


5









55







# SRIMANMAHABHARATAM

A NEW EDITION

MAINLY BASED ON

**THE SOUTH INDIAN TEXTS,**

With footnotes and Readings.

---


**BHISHMAPARVA VI.**



EDITED BY

**T. R. KRISHNACHARYA & T. R. VYASACHARYA,**

Proprietors, Madhva Vilas Book Depot, Kumbakonam.



*PRINTED AT THE*

*Javaji Dadaji's "Nirnaya-sagar" Press,*

**BOMBAY.**

---

**1907.**



*(Registered according to the Act XXV of 1867.)*

---

[ All rights reserved by the publisher. ]



॥ श्रीः ॥

# श्रीमन्महाभारतम् ।

## सटिप्पणम् ।



### भीष्मपर्व ६.

एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशानुसारेण

संशोध्य

मुंबापुर्यां

जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।

शके १८२८ पराभवनामसंवत्सरे ।



इदं पुस्तकं १८६७ संख्याकरानियमस्य २५ संख्याकविभागानुसारतो लेखाखंडं  
कृत्वास्य सर्वेऽधिकाराः प्रसिद्धिकर्त्रा स्वाधीना रक्षिताः ।







# भीष्मपर्व.





श्रीः ।

## श्रीमन्महाभारतम् ।



भीष्मपर्व ६ ।

( अथ जम्बूखण्डविनिर्माणपर्व ॥ १ ॥ )

प्रथमोऽध्यायः ॥ १ ॥

कुरुक्षेत्रे कुरुपाण्डवसेनयोः परस्परसमागमः ॥ १ ॥ उभयपक्षीयैः परस्परं समयकरणम् ॥ २ ॥

श्रीवेदव्यासाय नमः ।

नारायणं नमस्कृत्य नरं चैव नरोत्तमम् ।  
 देवीं सरस्वतीं चैव ततो जयमुदीरयेत् ॥ १  
 जनमेजय उवाच ।  
 कथं युयुधिरे वीराः कुरुपाण्डवसोमकाः ।  
 पार्थिवाश्च महात्मानो नानादेशसमागताः ॥ १  
 वैशंपायन उवाच ।  
 यथा युयुधिरे वीराः कुरुपाण्डवसोमकाः ।  
 कुरुक्षेत्रे तपःक्षेत्रे शृणु त्वं पृथिवीपते ॥ २  
 तेऽवतीर्य कुरुक्षेत्रं पाण्डवाः सहसोमकाः ।  
 कौरवानभ्यवर्तन्त जिगीषन्तो महाबलाः ॥ ३  
 वेदाध्ययनसंपन्नाः सर्वे युद्धाभिनन्दिनः ।  
 आशंसन्तो जयं युद्धे बलेनाभिमुखा रणे ॥ ४  
 अभियाय च दुर्धर्षा धार्तराष्ट्रस्य वाहिनीम् ।  
 प्राञ्जुखाः पश्चिमे भागे न्यविशन्त ससैनिकाः ५  
 समन्तपञ्चकाद्बाह्यं शिविराणि सहस्रशः ।  
 कारयामास विधिवत्कुन्तीपुत्रो युधिष्ठिरः ॥ ६  
 शून्येव पृथिवी सर्वा बालवृद्धावशेषिता ।  
 निरश्वपुरुषेवासीद्रथकुञ्जरवर्जिता ॥ ७  
 यावत्तपति सूर्यो हि जम्बूद्वीपस्य मण्डलम् ।  
 तावदेव समावृत्तं बलं पार्थिवसत्तम ॥ ८

एकस्थाः सर्ववर्णास्ते मण्डलं बहुयोजनम् ।  
 पर्याक्रामन्त देशांश्च नदीः शैलान्वनानि च ॥ ९  
 तेषां युधिष्ठिरो राजा सर्वेषां पुरुषर्षभ ।  
 व्यादिदेश सवाहानां भक्ष्यभोज्यमनुत्तमम् ॥ १०  
 संज्ञाश्च विविधास्तात तेषां चक्रे युधिष्ठिरः ।  
 एवंवादी वेदितव्यः पाण्डवेयोऽयमित्युत ॥ ११  
 अभिज्ञानानि सर्वेषां संज्ञाश्चाभरणानि च ।  
 योजयामास कौरव्यो युद्धकाल उपस्थिते ॥ १२  
 दृष्ट्वा ध्वजाग्रं पार्थस्य धार्तराष्ट्रो महामनाः ।  
 सह सर्वैर्महीपालैः प्रत्यव्यूहत पाण्डवम् ॥ १३  
 पाण्डुरेणातपत्रेण ध्रियमाणेन मूर्धनि ।  
 मध्ये नागसहस्रस्य भ्रातृभिः परिवारितः ॥ १४  
 दृष्ट्वा दुर्योधनं हृष्टाः पाञ्चाला युद्धनन्दिनः ।  
 दध्मुः प्रीता महाशङ्खान्मेरीर्जयुः सहस्रशः ॥ १५  
 ततः प्रहृष्टां स्वां सेनामभिवीक्ष्याथ पाण्डवाः ।  
 बभूवुर्हृष्टमनसो वासुदेवश्च वीर्यवान् ॥ १६  
 स्वयोधान्दर्शयन्तौ च वासुदेवधनञ्जयौ ।  
 दध्मतुः पुरुषव्याघ्रौ दिव्यौ शङ्खौ रथे स्थितौ ॥ १७  
 पाञ्चजन्यस्य शङ्खस्य देवदत्तस्य चोभयोः ।  
 श्रुत्वा तु निनदं योधाः शकृन्मूत्रं प्रसुखुवुः ॥ १८  
 यथा सिंहस्य नदतः स्वनं श्रुत्वेतरे मृगाः ।

अभियाय अभ्येत्य न्यविशन्त । पाण्डवीया इति शेषः ॥ ५ ॥  
 बाह्यं वहिः ॥ ६ ॥ शय्याश्च विविधास्तात—एवंवेदी वेदि-  
 भीष्म० १

तव्यः इति ज्ञा. पाठः तत्पाठे एवमिति । एवंवेदी विद्वान् इति  
 अन्यैः पाण्डवेयो ज्ञातव्य इत्येतदर्थमित्यर्थः ॥ ११ ॥



त्रसेयुर्निनन्दं श्रुत्वा तथाऽसीदत तद्वलम् ॥ १९  
 उदतिष्ठद्रजो भौमं न प्राज्ञायत किंचन ।  
 अस्तं गत इवादित्यः सैन्येन रजसा वृतः ॥ २०  
 वर्षं तत्र पर्जन्यो मांसशोणितवृष्टिमान् ।  
 व्युक्षन्सर्वाणि सैन्यानि तदद्भुतमिवाभवत् ॥ २१  
 वायुस्ततः प्रादुरभून्नीचैः शर्करकर्षणः ।  
 विनिघ्नंस्तान्यनीकानि शतशोऽथ सहस्रशः ॥ २२  
 उभे सैन्ये च राजेन्द्र युद्धाय मुदिते भृशम् ।  
 कुरुक्षेत्रे स्थिते यत्ते सागरक्षुभितोपमे ॥ २३  
 तयोस्तु सेनयोरासीदद्भुतः स तु संगमः ।  
 युगान्ते समनुप्राप्ते द्वयोः सागरयोरिव ॥ २४  
 शून्याऽऽसीत्पृथिवी सर्वा वृद्धबालावशेषिता ।  
 निरश्वपुरुषेवासीद्रथकुञ्जरवर्जिता ।  
 तेन सेनासमूहेन समानीतेन कौरवैः ॥ २५  
 ततस्ते समयं चक्रुः कुरुपाण्डवसोमकाः ।  
 धर्मान्संस्थापयामासुर्युद्धानां भरतर्षभ ॥ २६

निवृत्ते विहिते युद्धे स्यात्प्रीतिर्नः परस्परम् ।  
 यथापरं यथायोगं न च स्यात्कस्यचित्पुनः ॥ २७  
 वाचा युद्धे प्रवृत्तानां वाचैव प्रतियोधनम् ।  
 निष्क्रान्ताः पृतनामध्यान्न हन्तव्याः कदाचन ॥ २८  
 रथी च रथिना योध्यो गजेन गजधूर्गतः ।  
 अश्वेनाश्वी पदातिश्च पादातेनैव भारत ॥ २९  
 यथायोगं यथाकामं यथोत्साहं यथाबलम् ।  
 समाभाष्य प्रहर्तव्यं न विश्वस्ते न विह्वले ॥ ३०  
 परेण सह संयुक्तः प्रमत्तो विमुखस्तथा ।  
 क्षीणशस्त्रो विवर्मा च न हन्तव्यः कदाचन ॥ ३१  
 न सूतेषु न धुर्येषु न च शस्त्रोपनायिषु ।  
 न भेरीशङ्खवादेषु प्रहर्तव्यं कथंचन ॥ ३२  
 एवं ते समयं कृत्वा कुरुपाण्डवसोमकाः ।  
 विस्मयं परमं जग्मुः प्रेक्षमाणाः परस्परम् ॥ ३३  
 निविश्य च महात्मानस्ततस्ते पुरुषर्षभाः ।  
 हृष्टरूपाः सुमनसो बभूवुः सहसैनिकाः ॥ ३४

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि प्रथमोऽध्यायः ॥ १ ॥

## द्वितीयोऽध्यायः ॥ २ ॥

श्रीव्यासेन धृतराष्ट्रं प्रति युद्धदर्शनाय चक्षुर्दानकथनम् ॥ १ ॥ धृतराष्ट्रेण युद्धश्रवणमात्रे प्रार्थिते व्यासेन सञ्जयप्रतिहृष्ट-  
 युद्धविषये सार्वज्ञदानपूर्वकं युद्धप्रकारकथननियोगः ॥ २ ॥ व्यासेन धृतराष्ट्रं प्रति दुर्निमित्तप्रादुर्भावकथनम् ॥ ३ ॥

वैशंपायन उवाच ।

ततः पूर्वापरे सैन्ये समीक्ष्य भगवानृषिः ।  
 सर्ववेदविदां श्रेष्ठो व्यासः सत्यवतीसुतः ॥ १  
 भविष्यति रणे घोरे भरतानां पितामहः ।  
 प्रत्यक्षदर्शी भगवान्भूतभव्यभविष्यवित् ॥ २  
 वैचित्रवीर्यं राजानं रहस्यमिदमब्रवीत् ।  
 शोचन्तमार्तं ध्यायन्तं पुत्राणामनयं तदा ॥ ३  
 व्यास उवाच ।  
 राजन्परीतकालास्ते पुत्राश्चान्ये च पार्थिवाः ।

ते हिंसन्तीव सङ्ग्रामे समासाद्येतरैतरम् ॥  
 तेषु कालपरीतेषु विनश्यत्स्वेव भारत ।  
 कालपर्यायमाज्ञाय मा स्म शोके मनः कृथाः ॥  
 यदि चेच्छसि संग्रामं द्रष्टुमेनं विशांपते ।  
 चक्षुर्ददानि ते पुत्र युद्धमेतन्निशामय ॥  
 धृतराष्ट्र उवाच ।  
 न रोचये ज्ञातिवधं द्रष्टुं ब्रह्मर्षिसत्तम ।  
 युद्धमेतत्त्वशेषेण शृणुयां तव तेजसा ॥  
 वैशंपायन उवाच ।

असीदत अवसन्नमभूत् ॥ १९ ॥ सागरक्षुभितोपमे क्षुभित-  
 तसागरोपमे ॥ २३ ॥ धर्मसंस्थापनमेवाह यथापरमिति ।  
 यथायोगं तुल्ययोर्योगस्यानतिक्रमणम् । यथा येन प्रकारेण अपरं  
 अनुत्कृष्टं अन्यायमित्यर्थः । तथा न कस्यचित्तुल्ययोगातिक्रमः

स्यादिति भावः ॥ २७ ॥ गजधूर्गतः गजस्कन्धगतः ॥ २९  
 प्रथमोऽध्यायः ॥ १ ॥

भविष्यति भाविनि ॥ २ ॥ हिंसन्तीव नाशयिष्यन्त्ये-  
 ॥ ४ ॥ पर्यायं वैपरीत्यम् ॥ ५ ॥ निशामय पश्य ॥ ६



२७ स्मिन्ननिच्छति द्रष्टुं संग्रामं श्रोतुमिच्छति ।  
 राणामीश्वरो व्यासः संजयाय वरं ददौ ॥ ८  
 २८ व्यास उवाच ।  
 ष ते संजयो राजन्युद्धमेतद्वदिष्यति ।  
 २९ तस्य सर्वं संग्रामे न परोक्षं भविष्यति ॥ ९  
 वक्षुषा संजयो राजन्दिव्येनैव समन्वितः ।  
 ३० तथयिष्यति ते युद्धं सर्वज्ञश्च भविष्यति ॥ १०  
 काशं वाऽप्रकाशं वा दिवा वा यदि वा निशि ।  
 ३१ नसा चिन्तितमपि सर्वं वेत्स्यति संजयः ॥ ११  
 नं शस्त्राणि भेत्स्यन्ति नैनं बाधिष्यते श्रमः ।  
 ३२ शाल्वाणिरयं जीवन्मुद्गादस्माद्विमोक्ष्यते ॥ १२  
 महं तु कीर्तिमेतेषां करूणां भरतर्षभ ।  
 ३३ पाण्डवानां च सर्वेषां प्रथयिष्यामि मा शुचः ॥ १३  
 दिष्टमेतन्नरव्याघ्र नाभिश्चोचितुर्महसि ।  
 ३४ न चैव शक्यं संयन्तुं यतो धर्मस्ततो जयः ॥ १४  
 वैशंपायन उवाच ।  
 एवमुक्त्वा स भगवान्कुरूणां प्रपितामहः ।  
 पुनरेव महाभागो धृतराष्ट्रमुवाच ह ॥ १५  
 प्रहिह युद्धे महाराज भविष्यति महान्क्षयः ।  
 तथेह च निमित्तानि भयदान्युपलक्ष्ये ॥ १६  
 क्षयेना गृध्राश्च काकाश्च कङ्काश्च सहिता बकैः ।  
 संपतन्ति ध्वजाग्रेषु समवायांश्च कुर्वते ॥ १७  
 अभ्यग्रं च प्रपश्यन्ति युद्धमानन्दिनो द्विजाः ।  
 क्रव्यादा भक्षयिष्यन्ति मांसानि गजवाजिनां ॥ १८  
 कटाकटेति वाशन्तो भैरवा भयवेदिनः ।  
 कङ्काः क्रोशन्ति मध्याह्ने दक्षिणामभितो दिशं ॥ १९  
 समवायान् संघान् ॥ १७ ॥ अभ्यग्रं समीपम् । क्रव्यादा  
 मांसभक्षकाः ॥ १८ ॥ वाशन्तः शब्दं कुर्वन्तः ॥ १९ ॥  
 परिघाः परिघाः कृष्णग्रीवाः मध्ये कृष्णाः श्वेतलोहितपर्यन्ताश्च  
 संघौ संध्यायाम् आवारयन्ति वेष्टयन्ति ॥ २१ ॥ निर्विशेषदि-  
 नक्षयं इति ज्ञा. पाठे निर्विशेषदिनक्षयं अहोरात्रम् । निश्चयेन  
 विगतः शेषो यस्य तस्य दिनस्य तिथेः क्षयो यस्मिन् । सूर्यो-  
 न्येदयद्वयास्पर्शिनी क्षयतिथिर्यस्मिन् अहोरात्रे तन्मया दृष्टम् ।  
 ६ तदेव विशिनष्टि ज्वलितेति । अर्केन्द्रोर्नक्षत्रममावास्यायामुभा-

उभे पूर्वापरे सन्ध्ये नित्यं पश्यामि भारत ।  
 उदयास्तमने सूर्यं कवन्धैः परिवारितम् ॥ २०  
 श्वेतलोहितपर्यन्ताः कृष्णग्रीवाः सविद्युतः ।  
 त्रिवर्णाः परिघाः सन्धौ भानुमावारयन्त्युत ॥ २१  
 ज्वलितार्केन्दुनक्षत्रं निर्विशेषदिनक्षपम् ।  
 अहोरात्रं मया दृष्टं तद्भयाय भविष्यति ॥ २२  
 आलक्ष्ये प्रभया हीनां पौर्णमासीं च कार्तिकीम् ।  
 चन्द्रोऽभूदग्निवर्णश्च पद्मवर्णे नभस्तले ॥ २३  
 स्वप्स्यन्ति निहता वीरा भूमिमावृत्य पार्थिवाः ।  
 राजानो राजपुत्राश्च शूराः परिघवाहवः ॥ २४  
 अन्तरिक्षे वराहस्य पृषदंशस्य चोभयोः ।  
 प्रणादं युध्यतो रात्रौ रौद्रं नित्यं प्रलक्ष्ये ॥ २५  
 देवताप्रतिमाश्चैव कम्पन्ति च हसन्ति च ।  
 वमन्ति रुधिरं चास्यैः स्विद्यन्ति प्रपतन्ति च ॥ २६  
 अनाहता दुन्दुभयः प्रणदन्ति विशांपते ।  
 अयुक्ताश्च प्रवर्तन्ते क्षत्रियाणां महारथाः ॥ २७  
 कोकिलाः शतपत्राश्च चाषा भासाः शुकास्तथा ।  
 सारसाश्च मयूराश्च वाचो मुञ्चन्ति दारुणाः ॥ २८  
 गृहीतशस्त्राः क्रोशन्ति चर्मिणो वाजिपृष्ठगाः ।  
 अरुणोदये प्रदृश्यन्ते शतशः शलभत्रजाः ॥ २९  
 उभे सन्ध्ये प्रकाशन्ते दिशो दाहसमन्विते ।  
 पर्जन्यः पांसुवर्षी च मांसवर्षी च भारत ॥ ३०  
 या चैषा विश्रुता राजंस्त्रैलोक्ये साधुसंमता ।  
 अरुन्धती तयाप्येष वसिष्ठः पृष्ठतः कृतः ॥ ३१  
 रोहिणीं पीडयन्नेष स्थितो राजञ्शनैश्चरः ।  
 व्यावृत्तं लक्ष्मसोमस्य भविष्यति महद्भयम् ॥ ३२

भ्यामाक्रान्तं नक्षत्रं तदेव ज्वलितं पापप्रहाक्रान्तं यस्मिन् ।  
 दर्शे क्षयतिथिः तन्नक्षत्रे च पापग्रह इत्ययं महान् दुर्योग इत्यर्थः  
 ॥ २२ ॥ पद्मवर्णे रक्तपद्मवर्णे ॥ २३ ॥ अयुक्ताः अश्वैरयोजिता अपि  
 प्रवर्तन्ते चलन्ति । महान्तो रथाः महारथाः । मनोरथा इति क.  
 पाठः ॥ २७ ॥ गृहीतशस्त्राः आत्तलोहाः लोहतुण्डा इति यावत् ।  
 शस्त्रमायुधलोहयोरित्यमरः । चर्मिणो भृङ्गरिति संज्ञाः कृष्णशलभ-  
 विशेषाः ॥ २९ ॥ द्वितीयोऽध्यायः ॥ २ ॥



अनग्रे च महाघोरस्तनितं श्रूयते भृशम् ।

वाहनानां च रुदतां निपतन्त्यश्रुबिन्दवः ॥ ३३

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि द्वितीयोऽध्यायः ॥ २ ॥

### तृतीयोऽध्यायः ॥ ३ ॥

व्यासेन धृतराष्ट्रं प्रति दुर्निमित्तप्रादुर्भावकथनम् ॥ १ ॥ तथा जेष्ण्यतां जयसूचकलिङ्गकथनम् ॥ २ ॥

व्यास उवाच ।

खरा गोषु प्रजायन्ते रमन्ते मातृभिः सुताः ।  
अनार्तवं पुष्पफलं दर्शयन्ति वनद्रुमाः ॥ १  
गर्भिण्योऽजातपुत्राश्च जनयन्ति विभीषणान् ।  
क्रव्यादाः पक्षिभिश्चापि सहाश्रन्ति परस्परम् ॥ २  
त्रिविषाणाश्चतुर्नेत्राः पञ्चपादा द्विमेहनाः ।  
द्विशीर्षाश्च द्विपुच्छाश्च दंष्ट्रिणः पशवोऽशिवाः ॥ ३  
जायन्ते विवृतास्याश्च व्याहरन्तोऽशिवा गिरः ।  
त्रिपदाः शिखिनस्ताक्ष्याश्चतुर्दंष्ट्रा विषाणिनः ॥ ४  
तथैवान्याश्च दृश्यन्ते स्त्रियो वै ब्रह्मवादिनाम् ।  
वैनतेयान्मयूरांश्च जनयन्ति पुरे तव ॥ ५  
गोवत्सं वडवा सूते श्वा सृगालं महीपते ।  
कुङ्कुरान्करभाश्चैव शुकाश्चाशुभवादिनः ॥ ६  
स्त्रियः काश्चित्प्रजायन्ते चतस्रः पञ्च कन्यकाः ।  
जातमात्राश्च नृत्यन्ति गायन्ति च हसन्ति च ॥ ७  
पृथग्जनस्य सर्वस्य क्षुद्रकाः प्रहसन्ति च ।  
नृत्यन्ति परिगायन्ति वेदयन्तो महद्भयम् ॥ ८  
प्रतिमाश्चालिखन्त्येताः सशस्त्राः कालचोदिताः ।  
अन्योन्यमभिधावन्ति शिशवो दण्डपाणयः ॥ ९

वडवा अश्वा । श्वा शुनी । करभो मृगविशेषः ॥ ६ ॥  
प्रजायन्ते जनयन्ति ॥ ७ ॥ पृथग्जनस्य नीचजनस्य संव-  
न्धिनः क्षुद्रकाः व्यङ्गाः चण्डालादिषु जाताः काणकुब्जादय  
इत्यर्थः । क्षुद्रा व्यङ्गानदीत्यादिमेदिनी ॥ ८ ॥ नगराणि कृत्रिमाणि  
शिशव एवावमृद्धान्ति ॥ १० ॥ कार्तिक्याः परं हि संग्रामार-  
म्भस्तत्र तुलास्थमर्कं राहुरूपैति ॥ ११ ॥ तदैव श्वेतो ग्रहः  
केतुश्चित्रामतिक्रामति स्वात्यादौ वर्तते । नित्यं समसप्तकस्थौ  
राहुकेतू इदानीमेकराशिगतौ महानिष्ठसूचकाविति भावः ॥ १२ ॥  
धूमकेतुरुपग्रहविशेषः स पुष्यं क्षत्रियनक्षत्रमाक्रम्य तिष्ठति ।  
तथा वक्ष्यमाणरीत्या ज्येष्ठस्थेनापि केतुना पुष्यो विद्धस्तथा  
च खनक्षत्रे क्रूराक्रान्ते क्रूरविद्धे च सत्यवश्यं क्षत्रियाणां नाशो

अन्योन्यमभिमृद्धान्ति नगराणि युयुत्सवः ।  
पद्मोत्पलानि वृक्षेषु जायन्ते कुमुदानि च ॥ १०  
विष्वग्वाताश्च वान्त्युग्रा रजो नाप्युपशाम्यति ।  
अभीक्ष्णं कम्पते भूमिरर्कं राहुरूपैति च ॥ ११  
श्वेतो ग्रहस्तथा चित्रां समतिक्रम्य तिष्ठति ।  
अभावं हि विशेषेण कुरूणां तत्र पश्यति ॥ १२  
धूमकेतुर्महाघोरः पुष्यं चाक्रम्य तिष्ठति ।  
सेनयोरशिवं घोरं करिष्यति महाग्रहः ॥ १३  
मघास्वङ्गारको वक्रः श्रवणे च बृहस्पतिः ।  
भगं नक्षत्रमाक्रम्य सूर्यपुत्रेण पीड्यते ॥ १४  
शुक्रः प्रोष्ठपदे पूर्वं समारुह्य विरोचते ।  
उत्तरे तु परिक्रम्य सहितः समुदीक्षते ॥ १५  
श्यामो ग्रहः प्रज्वलितः सधूम इव पावकः ।  
ऐन्द्रं तेजस्वि नक्षत्रं ज्येष्ठामाक्रम्य तिष्ठति ॥ १६  
ध्रुवं प्रज्वलितो घोरमपसव्यं प्रवर्तते ।  
रोहिणीं पीडयत्येवमुभौ च शशिभास्करो ।  
चित्रास्वात्यन्तरे चैव विष्टितः परुषग्रहः ॥ १७  
वक्रानुवक्रं कृत्वा च श्रवणं पावकप्रभः ।  
ब्रह्मराशिं समावृत्य लोहिताङ्गो व्यवस्थितः ॥ १८

भवतीत्यर्थः । यथोक्तम् । कृतिकायां तथा पुष्ये रेवत्यां च  
पुनर्वसौ । वेधे सति क्रमाद्वेधो वर्णेषु ब्राह्मणादिष्विति नरपति-  
विजये ॥ १३ ॥ भगं नक्षत्रं पूर्वाफल्गुनी । ध्रुतिमते तूत्तराफ-  
ल्गुनी ॥ १४ ॥ पूर्वप्रोष्ठपदे पूर्वाभाद्रपदानक्षत्रं समारुह्य परिक्रम्य  
परिघात्य उपग्रहस्तेन सहितः उत्तरे उत्तराभाद्रपदानक्षत्रं उदीक्ष-  
ते आक्रान्तुमिच्छति ॥ १५ ॥ श्यामो द्वितीय उपग्रहः केतुसंज्ञः  
ऐन्द्रं ज्येष्ठां नक्षत्रमिति योज्यम् ॥ १६ ॥ परुषग्रहो राहुरेकनक्ष-  
त्रस्थौ शशिभास्करो पीडयति । अपसव्यं प्रवर्तते सर्वदा  
वक्रो सन् । सर्वतोभद्रचक्रे वेधेन स्वातीस्थः सन् रोहिणीनक्षत्रं  
च पीडयतीत्यर्थः ॥ १७ ॥ तत्रैव सर्वतोभद्रचक्रे मघास्थो  
लोहिताङ्गोऽङ्गारको वक्रानुवक्रं कृत्वा पुनःपुनर्वक्त्रभूय ब्रह्मणा



सर्वसस्यपरिच्छन्ना पृथिवी सस्यमालिनी ।  
 पञ्चशीर्षा यवाश्चापि शतशीर्षाश्च शालयः ॥ १९  
 प्रधानाः सर्वलोकस्य यास्वायत्तमिदं जगत् ।  
 ता गावः प्रस्रुता वत्सैः शोणितं प्रक्षरन्त्युत ॥ २०  
 निश्चेरुर्चिषश्चापात्खड्गाश्च ज्वलिता भृशम् ।  
 व्यक्तं पश्यन्ति शस्त्राणि संग्रामं समुपस्थितम् ॥ २१  
 अग्निवर्णा यथा भासः शस्त्राणामुदकस्य च ।  
 कवचानां ध्वजानां च भविष्यति महाक्षयः ॥ २२  
 पृथिवी शोणितावर्ता ध्वजोडुपसमाकुला ।  
 कुरूणां वैशसे राजन्पाण्डवैः सह भारत ॥ २३  
 दिक्षु प्रज्वलितास्याश्च व्याहरन्ति मृगद्विजाः ।  
 अत्याहितं दर्शयन्तः क्षत्रियाणां महद्भयम् ॥ २४  
 एकपक्षाक्षिचरणाः शकुन्ताः खेचरा निशि ।  
 रौद्रं वदन्ति संरब्धाः शोणितं छर्दयन्ति च ॥ २५  
 ग्रहौ ताम्राण्यनिभौ प्रज्वलन्ताविव स्थितौ ।  
 सप्तर्षीणामुदाराणां समवच्छाद्य वै प्रभाम् ॥ २६  
 संवत्सरस्थायिनौ च ग्रहौ प्रज्वलितावुभौ ।  
 विशाखयोः समीपस्थौ बृहस्पतिश्चैव शरौ ॥ २७  
 चन्द्रादित्यावुभौ ग्रस्तावेकाह्वा हि त्रयोदशीम् ।  
 अपर्वणि ग्रहं यातौ प्रजासंक्षयमिच्छतः ॥ २८  
 अशोभिता दिशः सर्वाः पांसुवर्षैः समन्ततः ।  
 उत्पातमेघा रौद्राश्च रात्रौ वर्षन्ति शोणितम् ॥ २९

कृत्तिकां पीडयंस्तीक्ष्णैर्नक्षत्रं पृथिवीपते ।  
 अभीक्ष्णवाता वायन्ते धूमकेतुमवस्थिताः ॥ ३०  
 विषमं जनयन्त्येत आक्रन्दजननं महत् ।  
 त्रिषु पूर्वेषु सर्वेषु नक्षत्रेषु विशांपते ।  
 बुधः संपततेऽभीक्ष्णं जनयन्प्राणिनां भयम् ॥ ३१  
 चतुर्दशीं पञ्चदशीं भूतपूर्वा च षोडशीम् ।  
 इमां तु नाभिजानामि अमावास्यां त्रयोदशीम् ।  
 चन्द्रसूर्यावुभौ ग्रस्तावेकाह्वा हि त्रयोदशीम् ॥ ३२  
 अपर्वणि ग्रहेणैतौ प्रजाः संक्षययिष्यतः ।  
 मांसवर्षं पुनस्तीव्रमासीत्कृष्णचतुर्दशीम् ।  
 शोणितैर्वैक्रसंपूर्णा अतृप्तास्तत्र राक्षसाः ॥ ३३  
 प्रतिस्रोतोवहा नद्यः सरितः शोणितोदकाः ।  
 फेनायमानाः कूपाश्च कूर्दन्ति वृषभा इव ॥ ३४  
 पतन्त्युल्काः सनिर्घाताः शक्राशनिसमप्रभाः ।  
 अद्य चैव निशां व्युष्टामनयं समवाप्स्यथ ॥ ३५  
 विनिःसृत्य महोल्काभिस्तिमिरं सर्वतो दिशम् ।  
 अन्योन्यमुपतिष्ठद्भिस्तत्र चोक्तं महर्षिभिः ।  
 भूमिपालसहस्राणां भूमिः पात्यति शोणितम् ॥ ३६  
 कैलासमन्दराभ्यां तु तथा हिमवतो विभो ।  
 सहस्रशो महाशब्दं शिखराणि पतन्ति च ॥ ३७  
 महाभूता भूमिकम्पे चत्वारः सागराः पृथक् ।  
 वेलासुद्रर्तयन्तीव क्षोभयन्तो वसुन्धराम् ॥ ३८

बृहस्पतिनाक्रान्तं राशिं नक्षत्रं श्रवणं समावृत्य सम्यक् पूर्णदृष्ट्या  
 विद्वा तिष्ठति ॥ १८ ॥ परिच्छन्ना आच्छादिता । पञ्चशी-  
 र्षाणि शिम्बीसदृशानि येषां ते पञ्चशीर्षाः ॥ १९ ॥ पूर्वं श्रवणस्थो  
 बृहस्पतिर्भगनक्षत्रस्थः सूर्यपुत्र इत्युक्तं तावुभौ विशाखासमीपे  
 तिर्यग्वेधेन शतपदे चक्रे विशाखानक्षत्रं विध्यत इत्यर्थः ॥ २० ॥  
 अपर्वणि पर्वं दर्शाख्यं पञ्चदशेहि भवति एकतिथिवृद्धौ  
 षोडशे वा एकतिथिक्षये चतुर्दशे वाहि भवति । तिथिद्वयक्ष-  
 यस्तु लोकेऽत्यन्तमप्रसिद्ध इति अपर्वणीत्युक्तं । ग्रहं यातौ  
 राहुणा ग्रहणं प्राप्तौ । एतदेव प्रजासंक्षयहेतुत्वेन शास्त्रे दृष्टमि-  
 त्याह प्रजेति । अयं श्लोकोत्र दाक्षिणात्यकोशेषु नास्ति । झ.  
 पुस्तक एवास्ति ॥ २८ ॥ चित्रास्वान्यतरस्थः परुषो ग्रहो  
 रोहिणीं पीडयतीत्युक्तं तत्र चित्रांशे स्थित्वा रोहिणीं अष्टादश-  
 त्वेन सामुदायिकनक्षत्रं पीडयति । स्वायंशे स्थित्वा कृत्तिकां  
 षोडशकत्वेन सांघातिकनक्षत्रं पीडयति । सर्वतोभद्रचक्रे तथा  
 दर्शनात् । तदेतदाह कृत्तिकामित्यर्थेन । तीक्ष्णैः क्रूरैः कर्मभि-

रुपलक्षितो राहुरित्यर्थः । धूमकेतुं उत्पातविशेषमनुलक्ष्यावस्थिताः  
 ॥ ३० ॥ त्रिष्विति । त्रिषु सर्वेषु नक्षत्रनक्षत्रेषु विशांपते । गृध्रः  
 संपतते शीर्षं जनयन्भयमुत्तमम् इति झ. पाठः ॥ ३१ ॥  
 ग्रस्तावेकमासीं त्रयोदशीम् इति झ. पाठः । तत्पक्षे चन्द्रादित्यावुभौ  
 ग्रस्तावित्येतेन श्लोकेनोक्तमर्थं विशदयति द्वाभ्याम् । चतुर्दशी-  
 मिति । त्रयोदशीं त्रयोदशानामह्नां पूरणीं अमावास्यां भूतपूर्वा  
 नाभिजानामि । अतिभूयसा कालेन अयं दुर्योग आगत इति  
 भावः । एकमासीं एकस्मिन्नेव मासे भवाम् । पूर्वं त्रयोदश्यां  
 रात्रौ पक्षसमाप्त्या सूर्यग्रहणमेवोक्तम् । इदानीं तु एकस्मिन्मासे  
 चन्द्रः पूर्णमास्यां राहुणा ग्रहेण ग्रस्तः सूर्योऽमावास्यायाम् ।  
 यदा सूर्यो ग्रस्तस्तदा चन्द्रोपि ग्रस्त एव दर्शं तयोः संहतत्वात्  
 ॥ ३२ ॥ अपर्वणीति । लोकाप्रसिद्धपर्वणीति पूर्ववत् ज्ञेयम् ॥ ३३ ॥  
 कूपाः कूर्दन्ति कीडन्ति वातैः क्षुभ्यन्त इत्यर्थः ॥ ३४ ॥  
 अनयं अनीतिफलम् ॥ ३५ ॥ महाभूता वृद्धीभूताः ॥ ३८ ॥



वृक्षानुन्मध्य वान्त्युग्रा वाताः शर्करकर्षिणः ।  
 आभगाः सुमहावातैरशनीभिः समाहताः ॥ ३९  
 वृक्षाः पतन्ति चैत्याश्च ग्रामेषु नगरेषु च ।  
 नीललोहितपीतश्च भवत्यग्निर्हुतो द्विजैः ॥ ४०  
 वामार्चिर्दुष्टगन्धश्च मुञ्चन्वै दारुणं स्वनम् ।  
 स्पर्शा गन्धा रसाश्चैव विपरीता महीपते ॥ ४१  
 धूमं ध्वजाः प्रमुञ्चन्ति कम्पमाना मुहुर्मुहुः ।  
 मुञ्चन्त्यङ्गारवर्षं च भेर्यश्च पटहास्तथा ॥ ४२  
 शिखराणां समृद्धानामुपरिष्ठात्समन्ततः ।  
 वायसाश्च रुवन्त्युग्रं वामं मण्डलमाश्रिताः ॥ ४३  
 पक्वापक्वेऽतिसुभृशं वावाश्यन्ते वयांसि च ।  
 निलीयन्ते ध्वजाग्रेषु क्षयाय पृथिवीक्षिताम् ॥ ४४  
 ध्यायन्तः प्रकिरन्तश्च व्याला वेपथुसंयुताः ।  
 दीनास्तुरंगमाः सर्वे वारणाः सलिलाश्रयाः ॥ ४५  
 'एवंविधं दुर्निमित्तं क्षयाय पृथिवीक्षिताम् ।  
 भौमं दिव्यं चान्तरिक्षं त्रिविधं जायतेऽनिशम्' ॥ ४६  
 एतच्छ्रुत्वा भवानत्र प्राप्तकालं व्यवस्यताम् ।  
 यथा लोकः समुच्छेदं नायं गच्छेत् भारत ॥ ४७  
 वैशंपायन उवाच ।  
 पितुर्वचो निशम्यैतद्धृतराष्ट्रोऽब्रवीदिदम् ।  
 दिष्टमेतत्पुरा मन्ये भविष्यति नरक्षयः ॥ ४८  
 राजानः क्षत्रधर्मेण यदि बध्यन्ति संयुगे ।  
 वीरलोकं समासाद्य सुखं प्राप्स्यन्ति केवलम् ॥ ४९  
 इह कीर्तिं परे लोके दीर्घकालं महत्सुखम् ।  
 प्राप्स्यन्ति पुरुषव्याघ्राः प्राणांस्त्यक्त्वा महाहवे ॥  
 वैशंपायन उवाच ।  
 एवं मुनिस्तथेत्युक्त्वा कवीन्द्रो राजसत्तम ।  
 धृतराष्ट्रेण पुत्रेण ध्यानमन्वगमत्परम् ॥ ५१  
 स मुहूर्तं तथा ध्यात्वा पुनरेवाब्रवीद्वचः ।  
 असंशयं पार्थिवेन्द्र कालः संक्षयते जगत् ॥ ५२

शिखराणां हुमाग्राणाम् ॥ ४३ ॥ पक्वापक्वेति पक्षिरुतानु-  
 करणम् । वावाश्यन्ते अतिशयेन शब्दं कुर्वन्ति ॥ ४४ ॥  
 प्रकिरन्तः शङ्कन्मूत्रमिति शेषः । व्यालाः दुष्टहस्तिनः ।  
 सलिलाश्रयाः अत्यन्तं प्रस्वेदयुक्ताः ॥ ४५ ॥ मुनिः एवं  
 तथेत्युक्त्वेति संबन्धः । धृतराष्ट्रेण हेतुना । तदर्थमि-

सृजते च पुनर्लोकान्नेह विद्यति शाश्वतम् ।  
 ज्ञातीनां वै कुरूणां च संबन्धिसुहदां तथा ॥ ५३  
 धर्म्यं दर्शय पन्थानं समर्थो ह्यसि वारणे ।  
 क्षुद्रं जातिवधं प्राहुर्मा कुरुष्व ममाप्रियम् ॥ ५४  
 कालोऽयं पुत्ररूपेण तव जातो विशांपते ।  
 न वधः पूज्यते वेदे हितं नैव कथंचन ॥ ५५  
 हन्यात्स एनं यो हन्यात्कुलधर्मं स्विकां तनुम् ।  
 कालेनोत्पथगन्तासि शक्ये सति यथाऽऽपदि ५६  
 कुलस्यास्य विनाशाय तथैव च महीक्षिताम् ।  
 अनर्थो राज्यरूपेण तव जातो विशांपते ॥ ५७  
 लुप्तधर्मा परेणासि धर्मं दर्शय वै सुतान् ।  
 किं ते राज्येन दुर्धर्षयेन प्राप्तोऽसि किल्बिषम् ॥ ५८  
 यशो धर्मं च कीर्तिं च पालयन्स्वर्गमाप्स्यसि ।  
 लभन्तां पाण्डवा राज्यं शमं गच्छन्तु कौरवाः ॥ ५९  
 वैशंपायन उवाच ।  
 एवं ब्रुवति विप्रेन्द्रे धृतराष्ट्रोऽम्बिकासुतः ।  
 प्रशस्य वाक्यं वाक्यज्ञो वाक्यं चैवाब्रवीत्पुनः ६०  
 धृतराष्ट्र उवाच ।

यथा भवान्वेत्ति तथैव वेत्ता

भावाभावौ विदितौ मे यथार्थौ ।

स्वार्थे हि संमुह्यति तात लोको

मां चापि लोकात्मकमेव विद्धि ॥ ६१

प्रसादये त्वामतुलप्रभावं

त्वं नो गतिर्दर्शयिता च धीरः ।

न चापि ते वशगा मे सुताश्च

न चाधर्मं कर्तुमर्हा हि मे मतिः ॥ ६२

त्वं हि धर्मः पवित्रं च यशः कीर्तिर्धृतिः स्मृतिः ।

कुरूणां पाण्डवानां च मान्यश्चापि पितामहः ॥ ६३

व्यास उवाच ।

वैचित्रवीर्यं नृपते यत्ते मनसि वर्तते ।

त्यर्थः । ध्यानं चिन्ताम् ॥ ५१ ॥ अयं दुर्योधनः ॥ ५५ ॥  
 सः धर्मः एनं धर्महन्तारं शक्येऽनापदि सत्यां किमर्थमापदीव  
 उन्मार्गगामी भयसीत्यर्थः ॥ ५६ ॥ परेण अतिशयेन ॥ ५८ ॥  
 भावाभावौ स्थितिविनाशौ ॥ ६१ ॥ त्वं हि धर्मादौ हेतु-  
 रित्यर्थः ॥ ६३ ॥



अभिधत्स्व यथाकामं छेत्ताऽसि तव संशयम् ॥६४  
धृतराष्ट्र उवाच ।  
यानि लिङ्गानि संग्रामे भवन्ति विजयिष्यताम् ।  
तानि सर्वाणि भगवञ्छ्रोतुमिच्छामि तत्त्वतः ॥६५  
व्यास उवाच ।

प्रसन्नभाः पावक ऊर्ध्वरश्मिः

प्रदक्षिणावर्तशिखो विधूमः ।

पुण्या गन्धाश्चाहुतीनां प्रवान्ति

जयस्यैतद्भाविनो रूपमाहुः ॥ ६६

गम्भीरघोषाश्च महास्वनाश्च

शङ्खा मृदङ्गाश्च नदन्ति यत्र ।

विशुद्धरश्मिस्तपनः शशी च

जयस्यैतद्भाविनो रूपमाहुः ॥ ६७

इष्टा वाचः प्रसृता वायसानां

संप्रस्थितानां च गमिष्यतां च ।

ये पृष्ठतस्ते त्वरयन्ति राज-

न्ये चाग्रतस्ते प्रतिषेधयन्ति ॥ ६८

कल्याणवाचः शकुना राजहंसाः

शुकाः क्रौञ्चाः शतपत्राश्च यत्र ।

प्रदक्षिणाश्चैव भवन्ति सङ्ख्ये

ध्रुवं जयस्तत्र वदन्ति विप्राः ॥ ६९

अलंकारैः कवचैः केतुभिश्च

सुखप्रणादैर्हैषितैर्वा हयानाम् ।

भ्राजिष्मती दुष्प्रतिवीक्षणीया

येषां चमूस्ते विजयन्ति शत्रून् ॥ ७०

दृष्ट्वा वाचस्तथा सत्त्वं योधानां यत्र भारत ।

न म्लायन्ति स्रजश्चैव ते तरन्ति रणोदधिम् ॥ ७१

‘प्रयाणे वायसो वामे दक्षिणे प्रविविक्षताम् ।

पश्चात्संसाधयत्यर्थं पुरस्तात्प्रतिषेधति ॥’ ७२

शब्दरूपरसस्पर्शगन्धाश्चाविकृताः शुभाः ।

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि तृतीयोऽध्यायः ॥ ३ ॥

सदा हर्षश्च योधानां जयतामिह लक्षणम् ॥ ७३

अनुगा वायवो वान्ति तथाऽभ्राणि वयांसि च ।

अनुप्लवन्ति मेघाश्च तथैवेन्द्रधनूंषि च ॥ ७४

एतानि जयमानानां लक्षणानि विशांपते ।

भवन्ति विपरीतानि सुमूर्षूणां जनाधिप ॥ ७५

अल्पायां वा महत्यां वा सेनायामिति निश्चयः ।

हर्षो योधगणस्यैको जयलक्षणमुच्यते ॥ ७६

एको दीर्णो दारयति सेनां सुमहतीमपि ।

तां दीर्णामनुदीर्यन्ते योधाः शूरतरा अपि ॥ ७७

दुर्निवर्त्या तदा चैव प्रभग्ना महती चमूः ।

अपामिव महावेगा व्रस्ता मृगगणा इव ॥ ७८

नैव शक्या समाधातुं सन्निपाते महाचमूः ।

दीर्ण इत्येव दीर्यन्ते सुविद्वांसोऽपि भारत ॥ ७९

भीतान्भग्नांश्च संप्रेक्ष्य भयं भूयोऽभिवर्धते ।

प्रभग्ना सहसा राजन्दिशो विद्रवते चमूः ।

नैव स्थापयितुं शक्या शूरैरपि महाचमूः ॥ ८०

सत्कृत्य महतीं सेनां चतुरङ्गां महीपतिः ।

उपायपूर्वं मेधावी यतेत सततोत्थितः ॥ ८१

उपायविजयं श्रेष्ठमाहुर्भेदेन मध्यमम् ।

जघन्य एष विजयो यो युद्धेन विशांपते ॥ ८२

महान्दोषः सन्निपातस्तस्याद्यः क्षय उच्यते ।

परस्परज्ञाः संहृष्टा व्यवधूताः सुनिश्चिताः ॥ ८३

अपि पञ्चाशतं शूरा मृदन्ति महतीं चमूम् ।

अपि वा पञ्च षट् सप्त विजयन्त्यनिवर्तिनः ॥ ८४

न वैनतेयो गरुडः प्रशंसति महाजनम् ।

दृष्ट्वा सुपर्णोऽपचितिं महत्या अपि भारत ॥ ८५

न बाहुल्येन सेनाया जयो भवति नित्यशः ।

अध्रुवो हि जयो नाम दैवं चात्र परायणम् ।

जयवन्तो हि संग्रामे कृतकृत्या भवन्ति हि ॥ ८६

रूपं गमकं चिह्नम् ॥ ६७ ॥ ये पृष्ठतो भाषमाणा वायसास्ते  
गन्तारं त्वरयन्ति सिद्धिसूचका इत्यर्थः । ये पुरतो भाष-  
माणास्ते गमनं निषेधन्तीत्यर्थः ॥ ६८ ॥ सन्निपातो यो-  
धानां संघर्षः । व्यवधूताः दारादिध्वनासक्ताः ॥ ८३ ॥  
शूराणां सहायसंपत्तिर्नापेक्षितेत्यत्र दृष्टान्तमाह न वैनतेय इति ।

महत्या अपि सेनाया अपचितिं प्रतिकारं नाशं वा एकेनै-  
वात्मना कर्तुं शक्यं दृष्ट्वा सुपर्णः शोभनपतत्रः गरुडो नामतः  
वैनतेयो विनतायाः पुत्रो महाजनं बहुजनसमूहं न प्रशंसति  
॥ ८५ ॥ तृतीयोऽध्यायः ॥ ३ ॥



## चतुर्थोऽध्यायः ॥ ४ ॥

व्यासे गते संजयेन धृतराष्ट्रं प्रति भूमिगुणानुवर्णनम् ॥ १ ॥

वैशंपायन उवाच ।

एवमुक्त्वा ययौ व्यासो धृतराष्ट्राय धीमते ।

धृतराष्ट्रोऽपि तच्छ्रुत्वा ध्यानमेवान्वपद्यत ॥ १

स मुहूर्तमिव ध्यात्वा विनिःश्वस्य मुहुर्मुहुः ।

संजयं संशितात्मानमपृच्छद्भरतर्षभ ॥ २

संजयेमे महीपालाः शूरा युद्धाभिनन्दिनः ।

अन्योन्यमभिनिघ्नन्ति शस्त्रैरुच्चावचैरिह ॥ ३

पार्थिवाः पृथिवीहेतोः समभित्यज्य जीवितम् ।

न वा शाम्यन्ति निघ्नन्तो वर्धयन्ति यमक्षयम् ॥ ४

भौममैश्वर्यमिच्छन्तो न मृष्यन्ते परस्परम् ।

मन्ये बहुगुणा भूमिस्तन्ममाचक्ष्व संजय ॥ ५

बहूनि च सहस्राणि प्रयुतान्यर्बुदानि च ।

कोट्यश्च लोकवीराणां समेताः कुरुजाङ्गले ॥ ६

देशानां च परीमाणं नगराणां च संजय ।

श्रोतुमिच्छामि तत्त्वेन यत एते समागताः ॥ ७

दिव्यबुद्धिप्रदीपेन युक्तस्त्वं ज्ञानचक्षुषा ।

प्रभावात्तस्य विप्रर्षेर्व्यासस्यामिततेजसः ॥ ८

संजय उवाच ।

यथाप्रज्ञं महाप्राज्ञ भौमान्वक्ष्यामि ते गुणान् ।

शास्त्रचक्षुरवेक्षस्व नमस्ते भरतर्षभ ॥ ९

द्विविधानीह भूतानि चराणि स्थावराणि च ।

त्रसानां त्रिविधा योनिरण्डस्वेदजरायुजाः ॥ १०

त्रसानां खलु सर्वेषां श्रेष्ठा राजञ्जरायुजाः ।

जरायुजानां प्रवरा मानवाः पशवश्च ये ॥ ११

नानारूपधरा राजंस्तेषां भेदाश्चतुर्दश ।

वेदोक्ताः पृथिवीपाल येषु यज्ञाः प्रतिष्ठिताः ॥ १२

ग्राम्याणां पुरुषाः श्रेष्ठाः सिंहाश्चारण्यवासिनाम् ।

सर्वेषामेव भूतानामन्योन्येनोपजीवनम् ॥ १३

उद्भिज्जाः स्थावराः प्रोक्तास्तेषां पञ्चैव जातयः ।

वृक्षगुल्मलतावल्लयस्त्वक्सारास्तृणजातयः ॥ १४

तेषां विंशतिरेकोना महाभूतेषु पञ्चसु ।

चतुर्विंशतिरुद्दिष्टा गायत्री लोकसंमता ॥ १५

य एतां वेद गायत्रीं पुण्यां सर्वगुणान्विताम् ।

तत्त्वेन भरतश्रेष्ठ स लोके न प्रणश्यति ॥ १६

अरण्यवासिनः सप्त सप्तैषां ग्रामवासिनः ।

सिंहा व्याघ्रा वराहाश्च महिषा वारणास्तथा ॥ १७

ऋक्षाश्च वानराश्चैव सप्तरण्याः स्मृता नृप ।

गौरजाविमनुष्याश्च अश्वाश्चतरगर्दभाः ॥ १८

एते ग्राम्याः समाख्याताः पशवः सप्त साधुभिः ।

एते वै पशवो राजन्ग्राम्यारण्याश्चतुर्दश ॥ १९

भूमौ च जायते सर्वं भूमौ सर्वं विनश्यति ।

भूमिः प्रतिष्ठा भूतानां भूमिरेव सनातनम् ॥ २०

यस्य भूमिस्तस्य सर्वं जगत्स्थावरजङ्गमम् ।

तत्रातिगृद्धा राजानो विनिघ्नन्तीतरेतरम् ॥ २१

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि चतुर्थोऽध्यायः ॥ ४ ॥

## पञ्चमोऽध्यायः ॥ ५ ॥

संजयेन धृतराष्ट्रं प्रति भूतपञ्चकगुणवर्णनपूर्वकं संक्षेपेण जम्बूद्वीपवर्णनम् ॥ १ ॥

धृतराष्ट्र उवाच ।

नदीनां पर्वतानां च नामधेयानि संजय ।

तथा जनपदानां च ये चान्ये भूमिमाश्रिताः ॥ १

प्रमाणं च प्रमाणज्ञ पृथिव्या मम सर्वतः ।

नवा नैव । यमक्षयं यमलोकम् ॥ ४ ॥ त्रसानां जंगमानां

निखिलेन समाचक्ष्व काननानि च संजय ॥ २

संजय उवाच ।

पञ्चेमानि महाराज महाभूतानि संग्रहात् ।

जगतीस्थानि सर्वाणि समान्याहुर्मनीषिणः ॥ ३

योनिरुत्पत्तिस्थानम् ॥ १० ॥ चतुर्थोऽध्यायः ॥ ४ ॥



भूमिरापस्तथा वायुरगिराकाशमेव च ।  
 गुणोत्तराणि सर्वाणि तेषां भूमिः प्रधानतः ॥ ४  
 शब्दः स्पर्शश्च रूपं च रसो गन्धश्च पञ्चमः ।  
 भूमेरेते गुणाः प्रोक्ता ऋषिभिस्तत्त्ववेदिभिः ॥ ५  
 चत्वारोऽप्यु गुणा राजन्गन्धस्तत्र न विद्यते ।  
 शब्दः स्पर्शश्च रूपं च तजसोऽथ गुणास्त्रयः ।  
 शब्दः स्पर्शश्च वायौ द्वौ अकाशे शब्द एव तु ॥ ६  
 एते पञ्च गुणा राजन्महाभूतेषु पञ्चसु ।  
 वर्तन्ते सर्वलोकेषु येषु भूताः प्रतिष्ठिताः ॥ ७  
 अन्योन्यं नाभिवर्तन्ते साम्यं भवति वै यदा ॥ ८  
 यदा तु विपरीतभावमाविशन्ति परस्परम् ।  
 तदा देहैर्देहवन्तो व्यतिरोहन्ति नान्यथा ॥ ९  
 आनुपूर्व्या विनश्यन्ति जायन्ते चानुपूर्वशः ।  
 सर्वाण्यपरिमेयाणि तदेषां रूपमैश्वरम् ॥ १०  
 तत्रतत्र हि दृश्यन्ते धातवः पाञ्चभौतिकाः ।  
 तेषां मनुष्यास्तर्केण प्रमाणानि प्रचक्षते ॥ ११

अचिन्त्याः खलु ये भावा न तांस्तर्केण साधयेत् ।  
 प्रकृतिभ्यः परं यत्तु तदचिन्त्यस्य लक्षणम् ॥ १२  
 सुदर्शनं प्रवक्ष्यामि द्वीपं तु कुरुनन्दन ।  
 परिमण्डलो महाराज द्वीपोऽसौ चक्रसंस्थितः ॥ १३  
 नदीजालप्रतिच्छन्नः पर्वतैश्चाभ्रसन्निभैः ।  
 पुरैश्च विविधाकारै रम्यैर्जनपदैस्तथा ॥ १४  
 वृक्षैः पुष्पफलोपेतैः संपन्नधनधान्यवान् ।  
 लवणेन समुद्रेण समन्तात्परिवारितः ॥ १५  
 यथा हि पुरुषः पश्येदादर्शं मुखमात्मनः ।  
 एवं सुदर्शनद्वीपो दृश्यते चन्द्रमण्डले ॥ १६  
 द्विरंशस्तु ततः पृथो द्विरंशः शाल्मलिर्महान् ।  
 द्विरंशः पिप्पलस्तस्य द्विरंशश्च कुशो महान् ।  
 सर्वौषधिसमापन्नः पर्वतैः परिवारितः ॥ १७  
 आपस्ततोऽन्या विज्ञेयाः शेषः संक्षेप उच्यते ।  
 ततोऽन्य उच्यते चायमेनं संक्षेपतः शृणु ॥ १८

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि पञ्चमोऽध्यायः ॥ ५ ॥

### षष्ठोऽध्यायः ॥ ६ ॥

संजयेन भारतादिनवखण्डानां तत्तत्सीमापर्वतानां मेरोश्च वर्णनम् ॥ १ ॥

धृतराष्ट्र उवाच ।  
 उक्तो द्वीपस्य संक्षेपो विधिवद्बुद्धिमंस्त्वया ।  
 तत्त्वज्ञश्चासि सर्वस्य विस्तारं ब्रूहि सञ्जय ॥ १  
 यावान्भूम्यवकाशोऽयं दृश्यते शशलक्षणे ।  
 तस्य प्रमाणं प्रब्रूहि ततो वक्ष्यामि पिप्पलम् ॥ २  
 वैशंपायन उवाच ।  
 एवं राज्ञा स पृष्टस्तु संजयो वाक्यमब्रवीत् ।  
 संजय उवाच ।  
 प्रागायता महाराज षडेते वर्षपर्वताः ।

अवगाढा ह्युभयतः समुद्रौ पूर्वपश्चिमौ ॥ ३  
 हिमवान्हेमकूटश्च निषधश्च नगोत्तमः ।  
 नीलश्च वैदूर्यमयः श्वेतश्च शशिसन्निभः ॥ ४  
 सर्वधातुविचित्रश्च शृङ्गवान्नाम पर्वतः ।  
 एते वै पर्वता राजन्सिद्धचारणसेविताः ॥ ५  
 एषामन्तरविष्कम्भा योजनानि सहस्रशः ।  
 तत्र पुण्या जनपदास्तानि वर्षाणि भारत ॥ ६  
 वसन्ति तेषु सत्वानि नानाजातीनि सर्वशः ।  
 इदं तु भारतं वर्षं ततो हैमवतं परम् ॥ ७

किमस्य प्रमाणं का वा आकृतिस्तवाभिमतेत्याशङ्क्याह  
 सुदर्शनमिति । सुदर्शनो नाम जम्बूद्वीपविशेषस्तन्नामाङ्कितोऽयं  
 द्वीपः सुदर्शनद्वीपः तं प्रमाणत आकृतितश्च प्रकर्षेण वक्ष्यामि ।  
 तुशब्दः पक्षान्तरव्यावृत्त्यर्थः । चक्रसंस्थितः चक्रवत् संस्थितं  
 संस्थानमाकारो यस्य सः ॥ १३ ॥ नन्वेवंविधस्य कथमिति-  
 भीष्म० २

क्षमत्वमुच्यतेऽत आह यथा हीति ॥ १६ ॥ पञ्चमोऽध्यायः ॥ ५ ॥  
 एवं दक्षिणां दिशमारभ्य यावदुत्तरसमाप्ति षट्प्राक्पश्चिमा-  
 यताः पर्वतास्तैश्च सप्तवर्षाणि । भवन्ति मध्येमध्ये वासयोग्यानि  
 स्थानानि भवन्ति । तेषां स्थानानां वर्षाख्यानामन्तरमाह एषा-  
 मिति । विष्कम्भो विस्तारः ॥ ६ ॥ वसन्त्येषु तानि वर्षाणीति ।



‘ततः किंपुरुषावासं वर्षं हिमवतः परम् ।’  
 हेमकूटात्परं चैव हरिवर्षं प्रचक्षते ॥ ८  
 दक्षिणेन तु नीलस्य निषधस्योत्तरेण तु ।  
 प्रागायतो महाभाग माल्यवान्नाम पर्वतः ॥ ९  
 ततः परं माल्यवतः पर्वतो गन्धमादनः ।  
 परिमण्डलस्तयोर्मध्ये मेरुः कनकपर्वतः ।  
 तरुणादित्यसंकाशो विधूम इव पावकः ॥ १०  
 योजनानां सहस्राणि षोडशाधः किल स्मृतः ।  
 ऊर्ध्वं च चतुरशीतिर्द्वात्रिंशन्मूर्ध्नि विस्तृतः ।  
 अधस्ताच्चतुरशीतिर्योजनानां महीपते ॥ ११  
 ऊर्ध्वमधश्च तिर्यक् मेरुरावृत्य तिष्ठति ।  
 तस्य पार्श्वेष्वमी द्वीपाश्चत्वारः संस्थिता विभो ॥ १२  
 भद्राश्चः केतुमालश्च जम्बूद्वीपश्च भारत ।  
 उत्तराश्चैव कुरवः कृतपुण्यप्रतिश्रयाः ॥ १३  
 विहगः सुमुखो यस्तु सुपर्णस्यात्मजः किल ।  
 स वै विचिन्तयामास सौवर्णान्वीक्ष्य वायसान् ॥ १४  
 मेरुरुत्तममध्यानामधमानां च पक्षिणाम् ।  
 अविशेषकरो यस्मात्तस्मादेनं त्यजाम्यहम् ॥ १५  
 तमादित्योऽनुपयेति सततं ज्योतिषां वरः ।  
 चन्द्रमाश्च सनक्षत्रो वायुश्चैव प्रदक्षिणः ॥ १६  
 सपर्वतो महाराज दिव्यपुष्पफलान्वितः ।  
 भवनैरावृतः सर्वैर्जम्बूनदपरिष्कृतैः ॥ १७  
 तत्र देवगणा राजन्गन्धर्वासुरराक्षसाः ।  
 अप्सरोगणसंयुक्ताः शैले क्रीडन्ति सर्वदा ॥ १८  
 तत्र ब्रह्मा च रुद्रश्च शक्रश्चापि सुरेश्वरः ।  
 समेत्य विविधैर्यज्ञैर्यजन्तेऽनेकदक्षिणैः ॥ १९  
 तुम्बुरुर्नारदश्चैव विश्वावसुर्हहाहुहूः ।

योगान्तरमाह वसन्तीति । हिमवतो दक्षिणे भारतं वर्षं उत्तरतो  
 हैमवतं वर्षं द्वितीयम् । अथैव नामान्तरं किंपुरुषावासमिति  
 ॥ ७ ॥ हेमकूटनिषधयोर्मध्ये हरिवर्षम् । निषधनीलयोर्मध्ये  
 वर्षविभागमाह दक्षिणेनेति । दक्षिणेन दक्षिणतः समीप इत्यर्थः ।  
 एवमुत्तरेणेत्यादौ ज्ञेयम् ॥ ८ ॥ नीलनिषधयोर्मध्ये मेरुस्तस्य  
 प्राक् माल्यवान् पूर्वसमुद्रावधिः । पश्चिमसमुद्रावधिर्गन्धमादन  
 इत्यर्थः ॥ ९ ॥ तस्य पार्श्वेष्विति । पार्श्वेषु चतुर्दिक्षु । द्वीपा इव  
 द्वीपाः नद्यन्तरत्वाद्वर्षाणि ॥ १२ ॥ भद्राश्चादिसाहचर्याज्जम्बूद्वी-  
 पशब्दोऽत्र भरतवर्षपरस्तस्य तत्सारत्वज्ञापनार्थः । तानेव स्तौति

अभिगम्यामरश्रेष्ठांस्तुष्टुर्विविधैः स्तवैः ॥ २०  
 सप्तर्षयो महात्मानः कश्यपश्च प्रजापतिः ।  
 तत्र गच्छन्ति भद्रं ते सदा पर्वणि पर्वणि ॥ २१  
 तस्यैव मूर्धन्युशनाः काव्यो दैत्यैर्महीपते ।  
 इमानि तस्य रत्नानि तस्येमे रत्नपर्वताः ॥ २२  
 तस्मात्कुबेरो भगवांश्चतुर्थं भागमश्नुते ।  
 ततः कलांशं वित्तस्य मनुष्येभ्यः प्रयच्छति ॥ २३  
 पार्श्वे तस्योत्तरे दिव्यं सर्वर्तुकुसुमैश्चितम् ।  
 कर्णिकारवनं रम्यं शिलाजालसमुद्रतम् ॥ २४  
 तत्र साक्षात्पशुपतिर्दिव्यैर्भूतैः समावृतः ।  
 उमासहायो भगवान् रमते भूतभावनः ॥ २५  
 कर्णिकारमयीं मालां विभ्रत्पादावलम्बिनीम् ।  
 त्रिभिर्नेत्रैः कृतोद्योतस्त्रिभिः सूर्यैरिवोदितैः ॥ २६  
 तमुग्रतपसः सिद्धाः सुव्रताः सत्यवादिनः ।  
 पश्यन्ति नहि दुर्वृत्तैः शक्यो द्रष्टुं महेश्वरः ॥ २७  
 तस्य शैलस्य शिखरात्क्षीरधारा नरेश्वर ।  
 विश्वरूपाऽपरिमिता भीमनिर्घातनिःस्वना ॥ २८  
 पुण्या पुण्यतमैर्जुष्टा गङ्गा भागीरथी शुभा ।  
 पुवन्तीव प्रवेगेन हृदे चन्द्रमसः शुभे ॥ २९  
 तथा ह्युत्पादितः पुण्यः स हृदः सागरोपमः ।  
 तां धारयामास तदा दुर्धरां पर्वतैरपि ॥ ३०  
 शतं वर्षसहस्राणां शिरसैव महेश्वरः ।  
 मेरोस्तु पश्चिमे पार्श्वे केतुमालो महीपते ॥ ३१  
 जम्बूखण्डे तु तत्रैव महाजनपदो नृप ।  
 आयुर्दशसहस्राणि वर्षाणां तत्र भारत ॥ ३२  
 सुवर्णवर्णाश्च नराः स्त्रियश्चाप्सरसोपमाः ।  
 अनामया वीतशोका नित्यं मुदितमानसाः ॥ ३३

कृतपुण्यप्रतिश्रया इत्यादिना । कृता विहिताः पुण्यैः पुण्यवद्भिः  
 प्रतिश्रया आश्रमा येषु ते ॥ १३ ॥ तं मेरुमादित्योऽनुपयेति  
 प्रदक्षिणीकरोति ॥ १६ ॥ काव्यः कविश्रेष्ठः शुक्रो रमत इति  
 शेषः । तस्य काव्यस्य ॥ २२ ॥ तस्मात् काव्यात् । ततः  
 कुबेरात् । कलांशं षोडशभागस्यापि लेशम् ॥ २३ ॥ क्षीरवत्  
 श्वेता धारा यस्याः सा गङ्गा । विश्वरूपा विश्वो विष्णुस्तद्रूपा ।  
 तथाच स्मरन्ति—योसौ सर्वगतो विष्णुश्चित्स्वरूपी निरञ्जनः ।  
 स एव द्रवरूपेण गङ्गाम्भो नात्र संशय इति ॥ २८ ॥ तथैव  
 प्रवेगेन मेरुप्राकारात् पतनजनितबलेन खनन्त्या स हृद



जायन्ते मानवास्तत्र निष्टप्तकनकप्रभाः ।  
 गन्धमादनशृङ्गेषु कुबेरः सह राक्षसैः ॥ ३४  
 संवृतोऽप्सरसां सङ्घैर्मोदते गुह्यकाधिपः ।  
 गन्धमादनपार्श्वे तु परे त्वपरगण्डिकाः ॥ ३५  
 एकादशसहस्राणि वर्षाणां परमायुषः ।  
 तत्र कृष्णा नरा राजंस्तेजोयुक्ता महाबलाः ।  
 स्त्रियश्चोत्पलवर्णाभाः सर्वाः सुप्रियदर्शनाः ॥ ३६  
 नीलात्परतरं श्वेतं श्वेताद्वैरण्यकं परम् ।  
 वर्षमैरावतं राजन्नानाजनपदावृतम् ॥ ३७  
 धनुःसंस्थे महाराज द्वे वर्षे दक्षिणोत्तरे ।  
 इलावृतं मध्यमं तु पञ्च दीर्घाणि चैव हि ॥ ३८  
 उत्तरोत्तरमेतेभ्यो वर्षमुद्रिच्यते गुणैः ।  
 आयुःप्रमाणमारोग्यं धर्मतः कामतोऽर्थतः ॥ ३९  
 समन्वितानि भूतानि तेषु वर्षेषु भारत ।  
 एवमेषा महाराज पर्वतैः पृथिवी चिता ॥ ४०  
 हेमकूटस्तु सुमहान्कैलासो नाम पर्वतः ।  
 यत्र वैश्रवणो राजन्गुह्यकैः सह मोदते ॥ ४१  
 'तत्र देवो महादेवो नित्यमास्ते सहोमया ।  
 शीते शिलातले रम्ये देवर्षिगणपूजितः ॥' ४२  
 अस्त्युत्तरेण कैलासं मैनाकं पर्वतं प्रति ।  
 हिरण्यशृङ्गः सुमहान्दिव्यो मणिमयो गिरिः ॥ ४३  
 तस्य पार्श्वे महदिव्यं शुभ्रं काञ्चनवालुकम् ।  
 रम्यं बिन्दुसरो नाम यत्र राजा भगीरथः ॥ ४४  
 दृष्ट्वा भागीरथीं गङ्गामुवास बहुलाः समाः ।  
 यूपामणिमयास्तत्र चैत्याश्चापि हिरण्मयाः ॥ ४५

तत्रेष्टा तु गतः सिद्धिं सहस्राक्षो महायशः ।  
 स्रष्टा भूतपतिर्यत्र सर्वलोकान्सनातनान् ॥ ४६  
 उपास्यते तिग्मतेजा यत्र भूतैः समन्ततः ।  
 नरनारायणौ ब्रह्मा मनुः स्थाणुश्च पञ्चमः ॥ ४७  
 तत्र दिव्या त्रिपथगा प्रथमं तु प्रतिष्ठिता ।  
 ब्रह्मलोकादपक्रान्ता सप्तधा प्रतिपद्यते ॥ ४८  
 वस्त्रौकसारा नलिनी पावनी च सरस्वती ।  
 जम्बूनदी च सीता च गङ्गा सिन्धुश्च सप्तमी ॥ ४९  
 अचिन्त्या दिव्यसंकाशा प्रभोरेषैव संविधिः ।  
 उपासते यत्र सत्रं सहस्रयुगपर्यये ॥ ५०  
 दृश्याऽदृश्या च भवति तत्र तत्र सरस्वती ।  
 एता दिव्याः सप्त गङ्गास्त्रिषु लोकेषु विश्रुताः ५१  
 रक्षांसि वै हिमवति हेमकूटे तु गुह्यकाः ।  
 सर्पा नागाश्च निषधे गोकर्णं च तपोवनम् ॥ ५२  
 देवासुराणां सर्वेषां श्वेतपर्वत उच्यते ।  
 गन्धर्वा निषधे नित्यं नीले ब्रह्मर्षयस्तथा ।  
 शृङ्गावांस्तु महाराज देवानां प्रतिसंचरः ॥ ५३  
 इत्येतानि महाराज सप्त वर्षाणि भागशः ।  
 भूतान्युपनिविष्टानि गतिमन्ति ध्रुवाणि च ॥ ५४  
 तेषामृद्धिर्बहुविधा दृश्यते दैवमानुषी ।  
 अशक्या परिसंख्यातुं श्रद्धेया तु बुभूषता ॥ ५५  
 यां तु पृच्छसि मां राजन्दिव्यामेतां शशाकृतिम् ।  
 पार्श्वे शशस्य द्वे वर्षे उक्ते ये दक्षिणोत्तरे ।  
 कर्णौ तु शाकद्वीपश्च काश्यपद्वीप एव च ॥ ५६

उत्पादित इति संबन्धः ॥ ३० ॥ अपरगण्डिकाः अन्ये  
 गन्धमादनस्यैवावयवभूता बुद्धदोषमाः क्षुद्रशैलाः । गण्डो भूषण-  
 बुद्धदे इति मेदिनी । स्वार्थिकः कः ॥ ३५ ॥ उत्पलवर्णेन  
 आभान्ति ताः उत्पलवर्णाभाः ॥ ३६ ॥ एवं हिमवतो दक्षिणे  
 भरतवर्ष । तदुत्तरे हैमवतं वर्ष । हेमकूटादुत्तरे हरिवर्ष । निष-  
 धादुत्तरे नीलाच्च दक्षिणे मेरोः परित इलावृतमेकमेव चतुर्थ  
 वर्ष । अत्रैव केचिद्ब्रह्माश्वकेतुमालयोर्वर्षान्तरत्वं प्रकल्प्य नवव-  
 र्षाणीत्याचक्षते । ततो नीलात्पर्वतात् उत्तरतः श्वेतं पञ्चमं वर्ष ।  
 श्वेतात्पर्वतादुत्तरतो हैरण्यकं वर्ष षष्ठम् । ततः शृङ्गवत्पर्वतात्  
 ऐरावतं सप्तमं वर्षम् ॥ ३७ ॥ धनुःसंस्थे धनुराकारे । एवमा-  
 कारं दक्षिणे भरतवर्ष उत्तरे ऐरावतं च मध्ये पञ्चेति सप्त

वर्षाणि ॥ ३८ ॥ हेमेति हेमकूटएव कैलासः तस्योत्तरे मैनाकः  
 तस्योत्तरतो हिरण्यशृङ्गः एतयोरन्तराले बिन्दुसरोऽस्तीति  
 श्लोकत्रयार्थः ॥ ४१ ॥ प्रभोरीश्वरस्य एष सप्तनद्यात्मकः  
 संविधिः समीचीनं लोकोपकारार्थं विधानम् । एषैवेति संधिरार्षः  
 ॥ ५० ॥ श्वेतपर्वतः स्थानमिति शेषः । गन्धर्वा वसन्तीति शेषः ।  
 प्रतिसंचरः व्यवहारस्थानम् ॥ ५३ ॥ इतीति । वर्षाणि तत्र  
 उपनिविष्टानि गतिमन्ति जङ्गमानि ध्रुवाणि स्थावराणि च  
 सर्वाणि भूतान्येव । सर्वे दृश्यं आश्रयाश्रितरूपं पाञ्चभौतिकमे-  
 वेत्यर्थः ॥ ५४ ॥ बुभूषता श्रेयःप्राप्नुमिच्छता श्रद्धेया ॥ ५५ ॥  
 षष्ठोऽध्यायः ॥ ६ ॥



ताम्रपर्णीशिरो राजञ्ज्रीमान्मलयपर्वतः ।

एतद्वितीयं द्वीपस्य दृश्यते शशसंस्थितम् ॥ ५७

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि षष्ठोऽध्यायः ॥ ६ ॥

### सप्तमोऽध्यायः ॥ ७ ॥

मेरोरुत्तरभागस्थोत्तरकुरुवर्णनम् ॥ १ ॥ तथा मेरोः पूर्वभागस्थभद्राश्वखण्डवर्णनम् ॥ २ ॥

धृतराष्ट्र उवाच ।

मेरोरथोत्तरं पार्श्वं पूर्वं चाचक्ष्व संजय ।

निखिलेन महाबुद्धे माल्यवन्तं च पर्वतम् ॥ १

संजय उवाच ।

दक्षिणेन तु नीलस्य मेरोः पार्श्वे तथोत्तरे ।

उत्तराः कुरवो राजन्पुण्याः सिद्धनिषेविताः ॥ २

तत्र वृक्षा मधुफला नित्यपुष्पफलोपगाः ।

पुष्पाणि च सुगन्धीनि रसवन्ति फलानि च ॥ ३

सर्वकामफलास्तत्र केचिद्वृक्षा जनाधिप ।

अपरे क्षीरिणो नाम वृक्षास्तत्र नराधिप ॥ ४

ये क्षरन्ति सदा क्षीरं षड्रसं चामृतोपमम् ।

वस्त्राणि च प्रसूयन्ते फलेष्वाभरणानि च ॥ ५

सर्वा मणिमयी भूमिः सूक्ष्मकाञ्चनवालुका ।

सर्वतुसुखसंस्पर्शा निष्पङ्का च जनाधिप ।

पुष्करिण्यः शुभास्तत्र सुखस्पर्शा मनोरमाः ॥ ६

देवलोकच्युताः सर्वे जायन्ते तत्र मानवाः ।

शुक्लाभिजनसंपन्नाः सर्वे सुप्रियदर्शनाः ॥ ७

मिथुनानि च जायन्ते स्त्रियश्चाप्सरसोपमाः ।

तेषां ते क्षीरिणां क्षीरं पिबन्त्यमृतसन्निभम् ॥ ८

मिथुनं जायते काले समं तच्च प्रवर्धते ।

तुल्यरूपगुणोपेतं समवेषं तथैव च ॥ ९

एवमेवानुरूपं च चक्रवाकसमं विभो ।

निरामयाश्च ते लोका नित्यं मुदितमानसाः ॥ १०

दशवर्षसहस्राणि दशवर्षशतानि च ।

जीवन्ति ते महाराज न चान्योन्यं जहत्युत ॥ ११

भारुण्डा नाम शकुनास्तीक्ष्णतुण्डा महाबलाः ।

तान्निर्हरन्तीह मृतान्दरीषु प्रक्षिपन्ति च ॥ १२

उत्तराः कुरवो राजन्व्याख्यातास्ते समासतः ।

मेरोः पार्श्वमहं पूर्वं वक्ष्याम्यथ यथातथम् ॥ १३

तस्य मूर्धाभिषेकस्तु भद्राश्वस्य विशांपते ।

भद्रसालवनं यत्र कालाम्रश्च महाद्रुमः ॥ १४

कालाम्रस्तु महाराज नित्यपुष्पफलः शुभः ।

द्रुमश्च योजनोत्सेधः सिद्धचारणसेवितः ॥ १५

तत्र ते पुरुषाः श्वेतास्तेजोयुक्ता महाबलाः ।

स्त्रियः कुमुदवर्णाश्च सुन्दर्यः प्रियदर्शनाः ॥ १६

चन्द्रप्रभाश्चन्द्रवर्णाः पूर्णचन्द्रनिभाननाः ।

चन्द्रशीतलगात्र्यश्च नृत्तगीतविशारदाः ॥ १७

दशवर्षसहस्राणि तत्रायुर्भरतर्षभ ।

कालाम्ररसपीतास्ते नित्यं संस्थितयौवनाः ॥ १८

दक्षिणेन तु नीलस्य निषधस्योत्तरेण तु ।

सुदर्शनो नाम महाञ्जम्बूवृक्षः सनातनः ॥ १९

सर्वकामफलः पुण्यः सिद्धचारणसेवितः ।

तस्य नाम्ना समाख्यातो जम्बूद्वीपः सनातनः २०

योजनानां सहस्रं च शतं च भरतर्षभ ।

उत्सेधो वृक्षराजस्य दिवस्पृञ्जनुजेश्वर ॥ २१

अरत्नीनां सहस्रं च शतानि दश पञ्च च ।

परिणाहस्तु वृक्षस्य फलानां रसभेदिनाम् ॥ २२

पतमानानि तान्युर्वी कुर्वन्ति विपुलं स्वनम् ।

मुञ्चन्ति च रसं राजंस्तस्मिन् रजतसन्निभम् ॥ २३

तस्या जम्बाः फलरसो नदी भूत्वा जनाधिप ।

मेरुं प्रदक्षिणं कृत्वा संप्रयात्युत्तरान्कुरुन् ॥ २४

तत्र तेषां मनःशान्तिर्न पिपासा जनाधिप ।

तस्मिन्फलरसे पीते न जरा बाधते च तान् ॥ २५

तत्र जाम्बूनदं नाम कनकं देवभूषणम् ।

म्पती ॥ १० ॥ मूर्धाभिषेको मूर्धाभिषिक्तम् । मुख्यमिति या-

वत् ॥ १४ ॥

मधुफलाः स्वादुफलाः ॥ ३ ॥ शुक्लाभिजनो विष्णुभक्तजन-  
स्तेन संपन्नास्तत्सन्निभः ॥ ७ ॥ चक्रवाकौ सहचरौ पक्षिद-



इन्द्रगोपकसंकाशं जायते भास्वरं तु तत् ॥ २६  
 तरुणादित्यवर्णाश्च जायन्ते तत्र मानवाः ।  
 तथा माल्यवतः शृङ्गे दृश्यते हव्यवाद् सदा २७  
 नाम्ना संवर्तको नाम कालाग्निर्भरतर्षभ ।  
 तथा माल्यवतः शृङ्गे पूर्वपूर्वानुगण्डिका ॥ २८  
 योजनानां सहस्राणि पञ्चषण्माल्यवानथ ।  
 महारजतसंकाशा जायन्ते तत्र मानवाः ॥ २९

ब्रह्मलोकच्युताः सर्वे सर्वे सर्वेषु साधवः ।  
 तपस्तप्यन्ति ते तीव्रं भवन्ति ह्यूर्ध्वरेतसः ।  
 रक्षणार्थं तु भूतानां प्रविशन्ते दिवाकरम् ॥ ३०  
 षष्टिस्तानि सहस्राणि षष्टिरेव शतानि च ।  
 अरुणस्याग्रतो यान्ति परिवार्य दिवाकरम् ॥ ३१  
 षष्टिं वर्षसहस्राणि षष्टिमेव शतानि च ।  
 आदित्यतापतप्तास्ते विशन्ति शशिमण्डलम् ॥ ३२

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि सप्तमोऽध्यायः ॥ ७ ॥

### अष्टमोऽध्यायः ॥ ८ ॥

मेरोरुत्तरभागस्थखण्डत्रयवर्णनम् ॥ १ ॥

धृतराष्ट्र उवाच ।  
 वर्षाणां चैव नामानि पर्वतानां च संजय ।  
 आचक्ष्व मे यथातत्त्वं ये च पर्वतवासिनः ॥ १  
 संजय उवाच ।  
 दक्षिणेन तु श्वेतस्य नीलस्यैवोत्तरेण तु ।  
 वर्षं रमणकं नाम जायन्ते तत्र मानवाः ॥ २  
 शुक्लाभिजनसंपन्नाः सर्वे सुप्रियदर्शनाः ।  
 निःसपत्नाश्च ते सर्वे जायन्ते तत्र मानवाः ॥ ३  
 दशवर्षसहस्राणि शतानि दश पञ्च च ।  
 जीवन्ति ते महाराज नित्यं मुदितमानसाः ॥ ४  
 दक्षिणे शृङ्गिणश्चैव श्वेतस्याथोत्तरेण तु ।  
 वर्षं हिरण्यं नाम यत्र हैरण्वती नदी ॥ ५  
 यत्र चायं महाराज पक्षिराद् पतगोत्तमः ।  
 यक्षानुगा महाराज धनिनः प्रियदर्शनाः ॥ ६  
 महाबलास्तत्र जना राजन्मुदितमानसाः ।  
 एकादशसहस्राणि वर्षाणां ते जनाधिप ॥ ७  
 आयुःप्रमाणं जीवन्ति शतानि दश पञ्च च ।  
 शृङ्गाणि वै शृङ्गवतस्त्रीण्येव मनुजाधिप ॥ ८  
 एकं मणिमयं तत्र तथैकं रौक्ममद्भुतम् ।

सर्वरत्नमयं चैकं भवनैरुपशोभितम् ।  
 तत्र स्वयंप्रभा देवी नित्यं वसति शाण्डिली ॥ ९  
 उत्तरेण तु शृङ्गस्य समुद्रान्ते जनाधिप ।  
 वर्षमैरावतं नाम तस्माच्छृङ्गवतः परम् ॥ १०  
 न तत्र सूर्यस्तपति न जीर्यन्ते च मानवाः ।  
 चन्द्रमाश्च सनक्षत्रो ज्योतिर्भूत इवावृतः ॥ ११  
 पद्मप्रभाः पद्मवर्णाः पद्मपत्रनिभेक्षणाः ।  
 पद्मपत्रसुगन्धाश्च जायन्ते तत्र मानवाः ॥ १२  
 अनिष्पन्दा इष्टगन्धा निराहारा जितेन्द्रियाः ।  
 देवलोकच्युताः सर्वे तथा विरजसो नृप ॥ १३  
 त्रयोदशसहस्राणि वर्षाणां ते जनाधिप ।  
 आयुःप्रमाणं जीवन्ति नरा भरतसत्तम ॥ १४  
 क्षीरोदस्य समुद्रस्य तथैवोत्तरतः प्रभुः ।  
 हरिर्वसति वैकुण्ठः शकटे कनकोज्ज्वले ॥ १५  
 अष्टचक्रं हि तद्यानं भूतयुक्तं मनोजवम् ।  
 अग्निवर्णं महातेजो जाम्बूनदविभूषितम् ॥ १६  
 स प्रभुः सर्वभूतानां विभुश्च भरतर्षभ ।  
 संक्षेपो विस्तरश्चैव कर्ता कारयिता तथा ॥ १७  
 पृथिव्यापस्तथाऽऽकाशं वायुस्तेजश्च पार्थिव ।

गण्डिका क्षुद्रपर्वतः ॥ २८ ॥ पञ्चषट् पञ्चाधिकाः षट् एका-  
 दशेत्यर्थः । महारजतं काञ्चनं तत्संकाशाः ॥ २९ ॥ ब्रह्मलो-  
 केति । ये इतः कर्मणा ब्रह्मलोकं गतास्ते ततश्च्युताः सन्तो  
 माल्यवति पर्वते जन्म लब्ध्वा भूतानां रक्षणार्थं तपस्तप्त्वा दि-

वाकरं प्रविशन्ते तत्समीपं प्राप्नुवन्ति ॥ ३० ॥ सप्तमोऽध्यायः ॥ ७ ॥  
 यत्पूर्वं श्वेतवर्षमित्युक्तं तस्यैव रमणकमिति संज्ञान्तरम् ॥ ३२ ॥  
 शृङ्गवतः षष्ठस्य वर्षपर्वतस्य ॥ ८ ॥ शृङ्गस्य शृङ्गवतः ॥ १० ॥  
 अनिष्पन्दा अस्वेदाः । देवतुल्या इत्यर्थः ॥ १३ ॥ अष्टमोऽध्यायः ॥ ८ ॥



स यज्ञः सर्वभूतानामास्यं तस्य हुताशनः ॥ १८  
 वैशंपायन उवाच ।  
 एवमुक्तः संजयेन धृतराष्ट्रो महामनाः ।  
 ध्यानमन्वगमद्राजा पुत्रान्प्रति जनाधिप ॥ १९  
 स विचिन्त्य महातेजाः पुनरेवाब्रवीद्वचः ।

असंशयं सूतपुत्र कालः संक्षिपते जगत् ॥ २०  
 सृजते च पुनः सर्वं नेह विद्यति शाश्वतम् ।  
 नरो नारायणश्चैव सर्वज्ञः सर्वभूतहृत् ॥ २१  
 देवा वैकुण्ठ इत्याहुर्वेदा विष्णुरिति प्रभुम् ॥ २२

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि अष्टमोऽध्यायः ॥ ८ ॥

### नवमोऽध्यायः ॥ ९ ॥

भारतवर्षस्थनदीपर्वतदेशानां विस्तरेण कथनम् ॥ १ ॥

धृतराष्ट्र उवाच ।  
 यदिदं भारतं वर्षं यत्रेदं मूर्च्छितं बलम् ।  
 यत्रातिमात्रलुब्धोऽयं पुत्रो दुर्योधनो मम ॥ १  
 यत्र गृद्धाः पाण्डुपुत्रा यत्र मे सज्जते मनः ।  
 एतन्मे तत्त्वमाचक्ष्व त्वं हि मे बुद्धिमान्मतः ॥ २  
 संजय उवाच ।  
 न तत्र पाण्डवा गृद्धाः शृणु राजन्वचो मम ।  
 गृद्धो दुर्योधनस्तत्र शकुनिश्चापि सौबलः ॥ ३  
 अपरे क्षत्रियाश्चैव नानाजनपदेश्वराः ।  
 ये गृद्धा भारते वर्षे न मृष्यन्ति परस्परम् ॥ ४  
 अत्र ते कीर्तयिष्यामि वर्षं भारत भारतम् ।  
 प्रियमिन्द्रस्य देवस्य मनोर्वैवस्वतस्य च ॥ ५  
 पृथोस्तु राजन्वैन्यस्य तथेक्ष्वाकोर्महात्मनः ।  
 ययातेरम्बरीषस्य मान्धातुर्नहुषस्य च ॥ ६  
 तथैव मुचुकुन्दस्य शिवेरौशीनरस्य च ।  
 ऋषभस्य तथैलस्य नृगस्य नृपतेस्तथा ॥ ७  
 कुशिकस्य च दुर्धर्ष गाधेश्वर महात्मनः ।  
 सोमकस्य च दुर्धर्ष दिलीपस्य तथैव च ॥ ८  
 अन्येषां च महाराज क्षत्रियाणां बलीयसाम् ।  
 सर्वेषामेव राजेन्द्र प्रियं भारत भारतम् ॥ ९  
 तत्ते वर्षं प्रवक्ष्यामि यथायथमरिन्दम ।  
 शृणु मे गदतो राजन्यन्मां त्वं परिपृच्छसि ॥ १०  
 महेन्द्रो मलयः सद्यः शुक्तिमानृक्षवानपि ।  
 विन्ध्यश्च पारियात्रश्च समैते कुलपर्वताः ॥ ११

तेषां सहस्रशो राजन्पर्वतास्ते समीपतः ।  
 अविज्ञाताः सारवन्तो विपुलाश्चित्रसानवः ॥ १२  
 अन्ये ततोऽपरिज्ञाता ह्रस्वा ह्रस्वोपजीविनः ।  
 आर्या म्लेच्छाश्च कौरव्य तैर्मिश्राः पुरुषा विभो ॥  
 नदीं पिवन्ति विपुलां गङ्गां सिन्धुं सरस्वतीम् ।  
 गोदावरीं नर्मदां च बाहुदां च महानदीम् ॥ १४  
 शतद्रूं चन्द्रभागां च यमुनां च महानदीम् ।  
 दृषद्वतीं विपाशां च विपापां स्थूलवालुकाम् ॥ १५  
 नदीं वेत्रवतीं चैव कृष्णवेणीं च निम्नगाम् ।  
 इरावतीं वितस्तां च पयोष्णीं देविकामपि ॥ १६  
 वेदस्मृतां वेदवतीं त्रिदिवामिक्षुलां कृमिम् ।  
 करीषिणीं चित्रवाहां चित्रसेनां च निम्नगाम् ॥ १७  
 गोमतीं धूतपापां च वन्दनां च महानदीम् ।  
 कौशिकीं त्रिदिवां कृत्यां निचितां लोहितारणीं ॥ १८  
 रहस्यां शतकुम्भां च सरयूं च तथैव च ।  
 चर्मण्वतीं वेत्रवतीं हस्तिसोमां दिशं तथा ॥ १९  
 शरावतीं पयोष्णीं च वेणां भीमरथीमपि ।  
 कावेरीं चुलुकां चापि वाणीं शतबलामपि ॥ २०  
 नीवारामहितां चापि सुप्रयोगां जनाधिप ।  
 पवित्रां कुण्डलीं सिन्धुं राजनीं पुरमालिनीम् ॥ २१  
 पूर्वाभिरामां वीरां च भीमामोघवतीं तथा ।  
 पाशाशिनीं पापहरां महेन्द्रां पाटलावतीम् ॥ २२  
 करीषिणीमसिक्रीं च कुशचीरां महानदीम् ।  
 मकरीं प्रवरां मेनां हेमां घृतवतीं तथा ॥ २३

गृद्धाः लोभयुक्ताः । एतत् एतस्य । मे ममम् । तत्त्वं याथा-

र्थम् ॥ २ ॥ प्रियमिति । कर्मभूमित्वादिन्द्रादीनामिदं प्रियं ॥ ५



पुरावतीमनुष्णां च शैव्यां कार्पीं च भारत ।  
 सदानीरामधृष्यां च कुशधारां महानदीम् ॥ २४  
 सदाकान्तां शिवां चैव तथा वीरवतीमपि ।  
 वस्त्रां सुवस्त्रां गौरीं च कम्पनां सहिरण्वतीम् ॥ २५  
 वरां वीरकरां चापि पञ्चमीं च महानदीम् ।  
 रथचित्रां ज्योतिरथां विश्वामित्रां कपिञ्जलाम् ॥ २६  
 उपेन्द्रां बहुलां चैव कुवीरामम्बुवाहिनीम् ।  
 विनदीं पिञ्जलां वेणां तुङ्गवेणां महानदीम् ॥ २७  
 विदिशां कृष्णवेणां च ताम्रां च कपिलामपि ।  
 खलुं सुवामां वेदाश्वां हरिश्रावां महापगाम् ॥ २८  
 शीघ्रां च पिच्छिलां चैव भारद्वाजीं च निम्नगाम् ।  
 कौशिकीं निम्नगां शोणां बाहुदामथ चन्द्रमाम् ॥ २९  
 दुर्गां चित्रशिलां चैव ब्रह्मवेध्यां बृहद्वतीम् ।  
 यवक्षामथ रोहीं च तथा जाम्बूनदीमपि ॥ ३०  
 सुनसां तमसां दासीं वसामन्यां वराणसीम् ।  
 नीलां धृतवतीं चैव पर्णाशां च महानदीम् ॥ ३१  
 मानवीं वृषभां चैव ब्रह्ममेध्यां बृहद्धनीम् ।  
 एताश्चान्याश्च बहुधा महानद्यो जनाधिप ॥ ३२  
 सदानिरामयां कृष्णां मन्दगां मन्दवाहिनीम् ।  
 ब्राह्मणीं च महागौरीं दुर्गामपि च भारत ॥ ३३  
 चित्रोपलां चित्ररथां मञ्जुलां वाहिनीं तथा ।  
 मन्दाकिनीं वैतरणीं कोषां चापि महानदीम् ॥ ३४  
 शुक्तिमतीमनङ्गां च तथैव वृषसाह्वयाम् ।  
 लोहित्यां करतोयां च तथैव वृषकाह्वयाम् ॥ ३५  
 कुमारीमृषिकुल्यां च मारिषां च सरस्वतीम् ।  
 मन्दाकिनीं सुपुण्यां च सर्वां गङ्गां च भारत ॥ ३६  
 विश्वस्य मातरः सर्वाः सर्वाश्चैव महाफलाः ।  
 तथा नद्यस्त्वप्रकाशाः शतशोऽथ सहस्रशः ॥ ३७  
 इत्येताः सरितो राजन्समाख्याता यथास्मृति ।  
 अत ऊर्ध्वं जनपदान्निबोध गदतो मम ॥ ३८  
 तत्रेमे कुरुपाञ्चालाः शाल्वा माद्रेयजाङ्गलाः ।  
 शूरसेनाः पुलिन्दाश्च बोधा मालास्तथैव च ॥ ३९  
 मत्स्याः कुशल्याः सौशल्याः कुन्तयः कांतिकोसलाः  
 चेदिमत्स्यकरुशाश्च भोजाः सिन्धुपुलिन्दकाः ॥ ४०

उत्तमाश्च दशार्णाश्च मेकलाश्चोत्कलैः सह ।  
 पञ्चालाः कोसलाश्चैव नैकपृष्ठा धुरन्धराः ॥ ४१  
 गोधा मद्रकलिङ्गाश्च काशयोऽपरकाशयः ।  
 जठराः कुकुराश्चैव सदशार्णाश्च भारत ॥ ४२  
 कुन्तयोऽवन्तयश्चैव तथैवापरकुन्तयः ।  
 गोमन्ता मन्दकाः सण्डा विदर्भा रूपवाहिकाः ॥ ४३  
 अश्मकाः पाण्डुराष्ट्राश्च गोपराष्ट्राः करीतयः ।  
 अधिराज्यकुशाद्यश्च मल्लराष्ट्रं च केवलम् ॥ ४४  
 वारवास्यायवाहाश्च चक्राश्चक्रातयः शकाः ।  
 विदेहा मगधाः स्वक्षा मलजा विजयास्तथा ॥ ४५  
 अङ्गा वङ्गाः कलिङ्गाश्च यकृल्लोमान एव च ।  
 मल्लाः सुदेष्णाः प्रह्लादा माहिकाः शशिकास्तथा ॥  
 बाह्लीका वाटधानाश्च आभीराः कालतोयकाः ।  
 अपरान्ताः परान्ताश्च पञ्चालाश्चर्ममण्डलाः ॥ ४७  
 अटवीशिखराश्चैव मेरुभूताश्च मारिष ।  
 उपावृत्तानुपावृत्ताः स्वराष्ट्राः केकयास्तथा ॥ ४८  
 कुन्दापरान्ता माहेयाः कक्षाः सामुद्रनिष्कुटाः ।  
 अन्ध्राश्च बहवो राजन्नन्तर्गिर्यास्तथैव च ॥ ४९  
 बहिर्गिर्याङ्गमलजा मगधा मानवर्जकाः ।  
 समन्तराः प्रावृषेया भार्गवाश्च जनाधिप ॥ ५०  
 पुण्ड्रा भर्गाः किराताश्च सुदृष्टा यामुनास्तथा ।  
 शका निषादा निषधास्तथैवानर्तनैर्ऋताः ॥ ५१  
 दुर्गालाः प्रतिमत्स्याश्च कुन्तलाः कोसलास्तथा ।  
 तीरग्रहाः शूरसेना ईजिकाः कन्यका गुणाः ॥ ५२  
 तिलभारा मसीराश्च मधुमन्तः सकुन्दकाः ।  
 काश्मीराः सिन्धुसौवीरा गान्धारा दर्शकास्तथा ॥  
 अभीसारा उल्लूताश्च शैवला बाह्लिकास्तथा ।  
 दार्वी च वानवा दर्वा वातजामरथोरगाः ॥ ५४  
 बहुवाद्याश्च कौरव्य सुदामानः सुमल्लिकाः ।  
 वध्राः करीषकाश्चापि कुलिन्दोपत्यकास्तथा ॥ ५५  
 वनायवो दशपार्श्वरोमाणः कुशबिन्दवः ।  
 कच्छा गोपालकक्षाश्च जाङ्गलाः कुरुवर्णकाः ॥ ५६  
 किराता बर्बराः सिद्धा वैदेहास्ताग्रलिप्तकाः ।  
 ओण्ड्रा म्लेच्छाः सैसिरिघ्राः पार्वतीयाश्च मारिष ॥



अथापरे जनपदा दक्षिणा भरतर्षभ ।  
 द्रविडाः केरलाः प्राच्या भूषिकावनवासिकाः ५८  
 कर्णाटका महिषका विकल्पा मूषकास्तथा ।  
 झिलिकाः कुन्तलाश्चैव सौहृदानभकाननाः ॥ ५९  
 कौकुटकास्तथा चोलाः कोङ्कणा मालवा नराः ।  
 समङ्गाः करकाश्चैव कुकुराङ्गारमारिषाः ॥ ६०  
 ध्वजिन्युत्सवसंकेतास्त्रिगर्ताः साल्वसेनयः ।  
 व्यूकाः कोकवकाः प्रोष्टाः सर्मेवेगवशास्तथा ६१  
 तथैव विन्ध्यचुलिकाः पुलिन्दा वल्कलैः सह ।  
 मालवा बल्लवाश्चैव तथैवापरबल्लवाः ॥ ६२  
 कुलिन्दाः कालदाश्चैव कुण्डलाः करटास्तथा ।  
 मूषकास्तनवालाश्च सनीपा घटसृङ्गयाः ॥ ६३  
 अठिदाः पाशिवाटाश्च तनयाः सुनयास्तथा ।  
 ऋषिका विदभाः काकास्तङ्गणाः परतङ्गणाः ॥ ६४  
 उत्तराश्चापरे म्लेच्छाः क्रूरा भरतसत्तम ।  
 यवनाश्चीनकाम्भोजा दारुणा म्लेच्छजातयः ॥ ६५  
 सकृद्ब्रहाः कुलत्थाश्च हूणाः पारसिकैः सह ।  
 तथैव रमणाश्चीनास्तथैव दशमालिकाः ॥ ६६  
 क्षत्रियोपनिवेशाश्च वैश्यशूद्रकुलानि च ।

शूद्राभीराश्च दरदाः काश्मीराः पशुभिः सह ॥ ६७  
 खाशीराश्चान्तचाराश्च पल्लवा गिरिगह्वराः ।  
 आत्रेयाः सभरद्वाजास्तथैव स्तनपोषिकाः ॥ ६८  
 प्रोषकाश्च कलिङ्गाश्च किरातानां च जातयः ।  
 तोमरा हन्यमानाश्च तथैव करभञ्जकाः ॥ ६९  
 एते चान्ये जनपदाः प्राच्योदीच्यास्तथैव च ।  
 उद्देशमात्रेण मया देशाः संकीर्तिता विभो ॥ ७०  
 यथागुणबलं चापि त्रिवर्गस्य महाफलम् ।  
 दुह्याद्धेनुः कामधुक् भूमिः सम्यगनुष्ठिता ॥ ७१  
 तस्यां गृह्णन्ति राजानः शूरा धर्मार्थकोविदाः ।  
 ते त्यजन्त्याहवे प्राणान्वसुगृह्णास्तरस्त्रिनः ॥ ७२  
 देवमानुषकायानां कामं भूमिः परायणम् ।  
 अन्योन्यस्यावलुम्पन्ति सारमेया यथाऽऽमिषम् ॥  
 राजानो भरतश्रेष्ठ भोक्तुकामा वसुन्धराम् ।  
 न चापि तृप्तिः कामानां विद्यतेऽद्यापि कस्यचित् ॥  
 तस्मात्परिग्रहे भूमेर्यतन्ते कुरुपाण्डवाः ।  
 साम्रा भेदेन दानेन दण्डेनैव च भारत ॥ ७५  
 पिता भ्राता च पुत्राश्च खं द्यौश्च नरपुङ्गव ।  
 भूमिर्भवति भूतानां सम्यगच्छिद्रदर्शना ॥ ७६

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि नवमोऽध्यायः ॥ ९ ॥

### दशमोऽध्यायः ॥ १० ॥

चतुर्थगवर्णनम् ॥ १ ॥

धृतराष्ट्र उवाच ।  
 भारतस्यास्य वर्षस्य तथा हैमवतस्य च ।  
 प्रमाणमायुषः सूत बलं चापि शुभाशुभम् ॥ १  
 अनागतमतिक्रान्तं वर्तमानं च संजय ।  
 आचक्ष्व मे विस्तरेण हरिवर्षं तथैव च ॥ २  
 संजय उवाच ।  
 चत्वारि भारते वर्षे युगानि भरतर्षभ ।

यथागुणबलमिति । यथागुणं सत्त्वादिगुणान् अनतिक्रम्य ।  
 तद्वत् यथाबलं शौर्यं चानतिक्रम्य । त्रिवर्गस्य धर्मा-  
 र्थकामात्मकस्य महाफलं उत्कृष्टफलं हैरण्यगर्भपदप्राप्त्यन्तं  
 सम्यगनुष्ठिता सम्यक् पालिता भूमिर्दुह्यात् पूरयेत् । धेनुरिव  
 कामान् अन्यांश्च दुग्धे इति कामधुक् ॥ ७१ ॥ देवकायानां

कृतं त्रेता द्वापरं च तिष्ठं च कुरुवर्धन ॥ ३  
 पूर्वं कृतयुगं नाम ततस्त्रेतायुगं प्रभो ।  
 संक्षेपाद्वापरस्याथ ततस्तिष्ठं प्रवर्तते ॥ ४  
 चत्वारि तु सहस्राणि वर्षाणां कुरुसत्तम ।  
 आयुःसंख्या कृतयुगे संख्याता राजसत्तम ॥ ५  
 तथा त्रीणि सहस्राणि त्रेतायां मनुजाधिप ।  
 द्वे सहस्रे द्वापरे तु भुवि तिष्ठन्ति सांप्रतम् ॥ ६

यज्ञेन मानुषकायानामन्नप्रसवेन भूमिः परायणं शरणम् ॥ ७३ ॥  
 अच्छिद्रं संपूर्णं दर्शनं यस्याः सा भूमिः ॥ ७६ ॥ नवमो-  
 ऽध्यायः ॥ ९ ॥

तिष्ठं कलियुगम् ॥ ३ ॥



न प्रमाणस्थितिर्ह्यस्ति तिष्येऽस्मिन्भरतर्षभ ।  
 गर्भस्थाश्च प्रियन्तेऽत्र तथा जाता प्रियन्ति च ॥ ७  
 महाबला महासत्त्वाः प्रज्ञागुणसमन्विताः ।  
 प्रजायन्ते च जाताश्च शतशोऽथ सहस्रशः ॥ ८  
 जाताः कृतयुगे राजन्धनिनः प्रियदर्शनाः ।  
 प्रजायन्ते च जाताश्च मुनयो वै तपोधनाः ॥ ९  
 महोत्साहा महात्मानो धार्मिकाः सत्यवादिनः ।  
 प्रियदर्शना वपुष्मन्तो महावीर्या धनुर्धराः ॥ १०  
 वरार्हा युधि जायन्ते क्षत्रियाः शूरसत्तमाः ।

त्रेतायां क्षत्रिया राजन्सर्वे वै चक्रवर्तिनः ॥ ११  
 सर्ववर्णाश्च जायन्ते सदा चैव च द्वापरे ।  
 महोत्साहा वीर्यवन्तः परस्परजयैषिणः ॥ १२  
 तेजसाल्पेन संयुक्ताः क्रोधनाः पुरुषा नृप ।  
 लुब्धा अनृतकाश्चैव तिष्ये जायन्ति भारत ॥ १३  
 ईर्ष्या मानस्तथा क्रोधो मायाऽसूया तथैव च ।  
 तिष्ये भवति भूतानां रागो लोभश्च भारत ॥ १४  
 संक्षेपो वर्तते राजन्द्वापरेऽस्मिन्नराधिप ।  
 गुणोत्तरं हैमवतं हरिवर्षं ततः परम् ॥ १५

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि दशमोऽध्यायः ॥ १० ॥

॥ समाप्तं च जम्बूखण्डविनिर्माणपर्व ॥

( अथ भूमिपर्व ॥ २ ॥ )

एकादशोऽध्यायः ॥ ११ ॥

शाकद्वीपवर्णनम् ॥ १ ॥

धृतराष्ट्र उवाच ।  
 जम्बूखण्डस्तया प्रोक्तो यथावदिह सञ्जय ।  
 विष्कम्भस्य ब्रूहि परिमाणं तु तत्त्वतः ॥ १  
 समुद्रस्य प्रमाणं च सम्यगच्छिद्रदर्शनम् ।  
 शाकद्वीपं च मे ब्रूहि कुशद्वीपं च सञ्जय ॥ २  
 शाल्मलिं चैव तत्त्वेन कौश्वद्वीपं तथैव च ।  
 ब्रूहि गावल्गणे सर्वं राहोः सोमार्कयोस्तथा ॥ ३  
 सञ्जय उवाच ।  
 राजन्सुबहवो द्वीपा यैरिदं सन्ततं जगत् ।  
 सप्त द्वीपान्प्रवक्ष्यामि चन्द्रादित्यौ ग्रहं तथा ॥ ४  
 अष्टादश सहस्राणि योजनानि विशांपते ।

षट् शतानि च पूर्णानि विष्कम्भो जम्बुपर्वतः ५  
 लावणस्य समुद्रस्य विष्कम्भो द्विगुणः स्मृतः ।  
 नानाजनपदाकीर्णो मणिविद्रुमचित्रितः ॥ ६  
 नैकधातुविचित्रैश्च पर्वतैरुपशोभितः ।  
 सिद्धचारणसंकीर्णः सागरः परिमण्डलः ॥ ७  
 शाकद्वीपं च वक्ष्यामि यथावदिह पार्थिव ।  
 शृणु मे त्वं यथान्यायं ब्रुवतः कुरुनन्दन ॥ ८  
 जम्बूद्वीपप्रमाणेन द्विगुणः स नराधिप ।  
 विष्कम्भेण महाराज सागरोऽपि विभागशः ॥ ९  
 क्षीरोदो भरतश्रेष्ठ येन संपरिवारितः ।  
 तत्र पुण्या जनपदास्तत्र न प्रियते जनः ।

प्रजायन्ते प्रजां जनयन्ति ॥ ८ ॥ वपुष्मन्तः प्रशस्तदेहाः  
 ॥ १० ॥ सर्वे वर्णाः परस्परजयैषिणो जायन्त इति संवन्धः  
 ॥ १२ ॥ ईर्ष्या परोत्कर्षासहिष्णुत्वम् । मानः स्वस्मिन्पूज्यता-  
 बुद्धिः । क्रोधोऽभिज्वलनम् । माया कपटम् । असूया परगुणेषु  
 दोषाविष्करणम् । रागो विषयेषु प्रीतिः । लोभस्तल्लिप्सा ॥ १४ ॥  
 संक्षेपो गुणानामिति शेषः ॥ १५ ॥ दशमोऽध्यायः ॥ १० ॥  
 ग्रहं राहुम् ॥ ४ ॥ पर्वताकृतिलज्जम्बुपर्वत इत्युच्यते  
 भीष्म० ३

॥ ५ ॥ क्षेत्रफलतः पञ्चसहस्रायामलाज्जम्बूद्वीपस्य तदुभयतः  
 पञ्चपञ्चभिः सहस्रैः समुद्रस्य विष्कम्भो विस्तारः तेन समुद्रस्य  
 द्वीपस्य पञ्चदशसहस्रयोजनो व्यासः । द्विगुणः दशसहस्रयोजनः  
 परिमण्डलश्चेदुभयतः समुद्रवेष्टनेन सह चत्वारिंशत्सहस्रः ।  
 एवं तृतीयोऽशीतिसहस्रः । चतुर्थः षष्टिसहस्राधिकं लक्षम् ।  
 पञ्चमो लक्षत्रयं विंशतिसहस्राणि । षष्ठो लक्षषट्कं चत्वारिंशत्स-  
 हस्राणि । सप्तमो द्वादशलक्षान्यशीतिसहस्राणि । एतेषां संकलने



कुत एव हि दुर्भिक्षं क्षमातेजोयुता हि ते ॥ १०  
 शाकद्वीपस्य संक्षेपो यथावद्भरतर्षभ ।  
 उक्त एष महाराज किमन्यत्कथयामि ते ॥ ११  
 धृतराष्ट्र उवाच ।  
 शाकद्वीपस्य संक्षेपो यथावदिह सञ्जय ।  
 उक्तस्त्वया महाप्राज्ञ विस्तरं ब्रूहि तत्त्वतः ॥ १२  
 सञ्जय उवाच ।  
 तथैव पर्वता राजन्सप्तात्र मणिभूषिताः ।  
 रत्नाकरास्तथा नद्यस्तेषां नामानि मे शृणु ॥ १३  
 अतीव गुणवत्सर्वं तत्र पुण्यं जनाधिप ॥ १४  
 देवर्षिगन्धर्वयुतः प्रथमो मेरुरुच्यते ।  
 प्रागायतो महाराज मलयो नाम पर्वतः ॥ १५  
 ततो मेघाः प्रवर्तन्ते प्रभवन्ति च सर्वशः ।  
 ततः परेण कौरव्य जलधारो महागिरिः ॥ १६  
 ततो नित्यमुपादत्ते वासवः परमं जलम् ।  
 ततो वर्षं प्रभवति वर्षकाले जनेश्वर ॥ १७  
 उच्चैर्गिरी रैवतको यत्र नित्यं प्रतिष्ठिता ।  
 रेवती दिवि नक्षत्रं पितामहकृतो विधिः ॥ १८  
 उत्तरेण तु राजेन्द्र श्यामो नाम महागिरिः ।  
 नवमेघप्रभः प्रांशुः श्रीमानुज्ज्वलविग्रहः ।  
 यतः श्यामत्वमापन्नाः प्रजा जनपदेश्वर ॥ १९  
 धृतराष्ट्र उवाच ।  
 सुमहान्संशयो मेऽद्य प्रोक्तोऽयं सञ्जय त्वया ।  
 प्रजाः कथं सूतपुत्र संप्राप्ताः श्यामतामिह ॥ २०  
 सञ्जय उवाच ।  
 सर्वेष्वेव महाराज द्वीपेषु कुरुनन्दन ।  
 गौरः कृष्णश्च पतगस्तयोर्वर्णान्तरे नृप ॥ २१  
 श्यामो यस्मात्प्रवृत्तो वै तस्माच्छ्यामो गिरिः स्मृतः  
 ततः परं कौरवेन्द्र दुर्गशैलो महोदयः ।  
 केसरः केसरयुतो यतो वातः प्रवर्तते ॥ २३

तेषां योजनविष्कम्भो द्विगुणः प्रविभागशः ।  
 वर्षाणि तेषु कौरव्य सप्तोक्तानि मनीषिभिः २४  
 महामेरुर्महाकाशो जलदः कुमुदोत्तरः ।  
 जलधारो महाराज सुकुमार इति स्मृतः ॥ २५  
 रेवतस्य तु कौमारः श्यामस्य मणिकाञ्चनः ।  
 केसरस्याथ मौदाकी परेण तु महापुमान् ॥ २६  
 परिवार्य तु कौरव्य दैर्घ्यं ह्रस्वत्वमेव च ।  
 जम्बूद्वीपेन संख्यातस्तस्य मध्ये महाद्रुमः ॥ २७  
 शाको नाम महाराज प्रजा तस्य सदानुगा ।  
 तत्र पुण्या जनपदाः पूज्यते तत्र शंकरः ॥ २८  
 तत्र गच्छन्ति सिद्धाश्च चारणा दैवतानि च ।  
 धार्मिकाश्च प्रजा राजंश्चत्वारोऽतीव भारत ॥ २९  
 वर्णाः स्वकर्मनिरता न च स्तेनोऽत्र दृश्यते ।  
 दीर्घायुषो महाराज जरामृत्युविवर्जिताः ॥ ३०  
 प्रजास्तत्र विवर्धन्ते वर्षास्त्रिव समुद्रगाः ।  
 नद्यः पुण्यजलास्तत्र गङ्गा च बहुधा गता ॥ ३१  
 सुकुमारी कुमारी च शीताशी वेणिका तथा ।  
 महानदी च कौरव्य तथा मणिजला नदी ॥ ३२  
 चक्षुर्वर्धनिका चैव नदी भरतसत्तम ।  
 तत्र प्रवृत्ताः पुण्योदा नद्यः कुरुकुलोद्बह ॥ ३३  
 सहस्राणां शतान्येव यतो वर्षति वासवः ।  
 न तासां नामधेयानि परिमाणं तथैव च ॥ ३४  
 शक्यन्ते परिसंख्यातुं पुण्यास्ता हि सरिद्वराः ।  
 तत्र पुण्या जनपदाश्चत्वारो लोकसंमताः ॥ ३५  
 मङ्गाश्च मशकाश्चैव मानसा मन्दगास्तथा ।  
 मङ्गा ब्राह्मणभूयिष्ठाः स्वकर्मनिरता नृप ॥ ३६  
 मशकेषु च राजन्या धार्मिकाः सर्वकामदाः ।  
 मानसाश्च महाराज वैश्यधर्मोपजीविनः ॥ ३७  
 सर्वकामसमायुक्ताः शूरा धर्मार्थनिश्चिताः ।  
 शूद्रास्तु मन्दगा नित्यं पुरुषा धर्मशीलिनः ॥ ३८  
 न तत्र राजा राजेन्द्र न दण्डो न च दण्डिकाः ।  
 स्वधर्मेणैव धर्मज्ञास्ते रक्षन्ति परस्परम् ॥ ३९

पञ्चविंशतिलक्षाणि पञ्चत्रिंशत्सहस्राणि योजनानि सप्तानां  
 द्वीपानां समुद्राणां विस्तरः ॥ ६ ॥ रेवती ज्योतिर्मण्डलरूपेण  
 दिवि विभ्रम्यमाणापि दिव्येन रूपेणात्रापि वर्तते एव । विधिर्म-

र्यादा पितामहेन कृता ॥ १८ ॥ पतगवर्णं व्याचष्टे तयोरिति । मिश्रो  
 वर्णः पतग इत्यर्थः ॥ २१ ॥ यस्मात् श्यामो गिरिस्तस्मात्तत्स्थानां  
 श्यामो वर्णः प्रवृत्त इत्यर्थः ॥ २२ ॥ एकादशोऽध्यायः ॥ १११ ॥



एतावदेव शक्यं तु तत्र द्वीपे प्रभाषितुम् ।

एतदेव च श्रोतव्यं शाकद्वीपे महौजसि ॥ ४०

॥ इति श्रीमन्महाभारते भीष्मपर्वणि भूमिपर्वणि एकादशोऽध्यायः ॥ ११ ॥

### द्वादशोऽध्यायः ॥ १२ ॥

कौञ्चादिद्वीपवर्णनम् ॥ १ ॥

सञ्जय उवाच ।

उत्तरेषु च कौरव्य द्वीपेषु श्रूयते कथा ।

एवं तत्र महाराज ब्रुवतश्च निबोध मे ॥ १

घृततोयः समुद्रोऽत्र दधिमण्डोदकोऽपरः ।

सुरोदः सागरश्चैव तथान्यो जलसागरः ॥ २

परस्परेण द्विगुणाः सर्वे द्वीपा नराधिप ।

पर्वताश्च महाराज समुद्रैः परिवारिताः ॥ ३

गौरस्तु मध्यमे द्वीपे गिरिर्मानःशिलो महान् ।

पर्वतः पश्चिमे कृष्णो नारायणसखो नृप ॥ ४

तत्र रत्नानि दिव्यानि स्वयं रक्षति केशवः ।

प्रसन्नश्चाभवत्तत्र प्रजानां व्यदधत्सुखम् ॥ ५

कुशस्तम्बः कुशद्वीपे मध्ये जनपदैः सह ।

संपूज्यते शाल्मलिश्च द्वीपे शाल्मलिके नृप ॥ ६

कौञ्चद्वीपे महाकौञ्चो गिरी रत्नचयाकरः ।

संपूज्यते महाराज चातुर्वर्ण्येन नित्यदा ॥ ७

गोमन्तः पर्वतो राजन्सुमहान्सर्वधातुमान् ।

यत्र नित्यं निवसति श्रीमान्कमललोचनः ॥ ८

मोक्षिभिः संस्तुतो नित्यं प्रभुर्नारायणो हरिः ।

कुशद्वीपे तु राजेन्द्र पर्वतो विदुर्मैश्वितः ॥ ९

सुनामा नाम दुर्धर्षो द्वितीयो हेमपर्वतः ।

द्युतिमान्नाम कौरव्य तृतीयः कुमुदो गिरिः ॥ १०

चतुर्थः पुष्पवान्नाम पञ्चमस्तु कुशेशयः ।

षष्ठो हरिगिरिर्नाम षडेते पर्वतोत्तमाः ॥ ११

तेषामन्तरविष्कम्भो द्विगुणः सर्वभागशः ।

औद्भिदं प्रथमं वर्षं द्वितीयं वेणुमण्डलम् ॥ १२

तृतीयं सुरथाकारं चतुर्थं कम्बलं स्मृतम् ।

धृतिमत्पञ्चमं वर्षं षष्ठं वर्षं प्रभाकरम् ॥ १३

मानःशिलो मनःशिलामयः ॥ ४ ॥

सप्तमं कापिलं वर्षं सप्तैते वर्षलम्भकाः ।

एतेषु देवगन्धर्वाः प्रजाश्च जगतीश्वर ॥ १४

विहरन्ते रमन्ते च न तेषु म्रियते जनः ।

न तेषु दस्यवः सन्ति म्लेच्छजात्योपि वा नृपाः ॥ १५

गौरप्रायो जनः सर्वः सुकुमारश्च पार्थिव ।

अवशिष्टेषु सर्वेषु वक्ष्यामि मनुजेश्वर ॥ १६

यथाश्रुतं महाराज तदव्यग्रमनाः शृणु ।

कौञ्चद्वीपे महाराज कौञ्चो नाम महागिरिः ॥ १७

कौञ्चात्परो वामनको वामनादन्धकारकः ।

अन्धकारात्परो राजन्मैनाकः पर्वतोत्तमः ॥ १८

मैनाकात्परो राजन्गोविन्दो गिरिरुत्तमः ।

गोविन्दात्परो राजन्निविडो नाम पर्वतः ॥ १९

परस्तु द्विगुणस्तेषां विष्कम्भो वंशवर्धन ।

देशास्तत्र प्रवक्ष्यामि तन्मे निगदतः शृणु ॥ २०

कौञ्चस्य कुशलो देशो वामनस्य मनोनुगः ।

मनोनुगात्परश्चोष्णो देशः कुरुकुलोद्ग्रह ॥ २१

उष्णात्परः प्रावरकः प्रावारादन्धकारकः ।

अन्धकारकदेशात् मुनिदेशः परः स्मृतः ॥ २२

मुनिदेशात्परश्चैव प्रोच्यते दुन्दुभिखनः ।

सिद्धचारणसंकीर्णो गौरप्रायो जनाधिप ॥ २३

एते देशा महाराज देवगन्धर्वसेविताः ।

पुष्करे पुष्करो नाम पर्वतो मणिरत्नवान् ॥ २४

तत्र नित्यं प्रभवति स्वयं देवः प्रजापतिः ।

तं पर्युपासते नित्यं देवाः सर्वे महर्षयः ॥ २५

वाग्भिर्मनोनुकूलाभिः पूजयन्तो जनाधिप ।

जम्बूद्वीपात्प्रवर्तन्ते रत्नानि विविधान्युत ॥ २६

द्वीपेषु तेषु सर्वेषु प्रजानां कुरुसत्तम ।

ब्रह्मचर्येण सत्येन प्रजानां हि दमेन च ॥ २७



आरोग्यायुःप्रमाणाभ्यां द्विगुणं द्विगुणं ततः ।  
 एको जनपदो राजन्द्दीपेष्वेतेषु भारत ।  
 उक्ता जनपदा येषु धर्मश्चैकः प्रदृश्यते ॥ २८  
 ईश्वरो दण्डमुद्यम्य स्वयमेव प्रजापतिः ।  
 द्वीपानेतान्महाराज रक्षंस्तिष्ठति नित्यदा ॥ २९  
 स राजा स शिवो राजन्स पिता प्रपितामहः ।  
 गोपायति नरश्रेष्ठ प्रजाः सजडपण्डिताः ॥ ३०  
 भोजनं चात्र कौरव्य प्रजाः स्वयमुपस्थितम् ।  
 सिद्धमेव महाबाहो तद्धि भुञ्जन्ति नित्यदा ॥ ३१  
 ततः परं समा नाम दृश्यते लोकसंस्थितिः ।  
 चतुरश्रं महाराज त्रयस्त्रिंशत्तु मण्डलम् ॥ ३२  
 तत्र तिष्ठन्ति कौरव्य चत्वारो लोकसंमताः ।  
 दिग्गजा भरतश्रेष्ठ वामनैरावतादयः ॥ ३३  
 सुप्रतीकस्तदा राजन्प्रभिन्नकरटामुखः ।  
 तस्याहं परिमाणं तु न संख्यातुमिहोत्सहे ॥ ३४  
 असंख्यातः स नित्यं हि तिर्यगूर्ध्वमधस्तथा ।  
 तत्र वै वायवो वान्ति दिग्भ्यः सर्वाभ्य एव हि ३५  
 असंबद्धा महाराज तान्निगृह्णन्ति ते गजाः ।  
 पुष्करैः पद्मसंकाशैर्विकसद्भिर्महाप्रभैः ॥ ३६  
 शतधा पुनरेवाशु ते तान्मुञ्चन्ति नित्यशः ।  
 श्वसद्भिर्मुच्यमानास्तु दिग्गजैरिह मारुताः ।  
 आगच्छन्ति महाराज ततस्तिष्ठन्ति वै प्रजाः ॥ ३७  
 धृतराष्ट्र उवाच ।  
 परो वै विस्तरोऽत्यर्थं त्वया सञ्जय कीर्तितः ।  
 दर्शितं द्वीपसंस्थानमुत्तरं ब्रूहि सञ्जय ॥ ३८  
 सञ्जय उवाच ।  
 उक्ता द्वीपा महाराज ग्रहं वै शृणु तत्त्वतः ।

स्वर्मानोः कौरवश्रेष्ठ यावदेव प्रमाणतः ॥ ३९  
 परिमण्डलो महाराज स्वर्मानुः श्रूयते ग्रहः ।  
 योजनानां सहस्राणि विष्कम्भो द्वादशास्य वै ४०  
 परिणाहेन षट्त्रिंशद्विपुलत्वेन चानघ ।  
 षष्टिमाहुः शतान्यस्य बुधाः पौराणिकास्तथा ४१  
 चन्द्रमास्तु सहस्राणि राजन्नेकादश स्मृतः ।  
 विष्कम्भेण कुरुश्रेष्ठ त्रयस्त्रिंशत्तु मण्डलम् ॥ ४२  
 एकोनषष्टिविष्कम्भं शीतरश्मेर्महात्मनः ॥ ४३  
 सूर्यस्त्वष्टौ सहस्राणि द्वे चान्ये कुरुनन्दन ।  
 विष्कम्भेण ततो राजन्मण्डलं त्रिंशता समम् ४४  
 अष्टपञ्चाशतं राजन्विपुलत्वेन चानघ ।  
 श्रूयते परमोदारः पतगोऽसौ विभावसुः ॥ ४५  
 एतत्प्रमाणमर्कस्य निर्दिष्टमिह भारत ।  
 स राहुश्छादयत्येतौ यथाकालं महत्तया ॥ ४६  
 चन्द्रादित्यौ महाराज संक्षेपोऽयमुदाहृतः ।  
 इत्येतत्ते महाराज पृच्छतः शास्त्रचक्षुषा ॥ ४७  
 सर्वमुक्तं यथातत्त्वं तस्माच्छ्रममवाप्नुहि ।  
 यथोद्दिष्टं मया प्रोक्तं सनिर्माणमिदं जगत् ॥ ४८  
 तस्मादाश्वस कौरव्य पुत्रं दुर्योधनं प्रति ।  
 श्रुत्वेदं भरतश्रेष्ठ भूमिपर्व मनोनुगम् ॥ ४९  
 श्रीमान्भवति राजन्यः सिद्धार्थः साधुसंमतः ।  
 आयुर्बलं च कीर्तिश्च तस्य तेजश्च वर्धते ॥ ५०  
 यः शृणोति महीपाल पर्वणीदं यतव्रतः ।  
 प्रीयन्ते पितरस्तस्य तथैव च पितामहाः ॥ ५१  
 इदं तु भारतं वर्षं यत्र वर्तामहे वयम् ।  
 पूर्वैः प्रवर्तितं पुण्यं तत्सर्वं श्रुतवानसि ॥ ५२

॥ इति श्रीमन्महाभारते भीष्मपर्वणि भूमिपर्वणि द्वादशोऽध्यायः ॥ १२ ॥

॥ समाप्तमिदं भूमिपर्व ॥

तस्य गजचतुष्टयस्य पृथिव्या आश्रयभूतस्य । तत्कस्योपरि  
 वर्तते इति दुर्वचम् । तेन ईश्वरशक्त्यैव दिग्गजा ध्रियन्त  
 इति भावः ॥ ३४ ॥ पुष्करैः शुण्डाग्रैः ॥ ३६ ॥ उत्तरं सूर्येन्दु-  
 राहुप्रमाणम् ॥ ३९ ॥ परिणाहेन परिधिना षट्त्रिंशत्सहस्राणि ।

विपुलत्वेन ततोऽप्याधिक्येन ॥ ४१ ॥ षष्टिर्योजनानि परिणाह  
 एवेत्यर्थः ॥ ४२ ॥ पतगः शीघ्रगः । विभावसुः सूर्यः ॥ ४५ ॥  
 द्वादशोऽध्यायः ॥ १२ ॥



## (अथ भगवद्गीतापर्व ॥ ३ ॥)

## त्रयोदशोऽध्यायः ॥ १३ ॥

सञ्जयेन धृतराष्ट्रं प्रति भीष्महृन्ननकथनम् ॥ १ ॥

वैशंपायन उवाच ।

अथ गावल्गणिर्विद्वान्संयुगादेत्य भारत ।  
 प्रत्यक्षदर्शी सर्वस्य भूतभव्यभविष्यवित् ॥ १  
 ध्यायते धृतराष्ट्राय सहस्रोत्पत्य दुःखितः ।  
 आचष्ट निहतं भीष्मं भरतानां पितामहम् ॥ २  
 सञ्जय उवाच ।  
 सञ्जयोऽहं महाराज नमस्ते भरतर्षभ ।  
 हतो भीष्मः शान्तनवो भरतानां पितामहः ॥ ३  
 ककुदं सर्वयोधानां धाम सर्वधनुष्मताम् ।  
 शरत्ल्पगतः सोऽद्य शेते कुरुपितामहः ॥ ४  
 यस्य वीर्यं समाश्रित्य द्यूतं पुत्रस्तवाकरोत् ।  
 स शेते निहतो राजन्संख्ये भीष्मः शिखण्डिना ५  
 यः सर्वान्पृथिवीपालान्समवेतान्महामृधे ।  
 जिगायैकरथेनैव काशिपुर्यां महारथः ॥ ६

जामदग्न्यं रणे रामं योऽयुध्यदपसंभ्रमः ।  
 न हतो जामदग्न्येन स हतोऽद्य शिखण्डिना ॥ ७  
 महेन्द्रसदृशः शौर्ये स्थैर्ये च हिमवानिव ।  
 समुद्र इव गाम्भीर्ये सहिष्णुत्वे धरासमः ॥ ८  
 शरदंष्ट्रो धनुर्वक्रः खड्गजिह्वो दुरासदः ।  
 नरसिंहः पिता तेऽद्य पाञ्चाल्येन निपातितः ॥ ९  
 पाण्डवानां महासैन्यं यं दृष्ट्वोद्यतमाहवे ।  
 प्रावेपत भयोद्विग्नं सिंहं दृष्ट्वेव गोगणः ॥ १०  
 परिरक्ष्य स सेनां ते दशरात्रमनीकहा ।  
 जगामास्तमिवादित्यः कृत्वा कर्म सुदुष्करम् ॥ ११  
 यः स शक्र इवाक्षोभ्यो वर्षन्वाणान्सहस्रशः ।  
 जघान युधि योधानामर्बुदं दशभिर्दिनैः ॥ १२  
 स शेते निहतो भूमौ वातभग्न इव द्रुमः ।  
 तव दुर्मन्त्रिते राजन्यथा नार्हः स भारत ॥ १३

॥ इति श्रीमन्महाभारते भीष्मपर्वणि भगवद्गीतापर्वणि त्रयोदशोऽध्यायः ॥ १३ ॥

## चतुर्दशोऽध्यायः ॥ १४ ॥

धृतराष्ट्रेण भीष्महृन्ननश्रवणात्परिशोचनपूर्वकं संजयंप्रति विस्तरेण भीष्मादियुद्धवर्णनचोदना ॥ १ ॥

धृतराष्ट्र उवाच ।

कथं कुरुणामृषभो हतो भीष्मः शिखण्डिना ।  
 कथं रथात्स न्यपतत्पिता मे वासवोपमः ॥ १  
 कथमाचक्ष्व मे योधा हीना भीष्मेण संजय ।  
 बलिना देवकल्पेन गुर्वर्थे ब्रह्मचारिणा ॥ २  
 तस्मिन्हते महाप्राज्ञे महेष्वासे महाबले ।  
 महासत्त्वे नरव्याघ्रे किमु आसीन्मनस्तव ॥ ३  
 आर्तिं परामाविशति मनः शंससि मे हतम् ।  
 कुरुणामृषभं वीरमकम्पं पुरुषर्षभम् ॥ ४

के तं यान्तमनुप्राप्ताः के वास्यासन्पुरोगमाः ।  
 केऽतिष्ठन्के न्यवर्तन्त केऽन्ववर्तन्त सञ्जय ॥ ५  
 के शूरा रथशार्दूलमद्भुतं क्षत्रियर्षभम् ।  
 तथाऽनीकं गाहमानं सहसा पृष्ठतोऽन्वयुः ॥ ६  
 यस्तमोर्के इवापोहन्परसैन्यमभिन्नाहा ।  
 सहस्ररश्मिप्रतिमः परेषां भयमादधत् ॥ ७  
 अकरोदुष्करं कर्म रणे पाण्डुसुतेषु यः ।  
 ग्रसमानमनीकानि य एनं पर्यवारयन् ॥ ८  
 कृतिनं तं दुराधर्षं सञ्जयास्य त्वमन्तिके ।

ककुदं राज्ञां मध्ये ध्वजतुल्यम् । धाम तेजः ॥ ४ ॥  
 अपसंभ्रमो निर्भयः ॥ ७ ॥ त्रयोदशोऽध्यायः ॥ १३ ॥

अस्य त्वमन्तिके स्थिला सर्वे दृष्टवानसीति शेषः ॥ ९ ॥



कथं शान्तनवं युद्धे पाण्डवाः प्रत्यवारयन् ॥ ९  
 निकृन्तन्तमनीकानि शरदंष्ट्रं मनस्विनम् ।  
 चापव्यात्ताननं घोरमसिजिह्वं दुरासदम् ॥ १०  
 अनर्हं पुरुषव्याघ्रं ह्रीमन्तमपराजितम् ।  
 पातयामास कौन्तेयः कथं तमजितं युधि ॥ ११  
 उग्रधन्वानमुग्रेषु वर्तमानं रथोत्तमे ।  
 परेषामुत्तमाङ्गानि प्रचिन्वन्तमथेषुभिः ॥ १२  
 पाण्डवानां महत्सैन्यं यं दृष्ट्वोद्यतमाहवे ।  
 कालाग्रिमिव दुर्धर्षं समचेष्टत नित्यशः ॥ १३  
 परिकृष्य स सेनां तु दशरात्रमनीकहा ।  
 जगामास्तमिवादित्यः कृत्वा कर्मसुदुष्करम् ॥ १४  
 यः स शक्र इवाक्षय्यं वर्षं शरमयं क्षिपन् ।  
 जघान युधि योधानामर्बुदं दशभिर्दिनैः ॥ १५  
 स शेते निहतो भूमौ वातभृग इव द्रुमः ।  
 मम दुर्मन्त्रितेनाजौ यथा नार्हति भारतः ॥ १६  
 कथं शान्तनवं दृष्ट्वा पाण्डवानामनीकिनी ।  
 प्रहर्तुमशक्तत्र भीष्मं भीमपराक्रमम् ॥ १७  
 कथं भीष्मेण संग्रामं प्राकुर्वन्पाण्डुनन्दनाः ।  
 कथं च नाजयद्भीष्मो द्रोणे जीवति सञ्जय ॥ १८  
 कृपे सन्निहिते तत्र भरद्वाजात्मजे तथा ।  
 भीष्मः प्रहरतां श्रेष्ठः कथं स निधनं गतः ॥ १९  
 कथं चातिरथस्तेन पाञ्चाल्येन शिखण्डिना ।  
 भीष्मो विनिहतो युद्धे देवैरपि दुरासदः ॥ २०  
 यः स्पर्धते रणे नित्यं जामदग्न्यं महाबलम् ।  
 अजितं जामदग्न्येन शक्रतुल्यपराक्रमम् ॥ २१  
 तं हतं समरे भीष्मं महारथकुलोदितम् ।  
 सञ्जयाचक्ष्व मे वीरं येन शर्म न विब्रहे ॥ २२  
 मामकाः के महेष्वासा नाजहुः सञ्जयाच्युतम् ।  
 दुर्योधनसमादिष्टाः के वीराः पर्यवारयन् ॥ २३  
 यच्छिखण्डिमुखाः सर्वे पाण्डवा भीष्ममभ्ययुः ।  
 कच्चित्ते कुरवः सर्वे नाजहुः सञ्जयाच्युतम् ॥ २४  
 अश्मसारमयं नूनं हृदयं सुदृढं मम ।

यच्छ्रुत्वा पुरुषव्याघ्रं हतं भीष्मं न दीर्यते ॥ २५  
 यस्मिन्सत्यं च मेधा च नीतिश्च भरतर्षभे ।  
 अग्रमेयाणि दुर्धर्षे कथं स निहतो युधि ॥ २६  
 मौर्वीघोषस्तनयितुः पृषत्कपृषतो महान् ।  
 धनुर्हादमहाशब्दो महामेघ इवोन्नतः ॥ २७  
 योऽभ्यवर्षत कौन्तेयान्सपाञ्चालान्ससृञ्जयान् ।  
 निघ्नन्पररथान्वीरो दानवानिव वज्रभृत् ॥ २८  
 इष्वस्त्रसागरं घोरं बाणग्राहं दुरासदम् ।  
 कार्मुकोर्मिणमक्षय्यमद्वीपं चलमप्लवम् ॥ २९  
 गदासिमकरावासं हयावर्त्तं गजाकुलम् ।  
 पदातिमत्स्यकलिलं शङ्खदुन्दुभिनिःस्वनम् ॥ ३०  
 हयान्गजपदातींश्च रथांश्च तरसा बहून् ।  
 निमज्जयन्तं समरे परवीरापहारिणम् ॥ ३१  
 विदह्यमानं कोपेन तेजसा च परंतपम् ।  
 वेलेव मकरावासं के वीराः पर्यवारयन् ॥ ३२  
 भीष्मो यदकरोत्कर्म समरे सञ्जयारिहा ।  
 दुर्योधनहितार्थाय के तस्यास्य पुरोऽभवन् ॥ ३३  
 के रक्षन्दक्षिणं चक्रं भीष्मस्यामिततेजसः ।  
 पृष्ठतः के परान्वीरानपासेधन्यतव्रताः ॥ ३४  
 के पुरस्तादवर्तन्त रक्षन्तो भीष्ममन्तिके ।  
 के रक्षन्नुत्तरं चक्रं वीरा वीरस्य युध्यतः ॥ ३५  
 वामे चक्रे वर्तमानाः केऽघ्नन्सञ्जय सञ्जयान् ।  
 अग्रतोऽग्न्यमनीकेषु केऽभ्यरक्षन्दुरासदम् ॥ ३६  
 पार्श्वतः केऽभ्यरक्षन्त गच्छन्तो दुर्गमां गतिम् ।  
 समूहे के परान्वीरान्प्रत्ययुध्यन्त सञ्जय ॥ ३७  
 रक्ष्यमाणः कथं वीरैर्गोप्यमानाश्च तेन ते ।  
 दुर्जयानामनीकानि नाजयन्तरसा युधि ॥ ३८  
 सर्वलोकेश्वरस्येव परमस्य प्रजापतेः ।  
 कथं प्रहर्तुमपि ते श्रेष्ठः सञ्जय पाण्डवाः ॥ ३९  
 यस्मिन्द्वीपे समाश्वस्य युध्यन्ते कुरवः परैः ।  
 तं निमग्नं नरव्याघ्रं भीष्मं शंससि सञ्जय ॥ ४०  
 यस्य वीर्यं समाश्रित्य मम पुत्रो बृहद्बलः ।

प्रचिन्वन्तं पुष्पवदाददानम् ॥ १२ ॥ समचेष्टत म्रियमाणप-  
 शुवद्वस्तपादविक्षेपं कृतवत् ॥ १३ ॥ अजहुस्त्यक्तवन्तः

॥ २३ ॥ मौर्वीघोषेण स्तनयितुर्गर्जन्मेघइव । पृषत्कपृषतो  
 बाणविन्दुः ॥ २७ ॥ अपासेधन् न्यवारयन् ॥ ३४ ॥



न पाण्डवानगणयत्कथं स निहतः परैः ॥ ४१  
 यः पुरा विबुधैः सर्वैः सहाये युद्धदुर्मदः ।  
 काङ्क्षितो दानवान्मद्भिः पिता मम महाव्रतः ॥ ४२  
 यस्मिञ्जाते महावीर्ये शान्तनुर्लोकविश्रुतः ।  
 शोकं दैन्यं च दुःखं च प्राजहात्स च तत्क्षणे ॥ ४३  
 प्रोक्तं परायणं प्राज्ञं स्वधर्मनिरतं शुचिम् ।  
 वेदवेदाङ्गतत्त्वज्ञं कथं शंससि मे हतम् ॥ ४४  
 सर्वास्त्रविनयोपेतं शान्तं दान्तं मनस्विनम् ।  
 हतं शान्तनवं श्रुत्वा मन्ये शेषं हतं बलम् ॥ ४५  
 धर्मादधर्मो बलवान्संप्राप्त इति मे मतिः ।  
 यत्र वृद्धं गुरुं हत्वा राज्यमिच्छन्ति पाण्डवाः ॥ ४६  
 जामदग्न्यः पुरा रामः सर्वास्त्रविदनुत्तमः ।  
 अम्बार्थमुद्यतः सङ्ख्ये भीष्मेण युधि निर्जितः ॥ ४७  
 तमिन्द्रसमकर्माणं ककुदं सर्वधन्विनाम् ।  
 हतं शंससि मे भीष्मं किं नु दुःखमतः परम् ॥ ४८  
 असकृत्क्षत्रियव्राताः सङ्ख्ये येन विनिर्जिताः ।  
 जामदग्न्येन वीरेण परवीरनिघातिना ।  
 न हतो यो महाबुद्धिः स हतोऽद्य शिखण्डिना ४९  
 तस्मान्नूनं महावीर्याङ्गार्गवाद्युद्धदुर्मदात् ।  
 तेजोवीर्यबलैर्भूयाञ्छिखण्डी द्रुपदात्मजः ॥ ५०  
 यः शूरं कृतिनं युद्धे सर्वशस्त्रविशारदम् ।  
 परमास्त्रविदं वीरं जघान भरतर्षभम् ॥ ५१  
 के वीरास्तममित्रघ्नमन्वयुः शस्त्रसंसदि ।  
 शंस मे तद्यथा चासीद्युद्धं भीष्मस्य पाण्डवैः ॥ ५२  
 योषेव हतवीरा मे सेना पुत्रस्य सञ्जय ।  
 अगोपमिव चोद्भ्रान्तं गोकुलं तद्वलं मम ॥ ५३  
 पौरुषं सर्वलोकस्य परं यस्मिन्महाहवे ।  
 परासक्ते च वस्तस्मिन्कथमासीन्मनस्तदा ॥ ५४  
 जीवितेऽप्यद्य सामर्थ्यं किमिवास्मासु सञ्जय ।  
 घातयित्वा महावीर्यं पितरं लोकधार्मिकम् ॥ ५५  
 अगाधे सलिले मग्रां नावं दृष्ट्वेव पारगाः ।  
 भीष्मे हते भृशं दुःखान्मन्ये शोचन्ति पुत्रकाः ५६  
 अद्रिसारमयं नूनं हृदयं मम सञ्जय ।

यच्छ्रुत्वा पुरुषव्याघ्रं हतं भीष्मं न दीर्यते ॥ ५७  
 यस्मिन्नस्त्राणि मेधा च नीतिश्च पुरुषर्षभे ।  
 अप्रमेयाणि दुर्धर्षे कथं स निहतो युधि ॥ ५८  
 न चास्त्रेण न शौर्येण तपसा मेधया न च ।  
 न धृत्या न पुनस्त्यागान्मृत्योः कश्चिद्विमुच्यते ५९  
 कालो नूनं महावीर्यः सर्वलोकदुरत्ययः ।  
 यत्र शान्तनवं भीष्मं हतं शंससि सञ्जय ॥ ६०  
 पुत्रशोकाभिसंतप्तो महद्दुःखमचिन्तयन् ।  
 आशंसेऽहं परं त्राणं भीष्माच्छान्तनुनन्दनात् ६१  
 यदादित्यमिवापश्यत्पतितं भुवि सञ्जय ।  
 दुर्योधनः शान्तनवं किं तदा प्रत्यपद्यत ॥ ६२  
 नाहं खेषां परेषां वा बुद्ध्या सञ्जय चिन्तयन् ।  
 शेषं किञ्चित्प्रपश्यामि प्रत्यनीके महीक्षिताम् ६३  
 दारुणः क्षत्रधर्मोऽयमृषिभिः संप्रदर्शितः ।  
 यत्र शान्तनवं हत्वा राज्यमिच्छन्ति पाण्डवाः ६४  
 वयं वा राज्यमिच्छामो घातयित्वा महाव्रतम् ।  
 क्षत्रधर्मे स्थिताः पार्था नापराध्यन्ति पुत्रकाः ६५  
 एतदार्येण कर्तव्यं कृच्छ्रास्वापत्सु सञ्जय ।  
 पराक्रमः पराशक्तिस्तत्तु तस्मिन्प्रतिष्ठितम् ॥ ६६  
 अनीकानि विनिघ्नन्तं ह्रीमन्तमपराजितम् ।  
 कथं शान्तनवं तातं पाण्डुपुत्रा न्यवारयन् ॥ ६७  
 यथायुक्तान्यनीकानि कथं युद्धं महात्मभिः ।  
 कथं वा निहतो भीष्मः पिता सञ्जय मे परैः ६८  
 दुर्योधनश्च कर्णश्च शकुनिश्चापि सौबलः ।  
 दुःशासनश्च कितवो हते भीष्मे किमब्रुवन् ॥ ६९  
 यच्छरीरैरुपास्तीर्णां नरवारणवाजिनाम् ।  
 शरशक्तिमहाखड्गतोमराक्षां महाभयाम् ।  
 प्राविशन्कितावा मन्दाः सभां युद्धदुरासदाम् ७०  
 प्राणद्यूते प्रतिभये केऽदीव्यन्त नरर्षभाः ।  
 के जीयन्ते जितास्तत्र कृतलक्ष्या निपातिताः ।  
 अन्ये भीष्माच्छान्तनवात्तन्ममाचक्ष्व सञ्जय ॥ ७१  
 न हि मे शान्तिरस्तीह श्रुत्वा देवव्रतं हतम् ।  
 पितरं भीमकर्माणं भीष्ममाहवशोभिनम् ॥ ७२

प्रोक्त लोके ख्यातम् ॥ ४४ ॥ सर्वास्त्रविनयोपेतं सर्वास्त्रशिक्षायु-

क्तम् ॥ ४५ ॥ परासक्ते परलोकप्रिये ॥ ५४ ॥ चतुर्दशोऽध्यायः ॥ १४ ॥



आर्ति मे हृदये रूढां महतीं पुत्रहानिजाम् ।  
 त्वं हि मे सर्पिषेवाग्निमुदीपयसि सञ्जय ॥ ७३  
 महान्तं भारमुद्यम्य विश्रुतं सार्वलौकिकम् ।  
 दृष्ट्वा विनिहतं भीष्मं मन्ये शोचन्ति पुत्रकाः ॥ ७४  
 श्रोण्यामि तानि दुःखानि दुर्योधनकृतान्यहम् ।  
 तस्मान्मे सर्वमाचक्ष्व यद्वृत्तं तत्र सञ्जय ॥ ७५

यद्वृत्तं तत्र संग्रामे मन्दस्याबुद्धिसंभवम् ।  
 अपनीतं सुनीतं यत्तन्ममाचक्ष्व सञ्जय ॥ ७६  
 यत्कृतं तत्र संग्रामे भीष्मेण जयमिच्छता ।  
 तेजोयुक्तं कृतास्त्रेण शंस तच्चाप्यशेषतः ॥ ७७  
 यथा तदभवद्युद्धं कुरुपाण्डवसेनयोः ।  
 क्रमेण येन यस्मिंश्च काले यच्च यथाऽभवत् ॥ ७८

॥ इति श्रीमन्महाभारते भीष्मपर्वणि भगवद्गीतापर्वणि चतुर्दशोऽध्यायः ॥ १४ ॥

### पञ्चदशोऽध्यायः ॥ १५ ॥

दुर्योधनेन दुःशासनप्रति भीष्मरक्षणाज्ञापनम् ॥ १ ॥

सञ्जय उवाच ।  
 त्वद्युक्तोऽयमनुग्रहो महाराज यथार्हसि ।  
 न तु दुर्योधने दोषमिममासङ्कुर्महसि ॥ १  
 य आत्मनो दुश्चरितादशुभं प्राप्नुयान्नरः ।  
 एनसा तेन नान्यं स उपाशङ्कितुमर्हति ॥ २  
 महाराज मनुष्येषु निन्द्यं यः सर्वमाचरेत् ।  
 स वध्यः सर्वलोकस्य निन्दितानि समाचरन् ॥ ३  
 निकारो निकृतिप्रज्ञैः पाण्डवैस्त्वत्प्रतीक्षया ।  
 अनुभूतः सहामात्यैः क्षान्तश्च सुचिरं वने ॥ ४  
 हयानां च गजानां च राज्ञां चामिततेजसाम् ।  
 प्रत्यक्षं यन्मया दृष्टं दृष्टं योगबलेन च ॥ ५  
 शृणु तत्पृथिवीपाल मा च शोके मनः कृथाः ।  
 दिष्टमेतत्पुरा नूनमिदमेव नराधिप ॥ ६  
 नमस्कृत्वा प्रवक्ष्यामि पाराशर्याय धीमते ।  
 यस्य प्रसादादिव्यं तत्प्राप्तं ज्ञानमनुत्तमम् ॥ ७  
 दृष्टिश्चातीन्द्रिया राजन्दूराच्छ्रवणमेव च ।  
 परचित्तस्य विज्ञानमतीतानागतस्य च ॥ ८  
 व्युत्थितोत्पत्तिविज्ञानमाकाशे च गतिः शुभा ।  
 अस्त्रैरसङ्गो युद्धेषु वरदानान्महात्मनः ॥ ९  
 शृणु मे विस्तरेणेदं विचित्रं परमाद्भुतम् ।  
 भरतानामभूद्युद्धं यथा तद्रोमहर्षणम् ॥ १०

तेष्वनीकेषु यत्तेषु व्यूढेषु च विधानतः ।  
 दुर्योधनो महाराज दुःशासनमथाब्रवीत् ॥ ११  
 दुःशासन रथास्तूर्णं युज्यन्तां भीष्मरक्षिणः ।  
 अनीकानि च सर्वाणि शीघ्रं त्वमनुचोदय ॥ १२  
 अयं स मामभिप्राप्तो वर्षपूगाभिचिन्तितः ।  
 पाण्डवानां ससैन्यानां कुरूणां च समागमः ॥ १३  
 नातः कार्यतमं मन्ये रणे भीष्मस्य रक्षणात् ।  
 हन्याद्भुतो ह्यसौ पार्थान्सोमकांश्च ससृञ्जयान् ॥ १४  
 अब्रवीच्च विशुद्धात्मा नाहं हन्यां शिखण्डिनम् ।  
 श्रूयते स्त्री ह्यसौ पूर्वं तस्माद्रज्यो रणे मम ॥ १५  
 तस्माद्भीष्मो रक्षितव्यो विशेषेणेति मे मतिः ।  
 शिखण्डिनो वधे यत्ताः सर्वे तिष्ठन्तु मामकाः ॥ १६  
 तथा प्राच्याः प्रतीच्याश्च दाक्षिणात्योत्तरापथाः ।  
 सर्वथाऽस्त्रेषु कुशलास्ते रक्षन्तु पितामहम् ॥ १७  
 अरक्ष्यमाणं हि वृको हन्यात्सिंहं महाबलम् ।  
 मा सिंहं जम्बुकेनेव घातयामः शिखण्डिना ॥ १८  
 वामं चक्रं युधामन्युरुत्तमौजाश्च दक्षिणम् ।  
 गोप्तारौ फाल्गुनं प्राप्तौ फाल्गुनोपि शिखण्डिनः ॥ १९  
 संरक्ष्यमाणः पार्थेन भीष्मेण च विवर्जितः ।  
 यथा न हन्याद्वाङ्मेयं दुःशासन तथा कुरु ॥ २०

॥ इति श्रीमन्महाभारते भीष्मपर्वणि भगवद्गीतापर्वणि पञ्चदशोऽध्यायः ॥ १५ ॥

आसङ्कुं आसञ्जयितुम् ॥ १ ॥ एनसा पापेन ॥ २ ॥  
 व्युत्थितस्य उच्छास्त्रवर्तिन उत्पत्तिः कारणं तस्य विज्ञानम्

॥ ९ ॥ व्यूढेषु व्यूहरचनया स्थितेषु ॥ ११ ॥ पञ्चदशो-  
 ऽध्यायः ॥ १५ ॥



## षोडशोऽध्यायः ॥ १६ ॥

कुरुपाण्डवसेनावर्णनम् ॥ १ ॥

सञ्जय उवाच ।  
 ततो रजन्यां व्युष्टायां शब्दः समभवन्महान् ।  
 क्रोशतां भूमिपालानां युज्यतां युज्यतामिति ॥ १  
 शङ्खदुन्दुभिघोषैश्च सिंहनादैश्च भारत ।  
 ह्यहेषितनादैश्च रथनेमिस्वनैस्तथा ॥ २  
 गजानां बृंहतां चैव योधानां चापि गर्जताम् ।  
 क्ष्वेलितास्फोटितोत्कुष्ठैस्तुमुलं सर्वतोऽभवत् ॥ ३  
 उदतिष्ठन्महाराज सर्वं युक्तमशेषतः ।  
 सूर्योदये महत्सैन्यं कुरुपाण्डवसेनयोः ॥ ४  
 राजेन्द्र तव पुत्राणां पाण्डवानां तथैव च ।  
 दुष्प्रधृष्ट्याणि चास्त्राणि सशस्त्रकवचानि च ॥ ५  
 ततः प्रकाशे सैन्यानि समदृश्यन्त भारत ।  
 त्वदीयानां परेषां च शस्त्रवन्ति महान्ति च ॥ ६  
 तत्र नागा रथाश्चैव जाम्बूनदपरिष्कृताः ।  
 विभ्राजमाना दृश्यन्ते मेघा इव सविद्युतः ॥ ७  
 रथानीकान्यदृश्यन्त नगराणीव भूरिशः ।  
 अतीव शुशुभे तत्र पिता ते पूर्णचन्द्रवत् ॥ ८  
 धनुर्भिर्ऋष्टिभिः खड्गैर्गदाभिः शक्तितोमरैः ।  
 योधाः प्रहरणैः शुभ्रैस्तेष्वनीकेष्ववस्थिताः ॥ ९  
 गजाः पदाता रथिनस्तुरगाश्च विशांपते ।  
 व्यतिष्ठन्वागुराकाराः शतशोऽथ सहस्रशः ॥ १०  
 ध्वजा बहुविधाकारा व्यदृश्यन्त समुच्छ्रिताः ।  
 खेषां चैव परेषां च द्युतिमन्तः सहस्रशः ॥ ११  
 काञ्चना मणिचित्राङ्गा ज्वलन्त इव पावकाः ।  
 अर्चिष्मन्तो व्यरोचन्त गजारोहाः सहस्रशः ॥ १२  
 महेन्द्रकेतवः शुभ्रा महेन्द्रसदनेष्विव ।  
 सन्नद्धास्ते प्रवीराश्च ददृशुर्युद्धकाङ्क्षिणः ॥ १३  
 उद्यतैरायुधैश्चित्रास्तलबद्धाः कलापिनः ।  
 ऋषभाक्षा मनुष्येन्द्राश्चमूखगता बभूवुः ॥ १४

शकुनिः सौबलः शल्य आवन्त्योऽथ जयद्रथः ।  
 विन्दानुविन्दौ कैकेयाः काम्भोजश्च सुदक्षिणः ॥ १५  
 श्रुतायुधश्च कालिङ्गो जयत्सेनश्च पार्थिवः ।  
 बृहद्बलश्च कौशल्यः कृतवर्मा च सात्वतः ॥ १६  
 दशैते पुरुषव्याघ्राः शूराः परिघबाहवः ।  
 अक्षौहिणीनां पतयो यज्वानो भूरिदक्षिणाः ॥ १७  
 एते चान्ये च बहवो दुर्योधनवशानुगाः ।  
 राजानो राजपुत्राश्च नीतिमन्तो महारथाः ॥ १८  
 सन्नद्धाः समदृश्यन्त खेष्वनीकेष्ववस्थिताः ।  
 बद्धकृष्णाजिनाः सर्वे बलिनो युद्धशालिनः ॥ १९  
 हृष्टा दुर्योधनस्यार्थे ब्रह्मलोकाय दीक्षिताः ।  
 समर्था दश वाहिन्यः परिगृह्य व्यवस्थिताः ॥ २०  
 एकादशी धार्तराष्ट्री कौरवाणां महाचमूः ।  
 अग्रतः सर्वसैन्यानां यत्र शान्तनवोऽग्रणीः ॥ २१  
 श्वेतोष्णीषं श्वेतहयं श्वेतवर्माणमच्युतम् ।  
 अपश्याम महाराज भीष्मं चन्द्रमिवोदितम् ॥ २२  
 हेमतालध्वजं भीष्मं राजते स्यन्दने स्थितम् ।  
 श्वेताभ्र इव तीक्ष्णांशुं ददृशुः कुरुपाण्डवाः ॥ २३  
 दृष्ट्वा चमूमुखे भीष्मं समकम्पन्त पाण्डवाः ।  
 सञ्जयाश्च महेष्वासा धृष्टद्युम्नपुरोगमाः ।  
 जृम्भमाणं महासिंहं दृष्ट्वा क्षुद्रमृगा यथा ॥ २४  
 धृष्टद्युम्नमुखाः सर्वे समुद्रिविजिरे मुहुः ।  
 एकादशैताः श्रीजुष्टा वाहिन्यस्तव पार्थिव ॥ २५  
 पाण्डवानां तथा सप्त महापुरुषपालिताः ।  
 उन्मत्तमकरावतौ महाग्राहसमाकुलौ ॥ २६  
 युगान्ते समवेतौ द्वौ दृश्येते सागराविव ।  
 नैव नस्तादृशो राजन्दष्टपूर्वो न च श्रुतः ।  
 अनीकानां समेतानां कौरवाणां तथाविधः ॥ २७

॥ इति श्रीमन्महाभारते भीष्मपर्वणि भगवद्गीतापर्वणि षोडशोऽध्यायः ॥ १६ ॥

युक्तं सन्नद्धम् । अशेषतः सर्वप्रकारैः ॥ ४ ॥ वागुराकाराः  
 परेषां बन्धनार्थमित्यर्थः ॥ १० ॥ तलबद्धाः तलं ज्याघातत्राणं  
 भीष्म ४

बद्धं यैस्ते । कलापिनः तूणवन्तः ॥ १४ ॥ तथाविधः संमर्द  
 इति शेषः ॥ २७ ॥ षोडशोऽध्यायः ॥ १६ ॥



## सप्तदशोऽध्यायः ॥ १७ ॥

शुद्धाय कुरुसेनानिर्याणम् ॥ १ ॥

सञ्जय उवाच ।

यथा स भगवान्व्यासः कृष्णद्वैपायनोऽब्रवीत् ।  
 तथैव सहिताः सर्वे समाजग्मुर्महीक्षितः ॥ १  
 मघाविषयगः सोमस्तद्दिनं प्रत्यपद्यत ।  
 दीप्यमानाश्च संपेतुर्दिवि सप्त महाग्रहाः ॥ २  
 द्विधाभूत इवादित्य उदये प्रत्यदृश्यत ।  
 ज्वलन्त्या शिखया भूयो भानुमानुदितोरविः ॥ ३  
 ववाशिरे च दीप्तायां दिशि गोमायुवायसाः ।  
 लिप्समानाः शरीराणि मांसशोणितभोजनाः ॥ ४  
 अहन्यहनि पार्थानां वृद्धः कुरुपितामहः ।

मघाविषयगः सोमस्तद्दिनं प्रत्यपद्यतेति । मघा पित्र्यं नक्षत्रं तस्य विषयो देशः पितृलोकस्तद्गतः सोमः । कुरुपाण्डवयुद्धारम्भ-दिनमुक्तं भारतसावित्र्याम्-हेमन्ते प्रथमे मासि शुक्लपक्षे त्रयोदशीम् । प्रवृत्तं भारतं युद्धं नक्षत्रे यमदैवते । प्रथमे मार्गशीर्षे । अत्र त्रयोदशीशब्देन तद्युक्ता चतुर्दश्येव ग्राह्या । अर्जुनेन हतो भीष्मो माघमासेऽसिताष्टमीति । त्रयोदश्यां तु मध्याह्ने भारद्वाजो निपातित इति । तत्रैव युद्धस्य दशमे पञ्चदशे चाहि हतयोर्भीष्मद्रोणयोरष्टमीत्रयोदशीसंयोगदर्शनात् । अत्र पौषेति माघशब्दो मकरायनाभिप्रायेण । तदानीं तत्संभवात् असिताष्टमीति छेदः । अन्यथा सप्तमीद्वादशयोरेव तयोर्हननं प्राप्नोति । यत्तु अमावास्यायां दुर्योधनहननं तत्रैवोक्तं तत्राप्यमावास्याशब्द इष्टिदिने प्रतिपद्येव प्रयुक्तो वेदितव्यः । यमदैवते इति भरणी न ग्राह्या किंतु युग्मदैवतं मृगशीर्षमेव ग्राह्यम् । तस्य हि पूर्वदलं शुक्रदैवत्यत्वादासुरं उत्तरार्धं बुधदैव-त्यत्वादैव्यम् । तेन तत्रासुराणामुपरमो देवानामभ्युदयश्च सिद्ध्यति । किंच-चत्वारिंशदहान्यद्य द्वे च मे निःसृतस्य वै । पुष्येण संप्रयातोस्मि श्रवणे पुनरागतइति युद्धारम्भादष्टादशोऽहि तीर्थयात्रात आगतस्य बलदेवस्य वचनात् श्रवणे युद्धसमाप्तिर्दृश्यते । ततः प्राचीने-ऽष्टादशर्क्षे मृगशीर्षे एव युद्धारम्भः संभवति नत्वेकविंशे भर-ण्याम् । अष्टादशदिनमध्ये नक्षत्रत्रयक्षयस्य कल्पयितुमयुक्तत्वात् कार्तिकी कृत्तिकायोगानुपातेन चतुर्दश्यां मृगस्यैव संभावनाच्च । एतेन युद्धारम्भं प्रकृत्य-मघाविषयगः सोमस्तद्दिनं प्रत्यपद्यतेति भीष्मपर्वणि सञ्जयवाक्यान्मघायां युद्धारम्भ इत्यपि निरस्तम् । बलदेववाक्यविरुद्धत्वात् । शब्दार्थस्तु मघापदेन तत्सहचराः पितरो लक्ष्यन्ते । तेन युद्धे मृतानां उत्तमदेहप्रदानार्थं चन्द्रस्तदा पितृलोके सन्निहितोऽभूदिति । स्वर्गिणां दिव्यदेहला-भश्चन्द्राधीन इति शास्त्रप्रसिद्धेः । तथा द्वादश्यां रात्रियुद्धे

भरद्वाजात्मजश्चैव प्रातरुत्थाय संयतौ ॥ ५  
 जयोऽस्तु पाण्डुपुत्राणामित्यूचतुररिन्दमौ ।  
 युयुधाते तवार्थाय यथा स समयः कृतः ॥ ६  
 सर्वधर्मविशेषज्ञः पिता देवव्रतस्तव ।  
 समानीय महीपालानिदं वचनमब्रवीत् ॥ ७  
 इदं वः क्षत्रिया द्वारं स्वर्गायापावृतं महत् ।  
 गच्छध्वं तेन शक्रस्य ब्रह्मणः सहलोकताम् ॥ ८  
 एष वः शाश्वतः पन्थाः पूर्वैः पूर्वतरैः कृतः ।  
 संभावयध्वमात्मानमव्यग्रमनसो युधि ॥ ९  
 नाभागोऽथ ययातिश्च मान्धाता नहुषो नृगः ।

चन्द्रोदयकाले-त्रिभागमात्रशेषायां रात्रौ युद्धमवर्ततेत्युक्तम् । तत्र त्रिभागेत्यस्य त्रिमुहूर्तशेषायामित्यर्थः । तथा-अष्टपञ्चाशत् रात्र्यः शयानस्याद्य मे गताः इति भीष्मवचनं तु-माघोऽयं समनु-प्राप्तः-त्रिभागमात्रः पक्षोऽयं इति वाक्यशेषानुसारात् । अशत् शतहीनं यथा स्यात्तथा अष्टपञ्च अष्टपञ्चाशद्वात्रयो व्यतीता इति व्याख्येयम् । विलोमशोधनात् अष्टपञ्चाशद्दूतं शतं रात्रयो द्वाचत्वारिंशद्वात्रयो व्यतीता इत्यर्थः । तथाच पौषकृष्णाष्टमीतो माघ-शुक्लपञ्चम्यां तावती दिनसंख्या पूर्यते पक्षस्य च तृतीयो भागो गतो भवति । तत्राप्येकतिथिक्षयात् पञ्चम्याः द्विचत्वारिंशत्तमलं ज्ञेयम् । शेषो भवितुमर्हतीत्यत्र कार्यशेषो देहत्यागादिरेव शेषो नतु पक्षशेष इति व्याख्या ज्ञेया । तत्रायं निष्कर्षः । कार्तिक-शुक्लद्वादश्यां रेवत्यां कृष्णप्रयाणम् । ततो मार्गशीर्षकृष्णपञ्चम्यां पुष्ये सेनयोनिर्याणम् । ततः पञ्चम्यां उपरि षष्ठीमारभ्य सप्तदि-नानि गणयित्वा तदुपर्यष्टमेऽहि अमावास्या भविष्यतीत्यनेन त्रयोदशदिनात्मकोऽयं कृष्णपक्षो महोत्पातजनक इति सूचितम् । क्षीणयोश्च तिथ्योः पक्षान्तरे पुनर्वृद्ध्या संख्यापूरणं भवतीति मार्ग-शीर्षकृष्णपञ्चमीमारभ्य पौषशुक्लप्रतिपत् द्विचत्वारिंशी तिथिर्भव-तीति बलदेववाक्योक्ता दिनसंख्या नक्षत्रसंख्या चानुगृहीता भवति । यत्तु-सप्तमात्रापि दिवसादमावास्या भविष्यति । संग्रामं योजयेत्तत्र तां ह्याहुः शक्रदैवताम् । प्रयाध्वं वै कुरुक्षेत्रं पुष्यो-थेति पुनःपुनरिति दुर्योधनवाक्यम् तत्र संग्राममित्यनेन संग्रामे जयसाधनं धाराबन्धादिकं तस्यां योजयेदित्युक्तम् । शक्रदैवता-मित्यनेन तस्यां ज्येष्ठानक्षत्रयोग उच्यते । सच तिथिद्वयक्षया-त्तत्रासंभवन्नपि तत्र तिथिवदेव नक्षत्रक्षयाद्वा तिथिनक्षत्रयो-राद्यन्तयोगाद्वा ज्ञेय इति सर्वं समञ्जसम् । महाग्रहाः राहुकेतो-रुपग्रहत्वात्सैव ॥ २ ॥ ववाशिरे शब्दं कृतवन्तः ॥ ४ ॥



संसिद्धाः परमं स्थानं गताः कर्मभिरीदृशैः ॥ १०  
 अधर्मः क्षत्रियस्यैष यद्वाधिमरणं गृहे ।  
 यदयोनिधनं याति सोऽस्य धर्मः सनातनः ॥ ११  
 एवमुक्ता महीपाला भीष्मेण भरतर्षभ ।  
 निर्ययुः स्वान्यनीकानि शोभयन्तो रथोत्तमैः ॥ १२  
 स तु वैकर्तनः कर्णः सामात्यः सह बन्धुभिः ।  
 न्यासितः समरे शस्त्रं भीष्मेण भरतर्षभ ॥ १३  
 अपेतकर्णाः पुत्रास्ते राजानश्चैव तावकाः ।  
 निर्ययुः सिंहनादेन नादयन्तो दिशो दश ॥ १४  
 श्वेतैश्छत्रैः पताकाभिर्ध्वजवारणवाजिभिः ।  
 तान्यनीकानि शोभन्ते गजैरथ पदातिभिः ॥ १५  
 भेरीपणवशब्दैश्च दुन्दुभीनां च निःस्वनैः ।  
 रथनेमिनिनादैश्च बभूवाकुलिता मही ॥ १६  
 काञ्चनाङ्गदकेयूरैः कार्मुकैश्च महारथाः ।  
 भ्राजमाना व्यराजन्त साग्नयः पर्वता इव ॥ १७  
 तालेन महता भीष्मः पञ्चतारेण केतुना ।  
 विमलादित्यसंकाशस्तथौ कुरुचमूपरि ॥ १८  
 ये त्वदीया महेष्वासा राजानो भरतर्षभ ।  
 अवर्तन्त यथादेशं राजञ्शान्तनवस्य ते ॥ १९  
 स तु गोवासनः शैब्यः सहितः सर्वराजभिः ।  
 ययौ मातङ्गराजेन राजार्हेण पताकिना ।  
 पद्मवर्णस्त्वनीकानां सर्वेषामग्रतः स्थितः ॥ २०  
 अश्वत्थामा ययौ यत्तः सिंहलाङ्गलकेतुना ।  
 श्रुतायुधश्चित्रसेनः पुरुमित्रो विविंशतिः ॥ २१  
 शल्यो भूरिश्रवाश्चैव विकर्णश्च महारथः ।  
 एते सप्त महेष्वासा द्रोणपुत्रपुरोगमाः ॥ २२  
 स्यन्दनैर्वरवर्माणो भीष्मस्यासन्पुरोगमाः ।  
 तेषामपि महोत्सेधाः शोभयन्तो रथोत्तमान् ॥ २३  
 भ्राजमाना व्यरोचन्त जाम्बूनदमया ध्वजाः ।  
 जाम्बूनदमयी वेदी कमण्डलुविभूषिता ॥ २४  
 केतुराचार्यमुख्यस्य द्रोणस्य धनुषा सह ।

अनेकशतसाहस्रमनीकमनुकर्षतः ॥ २५  
 महान्दुर्योधनस्यासीन्नागो मणिमयो ध्वजः ।  
 तस्य पौरवकालिङ्गकाम्भोजाः ससुदक्षिणाः ॥ २६  
 क्षेमधन्वा च शल्यश्च तस्थुः प्रमुखतो रथाः ।  
 स्यन्दनेन महार्हेण केतुना वृषभेण च ।  
 प्रकर्षन्नेव सेनाग्रं मागधस्य कृपो ययौ ॥ २७  
 तदङ्गपतिना गुप्तं कृपेण च मनस्विना ।  
 शारदाम्बुधरप्रख्यं प्राच्यानां सुमहद्वलम् ॥ २८  
 अनीकप्रमुखे तिष्ठन्वराहेण महायशाः ।  
 शुशुभे केतुमुख्येन राजतेन जयद्रथः ॥ २९  
 शतं रथसहस्राणां तस्यासन्वशवर्तिनः ।  
 अष्टौ नागसहस्राणि सादिनामयुतानि पद् ॥ ३०  
 तत्सिन्धुपतिना राज्ञा पालितं ध्वजिनीमुखम् ।  
 अनन्तरथनागाश्चमशोभत महद्वलम् ॥ ३१  
 पृथ्वा रथसहस्रैस्तु नागानामयुतेन च ।  
 पतिः सर्वकलिङ्गानां ययौ केतुमता सह ॥ ३२  
 तस्य पर्वतसंकाशां व्यरोचन्त महागजाः ।  
 यच्चतोमरतूणीरैः पताकाभिः सुशोभिताः ॥ ३३  
 शुशुभे केतुमुख्येन पावकेन कलिङ्गकः ।  
 श्वेतच्छत्रेण निष्केण चामरव्यजनेन च ॥ ३४  
 केतुमानपि मातङ्गं विचित्रपरमाङ्कुशम् ।  
 आस्थितः समरे राजन्मेघस्थ इव भानुमान् ॥ ३५  
 तेजसा दीप्यमानस्तु वारणोत्तममास्थितः ।  
 भगदत्तो ययौ राजा यथा वज्रधरस्तथा ॥ ३६  
 गजस्कन्धगतावास्तां भगदत्तेन संमितौ ।  
 विन्दानुविन्दावावन्त्यौ केतुमन्तमनुव्रतौ ॥ ३७  
 स रथानीकवान्व्यूहो हस्त्यङ्गो नृपशीर्षवान् ।  
 वाजिपक्षः पतत्युग्रः ग्रहसन्सर्वतोमुखः ॥ ३८  
 द्रोणेन विहितो राजत्राज्ञा शान्तनवेन च ।  
 तथैवाचार्यपुत्रेण बाह्वीकेन कृपेण च ॥ ३९

॥ इति श्रीमन्महाभारते भीष्मपर्वणि भगवद्गीतापर्वणि सप्तदशोऽध्यायः ॥ १७ ॥

अयोनिधनं अयसा शस्त्रेण मरणम् ॥ ११ ॥ तालेन ध्वजभूतेन  
 ॥ १८ ॥ गोवासनः तद्देश्यः ॥ २० ॥ वराहेण केतुमुख्येनेति

संबन्धः ॥ २९ ॥ निष्केण कण्ठाभरणेन ॥ ३४ ॥ सप्तदशो-  
 ऽध्यायः ॥ १७ ॥



## अष्टादशोऽध्यायः ॥ १८ ॥

कुरुसेनावर्णनम् ॥ १ ॥

सञ्जय उवाच ।  
 ततो मुहूर्तात्तुमुलः शब्दो हृदयकम्पनः ।  
 अश्रूयत महाराज योधानां प्रयुयुत्सताम् ॥ १  
 शङ्खदुन्दुभिघोषैश्च वारणानां च बृंहितैः ।  
 नेमिघोषै रथानां च दीर्यतीव वसुन्धरा ॥ २  
 हयानां हेषमाणानां योधानां चैव गर्जताम् ।  
 क्षणेनैव नभो भूमिः शब्देनापूरितं तदा ॥ ३  
 पुत्राणां तव दुर्धर्ष पाण्डवानां तथैव च ।  
 समकम्पन्त सैन्यानि परस्परसमागमे ॥ ४  
 तत्र नागा रथाश्चैव जाम्बूनदविभूषिताः ।  
 आजमाना व्यदृश्यन्त मेघा इव सविद्युतः ॥ ५  
 ध्वजा बहुविधाकारास्तावकानां नराधिप ।  
 काञ्चनाङ्गदिनो रेजुर्ज्वलिता इव पावकाः ॥ ६  
 खेषां चैव परेषां च समदृश्यन्त भारत ।  
 महेन्द्रकेतवः शुभ्रा महेन्द्रसदनेष्विव ॥ ७  
 काञ्चनैः कवचैर्विरा ज्वलनार्कसमप्रभैः ।  
 सन्नद्धाः समदृश्यन्त ज्वलनार्कसमप्रभाः ॥ ८  
 कुरुयोधवरा राजन्विचित्रायुधकर्मकाः ।  
 उद्यतैरायुधैश्चित्रैस्तलवद्भाः पताकिनः ॥ ९

ऋषभाक्षा महेष्वासाश्चमूमुखगता बभूवुः ।  
 पृष्ठगोपास्तु भीष्मस्य पुत्रास्तव नराधिप ।  
 दुःशासनो दुर्विषहो दुर्मुखो दुःसहस्तथा ॥ १०  
 विविंशतिश्चित्रसेनो विकर्णश्च महारथः ।  
 सत्यव्रतः पुरुमित्रो जयो भूरिश्रवाः शलः ॥ ११  
 रथा विंशतिसाहस्रास्तथैषामनुयायिनः ।  
 अभीषाहाः शूरसेनाः शिवयोऽथ वसातयः ॥ १२  
 शाल्वा मत्स्यास्तथाम्बष्ठास्त्रैगर्ताः केकयास्तथा ।  
 सौवीराः कैतवाः प्राच्याः प्रतीच्योदीच्यवासिनः  
 द्वादशैते जनपदाः सर्वे शूरास्तनुत्यजः ।  
 महता रथवंशेन ते ररक्षुः पितामहम् ॥ १४  
 अनीकं दशसाहस्रं कुञ्जराणां तरस्विनाम् ।  
 मागधो यत्र नृपतिस्तद्रथानीकमन्वयात् ॥ १५  
 रथानां चक्ररक्षाश्च पादरक्षाश्च दन्तिनाम् ।  
 अभवन्वाहिनीमध्ये शतानामयुतानि षट् ॥ १६  
 पादाताश्चाग्रतो गच्छन्धनुश्चर्मासिपाणयः ।  
 अनेकशतसाहस्रा नखरप्रासयोधिनः ॥ १७  
 अक्षौहिण्यो दशैका च तव पुत्रस्य भारत ।  
 अदृश्यत महाराज गङ्गेव यमुनान्तरा ॥ १८

॥ इति श्रीमन्महाभारते भीष्मपर्वणि भगवद्गीतापर्वणि अष्टादशोऽध्यायः ॥ १८ ॥

## एकोनविंशोऽध्यायः ॥ १९ ॥

युद्धाय पाण्डवसेनानिर्घोषणम् ॥ १ ॥

धृतराष्ट्र उवाच ।  
 अक्षौहिणीं दशैकां च व्यूढां दृष्ट्वा युधिष्ठिरः ।  
 कथमल्पेन सैन्येन प्रत्यव्यूहत पाण्डवः ॥ १  
 यो वेद मानुषं व्यूहं दैवं गान्धर्वमासुरम् ।  
 कथं भीष्मं स कौन्तेयः प्रत्यव्यूहत सञ्जय ॥ २  
 सञ्जय उवाच ।

धार्तराष्ट्राण्यनीकानि दृष्ट्वा व्यूढानि पाण्डवः ।  
 अभ्यभाषत धर्मात्मा धर्मराजो धनञ्जयम् ॥ ३  
 महर्षेर्वचनात्तात वेदयन्ति बृहस्पतेः ।  
 संहतान्योदधेदल्पाङ्कामं विस्तारयेद्बहून् ॥ ४  
 सूचीमुखमनीकं स्यादल्पानां बहुभिः सह ।  
 अस्माकं च तथा सैन्यमल्पीयः सुतरां परैः ॥ ५

शतानामयुतानि षट् षट्शतान्ययुतगुणानि । षष्टिलक्षा-  
 णीति यावत् ॥ १६ ॥ अष्टादशोऽध्यायः ॥ १८ ॥

संहतानिति । अल्पैः संहस्यैव योद्धव्यम् । बहुभिस्तु विशक-  
 लितैरपि योद्धुं शक्यमित्यर्थः ॥ ४ ॥



एतद्वचनमाज्ञाय महर्षेर्व्यूह पाण्डव ।  
 एतच्छ्रुत्वा धर्मराजं प्रत्यभाषत पाण्डवः ॥ ६  
 एष व्यूहामि ते व्यूहं राजसत्तम दुर्जयम् ।  
 अचलं नाम वज्राख्यं विहितं वज्रपाणिना ॥ ७  
 यः स वात इवोद्धतः समरे दुःसहः परैः ।  
 स नः पुरो योत्स्यते वै भीमः प्रहरतां वरः ॥ ८  
 तेजांसि रिपुसैन्यानां मृद्रन्पुरुषसत्तमः ।  
 अग्रेऽग्रणीर्योत्स्यति नो युद्धोपायविचक्षणः ॥ ९  
 यं दृष्ट्वा कुरवः सर्वे दुर्योधनपुरोगमाः ।  
 निवर्तिष्यन्ति संव्रस्ताः सिंहं क्षुद्रमृगा यथा ॥ १०  
 तं सर्वे संश्रयिष्यामः प्राकारमकुतोभयाः ।  
 भीमं प्रहरतां श्रेष्ठं देवराजमिवामराः ॥ ११  
 न हि सोऽस्ति पुमाँल्लोके यः संकुद्धं वृकोदरम् ।  
 द्रष्टुमत्युग्रकर्माणं विषहेत नरर्षभम् ॥ १२  
 भीमसेनो गदां विभ्रद्वज्रसारमयीं दृढाम् ।  
 चरन्वेगेन महता समुद्रमपि शोषयेत् ॥ १३  
 भीमसेनं तदा राजन्दर्शयस्व महाबलम् ।  
 केकया धृष्टकेतुश्च चेकितानश्च वीर्यवान् ॥ १४  
 एते गच्छन्तु सामात्याः प्रकर्षन्तो जनाधिप ।  
 धृतराष्ट्रस्य दायादानिति बीभत्सुरब्रवीत् ॥ १५  
 ब्रुवाणं तु तथा पार्थ सर्वसैन्यानि भारत ।  
 अपूजयंस्तदा वाग्भिरनुकूलाभिराहवे ॥ १६  
 एवमुक्त्वा महाबाहुस्तथा चक्रे धनञ्जयः ।  
 व्यूह्य तानि बलान्याशु प्रययौ फल्गुनस्तथा ॥ १७  
 संप्रयातान्कुरुदृष्ट्वा पाण्डवानां महाचमूः ।  
 गङ्गेव पूर्णा स्तिमिता स्पन्दमाना व्यदृश्यत ॥ १८  
 भीमसेनोऽग्रणीस्तेषां धृष्टद्युम्नश्च वीर्यवान् ।  
 नकुलः सहदेवश्च धृष्टकेतुश्च पार्थिवः ॥ १९  
 विराटश्च ततः पश्चाद्राजाथाक्षौहिणीवृतः ।  
 भ्रातृभिः सह पुत्रैश्च सोऽभ्यरक्षत पृष्ठतः ॥ २०  
 चक्ररक्षौ तु भीमस्य माद्रीपुत्रौ महाद्युती ।  
 द्रौपदेयाः ससौभद्राः पृष्ठगोपास्तरस्विनः ॥ २१

धृष्टद्युम्नश्च पाञ्चाल्यस्तेषां गोप्ता महारथः ।  
 सहितः पृतनाशूरै रथमुख्यैः प्रभद्रकैः ॥ २२  
 शिखण्डी तु ततः पश्चादर्जुनेनाभिरक्षितः ।  
 यत्तो भीष्मविनाशाय प्रययौ भरतर्षभ ॥ २३  
 पृष्ठतोऽप्यर्जुनस्यासीद्युधुधानो महाबलः ।  
 चक्ररक्षौ तु पाञ्चाल्यौ युधामन्यूत्तमोजसौ ॥ २४  
 राजा तु मध्यमानीके कुन्तीपुत्रो युधिष्ठिरः ।  
 बृहद्भिः कुञ्जरैर्मत्तैश्चलद्भिरचलैरिव ॥ २५  
 अक्षौहिण्याथ पाञ्चाल्यो यज्ञसेनो महामनाः ।  
 विराटमन्वयात्पश्चात्पाण्डवार्थं पराक्रमी ॥ २६  
 तेषामादित्यचन्द्राभाः कनकोत्तमभूषणाः ।  
 नानाचिह्नधरा राजत्रथेष्वासन्महाध्वजाः ॥ २७  
 समुत्सार्य ततः पश्चाद्धृष्टद्युम्नो महारथः ।  
 भ्रातृभिः सहपुत्रैश्च सोऽभ्यरक्षद्युधिष्ठिरम् ॥ २८  
 त्वदीयानां परेषां च रथेषु विपुलान्ध्वजान् ।  
 अभिभूयार्जुनस्यैको रथे तस्थौ महाकपिः ॥ २९  
 पदातास्त्वग्रतोऽगच्छन्नसिशत्पृष्टिपाणयः ।  
 अनेकशतसाहस्रा भीमसेनस्य रक्षिणः ॥ ३०  
 वारणा दशसाहस्राः प्रभिन्नकरटामुखाः ।  
 शूरा हेममयैर्जालैर्दीप्यमाना इवाचलाः ॥ ३१  
 क्षरन्त इव जीमूता महार्हाः पद्मगन्धिनः ।  
 राजानमन्वयुः पश्चाज्जीमूता इव वार्षिकाः ॥ ३२  
 भीमसेनो गदां भीमां प्रकर्षन्परिघोपमाम् ।  
 प्रचकर्ष महासैन्यं दुराधर्षो महामनाः ॥ ३३  
 तमर्कमिव दुष्प्रेक्ष्यं तपन्तमिव वाहिनीम् ।  
 न शेकुः सर्वयोधास्ते प्रतिवीक्षितुमन्तिके ॥ ३४  
 वज्रो नामैष स व्यूहो निर्भयः सर्वतोमुखः ।  
 चापविद्युद्धजो घोरो गुप्तो गाण्डीवधन्वना ॥ ३५  
 यं प्रतिव्यूह्य तिष्ठन्ति पाण्डवास्तव वाहिनीम् ।  
 अजेयो मानुषे लोके पाण्डवैरभिरक्षितः ॥ ३६  
 संध्यां तिष्ठत्सु सैन्येषु सूर्यस्योदयनं प्रति ।  
 प्रववौ पृष्ठतो वायुर्निरभ्रे स्तनयिन्नुमान् ॥ ३७

व्यूह व्यूहं कुरु ॥ ६ ॥ स्पन्दमाना किञ्चिच्चलन्ती ॥ १८ ॥  
 वारणा राजानमन्वयुरिति संबन्धः । अचलाः निष्कम्पाः

॥ ३१ ॥ जीमूताः पर्वताः ॥ ३२ ॥



विष्वक्वाताश्च विवबुर्नीचैः शर्करकर्षिणः ।  
 रजश्चोद्धूयत महत्तम आच्छादयज्जगत् ॥ ३८  
 पपात महती चोल्का प्राञ्जुखी भरतर्षभ ।  
 उद्यन्तं सूर्यमाहत्य व्यशीर्यत महास्वना ॥ ३९  
 अथ संनह्यमानेषु सैन्येषु भरतर्षभ ।  
 निष्प्रभोऽभ्युद्ययौ सूर्यः सघोषं भूश्चाल च ॥ ४०  
 व्यशीर्यत सनादा च भूस्तदा भरतर्षभ ।  
 निर्घाता बहवो राजन्दिक्षु सर्वासु चाभवन् ।  
 प्रादुरासीद्रजस्तीव्रं न प्राज्ञायत किंचन ॥ ४१

ध्वजानां धूयमानानां सहसा मातरिश्चना ।  
 किङ्किणीजालवद्धानां काञ्चनस्रग्वराम्बरैः ॥ ४२  
 महतां सपताकानामादित्यसमतेजसाम् ।  
 सर्वे झणझणीभूतमासीत्तालवनेष्विव ॥ ४३  
 एवं ते पुरुषव्याघ्राः पाण्डवा युद्धनन्दिनः ।  
 व्यवस्थिताः प्रतिव्यूह्य तव पुत्रस्य वाहिनीम् ॥ ४४  
 प्रसन्त इव मज्जानो योधानां भरतर्षभ ।  
 दृष्ट्वाग्रतो भीमसेनं गदापाणिमवस्थितम् ॥ ४५

॥ इति श्रीमन्महाभारते भीष्मपर्वणि भगवद्गीतापर्वणि एकोनविंशोऽध्यायः ॥ १९ ॥

### विंशोऽध्यायः ॥ २० ॥

कुरुसेनागमनप्रकारवर्णनम् ॥ १ ॥

धृतराष्ट्र उवाच ।  
 सूर्योदये सञ्जय के नु पूर्वं  
 युयुत्सवो हृष्यमाणा इवासन् ।  
 मामका वा भीष्मनेत्राः समीपे  
 पाण्डवा वा भीमनेत्रास्तदानीम् ॥ १  
 केषां जघन्यौ सोमसूर्यौ सवायू  
 केषां सेनां श्वापदाश्चाभषन्त ।  
 केषां यूनां मुखवर्णाः प्रसन्नाः  
 सर्वे ह्येतद्ब्रूहि तत्त्वं यथावत् ॥ २  
 सञ्जय उवाच ।  
 उभे सेने तुल्यमिवोपयाते  
 उभे व्यूहे हृष्टरूपे नरेन्द्र ।  
 उभे चित्रे वनराजिप्रकाशे  
 तथैवोभे नागरथाश्चपूर्णे ॥ ३  
 उभे सेने बृहत्सौ भीमरूपे  
 तथैवोभे भारत दुर्विषह्ये ।  
 तथैवोभे स्वर्गजयाय सृष्टे  
 तथैवोभे सत्पुरुषोपजुष्टे ॥ ४  
 पश्चान्मुखाः कुरवो धार्तराष्ट्राः  
 स्थिताः पार्थाः प्राञ्जुखा योत्स्यमानाः ।

दैत्येन्द्रसेनेव च कौरवाणां  
 देवेन्द्रसेनेव च पाण्डवानाम् ॥ ५  
 शीतो वायुः पृष्ठतः पाण्डवानां  
 धार्तराष्ट्राञ्श्चापदा व्याहरन्त ।  
 गजेन्द्राणां मदगन्धांश्च तीव्रा-  
 न्न सेहिरे तव पुत्रस्य नागाः ॥ ६  
 दुर्योधनो हस्तिनं पद्मवर्णं  
 सुवर्णकक्षं जालवन्तं प्रभिन्नम् ।  
 समास्थितो मध्यगतः कुरूणां  
 संस्तूयमानो बन्दिभिर्मागधैश्च ॥ ७  
 चन्द्रप्रभं श्वेतमथातपत्रं  
 सौवर्णस्रग्भ्राजति चोत्तमाङ्गे ।  
 तं सर्वतः शकुनिः पार्वतीयैः  
 सार्धं गान्धारैर्याति गान्धारराजः ॥ ८  
 भीष्मोऽग्रतः सर्वसैन्यस्य वृद्धः  
 श्वेतच्छत्रः श्वेतधनुः सखङ्गः ।  
 श्वेतोष्णीषः पाण्डुरेण ध्वजेन  
 श्वेतैरश्वैः श्वेतशैलप्रकाशैः ॥ ९  
 तस्य सैन्ये धार्तराष्ट्राश्च सर्वे  
 बाह्लीकानामेकदेशः शलश्च ।

आहत्य आस्फाल्य ॥ ३९ ॥ मज्जान इति । नोऽस्माकं योधानां  
 मज्जाः धातुविशेषान् प्रसन्त इवेति योज्यम् । भीमसेनं दृष्ट्वा व्य-

वस्थिता इति संबन्धः ॥ ४५ ॥ एकोनविंशोऽध्यायः ॥ १९ ॥  
 भीष्मो नेत्रः नेता येषां ते भीष्मनेत्राः ॥ १ ॥



ये चाम्बष्ठाः क्षत्रिया ये च सिन्धो-  
 स्तथा सौवीराः पञ्चनदाश्च शूराः ॥ १०  
 शोणैर्हयै रुक्मरथो महात्मा  
 द्रोणो धनुष्पाणिर्दीनसत्त्वः ।  
 आप्तो गुरुः प्रथितः सर्वराज्ञां  
 पश्चाच्चमूभिन्द्र इवाभियाति ॥ ११  
 वार्धक्षत्रिः सर्वसैन्यस्य मध्ये  
 भूरिश्रवाः पुरुमित्रो जयश्च ।  
 साल्वा मत्स्याः केकयाश्चेति सर्वे  
 गजानीकैर्भ्रातरो योत्स्यमानाः ॥ १२  
 शारद्वतश्चोत्तरधूर्महात्मा  
 महेष्वासो गौतमश्चित्रयोधी ।  
 शकैः किरातैर्यवनैः पल्लवैश्च  
 सार्धं चमूमुत्तरतोऽभियाति ॥ १३  
 महारथैर्वृष्णिभोजैः सुगुप्तं  
 सुराष्ट्रकैर्विदितैरात्तशस्त्रैः ।  
 बृहद्वलं कृतवर्माभिगुप्तं  
 बलं त्वदीयं दक्षिणेनाभियाति ॥ १४

संशप्तकानामयुतं रथानां  
 मृत्युर्जयो वार्जुनस्येति सृष्टाः ।  
 येनार्जुनस्तेन राजनृकृतास्त्राः  
 प्रयातारस्ते त्रिगर्ताश्च शूराः ॥ १५  
 साग्रं शतसहस्रं तु नागानां तव भारत ।  
 नागेनागे रथशतं शतमश्वा रथेरथे ॥ १६  
 अश्वेऽश्वे दश धानुःका धानुष्के शत चर्मिणः ।  
 एवं व्यूढान्यनीकानि भीष्मेण तव भारत ॥ १७  
 संव्यूह्य मानुषं व्यूहं दैवं गान्धर्वमासुरम् ।  
 दिवसेदिवसे प्राप्ते भीष्मः शान्तनवोऽग्रणीः ॥ १८  
 महारथौघविपुलः समुद्र इव घोषवान् ।  
 भीष्मेण धार्तराष्ट्राणां व्यूहः प्रत्यञ्मुखो युधि ॥ १९  
 अनन्तरूपा ध्वजिनी नरेन्द्र  
 भीमा त्वदीया न तु पाण्डवानाम् ।  
 तां चैव मन्ये बृहतीं दुष्प्रधर्षां  
 यस्या नेता केशवश्चार्जुनश्च ॥ २०

॥ इति श्रीमन्महाभारते भीष्मपर्वणि भगवद्गीतापर्वणि विंशोऽध्यायः ॥ २० ॥

### एकविंशोऽध्यायः ॥ २१ ॥

परसेनादर्शनचकितं युधिष्ठिरं प्रत्यर्जुनेन सयुक्तिनिरूपणं समाश्वासनम् ॥ १ ॥

सञ्जय उवाच ।  
 बृहतीं धार्तराष्ट्रस्य सेनां दृष्ट्वा समुद्यताम् ।  
 विषादमगमद्राजा कुन्तीपुत्रो युधिष्ठिरः ॥ १  
 व्यूहं भीष्मेण चाभेद्यं कल्पितं प्रेक्ष्य पाण्डवः ।  
 अभेद्यमिव संप्रेक्ष्य विवर्णोऽर्जुनमब्रवीत् ॥ २  
 धनञ्जय कथं शक्यमस्माभिर्योद्धुमाहवे ।  
 धार्तराष्ट्रैर्महाबाहो येषां योद्धा पितामहः ॥ ३  
 अक्षोभ्योऽयमभेद्यश्च भीष्मेणामित्रकर्षिणा ।  
 कल्पितः शास्त्रदृष्टेन विधिना भूरिवर्चसा ॥ ४  
 ते वयं संशयं प्राप्ताः ससैन्याः शत्रुर्कषण ।

कथमस्मान्महाव्यूहादुत्थानं नो भविष्यति ॥ ५  
 अथार्जुनोऽब्रवीत्पार्थ युधिष्ठिरममित्रहा ।  
 विषण्णमिव संप्रेक्ष्य तव राजन्ननीकिनीम् ॥ ६  
 प्रज्ञयाभ्यधिकाञ्छरान्गुणयुक्तान्बहून्पि ।  
 जयन्त्यल्पतरा येन तन्निबोध विशांपते ॥ ७  
 तत्र ते कारणं राजन्प्रवक्ष्याम्यनसूयवे ।  
 नारदस्तमृषिर्वेद भीष्मद्रोणौ च पाण्डव ॥ ८  
 एनमेवार्थमाश्रित्य युद्धे देवासुरेऽब्रवीत् ।  
 पितामहः किल पुरा महेन्द्रादीन्दिवौकसः ॥ ९  
 न तथा बलवीर्याभ्यां जयन्ति विजिगीषवः ।

येन यत्र । तेन तत्र ॥ १५ ॥ अनन्तरूपा बह्वी त्वदीया न तु  
 पाण्डवानां सेना बह्वी । तथापि तां बृहतीमेव मन्ये इति संबन्धः

॥ २० ॥ विंशोऽध्यायः ॥ २० ॥



यथा सत्यानृशंस्याभ्यां धर्मेणैवोद्यमेन च ॥ १०  
 त्यक्त्वाऽधर्मं तथा सर्वे धर्मं चोत्तममास्थिताः ।  
 युध्यध्वमनहंकारा यतो धर्मस्ततो जयः ॥ ११  
 एवं राजन्विजानीहि ध्रुवोऽस्माकं रणे जयः ।  
 यथा तु नारदः ग्राह यतः कृष्णस्ततो जयः ॥ १२  
 गुणभूतो जयः कृष्णे पृष्ठतोऽभ्येति माधवम् ।  
 तद्यथा विजयश्चास्य सन्नतिश्चापरो गुणः ॥ १३  
 अनन्ततेजा गोविन्दः शत्रुपूगेषु निर्व्यथः ।

पुरुषः सनातनमयो यतः कृष्णस्ततो जयः ॥ १४  
 पुरा ह्येष हरिर्भूत्वा विकुण्ठोऽकुण्ठसायकः ।  
 सुरासुरानवस्फूर्जन्नब्रवीत्के जयन्त्विति ॥ १५  
 अनु कृष्णं जयेमेति यैरुक्तं तत्र तैर्जितम् ।  
 तत्प्रसादाद्वि त्रैलोक्यं प्राप्तं शक्रादिभिः सुरैः ॥ १६  
 तस्य ते न व्यथां कांचिदिह पश्यामि भारत ।  
 यस्य ते जयमाशास्ते विश्वभुक् त्रिदिवेश्वरः ॥ १७

॥ इति श्रीमन्महाभारते भीष्मपर्वणि भगवद्गीतापर्वणि एकविंशोऽध्यायः ॥ २१ ॥

### द्वाविंशोऽध्यायः ॥ २२ ॥

युधिष्ठिरादीनां युद्धाय निर्गमः ॥ १ ॥

सञ्जय उवाच ।  
 ततो युधिष्ठिरो राजा स्वां सेनां समचौदयत् ।  
 प्रतिव्यूहन्ननीकानि भीष्मस्य भरतर्षभ ॥ १  
 यथोद्दिष्टान्यनीकानि प्रत्यव्यूहन्त पाण्डवाः ।  
 स्वर्गं परममिच्छन्तः सुयुद्धेन कुरुद्रहाः ॥ २  
 मध्ये शिखण्डिनोऽनीकं रक्षितं सव्यसाचिना ।  
 धृष्टद्युम्नश्चरन्नग्रे भीमसेनेन पालितः ॥ ३  
 अनीकं दक्षिणं राजन्युयुधानेन पालितम् ।  
 श्रीमता सात्वताग्र्येण शक्रेणैव धनुष्मता ॥ ४

महेन्द्रयानप्रतिमं रथं तु  
 सोपस्करं हाटकरत्नचित्रम् ।  
 युधिष्ठिरः काञ्चनभाण्डयोक्त्रं  
 समास्थितो नागबलस्य मध्ये ॥ ५  
 समुच्छ्रितं दन्तशलाकमस्य  
 सुपाण्डुरं छत्रमतीव भाति ।  
 प्रदक्षिणं चैनमुपाचरन्त  
 महर्षयः संस्तुतिभिर्महेन्द्रम् ॥ ६  
 पुरोहिताः शत्रुवधं वदन्तो  
 ब्रह्मर्षिसिद्धाः श्रुतवन्त एनम् ।

जप्यैश्च मन्त्रैश्च महौषधीभिः  
 समन्ततः स्वस्त्ययनं ब्रुवन्तः ॥ ७  
 ततः स वस्त्राणि तथैव गाश्च  
 फलानि पुष्पाणि तथैव निष्कान् ।  
 कुरुत्तमो ब्राह्मणसान्महात्मा  
 कुर्वन्त्ययौ शक्र इवामरेशः ॥ ८  
 सहस्रसूर्यः शतकिङ्किणीकः  
 परार्ध्यजाम्बूनदहेमचित्रः ।  
 रथोऽर्जुनस्याग्निरिवार्चिमाली  
 विभ्राजते श्वेतहयः सुचक्रः ॥ ९  
 तमास्थितः केशवसंगृहीतं  
 कपिध्वजो गाण्डिववाणपाणिः ।  
 धनुर्धरो यस्य समः पृथिव्यां  
 न विद्यते नो भविता कदाचित् ॥ १०  
 उद्धर्तयिष्यंस्तव पुत्रसेना-  
 मतीव रौद्रं स विभर्ति रूपम् ।  
 अनायुधो यः सुभुजो भुजाभ्यां  
 नराश्वनागान्युधि भस्म कुर्यात् ॥ ११  
 स भीमसेनः सहितो यमाभ्यां  
 वृकोदरो वीररथस्य गोप्ता ।

गुणभूतो दासभूतः ॥ १३ ॥ अकुण्ठसायकः अप्रतिहतायुधः  
 ॥ १५ ॥ एकविंशोऽध्यायः ॥ २१ ॥

सहस्रं सूर्यतुल्यान्यादर्शचक्राणि यस्मिन्स सहस्रसूर्यः ॥ ९ ॥



तं तत्र सिंहर्षभमत्तखेलं  
लोके महेन्द्रप्रतिमानकल्पम् ॥ १२  
समीक्ष्य सेनाग्रगतं दुरासदं  
संविन्यथुः पङ्कगता यथा द्विपाः ।  
वृकोदरं वारणराजदर्पं  
योधास्त्वदीया भयविग्रसत्त्वाः ॥ १३  
अनीकमध्ये तिष्ठन्तं राजपुत्रं दुरासदम् ।  
अब्रवीद्भरतश्रेष्ठं गुडाकेशं जनार्दनः ॥ १४

वासुदेव उवाच ।

य एष रोषात्प्रतपन्वलस्थो  
यो नः सेनां सिंह इवेक्षते च ।  
स एष भीष्मः कुरुवंशकेतु-  
र्येनाहूतास्त्रिशतं वाजिमेधाः ॥ १५  
एतान्यनीकानि महानुभावं  
गूहन्ति मेधा इव रश्मिमन्तम् ।  
एतानि हत्वा पुरुषप्रवीर  
काङ्क्षस्व युद्धं भरतर्षभेण ॥ १६

॥ इति श्रीमन्महाभारते भीष्मपर्वणि भगवद्गीतापर्वणि द्वाविंशोऽध्यायः ॥ २२ ॥

### त्रयोविंशोऽध्यायः ॥ २३ ॥

अर्जुनेन दुर्गास्तोत्रपठनम् ॥ १ ॥

सञ्जय उवाच ।  
धार्तराष्ट्रबलं दृष्ट्वा युद्धाय समुपस्थितम् ।  
अर्जुनस्य हितार्थाय कृष्णो वचनमब्रवीत् ॥ १  
श्रीभगवानुवाच ।  
शुचिर्भूत्वा महाबाहो संग्रामाभिमुखे स्थितः ।  
पराजयाय शत्रूणां दुर्गास्तोत्रमुदीरय ॥ २  
सञ्जय उवाच ।  
एवमुक्तोऽर्जुनः सङ्क्षेपे वासुदेवेन धीमता ।  
अवतीर्य रथात्पार्थः स्तोत्रमाह कृताञ्जलिः ॥ ३  
अर्जुन उवाच ।  
नमस्ते सिद्धसेनानि आर्ये मन्दरवासिनि ।  
कुमारि कालि कापालि कपिले कृष्णपिङ्गले ॥ ४  
भद्रकालि नमस्तुभ्यं महाकालि नमोऽस्तु ते ।

चण्डि चण्डे नमस्तुभ्यं तारिणि वरवर्णिनि ॥ ५  
कात्यायनि महाभागे करालि विजये जये ।  
शिखिपिच्छध्वजधरे नानाभरणभूषिते ॥ ६  
अट्टशूलप्रहरणे खड्गखेटकधारिणि ।  
गोपेन्द्रस्यानुजे ज्येष्ठे नन्दगोपकुलोद्भवे ॥ ७  
महिषासृक्प्रिये नित्यं कौशिकि पीतवासिनि ।  
अट्टहासे कोकमुखे नमस्तेऽस्तु रणप्रिये ॥ ८  
उमे शाकम्भरि श्वेते कृष्णे कैटभनाशिनि ।  
हिरण्याक्षि विरूपाक्षि सुधूम्राक्षि नमोऽस्तु ते ॥ ९  
वेदश्रुति महापुण्ये ब्रह्मण्ये जातवेदसि ।  
जम्बूकटकचैत्येषु नित्यं सन्निहितालये ॥ १०  
त्वं ब्रह्मविद्या विद्यानां महानिद्रा च देहिनाम् ।  
स्कन्दमातर्भगवति दुर्गे कान्तारवासिनि ॥ ११

गूहन्ति परिवारयन्ति ॥ १६ ॥ द्वाविंशोऽध्यायः ॥ २२ ॥

हितार्थाय हितश्चासावर्थश्च हितार्थो जयस्तदर्थम् ॥ १ ॥ सङ्क्षेपे  
सङ्ग्रामे ॥ ३ ॥ इदं स्तोत्रं ब्र. पुस्तक एव दृश्यते न दाक्षिणा-  
त्यकोशेषु क्वापि । हे सिद्धसेनानि सिद्धानां सेनाया नेत्रि । मन्दरे  
मन्दरवने वसतीति तथा । कुमारि अविष्णुतब्रह्मचर्ये जरादिहीने  
इति वा । कालि कालशक्ते । कापालि कपालस्यायं पतिः कापालो  
रुद्रस्तत्पति । कपिलः कृष्णपिङ्गलश्च वर्णविशेषौ तद्वति ॥ ४ ॥  
भद्रं कल्याणं कालयति भक्तान् प्रति आनयति सा भद्रकाली ।  
महती चासौ काली च कालयित्री संहर्त्री कालरूपा महाकाली ।  
चण्डि चण्डस्य कालान्तकस्य भार्ये । चण्डे प्रगल्भे । तारिणि

भीष्म० ५

संकटोत्तरणकर्त्रि । वरवर्णिनी सर्वसौभाग्यलक्षणोपेता स्त्री तद्रूपे  
॥ ५ ॥ कात्यायनि कतगोत्रोद्भवे । महाभागे अतिपूज्ये ।  
करालि क्रूरे । विजये विशिष्टो जयो यया सा । जयप्रदे  
इत्यर्थः । जये जयस्वरूपे ॥ ६ ॥ अट्टं अत्युत्कटं शूलं तदेव  
प्रहरणमायुधं यस्याः । खेटकं चर्म ॥ ७ ॥ कौशिकि कुशिक-  
कुलोत्पन्ने । अट्टहासे प्रशस्तस्मिते । कोकं चक्रवत् दृढं वा  
रक्तबीजवधेऽसुरादानशीलं वा मुखं यस्याः सा कोकमुखा  
॥ ८ ॥ हिरण्याक्षि पीतनेत्रे । विरूपाक्षि विविधरूपयुक्तेनेत्रे  
॥ ९ ॥ ब्रह्मण्ये यज्ञकर्मविप्रादिषु साध्वी ब्रह्मण्या । जातवेदसि  
अतीतज्ञे अतीतैर्ज्ञाते वा । जम्बूकटकेषु जम्बूद्वीपराजधानीषु



खाहाकारः स्वधा चैव कला काष्ठा सरस्वती ।  
 सावित्री वेदमाता च तथा वेदान्त उच्यते ॥ १२  
 स्तुतासि त्वं महादेवि विशुद्धेनान्तरात्मना ।  
 जयो भवतु मे नित्यं त्वत्प्रसादाद्रणाजिरे ॥ १३  
 कान्तारभयदुर्गेषु भक्तानां चालयेषु च ।  
 नित्यं वससि पाताले युद्धे जयसि दानवान् ॥ १४  
 त्वं जम्भनी मोहिनी च माया ह्रीः श्रीस्तथैव च ।  
 संध्या प्रभावती चैव सावित्री जननी तथा ॥ १५  
 तुष्टिः पुष्टिर्धृतिर्दीप्तिश्चन्द्रादित्यविवर्धिनी ।  
 भूतिर्भूतिमतां सङ्क्षेपे वीक्ष्यसे सिद्धचारणैः ॥ १६  
 सञ्जय उवाच ।  
 ततः पार्थस्य विज्ञाय भक्तिं मानववत्सला ।  
 अन्तरिक्षगतोवाच गोविन्दस्याग्रतः स्थिता ॥ १७  
 देव्युवाच ।  
 स्वल्पेनैव तु कालेन शत्रून्जेयसि पाण्डव ।  
 नरस्त्वमसि दुर्धर्ष नारायणसहायवान् ॥ १८  
 अजेयस्त्वं रणेऽरीणामपि वज्रभृतः स्वयम् ।  
 इत्येवमुक्त्वा वरदा क्षणेनान्तरधीयत ॥ १९

॥ इति श्रीमन्महाभारते भीष्मपर्वणि भगवद्गीतापर्वणि त्रयोविंशोऽध्यायः ॥ २३ ॥

### चतुर्विंशोऽध्यायः ॥ २४ ॥

सञ्जयेनोभयसेनयोरभ्युदयवर्णनम् ॥ १ ॥

धृतराष्ट्र उवाच ।  
 केषां ग्रहृष्टास्तत्राग्रे योधा युध्यन्ति सञ्जय ।  
 उदग्रमनसः के वा के वा दीना विचेतसः ॥ १  
 के पूर्वं ग्राहरंस्तत्र युद्धे हृदयकम्पने ।  
 मामकाः पाण्डवेया वा तन्ममाचक्ष्व सञ्जय ॥ २  
 कस्य सेनासमुदये गन्धो माल्यसमुद्भवः ।  
 वायुः प्रदक्षिणश्चैव योधानामभिगर्जताम् ॥ ३  
 सञ्जय उवाच ।  
 उभयोः सेनयोस्तत्र योधा जहृषिरे तदा ।

सजः समाः सुगन्धानामुभयत्र समुद्भवः ॥ ४  
 संहतानामनीकानां व्यूढानां भरतर्षभ ।  
 संसर्गात्समुदीर्णानां विमर्दः सुमहानभूत् ॥ ५  
 वादित्रशब्दस्तुमुलः शङ्खभेरीविमिश्रितः ।  
 शूराणां रणशूराणां गर्जतामितरेतरम् ॥ ६  
 उभयोः सेनयो राजन्महान्व्यतिकरोऽभवत् ।  
 अन्योन्यं वीक्षमाणानां योधानां भरतर्षभ ।  
 कुञ्जराणां च नदतां सैन्यानां च ग्रहण्यताम् ॥ ७

॥ इति श्रीमन्महाभारते भीष्मपर्वणि भगवद्गीतापर्वणि चतुर्विंशोऽध्यायः ॥ २४ ॥

चैत्येषु देवतालयेषु नित्यं सन्निहित आलयः स्थानं यस्याः सा  
 तथा ॥ १० ॥ रणाजिरे युद्धाङ्गणे ॥ १३ ॥ जम्भनी तन्द्रा ।

मोहिनी निद्रा । श्रीलक्ष्मीः विद्यातपोधनादिसमृद्धिरूपा ॥ १५ ॥  
 त्रयोविंशोऽध्यायः ॥ २३ ॥



# श्रीः । श्रीमद्भगवद्गीता ।

पञ्चविंशोऽध्यायः ॥ २५ ॥

भगवद्गीताध्यायः ॥ १ ॥

धृतराष्ट्र उवाच ।

धर्मक्षेत्रे कुरुक्षेत्रे समवेता युयुत्सवः ।

मामकाः पाण्डवाश्चैव किमकुर्वत सञ्जय ॥ १

सञ्जय उवाच ।

दृष्ट्वा तु पाण्डवानीकं व्यूढं दुर्योधनस्तदा ।

आचार्यमुपसंगम्य राजा वचनमब्रवीत् ॥ २

पश्यैतां पाण्डुपुत्राणामाचार्य महतीं चमूम् ।

व्यूढां द्रुपदपुत्रेण तव शिष्येण धीमता ॥ ३

अत्र शूरा महेष्वासा भीमार्जुनसमा युधि ।

युयुधानो विराटश्च द्रुपदश्च महारथः ॥ ४

धृष्टकेतुश्चेकितानः काशिराजश्च वीर्यवान् ।

पुरुजित्कुन्तिभोजश्च शैब्यश्च नरपुङ्गवः ॥ ५

युधामन्युश्च विक्रान्त उत्तमौजाश्च वीर्यवान् ।

सौमद्रो द्रौपदेयाश्च सर्वे एव महारथाः ॥ ६

अस्माकं तु विशिष्टा ये तान्निबोध द्विजोत्तम ।

नायका मम सैन्यस्य संज्ञार्थं तान्ब्रवीमि ते ॥ ७

भवान्भीष्मश्च कर्णश्च कृपश्च समितिजयः ।

अश्वत्थामा विकर्णश्च सौमदत्तिर्जयद्रथः ॥ ८

अन्ये च बहवः शूरा मदर्थे त्यक्तजीविताः ।

नानाशस्त्रप्रहरणाः सर्वे युद्धविशारदाः ॥ ९

अपर्याप्तं तदस्माकं बलं भीष्माभिरक्षितम् ।

पर्याप्तं त्विदमेतेषां बलं भीमाभिरक्षितम् ॥ १०

अयनेषु च सर्वेषु यथाभागमवस्थिताः ।

भीष्ममेवाभिरक्षन्तु भवन्तः सर्वे एव हि ॥ ११

तस्य संजनयन्हर्षं कुरुवृद्धः पितामहः ।

सौमदत्तिस्तथैवचेति माध्वपाठः ॥ ८ ॥

सिंहनादं विनद्योच्चैः शङ्खं दध्मौ प्रतापवान् ॥ १२

ततः शङ्खाश्च भेर्यश्च पणवानकगोमुखाः ।

सहसैवाभ्यहन्यन्त स शब्दस्तुमुलोऽभवत् ॥ १३

ततः श्वेतैर्हयैर्युक्ते महति स्यन्दने स्थितौ ।

माधवः पाण्डवश्चैव दिव्यौ शङ्खौ प्रदध्मतुः ॥ १४

पाञ्चजन्यं हृषीकेशो देवदत्तं धनंजयः ।

पौण्ड्रं दध्मौ महाशङ्खं भीमकर्मा वृकोदरः ॥ १५

अनन्तविजयं राजा कुन्तीपुत्रो युधिष्ठिरः ।

नकुलः सहदेवश्च सुघोषमणिपुष्पकौ ॥ १६

काश्यश्च परमेष्वासः शिखण्डी च महारथः ।

धृष्टद्युम्नो विराटश्च सात्यकिश्चापराजितः ॥ १७

द्रुपदो द्रौपदेयाश्च सर्वशः पृथिवीपते ।

सौमद्रश्च महाबाहुः शङ्खान्दध्मुः पृथक्पृथक् ॥ १८

स घोषो धार्तराष्ट्राणां हृदयानि व्यदारयत् ।

नभश्च पृथिवीं चैव तुमुलो व्यनुनादयन् ॥ १९

अथ व्यवस्थितान्दृष्ट्वा धार्तराष्ट्रान्कपिध्वजः ।

प्रवृत्ते शस्त्रसंपाते धनुरुद्यम्य पाण्डवः ॥ २०

हृषीकेशं तदा वाक्यमिदमाह महीपते ।

अर्जुन उवाच ।

सेनयोरुभयोर्मध्ये रथं स्थापय मेऽच्युत ॥ २१

यावदेतान्निरीक्षेऽहं योद्धुकामानवस्थितान् ।

कैर्मया सह योद्धव्यमस्मिन्नणसमुद्यमे ॥ २२

योत्स्यमानानवेषेऽहं य एतेऽत्र समागताः ।

धार्तराष्ट्रस्य दुर्बुद्धेर्युद्धे प्रियचिकीर्षवः ॥ २३

सञ्जय उवाच ।

शङ्खं दध्मुः पृथक्पृथक् इति माध्वपाठः ॥ १८ ॥



एवमुक्तो हृषीकेशो गुडाकेशेन भारत ।  
 सेनयोरुभयोर्मध्ये स्थापयित्वा रथोत्तमम् ॥ २४ ॥  
 भीष्मद्रोणप्रमुखतः सर्वेषां च महीक्षिताम् ।  
 उवाच पार्थ पश्यैतान्समवेतान्कुरुनिति ॥ २५ ॥  
 तत्रापश्यत्स्थितान्पार्थः पितृनथ पितामहान् ।  
 आचार्यान्मातुलान्भ्रातृन्पुत्रान्पौत्रान्सखींस्तथा ॥  
 श्वशुरान्सुहृदश्चैव सेनयोरुभयोरपि ।  
 तान्समीक्ष्य स कौन्तेयः सर्वान्बन्धून्ववस्थितान् ॥  
 कृपया परयाऽविष्टो विषीदन्निदमब्रवीत् ।  
 अर्जुन उवाच ।  
 दृष्ट्वेमं स्वजनं कृष्ण युयुत्सुं समुपस्थितम् ॥ २८ ॥  
 सीदन्ति मम गात्राणि मुखं च परिशुष्यति ।  
 वेपथुश्च शरीरे मे रोमहर्षश्च जायते ॥ २९ ॥  
 गाण्डीवं संसते हस्ताच्चक्रेव परिदह्यते ।  
 न च शक्नोम्यवस्थातुं भ्रमतीव च मे मनः ॥ ३० ॥  
 निमित्तानि च पश्यामि विपरीतानि केशव ।  
 न च श्रेयोऽनुपश्यामि हत्वा स्वजनमाहवे ॥ ३१ ॥  
 न काङ्क्षे विजयं कृष्ण न च राज्यं सुखानि च ।  
 किं नो राज्येन गोविन्द किं भोगैर्जीवितेन वा ॥  
 येषामर्थे काङ्क्षितं नो राज्यं भोगाः सुखानि च ।  
 त इमेऽवस्थिता युद्धे प्राणांस्त्यक्त्वा धनानि च ॥  
 आचार्याः पितरः पुत्रास्तथैव च पितामहाः ।  
 मातुलाः श्वशुराः पौत्राः स्यालाः संबन्धिनस्तथा ॥  
 एतान्न हन्तुमिच्छामि घ्नतोऽपि मधुसूदन ।  
 अपि त्रैलोक्यराज्यस्य हेतोः किं नु महीकृते ॥ ३५ ॥

निहत्य धार्तराष्ट्रान्नः का प्रीतिः स्याज्जनार्दन ।  
 पापमेवाश्रयेदस्मान्हत्वैतानाततायिनः ॥ ३६ ॥  
 तस्मान्नार्हा वयं हन्तुं धार्तराष्ट्रान्स्वबान्धवान् ।  
 स्वजनं हि कथं हत्वा सुखिनः स्याम माधव ॥ ३७ ॥  
 यद्यप्येते न पश्यन्ति लोभोपहतचेतसः ।  
 कुलक्षयकृतं दोषं मित्रद्रोहे च पातकम् ॥ ३८ ॥  
 कथं न ज्ञेयमस्माभिः पापादस्मान्निवर्तितुम् ।  
 कुलक्षयकृतं दोषं प्रपश्यद्भिर्जनार्दन ॥ ३९ ॥  
 कुलक्षये प्रणश्यन्ति कुलधर्माः सनातनाः ।  
 धर्मे नष्टे कुलं कृत्स्नमधर्मोऽभिभवत्युत ॥ ४० ॥  
 अधर्माभिर्मग्नान्कृष्ण प्रदुष्यन्ति कुलस्त्रियः ।  
 स्त्रीषु दुष्टासु वार्ष्णेय जायते वर्णसङ्करः ॥ ४१ ॥  
 सङ्करो नरकायैव कुलघ्नानां कुलस्य च ।  
 पतन्ति पितरो ह्येषां लुप्तपिण्डोदकक्रियाः ॥ ४२ ॥  
 दोषैरेतैः कुलघ्नानां वर्णसङ्करकारकैः ।  
 उत्साद्यन्ते जातिधर्माः कुलधर्माश्च शाश्वताः ॥ ४३ ॥  
 उत्सन्नकुलधर्माणां मनुष्याणां जनार्दन ।  
 नरके नियतं वासो भवतीत्यनुशुश्रुम ॥ ४४ ॥  
 अहो बत महत्पापं कर्तुं व्यवसिता वयम् ।  
 यद्राज्यसुखलोभेन हन्तुं स्वजनमुद्यताः ॥ ४५ ॥  
 यदि मामप्रतीकारमशस्त्रं शस्त्रपाणयः ।  
 धार्तराष्ट्रा रणे हन्युस्तन्मे क्षेमतरं भवेत् ॥ ४६ ॥  
 सञ्जय उवाच ।  
 एवमुक्त्वार्जुनः सङ्क्षेपे रथोपस्थ उपाविशत् ।  
 विसृज्य सशरं चापं शोकसंविग्नमानसः ॥ ४७ ॥

॥ इति श्रीमन्महाभारते भीष्मपर्वणि भगवद्गीतापर्वणि पञ्चविंशोऽध्यायः ॥ २५ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे अर्जुनविषादयोगोनाम प्रथमोऽध्यायः ॥ १ ॥

षड्विंशोऽध्यायः ॥ २६ ॥

भगवद्गीताध्यायः ॥ २ ॥

सञ्जय उवाच ।  
 तं तथा कृपयाविष्टमश्रुपूर्णाकुलेक्षणम् ।  
 विषीदन्तमिदं वाक्यमुवाच मधुसूदनः ॥ १ ॥

गाण्डीवं स्रवते हस्तात् इति माध्वपाठः ॥ ३० ॥

श्रीभगवानुवाच ।  
 कुतस्त्वा कश्मलमिदं विषमे समुपस्थितम् ।  
 अनार्यजुष्टमस्वर्ग्यमकीर्तिकरमर्जुन ॥ २ ॥

श्याला इति माध्वपाठः ॥ ३४ ॥



क्लैब्यं मा स गमः पार्थ नैतत्त्वय्युपपद्यते ।  
 क्षुद्रं हृदयदौर्बल्यं त्यक्त्वोत्तिष्ठ परंतप ॥ ३  
 अर्जुन उवाच ।  
 कथं भीष्ममहं सङ्क्षेपे द्रोणं च मधुसूदन ।  
 इष्टुभिः प्रतियोत्स्यामि पूजार्हावरिसूदन ॥ ४  
 गुरुनहत्वा हि महानुभावान्  
 श्रेयो भोक्तुं भैक्षमपीह लोके ।  
 हत्वार्थकामांस्तु गुरुनिहैव  
 भुञ्जीय भोगान् रुधिरप्रदिग्धान् ॥ ५  
 न चैतद्विद्मः कतरन्नो गरीयो  
 यद्वा जयेम यदि वा नो जयेयुः ।  
 यानेव हत्वा न जिजीविषाम-  
 स्तेऽवस्थिताः प्रमुखे धार्तराष्ट्राः ॥ ६  
 कार्पण्यदोषोपहतस्वभावः  
 पृच्छामि त्वां धर्मसंमूढचेताः ।  
 यच्छ्रेयः स्यान्निश्चितं ब्रूहि तन्मे  
 शिष्यस्तेऽहं शाधि मां त्वां प्रपन्नम् ॥ ७  
 न हि प्रपश्यामि ममापनुद्या-  
 द्यच्छोकमुच्छोषणमिन्द्रियाणाम् ।  
 अवाप्य भूमावसपत्नमृद्धं  
 राज्यं सुराणामपि चाधिपत्यम् ॥ ८  
 सञ्जय उवाच ।  
 एवमुक्त्वा हृषीकेशं गुडाकेशः परंतप ।  
 न योत्स्य इति गोविन्दमुक्त्वा तूष्णीं बभूव ह ॥ ९  
 तमुवाच हृषीकेशः प्रहसन्निव भारत ।  
 सेनयोरुभयोर्मध्ये विषीदन्तमिदं वचः ॥ १०  
 श्रीभगवानुवाच ।  
 अशोच्यानन्वशोचस्त्वं प्रज्ञावादांश्च भाषसे ।  
 गतासूनगतासूंश्च नानुशोचन्ति पण्डिताः ॥ ११  
 नत्वेवाहं जातु नासं न त्वं नेमे जनाधिपाः ।  
 न चैव न भविष्यामः सर्वे वयमतः परम् ॥ १२  
 देहिनोऽस्मिन्यथा देहे कौमारं यौवनं जरा ।  
 तथा देहान्तरप्राप्तिर्धीरस्तत्र न मुह्यति ॥ १३  
 मात्रास्पर्शास्तु कौन्तेय शीतोष्णसुखदुःखदाः ।

आगमापायिनोऽनित्यास्तांस्तितिक्षस्व भारत १४  
 यं हि न व्यथयन्त्येते पुरुषं पुरुषर्षभ ।  
 समदुःखसुखं धीरं सोऽमृतत्वाय कल्पते ॥ १५  
 नासतो विद्यते भावो नाभावो विद्यते सतः ।  
 उभयोरपि दृष्टोऽन्तस्त्वनयोस्तत्त्वदर्शिभिः ॥ १६  
 अविनाशि तु तद्विद्धि येन सर्वमिदं ततम् ।  
 विनाशमव्ययस्यास्य न कश्चित्कर्तुमर्हति ॥ १७  
 अन्तवन्त इमे देहा नित्यस्योक्ताः शरीरिणः ।  
 अनाशिनोऽप्रमेयस्य तस्माद्युध्यस्व भारत ॥ १८  
 य एनं वेत्ति हन्तारं यश्चैनं मन्यते हतम् ।  
 उभौ तौ न विजानीतो नायं हन्ति न हन्यते १९  
 न जायते म्रियते वा कदाचि-  
 न्नायं भूत्वा भविता वा न भूयः ।  
 अजो नित्यः शाश्वतोऽयं पुराणो  
 न हन्यते हन्यमाने शरीरे ॥ २०  
 वेदाविनाशिनं नित्यं य एनमजमव्ययम् ।  
 कथं स पुरुषः पार्थ कं घातयति हन्ति कम् ॥ २१  
 वासांसि जीर्णानि यथा विहाय  
 नवानि गृह्णाति नरोऽपराणि ।  
 तथा शरीराणि विहाय जीर्णा-  
 न्यन्यानि संयाति नवानि देही ॥ २२  
 नैनं छिन्दन्ति शस्त्राणि नैनं दहति पावकः ।  
 न चैनं क्लेदयन्त्यापो न शोषयति मारुतः ॥ २३  
 अच्छेद्योऽयमदाहोऽयमक्लेद्योऽशोष्य एव च ।  
 नित्यः सर्वगतः स्थाणुरचलोऽयं सनातनः ॥ २४  
 अव्यक्तोऽयमचिन्त्योऽयमविकार्योऽयमुच्यते ।  
 तस्मादेवं विदित्वैनं नानुशोचितुमर्हसि ॥ २५  
 अथ चैनं नित्यजातं नित्यं वा मन्यसे मृतम् ।  
 तथापि त्वं महाबाहो नैनं शोचितुमर्हसि ॥ २६  
 जातस्य हि ध्रुवो मृत्युर्ध्रुवं जन्म मृतस्य च ।  
 तस्मादपरिहार्येऽर्थे न त्वं शोचितुमर्हसि ॥ २७  
 अव्यक्तादीनि भूतानि व्यक्तमध्यानि भारत ।  
 अव्यक्तनिधनान्येव तत्र का परिदेवना ॥ २८  
 तस्मादेवं विदित्वैनं इति माचपाठः ॥ २५ ॥



आश्चर्यवत्पश्यति कश्चिदेन-

माश्चर्यवद्भवति तथैव चान्यः ।

आश्चर्यवच्चैनमन्यः शृणोति

श्रुत्वाऽप्येनं वेद न चैव कश्चित् ॥ २९

देही नित्यमवध्योऽयं देहे सर्वस्य भारत ।

तस्मात्सर्वाणि भूतानि न त्वं शोचितुमर्हसि ३०

स्वधर्ममपि चावेक्ष्य न विकम्पितुमर्हसि ।

धर्म्याद्वि युद्धाच्छ्रेयोऽन्यत्क्षत्रियस्य न विद्यते ३१

यदृच्छया चोपपन्नं स्वर्गद्वारमपावृतम् ।

सुखिनः क्षत्रियाः पार्थ लभन्ते युद्धमीदृशम् ३२

अथ चेत्त्वमिमं धर्म्य संग्रामं न करिष्यसि ।

ततः स्वधर्मं कीर्तिं च हित्वा पापमवाप्स्यसि ३३

अकीर्तिं चापि भूतानि कथयिष्यन्ति तेऽव्ययाम् ।

संभावितस्य चाकीर्तिर्मरणादतिरिच्यते ॥ ३४

भयाद्रणादुपरतं मंस्यन्ते त्वां महारथाः ।

येषां च त्वं बहुमतो भूत्वा यास्यसि लाघवम् ३५

अवाच्यवादांश्च बहून्वदिष्यन्ति तवाहिताः ।

निन्दन्तस्तव सामर्थ्यं ततो दुःखतरं नु किम् ॥ ३६

हतो वा प्राप्स्यसि स्वर्गं जित्वा वा भोक्ष्यसे महीम् ।

तस्मादुत्तिष्ठ कौन्तेय युद्धाय कृतनिश्चयः ॥ ३७

सुखदुःखे समे कृत्वा लाभालाभौ जयाजयौ ।

ततो युद्धाय युज्यस्व नैवं पापमवाप्स्यसि ॥ ३८

एषा तेऽभिहिता साङ्ख्ये बुद्धिर्योगे त्विमां शृणु ।

बुद्ध्या युक्तो यया पार्थ कर्मबन्धं प्रहास्यसि ॥ ३९

नेहाभिक्रमनाशोऽस्ति प्रत्यवायो न विद्यते ।

स्वल्पमप्यस्य धर्मस्य त्रायते महतो भयात् ॥ ४०

व्यवसायात्मिका बुद्धिरेकेह कुरुनन्दन ।

बहुशाखा ह्यनन्ताश्च बुद्धयोऽव्यवसायिनाम् ॥ ४१

यामिमां पुष्पितां वाचं प्रवदन्त्यविपश्चितः ।

वेदवादरताः पार्थ नान्यदस्तीति वादिनः ॥ ४२

कामात्मानः स्वर्गपरा जन्मकर्मफलप्रदाम् ।

क्रियाविशेषबहुलां भोगैश्वर्यगतिं प्रति ॥ ४३

भोगैश्वर्यप्रसक्तानां तयाऽपहृतचेतसाम् ।

नैव पापमवाप्स्यसि इति माश्वपाठः ॥ ३८ ॥

व्यवसायात्मिका बुद्धिः समाधौ न विधीयते ॥ ४४

त्रैगुण्यविषया वेदा निस्त्रैगुण्यो भवार्जुन ।

निर्द्वन्द्वो नित्यसत्त्वस्थो निर्योगक्षेम आत्मवान् ४५

यावानर्थ उदपाने सर्वतः संप्लुतोदके ।

तावान्सर्वेषु वेदेषु ब्राह्मणस्य विजानतः ॥ ४६

कर्मण्येवाधिकारस्ते मा फलेषु कदा च न ।

मा कर्मफलहेतुर्भूर्मा ते सङ्गोऽस्त्वकर्मणि ॥ ४७

योगस्थः कुरु कर्माणि सङ्गं त्यक्त्वा धनंजय ।

सिद्ध्यसिद्ध्योः समो भूत्वा समत्वं योग उच्यते ४८

दूरेण ह्यवरं कर्म बुद्धियोगाद्धनंजय ।

बुद्धौ शरणमन्विच्छ कृपणाः फलहेतवः ॥ ४९

बुद्धियुक्तो जहातीह उभे सुकृतदुष्कृते ।

तस्माद्योगाय युज्यस्व योगः कर्मसु कौशलम् ॥ ५०

कर्मजं बुद्धियुक्ता हि फलं त्यक्त्वा मनीषिणः ।

जन्मबन्धविनिर्मुक्ताः पदं गच्छन्त्यनामयम् ॥ ५१

यदा ते मोहकलिलं बुद्धिर्व्यतितरिष्यति ।

तदा गन्तासि निर्वेदं श्रोतव्यस्य श्रुतस्य च ॥ ५२

श्रुतिविप्रतिपन्ना ते यदा स्थास्यति निश्चला ।

समाधावचला बुद्धिस्तदा योगमवाप्स्यसि ॥ ५३

अर्जुन उवाच ।

स्थितप्रज्ञस्य का भाषा समाधिस्थस्य केशव ।

स्थितधीः किं प्रभाषेत किमासीत ब्रजेत किं ॥ ५४

श्रीभगवानुवाच ।

प्रजहाति यदा कामान्सर्वान्पार्थ मनोगतान् ।

आत्मन्येवात्मना तुष्टः स्थितप्रज्ञस्तदोच्यते ॥ ५५

दुःखेष्वनुद्विग्नमनाः सुखेषु विगतस्पृहः ।

वीतरागभयक्रोधः स्थितधीर्मुनिरुच्यते ॥ ५६

यः सर्वत्रानभिस्नेहस्तत्तत्प्राप्य शुभाशुभम् ।

नाभिनन्दति न द्वेष्टि तस्य प्रज्ञा प्रतिष्ठिता ॥ ५७

यदा संहरते चायं कूर्मोऽङ्गानीव सर्वशः ।

इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥ ५८

विषया विनिवर्तन्ते निराहारस्य देहिनः ।

रसवर्जं रसोऽप्यस्य परं दृष्ट्वा निवर्तते ॥ ५९

यततो ह्यपि कौन्तेय पुरुषस्य विपश्चितः ।



इन्द्रियाणि प्रमाथीनि हरन्ति प्रसभं मनः ॥ ६०  
 तानि सर्वाणि संयम्य युक्त आसीत मत्परः ।  
 वशे हि यस्येन्द्रियाणि तस्य प्रज्ञा प्रतिष्ठिता ॥ ६१  
 ध्यायतो विषयान्पुंसः सङ्गस्तेषूपजायते ।  
 सङ्गात्संजायते कामः कामात्क्रोधोऽभिजायते ॥ ६२  
 क्रोधाद्भवति संमोहः संमोहात्स्मृतिविभ्रमः ।  
 स्मृतिभ्रंशाद्बुद्धिनाशो बुद्धिनाशात्प्रणश्यति ॥ ६३  
 रागद्वेषवियुक्तैस्तु विषयानिन्द्रियैश्चरन् ।  
 आत्मवश्यैर्विधेयात्मा प्रसादमधिगच्छति ॥ ६४  
 प्रसादे सर्वदुःखानां हानिरस्योपजायते ।  
 प्रसन्नचेतसो ह्याशु बुद्धिः पर्यवतिष्ठते ॥ ६५  
 नास्ति बुद्धिरयुक्तस्य न चायुक्तस्य भावना ।  
 न चाभावयतः शान्तिरशान्तस्य कुतः सुखम् ॥ ६६  
 इन्द्रियाणां हि चरतां यन्मनोऽनुविधीयते ।

तदस्य हरति प्रज्ञां वायुर्नावमिवाम्भसि ॥ ६७  
 तस्माद्यस्य महाबाहो निगृहीतानि सर्वशः ।  
 इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥ ६८  
 या निशा सर्वभूतानां तस्यां जागर्ति संयमी ।  
 यस्यां जाग्रति भूतानि सा निशा पश्यतो मुनेः ॥ ६९  
 आपूर्यमाणमचलप्रतिष्ठं  
 समुद्रमापः प्रविशन्ति यद्वत् ।  
 तद्वत्कामा यं प्रविशन्ति सर्वे  
 स शान्तिमाप्नोति न कामकामी ॥ ७०  
 विहाय कामान्यः सर्वान्पुमांश्चरति निःस्पृहः ।  
 निर्ममो निरहंकारः स शान्तिमधिगच्छति ॥ ७१  
 एषा ब्राह्मी स्थितिः पार्थ नैनां प्राप्य विमुह्यति ।  
 स्थित्वास्यामन्तकालेऽपि ब्रह्म निर्वाणमृच्छति ॥ ७२

॥ इति श्रीमन्महाभारते भीष्मपर्वणि भगवद्गीतापर्वणि षड्विंशोऽध्यायः ॥ २६ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे साङ्ख्ययोगोनाम द्वितीयोऽध्यायः ॥ २ ॥

सप्तविंशोऽध्यायः ॥ २७ ॥

भगवद्गीताध्यायः ॥ ३ ॥

अर्जुन उवाच ।  
 ज्यायसी चेत्कर्मणस्ते मता बुद्धिर्जनार्दन ।  
 तत्किं कर्मणि घोरे मां नियोजयसि केशव ॥ १  
 व्यामिश्रेणेव वाक्येन बुद्धिं मोहयसीव मे ।  
 तदेकं वद निश्चित्य येन श्रेयोऽहमाप्नुयाम् ॥ २  
 श्रीभगवानुवाच ।  
 लोकेऽस्मिन्निद्विधा निष्ठा पुरा प्रोक्ता मयाऽनघ ।  
 ज्ञानयोगेन साङ्ख्यानं कर्मयोगेन योगिनाम् ॥ ३  
 न कर्मणामनारम्भान्नैष्कर्म्यं पुरुषोऽश्नुते ।  
 न च संन्यसनादेव सिद्धिं समधिगच्छति ॥ ४  
 न हि कश्चित्क्षणमपि जातु तिष्ठत्यकर्मकृत् ।  
 कार्यते ह्यवशः कर्म सर्वः प्रकृतिजैर्गुणैः ॥ ५  
 कर्मेन्द्रियाणि संयम्य य आस्ते मनसा स्मरन् ।  
 इन्द्रियार्थान्विमूढात्मा मिथ्याचारः स उच्यते ॥ ६

यस्त्विन्द्रियाणि मनसा नियम्यारभतेऽर्जुन ।  
 कर्मेन्द्रियैः कर्मयोगमसक्तः स विशिष्यते ॥ ७  
 नियतं कुरु कर्म त्वं कर्म ज्यायो ह्यकर्मणः ।  
 शरीरयात्रापि च ते न प्रसिद्ध्येदकर्मणः ॥ ८  
 यज्ञार्थात्कर्मणोऽन्यत्र लोकोऽयं कर्मबन्धनः ।  
 तदर्थं कर्म कौन्तेय मुक्तसङ्गः समाचर ॥ ९  
 सहयज्ञाः प्रजाः सृष्ट्वा पुरोवाच प्रजापतिः ।  
 अनेन प्रसविष्यध्वमेष वोऽस्त्विष्टकामधुक् ॥ १०  
 देवान्भावयताऽनेन ते देवा भावयन्तु वः ।  
 परस्परं भावयन्तः श्रेयः परमवाप्स्यथ ॥ ११  
 इष्टान्भोगान्हि वो देवा दास्यन्ते यज्ञभाविताः ।  
 तैर्देवान्प्रदायैभ्यो यो भुङ्क्ते स्तेन एव सः ॥ १२  
 यज्ञशिष्टाशिनः सन्तो मुच्यन्ते सर्वकिल्बिषैः ।  
 भुञ्जते ते त्वघं पापा ये पचन्त्यात्मकारणात् ॥ १३



अन्नाद्भवन्ति भूतानि पर्जन्यादन्नसंभवः ।  
 यज्ञाद्भवति पर्जन्यो यज्ञः कर्मसमुद्भवः ॥ १४  
 कर्म ब्रह्मोद्भवं विद्धि ब्रह्माऽक्षरसमुद्भवम् ।  
 तस्मात्सर्वगतं ब्रह्म नित्यं यज्ञे प्रतिष्ठितम् ॥ १५  
 एवं प्रवर्तितं चक्रं नानुवर्तयतीह यः ।  
 अधायुरिन्द्रियारामो मोघं पार्थ स जीवति ॥ १६  
 यस्त्वात्मरतिरेव स्यादात्मतृप्तश्च मानवः ।  
 आत्मन्येव च संतुष्टस्तस्य कार्यं न विद्यते ॥ १७  
 नैव तस्य कृतेनार्थो नाकृतेनेह कश्चन ।  
 न चास्य सर्वभूतेषु कश्चिदर्थव्यपाश्रयः ॥ १८  
 तस्मादसक्तः सततं कार्यं कर्म समाचर ।  
 असक्तो ह्याचरन्कर्म परमाप्नोति पूरुषः ॥ १९  
 कर्मणैव हि संसिद्धिमास्थिता जनकादयः ।  
 लोकसंग्रहमेवापि संपश्यन्कर्तुमर्हसि ॥ २०  
 यद्यदाचरति श्रेष्ठस्तत्तदेवेतरो जनः ।  
 स यत्प्रमाणं कुरुते लोकस्तदनुवर्तते ॥ २१  
 न मे पार्थास्ति कर्तव्यं त्रिषु लोकेषु किंचन ।  
 नानवाप्तमवाप्तव्यं वर्त एव च कर्मणि ॥ २२  
 यदि ह्यहं न वर्तेयं जातु कर्मण्यतन्द्रितः ।  
 मम वर्त्मानुवर्तन्ते मनुष्याः पार्थ सर्वशः ॥ २३  
 उत्सीदेयुरिमे लोका न कुर्यां कर्म चेदहम् ।  
 संकरस्य च कर्ता स्यामुपहन्यामिमाः प्रजाः ॥ २४  
 सक्ताः कर्मण्यविद्वांसो यथा कुर्वन्ति भारत ।  
 कुर्याद्विद्वांस्तथाऽसक्तश्चिकीर्षुर्लोकसंग्रहम् ॥ २५  
 न बुद्धिभेदं जनयेदज्ञानां कर्मसङ्गिनाम् ।  
 जोषयेत्सर्वकर्माणि विद्वान्युक्तः समाचरन् ॥ २६  
 प्रकृतेः क्रियमाणानि गुणैः कर्माणि सर्वशः ।  
 अहङ्कारविमूढात्मा कर्ताहमिति मन्यते ॥ २७  
 तत्त्ववित्तु महाबाहो गुणकर्मविभागयोः ।  
 गुणाऽगुणेषु वर्तन्त इति मत्वा न सज्जते ॥ २८  
 प्रकृतेर्गुणसंमूढाः सज्जन्ते गुणकर्मसु ।

तानकृत्स्नविदो मन्दान्कृत्स्नविन्न विचालयेत् ॥ २९  
 मयि सर्वाणि कर्माणि संन्यस्याध्यात्मचेतसा ।  
 निराशीर्निर्ममो भूत्वा युध्यस्व विगतज्वरः ॥ ३०  
 ये मे मतमिदं नित्यमनुतिष्ठन्ति मानवाः ।  
 श्रद्धावन्तोऽनसूयन्तो मुच्यन्ते तेऽपि कर्मभिः ॥ ३१  
 ये त्वेतदभ्यसूयन्तो नानुतिष्ठन्ति मे मतम् ।  
 सर्वज्ञानविमूढांस्तान्विद्धि नष्टानचेतसः ॥ ३२  
 सदृशं चेष्टते स्वस्याः प्रकृतेर्ज्ञानवानपि ।  
 प्रकृतिं यान्ति भूतानि निग्रहः किं करिष्यति ॥ ३३  
 इन्द्रियस्येन्द्रियस्यार्थे रागद्वेषौ व्यवस्थितौ ।  
 तयोर्न वशमागच्छेत्तौ ह्यस्य परिपन्थिनौ ॥ ३४  
 श्रेयान्स्वधर्मो विगुणः परधर्मात्स्वनुष्ठितात् ।  
 स्वधर्मे निधनं श्रेयः परधर्मो भयावहः ॥ ३५  
 अर्जुन उवाच ।  
 अथ केन प्रयुक्तोऽयं पापं चरति पूरुषः ।  
 अनिच्छन्नपि वार्ष्णेय बलादिव नियोजितः ॥ ३६  
 श्रीभगवानुवाच ।  
 काम एष क्रोध एष रजोगुणसमुद्भवः ।  
 महाशनो महापाप्मा विद्ध्येनमिह वैरिणम् ॥ ३७  
 धूमेनाव्रियते वह्निर्यथाऽऽदर्शो मलेन च ।  
 यथोल्बेनावृतो गर्भस्तथा तेनेदमावृतम् ॥ ३८  
 आवृतं ज्ञानमेतेन ज्ञानिनो नित्यवैरिणा ।  
 कामरूपेण कौन्तेय दुष्पूरेणानलेन च ॥ ३९  
 इन्द्रियाणि मनो बुद्धिरस्याधिष्ठानमुच्यते ।  
 एतैर्विमोहयत्येष ज्ञानमावृच्य देहिनम् ॥ ४०  
 तस्माच्चमिन्द्रियाण्यादौ नियम्य भरतर्षभ ।  
 पाप्मानं प्रजहि ह्येनं ज्ञानविज्ञाननाशनम् ॥ ४१  
 इन्द्रियाणि पराण्याहुरिन्द्रियेभ्यः परं मनः ।  
 मनसस्तु परा बुद्धिर्यो बुद्धेः परतस्तु सः ॥ ४२  
 एवं बुद्धेः परं बुद्ध्वा संस्तभ्यात्मानमात्मना ।  
 जहि शत्रुं महाबाहो कामरूपं दुरासदम् ॥ ४३

॥ इति श्रीमन्महाभारते भीष्मपर्वणि भगवद्गीतापर्वणि सप्तविंशोऽध्यायः ॥ २७ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे कर्मयोगोनाम तृतीयोऽध्यायः ॥ ३ ॥



अष्टाविंशोऽध्यायः ॥ २८ ॥

भगवद्गीताध्यायः ॥ ४ ॥

श्रीभगवानुवाच ।

इमं विवस्वते योगं प्रोक्तवानहमव्ययम् ।  
विवस्वान्मनवे ग्राह मनुरिक्ष्वाकवेऽब्रवीत् ॥ १  
एवं परम्पराप्राप्तमिमं राजर्षयोऽविदुः ।  
स कालेनेह महता योगो नष्टः परंतप ॥ २  
स एवायं मया तेऽद्य योगः प्रोक्तः पुरातनः ।  
भक्तोऽसि मे सखा चेति रहस्यं ह्येतदुत्तमम् ॥ ३  
अर्जुन उवाच ।

अपरं भवतो जन्म परं जन्म विवस्वतः ।  
कथमेतद्विजानीयां त्वमादौ प्रोक्तवानिति ॥ ४  
श्रीभगवानुवाच ।

बहूनि मे व्यतीतानि जन्मानि तव चार्जुन ।  
तान्यहं वेद सर्वाणि न त्वं वेत्थ परंतप ॥ ५  
अजोऽपि सन्नव्ययात्मा भूतानामीश्वरोऽपि सन् ।  
प्रकृतिं स्वामधिष्ठाय संभवाम्यात्ममायया ॥ ६  
यदा यदा हि धर्मस्य ग्लानिर्भवति भारत ।  
अभ्युत्थानमधर्मस्य तदाऽऽत्मानं सृजाम्यहम् ७  
परित्राणाय साधूनां विनाशाय च दुष्कृताम् ।  
धर्मसंस्थापनार्थाय संभवामि युगे युगे ॥ ८  
जन्म कर्म च मे दिव्यमेवं यो वेत्ति तत्त्वतः ।  
त्यक्त्वा देहं पुनर्जन्म नैति मामेति सोऽर्जुन ॥ ९  
वीतरागभयक्रोधा मन्मया मासुपाश्रिताः ।  
बहवो ज्ञानतपसा पूता मद्भावमागताः ॥ १०  
ये यथा मां प्रपद्यन्ते तांस्तथैव भजाम्यहम् ।  
मम वर्त्मानुवर्तन्ते मनुष्याः पार्थ सर्वशः ॥ ११  
काङ्क्षन्तः कर्मणां सिद्धिं यजन्त इह देवताः ।  
क्षिप्रं हि मानुषे लोके सिद्धिर्भवति कर्मजा ॥ १२  
चातुर्वर्ण्यं मया सृष्टं गुणकर्मविभागशः ।  
तस्य कर्तारमपि मां विद्ध्यकर्तारमव्ययम् ॥ १३  
न मां कर्माणि लिम्पन्ति न मे कर्मफले स्पृहा ।  
इति मां योऽभिजानाति कर्मभिर्न स बध्यते ॥ १४  
एवं ज्ञात्वा कृतं कर्म पूर्वैरपि मुमुक्षुभिः ।

भीष्म० ६

कुरु कर्मैव तस्मात्त्वं पूर्वैः पूर्वतरं कृतम् ॥ १५  
किं कर्म किमकर्मेति कवयोऽप्यत्र मोहिताः ।  
तत्ते कर्म प्रवक्ष्यामि यज्ज्ञात्वा मोक्ष्यसेऽशुभात् ॥  
कर्मणो ह्यपि बोद्धव्यं बोद्धव्यं च विकर्मणः ।  
अकर्मणश्च बोद्धव्यं गहना कर्मणो गतिः ॥ १७  
कर्मण्यकर्म यः पश्येदकर्मणि च कर्म यः ।  
स बुद्धिमान्मनुष्येषु स युक्तः कृत्स्नकर्मकृत् ॥ १८  
यस्य सर्वे समारम्भाः कामसंकल्पवर्जिताः ।  
ज्ञानाग्निदग्धकर्माणं तमाहुः पण्डितं बुधाः ॥ १९  
त्यक्त्वा कर्मफलासङ्गं नित्यतृप्तो निराश्रयः ।  
कर्मण्यभिप्रवृत्तोऽपि नैव किंचित्करोति सः ॥ २०  
निराशीर्यतचित्तात्मा त्यक्तसर्वपरिग्रहः ।  
शरीरं केवलं कर्म कुर्वन्नाप्नोति किल्बिषम् ॥ २१  
यदृच्छालाभसंतुष्टो द्रन्द्वातीतो विमत्सरः ।  
समः सिद्धावसिद्धौ च कृत्वापि न निबध्यते ॥ २२  
गतसङ्गस्य मुक्तस्य ज्ञानावस्थितचेतसः ।  
यज्ञायाचरतः कर्म समग्रं प्रविलीयते ॥ २३  
ब्रह्मार्पणं ब्रह्म हविर्ब्रह्माग्नौ ब्रह्मणा हुतम् ।  
ब्रह्मैव तेन गन्तव्यं ब्रह्म कर्म समाधिना ॥ २४  
दैवमेवापरे यज्ञं योगिनः पर्युपासते ।  
ब्रह्माग्रावपरे यज्ञं यज्ञेनैवोपजुहति ॥ २५  
श्रोत्रादीनीन्द्रियाण्यन्ये संयमाग्निषु जुहति ।  
शब्दादीन्विषयानन्य इन्द्रियाग्निषु जुहति ॥ २६  
सर्वाणीन्द्रियकर्माणि प्राणकर्माणि चापरे ।  
आत्मसंयमयोगाग्नौ जुहति ज्ञानदीपिते ॥ २७  
द्रव्ययज्ञास्तपोयज्ञा योगयज्ञास्तथापरे ।  
स्वाध्यायज्ञानयज्ञाश्च यतयः संशितव्रताः ॥ २८  
अपाने जुहति प्राणं प्राणेऽपानं तथाऽपरे ।  
प्राणापानगती रुद्ध्वा प्राणायामपरायणाः ॥ २९  
अपरे नियताहाराः प्राणान्प्राणेषु जुहति ।  
सर्वेऽप्येते यज्ञविदो यज्ञक्षपितकल्मषाः ॥ ३०  
यज्ञशिष्टामृतश्चो यान्ति ब्रह्म सनातनम् ।



नायं लोकोऽस्त्ययज्ञस्य कुतोऽन्यः कुरुसत्तम ॥ ३१ ॥  
 एवं बहुविधा यज्ञा वितता ब्रह्मणो मुखे ।  
 कर्मजान्विद्धि तान्सर्वानेवं ज्ञात्वा विमोक्ष्यसे ॥ ३२ ॥  
 श्रेयान्द्रव्यमयाद्यज्ज्ञानयज्ञः परंतप ।  
 सर्वं कर्माखिलं पार्थ ज्ञाने परिसमाप्यते ॥ ३३ ॥  
 तद्विद्धि प्रणिपातेन परिप्रश्नेन सेवया ।  
 उपदेक्ष्यन्ति ते ज्ञानं ज्ञानिनस्तत्त्वदर्शिनः ॥ ३४ ॥  
 यज्ज्ञात्वा न पुनर्मोहमेवं यास्यसि पाण्डव ।  
 येन भूतान्यशेषेण द्रक्ष्यस्यात्मन्यथो मयि ॥ ३५ ॥  
 अपि चेदसि पापेभ्यः सर्वेभ्यः पापकृत्तमः ।  
 सर्वं ज्ञानप्लवेनैव वृजिनं संतरिष्यसि ॥ ३६ ॥  
 यथैधांसि समिद्धोऽग्निर्भस्मसात्कुरुतेऽर्जुन ।

ज्ञानाग्निः सर्वकर्माणि भस्मसात्कुरुते तथा ॥ ३७ ॥  
 न हि ज्ञानेन सदृशं पवित्रमिह विद्यते ।  
 तत्स्वयं योगसंसिद्धः कालेनात्मनि विन्दति ॥ ३८ ॥  
 श्रद्धावाँल्लभते ज्ञानं तत्परः संयतेन्द्रियः ।  
 ज्ञानं लब्ध्वा परां शान्तिमचिरेणाधिगच्छति ॥ ३९ ॥  
 अज्ञश्चाश्रद्धानश्च संशयात्मा विनश्यति ।  
 नायं लोकोऽस्ति न परो न सुखं संशयात्मनः ॥ ४० ॥  
 योगसंन्यस्तकर्माणं ज्ञानसंछिन्नसंशयम् ।  
 आत्मवन्तं न कर्माणि निबध्नन्ति धनंजय ॥ ४१ ॥  
 तस्मादज्ञानसंभूतं हृत्स्थं ज्ञानासिनाऽऽत्मनः ।  
 छित्त्वैनं संशयं योगमातिष्ठोत्तिष्ठ भारत ॥ ४२ ॥

॥ इति श्रीमन्महाभारते भीष्मपर्वणि भगवद्गीतापर्वणि अष्टाविंशोऽध्यायः ॥ २८ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे यैज्ञविभागयोगोनाम चतुर्थोऽध्यायः ॥ ४ ॥

एकोनत्रिंशोऽध्यायः ॥ २९ ॥

भगवद्गीताध्यायः ॥ ५ ॥

अर्जुन उवाच ।  
 संन्यासं कर्मणां कृष्ण पुनर्योगं च शंससि ।  
 यच्छ्रेय एतयोरेकं तन्मे ब्रूहि सुनिश्चितम् ॥ १ ॥  
 श्रीभगवानुवाच ।  
 संन्यासः कर्मयोगश्च निःश्रेयसकरावुभौ ।  
 तयोस्तु कर्मसंन्यासात्कर्मयोगो विशिष्यते ॥ २ ॥  
 ज्ञेयः स नित्यसंन्यासी यो न द्वेष्टि न काङ्क्षति ।  
 निर्द्वन्द्वो हि महाबाहो सुखं बन्धात्प्रमुच्यते ॥ ३ ॥  
 साङ्ख्ययोगौ पृथग्बालाः प्रवदन्ति न पण्डिताः ।  
 एकमप्यास्थितः सम्यगुभयोर्विन्दते फलम् ॥ ४ ॥  
 यत्साङ्ख्यैः प्राप्यते स्थानं तद्योगैरपि गम्यते ।  
 एकं साङ्ख्यं च योगं च यः पश्यति स पश्यति ॥ ५ ॥  
 संन्यासस्तु महाबाहो दुःखमाप्तुमयोगतः ।  
 योगयुक्तो मुनिर्ब्रह्म नचिरेणाधिगच्छति ॥ ६ ॥  
 योगयुक्तो विशुद्धात्मा विजितात्मा जितेन्द्रियः ।

सर्वभूतात्मभूतात्मा कुर्वन्नपि न लिप्यते ॥ ७ ॥  
 नैव किञ्चित्करोमीति युक्तो मन्येत तत्त्ववित् ।  
 पश्यञ्छृण्वन्स्पृशञ्जिघ्रन्नश्नन्गच्छन्स्वपन्श्चसन् ॥ ८ ॥  
 प्रलपन्विसृजन्गृह्णन्निषन्निमिषन्नपि ।  
 इन्द्रियाणीन्द्रियार्थेषु वर्तन्त इति धारयन् ॥ ९ ॥  
 ब्रह्मण्याधाय कर्माणि सङ्गं त्यक्त्वा करोति यः ।  
 लिप्यते न स पापेन पद्मपत्रमिवाम्भसा ॥ १० ॥  
 कायेन मनसा बुद्ध्या केवलैरिन्द्रियैरपि ।  
 योगिनः कर्म कुर्वन्ति सङ्गं त्यक्त्वात्मशुद्धये ॥ ११ ॥  
 युक्तः कर्मफलं त्यक्त्वा शान्तिमाप्नोति नैष्ठिकीम् ।  
 अयुक्तः कामकारेण फले सक्तो निबध्यते ॥ १२ ॥  
 सर्वकर्माणि मनसा संन्यस्यास्ते सुखं वशी ।  
 नवद्वारे पुरे देही नैव कुर्वन्न कारयन् ॥ १३ ॥  
 न कर्तृत्वं न कर्माणि लोकस्य सृजति प्रभुः ।  
 न कर्मफलसंयोगं स्वभावस्तु प्रवर्तते ॥ १४ ॥

मत्परः संयतेन्द्रियः इति माध्वपाठः ॥ ३९ ॥

\* ज्ञानयोगोनाम इति माध्वपाठः ॥ ४ ॥



नादत्ते कस्य चित्पापं न चैव सुकृतं विशुः ।  
 अज्ञानेनावृतं ज्ञानं तेन मुह्यन्ति जन्तवः ॥ १५  
 ज्ञानेन तु तदज्ञानं येषां नाशितमात्मनः ।  
 तेषामादित्यवज्ज्ञानं प्रकाशयति तत्परम् ॥ १६  
 तद्बुद्धयस्तदात्मानस्तन्निष्ठास्तत्परायणाः ।  
 गच्छन्त्यपुनरावृत्तिं ज्ञाननिर्धूतकल्मषाः ॥ १७  
 विद्याविनयसंपन्ने ब्राह्मणे गवि हस्तिनि ।  
 शुनि चैव श्वपाके च पण्डिताः समदर्शिनः ॥ १८  
 इहैव तैर्जितः सर्गो येषां साम्ये स्थितं मनः ।  
 निर्दोषं हि समं ब्रह्म तस्माद्ब्रह्मणि ते स्थिताः ॥ १९  
 न ग्रह्येत्प्रियं प्राप्य नोद्विजेत्प्राप्य चाप्रियम् ।  
 स्थिरबुद्धिरसंमूढो ब्रह्मविद्ब्रह्मणि स्थितः ॥ २०  
 बाह्यस्पर्शेष्वसक्तात्मा विन्दत्यात्मनि यत्सुखम् ।  
 स ब्रह्मयोगयुक्तात्मा सुखमक्षय्यमश्नुते ॥ २१  
 ये हि संस्पर्शजा भोगा दुःखयोनय एव ते ।

आद्यन्तवन्तः कौन्तेय न तेषु रमते बुधः ॥ २२  
 शक्नोतीहैव यः सोढुं प्राक्शरीरविमोक्षणात् ।  
 कामक्रोधोद्भवं वेगं स युक्तः स सुखी नरः ॥ २३  
 योऽन्तःसुखोऽन्तरारामस्तथान्तर्ज्योतिरेव यः ।  
 स योगी ब्रह्मनिर्वाणं ब्रह्मभूतोऽधिगच्छति ॥ २४  
 लभन्ते ब्रह्मनिर्वाणमृषयः क्षीणकल्मषाः ।  
 छिन्नद्वैधा यतात्मानः सर्वभूतहिते रताः ॥ २५  
 कामक्रोधवियुक्तानां यतीनां यतचेतसाम् ।  
 अभितो ब्रह्मनिर्वाणं वर्तते विदितात्मनाम् ॥ २६  
 स्पर्शान्कृत्वा बहिर्बाह्यांश्चक्षुश्चैवान्तरे भ्रुवोः ।  
 प्राणापानौ समौ कृत्वा नासाभ्यन्तरचारिणौ २७  
 यतेन्द्रियमनोबुद्धिर्मुनिर्मोक्षपरायणः ।  
 विगतेच्छाभयक्रोधो यः सदा मुक्त एव सः ॥ २८  
 भोक्तारं यज्ञतपसां सर्वलोकमहेश्वरम् ।  
 सुहृदं सर्वभूतानां ज्ञात्वा मां शान्तिमृच्छति ॥ २९

॥ इति श्रीमन्महाभारते भीष्मपर्वणि भगवद्गीतापर्वणि एकोनविंशोऽध्यायः ॥ २९ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे संन्यासयोगो नाम पञ्चमोऽध्यायः ॥ ५ ॥

त्रिंशोऽध्यायः ॥ ३० ॥

भगवद्गीताध्यायः ॥ ६ ॥

श्रीभगवानुवाच ।  
 अनाश्रितः कर्मफलं कार्यं कर्म करोति यः ।  
 स संन्यासी च योगी च न निरग्निर्न चाक्रियः १  
 यं संन्यासमिति प्राहुर्योगं तं विद्धि पाण्डव ।  
 न ह्यसंन्यस्तसंकल्पो योगी भवति कश्चन ॥ २  
 आरुरुक्षोर्मुनेर्योगं कर्म कारणमुच्यते ।  
 योगारूढस्य तस्यैव शमः कारणमुच्यते ॥ ३  
 यदा हि नेन्द्रियार्थेषु न कर्मस्वनुषज्जते ।  
 सर्वसंकल्पसंन्यासी योगारूढस्तदोच्यते ॥ ४  
 उद्धरेदात्मनात्मानं नात्मानमवसादयेत् ।  
 आत्मैव ह्यात्मनो बन्धुरात्मैव रिपुरात्मनः ॥ ५  
 बन्धुरात्माऽऽत्मनस्तस्य येनात्मैवात्मना जितः ।  
 अनात्मनस्तु शत्रुत्वे वर्तेतात्मैव शत्रुवत् ॥ ६

जितात्मनः प्रशान्तस्य परमात्मा समाहितः ।  
 शीतोष्णसुखदुःखेषु तथा मानापमानयोः ॥ ७  
 ज्ञानविज्ञानतृप्तात्मा कूटस्थो विजितेन्द्रियः ।  
 युक्त इत्युच्यते योगी समलोष्टाश्मकाञ्चनः ॥ ८  
 सुहृन्मित्रार्युदासीनमध्यस्थद्वेष्यबन्धुषु ।  
 साधुष्वपि च पापेषु समबुद्धिर्विशिष्यते ॥ ९  
 योगी युञ्जीत सततमात्मानं रहसि स्थितः ।  
 एकाकी यतचित्तात्मा निराशीरपरिग्रहः ॥ १०  
 शुचौ देशे प्रतिष्ठाप्य स्थिरमासनमात्मनः ।  
 नात्युच्छ्रितं नातिनीचं चैलाजिनकुशोत्तरम् ॥ ११  
 तत्रैकाग्रं मनः कृत्वा यतचित्तेन्द्रियक्रियः ।  
 उपविश्यासने युञ्ज्याद्योगमात्मविशुद्धये ॥ १२

चैलाजिनेति माध्वपाठः ॥ ११ ॥



समं कायशिरोग्रीवं धारयन्नचलं स्थिरः ।  
 संप्रेक्ष्य नासिकाग्रं स्वं दिशश्चानवलोकयन् ॥१३  
 प्रशान्तात्मा विगतभीर्ब्रह्मचारिव्रते स्थितः ।  
 मनः संयम्य मच्चित्तो युक्त आसीत मत्परः ॥१४  
 युञ्जन्नेवं सदात्मानं योगी नियतमानसः ।  
 शान्तिं निर्वाणपरमां मत्संस्थामधिगच्छति ॥१५  
 नात्यश्रतस्तु योगोऽस्ति न चैकान्तमनश्नतः ।  
 न चातिस्वप्नशीलस्य जाग्रतो नैव चार्जुन ॥१६  
 युक्ताहारविहारस्य युक्तचेष्टस्य कर्मसु ।  
 युक्तस्वप्नावबोधस्य योगो भवति दुःखहा ॥१७  
 यदा विनियतं चित्तमात्मन्येवावतिष्ठते ।  
 निस्पृहः सर्वकामेभ्यो युक्त इत्युच्यते तदा ॥१८  
 यथा दीपो निवातस्थो नेङ्गते सोपमा स्मृता ।  
 योगिनो यतचित्तस्य युञ्जतो योगमात्मनः ॥१९  
 यत्रोपरमते चित्तं निरुद्धं योगसेवया ।  
 यत्र चैवात्मनात्मानं पश्यन्नात्मनि तुष्यति ॥२०  
 सुखमात्यन्तिकं यत्तद्बुद्धिग्राह्यमतीन्द्रियम् ।  
 वेत्ति यत्र न चैवायं स्थितश्चलति तत्त्वतः ॥२१  
 यं लब्ध्वा चापरं लाभं मन्यते नाधिकं ततः ।  
 यस्मिन्स्थितो न दुःखेन गुरुणापि विचाल्यते २२  
 तं विद्यादुःखसंयोगवियोगं योगसंज्ञितम् ।  
 स निश्चयेन योक्तव्यो योगोऽनिर्विण्णचेतसा २३  
 संकल्पप्रभवान्कामास्त्यक्त्वा सर्वानशेषतः ।  
 मनसैवेन्द्रियग्रामं विनियम्य समन्ततः ॥ २४  
 शनैः शनैरुपरमेद्बुद्ध्या धृतिगृहीतया ।  
 आत्मसंस्थं मनः कृत्वा न किञ्चिदपि चिन्तयेत् २५  
 यतो यतो निश्चरति मनश्चञ्चलमस्थिरम् ।  
 ततस्ततो नियम्यैतदात्मन्येव वशं नयेत् ॥ २६  
 प्रशान्तमनसं ह्येनं योगिनं सुखमुत्तमम् ।  
 उपैति शान्तरजसं ब्रह्मभूतमकलमषम् ॥ २७  
 युञ्जन्नेवं सदात्मानं योगी विगतकलमषः ।  
 सुखेन ब्रह्मसंस्पर्शमत्यन्तं सुखमश्नुते ॥ २८  
 सर्वभूतस्थमात्मानं सर्वभूतानि चात्मनि ।

एवं युञ्जन् इति माध्वपाठः ॥ २८ ॥

ईक्षते योगयुक्तात्मा सर्वत्र समदर्शनः ॥ २९  
 यो मां पश्यति सर्वत्र सर्वं च मयि पश्यति ।  
 तस्याहं न प्रणश्यामि स च मे न प्रणश्यति ॥३०  
 सर्वभूतस्थितं यो मां भजत्येकत्वमास्थितः ।  
 सर्वथा वर्तमानोऽपि स योगी मयि वर्तते ॥ ३१  
 आत्मौपम्येन सर्वत्र समं पश्यति योऽर्जुन ।  
 सुखं वा यदि वा दुःखं स योगी परमो मतः ॥ ३२  
 अर्जुन उवाच ।  
 योऽयं योगस्त्वया प्रोक्तः साम्येन मधुसूदन ।  
 एतस्याहं न पश्यामि चञ्चलत्वात्स्थितिं स्थिरां ३३  
 चञ्चलं हि मनः कृष्ण प्रमाथि बलवद्दृढम् ।  
 तस्याहं निग्रहं मन्ये वायोरिव सुदुष्करम् ॥ ३४  
 श्रीभगवानुवाच ।  
 असंशयं महाबाहो मनो दुर्निग्रहं चलम् ।  
 अभ्यासेन तु कौन्तेय वैराग्येण च गृह्यते ॥ ३५  
 असंयतात्मना योगो दुष्प्राप इति मे मतिः ।  
 वश्यात्मना तु यतता शक्योऽऽवासुमुपायतः ॥३६  
 अर्जुन उवाच ।  
 अयतिः श्रद्धयोपेतो योगाच्चलितमानसः ।  
 अप्राप्य योगसंसिद्धिं कां गतिं कृष्ण गच्छति ॥३७  
 कच्चिन्नोभयविभ्रष्टश्छिन्नाभ्रमिव नश्यति ।  
 अप्रतिष्ठो महाबाहो विमूढो ब्रह्मणः पथि ॥ ३८  
 एतन्मे संशयं कृष्ण छेत्तुमर्हस्यशेषतः ।  
 त्वदन्यः संशयस्यास्य छेत्ता न ह्युपपद्यते ॥ ३९  
 श्रीभगवानुवाच ।  
 पार्थ नैवेह नामुत्र विनाशस्तस्य विद्यते ।  
 न हि कल्याणकृत्कश्चिद्दुर्गतिं तात गच्छति ॥४०  
 प्राप्य पुण्यकृतां लोकानुषित्वा शाश्वतीः समाः ।  
 शुचीनां श्रीमतां गेहे योगभ्रष्टोऽभिजायते ॥४१  
 अथवा योगिनामेव कुले भवति धीमताम् ।  
 एतद्धि दुर्लभतरं लोके जन्म यदीदृशम् ॥ ४२  
 तत्र तं बुद्धिसंयोगं लभते पौर्वदेहिकम् ।  
 यतते च ततो भूयः संसिद्धौ कुरुनन्दन ॥ ४३

पुण्यकृताँल्लोकान् इति माध्वपाठः ॥ ४१ ॥



पूर्वाभ्यासेन तेनैव ह्रियते ह्यवशोऽपि सः ।  
जिज्ञासुरपि योगस्य शब्दब्रह्मातिवर्तते ॥ ४४  
प्रयत्नाद्यतमानस्तु योगी संशुद्धकिल्बिषः ।  
अनेकजन्मसंसिद्धस्ततो याति परां गतिम् ॥ ४५

तपस्विभ्योऽधिको योगी ज्ञानिभ्योपि मतोऽधिकः  
कर्मिभ्यश्चाधिको योगी तस्माद्योगी भवार्जुन ॥ ४६  
योगिनामपि सर्वेषां मद्गतेनान्तरात्मना ।  
श्रद्धावान्भजते यो मां स मे युक्ततमो मतः ॥ ४७

॥ इति श्रीमन्महाभारते भीष्मपर्वणि भगवद्गीतापर्वणि त्रिंशोऽध्यायः ॥ ३० ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे अष्टाध्याययोगो नाम षष्ठोऽध्यायः ॥ ६ ॥

एकत्रिंशोऽध्यायः ॥ ३१ ॥

भगवद्गीताध्यायः ॥ ७ ॥

श्रीभगवानुवाच ।

मय्यासक्तमनाः पार्थ योगं युञ्जन्मदाश्रयः ।  
असंशयं समग्रं मां यथा ज्ञास्यसि तच्छृणु ॥ १  
ज्ञानं तेऽहं सविज्ञानमिदं वक्ष्याम्यशेषतः ।  
यज्ज्ञात्वा नेह भूयोऽन्यज्ज्ञातव्यमवशिष्यते ॥ २  
मनुष्याणां सहस्रेषु कश्चिद्यतति सिद्धये ।  
यततामपि सिद्धानां कश्चिन्मां वेत्ति तत्त्वतः ॥ ३  
भूमिरापोऽनलो वायुः खं मनो बुद्धिरेव च ।  
अहंकार इतीयं मे भिन्ना प्रकृतिरष्टधा ॥ ४  
अपरेयमितस्त्वन्यां प्रकृतिं विद्धि मे पराम् ।  
जीवभूतां महाबाहो ययेदं धार्यते जगत् ॥ ५  
एतद्योनीनि भूतानि सर्वाणीत्युपधारय ।  
अहं कृत्स्नस्य जगतः प्रभवः प्रलयस्तथा ॥ ६  
मत्तः परतरं नान्यत्किंचिदस्ति धनंजय ।  
मयि सर्वमिदं प्रोतं सूत्रे मणिगणा इव ॥ ७  
रसोऽहमप्सु कौन्तेय प्रभाऽस्मि शशिसूर्ययोः ।  
प्रणवः सर्ववेदेषु शब्दः खे पौरुषं नृषु ॥ ८  
पुण्यो गन्धः पृथिव्यां च तेजश्चास्मि विभावसौ ।  
जीवनं सर्वभूतेषु तपश्चास्मि तपस्विषु ॥ ९  
बीजं मां सर्वभूतानां विद्धि पार्थ सनातनम् ।  
बुद्धिर्बुद्धिमतामसि तेजस्तेजस्विनामहम् ॥ १०  
बलं बलवतां चाहं कामरागविवर्जितम् ।  
धर्माविरुद्धो भूतेषु कामोऽस्मि भरतर्षभ ॥ ११  
ये चैव सात्विका भावा राजसास्तामसाश्च ये ।

मत्त एवेति तान्विद्धि न त्वहं तेषु ते मयि ॥ १२  
त्रिभिर्गुणमयैर्भावैरेभिः सर्वमिदं जगत् ।  
मोहितं नाभिजानाति मामेभ्यः परमव्ययम् ॥ १३  
दैवी ह्येषा गुणमयी मम माया दुरत्यया ।  
मामेव ये प्रपद्यन्ते मायामेतां तरन्ति ते ॥ १४  
न मां दुष्कृतिनो मूढाः प्रपद्यन्ते नराधमाः ।  
माययाऽपहृतज्ञाना आसुरं भावमाश्रिताः ॥ १५  
चतुर्विधा भजन्ते मां जनाः सुकृतिनोऽर्जुन ।  
आर्तो जिज्ञासुरर्थार्थी ज्ञानी च भरतर्षभ ॥ १६  
तेषां ज्ञानी नित्ययुक्त एकभक्तिर्विशिष्यते ।  
प्रियो हि ज्ञानिनोऽत्यर्थमहं स च मम प्रियः ॥ १७  
उदाराः सर्व एवैते ज्ञानी त्वात्मैव मे मतम् ।  
आस्थितः स हि युक्तात्मा मामेवानुत्तमां गतिं ॥ १८  
बहूनां जन्मनामन्ते ज्ञानवान्मां प्रपद्यते ।  
वासुदेवः सर्वमिति स महात्मा सुदुर्लभः ॥ १९  
कामैस्तैस्तैर्हृतज्ञानाः प्रपद्यन्तेऽन्यदेवताः ।  
तं तं नियममास्थाय प्रकृत्या नियताः स्वया ॥ २०  
यो यो यां यां तनुं भक्तः श्रद्धयार्चितुमिच्छति ।  
तस्य तस्याचलां श्रद्धां तामेव विदधाम्यहम् ॥ २१  
स तथा श्रद्धया युक्तस्तस्याराधनमीहते ।  
लभते च ततः कामान्मयैव विहितान्हितान् ॥ २२  
अन्तवत्तु फलं तेषां तद्भवत्यल्पमेधसाम् ।  
देवान्देवयजो यान्ति मद्भक्ता यान्ति मामपि ॥ २३

\* आत्मसंयमयोगो नाम इति माध्वपाठः ॥



अव्यक्तं व्यक्तिमापन्नं मन्यन्ते मामबुद्धयः ।  
 परं भावमजानन्तो ममाव्ययमनुत्तमम् ॥ २४  
 नाहं प्रकाशः सर्वस्य योगमायासमावृतः ।  
 मूढोऽयं नाभिजानाति लोको मामजमव्ययम् २५  
 वेदाहं समतीतानि वर्तमानानि चार्जुन ।  
 भविष्याणि च भूतानि मां तु वेद न कश्चन ॥ २६  
 इच्छाद्वेषसमुत्थेन द्वन्द्वमोहेन भारत ।

सर्वभूतानि संमोहं सर्गे यान्ति परंतप ॥ २७  
 येषां त्वन्तगतं पापं जनानां पुण्यकर्मणाम् ।  
 ते द्वन्द्वमोहनिर्मुक्ता भजन्ते मां दृढव्रताः ॥ २८  
 जरामरणमोक्षाय मामाश्रित्य यतन्ति ये ।  
 ते ब्रह्म तद्विदुः कृत्स्नमध्यात्मं कर्म चाखिलम् २९  
 साधिभूताधिदैवं मां साधियज्ञं च ये विदुः ।  
 प्रयाणकालेऽपि च मां ते विदुर्युक्तचेतसः ॥ ३०

॥ इति श्रीमन्महाभारते भीष्मपर्वणि भगवद्गीतापर्वणि एकत्रिंशोऽध्यायः ॥ ३१ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे ज्ञानयोगोनाम सप्तमोऽध्यायः ॥ ७ ॥

द्वात्रिंशोऽध्यायः ॥ ३२ ॥

भगवद्गीताध्यायः ॥ ८ ॥

अर्जुन उवाच ।  
 किं तद्ब्रह्म किमध्यात्मं किं कर्म पुरुषोत्तम ।  
 अधिभूतं च किं प्रोक्तमधिदैवं किमुच्यते ॥ १  
 अधियज्ञः कथं कोऽत्र देहेऽस्मिन्मधुसूदन ।  
 प्रयाणकाले च कथं ज्ञेयोऽसि नियतात्मभिः ॥ २  
 श्रीभगवानुवाच ।  
 अक्षरं ब्रह्म परमं स्वभावोऽध्यात्ममुच्यते ।  
 भूतभावोद्भवकरो विसर्गः कर्मसंज्ञितः ॥ ३  
 अधिभूतं क्षरो भावः पुरुषश्चाधिदैवतम् ।  
 अधियज्ञोऽहमेवात्र देहे देहभृतां वर ॥ ४  
 अन्तकाले च मामेव स्मरन्मुक्त्वा कलेवरम् ।  
 यः प्रयाति स मद्भावं याति नास्त्यत्र संशयः ॥ ५  
 यं यं प्रापि स्मरन्भावं त्यजत्यन्ते कलेवरम् ।  
 तं तमेवैति कौन्तेय सदा तद्भावभावितः ॥ ६  
 तस्मात्सर्वेषु कालेषु मामनुस्मर युध्य च ।  
 मय्यर्पितमनोबुद्धिर्माभिवैष्यस्यसंशयः ॥ ७  
 अभ्यासयोगयुक्तेन चेतसाऽनन्यगामिना ।  
 परमं पुरुषं दिव्यं याति प्रार्थानुचिन्तयन् ॥ ८  
 कविं पुराणमनुशासितार-  
 मणोरणीयांसमनुसरेद्यः ।

सर्वस्य धातारमचिन्त्यरूप-  
 मादित्यवर्णं तमसः परस्तात् ॥ ९  
 प्रयाणकाले मनसाऽचलेन  
 भक्त्या युक्तो योगबलेन चैव ।  
 भ्रुवोर्मध्ये प्राणमावेश्य सम्य-  
 क्स तं परं पुरुषमुपैति दिव्यम् ॥ १०  
 यदक्षरं वेदविदो वदन्ति  
 विशन्ति यद्यतयो वीतरागाः ।  
 यदिच्छन्तो ब्रह्मचर्यं चरन्ति  
 तत्ते पदं संग्रहेण प्रवक्ष्ये ॥ ११  
 सर्वद्वाराणि संयम्य मनो हृदि निरुध्य च ।  
 मूर्ध्न्याघ्रायात्मनः प्राणमास्थितो योगधारणां १२  
 ओमित्येकाक्षरं ब्रह्म व्याहरन्मामनुस्मरन् ।  
 यः प्रयाति त्यजन्देहं स याति परमां गतिम् ॥ १३  
 अनन्यचेताः सततं यो मां स्मरति नित्यशः ।  
 तस्याहं सुलभः पार्थ नित्ययुक्तस्य योगिनः ॥ १४  
 मासुपेत्य पुनर्जन्म दुःखालयमशाश्वतम् ।  
 नाप्नुवन्ति महात्मानः संसिद्धिं परमां गताः १५  
 आब्रह्मभुवनालोकाः पुनरावर्तिनोऽर्जुन ।  
 मासुपेत्य तु कौन्तेय पुनर्जन्म न विद्यते ॥ १६

\* ज्ञानविज्ञानयोगोनाम इति माध्वपाठः ॥

आब्रह्मभवनात् इति माध्वपाठः ॥ १६ ॥



सहस्रयुगपर्यन्तमहर्षद्ब्रह्मणो विदुः ।  
 रात्रिं युगसहस्रां तां तेऽहोरात्रविदो जनाः ॥ १७  
 अव्यक्ताद्व्यक्तयः सर्वाः प्रभवन्त्यहरागमे ।  
 रात्र्यागमे प्रलीयन्ते तत्रैवाव्यक्तसंज्ञके ॥ १८  
 भूतग्रामः स एवायं भूत्वा भूत्वा प्रलीयते ।  
 रात्र्यागमेऽवशः पार्थ प्रभवत्यहरागमे ॥ १९  
 परस्तस्मात्तु भावोऽन्यो व्यक्तोऽव्यक्तात्सनातनः ।  
 यः स सर्वेषु भूतेषु नश्यत्सु न विनश्यति ॥ २०  
 अव्यक्तोऽक्षर इत्युक्तस्तमाहुः परमां गतिम् ।  
 यं प्राप्य न निवर्तन्ते तद्धाम परमं मम ॥ २१  
 पुरुषः स परः पार्थ भक्त्या लभ्यस्त्वनन्यया ।  
 यस्यान्तस्थानि भूतानि येन सर्वमिदं ततम् ॥ २२  
 यत्र काले त्वनावृत्तिमावृत्तिं चैव योगिनः ।

प्रयाता यान्ति तं कालं वक्ष्यामि भरतर्षभ ॥ २३  
 अग्निर्ज्योतिरहः शुक्रः षण्मासा उत्तरायणम् ।  
 तत्र प्रयाता गच्छन्ति ब्रह्म ब्रह्मविदो जनाः ॥ २४  
 धूमो रात्रिस्तथा कृष्णः षण्मासा दक्षिणायनम् ।  
 तत्र चान्द्रमसं ज्योतिर्योगी प्राप्य निवर्तते ॥ २५  
 शुक्रकृष्णे गती ह्येते जगतः शाश्वते मते ।  
 एकया यात्यनावृत्तिमन्ययाऽऽवर्तते पुनः ॥ २६  
 नैते सृती पार्थ जानन्नयोगी मुह्यति कश्चन ।  
 तस्मात्सर्वेषु कालेषु योगयुक्तो भवार्जुन ॥ २७  
 वेदेषु यज्ञेषु तपःसु चैव  
 दानेषु यत्पुण्यफलं प्रदिष्टम् ।  
 अत्येति तत्सर्वमिदं विदित्वा  
 योगी परं स्थानमुपैति चाद्यम् ॥ २८

॥ इति श्रीमन्महाभारते भीष्मपर्वणि भगवद्गीतापर्वणि द्वात्रिंशोऽध्यायः ॥ ३२ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे तैरकब्रह्मयोगोनाम अष्टमोऽध्यायः ॥ ८ ॥

त्रयस्त्रिंशोऽध्यायः ॥ ३३ ॥

भगवद्गीताध्यायः ॥ ९ ॥

श्रीभगवानुवाच ।  
 इदं तु ते गुह्यतमं प्रवक्ष्याम्यनसूयवे ।  
 ज्ञानं विज्ञानसहितं यज्ज्ञात्वा मोक्षयसेऽशुभात् १  
 राजविद्या राजगुह्यं पवित्रमिदमुत्तमम् ।  
 प्रत्यक्षावगमं धर्म्यं सुसुखं कर्तुमव्ययम् ॥ २  
 अश्रद्धानाः पुरुषा धर्मस्यास्य परंतप ।  
 अप्राप्य मां निवर्तन्ते मृत्युसंसारवर्त्मनि ॥ ३  
 मया ततमिदं सर्वं जगदव्यक्तमूर्तिना ।  
 मत्स्थानि सर्वभूतानि न चाहं तेष्ववस्थितः ॥ ४  
 न च मत्स्थानि भूतानि पश्य मे योगमैश्वरम् ।  
 भूतभृन्न च भूतस्थो ममात्मा भूतभावनः ॥ ५  
 यथाऽऽकाशस्थितो नित्यं वायुः सर्वत्रगो महान् ।  
 तथा सर्वाणि भूतानि मत्स्थानीत्युपधारय ॥ ६  
 सर्वभूतानि कौन्तेय प्रकृतिं यान्ति मामिकाम् ।

कल्पक्षये पुनस्तानि कल्पादौ विसृजाम्यहम् ॥ ७  
 प्रकृतिं स्वामवष्टभ्य विसृजामि पुनः पुनः ।  
 भूतग्राममिमं कृत्स्नमवशं प्रकृतेर्वशात् ॥ ८  
 न च मां तानि कर्माणि निबध्नन्ति धनंजय ।  
 उदासीनवदासीनमसक्तं तेषु कर्मसु ॥ ९  
 मयाऽऽध्यक्षेण प्रकृतिः स्रूयते सचराचरम् ।  
 हेतुनाऽनेन कौन्तेय जगद्विपरिवर्तते ॥ १०  
 अवजानन्ति मां मूढा मानुषीं तनुमाश्रितम् ।  
 परं भावमजानन्तो मम भूतमहेश्वरम् ॥ ११  
 मोघाशा मोघकर्माणो मोघज्ञाना विचेतसः ।  
 राक्षसीमासुरीं चैव प्रकृतिं मोहिनीं श्रिताः ॥ १२  
 महात्मानस्तु मां पार्थ दैवीं प्रकृतिमाश्रिताः ।  
 भजन्त्यनन्यमनसो ज्ञात्वा भूतादिमव्ययम् ॥ १३  
 सततं कीर्तयन्तो मां यतन्तश्च दृढव्रताः ।  
 नमस्यन्तश्च मां भक्त्या नित्ययुक्ता उपासते ॥ १४

\* अक्षरब्रह्मयोगोनाम इति माध्वपाठः ॥



ज्ञानयज्ञेन चाप्यन्ये यजन्तो मामुपासते ।  
 एकत्वेन पृथक्त्वेन बहुधा विश्वतोमुखम् ॥ १५  
 अहं क्रतुरहं यज्ञः स्वधाऽहमहमौषधम् ।  
 मन्त्रोऽहमहमेवाज्यमहमग्निरहं हुतम् ॥ १६  
 पिताऽहमस्य जगतो माता धाता पितामहः ।  
 वेद्यं पवित्रमोँकार ऋक् साम यजुरेव च ॥ १७  
 गतिर्भर्ता प्रभुः साक्षी निवासः शरणं सुहृत् ।  
 प्रभवः प्रलयः स्थानं निधानं बीजमव्ययम् ॥ १८  
 तपाम्यहमहं वर्षं निगृह्णाम्युत्सृजामि च ।  
 अमृतं चैव मृत्युश्च सदसच्चाहमर्जुन ॥ १९  
 त्रैविद्या मां सोमपाः पूतपापा  
 यज्ञैरिष्ट्वा स्वर्गतिं प्रार्थयन्ते ।  
 ते पुण्यमासाद्य सुरेन्द्रलोक-  
 मश्नन्ति दिव्यान्दिवि देवभोगान् ॥ २०  
 ते तं भुक्त्वा स्वर्गलोकं विशालं  
 क्षीणे पुण्ये मर्त्यलोकं विशन्ति ।  
 एवं त्रयीधर्ममनुप्रपन्ना  
 गतागतं कामकामा लभन्ते ॥ २१  
 अनन्याश्चिन्तयन्तो मां ये जनाः पर्युपासते ।  
 तेषां नित्याभियुक्तानां योगक्षेमं वहाम्यहम् ॥ २२  
 येऽप्यन्यदेवताभक्ता यजन्ते श्रद्धयान्विताः ।  
 तेऽपि मामेव कौन्तेय यजन्त्यविधिपूर्वकम् ॥ २३

अहं हि सर्वयज्ञानां भोक्ता च प्रभुरेव च ।  
 न तु मामभिजानन्ति तत्त्वेनातश्च्यवन्ति ते ॥ २४  
 यान्ति देवव्रता देवान्पितृन्यान्ति पितृव्रताः ।  
 भूतानि यान्ति भूतेज्या यान्ति मद्याजिनोपि माम्  
 पत्रं पुष्पं फलं तोयं यो मे भक्त्या प्रयच्छति ।  
 तदहं भक्त्युपहृतमश्रामि प्रयतात्मनः ॥ २६  
 यत्करोषि यदश्नासि यज्जुहोषि ददासि यत् ।  
 यत्तपस्यसि कौन्तेय तत्कुरुष्व मदर्पणम् ॥ २७  
 शुभाशुभफलैरेवं मोक्षयसे कर्मबन्धनैः ।  
 संन्यासयोगयुक्तात्मा विमुक्तो मामुपैष्यसि ॥ २८  
 समोऽहं सर्वभूतेषु न मे द्वेष्योऽस्ति न प्रियः ।  
 ये भजन्ति तु मां भक्त्या मयि ते तेषु चाप्यहम् ॥ २९  
 अपि चेत्सुदुराचारो भजते मामनन्यभाक् ।  
 साधुरेव स मन्तव्यः सम्यग्व्यवसितो हि सः ॥ ३०  
 क्षिप्रं भवति धर्मात्मा शश्वच्छान्तिं निगच्छति ।  
 कौन्तेय प्रतिजानीहि न मे भक्तः प्रणश्यति ॥ ३१  
 मां हि पार्थ व्यपाश्रित्य येऽपि स्युः पापयोनयः ।  
 स्त्रियो वैश्यास्तथा शूद्रास्तेऽपि यान्ति परां गतिं ॥ ३२  
 किं पुनर्ब्राह्मणाः पुण्या भक्ता राजर्षयस्तथा ।  
 अनित्यमसुखं लोकमिमं प्राप्य भजस्व माम् ॥ ३३  
 मन्मना भव मद्भक्तो मद्याजी मां नमस्कुरु ।  
 मामेवैष्यसि युक्तवैवमात्मानं मत्परायणः ॥ ३४

॥ इति श्रीमन्महाभारते भीष्मपर्वणि भगवद्गीतापर्वणि त्रयस्त्रिंशोऽध्यायः ॥ ३३ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे राजविद्याराजगुह्ययोगो नाम नवमोऽध्यायः ॥ ९ ॥

चतुस्त्रिंशोऽध्यायः ॥ ३४ ॥

भगवद्गीताध्यायः ॥ १० ॥

श्रीभगवानुवाच ।  
 भूय एव महाबाहो शृणु मे परमं वचः ।  
 यत्तेऽहं प्रीयमाणाय वक्ष्यामि हितकाम्यया ॥ १  
 न मे विदुः सुरगणाः प्रभवं न महर्षयः ।  
 अहमादिर्हि देवानां महर्षीणां च सर्वशः ॥ २  
 यो मामजमनादिं च वेत्ति लोकमहेश्वरम् ।

असंमूढः स मर्त्येषु सर्वपापैः प्रमुच्यते ॥ ३  
 बुद्धिर्ज्ञानमसंमोहः क्षमा सत्यं दमः शमः ।  
 सुखं दुःखं भवो भावो भयं चाभयमेव च ॥ ४  
 अहिंसा समता तुष्टिस्तपो दानं यशोऽयशः ।  
 भवन्ति भावा भूतानां मत्त एव पृथग्विधाः ॥ ५  
 महर्षयः सप्त पूर्वे चत्वारो मनवस्तथा ।



मद्भावा मानसाजाता येषां लोक इमाः प्रजाः ॥ ६  
 एतां विभूतिं योगं च मम यो वेत्ति तत्त्वतः ।  
 सोऽविकम्पेन योगेन युज्यते नात्र संशयः ॥ ७  
 अहं सर्वस्य प्रभवो मत्तः सर्वं प्रवर्तते ।  
 इति मत्वा भजन्ते मां बुधा भावसमन्विताः ॥ ८  
 मच्चित्ता मद्गतप्राणा बोधयन्तः परस्परम् ।  
 कथयन्तश्च मां नित्यं तुष्यन्ति च रमन्ति च ॥ ९  
 तेषां सततयुक्तानां भजतां प्रीतिपूर्वकम् ।  
 ददामि बुद्धियोगं तं येन मामुपयान्ति ते ॥ १०  
 तेषामेवानुकम्पार्थमहमज्ञानजं तमः ।  
 नाशयाम्यात्मभावस्थो ज्ञानदीपेन भास्वता ॥ ११  
 अर्जुन उवाच ।

परं ब्रह्म परं धाम पवित्रं परमं भवान् ।  
 पुरुषं शाश्वतं दिव्यमादिदेवमजं विभुम् ॥ १२  
 आहुस्त्वामृषयः सर्वे देवर्षिर्नारदस्तथा ।  
 असितो देवलो व्यासः स्वयं चैव ब्रवीषि मे ॥ १३  
 सर्वमेतद्वत्तं मन्ये यन्मां वदसि केशव ।  
 न हि ते भगवन्व्यक्तिं विदुर्देवान दानवाः ॥ १४  
 स्वयमेवात्मनात्मानं वेत्थ त्वं पुरुषोत्तम ।  
 भूतभावन भूतेश देवदेव जगत्पते ॥ १५  
 वक्तुमर्हस्यशेषेण दिव्या ह्यात्मविभूतयः ।  
 याभिर्विभूतिभिर्लोकानिमांस्त्वं व्याप्य तिष्ठसि ॥  
 कथं विद्यामहं योगिंस्त्वां सदा परिचिन्तयन् ।  
 केषु केषु च भावेषु चिन्त्योऽसि भगवन्मया ॥ १७  
 विस्तरेणात्मनो योगं विभूतिं च जनार्दन ।  
 भूयः कथय तृप्तिर्हि शृण्वतो नास्ति मेऽमृतम् ॥ १८  
 श्रीभगवानुवाच ।

हन्त ते कथयिष्यामि दिव्या ह्यात्मविभूतयः ।  
 प्राधान्यतः कुरुश्रेष्ठ नास्त्यन्तो विस्तरस्य मे ॥ १९  
 अहमात्मा गुडाकेश सर्वभूताशयस्थितः ।  
 अहमादिश्च मध्यं च भूतानामन्त एव च ॥ २०  
 आदित्यानामहं विष्णुर्ज्योतिषां रविरंशुमान् ।  
 मरीचिर्मरुतामस्मि नक्षत्राणामहं शशी ॥ २१  
 वेदानां सामवेदोऽसि देवानामस्मि वासवः ।

भीष्म० ७

इन्द्रियाणां मनश्चास्मि भूतानामस्मि चेतना ॥ २२  
 रुद्राणां शंकरश्चास्मि वित्तेशो यक्षरक्षसाम् ॥ २३  
 वसूनां पावकश्चास्मि मेरुः शिखरिणामहम् ॥ २४  
 पुरोधसां च मुख्यं मां विद्धि पार्थ बृहस्पतिम् ।  
 सेनानीनामहं स्कन्दः सरसामस्मि सागरः ॥ २५  
 महर्षीणां भृगुरहं गिरामस्येकमक्षरम् ।  
 यज्ञानां जपयज्ञोऽसि स्थावराणां हिमालयः ॥ २६  
 अश्वत्थः सर्ववृक्षाणां देवर्षीणां च नारदः ।  
 गन्धर्वाणां चित्ररथः सिद्धानां कपिलो मुनिः ॥ २७  
 उच्चैःश्रवसमश्वानां विद्धि माममृतोद्भवम् ।  
 ऐरावतं गजेन्द्राणां नराणां च नराधिपम् ॥ २८  
 आयुधानामहं वज्रं धेनूनामसि कामधुक् ।  
 प्रजनश्चासि कन्दर्पः सर्पाणामसि वासुकिः ॥ २९  
 अनन्तश्चासि नागानां वरुणो यादसामहम् ।  
 पितृणामर्यमा चासि यमः संयमतामहम् ॥ ३०  
 प्रह्लादश्चासि दैत्यानां कालः कलयतामहम् ।  
 मृगाणां च मृगेन्द्रोऽहं वैनतेयश्च पक्षिणाम् ॥ ३१  
 पवनः पवतामसि रामः शस्त्रभृतामहम् ।  
 झषाणां मकरश्चासि स्रोतसामसि जाह्नवी ॥ ३२  
 सर्गाणामादिरन्तश्च मध्यं चैवाहमर्जुन ।  
 अध्यात्मविद्या विद्यानां वादः प्रवदतामहम् ॥ ३३  
 अक्षराणामकारोऽसि द्वन्द्वः सामासिकस्य च ।  
 अहमेवाक्षयः कालो धाताऽहं विश्वतोमुखः ॥ ३४  
 मृत्युः सर्वहरश्चाहमुद्भवश्च भविष्यताम् ।  
 कीर्तिः श्रीर्वाक् नारीणां स्मृतिर्मैधा धृतिः क्षमा ॥  
 बृहत्साम तथा साम्नां गायत्री छन्दसामहम् ।  
 मासानां मार्गशीर्षोऽहमृतूनां कुसुमाकरः ॥ ३५  
 द्यूतं छलयतामसि तेजस्तेजस्विनामहम् ।  
 जयोऽसि व्यवसायोऽसि सत्त्वं सत्त्ववतामहम् ॥ ३६  
 वृष्णीनां वासुदेवोऽसि पाण्डवानां धनञ्जयः ।  
 मुनीनामप्यहं व्यासः कवीनामुशना कविः ॥ ३७  
 दण्डो दमयतामसि नीतिरसि जिगीषताम् ।  
 मौनं चैवासि गुह्यानां ज्ञानं ज्ञानवतामहम् ॥ ३८  
 यच्चापि सर्वभूतानां बीजं तदहमर्जुन ।  
 न तदस्ति विना यत्स्यान्मया भूतं चराचरम् ॥ ३९



नान्तोऽस्ति मम दिव्यानां विभूतीनां परंतप ।  
एष तूद्देशतः प्रोक्तो विभूतेर्विस्तरो मया ॥ ४०  
यद्यद्विभूतिमत्सत्त्वं श्रीमदूर्जितमेव वा ।

तत्तदेवावगच्छ त्वं मम तेजोऽसंभवम् ॥ ४१  
अथवा बहुनैतेन किं ज्ञातेन तवार्जुन ।  
विष्टभ्याहमिदं कृत्स्नमेकांशेन स्थितो जगत् ॥ ४२

॥ इति श्रीमन्महाभारते भीष्मपर्वणि भगवद्गीतापर्वणि चतुस्त्रिंशोऽध्यायः ॥ ३४ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे विभूतियोगोनाम दशमोऽध्यायः ॥ १० ॥

पञ्चत्रिंशोऽध्यायः ॥ ३५ ॥

भगवद्गीताध्यायः ॥ ११ ॥

अर्जुन उवाच ।

मदनुग्रहाय परमं गुह्यमध्यात्मसंज्ञितम् ।  
यत्त्वयोक्तं वचस्तेन मोहोऽयं विगतो मम ॥ १  
भवाप्ययौ हि भूतानां श्रुतौ विस्तरशो मया ।  
त्वत्तः कमलपत्राक्ष माहात्म्यमपि चाव्ययम् ॥ २  
एवमेतद्यथात्थ त्वमात्मानं परमेश्वर ।  
द्रष्टुमिच्छामि ते रूपमैश्वरं पुरुषोत्तम ॥ ३  
मन्यसे यदि तच्छक्यं मया द्रष्टुमिति प्रभो ।  
योगेश्वर ततो मे त्वं दर्शयात्मानमव्ययम् ॥ ४  
श्रीभगवानुवाच ।

पश्य मे पार्थ रूपाणि शतशोऽथ सहस्रशः ।  
नानाविधानि दिव्यानि नानावर्णाकृतीनि च ॥ ५  
पश्यादित्यान्वसूनुद्रानश्विनौ मरुतस्तथा ।  
बहून्यदृष्टपूर्वाणि पश्याऽश्वर्याणि भारत ॥ ६  
इहैकस्थं जगत्कृत्स्नं पश्याद्य सचराचरम् ।  
मम देहे गुडाकेश यच्चान्यद्रष्टुमिच्छसि ॥ ७  
न तु मां शक्यसे द्रष्टुमनेनैव स्वचक्षुषा ।  
दिव्यं ददामि ते चक्षुः पश्य मे योगमैश्वरम् ॥ ८  
सञ्जय उवाच ।

एवमुक्त्वा ततो राजन्महायोगेश्वरो हरिः ।  
दर्शयामास पार्थाय परमं रूपमैश्वरम् ॥ ९  
अनेकवक्त्रनयनमनेकाद्भुतदर्शनम् ।  
अनेकदिव्याभरणं दिव्यानेकोद्यतायुधम् ॥ १०  
दिव्यमाल्याम्बरधरं दिव्यगन्धानुलेपनम् ।

शक्यसे इति ज्ञ. पाठः ॥ ८ ॥

सर्वाश्चर्यमयं देवमनन्तं विश्वतोमुखम् ॥ ११  
दिवि सूर्यसहस्रस्य भवेद्युगपदुत्थिता ।  
यदि भाः सदृशी सा स्याद्भासस्तस्य माहात्मनः ॥ १२  
तत्रैकस्थं जगत्कृत्स्नं प्रविभक्तमनेकधा ।  
अपश्यदेवदेवस्य शरीरे पाण्डवस्तदा ॥ १३  
ततः स विस्मयाविष्टो हृष्टरोमा धनञ्जयः ।  
प्रणम्य शिरसा देवं कृताञ्जलिरभाषत ॥ १४  
अर्जुन उवाच ।

पश्यामि देवांस्तव देव देहे  
सर्वास्तथा भूतविशेषसङ्घान् ।  
ब्रह्माणमीशं कमलासनस्थ-  
मृषींश्च सर्वानुरगांश्च दिव्यान् ॥ १५  
अनेकबाहूदरवक्त्रनेत्रं  
पश्यामि त्वां सर्वतोऽनन्तरूपम् ।  
नान्तं न मध्यं न पुनस्तवादिं  
पश्यामि विश्वेश्वर विश्वरूप ॥ १६  
किरीटिनं गदिनं चक्रिणं च  
तेजोराशिं सर्वतो दीप्तिमन्तम् ।  
पश्यामि त्वां दुर्निरीक्ष्यं समन्ता-  
दीप्तानलार्कद्युतिमप्रमेयम् ॥ १७  
त्वमक्षरं परमं वेदितव्यं  
त्वमस्य विश्वस्य परं निधानम् ।  
त्वमव्ययः शाश्वतधर्मगोप्ता  
सनातनस्त्वं पुरुषो मतो मे ॥ १८



अनादिमध्यान्तमनन्तवीर्य-  
 मनन्तवाहुं शशिसूर्यनेत्रम् ।  
 पश्यामि त्वां दीप्तहुताश्वक्रं  
 स्वतेजसा विश्वमिदं तपन्तम् ॥ १९  
 द्वावापृथिव्योरिदमन्तरं हि  
 व्याप्तं त्वयैकेन दिशश्च सर्वाः ।  
 दृष्ट्वाद्भुतं रूपमुग्रं तदेवं  
 लोकत्रयं प्रव्यथितं महात्मन् ॥ २०  
 अमी हि त्वा सुरसङ्घा विशन्ति  
 केचिद्धीताः प्राञ्जलयो गृणन्ति ।  
 स्वस्तीत्युक्त्वा महर्षिसिद्धसङ्घाः  
 स्तुवन्ति त्वां स्तुतिभिः पुष्कलाभिः ॥ २१  
 रुद्रादित्या वसवो ये च साध्या  
 विश्वेऽश्विनौ मरुतश्चोष्मपाश्च ।  
 गन्धर्वयक्षासुरसिद्धसङ्घा  
 वीक्षन्ते त्वां विस्मिताश्चैव सर्वे ॥ २२  
 रूपं महत्ते बहुवक्त्रनेत्रं  
 महाबाहो बहुबाहूरूपादम् ।  
 बहूदरं बहुदंष्ट्राकरालं  
 दृष्ट्वा लोकाः प्रव्यथितास्तथाहम् ॥ २३  
 नभःस्पृशं दीप्तमनेकवर्णं  
 व्यात्ताननं दीप्तविशालनेत्रम् ।  
 दृष्ट्वा हि त्वां प्रव्यथितान्तरात्मा  
 धृतिं न विन्दामि शमं च विष्णो ॥ २४  
 दंष्ट्राकरालानि च ते मुखानि  
 दृष्ट्वैव कालानलसन्निभानि ।  
 दिशो न जाने न लभे च शर्म  
 प्रसीद देवेश जगन्निवास ॥ २५  
 अमी च त्वां धृतराष्ट्रस्य पुत्राः  
 सर्वे सहैवावनिपालसङ्घैः ।  
 भीष्मो द्रोणः सूतपुत्रस्तथासौ  
 सहासदीयैरपि योधमुख्यैः ॥ २६  
 वक्त्राणि ते त्वरमाणा विशन्ति  
 दंष्ट्राकरालानि भयानकानि ।

केचिद्विलग्ना दशनान्तरेषु  
 संदृश्यन्ते चूर्णितैरुत्तमाङ्गैः ॥ २७  
 यथा नदीनां बहवोऽम्बुवेगाः  
 समुद्रमेवाभिमुखा द्रवन्ति ।  
 तथा तवामी नरलोकवीरा  
 विशन्ति वक्त्राण्यभिविज्वलन्ति ॥ २८  
 यथा प्रदीप्तं ज्वलनं पतङ्गा  
 विशन्ति नाशाय समृद्धवेगाः ।  
 तथैव नाशाय विशन्ति लोका-  
 स्तवापि वक्त्राणि समृद्धवेगाः ॥ २९  
 लेलिहसे ग्रसमानः समन्ता-  
 ल्लोकान्समग्रान्वदनैर्ज्वलद्भिः ।  
 तेजोभिरापूर्य जगत्समग्रं  
 भासस्तवोग्राः प्रतपन्ति विष्णो ॥ ३०  
 आख्याहि मे को भवानुग्ररूपो  
 नमोऽस्तु ते देववर प्रसीद ।  
 विज्ञातुमिच्छामि भवन्तमाद्यं  
 न हि प्रजानामि तव प्रवृत्तिम् ॥ ३१  
 श्रीभगवानुवाच ।  
 कालोऽस्मि लोकक्षयकृत्प्रवृद्धो  
 लोकान्समाहर्तुमिह प्रवृत्तः ।  
 ऋतेऽपि त्वा न भविष्यन्ति सर्वे  
 येऽवस्थिताः प्रत्यनीकेषु योधाः ॥ ३२  
 तस्माच्चमुत्तिष्ठ यशो लभस्व  
 जित्वा शत्रून्शुङ्ख राज्यं समृद्धम् ।  
 मयैवैते निहताः पूर्वमेव  
 निमित्तमात्रं भव सव्यसाचिन् ॥ ३३  
 द्रोणं च भीष्मं च जयद्रथं च  
 कर्णं तथान्यानपि योधवीरान् ।  
 मया हतांस्त्वं जहि माव्यथिष्ठा  
 युद्ध्यस्व जेतासि रणे सपत्नान् ॥ ३४  
 सञ्जय उवाच ।  
 एतच्छ्रुत्वा वचनं केशवस्य  
 कृताञ्जलिर्वेपमानः किरीटी ।



नमस्कृत्वा भूय एवाह कृष्णं  
 सगद्गदं भीतभीतः प्रणम्य ॥ ३५  
 अर्जुन उवाच ।  
 स्थाने हृषीकेश तव प्रकीर्त्या  
 जगत्प्रहृष्यत्यनुरज्यते च ।  
 रक्षांसि भीतानि दिशो द्रवन्ति  
 सर्वे नमस्यन्ति च सिद्धसङ्गाः ॥ ३६  
 कस्माच्च ते न नमेरन्महात्मन्  
 गरीयसे ब्रह्मणोऽप्यादिकर्त्रे ।  
 अनन्त देवेश जगन्निवास  
 त्वमक्षरं सदसत्तत्परं यत् ॥ ३७  
 त्वमादिदेवः पुरुषः पुराण-  
 स्त्वमस्य विश्वस्य परं निधानम् ।  
 वेत्ताऽसि वेद्यं च परं च धाम  
 त्वया तत् विश्वमनन्तरूप ॥ ३८  
 वायुर्यमोऽग्निर्वरुणः शशङ्कः  
 प्रजापतिस्त्वं प्रपितामहश्च ।  
 नमो नमस्तेऽस्तु सहस्रकृत्वः  
 पुनश्च भूयोऽपि नमो नमस्ते ॥ ३९  
 नमः पुरस्तादथ पृष्ठतस्ते  
 नमोऽस्तु ते सर्वत एव सर्व ।  
 अनन्तवीर्यामितविक्रमस्त्वं  
 सर्वं समामोषि ततोऽसि सर्वः ॥ ४०  
 सखेति मत्वा प्रसभं यदुक्तं  
 हे कृष्ण हे यादव हे सखेति ।  
 अजानता महिमानं तवेदं  
 मया प्रमादात्प्रणयेन वाऽपि ॥ ४१  
 यच्चापहासार्थमसत्कृतोऽसि  
 विहारशय्यासनभोजनेषु ।  
 एकोऽथवाप्यच्युत तत्समक्षं  
 तत्क्षामये त्वामहमग्रमेयम् ॥ ४२  
 पितासि लोकस्य चराचरस्य  
 त्वमस्य पूज्यश्च गुरुर्गरीयान् ।  
 न त्वत्समोऽस्त्यभ्यधिकः कुतोऽन्यो  
 लोकत्रयेऽप्यप्रतिमप्रभाव ॥ ४३

तस्मात्प्रणम्य प्रणिधाय कार्यं  
 प्रसादये त्वामहमीशमीड्यम् ।  
 पितेव पुत्रस्य सखेव सख्युः  
 प्रियः प्रियायार्हसि देव सोढुम् ॥ ४४  
 अदृष्टपूर्वं हृषितोऽस्मि दृष्ट्वा  
 भयेन च प्रव्यथितं मनो मे ।  
 तदेव मे दर्शय देव रूपं  
 प्रसीद देवेश जगन्निवास ॥ ४५  
 किरीटिनं गदिनं चक्रहस्त-  
 मिच्छामि तां द्रष्टुमहं तथैव ।  
 तेनैव रूपेण चतुर्भुजेन  
 सहस्रबाहो भव विश्वमूर्ते ॥ ४६  
 श्रीभगवानुवाच ।  
 मया प्रसन्नेन तवार्जुनेदं  
 रूपं परं दर्शितमात्मयोगात् ।  
 तेजोमयं विश्वमनन्तमाद्यं  
 यन्मे त्वदन्येन न दृष्टपूर्वम् ॥ ४७  
 न वेद यज्ञाध्ययनैर्न दानै-  
 र्न च क्रियाभिर्न तपोभिरग्नैः ।  
 एवंरूपः शक्य अहं नृलोके  
 द्रष्टुं त्वदन्येन कुरुप्रवीर ॥ ४८  
 मा ते व्यथा मा च विमूढभावो  
 दृष्ट्वा रूपं घोरमीदृज्जमेदम् ।  
 व्यपेतभीः प्रीतमनाः पुनस्त्वं  
 तदेव मे रूपमिदं प्रपश्य ॥ ४९  
 सञ्जय उवाच  
 इत्यर्जुनं वासुदेवस्तथोक्त्वा  
 स्वकं रूपं दर्शयामास भूयः ।  
 आश्वासयामास च भीतमेनं  
 भूत्वा पुनः सौम्यवर्णमहात्मा ॥ ५०  
 अर्जुन उवाच ।  
 दृष्ट्वेदं मानुषं रूपं तव सौम्यं जनार्दन ।  
 इदानीमस्मि संवृत्तः सचेताः प्रकृतिं गतः ॥ ५१  
 श्रीभगवानुवाच ।  
 सुदुर्दर्शमिदं रूपं दृष्टवानसि यन्मम ।



देवा अप्यस्य रूपस्य नित्यं दर्शनकाङ्क्षिणः ॥ ५२  
नाहं वेदैर्न तपसा न दानेन न चेज्यया ।  
शक्य एवंविधो द्रष्टुं दृष्टवानसि मां यथा ॥ ५३  
भक्त्या त्वनन्यया शक्य अहमेवंविधोऽर्जुन ।

ज्ञातुं द्रष्टुं च तत्त्वेन प्रवेष्टुं च परंतप ॥ ५४  
मत्कर्मकृन्मत्परमो मद्भक्तः सङ्गवर्जितः ।  
निर्वैरः सर्वभूतेषु यः स मामेति पाण्डव ॥ ५५

॥ इति श्रीमन्महाभारते भीष्मपर्वणि भगवद्गीतापर्वणि षट्त्रिंशोऽध्यायः ॥ ३५ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे विश्वरूपदर्शनयोगो नाम एकादशोऽध्यायः ॥ ११ ॥

षट्त्रिंशोऽध्यायः ॥ ३६ ॥

भगवद्गीताध्यायः ॥ १२ ॥

अर्जुन उवाच ।  
एवं सततयुक्ता ये भक्तास्त्वां पर्युपासते ।  
ये चाप्यक्षरमव्यक्तं तेषां के योगवित्तमाः ॥ १  
श्रीभगवानुवाच ।  
मय्यावेश्य मनो ये मां नित्ययुक्ता उपासते ।  
श्रद्धया परयोपेतास्ते मे युक्ततमा मताः ॥ २  
ये त्वक्षरमनिर्देश्यमव्यक्तं पर्युपासते ।  
सर्वत्रगमचिन्त्यं च कूटस्थमचलं ध्रुवम् ॥ ३  
संनियम्येन्द्रियग्रामं सर्वत्र समबुद्धयः ।  
ते प्राप्नुवन्ति मामेव सर्वभूतहिते रताः ॥ ४  
क्लेशोऽधिकतरस्तेषामव्यक्तासक्तचेतसाम् ।  
अव्यक्ता हि गतिर्दुःखं देहवद्भिरवाप्यते ॥ ५  
ये तु सर्वाणि कर्माणि मयि संन्यस्य मत्पराः ।  
अनन्येनैव योगेन मां ध्यायन्त उपासते ॥ ६  
तेषामहं समुद्धर्ता मृत्युसंसारसागरात् ।  
भवामि न चिरात्पार्थ मय्यावेशितचेतसाम् ॥ ७  
मय्येव मन आधत्स्व मयि बुद्धिं निवेशय ।  
निवसिष्यसि मय्येव अत ऊर्ध्वं न संशयः ॥ ८  
अथ चित्तं समाधातुं न शक्नोषि मयि स्थिरम् ।  
अभ्यासयोगेन ततो मामिच्छाऽऽप्तुं धनंजय ॥ ९  
अभ्यासेऽप्यसमर्थोऽसि मत्कर्मपरमो भव ।

मदर्थमपि कर्माणि कुर्वन्सिद्धिमवाप्स्यसि ॥ १०  
अथैतदप्यशक्तोऽसि कर्तुं मद्योगमाश्रितः ।  
सर्वकर्मफलत्यागं ततः कुरु यतात्मवान् ॥ ११  
श्रेयो हि ज्ञानमभ्यासाज्ज्ञानाद्ध्यानं विशिष्यते ।  
ध्यानात्कर्मफलत्यागस्त्यागाच्छान्तिरनन्तरम् ॥ १२  
अद्वेष्टा सर्वभूतानां मैत्रः करुण एव च ।  
निर्ममो निरहंकारः समदुःखसुखः क्षमी ॥ १३  
संतुष्टः सततं योगी यतात्मा दृढनिश्चयः ।  
मय्यर्पितमनोबुद्धिर्यो मे भक्तः स मे प्रियः ॥ १४  
यस्मान्नोद्विजते लोको लोकान्नोद्विजते च यः ।  
हर्षामर्षभयोद्वेगैर्मुक्तो यः स च मे प्रियः ॥ १५  
अनपेक्षः शुचिर्दक्ष उदासीनो गतव्यथः ।  
सर्वारम्भपरित्यागी यो मद्भक्तः स मे प्रियः ॥ १६  
यो न हृष्यति न द्वेष्टि न शोचति न काङ्क्षति ।  
शुभाशुभपरित्यागी भक्तिमान्यः स मे प्रियः ॥ १७  
समः शत्रौ च मित्रे च तथा मानापमानयोः ।  
शीतोष्णसुखदुःखेषु समः सङ्गविवर्जितः ॥ १८  
तुल्यनिन्दास्तुतिर्मौनी संतुष्टो येन केनचित् ।  
अनिकेतः स्थिरमतिर्भक्तिमान्मे प्रियो नरः ॥ १९  
ये तु धर्माभ्युपनिषत्सु यथोक्तं पर्युपासते ।  
श्रद्धाधाना मत्परमा भक्तास्तेऽतीव मे प्रियाः ॥ २०

॥ इति श्रीमन्महाभारते भीष्मपर्वणि भगवद्गीतापर्वणि षट्त्रिंशोऽध्यायः ॥ ३६ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे भक्तियोगो नाम द्वादशोऽध्यायः ॥ १२ ॥



सप्तत्रिंशोऽध्यायः ॥ ३७ ॥

भगवद्गीताध्यायः ॥ १३ ॥

अर्जुन उवाच ।

प्रकृतिं पुरुषं चैव क्षेत्रं क्षेत्रज्ञमेव च ।

एतद्वेदितुमिच्छामि ज्ञानं ज्ञेयं च केशव ॥ १

श्रीभगवानुवाच ।

इदं शरीरं कौन्तेय क्षेत्रमित्यभिधीयते ।

एतद्यो वेत्ति तं प्राहुः क्षेत्रज्ञ इति तद्विदः ॥ २

क्षेत्रज्ञं चापि मां विद्धि सर्वक्षेत्रेषु भारत ।

क्षेत्रक्षेत्रज्ञयोर्ज्ञानं यत्तज्ज्ञानं मतं मम ॥ ३

तत्क्षेत्रं यच्च यादृक् यद्विकारि यतश्च यत् ।

स च यो यत्प्रभावश्च तत्समासेन मे शृणु ॥ ४

ऋषिभिर्वहुधा गीतं छन्दोभिर्विविधैः पृथक् ।

ब्रह्मसूत्रपदैश्चैव हेतुमद्भिर्विनिश्चितैः ॥ ५

महाभूतान्यहङ्कारो बुद्धिरव्यक्तमेव च ।

इन्द्रियाणि दशैकं च पञ्च चेन्द्रियगोचराः ॥ ६

इच्छा द्वेषः सुखं दुःखं सङ्घातश्चेतना धृतिः ।

एतत्क्षेत्रं समासेन सविकारमुदाहृतम् ॥ ७

अमानित्वमदम्भित्वमहिंसा क्षान्तिरार्जवम् ।

आचार्योपासनं शौचं स्थैर्यमात्मविनिग्रहः ॥ ८

इन्द्रियार्थेषु वैराग्यमनहङ्कार एव च ।

जन्ममृत्युजराव्याधिदुःखदोषानुदर्शनम् ॥ ९

असक्तिरनभिष्वङ्गः पुत्रदारगृहादिषु ।

नित्यं च समचित्तत्वमिष्टानिष्टोपपत्तिषु ॥ १०

मयि चानन्ययोगेन भक्तिरव्यभिचारिणी ।

विविक्तदेशसेवित्वमरतिर्जनसंसदि ॥ ११

अध्यात्मज्ञाननित्यत्वं तत्त्वज्ञानार्थदर्शनम् ।

एतज्ज्ञानमिति प्रोक्तमज्ञानं यदतोऽन्यथा ॥ १२

ज्ञेयं यत्तत्प्रवक्ष्यामि यज्ज्ञात्वाऽमृतमश्नुते ।

अनादिमत्परं ब्रह्म न सत्तन्नासदुच्यते ॥ १३

सर्वतः पाणिपादं तत्सर्वतोऽक्षिशिरोमुखम् ।

सर्वतः श्रुतिमल्लोके सर्वमावृत्य तिष्ठति ॥ १४

सर्वेन्द्रियगुणाभासं सर्वेन्द्रियविवर्जितम् ।

असक्तं सर्वभृच्चैव निर्गुणं गुणभोक्तृ च ॥ १५

बहिरन्तश्च भूतानामचरं चरमेव च ।

सूक्ष्मत्वात्तदविज्ञेयं दूरस्थं चान्तिके च तत् ॥ १६

अविभक्तं च भूतेषु विभक्तमिव च स्थितम् ।

भूतभर्तृ च तज्ज्ञेयं ग्रसिष्णु प्रभविष्णु च ॥ १७

ज्योतिषामपि तज्ज्योतिस्तमसः परमुच्यते ।

ज्ञानं ज्ञेयं ज्ञानगम्यं हृदि सर्वस्य विष्ठितम् ॥ १८

इति क्षेत्रं तथा ज्ञानं ज्ञेयं चोक्तं समासतः ।

मद्भक्त एतद्विज्ञाय मद्भावायोपपद्यते ॥ १९

प्रकृतिं पुरुषं चैव विद्ध्यनादी उभावपि ।

विकारांश्च गुणांश्चैव विद्धि प्रकृतिसंभवान् ॥ २०

कार्यकारणकर्तृत्वे हेतुः प्रकृतिरुच्यते ।

पुरुषः सुखदुःखानां भोक्तृत्वे हेतुरुच्यते ॥ २१

पुरुषः प्रकृतिस्थो हि भुङ्क्ते प्रकृतिजान्गुणान् ।

कारणं गुणसङ्गोऽस्य सदसद्योनिजन्मसु ॥ २२

उपद्रष्टानुमन्ता च भर्ता भोक्ता महेश्वरः ।

परमात्मेति चाप्युक्तो देहेऽस्मिन्पुरुषः परः ॥ २३

य एवं वेत्ति पुरुषं प्रकृतिं च गुणैः सह ।

सर्वथा वर्तमानोऽपि न स भूयोऽभिजायते ॥ २४

ध्यानेनात्मनि पश्यन्ति केचिदात्मानमात्मना ।

अन्ये साङ्ख्येन योगेन कर्मयोगेन चापरे ॥ २५

अन्ये त्वेवमजानन्तः श्रुत्वाऽन्येभ्य उपासते ।

तेऽपि चातितरन्त्येव मृत्युं श्रुतिपरायणाः ॥ २६

यावत्संजायते किञ्चित्सत्त्वं स्थावरजङ्गमम् ।

क्षेत्रक्षेत्रज्ञसंयोगात्तद्विद्धि भरतर्षभ ॥ २७

समं सर्वेषु भूतेषु तिष्ठन्तं परमेश्वरम् ।

विनश्यत्स्वविनश्यन्तं यः पश्यति स पश्यति ॥ २८

समं पश्यन् हि सर्वत्र समवस्थितमीश्वरम् ।

न हिनस्त्यात्मनात्मानं ततो याति परां गतिं ॥ २९

अयं श्लोकः प्रक्षिप्त इति केचित् ॥ १ ॥

विनिश्चितम् इति माध्वपाठः ॥ ५ ॥

सर्वस्य धिष्ठितमिति पाठान्तरम् ॥ १८ ॥

य एनं वेत्ति इति माध्वपाठः ॥ २४ ॥



प्रकृत्यैव च कर्माणि क्रियमाणानि सर्वशः ।  
 यः पश्यति तथात्मानमकर्तारं स पश्यति ॥३०  
 यदा भूतपृथग्भावमेकस्थमनुपश्यति ।  
 तत एव च विस्तारं ब्रह्म संपद्यते तदा ॥ ३१  
 अनादित्वान्निर्गुणत्वात्परमात्मायमव्ययः ।  
 शरीरस्थोऽपि कौन्तेय न करोति न लिप्यते ॥३२

यथा सर्वगतं सौक्ष्म्यादाकाशं नोपलिप्यते ।  
 सर्वत्रावस्थितो देहे तथात्मा नोपलिप्यते ॥ ३३  
 यथा प्रकाशयत्येकः कृत्स्नं लोकमिमं रविः ।  
 क्षेत्रं क्षेत्री तथा कृत्स्नं प्रकाशयति भारत ॥३४  
 क्षेत्रक्षेत्रज्ञयोरेवमन्तरं ज्ञानचक्षुषा ।  
 भूतप्रकृतिमोक्षं च ये विदुर्यान्ति ते परम् ॥३५

॥ इति श्रीमन्महाभारते भीष्मपर्वणि भगवद्गीतापर्वणि सप्तत्रिंशोऽध्यायः ॥ ३७ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे क्षेत्रक्षेत्रज्ञविभागयोगोनाम त्रयोदशोऽध्यायः १३

अष्टत्रिंशोऽध्यायः ॥ ३८ ॥

भगवद्गीताध्यायः ॥ १४ ॥

श्रीभगवानुवाच ।  
 परं भूयः प्रवक्ष्यामि ज्ञानानां ज्ञानमुत्तमम् ।  
 यज्ज्ञात्वा मुनयः सर्वे परां सिद्धिमितो गताः १  
 इदं ज्ञानमुपाश्रित्य मम साधर्म्यमागताः ।  
 सर्गेऽपि नोपजायन्ते प्रलये न व्यथन्ति च ॥ २  
 मम योनिर्महद्ब्रह्म तस्मिन्गर्भे दधाम्यहम् ।  
 संभवः सर्वभूतानां ततो भवति भारत ॥ ३  
 सर्वयोनिषु कौन्तेय मूर्तयः संभवन्ति याः ।  
 तासां ब्रह्म महद्योनिरहं बीजप्रदः पिता ॥ ४  
 सत्त्वं रजस्तम इति गुणाः प्रकृतिसंभवाः ।  
 निबध्नन्ति महाबाहो देहे देहिनमव्ययम् ॥ ५  
 तत्र सत्त्वं निर्मलत्वात्प्रकाशकमनामयम् ।  
 सुखसङ्गेन बध्नाति ज्ञानसङ्गेन चानघ ॥ ६  
 रजो रागात्मकं विद्धि तृष्णासङ्गसमुद्भवम् ।  
 तन्निबध्नाति कौन्तेय कर्मसङ्गेन देहिनम् ॥ ७  
 तमस्त्वज्ञानजं विद्धि मोहनं सर्वदेहिनाम् ।  
 प्रमादालस्यनिद्राभिस्तन्निबध्नाति भारत ॥ ८  
 सत्त्वं सुखे संजयति रजः कर्मणि भारत ।  
 ज्ञानमावृत्य तु तमः प्रमादे संजयत्युत ॥ ९  
 रजस्तमश्चाभिभूय सत्त्वं भवति भारत ।  
 रजः सत्त्वं तमश्चैव तमः सत्त्वं रजस्तथा ॥ १०  
 सर्वद्वारेषु देहेऽस्मिन्प्रकाश उपजायते ।

ज्ञानं यदा तदा विद्याद्विवृद्धं सत्त्वमित्युत ॥ ११  
 लोभः प्रवृत्तिरारम्भः कर्मणामशमः स्पृहा ।  
 रजस्येतानि जायन्ते विवृद्धे भरतर्षभ ॥ १२  
 अप्रकाशोऽप्रवृत्तिश्च प्रमादो मोह एव च ।  
 तमस्येतानि जायन्ते विवृद्धे कुरुनन्दन ॥ १३  
 यदा सत्त्वे प्रवृद्धे तु प्रलयं याति देहभृत् ।  
 तदोत्तमविदां लोकानमलान्प्रतिपद्यते ॥ १४  
 रजसि प्रलयं गत्वा कर्मसङ्गिषु जायते ।  
 तथा प्रलीनस्तमसि मूढयोनिषु जायते ॥ १५  
 कर्मणः सुकृतस्याहुः सात्त्विकं निर्मलं फलम् ।  
 रजसस्तु फलं दुःखमज्ञानं तमसः फलम् ॥ १६  
 सत्त्वात्संजायते ज्ञानं रजसो लोभ एव च ।  
 प्रमादमोहौ तमसो भवतोऽज्ञानमेव च ॥ १७  
 ऊर्ध्वं गच्छन्ति सत्त्वस्था मध्ये तिष्ठन्ति राजसाः ।  
 जघन्यगुणवृत्तस्था अधो गच्छन्ति तामसाः ॥ १८  
 नान्यं गुणेभ्यः कर्तारं यदा द्रष्टाऽनुपश्यति ।  
 गुणेभ्यश्च परं वेत्ति मद्भावं सोऽधिगच्छति ॥ १९  
 गुणानेतानतीत्य त्रीन्देही देहसमुद्भवान् ।  
 जन्ममृत्युजरादुःखैर्विमुक्तोऽमृतमश्नुते ॥ २०  
 अर्जुन उवाच ।  
 कैलिंजैस्त्रीन्गुणानेतानतीतो भवति प्रभो ।

जघन्यगुणवृत्तिस्थाः इति साध्वपाठः ॥ १८ ॥



किमाचारः कथं चैतांस्त्रीन्गुणानतिवर्तते ॥ २१  
 श्रीभगवानुवाच ।  
 प्रकाशं च प्रवृत्तिं च मोहमेव च पाण्डव ।  
 न द्वेष्टि संप्रवृत्तानि न निवृत्तानि काङ्क्षति ॥ २२  
 उदासीनवदासीनो गुणैर्यो न विचाल्यते ।  
 गुणा वर्तन्त इत्येव योऽवतिष्ठति नेङ्गते ॥ २३  
 समदुःखसुखः स्वस्थः समलोष्टाश्मकाञ्चनः ।

तुल्यप्रियाप्रियो धीरस्तुल्यनिन्दात्मसंस्तुतिः २४  
 मानापमानयोस्तुल्यस्तुल्यो मित्रारिपक्षयोः ।  
 सर्वारम्भपरित्यागी गुणातीतः स उच्यते ॥ २५  
 मां च योऽव्यभिचारेण भक्तियोगेन सेवते ।  
 स गुणान्समतीत्यैतान्ब्रह्मभूयाय कल्पते ॥ २६  
 ब्रह्मणो हि प्रतिष्ठाहममृतस्याव्ययस्य च ।  
 शाश्वतस्य च धर्मस्य सुखस्यैकान्तिकस्य च ॥ २७

॥ इति श्रीमन्महाभारते भीष्मपर्वणि भगवद्गीतापर्वणि अष्टत्रिंशोऽध्यायः ॥ ३८ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे गुणत्रयविभागयोगोनाम चतुर्दशोऽध्यायः १४

एकोनचत्वारिंशोऽध्यायः ॥ ३९ ॥

भगवद्गीताध्यायः ॥ १५ ॥

श्रीभगवानुवाच ।  
 ऊर्ध्वमूलमधःशाखमश्वत्थं प्राहुरव्ययम् ।  
 छन्दांसि यस्य पर्णानि यस्तं वेद स वेदवित् ॥ १  
 अधश्चोर्ध्वं प्रसृतास्तस्य शाखा  
 गुणप्रवृद्धा विषयप्रवालाः ।  
 अधश्च मूलान्यनुसंततानि  
 कर्मानुबन्धीनि मनुष्यलोके ॥ २  
 न रूपमस्येह तथोपलभ्यते  
 नान्तो न चादिर्न च संप्रतिष्ठा ।  
 अश्वत्थमेनं सुविरूढमूल-  
 मसङ्गश्छेपेन दृढेन छित्वा ॥ ३  
 ततः पदं तत्परिमार्गितव्यं  
 यस्मिन्गता न निवर्तन्ति भूयः ।  
 तमेव चाद्यं पुरुषं प्रपद्ये  
 यतः प्रवृत्तिः प्रसृता पुराणी ॥ ४  
 निर्मानमोहा जितसङ्गदोषा  
 अध्यात्मनित्या विनिवृत्तकामाः ।  
 द्वन्द्वैर्विमुक्ताः सुखदुःखसंज्ञै-  
 र्गच्छन्त्यमूढाः पदमव्ययं तत् ॥ ५  
 न तद्भासयते सूर्यो न शशाङ्को न पावकः ।  
 न च संप्रविष्टः इति माध्वपाठः ॥ ३ ॥

यद्गत्वा न निवर्तन्ते तद्धाम परमं मम ॥ ६  
 ममैवांशो जीवलोके जीवभूतः सनातनः ।  
 मनःषष्ठानीन्द्रियाणि प्रकृतिस्थानि कर्षति ॥ ७  
 शरीरं यदवाप्नोति यच्चाप्युत्कामतीश्वरः ।  
 गृहीत्वैतानि संयाति वायुर्गन्धानिवाशयात् ॥ ८  
 श्रोत्रं चक्षुः स्पर्शनं च रसनं घ्राणमेव च ।  
 अधिष्ठाय मनश्चायं विषयानुपसेवते ॥ ९  
 उत्क्रामन्तं स्थितं वाऽपि भुञ्जानं वा गुणान्वितम् ।  
 विमूढा नानुपश्यन्ति पश्यन्ति ज्ञानचक्षुषः ॥ १०  
 यतन्तो योगिनश्चैनं पश्यन्त्यात्मन्यवस्थितम् ।  
 यतन्तोऽप्यकृतात्मानो नैनं पश्यन्त्यचेतसः ॥ ११  
 यदादित्यगतं तेजो जगद्भासयतेऽखिलम् ।  
 यच्चन्द्रमसि यच्चाग्नौ तत्तेजो विद्धि मामकम् ॥ १२  
 गामाविश्य च भूतानि धारयाम्यहमोजसा ।  
 पुष्णामि चौषधीः सर्वाः सोमो भूत्वा रसात्मकः ॥ १३  
 अहं वैश्वानरो भूत्वा प्राणिनां देहमाश्रितः ।  
 प्राणापानसमायुक्तः पचाम्यन्नं चतुर्विधम् ॥ १४  
 सर्वस्य चाहं हृदि सन्निविष्टो  
 मत्तः स्मृतिर्ज्ञानमपोहनं च ।  
 वेदैश्च सर्वैरहमेव वेद्यो  
 वेदान्तकृद्वेदविदेव चाहम् ॥ १५



द्वाविमौ पुरुषौ लोके क्षरश्चाक्षर एव च ।  
क्षरः सर्वाणि भूतानि कूटस्थोऽक्षर उच्यते ॥ १६  
उत्तमः पुरुषस्त्वन्यः परमात्मेत्युदाहृतः ।  
यो लोकत्रयमाविश्य विभर्त्यन्यय ईश्वरः ॥ १७  
यस्मात्क्षरमतीतोऽहमक्षरादपि चोत्तमः ।

अतोऽसि लोके वेदे च प्रथितः पुरुषोत्तमः ॥ १८  
यो मामेवमसंमूढो जानाति पुरुषोत्तमम् ।  
स सर्वविद्भजति मां सर्वभावेन भारत ॥ १९  
इति गुह्यतमं शास्त्रमिदमुक्तं मयाऽनघ ।  
एतद्बुद्ध्वा बुद्धिमान्स्यात्कृतकृत्यश्च भारत ॥ २०

॥ इति श्रीमन्महाभारते भीष्मपर्वणि भगवद्गीतापर्वणि एकोनचत्वारिंशोऽध्यायः ॥ ३९ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे पुरुषोत्तमयोगोनाम पञ्चदशोऽध्यायः ॥ १५ ॥

### चत्वारिंशोऽध्यायः ॥ ४० ॥

#### भगवद्गीताध्यायः ॥ १६ ॥

श्रीभगवानुवाच ।  
अभयं सत्त्वसंशुद्धिर्ज्ञानयोगव्यवस्थितिः ।  
दानं दमश्च यज्ञश्च स्वाध्यायस्तप आर्जवम् ॥ १  
अहिंसा सत्यमक्रोधस्त्यागः शान्तिरपैशुनम् ।  
दया भूतेष्वलोलुप्त्वं मार्दवं ह्रीरचापलम् ॥ २  
तेजः क्षमा धृतिः शौचमद्रोहो नातिमानिता ।  
भवन्ति संपदं दैवीमभिजातस्य भारत ॥ ३  
दम्भो दर्पोऽभिमानश्च क्रोधः पाारुष्यमेव च ।  
अज्ञानं चाभिजातस्य पार्थ संपदमासुरीम् ॥ ४  
दैवी संपद्विमोक्षाय निबन्धायासुरी मता ।  
मा शुचः संपदं दैवीमभिजातोऽसि पाण्डव ॥ ५  
द्रौ भूतसर्गौ लोकेऽस्मिन्दैव आसुर एव च ।  
दैवो विस्तरशः प्रोक्त आसुरं पार्थ मे शृणु ॥ ६  
प्रवृत्तिं च निवृत्तिं च जना न विदुरासुराः ।  
न शौचं नापि चाचारो न सत्यं तेषु विद्यते ॥ ७  
असत्यमप्रतिष्ठं ते जगदाहुरनीश्वरम् ।  
अपरस्परसंभूतं किमन्यत्कामहैतुकम् ॥ ८  
एतां दृष्टिमवष्टभ्य नष्टात्मानोऽल्पबुद्धयः ।  
प्रभवन्त्युग्रकर्माणः क्षयाय जगतोऽहिताः ॥ ९  
काममाश्रित्य दुष्पूरं दम्भमानमदान्विताः ।  
मोहाद्गृहीत्वाऽसद्ब्राह्मणवर्तन्तेऽशुचित्रताः ॥ १०  
चिन्तामपरिमेयां च प्रलयान्तामुपाश्रिताः ।

कामोपभोगपरमा एतावदिति निश्चिताः ॥ ११  
आशापाशशतैर्बद्धाः कामक्रोधपरायणाः ।  
ईहन्ते कामभोगार्थमन्यायेनार्थसंचयान् ॥ १२  
इदमद्य मया लब्धमिमं प्राप्स्ये मनोरथम् ।  
इदमस्तीदमपि मे भविष्यति पुनर्धनम् ॥ १३  
असौ मया हतः शत्रुर्हनिष्ये चापरानपि ।  
ईश्वरोऽहमहं भोगी सिद्धोऽहं बलवान्सुखी ॥ १४  
आढ्योऽभिजनवानसि कोऽन्योस्ति सदृशो मया ।  
यक्ष्ये दास्यामि मोदिष्ये इत्यज्ञानविमोहिताः ॥ १५  
अनेकचित्तविभ्रान्ता मोहजालसमावृताः ।  
प्रसक्ताः कामभोगेषु पतन्ति नरकेऽशुचौ ॥ १६  
आत्मसंभाविताः स्तब्धा धनमानमदान्विताः ।  
यजन्ते नामयज्ञैस्ते दम्भेनाविधिपूर्वकम् ॥ १७  
अहङ्कारं बलं दर्पं कामं क्रोधं च संश्रिताः ।  
मामात्मपरदेहेषु प्रद्विषन्तोऽभ्यसूयकाः ॥ १८  
तानहं द्विषतः क्रूरान्संसारेषु नराधमान् ।  
क्षिपाम्यजस्रमशुभानासुरीष्वेव योनिषु ॥ १९  
आसुरीं योनिमापन्ना मूढा जन्मनिजन्मनि ।  
मामप्राप्यैव कौन्तेय ततो यान्त्यधमां गतिम् ॥ २०  
त्रिविधं नरकस्येदं द्वारं नाशनमात्मनः ।  
कामः क्रोधस्तथा लोभस्तस्मादेतत्रयं त्यजेत् ॥ २१  
एतैर्विमुक्तः कौन्तेय तमोद्वारैस्त्रिभिर्नरः ।  
आचरत्यात्मनः श्रेयस्ततो याति परां गतिम् ॥ २२

\* पुराणपुरुषोत्तमयोगोनाम इति माध्वपाठः ॥

भीष्म० ८



यः शास्त्रविधिमुत्सृज्य वर्तते कामकारतः ।

न स सिद्धिमवाप्नोति न सुखं न परां गतिम् ॥ २३

तस्माच्छास्त्रं प्रमाणं ते कार्याकार्यव्यवस्थितौ ।

ज्ञात्वा शास्त्रविधानोक्तं कर्म कर्तुमिहार्हसि ॥ २४

॥ इति श्रीमन्महाभारते भीष्मपर्वणि भगवद्गीतापर्वणि चत्वारिंशोऽध्यायः ॥ ४० ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे देवासुरसंपद्विभागयोगोनाम षोडशोऽध्यायः १६

एकचत्वारिंशोऽध्यायः ॥ ४१ ॥

भगवद्गीताध्यायः ॥ १७ ॥

अर्जुन उवाच ।

ये शास्त्रविधिमुत्सृज्य यजन्ते श्रद्धयान्विताः ।

तेषां निष्ठा तु का कृष्ण सत्त्वमाहो रजस्तमः ॥ १

श्रीभगवानुवाच ।

त्रिविधा भवति श्रद्धा देहिनां सा स्वभावजा ।

सात्त्विकी राजसी चैव तामसी चेति तां शृणु ॥ २

सत्त्वानुरूपा सर्वस्य श्रद्धा भवति भारत ।

श्रद्धामयोऽयं पुरुषो यो यच्छ्रद्धः स एव सः ॥ ३

यजन्ते सात्त्विका देवान्यक्षरक्षांसि राजसाः ।

प्रेतान्भूतगणांश्चान्ये यजन्ते तामसा जनाः ॥ ४

अशास्त्रविहितं घोरं तप्यन्ते ये तपो जनाः ।

दम्भाहङ्कारसंयुक्ताः कामरागबलान्विताः ॥ ५

कर्शयन्तः शरीरस्थं भूतग्राममचेतसः ।

मां चैवान्तःशरीरस्थं तान्विद्ध्यासुरनिश्चयान् ॥ ६

आहारस्त्वपि सर्वस्य त्रिविधो भवति प्रियः ।

यज्ञस्तपस्तथा दानं तेषां भेदमिमं शृणु ॥ ७

आयुःसत्त्वबलारोग्यसुखप्रीतिविवर्धनाः ।

रस्याःस्निग्धाः स्थिरा हृद्या आहाराःसात्त्विकप्रियाः

कट्वम्ललवणात्युष्णतीक्ष्णरूक्षविदाहिनः ।

आहारा राजसस्येष्टा दुःखशोकामयप्रदाः ॥ ९

यातयामं गतरसं पूति पर्युषितं च यत् ।

उच्छिष्टमपि चामेध्यं भोजनं तामसप्रियम् ॥ १०

अफलाकाङ्क्षिभिर्यज्ञो विधिदृष्टो य इज्यते ।

यष्टव्यमेवेति मनः समाधाय स सात्त्विकः ॥ ११

अभिसंधाय तु फलं दम्भार्थमपि चैव यत् ।

इज्यते भरतश्रेष्ठ तं यज्ञं विद्धि राजसम् ॥ १२

विधिहीनमसृष्टान्नं मन्त्रहीनमदक्षिणम् ।

श्रद्धाविरहितं यज्ञं तामसं परिचक्षते ॥ १३

देवद्विजगुरुप्राज्ञपूजनं शौचमार्जवम् ।

ब्रह्मचर्यमहिंसा च शारीरं तप उच्यते ॥ १४

अनुद्वेगकरं वाक्यं सत्यं प्रियहितं च यत् ।

स्वाध्यायाभ्यसनं चैव वाङ्मयं तप उच्यते ॥ १५

मनःप्रसादः सौम्यत्वं मौनमात्मविनिग्रहः ।

भावसंशुद्धिरित्येतत्तपो मानसमुच्यते ॥ १६

श्रद्धया परया तप्तं तपस्तत्रिविधं नरैः ।

अफलाकाङ्क्षिभिर्युक्तैः सात्त्विकं परिचक्षते ॥ १७

सत्कारमानपूजार्थं तपो दम्भेन चैव यत् ।

क्रियते तदिह प्रोक्तं राजसं चलमध्रुवम् ॥ १८

मूढग्राहेणात्मनो यत्पीडया क्रियते तपः ।

परस्योत्सादनार्थं वा तत्तामसमुदाहृतम् ॥ १९

दातव्यमिति यद्दानं दीयतेऽनुपकारिणे ।

देशे काले च पात्रे च तद्दानं सात्त्विकं स्मृतम् ॥ २०

यत्तु प्रत्युपकारार्थं फलमुद्दिश्य वा पुनः ।

दीयते च परिक्लिष्टं तद्दानं राजसं स्मृतम् ॥ २१

अदेशकाले यद्दानमपात्रेभ्यश्च दीयते ।

असत्कृतमवज्ञातं तत्तामसमुदाहृतम् ॥ २२

ओंतत्सदिति निर्देशो ब्रह्मणस्त्रिविधः स्मृतः ।

ब्राह्मणास्तेन वेदाश्च यज्ञाश्च विहिताः पुरा ॥ २३

तस्मादोमित्युदाहृत्य यज्ञदानतपःक्रियाः ।

प्रवर्तन्ते विधानोक्ताः सततं ब्रह्मवादिनाम् ॥ २४

तदित्यनभिसंधायं फलं यज्ञतपःक्रियाः ।

दानक्रियाश्च विविधाः क्रियन्ते मोक्षकाङ्क्षिभिः ॥ २५



सद्भावे साधुभावे च सदित्येतत्प्रयुज्यते ।  
प्रशस्ते कर्मणि तथा सच्छब्दः पार्थ युज्यते ॥ २६  
यज्ञे तपसि दाने च स्थितिः सदिति चोच्यते ।

कर्म चैव तदर्थीयं सदित्येवाभिधीयते ॥ २७  
अश्रद्धया हुतं दत्तं तपस्तप्तं कृतं च यत् ।  
असदित्युच्यते पार्थ न च तत्प्रेत्य नो इह ॥ २८

॥ इति श्रीमन्महाभारते भीष्मपर्वणि भगवद्गीतापर्वणि एकचत्वारिंशोऽध्यायः ॥ ४१ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे श्रद्धान्नयविभागयोगोनाम सप्तदशोऽध्यायः ॥ १७ ॥

द्विचत्वारिंशोऽध्यायः ॥ ४२ ॥

भगवद्गीताध्यायः ॥ १८ ॥

अर्जुन उवाच ।  
संन्यासस्य महाबाहो तत्त्वमिच्छामि वेदितुम् ।  
त्यागस्य च हृषीकेश पृथक्केशिनिषूदन ॥ १  
श्रीभगवानुवाच ।  
काम्यानां कर्मणां न्यासं संन्यासं कवयो विदुः ।  
सर्वकर्मफलत्यागं प्राहुस्त्यागं विचक्षणाः ॥ २  
त्याज्यं दोषवदित्येके कर्म प्राहुर्मनीषिणः ।  
यज्ञदानतपःकर्म न त्याज्यमिति चापरे ॥ ३  
निश्चयं शृणु मे तत्र त्यागे भरतसत्तम ।  
त्यागो हि पुरुषव्याघ्र त्रिविधः संप्रकीर्तितः ॥ ४  
यज्ञदानतपःकर्म न त्याज्यं कार्यमेव तत् ।  
यज्ञो दानं तपश्चैव पावनानि मनीषिणाम् ॥ ५  
एतान्यपि तु कर्माणि सङ्गं त्यक्त्वा फलानि च ।  
कर्तव्यानीति मे पार्थ निश्चितं मतमुत्तमम् ॥ ६  
नियतस्य तु संन्यासः कर्मणो नोपपद्यते ।  
मोहात्तस्य परित्यागस्तामसः परिकीर्तितः ॥ ७  
दुःखमित्येव यत्कर्म कायक्लेशभयाच्यजेत् ।  
स कृत्वा राजसं त्यागं नैव त्यागफलं लभेत् ॥ ८  
कार्यमित्येव यत्कर्म नियतं क्रियतेऽर्जुन ।  
सङ्गं त्यक्त्वा फलं चैव स त्यागः सात्त्विको मतः ९  
न द्वेष्ट्यकुशलं कर्म कुशले नानुषज्जते ।  
त्यागी सत्त्वसमाविष्टो मेधावी छिन्नसंशयः ॥ १०  
न हि देहभृता शक्यं त्यक्तुं कर्माण्यशेषतः ।  
यस्तु कर्मफलत्यागी स त्यागीत्यभिधीयते ॥ ११

तदर्थीयं इति माध्वपाठः ॥ २७ ॥

अनिष्टमिष्टं मिश्रं च त्रिविधं कर्मणः फलम् ।  
भवत्यत्यागिनां प्रेत्य न तु संन्यासिनां कचित् ॥ १२  
पञ्चैतानि महाबाहो कारणानि निबोध मे ।  
साङ्ख्ये कृतान्ते प्रोक्तानि सिद्धये सर्वकर्मणां ॥ १३  
अधिष्ठानं तथा कर्ता करणं च पृथग्विधम् ।  
विविधाश्च पृथक्केष्टा दैवं चैवात्र पञ्चमम् ॥ १४  
शरीरवाङ्मनोभिर्यत्कर्म प्रारभते नरः ।  
न्याय्यं वा विपरीतं वा पञ्चैते तस्य हेतवः ॥ १५  
तत्रैवं सति कर्तारमात्मानं केवलं तु यः ।  
पश्यत्यकृतबुद्धितान्न स पश्यति दुर्मतिः ॥ १६  
यस्य नाहंकृतो भावो बुद्धिर्यस्य न लिप्यते ।  
हत्वाऽपि स इमाँल्लोकान्न हन्ति न निबध्यते ॥ १७  
ज्ञानं ज्ञेयं परिज्ञाता त्रिविधा कर्मचोदना ।  
करणं कर्म कर्तेति त्रिविधः कर्मसंग्रहः ॥ १८  
ज्ञानं कर्म च कर्ता च त्रिधैव गुणभेदतः ।  
प्रोच्यते गुणसंख्याने यथावच्छृणु तान्यपि ॥ १९  
सर्वभूतेषु येनैकं भावमव्ययमीक्षते ।  
अविभक्तं विभक्तेषु तज्ज्ञानं विद्धि सात्त्विकं ॥ २०  
पृथक्त्वेन तु यज्ज्ञानं नानाभावान्पृथग्विधान् ।  
वेत्ति सर्वेषु भूतेषु तज्ज्ञानं विद्धि राजसम् ॥ २१  
यत्तु कृत्स्नवदेकस्मिन्कार्ये सक्तमहैतुकम् ।  
अतत्त्वार्थवदल्पं च तत्तामसमुदाहृतम् ॥ २२  
नियतं सङ्गरहितमरागद्वेषतः कृतम् ।  
अफलप्रेप्सुना कर्म यत्तत्सात्त्विकमुच्यते ॥ २३

विविधा चेति माध्वपाठः ॥ १४ ॥



यत्तु कामेप्सुना कर्म साहङ्गारेण वा पुनः ।  
 क्रियते बहुलायासं तद्राजसमुदाहृतम् ॥ २४  
 अनुबन्धं क्षयं हिंसामनपेक्ष्य च पौरुषम् ।  
 मोहादारभ्यते कर्म यत्तत्तामसमुच्यते ॥ २५  
 मुक्तसङ्गो न हंवादी धृत्युत्साहसमन्वितः ।  
 सिद्ध्यसिद्ध्योर्निर्विकारः कर्ता सात्त्विक उच्यते ॥  
 रागी कर्मफलप्रेप्सुर्लुब्धो हिंसात्मकोऽशुचिः ।  
 हर्षशोकान्वितः कर्ता राजसः परिकीर्तितः ॥ २७  
 अयुक्तः प्राकृतः स्तब्धः शठो नैकृतिकोऽलसः ।  
 विषादी दीर्घसूत्री च कर्ता तामस उच्यते ॥ २८  
 बुद्धेर्भेदं धृतेश्चैव गुणतस्त्रिविधं शृणु ।  
 प्रोच्यमानमशेषेण पृथक्त्वेन धनंजय ॥ २९  
 प्रवृत्तिं च निवृत्तिं च कार्याकार्ये भयाभये ।  
 बन्धं मोक्षं च यावेत्ति बुद्धिः सा पार्थ सात्त्विकी ॥  
 यया धर्ममधर्मं च कार्यं चाकार्यमेव च ।  
 अयथावत्प्रजानाति बुद्धिः सा पार्थ राजसी ॥ ३१  
 अधर्मं धर्ममिति या मन्यते तमसाऽऽवृता ।  
 सर्वार्थान्विपरीतांश्च बुद्धिः सा पार्थ तामसी ॥ ३२  
 धृत्या यया धारयते मनःप्राणेन्द्रियक्रियाः ।  
 योगेनाव्यभिचारिण्या धृतिः सा पार्थ सात्त्विकी ॥  
 यया तु धर्मकामार्थान्धृत्या धारयतेऽर्जुन ।  
 प्रसङ्गेन फलाकाङ्क्षी धृतिः सा पार्थ राजसी ॥ ३४  
 यया स्वप्नं भयं शोकं विषादं मदमेव च ।  
 न विमुञ्चति दुर्मेधा धृतिः सा पार्थ तामसी ॥ ३५  
 सुखं त्विदानीं त्रिविधं शृणु मे भरतर्षभ ।  
 अभ्यासाद्रमते यत्र दुःखान्तं च निगच्छति ॥ ३६  
 यत्तदग्रे विषमिव परिणामेऽमृतोपमम् ।  
 तत्सुखं सात्त्विकं प्रोक्तमात्मबुद्धिप्रसादजम् ॥ ३७  
 विषयेन्द्रियसंयोगाद्यत्तदग्रेऽमृतोपमम् ।  
 परिणामे विषमिव तत्सुखं राजसं स्मृतम् ॥ ३८  
 यदग्रे चानुबन्धे च सुखं मोहनमात्मनः ।  
 निद्रालसप्रमादोत्थं तत्तामसमुदाहृतम् ॥ ३९  
 न तदस्ति पृथिव्यां वा दिवि देवेषु वा पुनः ।  
 सत्त्वं प्रकृतिजैर्मुक्तं यदेभिः स्यान्निभिर्गुणैः ॥ ४०

ब्राह्मणक्षत्रियविशां शूद्राणां च परंतप ।  
 कर्माणि प्रविभक्तानि स्वभावप्रभवैर्गुणैः ॥ ४१  
 शमो दमस्तपः शौचं क्षान्तिरार्जवमेव च ।  
 ज्ञानं विज्ञानमास्तिक्यं ब्रह्मकर्म स्वभावजम् ॥ ४२  
 शौर्यं तेजो धृतिर्दाक्ष्यं युद्धे चाप्यपलायनम् ।  
 दानमीश्वरभावश्च क्षात्रं कर्म स्वभावजम् ॥ ४३  
 कृषिगोरक्ष्यवाणिज्यं वैश्यं कर्म स्वभावजम् ।  
 परिचर्यात्मकं कर्म शूद्रस्यापि स्वभावजम् ॥ ४४  
 स्वे स्वे कर्मण्यभिरतः संसिद्धिं लभते नरः ।  
 स्वकर्मनिरतः सिद्धिं यथा विन्दति तच्छृणु ॥ ४५  
 यतः प्रवृत्तिर्भूतानां येन सर्वमिदं ततम् ।  
 स्वकर्मणा तमभ्यर्च्य सिद्धिं विन्दति मानवः ॥ ४६  
 श्रेयान्स्वधर्मो विगुणः परधर्मात्स्वनुष्ठितात् ।  
 स्वभावनियतं कर्म कुर्वन्नाप्नोति किल्बिषम् ॥ ४७  
 सहजं कर्म कौन्तेय सदोषमपि न त्यजेत् ।  
 सर्वारम्भा हि दोषेण धूमेनाग्निरिवावृताः ॥ ४८  
 असक्तबुद्धिः सर्वत्र जितात्मा विगतस्पृहः ।  
 नैष्कर्म्यसिद्धिं परमां संन्यासेनाधिगच्छति ॥ ४९  
 सिद्धिं प्राप्तो यथा ब्रह्म तथाऽऽप्नोति निबोध मे ।  
 समासेनैव कौन्तेय निष्ठा ज्ञानस्य या परा ॥ ५०  
 बुद्ध्या विशुद्धया युक्तो धृत्याऽऽत्मानं नियम्य च ।  
 शब्दादीन्विषयांस्त्यक्त्वा रागद्वेषौ व्युदस्य च ॥ ५१  
 विविक्तसेवी लघ्वाशी यतवाक्कायमानसः ।  
 ध्यानयोगपरो नित्यं वैराग्यं समुपाश्रितः ॥ ५२  
 अहङ्कारं बलं दर्पं कामं क्रोधं परिग्रहम् ।  
 विमुच्य निर्ममः शान्तो ब्रह्मभूयाय कल्पते ॥ ५३  
 ब्रह्मभूतः प्रसन्नात्मा न शोचति न काङ्क्षति ।  
 समः सर्वेषु भूतेषु मद्भक्तिं लभते पराम् ॥ ५४  
 भक्त्या मामभिजानाति यावान्यश्चास्मि तत्त्वतः ।  
 ततो मां तत्त्वतो ज्ञात्वा विशते तदनन्तरम् ॥ ५५  
 सर्वकर्मण्यपि सदा कुर्वाणो मद्भयाश्रयः ।  
 मत्प्रसादादवाप्नोति शाश्वतं पदमव्ययम् ॥ ५६  
 चेतसा सर्वकर्माणि मयि संन्यस्य मत्परः ।

ब्राह्मं कर्म स्वभावजम् इति माध्वपाठः ॥ ४२ ॥



बुद्धियोगमपाश्रित्य मच्चित्तः सततं भव ॥ ५७  
 मच्चित्तः सर्वदुर्गाणि मत्प्रसादात्तरिष्यसि ।  
 अथ चेत्त्वमहङ्कारान्न श्रोष्यसि विनङ्क्ष्यसि ॥ ५८  
 यदहङ्कारमाश्रित्य न योत्स्य इति मन्यसे ।  
 मिथ्यैष व्यवसायस्ते प्रकृतिस्त्वांनियोक्ष्यति ॥ ५९  
 स्वभावजेन कौन्तेय निबद्धः स्वेन कर्मणा ।  
 कर्तुं नेच्छसि यन्मोहात्करिष्यस्यवशोपि तत् ॥ ६०  
 ईश्वरः सर्वभूतानां हृद्देशेऽर्जुन तिष्ठति ।  
 भ्रामयन्सर्वभूतानि यत्रारूढानि मायया ॥ ६१  
 तमेव शरणं गच्छ सर्वभावेन भारत ।  
 तत्प्रसादात्परां शान्तिं स्थानं प्राप्स्यसि शाश्वतं ६२  
 इति ते ज्ञानमाख्यातं गुह्याद्गुह्यतरं मया ।  
 विमृश्यैतदशेषेण यथेच्छसि तथा कुरु ॥ ६३  
 सर्वगुह्यतमं भूयः शृणु मे परमं वचः ।  
 इष्टोऽसि मे दृढमिति ततो वक्ष्यामि ते हितम् ॥ ६४  
 मन्मना भव मद्भक्तो मद्याजी मां नमस्कुरु ।  
 मामेवैष्यसि सत्यं ते प्रतिजाने प्रियोऽसि मे ॥ ६५  
 सर्वधर्मान्परित्यज्य मामेकं शरणं ब्रज ।  
 अहं त्वा सर्वपापेभ्यो मोक्षयिष्यामि मा शुचः ॥  
 इदं ते नातपस्काय नाभक्ताय कदाचन ।  
 न चाशुश्रूषवे वाच्यं न च मां योऽभ्यसूयति ॥ ६७  
 य इदं परमं गुह्यं मद्भक्तेष्वभिधास्यति ।  
 भक्तिं मयि परां कृत्वा मामेवैष्यत्यसंशयः ॥ ६८

न च तस्मान्मनुष्येषु कश्चिन्मे प्रियकृत्तमः ।  
 भविता न च मे तस्मादन्यः प्रियतरो भुवि ॥ ६९  
 अध्येष्यते च य इमं धर्म्यं संवादमावयोः ।  
 ज्ञानयज्ञेन तेनाहमिष्टः स्यामिति मे मतिः ॥ ७०  
 श्रद्धावाननसूयश्च शृणुयादपि यो नरः ।  
 सोपि मुक्तः शुभाँल्लोकान्प्राप्नुयात्पुण्यकर्मणां ७१  
 कच्चिदेतच्छ्रुतं पार्थ त्वयैकाग्रेण चेतसा ।  
 कच्चिदज्ञानसंमोहः प्रनष्टस्ते धनंजय ॥ ७२  
 अर्जुन उवाच ।  
 नष्टो मोहः स्मृतिर्लब्धा त्वत्प्रसादान्मयाऽच्युत ।  
 स्थितोऽस्मि गतसंदेहः करिष्ये वचनं तव ॥ ७३  
 सञ्जय उवाच ।  
 इत्यहं वासुदेवस्य पार्थस्य च महात्मनः ।  
 संवादमिममश्रौषमद्भुतं रोमहर्षणम् ॥ ७४  
 व्यासप्रसादाच्छ्रुतवानेतद्गुह्यमहं परम् ।  
 योगं योगेश्वरात्कृष्णात्साक्षात्कथयतः स्वयम् ७५  
 राजन्संस्मृत्य संस्मृत्य संवादमिममद्भुतम् ।  
 केशवार्जुनयोः पुण्यं हृष्यामि च मुहुर्मुहुः ॥ ७६  
 तच्च संस्मृत्य संस्मृत्य रूपमत्यद्भुतं हरेः ।  
 विस्मयो मे महान्राजन्हृष्यामि च पुनःपुनः ॥ ७७  
 यत्र योगेश्वरः कृष्णो यत्र पार्थो धनुर्धरः ।  
 तत्र श्रीर्विजयो भूतिर्ध्रुवा नीतिर्मतिर्मम ॥ ७८

॥ इति श्रीमन्महाभारते भीष्मपर्वणि भगवद्गीतापर्वणि द्विचत्वारिंशोऽध्यायः ॥ ४२ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे संन्यासयोगोनाम अष्टादशोऽध्यायः ॥ १८ ॥

॥ समाप्तं भगवद्गीतापर्व ॥



## (अथ भीष्मवधपर्व ॥ ४ ॥)

त्रिचत्वारिंशोऽध्यायः ॥ ४३ ॥

युधिष्ठिरेण रथादवरुह्य भीष्मद्रोणाद्यभिवादनपूर्वकं तेभ्यो जयाशीर्ग्रहणम् ॥ १ ॥ युधिष्ठिरे पुनर्भ्रातृभिः सह रथारूढे सञ्जाहमेरीवादनम् ॥ २ ॥

वैशंपायन उवाच ।

गीता सुगीता कर्तव्या किमन्यैः शास्त्रसंग्रहैः ।

या स्वयं पद्मनाभस्य मुखपद्माद्विनिःसृता ॥ १

सर्वशास्त्रमयी गीता सर्वदेवमयो हरिः ।

सर्वतीर्थमयी गङ्गा सर्ववेदमयो मनुः ॥ २

गीता गङ्गा च गायत्री गोविन्देति हृदि स्थिते ।

चतुर्गकारसंयुक्ते पुनर्जन्म न विद्यते ॥ ३

षट्शतानि सविंशानि श्लोकानां प्राह केशवः ।

अर्जुनः सप्तपञ्चाशत्सप्तषष्टिं तु सञ्जयः ॥ ४

धृतराष्ट्रः श्लोकमेकं गीताया मानमुच्यते ।

भारतामृतसर्वस्वगीताया मथितस्य च ।

सारमुद्धृत्य कृष्णेन अर्जुनस्य मुखे हुतम् ॥ ५

सञ्जय उवाच ।

ततो धनंजयं दृष्ट्वा बाणगाण्डीवधारिणम् ।

पुनरेव महानादं व्यसृजन्त महारथाः ॥ ६

पाण्डवाः सोमकाश्चैव ये चैषामनुयायिनः ।

दध्मुश्च मुदिताः शङ्खान्वीराः सागरसंभवान् ॥ ७

ततो भेर्यश्च पेश्यश्च क्रकचा गोविषाणिकाः ।

सहसैवाभ्यहन्यन्त ततः शब्दो महानभूत् ॥ ८

तथा देवाः सगन्धर्वाः पितरश्च जनाधिप ।

सिद्धचारणसङ्घाश्च समीयुस्ते दिदृक्षया ॥ ९

ऋषयश्च महाभागाः पुरस्कृत्य शतक्रतुम् ।

समीयुस्तत्र सहिता द्रष्टुं तद्वैशसं महत् ॥ १०

ते सेने स्तिमिते सञ्जे वीक्षमाणे परस्परम् ।

गङ्गायमुनयोर्वेगो यथैवैत्य परस्परम् ॥ ११

एवं प्रवृत्ते ते सेने निःशब्दे जनसंसदि ।

चित्रे पट इवालेख्ये दर्शनीयतरे शुभे ॥ १२

ततो युधिष्ठिरो दृष्ट्वा युद्धाय समवस्थिते ।

ते सेने सागरप्रख्ये मुहुः प्रज्वलिते नृप ॥ १३

विमुच्य कवचं वीरो निक्षिप्य च वरायुधम् ।

अवरुह्य रथात्क्षिप्रं पद्मामेव कृताञ्जलिः ॥ १४

पितामहमभिप्रेक्ष्य धर्मराजो युधिष्ठिरः ।

वाग्यतः प्रययौ धीरः प्राञ्जुखो रिपुवाहिनीम् ॥ १५

तं प्रयान्तमभिप्रेक्ष्य कुन्तीपुत्रो धनञ्जयः ।

अवतीर्य रथात्तूर्णं भ्रातृभिः सहितोऽन्वयात् ॥ १६

वासुदेवश्च भगवान्पृष्ठतोऽनुजगाम तम् ।

तथा मुख्याश्च राजानस्तच्चित्ता जग्मुरुत्सुकाः ॥ १७

अर्जुन उवाच ।

किं ते व्यवसितं राजन्यदस्मानपहाय वै ।

पद्मामेव प्रयातोऽसि प्राञ्जुखो रिपुवाहिनीम् ॥ १८

भीमसेन उवाच ।

क गमिष्यसि राजेन्द्र निक्षिप्तकवचायुधः ।

दंशितेष्वरिसैन्येषु भ्रातृनुत्सृज्य पार्थिव ॥ १९

नकुल उवाच ।

एवं गते त्वयि ज्येष्ठे मम भ्रातरि भारत ।

भीमे दुनोति हृदयं ब्रूहि गन्ता भवान्क नु ॥ २०

सहदेव उवाच ।

अस्मिन्नणसमूहे वै वर्तमाने महाभये ।

उत्सृज्य क नु गन्तासि शत्रूनभिमुखो नृप ॥ २१

सञ्जय उवाच ।

एवमाभाष्यमाणोऽपि भ्रातृभिः कुरुनन्दनः ।

नोवाच वाग्यतः किञ्चिद्गच्छत्येव युधिष्ठिरः ॥ २२

तानुवाच महाप्राज्ञो वासुदेवो महामनाः ।

अभिप्रायोऽस्य विज्ञातो मयेति ग्रहसन्निव ॥ २३

एष भीष्मं तथा द्रोणं गौतमं शल्यमेव च ।

अनुमान्य गुरून्सर्वान्योत्स्यते पार्थिवोऽरिभिः ॥ २४

गवादिशृङ्गाणि ॥ ८ ॥

पेश्यः काहलाः । क्रकचा जयमङ्गलाः । गोविषाणिकाः



श्रूयते हि पुराकल्पे गुरूनननुमान्य यः ।  
 युध्यते स भवेच्चक्षुःपथ्यातो महत्तरैः ॥ २५  
 अनुमान्य यथाशास्त्रं यस्तु युध्येन्महत्तरैः ।  
 ध्रुवस्तस्य जयो युद्धे भवेदिति मतिर्मम ॥ २६  
 एवं ब्रुवति कृष्णोऽत्र धार्तराष्ट्रचमूं प्रति ।  
 हाहाकारो महानासीन्निःशब्दास्त्वपरेऽभवन् ॥ २७  
 दृष्ट्वा युधिष्ठिरं दूराद्धारतराष्ट्रस्य सैनिकाः ।  
 मिथः संकथयांचकुरेषो हि कुलपांसनः ॥ २८  
 व्यक्तं भीत इवाभ्येति राजासौ भीष्ममन्तिकम् ।  
 युधिष्ठिरः ससोदर्यः शरणार्थं प्रयाचकः ॥ २९  
 धनञ्जये कथं नाथे पाण्डवे च वृकोदरे ।  
 नकुले सहदेवे च भीतिरभ्येति पाण्डवम् ॥ ३०  
 न नूनं क्षत्रियकुले जातः संप्रथिते भुवि ।  
 यथाऽस्य हृदयं भीतमल्पसत्वस्य संयुगे ॥ ३१  
 ततस्ते सैनिकाः सर्वे प्रशंसन्ति स्म कौरवान् ।  
 हृष्टाः सुमनसो भूत्वा चेलानि दुधुवुश्च ह ॥ ३२  
 व्यनिन्दंश्च तथा सर्वे योधास्तव विशांपते ।  
 युधिष्ठिरं ससोदर्यं सहितं केशवेन हि ॥ ३३  
 ततस्तत्कौरवं सैन्यं धिक्कृत्वा तु युधिष्ठिरम् ।  
 निःशब्दमभवत्तूर्णं पुनरेव विशांपते ॥ ३४  
 किं नु वक्ष्यति राजाऽसौ किं भीष्मः प्रतिवक्ष्यति ।  
 किं भीमः समरश्लाघी किं नु कृष्णार्जुनाविति ॥ ३५  
 विवक्षितं किमस्येति संशयः सुमहानभूत् ।  
 उभयोः सेनयो राजन्युधिष्ठिरकृते तदा ॥ ३६  
 सोऽवगाह्य चमूं शत्रोः शरशक्तिसमाकुलाम् ।  
 भीष्ममेवाभ्ययात्तूर्णं भ्रातृभिः परिवारितः ॥ ३७  
 तमुवाच ततः पादौ कराभ्यां पीड्य पाण्डवः ।  
 भीष्मं शान्तनवं राजा युद्धाय समुपस्थितम् ॥ ३८  
 युधिष्ठिर उवाच ।  
 आमन्त्रये त्वां दुर्धर्ष त्वया योत्स्यामहे सह ।  
 अनुजानीहि मां तात आशिषश्च प्रयोजय ॥ ३९  
 भीष्म उवाच ।  
 यद्येवं नाभिगच्छेथा युधि मां पृथिवीपते ।

पुराकल्पे प्राचीनशास्त्रे ॥ २५ ॥ व्यक्तं नियतम् । भीष्मं भी-  
 ष्मस्य । अन्तिकं समीपम् ॥ २९ ॥ विवक्षितं वक्तुमिष्टम्

शपेयं त्वां महाराज परीभावाय भारत ॥ ४०  
 ग्रीतोऽहं पुत्र युध्यस्व जयमाप्नुहि पाण्डव ।  
 यत्तेऽभिलषितं चान्यत्तदवाप्नुहि संयुगे ॥ ४१  
 त्रियतां च वरः पार्थ किमस्सत्तोऽभिकाङ्क्षसि ।  
 एवं गते महाराज न तवास्ति पराजयः ॥ ४२  
 अर्थस्य पुरुषो दासो दासस्त्वर्थो न कस्यचित् ।  
 इति सत्यं महाराज बद्धोऽस्म्यर्थेन कौरवैः ॥ ४३  
 अतस्त्वां क्लीबवद्वाक्यं ब्रवीमि कुरुनन्दन ।  
 भृतोऽस्म्यर्थेन कौरव्य युद्धादन्यत्किमिच्छसि ॥ ४४  
 युधिष्ठिर उवाच ।  
 मन्त्रयस्व महाबाहो हितैषी मम नित्यशः ।  
 युध्यस्व कौरवस्यार्थे ममैष सततं वरः ॥ ४५  
 भीष्म उवाच ।  
 राजन्किमत्र साह्यं ते करोमि कुरुनन्दन ।  
 कामं योत्स्ये परस्यार्थे ब्रूहि यत्ते विवक्षितम् ॥ ४६  
 युधिष्ठिर उवाच ।  
 कथं जयेयं संग्रामे भवन्तमपराजितम् ।  
 एतन्मे मन्त्रय हितं यदि श्रेयः प्रपश्यसि ॥ ४७  
 भीष्म उवाच ।  
 नैनं पश्यामि कौन्तेय यो मां युध्यन्तमाहवे ।  
 विजयेत पुमान्कश्चित्साक्षादपि शतक्रतुः ॥ ४८  
 युधिष्ठिर उवाच ।  
 हन्त पृच्छामि तस्मात्त्वां पितामह नमोस्तु ते ।  
 वधोपायं ब्रवीहि त्वमात्मनः समरे परैः ॥ ४९  
 भीष्म उवाच ।  
 न स्म तं तात पश्यामि समरे यो जयेत माम् ।  
 न तावन्मृत्युकालोऽपि पुनरागमनं कुरु ॥ ५०  
 सञ्जय उवाच ।  
 ततो युधिष्ठिरो वाक्यं भीष्मस्य कुरुनन्दन ।  
 शिरसा प्रतिजग्राह भूयस्तमभिवाद्य च ॥ ५१  
 प्रायात्पुनर्महाबाहुराचार्यस्य रथं प्रति ।  
 पश्यतां सर्वसैन्यानां मध्येन भ्रातृभिः सह ॥ ५२  
 स द्रोणमभिवाद्याथ कृत्वा चाभिप्रदक्षिणम् ।  
 उवाच राजा दुर्धर्षमात्मनिःश्रेयसं वचः ॥ ५३

॥ ३६ ॥ तावत् संप्रति ॥ ५० ॥ आत्मनिःश्रेयसं स्वहित-  
 साधनम् ॥ ५३ ॥



आमन्त्रये त्वां भगवन्योत्स्ये विगतकल्मषः ।  
 कथं जये रिपून्सर्वाननुज्ञातस्त्वया द्विज ॥ ५४  
 द्रोण उवाच ।  
 यदि मां नाभिगच्छेथा युद्धाय कृतनिश्चयः ।  
 शपेयं त्वां महाराज परीभावाय सर्वशः ॥ ५५  
 तद्युधिष्ठिर तुष्टोऽस्मि पूजितश्च त्वयाऽनघ ।  
 अनुजानामि युध्यस्व विजयं समवाप्नुहि ॥ ५६  
 करवाणि च ते कामं ब्रूहि त्वमभिकाङ्क्षितम् ।  
 एवं गते महाराज युद्धादन्यत्किमिच्छसि ॥ ५७  
 अर्थस्य पुरुषो दासो दासस्त्वर्थो न कस्यचित् ।  
 इति सत्यं महाराज बद्धोऽस्म्यर्थेन कौरवैः ॥ ५८  
 ब्रवीम्येतत्क्लीबवच्चां युद्धादन्यत्किमिच्छसि ।  
 योत्स्येऽहं कौरवस्यार्थे तवाशास्यो जयो मया ५९  
 युधिष्ठिर उवाच ।  
 जयमाशास्व मे ब्रह्मन्मन्त्रयस्व च मद्धितम् ।  
 युध्यस्व कौरवस्यार्थे वर एष वृत्तो मया ॥ ६०  
 द्रोण उवाच ।  
 ध्रुवस्ते विजयो राजन्यस्य मन्त्री हरिस्तव ।  
 अहं त्वामभिजानामि रणे शत्रून्विजेष्यसि ॥ ६१  
 यतो धर्मस्ततः कृष्णो यतः कृष्णस्ततो जयः ।  
 युध्यस्व गच्छ कौन्तेय पृच्छ मां किं ब्रवीमि ते ॥ ६२  
 युधिष्ठिर उवाच ।  
 पृच्छामि त्वां द्विजश्रेष्ठ शृणु यन्मेऽभिकाङ्क्षितम् ।  
 कथं जयेयं संग्रामे भवन्तमपराजितम् ॥ ६३  
 द्रोण उवाच ।  
 न तेऽस्ति विजयस्तावद्यावद्युद्धाम्यहं रणे ।  
 ममाशु निधने राजन्यतस्व सह सोदरैः ॥ ६४  
 युधिष्ठिर उवाच ।  
 हन्त तस्मान्महाबाहो वधोपायं वदात्मनः ।  
 आचार्य्यं प्रणिपत्यैष पृच्छामि त्वां नमोऽस्तु ते ६५  
 द्रोण उवाच ।  
 न शत्रुं तात पश्यामि यो मां हन्याद्रथे स्थितम् ।  
 युध्यमानं सुसंरब्धं शरवर्षैर्धवर्षिणम् ॥ ६६

अभिजानामि अनुजानामि ॥ ६१ ॥ प्रायगतं मरणाय नियतम् ।  
 अचेतनं योगबलेन त्यक्तदेहम् । योधानां मध्ये कश्चिदिति

ऋते प्रायगतं राजन्यस्तशस्त्रमचेतनम् ।  
 हन्यान्मां युधि योधानां सत्यमेतद्व्रवीमि ते ॥ ६७  
 शस्त्रं चाहं रणे जह्यां श्रुत्वा तु महदप्रियम् ।  
 श्रद्धेयवाक्यात्पुरुषादेतत्सत्यं ब्रवीमि ते ॥ ६८  
 सञ्जय उवाच ।  
 एतच्छ्रुत्वा महाराज भारद्वाजस्य धीमतः ।  
 अनुमान्य तमाचार्य्यं प्रायाच्छारद्वतं प्रति ॥ ६९  
 सोऽभिवाद्य कृपं राजा कृत्वा चापि प्रदक्षिणम् ।  
 उवाच दुर्धर्षतमं वाक्यं वाक्यविदां वरः ॥ ७०  
 अनुमानये त्वां योत्स्येऽहं गुरो विगतकल्मषः ।  
 जयेयं च रिपून्सर्वाननुज्ञातस्त्वयाऽनघ ॥ ७१  
 कृप उवाच ।  
 यदि मां नाभिगच्छेथा युद्धाय कृतनिश्चयः ।  
 शपेयं त्वां महाराज परीभावाय सर्वशः ॥ ७२  
 अर्थस्य पुरुषो दासो दासस्त्वर्थो न कस्यचित् ।  
 इति सत्यं महाराज बद्धोऽस्म्यर्थेन कौरवैः ॥ ७३  
 तेषामर्थे महाराज योद्धव्यमिति मे मतिः ।  
 अतस्त्वां क्लीबवद्भूयां युद्धादन्यत्किमिच्छसि ॥ ७४  
 युधिष्ठिर उवाच ।  
 हन्त पृच्छामि ते तस्मादाचार्य्यं शृणु मे वचः ।  
 इत्युक्त्वा व्यथितो राजा नोवाच गतचेतनः ॥ ७५  
 सञ्जय उवाच ।  
 तं गौतमः प्रत्युवाच विज्ञायास्य विवक्षितम् ।  
 अवध्योऽहं महीपाल युध्यस्व जयमाप्नुहि ॥ ७६  
 प्रीतस्तेऽभिगमेनाहं जयं तव नराधिप ।  
 आशासिष्ये सदोत्थाय सत्यमेतद्व्रवीमि ते ॥ ७७  
 एतच्छ्रुत्वा महाराज गौतमस्य विशांपते ।  
 अनुमान्य कृपं राजा प्रययौ येन मद्रराट् ॥ ७८  
 स शल्यमभिवाद्याथ कृत्वा चाभिप्रदक्षिणम् ।  
 उवाच राजा दुर्धर्षमात्मनिःश्रेयसं वचः ॥ ७९  
 अनुमानये त्वां दुर्धर्ष योत्स्ये विगतकल्मषः ।  
 जयेयं नु परान्राजन्ननुज्ञातस्त्वया रिपून् ॥ ८०

शेषः ॥ ६७ ॥ जह्यां त्यजेयम् ॥ ६८ ॥



शल्य उवाच ।

यदि मां नाधिगच्छेथा युद्धाय कृतनिश्चयः ।  
शपेयं त्वां महाराज परीभावाय वै रणे ॥ ८१  
तुष्टोऽस्मि पूजितश्चास्मि यत्काङ्क्षसि तदस्तु ते ।  
अनुजानामि चैव त्वां युध्यस्व जयमाप्नुहि ॥ ८२  
ब्रूहि चैष परं वीर केनार्थः किं ददामि ते ।  
एवं गते महाराज युद्धादन्यत्किमिच्छसि ॥ ८३  
अर्थस्य पुरुषो दासो दासस्त्वर्थो न कस्यचित् ।  
इति सत्यं महाराज बद्धोऽस्म्यर्थेन कौरवैः ॥ ८४  
करिष्यामि हि ते कामं भागिनेय यथेप्सितम् ।  
ब्रवीम्यतः क्लीबवत्त्वां युद्धादन्यत्किमिच्छसि ॥ ८५  
युधिष्ठिर उवाच ।

मन्त्रयस्व महाराज नित्यं मद्धितमुत्तमम् ।  
कामं युद्ध परस्वार्थे वरमेतं वृणोम्यहम् ॥ ८६  
शल्य उवाच ।

किमत्र ब्रूहि साह्यं ते करोमि नृपसत्तम ।  
कामं योत्स्ये परस्वार्थे बद्धोऽस्म्यर्थेन कौरवैः ॥ ८७  
युधिष्ठिर उवाच ।

स एव मे वरः शल्य उद्योगे यस्त्वया कृतः ।  
सूतपुत्रस्य संग्रामे कार्यस्तेजोवधस्त्वया ॥ ८८  
शल्य उवाच ।

संपत्स्यत्येष ते कामः कुन्तीपुत्र यथेप्सितम् ।  
गच्छ युध्यस्व विस्रब्धः प्रतिजाने वचस्तव ॥ ८९  
सञ्जय उवाच ।

अनुमान्याथ कौन्तेयो मातुलं मद्रकेश्वरम् ।  
निर्जगाम महासैन्याद्वातृभिः परिवारितः ॥ ९०  
वासुदेवस्तु राधेयमाहवेऽभिजगाम वै ।  
तत एनमुवाचेदं पाण्डुवार्थं गदाग्रजः ॥ ९१  
श्रुतं मे कर्ण भीष्मस्य द्वेषात्किल न योत्स्यसे ।  
अस्मान्वरय राधेय यावद्भीष्मो न हन्यते ॥ ९२  
हते तु भीष्मे राधेय पुनरेष्यसि संयुगम् ।  
धार्तराष्ट्रस्य साहाय्यं यदि पश्यसि चेत्समम् ॥ ९३  
कर्ण उवाच ।

न विप्रियं करिष्यामि धार्तराष्ट्रस्य केशव ।  
त्यक्तप्राणं हि मां विद्धि दुर्योधनहितैषिणम् ॥ ९४  
सञ्जय उवाच ।

तच्छ्रुत्वा वचनं कृष्णः संन्यवर्तत भारत ।  
युधिष्ठिरपुरोगैश्च पाण्डवैः सह संगतः ॥ ९५  
अथ सैन्यस्य मध्ये तु प्राक्रोशत्पाण्डवाग्रजः ।  
योऽस्मान्वृणोति तमहं वरये साह्यकारणात् ॥ ९६  
अथ तान्समभिप्रेक्ष्य युयुत्सुरिदमब्रवीत् ।  
प्रीतात्मा धर्मराजानं कुन्तीपुत्रं युधिष्ठिरम् ॥ ९७  
अहं योत्स्यामि भवतः संयुगे धृतराष्ट्रजान् ।  
युष्मदर्थं महाराज यदि मां वृणुषेऽनघ ॥ ९८  
युधिष्ठिर उवाच ।

एह्येहि सर्वे योत्स्यामस्तव भ्रातृनपण्डितान् ।  
युयुत्सो वासुदेवश्च वयं च ब्रूम सर्वशः ॥ ९९  
वृणोमि त्वां महाबाहो युध्यस्व मम कारणात् ।  
त्वयि पिण्डश्च तन्तुश्च धृतराष्ट्रस्य दृश्यते ॥ १००  
भजस्वास्मान्राजपुत्र भजमानान्महाद्युते ।  
न भविष्यति दुर्बुद्धिर्धार्तराष्ट्रोऽत्यमर्षणः ॥ १०१  
सञ्जय उवाच ।

ततो युयुत्सुः कौरव्यान्परित्यज्य सुतांस्तव ।  
जगाम पाण्डुपुत्राणां सेनां विश्राव्य दुन्दुभिं १०२  
ततो युधिष्ठिरो राजा संग्रहष्टः सहानुजः ।  
जग्राह कवचं भूयो दीप्तिमत्कनकोज्ज्वलम् ॥ १०३  
प्रत्यपद्यन्त ते सर्वे स्वरथान्पुरुषर्षभाः ।  
ततो व्यूहं यथापूर्वं प्रत्यव्यूहन्त ते पुनः ॥ १०४  
अवादयन्दुन्दुभींश्च शतशश्चैव पुष्करान् ।  
सिंहनादांश्च विविधान्विनेदुः पुरुषर्षभाः ॥ १०५  
रथस्थान्पुरुषव्याघ्रान्पाण्डवान्प्रेक्ष्य पार्थिवाः ।  
घृष्टद्युम्नादयः सर्वे पुनर्जहृषिरे तदा ॥ १०६  
गौरवं पाण्डुपुत्राणां मान्यान्मानयतां च तान् ।  
दृष्ट्वा महीक्षितस्तत्र पूजयांचक्रिरे भृशम् ॥ १०७  
सौहृदं च कृपां चैव प्राप्तकालं महात्मनाम् ।  
दयां च ज्ञातिषु परां कथयांचक्रिरे नृपाः ॥ १०८

भवतः भवत्संबन्धी ॥ ९८ ॥ तन्तुः संततिः । पिण्डः पितृयज्ञः ।  
अन्ये सर्वे मरिष्यन्तीति भावः ॥ १०० ॥ गौरवं मान्यत्वम् ।

॥ १०७ ॥ सौहृदं मैत्रीम् । कृपां स्नेहम् । दयां परदुःखप्रहाणे-  
च्छाम् ॥ १०८ ॥



साधुसाध्विति सर्वत्र निश्चरुः स्तुतिसंहिताः ।  
वाचः पुण्याः कीर्तिमतां मनोहृदयहर्षणाः १०९  
म्लेच्छाश्चार्याश्च ये तत्र ददृशुः शुश्रुवुस्तथा ।

वृत्तं तत्पाण्डुपुत्राणां रुरुदुस्ते सगद्गदाः ॥ ११०  
ततो जघ्नुर्महाभेरीः शतशश्च सहस्रशः ।  
शङ्खाश्च गोक्षीरनिभान्दध्मुर्हृष्टा मनस्विनः ॥ १११

॥ इति श्रीमन्महाभारते भीष्मपर्वणि भीष्मवधपर्वणि त्रिचत्वारिंशोऽध्यायः ॥ ४३ ॥

### चतुश्चत्वारिंशोऽध्यायः ॥ ४४ ॥

कुरुपाण्डवसेनयोर्युद्धारम्भः ॥ १ ॥

धृतराष्ट्र उवाच ।  
एवं व्यूढेष्वनीकेषु मामकेष्वितरेषु च ।  
के पूर्वं प्राहरंस्तत्र कुरवः पाण्डवा नु किम् ॥ १  
सञ्जय उवाच ।  
भ्रातृभिः सहितो राजन्पुत्रो दुःशासनस्तव ।  
भीष्मं प्रमुखतः कृत्वा प्रययौ सह सेनया ॥ २  
तथैव पाण्डवाः सर्वे भीमसेनपुरोगमाः ।  
भीष्मेण युद्धमिच्छन्तः प्रययुर्हृष्टमानसाः ॥ ३  
क्ष्वेडाः किलकिलाशब्दाः क्रकचा गोविषाणिकाः  
भेरीमृदङ्गमुरजा हयकुञ्जरनिःस्वनाः ॥ ४  
उभयोः सेनयोर्ह्यासंस्ततस्तेऽस्मान्समाद्रवन् ।  
वयं तान्प्रतिनदन्तस्तदाऽऽसीत्तुमुलं महत् ॥ ५  
महान्त्यनीकानि महासमुच्छ्रये  
समागमे पाण्डवधार्तराष्ट्रयोः ।  
चकम्पिरे शङ्खमृदङ्गनिःस्वनैः  
प्रकम्पितानीव वनानि वायुना ॥ ६  
नरेन्द्र नागाश्चरथाकुलाना-  
मभ्यागतानामशिवे मुहूर्ते ।  
बभूव घोषस्तुमुलश्चमूनां  
वातोद्धुतानामिव सागराणाम् ॥ ७  
तस्मिन्समुत्थिते शब्दे तुमुले रोमहर्षणे ।  
भीमसेनो महाबाहुः प्राणदद्रोवृषो यथा ॥ ८  
शङ्खदुन्दुभिनिर्घोषं वारणानां च बृंहितम् ।  
सिंहनादं च सैन्यानां भीमसेनरवोऽभ्यभूत् ॥ ९  
हयानां हेषमाणानामनीकेषु सहस्रशः ।

सर्वानभ्यभवच्छब्दान्भीमस्य नदतः स्वनः ॥ १०  
तं श्रुत्वा निनदं तस्य सैन्यास्तव वितत्रसुः ।  
जीमूतस्येव नदतः शक्राशनिसमस्वनम् ॥ ११  
वाहनानि च सर्वाणि शकृन्मूत्रं प्रसुक्षुवुः ।  
शब्देन तस्य वीरस्य सिंहस्येवतरे मृगाः ॥ १२  
दर्शयन्धोरमात्मानं महाभ्रमिव नादयन् ।  
विभीषयंस्तव सुतान्भीमसेनः समभ्ययात् ॥ १३  
तमायान्तं महेष्वासं सोदर्याः पर्यवारयन् ।  
छादयन्तः शरव्रातैर्मैघा इव दिवाकरम् ॥ १४  
दुर्योधनश्च पुत्रस्ते दुर्मुखो दुःसहः शलः ।  
दुःशासनश्चातिरथस्तथा दुर्मर्षणो नृपः ॥ १५  
विर्विशतिश्चित्रसेनो विकर्णश्च महारथः ।  
पुरुमित्रो जयो भोजः सौमदत्तिश्च वीर्यवान् ॥ १६  
महाचापानि धुन्वन्तो मेघा इव सविद्युतः ।  
आददानाश्च नाराचाभिर्मुक्ताशीविषोपमान् ॥ १७  
अथ ते द्रौपदीपुत्राः सौमद्रश्च महारथः ।  
नकुलः सहदेवश्च धृष्टद्युम्नश्च पार्षतः ॥ १८  
धार्तराष्ट्रान्प्रतिययुरदयन्तः शितैः शरैः ।  
वज्रैरिव महावेगैः शिखराणि धराभृताम् ॥ १९  
तस्मिन्प्रथमसंग्रामे भीमज्यातलनिःस्वने ।  
तावकानां परेषां च नासीत्कश्चित्पराञ्जुखः ॥ २०  
लाघवं द्रोणशिष्याणामपश्यं भरतर्षभ ।  
निमित्तवेधिनां चैव शरानुत्सृजतां भृशम् ॥ २१  
नोपशाम्यति निर्घोषो धनुषां कूजतां तथा ।  
विनिश्चरुः शरा दीप्ताज्योतीषीव नभस्तलात् ॥ २२

कीर्तिमतां पाण्डवानां स्तुतिसंहिता वाच इति संबन्धः ॥ १०९ ॥  
त्रिचत्वारिंशोऽध्यायः ॥ ४३ ॥

महान् समुच्छ्रयः संप्रहारो यत्र ॥ ६ ॥ अभ्यभूत् अभिभूतवान्  
॥ ९ ॥ सोदर्याः राजानुजाः ॥ १४ ॥ निमित्तं लक्ष्यम् ॥ २१ ॥



सर्वे त्वन्ये महीपालाः प्रेक्षका इव भारत ।  
 ददृशुर्दर्शनीयं तं भीमं ज्ञातिसमागमम् ॥ २३  
 ततस्ते जातसंरम्भाः परस्परकृतागसः ।  
 अन्योन्यस्पर्धया राजन्व्यायच्छन्त महारथाः ॥ २४  
 कुरुपाण्डवसेने ते हस्त्यश्वरथसंकुले ।  
 शुशुभाते रणेऽतीव पटे चित्रार्पिते इव ॥ २५  
 ततस्ते पार्थिवाः सर्वे प्रगृहीतशरासनाः ।  
 सहसैन्याः समापेतुः पुत्रस्य तव शासनात् ॥ २६

युधिष्ठिरेण चादिष्टाः पार्थिवास्ते सहस्रशः ।  
 विनदन्तः समापेतुः पुत्रस्य तव वाहिनीम् ॥ २७  
 उभयोः सेनयोस्तीव्रः सैन्यानां स समागमः ।  
 अन्तर्धीयत चादित्यः सैन्येन रजसा वृतः ॥ २८  
 प्रयुद्धानां प्रभग्नानां पुनरावर्तिनामपि ।  
 नात्र खेषां परेषां वा विशेषः समदृश्यत ॥ २९  
 तस्मिंस्तु तुमुले युद्धे वर्तमाने महाभये ।  
 अति सर्वाण्यनीकानि पिता तेऽभिव्यरोचत ॥ ३०

॥ इति श्रीमन्महाभारते भीष्मपर्वणि भीष्मवधपर्वणि चतुश्चत्वारिंशोऽध्यायः ॥ ४४ ॥

### पञ्चचत्वारिंशोऽध्यायः ॥ ४५ ॥

कुरुपाण्डवसेनयोर्द्वन्द्वयुद्धवर्णनम् ॥ १ ॥

सञ्जय उवाच ।  
 पूर्वाह्णे तस्य रौद्रस्य युद्धमहो विशांपते ।  
 प्रावर्तत महाघोरं राज्ञां देहावकर्तनम् ॥ १  
 कुरूणां सृञ्जयानां च जिगीषूणां परस्परम् ।  
 सिंहानामिव संह्रादो दिवमुर्वी च नादयन् ॥ २  
 आसीत्किलकिलाशब्दस्तलशङ्खरवैः सह ।  
 जज्ञिरे सिंहनादाश्च शूराणां प्रतिगर्जताम् ॥ ३  
 तलत्राभिहताश्चैव ज्याशब्दा भरतर्षभ ।  
 पत्नीनां पादशब्दश्च वाजिनां च महास्वनः ॥ ४  
 तोत्राङ्कुशनिपातश्च आयुधानां च निःस्वनः ।  
 घण्टाशब्दश्च नागानामन्योन्यमभिधावताम् ॥ ५  
 तस्मिन्समुदिते शब्दे तुमुले रोमहर्षणे ।  
 बभूव रथनिर्घोषः पर्जन्यनिनदोपमः ॥ ६  
 ते मनः क्रूरमाधाय समभित्यक्तजीविताः ।  
 पाण्डवानभ्यवर्तन्त सर्व एवोच्छ्रितध्वजाः ॥ ७  
 अथ शान्तनवो राजन्नभ्यधावद्वनञ्जयम् ।  
 प्रगृह्य कार्मुकं घोरं कालदण्डोपमं रणे ॥ ८  
 अर्जुनोऽपि धनुर्गृह्य गाण्डीवं लोकविश्रुतम् ।  
 अभ्यधावत तेजस्वी गाङ्गेयं रणमूर्धनि ॥ ९

तावुभौ कुरुशार्दूलौ परस्परवधैषिणौ ।  
 गाङ्गेयस्तु रणे पार्थं विद्ध्वा नाकम्पयद्बली ॥ १०  
 तथैव पाण्डवो राजन्भीष्मं नाकम्पयद्युधि ।  
 सात्यकिस्तु महेष्वासः कृतवर्माणमभ्ययात् ॥ ११  
 तयोः समभवद्युद्धं तुमुलं रोमहर्षणम् ।  
 सात्यकिः कृतवर्माणं कृतवर्मा च सात्यकिम् ॥ १२  
 आनर्च्छतुः शरैर्घोरैस्तक्षमाणौ परस्परम् ।  
 तौ शराचितसर्वाङ्गौ शुशुभाते महाबलौ ॥ १३  
 वसन्ते पुष्पशबलौ पुष्पिताविव किंशुकौ ।  
 अभिमन्युर्महेष्वासं बृहद्बलमयोधयत् ॥ १४  
 ततः कोसलराजाऽसावभिमन्योर्विशांपते ।  
 ध्वजं चिच्छेद समरे सारथिं च व्यपातयत् ॥ १५  
 सौभद्रस्तु ततः क्रुद्धः पातिते रथसारथौ ।  
 बृहद्बलं महाराज विव्याध नवभिः शरैः ॥ १६  
 अथापराभ्यां भल्लाभ्यां शिताभ्यामरिमर्दनः ।  
 ध्वजमेकेन चिच्छेद पार्णिमेकेन सारथिम् ॥ १७  
 अन्योन्यं च शरैः क्रुद्धौ ततश्चाते परस्परम् ।  
 मानिनं समरे दृष्टं कृतवैरं महारथम् ॥ १८  
 भीमसेनस्तव सुतं दुर्योधनमयोधयत् ।

पटे इति सप्तम्यन्तम् ॥ २५ ॥ सैन्येन सेनाभवेन ॥ २८ ॥  
 अति अतिक्रम्य ॥ ३० ॥ चतुश्चत्वारिंशोऽध्यायः ॥ ४४ ॥  
 पूर्वाह्णे पूर्वभागे ॥ १ ॥ तोत्रं गजदमनं वेणुकाख्यं वेणु-

बुध्रसमाकारम् ॥ ५ ॥ आनर्च्छतुः पीडितवन्तौ । तक्षमाणौ  
 तनुकुर्वाणौ ॥ १३ ॥ पुष्पैः शबलौ विचित्रौ ॥ १४ ॥ एकेन  
 पार्णि पृष्ठगोपं एकेन सारथिमिति च ॥ १७ ॥



तावुभौ नरशार्दूलौ कुरुमुख्यौ महाबलौ ॥ १९  
 अन्योन्यं शरवर्षाभ्यां ववृषाते रणाजिरे ।  
 तौ वीक्ष्य तु महात्मानौ कृतिनौ चित्रयोधिनौ २०  
 विस्मयः सर्वभूतानां समपद्यत भारत ।  
 दुःशासनस्तु नकुलं प्रत्युद्याय महाबलम् ॥ २१  
 अविध्यन्निशितैर्बाणैर्बहुभिर्मर्मभेदिभिः ।  
 तस्य माद्रीसुतः केतुं सशरं च शरासनम् ॥ २२  
 चिच्छेद निशितैर्बाणैः प्रहसन्निव भारत ।  
 अथैनं पञ्चविंशत्या क्षुद्रकाणां समार्पयत् ॥ २३  
 पुत्रस्तु तव दुर्धर्षो नकुलस्य महाहवे ।  
 तुरङ्गाश्चिच्छिदे बाणैर्ध्वजं चैवाभ्यपातयत् ॥ २४  
 दुर्मुखः सहदेवं च प्रत्युद्याय महाबलम् ।  
 विव्याध शरवर्षेण यतमानं महाहवे ॥ २५  
 सहदेवस्ततो वीरो दुर्मुखस्य महारणे ।  
 शरेण भृशतीक्ष्णेन पातयामास सारथिम् ॥ २६  
 तावन्योन्यं समासाद्य समरे युद्धदुर्मदौ ।  
 त्रासयेतां शरैर्घोरैः कृतप्रतिकृतैषिणौ ॥ २७  
 युधिष्ठिरः स्वयं राजा मद्राजानमभ्ययात् ।  
 तस्य मद्राधिपश्चापं द्विधा चिच्छेद मारिष ॥ २८  
 तदपास्य धनुश्छिन्नं कुन्तीपुत्रो युधिष्ठिरः ।  
 अन्यत्कार्मुकमादाय वेगवद्वलवत्तरम् ॥ २९  
 ततो मद्रेश्वरं राजा शरैः सन्नतपर्वभिः ।  
 छादयामास संकुद्रस्तिष्ठ तिष्ठेति चाब्रवीत् ॥ ३०  
 धृष्टद्युम्नस्ततो द्रोणमभ्यद्रवत भारत ।  
 तस्य द्रोणः सुसंकुद्रः परासुकरणं दृढम् ॥ ३१  
 त्रिधा चिच्छेद समरे पाञ्चाल्यस्य तु कार्मुकम् ।  
 शरं चैव महाघोरं कालदण्डमिवापरम् ॥ ३२  
 प्रेषयामास समरे सोऽस्य काये न्यमज्जत ।  
 अथान्यद्वनुरादाय सायकांश्च चतुर्दश ॥ ३३  
 द्रोणं द्रुपदपुत्रस्तु प्रतिविव्याध संयुगे ।  
 तावन्योन्यं सुसंकुद्रौ चक्रतुः सुभृशं रणम् ॥ ३४  
 सौमदत्तिं रणे शङ्खो रभसं रभसो युधि ।

क्षुद्रकाणां वाणविशेषाणाम् ॥ २३ ॥ परासुकरणं मारणसा-  
 धनम् ॥ ३१ ॥ वीरः शङ्खः । जनुदेशे अंससंधौ ॥ ३६ ॥

प्रत्युद्ययौ महाराज तिष्ठतिष्ठेति चाब्रवीत् ॥ ३५  
 तस्य वै दक्षिणं वीरो निर्विभेद रणे भुजम् ।  
 सौमदत्तिस्तथा शङ्खं जनुदेशे समाहनत् ॥ ३६  
 तयोस्तदभवद्युद्धं घोररूपं विशांपते ।  
 दृश्योः समरे पूर्वं वृत्रवासवयोरिव ॥ ३७  
 बाह्लीकं तु रणे क्रुद्धं क्रुद्धरूपो विशांपते ।  
 अभ्यद्रवदमेयात्मा धृष्टकेतुर्महारथः ॥ ३८  
 बाह्लीकस्तु रणे राजन्धृष्टकेतुममर्षणः ।  
 शरैर्बहुभिरानर्च्छत्सिंहनादमथानदत् ॥ ३९  
 चेदिराजस्तु संकुद्रो बाह्लीकं नवभिः शरैः ।  
 विव्याध समरे तूर्णं मत्तो मत्तमिव द्विपम् ॥ ४०  
 तौ तत्र समरे क्रुद्धौ नर्दन्तौ च पुनःपुनः ।  
 समीयतुः सुसंकुद्रावङ्गारकबुधाविव ॥ ४१  
 राक्षसं रौद्रकर्माणं क्रूरकर्मा घटोत्कचः ।  
 अलम्बुसं प्रत्युदियाद्वलं शक्र इवाहवे ॥ ४२  
 घटोत्कचस्ततः क्रुद्धो राक्षसं तं महाबलम् ।  
 नवत्या सायकैस्तीक्ष्णैर्दारयामास भारत ॥ ४३  
 अलम्बुसस्तु समरे भैमसेनिं महाबलम् ।  
 बहुधा दारयामास शरैः सन्नतपर्वभिः ॥ ४४  
 व्यभ्राजेतां ततस्तौ तु संयुगे शरविक्षतौ ।  
 यथा देवासुरे युद्धे बलशक्रौ महाबलौ ॥ ४५  
 शिखण्डी समरे राजन्द्रौणिमभ्युद्ययौ बली ।  
 अश्वत्थामा ततः क्रुद्धः शिखण्डिनमुपस्थितम् ॥ ४६  
 नाराचेन सुतीक्ष्णेन भृशं विद्ध्वा ह्यकम्पयत् ।  
 शिखण्ड्यपि ततो राजन्द्रोणपुत्रमताडयत् ॥ ४७  
 सायकेन सुपीतेन तीक्ष्णेन निशितेन च ।  
 तौ जघ्नतुस्तदान्योन्यं शरैर्बहुविधैर्मृधे ॥ ४८  
 भगदत्तं रणे शरं विराटो बाहिनीपतिः ।  
 अभ्ययाच्चरितो राजंस्ततो युद्धमवर्तत ॥ ४९  
 विराटो भगदत्तं तु शरवर्षेण भारत ।  
 अभ्यवर्षत्सुसंकुद्रो मेघो वृष्ट्या इवाचलम् ॥ ५०  
 भगदत्तस्ततस्तूर्णं विराटं पृथिवीपतिम् ।

धृष्टकेतुः शिशुपालसुतः ॥ ३८ ॥ सन्नतपर्वभिः अलक्षितप्र-  
 न्थिभिः ॥ ४४ ॥ तीक्ष्णेन सूक्ष्मधारेण । निशिते



छादयामास समरे मेघः सूर्यमिवोदितम् ॥ ५१  
 बृहत्क्षत्रं तु कैकेयं कृपः शारद्वतो ययौ ।  
 तं कृपः शरवर्षेण छादयामास भारत ॥ ५२  
 गौतमं कैकयः क्रुद्धः शरवृष्ट्याऽभ्यपूरयत् ।  
 तावन्योन्यं हयान्हत्वा धनुश्छित्त्वा च भारत ५३  
 विरथावसियुद्धाय समीयतुरमर्षणौ ।  
 तयोस्तदभवद्युद्धं घोररूपं सुदारुणम् ॥ ५४  
 द्रुपदस्तु ततो राजन्सैन्धवं वै जयद्रथम् ।  
 अभ्युद्ययौ हृष्टरूपो हृष्टरूपं परंतपः ॥ ५५  
 ततः सैन्धवको राजा द्रुपदं विशिखैस्त्रिभिः ।  
 ताडयामास समरे स च तं प्रत्यविध्यत ॥ ५६  
 तयोस्तदभवद्युद्धं घोररूपं सुदारुणम् ।  
 ईक्षणप्रीतिजननं शुक्राङ्गारकयोरिव ॥ ५७  
 विकर्णस्तु सुतस्तुभ्यं सुतसोमं महाबलम् ।  
 अभ्ययाज्वनैरश्वैस्ततो युद्धमवर्तत ॥ ५८  
 विकर्णः सुतसोमं तु विद्ध्वा नाकम्पयच्छरैः ।  
 सुतसोमो विकर्णं च तदद्भुतमिवाभवत् ॥ ५९  
 सुशर्माणं नरव्याघ्रश्चेकितानो महारथः ।  
 अभ्यद्रवत्संकुद्धः पाण्डुवार्थे पराक्रमी ॥ ६०  
 सुशर्मा तु महाराज चेकितानं महारथम् ।  
 महता शरवर्षेण वारयामास संयुगे ॥ ६१  
 चेकितानोऽपि संरब्धः सुशर्माणं महाहवे ।  
 प्राच्छादयत्तमिषुभिर्महामेघ इवाचलम् ॥ ६२  
 शकुनिः प्रतिविन्ध्यं तु पराक्रान्तं पराक्रमी ।  
 अभ्यद्रवत् राजेन्द्र मत्तः सिंह इव द्विपम् ॥ ६३  
 यौधिष्ठिरस्तु संक्रुद्धः सौबलं निशितैः शरैः ।  
 व्यदारयत् संग्रामे मघवानिव दानवम् ॥ ६४  
 शकुनिः प्रतिविन्ध्यं तु प्रतिविध्यन्तमाहवे ।  
 व्यदारयन्महाप्राज्ञः शरैः सन्नतपर्वभिः ॥ ६५  
 सुदक्षिणं तु राजेन्द्र काम्भोजानां महारथम् ।  
 श्रुतकर्मा पराक्रान्तमभ्यद्रवत् संयुगे ॥ ६६  
 सुदक्षिणस्तु समरे साहदेवि महारथम् ।  
 विद्ध्वा नाकम्पयत् वै मैनाकमिव पर्वतम् ॥ ६७

श्रुतकर्मा ततः क्रुद्धः काम्भोजानां महारथम् ।  
 शरैर्बहुभिरानर्च्छद्दारयन्निव सर्वशः ॥ ६८  
 इरावानथ संक्रुद्धः श्रुतायुषमरिन्दमम् ।  
 प्रत्युद्ययौ रणे यत्तो यत्तरूपं परंतपः ॥ ६९  
 आर्जुनिस्तस्य समरे हयान्हत्वा महारथः ।  
 ननाद बलवान्नादं तत्सैन्यं प्रत्यपूरयत् ॥ ७०  
 श्रुतायुस्तु ततः क्रुद्धः फाल्गुनेः समरे हयान् ।  
 निजघान गदाग्रेण ततो युद्धमवर्तत ॥ ७१  
 विन्दानुविन्दावावन्त्यौ कुन्तिभोजं महारथम् ।  
 ससेनं ससुतं वीरं संससज्जतुराहवे ॥ ७२  
 तत्राद्भुतमपश्याम तयोर्घोरं पराक्रमम् ।  
 अयुध्येतां स्थिरौ भूत्वा महत्या सेनया सह ॥ ७३  
 अनुविन्दस्तु गदया कुन्तिभोजमताडयत् ।  
 कुन्तिभोजश्च तं तूर्णं शरत्रातैरवाकिरत् ॥ ७४  
 कुन्तिभोजसुतश्चापि विन्दं विव्याध सायकैः ।  
 स च तं प्रतिविव्याध तदद्भुतमिवाभवत् ॥ ७५  
 केकया आतरः पञ्च गान्धारान्पञ्च मारिष ।  
 ससैन्यास्ते ससैन्यांश्च योधयामासुराहवे ॥ ७६  
 वीरबाहुश्च ते पुत्रो वैराटिं रथसत्तमम् ।  
 उत्तरं योधयामास विव्याध निशितैः शरैः ॥ ७७  
 उत्तरश्चापि तं वीरं विव्याध निशितैः शरैः ।  
 चेदिराद् समरे राजन्नुलूकं समभिद्रवत् ॥ ७८  
 तथैव शरवर्षेण उलूकं समविध्यत ।  
 उलूकश्चापि तं वाणैर्निशितैर्लोमवाहिभिः ॥ ७९  
 तयोर्युद्धं समभवद्भोररूपं विशांपते ।  
 दारयेतां सुसंकुद्धावन्योन्यमपराजितौ ॥ ८०  
 एवं द्वन्द्वसहस्राणि रथवारणवाजिनाम् ।  
 पदातीनां च समरे तव तेषां च संकुले ॥ ८१  
 मुहूर्तमिव तद्युद्धमासीन्मधुरदर्शनम् ।  
 तत उन्मत्तवद्राजन् प्राज्ञायत् किञ्चन ॥ ८२  
 गजो गजेन समरे रथिनं च रथी ययौ ।  
 अश्वोऽश्वं समभिप्रायात्पदातिश्च पदातिनम् ॥ ८३

शाणोल्लीढेन । मृधे संग्रामे ॥ ४८ ॥ तुभ्यं तव । सुतसोमं  
 भैमसेनिम् ॥ ५८ ॥ चेकितानो यादवः ॥ ६० ॥ इरावा-

नर्जुनपुत्रः ॥ ६९ ॥ संससज्जतुः संसक्तावभूताम् ॥ ७२ ॥  
 द्वन्द्वं द्वयोर्द्वयोर्युद्धम् ॥ ८१ ॥



ततो युद्धं सुदुर्धर्षं व्याकुलं समपद्यत ।  
 शूराणां समरे तत्र समासाद्येतेतरम् ॥ ८४  
 तत्र देवर्षयः सिद्धाश्चारणाश्च समागताः ।  
 प्रैक्षन्त तद्रणं घोरं देवासुरसमं भुवि ॥ ८५

ततो दन्तिसहस्राणि रथानां चापि मारिष ।  
 अश्वौघाः पुरुषौघाश्च विपरीतं समाययुः ॥ ८६  
 तत्रतत्र प्रदृश्यन्ते रथवारणपत्तयः ।  
 सादिनश्च नरव्याघ्र युध्यमाना मुहुर्मुहुः ॥ ८७

॥ इति श्रीमन्महाभारते भीष्मपर्वणि भीष्मवधपर्वणि प्रथमदिवसयुद्धे पञ्चचत्वारिंशोऽध्यायः ॥ ४५ ॥

### षट्चत्वारिंशोऽध्यायः ॥ ४६ ॥

संकुलयुद्धवर्णनम् ॥ १ ॥

सञ्जय उवाच ।  
 राजञ्शतसहस्राणि तत्रतत्र पदातिनाम् ।  
 निर्मर्यादं प्रयुद्धानि तत्ते वक्ष्यामि भारत ॥ १  
 न पुत्रः पितरं जज्ञे पिता वा पुत्रमौरसम् ।  
 न भ्राता भ्रातरं तत्र स्वस्त्रीयं न च मातुलः ॥ २  
 न मातुलं च स्वस्त्रीयो न सखायं सखा तथा ।  
 आविष्टा इव युध्यन्ते पाण्डवाः कुरुभिः सह ॥ ३  
 रथानीकं नरव्याघ्राः केचिदभ्यपतन् रथैः ।  
 अभज्यन्त युगैरेव युगानि भरतर्षभ ॥ ४  
 रथेषाश्च रथेषाभिः कूबरा रथकूबरैः ।  
 संगतैः सहिताः केचित्परस्परजिघांसवः ॥ ५  
 न शेकुश्चलितुं केचित्सन्निपत्य रथा रथैः ।  
 प्रभिन्नास्तु महाकायाः सन्निपत्य गजा गजैः ॥ ६  
 बहुधा दारयन्कुद्धा विषाणैरितरेतरम् ।  
 सतोरणपताकैश्च वारणा वरवारणैः ॥ ७  
 अभिसृत्य महाराज वेगवद्भिर्महागजैः ।  
 दन्तैरभिहतास्तत्र चुकुशुः परमातुराः ॥ ८  
 अभिनीताश्च शिक्षाभिस्तोत्राङ्कुशसमाहताः ।  
 अग्रभिन्नाः प्रभिन्नानां संमुखाभिमुखा ययुः ॥ ९  
 प्रभिन्नैरपि संसक्ताः केचित्तत्र महागजाः ।  
 क्रौञ्चवन्निनदं कृत्वा दुद्रुवुः सर्वतो दिशम् ॥ १०

सम्यक्प्रणीता नागाश्च प्रभिन्नकरटामुखाः ।  
 ऋष्टितोमरनाराचैर्निर्विद्धा वरवारणाः ॥ ११  
 प्रणेदुर्भिन्नमर्माणो निपेतुश्च गतासवः ।  
 प्राद्रवन्त दिशः केचिन्नदन्तो भैरवान् रवान् ॥ १२  
 गजानां पादरक्षास्तु व्यूढोरस्काः प्रहारिणः ।  
 ऋष्टिभिश्च धनुर्भिश्च विमलैश्च परश्वथैः ॥ १३  
 गदाभिर्मुसलैश्चैव भिन्दिपालैः सतोमरैः ।  
 आयसैः परिघैश्चैव निस्त्रिंशैर्विमलैः शितैः ॥ १४  
 प्रगृहीतैः सुसंरब्धा द्रवमाणास्ततस्ततः ।  
 व्यदृश्यन्त महाराज परस्परजिघांसवः ॥ १५  
 राजमानाश्च निस्त्रिंशाः संसिक्ता नरशोणितैः ।  
 प्रत्यदृश्यन्त शूराणामन्योन्यमभिधावताम् ॥ १६  
 अवक्षिप्तावधूतानामसीनां वीरबाहुभिः ।  
 संजज्ञे तुमुलः शब्दः पततां परमर्मसु ॥ १७  
 गदामुसलरुग्णानां भिन्नानां च वरासिभिः ।  
 दन्तिदन्तावभिन्नानां मृदितानां च दन्तिभिः ॥ १८  
 तत्रतत्र नरौघाणां क्रोशतामितरेतरम् ।  
 शुश्रुवुर्दारुणा वाचः प्रेतानामिव भारत ॥ १९  
 हयैरपि हयारोहाश्चामरापीडधारिभिः ।  
 हंसैरिव महावेगैरन्योन्यमभिविद्रुताः ॥ २०  
 तैर्विमुक्ता महाप्रासा जाम्बूनदविभूषणाः ।

विपरीतं अतीतक्रमम् ॥ ८६ ॥ पञ्चचत्वारिंशोऽध्यायः ॥ ४५ ॥

प्रयुद्धानि युद्धं कृतवन्ति ॥ १ ॥ जज्ञे ज्ञातवान् ॥ २ ॥ आविष्टा  
 इव भूतादिना गृहीता इव ॥ ३ ॥ युगानि अश्वस्कन्धारिणितानि  
 दारुणि ॥ ४ ॥ रथेषा रथदण्डः । कूबरो युगकीलः । संगतैः  
 संमुखागतैः ॥ ५ ॥ प्रभिन्नाश्चोतन्मदाः ॥ ६ ॥ विषाणैर्दन्तैः ।

तोरणानि चतुःस्तम्भमण्डपाकारस्य गजपल्याणस्य अम्बारीति  
 भाषया प्रसिद्धस्य । द्वाराणि पताकाश्च तत्रैव स्तम्भशेखरस्थाः  
 ॥ ७ ॥ संमुखाभिमुखाः अन्योन्यसंमुखा इत्यर्थः ॥ ९ ॥ अवक्षि-  
 स्तावधूतानां अधोमुखं पातितानां परेषां मर्मसु पततामसीनामिति  
 संबन्धः ॥ १७ ॥ प्रेतानां नारकाणाम् ॥ १९ ॥



आशुगा विमलास्तीक्ष्णाः संपेतुर्भुजगोपमाः ॥ २१  
 अश्वैरय्यजवैः केचिदापुत्य महतो रथात् ।  
 शिरांस्यादिरे वीरा रथिनामश्वसादिनः ॥ २२  
 बहूनपि हयारोहान्मल्लैः सन्नतपर्वभिः ।  
 रथी जघान संप्राप्य बाणगोचरमागतान् ॥ २३  
 नवमेघप्रतीकाशाश्चाक्षिप्य तुरगान्गजाः ।  
 पादैरेव विमृदन्ति मत्ताः कनकभूषणाः ॥ २४  
 पात्यमानेषु कुम्भेषु पार्श्वेष्वपि च वारणाः ।  
 प्रासैर्विनिहताः केचिद्विनेदुः परमातुराः ॥ २५  
 साश्वारोहान्हयान्कांश्चिदुन्मथ्य वरवारणाः ।  
 सहसा चिक्षिपुस्तत्र संकुले भैरवे सति ॥ २६  
 साश्वारोहान्विषाणाग्रैरुत्क्षिप्य तुरगान्गजाः ।  
 रथौघानभिमृदन्तः सध्वजानभिचक्रमुः ॥ २७  
 पुंस्त्वादतिमदत्वाच्च केचित्तत्र महागजाः ।  
 साश्वारोहान्हयाञ्जघ्नुः करैः सचरणैस्तथा ॥ २८  
 अश्वारोहैश्च समरे हस्तिसादिभिरेव च ।  
 प्रतिमानेषु गात्रेषु पार्श्वेष्वपि च वारणान् ।  
 आशुगा विमलास्तीक्ष्णाः संपेतुर्भुजगोपमाः ॥ २९  
 नराश्वकायान्निर्भिद्य लौहानि कवचानि च ।  
 निपेतुर्विमलाः शक्त्यो वीरबाहुभिरपिताः ॥ ३०  
 महोल्काप्रतिमा घोरास्तत्र तत्र विशांपते ।  
 द्वीपिचर्मावनद्धैश्च व्याघ्रचर्मच्छदैरपि ॥ ३१  
 विकोशैर्विमलैः खड्गैरभिजघ्नुः परान्रणे ।  
 अभिप्लुतमभिकुद्धमेकपार्श्ववदारितम् ॥ ३२  
 विदर्शयन्तः संपेतुः खड्गचर्मपरश्वथैः ।  
 केचिदाक्षिप्य करिणः साश्वानपि रथान्करैः ॥ ३३  
 विकर्षन्तो दिशः सर्वाः संपेतुः सर्वशब्दगाः ।  
 शङ्कुभिर्दारिताः केचित्संभिन्नाश्च परश्वथैः ॥ ३४  
 हस्तिभिर्मृदिताः केचित्क्षुण्णाश्चान्ये तुरंगमैः ।  
 रथनेमिनिकृत्ताश्च निकृत्ताश्च परश्वथैः ॥ ३५

व्याक्रोशन्त नरा राजंस्तत्रतत्र स्र बान्धवान् ।  
 पुत्रानन्ये पितृनन्ये भ्रातृंश्च सह बन्धुभिः ॥ ३६  
 मातुलान्भागिनेयांश्च परानपि च संयुगे ।  
 विकीर्णात्राः सुबहवो भग्नसक्थाश्च भारत ॥ ३७  
 बाहुभिश्चापरे छिन्नैः पार्श्वेषु च विदारिताः ।  
 क्रन्दन्तः समदृश्यन्त तृषिता जीवितेप्सवः ॥ ३८  
 तृषापारिगताः केचिदल्पसत्त्वा विशांपते ।  
 भूमौ निपतिताः सङ्ख्ये मृगयांचक्रिरे जलम् ॥ ३९  
 रुधिरौघपरिक्लिन्नाः क्लिश्यमानाश्च भारत ।  
 व्यनिन्दन्मृशमात्मानं तव पुत्रांश्च संगतान् ॥ ४०  
 अपरे क्षत्रियाः शूराः कृतवैराः परस्परम् ।  
 नैव शस्त्रं विमुञ्चन्ति नैव क्रन्दन्ति मारिष ।  
 तर्जयन्ति च संहृष्टास्तत्रतत्र परस्परम् ॥ ४१  
 आदश्य दशनैश्चापि क्रोधात्स्वरदनच्छदम् ।  
 भ्रुकुटीकुटिलैर्वक्रैः प्रेक्षन्ति च परस्परम् ॥ ४२  
 अपरे क्लिश्यमानास्तु शरार्ता व्रणपीडिताः ।  
 निष्कृजाः समपद्यन्त दृढसत्त्वा महाबलाः ॥ ४३  
 अन्ये च विरथाः शूरा रथमन्यस्य संयुगे ।  
 प्रार्थयाना निपतिताः संक्षुण्णा वरवारणैः ।  
 अशोभन्त महाराज सपुष्पा इव किंशुकाः ॥ ४४  
 संबभूवुरनीकेषु बहवो भैरवस्वनाः ।  
 वर्तमाने महाभीमे तस्मिन्वीरवरक्षये ॥ ४५  
 निजघान पिता पुत्रं पुत्रश्च पितरं रणे ।  
 स्वस्त्रीयो मातुलं चापि स्वस्त्रीयं चापि मातुलः ॥ ४६  
 सखा सखायं च तथा संबन्धी बान्धवं तथा ।  
 एवं युयुधिरे तत्र कुरवः पाण्डवैः सह ॥ ४७  
 वर्तमाने तथा तस्मिन्निर्मर्यादे भयानके ।  
 भीष्ममासाद्य पार्थानां वाहिनी समकम्पत ॥ ४८  
 केतुना पञ्चतारेण तालेन भरतर्षभ ।  
 राजतेन महाबाहुरुच्छ्रितेन महारथे ।  
 बभौ भीष्मस्तदा राजंश्चन्द्रमा इव मेरुणा ॥ ४९

॥ इति श्रीमन्महाभारते भीष्मपर्वणि भीष्मवधपर्वणि प्रथमदिवसयुद्धे षट्चत्वारिंशोऽध्यायः ॥ ४६ ॥

सहसा बलेन ॥ २६ ॥ पुंस्त्वाद्वीर्यवत्त्वात् । अतिमदत्वादुद्भिन्नमद-  
 लात् ॥ २८ ॥ प्रतिमानेषु ललाटेषु ॥ २९ ॥ शक्त्यः शक्तयः

॥ ३० ॥ निष्कृजा निःशब्दाः ॥ ४३ ॥ षट्चत्वारिंशो-  
 ऽध्यायः ॥ ४६ ॥



## सप्तचत्वारिंशोऽध्यायः ॥ ४७ ॥

उत्तरकुमारवधः ॥ १ ॥

सञ्जय उवाच ।

गतपूर्वाह्णभूयिष्ठे तस्मिन्नहनि दारुणे ।

वर्तमाने तथा रौद्रे महावीरवरक्षये ॥ १

दुर्मुखः कृतवर्मा च कृपः शल्यो विविंशतिः ।

भीष्मं जुगुपुरासाद्य तव पुत्रेण चोदिताः ॥ २

एतैरतिरथैर्गुप्तः पञ्चभिर्भरतर्षभः ।

पाण्डवानामनीकानि विजगाहे महारथः ॥ ३

चेदिकाशिकरूपेषु पञ्चालेषु च भारत ।

भीष्मस्य बहुधा तालश्चलत्केतुरदृश्यत ॥ ४

स शिरांसि रणेऽरीणां रथांश्च सयुगध्वजान् ।

निचकर्त महावेगैर्मल्लैः सन्नतपर्वभिः ॥ ५

नृत्यतो रथमार्गेषु भीष्मस्य भरतर्षभ ।

भृशमार्तस्वरं चक्रुर्नागा मर्मणि ताडिताः ॥ ६

अभिमन्युः सुसंकुद्रः पिशङ्गैस्तुरगोत्तमैः ।

संयुक्तं रथमास्थाय प्रायाद्भीष्मरथं प्रति ॥ ७

जाम्बूनदविचित्रेण कर्णिकारेण केतुना ।

अभ्यवर्तत भीष्मं च तांश्चैव रथसत्तमान् ॥ ८

स तालकेतोस्तीक्ष्णेन केतुमाहत्य पत्रिणा ।

भीष्मेण युयुधे वीरस्तस्य चानुरथैः सह ॥ ९

कृतवर्माणमेकेन शल्यं पञ्चभिराशुगैः ।

विद्ध्वा नवभिरानर्च्छच्छिताग्रैः प्रपितामहम् ॥ १०

पूर्णायतविसृष्टेन सम्यक्प्रणिहितेन च ।

ध्वजमेकेन विव्याध जाम्बूनदपरिष्कृतम् ॥ ११

दुर्मुखस्य तु भलेन सर्वावरणभेदिना ।

जहार सारथेः कायाञ्छिरः सन्नतपर्वणा ॥ १२

धनुश्चिच्छेद भलेन कार्तस्वरविभूषितम् ।

कृपस्य निशिताग्रेण तांश्च तीक्ष्णमुखैः शरैः ॥ १३

जघान परमकुद्रो नृत्यन्निव महारथः ।

तस्य लाघवमुद्रीक्ष्य तुतुपुर्देवता अपि ॥ १४

लब्धलक्षतया कार्णोः सर्वे भीष्ममुखा रथाः ।

सत्त्वन्तममन्यन्त साक्षादिव धनंजयम् ॥ १५

तस्य लाघवमार्गस्थमलातसदृशप्रभम् ।

दिशः पर्यपतच्चापं गाण्डीवमिव घोषवत् ॥ १६

तमासाद्य महावेगैर्भीष्मो नवभिराशुगैः ।

विव्याध समरे तूर्णमार्जुनिं परवीरहा ॥ १७

ध्वजं चास्य त्रिभिर्मल्लैश्चिच्छेद परमौजसः ।

सारथिं च त्रिभिर्बाणैराजघान यतव्रतः ॥ १८

तथैव कृतवर्मा च कृपः शल्यश्च मारिष ।

विद्ध्वा नाकम्पयत्कार्णिं भैनाकमिव पर्वतम् ॥ १९

स तैः परिवृतः शूरो धार्तराष्ट्रैर्महारथैः ।

ववर्ष शरवर्षाणि कार्णिः पञ्चरथान्प्रति ॥ २०

ततस्तेषां सहस्राणि संवार्य शरवृष्टिभिः ।

ननाद बलवान्कार्णिर्भीष्माय विसृजञ्शरान् ॥ २१

तत्रास्य सुमहद्राजन्वाहोर्वलमदृश्यत ।

यतमानस्य समरे भीष्ममर्दयतः शरैः ॥ २२

पराक्रान्तस्य तस्यैव भीष्मोऽपि ग्राहिणोच्छरान् ।

स तांश्चिच्छेद समरे भीष्मचापच्युताञ्शरान् ॥ २३

ततो ध्वजममोघेषुभीष्मस्य नवभिः शरैः ।

चिच्छेद समरे वीरस्तत उच्चुकुशुर्जनाः ॥ २४

स राजतो महास्कन्धस्तालो हेमविभूषितः ।

सौभद्रविशिखैश्छिन्नः पपात भुवि भारत ॥ २५

तं तु सौभद्रविशिखैः पातितं भरतर्षभ ।

दृष्ट्वा भीमो ननादोच्चैः सौभद्रमभिहर्षयन् ॥ २६

अथ भीष्मो महास्त्राणि दिव्यानि सुबहूनि च ।

प्रादुश्चक्रे महारौद्रे रणे तस्मिन्महाबलः ॥ २७

ततः शरसहस्रेण सौभद्रं प्रपितामहः ।

अवाकिरदमेयात्मा तदद्भुतमिवाभवत् ॥ २८

ततो दश महेष्वासाः पाण्डवानां महारथाः ।

रक्षार्थमभ्यधावन्त सौभद्रं त्वरिता रथैः ॥ २९

विराटः सह पुत्रेण धृष्टद्युम्नश्च पार्षतः ।

पिशङ्गैः पिङ्गलैः ॥ ७ ॥ कर्णिकारेण कर्णिकारदुमोपमेन ॥ ८ ॥

अनुरथैः पाणिगोपादिभिः ॥ ९ ॥ पूर्णायतविसृष्टेन आकर्णा-

कृत्यत्केन । प्रणिहितेन प्रेरितेन ॥ ११ ॥



भीमश्च केकयाश्चैव सात्यकिश्च विशांपते ॥ ३०  
 तेषां जवेनापततां भीष्मः शान्तनवो रणे ।  
 पाश्चात्यं त्रिभिरानर्च्छत्सात्यकिं नवभिः शरैः ॥ ३१  
 पूर्णायतविसृष्टेन क्षुरेण निशितेन च ।  
 ध्वजमेकेन चिच्छेद भीमसेनस्य पत्रिणा ॥ ३२  
 जाम्बूनदमयः श्रीमान्केसरी स नरोत्तम ।  
 पपात भीमसेनस्य भीष्मेण मथितो रथात् ॥ ३३  
 ततो भीमस्त्रिभिर्विद्ध्वा भीष्मं शान्तनवं रणे ।  
 कृपमेकेन विव्याध कृतवर्माणमष्टभिः ॥ ३४  
 प्रगृहीताग्रहस्तेन वैराटिरपि दन्तिना ।  
 अभ्यद्रवत राजानं मद्राधिपतिमुत्तरः ॥ ३५  
 तस्य वारणराजस्य जवेनापततो रथे ।  
 शल्यो निवारयामास वेगमप्रतिमं शरैः ॥ ३६  
 तस्य क्रुद्धः स नागेन्द्रो बृहतः साधुवाहिनः ।  
 पदा युगमधिष्ठाय जघान चतुरो हयान् ॥ ३७  
 स हताश्वे रथे तिष्ठन्मद्राधिपतिरायसीम् ।  
 उत्तरान्तकरीं शक्तिं चिक्षेप भुजगोपमाम् ॥ ३८  
 तथा भिन्नतनुत्राणः प्रविश्य विपुलं तमः ।  
 स पपात गजस्कन्धात्प्रमुक्ताङ्कुशतोमरः ॥ ३९  
 असिमादाय शल्योऽपि अवपुत्य रथोत्तमात् ।  
 तस्य वारणराजस्य चिच्छेदाथ महाकरम् ॥ ४०  
 भिन्नमर्मा शरशतैश्छिन्नहस्तः सवारणः ।  
 भीममार्तस्वरं कृत्वा पपात च ममार च ॥ ४१  
 एतदीदृशकं कृत्वा मद्राजो नराधिप ।  
 आरुरोह रथं तूर्णं भास्वरं कृतवर्मणः ॥ ४२  
 उत्तरं वै हतं दृष्ट्वा वैराटिर्भ्रातरं तदा ।  
 कृतवर्मणा च सहितं दृष्ट्वा शल्यमवस्थितम् ॥ ४३  
 श्वेतः क्रोधात्प्रजज्वाल हविषा हव्यवाडिव ।  
 स विस्फार्य महच्चापं शक्रचापोपमं बली ॥ ४४  
 अभ्यधावज्जिघांसन्वै शल्यं मद्राधिपं बली ।  
 महता रथवंशेन समन्तात्परिवारितः ॥ ४५  
 मुञ्चन्बाणमयं वर्षं प्रायाच्छल्यरथं प्रति ।  
 तमापतन्तं संप्रेक्ष्य मत्तवारणविक्रमम् ॥ ४६

तावकानां रथाः सप्त समन्तात्पर्यवारयन् ।  
 मद्रराजमभीप्सन्तो मृत्योर्दंष्ट्रान्तरं गतम् ॥ ४७  
 बृहद्वलश्च कौसल्यो जयत्सेनश्च मागधः ।  
 तथा रुक्मरथो राजञ्शल्यपुत्रः प्रतापवान् ॥ ४८  
 विन्दानुविन्दावावन्त्यौ काम्भोजश्च सुदक्षिणः ।  
 बृहत्क्षत्रस्य दायादः सैन्धवश्च जयद्रथः ॥ ४९  
 नानावर्णविचित्राणि धनूंषि च महात्मनाम् ।  
 विस्फारितानि दृश्यन्ते तोयदेष्विव विद्युतः ॥ ५०  
 ते तु बाणमयं वर्षं श्वेतमूर्धन्यपातयन् ।  
 निदाघान्तेऽनिलोद्धृता मेघा इव नगे जलम् ॥ ५१  
 ततः क्रुद्धो महेष्वासः सप्तभलैः सुतेजनैः ।  
 धनूंषि तेषामाच्छिद्य ममर्द पृतनापतिः ॥ ५२  
 निकृत्तान्येव तानि सप्तमदृश्यन्त भारत ।  
 ततस्ते तु निमेषार्धात्प्रत्यपधन्धनूंषि च ॥ ५३  
 सप्त चैव पृषत्कांश्च श्वेतस्योपर्यपातयन् ।  
 ततः पुनरमेयात्मा भलैः सप्तभिराशुगैः ।  
 निचकर्त महाबाहुस्तेषां चापानि धन्विनाम् ॥ ५४  
 ते निकृत्तमहाचापास्त्वरमाणा महारथाः ।  
 रथशक्तीः परामृश्य विनेदुर्भैरवान् ॥ ५५  
 अन्वयुर्भरतश्रेष्ठ सप्त श्वेतरथं प्रति ।  
 ततस्ता ज्वलिताः सप्त महेन्द्राशनिनिःस्वनाः ॥ ५६  
 अग्राप्ताः सप्तभिर्भलैश्चिच्छेद परमास्त्रवित् ।  
 ततः समादाय शरं सर्वकायविदारणम् ॥ ५७  
 प्राहिणोद्भरतश्रेष्ठ श्वेतो रुक्मरथं प्रति ।  
 तस्य देहे निपतितो बाणो वज्रातिगो महान् ॥ ५८  
 ततो रुक्मरथो राजन्सायकेन दृढाहतः ।  
 निषसाद रथोपस्थे कश्मलं चाविशन्महत् ॥ ५९  
 तं विसंज्ञं विमनसं त्वरमाणस्तु सारथिः ।  
 अपोवाह नसंभ्रान्तः सर्वलोकस्य पश्यतः ॥ ६०  
 ततोऽन्यान्षट् समादाय श्वेतो हेमविभूषितान् ।  
 तेषां षण्णां महाबाहुर्ध्वजशीर्षाण्यपातयत् ॥ ६१  
 हयांश्च तेषां निर्भिद्य सारथींश्च परंतप ।  
 शरैश्चैतान्समाकीर्य प्रायाच्छल्यरथं प्रति ॥ ६२  
 ततो हलहलाशब्दस्तव सैन्येषु भारत ।

रथे रथोपरि ॥ ३६ ॥ वैराटिः शङ्खः ॥ ४३ ॥

भीष्म० १०

सप्तचत्वारिंशोऽध्यायः ॥ ४७ ॥



दृष्ट्वा सेनापतिं तूर्णं यान्तं शल्यरथं प्रति ॥ ६३  
 ततो भीष्मं पुरस्कृत्य तव पुत्रो महाबलः ।  
 ब्रूतस्तु सर्वसैन्येन प्रायाच्छ्वेतारथं प्रति ॥ ६४  
 मृत्योरास्यमनुप्राप्तं मद्राजममोचयत् ।  
 ततो युद्धं समभवत्तुमुलं रोमहर्षणम् ॥ ६५

॥ इति श्रीमन्महाभारते भीष्मपर्वणि भीष्मवधपर्वणि प्रथमदिवसयुद्धे सप्तचत्वारिंशोऽध्यायः ॥ ४७ ॥

### अष्टचत्वारिंशोऽध्यायः ॥ ४८ ॥

श्वेतयुद्धम् ॥ १ ॥ भीष्मेण श्वेतवधः ॥ २ ॥

धृतराष्ट्र उवाच ।  
 एवं श्वेतं महेष्वासे प्राप्ते शल्यरथं प्रति ।  
 कुरवः पाण्डवेयाश्च किमकुर्वत सञ्जय ॥ १  
 भीष्मः शान्तनवः किं वा तन्ममाचक्ष्व पृच्छतः ।  
 सञ्जय उवाच ।  
 राजञ्शतसहस्राणि ततः क्षत्रियपुङ्गवाः ॥ २  
 श्वेतं सेनापतिं शूरं पुरस्कृत्य महारथाः ।  
 राज्ञो बलं दर्शयन्तस्तव पुत्रस्य भारत ॥ ३  
 शिखण्डिनं पुरस्कृत्य त्रातुमैच्छन्महारथाः ।  
 अभ्यवर्तन्त भीष्मस्य रथं हेमपरिष्कृतम् ॥ ४  
 जिघांसन्तं युधांश्रेष्ठं तदासीत्तुमुलं महत् ।  
 तत्तेऽहं संप्रवक्ष्यामि महावैशसमच्युत ॥ ५  
 तावकानां परेषां च यथा युद्धमवर्तत ।  
 तत्राकरोद्रथोपस्थाञ्शून्याञ्शान्तनवो बहून् ॥ ६  
 तत्राद्भुतं महचक्रे शरैरार्च्छद्रथोत्तमान् ।  
 समावृणोच्छरैरर्कमर्कतुल्यप्रतापवान् ॥ ७  
 नुदन्समन्तात्समरे रविरुद्यन्त्यथा तमः ।  
 तेनाजौ प्रेषिता राजञ्शराः शतसहस्रशः ॥ ८  
 क्षत्रियान्तकराः सङ्क्षेपे महावेगा महाबलाः ।  
 शिरांसि पातयामासुर्वीराणां शतशो रणे ॥ ९  
 गजान्कण्टकसन्नाहान्वज्रेणैव शिलोच्चयान् ।  
 रथा रथेषु संसक्ता व्यदृश्यन्त विशांपते ॥ १०  
 एके रथं पर्यवहन्स्तुरगाः सतुरंगमम् ।  
 युवानं निहतं वीरं लम्बमानं सकार्षुकम् ॥ ११  
 उदीर्णाश्च हया राजन्वहन्तस्तत्रतत्र ह ।  
 बद्धखड्गनिषङ्गाश्च विध्वस्तशिरसो हताः ॥ १२  
 शतशः पतिता भूमौ वीरशय्यासु शेरते ।  
 परस्परेण धावन्तः पतिताः पुनरुत्थिताः ॥ १३  
 उत्थाय च प्रधावन्तो द्वन्द्वयुद्धमवाप्नुवन् ।  
 पीडिताः पुनरन्योन्यं लुठन्तो रणमूर्धनि ॥ १४  
 सचापाः सनिषङ्गाश्च जातरूपपरिष्कृताः ।  
 विस्रब्धहतवीराश्च शतशः परिपीडिताः ॥ १५  
 तेनतेनाभ्यधावन्त विसृजन्तश्च भारत ।  
 मत्तो गजः पर्यवर्तद्द्वयांश्च हतसादिनः ॥ १६  
 सरथा रथिनश्चापि विमृद्रन्तः समन्ततः ।  
 स्यन्दनादपतत्कश्चिन्निहतोऽन्येन सायकैः ॥ १७  
 हतसारथिरप्युच्चैः पपात काष्ठवद्रथः ।  
 युध्यमानस्य संग्रामे व्यूढे रजसि चोत्थिते ॥ १८  
 धनुःकूजितविज्ञानं तत्रासीत्प्रतियुद्धयतः ।  
 गात्रस्पर्शेन योधानां व्यज्ञास्त परिपन्थिनम् ॥ १९  
 युध्यमानं शरै राजन्सिञ्जिनीध्वजिनीरवात् ।  
 अन्योन्यं वीरसंशब्दो नाश्रूयत भटैः कृतः ॥ २०  
 शब्दायमाने संग्रामे पटहे कर्णदारिणि ।  
 युध्यमानस्य संग्रामे कुर्वतः पौरुषं स्वकम् ॥ २१  
 नाश्रौषं नामगोत्राणि कीर्तनं च परस्परम् ।  
 भीष्मचापच्युतैर्बाणैरातार्तानां युध्यतां मृधे ॥ २२  
 परस्परेषां वीराणां मनांसि समकम्पयन् ।  
 तस्मिन्नत्याकुले युद्धे दारुणे रोमहर्षणे ॥ २३  
 पिता पुत्रं च समरे नाभिजानाति कश्चन ।  
 चक्रे भग्रे युगे छिन्ने एकधुर्ये हये हतः ॥ २४



आक्षिप्तः स्यन्दनाद्वीरः ससारथिरजिह्वगैः ।  
 एवं च समरे सर्वे वीराश्च विरथीकृताः ॥ २५  
 तेन तेन स दृश्यन्ते धावमानाः समंततः ।  
 गजो हतः शिरश्छिन्नं मर्म भिन्नं हयो हतः ॥ २६  
 अहतः कोपि नैवासीद्भीष्मे निघ्नति शात्रवान् ।  
 श्वेतः कुरूणामकरोत्क्षयं तस्मिन्महाहवे ॥ २७  
 राजपुत्रान् रथोदारानवधीच्छतसङ्घशः ।  
 चिच्छेद रथिनां बाणैः शिरांसि भरतर्षभ ॥ २८  
 साङ्गदा बाहवश्चैव धनूंषि च समंततः ।  
 रथेषां रथचक्राणि तूणीराणि युगानि च ॥ २९  
 छत्राणि च महार्हाणि पताकाश्च विशांपते ।  
 हयौघाश्च रथौघाश्च नरौघाश्चैव भारत ॥ ३०  
 वारणाः शतशश्चैव हताः श्वेतेन भारत ।  
 वयं श्वेतभयाद्भीता विहाय रथसत्तमम् ॥ ३१  
 अपयातास्तथा पश्चाद्विभुं पश्याम धृष्णवः ।  
 शरपातमतिक्रम्य कुरवः कुरुनन्दन ॥ ३२  
 भीष्मं शान्तनवं युद्धे स्थिताः पश्याम सर्वशः ।  
 अदीनो दीनसमये भीष्मोऽस्माकं महाहवे ॥ ३३  
 एकस्तस्थौ नरव्याघ्रो गिरिर्मैरुरिवाचलः ।  
 आददान इव प्राणान्सविता शिशिरात्यये ॥ ३४  
 गभस्तिभिरिवादित्यस्तस्थौ शरमरीचिमान् ।  
 स मुमोच महेष्वासः शरसङ्घाननेकशः ॥ ३५  
 निघ्नन्नमित्रान्समरे वज्रपाणिरिवासुरान् ।  
 ते वध्यमाना भीष्मेण प्रजहुस्तं महाबलम् ॥ ३६  
 स्वयूथादिव ते यूथान्मुक्तं भूमिषु दारुणम् ।  
 तमेवमुपलक्ष्यैको हृष्टः पुष्टः परंतप ॥ ३७  
 दुर्योधनप्रिये युक्तः पाण्डवान्परिशोचयन् ।  
 जीवितं दुस्त्यजं त्यक्त्वा भयं च सुमहाहवे ॥ ३८  
 पातयामास सैन्यानि पाण्डवानां विशांपते ।  
 प्रहरन्तमनीकानि पिता देवव्रतस्तव ॥ ३९  
 दृष्ट्वा सेनापतिं भीष्मस्त्वरितः श्वेतमभ्ययात् ।  
 स भीष्मं शरजालेन महता समवाकिरत् ॥ ४०  
 श्वेतं चापि तथा भीष्मः शरौघैः समवाकिरत् ।  
 तौ वृषाविव नर्दन्तौ मत्ताविव महाद्विपौ ॥ ४१

व्याघ्राविव सुसंरब्धावन्योन्यमभिजघ्नतुः ।  
 अस्त्रैरस्त्राणि संवार्य ततस्तौ पुरुषर्षभौ ॥ ४२  
 भीष्मः श्वेतश्च युयुधे परस्परवधैषिणौ ।  
 एकाद्वा निर्दहेद्भीष्मः पाण्डवानामनीकिनीम् ॥ ४३  
 शरैः परमसंकुद्धो यदि श्वेतो न पालयेत् ।  
 पितामहं ततो दृष्ट्वा श्वेतेन विमुखीकृतम् ॥ ४४  
 ग्रहर्षं पाण्डवा जग्मुः पुत्रस्ते विमनाभवत् ।  
 ततो दुर्योधनः क्रुद्धः पार्थिवैः परिवारितः ॥ ४५  
 ससैन्यः पाण्डवानीकमभ्यद्रवत संयुगे ।  
 दुर्मुखः कृतवर्मा च कृपः शल्यो विशांपतिः ॥ ४६  
 भीष्मं जुगुपुरासाद्य तव पुत्रेण नोदिताः ।  
 दृष्ट्वा तु पार्थिवैः सर्वैर्दुर्योधनपुरोगमैः ॥ ४७  
 पाण्डवानामनीकानि वध्यमानानि संयुगे ।  
 श्वेतो गाङ्गेयमुत्सृज्य तव पुत्रस्य वाहिनीम् ॥ ४८  
 नाशयामास वेगेन वायुर्वृक्षानिवौजसा ।  
 द्रावयित्वा चमूं राजन्वैराटिः क्रोधमूर्च्छितः ॥ ४९  
 आपतत्सहसा भूयो यत्र भीष्मो व्यवस्थितः ।  
 तौ तत्रोपगतौ राजञ्शरदीप्तौ महाबलौ ॥ ५०  
 अयुध्येतां महात्मानौ यथोभौ वृत्रवासवौ ।  
 अन्योन्यं तु महाराज परस्परवधैषिणौ ॥ ५१  
 निगृह्य कार्मुकं श्वेतो भीष्मं विव्याध सप्तभिः ।  
 पराक्रमं ततस्तस्य पराक्रम्य पराक्रमी ॥ ५२  
 तरसा वारयामास मत्तो मत्तमिव द्विपम् ।  
 श्वेतः शान्तनवं भूयः शरैः सन्नतपर्वभिः ॥ ५३  
 विव्याध पञ्चविंशत्या तदद्भुतमिवाभवत् ।  
 तं प्रत्यविध्यदशभिर्भीष्मः शान्तनवस्तदा ॥ ५४  
 स विद्धस्तेन बलवान्नाकम्पत यथाऽचलः ।  
 वैराटिः समरे क्रुद्धो भृशमायम्य कार्मुकम् ॥ ५५  
 आजघान ततो भीष्मं श्वेतः क्षत्रियनन्दनः ।  
 संप्रहस्य ततः श्वेतः सृक्किणी परिसंलिहन् ॥ ५६  
 धनुश्चिच्छेद भीष्मस्य नवभिर्दशधा शरैः ।  
 संघाय विशिखं चैव शरं लोमप्रवाहिनम् ॥ ५७  
 उन्ममाथ ततस्तालं ध्वजशीर्षं महात्मनः ।  
 केतुं निपतितं दृष्ट्वा भीष्मस्य तनयास्तव ॥ ५८



हतं भीष्ममन्यन्त श्वेतस्य वशमागतम् ।  
 पाण्डवाश्चापि संहृष्टा दध्मुः शङ्खान्मुदा युताः ५९  
 भीष्मस्य पतितं केतुं दृष्ट्वा तालं महात्मनः ।  
 ततो दुर्योधनः क्रोधात्स्वमनीकमनोदयत् ॥ ६०  
 यत्ता भीष्मं परीप्सध्वं रक्षमाणाः समंततः ।  
 मा नः प्रपश्यमानानां श्वेतान्मृत्युमवाप्स्यति ॥ ६१  
 भीष्मः शान्तनवः शूरस्तथा सत्यं ब्रवीमि वः ।  
 राज्ञस्तु वचनं श्रुत्वा त्वरमाणा महारथाः ॥ ६२  
 बलेन चतुरङ्गेण गाङ्गेयमन्वपालयन् ।  
 बाह्वीकः कृतवर्मा च शलः शल्यश्च भारत ॥ ६३  
 जलसन्धो विकर्णश्च चित्रसेनो विविंशतिः ।  
 त्वरमाणास्त्वरकाकाले परिवार्य समंततः ॥ ६४  
 शस्त्रवृष्टिं सुतुमुलां श्वेतस्योपर्यपातयन् ।  
 तान्क्रुद्धो निशितैर्बाणैस्त्वरमाणो महारथः ॥ ६५  
 अवारयदमेयात्मा दर्शयन्पाणिनाधवम् ।  
 स निवार्य तु तान्सर्वान्केसरी कुञ्जरानिव ॥ ६६  
 महता शरवर्षेण भीष्मस्य धनुराच्छिनत् ।  
 ततोऽन्यद्भनुरादाय भीष्मः शान्तनवो युधि ॥ ६७  
 श्वेतं विव्याध राजेन्द्र कङ्कपत्रैः शितैः शरैः ।  
 ततः सेनापतिः क्रुद्धो भीष्मं बहुभिरायसैः ॥ ६८  
 विव्याध समरे राजन्सर्वलोकस्य पश्यतः ।  
 ततः प्रव्यथितो राजा भीष्मं दृष्ट्वा निवारितम् ॥ ६९  
 प्रवीरं सर्वलोकस्य श्वेतेन युधि वै तदा ।  
 निष्ठानकश्च सुमहांस्तव सैन्यस्य चाभवत् ॥ ७०  
 तं वीरं वारितं दृष्ट्वा श्वेतेन शरविक्षतम् ।  
 हतं श्वेतेन मन्यन्ते श्वेतस्य वशमागतम् ॥ ७१  
 ततः क्रोधवशं प्राप्तः पिता देवव्रतस्तव ।  
 ध्वजमुन्मथितं दृष्ट्वा तां च सेनां निवारिताम् ॥ ७२  
 श्वेतं प्रति महाराज व्यसृजत्सायकान्बहून् ।  
 तानावार्य रणे श्वेतो भीष्मस्य रथिनां वरः ॥ ७३  
 धनुश्चिच्छेद भलेन पुनरेव पितुस्तव ।  
 उत्सृज्य कार्मुकं राजन्गाङ्गेयः क्रोधमूर्च्छितः ॥ ७४  
 अन्यत्कार्मुकमादाय विपुलं बलवत्तरम् ।  
 तत्र संधाय विपुलान्भलान्सप्त शिलाशितान् ॥ ७५

चतुर्भिश्च जघानाश्चाञ्चैतस्य पृतनापतेः ।  
 ध्वजं द्वाभ्यां तु चिच्छेद सप्तमेन च सारथेः ॥ ७६  
 शिरश्चिच्छेद भलेन संक्रुद्धोऽलघुविक्रमः ।  
 हताश्वसूतात्स रथादवप्लुत्य महाबलः ॥ ७७  
 अमर्षवशमापन्नो व्याकुलः समपद्यत ।  
 विरथं रथिनां श्रेष्ठं श्वेतं दृष्ट्वा पितामहः ॥ ७८  
 ताडयामास निशितैः शरसङ्घैः समंततः ।  
 स ताड्यमानः समरे भीष्मचापच्युतैः शरैः ॥ ७९  
 स्वरथे धनुरुत्सृज्य शक्तिं जग्राह काञ्चनीम् ।  
 ततः शक्तिं रणे श्वेतो जग्राहो ग्रां महाभयाम् ॥ ८०  
 कालदण्डोपमां घोरां मृत्योर्जिह्वामिव श्वसन् ।  
 अब्रवीच्च तदा श्वेतो भीष्मं शान्तनवं रणे ॥ ८१  
 तिष्ठेदानीं सुसंरब्धः पश्य मां पुरुषो भव ।  
 एवमुक्त्वा महेश्वासो भीष्मं युधि पराक्रमी ॥ ८२  
 ततः शक्तिममेयात्मा चिक्षेप भुजगोपमाम् ।  
 पाण्डवार्थं पराक्रान्तस्तवानर्थं चिकीर्षुकः ॥ ८३  
 हाहाकारो महानासीत्पुत्राणां ते विशांपते ।  
 दृष्ट्वा शक्तिं महाघोरां मृत्योर्दण्डसमप्रभाम् ॥ ८४  
 श्वेतस्य करनिर्मुक्तां निर्मुक्तोरगसन्निभाम् ।  
 अपतत्सहसा राजन्महोल्केव नभस्तलात् ॥ ८५  
 ज्वलन्तीमन्तरिक्षे तां ज्वालाभिरिव संवृताम् ।  
 असंभ्रान्तस्तदा राजन्पिता देवव्रतस्तव ॥ ८६  
 अष्टभिर्नवभिर्भीष्मः शक्तिं चिच्छेद पत्रिभिः ।  
 उत्कृष्टहेमविकृतां निकृतां निशितैः शरैः ॥ ८७  
 उच्चुकुशुस्ततः सर्वे तावका भरतर्षभ ।  
 शक्तिं विनिहतां दृष्ट्वा वैराटिः क्रोधमूर्च्छितः ॥ ८८  
 कालोपहतचेतास्तु कर्तव्यं नाभ्यजानत ।  
 क्रोधसंमूर्च्छितो राजन्वैराटिः प्रहसन्निव ॥ ८९  
 गदां जग्राह संहृष्टो भीष्मस्य निधनं प्रति ।  
 क्रोधेन रक्तनयनो दण्डपाणिरिवान्तकः ॥ ९०  
 भीष्मं समभिदुद्राव जलौघ इव पर्वतम् ।  
 तस्य वेगमसंवार्थं मत्वा भीष्मः प्रतापवान् ॥ ९१  
 प्रहारविप्रमोक्षार्थं सहसा धरणींगतः ।  
 श्वेतः क्रोधसमाविष्टो भ्रामयित्वा तु तां गदाम् ॥ ९२



रथे भीष्मस्य चिक्षेप यथा देवो धनेश्वरः ।  
 तथा भीष्मनिपातिन्या स रथो भस्मसात्कृतः ॥ ९३  
 सध्वजः सह सूतेन साश्वः सयुगबन्धुरः ।  
 विरथं रथिनां श्रेष्ठं भीष्मं दृष्ट्वा रथोत्तमाः ॥ ९४  
 अभ्यधावन्त सहिताः शल्यप्रभृतयो रथाः ।  
 ततोऽन्यं रथमास्थाय धनुर्विस्फार्य दुर्मनाः ॥ ९५  
 शनकैरभ्ययाच्छ्रेतं गाङ्गेयः प्रहसन्निव ।  
 एतस्मिन्नन्तरे भीष्मः शुश्राव विपुलां गिरम् ॥ ९६  
 आकाशादीरितां दिव्यामात्मनो हितसंभवाम् ।  
 भीष्मभीष्म महाबाहो शीघ्रं यत्नं कुरुष्व वै ॥ ९७  
 एष ह्यस्य जये कालो निर्दिष्टो विश्वयोनिना ।  
 एतच्छ्रुत्वा तु वचनं देवदूतेन भाषितम् ॥ ९८  
 संप्रहृष्टमना भूत्वा वधे तस्य मनो दधे ।  
 विरथं रथिनां श्रेष्ठं श्वेतं दृष्ट्वा पदातिनम् ॥ ९९  
 सहितास्त्वभ्यवर्तन्त परीप्सन्तो महारथाः ।  
 सात्यकिर्भीमसेनश्च धृष्टद्युम्नश्च पार्षतः ॥ १००  
 कैकेयो धृष्टकेतुश्च अभिमन्युश्च वीर्यवान् ।  
 एतानापततः सर्वान्द्रोणशल्यकृपैः सह ॥ १०१  
 अवारयदमेयात्मा वारिवेगानिवाचलः ।  
 स निरुद्धेषु सर्वेषु पाण्डवेषु महात्मसु ॥ १०२  
 श्वेतः खड्गमथाकृष्य भीष्मस्य धनुराच्छिनत् ।  
 तदपास्य धनुश्छिन्नं त्वरमाणः पितामहः ॥ १०३  
 देवदूतवचः श्रुत्वा वधे तस्य मनो दधे ।  
 ततः प्रचरमाणस्तु पिता देवव्रतस्तव ॥ १०४  
 अन्यत्कार्मुकमादाय त्वरमाणो महारथः ।  
 क्षणेन सज्यमकरोच्छक्रचापसमप्रभम् ॥ १०५  
 पिता ते भरतश्रेष्ठ श्वेतं दृष्ट्वा महारथैः ।  
 वृतं तं मनुजव्याघ्रैर्भीमसेनपुरोगमैः ॥ १०६  
 अभ्यवर्तत गाङ्गेयः श्वेतं सेनापतिं द्रुतम् ।  
 आपतन्तं ततो भीष्मो भीमसेनं प्रतापवान् ॥ १०७

आजग्रे विशिखैः पृथ्वा सेनान्यं स महारथः ।  
 अभिमन्युं च समरे पिता देवव्रतस्तव ॥ १०८  
 आजग्रे भरतश्रेष्ठस्त्रिभिः सन्नतपर्वभिः ।  
 सात्यकिं च श्वेतेनाजौ भरतानां पितामहः ॥ १०९  
 धृष्टद्युम्नं च विंशत्या कैकेयं चापि पञ्चभिः ।  
 तांश्च सर्वान्महेष्वासान्पिता देवव्रतस्तव ॥ ११०  
 वारयित्वा शरैर्घोरैः श्वेतमेवाभिदुद्रुवे ।  
 ततः शरं मृत्युसमं भारसाधनमुत्तमम् ॥ १११  
 विकृष्य बलवान्भीष्मः समाधत्त दुरासदम् ।  
 ब्रह्मास्त्रेण सुसंयुक्तं तं शरं लोमवाहिनम् ॥ ११२  
 ददृशुर्देवगन्धर्वाः पिशाचोरगराक्षसाः ।  
 स तस्य कवचं भित्त्वा हृदयं चामितौजसः ॥ ११३  
 जगाम धरणीं बाणो महाशनिरिव ज्वलन् ।  
 अस्तं गच्छन्त्यथाऽऽदित्यः प्रभामादाय सत्वरः ॥  
 एवं जीवितमादाय श्वेतदेहाज्जगाम ह ।  
 तं भीष्मेण नरव्याघ्रं तथा विनिहतं युधि ॥ ११५  
 प्रपतन्तमपश्याम गिरेः शङ्गमिव च्युतम् ।  
 अशोचन्पाण्डवास्तत्र क्षत्रियाश्च महारथाः ॥ ११६  
 प्रहृष्टाश्च सुतास्तुभ्यं कुरवश्चापि सर्वशः ।  
 ततो दुःशासनो राजञ्श्वेतं दृष्ट्वा निपातितम् ॥ ११७  
 वादित्रनिनदैर्घोरैर्नृत्यति स्म समन्ततः ।  
 तस्मिन्हते महेष्वासे भीष्मेणाहवशोभिना ॥ ११८  
 प्रावेपन्त महेष्वासाः शिखण्डिप्रमुखा रथाः ।  
 ततो धनंजयो राजन्वाष्पेयश्चापि सर्वशः ॥ ११९  
 अवहारं शनैश्चक्रुर्निहते वाहिनीपतौ ।  
 ततोऽवहारः सैन्यानां तव तेषां च भारत ॥ १२०  
 तावकानां परेषां च नर्दतां च मुहुर्मुहुः ।  
 पार्था विमनसो भूत्वा न्यवर्तन्त महारथाः ।  
 चिन्तयन्तो वधं घोरं द्वैरथेन परंतपाः ॥ १२१

॥ इति श्रीमन्महाभारते भीष्मपर्वणि भीष्मवधपर्वणि प्रथमदिवसयुद्धे अष्टचत्वारिंशोऽध्यायः ॥ ४८ ॥



## एकोनपञ्चाशोऽध्यायः ॥ ४९ ॥

शङ्खयुद्धवर्णनम् ॥ १ ॥

धृतराष्ट्र उवाच ।

( श्वेते सेनापतौ तात संग्रामे निहते परैः ।

किमकुर्वन्महेष्वासाः पाञ्चालाः पाण्डवैः सह ॥ १

सेनापतिं समाकर्ण्य श्वेतं युधि निपातितम् ।

तदर्थं यततां चापि परेषां प्रपलायिनाम् ॥ २

मनः प्रीणाति मे वाक्यं जयं संजय शृण्वतः ।

प्रत्युपायं चिन्तयन्तः सञ्जनाः प्रस्रवन्ति मे ॥ ३

स हि वीरोऽनुरक्तश्च वृद्धः कुरुपतिस्तदा ।

कृतं वैरं सदा तेन पितुः पुत्रेण धीमता ॥ ४

तस्योद्वेगभयाच्चापि संश्रितः पाण्डवान्पुरा ।

सर्वं बलं परित्यज्य दुर्गं संश्रित्य तिष्ठति ॥ ५

पाण्डवानां प्रतापेन दुर्गं देशं निवेश्य च ।

सपत्नान्सततं बाधन्नार्यवृत्तिमनुष्ठितः ॥ ६

आश्चर्यं वै सदा तेषां पुरा राज्ञां सुदुर्मतिः ।

ततो युधिष्ठिरे भक्तः कथं सञ्जय सूदितः ॥ ७

प्रक्षिप्तः संमतः क्षुद्रः पुत्रो मे पुरुषाधमः ।

न युद्धं रोचयेद्भीष्मो न चाचार्यः कथंचन ॥ ८

न कृपो न च गान्धारी नाहं सञ्जय रोचये ।

न वासुदेवो वाष्पेयो धर्मराजश्च पाण्डवः ॥ ९

न भीमो नार्जुनश्चैव न यमौ पुरुषर्षभौ ।

वार्यमाणो मया नित्यं गान्धार्या विदुरेण च ॥ १०

जामदग्न्येन रामेण व्यासेन च महात्मना ।

दुर्योधनो युध्यमानो नित्यमेव हि सञ्जय ॥ ११

कर्णस्य मतमास्थाय सौबलस्य च पापकृत् ।

दुःशासनस्य च तथा पाण्डवान्नान्वचिन्तयत् ॥ १२

तस्याहं व्यसनं घोरं मन्ये प्राप्तं तु सञ्जय ।

श्वेतस्य च विनाशेन भीष्मस्य विजयेन च ॥ १३

संकुद्धः कृष्णसहितः पार्थः किमकरोद्युधि ।

अर्जुनाद्भि भयं भूयस्तन्मे तात न शाम्यति ॥ १४

स हि शूरश्च कौन्तेयः क्षिप्रकारी धनंजयः ।

मन्ये शूरैः शरीराणि शत्रूणां प्रमथिष्यति ॥ १५

ऐन्द्रिमिन्द्रानुजसमं महेन्द्रसदृशं बले ।

अमोघक्रोधसंकल्पं दृष्ट्वा वः किमभून्मनः ॥ १६

तथैव वेदविच्छूरो ज्वलनार्कसमद्युतिः ।

इन्द्रास्त्रविदमेयात्मा प्रपतन्समितिजयः ॥ १७

वज्रसंस्पर्शरूपाणामस्त्राणां च प्रयोजकः ।

सखज्ञाक्षेपहस्तस्तु घोषं चक्रे महारथः ॥ १८

स सञ्जय महाप्राज्ञो द्रुपदस्यात्मजो बली ।

धृष्टद्युम्नः किमकरोच्छेते युधि निपातिते ॥ १९

पुरा चैवापराधेन वधेन च चमूपतेः ।

मन्ये मनः प्रज्ज्वाल पाण्डवानां महात्मनाम् ॥ २०

तेषां क्रोधं चिन्तयन्तु अहःसु च निशासु च ।

न शान्तिमधिगच्छामि दुर्योधनकृतेन हि ।

कथं चाभून्महायुद्धं सर्वमाचक्ष्व सञ्जय ॥ २१

सञ्जय उवाच ।

शृणु राजन्स्थिरो भूत्वा तवापनयनो महान् ।

न च दुर्योधने दोषमिममाधातुमर्हसि ॥ २२

गतोदके सेतुबन्धो यादृक्तादृङ्गतिस्तव ।

संदीप्ते भवने यद्वत्कूपस्य खननं तथा ॥ २३

गतपूर्वाह्नभूयिष्ठे तस्मिन्नहनि दारुणे ।

तावकानां परेषां च पुनर्युद्धमवर्तत ॥ २४

श्वेतं तु निहतं दृष्ट्वा विराटस्य चमूपतिम् ।

कृतवर्मणा च सहितं दृष्ट्वा शल्यमवस्थितम् ॥ २५

शङ्खः क्रोधात्प्रज्ज्वाल हविषा हव्यवाडिव ।

स विस्फार्य महच्चापं शक्रचापोपमं बली ॥ २६

अभ्यधावज्जिघांसन्वै शल्यं मद्राधिपं युधि ।

महता रथसङ्केन समन्तात्परिरक्षितः ॥ २७

सृजन्बाणमयं वर्षं प्रायाच्छल्यरथं प्रति ।

तमापतन्तं संग्रेक्ष्य मत्तवारणविक्रमम् ॥ २८

तावकानां रथाः सप्त समन्तात्पर्यवारयन् ।

मद्रराजं परीप्सन्तो मृत्योर्दृष्टान्तरं गतम् ॥ २९

बृहद्बलश्च कौसल्यो जयत्सेनश्च मागधः ।

तथा रुक्मरथो राजन्पुत्रः शल्यस्य मानितः ॥ ३०

विन्दानुविन्दावावन्त्यौ काम्भोजश्च सुदक्षिणः ।



बृहत्क्षत्रस्य दायादः सैन्धवश्च जयद्रथः ॥ ३१  
 नानाधातुविचित्राणि कार्मुकाणि महात्मनाम् ।  
 विस्फारितान्यदृश्यन्त तोयदेष्विव विद्युतः ॥ ३२  
 ते तु बाणमयं वर्षं शङ्खमूर्ध्नि न्यपातयन् ।  
 निदाघान्तेऽनिलोद्धूता मेघा इव नगे जलम् ॥ ३३  
 ततः क्रुद्धो महेष्वासः सप्तभलैः सुतेजनैः ।  
 धनूंषि तेषामाच्छिद्य ननर्द पृतनापतिः ॥ ३४  
 ततो भीष्मो महाबाहुर्विनद्य जलदो यथा ।  
 तालमात्रं धनुर्गृह्य शङ्खमभ्यद्रवद्रणे ॥ ३५  
 तमुद्यन्तमुदीक्ष्याथ महेष्वासं महाबलम् ।  
 संत्रस्ता पाण्डवी सेना वातवेगहतेव नौः ॥ ३६  
 ततोऽर्जुनः संत्वरितः शङ्खस्यासीत्पुरःसरः ।  
 भीष्माद्रक्ष्योऽयमद्येति ततो युद्धमवर्तत ॥ ३७  
 हाहाकारो महानासीद्योधानां युधि युध्यताम् ।  
 तेजस्तेजसि संपृक्तमित्येवं विस्मयं ययुः ॥ ३८  
 अथ शल्यो गदापाणिरवतीर्य महारथात् ।  
 शङ्खस्य चतुरो वाहानहनद्भरतर्षभ ॥ ३९  
 स हताश्चाद्रथात्तूर्णं खड्गमादाय विद्रुतः ।  
 बीभत्सोश्च रथं प्राप्य पुनः शान्तिमविन्दत ॥ ४०  
 ततो भीष्मरथात्तूर्णमुत्पतन्ति पतत्रिणः ।  
 यैरन्तरिक्षं भूमिश्च सर्वतः समवस्तृता ॥ ४१  
 पञ्चालानथ मत्स्यांश्च केकयांश्च प्रभद्रकान् ।  
 भीष्मः प्रहरतां श्रेष्ठः पातयामास पत्रिभिः ॥ ४२

उत्सृज्य समरे राजन्पाण्डवं सव्यसाचिनम् ।  
 अभ्यद्रवत पाञ्चाल्यं द्रुपदं सेनया वृतम् ॥ ४३  
 प्रियं संबन्धिनं राजञ्छरानवकिरन्वहून् ।  
 अग्निनेव प्रदग्धानि वनानि शिशिरात्यये ॥ ४४  
 शरदग्धान्यदृश्यन्त सैन्यानि द्रुपदस्य ह ।  
 अत्यतिष्ठद्रणे भीष्मो विधूम इव पावकः ॥ ४५  
 मध्यन्दिने यथाऽऽदित्यं तपन्तमिव तेजसा ।  
 न शेकुः पाण्डवेयस्य योधा भीष्मं निरीक्षितुम् ॥ ४६  
 वीक्षांचक्रुः समंतात्ते पाण्डवा भयपीडिताः ।  
 त्रातारं नाध्यगच्छन्त गावः शीतार्दिता इव ॥ ४७  
 सा तु यौधिष्ठिरी सेना गाङ्गेयशरपीडिता ।  
 सिंहेनेव विनिर्भिन्ना शुक्ला गौरिव गोपतेः ॥ ४८  
 हते विग्रद्रुते सैन्ये निरुत्साहे विमर्दिते ।  
 हाहाकारो महानासीत्पाण्डुसैन्येषु भारत ॥ ४९  
 ततो भीष्मः शान्तनवो नित्यं मण्डलकार्मुकः ।  
 मुमोच बाणान्दीप्ताग्रानहीनाशीविषानिव ॥ ५०  
 शरैरेकायनीकुर्वन्दिशः सर्वा यतव्रतः ।  
 जघान पाण्डवरथानादिश्यादिश्य भारत ॥ ५१  
 ततः सैन्येषु भग्रेषु मथितेषु च सर्वशः ।  
 प्राप्ते चास्तं दिनकरे न प्राज्ञायत किंचन ॥ ५२  
 भीष्मं च समुदीर्यन्तं दृष्ट्वा पार्था महाहवे ।  
 अवहारमकुर्वन्त सैन्यानां भरतर्षभ ॥ ५३

॥ इति श्रीमन्महामारते भीष्मपर्वणि भीष्मवधपर्वणि प्रथमदिवसयुद्धे एकोनपञ्चाशोऽध्यायः ॥ ४९ ॥

इति प्रथमदिवसयुद्धम् ।

पञ्चाशोऽध्यायः ॥ ५० ॥

दृष्ट्युन्नेन क्रौञ्चव्यूहनिर्माणम् ॥ १ ॥

सञ्जय उवाच ।  
 कृतेऽवहारे सैन्यानां प्रथमे भरतर्षभ ।  
 भीष्मे च युद्धसंरब्धे हृष्टे दुर्योधने तथा ॥ १  
 धर्मराजस्ततस्तूर्णमभिगम्य जनार्दनम् ।  
 आतृभिः सहितः सर्वैः सर्वैश्चैव जनेश्वरैः ॥ २

शुचा परमया युक्तश्चिन्तयानः पराजयम् ।  
 वाष्णोयमब्रवीद्राजन्दृष्ट्वा भीष्मस्य विक्रमम् ॥ ३  
 कृष्ण पश्य महेष्वासं भीष्मं भीमपराक्रमम् ।  
 शरैर्दहन्तं सैन्यं मे ग्रीष्मे कक्षमिवानलम् ॥ ४  
 कथमेनं महात्मानं शक्ष्यामः प्रतिवीक्षितुम् ।

एकायनीकुर्वन् एकमार्गाः कुर्वन् ॥ ५१ ॥

एकोनपञ्चाशत्तमोऽध्यायः ॥ ४९ ॥



लेलिह्यमानं सैन्यं मे हविष्मन्तमिवानलम् ॥ ५  
 एतं हि पुरुषव्याघ्रं धनुष्मन्तं महाबलम् ।  
 दृष्ट्वा विप्रद्रुतं सैन्यं समरे मार्गणाहतम् ॥ ६  
 शक्यो जेतुं यमः क्रुद्धो वज्रपाणिश्च संयुगे ।  
 वरुणः पाशभृदपि कुबेरो वा गदाधरः ॥ ७  
 न तु भीष्मो महातेजाः शक्यो जेतुं महाबलः ।  
 सोऽहमेवं गते मग्नो भीष्मागाधजलेऽप्लवे ॥ ८  
 आत्मनो बुद्धिदौर्बल्याद्भीष्ममासाद्य केशव ।  
 वनं यास्यामि वाष्पेय श्रेयो मे तत्र जीवितम् ॥ ९  
 न स्नेतान्पृथिवीपालान्दातुं भीष्माय मृत्यवे ।  
 क्षपयिष्यति सेनां मे कृष्ण भीष्मो महास्रवित् ॥ १०  
 यथाऽनलं प्रज्वलितं पतङ्गाः समभिद्रुताः ।  
 विनाशायोपगच्छन्ति तथा मे सैनिको जनः ॥ ११  
 क्षयं नीतोऽस्मि वाष्पेय राज्यहेतोः पराक्रमी ।  
 आतरश्चैव मे वीराः कर्षिताः शरपीडिताः ॥ १२  
 मत्कृते आतृहादेन राज्याद्धृष्टास्तथा सुखात् ।  
 जीवितं बहुमन्येऽहं जीवितं ह्यद्य दुर्लभम् ॥ १३  
 जीवितस्य च शेषेण तपस्तप्स्यामि दुश्चरम् ।  
 न घातयिष्यामि रणे मित्राणीमानि केशव ॥ १४  
 रथान्मे बहुसाहस्रान्दिव्यैस्त्रैर्महाबलः ।  
 घातयत्यनिशं भीष्मः प्रवराणां प्रहारिणाम् ॥ १५  
 किं नु कृत्वा हितं मे स्याद्ब्रूहि माधव माचिरम् ।  
 मध्यस्थमिव पश्यामि समरे सव्यसाचिनम् ॥ १६  
 एको भीमः परं शक्त्या युध्यत्येव महाभुजः ।  
 केवलं बाहुवीर्येण क्षत्रधर्ममनुसरन् ॥ १७  
 गदया वीरघातिन्या यथोत्साहं महामनाः ।  
 करोत्यसुकरं कर्म रथाश्चनरपङ्क्तिषु ॥ १८  
 नालमेष क्षयं कर्तुं परसैन्यस्य मारिष ।  
 आर्जवेनैव युद्धेन वीर वर्षशतैरपि ॥ १९  
 एकोऽस्त्रवित्सखा तेऽयं सोऽप्यस्मान्समुपेक्षते ।  
 निर्दह्यमानान्भीष्मेण द्रोणेन च महात्मना ॥ २०  
 दिव्यान्यस्त्राणि भीष्मस्य द्रोणस्य च महात्मनः ।  
 धक्ष्यन्ति क्षत्रियान्सर्वान्प्रयुक्तानि पुनःपुनः ॥ २१

आर्जवेन अकुटिलेन दिव्यास्त्रमायाहीनेन ॥ १९ ॥ अन्तर्म-  
 नाः विमनाः ॥ २५ ॥ निधनं निधनहेतुः ॥ ३१ ॥ भाषित-

कृष्ण भीष्मः सुसंरब्धः सहितः सर्वपार्थिवैः ।  
 क्षपयिष्यति नो नूनं यादृशोऽस्य पराक्रमः ॥ २२  
 स त्वं पश्य महाभाग योगेश्वर महारथम् ।  
 भीष्मं यः शमयेत्संख्ये दावाग्निं जलदो यथा ॥ २३  
 तव प्रसादाद्गोविन्द पाण्डवा निहतद्विषः ।  
 खराज्यमनुसंप्राप्ता मोदिष्यन्ते सबान्धवाः ॥ २४  
 एवमुक्त्वा ततः पार्थो ध्यायन्नास्ते महामनाः ।  
 चिरमन्तर्मना भूत्वा शोकोपहतचेतनः ॥ २५  
 शोकार्तं तमथो ज्ञात्वा दुःखोपहतचेतसम् ।  
 अब्रवीत्तत्र गोविन्दो हर्षयन्सर्वपाण्डवान् ॥ २६  
 माशुचो भरतश्रेष्ठ न त्वं शोचितुमर्हसि ।  
 यस्य ते आतरः शूराः सर्वलोकेषु धन्विनः ॥ २७  
 अहं च प्रियकृद्राजन्सात्यकिश्च महायशाः ।  
 विराटद्रुपदौ चेमौ धृष्टद्युम्नश्च पार्षतः ॥ २८  
 तथैव सबलाश्चैमे राजानो राजसत्तम ।  
 त्वत्प्रसादं प्रतीक्षन्ते त्वद्भक्ताश्च विशांपते ॥ २९  
 एष ते पार्षतो नित्यं हितकामः प्रिये रतः ।  
 सैनापत्यमनुप्राप्तो धृष्टद्युम्नो महाबलः ॥ ३०  
 शिखण्डी च महाबाहो भीष्मस्य निधनं किल ।  
 एतच्छ्रुत्वा ततो धर्मो धृष्टद्युम्नं महारथम् ।  
 अब्रवीत्समितौ तस्यां वासुदेवस्य शृण्वतः ॥ ३१  
 धृष्टद्युम्न निबोधेदं यत्त्वां वक्ष्यामि मारिष ।  
 नातिक्रम्यं भवेत्तच्च वचनं मम भाषितम् ॥ ३२  
 भवान्सेनापतिर्मह्यं वासुदेवेन संमितः ।  
 कार्तिकेयो यथा नित्यं देवानामभवत्पुरा ॥ ३३  
 तथा त्वमपि पाण्डूनां सेनानीः पुरुषर्षभ ।  
 स त्वं पुरुषशार्दूल विक्रम्य जहि कौरवान् ॥ ३४  
 अहं च तेऽनुयास्यामि भीमः कृष्णश्च मारिष ।  
 माद्रीपुत्रौ च सहितौ द्रौपदेयाश्च दंशिताः ॥ ३५  
 ये चान्ये पृथिवीपालाः प्रधानाः पुरुषर्षभ ।  
 तत उद्धर्षयन्सर्वान्धृष्टद्युम्नोऽभ्यभाषत ॥ ३६  
 अहं द्रोणान्तकः पार्थ विहितः शम्भुना पुरा ।  
 रणे भीष्मं कृपं द्रोणं तथा शल्यं जयद्रथम् ॥ ३७  
 मुक्तम् ॥ ३२ ॥ मह्यं मम ॥ ३३ ॥



सर्वानद्य रणे दृष्टान्प्रतियोत्स्यामि पार्थिव ।  
 अथोत्कुष्टं महेष्वासैः पाण्डवैर्युद्धदुर्मदैः ॥ ३८  
 समुद्यते पार्थिवेन्द्रे पार्षते शत्रुसूदने ।  
 तमब्रवीत्ततः पार्थः पार्षतं पृतनापतिम् ॥ ३९  
 व्यूहः क्रौञ्चारुणो नाम सर्वशत्रुनिर्वहणः ।  
 यं बृहस्पतिरिन्द्राय तदा देवासुरेऽब्रवीत् ॥ ४०  
 तं यथावत्प्रतिव्यूहं परानीकविनाशनम् ।  
 अदृष्टपूर्वं राजानः पश्यन्तु कुरुभिः सह ॥ ४१  
 यथोक्तः स नृदेवेन विष्णुर्वज्रभृता यथा ।  
 प्रभाते सर्वसैन्यानामग्रे चक्रे धनञ्जयम् ॥ ४२  
 आदित्यपथगः केतुस्तस्याद्भुतमनोरमः ।  
 शासनात्पुरुहूतस्य निर्मितो विश्वकर्मणा ॥ ४३  
 इन्द्रायुधसवर्णाभिः पताकाभिरलङ्कृतः ।  
 आकाशग इवाकाशे गन्धर्वनगरोपमः ॥ ४४  
 नृत्यमान इवाभाति रथचर्यासु मारिष ।  
 तेन रत्नवता पार्थः स च गाण्डीवधन्वना ॥ ४५  
 बभूव परमोपेतः सुमेरुरिव भानुना ।  
 शिरोभूद्रुपदो राजा महत्या सेनया वृतः ॥ ४६  
 कुन्तिभोजश्च चैद्यश्च चक्षुर्भ्यां तौ जनेश्वरौ ।  
 दाशार्णकाः प्रभद्राश्च दाशेरकगणैः सह ॥ ४७  
 अनूपकाः किराताश्च ग्रीवायां भरतर्षभ ।  
 पटच्चरैश्च पौण्ड्रैश्च राजन्पौरवकैस्तथा ॥ ४८

निपादैः सहितश्चापि पृष्ठमासीद्युधिष्ठिरः ।  
 पक्षौ तु भीमसेनश्च धृष्टद्युम्नश्च पार्षतः ॥ ४९  
 द्रौपदेयाभिमन्युश्च सात्यकिश्च महारथः ।  
 पिशाचा दारदाश्चैव पुण्ड्राः कुण्डीविपैः सह ॥ ५०  
 मारुता धेनुकाश्चैव तंगणाः परतंगणाः ।  
 बाह्लिकास्तित्तिराश्चैव चोलाः पाण्ड्याश्च भारत ॥ ५१  
 एते जनपदा राजन्दक्षिणं पक्षमाश्रिताः ।  
 अग्निवेशास्तुहुण्डाश्च मालवा दानभारयः ॥ ५२  
 शबरा उद्गसाश्चैव वत्साश्च सह नाकुलैः ।  
 नकुलः सहदेवश्च वामं पक्षं समाश्रिताः ॥ ५३  
 रथानामयुतं पक्षौ शिरस्तु नियुतं तथा ।  
 पृष्ठमर्बुदमेवासीत्सहस्राणि च विंशतिः ॥ ५४  
 ग्रीवायां नियुतं चापि सहस्राणि च सप्ततिः ।  
 पक्षकोटिप्रपक्षेषु पक्षान्तेषु च वारणाः ॥ ५५  
 जग्मुः परिवृता राजंश्चलन्त इव पर्वताः ।  
 जघनं पालयामास विराटः सह केकयैः ॥ ५६  
 काशिराजश्च शैब्यश्च रथानामयुतैस्त्रिभिः ।  
 एवमेनं महाव्यूहं व्यूह्य भारत पाण्डवाः ॥ ५७  
 सूर्योदयं त इच्छन्तः स्थिता युद्धाय दंशिताः ।  
 तेषामादित्यवर्णानि विमलानि महान्ति च ।  
 श्वेतच्छत्राण्यशोभन्त वारणेषु रथेषु च ॥ ५८

॥ इति श्रीमन्महाभारते भीष्मपर्वणि भीष्मवधपर्वणि द्वितीयदिवसयुद्धे पञ्चाशोऽध्यायः ॥ ५० ॥

### एकपञ्चाशोऽध्यायः ॥ ५१ ॥

भीष्मादिभिः प्रतिव्यूहरचना ॥ १ ॥

सञ्जय उवाच ।  
 क्रौञ्चं दृष्ट्वा ततो व्यूहमभेद्यं तनयस्तव ।  
 रक्षमाणं महाघोरं पार्थेनामिततेजसा ॥ १  
 आचार्यमुपसंगम्य कृपं शल्यं च पार्थिव ।  
 सौमदत्तिं विकर्णं च सोऽश्वत्थामानमेव च ॥ २  
 दुःशासनादीन्भ्रातृंश्च सर्वानेव च भारत ।

आकाशग इव पक्षीव ॥ ४४ ॥ रथचर्यासु रथवर्त्मसु ॥ ४५ ॥  
 परमोपेतः परा उत्कृष्टा चासौ मा लक्ष्मीश्चेति परमा तथा उ-  
 भीष्म० ११

अन्यांश्च सुबहूञ्शूरान्युद्धाय समुपागतान् ॥ ३  
 प्राहेदं वचनं काले हर्षयंस्तनयस्तव ।  
 नानाशस्त्रप्रहरणाः सर्वे युद्धविशारदाः ॥ ४  
 एकैकशः समर्था हि यूयं सर्वे महारथाः ।  
 पाण्डुपुत्रानरणे हन्तुं ससैन्यान्किमु संहताः ॥ ५  
 अपर्याप्तं तदस्माकं बलं भीष्माभिरक्षितम् ।

पेतः ॥ ४६ ॥ पञ्चाशत्तमोऽध्यायः ॥ ५० ॥  
 अपर्याप्तमपरिमेयम् ॥ ६ ॥



पर्याप्तमिदमेतेषां बलं भीमाभिरक्षितम् ॥ ६  
 संस्थानाः शूरसेनाश्च वेत्रिकाः कुरुरास्तथा ।  
 आरोचकास्त्रिगर्ताश्च मद्रका यवनास्तथा ॥ ७  
 शत्रुजयेन सहितास्तथा दुःशासनेन च ।  
 विकर्णेन च वीरेण तथा नन्दोपनन्दकैः ॥ ८  
 चित्रसेनेन सहिताः सहिताः पारिभद्रकैः ।  
 भीष्ममेवाभिरक्षन्तु सह सैन्यपुरस्कृताः ॥ ९  
 ततो भीष्मश्च द्रोणश्च तव पुत्राश्च मारिष ।  
 अव्यूहन्त महाव्यूहं पाण्डूनां प्रतिबाधकम् ॥ १०  
 भीष्मः सैन्येन महता समन्तात्परिवारितः ।  
 ययौ प्रकर्षन्महतीं वाहिनीं सुरराडिव ॥ ११  
 तमन्वयान्महेष्वासो भारद्वाजः प्रतापवान् ।  
 कुन्तलैश्च दशार्णैश्च मागधैश्च विशांपते ॥ १२  
 विदमैर्मैकलैश्चैव कर्णप्रावरणैरपि ।  
 सहिताः सर्वसैन्येन भीष्ममाहवशोभिनम् ॥ १३  
 गान्धाराः सिन्धुसौवीराः शिवयोऽथ वसातयः ।  
 शकुनिश्च स्वसैन्येन भारद्वाजमपालयत् ॥ १४  
 ततो दुर्योधनो राजा सहितः सर्वसोदरैः ।  
 अश्वातकैर्विकर्णैश्च तथा चाम्बष्ठकोसलैः ॥ १५  
 दरदैश्च शकैश्चैव तथा क्षुद्रकमालवैः ।  
 अभ्यरक्षत संहृष्टः सौबलेयस्य वाहिनीम् ॥ १६  
 भूरिश्रवाः शलः शल्यो भगदत्तश्च मारिषः ।  
 विन्दानुविन्दावान्वत्यौ वामं पार्श्वमपालयन् ॥ १७  
 सौमदत्तिः सुशर्मा च काम्भोजश्च सुदक्षिणः ।  
 श्रुतायुश्चाच्युतायुश्च दक्षिणं पक्षमास्थिताः ॥ १८

अश्वत्थामा कृपश्चैव कृतवर्मा च सात्वतः ।  
 महत्या सेनया सार्धं सेनापृष्ठे व्यवस्थिताः ॥ १९  
 पृष्ठगोपास्तु तस्यासन्नानादेश्या जनेश्वराः ।  
 केतुमान्वसुदानश्च पुत्रः काश्यप्यश्च चाभिभूः ॥ २०  
 ततस्ते तावकाः सर्वे हृष्टा युद्धाय भारत ।  
 दध्मुः शङ्खान्मुदा युक्ताः सिंहनादांस्तथोन्नदन् ॥ २१  
 तेषां श्रुत्वा तु हृष्टानां वृद्धः कुरुपितामहः ।  
 सिंहनादं विनद्योच्चैः शङ्खं दध्मौ प्रतापवान् ॥ २२  
 ततः शङ्खाश्च भेर्यश्च पेश्यश्च विविधाः परैः ।  
 आनकाश्चाभ्यहन्यन्त स शब्दस्तुमुलोऽभवत् ॥ २३  
 ततः श्वेतैर्हयैर्युक्ते महति स्यन्दने स्थितौ ।  
 प्रदध्मतुः शङ्खवरौ हेमरत्नपरिष्कृतौ ॥ २४  
 पाञ्चजन्यं हृषीकेशो देवदत्तं धनंजयः ।  
 पौण्ड्रं दध्मौ महाशङ्खं भीमकर्मा वृकोदरः ॥ २५  
 अन्तविजयं राजा कुन्तीपुत्रो युधिष्ठिरः ।  
 नकुलः सहदेवश्च सुघोषमणिपुष्पकौ ॥ २६  
 काशिराजश्च शैब्यश्च शिखण्डी च महारथः ।  
 धृष्टद्युम्नो विराटश्च सात्यकिश्च महारथः ॥ २७  
 पाञ्चाल्याश्च महेष्वासा द्रौपद्याः पञ्च चात्मजाः ।  
 सर्वे दध्मुर्महाशङ्खान्सिंहनादांश्च नेदिरे ॥ २८  
 स घोषः सुमहांस्तत्र वीरैस्तैः समुदीरितः ।  
 नभश्च पृथिवीं चैव तुमुलो व्यनुनादयन् ॥ २९  
 एवमेते महाराज ग्रहृष्टाः कुरुपाण्डवाः ।  
 पुनर्युद्धाय संजग्मुस्तापयानाः परस्परम् ॥ ३०

॥ इति श्रीमन्महाभारते भीष्मपर्वणि भीष्मवधपर्वणि द्वितीयदिवसयुद्धे एकपञ्चाशोऽध्यायः ॥ ५१ ॥

द्विपञ्चाशोऽध्यायः ॥ ५२ ॥

भीष्माञ्जनयोर्युद्धम् ॥ १ ॥

धृतराष्ट्र उवाच ।  
 एवं व्यूढेष्वनीकेषु मामकेष्वितरेषु च ।  
 कथं प्रहरतां श्रेष्ठाः संप्रहारं प्रचक्रिरे ॥  
 सञ्जय उवाच ।

अभिमवलयभिभूः ॥ २० ॥ एकपञ्चाशत्तमोऽध्यायः ॥ ५१ ॥

तथा व्यूढेष्वनीकेषु सन्नद्धरुचिरध्वजाः ।  
 'तावकाः पाण्डवैः सार्धं यथाऽयुध्यन्त तच्छृणु ।'  
 अपारमिव संदृश्य सागरप्रतिमं बलम् ॥ २  
 तेषां मध्ये स्थितो राजन्पुत्रो दुर्योधनस्तव ।  
 अब्रवीत्तावकान्सर्वान्युद्धयध्वमिति दंशिताः ॥ ३



ते मनः कूरमाधाय समभित्यक्तजीविताः ।  
पाण्डवानभ्यवर्तन्त सर्व एवोच्छ्रितध्वजाः ॥ ४  
ततो युद्धं समभवत्तुमुलं रोमहर्षणम् ।  
तावकानां परेषां च व्यतिषत्तरथद्विपम् ॥ ५  
मुक्तास्तु रथिभिर्वाणा रुक्मपुङ्खाः सुतेजिताः ।  
सन्निपेतुरकुण्ठाग्रा नागेषु च हयेषु च ॥ ६  
तथा प्रवृत्ते संग्रामे धनुरुद्यम्य दंशितः ।  
अभिपत्य महाबाहुभीष्मो भीमपराक्रमः ॥ ७  
सौभद्रे भीमसेने च सात्यकौ च महारथे ।  
कैकेये च विराटे च धृष्टद्युम्ने च पार्षते ॥ ८  
एतेषु नरवीरेषु चेदिमत्स्येषु चाभिभूः ।  
ववर्ष शरवर्षाणि वृद्धः कुरुपितामहः ॥ ९  
अभिद्यत ततो व्यूहस्तस्मिन्वीरसमागमे ।  
सर्वेषामेव सैन्यानामासीद्व्यतिकरो महान् ॥ १०  
सादिनो ध्वजिनश्चैव हतप्रवरवाजिनः ।  
विप्रद्रुतरथानीकाः समपद्यन्त पाण्डवाः ॥ ११  
अर्जुनस्तु नरव्याघ्रो दृष्ट्वा भीष्मं महारथम् ।  
वाष्पेयमब्रवीत्कुद्धो याहि यत्र पितामहः ॥ १२  
एष भीष्मः सुसंक्रुद्धो वाष्पेय मम वाहिनीम् ।  
नाशयिष्यति सुव्यक्तं दुर्योधनहिते रतः ॥ १३  
एष द्रोणः कृपः शल्यो विकर्णश्च जनार्दन ।  
धार्तराष्ट्राश्च सहिता दुर्योधनपुरोगमाः ॥ १४  
पाञ्चालान्निहनिष्यन्ति रक्षिता दृढधन्वना ।  
सोऽहं भीष्मं वधिष्यामि सैन्यहेतोर्जनार्दन ॥ १५  
तमब्रवीद्वासुदेवो यत्तो भव धनंजय ।  
एष त्वां प्रापयिष्यामि पितामहरथं प्रति ॥ १६  
एवमुक्त्वा ततः शौरी रथं तं लोकविश्रुतम् ।  
प्रापयामास भीष्मस्य रथं प्रति जनेश्वर ॥ १७  
चलद्बहुपताकेन बलाकावर्णवाजिना ।  
समुच्छ्रितमहाभीमनदंद्धानरकेतुना ॥ १८  
महता मेघनादेन रथेनामिततेजसा ।  
विनिघ्नन्कौरवानीकं शूरसेनांश्च पाण्डवः ॥ १९  
प्रायाच्छरणदः शीघ्रं सुहृदां हर्षवर्धनः ।

तमापतन्तं वेगेन प्रभिन्नमिव वारणम् ॥ २०  
त्रास्यन्तं रणे शूरान्मर्दयन्तं च सायकैः ।  
सैन्धवप्रमुखैर्गुप्तः प्राच्यसौवीरकेकयैः ।  
सहसा प्रत्युदीयाय भीष्मः शान्तनवोऽर्जुनम् ॥ २१  
को हि गाण्डीवधन्वानमन्यः कुरुपितामहात् ।  
द्रोणवैकर्तनाभ्यां वा रथी संयातुमर्हति ॥ २२  
ततो भीष्मो महाराज सर्वलोकमहारथः ।  
अर्जुनं सप्तसप्तत्या नाराचानां समाचिनोत् ॥ २३  
द्रोणश्च पञ्चविंशत्या कृपः पञ्चाशता शरैः ।  
दुर्योधनश्चतुःषष्ट्या शल्यश्च नवभिः शरैः ॥ २४  
सैन्धवो नवभिश्चैव शकुनिश्चापि पञ्चभिः ।  
विकर्णो दशभिर्मल्लै राजन्विष्याध पाण्डवम् ॥ २५  
स तैर्विद्धो महेष्वासः समन्तान्निशितैः शरैः ।  
न विव्यथे महाबाहुर्भिद्यमान इवाचलः ॥ २६  
स भीष्मं पञ्चविंशत्या कृपं च नवभिः शरैः ।  
द्रोणं षष्ट्या नरव्याघ्रो विकर्णं च त्रिभिः शरैः ॥ २७  
शल्यं चैव त्रिभिर्वाणै राजानं चैव पञ्चभिः ।  
प्रत्यविध्यदमेयात्मा किरीटी भरतर्षभ ॥ २८  
तं सात्यकिर्विराटश्च धृष्टद्युम्नश्च पार्षतः ।  
सौभद्रो द्रौपदेयाश्च परिवन्तुर्धनंजयम् ॥ २९  
ततो द्रोणं महेष्वासं गाङ्गेयस्य प्रिये रतम् ।  
अभ्यवर्तत पाञ्चाल्यः संयुक्तः सह सोमकैः ॥ ३०  
भीष्मस्तु रथिनां श्रेष्ठो राजन्विष्याध पाण्डवम् ।  
अशीत्या निशितैर्वाणैस्ततोऽक्रोशन्त पाण्डवाः ॥ ३१  
तेषां तु निनदं श्रुत्वा सहितानां प्रहृष्टवत् ।  
प्रविवेश ततो मध्यं नरसिंहः प्रतापवान् ॥ ३२  
तेषां महारथानां स मध्यं प्राप्य धनंजयः ।  
चिक्रीड धनुषा राजल्लक्षं कृत्वा महारथान् ॥ ३३  
‘क्षत्रियाणां शिरांस्युग्रैः कृन्तञ्छस्त्रैर्महारथः ।  
शून्यान्कृत्वा रथोपस्थान्व्यचरत्फल्गुनस्तदा’ ॥ ३४  
ततो दुर्योधनो राजा भीष्ममाह जनेश्वरः ।  
पीड्यमानं स्वकं सैन्यं दृष्ट्वा पार्थेन संयुगे ॥ ३५  
एष पाण्डुसुतस्तात कृष्णेन सहितो बली ।

व्यतिकरो मेलकः । समागम इत्यर्थः ॥ १० ॥ दृढधन्वना

भीष्मेण ॥ १५ ॥



यततां सर्वसैन्यानां मूलं नः परिक्रन्तति ।  
 त्वयि जीवति गाङ्गेय द्रोणे च रथिनां वरे ॥ ३६  
 तत्कृते चैव कर्णोऽपि न्यस्तशस्त्रो विशांपते ।  
 न युध्यति रणे पार्थान्हितकामः सदा मम ।  
 स तथा कुरु गाङ्गेय यथा हन्येत फल्गुनः ॥ ३७  
 एवमुक्तस्ततो राजन्पिता देवव्रतस्तव ।  
 धिक् क्षात्रं धर्ममित्युक्त्वा प्रायात्पार्थं रथं प्रति ३८  
 उभौ श्वेतहयौ राजन्संसक्तौ प्रेक्ष्य पार्थिवाः ।  
 सिंहनादान्भृशं चक्रुः शङ्खान्दध्मुश्च मारिष ॥ ३९  
 द्रौणिर्दुर्योधनश्चैव विकर्णश्च तवात्मजः ।  
 परिवार्य रणे भीष्मं स्थिता युद्धाय मारिष ॥ ४०  
 तथैव पाण्डवाः सर्वे परिवार्य धनञ्जयम् ।  
 स्थिता युद्धाय महते ततो युद्धमवर्तत ॥ ४१  
 गाङ्गेयस्तु रणे पार्थमानर्च्छन्नवभिः शरैः ।  
 तमर्जुनः प्रत्यविध्यदशभिर्मर्मभेदिभिः ॥ ४२  
 ततः शरसहस्रेण सुप्रयुक्तेन पाण्डवः ।  
 अर्जुनः समरश्लाघी भीष्मस्यावारयद्दिशः ॥ ४३  
 शरजालं ततस्तत्तु शरजालेन मारिष ।  
 वारयामास पार्थस्य भीष्मः शान्तनवस्तदा ॥ ४४  
 उभौ परमसंहृष्टावुभौ युद्धाभिनन्दिनौ ।  
 निर्विशेषमयुध्येतां कृतप्रतिकृतैषिणौ ॥ ४५  
 भीष्मचापविमुक्तानि शरजालानि सङ्घशः ।  
 शीर्यमाणान्यदृश्यन्त भिन्नान्यर्जुनसायकैः ॥ ४६  
 तथैवार्जुनमुक्तानि शरजालानि सर्वशः ।  
 गाङ्गेयशरनुन्नानि प्रापतन्त महीतले ॥ ४७  
 अर्जुनः पञ्चविंशत्या भीष्ममार्च्छच्छितैः शरैः ।  
 भीष्मोपि समरे पार्थं विव्याध निशितैः शरैः ॥ ४८  
 अन्योन्यस्य हयान्विद्धा ध्वजौ च सुमहावलौ ।  
 रथेषां रथचक्रे च चिक्रीडतुरिन्दमौ ॥ ४९  
 ततः क्रुद्धो महाराज भीष्मः प्रहरतां वरः ।  
 वासुदेवं त्रिभिर्बाणैराजघान स्तनान्तरे ॥ ५०  
 भीष्मचापच्युतैस्तैस्तु निर्विद्धो मधुसूदनः ।  
 विरराज रणे राजन्सपुष्प इव किंशुकः ॥ ५१

अन्तरं छिद्रम् । तर्कयन्तौ चिन्तयन्तौ । अन्तरमार्गस्थौ छिद्रान्वेष-  
 णपरो ॥ ५५ ॥ चिह्नं ध्वजः ॥ ५९ ॥ आलोकात् आसंसार-

ततोऽर्जुनो भृशं क्रुद्धो निर्विद्धं प्रेक्ष्य माधवम् ।  
 सारथिं कुरुवृद्धस्य निर्विभेद शितैः शरैः ॥ ५२  
 यतमानौ तु तौ वीरावन्योन्यस्य वधं प्रति ।  
 न शकुतां तदाऽन्योन्यमभिसन्धातुमाहवे ॥ ५३  
 तौ मण्डलानि चित्राणि गतप्रत्यागतानि च ।  
 अदर्शयेतां बहुधा सूतसामर्थ्यलाघवात् ॥ ५४  
 अन्तरं च प्रहारेषु तर्कयन्तौ परस्परम् ।  
 राजन्नन्तरमार्गस्थौ स्थितावास्तां मुहुर्मुहुः ॥ ५५  
 उभौ सिंहवोन्मिश्रं शङ्खशब्दं च चक्रतुः ।  
 तथैव चापनिर्घोषं चक्रतुस्तौ महारथौ ॥ ५६  
 तयोः शङ्खनिनादेन रथनेमिस्वनेन च ।  
 दारिता सहसा भूमिश्चकम्पे च ननाद च ॥ ५७  
 नोभयोरन्तरं कश्चिद्दृष्टे भरतर्षभ ।  
 बलिनौ युद्धदुर्धर्षावन्योन्यसदृशावुभौ ॥ ५८  
 चिह्नमात्रेण भीष्मं तु प्रजन्तुस्तत्र कौरवाः ।  
 तथा पाण्डुसुताः पार्थं चिह्नमात्रेण जज्ञिरे ॥ ५९  
 तयोर्नृवरयोर्दृष्ट्वा तादृशं तं पराक्रमम् ।  
 विस्रयं सर्वभूतानि जग्मुर्भारतसंयुगे ॥ ६०  
 न तयोर्विवरं कश्चिद्रणे पश्यति भारत ।  
 धर्मे स्थितस्य हियथा न कश्चिद्भृजिनं कचित् ६१  
 उभौ च शरजालेन तावदृश्यौ बभूवतुः ।  
 प्रकाशौ च पुनस्तूर्णं बभूवतुरुभौ रणे ॥ ६२  
 तत्र देवाः सगन्धर्वाश्चाराणाश्चर्षिभिः सह ।  
 अन्योन्यं प्रत्यभाषन्त तयोर्दृष्ट्वा पराक्रमम् ॥ ६३  
 न शक्यौ युधि संरब्धौ जेतुमेतौ कथंचन ।  
 सदेवासुरगन्धर्वैर्लोकैरपि महारथौ ॥ ६४  
 आश्चर्यभूतं लोकेषु युद्धमेतन्महाद्भुतम् ।  
 नैतादृशानि युद्धानि भविष्यन्ति कथंचन ॥ ६५  
 न हि शक्यो रणे जेतुं भीष्मः पार्थेन धीमता ।  
 सधनुः सरथः साश्वः प्रवपन्सायकान्रणे ॥ ६६  
 तथैव पाण्डवं युद्धे देवैरपि दुरासदम् ।  
 न विजेतुं रणे भीष्म उत्सहेत धनुर्धरम् ॥ ६७  
 आलोकादपि युद्धं हि सममेतद्भविष्यति ।  
 स्थिते ॥ ६८ ॥ द्विपञ्चाशत्तमोऽध्यायः ॥ ५२ ॥



इति स वाचोऽश्रूयन्त प्रोच्चरन्त्यस्ततस्ततः ।  
गाङ्गेयार्जुनयोः सङ्घे स्तवयुक्ता विशांपते ॥ ६८  
त्वदीयास्तु तदा योधाः पाण्डवेयाश्च भारत ।  
अन्योन्यं समरे जघ्नुस्तयोस्तत्र समागमे ॥ ६९  
शितधारैस्तथा खड्गैर्विमलैश्च परश्वधैः ।

शरैरन्यैश्च बहुभिः शस्त्रैर्नानाविधैरपि ॥ ७०  
उभयोः सेनयोः शूरा न्यकृन्तन्त परस्परम् ।  
वर्तमाने तथा घोरे तस्मिन् युद्धे सुदारुणे ।  
द्रोणपाश्चाल्ययो राजन्महानासीत्समागमः ॥ ७१

॥ इति श्रीमन्महाभारते भीष्मपर्वणि भीष्मवधपर्वणि द्वितीयदिवसयुद्धे द्विपञ्चाशोऽध्यायः ॥ ५२ ॥

### त्रिपञ्चाशोऽध्यायः ॥ ५३ ॥

द्रोणधृष्टद्युम्नयोर्युद्धम् ॥ १ ॥

धृतराष्ट्र उवाच ।

कथं द्रोणो महेश्वासः पाश्चाल्यश्चापि पार्षतः ।  
उभौ समीयतुर्यत्तौ तन्ममाचक्ष्व सञ्जय ॥ १  
दिष्टमेव परं मन्ये पौरुषादिति मे मतिः ।  
यत्र शान्तनवो भीष्मो नातरद्युधि पाण्डवम् ॥ २  
भीष्मो हि समरे क्रुद्धो हन्याल्लोकांश्चराचरान् ।  
स कथं पाण्डवं युद्धे नातरत्सञ्जयौजसा ॥ ३  
सञ्जय उवाच ।  
शृणु राजन्स्थिरो भूत्वा युद्धमेतत्सुदारुणम् ।  
न शक्याः पाण्डवा जेतुं देवैरपि सवासवैः ॥ ४  
द्रोणस्तु निशितैर्बाणैर्धृष्टद्युम्नमविध्यत ।  
सारथिं चास्य भलेन रथनीडादपातयत् ॥ ५  
तथाऽस्य चतुरो वाहांश्चतुर्भिः सायकोत्तमैः ।  
पीडयामास संक्रुद्धो धृष्टद्युम्नस्य मारिष ॥ ६  
धृष्टद्युम्नस्ततो द्रोणं नवत्या निशितैः शरैः ।  
विन्याध ग्रहसन्वीरस्तिष्ठतिष्ठेति चाब्रवीत् ॥ ७  
ततः पुनरमेयात्मा भारद्वाजः प्रतापवान् ।  
शरैः प्रच्छादयामास धृष्टद्युम्नममर्षणम् ॥ ८  
आददे च शरं घोरं पार्षतान्तचिकीर्षया ।  
शक्राशनिसमस्पर्शं कालदण्डमिवापरम् ॥ ९  
हाहाकारो महानासीत्सर्वसैन्येषु भारत ।  
तमिषु संधितं दृष्ट्वा भारद्वाजेन संयुगे ॥ १०  
तत्राद्भुतमपश्याम धृष्टद्युम्नस्य पौरुषम् ।

यदेकः समरे वीरस्तथौ गिरिवाचलः ॥ ११  
तं च दीप्तं शरं घोरमायान्तं मृत्युमात्मनः ।  
चिच्छेद शरवृष्टिं च भारद्वाजे मुमोच ह ॥ १२  
तत उच्चुक्रुशुः सर्वे पाश्चालाः पाण्डवैः सह ।  
धृष्टद्युम्नेन तत्कर्म कृतं दृष्ट्वा सुदुष्करम् ॥ १३  
ततः शक्तिं महावेगां खर्णवैडूर्यभूषिताम् ।  
द्रोणस्य निधनाकाङ्क्षी चिक्षेप स पराक्रमी ॥ १४  
तामापतन्तीं सहसा शक्तिं कनकभूषिताम् ।  
त्रिधा चिच्छेद समरे भारद्वाजो हसन्निव ॥ १५  
शक्तिं विनिहतां दृष्ट्वा धृष्टद्युम्नः प्रतापवान् ।  
ववर्ष शरवर्षाणि द्रोणं प्रति जनेश्वर ॥ १६  
शरवर्षं ततस्तत्तु सन्निवार्य महायशाः ।  
द्रोणो द्रुपदपुत्रस्य मध्ये चिच्छेद कार्मुकम् ॥ १७  
स च्छिन्नधन्वा समरे गदां गुर्वीं महायशाः ।  
द्रोणाय प्रेषयामास गिरिसारमयीं बली ॥ १८  
सा गदा वेगवन्मुक्ता प्रायाद्रोणजिघांसया ।  
तत्राद्भुतमपश्याम भारद्वाजस्य पौरुषम् ॥ १९  
लाघवाच्चंसयामास गदां हेमविभूषिताम् ।  
व्यंसयित्वा गदां तां च प्रेषयामास पार्षतम् ॥ २०  
भल्लान्सुनिशितान्पीतान्स्वकमपुह्णान्सुदारुणान् ।  
ते तस्य कवचं भित्त्वा पपुः शोणितमाहवे ॥ २१  
अथान्यद्भनुरादाय धृष्टद्युम्नो महारथः ।  
द्रोणं युधि पराक्रम्य शरैर्विन्याध पञ्चभिः ॥ २२

त्रिपञ्चाशत्तमोऽध्यायः ॥ ५३ ॥

नातरत् न लङ्घितवान् ॥ ३ ॥ नीडात् स्थानात् ॥ ५ ॥  
व्यंसयामास वञ्चयतिस् ॥ २० ॥ पीतान् पायितजलान् ॥ २१ ॥



रुधिराक्तौ ततस्तौ तु शुशुभाते नरर्षभौ ।  
 वसन्तसमये राजन्पुष्पिताविव किंशुकौ ॥ २३  
 अमर्षितस्ततो राजन्पराक्रम्य चमूमुखे ।  
 द्रोणो द्रुपदपुत्रस्य पुनश्चिच्छेद कार्मुकम् ॥ २४  
 अथैनं छिन्नधन्वानं शरैः सन्नतपर्वभिः ।  
 अभ्यवर्षदमेयात्मा वृष्ट्या मेघ इवाचलम् ॥ २५  
 सारथिं चास्य भलेन रथनीडादपातयत् ।  
 अथास्य चतुरो बाहांश्चतुर्भिर्निशितैः शरैः ॥ २६  
 पातयामास समरे सिंहनादं ननाद च ।  
 ततोऽपरेण भलेन हस्ताच्चापमथाच्छिनत् ॥ २७  
 स छिन्नधन्वा विरथो हताश्वो हतसारथिः ।  
 गदापाणिरवारोहत्ख्यापयन्पौरुषं महत् ॥ २८  
 तामस्य विशिखैस्तूर्णं पातयामास भारत ।  
 रथादनवरूढस्य तदद्भुतमिवाभवत् ॥ २९  
 ततः स विपुलं चर्म शतचन्द्रं च भानुमत् ।  
 खड्गं च विपुलं दिव्यं प्रगृह्य सुभुजो बली ॥ ३०  
 अभिदुद्राव वेगेन द्रोणस्य वधकाङ्क्षया ।  
 आभिषार्थी यथा सिंहो वने मत्तमिव द्विपम् ॥ ३१  
 तत्राद्भुतमपश्याम भारद्वाजस्य पौरुषम् ।

लाघवं चास्त्रयोगं च बलं बाह्वोश्च भारत ॥ ३२  
 यदेनं शरवर्षेण वारयामास पार्षतम् ।  
 न शशाक ततो गन्तुं बलवानपि संयुगे ॥ ३३  
 निवारितस्तु द्रोणेन धृष्टद्युम्नो महारथः ।  
 न्यवारयच्छरौघांस्तान्शर्मणा कृतहस्तवत् ॥ ३४  
 ततो भीमो महाबाहुः सहसाऽभ्यपतद्बली ।  
 साहाय्यकारी समरे पार्षतस्य महात्मनः ॥ ३५  
 स द्रोणं निशितैर्बाणै राजन्विष्याध सप्तभिः ।  
 पार्षतं च रथं तूर्णं स्वकमारोहयत्तदा ॥ ३६  
 ततो दुर्योधनो राजन्कलिङ्गं समचोदयत् ।  
 सैन्येन महता युक्तं भारद्वाजस्य रक्षणे ॥ ३७  
 ततः सा महती सेना कलिङ्गानां जनेश्वर ।  
 भीममभ्युद्ययौ तूर्णं तव पुत्रस्य शासनात् ॥ ३८  
 पाश्चात्यमथ संत्यज्य द्रोणोऽपि रथिनां वरः ।  
 विराट्द्रुपदौ वृद्धौ वारयामास संयुगे ॥ ३९  
 धृष्टद्युम्नोऽपि समरे धर्मराजानमभ्ययात् ।  
 ततः प्रवृत्ते युद्धं तुमुलं रोमहर्षणम् ॥ ४०  
 कलिङ्गानां च समरे भीमस्य च महात्मनः ।  
 जगतः प्रक्षयकरं घोररूपं भयावहम् ॥ ४१

॥ इति श्रीमन्महाभारते भीष्मपर्वणि भीष्मवधपर्वणि द्वितीयदिवसयुद्धे त्रिपञ्चाशोऽध्यायः ॥ ५३ ॥

### चतुःपञ्चाशोऽध्यायः ॥ ५४ ॥

भीमसेनेन कलिङ्गादिवधः ॥ १ ॥

धृतराष्ट्र उवाच ।  
 मम पुत्रसमादिष्टः कलिङ्गो वाहिनीपतिः ।  
 कथमद्भुतकर्माणं भीमसेनं महाबलम् ॥ १  
 चरन्तं गदया वीरं दण्डहस्तमिवान्तकम् ।  
 योधयामास समरे कलिङ्गः सह सेनया ॥ २  
 सञ्जय उवाच ।  
 पुत्रेण तव राजेन्द्र स तथोक्तो महाबलः ।  
 महत्या सेनया गुप्तः प्रायाज्जीमरथं प्रति ॥ ३  
 तामापतन्तीं महतीं कलिङ्गानां महाचमूम् ।  
 रथाश्चनागकलिं प्रगृहीतमहायुधाम् ॥ ४  
 भीमसेनः कलिङ्गानामार्च्छद्भारत वाहिनीम् ।

केतुमन्तं च नैषादिमायान्तं सह चेदिभिः ॥ ५  
 ततः श्रुतायुः संकुद्धो राज्ञा केतुमता सह ।  
 आससाद रणे भीमं व्यूढानीकेषु चेदिषु ॥ ६  
 रथैरनेकसाहसैः कलिङ्गानां नराधिप ।  
 अयुतेन गजानां च निषादैः सह केतुमान् ॥ ७  
 भीमसेनं रणे राजन्समन्तात्पर्यवारयत् ।  
 चेदिमत्स्यकरूपाश्च भीमसेनपदानुगाः ॥ ८  
 अभ्यधावन्त समरे निषादान्सह राजभिः ।  
 ततः प्रवृत्ते युद्धं घोररूपं भयावहम् ॥ ९  
 न प्राजानन्त योधाः स्वान्परस्परजिघांसया ।  
 घोरमासीत्ततो युद्धं भीमस्य सहसा परैः ॥ १०



यथेन्द्रस्य महाराज महत्या दैत्यसेनया ।  
 तस्य सैन्यस्य संग्रामे युध्यमानस्य भारत ॥ ११  
 बभूव सुमहाज्जब्दः सागरस्येव गर्जतः ।  
 अन्योन्यं स तदा योधा विकर्षन्तो विशांपते ॥ १२  
 महीं चक्रुश्चितां सर्वां शशलोहितसन्निभाम् ।  
 योधांश्च स्वान्परान्वापि नाभ्यजानञ्जिघांसया ॥ १३  
 स्वानप्याददते स्वाश्च शूराः परमदुर्जयाः ।  
 विमर्दः सुमहानासीदल्पानां बहुभिः सह ॥ १४  
 कलिङ्गैः सह चेदीनां निषादैश्च विशांपते ।  
 कृत्वा पुरुषकारं तु यथाशक्ति महाबलाः ॥ १५  
 भीमसेनं परित्यज्य संन्यवर्तन्त चेदयः ।  
 सर्वैः कलिङ्गैरासन्नः सन्निवृत्तेषु चेदिषु ॥ १६  
 स्वबाहुबलमास्थाय अभ्यवर्षन्त पाण्डवम् ।  
 न चचाल रथोपस्थाद्भीमसेनो महाबलः ॥ १७  
 शितैरवाकिरद्वाणैः कलिङ्गानां वरूथिनीम् ।  
 कालिङ्गस्तु महेष्वासः पुत्रश्चास्य महारथः ॥ १८  
 शक्रदेव इति ख्यातो जघ्नतुः पाण्डवं शरैः ।  
 ततो भीमो महाबाहुर्विधुन्वन्रुचिरं धनुः ॥ १९  
 योधयामास कालिङ्गं स्वबाहुबलमाश्रितः ।  
 शक्रदेवस्तु समरे विसृजन्सायकान्बहून् ॥ २०  
 अश्वाञ्जघान समरे भीमसेनस्य सायकैः ।  
 तं दृष्ट्वा विरथं तत्र भीमसेनमरिन्दमम् ॥ २१  
 शक्रदेवोऽभिदुद्राव शरैरवाकिरञ्जितैः ।  
 भीमस्योपरि राजेन्द्र शक्रदेवो महाबलः ॥ २२  
 वर्षं शरवर्षाणि तपान्ते जलदो यथा ।  
 हताश्चे तु रथे तिष्ठन्भीमसेनो महाबलः ॥ २३  
 शक्रदेवाय चिक्षेप सर्वशैक्यायसीं गदाम् ।  
 स तया निहतो राजन्कालिङ्गतनयो रथात् ॥ २४  
 विरथः सह सूतेन जगाम धरणीतलम् ।  
 हतमात्मसुतं दृष्ट्वा कलिङ्गानां जनाधिपः ॥ २५  
 रथैरनेकसाहस्रैर्भीमस्यावारयद्दिशः ।  
 'अयुतेन गजानां च निषादैः परिवारितः ।'  
 ततो भीमो महावेगां त्यक्त्वा गुर्वी महागदां ॥ २६

निस्त्रिंशमाददे घोरं चिकीर्षुः कर्म दारुणम् ।  
 चर्म चाप्रतिमं राजन्नार्षभं पुरुषर्षभ ॥ २७  
 नक्षत्रैरर्धचन्द्रैश्च शातकुम्भमयैश्चितम् ।  
 कालिङ्गस्तु ततः क्रुद्धो धनुर्ज्यामवमृज्य च ॥ २८  
 प्रगृह्य च शरं घोरमेकं सर्पविषोपमम् ।  
 ग्राहिणोद्भीमसेनाय वधाकाङ्क्षी जनेश्वरः ॥ २९  
 तमापतन्तं वेगेन प्रेरितं निशितं शरम् ।  
 भीमसेनो द्विधा राजंश्चिच्छेद विपुलासिना ॥ ३०  
 उदकोशश्च संहृष्टस्त्रासयानो वरूथिनीम् ।  
 कालिङ्गोऽथ ततः क्रुद्धो भीमसेनाय संयुगे ॥ ३१  
 तोमरान्ग्राहिणोच्छीघ्रं चतुर्दश शिलाशितान् ।  
 तानग्राप्तान्महाबाहुः खगतानेव पाण्डवः ॥ ३२  
 चिच्छेद सहसा राजन्नसंभ्रान्तो वरासिना ।  
 निकृत्य तु रणे भीमस्तोमरान्वै चतुर्दश ॥ ३३  
 भानुमन्तं ततो भीमः प्राद्रवत्पुरुषर्षभः ।  
 भानुमांस्तु ततो भीमं शरवर्षेण च्छादयन् ॥ ३४  
 ननाद बलवन्नादं नादयानो नभस्तलम् ।  
 न च तं ममृषे भीमः सिंहनादं महाहवे ॥ ३५  
 ततः शब्देन महता विननाद महास्वनः ।  
 तेन नादेन वित्रस्ता कलिङ्गानां वरूथिनी ॥ ३६  
 न भीमं समरे मेने मानुषं भरतर्षभ ।  
 ततो भीमो महाबाहुर्नर्दित्वा विपुलं स्वनम् ॥ ३७  
 सासिर्वेगवदाप्लुत्य दन्ताभ्यां वारणोत्तमम् ।  
 आरूरोह ततो मध्यं नागराजस्य मारिष ॥ ३८  
 ततो मुमोच कालिङ्गः शक्तिं तामकरोद्विधा ।  
 खड्गेन पृथुना मध्ये भानुमन्तमथाच्छिनत् ॥ ३९  
 सोऽन्तरायुधिनं हत्वा राजपुत्रमरिन्दमः ।  
 गुरुभारसहे स्कन्धे नागस्यासिमपातयत् ॥ ४०  
 छिन्नस्कन्धः स विनदन्पपात गजयूथपः ।  
 आरुणः सिन्धुवेगेन सानुमानिव पर्वतः ॥ ४१  
 ततस्तस्मादवप्लुत्य गजाङ्गारत भारतः ।  
 खड्गपाणिरदीनात्मा तस्यौ भूमौ सुदंशितः ॥ ४२  
 स चचार बहून्मार्गानभितः पातयन्गजान् ।  
 अग्निचक्रमिवाविद्धं सर्वतः प्रत्यदृश्यत ॥ ४३

भानुमन्तं कलिङ्गात्मजम् ॥ ३४ ॥ अन्तरायुधिनं गजारू-

ढयोधम् ॥ ४० ॥ आविद्धं आसितम् ॥ ४३ ॥



अश्ववृन्देषु नागेषु स्थानीकेषु चाभिभूः ।  
 पदातीनां च सङ्घेषु विनिघ्नञ्शोणितोक्षितः ॥ ४४  
 श्येनवद्वचरङ्गीमो रणेऽरिषु बलोत्कटः ।  
 छिन्दंस्तेषां शरीराणि शिरांसि च महाबलः ॥ ४५  
 खड्गेन शितधारेण संयुगे गजयोधिनाम् ।  
 पदातिरेकः संकुद्धः शत्रूणां भयवर्धनः ॥ ४६  
 संमौहयामास स तान्कालान्तकयमोपमः ।  
 मूढाश्च ते तमेवाजौ विनदन्तः समाद्रवन् ॥ ४७  
 सासिमुत्तमवेगेन विचरन्तं महारणे ।  
 निकृत्य रथिनां चाजौ रथेषाश्च युगानि च ॥ ४८  
 जघान रथिनश्चापि बलवान्निपुमर्दनः ।  
 भीमसेनश्चरन्मार्गान्सुबहून्प्रत्यदृश्यत ॥ ४९  
 भ्रान्तमाविद्धमुद्धान्तमापुतं प्रसृतं प्लुतम् ।  
 संपातं समुदीर्णं च दर्शयामास पाण्डवः ॥ ५०  
 केचिदग्रासिना छिन्नाः पाण्डवेन महात्मना ।  
 विनेदुर्भिन्नमर्माणो निपेतुश्च गतासवः ॥ ५१  
 छिन्नदन्ताग्रहस्ताश्च भिन्नकुम्भास्तथाऽपरे ।  
 वियोधाः स्वान्यनीकानि जघ्नुर्भारत वारणाः ॥ ५२  
 निपेतुरुर्व्यां च तथा विनदन्तो महारवान् ।  
 छिन्नाश्च तोमरान् राजन्महामात्रशिरांसि च ॥ ५३  
 परिस्तोमान्विचित्रांश्च कक्ष्याश्च कनकोज्ज्वलाः ।  
 ग्रैवेयाण्यथ शक्तीश्च पताकाः कणपांस्तथा ॥ ५४  
 तूणीरानथ यन्त्राणि विचित्राणि धनूंषि च ।  
 भिन्दिपालानि शुभ्राणि तोत्राणि चाङ्कुशैः सह ५५  
 घण्टाश्च विविधा राजन्हेमगर्भान्तसरूपि ।  
 पततः पातितांश्चैव पश्यामः सह सादिभिः ॥ ५६  
 छिन्नगात्रावरकरैर्निहतैश्चापि वारणैः ।  
 आसीद्भूमिः समास्तीर्णा पतितैर्भूधरैरिव ॥ ५७  
 विमृद्यैवं महानागान्ममर्दाश्चान्महाबलः ।  
 अश्वारोहवरांश्चैव पातयामास संयुगे ॥ ५८  
 तद्भोरमभवद्युद्धं तस्य तेषां च भारत ।  
 खलीनान्यथ योक्त्राणि कक्ष्याश्च कनकोज्ज्वलाः ॥

कालान्तकयमोपमः प्रलयकालीननाशकयमतुल्यः ॥ ४७ ॥  
 महामात्रो हस्तिपकः ॥ ५३ ॥ कणपान् सुद्रान् ॥ ५४ ॥ गा-  
 त्रावरैर्गात्रैः पूर्वकायैः अवररथः कायैः ॥ ५७ ॥ खलीनानि

परिस्तोमाश्च ग्रासाश्च ऋष्टयश्च महाधनाः ।  
 कवचान्यथ चर्माणि चित्राण्यास्तरणानि च ॥ ६०  
 तत्रतत्रापविद्धानि व्यदृश्यन्त महाहवे ।  
 प्रासैर्यत्रैर्विचित्रैश्च शस्त्रैश्च विमलैस्तथा ॥ ६१  
 स चक्रे वसुधां कीर्णां शबलैः कुसुमैरिव ।  
 आप्लुत्य रथिनः कांश्चित्पराभृश्य महाबलः ॥ ६२  
 पातयामास खड्गेन सध्वजानपि पाण्डवः ।  
 मुहुरुत्पततो दिक्षु धावतश्च यशस्विनः ॥ ६३  
 मार्गाश्च चरतश्चित्रं व्यस्यन्त रणे जनाः ।  
 सजघान पदा कांश्चिद्वाक्षिप्यान्यानपोथयत् ॥ ६४  
 खड्गेनान्यांश्च चिच्छेद नादेनान्यांश्च भीषयन् ।  
 ऊरुवेगेन चाप्यन्यान्पातयामास भूतले ॥ ६५  
 अपरे चैनमालोक्य भयात्पञ्चत्वमागताः ।  
 एवं सा बहुला सेना कलिङ्गानां तरस्विनाम् ॥ ६६  
 परिवार्य रणे भीष्मं भीमसेनमुपाद्रवत् ।  
 ततः कालिङ्गसैन्यानां प्रमुखे भरतर्षभ ॥ ६७  
 श्रुतायुषमभिप्रेक्ष्य भीमसेनः समभ्ययात् ।  
 तमायान्तमभिप्रेक्ष्य कालिङ्गो नवभिः शरैः ॥ ६८  
 भीमसेनममेयात्मा प्रत्यविध्यत्स्तनान्तरे ।  
 कलिङ्गबाणाभिहतस्तोत्रार्दित इव द्विपः ॥ ६९  
 भीमसेनः प्रजज्वाल क्रोधेनाग्निरिवैधितः ।  
 अथाशोकः समादाय रथं हेमपरिष्कृतम् ॥ ७०  
 भीमं संपादयामास रथेन रथसारथिः ।  
 तमारुह्य रथं तूर्णं कौन्तेयः शत्रुसूदनः ॥ ७१  
 कलिङ्गमभिदुद्राव तिष्ठतिष्ठेति चाब्रवीत् ।  
 ततः श्रुतायुर्बलवान्भीमाय निशिताञ्शरान् ॥ ७२  
 प्रेषयामास संकुद्धो दर्शयन्पाणिलाघवम् ।  
 स कार्मुकवरोत्सृष्टैर्नवभिर्निशितैः शरैः ॥ ७३  
 समाहतो महाराज कलिङ्गेन महात्मना ।  
 संचुक्रुशे भृशं भीमो दण्डाहत इवोरगः ॥ ७४  
 क्रुद्धश्च चापमायम्य बलवद्भलिनां वरः ।  
 कलिङ्गमवधीत्पार्थो भीमः सप्तभिरायसैः ॥ ७५

अश्वस्यनिवेश्यानि कडिआळीति प्रसिद्धानि । कक्ष्या गजमध्य-  
 बन्धनम् ॥ ५९ ॥ अशोको विशोकः ॥ ७० ॥



क्षुराभ्यां चक्ररक्षौ च कलिङ्गस्य महाबलौ ।  
 सत्यदेवं च सत्यं च ग्राहिणोद्यमसादनम् ॥ ७६  
 ततः पुनरमेयात्मा नाराचैर्निशितैस्त्रिभिः ।  
 केतुमन्तं रणे भीमोऽगमयद्यमसादनम् ॥ ७७  
 ततः कलिङ्गाः सन्नद्धा भीमसेनममर्षणम् ।  
 अनीकैर्बहुसाहस्रैः क्षत्रियाः समवारयन् ॥ ७८  
 ततः शक्तिगदाखड्गतोमरर्ष्टिपरश्वथैः ।  
 कलिङ्गाश्च ततो राजन्भीमसेनमवाकिरन् ॥ ७९  
 संनिवार्य स तां घोरां शरवृष्टिं समुत्थिताम् ।  
 गदामादाय तरसा संनिपत्य महाबलः ॥ ८०  
 भीमः सप्तशतान्वीराननयद्यमसादनम् ।  
 पुनश्चैव द्विसाहस्रान्कलिङ्गानरिमर्दनः ॥ ८१  
 ग्राहिणोन्मृत्युलोकाय तदद्भुतमिवाभवत् ।  
 एवं स तान्यनीकानि कलिङ्गानां पुनःपुनः ॥ ८२  
 विभेद समरे तूर्णं प्रेक्ष्य भीष्मं महारथम् ।  
 हतारोहाश्च मातङ्गाः पाण्डवेन कृता रणे ॥ ८३  
 विप्रजग्मुरनीकेषु मेघा वातहता इव ।  
 मृद्रन्तः स्वान्यनीकानि विनदन्तः शरातुराः ॥ ८४  
 ततो भीमो महाबाहुः खड्गहस्तो महाभुजः ।  
 संप्रहृष्टो महाघोषं शङ्खं ग्राध्मापयद्गली ॥ ८५  
 सर्वकालिङ्गसैन्यानां मनांसि समकम्पयत् ।  
 मोहश्चापि कलिङ्गानामाविवेश परंतप ॥ ८६  
 प्राकम्पन्त च सैन्यानि वाहनानि च सर्वशः ।  
 भीमेन समरे राजन्गजेन्द्रेणैव सर्वशः ॥ ८७  
 मार्गान्बहून्विचरता धावता च ततस्ततः ।  
 मुहुरुत्पतता चैव संमोहः समपद्यत ॥ ८८  
 भीमसेनभयत्रस्तं सैन्यं च समकम्पत ।  
 क्षोभ्यमाणमसंवाधं ग्राहेणैव महत्सरः ॥ ८९  
 त्रासितेषु च सर्वेषु भीमेनाद्भुतकर्मणा ।  
 पुनरावर्तमानेषु विद्रवत्सु च सङ्घशः ॥ ९०  
 सर्वकालिङ्गयोधेषु पाण्डूनां ध्वजिनीपतिः ।  
 अब्रवीत्स्वान्यनीकानि युध्यध्वमिति पार्षतः ॥ ९१  
 सेनापतिवचः श्रुत्वा शिखण्डिप्रमुखा गणाः ।  
 भीममेवाभ्यवर्तन्त रथानीकैः प्रहारिभिः ॥ ९२

भीष्म० १२

धर्मराजश्च तान्सर्वानुपजग्राह पाण्डवः ।  
 महता मेघवर्णेन नागानीकेन पृष्ठतः ॥ ९३  
 एवं संनोद्य सर्वाणि स्वान्यनीकानि पार्षतः ।  
 भीमसेनस्य जग्राह पार्ष्णि सत्पुरुषैर्वृतः ॥ ९४  
 न हि पञ्चालराजस्य लोके कश्चन विद्यते ।  
 भीमसात्यकयोरन्यः प्राणेभ्यः प्रियकृत्तमः ॥ ९५  
 सोऽपश्यच्च कलिङ्गेषु चरन्तमरिसूदनः ।  
 भीमसेनं महाबाहुं पार्षतः परवीरहा ॥ ९६  
 ननर्द बहुधा राजन्हृष्टश्चासीत्परंतपः ।  
 शङ्खं दध्मौ च समरे सिंहनादं ननाद च ॥ ९७  
 स च पारावताश्चस्य रथे हेमपरिष्कृते ।  
 कोविदारध्वजं दृष्ट्वा भीमसेनः समाश्वसत् ॥ ९८  
 धृष्टद्युम्नस्तु तं दृष्ट्वा कलिङ्गैः समभिद्रुतम् ।  
 भीमसेनममेयात्मा त्राणायाजौ समभ्ययात् ॥ ९९  
 तौ दूरात्सात्यकिं दृष्ट्वा धृष्टद्युम्नवृकोदरौ ।  
 कलिङ्गान्समरे वीरौ योधयेतां मनस्विनौ ॥ १००  
 स तत्र गत्वा शैनेयो जवेन जयतां वरः ।  
 पार्थपार्षतयोः पार्ष्णि जग्राह पुरुषर्षभः ॥ १०१  
 स कृत्वा दारुणं कर्म प्रगृहीतशरासनः ।  
 आस्थितो रौद्रमात्मानं कलिङ्गानन्ववैक्षत ॥ १०२  
 कलिङ्गप्रभवां चैव मांसशोणितकर्दमाम् ।  
 रुधिरस्यन्दिनीं तत्र भीमः प्रावर्तयन्नदीम् ॥ १०३  
 अन्तरेण कलिङ्गानां पाण्डवानां च वाहिनीम् ।  
 तां संततार दुस्तारां भीमसेनो महाबलः ॥ १०४  
 भीमसेनं तथा दृष्ट्वा प्राक्रोशंस्तावका नृप ।  
 कालोऽयं भीमरूपेण कलिङ्गैः सह युध्यते ॥ १०५  
 ततः शान्तनवो भीष्मः श्रुत्वा तं निनदं रणे ।  
 अभ्ययाच्चरितो भीमं व्यूढानीकः समंततः ॥ १०६  
 तं सात्यकिर्भीमसेनो धृष्टद्युम्नश्च पार्षतः ।  
 अभ्यद्रवन्त भीष्मस्य रथं हेमपरिष्कृतम् ॥ १०७  
 परिवार्य तु ते सर्वे गाङ्गेयं तरसा रणे ।  
 त्रिभिस्त्रिभिः शरैर्घोरैर्भीष्ममानच्छुरोजसा ॥ १०८  
 प्रत्यविध्यत तान्सर्वान्पिता देवव्रतस्तव ।

आनच्छुः, आच्छादितवन्तः ॥ १०८ ॥



यतमानान्महेष्वासांस्त्रिभिस्त्रिभिरजिह्वगैः ॥ १०९  
 ततः शरसहस्रेण सन्निवार्य महारथान् ।  
 हयान्काञ्चनसन्नाहान्भीमस्य न्यहनच्छरैः ॥ ११०  
 हताश्वे स रथे तिष्ठन्भीमसेनः प्रतापवान् ।  
 शक्तिं चिक्षेप तरसा गाङ्गेयस्य रथं प्रति ॥ १११  
 अप्राप्तामथ तां शक्तिं पिता देवव्रतस्तव ।  
 त्रिधा चिच्छेद समरे सा पृथिव्यामशीर्यता ॥ ११२  
 ततः शैक्यायसीं गुर्वीं प्रगृह्य बलवान्गदाम् ।  
 भीमसेनस्ततस्तूर्णं पुषुवे मनुजर्षभ ॥ ११३  
 सात्यकोऽपि ततस्तूर्णं भीमस्य प्रियकाम्यया ।  
 गाङ्गेयसारथिं तूर्णं पातयामास सायकैः ॥ ११४  
 भीष्मस्तु निहते तस्मिन्सारथौ रथिनां वरः ।  
 वातायमानैस्तैश्चैरपनीतो रणाजिरात् ॥ ११५  
 भीमसेनस्ततो राजन्नपयाते महाव्रते ।  
 प्रजज्वाल यथा वह्निर्दहन्कक्षमिवैधितः ॥ ११६  
 स हत्वा सर्वकालिङ्गान्सेनामध्ये व्यतिष्ठत ।

नैनमभ्युत्सहन्केचित्तावका भरतर्षभ ॥ ११७  
 धृष्टद्युम्नस्तमारोप्य स्वरथे रथिनां वरः ।  
 पश्यतां सर्वसैन्यानामपोवाह यशस्विनम् ॥ ११८  
 संपूज्यमानः पाञ्चाल्यैर्मत्स्यैश्च भरतर्षभ ।  
 धृष्टद्युम्नं परिष्वज्य समेयादथ सात्यकिम् ॥ ११९  
 अथाब्रवीद्धीमसेनं सात्यकिः सत्यविक्रमः ।  
 प्रहर्षयन्त्यदुव्याघ्रो धृष्टद्युम्नस्य पश्यतः ॥ १२०  
 दिष्ट्या कालिङ्गराजश्च राजपुत्रश्च केतुमान् ।  
 शक्रदेवश्च कालिङ्गः कलिङ्गाश्च मृधेहताः ॥ १२१  
 स्वबाहुबलवीर्येण नागाश्चरथसंकुलः ।  
 महापुरुषभूयिष्ठो धीरयोधनिषेवितः ॥ १२२  
 महाव्यूहः कलिङ्गानामेकेन मृदितस्तया ।  
 एवमुक्त्वा शिनेर्नप्ता दीर्घबाहुरिन्दम ।  
 रथाद्रथमभिद्रुत्य पर्यष्वजत पाण्डवम् ॥ १२३  
 ततः स्वरथमास्थाय पुनरेव महारथः ।  
 तावकानवधीत्कुद्वो भीमस्य बलमादधत् ॥ १२४

॥ इति श्रीमन्महाभारते भीष्मपर्वणि भीष्मवधपर्वणि द्वितीयदिवसयुद्धे चतुःपञ्चाशोऽध्यायः ॥ ५४ ॥

### पञ्चपञ्चाशोऽध्यायः ॥ ५५ ॥

अर्जुनयुद्धवर्णनम् ॥ १ ॥

सञ्जय उवाच ।  
 ततोऽपराह्णभूयिष्ठे तस्मिन्नहनि भारत ।  
 रथनागाश्चपत्तीनां सादिनां च महाक्षये ॥ १  
 द्रोणपुत्रेण शल्येन कृपेण च महात्मना ।  
 समसञ्जत पाञ्चाल्यस्त्रिभिरेतैर्महारथैः ॥ २  
 स लोकविदितानश्चान्निजघान महाबलः ।  
 द्रौणेः पाञ्चालदायादः शितैर्दशभिराशुगैः ॥ ३  
 ततः शल्यरथं तूर्णमास्थाय हतवाहनः ।  
 द्रौणिः पाञ्चालदायादमभ्यवर्षदथेषुभिः ॥ ४  
 धृष्टद्युम्नं तु संयुक्तं द्रौणिना वीक्ष्य भारत ।  
 सौमद्रोऽभ्यपतत्तूर्णं विकिरन्निशिताञ्शरान् ॥ ५  
 स शल्यं पञ्चविंशत्या कृपं च नवभिः शरैः ।

अश्वत्थामानमष्टाभिर्विव्याध पुरुषर्षभः ॥ ६  
 आर्जुनिं तु ततस्तूर्णं द्रौणिर्विव्याध पत्रिणा ।  
 शल्योऽथ दशभिश्चैव कृपश्च निशितैस्त्रिभिः ॥ ७  
 लक्ष्मणस्तव पौत्रस्तु सौमद्रं समवस्थितम् ।  
 अभ्यवर्तत संहृष्टस्ततो युद्धमवर्तत ॥ ८  
 दौर्योधनिः सुसंकुद्धः सौमद्रं परवीरहा ।  
 विव्याध समरे राजंस्तदद्भुतमिवाभवत् ॥ ९  
 अभिमन्युः सुसंकुद्धो भ्रातरं भरतर्षभ ।  
 शरैः पञ्चाशतै राजन्श्चिग्रहस्तोऽभ्यविध्यत् ॥ १०  
 लक्ष्मणोऽपि पुनस्तस्य धनुश्चिच्छेद पत्रिणा ।  
 मुष्टिदेशे महाराज ततस्ते चुक्रुशुर्जनाः ॥ ११

चतुःपञ्चाशत्तमोऽध्यायः ॥ ५४ ॥

तव पौत्रमवस्थितं इति क. घ. पुस्तकपाठः ॥ ८ ॥

वातायमानैः इतस्ततो धावद्भिः ॥ ११५ ॥



तद्विहाय धनुश्छिन्नं सौभद्रः परवीरहा ।  
 अन्यदादत्तवांश्चित्रं कार्मुकं वेगवत्तरम् ॥ १२  
 तौ तत्र समरे युक्तौ कृतप्रतिकृतैषिणौ ।  
 अन्योन्यं विशिखैस्तीक्ष्णैर्जघ्नतुः पुरुषर्षभौ ॥ १३  
 ततो दुर्योधनो राजा दृष्ट्वा पुत्रं महारथम् ।  
 पीडितं तव पौत्रेण प्रायात्तत्र प्रजेश्वरः ॥ १४  
 सन्निवृत्ते तव सुते सर्व एव जनाधिपाः ।  
 आर्जुनिं रथवंशेन समन्तात्पर्यवारयन् ॥ १५  
 स तैः परिवृतः शूरैः शूरो युधि सुदुर्जयैः ।  
 न स प्रव्यथते राजन्कृष्णतुल्यपराक्रमः ॥ १६  
 सौभद्रमथ संसक्तं दृष्ट्वा तत्र धनंजयः ।  
 अभिदुद्राव वेगेन त्रातुकामः स्वमात्मजम् ॥ १७  
 ततः सरथनागाश्चा भीष्मद्रोणपुरोगमाः ।  
 अभ्यवर्तन्त राजानः सहिताः सव्यसाचिनम् ॥ १८  
 उद्धूतं सहसा भौमं नागाश्चरथपत्तिभिः ।  
 दिवाकररथं प्राप्य रजस्तीव्रमदृश्यत ॥ १९  
 तानि नागसहस्राणि भूमिपालशतानि च ।  
 तस्य बाणपथं प्राप्य नाभ्यवर्तन्त सर्वशः ॥ २०  
 प्रणेदुः सर्वभूतानि बभूवुस्तिमिरा दिशः ।  
 कुरूणां चानयस्तीव्रः समदृश्यत दारुणः ॥ २१  
 नाप्यन्तरिक्षं न दिशो न भूमिर्न च भास्करः ।  
 प्रजज्ञे भरतश्रेष्ठ शस्त्रसङ्घैः किरीटिनः ॥ २२  
 सादिता रथनागाश्च हताश्चा रथिनो रणे ।  
 विप्रद्रुतरथाः केचिदृश्यन्ते रथयूथपाः ॥ २३  
 विरथा रथिनश्चान्ये धावमानाः समन्ततः ।  
 तत्रतत्रैव दृश्यन्ते सायुधाः साङ्गदैर्धुजैः ॥ २४  
 हयारोहा हयांस्त्यक्त्वा गजारोहाश्च दन्तिनः ।  
 अर्जुनस्य भयाद्राजन्समन्ताद्विप्रद्रुदुवुः ॥ २५  
 रथेभ्यश्च गजेभ्यश्च हयेभ्यश्च नराधिपाः ।  
 पतिताः पात्यमानाश्च दृश्यन्तेऽर्जुनसायकैः ॥ २६  
 सगदानुद्यतान्वाहून्सखङ्गांश्च विशांपते ।  
 सप्रासांश्च सतूणीरान्सशरान्सशरासनान् ॥ २७  
 साङ्कुशान्सपताकांश्च तत्रतत्रार्जुनो नृणाम् ।  
 निचकर्त शरैरुग्रै रौद्रं वपुरधारयत् ॥ २८

परिघाणां प्रदीप्तानां मुद्रराणां च मारिष ।  
 प्रासानां भिन्दिपालानां निस्त्रिशानां च संयुगे ॥ २९  
 परश्वथानां तीक्ष्णानां तोमराणां च भारत ।  
 वर्मणां चापविद्धानां काञ्चनानां च भूमिप ॥ ३०  
 ध्वजानां चर्मणां चैव व्यजनानां च सर्वशः ।  
 छत्राणां हेमदण्डानां तोमराणां च भारत ॥ ३१  
 प्रतोदानां च योक्त्राणां कशानां चैव मारिष ।  
 राशयः स्नात्र दृश्यन्ते विनिकीर्णा रणक्षितौ ॥ ३२  
 नासीत्तत्र पुमान्कश्चित्तव सैन्यस्य भारत ।  
 योऽर्जुनं समरे शूरं प्रत्युद्यायात्कथंचन ॥ ३३  
 यो यो हि समरे पार्थ प्रत्युद्याति विशांपते ।  
 स सङ्ख्ये विशिखैस्तीक्ष्णैः परलोकाय नीयते ॥ ३४  
 तेषु विद्रवमाणेषु तव योधेषु सर्वशः ।  
 अर्जुनो वासुदेवश्च दध्मतुर्वारिजोत्तमौ ॥ ३५  
 तत्प्रभग्नं बलं दृष्ट्वा पिता देवव्रतस्तव ।  
 अब्रवीत्समरे शूरं भारद्वाजं स्मयन्निव ॥ ३६  
 एष पाण्डुसुतो वीर कृष्णेन सहितो बली ।  
 तथा करोति सैन्यानि यथा कुर्याद्भनञ्जयः ॥ ३७  
 न ह्येष समरे शक्यो विजेतुं हि कथंचन ।  
 यथास्य दृश्यते रूपं कालान्तकयमोपमम् ॥ ३८  
 न निवर्तयितुं चापि शक्येयं महती चमूः ।  
 अन्योन्यप्रेक्षया पश्य द्रवतीयं वरूथिनी ॥ ३९  
 एष चास्तं गिरिश्रेष्ठं भानुमान्प्रतिपद्यते ।  
 चक्षूंषि सर्वलोकस्य संहरन्निव सर्वथा ॥ ४०  
 तत्रावहारं संग्राहं मन्येऽहं पुरुषर्षभ ।  
 श्रान्ता भीताश्च नो योधा न योत्स्यन्ति कथंचन ॥  
 एवमुक्त्वा ततो भीष्मो द्रोणमाचार्यसत्तमम् ।  
 अवहारमथो चक्रे तावकानां महारथः ॥ ४२  
 'ततः सरथनागाश्चा जयं प्राप्य ससोमकाः ।  
 पाञ्चालाः पाण्डवाश्चैव प्रणेदुश्च पुनःपुनः ॥ ४३  
 प्रययुः शिविरायैव धनञ्जयपुरस्कृताः ।  
 वादित्रघोषैः सहृष्टाः प्रणद्यन्तो महारथाः ॥ ४४

यथा कुर्याद्भनञ्जयः । धनञ्जयोऽग्निः ॥ ३७ ॥



ततोऽवहारः सैन्यानां तव तेषां च भारत । अस्तं गच्छति सूर्योऽभूत्सन्ध्याकाले च वर्तति ॥४५॥

॥ इति श्रीमन्महाभारते भीष्मपर्वणि भीष्मवधपर्वणि द्वितीयदिवसयुद्धे षट्पञ्चाशोऽध्यायः ॥ ५५ ॥

इति द्वितीयदिवसयुद्धम् ।

षट्पञ्चाशोऽध्यायः ॥ ५६ ॥

उभयपक्षयोर्व्यूहरचना ॥ १ ॥

सञ्जय उवाच ।

प्रभातायां च शर्वर्यां भीष्मः शान्तनवस्तदा ।  
अनीकान्यनुसंयाने व्यादिदेशाथ भारत ॥ १  
गारुडं च महाव्यूहं चक्रे शान्तनवस्तदा ।  
पुत्राणां ते जयाकाङ्क्षी भीष्मः कुरुपितामहः ॥२  
गरुडस्य स्वयं तुण्डे पिता देवव्रतस्तव ।  
चक्षुषी च भरद्वाजः कृतवर्मा च सात्वतः ॥ ३  
अश्वत्थामा कृपश्चैव शिर आस्तां यशस्विनौ ।  
त्रैगत्तैरथ कैकेयैर्वाटधानैश्च संयुगे ॥ ४  
भूरिश्रवाः शलः शल्यो भगदत्तश्च मारिष ।  
मद्रकाः सिन्धुसौवीरास्तथा पाञ्चनदाश्च ये ॥५  
जयद्रथेन सहिता ग्रीवायां सन्निवेशिताः ।  
पृष्ठे दुर्योधनो राजा सोदर्यैः सानुगैर्वृतः ॥ ६  
विन्दानुविन्दावावन्त्यौ काम्भोजश्च शकैः सह ।  
पुञ्छमासन्महाराज शूरसेनाश्च सर्वशः ॥ ७  
मागधाश्च कलिङ्गाश्च दासेरकगणैः सह ।  
दक्षिणं पक्षमासाद्य स्थिता व्यूहस्य दंशिताः ॥८  
काकरुशा विकुञ्जाश्च मुण्डाः कुण्डीवृषास्तथा ।  
बृहद्वलेन सहिता वामं पार्श्वमवस्थिताः ॥ ९  
व्यूढं दृष्ट्वा तु तत्सैन्यं सव्यसाची परंतपः ।  
धृष्टद्युम्नेन सहितः प्रत्यव्यूहत संयुगे ॥ १०  
अर्धचन्द्रेण व्यूहेन व्यूहन्तमतिदारुणम् ।  
दक्षिणं शङ्गमास्थाय भीमसेनो व्यरोचत ॥ ११  
नानाशस्त्रौघसंपन्नैर्नानादेश्यैर्नृपैर्वृतः ।

॥ इति श्रीमन्महाभारते भीष्मपर्वणि भीष्मवधपर्वणि तृतीयदिवसयुद्धे षट्पञ्चाशोऽध्यायः ॥ ५६ ॥

तदन्वेव विराटश्च द्रुपदश्च महारथः ॥ १२  
तदनन्तरमेवासीन्नीलो नीलायुधैः सह ।  
नीलादनन्तरश्चैव धृष्टकेतुर्महाबलः ॥ १३  
चेदिकाशिकरूपैश्च पौरवैरपि संवृतः ।  
धृष्टद्युम्नः शिखण्डी च पाञ्चालाश्च प्रभद्रकाः ॥१४  
मध्ये सैन्यस्य महतः स्थिता युद्धाय भारत ।  
तत्रैव धर्मराजोऽपि गजानीकेन संवृतः ॥ १५  
ततस्तु सात्यकी राजन्द्रौपद्याः पञ्च चात्मजाः ।  
अभिमन्युस्ततः शूर इरावांश्च ततः परम् ॥ १६  
भैमसेनिस्ततो राजन्केकयाश्च महारथाः ।  
एते सर्वे महाराज वामं पार्श्वमुपाश्रिताः ॥ १७  
सर्वस्य जगतो गोप्ता गोप्ता यस्य जनार्दनः ।  
'तत्रानुरथिनां श्रेष्ठो वामशृङ्गे व्यवस्थितः ।'  
एवमेतं महाव्यूहं प्रत्यव्यूहन्त पाण्डवाः ॥ १८  
वधार्थं तव पुत्राणां तत्पक्षे ये च सङ्गताः ।  
ततः प्रवृत्ते युद्धं व्यतिषत्तरथद्विपम् ॥ १९  
तावकानां परेषां च निघ्नतामितरेतरम् ।  
हयौघाश्च रथौघाश्च तत्र तत्र विशांपते ॥ २०  
संपतन्तो व्यदृश्यन्त निघ्नन्तस्ते परस्परम् ।  
धावतां च रथौघानां निघ्नतां च पृथक् पृथक् ॥२१  
बभूव तुमुलः शब्दो विमिश्रो दुन्दुभिस्वनैः ।  
दिवस्पृङ्गरवीराणां निघ्नतामितरेतरम् ।  
संग्रहारे सुतुमुले तव तेषां च भारत ॥ २२

वर्तति वर्तमाने ॥ ४३ ॥ षट्पञ्चाशत्तमोऽध्यायः ॥ ५५ ॥  
ततोऽभूद्विपदां श्रेष्ठो वामं पार्श्वमुपाश्रितः इति ख. पाठः ॥ १७ ॥

षट्पञ्चाशत्तमोऽध्यायः ॥ ५६ ॥



## सप्तपञ्चाशोऽध्यायः ॥ ५७ ॥

संकुलयुद्धवर्णनम् ॥ १ ॥

सञ्जय उवाच ।

ततो व्यूढेष्वनीकेषु तावकेषु परेषु च ।  
 धनञ्जयो रथानीकमवधीत्तव भारत ॥ १  
 शरैरथिरथो युद्धे दारयन् रथयूथपान् ।  
 ते बध्यमानाः पार्थेन कालेनेव युगक्षये ॥ २  
 धार्तराष्ट्रा रणे यत्नात्पाण्डवान्प्रत्ययोधयन् ।  
 प्रार्थयाना यशो दीप्तं मृत्युं कृत्वा निवर्तनम् ॥ ३  
 एकाग्रमनसो भूत्वा पाण्डवानां वरूथिनीम् ।  
 बभञ्जुर्बहुशो राजंस्ते चासञ्जन्त संयुगे ॥ ४  
 द्रवद्भिरथभग्नैश्च परिवर्तद्भिरिव च ।  
 पाण्डवैः कौरवेयैश्च न ग्राज्ञायत किञ्चन ॥ ५  
 उदतिष्ठद्रजो भौमं छादयानं दिवाकरम् ।  
 न दिशः प्रदिशो वापि जज्ञिरेऽत्र समागताः ॥ ६  
 अनुमानेन संज्ञाभिर्नामगोत्रैश्च संयुगे ।  
 अवर्तत तदा युद्धं तत्र तत्र विशांपते ॥ ७  
 न व्यूहो भिद्यते तत्र कौरवाणां कथञ्चन ।  
 रक्षितः सत्यसन्धेन भारद्वाजेन संयुगे ॥ ८  
 तथैव पाण्डवानां च रक्षितः सव्यसाचिना ।  
 नाभिद्यत महाव्यूहो भीमेन च सुरक्षितः ॥ ९  
 सेनाग्रादपि निष्पत्य प्रायुध्यंस्तत्र मानवाः ।  
 उभयोः सेनयो राजन्व्यतिषक्तरथद्विपाः ॥ १०  
 हयारोहैर्हयारोहाः पात्यन्ते स्म महाहवे ।  
 ऋष्टिभिर्विमलाभिश्च प्रासैरपि च संयुगे ॥ ११  
 रथी रथिनमासाद्य शरैः कनकभूषणैः ।  
 पातयामास समरे तस्मिन्नतिभयंकरे ॥ १२  
 गजारोहा गजारोहान्नाराचशरतोमरैः ।  
 संसक्तान्पातयामासुस्तव तेषां च सर्वशः ॥ १३  
 कश्चिदुत्पत्य समरे वरवारणमास्थितः ।  
 केशपक्षे परामृश्य जहार समरे शिरः ॥ १४  
 अन्ये द्विरददन्ताग्रनिर्भिन्नहृदया रणे ।

वेमुश्च रुधिरं वीरा निःश्वसन्तः समन्ततः ॥ १५  
 कश्चित्करिविषाणस्थो वीरो रणविशारदः ।  
 प्रावेपच्छक्तिनिर्भिन्नो गजशिक्षास्त्रवेदिना ॥ १६  
 पत्तिसङ्घा रणे पत्तीन्भिन्दिपालपरश्वयैः ।  
 न्यपातयन्त संहृष्टाः परस्परकृतागसः ॥ १७  
 रथी च समरे राजन्नासाद्य गजयूथपम् ।  
 स गजं पातयामास गजी च रथिनां वरम् ॥ १८  
 रथिनं च हयारोहः प्रासेन भरतर्षभ ।  
 पातयामास समरे रथी च हयसादिनम् ॥ १९  
 पदाती रथिनं सङ्घे रथी चापि पदातिनम् ।  
 न्यपातयच्छितैः शस्त्रैः सेनयोरुभयोरपि ॥ २०  
 गजारोहा हयारोहान्पातयांचक्रिरे तदा ।  
 हयारोहा गजस्थांश्च तदद्भुतमिवाभवत् ॥ २१  
 गजारोहवरैश्चापि तत्रतत्र पदातयः ।  
 पातिताः समदृश्यन्त तैश्चापि गजयोधिनः ॥ २२  
 पत्तिसङ्घा हयारोहैः सादिसङ्घाश्च पत्तिभिः ।  
 पात्यमाना व्यदृश्यन्त शतशोऽथ सहस्रशः ॥ २३  
 ध्वजैस्तत्रापविद्धैश्च कार्मुकैस्तोमरैस्तथा ।  
 प्रासैस्तथा गदाभिश्च परिधैः कम्पनैस्तथा ॥ २४  
 शक्तिभिः कवचैश्चित्रैः कणपैरङ्कुशैरपि ।  
 निस्त्रिंशैर्विमलैश्चापि स्वर्णपुद्गैः शरैस्तथा ॥ २५  
 परिस्तोमैः कुथाभिश्च कम्बलैश्च महाधनैः ।  
 भूर्भाति भरतश्रेष्ठ स्रग्दामैरिव चित्रिता ॥ २६  
 नराश्वकायैः पतितैर्दन्तिभिश्च महाहवे ।  
 अगम्यरूपा पृथिवी मांसशोणितकर्दमा ॥ २७  
 प्रशशाम रजो भौमं व्युक्षितं रणशोणितैः ।  
 दिशश्च विमलाः सर्वाः संवभूर्बुर्जनेश्वर ॥ २८  
 उत्थितान्यगणेष्यानि कवन्धानि समन्ततः ।  
 चिह्नभूतानि जगतो विनाशार्थाय भारत ॥ २९  
 तस्मिन् युद्धे महारौद्रे वर्तमाने सुदारुणे ।

मृत्युरेव निवर्तनहेतुर्नान्य इत्यर्थः ॥ ३ ॥ अनुमानेन ध्वजा-  
 दिचिह्नेन । संज्ञाभिः संकेतैश्च ॥ ७ ॥ परिस्तोमैश्चित्रकम्बलैः ।

कुथाभिस्रैरेव क्षुद्रैः । कम्बलै राङ्गवैः । महाधनैर्महामूल्यैः  
 ॥ २६ ॥



प्रत्यदृश्यन्त रथिनो धावमानाः समन्ततः ॥ ३०  
 ततो भीष्मश्च द्रोणश्च सैन्धवश्च जयद्रथः ।  
 पुरुमित्रो जयो भोजः शल्यश्चापि ससौबलः ॥ ३१  
 एते समरदुर्धर्षाः सिंहतुल्यपराक्रमाः ।  
 पाण्डवानामनीकानि वभञ्जुःस पुनःपुनः ॥ ३२  
 तथैव भीमसेनोऽपि राक्षसश्च घटोत्कचः ।  
 सात्यकिश्चेकितानश्च द्रौपदेयाश्च भारत ॥ ३३  
 तावकांस्तव पुत्रांश्च सहितान्सर्वराजभिः ।  
 द्रावयामासुराजौ ते त्रिदश दानवानिव ॥ ३४  
 तथा ते समरेऽन्योन्यं निघ्नन्तः क्षत्रियर्षभाः ।  
 रक्तोक्षिता घोररूपा विरेजुर्दानवा इव ॥ ३५

विनिर्जित्य रिपून्वीराः सेनयोरुभयोरपि ।  
 व्यदृश्यन्त महामात्रा ग्रहा इव नभस्तले ॥ ३६  
 ततो रथसहस्रेण पुत्रो दुर्योधनस्तव ।  
 अभ्ययात्पाण्डवं युद्धे राक्षसं च घटोत्कचम् ॥ ३७  
 तथैव पाण्डवाः सर्वे महत्या सेनया सह ।  
 द्रोणभीष्मौ रणे यत्तौ प्रत्युद्ययुररिन्दमौ ॥ ३८  
 किरीटी च ययौ क्रुद्धः समन्तात्पार्थिवोत्तमान् ।  
 आर्जुनिः सात्यकिश्चैव ययतुः सौबलं बलम् ॥ ३९  
 ततः प्रवृत्ते भूयः संग्रामो रोमहर्षणः ।  
 तावकानां परेषां च समरे विजयैषिणाम् ॥ ४०

॥ इति श्रीमन्महाभारते भीष्मपर्वणि भीष्मवधपर्वणि तृतीयदिवसयुद्धे सप्तपञ्चाशोऽध्यायः ॥ ५७ ॥

### अष्टपञ्चाशोऽध्यायः ॥ ५८ ॥

अर्जुनादियुद्धवर्णनम् ॥ १ ॥

सञ्जय उवाच ।  
 ततस्ते पार्थिवाः क्रुद्धाः फल्गुनं वीक्ष्य संयुगे ।  
 रथैरनेकसाहस्रैः समन्तात्पर्यवारयन् ॥ १  
 अथैनं रथवृन्देन कोष्ठकीकृत्य भारत ।  
 शरैः सुबहुसाहस्रैः समन्तादभ्यवारयन् ॥ २  
 शक्तीश्च विमलास्तीक्ष्णा गदाश्च परिधैः सह ।  
 प्रासान्परश्वथांश्चैव सुदूरान्मुसलानपि ॥ ३  
 चिक्षिपुः समरे क्रुद्धाः फल्गुनस्य रथं प्रति ।  
 शस्त्राणामथ तां वृष्टिं शलभानामिवायतिम् ॥ ४  
 रुरोध सर्वतः पार्थः शरैः कनकभूषणैः ।  
 तत्र तल्लाघवं दृष्ट्वा वीमत्सोरतिमानुषम् ॥ ५  
 देवदानवगन्धर्वाः पिशाचोरगराक्षसाः ।  
 साधुसाध्विति राजेन्द्र फल्गुनं प्रत्यपूजयन् ॥ ६  
 सात्यकिश्चाभिमन्युश्च महत्या सेनया वृतौ ।  
 गान्धारान्समरे शूराञ्जग्मतुः सहसौबलान् ॥ ७  
 तत्र सौबलकाः क्रुद्धा वाष्णोयस्य रथोत्तमम् ।  
 तिलशश्चिच्छिदुः क्रोधाच्छस्त्रैर्नानाविधैर्युधि ॥ ८  
 सात्यकिस्तु रथं त्यक्त्वा वर्तमाने भयावहे ।

अभिमन्यो रथं तूर्णमारुरोह परंतपः ॥ ९  
 तावेकरथसंयुक्तौ सौबलेयस्य वाहिनीम् ।  
 व्यधमेतां शितैस्तूर्णैः शरैः सन्नतपर्वभिः ॥ १०  
 द्रोणभीष्मौ रणे यत्तौ धर्मराजस्य वाहिनीम् ।  
 नाशयेतां शरैस्तीक्ष्णैः कङ्कपत्रपरिच्छदैः ॥ ११  
 ततो धर्मसुतो राजा माद्रीपुत्रौ च पाण्डवौ ।  
 मिषतां सर्वसैन्यानां द्रोणानीकमुपाद्रवन् ॥ १२  
 तत्रासीत्सुमहद्युद्धं तुमुलं रोमहर्षणम् ।  
 यथा देवासुरं युद्धं पूर्वमासीत्सुदारुणम् ॥ १३  
 कुर्वाणौ सुमहत्कर्म भीमसेनघटोत्कचौ ।  
 दुर्योधनस्ततोऽभ्येत्य तावुभावप्यवारयत् ॥ १४  
 तत्राद्भुतमपश्याम हैडिम्बस्य पराक्रमम् ।  
 अतीत्य पितरं युद्धे यदयुध्यत भारत ॥ १५  
 भीमसेनस्तु संक्रुद्धो दुर्योधनममर्षणम् ।  
 हृद्यविध्यत्पृष्त्केन ग्रहसन्निव पाण्डवः ॥ १६  
 ततो दुर्योधनो राजा ग्रहारवरपीडितः ।  
 निषसाद रथोपस्थे कश्मलं च जगाम ह ॥ १७  
 तं विसंज्ञं विदित्वा तु त्वरमाणोऽस्य सारथिः ।

कोष्ठकीकृत्य वेष्टयित्वा ॥ २ ॥



अपोवाह रणाद्राजंस्ततः सैन्यमभज्यत ॥ १८  
 ततस्तां कौरवीं सेनां द्रवमाणां समन्ततः ।  
 निघ्नन्भीमः शरैस्तीक्ष्णैरनुवव्राज पृष्ठतः ॥ १९  
 पार्षतश्च रथश्रेष्ठो धर्मपुत्रश्च पाण्डवः ।  
 द्रोणस्य पश्यतः सैन्यं गाङ्गेयस्य च पश्यतः ॥ २०  
 जघ्नतुर्विशिखैस्तीक्ष्णैः परानीकविनाशनैः ।  
 द्रवमाणं तु तत्सैन्यं तव पुत्रस्य संयुगे ॥ २१  
 नाशक्रुतां वारयितुं भीष्मद्रोणौ महारथौ ।  
 वार्यमाणं च भीष्मेण द्रोणेन च महात्मना ॥ २२  
 विद्रवत्येव तत्सैन्यं पश्यतोर्द्रोणभीष्मयोः ।  
 ततो रथसहस्रेषु विद्रवत्सु ततस्ततः ॥ २३  
 तावास्थितावेकरथं सौभद्रशिनिपुङ्गवौ ।  
 सौबलीं समरे सेनां शातयेतां समन्ततः ॥ २४  
 शुशुभाते तदा तौ तु शैनेयकुरुपुङ्गवौ ।  
 अमावास्यां गतौ यद्वत्सोमसूर्यौ नभस्तले ॥ २५  
 अर्जुनस्तु ततः क्रुद्धस्तव सैन्यं विशांपते ।  
 ववर्ष शरवर्षेण धाराभिरिव तोयदः ॥ २६  
 वध्यमानं ततस्तत्र शरैः पार्थस्य संयुगे ।  
 दुद्राव कौरवं सैन्यं विषादभयकम्पितम् ॥ २७  
 द्रवतस्तान्समालक्ष्य भीष्मद्रोणौ महारथौ ।  
 न्यवारयेतां संरब्धौ दुर्योधनहितैषिणौ ॥ २८  
 ततो दुर्योधनो राजा समाश्वस्य विशांपते ।  
 न्यवर्तयत तत्सैन्यं द्रवमाणं समन्ततः ॥ २९  
 यत्र यत्र हि पुत्रं ते ये ये पश्यन्ति भारत ।  
 तत्र तत्र न्यवर्तन्त क्षत्रियाणां महारथाः ॥ ३०  
 तान्निवृत्तान्समीक्ष्यैव ततोऽन्येऽपीतरे जनाः ।  
 अन्योन्यस्पर्धया राजल्लज्जया चावतस्थिरे ॥ ३१  
 पुनरावर्ततां तेषां वेग आसीद्विशांपते ।  
 पूर्यतः सागरस्येव चन्द्रस्योदयनं प्रति ॥ ३२

सन्निवृत्तांस्ततस्तांस्तु दृष्ट्वा राजा सुयोधनः ।  
 अब्रवीच्चरितो गत्वा भीष्मं शान्तनवं वचः ॥ ३३  
 पितामह निबोधेदं यत्त्वां वक्ष्यामि भारत ।  
 नानुरूपमहं मन्ये त्वयि जीवति कौरव ॥ ३४  
 द्रोणे चास्त्रविदां श्रेष्ठे सपुत्रे ससुहृज्जने ।  
 कृपे चैव महेष्वासे द्रवते यद्वरूथिनी ॥ ३५  
 न पाण्डवान्प्रतिबलांस्तव मन्ये कथंचन ।  
 तथा द्रोणस्य सङ्ग्रामे द्रौणेथैव कृपस्य च ॥ ३६  
 अनुग्राह्याः पाण्डुसुतास्तव नूनं पितामह ।  
 यथेमां क्षमसे वीर वध्यमानां वरूथिनीम् ॥ ३७  
 सोऽस्मि वाच्यस्त्वया राजन्पूर्वमेव समागमे ।  
 न योत्स्ये पाण्डवान्सङ्ख्ये नापि पार्षतसात्यकी ॥  
 श्रुत्वा तु वचनं तुभ्यमाचार्यस्य कृपस्य च ।  
 कर्णेन सहितः कृत्यं चिन्तयानस्तदैव हि ॥ ३९  
 यदि नाहं परित्याज्यो युवाभ्यामिह संयुगे ।  
 विक्रमेणानुरूपेण युध्येतां पुरुषर्षभौ ॥ ४०  
 एतच्छ्रुत्वा वचो भीष्मः ग्रहसन्वै मुहुर्मुहुः ।  
 अब्रवीत्तनयं तुभ्यं क्रोधादुद्धृत्य चक्षुषी ॥ ४१  
 बहुशोऽसि मया राजंस्तथ्यमुक्तो हितं वचः ।  
 अजेयाः पाण्डवा युद्धे देवैरपि सवासवैः ॥ ४२  
 यत्तु शक्यं मया कर्तुं वृद्धेनाद्य गतायुषा ।  
 करिष्यामि यथाशक्ति पश्येदानीं सवान्धवः ॥ ४३  
 अद्य पाण्डुसुतानेकः ससैन्यान्सह बन्धुभिः ।  
 सोऽहं निवारयिष्यामि सर्वलोकस्य पश्यतः ॥ ४४  
 एवमुक्ते तु भीष्मेण पुत्रास्तव जनेश्वर ।  
 दध्मुः शङ्खान्मुदा युक्ता भेरीः संजघ्निरे भृशम् ॥ ४५  
 पाण्डवा हि ततो राजञ्श्रुत्वा तं निनदं महत् ।  
 दध्मुः शङ्खांश्च भेरीश्च मुरजांश्चाप्यनादयन् ॥ ४६

॥ इति श्रीमन्महाभारते भीष्मपर्वणि भीष्मवधपर्वणि तृतीयदिवसयुद्धे अष्टपञ्चाशोऽध्यायः ॥ ५८ ॥



## एकोनषष्टितमोऽध्यायः ॥ ५९ ॥

स्वप्रतिज्ञां विहाय गृहीतचक्रेण कृष्णेन पादचारेण भीष्मं हन्तुमभियानम् ॥ १ ॥ अर्जुनेन कृष्णस्य प्रतिनिवर्तनम् ॥ २ ॥

धृतराष्ट्र उवाच ।

प्रतिज्ञाते ततस्तस्मिन् युद्धे भीष्मेण दारुणे ।  
क्रोधितो मम पुत्रेण दुःखितेन विशेषतः ॥ १  
भीष्मः किमकरोत्तत्र पाण्डवेयेषु भारत ।  
पितामहे वा पञ्चालास्तन्ममाचक्ष्व सञ्जय ॥ २  
सञ्जय उवाच ।  
गतपूर्वाह्णभूयिष्ठे तस्मिन्नहनि भारत ।  
पश्चिमां दिशमास्थाय स्थिते चापि दिवाकरे ॥ ३  
जयं प्राप्तेषु हृष्टेषु पाण्डवेषु महात्मसु ।  
सर्वधर्मविशेषज्ञः पिता देवव्रतस्तव ॥ ४  
अभ्ययाञ्जनैरश्वैः पाण्डवानामनीकिनीम् ।  
महत्या सेनया गुप्तस्तव पुत्रैश्च सर्वशः ॥ ५  
प्रावर्तत ततो युद्धं तुमुलं रोमहर्षणम् ।  
अस्माकं पाण्डवैः सार्धमनयात्तव भारत ॥ ६  
धनुषां कूजतां तत्र तलानां चाभिहन्यताम् ।  
महान्समभवच्छब्दो गिरीणामिव दीर्यताम् ॥ ७  
तिष्ठ स्थितोऽस्मि विद्ध्वैनं निवर्तस्व स्थिरो भव ।  
स्थिरोऽस्मि प्रहरस्वेति शब्दोऽश्रूयत सर्वशः ॥ ८  
काञ्चनेषु तनुत्रेषु किरीटेषु ध्वजेषु च ।  
शिलानामिव शैलेषु पतितानामभूद्वनिः ॥ ९  
पतितान्युत्तमाङ्गानि बाहवश्च विभूषिताः ।  
व्यचेष्टन्त महीं प्राप्य शतशोऽथ सहस्रशः ॥ १०  
हतोत्तमाङ्गाः केचित्तु तथैवोद्यतकार्मुकाः ।  
प्रगृहीतायुधाश्चापि तस्थुः पुरुषसत्तमाः ॥ ११  
प्रावर्तत महावेगा नदी रुधिरवाहिनी ।  
मातङ्गाङ्गशिला रौद्रा मांसशोणितकर्दमा ॥ १२  
वराश्चनरनागानां शरीरप्रभवा तदा ।  
परलोकार्णवमुखी गृध्रगोमायुमोदिनी ॥ १३  
न दृष्टं न श्रुतं वापि युद्धमेतादृशं नृप ।  
यथा तव सुतानां च पाण्डवानां च भारत ॥ १४  
नासीद्रथपथस्तत्र योधैर्युधि निपातितैः ।  
गजैश्च पतितैर्नीलैर्गिरिशृङ्गैरिवावृतः ॥ १५

विकीर्णैः कवचैश्चित्रैः शिरस्त्राणैश्च मारिष ।  
शुशुभे तद्रणस्थानं शरदीव नभस्तलम् ॥ १६  
विनिर्भिन्नाः शरैः केचिदत्रापीडप्रकर्षिणः ।  
अभीताः समरे शत्रूनभ्यधावन्त दर्पिताः ॥ १७  
तात भ्रातः सखे बन्धो वयस्य मम मातुल ।  
मा मां परित्यजेत्यन्ये चुक्रुशुः पतिता रणे ॥ १८  
अथाभ्येहि त्वमागच्छ किं भीतोसि क यास्यसि ।  
स्थितोऽहं समरे मा भैरिति चान्ये विचुक्रुशुः ॥ १९  
तत्र भीष्मः शान्तनवो नित्यं मण्डलकार्मुकः ।  
मुमोच बाणान्दीप्ताग्रानहीनाशीविषानिव ॥ २०  
शरैरेकायनीकुर्वन्दिशः सर्वा यतव्रतः ।  
जघान पाण्डवरथानादिश्य भरतर्षभ ॥ २१  
स नृत्यन्वै रथोपस्थे दर्शयन्पाणिनाघवम् ।  
अलातचक्रवद्राजंस्तत्र तत्र स्म दृश्यते ॥ २२  
तमेकं समरे शूरं पाण्डवाः सञ्जयैः सह ।  
अनेकशतसाहस्रं समपश्यन्त लाघवात् ॥ २३  
मायाकृतात्मानमिव भीष्मं तत्र स्म मेनिरे ।  
पूर्वस्यां दिशि तं दृष्ट्वा प्रतीच्यां ददृशुर्जनाः ॥ २४  
उदीच्यां चैवमालोक्य दक्षिणस्यां पुनः प्रभो ।  
एवं स समरे शूरो गाङ्गेयः प्रत्यदृश्यत ॥ २५  
न चैवं पाण्डवेयानां कश्चिच्छक्नोति वीक्षितुम् ।  
विशिखानेव पश्यन्ति भीष्मचापच्युतान्वहून् ॥ २६  
कुर्वाणं समरे कर्म सूदयानं च वाहिनीम् ।  
व्याक्रोशन्त रणे तत्र नरा बहुविधा बहु ॥ २७  
अमानुषेण रूपेण चरन्तं पितरं तव ।  
शलभा इव राजानः पतन्ति विधिचोदिताः ॥ २८  
भीष्माग्निमभिसंकुद्धं विनाशाय सहस्रशः ।  
न हि मोघः शरः कश्चिदासीद्भीष्मस्य संयुगे ॥ २९  
नरनागाश्चकायेषु बहुत्वाल्लघुयोधिनः ।  
भिनत्येकेन बाणेन सुमुखेन पतत्रिणा ॥ ३०  
गजं कंकटसन्नद्धं वज्रेणेव शिलोच्चयम् ।



द्वौ त्रीनपि गजारोहान्पिण्डितान्वर्मितानपि ॥ ३१  
 नाराचेन सुमुक्तेन निजघान पिता तव ।  
 यो यो भीष्मं नरव्याघ्रमभ्येति युधि कश्चन ॥ ३२  
 मुहूर्तदृष्टः स मया पतितो भुवि दृश्यते ।  
 एवं सा धर्मराजस्य वध्यमाना महाचमूः ॥ ३३  
 भीष्मेणातुलवीर्येण व्यशीर्यत सहस्रधा ।  
 प्राकम्पत महासेना शरवर्षेण तापिता ॥ ३४  
 पश्यतो वासुदेवस्य पार्थस्याथ शिखण्डिनः ।  
 यतमानाऽपि ते वीरा द्रवमाणान्महारथान् ॥ ३५  
 नाशक्रुवन्वारयितुं भीष्मबाणप्रपीडितान् ।  
 महेन्द्रसमवीर्येण वध्यमाना महाचमूः ॥ ३६  
 अभज्यत महाराज न च द्वौ सह धावतः ।  
 आविद्धनरनागाश्वं पतितध्वजकूबरम् ॥ ३७  
 अनीकं पाण्डुपुत्राणां हाहाभूतमचेतनम् ।  
 जघानात्र पिता पुत्रं पुत्रश्च पितरं तथा ॥ ३८  
 प्रियं सखायं चाक्रन्दे सखा दैवबलात्कृतः ।  
 विमुच्य कवचान्यन्ये पाण्डुपुत्रस्य सैनिकाः ॥ ३९  
 विमुक्तकेशा धावन्तः प्रत्यदृश्यन्त भारत ।  
 तद्रोकुलमिवोद्धान्तमुद्धान्तरथयूथपम् ॥ ४०  
 ददृशे पाण्डुपुत्रस्य सैन्यमार्तस्वरं तदा ।  
 प्रभज्यमानं सैन्यं तु दृष्ट्वा यादवनन्दनः ॥ ४१  
 उवाच पार्थ बीभत्सुं निगृह्य रथमुत्तमम् ।  
 अयं स कालः संप्राप्तः पार्थयस्तेऽभिकाङ्क्षितः ॥ ४२  
 प्रहरस्व नरव्याघ्र न चेन्मोहाद्रिमुह्यसे ।  
 यत्त्वया कथितं वीर पुरा राज्ञां समागमे ॥ ४३  
 भीष्मद्रोणमुखान्सर्वान्धारतराष्ट्रस्य सैनिकान् ।  
 सानुबन्धान्हनिष्यामि ये मां योत्स्यन्ति संयुगे ॥ ४४  
 इति तत्कुरु कौन्तेय सत्यं वाक्यमरिन्दम ।  
 बीभत्सो पश्य सैन्यं स्वं भज्यमानं ततस्ततः ॥ ४५  
 द्रवतश्च महीपालान्पश्य यौधिष्ठिरे बले ।  
 दृष्ट्वा हि भीष्मं समरे व्यात्ताननमिवान्तकम् ॥ ४६  
 भयार्ताः प्रपलायन्ते सिंहात्क्षुद्रमृगा इव ।  
 एवमुक्तः प्रत्युवाच वासुदेवं धनंजयः ॥ ४७

नोदयाश्चान्यतो भीष्मो विगाहे तद्वलार्णवम् ।  
 पातयिष्यामि दुर्धर्षं वृद्धं कुरुपितामहम् ॥ ४८  
 सञ्जय उवाच ।  
 ततोऽश्वान्रजतप्रख्यान्नोदयामास माधवः ।  
 यतो भीष्मरथो राजन्दुष्प्रेक्ष्यो रश्मिमानिव ॥ ४९  
 ततस्तत्पुनरावृत्तं युधिष्ठिरबलं महत् ।  
 दृष्ट्वा पार्थ महाबाहुं भीष्मायोद्यतमाहवे ॥ ५०  
 ततो भीष्मः कुरुश्रेष्ठ सिंहवद्विनदन्मुहुः ।  
 धनञ्जयरथं शीघ्रं शरवर्षैरवाकिरत् ॥ ५१  
 क्षणेन स रथस्तस्य सहयः सहसारथिः ।  
 शरवर्षेण महता संछन्नो न प्रकाशते ॥ ५२  
 वासुदेवस्त्वसंभ्रान्तो धैर्यमास्थाय सत्त्ववान् ।  
 चोदयामास तानश्वान्विभिन्नाभीष्मसायकैः ॥ ५३  
 ततः पार्थो धनुर्गृह्य दिव्यं जलदनिःस्वनम् ।  
 पातयामास भीष्मस्य धनुश्छित्वा त्रिभिः शरैः ॥ ५४  
 स छिन्नधन्वा कौरव्यः पुनरन्यन्महद्भुजः ।  
 निमिषान्तरमात्रेण सज्यं चक्रे पिता तव ॥ ५५  
 विचकर्ष ततो दोर्भ्यां धनुर्जलदनिःस्वनम् ।  
 अथास्य तदपि क्रुद्धश्चिच्छेद धनुरर्जुनः ॥ ५६  
 तस्य तत्पूजयामास लाघवं शन्तनोः सुतः ।  
 साधु पार्थ महाबाहो साधु भो पाण्डुनन्दन ॥ ५७  
 त्वय्येवैतद्युक्तरूपं महत्कर्म धनंजय ।  
 ग्रीतोऽस्मि सुभृशं पुत्र कुरु युद्धं मया सह ॥ ५८  
 इति पार्थ प्रशस्याथ प्रगृह्यान्महद्भुजः ।  
 सुमोच समरे वीरः शरान्पार्थरथं प्रति ॥ ५९  
 अदर्शयद्वासुदेवो हययाने परं बलम् ।  
 मोघान्कुर्वन्शरांस्तस्य मण्डलान्व्यचरल्लघु ॥ ६०  
 तथा भीष्मस्तु सुदृढं वासुदेवधनंजयौ ।  
 विव्याध निशितैर्बाणैः सर्वगात्रेषु भारत ॥ ६१  
 शुशुभाते नरव्याघ्रौ तौ भीष्मशरविक्षतौ ।  
 गोवृषाविव संरब्धौ विषाणोल्लेखनाङ्कितौ ॥ ६२  
 पुनश्चापि सुसंरब्धः शरैः शतसहस्रशः ।  
 कृण्वोर्युधि संरब्धो भीष्मः प्राच्छादयद्दिशः ।



‘पार्थोऽपि समरे कुद्वो भीष्मस्यावारयद्दिशः॥’ ६३  
 वार्ष्णेयं च शरैस्तीक्ष्णैः कम्पयामास रोषितः ।  
 मुहुरभ्यर्दयन्भीष्मः प्रहस्य स्वनवत्तदा ॥ ६४  
 ततस्तु कृष्णः समरे दृष्ट्वा भीष्मपराक्रमम् ।  
 संप्रेक्ष्य च महाबाहुः पार्थस्य मृदुयुद्धताम् ॥ ६५  
 भीष्मं च शरवर्षाणि सृजन्तमनिशं युधि ।  
 प्रतपन्तमिवादित्यं मध्यमासाद्य सेनयोः ॥ ६६  
 वरान्वरान्विनिघ्नन्तं पाण्डुपुत्रस्य सैनिकान् ।  
 युगान्तमिव कुर्वाणं भीष्मं यौधिष्ठिरे बले ॥ ६७  
 अमृष्यमाणो भगवान्केशवः परवीरहा ।  
 अचिन्तयदमेयात्मा नास्ति यौधिष्ठिरं बलम् ६८  
 एकाह्वा हि रणे भीष्मो नाशयेद्देवानवान् ।  
 किं नु पाण्डुसुतान्युद्धे सबलान्सपदानुगान् ॥ ६९  
 द्रवते च महासैन्यं पाण्डवस्य महात्मनः ।  
 एते च कौरवास्तूर्णं प्रभग्नान्वीक्ष्य सोमकान् ॥ ७०  
 प्राद्रवन्ति रणे दृष्ट्वा हर्षयन्तः पितामहम् ।  
 सोहं भीष्मं निहन्म्यद्य पाण्डवार्थाय दंशितः ॥ ७१  
 भारमेतं विनेष्यामि पाण्डवानां महात्मनाम् ।  
 अर्जुनो हि शरैस्तीक्ष्णैर्वध्यमानोऽपि संयुगे ॥ ७२  
 कर्तव्यं नाभिजानाति रणे भीष्मस्य गौरवात् ।  
 तथा चिन्तयतस्तस्य भूय एव पितामहः ।  
 प्रेषयामास संक्रुद्धः शरान्पार्थरथं प्रति ॥ ७३

तेषां बहुलात् भृशं शराणां  
 दिशश्च सर्वाः पिहिता बभूवुः ।  
 न चान्तरिक्षं न दिशो न भूमि-  
 न् भास्करोऽदृश्यत रश्मिमाली ॥ ७४

ववुश्च वातास्तुमुलाः सधूमा  
 दिशश्च सर्वाः क्षुभिता बभूवुः ।  
 द्रोणो विकर्णोऽथ जयद्रथश्च  
 भूरिश्रवाः कृतवर्मा कृपश्च ॥ ७५

श्रुतायुरम्बष्ठपतिश्च राजा  
 विन्दानुविन्दौ च सुदक्षिणश्च ।  
 प्राच्याश्च सौवीरगणाश्च सर्वे  
 वसातयः क्षुद्रकमालवाश्च ॥ ७६

किरीटिनं त्वरमाणाभिसस्रु-  
 निदेशगाः शान्तनवस्य राज्ञः ।  
 तं वाजिपादातरथौघजालै-  
 रनेकसाहस्रशतैर्ददर्श ॥ ७७  
 किरीटिनं संपरिवार्यमाणं  
 शिनेर्नप्ता वारणयूथपैश्च ।  
 ततस्तु दृष्ट्वा र्जुनवासुदेवौ  
 पदातिनागाश्वरथैः समन्तात् ॥ ७८  
 अभिद्रुतौ शस्त्रभृतां वरिष्ठौ  
 शिनिप्रवीरोऽभिससार तूर्णम् ।  
 स तान्यनीकानि महाधनुष्मान्  
 शिनिप्रवीरः सहसाऽभिमत्य ॥ ७९  
 चकार साहाय्यमथार्जुनस्य  
 विष्णुर्यथा वृत्रनिषूदनस्य ।  
 विशीर्णनागाश्वरथध्वजौघं  
 भीष्मेण वित्रासितसर्वयोधम् ॥ ८०  
 युधिष्ठिरानीकमभिद्रवन्तं  
 प्रोवाच संदृश्य शिनिप्रवीरः ।  
 क क्षत्रिया यास्यथ नैष धर्मः  
 सतां पुरस्तात्कथितः पुराणैः ॥ ८१  
 मा स्वां प्रतिज्ञां त्यजत प्रवीराः  
 स्वं वीरधर्मं परिपालयध्वम् ।  
 तान्वासवानन्तरजो निशाम्य  
 नरेन्द्रमुख्यान्द्रवतः समन्तात् ॥ ८२  
 पार्थस्य दृष्ट्वा मृदुयुद्धतां च  
 भीष्मं च सङ्क्षेपे समुदीर्यमाणम् ।  
 अमृष्यमाणः स ततो महात्मा  
 यशस्विनं सर्वदशार्हभर्ता ॥ ८३  
 उवाच शैनेयमभिप्रशंसन्  
 दृष्ट्वा कुरुनापततः समग्रान् ।  
 ये यान्ति ते यान्तु शिनिप्रवीर  
 येऽपि स्थिताः सात्वत तेऽपि यान्तु ॥ ८४  
 भीष्मं रथात्पश्य निपात्यमानं  
 द्रोणं च सङ्क्षेपे सगणं मयाऽद्य ।  
 समुदीर्यमाणं वर्धमानप्रयत्नम् ॥ ८५ ॥



न सारथेः सात्वत कौरवाणां  
 क्रुद्धस्य मुच्येत रणेऽद्य कश्चित् ॥ ८५  
 तस्मादहं गृह्य रथाङ्गमुग्रं  
 प्राणं हरिष्यामि महाव्रतस्य ।  
 निहत्य भीष्मं सगणं तथाजौ  
 द्रोणं च शैनेय रथप्रवीरौ ॥ ८६  
 प्रीतिं करिष्यामि धनंजयस्य  
 राज्ञश्च भीमस्य तथाऽश्विनोश्च ।  
 निहत्य सर्वान्धृतराष्ट्रपुत्रां-  
 स्तत्पक्षिणो ये च नरेन्द्रमुख्याः ।  
 राज्येन राजानमजातशत्रुं  
 संपादयिष्याम्यहमद्य हृष्टः ॥ ८७  
 'इतीदमुक्त्वा स महानुभावः  
 सस्सार चक्रं निशितं पुराणम् ।  
 सुदर्शनं चिन्तितमात्रमेव  
 तस्याग्रहस्तं स्वयमारुरोह ॥ ८८  
 तच्चक्रपद्मं प्रगृहीतमाजौ  
 रराज नारायणबाहुनालम् ।  
 यथादिपद्मं तरुणार्कवर्णं  
 रराज नारायणनाभिजातम् ॥ ८९  
 तत्कृष्णकोपोदयसूर्यबुद्धं  
 क्षुरान्ततीक्ष्णाग्रसुजातपत्रम् ।  
 तेस्यैव देहोरुसरः प्ररूढं  
 रराज नारायणबाहुनालम् ॥ ९०  
 ततः सुनाभं वसुदेवपुत्रः  
 सूर्यप्रभं वज्रसमप्रभावम् ।  
 क्षुरान्तमुद्यम्य भुजेन चक्रं  
 रथादवप्लुत्य विसृज्य वाहान् ।  
 संकम्पयन्गां चरणैर्महात्मा  
 वेगेन कृष्णः प्रससार भीष्मम् ॥ ९१  
 मदान्धमाजौ समुदीर्णदर्पं  
 सिंहो जिघांसन्निव वारणेन्द्रम् ।  
 सोऽभिद्रवन्भीष्ममनीकमध्ये  
 क्रुद्धो महेन्द्रावरजः प्रमाथी ।

व्यालम्बिपीताम्बरधृक्ककाशे  
 घनो यथा खे तडितावनद्धः ॥ ९२  
 तमात्तचक्रं प्रणदन्तमुच्चैः  
 क्रुद्धं महेन्द्रावरजं समीक्ष्य ।  
 सर्वाणि भूतानि भृशं विनेदुः  
 क्षयं कुरूणामिव चिन्तयित्वा ॥ ९३  
 स वासुदेवः प्रगृहीतचक्रः  
 संवर्तयिष्यन्निव सर्वलोकम् ।  
 अभ्युत्पतँल्लोकगुरुर्वभासे  
 भूतानि धक्ष्यन्निव धूमकेतुः ॥ ९४  
 तमाद्रवन्तं प्रगृहीतचक्रं  
 दृष्ट्वा देवं शान्तनवस्तदानीम् ।  
 असंभ्रमं तद्विचर्ष दोर्भ्यां  
 महाधनुर्गाण्डिवतुल्यघोषम् ।  
 उवाच भीष्मस्तमनन्तपौरुषं  
 गोविन्दमाजावविमूढचेताः ॥ ९५  
 एहोहि देवेश जगन्निवास  
 नमोस्तु ते माधव चक्रपाणे ।  
 प्रसह्य मां पातय लोकनाथ  
 रथोत्तमात्सर्वशरण्य सङ्क्षे ॥ ९६  
 त्वया हतस्यापि ममाऽद्य कृष्ण  
 श्रेयः परस्मिन्निह चैव लोके ।  
 संभावितोऽस्म्यन्धकवृष्णिनाथ  
 लोकैस्त्रिभिर्वीरं तवाभियानात् ॥ ९७  
 रथादवप्लुत्य ततस्त्वेरावान्  
 पार्थोऽप्यनुद्रुत्य यदुग्रवीरम् ।  
 जग्राह पीनोत्तमलम्बबाहुं  
 बाह्वोर्हरिं व्यायतपीनबाहुः ॥ ९८  
 निगृह्यमाणश्च तदाऽऽदिदेवो  
 भृशं सरोषः किल नाम योगी ।  
 आदाय वेगेन जगाम विष्णु-  
 जिष्णुं महावात इवैकवृक्षम् ॥ ९९  
 पार्थस्तु विष्टभ्य बलेन पादौ  
 भीष्मान्तिकं तूर्णमभिद्रवन्तम् ।

अश्विनोरश्विपुत्रयोर्नेकुलसहदेवयोः ॥ ८७ ॥



बलान्निजग्राह हरिं किरीटी  
 पदेऽथ राजन्दशमे कथंचित् ॥ १००  
 अवस्थितं च प्रणिपत्य कृष्णं  
 प्रीतोऽर्जुनः काञ्चनचित्रमाली ।  
 उवाच कोपं प्रतिसंहरेति  
 गतिर्भवान्केशव पाण्डवानाम् ॥ १०१  
 न हास्यते कर्म यथाप्रतिज्ञं  
 पुत्रैः शपे केशव सोदरैश्च ।  
 अन्तं करिष्यामि यथा कुरूणां  
 त्वयाऽहमिन्द्रानुजसंप्रयुक्तः ॥ १०२  
 ततः प्रतिज्ञां समयं च तस्य  
 जनार्दनः प्रीतमना निशम्य ।  
 स्थितः प्रिये कौरवसत्तमस्य  
 रथं सचक्रः पुनरारुरोह ॥ १०३  
 ततः प्रतिज्ञां समवाप्य भीष्मः  
 कृताञ्जलिः स्तुत्यमथाकरोद्वै ।  
 त्रैविक्रमे यस्य वपुर्वभासे  
 तथैव दृष्ट्वा तु समुज्ज्वलन्तम् ॥ १०४  
 प्रगृह्य शङ्खं द्विषतां निहन्ता  
 स तानभीष्टुन्पुनराददानः ।  
 भीष्मं शरैः संपरिवार्य सङ्ख्ये  
 चिच्छेद भूरिश्रवसश्च चापम् ॥ १०५  
 शल्यं च विद्ध्वा नवभिः पृष्ठकै-  
 र्दुर्योधनं वक्षसि निर्विभेद ।  
 विनादयामास ततो दिशश्च  
 स पाञ्चजन्यस्य रवेण शौरिः ॥ १०६  
 व्याविद्धनिष्काङ्गदकुण्डलं तं  
 रजोविकीर्णाश्रितपद्मनेत्रम् ।  
 विशुद्धदंष्ट्रं प्रगृहीतशङ्खं  
 विचुकुशुः प्रेक्ष्य कुरुप्रवीराः ॥ १०७  
 मृदङ्गभेरीपणवप्रणादा  
 नेमिखना दुन्दुभिनिःखनाश्च ।  
 ससिंहनादाश्च बभूवुरुग्राः  
 सर्वेष्वनीकेषु ततः कुरूणाम् ॥ १०८

प्रजिघाय प्रेषयामास ॥ १११ ॥ शरप्रवेकान् बाणश्रेष्ठान्

गाण्डीवघोषः स्तनयितुकल्पो  
 जगाम पार्थस्य नभो दिशश्च ।  
 जग्मुश्च बाणा विमलाः प्रसन्नाः  
 सर्वा दिशः पाण्डवचापमुक्ताः ॥ १०९  
 तं कौरवाणामधिपो जवेन  
 भीष्मेण भूरिश्रवसा च सार्धम् ।  
 अभ्युद्ययाबुधतबाणपाणिः  
 कक्षं दिधक्षन्निव धूमकेतुः ॥ ११०  
 अथार्जुनाय प्रजिघाय भल्लान्  
 भूरिश्रवाः सप्त सुवर्णपुङ्खान् ।  
 दुर्योधनस्तोमरमुग्रवेगं  
 शल्यो गदां शान्तनवश्च शक्तिम् ॥ १११  
 स सप्तभिः सप्त शरप्रवेकान्  
 संवार्य भूरिश्रवसा विस्मृष्टान् ।  
 शितेन दुर्योधनबाहुमुक्तं  
 क्षुरेण ततोमरमुन्ममाथ ॥ ११२  
 ततः शुभामापततीं स शक्तिं  
 विद्युत्प्रभां शान्तनवेन मुक्ताम् ।  
 गदां च मद्राधिपबाहुमुक्तां  
 द्वाभ्यां शराभ्यां निचकर्त वीरः ॥ ११३  
 ततो भुजाभ्यां बलवद्विकृष्य  
 चित्रं धनुर्गाण्डिवमप्रमेयम् ।  
 माहेन्द्रमस्त्रं विधिवत्सुघोरं  
 प्रादुश्चकाराद्भुतमन्तरिक्षे ॥ ११४  
 तेनोत्तमास्त्रेण ततो महात्मा  
 सर्वाण्यनीकानि महाधनुष्मान् ।  
 शरौघजालैर्विमलाग्निवर्णै-  
 र्निवारयामास किरीटमाली ॥ ११५  
 शिलीमुखः पार्थधनुःप्रमुक्ता  
 रथान्ध्वजाग्राणि धनूंषि बाहून् ।  
 निकृत्य देहान्विविशुः परेषां  
 नरेन्द्रनागेन्द्रतुरङ्गमाणाम् ॥ ११६  
 ततो दिशः सोऽनुदिशश्च पार्थः  
 शरैः सुधारैः समरे वितत्य ।

॥ ११२ ॥ एकोनषष्टितमोऽध्यायः ॥ ५९ ॥



गाण्डीवशब्देन मनांसि तेषां  
किरीटमाली व्यथयाचकार ॥ ११७  
तस्मिंस्तथा घोरतमे प्रवृत्ते  
शङ्खस्वना दुन्दुभिनिःस्वनाश्च ।  
अन्तर्हिता गाण्डिवनिःस्वनेन  
बभूवुरुग्राश्वरथप्रणादाः ॥ ११८  
गाण्डीवशब्दं तमथो विदित्वा  
विराटराजप्रमुखाः प्रवीराः ।  
पाञ्चालराजो द्रुपदश्च वीर-  
स्तं देशमाजगुरदीनसत्त्वाः ॥ ११९  
सर्वाणि सैन्यानि तु तावकानि  
यतोयतो गाण्डिवजः प्रणादुः ।  
ततस्ततः सन्नतिमेव जग्मु-  
र्न तं प्रतीपोऽभिससार कश्चित् ॥ १२०  
तस्मिन्सुघोरे नृप संप्रहारे  
हताः प्रवीराः सरथाश्चसूताः ।  
गजाश्च नाराचनिपाततप्ता  
महापताकाः शुभरुक्मकक्ष्याः ॥ १२१  
परीतसत्त्वाः सहसा निपेतुः  
किरीटिना भिन्नतनुत्रकायाः ।  
दृढं हताः पत्रिभिरुग्रवेगैः  
पार्थेन भल्लैर्विमलैः शिताग्रैः ॥ १२२  
निकृत्तयन्त्रा निहतेन्द्रकीला  
ध्वजा महान्तो ध्वजिनीमुखेषु ।  
पदातिसङ्घाश्च रथाश्च सङ्घे  
हयाश्च नागाश्च धनञ्जयेन ॥ १२३  
बाणाहतास्तूर्णमपेतसत्त्वा  
विष्टभ्य गात्राणि निपेतुरुर्व्याम् ।  
ऐन्द्रेण तेनास्त्रवरेण राजन्  
महाहवे भिन्नतनुत्रदेहाः ॥ १२४  
ततः शरैर्धैर्निशितैः किरीटिना  
नृदेहशस्त्रक्षतलोहितोदा ।  
नदी सुघोरा नरमेदफेना  
प्रवर्तिता तत्र रणाजिरे वै ॥ १२५

वेगेन सास्तीव पृथुप्रवाहा  
परेतनागाश्चशरीररोधाः ।  
नरेन्द्रमज्जोच्छ्रितमांसपङ्काः  
प्रभूतरक्षोगणभूतसेविता ॥ १२६  
शिरःकपालाकुलकेशशाद्वला  
शरीरसङ्घातसहस्रवाहिनी ।  
विशीर्णनानाकवचोर्मिसंकुला  
नराश्वनागास्थिनिकृत्तशर्करा ॥ १२७  
श्वकङ्कशालावृकगृध्रकाकैः  
क्रव्यादसङ्घैश्च तरक्षुभिश्च ।  
उपेतकूलां ददृशुर्मनुष्याः  
क्रूरां महावैतरणीप्रकाशाम् ॥ १२८  
प्रवर्तितामर्जुनबाणसङ्घै-  
र्मेदोवसासृक्प्रवहां सुभीमाम् ।  
हतप्रवीरां च तथैव दृष्ट्वा  
सेनां कुरुणामथ फल्गुनेन ॥ १२९  
ते चेदिपाञ्चालकरूपमत्स्याः  
पार्थाश्च सर्वे सहिताः प्रणेदुः ।  
जयप्रगल्भाः पुरुषप्रवीराः  
संत्रासयन्तः कुरुवीरयोधान् ॥ १३०  
हतप्रवीराणि बलानि दृष्ट्वा  
किरीटिना शत्रुभयावहेन ।  
वित्रास्य सेनां ध्वजिनीपतीनां  
सिंहो मृगाणामिव यूथसङ्घान् ॥ १३१  
विनेदतुस्तावतिहर्षयुक्तौ  
गाण्डीवधन्वा च जनार्दनश्च ।  
ततो रविं संवृतरश्मिजालं  
दृष्ट्वा भृशं शस्त्रपरिक्षताङ्गाः ॥ १३२  
तदैन्द्रमस्त्रं विततं च घोर-  
मसह्यमुद्रीक्ष्य युगान्तकल्पम् ।  
अथापयानं कुरवः समीष्माः  
सद्रोणदुर्योधनबाह्लिकाश्च ॥ १३३  
चक्रुर्निशां सन्धिगतां समीक्ष्य  
विभावसोर्लोहितरागयुक्ताम् ।



अवाप्य कीर्तिं च यशश्च लोके  
 विजित्य शत्रूंश्च धनंजयोऽपि ॥ १३४  
 ययौ नरेन्द्रैः सहसोदरैश्च  
 समाप्तकर्मा शिविरं निशायाम् ।  
 ततः प्रजज्ञे तुमुलः कुरूणां  
 निशामुखे घोरतमः प्रणादः ॥ १३५  
 रणे रथानामयुतं निहत्य  
 हता गजाः सप्तशतार्जुनेन ।  
 प्राच्याश्च सौवीरगणाश्च सर्वे  
 निपातिताः क्षुद्रकमालवाश्च ॥ १३६  
 महत्कृतं कर्म धनञ्जयेन  
 कर्तुं यथा नार्हति कश्चिदन्यः ।  
 श्रुतायुरम्बष्ठपतिश्च राजा  
 तथैव दुर्मर्षणचित्रसेनौ ॥ १३७

॥ इति श्रीमन्महाभारते भीष्मपर्वणि भीष्मवधपर्वणि तृतीयदिवसयुद्धे एकोनषष्टितमोऽध्यायः ॥ ५९ ॥

इति तृतीयदिवसयुद्धम् ।

षष्टितमोऽध्यायः ॥ ६० ॥

भीष्मार्जुनयुद्धवर्णनम् ॥ १ ॥

सञ्जय उवाच ।  
 व्युष्टां निशां भारत भारताना-  
 मनीकिनीनां प्रमुखे महात्मा ।  
 ययौ सपत्नान्प्रति जातकोपो  
 वृतः समग्रेण बलेन भीष्मः ॥ १  
 तं द्रोणदुर्योधनबाह्लिकाश्च  
 तथैव दुर्मर्षणचित्रसेनौ ।  
 जयद्रथश्चातिबलो बलौघै-  
 र्नृपास्तथान्ये प्रययुः समन्तात् ॥ २  
 स तैर्महद्भिश्च महारथैश्च  
 तेजस्विभिर्वीर्यवद्भिश्च राजन् ।  
 रराज राजा स तु राजमुख्यै-  
 र्वृतः सदेवैरिव वज्रपाणिः ॥ ३  
 तस्मिन्ननीकप्रमुखे विषक्ता  
 दोधूयमानाश्च महापताकाः ।

द्रोणः कृपः सैन्धवबाह्लिकौ च  
 भूरिश्रवाः शल्यशलौ च राजन् ।  
 अन्ये च योधाः शतशः समेताः  
 क्रुद्धेन पार्थेन रणस्य मध्ये ॥ १३८  
 स्वबाहुवीर्येण जिताः समीष्माः  
 किरीटिना लोकमहारथेन ।  
 इति ब्रुवन्तः शिविराणि जग्मुः  
 सर्वे गणा भारत ये त्वदीयाः ॥ १३९  
 उल्कासहस्रैश्च सुसंप्रदीप्तै-  
 र्विभ्राजमानैश्च तथा प्रदीपैः ।  
 किरीटिवित्रासितसर्वयोधा  
 चक्रे निवेशं ध्वजिनी कुरूणाम् ॥ १४०

सुरक्तपीतासितपाण्डुराभा  
 महागजस्कन्धगता विरेजुः ॥ ४  
 सा बाहिनी शान्तनवेन गुप्ता  
 महारथैर्वारणवाजिभिश्च ।  
 बभौ सविद्युत्स्तनयिलुकल्पा  
 जलागमे द्यौरिव जातमेघा ॥ ५  
 ततो रणायाभिमुखी प्रयाता  
 प्रत्यर्जुनं शान्तनवाभिगुप्ता ।  
 सेनामहोग्रा सहसा कुरूणां  
 वेगो यथा भीम इवापगायाः ॥ ६  
 तं व्यालनानाविधगूढसारं  
 गजाश्चपादातरथौघपक्षम् ।  
 व्यूहं महामेघसमं महात्मा  
 ददर्श दूरात्कपिराजकेतुः ॥ ७

व्युष्टां प्रभाताम् ॥ १ ॥ व्यालो व्यूहविशेषस्तेन नानाविधं

गूढसारं च ॥ ७ ॥



विनिर्ययौ केतुमता रथेन नरर्षभः श्वेतहयेन काले । 'जये धृतः शत्रुवरूथिनीनां यथा सुरेन्द्रोऽसुरवाहिनीनाम् ॥ ८ नारायणेनेन्द्र इवाभिगुप्तः शशीव सूर्येण समेयिवान्यथा । तथा महात्मा सह केशवेन वरूथिनीनां प्रमुखे रराज ॥' ९ सोपस्करं सोत्तरबन्धुरेण यत्तं यदूनामृषभेण सङ्ख्ये । कपिध्वजं प्रेक्ष्य रथं विषेदुः सहैव पुत्रैस्तव कौरवेयाः ॥ १० प्रकल्पितं गुप्तमुदायुधेन किरीटिना लोकमहारथेन । तं व्यूहराजं ददृशुस्त्वदीया- श्वतुश्चतुर्व्यालसहस्रकीर्णम् ॥ ११ यथैव पूर्वेऽहनि धर्मराज्ञा व्यूहः कृतः कौरवसत्तमेन । यथा न भूतो भुवि मानुषेषु न दृष्टपूर्वो न च संश्रुतश्च ॥ १२ ततो यथादेशमुपेत्य तस्थुः पाञ्चालमुख्याः सह चेदिमुख्यैः । ततः समादेशसमाहतानि भेरीसहस्राणि विनेदुराजौ ॥ १३ शङ्खस्वनास्तूर्यरवाः प्रणेदुः सर्वेष्वनीकेषु ससिंहनादाः । ततः सबाणानि महास्वनानि विस्फार्यमाणानि धनूंषि वीरैः ॥ १४ क्षणेन भेरीपणवप्रणादा- नन्तर्दधुः शङ्खमहास्वनांश्च । तच्छङ्खशब्दावृतमन्तरिक्ष- मुद्धूतभौमद्रुतरेणुजालम् ॥ १५ महानुभावाश्च ततः प्रकाश- मालोक्य वीराः सहसाऽभिपेतुः ।	रथी रथेनाभिहतः ससूतः पपात साश्वः सरथः सकेतुः ॥ १६ गजो गजेनाभिहतः पपात पदातिना चाभिहतः पदातिः । आवर्तमानान्यभिवर्तमानै- र्घोरीकृतान्यद्भुतदर्शनानि ॥ १७ प्रासैश्च खड्गैश्च समाहतानि सदश्वचृन्दानि सदश्वचृन्दैः । सुवर्णतारागणभूषितानि सूर्यग्रभाभानि शरावराणि ॥ १८ विदार्यमाणानि परश्वथैश्च प्रासैश्च खड्गैश्च निपेतुरुर्व्याम् । गजैर्विषाणापरगात्ररुग्णाः केचित्ससूता रथिनः प्रपेतुः ॥ १९ गजर्षभाश्चापि गजर्षभेण निपातिता बाणहताः पृथिव्याम् । गजौघवेगोद्धतसादितानां श्रुत्वा विषेदुः सहसा मनुष्याः ॥ २० आर्तस्वनं सादिपदातियूनां विषाणगात्रावरताडितानाम् । संभ्रान्तनागाश्वरथे मुहूर्ते महाक्षये सादिपदातियूनाम् ॥ २१ महारथैः संपरिवार्यमाणं संदृश्य दूरात्कपिराजकेतुम् । तं पञ्चतालोच्छ्रिततालकेतुः सदश्ववेगाद्भुतवीर्ययानः ॥ २२ महास्त्रबाणाशनिदीप्तिमन्तं किरीटिनं शान्तनवोऽभ्यधावत् । तथैव शक्रप्रतिमप्रभाव- मिन्द्रात्मजं द्रोणमुखा विसृष्टुः ॥ २३ कृपश्च शल्यश्च विविंशतिश्च दुर्योधनः सौमदत्तिश्च राजन् । ततो रथानां प्रमुखादुपेत्य सर्वास्त्रवित्काञ्चनचित्रवर्मा ॥ २४
---	---

सोत्तरबन्धुरेण उत्तरेणाच्छादनेन बन्धुरा रम्या ईषा तत्सहितम्

॥ ९ ॥ शरावराणि कवचानि ॥ १८ ॥ षष्ठितमोऽध्यायः ॥ ६० ॥



जवेन शूरोऽभिससार सर्वा-  
 स्तानर्जुनस्यात्मभवोऽभिमन्युः ।  
 तेषां महास्त्राणि महारथाना-  
 मसह्यकर्मा विनिहत्य कार्णिः ॥ २५  
 बभौ महामन्त्रहुतार्चिमाली  
 सदोगतः सन्भगवानिवाग्निः ।  
 ततः स तूर्णं रुधिरोदफेनां  
 कृत्वा नदीमाशु रणे रिपूणाम् ॥ २६  
 जगाम सौमद्रमतीत्य भीष्मो  
 महारथं पार्थमदीनसत्त्वः ।  
 ततः ग्रहस्याद्भुतविक्रमेण  
 गाण्डीवमुक्तेन शिलाशितेन ॥ २७  
 विपाठजालेन महास्त्रजालं  
 विनाशयामास किरीटमाली ।

तमुत्तमं सर्वधनुर्धराणा-  
 मसक्तकर्मा कपिराजकेतुः ॥ २८  
 भीष्मं महात्माऽभिववर्ष तूर्णं  
 शरौघजालैर्विमलैश्च भलैः ।  
 तथैव भीष्माहतमन्तरिक्षे  
 महास्त्रजालं कपिराजकेतोः ॥ २९  
 विशीर्यमाणं ददृशुस्त्वदीया  
 दिवाकरेणैव तमोभिभूतम् ।  
 एवंविधं कार्मुकभीमनाद-  
 मदीनवत्सत्पुरुषोत्तमाभ्याम् ।  
 ददर्श लोकः कुरुसंजयाश्च  
 तद्वैरथं भीष्मधनञ्जयाभ्याम् ॥ ३०

॥ इति श्रीमन्महाभारते भीष्मपर्वणि भीष्मवधपर्वणि चतुर्थदिवसयुद्धे षष्ठितमोऽध्यायः ॥ ६० ॥

### एकषष्ठितमोऽध्यायः ॥ ६१ ॥

दृष्टद्युम्नेन शलपुत्रवधः ॥ १ ॥

सञ्जय उवाच ।  
 द्रौणिर्भूरिश्रवाः शल्यश्चित्रसेनश्च मारिषः ।  
 पुत्रः सांयमनेश्चैव सौमद्रं पर्यवारयन् ॥ १  
 संसक्तमर्तितेजोभिस्तमेकं ददृशुर्जनाः ।  
 पञ्चभिर्मनुजव्याघ्रैर्गजैः सिंहशिशुं यथा ॥ २  
 नातिलक्ष्यतया कश्चिन्न शौर्ये न पराक्रमे ।  
 बभूव सदृशः कार्णोर्नास्त्रे नापि च लाघवे ॥ ३  
 तथा तमात्मजं युद्धे विक्रमन्तमरिन्दमम् ।  
 दृष्ट्वा पार्थः सुसंयत्तं सिंहनादमथानदत् ॥ ४  
 पीडयानं तु तत्सैन्यं पौत्रं तव विशांपते ।  
 दृष्ट्वा त्वदीया राजेन्द्र समन्तात्पर्यवारयन् ॥ ५  
 ध्वजिनीं धार्तराष्ट्राणां दीनशत्रुरदीनवत् ।  
 प्रत्युद्ययौ स सौमद्रस्तेजसा च बलेन च ॥ ६  
 तस्य लाघवमार्गस्थमादित्यसदृशप्रभम् ।

सांयमनेः शलस्य पुत्रः ॥ १ ॥

व्यदृश्यत महच्चापं समरे युध्यतः परैः ॥ ७  
 स द्रौणिमिषुणैकेन विद्ध्वा शल्यं च पञ्चभिः ।  
 ध्वजं सांयमनेश्चैव सोऽष्टाभिश्चिच्छिदे ततः ॥ ८  
 रुक्मदण्डां महाशक्तिं प्रेषितां सौमदत्तिना ।  
 शितेनोरगसंकाशां पत्रिणाभिजघान ताम् ॥ ९  
 शल्यस्य च महावेगानस्यतः समरे शरान् ।  
 'धनुश्चिच्छेद भलेन तीव्रवेगेन फाल्गुनिः ।'  
 जघानार्जुनदायादश्चतुर्भिश्चतुरो हयान् ॥ १०  
 भूरिश्रवाश्च शल्यश्च द्रौणिः सांयमनिः शलः ।  
 नाभ्यवर्तन्त संरब्धाः कार्णोर्बाहुबलोदयात् ॥ ११  
 ततस्त्रिगता राजेन्द्र मद्राश्च सह केकयैः ।  
 पञ्चविंशतिसाहस्रास्तव पुत्रेण चोदिताः ॥ १२  
 धनुर्वेदविदो मुख्या अजेयाः शत्रुभिर्युधि ।  
 सह पुत्रं जिघांसन्तं परिवव्रुः किरीटिनम् ॥ १३

एकषष्ठितमोऽध्यायः ॥ ६१ ॥



तौ तु तत्र पितापुत्रौ परिक्षिप्तौ महारथौ ।  
 ददर्श राजन्पाञ्चल्यः सेनापतिरिन्दम ॥ १४  
 स वारणरथौघानां सहस्रैर्बहुभिर्वृतः ।  
 वाजिभिः पत्तिभिश्चैव वृतः शतसहस्रशः ॥ १५  
 'पारावताश्चः स रथमास्थाय परवीरहा ।'  
 धनुर्विष्णुसंक्रुद्धो नोदयित्वा च वाहिनीम् ।  
 ययौ तं मद्रकानीकं केकयाश्च परंतप ॥ १६  
 तेन कीर्तिमता गुप्तमनीकं दृढधन्वना ।  
 संरब्धरथनागाश्वं योत्स्यमानमशोभत ॥ १७  
 सोऽर्जुनप्रमुखे यान्तं पाञ्चालकुलवर्धनः ।  
 त्रिभिः शारद्वतं बाणैर्जनुदेशे समर्पयत् ॥ १८  
 ततः स मद्रकान्हत्वा दशैव दशभिः शरैः ।  
 पृष्ठरक्षं जघानाशु भलेन कृतवर्मणः ॥ १९  
 दमनं चापि दायादं पौरवस्य महात्मनः ।  
 जघान विमलाग्रेण नाराचेन परंतपः ॥ २०  
 ततः सांयमनेः पुत्रः पाञ्चाल्यं युद्धदुर्मदम् ।  
 अविध्यत्रिंशता बाणैर्दशभिश्चास्य सारथिम् ॥ २१  
 सोऽतिविद्धो महेष्वासः सृकिणी परिसंलिहन् ।  
 भलेन भृशतीक्ष्णेन निचकर्तास्य कार्मुकम् ॥ २२  
 अथैनं पञ्चविंशत्या क्षिप्रमेव समर्पयत् ।  
 अश्वांश्चास्यावधीद्राजन्भूमौ तौ पार्ष्णिसारथी ॥ २३  
 स हताश्वे रथे तिष्ठन्ददर्श भरतर्षभ ।  
 पुत्रः सांयमनेः पुत्रं पाञ्चाल्यस्य महात्मनः ॥ २४  
 स प्रगृह्य महाघोरं निस्त्रिंशवरमायसम् ।

पदातिस्तूर्णमानच्छद्रथस्थं पुरुषर्षभः ॥ २५  
 तं महौघमिवायान्तं खात्पतन्तमिवोरगम् ।  
 भ्रान्तावरणनिस्त्रिंशं कालोत्सृष्टमिवान्तकम् ॥ २६  
 दीप्यमानमिवादित्यं मत्तवारणविक्रमम् ।  
 अपश्यन्पाण्डवास्तत्र धृष्टद्युम्नश्च पार्षतः ॥ २७  
 तस्य पाञ्चालदायादः प्रतीपमभिधावतः ।  
 शितनिस्त्रिंशहस्तस्य शरावरणधारिणः ॥ २८  
 बाणवेगमतीतस्य तथाभ्याशमुपेयुषः ।  
 खरन्सेनापतिः क्रुद्धो बिभेद गदया शिरः ॥ २९  
 तस्य राजन्सनिस्त्रिंशं सुप्रभं च शरावरम् ।  
 हतस्य पततो हस्ताद्वेगेन न्यपतद्भुवि ॥ ३०  
 तं निहत्य गदाग्रेण स लेभे परमां मुदम् ।  
 पुत्रः पाञ्चालराजस्य महात्मा भीमविक्रमः ॥ ३१  
 तस्मिन्हते महेष्वासे शल्यपुत्रे महारथे ।  
 हाहाकारो महानासीत्तत्र सैन्यस्य मारिष ॥ ३२  
 ततः सांयमनिः क्रुद्धो दृष्ट्वा निहतमात्मजम् ।  
 अभिदुद्राव वेगेन पाञ्चाल्यं युद्धदुर्मदम् ॥ ३३  
 तौ तत्र समरे शूरौ समेतौ युद्धदुर्मदौ ।  
 ददृशुः सर्वराजानः कुरवः पाण्डवास्तथा ॥ ३४  
 ततः सांयमनिः क्रुद्धः पार्षतं परवीरहा ।  
 आजघान त्रिभिर्बाणैस्तोत्रैरिव महाद्विपम् ॥ ३५  
 तथैव पार्षतं शूरं शल्यः समितिशोभनः ।  
 आजघानोरसि क्रुद्धस्ततो युद्धमवर्तत ॥ ३६

॥ इति श्रीमन्महाभारते भीष्मपर्वणि भीष्मवधपर्वणि चतुर्थदिवसयुद्धे एकषष्ठितमोऽध्यायः ॥ ६१ ॥

### द्विषष्टितमोऽध्यायः ॥ ६२ ॥

भीमसेनादियुद्धवर्णनम् ॥ १ ॥

धृतराष्ट्र उवाच ।  
 दैवमेव परं मन्ये पौरुषादपि सञ्जय ।  
 यत्सैन्यं मम पुत्रस्य पाण्डुपुत्रेण वध्यते ॥ १  
 नित्यं हि मामकांस्तात हतानेव हि शंससि ।  
 अव्यग्रांश्च ग्रहृष्टांश्च नित्यं शंससि पाण्डवान् ॥ २  
 'विभग्रांश्च प्रनष्टांश्च नित्यं शंससि मामकान् ।'

भीष्म० १४

हीनान्पुरुषकारेण मामकानद्य सञ्जय ।  
 पातितान्पात्यमानांश्च हतानेव च शंससि ॥ ३  
 युध्यमानान्यथाशक्तिं घटमानाञ्जयं प्रति ।  
 पाण्डवा हि जयन्त्येव जीयन्ते चैव मामकाः ॥ ४  
 सोऽहं तीव्राणि दुःखानि दुर्योधनकृतानि च ।  
 श्रोष्यामि सततं तात दुःसहानि बहूनि च ॥ ५



तमुपायं न पश्यामि जीयेरन्येन पाण्डवान् ।  
 मामका विजयं युद्धे प्राप्नुयुर्येन सञ्जय ॥ ६  
 सञ्जय उवाच ।  
 क्षयं मनुष्यदेहानां गजवाजिरथक्षयम् ।  
 शृणु राजनिस्थरो भूत्वा तवैवापनयो महान् ॥ ७  
 धृष्टद्युम्नस्तु शल्येन पीडितो नवभिः शरैः ।  
 पीडयामास संकुद्धो मद्राधिपतिमायसैः ॥ ८  
 तत्राद्भुतमपश्याम पार्षतस्य पराक्रमम् ।  
 न्यवारयत यस्तूर्णं शल्यं समितिशोभनम् ॥ ९  
 नान्तरं दृश्यते तत्र तयोश्च रथिनोस्तदा ।  
 मुहूर्तमिव तद्युद्धं तयोः सममिवाभवत् ॥ १०  
 ततः शल्यो महाराज धृष्टद्युम्नस्य संयुगे ।  
 धनुश्चिच्छेद भलेन पीतेन निशितेन च ॥ ११  
 अथैनं शरवर्षेण छादयामास संयुगे ।  
 गिरिं जलागमे यद्वज्रलदा जलवृष्टिभिः ॥ १२  
 अभिमन्युस्ततः क्रुद्धो धृष्टद्युम्ने च पीडिते ।  
 अभिदुद्राव वेगेन मद्रराजरथं प्रति ॥ १३  
 ततो मद्राधिपरथं कार्ष्णिः प्राप्यातिकोपनः ।  
 आर्तायनिममेयात्मा विव्याध निशितैः शरैः ॥ १४  
 ततस्तु तावका राजन्परीप्सन्तोऽर्जुनिं रणे ।  
 मद्रराजरथं तूर्णं परिवार्यावतस्थिरे ॥ १५  
 दुर्योधनो विकर्णश्च दुःशासनविविंशती ।  
 दुर्मर्षणो दुःसहश्च चित्रसेनोऽथ दुर्मुखः ॥ १६  
 सत्यव्रतश्च भद्रं ते पुरुमित्रश्च भारत ।  
 एते मद्राधिपरथं पालयन्तः स्थिता रणे ॥ १७  
 तान्भीमसेनः संकुद्धो धृष्टद्युम्नश्च पार्षतः ।  
 द्रौपदेयाभिमन्युश्च माद्रीपुत्रौ च पाण्डवौ ॥ १८  
 धार्तराष्ट्रान्दश रथान्दशैव प्रत्यवारयन् ।  
 नानारूपाणि शस्त्राणि विसृजन्तो विशांपते ॥ १९  
 अभ्यवर्तन्त संहृष्टाः परस्परवधैषिणः ।  
 ते वै समेयुः संग्रामे राजन्दुर्मन्त्रिते तव ॥ २०  
 तस्मिन्दशरथे क्रुद्धे वर्तमाने महाभये ।  
 तावकानां परेषां वा प्रेक्षका रथिनोऽभवन् ॥ २१

आर्तायनिं ऋतायनपुत्रं शल्यम् ॥ १४ ॥

शस्त्राण्यनेकरूपाणि विसृजन्तो महारथाः ।  
 अन्योन्यमभिनर्दन्तः संग्रहारं प्रचक्रिरे ॥ २२  
 ते तदा जातसंरम्भाः सर्वेऽन्योन्यं जिघांसवः ।  
 अन्योन्यमभिमर्दन्तः स्पर्धमानाः परस्परम् ॥ २३  
 अन्योन्यस्पर्धया राजञ्ज्ञातयः संगता मिथः ।  
 महास्त्राणि विमुञ्चन्तः समापेतुरमर्षिणः ॥ २४  
 दुर्योधनस्तु संकुद्धो धृष्टद्युम्नं महारणे ।  
 विव्याध निशितैर्बाणैश्चतुर्भिः समरे द्रुतम् ॥ २५  
 दुर्मर्षणश्च विंशत्या चित्रसेनश्च पञ्चभिः ।  
 दुर्मुखो नवभिर्बाणैर्दुःसहश्चापि सप्तभिः ॥ २६  
 विविंशतिः पञ्चभिश्च त्रिभिर्दुःशासनस्तथा ।  
 तान्प्रत्यविध्यद्राजेन्द्र पार्षतः शत्रुतापनः ॥ २७  
 एकैकं पञ्चविंशत्या दर्शयन्पाणिग्राहवम् ।  
 सत्यव्रतं च समरे पुरुमित्रं च भारत ॥ २८  
 अभिमन्युरविध्यत्तु दशभिर्दशभिः शरैः ।  
 माद्रीपुत्रौ तु समरे मातुलं मातुनन्दनौ ॥ २९  
 अविध्येतां शरैस्तीक्ष्णैस्तदद्भुतमिवाभवत् ।  
 ततः शल्यो महाराज स्वस्त्रीयौ रथिनां वरौ ॥ ३०  
 शरैर्बहुभिरानर्च्छत्कृतप्रतिकृतैषिणौ ।  
 छाद्यमानौ ततस्तौ तु माद्रीपुत्रौ न चेलतुः ॥ ३१  
 अथ दुर्योधनं दृष्ट्वा भीमसेनो महाबलः ।  
 विधित्सुः कलहस्यान्तं गदां जग्राह पाण्डवः ॥ ३२  
 तमुद्यतगदं दृष्ट्वा कैलासमिव शृङ्गिणम् ।  
 भीमसेनं महाबाहुं पुत्रास्ते प्रादवन्भयात् ॥ ३३  
 दुर्योधनस्तु संकुद्धो मागधं समचोदयत् ।  
 अनीकं दशसाहस्रं कुञ्जराणां तरखिनाम् ॥ ३४  
 गजानीकेन सहितस्तेन राजा सुयोधनः ।  
 मागधं पुरतः कृत्वा भीमसेनं समभ्ययात् ॥ ३५  
 आपतन्तं च तं दृष्ट्वा गजानीकं वृकोदरः ।  
 गदापाणिरवारोहद्रथात्सिंह इवोन्नदन् ॥ ३६  
 अद्रिसारमयीं गुर्वीं प्रगृह्य महतीं गदाम् ।  
 अभ्यधावद्गजानीकं व्यादितास्य इवान्तकः ॥ ३७  
 स गजान्गदया निघ्नन्व्यचरत्समरे बली ।

द्विषष्टितमोऽध्यायः ॥ ६२ ॥



भीमसेनो महाबाहुः सवज्र इव वासवः ॥ ३८  
 तस्य नादेन महता मनोहृदयकम्पिना ।  
 व्यत्यचेष्टन्त संहत्य गजा भीमस्य गर्जतः ॥ ३९  
 ततस्तु द्रौपदीपुत्राः सौभद्रश्च महारथः ।  
 नकुलः सहदेवश्च धृष्टद्युम्नश्च पार्षतः ॥ ४०  
 पृष्ठं भीमस्य रक्षन्तः शरवर्षेण वारणान् ।  
 अभ्यवर्षन्त धावन्तो मेघा इव गिरित्रजान् ॥ ४१  
 'नाकुलिस्तु शतानीकः समरे शत्रुपूगहा ।'  
 क्षुरैः क्षुरप्रैर्मल्लैश्च पीतैश्चाञ्जलिकैः शितैः ।  
 न्यहनचोत्तमाङ्गानि पाण्डवो गजयोधिनाम् ॥ ४२  
 शिरोभिः प्रपतद्भिश्च बाहुभिश्च विभूषितैः ।  
 अश्मवृष्टिरिवाभाति पाणिभिश्च सहाङ्कुशैः ॥ ४३  
 हतोत्तमाङ्गाः स्कन्धेषु गजानां गजयोधिनः ।  
 अदृश्यन्ताचलाग्रेषु दुमा भग्नशिखा इव ॥ ४४  
 धृष्टद्युम्नहतानन्यानपश्याम महागजान् ।  
 पततः पात्यमानांश्च पार्षतेन महात्मना ॥ ४५  
 मागधोऽथ महीपालो गजमैरावणोपमम् ।  
 प्रेषयामास समरे सौभद्रस्य रथं प्रति ॥ ४६  
 तमापतन्तं संप्रेक्ष्य मागधस्य महागजम् ।  
 जघानैकेषुणा वीरः सौभद्रः परवीरहा ॥ ४७  
 तस्यावर्जितनागस्य कार्ष्णिः परपुरंजयः ।  
 राज्ञो रजतपुङ्खेन भल्लेनापाहरच्छिरः ॥ ४८  
 विगाह्य तद्रजानीकं भीमसेनोऽपि पाण्डवः ।  
 व्यचरत्समरे मृद्वङ्गजानिन्द्रो गिरीनिव ॥ ४९  
 एकग्रहारनिहतानभीमसेनेन दन्तिनः ।  
 अपश्याम रणे तस्मिन्गिरीन्वज्रहतानिव ॥ ५०  
 भग्नदन्तान्भग्नकरान्भग्नसक्थींश्च वारणान् ।  
 भग्नपृष्ठत्रिकानन्यान्निहतान्पर्वतोपमान् ॥ ५१

नदतः सीदतश्चान्यान्विमुखान्समरे गतान् ।  
 विद्रुतान्भयसंविघ्नांस्तथा विशकृतोऽपरान् ॥ ५२  
 भीमसेनस्य मार्गेषु पतितान्पर्वतोपमान् ।  
 अपश्यं निहतान्नागान्राजन्निष्ठीवतोपरान् ॥ ५३  
 वमन्तो रुधिरं चान्ये भिन्नकुम्भा महागजाः ।  
 विह्वलन्तो गता भूमिं शैला इव धरातले ॥ ५४  
 मेदोरुधिरदिग्धाङ्गो वसामज्जासमुक्षितः ।  
 व्यचरत्समरे भीमो दण्डपाणिरिवान्तकः ॥ ५५  
 गजानां रुधिरक्लिन्नां गदां विभ्रद्भुकोदरः ।  
 घोरः प्रतिभयश्चासीत्पिनाकीव पिनाकभृत् ॥ ५६  
 संमथ्यमानाः क्रुद्धेन भीमसेनेन दन्तिनः ।  
 सहसा प्राद्रवन्किष्ठा मृद्वन्तस्तव वाहिनीम् ॥ ५७  
 तं हि वीरं महेष्वासं सौभद्रप्रमुखा रथाः ।  
 पर्यरक्षन्त युध्यन्तं वज्रायुधमिवामराः ॥ ५८  
 शोणिताक्तां गदां विभ्रदुक्षितां गजशोणितैः ।  
 कृतान्त इव रौद्रात्मा भीमसेनो व्यदृश्यत ॥ ५९  
 व्यायच्छमानं गदया दिक्षु सर्वासु भारत ।  
 अपश्याम रणे भीमं नृत्यन्तमिव शङ्करम् ॥ ६०  
 यमदण्डोपमां गुर्वीमिन्द्राशनिसमस्वनाम् ।  
 अपश्याम महाराज रौद्रां विशसनीं गदाम् ॥ ६१  
 विमिश्रां केशमज्जाभिः प्रदिग्धां रुधिरेण च ।  
 पिनाकमिव रुद्रस्य क्रुद्धस्याभिघ्नतः पशून् ॥ ६२  
 यथा पशूनां सङ्घातं यष्ट्या पालः प्रकालयेत् ।  
 तथा भीमो गजानीकं गदया समकालयत् ॥ ६३  
 गदया वध्यमानास्ते मार्गणैश्च समन्ततः ।  
 खान्यनीकानि मृद्वन्तः प्राद्रवन्कुञ्जरास्तव ॥ ६४  
 महावात इवाभ्राणि विधमित्वा स वारणान् ।  
 अतिष्ठत्तुमुले भीमः श्मशान इव शूलभृत् ॥ ६५

॥ इति श्रीमन्महाभारते भीष्मपर्वणि भीष्मवधपर्वणि चतुर्थदिवसयुद्धे द्विषष्टितमोऽध्यायः ॥ ६२ ॥

### त्रिषष्टितमोऽध्यायः ॥ ६३ ॥

सौत्यकिभूरिश्रवसोः समागमः ॥ १ ॥

सञ्जय उवाच ।  
 हते तस्मिन्गजानीके पुत्रो दुर्योधनस्तव ।

भीमसेनं मतेत्येवं सर्वसैन्यान्यचोदयत् ॥ १  
 ततः सर्वाण्यनीकानि तव पुत्रस्य शासनात् ।



अभ्यद्रवन्भीमसेनं नदन्तं भैरवान् रवान् ॥ २  
 तं बलौघमपर्यन्तं देवैरपि सुदुःसहम् ।  
 आपतन्तं सुदुष्पारं समुद्रमिव पर्वणि ॥ ३  
 रथनागाश्चकलिलं शङ्खदुन्दुभिनादितम् ।  
 अनन्तरथपादात् रजसा सर्वतो वृतम् ॥ ४  
 तं भीमसेनः समरे महोदधिमिवापरम् ।  
 सेनासागरमक्षोभ्यं वेलेव समवारयत् ॥ ५  
 तदाश्चर्यमपश्याम पाण्डवस्य महात्मनः ।  
 भीमसेनस्य समरे राजन्कर्मातिमानुषम् ॥ ६  
 उदीर्णान्पार्थिवान्सर्वान्साश्चान्सरथकुञ्जरान् ।  
 असंभ्रमं भीमसेनो गदया समवारयत् ॥ ७  
 स संवार्य बलौघांस्तान्गदया रथिनां वरः ।  
 अतिष्ठत्सुले भीमो गिरिर्मेरुरिवाचलः ॥ ८  
 तस्मिन्सुतुमुले घोरे काले परमदारुणे ।  
 भ्रातरश्चैव पुत्राश्च धृष्टद्युम्नश्च पार्षतः ॥ ९  
 द्रौपदेयाभिमन्युश्च शिखण्डी चापराजितः ।  
 न प्राजहन्भीमसेनं भये जाते महाबलम् ॥ १०  
 ततः शैक्यायसीं गुर्वीं प्रगृह्य महतीं गदाम् ।  
 अधावत्तावकान्योधान्दण्डपाणिरिवान्तकः ॥ ११  
 पोथयन् रथवृन्दानि वाजिवृन्दानि चाभिभूः ।  
 कर्षयन् रथवृन्दानि बाहुवेगेन पाण्डवः ॥ १२  
 विनिघ्नन् व्यचरत्सङ्ख्ये युगान्ते कालवद्विभुः ।  
 ऊरुवेगेन संकर्षन् रथजालानि पाण्डवः ॥ १३  
 बलानि संममर्दाशु नड्डलानीव कुञ्जरः ।  
 मृद्गन् रथेभ्यो रथिनो गजेभ्यो गजयोधिनः ॥ १४  
 सादिनश्चाश्चपृष्ठेभ्यो भूमौ चापि पदातिनः ।  
 गदया व्यधमत्सर्वान्वातो वृक्षानिवौजसा ॥ १५  
 भीमसेनो महाबाहुस्तव पुत्रस्य वै बले ।  
 सापि मज्जावसामांसैः प्रदिग्धा रुधिरेण च ॥ १६  
 अदृश्यत महारौद्रा गदा नागाश्चपातनी ।  
 तत्रतत्र हतैश्चापि मनुष्यगजवाजिभिः ॥ १७  
 रणाङ्गणं समभवन्मृत्योरावाससन्निभम् ।  
 पिनाकमिव रुद्रस्य कुद्धस्याभिघ्नतः पशून् ॥ १८

यमदण्डोपमासुग्रामिन्द्राशनिसमस्वनाम् ।  
 ददृशुर्भीमसेनस्य रौद्रां विशसनीं गदाम् ॥ १९  
 आविध्यतो गदां तस्य कौन्तेयस्य महात्मनः ।  
 बभौ रूपं महाघोरं कालस्येव युगक्षये ॥ २०  
 तं तथा महतीं सेनां द्रावयन्तं पुनःपुनः ।  
 दृष्ट्वा मृत्युमिवायान्तं सर्वे विमनसोऽभवन् ॥ २१  
 यतोयतः प्रेक्षते स गदामुद्यम्य पाण्डवः ।  
 तेनतेन स दीर्यन्ते सर्वसैन्यानि भारत ॥ २२  
 प्रदारयन्तं सैन्यानि बलेनामितविक्रमम् ।  
 ग्रसमानमनीकानि व्यादितास्यमिवान्तकम् ॥ २३  
 तं तथा भीमकर्माणं प्रगृहीतमहागदम् ।  
 दृष्ट्वा वृकोदरं भीष्मः सहसैव समभ्ययात् ॥ २४  
 महता रथघोषेण रथेनादित्यवर्चसा ।  
 छादयञ्शरवर्षेण पर्जन्य इव वृष्टिमान् ॥ २५  
 तमायान्तं तथा दृष्ट्वा व्यात्ताननमिवान्तकम् ।  
 भीष्मं भीमो महाबाहुः प्रत्युदीयादमर्षितः ॥ २६  
 तस्मिन्क्षणे सात्यकिः सत्यसन्धः  
 शिनिप्रवीरोऽभ्यपतत्पितामहम् ।  
 निघ्नन्मित्रान्धनुषा दृढेन  
 संकम्पयन्स्तव पुत्रस्य सैन्यम् ॥ २७  
 तं यान्तमश्चै रजतप्रकाशैः  
 शरान्वपन्तं निशितान्सुपुङ्गवान् ।  
 नाशक्रुवन्धारयितुं तदानीं  
 सर्वे गणा भारत ये त्वदीयाः ॥ २८  
 अविध्यदेनं दशभिः पृषत्कै-  
 रलम्बुसो राक्षसोऽसौ तदानीम् ।  
 शरैश्चतुर्भिः प्रतिविद्ध्य तं च  
 नप्ता शिनेरभ्यपतद्रथेन ॥ २९  
 अन्वागतं वृष्णिवरं निशम्य  
 तं शत्रुमध्ये परिवर्तमानम् ।  
 प्रद्रावयन्तं कुरुपुङ्गवांश्च  
 पुनः पुनश्च प्रणदन्तमाजौ ॥ ३०  
 योधास्त्वदीयाः शरवर्षैरवर्ष-  
 न्मेघा यथा भूधरमम्बुवेगैः ।



तथापि तं धारयितुं न शेकु-  
र्मध्यंदिने सूर्यमिवातपन्तम् ॥ ३१  
न तत्र कश्चिन्नविषण्ण आसी-  
दते राजन्सोमदत्तस्य पुत्रात् ।

॥ इति श्रीमन्महाभारते भीष्मपर्वणि भीष्मवधपर्वणि चतुर्थदिवसयुद्धे त्रिषष्टितमोऽध्यायः ॥ ६३ ॥

स वै समादाय धनुर्महात्मा  
भूरिश्रवा भारत सौमदत्तिः ॥ ३२  
दृष्ट्वा रथान्स्वान्वयपनीयमाना-  
न्प्रत्युद्ययौ सात्यकिं योद्धुमिच्छन् ॥ ३३

### चतुःषष्टितमोऽध्यायः ॥ ६४ ॥

भीमेन दुर्योधनानुजाष्टकवधः ॥ १ ॥ घटोत्कचभयेन कुरुभिः सेनावहारः ॥ २ ॥

सञ्जय उवाच ।  
ततो भूरिश्रवा राजन्सात्यकिं नवभिः शरैः ।  
प्राविध्यद्भुशसंकुद्रस्तोत्रैरिव महाद्विपम् ॥ १  
कौरवं सात्यकिश्चैव शरैः सन्नतपर्वभिः ।  
अवारयदमेयात्मा सर्वलोकस्य पश्यतः ॥ २  
ततो दुर्योधनो राजा सोदर्यैः परिवारितः ।  
सौमदत्तिं रणे यत्तः समन्तात्पर्यवारयत् ॥ ३  
तं चैव पाण्डवाः सर्वे सात्यकिं रभसं रणे ।  
परिवार्य स्थिताः सङ्क्षेपे समन्तात्सुमहौजसः ॥ ४  
भीमसेनस्तु संकुद्रो गदामुद्यम्य भारत ।  
दुर्योधनमुखान्सर्वान्पुत्रांस्ते पर्यवारयत् ॥ ५  
रथैरनेकसाहस्रैः क्रोधामर्षसमन्वितः ।  
नन्दकस्तव पुत्रस्तु भीमसेनं महाबलम् ॥ ६  
विव्याध विशिखैः षड्भिः कङ्कपत्रैः शिलाशितैः ।  
दुर्योधनस्तदा राजन्भीमसेनं महारथम् ॥ ७  
आजघानोरसि क्रुद्धो मार्गणैर्नवभिः शितैः ।  
ततो भीमो महाबाहुः स्वरथं सुमहाबलः ॥ ८  
आरूरोह रथश्रेष्ठं विशोकं चेदमब्रवीत् ।  
एते महारथाः शूरा धार्तराष्ट्राः समागताः ॥ ९  
मामेव भृशसंकुद्धा हन्तुमभ्युद्यता युधि ।  
मनोरथद्रुमोऽस्माकं चिन्तितो बहुवार्षिकः ॥ १०  
सफलः सूत चाद्येह योऽहं पश्यामि सोदरान् ।  
यत्राशोकसमुत्क्षिप्ता रेणवो रथनेमिभिः ॥ ११  
प्रयास्यन्त्यन्तरिक्षं हि शरवृन्दैर्दिगन्तरे ।  
तत्र तिष्ठति सन्नद्धः स्वयं राजा सुयोधनः ॥ १२  
भ्रातरश्चास्य सन्नद्धाः कुलपुत्रा मदोत्कटाः ।

एतानद्य हनिष्यामि पश्यतस्ते न संशयः ॥ १३  
तस्मान्ममाश्वान्संग्रामे यत्तः संयच्छ सारथे ।  
एवमुक्त्वा ततः पार्थस्तव पुत्रं विशांपते ॥ १४  
विव्याध निशितैस्तीक्ष्णैः शरैः कनकभूषणैः ।  
नन्दकं च त्रिभिर्बाणैरभ्यविध्यत्स्तनान्तरे ॥ १५  
तं तु दुर्योधनः षष्ठ्या विद्ध्वा भीमं महाबलम् ।  
त्रिभिरन्यैः सुनिशितैर्विशोकं प्रत्यविध्यत् ॥ १६  
भीमस्य च रणे राजन्धनुश्चिच्छेद भासुरम् ।  
मुष्टिदेशे भृशं तीक्ष्णैस्त्रिभिर्मल्लैर्हसन्निव ॥ १७  
समरे प्रेक्ष्य यन्तारं विशोकं तु वृकोदरः ।  
पीडितं विशिखैस्तीक्ष्णैस्तव पुत्रेण धन्विना ॥ १८  
अमृष्यमाणः संरब्धो धनुर्दिव्यं परामृशत् ।  
पुत्रस्य ते महाराज वधार्थं भरतर्षभ ॥ १९  
समादधत्सुसंकुद्धः क्षुरप्रं रोमवाहिनम् ।  
तेन चिच्छेद नृपतेर्भीमः कार्मुकमुत्तमम् ॥ २०  
सोऽपविध्य धनुश्छिन्नं पुत्रस्ते क्रोधमूर्च्छितः ।  
अन्यत्कार्मुकमादत्त सत्वरं वेगवत्तरम् ॥ २१  
संदधे विशिखं घोरं कालमृत्युसमप्रभम् ।  
तेनाजघान संकुद्रो भीमसेनं स्तनान्तरे ॥ २२  
स गाढविद्धो व्यथितः स्यन्दनोपस्थ आविशत् ।  
स निषण्णो रथोपस्थे मूर्च्छामभिजगाम ह ॥ २३  
तं दृष्ट्वा व्यथितं भीममभिमन्युपुरोगमाः ।  
नामृष्यन्त महेष्वासाः पाण्डवानां महारथाः ॥ २४  
ततस्तु तुमुलां वृष्टिं शस्त्राणां तिग्मतेजसाम् ।  
पातयामासुरव्यग्राः पुत्रस्य तव मूर्धनि ॥ २५  
प्रतिलभ्य ततः संज्ञां भीमसेनो महाबलः ।



दुर्योधनं त्रिभिर्विद्धा पुनर्विव्याध पञ्चभिः ॥ २६  
 शल्यं च पञ्चविंशत्या शरैर्विव्याध पाण्डवः ।  
 रुक्मपुङ्गवमहेष्वासः स विद्धो व्यपयाद्रणात् ॥ २७  
 प्रत्युद्ययुस्ततो भीमं तव पुत्राश्चतुर्दश ।  
 सेनापतिः सुषेणश्च जलसन्धः सुलोचनः ॥ २८  
 उग्रो भीमरथो भीमो वीरबाहुरलोलुपः ।  
 दुर्मुखो दुष्प्रधर्षश्च विवित्सुर्विकटः समः ॥ २९  
 विसृजन्तो बहून्वाणान्क्रोधसंरक्तलोचनाः ।  
 भीमसेनमभिद्रुत्य विव्यधुः सहिता भृशम् ॥ ३०  
 पुत्रांस्तु तव संप्रेक्ष्य भीमसेनो महाबलः ।  
 सृकिणी विलिहन्वीरः पशुमध्ये यथा वृकः ॥ ३१  
 अभिपत्य महाबाहुर्गुरुत्मानिव वेगितः ।  
 सेनापतेः क्षुरप्रेण शिरश्चिच्छेद पाण्डवः ॥ ३२  
 संप्रहस्य च हृष्टात्मा त्रिभिर्बाणैर्महाभुजः ।  
 जलसन्धं विनिर्मिद्य सोऽनयद्यमसादनम् ॥ ३३  
 सुषेणं च ततो हत्वा प्रेषयामास मृत्यवे ।  
 उग्रस्य सशिरस्त्राणं शिरश्चन्द्रोपमं भ्रुवि ॥ ३४  
 पातयामास भल्लेन कुण्डलाभ्यां विभूषितम् ।  
 वीरबाहुं च सप्तत्या साश्वकेतुं ससारथिम् ॥ ३५  
 निनाय समरे वीरः परलोकाय पाण्डवः ।  
 भीमं भीमरथं चोभौ भीमसेनो हसन्निव ॥ ३६  
 पुत्रौ ते दुर्मदौ राजन्नयद्यमसादनम् ।  
 ततः सुलोचनं भीमः क्षुरप्रेण महामृधे ॥ ३७  
 मिषतां सर्वसैन्यानामनयद्यमसादनम् ।  
 पुत्रास्तु तव तं दृष्ट्वा भीमसेनपराक्रमम् ॥ ३८  
 शेषा येऽन्येऽभवन्स्तत्र ते भीमस्य भयार्दिताः ।  
 विप्रद्रुता दिशो राजन्वध्यमानां महात्मना ॥ ३९  
 ततोऽब्रवीच्छान्तनवः सर्वानेव महारथान् ।  
 एष भीमो रणे क्रुद्धो धार्तराष्ट्रान्महारथान् ॥ ४०  
 यथा प्राग्र्यान्यथा ज्येष्ठान्यथा शूरांश्च संगतान् ।  
 निपातयत्युग्रधन्वा तं प्रगृहीत माचिरम् ॥ ४१  
 एवमुक्त्वा ततः सर्वे धार्तराष्ट्रस्य सैनिकाः ।  
 अभ्यद्रवन्त संकुद्धा भीमसेनं महाबलम् ॥ ४२  
 भगदत्तः प्रभिन्नेन कुञ्जरेण विशांपते ।

अभ्ययात्सहसा तत्र यत्र भीमो व्यवस्थितः ॥ ४३  
 आपतन्नेव च रणे भीमसेनं शिलीमुखैः ।  
 अदृश्यं समरे चक्रे जीमूत इव भास्करम् ॥ ४४  
 अभिमन्युमुखास्ततु नामृष्यन्त महारथाः ।  
 भीमस्याच्छादनं सङ्ख्ये स्वबाहुबलमाश्रिताः ॥ ४५  
 त एनं शरवर्षेण समन्तात्पर्यवारयन् ।  
 गजं च शरवृष्ट्या तु बिभिदुस्ते समन्ततः ॥ ४६  
 स शस्त्रवृष्ट्याऽभिहतः समस्तैस्तैर्महारथैः ।  
 प्राग्ज्योतिषगजो राजन्नानालिङ्गैः सुतेजनैः ॥ ४७  
 संजातरुधिरोत्पीडः प्रेक्षणीयोऽभवद्रणे ।  
 गभस्तिभिरिवार्कस्य संस्यूतो जलदो महान् ॥ ४८  
 संचोदितो मदस्त्रावी भगदत्तेन वारणः ।  
 अभ्यधावत तान्सर्वान्कालोत्सृष्ट इवान्तकः ॥ ४९  
 द्विगुणं जवमास्थाय कम्पयंश्चरणैर्महीम् ।  
 तस्य तत्सुमहद्रूपं दृष्ट्वा सर्वे महारथाः ॥ ५०  
 असह्यं मन्यमानाश्च नातिप्रमनसोऽभवन् ।  
 ततस्तु नृपतिः क्रुद्धो भीमसेनं स्तनान्तरे ॥ ५१  
 आजघान महाराज शरेणानतपर्वणा ।  
 सोऽतिविद्धो महेष्वासस्तेन राज्ञा महारथः ॥ ५२  
 मूर्च्छयाऽभिपरीतात्मा ध्वजयष्टिं समाश्रयत् ।  
 तांस्तु भीतान्समालक्ष्य भीमसेनं च मूर्च्छितम् ५३  
 ननाद बलवन्नादं भगदत्तः प्रतापवान् ।  
 ततो घटोत्कचो राजन्प्रेक्ष्य भीमं तथाऽऽगतं ५४  
 संकुद्धो राक्षसो घोरस्तत्रैवान्तरधीयत ।  
 स कृत्वा दारुणां मायां भीरूणां भयवर्धिनीम् ५५  
 अदृश्यत निमेषार्धाद्घोररूपं समास्थितः ।  
 ऐरावतं समारूढः स वै मायाकृतं स्वयम् ॥ ५६  
 तस्य चान्येऽपि दिङ्गागा बभूवुरनुयायिनः ।  
 अञ्जनो वामनश्चैव महापद्मश्च सुप्रभः ॥ ५७  
 त्रय एते महानागा राक्षसैः समधिष्ठिताः ।  
 महाकायास्त्रिधा राजन्प्रस्रवन्तो मदं बहु ॥ ५८  
 तेजोवीर्यवलोपेता महाबलपराक्रमाः ।  
 घटोत्कचस्तु खं नागं चोदयामास तं तदा ॥ ५९

सुतेजनैर्बाणैरिति शेषः ॥ ४७ ॥



सगजं भगदत्तं तु हन्तुकामः परंतपः ।  
 ते चान्ये चोदिता नागा राक्षसैस्तैर्महाबलैः ॥ ६०  
 परिपेतुः सुसंरब्धाश्चतुर्दंष्ट्राश्चतुर्दिशम् ।  
 भगदत्तस्य तं नागं विषाणैरभ्यपीडयन् ॥ ६१  
 स पीड्यमानस्तैर्नागैर्वेदनार्तः शराहतः ।  
 अनदत्सुमहानादमिन्द्राशनिसमस्वनम् ॥ ६२  
 'व्यवर्तत महाघोषो भैमसेनिशरादितः ।  
 मृदित्वा सर्वसैन्यानि तव पुत्रस्य भारत' ॥ ६३  
 तस्य तं नदतो नादं सुघोरं भीमनिःस्वनम् ।  
 श्रुत्वा भीष्मोऽब्रवीद्घोणं राजानं च सुयोधनम् ॥ ६४  
 एष युध्यति संग्रामे हैडिम्बेन दुरात्मना ।  
 भगदत्तो महेष्वासः कृच्छ्रे च परिवर्तते ॥ ६५  
 राक्षसश्च महामायः स च राजाऽतिकोपनः ।  
 एतौ समेतौ समरे कालमृत्युसमावुभौ ॥ ६६  
 श्रूयते चैव हृष्टानां पाण्डवानां महास्वनः ।  
 हस्तिनश्चैव सुमहान्भीतस्य रुदितध्वनिः ॥ ६७  
 तत्र गच्छाम भद्रं वो राजानं परिरक्षितुम् ।  
 अरक्ष्यमाणः समरे क्षिप्रं प्राणान्विमोक्ष्यति ॥ ६८  
 ते त्वर्ध्वं महावीर्याः किं चिरेण प्रयामहे ।  
 महान्हि वर्तते रौद्रः संग्रामो रोमहर्षणः ॥ ६९  
 भक्तश्च कुलपुत्रश्च शूरश्च पृतनापतिः ।  
 युक्तं तस्य परित्राणं कर्तुमस्माभिरच्युत ॥ ७०  
 भीष्मस्य तद्वचः श्रुत्वा सर्वे एव महारथाः ।  
 द्रोणभीष्मौ पुरस्कृत्य भगदत्तपरीप्सया ॥ ७१  
 उत्तमं जवमास्थाय प्रययुर्यत्र सोऽभवत् ।  
 तान्प्रयातान्समालोक्य युधिष्ठिरपुरोगमाः ॥ ७२  
 पञ्चालाः पाण्डवैः सार्धं पृष्ठतोऽनुययुः परान् ।  
 तान्यनीकान्यथालोक्य राक्षसेन्द्रः प्रतापवान् ७३  
 ननाद सुमहानादं विस्फोटमशनेरिव ।  
 तस्य तं निनदं श्रुत्वा दृष्ट्वा नागांश्च युध्यतः ॥ ७४

॥ इति श्रीमन्महाभारते भीष्मपर्वणि भीष्मवधपर्वणि चतुर्थदिवसयुद्धे चतुःषष्टितमोऽध्यायः ॥ ६४ ॥

इति चतुर्थदिवसयुद्धं समाप्तम् ।

भीष्मः शान्तनवो भूयो भारद्वाजमभाषत ।  
 न रोचते मे संग्रामो हैडिम्बेन दुरात्मना ॥ ७५  
 बलवीर्यसमाविष्टः ससहायश्च सांप्रतम् ।  
 नैष शक्यो युधा जेतुमपि वज्रभृता स्वयम् ॥ ७६  
 लब्धलक्षः प्रहारी च वयं च श्रान्तवाहनाः ।  
 पाञ्चालैः पाण्डवेयैश्च दिवसं क्षतविक्षताः ॥ ७७  
 इदानीं युधि निर्जेतुं न शक्योऽसौ स राक्षसः ।  
 अस्तमभ्येति सविता रात्रौ योद्धुं न शक्यते ।  
 अवहारमतः कुर्मः श्वो योत्स्यामः परैः सह ॥ ७८  
 पितामहवचः श्रुत्वा तथा चक्रुःस कौरवाः ।  
 उपायेनापयानं ते घटोत्कचभयादिताः ॥ ७९  
 कौरवेषु निवृत्तेषु पाण्डवा जितकाशिनः ।  
 सिंहनादान्भृशं चक्रुः शङ्खान्धुम्बुश्च भारत ॥ ८०  
 एवं तदभवद्युद्धं दिवसं भरतर्षभ ।  
 पाण्डवानां कुरूणां च पुरस्कृत्य घटोत्कचम् ॥ ८१  
 कौरवास्तु ततो राजन्प्रययुः शिविरं स्वकम् ।  
 व्रीडमाना निशाकाले पाण्डवेयैः पराजिताः ॥ ८२  
 शरविक्षतगात्रास्तु पाण्डुपुत्रा महारथाः ।  
 युद्धे सुमनसो भूत्वा जग्मुः स्वशिविरं प्रति ॥ ८३  
 पुरस्कृत्य महाराज भीमसेनघटोत्कचौ ।  
 पूजयन्तस्तदान्योन्यं मुदा परमया युताः ॥ ८४  
 नदन्तो विविधान्नादांस्तूर्यस्वनविमिश्रितान् ।  
 सिंहनादांश्च कुर्वन्तो विमिश्राञ्शङ्खनिःस्वनैः ॥ ८५  
 विनदन्तो महात्मानः कम्पयन्तश्च मेदिनीम् ।  
 घट्टयन्तश्च मर्माणि तव पुत्रस्य मारिष ॥ ८६  
 प्रयाताः शिविरायैव निशाकाले परंतप ।  
 दुर्योधनस्तु नृपतिर्दीनो भ्रातृवधेन च ॥ ८७  
 मुहूर्तं चिन्तयामास बाष्पशोकसमाकुलः ।  
 ततः कृत्वा विधिं सर्वं शिविरस्य यथाविधि ।  
 प्रदध्यौ शोकसंतप्तो भ्रातृव्यसनकर्षितः ॥ ८८



## पञ्चषष्टितमोऽध्यायः ॥ ६५ ॥

भीष्मेण दुर्योधनं प्रति विश्वोपाख्यानकथनम् ॥ १ ॥

धृतराष्ट्र उवाच ।

भयं मे सुमहज्जातं विस्मयश्चैव सञ्जय ।

श्रुत्वा पाण्डुकुमाराणां कर्म देवैः सुदुष्करम् ॥ १

पुत्राणां च पराभावं श्रुत्वा सञ्जय सर्वशः ।

चिन्ता मे महती सूत भविष्यति कथं त्विति ॥ २

ध्रुवं विदुरवाक्यानि धक्ष्यन्ति हृदयं मम ।

तथा हि दृश्यते सर्वं दैवयोगेन सञ्जय ॥ ३

यत्र भीष्ममुखान्सर्वाञ्छस्त्रज्ञान्यो धसत्तमान् ।

पाण्डवानामनीकेषु योधयन्ति प्रहारिणः ॥ ४

केनावध्या महात्मानः पाण्डुपुत्रा महाबलाः ।

केन दत्तवरास्तात किं वा ज्ञानं विदन्ति ते ॥ ५

येन क्षयं न गच्छन्ति दिवि तारागणा इव ।

पुनः पुनर्न मृष्यामि हतं सैन्यं तु पाण्डवैः ॥ ६

मय्येव दण्डः पतति दैवात्परमदारुणः ।

यथाऽवध्याः पाण्डुसुता यथा वध्याश्च मे सुताः ॥ ७

एतन्मे सर्वमाचक्ष्व याथातथ्येन सञ्जय ।

न हि पारं प्रपश्यामि दुःखस्यास्य कथंचन ॥ ८

समुद्रस्येव महतो भुजाभ्यां प्रतरन्नरः ।

पुत्राणां व्यसनं मन्ये ध्रुवं प्राप्तं सुदारुणम् ॥ ९

घातयिष्यति मे सर्वान्पुत्रान्भीमो न संशयः ।

न हि पश्यामि तं वीरं यो मे रक्षेत्सुतान्रणे ॥ १०

ध्रुवं विनाशः संप्राप्तः पुत्राणां मम सञ्जय ।

तस्मान्मे कारणं सूत शक्तिं चैव विशेषतः ॥ ११

पृच्छतो वै यथातत्त्वं सर्वमाख्यातुमर्हसि ।

दुर्योधनश्च यच्चक्रे दृष्ट्वा स्वान्विमुखान्रणे ॥ १२

भीष्मद्रोणौ कृपश्चैव सौबलश्च जयद्रथः ।

द्रौणिर्वापि महेष्वासो विकर्णो वा महाबलः ॥ १३

निश्चयो वापि कस्तेषां तदा ह्यासीन्महात्मनाम् ।

विमुखेषु महाप्राज्ञ मम पुत्रेषु सञ्जय ॥ १४

सञ्जय उवाच ।

शृणु राजन्भवहितः श्रुत्वा चैवावधारय ।

नैव मन्त्रकृतं किञ्चिन्नैव मायां तथाविधाम् ॥ १५

न वै विभीषिकां काञ्चिद्राजन्कुर्वन्ति पाण्डवाः ।

युध्यन्ति ते यथान्यायं शक्तिमन्तश्च संयुगे ॥ १६

धर्मेण सर्वकार्याणि जीवितादीनि भारत ।

आरभन्ते सदा पार्थाः प्रार्थयाना महद्यशः ॥ १७

न ते युद्धान्निवर्तन्ते धर्मोपेता महाबलाः ।

श्रिया परमया युक्ता यतो धर्मस्ततो जयः ॥ १८

तेनावध्या रणे पार्था जययुक्ताश्च पार्थिव ।

तव पुत्रा दुरात्मानः पापेष्वभिरताः सदा ॥ १९

निष्ठुरा हीनकर्माणस्तेन हीयन्ति संयुगे ।

सुबहूनि नृशंसानि पुत्रैस्तव जनेश्वर ॥ २०

निकृतानीह पाण्डूनां नीचैरिव यथा नरैः ।

सर्वं च तदनादृत्य पुत्राणां तव किल्बिषम् ॥ २१

धर्ममूलाः सदैवासन्पाण्डवाः पाण्डुपूर्वज ।

न चैतान्बहुमन्यन्ते पुत्रास्तव विशांपते ॥ २२

तस्य पापस्य सततं क्रियमाणस्य कर्मणः ।

सांप्रतं सुमहद्वोरं फलं प्राप्तं जनेश्वर ॥ २३

स त्वं भुङ्क्ष्व महाराज सपुत्रः ससुहृज्जनः ।

नावबुध्यसि यद्राजन्वार्यमाणः सुहृज्जनैः ॥ २४

विदुरेणाथ भीष्मेण द्रोणेन च महात्मना ।

तथा मया चाप्यसकृद्धार्यमाणो न बुध्यसे ॥ २५

वाक्यं हितं च पथ्यं च मर्त्यः पथ्यमिवौषधम् ।

पुत्राणां मतमास्थाय जितान्मन्यसि पाण्डवान् ॥ २६

शृणु भूयो यथातत्त्वं यन्मां त्वं परिपृच्छसि ।

कारणं भरतश्रेष्ठ पाण्डवानां जयं प्रति ॥ २७

तत्तेऽहं कथयिष्यामि यथाश्रुतमरिन्दम ।

दुर्योधनेन संपृष्ट एतमर्थं पितामहः ॥ २८

दृष्ट्वा भ्रातृन्रणे सर्वान्निर्जितांस्तु महारथान् ।

शोकसंमूढहृदयो निशाकाले स कौरवः ॥ २९

पितामहं महाप्राज्ञं विनयेनोपगम्य ह ।

यदब्रवीत्सुतस्तेऽसौ तन्मे शृणु जनेश्वर ॥ ३०

सापहवाः इति पाठे अपरिसंख्यातकिल्बिषाः ॥ २२ ॥

मन्यसि मन्यसे ॥ २६ ॥



दुर्योधन उवाच ।

भवान्द्रोणश्च कर्णश्च कृपो द्रौणिस्तथैव च ।  
कृतवर्मा च हार्दिक्यः काम्भोजश्च सुदक्षिणः ॥३१  
भूरिश्रवा विकर्णश्च भगदत्तश्च वीर्यवान् ।  
महारथाः समाख्याताः कुलपुत्रास्तनुत्यजः ॥३२  
त्रयाणामपि लोकानां पर्याप्ता इति मे मतिः ।  
पाण्डवानां समस्ताश्च न तिष्ठन्ति पराक्रमे ॥ ३३  
तत्र मे संशयो जातस्तत्त्वमाचक्ष्व पृच्छतः ।  
यं समाश्रित्य कौन्तेया जयन्त्यस्मान्क्षणेक्षणे ॥३४  
भीष्म उवाच ।

शृणु राजन्वचो मह्यं यथा वक्ष्यामि कौरव ।  
बहुशश्च मयोक्तोऽसि न च मे तत्त्वया कृतम् ॥३५  
क्रियतां पाण्डवैः सार्धं शमो भरतसत्तम ।  
एतत्क्षेममहं मन्ये पृथिव्यास्तव वा विभो ॥ ३६  
शुक्लेमां पृथिवीं राजन्भ्रातृभिः सहितः सुखी ।  
दुर्हृदस्तापयन्सर्वान्भन्दयंश्चापि बान्धवान् ॥ ३७  
न च मे क्रोशतस्तात श्रुतवानसि वै पुरा ।  
तदिदं समनुप्राप्तं यत्पाण्डूनवमन्यसे ॥ ३८  
यश्च हेतुरवध्यत्वे तेषामक्लिष्टकर्मणाम् ।  
तं शृणुष्व महाबाहो मम कीर्तयतः प्रभो ॥ ३९  
नास्ति लोकेषु तद्भूतं भविता नो भविष्यति ।  
योजयेत्पाण्डवान्सर्वान्पालिताञ्छार्ङ्गधन्वना ४०  
यत्तु मे कथितं तात मुनिभिर्भावितात्मभिः ।  
पुराणगीतं धर्मज्ञ तच्छृणुष्व यथातथम् ॥ ४१  
पुरा किल सुराः सर्वे ऋषयश्च समागताः ।  
पितामहमुपासेदुः पर्वते गन्धमादने ॥ ४२  
तेषां मध्ये समासीनः प्रजापतिरपश्यत ।  
विमानं प्रज्वलद्भासा स्थितं प्रवरमम्बरे ॥ ४३  
ध्यानेनावेद्य तद्ब्रह्मा कृत्वा च नियतोऽञ्जलिम् ।  
नमश्चकार हृष्टात्मा पुरुषं परमेश्वरम् ॥ ४४  
ऋषयस्त्वथ देवाश्च दृष्ट्वा ब्रह्माणमुत्थितम् ।  
स्थिताः प्राञ्जलयः सर्वे पश्यन्तो महदद्भुतम् ॥४५  
यथावच्च तमभ्यर्च्य ब्रह्मा ब्रह्मविदां वरः ।

मह्यं मम ॥ ३५ ॥

भीष्म० १५

जगाद जगतः स्रष्टा परं परमधर्मवित् ॥ ४६

विश्वावसुर्विश्वमूर्तिर्हि विश्वे  
विष्वक्सेनो विश्वकर्मा वशी च ।

विश्वेश्वरो वासुदेवोऽसि तस्मा-  
द्योगात्मानं दैवतं तामुपैमि ॥ ४७

जय विश्वमहादेव जय लोकहिते रत ।  
जय योगीश्वर विभो जय योगपरावर ॥ ४८

पद्मगर्भविशालाक्ष जय लोकेश्वरेश्वर ।  
भूतभव्यभवन्नाथ जय सौम्यात्मजात्मज ॥ ४९

असङ्ख्येयगुणाधार जय सर्वपरायण ।  
नारायण सुदुष्पार जय शार्ङ्गधनुर्धर ॥ ५०

जय सर्वगुणोपेत विश्वमूर्ते निरामय ।  
विश्वेश्वर महाबाहो जय लोकार्थतत्पर ॥ ५१

महोरगवराहाद्य हरिकेश विभो जय ।  
हरिवासदिशामीश विश्ववासामिताव्यय ॥ ५२

व्यक्ताव्यक्तामितस्थान नियतेन्द्रिय सत्क्रिय ।  
असङ्ख्येयात्मभावज्ञ जय गम्भीर कामद ॥ ५३

अनन्त विदित ब्रह्मन्नित्यभूतविभावन ।  
कृतकार्य कृतप्रज्ञ धर्मज्ञ विजयावह ॥ ५४

गुह्यात्मन्सर्वयोगात्मन्स्फुटसंभूतसंभव ।  
भूताद्य लोकतत्त्वेश जय भूतविभावन ॥ ५५

आत्मयोने महाभाग कल्पसंक्षेपतत्पर ।  
उद्भावनमनोभाव जय ब्रह्म जयप्रिय ॥ ५६

निसर्गसर्गनिरत कामेश परमेश्वर ।  
अमृतोद्भवसद्भाव मुक्तात्मन्विजयप्रद ॥ ५७

प्रजापतिपते देव पद्मनाभ महाबल ।  
आत्मभूतमहाभूत सत्त्वात्मज्जय सर्वदा ॥ ५८

पादौ तव धरा देवी दिशो बाहू दिवं शिरः ।  
मूर्तिस्तेऽहं सुराः कायश्चन्द्रादित्यौ च चक्षुषी ॥५९

बलं तपश्च सत्यं च कर्म धर्मात्मकं तव ।  
तेजोऽग्निः पवनः श्वास आपस्ते स्वेदसंभवाः ॥६०

अश्विनौ श्रवणौ नित्यं देवी जिह्वा सरस्वती ।  
वेदाः संस्कारनिष्ठा हि त्वयीदं जगदाश्रितम् ॥६१

पञ्चषष्ठितमोऽध्यायः ॥ ६५ ॥



न सङ्ख्यानं परीमाणं न तेजो न पराक्रमम् ।  
 न बलं योगयोगीश जानीमस्ते परंतप ॥ ६२  
 त्वद्भक्तिनिरता देव नियमैस्त्वां समाश्रिताः ।  
 अर्चयामः सदा विष्णो परमेशं महेश्वरम् ॥ ६३  
 ऋषयो देवगन्धर्वा यक्षराक्षसपन्नगाः ।  
 पिशाचा मानुषाश्चैव मृगपक्षिसरीसृपाः ॥ ६४  
 एवमादि मया सृष्टं पृथिव्यां त्वत्प्रसादजम् ।  
 पद्मनाभ विशालाक्ष कृष्ण दुःखप्रणाशन ॥ ६५  
 त्वं गतिः सर्वभूतानां त्वं नेता त्वं जगद्गुरुः ।  
 त्वत्प्रसादेन देवेश सुखिनो विबुधाः सदा ॥ ६६  
 पृथिवी निर्भया देव त्वत्प्रसादात्सदाऽभवत् ।  
 तस्माद्भव विशालाक्ष यदुवंशविवर्धनः ॥ ६७  
 धर्मसंस्थापनार्थाय दैत्यानां च वधाय च ।  
 जगतो धारणार्थाय विज्ञाप्यं कुरु मे विभो ॥ ६८  
 यत्तत्परमकं गुह्यं त्वत्प्रसादादिदं विभो ।  
 वासुदेव तदेतत्ते मयोद्गीतं यथातथम् ॥ ६९

सृष्ट्वा संकर्षणं देवं स्वयमात्मानमात्मना ।  
 कृष्ण त्वमात्मनास्त्राक्षीः प्रद्युम्नं चात्मसंभवम् ७०  
 प्रद्युम्नादनिरुद्धं त्वं यं विदुर्विष्णुमव्ययम् ।  
 अनिरुद्धोऽसृजन्मां वै ब्रह्माणं लोकधारिणम् ७१  
 वासुदेवमयः सोऽहं त्वयैवास्मि विनिर्मितः ।  
 तस्माद्याचामि लोकेश चतुरात्मानमात्मना ।  
 विभज्य भागशोत्मानं व्रज मानुषतां विभो ॥ ७२  
 तत्रासुरवधं कृत्वा सर्वलोकसुखाय वै ।  
 धर्मं प्राप्य यशः प्राप्य योगं प्राप्स्यसि तत्त्वतः ॥  
 त्वां हि ब्रह्मर्षयो लोके देवाश्चाभितविक्रम ।  
 तैस्तैर्हि नामभिर्द्युक्ता गायन्ति परमात्मकम् ॥ ७४  
 स्थिताश्च सर्वे त्वयि भूतसङ्घाः  
 कृत्वाश्रयं त्वां वरदं सुबाहो ।  
 अनादिमध्यान्तमपारयोगं  
 लोकस्य सेतुं प्रवदन्ति विप्राः ॥ ७५

॥ इति श्रीमन्महाभारते भीष्मपर्वणि भीष्मवधपर्वणि पञ्चषष्ठितमोऽध्यायः ॥ ६५ ॥

### षट्षष्ठितमोऽध्यायः ॥ ६६ ॥

विश्वोपाख्यानम् ॥ १ ॥

भीष्म उवाच ।  
 ततः स भगवान्देवो लोकानामीश्वरेश्वरः ।  
 ब्रह्माणं प्रत्युवाचेदं स्निग्धगम्भीरया गिरा ॥ १  
 विदितं तात योगान्मे सर्वमेतत्तवेप्सितम् ।  
 तथा तद्भवितेत्युक्त्वा तत्रैवान्तरधीयत ॥ २  
 ततो देवर्षिगन्धर्वा विस्मयं परमं गताः ।  
 कौतूहलपराः सर्वे पितामहमथानुवन् ॥ ३  
 कोन्वयं यो भगवता प्रणम्य विनयाद्विभो ।  
 वाग्भिः स्तुतो वरिष्ठाभिः श्रोतुमिच्छाम तं वयम् ४  
 एवमुक्तस्तु भगवान्प्रत्युवाच पितामहः ।  
 देवब्रह्मर्षिगन्धर्वान्सर्वान्मधुरया गिरा ॥ ५  
 यत्तत्परं भविष्यं च भवितव्यं च यत्परम् ।  
 भूतात्मा च प्रभुश्चैव ब्रह्म यच्च परं पदम् ॥ ६  
 तेनास्मि कृतसंवादः प्रसन्नेन सुरर्षभाः ।

जगतोऽनुग्रहार्थाय याचितो मे जगत्पतिः ॥ ७  
 मानुषं लोकमातिष्ठ वासुदेव इति श्रुतः ।  
 असुराणां वधार्थाय संभवस्व महीतले ॥ ८  
 संग्रामे निहता ये ते दैत्यदानवराक्षसाः ।  
 त इमे नृषु संभूता घोररूपा महाबलाः ॥ ९  
 तेषां वधार्थं भगवान्नरेण सहितो वशी ।  
 मानुषीं योनिमास्थाय चरिष्यति महीतले ॥ १०  
 नरनारायणौ यौ तौ पुराणावृषिसत्तमौ ।  
 सहितौ मानुषे लोके संभूतावमितद्युती ॥ ११  
 अजेयौ समरे यत्तौ सहितैरमरैरपि ।  
 मूढास्त्वेतौ न जानन्ति नरनारायणावृषी ॥ १२  
 तस्याहमग्रजः पुत्रः सर्वस्य जगतः प्रभुः ।  
 वासुदेवोऽर्चनीयो वः सर्वलोकमहेश्वरः ॥ १३  
 तथा मनुष्योऽयमिति कदाचित्सुरसत्तमाः ।



नावज्ञेयो महावीर्यः शङ्खचक्रगदाधरः ॥ १४  
 एतत्परमकं गुह्यमेतत्परमकं पदम् ।  
 एतत्परमकं ब्रह्म एतत्परमकं यशः ॥ १५  
 एतदक्षरमव्यक्तमेतद्वै शाश्वतं महः ।  
 यत्तत्पुरुषसंज्ञं वै गीयते ज्ञायते न च ॥ १६  
 एतत्परमकं तेज एतत्परमकं सुखम् ।  
 एतत्परमकं सत्यं कीर्तितं विश्वकर्मणा ॥ १७  
 तस्मात्सेन्द्रैः सुरैः सर्वैर्लोकैश्चामितविक्रमः ।  
 नावज्ञेयो वासुदेवो मानुषोऽयमिति प्रभुः ॥ १८  
 यश्च मानुषमात्रोऽयमिति ब्रूयात्स मन्दधीः ।  
 हृषीकेशमवज्ञानात्तमाहुः पुरुषाधमम् ॥ १९  
 योगिनं तं महात्मानं प्रविष्टं मानुषीं तनुम् ।  
 अवमन्येद्वासुदेवं तमाहुस्तामसं जनाः ॥ २०  
 देवं चराचरात्मानं श्रीवत्साङ्गं सुवर्चसम् ।  
 पद्मनाभं न जानाति तमाहुस्तामसं बुधाः ॥ २१  
 किरीटकौस्तुभधरं मित्राणामभयंकरम् ।  
 अवजानन्महात्मानं घोरे तमसि मज्जति ॥ २२  
 एवं विदित्वा तत्त्वार्थं लोकानामीश्वरेश्वरः ।  
 वासुदेवो नमस्कार्यः सर्वलोकैः सुरोत्तमाः ।  
 'तस्याहमात्मजो ब्रह्मा सर्वस्य जगतः पतिः' ॥ २३  
 भीष्म उवाच ।  
 एवमुक्त्वा स भगवान्देवान्सर्षिणान्पुरा ।  
 विसृज्य सर्वभूतानि जगाम भवनं स्वकम् ॥ २४  
 ततो देवाः सगन्धर्वा मुनयोऽप्सरसोऽपि च ।  
 कथां तां ब्रह्मणा गीतां श्रुत्वा प्रीता दिवं ययुः ॥ २५  
 एतच्छ्रुतं मया तात ऋषीणां भावितात्मनाम् ।  
 वासुदेवं कथयतां समवाये पुरातनम् ॥ २६  
 रामस्य जामदग्न्यस्य मार्कण्डेयस्य धीमतः ।  
 व्यासनारदयोश्चापि सकाशाद्भरतर्षभ ॥ २७  
 एतमर्थं च विज्ञाय श्रुत्वा च प्रभुमव्ययम् ।

वासुदेवं महात्मानं लोकानामीश्वरेश्वरम् ॥ २८  
 यस्य चैवात्मजो ब्रह्मा सर्वस्य जगतः पिता ।  
 कथं न वासुदेवोऽयमर्च्यश्चेज्यश्च मानवैः ॥ २९  
 वारितोऽसि मया तात मुनिभिर्वेदपारगैः ।  
 मा गच्छ संयुगं तेन वासुदेवेन धन्विना ॥ ३०  
 मा पाण्डवैः सार्धमिति तत्त्वं मोहान्न बुध्यसे ।  
 मन्ये त्वां राक्षसं क्रूरं तथा चासि तमोवृतः ॥ ३१  
 यस्माद्विपसि गोविन्दं पाण्डवं तं धनञ्जयम् ।  
 नरनारायणौ देवौ कोऽन्यो द्विष्याद्वि मानवः ॥ ३२  
 तस्माद्ब्रवीमि ते राजन्नेष वै शाश्वतोऽव्ययः ।  
 सर्वलोकमयो नित्यः शास्ता धाता धरो ध्रुवः ॥ ३३  
 यो धारयति लोकांस्त्रींश्चराचरगुरुः प्रभुः ।  
 योद्धा जयश्च जेता च सर्वप्रकृतिरीश्वरः ॥ ३४  
 राजन्सर्वमयो ह्येष तमोरागविवर्जितः ।  
 यतः कृष्णस्ततो धर्मो यतो धर्मस्ततो जयः ॥ ३५  
 तस्य माहात्म्ययोगेन योगेनात्ममयेन च ।  
 धृताः पाण्डुसुता राजञ्जयश्चैषां भविष्यति ॥ ३६  
 श्रेयोयुक्तां सदा बुद्धिं पाण्डवानां दधाति यः ।  
 बलं चैव रणे नित्यं भयेभ्यश्चैव रक्षति ॥ ३७  
 स एष शाश्वतो देवः सर्वगुह्यमयः शिवः ।  
 वासुदेव इति ज्ञेयो यन्मां पृच्छसि भारत ॥ ३८  
 ब्राह्मणैः क्षत्रियैर्वैश्यैः शूद्रैश्च कृतलक्षणैः ।  
 सेव्यतेऽभ्यर्च्यते चैव नित्ययुक्तैः स्वकर्मभिः ॥ ३९  
 द्वापरस्य युगस्यान्ते आदौ कलियुगस्य च ।  
 सात्वतं विधिमास्थाय गीतः संकर्षणेन वै ॥ ४०  
 स एष सर्वं सुरमर्त्यलोकं  
 समुद्रकक्ष्यान्तरितां पुरीं च ।  
 युगेयुगे मानुषं चैव वासं  
 पुनः पुनः सृजते वासुदेवः ॥ ४१

॥ इति श्रीमन्महाभारते भीष्मपर्वणि भीष्मवधपर्वणि षट्षष्टितमोऽध्यायः ॥ ६६ ॥

कृतलक्षणैः स्वस्वगुणप्रख्यातैः ॥ ३९ ॥ सात्वताः पञ्च-  
 रात्रागमविधिना पूजकास्तदीयं सात्वतम् ॥ ४० ॥ कक्ष्या

काञ्ची । पुरीं द्वास्काम् ॥ ४१ ॥ षट्षष्टितमोऽध्यायः ॥ ६६ ॥



## सप्तषष्ठितमोऽध्यायः ॥ ६७ ॥

भीष्मेण विश्वोपालयानकथने वासुदेवमाहात्म्यकथनम् ॥ १ ॥ युधिष्ठिरस्य कृष्णसमाश्रयणेन विजय इति कथनम् ॥ २ ॥

दुर्योधन उवाच ।  
वासुदेवो महद्भूतं सर्वलोकेषु कथ्यते ।  
तस्यागमं प्रतिष्ठां च ज्ञातुमिच्छे पितामह ॥ १  
भीष्म उवाच ।  
वासुदेवो महद्भूतं सर्वदैवतदैवतम् ।  
न परं पुण्डरीकाक्षदृश्यते भरतर्षभ ॥ २  
'श्रुतं मे तात रामस्य जामदग्न्यस्य जल्पतः ।  
नारदस्य च देवर्षेः कृष्णद्वैपायनस्य च ।  
असितो देवलश्चापि वालखिल्यास्तपोधनाः' ॥ ३  
मार्कण्डेयश्च गोविन्दे कथयत्यद्भुतं महत् ।  
सर्वभूतादिभूतात्मा महात्मा पुरुषोत्तमः ॥ ४  
आपो वायुश्च तेजश्च त्रयमेतदकल्पयत् ।  
स सृष्ट्वा पृथिवीं देवीं सर्वलोकेश्वरः प्रभुः ॥ ५  
अप्सु वै शयनं चक्रे महात्मा पुरुषोत्तमः ।  
सर्वदेवमयो देवः शयानः शयने सुखम् ॥ ६  
मुखतः सोऽग्निमसृजत्प्राणाद्वायुमथापि च ।  
सरस्वतीं च वेदांश्च मनसः ससृजेऽच्युतः ॥ ७  
एष लोकान्ससर्जादौ देवांश्च ऋषिभिः सह ।  
अमृतं चैव मृत्युं च प्रजानां प्रभवाप्ययौ ॥ ८  
एष धर्मश्च धर्मज्ञो वरदः सर्वकामदः ।  
एष कर्ता च कार्यं च आदेरादिः स्वयं प्रभुः ॥ ९  
भूतं भव्यं भविष्यच्च पूर्वमेतदकल्पयत् ।  
उभे सन्ध्ये दिवः खं च नियमांश्च जनार्दनः ॥ १०  
ऋषींश्चैव हि गोविन्दस्तपश्चैवाभ्यकल्पयत् ।  
स्रष्टारं जगतश्चापि महात्मा प्रभुरव्ययः ॥ ११  
अग्रजं सर्वभूतानां संकर्षणमकल्पयत् ।  
शेषं चाकल्पयद्देवमनन्तमिति तं विदुः ॥ १२

यो धारयति भूतानि धरां चेमां सपर्वताम् ।  
ध्यानयोगेन विप्राश्च तं विदन्ति महौजसम् ।  
कर्णस्रोतोभवं चापि मधुं नाम महासुरम् ॥ १३  
तमुग्रमुग्रकर्माणमुग्रां बुद्धिं समास्थितम् ।  
'हरन्तं ब्रह्मणो वेदाञ्जघान ब्रह्मणः पिता ।'  
ब्रह्मणोपचितिं कुर्वन्महात्मा पुरुषोत्तमः ॥ १४  
तस्य तात वधादेव देवदानवमानवाः ।  
मधुसूदनमित्याहुर्ऋषयश्च जनार्दनम् ॥ १५  
वराहं नारसिंहं च त्रिविक्रममिति प्रभुम् ।  
एष धाता विधाता च सर्वेषां प्राणिनां हरिः ॥ १६  
परं हि पुण्डरीकाक्षान्न भूतं न भविष्यति ।  
मुखतः सोऽसृजद्विप्रांन्वाहुभ्यां क्षत्रियांस्तथा ॥ १७  
वैश्यांश्चाप्यूरुतो राजञ्शूद्रान्पद्भ्यां तथैव च ।  
तपसा नियतं देवं निधानं सर्वदेहिनाम् ॥ १८  
ब्रह्मभूतममावास्यां पौर्णमास्यां तथैव च ।  
योगभूतं परिचरन्केशवं महदामुयात् ॥ १९  
केशवः परमं तेजः सर्वलोकपितामहः ।  
एवमाहुर्हृषीकेशं मुनयो वै नराधिप ॥ २०  
एवमेनं विजानीहि आचार्य पितरं गुरुम् ।  
कृष्णो यस्य प्रसीदेत लोकास्तेनाक्षया जिताः ॥ २१  
यश्चैवेनं भयस्थाने केशवं शरणं व्रजेत् ।  
सदा नरः पठंश्चेदं स्वस्तिमान्स सुखी भवेत् ॥ २२  
ये च कृष्णं प्रपद्यन्ते ते न मुह्यन्ति मानवाः ।  
भये महति मग्नांश्च पाति नित्यं जनार्दनः ॥ २३  
स तं युधिष्ठिरो ज्ञात्वा याथातथ्येन भारत ।  
सर्वात्मना महात्मानं केशवं जगदीश्वरम् ।  
प्रपन्नः शरणं राजन्योगानां प्रभुमीश्वरम् ॥ २४

॥ इति श्रीमन्महाभारते भीष्मपर्वणि भीष्मवधपर्वणि सप्तषष्ठितमोऽध्यायः ॥ ६७ ॥

प्रभव उत्पत्तिहेतुः । अप्ययः प्रलयहेतुः ॥ ८ ॥ कर्णात्स-  
वतीति कर्णस्रोतः कर्णमलम् ॥ १३ ॥

सप्तषष्ठितमोऽध्यायः ॥ ६७ ॥



## अष्टषष्टितमोऽध्यायः ॥ ६८ ॥

भीष्मेण दुर्योधनप्रति ब्रह्मर्षिकृतकृष्णस्तवकथनम् ॥ १ ॥ तथा कृष्णस्य पाण्डवेषु प्रीतिकथनपूर्वकं तैः सह शमविधानम् ॥ २ ॥

भीष्म उवाच ।

स्तवं वै ब्रह्मसंयुक्तं शृणु कृष्णस्य भारत ।  
 ब्रह्मर्षिभिश्च देवैश्च यः पुरा कथितो भुवि ॥ १  
 साध्यानामपि देवानां देवदेवेश्वरः प्रभुः ।  
 लोकभावनभावज्ञ इति त्वां नारदोऽब्रवीत् ॥ २  
 भूतं भव्यं भविष्यच्च मार्कण्डेयोऽभ्युवाच ह ।  
 यज्ञं त्वां चैव यज्ञानां तपश्च तपसामपि ॥ ३  
 देवानामपि देवं च त्वामाह भगवान्भृगुः ।  
 पुराणं चैव परमं विष्णो रूपं तवेति च ॥ ४  
 वासुदेवो वसूनां त्वं शक्रं स्थापयिता तथा ।  
 देवदेवोऽसि देवानामिति द्वैपायनोऽब्रवीत् ॥ ५  
 पूर्वं प्रजानिसर्गे च दक्षमाहुः प्रजापतिम् ।  
 स्रष्टारं सर्वभूतानामङ्गिरास्त्वां तथाऽब्रवीत् ॥ ६  
 अव्यक्तं ते शरीरोत्थं व्यक्तं ते मनसि स्थितम् ।  
 देवास्त्वत्संभवाश्चैव देवलस्त्वसितोऽब्रवीत् ॥ ७  
 शिरसा ते दिवं व्याप्तं बाहुभ्यां पृथिवी तथा ।  
 जठरं ते त्रयो लोकाः पुरुषोऽसि सनातनः ॥ ८  
 एवं त्वामभिजानन्ति तपसा भाविता नराः ।  
 आत्मदर्शनतृप्तानामृषीणां चासि सत्तमः ॥ ९  
 राजर्षीणामुदाराणामाहवेष्वनिवर्तिनाम् ।  
 सर्वधर्मप्रधानानां त्वं गतिर्मधुसूदन ॥ १०

इति नित्यं योगविद्धिर्भगवान्पुरुषोत्तमः ।  
 सनत्कुमारप्रमुखैः स्तूयतेऽभ्यर्च्यते हरिः ॥ ११  
 एष ते विस्तरस्तात संक्षेपश्च प्रकीर्तितः ।  
 केशवस्य यथा तत्त्वं सुप्रीतो भज केशवम् ॥ १२  
 सञ्जय उवाच ।  
 पुण्यं श्रुत्वैतदाख्यानं महाराज सुतस्तव ।  
 केशवं बहुमेने स पाण्डवांश्च महारथान् ॥ १३  
 तमब्रवीन्महाराज भीष्मः शान्तनवः पुनः ।  
 माहात्म्यं ते श्रुतं राजन्केशवस्य महात्मनः ॥ १४  
 नरस्य च यथातत्त्वं यन्मां त्वं पृच्छसे नृप ।  
 यदर्थं नृषु संभूतौ नरनारायणावृषी ॥ १५  
 अवध्यौ च यथा वीरौ संयुगेष्वपराजितौ ।  
 यथा च पाण्डवा राजन्नवध्या युधिकस्यचित् ॥ १६  
 प्रीतिमान्हि दृढं कृष्णः पाण्डवेषु यशस्विषु ।  
 तस्माद्ब्रवीमि राजेन्द्र शमो भवतु पाण्डवैः ॥ १७  
 पृथिवीं भुङ्क्ष्व सहितो भ्रातृभिर्वलिभिर्वशी ।  
 नरनारायणौ देवाववज्ञाय नशिष्यसि ॥ १८  
 एवमुक्त्वा तव पिता तूष्णीमासीद्विशंपते ।  
 व्यसर्जयच्च राजानं शयनं च विवेश ह ॥ १९  
 राजा च शिविरं प्रायात्प्रणिपत्य महात्मने ।  
 शिष्ये च शयने शुभ्रे रात्रिं तां भरतर्षभ ॥ २०

॥ इति श्रीमन्महाभारते भीष्मपर्वणि भीष्मवधपर्वणि अष्टषष्टितमोऽध्यायः ॥ ६८ ॥

विश्वोपाख्यानं समाप्तम् ।

## एकोनसप्ततितमोऽध्यायः ॥ ६९ ॥

कुरुपाण्डवयोर्मकरझयेनव्यूहरचनापूर्वकं युद्धारम्भः ॥ १ ॥

सञ्जय उवाच ।

व्युषितायां तु शर्वर्यामुदिते च दिवाकरे ।  
 उभे सेने महाराज युद्धायैव समीयतुः ॥ १  
 अभ्यधावन्त संकुद्धाः परस्परजिगीषवः ।  
 ते सर्वे सहिता युद्धे समालोक्य परस्परम् ॥ २

पाण्डवा धार्तराष्ट्राश्च राजन्दुर्मन्त्रिते तव ।  
 व्यूहौ च व्यूह्य संरब्धाः संप्रहृष्टाः प्रहारिणः ॥ ३  
 अरक्षन्मकरव्यूहं भीष्मो राजन्समन्ततः ।  
 तथैव पाण्डवा राजन्नरक्षन्व्यूहमात्मनः ॥ ४  
 'अजातशत्रुः शत्रूणां मनांसि समकम्पयत् ।



श्येनवद्भूह्य तं व्यूहं धौम्यस्य वचनात्स्वयम् ॥ ५  
 स हि तस्य सुविज्ञात अग्निचित्येषु भारत ।  
 मकरस्तु महाव्यूहस्तव पुत्रस्य धीमतः ॥ ६  
 स्वयं सर्वेण सैन्येन द्रोणेनानुमतस्तदा ।  
 यथाव्यूहं शान्तनवः सोऽन्ववर्तत तत्पुनः ॥ ७  
 स निर्ययौ महाराज पिता देवव्रतस्तव ।  
 महता रथवंशेन संवृतो रथिनां वरः ॥ ८  
 इतरेतरमन्वीयुर्यथाभागमवस्थिताः ।  
 रथिनः पत्तयश्चैव दन्तिनः सादिनस्तथा ॥ ९  
 तान्दृष्ट्वाऽभ्युद्यतान्सङ्क्षेपाण्डवा हि यशस्विनः ।  
 श्येनव्यूहेन संव्यूह्य समनद्यन्त संयुगे ॥ १०  
 अशोभत मुखे तस्य भीमसेनो महाबलः ।  
 नेत्रे शिखण्डी दुर्धर्षो धृष्टद्युम्नश्च पार्षतः ॥ ११  
 शीर्षे तस्याभवद्वीरः सात्यकिः सत्यविक्रमः ।  
 विधुन्वन्गाण्डिवं पार्थो ग्रीवायामभवत्तदा ॥ १२  
 अक्षौहिण्या समं तत्र वामपक्षोऽभवत्तदा ।  
 महात्मा द्रुपदः श्रीमान्सह पुत्रेण संयुगे ॥ १३  
 दक्षिणश्चाभवत्पक्षः कैकेयोऽक्षौहिणीपतिः ।  
 पृष्ठतो द्रौपदेयाश्च सौभद्रश्चापि वीर्यवान् ॥ १४  
 पृष्ठे समभवच्छ्रीमान्स्वयं राजा युधिष्ठिरः ।  
 भ्रातृभ्यां सहितो वीरो यमाभ्यां चारुविक्रमः ॥ १५  
 प्रविश्य तु रणे भीमो मकरं मुखतस्तदा ।  
 भीष्ममासाद्य संग्रामे छादयामास सायकैः ॥ १६  
 ततो भीष्मो महास्त्राणि पातयामास भारत ।  
 मोहयन्पाण्डुपुत्राणां व्यूढं सैन्यं महाहवे ॥ १७  
 संमुह्यति तदा सैन्ये त्वरमाणो धनंजयः ।  
 भीष्मं शरसहस्रेण विव्याध रणमूर्धनि ॥ १८  
 प्रतिसंवार्य चास्त्राणि भीष्ममुक्तानि संयुगे ।  
 खेनानीकेन हृष्टेन युद्धाय समुपस्थितः ॥ १९  
 ततो दुर्योधनो राजा भारद्वाजमभाषत ।  
 पूर्वं दृष्ट्वा वधं घोरं बलस्य बलिनां वरः ॥ २०  
 भ्रातृणां च वधं युद्धे सरमाणो महारथः ।  
 आचार्यः सततं हित्वं हितकामो ममानघ ॥ २१  
 वयं हि तां समाश्रित्य भीष्मं चैव पितामहम् ।

देवानपि रणे जेतुं प्रार्थयामो न संशयः ॥ २२  
 किमु पाण्डुसुतान्युद्धे हीनवीर्यपराक्रमान् ।  
 स तथा कुरु भद्रं ते यथा वध्यन्ति पाण्डवाः ॥ २३  
 एवमुक्तस्ततो द्रोणस्तव पुत्रेण मारिष ।  
 'तत्र संप्रेक्ष्य राजानं संकुद्ध इव निश्चसन् ॥ २४  
 बालिशस्त्वं न जानीषे पाण्डवानां पराक्रमम् ।  
 न शक्या हि यथा जेतुं पाण्डवा हि महाबलाः ॥ २५  
 यथाबलं यथावीर्यं कर्म कुर्यामहं हि ते ।  
 इत्युक्त्वा ते सुतं राजन्भ्यपद्यत वाहिनीम्' ।  
 अभिनत्पाण्डवानीकं प्रेक्षमाणस्य सात्यकेः ॥ २६  
 सात्यकिस्तु ततो द्रोणं वारयामास भारत ।  
 तयोः प्रवृत्ते युद्धं घोररूपं भयावहम् ॥ २७  
 शैनेयं तु रणे कुद्धो भारद्वाजः प्रतापवान् ।  
 अविध्यन्निशितैर्बाणैर्जत्रुदेशे हसन्निव ॥ २८  
 भीमसेनस्ततः क्रुद्धो भारद्वाजमविध्यत ।  
 संरक्षन्सात्यकिं राजन्द्रोणाच्छस्त्रभृतां वरात् ॥ २९  
 ततो द्रोणश्च भीष्मश्च तथा शल्यश्च मारिष ।  
 भीमसेनं रणे क्रुद्धाश्छादयांचक्रिरे शरैः ॥ ३०  
 तत्राभिमन्युः संकुद्धो द्रौपदेयाश्च मारिष ।  
 विव्यधुर्निशितैर्बाणैः सर्वास्तानुद्यतायुधान् ॥ ३१  
 द्रोणभीष्मौ तु संकुद्धावापतन्तौ महाबलौ ।  
 प्रत्युद्ययौ शिखण्डी तु मेहेष्वासो महाहवे ॥ ३२  
 प्रगृह्य बलवद्वीरो धनुर्जलदनिःखनम् ।  
 अभ्यवर्षच्छरैस्तूर्णं छादयानो दिवाकरम् ॥ ३३  
 शिखण्डिनं समासाद्य भरतानां पितामहः ।  
 अवर्जयत संग्रामं स्त्रीत्वं तस्यानुसंसारन् ॥ ३४  
 ततो द्रोणो महाराज अभ्यद्रवत तं रणे ।  
 रक्षमाणस्तदा भीष्मं तव पुत्रेण चोदितः ॥ ३५  
 शिखण्डी तु समासाद्य द्रोणं शस्त्रभृतां वरम् ।  
 अवर्जयत संत्रस्तो युगान्ताग्निमिवोल्बणम् ॥ ३६  
 ततो बलेन महता पुत्रस्तव विशांपते ।  
 जुगोप भीष्ममासाद्य प्रार्थयानो महद्यशः ॥ ३७  
 तथैव पाण्डवा राजन्पुरस्कृत्य धनञ्जयम् ।  
 भीष्ममेवाभ्यवर्तन्त जये कृत्वा दृढां मतिम् ॥ ३८



तद्युद्धमभवद्धोरं देवानां दानवैरिव ।

जयमाकाङ्क्षतां सङ्ख्ये यशश्च सुमहाद्भुतम् ॥ ३९

॥ इति श्रीमन्महाभारते भीष्मपर्वणि भीष्मवधपर्वणि पञ्चमदिवसयुद्धे एकोनसप्ततितमोऽध्यायः ॥ ६९ ॥

### सप्ततितमोऽध्यायः ॥ ७० ॥

संकुलयुद्धवर्णनम् ॥ १ ॥

सञ्जय उवाच ।

अकरोत्तुमुलं युद्धं भीष्मः शान्तनवस्तदा ।

भीमसेनभयादिच्छन्पुत्रांस्तारयितुं तव ॥ १

पूर्वाह्णे तन्महारौद्रं राज्ञां युद्धमवर्तत ।

कुरूणां पाण्डवानां च मुख्यशूरविनाशनम् ॥ २

तस्मिन्नाकुलसंग्रामे वर्तमाने महाभये ।

अभवत्तुमुलः शब्दः संस्पृशन्गगनं महत् ॥ ३

नदद्भिश्च महानागैर्हृषमाणैश्च वाजिभिः ।

मेरीशङ्खनिनादैश्च तुमुलं समपद्यत ॥ ४

युयुत्सवस्ते विक्रान्ता विजयाय महाबलाः ।

अन्योन्यमभिगर्जन्तो गोष्ठेष्विव महर्षभाः ॥ ५

शिरसां पात्यमानानां समरे निशितैः शरैः ।

अश्मवृष्टिरिवाकाशे बभूव भरतर्षभ ॥ ६

कुण्डलोष्णीषधारीणि जातरूपोज्ज्वलानि च ।

पतितानि स दृश्यन्ते शिरांसि भरतर्षभ ॥ ७

विशिखोन्मथितैर्गात्रैर्बाहुभिश्च सकार्मुकैः ।

सहस्ताभरणैश्चान्यैरभवच्छादिता मही ॥ ८

कवचोपहितैर्गात्रैर्हस्तैश्च समलङ्कृतैः ।

मुखैश्च चन्द्रसंकाशै रक्तान्तनयनैः शुभैः ॥ ९

गजवाजिमुष्याणां सर्वगात्रैश्च भूपते ।

आसीत्सर्वा समास्तीर्णा मुहूर्तेन वसुंधरा ॥ १०

रजोमेघैश्च तुमुलैः शस्त्रविद्युत्प्रकाशिभिः ।

आयुधानां च निर्घोषः स्तनयिजुसमोऽभवत् ॥ ११

स संग्रहारस्तुमुलः कटुकः शोणितोदकः ।

प्रावर्तत कुरूणां च पाण्डवानां च भारत ॥ १२

तस्मिन्महाभये घोरे तुमुले रोमहर्षणे ।

ववृषुः शरवर्षाणि क्षत्रिया युद्धदुर्मदाः ॥ १३

आक्रोशन्कुञ्जरास्तत्र शरवर्षप्रतापिताः ।

तावकानां परेषां च संयुगे भरतर्षभ ॥ १४

संरब्धानां च वीराणां धीराणाममितौजसाम् ।

धनुर्ज्यातलशब्देन न प्राज्ञायत किञ्चन ॥ १५

उत्थितेषु कवन्धेषु सर्वतः शोणितोदके ।

समरे पर्यधावन्त नृपा रिपुवधोद्यताः ॥ १६

शरशक्तिगदाभिस्ते खड्गैश्चामिततेजसः ।

निजघ्न्युः समरेऽन्योन्यं शूराः परिघवाहवः ॥ १७

बभ्रमुः कुञ्जराश्चात्र शरैर्विद्धा निरङ्कुशाः ।

अश्वाश्च पर्यधावन्त हतारोहा दिशो दश ॥ १८

उत्पत्य निपतन्त्यन्ये शरघातप्रपीडिताः ।

तावकानां परेषां च योधा भरतसत्तम ॥ १९

वाहानामुत्तमाङ्गानां कार्मुकाणां च भारत ।

गदानां परिघाणां च हस्तानां चोरुभिः सह ॥ २०

पादानां भूषणानां च केयूराणां च सङ्घशः ।

राशयस्तत्र दृश्यन्ते भीष्मभीमसमागमे ॥ २१

अश्वानां कुञ्जराणां च रथानां चानिवर्तिनाम् ।

सङ्घाताः स प्रदृश्यन्ते तत्रतत्र विशांपते ॥ २२

गदाभिरसिभिः प्रासैर्वाणैश्च नतपर्वभिः ।

जघ्न्युः परस्परं तत्र क्षत्रियाः काल आगते ॥ २३

अपरे बाहुभिर्वीरा नियुद्धकुशला युधि ।

बहुधा समसञ्जन्त आयसैः परिवैरिव ॥ २४

मुष्टिभिर्जानुभिश्चैव तलैश्चैव विशांपते ।

अन्योन्यं जघ्निरे वीरास्तावकाः पाण्डवैः सह ॥ २५

पतितैः पात्यमानैश्च विचेष्टद्भिश्च भूतले ।

घोरमायोधनं जज्ञे तत्रतत्र जनेश्वर ॥ २६

विरथा रथिनश्चात्र निस्त्रिशवरधारिणः ।

अन्योन्यमभिधावन्तः परस्परवधैषिणः ॥ २७

ततो दुर्योधनो राजा कलिङ्गैर्बहुभिर्वृतः ।

पुरस्कृत्य रणे भीष्मं पाण्डवानभ्यवर्तत ॥ २८



तथैव पाण्डवाः सर्वे परिवार्य वृकोदरम् ।

भीष्ममभ्यद्रवन्कुद्धास्ततो युद्धमवर्तत ॥ २९

॥ इति श्रीमन्महाभारते भीष्मपर्वणि भीष्मवधपर्वणि पञ्चमदिवसयुद्धे सप्ततितमोऽध्यायः ॥ ७० ॥

### एकसप्ततितमोऽध्यायः ॥ ७१ ॥

संकुलयुद्धवर्णनम् ॥ १ ॥

सञ्जय उवाच ।

दृष्ट्वा भीष्मेण संसक्तान्भ्रातृनन्यांश्च पार्थिवान् ।

समभ्यधावद्वाङ्मेयमुद्यतास्त्रो धनञ्जयः ॥ १

पाञ्चजन्यस्य निर्घोषं धनुषो गाण्डिवस्य च ।

ध्वजं च दृष्ट्वा पार्थस्य सर्वाङ्गो भयमाविशत् ॥ २

सिंहलाङ्गूलमाकाशे ज्वलन्तमिव पर्वतम् ।

असञ्जमानं दृष्ट्वेष्टु धूमकेतुमिवोत्थितम् ॥ ३

बहुवर्णं विचित्रं च दिव्यं वानरलक्षणम् ।

अपश्याम महाराज ध्वजं गाण्डीवधन्वनः ॥ ४

सुवर्णपृष्ठं गाण्डीवं रणे द्रक्ष्यामि भारत ।

विद्युतं मेघमध्यस्थां आजमानामिवाम्बरे ।

ददृशुर्गाण्डिवं योधा रुक्मपृष्ठं महामृधे ॥ ५

आशुश्रुम भृशं चास्य शक्रस्येवाभिगर्जतः ।

सुघोरं तलयोः शब्दं निघ्नतस्तव वाहिनीम् ॥ ६

चण्डवातो यथा मेघः सविद्युत्स्तनयिन्नुमान् ।

दिशः संप्रावयन्सर्वाः शरवर्षैः समन्ततः ॥ ७

समभ्यधावद्वाङ्मेयं भैरवास्त्रो धनञ्जयः ।

दिशं प्राचीं प्रतीचीं च न जानीमोऽस्त्रमोहिताः ८

कान्दिग्भूता श्रान्तपत्रा हताश्वा हतचेतसः ।

अन्योन्यमभिसंश्लिष्य योधास्ते भरतर्षभ ॥ ९

भीष्ममेवाभ्यलीयन्त सह सर्वैस्तवात्मजैः ।

तेषामार्तायनमभूद्भीष्मः शान्तनवो रणे ॥ १०

समुत्पतन्ति वित्रस्ता रथेभ्यो रथिनस्तथा ।

सादिनश्चाश्वपृष्ठेभ्यो भूमौ चापि पदातयः ॥ ११

श्रुत्वा गाण्डीवनिर्घोषं विस्फूर्जितमिवाशनेः ।

सर्वसैन्यानि भीतानि व्यवालीयन्त भारत ॥ १२

अथ काम्भोजैर्जरश्वैर्महद्भिः शीघ्रगामिभिः ।

गोपानां बहुसाहस्रैर्वालैर्गोपायनैर्वृतः ॥ १३

स्तनयिन्नुर्गर्जितम् ॥ ७ ॥

मद्रसौवीरगान्धारैस्त्रैगतैश्च विशांपते ।

सर्वकालिङ्गमुख्यैश्च कलिङ्गाधिपतिर्वृतः ॥ १४

नानानरगणौघैश्च दुःशासनपुरःसरः ।

जयद्रथश्च नृपतिः सहितः सर्वराजभिः ॥ १५

हयारोहवराश्चैव तव पुत्रेण चोदिताः ।

चतुर्दशसहस्राणि सौवलं पर्यवारयन् ॥ १६

ततस्ते सहिताः सर्वे विभक्तरथवाहनाः ।

अर्जुनं समरे जघ्नुस्तावका भरतर्षभ ॥ १७

‘चेदिकाशिपदातैश्च रथैः पाञ्चालसृञ्जयैः ।

पाण्डवाः सहिताः सर्वे धृष्टद्युम्नपुरोगमाः ।

तावकान्समरे जघ्नुर्धर्मपुत्रेण चोदिताः ॥’ १८

रथिभिर्वारणैरश्वैः पादातैश्च समीरितम् ।

घोरमायोधनं चक्रे महाभ्रसदृशं रजः ॥ १९

तोमरप्रासनाराचगजाश्चरथयोधिनाम् ।

बलेन महता भीष्मः समसञ्जत्किरीटिना ॥ २०

आवन्त्यः काशिराजेन भीमसेनेन सैन्धवः ।

अजातशत्रुर्मद्राणामृषभेण यशस्विना ॥ २१

सहपुत्रः सहामात्यः शल्येन समसञ्जत ।

विकर्णः सहदेवेन चित्रसेनः शिखण्डिना ॥ २२

मत्स्या दुर्योधनं जग्मुः शकुनिं च विशांपते ।

द्रुपदश्चेकितानश्च सात्यकिश्च महारथः ॥ २३

द्रोणेन समसञ्जन्त सपुत्रेण महात्मना ।

कृपश्च कृतवर्मा च धृष्टद्युम्नमभिद्रुतौ ॥ २४

एवं प्रव्रजिताश्चानि भ्रान्तनागरथानि च ।

सैन्यानि समसञ्जन्त प्रयुद्धानि समन्ततः ॥ २५

निरभ्रे विद्युतस्तीव्रा दिशश्च रजसा वृताः ।

प्रादुरासन्महोल्काश्च सनिर्घाता विशांपते ॥ २६

प्रादुर्भूतो महावातः पांसुवर्षं पपात च ।

एकसप्ततितमोऽध्यायः ॥ ७१ ॥



नभस्यन्तर्दधे सूर्यः सैन्येन रजसा वृतः ॥ २७  
 प्रमोहः सर्वसत्वानामतीव समपद्यत ।  
 रजसा चाभिभूतानामस्त्रजालैश्च तुद्यताम् ॥ २८  
 वीरबाहुविसृष्टानां सर्वावरणभेदिनाम् ।  
 संघातः शरजालानां तुमुलः समपद्यत ॥ २९  
 प्रकाशं चकुराकाशमुद्यतानि भुजोत्तमैः ।  
 नक्षत्रविमलामानि शस्त्राणि भरतर्षभ ॥ ३०  
 आर्षभाणि विचित्राणि रुक्मजालावृतानि च ।  
 संपेतुर्दिक्षु सर्वासु चर्माणि भरतर्षभ ॥ ३१  
 सूर्यवर्णैश्च निस्त्रिंशैः पात्यमानानि सर्वशः ।  
 दिक्षु सर्वास्वदृश्यन्त शरीराणि शिरांसि च ॥ ३२  
 भग्नचक्राक्षनीडाश्च निपातितमहाध्वजाः ।  
 हताश्वाः पृथिवीं जग्मुस्तत्र तत्र महारथाः ॥ ३३  
 परिपेतुर्हयाश्चात्र केचिच्छस्त्रकृतव्रणाः ।  
 रथान्विपरिकर्षन्तो हतेषु रथयोधिषु ॥ ३४  
 शराहता भिन्नदेहा बद्धयोक्ता हयोत्तमाः ।  
 युगानि पर्यकर्षन्त तत्र तत्र स भारत ॥ ३५  
 अदृश्यन्त समूताश्च साश्वाः सरथयोधिनः ।

एकेन बलिना राजन्वारणेन विमर्दिताः ॥ ३६  
 गन्धहस्तिमदस्त्रावमाघ्राय बहवो रणे ।  
 सन्निपाते बलौघानां गजैर्मृदिरे गजाः ॥ ३७  
 सतोमरैर्महामात्रैर्निपतद्भिर्गतासुभिः ।  
 बभूवायोधनं छन्नं नाराचाभिहतैर्गजैः ॥ ३८  
 सन्निपाते बलौघानां प्रेषितैर्वरवारणैः ।  
 निपेतुर्युधि संभगाः सयोधाः सध्वजा गजाः ॥ ३९  
 नागराजोपमैर्हस्तैर्नागैराक्षिप्य संयुगे ।  
 व्यदृश्यन्त महाराज संभगा रथकूबराः ॥ ४०  
 विशीर्णरथसङ्घाश्च केशेष्वक्षिप्य दन्तिभिः ।  
 द्रुमंशाखा इवाविध्य निष्पिष्टा रथिनो रणे ॥ ४१  
 रथेषु च रथान्युद्धे संसक्तान्वरवारणाः ।  
 विकर्षन्तो दिशः सर्वाः संपेतुः सर्वशब्दगाः ॥ ४२  
 तेषां तथा कर्षतां तु गजानां रूपमावभौ ।  
 सरःसु नलिनीजालं विषक्तमिव कर्षताम् ॥ ४३  
 एवं संछादितं तत्र बभूवायोधनं महत् ।  
 सादिभिश्च पदातैश्च सध्वजैश्च महारथैः ॥ ४४

॥ इति श्रीमन्महाभारते भीष्मपर्वणि भीष्मवधपर्वणि पञ्चमदिवसयुद्धे एकसप्ततितमोऽध्यायः ॥ ७१ ॥

### द्विसप्ततितमोऽध्यायः ॥ ७२ ॥

संकुलयुद्धवर्णनम् ॥ १ ॥

सञ्जय उवाच ।  
 शिखण्डी सह मत्स्येन विराटेन विशांपते ।  
 भीष्ममाशु महेष्वासमाससाद सुदुर्जयम् ॥ १  
 द्रोणं कृपं विकर्णं च महेष्वासं महाबलम् ।  
 राज्ञश्चान्यान्रणे शूरान्वहूनाच्छृङ्खलजयः ॥ २  
 सैन्धवं च महेष्वासं सामात्यं सह बन्धुभिः ।  
 प्राच्यांश्च दाक्षिणात्यांश्च भूमिपान्भूमिपर्षभ ॥ ३  
 पुत्रं च ते महेष्वासं दुर्योधनममर्षणम् ।  
 दुःसहं चैव समरे भीमसेनोऽभ्यवर्तत ॥ ४  
 सहदेवस्तु शकुनिमुलूकं च महारथम् ।  
 पितापुत्रौ महेष्वासावभ्यवर्तत दुर्जयौ ॥ ५  
 युधिष्ठिरो महाराज गजानीकं महारथः ।

भीष्म० १६

समवर्तत संग्रामे पुत्रेण निकृतस्तव ॥ ६  
 माद्रीपुत्रस्तु नकुलः शूरसंकन्दनो युधि ।  
 त्रिगर्तानां बलैः सार्धं समसज्जत पाण्डवः ॥ ७  
 अभ्यवर्तन्त संकुद्धाः समरे साल्वकेकयान् ।  
 सात्यकिश्चेकितानश्च सौभद्रश्च महारथः ॥ ८  
 धृष्टकेतुश्च समरे राक्षसश्च घटोत्कचः ।  
 नाकुलिश्च शतानीकः समरे रथपुङ्गवः ।  
 पुत्राणां ते रथानीकं प्रत्युद्याताः सुदुर्जयाः ॥ ९  
 सेनापतिरमेयात्मा धृष्टद्युम्नो महाबलः ।  
 द्रोणेन समरे राजन्समियायोग्रकर्मणा ॥ १०  
 एवमेते महेष्वासास्तावकाः पाण्डवैः सह ।

शूरसंकन्दनः शूराणां रोदकः शूरेन्द्रो वा ॥ ७ ॥



समेत्य समरे शूराः संग्रहारं प्रचक्रिरे ॥ ११  
 मध्यंदिनगते सूर्ये नभस्याकुलतां गते ।  
 कुरवः पाण्डवेयाश्च निजघ्नुरितरेतरम् ॥ १२  
 ध्वजिनो हेमचित्राङ्गा विचरन्तो रणाजिरे ।  
 सपताका रथा रेजुर्वैयाघ्रपरिवारणाः ॥ १३  
 समेतानां च समरे जिगीषूणां परस्परम् ।  
 बभूव तुमुलः शब्दः सिंहानामिव नर्दताम् ॥ १४  
 तत्राद्भुतमपश्याम संग्रहारं सुदारुणम् ।  
 यदकुर्वन्रणे शूराः सृञ्जयाः कुरुभिः सह ॥ १५  
 नैव खं न दिशो राजन्न सूर्यं शत्रुतापन ।  
 विदिशो वापि पश्यामः शरैर्मुक्तैः समन्ततः ॥ १६  
 शक्तीनां विमलाग्राणां तोमराणां तथास्यताम् ।  
 निस्त्रिशानां च पीतानां नीलोत्पलनिभाः प्रभाः ॥  
 कवचानां विचित्राणां भूषणानां प्रभास्तथा ।  
 खं दिशः प्रदिशश्चैव भासयामासुरोजसा ॥ १८  
 वपुर्मिश्च नरेन्द्राणां चन्द्रसूर्यसमप्रभैः ।  
 विरराज तदा राजंस्तत्रतत्र रणाङ्गणम् ॥ १९  
 रथसङ्घा नरव्याघ्राः समायान्तश्च संयुगे ।  
 विरेजुः समरे राजन्ग्रहा इव नभस्तले ॥ २०  
 भीष्मस्तु रथिनां श्रेष्ठो भीमसेनं महाबलम् ।  
 अवारयत संक्रुद्धः सर्वसैन्यस्य पश्यतः ॥ २१  
 ततो भीष्मविनिर्मुक्ता रुक्मपुङ्खाः शिलाशिताः ।  
 अभ्यघ्नन्समरे भीमं तैलधौताः सुतेजनाः ॥ २२  
 तस्य शक्तिं महावेगां भीमसेनो महाबलः ।  
 क्रुद्धाशीविषसंकाशां प्रेषयामास भारत ॥ २३

तामापतन्तीं सहसा रुक्मदण्डां दुरासदाम् ।  
 चिच्छेद समरे भीष्मः शरैः सन्नतपर्वभिः ॥ २४  
 ततोऽपरेण भलेन पीतेन निशितेन च ।  
 कार्मुकं भीमसेनस्य द्विधा चिच्छेद भारत ॥ २५  
 'अपास्य तु धनुस्त्रिजं भीमसेनो महाबलः ।  
 शरैर्वहुभिरानर्च्छद्भीष्मं शान्तनवं युधि ॥' २६  
 सात्यकिस्तु ततस्तूर्णं भीष्ममासाद्य संयुगे ।  
 आकर्णग्रहितैस्तीक्ष्णैर्निशितैस्तिग्मतेजनैः ॥ २७  
 शरैर्वहुभिरानर्च्छत्पितरं ते जनेश्वर ।  
 ततः संधाय वै तीक्ष्णं शरं परमदारुणम् ॥ २८  
 वाष्पेयस्य रथाद्भीष्मः पातयामास सारथिम् ।  
 तस्याश्वाः प्रद्रुता राजन्निहते रथसारथौ ॥ २९  
 तेन तेनैव धावन्ति मनोमारुतरंहसः ।  
 ततः सर्वस्य सैन्यस्य निःस्वनस्तुमुलोऽभवत् ॥ ३०  
 हाहाकारश्च संजज्ञे पाण्डवानां महात्मनाम् ।  
 अभ्यद्रवत गृहीत हयान्यच्छत धावत ॥ ३१  
 इत्यासीत्तुमुलः शब्दो युयुधानरथं प्रति ।  
 एतस्मिन्नेव काले तु भीष्मः शान्तनवस्तदा ॥ ३२  
 न्यहनत्पाण्डवीं सेनामासुरीमिव वृत्रहा ।  
 ते वध्यमाना भीष्मेण पाञ्चालाः सोमकैः सह ।  
 स्थिरां युद्धे मतिं कृत्वा भीष्ममेवाभिदुद्रुवुः ॥ ३३  
 घृष्टद्युम्नमुखाश्चापि पार्थाः शान्तनवं रणे ।  
 अभ्यधावन्निगीषन्तस्तव पुत्रस्य वाहिनीम् ॥ ३४  
 तथैव कौरवा राजन्भीष्मद्रोणपुरोगमाः ।  
 अभ्यधावन्त वेगेन ततो युद्धमवर्तत ॥ ३५

॥ इति श्रीमन्महाभारते भीष्मपर्वणि भीष्मवधपर्वणि पञ्चमदिवसयुद्धे द्विसप्ततितमोऽध्यायः ॥ ७२ ॥

### त्रिसप्ततितमोऽध्यायः ॥ ७३ ॥

युद्धवर्णनम् ॥ १ ॥

सञ्जय उवाच ।  
 विराटोऽथ त्रिभिर्बाणैर्भीष्ममार्च्छन्महारथम् ।  
 विव्याध तुरगांश्चास्य त्रिभिर्बाणैर्महारथः ॥ १

ओजसा स्वप्रभावेण ॥ १८ ॥

तं प्रत्यविध्यद्दशभिर्भीष्मः शान्तनवः शरैः ।  
 रुक्मपुङ्खैर्महेष्वासः कृतहस्तो महाबलः ॥ २  
 द्रौणिर्गण्डीवधन्वानं भीमधन्वा महारथः ।

द्विसप्ततितमोऽध्यायः ॥ ७२ ॥



अविध्यदिषुभिः षड्विद्धहस्तः स्तनान्तरे ॥ ३  
 कार्मुकं तस्य चिच्छेद फल्गुनः परवीरहा ।  
 अविध्यच्च भृशं तीक्ष्णैः पत्रिभिः शत्रुकर्शनः ॥ ४  
 सोऽन्यत्कार्मुकमादाय वेगवान्क्रोधमूर्च्छितः ।  
 अमृष्यमाणः पार्थेन कार्मुकच्छेदमाहवे ॥ ५  
 अविध्यत्फल्गुनं राजन्नवत्या निशितैः शरैः ।  
 वासुदेवं च सप्तत्या विव्याध परमेषुभिः ॥ ६  
 ततः क्रोधाभिताम्राक्षः कृष्णेन सह फल्गुनः ।  
 दीर्घमुष्णं च निःश्वस्य चिन्तयित्वा पुनःपुनः ॥ ७  
 धनुः प्रपीड्य वामेन करेणामित्रकर्शनः ।  
 गाण्डीवधन्वा संक्रुद्धः शितान्सन्नतपर्वणः ॥ ८  
 जीवितान्तकरान्धोरांसमादत्त शिलीमुखान् ।  
 तैस्तूर्णं समरेऽविध्यद्रौणिं बलवतां वरः ॥ ९  
 तस्य ते कवचं भित्त्वा पपुः शोणितमाहवे ।  
 न विव्यथे च निर्भिन्नो द्रौणिर्गाण्डीवधन्वना ॥ १०  
 तथैव च शरान्द्रौणिः प्रविमुञ्चन्नविह्वलः ।  
 तस्थौ स समरे राजंस्त्रातुमिच्छन्महाव्रतम् ॥ ११  
 तस्य तत्सुमहत्कर्म शशंसुः कुरुसत्तमाः ।  
 यत्कृष्णाभ्यां समेताभ्यामभ्यापतत संयुगे ॥ १२  
 स हि नित्यमनीकेषु युध्यतेऽभयमास्थितः ।  
 अस्त्रग्रामं ससंहारं द्रोणात्प्राप्य सुदुर्लभम् ॥ १३  
 ममैष आचार्यसुतो द्रोणस्यापि प्रियः सुतः ।  
 ब्राह्मणश्च विशेषेण माननीयो ममेति च ॥ १४  
 समास्थाय मतिं वीरो बीभत्सुः शत्रुतापनः ।  
 कृपां चक्रे रथश्रेष्ठो भारद्वाजसुतं प्रति ॥ १५  
 द्रौणिं त्यक्त्वा ततो युद्धे कौन्तेयः श्वेतवाहनः ।  
 युयुधे तावकान्निघ्नंस्त्वरमाणः पराक्रमी ॥ १६  
 दुर्योधनस्तु दशभिर्गार्धपत्रैः शिलाशितैः ।  
 भीमसेनं महेष्वासं रुक्मपुङ्खैः समार्षयत् ॥ १७  
 भीमसेनः सुसंक्रुद्धः परासुकरणं दृढम् ।  
 चित्रं कार्मुकमादत्त शरांश्च निशितान्दश ॥ १८  
 आकर्णग्रहितैस्तीक्ष्णैर्वेगवद्भिरजिह्वगैः ।  
 अविध्यत्तूर्णमव्यग्रः कुरुराजं महोरसि ॥ १९

साल्वतीपुत्रं अभिमन्युम् ॥ ३२ ॥

तस्य काञ्चनसूत्रस्थः शरैः संछादितो मणिः ।  
 रराजोरसि खे सूर्यो ग्रहैरिव समावृतः ॥ २०  
 पुत्रस्तु तव तेजस्वी भीमसेनेन ताडितः ।  
 नामृष्यत यथा नागस्तलशब्दं मदोत्कटः ॥ २१  
 ततः शरैर्महाराज रुक्मपुङ्खैः शिलाशितैः ।  
 भीमं विव्याध संक्रुद्धस्त्रासयानो वरूथिनीम् ॥ २२  
 तौ युध्यमानौ समरे भृशमन्योन्यविक्षतौ ।  
 पुत्रौ ते देवसंकाशौ व्यरोचेतां महाबलौ ॥ २३  
 चित्रसेनं नरव्याघ्रं सौभद्रः परवीरहा ।  
 अविध्यदशभिर्बाणैः पुरुमित्रं च सप्तभिः ॥ २४  
 सत्यव्रतं च सप्तत्या विद्ध्वा शक्रसमो युधि ।  
 नृत्यन्निव रणे वीर आर्तिं नः समजीजनत् ॥ २५  
 तं प्रत्यविध्यदशभिश्चित्रसेनः शिलीमुखैः ।  
 सत्यव्रतश्च नवभिः पुरुमित्रश्च सप्तभिः ॥ २६  
 स विद्धो विक्षरन् रक्तं शत्रुसंवारणं महत् ।  
 चिच्छेद चित्रसेनस्य चित्रं कार्मुकमार्जुनिः ॥ २७  
 भित्त्वा चास्य तनुत्राणं शरेणोरस्यताडयत् ।  
 ततस्ते तावका वीरा राजपुत्रा महारथाः ॥ २८  
 समेत्य युधि संरब्धा विव्यधुर्निशितैः शरैः ।  
 तांश्च सर्वांश्शरैस्तीक्ष्णैर्जघान परमास्त्रवित् ॥ २९  
 तस्य दृष्ट्वा तु तत्कर्म परिववुः सुतास्तव ।  
 दहन्तं समरे सैन्यं वने कक्षं यथोल्बणम् ॥ ३०  
 अपेतशिशिरे काले समिद्धमिव पावकम् ।  
 अत्यरोचत सौभद्रस्तव सैन्यानि नाशयन् ॥ ३१  
 तत्तस्य चरितं दृष्ट्वा पौत्रस्तव विशांपते ।  
 लक्ष्मणोऽभ्यपतत्तूर्णं सात्वतीपुत्रमाहवे ॥ ३२  
 अभिमन्युस्तु संक्रुद्धो लक्ष्मणं शुभलक्षणम् ।  
 विव्याध निशितैः षड्विः सारथिं च त्रिभिः शरैः ॥ ३३  
 तथैव लक्ष्मणो राजन्सौभद्रं निशितैः शरैः ।  
 अविध्यत महाराज तदद्भुतमिवाभवत् ॥ ३४  
 तस्याश्वांश्चतुरो हत्वा सारथिं च महाबलः ।  
 अभ्यद्रवत सौभद्रो लक्ष्मणं निशितैः शरैः ॥ ३५  
 हताश्चे तु रथे तिष्ठल्लक्ष्मणः परवीरहा ।

त्रिसप्ततितमोऽध्यायः ॥ ७३ ॥



शक्तिं चिक्षेप संकुद्धः सौमद्रस्य रथं प्रति ॥ ३६  
 तामापतन्तीं सहसा घोररूपां दुरासदाम् ।  
 अभिमन्युः शरैस्तीक्ष्णैश्चिच्छेद भुजगोपमाम् ॥ ३७  
 ततः स्वरथमारोप्य लक्ष्मणं गौतमस्तदा ।  
 अपोवाह रथेनाजौ सर्वसैन्यस्य पश्यतः ॥ ३८  
 ततः समाकुले तस्मिन्वर्तमाने महाभये ।  
 अभ्यद्रवज्जिघांसन्तः परस्परवधैषिणः ॥ ३९  
 तावकाश्च महेष्वासाः पाण्डवाश्च महारथाः ।

जुहन्तः समरे प्राणान्निजघ्नुरितरेतरम् ॥ ४०  
 मुक्तकेशा विक्रवा विरथाश्छिन्नकर्मुकाः ।  
 बाहुभिः समयुध्यन्त सृजयाः कुरुभिः सह ॥ ४१  
 ततो भीष्मो महाबाहुः पाण्डवानां महात्मनाम् ।  
 सेनां जघान संकुद्धो दिव्यैरस्त्रैर्महाबलः ॥ ४२  
 हतेश्वरैर्गजैस्तत्र नरैरश्वैश्च पातितैः ।  
 रथिभिः सादिभिश्चैव समास्तीर्यत मेदिनी ॥ ४३

॥ इति श्रीमन्महाभारते भीष्मपर्वणि भीष्मवधपर्वणि पञ्चमदिवसयुद्धे त्रिसप्ततितमोऽध्यायः ॥ ७३ ॥

### चतुःसप्ततितमोऽध्यायः ॥ ७४ ॥

भूरिश्रवसा सात्यकिपुत्रदशकवधः ॥ १ ॥ सात्यकिभूरिश्रवसोयुद्धम् ॥ २ ॥

सञ्जय उवाच ।  
 अथ राजन्महाबाहुः सात्यकिर्युद्धदुर्मदः ।  
 विकृष्य चापं समरे भारसाहमनुत्तमम् ॥ १  
 यत्तत्सख्युस्तु पूर्वेण अर्जुनादुपशिक्षितम् ।  
 प्रगाढं लघु चित्रं च दर्शयन्हस्तलाघवम् ।  
 प्रामुञ्चत्पुङ्खसंयुक्ताञ्शरानाशीविषोपमान् ॥ २  
 तस्य विक्षिपतश्चापं शरानन्याश्च मुञ्चतः ।  
 आददानस्य भूयश्च संदधानस्य चापरान् ॥ ३  
 क्षिपतश्च परांस्तस्य रणे शत्रून्विनिघ्नतः ।  
 ददृशे रूपमत्यर्थं मेघस्येव प्रवर्षतः ॥ ४  
 तमुदीर्यन्तमालोक्य राजा दुर्योधनस्ततः ।  
 रथानामयुतं तस्य प्रेषयामास भारत ॥ ५  
 तांस्तु सर्वान्महेष्वासान्सात्यकिः सत्यविक्रमः ।  
 जघान परमेष्वासो दिव्येनास्त्रेण वीर्यवान् ॥ ६  
 स कृत्वा दारुणं कर्म प्रगृहीतशरासनः ।  
 आससाद ततो वीरो भूरिश्रवसमाहवे ॥ ७  
 स हि संदृश्य सेनां ते युयुधानेन पातिताम् ।  
 अभ्यधावत संकुद्धः कुरूणां कीर्तिवर्धनः ॥ ८  
 इन्द्रायुधसवर्णं तु विस्फार्य सुमहद्वनुः ।  
 सृष्टवान्वज्रसंकाशाञ्शरानाशीविषोपमान् ॥ ९  
 सहस्रशो महाराज दर्शयन्पाणिलाघवम् ।  
 शरांस्तान्मृत्युसंस्पर्शान्सात्यकेश्वपदानुगाः ॥ १०

न विषेहुस्तदा राजन्दुद्रुवुस्ते समन्ततः ।  
 विहाय सात्यकिं राजन्समरे युद्धदुर्मदम् ॥ ११  
 तं दृष्ट्वा युयुधानस्य सुता दश महाबलाः ।  
 महारथाः समाख्याताश्चित्रवर्मायुधध्वजाः ॥ १२  
 समासाद्य महेष्वासं भूरिश्रवसमाहवे ।  
 ऊचुः सर्वे सुसंरब्धा यूपकेतुं महारणे ॥ १३  
 भोभो कौरवदायाद सहास्राभिर्महाबल ।  
 एहि युध्यस्व संग्रामे समस्तैः पृथगेव वा ॥ १४  
 अस्मान्वा त्वं पराजित्य यशः प्राप्नुहि संयुगे ।  
 वयं वा त्वां पराजित्य प्रीतिं धास्यामहे पितुः ॥ १५  
 एवमुक्तस्तदा शूरैस्तानुवाच महाबलः ।  
 वीर्यश्लाघी नरश्रेष्ठस्तान्दृष्ट्वा समवस्थितान् ॥ १६  
 साध्विदं कथ्यते वीरा यद्येवं मतिरद्य वः ।  
 युध्यध्वं सहिता यत्ता निहनिष्यामि वो रणे ॥ १७  
 एवमुक्ता महेष्वासास्ते वीराः क्षिप्रकारिणः ।  
 महता शरवर्षेण अभ्यधावन्नरिन्दमम् ॥ १८  
 सोऽपराह्णे महाराज संग्रामस्तुमुलोऽभवत् ।  
 एकस्य च बहूनां च समेतानां रणाजिरे ॥ १९  
 तमेकं रथिनां श्रेष्ठं शरैस्ते समवाकिरन् ।  
 प्रावृषीव यथा मेरुं सिषिचुर्जलदा नृप ॥ २०  
 तैस्तु मुक्ताञ्शरान्घोरान्यमदण्डाशनिप्रभान् ।  
 असंप्राप्तानसंभ्रान्तश्चिच्छेदाशु महारथः ॥ २१



तत्राद्भुतमपश्याम सौमदत्तेः पराक्रमम् ।  
 यदेको बहुभिर्युद्धे समसज्जदभीतवत् ॥ २२  
 विसृज्य शरवृष्टिं तां दश राजन्महारथाः ।  
 परिवार्य महाबाहुं निहन्तुमुपचक्रमुः ॥ २३  
 सौमदत्तिस्ततः क्रुद्धस्तेषां चापानि भारत ।  
 चिच्छेद समरे राजन्युध्यमानो महारथैः ॥ २४  
 अथैषां छिन्नधनुषां शरैः सन्नतपर्वभिः ।  
 चिच्छेद समरे राजञ्जिरांसि भरतर्षभ ॥ २५  
 ते हता न्यपतन् राजन्वज्रभग्न इव द्रुमाः ।  
 तान्दृष्ट्वा निहतान्वीरो रणे पुत्रान्महाबलान् ॥ २६  
 वार्ष्णेयो विनदन् राजन्भूरिश्रवसमभ्ययात् ।  
 रथं रथेन समरे पीडयित्वा महाबलौ ॥ २७  
 तावन्योन्यं हि समरे निहत्य रथवाजिनः ।  
 विरथावभिवल्गन्तौ समेयातां महारथौ ॥ २८  
 प्रगृहीतमहाखड्गौ तौ चर्मवरधारिणौ  
 शुशुभात्ते नरव्याघ्रौ युद्धाय समवस्थितौ ॥ २९  
 'असह्यमसियुद्धाय भूरिश्रवसमाहवे ।  
 मत्वा वृकोदरस्तूर्णमभिप्लुत्य महारथः ॥' ३०  
 ततः सात्यकिमभ्येत्य निस्त्रिंशवरधारिणम् ।

भीमसेनस्वरन् राजन् रथमारोपयत्तदा ॥ ३१  
 तवापि तनयो राजन्भूरिश्रवसमाहवे ।  
 आरोपयद्रथं तूर्णं पश्यतां सर्वधन्विनाम् ॥ ३२  
 तस्मिंस्तथा वर्तमाने रणे भीष्मं महारथम् ।  
 अयोधयन्त संरन्धाः पाण्डवा भरतर्षभ ॥ ३३  
 लोहितायति चादित्ये त्वरमाणो धनञ्जयः ।  
 पञ्चविंशतिसाहस्रान्निजघान महारथान् ॥ ३४  
 ते हि दुर्योधनादिष्ठास्तदा पार्थनिवर्हणे ।  
 संप्राप्यैव गता नाशं शलभा इव पावकम् ॥ ३५  
 ततो मत्स्याः केकयाश्च धनुर्वेदविशारदाः ।  
 परिव्रुस्तदा पार्थं सहपुत्रं महारथम् ॥ ३६  
 एतस्मिन्नेव काले तु सूर्येऽस्तमुपगच्छति ।  
 सर्वेषां चैव सैन्यानां प्रमोहः समजायत ॥ ३७  
 अवहारं ततश्चक्रे पिता देवव्रतस्तव ।  
 संध्याकाले महाराज सैन्यानां श्रान्तवाहनः ॥ ३८  
 पाण्डवानां कुरूणां च परस्परसमागमे ।  
 ते सेने भृशसंविभ्रे ययतुः स्वं निवेशनम् ॥ ३९  
 ततः स्वशिविरं गत्वा न्यविशंस्तत्र भारत ।  
 पाण्डवाः सृञ्जयैः सार्धं कुरवश्च यथाविधि ॥ ४०

॥ इति श्रीमन्महाभारते भीष्मपर्वणि भीष्मवधपर्वणि पञ्चमदिवसयुद्धे चतुःसप्ततितमोऽध्यायः ॥ ७४ ॥

इति पञ्चमदिवसयुद्धम् ।

### पञ्चसप्ततितमोऽध्यायः ॥ ७५ ॥

कुरुपाण्डवयोः क्रौञ्चमकरव्यूहरचनापूर्वकमायोधनम् ॥ १ ॥

सञ्जय उवाच ।  
 विहृत्य तु ततो राजन्सहिताः कुरुपाण्डवाः ।  
 व्यतीतायां तु शर्वर्यां पुनर्युद्धाय निर्ययुः ॥ १  
 ततः शब्दो महानासीत्तव तेषां च भारत ।  
 युज्यतां रथमुख्यानां कल्प्यतां चैव दन्तिनाम् ॥ २  
 संनह्यतां पदातीनां हयानां चैव भारत ।  
 शङ्खदुन्दुभिनादश्च तुमुलः सर्वतोऽभवत् ॥ ३  
 ततो युधिष्ठिरो राजा धृष्टद्युम्नमावत ।  
 व्यूहं व्यूहस्य पाञ्चाल मकरं शत्रुनाशनम् ॥ ४

एवमुक्तस्तु पार्थेन धृष्टद्युम्नो महारथः ।  
 व्यादिदेश यथान्यायं रथिनो रथिनां वरः ॥ ५  
 शिरोऽभूद्गुपदस्तस्य पाण्डवश्च धनञ्जयः ।  
 चक्षुषी सहदेवश्च नकुलश्च महारथः ॥ ६  
 तुण्डमासीन्महाराज भीमसेनो महाबलः ।  
 सौभद्रो द्रौपदेयाश्च राक्षसश्च घटोत्कचः ॥ ७  
 सात्यकिर्धर्मराजश्च व्यूहग्रीवां समास्थिताः ।  
 पृष्ठमासीन्महाराज विराटो वाहिनीपतिः ॥ ८  
 धृष्टद्युम्नो महाराज महत्या सेनया वृतः ।



केकया भ्रातरः पञ्च वामपार्श्वं समाश्रिताः ॥ ९  
 धृष्टकेतुर्नरव्याघ्रश्चेकितानश्च वीर्यवान् ।  
 दक्षिणं पक्षमाश्रित्य स्थितौ व्यूहस्य रक्षणे ॥ १०  
 पादयोस्तु महाराज स्थितः श्रीमान्महारथः ।  
 कुन्तिभोजः शतानीको महत्या सेनया वृतः ॥ ११  
 शिखण्डी तु महेष्वासः सोमकैः संवृतो बली ।  
 इरावांश्च ततः पुञ्चे मकरस्य व्यवस्थितौ ॥ १२  
 एवमेतं महाव्यूहं व्यूह्य भारत पाण्डवाः ।  
 सूर्योदये महाराज पुनर्युद्धाय दंशिताः ॥ १३  
 कौरवान्भ्ययुस्तूर्णं हस्त्यश्वरथपत्तिभिः ।  
 समुच्छिन्नैर्ध्वजैश्छत्रैः शस्त्रैश्च विमलैः शितैः ॥ १४  
 व्यूढं दृष्ट्वा तु तत्सैन्यं पिता देवव्रतस्तव ।  
 कौञ्चैन महता राजन्प्रत्यव्यूहत वाहिनीम् ॥ १५  
 तस्य तुण्डे महेष्वासो भारद्वाजो व्यरोचत ।  
 अश्वत्थामा कृपश्चैव चक्षुरास्तां जनेश्वर ॥ १६  
 कृतवर्मा तु सहितः काम्भोजैरथ बाह्लिकैः ।  
 शिरस्यासीन्नरश्रेष्ठः श्रेष्ठः सर्वधनुष्मताम् ॥ १७  
 ग्रीवायां शूरसेनश्च तव पुत्रश्च मारिष ।  
 दुर्योधनो महाराज राजभिर्बहुभिर्वृतः ॥ १८  
 प्राग्जोतिषस्तु सहितो मद्रसौवीरकेकयैः ।  
 उरस्यभून्नरश्रेष्ठ महत्या सेनया वृतः ॥ १९  
 'पृष्ठे चास्तां महेष्वासावावन्त्यौ सपदानुगौ' ।  
 स्वसेनया च सहितः सुशर्मा प्रस्थलाधिपः ।  
 वामं पक्षं समाश्रित्य दंशितः समवस्थितः ॥ २०  
 तुषारा यवनाश्चैव शकाश्च सह चूचुपैः ।  
 दक्षिणं पक्षमाश्रित्य स्थिता व्यूहस्य भारत ॥ २१  
 श्रुतायुश्च शतायुश्च सौमदत्तिश्च मारिष ।  
 व्यूहस्य जवने तस्थू रक्षमाणाः परस्परम् ॥ २२  
 ततो युद्धाय संजग्मुः पाण्डवाः कौरवैः सह ।

सूर्योदये महाराज प्रावर्तत जनक्षयः ॥ २३  
 प्रतीयू रथिनो नागान्नागाश्च रथिनो ययुः ।  
 हयारोहान्तरथारोहा रथिनश्चापि सादिनः ॥ २४  
 सादिनश्च हयान्राजन् रथिनश्च महारणे ।  
 हस्त्यारोहान् हयारोहा रथिनः सादिनस्तथा ॥ २५  
 रथिनः पत्तिभिः सार्धं सादिनश्चापि पत्तिभिः ।  
 अन्योन्यं समरे राजन्प्रत्यधावन्नमर्षिताः ॥ २६  
 भीमसेनार्जुनयमैर्गुप्ता चान्यैर्महारथैः ।  
 शुशुभे पाण्डवी सेना नक्षत्रैरिव शर्वरी ॥ २७  
 तथा भीष्मकृपद्रोणशल्यदुर्योधनादिभिः ।  
 तवापि च बभौ सेना ग्रहैर्ध्वैरिव संवृता ॥ २८  
 भीमसेनस्तु कौन्तेयो द्रोणं दृष्ट्वा पराक्रमी ।  
 अभ्ययाज्जवनैरश्वैर्भारद्वाजस्य वाहिनीम् ॥ २९  
 द्रोणस्तु समरे क्रुद्धो भीमं नवभिरायसैः ।  
 विव्याध समरश्लाघी मर्माण्युद्दिश्य वीर्यवान् ३०  
 दृढाहतस्ततो भीमो भारद्वाजस्य संयुगे ।  
 सारथिं प्रेषयामास यमस्य सदनं प्रति ॥ ३१  
 स संगृह्य स्वयं वाहान्भारद्वाजः प्रतापवान् ।  
 व्यधमत्पाण्डवीं सेनां तूलराशिमिवानलः ॥ ३२  
 ते वध्यमाना द्रोणेन भीष्मेण च नरोत्तमाः ।  
 सृज्जयाः केकयैः सार्धं पलायनपराभवन् ॥ ३३  
 तथैव तावकं सैन्यं भीमार्जुनपरिक्षितम् ।  
 मुह्यते तत्रतत्रैव समदेव वराङ्गना ॥ ३४  
 अभिघेतां ततो व्यूहौ तस्मिन्वीरवरक्षये ।  
 आसीद्व्यतिकरो घोरस्तव तेषां च भारत ॥ ३५  
 तदद्भुतमपश्याम तावकानां परैः सह ।  
 एकायनगताः सर्वे यदयुध्यन्त भारत ॥ ३६  
 प्रतिसंवार्य चास्त्राणि तेऽन्योन्यस्य विशांपते ।  
 युयुधुः पाण्डवाश्चैव कौरवाश्च महाबलाः ॥ ३७

॥ इति श्रीमन्महाभारते भीष्मपर्वणि भीष्मवधपर्वणि षष्ठदिवसयुद्धे पञ्चसप्ततितमोऽध्यायः ॥ ७५ ॥



## षट्सप्ततितमोऽध्यायः ॥ ७६ ॥

धृतराष्ट्रेण स्वसेनाक्षयश्रवणेन शोचनम् ॥ १ ॥

धृतराष्ट्र उवाच ।

एवं बहुगुणं सैन्यमेवं बहुविधं परम् ।

व्यूढमेवं यथाशास्त्रममोघं चैव सञ्जय ॥ १

जुष्टमस्माकमत्यन्तमभिकामं च नः सदा ।

ग्रहृष्टं व्यसनोपेतं पुरस्ताद्दृष्टविक्रमम् ॥ २

नातिवृद्धमवालं च न कृशं न च पीवरम् ।

लघुवृत्तायतप्रायं सागराकारमव्ययम् ॥ ३

आत्तसन्नाहशस्त्रं च बहुशस्त्रपरिग्रहम् ।

असियुद्धे नियुद्धे च गदायुद्धे च कोविदम् ॥ ४

प्रासर्षितोमेरेष्वाजौ परिघेष्वायसेषु च ।

भिण्डिपालेषु शक्तीषु मुसलेषु च सर्वशः ॥ ५

कम्पनेषु च चापेषु कणपेषु च सर्वशः ।

क्षेपणीयेषु चित्रेषु मुष्टियुद्धेषु च क्षमम् ॥ ६

अपरोक्षं च विद्यासु व्यायामे च कृतश्रमम् ।

शस्त्रग्रहणविद्यासु सर्वासु परिनिष्ठितम् ॥ ७

आरोहे पर्यवस्कन्दे सरणे सान्तरमुते ।

सम्यक्प्रहरणे याने व्यपयाने च कोविदम् ॥ ८

नागाश्वरथयानेषु बहुशः सुपरीक्षितम् ।

परीक्ष्य च यथान्यायं वेतनेनोपपादितम् ॥ ९

न गोष्ठ्या नोपकारेण न च बन्धुनिमित्ततः ।

न सौहृदबलैर्वापि नाकुलीनपरिग्रहैः ॥ १०

समृद्धजनमार्यं च तुष्टसंबन्धिवान्धवम् ।

कृतोपकारभूयिष्ठं यशस्वि च मनस्वि च ॥ ११

स्वजनैस्तु नैर्मुख्यैर्बहुशो दृष्टकर्मभिः ।

लोकपालोपमैस्तात पालितं लोकविश्रुतम् ॥ १२

बहुभिः क्षत्रियैर्गुप्तं पृथिव्यां लोकसंमतैः ।

अस्मानभिगतैः कामात्सबलैः सपदानुगैः ॥ १३

महोदधिमिवापूर्णमापगाभिः समन्ततः ।

अपक्षपक्षिसंकाशै रथैर्नागैश्च संवृतम् ॥ १४

नानायोधजलं भीमं वाहनोर्मितरङ्गिणम् ।

क्षेपण्यसिगदाशक्तिशरप्राससमाकुलम् ॥ १५

ध्वजभूषणसंवाधं रत्नपट्टसुसंचितम् ।

परिधावद्भिरश्वैश्च वायुवेगविकम्पितम् ॥ १६

अपारमिव गर्जन्तं सागरप्रतिमं महत् ।

द्रोणभीष्माभिसंगुप्तं गुप्तं च कृतवर्मणा ॥ १७

कृपदुःशासनाभ्यां च जयद्रथमुखैस्तथा ।

भगदत्तविकर्णाभ्यां द्रौणिशौबलबाह्लिकैः ॥ १८

गुप्तं प्रवीरैर्लोकैश्च सारवद्भिर्महात्मभिः ।

यदहन्यत सैन्यं मे दिष्टमत्र परायणम् ॥ १९

नैतादृशं समुद्योगं दृष्टवन्तो हि मानुषाः ।

ऋषयो वा महाभागाः पुराणा भुवि सञ्जय ॥ २०

ईदृशोऽपि बलौघस्तु संयुक्तः शस्त्रसंपदा ।

वध्यते यत्र संग्रामे किमन्यद्भागधेयतः ॥ २१

विपरीतमिदं सर्वं प्रतिभाति हि सञ्जय ।

यत्रेदृशं बलं घोरं नावधीद्युधि पाण्डवान् ॥ २२

पाण्डवार्थाय नियतं देवास्तत्र समागताः ।

युध्यन्ते मामकं सैन्यं यथाऽवध्यत सञ्जय ॥ २३

उक्तोऽपि विदुरेणाहं हितं पथ्यं च नित्यशः ।

न च जग्राह तन्मन्दः पुत्रो दुर्योधनो मम ॥ २४

तथ्यां मन्ये मतिं तस्य सर्वज्ञस्य महात्मनः ।

आसीत्तथाऽऽगतं तात येन दृष्टमिदं पुरा ॥ २५

अथवा भाव्यमेवं हि संजयैतेन सर्वथा ।

पुरा धात्रा यथा दिष्टं तत्तथा न तदन्यथा ॥ २६

॥ इति श्रीमन्महाभारते भीष्मपर्वणि भीष्मवधपर्वणि षष्ठदिवसयुद्धे षट्सप्ततितमोऽध्यायः ॥ ७६ ॥

नः अस्मान् अभिकामं आकाङ्क्षमाणम् । प्रहृमितिपाठे प्रणतम्  
॥ २ ॥ लघुवृत्तं शीघ्रकारि । आयतप्रायं प्राञ्चबहुलम् ॥ ३ ॥आरोहे हस्त्यादीनाम् । पर्यवस्कन्दे हस्त्यादिभ्योऽवतरणे ॥ ८ ॥  
मनस्वि साहंकारम् ॥ ११ ॥ षट्सप्ततितमोऽध्यायः ॥ ७६ ॥



## ससप्ततितमोऽध्यायः ॥ ७७ ॥

भीमद्रोणपराक्रमवर्णनम् ॥ १ ॥

सञ्जय उवाच ।

आत्मदोषात्त्वया राजन्प्राप्तं व्यसनमीदृशम् ।  
 न हि दुर्योधनस्तानि पश्यते भरतर्षभ ॥ १  
 यानि त्वं पश्यसे राजन्धर्मसंकरकारणात् ।  
 तव दोषात्पुरा वृत्तं द्यूतमेतद्विज्ञापते ॥ २  
 तव दोषेण युद्धं च प्रवृत्तं सह पाण्डवैः ।  
 त्वमेवाद्य फलं भुङ्क्त्वा किल्बिषमात्मना ॥ ३  
 आत्मना हि कृतं कर्म आत्मनैवोपभुज्यते ।  
 इह वा प्रेत्य वा राजस्त्वया प्राप्तं यथातथम् ॥ ४  
 तस्माद्राजनिश्चरो भूत्वा प्राप्येदं व्यसनं महत् ।  
 शृणु युद्धं यथा वृत्तं शंसतो मे नराधिप ॥ ५  
 भीमसेनः सुनिश्चितैर्बाणैर्भित्त्वा महाचमूम् ।  
 आससाद ततो वीरः सर्वान्दुर्योधनानुजान् ॥ ६  
 दुःशासनं दुर्विषहं दुःसहं दुर्मदं जयम् ।  
 जयत्सेनं विकर्णं च चित्रसेनं सुदर्शनम् ॥ ७  
 चारुचित्रं सुवर्माणं दुष्कर्णं कर्णमेव च ।  
 एतांश्चान्यांश्च सुबहून्समीपस्थान्महारथान् ॥ ८  
 धार्तराष्ट्रान्संकुब्धान्दृष्ट्वा भीमो महारथः ।  
 भीष्मेण समरे गुप्तां प्रविवेश महाचमूम् ॥ ९  
 अथालोक्य प्रविष्टं तमूचुस्ते सर्व एव तु ।  
 जीवग्राहं निगृह्णीमो वयमेनं नराधिपाः ॥ १०  
 स तैः परिवृतः पार्थो भ्रातृभिः कृतनिश्चयैः ।  
 प्रजासंहरणे सूर्यः क्रूरैरिव महाग्रहैः ॥ ११  
 संप्राप्य मध्यं सैन्यस्य न भीः पाण्डवमाविशत् ।  
 यथा देवासुरे युद्धे महेन्द्रं प्राप्य दानवान् ॥ १२  
 ततः शतसहस्राणि रथिनां सर्वशः प्रभो ।  
 उद्यतानि शरैस्तीव्रैस्तमेकं परिवत्रिरे ॥ १३  
 स तेषां प्रवरान्योधान्हस्त्यश्वरथसादिनः ।  
 जघान समरे शूरो धार्तराष्ट्रानचिन्तयन् ॥ १४  
 तेषां व्यवसितं ज्ञात्वा भीमसेनो जिघृक्षताम् ।  
 समस्तानां वधे राजन्मतिं चक्रे महामनाः ॥ १५  
 ततो रथं समुत्सृज्य गदामादाय पाण्डवः ।

‘उवाच सारथिं भीमं स्थीयतामिति भारत ॥ १६  
 यावदेतान्हनिष्यामि धार्तराष्ट्रान्सहानुगान् ।  
 इत्युक्त्वा भीमसेनस्तु प्रविश्य महतीं चमूम् ।’  
 जघान धार्तराष्ट्राणां तद्वलौघमहार्णवम् ॥ १७  
 ‘गदया भीमसेनेन ताडिता वारणोत्तमाः ।  
 भिन्नकुम्भा महाकाया भिन्नपृष्ठास्तथैव च ॥ १८  
 भिन्नगात्राः सहारोहैः शेरते पर्वता इव ।  
 रथाश्च भग्नास्तिलशः सयोधाः शतशो रणे ॥ १९  
 अश्वाश्च सादिनश्चैव पादातैः सह भारत ।  
 तत्राद्भुतमपश्याम भीमसेनस्य विक्रमम् ॥ २०  
 यदेकः समरे राजन्बहुभिः समयोधयत् ।  
 अन्तकाले प्रजाः सर्वादण्डपाणिरिवान्तकः ॥ २१  
 भीमसेने प्रविष्टे तु धृष्टद्युम्नोऽपि पार्षतः ।  
 द्रोणमुत्सृज्य तरसा ययौ यत्र वृकोदरः ॥ २२  
 विदार्य महतीं सेनां तावकानां नरर्षभः ।  
 आससाद रथं शून्यं भीमसेनस्य संयुगे ॥ २३  
 दृष्ट्वा विशोकं समरे भीमसेनस्य सारथिम् ।  
 धृष्टद्युम्नो महाराज दुर्मना गतचेतनः ॥ २४  
 अपृच्छद्वाष्पसंरुद्धो निःश्वसन्वाचमीरयन् ।  
 मम प्राणैः प्रियतमः क्व भीम इति दुःखितः ॥ २५  
 विशोकस्तमुवाचेदं धृष्टद्युम्नं कृताञ्जलिः ।  
 संस्थाप्य मामिह बली पाण्डवेयः पराक्रमी ॥ २६  
 प्रविष्टो धार्तराष्ट्राणामेतद्वलमहार्णवम् ।  
 मासुक्त्वा पुरुषव्याघ्रः प्रीतियुक्तमिदं वचः ॥ २७  
 प्रतिपालय मां सूत नियम्याश्चान्मुहूर्तकम् ।  
 यावदेताभिहन्यद्य य इमे मद्वधोद्यताः ।  
 ‘अभ्यधावद्गदापाणिस्तद्वलं स महाबलः ॥ २८  
 ततो दृष्ट्वा प्रधावन्तं गदाहस्तं महाबलम् ।  
 सर्वेषामेव सैन्यानां संहर्षः समजायत ॥ २९  
 तस्मिन्सुतुमुले युद्धे वर्तमाने भयानके ।  
 भित्त्वा राजन्महाव्यूहं प्रविवेश सखा तव ॥ ३०  
 विशोकस्य वचः श्रुत्वा धृष्टद्युम्नोऽथ पार्षतः ।



प्रत्युवाच ततः सूतं रणमध्ये महाबलः ॥ ३१  
 न हि मे जीवितेनापि विद्यतेऽद्य प्रयोजनम् ।  
 भीमसेनं रणे हित्वा स्नेहमुत्सृज्य पाण्डवैः ॥ ३२  
 यदि यामि विना भीमं किं मां क्षत्रं वदिष्यति ।  
 एकायनगते भीमे मयि चावस्थिते युधि ॥ ३३  
 तस्य न स्वस्ति कुर्वन्ति देवाः शक्रपुरोगमाः ।  
 यः सहायान्परित्यज्य स्वस्तिमानात्रजेट्टहम् ॥ ३४  
 'रौरवे नरके मज्जेदप्लवे दुस्तरे नृभिः ।'  
 मम भीमः सखा चैव संबन्धी च महाबलः ।  
 भक्तोऽस्मान्भक्तिमांश्चाहं तमप्यरिनिषूदनम् ॥ ३५  
 सोऽहं तत्र गमिष्यामि यत्र यातो वृकोदरः ।  
 निघ्नन्तं मां रिपून्पश्य दानवानिव वासवम् ॥ ३६  
 एवमुक्त्वा ततो वीरो ययौ मध्येन वाहिनीम् ।  
 भीमसेनस्य मार्गेषु गदाप्रमथितैर्गजैः ॥ ३७  
 स ददर्श तदा भीमं दहन्तं रिपुवाहिनीम् ।  
 वातो वृक्षानिव बलात्प्रभञ्जन्तं रणे रिपून् ॥ ३८  
 ते वध्यमानाः समरे रथिनः सादिनस्तथा ।  
 पादाता दन्तिनश्चैव चकुरार्तस्वरं महत् ॥ ३९  
 हाहाकारश्च संजज्ञे तव सैन्यस्य मारिष ।  
 वध्यतो भीमसेनेन कृतिना चित्रयोधिना ॥ ४०  
 ततः कृतास्त्रास्ते सर्वे परिवार्य वृकोदरम् ।  
 अभीताः समवर्तन्त शस्त्रवृष्ट्या परंतप ॥ ४१

अभिद्रुतं शस्त्रभृतां वरिष्ठं

समन्ततः पाण्डवं लोकवीरः ।

सैन्येन घोरेण सुसंहितेन

दृष्ट्वा बली पार्षतो भीमसेनम् ॥ ४२

अथोपगच्छच्छरविक्षताङ्गं

पदातिनं क्रोधविषं वमन्तम् ।

आश्वासयन्पार्षतो भीमसेनं

गदाहस्तं कालमिवान्तकाले ॥ ४३

विशल्यमेनं च चकार तूर्ण-

मारोपयच्चात्मरथे महात्मा ।

भृशं परिष्वज्य च भीमसेन-

माश्वासयामास स शत्रुमध्ये ॥ ४४

भीष्म० १७

तथा तस्मिन्वर्तमानेऽतिवेगं

भ्रातृनथोपेत्य तवापि पुत्रः ।

तस्मिन्विमर्दे तव संग्रवृत्ते

दृष्ट्वा रणे वाक्यमिदं बभाषे ॥ ४५

अयं दुरात्मा द्रुपदस्य पुत्रः

समागतो भीमसेनेन सार्धम् ॥ ४६

तं याम सर्वे महता बलेन

मा वो रिपुः प्रार्थयतामनीकम् ।

श्रुत्वा तु वाक्यं तममृष्यमाणा

ज्येष्ठाज्ञया नोदिता धार्तराष्ट्राः ॥ ४७

वधाय निष्पेतुरुदायुधास्ते

युगक्षये केतवो यद्वदुग्राः ।

प्रगृह्य चास्त्राणि धनुंषि वीरा

ज्यां नेमिघोषैः प्रविकम्पयन्तः ॥ ४८

शरैरवर्षन्द्रुपदस्य पुत्रं

यथाम्बुदा भूधरं वारिजालैः ।

निहत्य तांश्चापि शरैः सुतीक्ष्णै-

र्न विव्यथे समरे चित्रयोधी ॥ ४९

समभ्युदीर्णाश्च तवात्मजास्तथा

निशाम्य वीरानभितः स्थितान्रणे ।

जिघांसुरग्रे द्रुपदात्मजो युवा

प्रमोहनास्त्रं युयुजे महारथः ।

क्रुद्धो भृशं तव पुत्रेषु राज-

न्दैत्येषु यद्वत्समरे महेन्द्रः ॥ ५०

'स वै ततोऽस्त्रं सुमहाप्रभावं

प्रमोहनं द्रोणदत्तं महात्मा ।

प्रयोजयामास उदारकर्मा

तस्मिन्न्रणे तव सैन्यस्य राजन् ॥' ५१

ततो व्यमुह्यन्त रणे नृवीराः

प्रमोहनास्त्राहतबुद्धिसत्त्वाः ।

प्रदुद्रुवुः कुरवश्चैव सर्वे

सवाजिनागाः सरथाः समन्तात् ।

परीतकालानिव नष्टसंज्ञा-

न्मोहोपेतांस्तव पुत्रान्निशम्य ॥ ५२



एतस्मिन्नेव काले तु भीमः प्रहरतां वरः ।  
 विश्रम्य च तदा राजन्पीत्वाऽमृतसंजलम् ॥ ५३  
 पुनः सन्नद्य संकुद्धो योधयामास संयुगे ।  
 धृष्टद्युम्नेन सहितः कालयामास भारत ॥ ५४  
 एतस्मिन्नन्तरे राजन्द्रोणः शस्त्रभृतां वरः ।  
 द्रुपदं त्रिभिरासाद्य शरैर्विव्याध दारुणैः ॥ ५५  
 सोऽतिविद्वस्ततो राजन्रणे द्रोणेन पार्थिवः ।  
 अपायाद्द्रुपदो राजन्पूर्ववैरमनुसरन् ॥ ५६  
 जित्वा तु द्रुपदं द्रोणः शङ्खं दध्मौ प्रतापवान् ।  
 तस्य शङ्खस्वनं श्रुत्वा वित्रेसुः सर्वसोमकाः ॥ ५७  
 अथ शुश्राव तेजस्वी द्रोणः शस्त्रभृतां वरः ।  
 प्रमोहनास्त्रेण रणे मोहितानात्मजांस्तव ॥ ५८  
 ततो द्रोणो महाराज त्वरितोऽभ्याययौ रणात् ।  
 तत्रापश्यन्महेष्वासो भारद्वाजः प्रतापवान् ॥ ५९  
 धृष्टद्युम्नं च भीमं च विचरन्तौ महारणे ।  
 मोहाविष्टांश्च ते पुत्रानपश्यत्स महारथः ॥ ६०  
 ततः प्रज्ञास्त्रमादाय मोहनास्त्रं व्यनाशयत् ।  
 ततः प्रत्यागतप्राणास्तव पुत्रा महारथाः ॥ ६१  
 पुनर्युद्धाय समरे प्रत्युद्याता जिगीषवः ।  
 ततो युधिष्ठिरः ग्राह्य समाहूय स्वसैनिकान् ॥ ६२  
 गच्छन्तु पदवीं शक्त्या भीमपार्षतयोर्युधि ।  
 सौभद्रप्रमुखा वीरा रथा द्वादश दंशिताः ॥ ६३  
 प्रवृत्तिमधिगच्छन्तु न हि शुद्ध्यति मे मनः ।  
 'प्रवृत्तिर्भीमसेनस्य पार्षतस्य च संयुगे ॥ ६४  
 विज्ञेया समरे शीघ्रं प्रविशध्वं रथार्णवम् ।  
 गच्छन्तु परया शक्त्या भवन्त इति मे मतिः ॥ ६५  
 त एवं समनुज्ञाताः शूरा विक्रान्तयोधिनः ।  
 बाढमित्येवमुक्त्वा तु सर्वे पुरुषमानिनः ।  
 मध्यंदिनगते सूर्ये प्रययुः सर्व एव हि ॥ ६६  
 केकया द्रौपदेयाश्च धृष्टकेतुश्च वीर्यवान् ।  
 अभिमन्युं पुरस्कृत्य महत्या सेनया वृताः ॥ ६७  
 ते कृत्वा समरे व्यूहं सूचीमुखमरिन्दमम् ।  
 विभिदुर्धार्तराष्ट्राणां तद्रथानीकमाहवे ॥ ६८

॥ इति श्रीमन्महाभारते भीष्मपर्वणि भीष्मवधपर्वणि षष्ठदिवसयुद्धे सप्तसप्ततितमोऽध्यायः ॥ ७७ ॥

तान्प्रयातान्महेष्वासानभिमन्युपुरोगमान् ।  
 भीमसेनभयाविष्टा धृष्टद्युम्नविमोहिता ॥ ६९  
 न संवारयितुं शक्ता तव सेना जनाधिप ।  
 मदमूर्च्छान्वितात्मा वै प्रमदेवाध्वनि स्थिता ॥ ७०  
 तेऽभिजाता महेष्वासाः सुवर्णविकृतध्वजाः ।  
 परीप्सन्तोऽभ्यधावन्त धृष्टद्युम्नवृकोदरौ ॥ ७१  
 तौ च दृष्ट्वा महेष्वासावभिमन्युपुरोगमान् ।  
 बभूवुर्मुदायुक्तौ निम्नन्तौ तव वाहिनीम् ॥ ७२  
 'द्रोणमिष्वस्त्रकुशलं सर्वविद्यासु पारगम् ।'  
 दृष्ट्वा तु सहसायान्तं पाञ्चाल्यो गुरुमात्मनः ।  
 नाशंसत वधं वीरः पुत्राणां तव पार्षतः ॥ ७३  
 ततो रथं समारोप्य कैकेयस्य वृकोदरम् ।  
 अभ्यधावत्ससंकुद्धो द्रोणमिष्वस्त्रपारगम् ॥ ७४  
 तस्याभिपततस्तूर्णं भारद्वाजः प्रतापवान् ।  
 कुद्धश्चिच्छेद बाणेन धनुः शत्रुनिर्वहणः ॥ ७५  
 अन्यांश्च शतशो बाणान्प्रेषयामास पार्षते ।  
 दुर्योधनहितार्थाय भर्तृपिण्डमनुसरन् ॥ ७६  
 अथान्यद्भनुरादाय पार्षतः परवीरहा ।  
 द्रोणं विव्याध विंशत्या रुक्मपुङ्खैः शिलाशितैः ७७  
 तस्य द्रोणः पुनश्चापं चिच्छेदामित्रकर्शनः ।  
 हयांश्च चतुरस्तूर्णं चतुर्भिः सायकोत्तमैः ॥ ७८  
 वैवस्वतक्षयं घोरं प्रेषयामास भारत ।  
 सारथिं चास्य भल्लेन प्रेषयामास मृत्यवे ॥ ७९  
 हताश्वात्स रथात्तूर्णमवप्लुत्य महारथः ।  
 आरुरोह महाबाहुरभिमन्योर्महारथम् ॥ ८०  
 ततः सरथनागाश्वा समकम्पत वाहिनी ।  
 पश्यतो भीमसेनस्य पार्षतस्य च पश्यतः ॥ ८१  
 तत्प्रभग्नं बलं दृष्ट्वा द्रोणेनामिततेजसा ।  
 नाशक्रुवन्वारयितुं समस्तास्ते महारथाः ॥ ८२  
 वध्यमानं तु तत्सैन्यं द्रोणेन निशितैः शरैः ।  
 व्यभ्रमत्तत्रतत्रैव क्षोभ्यमाण इवार्णवः ॥ ८३  
 तथा दृष्ट्वा च तत्सैन्यं जहृषे तावकं बलम् ।  
 दृष्ट्वाचार्यं सुसंकुद्धं तपन्तं रिपुवाहिनीम् ।  
 तुष्टुवुः सर्वतो योधाः साधुसाध्विति भारत ॥ ८४



## अष्टसप्ततितमोऽध्यायः ॥ ७८ ॥

संकुलयुद्धवर्णनम् ॥ १ ॥

सञ्जय उवाच ।  
 ततो दुर्योधनो राजा मोहात्प्रत्यागतस्मृतिः ।  
 शरवर्षैः पुनर्भीमं प्रत्यवारयदच्युतम् ॥ १  
 एकीभूतास्ततश्चैव तव पुत्रा महारथाः ।  
 समेत्य समरे भीमं योधयामासुरुद्यताः ॥ २  
 भीमसेनोऽपि समरे संप्राप्य स्वरथं पुनः ।  
 समारुह्य महाबाहुर्ध्रुवैर्यो येन तवात्मजः ॥ ३  
 प्रगृह्य च महावेगं परासुकरणं दृढम् ।  
 सज्यं शरासनं सङ्ख्ये शरैर्विव्याध ते सुतम् ॥ ४  
 ततो दुर्योधनो राजा भीमसेनं महाबलम् ।  
 नाराचेन सुतीक्ष्णेन भृशं मर्मण्यताडयत् ॥ ५  
 सोऽतिविद्धो महेष्वासस्तव पुत्रेण धन्विना ।  
 क्रोधसंरक्तनयनो वेगेनाक्षिप्य कार्मुकम् ॥ ६  
 दुर्योधनं त्रिभिर्बाणैर्बाहोरुरसि चार्पयत् ।  
 स तत्र शुशुभे राजा शिखरैर्गिरिराडिव ॥ ७  
 तौ दृष्ट्वा समरे क्रुद्धौ विनिघ्नतौ परस्परम् ।  
 दुर्योधनानुजाः सर्वे शूराः संत्यक्तजीविताः ॥ ८  
 संस्मृत्य मन्त्रितं पूर्वं निग्रहे भीमकर्मणः ।  
 निश्चयं परमं कृत्वा निग्रहीतुं प्रचक्रमुः ॥ ९  
 तानापतत एवाजौ भीमसेनो महाबलः ।  
 प्रत्युद्ययौ महाराज गजः प्रतिगजानिव ॥ १०  
 भृशं क्रुद्धश्च तेजस्वी नाराचेन समार्पयत् ।  
 चित्रसेनं महाराज तव पुत्रं महायशाः ॥ ११  
 तथेतरांस्तव सुतांस्ताडयामास भारत ।  
 शरैर्बहुविधैः सङ्ख्ये रुक्मपुङ्खैः सुतेजनैः ॥ १२  
 ततः संप्रेक्ष्य पुत्रैस्ते भीमसेनं समावृतम् ।  
 अभिमन्युप्रभृतयस्ते द्वादश महारथाः ॥ १३  
 प्रेषिता धर्मराजेन भीमसेनपदानुगाः ।  
 प्रतिगमुर्महाराज तव पुत्रान्महाबलान् ॥ १४  
 दृष्ट्वा रथस्थांस्तान्शूरान्सूर्याग्निसमतेजसः ।  
 सर्वानेव महेष्वासान्भ्राजमानान्निश्रया वृतान् ॥ १५  
 महाहवे दीप्यमानान्सुवर्णमकुटोज्ज्वलान् ।

तत्यजुः समरे भीमं तव पुत्रा महाबलाः ॥ १६  
 तान्नामृष्यत कौन्तेयो जीवमाना गता इति ।  
 अन्वीय च पुनः सर्वांस्तव पुत्रानपीडयत् ॥ १७  
 अथाभिमन्युः समरे भीमसेनेन संगतः ।  
 पार्श्वेन च ते सर्वे कैकया द्रौपदीसुताः ॥ १८  
 'तान्दृष्ट्वा समरे क्रुद्धांस्तव सैन्ये महारथाः ।'  
 दुर्योधनप्रभृतयः प्रगृहीतशरासनाः ।  
 भृशमश्वैः प्रजचितैः प्रययुर्यत्र ते रथाः ॥ १९  
 अपराद्धे महाराज प्रावर्तत महारणः ।  
 तावकानां च बलिनां परेषां चैव भारत ॥ २०  
 अभिमन्युर्विकर्णस्य हयान्दृष्ट्वा महाहवे ।  
 अथैनं पञ्चविंशत्या क्षुद्रकाणां समार्पयत् ॥ २१  
 हताश्वं रथमुत्सृज्य विकर्णस्तु महारथः ।  
 आरूरोह रथं राजंश्चित्रसेनस्य भारत ।  
 'योधयामास समरे तदद्भुतमिवाभवत् ॥' २२  
 स्थितावेकरथे तौ तु भ्रातरौ कुलवर्धनौ ।  
 आर्जुनिः शरजालेन छादयामास भारत ॥ २३  
 चित्रसेनो विकर्णश्च कार्णि पञ्चभिरायसैः ।  
 विव्यधाते न चाकम्पत्कार्णिर्मेरुरिव स्थितः ॥ २४  
 दुःशासनस्तु समरे कैकयान्पञ्च मारिष ।  
 योधयामास राजेन्द्र तदद्भुतमिवाभवत् ॥ २५  
 द्रौपदेया रणे क्रुद्धा दुर्योधनमवारयन् ।  
 शरैराशीविषाकारैः पुत्रं तव विशांपते ॥ २६  
 पुत्रोऽपि तव दुर्धर्षो द्रौपद्यास्तनयानरणे ।  
 सायकैर्निशितै राजन्नाजघान पृथक्पृथक् ॥ २७  
 तैश्चापि विद्धः शुशुभे रुधरेण समुक्षितः ।  
 गिरिः प्रस्रवणैर्यद्भद्रैरिकादिविमिश्रितैः ॥ २८  
 भीष्मोऽपि समरे राजन्पाण्डवानामनीकिनीम् ।  
 कालयामास बलवान्पालः पशुगणानिव ॥ २९  
 ततो गाण्डीवनिर्घोषः प्रादुरासीद्विशांपते ।  
 दक्षिणेन वरूथिन्याः पार्थस्यारिन्विनिघ्नतः ॥ ३०  
 उत्तस्थुः समरे तत्र कबन्धानि समन्ततः ।



कुरूणां चैव सैन्येषु पाण्डवानां च भारत ॥ ३१  
 शोणितोदं शरावर्तं गजद्वीपं हयोर्मिणम् ।  
 रथनौभिर्नरव्याघ्राः प्रतेरुः सैन्यसागरम् ॥ ३२  
 छिन्नहस्ता विकवचा विदेहाश्च नरोत्तमाः ।  
 दृश्यन्ते पतितास्तत्र शतशोऽथ सहस्रशः ॥ ३३  
 निहतैर्मत्तमातङ्गैः शोणितौघपरिप्लुतैः ।

भूर्भाति भरतश्रेष्ठ पर्वतैराचिता यथा ॥ ३४  
 तत्राद्भुतमपश्याम तव तेषां च भारत ।  
 न तत्रासीत्पुमान्कश्चिद्यो युद्धं नाभिकाङ्क्षति ॥ ३५  
 एवं युयुधिरे वीराः प्रार्थयाना महद्यशः ।  
 तावकाः पाण्डवैः सार्धमाकाङ्क्षन्तो जयं युधि ॥ ३६

॥ इति श्रीमन्महाभारते भीष्मपर्वणि भीष्मवधपर्वणि षष्ठदिवसयुद्धे अष्टसप्ततितमोऽध्यायः ॥ ७८ ॥

### एकोनाशीतितमोऽध्यायः ॥ ७९ ॥

संकुलयुद्धवर्णनम् ॥ १ ॥

सञ्जय उवाच ।  
 ततो दुर्योधनो राजा लोहितायति भास्करे ।  
 संग्रामरभसो भीमं हन्तुकामोऽभ्यधावत् ॥ १  
 तमायान्तमभिप्रेक्ष्य नृवीरं दृढवैरिणम् ।  
 भीमसेनः सुसंकुद्ध इदं वचनमब्रवीत् ॥ २  
 अयं स कालः संग्रामो वर्षपूगाभिवाञ्छितः ।  
 अद्य त्वां निहनिष्यामि यदि नोत्सृजसे रणम् ॥ ३  
 अद्य कुन्त्याः परिक्लेशं वनवासं च कृत्स्नशः ।  
 द्रौपद्याश्च परिक्लेशं प्रणेष्यामि हते त्वयि ॥ ४  
 यत्पुरा मत्सरीभूत्वा पाण्डवानवमन्यसे ।  
 तस्य पापस्य गान्धारे पश्य व्यसनमागतम् ॥ ५  
 कर्णस्य मतमास्थाय सौबलस्य च यत्पुरा ।  
 अचिन्त्य पाण्डवान्कामाद्यथेष्टं कृतवानसि ॥ ६  
 याचमानं च यन्मोहादाशार्हमवमन्यसे ।  
 उलूकस्य समादेशं यद्दासि च हृष्टवत् ॥ ७  
 तेन त्वां निहनिष्यामि सानुबन्धं सबान्धवम् ।  
 शमीकरिष्ये तत्पापं यत्पुरा कृतवानसि ॥ ८  
 एवमुक्त्वा धनुर्वीरं विकृष्योद्ग्राम्य चासकृत् ।  
 समाधत्त शरान्धोरान्महाशनिसमग्रभान् ॥ ९  
 पर्द्विशतिमसं क्रुद्धो मुमोचाशु सुयोधने ।  
 ज्वलिताग्निशिखाकारान्वज्रकल्पानजिह्वगान् ॥ १०  
 ततोऽस्य कार्मुकं द्वाभ्यां सूतं द्वाभ्यां च विव्यधे ।  
 चतुर्भिरश्वाञ्जवनाननयद्यमसादनम् ॥ ११  
 द्वाभ्यां च सुविकृष्टाभ्यां शराभ्यामरिमर्दनः ।

छत्रं चिच्छेद समरे राज्ञस्तस्य नरोत्तम ॥ १२  
 षड्भिश्च तस्य चिच्छेद ज्वलन्तं ध्वजमुत्तमम् ।  
 छित्त्वा तं च ननादोच्चैस्तव पुत्रस्य पश्यतः ॥ १३  
 रथाच्च स ध्वजः श्रीमान्नानारत्नविभूषितात् ।  
 पपात सहसा भूमौ विद्युज्जलधरादिव ॥ १४  
 ज्वलन्तं सूर्यसंकाशं नागं मणिमयं शुभम् ।  
 ध्वजं कुरुपतेस्त्रिभुवनं ददृशुः सर्वपार्थिवाः ॥ १५  
 अथैनं दशभिर्बाणैस्तोत्रैरिव महाद्विपम् ।  
 आजघान रणे वीरं स्मयन्निव महारथः ॥ १६  
 स गाढविद्धो व्यथितो भीमसेनेन संयुगे ।  
 निषसाद रथोपस्थे मूर्च्छाभिहतचेतनः ॥ १७  
 ततः स राजा सिन्धूनां रथश्रेष्ठो महाबलः ।  
 दुर्योधनस्य जग्राह पार्णिं स्वपुरुषैर्वृतः ॥ १८  
 कृपश्च रथिनां श्रेष्ठस्तव पुत्रमचेतनम् ।  
 आरोपयद्रथं राजन्दुर्योधनममर्षणम् ॥ १९  
 परिवार्य ततो भीमं जेतुकामो जयद्रथः ।  
 रथैरनेकसाहस्रैर्भीमस्यावारयद्दिशः ॥ २०  
 धृष्टकेतुस्ततो राजन्नभिमन्युश्च वीर्यवान् ।  
 केकया द्रौपदेयाश्च तव पुत्रानयोधयन् ॥ २१  
 चित्रसेनः सुचित्रश्च चित्राङ्गश्चित्रदर्शनः ।  
 चारुचित्रः सुचारुश्च तथा नन्दोपनन्दकौ ॥ २२  
 अष्टावेते महेष्वासाः सुकुमारा यशस्विनः ।  
 अभिमन्युरथं राजन्समन्तात्पर्यवारयन् ॥ २३  
 आजघान ततस्तूर्णमभिमन्युर्महामनाः ।



एकैकं पञ्चभिर्बाणैः शितैः सन्नतपर्वभिः ॥ २४  
 वज्रमृत्युप्रतीकाशैर्विचित्रायुधनिःसृतैः ।  
 अमृष्यमाणास्ते सर्वे सौभद्रं रथसत्तमम् ॥ २५  
 ववृषुर्मार्गणैस्तीक्ष्णैर्गिरिं मेरुमिवाम्बुदाः ।  
 स पीड्यमानः समरे कृतास्त्रो युद्धदुर्मदः ॥ २६  
 अभिमन्युर्महाराज तावकान्समकम्पयत् ।  
 यथा देवासुरे युद्धे वज्रपाणिर्महासुरान् ॥ २७  
 विकर्णस्य ततो भल्लान्प्रेषयामास भारत ।  
 चतुर्दश रथश्रेष्ठो घोरानाशीविषोपमान् ॥ २८  
 स तैर्विकर्णस्य रथात्पातयामास वीर्यवान् ।  
 ध्वजं सूतं हयांश्चैव नृत्यमान इवाहवे ॥ २९  
 पुनश्चान्याञ्छरान्पीतानकुण्ठाग्राञ्जिशलाशितान् ।  
 प्रेषयामास संक्रुद्धो विकर्णाय महाबलः ॥ ३०  
 ते विकर्णं समासाद्य कङ्कवर्हिणवाससः ।  
 भित्त्वा देहं गता भूमिं ज्वलन्त इव पन्नगाः ॥ ३१  
 ते शरा हेमपुङ्खाग्रा व्यदृश्यन्त महीतले ।  
 विकर्णरुधिरक्लिन्ना वमन्त इव शोणितम् ॥ ३२  
 विकर्णं वीक्ष्य निर्भिन्नं तस्यैवान्ये सहोदराः ।  
 अभ्यद्रवन्त समरे सौभद्रप्रमुखान् रथान् ॥ ३३  
 अभियात्वा तथैवान्यान्रथांस्तान्मूर्खवर्चसः ।  
 अविध्यन्समरेऽन्योन्यं संरम्भाद्युद्धदुर्मदाः ॥ ३४  
 दुर्मुखः श्रुतकर्माणं विद्ध्वा सप्तभिराशुगैः ।  
 ध्वजमेकेन चिच्छेद सारथिं चास्य सप्तभिः ॥ ३५  
 अश्वाञ्जाम्बूनदैर्जालैः प्रच्छन्नान्वातरंहसः ।  
 जघान षड्विरासाद्य सारथिं चाभ्यपातयत् ॥ ३६  
 स हताश्वे रथे तिष्ठञ्श्रुतकर्मा महारथः ।  
 शक्तिं चिक्षेप संक्रुद्धो महोल्कां ज्वलितामिव ॥ ३७  
 सा दुर्मुखस्य विमलं वर्म भित्त्वा यशस्विनः ।  
 विदार्य प्राविशद्भूमिं दीप्यमाना स्वतेजसा ॥ ३८  
 'दुर्मुखो विह्वलस्तत्र निषसाद रणे विभो ।  
 विसंज्ञं प्रेक्ष्य ते सर्वे आतरः पर्यवारयन् ॥' ३९  
 तं दृष्ट्वा विरथं तत्र सुतसोमो महारथः ।  
 पश्यतां सर्वसैन्यानां रथमारोपयत्स्वकम् ॥ ४०

श्रुतकीर्तिस्तथा वीरो जयत्सेनं सुतं तव ।  
 अभ्ययात्समरे राजन्हन्तुकामो यशस्विनम् ॥ ४१  
 तस्य विक्षिपतश्चापं श्रुतकीर्तेर्महास्वनम् ।  
 चिच्छेद समरे तूर्णं जयत्सेनः सुतस्तव ॥ ४२  
 क्षुरप्रेण सुतीक्ष्णेन प्रहसन्निव भारत ।  
 तं दृष्ट्वा च्छिन्नधन्वानं शतानीकः सहोदरम् ॥ ४३  
 अभ्यपद्यत तेजस्वी सिंहवन्निनदन्मुहुः ।  
 शतानीकस्तु समरे दृढं विस्फार्य कार्मुकम् ॥ ४४  
 विव्याध दशभिस्तूर्णं जयत्सेनं शिलीमुखैः ।  
 ननाद सुमहानादं प्रभिन्न इव वारणः ॥ ४५  
 अथान्येन सुतीक्ष्णेन सर्वावरणभेदिना ।  
 शतानीको जयत्सेनं विव्याध हृदये भृशम् ॥ ४६  
 तथा तस्मिन्वर्तमाने दुष्कर्णो भ्रातुरन्तिके ।  
 'मुमोचास्मै शितान्वाणांस्तीक्ष्णानाशीविषोपमान्'  
 चिच्छेद समरे चापं नाकुलेः क्रोधमूर्च्छितः ॥ ४७  
 अथान्यद्वनुरादाय भारसाहमनुत्तमम् ।  
 समादत्त शरान्वोराञ्छतानीको महाबलः ॥ ४८  
 तिष्ठतिष्ठेति चामन्य दुष्कर्णं भ्रातुरग्रतः ।  
 मुमोचास्मै शितान्वाणाञ्ज्वलितान्पन्नगानिव ४९  
 ततोऽस्य धनुरेकेन द्वाभ्यां सूतं च मारिष ।  
 चिच्छेद समरे तूर्णं तं च विव्याध सप्तभिः ॥ ५०  
 अश्वान्मनोजवांस्तस्य कर्षुरान्वातरंहसः ।  
 जघान निशितैस्तूर्णं सर्वान्द्रादशभिः शरैः ॥ ५१  
 अथापरेण भल्लेन सुयुक्तेनाशुपातिना ।  
 दुष्कर्णं नाकुलिः क्रुद्धो विव्याध हृदये भृशम् ॥ ५२  
 स पपात ततो भूमौ वज्राहत इव दुमः ।  
 दुष्कर्णं व्यथितं दृष्ट्वा पञ्च राजन्महारथाः ॥ ५३  
 जिघांसन्तः शतानीकं सर्वतः पर्यवारयन् ।  
 छाद्यमानं शरव्रातैः शतानीकं यशस्विनम् ॥ ५४  
 अभ्यधावन्त संक्रुद्धाः केकयाः पञ्च सोदराः ।  
 तानभ्यापततः प्रेक्ष्य तव पुत्रा महारथाः ॥ ५५  
 प्रत्युद्ययुर्महाराज गजानिव महागजाः ।  
 दुर्मुखो दुर्जयश्चैव तथा दुर्मर्षणो युवा ॥ ५६

अभियाय इति क. पाठः । अभिधाय इति घ. पाठः ॥ ३४ ॥

एकोनाशीतितमोऽध्यायः ॥ ७९ ॥



शत्रुञ्जयः शत्रुसहः सर्वे क्रुद्धा यशस्विनः ।  
 प्रत्युद्याता महाराज केकयान्भ्रातरः समम् ॥ ५७  
 रथैर्नगरसंकाशैर्हयैर्युक्तैर्मनोजवैः ।  
 नानावर्णविचित्राभिः पताकाभिरलङ्कितैः ॥ ५८  
 शरचापधरा वीरा विचित्रकवचध्वजाः ।  
 विविशुस्ते परं सैन्यं सिंहा इव वनाद्वनम् ॥ ५९  
 तेषां सुतुमुलं युद्धं व्यतिषक्तस्थद्विपम् ।  
 अवर्तत महारौद्रं निघ्नतामितरेतरम् ॥ ६०  
 अन्योन्यागस्कृतां राजन्यमराष्ट्रविवर्धनम् ।  
 मुहूर्तास्तमिते सूर्ये चक्रुर्युद्धं सुदारुणम् ॥ ६१  
 रथिनः सादिनश्चाथ व्यकीर्यन्त सहस्रशः ।

ततः शान्तनवः क्रुद्धः शरैः सन्नतपर्वभिः ॥ ६२  
 नाशयामास सेनां तां भीष्मस्तेषां महात्मनाम् ।  
 पञ्चालानां च सैन्यानि शरैर्निन्ये यमक्षयम् ॥ ६३  
 एवं भित्त्वा महेष्वासः पाण्डवानामनीकिनीम् ।  
 कृत्वाऽवहारं सैन्यानां ययौ स्वशिविरं नृप ॥ ६४  
 नाशयामासतुर्वीरौ धृष्टद्युम्नवृकोदरौ ।  
 कौरवाणामनीकानि शरैः सन्नतपर्वभिः ॥ ६५  
 धर्मराजोऽपि संप्रेक्ष्य धृष्टद्युम्नवृकोदरौ ।  
 मूर्ध्नि चैतावुपाघ्राय प्रहृष्टः शिविरं ययौ ॥ ६६  
 'अर्जुनो वासुदेवश्च कौरवाणामनीकिनीम् ।  
 हत्वा विद्राव्य च शरैः शिविरायैव जग्मतुः ॥' ६७

॥ इति श्रीमन्महाभारते भीष्मपर्वणि भीष्मवधपर्वणि षष्ठदिवसयुद्धे एकोनाशीतितमोऽध्यायः ॥ ७९ ॥

इति षष्ठदिवसयुद्धम् ।

### अशीतितमोऽध्यायः ॥ ८० ॥

भीष्मदुर्योधनसंवादः ॥ १ ॥

सञ्जय उवाच ।  
 क्षत्रियास्ते महाराज परस्परकृतागसः ।  
 जग्मुः स्वशिविराण्येव रुधिरेण समुक्षिताः ॥ १  
 विश्रम्य च यथान्यायं पूजयित्वा परस्परम् ।  
 सन्नद्धाः समदृश्यन्त भूयो युद्धचिकीर्षवः ॥ २  
 ततस्तव सुतो राजंश्चिन्तयाभिरिपुतः ।  
 विस्रवच्छोणिताक्ताङ्गः पप्रच्छेदं पितामहम् ॥ ३  
 सैन्यानि रौद्राणि भयानकानि  
 व्यूढानि सम्यग्बहुलध्वजानि ।  
 विदार्थं हत्वा च निपीड्य शूरां-  
 स्ते पाण्डवा लब्धजयाः प्रहृष्टाः ॥ ४  
 संमोह्य सर्वान्युधि कीर्तिमन्तो  
 व्यूहं च तं मकरं मृत्युकल्पम् ।  
 प्रविश्य भीमेन रणे हतोऽस्मि  
 घोरैः शरैर्मृत्युदण्डप्रकाशैः ॥ ५  
 क्रुद्धं तमुद्रीक्ष्य भयेन राज-  
 न्संमूर्च्छितो न लभे शान्तिमद्य ।

इच्छे प्रसादात्तव सत्यसन्ध  
 प्राप्तुं जयं पाण्डवेयांश्च हन्तुम् ॥ ६  
 तेनैवमुक्तः प्रहसन्महात्मा  
 दुर्योधनं मन्युगतं विदित्वा ।  
 तं प्रत्युवाचाविमना मनस्वी  
 गङ्गासुतः शस्त्रभृतां वरिष्ठः ॥ ७  
 परेण यत्नेन विगाह्य सेनां  
 सर्वात्मनाऽहं तव राजपुत्र ।  
 इच्छामि दातुं विजयं सुखं च  
 न चात्मानं छादयेऽहं त्वदर्थे ॥ ८  
 एते तु रौद्रा बहवो महारथा  
 यशस्विनः शूरतमाः कृतास्त्राः ।  
 ये पाण्डवानां समरे सहाया  
 जितक्लमा रोषविषं वमन्ति ॥ ९  
 केनेह शक्याः सहसा विजेतुं  
 वीर्योद्धताः कृतवैरास्त्वया च ।  
 अहं ह्येतान्प्रतियोत्स्यामि राज-  
 न्सर्वात्मना जीवितं त्यज्य वीर ॥ १०



रणे तवार्थाय महानुभाव  
 न जीवितं रक्षितव्यं ममाद्य ।  
 सर्वास्तवार्थाय सदेवदैत्या-  
 लोकान्दहेयं किमु शत्रुसेनाम् ॥ ११  
 तान्पाण्डवान्यो धियेष्यामि राजन्  
 प्रियं च ते सर्वमहं करिष्ये ।  
 सञ्जय उवाच ।  
 श्रुत्वा पितुस्ते वचनं प्रतीतो  
 दुर्योधनः प्रीतमना बभूव ॥ १२  
 सर्वाणि सैन्यानि ततः प्रहृष्टो  
 निर्गच्छतेत्याह नृपांश्च सर्वान् ।  
 तदाज्ञया तानि विनिर्ययुर्दुतं  
 गजाश्चपादातरथायुतानि ॥ १३  
 प्रहर्षयुक्तानि तु तानि राज-  
 न्महान्ति नानाविधशस्त्रवन्ति ।  
 स्थितानि नागाश्चपदातिमन्ति  
 विरेजुराजौ तव राजन्बलानि ॥ १४  
 शस्त्रास्त्रविद्धिर्नरवीरयोधै-  
 रधिष्ठिताः सैन्यगणास्त्वदीयाः ।

रथौघपादातगजाश्चसङ्घैः  
 प्रयाद्भिराजौ विधिवत्प्रणुनैः ॥ १५  
 समुद्धतं वै तरुणार्कवर्णं  
 रजो बभौ छादयत्सूर्यरश्मीन् ।  
 रेजुः पताका रथदन्तिसंस्था  
 वातेरिता भ्राम्यमाणाः समन्तात् ॥ १६  
 नानालिङ्गैः समरे तत्र राजन्  
 मेघैर्युता विद्युतः खे यथैव ।  
 वृन्दैः स्थिताश्चापि सुसंप्रयुक्ता-  
 श्चकाशिरे दन्तिगणाः समन्तात् ॥ १७  
 धनूंषि विष्फारयतां नृपाणां  
 बभूव शब्दस्तुमुलोऽतिघोरः ।  
 विमथ्यतो देवमहासुरौघै-  
 र्यथार्णवस्यादियुगे तदानीम् ॥ १८  
 तदुग्रनागं बहुरूपवर्णं  
 तवात्मजानां समुदीर्णकोपम् ।  
 बभूव सैन्यं रिपुसैन्यहन्तृ  
 युगान्तमेघौघनिभं तदानीम् ॥ १९

॥ इति श्रीमन्महाभारते भीष्मपर्वणि भीष्मवधपर्वणि सप्तमदिवसयुद्धे अशीतितमोऽध्यायः ॥ ८० ॥

### एकाशीतितमोऽध्यायः ॥ ८१ ॥

भीष्मेण दुर्योधनसंहर्षणम् ॥ १ ॥ राज्ञां द्वन्द्वीभूय मेलनम् ॥ २ ॥ अर्जुनपराक्रमवर्णनम् ॥ ३ ॥

सञ्जय उवाच ।  
 अथात्मजं तव पुनर्गाङ्गेयो ध्यानमास्थितम् ।  
 अब्रवीद्धरतश्चेष्टः संप्रहर्षकरं वचः ॥ १  
 भीष्म उवाच ।  
 अहं द्रोणश्च शल्यश्च कृतवर्मा च सात्वतः ।  
 अश्वत्थामा विकर्णश्च भगदत्तोऽथ सौबलः ॥ २  
 विन्दानुविन्दावावन्त्यौ बाह्लीकः सह बाह्लिकैः ।  
 त्रिगर्तराजो बलवान्मागधश्च सुदुर्जयः ॥ ३  
 बृहद्वलश्च कौसल्यश्चित्रसेनो विविंशतिः ।  
 'कृपश्च सह सोदर्यैस्तव राजन्पदानुगाः ।'  
 रथाश्च बहुसाहस्राः शोभनाश्च महाध्वजाः ॥ ४

देशजाश्च हया राजन्स्वारूढा हयसादिभिः ।  
 गजेन्द्राश्च मदोद्धृताः प्रभिन्नकरटामुखाः ॥ ५  
 पादाताश्च तथा शूरा नानाप्रहरणा युधि ।  
 नानादेशसमुत्पन्नास्त्वदर्थे योद्धुमुद्यताः ॥ ६  
 एते चान्ये च बहवस्त्वदर्थे त्यक्तजीविताः ।  
 देवानपि रणे जेतुं समर्था इति मे मतिः ॥ ७  
 अवश्यं हि मया राजंस्तव वाच्यं हितं सदा ।  
 अशक्याः पाण्डवा जेतुं देवैरपि सवासवैः ॥ ८  
 वासुदेवसहायाश्च महेन्द्रसमविक्रमाः ।  
 सर्वथाऽहं तु राजेन्द्र करिष्ये वचनं तव ॥ ९  
 पाण्डवांश्च रणे जेष्ये मां वा जेष्यन्ति पाण्डवाः ।



सञ्जय उवाच ।

एवमुक्त्वा ददावस्यै विशल्यकरणीं शुभाम् ॥ १०  
 ओषधीं वीर्यसंपन्नां विशल्यश्चाभवत्तदा ।  
 ततः प्रभाते विमले स्वेन सैन्येन वीर्यवान् ॥ ११  
 अव्यूहत स्वयं व्यूहं भीष्मो व्यूहविशारदः ।  
 मण्डलं मनुजश्रेष्ठो नानाशस्त्रसमाकुलम् ॥ १२  
 संपूर्णं योधमुख्यैश्च तथा दन्तिपदातिभिः ।  
 रथैरनेकसाहस्रैः समन्तात्परिवारितम् ॥ १३  
 अश्ववृन्दैर्महद्भिश्च रिष्टितोमरधारिभिः ।  
 नागेनागे रथाः सप्त सप्त चाश्वा रथे रथे ॥ १४  
 अन्वश्वं दश धानुष्का धानुष्के दश चर्मिणः ।  
 एवं व्यूहं महाराज तव सैन्यस्य दंशितम् ॥ १५  
 स्थितं रणाय महते भीष्मेण युधि पालितम् ।  
 दशाश्वानां सहस्राणि दन्तिनां च तथैव च ॥ १६  
 रथानामयुतं चापि पुत्राश्च तव दंशिताः ।  
 चित्रसेनादयः शूरा अभ्यरक्षन्पितामहम् ॥ १७  
 रक्ष्यमाणाः स तैः शूरैर्गोप्यमानाश्च तेन ते ।  
 सन्नद्धाः समदृश्यन्त राजानश्च महाबलाः ॥ १८  
 दुर्योधनस्तु समरे दंशितो रथमास्थितः ।  
 व्यराजत श्रिया जुष्टो यथा शक्रस्त्रिविष्टपे ॥ १९  
 ततः शब्दो महानासीत्पुत्राणां तव भारत ।  
 रथघोषश्च विपुलो वादित्राणां च निःस्वनः ॥ २०  
 भीष्मेण धार्तराष्ट्राणां व्यूढः प्रत्यञ्मुखो युधि ।  
 मण्डलः स महाव्यूहो दुर्मेघोऽमित्रघातनः ॥ २१  
 सर्वतः शुशुभे राजन्रणेऽरीणां दुरासदः ।  
 मण्डलं तु समालोक्य व्यूहं परमदुर्जयम् ॥ २२  
 स्वयं युधिष्ठिरो राजा वज्रं व्यूहमथाकरोत् ।  
 तथा व्यूढेष्वनीकेषु यथास्थानमवस्थिताः ॥ २३  
 रथिनः सादिनः सर्वे सिंहनादमथानदन् ।  
 विभित्सवस्ततो व्यूहं निर्ययुर्युद्धकाङ्क्षिणः ॥ २४  
 इतरेतरतः शूराः सहसैन्याः प्रहारिणः ।  
 भारद्वाजो ययौ मत्स्यं द्रौणिश्चापि शिखण्डिनम् ॥ २५  
 स्वयं दुर्योधनो राजा पार्षतं समुपाद्रवत् ।  
 नकुलः सहदेवश्च मद्रराजानमीयतुः ॥ २६

विन्दानुविन्दावावन्त्यौ युयुधानमभिद्रुतौ ।  
 सर्वे नृपास्तु समरे धनंजयमयोधयन् ॥ २७  
 भीमसेनो रणे यान्तं हार्दिक्यं समवारयत् ।  
 चित्रसेनं विकर्णं च तथा दुर्मर्षणं विशुः ॥ २८  
 आर्जुनिः समरे राजंस्तव पुत्रानयोधयत् ।  
 प्राग्ज्योतिषो महेष्वासो हैडिम्बं राक्षसोत्तमम् ॥ २९  
 अभिदुद्राव वेगेन मत्तो मत्तमिव द्विपम् ।  
 अलम्बुसस्तदा राजन्सात्यकिं युद्धदुर्मदम् ॥ ३०  
 ससैन्यं समरे क्रुद्धो राक्षसः समुपाद्रवत् ।  
 भूरिश्रवा रणे यत्तो धृष्टकेतुमयोधयत् ॥ ३१  
 श्रुतायुषं च राजानं धर्मपुत्रो युधिष्ठिरः ।  
 चेकितानश्च समरे कृपमेवान्वयोधयत् ॥ ३२  
 शेषाः प्रतिययुर्यत्ता भीष्ममेव महारथम् ।  
 ततो राजसमूहास्ते परिवबुध्नंजयम् ॥ ३३  
 शक्तितोमरनाराचगदापरिघपाणयः ।  
 अर्जुनोऽथ भृशं क्रुद्धो वार्ष्णेयमिदमब्रवीत् ॥ ३४  
 पश्य माधव सैन्यानि धार्तराष्ट्रस्य संयुगे ।  
 व्यूढानि व्यूहविदुषा गाङ्गेयेन महात्मना ॥ ३५  
 युद्धाभिकामाञ्छूरांश्च पश्य माधव दंशितान् ।  
 त्रिगर्तराजं सहितं भ्रातृभिः पश्य केशव ॥ ३६  
 अद्यैतान्नाशयिष्यामि पश्यतस्ते जनार्दन ।  
 य इमे मां यदुश्रेष्ठ योद्धुकामा रणाजिरे ॥ ३७  
 एतदुक्त्वा तु कौन्तेयो धनुर्ज्यामवमृज्य च ।  
 ववर्ष शरवर्षाणि नराधिपगणान्प्रति ॥ ३८  
 तेऽपि तं परमेष्वासाः शरवर्षैरपूरयन् ।  
 तटाकं वारिधाराभिर्यथा प्रावृषि तोयदाः ॥ ३९  
 हाहाकारो महानासीत्तव सैन्ये विशांपते ।  
 छाद्यमानौ रणे कृष्णौ शरैर्दृष्ट्वा महारणे ॥ ४०  
 देवा देवर्षयश्चैव गन्धर्वाश्च सहोरगैः ।  
 विस्मयं परमं जग्मुर्दृष्ट्वा कृष्णौ तथाऽऽगतौ ॥ ४१  
 ततः क्रुद्धोऽर्जुनो राजन्नैन्द्रमस्त्रमुदैरयत् ।  
 तत्राद्भुतमपश्याम विजयस्य पराक्रमम् ॥ ४२  
 शस्त्रवृष्टिं परैर्मुक्तां शरैर्घैर्यदवारयत् ।  
 न च तत्राप्यनिर्भिन्नः कश्चिदासीद्विशांपते ॥ ४३



तेषां राजसहस्राणां हयानां दन्तिनां तथा ।  
द्राभ्यां त्रिभिः शरैश्चान्यानपार्थो विव्याध मारिषा ॥  
ते हन्यमानाः पार्थेन भीष्मं शान्तनवं ययुः ।

अगाधे मज्जमानानां भीष्मः पोतोऽभवत्तदा ॥ ४५  
आपतद्भिस्तु तैस्तत्र प्रभयं तावकं बलम् ।  
संचुक्षुभे महाराज वातैरिव महार्णवः ॥ ४६

॥ इति श्रीमन्महाभारते भीष्मपर्वणि भीष्मवधपर्वणि सप्तमदिवसयुद्धे एकाशीतितमोऽध्यायः ॥ ८१ ॥

### अशीतितमोऽध्यायः ॥ ८२ ॥

द्रोणेन विराटसूनोः शङ्खस्य वधः ॥ १ ॥ द्वन्द्वयुद्धम् ॥ २ ॥

सञ्जय उवाच ।  
प्रवृत्तमात्रे संग्रामे निवृत्ते च सुशर्मणि ।  
भयेषु चापि वीरेषु पाण्डवेन महात्मना ॥ १  
क्षुभ्यमाणे बले तूर्णं सागरप्रतिमे तव ।  
प्रत्युद्याते च गाङ्गेये त्वरितं विजयं प्रति ॥ २  
दृष्ट्वा दुर्योधनो राजा रणे पार्थस्य विक्रमम् ।  
त्वरमाणः समभ्येत्य सर्वास्तानब्रवीन्नुपान् ॥ ३  
तेषां तु प्रमुखे शूरं सुशर्माणं महाबलम् ।  
मध्ये सर्वस्य सैन्यस्य भृशं संहर्षयन्निव ॥ ४  
एष भीष्मः शान्तनवो योद्धुकामो धनञ्जयम् ।  
सर्वात्मना कुरुश्रेष्ठस्त्यक्त्वा जीवितमात्मनः ॥ ५  
तं प्रयान्तं रणे वीरं सर्वसैन्येन भारतम् ।  
संयत्ताः समरे सर्वे पालयध्वं पितामहम् ॥ ६  
बाढमित्येवमुक्त्वा तु तान्यनीकानि सर्वशः ।  
नरेन्द्राणां महाराज समाजग्मुः पितामहम् ॥ ७  
ततः प्रयातः सहसा भीष्मः शान्तनवोऽर्जुनम् ।  
रणे भारतमायान्तमाससाद महाबलः ॥ ८  
महाश्वेताश्वयुक्तेन भीमवानरकेतुना ।  
महता मेघनादेन रथेनातिविराजता ॥ ९  
समरे सर्वसैन्यानामुपयान्तं धनञ्जयम् ।  
अभवत्तुमुलो नादो भयाद्दृष्ट्वा किरीटिनम् ॥ १०  
अभीशुहस्तं कृष्णं च दृष्ट्वादित्यमिवापरम् ।  
मध्यंदिनगतं सङ्ख्ये न शेकुः प्रतिवीक्षितुम् ॥ ११  
तथा शान्तनवं भीष्मं श्वेताश्वं श्वेतकार्मुकम् ।  
न शेकुः पाण्डवा द्रष्टुं श्वेतं ग्रहमिवोदितम् ॥ १२  
स सर्वतः परिवृतस्त्रिगर्तैः सुमहात्मभिः ।  
भ्रातृभिः सह पुत्रैश्च तथाऽन्यैश्च महारथैः ॥ १३

भीष्म० १८

भारद्वाजस्तु समरे मत्स्यं विव्याध पत्रिणा ।  
ध्वजं चास्य शरेणाजौ धनुश्चैकेन चिच्छिदे ॥ १४  
तदपास्य धनुश्छिन्नं विराटो वाहिनीपतिः ।  
अन्यदादत्त वेगेन धनुर्भारसहं दृढम् ॥ १५  
शरांश्चाशीविषाकाराञ्ज्वलितान्पन्नगानिव ।  
द्रोणं त्रिभिश्च विव्याध चतुर्भिश्चास्य वाजिनः ॥ १६  
ध्वजमेकेन विव्याध सारथिं चास्य पञ्चभिः ।  
धनुरेकेषुणाऽविध्यत्तत्राकुध्यद्विजर्षभः ॥ १७  
तस्य द्रोणोऽवधीदश्वाञ्शरैः सन्नतपर्वभिः ।  
अष्टाभिर्भरतश्रेष्ठ सूतमेकेन पत्रिणा ॥ १८  
स हताश्वादवपुत्य स्यन्दनाद्धतसारथिः ।  
आरुरोह रथं तूर्णं पुत्रस्य रथिनां वरः ॥ १९  
ततस्तु तौ पितापुत्रौ भारद्वाजं रथे स्थितौ ।  
महता शरवर्षेण वारयामासतुर्वलात् ॥ २०  
भारद्वाजस्ततः क्रुद्धः शरमाशीविषोपमम् ।  
चिक्षेप समरे तूर्णं शङ्खं प्रति जनेश्वरः ॥ २१  
स तस्य हृदयं भित्त्वा पीत्वा शोणितमाहवे ।  
जगाम धरणीं बाणो लोहितार्द्रवरच्छदः ॥ २२  
स पपात रणे तूर्णं भारद्वाजशराहतः ।  
धनुस्त्यक्त्वा शरांश्चैव पितुरेव समीपतः ॥ २३  
हतं तमात्मजं दृष्ट्वा विराटः प्राद्रवद्भयात् ।  
उत्सृज्य समरे द्रोणं व्यात्ताननमिवान्तकम् ॥ २४  
भारद्वाजस्ततस्तूर्णं पाण्डवानां महाचमूम् ।  
दारयामास समरे शतशोऽथ सहस्रशः ॥ २५  
शिखण्डी तु महाराज द्रौणिमासाद्य संयुगे ।  
आजघान भ्रुवोर्मध्ये नाराचैस्त्रिभिराशुगैः ॥ २६



स बभौ रथशार्दूलो ललाटे संस्थितैस्त्रिभिः ।  
 शिखरैः काञ्चनमयैर्मरुस्त्रिभिरिवोच्छ्रितैः ॥ २७  
 अश्वत्थामा ततः क्रुद्धो निमेषार्धाच्छिखण्डिनः ।  
 ध्वजं सूतमथो राजंस्तुरगानायुधानि च ॥ २८  
 शरैर्बहुभिराच्छिद्य पातयामास संयुगे ।  
 स हताश्वादवपुत्य रथाद्वै रथिनां वरः ॥ २९  
 खड्गमादाय सुशितं विमलं च शरावरम् ।  
 ज्येनवद्व्यचरत्क्रुद्धः शिखण्डी शत्रुतापनः ॥ ३०  
 सखङ्गस्य महाराज चरतस्तस्य संयुगे ।  
 नान्तरं ददृशे द्रौणिस्तदद्भुतमिवाभवत् ॥ ३१  
 ततः शरसहस्राणि बहूनि भरतर्षभ ।  
 प्रेषयामास समरे द्रौणिः परमकोपनः ॥ ३२  
 तामापतन्तीं समरे शरवृष्टिं सुदारुणाम् ।  
 असिना तीक्ष्णधारेण चिच्छेद बलिनां वरः ॥ ३३  
 ततोऽस्य विमलं द्रौणिः शतचन्द्रं मनोरमम् ।  
 चर्माञ्छिनदसिं चास्य खण्डयामास संयुगे ॥ ३४  
 शितैस्तु बहुशो राजंस्तं च विव्याध पत्रिभिः ।  
 शिखण्डी तु ततः खड्गं खण्डितं तेन सायकैः ॥ ३५  
 आविध्य व्यसृजत्तूर्णं ज्वलन्तमिव पन्नगम् ।  
 तमापतन्तं सहसा कालानलसमग्रभम् ॥ ३६  
 चिच्छेद समरे द्रौणिर्दर्शयन्पाणिलाघवम् ।  
 शिखण्डिनं च विव्याध शरैर्बहुभिरायसैः ॥ ३७  
 शिखण्डी तु भृशं राजंस्ताड्यमानः शितैः शरैः ।  
 आरुरोह रथं तूर्णं माधवस्य महात्मनः ॥ ३८  
 सात्यकिश्चापि संक्रुद्धो राक्षसं क्रूरमाहवे ।  
 अलम्बुसं शरैस्तीक्ष्णैर्विव्याध बलिनां वरः ॥ ३९  
 राक्षसेन्द्रस्ततस्तस्य धनुश्चिच्छेद भारत ।  
 अर्धचन्द्रेण समरे तं च विव्याध सायकैः ॥ ४०  
 मायां च राक्षसीं कृत्वा शरवर्षैरवाकिरत् ।  
 तत्राद्भुतमपश्याम शैनेयस्य पराक्रमम् ॥ ४१  
 असंभ्रमस्तु समरे वध्यमानः शितैः शरैः ।  
 ऐन्द्रमुखं च वार्ष्णेयो योजयामास भारत ॥ ४२  
 विजयाद्यदनुप्राप्तं माधवेन यशस्विना ।  
 तदस्त्रं भस्मसात्कृत्वा मायां तां राक्षसीं तदा ॥ ४३

सर्वाङ्गो हताश्वः प्रत्यदृश्यतेति झ. पाठः ॥ ६० ॥

अलम्बुसं शरैरन्यैरभ्याकिरत सर्वतः ।  
 पर्वतं वारिधाराभिः प्रावृषीव बलाहकः ॥ ४४  
 तत्तथा पीडितं तेन माधवेन यशस्विना ।  
 प्रदुद्राव भयाद्रक्षस्त्यक्त्वा सात्यकिमाहवे ॥ ४५  
 तमजय्यं मधवता जित्वा भारत सात्यकिः ।  
 शैनेयः प्राणदञ्जित्वा योधानां तव पश्यताम् ॥ ४६  
 न्यहनत्तावकांश्चापि सात्यकिः सत्यविक्रमः ।  
 निशितैर्बहुभिर्बाणैस्तेऽद्रवन्त भयार्दिताः ॥ ४७  
 एतस्मिन्नेव काले तु द्रुपदस्यात्मजो बली ।  
 धृष्टद्युम्नो महाराज पुत्रं तव जनेश्वरम् ॥ ४८  
 छादयामास समरे शरैः सन्नतपर्वभिः ।  
 स छाद्यमानो विशिखैर्धृष्टद्युम्नेन भारत ॥ ४९  
 विव्यथे न च राजेन्द्र तव पुत्रो जनेश्वर ।  
 धृष्टद्युम्नं च समरे तूर्णं विव्याध पत्रिभिः ॥ ५०  
 षष्ठ्या च त्रिंशता चैव तदद्भुतमिवाभवत् ।  
 तस्य सेनापतिः क्रुद्धो धनुश्चिच्छेद मारिष ॥ ५१  
 हयांश्च चतुरः शीघ्रं निजघान महाबलः ।  
 शरैश्चैनं सुनिशितैः क्षिप्रं विव्याध सप्तभिः ॥ ५२  
 स हताश्वान्महाबाहुरवपुत्य रथाद्वली ।  
 पदातिरसिमुद्यम्य प्राद्वत्पार्षतं प्रति ॥ ५३  
 शकुनिस्तं समभ्येत्य राजगृद्धी महाबलः ।  
 राजानं सर्वलोकस्य रथमारोपयत्स्वकम् ॥ ५४  
 ततो नृपं पराजित्य पार्षतः परवीरहा ।  
 न्यहनत्तावकं सैन्यं वज्रपाणिरिवासुरान् ॥ ५५  
 कृतवर्मा रणे भीमं शरैरार्च्छन्महारथः ।  
 प्रच्छादयामास च तं महामेघो रविं यथा ॥ ५६  
 ततः ग्रहस्य समरे भीमसेनः परंतपः ।  
 प्रेषयामास संक्रुद्धः सायकान्कृतवर्मणे ॥ ५७  
 तैरर्घ्यमानोऽतिरथः सात्वतः शस्त्रकोविदः ।  
 नाकम्पत महाराज भीमं चार्च्छन्शितैः शरैः ॥ ५८  
 तस्याश्वांश्चतुरो हत्वा भीमसेनो महारथः ।  
 सारथिं पातयामास सध्वजं सुपरिष्कृतम् ॥ ५९  
 शरैर्बहुविधैश्चैनमाचिनोत्परवीरहा ।  
 शकलीकृतसर्वाङ्गः श्वावित्तु शललैर्यथा ॥ ६०

अशीतितमोऽध्यायः ॥ ८२ ॥



हताश्वश्च ततस्तूर्णं सुवलस्य रथं ययौ ।

स्यालस्य ते महाराज तव पुत्रस्य पश्यतः ॥ ६१

भीमसेनोऽपि संकुद्धस्तव सैन्यमुपाद्रवत् ।

निजघान च संकुद्धो दण्डपाणिरिवान्तकः ॥ ६२

॥ इति श्रीमन्महाभारते भीष्मपर्वणि भीष्मवधपर्वणि सप्तमदिवसयुद्धे द्वाशीतितमोऽध्यायः ॥ ८२ ॥

### त्र्यशीतितमोऽध्यायः ॥ ८३ ॥

द्वन्द्वयुद्धवर्णनम् ॥ १ ॥

धृतराष्ट्र उवाच ।

बहूनि हि विचित्राणि द्वैरथानि स्र सञ्जय ।

पाण्डूनां मामकैः सार्धमश्रौषं तव जल्पतः ॥ १

न चैव मामकं किञ्चिद्दृष्टं शंससि सञ्जय ।

नित्यं पाण्डुसुतान्हृष्टानभग्नान्संप्रशंससि ॥ २

जीयमानान्विमनसो मामकान्विगतौजसः ।

वदसे संयुगे सूत दिष्टमेतन्न संशयः ॥ ३

सञ्जय उवाच ।

यथाशक्ति यथोत्साहं युद्धे चेष्टन्ति तावकाः ।

दर्शयानाः परं शक्त्या पौरुषं पुरुषर्षभ ॥ ४

गङ्गायाः सुरनद्या वै स्वादुभूतं यथोदकम् ।

महोदधिसमभ्याशे लवणत्वं निगच्छति ॥ ५

तथा तत्पौरुषं राजंस्तावकानां परंतप ।

प्राप्य पाण्डुसुतान्वीरान्व्यर्थं भवति संयुगे ॥ ६

घटमानान्यथाशक्ति कुर्वाणान्कर्म दुष्करम् ।

न दोषेण कुरुश्रेष्ठ कौरवान्गन्तुमर्हसि ॥ ७

तवापराधात्सुमहान्सपुत्रस्य विशांपते ।

पृथिव्याः प्रक्षयो घोरो यमराष्ट्रविवर्धनः ॥ ८

आत्मदोषात्समुत्पन्नं शोचितुं नार्हसे नृप ।

न हि रक्षन्ति राजानः सर्वथाऽत्रापि जीवितम् ९

युद्धे सुकृतिनां लोकानिच्छन्तो वसुधाधिपाः ।

चमूं विगाह्य युद्ध्यन्ते नित्यं स्वर्गपरायणाः ॥ १०

पूर्वाह्णे तु महाराज प्रावर्तत जनक्षयः ।

तं त्वमेकमना भूत्वा शृणु देवासुरोपमम् ॥ ११

आवन्त्यौ तु महेष्वासौ महासेनौ महाबलौ ।

युधामन्युमभिप्रेक्ष्य समेयातां रणोत्कटौ ॥ १२

तेषां प्रवृत्ते युद्धं सुमहद्रोमहर्षणम् ।

युधामन्युः सुसंकुद्धो भ्रातरौ देवरूपिणौ ॥ १३

विव्याध निशितैस्तूर्णं शरैः सन्नतपर्वभिः ।

तावेनं प्रत्यविध्येतां समरे चित्रयोधिनौ ॥ १४

युध्यतां हि तथा राजन्विशेषो न व्यदृश्यत ।

यततां शत्रुनाशाय कृतप्रतिकृतैषिणाम् ॥ १५

युधामन्युस्ततो राजन्ननुविन्दस्य सायकैः ।

चतुर्भिश्चतुरो वाहाननयद्यमसादनम् ॥ १६

भल्लाभ्यां च सुतीक्ष्णाभ्यां धनुः केतुं च मारिष ।

चिच्छेद समरे राजंस्तदद्भुतमिवाभवत् ॥ १७

त्यक्त्वाऽनुविन्दोऽथ रथं विन्दस्य रथमास्थितः ।

धनुर्गृहीत्वा परमं भारसाधनमुत्तमम् ॥ १८

तावेकस्थौ रणे वीरावावन्त्यौ रथिनां वरौ ।

शरान्मुमुचतुस्तूर्णं युधामन्यौ महात्मनि ॥ १९

ताभ्यां मुक्ता महावेगाः शराः काञ्चनभूषणाः ।

दिवाकरपथं प्राप्य छादयामासुरम्बरम् ॥ २०

युधामन्यु रणे कुद्धो भ्रातरौ तौ महारथौ ।

ववर्ष शरवर्षेण सारथिं चाप्यपातयत् ॥ २१

तस्मिंस्तु पतिते भूमौ गतसत्वे तु सारथौ ।

रथः प्रदुद्राव दिशः समुद्धान्तहयस्ततः ॥ २२

तौ स जित्वा महाराज यज्ञसेनसुतः प्रभुः ।

पौरुषं ख्यापयंस्तूर्णं व्यधमत्तव वाहिनीम् ॥ २३

सा वध्यमाना समरे धार्तराष्ट्री महाचमूः ।

वेगान्बहुविधांश्चक्रे विषं पीत्वेव मानवः ॥ २४

इरावन्तमभिप्रेक्ष्य इति झ. पाठः ॥ १२ ॥ इरावांस्तु सुसं-  
कुद्ध इति झ. पाठः ॥ १३ ॥ इरावांस्तु तत इति झ. पाठः ॥ १६ ॥

इरावति महात्मनीति झ. पाठः ॥ १९ ॥ इरावांस्तु रणे इति झ.  
पाठः ॥ २१ ॥ नागराजसुतासुत इति झ. पाठः । तत्र नागराजः



हैडिम्बो राक्षसेन्द्रस्तु भगदत्तं समाद्रवत् ।  
 रथेनादित्यवर्णेन सध्वजेन महाबलः ॥ २५  
 ततः प्राग्ज्योतिषो राजा नागराजं समास्थितः ।  
 यथा वज्रधरः पूर्वं संग्रामे तारकामये ॥ २६  
 तत्र देवाः सगन्धर्वा ऋषयश्च समागताः ।  
 विशेषं न स विविदुर्हैडिम्बभगदत्तयोः ॥ २७  
 यथा सुरपतिः शक्रस्त्रासयामास दानवान् ।  
 तथैव समरे राजा द्रावयामास पाण्डवान् ॥ २८  
 तेन विद्राव्यमाणास्ते पाण्डवाः सर्वतो दिशम् ।  
 त्रातारं नाभ्यगच्छन्तः खेष्वनीकेषु भारत ॥ २९  
 भैमसेनिं रथस्थं तु तत्रापश्याम भारत ।  
 शेषा विमनसो भूत्वा प्राद्रवन्त महारथाः ॥ ३०  
 निवृत्तेषु तु पाण्डूनां पुनः सैन्येषु भारत ।  
 आसीन्निष्ठानको घोरस्तव सैन्यस्य संयुगे ॥ ३१  
 घटोत्कचस्ततो राजन्भगदत्तं महारणे ।  
 शरैः प्रच्छादयामास मेरुं गिरिमिवाम्बुदः ॥ ३२  
 निहत्य ताञ्शरान्राजा राक्षसस्य धनुश्च्युतान् ।  
 भैमसेनिं रणे तूर्णं सर्वमर्मस्वताडयत् ॥ ३३  
 स ताड्यमानो बहुभिः शरैः सन्नतपर्वभिः ।  
 न विव्यथे राक्षसेन्द्रो भिद्यमान इवाचलः ॥ ३४  
 तस्य प्राग्ज्योतिषः क्रुद्धस्तोमरांश्च चतुर्दश ।  
 प्रेषयामास समरे तांश्चिच्छेद स राक्षसः ॥ ३५  
 स तांश्छित्त्वा महाबाहुस्तोमरान्निशितैः शरैः ।  
 भगदत्तं च विव्याध सप्तत्या कङ्कपत्रिभिः ॥ ३६  
 ततः प्राग्ज्योतिषो राजा प्रहसन्निव भारत ।  
 तस्याश्वांश्चतुरः सङ्ख्ये पातयामास सायकैः ॥ ३७  
 स हताश्वे रथे तिष्ठन्राक्षसेन्द्रः प्रतापवान् ।  
 शक्तिं चिक्षेप वेगेन प्राग्ज्योतिषगजं प्रति ॥ ३८  
 तामापतन्तीं सहसा हेमदण्डां सुवेगिनीम् ।  
 त्रिधा चिच्छेद नृपतिः सा व्यकीर्यत मेदिनीं ॥ ३९  
 शक्तिं विनिहतां दृष्ट्वा हैडिम्बः प्राद्रवद्भयात् ।  
 यथेन्द्रस्य रणात्पूर्वं नम्रचिदैत्यसत्तमः ॥ ४०  
 तं विजित्य रणे शरं विक्रान्तं ख्यातपौरुषम् ।

कौरव्यस्तस्य सुता उल्लपी तस्याः सुत इरावानित्यर्थः ॥ २३ ॥

अजय्यं समरे वीरं यमेन वरुणेन च ॥ ४१  
 पाण्डवीं समरे सेनां संममर्द स कुञ्जरः ।  
 यथा वनगजो राजन्मृदंश्चरति पद्मिनीम् ॥ ४२  
 मद्रेश्वरस्तु समरे यमाभ्यां समसञ्जत ।  
 स्वस्त्रीयौ छादयांचक्रे शरौघैः पाण्डुनन्दनौ ॥ ४३  
 सहदेवस्तु समरे मातुलं दृश्य संगतम् ।  
 अवारयच्छरौघेण मेघो यद्वद्दिवाकरम् ॥ ४४  
 छाद्यमानः शरौघेण हृष्टरूपतरोऽभवत् ।  
 तयोश्चाप्यभवत्प्रीतिरतुला मातृकारणात् ॥ ४५  
 ततः प्रहस्य समरे नकुलस्य महारथः ।  
 'ध्वजं चिच्छेद बाणेन धनुश्चैकेन मारिष ॥ ४६  
 अथैनं छिन्नधन्वानं छादयामास भारत ।  
 निजघान रणे तं तु सूतं चास्य न्यपातयत् ॥ ४७  
 ततः प्रसह्य समरे नकुलस्य महारथः ।  
 अश्वांश्च चतुरो राजंश्चतुर्भिः सायकोत्तमैः ॥ ४८  
 प्रेषयामास समरे यमस्य सदनं प्रति ।  
 हताश्वात्तु रथात्तूर्णमवप्लुत्य महारथः ॥ ४९  
 आरुरोह ततो यानं भ्रातुरेव यशस्विनः ।  
 एकस्थौ तु रणे शरौ दृढे विक्षिप्य कार्मुके ॥ ५०  
 मद्रराजरथं तूर्णं छादयामासतुः क्षणात् ।  
 स छाद्यमानो बहुभिः शरैः सन्नतपर्वभिः ॥ ५१  
 स्वस्त्रीयाभ्यां नरव्याघ्रो नाकम्पत यथाऽचलः ।  
 प्रहसन्निव तां चापि शस्त्रवृष्टिं जघान ह ॥ ५२  
 सहदेवस्ततः क्रुद्धः शरमुद्ब्रूय वीर्यवान् ।  
 मद्रराजमभिप्रेक्ष्य प्रेषयामास भारत ॥ ५३  
 स शरः प्रेषितस्तेन गरुडानिलवेगवान् ।  
 मद्रराजं विनिर्भिद्य निपपात महीतले ॥ ५४  
 स गाढविद्धो व्यथितो रथोपस्थे महारथः ।  
 निपसाद महाराज कश्मलं च जगाम ह ॥ ५५  
 तं विसंज्ञं निपतितं सूतः संप्रेक्ष्य संयुगे ।  
 अपोवाह रथेनाजौ यमाभ्यामभिपीडितम् ॥ ५६  
 दृष्ट्वा मद्रेश्वररथं धार्तराष्ट्राः पराङ्मुखम् ।  
 सर्वे विमनसो भूत्वा नेदमस्तीत्यचिन्तयन् ॥ ५७

निष्ठानकः सव्यथः शब्दः ॥ ३१ ॥ व्यशीतितमोऽध्यायः ॥ ८३ ॥



निर्जित्य मातुलं सङ्ख्ये माद्रीपुत्रौ महारथौ ।

दध्मर्तुर्मुदितौ शङ्खौ सिंहनादं च नेदतुः ॥ ५८

अभिदुद्रुवतुर्हृष्टौ तव सैन्यं विशांपते ।

यथा दैत्यचमूं राजन्निन्द्रोपेन्द्राविवामरौ ॥ ५९

॥ इति श्रीमन्महाभारते भीष्मपर्वणि भीष्मवधपर्वणि सप्तमदिवसयुद्धे त्र्यशीतितमोऽध्यायः ॥ ८३ ॥

### चतुरशीतितमोऽध्यायः ॥ ८४ ॥

युधिष्ठिरादियुद्धवर्णनम् ॥ १ ॥

सञ्जय उवाच ।

ततो युधिष्ठिरो राजा मध्यं प्राप्ते दिवाकरे ।

श्रुतायुषमभिप्रेक्ष्य प्रेषयामास वाजिनः ॥ १

ततस्तु त्वरितो राजञ्श्रुतायुषमरिन्दमम् ।

निजघ्ने सायकैस्तीक्ष्णैर्नवभिर्नतपर्वभिः ॥ २

स संवार्य रणे राजा प्रेषितान्धर्मसूनुना ।

शरान्सप्त महेष्वासः कौन्तेयाय समर्पयत् ॥ ३

ते तस्य कवचं भित्त्वा पपुः शोणितमाहवे ।

असूनिव विचिन्वन्तो देहे तस्य महात्मनः ॥ ४

पाण्डवस्तु भृशं क्रुद्धो विद्धस्तेन महात्मना ।

रणे वराहकर्णेन राजानं हृद्यविध्यत ॥ ५

अथापरेण भलेन केतुं तस्य महात्मनः ।

रथश्रेष्ठो रथाचूर्णं भूमौ पार्थो न्यपातयत् ॥ ६

केतुं निपतितं दृष्ट्वा श्रुतायुः स तु पार्थिवः ।

पाण्डवं विशिखैस्तीक्ष्णै राजन्विष्याध सप्तभिः ॥ ७

ततः क्रोधात्प्रज्ज्वाल धर्मपुत्रो युधिष्ठिरः ।

यथा युगान्ते भूतानि दिधक्षुरिव पावकः ॥ ८

क्रुद्धं तु पाण्डवं दृष्ट्वा देवगन्धर्वराक्षसाः ।

प्रविष्यथुर्महाराज व्याकुलं चाप्यभूज्जगत् ॥ ९

सर्वेषां चैव भूतानामिदमासीन्मनोगतम् ।

त्रींलोकानद्य संक्रुद्धो नृपोऽयं धक्ष्यतीति वै ॥ १०

ऋषयश्चैव देवाश्च चक्रुः स्वस्त्ययनं महत् ।

लोकानां नृप शान्त्यर्थं क्रोधिते पाण्डवे तदा ॥ ११

स च क्रोधसमाविष्टः सृक्किणी परिसंलिहन् ।

दधारात्मवपुर्घोरं युगान्तादित्यसन्निभम् ॥ १२

ततः सैन्यानि सर्वाणि तावकानि विशांपते ।

निराशान्यभवंस्तत्र जीवितं प्रति भारत ॥ १३

स तु धैर्येण तं कोपं सन्निवार्य महायशः ।

श्रुतायुषः प्रचिच्छेद मुष्टिदेशे महाधनुः ॥ १४

अथैनं छिन्नधन्वानं नाराचेन स्तनान्तरे ।

निर्विभेद रणे राजा सर्वसैन्यस्य पश्यतः ॥ १५

सत्वरं च रणे राजंस्तस्य बाहान्महात्मनः ।

निजघान शरैः क्षिप्रं सूतं च सुमहाबलः ॥ १६

हताश्वं तु रथं त्यक्त्वा दृष्ट्वा राज्ञोऽस्य पौरुषम् ।

विप्रदुद्राव वेगेन श्रुतायुः समरे तदा ॥ १७

तस्मिञ्जिते महेष्वासे धर्मपुत्रेण संयुगे ।

दुर्योधनबलं राजन्सर्वमासीत्पराञ्छुखम् ॥ १८

एवं जित्वा महाराज धर्मपुत्रो युधिष्ठिरः ।

व्यात्ताननो यथा कालस्तव सैन्यं जघान ह ॥ १९

चेकितानस्तु वार्ष्णेयो गौतमं रथिनां वरम् ।

प्रेक्षतां सर्वसैन्यानां छादयामास सायकैः ॥ २०

संनिवार्य शरांस्तांस्तु कृपः शारद्वतो युधि ।

चेकितानं रणे यत्तं राजन्विष्याध पत्रिभिः ॥ २१

अथापरेण भलेन धनुश्चिच्छेद मारिष ।

सारथिं चास्य समरे क्षिप्रहस्तो न्यपातयत् ॥ २२

अश्वांश्चास्यावधीद्राजन्भूमौ तौ पार्णिसारथी ।

अवप्लुत्य रथाचूर्णं गदां जग्राह सात्वतः ॥ २३

स तथा वीरघातिन्या गदया गदिनां वरः ।

गौतमस्य हयान्हत्वा सारथिं च न्यपातयत् ॥ २४

भूमिष्ठो गौतमस्तस्य शरांश्चिक्षेप षोडश ।

शरास्ते सात्वतं भित्त्वा प्राविशन्धरणीतलम् ॥ २५

चेकितानस्ततः क्रुद्धः पुनश्चिक्षेप तां गदाम् ।

गौतमस्य वधाकाङ्क्षी वृत्रस्येव पुरन्दरः ॥ २६

तामापतन्तीं विमलामश्मगर्भा महागदाम् ।

शरैरनेकसाहसैर्वारयामास गौतमः ॥ २७

चेकितानस्ततः खड्गं क्रोधादुद्धृत्य भारत ।



लाघवं परमास्थाय गौतमं समुपाद्रवत् ॥ २८  
 गौतमोऽपि धनुस्त्यक्त्वा प्रगृह्णासि सुसंयतः ।  
 वेगेन महता राजंश्चेकितानमुपाद्रवत् ॥ २९  
 तावुभौ बलसंपन्नौ निस्त्रिंशवरधारिणौ ।  
 निस्त्रिंशाभ्यां सुतीक्ष्णाभ्यामन्योन्यं संततक्षतुः ॥  
 निस्त्रिंशवेगाभिहतौ ततस्तौ पुरुषर्षभौ ।  
 धरणीं समनुप्राप्तौ सर्वभूतनिषेविताम् ॥ ३१  
 मूर्छयाऽभिपरीताङ्गौ व्यायामेन तु मोहितौ ।  
 ततोऽभ्यधावद्वेगेन भीमसेनः सुहृत्तया ॥ ३२  
 चेकितानं तथाभूतं दृष्ट्वा समरदुर्मदः ।  
 रथमारोपयच्चैनं सर्वसैन्यस्य पश्यतः ॥ ३३  
 तथैव शकुनिः शूरः स्यालस्तव विशांपते ।  
 आरोपयद्रथं तूर्णं गौतमं रथिनां वरम् ॥ ३४  
 सौमदत्तिं ततः क्रुद्धो धृष्टकेतुर्महाबलः ।  
 नवत्या सायकैः क्षिप्रं राजन्विन्याध वक्षसि ॥ ३५  
 सौमदत्तिरुरथैस्तैर्भृशं बाणैरशोभत ।  
 मध्यंदिने महाराज रश्मिभिस्तपनो यथा ॥ ३६  
 भूरिश्रवास्तु समरे धृष्टकेतुं महारथम् ।  
 हतसूतहयं चक्रे विरथं सायकोत्तमैः ॥ ३७  
 विरथं तं समालोक्य हताश्वं हतसारथिम् ।  
 महता शरवर्षेण छादयामास संयुगे ॥ ३८  
 स तु तं रथमुत्सृज्य धृष्टकेतुर्महामनाः ।  
 आरूरोह ततो यानं शतानीकस्य मारिष ॥ ३९  
 चित्रसेनो विकर्णश्च राजन्दुर्मर्षणस्तथा ।  
 रथिनो हेमसन्नाहाः सौमद्रमभिदुडुबुः ॥ ४०  
 अभिमन्योस्ततस्तैस्तु घोरं युद्धमवर्तत ।  
 शरीरस्य यथा राजन्वातपित्तकफैस्त्रिभिः ॥ ४१

विरथांस्तव पुत्रांस्तु कृत्वा राजन्महाहवे ।  
 न जघान नरव्याघ्रः स्मरन्भीमवचस्तदा ॥ ४२  
 ततो राज्ञां बहुशतैर्गजाश्वरथयायिभिः ।  
 संवृतं समरे भीष्मं देवैरपि दुरासदम् ॥ ४३  
 प्रयान्तं शीघ्रमुद्रीक्ष्य परित्रातुं सुतांस्तव ।  
 अभिमन्युं समुद्दिश्य बालमेकं महारथम् ॥ ४४  
 वासुदेवमुवाचेदं कौन्तेयः श्वेतवाहनः ।  
 चोदयाश्चान्हृषीकेश यत्रैते बहुला रथाः ॥ ४५  
 एते हि बहवः शूराः कृतास्त्रा युद्धदुर्मदाः ।  
 यथा हन्युर्न नः सेनां तथा माधव चोदय ॥ ४६  
 एवमुक्तः स वार्ष्णेयः कौन्तेयेनामितौजसा ।  
 रथं श्वेतहयैर्युक्तं प्रेषयामास संयुगे ॥ ४७  
 निष्ठानको महानासीत्तव सैन्यस्य मारिष ।  
 यदर्जुनो रणे क्रुद्धः संयातस्तावकान्प्रति ॥ ४८  
 समासाद्य तु कौन्तेयो राज्ञस्तान्भीष्मरक्षिणः ।  
 सुशर्माणमथो राजन्निदं वचनमब्रवीत् ॥ ४९  
 जानामि त्वां युधां श्रेष्ठमत्यन्तं पूर्ववैरिणम् ।  
 अनयस्याद्य संग्राप्तं फलं पश्य सुदारुणम् ॥ ५०  
 अद्य ते दर्शयिष्यामि पूर्वप्रेतान्पितामहान् ।  
 एवं संजल्पतस्तस्य बीभत्सोः शत्रुघातिनः ॥ ५१  
 श्रुत्वापि परुषं वाक्यं सुशर्मा रथयूथपः ।  
 न चैनमब्रवीत्किंचिच्छुभं वा यदि वाऽशुभम् ॥ ५२  
 अभिगम्यार्जुनं वीरं राजभिर्बहुभिर्वृतः ।  
 पुरस्तात्पृष्ठतश्चैव पार्श्वतश्चैव सर्वतः ॥ ५३  
 परिवार्यार्जुनं सङ्ख्ये तव पुत्रैर्महारथः ।  
 शरैः संछादयामास मेघैरिव दिवाकरम् ॥ ५४  
 ततः प्रवृत्तः सुमहान्संग्रामः शोणितोदकः ।  
 तावकानां च समरे पाण्डवानां च भारत ॥ ५५

॥ इति श्रीमन्महाभारते भीष्मपर्वणि भीष्मवधपर्वणि सप्तमदिवसयुद्धे चतुरशीतितमोऽध्यायः ॥ ८४ ॥

पञ्चाशीतितमोऽध्यायः ॥ ८५ ॥

संकलयुद्धवर्णनम् ॥ १ ॥

सञ्जय उवाच ।

स ताड्यमानस्तु शरैर्धनंजयः

पदाहतो नाग इव श्वसन्बली ।

बाणांश्च बाणेन महारथानां

चिच्छेद चापानि रणे प्रसह्य ॥

१



संछिद्य चापानि च तानि राज्ञां  
 तेषां रणे वीर्यवतां क्षणेन ।  
 विव्याध बाणैर्युगपन्महात्मा  
 निःशेषतां तेष्वथ मन्यमानः ॥ २  
 निपेतुराजौ रुधिरप्रदिग्धा-  
 स्ते ताडिताः शक्रसुतेन राजन् ।  
 विभिन्नगात्राः पतितोत्तमाङ्गा  
 गतासवश्छिन्नतनुत्रकायाः ॥ ३  
 महीं गताः पार्थबलाभिभूता  
 विचित्ररूपा युगपद्विनेशुः ।  
 दृष्ट्वा हतांस्तान्युधि राजपुत्रां-  
 स्त्रिगर्तराजः प्रययौ रथेन ॥ ४  
 तेषां रथानामथ पृष्ठगोपा  
 द्वात्रिंशदन्येऽभ्यपतन्त पार्थम् ।  
 तथैव ते तं परिवार्य पार्थ  
 विकृष्य चापानि महारवाणि ॥ ५  
 अवीवृषन्बाणमहौघवृष्ट्या  
 यथा गिरिं तोयधरा जलौघैः ।  
 संपीड्यमानस्तु शरौघवृष्ट्या  
 धनंजयस्तान्युधि जातरोषः ॥ ६  
 षष्ठ्या शरैः संयति तैलधौतै-  
 र्जघान तानप्यथ पृष्ठगोपान् ।  
 रथांश्च तांस्तानवजित्य सङ्क्षे-  
 धनञ्जयः प्रीतमना यशस्वी ॥ ७  
 अथात्वरङ्गीष्मवधाय जिष्णु-  
 बलानि राजन्समरे निहत्य ।  
 त्रिगर्तराजो निहतान्समीक्ष्य  
 महात्मना तानथ बन्धुवर्गान् ॥ ८  
 रणे पुरस्कृत्य नराधिपांस्तान्  
 जगाम पार्थ त्वरितो वधाय ।  
 अभिद्रुतं चास्त्रभृतां वरिष्ठं  
 धनंजयं वीक्ष्य शिखण्डिमुख्याः ॥ ९  
 अभ्युद्ययुस्ते शितशस्त्रहस्ता  
 रिरक्षिषन्तो रथमर्जुनस्य ।

पार्थोऽपि तानापततः समीक्ष्य  
 त्रिगर्तराज्ञा सहितानृवीरान् ॥ १०  
 विध्वंसयित्वा समरे धनुष्मान्  
 गाण्डीवमुक्तैर्निशितैः पृषत्कैः ।  
 भीष्मं यियासुर्युधि संददर्श  
 दुर्योधनं सैन्धवादींश्च राज्ञः ॥ ११  
 संवारयिष्णूनभिवारयित्वा  
 मुहूर्तमायोध्य बलेन वीरः ।  
 उत्सृज्य राजानमनन्तवीर्यो  
 जयद्रथादींश्च नृपान्महौजाः ।  
 ययौ ततो भीमबलो मनस्वी  
 गाङ्गेयमाजौ शरचापपाणिः ॥ १२  
 भीष्मोऽपि दृष्ट्वा समरे कृतास्त्रान्  
 स पाण्डवानां रथिनोऽभ्युदारान् ।  
 विहाय संग्राममुखे धनंजयं  
 जवेन पार्थ पुनराजगाम ॥ १३  
 युधिष्ठिरश्च प्रबलो महात्मा  
 समाययौ त्वरितो जातकोपः ।  
 मद्राधिपं समभित्यज्य सङ्क्षे-  
 खभागमाप्तं तमनन्तकीर्तिः ।  
 सार्धं स माद्रीसुतभीमसेनै-  
 र्भीष्मं ययौ शान्तनवं रणाय ॥ १४  
 तैः संप्रयुक्तैः स महारथाग्र्यै-  
 र्गङ्गासुतः समरे चित्रयोधी ।  
 न विव्यथे शान्तनवो महात्मा  
 समागतैः पाण्डुसुतैः समस्तैः ॥ १५  
 अथैत्य राजा युधि सत्यसन्धो  
 जयद्रथोऽत्युग्रबलो मनस्वी ।  
 चिच्छेद चापानि महारथानां  
 प्रसह्य तेषां धनुषा वरेण ॥ १६  
 युधिष्ठिरं भीमसेनं यमौ च  
 पार्थं कृष्णं युधि संजातकोपः ।  
 दुर्योधनः क्रोधविषो महात्मा  
 जघान बाणैरनलप्रकाशैः ॥ १७



कृपेण शल्येन शलेन चैव  
 तथा विभो चित्रसेनेन चाजौ ।  
 विद्धाः शरैस्तेऽतिविबुद्धकोपै-  
 देवा यथा दैत्यगणैः समेतैः ॥ १८  
 छिन्नायुधं शान्तनवेन राजा  
 शिखण्डिनं प्रेक्ष्य च जातकोपः ।  
 अजातशत्रुः समरे महात्मा  
 शिखण्डिनं क्रुद्ध उवाच वाक्यम् ॥ १९  
 उक्त्वा तथा त्वं पितुरग्रतो मा-  
 महं हनिष्यामि महाव्रतं तम् ।  
 भीष्मं शरौघैर्विमलार्कवर्णैः  
 सत्यं वदामीति कृता प्रतिज्ञा ॥ २०  
 त्वया च नैनां सफलां करोषि  
 देवव्रतं यन्न निहंसि युद्धे ।  
 मिथ्याप्रतिज्ञो भव मात्र वीर  
 रक्षस्व धर्मं स्वकुलं यशश्च ॥ २१  
 प्रेक्षस्व भीष्मं युधि भीमवेगं  
 सर्वास्तपन्तं मम सैन्यसङ्घान् ।  
 शरौघजालैरतितिग्मवेगैः  
 कालं यथा कालकृतं क्षणेन ॥ २२  
 निकृत्तचापः समरेऽनपेक्षः  
 पराजितः शान्तनवेन चाजौ ।  
 विहाय बन्धूनथ सोदरांश्च  
 क यास्यसे नानुरूपं तवेदम् ॥ २३  
 दृष्ट्वा हि भीष्मं तमनन्तवीर्यं  
 भग्नं च सैन्यं द्रवमाणमेवम् ।  
 भीतोऽसि नूनं दुपदस्य पुत्र  
 तथा हि ते मुखवर्णोऽग्रहृष्टः ॥ २४  
 अज्ञायमाने च धनंजये तु  
 महाहवे संप्रसक्ते नृवीरे ।  
 कथं हि भीष्मात्प्रथितः पृथिव्यां  
 भयं त्वमद्य प्रकरोषि वीर ॥ २५  
 स धर्मराजस्य वचो निशम्य  
 रूक्षाक्षरं विप्रलापानुबद्धम् ।

प्रत्यादेशं मन्यमानो महात्मा  
 प्रतत्त्वरे भीष्मवधाय राजन् ॥ २६  
 तमापतन्तं महता जवेन  
 शिखण्डिनं भीष्ममभिद्रवन्तम् ।  
 निवारयामास हि शल्य एन-  
 मस्त्रेण घोरेण सुदुर्जयेन ॥ २७  
 स चापि दृष्ट्वा समुदीर्यमाण-  
 मस्त्रं युगान्ताग्निसमप्रकाशम् ।  
 न संमुमोह दुपदस्य पुत्रो  
 राजन्महेन्द्रप्रतिमप्रभावः ।  
 तस्थौ च तत्रैव महाधनुष्मान्  
 शरैस्तदस्त्रं प्रतिबाधमानः ॥ २८  
 अथाददे वारुणमन्यदस्त्रं  
 शिखण्ड्यथोऽग्रं प्रतिघातमस्य ।  
 तदस्त्रमस्त्रेण विदार्यमाणं  
 खस्थाः सुरा ददृशुः पार्थिवाश्च ॥ २९  
 भीष्मस्तु राजन्समरे महात्मा  
 धनुश्च चित्रं ध्वजमेव चापि ।  
 छित्त्वाऽनदत्पाण्डुसुतस्य वीरो  
 युधिष्ठिरस्याजमीढस्य राज्ञः ॥ ३०  
 ततः समुत्सृज्य धनुः सबाणं  
 युधिष्ठिरं वीक्ष्य भयाभिभूतम् ।  
 गदां प्रगृह्णाभिपपात सङ्क्षे-  
 जयद्रथं भीमसेनः पदातिः ॥ ३१  
 तमापतन्तं सहसा जवेन  
 जयद्रथः सगदं भीमसेनम् ।  
 विव्याध घोरैर्यमदण्डकल्पैः  
 शितैः शरैः पञ्चशतैः समन्तात् ॥ ३२  
 अचिन्तयित्वा स शरांस्तरस्त्री  
 वृकोदरः क्रोधपरीतचेताः ।  
 जघान बाहान्समरे समन्तात्  
 सुसंमतान्सिन्धुराजस्य सङ्क्षे ॥ ३३  
 ततोऽभिवीक्ष्याप्रतिमप्रभाव-  
 स्तवात्मजस्त्वरमाणो रथेन ।

अज्ञायमाने पश्चात्स्थिते ॥ २५ ॥ प्रत्यादेशं भर्त्सनं ॥ २६ ॥

पश्चात्तीतितमोऽध्यायः ॥ ८५ ॥



अभ्याययौ भीमसेनं निहन्तुं  
 समुद्यतास्त्रः सुरराजकल्पः ॥ ३४  
 'जयद्रथो भग्नवाहं रथं तं  
 त्यक्त्वा ययौ यत्र राजा कुरूणाम् ।  
 भयेन भीमस्य समूढचेताः  
 ससौबलस्तत्र युद्धस्य भीतः ॥' ३५  
 भीमोऽप्यथैनं सहसा विनद्य  
 प्रत्युद्ययौ गदया तर्जयानः ।  
 समुद्यतां तां यमदण्डकल्पां  
 दृष्ट्वा गदां ते कुरवः समन्तात् ॥ ३६  
 विहाय सर्वे तव पुत्रमुग्रं  
 पातं गदायाः परिहर्तुकामाः ।  
 अपक्रान्तास्तुमुले संप्रमर्दे  
 सुदारुणे भारत मोहनीये ॥ ३७

अमूढचेतास्त्वथ चित्रसेनो  
 महागदामापतन्तीं निरीक्ष्य ।  
 रथं समुत्सृज्य पदातिराजौ  
 प्रगृह्य खड्गं विपुलं च चर्म ।  
 अवपुतः सिंह इवाचलाग्रा-  
 जगामान्यं भूमिप भूमिदेशम् ॥ ३८  
 गदापि सा प्राप्य रथं सुचित्रं  
 साश्वं ससूतं विनिहत्य सङ्ग्रेहे ।  
 जगाम भूमिं ज्वलिता महोल्का  
 भ्रष्टाऽम्बराद्रामिव संपतन्ती ॥ ३९  
 आश्चर्यभूतं सुमहत्त्वदीया  
 दृष्ट्वैव तद्भारत संप्रहृष्टाः ।  
 सर्वे विनेदुः सहिताः समन्ता-  
 त्पुपूजिरे तव पुत्रस्य शौर्यम् ॥ ४०

॥ इति श्रीमन्महाभारते भीष्मपर्वणि भीष्मवधपर्वणि सप्तमदिवसयुद्धे पञ्चाशीतितमोऽध्यायः ॥ ८५ ॥

### षडशीतितमोऽध्यायः ॥ ८६ ॥

संकुलयुद्धवर्णनम् ॥ १ ॥

सञ्जय उवाच ।  
 विरथं तं समासाद्य चित्रसेनं यशस्विनम् ।  
 रथमारोपयामास विकर्णस्तनयस्तव ॥ १  
 तस्मिंस्तथा वर्तमाने तुमुले संकुले भृशम् ।  
 भीष्मः शान्तनवस्तूर्णं युधिष्ठिरमुपाद्रवत् ॥ २  
 ततः सरथनागाश्वाः समकम्पन्त सृञ्जयाः ।  
 मृत्योरास्यमनुप्राप्तं मेनिरे च युधिष्ठिरम् ॥ ३  
 युधिष्ठिरोऽपि कौरव्यो यमाभ्यां सहितः प्रभुः ।  
 महेष्वासं नरव्याघ्रं भीष्मं शान्तनवं ययौ ॥ ४  
 ततः शरसहस्राणि प्रमुञ्चन्पाण्डवो युधि ।  
 भीष्मं संछादयामास यथा मेघो दिवाकरम् ॥ ५  
 तेन सम्यक्प्रणीतानि शरजालानि मारिष ।  
 प्रतिजग्राह गाङ्गेयः शतशोऽथ सहस्रशः ॥ ६  
 तथैव शरजालानि भीष्मेणास्तानि मारिष ।  
 आकाशे समदृश्यन्त खगमानां व्रजा इव ॥ ७

भीष्म० १९

निमेषार्धेन कौन्तेयं भीष्मः शान्तनवो युधि ।  
 अदृश्यं समरे चक्रे शरजालेन भारत ॥ ८  
 ततो युधिष्ठिरो राजा कौरव्यस्य महात्मनः ।  
 नाराचं प्रेषयामास क्रुद्ध आशीविषोपमम् ॥ ९  
 असंप्राप्तं ततस्तं तु क्षुरप्रेण महारथः ।  
 चिच्छेद समरे राजन्भीष्मस्तस्य धनुश्च्युतम् ॥ १०  
 तं तु च्छित्वा रणे भीष्मो नाराचं कालसंमितम् ।  
 निजघ्ने कौरवेन्द्रस्य हयान्काञ्चनभूषणान् ॥ ११  
 हताश्वं तु रथं त्यक्त्वा धर्मपुत्रो युधिष्ठिरः ।  
 आरुरोह रथं तूर्णं नकुलस्य महात्मनः ॥ १२  
 यमावपि हि संकुद्धः समासाद्य रणे तदा ।  
 शरैः संछादयामास भीष्मः परपुरंजयः ॥ १३  
 तौ तु दृष्ट्वा महाराज भीष्मबाणप्रपीडितौ ।  
 जगाम परमां चिन्तां भीष्मस्य वधकाङ्क्षया ॥ १४  
 ततो युधिष्ठिरो वश्यान्राज्ञस्तान्समचोदयत् ।



भीष्मं शान्तनवं सर्वे निहतेति सुहृद्गणान् ॥ १५  
 ततस्ते पार्थिवाः सर्वे श्रुत्वा पार्थस्य भाषितम् ।  
 महता रथवंशेन परिवव्रुः पितामहम् ॥ १६  
 स समन्तात्परिवृतः पिता देवव्रतस्तव ।  
 चिक्रीड धनुषा राजन्पातयानो महारथान् ॥ १७  
 तं चरन्तं रणे पार्था ददृशुः कौरवं युधि ।  
 मृगमध्यं प्रविश्येव यथा सिंहशिशुं वने ॥ १८  
 तर्जयानं रणे वीरास्त्रासयानं च सायकैः ।  
 दृष्ट्वा त्रेमुर्महाराज सिंहं मृगगणा इव ॥ १९  
 रणे भारत सिंहस्य ददृशुः क्षत्रिया गतिम् ।  
 अग्नेर्वायुसहायस्य यथा कक्षं दिधक्षतः ॥ २०  
 शिरांसि रथिनां भीष्मः पातयामास संयुगे ।  
 तालेभ्यः परिपक्वानि फलानि कुशलो नरः ॥ २१  
 पतद्भिश्च महाराज शिरोभिर्धरणीतले ।  
 बभूव तुमुलः शब्दः पततामश्मनामिव ॥ २२  
 तस्मिन्सुतुमुले युद्धे वर्तमाने भयानके ।  
 सर्वेषामेव सैन्यानामासीद्व्यतिकरो महान् ॥ २३  
 भिन्नेषु तेषु व्यूहेषु क्षत्रिया इतरेतरम् ।  
 एकमेकं समाहूय युद्वायैवावतस्थिरे ॥ २४  
 शिखण्डी तु समासाद्य भरतानां पितामहम् ।  
 अभिदुद्राव वेगेन तिष्ठतिष्ठेति चाब्रवीत् ॥ २५  
 अनादृत्य ततो भीष्मस्तं शिखण्डिनमाहवे ।  
 प्रययौ सृञ्जयान्कुद्धः स्त्रीत्वं तस्य विचिन्तयन् ॥ २६  
 सृञ्जयास्तु ततो दृष्ट्वा हृष्टं भीष्मं महारणे ।  
 सिंहनादांश्च विविधांश्चक्रुः शङ्खविमिश्रितान् ॥ २७  
 ततः प्रवव्रुते युद्धं व्यतिषत्तरथद्विपम् ।  
 पश्चिमां दिशमासाद्य स्थिते सवितरि प्रभो ॥ २८  
 धृष्टद्युम्नोऽथ पाञ्चाल्यः सात्यकिश्च महारथः ।  
 पीडयन्तौ भृशं सैन्यं शक्तितोमरवृष्टिभिः ॥ २९  
 शस्त्रैश्च बहुभी राजञ्जयतुस्तावकान्रणे ।  
 ते हन्यमानाः समरे तावका भरतर्षभ ॥ ३०  
 आर्या युद्धे मतिं कृत्वा न त्यजन्ति स संयुगम् ।  
 यथोत्साहं तु समरे निजघ्नस्तावका रणे ॥ ३१  
 तत्राक्रन्दो महानासीत्तावकानां महात्मनाम् ।

वध्यतां समरे राजन्पार्षतेन महात्मना ॥ ३२  
 तं श्रुत्वा निनदं घोरं तावकानां महारथौ ।  
 विन्दानुविन्दावावन्त्यौ पार्षतं प्रत्युपस्थितौ ॥ ३३  
 तौ तस्य तुरगान्हत्वा त्वरमाणौ महारथौ ।  
 छादयामासतुरुभौ शरवर्षेण पार्षतम् ॥ ३४  
 अवप्लुत्याथ पाञ्चाल्यो रथात्तूर्णं महाबलः ।  
 आरुरोह रथं तूर्णं सात्यकेस्तु महात्मनः ॥ ३५  
 ततो युधिष्ठिरो राजा महत्या सेनया वृतः ।  
 आवन्त्यौ समरे कुद्रावभ्ययात्स परंतपौ ॥ ३६  
 तथैव तव पुत्रोऽपि सर्वोद्योगेन मारिष ।  
 विन्दानुविन्दौ समरे परिवार्यावतस्थिवान् ॥ ३७  
 अर्जुनश्चापि संकुद्धः क्षत्रियान्क्षत्रियर्षभः ।  
 अयोधयत संग्रामे वज्रपाणिरिवामुरान् ॥ ३८  
 द्रोणस्तु समरे कुद्धः पुत्रस्य प्रियकृत्तव ।  
 व्यधमत्सर्वपाञ्चालांस्तूलराशिमिवानलः ॥ ३९  
 दुर्योधनपुरोगास्तु पुत्रास्तव विशंपते ।  
 परिवार्य रणे भीष्मं युयुधुः पाण्डवैः सह ॥ ४०  
 ततो दुर्योधनो राजा लोहितायति भास्करे ।  
 अब्रवीत्तावकान्सर्वास्त्वरध्वमिति भारत ॥ ४१  
 युध्यतां तु तथा तेषां कुर्वतां कर्म दुष्करम् ।  
 अस्तं गिरिमथारूढे अग्रकाशति भास्करे ॥ ४२  
 प्रावर्तत नदी घोरा शोणितौघतरङ्गिणी ।  
 गोमायुगणसंकीर्णा क्षणेन क्षणदामुखे ॥ ४३  
 शिवाभिरशिवाभिश्च रुवद्भिर्भैरवं रवम् ।  
 घोरमायोधनं जज्ञे भूतसङ्घैः समाकुलम् ॥ ४४  
 राक्षसाश्च पिशाचाश्च तथान्ये पिशिताशिनः ।  
 समन्ततो व्यदृश्यन्त शतशोऽथ सहस्रशः ॥ ४५  
 अर्जुनोऽथ सुशर्मादीन्राज्ञस्तान्सपदानुगान् ।  
 विजित्य पृतनामध्ये ययौ स्वशिविरं प्रति ॥ ४६  
 युधिष्ठिरोऽपि कौरव्यो भ्रातृभ्यां सहितस्तथा ।  
 ययौ स्वशिविरं राजा निशायां सेनया वृतः ॥ ४७  
 भीमसेनोऽपि राजेन्द्र दुर्योधनमुखान्स्थान् ।  
 अवजित्य ततः सङ्घे ययौ स्वशिविरं प्रति ॥ ४८  
 दुर्योधनोऽपि नृपतिः परिवार्य महारणे ।



भीष्मं शान्तनवं तूर्णं प्रयातः शिविरं प्रति ॥ ४९  
 द्रोणो द्रौणिः कृपः शल्यः कृतवर्मा च सात्वतः ।  
 परिवार्य चमूं सर्वां प्रययुः शिविरं प्रति ॥ ५०  
 तथैव सात्यकी राजन्धृष्टद्युम्नश्च पार्षतः ।  
 परिवार्य रणे योधान्ययतुः शिविरं प्रति ॥ ५१  
 एवमेते महाराज तावकाः पाण्डवैः सह ।  
 पर्यवर्तन्त सहिता निशाकाले परंतप ॥ ५२  
 ततः स्वशिविरं गत्वा पाण्डवाः कुरवस्तथा ।  
 न्यवसन्त महाराज पूजयन्तः परस्परम् ॥ ५३

रक्षां कृत्वा ततः शूरा न्यस्य गुल्मान्यथाविधि ।  
 अपनीय च शल्यानि स्नात्वा च विविधैर्जलैः ॥ ५४  
 कृतस्वस्त्ययनाः सर्वे स्तूयमानाश्च वन्दिभिः ।  
 गीतवादित्रशब्देन व्यक्रीडन्त यशस्विनः ॥ ५५  
 मुहूर्तादिव तत्सर्वमभवत्स्वर्गसन्निभम् ।  
 न हि युद्धकथां कांचित्त्राकुर्वन्महारथाः ॥ ५६  
 ते प्रसुप्ते बले तत्र परिश्रान्तजने नृप ।  
 हस्त्यश्वबहुले रात्रौ प्रेक्षणीये बभूवतुः ॥ ५७

॥ इति श्रीमन्महामारते भीष्मपर्वणि भीष्मवधपर्वणि सप्तमदिवसयुद्धे षडशीतितमोऽध्यायः ॥ ८६ ॥

इति सप्तमदिवसयुद्धम् ।

### सप्ताशीतितमोऽध्यायः ॥ ८७ ॥

उभयसेनयोर्व्यूहरचनापूर्वकं परस्पराभियानम् ॥ १ ॥

सञ्जय उवाच ।  
 परिणाम्य निशां तां तु सुखसुप्ता जनेश्वराः ।  
 कुरवः पाण्डवाश्चैव पुनर्युद्धाय निर्ययुः ॥ १  
 ततः शब्दो महानासीत्सेनयोरुभयोनृप ।  
 निर्गच्छमानयोः सङ्क्षेपे यथा सागरयोरिव ॥ २  
 ततो दुर्योधनो राजा चित्रसेनो विविंशतिः ।  
 भीष्मश्च रथिनां श्रेष्ठो भारद्वाजश्च वै द्विजः ॥ ३  
 एकीभूताः सुसंयत्ताः कौरवाणां महाचमूम् ।  
 व्यूहाय विदधू राजन्पाण्डवान्प्रतिदंशितान् ॥ ४  
 कूर्मव्यूहं ततः कृत्वा पिता तव विशांपते ।  
 सागरप्रतिमं घोरं वाहनोर्मितरङ्गिणम् ॥ ५  
 अग्रतः सर्वसैन्यानां भीष्मः शान्तनवो ययौ ।  
 मालवैर्दाक्षिणाल्यैश्च आवन्त्यैश्च समन्वितः ॥ ६  
 ततोऽनन्तरमेवासीद्भारद्वाजः प्रतापवान् ।  
 पुलिन्दैः पारदैश्चैव तथा क्षुद्रकमालवैः ॥ ७  
 द्रोणादनन्तरं यत्तो भगदत्तः प्रतापवान् ।  
 मगधैश्च कलिङ्गैश्च पिशाचैश्च विशांपते ॥ ८  
 प्राग्ज्योतिषादनु नृपः कौसल्योऽथ बृहद्बलः ।  
 मेकलैः कुरुविन्दैश्च त्रैपुरैश्च समन्वितः ॥ ९

बृहद्बलादनु नृपस्त्रिगर्तः प्रस्थलाधिपः ।  
 काम्भोजैर्बहुभिः सार्धं यवनैश्च सहस्रशः ॥ १०  
 द्रौणिस्तु रभसः शूरस्त्रैर्गतादनु भारत ।  
 प्रययौ सिंहनादेन नादयानो धरातलम् ॥ ११  
 तथा सर्वेण सैन्येन राजा दुर्योधनस्तदा ।  
 द्रौणेनन्तरं प्रायात्सोदर्यैः परिवारितः ॥ १२  
 दुर्योधनादनु ततः कृपः शारद्वतो ययौ ।  
 एवमेष महाव्यूहः प्रययौ सागरोपमः ॥ १३  
 रेजुस्तत्र पताकाश्च श्वेतच्छत्राणि भारत ।  
 अङ्गदान्यत्र चित्राणि महार्हाणि धनूंषि च ॥ १४  
 तं तु दृष्ट्वा महाव्यूहं तावकानां महारथः ।  
 युधिष्ठिरोऽब्रवीत्तूर्णं पार्षतं पृतनापतिम् ॥ १५  
 पश्य व्यूहं महेष्वास निर्मितं सागरोपमम् ।  
 प्रतिव्यूहं रणे शूर कुरु क्षिप्रं महारथ ॥ १६  
 ततः स पार्षतः क्रूरो व्यूहं चक्रे सुदारुणम् ।  
 शृङ्गाटकं महाराज परव्यूहविनाशनम् ॥ १७  
 शृङ्गाभ्यां भीमसेनश्च सात्यकिश्च महारथः ।  
 रथैरनेकसाहसैस्तथा हयपदातिभिः ॥ १८  
 नाभावभून्नरश्रेष्ठः श्वेताश्वः कृष्णसारथिः

परिणाम्य गमयित्वा ॥ १ ॥ शृङ्गाटकं चतुष्पथाकारम् ॥ १७ ॥

शृङ्गाभ्यां शृङ्गयोः ॥ १८ ॥ सप्ताशीतितमोऽध्यायः ॥ ८७ ॥



मध्ये युधिष्ठिरो राजा माद्रीपुत्रौ च पाण्डवौ ॥१९॥  
 अथेतरे महेष्वासाः सहसैन्या नराधिपाः ।  
 व्यूहं तं पूरयामासुर्व्यूहशास्त्रविशारदाः ॥ २०॥  
 एवमेतं महाव्यूहं व्यूह्य भारत पाण्डवाः ।  
 अतिष्ठन्समरे शूरा योद्धुकामा जयैषिणः ॥ २१॥  
 भेरीशब्दैश्च विमलैर्विमिश्रैः शङ्खनिःस्वनैः ।  
 क्ष्वेडितास्फोटितोत्क्रुष्टैर्नादिताः सर्वतो दिशः ॥  
 ततः शूराः समासाद्य समरे ते परस्परम् ।  
 नेत्रैरनिमिषै राजन्नवैक्षन्त परस्परम् ॥ २३॥  
 'मनोभिस्ते मनुष्येन्द्र युद्धं योधाः प्रचक्रिरे ।  
 पुनराहूय तेऽन्योन्यं शरीरैरपि चक्रिरे ॥' २४॥  
 ततः प्रववृते युद्धं घोररूपं भयावहम् ।  
 तावकानां परेषां च निम्नतामितरेतरम् ॥ २५॥  
 नाराचा निशिताः सङ्ख्ये संपतन्ति स भारत ।  
 व्यात्तानना भयकरा उरगा इव सङ्घशः ॥ २६॥  
 निष्पेतुर्विमलाः शक्त्यस्तैलधौताः सुतेजनाः ।  
 अम्बुदेभ्यो यथा राजन्भ्राजमानाः शतहृदाः २७॥  
 गदाश्च विमलैः पट्टैः पिनद्धाः स्वर्णभूषिताः ।  
 पतन्त्यस्तत्र दृश्यन्ते गिरिशृङ्गोपमाः शुभाः ॥२८॥  
 निर्वृतिशाश्च व्यदृश्यन्त विमलाम्बरसन्निभाः ।  
 आर्षभाणि च चर्माणि शतचन्द्राणि भारत ॥२९॥

अशोभन्त रणे राजन्पात्यमानानि सर्वशः ।  
 तेऽन्योन्यं समरे सेने युध्यमाने नराधिप ॥ ३०॥  
 अशोभेतां यथा देवदैत्यसेने समुद्यते ।  
 अभ्यद्रवन्त समरे तेऽन्योन्यं वै समन्ततः ॥३१॥  
 रथास्तु रथिभिस्तूर्णं प्रेषिताः परमाहवे ।  
 युगैर्युगानि संश्लिष्य युयुधुः पार्थिवर्षमाः ॥ ३२॥  
 दन्तिनां युध्यमानानां संघर्षात्पावकोऽभवत् ।  
 दन्तेषु भरतश्रेष्ठ सधूमः सर्वतो दिशम् ॥ ३३॥  
 प्रासैरभिहताः केचिद्रजयोधाः समन्ततः ।  
 पतमानाः स दृश्यन्ते गिरिशृङ्गान्नगा इव ॥ ३४॥  
 पादाताश्चाप्यदृश्यन्त निघ्नन्तोऽथ परस्परम् ।  
 चित्ररूपधराः शूरा नखरप्रासयोधिनः ॥ ३५॥  
 अन्योन्यं ते समासाद्य कुरुपाण्डवसैनिकाः ।  
 अस्त्रैर्नानाविधैर्घोरै रणे निन्युर्यमक्षयम् ॥ ३६॥  
 ततः शान्तनवो भीष्मो रथघोषेण नादयन् ।  
 अभ्यागमद्रणे पार्थान्धनुःशब्देन मोहयन् ॥ ३७॥  
 पाण्डवानां रथाश्चापि नदन्तो भैरवं स्वनम् ।  
 अभ्यद्रवन्त संयत्ता धृष्टद्युम्नपुरोगमाः ॥ ३८॥  
 ततः प्रववृते युद्धं तव तेषां च भारत ।  
 नराश्चरथनागानां व्यतिषक्तं परस्परम् ॥ ३९॥

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवसयुद्धे सप्ताशीतितमोऽध्यायः ॥ ८७ ॥

अष्टाशीतितमोऽध्यायः ॥ ८८ ॥

भीमेन सुनाभादिदुर्योधनानुजाष्टकहननम् ॥ १ ॥

सञ्जय उवाच ।  
 भीष्मं तु समरे कुद्धं प्रतपन्तं समन्ततः ।  
 न शेकुः पाण्डवा द्रष्टुं तपन्तमिव भास्करम् ॥ १॥  
 ततः सर्वाणि सैन्यानि धर्मपुत्रस्य शासनात् ।  
 अभ्यद्रवन्त गाङ्गेयं मर्दयन्तं शितैः शरैः ॥ २॥  
 स तु भीष्मो रणश्लाघी सोमकान्सहस्रञ्जयान् ।  
 पाञ्चालांश्च महेष्वासान्पातयामास सायकैः ॥ ३॥

ते वध्यमाना भीष्मेण पाञ्चालाः पाण्डवैः सह ।  
 भीष्ममेवाभ्ययुस्तूर्णं त्यक्त्वा मृत्युकृतं भयम् ॥ ४॥  
 स तेषां रथिनां वीरो भीष्मः शान्तनवो युधि ।  
 चिच्छेद सहसा राजन्बाहूनथ शिरांसि च ॥ ५॥  
 विरथान् रथिनश्चक्रे पिता देवव्रतस्तव ।  
 पतितान्युत्तमाङ्गानि ह्येभ्यो हयसादिनाम् ॥ ६॥  
 निर्मनुष्यांश्च मातङ्गाञ्शयानान्पर्वतोपमान् ।



अपश्याम महाराज भीष्मास्त्रेण प्रमाथितान् ॥ ७  
 न तत्रासीत्पुमान्कश्चित्पाण्डवानां विशांपते ।  
 अन्यत्र रथिनां श्रेष्ठाद्धीमसेनान्महाबलात् ॥ ८  
 स हि भीष्मं समासाद्य छादयामास सायकैः ।  
 ततो निष्ठानको घोरो भीष्मभीमसमागमे ॥ ९  
 बभूव सर्वसैन्यानां घोररूपो भयानकः ।  
 तथैव पाण्डवा हृष्टाः सिंहनादमथानदन् ॥ १०  
 ततो दुर्योधनो राजा सोदर्यैः परिवारितः ।  
 भीष्मं जुगोप समरे वर्तमाने जनक्षये ॥ ११  
 भीमस्तु सारथिं हत्वा भीष्मस्य रथिनां वरः ।  
 प्रद्रुताश्चे रथे तस्मिन्द्रवमाणे समन्ततः ॥ १२  
 सुनाभस्य शरेणाशु शिरश्चिच्छेद भारत ।  
 क्षुरप्रेण सुतीक्ष्णेन स हतो न्यपतद्भुवि ॥ १३  
 हते तस्मिन्महाराज तव पुत्रे महारथे ।  
 नामृष्यन्त रणे शूराः सोदराः सप्त संयुगे ॥ १४  
 आदित्यकेतुर्बद्धाशी कुण्डधारो महोदरः ।  
 अपराजितः पण्डितको विशालाक्षः सुदुर्जयः ॥ १५  
 पाण्डवं चित्रसन्नाहा विचित्रकवचध्वजाः ।  
 अभ्यद्रवन्त संग्रामे योद्धुकामारिमर्दनाः ॥ १६  
 महोदरस्तु समरे भीमं विव्याध पत्रिभिः ।  
 नवभिर्वज्रसंकाशैर्नमुचिं वृत्रहा यथा ॥ १७  
 आदित्यकेतुः सप्तत्या बद्धाशी चापि पञ्चभिः ।  
 नवत्या कुण्डधारश्च विशालाक्षश्च पञ्चभिः ॥ १८  
 अपराजितो महाराज पराजिष्णुर्महारथम् ।  
 शरैर्बहुभिरानच्छेद्धीमसेनं महाबलम् ॥ १९  
 रणे पण्डितकश्चैनं त्रिभिर्बाणैः समार्पयत् ।  
 स तं न ममृषे भीमः शत्रुभिर्वधमाहवे ॥ २०  
 धनुः प्रपीड्य वामेन करेणामित्रकर्शनः ।  
 शिरश्चिच्छेद समरे शरेणानतपर्वणा ॥ २१  
 अपराजितस्य सुनसं तव पुत्रस्य संयुगे ।  
 पराजितस्य भीमेन कृत्तं गामपतच्छिरः ॥ २२  
 अथापरेण भलेन कुण्डधारं महारथम् ।  
 प्राहिणोन्मृत्युलोकाय सर्वलोकस्य पश्यतः ॥ २३  
 ततः पुनरमेयात्मा प्रसंधाय शिलीमुखम् ।

प्रेषयामास समरे पण्डितं प्रति भारत ॥ २४  
 स शरः पण्डितं हत्वा विवेश धरणीतलम् ।  
 यथा नरं निहत्याशु भुजगः कालचोदितः ॥ २५  
 विशालाक्षशिरश्छिच्चा पातयामास भूतले ।  
 त्रिभिः शरैरदीनात्मा स्मरन्केशं पुरातनम् ॥ २६  
 महोदरं महेष्वासं नाराचेन स्तनान्तरे ।  
 विव्याध समरे राजन्स हतो न्यपतद्भुवि ॥ २७  
 आदित्यकेतोः केतुं च छिच्चा बाणेन संयुगे ।  
 भलेन भृशतीक्ष्णेन शिरश्चिच्छेद भारत ॥ २८  
 बद्धाशिनं ततो भीमः शरेणानतपर्वणा ।  
 प्रेषयामास संकुद्धो यमस्य सदनं प्रति ॥ २९  
 प्रद्रुद्रुवुस्ततस्तेऽन्ये पुत्रास्तव विशांपते ।  
 मन्यमाना हि तत्सत्यं सभायां तस्य भाषितम् ३०  
 ततो दुर्योधनो राजा भ्रातृव्यसनकर्षितः ।  
 अब्रवीत्तावकान्योधान्भीमोऽयं वध्यतामिति ३१  
 एवमेते महेष्वासाः पुत्रास्तव विशांपते ।  
 भ्रातृन्संदृश्य निहतान्प्रासरंस्ते हि तद्वचः ॥ ३२  
 यदुक्तवान्महाप्राज्ञः क्षत्ता हितमनामयम् ।  
 तदिदं समनुप्राप्तं वचनं दिव्यदर्शिनः ॥ ३३  
 लोभमोहसमाविष्टः पुत्रप्रीत्या जनाधिप ।  
 न बुध्यसे पुरा यत्तत्तथ्यमुक्तं वचो महत् ॥ ३४  
 तथैव च वधार्थाय पुत्राणां पाण्डवो बली ।  
 नूनं जातो महाबाहुर्यथा हन्ति स्म कौरवान् ॥ ३५  
 ततो दुर्योधनो राजा भीष्ममासाद्य संयुगे ।  
 दुःखेन महताऽऽविष्टो विललाप सुदुःखितः ॥ ३६  
 निहता भ्रातरः शूरा भीमसेनेन मे युधि ।  
 यतमानास्तथान्येऽपि हन्यन्ते सर्वसैनिकाः ॥ ३७  
 भवांश्च मध्यस्थतया नित्यमस्मानुपेक्षते ।  
 सोऽहं कुपथमारूढः पश्य दैवमिदं मम ॥ ३८  
 एतच्छ्रुत्वा वचः क्रूरं पिता देवव्रतस्तव ।  
 दुर्योधनमिदं वाक्यमब्रवीत्साश्रुलोचनः ॥ ३९  
 उक्तमेतन्मया पूर्वं द्रोणेन विदुरेण च ।  
 गान्धार्या च यशस्विन्या तत्त्वं तात न बुद्धवान् ४०  
 समयश्च मया पूर्वं कृतो वै शत्रुकर्शन ।



नाहं युधि नियोक्तव्यो नाप्याचार्यः कथंचन ॥ ४१  
ययं हि धार्तराष्ट्राणां भीमो द्रक्ष्यति संयुगे ।  
हनिष्यति रणे नित्यं सत्यमेतद्वीमि ते ॥ ४२  
स त्वं राजन्स्थिरो भूत्वा रणे कृत्वा दृढां मतिम् ।

योधयस्व रणे पार्थान्स्वर्गं कृत्वा परायणम् ॥ ४३  
न शक्याः पाण्डवा जेतुं सेन्द्रैरपि सुरासुरैः ।  
तस्माद्युद्धे स्थिरां कृत्वा मतिं युद्धयस्व भारत ॥ ४४

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवसयुद्धे अष्टाशीतितमोऽध्यायः ॥ ८८ ॥

### एकोनवतितमोऽध्यायः ॥ ८९ ॥

धृतराष्ट्रेण पुत्रवधश्रवणात् शोचनम् ॥ १ ॥

धृतराष्ट्र उवाच ।

दृष्ट्वा मे निहतान्पुत्रान्बहूनेकेन सञ्जय ।  
भीष्मो द्रोणः कृपश्चैव किमकुर्वत संयुगे ॥ १  
अहन्यहनि मे पुत्राः क्षयं गच्छन्ति सञ्जय ।  
मन्येऽहं सर्वथा पुत्रान्दैवेनोपहतान्भृशम् ॥ २  
यत्र मे तनयाः सर्वे जीयन्ते न जयन्त्युत ।  
यत्र भीष्मस्य द्रोणस्य कृपस्य च महात्मनः ॥ ३  
सौमदत्तेश्च वीरस्य भगदत्तस्य चोभयोः ।  
अश्वत्थाम्नस्तथा तात शूराणामनिवर्तिनाम् ॥ ४  
अन्येषां चैव शूराणां मध्यगास्तनया मम ।  
यदहन्यन्त संग्रामे किमन्यद्भागधेयतः ॥ ५  
न हि दुर्योधनो मन्दः पुरा प्रोक्तमबुध्यत ।  
वार्यमाणो मया तात भीष्मेण विदुरेण च ॥ ६  
गान्धार्या चैव दुर्मेधाः सततं हितकाम्यया ।  
नाबुध्यत पुरा मोहात्तस्य प्राप्तमिदं फलम् ॥ ७  
यद्भीमसेनः समरे पुत्रान्मम विचेतसः ।  
अहन्यहनि संकुद्धो नयते यमसादनम् ॥ ८  
इदं तत्समनुप्राप्तं क्षतुर्वचनमुत्तमम् ।  
न बुद्धवानसि विभो प्रोच्यमानमिदं तदा ॥ ९  
निवारय सुतं घृतात्पाण्डवान्मा द्रुहेति च ।  
सुहृदां हितकामानां भुवतां तत्तदेव च ॥ १०  
न शृणोमि पुरा वाक्यं मर्त्यः पथ्यमिवौषधम् ।  
तदिदं समनुप्राप्तं वचनं साधु भाषितम् ॥ ११  
विदुरद्रोणभीष्माणां तथाऽन्येषां हितैषिणाम् ।  
अकृत्वा वचनं पथ्यं क्षयं गच्छन्ति कौरवाः ॥ १२

तदेतत्समतिक्रान्तं पूर्वमेव हि सञ्जय ।  
तस्मान्मे वद तत्त्वेन यथा युद्धमवर्तत ॥ १३  
सञ्जय उवाच ।  
मध्याह्ने सुमहारौद्रः संग्रामः समपद्यत ।  
लोकक्षयकरो राजंस्तन्मे निगदतः शृणु ॥ १४  
ततः सर्वाणि सैन्यानि धर्मपुत्रस्य शासनात् ।  
संरब्धान्यभ्यवर्तन्त भीष्ममेव जिघांसया ॥ १५  
धृष्टद्युम्नः शिखण्डी च सात्यकिश्च महारथः ।  
युक्तानीका महाराज भीष्ममेव समभ्ययुः ॥ १६  
विराटो द्रुपदश्चैव सहिताः सर्वसोमकैः ।  
अभ्यद्रवन्त संग्रामे भीष्ममेव महारथम् ॥ १७  
केकया धृष्टकेतुश्च कुन्तिभोजश्च दंशितः ।  
युक्तानीका महाराज भीष्ममेव समभ्ययुः ॥ १८  
अर्जुनो द्रौपदेयाश्च चेकितानश्च वीर्यवान् ।  
दुर्योधनसमादिष्टान् राज्ञः सर्वान्समभ्ययुः ॥ १९  
अभिमन्युस्तथा शूरो हैडिम्बश्च महारथः ।  
भीमसेनश्च संकुद्धस्तेऽभ्यधावन्त कौरवान् ॥ २०  
त्रिधाभूतैरवध्यन्त पाण्डवैः कौरवा युधि ।  
तथैव कौरवै राजन्नवध्यन्त परे रणे ॥ २१  
द्रोणस्तु रथिनां श्रेष्ठः सोमकान्सञ्जयैः सह ।  
अभ्यधावत संकुद्धः प्रेषयिष्यन्यमक्षयम् ॥ २२  
तत्राक्रन्दो महानासीत्सञ्जयानां महात्मनाम् ।  
वध्यतां समरे राजन्भारद्वाजेन धन्विना ॥ २३  
द्रोणेन निहतास्तत्र क्षत्रिया बहवो रणे ।  
विचेष्टन्तो ह्यदृश्यन्त व्याधिक्षिप्ता नरा इव ॥ २४



कूजतां क्रन्दतां चैव स्तनतां चैव भारत ।  
 अनिशं शुश्रुवे शब्दः क्षुत्किष्टानां नृणामिव ॥ २५  
 तथैव कौरवेयाणां भीमसेनो महाबलः ।  
 चकार कदनं घोरं क्रुद्धः काल इवापरः ॥ २६  
 वध्यतां तत्र सैन्यानामन्योन्येन महारणे ।  
 प्रावर्तत नदी घोरा रुधिरौघप्रवाहिनी ॥ २७  
 स संग्रामो महाराज घोररूपोऽभवन्महान् ।  
 कुरूणां पाण्डवानां च यमराष्ट्रविवर्धनः ॥ २८  
 ततो भीमो रणे क्रुद्धो रभसश्च विशेषतः ।  
 गजानीकं समासाद्य प्रेषयामास मृत्यवे ॥ २९  
 तत्र भारत भीमेन नाराचाभिहता गजाः ।  
 पेतुर्नेदुश्च सेदुश्च दिशश्च परिबभ्रमुः ॥ ३०  
 छिन्नहस्ता महानागाश्छिन्नगात्राश्च मारिष ।  
 क्रौञ्चवच्चनदन्भीताः पृथिवीमधिशेरते ॥ ३१  
 नकुलः सहदेवश्च हयानीकमभिद्रुतौ ।  
 ते हयाः काञ्चनापीडा रुक्मभाण्डपरिच्छदाः ॥ ३२

वध्यमाना व्यदृश्यन्त शतशोऽथ सहस्रशः ।  
 पतद्भिस्तुरगै राजन्समास्तीर्यत मेदिनी ॥ ३३  
 निर्जिह्वैश्च श्वसद्भिश्च कूजद्भिश्च गतासुभिः ।  
 हयैर्बभौ नरश्रेष्ठ नानारूपधैरैर्धरा ॥ ३४  
 अर्जुनेन हतैः सङ्ख्ये तथा भारत राजभिः ।  
 प्रवभौ वसुधा घोरा तत्रतत्र विशांपते ॥ ३५  
 रथैर्भग्नैर्ध्वजैश्छिन्नैर्निकृत्तैश्च महायुधैः ।  
 चामरैर्व्यजनैश्चैव छत्रैश्च सुमहाप्रभैः ॥ ३६  
 हारैर्निष्कैः सकेयूरैः शिरोभिश्च सकुण्डलैः ।  
 उष्णीषैरपविद्धैश्च पताकाभिश्च सर्वशः ॥ ३७  
 अनुकर्षैः शुभै राजन्योक्त्रैश्चैव सरश्मिभिः ।  
 संकीर्णा वसुधा भाति वसन्ते कुसुमैरिव ॥ ३८  
 एवमेष क्षयो वृत्तः पाण्डूनामपि भारत ।  
 क्रुद्धे शान्तनवे भीष्मे द्रोणे च रथसत्तमे ॥ ३९  
 अश्वत्थाम्नि कृपे चैव तथैव कृतवर्मणि ।  
 तथेतरेषु क्रुद्धेषु तावकानामपि क्षयः ॥ ४०

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवसयुद्धे एकोननवतितमोऽध्यायः ॥ ८९ ॥

### नवतितमोऽध्यायः ॥ ९० ॥

अर्जुनात्मजेन इरावता शकुनेरनुजानां वधः ॥ १ ॥ आश्चर्यशृङ्गिनाम्ना राक्षसेन इरावतो वधः ॥ २ ॥

सञ्जय उवाच ।  
 वर्तमाने तथा रौद्रे राजन्वीरवरक्षये ।  
 शकुनिः सौबलः श्रीमान्पाण्डवान्समुपाद्रवत् ॥ १  
 तथैव सालतो राजन्हार्दिक्यः परवीरहा ।  
 अभ्यद्रवत संग्रामे पाण्डवानां वरूथिनीम् ॥ २  
 ततः काम्भोजमुख्यानां नदीजानां च वाजिनाम् ।  
 आरट्टानां महीजानां सिन्धुजानां च सर्वशः ॥ ३  
 वनायुजानां शुभ्राणां तथा पर्वतवासिनाम् ।  
 वाजिनां बहुभिः सङ्ख्ये समन्तात्परिवारयन् ॥ ४  
 ये चापरे तित्तिरिजा जवना वातरंहसः ।

सुवर्णालङ्कृतैरेतैर्वर्मवद्भिः सुकल्पितैः ॥ ५  
 हयैर्वातजवैर्मुख्यैः पाण्डवस्य सुतो बली ।  
 अभ्यवर्तत तत्सैन्यं हृष्टरूपः परंतपः ॥ ६  
 अर्जुनस्य सुतः श्रीमानिरावान्नाम वीर्यवान् ।  
 सुतायां नागराजस्य जातः पार्थेन धीमता ॥ ७  
 ऐरावतेन सा दत्ता अनपत्या महात्मना ।  
 पत्यौ हते सुपर्णेन कृपणा दीनचेतना ॥ ८  
 कार्यार्थं तां च जग्राह पार्थः कामवशानुगाम् ।  
 एवमेष समुत्पन्नः परक्षेत्रेऽर्जुनात्मजः ॥ ९  
 स नागलोके संवृद्धो मात्रा च परिरक्षितः ।

कूजतां अव्यक्तं ध्वनताम् । स्तनतां उच्चैः शब्दायमानानाम् ॥ २५ ॥ निष्कैरुभूषणैः ॥ ३७ ॥ योक्त्रैरीषां योजनरज्जुभिः रश्मि-  
 मिश्रश्वबन्धनरज्जुभिः ॥ ३८ ॥ एकोननवतितमोऽध्यायः ॥ ८९ ॥

वाजिनां वेगवतां वाजिनामश्वानां बहुभिर्गणैः परिवारयन्नि-  
 ति गणशब्दाध्याहारेण द्वयोः संबन्धः ॥ ३ ॥ पाण्डवस्यार्जु-  
 नस्य सुत इरावान् ॥ ६ ॥ नागराजस्य ऐरावतस्य ॥ ७ ॥



पितृव्येण परित्यक्तः पार्थद्वेषादुरात्मना ॥ १०  
 खमुत्पत्य महाराज नागराट् सत्यविक्रमः ।  
 इन्द्रलोकं जगामाशु श्रुत्वा तत्रार्जुनं गतम् ॥ ११  
 सोऽभिगम्य महाबाहुः पितरं सत्यविक्रमः ।  
 अभ्यवादयदव्यग्रो विनयेन कृताञ्जलिः ॥ १२  
 न्यवेदयत चात्मानमर्जुनस्य महात्मनः ।  
 इरावानसि भद्रं ते पुत्रश्चाहं तव प्रभो ॥ १३  
 मातुः समागमो यश्च तत्सर्वं प्रत्यवेदयत् ।  
 तच्च सर्वं यथावृत्तमनुसस्सार पाण्डवः ॥ १४  
 परिष्वज्य सुतं चापि आत्मनः सदृशं गुणैः ।  
 प्रीतिमाननयत्पार्थो देवराजनिवेशनम् ॥ १५  
 सोऽर्जुनेन समाज्ञप्तो देवल्लोके तदा नृप ।  
 प्रीतिपूर्वं महाबाहुः स्वकार्यं प्रति भारत ॥ १६  
 'स चापि नरशार्दूलः शार्दूलसमविक्रमः ।  
 अब्रवीच्च तदा पार्थमयमसि तवानघ ॥ १७  
 स्थितः प्रेष्यश्च पुत्रश्च सर्वथा त्वं प्रशाधि माम् ।  
 कं करोमि च ते कामं कं च कामं त्वमिच्छसि ॥ १८  
 परिष्वज्य सुतं प्रेम्णा वासविः प्रत्युवाच तम् ।  
 प्रीतिपूर्वं च कार्यं च कार्या प्रीतिश्च मानदा ॥ १९  
 युद्धकाले तु साहाय्यं दातव्यं नो भवेदिति ।  
 बाढमित्येवमुक्त्वा तु युद्धकाल इहागतः ॥ २०  
 कामवर्णजवैरश्वैः सर्वतः शुशुभे वृतः ।  
 ते हयाः काश्चनापीडा नानावर्णा मनोजवाः ॥ २१  
 उत्पेतुः सहसा राजन्हंसा इव महोदधौ ।  
 ते त्वदीयान्समासाद्य हयसंधान्मनोजवान् ॥ २२  
 क्रोडैः क्रोडानभिघ्नन्तो घोणाभिश्च परस्परम् ।  
 निपेतुः सहसा राजन्सुवेगाभिहता भुवि ॥ २३  
 निपतद्भिस्तथा तैश्च हयसङ्घैः परस्परम् ।  
 शुश्रुवे दारुणः शब्दः सुपर्णपतने यथा ॥ २४  
 तथैव तावका राजन्समेत्यान्योन्यमाहवे ।  
 परस्परवधं घोरं चक्रुस्ते हयसादिनः ॥ २५  
 तस्मिंस्तथा वर्तमाने संकुले तुमुले भृशम् ।  
 उभयोरपि संशान्ता हयसङ्घाः समन्ततः ॥ २६

पितृव्येण अश्वसेनेन ॥ १० ॥

प्रक्षीणसायकाः शूरा निहताश्वाः श्रमातुराः ।  
 विलयं समनुग्राप्तास्तक्षमाणाः परस्परम् ॥ २७  
 ततः क्षीणे हयानीके किञ्चिच्छेपे च भारत ।  
 सौबलस्यानुजाः शूरा निर्गता रणमूर्धनि ॥ २८  
 वायुवेगसमस्पर्शाञ्जवे वायुसमांश्च ते ।  
 आरुह्य बलसंपन्नान्वयःस्थास्तुरगोत्तमान् ॥ २९  
 गजो गवाक्षो वृषकश्चर्मवानार्जयः शुकः ।  
 षडेते बलसंपन्ना निर्ययुर्महतो बलात् ॥ ३०  
 वार्यमाणाः शकुनिना स्वैश्च योधैर्महाबलैः ।  
 सन्नद्धा युद्धकुशला रौद्ररूपा महाबलाः ॥ ३१  
 तदनीकं महाबहो भित्त्वा परमदुर्जयम् ।  
 बलेन महता युक्ताः स्वर्गाय विजयैषिणः ॥ ३२  
 विविशुस्ते तदा हृष्टा गान्धारा युद्धदुर्मदाः ।  
 तान्प्रविष्टास्तदा दृष्ट्वा इरावानपि वीर्यवान् ॥ ३३  
 अब्रवीत्समरे योधान्स्वान्विचित्रहयस्थितान् ।  
 यथैते धार्तराष्ट्रस्य योधाः सानुगवाहनाः ॥ ३४  
 हन्यन्ते समरे सर्वे तथा नीतिर्विधीयताम् ।  
 बाढमित्येवमुक्त्वा ते सर्वे योधा इरावतः ॥ ३५  
 जघ्नुस्तेषां बलानीकं दुर्जयं समरे परैः ।  
 तदनीकमनीकेन समरे वीक्ष्य पातितम् ॥ ३६  
 अमृष्यमाणास्ते सर्वे सुबलस्यात्मजा रणे ।  
 इरावन्तमभिद्रुत्य सर्वतः पर्यवारयन् ॥ ३७  
 ताडयन्तः शितैः प्रासैश्चोदयन्तः परस्परम् ।  
 ते शूराः पर्यधावन्त कुर्वन्तो महदाकुलम् ॥ ३८  
 इरावानथ निर्भिन्नः प्रासैस्तीक्ष्णैर्महात्मभिः ।  
 स्रवता रुधिरेणाक्तस्तोत्रैर्विद्ध इव द्विपः ॥ ३९  
 उरस्यपि च पृष्ठे च पार्श्वयोश्च भृशाहतः ।  
 एको बहुभिरत्यर्थं धैर्याद्राजन्न विव्यथे ॥ ४०  
 इरावानपि संक्रुद्धः सर्वास्तान्निशितैः शरैः ।  
 मोहयामास समरे विद्ध्वा परपुरंजयः ॥ ४१  
 प्रासानुत्कृष्य तरसा स्वशरीरादरिन्दमः ।  
 तैरेव ताडयामास सुबलस्यात्मजान्रणे ॥ ४२  
 विकृष्य च शितं खड्गं गृहीत्वा च शरावरम् ।  
 पदातिर्द्रुतमागच्छञ्जिघांसुः सौबलान्युधि ॥ ४३



ततः प्रत्यागतप्राणाः सर्वे ते सुबलात्मजाः ।  
भूयः क्रोधसमाविष्टा इरावन्तमभिद्रुताः ॥ ४४  
इरावानपि खड्गेन दर्शयन्पाणिलाघवम् ।  
अभ्यवर्तत देवांश्च मानुषांश्चैव संयुगे ॥ ४५  
लाघवेनाथ चरतः सर्वे ते सुबलात्मजाः ।  
अन्तरं नाभ्यगच्छन्त चरन्तः शीघ्रगैर्हयैः ॥ ४६  
भूमिष्ठमथ तं सङ्ख्ये ह्यन्तरिक्षादवपुतम् ।  
परिवार्य भृशं सर्वे ग्रहीतुमुपचक्रमुः ॥ ४७  
अथाभ्याशगतानां स खड्गेनामित्रकर्शनः ।  
असिहस्तोऽस्त्रहस्तानां तेषां गात्राण्यकृन्तत ॥ ४८  
आयुधानि च सर्वेषां बाहूनपि विभूषितान् ।  
अपतन्त निकृत्ताङ्गा मृता भूमौ गतासवः ॥ ४९  
वृषकस्तु महाराज बहुधा विपरिक्षतः ।  
अमुच्यत महारौद्रात्तस्माद्वीरावकर्तनात् ॥ ५०  
तान्सर्वान्पतितान्दृष्ट्वा भीतो दुर्योधनस्ततः ।  
अभ्यधावत संक्रुद्धो राक्षसं घोरदर्शनम् ॥ ५१  
आश्चर्यशृङ्गिं महेष्वासं मायाविनमरिन्दमम् ।  
वैरिणं भीमसेनस्य पूर्वं बकवधेन वै ॥ ५२  
पश्य वीर यथा ह्येष फल्गुनस्य सुतो बली ।  
मायावी विप्रियं कर्तुमकार्षीन्मे बलक्षयम् ॥ ५३  
त्वं च कामगमस्तात मायास्त्रे च विशारदः ।  
कृतवैरश्च पार्थेन तस्मादेनं रणे जहि ॥ ५४  
बाढमित्येवमुक्त्वा तु राक्षसो घोरदर्शनः ।  
प्रययौ सिंहनादेन यत्रार्जुनसुतो युवा ॥ ५५  
स योधैर्युद्धकुशलैर्विमलप्रासयोधिभिः ।  
वीरैः प्रहारिभिर्युक्तैः स्वैरनीकैः समावृतः ॥ ५६  
[ हतशेषैर्महाराज द्विसाहस्रैर्हयोत्तमैः । ]  
निहन्तुकामः समरे इरावन्तं महाबलम् ॥ ५७  
इरावानपि संक्रुद्धस्त्वरमाणः पराक्रमी ।  
हन्तुकाममित्रघ्नो राक्षसं प्रत्यवारयत् ॥ ५८  
तमापतन्तं संप्रेक्ष्य राक्षसः सुमहाबलः ।  
त्वरमाणस्ततो मायां प्रयोक्तुमुपचक्रमे ॥ ५९  
तेन मायामयाः सृष्टा हयास्तावन्त एव हि ।

स्वारूढा राक्षसैर्घोरैः शूलपट्टसधारिभिः ॥ ६०  
ते संरब्धाः समागम्य द्विसाहस्राः प्रहारिणः ।  
अचिराद्रमयामासुः प्रेतलोकं परस्परम् ॥ ६१  
तस्मिन्स्तु निहते सैन्ये तावुभौ युद्धदुर्मदौ ।  
संग्रामे समतिष्ठेतां यथा वै वृत्रवासवौ ॥ ६२  
आद्रवन्तमभिप्रेक्ष्य राक्षसं युद्धदुर्मदम् ।  
इरावानथ संरब्धः प्रत्यधावन्महाबलः ॥ ६३  
समभ्याशगतस्याजौ तस्य खड्गेन दुर्मदः ।  
चिच्छेद कार्मुकं दीप्तं शरावापं च कञ्चुकम् ॥ ६४  
स निकृत्तं धनुर्दृष्ट्वा खं जवेन समाविशत् ।  
इरावन्तमभिकुद्धं मोहयन्निव मायया ॥ ६५  
ततोऽन्तरिक्षमुत्पत्य इरावानपि राक्षसम् ।  
विमोहयित्वा मायाभिस्तस्य गात्राणि सायकैः ॥ ६६  
चिच्छेद सर्वमर्मज्ञः कामरूपो दुरासदः ।  
तथा स राक्षसश्रेष्ठः शरैः कृत्तः पुनः पुनः ॥ ६७  
संबभूव महाराज समवाप च यौवनम् ।  
माया हि सहजा तेषां वयो रूपं च कामजम् ॥ ६८  
एवं तद्राक्षसस्याङ्गं छिन्नं छिन्नं व्यरोहत ।  
इरावानपि संक्रुद्धो राक्षसं तं महाबलम् ॥ ६९  
परश्वथेन तीक्ष्णेन चिच्छेद च पुनः पुनः ।  
स तेन बलिना वीरश्छिद्यमान इव द्रुमः ॥ ७०  
राक्षसो व्यनदद्भोरं स शब्दस्तुमुलोऽभवत् ।  
परश्वथक्षतं रक्षः सुस्त्राव बहुशोणितम् ॥ ७१  
ततश्चक्रोध बलवांश्चक्रे वेगं च संयुगे ।  
आश्चर्यशृङ्गिस्ततो दृष्ट्वा समरे शत्रुमूर्जितम् ॥ ७२  
कृत्वा घोरं महद्रूपं ग्रहीतुमुपचक्रमे ।  
अर्जुनस्य सुतं वीरमिरावन्तं यशस्विनम् ॥ ७३  
संग्रामशिरसो मध्ये सर्वेषां तत्र पश्यताम् ।  
तां दृष्ट्वा तादृशीं मायां राक्षसस्य दुरात्मनः ॥ ७४  
इरावानपि संक्रुद्धो मायां स्रष्टुं प्रचक्रमे ।  
तस्य क्रोधाभिभूतस्य समरेष्वनिवर्तिनः ॥ ७५  
योऽन्वयो मातृकस्तस्य स एनमभिपेदिवान् ।  
स नागैर्बहुभी राजन्निरावान्संवृतो रणे ॥ ७६



दधार सुमहद्रूपमनन्तं इव भोगवान् ।  
 ततो बहुविधैर्नागैश्छादयामास राक्षसम् ॥ ७७  
 छाद्यमानस्तु नागैः स ध्यात्वा राक्षसपुङ्गवः ।  
 सौपर्णं रूपमास्थाय भक्षयामास पन्नगान् ॥ ७८  
 मायया भक्षिते तस्मिन्नन्वये तस्य मातृके ।  
 विमोहितमिरावन्तं न्यहनद्राक्षसोऽसिना ॥ ७९  
 सकुण्डलं समकुटं पद्मेन्दुसदृशप्रभम् ।  
 इरावतः शिरो रक्षः पातयामास भूतले ॥ ८०  
 तस्मिंस्तु निहते वीरे राक्षसेनार्जुनात्मजे ।  
 विशोकाः समपद्यन्त धार्तराष्ट्राः सराजकाः ॥ ८१  
 तस्मिन्महति संग्रामे तादृशे भैरवे पुनः ।  
 महान्व्यतिकरो घोरः सेनयोः समपद्यत ॥ ८२  
 गजा हयाः पदाताश्च विमिश्रा दन्तिभिर्हताः ।  
 रथाश्चा दन्तिनश्चैव पत्तिभिस्तत्र स्रदिताः ॥ ८३  
 तथा पत्तिरथौघाश्च हयाश्च बहवो रणे ।  
 रथिभिर्निहता राजंस्तव तेषां च संकुले ॥ ८४  
 अजानन्नर्जुनश्चापि निहतं पुत्रमौरसम् ।  
 जघान समरे शूरान्राज्ञस्तान्भीष्मरक्षिणः ॥ ८५  
 तथैव तावका राजन्सृज्जयाश्च सहस्रशः ।  
 जुह्वतः समरे प्राणान्निजघ्नुरितरेतरम् ॥ ८६

मुक्तकेशा विक्रवचा विरथाश्छिन्नकार्मुकाः ।  
 बाहुभिः समयुध्यन्त समवेताः परस्परम् ॥ ८७  
 तथा मर्मातिगैर्भीष्मो निजघान महारथान् ।  
 कम्पयन्समरे सेनां पाण्डवानां परंतपः ॥ ८८  
 तेन यौधिष्ठिरे सैन्ये बहवो मानवा हताः ।  
 दन्तिनः सादिनश्चैव रथिनोऽथ हयास्तथा ॥ ८९  
 तत्र भारत भीष्मस्य रणे दृष्ट्वा पराक्रमम् ।  
 अत्यद्भुतमपश्याम शक्रस्येव पराक्रमम् ॥ ९०  
 तथैव भीमसेनस्य पार्षतस्य च भारत ।  
 रौद्रमासीद्रणे युद्धं सात्यकस्य च धन्विनः ॥ ९१  
 दृष्ट्वा द्रोणस्य विक्रान्तं पाण्डवान्भयमाविशत् ।  
 एक एव रणे शक्तो निहन्तुं सर्वसैनिकान् ॥ ९२  
 किं पुनः पृथिवीशूरैर्योधव्रातैः समावृतः ।  
 इत्यब्रुवन्महाराज रणे द्रोणेन पीडिताः ॥ ९३  
 वर्तमाने तथा रौद्रे संग्रामे भरतर्षभ ।  
 उभयोः सेनयोः शूरा नामृष्यन्त परस्परम् ॥ ९४  
 आविष्टा इव युध्यन्ते रक्षोभूतैर्महाबलैः ।  
 तावकाः पाण्डवेयाश्च संरब्धास्तात धन्विनः ॥ ९५  
 न स पश्यामहे कंचित्प्राणान्यः परिरक्षति ।  
 दैवासुराभे समरे तस्मिन्योधा नराधिप ॥ ९६

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवसयुद्धे नवतितमोऽध्यायः ॥ ९० ॥

### एकनवतितमोऽध्यायः ॥ ९१ ॥

दुर्योधनघटोत्कचयोर्युद्धम् ॥ १ ॥

धृतराष्ट्र उवाच ।  
 इरावन्तं तु निहतं दृष्ट्वा पार्था महारथाः ।  
 संग्रामे किमकुर्वन्त तन्ममाचक्ष्व सञ्जय ॥ १  
 सञ्जय उवाच ।  
 इरावन्तं तु निहतं संग्रामे वीक्ष्य राक्षसः ।  
 व्यनदत्सुमहानादं भैमसेनिर्घटोत्कचः ॥ २  
 नदतस्तस्य शब्देन पृथिवी सागराम्बरा ।  
 सपर्वतवना राजंश्चाल सुभृशं तदा ॥ ३

अन्तरिक्षं दिशश्चैव सर्वाश्च प्रदिशस्तथा ।  
 'चेलुश्च सहसा तत्र तेन नादेन नादिताः' ।  
 तं श्रुत्वा सुमहानादं तव सैन्यस्य भारत ॥ ४  
 ऊरुस्तम्भः समभवद्वेपथुः खेद एव च ।  
 सर्व एव महाराज तावका दीनचेतसः ॥ ५  
 सर्वतः समचेष्टन्त सिंहभीता गजा इव ।  
 नर्दित्वा सुमहानादं निर्घातमिव राक्षसः ॥ ६  
 ज्वलितं शूलमुद्यम्य रूपं कृत्वा विभीषणम् ।

आविष्टाः प्रहाद्याविष्टाः ॥ ९५ ॥

नवतितमोऽध्यायः ॥ ९० ॥



नानारूपप्रहरणैर्वृतो राक्षसपुङ्गवैः ॥ ७  
 आजघान सुसंकुद्धः कालान्तकयमोपमः ।  
 तमापतन्तं संप्रेक्ष्य संकुद्धं भीमदर्शनम् ॥ ८  
 खबलं च भयात्तस्य प्रायशो विमुखीकृतम् ।  
 ततो दुर्योधनो राजा घटोत्कचमुपाद्रवत् ॥ ९  
 प्रगृह्य विपुलं चापं सिंहवद्विनदन्मुहुः ।  
 पृष्ठतोऽनुययौ चैनं स्रवद्भिः पर्वतोपमैः ॥ १०  
 कुञ्जरैर्दशसाहस्रैर्वज्रानामधिपः ख्यम् ।  
 तमापतन्तं संप्रेक्ष्य गजानीकेन संवृतम् ॥ ११  
 पुत्रं तव महाराज चुकोप स निशाचरः ।  
 ततः प्रववृते युद्धं तुमुलं रोमहर्षणम् ॥ १२  
 राक्षसानां च राजेन्द्र दुर्योधनबलस्य च ।  
 गजानीकं च संप्रेक्ष्य मेघवृन्दमिवोदितम् ॥ १३  
 अभ्यधावन्त संकुद्धा राक्षसाः शस्त्रपाणयः ।  
 नदन्तो विविधान्नादान्मेघा इव सविद्युतः ॥ १४  
 शरशक्त्यृष्टिनाराचैर्निघ्नन्तो गजयोधिनः ।  
 भिण्डिपालैस्तथा शूलैर्गुद्गैः सपरश्वथैः ॥ १५  
 पर्वताग्रैश्च वृक्षैश्च निजघुस्ते महागजान् ।  
 भिन्नकुम्भान्विरुधिरान्भिन्नगात्रांश्च वारणान् ॥ १६  
 अपश्याम महाराज वध्यमानान्निशाचरैः ।  
 तेषु प्रक्षीयमाणेषु भग्नेषु गजयोधिषु ॥ १७  
 दुर्योधनो महाराज राक्षसान्समुपाद्रवत् ।  
 अमर्षवशमापन्नस्त्यक्त्वा जीवितमात्मनः ॥ १८  
 मुमोच निशितान्वाणान्राक्षसेषु परंतप ।  
 जघान च महेष्वासः प्रधानांस्तत्र राक्षसान् ॥ १९  
 संकुद्धो भरतश्रेष्ठ पुत्रो दुर्योधनस्तव ।

वेगवन्तं महारौद्रं विद्युज्जिह्वं प्रमाथिनम् ॥ २०  
 शरैश्चतुर्भिश्चतुरो निजघान महाबलः ।  
 ततः पुनरमेयात्मा शरवर्षं दुरासदम् ॥ २१  
 मुमोच भरतश्रेष्ठो निशाचरबलं प्रति ।  
 तत्तु दृष्ट्वा महत्कर्म पुत्रस्य तव मारिष ॥ २२  
 क्रोधेनाभिप्रजज्वाल भैमसेनिर्महाबलः ।  
 स विष्फार्य महच्चापमिन्द्राशनिसमप्रभम् ॥ २३  
 अभिदुद्राव वेगेन दुर्योधनमरिन्दमम् ।  
 तमापतन्तमुद्रीक्ष्य कालसृष्टमिवान्तकम् ॥ २४  
 न विव्यथे महाराज पुत्रो दुर्योधनस्तव ।  
 अथैनमब्रवीत्कुद्धः क्रूरः संरक्तलोचनः ॥ २५  
 घटोत्कच उवाच ।  
 अद्यानृण्यं गमिष्यामि पितृणां मातुरेव च ।  
 ये त्वया सुनृशंसेन दीर्घकालं प्रवासिताः ॥ २६  
 यच्च ते पाण्डवा राजंश्छलद्यूते पराजिताः ।  
 यच्चैव द्रौपदी कृष्णा एकवस्त्रा रजस्वला ॥ २७  
 सभामानीय दुर्बुद्धे बहुधा क्लेशिता त्वया ।  
 तव च प्रियकामेन आश्रमस्था दुरात्मना ॥ २८  
 सैन्धवेन परामृष्टा परिभूय पितृन्मम ।  
 एतेषामपमानानामन्येषां च कुलाधम ॥ २९  
 अन्तमद्य गमिष्यामि यदि नोत्सृजसे रणम् ।  
 एवमुक्त्वा तु हैडिम्बो महद्विष्फार्य कार्मुकम् ॥ ३०  
 संदश्य दशनैरोष्ठं सृक्किणी परिसंलिहन् ।  
 शरवर्षेण महता दुर्योधनमवाकिरत् ।  
 पर्वतं वारिधाराभिः प्रावृषीव बलाहकः ॥ ३१

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवसयुद्धे एकनवतितमोऽध्यायः ॥ ९१ ॥

### द्विनवतितमोऽध्यायः ॥ ९२ ॥

घटोत्कचयुद्धवर्णनम् ॥ १ ॥

सञ्जय उवाच ।  
 ततस्तद्वाणवर्षं तु दुःसहं दानवैरपि ।  
 दधार युधि राजेन्द्रो यथा वर्षं महाद्विपः ॥ १  
 ततः क्रोधसमाविष्टो निःश्वसन्निव पन्नगः ।

संशयं परमं प्राप्तः पुत्रस्ते भरतर्षभ ॥ २  
 मुमोच निशितांस्तीक्ष्णान्नाराचान्पञ्चविंशतिम् ।  
 तेऽपतन्सहसा राजंस्तस्मिन्नाक्षसपुङ्गवे ॥ ३  
 आशीविषा इव कुद्धाः पर्वते गन्धमादने ।



स तैर्विद्धः सवन्त्रं प्रभिन्न इव कुञ्जरः ॥ ४  
 दधे मतिं विनाशाय राज्ञः स पिशिताशनः ।  
 जग्राह च महाशक्तिं गिरीणामपि दारिणीम् ॥ ५  
 संप्रदीप्तां महोल्काभामशनिं ज्वलितामिव ।  
 तमागच्छन्महाबाहुर्जिघांसुस्तनयं तव ॥ ६  
 तामुद्यतामभिप्रेक्ष्य वज्रानामधिपस्त्वरन् ।  
 कुञ्जरं गिरिसंकाशं राक्षसं प्रत्यचोदयत् ॥ ७  
 स नागप्रवरेणाजौ बलिना शीघ्रगामिना ।  
 यतो दुर्योधनरथस्तं मार्गं प्रत्यषेधयत् ॥ ८  
 पन्थानं वारयामास कुञ्जरेण सुतस्य ते ।  
 मार्गमावारितं दृष्ट्वा राज्ञा वज्रेण धीमता ॥ ९  
 घटोत्कचो महाराज क्रोधसंरक्तलोचनः ।  
 उद्यतां तां महाशक्तिं तस्मिंश्चिक्षेप वारणे ॥ १०  
 स तयाऽभिहतो राजंस्तेन बाहुप्रमुक्तया ।  
 संजातरुधिरोत्पीडः पपात च ममार च ॥ ११  
 पतत्यथ गजे चापि वज्रानामीश्वरो बली ।  
 जवेन समभिद्रुत्य जगाम धरणीतलम् ॥ १२  
 दुर्योधनोऽपि संप्रेक्ष्य पतितं वरवारणम् ।  
 प्रभयं च बलं दृष्ट्वा जगाम परमां व्यथाम् ॥ १३  
 'अशक्तः प्रतियोद्धुं वै दृष्ट्वा तस्य पराक्रमम् ।'  
 क्षत्रधर्मं पुरस्कृत्य आत्मनश्चातिमानिताम् ।  
 प्राप्तेऽपक्रमणे राजा तस्थौ गिरिरिवाचलः ॥ १४  
 संधाय च शितं बाणं कालाग्निसमतेजसम् ।  
 मुमोच परमकुद्धस्तस्मिन्धोरे निशाचरे ॥ १५  
 तमापतन्तं संप्रेक्ष्य बाणमिन्द्राशनिप्रभम् ।  
 लाघवान्मोचयामास महात्मा वै घटोत्कचः ॥ १६  
 भूयश्च विननादोग्रं क्रोधसंरक्तलोचनः ।  
 त्रासयामास सैन्यानि युगान्ते जलदो यथा ॥ १७  
 तं श्रुत्वा निनिदं घोरं तस्य भीमस्य रक्षसः ।  
 आचार्यमुपसंगम्य भीष्मः शान्तनवोऽब्रवीत् ॥ १८  
 यथैष निनदो घोरः श्रूयते राक्षसेरितः ।  
 हैडिम्बो युध्यते नूनं राज्ञा दुर्योधनेन च ॥ १९  
 नैष शक्यो हि संग्रामे जेतुं भूतेन केनचित् ।  
 तत्र गच्छत भद्रं वो राजानं परिरक्षितुम् ॥ २०

अभिद्रुत्य महाबाहुं राक्षसेन प्रपीडितम् ।  
 एतद्वि परमं कृत्यं सर्वेषां नः परंतपाः ॥ २१  
 पितामहवचः श्रुत्वा त्वरमाणा महारथाः ।  
 उत्तमं जवमास्थाय प्रययुर्यत्र कौरवः ॥ २२  
 द्रोणश्च सोमदत्तश्च बाह्वीकोऽथ जयद्रथः ।  
 कृपो भूरिश्रवाः शल्य आवन्त्यः स बृहद्बलः ॥ २३  
 अश्वत्थामा विकर्णश्च चित्रसेनो विविंशतिः ।  
 रथाश्चानेकसाहस्रा ये तेषामनुयायिनः ॥ २४  
 अभिद्रुतं परीप्सन्तः पुत्रं दुर्योधनं तव ।  
 तदनीकमनाधृष्यं पालितं तु महारथैः ॥ २५  
 आततायिनमायान्तं प्रेक्ष्य राक्षससत्तमः ।  
 नाकम्पत महाबाहुर्मैनाक इव पर्वतः ॥ २६  
 प्रगृह्य विपुलं चापं ज्ञातिभिः परिवारितः ।  
 शूलमुद्गरहस्तैश्च नानाप्रहरणैरपि ॥ २७  
 ततः समभवद्युद्धं तुमुलं रोमहर्षणम् ।  
 राक्षसानां च मुख्यस्य दुर्योधनबलस्य च ॥ २८  
 धनुषां कूजतां शब्दः सर्वतस्तुमुलो रणे ।  
 अश्रूयत महाराज वंशानां दह्यतामिव ॥ २९  
 शस्त्राणां पात्यमानानां कवचेषु शरीरिणाम् ।  
 शब्दः समभवद्राजन्गिरीणामिव भिद्यताम् ॥ ३०  
 वीरबाहुविस्फटानां तोमराणां विशांपते ।  
 रूपमासीद्वियत्स्थानां सर्पाणामिव सर्पताम् ॥ ३१  
 ततः परमसंकुद्धो विष्फार्य सुमहद्बलः ।  
 राक्षसेन्द्रो महाबाहुर्विनदन्भैरवं रवम् ॥ ३२  
 आचार्यस्यार्धचन्द्रेण कुद्धश्चिच्छेद कार्मुकम् ।  
 सोमदत्तस्य भलेन ध्वजं चोन्मथ्य चानदत् ॥ ३३  
 बाह्वीकं च त्रिभिर्बाणैः प्रत्यविध्यत्स्तनान्तरे ।  
 कृपमेकेन विव्याध चित्रसेनं त्रिभिः शरैः ॥ ३४  
 पूर्णायतविस्फ्रेण सम्यक्प्रणिहितेन च ।  
 जत्रुदेशे संमासाद्य विकर्णं समताडयत् ॥ ३५  
 न्यषीदत्स्वरथोपस्थे शोणितेन परिप्लुतः ।  
 ततः पुनरमेयात्मा नाराचान्दश पञ्च च ॥ ३६  
 भूरिश्रवसि संकुद्धः प्राहिणोद्भरतर्षभ ।  
 ते वर्म भित्त्वा तस्याशु विविशुर्धरणीतलम् ॥ ३७



विविंशतेश्च द्रौणेश्च यन्तारौ समताडयत् ।  
तौ पेततूरथोपस्थे रश्मीनुत्सृज्य वाजिनाम् ॥ ३८  
सिन्धुराज्ञोऽर्धचन्द्रेण वाराहं स्वर्णभूषितम् ।  
उन्ममाथ महाराज द्वितीयेनाच्छिनद्धनुः ॥ ३९  
चतुर्भिरथ नाराचैरावन्त्यस्य महात्मनः ।  
जघान चतुरो वाहान्क्रोधसरक्तलोचनः ॥ ४०

पूर्णायतविसृष्टेन पीतेन निशितेन च ।  
निर्विभेद महाराज राजपुत्रं बृहद्वलम् ॥ ४१  
स गाढविद्रो व्यथितो रथोपस्थ उपाविशत् ।  
भृशं क्रोधेन चाविष्टो रथस्थो राक्षसाधिपः ॥ ४२  
चिक्षेप निशितांस्तीक्ष्णाञ्छरानाशीविषोपमान् ।  
विभिदुस्ते महाराज शल्यं युद्धविशारदम् ॥ ४३

॥ इति श्रीमन्महाभारते भीष्मपर्वणि भीष्मवधपर्वणि/अष्टमदिवसयुद्धे द्विनवतितमोऽध्यायः ॥ ९२ ॥

त्रिनवतितमोऽध्यायः ॥ ९३ ॥

संकुलमुद्धवर्णनम् ॥ १ ॥

सञ्जय उवाच ।  
विमुखीकृत्य सर्वास्तु तावकान्युधि राक्षसः ।  
जिघांसुर्भरतश्रेष्ठ दुर्योधनमुपाद्रवत् ॥ १  
तमापतन्तं संप्रेक्ष्य राजानं प्रति वेगितम् ।  
अभ्यधावज्जिघांसन्तस्तावका युद्धदुर्मदाः ॥ २  
तालमात्राणि चापानि विकर्षन्तो महारथाः ।  
तमेकमभ्यधावन्त नदन्तः सिंहसङ्घवत् ॥ ३  
अथैनं शरवर्षेण समन्तात्पर्यवाकिरन् ।  
पर्वतं वारिधाराभिः शरदीव वलाहकाः ॥ ४  
स गाढविद्रो व्यथितस्तोत्रार्दित इव द्विपः ।  
उत्पपात तदाऽऽकाशं समन्ताद्वैनतेयवत् ॥ ५  
व्यनदत्सुमहानादं जीमूत इव शारदः ।  
दिशः खं विदिशश्चैव नादयन्भैरवस्वनः ॥ ६  
राक्षसस्य तु तं शब्दं श्रुत्वा राजा युधिष्ठिरः ।  
उवाच भरतश्रेष्ठ भीमसेनमरिन्दमम् ॥ ७  
युध्यते राक्षसो नूनं धार्तराष्ट्रैर्महारथैः ।  
यथाऽस्य श्रूयते शब्दो नदतो भैरवं स्वनम् ॥ ८  
अतिभारं च पश्यामि तस्मिन्राक्षसपुङ्गवे ।  
पितामहश्च संकुद्धः पाञ्चालान्हन्तुमुद्यतः ॥ ९  
तेषां च रक्षणार्थाय युध्यते फल्गुनः परैः ।  
एतज्ज्ञात्वा महाबाहो कार्यद्वयमुपस्थितम् ॥ १०  
गच्छ रक्षस्व हैडिम्बं संश्रयं परमं गतम् ।  
आतुर्वचनमाज्ञाय त्वरमाणो वृकोदरः ॥ ११

प्रवृत्तो सिंहनादेन त्रासयन्सर्वपार्थिवान् ।  
नेमेन महता राजन्पर्वकाले यथोदधिः ॥ १२  
तमन्वगात्सत्यधृतिः सौचित्तिर्युद्धदुर्मदः ।  
श्रेणिमान्वसुदानश्च पुत्रः काश्यस्य चाभिभूः ॥ १३  
अभिमन्युमुखाश्चैव द्रौपदेया महारथाः ।  
क्षत्रदेवश्च विक्रान्तः क्षत्रधर्मा तथैव च ॥ १४  
अनूपाधिपतिश्चैव नीलः खबलमास्थितः ।  
महता रथवंशेन हैडिम्बं पर्यवारयन् ॥ १५  
कुञ्जरैश्च सदा मत्तैः षट्सहस्रैः प्रहारिभिः ।  
अभ्यरक्षन्त सहिता राक्षसेन्द्रं घटोत्कचम् ॥ १६  
सिंहनादेन महता नेमिघोषेण चैव ह ।  
खुरशब्दनिपातैश्च कम्पयन्तो वसुंधराम् ॥ १७  
तेषामापततां श्रुत्वा शब्दं तं तावकं बलम् ।  
भीमसेनभयोद्विग्नं विवर्णवदनं तथा ॥ १८  
परिवृत्य महाराज परित्यज्य घटोत्कचम् ।  
ततः प्रवृत्ते युद्धं तत्र तेषां महात्मनाम् ॥ १९  
तावकानां परेषां च संग्रामेष्वनिवर्तिनाम् ।  
नानारूपाणि शस्त्राणि विसृजन्तो महारथाः ॥ २०  
अन्योन्यमभिधावन्तः संप्रहारं प्रचक्रिरे ।  
व्यतिष्वक्तं महारौद्रं युद्धं भीरुभयावहम् ॥ २१  
हया हयैः समाजग्मुः पादाताश्च पदातिभिः ।  
'रथा रथैः समागच्छन्नागा नागैश्च संयुगे ।'  
अन्योन्यं समरे राजन्प्रार्थयानाः समभ्ययुः ॥ २२



सहसा चाभवत्तीव्रं सन्निपातान्महद्रजः ।  
 गजाश्वरथपत्नीनां पादनेमिसमुद्धतम् ॥ २३  
 धूम्राखणं रजस्तीव्रं रणभूमिं समावृणोत् ।  
 नैव स्वे न परे राजन्समजानन्परस्परम् ॥ २४  
 पिता पुत्रं न जानीते पुत्रो वा पितरं तथा ।  
 निर्मर्यादे तथाभूते वैशसे रोमहर्षणे ॥ २५  
 शस्त्राणां भरतश्रेष्ठ मनुष्याणां च गर्जताम् ।  
 सुमहानभवच्छब्दः प्रेतानामिव भारत ॥ २६  
 गजवाजिमनुष्याणां शोणितात्रतरङ्गिणी ।  
 प्रावर्तत नदी तत्र केशशैवलशाद्वला ॥ २७  
 नराणां चैव कायेभ्यः शिरसां पततां रणे ।  
 शुश्रुवे सुमहाञ्छब्दः पततामश्मनामिव ॥ २८  
 विशिरस्कैर्मनुष्यैश्च छिन्नगात्रैश्च वारणैः ।  
 अश्वैः संभिन्नदेहैश्च संकीर्णाऽभूदसुंधरा ॥ २९  
 नानाविधानि शस्त्राणि विसृजन्तो महारथाः ।  
 अन्योन्यमभिधावन्तः संग्रहाराथमुद्यताः ॥ ३०  
 हया हयान्समासाद्य प्रेषिता ह्यसादिभिः ।  
 समाहत्य रणेऽन्योन्यं निपेतुर्गतजीविताः ॥ ३१  
 नरा नरान्समासाद्य क्रोधरक्तेक्षणा भृशम् ।  
 उरांस्युरोभिरन्योन्यं समाश्लिष्य निजमिरे ॥ ३२  
 प्रेषिताश्च महामात्रैर्वारणाः परवारणैः ।

अभ्यघ्नन्त विषाणाग्रैर्वारणानेव संयुगे ॥ ३३  
 ते जातरुधिरोत्पीडाः पताकाभिरलङ्कताः ।  
 संसक्ताः प्रत्यदृश्यन्त मेघा इव सविद्युतः ॥ ३४  
 केचिद्भिन्ना विषाणाग्रैर्भिन्नकुम्भाश्च तोमरैः ।  
 विनदन्तोऽभ्यधावन्त गर्जमाना घना इव ॥ ३५  
 केचिद्वस्तैर्द्विधाच्छिन्नैश्छिन्नगात्रास्तथाऽपरे ।  
 निपेतुस्तुमुले तस्मिंश्छिन्नपक्षा इवाद्वयः ॥ ३६  
 पार्श्वैस्तु दारितैरन्ये वारणैर्वरवारणाः ।  
 मुमुचुः शोणितं भूरि धातूनिव महीधराः ॥ ३७  
 नाराचनिहतास्त्वन्ये तथा विद्धाश्च तोमरैः ।  
 विनदन्तोऽभ्यधावन्त विशृङ्गा इव पर्वताः ॥ ३८  
 केचित्क्रोधसमाविष्टा मदन्धा निरवग्रहाः ।  
 रथान्हयान्पदार्तींश्च ममृदुः शतशो रणे ॥ ३९  
 तथा हया हयारोहैस्ताडिताः प्रासतोमरैः ।  
 तेन तेनाभ्यवर्तन्त कुर्वन्तो व्याकुला दिशः ४०  
 रथिनो रथिभिः सार्धं कुलपुत्रास्तनुत्यजः ।  
 परां शक्तिं समास्थाय चक्रुः कर्माण्यभीतवत् ॥ ४१  
 स्वयंवर इवामर्दे प्रजहुरितरेतरम् ।  
 प्रार्थयाना यशो राजन्स्वर्गं वा युद्धशालिनः ॥ ४२  
 तस्मिंस्तथा वर्तमाने संग्रामे रोमहर्षणे ।  
 धार्तराष्ट्रं महत्सैन्यं प्रययौ विमुखीकृतम् ॥ ४३

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवसयुद्धे त्रिनवतितमोऽध्यायः ॥ ९३ ॥

### चतुर्नवतितमोऽध्यायः ॥ ९४ ॥

घटोत्कचयुद्धम् ॥ १ ॥

सञ्जय उवाच ।  
 स्वसैन्यं निहतं दृष्ट्वा राजा दुर्योधनः स्वयम् ।  
 अभ्यधावत्सुसंकुद्धो भीमसेनमरिन्दमम् ॥ १  
 प्रगृह्य सुमहच्चापमिन्द्राशनिसमस्वनम् ।  
 महता शरवर्षेण पाण्डवं समवाकिरत् ॥ २  
 अर्धचन्द्रं च संधाय सुतीक्ष्णं लोमवापिनम् ।  
 भीमसेनस्य चिच्छेद चापं क्रोधसमन्वितः ॥ ३  
 तदन्तरं च संग्रेक्ष्य त्वरमाणो महारथः ।  
 प्रसंदधे शितं बाणं गिरीणामपि दारणम् ॥ ४

तेनोरसि महाराज भीमसेनमताडयत् ।  
 स गाढविद्धो व्यथितः सृकिणी परिसंलिहन् ॥ ५  
 समाललम्बे तेजस्वी ध्वजं हेमपरिष्कृतम् ।  
 तथा विमनसं दृष्ट्वा भीमसेनं घटोत्कचः ॥ ६  
 क्रोधेनाभिप्रजज्वाल दिधक्षन्निव पावकः ।  
 अभिमन्युमुखाश्चापि पाण्डवानां महारथाः ॥ ७  
 समभ्यधावन्क्रोशन्तो राजानं जातसंभ्रमाः ।  
 संग्रेक्ष्य तान्संपततः संक्रुद्धाञ्जातसंभ्रमान् ॥ ८  
 भारद्वाजोऽब्रवीद्वाक्यं तावकानां महारथान् ।



क्षिप्रं गच्छत भद्रं वो राजानं परिरक्षत ॥ ९  
 संशयं परमं प्राप्तं मज्जन्तं व्यसनार्णवे ।  
 एते क्रुद्धा महेष्वासाः पाण्डवानां महारथाः ॥ १०  
 भीमसेनं पुरस्कृत्य दुर्योधनमुपाद्रवन् ।  
 नानाविधानि शस्त्राणि विसृजन्तो महारथाः ॥ ११  
 नदन्तो भैरवान्नादांस्त्रासयन्तश्च भूमिपान् ।  
 तदाऽऽचार्यवचः श्रुत्वा सौमदत्तिपुरोगमाः ॥ १२  
 तावकाः समवर्तन्त पाण्डवानामनीकिनीम् ।  
 कृपो भूरिश्रवाः शल्यो द्रोणपुत्रो विविंशतिः ॥ १३  
 चित्रसेनो विकर्णश्च सैन्धवोऽथ बृहद्बलः ।  
 आवन्त्यौ च महेष्वासौ कौरवं पर्यवारयन् ॥ १४  
 ते विंशतिपदं गत्वा संप्रहारं प्रचक्रिरे ।  
 पाण्डवा धार्तराष्ट्राश्च परस्परजिघांसवः ॥ १५  
 एवमुक्त्वा महाबाहुर्महद्विष्कार्यं कार्मुकम् ।  
 भारद्वाजस्ततो भीमं षड्विंशत्या समार्षयत् ॥ १६  
 भूयश्चैनं महाबाहुः शरैः शीघ्रमवाकिरत् ।  
 पर्वतं वारिधाराभिः प्रावृषीव बलाहकः ॥ १७  
 तं प्रत्यविध्यदशभिर्भीमसेनः शिलीमुखैः ।  
 त्वरमाणो महेष्वासः सव्ये पार्श्वे महाबलः ॥ १८  
 स गाढविद्रो व्यथितो वयोवृद्धश्च भारत ।  
 प्रनष्टसंज्ञः सहसा रथोपस्थ उपाविशत् ॥ १९  
 गुरुं प्रव्यथितं दृष्ट्वा राजा दुर्योधनः स्वयम् ।  
 द्रौणायनिश्च संक्रुद्धौ भीमसेनमभिद्रुतौ ॥ २०  
 तावापतन्तौ संप्रेक्ष्य कालान्तकयमोपमौ ।  
 भीमसेनो महाबाहुर्गदामादाय सत्वरम् ॥ २१  
 अवपुत्य रथात्तूर्णं तस्थौ गिरिरिवाचलः ।  
 समुद्यम्य गदां गुर्वी यमदण्डोपमां रणे ॥ २२  
 तमुद्यतगदं दृष्ट्वा कैलासमिव शृङ्गिणम् ।  
 कौरवो द्रोणपुत्रश्च सहितावभ्यधावताम् ॥ २३  
 तावापतन्तौ सहितौ त्वरितौ बलिनां वरौ ।  
 अभ्यधावत वेगेन त्वरमाणो वृकोदरः ॥ २४  
 तमापतन्तं संप्रेक्ष्य संक्रुद्धं भीमदर्शनम् ।  
 समभ्यधावंस्त्वरिताः कौरवाणां महारथाः ॥ २५  
 भारद्वाजमुखाः सर्वे भीमसेनजिघांसया ।

नानाविधानि शस्त्राणि भीमस्योरस्यपातयन् ॥ २६  
 सहिताः पाण्डवं सर्वे पीडयन्तः समन्ततः ।  
 तं दृष्ट्वा संशयं प्राप्तं पीड्यमानं महारथम् ॥ २७  
 अभिमन्युप्रभृतयः पाण्डवानां महारथाः ।  
 अभ्यधावन्परीप्सन्तः प्राणांस्त्यक्त्वा सुदुस्त्यजान्  
 अनूपाधिपतिः शूरो भीमस्य दयितः सखा ।  
 नीलो नीलाम्बुदप्रख्यः संक्रुद्धो द्रौणिमभ्ययात् ॥  
 स्पर्धते हि महेष्वासो नित्यं द्रोणसुतेन सः ।  
 स विष्फार्य महत्पापं द्रौणिं विव्याध पत्रिणा ॥ ३०  
 यथा शक्रो महाराज पुरा विव्याध दानवम् ।  
 विप्रचित्तिं दुराधर्षं देवतानां भयंकरम् ॥ ३१  
 येन लोकत्रयं क्रोधात्रासितं स्वेन तेजसा ।  
 'स रुद्रेण जितः पूर्वं निहतो मातरिश्चना ।'  
 तथा नीलेन निर्भिन्नः सम्यञ्जुक्तेन पत्रिणा ॥ ३२  
 संजातरुधिरोत्पीडो द्रौणिः क्रोधसमन्वितः ।  
 स विष्फार्य धनुश्चित्रमिन्द्राशनिसमस्वनम् ॥ ३३  
 दध्रे नीलविनाशाय मतिं मतिमतां वरः ।  
 ततः संधाय विमलान्भल्लान्कर्मारमार्जितान् ॥ ३४  
 जघान चतुरो वाहान्पातयामास च ध्वजम् ।  
 'सूतं चैकेन भल्लेन रथनीडादपाहरत् ।'  
 सप्तमेन च भल्लेन नीलं विव्याध वक्षसि ॥ ३५  
 स गाढविद्रो व्यथितो रथोपस्थ उपाविशत् ।  
 मोहितं वीक्ष्य राजानं नीलमश्मचयोपमम् ॥ ३६  
 घटोत्कचोऽभिसंक्रुद्धो ज्ञातिभिः परिवारितः ।  
 अभिदुद्राव वेगेन द्रौणिमाहवशोभिनम् ।  
 तथेतरे चाभ्यधावन्राक्षसा युद्धदुर्मदाः ॥ ३७  
 'भीमसेनो महाबाहुर्नीलं नीलाञ्जनप्रभम् ।  
 आरोप्य स्वरथं वीरो दुर्योधनमुपाद्रवत् ॥' ३८  
 घटोत्कचं च संप्रेक्ष्य राक्षसं घोरदर्शनम् ॥  
 अभ्यधावत तेजस्वी भारद्वाजात्मजस्त्वरन् ॥ ३९  
 निजघान च संक्रुद्धो राक्षसान्भीमदर्शनान् ।  
 येऽभवन्प्रतः क्रुद्धा राक्षसस्य पुरःसराः ।  
 विमुखांश्चैव तान्दृष्ट्वा द्रौणिचापच्युतैः शरैः ॥ ४०  
 अक्रुध्यत महाकायो भैमसेनिर्घटोत्कचः ।



प्रादुश्चक्रे ततो मायां घोररूपां सुदारुणाम् ॥ ४१  
 मोहयन्समरे द्रौणिं मायावी राक्षसाधिपः ।  
 ततस्ते तावकाः सर्वे मायया विमुखीकृताः ॥ ४२  
 अन्योन्यं समपश्यन्त निकृत्ता मेदिनीतले ।  
 विचेष्टमानाः कृपणाः शोणितेन परिप्लुताः ॥ ४३  
 द्रोणं दुर्योधनं शल्यमश्वत्थामानमेव च ।  
 प्रायशश्च महेष्वासा ये प्रधानाः सः कौरवाः ॥ ४४  
 विध्वस्ता रथिनः सर्वे गजाश्च विनिपातिताः ।  
 हयाश्चैव हयारोहाः सन्निकृत्ताः सहस्रशः ॥ ४५  
 तद्दृष्ट्वा तावकं सैन्यं विद्रुतं शिविरं प्रति ।

मम प्राक्रोशतो राजंस्तथा देवव्रतस्य च ॥ ४६  
 युध्यध्वं मा पलायध्वं मायैषा राक्षसी रणे ।  
 घटोत्कचप्रमुक्तेति नातिष्ठन्त विमोहिताः ॥ ४७  
 नैव ते श्रद्दधुर्भाता वदतोरावयोर्वचः ।  
 तांश्च प्रद्रवतो दृष्ट्वा जयं प्राप्ताश्च पाण्डवाः ॥ ४८  
 घटोत्कचेन सहिताः सिंहनादान्प्रचक्रिरे ।  
 शङ्खदुन्दुभिनिर्घोषैः समन्तान्नेदिरे भृशम् ॥ ४९  
 एवं तव बलं सर्वं हैडिम्बेन महात्मना ।  
 सूर्यास्तमनवेलायां प्रभग्नं विद्रुतं दिशः ॥ ५०

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवसयुद्धे चतुर्नवतितमोऽध्यायः ॥ ९४ ॥

### पञ्चनवतितमोऽध्यायः ॥ ९५ ॥

भगदत्तादियुद्धम् ॥ १ ॥

सञ्जय उवाच ।  
 तस्मिन्महति संक्रन्दे राजा दुर्योधनस्तदा ।  
 'पराजयं राक्षसेन नामृष्यत परंतपः ।'  
 गाङ्गेयमुपसंगम्य विनयेनाभिवाद्य च ॥ १  
 तस्य सर्वं यथावृत्तमाख्यातुमुपचक्रमे ।  
 घटोत्कचस्य विजयमात्मनश्च पराजयम् ॥ २  
 कथयामास दुर्धर्षो विनिःश्वस्य पुनःपुनः ।  
 अब्रवीच्च तदा राजन्भीष्मं कुरुपितामहम् ॥ ३  
 भवन्तं समुपाश्रित्य द्रोणं चैव पितामह ।  
 पाण्डवैर्विग्रहो घोरः समारब्धो मया प्रभो ॥ ४  
 एकादश समाख्याता अक्षौहिण्यश्च या मम ।  
 निदेशे तव तिष्ठन्ति मया सार्धं परंतप ॥ ५  
 सोऽहं भरतशार्दूल भीमसेनपुरोगमैः ।  
 घटोत्कचं समाश्रित्य पाण्डवैर्युधि निर्जितः ॥ ६  
 तन्मे दहति गात्राणि शुष्कवृक्षमिवानलः ।  
 तदिच्छामि महाभाग त्वत्प्रसादात्परंतप ॥ ७  
 राक्षसापशदं हन्तुं स्वयमेव पितामह ।  
 त्वां समाश्रित्य दुर्धर्षं तन्मे कर्तुं त्वमर्हसि ॥ ८

सञ्जय उवाच ।  
 एतच्छ्रुत्वा तु वचनं राज्ञो भरतसत्तम ।  
 दुर्योधनमिदं वाक्यं भीष्मः शान्तनवोऽब्रवीत् ॥ ९  
 शृणु राजन्मम वचो यत्त्वां वक्ष्यामि कौरव ।  
 यथा त्वया महाराज वर्तितव्यं परंतप ॥ १०  
 आत्मा रक्ष्यस्त्वया तात सर्वावस्थास्वरिन्दम ।  
 धर्मराजेन संग्रामस्त्वया कार्यः सदाऽनघ ॥ ११  
 अर्जुनेन यमाभ्यां वा भीमसेनेन वा पुनः ।  
 अन्यैर्वा पृथिवीपालै राजा राजानमृच्छति ॥ १२  
 'न तु कार्यस्त्वया राजन्हैडिम्बेन दुरात्मना ।'  
 अहं द्रोणः कृपो द्रौणिः कृतवर्मा च सात्वतः ।  
 शल्यश्च वृषसेनश्च विकर्णश्च महारथः ॥ १३  
 शेषाश्च आतरस्त्वन्ये दुःशासनपुरोगमाः ।  
 त्वदर्थे प्रतियोत्स्यामो राक्षसं तं महाबलम् ॥ १४  
 रौद्रे तस्मिन्राक्षसेन्द्रे यदि ते हृच्छयो महान् ।  
 अयमागच्छतु रणं तस्य युद्धाय दुर्मतेः ॥ १५  
 भगदत्तो महीपालः पुरन्दरसमो युधि ।  
 एतावदुक्त्वा राजानं भगदत्तमथाब्रवीत् ॥ १६

द्रोणाद्रींश्चापश्यन्तेति संवन्धः ॥ ४४ ॥ चतुर्नवतितमो-  
 ऽध्यायः ॥ ९४ ॥

भवन्तं समुपाश्रित्य वासुदेवं यथा परैः इति झ. पाठः । ड. पाठे  
 अयमर्थश्चोको नास्ति ॥ ४॥ अनुशय इति पाठे पश्चात्तापः ॥ १५॥



समक्षं पार्थिवेन्द्रस्य वाक्यं वाक्यविशारदः ।  
 गच्छ शीघ्रं महाराज हैडिम्बं युद्धदुर्मदम् ॥ १७  
 वारयस्व रणे यत्तो मिषतां सर्वधन्विनाम् ।  
 राक्षसं क्रूरकर्माणं यथेन्द्रस्तारकं पुरा ॥ १८  
 तव दिव्यानि चास्त्राणि विक्रमश्च परंतप ।  
 समागमश्च बहुभिः पुराऽभूदमरैः सह ॥ १९  
 त्वं तस्य नृपशार्दूल प्रतियोद्धा महाहवे ।  
 स्वबलेनावृतो गच्छ जहि राक्षसपुङ्गवम् ॥ २०  
 सञ्जय उवाच ।  
 एतच्छ्रुत्वा तु वचनं भीष्मस्य पृतनापतेः ।  
 प्रययौ सिंहनादेन परानभिमुखो द्रुतम् ॥ २१  
 तमापतन्तं संप्रेक्ष्य गर्जन्तमिव तोयदम् ।  
 अभ्यवर्तन्त संक्रुद्धाः पाण्डवानां महारथाः ॥ २२  
 भीमसेनोऽभिमन्युश्च राक्षसश्च घटोत्कचः ।  
 द्रौपदेयाः सत्यवृतिः क्षत्रदेवश्च भारत ॥ २३  
 चेदिपो वसुदानश्च दशार्णाधिपतिस्तथा ।  
 सुप्रतीकेन तांश्चापि भगदत्तोऽप्युपाद्रवत् ॥ २४  
 ततः समभवद्युद्धं घोररूपं भयानकम् ।  
 पाण्डूनां भगदत्तेन यमराष्ट्रविवर्धनम् ॥ २५  
 प्रयुक्ता रथिभिर्बाणा भीमवेगाः सुतेजनाः ।  
 ते निपेतुर्महाराज नागेषु च रथेषु च ॥ २६  
 प्रभिन्नाश्च महानागा विनीता हस्तिसादिभिः ।  
 परस्परं समासाद्य संनिपेतुरभीतवत् ॥ २७  
 मदान्धा रोषसंरब्धा विषाणाग्रैर्महाहवे ।  
 विभिदुर्दन्तमुसलैः समासाद्य परस्परम् ॥ २८  
 हयाश्च चामरापीडाः प्रासपाणिभिरास्थिताः ।  
 चोदिताः सादिभिः क्षिप्रं निजघुरितरेतरम् ॥ २९  
 पादाताश्च पदात्योघैस्ताडिताः शक्तितोमरैः ।  
 न्यपतन्त तदा भूमौ शतशोऽथ सहस्रशः ॥ ३०  
 रथिनश्च रथांश्चित्रान्कर्णिनालीकतोमरैः ।  
 निहत्य समरे वीरान्सहनादान्विनेदिरे ॥ ३१  
 तस्मिंस्तथा वर्तमाने संग्रामे रोमहर्षणे ।  
 भगदत्तो महेष्वासो भीमसेनमथाद्रवत् ॥ ३२  
 कुञ्जरेण प्रभिन्नेन सप्तधा स्रवता मदम् ।

पर्वतेन यथा तोयं स्रवमाणेन सर्वशः ॥ ३३  
 किरञ्छरसहस्राणि सुप्रतीकशिरोगतः ।  
 ऐरावतस्थो मघवान्वारिधारा इवानघ ॥ ३४  
 स भीमं शरधाराभिस्ताडयामास पार्थिवः ।  
 पर्वतं वारिधाराभिस्तपान्ते जलदो यथा ॥ ३५  
 भीमसेनस्तु संक्रुद्धः पादरक्षान्परःशतान् ।  
 निजघान महेष्वासः संरब्धः शरवृष्टिभिः ॥ ३६  
 तान्दृष्ट्वा निहतान्क्रुद्धो भगदत्तः प्रतापवान् ।  
 चोदयामास नागेन्द्रं भीमसेनरथं प्रति ॥ ३७  
 स नागः प्रेषितस्तेन बाणो ज्याचोदितो यथा ।  
 अभ्यधावत वेगेन भीमसेनमरिन्दमम् ॥ ३८  
 तमापतन्तं संप्रेक्ष्य पाण्डवानां महारथाः ।  
 अभ्यवर्तन्त वेगेन भीमसेनपुरोगमाः ॥ ३९  
 केकयाश्चाभिमन्युश्च द्रौपदेयाश्च सर्वशः ।  
 दशार्णाधिपतिः शूरः क्षत्रदेवश्च मारिष ॥ ४०  
 चेदिपो धृष्टकेतुश्च संरब्धाः सर्व एव ते ।  
 उत्तमास्त्राणि दिव्यानि दर्शयन्तो महाबलाः ॥ ४१  
 तमेकं कुञ्जरं क्रुद्धाः समन्तात्पर्यवारयन् ।  
 स विद्धो बहुभिर्बाणैर्व्यरोचत महाद्विपः ॥ ४२  
 संजातरुधिरोत्पीडो धातुचित्र इवाद्विराट् ।  
 दशार्णाधिपतिश्चापि गजं भूमिधरोपमम् ॥ ४३  
 समास्थितोऽभिदुद्राव भगदत्तस्य वारणम् ।  
 तमापतन्तं समरे गजं गजपतिः स च ॥ ४४  
 दधार सुप्रतीकोऽपि वेलेव मकरालयम् ।  
 वारितं प्रेक्ष्य नागेन्द्रं दशार्णस्य महात्मनः ॥ ४५  
 साधुसाध्विति सैन्यानि त्वदीयान्यभ्यपूजयन् ।  
 ततः प्राग्ज्योतिषः क्रुद्धस्तोमरान्वै चतुर्दश ॥ ४६  
 प्राहिणोत्तस्य नागस्य प्रमुखे नृपसत्तम ।  
 तस्य कुम्भपरित्राणं शातकुम्भपरिष्कृतम् ॥ ४७  
 विदार्य प्राविशन्क्षिप्रं बल्मीकमिव पन्नगाः ।  
 स गाढविद्धो व्यथितो नागो भरतसत्तम ॥ ४८  
 उपावृत्तमदः क्षिप्रमभ्यवर्तत वेगिनः ।  
 स प्रदुद्राव वेगेन प्रणदन्भैरवं रवम् ॥ ४९  
 संमर्दमानः स्वबलं वायुर्वृक्षानिवौजसा ।



तस्मिन्पराजिते नागे पाण्डवानां महारथाः ॥ ५०  
 सिंहनादं विनद्योच्चैर्युद्धायैवावतस्थिरे ।  
 ततो भीमं पुरस्कृत्य भगदत्तमुपाद्रवन् ॥ ५१  
 किरन्तो विविधान्बाणाञ्छस्त्राणि विविधानि च ।  
 तेषामापततां राजन्संकुद्धानाममर्षिणाम् ॥ ५२  
 श्रुत्वा स निनदं घोरममर्षाद्भूतसाध्वसः ।  
 भगदत्तो महेष्वासः खनागं प्रत्यचोदयत् ॥ ५३  
 अङ्कुशाङ्गुष्ठनुदितः स गजप्रवरो युधि ।  
 तस्मिन्क्षणे समभवत्सांवर्तक इवानलः ॥ ५४  
 रथसङ्घांस्तथा नागान्हयांश्च हयसादिनः ।  
 पादातांश्च सुसंकुद्धः शतशोऽथ सहस्रशः ॥ ५५  
 अमृद्वात्समरे नागः संप्रधावंस्ततस्ततः ।  
 तेन संलोक्यमानं तु पाण्डवानां बलं महत् ॥ ५६  
 संचुकोच महाराज चर्मैवाग्नौ समाहितम् ।  
 भग्नं तु खवलं दृष्ट्वा भगदत्तेन धीमता ॥ ५७  
 घटोत्कचोऽथ संकुद्धो भगदत्तमुपाद्रवत् ।  
 विकटः परुषो राजन्दीप्तास्यो दीप्तलोचनः ॥ ५८  
 रूपं विभीषणं कृत्वा रोषेण प्रज्वलन्निव ।  
 जग्राह विमलं शूलं गिरीणामपि दारणम् ॥ ५९  
 नागं जिघांसुः सहसा चिक्षेप च महाबलः ।  
 स विस्फुलिङ्गमालाभिः समन्तात्परिवेष्टितम् ॥ ६०  
 तमापतन्तं सहसा दृष्ट्वा प्राग्ज्योतिषो नृपः ।  
 चिक्षेप रुचिरं तीक्ष्णमर्धचन्द्रं सुदारुणम् ॥ ६१  
 चिच्छेद तन्महच्छूलं तेन बाणेन वेगवान् ।  
 उत्पपात द्विधा छिन्नं शूलं हेमपरिष्कृतम् ॥ ६२  
 महाशनिर्यथा भ्रष्टा शक्रमुक्ता नभोगता ।  
 शूलं निपतितं दृष्ट्वा द्विधा कृत्तं च पार्थिवः ॥ ६३  
 रुक्मदण्डां महाशक्तिं जग्राहाग्निशिखोपमाम् ।  
 चिक्षेप तां राक्षसस्य तिष्ठतिष्ठेति चाब्रवीत् ॥ ६४  
 तामापतन्तीं संप्रेक्ष्य त्रियन्त्र्यामशनीमिव ।  
 उत्पत्य राक्षसस्तूर्णं जग्राह च ननाद च ॥ ६५  
 वभञ्ज चैनां त्वरितो जानुन्यारोह्य भारत ।  
 पश्यतः पार्थिवेन्द्रस्य तदद्भुतमिवावयत् ॥ ६६

तदवेक्ष्य कृतं कर्म राक्षसेन बलीयसा ।  
 दिवि देवाः सगन्धर्वा मुनयश्चापि विस्मिताः ॥ ६७  
 पाण्डवाश्च महाराज भीमसेनपुरोगमाः ।  
 साधुसाध्विति नादेन पृथिवीमन्वनादयन् ॥ ६८  
 तं तु श्रुत्वा महानादं प्रहृष्टानां महात्मनाम् ।  
 नामृष्यत महेष्वासो भगदत्तः प्रतापवान् ॥ ६९  
 स विष्फार्य महच्चापमिन्द्राशनिसमप्रभम् ।  
 अभिदुद्राव वेगेन पाण्डवानां महारथान् ॥ ७०  
 विसृजन्विमलांस्तीक्ष्णान्बाणाञ्चालनप्रभान् ।  
 भीममेकेन विव्याध राक्षसं नवभिः शरैः ॥ ७१  
 अभिमन्युं त्रिभिश्चैव केकयान्पञ्च पञ्चभिः ।  
 पूर्णायतविसृष्टेन शरेणानतपर्वणा ॥ ७२  
 विभेद दक्षिणं बाहुं क्षत्रदेवस्य चाहवे ।  
 पपात सहसा तस्य सशरं धनुरुत्तमम् ॥ ७३  
 द्रौपदेयांस्ततः पञ्च पञ्चभिः समताडयत् ।  
 भीमसेनस्य च क्रोधान्निजघान तुरंगमान् ॥ ७४  
 ध्वजं केसरिणं चास्य चिच्छेद विशिखैस्त्रिभिः ।  
 निर्विभेद त्रिभिश्चान्यैः सारथिं चास्य पत्रिभिः ७५  
 स गाढविद्धो व्यथितो रथोपस्थ उपाविशत् ।  
 विशोको भरतश्रेष्ठ भगदत्तेन संयुगे ॥ ७६  
 ततो भीमो महाबाहुर्विरथो रथिनां वरः ।  
 गदां प्रगृह्य वेगेन प्रचस्कन्द रथोत्तमात् ॥ ७७  
 तमुद्यतगदं दृष्ट्वा सशृङ्गमिव पर्वतम् ।  
 तावकानां भयं घोरं समपद्यत भारत ॥ ७८  
 एतस्मिन्नेव काले तु पाण्डवः कृष्णसारथिः ।  
 आजगाम महाराज निम्नञ्शत्रून्समन्ततः ॥ ७९  
 यत्र तौ पुरुषव्याघ्रौ पितापुत्रौ महाबलौ ।  
 प्राग्ज्योतिषेण संयुक्तौ भीमसेनघटोत्कचौ ॥ ८०  
 दृष्ट्वा च पाण्डवो भ्रातृन्युध्यमानान्महारथान् ।  
 त्वरितो भरतश्रेष्ठ तत्रायुध्यत्किरञ्छरान् ॥ ८१  
 ततो दुर्योधनो राजा त्वरमाणो महारथः ।  
 येनामचोदयत्क्षिप्रं रथनागाश्चसंकुलाम् ॥ ८२  
 तामापतन्तीं सहसा कौरवाणां महाचमूम् ।



अभिदुद्राव वेगेन पाण्डवः श्वेतवाहनः ॥ ८३  
भगदत्तश्च समरे तेन नागेन भारत ।  
विमृद्रन्पाण्डवबलं युधिष्ठिरमुपाद्रवत् ॥ ८४  
तदासीत्सुमहद्युद्धं भगदत्तस्य मारिष ।

पाञ्चालैः पाण्डवेयैश्च केकयैश्चोद्यतायुधैः ॥ ८५  
भीमसेनोऽपि समरे तावुभौ केशवार्जुनौ ।  
अश्रावयद्यथावृत्तमिरावद्धमुत्तमम् ॥ ८६

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवसयुद्धे पञ्चनवतितमोऽध्यायः ॥ ९५ ॥

### षण्णवतितमोऽध्यायः ॥ ९६ ॥

भीमेन दुर्योधनानुजानां कतिपयानां हननम् ॥ १ ॥

सञ्जय उवाच ।

पुत्रं विनिहतं श्रुत्वा इरावन्तं धनञ्जयः ।  
दुःखेन महताऽऽविष्टो निःश्वसन्पन्नगो यथा ॥ १  
अब्रवीत्समरे राजन्वासुदेवमिदं वचः ।  
इदं नूनं महाप्राज्ञो विदुरो दृष्टवान्पुरा ॥ २  
कुरूणां पाण्डवानां च क्षयं घोरं महामतिः ।  
स ततो निवारितवान्धृतराष्ट्रं जनेश्वरम् ॥ ३  
अन्ये च बहवो वीराः संग्रामे मधुसूदन ।  
निहताः कौरवैः सङ्ख्ये तथाऽस्माभिश्च कौरवाः ॥ ४  
अर्थहेतोर्नरश्रेष्ठ क्रियते कर्म कुत्सितम् ।  
धिगर्थान्यत्कृते ह्येवं क्रियते ज्ञातिसंक्षयः ॥ ५  
अधनस्य मृतं श्रेयो न च ज्ञातिवधाद्धनम् ।  
किं नु प्राप्स्यामहे कृष्ण हत्वा ज्ञातीन्समागतान् ६  
दुर्योधनापराधेन शकुनेः सौबलस्य च ।  
क्षत्रिया निधनं यान्ति कर्णदुर्मन्त्रितेन च ॥ ७  
इदानीं च विजानामि सुकृतं मधुसूदन ।  
कृतं राज्ञा महाबाहो याचता च सुयोधनम् ॥ ८  
राज्यार्थं पञ्च वा ग्रामान्नाकार्षीत्स च दुर्मतिः ।  
दृष्ट्वा हि क्षत्रियाञ्छराञ्शयानान्धरणीतले ॥ ९  
निन्दामि भृशमात्मानं धिगस्तु क्षत्रजीविकाम् ।  
अशक्तमिति मामेते ज्ञास्यन्ते क्षत्रिया रणे ॥ १०  
एतदर्थं मया युद्धं रोचितं मधुसूदन ।  
संचोदय हयाञ्शीघ्रं धार्तराष्ट्रचमूं प्रति ॥ ११  
प्रतरिष्ये महापारं भुजाभ्यां समरोदधिम् ।  
नायं क्लीबायितुं कालो विद्यते माधव कचित् ॥ १२

सञ्जय उवाच ।

एवमुक्तस्तु पार्थेन केशवः परवीरहा ।  
चोदयामास तानश्चान्पाण्डुरान्वातरंहसः ॥ १३  
अथ शब्दो महानासीत्तव सैन्यस्य भारत ।  
मारुतोद्धूतवेगस्य सागरस्येव पर्वणि ॥ १४  
अपराह्णे महाराज संग्रामः समपद्यत ।  
पर्जन्यसमनिर्घोषो भीष्मस्य सह पाण्डवैः ॥ १५  
ततो राजंस्तव सुता भीमसेनमुपाद्रवन् ।  
परिवार्य रणे द्रोणं वसवो वासवं यथा ॥ १६  
ततः शान्तनवो भीष्मः कृपश्च रथिनां वरः ।  
भगदत्तः सुशर्मा च धनंजयमुपाद्रवन् ॥ १७  
हार्दिक्यो बाह्लिकश्चैव सात्यकिं समभिद्रुतौ ।  
अम्बष्ठकस्तु नृपतिरभिमन्युमवस्थितः ॥ १८  
शेषास्त्वन्ये महाराज शेषानेव महारथान् ।  
ततः प्रववृते युद्धं घोररूपं भयावहम् ॥ १९  
'भीमसेनस्तु संग्रेक्ष्य पुत्रांस्तव विशांपते ।  
प्रजज्वाल रणे क्रुद्धो हविषा हव्यवाडिव ॥ २०  
पुत्रास्तु तव कौन्तेयं छादयांचक्रिरे शरैः ।  
प्रावृषीव महाराज जलदा इव पर्वतम् ॥ २१  
स ज्वालयमानो बहुधा पुत्रैस्तव विशांपते ।  
सृक्किणी संलिहन्वीरः शार्दूल इव दर्पितः ॥ २२  
व्यूढोरस्कस्ततो भीमः पोथयामास पार्थिवम् ।  
क्षुरप्रेण सुतीक्ष्णेन सुमुक्तेन महारणे ॥ २३  
ताडयामास संक्रुद्धः सोऽभवद्व्यथितेन्द्रियः ।

व्यूढोरस्कं इति ज्ञा. पाठः ॥ २३ ॥



अपरेण तु भलेन पीतेन निशितेन तु ।  
 अपातयत्कुण्डलिनं सिंहः क्षुद्रमृगं यथा ॥ २४  
 ततः सुनिशितान्बाणान्भीमसेनः शिलाशितान् ।  
 स सप्त संदधे हन्तुं पुत्रांस्ते भरतर्षभ ॥ २५  
 प्रेषिता भीमसेनेन शरास्ते दृढधन्वना ।  
 अपातयन्त पुत्रांस्ते रथेभ्यः सुमहारथान् ॥ २६  
 अनाधृष्टिं कुण्डभेदिं विराजं दीप्तलोचनम् ।  
 दीर्घबाहुं सुबाहुं च तथैव मकरध्वजम् ॥ २७  
 प्रपतन्तिस्स वीरास्ते विरेजुर्भरतर्षभ ।  
 वसन्ते पुष्पशबलाः किंशुकाः पतिता इव ॥ २८  
 ततः प्रदुदुबुः शेषास्तव पुत्रा महाहवे ।  
 तं कालमिव मन्यन्तो भीमसेनं महाबलम् ॥ २९  
 द्रोणस्तु समरे वीरं निर्दहन्तं सुतांस्तव ।  
 यथाद्रिं वारिधाराभिः समन्ताद्वकिरच्छरैः ॥ ३०  
 तत्राद्भुतमपश्याम कुन्तीपुत्रस्य पौरुषम् ।  
 द्रोणेन वार्यमाणोऽपि निजघ्ने यत्सुतांस्तव ॥ ३१  
 यथा गोवृषभो वर्षं संधारयति खात्पतत् ।  
 भीमस्तथा द्रोणमुक्तं शरवर्षमदीधरत् ॥ ३२  
 अद्भुतं च महाराज तत्र चक्रे वृकोदरः ।  
 यत्पुत्रांस्तेऽवधीत्सङ्ख्ये द्रोणं चैव न्यवारयत् ॥ ३३  
 पुत्रेषु तव वीरेषु चिक्रीडार्जुनपूर्वजः ।  
 मृगेष्विव महाराज चरन्व्याघ्रो महाबलः ॥ ३४  
 यथा हि पशुमध्यस्थो द्रावयेत पशून्वृकः ।  
 वृकोदरस्तव सुतांस्तथा व्यद्रावयद्रणे ॥ ३५  
 गाङ्गेयो भगदत्तश्च गौतमश्च महारथाः ।  
 पाण्डवं रभसं युद्धे वारयामासुर्जुनम् ॥ ३६  
 अस्त्रैरस्त्राणि संवार्य तेषां सोऽतिरथो रणे ।  
 प्रवीरांस्तव सैन्येषु प्रेषयामास मृत्यवे ॥ ३७  
 अभिमन्युस्तु राजानमम्बष्ठं लोकविश्रुतम् ।  
 विरथं रथिनां श्रेष्ठं कारयामास सायकैः ॥ ३८  
 विरथो बध्यमानस्तु सौभद्रेण यशस्विना ।  
 अवपुत्य रथाच्चूर्णमम्बष्ठो वसुधाधिपः ॥ ३९  
 असिं चिक्षेप समरे सौभद्रस्य महात्मनः ।

अपविद्धानि पतितानि ॥ ४८ ॥

आरुरोह रथं चैव हार्दिक्यस्य महाबलः ॥ ४०  
 आपतन्तं तु निस्त्रिंशं युद्धमार्गविशारदः ।  
 लाघवाच्चंसयामास सौभद्रः परवीरहा ॥ ४१  
 व्यंसितं वीक्ष्य निस्त्रिंशं सौभद्रेण रणे तदा ।  
 साधुसाध्विति सैन्यानां प्रणादोऽभूद्विशंपते ४२  
 धृष्टद्युम्नमुखास्त्वन्ये तव सैन्यमयोधयन् ।  
 तथैव तावकाः सर्वे पाण्डुसैन्यमयोधयन् ॥ ४३  
 तत्राक्रन्दो महानासीत्तव तेषां च भारत ।  
 निघ्नतां दृढमन्योन्यं कुर्वतां कर्म दुष्करम् ॥ ४४  
 अन्योन्यं हि रणे शूराः केशेष्वक्षिप्य मानिनः ।  
 नखदन्तैरयुध्यन्त मुष्टिभिर्जानुभिस्तथा ॥ ४५  
 तलैश्चैवाथ निस्त्रिंशैर्बाहुभिश्च सुसंस्थितैः ।  
 विवरं प्राप्य चान्योन्यमनयन्यमसादनम् ॥ ४६  
 न्यहनच्च पिता पुत्रं पुत्रश्च पितरं तथा ।  
 व्याकुलीकृतसंकल्पा युयुधुस्तत्र मानवाः ॥ ४७  
 रणे चारुणि चापानि हेमपृष्ठानि मारिष ।  
 हतानामपविद्धानि कलापाश्च महाधनाः ॥ ४८  
 जातरूपमयैः पुङ्खै राजतैर्निशिताः शराः ।  
 तैलधौता व्यराजन्त निर्मुक्तभुजगोपमाः ॥ ४९  
 खड्गाश्च दान्तत्सरवो जातरूपपरिष्कृताः ।  
 चर्माणि चापविद्धानि रुक्मचित्राणि धन्विनां ५०  
 सुवर्णविकृताः प्रासाः प्रभग्ना हेमभूषिताः ।  
 जातरूपमया यष्ट्यः शक्त्यश्च कनकोज्ज्वलाः ॥ ५१  
 अवस्कन्दाश्च पतिता मुसलानि गुरुणि च ।  
 परिधाः पट्टसाश्चैव भिण्डिपालाश्च मारिष ॥ ५२  
 पतिता विविधाश्चापाश्चित्रा हेमपरिष्कृताः ।  
 कुथा बहुविधाकाराश्चामरा व्यजनानि च ॥ ५३  
 नानाविधानि शस्त्राणि प्रगृह्य पतिता नराः ।  
 जीवन्त इव दृश्यन्ते गतसत्त्वा महारथाः ॥ ५४  
 गदाविमथितैर्गात्रैर्मुसलैर्भिन्नमस्तकाः ।  
 गजवाजिरथक्षुण्णाः शेरते स्म नराः क्षितौ ॥ ५५  
 तथैवाश्चनृनागानां शरीरैर्विवभौ तदा ।  
 संछन्ना वसुधा राजन्पर्वतैरिव शातितैः ॥ ५६

घण्णवतितमोऽध्यायः ॥ ९६ ॥



समरे पतितैश्चैव शतयुष्टिशरतोमरैः ।  
 निस्त्रिंशैः पट्टसैः प्रासैरवस्कन्दैः परश्वथैः ॥ ५७  
 परिधैर्भिण्डिपालैश्च शतघ्नीभिश्च मारिष ।  
 शरीरैः शस्त्रनिर्भिन्नैः समास्तीर्यत मेदिनी ॥ ५८  
 विशब्दैरल्पशब्दैश्च शोणितौघपरिप्लुतैः ।  
 गतासुभिरभिन्नघ्न विवभौ निचिता मही ॥ ५९  
 सतलत्रैः सकेयूरैर्बाहुभिश्चन्दनोक्षितैः ।  
 हस्तिहस्तोपमैश्छिन्नैरुरुभिश्च तरखिनाम् ॥ ६०  
 बद्धचूडामणिवरैः शिरोभिश्च सकुण्डलैः ।  
 पातितैः ऋषभाक्षाणां बभौ भारत मेदिनी ॥ ६१  
 कवचैः शोणितादिर्घैर्विप्रकीर्णैश्च काञ्चनैः ।  
 रराज सुभृशं भूमिः शान्तार्चिर्भिरिवानलैः ॥ ६२  
 विप्रविद्धैः कलापैश्च पतितैश्च शरासनैः ।  
 विप्रकीर्णैः शरैश्चैव रुक्मपुङ्खैः समन्ततः ॥ ६३  
 रथैश्च सर्वतो भग्नैः किङ्किणीजालभूषितैः ।  
 वाजिभिश्च हतैर्बाणैः स्रस्तजिह्वैः सशोणितैः ॥ ६४  
 अनुकपैः पताकाभिरुपासङ्गैर्ध्वजैरपि ।  
 प्रवीराणां महाशङ्खैर्विप्रकीर्णैश्च पाण्डुरैः ॥ ६५  
 स्रस्तहस्तैश्च मातङ्गैः शयानैर्विवभौ मही ।  
 नानारूपैरलंकारैः प्रमदेवाभ्यलङ्कृता ॥ ६६  
 दन्तिभिश्चापरैस्तत्र सप्राणैर्गाढवेदनैः ।  
 करैः शब्दं विमुञ्चद्भिः शीकरं च मुहुर्मुहुः ॥ ६७  
 विवभौ तद्रणस्थानं स्यन्दमानैरिवाचलैः ।  
 नानारागैः कम्बलैश्च परिस्तोमैश्च दन्तिनाम् ॥ ६८  
 वैदूर्यमणिदण्डैश्च पतितैरङ्कुशैः शुभैः ।

घण्टाभिश्च गजेन्द्राणां पतिताभिः समन्ततः ६९  
 विपाटितविचित्राभिः कुथाभिरङ्कुशैस्तथा ।  
 ग्रैवेयैश्चित्ररूपैश्च रुक्मकक्ष्याभिरेव च ॥ ७०  
 यत्रैश्च बहुधा छिन्नैस्तोमरैश्चापि काञ्चनैः ।  
 'रराज सुभृशं भूमिस्तत्रतत्र विशांपते ।'  
 अश्वानां रेणुकपिलैः रुक्मच्छन्नैरुच्छदैः ॥ ७१  
 सादिनां च भुजैश्छिन्नैः पतितैः साङ्गदैस्तथा ।  
 प्रासैश्च विमलैस्तीक्ष्णैर्विमलाभिस्तथर्ष्टिभिः ॥ ७२  
 उष्णीषैश्च तथा चित्रैर्विप्रविद्धैस्ततस्ततः ।  
 विचित्रैर्बाणवर्षैश्च जातरूपपरिष्कृतैः ॥ ७३  
 अश्वास्तरपरिस्तोमैः राङ्गवैर्मृदितैस्तथा ।  
 नरेन्द्रचूडामणिभिर्विचित्रैश्च महाधनैः ॥ ७४  
 छत्रैस्तथापविद्धैश्च चामरैर्व्यजनैरपि ।  
 पद्मेन्दुद्युतिभिश्चैव वदनैश्चारुकुण्डलैः ॥ ७५  
 क्लृप्तश्मश्रुभिरत्यर्थं वीराणां समलङ्कृतैः ।  
 अपविद्धैर्महाराज सुवर्णोज्ज्वलकुण्डलैः ॥ ७६  
 ग्रहनक्षत्रशबला द्यौरिवासीद्वसुंधरा ।  
 एवमेते महासेने मृदिते तत्र भारत ॥ ७७  
 परस्परं समासाद्य तव तेषां च संयुगे ।  
 तेषु श्रान्तेषु भग्नैः मृदितेषु च भारत ॥ ७८  
 रात्रिः समभवत्तत्र नापश्याम ततोऽनुगान् ।  
 ततोऽवहारं सैन्यानां प्रचक्रुः कुरुपाण्डवाः ॥ ७९  
 घोरे निशामुखे रौद्रे वर्तमाने महाभये ।  
 अवहारं ततः कृत्वा सहिताः कुरुपाण्डवाः ।  
 न्यविशन्त निशाकाले गत्वा स्वशिविरं तदा ॥ ८०

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवसयुद्धे षण्णवतितमोऽध्यायः ॥ ९६ ॥

इत्यष्टमदिवसयुद्धम् ।

ससनवतितमोऽध्यायः ॥ ९७ ॥

भीष्मो न्यस्तशस्त्रश्चेदहं पाण्डवान् जेष्यामीति कर्णबोधितेन दुर्योधनेन रात्रौ भीष्ममेव कर्णस्य युद्धानुज्ञाप्राप्त्या ॥ १ ॥

सञ्जय उवाच ।  
 ततो दुर्योधनो राजा शकुनिश्चापि सौबलः ।  
 दुःशासनश्च पुत्रस्ते सूतपुत्रश्च दुर्जयः ॥ १  
 समागम्य महाराज मन्त्रं चक्रुर्विवक्षितम् ।

कथं पाण्डुसुताः सङ्क्षेपे जेतव्याः सगणा इति ॥ २  
 ततो दुर्योधनो राजा सर्वास्तानाह मन्त्रिणः ।  
 सूतपुत्रं समाभाष्य सौबलं च महाबलम् ॥ ३  
 द्रोणो भीष्मः कृपः शल्यः सौमदत्तिश्च संयुगे ।



न पार्थान्प्रति बाधन्ते न जाने किन्तु कारणम् ॥४  
 अवध्यमानास्ते चापि क्षपयन्ति बलं मम ।  
 सोऽस्मि क्षीणबलः कर्णं क्षीणशस्त्रश्च संयुगे ॥ ५  
 'द्रोणस्य प्रमुखे वीरा हतास्ते भ्रातरो मम ।  
 भीमसेनेन राधेय मम चैव च पश्यतः ॥' ६  
 निकृतः पाण्डवैः शूरैरवध्यैर्देवतैरपि ।  
 सोऽहं संशयमापन्नः प्रकरिष्ये कथं रणम् ॥ ७  
 सञ्जय उवाच ।  
 तमब्रवीन्महाराज सूतपुत्रो नराधिपम् ।  
 मा शोच भरतश्रेष्ठ करिष्येऽहं प्रियं तव ॥ ८  
 भीष्मः शान्तनवस्तूर्णमपयातु महारणात् ।  
 निवृत्ते युधि गाङ्गेये न्यस्तशस्त्रे च भारत ॥ ९  
 अहं पार्थान्हनिष्यामि सहितान्सर्वसोमकैः ।  
 पश्यतो युधि भीष्मस्य शपे सत्येन ते नृप ॥ १०  
 पाण्डवेषु दयां नित्यं स हि भीष्मः करोति वै ।  
 अशक्तश्च रणे भीष्मो जेतुमेतान्महारथान् ॥ ११  
 अभिमानी रणे भीष्मो नित्यं चापि रणप्रियः ।  
 स कथं पाण्डवान्युद्धे जेष्यते तात संगतान् ॥ १२  
 स त्वं शीघ्रमितो गत्वा भीष्मस्य शिबिरं प्रति ।  
 अनुमान्य गुरुं वृद्धं शस्त्रं न्यासय भारत ॥ १३  
 न्यस्तशस्त्रे ततो भीष्मे निहतान्पश्य पाण्डवान् ।  
 मयैकेन रणे राजन्समुद्गृह्णवान्धवान् ॥ १४  
 एवमुक्तस्तु कर्णेन पुत्रो दुर्योधनस्तव ।  
 अब्रवीद्भातरं तत्र दुःशासनमिदं वचः ॥ १५  
 अनुयात्रं यथा सर्वं सज्जीभवति सर्वशः ।  
 दुःशासन तथा क्षिप्रं सर्वमेवोपपादय ॥ १६  
 एवमुक्त्वा ततो राजन्कर्णमाह जनेश्वरः ।  
 अनुमान्य रणे भीष्ममेषोऽहं द्विपदां वरम् ॥ १७  
 आगमिष्ये ततः क्षिप्रं त्वत्सकाशमरिन्दम ।  
 अपक्रान्ते ततो भीष्मे ग्रहरिष्यसि संयुगे ॥ १८  
 निष्पपात ततस्तूर्णं पुत्रस्तव विशांपते ।  
 सहितो भ्रातृभिस्तैस्तु देवैरिव शतक्रतुः ॥ १९  
 ततस्तं नृपशार्दूलं शार्दूलसमविक्रमम् ।

आरोपयद्भयं तूर्णं भ्राता दुःशासनस्तदा ॥ २०  
 अङ्गदी बद्धमुकुटो हस्ताभरणवान्नृप ।  
 धार्तराष्ट्रो महाराज विबभौ स पथि व्रजन् ॥ २१  
 भण्डीपुष्पनिकाशेन तपनीयनिभेन च ।  
 अनुलिप्तः पराङ्मुखेन चन्दनेन सुगन्धिना ॥ २२  
 अरजोम्बरसंवीतः सिंहखेलगतिर्नृप ।  
 शुशुभे विमलार्चिष्मान्नभसीव दिवाकरः ॥ २३  
 तं प्रयान्तं नरव्याघ्रं भीष्मस्य शिबिरं प्रति ।  
 अनुजग्मुर्महेष्वासाः सर्वलोकस्य धन्विनः ।  
 भ्रातरश्च महेष्वासास्त्रिदशा इव वासवम् ॥ २४  
 हयानन्ये समारूढ्य गजानन्ये च भारत ।  
 रथानन्ये नरश्रेष्ठं परिवव्रुः समन्ततः ॥ २५  
 'पदातयश्च त्वरिता नखरप्रासयोधिनः ।  
 परिवव्रुर्महेष्वासं धार्तराष्ट्रं महारथम् ॥' २६  
 आत्तशस्त्राश्च सुहृदो रक्षणार्थं महीपतेः ।  
 प्रादुर्बभूवुः सहिताः शक्रस्येवामरा दिवि ॥ २७  
 स पूज्यमानः कुरुभिः कौरवाणां महाबलः ।  
 प्रययौ सदनं राजा गाङ्गेयस्य यशस्विनः ।  
 अन्वीयमानः सततं सोदरैः परिवारितः ॥ २८  
 दक्षिणं दक्षिणः काले संभृत्य स्वभुजं तदा ।  
 हस्तिहस्तोपमं सौम्यं सर्वशत्रुनिर्वहणम् ॥ २९  
 प्रगृह्णन्नञ्जलीनृणामुद्यतान्सर्वतो दिशः ।  
 शुश्राव मधुरा वाचो नानादेशनिवासिनाम् ३०  
 संस्तूयमानः सूतैश्च मागधैश्च महायशाः ।  
 पूजयानश्च तान्सर्वान्सर्वलोकेश्वरेश्वरः ॥ ३१  
 प्रदीपैः काञ्चनैस्तत्र गन्धतैलावसेचितैः ।  
 परिधनुर्महाराजं प्रज्वलद्भिः समन्ततः ॥ ३२  
 स तैः परिवृतो राजा प्रदीपैः काञ्चनैर्ज्वलन् ।  
 शुशुभे चन्द्रमायुक्तो दीप्तैरिव महाग्रहैः ॥ ३३  
 कञ्चुकोष्णीषिणस्तत्र वेत्रझर्झरपाणयः ।  
 प्रोत्सारयन्तः शनकैस्तं जनं सर्वतो दिशम् ॥ ३४  
 संप्राप्य तु ततो राजा भीष्मस्य सदनं शुभम् ।  
 अवतीर्य हयाच्चापि भीष्मं प्राप्य जनेश्वरः ॥ ३५

भण्डीपुष्पं मञ्जिष्ठापुष्पम् ॥ २१ ॥ दक्षिणं स्वभुजं संभृत्य

समुद्भूय ॥ २९ ॥ सप्तनवतितमोऽध्यायः ॥ ९७ ॥



अभिवाद्य ततो भीष्मं निषण्णः परमासने ।  
 काञ्चने सर्वतोभद्रे स्पृष्ट्यास्तरणसंवृते ।  
 उवाच प्राञ्जलिर्भीष्मं वाष्पकण्ठोऽश्रुलोचनः ॥ ३६  
 त्वां वयं हि समाश्रित्य संयुगे शत्रुसूदन ।  
 उत्सहेम रणे जेतुं सेन्द्रानपि सुरासुरान् ।  
 किमु पाण्डुसुतान्वीरान्ससुहृद्गणवान्धवान् ॥ ३७  
 तस्मादर्हसि गाङ्गेय कृपां कर्तुं मयि प्रभो ।  
 जहि पाण्डुसुतान्वीरान्महेन्द्र इव दानवान् ॥ ३८  
 पूर्वमुक्तं महाबाहो हनिष्यामि ससोमकान् ।  
 पाञ्चालान्केकयैः सार्धं करूषांश्चेति भारत ॥ ३९

त्वद्वचः सत्यमेवास्तु जहि पार्थान्समागतान् ।  
 सोमकांश्च महेष्वासान्सत्यवाग्भव भारत ॥ ४०  
 दयया यदि वा राजन्द्रेष्यभावान्मम प्रभो ।  
 मन्दभाग्यतया वापि मम रक्षसि पाण्डवान् ॥ ४१  
 अनुजानीहि समरे कर्णमाहवशोभिनम् ।  
 स जेष्यति रणे पार्थान्ससुहृद्गणवान्धवान् ॥ ४२  
 सञ्जय उवाच ।  
 स एवमुक्त्वा नृपतिः पुत्रो दुर्योधनस्तव ।  
 नोवाच वचनं किञ्चिद्भीष्मं सत्यपराक्रमम् ॥ ४३

॥ इति श्रीमन्महाभारते भीष्मपर्वणि भीष्मवधपर्वणि सप्तनवतितमोऽध्यायः ॥ ९७ ॥

### अष्टनवतितमोऽध्यायः ॥ ९८ ॥

भीष्मेण दुर्योधनं प्रति अर्जुनपराक्रमप्रशंसनपूर्वकं पाण्डवानामजयत्वमभिधाय शिखण्डिवर्जं पाञ्चालादिवधप्रतिज्ञा ॥ १ ॥

सञ्जय उवाच ।  
 वाक्शल्यैस्तव पुत्रेण सोऽतिविद्धो महामनाः ।  
 नोवाच दुःखोपहतो ह्यप्रियं प्रियमण्वपि ॥ १  
 स ध्यात्वा सुचिरं कालं दुःखरोषसमन्वितः ।  
 श्वसन्निव महानागः प्रणुन्नो वाक्शलाकया ॥ २  
 उद्धृत्य चक्षुषी कोपान्निर्दहन्निव भारत ।  
 सदेवासुरगन्धर्वं लोकं काल इवापरः ॥ ३  
 अब्रवीत्तव पुत्रं स सामपूर्वमिदं वचः ।  
 किं त्वं दुर्योधनैवं मां वाक्शल्यैरपकृन्तसि ॥ ४  
 घटमानं यथाशक्ति कुर्वाणं च तव प्रियम् ।  
 जुह्वानं समरे प्राणांस्तव वै प्रियकाम्यया ॥ ५  
 यदा तु पाण्डवः शूरः खाण्डवेऽग्निमर्तपयत् ।  
 पराजित्य रणे शक्रं पर्याप्तं तन्निदर्शनम् ॥ ६  
 यदा च त्वां महाबाहो गन्धर्वैर्हृतमोजसा ।  
 अमोचयत्पाण्डुसुतः पर्याप्तं तन्निदर्शनम् ॥ ७  
 द्रवमाणेषु शूरेषु सोदरेषु तव प्रभो ।  
 सूतपुत्रे च राधेये पर्याप्तं तन्निदर्शनम् ॥ ८  
 यच्च नः सहितान्सर्वान्विराटनगरे तदा ।  
 एक एवाजयत्पार्थः पर्याप्तं तन्निदर्शनम् ॥ ९

द्रोणं च युधि संरब्धं मां च निर्जित्य संयुगे ।  
 वासांसि स समादत्त पर्याप्तं तन्निदर्शनम् ॥ १०  
 तथा द्रौणिं महेष्वासं शारद्वतमथापि च ।  
 गोग्रहे जितवान्पूर्वं पर्याप्तं तन्निदर्शनम् ॥ ११  
 विजित्य च यदा कर्णं सदा पुरुषमानिनम् ।  
 उत्तरायै ददौ वस्त्रं पर्याप्तं तन्निदर्शनम् ॥ १२  
 निवातकवचान्युद्धे वासवेनापि दुर्जयान् ।  
 जितवान्समरे पार्थः पर्याप्तं तन्निदर्शनम् ॥ १३  
 को हि शक्तो रणे जेतुं पाण्डवं रभसं तदा ।  
 यस्य गोप्ता जगद्गोप्ता शङ्खचक्रगदाधरः ॥ १४  
 वासुदेवोऽनन्तशक्तिः सृष्टिसंहारकारकः ।  
 सर्वेश्वरो देवदेवः परमात्मा सनातनः ॥ १५  
 उक्तोऽसि बहुशो राजन्नारदाद्यैर्महर्षिभिः ।  
 त्वं तु मोहान्न जानीषे वाच्यावाच्यं सुयोधन ॥ १६  
 मुमूर्षुर्हि नरः सर्वान्वृक्षान्पश्यति काञ्चनान् ।  
 तथा त्वमपि गान्धारे विपरीतानि पश्यसि ॥ १७  
 स्वयं वैरं महत्कृत्वा पाण्डवैः सह सृञ्जयैः ।  
 युद्ध्यस्व तानघ रणे पश्यामः पुरुषो भव ।  
 'अशक्याः पाण्डवा जेतुं देवैरपि सवासवैः ॥' १८



अहं तु सोमकान्सर्वान्पाश्चालांश्च समागतान् ।  
निहनिष्ये नरव्याघ्र वर्जयित्वा शिखण्डिनम् ॥ १९  
तैर्वाऽहं निहतः सङ्क्षेपे गमिष्ये यमसादनम् ।  
तान्वा निहत्य समरे प्रीतिं दास्याम्यहं तव ॥ २०  
पूर्वं हि स्त्री समुत्पन्ना शिखण्डी राजवेश्मनि ।  
वरदानात्पुमाञ्जातः सैषा वै स्त्री शिखण्डिनी २१  
तमहं न हनिष्यामि प्राणत्यागेऽपि भारत ।  
याऽसौ प्राङ्निर्मिता धात्रा सैषा वै स्त्री शिखण्डिनी ॥  
सुखं स्वपिहि गान्धारे श्वोऽस्मि कर्ता महारणम् ।  
यं जनाः कथयिष्यन्ति यावत्स्थास्यति मेदिनी २३  
सञ्जय उवाच ।

एवमुक्तस्तव सुतो निर्जगाम जनेश्वर ।  
अभिवाद्य गुरुं मूर्ध्ना प्रययौ स्वं निवेशनम् ॥ २४  
आगम्य तु ततो राजा विसृज्य च महाजनम् ।  
प्रविवेश ततस्तूर्णं क्षयं शत्रुक्षयंकरः ॥ २५  
ग्रहृष्टः स निशां तां च गमयामास पार्थिवः ।  
प्रभातायां च शर्वर्यां प्रातरुत्थाय तान्नृपः ॥ २६  
राज्ञः समाज्ञापयत सेनां योजयतेति ह ।  
अद्य भीष्मो रणे क्रुद्धो निहनिष्यति सोमकान् २७  
दुर्योधनस्य तच्छ्रुत्वा रात्रौ विलपितं बहु ।  
मन्यमानः स तं राजन्प्रत्यादेशमिवात्मनः ॥ २८  
निर्वेदं परमं गत्वा विनिन्द्य परवश्यताम् ।  
दीर्घं दध्यौ शान्तनवो योद्धुकामोऽर्जुनं रणे ॥ २९  
इङ्गितेन तु तज्ज्ञात्वा गाङ्गेयेन विचिन्तितम् ।  
दुर्योधनो महाराज दुःशासनमचोदयत् ॥ ३०  
दुःशासन रथास्तूर्णं युज्यन्तां भीष्मरक्षिणः ।  
द्वाविंशतिमनीकानि सर्वाण्येवाभिचोदय ॥ ३१  
अयं हि समनुप्राप्तो वर्षपूगाभिचिन्तितः ।  
पाण्डवानां ससैन्यानां वधो राज्यस्य चागमः ॥ ३२  
तत्र कार्यमहं मन्ये भीष्मस्यैवाभिरक्षणम् ।  
स नो गुप्तः सहायः स्याद्वन्यात्पार्थाश्च संयुगे ॥ ३३  
अब्रवीद्धि विशुद्धात्मा नाहं हन्यां शिखण्डिनम् ।

स्त्रीपूर्वको ह्यसौ राजंस्तस्माद्रज्यो मया रणे ॥ ३४  
लोकस्तद्वेद यदहं पितुः प्रियचिकीर्षया ।  
राज्यं स्फीतं महाबाहो स्त्रियश्च त्यक्तवान्पुरा ॥ ३५  
नैव चाहं स्त्रियं जातु न स्त्रीपूर्वं कथंचन ।  
हन्यां युधि नरश्रेष्ठ सत्यमेतद्वीमि ते ॥ ३६  
अयं स्त्रीपूर्वको राजञ्छिखण्डी यदि ते श्रुतः ।  
उद्योगे कथितं सर्वं यथा जाता शिखण्डिनी ॥ ३७  
कन्या भूत्वा पुमाञ्जातः स च योत्स्यति भारत ।  
तस्याहं प्रमुखे बाणान्न मुञ्चेयं कथंचन ॥ ३८  
युद्धे हि क्षत्रियांस्तात पाण्डवानां जयैषिणः ।  
सर्वानन्यान्हनिष्यामि संप्राप्तान्रणमूर्धनि ॥ ३९  
एवं मां भरतश्रेष्ठ गाङ्गेयः प्राह शास्त्रवित् ।  
तत्र सर्वात्मना मन्ये गाङ्गेयस्यैव पालनम् ॥ ४०  
अरक्ष्यमाणं हि वृको हन्यात्सिंहं महाहवे ।  
मा वृकेणेव गाङ्गेयं घातयेम शिखण्डिना ॥ ४१  
मातुलः शकुनिः शल्यः कृपो द्रोणो विंविंशतिः ।  
यत्ता रक्षन्तु गाङ्गेयं तस्मिन्गुप्ते ध्रुवो जयः ॥ ४२  
एतच्छ्रुत्वा तु ते सर्वे दुर्योधनवचस्तदा ।  
सर्वतो रथवंशेन गाङ्गेयं पर्यवारयन् ॥ ४३  
पुत्राश्च तव गाङ्गेयं परिवार्य ययुर्मुदा ।  
कम्पयन्तो भुवं द्यां च क्षोभयन्तश्च पाण्डवान् ॥ ४४  
ते रथैः सुप्रसंयुक्तैर्दन्तिभिश्च महारथाः ।  
परिवार्य रणे भीष्मं दंशिताः समवस्थिताः ॥ ४५  
यथा देवासुरे युद्धे त्रिदशा वज्रधारिणम् ।  
सर्वे ते स्म व्यतिष्ठन्त रक्षन्तस्तं महारथम् ॥ ४६  
ततो दुर्योधनो राजा पुनर्भ्रातरमब्रवीत् ।  
सव्यं चक्रं युधामन्युरुत्तमौजाश्च दक्षिणम् ।  
गोप्सारावर्जुनस्यैतावर्जुनोऽपि शिखण्डिनः ॥ ४७  
रक्ष्यमाणः स पार्थेन तथास्माभिर्विवर्जितः ।  
यथा भीष्मं न नो हन्याद्दुःशासन तथा कुरु ॥ ४८  
सञ्जय उवाच ।

भ्रातुस्तद्वचनं श्रुत्वा पुत्रो दुःशासनस्तव ।  
भीष्मं प्रमुखतः कृत्वा प्रययौ सह सेनया ॥ ४९

॥ ३७ ॥ अष्टनवतितमोऽध्यायः ॥ ९८ ॥

महाजनं जनसमूहम् । क्षयं गृहम् ॥ २५ ॥ प्रत्यादेशं निरा-  
करणम् ॥ २८ ॥ निर्वेदं खेदम् ॥ २९ ॥ उद्योगे युद्धात्प्राक्



भीष्मं तु रथवंशेन दृष्ट्वा समभिसंवृतम् ।

अर्जुनो रथिनां श्रेष्ठो धृष्टद्युम्नमुवाच ह ॥ ५०

॥ इति श्रीमन्महाभारते भीष्मपर्वणि भीष्मवधपर्वणि नवमदिवसयुद्धे अष्टनवतितमोऽध्यायः ॥ ९८ ॥

### एकोनशततमोऽध्यायः ॥ ९९ ॥

कुरुपाण्डवसेनयोर्व्यूहरचनापूर्वकं परस्पराभिगमनम् ॥ १ ॥

सञ्जय उवाच ।

ततः शान्तनवो भीष्मो निर्ययौ सह सेनया ।

व्यूहं चाव्यूहत महत्सर्वतोभद्रमात्मनः ॥ १

कृपश्च कृतवर्मा च शैब्यश्चैव महारथः ।

शकुनिः सैन्धवश्चैव काम्भोजश्च सुदक्षिणः ॥ २

भीष्मेण सहिताः सर्वे पुत्रैश्च तव भारत ।

अग्रतः सर्वसैन्यानां व्यूहस्य प्रमुखे स्थिताः ॥ ३

द्रोणो भूरिश्रवाः शल्यो भगदत्तश्च मारिष ।

दक्षिणं पक्षमाश्रित्य स्थिता व्यूहस्य दंशिताः ॥ ४

अश्वत्थामा सोमदत्तश्चावन्त्यौ च महारथौ ।

महत्या सेनया युक्ता वामं पक्षमपालयन् ॥ ५

दुर्योधनो महाराज त्रिगर्तैः सर्वतो वृतः ।

व्यूहमध्ये स्थितो राजन्पाण्डवान्प्रति भारत ॥ ६

अलम्बुसो रथश्रेष्ठः श्रुतायुश्च महारथः ।

पृष्ठतः सर्वसैन्यानां स्थितौ व्यूहस्य दंशितौ ॥ ७

एवं च तं तदा व्यूहं कृत्वा भारत तावकाः ।

सन्नद्धाः समदृश्यन्त प्रतपन्त इवाग्रयः ॥ ८

ततो युधिष्ठिरो राजा भीमसेनश्च पाण्डवः ।

नकुलः सहदेवश्च माद्रीपुत्रावुभावपि ॥ ९

अग्रतः सर्वसैन्यानां स्थिता व्यूहस्य दंशिताः ।

धृष्टद्युम्नो विराटश्च सात्यकिश्च महारथः ॥ १०

स्थिताः सैन्येन महता परानीकविनाशनाः ।

शिखण्डी विजयश्चैव राक्षसश्च घटोत्कचः ॥ ११

चेकितानो महाबाहुः कुन्तिभोजश्च वीर्यवान् ।

स्थिता रणे महाराज महत्या सेनया वृताः ॥ १२

अभिमन्युर्महेष्वासो द्रुपदश्च महाबलः ।

युयुधानो महेष्वासो युधामन्युश्च वीर्यवान् ॥ १३

केकया भ्रातरश्चैव स्थिता युद्धाय दंशिताः ।

भीष्म० २२

शिखण्डिनं नरव्याघ्रं भीष्मस्य प्रमुखे नृप ।

स्थापयस्वाद्य पाञ्चाल्य तस्य गोप्ताऽहमित्युत ५१

एवं तेऽपि महाव्यूहं प्रतिव्यूह्य सुदुर्जयम् ॥ १४

पाण्डवाः समरे शूराः स्थिता युद्धाय दंशिताः ।

तावकास्तु रणे यत्ताः सहसेना नराधिपाः ॥ १५

अभ्युद्ययु रणे पार्थान्भीष्मं कृत्वाऽग्रतो नृप ।

तथैव पाण्डवा राजन्भीमसेनपुरोगमाः ॥ १६

भीष्मं योद्धुमभीप्सन्तः संग्रामे विजयैषिणः ।

क्ष्वेलाः किलकिलाः शङ्खान्क्रकचान्गोविषाणिकाः

भेरीमृदङ्गपणवान्नादयन्तश्च पुष्करान् ।

पाण्डवा अभ्यवर्तन्त नदन्तो भैरवान्रवान् ॥ १८

भेरीमृदङ्गशङ्खानां दुन्दुभीनां च निःस्वनैः ।

उत्कृष्टसिंहनादैश्च वलितैश्च पृथग्विधैः ॥ १९

वयं प्रतिनदन्तस्तानगच्छाम त्वरान्विताः ।

सहसैवाभिसंकुद्धास्तदासीत्तुमुलं महत् ॥ २०

ततोऽन्योन्यं प्रधावन्तः संप्रहारं प्रचक्रिरे ।

ततः शब्देन महता प्रचकम्पे वसुंधरा ॥ २१

पक्षिणश्च महाघोरं व्याहरन्तो विवभ्रमुः ।

सप्रभश्चोदितः सूर्यो निष्प्रभः समपद्यत ॥ २२

वयुश्च वातास्तुमुलाः शंसन्तः सुमहद्भयम् ।

घोराश्च घोरनिर्हृदाः शिवास्तत्र ववाशिरे ॥ २३

वेदयन्त्यो महाराज महद्वैशसमागतम् ।

दिशः प्रज्वलिता राजन्पांसुवर्षं पपात च ॥ २४

रुधिरेण समुन्मिश्रमस्थिवर्षं तथैव च ।

रुदतां वाहनानां च नेत्रेभ्यः प्रापतज्जलम् ॥ २५

सुस्रुवुश्च शक्रन्मूत्रं प्रध्यायन्तो विशांपते ।

अन्तर्हिता महानादाः श्रूयन्ते भरतर्षभ ॥ २६

रक्षसां पुरुषादानां नदतां भैरवान्रवान् ।

संपतन्तश्च दृश्यन्ते गोमायुबलवायसाः ॥ २७

बलवायसाः बलोदग्राः काकाः ॥ २७ ॥



श्वानश्च विविधैर्नादैर्भषन्तस्तत्र मारिष ।  
ज्वलिताश्च महोल्का वै समाहृत्य दिवाकरम् ।  
निपेतुः सहसा भूमौ वेदयन्त्यो महद्भयम् ॥२८॥  
महान्त्यनीकानि महासमुच्छ्रये  
ततस्तयोः पाण्डवधार्तराष्ट्रयोः ।

चकम्पिरे शङ्खमृदङ्गनिःस्वनैः  
प्रकम्पितानीव वनानि वायुना ॥ २९  
नरेन्द्रनागाश्चसमाकुलाना-  
मभ्यायतीनामशिवे मुहूर्ते ।  
वभूव घोषस्तुमुलश्चमूनां  
वातोद्धुतानामिव सागराणाम् ॥ ३०

॥ इति श्रीमन्महाभारते भीष्मपर्वणि भीष्मवधपर्वणि नवमदिवसयुद्धे एकोनशततमोऽध्यायः ॥ ९९ ॥

### शततमोऽध्यायः ॥ १०० ॥

अलम्बुसस्य द्रौपदेयैः सह युद्धमभिमन्युना समागमश्च ॥ १ ॥

सञ्जय उवाच ।

अभिमन्यू रथोदारः पिशङ्गैस्तुरगोत्तमैः ।  
अभिदुद्राव तेजस्वी दुर्योधनबलं महत् ॥ १  
विकिरञ्जरवर्षाणि वारिधारा इवाम्बुदः ।  
न शेकुः समरे क्रुद्धं सौभद्रमरिसूदनम् ॥ २  
शस्त्रौघिणं गाहमानं सेनासागरमक्षयम् ।  
निवारयितुमप्याजौ लदीयाः कुरुनन्दन ॥ ३  
तेन मुक्ता रणे राजञ्जराः शत्रुनिर्बहणाः ।  
क्षत्रियाननयञ्जूरान्प्रेतराजनिवेशनम् ॥ ४  
यमदण्डोपमान्वोरारुज्वलिताशीविषोपमान् ।  
सौभद्रः समरे क्रुद्धः प्रेषयामास सायकान् ॥ ५  
सरथान्स्थितस्तूर्णं हयांश्चैव ससादिनः ।  
गजारोहांश्च सगजान्दारयामास फाल्गुनिः ॥ ६  
तस्य तत्कुर्वतः कर्म महत्सङ्ख्ये महीभृतः ।  
पूजयांचक्रिरे हृष्टाः प्रशशंसुश्च फाल्गुनिम् ॥ ७  
तान्यनीकानि सौभद्रो द्रावयामास भारत ।  
तूलराशीनिवाकाशे मारुतः सर्वतो दिशम् ॥ ८  
तेन विद्राव्यमाणानि तव सैन्यानि भारत ।  
त्रातारं नाध्यगच्छन्त पङ्के मग्ना इव द्वीपाः ॥ ९  
विद्राव्य सर्वसैन्यानि तावकानि नरोत्तम ।  
अभिमन्युः स्थितो राजन्विधूमोऽग्निरिव ज्वलन् ॥  
न चैनं तावका राजन्विषेहुररिघातिनम् ।

प्रदीप्तं पावकं यद्वत्पतङ्गाः कालचोदिताः ॥ ११  
प्रहरन्सर्वशत्रुभ्यः पाण्डवानां महारथः ।  
अदृश्यत महेष्वासः सवज्र इव वासवः ॥ १२  
हेमपृष्ठं धनुश्चास्य ददृशे विचरद्दिशः ।  
तोयदेषु यथा राजन्राजमाना शतहृदा ॥ १३  
शराश्च निशिताः पीता निश्चरन्ति स्म संयुगे ।  
वनात्फुल्लद्रुमाद्राजन्भ्रमराणामिव व्रजाः ॥ १४  
तथैव चरतस्तस्य सौभद्रस्य महात्मनः ।  
रथेन काञ्चनाङ्गेन ददृशुर्नान्तरं जनाः ॥ १५  
मोहयित्वा कृपं द्रोणं द्रौणिं च सबृहद्बलम् ।  
सैन्धवं च महेष्वासो व्यचरल्लघु सुष्ठु च ॥ १६  
मण्डलीकृतमेवास्य धनुः पश्याम भारत ।  
सूर्यमण्डलसंकाशं दहतस्तव वाहिनीम् ॥ १७  
तं दृष्ट्वा क्षत्रियाः शूराः प्रतपन्तं तरस्विनम् ।  
द्विफलगुनमिमं लोकं मेनिरे तस्य कर्मभिः ॥ १८  
तेनार्दिता महाराज भारती सा महाचमूः ।  
व्यभ्रमत्तत्रतत्रैव योषिन्मदवशादिव ॥ १९  
द्रावयित्वा महासैन्यं कम्पयित्वा महारथान् ।  
नन्दयामास सुहृदो मयं जित्वेव वासवः ॥ २०  
तेन विद्राव्यमाणानि तव सैन्यानि संयुगे ।  
चक्रुरार्तस्वनं घोरं पर्जन्यनिनदोपमम् ॥ २१  
तं श्रुत्वा निनदं घोरं तव सैन्यस्य भारत ।

महासमुच्छ्रये महति युद्धे ॥ २९ ॥ अभ्यायतीनामभिमुखमागच्छन्तीनाम् ॥ ३० ॥ एकोनशततमोऽध्यायः ॥ ९९ ॥

लघु सुष्ठु च शीघ्रं शोभनं च यथा स्यात्तथा ॥ १६ ॥



मारुतोद्धूतवेगस्य सागरस्येव पर्वणि ॥ २२  
 दुर्योधनस्तदा राजन्नाश्र्यशृङ्गिमभाषत ।  
 एष कार्णिर्महाबाहो द्वितीय इव फल्गुनः ॥ २३  
 चमूं द्रावयते क्रोधाद्भृशो देवचमूमिव ।  
 तस्य चान्यन्न पश्यामि संयुगे भेषजं महत् ॥ २४  
 ऋते त्वां राक्षसश्रेष्ठं सर्वविद्यासु पारगम् ।  
 स गत्वा त्वरितं वीरं जहि सौभद्रमाहवे ॥ २५  
 वयं पार्थ हनिष्यामो भीष्मद्रोणपुरोगमाः ।  
 स एवमुक्तो बलवान्राक्षसेन्द्रः प्रतापवान् ॥ २६  
 प्रययौ समरे तूर्णं तव पुत्रस्य शासनात् ।  
 नर्दमानो महानादं प्रावृषीव बलाहकः ॥ २७  
 तस्य शब्देन महता पाण्डवानां बलं महत् ।  
 प्राचलत्सर्वतो राजन्वातोद्धूत इवार्णवः ॥ २८  
 बहवश्च महाराज तस्य नादेन भीषिताः ।  
 प्रियान्प्राणान्परित्यज्य निपेतुर्धरणीतले ॥ २९  
 कार्णिश्चापि मुदा युक्तः प्रगृह्य शशरं धनुः ।  
 नृत्यन्निव रथोपस्थे तद्रक्षः समुपाद्रवत् ॥ ३०  
 ततः स राक्षसः क्रुद्धः संप्राप्यैवार्जुनि रणे ।  
 नातिदूरे स्थितां तस्य द्रावयामास वै चमूम् ॥ ३१  
 तां वध्यमानां च तथा पाण्डवानां महाचमूम् ।  
 प्रत्युद्ययौ रणे रक्षो देवसेनां यथा बलः ॥ ३२  
 विमर्दः सुमहानासीत्तस्य सैन्यस्य मारिष ।  
 रक्षसा घोररूपेण वध्यमानस्य संयुगे ॥ ३३  
 ततः शरसहस्रैस्तां पाण्डवानां महाचमूम् ।  
 व्यद्रावयद्रणे रक्षो दर्शयत्स्वपराक्रमम् ॥ ३४  
 सा वध्यमाना च तथा पाण्डवानामनीकिनी ।  
 रक्षसा घोररूपेण प्रदुद्राव रणे भयात् ॥ ३५  
 प्रमृद्य च रणे सेनां पद्मिनीं वारणो यथा ।  
 ततोऽभिदुद्राव रणे द्रौपदेयान्महाबलान् ॥ ३६  
 ते तु क्रुद्धा महेष्वासा द्रौपदेयाः प्रहारिणः ।  
 राक्षसं दुद्रुवुः सङ्क्षेपे ग्रहाः पञ्च रविं यथा ॥ ३७  
 वीर्यवद्भिस्ततस्तैस्तु पीडितो राक्षसोत्तमः ।

यथा युगक्षये घोरे चन्द्रमाः पञ्चभिर्ग्रहैः ॥ ३८  
 प्रतिविन्ध्यस्ततो रक्षो विभेद निशितैः शरैः ।  
 सर्वपारशवैस्तूर्णमकुण्ठाग्रैर्महाबलः ॥ ३९  
 स तैर्भिन्नतनुत्राणः शुशुभे राक्षसोत्तमः ।  
 मरीचिभिरिवार्कस्य संस्पृतो जलदो महान् ॥ ४०  
 विषक्तैः सशरैश्चापि तपनीयपरिच्छदैः ।  
 आश्र्यशृङ्गिर्बभौ राजन्दीप्तशृङ्ग इवाचलः ॥ ४१  
 ततस्ते आतरः पञ्च राक्षसेन्द्रं महाहवे ।  
 विव्यधुर्निशितैर्वाणैस्तपनीयविभूषितैः ॥ ४२  
 स निर्भिन्नः शरैर्घोरैर्भुजगैः कोपितैरिव ।  
 अलम्बुसो भृशं राजन्नागेन्द्र इव चुक्रुधे ॥ ४३  
 सोऽतिविद्धो महाराज मुहूर्तमथ मारिष ।  
 प्रविवेश तमो दीर्घं पीडितस्तैर्महारथैः ॥ ४४  
 प्रतिलभ्य ततः संज्ञां क्रोधेन द्विगुणीकृतः ।  
 चिच्छेद सायकैस्तेषां ध्वजांश्चैव धनूंषि च ॥ ४५  
 एकैकं पञ्चभिर्वाणैराजधान सयन्निव ।  
 अलम्बुसो रथोपस्थे नृत्यन्निव महारथः ॥ ४६  
 त्वरमाणः सुसंरब्धो हयांस्तेषां महात्मनाम् ।  
 जघान राक्षसः क्रुद्धः सारथीश्च महाबलः ॥ ४७  
 विभेद च सुसंरब्धः पुनश्चैनान्सुसंशितैः ।  
 शरैर्वहुविधाकारैः शतशोऽथ सहस्रशः ॥ ४८  
 विरथाश्च महेष्वासान्कृत्वा तत्र स राक्षसः ।  
 अभिदुद्राव वेगेन हन्तुकामो निशाचरः ॥ ४९  
 तानर्दितान्रणे तेन राक्षसेन दुरात्मना ।  
 दृष्ट्वाऽर्जुनसुतः सङ्क्षेपे राक्षसं समुपाद्रवत् ॥ ५०  
 तयोः समभवद्युद्धं वृत्रवासवयोरिव ।  
 ददृशुस्तावकाः सर्वे पाण्डवाश्च महारथाः ॥ ५१  
 तौ समेतौ महायुद्धे क्रोधदीप्तौ परस्परम् ।  
 महाबलौ महाराज क्रोधसंरक्तलोचनौ ॥ ५२  
 परस्परमवेक्षेतां कालानलसमौ युधि ।  
 'आशीविषाविव क्रुद्धौ नेत्राभ्यामितरेतरम् ।'  
 तयोः समागमो घोरो बभूव कटुकोदयः ॥ ५३  
 यथा देवासुरे युद्धे शक्रश्चम्वरयोः पुरा ॥ ५४

॥ इति श्रीमन्महाभारते भीष्मपर्वणि भीष्मवधपर्वणि नवमदिवसयुद्धे शततमोऽध्यायः ॥ १०० ॥

आश्र्यशृङ्गिमलम्बुसम् ॥ २३ ॥ सर्वपारशवैः सर्वलोहमयैः ॥ ३९ ॥ संस्पृतो प्रथितः ॥ ४० ॥ शततमोऽध्यायः ॥ १०० ॥



## एकाधिकशततमोऽध्यायः ॥ १०१ ॥

अभिमन्युनाऽलम्बुसस्य पराजयः ॥ १ ॥

धृतराष्ट्र उवाच ।

आर्जुनिं समरे शूरं विनिघ्नन्तं महारथान् ।

अलम्बुसः कथं युद्धे प्रत्ययुध्यत सञ्जय ॥ १

आश्चर्यशृङ्गिं कथं चैव सौभद्रः परवीरहा ।

तन्ममाचक्ष्व तत्त्वेन यथावृत्तं स संयुगे ॥ २

धनंजयश्च किं चक्रे मम सैन्येषु संयुगे ।

भीमो वा रथिनां श्रेष्ठो राक्षसो वा घटोत्कचः ॥ ३

नकुलः सहदेवो वा सांत्यकिर्वा महारथः ।

एतदाचक्ष्व मे सत्यं कुशलो ह्यसि सञ्जय ॥ ४

सञ्जय उवाच ।

हन्त तेऽहं प्रवक्ष्यामि संग्रामं रोमहर्षणम् ।

यथाऽभूद्राक्षसेन्द्रस्य सौभद्रस्य च मारिष ॥ ५

अर्जुनश्च यथा सङ्ख्ये भीमसेनश्च पाण्डवः ।

नकुलः सहदेवश्च रणे चक्रुः पराक्रमम् ॥ ६

तथैव तावकाः सर्वे भीष्मद्रोणपुरःसराः ।

अद्भुतानि विचित्राणि चक्रुः कर्माण्यभीतवत् ॥ ७

अलम्बुसस्तु समरे अभिमन्युं महारथम् ।

विनद्य सुमहानादं तर्जयित्वा मुहुर्मुहुः ॥ ८

अभिदुद्राव वेगेन तिष्ठतिष्ठेति चाब्रवीत् ।

अभिमन्युश्च वेगेन सिंहवद्विनदन्मुहुः ॥ ९

आश्चर्यशृङ्गिं महेष्वासं पितुरत्यन्तवैरिणम् ।

ततः समीयतुः सङ्ख्ये त्वरितौ नरराक्षसौ ॥ १०

रथाभ्यां रथिनौ श्रेष्ठौ यथा वै देवदानवौ ।

मायावी राक्षसश्रेष्ठो दिव्यास्त्रैश्चैव फाल्गुनिः ॥ ११

ततः कार्णिर्महाराज निशितैः सायकैस्त्रिभिः ।

आश्चर्यशृङ्गिं रणे विद्ध्वा पुनर्विव्याध पञ्चभिः ॥ १२

अलम्बुसोऽपि संक्रुद्धः कार्णिं नवभिराशुगैः ।

हृदि विव्याध वेगेन तोत्रैरिव महाद्विपम् ॥ १३

ततः शरसहस्रेण क्षिप्रकारी निशाचरः ।

अर्जुनस्य सुतं सङ्ख्ये पीडयामास भारत ॥ १४

अभिमन्युस्ततः क्रुद्धो नवभिर्नतपर्वभिः ।

विभेद निशितैर्बाणै राक्षसेन्द्रं महोरसि ॥ १५

ते तस्य विविशुस्तूर्णं कायं निर्भिद्य मर्मसु ।

स तैर्विभिन्नसर्वाङ्गः शुशुभे राक्षसोत्तमः ॥ १६

पुष्पितैः किंशुकै राजन्संस्तीर्ण इव पर्वतः ।

स संदधानश्च शरान्हेमपुङ्खान्महाबलः ॥ १७

विवभौ राक्षसश्रेष्ठः सज्वाल इव पर्वतः ।

ततः क्रुद्धो महाराज आश्चर्यशृङ्गिरमर्षणः ॥ १८

महेन्द्रप्रतिमं कार्णिं छादयामास पत्रिभिः ।

तेन ते विशिखा मुक्ता यमदण्डोपमाः शिताः ॥ १९

अभिमन्युं विनिर्भिद्य प्राविशन्त धरातलम् ।

तथैवार्जुनिना मुक्ताः शराः कनकभूषणाः ॥ २०

अलम्बुसं विनिर्भिद्य प्राविशन्त धरातलम् ।

सौभद्रस्तु रणे रक्षः शरैः सन्नतपर्वभिः ॥ २१

चक्रे विमुखमासाद्य बलं शक्र इवाहवे ।

विमुखं च रणे रक्षो बध्यमानं रणेऽरिणा ॥ २२

प्रादुश्चक्रे महामायां तामसीमरिधातिनीम् ।

ततस्ते तमसा सर्वे वृताश्वासन्महीपते ॥ २३

नाभिमन्युमपश्यन्त नैव खान्न परान्रणे ।

अभिमन्युश्च तदृष्ट्वा घोररूपं महत्तमः ॥ २४

प्रादुश्चक्रेऽस्त्रमत्युग्रं भास्करं कुरुनन्दनः ।

ततः प्रकाशमभवज्जगत्सर्वं महीपते ॥ २५

तां चाभिजग्निवान्मायां राक्षसस्य दुरात्मनः ।

संक्रुद्धश्च महावीर्यो राक्षसेन्द्रं नरोत्तमः ॥ २६

छादयामास समरे शरैः सन्नतपर्वभिः ।

बह्वीस्तथाऽन्या मायाश्च प्रयुक्तास्तेन रक्षसा ॥ २७

सर्वास्त्रविदमेयात्मा वारयामास फाल्गुनिः ।

हतमायं ततो रक्षो बध्यमानं च सायकैः ॥ २८

रथं तत्रैव संत्यज्य प्राद्रवन्महतो भयात् ।

तस्मिन्विनिर्जिते तूर्णं कूटयोधिनि राक्षसे ॥ २९

आर्जुनिः समरे सैन्यं तावकं संममर्द ह ।

मदान्धो वन्यनागेन्द्रः सपद्मां पद्मिनीमिव ॥ ३०

ततः शान्तनवो भीष्मः सैन्यं दृष्ट्वाऽभिविदुतम् ।

महता शरवर्षेण सौभद्रं पर्यवारयत् ॥ ३१



कोष्ठीकृत्य च तं वीरं धार्तराष्ट्रा महारथाः ।  
 एकं सुबहवो युद्धे ततक्षुः सायकैर्दृढम् ॥ ३२  
 स तेषां रथिनां वीरः पितुस्तुल्यपराक्रमः ।  
 सदृशो वासुदेवस्य विक्रमेण बलेन च ॥ ३३  
 उभयोः सदृशं कर्म स पितुर्मातुलस्य च ।  
 रणे बहुविधं चक्रे सर्वशस्त्रभृतां वरः ॥ ३४  
 ततो धनञ्जयो वीरो विनिघ्नस्तव सैनिकान् ।  
 आससाद रणे भीष्मं पुत्रप्रेप्सुरमर्षणः ॥ ३५  
 तथैव समरे राजन्पिता देवव्रतस्तव ।  
 आससाद रणे पार्थं स्वर्भानुरिव भास्करम् ॥ ३६  
 ततः सरथनागाश्वाः पुत्रास्तव जनेश्वर ।  
 परिव्रू रणे भीष्मं जुगुपुश्च समन्ततः ॥ ३७  
 तथैव पाण्डवा राजन्परिवार्य धनञ्जयम् ।  
 रणाय महते युक्ता दंशिता भरतर्षभ ॥ ३८  
 शारद्वतस्ततो राजन्भीष्मस्य प्रमुखे स्थितम् ।  
 अर्जुनं पञ्चविंशत्या सायकानां समाचिनोत् ॥ ३९  
 प्रत्युद्गम्याथ विव्याध सात्यकिस्तं शितैः शरैः ।  
 पाण्डवप्रियकामार्थं शार्दूल इव कुञ्जरम् ॥ ४०  
 गौतमोऽपि त्वरायुक्तो माधवं नवभिः शरैः ।  
 हृदि विव्याध संक्रुद्धः कङ्कपत्रपरिच्छदैः ॥ ४१  
 शैनेयोऽपि ततः क्रुद्धश्चापमानम्य वेगवान् ।  
 गौतमान्तकरं तूर्णं समाधत्त शिलीमुखम् ॥ ४२  
 तमापतन्तं वेगेन शक्राशनिसमद्युतिम् ।  
 द्विधा चिच्छेद संक्रुद्धो द्रौणिः परमकोपनः ॥ ४३  
 समुत्सृज्याथ शैनेयो गौतमं रथिनां वरः ।  
 अभ्यद्रवद्रणे द्रौणिं राहुः खे शशिनं यथा ॥ ४४  
 तस्य द्रोणसुतश्चापं द्विधा चिच्छेद भारत ।  
 अथैनं छिन्नधन्वानं ताडयामास सायकैः ॥ ४५

सोऽन्यत्कार्मुकमादाय शत्रुघ्नं भारसाधनम् ।  
 द्रौणिं षष्ठा महाराज बाह्वोरुरसि चार्पयत् ॥ ४६  
 स विद्धो व्यथितश्चैव मुहूर्तं कश्मलायुतः ।  
 निषसाद रथोपस्थे ध्वजयष्टिं समाश्रितः ॥ ४७  
 प्रतिलभ्य ततः संज्ञां द्रोणपुत्रः प्रतापवान् ।  
 वाष्णेयं समरे क्रुद्धो नाराचेन समार्पयत् ॥ ४८  
 शैनेयं स तु निर्भिद्य प्राविशद्वरणीतलम् ।  
 वसन्तकाले बलवान्बिलं सर्पशिशुर्यथा ॥ ४९  
 अथापरेण भलेन माधवस्य ध्वजोत्तमम् ।  
 चिच्छेद समरे द्रौणिः सिंहनादं मुमोच ह ॥ ५०  
 पुनश्चैनं शरैर्घोरैश्छादयामास भारत ।  
 निदाघान्ते महाराज यथा मेघो दिवाकरम् ॥ ५१  
 सात्यकोऽपि महाराज शरजालं निहत्य तत् ।  
 द्रौणिमभ्याकिरचूर्णं शरजालैरनेकधा ॥ ५२  
 तापयामास च द्रौणिं शैनेयः परवीरहा ।  
 विमुक्तो मेघजालेन यथैव तपनस्तथा ॥ ५३  
 शराणां च सहस्रेण पुनरेव समुद्यतः ।  
 सात्यकिश्छादयामास ननाद च महाबलः ॥ ५४  
 दृष्ट्वा पुत्रं च तं प्रस्तं राहुणेव निशाकरम् ।  
 अभ्यद्रवत शैनेयं भारद्वाजः प्रतापवान् ॥ ५५  
 विव्याध च सुतीक्ष्णेन पृषत्केन महामृधे ।  
 परीप्सन्स्वसुतं राजन्वाष्णेयेनाभिपीडितम् ॥ ५६  
 सात्यकिस्तु रणे हित्वा गुरुपुत्रं महारथम् ।  
 द्रोणं विव्याध विंशत्या सर्वपारश्वैः शरैः ॥ ५७  
 तदन्तरममेयात्मा कौन्तेयः शत्रुतापनः ।  
 अभ्यद्रवद्रणे क्रुद्धो द्रोणं प्रति महारथः ॥ ५८  
 ततो द्रोणश्च पार्थश्च समेयातां महामृधे ।  
 यथा बुधश्च शुक्रश्च महाराज नभस्तले ॥ ५९

॥ इति श्रीमन्महाभारते भीष्मपर्वणि भीष्मवधपर्वणि नवमदिवसयुद्धे एकाधिकशततमोऽध्यायः ॥ १०१ ॥

### अधिकशततमोऽध्यायः ॥ १०२ ॥

द्रोणार्जुनयुद्धं भीमसेनपराक्रमश्च ॥ १ ॥

धृतराष्ट्र उवाच ।  
 कथं द्रोणो महेष्वासः पाण्डवश्च धनञ्जयः ।

समीयतू रणे यत्तौ तावुभौ पुरुषर्षभौ ॥ १  
 प्रियो हि पाण्डवो नित्यं भारद्वाजस्य धीमतः ।



आचार्यश्च रणे नित्यं प्रियः पार्थस्य सञ्जय ॥ २  
 तावुभौ रथिनौ सङ्ख्ये हृष्टौ सिंहाविवोत्कटौ ।  
 कथं समीयतुर्यत्तौ भारद्वाजधनञ्जयौ ॥ ३  
 सञ्जय उवाच ।  
 न द्रोणः समरे पार्थं जानीते प्रियमात्मनः ।  
 क्षत्रधर्मं पुरस्कृत्य पार्थो वा गुरुमाहवे ॥ ४  
 न क्षत्रिया रणे राजन्वर्जयन्ति परस्परम् ।  
 निर्मर्यादं हि युध्यन्ते पितृभिर्भ्रातृभिः सह ॥ ५  
 रणे भारत पार्थेन द्रोणो विद्वस्त्रिभिः शरैः ।  
 नाचिन्तयच्च तान्बाणान्पार्थचापच्युतान्युधि ॥ ६  
 शरवृष्ट्या पुनः पार्थश्छादयामास तं रणे ।  
 स प्रजज्वाल रोषेण गहनेऽग्निरिवोर्जितः ॥ ७  
 ततोऽर्जुनं रणे द्रोणः शरैः सन्नतपर्वभिः ।  
 छादयामास राजेन्द्र नचिरादेव भारत ॥ ८  
 ततो दुर्योधनो राजा सुशर्माणमचोदयत् ।  
 द्रोणस्य समरे राजन्पार्णिग्रहणकारणात् ॥ ९  
 त्रिगर्तराडपि क्रुद्धो भृशमायम्य कार्मुकम् ।  
 छादयामास समरे पार्थं बाणैरयोमुखैः ॥ १०  
 ताभ्यां मुक्ताः शरा राजन्नन्तरिक्षे विरेजिरे ।  
 हंसा इव महाराज शरत्काले नभस्तले ॥ ११  
 ते शराः प्राप्य कौन्तेयं समन्ताद्विशुः प्रभो ।  
 फलभारनतं यद्वत्खादुवृक्षं विहंगमाः ॥ १२  
 अर्जुनस्तु रणे नादं विनद्य रथिनां वरः ।  
 त्रिगर्तराजं समरे सपुत्रं विव्यधे शरैः ॥ १३  
 ते वध्यमानाः पार्थेन कालेनेव युगक्षये ।  
 पार्थमेवाभ्यवर्तन्त मरणे कृतनिश्चयाः ।  
 मुमुचुः शरवृष्टिं च पाण्डवस्य रथं प्रति ॥ १४  
 शरवृष्टिं ततस्तां तु शरवर्षैः समन्ततः ।  
 प्रतिजग्राह राजेन्द्र तोयवृष्टिमिवाचलः ॥ १५  
 तत्राद्भुतमपश्याम वीभत्सोर्हस्तलाघवम् ।  
 विमुक्तां बहुभिर्योधैः शस्त्रवृष्टिं दुरासदाम् ॥ १६  
 यदेको वारयामास मारुतोऽभ्रगणानिव ।  
 कर्मणा तेन पार्थस्य तुतुषुर्देवदानवाः ॥ १७  
 अथ क्रुद्धो रणे पार्थस्त्रिगर्तान्प्रति भारत ।

मुमोचास्त्रं महाराज वायव्यं पृतनामुखे ॥ १८  
 प्रादुरासीत्ततो वायुः क्षोभयाणो नभस्तलम् ।  
 पातयन्वै तरुगणान्विनिघ्नंश्चैव सैनिकान् ॥ १९  
 ततो द्रोणोऽभिवीक्ष्यैव वायव्यास्त्रं सुदारुणम् ।  
 शैलमन्यन्महाराज घोरमस्त्रं मुमोच ह ॥ २०  
 द्रोणेन युधि निर्मुक्ते तस्मिन्नस्त्रे नराधिप ।  
 प्रशशाम ततो वायुः प्रसन्नाश्च दिशो दश ॥ २१  
 ततः पाण्डुसुतो वीरस्त्रिगर्तस्य रथत्रजान् ।  
 निरुत्साहान्रणे चक्रे विमुखान्विपराक्रमान् ॥ २२  
 ततो दुर्योधनश्चैव कृपश्च रथिनां वरः ।  
 अश्वत्थामा तथा शल्यः काम्भोजश्च सुदक्षिणः ॥ २३  
 विन्दानुविन्दावावन्त्यौ बाह्लिकः सह बाह्लिकैः ।  
 महता रथवंशेन पार्थस्यावारयन्दिशः ॥ २४  
 तथैव भगदत्तश्च श्रुतायुश्च महाबलः ।  
 गजानीकेन भीमस्य ताववारयतां दिशः ॥ २५  
 भूरिश्रवाः शलश्चैव सौबलश्च विशांपते ।  
 शरौघैर्विमलैस्तीक्ष्णैर्माद्रीपुत्राववारयन् ॥ २६  
 भीष्मस्तु संहतः सङ्ख्ये धार्तराष्ट्रैः ससैनिकैः ।  
 युधिष्ठिरं समासाद्य सर्वतः पर्यवारयत् ॥ २७  
 आपतन्तं गजानीकं दृष्ट्वा पार्थो वृकोदरः ।  
 लेलिहन्सृक्किणी वीरो मृगराडिव कानने ॥ २८  
 भीमस्तु रथिनां श्रेष्ठो गदां गृह्य महाहवे ।  
 अवप्लुत्य रथात्तूर्णं तव सैन्यान्यभीषयत् ॥ २९  
 तमुद्वीक्ष्य गदाहस्तं ततस्ते गजसादिनः ।  
 परिवव्रू रणे यत्ता भीमसेनं समन्ततः ॥ ३०  
 गजमध्यमनुप्राप्तः पाण्डवः स व्यराजत ।  
 मेघजालस्य महतो यथा मध्यगतो रविः ॥ ३१  
 व्यधमत्स गजानीकं गदया पाण्डवर्षभः ।  
 महाभ्रजालमतुलं मातरिश्चैव सन्ततम् ॥ ३२  
 ते वध्यमाना बलिना भीमसेनेन दन्तिनः ।  
 आर्तनादं रणे चक्रुर्गर्जन्तो जलदा इव ॥ ३३  
 बहुधा दारितश्चैव विषाणैस्तत्र दन्तिभिः ।  
 फुल्लाशोकनिभः पार्थः शुशुभे रणमूर्धनि ॥ ३४  
 सादिनां शस्त्रवृष्टिं च व्यधमद्गदया ततः ।



वायुवेगसमायुक्तो व्यचरत्पाण्डवो युधि ॥ ३५  
 विषाणोल्लिखितैर्गात्रैर्विषाणाभिहतो भृशम् ।  
 विषाणे दन्तिनं गृह्य निर्विषाणमथाकरोत् ॥ ३६  
 विषाणेन च तेनैव कुम्भेऽभ्याहत्य दन्तिनम् ।  
 पातयामास समरे दण्डहस्त इवान्तकः ॥ ३७  
 शोणिताक्तां गदां बिभ्रन्मेदोमज्जाकृतच्छविः ।

कृताभ्यङ्गः शोणितेन रुद्रवत्प्रत्यदृश्यत ॥ ३८  
 एवं ते वध्यमानाश्च हतशेषा महागजाः ।  
 प्राद्रवन्त दिशो राजन्मृद्वन्तः स्वकं बलम् ॥ ३९  
 द्रवद्भिस्तैर्महानागैः समन्ताद्भरतर्षभ ।  
 दुर्योधनबलं सर्वं पुनरासीत्पराञ्छुखम् ॥ ४०

॥ इति श्रीमन्महाभारते भीष्मपर्वणि भीष्मवधपर्वणि नवमदिवसयुद्धे द्वाधिकशततमोऽध्यायः ॥ १०२ ॥

### अधिकशततमोऽध्यायः ॥ १०३ ॥

संकुलयुद्धवर्णनम् ॥ १ ॥

सञ्जय उवाच ।  
 मध्यंदिने महाराज संग्रामः समपद्यत ।  
 लोकक्षयकरो रौद्रो भीष्मस्य सह सोमकैः ॥ १  
 गाङ्गेयो रथिनां श्रेष्ठः पाण्डवानामनीकिनीम् ।  
 व्यधमन्निशितैर्वाणैः शतशोऽथ सहस्रशः ॥ २  
 संममर्द च तत्सैन्यं पिता देवव्रतस्तव ।  
 मर्दयेच्च यथा राजन्सिंहः प्राप्य मृगव्रजम् ॥ ३  
 धृष्टद्युम्नः शिखण्डी च विराटो द्रुपदस्तथा ।  
 भीष्ममासाद्य समरे शरैर्जघ्नुर्महारथम् ॥ ४  
 धृष्टद्युम्नं ततो विद्ध्वा विराटं च शरैस्त्रिभिः ।  
 द्रुपदस्य च नाराचं प्रेषयामास भारत ॥ ५  
 तेन विद्ध्वा महेष्वासा भीष्मेणामित्रकर्षिणा ।  
 चुक्रुधुः समरे राजन्पादस्पृष्टा इवोरगाः ॥ ६  
 शिखण्डी तं च विव्याध भरतानां पितामहम् ।  
 स्त्रीमयं मनसा ध्यात्वा नास्मै प्राहरदच्युतः ॥ ७  
 धृष्टद्युम्नस्तु समरे क्रोधेनाग्निरिव ज्वलन् ।  
 पितामहं त्रिभिर्बाणैर्बाहोरुरसि चार्पयत् ॥ ८  
 द्रुपदः पञ्चविंशत्या विराटो दशभिः शरैः ।  
 शिखण्डी पञ्चविंशत्या भीष्मं विव्याध सायकैः ॥ ९  
 सोऽतिविद्धो महाराज शोणितौघपरिप्लुतः ।  
 वसन्ते पुष्पशबलो रक्ताशोक इवाबभौ ॥ १०  
 तान्प्रत्यविध्यद्गाङ्गेयस्त्रिभिस्त्रिभिरजिह्वगैः ।  
 द्रुपदस्य च भलेन धनुश्चिच्छेद मारिष ॥ ११

सोऽन्यत्कार्मुकमादाय भीष्मं विव्याध पञ्चभिः ।  
 सारथिं च त्रिभिर्बाणैः सुशितै रणमूर्धनि ॥ १२  
 तथा भीमो महाराज द्रौपद्याः पञ्च चात्मजाः ।  
 केकया भ्रातरः पञ्च सात्यकिश्चैव सात्वतः ॥ १३  
 अभ्यद्रवन्त गाङ्गेयं युधिष्ठिरसमाज्ञया ।  
 प्रति रक्षणकार्यार्थं धृष्टद्युम्नमुखात्रणे ॥ १४  
 तथैव तावकाः सर्वे भीष्मरक्षार्थमुद्यताः ।  
 प्रत्युद्ययुः पाण्डुसेनां सहसैन्या नराधिप ॥ १५  
 तत्रासीत्सुमहद्युद्धं तव तेषां च संकुलम् ।  
 नराश्वरथनागानां यमराष्ट्रविवर्धनम् ॥ १६  
 रथी रथिनमासाद्य प्राहिणोद्यमसादनम् ।  
 तथेतरान्समासाद्य नरनागाश्चसादिनः ॥ १७  
 अनयन्परलोकाय शरैः सन्नतपर्वभिः ।  
 शरैश्च विविधैर्घोरैस्तत्रतत्र विशांपते ॥ १८  
 रथास्तु रथिभिर्हीना हतसारथयस्तथा ।  
 विप्रद्रुताश्वाः समरे दिशो जग्मुः समन्ततः ॥ १९  
 मृद्वन्तस्ते नरान्राजन्हयाश्च सुबहून्रणे ।  
 वातायमाना दृश्यन्ते गन्धर्वनगरोपमाः ॥ २०  
 रथिनश्च रथैर्हीना वर्मिणस्तेजसा युताः ।  
 कुण्डलोष्णीषिणः सर्वे निष्काङ्गदविभूषणाः ॥ २१  
 देवपुत्रसमाः सर्वे शौर्ये शक्रसमा युधि ।  
 ऋद्ध्या वैश्रवणं चाति नयेन च बृहस्पतिम् ॥ २२  
 सर्वलोकेश्वराः शूरास्तत्रतत्र विशांपते ।

स्त्रीमयं अयं भीष्मः स्त्रीं ध्यात्वा चिन्तयित्वा । यद्वा स्त्रीमयं

स्वार्थे मयद् ॥ ७ ॥ वैश्रवणं कुबेरं चाति अतिक्रान्ता ॥ २२ ॥



विप्रद्रुता व्यदृश्यन्त प्राकृता इव मानवाः ॥ २३  
 दन्तिनश्च नरश्रेष्ठ हीनाः परमसादिभिः ।  
 मृद्गन्तः स्वान्यनीकानि निपेतुः सर्वशब्दगाः ॥ २४  
 चर्मभिश्चामरैश्चित्रैः पताकाभिश्च मारिष ।  
 छत्रैः सितैर्हेमदण्डैश्चामरैश्च समन्ततः ॥ २५  
 विशीर्णैर्विप्रधावन्तो दृश्यन्ते स्म दिशो दश ।  
 नवमेघप्रतीकाशा जलदोपमनिःस्वनाः ॥ २६  
 तथैव दन्तिभिर्हीना गजारोहा विशांपते ।  
 प्रधावन्तोऽन्वदृश्यन्त तव तेषां च संकुले ॥ २७  
 नानादेशसमुत्थांश्च तुरगान्हेमभूषितान् ।  
 वातायमानानद्राक्षं शतशोऽथ सहस्रशः ॥ २८  
 अश्वारोहान्हतैरश्वैर्गृहीतासीन्समन्ततः ।  
 द्रवमाणानपश्याम द्राव्यमाणांश्च संयुगे ॥ २९  
 गजो गजं समासाद्य द्रवमाणं महाहवे ।  
 ययौ प्रमृद्य तरसा पादातान्वाजिनस्तथा ।  
 तथैव च रथान् राजन्प्रममर्द रणे गजः ॥ ३०  
 रथाश्चैव समासाद्य पतितांस्तुरगान्भुवि ।  
 व्यमृद्गन्समरे राजंस्तुरगांश्च नरानरणे ॥ ३१  
 एवं ते बहुधा राजन्प्रत्यमृद्गन्परस्परम् ।  
 'दृश्यन्तेस्म महाबाहो तत्रतत्र महाबलाः ॥' ३२  
 तस्मिन्नौद्रे तथा युद्धे वर्तमाने महाभये ।  
 प्रावर्तत नदी घोरा शोणितात्रतरङ्गिणी ॥ ३३  
 अस्थिसङ्घातसंवाधा केशशैवलशाद्वला ।  
 रथहृदा शरावर्ता ह्यमीना दुरासदा ॥ ३४  
 शीर्षोपलसमाकीर्णा हस्तिग्राहसमाकुला ।  
 कवचोष्णीषफेनौघा धनुर्वेगासिकच्छपा ॥ ३५

'शङ्खनक्रौघसंकीर्णा छत्रकूर्मरथोडुपा ।'  
 पताकाध्वजवृक्षाद्या मर्त्यकूलापहारिणी ।  
 ऋव्यादहंससंकीर्णा यमराष्ट्रविवर्धनी ॥ ३६  
 तां नदीं क्षत्रियाः शूरा रथनागहयप्लवैः ।  
 प्रतेरुर्वहवो राजन्भयं त्यक्त्वा महारथाः ॥ ३७  
 अपोवाह रणे भीरून्कश्मलेनाभिसंवृतान् ।  
 यथा वैतरणी प्रेतान्प्रेतराजपुरं प्रति ॥ ३८  
 प्राक्रोशन्क्षत्रियास्तत्र दृष्ट्वा तद्वैशसं महत् ।  
 दुर्योधनापराधेन गच्छन्ति क्षत्रियाः क्षयम् ॥ ३९  
 गुणवत्सु कथं द्वेषं धृतराष्ट्रो जनेश्वरः ।  
 कृतवान्पाण्डुपुत्रेषु पापात्मा लोभमोहितः ॥ ४०  
 एवं बहुविधा वाचः श्रूयन्ते स्म परस्परम् ।  
 पाण्डवस्तवसंयुक्ताः पुत्राणां ते सुदारुणाः ॥ ४१  
 ता निशम्य ततो वाचः सर्वयोधैरुदाहृताः ।  
 आगस्कृत्सर्वलोकस्य पुत्रो दुर्योधनस्तव ॥ ४२  
 भीष्मं द्रोणं कृपं चैव शल्यं चोवाच भारत ।  
 युध्यध्वमनहंकाराः किं चिरं कुरुथेति च ॥ ४३  
 'इति दुर्योधनोत्सृष्टाः सर्वे युयुधिरे नृपाः ।'  
 ततः प्रवृत्ते युद्धं कुरूणां पाण्डवैः सह ।  
 अक्षघ्नतकृतं राजन्सुघोरं वैशसं तदा ॥ ४४  
 यत्पुरा न निगृह्णासि वार्यमाणो महात्मभिः ।  
 वैचित्रवीर्यं तस्येदं फलं पश्य सुदारुणम् ॥ ४५  
 न हि पाण्डुसुता राजन्ससैन्याः सपदानुगाः ।  
 रक्षन्ति समरे प्राणान्कौरवा वापि संयुगे ॥ ४६  
 एतस्मात्कारणाद्गोरो वर्तते स्वजनक्षयः ।  
 दैवाद्वा पुरुषव्याघ्र तव चापनयान्नृप ॥ ४७

॥ इति श्रीमन्महाभारते भीष्मपर्वणि भीष्मवधपर्वणि नवमदिवसयुद्धे त्र्यधिकशततमोऽध्यायः ॥ १०३ ॥

### चतुरधिकशततमोऽध्यायः ॥ १०४ ॥

संकुलयुद्धवर्णनम् ॥ १ ॥

सञ्जय उवाच ।  
 अर्जुनस्तान्नरव्याघ्रः सुशर्मानुचरानृपान् ।  
 अनयत्प्रेतराजस्य सदनं सायकैः शितैः ॥ १

अद्राक्षमहं सजयः ॥ २८ ॥ आगस्कृदपराधी ॥ ४२ ॥

सुशर्मापि ततो बाणैः पार्थं विव्याध संयुगे ।  
 वासुदेवं च सप्तत्या पार्थं च नवभिः पुनः ॥ २  
 तं निवार्य शरौघेण शक्रसूनुर्महारथः ।

त्र्यधिकशततमोऽध्यायः ॥ १०३ ॥



सुशर्मणो रणे योधान्प्राहिणोद्यमसादनम् ॥ ३  
 ते वध्यमानाः पार्थेन कालेनेव युगक्षये ।  
 व्यद्रवन्त रणे राजन्भये जाते महारथाः ॥ ४  
 उत्सृज्य तुरगान्केचिद्रथान्केचिच्च मारिष ।  
 गजानन्ये समुत्सृज्य प्राद्रवन्त दिशो दश ॥ ५  
 अपरे तु तदादाय वाजिनागरथान्रणे ।  
 त्वरया परया युक्ताः प्राद्रवन्त विशांपते ॥ ६  
 पादाताश्चापि शस्त्राणि समुत्सृज्य महारणे ।  
 निरपेक्षा व्यधावन्त तेनतेन स्म भारत ॥ ७  
 वार्यमाणाः सुबहुशस्त्रैर्गतेन सुशर्मणा ।  
 तथान्यैः पार्थिवश्रेष्ठैर्न व्यतिष्ठन्त संयुगे ॥ ८  
 तद्वलं प्रद्रुतं दृष्ट्वा पुत्रो दुर्योधनस्तव ।  
 पुरस्कृत्य रणे भीष्मं सर्वसैन्यपुरस्कृतः ॥ ९  
 सर्वोद्योगेन महता धनञ्जयमुप्राद्रवत् ।  
 त्रिगर्ताधिपतेरर्थे जीवितस्य विशांपते ॥ १०  
 स एकः समरे तस्थौ किरन्बहुविधाञ्शरान् ।  
 भ्रातृभिः सहितः सर्वैः शेषा हि प्रद्रुता नराः ॥ ११  
 तथैव पाण्डवा राजन्सर्वोद्योगेन दंशिताः ।  
 प्रययुः फल्गुनार्थाय यत्र भीष्मो व्यतिष्ठत् ॥ १२  
 ज्ञायमाना रणे वीर्यं घोरं गाण्डीवधन्वनः ।  
 हाहाकारकृतोत्साहा भीष्मं जग्मुः समन्ततः ॥ १३  
 ततस्तालध्वजः शूरः पाण्डवानां वरूथिनीम् ।  
 छादयामास समरे शरैः सन्नतपर्वभिः ॥ १४  
 एकीभूतास्ततः सर्वे कुरवः सह पाण्डवैः ।  
 अयुध्यन्त महाराज मध्यं प्राप्ते दिवाकरे ॥ १५  
 सात्यकिः कृतवर्माणं विद्ध्वा पञ्चभिराशुगैः ।  
 अतिष्ठदाहवे शूरः किरन्वाणान्सहस्रशः ॥ १६  
 तथैव द्रुपदो राजा द्रोणं विद्ध्वा शितैः शरैः ।  
 पुनर्विव्याध सप्तत्या सारथिं चास्य पञ्चभिः ॥ १७  
 भीमसेनस्तु राजानं बाह्लीकं प्रपितामहम् ।  
 विद्ध्वा नदन्महानादं शार्दूल इव कानने ॥ १८  
 आर्जुनिश्चित्रसेनेन विद्धो बहुभिराशुगैः ।  
 अतिष्ठदाहवे शूरः किरन्वाणान्सहस्रशः ।

चित्रसेनं त्रिभिर्वाणैर्विव्याध समरे भृशम् ॥ १९  
 समागतौ तौ तु रणे महामात्रौ व्यरोचताम् ।  
 यथा दिवि महाघोरौ राजन्बुधशनैश्चरौ ॥ २०  
 तस्याश्वाश्चतुरो हत्वा सूतं च नवभिः शरैः ।  
 ननाद बलवान्नादं सौमद्रः परवीरहा ॥ २१  
 हताश्वात्तु रथात्तूर्णं सोऽवप्लुत्य महारथः ।  
 आरूरोह रथं तूर्णं दुर्मुखस्य विशांपते ॥ २२  
 द्रोणश्च द्रुपदं भित्त्वा शरैः सन्नतपर्वभिः ।  
 सारथिं चास्य विव्याध त्वरमाणः पराक्रमी ॥ २३  
 पीड्यमानस्ततो राजा द्रुपदो वाहिनीमुखे ।  
 अपायाञ्जवनैरश्वैः पूर्ववैरमनुस्सरन् ॥ २४  
 भीमसेनस्तु राजानं मुहूर्तादिव बाह्लिकम् ।  
 व्यश्वसूतरथं चक्रे सर्वसैन्यस्य पश्यतः ॥ २५  
 ससंभ्रमो महाराज संशयं परमं गतः ॥ २६  
 अवप्लुत्य ततो वाहाद्वाह्लीकः पुरुषोत्तमः ।  
 आरूरोह रथं तूर्णं लक्ष्मणस्य महारणे ॥ २७  
 सात्यकिः कृतवर्माणं वारयित्वा महारणे ।  
 शरैर्बहुविधै राजन्नाससाद पितामहम् ॥ २८  
 स विद्ध्वा भारतं षष्ठ्या निशितै रोमवाहिभिः ।  
 नृत्यन्निव रथोपस्थे विधुन्वानो महद्वज्रः ॥ २९  
 तस्यायसीं महाशक्तिं चिक्षेपाथ पितामहः ।  
 हेमचित्रां महावेगां नागकन्योपमां शुभाम् ॥ ३०  
 तामापतन्तीं सहसा मृत्युकल्पां सुदुर्जयाम् ।  
 व्यसयामास वाष्ण्यो लाघवेन महायशाः ॥ ३१  
 अनासाद्य तु वाष्ण्येयं शक्तिः परमदारुणा ।  
 न्यपतद्भरणीपृष्ठे महोल्केव महाप्रभा ॥ ३२  
 वाष्ण्येयस्तु ततो राजन्स्वां शक्तिं कनकप्रभाम् ।  
 वेगवद्गृह्य चिक्षेप पितामहरथं प्रति ॥ ३३  
 वाष्ण्येयभुजवेगेन प्रणुन्ना सा महाहवे ।  
 अभिदुद्राव वेगेन कालरात्रिर्यथा नरम् ॥ ३४  
 तामापतन्तीं सहसा द्विधा चिच्छेद भारतः ।  
 क्षुरप्राभ्यां सुतीक्ष्णाभ्यां सा व्यशीर्यत मेदिनीम्  
 छित्त्वा शक्तिं तु गाङ्गेयः सात्यकिं नवभिः शरैः ।

तेनतेन पथा ॥ ७ ॥ महामात्रौ श्रेष्ठौ ॥ २० ॥ भारत  
 भीष्म ० २३

भीष्मम् । रोमवाहिभिः रोमच्छेदकैः ॥ २९ ॥ मेदिनीं प्राप्येति



आजघानोरसि क्रुद्धः प्रहसञ्छत्रुर्शनः ॥ ३६  
ततः सरथनागाश्वाः पाण्डवाः पाण्डुपूर्वज ।  
परिववू रणे भीष्मं माधवत्राणकारणात् ॥ ३७

ततः प्रववृते युद्धं तुमुलं रोमहर्षणम् ।  
पाण्डवानां कुरूणां च समरे विजयैषिणाम् ॥ ३८

॥ इति श्रीमन्महाभारते भीष्मपर्वणि भीष्मवधपर्वणि नवमदिवसयुद्धे चतुरधिकशततमोऽध्यायः ॥ १०४ ॥

### पञ्चाधिकशततमोऽध्यायः ॥ १०५ ॥

युधिष्ठिरादियुद्धवर्णनम् ॥ १ ॥

सञ्जय उवाच ।

दृष्ट्वा भीष्मं रणे क्रुद्धं पाण्डवैरभिसंवृतम् ।  
यथा मेघैर्महाराज तपान्ते दिवि भास्करम् ॥ १  
दुर्योधनो महाराज दुःशासनमभाषत ।  
एष शूरो महेष्वासो भीष्मः शूरनिषूदनः ॥ २  
छादितः पाण्डवैः शूरैः समन्ताद्भरतर्षभ ।  
तस्य कार्यं त्वया वीर रक्षणं सुमहात्मनः ॥ ३  
रक्ष्यमाणो हि समरे भीष्मोऽस्माकं पितामहः ।  
निहन्यात्समरे यत्तान्पाञ्चालान्पाण्डवैः सह ॥ ४  
तत्र कार्यतमं मन्ये भीष्मस्यैवाभिरक्षणम् ।  
गोप्ता ह्येष महेष्वासो भीष्मोऽस्माकं महाव्रतः ॥ ५  
स भवान्सर्वसैन्येन परिवार्य पितामहम् ।  
समरे कर्म कुर्वाणं दुष्करं परिरक्षतु ॥ ६  
सञ्जय उवाच ।

स एवमुक्तः समरे पुत्रो दुःशासनस्तव ।  
परिवार्य स्थितो भीष्मं सैन्येन महता वृतः ॥ ७  
ततः शतसहस्राणां हयानां सुवलात्मजः ।  
विमलप्रासहस्तानामृष्टितोमरधारिणाम् ॥ ८  
दर्पितानां सुवेगानां बलस्थानां पताकिनाम् ।  
शिक्षितैर्युद्धकुशलैरुपेतानां नरोत्तमैः ॥ ९  
नकुलं सहदेवं च धर्मराजं च पाण्डवम् ।  
न्यवारयन्नरश्रेष्ठान्परिवार्य समन्ततः ॥ १०  
ततो दुर्योधनो राजा शूराणां हयसादिनाम् ।  
अयुतं प्रेषयामास पाण्डवानां निवारणे ॥ ११

शेषः ॥ ३५ ॥ माधवः सात्यकिः ॥ ३७ ॥ चतुरधिकशतत-  
मोऽध्यायः ॥ १०४ ॥

तत इति । सैन्येनेति पूर्वस्मादनुकृष्यते । हयानां सैन्येन

तैः प्रविष्टैर्महावेगैर्गैरुत्तमद्भिरिवाहवे ।

सुराहता धरा राजंश्चकम्पे च ननाद च ॥ १२  
सुरशब्दश्च सुमहान्वाजिनां शुश्रुवे तदा ।  
महावंशवनस्येव दह्यमानस्य पर्वते ॥ १३  
उत्पतद्भिश्च तैस्तत्र समुद्भूतं महद्रजः ।  
दिवाकररथं प्राप्य छादयामास भास्करम् ॥ १४  
वेगवद्भिर्हयैस्तैस्तु क्षोभिता पाण्डवी चमूः ।  
निपतद्भिर्महावेगैर्हयैरिव महत्सरः ॥ १५  
हेषतां चैव शब्देन न प्राज्ञायत किञ्चन ।  
'अन्तर्दधे महाञ्शब्दस्तेन शब्देन मोहितः ॥' १६  
ततो युधिष्ठिरो राजा माद्रीपुत्रौ च पाण्डवौ ।  
प्रत्यघ्नंस्तरसा वेगं समरे हयसादिनाम् ॥ १७  
उद्धृतस्य महाराज प्रावृट्कालेऽतिपूर्यतः ।  
पौर्णमास्यामम्बुवेगं यथा वेला महोदधेः ॥ १८  
ततस्ते रथिनो राजञ्शूरैः सन्नतपर्वभिः ।  
न्यकृन्तन्नुत्तमाङ्गानि शरेण हयसादिनाम् ॥ १९  
ते निपेतुर्महाराज निहता दृढधन्विभिः ।  
नागैरिव महानागा यथावद्भिरिगह्वरे ॥ २०  
तेऽपि प्रासैः सुनिशितैः शूरैः सन्नतपर्वभिः ।  
न्यकृन्तन्नुत्तमाङ्गानि विचरन्तो दिशो दश ॥ २१  
अभ्याहता हयारोहा ऋष्टिभिर्मरतर्षभ ।  
अत्यजन्नुत्तमाङ्गानि फलानीव महाद्रुमाः ॥ २२  
ससादिनो हया राजंस्तत्रतत्र निषूदिताः ।  
पतिताः पात्यमानाश्च प्रत्यदृश्यन्त सर्वशः ॥ २३  
परिवार्य न्यवारयदिति तृतीयेनान्वयः ॥ ८ ॥ पञ्चाधिकशतत-  
मोऽध्यायः ॥ १०५ ॥



वध्यमाना हयाश्चैव प्राद्रवन्त भयार्दिताः ।  
 यथा सिंहं समासाद्य मृगाः प्राणपरायणाः ॥ २४  
 पाण्डवाश्च महाराज जित्वा शत्रून्महामृधे ।  
 दध्मुः शङ्खांश्च भेरींश्च ताडयामासुराहवे ॥ २५  
 ततो दुर्योधनो दीनो दृष्ट्वा सैन्यं पराजितम् ।  
 अब्रवीद्भरतश्रेष्ठ मद्राजमिदं वचः ॥ २६  
 एष पाण्डुसुतो ज्येष्ठो यमाभ्यां सहितो रणे ।  
 पश्यतां वो महाबाहो सेनां द्रावयति प्रभो ॥ २७  
 तं वारय महाबाहो वेलेव मकरालयम् ।  
 त्वं हि संश्रूयसेऽत्यर्थमसह्यबलविक्रमः ॥ २८  
 सञ्जय उवाच ।  
 पुत्रस्य तव तद्वाक्यं श्रुत्वा शल्यः प्रतापवान् ।  
 स ययौ रथवंशेन यत्र राजा युधिष्ठिरः ॥ २९  
 तदापतद्वै सहसा शल्यस्य सुमहद्बलम् ।  
 महौघवेगं समरे वारयामास पाण्डवः ॥ ३०

मद्राजं च समरे धर्मराजो महारथः ।  
 दशभिः सायकैस्तूर्णमाजघान स्तनान्तरे ।  
 नकुलः सहदेवश्च तं सप्तभिरजिह्वगैः ॥ ३१  
 मद्राजोऽपि तान्सर्वानाजघान त्रिभिस्त्रिभिः ।  
 युधिष्ठिरं पुनः पृथ्वा विव्याध निशितैः शरैः ॥ ३२  
 माद्रीपुत्रौ च संभ्रान्तौ द्वाभ्यां द्वाभ्यामताडयत् ।  
 ततो भीमो महाबाहुर्दृष्ट्वा राजानमाहवे ॥ ३३  
 मद्राजवशं प्राप्तं मृत्योरास्यगतं यथा ।  
 अभ्यपद्यत संग्रामे युधिष्ठिरममित्रजित् ॥ ३४  
 'आपतन्नेव भीमस्तु मद्राजमताडयत् ।  
 सर्वपारश्वैस्तीक्ष्णैर्नाराचैर्मर्मभेदिभिः ॥ ३५  
 ततो भीष्मश्च द्रोणश्च सैन्येन महता वृतौ ।  
 राजानमभ्यपद्येतामञ्जसा शरवर्षिणौ ॥' ३६  
 ततो युद्धं महाघोरं प्रावर्तत सुदारुणम् ।  
 अपरां दिशमास्थाय द्योतमाने दिवाकरे ॥ ३७

॥ इति श्रीमन्महाभारते भीष्मपर्वणि भीष्मवधपर्वणि नवमदिवसयुद्धे पञ्चाधिकशततमोऽध्यायः ॥ १०५ ॥

### षडधिकशततमोऽध्यायः ॥ १०६ ॥

भीष्मपराक्रमममृत्युता कृष्णन रथादवरुह्य तद्गधायाभियानम् ॥ १ ॥ अर्जुनेन पश्चादनुधान्य निवर्तितस्य कृष्णस्य तेन सह पुनारथारोहणम् ॥ २ ॥

सञ्जय उवाच ।  
 ततः पिता तव क्रुद्धो निशितैः सायकोत्तमैः ।  
 आजघान रणे पार्थान्सहसेनान्समन्ततः ॥ १  
 भीमं द्वादशभिर्विद्ध्वा सात्यकिं नवभिः शरैः ।  
 नकुलं च त्रिभिर्विद्ध्वा सहदेवं च सप्तभिः ॥ २  
 युधिष्ठिरं द्वादशभिर्बाहोरुरसि चार्पयत् ।  
 धृष्टद्युम्नं ततो विद्ध्वा ननाद सुमहाबलः ॥ ३  
 तं द्वादशाख्यैर्नकुलो माधवश्च त्रिभिः शरैः ।  
 धृष्टद्युम्नश्च सप्तत्या भीमसेनश्च सप्तभिः ।  
 युधिष्ठिरो द्वादशभिः प्रत्यविध्यत्पितामहम् ॥ ४  
 द्रोणस्तु सात्यकिं विद्ध्वा भीमसेनमविध्यत ।  
 एकैकं पञ्चभिर्बाणैर्यमदण्डोपमैः शितैः ॥ ५

तौ च तं प्रत्यविध्येतां त्रिभिस्त्रिभिरजिह्वगैः ।  
 तोत्रैरिव महानागं द्रोणं ब्राह्मणपुङ्गवम् ॥ ६  
 सौवीराः कितवाः प्राच्याः प्रतीच्योदीच्यमालवाः ।  
 अभीषाहाः शूरसेनाः शिबयोऽथ वसातयः ।  
 संग्रामे नाजहुर्भीष्मं वध्यमानाः शितैः शरैः ॥ ७  
 तथैवान्ये महीपाला नानादेशसमागताः ।  
 पाण्डवानभ्यवर्तन्त विविधायुधपाणयः ।  
 तथैव पाण्डवा राजन्यपरिव्रुः पितामहम् ॥ ८  
 स समन्तात्परिवृतो रथौघैरपराजितः ।  
 गहनेऽग्निरिवोत्सृष्टः प्रजज्वाल दहनपरान् ॥ ९  
 रथाग्रगारश्चापार्चिरसिशक्तिगदेन्धनः ।  
 शरस्फुलिङ्गो भीष्माग्निर्ददाह क्षत्रियर्षभान् ॥ १०  
 'यथा हि सुमहानग्निः कक्षे चरति सानिलः ।

द्वादशाख्यैः द्वादशसंख्यैः ॥ ४ ॥



तथा भीष्मो महाराज दिव्यमस्त्रमुदीरयन् ॥ ११  
 सुवर्णपुङ्खैरिषुभिर्गार्ध्रपक्षैः सुतेजनैः ।  
 कर्णिनालीकनाराचैश्छादयामास तद्वलम् ॥ १२  
 अपातयद्धृजांश्चैव रथिनश्च शितैः शरैः ।  
 मुण्डतालवनानीव चकार स रथव्रजान् ॥ १३  
 निर्मनुष्यान् रथान् राजन्गजान् श्वान् संयुगे ।  
 अकरोत्स महाबाहुः सर्वशस्त्रभृतां वरः ॥ १४  
 तस्य ज्यातलनिर्घोषं विस्फूर्जितमिवाशनेः ।  
 निशम्य सर्वभूतानि समकम्पन्त भारत ॥ १५  
 अमोघा ह्यपतन्त्राणाः पितुस्ते भरतर्षभ ।  
 नासज्जन्त तनुत्रेषु भीष्मचापच्युताः शराः ॥ १६  
 हतवीरान् रथान् राजन्संयुक्ताञ्जवनैर्हयैः ।  
 अपश्याम महाराज ह्रियमाणान् रणाजिरे ॥ १७  
 चेदिकाशिकरूषाणां सहस्राणि चतुर्दश ।  
 महारथाः समाख्याताः कुलपुत्रास्तनुत्यजः ।  
 अपरावर्तिनः सर्वे सुवर्णविकृतध्वजाः ॥ १८  
 संग्रामे भीष्ममासाद्य व्यादितास्यमिवान्तकम् ।  
 निमग्नाः परलोकाय सवाजिरथकुञ्जराः ॥ १९  
 भग्नाक्षोपस्करान्कांश्चिद्भग्नचक्रांश्च भारत ।  
 अपश्याम महाराज शतशोऽथ सहस्रशः ॥ २०  
 सवरूथै रथैर्भग्नै रथिभिश्च निपातितैः ।  
 शरैः सुकवचैश्छिन्नैः पट्टसैश्च विशांपते ॥ २१  
 गदाभिर्भिण्डिपालैश्च निशितैश्च शिलीमुखैः ।  
 अनुकर्षैरुपासङ्गैश्चैर्भग्नैश्च मारिष ॥ २२  
 बाहुभिः कार्मुकैः खड्गैः शिरोभिश्च सकुण्डलैः ।  
 तलत्रैरङ्गुलित्रैश्च ध्वजैश्च विनिपातितैः ।  
 चापैश्च बहुधा छिन्नैः समास्तीर्यत मेदिनी ॥ २३  
 गजारोहा गजान् राजन्हयांश्च हयसादिनः ।  
 अभिपेतुर्द्रुतं तत्र शतशोऽथ सहस्रशः ॥ २४  
 यतमानाश्च ते वीरा द्रवमाणान् महारथान् ।  
 नाशकुवन्वारयितुं भीष्मवाणप्रपीडितान् ॥ २५  
 महेन्द्रसमवीर्येण वध्यमाना महाचमूः ।  
 अभज्यत महाराज न च द्वौ समधावताम् ॥ २६  
 आविद्धरथनागाश्वं पतितध्वजसंकुलम् ।

अनीकं पाण्डुपुत्राणां हाहाभूतमचेतनम् ॥ २७  
 जघानात्र पिता पुत्रं पुत्रश्च पितरं तथा ।  
 प्रियं सखायं चाक्रन्दे सखा दैवबलात्कृतः ॥ २८  
 विमुच्य कवचानन्ये पाण्डुपुत्रस्य सैनिकाः ।  
 प्रकीर्य केशान्धावन्तः प्रत्यदृश्यन्त सर्वशः ॥ २९  
 तद्गोकुलमिवोद्भ्रान्तमुद्भ्रान्तरथकूबरम् ।  
 ददृशे पाण्डुपुत्रस्य सैन्यमार्तस्वरं तदा ॥ ३०  
 प्रभज्यमानं सैन्यं तु दृष्ट्वा यादवनन्दनः ।  
 उवाच पार्थ बीभत्सुं निगृह्य रथमुत्तमम् ॥ ३१  
 श्रीभगवानुवाच ।  
 अयं स कालः संप्राप्तः पार्थ यः काङ्क्षितस्तव ।  
 प्रहरासै नरव्याघ्र भीष्मायाहवशोभिने ॥ ३२  
 यत्पुरा कथितं वीर त्वया राज्ञां समागमे ।  
 विराटनगरे तात सञ्जयस्य समीपतः ॥ ३३  
 भीष्मद्रोणमुखान्सर्वान् धार्तराष्ट्रस्य सैनिकान् ।  
 सानुबन्धान्हनिष्यामि ये मां योत्स्यन्ति सङ्गरे ॥ ३४  
 इति तत्कुरु कौन्तेय सत्यं वाक्यमरिन्दम ।  
 क्षत्रधर्ममनुस्मृत्य युध्यस्व विगतज्वरः ॥ ३५  
 सञ्जय उवाच ।  
 इत्युक्तो वासुदेवेन तिर्यग्दृष्टिरधोमुखः ।  
 अकाम इव बीभत्सुरिदं वचनमब्रवीत् ॥ ३६  
 अवध्यानां वधं कृत्वा राज्यं वा नरकोत्तरम् ।  
 दुःखानि वनवासे वा किं नु मे सुकृतं भवेत् ॥ ३७  
 चोदयाश्चान्यतो भीष्मः करिष्ये वचनं तव ।  
 पातयिष्यामि दुर्धर्षं भीष्मं कुरुपितामहम् ॥ ३८  
 सञ्जय उवाच ।  
 स चाश्चान् रजतप्रख्यांश्चोदयामास माधवः ।  
 यतो भीष्मस्ततो राजन्दुष्प्रेक्ष्यो रश्मिवानिव ॥ ३९  
 ततस्तत्पुनरावृत्तं युधिष्ठिरबलं महत् ।  
 दृष्ट्वा पार्थ महाबाहुं भीष्मायोद्यतमाहवे ॥ ४०  
 ततो भीष्मः कुरुश्रेष्ठः सिंहवद्विनदन्मुहुः ।  
 धनंजयरथं शीघ्रं शरवर्षैरवाकिरत् ॥ ४१  
 क्षणेन स रथस्तस्य सहयः सहसारथिः ।  
 शरवर्षेण महता न प्राज्ञायत भारत ॥ ४२



वासुदेवस्त्वसंभ्रान्तो धैर्यमास्थाय सत्वरः ।  
 चोदयामास तानश्चान्विनुन्नान्भीष्मसायकैः ॥ ४३  
 ततः पार्थो धनुर्गृह्य दिव्यं जलदनिःस्वनम् ।  
 पातयामास भीष्मस्य धनुश्छित्त्वा शितैः शरैः ॥ ४४  
 स छिन्नधन्वा कौरव्यः पुनरन्यन्महद्भुजः ।  
 निमेषान्तरमात्रेण सज्यं चक्रे पिता तव ॥ ४५  
 चकर्ष च ततो दोर्भ्यां धनुर्जलदनिःस्वनम् ।  
 अथास्य तदपि क्रुद्धश्चिच्छेद धनुरर्जुनः ।  
 तस्य तत्पूजयामास लाघवं शन्तनोः सुतः ॥ ४६  
 गाङ्गेयस्त्वब्रवीत्पार्थ धन्विश्रेष्ठमरिन्दम ।  
 साधुसाधु महाबाहो साधु कुन्तीसुतेति च ॥ ४७  
 समाभाष्यैवमपरं प्रगृह्य रुचिरं धनुः ।  
 मुमोच समरे भीष्मः शरान्पार्थरथं प्रति ॥ ४८  
 अदर्शयद्वासुदेवो हययाने परं बलम् ।  
 मोघान्कुर्वन्शरांस्तस्य मण्डलानि निदर्शयन् ॥ ४९  
 शुशुभाते नरव्याघ्रौ तौ भीष्मशरविक्षतौ ।  
 गोवृषाविव संरब्धौ विषाणोल्लिखिताङ्कितौ ॥ ५०  
 वासुदेवस्तु संप्रेक्ष्य पार्थस्य मृदुयुद्धताम् ।  
 भीष्मं च शरवर्षाणि सृजन्तमनिशं युधि ॥ ५१  
 प्रतपन्तमिवादित्यं मध्यमासाद्य सेनयोः ।  
 वरान्वरान्विनिघ्नन्तं पाण्डुपुत्रस्य सैनिकान् ॥ ५२  
 युगान्तमिव कुर्वाणं भीष्मं यौधिष्ठिरे बले ।  
 नामृष्यत महाबाहुर्माधवः परवीरहा ॥ ५३  
 उत्सृज्य रजतप्रख्यानहयान्पार्थस्य मारिष ।  
 वासुदेवस्ततो योगी प्रचस्कन्द महारथात् ॥ ५४  
 अभिदुद्राव भीष्मं स भुजग्रहरणो बली ।  
 प्रतोदपाणिस्तेजस्वी सिंहवद्विनदन्मुहुः ॥ ५५  
 दारयन्निव पद्भ्यां स जगतीं जगदीश्वरः ।  
 क्रोधताम्रेक्षणः कृष्णो जिघांसुरमितद्युतिः ॥ ५६  
 प्रसन्निव च तेजांसि तावकानां महाहवे ।  
 दृष्ट्वा माधवमाक्रन्दे भीष्मायोद्यतमन्तिके ॥ ५७  
 हतो भीष्मो हतो भीष्म इति तत्रस्य सैनिकाः ।

क्रोशन्तः प्राद्रवन्सर्वे वासुदेवभयातुराः ॥ ५८  
 पीतकौशेयसंवीतो मणिश्यामो जनार्दनः ।  
 शुशुभेविद्रवन्भीष्मं विद्युन्माली यथाम्बुदः ॥ ५९  
 स सिंह इव मातङ्गं यथर्षभ इवर्षभम् ।  
 अभिदुद्राव वेगेन विनदन्यादवर्षभः ॥ ६०  
 तमापतन्तं संप्रेक्ष्य पुण्डरीकाक्षमाहवे ।  
 असंभ्रमं रणे भीष्मो विचकर्ष महद्भुजः ।  
 उवाच चैव गोविन्दमसंभ्रान्तेन चेतसा ॥ ६१  
 एह्येहि पुण्डरीकाक्ष देवदेव नमोस्तु ते ।  
 मामद्य सात्वतश्रेष्ठ पातयस्व महाहवे ॥ ६२  
 त्वया हि देव संग्रामे हतस्यापि ममानघ ।  
 श्रेय एव परं कृष्ण लोके भवति सर्वतः ॥ ६३  
 संभावितोऽस्मि गोविन्द त्रैलोक्येनाद्य संयुगे ।  
 प्रहरस्व यथेष्टं वै दासोऽस्मि तव चानघ ॥ ६४  
 सञ्जय उवाच ।  
 अन्वगेव ततः पार्थः समभिद्रुत्य केशवम् ।  
 निजग्राह महाबाहुर्बाहुभ्यां परिगृह्य वै ॥ ६५  
 निगृह्यमाणः पार्थेन कृष्णो राजीवलोचनः ।  
 जगामैवैनमादाय वेगेन पुरुषोत्तमः ॥ ६६  
 पार्थस्तु विष्टभ्य बलाच्चरणौ परवीरहा ।  
 निजग्राह हृषीकेशं कथंचिद्दशमे पदे ॥ ६७  
 तत एवमुवाचार्तः क्रोधपर्याकुलेक्षणम् ।  
 निःश्वसन्तं यथा नागमर्जुनः प्रणयात्सखा ॥ ६८  
 निवर्तस्व महाबाहो नानृतं कर्तुमर्हसि ।  
 यत्त्वया कथितं पूर्वं न योत्स्यामीति केशव ॥ ६९  
 मिथ्यावादीति लोकास्त्वां कथयिष्यन्ति माधव ।  
 ममैष भारः सर्वो हि हनिष्यामि पितामहम् ७०  
 शपे केशव शस्त्रेण सत्येन सुकृतेन च ।  
 अन्तं यथा गमिष्यामि शत्रूणां शत्रुसूदन ॥ ७१  
 अद्यैव पश्य दुर्धर्षं पात्यमानं महारथम् ।  
 तारापतिमिवापूर्णमन्तकाले यदृच्छया ॥ ७२  
 माधवस्तु वचः श्रुत्वा फल्गुनस्य महात्मनः ।

मणिरिन्द्रनीलः ॥ ५९ ॥ सर्वतः इहामुत्र च ॥ ६३ ॥ अन्व-  
 कपश्चाद्गामी ॥ ६५ ॥ आपूर्णं कलामिरिति शेषः ॥ ७२ ॥

षडधिकशततमोऽध्यायः ॥ १०६ ॥



‘अभवत्परमप्रीतो दृष्ट्वा पार्थस्य विक्रमम् ।’  
 न किञ्चिदुक्त्वा सक्रोध आरुरोह रथं पुनः ॥ ७३  
 तौ रथस्थौ नरव्याघ्रौ भीष्मः शान्तनवः पुनः ।  
 वर्षं शरवर्षेण मेघो वृष्ट्या यथाऽचलौ ॥ ७४  
 प्राणानादत्त योधानां पिता देवव्रतस्तव ।  
 गमस्तिभिरिवादित्यस्तेजांसि शिशिरात्यये ॥ ७५  
 यथा कुरूणां सैन्यानि बभञ्जुर्धुधि पाण्डवाः ।  
 तथा पाण्डवसैन्यानि बभञ्ज युधि ते पिता ॥ ७६  
 हतविद्रुतसैन्यास्तु निरुत्साहा विचेतसः ।  
 निरीक्षितुं न शेकुस्ते भीष्ममप्रतिभं रणे ॥ ७७  
 मध्यं गतमिवादित्यं प्रतपन्तं स्वतेजसा ।  
 ते वध्यमाना भीष्मेण शतशोऽथ सहस्रशः ॥ ७८  
 कुर्वाणं समरे कर्माण्यतिमानुषविक्रमम् ।  
 वीक्षांचक्रुर्महाराज पाण्डवा भयपीडिताः ॥ ७९  
 तथा पाण्डवसैन्यानि द्राव्यमाणानि भारत ।  
 त्रातारं नाध्यगच्छन्त गावः पङ्कगता इव ।  
 पिपीलिका इव क्षुण्णा दुर्बला बलिना रणे ॥ ८०

‘तथैव योधा राजेन्द्र भीष्मेणामित्रघातिना ।  
 समरे मृदिताः सर्वे पाण्डवाः सह सृञ्जयैः ॥’ ८१  
 महारथं भारत दुष्प्रकम्पं  
 शरौघिणं प्रतपन्तं नरेन्द्रान् ।  
 भीष्मं न शेकुः प्रतिवीक्षितुं ते  
 शरार्चिषं सूर्यमिवातपन्तम् ॥ ८२  
 विमृद्रतस्तस्य तु पाण्डुसेना-  
 मस्तं जगामाथ सहस्ररश्मिः ।  
 ततो हि भीष्मः सबलान्सैन्या-  
 न्यवारयत्पाण्डुसुताञ्शरौघैः ॥ ८३  
 जघान चैतान्सुभृशं महाबलो  
 महाव्रतः पाण्डुसुतान्महास्त्रैः ।  
 रणे करुशाधिपचेदिपैर्वलै-  
 र्वृतान्सदा चक्रधरस्य पश्यतः ।  
 ततो बलानां श्रमकशितानां  
 मनोऽवहारं प्रति संबभूव ॥ ८४

॥ इति श्रीमन्महाभारते भीष्मपर्वणि भीष्मवधपर्वणि नवमदिवसयुद्धे षडधिकशततमोऽध्यायः ॥ १०६ ॥

इति नवमदिवसयुद्धम् ।

### सप्ताधिकशततमोऽध्यायः ॥ १०७ ॥

युधिष्ठिरेण कृष्णेनसह संमन्त्रय रात्रौ भीष्ममेत्य तद्वधोपायकथनप्रार्थना ॥ १ ॥ तंप्रति भीष्मेण तत्कथनम् ॥ २ ॥

सञ्जय उवाच ।  
 युध्यतामेव तेषां तु भास्करेऽस्तमुपागते ।  
 सन्ध्या समभवद्धोरा नापश्याम ततो रणम् ॥ १  
 ततो युधिष्ठिरो राजा सन्ध्यां संदृश्य भारत ।  
 वध्यमानं च भीष्मेण त्यक्तास्त्रं भयविह्वलम् ॥ २  
 स्वसैन्यं च परावृत्तं पलायनपरायणम् ।  
 भीष्मं च युधि संरब्धं पीडयन्तं महारथम् ॥ ३  
 सोमकांश्च जितान्दृष्ट्वा निरुत्साहान्महारथान् ।  
 ‘निशामुखं च संप्रेक्ष्य घोररूपं भयानकम् ।’  
 चिन्तयित्वा ततो राज्ञामपहारमकारयत् ॥ ४  
 ततोऽपहारं सैन्यानां चक्रे राजा युधिष्ठिरः ।

तथैव तव सैन्यानामपहारो ह्यभूत्तदा ॥ ५  
 ततोऽपहारं सैन्यानां कृत्वा तत्र महारथाः ।  
 न्यविशन्त कुरुश्रेष्ठ संग्रामे क्षतविक्षताः ॥ ६  
 भीष्मस्य समरे कर्म चिन्तयानास्तु पाण्डवाः ।  
 नालभन्त तदा शान्तिं भीष्मबाणप्रपीडिताः ॥ ७  
 भीष्मोऽपि समरे जित्वा पाण्डवान्सह सृञ्जयान् ।  
 पूज्यमानस्तव सुतैर्वन्द्यमानश्च भारत ॥ ८  
 न्यविशत्कुरुभिः सार्धं हृष्टरूपैः समन्ततः ।  
 ततो रात्रिः समभवत्सर्वभूतप्रमोहिनी ॥ ९  
 तस्मिन् रात्रिमुखे घोरे पाण्डवा वृष्णिभिः सह ।  
 सृञ्जयाश्च दुराधर्षा मन्त्राय समुपाविशन् ॥ १०



आत्मनिःश्रेयसं सर्वे प्राप्तकालं महाबलाः ।  
 मन्त्रयामासुरव्यग्रा मन्त्रनिश्चयकोविदाः ॥ ११  
 ततो युधिष्ठिरो राजा मन्त्रयित्वा चिरं नृप ।  
 वासुदेवं समुद्रीक्ष्य वचनं चेदमाददे ॥ १२  
 कृष्ण पश्य महात्मानं भीष्मं भीमपराक्रमम् ।  
 गजं नलवनानीव विमृद्वन्तं बलं मम ॥ १३  
 न चैवैनं महात्मानमुत्सहामो निरीक्षितुम् ।  
 लेलिह्यमानं सैन्येषु प्रवृद्धमिव पावकम् ॥ १४  
 यथा घोरो महानागस्तक्षको वै विषोल्बणः ।  
 तथा भीष्मो रणे क्रुद्धस्तीक्ष्णशस्त्रः प्रतापवान् ॥ १५  
 गृहीतचापः समरे प्रमुञ्चन्निशिताञ्छरान् ।  
 शक्यो जेतुं यमः क्रुद्धो वज्रपाणिश्च देवराट् ॥ १६  
 वरुणः पाशभृच्चापि सगदो वा धनेश्वरः ।  
 न तु भीष्मः सुसंकुद्धः शक्यो जेतुं महाहवे ॥ १७  
 सोऽहमेवं गते कृष्ण निमग्नः शोकसागरे ।  
 आत्मनो बुद्धिदौर्बल्याद्भीष्ममासाद्य संयुगे ॥ १८  
 वनं यास्यामि दुर्धर्ष श्रेयो वै तत्र मे गतम् ।  
 न युद्धं रोचते कृष्ण हन्ति भीष्मो हि नः सदा ॥ १९  
 यथा प्रज्वलितं वह्निं पतङ्गः समभिद्रवन् ।  
 एकतो मृत्युमभ्येति तथाऽहं भीष्ममेयिवान् ॥ २०  
 क्षयं नीतोऽस्मि वाष्णेय राज्यहेतोः पराक्रमी ।  
 भ्रातरश्चैव मे शूराः सायकैर्भृशपीडिताः ॥ २१  
 मत्कृते भ्रातृसौहार्दाद्राज्यभ्रष्टा वनं गताः ।  
 परिक्रिष्टा तथा कृष्णा मत्कृते मधुसूदन ॥ २२  
 जीवितं बहु मन्येऽहं जीवितं ह्यद्य दुर्लभम् ।  
 जीवितस्याद्य शेषेण चरिष्ये धर्ममुत्तमम् ॥ २३  
 यदि तेऽहमनुग्राह्यो भ्रातृभिः सह केशव ।  
 स्वधर्मस्याविरोधेन हितं व्याहर केशव ॥ २४  
 सञ्जय उवाच ।  
 एवं श्रुत्वा वचस्तस्य कारुण्याद्बहुविस्तरम् ।  
 प्रत्युवाच ततः कृष्णः सान्त्वयानो युधिष्ठिरम् ॥ २५  
 श्रीभगवानुवाच ।  
 धर्मपुत्र विषादं त्वं मा कृथाः सत्यसंगर ।

एकत इति द्वितीयान्तात्तसिः । एकं केवलं मृत्युमेवाभ्येती-

यस्य ते भ्रातरः शूरा दुर्जयाः शत्रुसूदनाः ॥ २६  
 अर्जुनो भीमसेनश्च वाय्वग्निसमतेजसौ ।  
 माद्रीपुत्रौ च विक्रान्तौ त्रिदशानामिवेश्वरौ ॥ २७  
 मां वा नियुङ्क्ष्व सौहार्दाद्योत्से भीष्मेण पाण्डव ।  
 तत्प्रयुक्तो महाराज किं न कुर्या महाहवे ॥ २८  
 हनिष्यामि रणे भीष्ममाहूय पुरुषर्षभम् ।  
 पश्यतां धार्तराष्ट्राणां यदि नेच्छति फल्गुनः ॥ २९  
 यदि भीष्मे हते वीरे जयं पश्यसि पाण्डव ।  
 हन्तास्म्येकरथेनाद्य कुरुवृद्धं पितामहम् ॥ ३०  
 पश्य मे विक्रमं राजन्महेन्द्रस्येव संयुगे ।  
 विमुञ्चन्तं महास्त्राणि पातयिष्यामि तं रथात् ॥ ३१  
 यः शत्रुः पाण्डुपुत्राणां मच्छत्रुः स न संशयः ।  
 मदर्थं भवदर्थं ये ये मदीयास्तवैव ते ॥ ३२  
 तव भ्राता मम सखा संबन्धी शिष्य एव च ।  
 मांसान्युत्कृत्य दास्यामि फल्गुनार्थं महीपते ॥ ३३  
 एष चापि नरव्याघ्रो मत्कृते जीवितं त्यजेत् ।  
 एष नः समयस्तात तारयेम परस्परम् ॥ ३४  
 स मां नियुङ्क्ष्व राजेन्द्र यावत्सज्जो भवाम्यहम् ।  
 प्रतिज्ञातमुपप्लान्ये यत्तत्पार्थेन पूर्वतः ॥ ३५  
 पातयिष्यामि गाङ्गेयमित्युलूकस्य संनिधौ ।  
 परिरक्ष्यमिदं तावद्वचः पार्थस्य धीमतः ॥ ३६  
 अनुज्ञातेन पार्थेन मया कार्यं न संशयः ।  
 अथवा फल्गुनस्यैष भारः परिमितो रणे ॥ ३७  
 स हनिष्यति संग्रामे भीष्मं परपुरंजयम् ।  
 अशक्यमपि कुर्याद्वि रणे पार्थः समुद्यतः ॥ ३८  
 त्रिदशान्वा समुद्युक्तान्सहितान्दैत्यदानवैः ।  
 निहन्यादर्जुनः सङ्ख्ये किमु भीष्मं नराधिप ॥ ३९  
 विपरीतो महावीर्यो गतसत्त्वोऽल्पजीवनः ।  
 भीष्मः शान्तनवो नूनं कर्तव्यं नावबुध्यते ॥ ४०  
 युधिष्ठिर उवाच ।  
 एवमेतन्महाबाहो यथा वदसि माधव ।  
 सर्वे ह्येते न पर्याप्तास्तव वेगविधारणे ॥ ४१  
 नियतं समवाप्स्यामि सर्वमेतद्यथेप्सितम् ।

त्यर्थः ॥ २० ॥ विपरीतः क्षुब्धेषु पराक्रमी । गतसत्त्वो गतबुद्धिः ॥ ४०



यस्य मे पुरुषव्याघ्र भवान्पक्षे व्यवस्थितः ॥४२  
 सेन्द्रानपि रणे देवाञ्जयेयं जयतां वर ।  
 त्वया नाथेन गोविन्द किमु भीष्मं महारथम् ४३  
 न तु त्वामनृतं कर्तुमुत्सहे स्वात्मगौरवात् ।  
 अयुध्यमानः साहाय्यं यथोक्तं कुरु माधव ॥४४  
 समयस्तु कृतः कश्चिन्मम भीष्मेण संयुगे ।  
 मन्त्रयिष्ये तवार्थाय न तु योत्स्ये कथंचन ॥४५  
 दुर्योधनार्थं योत्स्यामि सत्यमेतदिति प्रभो ।  
 स हि राज्यस्य मे दाता मन्त्रस्यैव च माधव ४६  
 तस्मादेवव्रतं भूयो वधोपायार्थमात्मनः ।  
 भवता सहिताः सर्वे प्रयाम मधुसूदन ॥ ४७  
 तद्वयं सहिता गत्वा भीष्ममाशु नरोत्तमम् ।  
 रुचिते तव पृच्छामि मन्त्रं वाण्येय माचिरम् ॥४८  
 स वक्ष्यति हितं वाक्यं सत्यमस्माञ्जनार्दन ।  
 यथा च वक्ष्यते कृष्ण तथा कर्तास्मि संयुगे ४९  
 स नो जयस्य दाता स्यान्मन्त्रस्य च दृढव्रतः ।  
 बालाः पित्रा विहीनाश्च तेन संवर्धिता वयम् ५०  
 तं चेत्पितामहं वृद्धं हन्तुमिच्छामि माधव ।  
 पितुः पितरमिष्टं च धिगस्तु क्षत्रजीविकाम् ५१  
 सञ्जय उवाच ।  
 ततोऽब्रवीन्महाराज वाण्येयः कुरुनन्दनम् ।  
 रोचते मे महाप्राज्ञ राजेन्द्र तव भाषितम् ॥५२  
 देवव्रतः कृती भीष्मः प्रेक्षितेनापि निर्देहेत् ।  
 गम्यतां स्ववधोपायं प्रष्टुं सागरगासुतम् ॥ ५३  
 वक्तुमर्हति सत्यं स त्वया पृष्टो विशेषतः ।  
 ते वयं तत्र गच्छामः प्रष्टुं कुरुपितामहम् ॥ ५४  
 गत्वा शान्तनवं वृद्धं मन्त्रं पृच्छाम भारत ।  
 स नो दास्यति मन्त्रं यं तेन योत्स्यामहे परान् ॥५५  
 सञ्जय उवाच ।  
 एवमामन्त्र्य ते वीराः पाण्डवाः पाण्डुपूर्वज ।  
 जग्मुस्ते सहिताः सर्वे वासुदेवश्च वीर्यवान् ॥५६  
 विमुक्तशस्त्रकवचा भीष्मस्य सदनं प्रति ।  
 प्रविश्य च तदा भीष्मं शिरोभिः प्रणिपेदिरे ५७  
 पूजयन्तो महाराज पाण्डवा भरतर्षभम् ।

प्रणम्य शिरसा चैनं भीष्मं शरणमभ्ययुः ॥ ५८  
 तानुवाच महाबाहुर्भीष्मः कुरुपितामहः ।  
 स्वागतं तव वाण्येय स्वागतं ते धनञ्जय ॥ ५९  
 स्वागतं धर्मपुत्राय भीमाय यमयोस्तथा ।  
 किं वा कार्यं करोम्यद्य युष्माकं प्रीतिवर्धनं ६०  
 'युद्धादन्यत्र हे वत्साः प्रीयन्तां मा विशङ्कथ ।'  
 सर्वात्मनापि कर्तास्मि यदपि स्यात्सुदुष्करम् ।  
 तथा ब्रुवाणं गाङ्गेयं प्रीतियुक्तं पुनःपुनः ॥ ६१  
 उवाच राजा दीनात्मा प्रीतियुक्तमिदं वचः ।  
 कथं जयेम सर्वज्ञ कथं राज्यं लभेमहि ॥ ६२  
 प्रजानां संशयो न स्यात्कथं तन्मे वद प्रभो ।  
 भवान्हि नो वधोपायं ब्रवीतु स्वयमात्मनः ॥६३  
 भवन्तं समरे वीर विषहेम कथं वयम् ।  
 न हि ते सूक्ष्ममप्यस्ति रन्ध्रं कुरुपितामह ॥६४  
 मण्डलेनैव धनुषा दृश्यसे संयुगे सदा ।  
 आददानं संदधानं विकर्षन्तं धनुर्न च ॥ ६५  
 पश्यामस्त्वां महाबाहो रथे सूर्यमिवापरम् ।  
 रथाश्चनरनागानां हन्तारं परवीरहन् ॥ ६६  
 कोऽथवोत्सहते जेतुं त्वां पुमान्भरतर्षभ ।  
 वर्षता शरवर्षाणि महान्ति पुरुषर्षभ ॥ ६७  
 क्षयं नीता हि पृतना संयुगे महती मम ।  
 यथा युधि जयेम त्वां यथा राज्यं भृशं मम ६८  
 मम सैन्यस्य च क्षेमं तन्मे ब्रूहि पितामह ।  
 सञ्जय उवाच ।  
 ततोऽब्रवीच्छान्तनवः पाण्डवान्पाण्डुपूर्वज ॥६९  
 न कथंचन कौन्तेय मयि जीवति संयुगे ।  
 जयो भवति सर्वज्ञ सत्यमेतद्ब्रवीमि ते ॥ ७०  
 निर्जिते मयि युद्धेन रणे जेष्यथ पाण्डवाः ।  
 क्षिप्रं मयि प्रहरत यदीच्छथ रणे जयम् ॥ ७१  
 अनुजानामि वः पार्थाः प्रहरध्वं यथासुखम् ।  
 एवं हि सुकृतं मन्ये भवतां विदितो ह्यहम् ।  
 हते मयि हतं सर्वं तस्मादेवं विधीयताम् ॥ ७२  
 युधिष्ठिर उवाच ।  
 ब्रूहि तस्मादुपायं नो यथा युद्धे जयेमहि ।

युद्धादन्यत्रेत्यर्थं क. पुस्तकएव दृश्यते ॥ ६१ ॥



भवन्तं समरे क्रुद्धं दण्डहस्तमिवान्तकम् ॥ ७३  
 शक्यो वज्रधरो जेतुं वरुणोऽथ यमस्तथा ।  
 न भवान्समरे शक्यः सेन्द्रैरपि सुरासुरैः ॥ ७४  
 भीष्म उवाच ।  
 सत्यमेतन्महाबाहो यथा वदसि पाण्डव ॥ ७५  
 नाहं जेतुं रणे शक्यः सेन्द्रैरपि सुरासुरैः ।  
 आत्तशस्त्रो रणे यत्तो गृहीतवरकार्मुकः ।  
 ततो मां न्यस्तशस्त्रं तु एते हन्युर्महारथाः ॥ ७६  
 निक्षिप्तशस्त्रे पतिते विमुक्तकवचध्वजे ।  
 द्रवमाणे च भीते च तवास्मीति च वादिनि ॥ ७७  
 'स्त्रीजिते स्त्रीप्रधाने च स्त्रीप्रधायिनि धर्मज ।'  
 स्त्रियां स्त्रीनामधेये च विकले चैकपुत्रिणि ।  
 अप्रसूते च षण्डे च न युद्धं रोचते मम ॥ ७८  
 इमं मे शृणु राजेन्द्र संकल्पं पूर्वचिन्तितम् ।  
 असंकल्पध्वजं दृष्ट्वा न युध्येयं कदाचन ॥ ७९  
 य एष द्रौपदो राजंस्तव सैन्ये महारथः ।  
 शिखण्डी समरामर्षी शूरश्च समितिजयः ॥ ८०  
 यथाऽभवच्च स्त्रीपूर्वं पश्चात्पुंस्त्वं समागतः ।  
 जानन्ति च भवन्तोऽपि सर्वमेतद्यथातथम् ॥ ८१  
 अर्जुनः समरे शूरः पुरस्कृत्य शिखण्डिनम् ।  
 मामेव विशिखैस्तीक्ष्णैरभिद्रवतु दंशितः ॥ ८२  
 असंकल्पध्वजे तस्मिन्स्त्रीपूर्वं च विशेषतः ।  
 न ग्रहर्तुमभीप्सामि गृहीतेषुः कथंचन ॥ ८३  
 तदन्तरं समासाद्य पाण्डवो मां धनञ्जयः ।  
 शरैर्घातयतु क्षिप्रं समन्ताद्भरतर्षभ ॥ ८४  
 न तं पश्यामि लोकेषु मां हन्याद्यः समुद्यतम् ।  
 ऋते कृष्णान्महाभागात्पाण्डवाद्वा धनञ्जयात् ८५  
 पार्षतं तु पुरोधाय क्लीबमद्य ममाग्रतः ।  
 आत्तशस्त्रो रणे यत्तो गृहीतवरकार्मुकः ।  
 मां पातयतु बीभत्सुरेवं तव जयो ध्रुवम् ॥ ८६  
 एतत्कुरुष्व कौन्तेय यथोक्तं मम सुव्रत ।  
 ततो जेष्यसि संग्रामे धार्तराष्ट्रान्समागतान् ॥ ८७

सञ्जय उवाच ।  
 तेऽनुज्ञातास्ततः पार्था जग्मुः स्थशिविरं प्रति ।  
 अभिवाद्य महात्मानं भीष्मं कुरुपितामहम् ॥ ८८  
 तथोक्तवति गाङ्गेये परलोकाय दीक्षिते ।  
 अर्जुनो दुःखसंतप्तः सत्रीडमिदमब्रवीत् ॥ ८९  
 गुरुणा कुरुवृद्धेन कृतप्रज्ञेन धीमता ।  
 पितामहेन संग्रामे कथं योद्धास्मि माधव ॥ ९०  
 क्रीडता हि मया बाल्ये वासुदेव महामनाः ।  
 पांसुरुषितगात्रेण महात्मा परुषीकृतः ॥ ९१  
 यस्याहमधिरुद्धाङ्गं बालः किल गदाग्रज ।  
 तातेत्यवोचं पितरं पितुः पाण्डोर्महात्मनः ॥ ९२  
 नाहं तातस्तव पितुस्तातोऽस्मि तव भारत ।  
 इति मामब्रवीद्बाल्ये यः स वध्यः कथं मया ॥ ९३  
 कामं वध्यतु सैन्यं मे नाहं योत्स्ये महात्मना ।  
 जयो वास्तु वधो वा मे कथं वा कृष्ण मन्यसे ॥ ९४  
 'कथमसद्विधः कृष्ण जानन्धर्मं सनातनम् ।  
 न्यस्तशस्त्रे च वृद्धे च ग्रहरेद्धि पितामहे ॥' ९५  
 श्रीवासुदेव उवाच ।  
 प्रतिज्ञाय वधं जिणो पुरा भीष्मस्य संयुगे ।  
 क्षत्रधर्मे स्थितः पार्थ कथं नैनं हनिष्यसि ॥ ९६  
 पातयैनं रथात्पार्थ क्षत्रियं युद्धदुर्मदम् ।  
 नाहत्वा युधि गाङ्गेयं विजयस्ते भविष्यति ॥ ९७  
 दृष्टमेतत्पुरा देवैर्भविष्यत्यवशस्य ते ।  
 यदृष्टं हि पुरा पार्थ तत्तथा न तदन्यथा ॥ ९८  
 न हि भीष्मं दुराधर्षं व्यात्ताननमिवान्तकम् ।  
 त्वदन्यः शक्रुयाद्योद्धुमपि वज्रधरः स्वयम् ॥ ९९  
 जहि भीष्मं स्थिरो भूत्वा शृणु चेदं वचो मम ।  
 यथोवाच पुरा शक्रं महाबुद्धिर्बृहस्पतिः ॥ १००  
 ज्यायांसमपि चेद्दृष्टं गुणैरपि समन्वितम् ।  
 आततायिनमायान्तं हन्याद्वातकमात्मनः ॥ १०१  
 शाश्वतोऽयं स्थितो धर्मः क्षत्रियाणां धनञ्जय ।  
 योद्धव्यं रक्षितव्यं च यष्टव्यं चानसूयुभिः ॥ १०२

परुषीकृतः रूक्षीकृतः ॥ ९१ ॥ युद्धदुर्मदं युद्धोत्सुकम् ॥ ९७ ॥  
 गमिष्यति यमक्षयं इति पाठे भीष्म इति शेषः ॥ ९८ ॥

भीष्म २४

आततायिनमित्यस्य घातकमिति विशेषणमन्येभ्य आततायिभ्यो  
 व्यवच्छेदायोक्तम् ॥ १०१ ॥



अर्जुन उवाच ।

शिखण्डी निधनं कृष्ण भीष्मस्य भविता ध्रुवम् ।  
दृष्ट्वैव हि सदा भीष्मः पाञ्चाल्यं विनिवर्तते ॥ १०३  
ते वयं प्रमुखे तस्य पुरस्कृत्य शिखण्डिनम् ।  
गाङ्गेयं पातयिष्याम उपायेनेति मे मतिः ॥ १०४  
अहमन्यान्महेष्वासान्वारयिष्यामि सायकैः ।  
शिखण्ड्यपि युधां श्रेष्ठं भीष्ममेवाभियोधयेत् ॥ १०५

श्रुतं हि कुरुमुख्यस्य नाहं हन्यां शिखण्डिनम् ।  
कन्या ह्येषा पुरा भूत्वा पुरुषः समपद्यत ॥ १०६  
'अर्जुनस्य वचः श्रुत्वा भीष्मस्य वधसंयुतम् ।  
जहृर्हृष्टरोमाणः सकृष्णाः पाण्डवास्तदा ॥' १०७  
इत्येवं निश्चयं कृत्वा पाण्डवाः सहमाधवाः ।  
अनुमान्य महात्मानं प्रययुर्हृष्टमानसाः ।  
शयनानि यथा स्वानि भेजिरे पुरुषर्षभाः ॥ १०८

॥ इति श्रीमन्महाभारते भीष्मपर्वणि भीष्मवधपर्वणि सप्ताधिकशततमोऽध्यायः ॥ १०७ ॥

### अष्टाधिकशततमोऽध्यायः ॥ १०८ ॥

भीष्मयुद्धम् ॥ १ ॥ शिखण्डिनो भीष्मेण सह संवादो युद्धसन्नाहश्च ॥ २ ॥

धृतराष्ट्र उवाच ।

कथं शिखण्डी गाङ्गेयमभ्यवर्तत संयुगे ।  
पाण्डवाश्च कथं भीष्मं तन्ममाचक्ष्व सञ्जय ॥ १  
सञ्जय उवाच ।  
ततः प्रभाते विमले सूर्यस्योदयनं प्रति ।  
ताड्यमानासु भेरीषु मृदङ्गेष्वानकेषु च ॥ २  
ध्मायमानेषु शङ्खेषु पाण्डरेषु समन्ततः ।  
शिखण्डिनं पुरस्कृत्य निर्याताः पाण्डवा युधि ॥ ३  
कृत्वा व्यूहं महाराज सर्वशत्रुनिर्बहणम् ।  
शिखण्डी सर्वसैन्यानामग्र आसीद्विशापते ॥ ४  
चक्ररक्षौ ततस्तस्य भीमसेनधनंजयौ ।  
पृष्ठतो द्रौपदेयाश्च सौभद्रश्चैव वीर्यवान् ॥ ५  
सात्यकिश्चेकितानश्च तेषां गोप्ता महारथः ।  
धृष्टद्युम्नस्ततः पश्चात्पाञ्चालैरभिरक्षितः ॥ ६  
ततो युधिष्ठिरो राजा यमाभ्यां सहितः प्रभुः ।  
प्रययौ सिंहनादेन नादयन्भरतर्षभ ॥ ७  
विराटस्तु ततः पश्चात्स्वेन सैन्येन संवृतः ।  
द्रुपदश्च महाबाहो ततः पश्चादुपाद्रवत् ॥ ८  
केकया आतरः पञ्च धृष्टकेतुश्च वीर्यवान् ।  
जघनं पालयामासुः पाण्डवेयश्च राक्षसः ॥ ९  
एवं व्यूह्य महासैन्यं पाण्डवास्तव वाहिनीम् ।

अभ्यद्रवन्त संग्रामे त्यक्त्वा जीवितमात्मनः ॥ १०  
तथैव कुरवो राजन्भीष्मं कृत्वा महारथम् ।  
अग्रतः सर्वसैन्यानां प्रययुः पाण्डवान्प्रति ॥ ११  
पुत्रैस्तव दुराधर्षो रक्षितः सुमहाबलैः ।  
ततो द्रोणो महेष्वासः पुत्रश्चास्य महाबलः ॥ १२  
भगदत्तस्ततः पश्चाद्भजानीकेन संवृतः ।  
कृपश्च कृतवर्मा च भगदत्तमनुव्रतौ ॥ १३  
काम्भोजराजो बलवांस्ततः पश्चात्सुदक्षिणः ।  
मागधश्च जयत्सेनः सौबलश्च बृहद्वलः ॥ १४  
तथैवान्ये महेष्वासाः सुशर्मप्रमुखा नृपाः ।  
जघनं पालयामासुस्तव सैन्यस्य भारत ॥ १५  
दिवसेदिवसे प्राप्ते भीष्मः शान्तनवो युधि ।  
आसुरानकरोद्बृहान्पैशाचानथ राक्षसान् ॥ १६  
ततः प्रवृत्ते युद्धं तव तेषां च भारत ।  
अन्योन्यं निम्नतां राजन्यमराष्ट्रविवर्धनम् ॥ १७  
अर्जुनप्रमुखाः पार्थाः पुरस्कृत्य शिखण्डिनम् ।  
भीष्मं युद्धेऽभ्यवर्तन्त किरन्तो विविधाञ्शरान् ॥  
तत्र भारत भीमेन ताडितास्तावकाः शरैः ।  
रुधिरौघपरिक्लिन्नाः परलोकं ययुस्तदा ॥ १९  
नकुलः सहदेवश्च सात्यकिश्च महारथः ।  
तव सैन्यं समासाद्य पीडयामासुरोजसा ॥ २०

निधनं निधनहेतुः ॥ १०३ ॥

सप्ताधिकशततमोऽध्यायः ॥ १०७ ॥



ते वध्यमानाः समरे तावका भरतर्षभ ।  
 नाशकुवन्वारयितुं पाण्डवानां महद्वलम् ॥ २१  
 ततस्तु तावकं सैन्यं वध्यमानं समन्ततः ।  
 संप्राद्रवद्दश दिशः काल्यमानं महारथैः ॥ २२  
 त्रातारं नाध्यगच्छन्त तावका भरतर्षभ ।  
 वध्यमानाः शितैर्बाणैः पाण्डवैः सह सृञ्जयैः ॥ २३  
 धृतराष्ट्र उवाच ।  
 पीड्यमानं बलं दृष्ट्वा पार्थैर्भीष्मः पराक्रमी ।  
 यदकार्षीद्रणे क्रुद्धस्तन्ममाचक्ष्व सञ्जय ॥ २४  
 कथं वा पाण्डवा युद्धे प्रत्युद्याताः परंतपाः ।  
 निघ्नन्तो मामकान्वीरांस्तन्ममाचक्ष्व सञ्जय ॥ २५  
 सञ्जय उवाच ।  
 आचक्षे ते महाराज यदकार्षीत्पिता तव ।  
 पीडिते तव पुत्रस्य सैन्ये पाण्डव सृञ्जयैः ॥ २६  
 ग्रहष्टमनसः शूराः पाण्डवाः पाण्डुपूर्वज ।  
 अभ्यवर्तन्त निघ्नन्तस्तव पुत्रस्य बाहिनीम् ॥ २७  
 तं विनाशं मनुष्येन्द्र नरवारणवाजिनाम् ।  
 नामृष्यत तदा भीष्मः सैन्यघातं रणे परैः ॥ २८  
 स पाण्डवान्महेष्वासः पश्चालांश्चैव सृञ्जयान् ।  
 नाराचैर्वत्सदन्तैश्च शितैरञ्जलिकैस्तथा ॥ २९  
 अभ्यवर्षत दुर्धर्षस्त्यक्त्वा जीवितमात्मनः ।  
 स पाण्डवानां प्रवरान्पञ्च राजन्महारथान् ॥ ३०  
 आत्तशस्त्रो रणे यत्नाद्वारयामास सायकैः ।  
 नानाशस्त्रास्त्रवर्षैस्तान्वीर्यामर्षप्रवेरितैः ॥ ३१  
 निजघ्ने समरे क्रुद्धो हस्त्यश्वं चामितं बहु ।  
 रथिनोऽपातयद्राजन्त्येभ्यः पुरुषर्षभ ॥ ३२  
 सादिनश्चाश्वपृष्ठेभ्यः पादातांश्च समागतान् ॥ ३३  
 गजारोहान्गजेभ्यश्च परेषां जयकारिणः ।  
 तमेकं समरे भीष्मं त्वरमाणं महारथम् ॥ ३४  
 पाण्डवाः समवर्तन्त वज्रहस्तमिवासुराः ।  
 शक्राशनिसमस्पर्शान्विमुञ्चन्निशिताञ्छरान् ॥ ३५  
 दिक्ष्वदृश्यत सर्वासु घोरं सन्धारयन्वपुः ।  
 मण्डलीभूतमेवास्य नित्यं धनुरदृश्यत ॥ ३६

संग्रामे युध्यमानस्य शक्रचापोपमं महत् ।  
 तद्दृष्ट्वा समरे कर्म पुत्रास्तव विशांपते ॥ ३७  
 विस्मयं परमं गत्वाऽपितामहमपूजयन् ।  
 पार्था विमनसो भूत्वा प्रैक्षन्त पितरं तव ॥ ३८  
 युध्यमानं रणे शूरं विप्रचित्तिमिवामराः ।  
 न चैनं वारयामासुर्व्यात्ताननमिवान्तकम् ॥ ३९  
 दशमेऽहनि संग्रामे रथानीकं शिखण्डिनः ।  
 अदहन्निशितैर्बाणैः कृष्णवर्त्मैव काननम् ॥ ४०  
 तं शिखण्डी त्रिभिर्बाणैरभ्यविध्यत्स्तनान्तरे ।  
 आशीविषमिव क्रुद्धं कालसृष्टमिवान्तकम् ॥ ४१  
 स तेनातिभृशं विद्धः प्रेक्ष्य भीष्मः शिखण्डिनम् ।  
 पुनर्नालोकयत्क्रुद्धः ग्रहसन्निदमब्रवीत् ॥ ४२  
 कामं ग्रहर वा मा वा न त्वां योत्स्ये कथंचन ।  
 यैव हि त्वं कृता धात्रा सैव हि त्वं शिखण्डिनी ॥ ४३  
 तस्य तद्वचनं श्रुत्वा शिखण्डी क्रोधमूर्च्छितः ।  
 उवाच भीष्मं समरे सृक्किणी परिलेलिहन् ॥ ४४  
 जानामि त्वां महाबाहो क्षत्रियाणां भयंकरम् ।  
 मया श्रुतं च ते युद्धं जामदग्न्येन वै सह ॥ ४५  
 दिव्यश्च ते प्रभावोऽयं मया च बहुशः श्रुतः ।  
 जानन्नपि प्रभावं ते योत्स्येऽद्याहं त्वया सह ॥ ४६  
 पाण्डवानां प्रियं कुर्वन्नात्मनश्च नरोत्तम ।  
 अद्य त्वां योधयिष्यामि रणे पुरुषसत्तम ॥ ४७  
 ध्रुवं च त्वां हनिष्यामि शपे सत्येन तेऽग्रतः ।  
 एतच्छ्रुत्वा च मद्वाक्यं यत्कृत्यं तत्समाचर ॥ ४८  
 कामं युध्यस्व वा मा वा न मे जीवन्प्रमोक्ष्यसे ।  
 सुदृष्टः क्रियतां भीष्म लोकोऽयं समितिजय ॥ ४९  
 सञ्जय उवाच ।  
 एवमुक्त्वा ततो भीष्मं पञ्चभिर्नतपर्वभिः ।  
 अविध्यत रणे भीष्मं प्रतुदन्वाक्यसायकैः ॥ ५०  
 तस्य तद्वचनं श्रुत्वा सव्यसाची महारथः ।  
 कालोऽयमिति संचिन्त्य शिखण्डिनमचोदयत् ॥ ५१  
 अहं त्वामनुयास्यामि परान्विद्रावयञ्शरैः ।  
 अभिद्रव सुसंरब्धो भीष्मं भीमपराक्रमम् ॥ ५२

कामं स्वच्छन्दम् । अभ्यस इति पाठे प्रक्षिप ॥ ४३ ॥

सुदृष्टः क्रियतां न पुनर्द्रक्ष्यसि लोकमिममिति भावः ॥ ४९ ॥



न हि ते संयुगे पीडां शक्ताः कर्तुं महाबलाः ।  
 तस्मादद्य महाबाहो यत्नाद्भीष्ममभिद्रव ॥ ५३  
 अहत्वा समरे भीष्मं यदि यास्यसि मारिष ।  
 अवहास्योऽस्य लोकस्य भविष्यसि मया सह ॥ ५४  
 नावहास्या यथा वीर भवेम परमाहवे ।  
 तथा कुरु रणे यत्नं साधयस्व पितामहम् ॥ ५५  
 कुरुंश्च सहितान्सर्वान्यतमानान्महारथान् ।  
 अहमावारयिष्यामि साधयस्व पितामहम् ॥ ५६  
 द्रोणं च द्रोणपुत्रं च कृपं चाथ सुयोधनम् ।

चित्रसेनं विकर्णं च सैन्धवं च जयद्रथम् ॥ ५७  
 विन्दानुविन्दावावन्त्यौ काम्भोजं च सुदक्षिणम् ।  
 भगदत्तं तथा शूरं मागधं च महाबलम् ॥ ५८  
 सौमदत्तिं तथा शूरमार्यशृङ्गिं च राक्षसम् ।  
 त्रिगर्तराजं च रणे सह सर्वैर्महारथैः ॥ ५९  
 अहमावारयिष्यामि वेलेव मकरालयम् ।  
 कुरुंश्च सहितान्सर्वान्युध्यमानान्महाबलान् ।  
 निवारयिष्यामि रणे साधयस्व पितामहम् ॥ ६०

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे अष्टाधिकशततमोऽध्यायः ॥ १०८ ॥

### नवाधिकशततमोऽध्यायः ॥ १०९ ॥

भीष्मदुर्योधनसंवादः ॥ १ ॥ भीष्मपराक्रमवर्णनम् ॥ २ ॥

धृतराष्ट्र उवाच ।  
 कथं शिखण्डी गाङ्गेयमभ्यधावत्पितामहम् ।  
 पाञ्चाल्यः समरे क्रुद्धो धर्मात्मानं यतव्रतम् ॥ १  
 केऽरक्षन्पाण्डवानीके शिखण्डिनमुदायुधाः ।  
 त्वरमाणास्त्वरकाले जिगीषन्तो महारथाः ॥ २  
 कथं शान्तनवो भीष्मः स तस्मिन्दशमेऽहनि ।  
 अयुध्यत महावीर्यः पाण्डवैः सह सृञ्जयैः ॥ ३  
 न मृष्यामि रणे भीष्मं प्रत्युद्यातं शिखण्डिना ।  
 कच्चिन्न रथभङ्गोऽस्य धनुर्वाऽशीर्यतास्यतः ॥ ४  
 सञ्जय उवाच ।  
 नाशीर्यत धनुश्चास्य रथभङ्गो न चाप्यभूत् ।  
 युध्यमानस्य संग्रामे भीष्मस्य भरतर्षभ ।  
 निघ्नतः समरे शत्रूञ्जरैः सन्नतपर्वभिः ॥ ५  
 अनेकशतसाहस्रास्तावकानां महारथाः ।  
 तथा दन्तिगणा राजन्हयाश्चैव सुसज्जिताः ॥ ६  
 अभ्यवर्तन्त युद्धाय पुरस्कृत्य पितामहम् ॥ ७  
 यथाप्रतिज्ञं कौरव्य स चापि समितिंजयः ।  
 पार्थानामकरोद्भीष्मः सततं समिति क्षयम् ॥ ८  
 युध्यमानं महेष्वासं विनिघ्नन्तं पराञ्जरैः ।

पाञ्चालाः पाण्डवैः सार्धं सर्वतः पर्यवारयन् ॥ ९  
 दशमेऽहनि संग्रामे ततस्तां रिपुवाहिनीम् ।  
 कीर्यमाणां शितैर्वाणैः शतशोऽथ सहस्रशः ॥ १०  
 न हि भीष्मं महेष्वासं पाण्डवाः पाण्डुपूर्वज ।  
 अशक्रुवन्नणे जेतुं पाशहस्तमिवान्तकम् ॥ ११  
 अथोपायान्महाराज सव्यसाची धनञ्जयः ।  
 त्रासयन्नथिनः सर्वान्बीभत्सुरपराजितः ॥ १२  
 सिंहवद्विनदशुच्चैर्धनुर्ज्यां विक्षिपन्मुहुः ।  
 शरौघान्विसृजन्पार्थो व्यचरत्कालवद्रणे ॥ १३  
 तस्य शब्देन वित्रस्तास्तावका भरतर्षभ ।  
 सिंहस्येव मृगा राजन्व्यद्रवन्त महाभयात् ॥ १४  
 जयन्तं पाण्डवं दृष्ट्वा त्वत्सैन्यं चाभिपीडितम् ।  
 दुर्योधनस्ततो भीष्ममब्रवीच्चृशपीडितः ॥ १५  
 एष पाण्डुसुतस्तात श्वेताश्वः कृष्णसारथिः ।  
 दहते मामकान्सर्वान्कृष्णवर्त्मैव काननम् ॥ १६  
 पश्य सैन्यानि गाङ्गेय द्रवमाणानि सर्वशः ।  
 पाण्डवेन युधां श्रेष्ठ काल्यमानानि संयुगे ॥ १७  
 यथा पशुगणान्पालः संकालयति कानने ।  
 तथेदं मामकं सैन्यं काल्यते शत्रुतापन ॥ १८

साधयस्व स्त्रीकुरु जहि वा ॥ ५५ ॥ अष्टाधिकशततमोऽध्यायः १०८

समितिंजयः संग्रामजित् । समिति युद्धे ॥ ८ ॥



धनञ्जयशरैर्भग्नं द्रवमाणं ततस्ततः ।  
 भीमोऽप्येवं दुराधर्षो विद्रावयति मे बलम् ॥१९॥  
 सात्यकिश्चेकितानश्च माद्रीपुत्रौ च पाण्डवौ ।  
 अभिमन्युः सुविक्रान्तो वाहिनीं द्रवते मम ॥२०॥  
 धृष्टद्युम्नस्तथा शूरो राक्षसश्च घटोत्कचः ।  
 व्यद्रावयेतां सहसा सैन्यं मम महारणे ॥ २१॥  
 वध्यमानस्य सैन्यस्य सर्वैरेतैर्महारथैः ।  
 नान्यां गतिं प्रपश्यामि स्थाने युद्धे च भारत ॥२२॥  
 ऋते त्वां पुरुषव्याघ्र देवतुल्यपराक्रमम् ।  
 पर्याप्तस्तु भवाञ्छीघ्रं पीडितानां गतिर्भव ॥२३॥  
 सञ्जय उवाच ।  
 एवमुक्तो महाराज पिता देवव्रतस्तव ।  
 चिन्तयित्वा सुहूर्तं तु कृत्वा निश्चयमात्मनः ॥२४॥  
 तव संधारयन्पुत्रमब्रवीच्छंतनोः सुतः ।  
 दुर्योधन विजानीहि स्थिरो भूत्वा विशंपते ॥२५॥  
 'पातयिष्ये रिपूनन्यान्पाण्डवान्प्रतिपालयन् ।  
 प्रतिज्ञातो जयो ह्यद्य पाण्डवानां महात्मनाम् ॥'  
 पूर्वकालं तव मया प्रतिज्ञातं महाबल ।  
 हत्वा दशसहस्राणि क्षत्रियाणां महात्मनाम् ॥२७॥  
 संग्रामादपयास्यामि ह्येतत्कर्म समाहितम् ।  
 इति तत्कृतवांश्चाहं यथोक्तं भरतर्षभ ॥ २८॥  
 अद्य चापि महत्कर्म प्रकरिष्ये यथाबलम् ।  
 अहं वाऽद्य हतः शेष्ये हनिष्ये वाऽद्य पाण्डवान् ॥२९॥  
 'अशक्याः पाण्डवा जेतुं देवैरपि सवासवैः ।

किं पुनर्मर्त्यधर्मेण क्षत्रियेण महाबलाः ॥' ३०  
 अद्य ते पुरुषव्याघ्र प्रतरिष्ये ऋणं तव ।  
 भर्तृपिण्डकृतं राजन्निहतः पृतनामुखे ॥ ३१॥  
 सञ्जय उवाच ।  
 इत्युक्त्वा भरतश्रेष्ठ क्षत्रियान्प्रवपञ्चरैः ।  
 आससाद दुराधर्षः पाण्डवानामनीकिनीम् ॥३२॥  
 अनीकमध्ये तिष्ठन्तं गाङ्गेयं भरतर्षभ ।  
 आशीविषमिव क्रुद्धं पाण्डवाः प्रत्यवारयन् ॥३३॥  
 दशमेऽहनि भीष्मस्तु दर्शयञ्शक्तिमात्मनः ।  
 राजञ्शतसहस्राणि सोऽवधीत्कुरुनन्दन ॥ ३४॥  
 पाञ्चालानां च ये श्रेष्ठा राजपुत्रा महारथाः ।  
 तेषामादत्त तेजांसि जलं सूर्य इवांशुभिः ॥ ३५॥  
 हत्वा दशसहस्राणि कुञ्जराणां तरस्विनाम् ।  
 सारोहाणां महाराज हयानां चायुतं तथा ॥३६॥  
 पूर्णे शतसहस्रे द्वे पादातानां नरोत्तमः ।  
 प्रजज्वाल रणे भीष्मो विधूम इव पावकः ॥३७॥  
 न चैवं पाण्डवेयानां केचिच्छेकुर्निरीक्षितुम् ।  
 उत्तरं मार्गमास्थाय तपन्तमिव भास्करम् ॥३८॥  
 ते पाण्डवेयाः संरब्धा महेष्वासेन पीडिताः ।  
 वधायाभ्यद्रवन्भीष्मं सृञ्जयाश्च महारथाः ॥३९॥  
 स वध्यमानो बहुभिर्भीष्मः शान्तनवस्तथा ।  
 अवकीर्णो महेष्वासैः शैलो मेघैरिवावृतः ॥ ४०॥  
 पुत्रास्तु तव गाङ्गेयं समन्तात्पर्यवारयन् ।  
 महत्या सेनया सार्धं ततो युद्धमवर्तत ॥ ४१॥

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे नवाधिकशततमोऽध्यायः ॥ १०९ ॥

### दशाधिकशततमोऽध्यायः ॥ ११० ॥

अर्जुनदुःशासनयुद्धम् ॥ १ ॥

सञ्जय उवाच ।  
 अर्जुनस्तु रणे राजन्दृष्ट्वा भीष्मस्य विक्रमम् ।  
 शिखण्डिनमथोवाच समभ्येहि पितामहम् ॥ १॥  
 न चापि भीस्त्वया कार्या भीष्मादद्य कथंचन ।  
 द्रवते द्रावयति ॥ २० ॥ गतिं धाम । आश्रयमिति यावत् ।  
 स्थाने अवस्थाने ॥ २२ ॥ शेष्ये स्वप्स्यामि ॥ २९ ॥

अहमेनं शरैस्तीक्ष्णैः पातयिष्ये रथोत्तमात् ॥ २॥  
 सञ्जय उवाच ।  
 एवमुक्तस्तु पार्थेन शिखण्डी भरतर्षभ ।  
 अभ्यद्रवत गाङ्गेयं श्रुत्वा पार्थस्य भाषितम् ॥ ३॥  
 नवाधिकशततमोऽध्यायः ॥ १०९ ॥



धृष्टद्युम्नस्तथा राजन्सौभद्रश्च महारथः ।  
 हृष्टावाद्रवतां भीष्मं श्रुत्वा पार्थस्य भाषितम् ॥ ४  
 विराटद्रुपदौ वृद्धौ कुन्तिभोजश्च दंशितः ।  
 अभ्यद्रवत गाङ्गेयं पुत्रस्य तव पश्यतः ।  
 नकुलः सहदेवश्च धर्मराजश्च वीर्यवान् ॥ ५  
 तथेतराणि सैन्यानि सर्वाण्येव विशांपते ।  
 समाद्रवन्त गाङ्गेयं श्रुत्वा पार्थस्य भाषितम् ॥ ६  
 प्रत्युद्ययुस्तावकाश्च समेतांस्तान्महारथान् ।  
 यथाशक्ति यथोत्साहं तन्मे निगदतः शृणु ॥ ७  
 चित्रसेनो महाराज चेकितानं समभ्ययात् ।  
 भीष्मप्रेप्सुं रणे यान्तं वृषं व्याघ्रशिश्न्यथा ॥ ८  
 धृष्टद्युम्नं महाराज भीष्मान्तिकमुपागतम् ।  
 त्वरमाणं रणे यत्तं कृतवर्मा न्यवारयत् ॥ ९  
 भीमसेनं सुसंकुद्धं गाङ्गेयस्य वधैषिणम् ।  
 त्वरमाणो महाराज सौमदत्तिर्न्यवारयत् ॥ १०  
 तथैव नकुलं शूरं किरन्तं सायकान्वहून् ।  
 विकर्णो वारयामास इच्छन्भीष्मस्य जीवितम् ॥ ११  
 सहदेवं तथा राजन्यान्तं भीष्मरथं प्रति ।  
 वारयामास संकुद्धः कृपः शारद्वतो युधि ॥ १२  
 राक्षसं क्रूरकर्माणं भैमसेनि महाबलम् ।  
 भीष्मस्य निधनप्रेप्सुं दुर्मुखोऽभ्यद्रवद्वली ॥ १३  
 सात्यकिं समरे क्रुद्धमाश्च्यशृङ्गिरवारयत् ।  
 'भीष्मस्य वधमिच्छन्तं पाण्डवप्रीतिकाम्यया' ॥ १४  
 अभिमन्युं महाराज यान्तं भीष्मरथं प्रति ।  
 सुदक्षिणो महाराज काम्भोजः प्रत्यवारयत् ॥ १५  
 विराटद्रुपदौ वृद्धौ समेतावरिमर्दनौ ।  
 अश्वत्थामा ततः क्रुद्धो वारयामास भारत ॥ १६  
 तथा पाण्डुसुतं ज्येष्ठं भीष्मस्य वधकाङ्क्षिणम् ।  
 भारद्वाजो रणे यत्तो धर्मपुत्रमवारयत् ॥ १७  
 अर्जुनं रभसं युद्धे पुरस्कृत्य शिखण्डिनम् ।  
 भीष्मप्रेप्सुं महाराज भासयन्तं दिशो दश ॥ १८  
 दुःशासनो महेष्वासो वारयामास संयुगे ।  
 अन्ये च तावका योधाः पाण्डवानां महारथान् ॥ १९

भीष्मस्याभिमुखान्यातान्वारयामासुराहवे ।  
 धृष्टद्युम्नस्तु सैन्यानि प्राक्रोशंस्तु पुनः पुनः ॥ २०  
 अभ्यद्रवत संरब्धो भीष्ममेकं महारथः ।  
 एषोऽर्जुनो रणे भीष्मं प्रयाति कुरुनन्दनः ॥ २१  
 अभ्यद्रवत मामैष्ट भीष्मो हि प्राप्स्यते न वः ।  
 अर्जुनं समरे योद्धुं नोत्सहेतापि वासवः ॥ २२  
 किमु भीष्मो रणे वीरा गतसत्त्वोऽल्पजीवितः ।  
 इति सेनापतेः श्रुत्वा पाण्डवानां महारथाः ॥ २३  
 अभ्यद्रवन्तं संहृष्टा गाङ्गेयस्य रथं प्रति ।  
 आगच्छतस्तान्समरे वार्योधानचला इव ॥ २४  
 अवारयन्तं संहृष्टास्तावकाः पुरुषर्षभाः ।  
 दुःशासनो महाराज भयं त्यक्त्वा महारथः ॥ २५  
 भीष्मस्य जीविताकाङ्क्षी धनञ्जयमुपाद्रवत् ।  
 तथैव पाण्डवाः शूरा गाङ्गेयस्य रथं प्रति ॥ २६  
 अभ्यद्रवन्तं संग्रामे तव पुत्रान्महारथाः ।  
 तत्राद्भुतमपश्याम चित्ररूपं विशांपते ॥ २७  
 दुःशासनरथं प्राप्य यत्पार्थो नात्यवर्तत ।  
 यथा वारयते वेला क्षुब्धतोयं महार्णवम् ॥ २८  
 तथैव पाण्डवं क्रुद्धं तव पुत्रो न्यवारयत् ।  
 उभौ तौ रथिनां श्रेष्ठावुभौ भारतदुर्जयौ ॥ २९  
 उभौ चन्द्रार्कसदृशौ कान्त्या दीप्त्या च भारत ।  
 तथा तौ जातसंरम्भावन्योन्यवधकाङ्क्षिणौ ॥ ३०  
 समीयतुर्महासङ्ख्ये मयश्चक्रौ यथा पुरा ।  
 दुःशासनो महाराज पाण्डवं विशिखैस्त्रिभिः ॥ ३१  
 वासुदेवं च विंशत्या ताडयामास संयुगे ।  
 ततोऽर्जुनो जातमन्युर्वाष्पेयं वीक्ष्य पीडितम् ॥ ३२  
 दुःशासनं शतेनाजौ नाराचानां समार्षयत् ।  
 ते तस्य कवचं भित्त्वा पपुः शोणितमाहवे ॥ ३३  
 'यथैव पन्नगा राजंस्तटाकं तृषितास्तथा ।'  
 दुःशासनस्त्रिभिः क्रुद्धः पार्थं विव्याध पत्रिभिः ।  
 ललाटे भरतश्रेष्ठ शरैः सन्नतपर्वभिः ॥ ३४  
 ललाटस्थैस्तु तैर्बाणैः शुशुभे पाण्डवो रणे ।  
 यथा मेरुर्महाराज शृङ्गैरत्यर्थमुच्छ्रितैः ॥ ३५

रभसं कृतोत्साहम् ॥ १८ ॥ प्रलयानिव इति पाठे प्रलयकाली-

नानिव ॥ २४ ॥ अद्भुतं अभूतपूर्वम् ॥ २७ ॥ यमश्चक्रौ इति पाठ-



सोऽतिविद्धो महेष्वासः पुत्रेण तव धन्विना ।  
 व्यराजत रणे पार्थः किंशुकः पुष्पवानिव ॥ ३६  
 दुःशासनं ततः क्रुद्धः पीडयामास पाण्डवः ।  
 पर्वणीव सुसंकुद्धो राहुः पूर्णं निशाकरम् ॥ ३७  
 पीड्यमानो बलवता पुत्रस्तव विशांपते ।  
 विव्याध समरे पार्थं कङ्कपत्रैः शिलाशितैः ॥ ३८  
 तस्य पार्थो धनुश्छित्वा रथं चास्य त्रिभिः शरैः ।  
 आजघान ततः पश्चात्पुत्रं ते निशितैः शरैः ॥ ३९  
 सोऽन्यत्कार्मुकमादाय भीमस्य प्रमुखे स्थितः ।  
 अर्जुनं पञ्चविंशत्या बाहोरुरसि चार्पयत् ॥ ४०  
 तस्य क्रुद्धो महाराज पाण्डवः शत्रुतापनः ।  
 अप्रैषीद्विशिखान्धोरान्यमदण्डोपमान्वहून् ॥ ४१  
 अप्राप्तानेव तान्वाणांश्चिच्छेद तनयस्तव ।

यतमानस्य पार्थस्य तदद्भुतमिवाभवत् ॥ ४२  
 पार्थं च निशितैर्बाणैरविध्यत्तनयस्तव ।  
 ततः क्रुद्धो रणे पार्थः शरान्संधाय कार्मुके ॥ ४३  
 प्रेषयामास समरे स्वर्णपुङ्खाञ्छिलाशितान् ।  
 न्यमज्जंस्ते महाराज तस्य काये महात्मनः ॥ ४४  
 यथा हंसा महाराज तटाकं प्राप्य भारत ।  
 पीडितश्चैव पुत्रस्ते पाण्डवेन महात्मना ॥ ४५  
 हित्वा पार्थं रणे तूर्णं भीष्मस्य रथमाव्रजत् ।  
 अगाधे मज्जतस्तस्य द्वीपो भीष्मोऽभवत्तदा ॥ ४६  
 प्रतिलभ्य ततः संज्ञां पुत्रस्तव विशांपते ।  
 अवारयत्ततः शूरो भूय एव पराक्रमी ॥ ४७  
 शरैः सुनिशितैः पार्थं यथा वृत्रं पुरन्दरः ।  
 निर्विभेद महाकायो विव्यथे नैव चार्जुनः ॥ ४८

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे दशाधिकशततमोऽध्यायः ॥ १०० ॥

### एकादशाधिकशततमोऽध्यायः ॥ १११ ॥

द्वन्द्वयुद्धम् ॥ १ ॥

सञ्जय उवाच ।  
 सात्यकिं दंशितं युद्धे भीष्मायाभ्युद्यतं रणे ।  
 आर्य्यशृङ्गिर्महेष्वासो वारयामास संयुगे ॥ १  
 माधवस्तु सुसंकुद्धो राक्षसं नवभिः शरैः ।  
 आजघान रणे राजन्प्रहसन्निव भारत ॥ २  
 तथैव राक्षसो राजन्माधवं नवभिः शरैः ।  
 अर्दयामास राजेन्द्र संकुद्धः शिनिपुङ्गवम् ॥ ३  
 शैनेयः शरसङ्घं तु प्रेषयामास संयुगे ।  
 राक्षसाय सुसंकुद्धो माधवः परवीरहा ॥ ४  
 ततो रक्षो महाबाहुं सात्यकिं सत्यविक्रमम् ।  
 विव्याध विशिखैस्तीक्ष्णैः सिंहनादं ननाद च ॥ ५  
 माधवस्तु भृशं विद्धो राक्षसेन रणे तदा ।  
 धैर्यमालम्ब्य तेजस्वी जहास च ननाद च ॥ ६  
 भगदत्तस्ततः क्रुद्धो माधवं निशितैः शरैः ।

ताडयामास समरे तोत्रैरिव महागजम् ॥ ७  
 विहाय राक्षसं युद्धे शैनेयो रथिनां वरः ।  
 प्राग्ज्योतिषाय चिक्षेप शरान्संनतपर्वणः ॥ ८  
 तस्य प्राग्ज्योतिषो राजा माधवस्य महद्भुजः ।  
 चिच्छेद शतधारेण भलेन कृतहस्तवत् ॥ ९  
 अथान्यद्वनुरादाय वेगवत्परवीरहा ।  
 भगदत्तं रणे क्रुद्धं विव्याध निशितैः शरैः ॥ १०  
 सोऽतिविद्धो महेष्वासः सृक्किणी परिसंलिहन् ।  
 शक्तिं कनकवैडूर्यभूषितामायसीं दृढाम् ॥ ११  
 यमदण्डोपमां घोरां चिक्षेप परमाहवे ।  
 तामापतन्तीं सहसा तस्य बाहुबलेरिताम् ॥ १२  
 सात्यकिः समरे राजन्दिधा चिच्छेद सायकैः ।  
 ततः पपात सहसा महोल्केव हतप्रभा ॥ १३  
 शक्तिं विनिहतां दृष्ट्वा पुत्रस्तव विशांपते ।

न्तरम् ॥ ३१ ॥ अप्रैषीत् । उपसर्गात्पूर्वोऽडागमस्तु छान्दसः ।  
 एवमन्यत्रापि ॥ ४१ ॥ द्वीप आश्रयः ॥ ४६ ॥

दशाधिकशततमोऽध्यायः ॥ ११० ॥



महता रथवंशेन वारयामास माधवम् ॥ १४  
 तथा परिवृतं दृष्ट्वा वार्ष्णेयानां महारथम् ।  
 दुर्योधनो भृशं क्रुद्धो भ्रातृन्सर्वानुवाच ह ॥ १५  
 तथा कुरुत कौरव्या यथा वः सात्यको युधि ।  
 न जीवन्प्रतिनिर्याति महतोऽस्माद्रथव्रजात् ॥ १६  
 तस्मिन्हते हतं मन्ये पाण्डवानां महद्बलम् ।  
 तथेति च वचस्तस्य परिगृह्य महारथाः ॥ १७  
 शैनेयं योधयामासुर्भीष्मायाभ्युद्यतं रणे ।  
 'अभिमन्युं तदाऽऽयान्तं भीष्मस्याभ्युद्यतं वधे ।'  
 काम्भोजराजो बलवान्वारयामास संयुगे ॥ १८  
 आर्जुनिं नृपतिर्विद्ध्वा शरैः सन्नतपर्वभिः ।  
 पुनरेव चतुःषष्ट्या राजन्विव्याध तं नृप ॥ १९  
 सुदक्षिणस्तु समरे पुनर्विव्याध पञ्चभिः ।  
 सारथिं चास्य नवभिरिच्छन्भीष्मस्य जीवितम् २०  
 तद्युद्धमासीत्सुमहत्तयोस्तत्र समागमे ।  
 यदाभ्यधावद्राज्ञेयं शिखण्डी शत्रुकर्शनः ॥ २१  
 विराटद्रुपदौ वृद्धौ वारयन्तौ महाचमूम् ।  
 भीष्मं च युधि संरब्धावाद्रवन्तौ महारथौ ॥ २२  
 अश्वत्थामा रणे क्रुद्धः समियाद्रथसत्तमः ।  
 ततः प्रवृत्ते युद्धं तयोस्तस्य च भारत ॥ २३  
 विराटो दशभिर्भैरैराजधान परंतप ।  
 यतमानं महेष्वासं द्रौणिमाहवशोभिनम् ॥ २४  
 द्रुपदश्च त्रिभिर्वाणैर्विव्याध निशितैस्तदा ।  
 गुरुपुत्रं समासाद्य ग्रहरन्तौ महाबलौ ॥ २५  
 अश्वत्थामा ततस्तौ तु विव्याध बहुभिः शरैः ।  
 विराटद्रुपदौ वीरौ भीष्मं प्रति समुद्यतौ ॥ २६  
 तत्राद्भुतमपश्याम वृद्धयोश्चरितं महत् ।  
 यद्रौणिसायकान्धोराग्रत्यवारयतां युधि ॥ २७  
 सहदेवं तथाऽऽयान्तं कृपः शारद्वतोऽभ्ययात् ।  
 यथा नागो वने नागं मत्तो मत्तमुपाद्रवत् ॥ २८  
 कृपश्च समरे शूरो माद्रीपुत्रं महारथम् ।  
 आजधान शरैस्तूर्णं सप्तत्या रुक्मभूषणैः ॥ २९  
 तस्य माद्रीसुतश्चापं द्विधा चिच्छेद सायकैः ।  
 अथैनं छिन्नधन्वानं विव्याध नवभिः शरैः ॥ ३०

सोऽन्यत्कार्मुकमादाय समरे भारसाधनम् ।  
 माद्रीपुत्रं सुसंहृष्टो दशभिर्निशितैः शरैः ॥ ३१  
 आजधानोरसि क्रुद्ध इच्छन्भीष्मस्य जीवितम् ।  
 तथैव पाण्डवो राजञ्छारद्वतममर्षणम् ॥ ३२  
 आजधानोरसि क्रुद्धो भीष्मस्य वधकाङ्क्षया ।  
 तयोर्युद्धं समभवद्द्वोररूपं भयावहम् ॥ ३३  
 नकुलं तु रणे क्रुद्धो विकर्णः शत्रुतापनः ।  
 विव्याध सायकैः षष्ट्या रक्षन्भीष्मं महाबलम् ॥ ३४  
 नकुलोऽपि भृशं विद्वस्तव पुत्रेण धीमता ।  
 विकर्णं सप्तसप्तत्या निर्बिभेद शिलीमुखैः ॥ ३५  
 तत्र तौ नरशार्दूलौ भीष्महेतोः परंतपौ ।  
 अन्योन्यं जघ्नतुर्वीरौ गोष्ठे गोवृषभाविष ॥ ३६  
 घटोत्कचं रणे यान्तं निघ्नन्तं तव वाहिनीम् ।  
 दुर्मुखः समरे प्रायाद्वीष्महेतोः पराक्रमी ॥ ३७  
 हैडिम्बस्तु रणे राजन्दुर्मुखं शत्रुतापनम् ।  
 आजधानोरसि क्रुद्धः शरेणानतपर्वणा ॥ ३८  
 भीमसेनसुतं चापि दुर्मुखः सुमुखैः शरैः ।  
 षष्ट्या वीरो नदन्हृष्टो विव्याध रणमूर्धनि ॥ ३९  
 धृष्टद्युम्नं तथाऽऽयान्तं भीष्मस्य वधकाङ्क्षिणम् ।  
 हार्दिक्यो वारयामास रथश्रेष्ठं महारथः ॥ ४०  
 हार्दिक्यः पार्षतं चापि विद्ध्वा पञ्चभिरायसैः ।  
 पुनः पञ्चाशता तूर्णं तिष्ठतिष्ठेति चाब्रवीत् ॥ ४१  
 आजधान महाबाहुः पार्षतं तं महारथम् ।  
 तं चैव पार्षतो राजन्हार्दिक्यं नवभिः शरैः ॥ ४२  
 विव्याध निशितैस्तीक्ष्णैः कङ्कपत्रैरजिह्वगैः ।  
 तयोः समभवद्युद्धं भीष्महेतोर्महाहवे ॥ ४३  
 अन्योन्यातिशये युक्तं यथा वृत्रमहेन्द्रयोः ।  
 भीमसेनं तथाऽऽयान्तं भीष्मं प्रति महारथम् ॥ ४४  
 भूरिश्रवाभ्ययात्तूर्णं तिष्ठतिष्ठेति चाब्रवीत् ।  
 सौमदक्षिरथो भीममाजधान स्तनान्तरे ॥ ४५  
 नाराचेन सुतीक्ष्णेन रुक्मपुङ्गवे संयुगे ।  
 उरःस्थेन बभौ तेन भीमसेनः प्रतापवान् ॥ ४६  
 स्कन्दशक्त्या यथा क्रौञ्चः पुरा नृपतिसत्तम ।  
 तौ शरान्मूर्त्यसंकाशान्कर्मारपरिमार्जितान् ॥ ४७



अन्योन्यस्य रणे क्रुद्धौ चिक्षिपाते नरर्षभौ ।  
 भीमो भीष्मवधाकाङ्क्षी सौमदत्तिं महारथम् ॥ ४८  
 तथा भीष्मजये गृध्रुः सौमदत्तिस्तु पाण्डवम् ।  
 कृतप्रतिकृते यत्तौ योधयामासतू रणे ॥ ४९  
 युधिष्ठिरं तु कौन्तेयं महत्या सेनया वृतम् ।  
 भीष्माभिमुखमायान्तं भारद्वाजो न्यवारयत् ॥ ५०  
 द्रोणस्य रथनिर्घोषं पर्जन्यनिनदोपमम् ।  
 श्रुत्वा प्रभद्रका राजन्समकम्पन्त मारिष ॥ ५१  
 सा सेना महती राजन्पाण्डुपुत्रस्य संयुगे ।  
 द्रोणेन वारिता यत्ता न चचाल पदात्पदम् ॥ ५२  
 चेकितानं रणे यत्तं भीष्मं प्रति जनेश्वर ।

चित्रसेनस्तव सुतः क्रुद्धरूपमवारयत् ॥ ५३  
 भीष्महेतोः पराक्रान्तश्चित्रसेनः पराक्रमी ।  
 चेकितानं परं शक्त्या योधयामास भारत ॥ ५४  
 तथैव चेकितानोऽपि चित्रसेनमवारयत् ।  
 तद्युद्धमासीत्सुमहत्तयोस्तत्र समागमे ॥ ५५  
 अर्जुनो वार्यमाणस्तु बहुशस्तत्र भारत ।  
 विमुखीकृत्य पुत्रं ते सेनां तव ममर्द ह ॥ ५६  
 दुःशासनोऽपि परया शक्त्या पार्थमवारयत् ।  
 कथं भीष्मं न नो हन्यादिति निश्चित्य भारत ॥ ५७  
 सा बध्यमाना समरे पुत्रस्य तव वाहिनी ॥  
 लोड्यते रथिभिः श्रेष्ठैस्तत्रतत्रैव भारत ॥ ५८

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे एकादशाधिकशततमोऽध्यायः ॥ १११ ॥

### द्वादशाधिकशततमोऽध्यायः ॥ ११२ ॥

द्रोणेनाश्वत्थामानंप्रति दुर्निमित्तप्रदर्शनपूर्वकं युद्धानुशासनम् ॥ १ ॥

सञ्जय उवाच ।  
 अथ वीरो महेष्वासो मत्तवारणविक्रमः ।  
 समादाय महच्चापं मत्तवारणवारणम् ॥ १  
 विधुन्वानो नरश्रेष्ठो द्रावयाणो वरूथिनीम् ।  
 पृतनां पाण्डवेयानां गाहमानो महाबलः ॥ २  
 निमित्तानि निमित्तज्ञः सर्वतो वीक्ष्य वीर्यवान् ।  
 प्रतपन्तमनीकानि द्रोणः पुत्रमभाषत ॥ ३  
 द्रोण उवाच ।  
 अयं हि दिवसस्तात यत्र पार्थो महाबलः ।  
 जिघांसुः समरे भीष्मं परं यत्नं करिष्यति ॥ ४  
 उत्पतन्ति हि मे बाणा धनुः प्रस्फुरतीव च ।  
 योगमस्त्राणि नेच्छन्ति क्रूरं मे वर्तते मनः ॥ ५  
 दिक्ष्वशान्तानि घोराणि व्याहरन्ति मृगद्विजाः ।  
 नीचैर्गृध्रा निलीयन्ते भारतानां चमूं प्रति ॥ ६  
 नष्टप्रभ इवादित्यः सर्वतो लोहिता दिशः ।  
 रसते व्यथते भूमिः कम्पतीव च सर्वशः ॥ ७

कङ्कगृध्रा बलाकाश्च व्याहरन्ति मुहुर्मुहुः ।  
 शिवाश्चैवाशिवा घोरा वेदयन्त्यो महद्भयम् ॥ ८  
 पपात महती चोल्का मध्येनादित्यमण्डलात् ।  
 सकबन्धश्च परिघो भानुमावृत्य तिष्ठति ॥ ९  
 परिवेषस्तथा घोरश्चन्द्रभास्करयोरभूत् ।  
 वेदयानो भयं घोरं राज्ञां देहावकर्तनम् ॥ १०  
 देवतायतनस्थाश्च कौरवेन्द्रस्य देवताः ।  
 कम्पन्ते च हसन्ते च नृत्यन्ति च रुदन्ति च ॥ ११  
 अपसव्यं ग्रहाश्चक्रुरलक्षमाणं दिवाकरम् ।  
 अवाकिशराश्च भगवानुपातिष्ठत चन्द्रमाः ॥ १२  
 वपूंषि च नरेन्द्राणां विगताभानि लक्ष्ये ।  
 धार्तराष्ट्रस्य सैन्येषु न च आजन्ति दंशिताः ॥ १३  
 सेनयोरुभयोश्चापि समन्ताच्छ्रूयते महान् ।  
 पाञ्चजन्यस्य निर्घोषो गाण्डीवस्य च निःस्वनः ॥ १४  
 ध्रुवमास्थाय बीमत्सुरुत्तमास्त्राणि संयुगे ।  
 अपास्यान्यात्रणे योधानभ्येष्यति पितामहम् ॥ १५

लोड्यते आकुलीक्रियते ॥ ५८ ॥ एकादशाधिकशततमोऽध्यायः ॥ १११ ॥

घोराणि भयंकराणि । अशान्तानि अनुपरतानि ॥ ६ ॥

भीष्म० २५

रसते शब्दायते । व्यथते विभेतीव कम्पत इव च ॥ ७ ॥ अलक्षमाणं प्रचण्डलक्षणलक्षितम् । अवाकिशरा अधोमुखकोटिद्वयः ॥ १२ ॥ आस्थाय आलम्ब्य ॥ १५ ॥



हृष्यन्ति रोमकूपाणि सीदतीव च मे मनः ।  
 चिन्तयित्वा महाबाहो भीष्मार्जुनसमागमम् ॥ १६  
 तं चेह निकृतिप्रज्ञं पाश्चाल्यं पापचेतसम् ।  
 पुरस्कृत्य रणे पार्थो भीष्मस्यायोधनं गतः ॥ १७  
 अब्रवीच्च पुरा भीष्मो नाहं हन्यां शिखण्डिनम् ।  
 स्त्रीह्येषा विहिता धात्रा दैवाच्च स पुनः पुमान् ॥ १८  
 असंकल्पध्वजश्चैव याज्ञसेनिर्महाबलः ।  
 न चामङ्गलिके तस्मिन्प्रहरेदापगासुतः ॥ १९  
 एतद्विचिन्तयानस्य प्रज्ञा सीदति मे भृशम् ।  
 अभ्युद्यतो रणे पार्थः कुरुवृद्धमुपाद्रवत् ॥ २०  
 युधिष्ठिरस्य च क्रोधो भीष्मश्चार्जुनसंगतः ।  
 मम चास्त्रसमारम्भः प्रजानामशिवं ध्रुवम् ॥ २१  
 मनस्वी बलवाञ्छूरः कृतास्त्रोऽलघुविक्रमः ।  
 दूरपाती दृढेषुश्च निमित्तज्ञश्च पाण्डवः ॥ २२  
 अजेयः समरे चापि देवैरपि सवासवैः ।  
 बलवान्बुद्धिमांश्चैव जितक्लेशो युधां वरः ॥ २३  
 विजयी च रणे नित्यं भैरवास्त्रश्च पाण्डवः ।  
 'अभ्युद्यतं रणे दृष्ट्वा भैरवास्त्रं च पाण्डवम् ।'  
 तस्य मार्गं परिहरन्दुतं गच्छ यतव्रत ॥ २४  
 पश्याद्यैतन्महाघोरे संयुगे वैशसं महत् ।  
 हेमचित्राणि शूराणां महान्ति च शुभानि च ॥ २५  
 कवचान्यवदीर्यन्ते शरैः सन्नतपर्वभिः ।  
 छिद्यन्ते च ध्वजाग्राणि तोमराश्च धनूंषि च ॥ २६  
 प्रासाश्च विमलास्तीक्ष्णाः शक्यश्च कनकोज्ज्वलाः ।  
 वैजयन्त्यश्च नागानां संकुद्धेन किरीटिना ॥ २७  
 नायं संरक्षितुं कालः प्राणान्पुत्रोपजीविभिः ।  
 याहि स्वर्गं पुरस्कृत्य यशसे विजयाय च ॥ २८  
 रथनागहयावर्ता महाघोरां सुदुर्गमाम् ।

रथेन संग्रामनदीं तरत्येष कपिध्वजः ॥ २९  
 ब्रह्मण्यता दमो दानं तपश्च चरितं महत् ।  
 इहैव दृश्यते पार्थे भ्राता यस्य धनञ्जयः ॥ ३०  
 भीमसेनश्च बलवान्माद्रीपुत्रौ च पाण्डवौ ।  
 वासुदेवश्च वाष्पेयो यस्य नाथो व्यवस्थितः ॥ ३१  
 तस्यैष मन्युप्रभवो धार्तराष्ट्रस्य दुर्मतेः ।  
 तपोभावितदेहस्य कोपो दहति वाहिनीम् ॥ ३२  
 एष संदृश्यते पार्थो वासुदेवव्यपाश्रयः ।  
 दारयन्सर्वसैन्यानि धार्तराष्ट्राणि सर्वशः ॥ ३३  
 एतदालोक्यते सैन्यं क्षोभ्यमाणं किरीटिना ।  
 महोर्मिन्द्वं सुमहत्तिमिनेव महाजलम् ॥ ३४  
 हाहाकिलकिलाशब्दाः श्रूयन्ते च चमूमुखे ।  
 याहि पाश्चालदायादमहं यास्ये युधिष्ठिरम् ॥ ३५  
 दुर्गमं ह्यन्तरं राज्ञो व्यूहस्यामिततेजसः ।  
 समुद्रकुक्षिप्रतिमं सर्वतोऽतिरथैः स्थितैः ॥ ३६  
 सात्यकिश्चाभिमन्युश्च धृष्टद्युम्नवृकोदरौ ।  
 पर्यरक्षन्त राजानं यमौ च मनुजेश्वरम् ॥ ३७  
 उपेन्द्रसदृशश्यामो महाशाल इवोद्भूतः ।  
 एष गच्छत्यनीकाग्रे द्वितीय इव फल्गुनः ॥ ३८  
 उत्तमास्त्राणि चाधत्स्व गृहीत्वा च महद्भुजः ।  
 पार्षतं याहि राजानं युध्यस्व च वृकोदरम् ॥ ३९  
 को हि नेच्छेत्प्रियं पुत्रं जीवन्तं शाश्वतीः समाः ।  
 क्षत्रधर्मं तु संप्रेक्ष्य ततस्त्वां नियुनज्म्यहम् ॥ ४०  
 एष चातिरणे भीष्मो दहते वै महाचमूम् ।  
 युद्धेषु सदृशस्तात यमस्य वरुणस्य च ॥ ४१  
 सञ्जय उवाच ।  
 पुत्रं समनुशास्यैवं भारद्वाजः प्रतापवान् ।  
 महारणे महाराज धर्मराजमयोधयत् ॥ ४२

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे द्वादशाधिकशततमोऽध्यायः ॥ ११२ ॥

अस्त्रसमारम्भः उद्यममात्रं ननु पूर्ववदस्त्राणामुपस्थितिः ॥ २१ ॥  
 हे पुत्र उपजीविभिरनुगतैः ॥ २८ ॥ पार्थे युधिष्ठिरे ॥ ३० ॥

तस्य धर्मस्य । मन्युर्दैन्यम् । भारतीमिति पाठे सेनामिति  
 शेषः ॥ ३२ ॥ द्वादशाधिकशततमोऽध्यायः ॥ ११२ ॥



## त्रयोदशाधिकशततमोऽध्यायः ॥ ११३ ॥

भीमसेनपराक्रमवर्णनम् ॥ १ ॥

सञ्जय उवाच ।

भगदत्तः कृपः शल्यः कृतवर्मा तथैव च ।  
 विन्दानुविन्दावावन्त्यौ सैन्धवश्च जयद्रथः ॥ १  
 चित्रसेनो विकर्णश्च तथा दुर्मर्षणो युवा ।  
 दशैते तावका योधा भीमसेनमयोधयन् ॥ २  
 महत्या सेनया युक्ता नानादेशसमुत्थया ।  
 भीष्मस्य समरे राजनप्रार्थयाना महद्यशः ॥ ३  
 शल्यस्तु नवभिर्बाणैर्भीमसेनमताडयत् ।  
 कृतवर्मा त्रिभिर्बाणैः कृपश्च नवभिः शरैः ॥ ४  
 चित्रसेनो विकर्णश्च भगदत्तश्च मारिष ।  
 दशभिर्दशभिर्बाणैर्भीमसेनमताडयन् ॥ ५  
 सैन्धवश्च त्रिभिर्बाणैर्भीमसेनमताडयत् ।  
 विन्दानुविन्दावावन्त्यौ पञ्चभिः पञ्चभिः शरैः ६  
 दुर्मर्षणस्तु विंशत्या पाण्डवं निशितैः शरैः ।  
 स तान्सर्वान्महाराज राजमानान्पृथक्पृथक् ॥ ७  
 प्रवीरान्सर्वलोकस्य धार्तराष्ट्रान्महारथान् ।  
 जघान समरे वीरः पाण्डवः परवीरहा ॥ ८  
 सप्तभिः शल्यमाविध्यत्कृतवर्माणमष्टभिः ।  
 कृपस्य सशरं चापं मध्ये चिच्छेद भारत ॥ ९  
 अथैनं चिन्नधन्वानं पुनर्विव्याध सप्तभिः ।  
 विन्दानुविन्दौ च तथा त्रिभिस्त्रिभिरताडयत् ॥ १०  
 दुर्मर्षणं च विंशत्या चित्रसेनं च पञ्चभिः ।  
 विकर्णं दशभिर्बाणैः पञ्चभिश्च जयद्रथम् ॥ ११  
 विद्ध्वा भीमोऽनदृष्टः सैन्धवं च पुनस्त्रिभिः ।  
 अथान्यद्वनुरादाय गौतमो रथिनां वरः ॥ १२  
 भीमं विव्याध संरब्धो दशभिर्निशितैः शरैः ।  
 स विद्धो दशभिर्बाणैस्तोत्रैरिव महाद्विपः ॥ १३  
 ततः क्रुद्धो महाराज भीमसेनः प्रतापवान् ।  
 गौतमं ताडयामास शरैर्बहुभिराहवे ॥ १४  
 सैन्धवस्य तथाऽश्वाश्च सारथिं च त्रिभिः शरैः ।  
 प्राहिणोन्मृत्युलोकाय कालान्तकसमद्युतिः ॥ १५  
 हताश्वात्तु रथात्तूर्णमवप्लुत्य महारथः ।

शरांश्चिक्षेप निशितान्भीमसेनस्य संयुगे ॥ १६  
 तस्य भीमो धनुर्मध्ये द्वाभ्यां चिच्छेद मारिष ।  
 भल्लाभ्यां भरतश्रेष्ठ सैन्धवस्य महात्मनः ॥ १७  
 स चिन्नधन्वा विरथो हताश्वो हतसारथिः ।  
 चित्रसेनरथं राजन्नारुरोह त्वरान्वितः ॥ १८  
 अत्यद्भुतं रणे कर्म कृतवांस्तत्र पाण्डवः ।  
 महारथाञ्चशरैर्विद्ध्वा वारयित्वा च मारिष ॥ १९  
 विरथं सैन्धवं चक्रे सर्वलोकस्य पश्यतः ।  
 तदा न ममृषे शल्यो भीमसेनस्य विक्रमम् ॥ २०  
 स संघाय शरांस्तीक्ष्णान्कर्मारपरिमार्जितान् ।  
 भीमं विव्याध समरे तिष्ठतिष्ठेति चाब्रवीत् ॥ २१  
 कृपश्च कृतवर्मा च भगदत्तश्च वीर्यवान् ।  
 विन्दानुविन्दावावन्त्यौ चित्रसेनश्च संयुगे ॥ २२  
 दुर्मर्षणो विकर्णश्च सिन्धुराजश्च वीर्यवान् ।  
 भीमं ते विव्यधुस्तूर्णं शल्यहेतोरिन्दमाः ॥ २३  
 स च तान्प्रति विव्याध पञ्चभिः पञ्चभिः शरैः ।  
 शल्यं विव्याध सप्तत्या पुनश्च दशभिः शरैः ॥ २४  
 तं शल्यो नवभिर्भित्त्वा पुनर्विव्याध पञ्चभिः ।  
 सारथिं चास्य भलेन गाढं विव्याध मर्मणि ॥ २५  
 विशोकं प्रेक्ष्य निर्मिन्नं भीमसेनः प्रतापवान् ।  
 मद्राजं त्रिभिर्बाणैर्बाहोरुरसि चार्पयत् ॥ २६  
 तथेतरान्महेष्वासांस्त्रिभिस्त्रिभिरजिह्वगैः ।  
 ताडयामास समरे सिंहवद्विननाद च ॥ २७  
 ते हि यत्ता महेष्वासाः पाण्डवं युद्धकोविदम् ।  
 त्रिभिस्त्रिभिरकुण्ठाग्रैर्भृशं मर्मस्वताडयन् ॥ २८  
 सोऽतिविद्धो महेष्वासो भीमसेनो न विव्यथे ।  
 पर्वतो वारिधाराभिर्वर्षमाणैरिवाम्बुदैः ॥ २९  
 स तु क्रोधसमाविष्टः पाण्डवानां महारथः ।  
 मद्रेश्वरं त्रिभिर्बाणैर्भृशं विद्ध्वा महायशः ॥ ३०  
 कृपं च नवभिर्बाणैर्भृशं विद्ध्वा समन्ततः ।  
 प्राग्योतिषं शतैराजौ राजन्विव्याध सायकैः ॥ ३१

कर्मारं शस्त्रोल्लेखनयन्त्रम् ॥ २१ ॥



ततस्तु सशरं चापं सात्वतस्य महात्मनः ।  
 क्षुरप्रेण सुतीक्ष्णेन चिच्छेद कृतहस्तवत् ॥ ३२  
 तथान्यद्गुरुरादाय कृतवर्मा वृकोदरम् ।  
 आजघान भ्रुवोर्मध्ये नाराचेन परंतपः ॥ ३३  
 भीमस्तु समरे विद्धा शल्यं नवभिरायसैः ।  
 भगदत्तं त्रिभिश्चैव कृतवर्माणमष्टभिः ॥ ३४  
 द्वाभ्यां द्वाभ्यां तु विव्याध गौतमप्रभृतीत्रथान् ।  
 तेऽपि तं समरे राजन्विव्यधुर्निशितैः शरैः ॥ ३५  
 स तथा पीड्यमानोऽपि सर्वशस्त्रैर्महारथैः ।  
 मत्वा तृणेन तांस्तुल्यान्विचचार गतव्यथः ॥ ३६  
 ते चापि रथिनां श्रेष्ठा भीमाय निशिताञ्जरान् ।  
 प्रेषयामासुरव्यग्राः शतशोऽथ सहस्रशः ॥ ३७  
 तस्य शक्तिं महावेगां भगदत्तो महारथः ।  
 चिक्षेप समरे वीरः स्वर्णदण्डां महामते ॥ ३८  
 तोमरं सैन्धवो राजा पट्टसं च महाभुजः ।  
 शतघ्नीं च कृपो राजञ्छरं शल्यश्च संयुगे ॥ ३९  
 अथेतरे महेष्वासाः पञ्च पञ्च शिलीमुखान् ।  
 भीमसेनं समुद्दिश्य प्रेषयामासुरोजसा ॥ ४०  
 तोमरं च द्विधा चक्रे क्षुरप्रेणानिलात्मजः ।  
 पट्टसं च त्रिभिर्वाणैश्चिच्छेद तिलकाण्डवत् ॥ ४१  
 स बिभेद शतघ्नीं च नवभिः कङ्कपत्रिभिः ।  
 मदराजप्रयुक्तं च शरं छित्त्वा महारथः ॥ ४२

शक्तिं चिच्छेद सहसा भगदत्तेरितां रणे ।  
 तथेतराञ्जरान्घोराञ्जरैः सन्नतपर्वभिः ॥ ४३  
 भीमसेनो रणश्लाघी त्रिधैकैकं समाच्छिनत् ।  
 तांश्च सर्वान्महेष्वासांस्त्रिभिस्त्रिभिरताडयत् ॥ ४४  
 ततो धनञ्जयस्तत्र वर्तमाने महारणे ।  
 आजगाम रथेनाजौ भीमं दृष्ट्वा महारथम् ॥ ४५  
 निघ्नन्तं समरे शत्रून्योधयानं च सायकैः ।  
 तौ तु तत्र महात्मानौ समेतौ वीक्ष्य पाण्डवौ ॥ ४६  
 न शशंसुर्जयं तत्र तावकाः पुरुषर्षभाः ।  
 अथार्जुनो रणे भीमं योधयन्तं महारथान् ॥ ४७  
 भीष्मस्य निधनाकाङ्क्षी पुरस्कृत्य शिखण्डिनम् ।  
 आससाद रणे वीरांस्तावकान्दश भारत ॥ ४८  
 ये स्म भीमं रणे राजन्योऽधयन्तो व्यवस्थिताः ।  
 बीभत्सुस्तानथाविध्यद्भीमस्य प्रियकाम्यया ॥ ४९  
 ततो दुर्योधनो राजा सुशर्माणमचोदयत् ।  
 अर्जुनस्य वधार्थाय भीमसेनस्य चोभयोः ॥ ५०  
 सुशर्मन्गच्छ शीघ्रं त्वं बलौघैः परिवारितः ।  
 जहि पाण्डुसुतावेतौ धनञ्जयवृकोदरौ ॥ ५१  
 तच्छ्रुत्वा वचनं तस्य त्रैगर्तः प्रस्थलाधिपः ।  
 अभिद्रुत्य रणे भीममर्जुनं चैव धन्विनौ ॥ ५२  
 रथैरनेकसाहस्रैः समन्तात्पर्यवारयत् ।  
 ततः प्रववृते युद्धमर्जुनस्य परैः सह ॥ ५३

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे त्रयोदशाधिकशततमोऽध्यायः ॥ ११३ ॥

### चतुर्दशाधिकशततमोऽध्यायः ॥ ११४ ॥

भीमार्जुनपराक्रमवर्णनम् ॥ १ ॥

सञ्जय उवाच ।  
 अर्जुनस्तु रणे शल्यं यतमानं महारथम् ।  
 छादयामास समरे शरैः सन्नतपर्वभिः ॥ १  
 सुशर्माणं कृपं चैव त्रिभिस्त्रिभिरविध्यत ।  
 प्राग्ज्योतिषं च समरे सैन्धवं च जयद्रथम् ॥ २  
 चित्रसेनं विकर्णं च कृतवर्माणमेव च ।

सात्वतस्य कृतवर्मणः ॥ ३२ ॥

दुर्मर्षणं च राजेन्द्र ह्यावन्त्यौ च महारथौ ॥ ३  
 एकैकं त्रिभिरानर्च्छत्कङ्कवर्हिणवाजितैः ।  
 शरैरतिरथो युद्धे पीडयन्वाहिनीं तव ॥ ४  
 जयद्रथो रणे पार्थं विद्धा भारत सायकैः ।  
 भीमं विव्याध तरसा चित्रसेनरथे स्थितः ॥ ५  
 शल्यश्च समरे जिष्णुं कृपश्च रथिनां वरः ।

त्रयोदशाधिकशततमोऽध्यायः ॥ ११३ ॥



विव्यधाते महाराज बहुधा मर्मभेदिभिः ॥ ६  
 चित्रसेनादयश्चैव पुत्रास्तव विशांपते ।  
 पञ्चभिः पञ्चभिस्तूर्णं संयुगे निशितैः शरैः ॥ ७  
 आजघ्नुर्जुनं सङ्ख्ये भीमसेनं च मारिष ।  
 तौ तत्र रथिनां श्रेष्ठौ कौन्तेयौ भरतर्षभौ ॥ ८  
 अपीडयेतां समरे त्रिगर्तानां महद्वलम् ।  
 सुशर्मापि रणे पार्थ शरैर्नवभिराशुगैः ॥ ९  
 ननाद बलवन्नादं त्रासयानो महद्वलम् ।  
 अन्ये च रथिनः शूरा भीमसेनधनञ्जयौ ॥ १०  
 विव्यधुर्निशितैर्बाणै रुक्मपुङ्गवजिह्वगैः ।  
 तेषां च रथिनां मध्ये कौन्तेयौ भरतर्षभौ ॥ ११  
 क्रीडमानौ रथोदारौ चित्ररूपौ व्यदृश्यताम् ।  
 आमिषेप्सु गवां मध्ये सिंहाविव मदोत्कटौ ॥ १२  
 छित्त्वा धनूंषि शूराणां शरांश्च बहुधा रणे ।  
 पातयामासतुर्वीरौ शिरांसि शतशो नृणाम् ॥ १३  
 रथाश्च बहवो भग्ना हयाश्च शतशो हताः ।  
 गजाश्च सगजारोहाः पेतुरुर्व्या महाहवे ॥ १४  
 रथिनः सादिनश्चापि तत्रतत्र निषूदिताः ।  
 दृश्यन्ते बहवो राजन्वेपमानाः समन्ततः ॥ १५  
 हतैर्गजपदात्योघैर्बाजिभिश्च निषूदितैः ।  
 रथैश्च बहुधा भग्नैः समास्तीर्यत मेदिनी ॥ १६  
 छत्रैश्च बहुधा छिन्नैर्ध्वजैश्च विनिपातितैः ।  
 अङ्कुशैरपविद्धैश्च परिस्तोमैश्च भारत ॥ १७  
 केयूरैरङ्गदैर्हारै राङ्गवैर्मृदितैस्तथा ।  
 उष्णीषैर्ऋषिभिश्चैव चामरव्यजनैरपि ॥ १८  
 तत्रतत्रापविद्धैश्च बाहुभिश्चन्दनोक्षितैः ।  
 ऊरुभिश्च नरेन्द्राणां समास्तीर्यत मेदिनी ॥ १९  
 तत्राद्भुतमपश्याम रणे पार्थस्य विक्रमम् ।  
 शरैः संवार्य तान्वीरान्यञ्जघान महाबलः ॥ २०  
 पुत्रस्तु तव तं दृष्ट्वा भीमार्जुनपराक्रमम् ।  
 गाङ्गेयस्य रथाभ्याशमुपजग्मे महाबलः ॥ २१  
 कृपश्च कृतवर्मा च सैन्धवश्च जयद्रथः ।

विन्दानुविन्दावावन्त्यौ नाजहुः संयुगं तदा २२  
 ततो भीमो महेष्वासः फल्गुनश्च महारथः ।  
 कौरवाणां चमूं घोरां भृशं दुद्रुवतू रणे ॥ २३  
 ततो बर्हिणवाजानामयुतान्यर्बुदानि च ।  
 धनञ्जयरथे तूर्णं पातयन्ति स्म भूमिपाः ॥ २४  
 ततस्ताञ्शरजालेन सन्निवार्य महारथान् ।  
 पार्थः समन्तात्समरे प्रेषयामास मृत्यवे ॥ २५  
 शल्यस्तु समरे जिष्णुं क्रीडन्निव महारथः ।  
 आजघानोरसि क्रुद्धो भल्लैः सन्नतपर्वभिः ॥ २६  
 तस्य पार्थो धनुश्छित्त्वा हस्तावापं च पञ्चभिः ।  
 अथैनं सायकैस्तीक्ष्णैर्भृशं विव्याध मर्मणि ॥ २७  
 अथान्यद्भुतुरादाय समरे भारसाधनम् ।  
 मद्रेश्वरो रणे जिष्णुं ताडयामास रोषितः ॥ २८  
 त्रिभिः शरैर्महाराज वासुदेवं च पञ्चभिः ।  
 भीमसेनं च नवभिर्बाहोरुरसि चार्पयत् ॥ २९  
 ततो द्रोणो महाराज मागधश्च महारथः ।  
 दुर्योधनसमादिष्टौ तं देशमुपजग्मतुः ॥ ३०  
 यत्र पार्थो महाराज भीमसेनश्च पाण्डवः ।  
 कौरव्यस्य महासेनां जघ्नतुः सुमहारथौ ॥ ३१  
 जयत्सेनस्तु समरे भीमं भीमायुधं युधि ।  
 विव्याध निशितैर्बाणैरष्टभिर्भरतर्षभ ॥ ३२  
 तं भीमो दशभिर्विद्ध्वा पुनर्विव्याध पञ्चभिः ।  
 सारथिं चास्य भल्लेन रथनीडादपातयत् ॥ ३३  
 उद्धातैस्तुरगैः सोऽथ द्रवमाणैः समन्ततः ।  
 मागधोऽपसृतो राजा सर्वसैन्यस्य पश्यतः ॥ ३४  
 द्रोणश्च विवरं दृष्ट्वा भीमसेनं शिलीमुखैः ।  
 विव्याध बाणैर्निशितैः पञ्चषष्टिभिरायसैः ॥ ३५  
 तं भीमः समरश्लाघी गुरुं पितृसमं रणे ।  
 विव्याध पञ्चभिर्भल्लैस्तथा षष्ठ्या च भारत ॥ ३६  
 अर्जुनस्तु सुशर्माणं विद्ध्वा बहुभिरायसैः ।  
 व्यधमत्तस्य तत्सैन्यं महाभ्राणि यथाऽनिलः ॥ ३७  
 ततो भीष्मश्च राजा च कौसल्यश्च बृहद्वलः ।

बर्हिणवाजानां मयूरपक्षवतां बाणानाम् ॥ २४ ॥ मागधो  
 जयत्सेनः ॥ ३० ॥ अपसृतः पलायितः ॥ ३४ ॥

चतुर्दशाधिकशततमोऽध्यायः ॥ ११४ ॥



समवर्तन्त संक्रुद्धा भीमसेनधनञ्जयौ ॥ ३८  
 तथैव पाण्डवाः शूरा धृष्टद्युम्नश्च पार्षतः ।  
 अभ्यद्रवन्नणे भीष्मं व्यादितास्यमिवान्तकम् ॥ ३९  
 शिखण्डी तु समासाद्य भरतानां पितामहम् ।  
 अभ्यद्रवत संहृष्टो भयं त्यक्त्वा महारथात् ॥ ४०  
 युधिष्ठिरमुखाः पार्थाः पुरस्कृत्य शिखण्डिनम् ।  
 अयोधयन्नणे भीष्मं सहिताः सर्वसृज्यैः ॥ ४१  
 तथैव तावकाः सर्वे पुरस्कृत्य यतव्रतम् ।  
 शिखण्डिप्रमुखान्पार्थान्योध्यन्ति स्म संयुगे ॥ ४२  
 ततः प्रवृत्ते युद्धं कौरवाणां भयावहम् ।

तत्र पाण्डुसुतैः सार्धं भीष्मस्य विजयं प्रति ॥ ४३  
 तावकानां जये भीष्मो ग्लह आसीद्विशंपते ।  
 तत्र हि द्यूतमासक्तं विजयायेतराय वा ॥ ४४  
 धृष्टद्युम्नस्तु राजेन्द्र सर्वसैन्यान्यचोदयत् ।  
 अभ्यद्रवत गाङ्गेयं मा भैष्ट रथसत्तमाः ॥ ४५  
 सेनापतिवचः श्रुत्वा पाण्डवानां वरूथिनी ।  
 भीष्मं समभ्ययात्तूर्णं प्राणांस्त्यक्त्वा महाहवे ४६  
 भीष्मोऽपि रथिनां श्रेष्ठः प्रतिजग्राह तां चमूम् ।  
 आपतन्तीं महाराज वेलामिव महोदधिः ॥ ४७

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे चतुर्दशाधिकशततमोऽध्यायः ॥ ११४ ॥

### पञ्चदशाधिकशततमोऽध्यायः ॥ ११५ ॥

युद्धे विरक्तेन भीष्मेण युधिष्ठिरं प्रति स्ववधोद्यमचोदना ॥ १ ॥

धृतराष्ट्र उवाच ।  
 कथं शान्तनवो भीष्मो दशमेऽहनि सञ्जय ।  
 अयुध्यत महावीर्यः पाण्डवैः सह सृज्यैः ॥ १  
 कुरवश्च कथं युद्धे पाण्डवान्प्रत्यवारयन् ।  
 आचक्ष्व मे महायुद्धं भीष्मस्याहवशोभिनः ॥ २  
 सञ्जय उवाच ।  
 कुरवः पाण्डवैः सार्धं यदयुध्यन्त भारत ।  
 यथा च तदभूद्युद्धं तत्तु वक्ष्यामि सांप्रतम् ॥ ३  
 गमिताः परलोकाय परमास्त्रैः किरीटिना ।  
 अहन्यहनि संग्रामे तावकानां महारथाः ॥ ४  
 यथाप्रतिज्ञं कौरव्यः स चापि समितिजयः ।  
 पार्थानामकरोद्भीष्मः सततं समिति क्षयम् ॥ ५  
 कुरुभिः सहितं भीष्मं युध्यमानं परंतप ।  
 अर्जुनं च सपाञ्चाल्यं दृष्ट्वा संशयिता जनाः ॥ ६  
 दशमेऽहनि तस्मिंस्तु भीष्मार्जुनसमागमे ।  
 अवर्तत महारौद्रः सततं समिति क्षयः ॥ ७  
 तस्मिन्नयुतशो राजन्भूयश्च परंतपः ।  
 भीष्मः शान्तनवो योधाञ्जघान परमास्त्रवित् ॥ ८

येषामज्ञातकल्पानि नामगोत्राणि पार्थिव ।  
 ते हतास्तत्र भीष्मेण शूराः सर्वेऽनिवर्तिनः ॥ ९  
 दशाहानि तथा तप्त्वा भीष्मः पाण्डववाहिनीम् ।  
 निरविद्यत धर्मात्मा जीविते स परंतपः ॥ १०  
 स क्षिप्रं वधमन्विच्छन्नात्मनोऽभिमुखं रणे ।  
 न हन्यां मानवश्रेष्ठान्संग्रामेऽभिमुखानिति ॥ ११  
 चिन्तयित्वा महाबाहुः पिता देवव्रतस्तव ।  
 अभ्याशस्यं महाराज पाण्डवं वाक्यमब्रवीत् ॥ १२  
 भीष्म उवाच ।  
 युधिष्ठिर महाप्राज्ञ सर्वशास्त्रविशारद ।  
 शृणुष्व वचनं तात धर्म्यं स्वर्ग्यं च जल्पतः ॥ १३  
 निर्विण्णोऽसि भृशं तात देहेनानेन भारत ।  
 मृतश्च मे गतः कालः सुबहून्प्राणिनो रणे ॥ १४  
 तस्मात्पार्थ पुरोधाय पाञ्चालान्सृज्यांस्तथा ।  
 मद्बधे क्रियतां यत्नो मम चेदिच्छसि प्रियम् ॥ १५  
 सञ्जय उवाच ।  
 तस्य तन्मतमाज्ञाय पाण्डवः सत्यदर्शनः ।  
 भीष्मं प्रति ययौ राजा संग्रामे सह सृज्यैः ॥ १६

निरविद्यत निर्वेदं जगाम ॥ १० ॥

निर्विण्णो विरक्तः ॥ १४ ॥



धृष्टद्युम्नस्ततो राजन्पाण्डवश्च युधिष्ठिरः ।  
 श्रुत्वा भीष्मस्य तां वाचं चोदयामासतुर्वलम् ॥ १७  
 अभिद्रवध्वं युद्धयध्वं भीष्मं जयत संयुगे ।  
 रक्षिताः सत्यसन्धेन जिष्णुना रिपुजिष्णुना ॥ १८  
 अयं चापि महेष्वासः पार्षतो वाहिनीपतिः ।  
 भीमसेनश्च समरे पालयिष्यति वो ध्रुवम् ॥ १९  
 मा वो भीष्माद्भयं किञ्चिदस्त्वद्य युधि सृञ्जयाः ।  
 ध्रुवं भीष्मं विजेष्यामः पुरस्कृत्य शिखण्डिनम् ॥ २०  
 ते तथा समयं कृत्वा दशमेऽहनि पाण्डवाः ।  
 ब्रह्मलोकपरा भूत्वा संजग्मुः क्रोधमूर्च्छिताः ॥ २१  
 शिखण्डिनं पुरस्कृत्य पाण्डवं च धनञ्जयम् ।  
 भीष्मस्य पातने यत्नं परमं ते समास्थिताः ॥ २२  
 ततस्तव सुतादिष्टा नानाजनपदेश्वराः ।  
 द्रोणेन सहपुत्रेण सहसेना महाबलाः ॥ २३  
 दुःशासनश्च बलवान्सह सर्वैः सहोदरैः ।  
 भीष्मं समरमध्यस्थं पालयांचक्रिरे तदा ॥ २४  
 ततस्तु तावकाः शूराः पुरस्कृत्य महाव्रतम् ।  
 शिखण्डिप्रमुखान्पार्थान्योधयन्ति स्म संयुगे ॥ २५  
 चेदिभिस्तु सपाञ्चालैः सहितो वानरध्वजः ।  
 ययौ शान्तनवं भीष्मं पुरस्कृत्य शिखण्डिनम् ॥ २६  
 द्रोणपुत्रं शिनेर्नप्ता धृष्टकेतुस्तु पौरवम् ।  
 अभिमन्युः सहामात्यं दुर्योधनमयोधयत् ॥ २७  
 विराटस्तु सहानीकः सहसेनं जयद्रथम् ।  
 वृद्धक्षत्रस्य दायादमाससाद परंतप ॥ २८  
 मद्वराजं महेष्वासं सहसैन्यं युधिष्ठिरः ।  
 भीमसेनोऽभिगुप्तस्तु नागानीकमुपाद्रवत् ॥ २९  
 अप्रधृष्यमनावार्यं सर्वशस्त्रभृतां वरम् ।

द्रोणं प्रति ययौ यत्तः पाञ्चाल्यः सह सोदरैः ॥ ३०  
 कर्णिकारध्वजं चैव सिंहकेतुररिंदमः ।  
 प्रत्युज्जगाम सौभद्रं राजपुत्रो बृहद्बलः ॥ ३१  
 शिखण्डिनं च पुत्रास्ते पाण्डवं च धनञ्जयम् ।  
 राजभिः समरे पार्थमभिपेतुर्जिघांसवः ॥ ३२  
 तस्मिन्नतिमहाभीमे सेनयोर्वै पराक्रमे ।  
 संप्रधावत्स्वनीकेषु मेदिनी समकम्पत ॥ ३३  
 तान्यनीकान्यनीकेषु समयुध्यन्त भारत ।  
 तावकानां परेषां च दृष्ट्वा शान्तनवं रणे ॥ ३४  
 ततस्तेषां प्रयततामन्योन्यमभिधावताम् ।  
 प्रादुरासीन्महाशब्दो दिक्षु सर्वासु भारत ॥ ३५  
 शङ्खदुन्दुभिघोषश्च वारणानां च बृंहितैः ।  
 सिंहनादश्च सैन्यानां दारुणः समपद्यत ॥ ३६  
 सा च सर्वनरेन्द्राणां चन्द्रार्कसदृशी प्रभा ।  
 हाराद्गदकिरीटेषु निष्प्रभा समपद्यत ॥ ३७  
 रजोमेघास्तु संजङ्घुः शस्त्रविद्युद्भिरावृताः ।  
 धनुषां चापि निर्घोषो दारुणः समपद्यत ॥ ३८  
 बाणशङ्खप्रणादाश्च भेरीणां च महास्वनाः ।  
 रथघोषश्च संजङ्घे सेनयोरुभयोरपि ॥ ३९  
 प्रासशक्त्यष्टिसङ्घैश्च बाणौघैश्च समाकुलम् ।  
 निष्प्रकाशमिवाकाशं सेनयोः समपद्यत ॥ ४०  
 अन्योन्यं रथिनः पेतुर्वाजिनश्च महाहवे ।  
 कुञ्जरान्कुञ्जरा जघ्नुः पादातांश्च पदातयः ॥ ४१  
 तत्रासीत्सुमहद्युद्धं कुरूणां पाण्डवैः सह ।  
 भीष्महेतोर्नरव्याघ्र ज्येनयोराभिषे यथा ॥ ४२  
 तयोः समागमो घोरो बभूव युधि भारत ।  
 अन्योन्यस्य वधार्थाय जिगीषूणां महाहवे ॥ ४३

॥ इति श्रीमन्महाभारते भीष्मपर्वणि भीष्मवधपर्वणि दशमदिवससुद्धे पञ्चादशाधिकशततमोऽध्यायः ॥ ११५ ॥

### षोडशाधिकशततमोऽध्यायः ॥ ११६ ॥

संकुलयुद्धवर्णनम् ॥ १ ॥

सञ्जय उवाच ।  
 अभिमन्युर्महाराज तव पुत्रमयोधयत् ।  
 ब्रह्मलोकपराः बृहत्त्वान्महान्तं लोकं प्रति यतमानाः ॥ २१ ॥

महत्या सेनया युक्तं भीष्महेतोः पराक्रमी ॥ १  
 दुर्योधनो रणे कार्ष्णि नवभिर्नतपर्वभिः ।

पञ्चदशाधिकशततमोऽध्यायः ॥ ११५ ॥



आजघानोरसि क्रुद्धः पुनश्चैनं त्रिभिः शरैः ॥ २  
 तस्य शक्तिं रणे कार्ष्णिर्मृत्योर्जिह्वामिवायसीम् ।  
 प्रेषयामास संक्रुद्धो दुर्योधनरथं प्रति ॥ ३  
 तामापतन्तीं सहसा घोररूपां विशांपते ।  
 द्विधा चिच्छेद ते पुत्रः क्षुरप्रेण महारथः ॥ ४  
 तां शक्तिं पतितां दृष्ट्वा कार्ष्णिः परमकोपनः ।  
 दुर्योधनं त्रिभिर्बाणैर्बाहोरुरसि चार्पयत् ॥ ५  
 पुनश्चैनं शरैर्घोरैराजघान स्तनान्तरे ।  
 दशभिर्भरतश्रेष्ठ दुर्योधनममर्षणम् ॥ ६  
 तद्युद्धमभवद्धोरं चित्ररूपं च भारत ।  
 ईक्षितृप्रीतिजननं सर्वपार्थिवपूजितम् ॥ ७  
 भीष्मस्य निधनार्थाय पार्थस्य विजयाय च ।  
 युयुधाते रणे वीरौ सौभद्रकुरुपुङ्गवौ ॥ ८  
 सात्यकिं रभसं युद्धे द्रौणिर्ब्राह्मणपुङ्गवः ।  
 आजघानोरसि क्रुद्धो नाराचेन परंतपः ॥ ९  
 शैनेयोऽपि गुरोः पुत्रं सर्वमर्मसु भारत ।  
 अताडयदमेयात्मा नवभिः कङ्कपत्रिभिः ॥ १०  
 अश्वत्थामा तु समरे सात्यकिं नवभिः शरैः ।  
 त्रिंशता च पुनस्तूर्णं बाहोरुरसि चार्पयत् ॥ ११  
 सोऽतिविद्धो महेष्वासो द्रोणपुत्रेण सात्यकिः ।  
 द्रोणपुत्रं त्रिभिर्बाणैराजघान महायशः ॥ १२  
 पौरवो धृष्टकेतुं च शरैराच्छाद्य संयुगे ।  
 बहुधा दारयांचक्रे महेष्वासं महारथः ॥ १३  
 तथैव पौरवं युद्धे धृष्टकेतुर्महारथः ।  
 त्रिंशता निशितैर्बाणैर्विव्याधाशु महाभुजः ॥ १४  
 पौरवस्तु धनुश्छित्त्वा धृष्टकेतोर्महारथः ।  
 ननाद बलवन्नादं विव्याध च शितैः शरैः ॥ १५  
 सोऽन्यत्कार्मुकमादाय पौरवं निशितैः शरैः ।  
 आजघान महाराज त्रिसप्तत्या शिलीमुखैः ॥ १६  
 तौ तु तत्र महेष्वासौ महामात्रौ महारथौ ।  
 महता शरवर्षेण परस्परमवर्षताम् ॥ १७  
 अन्योन्यस्य धनुश्छित्त्वा हयान्हत्वा च भारत ।  
 विरथावसियुद्धाय समीयतुरमर्षणौ ॥ १८

आर्षभे चर्मणी चित्रे शतचन्द्रपुरस्कृते ।  
 तारकाशतचित्रे च निस्त्रिंशौ सुमहाप्रभौ ॥ १९  
 प्रगृह्य विमलौ राजंस्तावन्योन्यमभिद्रुतौ ।  
 वासितासंगमे यत्तौ सिंहाविव महावने ॥ २०  
 मण्डलानि विचित्राणि गतप्रत्यागतानि च ।  
 चैरतुर्दर्शयन्तौ च प्रार्थयन्तौ परस्परम् ॥ २१  
 पौरवो धृष्टकेतुं तु शङ्खदेशे महासिना ।  
 ताडयामास संक्रुद्धस्तिष्ठतिष्ठेति चाब्रवीत् ॥ २२  
 चेदिराजोऽपि समरे पौरवं पुरुषर्षभम् ।  
 आजघान शिताग्रेण जत्रुदेशे महासिना ॥ २३  
 तावन्योन्यं महाराज समासाद्य महाहवे ।  
 अन्योन्यवेगाभिहतौ निपेततुररिंदमौ ॥ २४  
 ततः स्वरथमारोप्य पौरवं तनयस्तव ।  
 जयत्सेनो रथेनाजावपोवाह रणाजिरात् ॥ २५  
 धृष्टकेतुं तु समरे माद्रीपुत्रः प्रतापवान् ।  
 अपोवाह रणे क्रुद्धः सहदेवः पराक्रमी ॥ २६  
 चित्रसेनः सुशर्माणं विद्ध्वा बहुभिरायसैः ।  
 पुनर्विव्याध तं षष्ठ्या पुनश्च नवभिः शरैः ॥ २७  
 सुशर्मा तु रणे क्रुद्धस्तव पुत्रं विशांपते ।  
 दशभिर्दशभिश्चैव विव्याध निशितैः शरैः ॥ २८  
 चित्रसेनश्च तं राजंस्त्रिंशता नतपर्वभिः ।  
 आजघान रणे क्रुद्धः स च तं प्रत्यविध्यत ॥ २९  
 भीष्मस्य समरे राजन्यशो मानं च वर्धयन् ।  
 सौभद्रो राजपुत्रं तु बृहद्वलमयोधयत् ॥ ३०  
 पार्थहेतोः पराक्रान्तो भीष्मस्य निधनं प्रति ।  
 आर्जुनिं कोसलेन्द्रस्तु विद्ध्वा पञ्चभिरायसैः ॥ ३१  
 पुनर्विव्याध विंशत्या शरैः सन्नतपर्वभिः ।  
 सौभद्रः कोसलेन्द्रं तु विव्याधाष्टभिरायसैः ॥ ३२  
 नाकम्पयत संग्रामे विव्याध च पुनः शरैः ।  
 कौसल्यस्य धनुश्चापि पुनश्चिच्छेद फाल्गुनिः ॥ ३३  
 आजघान शरैश्चापि त्रिंशता कङ्कपत्रिभिः ।  
 सोऽन्यत्कार्मुकमादाय राजपुत्रो बृहद्वलः ॥ ३४  
 फाल्गुनिं समरे क्रुद्धो विव्याध बहुभिः शरैः ।

चित्रसेन इति । पाण्डवपक्षीयः सुशर्मायमपरो बार्धक्षेमि-

नर्तु त्रैगर्तः ॥ २७ ॥



तयोर्युद्धं समभवद्भीष्महेतोः परंतप ॥ ३५  
 संरब्धयोर्महाराज समरे चित्रयोधिनोः ।  
 यथा देवासुरे युद्धे बलिवासवयोरभूत् ॥ ३६  
 भीमसेनो गजानीकं योधयन्बह्वशोभत ।  
 यथा शक्रो वज्रपाणिर्दारयन्पर्वतोत्तमान् ॥ ३७  
 ते वध्यमाना भीमेन मातङ्गा गिरिसन्निभाः ।  
 निपेतुरुर्व्यां सहिता नादयन्तो वसुंधराम् ॥ ३८  
 गिरिमात्रा हि ते नागा भिन्नाञ्जनचयोपमाः ।  
 विरेजुर्वसुधां प्राप्ता विकीर्णा इव पर्वताः ॥ ३९  
 युधिष्ठिरो महेष्वासो मद्वराजानमाहवे ।  
 महत्या सेनया गुप्तं पीडयामास संगतम् ॥ ४०  
 मद्रेश्वरश्च समरे धर्मपुत्रं महारथम् ।  
 पीडयामास संरब्धो भीष्महेतोः पराक्रमी ॥ ४१  
 विराटं सैन्धवो राजा विद्ध्वा सन्नतपर्वभिः ।  
 नवभिः सायकैस्तीक्ष्णैस्त्रिंशता पुनरार्षयत् ॥ ४२  
 विराटश्च महाराज सैन्धवं वाहिनीपतिः ।  
 त्रिंशद्भिर्निशितैर्बाणैराजधान स्तनान्तरे ॥ ४३  
 चित्रकर्मकनिस्त्रिंशौ चित्रवर्मायुधध्वजौ ।  
 रेजतुश्चित्ररूपौ तौ संग्रामे मत्स्यसैन्धवौ ॥ ४४  
 द्रोणः पाञ्चालपुत्रेण समागम्य महारणे ।  
 महासमुदयं चक्रे शरैः सन्नतपर्वभिः ॥ ४५  
 ततो द्रोणो महाराज पार्षतस्य महद्वनुः ।  
 छित्त्वा पञ्चाशतेषुंश्च पार्षतं प्रति सृष्टवान् ॥ ४६  
 सोऽन्यत्कार्मुकमादाय पार्षतः परवीरहा ।  
 द्रोणस्य मिषतो युद्धे प्रेषयामास सायकान् ॥ ४७  
 ताञ्छराञ्छरघातेन चिच्छेद स महारथः ।  
 द्रोणो द्रुपदपुत्राय ग्राहिणोत्पञ्च सायकान् ॥ ४८  
 ततः क्रुद्धो महाराज पार्षतः परवीरहा ।  
 द्रोणाय चिक्षेप गदां यमदण्डोपमां रणे ॥ ४९  
 तामापतन्तीं सहसा हेमपट्टविभूषिताम् ।  
 शरैः पञ्चाशता द्रोणो वारयामास संयुगे ॥ ५०  
 सा छिन्ना बहुधा राजन्द्रोणचापच्युतैः शरैः ।  
 चूर्णीकृता विशीर्यन्ती पपात वसुधातले ॥ ५१

समुदयं संग्रामम् । भवेत्समुदयः सङ्गे संयुगे च समुद्रमे इति  
 भीष्म० २६

गदां विनिहतां दृष्ट्वा पार्षतः शत्रुतापनः ।  
 द्रोणाय शक्तिं चिक्षेप सर्वपारशवीं शुभाम् ॥ ५२  
 तां द्रोणो नवभिर्बाणैश्चिच्छेद युधि भारत ।  
 पार्षतं च महेष्वासं पीडयामास संयुगे ॥ ५३  
 एवमेतन्महायुद्धं द्रोणपार्षतयोरभूत् ।  
 भीष्मं प्रति महाराज घोररूपं भयानकम् ॥ ५४  
 अर्जुनः प्राप्य गाङ्गेयं पीडयन्निशितैः शरैः ।  
 अभ्यद्रवत संयुक्तो वने मत्तमिव द्विपम् ॥ ५५  
 प्रत्युद्ययौ च तं राजा भगदत्तः प्रतापवान् ।  
 त्रिधा भिन्नेन नागेन मदान्धेन महाबलः ॥ ५६  
 तमापतन्तं सहसा महेन्द्रगजसन्निभम् ।  
 परं यत्नं समास्थाय बीभत्सुः प्रत्यपद्यत ॥ ५७  
 ततो गजगतो राजा भगदत्तः प्रतापवान् ।  
 अर्जुनं शरवर्षेण वारयामास संयुगे ॥ ५८  
 अर्जुनस्तु ततो नागमायान्तं रजतोपमैः ।  
 विमलैरायसैस्तीक्ष्णैरविध्यत महारणे ॥ ५९  
 शिखण्डिनं च कौन्तेयो याहियाहीत्यचोदयत् ।  
 भीष्मं प्रति महाराज जघ्नेनमिति चात्रवीत् ॥ ६०  
 प्राग्ज्योतिषस्ततो हित्वा पाण्डवं पाण्डुपूर्वज ।  
 प्रययौ त्वरितो राजन्द्रुपदस्य रथं प्रति ॥ ६१  
 ततोऽर्जुनो महाराज भीष्ममभ्यद्रवद्भुतम् ।  
 शिखण्डिनं पुरस्कृत्य ततो युद्धमवर्तत ॥ ६२  
 ततस्ते तावकाः शूराः पाण्डवं रभसं युधि ।  
 समभ्यधावन्क्रोशन्तस्तदद्भुतमिवाभवत् ॥ ६३  
 नानाविधान्यनीकानि पुत्राणां ते जनाधिप ।  
 अर्जुनो व्यधमत्काले दिवीवाभ्राणि मारुतः ॥ ६४  
 शिखण्डी तु समासाद्य भरतानां पितामहम् ।  
 इषुभिस्तूर्णमव्यग्रो बहुभिः स समाचिनोत् ॥ ६५  
 रथाभ्यगारश्चापार्चिरसिशक्तिगदेन्धनः ।  
 शरसङ्घमहाज्वालः क्षत्रियान्समरेऽदहत् ॥ ६६  
 यथाऽग्निः सुमहानिद्रः कक्षे चरति सानिलः ।  
 तथा जज्वाल भीष्मोऽपि दिव्यान्यस्त्राण्युदीरयन् ॥  
 सोमकांश्च रणे भीष्मो जघ्ने पार्थपदानुगान् ।

मेदिनी ॥ ४५ ॥ षोडशाधिकशततमोऽध्यायः ॥ ११६ ॥



न्यवारयत तत्सैन्यं पाण्डवस्य महारथः ॥ ६८  
 सुवर्णपुङ्खैरिषुभिः शितैः सन्नतपर्वभिः ।  
 नादयन्स दिशो भीष्मः प्रदिशश्च महाहवे ॥ ६९  
 पातयन्नथिनो राजन्हयांश्च सह सादिभिः ।  
 मुण्डतालवनानीव चकार स रथव्रजान् ॥ ७०  
 निर्मनुष्यान् रथान् राजन्गजान्श्वांश्च संयुगे ।  
 चकार समरे भीष्मः सर्वशस्त्रभृतां वरः ॥ ७१  
 तस्य ज्यातलनिर्घोषं विस्फूर्जितमिवाशनेः ।  
 निशम्य सर्वतो राजन्समकम्पन्त सैनिकाः ॥ ७२  
 अमोघा न्यपतन्बाणाः पितुस्ते मनुजेश्वर ।  
 नासज्जन्त शरीरेषु भीष्मचापच्युताः शराः ॥ ७३  
 निर्मनुष्यान् रथान् राजन्सुयुक्ताञ्जवनैर्हयैः ।  
 वातायमानानद्राक्षं ध्रियमाणान्विशंपते ॥ ७४

चेदिकाशिकरुशानां सहस्राणि चतुर्दश ।  
 महारथाः समाख्याताः कुलपुत्रास्तनुत्यजः ॥ ७५  
 अपरावर्तिनः शूराः सुवर्णविकृतध्वजाः ।  
 संग्रामे भीष्ममासाद्य सवाजिरथकुञ्जराः ॥ ७६  
 जग्मुस्ते परलोकाय व्यादितास्यमिवान्तकम् ।  
 न तत्रासीद्रणे राजन्सोमकानां महारथः ॥ ७७  
 यः संग्राम्य रणे भीष्मं जीविते स्म मनो दधे ।  
 तांश्च सर्वान् रणे योधान्प्रेतराजपुरं प्रति ॥ ७८  
 नीतानमन्यन्त जना दृष्ट्वा भीष्मस्य विक्रमम् ।  
 न कश्चिदेनं समरे प्रत्युद्याति महारथः ॥ ७९  
 ऋते पाण्डुसुतं वीरं श्वेताश्वं कृष्णसारथिम् ।  
 शिखण्डिनं च समरे पाश्चात्यममितौजसम् ॥ ८०

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे षोडशाधिकशततमोऽध्यायः ॥ ११६ ॥

### सप्तदशाधिकशततमोऽध्यायः ॥ ११७ ॥

संकुल्युद्धवर्णनम् ॥ १ ॥

सञ्जय उवाच ।  
 शिखण्डी तु रणे भीष्ममासाद्य पुरुषर्षभम् ।  
 दशभिर्निशितैर्भलैराजधान स्तनान्तरे ॥ १  
 शिखण्डिनं तु गाङ्गेयः क्रोधदीप्तेन चक्षुषा ।  
 संप्रैक्षत कटाक्षेण निर्दहन्निव भारत ॥ २  
 स्त्रीलं तस्य सरन् राजन्सर्वलोकस्य पश्यतः ।  
 नाजधान रणे भीष्मः स च तन्नावबुद्धवान् ॥ ३  
 अर्जुनस्तु महाराज शिखण्डिनमभाषत ।  
 अभितरस्वास्य वधे शिखण्डिन्नथसत्तम ॥ ४  
 किं ते विवक्षया वीर जहि भीष्मं महारथम् ।  
 न ह्यन्यमनुपश्यामि कंचिद्यौधिष्ठिरे बले ॥ ५  
 यः शक्तः समरे भीष्मं योधयेत पितामहम् ।  
 ऋते त्वां पुरुषव्याघ्र सत्यमेतद्ब्रवीमि ते ॥ ६  
 एवमुक्तस्तु पार्थेन शिखण्डी भरतर्षभ ।  
 शरैर्नानाविधैस्तूर्णं पितामहमुपाद्रवत् ॥ ७  
 अचिन्तयित्वा तान्बाणान्पिता देवव्रतस्तव ।

अर्जुनं समरे क्रुद्धं वारयामास सायकैः ॥ ८  
 तथैव च चमूं सर्वां पाण्डवानां महारथः ।  
 अप्रैषीत्स शरैस्तीक्ष्णैः परलोकाय मारिष ॥ ९  
 तथैव पाण्डवा राजन्सैन्येन महता वृताः ।  
 भीष्मं संछादयामासुर्मेघा इव दिवाकरम् ॥ १०  
 स समन्तात्परिवृतो भीष्मो हि भरतर्षभ ।  
 निर्ददाह रणे शूरान्वने वह्निरिव ज्वलन् ॥ ११  
 तत्राद्भुतमपश्याम तव पुत्रस्य पौरुषम् ।  
 अयोधयच्च यत्पार्थ जुगोप च पितामहम् ॥ १२  
 कर्मणा तेन समरे तव पुत्रस्य धन्विनः ।  
 दुःशासनस्य तुतुषुः सर्वे लोका महात्मनः ॥ १३  
 यदेकः समरे पार्थान्सानुगान्समयोधयत् ।  
 न चैनं पाण्डवा युद्धे वारयामासुरुल्बणम् ॥ १४  
 दुःशासनेन समरे रथिनो विरथीकृताः ।  
 सादिनश्च महेष्वासा हस्तिनश्च महाबलाः ॥ १५  
 विनिर्भिन्नाः शरैस्तीक्ष्णैर्निपेतुर्वसुधातले ।

विवक्षया विचारेण संशयेन वा ॥ ५ ॥ तीक्ष्णैस्तदा शरैः

प्रेषीत् इति ड. पाठः ॥ ९ ॥ उल्बणमुग्रम् ॥ १४ ॥



शरातुरास्तथैवान्ये दन्तिनो विद्रुता दिशः ॥ १६  
 यथाग्निरिन्धनं प्राप्य ज्वलेद्दीप्ताचिरुल्लवणम् ।  
 तथा जज्वाल पुत्रस्ते पाण्डुसेनां विनिर्दहन् ॥ १७  
 तं भारतमहामात्रं पाण्डवानां महारथः ।  
 जेतुं नोत्सहते कश्चिन्नाभ्युद्यातुं कथंचन ॥ १८  
 ऋते मेहेन्द्रतनयाच्छेताश्चात्कुणसारथेः ।  
 स हि तं समरे राजन्निर्जित्य विजयोऽर्जुनः ॥ १९  
 भीष्ममेवाभिदुद्राव सर्वसैन्यस्य पश्यतः ।  
 विजितस्तव पुत्रोऽपि भीष्मबाहुव्यपाश्रयः ॥ २०  
 पुनःपुनः समाश्रय्य प्रायुध्यत मदोत्कटः ।  
 अर्जुनस्तु रणे राजन्योधयन्संव्यराजत ॥ २१  
 शिखण्डी तु रणे राजन्विव्याधैव पितामहम् ।  
 शरैरशनिसंस्पृशैस्तथा सर्पविषोपमैः ॥ २२  
 न च स ते रुजं चक्रुः पितुस्तव जनेश्वर ।  
 सयमानस्तु गाङ्गेयस्तान्बाणाञ्जगृहे तदा ॥ २३  
 उष्णातो हि नरो यद्वज्रलधाराः प्रतीच्छति ।  
 तथा जग्राह गाङ्गेयः शरधाराः शिखण्डिनः ॥ २४  
 तं क्षत्रिया महाराज ददृशुर्धोरमाहवे ।  
 भीष्मं दहन्तं सैन्यानि पाण्डवानां महात्मनां ॥ २५  
 ततोऽब्रवीच्च सुतः सर्वसैन्यानि मारिष ।  
 अभिद्रवत संग्रामे फल्गुनं सर्वतो रणे ॥ २६  
 भीष्मो वः समरे सर्वान्पालयिष्यति धर्मवित् ।  
 तद्भयं सुमहत्त्यक्त्वा पाण्डवान्प्रति युध्यत ॥ २७  
 एष तालेन महता भीष्मस्तिष्ठति पालयन् ।  
 सर्वेषां धार्तराष्ट्राणां समरे शर्म वर्म च ॥ २८  
 देवा अपि समुद्युक्ता नालं भीष्मं समासितुम् ।  
 किमु पार्था महात्मानं मर्त्यभूता महाबलाः ॥ २९  
 तस्माद्भवत मा योधाः फल्गुनं प्राप्य संयुगे ।  
 अहमद्य रणे यत्तो योधयिष्यामि पाण्डवम् ॥ ३०  
 सहितः सर्वतो यत्तैर्भवद्भिर्वसुधाधिपैः ।  
 तच्छ्रुत्वा तु वचो राजंस्तव पुत्रस्य धन्विनः ॥ ३१  
 अर्जुनं प्रति संयत्ता बलवन्तो महाबलाः ।  
 ते विदेहाः कलिङ्गाश्च दासेरकगणाश्च ह ॥ ३२

भारतमहामात्रं भरतवंशश्रेष्ठम् ॥ १८ ॥ शर्म सुखहेतुत्वात् ।  
 वर्म रक्षाहेतुत्वात् ॥ २८ ॥ समासितुं उपसर्पितुं नाशयितुं

अभिपेतुर्निषादाश्च सौवीराश्च महारणे ।  
 बाह्लीका दरदाश्चैव प्रतीच्योदीच्यमालवाः ॥ ३३  
 अभीषाहाः शूरसेनाः शिबयोऽथ वसातयः ।  
 साल्वाः शकास्त्रिगर्ताश्च अम्बष्ठाः केकयैः सह ॥ ३४  
 अभिपेतू रणे पार्थ पतङ्गा इव पावकम् ।  
 स तान्सर्वान्सहानीकान्महाराज महारथान् ॥ ३५  
 दिव्यान्यस्त्राणि संचिन्त्य प्रसंधाय धनञ्जयः ।  
 स तैरस्त्रैर्महावेगैर्ददाह सुमहाबलः ॥ ३६  
 शरप्रतापैर्वीभत्सुः पतङ्गानिव पावकः ।  
 तस्य बाणसहस्राणि सृजतो दृढधन्विनः ॥ ३७  
 दीप्यमानमिवाकाशे गाण्डीवं समदृश्यत ।  
 ते शरार्ता महाराज विप्रकीर्णमहाध्वजाः ॥ ३८  
 नाभ्यवर्तन्त राजानः सहिता वानरध्वजम् ।  
 सध्वजा रथिनः पेतुर्हयारोहा हयैः सह ॥ ३९  
 सगजाश्च गजारोहाः किरीटिशरताडिताः ।  
 ततोऽर्जुनभुजोत्सृष्टैरावृताऽऽसीद्वसुंधरा ॥ ४०  
 विद्रुतं दिक्षु सर्वासु शरैर्बलमदृश्यत ।  
 अथ पार्थो महाराज द्रावयित्वा वरूथिनीम् ॥ ४१  
 दुःशासनाय सुबहून्प्रेषयामास सायकान् ।  
 ते तु भित्त्वा तव सुतं दुःशासनमयोमुखाः ॥ ४२  
 धरणीं विविशुः सर्वे वल्मीकमिव पन्नगाः ।  
 हयांश्चास्य ततो जग्मे सारथिं च न्यपातयत् ॥ ४३  
 विविंशतिं च विंशत्या विरथीकृतवान्प्रभुः ।  
 आजघान भृशं चैव पञ्चभिर्नतपर्वभिः ॥ ४४  
 कृपं विकर्णं शल्यं च विद्ध्वा बहुभिरायसैः ।  
 चकार विरथांश्चैव कौन्तेयः श्वेतवाहनः ॥ ४५  
 एवं ते विरथाः सर्वे कृपः शल्यश्च मारिष ।  
 दुःशासनो विकर्णश्च तथैव च विविंशतिः ॥ ४६  
 संप्राद्रवन्त समरे निर्जिताः सव्यसाचिना ।  
 पूर्वाह्णे भरतश्रेष्ठ पराजित्य महारथान् ॥ ४७  
 प्रजज्वाल रणे पार्थो विधूम इव पावकः ।  
 तथैव शरवर्षेण भास्करो रश्मिवानिव ॥ ४८  
 अन्यानपि महाराज तापयामास पार्थिवान् ।

वा । मर्त्यभूताः मर्त्यस्वरूपाः ॥ २९ ॥ तस्माद्भवत हे योधाः  
 इति क. पाठः ॥ ३० ॥



पराञ्जुखीकृत्य तथा शरवर्षैर्महारथान् ॥ ४९  
 प्रावर्तयत संग्रामे शोणितोदां महानदीम् ।  
 मध्येन कुरुसैन्यानां पाण्डवानां च भारत ॥ ५०  
 तस्मिन्नतिमहाभीमे राजन्वीरवरक्षये ।  
 भीष्मं प्रति पराक्रान्ताः पाण्डवाः सह सृञ्जयैः ५१  
 ते पराक्रान्तमालोक्य युधि राजन्पितामहम् ।  
 न न्यवर्तन्त ते पुत्रा ब्रह्मलोकपुरस्कृताः ॥ ५२  
 इच्छन्तो निधनं युद्धे स्वर्गलोकपरायणाः ।  
 पाण्डवानभ्यवर्तन्त तावका युद्धदुर्मदाः ॥ ५३  
 पाण्डवाश्च महाराज सरन्तो विविधान्वहून् ।  
 क्लेशान्कृतान्सपुत्रेण त्वया पूर्वं नराधिप ॥ ५४  
 भयं त्यक्त्वा रणे शूराः स्वर्गलोकपुरस्कृताः ।  
 तावकांस्तव पुत्रांश्च योधयन्ति स्म हृष्टवत् ॥ ५५  
 गजाश्च रथसङ्घाश्च बहुधा रथिभिर्हताः ।  
 रथाश्च निहता नागैर्हयाश्चैव पदातिभिः ॥ ५६  
 अन्तरा छिद्यमानानि शरीराणि शिरांसि च ।  
 निपेतुर्दिक्षु सर्वासु गजाश्चरथयोधिनाम् ॥ ५७  
 छन्नमायोधनं राजन्कुण्डलाङ्गदधारिभिः ।  
 पतितैः पाल्यमानैश्च राजपुत्रैर्महारथैः ॥ ५८  
 रथनेमिनिकृत्तैश्च गजैश्चैवावपोथितैः ।  
 पादाताश्चाप्यधावन्त साश्वाश्च हययोधिनः ॥ ५९  
 गजाश्च रथयोधाश्च परिपेतुः समन्ततः ।  
 विकीर्णाश्च रथा भूमौ भग्नचक्रयुग्ध्वजाः ॥ ६०  
 तद्गजाश्चरथौघानां रुधिराण्यस्युक्षितम् ।

छन्नमायोधनं रेजे रक्ताभ्रमिव शारदम् ॥ ६१  
 श्वानः काकाश्च गृध्राश्च वृका गोमायुभिः सह ।  
 प्रणेदुर्भक्ष्यमासाद्य विकृताश्च मृगद्विजाः ॥ ६२  
 ववुर्बहुविधाश्चैव दिक्षु सर्वासु मारुताः ।  
 दृश्यमानेषु रक्षःसु भूतेषु च नदत्सु च ॥ ६३  
 काश्चनानि च दामानि पताकाश्च महाधनाः ।  
 धूयमाना व्यदृश्यन्त सहसा मारुतेरिताः ॥ ६४  
 श्वेतच्छत्रसहस्राणि सध्वजाश्च महारथाः ।  
 विकीर्णाः समदृश्यन्त शतशोऽथ सहस्रशः ॥ ६५  
 सपताकाश्च मातङ्गा दिशो जग्मुः शरातुराः ।  
 क्षत्रियाश्च मनुष्येन्द्र गदाशक्तिधनुर्धराः ॥ ६६  
 समन्ततश्च दृश्यन्ते पतिता धरणीतले ।  
 इषुभिस्ताड्यमानाश्च नाराचैश्च सहस्रशः ।  
 पेतुरार्तस्वरं कृत्वा तत्रतत्र महागजाः ॥ ६७  
 सेनापतिस्तु समरे ग्राह्य सेनां महारथः ।  
 अभ्यद्रवत गाङ्गेयं सैनिकाः किं कृतेन वः ॥ ६८  
 सेनापतिवचः श्रुत्वा सोमकाः सह सृञ्जयैः ।  
 अभ्यद्रवन्त गाङ्गेयं शस्त्रवृष्ट्या समन्ततः ॥ ६९  
 ततो भीष्मो महाराज दिव्यमस्त्रमुदीरयन् ।  
 अभ्यधावत कौन्तेयं मिषतां सर्वधन्विनाम् ॥ ७०  
 तं शिखण्डी रणे यान्तमभ्यद्रवत दंशितः ।  
 ततः समाहरद्भीष्मस्तदस्त्रं पावकोपमम् ॥ ७१  
 एतस्मिन्नेव काले तु कौन्तेयः श्वेतवाहनः ।  
 निजघ्ने तावकं सैन्यं मोहयित्वा पितामहम् ॥ ७२

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे सप्तदशाधिकशततमोऽध्यायः ॥ ११७ ॥

### अष्टादशाधिकशततमोऽध्यायः ॥ ११८ ॥

भीष्मपराक्रमवर्णनम् ॥ १ ॥

सञ्जय उवाच ।

असंव्यूढेष्वनीकेषु भूयिष्ठमनुवर्तिषु ।

ब्रह्मलोकपराः सर्वे समपद्यन्त भारत ॥ १

न ह्यनीकमनीकेषु समसज्जत संकुले ।

भूतेषु प्रेतेषु ॥ ६३ ॥ महाधनाः बहुमूल्याः ॥ ६४ ॥

सप्तदशाधिकशततमोऽध्यायः ॥ ११७ ॥

रथा न रथिभिः सार्धं पादाता न पदातिभिः २

अश्वा नाश्वैरयुध्यन्त गजा न गजयोधिभिः ।

उन्मत्तवन्महाराज युध्यन्ते तत्र भारत ॥ ३

महान्व्यतिकरो रौद्रः सेनयोः समपद्यत ।

अनिवर्तिषु इति ज्ञ. पाठः ॥ १ ॥ व्यतिकरः क्षोभः ॥ ४ ॥



नरनागगणेष्वेवं विकीर्णेषु च सर्वशः ॥ ४  
 क्षये तस्मिन्महारौद्रे निर्विशेषमजायत ।  
 ततः शल्यः कृपश्चैव चित्रसेनश्च भारत ॥ ५  
 दुःशासनो विकर्णश्च रथानास्थाय भास्वरान् ।  
 पाण्डवानां रणे शूरा ध्वजिनीं समकम्पयन् ॥ ६  
 सा वध्यमाना समरे पाण्डुसेना महात्मभिः ।  
 त्रातारं नाध्यगच्छद्वै मञ्जमानेव नौर्जले ॥ ७  
 यथा हि शैशिरः कालो गवां मर्माणि कृन्तति ।  
 तथा पाण्डुसुतानां वै भीष्मो मर्माणि कृन्तति ॥ ८  
 तथैव तव सैन्यस्य पार्थेन च महात्मना ।  
 नवमेघप्रतीकाशाः पातिता बहुधा गजाः ॥ ९  
 मृद्यमानाश्च दृश्यन्ते पार्थेन नरयूथपाः ।  
 इषुभिस्ताड्यमानाश्च नाराचैश्च सहस्रशः ॥ १०  
 पेतुरार्तस्वरं घोरं कृत्वा तत्र महागजाः ।  
 आनद्धाभरणैः कायैर्निहतानां महात्मनाम् ॥ ११  
 छन्नमायोधनं रेजे शिरोभिश्च सकुण्डलैः ।  
 तस्मिन्नेव महाराज महावीरवरक्षये ॥ १२  
 भीष्मे च युधि विक्रान्ते पाण्डवे च धनञ्जये ।  
 ते पराक्रान्तमालोक्य राजन्युधि पितामहम् ॥ १३  
 अभ्यवर्तन्त ते पुत्राः सर्वे सैन्यपुरस्कृताः ।  
 इच्छन्तो निधनं युद्धे स्वर्गं कृत्वा परायणम् ॥ १४  
 पाण्डवानभ्यवर्तन्त तस्मिन्वीरवरक्षये ।  
 पाण्डवापि महाराज स्मरन्तो विविधान्वहून् ॥ १५  
 क्लेशान्कृतान्सपुत्रेण त्वया पूर्वं नराधिप ।  
 भयं त्यक्त्वा रणे शूरा ब्रह्मलोकाय तत्पराः ॥ १६  
 तावकांस्तव पुत्रांश्च योधयन्ति ग्रहृष्टवत् ।  
 सेनापतिस्तु समरे ग्राह सेनां महारथः ॥ १७  
 अभिद्रवत गाङ्गेयं सोमकाः सृञ्जयैः सह ।  
 सेनापतिवचः श्रुत्वा सोमकाः सृञ्जयाश्च ते ॥ १८  
 अभ्यद्रवन्त गाङ्गेयं शरवृष्ट्या समाहताः ।  
 वध्यमानस्ततो राजन्पिता शान्तनवस्तव ॥ १९  
 अमर्षवशमापन्नो योधयामास सृञ्जयान् ।  
 तस्य कीर्तिमतस्तात पुरा रामेण धीमता ॥ २०  
 संप्रदत्तास्त्रशिक्षा वै परानीकविनाशनी ।  
 स तां विद्यामधिष्ठाय कुर्वन्परबलक्षयम् ॥ २१

अहन्यहनि पार्थानां वृद्धः कुरुपितामहः ।  
 भीष्मो दशसहस्राणि जघान परवीरहा ॥ २२  
 तस्मिंस्तु दशमे प्राप्ते दिवसे भरतर्षभ ।  
 एको भीष्मो हि मत्स्येषु पाञ्चालेषु च संयुगे ॥ २३  
 गजाश्चममितं हत्वा हत्वा सप्त महारथान् ।  
 हत्वा पञ्चसहस्राणि रथानां प्रपितामहः ॥ २४  
 नराणां च महायुद्धे सहस्राणि चतुर्दश ।  
 दन्तिनां च सहस्राणि हयानामयुतं पुनः ॥ २५  
 शिक्षाबलेन न्यहनत्पिता तव विशांपते ।  
 ततः सर्वमहीपानां क्षपयित्वा वरूथिनीम् ॥ २६  
 विराटस्य प्रियो भ्राता शतानीको निपातितः ।  
 शतानीकं च समरे हत्वा भीष्मः प्रतापवान् ॥ २७  
 सहस्राणि महाराज राज्ञां भल्लैरपातयत् ।  
 उद्विग्नाः समरे योधा विक्रोशन्ति धनञ्जयम् ॥ २८  
 ये च केचन पार्थानामभियाता धनञ्जयम् ।  
 राजानो भीष्ममासाद्य गतास्ते यमसादनम् ॥ २९  
 किरन्दश दिशो भीष्मः शरजालैः समन्ततः ।  
 अतीत्य सेनां पार्थानामवतस्थे चमूमुखे ॥ ३०  
 स कृत्वा सुमहत्कर्म तस्मिन्वै दशमेऽहनि ।  
 सेनयोरन्तरे तिष्ठन्प्रगृहीतशरासनः ॥ ३१  
 न चैनं पार्थिवाः केचिच्छक्ता राजन्निरीक्षितुम् ।  
 मध्यं प्राप्तं यथा ग्रीष्मे तपन्तं भास्करं दिवि ॥ ३२  
 यथा दैत्यचमूं शक्रस्तापयामास संयुगे ।  
 तथा भीष्मः पाण्डवेयांस्तापयामास भारत ॥ ३३  
 तथा चैनं पराक्रान्तमालोक्य मधुसूदनः ।  
 उवाच देवकीपुत्रः प्रीयमाणो धनञ्जयम् ॥ ३४  
 एष शान्तनवो भीष्मः सेनयोरन्तरे स्थितः ।  
 सन्निहत्य बलादेनं विजयस्ते भविष्यति ॥ ३५  
 बलात्संस्तम्भयस्वैनं यत्रैषा भिद्यते चमूः ।  
 न हि भीष्मशरानन्यः सोढुमुत्सहते विभो ॥ ३६  
 ततस्तस्मिन्क्षणे राजंश्चोदितो वानरध्वजः ।  
 सध्वजं सरथं साश्वं भीष्ममन्तर्दधे शरैः ॥ ३७  
 स चापि कुरुमुख्यानामृषभः पाण्डवेरितान् ।  
 शरव्रातैः शरव्रातान्वहुधा विदुधाव तान् ॥ ३८



ततः पाञ्चालराजश्च धृष्टकेतुश्च वीर्यवान् ।  
 पाण्डवो भीमसेनश्च धृष्टद्युम्नश्च पार्षतः ॥ ३९  
 यमौ च चेकितानश्च केकयाः पञ्च चैव ह ।  
 सात्यकिश्च महाबाहुः सौभद्रोऽथ घटोत्कचः ॥ ४०  
 द्रौपदेयाः शिखण्डी च कुन्तिभोजश्च वीर्यवान् ।  
 विराटश्च महाराज पाण्डवेया महाबलाः ॥ ४१  
 एते चान्ये च बहवः पीडिता भीष्मसायकैः ।  
 समुद्धृताः फल्गुनेन निमग्नाः शोकसागरे ॥ ४२  
 ततः शिखण्डी वेगेन प्रगृह्य परमायुधम् ।  
 भीष्ममेवाभिदुद्राव रक्ष्यमाणः किरीटिना ॥ ४३  
 ततोऽस्यानुचरान्हत्वा सर्वान् रणविभागवित् ।  
 भीष्ममेवाभिदुद्राव बीभत्सुरपराजितः ॥ ४४  
 सात्यकिश्चेकितानश्च धृष्टद्युम्नश्च पार्षतः ।  
 विराटो द्रुपदश्चैव माद्रीपुत्रौ च पाण्डवौ ॥ ४५  
 दुद्रुवुर्भीष्ममेवाजौ रक्षिता दृढधन्वना ।  
 अभिमन्युश्च समरे द्रौपद्याः पञ्च चात्मजाः ॥ ४६

ददृशुः समरे भीष्मं समुद्यतमहायुधम् ।  
 ते सर्वे दृढधन्वानः संयुगेष्वपलायिनः ॥ ४७  
 बहुधा भीष्ममानच्छूर्मार्गणैः क्षतमार्गणैः ।  
 विधूय तान्बाणगणान्ये मुक्ताः पार्थिवोत्तमैः ॥ ४८  
 पाण्डवानामदीनात्मा व्यगाहत वरूथिनीम् ।  
 चक्रे शरविघातं च क्रीडन्निव पितामहः ॥ ४९  
 नाभिसंधत्त पाञ्चाल्ये स्रयमानो मुहुर्मुहुः ।  
 स्त्रीत्वं तस्यानुसंस्मृत्य भीष्मो बाणाञ्छिखण्डिने ॥  
 जघान द्रुपदानीके रथान्सप्त महारथः ।  
 ततः किलकिलाशब्दः क्षणेन समभूतदा ॥ ५१  
 मत्स्यपाञ्चालचेदीनां तमेकमभिधावताम् ।  
 ते नराश्चरथव्रातैर्मार्गणैश्च परंतप ॥ ५२  
 तमेकं छादयामासुर्मैघा इव दिवाकरम् ।  
 भीष्मं भागीरथीपुत्रं प्रतपन्तं रणे रिपून् ॥ ५३  
 ततस्तस्य च तेषां च युद्धे देवासुरोपमे ।  
 किरीटी भीष्ममानच्छूर्म पुरस्कृत्य शिखण्डिनम् ॥ ५४

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे अष्टादशाधिकशततमोऽध्यायः ॥ ११८ ॥

### एकोनविंशत्यधिकशततमोऽध्यायः ॥ ११९ ॥

भीष्मनिपातः ॥ १ ॥

सञ्जय उवाच ।  
 एवं ते पाण्डवाः सर्वे पुरस्कृत्य शिखण्डिनम् ।  
 विव्यधुः समरे भीष्मं परिवार्य समन्ततः ॥ १  
 शतघ्नीभिः सुघोराभिः परिवैश्च परश्वधैः ।  
 मुद्गरैर्मुसलैः प्रासैः क्षेपणीयैश्च सर्वशः ॥ २  
 शरैः कनकपुङ्खैश्च शक्तितोमरकम्पनैः ।  
 नाराचैर्वत्सदन्तैश्च भ्रुशुण्डीभिश्च सर्वशः ॥ ३  
 अताडयन्रणे भीष्मं सहिताः सर्वसञ्जयाः ।  
 स विशीर्णतनुत्राणः पीडितो बहुभिस्तदा ॥ ४  
 न विव्यथे तदा भीष्मो भिद्यमानेषु मर्मसु ।  
 संदीप्तशरचापाग्निरस्त्रप्रसृतमारुतः ॥ ५  
 नेमिनिर्ह्रादसंतापो महास्रोदयपावकः ।

चित्रचापमहाज्वालो वीरक्षयमहेन्धनः ॥ ६  
 युगान्ताग्निसमप्रख्यः परेषां समपद्यत ।  
 निवृत्य रथसङ्घानामन्तरेण विनिःसृतः ॥ ७  
 दृश्यते स नरेन्द्राणां पुनर्मध्यगतश्चरन् ।  
 ततः पाञ्चालराजं च धृष्टकेतुमतीत्य च ॥ ८  
 पाण्डवानीकिनीमध्यमाससाद विशांपते ।  
 ततः सात्यकिभीमौ च पाण्डवं च धनञ्जयम् ॥ ९  
 द्रुपदं च विराटं च धृष्टद्युम्नं च पार्षतम् ।  
 भीमघोषैर्महावेगैर्मर्मावरणभेदिभिः ॥ १०  
 षडेतान्निशितैर्भीष्मः प्रविव्याधोत्तमैः शरैः ।  
 तस्य ते निशितान्बाणात्सन्निवार्य महारथाः ॥ ११  
 दशभिर्दशभिर्भीष्ममर्दयामासुरोजसा ।

अदीनात्मा अक्षीणस्वभावः ॥ ४९ ॥ अष्टादशाधिकशत-  
 तमोऽध्यायः ॥ ११८ ॥

मर्मावरणं वर्म देहचर्म वा ॥ १० ॥



शिखण्डी तु महाबाणान्यान्मुमोच महारथः ॥१२  
 न चक्रुस्ते रुजं तस्य स्वर्णपुङ्खाः शिलाशिताः ।  
 ततः किरीटी संरब्धो भीष्ममेवाभ्यधावत ॥१३  
 शिखण्डिनं पुरस्कृत्य धनुश्चास्य समाच्छिनत् ।  
 भीष्मस्य धनुषश्छेदं नामृष्यन्त महारथाः ॥१४  
 द्रोणश्च कृतवर्मा च सैन्धवश्च जयद्रथः ।  
 भूरिश्रवाः शलः शल्यो भगदत्तस्तथैव च ॥ १५  
 सप्तैते परमक्रुद्धाः किरीटिनमभिद्रुताः ।  
 तत्र शस्त्राणि दिव्यानि दर्शयन्तो महारथाः ॥१६  
 अभिपेतुर्मृशं क्रुद्धाश्छादयन्तश्च पाण्डवम् ।  
 तेषामापततां शब्दः शुश्रुवे फल्गुनं प्रति ॥ १७  
 उद्धूतानां यथा शब्दः समुद्राणां युगक्षये ।  
 घ्नत त्वरत गृहीत विद्ध्यध्वमवकर्तत ॥ १८  
 इत्यासीत्तुमुलः शब्दः फल्गुनस्य रथं प्रति ।  
 तं शब्दं तुमुलं श्रुत्वा पाण्डवानां महारथाः ॥ १९  
 अभ्यधावन्परीप्सन्तः फल्गुनं भरतर्षभ ।  
 सात्यकिर्भीमसेनश्च धृष्टद्युम्नश्च पार्षतः ॥ २०  
 विराटद्रुपदौ चोभौ राक्षसश्च घटोत्कचः ।  
 अभिमन्युश्च संक्रुद्धः सप्तैते क्रोधमूर्च्छिताः ॥ २१  
 समभ्यधावंस्त्वरिताश्चित्रकार्मुकधारिणः ।  
 तेषां समभवद्युद्धं तुमुलं रोमहर्षणम् ॥ २२  
 संग्रामे भरतश्रेष्ठ देवानां दानवैरिव ।  
 शिखण्डी तु रणे श्रेष्ठो रक्ष्यमाणः किरीटिना ॥२३  
 अविध्यदशभिर्भीष्मं छिन्नधन्वानमाहवे ।  
 सारथिं दशभिश्चास्य ध्वजं चैकेन चिच्छिदे ॥ २४  
 सोऽन्यत्कार्मुकमादाय गाङ्गेयो वेगवत्तरम् ।  
 तदप्यस्य शितैर्बाणैस्त्रिभिश्चिच्छेद फल्गुनः ॥ २५  
 एवं स पाण्डवः क्रुद्ध आत्तमात्तं पुनः पुनः ।  
 धनुश्चिच्छेद भीष्मस्य सव्यसाची परंतपः ॥ २६  
 स छिन्नधन्वा संक्रुद्धः सृकिणी परिसंलिहन् ।  
 शक्तिं जग्राह तरसा गिरीणामपि दारणीम् ॥ २७  
 तां च चिक्षेप संक्रुद्धः फल्गुनस्य रथं प्रति ।  
 तामापतन्तीं संप्रेक्ष्य ज्वलन्तीमशनीमिव ॥ २८  
 समादत्त शितान्भल्लान्पश्च पाण्डवनन्दनः ।  
 आत्तमात्तं गृहीतं गृहीतम् ॥२९॥ व्यवसितं निश्चितम् ॥३०॥

तस्य चिच्छेद तां शक्तिं पञ्चधा पञ्चभिः शरैः ॥२९  
 संक्रुद्धो भरतश्रेष्ठ भीष्मबाहुप्रवेरिताम् ।  
 सा पपात तथा छिन्ना संक्रुद्धेन किरीटिना ॥ ३०  
 मेघवृन्दपरिभ्रष्टा विच्छिन्नेव शतहृदा ।  
 छिन्नां तां शक्तिमालोक्य भीष्मः क्रोधसमन्वितः ॥  
 अचिन्तयद्रणे वीरो बुद्ध्या परपुरंजयः ।  
 शक्तोऽहं धनुषैकेन निहन्तुं सर्वपाण्डवान् ॥ ३२  
 यद्येषां न भवेद्रोसा विष्वक्सेनो महाबलः ।  
 'अजय्यश्चैव सर्वेषां लोकानामिति मे मतिः ।'  
 कारणद्वयमास्थाय नाहं योत्स्यामि पाण्डवान् ॥३३  
 अवध्यत्वाच्च पाण्डूनां स्त्रीभावाच्च शिखण्डिनः ।  
 पित्रा तुष्टेन मे पूर्वं यदा कालीमुदावहम् ॥ ३४  
 स्वच्छन्दमरणं दत्तमवध्यत्वं रणे तथा ।  
 तस्मान्मृत्युमहं मन्ये प्राप्तकालमिवात्मनः ॥ ३५  
 एवं ज्ञात्वा व्यवसितं भीष्मस्यामिततेजसः ।  
 ऋषयो वसवश्चैव वियत्स्था भीष्ममब्रुवन् ॥ ३६  
 यत्ते व्यवसितं तात तदस्माकमपि प्रियम् ।  
 तत्कुरुष्व महाराज युद्धे बुद्धिं निवर्तय ॥ ३७  
 अस्य वाक्यस्य निधने प्रादुरासीच्छिवोऽनिलः ।  
 अनुलोमः सुगन्धी च पृष्ठतैश्च समन्वितः ॥ ३८  
 देवदुन्दुभयश्चैव संप्रणेदुर्महास्वनाः ।  
 पपात पुष्पवृष्टिश्च भीष्मस्योपरि मारिष ॥ ३९  
 न च ताः शुश्रुवे कश्चित्तेषां संवदतां गिरः ।  
 ऋते भीष्मं महाबाहुं मां चापि मुनितेजसा ॥४०  
 संभ्रमश्च महानासीन्निदशानां विशांपते ।  
 पतिष्यति रथाद्धीष्मे सर्वलोकप्रिये तदा ॥ ४१  
 इति देवगणानां च वाक्यं श्रुत्वा महातपाः ।  
 ततः शान्तनवो भीष्मो बीभत्सुं नाभ्यवर्तत ४२  
 भिद्यमानः शितैर्बाणैः सर्वावरणभेदिभिः ।  
 शिखण्डी तु महाराज भरतानां पितामहम् ॥४३  
 आजघानोरसि क्रुद्धो नवभिर्निशितैः शरैः ।  
 स तेनाभिहतः सङ्क्षये भीष्मः कुरुपितामहः ॥४४  
 नाकम्पत महाराज क्षितिकम्पे यथाऽचलः ।  
 ततः ग्रहस्य बीभत्सुर्व्याक्षिपन्गाण्डिवं धनुः ॥४५  
 निधने समाप्तौ ॥ ३८ ॥ मुनितेजसा व्यासप्रभावेन ॥ ४० ॥



गाङ्गेयं पञ्चविंशत्या क्षुद्रकाणां समर्पयत् ।  
 पुनःपुनः शतैरेनं त्वरमाणो धनञ्जयः ॥ ४६  
 सर्वगात्रेषु संकुद्धस्तथा मर्मस्वताडयत् ।  
 एवमन्यैरपि भृशं विद्ध्यमानः सहस्रशः ॥ ४७  
 तानप्याशु शरैर्भीष्मः प्रविन्याध महारथः ।  
 तैश्च मुक्ताञ्छरान्भीष्मो युधि सत्यपराक्रमः ॥ ४८  
 निवारयामास शरैः समं सन्नतपर्वभिः ।  
 शिखण्डी तुरणे बाणान्यान्मुमोच महारथः ॥ ४९  
 न चक्रुस्ते रुजं तस्य रुक्मपुङ्खाः शिलासिताः ।  
 ततः किरीटी संकुद्धो भीष्ममेवाभ्यवर्तत ॥ ५०  
 शिखण्डिनं पुरस्कृत्य धनुश्चास्य समाच्छिनत् ।  
 अथैनं नवभिर्विद्ध्वा ध्वजमेकेन चिच्छिदे ॥ ५१  
 सारथिं विशिखैश्चास्य दशभिः समकम्पयत् ।  
 सोऽन्यत्कार्मुकमादाय गाङ्गेयो बलवत्तरम् ॥ ५२  
 तदप्यस्य शितैर्भल्लैस्त्रिधा त्रिभिरघातयत् ।  
 निमेषार्धेन कौन्तेय आत्तमात्तं महारणे ॥ ५३  
 एवमस्य धनूंष्याजौ चिच्छेद सुबहून्यथ ।  
 ततः शान्तनवो भीष्मो वीभत्सुं नात्यवर्तत ॥ ५४  
 अथैनं पञ्चविंशत्या क्षुद्रकाणां समर्पयत् ।  
 सोऽतिविद्धो महेष्वासो दुःशासनमभाषत ॥ ५५  
 एष पार्थो रणे क्रुद्धः पाण्डवानां महारथः ।  
 शरैरेकसाहस्रैर्माभेवाभ्यपतद्रणे ॥ ५६  
 न चैष समरे शक्यो जेतुं वज्रभृता अपि ।  
 न चापि सहिता वीरा देवदानवराक्षसाः ॥ ५७  
 मां चापि शक्ता निर्जेतुं किमु मर्त्या महारथाः ।  
 'ऋतेऽर्जुनं सुसंकुद्धमेतत्सत्यं ब्रवीमि ते ॥' ५८  
 एवं तयोः संवदतोः फल्गुनो निशितैः शरैः ।  
 शिखण्डिनं पुरस्कृत्य भीष्मं विन्याध संयुगे ५९  
 ततो दुःशासनं भीष्मः सयमान इवाब्रवीत् ।  
 अर्दितो निशितैर्बाणैर्भृशं गाण्डीवधन्वना ॥ ६०  
 वज्राशनिसमस्पर्शाः सुपुङ्खाः सुप्रतेजनाः ।  
 सुमुक्ता अव्यवच्छिन्ना नेमे बाणाः शिखण्डिनः ६१

अव्यवच्छिन्नाः संतताः ॥ ६१ ॥ माघमा कर्कटी प्रोक्ता तद-  
 पत्यं तु सेगवा । यथा माघमां कर्कटीं मातरं सेगवास्तदपत्यानि  
 कृन्तन्ति उदरस्थान्यपत्यानि पृष्ठं विदार्य बहिर्निर्गच्छन्ति

निकृन्तमाना मर्माणि दृढावरणभेदिनः ।  
 मुसला इव मे घ्नन्ति नेमे बाणाः शिखण्डिनः ॥ ६२  
 वज्रदण्डसमस्पर्शा वज्रवेगदुरासदाः ।  
 मम प्राणानारुजन्ति नेमे बाणाः शिखण्डिनः ६३  
 नाशयन्तीव मे प्राणान्यमदूता इवागताः ।  
 गदापरिघसंस्पर्शा नेमे बाणाः शिखण्डिनः ॥ ६४  
 भुजगा इव संकुद्धा लेलिहाना विषोल्लवणाः ।  
 समाविशन्ति मर्माणि नेमे बाणाः शिखण्डिनः ६५  
 अर्जुनस्य इमे बाणा नेमे बाणाः शिखण्डिनः ।  
 कृन्तन्ति मम गात्राणि माघमां सेगवा इव ॥ ६६  
 सर्वे ह्यपि न मे दुःखं कुर्युरन्ये नराधिपाः ।  
 वीरं गाण्डीवधन्वानमृते जिष्णुं कपिध्वजम् ॥ ६७  
 इति ब्रुवञ्छान्तनवो दिग्धुरिव पाण्डवम् ।  
 शक्तिं भीष्मः स पार्थाय ततश्चिक्षेप भारत ॥ ६८  
 तामस्य विशिखैश्छिन्त्वा त्रिधा त्रिभिरपातयत् ।  
 पश्यतां कुरुवीराणां सर्वेषां तत्र भारत ॥ ६९  
 चर्माथादत्त गाङ्गेयो जातरूपपरिष्कृतम् ।  
 खड्गं चान्यतरग्रेष्मृत्स्योरग्रे जयाय वा ॥ ७०  
 तस्य तच्छतधा चर्म व्यधमत्सायकैस्तथा ।  
 रथादनवरूढस्य तदद्भुतमिवाभवत् ॥ ७१  
 ततो युधिष्ठिरो राजा स्वान्यनीकान्यचोदयत् ।  
 अभिद्रवत गाङ्गेयं मा वोऽस्तु भयमण्वपि ॥ ७२  
 अथ ते तोमरैः प्रासैर्बाणौघैश्च समन्ततः ।  
 पट्टसैश्च सुनिस्त्रिंशैर्नाराचैश्च तथा शितैः ॥ ७३  
 वत्सदन्तैश्च भल्लैश्च तमेकमभिदुद्रुवुः ।  
 सिंहनादस्ततो धोरः पाण्डवानामभूत्तदा ॥ ७४  
 तथैव तव पुत्राश्च नेदुर्भीष्मजयैषिणः ।  
 तमेकमभ्यरक्षन्त सिंहनादांश्च चक्रिरे ॥ ७५  
 तत्रासीत्तुमुलं युद्धं तावकानां परैः सह ।  
 दशमेऽहनि राजेन्द्र भीष्मार्जुनसमागमे ॥ ७६  
 आसीद्वोर इवावर्तो मुहूर्तमुदधेरिव ।  
 सैन्यानां युध्यमानानां निघ्नतामितरेतरम् ॥ ७७  
 तद्वदित्यर्थः । तेन प्राणापहारिवेदनाजनकत्वं बाणानां नेदं शि-  
 खण्डिबाणेषु संभवति । तेषां मदङ्गे पुष्पतुल्यत्वात् ॥ ६६ ॥ अग्रे  
 तेषाम् । मृत्योरिति चतुर्थार्थे षष्ठी । मृत्यवे इत्यर्थः ॥ ७० ॥



असौम्यरूपा पृथिवी शोणिताक्ताऽभवत्तदा ।  
 समं च विषमं चैव न प्राज्ञायत किञ्चन ॥ ७८  
 योधानामयुतं हत्वा तस्मिन्स दशमेऽहनि ।  
 अतिष्ठदाहवे भीष्मो भिद्यमानेषु मर्मसु ॥ ७९  
 ततः सेनामुखे तस्मिन्स्थितः पार्थो धनुर्धरः ।  
 मध्येन कुरुसैन्यानां द्रावयामास वाहिनीम् ॥ ८०  
 'तत्राद्भुतमपश्याम पाण्डवानां पराक्रमम् ।  
 द्रावयामासुरिषुभिः सर्वान्भीष्मपदानुगान् ॥ ८१  
 वयं श्वेतहयाङ्गीताः कुन्तीपुत्राद्भनञ्जयात् ।  
 पीड्यमानाः शितैः शस्त्रैः प्राद्रवामरणे तदा ॥ ८२  
 'पाण्डवैः पञ्चभिः सार्धं सात्यकेन च धन्विना ।  
 धृष्टद्युम्नमुखैः सर्वैः पाञ्चालैश्च समन्ततः ॥ ८३  
 भिद्यमानाः शरैस्तीक्ष्णैः सर्वे कार्ष्णिपुरोगमैः ।  
 द्रोणद्रौणिकपैः सार्धं सर्वे शल्यशलादयः ।  
 तावकाः समरे राजञ्जहुर्भीष्मं महामृधे ॥ ८४  
 सौवीराः कितवाः प्राच्याः प्रतीच्योदीच्यमालवाः  
 अभीषाहाः शूरसेनाः शिवयोऽथ वसातयः ॥ ८५  
 साल्वाश्रयास्त्रिगर्ताश्च अम्बष्ठाः केकयैः सह ।  
 द्वादशैते जनपदाः शरार्ता व्रणपीडिताः ।  
 संग्रामे प्रजहुर्भीष्मं युध्यमानाः किरीटिना ॥ ८६  
 ततस्तमेकं बहवः परिवार्य समन्ततः ।  
 परिकाल्य कुरूसर्वाञ्शरवर्षैरवाकिरन् ॥ ८७  
 निपातयत गृहीत युध्यध्वमवकृन्तत ।  
 इत्यासीत्तुमुलः शब्दो राजन्भीष्मरथं प्रति ॥ ८८  
 निहत्य समरे राजञ्शतशोऽथ सहस्रशः ।  
 न तस्यासीदनिर्भिन्नं गात्रे ब्रज्जुलमन्तरम् ॥ ८९  
 एवंभूतस्तव पिता शरैर्विशकलीकृतः ।  
 शिताग्रैः फल्गुनेनाजौ प्राक्शिराः प्रापतद्रथात् ॥  
 किञ्चिच्छेषे दिनकरे पुत्राणां तव पश्यताम् ।  
 हाहेति दिवि देवानां पार्थिवानां च भारत ॥ ९१  
 पतमाने रथाङ्गीष्मे बभूव सुमहास्वनः ।  
 संपतन्तमभिप्रेक्ष्य महात्मानं पितामहम् ॥ ९२  
 सह भीष्मेण सर्वेषां प्रापतन्हृदयानि नः ।

प्राणपीडिता इति क. घ. पाठः ॥ ८६ ॥ कालं मृत्युम् ॥ ९७ ॥  
 दक्षिणेन दक्षिणमार्गस्थं भास्करं च दृष्ट्वेत्यन्वयः ॥ १०४ ॥  
 भीष्म० २७

स पपात महाबाहुर्वसुधामनुनादयन् ॥ ९३  
 इन्द्रध्वज इवोत्सृष्टः केतुः सर्वधनुष्मताम् ।  
 धरणीं न स पस्पर्श शरसङ्घैः समावृतः ॥ ९४  
 शरतल्पे महेष्वासं शयानं पुरुषर्षभम् ।  
 रथात्प्रपतितं चैनं दिव्यो भावः समाविशत् ॥ ९५  
 अभ्यवर्षच्च पर्जन्यः प्राकम्पत च मेदिनी ।  
 पतन्स ददृशे चापि दक्षिणेन दिवाकरम् ॥ ९६  
 संज्ञां चोपालभद्रीरः कालं संचिन्त्य भारत ।  
 अन्तरिक्षे च शुश्राव दिव्या वाचः समन्ततः ॥ ९७  
 कथं महात्मा गाङ्गेयः सर्वशस्त्रभृतां वरः ।  
 कालकर्ता नरव्याघ्रः संग्रामे दक्षिणायने ॥ ९८  
 स्थितोऽस्मीति च गाङ्गेयस्तच्छ्रुत्वा वाक्यमब्रवीत् ।  
 धारयिष्याम्यहं प्राणान्पतितोऽपि महीतले ॥ ९९  
 उत्तरायणमन्विच्छन्सुगतिप्रतिकाङ्क्षया ।  
 तस्य तन्मतमाज्ञाय गङ्गा हिमवतः सुता ॥ १००  
 महर्षीन्हंसरूपेण प्रेषयामास तत्र वै ।  
 ततस्तं प्रति ते हंसास्त्वरिता मानसौकसः ॥ १०१  
 आजग्मुः सहिता द्रष्टुं भीष्मं कुरुपितामहम् ।  
 यत्र शेते नरश्रेष्ठः शरतल्पे पितामहः ॥ १०२  
 ते तु भीष्मं समासाद्य ऋषयो हंसरूपिणः ।  
 अपश्यञ्छरतल्पस्थं भीष्मं कुरुकुलोद्बहम् ॥ १०३  
 ते तं दृष्ट्वा महात्मानं कृत्वा चापि प्रदक्षिणम् ।  
 गाङ्गेयं भरतश्रेष्ठं दक्षिणेन च भास्करम् ॥ १०४  
 इतरेतरमामन्त्र्य प्राहुस्तत्र मनीषिणः ।  
 भीष्मः कथं महात्मा सन्संस्थाता दक्षिणायने ॥  
 इत्युक्त्वा प्रस्थिता हंसा दक्षिणामभितो दिशम् ।  
 संग्रेक्ष्य वै महाबुद्धिश्चिन्तयित्वा च भारत ॥ १०६  
 तानब्रवीच्छान्तनवो नाहं गन्ता कथंचन ।  
 दक्षिणावर्त आदित्ये एतन्मे मनसि स्थितम् ॥ १०७  
 गमिष्यामि स्वकं स्थानमासीद्यन्मे पुरातनम् ।  
 उदगायन आदित्ये हंसाः सत्यं ब्रवीमि वः ॥ १०८  
 धारयिष्याम्यहं प्राणानुत्तरायणकाङ्क्षया ।  
 प्राणानां च समुत्सर्ग ऐश्वर्यं नियतं मम ॥ १०९

संस्थाता मरिष्यति ॥ १०५ ॥ ऐश्वर्यं स्वसामर्थ्यं स्वच्छन्दमृ-  
 त्युत्वात् ॥ १०९ ॥ एकोनविंशधिकशततमोऽध्यायः ॥ ११९ ॥



तस्मात्प्राणान्धारयिष्ये मुमूर्षुरुदगायने ।  
 यश्च दत्तो वरो मद्यं पित्रा तेन महात्मना ॥ ११०  
 छन्दतस्ते भवेन्मृत्युरिति तत्सत्यमस्तु मे ।  
 धारयिष्ये ततः प्राणानुत्सर्गे नियते सति ॥ १११  
 इत्युक्त्वा तांस्तदा हंसान्स शेते शरतल्पगः ।  
 एवं कुरूणां पतिते शङ्के भीष्मे महौजसि ॥ ११२  
 पाण्डवाः सृञ्जयाश्चैव सिंहनादं प्रचक्रिरे ।  
 तस्मिन्हते महासत्वे भरतानां पितामहे ॥ ११३  
 न किञ्चित्प्रत्यपद्यन्त पुत्रास्ते भरतर्षभ ।  
 संमोहश्चैव तुमुलः कुरूणामभवत्तदा ॥ ११४  
 कृपदुर्योधनमुखा निःश्वस्य रुरुदुस्ततः ।  
 विषादाच्च चिरं कालमतिष्ठन्विगतेन्द्रियाः ॥ ११५  
 दध्युश्चैव महाराज न युद्धे दधिरे मनः ।  
 ऊरुग्राहगृहीताश्च नाभ्यधावन्त पाण्डवान् ॥ ११६  
 अवध्ये शन्तनोः पुत्रे हते भीष्मे महौजसि ।  
 'दुःखार्तास्ते ततो राजन्कुरूणां पतयोऽभवन् ।'

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे एकोनविंशत्यधिकशततमोऽध्यायः ॥ ११९ ॥

### विंशत्यधिकशततमोऽध्यायः ॥ १२० ॥

कुरुपाण्डवैरन्यै राजभिश्च भीष्माभिवादनम् ॥ १ ॥ अर्जुनेन भीष्माय बाणमयोपधानसमर्पणम् ॥ २ ॥

धृतराष्ट्र उवाच ।  
 कथमासंस्तदा योधा हीना भीष्मेण सञ्जय ।  
 बलिना देवकल्पेन कौमारब्रह्मचारिणा ॥ १  
 तदैव निहतान्मन्ये कुरूनन्यांश्च पाण्डवैः ।  
 न प्राहरद्यदा भीष्मो घृणित्वाद्दृपदात्मजम् ॥ २  
 ततो दुःखतरं मन्ये किमन्यत्प्रभविष्यति ।  
 अद्यैव निहतं श्रुत्वा पितरं मम दुर्मतेः ॥ ३  
 अश्मसारमयं नूनं हृदयं मम सञ्जय ।  
 श्रुत्वा विनिहतं भीष्मं शतधा यन्न दीर्यते ॥ ४  
 यदन्यन्निहतेनाजौ भीष्मेण जयमिच्छता ।  
 चेष्टितं कुरुसिंहेन तन्मे कथय सुव्रत ॥ ५  
 पुनःपुनर्न मृष्यामि हतं देवव्रतं रणे ।  
 न हतो जामदग्न्येन दिव्यैरस्त्रैश्च यः पुरा ॥ ६  
 स हतो द्रौपदेयेन पाञ्चाल्येन शिखण्डिना ।

सञ्जय उवाच ।  
 सायाह्ने न्यपतद्भूमौ धार्तराष्ट्रान्विषादयन् ॥ ७  
 पाञ्चालान्हर्षयश्चैव भीष्मः कुरुपितामहः ।  
 स शेते शरतल्पस्थो मेदिनीमस्पृशंस्तदा ॥ ८  
 भीष्मो रथात्प्रपतितः संछिन्नो बहुभिः शरैः ।  
 हाहेति तुमुलः शब्दो भूतानां समपद्यत ॥ ९  
 सीमावृक्षे निपतिते कुरूणां समितिजये ।  
 सेनयोरुभयो राजन्क्षत्रियान्भयमाविशत् ॥ १०  
 भीष्मं शान्तनवं दृष्ट्वा विशीर्णकवचध्वजम् ।  
 कुरवः पर्यवर्तन्त पाण्डवाश्च विशांपते ॥ ११  
 खं तमःसंवृतमभूदासीद्भानुर्गतप्रभः ।  
 ररास पृथिवी चैव भीष्मे शान्तनवे हते ॥ १२  
 अयं ब्रह्मविदां श्रेष्ठो गतिर्ब्रह्मविदां सदा ।

पर्यवर्तन्त परिवृतवन्तः ॥ ११ ॥



इत्यभाषन्त भूतानि शयानं पुरुषर्षभम् ॥ १३  
 अयं पितरमाज्ञाय कामार्तं शन्तनुं पुरा ।  
 ऊर्ध्वरेतसमात्मानं चकार पुरुषर्षभः ॥ १४  
 इति स शरतल्पस्थं भरतानां पितामहम् ।  
 ऋषयस्त्वभ्यभाषन्त सहिताः सिद्धचारणैः ॥ १५  
 हते शान्तनवे भीष्मे भरतानां पितामहे ।  
 न किञ्चित्प्रत्यपद्यन्त पुत्रास्तव हि मारिष ॥ १६  
 विषण्णवदनाश्चासन्हतश्रीकाश्च भारत ।  
 अतिष्ठन्त्रीडिताश्चैव ह्रिया युक्ता ह्यधोमुखाः ॥ १७  
 पाण्डवाश्च जयं लब्ध्वा संग्रामशिरसि स्थिताः ।  
 सर्वे दध्मुर्महाशङ्कान्हेमजालपरिष्कृतान् ॥ १८  
 हर्षाचूर्यसहस्रेषु वाद्यमानेषु चानघ ।  
 अपश्याम महाराज भीमसेनं महाबलम् ॥ १९  
 विक्रीडमानं कौन्तेयं हर्षेण महता युतम् ।  
 निहत्य तरसा शत्रुं महाबलसमन्वितम् ॥ २०  
 संमोहश्चापि तुमुलः कुरुणामभवत्ततः ।  
 कर्णदुर्योधनौ चापि निःश्वसेतां मुहुर्मुहुः ॥ २१  
 तथा निपातिते भीष्मे कौरवाणां पितामहे ।  
 हाहाभूतमभूत्सर्वं निर्मर्यादमवर्तत ॥ २२  
 दृष्ट्वा च पतितं भीष्मं पुत्रो दुःशासनस्तव ।  
 उत्तमं जवमास्थाय द्रोणानीकमुपाद्रवत् ॥ २३  
 भ्रात्रा प्रस्थापितो वीरः खेनानीकेन दंशितः ।  
 प्रययौ पुरुषव्याघ्रः स्वसैन्यमभिहर्षयन् ॥ २४  
 तमायान्तमभिप्रेक्ष्य कुरवः पर्यवारयन् ।  
 दुःशासनं महाराज किमयं वक्ष्यतीति च ॥ २५  
 ततो द्रोणाय निहतं भीष्ममाचष्ट कौरवः ।  
 द्रोणस्तदाऽप्रियं श्रुत्वा मुमोह भरतर्षभ ॥ २६  
 स संज्ञामुपलभ्याशु भारद्वाजः प्रतापवान् ।  
 निवारयामास तदा खान्यनीकानि मारिष ॥ २७  
 विनिवृत्तान्कुरुन्दृष्ट्वा पाण्डवापि स्वसैनिकान् ।  
 रथैः शीघ्राश्चसंयुक्तैः समन्तात्पर्यवारयन् ॥ २८  
 निवृत्तेषु च सैन्येषु पारम्पर्येण सर्वशः ।  
 निर्मुक्तकवचाः सर्वे भीष्ममीयुर्नराधिपाः ॥ २९

व्रीडिताः व्रीडावन्तः । व्रीडा चान्यतः । ह्रीश्वाकार्यकरणान् ॥ १७ ॥ पारम्पर्येण क्रमेण ॥ २९ ॥ उपधानं उपबर्हम्

व्युपरम्य ततो युद्धाद्योधाः शतसहस्रशः ।  
 उपतस्थुर्महात्मानं प्रजापतिमिवामराः ॥ ३०  
 ते तु भीष्मं समासाद्य शयानं भरतर्षभम् ।  
 अभिवाद्यावतिष्ठन्त पाण्डवाः कुरुभिः सह ॥ ३१  
 अथ पाण्डून्कुरुंश्चैव प्रणिपत्याग्रतः स्थितान् ।  
 अभ्यभाषत धर्मात्मा भीष्मः शान्तनवस्तदा ३२  
 स्वागतं वो महाभागाः स्वागतं वो महारथाः ।  
 तुष्यामि दर्शनाच्चाहं युष्माकममरोपमाः ॥ ३३  
 अभिनन्द्य स तानेवं शिरसा लम्बताऽब्रवीत् ।  
 'परपार्श्वे तव सुतान्स्थितानुद्वीक्ष्य भारत ।'  
 शिरो मे लम्बतेऽत्यर्थमुपधानं प्रदीयताम् ॥ ३४  
 ततो नृपाः समाजहुस्तनूनि च मृदूनि च ।  
 उपधानानि मुख्यानि नैच्छन्तानि पितामहः ३५  
 अथाब्रवीन्नरव्याघ्रः ग्रहसन्निव तान्नृपान् ।  
 नैतानि वीरशय्यासु युक्तरूपाणि पार्थिवाः ॥ ३६  
 ततो वीक्ष्य नरश्रेष्ठमभ्यभाषत पाण्डवम् ।  
 धनञ्जयं दीर्घबाहुं सर्वलोकमहारथम् ॥ ३७  
 धनञ्जय महाबाहो शिरो मे तात लम्बते ।  
 दीयतामुपधानं वै यद्युक्तमिह मन्यसे ॥ ३८  
 सञ्जय उवाच ।  
 समारोप्य महच्चापमभिवाद्य पितामहम् ।  
 नेत्राभ्यामश्रुपूर्णाभ्यामिदं वचनमब्रवीत् ॥ ३९  
 आज्ञापय कुरुश्रेष्ठ सर्वशस्त्रभृतां वर ।  
 प्रेष्योऽहं तव दुर्धर्षं क्रियतां किं पितामह ॥ ४०  
 तमब्रवीच्छान्तनवः शिरो मे तात लम्बते ।  
 'दीयतामुपधानं मे यद्युक्तमिह मन्यसे ।'  
 उपधानं कुरुश्रेष्ठ उपधेहि ममार्जुन ॥ ४१  
 वीरशय्यानुरूपं वै शीघ्रं वीर प्रयच्छ मे ।  
 त्वं हि पार्थ समर्थो वै श्रेष्ठः सर्वधनुष्मताम् ४२  
 क्षत्रधर्मस्य वेत्ता च बुद्धिसत्त्वगुणान्वितः ।  
 फल्गुनोऽपि तथेत्युक्त्वा व्यवसायं परंजयः ४३  
 गृह्णानुमन्य गाण्डीवं शरान्सन्नतपर्वणः ।  
 अनुमान्य महात्मानं भरतानां महारथम् ॥ ४४

॥ ३४ ॥ इह वीरशय्यायाम् ॥ ३८ ॥ व्यवसायमुचितोद्योगम् ॥ ४३ ॥



त्रिभिस्तीक्ष्णैर्महावेगैरुदगृह्णाच्छिरः शरैः ।  
 अभिप्राये तु विदिते धर्मात्मा सव्यसाचिना ४५  
 अतुष्यद्भरतश्रेष्ठो भीष्मो धर्मार्थतत्त्ववित् ।  
 उपधानेन दत्तेन प्रत्यनन्दद्वन्द्वज्जयम् ॥ ४६  
 ग्राह सर्वान्समुद्रीक्ष्य भरतान्भारतं प्रति ।  
 कुन्तीपुत्रं युधां श्रेष्ठं सुहृदां प्रीतिवर्धनम् ॥ ४७  
 शयनस्यानुरूपं मे पाण्डवोपहितं त्वया ।  
 यद्यन्यथा प्रपद्येथाः शपेयं त्वामहं पुरा ॥ ४८  
 एवमेव महाबाहो धर्मेषु परितिष्ठता ।  
 स्वप्तव्यं क्षत्रियेणाजौ शरतल्पगतेन वै ॥ ४९  
 एवमुक्त्वा तु बीभत्सुं सर्वास्तानब्रवीद्वचः ।  
 राज्ञश्च राजपुत्रांश्च पाण्डवैरभिसंवृतान् ॥ ५०  
 पश्यध्वमुपधानं मे पाण्डवेनाभिसन्धितम् ।  
 शयेयमस्यां शय्यायां यावदावर्तनं रवेः ॥ ५१  
 ये तदा धारयिष्यन्ति ते च प्रेक्षयन्ति मां नृपाः ।  
 दिशं वैश्रवणाक्रान्तां यदा गन्ता दिवाकरः ॥ ५२  
 नूनं सप्ताश्वयुक्तेन रथेनोत्तमतेजसा ।  
 रक्ष्येऽहं वै मम प्राणान्सुहृदः सुप्रियानिव ॥ ५३  
 परिखाः खन्यतामत्र ममावसदने नृपाः ।  
 उपासिष्ये विवस्वन्तमेवं शरशताचितः ।  
 उपारमध्वं संग्रामाद्वैरमुत्सृज्य पार्थिवाः ॥ ५४  
 सञ्जय उवाच ।  
 उपातिष्ठन्नथो वैद्याः शल्योद्धरणकोविदाः ।  
 सर्वोपकरणैर्युक्ताः कुशलैः साधुशिक्षिताः ॥ ५५  
 तान्दृष्ट्वा जाह्नवीपुत्रः प्रोवाच तनयं तव ।  
 दत्तदेया विसृज्यन्तां पूजयित्वा चिकित्सकाः ५६  
 एवंगते मयेदानीं वैद्यैः कार्यमिहास्ति किम् ।  
 क्षत्रधर्मे प्रशस्तां हि प्राप्तोऽसि परमां गतिम् ५७  
 नैष धर्मो महीपालाः शरतल्पगतस्य मे ।

एभिरेव शरैश्चाहं दग्धव्योऽग्नौ नराधिपाः ॥ ५८  
 तच्छ्रुत्वा वचनं तस्य पुत्रो दुर्योधनस्तव ।  
 वैद्यान्विसर्जयामास पूजयित्वा यथार्हतः ॥ ५९  
 ततस्ते विस्मयं जग्मुर्नानाजनपदेश्वराः ।  
 स्थितिं धर्मे परां दृष्ट्वा भीष्मस्यामिततेजसः ॥ ६०  
 उपधानं ततो दत्त्वा पितुस्ते मनुजेश्वराः ।  
 सहिताः पाण्डवाः सर्वे कुरवश्च महारथाः ॥ ६१  
 उपगम्य महात्मानं शयानं शयने शुभे ॥ ६२  
 तेऽभिवाद्य ततो भीष्मं कृत्वा च त्रिःप्रदक्षिणम् ।  
 विधाय रक्षां भीष्मस्य सर्व एव समन्ततः ॥ ६३  
 वीराः स्वशिविराण्येव ध्यायन्तः परमातुराः ।  
 निवेशायाभ्युपागच्छन्सायाह्ने रुधिरोक्षिताः ॥ ६४  
 निविष्टान्पाण्डवांश्चैव प्रीयमाणान्महारथान् ।  
 भीष्मस्य पतनं दृष्ट्वा उपगम्य महाबलः ॥ ६५  
 उवाच माधवः काले धर्मपुत्रं युधिष्ठिरम् ।  
 दिष्ट्या जयसि कौरव्य दिष्ट्या भीष्मो निपातितः ॥  
 अवध्यो मानुषैरेव सत्यसन्धो महारथः ।  
 अथवा दैवतैः सार्धं सर्वशास्त्रस्य पारगः ॥ ६७  
 त्वां तु चक्षुर्हणं प्राप्य दग्धो घोरेण चक्षुषा ।  
 सञ्जय उवाच ।  
 एवमुक्तो धर्मराजः प्रत्युवाच जनार्दनम् ॥ ६८  
 तव प्रसादाद्विजयः क्रोधात्तव पराजयः ।  
 त्वं हि नः शरणं कृष्ण भक्तानामभयंकरः ॥ ६९  
 अनाश्वर्यो जयस्तेषां येषां त्वमसि केशव ।  
 रक्षिता समरे नित्यं नित्यं चापि हिते रतः ॥ ७०  
 सर्वथा त्वां समासाद्य नाश्चर्यमिति मे मतिः ।  
 सञ्जय उवाच ।  
 एवमुक्तः प्रत्युवाच स्मयमानो जनार्दनः ।  
 तवैवैतद्युक्तरूपं वचनं पार्थिवोत्तम ॥ ७१

॥ इति श्रीमन्महाभारते भीष्मपर्वणि भीष्मवधपर्वणि दशमदिवसे विंशत्यधिकशततमोऽध्यायः ॥ १२० ॥

अन्वगृह्णात् अवतष्टम्भे ॥ ४५ ॥ उपहितं उपधानीयं दत्तम्  
 ॥ ४८ ॥ विमोक्ष्येऽहं तदा प्राणान् इति झ. पाठः ॥ ५३ ॥  
 ममावसदने मन्त्रिवासस्थाने ॥ ५४ ॥ चक्षुषा हन्तीति तथा

तम् । दृष्टिमात्रेण हननक्षमम् ॥ ६८ ॥ विंशत्यधिकशतत-  
 मोऽध्यायः ॥ १२० ॥



## एकविंशत्यधिकशततमोऽध्यायः ॥ १२१ ॥

तृपातेन भीष्मेण पानीययाचनम् ॥ १ ॥ राजभिः कलशेनानीते जले भीष्मेण तन्निन्दनपूर्वकमर्जुनं प्रति याचनम् ॥ २ ॥  
अर्जुनेन पर्जन्यास्त्रेण भूमिभित्तवोत्थापितसलिलधारया भीष्मस्य तृष्णाशमनम् ॥ ३ ॥ भीष्मेण दुर्योधनं प्रति अर्जुनप्रशंसनपूर्वकं पाण्डवैः सह शमोपदेशः ॥ ४ ॥

सञ्जय उवाच ।

व्युष्टायां तु महाराज शर्वर्यां सर्वपार्थिवाः ।  
पाण्डवा धार्तराष्ट्राश्च उपातिष्ठन्पितामहम् ॥ १ ॥  
तं वीरशयने वीरं शयानं कुरुसत्तम ।  
अभिवाद्योपतस्थुर्वै क्षत्रियाः क्षत्रियर्षभम् ॥ २ ॥  
कन्याश्चन्दनचूर्णैश्च लाजैर्माल्यैश्च सर्वशः ।  
अवाकिरञ्छान्तनवं तत्र गत्वा सहस्रशः ॥ ३ ॥  
स्त्रियो वृद्धास्तथा बालाः प्रेक्षकाश्च पृथग्जनाः ।  
समभ्ययुः शान्तनवं भूतानीव तमोनुदम् ॥ ४ ॥  
तूर्याणि शतसङ्ख्यानि तथैव नटनर्तकाः ।  
शिल्पिनश्च तथाऽऽजग्मुः कुरुवृद्धं पितामहम् ॥ ५ ॥  
उपागम्य च राजेन्द्र सन्नाहान्विप्रमुच्य ते ।  
आयुधानि च निक्षिप्य सहिताः कुरुपाण्डवाः ॥ ६ ॥  
अन्वासन्त दुराधर्षं देवव्रतमरिन्दमम् ।  
अन्योन्यं प्रीतिमन्तस्ते यथापूर्वं यथावयः ॥ ७ ॥  
सा पार्थिवशताकीर्णा समितिर्भीष्मशोभिता ।  
शुशुभे भारती दीप्ता दिवीवादित्यमण्डलम् ॥ ८ ॥  
विवभौ च नृपाणां सा गङ्गासुतमुपासताम् ।  
देवानामिव देवेशं पितामहमुपासताम् ॥ ९ ॥  
भीष्मस्तु वेदनां धैर्यान्निगृह्य भरतर्षभ ।  
अभितप्तः शरैश्चैव नातिहृष्टमनाऽब्रवीत् ॥ १० ॥  
शराभितप्तकायो हि शस्त्रसंपातमूर्च्छितः ।  
पानीयमिति संप्रेक्ष्य राज्ञस्तान्प्रत्यभाषत ॥ ११ ॥  
ततस्ते क्षत्रिया राजन्नुपाजहुः समन्ततः ।  
भक्ष्यानुच्चावचान्राजन्वारिकुम्भांश्च शीतलान् ॥ १२ ॥  
उपानीतं तु पानीयं दृष्ट्वा शान्तनवोऽब्रवीत् ।  
न मेऽद्य सेवितुं योग्या भोगाः केवलमानुषाः ॥ १३ ॥  
अपक्रान्तो मनुष्येभ्यः शरशय्यां गतो ह्यहम् ।  
प्रतीक्षमाणस्तिष्ठामि निवृत्तिं शशिसूर्ययोः ॥ १४ ॥  
'सञ्जय उवाच ।

पृथग्जनाः प्राकृता जनाः । भूतानि प्राणिनो गन्धर्वादीनि वा ।

एवमुक्त्वा तदोवाच भीष्मः शरशतैश्चितः ।  
पयः पास्यामि गोपाला गोमयं न तु गोमयम् ।  
गोमयेनाग्निवर्णेन गोमयं न तु गोमयम् ॥ १५ ॥  
एवमुक्त्वा शान्तनवो निन्दन्वाक्येन पार्थिवान् ।  
अर्जुनं द्रष्टुमिच्छामीत्यभ्यभाषत भारत ॥ १६ ॥  
अथोपेत्य महाबाहुरभिवाद्य पितामहम् ।  
अतिष्ठत्प्राञ्जलिः प्रहः किं करोमीति चाब्रवीत् ॥ १७ ॥  
तं दृष्ट्वा पाण्डवं राजन्नभिवाद्याग्रतः स्थितम् ।  
अभ्यभाषत धर्मात्मा भीष्मः प्रीतो धनंजयम् ॥ १८ ॥  
दह्यतीव शरीरं मे संवृतस्य त्वेषुभिः ।  
मर्माणि परिदूयन्ते मुखं च परिशुष्यति ॥ १९ ॥  
वेदनार्तशरीरस्य प्रयच्छापो ममार्जुन ।  
त्वं हि शक्तो महेष्वास दातुमापो यथाविधि ॥ २० ॥  
सञ्जय उवाच ।  
अर्जुमस्तु तथेत्युक्त्वा रथमारुह्य वीर्यवान् ।  
अधिज्यं बलवत्कृत्वा गाण्डीवं व्याक्षिपद्धनुः ॥ २१ ॥  
तस्य ज्यातलनिर्घोषं विस्फूर्जितमिवाशनेः ।  
वित्रेसुः सर्वभूतानि सर्वे श्रुत्वा च पार्थिवाः ॥ २२ ॥  
ततः प्रदक्षिणं कृत्वा रथेन रथिनां वरः ।  
शयानं भरतश्रेष्ठं सर्वशस्त्रभृतां वरम् ॥ २३ ॥  
संधाय च शरं दीप्तमभिमन्य स पाण्डवः ।  
पर्जन्यास्त्रेण संयोज्य सर्वलोकस्य पश्यतः ॥ २४ ॥  
अविध्यत्पृथिवीं पार्थः पार्श्वे भीष्मस्य दक्षिणे ।  
उत्पपात ततो धारा वारिणो विमला शुभा ॥ २५ ॥  
शीतस्यामृतकल्पस्य दिव्यगन्धरसस्य च ।  
अतर्पयत्ततः पार्थः शीतया जलधारया ॥ २६ ॥  
भीष्मं कुरुणामृषभं दिव्यं दिव्यपराक्रमम् ।  
कर्मणा तेन पार्थस्य शक्रस्येव विकुर्वतः ॥ २७ ॥  
विस्मयं परमं जग्मुस्ततस्ते वसुधाधिपाः ।  
तत्कर्म प्रेक्ष्य बीभत्सोरतिमानुषविक्रमम् ॥ २८ ॥  
तमोनुदं सूर्यम् ॥ ४॥ परिदूयन्ते परितप्यन्ते ॥ १९॥ विकुर्वतो



संप्रावेपन्त कुरवो गावः शीतादिता इव ।  
 विस्मयाच्चोत्तरीयाणि व्याविध्यन्सर्वतो नृपाः ॥ २९ ॥  
 शङ्खदुन्दुभिनिर्घोषस्तुमुलः सर्वतोऽभवत् ।  
 तप्तः शान्तनवश्चापि राजन्वीभत्सुमब्रवीत् ॥ ३० ॥  
 सर्वपार्थिववीराणां सन्निधौ पूजयन्निव ।  
 नैतच्चित्रं महाबाहो त्वयि कौरवमन्दन ॥ ३१ ॥  
 कथितो नारदेनासि पूर्वर्षिरमितद्युते ।  
 वासुदेवसहायस्त्वं महत्कर्म करिष्यसि ॥ ३२ ॥  
 यन्नोत्सहति देवेन्द्रः सह देवैरपि ध्रुवम् ।  
 विदुस्त्वां निधनं पार्थ सर्वशत्रुस्य तद्विदः ॥ ३३ ॥  
 धनुर्धराणामेकस्त्वं पृथिव्यां प्रवरो नृषु ॥ ३४ ॥  
 मनुष्या जगति श्रेष्ठाः पक्षिणां पतेश्वरः ।  
 सरितां सागरः श्रेष्ठो गौर्वरिष्ठा चतुष्पदाम् ॥ ३५ ॥  
 आदित्यस्तेजसां श्रेष्ठो गिरीणां हिमवान्वरः ।  
 जातीनां ब्राह्मणः श्रेष्ठः श्रेष्ठस्त्वमसि धन्विनां ॥ ३६ ॥  
 न वै श्रुतं धार्तराष्ट्रेण वाक्यं  
 मयोच्यमानं विदुरेण चैव ।  
 द्रोणेन रामेण जनार्दनेन  
 मुहुर्मुहुः सञ्जयेनापि चोक्तम् ॥ ३७ ॥  
 परीतबुद्धिर्हि विसंज्ञकल्पो  
 दुर्योधनो न च तच्छ्रद्दधाति ।  
 स शेष्यते वै निहतश्चिराय  
 शास्त्रातिगो भीमबलाभिभूतः ॥ ३८ ॥  
 सञ्जय उवाच ।  
 एतच्छ्रुत्वा तद्वचः कौरवेन्द्रो  
 दुर्योधनो दीनमना बभूव ।  
 तमब्रवीच्छान्तनवोऽभिवीक्ष्य  
 निबोध राजन्भव वीतमन्युः ॥ ३९ ॥  
 दृष्टं दुर्योधनैतत्ते यथा पार्थेन धीमता ।  
 जलस्य धारा जनिता शीतस्यामृतगन्धिनः ॥ ४० ॥  
 एतस्य कर्ता लोकेऽस्मिन्नान्यः कश्चन विद्यते ।  
 आग्नेयं वारुणं सौम्यं वायव्यमथ वैष्णवम् ॥ ४१ ॥  
 ऐन्द्रं पाशुपतं ब्राह्मं पारमेष्ठ्यं प्रजापतेः ।

विशेषेण कुर्वतः ॥ २७ ॥ व्याविध्यन्भ्रासितवन्तः ॥ २९ ॥  
 निधनं निधनहेतुः । तद्विदो देवरहस्यज्ञाः ॥ ३३ ॥ जगति भूलोके

धातुस्त्वष्टुश्च सवितुर्वैवस्वतमथापि वा ॥ ४२ ॥  
 सर्वस्मिन्मानुषे लोके वेत्त्येको हि धनञ्जयः ।  
 कृष्णो वा देवकीपुत्रो नान्यो वेदेह कश्चन ॥ ४३ ॥  
 अशक्यः पाण्डवस्तात युद्धे जेतुं कथंचन ।  
 अमानुषाणि कर्माणि यस्यैतानि महात्मनः ॥ ४४ ॥  
 तेन सत्त्वता सङ्ग्रेहे शूरेणाहवशोभिना ।  
 जिष्णुना समरे राजन्संधिर्भवतु मा चिरम् ॥ ४५ ॥  
 यावत्कृष्णो महाबाहुः स्वाधीनः कुरुसत्तम ।  
 तावत्पार्थेन शूरेण संधिस्ते तात युज्यताम् ॥ ४६ ॥  
 यावन्न ते चमूः सर्वाः शूरैः सन्नतपर्वभिः ।  
 नाशयत्यर्जुनस्तावत्संधिस्ते तात युज्यताम् ॥ ४७ ॥  
 यावत्तिष्ठन्ति समरे हतशेषाः सहोदराः ।  
 नृपाश्च बहवो राजंस्तावत्संधिः प्रयुज्यताम् ॥ ४८ ॥  
 न निर्दहति ते यावत्क्रोधदीप्तेक्षणश्चमूम् ।  
 युधिष्ठिरो रणे तावत्संधिस्ते तात युज्यताम् ॥ ४९ ॥  
 नकुलः सहदेवश्च भीमसेनश्च पाण्डवः ।  
 यावच्चमूं महाराज नाशयन्ति न सर्वशः ॥ ५० ॥  
 तावत्ते पाण्डवैर्वीरैः सौहार्दं मम रोचते ।  
 युद्धं मदन्तमेवास्तु तात संशाम्य पाण्डवैः ॥ ५१ ॥  
 एतत्ते रोचतां वाक्यं यदुक्तोऽसि मयाऽनघ ।  
 एतत्क्षममहं मन्ये तव चैव कुलस्य च ॥ ५२ ॥  
 त्यक्त्वा मन्युं व्युपशाम्यस्व पार्थः  
 पर्याप्तमेतद्यत्कृतं फल्गुनेन ।  
 भीष्मस्यान्तादस्तु वः सौहृदं च  
 जीवन्तु शेषाः साधु राजन्प्रसीद ॥ ५३ ॥  
 राज्यस्यार्धं दीयतां पाण्डवाना-  
 मिन्द्रप्रस्थं धर्मराजोऽभियातु ।  
 मा मित्रध्रुक्पार्थिवानां जघन्यः  
 पापां कीर्तिं प्राप्स्यसे कौरवेन्द्र ॥ ५४ ॥  
 ममावसानाच्छान्तिरस्तु प्रजानां  
 संगच्छन्तां पाण्डवाः प्रीतिमन्तः ।  
 पिता पुत्रं मातुलं भागिनेयो  
 भ्राता चैव भ्रातरं प्रैतु राजन् ॥ ५५ ॥

॥ ३५ ॥ क्षेममिति पाठे हितं ॥ ५२ ॥ फल्गुनेन यत्कृतं एत-  
 देतावदेव पर्याप्तमस्तु । चशब्दादेतावतां भ्रातृणामन्तादपीति



न चेदेवं प्राप्तकालं वचो मे  
मोहाविष्टः प्रतिपत्स्यस्यबुद्ध्या ।  
तप्स्यस्यन्ते एतदन्ताः स्थ सर्वे  
सत्यामेतां भारतीमीरयामि ॥  
सञ्जय उवाच ।

५६

एतद्वाक्यं सौहृदादापगेयो  
मध्ये राज्ञां भारतं श्रावयित्वा ।  
तूष्णीमासीच्छल्यसंतप्तमर्मा  
योज्यात्मानं वेदनां संनियम्य ॥ ५७  
धर्मार्थसहितं वाक्यं श्रुत्वा हितमनामयम् ।  
नारोचयत पुत्रस्ते मुमूर्षुरिव भेषजम् ॥ ५८

॥ इति श्रीमन्महाभारते भीष्मपर्वणि भीष्मवधपर्वणि एकविंशत्यधिकशततमोऽध्यायः ॥ १२१ ॥

### द्वाविंशत्यधिकशततमोऽध्यायः ॥ १२२ ॥

अपगतेषु राजसु कर्णेन रहसि भीष्ममेत्य तदभिवादनम् ॥ १ ॥ भीष्मेण कर्णं प्रति तस्य कुन्तीसुतत्वोक्त्या पाण्डवैः  
सह संगमचोदना ॥ २ ॥ कर्णेन सयुक्तिकं पाण्डवैः संगमस्य दुष्करत्वमभिधाय भीष्मक्षमापनपूर्वकं स्वावासगमनम् ॥ ३ ॥

सञ्जय उवाच ।  
ततस्ते पार्थिवाः सर्वे जग्मुः स्वानालयान्पुनः ।  
तूष्णींभूते महाराज भीष्मे शन्तनुनन्दने ॥ १  
श्रुत्वा तु निहतं भीष्मं राधेयः पुरुषर्षभः ।  
ईषदागतसंत्रासस्त्वरयोपजगाम ह ॥ २  
स ददर्श महात्मानं शरतल्पगतं तदा ।  
जन्मशय्यागतं वीरं कार्तिकेयमिव प्रभुम् ॥ ३  
निमीलिताक्षं तं वीरं साश्रुकण्ठस्तदा वृषा ।  
अभ्येत्य पादयोस्तस्य निपपात महाद्युतिः ॥ ४  
राधेयोऽहं कुरुश्रेष्ठ नित्यमक्षिगतस्तव ।  
द्वेष्योऽत्यन्तमनागाः सन्निति चैनमुवाच ह ॥ ५  
तच्छ्रुत्वा कुरुवृद्धो हि शैरः संवृतलोचनः ।  
रहितं धिष्यमालोक्य समुत्सार्य च रक्षिणः ॥ ६  
पितेव पुत्रं गाङ्गेयः परिरभ्यैकपाणिना ।  
शनैरुद्वीक्ष्य सस्नेहमिदं वचनमब्रवीत् ॥ ७  
न विप्रियं ममैवेह यत्स्पर्धेथा मया सह ।  
यदि मां नाधिगच्छेथा न ते श्रेयो ध्रुवं भवेत् ॥ ८  
कौन्तेयस्त्वं न राधेयो न तवाधिरथः पिता ।  
सूर्यजस्त्वं महाबाहो विदितो नारदान्मया ॥ ९  
कृष्णद्वैपायनाच्चैव तेजसा च न संशयः ।

न च द्वेषोस्ति मे तात त्वयि सत्यं ब्रवीमि ते ॥ १०  
तेजोवधनिमित्तं तु परुषं त्वाहमब्रुवम् ।  
अकस्मात्पाण्डवान्हि त्वं द्विषसीति मतिर्मम ॥ ११  
येनासि बहुशो राज्ञा चोदितः सूतनन्दन ।  
जातोऽसि धर्मलोपेन ततस्ते बुद्धिरीदृशी ॥ १२  
नीचाश्रयान्मत्सरेण द्वेषिणी गुणिनामपि ।  
तेनासि बहुशो रूक्षं श्रावितः कुरुसंसदि ॥ १३  
जानामि समरे वीर्यं शत्रुभिर्दुःसहं भुवि ।  
ब्रह्मण्यतां च शौर्यं च दाने च परमां स्थितिम् ॥ १४  
न त्वया सदृशः कश्चित्पुरुषेष्वमरोपम ।  
कुलभेदभयाच्चाहं सदा परुषमुक्तवान् ॥ १५  
इष्वस्त्रे भारसंधाने लाघवेऽस्त्रबले तथा ।  
सदृशः फल्गुनेनासि कृष्णेन च महात्मना ॥ १६  
कर्णं काशिपुरं गत्वा त्वयैकेन धनुष्मता ।  
कन्यार्थं कुरुराजस्य राजानो मृदिता युधि ॥ १७  
तथा च बलवान्राजा जरासन्धो दुरासदः ।  
समरे समरश्लाघिन्न त्वया सदृशोऽभवत् ॥ १८  
ब्रह्मण्यः सत्त्वयोधी च तेजसा च बलेन च ।  
देवगर्भसमः सङ्ख्ये मनुष्यैरधिको युधि ॥ १९  
व्यपनीतोऽद्य मन्युर्मे यस्त्वां प्रति पुरा कृतः ।

॥ ५३ ॥ योज्य योगधारणायुक्तं कृत्वा ॥ ५७ ॥ धर्मार्थेति  
श्लोकः झ. पुस्तक एवास्ति ॥ ५८ ॥ एकविंशत्यधिकशतत-  
मोऽध्यायः ॥ १२१ ॥

जन्मशय्यागतं जन्मकाले शरशय्यागतम् । शरजन्मलात्

॥ ३ ॥ येनासीति सार्धश्लोकः झ. पुस्तक एवास्ति ॥ १२ ॥  
पुरुषेषु मातृषु ॥ १५ ॥ त्वया सदृशो नाभवत् त्वया जित  
इत्यर्थः । इयं कथा राजधर्मे । अनेन नागायुतबलं कर्णस्य  
सूचितम् ॥ १८ ॥ युधि संप्रहारे ॥ १९ ॥



दैवं पुरुषकारेण न शक्यमतिवर्तितुम् ॥ २०  
 सोदर्याः पाण्डवा वीरा भ्रातरस्तेऽरिसूदन ।  
 संगच्छ तैर्महाबाहो मम चेदिच्छसि प्रियम् ॥ २१  
 मया भवतु निर्वृत्तं वैरमादित्यनन्दन ।  
 पृथिव्यां सर्वराजानो भवन्त्वद्य निरामयाः ॥ २२  
 कर्ण उवाच ।  
 जानाम्येव महाबाहो सर्वमेतन्न संशयः ।  
 यथा वदसि मे भीष्म कौन्तेयोऽहं न सूतजः ॥ २३  
 अवकीर्णस्त्वहं कुन्त्या सूतेन च विवर्धितः ।  
 भुक्त्वा दुर्योधनैश्वर्यं न मिथ्या कर्तुमुत्सहे ॥ २४  
 वसुदेवसुतो यद्वत्पाण्डवाय दृढव्रतः ।  
 वसु चैव शरीरं च पुत्रदारं तथा यशः ॥ २५  
 सर्वं दुर्योधनस्यार्थं त्यक्तं मे भूरिदक्षिण ।  
 मा चैतद्वाधिमरणं क्षत्रं स्यादिति कौरव ॥ २६  
 कोपिताः पाण्डवा नित्यं मयाऽश्रित्य सुयोधनम् ।  
 अवश्यभावी ह्यर्थोऽयं यो न शक्यो निवर्तितुम् ॥ २७  
 दैवं पुरुषकारेण को निवर्तितुमुत्सहेत् ।  
 पृथिवीक्षयशंसीनि निमित्तानि पितामह ॥ २८  
 भवद्भिरुपलब्धानि कथितानि च संसदि ।  
 पाण्डवा वासुदेवश्च विदिता मम सर्वशः ॥ २९  
 अजेयाः पुरुषैरन्यैरिति तांश्चोत्सहामहे ।  
 विजयिष्ये रणे पाण्डूनिति मे निश्चितं मनः ॥ ३०  
 न च शक्यमवसृष्टुं वैरमेतत्सुदारुणम् ।  
 धनंजयेन योत्स्येऽहं स्वधर्मप्रीतमानसः ॥ ३१  
 अनुजानीष्व मां तात युद्धाय कृतनिश्चयम् ।  
 अनुज्ञातस्त्वया वीर युध्येयमिति मे मतिः ॥ ३२

इति श्रीमन्महाभारते शतसाहस्र्यां संहितायां वैयासिक्यां भीष्मपर्वणि भीष्मवधपर्वणि द्वाविंशत्यधिकशततमोऽध्यायः १२२

समाप्तं भीष्मवधपर्वं भीष्मपर्वं च ।

अस्यानन्तरं द्रोणपर्वं भविष्यति ।

तस्यायमाद्यः श्लोकः ।

निर्वृत्तं समाप्तम् ॥ २२ ॥ अवकीर्णस्त्यक्तः ॥ २४ ॥ निव-  
 र्तिषु निवर्तयितुम् ॥ २८ ॥ पाण्डूनर्जुनं विहाय चतुरः । अर्जु-

इदं भीष्मपर्वं कुम्भघोणस्थेन टी. आर्. कृष्णाचार्येण टी. आर्. व्यासाचार्येण च मुंबय्यां  
 निर्णयसागरमुद्रायन्त्रे मुद्रापितम् । शकाब्दाः १८२९ सन १९०७.

तमप्रतिमसत्त्वौजोबलवीर्यपराक्रमम् ।

हतं देवव्रतं श्रुत्वा पाञ्चाल्येन शिखण्डिना ॥ १

नेन योत्स्ये अन्यान्विजेष्ये इति भावः ॥ ३० ॥ विप्रतीपं  
 विरुद्धम् ॥ ३३ ॥ द्वाविंशाधिकशततमोऽध्यायः ॥ १२२ ॥



# SRIMANMAHABHARATAM

A NEW EDITION

MAINLY BASED ON

**THE SOUTH INDIAN TEXTS,**

With footnotes and Readings.

---

DRONAPARVA VII.



EDITED BY

T. R. KRISHNACHARYA & T. R. VYASACHARYA,

Proprietors, Madhva Vilas Book Depot, Kumbakonam.



PRINTED AT THE

*Javaji Dadaji's "Nirnaya-sagar" Press.*

**BOMBAY.**

---

1907.



*( Registered according to the Act XXV of 1867. )*

---

[ All rights reserved by the publisher. ]



॥ श्रीः ॥

# श्रीमन्महाभारतम् ।

## सटिप्पणम् ।



### द्रोणपर्व ७.

एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशानुसारेण

संशोध्य

मुंबापुर्यां

जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।

शके १८२९ लवंगनामसंवत्सरे ।



इदं पुस्तकं १८६७ संख्याकरानियमस्य २५ संख्याकविभागानुसारतो लेखारूढं  
कृत्वास्य सर्वेऽधिकाराः प्रसिद्धिकर्त्रा स्वाधीना रक्षिताः ।







# द्रोणपर्व.





श्रीः ।

## श्रीमन्महाभारतम् ।



द्रोणपर्व ७ ।

( अथ द्रोणाभिषेकपर्व ॥ १ ॥ )

प्रथमोऽध्यायः ॥ १ ॥

धृतराष्ट्रेण सञ्जयं प्रति भीष्मपातानन्तरीयकदुर्योधनादिवृत्तान्तप्रश्नः ॥ १ ॥ सञ्जयेन योधानां शरणत्वेन कर्णाह्वाने कथिते धृतराष्ट्रस्य कर्णवृत्तान्तप्रश्नः ॥ २ ॥

श्रीवेदव्यासाय नमः ।

नारायणं नमस्कृत्य नरं चैव नरोत्तमम् ।  
 देवीं सरस्वतीं व्यासं ततो जयमुदीरयेत् ॥ १ ॥  
 जनमेजय उवाच ।  
 तमप्रतिमसत्त्वौजोबलवीर्यपराक्रमम् ।  
 हतं देवव्रतं श्रुत्वा पाञ्चाल्येन शिखण्डिना ॥ १ ॥  
 धृतराष्ट्रस्ततो राजा शोकव्याकुललोचनः ।  
 किमचेष्टत विप्रर्षे हते पितरि वीर्यवान् ॥ २ ॥  
 यस्य पुत्रो हि भगवान्भीष्मद्रोणमुखै रथैः ।  
 पराजित्य महेष्वासान्पाण्डवान्राज्यमिच्छति ॥ ३ ॥  
 तस्मिन्हते तु भगवन्केतौ सर्वधनुष्मताम् ।  
 यदचेष्टत कौरव्यस्तन्मे ब्रूहि तपोधन ॥ ४ ॥  
 वैशंपायन उवाच ।  
 निहतं पितरं श्रुत्वा धृतराष्ट्रो जनाधिपः ।  
 लेभे न शान्तिं कौरव्यश्चिन्ताशोकपरायणः ॥ ५ ॥  
 तस्य चिन्तयतो दुःखमनिशं पार्थिवस्य तत् ।  
 आजगाम विशुद्धात्मा पुनर्गाविलगणितदा ॥ ६ ॥  
 'व्यासप्रसादाद्विज्ञाय सर्वं वृत्तान्तमुत्तमम् ।  
 सैनिकानां च सर्वेषां सेनयोरुभयोस्तदा ॥' ७

शिविरांतसञ्जयं प्राप्तं निशि नागाह्वयं पुरम् ।  
 आम्बिकेयो महाराज धृतराष्ट्रोऽन्वपृच्छत ॥ ८ ॥  
 श्रुत्वा भीष्मस्य निधनमग्रहृष्टमना भृशम् ।  
 पुत्राणां जयमाकाङ्क्षन्विललापातुरो यथा ॥ ९ ॥  
 धृतराष्ट्र उवाच ।  
 संशोच्य तु महात्मानं भीष्मं भीमपराक्रमम् ।  
 किमकार्षुः परं तात कुरवः कालचोदिताः ॥ १० ॥  
 तस्मिन्विनिहते शूरे दुराधर्षे महात्मनि ।  
 किं नु खित्कुरवोऽकार्षुर्निमग्नाः शोकसागरे ॥ ११ ॥  
 तदुदीर्णं महत्सैन्यं त्रैलोक्यस्यापि सञ्जय ।  
 भयमुत्पादयेत्तीव्रं पाण्डवानां महात्मनाम् ॥ १२ ॥  
 को हि दुर्योधने सैन्ये पुमानासीन्महारथः ।  
 यं प्राप्य समरे वीरा न त्रस्यन्ति महाभये ॥ १३ ॥  
 देवव्रते तु निहते कुरूणामृषभे तदा ।  
 किमकार्षुर्नृपतयस्तन्ममाचक्ष्व सञ्जय ॥ १४ ॥  
 सञ्जय उवाच ।  
 शृणु राजन्नेकमना वचनं ब्रुवतो मम ।  
 यत्ते पुत्रास्तदाकार्षुर्हते देवव्रते मृधे ॥ १५ ॥  
 निहते तु तदा भीष्मे राजन्सत्यपराक्रमे ।

सत्वं धैर्यं महत्यपि दुःखकारणे वैकल्यराहित्यम् । ओजो  
 मानसं बलम् । बलं शरीरदार्व्यम् । वीर्यमुत्साहादिहेतुः । पराक्रमः  
 द्रोण ० १

पराभिभवसामर्थ्यम् ॥ १ ॥ चिन्ता ध्येयविषये मनोवृत्तिप्रवाहः  
 ॥ ५ ॥ दुःखं दुःखहेतुम् ॥ ६ ॥ शिविरात्तद्वतः कुरुक्षेत्रात् ॥ ८ ॥



तावकाः पाण्डवेयाश्च प्राध्यायन्त पृथक्पृथक् १६  
 विस्मिताश्च ग्रहणाश्च क्षत्रधर्मं निशाम्य ते ।  
 स्वधर्मं निन्दमानास्ते प्रणिपत्य महात्मने ॥ १७  
 शयनं कल्पयामासुर्भीष्मायामितकर्मणे ।  
 सोपधानं नरव्याघ्र शरैः सन्नतपर्वभिः ॥ १८  
 विधाय रक्षां भीष्माय समाभाष्य परस्परम् ।  
 अनुमान्य च गाङ्गेयं कृत्वा चापि प्रदक्षिणम् १९  
 क्रोधसंरक्तनयनाः समवेत्य परस्परम् ।  
 पुनर्युद्धाय निर्जग्मुः क्षत्रियाः कालचोदिताः २०  
 ततस्तूर्यनिनादैश्च भेरीणां निनदेन च ।  
 तावकानामनीकानि परेषां च विनिर्ययुः ॥ २१  
 व्यावृत्तेऽर्यम्णि राजेन्द्र पतिते जाह्नवीसुते ।  
 अमर्षवशमापन्नाः कालोपहतचेतसः ॥ २२  
 अनादृत्य वचः पथ्यं गाङ्गेयस्य महात्मनः ।  
 निर्ययुर्भरतश्रेष्ठाः शस्त्राण्यादाय सत्वरः ॥ २३  
 मोहात्तव सपुत्रस्य वधाच्छान्तनवस्य च ।  
 कौरवा मृत्युनाऽऽहूताः सहिताः सर्वराजभिः २४  
 अजावय इवागोपा वने श्वापदसंकुले ।  
 'कर्णकर्णेति चाक्रन्दञ्छेषा भारत पार्थिवाः ।'  
 भृशमुद्विग्नमनसो हीना देवव्रतेन ते ॥ २५  
 पतिते भरतश्रेष्ठे बभूव कुरुवाहिनी ।  
 द्यौरिवापेतनक्षत्रा हीनं खमिव वायुना ॥ २६  
 विपन्नसस्येव मही वाक्त्रैवासंस्कृता यथा ।  
 आसुरीव यथा सेना निगृहीते नृपे बलौ ॥ २७  
 विधवेव वरारोहा शुष्कतोयेव निम्नगा ।  
 वृकैरिव वने रुद्धा पृषती हतयूथपा ॥ २८  
 शरभाऽऽहतसिंहेव महती गिरिकन्दरा ।  
 सा सेना भरतश्रेष्ठे पतिते जाह्नवीसुते ॥ २९  
 विष्वग्वाताहतिक्षुब्धा नौरिवासीन्महार्णवे ।  
 बलिभिः पाण्डवैर्वीरैर्लब्धलक्षैर्भृशार्दिता ॥ ३०  
 सा तदासीद्भृशं सेना व्याकुलाश्चरथद्रिपा ।

प्राध्यायन्त पृथक्पृथक् । एके पराजयं प्राप्ताः स्म इति  
 अन्ये जयं प्राप्ता स्म इति च ध्यानं कृतवन्तः ॥ १६ ॥  
 अर्यम्णि सूर्यं व्यावृत्ते अपराह्णालम्बिनि ॥ २२ ॥ मोहाज्ज-  
 याशरूपात् ॥ २४ ॥ पृषती चित्रमृगी ॥ २८ ॥ विष्व-

विपन्नभूयिष्ठनरा कृपणा ध्वस्तमानसा ॥ ३१  
 तस्यां त्रस्ता नृपतयः सैनिकाश्च पृथग्विधाः ।  
 पाताल इव मञ्जन्तो हीना देवव्रतेन ते ॥ ३२  
 कर्णस्य कुरवोऽस्मारुः स हि देवव्रतोपमः ।  
 सर्वशस्त्रभृतां श्रेष्ठं रोचमानमिवातिथिम् ॥ ३३  
 बन्धुमापद्रतस्येव तमेवोपागमन्मनः ।  
 चुक्रुशुः कर्णकर्णेति तत्र भारत पार्थिवाः ॥ ३४  
 राधेयं हितमस्माकं सूतपुत्रं तनुत्यजम् ।  
 स हि नायुध्यत तदा दशाहानि महायशाः ३५  
 सामात्यबन्धुः कर्णो वै तमानयत माचिरम् ।  
 भीष्मेण हि महाबाहुः सर्वक्षत्रस्य पश्यतः ॥ ३६  
 रथेषु ग्रण्यमानेषु बलविक्रमशालिषु ।  
 सङ्ख्यातोऽर्धरथः कर्णो द्विगुणः सन्नरर्षभः ॥ ३७  
 रथातिरथसङ्ख्यायां योऽग्रणीः शूरसंमतः ।  
 सासुरानपि देवेशान्रणे यो योद्धुस्तसहेत् ॥ ३८  
 स तु तेनैव कोपेन राजन्गाङ्गेयमुक्तवान् ।  
 त्वयि जीवति कौरव्य नाहं योत्स्ये कदाचन ३९  
 त्वया तु पाण्डवेयेषु निहतेषु महामृधे ।  
 दुर्योधनमनुज्ञाप्य वनं यास्यामि कौरव ॥ ४०  
 हते वा त्वयि पार्थैस्तु युधि स्वर्गमुपेयुषि ।  
 हन्तास्म्येकरथेनैव कृत्स्नान्यान्मन्यसे रथान् ४१  
 एवमुक्त्वा महाबाहुर्दशाहान्येक एव सः ।  
 नायुध्यत ततः कर्णः पुत्रस्य तव संमते ॥ ४२  
 भीष्मः समरविक्रान्तः पाण्डवेयस्य भारत ।  
 जघान समरे योधानसंख्येयपराक्रमः ॥ ४३  
 तस्मिंस्तु निहते शूरे सत्यसन्धे महौजसि ।  
 त्वत्सुताः कर्णमस्मारुस्तर्तुकामा इव प्लवम् ॥ ४४  
 तावकास्तव पुत्राश्च सहिताः सर्वराजभिः ।  
 हा कर्ण इति चाक्रन्दन्कालोऽयमिति चाब्रुवन् ४५  
 एवं ते स्म हि राधेयं सूतपुत्रं तनुत्यजम् ।  
 चुक्रुशुः सहिता योधास्तत्रतत्र महाबलाः ॥ ४६

ग्वातोऽनेकदिग्वातः ॥ ३० ॥ तस्यां सेनायाम् ॥ ३२ ॥  
 रोचमानं विद्यातपोभ्यामिति शेषः ॥ ३३ ॥ आक्रन्दन्नाहूत-  
 वन्तः । कालोऽयं लत्पराक्रमस्येति शेषः ॥ ४५ ॥



जामदग्न्याभ्यनुज्ञातमस्त्रे दुर्वारपौरुषम् ।  
 अगमन्नो मनः कर्णं बन्धुमात्ययिकेष्विव ॥ ४७  
 स हि शक्तो रणे राजंस्त्रातुमस्मान्महाभयात् ।  
 त्रिदशानिव गोविन्दः सततं सुमहाभयात् ॥ ४८  
 वैशंपायन उवाच ।  
 तथा तु सञ्जयं कर्णं कीर्तयन्तं पुनःपुनः ।  
 आशीविषवदुच्छ्रस्य धृतराष्ट्रोऽब्रवीदिदम् ॥ ४९  
 धृतराष्ट्र उवाच ।  
 यत्तद्वैकर्तनं कर्णमगमद्वो मनस्तदा ।  
 अप्यरक्षत्स राधेयः सूतपुत्रस्तनुयजः ॥ ५०

अपि तन्न मृषाकार्षीत्कचित्सत्यपराक्रमः ।  
 संभ्रान्तानां तदार्तानां त्रस्तानां त्राणमिच्छतां ५१  
 अपि तत्पूरयांचक्रे धनुर्धरवरो युधि ।  
 यत्तद्विनिहते भीष्मे कौरवाणामपाकृतम् ॥ ५२  
 तत्खण्डं पूरयन्कर्णः परेषामादधद्भयम् ।  
 स हि वै पुरुषव्याघ्रो लोके सञ्जय कथ्यते ॥ ५३  
 आर्तानां बान्धवानां च क्रन्दतां च विशेषतः ।  
 परित्यज्य रणे प्राणांस्तत्राणार्थं च शर्म च ।  
 कृतवान्मम पुत्राणां जयाशां सफलामपि ॥ ५४

॥ इति श्रीमन्महाभारते द्रोणपर्वणि द्रोणाभिषेकपर्वणि प्रथमोऽध्यायः ॥ १ ॥

### द्वितीयोऽध्यायः ॥ २ ॥

कर्णेन पाण्डवोच्छेदनपूर्वकं दुर्योधनाय राज्यदानं प्रतिज्ञाय युद्धायाभियानम् ॥ १ ॥

सञ्जय उवाच ।

हतं भीष्ममथाधिरथिर्विदित्वा  
 भिन्नां नावं वारिधावत्यगाधे ।  
 सोदर्यवद्व्यसनात्सूतपुत्रः  
 संतारयिष्यंस्तव पुत्रस्य सेनाम् ॥ १  
 श्रुत्वा तु कर्णः पुरुषेन्द्रमच्युतं  
 निपातितं शान्तनवं महारथम् ।  
 अथोपयायात्सहसारिकर्षणो  
 धनुर्धराणां प्रवरस्तदा नृप ॥ २  
 हते तु भीष्मे रथसत्तमे परै-  
 निर्मज्जतीं नावमिवार्णवे कुरून् ।  
 पितेव पुत्रांस्त्वरितोऽभ्ययात्ततः  
 संतारयिष्यंस्तव पुत्रस्य सेनाम् ॥ ३  
 संमृज्य दिव्यं धनुराततज्यं  
 स रामदत्तं रिपुसङ्घहन्ता ।

बाणांश्च कालानलवायुकल्पा-  
 नुल्लालयन्वाक्यमिदं वभाषे ।  
 कर्ण उवाच ।  
 यस्मिन्धृतिर्बुद्धिपराक्रमौजः  
 सत्यं स्मृतिर्वीरगुणाश्च सर्वे ।  
 अस्त्राणि दिव्यान्यथ संनतिहीः  
 प्रिया च वागनसूया च भीष्मे ॥ ४  
 सदा कृतज्ञे द्विजशत्रुघातके  
 सनातनं चन्द्रमसीव लक्ष्मीः ।  
 स चेत्प्रशान्तः परवीरहन्ता  
 मन्ये हतानेव च सर्ववीरान् ॥ ५  
 नेह ध्रुवं किंचन जातु विद्यते  
 लोके ह्यस्मिन्कर्मणोऽनित्ययोगात् ।  
 सूर्योदये को हि विमुक्तसंशयो  
 भावं कुर्वीतार्यमहाव्रते हते ॥ ६

जामदग्न्येन अभ्यनुज्ञातं शिक्षितम् । नः अस्मत्संबन्धिनाम्  
 ॥ ४७ ॥ तत् अस्मदीयानां चिन्तितम् ॥ ५१ ॥ भीष्मे विनिहते  
 सति तत् तदा यदपाकृतं न्यूनं तत्पूरयांचक्रे अपीत्यन्वयः  
 ॥ ५२ ॥ खण्डं रिक्तम् ॥ ५३ ॥ प्रथमोऽध्यायः ॥ १ ॥

विदित्वा चारमुखात् । उपयायादित्यपकृष्यते ॥ १ ॥ अच्युतं  
 अस्खलितव्रतादिम् ॥ २ ॥ महाव्रते दृढब्रह्मचर्ये हते सति  
 श्वःसूर्योदयो भविष्यतीति कस्य निश्चयः स्यात् । मृत्युजयि-  
 नोऽपि मृत्युश्चेत्काऽस्माकं जीविताशेयर्थः ॥ ६ ॥



वसुप्रभावे वसुवीर्यसंभवे  
 गते वसूनेव वसुंधराधिपे ।  
 वसूनि पुत्रांश्च वसुंधरां तथा  
 कुरुंश्च शोचध्वमिमां च वाहिनीम् ॥ ७  
 सञ्जय उवाच ।  
 महाप्रभावे वरदे निपातिते  
 लोकेश्वरे शास्तरि चामितौजसि ।  
 पराजितेषु भरतेषु दुर्मनाः  
 कर्णो भृशं न्यश्चसदश्च वर्तयन् ॥ ८  
 इदं च राधेयवचो निशम्य  
 सुताश्च राजंस्तव सैनिकाश्च ह ।  
 परस्परं चुकुशुरार्तिजं मुहु-  
 स्तदाश्च नेत्रैर्मुमुचुश्च शब्दवत् ॥ ९  
 प्रवर्तमाने तु पुनर्महाहवे  
 विगाह्यमानासु चमूषु पार्थिवैः ।  
 अथाब्रवीद्वर्षकरं तदा वचो  
 रथर्षभान्सर्वमहारथर्षभः ॥ १०  
 जगत्यानित्ये सततं प्रधावति  
 प्रचिन्तयन्नस्थिरमद्य लक्ष्ये ।  
 भवत्सु तिष्ठत्स्विह पातितो मृधे  
 गिरिप्रकाशः कुरुपुङ्गवः कथम् ॥ ११  
 निपातिते शान्तनवे महारथे  
 दिवाकरे भूतलमास्थिते यथा ।  
 न पार्थिवाः सोढुमलं धनंजयं  
 गिरिप्रवोढारमिवानिलं द्रुमाः ॥ १२  
 हतप्रधानं त्विदमार्तरूपं  
 परैर्हतोत्साहमनाथमद्य वै ।  
 मया कुरूणां परिपाल्यमाहवे  
 बलं यथा तेन महात्मना तथा ॥ १३  
 समाहितं चात्मनि भारमीदृशं  
 जगत्तथाऽनित्यमिदं च लक्ष्ये ।  
 निपातितं चाहवशौण्डमाहवे  
 कथं नु कुर्यामहमीदृशे भयम् ॥ १४

अहं तु तान्कुरुवृषभानजिह्वगैः  
 प्रवेशयन्मसदनं चरन्रणे ।  
 यशः परं जगति विभाव्य वर्तिता  
 परैर्हतो भुवि शयिताथवा पुनः ॥ १५  
 युधिष्ठिरो धृतिमतिसत्यसत्त्ववान्  
 वृकोदरो गजशततुल्यविक्रमः ।  
 तथार्जुनस्त्रिदशवरात्मजो युवा  
 न तद्बलं सुजयमिहामरैरपि ॥ १६  
 यमौ रणे यत्र यमोपमौ बले  
 ससात्यकिर्यत्र च देवकीसुतः ।  
 न तद्बलं कापुरुषोऽभ्युपेयिवा-  
 न्निवर्तते मृत्युमुखादिवासुभृत् ॥ १७  
 तपोऽभ्युदीर्णं तपसैव बाध्यते  
 बलं बलेनैव तथा मनस्विभिः ।  
 मनश्च मे शत्रुनिवारणे ध्रुवं  
 स्वरक्षणे चाचलवच्चवस्थितम् ॥ १८  
 एवं चैषां बाधमानः प्रभावं  
 गत्वैवाहं ताञ्जयाम्यद्य सूत ।  
 मित्रद्रोहो मर्षणीयो न मेऽयं  
 भग्ने सैन्ये यः समेयात्स मित्रम् ॥ १९  
 कर्तास्म्येतत्सत्पुरुषार्थकर्म  
 त्यक्त्वा प्राणाननुयास्यामि भीष्मम् ।  
 सर्वान्सङ्ख्ये शत्रुसङ्घान्हनिष्ये  
 हतस्तैर्वा वीरलोकं प्रपत्स्ये ॥ २०  
 संप्राकुप्ये रुदितस्त्रीकुमारे  
 पराहते पौरुषे धार्तराष्ट्रे ।  
 मया कृत्यमिति जानामि सूत  
 तस्माद्राज्ञस्त्वद्य शत्रून्विजेष्ये ॥ २१  
 कुरून्क्षन्पाण्डुपुत्राञ्जिघांसं-  
 स्यक्त्वा प्राणान्धोरूपे रणेऽस्मिन् ।  
 सर्वान्सङ्ख्ये शत्रुसङ्घान्हित्य  
 दास्याम्यहं धार्तराष्ट्राय राज्यम् ॥ २२

प्रधावति मृत्यवे स्थिरं न किमपीति लक्ष्ये ॥ ११ ॥  
 विभाव्य प्रकाश्य । वर्तिता स्थाता ॥ १५ ॥ नाहं कापुरुष

इत्याह—तप इति ॥ १८ ॥ सत्पुरुषाणां योग्यमार्थकर्म  
 श्रेष्ठकार्यम् ॥ २० ॥



निबध्यतां मे कवचं विचित्रं  
 हैमं शुभ्रं मणिरत्नावभासि ।  
 शिरस्त्राणं चार्कसमानभासं  
 धनुः शरांश्चाग्निविषाहिकल्पान् ॥ २३  
 उपासङ्गान्पोडश योजयन्तु  
 धनूंषि दिव्यानि तथाऽऽहरन्तु ।  
 असींश्च शक्तींश्च गदांश्च गुर्वीः  
 शङ्खं च जाम्बूनदचित्रनालम् ॥ २४  
 इमां रौक्मीं नागकक्ष्यां विचित्रां  
 ध्वजं जैत्रं दिव्यमिन्दीवराङ्गम् ।  
 श्लक्ष्णैर्वस्त्रैर्विग्रमृज्यानयन्तु  
 चित्रां मालां चारुवद्धां सलाजाम् ॥ २५  
 अश्वानग्यान्पाण्डुराभ्रप्रकाशान्  
 पुष्टान्स्तातान्मन्त्रपूताभिरद्भिः ।  
 तप्तैर्भाण्डैः काञ्चनैरभ्युपेतान्  
 शीघ्राञ्शीघ्रं सूतपुत्रानयस्व ॥ २६  
 रथं चाग्र्यं हेममालावनद्धं  
 रत्नैश्चित्रं सूर्यचन्द्रप्रकाशैः ।  
 द्रव्यैर्युक्तं संप्रहारोपपन्नै-  
 र्वाहैर्युक्तं तूर्णमावर्तयस्व ॥ २७  
 चित्राणि चापानि च वेगवन्ति  
 ज्याश्चोत्तमाः सन्नहनोपपन्नाः ।  
 तूणांश्च पूर्णान्महतः शराणा-  
 मासाद्य गात्रावरणानि चैव ॥ २८  
 प्रायात्रिकं चानयताशु सर्वं  
 पूर्णं कान्त्या वीरकांसं च हैमम् ।  
 आनीय मालामवबध्य चाङ्गे  
 प्रवादयन्त्वाशु जयाय भेरीः ॥ २९  
 प्रयाहि सूताशु यतः किरीटी  
 वृकोदरो धर्मसुतो यमौ च ।

तान्वा हनिष्यामि समेत्य सङ्ख्ये  
 भीष्मो यथैष्यामि हतो द्विषद्भिः ॥ ३०  
 यस्मिन् राजा सत्यधृतिर्युधिष्ठिरः  
 समास्थितो भीमसेनार्जुनौ च ।  
 वासुदेवः सात्यकिः संजयाश्च  
 मन्ये बलं तदजय्यं महीपैः ॥ ३१  
 तं चेन्मृत्युः सर्वहरोऽभिरक्षे-  
 त्सदाऽग्रमत्तः समरे किरीटिनम् ।  
 तथापि हन्तास्मि समेत्य सङ्ख्ये  
 यास्यामि वा भीष्ममुखो यमाय ॥ ३२  
 न त्वेवाहं न गमिष्यामि तेषां  
 मध्ये शूराणां तत्र चाहं ब्रवीमि ।  
 मित्रद्रुहो दुर्बलभक्तयो ये  
 पापात्मानो न ममैते सहायाः ॥ ३३  
 सञ्जय उवाच ।  
 समृद्धिमन्तं रथमुत्तमं दृढं  
 सकूबरं हेमपरिष्कृतं शुभम् ।  
 पताकिनं वातजवैर्हयोत्तमै-  
 र्युक्तं समास्थाय ययौ जयाय ॥ ३४  
 संपूज्यमानः कुरुभिर्महात्मा  
 रथर्षभो देवगणैर्यथेन्द्रः ।  
 ययौ तदायोधनमुग्रधन्वा  
 यत्रावसानं भरतर्षभस्य ॥ ३५  
 वरूथिना महता सध्वजेन  
 सुवर्णमुक्तामणिरत्नमालिना ।  
 सदश्वयुक्तेन रथेन कर्णो  
 मेघस्वनेनार्क इवामितौजाः ॥ ३६  
 हुताशनाभः स हुताशनप्रभे  
 शुभः शुभे वै स्वरथे धनुर्धरः ।  
 स्थितो रराजाधिरथिर्महारथः  
 स्वयं विमाने सुरराडिवास्थितः ॥ ३७

॥ इति श्रीमन्महाभारते द्रोणपर्वणि द्रोणाभिषेकपर्वणि द्वितीयोऽध्यायः ॥ २ ॥

उपासङ्गाञ्छरपूर्णास्तूणान् ॥ २४ ॥ नागकक्ष्यां शङ्खलाम् ।  
 जैत्रं जयख्यापकम् । इन्दीवराङ्गं कमलचिह्नम् ॥ २५ ॥ तप्तै-  
 रारोपितवर्णकैर्भाण्डैरलङ्कारैः ॥ २६ ॥ संप्रहारोपपन्नैर्द्रोचि-  
 तैः ।

आवर्तयस्व आनय ॥ २७ ॥ गात्रावरणानि कवचानि ॥ २८ ॥  
 प्रायात्रिकं प्रयात्रा युद्धार्थं प्रयाणं तत्रार्हम् ॥ २९ ॥ यमाय  
 यमं द्रष्टुम् ॥ ३२ ॥ द्वितीयोऽध्यायः ॥ २ ॥



## तृतीयोऽध्यायः ॥ ३ ॥

कर्णेन भीष्ममेव युद्धानुज्ञायाचनम् ॥ १ ॥

सञ्जय उवाच ।

शरतल्पे महात्मानं शयानममितौजसम् ।  
 महावातसमूहेन समुद्रमिव शोषितम् ॥ १  
 दृष्ट्वा पितामहं भीष्मं सर्वक्षत्रान्तकं गुरुम् ।  
 दिव्यैरस्त्रैर्महेष्वासं पातितं सव्यसाचिना ।  
 जयांशा तव पुत्राणां संभगा शर्म वर्म च ॥ २  
 अपाराणामिव द्वीपमगाधे गाधमिच्छताम् ।  
 स्रोतसा यामुनेनेव शरौघेण परिप्लुतम् ॥ ३  
 महान्तमिव मैनाकमहार्यं भुवि पातितम् ।  
 नभश्च्युतमिवादित्यं शक्रस्येवामृतं हृतम् ॥ ४  
 शतक्रतुमिवाचिन्त्यं पुरा वृत्रेण निर्जितम् ।  
 मोहनं सर्वसैन्यस्य युधि भीष्मं निपातितम् ॥ ५  
 ककुदं सर्वसैन्यानां लक्ष्म सर्वधनुष्मताम् ।  
 धनंजयशरैर्व्याप्तं पितरं ते महाव्रतम् ॥ ६  
 तं वीरशयने वीरं शयानं पुरुषर्षभम् ।  
 भीष्ममाधिरथिर्दृष्ट्वा भरतानां पितामहम् ॥ ७  
 प्रस्कन्ध स रथाक्षूर्णं शोकमोहपरिप्लुतः ।  
 'पद्भ्यामेव जगामार्तो बाष्पव्याकुललोचनः' ।  
 अभिवाद्याञ्जलिं बद्ध्वा वन्दमानोऽभ्यभाषत ॥ ८  
 कर्णोऽहमस्मि भद्रं ते वद मामभि भारत ।  
 पुण्यया क्षेमया वाचा चक्षुषा चावलोकय ॥ ९  
 न नूनं सुकृतस्येह फलं कश्चित्समश्रुते ।  
 यत्र धर्मपरो वृद्धः शेते भुवि भवानिह ॥ १०  
 कोशसञ्चयने मन्त्रे व्यूहे प्रहरणेषु च ।  
 नाहमन्यं प्रपश्यामि कुरूणां कुरुपुङ्गव ॥ ११  
 बुद्ध्या विशुद्धया युक्तो यः कुरुंस्तारयेद्भयात् ।  
 योधांस्त्वमष्टवे हित्वा पितृलोकं गमिष्यसि ॥ १२  
 अद्यप्रभृति संकुद्धा व्याघ्रा इव मृगक्षयम् ।

पाण्डवा भरतश्रेष्ठ करिष्यन्ति कुरुक्षयम् ॥ १३  
 अद्य गाण्डीवघोषेण वीर्यज्ञाः सव्यसाचिनः ।  
 कुरवः संत्रसिष्यन्ति वज्रघोषादिवासुराः ॥ १४  
 अद्य गाण्डीवमुक्तानामशनीनामिव स्वनः ।  
 त्रासयिष्यति बाणानां कुरूनन्यांश्च पार्थिवान् ॥ १५  
 समिद्धोऽग्निर्यथा वीर महाज्वालो द्रुमान्दहेत् ।  
 धार्तराष्ट्रान्प्रधक्ष्यन्ति तथा बाणाः किरीटिनः ॥ १६  
 येन येन प्रसरतो वाय्वग्री सहितौ वने ।  
 तेन तेन प्रदहतो भूरिगुल्मतृणद्रुमान् ॥ १७  
 यादृशोऽग्निः समुद्भूतस्तादृक्पार्थो न संशयः ।  
 यथा वायुर्नरव्याघ्र तथा कृष्णो न संशयः ॥ १८  
 नदतः पाञ्चजन्यस्य रसतो गाण्डिवस्य च ।  
 श्रुत्वा सर्वाणि सैन्यानि त्रासं यास्यन्ति भारत ॥ १९  
 कपिध्वजस्योत्पततो रथस्यामित्रकर्शिनः ।  
 शब्दं सोढुं न शक्यन्ति त्वामृते वीर पार्थिवाः ॥  
 को ह्यर्जुनं योधयितुं त्वदन्यः पार्थिवोऽर्हति ।  
 यस्य दिव्यानि कर्माणि प्रवदन्ति मनीषिणः ॥ २१  
 अमानुषैश्च संग्रामं त्र्यम्बकेण महात्मना ॥ २२  
 तस्माच्चैव वरं प्राप्तो दुष्प्रापश्चाकृतात्मभिः ।  
 कोऽन्यः शक्तो रणे जेतुं पूर्वं यो न जितस्त्वया ॥  
 जितो येन रणे रामो भवता वीर्यशालिना ।  
 क्षत्रियान्तकरो घोरो देवदानवदर्पहा ।  
 'सोप्यद्याभिहतः शेते शरैः प्रोतः शिखण्डिना ॥'

तमद्याहं पाण्डवं युद्धशौण्ड-

ममृष्यमाणो भवता चानुशिष्टः ।

आशीविषं दृष्टिहरं सुघोरं

शूरं शक्याम्यस्त्रवलाभिहन्तुम् ॥ २५

॥ इति श्रीमन्महाभारते द्रोणपर्वणि द्रोणाभिषेकपर्वणि तृतीयोऽध्यायः ॥ ३ ॥



## चतुर्थोऽध्यायः ॥ ४ ॥

भीष्मानुज्ञातस्य कर्णस्य युद्धायाऽऽगमनम् ॥ १ ॥

सञ्जय उवाच ।

तस्य लालप्यमानस्य कुरुवृद्धः पितामहः ।  
 देशकालोचितं वाक्यमब्रवीत्प्रीतमानसः ॥ १  
 भीष्म उवाच ।  
 समुद्र इव सिन्धूनां ज्योतिषामिव भास्करः ।  
 सत्यस्य च यथा सन्तो बीजानामिव चोर्वरा ॥ २  
 पर्जन्य इव भूतानां प्रतिष्ठा सुहृदां भवान् ।  
 बान्धवास्त्वाऽनुजीवन्तु स्वादुवृक्षमिवाण्डजाः ३  
 मानहा भव शत्रूणां मित्राणां नन्दिवर्धनः ।  
 कौरवाणां भव गतिर्यथा विष्णुर्दिवौकसाम् ॥ ४  
 स्वबाहुबलवीर्येण धार्तराष्ट्रप्रियैषिणा ।  
 कर्ण राजपुरं गत्वा काम्भोजा निर्जितास्त्वया ॥ ५  
 गिरित्रजगताश्चापि नम्रजित्प्रमुखा नृपाः ।  
 अम्बष्ठाश्च विदेहाश्च गान्धाराश्च जितास्त्वया ६  
 हिमवदुर्गनिलयाः किराता रणकर्कशाः ।  
 दुर्योधनस्य वशगास्त्वया कर्ण पुरा कृताः ॥ ७  
 उत्कला मेकलाः पौण्ड्राः कलिङ्गान्ध्राश्च संयुगे ।  
 निषादाश्च त्रिगर्ताश्च बाह्लीकाश्च जितास्त्वया ८  
 तत्रतत्र च संग्रामे दुर्योधनहितैषिणा ।  
 बहवश्च जिताः कर्ण त्वया वीरा महौजसा ॥ ९  
 यथा दुर्योधनस्तात सञ्जातिकुलबान्धवः ।

तथा त्वमपि सर्वेषां कौरवाणां गतिर्मव ॥ १०  
 शिवेनाभिवदामि त्वां गच्छ युध्यस्व शत्रुभिः ।  
 अनुशास्य कुरुन्सर्वान्धत्स्व दुर्योधने जयम् ॥ ११  
 भवान्पौत्रसमोऽस्माकं यथा दुर्योधनस्तथा ।  
 तवापि धर्मतः सर्वे यथा तस्य वयं तथा ॥ १२  
 यौनात्संबन्धकालोके विशिष्टं सङ्गतं सताम् ।  
 सद्भिः संगममिच्छन्ति तस्मात्प्राज्ञाः परैरपि १३  
 स सत्यसंगरो भूत्वा ममेदमिति निश्चितः ।  
 कुरूणां पालय बलं यथा दुर्योधनस्तथा ॥ १४  
 'यथा च कुरवो युद्धे योधयन्ति स पाण्डवान् ।  
 तथा कर्ण त्वया कार्यं दुर्योधनहितैषिणा ॥' १५  
 निश्म्य वचनं तस्य चरणावभिवाद्य च ।  
 ययौ वैकर्तनः कर्णस्तूर्णमायोधनं प्रति ॥ १६  
 सोऽभिवीक्ष्य नरौघाणां स्थानमप्रतिमं महत् ।  
 व्यूढप्रहरणोरस्कं सैन्यं तत्समबृंहयत् ॥ १७  
 हृषिताः कुरवः सर्वे दुर्योधनपुरोगमाः ।  
 उपागतं महाबाहुं सर्वानीकपुरःसरम् ॥ १८  
 कर्णं दृष्ट्वा महात्मानं युद्धाय समुपस्थितम् ।  
 क्ष्वेडितास्फोटितरवैः सिंहनादरवैरपि ।  
 धनुःशब्दैश्च विविधैः कुरवः समपूजयन् ॥ १९

॥ इति श्रीमन्महाभारते द्रोणपर्वणि द्रोणाभिवेकपर्वणि चतुर्थोऽध्यायः ॥ ४ ॥

## पञ्चमोऽध्यायः ॥ ५ ॥

दुर्योधनपृष्टेन कर्णेन तंप्रति द्रोणस्य सैन्यापत्यकरणविधानम् ॥ १ ॥

सञ्जय उवाच ।

रथस्थं पुरुषव्याघ्रं दृष्ट्वा कर्णमवस्थितम् ।  
 हृष्टो दुर्योधनो राजभिदं वचनमब्रवीत् ॥ १  
 सनाथमिव मन्येऽहं भवता पालितं बलम् ।  
 अत्र किं नु समर्थं यद्वितं तत्संप्रधार्यताम् ॥ २

कर्ण उवाच ।

ब्रूहि नः पुरुषव्याघ्र त्वं हि प्राज्ञतमो नृषु ।  
 यथा चार्थपतिः कृत्यं पश्यते न तथेतरः ॥ ३  
 ते स सर्वे तव वचः श्रोतुकामा नरेश्वर ।  
 नान्यार्यं हि भवान्वाक्यं ब्रूयादिति मतिर्मम ॥ ४

अर्थपतिः प्रधानस्वामी ॥ ३ ॥



दुर्योधन उवाच ।

भीष्मः सेनाप्रणेताऽऽसीद्वयसा विक्रमेण च ।  
श्रुतेन चोपसंपन्नः सर्वैर्योधगणैस्तथा ॥ ५  
तेनातियशसा कर्णं भ्रता शत्रुगणान्मम ।  
सुयुद्धेन दशाहानि पालिताः स्मो महात्मना ॥ ६  
तस्मिन्नसुकरं कर्म कृतवत्यास्थिते दिवम् ।  
कं नु सेनाप्रणेतारं मन्यसे तदनन्तरम् ॥ ७  
न विना नायकं सेना मुहूर्तमपि तिष्ठति ।  
'आहवेषु विशेषेण भ्रष्टनेत्रेष्विवाञ्जनम् ।'  
आहवेष्वाहवश्रेष्ठ नेतृहीनेव नौर्जले ॥ ८  
यथा ह्यकर्णधारा नौ रथश्चासारथिर्यथा ।  
द्रवेद्यथेष्टं तद्वत्स्याद्वते सेनापतिं बलम् ॥ ९  
अदेशिको यथा सार्थः सर्वः कृच्छ्रं समृच्छति ।  
अनायका तथा सेना सर्वान्दोषान्समर्च्छति ॥ १०  
स भवान्वीक्ष्य सर्वेषु मामकेषु महात्मसु ।  
पश्य सेनापतिं युक्तमनु शान्तनवादिह ॥ ११  
यं हि सेनाप्रणेतारं भवान्वीक्ष्यति संयुगे ।  
तं वयं सहिताः सर्वे करिष्यामो न संशयः ॥ १२

कर्ण उवाच ।

सर्व एव महात्मान इमे पुरुषसत्तमाः ।  
सेनापतित्वमर्हन्ति नात्र कार्या विचारणा ॥ १३  
कुलसंहननज्ञानैर्बलविक्रमबुद्धिभिः ।  
युक्ताः श्रुतज्ञा धीमन्त आहवेष्वनिवर्तिनः ॥ १४  
युगपन्न तु ते शक्याः कर्तुं सर्वे पुरःसराः ।  
एक एव तु कर्तव्यो यस्मिन्वैशेषिका गुणाः ॥ १५  
अन्योन्यस्पर्धिनां ह्येषां यद्येकं त्वं करिष्यसि ।  
शेषा विमनसो व्यक्तं न योत्स्यन्ति हितास्तव ॥ १६  
अयं च सर्वयोधानामाचार्यः स्थविरो गुरुः ।  
युक्तः सेनापतिः कर्तुं द्रोणः शस्त्रभृतां वरः ॥ १७  
को हि तिष्ठति दुर्धर्षे द्रोणे शस्त्रभृतां वरे ।  
सेनापतिः स्यादन्योऽस्माच्छुक्राङ्गिरसदर्शनात् ॥ १८  
न च सोऽप्यस्ति ते योधः सर्वराजसु भारत ।  
द्रोणं यः समरे यान्तमनुयास्यति संयुगे ॥ १९  
एष सेनाप्रणेतृणामेष शस्त्रभृतामपि ।  
एष बुद्धिमतां चैव श्रेष्ठो राजन्गुरुस्तव ॥ २०  
एवं दुर्योधनाचार्यमाशु सेनापतिं कुरु ।  
जिगीषन्तो सुरान्सङ्ख्ये कार्तिकेयमिवामराः ॥ २१

॥ इति श्रीमन्महाभारते द्रोणपर्वणि द्रोणाभिषेकपर्वणि पञ्चमोऽध्यायः ॥ ५ ॥

### षष्ठोऽध्यायः ॥ ६ ॥

दुर्योधनेन द्रोणं प्रति सैन्यापत्यस्वीकारप्रार्थना ॥ १ ॥

सञ्जय उवाच ।

कर्णस्य वचनं श्रुत्वा राजा दुर्योधनस्तदा ।  
सेनामध्यगतं द्रोणमिदं वचनमब्रवीत् ॥ १  
दुर्योधन उवाच ।  
वर्णश्रेष्ठयात्कुलोत्पत्त्या श्रुतेन वयसा धिया ।  
वीर्यादाक्ष्यादधृष्यत्वादर्थज्ञानान्नयाञ्जयात् ॥ २  
तपसा च कृतज्ञत्वादृद्धः सर्वगुणैरपि ।  
युक्तो भवत्समो गोप्ता राज्ञामन्यो न विद्यते ॥ ३

नेता कर्णधारः ॥ ८ ॥ अदेशिकोऽग्रेसररहितः ॥ १० ॥  
संहननं शरीरम् ॥ १४ ॥ शुक्राङ्गिरसदर्शनाच्छुक्रवृहस्पतितुल्यात् ॥ १८ ॥ पञ्चमोऽध्यायः ॥ ५ ॥

स भवान्पातु नः सर्वान्देवानिव शतक्रतुः ।  
भवन्नेत्राः पराञ्जेतुमिच्छामो द्विजसत्तम ॥ ४  
रुद्राणामिव कापालिर्वसूनामिव पावकः ।  
कुबेर इव यक्षाणां मरुतामिव वासवः ॥ ५  
वसिष्ठ इव विप्राणां तेजसामिव भास्करः ।  
पितृणामिव धर्मेन्द्रो यादसामिव चाम्बुराट् ॥ ६  
नक्षत्राणामिव शशी दितिजानामिवोशनाः ।  
'सर्वेषामिव लोकानां विश्वस्य च यथा क्षयः ।'

भवान्नेत्रं नेता येषां ते ॥ ४ ॥ धर्मेन्द्रो यमः । अम्बुराट् वरुणः ॥ ६ ॥



विश्वोत्पत्तिस्थितिलये श्रेष्ठो नारायणः प्रभुः ।  
 एवं सेनाप्रणेदृणां मम सेनापतिर्भव ॥ ८  
 अक्षौहिण्यो दशैका च वशगाः सन्तु तेऽनघ ।  
 ताभिः शत्रून्प्रतिव्यूह्य जहीन्द्रो दानवानिव ॥ ९  
 प्रयातु नो भवानग्रे देवानामिव पावकिः ।  
 अनुयास्यामहे त्वाऽऽजौ सौरभेया इवर्षभम् ॥ १०  
 उग्रधन्वा महेष्वासो दिव्यं विष्फारयन्धनुः ।  
 दृष्ट्वा भवन्तं संग्रामे नार्जुनः प्रहरिष्यति ॥ ११

ध्रुवं युधिष्ठिरं सङ्ख्ये सानुबन्धं सवान्धवम् ।  
 जेष्यामि पुरुषव्याघ्र भवान्सेनापतिर्यदि ॥ १२  
 सञ्जय उवाच ।  
 एवमुक्ते ततो द्रोणं जयेत्युचुर्नराधिपाः ।  
 सिंहनादेन महता हर्षयन्तस्तवात्मजम् ॥ १३  
 सैनिकाश्च मुदा युक्ता वर्धयन्ति द्विजोत्तमम् ।  
 दुर्योधनं पुरस्कृत्य प्रार्थयन्तो महद्यशः ।  
 दुर्योधनं ततो राजन्द्रोणो वचनमब्रवीत् ॥ १४

॥ इति श्रीमन्महाभारते द्रोणपर्वणि द्रोणाभिषेकपर्वणि षष्ठोऽध्यायः ॥ ६ ॥

### सप्तमोऽध्यायः ॥ ७ ॥

दुर्योधनेन द्रोणस्य सैनापत्येऽभिषेचनम् ॥ १ ॥ द्रोणयुद्धवर्णनम् ॥ २ ॥

द्रोण उवाच ।

वेदं षडङ्गं वेदाहमर्थविद्यां च मानवीम् ।  
 त्रैयम्बकमथेष्वस्त्रं शस्त्राणि विविधानि च ॥ १  
 ये चाप्युक्ता मयि गुणा भवद्भिर्जयकाङ्क्षिभिः ।  
 चिकीर्षुस्तानहं सर्वान्योधयिष्यामि पाण्डवान् ॥ २  
 पार्षतं तु रणे राजन्न हनिष्ये कथंचन ।  
 स हि सृष्टो वधार्थाय ममैव पुरुषर्षभः ॥ ३  
 योधयिष्यामि सैन्यानि नाशयन्सर्वसोमकान् ।  
 न च मां पाण्डवा युद्धे योधयिष्यन्ति हर्षिताः ॥ ४  
 सञ्जय उवाच ।

स एवमभ्यनुज्ञातश्चक्रे सेनापतिं ततः ।  
 द्रोणं तव सुतो राजन्विधिदृष्टेन कर्मणा ॥ ५  
 अथाभिषिषिचुर्द्रोणं दुर्योधनमुखा नृपाः ।  
 'स्वस्तिवादरवैश्चान्यैः श्लक्ष्णैश्चान्यैर्मनोरमैः ।'  
 सैनापत्ये यथा स्कन्दं पुरा शक्रमुखाः सुराः ॥ ६  
 ततो वादित्रघोषेण शङ्खानां च महास्वनैः ।  
 प्रादुरासीत्कृते द्रोणे हर्षः सेनापतौ तदा ॥ ७  
 ततः पुण्याहघोषेण साशीर्वादस्वनेन च ।  
 संस्तवैर्गीतशब्दैश्च सूतमागधवन्दिनाम् ॥ ८  
 जयशब्दैर्द्विजाग्र्याणां सुभगानर्तितैस्तथा ।  
 सत्कृत्य विधिना द्रोणं मेनिरे पाण्डवाञ्जितान् ॥ ९

सञ्जय उवाच ।

सैनापत्यं तु संग्राप्य भारद्वाजो महारथः ।  
 युयुत्सुर्व्यूह्य सैन्यानि प्रायात्तव सुतैः सह ॥ १०  
 सैन्धवश्च कलिङ्गश्च विकर्णश्च तवात्मजः ।  
 दक्षिणं पार्श्वमास्थाय समतिष्ठन्त दंशिताः ॥ ११  
 प्रपक्षः शकुनिस्तेषां प्रवरैर्हयसादिभिः ।  
 ययौ गान्धारकैः सार्धं विमलप्रासयोधिभिः ॥ १२  
 कृपश्च कृतवर्मा च चित्रसेनो विविंशतिः ।  
 दुःशासनमुखा यत्ताः सव्यं पक्षमपालयन् ॥ १३  
 तेषां प्रपक्षाः काम्भोजाः सुदक्षिणपुरस्तराः ।  
 ययुरश्वैर्महावेगैः शकाश्च यवनैः सह ॥ १४  
 मद्रास्त्रिगर्ताः साम्बष्ठाः प्रतीच्योदीच्यमालवाः ।  
 शिबयः शूरसेनाश्च शूद्राश्च मलदैः सह ॥ १५  
 सौवीराः कितवाः प्राच्या दाक्षिणात्याश्च सर्वशः ।  
 तवात्मजं पुरस्कृत्य सूतपुत्रस्य पृष्ठतः ॥ १६  
 हर्षयन्तः स्वसैन्यानि ययुस्तव सुतैः सह ।  
 प्रवरः सर्वयोधानां बलेषु बलमादधत् ॥ १७  
 ययौ वैकर्तनः कर्णः प्रमुखे सर्वधन्विनाम् ।  
 तस्य दीप्तो महाकायः स्वान्यनीकानि हर्षयन् ॥ १८  
 हस्तिक्षयो महाकेतुर्वभौ सूर्यसमद्युतिः ।  
 न भीष्मव्यसनं कश्चिद्दृष्ट्वा कर्णममन्यत ॥ १९

पावकिः स्कन्दः ॥ १० ॥ षष्ठोऽध्यायः ॥ ६ ॥

द्रोण० २

सुभगानर्तितैः सौभाग्यवतीवृत्तैः ॥ ९ ॥



विशोकाश्चाभवन्सर्वे राजानः कुरुभिः सह ।  
 हृष्टाश्च बहवो योधास्तत्राजल्पन्त वेगतः ॥ २०  
 न हि कर्णं रणे दृष्ट्वा युधि स्थास्यन्ति पाण्डवाः ।  
 कर्णो हि समरे शक्तो जेतुं देवान्सवासवान् ॥ २१  
 किमु पाण्डुसुतान्युद्धे हीनवीर्यपराक्रमान् ।  
 भीष्मेण तु रणे पार्थाः पालिता बाहुशालिना २२  
 तांस्तु कर्णः शरैस्तीक्ष्णैर्नाशयिष्यति संयुगे ।  
 एवं ब्रुवन्तस्तेऽन्योन्यं हृष्टरूपा विशांपते ॥ २३  
 राधेयं पूजयन्तश्च प्रशंसन्तश्च निर्ययुः ।  
 अस्माकं शकटव्यूहो द्रोणेन विहितोऽभवत् ॥ २४  
 परेषां क्रौञ्च एवासीद्ब्यूहो राजन्महात्मनाम् ।  
 ग्रीयमाणेन विहितो धर्मराजेन भारत ॥ २५  
 व्यूहप्रमुखतस्तेषां तथ्यतुः पुरुषर्षभौ ।  
 वानरध्वजमुच्छ्रित्य विष्वक्सेनधनंजयौ ॥ २६  
 ककुदं सर्वसैन्यानां धाम सर्वधनुष्मताम् ।  
 आदित्यपथगः केतुः पार्थस्यामिततेजसः ॥ २७  
 दीपयामास तत्सैन्यं पाण्डवस्य महात्मनः ।  
 यथा प्रज्वलितः सूर्यो युगान्ते वै वसुंधराम् ॥ २८  
 दीप्यन्दृश्येत हि तथा केतुः सर्वत्र धीमतः ।  
 योधानामर्जुनः श्रेष्ठो गाण्डीवं धनुषां वरम् ॥ २९  
 वासुदेवश्च भूतानां चक्राणां च सुदर्शनम् ।  
 चत्वार्येतानि तेजांसि बह्वृश्चेतहयो रथः ॥ ३०  
 परेषामग्रतस्तथ्यौ कालचक्रमिवोद्यतम् ।  
 एवं तौ सुमहात्मानौ बलसेनाग्रगावुभौ ॥ ३१  
 तावकानां मुखे कर्णः परेषां च धनंजयः ।  
 ततो जयाभिसंरब्धौ परस्परवधैषिणौ ॥ ३२  
 अवेक्षेतां तदान्योन्यं समरे कर्णपाण्डवौ ।  
 ततः प्रयाते सहसा भारद्वाजे महारथे ॥ ३३  
 सिंहनादेन घोरेण वसुधा समकम्पत ।  
 ततस्तुमुलमाकाशमावृणोत्सदिवाकरम् ॥ ३४  
 वातोद्धूतं रजस्तीव्रं कौशेयनिकरोपमम् ।  
 ववर्ष घौरनभ्राऽपि मांसास्थिरुधिराण्युत ॥ ३५  
 गृध्राः श्येना वकाः कङ्का वायसाश्च सहस्रशः ।  
 उपर्युपरि सेनां ते तदा पर्यपतन्नृप ॥ ३६

आदित्यपथगः आकाशगः ॥ २७ ॥

गोमायवश्च प्राक्रोशन्भयदान्दारुणान्रवान् ।  
 अकार्षुरपसव्यं च बहुशः पृतनां तव ॥ ३७  
 चिखादिषन्तो मांसानि पिपासन्तश्च शोणितम् ।  
 अपतद्दीप्यमाना च सनिर्घाता सकम्पना ॥ ३८  
 उल्का ज्वलन्ती सङ्ग्रामे पुच्छेनावृत्य सर्वशः ।  
 परिवेषो महांश्चापि सविद्युत्स्तनयिन्नुमान् ॥ ३९  
 भास्करस्याभवद्राजन्प्रयाते वाहिनीपतौ ।  
 एते चान्ये च बहवः प्रादुरासन्सुदारुणाः ।  
 उत्पाता युधि वीराणां जीवितक्षयकारिणः ॥ ४०  
 ततः प्रववृते युद्धं परस्परवधैषिणाम् ।  
 कुरुपाण्डवसैन्यानां शब्देनापूरयज्जगत् ॥ ४१  
 ते त्वन्योन्यं सुसंरब्धाः पाण्डवाः क्रौरवैः सह ।  
 अभ्यग्ननिशितैः शस्त्रैर्जयगृद्धाः प्रहारिणः ॥ ४२  
 स पाण्डवानां महतीं महेष्वासो महाद्युतिः ।  
 वेगेनाभ्यद्रवत्सेनां किरञ्जरशतैः शितैः ॥ ४३  
 द्रोणमभ्युद्यतं दृष्ट्वा पाण्डवाः सहस्रञ्जयैः ।  
 प्रत्यगृह्णन्तदा राजञ्छरवर्षैः पृथक्पृथक् ॥ ४४  
 विश्वोभ्यमाणा द्रोणेन भिद्यमाना महाचमूः ।  
 व्यशीर्यत सपाञ्चाला वातेनेव बलाहकाः ॥ ४५  
 बहूनीह विकुर्वाणो दिव्यान्यस्त्राणि संयुगे ।  
 अपीडयत्क्षणेनैव द्रोणः पाण्डवसृञ्जयान् ॥ ४६  
 ते वध्यमाना द्रोणेन वासवेनेव दानवाः ।  
 पाञ्चालाः समकम्पन्त धृष्टद्युम्नपुरोगमाः ॥ ४७  
 ततो दिव्यास्त्रविच्छूरो याज्ञसेनिर्महारथः ।  
 अभिनच्छरवर्षेण द्रोणानीकमनेकधा ॥ ४८  
 द्रोणस्य शरवर्षाणि शरवर्षेण पार्षतः ।  
 सन्निवार्य ततः सर्वान्कुरुनप्यवधीद्वली ॥ ४९  
 संयम्य तु ततो द्रोणः समवस्थाप्य चाहवे ।  
 स्वमनीकं महेष्वासः पार्षतं समुपाद्रवत् ॥ ५०  
 स बाणवर्षं सुमहदसृजत्पार्षतं प्रति ।  
 मघवान्समभिकुद्धः सहसा दानवानिव ॥ ५१  
 ते कम्प्यमाना द्रोणेन बाणैः पाण्डवसृञ्जयाः ।  
 पुनःपुनरभ्यज्यन्त सिंहेनेवेतरे मृगाः ॥ ५२  
 तथा पर्यपतद्द्रोणः पाण्डवानां बले बली ।  
 अलातचक्रवद्राजंस्तदद्भुतमिवाभवत् ॥ ५३



खचरनगरकल्पं कल्पितं शास्त्रदृष्ट्या  
चलदनिलपताकं ह्लादनं वलिगताश्वम् ।

स्फटिकविमलकेतुं त्रासनं शात्रवाणां  
रथवरमधिरूढः संजहारारिसेनाम् ॥ ५४

॥ इति श्रीमन्महाभारते द्रोणपर्वणि द्रोणाभिषेकपर्वणि सप्तमोऽध्यायः ॥ ७ ॥

### अष्टमोऽध्यायः ॥ ८ ॥

सञ्जयेन धृतराष्ट्रं प्रति द्रोणपराक्रमवर्णनपूर्वकं तन्निधनकथनम् ॥ १ ॥

सञ्जय उवाच ।

तथा द्रोणमभिघ्नन्तं साश्वसूतरथद्विपान् ।  
व्यथिताः पाण्डवा दृष्ट्वा न चैनं पर्यवारयन् ॥ १  
ततो युधिष्ठिरो राजा धृष्टद्युम्नधनञ्जयौ ।  
अब्रवीत्सर्वतो यत्तैः कुम्भयोनिर्निवार्यताम् ॥ २  
तत्रैनमर्जुनश्चैव धृष्टद्युम्नश्च पार्षतः ।  
‘ये चान्ये पार्थिवा राजन्पाण्डवस्यानुसैनिकाः ।  
प्रत्यगृह्णन्तस्तत्र समागच्छन्महारथाः ॥ ३  
केकया भीमसेनश्च सौमद्रोऽथ घटोत्कचः ।  
युधिष्ठिरो यमौ मात्स्यो द्रुपदश्चात्मजैः सह ॥ ४  
द्रौपदेयाश्च संहृष्टा धृष्टकेतुः ससात्यकिः ।  
चेकितानश्च संक्रुद्धो युयुत्सुश्च महारथः ॥ ५  
ये चान्ये पार्थिवा राजन्पाण्डवस्यानुयायिनः ।  
कुलवीर्यानुरूपाणि चक्रुः कर्माण्यनेकशः ॥ ६  
संभिद्यमानां तां दृष्ट्वा पाण्डवैर्वाहिनीं रणे ।  
व्यावृत्य चक्षुषी कोपाद्भारद्वाजोऽन्ववैक्षत ॥ ७  
स तीव्रं कोपमास्थाय रथे समरदुर्जयः ।  
व्यधमत्पाण्डवानीकं महाभ्राणीव मारुतः ॥ ८  
रथानश्चान्नरान्नागानभिधावन्नितस्ततः ।  
चचारोन्मत्तवद्द्रोणो वृद्धोऽपि तरुणो यथा ॥ ९  
तस्य शोणितदिग्धाङ्गाः शोणास्ते वातरंहसः ।  
आजानेया हया राजन्नविश्रान्ताः सुखं ययुः १०  
तमन्तकमिव क्रुद्धमापतन्तं यतव्रतम् ।  
दृष्ट्वा संप्राद्रवन्योधाः पाण्डवस्य ततस्ततः ॥ ११  
तेषां प्राद्रवतां भीमः पुनरावर्ततामपि ॥  
पश्यतां तिष्ठतां चासीच्छब्दः परमदारुणः ॥ १२

शूराणां हर्षजननो भीरूणां भयवर्धनः ।  
द्यावापृथिव्योर्विवरं पूरयामास सर्वतः ॥ १३  
ततः पुनरपि द्रोणो नाम विश्रावयन्पुधि ।  
अकरोद्रौद्रमात्मानं किरञ्छरशतैः परान् ॥ १४  
स तथा तेष्वनीकेषु पाण्डुपुत्रस्य मारिष ।  
कालवच्चरद्द्रोणो युवेव स्थविरो बली ॥ १५  
उत्कृत्य च शिरांस्युग्रो बाहूनपि सुभूषणान् ।  
कृत्वा शून्यान्थोपस्थानुदकोशन्महारवान् ॥ १६  
तस्य हर्षप्रणादेन बाणवर्षेण च प्रभो ।  
प्राकम्पन्त रणे योधा गावः शीतादिता इव ॥ १७  
द्रोणस्य रथघोषेण मौर्वीनिष्पेषणेन च ।  
धनुःशब्देन चाकाशे शब्दः समभवन्महान् ॥ १८  
अथास्य धनुषो बाणा निस्सरन्तः सहस्रशः ।  
व्याप्य सर्वा दिशः पेतुर्नागाश्चरथपत्तिषु ॥ १९  
तं कार्मुकमहावेगमस्त्रज्वलितपावकम् ।  
द्रोणमासादयांचक्रुः पाञ्चालाः पाण्डवैः सह ॥ २०  
सनागरथपत्त्यश्चान्प्राहिणोद्यमसादनम् ।  
अचिरादकरोद्रोणो महीं शोणितकर्दमाम् ॥ २१  
तन्वता परमास्त्राणि शरान्सततमस्यता ।  
द्रोणेन विहितं दिक्षु शरजालमदृश्यत ॥ २२  
पदातिषु रथाश्वेषु वारणेषु च सर्वशः ।  
तस्य विद्युदिवाग्नेषु चरन्केतुरदृश्यत ॥ २३  
सकेकयानां प्रवरांश्च पञ्च  
पाञ्चालराजं च शरैः प्रमथ्य ।  
युधिष्ठिरानीकमदीनसत्त्वो  
द्रोणोऽभ्ययात्कार्मुकबाणपाणिः ॥ २४

ह्लादनं योद्धुरानन्दजननम् ॥ ५४ ॥ सप्तमोऽध्यायः ॥ ७ ॥

भीमः शब्द इति संबन्धः ॥ १२ ॥ अष्टमोऽध्यायः ॥ ८ ॥



तं भीमसेनश्च धनंजयश्च  
 शिनेश्च नप्ता द्रुपदात्मजश्च ।  
 शैब्यात्मजः काशिपतिः शिविश्च  
 दृष्ट्वा नदन्तो व्यकिरञ्छरौघैः ॥ २५  
 'तेषां शरा द्रोणशरैर्निकृत्ता  
 भूमावदृश्यन्त विवर्तमानाः ।  
 श्रेणीकृताः संयति मोघवेगा  
 द्वीपे नदीनामिव काशरोहाः ॥' २६  
 ते द्रोणबाणासनविप्रमुक्ताः  
 पतत्रिणः काञ्चनचित्रपुङ्खाः ।  
 भित्त्वा शरीराणि गजाश्चयूनां  
 जग्मुर्महीं शोणितदिग्धवाजाः ॥ २७  
 सा योधसङ्घैश्च रथैश्च भूमिः  
 शरैर्विभिन्नैर्गजवाजिभिश्च ।  
 प्रच्छाद्यमाना पतितैर्बभूव  
 समावृता द्यौरिव कालमेघैः ॥ २८  
 शैनेयभीमार्जुनवाहिनीशं  
 सौभद्रपाञ्चालसकाशिराजम् ।  
 अन्यांश्च वीरान्समरे ममर्द  
 द्रोणः सुतानां तव भूतिकामः ॥ २९  
 एतानि चान्यानि च कौरवेन्द्र  
 कर्माणि कृत्वा समरे महात्मा ।

प्रताप्य लोकानिव कालसूर्यो  
 द्रोणो गतः स्वर्गमितो हि राजन् ॥ ३०  
 एवं रुक्मरथः शूरो हत्वा शतसहस्रशः ।  
 पाण्डवानां रणे योधान्पार्षतेन निपातितः ॥ ३१  
 अक्षौहिणीमभ्यधिकां शूराणामनिवर्तिनाम् ।  
 निहत्य पश्चाद्धृतिमानगच्छत्परमां गतिम् ॥ ३२  
 पाण्डवैः सहपाञ्चालैरशिवैः क्रूरकर्मभिः ।  
 हतो रुक्मरथो राजन्कृत्वा कर्म सुदुष्करम् ॥ ३३  
 ततो निनादो भूतानामाकाशे समजायत ।  
 सैन्यानां च ततो राजन्नाचार्ये निहते युधि ॥ ३४  
 द्यां धरां खं दिशो वापि प्रदिशश्चानुनादयन् ।  
 अहो धिगिति भूतानां शब्दः समभवद्भृशम् ॥ ३५  
 देवताः पितरश्चैव पूर्वे ये चास्य बान्धवाः ।  
 ददृशुर्निहतं तत्र भारद्वाजं महारथम् ॥ ३६  
 पाण्डवास्तु जयं लब्ध्वा सिंहनादान्प्रचक्रिरे ।  
 सिंहनादेन महता समकम्पत मेदिनी ॥ ३७  
 'विचित्रजाम्बूनदभूषितध्वजं  
 महारथं रुक्मरथं निपातितम् ।  
 निशम्य कश्चिद्धि न हर्षमेयिवा-  
 नृते मृधे द्रुपदसुतान्ससृञ्जयान् ॥' ३८

॥ इति श्रीमन्महाभारते द्रोणपर्वणि द्रोणाभिषेकपर्वणि अष्टमोऽध्यायः ॥ ८ ॥

### नवमोऽध्यायः ॥ ९ ॥

द्रोणमरणश्राविणो धृतराष्ट्रस्य तद्गुणानुवर्णनपूर्वकं शोचनम् ॥ १ ॥

धृतराष्ट्र उवाच ।  
 किं कुर्वाणं रणे द्रोणं जघ्नुः पाण्डवसृञ्जयाः ।  
 तथा निपुणमस्त्रेषु सर्वशस्त्रभृतामपि ॥ १  
 रथः पर्यपतद्वाऽस्य धनुर्वाऽशीर्यतास्यतः ।  
 प्रमत्तो वाऽभवद्द्रोणो यथा मृत्युमुपेयिवान् ॥ २  
 कथं नु पार्षतस्तात शत्रुभिर्दुष्प्रधर्षणम् ।  
 किरन्तमिषुसङ्घातान् रुक्मपुङ्गवानेकशः ॥ ३

अस्यतः शरानिति शेषः ॥ २ ॥

क्षिप्रहस्तं द्विजश्रेष्ठं कृतिनं चित्रयोधिनम् ।  
 दूरेषुपातिनं दान्तमस्त्रयुद्धेषु पारगम् ॥ ४  
 पाञ्चालपुत्रो न्यवधीद्विव्यास्त्रधरमच्युतम् ।  
 कुर्वाणं दारुणं कर्म रणे यत्तं महारथम् ॥ ५  
 व्यक्तं हि दैवं बलवत्पौरुषादिति मे मतिः ।  
 यद्द्रोणो निहतः शूरः पार्षतेन महात्मना ॥ ६  
 अस्त्रं चतुर्विधं वीरे यस्मिन्नासीत्प्रतिष्ठितम् ।  
 तमिष्वस्त्रधराचार्यं द्रोणं शंससि मे हतम् ॥ ७



श्रुत्वा हतं रुक्मरथं वैयाघ्रपरिवारणम् ।  
जातरूपपरिष्कारं नाद्य शोकमपानुदे ॥ ८  
न नूनं परदुःखेन म्रियते कोऽपि सञ्जय ।  
यत्र द्रोणमहं श्रुत्वा हतं जीवामि मन्दधीः ।  
दैवमेव परं मन्ये नन्वनर्थं हि पौरुषम् ॥ ९  
अश्मसारमयं नूनं हृदयं सुदृढं मम ।  
यच्छ्रुत्वा निहतं द्रोणं शतधा न विदीर्यते ॥ १०  
ब्राह्मे दैवे तथेष्वस्त्रे यमुपासन्गुणार्थिनः ।  
ब्राह्मणा राजपुत्राश्च स कथं मृत्युना हतः ॥ ११  
शोषणं सागरस्येव मेरोरिव विसर्पणम् ।  
पतनं भास्करस्येव न मृष्ये द्रोणपातनम् ॥ १२  
दुष्टानां प्रतिषेद्धासीद्भार्मिकाणां च रक्षिता ।  
योऽहासीत्कृपणस्यार्थे प्राणानपि परंतपः ॥ १३  
मन्दानां मम पुत्राणां जयाशा यस्य विक्रमे ।  
बृहस्पत्युशनस्तुल्यो बुद्ध्या स निहतः कथम् ॥ १४  
‘गुणानां सर्वयोधानां स्थितिरासीन्महाद्युतिः ।  
यं मृत्युर्वशगस्तिष्ठेत्स कथं मृत्युना हतः ॥’ १५  
ते च शोणा बृहन्तोऽश्वाश्छन्ना जालैर्हिरण्यैः ।  
रथे वातजवा युक्ताः सर्वशस्त्रातिगारणे ॥ १६  
बलिनो ह्येषिणो दान्ताः सैन्धवाः साधुवाहिनः ।  
दृढाः संग्राममध्येषु कच्चिदासन्न विह्वलाः ॥ १७  
करिणां बृंहतां युद्धे शङ्खदुन्दुभिनिःस्वनैः ।  
ज्याक्षेपशरवर्षाणां शस्त्राणां च सहिष्णवः ॥ १८  
आशंसन्तः पराञ्जेतुं जितश्चासा जितव्यथाः ।  
हयाः पराजिताः शीघ्रा भारद्वाजरथोद्वहाः ॥ १९  
ते स रुक्मरथे युक्ता नरवीरसमास्थिताः ।  
कथं नाभ्यतरंस्तात पाण्डवानामनीकिनीम् ॥ २०  
जातरूपपरिष्कारमास्थाय रथमुत्तमम् ।  
भारद्वाजः किमकरोद्युधि सत्यपराक्रमः ॥ २१  
विद्यां यस्योपजीवन्ति सर्वलोकधनुर्धराः ।  
स सत्यसन्धो बलवान्द्रोणः किमकरोद्युधि ॥ २२  
दिवि शक्रमिव श्रेष्ठं महामात्रं धनुर्भृताम् ।  
के नु तं रौद्रकर्माणं युद्धे प्रत्युद्ययू रथाः ॥ २३

बलिनस्तेजस्विनः ॥ १७ ॥ महामात्रं प्रधानम् ॥ २३ ॥  
पाञ्चालप्रग्रहः पाञ्चालः प्रग्रहो बन्धुर्यस्य ॥ २५ ॥ शुष्मिण-

ननु रुक्मरथं दृष्ट्वा प्राद्रवन्ति स पाण्डवाः ।  
दिव्यमस्त्रं विकुर्वाणं रणे तस्मिन्महाबलम् ॥ २४  
उताहो सर्वसैन्येन धर्मराजः सहानुजः ।  
पाञ्चालप्रग्रहो द्रोणं सर्वतः समवारयत् ॥ २५  
नूनमावारयत्पार्थो रथिनोऽन्यानजिह्वगैः ।  
ततो द्रोणं समहरत्पार्षतः पापकर्मकृत् ॥ २६  
नह्यहं परिपश्यामि वधे कंचन शुष्मिणः ।  
धृष्टद्युम्नादृते रौद्रात्पाल्यमानात्किरीटिना ॥ २७  
‘उताहो सर्वसैन्येन धर्मराजः सहानुजः ।  
उत्सृज्य सर्वसैन्यानि द्रोणं तमभिदुद्रुवे ॥’ २८  
तैर्वृतः सर्वतः क्षुद्रैः पाञ्चालापशदैस्ततः ।  
केकयैश्चेदिकारुशैर्मत्स्यैरन्यैश्च भूमिपैः ॥ २९  
व्याकुलीकृतमाचार्यं पिपीलैरुगं यथा ।  
कर्मण्यसुकरे सक्तं जघानेति मतिर्मम ॥ ३०  
योऽधीत्य चतुरो वेदान्साङ्गानाख्यानपञ्चमान् ।  
ब्राह्मणानां प्रतिष्ठासीत्स्रोतसामिव सागरः ॥ ३१  
क्षत्रं च ब्रह्म चैवेह योऽभ्यतिष्ठत्परंतपः ।  
‘दृष्टानां प्रतिषेद्धा च चक्षुरासीदचक्षुषाम् ॥ ३२  
अमर्षी चावलितेषु धार्मिकेषु च धार्मिकः ।’  
स कथं ब्राह्मणो वृद्धः शस्त्रेण वधमाप्तवान् ॥ ३३  
अमर्षिणा मर्षितवान्क्लिश्यमानान्सदा मया ।  
अनर्हमाणान्कौन्तेयान्कर्मणस्तस्य तत्फलम् ॥ ३४  
यस्य कर्मानुजीवन्ति लोके सर्वधनुर्भृतः ।  
स सत्यसन्धः सुकृती श्रीकामैर्निहतः कथम् ॥ ३५  
दिवि शक्र इव श्रेष्ठो महासत्त्वो महाबलः ।  
स कथं निहतः पार्थैः क्षुद्रमत्स्यैर्यथा तिमिः ॥ ३६  
क्षिप्रहस्तश्च बलवान्दृढधन्वारिमर्दनः ।  
न यस्य विजयाकाङ्क्षी विषयं प्राप्य जीवति ॥ ३७  
यं द्वौ न जहतः शब्दौ जीवमानं कदाचन ।  
ब्राह्मश्च वेदकामानां ज्याघोषश्च धनुष्मताम् ॥ ३८  
अदीनं पुरुषव्याघ्रं ह्रीमन्तमपराजितम् ।  
तमिष्वासवराचार्यं द्रोणं जघ्नुः कथं रथाः ॥ ३९  
‘नाहं मन्ये हतं द्रोणं स हि लोकमयोत्स्यत ।

स्तेजस्विनः ॥ २७ ॥ अपशदोऽधमः ॥ २९ ॥ आख्यानं  
पुराणभारतादि ॥ ३१ ॥ नवमोऽध्यायः ॥ ९ ॥



को हि शक्तो रणे जेतुमनाधृष्ययशोबलम् ॥ ४०  
 ब्रह्मकल्पो भवेद्ब्राह्मे क्षात्रे नारायणोपमः ।  
 ब्रह्मक्षत्रे च यस्यास्तां वशे स्थाणोरिवाखिले ॥ ४१  
 सर्वान्हि मामकान्वीरान्सहाश्वरथकुञ्जरान् ।  
 युधिष्ठिरस्य तपसा हतान्मन्यामहे कुरून् ॥ ४२  
 कथं सञ्जय दुर्धर्षमनाधृष्ययशोबलम् ।  
 पश्यतां पुरुषेन्द्राणां समरे पार्षतोऽवधीत् ॥ ४३  
 के पुरस्तादयुध्यन्त रक्षन्तो द्रोणमन्तिकात् ।  
 के नु पश्चादवर्तन्त गच्छतो दुर्गमां गतिम् ॥ ४४  
 केऽरक्षन्दक्षिणं चक्रं सव्यं के च महात्मनः ।  
 पुरस्तात्के च वीरस्य युध्यमानस्य संयुगे ॥ ४५  
 के च तस्मिन्स्तनूस्त्यक्त्वा प्रतीपं मृत्युमाव्रजन् ।  
 द्रोणस्य समरे वीराः केऽकुर्वन्त परां धृतिम् ॥ ४६

कच्चिन्नैनं भयान्मन्दाः क्षत्रिया व्यजहन्नणे ।  
 रक्षितारस्ततः शून्ये कच्चिन्नैनं हतः परैः ॥ ४७  
 न स पृष्ठमेरेस्त्रासाद्रणे शौर्यात्प्रदर्शयेत् ।  
 परामप्यापदं प्राप्य स कथं निहतः परैः ॥ ४८  
 एतदार्येण कर्तव्यं कृच्छ्रास्वापत्सु सञ्जय ।  
 पराक्रमेद्यथा शक्त्या तच्च तस्मिन्प्रतिष्ठितम् ।  
 'यो यथाशक्ति युद्धयेत द्विषद्भिः स्वांश्च पालयन् ४९  
 कच्चिन्नैनं भयात्क्षुद्राः पार्थेभ्यः प्रददू रणे ।  
 गोमृभिस्तैः समुत्सृष्टः कच्चिन्नैष परैर्हतः ॥ ५०  
 धृष्टद्युम्नं प्रपश्यामि निम्नन्तमिव ब्राह्मणम् ।  
 वार्यमाणं रणे तात द्रौणिनाऽमिततेजसा ॥ ५१  
 मुह्यते मे मनस्तात कथा तावन्निवार्यताम् ।  
 भूयस्तु लब्धसंज्ञस्त्वां परिपृच्छामि सञ्जय ॥ ५२

॥ इति श्रीमन्महाभारते द्रोणपर्वणि द्रोणाभिषेकपर्वणि नवमोऽध्यायः ॥ ९ ॥

### दशमोऽध्यायः ॥ १० ॥

द्रोणमरणश्रवणेन मूर्छितस्य धृतराष्ट्रस्य परिचारिकाभिर्जलसेचनादिना समुद्रोधनम् ॥ १ ॥ धृतराष्ट्रेण सञ्जयं प्रति युद्धकथनचोदना ॥ २ ॥

वैशंपायन उवाच ।  
 एवं पृष्ट्वा सूतपुत्रं हृच्छोकेनार्दितो भृशम् ।  
 जये निराशः पुत्राणां धृतराष्ट्रोऽपतत्क्षितौ ॥ १  
 तं विसंज्ञं निपतितं सिषिञ्चुः परिचारिकाः ।  
 जलेनात्यर्थशीतेन जीवन्त्यः पुण्यगन्धिना ॥ २  
 पतितं चैनमालोक्य समस्ता भरतस्त्रियः ।  
 परिवन्तुर्महाराजमस्पृशंश्चैव पाणिभिः ॥ ३  
 उत्थाप्य चैनं शनकै राजानं पृथिवीतलात् ।  
 आसनं प्रापयामासुर्बाष्पकण्ठ्यो वराननाः ॥ ४  
 आसनं प्राप्य राजा तु मूर्च्छयाऽभिपरिप्लुतः ।  
 निश्चेष्टोऽतिष्ठत तदा वीज्यमानः समन्ततः ॥ ५  
 स लब्ध्वा शनकैः संज्ञां वेपमानो महीपतिः ।  
 पुनर्गावल्गणिं सूतं पर्यपृच्छद्यथातथम् ॥ ६  
 धृतराष्ट्र उवाच ।  
 यः स उद्यन्निवादित्यो ज्योतिषा प्रणुदंस्तमः ।

अजातशत्रुमायान्तं कस्तं द्रोणादवारयत् ॥ ७  
 अभिन्नमिव मातङ्गं यथा क्रुद्धं तरस्विनम् ।  
 प्रसन्नवदनं दृष्ट्वा प्रतिद्विरदगामिनम् ॥ ८  
 वासितासङ्गमे यद्वदजय्यं प्रतियूथपैः ।  
 निजघान रणे वीरान्वीरः पुरुषसत्तमः ॥ ९  
 यो ह्येको हि महावीर्यो निर्दहेद्द्वोरचक्षुषा ।  
 कृत्स्नं दुर्योधनबलं धृतिमान्सत्यसङ्गरः ॥ १०  
 चक्षुर्हणं जये सक्तमिष्वासधरमच्युतम् ।  
 दान्तं बहुमतं लोके के शूराः पर्यवारयन् ॥ ११  
 के दुष्प्रधर्षं राजानमिष्वासधरमच्युतम् ।  
 समासेदुर्नरव्याघ्रं कौन्तेयं तत्र मामकाः ॥ १२  
 तरसैवाभिपद्याथ यो वै द्रोणमुपाद्रवत् ।  
 यः करोति महत्कर्म शत्रूणां वै महाबलः ॥ १३  
 महाकायो महोत्साहो नागायुतसमो बले ।  
 तं भीमसेनमायान्तं के शूराः पर्यवारयन् ॥ १४

सः प्रसिद्धः । तमजातशत्रुं आयान्तं दृष्ट्वा द्रोणात्कः

अवारयदित्यन्वयः ॥ ७ ॥



यदायाजलदप्रख्यो रथः परमवीर्यवान् ।  
 पर्जन्य इव वीभत्सुस्तुमुलामशनीं सृजन् ॥ १५  
 विसृजञ्छरजालानि वर्षाणि मघवानिव ।  
 अवस्फूर्जन्दिशः सर्वास्तलनेमिखनेन च ॥ १६  
 चापविद्युत्प्रभो घोरो रथगुल्मवलाहकः ।  
 सनेमिघोषस्तनितः शरशब्दातिबन्धुरः ॥ १७  
 रोषनिर्जितजीमूतो मनोभिप्रायशीघ्रगः ।  
 मर्मातिगो बाणधरस्तुमुलः शोणितोदकैः ॥ १८  
 संप्लावयन्दिशः सर्वा मानवैरास्तरन्महीम् ।  
 भीमनिःस्वनितो रौद्रो दुर्योधनपुरोगमान् ॥ १९  
 युद्धेऽभ्यपिश्चद्विजयो गार्ध्रपत्रैः शिलाशितैः ।  
 गाण्डीवं धारयन्धीमान्कीदृशं वो मनस्तदा ॥ २०  
 इषुसंबाधमाकाशं कुर्वन्कपिवरध्वजः ।  
 यदायात्कथमासीत्तु तदा पार्थ समीक्षताम् ॥ २१  
 कच्चिद्गाण्डीवशब्देन न प्रणश्यति वै बलम् ।  
 यद्गः सभैरवं कुर्वन्नर्जुनो भृशमन्वयात् ॥ २२  
 कच्चिन्नापानुदत्प्राणानिषुभिर्वो धनंजयः ।  
 वातो वेगादिवाविध्यन्मेघाञ्छरगणैर्नृपान् ॥ २३  
 को हि गाण्डीवधन्वानं रणे सोढुं नरोऽर्हति ।  
 यमुपश्रुत्य सेनाग्रे जनः सर्वो विदीर्यते ॥ २४  
 यत्सेनाः समकम्पन्त यद्वीरानस्पृशद्भयम् ।  
 के तत्र नाजहुर्द्रोणं के क्षुद्राः प्राद्रवन्भयात् ॥ २५  
 के वा तत्र तनूस्त्यक्त्वा प्रतीपं मृत्युमाव्रजन् ।  
 अमानुषाणां जेतारं युद्धेष्वपि धनंजयम् ॥ २६  
 न च वेगं सिताश्वस्य विसहिष्यन्ति मामकाः ।  
 गाण्डीवस्य च निर्घोषं प्रावृद्धजलदनिःस्वनम् ॥ २७  
 विष्वक्सेनो यस्य यन्ता यस्य योद्धा धनञ्जयः ।  
 अशक्यः स रथो जेतुं मन्ये देवासुरैरपि ॥ २८  
 सुकुमारो युवा शूरो दर्शनीयश्च पाण्डवः ।  
 मेधावी निपुणो धीमान्युधि सत्यपराक्रमः ॥ २९  
 आरावं विपुलं कुर्वन्व्यथयन्सर्वसैनिकान् ।  
 यदायान्नकुलो द्रोणं के शूराः पर्यवारयन् ॥ ३०  
 आशीविष इव क्रुद्धः सहदेवो यदाऽभ्ययात् ।

यदा अयात् यदा च दुर्योधनपुरोगमान्गार्ध्रपत्रैरभ्यपिश्चत्तदा  
 वो मनः क्रीदशमभूदिति षष्ठेनान्वयः ॥ १५ ॥ युयुधाने

कदनं करिष्यञ्छत्रूणां तेजसा दुर्जयो युधि ॥ ३१  
 आर्यव्रतममोघेषु ह्रीमन्तमपराजितम् ।  
 सहदेवं तमायान्तं के शूराः पर्यवारयन् ॥ ३२  
 यस्तु सौवीरराजस्य प्रमथ्य महतीं चमूम् ।  
 आदत्त महिषीं भोजां काम्यां सर्वाङ्गशोभनाम् ॥ ३३  
 सत्यं धृतिश्च शौर्यं च ब्रह्मचर्यं च केवलम् ।  
 सर्वाणि युयुधानेऽस्मिन्नित्यानि पुरुषर्षभे ॥ ३४  
 बलिनं सत्यकर्माणमदीनमपराजितम् ।  
 वासुदेवसमं युद्धे वासुदेवादनन्तरम् ॥ ३५  
 धनञ्जयोपदेशेन श्रेष्ठमिष्वस्त्रकर्मणि ।  
 पार्थेन सममस्त्रेषु कस्तं द्रोणादवारयत् ॥ ३६  
 वृष्णीनां प्रवरं वीरं शूरं सर्वधनुष्मताम् ।  
 रामेण सममस्त्रेषु यशसा विक्रमेण च ॥ ३७  
 सत्यं धृतिर्मतिः शौर्यं ब्राह्मं चास्त्रमनुत्तमम् ।  
 सात्वते तानि सर्वाणि त्रैलोक्यमिव केशवे ॥ ३८  
 तमेवंगुणसंपन्नं दुर्वारमपि दैवतैः ।  
 समासाद्य महेष्वासं के शूराः पर्यवारयन् ॥ ३९  
 पाश्चालेषूत्तमं वीरमुत्तमाभिजनप्रियम् ।  
 नित्यमुत्तमकर्माणमुत्तमौजसमाहवे ॥ ४०  
 युक्तं धनञ्जयहिते ममानर्थार्थमुत्थितम् ।  
 यमवैश्रवणादित्यमहेन्द्रवरुणोपमम् ॥ ४१  
 महारथं समाख्यातं द्रोणायोद्यतमाहवे ।  
 त्यजन्तं तुमुले प्राणान्के शूराः समवारयन् ॥ ४२  
 एकोपसृत्य चेदिभ्यः पाण्डवान्यः समाश्रितः ।  
 धृष्टकेतुं समायान्तं द्रोणं कस्तं न्यवारयत् ॥ ४३  
 योऽवधीत्केतुमान्वीरो राजपुत्रं दुरासदम् ।  
 अपरान्तगिरिद्वारे द्रोणात्कस्तं न्यवारयत् ॥ ४४  
 स्त्रीपुंसयोर्नरव्याघ्रो यः स वेद गुणागुणान् ।  
 शिखण्डिनं याज्ञसेनिमम्लानमनसं युधि ॥ ४५  
 देवव्रतस्य समरे हेतुं मृत्योर्महात्मनः ।  
 द्रोणायाभिमुखं यान्तं के शूराः पर्यवारयन् ॥ ४६  
 यस्मिन्नभ्यधिका वीरे गुणाः सर्वे धनञ्जयात् ।  
 यस्मिन्नस्त्राणि सत्यं च ब्रह्मचर्यं च सर्वदा ॥ ४७

सात्यकौ ॥ ३४ ॥ सात्वते सात्यकौ ॥ ३८ ॥



वासुदेवसमं वीर्यं धनञ्जयसमं बले ।  
 तेजसाऽऽदित्यसदृशं बृहस्पतिसमं मतौ ॥ ४८  
 अभिमन्युं महात्मानं व्यात्ताननमिवान्तकम् ।  
 द्रोणायाभिमुखं यान्तं के शूराः समवारयन् ॥ ४९  
 तरुणस्तरुणग्रजः सौमद्रः परवीरहा ।  
 यदाभ्यधावद्वै द्रोणं तदाऽऽसीद्वो मनः कथं ५०  
 द्रौपदेया नरव्याघ्राः समुद्रमिव सिन्धवः ।  
 यद्द्रोणमाद्रवन्सङ्ख्ये के शूरास्तान्यवारयन् ॥ ५१  
 एते द्वादश वर्षाणि क्रीडामुत्सृज्य बालकाः ।  
 अस्त्रार्थमवसन्भीष्मे विभ्रतो व्रतमुत्तमम् ॥ ५२  
 क्षत्रञ्जयः क्षत्रदेवः क्षत्रवर्मा च मानदः ।  
 धृष्टद्युम्नात्मजा वीराः के तान्द्रोणादवारयन् ५३  
 शताद्विशिष्टं यं युद्धे सममन्यन्त वृष्णयः ।  
 चेकितानं महेष्वासं कस्तं द्रोणादवारयत् ॥ ५४  
 वार्धक्षेमिः कलिङ्गानां यः कन्यामाहरद्युधि ।  
 अनाधृष्टिरदीनात्मा कस्तं द्रोणादवारयत् ॥ ५५  
 आतरः पञ्च कैकेया धार्मिकाः सत्यविक्रमाः ।  
 इन्द्रगोपकसंकाशा रक्तवर्मायुधध्वजाः ॥ ५६  
 मातृष्वसुः सुता वीराः पाण्डवानां जयार्थिनः ।  
 तान्द्रोणं हन्तुमायातान्के वीराः पर्यवारयन् ५७  
 यं योधयन्तो राजानो नाजयन्वारणावते ।  
 षण्मासानपि संरब्धा जिघांसन्तो युधां पतिं ५८  
 धनुष्मतां वरं शूरं सत्यसन्धं महाबलम् ।  
 द्रोणात्कस्तं नरव्याघ्रं युयुत्सुं पर्यवारयत् ॥ ५९  
 यः पुत्रं काशिराजस्य वाराणस्यां महारथम् ।  
 समरे स्त्रीषु गृध्यन्तं भलेनापाहरद्रथात् ॥ ६०  
 धृष्टद्युम्नं महेष्वासं पार्थानां मन्त्रधारिणम् ।  
 युक्तं दुर्योधनानर्थे सृष्टं द्रोणवधाय च ॥ ६१  
 निर्दहन्तं रणे योधान्दारयन्तं च सर्वतः ।  
 द्रोणाभिमुखमायान्तं के शूराः पर्यवारयन् ॥ ६२  
 उत्सङ्ग इव संवृद्धं दुपदस्यास्त्रवित्तमम् ।

शैखण्डिनं शस्त्रगुप्तं के च द्रोणादवारयन् ॥ ६३  
 य इमां पृथिवीं कृत्स्नां चर्मवत्समवेष्टयत् ।  
 महता रथघोषेण मुख्यारिघ्नो महारथः ॥ ६४  
 दशाश्वमेधानाजहे खन्नपानाप्तदक्षिणान् ।  
 निर्गलान्सर्वमेधान्पुत्रवत्पालयन्प्रजाः ॥ ६५  
 विसृष्टा दक्षिणा यस्य गङ्गाजलमवारयत् ।  
 गङ्गास्रोतसि यावत्यः सिकता अप्यशेषतः ।  
 तावतीर्गा ददौ वीर उशीनरसुतोऽध्वरे ॥ ६६  
 न पूर्वं नापरे चक्रुरिदं केचन मानवाः ।  
 इतीदं चुक्रुर्देवाः कृते कर्मणि दुष्करे ॥ ६७  
 पश्यामस्त्रिषु लोकेषु न तं संस्थास्त्रुचारिषु ।  
 जातं चापि जनिष्यन्तं द्वितीयं चापि सांप्रतम् ॥ ६८  
 अन्यमौशीनराच्चैव्यादुरो वोढारमित्युत ।  
 गतिं यस्य न यास्यन्ति मानुषा लोकवासिनः ॥ ६९  
 तस्य नप्सारमायान्तं शैब्यं कः समवारयत् ।  
 द्रोणायाभिमुखं यत्तं व्यात्ताननमिवान्तकम् ॥ ७०  
 विराटस्य रथानीकं मत्स्यस्याभिघातिनः ।  
 प्रेप्सन्तं समरे द्रोणं के वीराः पर्यवारयन् ॥ ७१  
 सद्यो वृकोदराज्जातो महाबलपराक्रमः ।  
 मायावी राक्षसो वीरो यस्मान्मम महद्भयम् ॥ ७२  
 पार्थानां जयकामं तं पुत्राणां मम कण्टकम् ।  
 घटोत्कचं महात्मानं कस्तं द्रोणादवारयत् ॥ ७३  
 एते चान्ये च बहवो येषामर्थाय सञ्जय ।  
 त्यक्तारः संयुगे प्राणान्किं तेषामजितं युधि ॥ ७४  
 येषां च पुरुषव्याघ्रः शार्ङ्गधन्वा व्यपाश्रयः ।  
 हितार्थी चापि पार्थानां कथं तेषां पराजयः ॥ ७५  
 लोकानां गुरुरत्यर्थं लोकनाथः सनातनः ।  
 नारायणो रणे नाथो दिव्यो दिव्यात्मकः प्रभुः ७६  
 यस्य दिव्यानि कर्माणि प्रवदन्ति मनीषिणः ।  
 तान्यहं कीर्तयिष्यामि भक्त्या स्थैर्यार्थमात्मनः ७७

॥ इति श्रीमन्महाभारते द्रोणपर्वणि द्रोणाभिषेकपर्वणि दशमोऽध्यायः ॥ १० ॥



## एकादशोऽध्यायः ॥ ११ ॥

धृतराष्ट्रेण प्रसङ्गाद्भक्त्युद्वेगेण श्रीकृष्णचरित्रानुकीर्तनम् ॥ १ ॥ धृतराष्ट्रेण बहुधा विचिन्त्य सञ्जयं प्रति युद्धकथन-  
चोदना ॥ २ ॥

धृतराष्ट्र उवाच ।

शृणु दिव्यानि कर्माणि वासुदेवस्य सञ्जय ।  
कृतवान्यानि गोविन्दो यथानान्यः पुमान्कचित् १  
संवर्धता गोपकुले बालेनैव महात्मना ।  
विख्यापितं बलं बाह्वोस्त्रिषु लोकेषु सञ्जय ॥ २  
पूतनां शकटं हत्वा केशिनं चैव वाजिनम् ।  
ऋषभं धेनुकं चैव अरिष्टं च महाबलम् ॥ ३  
दावान्मुक्त्वा महाबाहुर्धृत्वा गोवर्धनं गिरिम् ।  
चाणूरं मुष्टिकं चैव रङ्गमध्ये निहत्य च ॥ ४  
प्रलम्बं नरकं जम्भं पीठं चापि महासुरम् ।  
सुरं चान्तकसंकाशमवधीत्पुष्करेक्षणः ॥ ५  
तथा कंसो महातेजा जरासन्धेन पालितः ।  
विक्रमेणैव कृष्णेन सगणः पातितो रणे ॥ ६  
सुनामा रणविक्रान्तः समग्राक्षौहिणीपतिः ।  
भोजराजस्य मध्यस्थो भ्राता कंसस्य वीर्यवान् ॥ ७  
बलदेवद्वितीयेन कृष्णेनाभिघातिना ।  
तरस्वी समरे दग्धः ससैन्यः शूरसेनराट् ॥ ८  
दुर्वासा नाम विप्रर्षिस्तथा परमकोपनः ।  
आराधितः सदारोण स चासौ प्रददौ वरान् ॥ ९  
तथा गान्धारराजस्य सुतां वीरः स्वयंवरे ।  
निर्जित्य पृथिवीपालानावहत्पुष्करेक्षणः ॥ १०  
अमृष्यमाणा राजानो यस्य जात्या हया इव ।  
रथे वैवाहिके युक्ताः प्रतोदेन कृतव्रणाः ॥ ११  
जरासन्धं महाबाहुमुपायेन जनार्दनः ।  
परेण घातयामास समग्राक्षौहिणीपतिम् ॥ १२  
चेदिराजं च विक्रान्तं राजसेनापतिं बली ।  
अर्थे विवदमानं च जघान पशुवत्तदा ॥ १३  
सौभं दैत्यपुरं खस्थं शाल्वगुप्तं दुरासदम् ।  
समुद्रकुक्षौ विक्रम्य पातयामास माधवः ॥ १४  
अज्ञानवङ्गान्कलिङ्गांश्च मागधान्काशिकोसलान् ।

वात्स्यगार्ग्यकरूपांश्च पौण्ड्रांश्चाप्यजयद्रणे ॥ १५  
आवन्त्यान्दाक्षिणात्यांश्च पार्वतीयान्दशेरकान् ।  
काश्मीरकानौरसिकान्पिशाचांश्च समुद्रलान् ॥ १६  
काम्भोजान्वाटधानांश्च चोलान्पाण्ड्यांश्च सञ्जय ।  
त्रिगर्तान्मालवांश्चैव दरदांश्च सुदुर्जयान् ॥ १७  
नानादिग्भ्यश्च संप्राप्तान्खशांश्चैव शकांस्तथा ।  
जितवान्पुण्डरीकाक्षो यवनं च सहानुगम् ॥ १८  
प्रविश्य मकरावासं यादोगणनिषेवितम् ।  
जिगाय वरुणं सङ्ख्ये सलिलान्तर्गतं पुरा ॥ १९  
युधि पञ्चजनं हत्वा दैत्यं पातालवासिनम् ।  
पाञ्चजन्यं हृषीकेशो दिव्यं शङ्खमवाप्तवान् ॥ २०  
खाण्डवे पार्थसहितस्तोषयित्वा हुताशनम् ।  
आग्नेयमस्त्रं दुर्धर्षं चक्रं लेभे महाबलः ॥ २१  
वैनतेयं समारुह्य त्रासयित्वाऽमरावतीम् ।  
महेन्द्रभवनाद्वीरः पारिजातमुपानयत् ॥ २२  
तच्च मर्षितवाञ्छको जानंस्तस्य पराक्रमम् ।  
राज्ञां चाप्यजितं कंचित्कृष्णेनेह न शुश्रुम ॥ २३  
यच्च तन्महदाश्चर्यं सभायां मम सञ्जय ।  
कृतवान्पुण्डरीकाक्षः कस्तदन्य इहार्हति ॥ २४  
यच्च भक्त्या प्रसन्नोऽहमद्राक्षं कृष्णमीश्वरम् ।  
तन्मे सुविदितं सर्वं प्रत्यक्षमिव चागमम् ॥ २५  
नान्तो विक्रमयुक्तस्य बुद्ध्या युक्तस्य वा पुनः ।  
कर्मणां शक्यते गन्तुं हृषीकेशस्य सञ्जय ॥ २६  
तथा गदश्च साम्बश्च प्रद्युम्नोऽथ विदूरथः ।  
अगावहोऽनिरुद्धश्च चारुदेणः ससारणः ॥ २७  
उल्मुको निशठश्चैव झिल्ली बभ्रुश्च वीर्यवान् ।  
पृथुश्च विपृथुश्चैव शमीकोऽथारिमेजयः ॥ २८  
एतेऽन्ये बलवन्तश्च वृष्णिवीराः प्रहारिणः ।  
कथंचित्पाण्डवानीकं श्रयेयुः समरे स्थिताः ॥ २९  
आहूता वृष्णिवीरेण केशवेन महात्मना ।

विक्रमेणैव अस्त्रं विता ॥ ६ ॥ परेण भीमेन ॥ १२ ॥

द्रोण० ३

एकादशोऽध्यायः ॥ ११ ॥



ततः संशयितं सर्वं भवेदिति मतिर्मम ॥ ३०  
 नागायुतबलो वीरः कैलासशिखरोपमः ।  
 वनमाली हली रामस्तत्र यत्र जनार्दनः ॥ ३१  
 यमाहुः सर्वपितरं वासुदेवं द्विजातयः ।  
 अपि वा ह्येष पाण्डूनां योत्स्यतेऽर्थाय सञ्जय ॥ ३२  
 स यदा तात संनद्येत्पाण्डवार्थाय सञ्जय ।  
 न तदा प्रतिसंयोद्धा भविता तत्र कश्चन ॥ ३३  
 यदि स कुरवः सर्वे जयेयुर्नाम पाण्डवान् ।  
 वार्ष्णेयोऽर्थाय तेषां वै गृह्णीयाच्छस्त्रमुत्तमम् ॥ ३४  
 ततः सर्वान्नरव्याघ्रो हत्वा नरपतीन्रणे ।  
 कौरवांश्च महाबाहुः कुन्त्यै दद्यात्स मेदिनीम् ॥ ३५  
 यस्य यन्ता हृषीकेशो योद्धा यस्य धनञ्जयः ।  
 रथस्य तस्य कः सङ्क्षेपे प्रत्यनीको भवेद्रथः ॥ ३६  
 न केनचिदुपायेन कुरूणां दृश्यते जयः ।  
 तस्मान्मे सर्वमाचक्ष्व यथा युद्धमवर्तत ॥ ३७  
 अर्जुनः केशवस्यात्मा कृष्णोऽप्यात्मा किरीटिनः ।  
 अर्जुने विजयो नित्यं कृष्णे कीर्तिश्च शाश्वती ॥ ३८  
 सर्वेष्वपि च लोकेषु बीभत्सुरपराजितः ।  
 प्राधान्येनैव भूयिष्ठममेयाः केशवे गुणाः ॥ ३९  
 मोहादुर्योधनः कृष्णं यो न वेत्तीह केशवम् ।  
 मोहितो दैवयोगेन मृत्युपाशपुरस्कृतः ॥ ४०  
 न वेद कृष्णं दाशार्हमर्जुनं चैव पाण्डवम् ।

पूर्वदेवौ महात्मानौ नरनारायणाबुभौ ॥ ४१  
 एकात्मानौ द्विधाभूतौ दृश्येते मानवैर्भुवि ।  
 मनसापि हि दुर्धर्षौ सेनामेतां यशस्विनौ ॥ ४२  
 नाशयेतामिहेच्छन्तौ मानुषत्वाच्च नेच्छतः ।  
 युगस्येव विपर्यासो लोकानामिव मोहनम् ॥ ४३  
 भीष्मस्य च वधस्तात द्रोणस्य च महात्मनः ।  
 न ह्येव ब्रह्मचर्येण न वेदाध्ययनेन च ॥ ४४  
 न क्रियाभिर्न चास्त्रेण मृत्योः कश्चिन्निर्वायते ।  
 लोकसंभावितौ वीरौ कृतास्त्रौ युद्धदुर्मदौ ॥ ४५  
 भीष्मद्रोणौ हतौ श्रुत्वा किंनु जीवामि सञ्जय ।  
 यां तां श्रियमसूयामः पुरा दृष्ट्वा युधिष्ठिर ॥ ४६  
 अद्य तामनुजानीमो भीष्मद्रोणवधेन ह ।  
 मत्कृते चाप्यनुप्राप्तः कुरूणामेष संक्षयः ॥ ४७  
 पकानां हि वधे सूत वज्रायन्ते तृणान्युत ।  
 अनन्तमिदमैश्वर्यं लोके प्राप्तो युधिष्ठिरः ॥ ४८  
 यस्य कोपान्महात्मानौ भीष्मद्रोणौ निपातितौ ।  
 प्राप्तः प्रकृतितो धर्मो न धर्मो मामकान्प्रति ॥ ४९  
 क्रूरः सर्वविनाशाय कालोऽसौ नातिवर्तते ।  
 अन्यथा चिन्तिता ह्यर्था नरैस्तात मनस्विभिः ।  
 अन्यथैव प्रपद्यन्ते दैवादिति मतिर्मम ॥ ५०  
 तस्मादपरिहार्येऽर्थे संप्राप्ते कृच्छ्र उत्तमे ।  
 अपारणीये दुश्चिन्त्ये यथाभूतं प्रचक्ष्व मे ॥ ५१

॥ इति श्रीमन्महाभारते द्रोणपर्वणि द्रोणाभिषेकपर्वणि एकादशोऽध्यायः ॥ ११ ॥

### द्वादशोऽध्यायः ॥ १२ ॥

द्रोणचोदितेन दुर्योधनेन युधिष्ठिरस्य जीवग्राहं ग्रहणवरणम् ॥ १ ॥ द्रोणेन अर्जुनासन्निधाने तद्ग्रहणे प्रतिज्ञाते दुर्यो-  
 धनेन तदुद्धोषणम् ॥ २ ॥

सञ्जय उवाच ।

‘शुश्रूषस्व स्थिरो भूत्वा शंसतो मम भारत ।’  
 हन्त ते कथयिष्यामि सर्वं प्रत्यक्षदर्शिवान् ।  
 यथा सत्यपरो द्रोणः सादितः पाण्डुसञ्जयैः ॥ १  
 सेनापतित्वं संप्राप्य भारद्वाजो महारथः ।  
 मध्ये सर्वस्य सैन्यस्य पुत्रं ते वाक्यमब्रवीत् ॥ २  
 यत्कौरवाणामृषभादापगेयादनन्तरम् ।

सैनापत्ये त्वया राजन्नद्य सत्कृतवानहम् ॥ ३  
 सदृशं कर्मणस्तस्य फलं प्राप्नुहि भारत ।  
 करोमि कामं कं तेऽद्य प्रवृणीष्व यमिच्छसि ॥ ४  
 सञ्जय उवाच ।  
 ततो दुर्योधनो राजा कर्णदुःशासनादिभिः ।  
 संमन्थ्योवाच दुर्धर्षमाचार्यं जयतां वरम् ॥ ५  
 ददासि चेद्वरं महां जीवग्राहं युधिष्ठिरम् ।



गृहीत्वा रथिनां श्रेष्ठं मत्समीपमिहानय ॥ ६  
 'इच्छेयं वै महात्मानं धर्मात्मानं युधिष्ठिरम् ।  
 भ्रातृणां पश्यतामेव जीवग्राहेण मे द्विज ॥ ७  
 गृहीत्वा रथिनां श्रेष्ठं मत्सकाशमिहानय ।  
 ग्रीणाम्यनेन कार्येण ससुहृज्जनवान्धवः ॥ ८  
 सञ्जय उवाच ।

ततः कुरूणामाचार्यः श्रुत्वा पुत्रस्य ते वचः ।  
 सेनां ग्रहर्षयन्सर्वामिदं वचनमब्रवीत् ॥ ९  
 धन्यः कुन्तीसुतो राजन्यस्य ग्रहणमिच्छसि ।  
 न वधं तस्य दुर्धर्ष वरमद्य प्रयाचसे ॥ १०  
 किमर्थं च नरव्याघ्र न वधं तस्य काङ्क्षसे ।  
 नाशंससि क्रियामेतां मत्तो दुर्योधन ध्रुवम् ॥ ११  
 आहोस्त्रिद्वर्मास्य द्रष्टा कश्चिन्न विद्यते ।  
 यदीच्छसि त्वं जीवन्तं कुलं रक्षसि चात्मनः ॥ १२  
 अथवा भरतश्रेष्ठ निर्जित्य युधि पाण्डवान् ।  
 राज्यांशं प्रति दत्त्वा च सौभ्रात्रं कर्तुमिच्छसि ॥ १३  
 धन्यः कुन्तीसुतो राजा सुजातं चास्य धीमतः ।  
 अजातशत्रुता सत्या तस्य यत्स्त्रिहते भवान् ॥ १४  
 सञ्जय उवाच ।

द्रोणेन चैवमुक्तस्य तव पुत्रस्य भारत ।  
 सहसा निःसृतो भावो योस्य नित्यं हृदि स्थितः ॥ १५  
 नाकारो गृहीतुं शक्यो बृहस्पतिसमैरपि ।  
 तस्मात्तव सुतो राजन्ग्रहष्टो वाक्यमब्रवीत् ॥ १६  
 वधे कुन्तीसुतस्याजौ नाचार्य विजयो मम ।  
 हते युधिष्ठिरे पार्था हन्युः सर्वान्हि नो ध्रुवम् ॥ १७  
 नैव शक्या रणे सर्वे निहन्तुममरैरपि ॥ १८  
 'यदि सर्वे हनिष्यन्ते पाण्डवाः ससुता मृधे ।  
 ततः कृत्स्नं वशे कृत्वा निःशेषं नृपमण्डलम् ।  
 ससागरवनां स्फीतां विजित्य वसुधामिमाम् ॥ १९  
 विष्णुर्दास्यति कृष्णायै कुन्त्यै वा पुरुषोत्तमः ।  
 यद्येष चैषां शेषः स्यात्स एवास्मान्न शेषयेत् ॥ २०  
 सत्यप्रतिज्ञे त्वानीते पुनर्द्युतेन निर्जिते ।

एतां वधरूपां क्रियां मत्तो नाशंससि न संभावयसि ॥ ११ ॥  
 तदिच्छसि त्वं इति क. ख. पाठः ॥ १२ ॥ सुजातं शोभनं जन्म

'तस्मिञ्जीवति चायाते ह्युपायैर्वहुभिः कृतैः ।'  
 पुनर्यास्यन्त्यरण्याय पाण्डवास्तमनुव्रताः ॥ २१  
 सोऽयं मम जयो व्यक्तं दीर्घकालं भविष्यति ।  
 अतो न वधमिच्छामि धर्मराजस्य कर्हिंचित् ॥ २२  
 सञ्जय उवाच ।

तस्य जिह्वमभिप्रायं ज्ञात्वा द्रोणोऽर्थतत्त्ववित् ।  
 तं वरं सान्तरं तस्मै ददौ संचिन्त्य बुद्धिमान् ॥ २३  
 द्रोण उवाच ।

न चेद्युधिष्ठिरं वीरः पालयेदर्जुनो युधि ।  
 मन्यस्व पाण्डवश्रेष्ठमानीतं वशमात्मनः ॥ २४  
 न हि शक्यो रणे पार्थः सेन्द्रैर्देवासुरैरपि ।  
 प्रत्युद्यातुमतस्तात न तस्माद्दर्षयाम्यहम् ॥ २५  
 असंशयं स मे शिष्यो मत्पूर्वश्चास्त्रकर्मणि ।  
 तरुणः सुकृती युक्त एकायनगतश्च सः ॥ २६  
 अस्त्राणीन्द्राच्च रुद्राच्च भूयांसि समवाप्तवान् ।  
 अमर्षितश्च ते राजस्ततो नामर्षयाम्यहम् ॥ २७  
 स चापक्रम्यतां युद्धाद्येनोपायेन शक्यते ।  
 अपनीते ततः पार्थे धर्मराजो जितस्त्वया ॥ २८  
 ग्रहणे हि जयस्तस्य न वधे पुरुषर्षभ ।  
 'ग्रहणं हि वधात्तस्य धर्मराजस्य मन्यसे ।'  
 अनेनैवाभ्युपायेन ग्रहणं समुपैष्यसि ॥ २९  
 अहं गृहीत्वा राजानं सत्यधर्मपरायणम् ।  
 आनयिष्यामि ते राजन्वशमद्य न संशयः ॥ ३०  
 यदि स्थास्यति संग्रामे मुहूर्तमपि मेऽग्रतः ।  
 अपनीते नरव्याघ्रे कुन्तीपुत्रे धनञ्जये ॥ ३१  
 फल्गुनस्य समीपे तु न हि शक्यो युधिष्ठिरः ।  
 ग्रहीतुं समरे राजन्सेन्द्रैरपि सुरासुरैः ॥ ३२  
 सञ्जय उवाच ।

'एवमुक्ते तदा तस्मिन्पुद्धे देवासुरोपमे ।'  
 सान्तरं तु प्रतिज्ञाते राज्ञो द्रोणेन निग्रहे ।  
 गृहीतं तममन्यन्त तव पुत्राः सुबालिशाः ॥ ३३  
 ततो दुर्योधनेनापि ग्रहणं पाण्डवस्य तत् ।

॥ १४ ॥ व्यक्तं नियतम् ॥ २२ ॥ मत्पूर्वः अहं पूर्वो गुरुर्षयः ।  
 एकायनगतः जयमरणान्यतरनिश्चयवान् ॥ २६ ॥



‘स्कन्धावारेषु सर्वेषु यथास्थानेषु मारिष ।’  
सैन्यस्थानेषु सर्वेषु सुघोषितमरिंदम ॥

३४

पाण्डवेयेषु सापेक्षं द्रोणं जानाति ते सुतः ।  
ततः प्रतिज्ञास्थैर्यार्थं स मन्त्रो बहुलीकृतः ॥ ३५

॥ इति श्रीमन्महाभारते द्रोणपर्वणि द्रोणाभिषेकपर्वणि द्वादशोऽध्यायः ॥ १२ ॥

### त्रयोदशोऽध्यायः ॥ १३ ॥

अर्जुनेन द्रोणप्रतिज्ञाभीतस्य युधिष्ठिरस्य समाश्वासनम् ॥ १ ॥ युद्धारम्भो द्रोणपराक्रमश्च ॥ २ ॥

सञ्जय उवाच ।

सान्तरे तु प्रतिज्ञाते राज्ञो द्रोणेन निग्रहे ।  
ततस्ते सैनिकाः श्रुत्वा तं युधिष्ठिरनिग्रहम् ।  
सिंहनादरवांश्चक्रुर्बाहुशब्दांश्च कृत्स्नशः ॥ १  
तच्च सर्वं यथान्यायं धर्मराजेन भारत ।  
आप्तैश्चारैः परिज्ञातं भारद्वाजचिकीर्षितम् ॥ २  
ततः सर्वान्समानाय्य भ्रातृनन्यांश्च सर्वशः ।  
अब्रवीद्धर्मराजस्तु धनञ्जयमिदं वचः ॥ ३  
श्रुतं ते पुरुषव्याघ्र द्रोणस्याद्य चिकीर्षितम् ।  
यथा तन्न भवेत्सत्यं तथा नीतिर्विधीयताम् ॥ ४  
सान्तरं हि प्रतिज्ञातं द्रोणेनामित्रघातिना ।  
तच्चान्तरममोघेषौ त्वयि तेन समाहितम् ॥ ५  
तच्चमद्य महाबाहो युध्यस्व मदनन्तरम् ।  
यथा दुर्योधनः कामं नेमं द्रोणादवाप्नुयात् ॥ ६  
अर्जुन उवाच ।

यथा मे न वधः कार्य आचार्यस्य कथंचन ।  
तथा तव परित्यागो न मे राजंश्चिकीर्षितः ॥ ७  
अप्येवं पाण्डव प्राणानुत्सृजेयमहं युधि ।  
प्रतियाताऽहमाचार्यं त्वां न जह्यां कथंचन ॥ ८  
त्वां निगृह्याहवे राजन्धार्तराष्ट्रो यमिच्छति ।  
न स तं जीवलोकेऽस्मिन्कामं प्राप्ता कथंचन ॥ ९  
प्रपतेह्यौः सनक्षत्रा पृथिवी शकली भवेत् ।  
न त्वां द्रोणो निगृह्णीयाज्जीवमाने मयि ध्रुवम् ॥ १०  
यदि तस्य रणे साह्यं कुरुते वज्रभृत्स्वयम् ।  
विष्णुर्वा सहितो देवैर्न त्वां प्राप्स्यत्यसौ मृधे ॥ ११  
मयि जीवति राजेन्द्र न भयं कर्तुमर्हसि ।

बहुलीकृतः प्रतिज्ञां न त्यजेदिति बहुषु प्रकाशितः ॥ ३५ ॥  
द्वादशोऽध्यायः ॥ १२ ॥

द्रोणादस्त्रभृतां श्रेष्ठात्सर्वशस्त्रभृतामपि ॥ १२  
अन्यच्च ब्रूयां राजेन्द्र प्रतिज्ञां मम निश्चलाम् ॥ १३  
न सराम्यनृतं तावन्न सरामि पराजयम् ।  
न सरामि प्रतिश्रुत्य विस्मृत्य मनसाऽकृतम् ॥ १४  
सञ्जय उवाच ।

ततः शङ्खाश्च भेर्यश्च मृदङ्गाश्चानकैः सह ।  
प्रावाद्यन्त महाराज पाण्डवानां निवेशने ॥ १५  
सिंहनादश्च संजज्ञे पाण्डवानां महात्मनाम् ।  
धनुर्ज्यातलशब्दश्च गगनस्पृक्सुभैरवः ॥ १६  
श्रुत्वा शङ्खस्य निर्घोषं पाण्डवस्य महौजसः ।  
त्वदीयेष्वप्यनीकेषु वादित्राण्यभिजग्निरे ॥ १७  
ततो व्यूढान्यनीकानि तव तेषां च भारत ।  
शनैरुपेयुरन्योन्यं योत्स्यमानानि संयुगे ॥ १८  
ततः प्रवृत्ते युद्धं तुमुलं रोमहर्षणम् ।  
पाण्डवानां कुरूणां च द्रोणपाञ्चाल्ययोरपि ॥ १९  
यतमानाः प्रयत्नेन द्रोणानीकविशातने ।  
न शेकुः सञ्जया युद्धे तद्धि द्रोणेन पालितम् ॥ २०  
तथैव तव पुत्रस्य रथोदाराः प्रहारिणः ।  
न शेकुः पाण्डवीं सेनां पाल्यमानां किरीटिना ॥ २१  
आस्तां ते स्तिमिते सेने रक्ष्यमाणे परस्परम् ।  
संप्रसुप्ते यथा नक्तं वनराज्यौ सुषुप्ति ॥ २२  
ततो रुक्मरथो राजन्नर्केणेव विराजता ।  
वरूथिना विनिष्पत्य व्यचरत्पृतनामुखे ॥ २३  
तमुद्यन्तं रथेनैकमाशुकारिणमाहवे ।  
अनेकमिव संत्रासान्मेनिरे पाण्डुसञ्जयाः ॥ २४  
तेन मुक्ताः शरा घोरा विचेरुः सर्वतोदिशम् ।

संप्रसुप्ते कृतपत्रसंकोचे ॥ २२ ॥ वरूथिना रथेन ॥ २३ ॥  
त्रयोदशोऽध्यायः ॥ १३ ॥



त्रासयन्तो महाराज पाण्डवेयस्य वाहिनीम् ॥ २५  
 मध्यंदिनमनुप्राप्तो गभस्तिशतसंवृतः ।  
 यथा दृश्येत घर्माशुस्तथा द्रोणोऽप्यदृश्यत ॥ २६  
 न चैनं पाण्डवेयानां कश्चिच्छक्नोति भारत ।  
 वीक्षितुं समरे क्रुद्धं महेन्द्रमिव दानवाः ॥ २७

मोहयित्वा ततः सैन्यं भारद्वाजः प्रतापवान् ।  
 धृष्टद्युम्नबलं तूर्णं व्यधमन्निशितैः शरैः ॥ २८  
 स दिशः सर्वतो रुद्धा संवृत्य खमजिह्वगैः ।  
 पार्षतो यत्र तत्रैनामभिनत्पाण्डुवाहिनीम् ॥ २९

॥ इति श्रीमन्महाभारते द्रोणपर्वणि द्रोणाभिषेकपर्वणि एकादशदिवसयुद्धे त्रयोदशोऽध्यायः ॥ १३ ॥

### चतुर्दशोऽध्यायः ॥ १४ ॥

द्रोणयुद्धं द्वैरथयुद्धमभिमन्युपराक्रमश्च ॥ १ ॥

सञ्जय उवाच ।

ततः स पाण्डवानीके जनयन्सुमहद्भयम् ।  
 व्यचरत्पृतनां द्रोणो दहन्कक्षमिवानलः ॥ १  
 निर्दहन्तमनीकानि साक्षादग्निमिवोत्थितम् ।  
 दृष्ट्वा रुक्मरथं क्रुद्धं समकम्पन्त सृञ्जयाः ॥ २  
 सततं कृष्यतः सङ्क्षेपे धनुषोऽस्याशुकारिणः ।  
 ज्याघोषः शुश्रुवेऽत्यर्थं विस्फूर्जितमिवाशनेः ॥ ३  
 रथिनः सादिनश्चैव नागानश्चान्पदातिनः ।  
 रौद्रा हस्तवता मुक्ताः संमृद्नन्ति स्म सायकाः ॥ ४  
 नानघमानः पर्जन्यः प्रवृद्धः शुचिसंक्षये ।  
 अश्मवर्षमिवावर्षत्परेषामावहद्भयम् ॥ ५  
 विचरन्स दिशः सर्वाः सेनां संक्षोभयन्प्रभुः ।  
 वर्धयामास सन्नासं शात्रवाणाममानुषम् ॥ ६  
 तस्य विद्युदिवाग्नेषु चापं हेमपरिष्कृतम् ।  
 आजमानं रथे तस्मिन्दृश्यते स्म महाभयम् ॥ ७  
 स वीरः सत्यवान्प्राज्ञो धर्मनित्यः सदा पुनः ।  
 युगान्तकालवद्धोरां रौद्रां प्रावर्तयन्नदीम् ॥ ८  
 अमर्षवेगप्रभवां क्रव्यादगणसङ्कुलाम् ।  
 बलौघैः सर्वतः पूर्णां ध्वजवृक्षापहारिणीम् ॥ ९  
 शोणितोदां रथावर्ता हस्त्यश्चकृत्तरोधसम् ।  
 कवचोडुपसंयुक्तां मांसपङ्कसमाकुलाम् ॥ १०  
 मेदोमज्जास्थिसिकतामुष्णीषचयफेनिलाम् ।  
 संग्रामजलदापूर्णां प्रासमत्स्यसमाकुलाम् ॥ ११

शुचिसंक्षये ग्रीष्मान्ते ॥ ५ ॥

नरनागाश्चकलिलां शरवेगौघवाहिनीम् ।  
 शरीरदारुसङ्घाटां रथकञ्चपसंकुलाम् ॥ १२  
 उत्तमाङ्गैः पङ्कजिनीं निस्त्रिंशद्वपसंकुलाम् ।  
 रथनागहृदोपेतां नानाभरणभूषिताम् ॥ १३  
 महारथशतावर्ता भूमिरेणूमिमालिनीम् ।  
 महावीर्यवतां सङ्क्षेपे सुतरां भीरुदुस्तराम् ॥ १४  
 शरीरशतसंवाधां गृध्रकङ्कनिषेविताम् ।  
 महारथसहस्राणि नयन्तीं यमसादनम् ॥ १५  
 शूलव्यालसम्प्राकीर्णां प्राणिवाजिनिषेविताम् ।  
 छिन्नक्षत्रमहाहंसां मुकुटाण्डजसेविताम् ॥ १६  
 चक्रकूर्माङ्गदानकां शरधुद्रक्षपाकुलाम् ।  
 बकगृध्रसृगालानां घोरसङ्घैर्निषेविताम् ॥ १७  
 निहतान्प्राणिनः सङ्क्षेपे द्रोणेन बलिना रणे ।  
 वहन्तीं पितृलोकाय शतशो राजसत्तम ॥ १८  
 शरीरशतसंवाधां केशशैवलशाद्वलाम् ।  
 नदीं प्रावर्तयद्राजन्भीरूणां भयवर्धिनीम् ॥ १९  
 तर्जयन्तमनीकानि तानि तानि महारथम् ।  
 सर्वतोऽभ्यद्रवन्द्रोणं युधिष्ठिरपुरोगमाः ॥ २०  
 तानभिद्रवतः शूरांस्तावका दृढविक्रमाः ।  
 सर्वतः प्रत्यगृह्णन्त तदभूद्रोमहर्षणम् ॥ २१  
 शतमायस्तु शकुनिः सहदेवं समाद्रवत् ।  
 सनियन्तुध्वजरथं विव्याध निशितैः शरैः ॥ २२  
 तस्य माद्रीसुतः केतुं धनुः स्रुतं हयानपि ।

प्राणिन एव वाजिनः पक्षिणः ॥ १६ ॥



नातिकुद्धः शरैश्छित्त्वा षष्ठ्या विव्याध सौबलम् ।  
 'भित्त्वा च शरवर्षेण शकुनिं प्रत्यवारयत् ॥' २३  
 गदां गृहीत्वा शकुनिः प्रचस्कन्द रथोत्तमात् ।  
 स तस्य गदया राजन्रथात्सूतमपातयत् ॥ २४  
 ततस्तौ विरथौ राजन्रगदाहस्तौ महाबलौ ।  
 चिक्रीडतू रणे शूरौ सशृङ्गाविव पर्वतौ ॥ २५  
 द्रोणः पाञ्चालदायादं विव्याध निशितैः शरैः ।  
 तयोस्तत्र महाराज बाणवर्षैः प्रकाशितम् ।  
 खद्योतैरिव चाकाशं प्रदोषे पुरुषर्षभ ॥ २६  
 विविंशतिं भीमसेनो विंशत्या निशितैः शरैः ।  
 विद्ध्वा नाकम्पयद्वीरस्तदद्भुतमिवाभवत् ॥ २७  
 विविंशतिस्तु सहसा व्यश्वकेतुशरासनम् ।  
 भीमं चक्रे महाराज ततः सैन्यान्यपूजयन् ॥ २८  
 स तन्न ममृषे वीरः शत्रोर्विक्रममाहवे ।  
 ततोऽस्य गदया दान्तान्हयात्सर्वानपातयत् ॥ २९  
 हताश्वात्स रथाद्राजन्गृह्य चर्म महाबलः ।  
 अभ्ययाद्भीमसेनं तु मत्तो मत्तमिव द्विपम् ॥ ३०  
 शल्यस्तु नकुलं वीरः स्वस्तीयं प्रियमात्मनः ।  
 विव्याध प्रहसन्बाणैर्लालयन्कोपयन्निव ॥ ३१  
 तस्याश्वानातपत्रं च ध्वजं सूतमथो धनुः ।  
 निपात्य नकुलः सङ्ख्ये शङ्खं दध्मौ प्रतापवान् ॥ ३२  
 धृष्टकेतुः कृपेणास्ताञ्छित्त्वा बहुविधाञ्छरान् ।  
 कृपं विव्याध सप्तत्या ध्वजं चास्य त्रिभिः शरैः ॥ ३३  
 तं कृपः शरवर्षेण महता समवारयत् ।  
 विव्याध च रणे विप्रो धृष्टकेतुममर्षणम् ॥ ३४  
 सात्यकिः कृतवर्माणं नाराचेन स्तनान्तरे ।  
 विद्ध्वा विव्याध सप्तत्या पुनरन्यैः सयन्निव ॥ ३५  
 तं भोजः सप्तसप्तत्या विद्ध्वाऽऽशु निशितैः शरैः ।  
 नाकम्पयत शैनेयं शीघ्रो वायुरिवाचलम् ॥ ३६  
 सेनापतिः सुशर्माणं भृशं मर्मस्वताडयत् ।  
 स चापि तं तोमरेण जनुदेशेऽभ्यताडयत् ॥ ३७  
 वैकर्तनं तु समरे विराटः प्रत्यवारयत् ।  
 सह मत्स्यैर्महावीर्यैस्तदद्भुतमिवाभवत् ॥ ३८  
 तत्पौरुषमभूत्तत्र सूतपुत्रस्य दारुणम् ।  
 यत्सैन्यं वारयामास शरैः सन्नतपर्वभिः ॥ ३९

द्रुपदस्तु स्वयं राजा भगदत्तेन सङ्गतः ।  
 तयोर्दुष्टं महाराज चित्ररूपमिवाभवत् ॥ ४०  
 भगदत्तस्तु राजानं द्रुपदं नतपर्वभिः ।  
 सनियन्तुध्वजरथं विव्याध पुरुषर्षभः ॥ ४१  
 द्रुपदस्तु ततः कुद्धो भगदत्तं महारथम् ।  
 आजघानोरसि क्षिप्रं शरेणानतपर्वणा ॥ ४२  
 युद्धं योधवरौ लोके सौमदत्तिशिखण्डिनौ ।  
 भूतानां त्रासजननं चक्रातेऽस्त्रविशारदौ ॥ ४३  
 भूरिश्रवा रणे राजन्याज्ञसेनिं महारथम् ।  
 महता सायकौधेन छादयामास वीर्यवान् ॥ ४४  
 शिखण्डी तु ततः कुद्धः सौमदत्तिं विशांपते ।  
 नवत्या सायकानां तु कम्पयामास भारत ॥ ४५  
 राक्षसौ रौद्रकर्माणौ हैडिम्बालम्बुसावुभौ ।  
 चक्रातेऽत्यद्भुतं युद्धं परस्परजयैषिणौ ॥ ४६  
 मायाशतसृजौ दृप्तौ मायाभिरितरेतरम् ।  
 अन्तर्हितौ चेरतुस्तौ भृशं विस्मयकारिणौ ॥ ४७  
 चेकितानोऽनुविन्देन युयुधे चातिभैरवम् ।  
 यथा देवासुरे युद्धे बलशक्रौ महाबलौ ॥ ४८  
 लक्ष्मणः क्षत्रदेवेन विमर्दमकरोद्भृशम् ।  
 यथा विष्णुः पुरा राजन्निहण्याक्षेण संयुगे ॥ ४९  
 ततः प्रचलिताश्वेन विधिवत्कल्पितेन च ।  
 रथेनाभ्यपतद्राजन्सौभद्रं पौरवो नदन् ॥ ५०  
 ततोऽभ्ययात्स त्वरितो युद्धाकाङ्क्षी महाबलः ।  
 तेन चक्रे महद्युद्धमभिमन्युररिन्दमः ॥ ५१  
 पौरवस्त्वथ सौभद्रं शरव्रातैरवाकिरत् ।  
 तस्यार्जुनिर्ध्वजं छत्रं धनुश्चोर्व्यामपातयत् ॥ ५२  
 सौभद्रः पौरवं त्वन्यैर्विद्ध्वा सप्तभिराशुगैः ।  
 पञ्चभिस्तस्य विव्याध हयान्सूतं च सायकैः ॥ ५३  
 ततः प्रहर्षयन्सेनां सिंहवद्विनदन्मुहुः ।  
 समादत्तार्जुनिस्तूर्णं पौरवान्तकरं शरम् ॥ ५४  
 तं तु सन्धितमाज्ञाय सायकं घोरदर्शनम् ।  
 द्वाभ्यां शराभ्यां हार्दिक्यश्चिच्छेद सशरं धनुः ॥  
 तदुत्सृज्य धनुश्छिन्नं सौभद्रः परवीरहा ।  
 उद्धवर्ह सितं खड्गमाददानः शरावरम् ॥ ५६

उद्धवर्ह उच्चकर्ष । शरावरं चर्म ॥ ५६ ॥



स तेनानेकतारेण चर्मणा कृतहस्तवत् ।  
 भ्रान्तासिना चरन्मार्गान्दर्शयन्वीर्यमात्मनः ५७  
 भ्रामितं पुनरुद्भ्रान्तमाधूतं पुनरुत्थितम् ।  
 चर्मनिस्त्रिंशयो राजन्निर्विशेषमदृश्यत ॥ ५८  
 स पौरवरथस्थेषामामुल्य सहसा नदन् ।  
 पौरवं रथमास्थाय केशपक्षे परामृशत् ॥ ५९  
 जघानास्य पदा सूतमसिना पातयद्ध्वजम् ।  
 विक्षोभ्यांभोनिधिं तार्क्ष्यस्तं नागमिव चाक्षिपत् ॥  
 तमागलितकेशान्तं ददृशुः सर्वपार्थिवाः ।  
 उक्षाणमिव सिंहेन पात्यमानमचेतसम् ॥ ६१  
 तमार्जुनिवशं प्राप्तं कृष्यमाणमनाथवत् ।  
 पौरवं पातितं दृष्ट्वा नामृष्यत जयद्रथः ॥ ६२  
 स बहिर्बर्हावततं किङ्किणीशतजालवत् ।  
 चर्म चादाय खड्गं च नदन्पर्यपतद्रथात् ॥ ६३  
 ततः सैन्धवमालोक्य कार्णिंरुत्सृज्य पौरवम् ।  
 उत्पपात रथात्तूर्णं श्येनवन्निपपात च ॥ ६४  
 प्रासपट्टिशनिस्त्रिंशाञ्छत्रुभिः संप्रचोदितान् ।  
 चिच्छेद चासिना कार्णिंश्चर्मणा संरुध च ॥ ६५  
 स दर्शयित्वा सैन्यानां खबाहुबलमात्मनः ।  
 तमुद्यम्य महाखड्गं चर्म चाथ पुनर्बली ॥ ६६  
 वृद्धक्षत्रस्य दायादं पितुरत्यन्तवैरिणम् ।  
 ससाराभिमुखः शूरः शार्दूल इव कुञ्जरम् ॥ ६७  
 तौ परस्परमासाद्य खड्गदन्तनखायुधौ ।  
 हृष्टवत्संप्रजहाते व्याघ्रकेसरिणाविव ॥ ६८  
 संपातेष्वभिघातेषु निपातेष्वसिचर्मणोः ।  
 न तयोरन्तरं कश्चिद्दर्श नरसिंहयोः ॥ ६९  
 अवक्षेपोऽसिनिर्हादः शस्त्रान्तरनिदर्शनम् ।  
 बाह्यान्तरनिपातश्च निर्विशेषमदृश्यत ॥ ७०  
 बाह्यमाभ्यन्तरं चैव चरन्तौ मार्गमुत्तमम् ।  
 ददृशाते महात्मानौ सपक्षाविव पर्वतौ ॥ ७१  
 ततो विक्षिपतः खड्गं सौभद्रस्य यशस्विनः ।

शरावरणपक्षान्ते प्रजहार जयद्रथः ॥ ७२  
 रुक्मपत्रान्तरे सक्तस्तस्मिंश्चर्मणि भास्वरे ।  
 सिन्धुराजबलोद्धूतः सोऽभज्यत महानसिः ॥ ७३  
 भग्नमाज्ञाय निस्त्रिंशमवपुल्य पदानि पद ।  
 अदृश्यत निमेषेण स्वरथं पुनरास्थितः ॥ ७४  
 तं कार्णिं समरान्मुक्तमास्थितं रथमुत्तमम् ।  
 सहिताः सर्वराजानः परिवव्रुः समन्ततः ॥ ७५  
 ततश्चर्म च खड्गं च समुत्क्षिप्य महाबलः ।  
 ननादार्जुनदायादः प्रेक्षमाणो जयद्रथम् ॥ ७६  
 सिन्धुराजं परित्यज्य सौभद्रः परवीरहा ।  
 तापयामास तत्सैन्यं भुवनं भास्करो यथा ॥ ७७  
 तस्य सर्वायसीं शक्तिं शल्यः कनकभूषणाम् ।  
 चिक्षेप समरे घोरां दीप्तमग्निशिखामिव ॥ ७८  
 तामवपुल्य जग्राह विकोशं चाकरोदसिम् ।  
 वैनतेयो यथा कार्णिः पतन्तमुरगोत्तमम् ॥ ७९  
 तस्य लाघवमाज्ञाय सत्वं चामिततेजसः ।  
 सहिताः सर्वराजानः सिंहनादमथानदन् ॥ ८०  
 ततस्तामेव शल्यस्य सौभद्रः परवीरहा ।  
 मुमोच भुजवीर्येण वैदूर्यविकृतां शिताम् ॥ ८१  
 सा तस्य रथमासाद्य निर्मुक्तभुजगोपमा ।  
 जघान सूतं शल्यस्य रथाच्चैनमपातयत् ॥ ८२  
 ततो विराटद्रुपदौ धृष्टकेतुर्युधिष्ठिरः ।  
 सात्यकिः केकया भीमो धृष्टद्युम्नशिखण्डिनौ ८३  
 यमौ च द्रौपदेयाश्च साधुसाध्विति चुक्रुशुः ।  
 बाणशब्दाश्च विविधाः सिंहनादाश्च पुष्कलाः ८४  
 प्रादुरासन्हर्षयन्तः सौभद्रमपलायिनम् ।  
 तन्नामृष्यन्त पुत्रास्ते शत्रोर्विजयलक्षणम् ॥ ८५  
 अथैनं सहसा सर्वे समन्तान्निशितैः शरैः ।  
 अभ्याकिरन्महाराज जलदा इव पर्वतम् ॥ ८६  
 तेषां च प्रियमन्विच्छन्सूतस्य च पराभवम् ।  
 आर्तायनिरमित्रघ्नः क्रुद्धः सौभद्रमभ्ययात् ॥ ८७

॥ इति श्रीमन्महाभारते द्रोणपर्वणि द्रोणाभिषेकपर्वणि एकादशदिवसयुद्धे चतुर्दशोऽध्यायः ॥ १४ ॥



## पञ्चदशोऽध्यायः ॥ १५ ॥

भीमेन गदायुद्धे शल्यपराजयः ॥ १ ॥

धृतराष्ट्र उवाच ।

बहूनि सुविचित्राणि द्रुन्द्रयुद्धानि सञ्जय ।  
 त्वयोक्तानि निशम्याहं स्पृहयामि सचक्षुताम् १  
 'न हि देवासुरं युद्धमीदृग्भूतं भवेदिति ।  
 चिन्तयामि च युद्धानि श्रुत्वा घोराणि सञ्जय' २  
 आश्चर्यभूतं लोकेषु कथयिष्यन्ति मानवाः ।  
 कुरूणां पाण्डवानां च युद्धं देवासुरोपमम् ॥ ३  
 न हि मे तृप्तिरस्तीह शृण्वतो युद्धमुत्तमम् ।  
 तस्मादार्तायनेर्युद्धं सौभद्रस्य च शंस मे ॥ ४  
 सञ्जय उवाच ।  
 सादितं प्रेक्ष्य यन्तारं शल्यः सर्वायसीं गदाम् ।  
 समुत्क्षिप्य नदन्कुद्धः प्रचस्कन्द रथोत्तमात् ५  
 तं दीप्तमिव कालाग्निं दण्डहस्तमिवान्तकम् ।  
 जवेनाभ्यपतद्भीमः प्रगृह्य महतीं गदाम् ॥ ६  
 सौभद्रोऽप्यशनिप्रख्यां प्रगृह्य महतीं गदाम् ।  
 एद्देहीत्यब्रवीच्छल्यं यत्ताद्रीमेन वारितः ॥ ७  
 वारयित्वा तु सौभद्रं भीमसेनः प्रतापवान् ।  
 शल्यमासाद्य समरे तस्थौ गिरिरिवाचलः ॥ ८  
 तथैव मद्राजोऽपि भीमं दृष्ट्वा महाबलम् ।  
 ससाराभिमुखस्तूर्णं शार्दूल इव कुञ्जरम् ॥ ९  
 'तं दीप्तमिव कालाग्निं पाशहस्तमिवान्तकम् ।  
 जवेनाभ्यपतद्भीमः प्रगृह्य महतीं गदाम् ॥' १०  
 ततस्तूर्यनिनादाश्च शङ्खानां च सहस्रशः ।  
 सिंहनादाश्च संजुह्वरीणां च महास्वनाः ॥ ११  
 पश्यतां शतशो ह्यासीदन्योन्यमभिधावताम् ।  
 पाण्डवानां कुरूणां च साधुसाध्विति निःस्वनः ॥  
 न हि मद्राधिपादन्यः सर्वराजसु भारत ।  
 सोढुमुत्सहते वेगं भीमसेनस्य संयुगे ॥ १३  
 तथा मद्राधिपस्यापि गदावेगं महात्मनः ।  
 सोढुमुत्सहते लोके युधि कोऽन्यो वृकोदरात् १४  
 पटैर्जाम्बूनदैर्बद्धा बभूव जनहर्षणी ।  
 प्रजज्वाल तदा विद्धा भीमेन महती गदा ॥ १५

'साग्निदीप्ता महारौद्रा गदा सा शुशुभे तदा ॥'  
 तथैव चरतो मार्गान्मण्डलानि च सर्वशः ।  
 महाविद्युत्प्रतीकाशा शल्यस्य शुशुभे गदा ॥ १७  
 तौ वृषाविव नर्दन्तौ मण्डलानि विचेरतुः ।  
 आवर्तितगदाशृङ्गावुभौ शल्यवृकोदरौ ॥ १८  
 'क्रोधताप्रेक्षणौ वीरौ शत्रुसङ्घविमर्दनौ ।  
 महामात्रौ महोत्साहौ गदायुद्धविशारदौ ॥' १९  
 मण्डलावर्तमार्गेषु गदाविहरणेषु च ।  
 निर्विशेषमभ्युद्धं तयोः पुरुषसिंहयोः ॥ २०  
 ताडिता भीमसेनेन शल्यस्य महती गदा ।  
 साग्निज्वाला महारौद्रा तदा तूर्णमशीर्यत ॥ २१  
 तथैव भीमसेनस्य द्विषताऽभिहता गदा ।  
 वर्षाप्रदोषे खद्योतैर्वृतो वृक्ष इवावभौ ॥ २२  
 गदा क्षिप्ता तु समरे मद्रराजेन भारत ।  
 व्योम दीपयमाना सा ससृजे पावकं मुहुः ॥ २३  
 तथैव भीमसेनेन द्विषते प्रेषिता गदा ।  
 तापयामास तत्सैन्यं महोल्का पतती यथा ॥ २४  
 ते गदे गदिनां श्रेष्ठे समासाद्य परस्परम् ।  
 श्वसन्त्यौ नागकन्ये व ससृजाते विभावसुम् २५  
 नखैरिव महाव्याघ्रौ दन्तैरिव महागजौ ।  
 तौ विचेरतुरासाद्य गदाभ्याभ्यां परस्परम् ॥ २६  
 ततो गदाग्राभिहतौ क्षणेन रुधिरोक्षितौ ।  
 ददृशाते महात्मानौ किंशुकाविव पुष्पितौ ॥ २७  
 शुश्रुवे दिक्षु सर्वासु तयोः पुरुषसिंहयोः ।  
 गदाभिघातसंहादः शक्राशनिरवोपमः ॥ २८  
 गदया मद्रराजेन सव्यदक्षिणमाहतः ।  
 नाकम्पत तदा भीमो भिद्यमान इवाचलः ॥ २९  
 तथा भीमगदावेगैस्ताड्यमानो महाबलः ।  
 धैर्यान्मद्राधिपस्तस्थौ वज्रैर्गिरिरिवाहतः ॥ ३०  
 आपेततुर्महावेगौ समुच्छ्रितगदावुभौ ।  
 पुनरन्तरमार्गस्थौ मण्डलानि विचेरतुः ॥ ३१

व इवार्थे ॥ २५ ॥



अथापुत्य पदान्यष्टौ सन्निपत्य गजाविव ।  
 सहसा लोहदण्डाभ्यामन्योन्यमभिजघ्नतुः ॥ ३२  
 तौ परस्परवेगाच्च गदाभ्यां च भृशाहतौ ।  
 युगपत्पेततुर्वारौ क्षिताविन्द्रध्वजाविव ॥ ३३  
 ततो विह्वलमानं तं निःश्वसन्तं पुनःपुनः ।  
 शल्यमभ्यपतत्तूर्णं कृतवर्मा महारथः ॥ ३४  
 दृष्ट्वा चैनं महाराज गदयाऽभिनिपीडितम् ।  
 विचेष्टन्तं यथा नागं मूर्च्छयाऽभिपरिप्लुतम् ॥ ३५  
 ततः स्वरथमारोप्य मद्राणामधिपं रणे ।  
 अपोवाह रणात्तूर्णं कृतवर्मा महारथः ॥ ३६  
 क्षीबवद्विह्वलो वीरो निमेषात्पुनरुत्थितः ।

भीमोऽपि सुमहाबाहुर्गदापाणिरदृश्यत ॥ ३७  
 ततो मद्राधिपं दृष्ट्वा तव पुत्राः पराञ्जुखम् ।  
 सनागपत्त्यश्वरथाः समकम्पन्त मारिष ॥ ३८  
 ते पाण्डवैर्यमानास्तावका जितकाशिभिः ।  
 भीता दिशोऽन्वपद्यन्त वातनुन्ना घना इव ॥ ३९  
 निर्जित्य धार्तराष्ट्रांस्तु पाण्डवेया महारथाः ।  
 व्यरोचन्त रणे राजन्दीप्यमाना इवाग्नयः ॥ ४०  
 'अथ मङ्गुकभेरिमहासुरजाः  
 पणवानकदुन्दुभिनिर्झरिभिः ।  
 विनदन्ति भृशं सहशङ्करवै-  
 विविधैश्च नरोत्तम सिंहरवैः ॥' ४१

॥ इति श्रीमन्महामारते द्रोणपर्वणि द्रोणाभिवेकपर्वणि एकादशदिवसयुद्धे पञ्चदशोऽध्यायः ॥ १५ ॥

### षोडशोऽध्यायः ॥ १६ ॥

द्रोणेन युधिष्ठिरग्रहणोद्यमे अर्जुनेन तन्मङ्गलः ॥ १ ॥

सञ्जय उवाच ।  
 तद्वलं सुमहदीर्णं त्वदीयं प्रेक्ष्य वीर्यवान् ।  
 दधारैको रणे पाण्डून्वृषसेनोऽस्त्रमायया ॥ १  
 शरा दश दिशो मुक्ता वृषसेनेन संयुगे ।  
 विचेरुस्ते विनिर्भिद्य नरवाजिरथद्विपान् ॥ २  
 तस्य दीप्ता महाबाणा विनिश्चेरुः सहस्रशः ।  
 भानोरिव महाराज धर्मकाले मरीचयः ॥ ३  
 तेनार्दिता महाराज रथिनः सादिनस्तथा ।  
 निपेतुरुर्व्यां सहसा वातभगा इव द्रुमाः ॥ ४  
 हयौघांश्च रथौघांश्च गजौघांश्च महारथः ।  
 अपातयद्रणे राजञ्शतशोऽथ सहस्रशः ॥ ५  
 दृष्ट्वा तमेकं समरे विचरन्तमभीतवत् ।  
 सहिताः सर्वराजानः परिवव्रुः समन्ततः ॥ ६  
 नाकुलिस्तु शतानीको वृषसेनं समभ्ययात् ।  
 विव्याध चैनं दशभिर्नाराचैर्मर्मभेदिभिः ॥ ७  
 तस्य कर्णात्मजश्चापं छित्त्वा केतुमपातयत् ।  
 तं भ्रातरं परीप्सन्तो द्रौपदेयाः समभ्ययुः ॥ ८

कर्णात्मजं शरव्रातैरदृश्यं चक्रुरञ्जसा ।  
 तान्नदन्तोऽभ्यधावन्त द्रोणपुत्रमुखा रथाः ॥ ९  
 छादयन्तो महाराज द्रौपदेयान्महारथान् ।  
 शरैर्नानाविधैस्तूर्णं पर्वताञ्जलदा इव ॥ १०  
 तान्पाण्डवाः प्रत्यगृह्णन्स्त्वरिताः पुत्रगृद्धिनः ।  
 पाञ्चालाः केकया मत्स्याः सञ्जयाश्चोद्यतायुधाः ॥  
 तद्युद्धमभवद्धोरं सुमहद्रोमहर्षणम् ।  
 त्वदीयैः पाण्डुपुत्राणां देवानामिव दानवैः ॥ १२  
 एवं युयुधिरे वीराः संरब्धाः कुरुपाण्डवाः ।  
 परस्परमुदीक्षन्तः परस्परकृतागसः ॥ १३  
 तेषां ददृशिरे कोपाद्रपूष्यमिततेजसाम् ।  
 युयुत्सुनामिवाकाशे पतत्रिवरभोगिनाम् ॥ १४  
 भीमकर्णकृपद्रोणद्रौणिपार्षतसात्यकैः ।  
 बभासे स रणोद्देशः कालसूर्यैरिवोदितैः ॥ १५  
 'प्रजानां संक्षये घोरे यथा सूर्योदयो भवेत् ।  
 शूराणामुदयस्तद्वदासीत्पुरुषसत्तम ॥' १६  
 तदासीत्तुमुलं युद्धं निघ्नतामितरेतरम् ।

क्षीबवन्मत्तवत् ॥ ३७ ॥ पञ्चदशोऽध्यायः ॥ १५ ॥

द्रोण० ४

अस्त्रमायया अस्त्रकौशलेन ॥ १ ॥ पतत्रिवरभोगिनामिव  
 पतत्रिवरो गरुडः । भोगिनः सर्पाः ॥ १४ ॥



महाबलानां बलिभिर्दानवानां यथा सुरैः ॥ १७  
 ततो युधिष्ठिरानीकमुद्धूतार्णवनिःस्वनम् ।  
 तदीयमवधीत्सैन्यं संप्रद्रुतमहारथम् ॥ १८  
 तत्प्रभयं बलं दृष्ट्वा शत्रुभिर्भृशमर्दितम् ।  
 अलं द्रुतेन वः शूरा इति द्रोणोऽभ्यभाषत ॥ १९  
 'भारद्वाजममर्षश्च विक्रमश्च समाविशत् ।  
 समुद्धृत्य निषङ्गाच्च धनुर्ज्यामवमृज्य च ।  
 महाशरधनुष्पाणिर्यन्तारमिदमब्रवीत् ॥ २०  
 सारथे याहि यत्रैष पाण्डरेण विराजता ।  
 ध्रियमाणेन च्छत्रेण राजा तिष्ठति धर्मराट् ॥ २१  
 तदेतद्दीर्यते सैन्यं धार्तराष्ट्रमनेकधा ।  
 एतत्संस्तम्भयिष्यामि प्रतिवार्य युधिष्ठिरम् ॥ २२  
 न हि मामभिवर्षन्तं संयुगे तात पाण्डवाः ।  
 मात्स्यपाश्चालराजानः सर्वे च सहसोमकाः ॥ २३  
 अर्जुनो मत्प्रसादाद्धि महास्त्राणि समाप्तवान् ।  
 न मामुत्सहते तात न भीमो न च सात्यकिः ॥ २४  
 मत्प्रसादाद्धि वीभत्सुः परमेष्वासतां गतः ।  
 ममैवास्त्रं विजानाति धृष्टद्युम्नोऽपि पार्षतः ॥ २५  
 नायं संरक्षितुं कालः प्राणांस्तात जयैषिणा ।  
 याहि स्वर्गं पुरस्कृत्य यशसे च जयाय च ॥ २६  
 सञ्जय उवाच ।  
 एवं संचोदितो यन्ता द्रोणमभ्यवहत्ततः ॥ २७  
 तदाऽश्वहृदयेनाश्वानभिमन्याशु हर्षयन् ।  
 रथेन सवरुथेन भास्वरेण विराजता ॥ २८  
 तं करुशाश्च मात्स्याश्च चेदयश्च ससात्वताः ।  
 पाण्डवाश्च सपाश्चालाः सहिताः पर्यवारयन् ॥ २९  
 ततः शोणहयः क्रुद्धश्चतुर्दन्त इव द्विपः ।  
 प्रविश्य पाण्डवानीकं युधिष्ठिरमुपाद्रवत् ॥ ३०  
 तमाविध्यच्छितैर्बाणैः कङ्कपत्रैर्युधिष्ठिरः ।  
 तस्य द्रोणो धनुश्छित्वा तं द्रुतं समुपाद्रवत् ॥ ३१  
 चक्ररक्षः कुमारस्तु पाश्चालानां यशस्करः ।  
 दधार द्रोणमायान्तं वेलेव सरितां पतिम् ॥ ३२  
 द्रोणं निवारितं दृष्ट्वा कुमारेण द्विजर्षभम् ।

द्रुतेन पलायितेन ॥ १९ ॥

सिंहनादरवो ह्यासीत्साधुसाध्विति भाषितम् ॥ ३३  
 कुमारस्तु ततो द्रोणं सायकेन महाहवे ।  
 विव्याधोरसि संक्रुद्धः सिंहवच्च नदन्मुहुः ॥ ३४  
 संवार्य च रणे द्रोणं कुमारस्तु महाबलः ।  
 शरैरनेकसाहस्रैः कृतहस्तो जितश्रमः ॥ ३५  
 तं शूरमार्यव्रतिनं मन्त्रास्त्रेषु कृतश्रमम् ।  
 चक्ररक्षं परामृद्रात्कुमारं द्विजपुङ्गवः ॥ ३६  
 स मध्यं प्राप्य सैन्यानां सर्वाः प्रविचरन्दिशः ।  
 तव सैन्यस्य गोप्तासीद्भारद्वाजो द्विजर्षभः ॥ ३७  
 शिखण्डिनं द्वादशभिर्विशल्या चोत्तमौजसम् ।  
 नकुलं पञ्चभिर्विद्ध्वा सहदेवं च सप्तभिः ॥ ३८  
 युधिष्ठिरं द्वादशभिर्द्रौपदेयांस्त्रिभिस्त्रिभिः ।  
 सात्यकिं पञ्चभिर्विद्ध्वा मत्स्यं च दशभिः शरैः ॥ ३९  
 व्यक्षोभयद्रणे योधान्यथामुख्यमभिद्रवन् ।  
 अभ्यवर्तत संप्रेप्सुः कुन्तीपुत्रं युधिष्ठिरम् ॥ ४०  
 युगंधरस्ततो राजन्भारद्वाजं महारथम् ।  
 वारयामास संक्रुद्धं वातोद्धतमिवार्णवम् ॥ ४१  
 युधिष्ठिरं स विद्ध्वा तु शरैः सन्नतपर्वभिः ।  
 युगंधरं तु भलेन रथनीडादपातयत् ॥ ४२  
 'तं विजित्य महातेजा भारद्वाजो महामनाः ।  
 अभ्यवर्तत संप्रेप्सुः कुन्तीपुत्रं युधिष्ठिरम् ॥' ४३  
 ततो विराटद्रुपदौ केकयाः सात्यकिः शिबिः ।  
 व्याघ्रदत्तश्च पाञ्चल्यः सिंहसेनश्च वीर्यवान् ॥ ४४  
 एते चान्ये च बहवः परीप्सन्तो युधिष्ठिरम् ।  
 आवनुस्तस्य पन्थानं किरन्तः सायकान्बहून् ॥ ४५  
 व्याघ्रदत्तस्तु पाञ्चाल्यो द्रोणं विव्याध मार्गणैः ।  
 पञ्चाशता शितै राजन्स्तत उच्चुकुशुर्जनाः ॥ ४६  
 त्वरितं सिंहसेनस्तु द्रोणं विद्ध्वा महारथम् ।  
 ग्राहसत्सहसा हृष्टस्त्रासयन्वै महारथान् ॥ ४७  
 ततो विष्फार्य नयने धनुर्ज्यामवमृज्य च ।  
 तलशब्दं महत्कृत्वा द्रोणस्तं समुपाद्रवत् ॥ ४८  
 ततस्तु सिंहसेनस्य शिरः कायात्सकुण्डलम् ।  
 व्याघ्रदत्तस्य चाक्रम्य भल्लाभ्यामाहरद्वली ॥ ४९  
 तान्प्रमृज्य शरव्रातैः पाण्डवानां महारथान् ।



युधिष्ठिररथाभ्याशे तस्थौ मृत्युरिवान्तकः ॥ ५०  
 ततोऽभवन्महाशब्दो राजन्यौधिष्ठिरे बले ।  
 हतो राजेति योधानां समीपस्थे यतव्रते ॥ ५१  
 अब्रुवन्सैनिकास्तत्र दृष्ट्वा द्रोणस्य विक्रमम् ।  
 अद्य राजा धार्तराष्ट्रः कृतार्थो वै भविष्यति ॥ ५२  
 अस्मिन्महूर्ते द्रोणस्तु पाण्डवं गृह्य हर्षितः ।  
 आगमिष्यति नो नूनं धार्तराष्ट्रस्य संयुगे ॥ ५३  
 एवं संजल्पतां तेषां तावकानां महारथः ।  
 आयाज्जवेन कौन्तेयो रथघोषेण नादयन् ॥ ५४  
 शोणितोदां रथावर्तां कृत्वा विशसने नदीम् ।  
 शूरास्थिचयसंकीर्णां प्रेतकूलापहारिणीम् ॥ ५५  
 तां शरौघमहाफेनां प्रासमत्स्यसमाकुलाम् ।  
 नदीमुत्तीर्य वेगेन कुरुन्विद्राव्य पाण्डवः ॥ ५६  
 ततः किरीटी सहसा द्रोणानीकमुपाद्रवत् ।  
 छादयन्निषुजालेन महता मोहयन्निव ॥ ५७  
 शीघ्रमभ्यस्यतो बाणान्संदधानस्य चानिशम् ।  
 नान्तरं ददृशे कश्चित्कौन्तेयस्य यशस्विनः ॥ ५८

न दिशो नान्तरिक्षं च न द्यौर्नैव च मेदिनी ।  
 अदृश्यन्त महाराज बाणभूता इवाभवन् ॥ ५९  
 नादृश्यत तदा राजंस्तत्र किंचन संयुगे ।  
 बाणान्धकारे महति कृते गाण्डीवधन्वना ॥ ६०  
 सूर्ये चास्तमनुप्राप्ते तमसा चाभिसंवृते ।  
 नाज्ञायत तदा शत्रुर्न सुहृन् च कश्चन ॥ ६१  
 ततोऽवहारं चक्रुस्ते द्रोणदुर्योधनादयः ।  
 तान्विदित्वा पुनस्त्रस्ता न युद्धमनसः परान् ॥ ६२  
 स्वान्यनीकानि वीभत्सुः शनकैरवहारयत् ।  
 ततोऽभितुष्टुवुः पार्थं प्रहृष्टाः पाण्डुसृज्जयाः ॥ ६३  
 पाञ्चालाश्च मनोज्ञाभिर्वाग्भिः सूर्यमिवर्षयः ।  
 एवं स्वशिविरं प्रायाजित्वा शत्रून्धनञ्जयः ॥ ६४  
 पृष्ठतः सर्वसैन्यानां मुदितो वै सकेशवः ॥ ६५  
 मसारगल्वर्कसुवर्णरूपै-  
 र्वज्रप्रवालस्फटिकैश्च मुख्यैः ।  
 चित्रे रथे पाण्डुसुतो बभासे  
 नक्षत्रचित्रे वियतीव चन्द्रः ॥ ६६

॥ इति श्रीमन्महाभारते द्रौणपर्वणि द्रोणाभिषेकपर्वणि एकादशदिवसयुद्धे षोडशोऽध्यायः ॥ १६ ॥

॥ समाप्तं च द्रोणाभिषेकपर्व ॥

( अथ संशप्तकवधपर्व ॥ २ ॥ )

सप्तदशोऽध्यायः ॥ १७ ॥

संशप्तकैराहूतस्यार्जुनस्य युधिष्ठिररक्षणे सत्यजितं नियोज्य तान्प्रति युद्धाय गमनम् ॥ १ ॥

सञ्जय उवाच ।  
 ते सेने शिविरं गत्वा न्यविशेतां विशांपते ।  
 यथाभागं यथान्यायं यथागुलमं च सर्वशः ॥ १  
 कृत्वाऽवहारं सैन्यानां द्रोणः परमदुर्मनाः ।  
 दुर्योधनमभिप्रेक्ष्य सत्रीडमिदमब्रवीत् ॥ २  
 उक्तमेतन्मया पूर्वं न तिष्ठति धनञ्जये ।  
 शक्यो ग्रहीतुं संग्रामे देवैरपि युधिष्ठिरः ॥ ३  
 इति तद्वः प्रयततां कृतं पार्थेन संयुगे ।

मा विशङ्कीर्वचो मह्यमजेयौ कृष्णपाण्डवौ ॥ ४  
 अपनीते तु योगेन केनचिच्छ्वेतवाहने ।  
 तत एष्यति ते राजन्वशमेष युधिष्ठिरः ॥ ५  
 कश्चिदाहूय तं सङ्ख्ये देशमन्यं प्रकर्षतु ।  
 तंमजित्वा न कौन्तेयो निर्वर्तेत कथंचन ॥ ६  
 एतस्मिन्नन्तरे शून्ये धर्मराजमहं नृप ।  
 ग्रहीष्यामि चमूं भित्त्वा धृष्टद्युम्नस्य पश्यतः ॥ ७  
 अर्जुनेन परित्यक्तो न चेन्नासात्पलायते ।

विशसने युद्धे ॥ ५५ ॥ मसारः इन्द्रनीलः । गल्वर्कः पद्मरागः  
 ॥ ६६ ॥ षोडशोऽध्यायः ॥ १६ ॥

योगेन उपायेन ॥ ५ ॥



मामुपायान्तमालोक्य गृहीतं विद्धि पाण्डवम् ॥ ८  
 एवं तेऽहं महाराज धर्मपुत्रं युधिष्ठिरम् ।  
 समानेष्यामि सगणं वशमद्य न संशयः ॥ ९  
 यदि तिष्ठति संग्रामे मुहूर्तमपि पाण्डवः ।  
 अथापयाति संग्रामाद्विजयात्तद्विशिष्यते ॥ १०  
 सञ्जय उवाच ।  
 द्रोणस्य तद्वचः श्रुत्वा त्रिगर्ताधिपतिस्तदा ।  
 भ्रातृभिः सहितो राजभिदं वचनमब्रवीत् ॥ ११  
 वयं विनिकृता राजन्सदा गाण्डीवधन्वना ।  
 अनागःस्वपि चागस्तत्कृतमस्मासु तेन वै ॥ १२  
 ते वयं स्मरमाणास्तान्विनिकारान्पृथग्विधान् ।  
 क्रोधाग्निना दह्यमाना ह्यशेमहि सदा निशि ॥ १३  
 स नो दिष्ट्याऽस्त्रसंपन्नश्चक्षुर्विषयमागतः ।  
 कर्तारः स वयं कर्म यच्चिकीर्षाम हृद्गतम् ॥ १४  
 भवतश्च प्रियं यत्स्यादस्माकं च यशस्करम् ।  
 वयमेनं हनिष्यामो निकृष्यायोधनाद्बहिः ॥ १५  
 अद्यास्त्वनर्जुना भूमिरत्रिगर्ताऽथवा पुनः ।  
 सत्यं ते प्रतिजानीमो नैतन्मिथ्या भविष्यति ॥ १६  
 एवं सत्यरथश्चोक्त्वा सत्यवर्मा च भारत ।  
 सत्यव्रतश्च सत्येषुः सत्यकर्मा तथैव च ॥ १७  
 सहिता भ्रातरः पञ्च रथानामयुतेन च ।  
 न्यवर्तन्त महाराज कृत्वा शपथमाहवे ॥ १८  
 मालवास्तुण्डिकेराश्च रथानामयुतैस्त्रिभिः ।  
 सुशर्मा च नरव्याघ्रस्त्रिगर्तः प्रस्थलाधिपः ॥ १९  
 मावेल्लकैर्ललितैश्च सहितो मदकैरपि ।  
 रथानामयुतेनैव सोऽगमद्भातृभिः सह ॥ २०  
 नानाजनपदेभ्यश्च रथानामयुतं पुनः ।  
 समुत्थितं विशिष्टानां शपथार्थमुपागमत् ॥ २१  
 ततो ज्वलनमानर्च्य हुत्वा सर्वे पृथक्पृथक् ।  
 जगृहुः कुशचीराणि चित्राणि कवचानि च ॥ २२  
 ते च बद्धतनुत्राणा घृताक्ताः कुशचीरिणः ।  
 मौर्वीमेखलिनो वीराः सहस्रशतदक्षिणाः ॥ २३

यज्वानः पुत्रिणो लोक्याः कृतकृत्यास्तनुत्यजः ।  
 योक्ष्यमाणास्तदाऽऽत्मानं यशसा विजयेन च २४  
 ब्रह्मचर्यश्रुतिमुखैः क्रतुभिश्चाप्तदक्षिणैः ।  
 प्राप्याँल्लोकान्सुयुद्धेन क्षिप्रमेव यियासवः ॥ २५  
 ब्राह्मणांस्तर्पयित्वा च निष्कान्दत्वा पृथक्पृथक् ।  
 गाश्च वासांसि च पुनः समाभाष्य परस्परम् ॥ २६  
 'द्विजमुख्यैः समुदितैः कृतस्वस्त्ययनाशिषः ।  
 मुदिताश्च ग्रहृष्टाश्च जलं संस्पृश्य निर्मलम् ॥' २७  
 प्रज्वाल्य कृष्णवर्तमानमुपागम्य रणव्रतम् ।  
 तस्मिन्नग्नौ तदा चक्रुः प्रतिज्ञां दृढनिश्चयाः ॥ २८  
 शृण्वतां सर्वभूतानामुच्चैर्वाचो बभाषिरे ।  
 सर्वे धनञ्जयवधे प्रतिज्ञां चापि चक्रिरे ॥ २९  
 ये वै लोकाश्चाव्रतिनां ये चैव ब्रह्मघातिनाम् ।  
 मद्यपस्य च ये लोका गुरुदाररतस्य च ॥ ३०  
 ब्रह्मस्वहारिणश्चैव राजपिण्डापहारिणः ।  
 शरणागतं च त्यजतो याचमानं तथा घ्नतः ॥ ३१  
 अगारदाहिनां चैव ये च गां निघ्नतामपि ।  
 अपकारिणां च ये लोका ये च ब्रह्मद्विषामपि ॥ ३२  
 स्वभार्यामृतुकालेषु मोहाद्वै नाभिगच्छताम् ।  
 श्राद्धमैथुनिकानां च ये चाप्यात्मापहारिणाम् ३३  
 न्यासापहारिणां ये च श्रुतं नाशयतां च ये ।  
 क्लीबेन युध्यमानानां ये च नीचानुसारिणाम् ॥ ३४  
 नास्तिकानां च ये लोका येऽग्निमातृपितृत्यजाम् ।  
 तानामुयामहे लोकान्ये च पापकृतामपि ॥ ३५  
 यद्यहत्वा वयं युद्धे निवर्तेम धनञ्जयम् ।  
 तेन चाभ्यर्दितास्त्रासाद्भवेमहि पराङ्मुखाः ॥ ३६  
 यदि त्वसुकरं लोके कर्म कुर्याम संयुगे ।  
 इष्टाँल्लोकान्प्राप्नुयामो वयमद्य न संशयः ॥ ३७  
 एवमुक्त्वा तदा राजंस्तेऽभ्यवर्तन्त संयुगे ।  
 आह्वयन्तोऽर्जुनं वीराः पितृजुष्टां दिशं प्रति ॥ ३८  
 आहूतस्तेनरव्याघ्रैः पार्थः परपुरञ्जयः ।  
 धर्मराजभिदं वाक्यमपदान्तरमब्रवीत् ॥ ३९

लोक्याः पुण्यलोकाः ॥ २४ ॥ ब्रह्मचर्यं वेदव्रताचरणम् । श्रुति-  
 वेदाध्ययनं ते एव मुखं प्रधानं येषु तैः । कर्मभिरिति शेषः  
 ॥ २५ ॥ आत्मापहारिणां स्वजातिगोपकानाम् ॥ ३३ ॥ श्रुतं

प्रतिज्ञातम् ॥ ३४ ॥ अपदान्तरमव्यवहितम् ॥ ३५ ॥ सप्तदशो-  
 ऽध्यायः ॥ १७ ॥



आहूतो न निवर्तेयमिति मे व्रतमाहितम् ।  
 संशप्तकाश्च मां राजन्नाह्वयन्ति महामृधे ॥ ४०  
 एष च भ्रातृभिः सार्धं सुशर्माऽऽह्वयते रणे ।  
 वधाय सगणस्यास्य मामनुज्ञातुमर्हसि ॥ ४१  
 नैतच्छक्नोमि संसोढुमाह्वानं पुरुषर्षभ ।  
 सत्यं ते प्रतिजानामि हतान्विद्धि परान्युधि ॥ ४२  
 युधिष्ठिर उवाच ।  
 श्रुतं ते तत्त्वतस्तात यद्रोणस्य चिकीर्षितम् ।  
 यथा तदनृतं तस्य भवेत्तत्त्वं समाचर ॥ ४३  
 द्रोणो हि बलवाञ्छरः कृतास्त्रश्च जितश्रमः ।  
 प्रतिज्ञातं च तेनैतद्ग्रहणं मे महारथ ॥ ४४  
 अर्जुन उवाच ।  
 अयं वै सत्यजिद्राजन्नद्य त्वां रक्षिता युधि ।

त्रियमाणे च पाश्चात्ये नाचार्यः काममाप्स्यति ॥  
 हते तु पुरुषव्याघ्रे रणे सत्यजिति प्रभो ।  
 सर्वैरपि समेतैर्वा न स्यातव्यं कथंचन ॥ ४६  
 सञ्जय उवाच ।  
 अनुज्ञातस्ततो राज्ञा परिष्वक्तश्च फल्गुनः ।  
 प्रेम्णा दृष्टश्च बहुधा ह्याशिषश्चास्य योजिताः ४७  
 विहायैनं ततः पार्थस्त्रिगर्तान्प्रत्ययाद्वली ।  
 क्षुधितः क्षुद्धिघातार्थं सिंहो मृगगणानिव ॥ ४८  
 ततो दौर्योधनं सैन्यं मुदा परमया युतम् ।  
 ऋतेऽर्जुनं भृशं क्रुद्धं धर्मराजस्य निग्रहे ॥ ४९  
 ततोऽन्योन्येन ते सैन्ये समाजग्मतुरोजसा ।  
 गङ्गासरय्वौ वेगेन प्रावृषीवोल्बणोदके ॥ ५०

॥ इति श्रीमन्महाभारते द्रोणपर्वणि संशप्तकवधपर्वणि सप्तदशोऽध्यायः ॥ १७ ॥

### अष्टादशोऽध्यायः ॥ १८ ॥

अर्जुनस्य संशप्तकैः सह युद्धम् ॥ १ ॥

सञ्जय उवाच ।  
 ततः संशप्तका राजन्समे देशे व्यवस्थिताः ।  
 व्यूढानीकै रथैरेव चन्द्रार्धारूपैर्मुदा युताः ॥ १  
 ते किरीटिनमायान्तं दृष्ट्वा हर्षेण मारिष ।  
 'अतीव संप्रहृष्टास्ते ह्युपलक्ष्य धनञ्जयम् ।'  
 उदकोशन्नरव्याघ्राः शब्देन महता तदा ॥ २  
 स दिशः प्रदिशः सर्वा नभश्चैव समावृणोत् ।  
 आवृतत्वाच्च लोकस्य नासीत्तत्र प्रतिस्वनः ॥ ३  
 सोऽतीव संप्रहृष्टांस्तानुपलभ्य धनञ्जयः ।  
 किञ्चिदभ्युत्सयन्कृष्णमिदं वचनमब्रवीत् ॥ ४  
 देवकीपुत्र पर्येमान्मुमूर्षूनद्य संयुगे ।  
 भ्रातृस्त्रैर्गतकानेतात्रोदितव्ये ग्रहर्षितान् ॥ ५  
 अथवा हर्षकालोऽयं त्रैर्गतानामसंशयम् ।  
 कुनरैर्दुरवापान्हि लोकान्प्राप्स्यन्ति संयुगे ।  
 'मया हता हि संग्रामे लोकान्प्राप्स्यन्ति पुष्कलान्'  
 एवमुक्त्वा महाबाहुर्हृषीकेशं ततोऽर्जुनः ।

आससाद रणे व्यूढां त्रिगर्तानामनीकिनीम् ॥ ७  
 स देवदत्तमादाय शङ्खं हेमपरिष्कृतम् ।  
 दध्मौ वेगेन महता घोषेणापूरयन्दिशः ॥ ८  
 तेन शब्देन विव्रस्ता संशप्तकवरूथिनी ।  
 विचेष्टाऽवस्थिता सङ्क्षेपे ह्यश्मसारमयी यथा ॥ ९  
 'सा सेना भरतश्रेष्ठ निश्चेष्टा शुशुभे तदा ।  
 चित्रे पटे यथा न्यस्ता कुशलैः शिल्पिभिर्नरैः १०  
 खनेन तेन सैन्यानां दिवमावृण्वता तदा ।  
 सखना पृथिवी सर्वा तथैव च महोदधिः ।  
 खनेन तेन सैन्यानां कर्णास्तु बधिरीकृताः ॥ ११  
 वाहास्तेषां विवृत्ताक्षाः स्तब्धकर्णशिरोधराः ।  
 विष्टब्धचरणा मूत्रं रुधिरं च प्रसुक्षुबुः ।  
 'ततो व्युपारमच्छब्दः प्रहृष्टास्ते ततोऽभवन् ॥ १२  
 उपलभ्य ततः संज्ञामवस्थाप्य च वाहिनीम् ।  
 युगपत्पाण्डुपुत्राय चिक्षिपुः कङ्कपत्रिणः ॥ १३

व्यूढानीकं रथैरेव चन्द्राकारं मुदा युताः इति श्रुत्वा, पाठः

॥ १ ॥ अष्टादशोऽध्यायः ॥ १८ ॥



तानर्जुनः सहस्राणि दशपञ्चभिराशुगैः ।  
 अनागतानेव शरैश्चिच्छेदाशु पराक्रमी ॥ १४  
 ततोऽर्जुनं शितैर्बाणैर्दशभिर्दशभिः पुनः ।  
 प्राविध्यन्त ततः पार्थस्तानविध्यन्निभिस्त्रिभिः ॥ १५  
 एकैकस्तु ततः पार्थ राजन्विव्याध पञ्चभिः ।  
 स च तान्प्रतिविव्याध द्वाभ्यां द्वाभ्यां पराक्रमी ॥  
 भूय एव तु संकुद्धास्त्वर्जुनं सहकेशवम् ।  
 आपूरयञ्शरैस्तीक्ष्णैस्तटाकमिव वृष्टिभिः ॥ १७  
 ततः शरसहस्राणि प्रापतन्नर्जुनं प्रति ।  
 भ्रमराणामिव त्राताः फुल्लं द्रुमगणं वने ॥ १८  
 ततः सुबाहुस्त्रिंशद्भिरद्रिसारमयैः शरैः ।  
 अविध्यदिषुभिर्गाढं किरीटे सव्यसाचिनम् ॥ १९  
 तैः किरीटी किरीटस्थैर्हमपुङ्खैरजिह्वगैः ।  
 शातकुम्भमयापीडो बभौ यूप इवोच्छ्रितः ॥ २०  
 हस्तावापं सुबाहोस्तु भलेन युधि पाण्डवः ।  
 चिच्छेद तं चैव पुनः शरवर्षैरवाकिरत् ॥ २१  
 ततः सुशर्मा दशभिः सुरथस्तु किरीटिनम् ।  
 सुधर्मा सुधनुश्चैव सुबाहुश्च समर्पयत् ॥ २२  
 तांस्तु सर्वान्पृथग्बाणैर्वानरप्रवरध्वजः ।  
 प्रत्यविध्यद्धजांश्चैषां भलैश्चिच्छेद सायकान् ॥ २३  
 सुधन्वनो धनुश्छित्त्वा हयांश्चास्यावधीच्छरैः ।

अथास्य सशिरस्त्राणं शिरः कायादपातयत् ॥ २४  
 'जहार पार्थः सैन्येषु सहस्रे द्वे च योधिनाम् ।'  
 तस्मिन्निपतिते वीरे त्रस्तास्तस्य पदानुगाः ॥ २५  
 'भूयिष्ठं प्रतिरुद्धा ये हतैर्योधैर्यशस्विनः ।'  
 व्यद्रवन्त भयाङ्गीता यत्र दौर्योधनं बलम् ॥ २६  
 ततो जघान संकुद्धो वासविस्तां महाचमूम् ।  
 शरजालैरविच्छिन्नैस्तमः सूर्य इवांशुभिः ॥ २७  
 ततो भग्नै बले तस्मिन्विप्रलीने समन्ततः ।  
 सव्यसाचिनि संकुद्धे त्रैगर्तान्भयमाविशत् ॥ २८  
 ते वध्यमानाः पार्थेन शरैः सन्नतपर्वभिः ।  
 अमुह्यंस्तत्रतत्रैव त्रस्ता मृगगणा इव ॥ २९  
 ततस्त्रिगर्तराद् कुद्धस्तानुवाच महारथान् ।  
 अलं द्रुतेन वः शूरा न भयं कर्तुमर्हथ ॥ ३०  
 शप्त्वाऽथ शपथान्धोरान्सर्वसैन्यस्य पश्यतः ।  
 गत्वा दौर्योधनं सैन्यं किं वै वक्ष्यथ मुख्यशः ॥ ३१  
 नावहास्याः कथं लोके कर्मणाऽनेन संयुगे ।  
 भवेम सहिताः सर्वे निवर्तध्वं यथाबलम् ॥ ३२  
 एवमुक्तास्तु ते राजन्नुदकोशन्मुहुर्मुहुः ।  
 शङ्खाश्च दधिमरे वीरा हर्षयन्तः परस्परम् ॥ ३३  
 ततस्ते संन्यवर्तन्त संशप्तकगणाः पुनः ।  
 नारायणाश्च गोपाला मृत्युं कृत्वाऽनिवर्तनम् ॥ ३४

॥ इति श्रीमन्महाभारते द्रोणपर्वणि संशप्तकवधपर्वणि द्वादशदिवसयुद्धे अष्टादशोऽध्यायः ॥ १८ ॥

### एकोनविंशोऽध्यायः ॥ १९ ॥

अर्जुनस्य संशप्तकैः सह युद्धम् ॥ १ ॥

सञ्जय उवाच ।  
 दृष्ट्वा तु संनिवृत्तांस्तान्संशप्तकगणान्पुनः ।  
 वासुदेवं महात्मानमर्जुनः समभाषत ॥ १  
 चोदयाश्चान्हृषीकेश संशप्तकगणान्प्रति ।  
 नैते हास्यन्ति संग्रामं जीवन्त इति मे मतिः ॥ २  
 पश्य मेऽस्त्रबलं घोरं बाह्वोरिष्वसनस्य च ।  
 अद्यैतान्पातयिष्यामि क्रुद्धो रुद्रः पशूनिव ॥ ३  
 सञ्जय उवाच ।  
 ततः कृष्णः सितं कृत्वा प्रतिनन्द्य शिवेन तम् ।

प्रावेशयत दुर्धर्षो यत्रयत्रैच्छदर्जुनः ॥ ४  
 स रथो भ्राजतेऽत्यर्थमुह्यमानो रणे तदा ।  
 उह्यमानमिवाकाशे विमानं पाण्डुरैर्हयैः ॥ ५  
 मण्डलानि ततश्चक्रे गतप्रत्यागतानि च ।  
 यथा शक्ररथो राजन्युद्धे देवासुरे पुरा ॥ ६  
 अथ नारायणाः क्रुद्धा विविधायुधपाणयः ।  
 छादयन्तः शरत्रातैः परिववृध्नञ्जयम् ॥ ७  
 अदृश्यं च मुहूर्तेन चक्रुस्ते भरतर्षभ ।  
 कृष्णेन सहितं युद्धे कुन्तीपुत्रं धनञ्जयम् ॥ ८



क्रुद्धस्तु फल्गुनः सङ्क्षेपे द्विगुणीकृतविक्रमः ।  
 गाण्डीवं धनुरामृज्य तूर्णं जग्राह संयुगे ॥ ९  
 वद्धा च भुङ्कुटिं वक्त्रे क्रोधस्य प्रतिलक्षणम् ।  
 देवदत्तं महाशङ्खं पूरयामास पाण्डवः ॥ १०  
 अथास्त्रमरिसङ्घं त्वाष्ट्रमभ्यस्यदर्जुनः ।  
 ततो रूपसहस्राणि प्रादुरासन्पृथक्पृथक् ॥ ११  
 अर्जुनप्रतिरूपैस्तैर्नानारूपैर्विमोहिताः ।  
 अन्योन्येनार्जुनं मत्वा स्वमात्मानं च जग्निरे ॥ १२  
 अयमर्जुनोऽयं गोविन्द इमौ पाण्डवयादवौ ।  
 इति बुवाणाः संमूढा जघ्मुरन्योन्यमाहवे ॥ १३  
 'अन्योन्यं समरे जघ्नुस्तावका भरतर्षभ ।'  
 मोहिताः परमास्त्रेण क्षयं जग्मुः परस्परम् ॥ १४  
 'रुधिरोक्षितगात्रास्ते प्रेक्षमाणाः परस्परम् ।'  
 अशोभन्त रणे योधाः पुष्पिता इव किंशुकाः ॥ १५  
 'रुधिरोत्पीडनास्ते तु रुधिरेण समुक्षिताः ।  
 चन्दनस्य रसेनेव व्यभ्राजन्त रणाजिरे ॥ १६  
 ततः प्रसह्य बीभत्सुर्व्याक्षिपद्गाण्डिवं धनुः ।  
 न्यहनत्ताञ्छरैस्तीक्ष्णैस्तमः सूर्य इवांशुभिः ॥ १७  
 हतावशिष्टास्ते भूयः परिवार्य धनञ्जयम् ।  
 साश्चध्वजरथं चक्रुरदृश्यं शरवृष्टिभिः ॥ १८  
 ततः शरसहस्राणि तैर्विमुक्तानि भस्मसात् ।  
 कृत्वा तदस्त्रं तान्वीराननयद्यमसादनम् ॥ १९  
 अथ ग्रहस्य बीभत्सुर्ललित्थान्मालवानपि ।  
 मावेल्लकांस्त्रिगर्ताश्च यौधेयांश्चार्दयच्छरैः ॥ २०  
 ते हन्यमाना वीरेण क्षत्रियाः कालचोदिताः ।  
 व्यसृजञ्छरजालानि पार्थे नानाविधानि च ॥ २१  
 न ध्वजो नार्जुनस्तत्र न रथो न च केशवः ।  
 प्रत्यदृश्यत धीरेण शरवर्षेण संवृतः ॥ २२  
 ततस्ते लब्धलक्षत्वादन्योन्यमभिचुक्रुशुः ।  
 हतौ कृष्णाविति ग्रीत्या वासांस्यादुधुवुस्तदा ॥ २३  
 भेरीमृदङ्गशङ्खांश्च दध्मुर्वीराः सहस्रशः ।  
 सिंहनादरवांश्चोग्रांश्चक्रिरे तत्र मारिष ॥ २४  
 ततः प्रसिष्विदे कृष्णः खिन्नश्चार्जुनमब्रवीत् ।

सोत्तरायुधिनः उपरिगतैर्यौधैः संहिताः ॥ ३४ ॥

कासि पार्थ न पश्यामि कच्चिज्जीवसि शत्रुहन् ॥ २५  
 तस्य तद्भाषितं श्रुत्वा त्वरमाणो धनंजयः ।  
 वायव्यास्त्रेण तैरस्तां शरवृष्टिमपाहरत् ॥ २६  
 ततः संशप्तकत्रातान्साश्चद्विपरथायुधान् ।  
 उवाह भगवान्वायुः शुष्कपर्णचयानिव ॥ २७  
 उद्यमानास्तु ते राजन्वद्वशोभन्त वायुना ।  
 प्रडीनाः पक्षिणः काले वृक्षेभ्य इव मारिष ॥ २८  
 तांस्तथा व्याकुलीकृत्य त्वरमाणो धनञ्जयः ।  
 जघान निशितैर्बाणैः सहस्राणि शतानि च ॥ २९  
 शिरांसि भल्लैरहरद्वाहूनपि च सायुधान् ।  
 हस्तिहस्तोपमांश्चोरूञ्छरैरुर्व्यामपातयत् ॥ ३०  
 पृष्ठच्छिन्नान्विचरणान्विमस्तकदृग्जुलीन् ।  
 नानाङ्गावयवैर्हीनांश्चकारारीन्धनंजयः ॥ ३१  
 गन्धर्वनगराकारान्विधिवत्कल्पितान्थान् ।  
 शरैर्विशकलीकुर्वश्चक्रे व्यश्वरथद्विपान् ॥ ३२  
 मुण्डतालवनानीव तत्रतत्र चकाशिरे ।  
 छिन्नारथध्वजव्राताः केचित्तत्र कचित्कचित् ॥ ३३  
 सोत्तरायुधिनो नागाः सपताकाङ्कुशध्वजाः ।  
 पेतुः शक्राशनिहता द्रुमवन्त इवाचलाः ॥ ३४  
 चामरापीडकवचाः स्रस्तांत्रनयनास्तथा ।  
 सारोहास्तुरगाः पेतुः पार्थबाणहताः क्षितौ ॥ ३५  
 विप्रविद्धासिनाराचाश्छिन्नवर्मर्ष्टिशक्तयः ।  
 पत्तयश्छिन्नवर्माणः कृपणाः शेरते हताः ॥ ३६  
 तैर्हतैर्हन्यमानैश्च पतद्भिः पतितैरपि ।  
 भ्रमद्भिर्निष्ठनद्भिश्च क्रूरमायोधनं वभौ ॥ ३७  
 रजश्च सुमहज्जातं शान्तं रुधिरवृष्टिभिः ।  
 मही चाप्यभवदुर्गा कबन्धशतसंकुला ॥ ३८  
 तद्भूमौ रौद्रवीभत्सं बीभत्सोर्यानमाहवे ।  
 आक्रीडमिव रुद्रस्य व्रतः कालात्यये पशून् ॥ ३९  
 ते वध्यमानाः पार्थेन व्याकुलाश्चरथद्विपाः ।  
 तमेवामिमुखाः क्षीणाः शक्रस्यातिथितां गताः ॥ ४०  
 सा भूमीर्भरतश्रेष्ठ निहतैस्तेर्महारथैः ।  
 आस्तीर्णा संबभौ सर्वा प्रेतीभूतैः समन्ततः ॥ ४१

एकोनविंशोऽध्यायः ॥ १९ ॥



एतस्मिन्नन्तरे चैव प्रमत्ते सव्यसाचिनि ।

व्यूढानीकस्ततो द्रोणो युधिष्ठिरमुपाद्रवत् ॥ ४२

॥ इति श्रीमन्महाभारते द्रोणपर्वणि संशप्तकवधपर्वणि द्वादशदिवसयुद्धे एकोनविंशोऽध्यायः ॥ १९ ॥

तं प्रत्यगृह्णंस्तरिता व्यूढानीकाः प्रहारिणः ।

युधिष्ठिरं परीप्सन्तस्तदासीत्तुमुलं महत् ॥ ४३

### विंशोऽध्यायः ॥ २० ॥

संकुलयुद्धवर्णनम् ॥ १ ॥

सञ्जय उवाच ।

परिणाम्य निशां तां तु भारद्वाजो महारथः ।

उक्त्वा सुबहु राजेन्द्र वचनं वै सुयोधनम् ॥ १

विधाय गोप्तृन्पार्थस्य संशप्तकगणैः सह ।

निष्क्रान्ते च तदा पार्थे संशप्तकवधं प्रति ॥ २

व्यूढानीकस्ततो द्रोणः पाण्डवानां महाचमूम् ।

अभ्ययाद्भरतश्रेष्ठ धर्मराजजिघृक्षया ॥ ३

व्यूढां दृष्ट्वा सुपर्णेन भारद्वाजस्य तां चमूम् ।

व्यूहेन मण्डलार्धेन प्रत्यव्यूहद्युधिष्ठिरः ॥ ४

मुखं त्वासीत्सुपर्णस्य भारद्वाजो महारथः ।

शिरो दुर्योधनो राजा सोदर्यैः सानुगैर्वृतः ॥ ५

चक्षुषी कृतवर्माऽऽसीद्भौतमश्वास्ततां वरः ॥ ६

भूतशर्मा क्षेमशर्मा करकाक्षश्च वीर्यवान् ।

कलिङ्गाः सिंहलाः प्राच्याः शूरा भीरा दशेरकाः ७

शका यवनकाम्भोजास्तथा हंसपथाश्च ये ।

ग्रीवायां शूरसेनाश्च दरदा मद्रकेकयाः ।

गजाश्चरथपत्न्योघास्तस्थुः परमदंशिताः ॥ ८

भूरिश्रवास्तथा शल्यः सोमदत्तश्च बाह्लिकः ।

अक्षौहिण्या वृता वीरा दक्षिणं पार्श्वमास्थिताः ॥ ९

विन्दानुविन्दावावन्त्यौ काम्भोजश्च सुदक्षिणः ।

वामं पार्श्वं समाश्रित्य द्रोणपुत्राग्रतः स्थिताः ॥ १०

पृष्ठे कलिङ्गाः साम्बष्टा मागधाः पौण्ड्रमद्रकाः ।

गान्धाराः शकुनाः प्राच्याः पार्वतीया वसातयः ॥ ११

पुच्छे वैकर्तनः कर्णः सपुत्रज्ञातिबान्धवः ।

महत्या सेनया तस्थौ नानाजनपदोत्थया ॥ १२

जयद्रथो भीमरथः संपातिर्कृषभो जयः ।

भूमिजयो वृषक्राथो नैषधश्च महाबलः ॥ १३

वृता बलेन महता ब्रह्मलोकपरिष्कृताः ।

व्यूहस्योरसि ते राजन्स्थिता युद्धविशारदाः ॥ १४

द्रोणेन विहितो व्यूहः पदात्यश्वरथद्विपैः ।

वातोद्धूतार्णवाकारः प्रनृत्त इव लक्ष्यते ॥ १५

तस्य पक्षप्रपक्षेभ्यो निष्पतन्ति युयुत्सवः ।

सविद्युत्स्तनिता मेघाः सर्वदिग्भ्य इवोष्णगे ॥ १६

तस्य प्राग्ज्योतिषो मध्ये विधिवत्कल्पितं गजम् ।

आस्थितः शुशुभे राजन्नंशुमानुदये यथा ॥ १७

माल्यदामवता राजञ्श्चेतच्छत्रेण धार्यता ।

कृत्तिकायोगयुक्तेन पौर्णमास्यामिवेन्दुना ॥ १८

नीलाञ्जनचयप्रख्यो मदान्धो द्विरदो बभौ ।

अतिवृष्टो महामेघैर्यथा स्यात्पर्वतो महान् ॥ १९

नानानृपतिभिर्वीरैर्विविधायुधभूषणैः ।

समन्वितः पार्वतीयैः शक्रो देवगणैरिव ॥ २०

ततो युधिष्ठिरः प्रेक्ष्य व्यूहं तमतिमानुषम् ।

अजय्यमरिभिः सङ्गृहे पार्थतं वाक्यमब्रवीत् ॥ २१

ब्राह्मणस्य वशं नाहमियामद्य यथा प्रभो ।

पारावतसवर्णाश्च तथा नीतिर्विधीयताम् ॥ २२

धृष्टद्युम्न उवाच ।

द्रोणस्य यतमानस्य वशं नैष्यसि सुव्रत ।

अहमावारयिष्यामि द्रोणमद्य सहानुगम् ॥ २३

मयि जीवति कौरव्य नोद्वेगं कर्तुमर्हसि ।

न हि शक्तो रणे द्रोणो विजेतुं मां कथंचन ॥ २४

सञ्जय उवाच ।

एवमुक्त्वा किरन्बाणान्द्रुपदस्य सुतो बली ।

पारावतसवर्णाश्च स्वयं द्रोणमुपाद्रवत् ॥ २५

उष्णगे घर्मात्यये ॥ १६ ॥ पौर्णमास्यां कृत्तिकायोगयुक्तेन

इन्दुना । शारदपूर्णचन्द्रेणेत्यर्थः ॥ १८ ॥



अनिष्टदर्शनं दृष्ट्वा धृष्टद्युम्नमवस्थितम् ।  
 क्षणेनैवाभवद्द्रोणो नातिहृष्टमना इव ॥ २६  
 'स हि जातो महाराज द्रोणस्य निधनं प्रति ॥ २७  
 मर्त्यधर्मतया तस्माद्भारद्वाजो व्यमुह्यत ।  
 नाशकत्तत्र तत्किंचिदनीकं प्रतिवीक्षितुम् ॥ २८  
 ततः किरन्निर्घुस्तीक्ष्णान्द्रुपदस्य वरूथिनीम् ।  
 भारद्वाजो ययौ तूर्णं पार्षतं वर्जयन्युधि ।  
 द्रुपदस्य महत्सैन्यं दारयामास ब्राह्मणः ॥ २९  
 तं तु संप्रेक्ष्य पुत्रस्ते दुर्मुखः शत्रुकर्षणः ।  
 प्रियं चिकीर्षुर्द्रोणस्य धृष्टद्युम्नमवारयत् ॥ ३०  
 स संप्रहारस्तुमुलः सुघोरः समपद्यत ।  
 पार्षतस्य च शूरस्य दुर्मुखस्य च भारत ॥ ३१  
 पार्षतः शरजालेन क्षिप्रं प्रच्छाद्य दुर्मुखम् ।  
 भारद्वाजं शरौघेण महता समवारयत् ॥ ३२  
 द्रोणमावारितं दृष्ट्वा भृशायस्तस्तवात्मजः ।  
 नानालिङ्गैः शरव्रातैः पार्षतं सममोहयत् ॥ ३३  
 तयोर्विषक्तयोः सङ्ग्रे पाञ्चाल्यकुरुमुख्ययोः ।  
 द्रोणो यौधिष्ठिरं सैन्यं बहुधा व्यधमच्छरैः ॥ ३४  
 अनिलेन यथाऽभ्राणि विच्छिन्नानि समन्ततः ।  
 तथा पार्थस्य सैन्यानि विच्छिन्नानि कचित्कचित् ॥  
 मुहूर्तमिव तद्युद्धमासीन्मधुरदर्शनम् ।  
 तत उन्मत्तवद्राजन्निर्मर्यादमवर्तत ॥ ३६  
 'नैव खं न दिशो भूमिर्बभासे न च भास्करः ।'  
 नैव खे न परे राजन्नाज्ञायन्त परस्परम् ।  
 अनुमानेन संज्ञाभिर्युद्धं तत्समवर्तत ॥ ३७  
 चूडामणिषु निष्केषु भूषणेष्वपि वर्मसु ।  
 तेषामादित्यवर्णाभा रश्मयः प्रचकाशिरे ॥ ३८  
 तत्प्रकीर्णपताकानां रथवारणवाजिनाम् ।  
 बलाकाशबलाभ्रामं ददृशे रूपमाहवे ॥ ३९  
 नरानेव नरा जघ्नुर्दग्राश्च हया हयान् ।  
 रथाश्च रथिनो जघ्नुर्वारणा वरवारणान् ॥ ४०  
 समुच्छिन्नपताकानां गजानां परमद्विपैः ।  
 क्षणेन तुमुलो घोरः संग्रामः समपद्यत ॥ ४१

तेषां संसक्तगात्राणां कर्षतामितरेतरम् ।  
 दन्तसङ्घातसङ्घर्षात्सधूमोऽग्निरजायत ॥ ४२  
 विप्रकीर्णपताकास्ते विषाणजनिताग्रयः ।  
 बभूवुः खं समासाद्य सविद्युत इवाम्बुदाः ॥ ४३  
 विक्षिपद्भिर्नदद्भिश्च निपतद्भिश्च वारणैः ।  
 संवभूव मही कीर्णा मेघैर्द्यौरिव वार्षिकी ॥ ४४  
 तेषामाहन्यमानानां बाणतोमरक्रष्टिभिः ।  
 वारणानां रवो जज्ञे मेघानामिव संप्लवे ॥ ४५  
 तोमराभिहताः केचिद्धारणैश्च परमद्विपाः ।  
 वित्रेसुः सर्वनागानां शब्दमेवापरेऽसृजन् ॥ ४६  
 विषाणाभिहताश्चापि केचित्तत्र गजा गजैः ।  
 चक्रुरार्तस्वनं घोरमुत्पातजलदा इव ॥ ४७  
 प्रतीपाः क्रियमाणाश्च वारणा वरवारणैः ।  
 उन्मथ्य पुनराजग्मुः प्रेरिताः परमाङ्कुशैः ॥ ४८  
 महामात्रैर्महामात्रास्ताडिताः शरतोमरैः ।  
 गजेभ्यः पृथिवीं जग्मुर्मुक्तप्रहरणाङ्कुशाः ॥ ४९  
 निर्मनुष्याश्च मातङ्गा विनदन्तस्ततस्ततः ।  
 छिन्नाभ्राणीव संपेतुः संप्रविश्य परस्परम् ॥ ५०  
 हतान्परिवहन्तश्च पतितान्पतितायुधान् ।  
 दिशो जग्मुर्महानागाः केचिदेकचरा इव ॥ ५१  
 ताडितास्ताड्यमानाश्च तोमरर्ष्टिपरश्वथैः ।  
 पेतुरार्तस्वनं कृत्वा तदा विशसने गजाः ॥ ५२  
 तेषां शैलोपमैः कायैर्निपतद्भिः समन्ततः ।  
 आहता सहसा भूमिश्चकम्पे च ननाद च ॥ ५३  
 सादितैः सगजारोहैः सपताकैः समन्ततः ।  
 मातङ्गैः शुशुभे भूमिर्विकीर्णैरिव पर्वतैः ॥ ५४  
 गजस्थाश्च महामात्रा निर्भिन्नहृदया रणे ।  
 रथिभिः पातिता भलैर्विकीर्णाङ्कुशतोमराः ॥ ५५  
 क्रौञ्चवद्विनदन्तोऽन्ये नाराचामिहता गजाः ।  
 परान्खांश्चापि मृदन्तः परिपेतुर्दिशो दश ॥ ५६  
 गजाश्चरथयोधानां शरीरौघसमावृता ।  
 बभूव पृथिवी राजन्मांसशोणितकर्दमा ॥ ५७  
 प्रमथ्य च विषाणाग्रैः समुत्क्षिप्ताश्च वारणैः ।

अनिष्टदर्शनं स्वमृत्युहेतुत्वात् ॥ २६ ॥ भृशायस्तोऽतिप्रयत्नवान्  
 द्रोण० ५

॥ ३३ ॥ एकचराः द्विपान्तरदर्शनासहाः ॥ ५१ ॥



सचक्राश्च विचक्राश्च रथैरेव महारथाः ॥ ५८  
 रथाश्च रथिभिर्हीना निर्मनुष्याश्च वाजिनः ।  
 हतारोहाश्च मातङ्गा दिशो जग्मुर्भयातुराः ॥ ५९  
 जघानात्र पिता पुत्रं पुत्रश्च पितरं तथा ।  
 इत्यासीत्तुमुलं युद्धं न प्राज्ञायत किंचन ॥ ६०  
 आगुल्फेभ्योऽवसीदन्ते नरा लोहितकर्दमैः ।  
 दीप्यमानैः परिक्षिप्ता दावैरिव महाद्रुमाः ॥ ६१  
 शोणितैः सिच्यमानानि वस्त्राणि कवचानि च ।  
 छत्राणि च पताकाश्च सर्वं रक्तमदृश्यत ॥ ६२  
 हयौघाश्च रथौघाश्च नरौघाश्च निपातिताः ।

संक्षुण्णाः पुनरावृत्य बहुधा रथनेमिभिः ॥ ६३  
 सगजौघमहावेगः परासुनरशैवलः ।  
 रथौघतुमुलावर्तः प्रवभौ सैन्यसागरः ॥ ६४  
 तं वाहनमहानौभिर्योधा जयधनैषिणः ।  
 अवगाह्याथ मञ्जन्तो नैव मोहं प्रचक्रिरे ॥ ६५  
 शरवर्षाभिवृष्टेषु योधेष्वश्वितलक्ष्मसु ।  
 न तेष्वचित्तां लेभे कश्चिदाहतलक्षणः ॥ ६६  
 वर्तमाने तथा युद्धे घोररूपे भयङ्करे ।  
 मोहयित्वा परान्द्रोणो युधिष्ठिरमुपाद्रवत् ॥ ६७

॥ इति श्रीमन्महाभारते द्रोणपर्वणि संशतकवधपर्वणि द्वादशदिवसयुद्धे विंशोऽध्यायः ॥ २० ॥

### एकविंशोऽध्यायः ॥ २१ ॥

युधिष्ठिरं जिघृक्षतो द्रोणस्य सत्यजिता निरोधः ॥ १ ॥ द्रोणेन सत्यजिति निहते मयाद्युधिष्ठिरस्यापयानम् ॥ २ ॥ पुन-  
 र्युधिष्ठिरं जिघृक्षुणा द्रोणेन पाञ्चाल्यादीनां हननम् ॥ ३ ॥

सञ्जय उवाच ।  
 ततो युधिष्ठिरो द्रोणं दृष्ट्वान्तिकमुपागतम् ।  
 महता शरवर्षेण प्रत्यगृह्णादभीतवत् ॥ १  
 ततो हलहलाशब्द आसीद्यौधिष्ठिरे बले ।  
 जिघृक्षति महासिंहे गजानामिव यूथपम् ॥ २  
 दृष्ट्वा द्रोणं ततः शूरः सत्यजित्सत्यविक्रमः ।  
 युधिष्ठिरमभिप्रेप्सुराचार्यं समुपाद्रवत् ॥ ३  
 तत आचार्यपाञ्चाल्यौ युयुधाते महाबलौ ।  
 विश्वोभयन्तौ तत्सैन्यमिन्द्रवैरोचनाविव ॥ ४  
 ततो द्रोणं महेष्वासः सत्यजित्सत्यविक्रमः ।  
 अविध्यन्निशिताग्रेण परमास्त्रं विदर्शयन् ॥ ५  
 तथास्य सारथेः पञ्च शरान्सर्पविषोपमान् ।  
 अमुञ्चदन्तकप्रख्यान्संमुमोहास्य सारथिः ॥ ६  
 अथास्य सहसाऽविध्यद्वयान्दशभिराशुगैः ।  
 दशभिर्दशभिः क्रुद्ध उभौ च पार्णिसारथी ॥ ७  
 मण्डलं तु समावृत्य विचरन्पृतनामुखे ।  
 ध्वजं चिच्छेद च क्रुद्धो द्रोणस्यामित्रकर्षणः ॥ ८  
 द्रोणस्तु तत्समालोक्य चरितं तस्य संयुगे ।

मनसा चिन्तयामास प्राप्तकालमरिन्दमः ॥ ९  
 ततः सत्यजितं तीक्ष्णैर्दशभिर्मर्मभेदिभिः ।  
 अविध्यच्छीघ्रमाचार्यश्छित्त्वाऽस्य सशरं धनुः १०  
 स शीघ्रतरमादाय धनुरन्यत्रतापवान् ।  
 द्रोणमभ्यहनद्राजंस्त्रिशता कङ्कपत्रिभिः ॥ ११  
 दृष्ट्वा सत्यजिता द्रोणं ग्रस्यमानमिवाहवे ।  
 वृकः शरशतैस्तीक्ष्णैः पाञ्चाल्यो द्रोणमार्दयत् १२  
 संछाद्यमानं समरे द्रोणं दृष्ट्वा महारथम् ।  
 चुक्रुशुः पाण्डवा राजन्वस्त्राणि दुधुवुश्च ह ॥ १३  
 वृकस्तु परमक्रुद्धो द्रोणं षष्ठ्या स्तनान्तरे ।  
 विव्याध बलवान् राजंस्तदद्भुतमिवाभवत् ॥ १४  
 द्रोणस्तु शरवर्षेण छाद्यमानो महारथः ।  
 वेगं चक्रे महावेगः क्रोधादुद्धृत्य चक्षुषी ॥ १५  
 ततः सत्यजितश्चापं छित्त्वा द्रोणो वृकस्य च ।  
 षड्भिः समूतं सहयं शरैर्द्रोणोऽवधीद्वृकम् ॥ १६  
 अथान्यद्वनुरादाय सत्यजिद्वेगवत्तरम् ।  
 साश्वं समूतं विशिखैर्द्रोणं विव्याध सध्वजम् ॥ १७  
 स तन्न ममृषे द्रोणः पाञ्चाल्येनादितो मृधे ।  
 ततस्तस्य विनाशाय सत्वरं व्यसृजच्छरान् ॥ १८

अचित्तां मोहम् ॥ ६६ ॥ विंशोऽध्यायः ॥ २० ॥



हयान्ध्वजं धनुर्मुष्टिमुभौ च पार्थिवसारथी ।  
 अवाकिरत्ततो द्रोणः शरवर्षैः सहस्रशः ॥ १९  
 तथा संछिद्यमानेषु कार्मुकेषु पुनःपुनः ।  
 पाञ्चाल्यः परमास्त्रज्ञः शोणाश्वं समयोधयत् ॥ २०  
 स सत्यजितमालोक्य तथोदीर्णं महाहवे ।  
 अर्धचन्द्रेण चिच्छेद शिरस्तस्य महात्मनः ॥ २१  
 तस्मिन्हते महामात्रे पाञ्चालानां महारथे ।  
 अपायाञ्जनैरश्वैर्द्रोणात्रस्तो युधिष्ठिरः ॥ २२  
 पाञ्चालाः केकया मात्स्याश्चेदिकारुशकोसलाः ।  
 युधिष्ठिरमभीप्सन्तो दृष्ट्वा द्रोणमुपाद्रवन् ॥ २३  
 ततो युधिष्ठिरं प्रेप्सुराचार्यः शत्रुपूगहा ।  
 व्यधमत्तान्यनीकानि तूलराशिमिवानलः ॥ २४  
 निर्दहन्तमनीकानि तानि तानि पुनःपुनः ।  
 द्रोणं मत्स्यादवरजः शतानीकोऽभ्यवर्तत ॥ २५  
 सूर्यरश्मिप्रतीकाशैः कर्मारपरिमार्जितैः ।  
 पङ्क्तिः सस्रतं सहयं द्रोणं विद्ध्वाऽनदद्भुशम् ॥ २६  
 क्रूराय कर्मणे युक्तश्चिकीर्षुः कर्म दुष्करम् ।  
 अवाकिरच्छरशतैर्भारद्वाजं महारथम् ॥ २७  
 तस्य नानदतो द्रोणः शिरः कायात्सकुण्डलम् ।  
 क्षुरेणापाहरत्तूर्णं ततो मत्स्याः प्रदुद्रुवुः ॥ २८  
 मत्स्याञ्जित्वाऽजयच्चेदीनकरुशान्केकयानपि ।  
 पाञ्चालान्सृञ्जयान्पाण्डून्भारद्वाजः पुनःपुनः ॥ २९  
 तं दहन्तमनीकानि क्रुद्धमग्निं यथा वनम् ।  
 दृष्ट्वा रुक्मरथं वीरं समकम्पन्त सृञ्जयाः ॥ ३०  
 उभाभ्यां संदधानस्य धनुरस्याशुकारिणः ।  
 ज्याघोषो निघ्नतोऽमित्रान्दिक्षु सर्वासु शुश्रुवो ॥ ३१  
 नागानश्चान्पदातींश्च रथिनो गजसादिनः ।  
 रौद्रा हस्तवता मुक्ताः प्रमथन्ति स्म सायकाः ॥ ३२  
 नानद्यमानः पर्जन्यो मिश्रवातो हिमात्यये ।  
 अश्मवर्षमिवावर्षन्परेषां भयमादधत् ॥ ३३  
 सर्वा दिशः समचरत्सैन्यं विश्वोभयन्निव ।  
 बली शूरो महेष्वासो मित्राणामभयंकरः ॥ ३४  
 तस्य विद्युदिवाग्नेषु चापं हेमपरिष्कृतम् ।  
 दिक्षु सर्वासु पश्यामो द्रोणस्यामिततेजसः ॥ ३५

शोभमानां ध्वजे चास्य वेदीमद्राक्ष्म भारत ।  
 हिमवच्छिखराकारं चरतः संयुगे भृशम् ॥ ३६  
 द्रोणस्तु पाण्डवानीके चकार कदनं महत् ।  
 यथा दैत्यगणे विष्णुः सुरासुरनमस्कृतः ॥ ३७  
 स शूरः सत्यवाक्प्राज्ञो बलवान्सत्यविक्रमः ।  
 महानुभावः कल्पान्ते रौद्रां भीरुविभीषणाम् ॥ ३८  
 कवचोर्मिध्वजावर्ता मर्त्यकूलापहारिणीम् ।  
 गजवाजिमहाग्राहामसिमीनां दुरासदाम् ॥ ३९  
 वीरास्थिशर्करां रौद्रां भेरीमुरजकच्छपाम् ।  
 चर्मवर्मप्लवां घोरां केशशैवलशाद्वलाम् ॥ ४०  
 शरौघिणीं धनुःस्रोतां बाहुपन्नगसंकुलाम् ।  
 रणभूमिवहां तीव्रां कुरुसृञ्जयवाहिनीम् ॥ ४१  
 मनुष्यशीर्षपाषाणां शक्तिमीनां गदोडुपाम् ।  
 उष्णीषफेनवसनां विकीर्णान्नसरीसृपाम् ॥ ४२  
 वीरापहारिणीमुग्रां मांसशोणितकर्दमाम् ।  
 हस्तिग्राहां केतुवृक्षां क्षत्रियाणां निमज्जनीम् ॥ ४३  
 क्रूरां शरीरसंघाटां सादिनकां दुरत्ययाम् ।  
 द्रोणः प्रावर्तयत्तत्र नदीमन्तकगामिनीम् ॥ ४४  
 ऋग्व्यादगणसंजुष्टां श्वशृगालगणायुताम् ।  
 निषेवितां महारौद्रैः पिशिताशैः समन्ततः ॥ ४५  
 तं दहन्तमनीकानि रथोदारं कृतान्तवत् ।  
 सर्वतोऽभ्यद्रवन्द्रोणं कुन्तीपुत्रपुरोगमाः ॥ ४६  
 ते द्रोणं सहिताः शूराः सर्वतः प्रत्यवारयन् ।  
 गभस्तिभिरिवादित्यं तपन्तं भुवनं यथा ॥ ४७  
 तं तु शूरं महेष्वासं तावकाऽभ्युद्यतायुधाः ।  
 राजानो राजपुत्राश्च समन्तात्पर्यवारयन् ॥ ४८  
 शिखण्डी तु ततो द्रोणं पञ्चभिर्नतपर्वभिः ।  
 क्षत्रवर्मा च विंशत्या वसुदानश्च पञ्चभिः ॥ ४९  
 उत्तमौजास्त्रिभिर्बाणैः क्षत्रदेवश्च सप्तभिः ।  
 सात्यकिश्च शतेनाजौ युधामन्युस्तथाऽष्टभिः ॥ ५०  
 युधिष्ठिरो द्वादशभिर्द्रोणं विव्याध सायकैः ।  
 धृष्टद्युम्नश्च दशभिश्चेकितानस्त्रिभिः शरैः ॥ ५१  
 ततो द्रोणः सत्यसन्धः प्रभिन्न इव कुञ्जरः ।  
 अभ्यतीत्य स्थानीकं दृढसेनमपातयत् ॥ ५२



ततो राजानमासाद्य प्रहरन्तमभीतवत् ।  
 अविध्यन्नवभिः क्षेमं स हतः प्रापतद्रथात् ॥ ५३  
 स मध्यं प्राप्य सैन्यानां सर्वाः प्रविचरन्दिशः ।  
 त्राता ह्यभवदन्येषां न त्रातव्यः कथंचन ॥ ५४  
 शिखण्डिनं द्वादशभिर्विशल्या चोत्तमौजसम् ।  
 वसुदानं च भलेन प्रैषयद्यमसादनम् ॥ ५५  
 अशीत्या क्षत्रवर्माणं षड्विंशत्या सुदक्षिणम् ।  
 क्षत्रदेवं तु भलेन रथनीडादपातयत् ॥ ५६  
 युधामन्युं चतुःषष्ट्या त्रिंशता चैव सात्यकिम् ।  
 विद्ध्वा रुक्मरथस्तूर्णं युधिष्ठिरमुपाद्रवत् ॥ ५७  
 ततो युधिष्ठिरः क्षिप्रं गुरुतो राजसत्तमः ।  
 अपायाञ्जनैरश्वैः पाञ्चाल्यो द्रोणमभ्ययात् ॥ ५८  
 तं द्रोणः सधनुष्कं तु साश्वयन्तारमाक्षिणोत् ।  
 स हतः प्रापतद्भूमौ रथाज्ज्योतिरिवाम्बरात् ।  
 'हत्वा तं विबभौ द्रोणः कुरुभिः परिवारितः ५९  
 वार्धक्षेमिस्तु वार्ष्णेयो द्रोणं विद्ध्वा शरोत्तमैः ।  
 नवभिश्च महीपालः पुनर्विव्याध पञ्चभिः ॥ ६०  
 स सात्यकिश्चतुष्षष्ट्या राजन्विव्याध सायकैः ।

सुचित्रो दशभिर्बाणैर्द्रोणं विद्ध्वाऽनदद्वली ॥ ६१  
 तं द्रोणः समरे राजञ्शरवर्षैरवाकिरत् ।  
 अपातयत्ततो द्रोणः सुचित्रं सहसारथिम् ॥ ६२  
 साश्वं च समरे राजन्हतो वै प्रापतत्क्षितौ ।  
 पात्यमानो महाराज बभौ ज्योतिरिवाम्बरात् ॥ ६३  
 तस्मिन्हते राजपुत्रे पाञ्चालानां यशस्करे ।  
 हत द्रोणं हत द्रोणमित्यासीन्निःस्वनो महान् ॥ ६४  
 तांस्तथा भृशसंरब्धान्पाञ्चालान्मत्स्यकेकयान् ।  
 सृञ्जयान्पाण्डवांश्चैव द्रोणो व्यक्षोभयद्वली ॥ ६५  
 सात्यकिं चेकितानं च धृष्टद्युम्नशिखण्डिनौ ।  
 वार्धक्षेमिं चैत्रसेनिं सेनाविन्दुं सुवर्चसम् ॥ ६६  
 एतांश्चान्यांश्च सुबहून्नाजानपदेश्वरान् ।  
 सर्वान्द्रोणोऽजयद्युद्धे कुरुभिः परिवारितः ॥ ६७  
 तावकाश्च महाराज जयं लब्ध्वा महाहवे ।  
 पाण्डवेयान्रणे जघ्नुर्द्रवमाणान्समन्ततः ॥ ६८  
 ते दानवा इवेन्द्रेण वध्यमाना महात्मना ।  
 पाञ्चालाः केकया मात्स्याः समकम्पन्त भारत ६९

॥ इति श्रीमन्महाभारते द्रोणपर्वणि संशसकवधपर्वणि द्वादशदिवसयुद्धे एकविंशोऽध्यायः ॥ २१ ॥

### द्वाविंशोऽध्यायः ॥ २२ ॥

द्रोणपराक्रमहृष्टेन दुर्योधनेन कर्णं संबोध्य भीमसेनाद्यवज्ञाने कृते कर्णेन भीमादीनां प्रशंसनपूर्वकमनवज्ञेयत्वकथनम् ॥ १ ॥

धृतराष्ट्र उवाच ।  
 भारद्वाजेन भग्नेषु पाण्डवेषु महामृधे ।  
 पाञ्चालेषु च सर्वेषु कश्चिदन्योऽभ्यवर्तत ॥ १  
 आर्या युद्धे मतिं कृत्वा क्षत्रियाणां यशस्कराः ।  
 असेवितां कापुरुषैः सेवितां पुरुषर्षभैः ॥ २  
 स हि वीरोन्नतः शूरो यो भग्नेषु निवर्तते ।  
 अहो नासीत्पुमान्कश्चिद्दृष्ट्वा द्रोणं व्यवस्थितम् ॥ ३  
 जृम्भमाणमिव व्याघ्रं प्रभिन्नमिव कुञ्जरम् ।  
 त्यजन्तमाहवे प्राणान्सन्नद्धं चित्रयोधिनम् ॥ ४

महेष्वासं नरव्याघ्रं द्विषतां भयवर्धनम् ।  
 कृतज्ञं सत्यनिरतं दुर्योधनहितैषिणम् ॥ ५  
 भारद्वाजं तथाऽनीके दृष्ट्वा शूरमवस्थितम् ।  
 के शूराः संन्यवर्तन्त तन्ममाचक्ष्व सञ्जय ॥ ६  
 सञ्जय उवाच ।  
 तान्दृष्ट्वा चलितान्सङ्क्षेपे प्रणुन्नान्द्रोणसायकैः ।  
 पाञ्चालान्पाण्डवान्मात्स्यान्सृञ्जयांश्चेदिकेकयान्  
 द्रोणचापविमुक्तेन शरौघेणाशु हारिणा ।  
 सिन्धोरिव महौघेन द्वियमाणान्यथा प्लवान् ॥ ८

उभयत्र विद्वेति शेषः ॥ ५५ ॥ पाञ्चाल्यो नाम्ना ॥ ५८ ॥  
 एकविंशोऽध्यायः ॥ २१ ॥

अभ्यवर्तत किम् ॥ १ ॥



कौरवाः सिंहनादेन नानावाद्यस्वनेन च ।  
 रथद्विपनरांश्चैव सर्वतः समवारयन् ॥ ९  
 तान्पश्यन्सैन्यमध्यस्थो राजा स्वजनसंवृतः ।  
 दुर्योधनोऽब्रवीत्कर्णं ग्रहष्टः ग्रहसन्निव ॥ १०  
 दुर्योधन उवाच ।  
 पश्य राधेय पाञ्चालान्प्रणुन्नान्द्रोणसायकैः ।  
 सिंहेनेव मृगान्वन्यांस्त्रासितान्दृढधन्वना ॥ ११  
 नैते जातु पुनर्युद्धमीहेयुरिति मे मतिः ।  
 यथा तु भग्ना द्रोणेन वातेनेव महाद्रुमाः ॥ १२  
 अर्धमानाः शरैरेते रुक्मपुङ्खैर्महात्मना ।  
 पथा नैकेन गच्छन्ति घूर्णमानास्ततस्ततः ॥ १३  
 सन्निरुद्धाश्च कौरव्यैर्द्रोणेन च महात्मना ।  
 एतेऽन्ये मण्डलीभूताः पावकेनेव कुञ्जराः ॥ १४  
 अमरैरिव चाविष्टा द्रोणस्य निशितैः शरैः ।  
 अन्योन्यं समलीयन्त पलायनपरायणाः ॥ १५  
 एष भीमो महाक्रोधी हीनः पाण्डवसृज्यैः ।  
 मदीयैरावृतो योधैः कर्णं नन्दयतीव माम् ॥ १६  
 व्यक्तं द्रोणमयं लोकमद्य पश्यति दुर्मतिः ।  
 निराशो जीवितान्नूनमद्य राज्याच्च पाण्डवः ॥ १७  
 कर्ण उवाच ।  
 नैष जातु महाबाहुर्जीवन्नाहवमुत्सृजेत् ।  
 न चेमान्पुरुषव्याघ्र सिंहनादान्सहिष्यति ॥ १८  
 न चापि पाण्डवा युद्धे भज्येरन्निति मे मतिः ।  
 शूराश्च बलवन्तश्च कृतास्त्रा युद्धदुर्मदाः ॥ १९  
 विषाग्निघ्नूतसंक्लेशान्वनवासं च पाण्डवाः ।  
 स्मरमाणा न हास्यन्ति संग्राममिति मे मतिः २०  
 निवृत्तो हि महाबाहुरमितौजा वृकोदरः ।

वरान्वरान्हि कौन्तेयो रथोदारान्हनिष्यति ॥ २१  
 असिना धनुषा शक्त्या हयैर्नागैर्नरै रथैः ।  
 आयसेन च दण्डेन व्रातान्त्रातान्हनिष्यति ॥ २२  
 तमेनमनुवर्तन्ते सात्यकिप्रमुखा रथाः ।  
 पाञ्चालाः केकया मात्स्याः पाण्डवाश्च विशेषतः ॥  
 शूराश्च बलवन्तश्च विक्रान्ताश्च महारथाः ।  
 विनिघ्नन्तश्च भीमेन संरब्धेनाभिचोदिताः ॥ २४  
 ते द्रोणमभिवर्तन्ते सर्वतः कुरुपुङ्गवाः ।  
 वृकोदरं परीप्सन्तः सूर्यमभ्रगणा इव ॥ २५  
 'समरेषु तु निर्दिष्टाः पाण्डवाः कृष्णबान्धवाः ।  
 पाञ्चालाः केकया मात्स्याः पाण्डवेयाश्च सर्वशः ॥  
 शूराश्च बलवन्तश्च विक्रान्ताश्च महारथाः ।  
 द्वीमन्तः शत्रुमरणे निपुणाः पुण्यलक्षणाः ॥ २७  
 बहवः पार्थिवा राजंस्तेषां वशगता रणे ।  
 मावमंस्थाः पाण्डवांस्त्वं नारायणपुरोगमान् ॥ २८  
 एकायनगता ह्येते पीडयेयुर्यतव्रतम् ।  
 अरक्षमाणं शलभा यथा दीपं मुमूर्षवः ॥ २९  
 असंशयं कृतास्त्राश्च पर्याप्ताश्चापि वारणे ।  
 अतिभारमहं मन्ये भारद्वाजे समाहितम् ॥ ३०  
 ते शीघ्रमनुगच्छामो यत्र द्रोणो व्यवस्थितः ।  
 कोका इव महानागं मावै हन्युर्यतव्रतम् ॥ ३१  
 सञ्जय उवाच ।  
 राधेयस्य वचः श्रुत्वा राजा दुर्योधनस्ततः ।  
 आतृभिः सहितो राजन्प्रायाद्रोणरथं प्रति ॥ ३२  
 तत्रारावो महानासीदेकं द्रोणं जिघांसताम् ।  
 पाण्डवानां निवृत्तानां नानावर्णैर्हयोत्तमैः ॥ ३३

॥ इति श्रीमन्महाभारते द्रोणपर्वणि संशप्तकवधपर्वणि द्वादशदिवसयुद्धे द्वाविंशोऽध्यायः ॥ २२ ॥

### त्रयोविंशोऽध्यायः ॥ २३ ॥

रथानामश्वध्वजवर्णनम् ॥ १ ॥

धृतराष्ट्र उवाच ।  
 सर्वेषामेव मे ब्रूहि रथचिह्नानि सञ्जय ।

कोको वृकः ॥ ३१ ॥ द्वाविंशोऽध्यायः ॥ २१ ॥

ये द्रोणमभ्यवर्तन्त क्रुद्धा भीमपुरोगमाः ।  
 'तान्यहं श्रोतुमिच्छामि विस्तरेण पृथक्पृथक् ॥ १

रथचिह्नानि हयान् ध्वजांश्चेत्यर्थः ॥ १ ॥



दूयते मे मनस्तात द्रोणं प्रति परन्तपम् ।  
 श्रुत्वा भीष्मस्य निधनं तद्भदेतद्भविष्यति ॥' २  
 सञ्जय उवाच ।  
 ऋक्षवर्णैर्हयैर्दृष्ट्वा व्यायच्छन्तं वृकोदरम् ।  
 रजताश्वस्ततः शूरः शैनेयः संन्यवर्तत ॥ ३  
 सारङ्गाश्वो युधामन्युः स्वयं प्रत्वरयन्हयान् ।  
 पर्यवर्तत दुर्धर्षः क्रुद्धो द्रोणरथं प्रति ॥ ४  
 पारावतसवर्णैस्तु हेमभाण्डैर्महाजवैः ।  
 पाञ्चालराजस्य सुतो धृष्टद्युम्नो न्यवर्तत ॥ ५  
 पितरं तु परिप्रेप्सुः क्षत्रधर्मा यतव्रतः ।  
 सिद्धिं चास्य परां काङ्क्षञ्शोणाश्वः संन्यवर्तत ॥ ६  
 पद्मपत्रनिभांश्चाश्वान्मल्लिकाक्षान्खलङ्कृतान् ।  
 शैखण्डिः क्षत्रदेवस्तु स्वयं प्रत्वरयन्धन्यौ ॥ ७  
 दर्शनीयास्तु काम्भोजाः शुकपत्रपरिच्छदाः ।  
 वहन्तो नकुलं शीघ्रं तावकानभिदुद्रुवुः ॥ ८  
 कृष्णास्तु मेघसंकाशा अवहन्नुत्तमौजसम् ।  
 दुर्धर्षाभिसंधाय क्रुद्धं युद्धाय भारत ॥ ९  
 तथा तित्तिरिक्लमाषा हया वातसमा जवे ।  
 अवहन्तुमुले युद्धे सहदेवमुदायुधम् ॥ १०  
 दन्तवर्णास्तु राजानं कालवाला युधिष्ठिरम् ।  
 भीमवेगा नरव्याघ्रमवहन्वातरंहसः ॥ ११  
 हेमोत्तमप्रतिच्छन्नैर्हयैर्वातसमैर्जवे ।  
 अभ्यवर्तन्त सैन्यानि सर्वाण्येव युधिष्ठिरम् ॥ १२  
 राज्ञस्त्वनन्तरो राजा पाञ्चाल्यो द्रुपदोऽभवत् ।  
 जातरूपमयच्छत्रः सर्वैस्तैरभिरक्षितः ॥ १३  
 ललामैर्हरिभिर्युक्तः सर्वशब्दक्षमैर्युधि ।  
 राज्ञां मध्ये महेष्वासः शान्तभीरभ्यवर्तत ॥ १४  
 तं विराटोऽन्वयाञ्छीघ्रं सह सर्वैर्महारथैः ।  
 केकयाश्च शिखण्डी च धृष्टकेतुस्तथैव च ।

स्वैः स्वैः सैन्यैः परिवृता मात्स्यराजानमन्वयुः १५  
 तं तु पाटलिपुष्पाणां समवर्णा हयोत्तमाः ।  
 वहमाना व्यराजन्त मात्स्यस्यामित्रघातिनः ॥ १६  
 हरिद्रासमवर्णास्तु जवना हेममालिनः ।  
 पुत्रं विराटराजस्य सत्वरं समुदावहन् ॥ १७  
 इन्द्रगोपकवर्णैश्च भ्रातरः पञ्च केकयाः ।  
 जातरूपसमाभासाः सर्वे लोहितकध्वजाः ॥ १८  
 ते हेममालिनः शूराः सर्वे युद्धविशारदाः ।  
 वर्षन्त इव जीमूताः प्रत्यदृश्यन्त दंशिताः ॥ १९  
 आमपात्रनिकाशास्तु पाञ्चाल्यममितौजसम् ।  
 दत्तास्तुम्बुरुणा दिव्याः शिखण्डिनमुदावहन् २०  
 तथा द्वादशसाहस्राः पाञ्चालानां महारथाः ।  
 तेषां तु षट्सहस्राणि ये शिखण्डिनमन्वयुः ॥ २१  
 पुत्रं तु शिशुपालस्य नरसिंहस्य मारिष ।  
 आक्रीडन्तो वहन्ति स सारङ्गशबला हयाः ॥ २२  
 धृष्टकेतुस्तु चेदीनामृषभोऽतिबलोदितः ।  
 काम्भोजैः शवलैरश्वैरभ्यवर्तत दुर्जयः ॥ २३  
 बृहत्क्षत्रं तु कैकेयं सुकुमारं हयोत्तमाः ।  
 पलालधूमसंकाशाः सैन्धवाः शीघ्रमावहन् ॥ २४  
 मल्लिकाक्षाः पद्मवर्णा बाह्लिजाताः खलङ्कृताः ।  
 शूरं शिखण्डिनः पुत्रमृक्षदेवमुदावहन् ॥ २५  
 रुक्मभाण्डप्रतिच्छन्नाः कौशेयसदृशा हयाः ।  
 क्षमावन्तोऽवहन्सङ्ख्ये सेनाविन्दुमरिन्दमम् ॥ २६  
 युवानमवहन्युद्धे क्रौञ्चवर्णा हयोत्तमाः ।  
 काश्यस्याभिध्रुवः पुत्रं सुकुमारं महारथम् ॥ २७  
 श्वेतास्तु प्रतिविन्ध्यन्तं कृष्णग्रीवा मनोजवाः ।  
 यन्तुः प्रेष्यकरा राजनराजपुत्रमुदावहन् ॥ २८  
 सुतसोमं तु योधाग्र्यं भीमपुत्रं महाबलम् ।  
 माषपुष्पसवर्णास्तमवहन्वाजिनो रणे ॥ २९

व्यायच्छन्तं निवर्तमानम् ॥ ३ ॥ सितनीलारुणो वर्णः  
 सारङ्गसदृशश्च सः ॥ ४ ॥ पारावतकपोताभः सितनीलसम-  
 न्वयात् ॥ ५ ॥ शोणः कोकनदच्छविः ॥ ६ ॥ मल्लिकाक्षानि-  
 र्मलेक्षणान् ॥ ७ ॥ महाललाटजघनस्कन्धवक्षोजवा हयाः ।  
 दीर्घग्रीवायता ह्रस्वमुष्काः काम्भोजकाः स्मृताः । शुकपत्रपरि-  
 च्छदाः शुकपत्राभरोमाणः ॥ ८ ॥ दन्तवर्णाः गजदन्तगौराः

॥ ११ ॥ श्वेतं ललाटमध्यस्थं तारारूपं हयस्य यत् । ललामं  
 चापि तत्प्राहुर्ललामोऽश्वस्तदन्वितः । सकेशराणि रोमाणि सुवर्णा-  
 भानि यस्य तु । हरिः स वर्णतोऽश्वस्तु पीतकौशेयसन्निभः ॥ १४ ॥  
 पाटलिपुष्पाणां समवर्णाः श्वेतरक्ताः ॥ १६ ॥ विराटराजस्य पुत्रं  
 उत्तरम् ॥ १७ ॥ आमपात्रनिकाशाः मलिनश्वेताः ॥ २० ॥ क्ष-  
 मावन्तो विनीताः ॥ २६ ॥ प्रेष्यकराः इच्छानुविधायिनः ॥ २८ ॥



सहस्रसोमप्रतिमो बभूव  
 पुरे कुरूणामुदयेन्दुनाम्नि ।  
 तस्मिञ्जातः सोमसंक्रन्दमध्ये  
 यस्मात्तस्मात्सुतसोमोऽभवत्सः ॥ ३०  
 नाकुलिं तु शतानीकं शालपुष्पनिभा हयाः ।  
 आदित्यतरुणप्रख्याः श्लाघनीयमुदावहन् ॥ ३१  
 काञ्चनापिहितैर्योक्त्रैर्मयूरग्रीवसन्निभाः ।  
 द्रौपदेयं नरव्याघ्रं श्रुतकर्माणमाहवे ॥ ३२  
 श्रुतकीर्तिं श्रुतनिधिं द्रौपदेयं हयोत्तमाः ।  
 ऊहुः पार्थसमं युद्धे चापपत्रनिभा हयाः ॥ ३३  
 यमाहुरध्यर्धगुणं कृष्णात्पार्थाञ्च संयुगे ।  
 अभिमन्युं पिशङ्गास्तं कुमारमवहन्रणे ॥ ३४  
 एकस्तु धार्तराष्ट्रेभ्यः पाण्डवान्यः समाश्रितः ।  
 तं बृहन्तो महाकाया युयुत्सुमवहन्रणे ।  
 'ये तु पुष्करसारस्य तुल्यवर्णा हयोत्तमाः ॥' ३५  
 पलालकाण्डवर्णास्तु वार्धक्षेमिं तरस्विनम् ।  
 ऊहुः सुतमुले युद्धे हया हृष्टाः खलङ्कृताः ॥ ३६  
 कुमारं शितिपादास्तु रुक्मचित्रैरुरश्छदैः ।  
 सौचित्तिमवहद्युद्धे यन्तुः प्रेष्यकरा हयाः ॥ ३७  
 रुक्मपीठावकीर्णास्तु कौशेयसदृशा हयाः ।  
 सुवर्णमालिनः क्षान्ताः श्रेणिमन्तमुदावहन् ॥ ३८  
 रुक्ममालाधराः शूरा हेमपृष्ठाः खलङ्कृताः ।  
 काशिराजं नरश्रेष्ठं श्लाघनीयमुदावहन् ॥ ३९  
 अस्त्राणां च धनुर्वेदे ब्राह्मे वेदे च पारगम् ।  
 तं सत्यधृतिमायान्तमरुणाः समुपावहन् ॥ ४०  
 यः स पाञ्चालसेनानीद्रोणमंशमकल्पयत् ।  
 पारावतसवर्णास्तं धृष्टद्युम्नमुदावहन् ॥ ४१  
 तमन्वयात्सत्यधृतिः सौचित्तिर्युद्धदुर्मदः ।  
 श्रेणिमान्वसुदानश्च पुत्रः काश्यप्य चाभिभूः ॥ ४२

सहस्रसोमप्रतिमः सोमसहस्रसमः सौम्यतम इत्यर्थः । तस्मिन्  
 उदयेन्दुनाम्नि उदयेन्दुपर्याये पुरे शक्रप्रस्थ एव सोमसंक्रन्दः  
 सोमाभिषवणं तस्य मध्ये । तमधिकृत्य तत्फेनेनेत्यर्थस्तस्माद्वेतोः  
 ॥ ३० ॥ शालपुष्पनिभाः रक्तपीताः ॥ ३१ ॥ योक्त्रैरावन्धैः ।  
 मयूरग्रीवो मरकतविशेषः ॥ ३२ ॥ पिशङ्गाः कपिलाः ॥ ३४ ॥  
 पलालकाण्डो निष्फलव्रीहिदण्डस्तद्वर्णाः ॥ ३६ ॥ रुक्मपीठेन  
 रुक्मवर्णेन पीठेन पृष्ठेनावकीर्णा व्याप्ताः ॥ ३८ ॥ अरुणा

युक्तैः परमकाम्भोजैर्जवनैर्हेममालिभिः ।  
 भीषयन्तो द्विषत्सैन्यं यमवैश्रवणोपमाः ॥ ४३  
 प्रभद्रकास्तु काम्भोजाः षट्सहस्राण्युदायुधाः ।  
 नानावर्णैर्हयैः श्रेष्ठैर्हेमवर्णरथध्वजाः ॥ ४४  
 शरव्रातैर्विधुन्वन्तः शत्रून्विततकार्मुकाः ।  
 समानमृत्यवो भूत्वा धृष्टद्युम्नं समन्वयुः ॥ ४५  
 बभ्रुकौशेयवर्णास्तु सुवर्णवरमालिनः ।  
 ऊहुरम्लानमनसश्चेकितानं हयोत्तमाः ॥ ४६  
 इन्द्रायुधसवर्णैस्तु कुन्तिभोजो हयोत्तमैः ।  
 आयात्सदृशैः पुरुजिन्मातुलः सव्यसाचिनः ॥ ४७  
 अन्तरिक्षसवर्णास्तु तारकाचित्रिता इव ।  
 राजानं रोचमानं ते हयाः सङ्ख्ये समावहन् ॥ ४८  
 कर्बुराः शितिपादास्तु स्वर्णजालपरिच्छदाः ।  
 जारासन्धि हयाः श्रेष्ठाः सहदेवमुदावहन् ॥ ४९  
 ये तु पुष्करनालस्य समवर्णा हयोत्तमाः ।  
 जवे श्येनसमाश्रिताः सुदामानमुदावहन् ॥ ५०  
 शशलोहितवर्णास्तु पाण्डुरोद्गतराजयः ।  
 पाञ्चाल्यं गोपतेः पुत्रं सिंहसेनमुदावहन् ॥ ५१  
 पाञ्चालानां नरव्याघ्रो यः ख्यातो जनमेजयः ।  
 तस्य सर्पपुष्पाणां तुल्यवर्णा हयोत्तमाः ॥ ५२  
 माषवर्णाश्च जवना बृहन्तो हेममालिनः ।  
 दधिपृष्ठाश्चित्रमुख्याः पाञ्चाल्यमवहन्द्रुतम् ॥ ५३  
 शूराश्च भद्रकाश्चैव शरकाण्डनिभा हयाः ।  
 पद्मकिञ्जल्कवर्णाभा दण्डधारमुदावहन् ॥ ५४  
 रासभारुणवर्णाभाः पृष्ठतो मूषिकप्रभाः ।  
 वलगन्त इव संयत्ता व्याघ्रदत्तमुदावहन् ॥ ५५  
 हरयः कालकाश्चित्राश्चित्रमाल्यविभूषिताः ।  
 सुधन्वानं नरव्याघ्रं पाञ्चाल्यं समुदावहन् ॥ ५६  
 इन्द्राशनिसमस्पर्शा इन्द्रगोपकसन्निभाः ।

अव्यक्तरागाः ॥ ४० ॥ धृष्टद्युम्नस्य पुनर्वचनं द्रोणहन्तृत्वहदी-  
 करणार्थम् ॥ ४१ ॥ वभ्रुकौशेयवर्णाः पिङ्गगौराः ॥ ४६ ॥  
 इन्द्रायुधसवर्णैस्त्रिवर्णैः ॥ ४७ ॥ अन्तरिक्षसवर्णा नीलाः  
 ॥ ४८ ॥ कर्बुराश्चित्राः ॥ ४९ ॥ माषवर्णाः मलिनश्यामाः  
 ॥ ५३ ॥ भद्रकाः शोभनशिरसः । शरकाण्डनिभाः सितगौराः  
 ॥ ५४ ॥ रासभारुणवर्णाभा अरुणमलिनाः । मूषिकप्रभाः मलि-  
 नश्चेताः ॥ ५५ ॥ कालकाः कृष्णमस्तकाः ॥ ५६ ॥



दूयते मे मनस्तात द्रोणं प्रति परन्तपम् ।  
 श्रुत्वा भीष्मस्य निधनं तद्वदेतद्भविष्यति ॥' २  
 सञ्जय उवाच ।  
 ऋक्षवर्णैर्हयैर्दृष्ट्वा व्यायच्छन्तं वृकोदरम् ।  
 रजताश्वस्ततः शूरः शैनेयः संन्यवर्तत ॥ ३  
 सारङ्गाश्चो युधामन्युः स्वयं प्रत्वरयन्हयान् ।  
 पर्यवर्तत दुर्धर्षः क्रुद्धो द्रोणरथं प्रति ॥ ४  
 पारावतसवर्णैस्तु हेमभाण्डैर्महाजवैः ।  
 पाञ्चालराजस्य सुतो धृष्टद्युम्नो न्यवर्तत ॥ ५  
 पितरं तु परिप्रेप्सुः क्षत्रधर्मा यतव्रतः ।  
 सिद्धिं चास्य परां काङ्क्षन्शोणाश्वः संन्यवर्तत ॥ ६  
 पद्मपत्रनिभांश्चाश्वान्मल्लिकाक्षान्खलङ्कितान् ।  
 शैखण्डिः क्षत्रदेवस्तु स्वयं प्रत्वरयन्ययौ ॥ ७  
 दर्शनीयास्तु काम्भोजाः शुकपत्रपरिच्छदाः ।  
 वहन्तो नकुलं शीघ्रं तावकानभिदुद्रुवुः ॥ ८  
 कृष्णास्तु मेघसंकाशा अवहन्नुत्तमौजसम् ।  
 दुर्धर्षाभिसंधाय क्रुद्धं युद्धाय भारत ॥ ९  
 तथा तित्तिरिकल्मषा हया वातसमा जवे ।  
 अवहन्तुमुले युद्धे सहदेवमुदायुधम् ॥ १०  
 दन्तवर्णास्तु राजानं कालवाला युधिष्ठिरम् ।  
 भीमवेगा नरव्याघ्रमवहन्वातरंहसः ॥ ११  
 हेमोत्तमप्रतिच्छन्नैर्हयैर्वीरतसमैर्जवे ।  
 अभ्यवर्तन्त सैन्यानि सर्वाण्येव युधिष्ठिरम् ॥ १२  
 राज्ञस्त्वनन्तरो राजा पाञ्चाल्यो द्रुपदोऽभवत् ।  
 जातरूपमयच्छत्रः सर्वैस्तैरभिरक्षितः ॥ १३  
 ललामैर्हरिभिर्युक्तः सर्वशब्दक्षमैर्युधि ।  
 राज्ञां मध्ये महेष्वासः शान्तभीरभ्यवर्तत ॥ १४  
 तं विराटोऽन्वयाच्छीघ्रं सह सर्वैर्महारथैः ।  
 केकयाश्च शिखण्डी च धृष्टकेतुस्तथैव च ।

स्रैः स्रैः सैन्यैः परिवृता मात्स्यराजानमन्वयुः १५  
 तं तु पाटलिपुष्पाणां समवर्णा हयोत्तमाः ।  
 वहमाना व्यराजन्त मात्स्यस्यामित्रघातिनः ॥ १६  
 हरिद्रासमवर्णास्तु जवना हेममालिनः ।  
 पुत्रं विराटराजस्य सत्वरं समुदावहन् ॥ १७  
 इन्द्रगोपकवर्णैश्च भ्रातरः पञ्च केकयाः ।  
 जातरूपसमाभासाः सर्वे लोहितकध्वजाः ॥ १८  
 ते हेममालिनः शूराः सर्वे युद्धविशारदाः ।  
 वर्षन्त इव जीमूताः प्रत्यदृश्यन्त दंशिताः ॥ १९  
 आमपात्रनिकाशास्तु पाञ्चाल्यममितौजसम् ।  
 दत्तास्तुम्बुरुणा दिव्याः शिखण्डिनमुदावहन् ॥ २०  
 तथा द्वादशसाहस्राः पाञ्चालानां महारथाः ।  
 तेषां तु षट्सहस्राणि ये शिखण्डिनमन्वयुः ॥ २१  
 पुत्रं तु शिशुपालस्य नरसिंहस्य मारिष ।  
 आक्रीडन्तो वहन्ति स्म सारङ्गशबला हयाः ॥ २२  
 धृष्टकेतुस्तु चेदीनामृषभोऽतिबलोदितः ।  
 काम्भोजैः शबलैरश्वैरभ्यवर्तत दुर्जयः ॥ २३  
 बृहत्क्षत्रं तु कैकेयं सुकुमारं हयोत्तमाः ।  
 पलालधूमसंकाशाः सैन्धवाः शीघ्रमावहन् ॥ २४  
 मल्लिकाक्षाः पद्मवर्णा बाह्लिजाताः खलङ्कताः ।  
 शूरं शिखण्डिनः पुत्रमृक्षदेवमुदावहन् ॥ २५  
 रुक्मभाण्डप्रतिच्छन्नाः कौशेयसदृशा हयाः ।  
 क्षमावन्तोऽवहन्सङ्ख्ये सेनाबिन्दुमरिन्दमम् ॥ २६  
 युवानमवहन्युद्धे क्रौञ्चवर्णा हयोत्तमाः ।  
 काश्यस्याभिभुवः पुत्रं सुकुमारं महारथम् ॥ २७  
 श्वेतास्तु प्रतिविन्ध्यन्तं कृष्णग्रीवा मनोजवाः ।  
 यन्तुः प्रेष्यकरा राजनराजपुत्रमुदावहन् ॥ २८  
 सुतसोमं तु योधाग्र्यं भीमपुत्रं महाबलम् ।  
 माषपुष्पसवर्णास्तमवहन्वाजिनो रणे ॥ २९

व्यायच्छन्तं निवर्तमानम् ॥ ३ ॥ सितनीलारुणो वर्णः  
 सारङ्गसदृशश्च सः ॥ ४ ॥ पारावतकपोताभः सितनीलसम-  
 न्वयात् ॥ ५ ॥ शोणः कोकनदच्छविः ॥ ६ ॥ मल्लिकाक्षान्नि-  
 र्मल्लेक्षणान् ॥ ७ ॥ महाललाटजघनस्कन्धवक्षोजवा हयाः ।  
 दीर्घग्रीवायता हस्त्रमुष्काः काम्भोजकाः स्मृताः । शुकपत्रपरि-  
 च्छदाः शुकपत्राभरोमाणः ॥ ८ ॥ दन्तवर्णाः गजदन्तगौराः

॥ ११ ॥ श्वेतं ललाटमध्यस्थं तारारूपं हयस्य यत् । ललामं  
 चापि तत्प्राहुर्ललामोऽश्वस्तदन्वितः । सकेसराणि रोमाणि सुवर्णा-  
 भानि यस्य तु । हरिः स वर्णतोऽश्वस्तु पीतकौशेयसन्निभः ॥ १४ ॥  
 पाटलिपुष्पाणां समवर्णाः श्वतरक्ताः ॥ १६ ॥ विराटराजस्य पुत्रं  
 उत्तरम् ॥ १७ ॥ आमपात्रनिकाशाः मलिनश्वेताः ॥ २० ॥ क्ष-  
 मावन्तो विनीताः ॥ २६ ॥ प्रेष्यकराः इच्छानुविधामिनः ॥ २८ ॥



सहस्रसोमप्रतिमो बभूव

पुरे कुरूणामुदयेन्दुनाम्नि ।

तस्मिञ्जातः सोमसंकन्दमध्ये

यस्मात्तस्मात्सुतसोमोऽभवत्सः ॥ ३०

नाकुलिं तु शतानीकं शालपुष्पनिभा हयाः ।

आदित्यतरुणप्रख्याः श्लाघनीयमुदावहन् ॥ ३१

काञ्चनापिहितैर्यौक्त्रैर्मयूरग्रीवसन्निभाः ।

द्रौपदेयं नरव्याघ्रं श्रुतकर्माणमाहवे ॥ ३२

श्रुतकीर्तिं श्रुतनिधिं द्रौपदेयं हयोत्तमाः ।

ऊहुः पार्थसमं युद्धे चापपत्रनिभा हयाः ॥ ३३

यमाहुरध्यर्धगुणं कृष्णात्पार्थाच्च संयुगे ।

अभिमन्युं पिशङ्गास्तं कुमारमवहन्रणे ॥ ३४

एकस्तु धार्तराष्ट्रेभ्यः पाण्डवान्यः समाश्रितः ।

तं बृहन्तो महाकाया युयुत्सुमवहन्रणे ।

ये तु पुष्करसारस्य तुल्यवर्णा हयोत्तमाः ॥ ३५

पलालकाण्डवर्णास्तु वार्धक्षेमिं तरस्विनम् ।

ऊहुः सुतुमुले युद्धे हया हृष्टाः खलङ्कताः ॥ ३६

कुमारं शितिपादास्तु रुक्मचित्रैरुरश्छदैः ।

सौचित्तिमवहद्युद्धे यन्तुः प्रेष्यकरा हयाः ॥ ३७

रुक्मपीठावकीर्णास्तु कौशेयसदृशा हयाः ।

सुवर्णमालिनः क्षान्ताः श्रेणिमन्तमुदावहन् ॥ ३८

रुक्ममालाधराः शूरा हेमपृष्ठाः खलङ्कताः ।

काशिराजं नरश्रेष्ठं श्लाघनीयमुदावहन् ॥ ३९

अस्त्राणां च धनुर्वेदे ब्राह्मे वेदे च पारगम् ।

तं सत्यधृतिमायान्तमरुणाः समुपावहन् ॥ ४०

यः स पाञ्चालसेनानीद्रोणमंशमकल्पयत् ।

पारावतसवर्णास्तं धृष्टद्युम्नमुदावहन् ॥ ४१

तमन्वयात्सत्यधृतिः सौचित्तिर्युद्धदुर्मदः ।

श्रेणिमान्वसुदानश्च पुत्रः काश्यस्य चाभिभूः ॥ ४२

सहस्रसोमप्रतिमः सोमसहस्रसमः सौम्यतम इत्यर्थः । तस्मिन्

उदयेन्दुनाम्नि उदयेन्दुपर्याये पुरे शक्रप्रस्थ एव सोमसंकन्दः

सोमाभिषवणं तस्य मध्ये । तमधिकृत्य तत्फेनेनेत्यर्थस्तस्माद्धेतोः

॥ ३० ॥ शालपुष्पनिभाः रक्तपीताः ॥ ३१ ॥ यौक्त्रैरावन्धैः ।

मयूरग्रीवो मरकतविशेषः ॥ ३२ ॥ पिशङ्गाः कपिलाः ॥ ३४ ॥

पलालकाण्डो निष्फलव्रीहिदण्डस्तद्वर्णाः ॥ ३६ ॥ रुक्मपीठेन

रुक्मवर्णेन पीठेन पृष्ठेनावकीर्णा व्याप्ताः ॥ ३८ ॥ अरुणा

युक्तैः परमकाम्भोजैर्जवनैर्हेममालिभिः ।

भीषयन्तो द्विपत्सैन्यं यमवैश्रवणोपमाः ॥ ४३

प्रभद्रकास्तु काम्भोजाः षट्सहस्राण्युदायुधाः ।

नानावर्णैर्हयैः श्रेष्ठैर्हेमवर्णरथध्वजाः ॥ ४४

शरव्रातैर्विधुन्वन्तः शत्रून्विततकार्मुकाः ।

समानमृत्यवो भूत्वा धृष्टद्युम्नं समन्वयुः ॥ ४५

बभ्रुकौशेयवर्णास्तु सुवर्णवरमालिनः ।

ऊहुरम्लानमनसश्चेकितानं हयोत्तमाः ॥ ४६

इन्द्रायुधसवर्णैस्तु कुन्तिभोजो हयोत्तमैः ।

आयात्सदृशैः पुरुजिन्मातुलः सव्यसाचिनः ॥ ४७

अन्तरिक्षसवर्णास्तु तारकाचित्रिता इव ।

राजानं रोचमानं ते हयाः सङ्ख्ये समावहन् ॥ ४८

कर्बुराः शितिपादास्तु स्वर्णजालपरिच्छदाः ।

जारासन्धि हयाः श्रेष्ठाः सहदेवमुदावहन् ॥ ४९

ये तु पुष्करनालस्य समवर्णा हयोत्तमाः ।

जवे श्येनसमाश्रिताः सुदामानमुदावहन् ॥ ५०

शशलोहितवर्णास्तु पाण्डुरोद्गतराजयः ।

पाञ्चाल्यं गोपतेः पुत्रं सिंहसेनमुदावहन् ॥ ५१

पाञ्चालानां नरव्याघ्रो यः ख्यातो जनमेजयः ।

तस्य सर्पपुष्पाणां तुल्यवर्णा हयोत्तमाः ॥ ५२

माषवर्णाश्च जवना बृहन्तो हेममालिनः ।

दधिपृष्ठाश्चित्रमुखाः पाञ्चाल्यमवहन्नुतम् ॥ ५३

शूराश्च भद्रकाश्चैव शरकाण्डनिभा हयाः ।

पद्मकिञ्जल्कवर्णाभा दण्डधारमुदावहन् ॥ ५४

रासभारुणवर्णाभाः पृष्ठतो मूषिकप्रभाः ।

वल्गन्त इव संयत्ता व्याघ्रदत्तमुदावहन् ॥ ५५

हरयः कालकाश्चित्राश्चित्रमाल्यविभूषिताः ।

सुधन्वानं नरव्याघ्रं पाञ्चाल्यं समुदावहन् ॥ ५६

इन्द्राशनिसमस्पर्शा इन्द्रगोपकसन्निभाः ।

अव्यक्तरागाः ॥ ४० ॥ धृष्टद्युम्नस्य पुनर्वचनं द्रोणहन्तृत्वह्दी-

करणार्थम् ॥ ४१ ॥ बभ्रुकौशेयवर्णाः पिङ्गगौराः ॥ ४६ ॥

इन्द्रायुधसवर्णैस्त्रिवर्णैः ॥ ४७ ॥ अन्तरिक्षसवर्णा नीलाः

॥ ४८ ॥ कर्बुराश्चित्राः ॥ ४९ ॥ माषवर्णाः मलिनश्यामाः

॥ ५३ ॥ भद्रकाः शोभनशिरसः । शरकाण्डनिभाः सितगौराः

॥ ५४ ॥ रासभारुणवर्णाभा अरुणमलिनाः । मूषिकप्रभाः मलि-

नश्वेताः ॥ ५५ ॥ कालकाः कृष्णमस्तकाः ॥ ५६ ॥



काये चित्रान्तराश्चित्राश्चित्रायुधमुदावहन् ॥ ५७  
 विभ्रतो हेममालास्तु चक्रवाकोदरा हयाः ।  
 कोसलाधिपतेः पुत्रं सुक्षत्रं वाजिनोऽवहन् ॥ ५८  
 शबलास्तु बृहन्तोऽश्वा दान्ता जाम्बूनदस्रजः ।  
 युद्धे सत्यधृतिं क्षेमिमवहन्प्रांशवः शुभाः ॥ ५९  
 एकवर्णेन सर्वेण ध्वजेन कवचेन च ।  
 अश्वैश्च धनुषा चैव शुक्लैः शुक्लो न्यवर्तत ॥ ६०  
 समुद्रसेनपुत्रं तु सामुद्रा रुद्रतेजसम् ।  
 अश्वाः शशाङ्कसदृशाश्चन्द्रसेनमुदावहन् ॥ ६१  
 नीलोत्पलसवर्णास्तु तपनीयविभूषिताः ।  
 शैव्यं चित्ररथं सङ्ख्ये चित्रमाल्याऽवहन्हयाः ॥ ६२  
 कलायपुष्पवर्णास्तु श्वेतलोहितराजयः ।  
 रथसेनं हयश्रेष्ठाः समूहयुद्धदुर्मदम् ॥ ६३  
 यं तु सर्वमनुष्येभ्यः ग्राहुः शूरतरं नृपम् ।  
 तं पटच्चरहन्तारं शुकवर्णाऽवहन्हयाः ॥ ६४  
 चित्रायुधं चित्रमाल्यं चित्रवर्मायुधध्वजम् ।  
 ऊहुः किंशुकपुष्पाणां समवर्णा हयोत्तमाः ॥ ६५  
 एकवर्णेन सर्वेण ध्वजेन कवचेन च ।  
 धनुषा रथवाहैश्च नीलैर्नीलोऽभ्यवर्तत ॥ ६६  
 नानारूपै रत्नचिह्नैर्वरूथरथकार्मुकैः ।  
 वाजिध्वजपताकाभिश्चित्रैश्चित्रोऽभ्यवर्तत ॥ ६७  
 ये तु पुष्करवर्णस्य तुल्यवर्णा हयोत्तमाः ।  
 ते रोचमानस्य सुतं हेमवर्णमुदावहन् ॥ ६८  
 योधाश्च भद्रकाराश्च शरदण्डानुदण्डयः ।  
 श्वेताण्डाः कुकुटाण्डाभा दण्डकेतुं हयाऽवहन् ॥ ६९  
 केशवेन हते सङ्ख्ये पितर्यथ नराधिपे ।  
 भिन्ने कपाटे पाण्ड्यानां विदुतेषु च बन्धुषु ॥ ७०  
 भीष्मादवाप्य चास्त्राणि द्रोणाद्रामात्कृपात्तथा ।  
 अस्त्रैः समत्वं संप्राप्य रुक्मिकर्णार्जुनाच्युतैः ॥ ७१  
 इयेष द्वारकां हन्तुं कृत्स्नां जेतुं च मेदिनीम् ।

चित्रान्तरा विचित्रावकाशाः । चित्रा अद्भुतदर्शनाः ॥ ५७ ॥  
 चक्रवाकोदरा ईषच्छेताः ॥ ५८ ॥ कलायपुष्पवर्णाः मिश्ररङ्गा-  
 माः ॥ ६३ ॥ पटच्चराणामसुरविशेषाणां हन्तारं समुद्राधिपम्  
 ॥ ६४ ॥ योधा युद्धक्षमाः । भद्रकाराः शोभनक्रियाः । शरद-  
 ण्डः शरप्रकाण्ड इव अनुदण्डः पृष्ठवंशो येषाम् । सितगौरपृष्ठा

निवारितस्ततः प्राज्ञैः सुहृद्भिर्हितकाम्यया ॥ ७२  
 वैरानुबन्धमुत्सृज्य स्वराज्यमनुशास्ति यः ।  
 स सागरध्वजः पाण्ड्यश्चन्द्ररश्मिनिर्भैर्यैः ॥ ७३  
 वैडूर्यजालसंछन्नैर्वीर्यद्रविणमाश्रितः ।  
 दिव्यं विस्फारयंश्चापं द्रोणमभ्यद्रवद्वली ॥ ७४  
 आरकूटकवर्णाश्च हयाः पाण्ड्यानुयायिनाम् ।  
 अवहन्रथमुख्यानामयुतानि चतुर्दश ॥ ७५  
 नानावर्णेन रूपेण नानाकृतिमुखा हयाः ।  
 रथचक्रध्वजं वीरं घटोत्कचमुदावहन् ॥ ७६  
 भारतानां समेतानामुत्सृज्यैको मतानि यः ।  
 गतो युधिष्ठिरं भक्त्या त्यक्त्वा सर्वमभीप्सितम् ७७  
 लोहिताक्षं महाबाहुं युयुत्सुं मकरध्वजम् ।  
 महासत्त्वा महाकायाः सौवर्णस्यन्दने स्थितम् ७८  
 सुवर्णवर्णा धर्मज्ञमनीकस्थं युधिष्ठिरम् ।  
 राजश्रेष्ठं हयश्रेष्ठाः सर्वतः पृष्ठतोऽन्वयुः ॥ ७९  
 वर्णैरुच्चावचैरन्यैः सदृशानां प्रभद्रकाः ।  
 संन्यवर्तन्त युद्धाय बहवो देवरूपिणः ॥ ८०  
 ते यत्ता भीमसेनेन सहिताः काश्चनध्वजाः ।  
 प्रत्यदृश्यन्त राजेन्द्र सेन्द्रा इव दिवौकसः ॥ ८१  
 अत्यरोचत तान्सर्वान्दृष्टद्युम्नः समागतान् ।  
 सर्वाण्यति च सैन्यानि भारद्वाजो व्यरोचत ॥ ८२  
 अतीव शुशुभे तस्य ध्वजः कृष्णाजिनोत्तरः ।  
 कमण्डलुर्महाराज जातरूपमयः शुभः ॥ ८३  
 ध्वजं तु भीमसेनस्य वैडूर्यमणिलोचनम् ।  
 भ्राजमानं महासिंहं राजन्तं दृष्टवानहम् ॥ ८४  
 ध्वजं तु कुरुराजस्य पाण्डवस्य महौजसः ।  
 दृष्टवानसि सौवर्णं सोमं ग्रहगणान्वितम् ॥ ८५  
 मृदङ्गौ चात्र विपुलौ दिव्यौ नन्दोपनन्दकौ ।  
 यत्रेणाहन्यमानौ च सुखनौ हर्षवर्धनौ ॥ ८६  
 शरभं पृष्ठसौवर्णं नकुलस्य महाध्वजम् ।

इत्यर्थः ॥ ६९ ॥ कपाटे नगरविशेषे ॥ ७० ॥ आटरूपकव-  
 र्णाभाः इति झ. पाठः । तत्र आटरूपकस्य वासकस्य कुसुमं  
 तद्वर्णसदृशवर्णा इत्यर्थः ॥ ७५ ॥ हया अवहन् इति पूर्वस्माद-  
 नुक्रुष्यते ॥ ७८ ॥ सुवर्णवर्णा इति पूर्वोत्तरान्वयि ॥ ७९ ॥  
 नन्दोपनन्दकौ नाम्ना ॥ ८६ ॥ त्रयोविंशोऽध्यायः ॥ २३ ॥



अपश्याम रथेत्युग्रं भीषयाणमवस्थितम् ॥ ८७  
 हंसस्तु राजतः श्रीमान्ध्वजे घण्टापताकवान् ।  
 सहदेवस्य दुर्धर्षो द्विषतां शोकवर्धनः ॥ ८८  
 पञ्चानां द्रौपदेयानां प्रतिमाध्वजभूषणम् ।  
 धर्ममारुतशक्राणामश्विनोश्च महात्मनोः ॥ ८९  
 अभिमन्योः कुमारस्य शार्ङ्गपक्षी हिरण्मयः ।  
 रथे ध्वजवरो राजंस्तप्तचामीकरोज्ज्वलः ॥ ९०  
 घटोत्कचस्य राजेन्द्र ध्वजे गृध्रो व्यरोचत ।  
 अश्वाश्च कामगास्तस्य रावणस्य पुरा यथा ॥ ९१  
 माहेन्द्रं च धनुर्दिव्यं धर्मराजे युधिष्ठिरे ।  
 वायव्यं भीमसेनस्य धनुर्दिव्यमभून्नृप ॥ ९२  
 त्रैलोक्यरक्षणार्थाय ब्रह्मणा सृष्टमायुधम् ।  
 तदिव्यमजरं चैव फाल्गुनार्थाय वै धनुः ॥ ९३

वैष्णवं नकुलायाथ सहदेवाय चाश्विजम् ।  
 घटोत्कचाय पौलस्त्यं धनुर्दिव्यं भयानकम् ॥ ९४  
 रौद्रमाग्नेयकौबेरं याम्यं गिरिशमेव च ।  
 पञ्चानां द्रौपदेयानां धनूरत्नानि भारत ॥ ९५  
 रौद्रं धनुर्वरं श्रेष्ठं लेभे यद्रोहिणीसुतः ।  
 तत्तुष्टः प्रददौ रामः सौभद्राय महात्मने ॥ ९६  
 एते चान्ये च बहवो ध्वजा हेमविभूषिताः ।  
 तत्रादृश्यन्त शूराणां द्विषतां शोकवर्धनाः ॥ ९७  
 तदभूद्ध्वजसंवाधमकापुरुषसेवितम् ।  
 द्रोणानीकं महाराज पटे चित्रमिवापितम् ॥ ९८  
 शुश्रुवुर्नामगोत्राणि वीराणां संयुगे तदा ।  
 द्रोणमाद्रवतां राजन्स्वयंवर इवाहवे ॥ ९९

॥ इति श्रीमन्महाभारते द्रोणपर्वणि संशतकवधपर्वणि द्वादशदिवसशुद्धे त्रयोविंशोऽध्यायः ॥ २३ ॥

### चतुर्विंशोऽध्यायः ॥ २४ ॥

धृतराष्ट्रेण पुत्रान्प्रति शोचनपूर्वकं सञ्जयं प्रति युद्धकथनचौदना ॥ १ ॥

धृतराष्ट्र उवाच ।  
 व्यथयेयुरिमे सेनां दैवानामपि सञ्जय ।  
 आहवे ये न्यवर्तन्त वृकोदरमुखा नृपाः ॥ १  
 संग्रयुक्तः किलैवायं दिष्टैर्भवति पूरुषः ।  
 तस्मिन्नेव च सर्वार्थाः प्रदृश्यन्ते पृथग्विधाः ॥ २  
 दीर्घं विप्रोषितः कालमरण्ये जटिलोऽजिनी ।  
 अज्ञातश्चैव लोकस्य विजहार युधिष्ठिरः ॥ ३  
 स एव महतीं सेनां समावर्तयदाहवे ।  
 किमन्यदैवसंयोगान्मम पुत्राभवाय च ॥ ४  
 युक्त एव हि भाग्येन ध्रुवमुत्पद्यते नरः ।  
 स तथाऽऽकृष्यते तेन न यथा स्वयमिच्छति ॥ ५  
 द्यूतव्यसनमासाद्य क्लेशितो हि युधिष्ठिरः ।  
 स पुनर्भागधेयेन सहायानुपलब्धवान् ॥ ६  
 अर्धं मे केकया लब्धाः काशिकाः कोसलाश्च ये ।  
 चेदीनां चार्धमपरे मामेव समुपाश्रिताः ॥ ७  
 पृथिवी भूयसी तात मम पार्थस्य नो तथा ।

इति मामब्रवीत्सूत मन्दो दुर्योधनः पुरा ॥ ८  
 तस्य सेनासमूहस्य मध्ये द्रोणः सुरक्षितः ।  
 निहतः पार्षतेनाजौ किमन्यद्भागधेयतः ॥ ९  
 मध्ये राज्ञां महाबाहुं सदा युद्धाभिनन्दिनम् ।  
 सर्वस्वपारगं द्रोणं कथं मृत्युरूपेयिवान् ॥ १०  
 समनुप्राप्तकृच्छ्रोऽहं मोहं परममागतः ।  
 भीष्मद्रोणौ हतौ श्रुत्वा नाहं जीवितुमुत्सहे ॥ ११  
 यन्मां क्षत्ताऽब्रवीत्तात प्रपश्यन्पुत्रगृद्धिनम् ।  
 दुर्योधनेन तत्सर्वं प्राप्तं सूत मया सह ॥ १२  
 नृशंसं तु परं तात त्यक्त्वा दुर्योधनं यदि ।  
 पुत्रशेषं चिकीर्षेयं कृत्स्नं न मरणं व्रजेत् ॥ १३  
 यो हि धर्मं परित्यज्य भवत्यर्थपरो नरः ।  
 सोऽस्माच्च हीयते लोकात्क्षुद्रभावं च गच्छति ॥ १४  
 अद्य चाप्यस्य राष्ट्रस्य कृतोच्छेदस्य सञ्जय ।  
 अवशेषं न पश्यामि ककुदे मृदिते सति ॥ १५  
 कथं स्यादवशेषो हि धुर्ययोरभ्यतीतयोः ।  
 यौ नित्यमुपजीवामः क्षमिणौ पुरुषर्षभौ ॥ १६

संग्रयुक्तः संबद्धः । भवति उत्पद्यते । तस्मिन् दिष्ट एवा॥२॥

द्रोण ६



व्यक्तमेव च मे शंस यथा युद्धमवर्तत ।  
 केऽयुध्यन्के व्यपाकुर्वन्के क्षुद्राः प्राद्रवन्भयात् १७  
 धनञ्जयं च मे शंस यद्यच्चक्रे रथर्षभः ।  
 तस्माद्भयं नो भूयिष्ठं भ्रातृव्याच्च वृकोदरात् ॥ १८

यथाऽऽसीच्च निवृत्तेषु पाण्डवेषु सञ्जय ।  
 मम सैन्यावशेषस्य सन्निपातः सुदारुणः ॥ १९  
 कथं च वो मनस्तात निवृत्तेष्वभवत्तदा ।  
 मामकानां च ये शूराः के कांस्तत्र न्यवारयन् ॥ २०

॥ इति श्रीमन्महाभारते द्रोणपर्वणि संशतकवधपर्वणि चतुर्विंशोऽध्यायः ॥ २४ ॥

### पञ्चविंशोऽध्यायः ॥ २५ ॥

द्वन्द्वयुद्धवर्णनम् ॥ १ ॥

सञ्जय उवाच ।

महद्भैरवमासीन्नः सन्निवृत्तेषु पाण्डुषु ।  
 दृष्ट्वा द्रोणं छाद्यमानं तैर्भास्करमिवाम्बुदैः ॥ १  
 तैश्चोद्धूतं रजस्तीव्रमवचक्रे चमूं तव ।  
 ततो हतममंस्याम द्रोणं दृष्टिपथे हते ॥ २  
 तांस्तु शूरान्महेष्वासान्क्रूरं कर्म चिकीर्षतः ।  
 दृष्ट्वा दुर्योधनस्तूर्णं स्वसैन्यं समचूचुदत् ॥ ३  
 यथाशक्ति यथोत्साहं यथासत्त्वं नराधिपाः ।  
 वारयध्वं यथायोगं पाण्डवानामनीकिनीम् ॥ ४  
 ततो दुर्मर्षणो भीममभ्यगच्छत्सुतस्तव ।  
 आरादृष्ट्वा किरन्वाणैरिच्छन्द्रोणस्य जीवितम् ॥ ५  
 तं बाणैरवतस्तार क्रुद्धो मृत्युरिवाहवे ।  
 तं च भीमोऽतुदद्वाणैस्तदाऽऽसीत्तुमुलं महत् ॥ ६  
 त ईश्वरसमादिष्टाः प्राज्ञाः शूराः प्रहारिणः ।  
 राज्यं मृत्युभयं त्यक्त्वा प्रत्यतिष्ठन्परान्युधि ॥ ७  
 कृतवर्मा शिनेः पौत्रं द्रोणं प्रेप्सुं विशांपते ।  
 पर्यवारयदायान्तं शूरं समरशोभिनम् ॥ ८  
 तं शैनेयः शरव्रातैः क्रुद्धः क्रुद्धमवारयत् ।  
 कृतवर्मा च शैनेयं मत्तो मत्तमिव द्विपम् ॥ ९  
 सैन्धवः क्षत्रवर्माणमायान्तं निशितैः शरैः ।  
 उग्रधन्वा महेष्वासं यत्तो द्रोणादवारयत् ॥ १०  
 क्षत्रवर्मा सिन्धुपतेऽस्त्रिच्छ्वा केतनकार्मुके ।  
 नाराचैर्दशभिः क्रुद्धः सर्वमर्मस्वताडयत् ॥ ११

अथान्यद्वनुरादाय सैन्धवः कृतहस्तवत् ।  
 विन्याध क्षत्रवर्माणं रणे सर्वायसैः शरैः ॥ १२  
 युयुत्सुं पाण्डवार्थाय यतमानं महारथम् ।  
 सुबाहुर्भारतं शूरं यत्तो द्रोणादवारयत् ॥ १३  
 सुबाहोः सधनुर्बाणावस्यतः परिघोपमौ ।  
 युयुत्सुः शितपीताभ्यां क्षुराभ्यामञ्चिन्नुजौ ॥ १४  
 राजानं पाण्डवश्रेष्ठं धर्मात्मानं युधिष्ठिरम् ।  
 वेलेव सागरं क्षुब्धं मदराद् समवारयत् ॥ १५  
 तं धर्मराजो बहुभिर्मर्मभिर्द्विरवाकिरत् ।  
 मद्रेशस्तं चतुःषष्ट्या शरैर्विद्ध्वाऽनदद्भुशम् ॥ १६  
 तस्य नानदतः केतुमुच्चकर्त च कार्मुकम् ।  
 क्षुराभ्यां पाण्डवो ज्येष्ठस्तत उच्चुकुशुर्जनाः ॥ १७  
 तथैव राजा बाह्लीको राजानं द्रुपदं शरैः ।  
 आद्रवन्तं सहानीकः सहानीकं न्यवारयत् ॥ १८  
 तद्युद्धमभवद्भोरं वृद्धयोः सहसेनयोः ।  
 यथा महायूथपयोर्द्विपयोः संप्रभिन्नयोः ॥ १९  
 विन्दानुविन्दावावन्त्यौ विराटं मत्स्यमार्च्छताम् ।  
 सहसैन्यौ सहानीकं यथेन्द्राग्री पुरा बलिम् ॥ २०  
 तदुत्पिञ्जलकं युद्धमासीद्देवासुरोपमम् ।  
 मत्स्यानां केकयैः सार्धमभीताश्वरथद्विपम् ॥ २१  
 नाकुलिं तु शतानीकं भूतकर्मा सभापतिः ।  
 अस्यन्तमिषुजालानि यान्तं द्रोणादवारयत् ॥ २२  
 ततो नकुलदायादस्त्रिभिर्मल्लैः सुसंशितैः ।

भ्रातृव्यादमित्रात् ॥ १८ ॥ चतुर्विंशोऽध्यायः ॥ २४ ॥

भीरोर्भावो भैरवं भयमिति यावत् ॥ १ ॥ दृष्टिपथे गते  
 इति ड. पाठः ॥ २ ॥ बाह्यं मृत्युभयं इति क. ड. पाठः ॥ ३ ॥

उत्पिञ्जलकमस्यन्ताकुलम् । तदद्भुततमं युद्धं इति क. ड. पाठः  
 ॥ २१ ॥ भूतकर्मा सभापतिरिति द्विनामा ॥ २२ ॥



चक्रे विवाहुशिरसं भूतकर्माणमाहवे ॥ २३  
 सुतसोमं तु विक्रान्तमायान्तं तं शरौघिणम् ।  
 द्रोणायाभिमुखं वीरं साल्वो बाणैरवारयत् ॥ २४  
 स तु भीमरथः साल्वमाशुगैरायसैः शितैः ।  
 पङ्क्तिः साश्वनियन्तारमनयद्यमसादनम् ॥ २५  
 श्रुतकीर्तिं समायान्तं मयूरसदृशैर्हयैः ।  
 चित्रसेनो महाराज तव पौत्रं न्यवारयत् ॥ २६  
 तमार्जुनिः शरैश्चक्रे पितृव्यं जर्जरच्छविम् ।  
 शरैश्च द्रौपदीपुत्रं चित्रसेनः समावृणोत् ॥ २७  
 किरन्तं शरजालानि प्रभिन्नामिव कुञ्जरम् ।  
 श्रुतकर्माणमायान्तं दौशशासनिरवारयत् ॥ २८  
 तौ पौत्रौ तव दुर्धर्षौ परस्परवधैषिणौ ।  
 पितृणामर्थसिद्ध्यर्थं चक्रतुर्गुह्यमुत्तमम् ॥ २९  
 तिष्ठन्तमग्रे तं दृष्ट्वा प्रतिविन्ध्यं महाहवे ।  
 द्रौणिर्मानं पितुः कुर्वन्मार्गणैः समवारयत् ॥ ३०  
 तं क्रुद्धं प्रतिविन्याध प्रतिविन्ध्यः शितैः शरैः ।  
 सिंहलाङ्गुललक्ष्माणं पितुरर्थे व्यवस्थितम् ॥ ३१  
 प्रवपन्निव बीजानि बीजकाले कृषीवलः ।  
 द्रौणायनिद्रौपदेयं शरवर्षैरवाकिरत् ॥ ३२  
 यस्तु शूरतमो राजन्नुभयोः सेनयोर्मतः ।  
 तं पटच्चरहन्तारं लक्ष्मणः समवारयत् ॥ ३३  
 स लक्ष्मणस्येष्वसनं छित्त्वा लक्ष्म च भारत ।  
 लक्ष्मणे शरजालानि विसृजन्बहुशोभत ॥ ३४  
 ततोऽभिमन्युः कर्माणि कुर्वन्तं चित्रयोधिनम् ।  
 आर्जुनिः कृतिनं शूरं लक्ष्मणं समयोधयत् ॥ ३५  
 स संप्रहारस्तुमुलस्तयोरासीन्महात्मनोः ।  
 श्रोतृणामीक्षितृणां च भृशं प्रीतिविवर्धनः ॥ ३६  
 विकर्णस्तु महाप्राज्ञो याज्ञसेनिं शिखण्डिनम् ।  
 पर्यवारयदायान्तं युवानं समरे युवा ॥ ३७  
 ततस्तमिषुजालेन याज्ञसेनिः समावृणोत् ।  
 विधूय तद्भाणजालं बभौ तव सुतो बली ॥ ३८  
 अङ्गदोऽभिमुखं वीरमुत्तमौजसमाहवे ।  
 द्रोणायाभिमुखं यान्तं शरौघेण न्यवारयत् ॥ ३९

स संप्रहारस्तुमुलस्तयोः पुरुषसिंहयोः ।  
 सैनिकानां च सर्वेषां तयोश्च प्रीतिवर्धनः ॥ ४०  
 दुर्मुखस्तु महेष्वासो वीरं पुरुजितं बली ।  
 द्रोणायाभिमुखं यान्तं वत्सदन्तैरवारयत् ॥ ४१  
 स दुर्मुखं भुवोर्मध्ये नाराचेनाभ्यताडयत् ।  
 तस्य तद्धि बभौ वक्रं सनालमिव पङ्कजम् ॥ ४२  
 कर्णस्तु केकयान्भ्रातृन्पञ्च लोहितकध्वजान् ।  
 द्रोणायाभिमुखं याताञ्शरवर्षैरवारयत् ॥ ४३  
 ते चैनं भृशसंतप्ताः शरवर्षैरवाकिरन् ।  
 स च तांश्छादयामास शरजालैः पुनः पुनः ॥ ४४  
 नैव कर्णो न ते पञ्च ददृशुर्बाणसंवृताः ।  
 साश्वसूतध्वजरथाः परस्परशराचिताः ॥ ४५  
 पुत्रास्ते दुर्जयश्चैव जयश्च विजयश्च ह ।  
 नीलकाश्यजयत्सेनांस्त्रयस्त्रीन्प्रत्यवारयन् ॥ ४६  
 तद्युद्धमभवद्धोरमीक्षितृप्रीतिवर्धनम् ।  
 सिंहव्याघ्रतरक्षूणां यथर्क्षमहिषर्षभैः ॥ ४७  
 क्षेमधूर्तिवृहन्तौ तु भ्रातरौ सात्वतं युधि ।  
 द्रोणायाभिमुखं यान्तं शरैस्तीक्ष्णैस्ततश्चतुः ॥ ४८  
 तयोस्तस्य च तद्युद्धमत्यद्भुतमिवाभवत् ।  
 सिंहस्य द्विपमुख्याभ्यां प्रभिन्नाभ्यां यथा वने ॥ ४९  
 राजानं तु तथाम्बष्ठमेकं युद्धाभिनन्दिनम् ।  
 चेदिराजः शरानस्यन्क्रुद्धो द्रोणादवारयत् ॥ ५०  
 ततोऽम्बष्ठोऽस्थिभेदिन्या निरभिघच्छलाकया ।  
 स त्यक्त्वा सशरं चापं रथाद्भूमिमुपागमत् ॥ ५१  
 वार्धक्षेमिं तु वार्ष्णेयं कृपः शारद्वतः शरैः ।  
 अक्षुद्रः क्षुद्रकैर्बाणैः क्रुद्धरूपमवारयत् ॥ ५२  
 युध्यन्तौ कृपवार्ष्णेयौ येऽपश्यंश्चित्रयोधिनौ ।  
 ते युद्धासक्तमनसो नान्यां बुबुधिरे क्रियाम् ॥ ५३  
 सौमदत्तिस्तु राजानं मणिमन्तमतन्द्रितम् ।  
 पर्यवारयदायान्तं यशो द्रोणस्य वर्धयन् ॥ ५४  
 स सौमदत्तेस्त्वरितश्चित्रेष्वसनकेतने ।  
 पुनः पताकां सूतं च च्छत्रं चापातयद्रथात् ॥ ५५  
 अथापुत्य रथात्तूर्णं यूपकेतुरमित्रहा ।  
 साश्वसूतध्वजरथं तं चकर्त वरासिना ॥ ५६



रथं च खं समास्थाय धनुरादाय चापरम् ।  
 स्वयं यच्छन्हयान्राजन्यधमत्पाण्डवीं चमूम् ॥ ५७  
 पाण्ड्यमिन्द्रमिवायान्तमसुरान्प्रति दुर्जयम् ।  
 समर्थः सायकौघेन वृषसेनो न्यवारयत् ॥ ५८  
 'अथाजगाम हैडिम्बो महामायो महाबलः ।  
 पितृणां हितमन्विच्छन्दहन्कौरववाहिनीम् ॥ ५९  
 गदापरिघनिर्ह्मिंशपट्टसायोधनोपलैः ।  
 कडङ्गरैर्भुशुण्डीभिः प्रासैस्तोमरसायकैः ॥ ६०  
 मुसलैर्मुद्गरैश्चकैर्भिण्डिपालपरश्वथैः ।  
 पांशुवाताग्निसलिलैर्मसलोष्ठतृणद्रुमैः ॥ ६१  
 आतुदन्प्ररुजन्मञ्जुभिन्नन्विद्रावयन्क्षिपन् ।

सेनां विभीषयन्नायाद्रोणप्रेप्सुर्घटोत्कचः ॥ ६२  
 तं तु नानाप्रहरणैर्नानायुद्धविशेषणैः ।  
 राक्षसं राक्षसः क्रुद्धः समाजमे ह्यलम्बुसः ॥ ६३  
 तयोस्तदभवद्युद्धं रक्षोग्रामणिमुख्ययोः ।  
 तादृग्याद्वक्पुत्रावृत्तं शम्बरामरराजयोः ॥ ६४  
 एवं द्वन्द्वशतान्यासन्रथवारणवाजिनाम् ।  
 पदातीनां च भद्रं ते तव तेषां च संकुले ॥ ६५  
 नैतादृशो दृष्टपूर्वः संग्रामो नैव च श्रुतः ।  
 द्रोणस्याभावभावे तु प्रसक्तानां परस्परम् ॥ ६६  
 इदं घोरमिदं चित्रमिदं रौद्रमिति प्रभो ।  
 तत्र युद्धान्यदृश्यन्त प्रततानि बहूनि च ॥ ६७

॥ इति श्रीमन्महाभारते द्रोणपर्वणि संशप्तकवधपर्वणि द्वादशदिवसयुद्धे पञ्चविंशोऽध्यायः ॥ २५ ॥

### षड्विंशोऽध्यायः ॥ २६ ॥

भगदत्तपराक्रमवर्णनम् ॥ १ ॥

धृतराष्ट्र उवाच ।  
 तेष्वेवं सन्निवृत्तेषु प्रत्युद्यातेषु भागशः ।  
 कथं युयुधिरे पार्था मामकाश्च तरस्विनः ॥ १  
 किमर्जुनश्चाप्यकरोत्संशप्तकबलं प्रति ।  
 संशप्तका वा पार्थस्य किमकुर्वत सञ्जय ॥ २  
 सञ्जय उवाच ।  
 तथा तेषु निवृत्तेषु प्रत्युद्यातेषु भागशः ।  
 स्वयमभ्यद्रवद्भीमं नागानीकेन ते सुतः ॥ ३  
 स नाग इव नागेन गोवृषेणैव गोवृषः ।  
 समाहूतः स्वयं राज्ञा नागानीकमुपाद्रवत् ॥ ४  
 स युद्धकुशलः पार्थो बाहुवीर्येण चान्वितः ।  
 अभिनत्कुञ्जरानीकमचिरेणैव मारिष ॥ ५  
 ते गजा गिरिसंकाशाः क्षरन्तः सर्वतो मदम् ।  
 भीमसेनस्य नाराचैर्विमुखा विमदीकृताः ॥ ६  
 विधमेदभ्रजालानि यथा वायुः समुद्धतः ।  
 व्यधमत्तान्यनीकानि तथैव पवनात्मजः ॥ ७  
 स तेषु विसृजन्बाणान्भीमो नागेष्वशोभत ।

भुवनेष्विव सर्वेषु गभस्तीनुदितो रविः ॥ ८  
 ते भीमबाणाभिहताः संस्यूता विबभ्रुर्गजाः ।  
 गभस्तिभिरिवार्कस्य व्योम्नि नानाबलाहकाः ॥ ९  
 तथा गजानां कदनं कुर्वाणमनिलात्मजम् ।  
 क्रुद्धो दुर्योधनोऽभ्येत्यप्रत्यविध्यच्छितैः शरैः ॥ १०  
 ततः क्षणेन क्षितिपं क्षतजप्रतिमेक्षणः ।  
 क्षयं निनीषुर्निशितैर्भीमो विव्याध पत्रिभिः ॥ ११  
 स शराचितसर्वाङ्गः क्रुद्धो विव्याध पाण्डवम् ।  
 नाराचैर्करश्म्याभैर्भीमसेनं स्यन्निव ॥ १२  
 तस्य नागं मणिमयं रत्नचित्रध्वजे स्थितम् ।  
 भल्लाभ्यां कार्मुकं चैव क्षिप्रं चिच्छेद पाण्डवः ॥ १३  
 दुर्योधनं पीड्यमानं दृष्ट्वा भीमेन मारिष ।  
 चुक्षोभयिषुरभ्यागादङ्गो मातङ्गमास्थितः ॥ १४  
 तमापतन्तं नागेन्द्रमम्बुदप्रतिमस्वनम् ।  
 कुम्भान्तरे भीमसेनो नाराचैरार्दयद्भृशम् ॥ १५  
 तस्य कायं विनिर्भिद्य न्यमञ्जद्वरणीतले ।  
 ततः पपात द्विरदो वज्राहत इवाचलः ॥ १६

अयोधना लगुडाः । कडङ्गरैर्दण्डैः ॥ ६० ॥ आतुदन् व्य-  
 यन् । प्ररुजन्विध्यन् । मञ्जु आमर्दयन् । निघ्नन् मारयन् ।

विद्रावयन्पलाययन् । क्षिपन्प्रेरयन् ॥ ६२ ॥ अभावभावे  
 मारणे रक्षणे च ॥ ६६ ॥ पञ्चविंशोऽध्यायः ॥ २५ ॥



तस्यावर्जितनागस्य म्लेच्छस्याधः पतिष्यतः ।  
 शिरश्चिच्छेद भलेन क्षिप्रकारी वृकोदरः ॥ १७  
 तस्मिन्निपतिते वीरे संप्राद्रवत् सा चमूः ।  
 संभ्रान्ताश्चद्विपरथा पदातीनवमृद्गती ॥ १८  
 तेष्वनीकेषु भग्रेषु विद्रवत्सु समन्ततः ।  
 प्राग्ज्योतिषस्ततो भीमं कुञ्जरेण समाद्रवत् ॥ १९  
 येन नागेन मघवानजयदैत्यदानवान् ।  
 तदन्वयेन नागेन भीमसेनमुपाद्रवत् ॥ २०  
 स नागप्रवरो भीमं सहसा समुपाद्रवत् ।  
 श्रवणाभ्यामथो द्वाभ्यां संहतेन करेण च ॥ २१  
 व्यावृत्तनयनः क्रुद्धः प्रमथन्निव पाण्डवम् ।  
 वृकोदररथं साश्वमविशेषमचूर्णयत् ॥ २२  
 पद्भ्यां भीमोऽप्यथो धावंस्तस्य गात्रेष्वलीयत् ।  
 जानन्नञ्जलिकावेधं नापाक्रामत् पाण्डवः ॥ २३  
 गात्राभ्यन्तरगो भूत्वा करेणाताडयन्मुहुः ।  
 लालयामास तं नागं वधाकाङ्क्षिणमव्ययम् ॥ २४  
 कुलालचक्रवन्नागस्तदा तूर्णमथाभ्रमत् ।  
 नागायुतबलः श्रीमान्कालयानो वृकोदरम् ॥ २५  
 भीमोऽपि निष्क्रम्य ततः सुप्रतीकाग्रतोऽभवत् ।  
 भीमं करेणावनम्य जानुभ्यामभ्यताडयत् ॥ २६  
 ग्रीवायां वेष्टयित्वैनं स गजो हन्तुमैहत ।  
 करवेष्टं भीमसेनो भ्रमं दत्त्वा व्यमोचयत् ॥ २७  
 पुनर्गात्राणि नागस्य प्रविवेश वृकोदरः ।  
 यावत्प्रतिगजायातं स्वबले प्रत्यवैक्षत् ।  
 भीमोपि नागगात्रेभ्यो विनिःसृत्यापयाञ्जवात् ॥ २८  
 ततः सर्वस्य सैन्यस्य नादः समभवन्महान् ।  
 अहो धिङ्निहतो भीमः कुञ्जरेणेति मारिष ॥ २९  
 तेन नागेन संत्रस्ता पाण्डवानामनीकिनी ।  
 सहसाऽभ्यद्रवद्राज्यत्र तस्थौ वृकोदरः ॥ ३०  
 ततो युधिष्ठिरो राजा हतं मत्वा वृकोदरम् ।  
 भगदत्तं सपाञ्चाल्यः सर्वतः समवारयत् ॥ ३१  
 तं रथं रथिनां श्रेष्ठाः परिवार्य परंतपाः ।  
 अवाकिरञ्जशरैस्तीक्ष्णैः शतशोऽथ सहस्रशः ॥ ३२

स विधातं पृषत्कानामङ्कुशेन समाहरन् ।  
 क्षणेन पाण्डुपाञ्चालान्व्यधमत्पर्वतेश्वरः ॥ ३३  
 तदद्भुतमपश्याम भगदत्तस्य संयुगे ।  
 तथा वृद्धस्य चरितं कुञ्जरेण विशांपते ॥ ३४  
 ततो राजा दशार्णानां प्राग्ज्योतिषमुपाद्रवत् ।  
 तिर्यग्यातेन नागेन समदेनाशुगामिना ॥ ३५  
 तयोर्युद्धं समभवन्नागयोर्भीमरूपयोः ।  
 सपक्षयोः पर्वतयोर्यथा सद्रुमयोः पुरा ॥ ३६  
 प्राग्ज्योतिषपतेर्नागः सन्निवृत्त्यापसृत्य च ।  
 पार्श्वे दशार्णाधिपतेर्भिच्चा नागमपातयत् ॥ ३७  
 तोमरैः सूर्यरश्म्याभैर्भगदत्तोऽथ सप्तभिः ।  
 जघान द्विरदस्थं तं शत्रुं प्रचलितासनम् ॥ ३८  
 व्यवच्छिद्य तु राजानं भगदत्तं युधिष्ठिरः ।  
 रथानीकेन महता सर्वतः पर्यवारयत् ॥ ३९  
 स कुञ्जरस्थो रथिभिः शुशुभे सर्वतो वृतः ।  
 पर्वते वनमध्यस्थो ज्वलन्निव हुताशनः ॥ ४०  
 मण्डलं सर्वतः श्लिष्टं रथिनामुग्रधन्विनाम् ।  
 किरतां शरवर्षाणि स नागः पर्यवर्तत ॥ ४१  
 ततः प्राग्ज्योतिषो राजा परिगृह्य महागजम् ।  
 प्रेषयामास सहसा युयुधानरथं प्रति ॥ ४२  
 'आपतन्तं च संप्रेक्ष्य नागं सात्वतपुङ्गवः ।  
 अविध्यत्पञ्चभिर्बाणैः शितैराशीविषोपमैः ॥' ४३  
 शिनेः पौत्रस्य तु रथं परिगृह्य महाद्विपः ।  
 अभिचिक्षेप वेगेन युयुधानस्त्वपाक्रमत् ॥ ४४  
 बृहतः सैन्धवानश्चान्समुत्थाप्याथ सारथिः ।  
 तस्थौ सात्यकिमासाद्य संभुतस्तं रथं प्रति ॥ ४५  
 स तु लब्ध्वान्तरं नागस्त्वरितो रथमण्डलात् ।  
 निष्पतन्सततं सर्वान्परिचिक्षेप पार्थिवान् ॥ ४६  
 ते त्वाशुगतिना तेन त्रास्यमाना नरर्षभाः ।  
 तमेकं द्विरदं सङ्ख्ये मेनिरे शतशो द्विपान् ॥ ४७  
 ते गजस्थेन काल्यन्ते भगदत्तेन पार्थिवाः ।  
 ऐरावतस्थेन यथा देवराजेन दानवाः ॥ ४८  
 तेषां प्रद्रवतां भीमः पाञ्चालानामितस्ततः ।

आवर्जितः पतनप्रवणो नागो यस्य ॥ १७ ॥ संहतेन  
 संकुचितेन ॥ २१ ॥ तिर्यग्यातेन पार्श्वतो गामिना ॥ ३५ ॥

व्यवच्छिद्य विज्ञा ॥ ३९ ॥ पर्यवर्तत भ्रान्तवान् ॥ ४१ ॥  
 समुत्थाप्य स्थिरीकृत्य ॥ ४५ ॥



गजवाजिकृतः शब्दः सुमहान्समजायत ॥ ४९  
 भगदत्तेन समरे काल्यमानेषु पाण्डुषु ।  
 प्राग्ज्योतिषमभिक्रुद्धः पुनर्भीमः समभ्ययात् ॥ ५०  
 तस्याभिद्रवतो वाहान्हस्तमुक्तेन वारिणा ।  
 सिक्त्वा व्यत्रासयन्नागस्ते पार्थमहरस्ततः ॥ ५१  
 ततस्तमभ्ययात्तूर्णं रुचिपर्वा कृतीसुतः ।  
 समग्नच्छरवर्षेण रथस्थोऽन्तकसन्निभः ॥ ५२  
 ततः स रुचिपर्वाणं शरेणानतपर्वणा ।  
 सुपर्वा पर्वतपतिर्निन्ये वैवस्वतक्षयम् ॥ ५३  
 तस्मिन्निपतिते वीरे सौभद्रो द्रौपदीसुतः ।  
 चेकितानो धृष्टकेतुर्युयुत्सुश्चादयन्दिपम् ॥ ५४  
 त एनं शरधाराभिर्धाराभिरिव तोयदाः ।  
 सिषिचुर्भैरवान्नादान्विनदन्तो जिघांसवः ॥ ५५  
 ततः पार्ण्यङ्कुशाङ्गुष्ठैः कृतिना चोदितो द्विपः ।  
 प्रसारितकरः प्रायात्स्तब्धकर्णेक्षणो द्रुतम् ॥ ५६  
 सोऽधिष्ठाय पदा वाहान्युयुत्सोः सूतमारुजत् ।  
 युयुत्सुस्तु रथाद्राजन्नपाक्रामत्त्वरान्वितः ॥ ५७  
 ततः पाण्डवयोधास्ते नागराजं शरैर्दुतम् ।  
 सिषिचुर्भैरवान्नादान्विनदन्तो जिघांसवः ॥ ५८  
 पुत्रस्तु तव संभ्रान्तः सौभद्रस्यापुतो रथम् ।  
 स कुञ्जरस्थो विमृजन्निष्पन्नरिषु पार्थिवः ।  
 बभौ रश्मीनिवादित्यो भुवनेषु समुत्सृजन् ॥ ५९  
 तमार्जुनिर्द्वादशभिर्युयुत्सुर्दशभिः शरैः ।  
 त्रिभिस्त्रिभिर्द्रौपदेया धृष्टकेतुश्च विव्यधुः ॥ ६०  
 'चेकितानः चतुःषष्ट्या सोत्तरायुधिकं पुनः ।

प्रत्यविध्यत्ततः सर्वान्भगदत्तस्त्रिभिस्त्रिभिः ॥ ६१  
 सोऽतियत्तार्पितैर्बाणैराचितो द्विरदो बभौ ।  
 संस्यूत इव सूर्यस्य रश्मिभिर्जलदो महान् ॥ ६२  
 नियन्तुः शिल्पयत्ताभ्यां प्रेरितोऽरिशरादितः ।  
 परिचिक्षेप तान्नागः सरिपून्सव्यदक्षिणम् ॥ ६३  
 गोपाल इव दण्डेन यथा पशुगणान्वने ।  
 संकालयति तां सेनां भगदत्तस्तथा मुहुः ॥ ६४  
 क्षिप्रं श्येनाभिपन्नानां वायसानामिव स्वनः ।  
 बभूव पाण्डवेयानां भृशं विद्रवतां स्वनः ॥ ६५  
 स नागराजः प्रवराङ्कुशाहतः  
 पुरा सपक्षोऽद्विवरो यथा नृप ।  
 भयं तदा रिपुषु समादधद्भृशं  
 वणिग्जनानां क्षुभितो यथाऽर्णवः ॥ ६६  
 ततो ध्वनिर्द्विरदरथाश्चपार्थिवै-  
 र्भयाद्भवद्भिर्जनितोऽतिभैरवः ।  
 क्षितिं वियद् द्यां विदिशो दिशस्तथा  
 समावृणोत्पार्थिवसंयुगे ततः ॥ ६७  
 स तेन नागप्रवरेण पार्थिवो  
 भृशं जगाहे द्विषतामनीकिनीम् ।  
 पुरा सुगुप्तां विबुधैरिवाहवे  
 विरोचनो देववरूथिनीमिव ॥ ६८  
 भृशं बभौ ज्वलनसखो वियद्रजः  
 समावृणोन्मुहुरपि चैव सैनिकान् ।  
 तमेकनागं गणशो यथा गजान्  
 समन्ततो द्रुतमथ मेनिरे जनाः ॥ ६९

॥ इति श्रीमन्महाभारते द्रोणपर्वणि संशतकवधपर्वणि द्वादशदिवसयुद्धे षड्विंशोऽध्यायः ॥ २६ ॥

### सप्तविंशोऽध्यायः ॥ २७ ॥

अर्जुनेन संशतकानां हननम् ॥ १ ॥

सञ्जय उवाच ।

यन्मां पार्थस्य संग्रामे कर्माणि परिपृच्छसि ।

तच्छृणुष्व महाबाहो पार्थो यदकरोद्रणे ॥ १

सुपर्वा पार्वतीसुतः इति क. ड. पाठः ॥ ५२ ॥ सुपर्वा शो-  
 भनाङ्गसंधिः ॥ ५३ ॥ वियदाकाशम् । यां स्वर्गम् ॥ ६७ ॥

रजो दृष्ट्वा समुद्धतं श्रुत्वा च गजनिःस्वनम् ।  
 भगदत्ते विकुर्वाणे कौन्तेयः कृष्णमब्रवीत् ॥ २  
 यथा प्राग्ज्योतिषो राजा गजेन मधुसूदन ।

षड्विंशोऽध्यायः ॥ २६ ॥

विकुर्वाणे विविधाः क्रियाः कुर्वाणे ॥ २ ॥



त्वरमाणोऽभिनिष्क्रान्तो ध्रुवं तस्यैष निःस्वनः ॥३  
 इन्द्रादनवरः सङ्क्षेपे गजयानविशारदः ।  
 प्रथमो गजयोधानां पृथिव्यामिति मे मतिः ॥४  
 स चापि द्विरदश्रेष्ठः सदाऽप्रतिगजो युधि ।  
 सर्वशस्त्रातिगः सङ्क्षेपे कृतकर्मा जितकृमः ॥ ५  
 सहः शस्त्रनिपातानामग्निस्पर्शस्य चानघ ।  
 स पाण्डवबलं सर्वमद्यैको नाशयिष्यति ॥ ६  
 'सिंहनादं महत्कृत्वा धनुर्बाणरवैः सह ।  
 विद्राव्यमाणं संपश्य हतभूयिष्ठनायकम् ।  
 दृष्ट्वा विनद्य सहसा मम सेनां प्रमुदति ॥' ७  
 न चावाभ्यामृतेऽन्योऽस्ति शक्तस्तं प्रतिवाधितुम् ।  
 त्वरमाणस्ततो याहि यतः प्राग्ज्योतिषाधिपः ॥ ८  
 दृष्टं सङ्क्षेपे द्विपबलाद्वयसा चापि विस्मितम् ।  
 अद्यैनं प्रेषयिष्यामि बलहन्तुः प्रियातिथिम् ॥ ९  
 वचनादथ कृष्णस्तु प्रययौ सव्यसाचिनः ।  
 दीर्यते भगदत्तेन यत्र पाण्डववाहिनी ॥ १०  
 तं प्रयान्तं ततः पश्चादाह्वयन्तो महारथाः ।  
 संशप्तकाः समारोहन्सहस्राणि चतुर्दश ॥ ११  
 दशैव तु सहस्राणि त्रिगर्तानां महारथाः ।  
 चत्वारि च सहस्राणि वासुदेवस्य चानुगाः ॥ १२  
 दीर्यमाणां चमूं दृष्ट्वा भगदत्तेन मारिष ।  
 आहूयमानस्य च तैरभवद्भृदयं द्विधा ॥ १३  
 किन्तु श्रेयस्करं कर्म भवेदद्येत्यचिन्तयत् ।  
 इह वा विनिवर्तेयं गच्छेयं वा युधिष्ठिरम् ॥ १४  
 तस्य बुद्ध्या विचार्यैवमर्जुनस्य कुरुद्रह ।  
 अभवद्भूयसी बुद्धिः संशप्तकवधे स्थिरा ॥ १५  
 स सन्निवृत्तः सहसा कपिप्रवरकेतनः ।  
 एको रथसहस्राणि निहन्तुं वासवी रणे ॥ १६  
 सा हि दुर्योधनस्यासीन्मतिः कर्णस्य चोभयोः ।  
 अर्जुनस्य वधोपाये या वै द्वैधमकल्पयत् ॥ १७

स तु दोलायमानोऽभूद्वैधीभावेन पाण्डवः ।  
 वधेन तु नराभ्याणामकरोत्तां मृषा तदा ॥ १८  
 ततः शतसहस्राणि शराणां नतपर्वणाम् ।  
 असृजन्नर्जुने राजन्संशप्तकमहारथाः ॥ १९  
 नैव कुन्तीसुतः पार्थो नैव कृष्णो जनार्दनः ।  
 न हया न रथो राजन्दृश्यन्ते स शरैश्चिताः ॥ २०  
 तदा मोहमनुप्राप्तः सिन्ध्विदे हि जनार्दनः ।  
 ततस्तान्प्रायशः पार्थो ब्रह्मास्त्रेण निजमिवान् ॥ २१  
 शतशः पाणयश्छिन्नाः सेषुज्यातलकार्मुकाः ।  
 केतवो वाजिनः सूता रथिनश्चापतन्क्षितौ ॥ २२  
 द्रुमाचलाग्राम्बुधरैः समकायाः सुकल्पिताः ।  
 हतारोहाः क्षितौ पेतुर्द्विपाः पार्थशराहताः ॥ २३  
 विप्रविद्धकुथा नागाश्छिन्नभाण्डाः परासवः ।  
 सारोहास्तु रणे पेतुर्मथिता मार्गणैर्भृशम् ॥ २४  
 सर्पिर्ग्रासासिनखराः समुद्ररपरश्वथाः ।  
 विच्छिन्ना बाहवः पेतुर्नृणां भल्लैः किरीटिना ॥ २५  
 बालादित्याम्बुजेन्दूनां तुल्यरूपाणि मारिष ।  
 संच्छिन्नान्यर्जुनशरैः शिरांस्युर्वीं प्रपेदिरे ॥ २६  
 जज्वालालङ्कृता सेना पत्रिभिः प्राणिभोजनैः ।  
 नानारूपैस्तदाऽमित्रान्क्रुद्धे निघ्नति फल्गुने ॥ २७  
 क्षोभयन्तं तदा सेनां द्विरदं नलिनीमिव ।  
 धनंजयं भूतगणाः साधुसाध्वित्यपूजयन् ॥ २८  
 दृष्ट्वा तत्कर्म पार्थस्य वासवस्येव माधवः ।  
 विस्मयं परमं गत्वा प्राञ्जलिस्तमुवाच ह ॥ २९  
 कर्मैतत्पार्थ शक्रेण यमेन धनदेन च ।  
 दुष्करं समरे यत्ते कृतमद्येति मे मतिः ॥ ३०  
 युगपच्चैव संग्रामे शतशोऽथ सहस्रशः ।  
 पतिता एव मे दृष्टाः संशप्तकमहारथाः ॥ ३१  
 संशप्तकांस्ततो हत्वा भूयिष्ठा ये व्यवस्थिताः ।  
 भगदत्ताय याहीति कृष्णं पार्थोऽभ्यनोदयत् ॥ ३२

॥ इति श्रीमन्महाभारते द्रोणपर्वणि संशप्तकवधपर्वणि द्वादशदिवसयुद्धे सप्तविंशोऽध्यायः ॥ २७ ॥



## अष्टाविंशोऽध्यायः ॥ २८ ॥

भगदत्तार्जुनसमागमः ॥ १ ॥

सञ्जय उवाच ।

यियासतस्ततः कृष्णः पार्थस्याश्वान्मनोजवान् ।  
 संप्रैषीद्धेमसंछन्नान्द्रोणानीकाय संत्वरन् ॥ १  
 तं प्रयान्तं कुरुश्रेष्ठं स्वांस्त्रातुं द्रोणतापितान् ।  
 सुशर्मा भ्रातृभिः सार्धं युद्धार्थी पृष्ठतोऽन्वयात् २  
 ततः श्वेतहयः कृष्णमब्रवीदजितंजयः ।  
 एष मां भ्रातृभिः सार्धं सुशर्माऽऽह्वयतेऽच्युत ॥ ३  
 दीर्यते चोत्तरेणैव तत्सैन्यं मधुसूदन ।  
 द्वैधीभूतं मनो मेऽद्य कृतं संशप्तकैरिदम् ॥ ४  
 किन्तु संशप्तकान्हन्मि स्वान्क्षाम्यहितादितान् ।  
 इति मे त्वं मतं वेत्ति तत्र किं सुकृतं भवेत् ॥ ५  
 एवमुक्तस्तु दाशार्हः स्यन्दनं प्रत्यवर्तयत् ।  
 येन त्रिगर्ताधिपतिः पाण्डवं समुपाह्वयत् ॥ ६  
 ततोऽर्जुनः सुशर्माणं विद्ध्वा सप्तभिराशुगैः ।  
 ध्वजं धनुश्चास्य तथा क्षुराभ्यां समकृन्तत ॥ ७  
 त्रिगर्ताधिपतेश्चापि भ्रातरं षड्भिराशुगैः ।  
 साश्वं समृतं त्वरितः पार्थः प्रैषीद्यमक्षयम् ॥ ८  
 ततो भुजगसंकाशां सुशर्मा शक्तिमायसीम् ।  
 चिक्षेपार्जुनमादिश्य वासुदेवाय तोमरम् ॥ ९  
 शक्तिं त्रिभिः शरैश्छित्त्वा तोमरं त्रिभिरर्जुनः ।  
 सुशर्माणं शरव्रातैर्मोहयित्वा न्यवर्तयत् ॥ १०  
 तं वासवमिवायान्तं भूरिवर्षं शरौघिणम् ।  
 राजंस्तावकसैन्यानां नोग्रं कश्चिदवारयत् ॥ ११  
 ततो धनञ्जयो बाणैः सर्वानेव महारथान् ।  
 आयाद्विनिघ्नन्कौरव्यान्दहन्कक्षमिवानलः ॥ १२  
 तस्य वेगमसह्यं तं कुन्तीपुत्रस्य धीमतः ।  
 नाशक्रुवंस्ते संसोढुं स्पर्शमग्रेरिव प्रजाः ॥ १३  
 संवेष्टयन्ननीकानि शरवर्षेण पाण्डवः ।  
 सुपर्ण इव नागेन्द्रं प्रायात्प्राग्योतिषं प्रति ॥ १४  
 यत्तदानामयज्जिष्णुर्भरतानामपापिनाम् ।

आयच्छद्गृहीतवान् । यदेवार्जुनस्य धनुर्भरतानां क्षेमकर-  
 मासीत्तदेव लसुत्रनिमित्तं क्षत्रक्षयकरमभवदिति वाक्यार्थः

धनुः क्षेमकरं सङ्क्षेपे द्विषतामश्रुवर्धनम् ॥ १५  
 तदेव तव पुत्रस्य राजन्दुर्धृतदेविनः ।  
 कृते क्षत्रविनाशाय धनुरायच्छदर्जुनः ॥ १६  
 तथा विश्वोभ्यमाणा सा पार्थेन तव वाहिनी ।  
 व्यशीर्यत महाराज नौरिवासाद्य पर्वतम् ॥ १७  
 ततो दशसहस्राणि न्यवर्तन्त धनुष्मताम् ।  
 मतिं कृत्वा रणे क्रूरां वीरा जयपराजये ॥ १८  
 व्यपेतहृदयत्रासा आववुस्तं महारथाः ।  
 आर्च्छत्पार्थो गुरुं भारं सर्वभारसहो युधि ॥ १९  
 यथा नलवनं क्रुद्धः प्रभिन्नः षष्टिहायनः ।  
 मृद्रीयात्तद्वदायस्तः पार्थोऽमृद्वाचमूं तव ॥ २०  
 तस्मिन्प्रमथिते सैन्ये भगदत्तो नराधिपः ।  
 तेन नागेन सहसा धनञ्जयमुपाद्रवत् ॥ २१  
 तं रथेन नरव्याघ्रः प्रत्यगृह्णाद्धनंजयः ।  
 स सन्निपातस्तुमुलो बभूव नरनागयोः ॥ २२  
 कल्पिताभ्यां यथाशास्त्रं रथेन च गजेन च ।  
 संग्रामे चेतुर्वीरौ भगदत्तधनञ्जयौ ॥ २३  
 ततो जीमूतसंकाशान्नागादिन्द्र इव प्रभुः ।  
 अभ्यवर्षच्छरौघेण भगदत्तो धनंजयम् ॥ २४  
 स चापि शरवर्षं तं शरवर्षेण वासविः ।  
 अप्राप्तमेव चिच्छेद् भगदत्तस्य वीर्यवान् ॥ २५  
 ततः प्राग्योतिषो राजा शरवर्षं निवारिते ।  
 संरक्तनयनो रोषात्पार्थ पुनरवाकिरत् ॥ २६  
 स तथा शरवर्षेण पार्थं समभिहत्य वै ।  
 चोदयामास तं नागं वधायाच्युतपार्थयोः ॥ २७  
 तमापतन्तं द्विरदं दृष्ट्वा क्रुद्धमिवान्तकम् ।  
 चक्रेऽपसव्यं त्वरितः स्यन्दनेन जनार्दनः ॥ २८  
 संग्राप्तमपि नेयेष परावृत्तं महाद्विपम् ।  
 सारोहं मृत्युसात्कर्तुं स्मरन्धर्मं धनञ्जयः ॥ २९

॥ १६ ॥ अष्टाविंशोऽध्यायः ॥ २८ ॥



स तु नागो द्विपरथान्ह्यांश्चामृद्य मारिष ।

ग्राहिणोन्मृत्युलोकाय ततः क्रुद्धो धनञ्जयः ॥३०

॥ इति श्रीमन्महाभारते द्रोणपर्वणि संशतकवधपर्वणि द्वादशदिवसयुद्धे अष्टाविंशोऽध्यायः ॥ २८ ॥

### एकोनत्रिंशोऽध्यायः ॥ २९ ॥

अर्जुनेन सगजस्य भगदत्तस्य वधः ॥ १ ॥

धृतराष्ट्र उवाच ।

तथा क्रुद्धः किमकरोद्भगदत्तस्य पाण्डवः ।

प्राग्ज्योतिषो वा पार्थस्य तन्मे शंस यथातथम् ॥१

सञ्जय उवाच ।

प्राग्ज्योतिषेण संसक्ताबुभौ दाशार्हपाण्डवौ ।

मृत्युदंष्ट्रान्तिकं प्राप्तौ सर्वभूतानि मेनिरे ॥ २

तथा तु शरवर्षाणि पातयत्यनिशं प्रभो ।

गजस्कन्धान्महाराज कृष्णयोः स्यन्दनस्थयोः ॥३

अथ कार्णायसैर्बाणैः पूर्णकार्मुकनिःसृतैः ।

अविध्यदेवकीपुत्रं हेमपुङ्खैः शिलाशितैः ॥ ४

अग्निस्पर्शसमास्तीक्ष्णा भगदत्तेन चोदिताः ।

निर्भिद्य देवकीपुत्रं क्षितिं जग्मुः सुवाससः ॥ ५

तस्य पार्थो धनुश्छित्त्वा परिवारं निहत्य च ।

लालयन्निव राजानं भगदत्तमयोधयत् ॥ ६

सोऽर्करश्मिनिभांस्तीक्ष्णांस्तोमरान्वै चतुर्दश ।

अग्रेषयत्सव्यसाची द्विधैकैकमथाच्छिनत् ॥ ७

ततो नागस्य तद्वर्म व्यधमत्पाकशासनिः ।

शरजालेन महता तद्वशीर्यत भूतले ॥ ८

शीर्णवर्मा स तु गजः शरैः सुभृशमर्दितः ।

बभौ धारानिपाताक्तो व्यभ्रः पर्वतराडिव ॥ ९

ततः प्राग्ज्योतिषः शक्तिं हेमदण्डामयसयीम् ।

व्यसृजद्वासुदेवाय द्विधा तामर्जुनोऽच्छिनत् ॥१०

ततश्छत्रं ध्वजं चैव छित्त्वा राज्ञोऽर्जुनः शरैः ।

विव्याध दशभिस्तूर्णमुत्सयन्पर्वतेश्वरम् ॥ ११

सोऽतिविद्धोऽर्जुनशरैः सुपुङ्खैः कङ्कपत्रिभिः ।

भगदत्तस्ततः क्रुद्धः पाण्डवस्य जनाधिपः ॥१२

व्यसृजत्तोमरान्मूर्ध्नि श्वेताश्वस्योन्ननाद च ।

तैरर्जुनस्य समरे किरीटं परिवर्तितम् ॥ १३

द्रोण० ७

परिवृत्तं किरीटं तद्यमयन्नेव पाण्डवः ।

सुदृष्टः क्रियतां लोक इति राजानमब्रवीत् ॥१४

एवमुक्तस्तु संक्रुद्धः शरवर्षेण पाण्डवम् ।

अभ्यवर्षत्स गोविन्दं धनुरादाय मास्त्रम् ॥१५

तस्य पार्थो धनुश्छित्त्वा तूणीरान्सन्निकृत्य च ।

त्वरमाणो द्विसप्तत्या सर्वमर्मस्वताडयत् ॥ १६

विद्धस्ततोऽतिव्यथितो वैष्णवास्त्रमुदीरयन् ।

अभिमन्याङ्कुशं क्रुद्धो व्यसृजत्पाण्डवोरसि ॥१७

विसृष्टं भगदत्तेन तदस्त्रं सर्वघाति वै ।

उरसा प्रतिजग्राह पार्थं संछाद्य केशवः ॥ १८

वैजयन्त्यभवनमाला तदस्त्रं केशवोरसि ।

पद्मकोशविचित्रा सा सर्वर्तुकुसुमोत्करा ॥ १९

ज्वलनार्केन्दुवर्णाभा पावकोज्ज्वलपल्लवा ।

तथा पद्मपलाशिन्या वातकम्पितपत्रया ॥ २०

शुशुभेऽभ्यधिकं शौरिरतसीपुष्पसन्निभः ।

ततोऽर्जुनः क्लान्तमनाः केशवं प्रत्यभाषत ॥२१

अयुध्यमानस्तुरगान्संयन्तासि जनार्दन ।

इत्युक्त्वा पुण्डरीकाक्ष प्रतिज्ञां स्वां न रक्षसि ॥२२

यद्यहं व्यसनी वा स्यामशक्तो वा निवारणे ।

ततस्त्वयैवं कार्यं स्यान्नतु कार्यं मयि स्थिते ॥२३

सबाणः सधनुश्चाहं ससुरासुरमानुषान् ।

शक्तो लोकानिमाञ्जेतुं तच्चापि विदितं तव ॥२४

ततोऽर्जुनं वासुदेवः प्रत्युवाचार्थवद्वचः ।

शृणु गुह्यमिदं पार्थ पुरावृत्तं यथाऽनघ ॥ २५

‘येयं भूतधरा देवी सर्वभूतधरा धरा ।

सकामा लोककर्तारं नारायणमुपस्थिता ॥ २६

स संगत्य तया सार्धं ग्रीतस्तस्या वरं ददौ ।

सा वत्रे विष्णुसदृशं पुत्रमस्त्रं च वैष्णवम् ॥ २७



बभूव च सुतस्तस्या नरको नाम विश्रुतः ।  
 अस्त्रं च वैष्णवं तस्मै ददौ नारायणः स्वयम् ॥ २८  
 तदेवं नरकस्यासीदस्त्रं सर्वाहितान्तकम् ।  
 तस्मात्प्राग्योतिषं प्राप्तं सर्वशस्त्रविघातनम् ॥ २९  
 नास्यावध्योऽस्ति लोकेऽस्मिन्मदन्यः कश्चिदर्जुन ।  
 तस्मान्मया कृतं ह्येतन्मा भूते बुद्धिरन्यथा ॥ ३०  
 सञ्जय उवाच ।  
 अनुनीय तु दाशार्हः पाण्डवं त्वरितोऽब्रवीत् ।  
 जहि प्राग्योतिषं क्षिप्रं वाक्यशेषं च मे शृणु ॥ ३१  
 चतुर्मूर्तिरहं शश्वल्लोकत्राणार्थमुद्यतः ।  
 आत्मानं प्रविमज्येह लोकानां हितमादधे ॥ ३२  
 एका मूर्तिस्तपश्चर्यां कुरुते मे भुवि स्थिता ।  
 अपरा पश्यति जगत्कुर्वाणं साध्वसाधुनी ॥ ३३  
 अपरा कुरुते कर्म मानुषं लोकमाश्रिता ।  
 शेते चतुर्थी त्वपरा निद्रां वर्षसहस्रिकीम् ॥ ३४  
 याऽसौ वर्षसहस्रान्ते मूर्तिरुत्तिष्ठते मम ।  
 वराहेभ्यो वराज्श्रेष्ठांस्तस्मिन्काले ददाति सा ॥ ३५  
 तं तु कालमनुप्राप्तं विदित्वा पृथिवी तदा ।  
 अयाचत वरं यन्मां नरकार्थाय तच्छृणु ॥ ३६  
 देवानां दानवानां च अवध्यस्तनयोऽस्तु मे ।  
 उपेतो वैष्णवास्त्रेण तन्मे त्वं दातुमर्हसि ॥ ३७  
 एवं वरमहं श्रुत्वा जगत्यास्तनये तदा ।  
 अमोघमस्त्रं प्रायच्छं वैष्णवं परमं पुरा ॥ ३८  
 अवोचं चैतदस्त्रं वै ह्यमोघं भवतु क्षमे ।  
 नरकस्याभिरक्षार्थं नैनं कश्चिद्विधिष्यति ॥ ३९  
 अनेनास्त्रेण ते गुप्तः सुतः परबलार्दनः ।  
 भविष्यति दुराधर्षः सर्वलोकेषु सर्वदा ॥ ४०  
 तथेत्युक्त्वा गता देवी कृतकामा मनस्विनी ।  
 स चाप्यासीदुराधर्षो नरकः शत्रुतापनः ॥ ४१  
 तस्मात्प्राग्योतिषं प्राप्तं तदस्त्रं पार्थ मामकम् ।  
 नास्यावध्योऽस्ति लोकेषु सेन्द्ररुद्रेषु मारिष ॥ ४२  
 तन्मया त्वत्कृते चैतदन्यथैवोपनिर्मितम् ।

एका मूर्तिर्बदरिकाश्रमे नारायणरूपा । अपरा परमात्मरूपा ॥ ३३ ॥ अपरा रामकृष्णादिरूपा । अपरा जलशायिनी ॥ ३४ ॥

वियुक्तं परमास्त्रेण जहि पार्थ महासुरम् ॥ ४३  
 'अवध्योऽयं महास्त्रेण भगदत्तः सुरासुरैः ।'  
 वैरिणं जहि दुर्धर्षं भगदत्तं सुरद्विषम् ।  
 यथाऽहं जघ्निवान्पूर्वं हितार्थं नरकं तथा ॥ ४४  
 सञ्जय उवाच ।  
 एवमुक्तस्तदा पार्थः केशवेन महात्मना ।  
 भगदत्तं शितैर्बाणैः सहसा समवाकिरत् ॥ ४५  
 ततः पार्थो महाबाहुरसंभ्रान्तो महामनाः ।  
 कुम्भयोरन्तरे नागं नाराचेन समर्पयत् ॥ ४६  
 स समासाद्य तं नागं बाणो वज्र इवाचलम् ।  
 अभ्यगात्सह पुङ्खेन बल्मीकमिव पन्नगः ॥ ४७  
 स करी भगदत्तेन प्रेर्यमाणो मुहुर्मुहुः ।  
 न करोति वचस्तस्य दरिद्रस्येव योषिता ॥ ४८  
 स तु विष्टभ्य गात्राणि दन्ताभ्यामवनिं ययौ ।  
 नदन्नार्तस्वनं प्राणानुत्ससर्ज महाद्विषः ॥ ४९  
 ततो गाण्डीवधन्वानमभ्यभाषत केशवः ।  
 अयं महत्तरः पार्थ पलितेन समावृतः ॥ ५०  
 वलीसंछन्ननयनः शूरः परमदुर्जयः ।  
 अक्ष्णोरुन्मीलनार्थाय बद्धपट्टो ह्यसौ नृपः ॥ ५१  
 देववाक्यात्प्रचिच्छेद शरेण भृशमर्जुनः ।  
 छिन्नमात्रेऽशुके तस्मिन् रुद्धनेत्रो बभूव सः ॥ ५२  
 तमोमयं जगन्मेने भगदत्तः प्रतापवान् ।  
 ततश्चन्द्रार्धबिम्बेन बाणेन नतपर्वणा ॥ ५३  
 बिभेद हृदयं राज्ञो भगदत्तस्य पाण्डवः ।  
 स भिन्नहृदयो राजा भगदत्तः किरीटिना ॥ ५४  
 शरासनं शरांश्चैव गतासुः प्रमुमोच ह ।  
 शिरसस्तस्य विभ्रष्टं पपात च वरांशुकम् ।  
 नालताडनविभ्रष्टं पलाशं नलिनादिव ॥ ५५  
 स हेममाली तपनीयभाण्डा-  
 त्पपात नागादिरिसन्निकाशात् ।  
 सुपुष्पितो मारुतवेगभग्नो  
 महीधराग्रादिव कर्णिकारः ॥ ५६

योषिता भागुरिमते टाप् ॥ ४८ ॥ एकोनत्रिंशोऽध्यायः ॥ २९ ॥



निहत्य तं नरपतिमिन्द्रविक्रमं  
सखायमिन्द्रस्य तदैन्द्रराहवे ।

ततोऽपरास्तव जयकाङ्क्षिणो नरान्  
बभञ्ज वायुर्वलवान्द्रुमानिव ॥

५७

॥ इति श्रीमन्महाभारते द्रोणपर्वणि संशसकं वधपर्वणि द्वादशदिवसयुद्धे एकोनत्रिंशोऽध्यायः ॥ २९ ॥

### त्रिंशोऽध्यायः ॥ ३० ॥

अर्जुनयुद्धवर्णनम् ॥ १ ॥

सञ्जय उवाच ।

प्रियमिन्द्रस्य सततं सखायममितौजसम् ।  
हत्वा प्राग्ज्योतिषं पार्थः प्रदक्षिणमवर्तत ॥ १  
ततो गान्धारराजस्य सुतौ परपुरंजयौ ।  
अर्देतामर्जुनं सङ्ख्ये भ्रातरौ वृषकाचलौ ॥ २  
तौ समेत्यार्जुनं वीरौ पुरः पश्चाच्च धन्विनौ ।  
अविध्येतां महावेगैर्निशितैराशुगैर्भृशम् ॥ ३  
वृषकस्य हयान्मूतं धनुश्छत्रं रथं ध्वजम् ।  
तिलशो व्यधमत्पार्थः सौबलस्य शितैः शरैः ॥ ४  
ततोऽर्जुनः शरव्रातैर्नानाप्रहरणैरपि ।  
गान्धारानाकुलांश्चक्रे सौबलप्रमुखान्पुनः ॥ ५  
ततः पञ्चशतान्वीरान्गान्धारानुद्यतायुधान् ।  
प्राहिणोन्मृत्युलोकाय क्रुद्धो बाणैर्धनञ्जयः ॥ ६  
हताश्चातु रथात्तूर्णमवतीर्थ महाभुजः ।  
आरुरोह रथं भ्रातुरन्यच्च धनुराददे ॥ ७  
तावेकरथमारूढौ भ्रातरौ वृषकाचलौ ।  
शरवर्षेण बीभत्सुमविध्येतां मुहुर्मुहुः ॥ ८  
स्थालौ तव महात्मानौ राजानौ वृषकाचलौ ।  
भृशं विजघ्नतुः पार्थमिन्द्रं वृत्रबलाविव ॥ ९  
लब्धलक्षौ तु गान्धारावहतां पाण्डवं पुनः ।  
नैदाघवार्षिकौ मासौ लोकं घर्माशुभिर्यथा ॥ १०  
तौ रथस्थौ नरव्याघ्रौ राजानौ वृषकाचलौ ।  
संश्लिष्टाङ्गौ स्थितौ राजञ्जघानैकेषुणाऽर्जुनः ॥ ११  
तौ रथार्तिसहसंकाशौ लोहिताक्षौ महाभुजौ ।

राजन्संपेततुर्वीरौ सोदर्यावेकलक्षणौ ॥ १२  
तयोर्भूमिं गतौ देहौ रथाद्धन्धुजनप्रियौ ।  
यशो दश दिशः पुण्यं गमयित्वा व्यवस्थितौ ॥ १३  
दृष्ट्वा विनिहतौ सङ्ख्ये मातुलावपलायिनौ ।  
भृशं मुमुचुरश्रूणि पुत्रास्तव विशांपते ॥ १४  
निहतौ भ्रातरौ दृष्ट्वा मायाशतविशारदः ।  
कृष्णौ संमोहन्मायां विदधे शकुनिस्ततः ॥ १५  
लगुडायोगुडाश्मानः शतभ्यश्च सशक्तयः ।  
गदापरिघनिस्त्रिंशशूलमुद्गरपट्टसाः ॥ १६  
सकम्पनर्धिनखरा मुसलानि परश्वथाः ।  
क्षुराः क्षुरप्रनालीका वत्सदन्तास्त्रिसन्धयः ॥ १७  
चक्राणि विशिखाः प्रासा विविधान्यायुधानि च ।  
प्रपेतुः शतशो दिग्भ्यः प्रदिग्भ्यश्चार्जुनं प्रति ॥ १८  
खरोष्ट्रमहिषाः सिंहा व्याघ्राः समरचित्रकाः ।  
ऋक्षाः सालावृका गृध्राः कपयश्च सरीसृपाः ॥ १९  
विविधानि च रक्षांसि क्षुधितान्यर्जुनं प्रति ।  
संकुद्धान्यभ्यधावन्त विविधानि वयांसि च ॥ २०  
ततो दिव्यास्त्रविच्छरः कुन्तीपुत्रो धनञ्जयः ।  
विमृजन्निषुजालानि सहसा तान्यताडयत् ॥ २१  
ते हन्यमानाः श्रेण प्रवरैः सायकैर्दृढैः ।  
विरुवन्तो महारावान्विनेशुः सर्वतो हताः ॥ २२  
ततस्तमः प्रादुरभूदर्जुनस्य रथं प्रति ।  
तस्माच्च तमसो वाचः क्रूराः पार्थमभर्त्सयन् ॥ २३  
तत्तमो भैरवं घोरं भयकर्तुं महाहवे ।

वर्षशब्दोऽयमृतुवचनः । निदाघर्तुसंबन्धनावित्यर्थः । घर्मा-  
शुभिसंज्ञाक्षणिः । लोकं घर्मोन्मुभिर्यथा इति क. ड. पाठः  
॥ १० ॥ कम्पनयथ्यः । क्षुरा क्षुराकृतिलफलाः । क्षुरप्रास्तूप्र-  
मध्यफलकाः । नालीका नलिकया क्षेप्याः । वत्सदन्ता गोपो-

तकदन्ताकारफलकाः । अस्थिसंघयोऽस्थिमयफलकाः ॥ १७ ॥  
विशिखाः फणित्राकारफलकाः ॥ १८ ॥ समरा गवयाः ।  
चित्रको व्याघ्रभेदः । सालावृकाः श्वानः ॥ १९ ॥



उत्तमास्त्रेण महता ज्यौतिषेणार्जुनोऽवधीत् ॥२४  
 हते तस्मिञ्जलौघास्तु प्रादुरासन्भयानकाः ।  
 अम्भस्तस्य नाशार्थमादित्यास्त्रमथार्जुनः ।  
 प्रायुक्ताम्भस्ततस्तेन प्रायशोऽस्त्रेण शोषितम् ॥२५  
 एवं बहुविधा मायाः सौबलस्य कृताः कृताः ।  
 जघानास्त्रबलेनाशु ग्रहसन्नर्जुनोऽब्रवीत् ॥ २६  
 'दुर्धृतदेविन्गान्धारे नाक्षानिक्षपति गाण्डिवम् ।  
 ज्वलिताग्निशितांस्तीक्ष्णाञ्शरानिक्षपतिगाण्डिवं'  
 तदा हतासु मायासु त्रस्तोऽर्जुनशराहतः ।  
 अपायाञ्जवनैरश्वैः शकुनिः प्राकृतो यथा ॥ २८  
 ततोऽर्जुनोऽस्त्रविच्छेद्यं दर्शयन्नात्मनोऽरिषु ।  
 अभ्यवर्षच्छरौघेण कौरवाणामनीकिनीम् ॥ २९  
 सा हन्यमाना पार्थेन तव पुत्रस्य वाहिनी ।  
 द्वैधीभूता महाराज गङ्गेवासाद्य पर्वतम् ॥ ३०  
 द्रोणमेवान्वपद्यन्त केचित्तत्र नरर्षभाः ।  
 केचिदुर्योधनं राजन्नर्द्यमानाः किरीटिना ॥ ३१  
 नापश्याम ततस्त्वेन सैन्ये वै रजसावृते ।  
 गाण्डीवस्य च निर्घोषः श्रुतो दक्षिणतो मया ॥३२  
 शङ्खदुन्दुभिनिर्घोषं वादित्राणां च निःस्वनम् ।  
 गाण्डीवस्य तु निर्घोषो व्यतिक्रम्यास्पृशदिवम् ॥३३  
 ततः पुनर्दक्षिणतः संग्रामश्चित्रयोधिनाम् ।

सुयुद्धं चार्जुनस्यासीदहं तु द्रोणमन्वियाम् ॥३४  
 यौधिष्ठिराभ्यनीकानि ग्रहरन्ति ततस्ततः ।  
 नानाविधान्यनीकानि पुत्राणां तव भारत ।  
 अर्जुनो व्यधमत्काले दिवीवाभ्राणि मारुतः ॥३५  
 तं वासवमिवायान्तं भूरिवर्षं शरौघिणम् ।  
 महेष्वासा नरव्याघ्रा नोग्रं केचिदवारयन् ॥ ३६  
 ते हन्यमानाः पार्थेन त्वदीया व्यथिता भृशम् ।  
 स्वानेव बहवो जघ्नुर्विद्रवन्तस्ततस्ततः ॥ ३७  
 तेऽर्जुनेन शरा मुक्ताः कङ्कपत्रास्तनुच्छिदः ।  
 शलभा इव संपेतुः संवृण्वाना दिशो दश ॥ ३८  
 तुरगं रथिनं नागं पदातिमपि मारिष ।  
 विनिर्भिद्य क्षितिं जग्मुर्वल्मीकमिव पन्नगाः ॥३९  
 न च द्वितीयं व्यसृजत्कुञ्जराश्चनरेषु सः ।  
 पृथगेकशरारुणा निपेतुस्ते गतासवः ॥ ४०  
 हतैर्मनुष्यैर्द्विरदैश्च सर्वतः  
 शराभिसृष्टैश्च हयैर्निपातितैः ।  
 तदाऽश्वगोमायुबलाभिनादितं  
 विचित्रमायोधशिरो बभूव तत् ॥ ४१  
 पिता सुतं त्यजति सुहृद्वरं सुहृत्  
 तथैव पुत्रः पितरं शरातुरः ।  
 स्वरक्षणे कृतमतयस्तदा जना-  
 स्त्यजन्ति वाहानपि पार्थपीडिताः ॥४२

॥ इति श्रीमन्महाभारते द्रोणपर्वणि संशतकवधपर्वणि द्वादशदिवसयुद्धे त्रिंशोऽध्यायः ॥ ३० ॥

### एकत्रिंशोऽध्यायः ॥ ३१ ॥

अश्वत्थामा नीलस्य वधः ॥ १ ॥

धृतराष्ट्र उवाच ।  
 तेष्वनीकेषु भग्नेषु पाण्डुपुत्रेण सञ्जय ।  
 चलितानां द्रुतानां च कथमासीन्मनांसि वः ॥१  
 आनीकानां प्रभयानामवस्थानमपश्यताम् ।  
 दुष्करं प्रतिसंधानं तन्ममाचक्ष्व सञ्जय ॥ २

एनमर्जुनम् ॥ ३३ ॥ शराभिसृष्टैर्बाणाभिहतैः । आयोधशिरो

सञ्जय उवाच ।  
 तथापि तव पुत्रस्य प्रियकामा विशांपते ।  
 यशः प्रवीरा लोकेषु रक्षन्तो द्रोणमन्वयुः ॥ ३  
 समुद्यतेषु चास्त्रेषु संग्रामे च युधिष्ठिरे ।  
 अकुर्वन्नार्यकर्माणि भैरवे सत्यभीतवत् ॥ ४

रणाङ्गणम् ॥ ४१ ॥ त्रिंशोऽध्यायः ॥ ३० ॥



अन्तरं भीमसेनस्य प्रापतन्नमितौजसः ।  
 सात्यकेश्वैव वीरस्य धृष्टद्युम्नस्य वा विभो ॥ ५  
 द्रोणं द्रोणमिति क्रूराः पाञ्चालाः समचोदयन् ।  
 मा द्रोणमिति पुत्रास्ते कुरून्सर्वानचोदयन् ॥ ६  
 द्रोणं द्रोणमिति ह्येके मा द्रोणमिति चापरे ।  
 कुरूणां पाण्डवानां च द्रोणद्यूतमवर्तत ॥ ७  
 ययं प्रमथते द्रोणः पाञ्चालानां रथव्रजम् ।  
 तत्रतत्र तु पाञ्चाल्यो धृष्टद्युम्नोऽभ्यवर्तत ॥ ८  
 तेषां भाग्यविपर्यासैः संग्रामे भैरवे सति ।  
 वीराः समासदन्वीरान्कुर्वन्तो भैरवं रवम् ॥ ९  
 अकम्पनीयाः शत्रूणां बभूवुस्तत्र पाण्डवाः ।  
 अकम्पयन्ननीकानि सरन्तः क्लेशमात्मनः ॥ १०  
 ते त्वमर्षवशं प्राप्ता ह्रीमन्तः सत्वचोदिताः ।  
 त्यक्त्वा प्राणान्यवर्तन्त मन्तो द्रोणं महाहवे ॥ ११  
 अयसामिव संपातः शिलानामिव चाभवत् ।  
 दीव्यतां तुमुले युद्धे प्राणैरमिततेजसाम् ॥ १२  
 नानुस्मरन्ति संग्राममपि वृद्धास्तथाविधम् ।  
 ये पूर्वदेवैर्देवानामपश्यन् युद्धमद्भुतम् ॥ १३  
 प्राकम्पतेव पृथिवी तस्मिन्वीरावसादने ।  
 निवर्तता बलौघेन महता भारपीडिता ॥ १४  
 घूर्णतोऽपि बलौघस्य दिवं स्तब्ध्वेव निःस्वनः ।  
 अजातशत्रोस्तत्सैन्यमाविवेश सुभैरवः ॥ १५  
 समासाद्य तु पाण्डूनामनीकानि सहस्रशः ।  
 द्रोणेन चरता सङ्ख्ये प्रभग्नानि शितैः शरैः ॥ १६  
 तेषु प्रमथ्यमानेषु द्रोणेनाद्भुतकर्मणा ।

पर्यवारयदासाद्य द्रोणं सेनापतिः स्वयम् ॥ १७  
 तदद्भुतमभूद्युद्धं द्रोणपाञ्चालयोस्तथा ।  
 नैव तस्योपमा काचिदिति मे निश्चिता मतिः ॥ १८  
 ततो नीलोऽनलप्रख्यो ददाह कुरुवाहिनीम् ।  
 शरस्फुलिङ्गश्चापार्चिर्दहन्कक्षमिवानलः ॥ १९  
 तं दहन्तमनीकानि द्रोणपुत्रः प्रतापवान् ।  
 पूर्वाभिभाषी सुदलक्ष्णं स्मयमानोऽभ्यभाषत ॥ २०  
 नील किं बहुभिर्दग्धैस्तव योधैः शरार्चिषा ।  
 मयैकेन हि युध्यस्व क्रुद्धः प्रहर चाशु माम् ॥ २१  
 तं पद्मनिकराकारं पद्मपत्रनिभेक्षणम् ।  
 व्याकोशपद्माभमुखो नीलो विव्याध सायकैः ॥ २२  
 तेनापि विद्धः सहसा द्रौणिर्भल्लैः शितैस्त्रिभिः ।  
 धनुर्ध्वजं च च्छत्रं च द्विषतः संन्यकुन्तत ॥ २३  
 स पुतः स्यन्दनात्तस्मान्नीलश्चर्मवरासिभृत् ।  
 द्रौणायनेः शिरः कायाद्धर्तुमैच्छत्पतत्रिवत् ॥ २४  
 तस्योद्यतासेः सुनसं शिरः कायात्सकुण्डलम् ।  
 भल्लेनापाहरद्रौणिः स्मयमान इवानघ ॥ २५  
 संपूर्णचन्द्राभमुखः पद्मपत्रनिभेक्षणः ।  
 प्रांशुरुत्पलपत्राभो निहतो न्यपतद्भुवि ॥ २६  
 ततः प्रविव्यथे सेना पाण्डवी भृशमाकुला ।  
 आचार्यपुत्रेण हते नीले ज्वलिततेजसि ॥ २७  
 अचिन्तयंश्च ते सर्वे पाण्डवानां महारथाः ।  
 कथं नो वासविस्त्रायाच्छत्रुभ्य इति मारिष ॥ २८  
 दक्षिणेन तु सेनायाः कुरुते कदनं बली ।  
 संशप्तकावशेषस्य नारायणबलस्य च ॥ २९

॥ इति श्रीमन्महाभारते द्रोणपर्वणि संशप्तकवधपर्वणि द्वादशदिवसयुद्धे एकत्रिंशोऽध्यायः ॥ ३१ ॥

### द्वात्रिंशोऽध्यायः ॥ ३२ ॥

संकुलयुद्धवर्णनम् ॥ १ ॥

सञ्जय उवाच ।  
 प्रतिघातं तु सैन्यस्य नामृष्यत वृकोदरः ।

अन्तरं छिद्रम् । प्रापतन्स्तवन्तः ॥ ५ ॥ पाण्डवान्याम  
 इत्येव मा द्रोणमिति चापरे इति क. पाठः ॥ ७ ॥ समासदन्प्र-

सोऽभ्याहनदुरुं षष्ठ्या कर्णं च दशभिः शरैः ॥ १  
 तस्य द्रोणः शितैर्बाणैस्तीक्ष्णधारैरजिह्वगैः ।

तिगतवन्तः ॥ ९ ॥ न्यवर्तन्त भयेभ्यो निवृत्ताः । सत्यचोदिताः  
 इति क. घ. ड. पाठः ॥ ११ ॥ एकत्रिंशोऽध्यायः ॥ ३१ ॥



जीवितान्तमभिप्रेप्सुर्ममण्याशु जघान ह ॥ २  
 आनन्तर्यमभिप्रेप्सुः षड्विंशत्या समर्पयत् ।  
 कर्णो द्वादशभिर्बाणैरश्वत्थामा च सप्तभिः ॥ ३  
 षड्विंशदुर्योधनो राजा तत एनमथाकिरत् ।  
 भीमसेनोऽपि तान्सर्वान्प्रत्यविध्यन्महाबलः ॥ ४  
 द्रोणं पञ्चाशतेषूणां कर्णं च दशभिः शरैः ।  
 दुर्योधनं द्वादशभिर्द्रौणिमष्टाभिराशुगैः ॥ ५  
 आरावं तुमुलं कुर्वन्भव्यवर्तत तान्रणे ।  
 तस्मिन्संयजति प्राणान्मृत्युसाधारणीकृते ॥ ६  
 अजातशत्रुस्तान्योधान्भीमं त्रातेत्यचोदयत् ।  
 ते ययुर्भीमसेनस्य समीपममितौजसः ॥ ७  
 युयुधानप्रभृतयो माद्रीपुत्रौ च पाण्डवौ ।  
 ते समेत्य सुसंरब्धाः सहिताः पुरुषर्षभाः ॥ ८  
 महेष्वासवरैर्गुप्ता द्रोणानीकं विभित्सवः ।  
 समापेतुर्महावीर्या भीमप्रभृतयो रथाः ॥ ९  
 तान्प्रत्यगृह्णादव्यग्रो द्रोणोऽपि रथिनां वरः ।  
 महारथानतिबलान्वीरान्समरयोधिनः ॥ १०  
 बाह्वं मृत्युभयं कृत्वा तावकान्पाण्डवा ययुः ।  
 सादिनः सादिनोऽभ्यघ्नन्स्तथैव रथिनो रथान् ॥ ११  
 असिशत्पृष्टिसंघातैर्युद्धमासीत्परश्वथैः ।  
 प्रकृष्टमसियुद्धं च बभूव कटुकोदयम् ॥ १२  
 कुञ्जराणां च संपाते युद्धमासीत्सुदारुणम् ।  
 अपतत्कुञ्जरादन्यो हयादन्यस्तवाकिशराः ॥ १३  
 नरो बाणविनिर्भिन्नो रथादन्यश्च मारिष ।  
 तत्रान्यस्य च संमर्दे पतितस्य विवर्मणः ॥ १४  
 शिरः प्रध्वंसयामास वक्षस्याक्रम्य कुञ्जरः ।  
 अपरांश्चापरेऽमृद्वन्वारणाः पतितान्नरान् ॥ १५  
 विषाणैश्चावनिं गत्वा व्यभिन्दन् रथिनो बहून् ।  
 नरात्रैः केचिदपरे विषाणालग्नसंश्रयैः ॥ १६  
 बभ्रमुः समरे नागा मृद्वन्तः शतशो नरान् ।  
 कार्णायसतनुत्राणान्नराश्चरथकुञ्जरान् ॥ १७

मृत्युसाधारणीकृते मरणतुल्यावस्थां गमिति ॥ ६ ॥ कटु-  
 कस्य पुरुषस्योदयो यत्र ॥ १२ ॥ अवनिं गत्वा अभिहृत्य ।  
 विषाणालग्नसंश्रयैः दन्तलग्नैकदेशैः ॥ १६ ॥ गृध्रपक्षाधिवा-  
 सांसि गृध्रपक्षास्तरणानि ॥ १८ ॥ समसज्जत धनतामगमत्

पतितान्पोथयांचक्रुर्द्विपाः स्थूलनलानिव ।  
 गृध्रपत्राधिवासांसि शयनानि नराधिपाः ॥ १८  
 ह्रीमन्तः कालसंपर्कात्सुदुःखान्यनुशेरते ।  
 हन्ति स्मात्र पिता पुत्रं रथेनाभ्येत्य संयुगे ॥ १९  
 पुत्रश्च पितरं मोहान्निर्मर्यादमवर्तत ।  
 रथो भग्नो ध्वजश्छिन्नश्छत्रमुर्व्या निपातितम् ॥ २०  
 युगार्धं छिन्नमादाय प्रदुद्राव तथा हयः ।  
 सासिर्बाहुर्निपतितः शिरश्छिन्नं सकुण्डलम् ॥ २१  
 गजेनाक्षिप्य बलिना रथः संचूर्णितः क्षितौ ।  
 रथिना ताडितो नागो नाराचेनापतत्क्षितौ ॥ २२  
 सारोहश्चापतद्वाजी गजेनाभ्याहतो भृशम् ।  
 निर्मर्यादं महद्युद्धमवर्तत सुदारुणम् ॥ २३  
 हा तात हा पुत्र सखे कासि तिष्ठ क धावसि ।  
 ग्रहराहर जह्वेनं स्मितक्ष्वेडितगर्जितैः ।  
 इत्येवमुच्चैरत्यर्थं श्रूयन्ते विविधा गिरः ॥ २४  
 नरस्याश्वस्य नागस्य समसज्जत शोणितम् ।  
 उपाशाम्यद्रजो भौमं भीरुन्कश्मलमाविशत् ॥ २५  
 चक्रेण चक्रमासाद्य वीरो वीरस्य संयुगे ।  
 अतीतेषुपथे काले जहार गदया शिरः ॥ २६  
 आसीत्केशपरामर्शो मुष्टियुद्धं च दारुणम् ।  
 नखैर्दन्तैश्च शूराणामद्वीपे द्वीपमिच्छताम् ॥ २७  
 तत्राच्छिद्यत शूरस्य सखज्जो बाहुरुद्यतः ।  
 सधनुश्चापरस्यापि सशरः साङ्कुशस्तथा ॥ २८  
 आक्रोशदन्यमन्योऽत्र तथाऽन्यो विमुखोऽद्रवत् ।  
 अन्यः प्राप्तस्य चान्यस्य शिरः कायादपाहरत् ॥ २९  
 सशब्दमद्रवच्चान्यः शब्दादन्योऽत्रसद्भृशम् ।  
 खानन्योऽथ परानन्यो जघान निशितैः शरैः ॥ ३०  
 गिरिशङ्गोपमश्चात्र नाराचेन निपातितः ।  
 मातङ्गो न्यपतद्भूमौ नदीरोध इवोष्णगे ॥ ३१  
 तथैव रथिनं नागः क्षरन्गिरिरिवारुजन् ।  
 अभ्यतिष्ठत्पदा भूमौ सहाश्वं सहसारथिम् ॥ ३२

॥ २५ ॥ अतीतः इषुपथः शरावकाशो यत्र ॥ २६ ॥ द्वीप-  
 माश्रयम् ॥ २७ ॥ आक्रोशत् आहूतवान् ॥ २९ ॥ क्षरन्मद-  
 मिति शेषः । रथिनं तथैव सहसारथिं अर्थाद्रथं च पदा आरु-  
 जन् भूमौ अभ्यतिष्ठदित्यन्वयः ॥ ३२ ॥



शूरान्प्रहरतो दृष्ट्वा कृतास्त्रान्रुधिरोक्षितान् ।  
 बहून्प्याविशन्मोहो भीरून्हृदयदुर्बलान् ॥ ३३  
 सर्वमाविग्रमभवन्न प्राज्ञायत किञ्चन ।  
 सैन्येन रजसा ध्वस्तं निर्मर्यादमवर्तत ॥ ३४  
 ततः सेनापतिः शीघ्रमयं काल इति श्रुत्वा ।  
 नित्याभिलषितानेव स्मरयामास पाण्डवान् ॥ ३५  
 कुर्वन्तः शासनं तस्य पाण्डवा बाहुशालिनः ।  
 सरो हंसा इवापेतुर्घ्नन्तो द्रोणरथं प्रति ॥ ३६  
 गृहीताद्रवतान्योन्यं विभीता विनिकृन्तत ।  
 इत्यासीत्तुमुलः शब्दो दुर्धर्षस्य रथं प्रति ॥ ३७  
 ततो द्रोणः कृपः कर्णो द्रौणी राजा जयद्रथः ।  
 विन्दानुविन्दावावन्त्यौ शल्यश्चैतान्यवारयन् ॥ ३८  
 ते त्वार्यधर्मसंरब्धा दुर्निवारा दुरासदाः ।  
 शरार्ता न जहुर्द्रोणं पाञ्चालाः पाण्डवैः सह ॥ ३९  
 ततो द्रोणोऽतिसंकुद्धो विसृजञ्चतशः शरान् ।  
 चेदिपाञ्चालपाण्डूनामकरोत्कदनं महत् ॥ ४०  
 तस्य ज्यातलनिर्घोषः शुश्रुवे दिक्षु मारिष ।  
 वज्रसंज्ञादसंकाशस्त्रासयन्मानवान्वहून् ॥ ४१  
 एतस्मिन्नन्तरे जिष्णुर्जित्वा संशप्तकान्वहून् ।  
 अभ्ययात्तत्र यत्रासौ द्रोणः पाण्डून्प्रमर्दति ॥ ४२  
 ताञ्शरौघान्महावर्ताञ्शोणितोदान्महाह्वान् ।  
 तीर्णः संशप्तकान्हत्वा प्रत्यदृश्यत फल्गुनः ॥ ४३  
 तस्य कीर्तिमतो लक्ष्म सूर्यप्रतिमतेजसः ।  
 दीप्यमानमपश्याम तेजसा वानरध्वजम् ॥ ४४  
 संशप्तकसमुद्रं तमुच्छोष्यास्त्रगभस्तिभिः ।  
 स पाण्डवयुगान्तार्कः कुरून्प्यभ्यतीतपत् ॥ ४५  
 प्रददाह कुरून्सर्वानर्जुनः शस्त्रतेजसा ।  
 युगान्ते सर्वभूतानि धूमकेतुरिवोत्थितः ॥ ४६  
 तेन बाणसहस्रौघैर्गजाश्चरथयोधिनः ।  
 ताड्यमानाः क्षितिं जग्मुर्मुक्तकेशाः शरादिताः ॥ ४७  
 केचिदार्तस्वनं चक्रुर्विनेशुरपरे पुनः ।  
 पार्थबाणहताः केचिन्निपेतुर्विगतासवः ॥ ४८  
 तेषामुत्पतितान्कांश्चित्पतितांश्च पराङ्मुखान् ।

न जघानार्जुनो योधान्योधव्रतमनुसरन् ॥ ४९  
 ते विकीर्णरथाश्चित्राः प्रायशश्च पराङ्मुखाः ।  
 कुरवः कर्णकर्णेति हाहेति च विचुक्रुशुः ॥ ५०  
 तमाधिरथिराक्रन्दं विज्ञाय शरणैषिणाम् ।  
 मा भैष्टेति प्रतिश्रुत्य यथावभिमुखोऽर्जुनम् ॥ ५१  
 स भारतरथश्रेष्ठः सर्वभारतहर्षणः ।  
 प्रादुश्चक्रे तदाग्नेयमस्त्रमस्त्रविदां वरः ॥ ५२  
 तस्य दीप्तशरौघस्य दीप्तचापधरस्य च ।  
 'वारुणेन तदस्त्रेण विधूयाथ धनञ्जयः ।'  
 शरौघाञ्शरजालेन विदुधाव धनञ्जयः ॥ ५३  
 तथैवाधिरथिस्तस्य बाणाञ्ज्वलिततेजसः ।  
 अस्त्रमस्त्रेण संवार्य प्राणदद्विसृजञ्शरान् ॥ ५४  
 धृष्टद्युम्नश्च भीमश्च सात्यकिश्च महारथः ।  
 विव्यधुः कर्णमासाद्य त्रिभिस्त्रिभिरजिह्वगैः ॥ ५५  
 अर्जुनास्त्रं तु राधेयः संवार्य शरवृष्टिभिः ।  
 तेषां त्रयाणां चापानि चिच्छेद विशिखैस्त्रिभिः ॥ ५६  
 ते निकृत्तायुधाः शूरा निर्विषा भुजगा इव ।  
 रथशक्तीः समुत्क्षिप्य भृशं सिंहा इवानदन् ॥ ५७  
 ता भुजाग्रैर्महावेगा निसृष्टा भुजगोपमाः ।  
 दीप्यमाना महाशक्त्यो जग्मुराधिरथिं प्रति ॥ ५८  
 ता निकृत्य शरव्रातैस्त्रिभिस्त्रिभिरजिह्वगैः ।  
 ननाद बलवान्कर्णः पार्थाय विसृजञ्शरान् ॥ ५९  
 अर्जुनश्चापि राधेयं विद्ध्वा सप्तभिराशुगैः ।  
 कर्णादवरजं बाणैर्जघान निशितैः शरैः ॥ ६०  
 ततः शत्रुञ्जयं हत्वा पार्थः षड्भिरजिह्वगैः ।  
 जहार सद्यो मल्लेन विपाटस्य शिरो रथात् ॥ ६१  
 पश्यतां धार्तराष्ट्राणामेकेनैव किरीटिना ।  
 प्रमुखे सूतपुत्रस्य सोदर्या निहतास्त्रयः ॥ ६२  
 ततो भीमः समुत्पत्य स्वरथाद्वैनतेयवत् ।  
 वरासिना कर्णपक्षाञ्जघान दश पञ्च च ॥ ६३  
 पुनस्तु रथमास्थाय धनुरादाय चापरम् ।  
 विव्याध दशभिः कर्णं सूतमश्वान् पञ्चभिः ॥ ६४

विघातस्य शिर इति क. पाठः ॥ ६१ ॥

विभीता अभीताः । दुर्धर्षस्य द्रोणस्य ॥ ३७ ॥ आर्यधर्मेण  
 संरब्धाः सोद्यमाः ॥ ३९ ॥ विदुधाव खण्डितवान् ॥ ५३ ॥



धृष्टद्युम्नोऽप्यसिवरं चर्म चादाय भास्वरम् ।  
जघान चन्द्रवर्माणं बृहत्क्षत्रं च नैषधम् ॥ ६५  
ततः स्वरथमास्थाय पाञ्चाल्योऽन्यच्च कार्मुकम् ।  
आदाय कर्णं विव्याध त्रिसप्तत्या नदन्रणे ॥ ६६  
शैनेयोऽप्यन्यदादाय धनुरिन्दुसमद्युतिः ।  
सूतपुत्रं चतुःषष्ठ्या विद्ध्वा सिंह इवानदत् ॥ ६७  
भल्लाभ्यां साधु मुक्ताभ्यां छित्त्वा कर्णस्य कार्मुकम्  
पुनः कर्णं त्रिभिर्बाणैर्बाहोरुरसि चार्पयत् ॥ ६८  
ततो दुर्योधनो द्रोणो राजा चैव जयद्रथः ।  
निमज्जमानं राधेयमुज्जहूः सात्यकार्णवात् ॥ ६९  
पत्न्यश्वरथमातङ्गास्त्वदीयाः शतशोऽपरे ।  
कर्णमेवाभ्यधावन्त त्रास्यमानाः प्रहारिणः ॥ ७०  
धृष्टद्युम्नश्च भीमश्च सौभद्रोऽर्जुन एव च ।  
नकुलः सहदेवश्च सात्यकिं जुगुप्सु रणे ॥ ७१  
एवमेष महारौद्रः क्षयार्थं सर्वधन्विनाम् ।  
तावकानां परेषां च त्यक्त्वा प्राणानभूद्रणः ॥ ७२  
पदातिरथनागाश्चा गजाश्चरथपत्तिभिः ।  
रथिनो नागपत्न्यश्चैरथ पत्तीरथ द्विपैः ॥ ७३  
अश्वैरश्वा गजैर्नागा रथिनो रथिभिः सह ।  
संयुक्ताः समदृश्यन्त पत्तयश्चापि पत्तिभिः ॥ ७४  
एवं सुकलिलं युद्धमासीत्कव्यादहर्षणम् ।

महद्भिस्तैरभीतानां यमराष्ट्रविवर्धनम् ॥ ७५  
ततो हता नररथवाजिकुञ्जरै-  
रनेकशो द्विपरथपत्तिवाजिनः ।  
गजैर्गजा रथिभिरुदायुधा रथा  
हयैर्हयाः पत्तिगणैश्च पत्तयः ॥ ७६  
रथैर्द्विपा द्विरदवरैर्महाहया  
हयैर्नरा वररथिभिश्च वाजिनः ।  
निरस्तजिह्वादशनेक्षणाः क्षितौ  
क्षयं गताः प्रमथितवर्मभूषणाः ॥ ७७  
तथा परैर्बहुकरणैर्वरायुधै-  
र्हता गताः प्रतिभयदर्शनाः क्षितिम् ।  
विपोथिता हयगजपादताडिता  
भृशकुला रथमुखनेमिभिः क्षताः ॥ ७८  
प्रमोदने श्वापदपक्षिरक्षसां  
जनक्षये वर्तते तत्र दारुणे ।  
महाबलास्ते कुपिताः परस्परं  
निषूदयन्तः प्रविचेरुरोजसा ॥ ७९  
ततो बले भृशलुलिते परस्परं  
निरीक्षमाणे रुधिरौघसंभ्रुते ।  
दिवाकरेऽस्तंगिरिमास्थिते शनै-  
रुभे प्रयाते शिविराय भारत ॥ ८०

॥ इति श्रीमन्महाभारते द्रोणपर्वणि संशप्तकवधपर्वणि द्वादशदिवसयुद्धावहारे द्वात्रिंशोऽध्यायः ॥ ३२ ॥

॥ समाप्तं च संशप्तकवधपर्व ॥

( अथाभिमन्युवधपर्व ॥ ३ ॥ )

त्रयस्त्रिंशोऽध्यायः ॥ ३३ ॥

युधिष्ठिरस्याग्रहणात् दुर्मनायमानं दुर्योधनं प्रति द्रोणेन कस्यचिन्महारथस्य हननप्रतिज्ञा ॥ १ ॥ सञ्जयेन धृतराष्ट्रं प्रति संक्षेपतोऽभिमन्युवधकथनम् ॥ २ ॥

सञ्जय उवाच ।

पूर्वमस्मासु भग्रेषु फल्गुगेनाभितौजसा ।

द्रोणे च मोघसंकल्पे रक्षिते च युधिष्ठिरे ॥ १

प्राणांस्त्यक्त्वा युध्यतामिति शेषः ॥ ७२ ॥ अभीतीना-

मभिसुखागतानां भयहीनानां वा ॥ ७५ ॥ बहुकरणैरनेक-  
प्रक्रियैः । रथमुखानां रथमुख्यानां नेमिभिश्चकान्तैः ॥ ७८ ॥

सर्वे विध्वस्तकंवचास्तावका युधि निर्जिताः ।

रजस्वला भृशोद्विग्ना वीक्षमाणा दिशो दश ॥ २

अवहारं ततः कृत्वा भारद्वाजस्य संमते ।

द्वात्रिंशोऽध्यायः ॥ ३३ ॥

रजस्वला धूलिव्याप्ताः ॥ २ ॥



लब्धलक्षैः शरैर्भिन्ना भृशवहसिता रणे ॥ ३  
 श्लाघमानेषु भूतेषु फल्गुनस्यामितान्गुणान् ।  
 केशवस्य च सौहार्दे कीर्त्यमानेऽर्जुनं प्रति ॥ ४  
 अभिशस्ता इवाभूवन्ध्यानमूकत्वमास्थिताः ।  
 ततः प्रभातसमये द्रोणं दुर्योधनोऽब्रवीत् ॥ ५  
 प्रणयादभिमानाच्च द्विषद्दृष्ट्वा च दुर्मनाः ।  
 शृण्वतां सर्वयोधानां संरब्धो वाक्यकोविदः ॥ ६  
 नूनं वयं वध्यपक्षे भवतो द्विजसत्तम ।  
 तथाहि नाग्रहीः प्राप्तं समीपेऽद्य युधिष्ठिरम् ॥ ७  
 इच्छतस्ते न मुच्येत चक्षुःप्राप्तो रणे रिपुः ।  
 जिघृक्षतो रक्ष्यमाणः सामरैरपि पाण्डवैः ॥ ८  
 वरं दत्त्वा मम प्रीतः पश्चाद्विकृतवानसि ।  
 आशाभङ्गं न कुर्वन्ति भक्तस्वार्थाः कथंचन ॥ ९  
 सञ्जय उवाच ।  
 ततोऽप्रीतस्तथोक्तः सन्भारद्वाजोऽब्रवीन्नृपम् ।  
 नार्हसे मां तथा ज्ञातुं घटमानं तव प्रिये ॥ १०  
 ससुरासुरगन्धर्वाः सयक्षोरगराक्षसाः ।  
 नालं लोकारणे जेतुं पाल्यमानं किरीटिना ॥ ११  
 विश्वसृग्यत्र गोविन्दः पृतनानीस्तथाऽर्जुनः ।  
 तत्र कस्य बलं क्रामेदन्यत्र त्र्यम्बकात्प्रभोः ॥ १२  
 सत्यं तात ब्रवीम्यद्य नैतज्जात्वन्यथा भवेत् ।  
 अद्यैकं प्रवरं कंचित्पातयिष्ये महारथम् ॥ १३  
 चक्रव्यूहं विधास्यामि योऽभेद्यस्त्रिदशैरपि ।  
 योगेन केनचिद्राजन्नर्जुनस्त्वपनीयताम् ॥ १४  
 न ह्यज्ञातमसाध्यं वा तस्य सङ्ख्येऽस्ति किंचन ।  
 तेन ह्युपात्तं सकलं सर्वज्ञानमितस्ततः ॥ १५  
 द्रोणेन व्याहृते त्वेवं संशप्तकगणाः पुनः ।  
 आह्वयन्नर्जुनं सङ्ख्ये दक्षिणामभितो दिशम् ॥ १६  
 ततोऽर्जुनस्याथ परैः सार्धं समभवद्रणः ।  
 तादृशो यादृशो नान्यः श्रुतो दृष्टोपि वा कचित् ॥ १७  
 तत्र द्रोणेन विहितो व्यूहो राजन्व्यरोचत ।  
 चरन्मध्यंदिने सूर्यः प्रतपन्निव दुर्दृशः ॥ १८

तं चाभिमन्युर्वचनात्पितुर्ज्येष्ठस्य भारत ।  
 विभेद दुर्मिदं सङ्ख्ये चक्रव्यूहमनेकधा ॥ १९  
 स कृत्वा दुष्करं कर्म हत्वा वीरान्सहस्रशः ।  
 राजपुत्रशतं हत्वा कौसल्यं च बृहद्वलम् ॥ २०  
 महारथं शल्यपुत्रं पौत्रं ते लक्ष्मणं तथा ।  
 षट्सु वीरेषु संसक्तो दौःशासनिवशं गतः ।  
 सौभद्रः पृथिवीपाल जहौ प्राणान्परंतप ॥ २१  
 वयं परमसंहृष्टाः पाण्डवाः शोककश्चिताः ।  
 सौभद्रे निहते राजन्नवहारमकुर्महि ॥ २२  
 'जनमेजय उवाच ।  
 समरोद्युक्तकर्माणः कर्मभिर्व्यञ्जितश्रमाः ।  
 सकृष्णाः पाण्डवाः पञ्च देवैरपि दुरासदाः ॥ २३  
 शश्वत्कर्मान्वयैर्बुद्ध्या प्रकृत्या यशसा श्रिया ।  
 न भूतो भविता वापि कृष्णस्य सदृशः पुमान् ॥ २४  
 सत्यधर्मतपोदानैर्द्विजपूजादिभिर्गुणैः ।  
 सदेहस्त्रिदिवं प्राप्तो राजा किल युधिष्ठिरः ॥ २५  
 युगान्ते चान्तकश्चैव जामदग्न्यश्च कीर्तिमान् ।  
 रणस्थो भीमसेनश्च कथ्यन्ते सदृशस्त्रयः ॥ २६  
 प्रतिज्ञाकर्मदक्षस्य रणे गाण्डीवधन्वनः ।  
 उपमां नाधिगच्छामि पार्थस्य सदृशीं क्षितौ ॥ २७  
 गुरुवात्सल्यमत्यन्तं नैभृत्यं विनयो दमः ।  
 नकुले त्वाभिरूप्यं च शौर्यं च नियतानि षट् ॥ २८  
 श्रुतमाधुर्यगाम्भीर्यसत्त्वरूपपराक्रमैः ।  
 सदृशो देवयोर्वीरः सहदेवः किलाश्विनोः ॥ २९  
 ये च कृष्णे गुणाः स्फीताः पाण्डवेषु च ये गुणाः ।  
 अभिमन्यौ किलैकस्था दृश्यन्ते ते गुणाः शुभाः ॥ ३०  
 युधिष्ठिरस्य शौर्येण कृष्णस्य चरितेन च ।  
 कर्मणा भीमसेनस्य सदृशं भीमकर्मणः ॥ ३१  
 धनञ्जयस्य रूपेण विक्रमेण शुभेन च ।  
 विनये सहदेवस्य सदृशं नकुलस्य च ॥ ३२  
 अभिमन्युं द्विजश्रेष्ठ सौभद्रमपराजितम् ।  
 श्रोतुमिच्छामि कात्स्न्येन कथमायोधने हतः ॥ ३३

विकृतवानन्यथा कृतवान् ॥ ९ ॥ कलाभिः सहितं सकलम् ।  
 हतोऽस्मत्तः । ततोऽन्यतः ॥ १५ ॥ षट्सु द्रोणद्वौणिकृपकर्ण-  
 द्रोण ० ८

भोजशल्येषु ॥ २१ ॥ नैभृत्यं कृतकर्तव्याप्रकाशनम् ॥ २८ ॥



वैशंपायन उवाच ।  
 अभिमन्युं हतं श्रुत्वा धृतराष्ट्रो जनाधिपः ।  
 विस्तरेण महाराज पर्यपृच्छत्स सञ्जयम् ॥ ३४  
 धृतराष्ट्र उवाच ।  
 पुत्रं पुरुषसिंहस्य सञ्जयाप्राप्तयौवनम् ।  
 रणे विनिहतं श्रुत्वा भृशं मे दीर्यते मनः ॥ ३५  
 दारुणः क्षत्रधर्मोऽयं विहितो धर्मकर्तृभिः ।  
 यत्र राज्येप्सवः शूरा बाले शस्त्रमपातयन् ॥ ३६  
 बालमत्यन्तसुखिनं विचरन्तमभीतवत् ।  
 कृतास्त्रा बहवो जघ्नुर्ब्रूहि गावल्गणे कथम् ॥ ३७

बिभित्सता रथानीकं सौभद्रेणामितौजसा ।  
 विक्रीडितं यथा सङ्ख्ये तन्ममाचक्ष्व सञ्जय ॥ ३८  
 सञ्जय उवाच ।  
 यन्मां पृच्छसि राजेन्द्र सौभद्रस्य निपातनम् ।  
 तत्ते कातर्येन वक्ष्यामि शृणु राजन्समाहितः ॥ ३९  
 विक्रीडितं कुमारेण यथानीकं बिभित्सता ।  
 आरुणाश्च यथा वीरा दुःसाध्याश्चापि विप्लवे ॥ ४०  
 दावाभ्यभिपरीतानां भूरिगुल्मतृणद्रुमे ।  
 वनौकसामिवारण्ये त्वदीयानामभूद्भयम् ॥ ४१

॥ इति श्रीमन्महाभारते द्रोणपर्वणि अभिमन्युवधपर्वणि त्रयस्त्रिंशोऽध्यायः ॥ ३३ ॥

### चतुस्त्रिंशोऽध्यायः ॥ ३४ ॥

द्रोणेन पद्मव्यूहरचना ॥ १ ॥

सञ्जय उवाच ।  
 स्थिरो भव महाराज शोकं धारय दुर्धरम् ।  
 महान्तं बन्धुनाशं ते कथयिष्यामि तच्छृणु ॥ १  
 पद्मव्यूहो महाराज आचार्येणाभिकल्पितः ।  
 तत्र पद्मोपमाः सर्वे राजानो विनिवेशिताः ॥ २  
 कुमारा राजलोकस्य निक्षिप्ताः केसरोपमाः ।  
 कर्णिकास्थो महाराज तस्य दुर्योधनोऽभवत् ॥ ३  
 कृताभिसमयाः सर्वे सुवर्णविकृतध्वजाः ।  
 रक्ताम्बरधराः सर्वे सर्वे रक्तविभूषणाः ॥ ४  
 सर्वे रक्तपताकाश्च सर्वे वै हेममालिनः ।  
 चन्दनागुरुदिग्धाङ्गाः स्रग्विणः सूक्ष्मवाससः ॥ ५  
 सहिताः पर्यधावन्त कार्णिं प्रतियुयुत्सवः ।  
 तेषां दशसहस्राणि बभूवुर्दृढधन्विनाम् ॥ ६  
 पौत्रं तव पुरस्कृत्य लक्ष्मणं प्रियदर्शनम् ।

अन्योन्यसमदुःखास्ते अन्योन्यसमसाहसाः ॥ ७  
 अन्योन्यं स्पर्धमानाश्च अन्योन्यस्य हिते रताः ।  
 दुर्योधनस्तु राजेन्द्र सैन्यमध्ये व्यवस्थितः ॥ ८  
 कर्णदुःशासनकृपैर्वृतो राजा महारथैः ।  
 देवराजोपमः श्रीमाञ्ज्वेतच्छत्राभिसंवृतः ॥ ९  
 चामरव्यजनाक्षेपैरुदयन्निव भास्करः ।  
 प्रमुखे तस्य सैन्यस्य द्रोणोऽवस्थित नायकः ॥ १०  
 सिन्धुराजस्तथाऽतिष्ठच्छ्रीमान्मेरुरिवाचलः ।  
 सिन्धुराजस्य पार्श्वस्था अश्वत्थामपुरोगमाः ॥ ११  
 सुतास्तव महाराज त्रिंशत्रिदशसन्निभाः ।  
 गान्धारराजः कितवः शल्यो भूरिश्रवास्तथा ॥ १२  
 पार्श्वतः सिन्धुराजस्य व्यराजन्त महारथाः ।  
 ततः प्रववृते युद्धं तुमुलं लोमहर्षणम् ।  
 तावकानां परेषां च मृत्युं कृत्वा निवर्तनम् ॥ १३

॥ इति श्रीमन्महाभारते द्रोणपर्वणि अभिमन्युवधपर्वणि त्रयोदशदिवसयुद्धे चतुस्त्रिंशोऽध्यायः ॥ ३४ ॥

धर्मकर्तृभिर्मन्वादिभिः ॥ ३६ ॥ त्रयस्त्रिंशोऽध्यायः ॥ ३३ ॥  
 चक्रव्यूह इति झ. पाठः ॥ २ ॥ प्रमुखेऽग्रे । सैन्यस्य ना-

यको द्रोणः । अवस्थितेतिच्छन्दोऽनुरोधाद्विसर्गलोपः ॥ १० ॥  
 चतुस्त्रिंशोऽध्यायः ॥ ३४ ॥



## पञ्चत्रिंशोऽध्यायः ॥ ३५ ॥

युधिष्ठिरेणाभिमन्युप्रति पञ्चग्यूहभेदनचोदना ॥ १ ॥

सञ्जय उवाच ।

तदनीकमनाधृष्यं भारद्वाजेन रक्षितम् ।  
 पार्थाः समभ्यवर्तन्त भीमसेनपुरोगमाः ॥ १  
 सात्यकिश्चेकितानश्च धृष्टद्युम्नश्च पार्षतः ।  
 कुन्तिभोजश्च विक्रान्तो द्रुपदश्च महारथः ॥ २  
 आर्जुनिः क्षत्रधर्मा च बृहत्क्षत्रश्च वीर्यवान् ।  
 चेदिपो धृष्टकेतुश्च माद्रीपुत्रौ घटोत्कचः ॥ ३  
 युधामन्युश्च विक्रान्तः शिखण्डी चापराजितः ।  
 उत्तमौजाश्च दुर्धर्षो विराटश्च महारथः ॥ ४  
 द्रौपदेयाश्च संरब्धाः शैशुपालिश्च वीर्यवान् ।  
 केकयाश्च महावीर्याः सञ्जयाश्च सहस्रशः ॥ ५  
 एते चान्ये च सगणाः कृतास्त्रा युद्धदुर्मदाः ।  
 समभ्यधावन्सहसा भारद्वाजं युयुत्सवः ॥ ६  
 समीपे वर्तमानांस्तान्भारद्वाजोऽतिवीर्यवान् ।  
 असंभ्रान्तः शरौघेण महता समवारयत् ॥ ७  
 महौघः सलिलस्येव गिरिमासाद्य दुर्भेदम् ।  
 द्रोणं ते नाभ्यवर्तन्त वेलासिव जलाशयाः ॥ ८  
 पीड्यमानाः शरैः राजन्द्रोणचापविनिःसृतैः ।  
 न शेकुः प्रमुखे स्थातुं भारद्वाजस्य पाण्डवाः ॥ ९  
 तदद्भुतमपश्याम द्रोणस्य भुजयोर्वलम् ।  
 यदेनं नाभ्यवर्तन्त पाञ्चालाः सञ्जयैः सह ॥ १०  
 तमायान्तमभिक्रुद्धं द्रोणं दृष्ट्वा युधिष्ठिरः ।  
 बहुधा चिन्तयामास द्रोणस्य प्रतिवारणम् ॥ ११  
 अशक्यं तु तमन्येन द्रोणं मत्त्वा युधिष्ठिरः ।  
 अविषह्यं गुरुं भारं सौभद्रे समवासृजत् ॥ १२  
 वासुदेवादनवरं फल्गुनाचामितौजसम् ।  
 अब्रवीत्परवीरघ्नमभिमन्युमिदं वचः ॥ १३  
 युधिष्ठिर उवाच ।  
 एत्य नो नार्जुनो गर्हेद्यथा तात तथा कुरु ।  
 द्रोणानीकस्य न वयं विद्मो भेदं कथंचन ॥ १४  
 त्वं वाऽर्जुनो वा कृष्णो वा भिन्द्यात्प्रद्युम्न एव वा ।

द्रोणानीकं महाबाहो पञ्चमो नोपपद्यते ॥ १५  
 अभिमन्यो वरं तात याचे त्वां दातुमर्हसि ।  
 पितृणां मातुलानां च सैन्यानां चैव सर्वशः ॥ १६  
 धनञ्जयो हि नस्तात गर्हयेदेत्य संयुगात् ।  
 क्षिप्रमस्त्रं समादाय द्रोणानीकं विशातय ॥ १७  
 अभिमन्युरुवाच ।  
 द्रोणस्य दृढमत्युग्रमनीकप्रवरं युधि ।  
 पितृणां जयमाकाङ्क्षन्वगाहेऽविलम्बितम् ॥ १८  
 उपदिष्टो हि मे पित्रा योगोऽनीकविशातने ।  
 नोत्सहे हि विनिर्गन्तुमहं कस्यांचिदापदि ॥ १९  
 युधिष्ठिर उवाच ।  
 भिन्ध्यनीकं युधांश्चेष्ट द्वारं संजनयस्व नः ।  
 वयं त्वाऽनुगमिष्यामो येन त्वं तात यास्यसि ॥ २०  
 धनञ्जयसमं युद्धे त्वां वयं तात संयुगे ।  
 प्रणिधायानुयास्यामो रक्षन्तः सर्वतोमुखाः ॥ २१  
 भीम उवाच ।  
 अहं त्वाऽनुगमिष्यामि धृष्टद्युम्नोऽथ सात्यकिः ।  
 पाञ्चालाः केकया मात्स्यास्तथा सर्वेप्रभद्रकाः ॥ २२  
 सकृद्भिन्नं त्वया व्यूहं तत्र तत्र पुनः पुनः ।  
 वयं प्रध्वंसयिष्यामो निम्नमाना वरान्वरान् ॥ २३  
 अभिमन्युरुवाच ।  
 अहमेतत्प्रवेक्ष्यामि द्रोणानीकं दुरासदम् ।  
 पतङ्ग इव संक्रुद्धो ज्वलितं जातवेदसम् ॥ २४  
 तत्कर्माद्य करिष्यामि हितं यद्वंशयोर्द्वयोः ।  
 मातुलस्य च यत्प्रीतिं करिष्यति पितुश्च मे ॥ २५  
 शिशुनैकेन संग्रामे काल्यमानानि सङ्घशः ।  
 द्रक्ष्यन्ति सर्वभूतानि द्विषत्सैन्यानि वै मया ॥ २६  
 नाहं पार्थेन जातः स्यां न च जातः सुभद्रया ।  
 यदि मे संयुगे कश्चिज्जीवितो नाद्य मुच्यते ॥ २७  
 यदि चैकरथेनाहं समग्रं क्षत्रमण्डलम् ।  
 न करोम्यष्टधा युद्धे न भवाम्यर्जुनात्मजः ॥ २८

मातुलानां सात्यकिप्रसूतीनाम् ॥ १६ ॥ योग उपायो युक्तिर्वा

॥ १९ ॥ प्रणिधाय प्रविश्य ॥ २१ ॥ पञ्चत्रिंशोऽध्यायः ॥ ३५ ॥



युधिष्ठिर उवाच ।

एवं ते भाषमाणस्य बलं सौभद्र वर्धताम् ।  
यत्समुत्सहसे भेतुं द्रोणानीकं दुरासदम् ॥ २९  
रक्षितं पुरुषव्याघ्रैर्महेष्वासैर्महाबलैः ।

साध्यरुद्रमरुतुल्यैर्वस्त्रभ्यादित्यविक्रमैः ॥ ३०

सञ्जय उवाच ।

तस्य तद्वचनं श्रुत्वा स यन्तारमचोदयत् ॥ ३१  
सुमित्राश्चान्तरे क्षिप्रं द्रोणानीकाय चोदय ॥ ३२

॥ इति श्रीमन्महाभारते द्रोणपर्वणि अभिमन्युवधपर्वणि त्रयोदशदिवसयुद्धे पञ्चत्रिंशोऽध्यायः ॥ ३५ ॥

### षट्त्रिंशोऽध्यायः ॥ ३६ ॥

अभिमन्युयुद्धवर्णनम् ॥ १ ॥

सञ्जय उवाच ।

सौभद्रस्तद्वचः श्रुत्वा धर्मराजस्य धीमतः ।  
अचोदयत यन्तारं द्रोणानीकाय भारत ॥ १  
तेन संचोद्यमानस्तु याहियाहीति सारथिः ।  
प्रत्युवाच ततो राजन्नाभिमन्युमिदं वचः ॥ २  
अतिभारोऽयमायुष्मन्नाहितस्त्वयि पाण्डवैः ।  
संप्रधार्य क्षणं बुद्ध्या ततस्त्वं योद्धुमर्हसि ॥ ३  
आचार्यो हि कृती द्रोणः परमास्त्रे कृतश्रमः ।  
त्वं तु बालः स बलवान्संग्रामाणामकोविदः ॥ ४  
ततोऽभिमन्युः ग्रहसन्सारथिं वाक्यमब्रवीत् ।  
सारथे कोन्वयं द्रोणः समग्रं क्षत्रमेव वा ॥ ५  
'व्यवसायो हि मे योद्धुं रणोत्सवसमुद्यतः ।'  
ऐरावतगतं शक्रं सहामरगणैरहम् ॥ ६  
अथवा रुद्रमीशानं सर्वभूतगणार्चितम् ।  
योधयेयं रणमुखे न मे क्षत्रेऽद्य विस्मयः ॥ ७  
'यच्चैतत्पश्यसे सूत सयोधाश्चरथद्विपम् ।'  
तन्ममाद्य द्विषत्सैन्यं कलामर्हति षोडशीम् ॥ ८  
अपि विश्वजितं विष्णुं मातुलं प्राप्य सूतज ।  
पितरं चार्जुनं युद्धे न भीर्माप्नुयथास्यति ॥ ९  
'सञ्जय उवाच ।

एवमप्युच्यमानः स सारथिस्तं पुनः पुनः ।  
वीर ते तेन मा युद्धमिति सौभद्रमब्रवीत् ॥ १०  
अभिमन्युश्च तां वाचं कदर्थीकृत्य सारथेः ।

याहीत्येवाब्रवीदेनं द्रोणानीकाय माचिरम् ॥ ११  
ततः संनोदयामास हयानाशु त्रिहायनान् ।  
नातिहृष्टमनाः सूतो हेमभाण्डपरिच्छदान् ॥ १२  
ते प्रेषिताः सुमित्रेण द्रोणानीकाय वाजिनः ।  
द्रोणमभ्यद्रवन् राजन्महावेगा महाबलाः ॥ १३  
तमुदीक्ष्य तथायान्तं सर्वे द्रोणपुरोगमाः ।  
अभ्यवर्तन्त कौरव्याः पाण्डवाश्च तमन्वयुः ॥ १४  
सकर्णिकारप्रवरोच्छ्रितध्वजः

सुवर्णवर्माऽऽर्जुनिरर्जुनाद्वरः ।

युयुत्सया द्रोणमुखान्महारथान्

समासदत्सिहशिशुर्यथा द्विपान् ॥ १५

ते विंशतिपदे यत्ताः संग्रहारं प्रचक्रिरे ।  
आसीद्वाङ्ग इवावर्तो मुहूर्तमुदधाविव ॥ १६  
शूराणां युध्यमानानां निघ्नतामितरेतरम् ।  
संग्रामस्तुमुलो राजन्प्रावर्तत सुदारुणः ॥ १७  
प्रवर्तमाने संग्रामे तस्मिन्नतिभयंकरे ।  
द्रोणस्य मिषतो व्यूहं भित्त्वा व्यचरदार्जुनिः ॥ १८  
'तदभेद्यमनाधृष्यं द्रोणानीकं सुदुर्जयम् ।  
भित्त्वार्जुनिरसंभ्रान्तो विवेशाचिन्त्यविक्रमः' ॥ १९  
तं प्रविष्टं विनिघ्नन्तं शत्रुसङ्घान्महाबलम् ।  
हस्त्यश्वरथपत्न्यौघाः परिववुरुदायुधाः ॥ २०  
नानावादित्रनिनदैः क्ष्वेडितोत्कुष्ठगर्जितैः ।  
हुङ्कारैः सिंहनादैश्च तिष्ठतिष्ठेति निःस्वनैः ॥ २१

इति क. पाठः । ते विशन्तं मुदा युक्ता इति घ. ड. पाठः  
॥ १६ ॥ क्ष्वेडितं च्वनिविशेषः । उत्कुष्ठमाह्वानम् । गर्जितं  
हन्यन्तां हन्यन्तामिति वचः ॥ २१ ॥

विंशतिरिति व्यूहपर्यायः । तदुक्तं । विशलङ्घतया व्यूहो  
विंशतिर्व्यपदिश्यते इति । विशतेः पदे रक्षणे । पदं व्यवसित-  
त्राणस्थानलक्ष्मात्रिचसुध्विलमरः । तं विशन्तं ततो यत्ता



धोरैर्हलहलाशब्दैर्मागास्तिष्ठैहि मामिति ।  
 असावहममित्रेति प्रवदन्तो मुहुर्मुहुः ॥ २२  
 बृंहितैः शिञ्जितैर्हासैः करनेमिखनैरपि ।  
 सन्नादयन्तो वसुधामभिदुद्रुवुरार्जुनिम् ॥ २३  
 तेषामापततां वीरः शीघ्रयोधी महाबलः ।  
 क्षिप्रास्त्रो न्यवधीद्राजन्मर्मज्ञो मर्मभेदिभिः ॥ २४  
 ते हन्यमाना विवशा नानालिङ्गैः शितैः शरैः ।  
 अभिपेतुः सुबहुशः शलभा इव पावकम् ॥ २५  
 ततस्तेषां शरीरैश्च शरीरावयवैश्च सः ।  
 संतस्तार क्षितिं क्षिप्रं कुशैर्वेदिमिवाध्वरे ॥ २६  
 बद्धगोधाङ्गुलित्राणान्सशरासनसायकान् ।  
 सासिचर्मङ्कुशाभीषून्सतोमरपरश्वथान् ॥ २७  
 सगदायोगुडप्रासान्सष्टितोमरपट्टसान् ।  
 सभिण्डिपालपरिधान्सशक्तिवरकम्पनान् ॥ २८  
 सप्रतोदमहाशङ्खान्सकुन्तान्सकचग्रहान् ।  
 समुद्ररक्षेपणीयान्सपाशपरिघोपलान् ॥ २९  
 सकेयूराङ्गदान्बाहून्हृद्यगन्धानुलेपनान् ।  
 संचिच्छेदार्जुनिर्वृत्तांस्त्वदीयानां सहस्रशः ॥ ३०  
 तैः स्फुरद्भिर्महाराज शुशुभे भूः सुलोहितैः ।  
 पञ्चास्यैः पन्नगैश्छिन्नैर्गुरुडेनेव मारिष ॥ ३१  
 सुनासाननकेशान्तैरत्रणैश्चारुकुण्डलैः ।  
 संदद्यौष्ठपुटैः क्रोधात्क्षरद्भिः शोणितं बहु ॥ ३२  
 सचारुमुकुटोष्णीषैर्मणिरत्नविभूषितैः ।  
 विनालनलिनाकारैर्दिवाकरशशिग्रभैः ॥ ३३  
 हितप्रियंवदैः काले बहुभिः पुण्यगन्धिभिः ।  
 द्विषच्छिरोभिः पृथिवीं स वै तस्तार फाल्गुनिः ॥ ३४  
 गन्धर्वनगराकारान्विधिवत्कल्पितान्थान् ।  
 वीषामुखान्वित्रिवेणून्व्यस्तदण्डकबन्धुरान् ॥ ३५  
 विजङ्गाकूवरांस्तत्र विनेमींश्च व्यरानपि ।  
 विचक्रोपस्करोपस्थान्भग्नोपकरणानपि ॥ ३६

'समास्थितान्योधवरैर्दान्ताश्चान्साधुसारथीन् ।  
 विपताकाध्वजच्छत्रान्वितूणीरायुधानपि ॥ ३७  
 प्रपातितोपस्तरणान्हतयोधान्सहस्रशः ।  
 शरैर्विशकलीकुर्वन्दिक्षु सर्वास्वदृश्यत ॥ ३८  
 पुनर्दिपान्द्विपारोहान्वैजयन्त्यङ्कुशध्वजान् ।  
 तूणान्वर्माण्यथो कक्ष्या ग्रैवेयांश्च सकम्बलान् ॥ ३९  
 घण्टाः शुण्डाविषाणाग्राञ्छत्रमालाः पदानुगान् ।  
 शरैर्निशितधाराग्रैः शात्रवाणामशातयत् ॥ ४०  
 वनायुजान्पार्वतीयान्काम्भोजानथ बाह्लिकान् ।  
 स्थिरवालधिकर्णाक्षान्जवनान्साधुवाहिनः ॥ ४१  
 आरूढाञ्छिक्षितैर्योधैः शक्त्यष्टिप्रासयोधिभिः ।  
 विध्वस्तचामरमुखान्विप्रविद्धप्रकीर्णकान् ॥ ४२  
 निरस्तजिह्वानयनाभिष्कीर्णात्रयकृद्भनान् ।  
 हतारोहांश्छिन्नघण्टान्क्रव्यादगणमोदकान् ॥ ४३  
 निकृत्तचर्मकवचाञ्शकृन्मूत्रासृगाप्लुतान् ।  
 निपातयन्नश्ववरांस्तावकान्स व्यरोचत ।  
 एको विष्णुरिवाचिन्त्यं कृत्वा कर्म सुदुष्करम् ॥ ४४  
 तथा निर्मथितं तेन चतुरङ्गबलं महत् ।  
 यथाऽसुरबलं घोरं त्र्यम्बकेन महौजसा ॥ ४५  
 कृत्वा कर्म रणेऽसह्यं परैरार्जुनिराहवे ।  
 अभिनच्च पदात्योधांस्त्वदीयानेव सर्वशः ॥ ४६  
 एवमेकेन तां सेनां सौभद्रेण शितैः शरैः ।  
 भृशं विप्रहतां दृष्ट्वा स्कन्देनेवासुरीं चमूम् ॥ ४७  
 त्वदीयास्तव पुत्राश्च वीक्षमाणा दिशो दश ।  
 संशुष्कास्याश्चलन्नेत्राः प्रस्विन्ना रोमहर्षिणः ॥ ४८  
 पलायनकृतोत्साहा निरुत्साहा द्विषज्जये ।  
 गोत्रनामभिरन्योन्यं क्रन्दन्तो जीवितैषिणः ॥ ४९  
 हतान्पुत्रान्पितृन्भ्रातृन्बन्धून्संबन्धिनस्तथा ।  
 प्रातिष्ठन्त समुत्सृज्य त्वरयन्तो हयद्विपान् ॥ ५०

॥ इति श्रीमन्महाभारते द्रोणपर्वणि अभिमन्युवधपर्वणि त्रयोदशदिवससुद्धे षट्त्रिंशोऽध्यायः ॥ ३६ ॥

कचग्रहोऽङ्कुशः ॥ २९ ॥ उपस्थो रथक्रोडः ॥ ३६ ॥ यकृत्काल-  
 खण्डम् ॥ ४३ ॥ त्र्यङ्गं तव बलं महत् इति ज्ञा. पाठः ॥ ४५ ॥

षट्त्रिंशोऽध्यायः ॥ ३६ ॥



## सप्तत्रिंशोऽध्यायः ॥ ३७ ॥

अभिमन्युपराक्रमवर्णनम् ॥ १ ॥

सञ्जय उवाच ।

तां प्रभयां चमूं दृष्ट्वा सौभद्रेणामितौजसा ।

दुर्योधनो भृशं क्रुद्धः स्वयं सौभद्रमभ्ययात् ॥ १

ततो राजानमावृत्तं सौभद्रं प्रति संयुगे ।

दृष्ट्वा द्रोणोऽब्रवीद्योधान्परीप्सध्वं नराधिपम् ॥ २

पुराऽभिमन्युर्लक्षं नः पश्यतां हन्ति वीर्यवान् ।

तमाद्रवत मामैष्ट क्षिप्रं रक्षत कौरवम् ॥ ३

सञ्जय उवाच ।

‘एवमुक्तास्ततस्तेन भारद्वाजेन धीमता ।’

कृतज्ञानबलोत्सेधाः सुहृदो जितकाशिनः ।

त्रास्यमाना भयाद्वीरं परिववृस्तवात्मजम् ॥ ४

द्रोणो द्रौणिः कृपः कर्णः कृतवर्मा च सौबलः ।

बृहद्वलो मद्वराजो भूरिभूरिश्रवाः शलः ॥ ५

पौरवो वृषसेनश्च विमृजन्तः शिताञ्शरान् ।

सौभद्रं शरवर्षेण महता समवाकिरन् ॥ ६

संमोहयित्वा तमथ दुर्योधनममोचयन् ।

आस्याद्वासमिवाक्षिप्तं ममृषे नार्जुनात्मजः ॥ ७

ताञ्शरौघेण महता साश्वसूतान्महारथान् ।

विमुखीकृत्य सौभद्रः सिंहनादमथानदत् ॥ ८

तस्य नादं ततः श्रुत्वा सिंहस्येवामिषैषिणः ।

नामृष्यन्त सुसंरब्धाः पुनर्द्रोणमुखा रथाः ॥ ९

त एनं कोष्ठकीकृत्य रथवंशेन मारिष ।

व्यसृजन्निषुजालानि नानालिङ्गानि सङ्घशः ॥ १०

तान्यन्तरिक्षे चिच्छेद् पौत्रस्ते निशितैः शरैः ।

तांश्चैव प्रतिविव्याध तदद्भुतमिवाभवत् ॥ ११

‘ततो रथपदात्योघाः कुञ्जराः सादिनश्च ह ।’

कोपितास्तेन शूरेण शरैराशीविषोपमैः ।

परिववृजिंघांसन्तः सौभद्रमपराजितम् ॥ १२

समुद्रमिव पर्यस्तं त्वदीयं तं बलार्णवम् ।

दधारैकोऽर्जुनिर्वाणैर्वैलेवोद्धृतमर्णवम् ॥ १३

शूराणां युध्यमानानां निम्नतामितरेतरम् ।

अभिमन्योः परेषां च नासीत्कश्चित्पराञ्मुखः ॥ १४

तस्मिंस्तु घोरे संग्रामे वर्तमाने भयंकरे ।

दुःसहो नवभिर्वाणैरभिमन्युमविध्यत ॥ १५

दुःशासनो द्वादशभिः कृपः शारद्वतस्त्रिभिः ।

द्रोणस्तु सप्तदशभिः शरैराशीविषोपमैः ॥ १६

विविंशतिस्तु सप्तत्या कृतवर्मा च सप्तभिः ।

बृहद्वलस्तथाऽष्टाभिरश्वत्थामा च सप्तभिः ॥ १७

भूरिश्रवास्त्रिभिर्वाणैर्मद्रेशः षड्गिराशुगैः ।

द्वाभ्यां शराभ्यां शकुनिस्त्रिभिर्दुर्योधनो नृपः ॥ १८

स तु तान्प्रतिविव्याध त्रिभिस्त्रिभिरजिह्वगैः ।

नृत्यन्निव महाराज चापहस्तः प्रतापवान् ॥ १९

ततोऽभिमन्युः संक्रुद्धस्त्रास्यमानस्तवात्मजैः ।

विदर्शयन्वै सुमहच्छिश्नैरसकृतं बलम् ॥ २०

गरुडानिलरंहोभिर्यन्तुर्वाक्यकरैर्हयैः ।

अभ्यद्रवत तं कार्ष्णिमश्मकेन्द्रः कृतत्वरः ॥ २१

अश्वाश्चाश्मकमादाय त्वरमाणाऽभ्यहारयन् ।

विव्याध दशभिर्वाणैस्तिष्ठतिष्ठेति चाब्रवीत् ॥ २२

तस्याभिमन्युर्दशभिर्हयान्सूतं ध्वजं शरैः ।

बाहू धनुः शिरश्चोर्व्यां स्मयमानोऽभ्यपातयत् ॥ २३

ततस्तस्मिन्हते वीरे सौभद्रेणाश्मकेश्वरे ।

संचचाल बलं सर्वं पलायनपरायणम् ॥ २४

ततः कर्णः कृपो द्रोणो द्रौणिर्गान्धाराराद् शलः ।

शल्यो भूरिश्रवाः काथः सोमदत्तो विविंशतिः ।

वृषसेनः सुषेणश्च कुण्डभेदी प्रतर्दनः ॥ २५

वृन्दारको ललितश्च प्रवाहुर्दीर्घलोचनः ।

दुर्योधनश्च संक्रुद्धः शरवर्षैरवाकिरन् ॥ २६

सोऽतिविद्धो महेष्वासैरभिमन्युरजिह्वगैः ।

शरमादत्त कर्णाय वर्मकायावभेदिनम् ॥ २७

तस्य भित्त्वा तनुत्राणं देहं निर्भिद्य चाशुगः ।

सप्तत्रिंशोऽध्यायः ॥ ३७ ॥

त्रास्यमानाः पालयिष्यन्तः ॥ ४ ॥ पर्यस्तं उत्क्रान्तमर्या-  
दम् ॥ १३ ॥ शिश्नैरसकृतं अभ्यासकृतं निसर्गमवं च ॥ २० ॥



प्राविशद्वरणीं वेगाद्वल्मीकमिव पन्नगः ॥ २८  
 स तेनातिग्रहारेण व्यथितो विह्वलन्निव ।  
 संचचाल रणे कर्णः क्षितिकम्पे यथाऽचलः ॥ २९  
 तथान्यैर्निशितैर्बाणैः सुषेणं दीर्घलोचनम् ।  
 कुण्डभेदिं च संकुद्वस्त्रिभिस्त्रीनवधीद्वली ॥ ३०  
 कर्णस्तं पञ्चविंशत्या नाराचानां समर्पयत् ।  
 अश्वत्थामा च विंशत्या कृतवर्मा च सप्तभिः ॥ ३१  
 स शराचितसर्वाङ्गः क्रुद्धः शक्रात्मजात्मजः ।  
 विचरन्ददृशे सैन्ये पाशहस्त इवान्तकः ॥ ३२  
 शल्यं च शरवर्षेण समीपस्थमवाकिरत् ।  
 उदक्रोशन्महाबाहुस्तव सैन्यानि भीषयन् ॥ ३३  
 ततः स विद्धोऽस्त्रविदा मर्मभिद्भिरजिह्वगैः ।

शल्यो राजन्स्थोपस्थे निषसाद मुमोह च ॥ ३४  
 तं हि दृष्ट्वा तथा विद्धं सौभद्रेण यशस्विना ।  
 संग्राद्वचमूः सर्वा भारद्वाजस्य पश्यतः ॥ ३५  
 संप्रेक्ष्य तं महाबाहुं रुक्मपुङ्गवः समावृतम् ।  
 तदीयाः प्रपलायन्ते मृगाः सिंहादिता इव ॥ ३६  
 'सौभद्रशरनिर्भगाः समरेऽमरविक्रमाः ।  
 एवं शल्यो विमृदितस्तव पौत्रेण भारत ॥' ३७  
 स तु रणयशसाऽभिपूज्यमानः  
 पितृसुरचारणसिद्धयक्षसङ्घैः ।  
 अवनितलगतैश्च भूतसङ्घै-  
 रतिविवभौ हुतभुग्यथाऽऽज्यसिक्तः ॥ ३८

॥ इति श्रीमन्महाभारते द्रोणपर्वणि अभिमन्युवधपर्वणि त्रयोदशदिवसशुद्धे सप्तत्रिंशोऽध्यायः ॥ ३७ ॥

### अष्टत्रिंशोऽध्यायः ॥ ३८ ॥

अभिमन्युपराक्रमवर्णनम् ॥ १ ॥

धृतराष्ट्र उवाच ।  
 तथा प्रमथमानं तं महेष्वासानजिह्वगैः ।  
 आर्जुनिं मामकाः सङ्घे के त्वेनं समवारयन् ॥ १  
 सञ्जय उवाच ।  
 शृणु राजन्कुमारस्य रणे विक्रीडितं महत् ।  
 बिभित्सतो रथानीकं भारद्वाजेन रक्षितम् ॥ २  
 मद्रेशं सादितं दृष्ट्वा सौभद्रेणाशुगै रणे ।  
 शल्यादवरजः क्रुद्धः किरन्बाणान्समभ्ययात् ॥ ३  
 स विद्धा दशभिर्बाणैः साश्वयन्तारमार्जुनिम् ।  
 उदक्रोशन्महाशब्दं तिष्ठतिष्ठेति चाब्रवीत् ॥ ४  
 तस्यार्जुनिः शिरोग्रीवं पाणिपादं धनुर्हयान् ।  
 छत्रं ध्वजं नियन्तारं त्रिवेणुं चाप्युपस्करम् ॥ ५  
 चक्रं युगं च तूणीरं ह्यनुकर्षं च सायकैः ।  
 पताकां चक्रगोप्सारौ सर्वोपकरणानि च ॥ ६  
 लघुहस्तः प्रचिच्छेद् ददृशे तं न कश्चन ।  
 स पपात क्षितौ क्षीणः प्रविद्धाभरणाम्बरः ॥ ७  
 वायुनेव महाचैत्यः समूलं चित्रवेदिकः ।

अनुगास्तस्य वित्रस्ताः प्राद्वन्सर्वतो दिशः ॥ ८  
 आर्जुनेः कर्म तद्दृष्ट्वा संप्रणेदुः समन्ततः ।  
 नादेन सर्वभूतानि साधुसाध्विति भारत ॥ ९  
 शल्यभ्रातर्यथारुणे बहुशस्तस्य सैनिकाः ।  
 कुलाधिवासनामानि श्रावयन्तोऽर्जुनात्मजम् १०  
 अभ्यधावन्त संकुद्रा विविधायुधपाणयः ।  
 रथैरश्वैर्गजैश्चान्ये पद्भिश्चान्ये बलोत्कटाः ॥ ११  
 बाणशब्देन महता रथनेमिस्वनेन च ।  
 हुंकारैः क्ष्वेडितोत्कृष्टैः सिंहनादैः सगर्जितैः ॥ १२  
 ज्यातलत्रस्वनैरन्ये गर्जन्तोऽर्जुननन्दनम् ।  
 ब्रुवन्तश्च न नो जीवन्मोक्ष्यसे जीवितादिति ॥ १३  
 तांस्तथा ब्रुवतो दृष्ट्वा सौभद्रः प्रहसन्निव ।  
 यो योस्मै प्राहरत्पूर्वं तं तं विव्याध पत्रिभिः ॥ १४  
 संदर्शयिष्यन्नस्त्राणि विचित्राणि लघूनि च ।  
 आर्जुनिः समरे शूरो मृदुपूर्वमयुध्यत ॥ १५  
 वासुदेवादुपात्तं यदस्त्रं यच्च धनंजयात् ।  
 अदर्शयत तत्कार्ष्णिः कृष्णाभ्यामविशेषवत् ॥ १६

तल्पं इतिपाठे रथगतशय्याम् ॥ ५ ॥ अधिवासो निवासः

॥ १० ॥ अविशेषवत्तुल्यमित्यर्थः ॥ १६ ॥



दूरमस्य गुरुं भारं साध्वसं च पुनः पुनः । संदधद्विष्टजंश्चेष्टुन्निर्विशेषमदृश्यत ॥ १७	मृदुर्भूत्वा महाराज दारुणः समपद्यत । वर्षाभ्यतीतो भगवाञ्शरदीव दिवाकरः ॥ २१
चापमण्डलमेवास्य विस्फुरदिक्ष्वदृश्यत । सुदीप्तस्य शरत्काले सवितुर्मण्डलं यथा ॥ १८	शरान्विचित्रान्सुबहून्स्वमपुङ्खाञ्जिलाशितान् । मुमोच शतशः क्रुद्धो गभस्तीनिव भास्करः ॥ २२
ज्याशब्दः शुश्रुवे तस्य तलशब्दश्च दारुणः । महाशनिमुचः काले पयोदस्येव निःस्वनः ॥ १९	क्षुरप्रैर्वत्सदन्तैश्च विपाठैश्च महायशाः । नाराचैरर्धचन्द्राभैर्भल्लैरञ्जलिकैरपि ॥ २३
ह्रीमानमर्षी सौभद्रो मानकृत्प्रियदर्शनः । संभिमानयिषुर्वीरानिष्वस्त्रैश्चाप्ययुध्यत ॥ २०	अवाकिरद्रथानीकं भारद्वाजस्य पश्यतः । ततस्तत्सैन्यमभवद्विमुखं शरपीडितम् ॥ २४

॥ इति श्रीमन्महाभारते द्रोणपर्वणि अभिमन्युवधपर्वणि त्रयोदशदिवसयुद्धे अष्टत्रिंशोऽध्यायः ॥ ३८ ॥

### एकोनचत्वारिंशोऽध्यायः ॥ ३९ ॥

दुःशासनाभिमन्युसमागमः ॥ १ ॥

धृतराष्ट्र उवाच । द्वैधीभवति मे चित्तं शुचा तुष्ट्या च सञ्जय । मम पुत्रस्य यत्सैन्यं सौभद्रः समवारयत् ॥ १	घटयन्निव मर्माणि पुत्रस्य तव भारत । अभिमन्युं रणे दृष्ट्वा तदा रणविशारदम् ॥ १०
विस्तरेणैव मे शंस सर्वं गावल्गणे पुनः । विक्रीडितं कुमारस्य स्कन्दस्येवासुरैः सह ॥ २	द्रोण उवाच । एष गच्छति सौभद्रः पार्थानां प्रथितो युवा । नन्दयन्सुहृदः सर्वान्राजानं च युधिष्ठिरम् ॥ ११
सञ्जय उवाच । हन्त ते संप्रवक्ष्यामि विमर्दमतिदारुणम् । एकस्य च बहूनां च यथासीत्तुमुलो रणः ॥ ३	नकुलं सहदेवं च भीमसेनं च पाण्डवम् । बन्धून्संबन्धिनश्चान्यान्मध्यस्थान्सुहृदस्तथा ॥ १२
अभिमन्युः कृतोत्साहः कृतोत्साहानरिन्दमान् । रथस्थो रथिनः सर्वास्तावकानभ्यवर्षयत् ॥ ४	नास्य युद्धे समं मन्ये कंचिदन्यं धनुर्धरम् । इच्छन्हन्यादिमां सेनां किमर्थमपि नेच्छति ॥ १३
द्रोणं कर्णं कृपं शल्यं द्रौणिं भोजं बृहद्बलम् । दुर्योधनं सौमदत्तिं शकुनिं च महाबलम् ॥ ५	सञ्जय उवाच । द्रोणस्य प्रीतिसंयुक्तं श्रुत्वा वाक्यं तवात्मजः । आर्जुनिं प्रति संक्रुद्धो द्रोणं दृष्ट्वा स्मयन्निव ॥ १४
नानानृपावृषसुतान्सैन्यानि विविधानि च । अलातचक्रवत्सर्वाश्चरन्वाणैः समार्षयत् ॥ ६	अथ दुर्योधनः कर्णमब्रवीद्वाह्निकं नृपः । दुःशासनं मद्रराजं तांस्तथाऽन्यान्महारथान् ॥ १५
निघ्नन्नमित्रान्सौभद्रः परमास्त्रैः प्रतापवान् । अदर्शयत तेजस्वी दिक्षु सर्वासु भारत ॥ ७	सर्वमूर्धाभिषिक्तानामाचार्यो ब्रह्मवित्तमः । अर्जुनस्य सुतं मूढं नायं हन्तुमिहेच्छति ॥ १६
तद्दृष्ट्वा चरितं तस्य सौभद्रस्यामितौजसः । समकम्पन्त सैन्यानि लदीयानि सहस्रशः ॥ ८	न ह्यस्य समरे युज्येदन्तकोऽप्याततायिनः । किमङ्ग पुनरेवान्यो मर्त्यः सत्यं ब्रवीमि वः ॥ १७
अथाब्रवीन्महाप्राज्ञो भारद्वाजः प्रतापवान् । हर्षेणोत्फुल्लनयनः कृपमाभाष्य सत्वरम् ॥ ९	अर्जुनस्य सुतं त्वेष शिष्यत्वादभिरक्षति । शिष्याः पुत्राश्च दयितास्तदपत्यं च धर्मिणाम् ॥ १८

अस्य निरस्य ॥ १७ ॥ अष्टत्रिंशोऽध्यायः ॥ ३८ ॥

अङ्गैरसूयायाम् ॥ १७ ॥ धर्मिणामिति सोल्लुण्ठम् ॥ १८ ॥



संरक्ष्यमाणो द्रोणेन मन्यते वीर्यमात्मनः ।  
 आत्मसंभावितो मूढस्तं प्रमथीत माचिरम् ॥ १९  
 एवमुक्तास्तु ते राज्ञा सात्वतीपुत्रमभ्ययुः ।  
 संरब्धास्ते जिघांसन्तो भारद्वाजस्य पश्यतः ॥ २०  
 दुःशासनस्तु तच्छ्रुत्वा दुर्योधनवचस्तदा ।  
 अब्रवीत्कुरुशार्दूल दुर्योधनमिदं वचः ॥ २१  
 अहमेनं हनिष्यामि महाराज ब्रवीमि ते ।  
 मिषतां पाण्डुपुत्राणां पाञ्चालानां च पश्यताम् ॥ २२  
 ग्रसिष्याम्यद्य सौभद्रं यथा राहुर्दिवाकरम् ।  
 उत्क्रुश्य चाब्रवीद्वाक्यं कुरुराजमिदं पुनः ॥ २३  
 श्रुत्वा कृष्णो मया ग्रस्तं सौभद्रमतिमानिनौ ।  
 गमिष्यतः प्रेतलोकं जीवलोकान्न संशयः ॥ २४  
 तौ च श्रुत्वा मृतौ व्यक्तं पाण्डोः क्षेत्रोद्भवाः सुताः ।  
 एकाहा ससुहृद्गर्गाः क्लैव्याद्वास्यन्ति जीवितम् ॥ २५  
 तस्मादस्मिन्हते शत्रौ हताः सर्वेऽहितास्तव ।

शिवेन मां ध्याहि राजन्नेष हन्मि रिपूंस्तव ॥ २६  
 सञ्जय उवाच ।  
 एवमुक्त्वाऽनदद्राजन्पुत्रो दुःशासनस्तव ।  
 सौभद्रमभ्ययात्क्रुद्धः शरवर्षैरवाकिरन् ॥ २७  
 तमतिक्रुद्धमायान्तं तव पुत्रमरिंदमः ।  
 अभिमन्युः शरैस्तीक्ष्णैः पङ्क्तिशल्या समार्पयत् ॥ २८  
 दुःशासनस्तु संक्रुद्धः प्रभिन्न इव कुञ्जरः ।  
 अयोधयत सौभद्रमभिमन्युश्च तं रणे ॥ २९  
 तौ मण्डलानि चित्राणि रथाभ्यां सव्यदक्षिणम् ।  
 चरमाणावयुध्येतां रथशिक्षाविशारदौ ॥ ३०  
 अथ पणवमृदङ्गदुन्दुभीनां  
 क्रकचमहानकभेरिर्झराराणाम् ।  
 निनदमतिभृशं नराः प्रचक्रु-  
 र्लवणजलोद्भवसिंहनादमिश्रम् ॥ ३१

॥ इति श्रीमन्महाभारते द्रोणपर्वणि अभिमन्युवधपर्वणि त्रयोदशदिवसयुद्धे एकोनचत्वारिंशोऽध्यायः ॥ ३९ ॥

### चत्वारिंशोऽध्यायः ॥ ४० ॥

अभिमन्युना कर्णदुःशासनपराजयः ॥ १ ॥

सञ्जय उवाच ।  
 'ततः समभवद्युद्धं तयोः पुरुषसिंहयोः ।  
 तस्मिन्काले महाबाहुः सौभद्रः परवीरहा ॥ १  
 सशरं कार्मुकं छित्त्वा लाघवेन व्यपातयत् ।  
 दुःशासनं शरैस्तीक्ष्णैः संततक्ष समन्ततः ॥ २  
 शरविक्षतगात्रं तु प्रत्यमित्रमवस्थितम् ।  
 अभिमन्युः स्मयन्धीमान्दुःशासनमथाब्रवीत् ॥ ३  
 दिष्ट्या पश्यामि संग्रामे मानिनं शूरमागतम् ।  
 निष्ठुरं त्यक्तधर्माणमाक्रोशनपरायणम् ॥ ४  
 यत्सभायां त्वया राज्ञो धृतराष्ट्रस्य शृण्वतः ।  
 कोपितः परुषैर्वाक्यैर्धर्मराजो युधिष्ठिरः ॥ ५  
 जयोन्मत्तेन भीमश्च बह्वबद्धं प्रभाषितः ।  
 अक्षकूटं समाश्रित्य सौबलस्यात्मनो बलम् ॥ ६

तत्त्वयेदमनुप्राप्तं तस्य कोपान्महात्मनः ।  
 परवित्तापहारस्य क्रोधस्याग्रशमस्य च ॥ ७  
 लोभस्य ज्ञाननाशस्य द्रोहस्यात्याहितस्य च ।  
 पितृणां मम राज्यस्य हरणस्योग्रधन्विनाम् ॥ ८  
 तत्त्वयेदमनुप्राप्तं प्रकोपाद्वै महात्मनाम् ।  
 स तस्योग्रमधर्मस्य फलं प्राप्नुहि दुर्मते ॥ ९  
 शासिताऽस्म्यद्य ते वाणैः सर्वसैन्यस्य पश्यतः ।  
 अद्याहमनृणस्तस्य कोपस्य भविता रणे ॥ १०  
 अमर्षितायाः कृष्णायाः काङ्क्षितस्य च मे पितुः ।  
 अद्य कौरव्य भीमस्य भवितास्म्यनृणो युधि ।  
 न हि मे मोक्ष्यसे जीवन्त्यदि नोत्सृजसे रणं ॥ ११  
 सञ्जय उवाच ।  
 एवमुक्त्वा महाबाहुर्वाणं दुःशासनान्तकम् ।

आत्मसंभावितः अहमेवेति संभावनामोरुढः ॥ १९ ॥ लवण-  
 जलोद्भवः शङ्खः ॥ ३१ ॥ एकोनचत्वारिंशोऽध्यायः ॥ ३९ ॥

द्रोण० ९

अत्याहितस्य जीवानपेक्षकर्मणः । साहसस्येति यावत् ॥ ८ ॥  
 चत्वारिंशोऽध्यायः ॥ ४० ॥



संदधे परवीरघ्नः कालाभ्यनिलवर्चसम् ॥ १२  
 तस्योरस्तूर्णमासाद्य जत्रुदेशे विभिद्य तम् ।  
 जगाम सह पुङ्खेन वल्मीकमिव पन्नगः ।  
 अथैनं पञ्चविंशत्या पुनरेव समर्पयत् ॥ १३  
 शरैरग्निसमस्पर्शैराकर्णसमचोदितैः ।  
 स गाढविद्धो व्यथितो रथोपस्थ उपाविशत् ।  
 दुःशासनो महाराज कश्मलं चाविशन्महतम् ॥ १४  
 सारथिस्त्वरमाणस्तु दुःशासनमचेतनम् ।  
 रणमध्यादपोवाह सौभद्रशरपीडितम् ॥ १५  
 पाण्डवा द्रौपदेयाश्च विराटश्च समीक्ष्य तम् ।  
 पाञ्चालाः केकयाश्चैव सिंहनादमथानदन् ॥ १६  
 वादित्राणि च सर्वाणि नानालिङ्गानि सर्वशः ।  
 प्रावादयन्त संहृष्टाः पाण्डूनां तत्र सैनिकाः ॥ १७  
 अपश्यन्स्यमानाश्च सौभद्रस्य विचेष्टितम् ।  
 अत्यन्तवैरिणं दृष्टं दृष्ट्वा शत्रुं पराजितम् ॥ १८  
 धर्ममारुतशक्राणामश्विनोः प्रतिमास्तथा ।  
 धारयन्तो ध्वजाग्रेषु द्रौपदेया महारथाः ॥ १९  
 सात्यकिश्चेकितानश्च धृष्टद्युम्नशिखण्डिनौ ।  
 केकया धृष्टकेतुश्च मात्स्याः पाञ्चालसृञ्जयाः ॥ २०  
 पाण्डवाश्च मुदा युक्ता युधिष्ठिरपुरोगमाः ।  
 अभ्यद्रवन्त त्वरिता द्रोणानीकं बिभित्सवः ॥ २१  
 ततोऽभवन्महायुद्धं त्वदीयानां परैः सह ।  
 जयमाकाङ्क्षमाणानां शूराणामनिवर्तिनाम् ॥ २२  
 तथा तु वर्तमाने वै संग्रामेऽतिभयंकरे ।  
 दुर्योधनो महाराज राधेयमिदमब्रवीत् ॥ २३  
 पश्य दुःशासनं वीरमभिमन्युवशंगतम् ।  
 प्रतपन्तमिवादित्यं निम्नन्तं शात्रवानरणे ॥ २४  
 अथ चैते सुसंरब्धाः सिंहा इव बलोत्कटाः ।

सौभद्रमुद्यतास्त्रातुमभ्यधावन्त पाण्डवाः ॥ २५  
 सञ्जय उवाच ।  
 ततः कर्णः शरैस्तीक्ष्णैरभिमन्युं दुरासदम् ।  
 अभ्यवर्षत संक्रुद्धः पुत्रस्य हितकृत्तव ॥ २६  
 तस्य चानुचरांस्तीक्ष्णैर्विव्याध परमेषुभिः ।  
 अवज्ञापूर्वकं शूरः सौभद्रस्य रणाजिरे ॥ २७  
 अभिमन्युस्तु राधेयं त्रिसप्तत्या शिलीमुखैः ।  
 अविध्यच्चरितो राजन्द्रोणं प्रेप्सुर्महामनाः ॥ २८  
 तं तथा नाशकत्कश्चिद्द्रोणाद्वारयितुं रथी ।  
 आरुजन्तं रथत्रातान्वज्रहस्तात्मजात्मजम् ॥ २९  
 ततः कर्णो जयप्रेप्सुर्मानी सर्वधनुष्मताम् ।  
 सौभद्रं शतशोऽविध्यदुत्तमास्त्राणि दर्शयन् ॥ ३०  
 सोऽस्त्रैरस्त्रविदां श्रेष्ठो रामशिष्यः प्रतापवान् ।  
 समरे शत्रुदुर्धर्ममभिमन्युमपीडयत् ॥ ३१  
 स तथा पीड्यमानस्तु राधेयेनास्त्रवृष्टिभिः ।  
 समरेऽमरसंकाशः सौभद्रो न व्यशीर्यत ॥ ३२  
 ततः शिलाशितैस्तीक्ष्णैर्मल्लैरानतपर्वभिः ।  
 छित्त्वा धनूंषि शूराणामार्जुनिः कर्णमार्दयत् ॥ ३३  
 धनुर्मण्डलनिर्मुक्तैः शरैराशीविषोपमैः ।  
 सच्छत्रध्वजयन्तारं साश्वमाशु स्यन्निव ॥ ३४  
 कर्णोऽपि चास्य चिक्षेप बाणान्सन्नतपर्वणः ।  
 असंभ्रान्तश्च तान्सर्वानगृह्णात्फलगुणात्मजः ॥ ३५  
 ततो मुहूर्तात्कर्णस्य बाणेनैकेन वीर्यवान् ।  
 सध्वजं कार्मुकं वीरश्छित्त्वा भूमावपातयत् ॥ ३६  
 ततः कृच्छ्रगतं कर्णं दृष्ट्वा कर्णादनन्तरः ।  
 सौभद्रमभ्ययात्तूर्णं दृढमुद्यम्य कार्मुकम् ॥ ३७  
 तत उच्चुकुशुः पार्थास्तेषां चानुचरा जनाः ।  
 वादित्राणि च संजघ्नुः सौभद्रं चापि तुष्टुवुः ॥ ३८

॥ इति श्रीमन्महामारते द्रोणपर्वणि अभिमन्युवधपर्वणि त्रयोदशदिवसयुद्धे चत्वारिंशोऽध्यायः ॥ ४० ॥

एकचत्वारिंशोऽध्यायः ॥ ४१ ॥

अभिमन्युपराक्रमवर्णनम् ॥ १ ॥

सञ्जय उवाच ।  
 सोऽभ्यगच्छद्रनुष्पाणिज्यां विकर्षन्पुनः पुनः ।

तयोर्महात्मनोस्तूर्णं रथोऽन्तरमवापतत् ॥ १  
 सोऽविध्यदशभिर्वाणैरभिमन्युं दुरासदम् ।



सच्छत्रध्वजयन्तारं साश्वमाशु सयन्निव ॥ २  
 पितृपैतामहं कर्म कुर्वाणमतिमानुषम् ।  
 दृष्ट्वादितं शरैः कार्ष्णि त्वदीया हृषिताऽभवन् ॥ ३  
 तस्याभिमन्युरायम्य सयन्नेकेन पत्रिणा ।  
 शिरः प्रच्यावयामास तद्रथात्प्रापतद्भुवि ॥ ४  
 कर्णिकारमिवाधूतं वातेनापतितं नगात् ।  
 'कर्णानुजं च संप्रेक्ष्य तावका व्यथिताऽभवन् ।'  
 भ्रातरं निहतं दृष्ट्वा कर्णश्चासीत्पराङ्मुखः ॥ ५  
 विमुखीकृत्य कर्णं तु सौभद्रः कङ्कपत्रिभिः ।  
 अन्यानपि महेष्वासस्तूर्णमेवाभिदुद्रुवे ॥ ६  
 ततस्तद्विततं सैन्यं हस्त्यश्वरथपत्तिमत् ।  
 क्रुद्धोऽभिमन्युरभिनत्तिग्मतेजा महारथः ॥ ७  
 कर्णस्तु बहुभिर्बाणैरर्धमानोऽभिमन्युना ।  
 अपायाञ्जनैरश्वैस्ततोऽनीकमभिद्रवत् ॥ ८  
 'तिष्ठ कर्ण महेष्वास कृप दुर्योधनेति च ।  
 द्रोणस्य क्रोशतो राजंस्तदनीकमभज्यत ॥' ९  
 शलमैरिव चाकाशं धाराभिरिव पर्वतः ।  
 अभिमन्योः शरैश्छन्नं न प्राज्ञायत किञ्चन ॥ १०  
 तावकानां तु योधानां वध्यतां निशितैः शरैः ।  
 अन्यत्र सैन्धवाद्राजन्न स कश्चिदतिष्ठत ॥ ११  
 सौभद्रस्तु ततः शङ्खं प्रध्माय पुरुषर्षभः ।  
 शीघ्रमभ्यपतत्सेनां भारतीं भरतर्षभ ॥ १२  
 स कक्षेऽग्निरिवोत्सृष्टो निर्दहंस्तरसा रिपून् ।  
 मध्ये भारतसैन्यानामार्जुनिः पर्यवर्तत ॥ १३  
 रथनागाश्वमनुजानर्दयन्निशितैः शरैः ।  
 संप्रविश्याकरोद्भूमिं कवन्धगणसंकुलाम् ॥ १४  
 सौभद्रचापप्रभवैर्निकृत्ताः परमेषुभिः ।

स्वानेवाभिमुखान्घ्नन्तः प्राद्रवञ्जीवितार्थिनः ॥ १५  
 ते घोरा रौद्रकर्माणो विपाठा बहवः शिताः ।  
 निघ्नन्तो रथनागाश्चाञ्जगुराशु वसुंधराम् ॥ १६  
 सायुधाः साङ्गुलित्राणाः सगदाः साङ्गदारेण ।  
 दृश्यन्ते बाहवश्छिन्ना हेमाभरणभूषिताः ॥ १७  
 शराश्चापानि खङ्गाश्च शरीराणि शिरांसि च ।  
 सकुण्डलानि स्रग्वीणि भूमावासन्सहस्रशः ॥ १८  
 सोपस्कैरधिष्ठानैरीषादण्डकबन्धुरैः ।  
 अक्षैर्विमथितैश्चक्रैर्वहुधा पतितैर्युगैः ॥ १९  
 शक्तिचापासिभिश्चैव पतितैश्च महाध्वजैः ।  
 चर्मचापशरैश्चैव व्यवकीर्णैः समन्ततः ॥ २०  
 निहतैः क्षत्रियैरश्वैर्वारणैश्च विशांपते ।  
 अगम्यरूपा पृथिवी क्षणेनासीत्सुदारुणा ॥ २१  
 वध्यतां राजपुत्राणां क्रन्दतामितरेतरम् ।  
 प्रादुरासीन्महाशब्दो भीरूणां भयवर्धनः ॥ २२  
 स शब्दो भरतश्रेष्ठ दिशः सर्वा व्यनादयत् ।  
 सौभद्रश्चाद्रवत्सेनां घ्नन्वराश्वरथद्विपान् ॥ २३  
 कक्षमग्निरिवोत्सृष्टो निर्दहंस्तरसा रिपून् ।  
 मध्ये भारतसैन्यानामार्जुनिः प्रत्यदृश्यत ॥ २४  
 विचरन्तं दिशः सर्वाः प्रदिशश्चापि भारत ।  
 तं तदा नानुपश्यामः सैन्ये च रजसाऽऽवृते ॥ २५  
 आददानं गजाश्वानां नृणां चारुंषि भारत ।  
 क्षणेन भूयः पश्यामः सूर्यं मध्यंदिने यथा ॥ २६  
 अभिमन्युं महाराज प्रतपन्तं द्विषद्गणान् ।  
 स वासवसमः सङ्क्षेपे वासवस्यात्मजात्मजः ॥ २७  
 अभिमन्युर्महाराज सैन्यमध्ये व्यरोचत ।  
 'यथा पुरा वह्निसुतः सुरसैन्येषु वीर्यवान् ॥' २८

॥ इति श्रीमन्महाभारते द्रोणपर्वणि अभिमन्युवधपर्वणि त्रयोदशदिवसयुद्धे एकचत्वारिंशोऽध्यायः ॥ ४१ ॥

### द्विचत्वारिंशोऽध्यायः ॥ ४२ ॥

सञ्जयेन धृतराष्ट्रं प्रति अभिमन्युमनुगतानां जयद्रथेन निरोधकथनम् ॥ १ ॥ तथा जयद्रथस्य रुद्रात् पाण्डवनिरोध-  
 रूपवरलाभकथनम् ॥ २ ॥

धृतराष्ट्र उवाच ।  
 बालमत्यन्तसुखिनं स्वाहुबलदर्पितम् ।

युद्धेष्वकुशलं वीरं कुलपुत्रं तनुत्यजम् ॥ १  
 गाहमानमनीकानि सदश्वैश्च त्रिहायनैः ।



अपि यौधिष्ठिरात्सैन्यात्क्षिदन्वपतद्बली ॥ २  
 सञ्जय उवाच ।  
 युधिष्ठिरो भीमसेनः शिखण्डी सात्यकिर्यमौ ।  
 धृष्टद्युम्नो विराटश्च द्रुपदश्च सकेकयः ॥ ३  
 धृष्टकेतुश्च संरब्धो मात्स्याश्चाभ्यपतन्रणे ।  
 तेनैव तु पथा यान्तः पितरो मातुलैः सह ॥ ४  
 अभ्यद्रवन्परीप्सन्तो व्यूढानीकाः प्रहारिणः ।  
 तान्दृष्ट्वा द्रवतः शूरांस्त्वदीया विमुखाऽभवन् ॥ ५  
 ततस्तद्विमुखं दृष्ट्वा तव सूनोर्महद्बलम् ।  
 जामाता तव तेजस्वी संस्तम्भयिषुराद्रवत् ॥ ६  
 सैन्धवस्य महाराज पुत्रो राजा जयद्रथः ।  
 स पुत्रगृद्धिनः पार्थान्सहसैन्यानवारयत् ॥ ७  
 उग्रधन्वा महेष्वासो दिव्यमस्त्रमुदीरयन् ।  
 वार्धक्षत्रिरुपासेधत्प्रवणादिव कुञ्जरः ॥ ८  
 धृतराष्ट्र उवाच ।  
 कतिभारमहं मन्ये सैन्धवे सञ्जयाहितम् ।  
 यदेकः पाण्डवान्कुद्धान्पुत्रप्रेम्ननवारयत् ॥ ९  
 अत्यद्भुतमहं मन्ये बलं शौर्यं च सैन्धवे ।  
 तस्य प्रब्रूहि मे वीर्यं कर्म चाग्र्यं महात्मनः ॥ १०  
 किं जप्तं हुतमिष्टं वा किं सुतप्तमथो तपः ।  
 'दमो वा ब्रह्मचर्यं वा सूत यच्चास्य सत्तम ॥ ११  
 देवं कतममाराध्य विष्णुमीशानमञ्जजम् ।  
 सिन्धुरादतनये सक्तान्कुद्धान्पार्थानवारयत् ॥ १२  
 नैवं कृतं महत्कर्म भीष्मेणाज्ञासिषं तथा ।  
 सिन्धुराजो हि येनैकः पाण्डवान्समवारयत् ॥ १३

सञ्जय उवाच ।  
 द्रौपदीहरणे यत्तद्भीमसेनेन निर्जितः ।  
 मानात्स तप्तवान्राजा वरार्थी सुमहत्तपः ॥ १४  
 इन्द्रियाणीन्द्रियार्थेभ्यः प्रियेभ्यः सन्निवर्त्य सः ।  
 क्षुत्पिपासातपसहः कृशो धमनिसन्ततः ॥ १५  
 देवमाराधयच्छर्वं गृणन्ब्रह्म सनातनम् ।  
 भक्तानुकम्पी भगवांस्तस्य चक्रे ततो दयाम् ॥ १६  
 स्वप्नान्तेऽप्यथ चैवाह हरः सिन्धुपतेः सुतम् ।  
 वरं वृणीष्व प्रीतोऽस्मि जयद्रथ किमिच्छसि ॥ १७  
 एवमुक्तस्तु शर्वेण सिन्धुराजो जयद्रथः ।  
 उवाच प्रणतो रुद्रं प्राञ्जलिर्नियतात्मवान् ॥ १८  
 पाण्डवेयानहं सङ्क्षेपे भीमवीर्यपराक्रमान् ।  
 वारयेयं रथेनैकः समस्तानिति भारत ॥ १९  
 एवमुक्तस्तु देवेशो जयद्रथमथाब्रवीत् ।  
 ददामि ते वरं सौम्य विना पार्थं धनञ्जयम् ।  
 वारयिष्यसि संग्रामे चतुरः पाण्डुनन्दनान् ॥ २०  
 'एकाहमिति राजेन्द्र तत्रैवान्तरधीयत ।'  
 एवमस्त्विति देवेशमुक्त्वाबुद्ध्यत पार्थिवः ॥ २१  
 स तेन वरदानेन दिव्येनास्त्रबलेन च ।  
 एकः संवारयामास पाण्डवानामनीकिनीम् ॥ २२  
 तस्य ज्यातलघोषेण क्षत्रियान्भयमाविशत् ।  
 परांस्तु तव सैन्यस्य हर्षः परमकोऽभवत् ॥ २३  
 दृष्ट्वा तु क्षत्रिया भारं सैन्धवे सर्वमाहितम् ।  
 उत्कुश्याभ्यद्रवन्राजन्येन यौधिष्ठिरं बलम् ॥ २४

॥ इति श्रीमन्महाभारते द्रोणपर्वणि अभिमन्युवधपर्वणि त्रयोदशदिवसयुद्धे द्विचत्वारिंशोऽध्यायः ॥ ४२ ॥

### त्रिचत्वारिंशोऽध्यायः ॥ ४३ ॥

जयद्रथेन रुद्रवरात् व्यूहपथं पिधाय पाण्डवादिनिरोधः ॥ १ ॥

सञ्जय उवाच ।  
 यन्मां पृच्छसि राजेन्द्र सिन्धुराजस्य विक्रमम् ।  
 शृणु तत्सर्वमाख्यास्ये यथा पाण्डूनयोधयत् ॥ १  
 तमूहुर्वाजिनो वश्याः सैन्धवाः साधुवाहिनः ।

प्रवणानिप्रदेशं प्राप्य ॥ ८ ॥ बलं सामर्थ्यम् । शौर्य-

विकुर्वाणा बृहन्तोऽश्वाः श्वसनोपमरंहसः ॥ २  
 गन्धर्वनगराकारं विधिवत्कल्पितं रथम् ।  
 तस्याभ्यशोभयत्केतुर्वाराहो राजतो महान् ॥ ३  
 श्वेतच्छत्रपताकाभिश्चामरव्यजनेन च ।

मुत्साहः । वीर्यं प्रभावम् ॥ १० ॥ द्विचत्वारिंशोऽध्यायः ॥ ४२ ॥



स बभौ राजलिङ्गैस्तैस्तारापतिरिवाम्बरे ॥ ४  
 मुक्तावज्रमणिखणैर्भूषितं तदयस्सयम् ।  
 वरूथं विवभौ तस्य ज्योतिर्भिः खमिवावृतम् ॥ ५  
 स विष्कार्य महच्चापं किरन्निषुगणान्बहून् ।  
 तत्खण्डं पूरयामास यदार्जुनिरदारयत् ॥ ६  
 स सात्यकिं त्रिभिर्बाणैरष्टमिथ वृकोदरम् ।  
 धृष्टद्युम्नं तथा षष्ठ्या विराटं दशभिः शरैः ॥ ७  
 द्रुपदं पञ्चभिस्तीक्ष्णैः सप्तमिथ शिखण्डिनम् ।  
 केकयान्पञ्चविंशत्या द्रौपदेयांस्त्रिभिस्त्रिभिः ॥ ८  
 युधिष्ठिरं तु सप्तत्या ततः शेषानपानुदत् ।  
 इषुजालेन महता तदद्भुतमिवाभवत् ॥ ९  
 अथास्य शितपीतेन भल्लेनादिश्य कार्मुकम् ।  
 चिच्छेद प्रहसन् राजा धर्मपुत्रः प्रतापवान् ॥ १०  
 अक्ष्णोर्निमेषमात्रेण सोऽन्यदादाय कार्मुकम् ।  
 विव्याध दशभिः पार्थ तांश्चैवान्यांस्त्रिभिस्त्रिभिः ॥  
 तत्तस्य लाघवं ज्ञात्वा भीमो भल्लैस्त्रिभिस्त्रिभिः ।

धनुर्ध्वजं च च्छत्रं च क्षितौ क्षिप्रमपातयत् ॥ १२  
 सोऽन्यदादाय बलवान्सज्जं कृत्वा च कार्मुकम् ।  
 भीमस्यापातयत्केतुं धनुरश्वांश्च मारिष ॥ १३  
 स हताश्वादवपुत्य च्छिन्नधन्वा रथोत्तमात् ।  
 सात्यकेरापुतो यानं गिर्यग्रमिव केसरी ॥ १४  
 ततस्त्वदीयाः संहृष्टाः साधुसाध्विति वादिनः ।  
 सिन्धुराजस्य तत्कर्म प्रेक्ष्याश्रद्धेयमद्भुतम् ॥ १५  
 संकुद्धान्पाण्डवानेको यद्दधारास्त्रतेजसा ।  
 तत्तस्य कर्म भूतानि सर्वाण्येवाभ्यपूजयन् ॥ १६  
 सौभद्रेण हतैः पूर्वं सोत्तरायोधिभिर्द्विपैः ।  
 पाण्डूनां दर्शितः पन्थाः सैन्धवेन निवारितः ॥ १७  
 यतमानास्तु ते वीरा मात्स्यपाञ्चालकेकयाः ।  
 पाण्डवाश्चान्वपद्यन्त प्रतिशेकुर्न सैन्धवम् ॥ १८  
 यो यो हि यतते भेतुं द्रोणानीकं तवाहितः ।  
 तंतमेव वरं प्राप्य सैन्धवः प्रत्यवारयत् ॥ १९

॥ इति श्रीमन्महाभारते द्रोणपर्वणि अभिमन्युवधपर्वणि त्रयोदशदिवसयुद्धे त्रिचत्वारिंशोऽध्यायः ॥ ४३ ॥

### चतुश्चत्वारिंशोऽध्यायः ॥ ४४ ॥

अभिमन्युपराक्रमवर्णनम् ॥ १ ॥

सञ्जय उवाच ।  
 सैन्धवेन निरुद्धेषु जयगृद्धिषु पाण्डुषु ।  
 सुघोरमभवद्युद्धं त्वदीयानां परैः सह ॥ १  
 प्रविश्याथार्जुनिः सेनां सत्यसन्धो दुरासदः ।  
 व्यक्षोभयत तेजस्वी मकरः सागरं यथा ॥ २  
 तं तथा शरवर्षेण छादयन्तमरिंदमम् ।  
 यथा प्रधानाः सौभद्रमभ्ययुः कुरुसत्तमाः ॥ ३  
 तेषां तस्य च संमर्दो दारुणः समपद्यत ।  
 सृजतां शरवर्षाणि प्रसक्तममितौजसाम् ॥ ४  
 रथव्रजेन संरुद्धस्तैरमित्रैस्तथाऽऽर्जुनिः ।  
 वृषसेनस्य यन्तारं हत्वा चिच्छेद कार्मुकम् ॥ ५  
 तं च विव्याध बलवांस्तस्य चाश्वानजिह्वगैः ।

वातायमानैस्तैरथैर्विसंज्ञोऽपहतो रणात् ॥ ६  
 तेनान्तरेणाभिमन्योर्यन्तापासारयद्रथम् ।  
 रथव्रजास्ततो हृष्टाः साधुसाध्विति चुकुशुः ॥ ७  
 तं सिंहमिव संकुद्धं प्रमथन्तं शरैररीन् ।  
 आरादायान्तमभ्येत्य वसातीयोऽभ्ययाद्भुतम् ॥ ८  
 सोऽभिमन्युं शरैः षष्ठ्या रुक्मपुङ्खैरवाकिरत् ।  
 अब्रवीच्च न मे जीवञ्जीवतो युधि मोक्ष्यसे ॥ ९  
 तमयस्सयवर्माणमिषुणा दूरपातिना ।  
 विव्याध हृदि सौभद्रः स पपात व्यसुः क्षितौ ॥ १०  
 वसातीयं हतं दृष्ट्वा क्रुद्धाः क्षत्रियपुङ्गवाः ।  
 परिव्रुस्तदा राजंस्तव पौत्रं जिघांसवः ॥ ११  
 विष्फारयन्तश्चापानि नानारूपाण्यनेकशः ।

वरूथं रथवेष्टनम् ॥ ५ ॥ आदिश्य एष च्छिन्नधीत्युद्दिश्य

॥ १० ॥ त्रिचत्वारिंशोऽध्यायः ॥ ४३ ॥



तद्युद्धमभवद्रौद्रं सौभद्रस्यारिभिः सह ॥ १२	रथैश्च भग्नैर्नागैश्च हतैः कीर्णाभिवन्मही ॥ १७
तेषां शरान्सेष्वसनाञ्जरीराणि शिरांसि च ।	निहतैः क्षत्रियैः शूरैर्नानाजनपदेश्वरैः ।
सकुण्डलानि स्रग्वीणि क्रुद्धश्चिच्छेद फाल्गुनिः ॥ १३	जयगृद्धैर्वृता भूमिर्दारुणा समपद्यत ॥ १८
सखङ्गाः साङ्गुलित्राणाः सपट्टसपरश्वथाः ।	दिशो विचरतस्तस्य सर्वाश्च प्रदिशस्तथा ।
अदृश्यन्त भुजाश्छिन्ना हेमाभरणभूषिताः ॥ १४	रणेऽभिमन्योः क्रुद्धस्य रूपमन्तरधीयत ॥ १९
स्रग्भिराभरणैर्वस्त्रैः पतितैर्विविधैर्ध्वजैः ।	काञ्चनं यद्यदस्यासीद्वर्म चाभरणानि च ।
वर्मभिश्चर्मभिर्हारैर्मृकुटैश्छत्रचामरैः ॥ १५	धनुषश्च शराणां च तदपश्याम केवलम् ॥ २०
उपस्कुरैरधिष्ठानैरीषादण्डकबन्धुरैः ।	तं तदा नाशकत्कश्चिच्चक्षुर्भ्यामभिवीक्षितुम् ।
अक्षैर्विमथितैश्चक्रैर्भैश्च बहुधा युगैः ॥ १६	आददानं शूरैर्योधान्मध्ये सूर्यमिव स्थितम् ॥ २१
अनुकर्षैः पताकाभिस्तथा सारथिवाजिभिः ।	

॥ इति श्रीमन्महाभारते द्रोणपर्वणि अभिमन्युवधपर्वणि त्रयोदशदिवसयुद्धे चतुश्चत्वारिंशोऽध्यायः ॥ ४४ ॥

### पञ्चचत्वारिंशोऽध्यायः ॥ ४५ ॥

अभिमन्योः पराक्रमः तेन दुर्योधनपराजयः ॥ १ ॥

सञ्जय उवाच ।	अलं त्रासेन वः शूरा नैष कश्चिन्मयि स्थिते ।
आददानस्तु शूराणामायुष्यभवदार्जुनिः ।	अहमेनं ग्रहीष्यामि जीवग्राहं न संशयः ॥ १०
अन्तकः सर्वभूतानां प्राणान्काल इवागते ॥ १	एवमुक्त्वा तु सौभद्रमभिदुद्राव वीर्यवान् ।
स शक्र इव विक्रान्तः शक्रसूनोः सुतो बली ।	सुकल्पितेनोद्यमानः स्यन्दनेन विराजता ॥ ११
अभिमन्युस्तदानीकं लोडयन्समदृश्यत ॥ २	सोऽभिमन्युं त्रिभिर्बाणैर्विद्ध्वा वक्षस्यथानदत् ।
प्रविश्यैव तु राजेन्द्र क्षत्रियेन्द्रान्तकोपमः ।	त्रिभिश्च दक्षिणे बाहौ सव्ये च निशितैस्त्रिभिः ॥ १२
सत्यश्रवसमादत्त व्याघ्रो मृगमिवोल्बणः ॥ ३	स तस्येष्वसनं छित्त्वा फाल्गुनिः सव्यदक्षिणौ ।
सत्यश्रवसि चाक्षिप्ते त्वरमाणा महारथाः ।	भुजौ शिरश्च स्वक्षिभ्रु क्षितौ क्षिप्रमपातयत् ॥ १३
प्रगृह्य विपुलं शस्त्रमभिमन्युमुपाद्रवन् ॥ ४	दृष्ट्वा रुक्मरथं रुग्णं पुत्रं शल्यस्य मानिनम् ।
अहंपूर्वमहंपूर्वमिति क्षत्रियपुङ्गवाः ।	जीवग्राहं जिघृक्षन्तं सौभद्रेण यशस्विना ॥ १४
स्पर्धमानाः समाजगुर्जिघांसन्तोऽर्जुनात्मजम् ५	संग्रामदुर्मदा राजनराजपुत्राः प्रहारिणः ।
क्षत्रियाणामनीकानि प्रदुतान्यभिधावताम् ।	वयस्याः शल्यपुत्रस्य सुवर्णविकृतध्वजाः ॥ १५
जग्राह तिमिरासाद्य क्षुद्रमत्स्यानिवारणवे ॥ ६	तालमात्राणि चापानि विकर्षन्तो महाबलाः ।
ये केचन गतास्तस्य समीपमपलायिनः ।	आर्जुनिं शरवर्षेण समन्तात्पर्यवारयन् ॥ १६
न ते प्रतिन्यवर्तन्त समुद्रादिव सिन्धवः ॥ ७	शूरैः शिक्षाबलोपेतैस्तरुणैरत्यमर्षणैः ।
महाग्रहगृहीतेव वातवेगभयार्दिता ।	दृष्ट्वैकं समरे शूरं सौभद्रमपराजितम् ॥ १७
समकम्पत सा सेना विभ्रष्टा नौरिवारणवे ॥ ८	छाद्यमानं शरव्रातैर्हृष्टो दुर्योधनोऽभवत् ।
अथ रुक्मरथो नाम मद्रेश्वरसुतो बली ।	वैवस्वतस्य भवनं गतं ह्येनममन्यत ॥ १८
व्रस्तामाश्वासयन्सेनामत्रस्तो वाक्यमब्रवीत् ॥ ९	सुवर्णपुङ्खैरिषुभिर्नानालिङ्गैः सुतेजनैः ।



अदृश्यमार्जुनि चक्रुर्निमेषात्ते नृपात्मजाः ॥ १९  
 सस्रुताश्चध्वजं तस्य स्यन्दनं तं च मारिष ।  
 आचितं समपश्याम श्वाविधं शल्लैरिव ॥ २०  
 स गाढविद्धः क्रुद्धश्च तोत्रैर्गज इवार्दितः ।  
 गान्धर्वमस्त्रमायच्छद्रथमायां च भारत ॥ २१  
 अर्जुनेन तपस्तप्त्वा गन्धर्वेभ्यो यदाहृतम् ।  
 तुम्बुरुप्रमुखेभ्यो वै तेनामोहयताहितान् ॥ २२  
 एकधा शतधा राजन् दृश्यते स्म सहस्रधा ।  
 अलातचक्रवत्सङ्ख्ये क्षिप्रमस्त्राणि दर्शयन् ॥ २३  
 रथचर्यास्त्रमायाभिर्मोहयित्वा परंतपः ।  
 बिभेद शतधा राजञ्जरीराणि महीक्षिताम् ॥ २४  
 प्राणाः प्राणभृतां सङ्ख्ये प्रेषिता निशितैः शरैः ।

राजन्प्रापुरमुं लोकं शरीराण्यवनिं ययुः ॥ २५  
 धनूंष्यश्चान्नियन्तंश्च ध्वजान्बाहूंश्च साङ्गदान् ।  
 शिरांसि च शितैर्बाणैस्तेषां चिच्छेद फाल्गुनिः ॥ २६  
 चूतारामो यथा भग्नः पञ्चवर्षः फलोपगः ।  
 राजपुत्रशतं तद्वत्सौभद्रेण निपातितम् ॥ २७  
 क्रुद्धाशीविषसंकाशान्सुकुमारान्सुखोचितान् ।  
 एकेन निहतान्दृष्ट्वा भीतो दुर्योधनोऽभवत् ॥ २८  
 रथिनः कुञ्जरानश्चान्पदातींश्चावमर्दितान् ।  
 दृष्ट्वा दुर्योधनः क्षिप्रमुपायात्तममर्षितः ॥ २९  
 तयोः क्षणमिवापूर्वः संग्रामः समपद्यत ।  
 अथाभवत्ते विमुखः पुत्रः शरशताहतः ॥ ३०

॥ इति श्रीमन्महाभारते द्रोणपर्वणि अभिमन्युवधपर्वणि त्रयोदशदिवसयुद्धे पञ्चचत्वारिंशोऽध्यायः ॥ ४५ ॥

### षट्चत्वारिंशोऽध्यायः ॥ ४६ ॥

अभिमन्युना दुर्योधनसूनोर्लक्ष्मणस्य वधः ॥ १ ॥

धृतराष्ट्र उवाच ।  
 यथा वदसि मे सूत एकस्य बहुभिः सह ।  
 संग्रामं तुमुलं घोरं जयं चैव महात्मनः ॥ १  
 अश्रद्धेयमिवाश्चर्यं सौभद्रस्याथ विक्रमम् ।  
 किंतु नात्यद्भुतं तेषां येषां धर्मो व्यपाश्रयः ॥ २  
 दुर्योधने च विमुखे राजपुत्रशते हते ।  
 सौभद्रे प्रतिपत्तिं कां प्रत्यपद्यन्त मामकाः ॥ ३  
 सञ्जय उवाच ।  
 संशुष्कास्याश्चलन्नेत्राः प्रस्विन्ना रोमहर्षणाः ।  
 पलायनकृतोत्साहा निरुत्साहा द्विषज्जये ॥ ४  
 हतान्भ्रातृन्पितृन्पुत्रान्सुहृत्संबन्धिवान्धवान् ।  
 उत्सृज्योत्सृज्य संजग्मुस्त्वरयन्तो हयद्विपान् ॥ ५  
 तान्प्रभग्रांस्तथा दृष्ट्वा द्रोणो द्रौणिर्बृहद्वलः ।  
 कृपो दुर्योधनः कर्णः कृतवर्माथ सौबलः ॥ ६  
 अभ्यधावन्सुसंकुद्धाः सौभद्रमपराजितम् ।  
 ते तु पौत्रेण ते राजन्प्रायशो विमुखीकृताः ।

‘सौभद्रेण महाराज शक्रप्रतिमतेजसा ॥’ ७  
 एकस्तु सुखसंबृद्धो बाल्यादर्पाच्च निर्भयः ।  
 इष्वस्त्रविन्महातेजा लक्ष्मणोऽर्जुनिमभ्ययात् ॥ ८  
 तमन्वगेवास्य पिता पुत्रगृद्धी न्यवर्तत ।  
 अनुदुर्योधनं चान्ये न्यवर्तन्त महारथाः ॥ ९  
 तं तेऽभिषिषिचुर्बाणैर्मैघा गिरिमिवाम्बुभिः ।  
 स तु तान्प्रममाथैको विष्वग्वातो यथाम्बुदान् ॥ १०  
 पौत्रं तव च दुर्धर्षं लक्ष्मणं प्रियदर्शनम् ।  
 पितुः समीपे तिष्ठन्तं शूरमुद्यतकार्मुकम् ॥ ११  
 अत्यन्तसुखसंबृद्धं धनेश्वरसुतोपमम् ।  
 आससाद रणे कार्ष्णिर्मत्तो मत्तमिव द्विपम् ।  
 ‘सिंहशाबो वने शश्वत्पुण्डरीकशिशुं यथा ॥’ १२  
 लक्ष्मणेन तु संगम्य सौभद्रः परवीरहा ।  
 शरैः सुनिशितैस्तीक्ष्णैर्बाह्वोरुरसि चार्पयत् ॥ १३  
 संक्रुद्धो वै महाराज दण्डाहत इवोरगः ।  
 पौत्रस्तव महाराज तव पौत्रमभाषत ॥ १४

आयच्छत्प्रयुक्तवान् । रथमायां दुर्लक्ष्यां रथशिक्षाम्  
 ॥ २१ ॥ फलोपगः फलोन्मुखः ॥ २७ ॥

पञ्चचत्वारिंशोऽध्यायः ॥ ४५ ॥

प्रतिपत्तिं प्रतिविधानम् ॥ ३ ॥ विष्वग्वातोऽशेषदिग्वातः ॥ १० ॥



सुदृष्टः क्रियतां लोको ह्यमुं लोकं गमिष्यसि ।  
 पश्यतां बान्धवानां त्वां नयामि यमसादनम् ॥ १५  
 एवमुक्त्वा ततो भल्लं सौभद्रः परवीरहा ।  
 उद्धर्ह महाबाहुर्निर्मुक्तोरगसन्निभम् ॥ १६  
 स तस्य भुजनिर्मुक्तो लक्ष्मणस्य सुदर्शनम् ।  
 सुनसं सुभ्रु केशान्तं शिरोऽहार्षात्सकुण्डलम् ॥ १७  
 'पौत्रस्तु तव दुर्धर्ष लक्ष्मणं प्रियदर्शनम् ।  
 पितुः समीपे तिष्ठन्तं ग्राहिणोद्यमसादनम् ॥ १८  
 अत्यन्तसुखसंवृद्धं धनेश्वरसुतोपमम् ।'  
 लक्ष्मणं निहतं दृष्ट्वा हाहेत्युच्चुकुशुर्जनाः ॥ १९  
 ततो दुर्योधनः क्रुद्धः प्रिये पुत्रे निपातिते ।  
 हतैनमिति चुक्रोश क्षत्रियान्क्षत्रियर्षभः ॥ २०  
 ततो द्रोणः कृपः कर्णो द्रोणपुत्रो बृहद्वलः ।  
 कृतवर्मा च हार्दिक्यः षड्धाः पर्यवारयन् ॥ २१  
 तांस्तु विद्ध्वा शितैर्बाणैर्विमुखीकृत्य चार्जुनिः ।

वेगेनाभ्यपतत्क्रुद्धः सैन्धवस्य महद्वलम् ॥ २२  
 आवबुस्तस्य पन्थानं गजानीकेन दंशिताः ।  
 कलिङ्गाश्च निषादाश्च काथपुत्रश्च वीर्यवान् ।  
 तत्प्रसक्तमिवात्यर्थं युद्धमासीद्विशंपते ॥ २३  
 ततस्तत्कुञ्जरानीकं व्यधमद्भृष्टमार्जुनिः ।  
 यथा वायुर्नित्यगतिर्जलदाञ्छतशोऽम्बरे ॥ २४  
 ततः क्रुद्धाः शरव्रातै राजानः समवारयन् ।  
 अथेतरे सन्निवृत्ताः पुनर्द्रोणमुखा रथाः ।  
 परमास्त्राणि धुन्वानाः सौभद्रमभिदुद्रुवुः ॥ २५  
 तान्निवार्यार्जुनिर्बाणैः काथपुत्रमयोधयत् ।  
 शरौघेणाग्रमेयेण त्वरमाणो जिघांसया ॥ २६  
 सधनुर्बाणकेयूरौ बाहू समुकुटं शिरः ।  
 सञ्छत्रध्वजयन्तारं रथं चाश्वाभ्यपातयत् ॥ २७  
 कुलशीलश्रुतिवलैः कीर्त्या चास्त्रवलेन च ।  
 युक्ते तस्मिन्हते वीराः प्रायशो विमुखाऽभवन् ॥ २८

॥ इति श्रीमन्महाभारते द्रोणपर्वणि अभिमन्युवधपर्वणि त्रयोदशदिवसयुद्धे षट्चत्वारिंशोऽध्यायः ॥ ४६ ॥

### सप्तचत्वारिंशोऽध्यायः ॥ ४७ ॥

अभिमन्युपराक्रमवर्णनम् ॥ १ ॥

धृतराष्ट्र उवाच ।  
 तथा प्रविष्टं तरुणं सौभद्रमपराजितम् ।  
 कुलानुरूपं कुर्वाणं संग्रामेष्वपराजितम् ॥ १  
 आजानेयैः सुबलिभिर्यान्तमश्वैस्त्रिहायनैः ।  
 प्लवमानमिवाकाशे के शूराः समवारयन् ॥ २  
 सञ्जय उवाच ।  
 अभिमन्युः प्रविश्यैतांस्तावकाभििशितैः शरैः ।  
 अकरोत्पार्थिवान्सर्वान्विमुखान्पाण्डुनन्दनः ॥ ३  
 तं तु द्रोणः कृपः कर्णो द्रौणिश्च सबृहद्वलः ।  
 कृतवर्मा च हार्दिक्यः षड्धाः पर्यवारयन् ॥ ४  
 दृष्ट्वा तु सैन्धवे भारमतिमात्रं समाहितम् ।  
 सैन्यं तव महाराज युधिष्ठिरमुपाद्रवत् ॥ ५  
 सौभद्रमितरे वीरमभ्यवर्षञ्शराम्बुभिः ।

तालमात्राणि चापानि विकर्षन्तो महाबलाः ॥ ६  
 तांस्तु सर्वान्महेष्वासान्सर्वविद्यासु निष्ठितान् ।  
 व्यष्टम्भयद्रणे बाणैः सौभद्रः परवीरहा ॥ ७  
 द्रोणं पञ्चाशताविध्यद्विशत्या च बृहद्वलम् ।  
 अशीत्या कृतवर्माणं कृपं षड्धा शिलीमुखैः ॥ ८  
 रुक्मपुङ्खैर्महावेगैराकर्णसमचोदितैः ।  
 अविध्यदशभिर्बाणैरश्वत्थामानमार्जुनिः ॥ ९  
 कर्णं च कर्णिना कर्णे पीतेन च शितेन च ।  
 फाल्गुनिर्द्विषतां मध्ये विव्याध परमेषुणा ॥ १०  
 पातयित्वा कृपस्याश्वांस्तथोभौ पार्ष्णिसारथी ।  
 अथैनं दशभिर्बाणैः प्रत्यविध्यत्स्तनान्तरे ॥ ११  
 ततो वृन्दारकं वीरं कुरूणां कीर्तिवर्धनम् ।  
 पुत्राणां तव वीराणां पश्यतामवधीद्वली ॥ १२

षट्चत्वारिंशोऽध्यायः ॥ ४६ ॥

केशान्तं केशैर्मनोहरम् । अन्तः प्रान्तेऽन्तिके मध्ये स्वरूपे  
 च मनोहरे इत्यभिधानात् ॥ १७ ॥ धृष्टं प्रगल्भम् ॥ २३ ॥



तं द्रौणिः पञ्चविंशत्या क्षुद्रकाणां समर्पयत् ।  
 वरं वरममित्राणामारुजन्तमभीतवत् ॥ १३  
 स तु बाणैः शितैस्तूर्णैः प्रत्यविध्यत मारिष ।  
 पश्यतां धार्तराष्ट्राणामश्वत्थामानमार्जुनिः ॥ १४  
 पृथ्या शराणां तं द्रौणिस्तिग्मधारैः सुतेजनैः ।  
 उग्रैर्नाकम्पयद्विद्धा मैनाकमिव पर्वतम् ॥ १५  
 स तु द्रौणिं त्रिसप्तत्या हेमपुङ्खैरजिह्वगैः ।  
 प्रत्यविध्यन्महातेजा बलवानपकारिणम् ॥ १६  
 तस्मिन्द्रोणो बाणशतं पुत्रगृद्धी न्यपातयत् ।  
 अश्वत्थामा तथाऽष्टौ च परीप्सन्पितरं रणे ॥ १७  
 कर्णो द्वाविंशतिं भल्लान्कृतवर्मा च विंशतिम् ।  
 बृहद्वलस्तु पञ्चाशत्कुपः शारद्वतो दश ॥ १८

तांस्तु प्रत्यवधीत्सर्वान्दशभिर्दशभिः शरैः ।  
 तैरर्धमानः सौभद्रः सर्वतो निशितैः शरैः ॥ १९  
 तं कोसलानामधिपः कर्णिनाऽताडयद्बुद्धि ।  
 स तस्याश्वान्ध्वजं चापं सूतं चापातयत्क्षितौ ॥ २०  
 अथ कोसलराजस्तु विरथः खड्गचर्मधृत् ।  
 इयेष फाल्गुनेः कायाच्छिरो हर्तुं सकुण्डलम् ॥ २१  
 स कोसलानामधिपं राजपुत्रं बृहद्वलम् ।  
 हृदि विव्याध बाणेन स भिन्नहृदयोऽपतत् ॥ २२  
 बभञ्ज च सहस्राणि दश राज्ञां महात्मनाम् ।  
 सृजतामशिवा वाचः खड्गकार्मुकधारिणाम् ॥ २३  
 तथा बृहद्वलं हत्वा सौभद्रो व्यचरद्रणे ।  
 व्यष्टम्भयन्महेष्वासो योधांस्तव शराम्बुभिः ॥ २४

॥ इति श्रीमन्महाभारते द्रोणपर्वणि अभिमन्युवधपर्वणि त्रयोदशदिवसयुद्धे सप्तचत्वारिंशोऽध्यायः ॥ ४७ ॥

### अष्टचत्वारिंशोऽध्यायः ॥ ४८ ॥

द्रोणादिभिः पङ्क्तिभिमन्योर्विरथीकरणम् ॥ १ ॥

सञ्जय उवाच ।  
 स कर्णं कर्णिना कर्णे पुनर्विव्याध फाल्गुनिः ।  
 शरैः पञ्चाशता चैनमविध्यत्कोपयन्भृशम् ॥ १  
 प्रतिविव्याध राधेयस्तावद्विरथ तं पुनः ।  
 शरैराचितसर्वाङ्गो बह्वशोभत भारत ॥ २  
 कर्णं चाप्यकरोत्कुद्धो रुधिरोत्पीडवाहिनम् ।  
 कर्णोऽपि विबभौ शूरः शरैश्छिन्नोऽसृगातपुः ।  
 'संध्यानुगतपर्यन्तः शरदीव दिवाकरः ॥' ३  
 तावुभौ शरचित्राङ्गौ रुधिरेण समुक्षितौ ।  
 बभूवतुर्महात्मानौ पुष्पिताविव किंशुकौ ॥ ४  
 अथ कर्णस्य सचिवान्पद् शूरांश्चित्रयोधिनः ।  
 साश्वसूतध्वजरथान्सौभद्रो निजघान ह ॥ ५  
 तथेतरान्महेष्वासान्दशभिर्दशभिः शरैः ।  
 प्रत्यविध्यदसंभ्रान्तस्तदद्भुतमिवाभवत् ॥ ६  
 मागधस्य तथा पुत्रं हत्वा षड्विरजिह्वगैः ।  
 साश्वं समूतं तरुणमश्वकेतुमपातयत् ॥ ७  
 मार्तिकावतकं भोजं ततः कुञ्जरकेतनम् ।  
 क्षुरप्रेण समुन्मथ्य ननाद विसृजञ्शरान् ॥ ८

तस्य दौःशासनिर्विद्धा चतुर्भिश्चतुरो हयान् ।  
 सूतमेकेन विव्याध दशभिश्चार्जुनात्मजम् ॥ ९  
 ततो दौःशासनिं कार्ष्णिर्विद्धा सप्तभिराशुगैः ।  
 संरम्भाद्रक्तनयनो वाक्यमुच्चैरथाब्रवीत् ॥ १०  
 पिता तवाहवं त्यक्त्वा गतः कापुरुषो यथा ।  
 दिष्ट्या त्वमपि जानीषे योद्धुं न त्वद्य मोक्ष्यसे ॥ ११  
 एतावदुक्त्वा वचनं कर्मारपरिमार्जितम् ।  
 नाराचं विससर्जसै तं द्रौणिस्त्रिभिराच्छिनत् ॥ १२  
 तस्यार्जुनिर्ध्वजं छित्त्वा शल्यं त्रिभिरताडयत् ।  
 तं शल्यो नवभिर्बाणैर्गार्ध्रपत्रैरताडयत् ॥ १३  
 हृद्यसंभ्रान्तवद्राजंस्तदद्भुतमिवाभवत् ।  
 तस्यार्जुनिर्ध्वजं छित्त्वा हत्तोभौ पाष्णिसारथी ॥ १४  
 तं विव्याधायसैः षड्भिः सोपाक्रामद्रथान्तरम् ।  
 शत्रुंजयं चन्द्रकेतुं मेघवेगं सुवर्चसम् ॥ १५  
 सूर्यभासं च पञ्चैतान्हत्वा विव्याध सौबलम् ।  
 तं सौबलस्त्रिभिर्विद्धा दुर्योधनमथाब्रवीत् ॥ १६  
 सर्व एनं विमथ्रीमः पुरैकैकं हिनस्ति नः ।  
 अथाब्रवीत्पुनर्द्रोणं कर्णो वैकर्तनो रणे ॥ १७



पुरा सर्वान्प्रमथ्राति ब्रह्मस्य वधमाशु नः ।  
 ततो द्रोणो महेष्वासः सर्वास्तान्प्रत्यभाषत ॥ १८  
 अस्ति वाऽस्यान्तरं किञ्चित्कुमारस्याथ पश्यत ।  
 अन्वस्य पितरं चाद्य चरतः सर्वतो दिशम् ॥ १९  
 शीघ्रतां नरसिंहस्य पाण्डवेयस्य पश्यत ।  
 धनुर्मण्डलमेवास्व रथमार्गेषु दृश्यते ॥ २०  
 संदधानस्य विशिखाञ्जशीघ्रं चैव विमुञ्चतः ।  
 आरुजन्नपि मे प्राणान्मोहयन्नपि सायकैः ॥ २१  
 ग्रहर्षयति मां भूयः सौभद्रः परवीरहा ।  
 अतिमानं दधात्येष सौभद्रो विचरन्रणे ॥ २२  
 अन्तरं यस्य संरब्धा न पश्यन्ति महारथाः ।  
 अस्यतो लघुहस्तस्य दिशः सर्वा महेषुभिः ।  
 न विशेषं प्रपश्यामि रणे गाण्डीवधन्वनः ॥ २३  
 सञ्जय उवाच ।  
 अथ कर्णः पुनर्द्रोणमाहार्जुनिशराहतः ।  
 स्थातव्यमिति तिष्ठामि पीड्यमानोऽभिमन्युना २४  
 तेजस्विनः कुमारस्य शराः परमदारुणाः ।  
 क्षिण्वन्ति हृदयं मेऽद्य घोराः पावकतेजसः ॥ २५  
 तमाचार्योऽब्रवीत्कर्णं शनकैः ग्रहसन्निव ।  
 अभेद्यमस्य कवचं युवा चाशुपराक्रमः ॥ २६  
 उपदिष्टा मया चास्य पितुः कवचधारणा ।  
 तामेष निखिलां वेत्ति ध्रुवं परपुरंजयः ॥ २७  
 शक्यं त्वस्य धनुश्छेतुं ज्यां च बाणैः समाहितैः ।  
 अभीष्टं ह्यांश्चैव तथोभौ पार्णिसारथी ॥ २८  
 एतत्कुरु महेष्वास राधेय यदि शक्यते ।  
 अथैनं विमुखीकृत्य पश्चात्प्रहरणं कुरु ॥ २९  
 सधनुष्को न शक्योऽयमपि जेतुं सुरासुरैः ।  
 विरथं विधनुष्कं च कुरुष्वैनं यदीच्छसि ।

‘पुरःस्थितेन केनापि दुःशको जेतुमार्जुनिः ॥’ ३०  
 सञ्जय उवाच ।  
 तदाचार्यवचः श्रुत्वा कर्णो वैकर्तनस्त्वरन् ।  
 अस्यतो लघुहस्तस्य पृष्ठतो धनुराञ्चिनत् ॥ ३१  
 अश्वानस्यावधीद्रोणो गौतमः पार्णिसारथी ।  
 शेषास्तु छिन्नधन्वानं शरवर्षैरवाकिरन् ॥ ३२  
 त्वरमाणास्त्वरकां ले विरथं षण्महारथाः ।  
 शरवर्षैरकरुणा बालमेकमवाकिरन् ॥ ३३  
 स छिन्नधन्वा विरथः स्वधर्ममनुपालयन् ।  
 खड्गचर्मधरः श्रीमानुत्पपात विहायसा ॥ ३४  
 मागैः सकौशिकाद्यैश्च लाघवेन बलेन च ।  
 आर्जुनिर्व्यचरन्न्योस्मि भृशं वै पक्षिराडिव ॥ ३५  
 मय्येव निपतत्येष सासिरित्यूर्ध्वदृष्टयः ।  
 विव्यधुस्तं महेष्वासं समरे छिद्रदर्शिनः ॥ ३६  
 तस्य द्रोणोऽञ्चिनन्मुष्टौ खड्गं मणिमयत्सरुम् ।  
 क्षुरप्रेण महातेजास्त्वरमाणः सपत्नजित् ॥ ३७  
 राधेयो निशितैर्वाणैर्व्यधमचर्म चोत्तमम् ॥ ३८  
 व्यसिचर्मेषु पूर्णाङ्गः सोऽन्तरिक्षात्पुनः क्षितिम् ।  
 आस्थितश्चक्रमुद्यम्य द्रोणं क्रुद्धोऽभ्यधावत ॥ ३९  
 स चक्रेणूज्वलशोभिताङ्गो  
 बभावतीवोज्ज्वलचक्रपाणिः ।  
 रणेऽभिमन्युः क्षणमास रौद्रः  
 स वासुदेवानुकृतिं प्रकुर्वन् ॥ ४०  
 क्षुतरुधिरकृतैकरागवस्त्रो  
 भ्रुकुटिपुटाकुलितोऽतिसिंहनादः ।  
 प्रभुरमितबलो रणेऽभिमन्यु-  
 र्नृपवरमध्यगतो भृशं व्यराजत् ॥ ४१

॥ इति श्रीमन्महाभारते द्रोणपर्वणि अभिमन्युवधपर्वणि त्रयोदशदिवसयुद्धे अष्टचत्वारिंशोऽध्यायः ॥ ४८ ॥

एकोनपञ्चाशोऽध्यायः ॥ ४९ ॥

अभिमन्युवधः ॥ १ ॥

सञ्जय उवाच ।  
 विष्णोः स्वसुर्नन्दकरः स विष्ण्वायुधभूषणः ।

वधं वधोपायम् ॥ १८ ॥ अण्वप्यस्यान्तरं ह्यद्य इति ब्र. पाठः

रराजातिरथः सङ्ख्ये जनार्दन इवापरः ॥ १  
 मारुतोद्धूतकेशान्तमुद्यतारिवरायुधम् ।

॥ १९ ॥ कौशिकं सर्वतोभद्रम् ॥ ३५ ॥ अष्टचत्वारिंशोऽध्यायः ॥



वपुः समीक्ष्य पृथ्वीशा दुःसमीक्ष्यं सुरैरपि ॥ २  
 'यदि पाणितलादेतच्चक्रं मुञ्चेत फाल्गुनिः ।  
 वरदानान्मातुलस्य विष्णोश्चक्रमिवापतेत् ॥' ३  
 तच्चक्रं भृशमुद्रिग्राः संचिच्छिदुरनेकधा ।  
 महारथस्ततः कार्णिः स जग्राह महागदाम् ॥ ४  
 विधनुःस्यन्दनासिस्तैर्विचक्रश्चारिभिः कृतः ।  
 अभिमन्युर्गदापाणिरश्वत्थामानमार्दयत् ॥ ५  
 स गदामुद्यतां दृष्ट्वा ज्वलन्तीमशनीमिव ।  
 अपाक्रामद्रथोपस्थाद्विक्रमांस्त्रीन्नरर्षभः ॥ ६  
 तस्याश्वान्गदया हत्वा तथोभौ पाणिसारथी ।  
 शराचिताङ्गः सौभद्रः श्वाविद्वत्समदृश्यत ॥ ७  
 ततः सुबलदायादं कालिकेयमपोथयत् ।  
 जघान चास्यानुचरान्गान्धारान्सप्तसप्ततिम् ॥ ८  
 पुनश्चैव वसातीयाञ्जघान रथिनो दश ।  
 केकयानां रथान्सप्त हत्वा च दश कुञ्जरान् ।  
 दौःशासनिरथं साश्वं गदया समपोथयत् ॥ ९  
 ततो दौःशासनिः क्रुद्धो गदामुद्यम्य मारिष ।  
 अभिदुद्राव सौभद्रं तिष्ठतिष्ठेति चाब्रवीत् ॥ १०  
 तावुद्यतगदौ वीरावन्योन्यवधकाङ्क्षिणौ ।  
 भ्रातृव्यौ संग्रजहते पुरेव व्यम्बकान्धकौ ॥ ११  
 तावन्योन्यं गदाग्राभ्यामाहत्य पतितौ क्षितौ ।  
 इन्द्रध्वजाविवोत्सृष्टौ रणमध्ये परंतपौ ॥ १२  
 दौःशासनिरथोत्थाय कुरूणां कीर्तिवर्धनः ।  
 उत्तिष्ठमानं सौभद्रं गदया मूर्ध्न्यताडयत् ॥ १३  
 गदावेगेन महता व्यायामेन च मोहितः ।  
 विचेता न्यपतद्भूमौ सौभद्रः परवीरहा ॥ १४  
 एवं विनिहतो राजन्नेको बहुभिराहवे ।  
 क्षोभयित्वा चमूं सर्वां नलिनीमिव कुञ्जरः ॥ १५  
 अशोभत हतो वीरो व्याधैर्वनगजो यथा ।  
 तं तथा पतितं शूरं तावकाः पर्यवारयन् ॥ १६  
 दावं दग्ध्वा यथा शान्तं पावकं शिशिरात्यये ।  
 विमृद्य नगशृङ्गाणि सन्निवृत्तमिवानिलम् ॥ १७

अस्तं गतमिवादित्यं तप्त्वा भारत वाहिनीम् ।  
 उपप्लुतं यथा सोमं संशुष्कमिव सागरम् ॥ १८  
 पूर्णचन्द्राभवदनं काकपक्षवृतालिकम् ।  
 तं भूमौ पतितं दृष्ट्वा तावकास्ते महारथाः ।  
 मुदा परमया युक्ताश्चक्रुः सिंहवन्मुहुः ॥ १९  
 आसीत्परमको हर्षस्तावकानां विशांपते ।  
 इतरेषां तु वीराणां नेत्रेभ्यः प्रापतज्जलम् ॥ २०  
 अन्तरिक्षे च भूतानि प्राक्रोशन्त विशांपते ।  
 दृष्ट्वा निपतितं वीरं च्युतं चन्द्रमिवाम्बरात् ॥ २१  
 द्रोणकर्णमुखैः पङ्क्तिर्धार्तराष्ट्रैर्महारथैः ।  
 एकोऽयं निहतः शेते नैष धर्मो मतो हि नः ॥ २२  
 तस्मिन्विनिहते वीरे बह्वशोभत मेदिनी ।  
 द्यौर्यथा पूर्णचन्द्रेण नक्षत्रगणमालिनी ॥ २३  
 रुक्मपुङ्खैश्च संपूर्णा रुधिरौघपरिप्लुता ।  
 उत्तमाङ्गैश्च शूराणां आजमानैः सकुण्डलैः ॥ २४  
 विचित्रैश्च परिस्तोमैः पताकाभिश्च संवृता ।  
 चामरैश्च कुशाभिश्च प्रविद्धैश्चाम्बरोत्तमैः ॥ २५  
 रथाश्चनरनागानामलङ्कारैश्च सुप्रभैः ।  
 खड्गैः सुनिशितैः पीतैर्निर्मुक्तैर्भुजगैरिव ॥ २६  
 चापैश्च विविधैश्छिन्नैः शक्त्यष्टिप्रासकम्पनैः ।  
 विविधैश्चायुधैश्चान्यैः संवृता भूरशोभत ॥ २७  
 'निष्टनद्भिरतीवान्यैरुद्धहृद्बुधिरस्त्रवैः ।  
 नरैः पतद्भिः पतितैरवनी स्वधिकं बभौ ॥ २८  
 वाजिभिश्चापि निर्जीवैः श्वसद्भिः शोणितोक्षितैः ।  
 सारोहैर्विषमा भूमिः सौभद्रेण निपातितैः ॥ २९  
 साङ्कुशैः समहामात्रैः सर्वमायुधकेतुभिः ।  
 पर्वतैरिव विध्वस्तैर्विशिखैर्मथितैर्गजैः ॥ ३०  
 पृथिव्यामनुकीर्णैश्च अश्वसारथियोधिभिः ।  
 हृदैरिव प्रक्षुभितैर्हृतनागै रथोत्तमैः ॥ ३१  
 पदातिसङ्घैश्च हतैर्विविधायुधभूषणैः ।  
 भीरूणां त्रासजननी धोररूपाऽभवन्मही ॥ ३२  
 तं दृष्ट्वा पतितं भूमौ चन्द्रार्कसदृशद्युतिम् ।

उपप्लुतं राहुप्रस्तम् ॥ १८ ॥ काकपक्षावृताक्षिकं इति झ.  
 पाठः ॥ १९ ॥ विशाखोन्मथितैर्गजैः इति क. पाठः ॥ ३० ॥

व्यश्वसारथियोधिभिः इति क. पाठः ॥ ३१ ॥ एकोनपञ्चाशत्तमो-  
 ऽध्यायः ॥ ४९ ॥



तावकानां परा प्रीतिः पाण्डूनां चाभवच्चथा ॥ ३३  
 अभिमन्यौ हते राजञ्जिशुकेऽप्राप्तयौवने ।  
 संप्राद्रवच्चमूः सर्वा धर्मराजस्य पश्यतः ॥ ३४  
 दीर्यमाणं बलं दृष्ट्वा सौमद्रे विनिपातिते ।  
 अजातशत्रुस्तान्वीरानिदं वचनमब्रवीत् ॥ ३५  
 स्वर्गमेष गतः शूरो यो हतो न पराञ्जुषः ।  
 संस्तम्भयत माभैष्ट विजेष्यामो रणे रिपून् ॥ ३६  
 इत्येवं स महातेजा दुःखितेभ्यो महाद्युतिः ।

धर्मराजो युधां श्रेष्ठो ब्रुवन्दुःखमपानुदत् ॥ ३७  
 युद्धे ह्याशीविषाकारान् राजपुत्रान् रणे रिपून् ।  
 पूर्वं निहत्य संग्रामे पश्चादार्जुनिरभ्ययात् ॥ ३८  
 हत्वा दशसहस्राणि कौसल्यं च महारथम् ।  
 कृष्णार्जुनसमः कार्णिः शक्रलोकं गतो ध्रुवम् ॥ ३९  
 रथाश्वनरमातङ्गान्विनिहत्य सहस्रशः ।  
 अवितृप्तः स संग्रामादशोच्यः पुण्यकर्मकृत् ।  
 गतः पुण्यकृतां लोकाञ्चाश्वतान् पुण्यनिर्जितान् ॥

॥ इति श्रीमन्महाभारते द्रोणपर्वणि अभिमन्युवधपर्वणि त्रयोदशदिवसयुद्धे एकोनपञ्चाशत्तमोऽध्यायः ॥ ४९ ॥

### पञ्चाशत्तमोऽध्यायः ॥ ५० ॥

युद्धभूमिवर्णनम् ॥ १ ॥

सञ्जय उवाच ।

वयं तु प्रवरं हत्वा तेषां तैः शरपीडिताः ।  
 निवेशायाभ्युपायामः सायाह्ने रुधिरोक्षिताः ॥ १  
 निरीक्षमाणास्तु वयं परे चायोधनं शनैः ।  
 अपयाता महाराज ग्लानिं प्राप्ता विचेतसः ॥ २  
 ततो निशाया दिवसस्य चाशिवः  
 शिवारुतैः संधिरवर्तताद्भुतः ।  
 कुशेशयापीडनिभे दिवाकरे  
 विलम्बमानेऽस्तमुपेत्य पर्वतम् ॥ ३  
 वरासिशक्त्यृष्टिवरूथचर्मणां  
 विभूषणानां च समाक्षिपन्प्रभाः ।  
 दिवं च भूमिं च समानयन्निव  
 प्रियां तनुं भानुरुपैति पावकम् ॥ ४  
 महाभ्रकूटाचलशृङ्गसन्निभै-  
 र्गजैरनेकैरिव वज्रपातितैः ।  
 सवैजयन्त्यङ्कुशवर्मयन्तुभि-  
 निर्पातितैर्नष्टगतिश्चिता क्षितिः ॥ ५  
 हतेश्वरैश्चूर्णितचक्रकूर्बै-  
 र्हताश्वसूतैर्विपताककेतुभिः ।

महारथैर्भूः शुशुभे विचूर्णितैः

पुरैरिवामित्रहतैर्नराधिप ॥

६

रथाश्ववृन्दैः सहसादिभिर्हतैः

प्रविद्धभाण्डाभरणैः पृथग्विधैः ।

निरस्तजिह्वादशनात्रलोचनै-

र्धरा बभौ घोरविरूपदर्शना ॥

७

प्रविद्धवर्माभरणाम्बरायुधा

विपन्नहस्त्यश्वरथानुगा नराः ।

महार्हशय्यास्तरणोचितास्तदा

क्षितावनाथा इव शेरते हताः ॥

८

अतीव हृष्टाः श्वशृगालवायसा

बकाः सुपर्णाश्च वृकास्तरक्षवः ।

वयांस्यसृक्पान्यथ रक्षसां गणाः

पिशाचसङ्घाश्च सुदारुणा रणे ॥

९

त्वचो विनिर्भिद्य पिबन्वसामसृक्

तथैव मज्जाः पिशितानि चाशुवन् ।

वपां विलुम्पन्ति हसन्ति गान्ति च

प्रकर्षमाणाः कुणपान्यनेकशः ॥

१०

शरीरसङ्घाटवहा ह्यसृग्जला

रथोडुपा कुञ्जरशैलसंकटा ।

समाक्षिपन्संहरन् । समानयन्नेकतां नयन् । पावकीम् इति  
 क. ड. पाठः ॥ ४ ॥ निष्टनतीव गौश्चिता इति ड. पाठः ॥ ५ ॥

पत्त्युपस्करैरिति पाठे पत्तयः पादरक्षाः । उपस्करा उपकरणानि  
 ॥ ६ ॥



मनुष्यशीर्षोपलमांसकर्दमा  
प्रविद्धनानाविधशस्त्रमालिनी ॥ ११  
भयावहा वैतरणीव दुस्तरा  
प्रवर्तिता योधवरैस्तदा नदी ।  
उवाह मध्येन रणाजिरे भृशं  
भयावहा दीनमृतप्रवाहिनी ॥ १२  
पिबन्ति च स्नान्ति च यत्र दुर्दशाः  
पिशाचसङ्घास्तु नदन्ति भैरवाः ।  
सुनन्दिताः प्राणभृतां क्षयंकराः  
समानभक्षाः श्वसृगालपक्षिणः ॥ १३

तथा तदायोधनमुग्रदर्शनं  
निशामुखे पितृपतिराष्ट्रवर्धनम् ।  
निरीक्षमाणाः शनकैर्जह्नुनराः  
समुत्थिता नृत्तकबन्धसंकुलम् ॥ १४  
अपेतविध्वस्तमहार्हभूषणं  
निपातितं शक्रसमं महाबलम् ।  
रणेऽभिमन्युं ददृशुस्तदा जना  
व्यपोढहव्यं सदसीव पावकम् ॥ १५

॥ इति श्रीमन्महाभारते द्रोणपर्वणि अभिमन्युवधपर्वणि त्रयोदशदिवसयुद्धावहारे पञ्चाशत्तमोऽध्यायः ॥ ५० ॥

### एकपञ्चाशोऽध्यायः ॥ ५१ ॥

युधिष्ठिरस्याभिमन्युमनुशोच्य विलापः ॥ १ ॥

सञ्जय उवाच ।

हते तस्मिन्महावीर्ये सौभद्रे रथयूथपे ।  
विमुक्त रथसन्नाहाः सर्वे निक्षिप्तकार्मुकाः ॥ १  
उपोपविष्टा राजानं परिवार्य युधिष्ठिरम् ।  
तदेव युद्धं ध्यायन्तः सौभद्रगतमानसाः ॥ २  
ततो युधिष्ठिरो राजा विललाप सुदुःखितः ।  
अभिमन्यौ हते वीरे भ्रातुः पुत्रे महारथे ॥ ३  
'युधिष्ठिर उवाच ।  
एष जित्वा कृपं शल्यं राजानं च सुयोधनम् ।  
द्रोणं द्रौणिं महेष्वासं तथैवान्यान्महारथान् ॥ ४  
द्रोणानीकमसंबाधं मम प्रियचिकीर्षया ।  
'हत्वा शत्रुगणान्वीरानेष शेते महारथः ॥ ५  
कृतास्त्रान्युद्धकुशलान्महेष्वासान्महाबलान् ।  
कुलशीलगुणैर्युक्ताञ्छूरान्विख्यातपौरुषान् ॥ ६  
द्रोणेन विहितं व्यूहमभेद्यममरैरपि ।  
अदृष्टपूर्वमस्माभिः पद्मं चक्रायुधप्रियः ॥ ७  
भित्त्वा मध्यं प्रविष्टोऽसौ गोमध्यमिव केसरी ।

सदसि प्राग्वंशे ॥ १५ ॥ पञ्चाशत्तमोऽध्यायः ॥ ५० ॥

'विक्रीडितं रणे तेन निम्नता वै परान्वरान् ॥' ८  
यस्य शूरा महेष्वासाः प्रत्यनीकगता रणे ।  
प्रभग्ना विनिवर्तन्ते कृतास्त्रा युद्धदुर्मदाः ॥ ९  
अत्यन्तशत्रुरस्माकं येन दुःशासनः शरैः ।  
क्षिप्रं ह्यभिमुखः सङ्घो विसंज्ञो विमुखीकृतः ॥ १०  
स तीर्त्वा दुस्तरं वीरो द्रोणानीकमंहार्णवम् ।  
प्राप्य दौःशासनिं कार्ष्णिः प्राप्तो वैवस्वतक्षयम् ॥ ११  
कथं द्रक्ष्यामि कौन्तेयं सौभद्रे निहतेऽर्जुनम् ।  
सुभद्रां वा महाभागां प्रियं पुत्रमपश्यतीम् ॥ १२  
'हतवत्सां यथा धेनुं तद्दर्शनकृतोन्मुखीम् ।'  
किंस्विद्रक्ष्याम्यपेतार्थमक्लिष्टमसमञ्जसम् ।  
तावुभौ प्रतिवक्ष्यामि हृषीकेशधनंजयौ ॥ १३  
अहमेव सुभद्रायाः केशवार्जुनयोरपि ।  
प्रियकामो जयाकाङ्क्षी कृतवानिदमप्रियम् ॥ १४  
न लुब्धो बुध्यते दोषाँल्लोभान्मोहात्प्रवर्तते ।  
मधुलिप्सुर्हि नापश्यं प्रपातमहमीदृशम् ॥ १५  
यो हि भोज्ये पुरस्कार्यो यानेषु शयनेषु च ।  
भूषणेषु च सोऽस्माभिर्बालो युधि पुरस्कृतः ॥ १६

असंबाधं अप्रतीघातम् ॥ ५ ॥ असमञ्जसमुक्तरूपम् ॥ १३ ॥



कथं हि बालस्तरुणो युद्धानामविशारदः ।  
 सदश्च इव संबाधे विषमे क्षेममर्हति ॥ १७  
 नो चेद्धि वयमप्येनं महीमनुशयीमहि ।  
 वीभत्सोः कोपदीप्तस्य दग्धाः कृपणचक्षुषा ॥ १८  
 अलुब्धो मतिमान्हीमान्क्षमावान् रूपवान्बली ।  
 वपुष्मान्मानकृद्बीरः प्रियः सत्यपराक्रमः ॥ १९  
 यस्य श्लाघन्ति विबुधाः कर्माण्यूर्जितकर्मणः ।  
 निवातकवचाञ्जले कालकेयांश्च वीर्यवान् ॥ २०  
 महेन्द्रशत्रवो येन हिरण्यपुरवासिनः ।  
 अक्ष्णोर्निमेषमात्रेण पौलोमाः सगणा हताः ॥ २१

परेभ्योऽप्यभयार्थिभ्यो यो ददात्यभयं विभुः ।  
 तस्यास्माभिर्न शकितस्त्रातुमप्यात्मजो बली ॥ २२  
 भयं तु सुमहत्प्राप्तं धार्तराष्ट्रान्महाबलान् ।  
 पार्थः पुत्रवधात्कुद्रः कौरवाञ्शोषयिष्यति ॥ २३  
 क्षुद्रः क्षुद्रसहायश्च स्वपक्षक्षयकारकः ।  
 व्यक्तं दुर्योधनो दृष्ट्वा शोचन्हास्यति जीवितं २४  
 न मे जयः प्रीतिकरो न राज्यं  
 न चामरत्वं न सुरैः सलोकता ।  
 इमं समीक्ष्याप्रतिवीर्यपौरुषं  
 निपातितं देववरात्मजात्मजम् ॥ २५

॥ इति श्रीमन्महाभारते द्रोणपर्वणि अभिमन्युवधपर्वणि एकपञ्चाशत्तमोऽध्यायः ॥ ५१ ॥

### द्विपञ्चाशत्तमोऽध्यायः ॥ ५२ ॥

युधिष्ठिराश्वासनाय व्यासेन तंप्रति अकम्पनोपाख्यानकथनोपक्रमः ॥ १ ॥

सञ्जय उवाच ।  
 एवं विलपमाने तु कुन्तीपुत्रे युधिष्ठिरे ।  
 कृष्णद्वैपायनस्तत्र आजगाम महानृषिः ॥ १  
 अथ दृष्ट्वा महात्मानं पाण्डुपुत्रो युधिष्ठिरः ।  
 युक्तासनो दीनमनाः पूजां चक्रे महात्मनः ॥ २  
 अर्चयित्वा यथान्यायमुपविष्टं युधिष्ठिरः ।  
 अब्रवीच्छोकसंतप्तो भ्रातुः पुत्रवधेन च ॥ ३  
 अधर्मयुक्तैर्बहुभिः परिवार्य महारथैः ।  
 युध्यमानो महेष्वासैः सौमद्रो निहतो रणे ॥ ४  
 बालश्च बालबुद्धिश्च वीरश्च परवीरहा ।  
 अनुपायेन संग्रामे युध्यमानो विनाशितः ॥ ५  
 मया प्रोक्तः स संग्रामे द्वारं संजनयस्व नः ।  
 प्रविष्टेऽभ्यन्तरे तस्मिन्सैन्धवेन निवारिताः ॥ ६  
 ननु नाम समं युद्धमेष्टव्यं युद्धजीविभिः ।  
 इदं चैवासमं युद्धमीदृशं यत्कृतं परैः ॥ ७  
 तेनास्मि भृशसंतप्तः शोकबाष्पसमाकुलः ।  
 शमं नैवाधिगच्छामि चिन्तयानः पुनः पुनः ॥ ८

संबाधे गहने ॥ १७ ॥ एनं अभिमन्युं अनुचेन्न महीं शयीमहि  
 तदा क्रोधदीप्तस्य वीभत्सोः कृपणेनावसन्नेन चक्षुषा दग्धा  
 भवेमद्दीप्त्यन्वयः ॥ १८ ॥ वपुष्मांस्तेजस्वी ॥ १९ ॥ एकपञ्चा-

सञ्जय उवाच ।  
 तं तथा विलपन्तं वै शोकव्याकुलमानसम् ।  
 उवाच सान्त्वयन्व्यासो युधिष्ठिरमिदं वचः ॥ ९  
 व्यास उवाच ।  
 युधिष्ठिर महाप्राज्ञ सर्वशास्त्रविशारद ।  
 व्यसनेषु न मुह्यन्ति त्वादृशा भरतर्षभ ॥ १०  
 स्वर्गमेष गतः शूरः शत्रून्हत्वा बहून्रणे ।  
 अवालसदृशं कर्म कृत्वा वै पुरुषोत्तमः ॥ ११  
 अनतिक्रमणीयो वै विधिरेष युधिष्ठिर ।  
 देवदानवगन्धर्वान्मृत्युर्हरति भारत ॥ १२  
 युधिष्ठिर उवाच ।  
 इमे वै पृथिवीपालाः शेरते पृथिवीतले ।  
 निहताः पृतनामध्ये मृतसंज्ञा महाबलाः ॥ १३  
 नागायुतबलाश्चान्ये वायुवेगबलास्तथा ।  
 त एते निहताः सङ्क्षेपे तुल्यरूपा नरैर्नराः ॥ १४  
 नैषां पश्यामि हन्तारं प्राणिनां संयुगे क्वचित् ।  
 विक्रमेणोपसंपन्नास्तपोबलसमन्विताः ॥ १५

शतमोऽध्यायः ॥ ५१ ॥

द्वारं संजनयस्वेति मया उक्त इति संबन्धः । निवारिताः  
 तमनुप्रविशन्त इति शेषः ॥ ६ ॥



जेतव्यमिति चान्योन्यं येषां नित्यं हृदि स्थितम् ।  
 अथ चेमे हताः प्राज्ञाः शेरते विगतायुषः ॥ १६  
 मृता इति च शब्दोऽयं वर्तते च ततोऽर्थवत् ।  
 इमे मृता महीपालाः प्रायशो भीमविक्रमाः ॥ १७  
 निश्चेष्टा निरभीमानाः शूराः शत्रुवशंगताः ।  
 राजपुत्राश्च संरब्धा वैश्वानरमुखं गताः ॥ १८  
 अत्र मे संशयः प्राप्तः कुतः संज्ञा मृता इति ।  
 कस्य मृत्युः कुतो मृत्युः केन मृत्युरिमाः प्रजाः ।  
 हरत्यमरसंकाशं तन्मे ब्रूहि पितामह ॥ १९  
 सञ्जय उवाच ।  
 तं तथा परिपृच्छन्तं कुन्तीपुत्रं युधिष्ठिरम् ।  
 आश्वासनमिदं वाक्यमुवाच भगवानृषिः ॥ २०  
 व्यास उवाच ।  
 अत्राप्युदाहरन्तीममितिहासं पुरातनम् ।  
 अकम्पनस्य कथितं नारदेन पुरा नृप ॥ २१  
 स चापि राजा राजेन्द्र पुत्रव्यसनमुत्तमम् ।  
 अप्रसह्यतमं लोके प्राप्तवानिति नः श्रुतम् ॥ २२  
 तदहं संप्रवक्ष्यामि मृत्योः प्रभवमुत्तमम् ।  
 ततस्त्वं मोक्ष्यसे दुःखात्स्नेहबन्धनसंश्रयात् ॥ २३  
 समस्तपापराशिघ्नं शृणु कीर्तयतो मम ।  
 धन्यमाख्यानमायुष्यं शोकघ्नं पुष्टिर्वर्धनम् ॥ २४  
 पवित्रमरिसङ्घं मङ्गलानां च मङ्गलम् ।  
 यथैव वेदाध्ययनमुपाख्यानमिदं तथा ॥ २५  
 श्रवणीयं महाराज प्रातर्नित्यं नृपोत्तमैः ।  
 पुत्रानायुष्मतो राज्यमीहमानैः श्रियं तथा ॥ २६  
 पुरा कृतयुगे तात आसीद्राजा ह्यकम्पनः ।  
 स शत्रुवशमापन्नो मध्ये संग्राममूर्धनि ।  
 'योधयामास बलवान्बद्धश्चासीदकम्पनः ॥' २७  
 तस्य पुत्रो हरिर्नाम नारायणसमो बले ।  
 श्रीमान्कृतास्त्रो मेधावी युधि शक्रोपमो बली ॥ २८  
 'स दृष्ट्वा पितरं युद्धे तदवस्थं महाद्युतिः ।  
 अचिन्तयित्वा मरणं शत्रुमध्यं ततोऽविशत् ॥ २९  
 स शत्रुभिः परिवृतो बहुधा रणमूर्धनि ।

कस्य मृत्युः क इति शेषः ॥ १९ ॥

योधयामास तान्सर्वान्सर्वास्रकुशलो बली ॥ ३०  
 वर्षन्बाणसहस्राणि शत्रुष्वमितविक्रमः ।  
 पदातिरथनागाश्चान्प्रममाथ महाबलः ॥ ३१  
 स शरैराचितश्चक्रैर्गदाभिर्मुसलैरपि ।  
 मृद्रत्रयसहस्राणि पदातीन्वाजिवारणान् ॥ ३२  
 परानीकं विभिद्याजौ मोक्षयित्वा च तं नृपम् ।  
 पुनरेवाकरोद्युद्धं शत्रुमध्यगतो बली ॥ ३३  
 ततस्ते रथिनः सर्वे समेत्य पुनराहवे ।  
 जघ्रुस्तं परिवार्यैकं तोमरैरिव कुञ्जरम् ॥ ३४  
 स कर्म दुष्करं कृत्वा संग्रामे शत्रुतापनः ।  
 शत्रुभिर्निहतः सङ्ख्ये पृतानायां युधिष्ठिर ॥ ३५  
 द्विषद्भिर्निहतं दृष्ट्वा प्रियं पुत्रमकम्पनः ।  
 अमर्षजनितक्रोध आहवात्सहसाऽऽगतः ॥ ३६  
 स राजा प्रेतकृत्यानि तस्य कृत्वा शुचान्वितः ।  
 शोचन्नहनि रात्रौ च नालभत्सुखमात्मनः ॥ ३७  
 तस्य शोकं विदित्वा तु पुत्रव्यसनसंभवम् ।  
 आजगामाथ देवर्षिर्नारदोऽस्य समीपतः ॥ ३८  
 स तु राजा महाभागो दृष्ट्वा देवर्षिसत्तमम् ।  
 पूजयित्वा यथान्यायं कथामकथयत्तदा ॥ ३९  
 तस्य सर्वं समाचष्ट यथावृत्तं युधिष्ठिर ।  
 शत्रुभिर्विजयं सङ्ख्ये पुत्रस्य च वधं तथा ॥ ४०  
 अकम्पन उवाच ।  
 मम पुत्रो महावीर्य इन्द्रविष्णुसमद्युतिः ।  
 शत्रुभिर्बहुभिः सङ्ख्ये पराक्रम्य हतो बली ॥ ४१  
 शृणु मे प्राणिनां चापि मृत्युः प्रभवते किल ।  
 क एष मृत्युर्भगवन्किवीर्यबलपौरुषः ।  
 एतदिच्छामि तत्त्वेन श्रोतुं मतिमतां वर ॥ ४२  
 व्यास उवाच ।  
 तस्य तद्वचनं श्रुत्वा नारदो वरदः प्रभुः ।  
 आख्यानमिदमाचष्ट पुत्रशोकापहं महत् ॥ ४३  
 नारद उवाच ।  
 शृणु राजन्महाबाहो आख्यानं बहुविस्तरम् ।  
 यथावृत्तं श्रुतं चैव मयाऽपि वसुधाधिप ॥ ४४  
 प्रजाः सृष्ट्वा तदा ब्रह्मा आदिसर्गे पितामहः ।  
 असंहतं महातेजा दृष्ट्वा जगदिदं प्रभुः ॥ ४५



तस्य चिन्ता समुत्पन्ना संहारं प्रति पार्थिव ।  
चिन्तयन्न ह्यसौ वेद संहारं वसुधाधिप ॥ ४६  
तस्य रोषान्महाराज मुखेभ्योऽग्निरजायत ।  
तेन सर्वा दिशो व्याप्ताः सान्तर्देशा दिधक्षता ४७  
ततो दिवं भुवं चैव ज्वालामालासमाकुलम् ।  
चराचरं जगत्सर्वं ददाह भगवान्प्रभुः ॥ ४८  
ततो हतानि भूतानि चराणि स्थावराणि च ।

महता क्रोधवेगेन त्रासयन्निव वीर्यवान् ॥ ४९  
ततो रुद्रो जटी स्थाणुर्निशाचरपतिर्हरः ।  
जगाम शरणं देवं ब्रह्माणं परमेष्ठिनम् ॥ ५०  
तस्मिन्नापतिते स्थाणौ प्रजानां हितकाम्यया ।  
अब्रवीत्परमो देवो ज्वलन्निव महामुनिः ॥ ५१  
किं कर्म कामं कामार्हं कामाज्जातोऽसि पुत्रक ।  
करिष्यामि प्रियं सर्वं ब्रूहि स्थाणो यदिच्छसि ॥ ५२

॥ इति श्रीमन्महाभारते द्रोणपर्वणि अभिमन्युवधपर्वणि द्विपञ्चाशत्तमोऽध्यायः ॥ ५२ ॥

### त्रिपञ्चाशोऽध्यायः ॥ ५३ ॥

ब्रह्मरुद्रसंवादः ॥ १ ॥ ब्रह्मणा प्रजासंहाराय सृत्युदेवीसर्जनम् ॥ २ ॥

स्थाणुस्वाच ।  
प्रजासर्गनिमित्तं हि कृतो यत्तस्त्वया विभो ।  
त्वया सृष्टाश्च वृद्धाश्च भूतग्रामाः पृथग्विधाः ॥ १  
तास्तवेह पुनः क्रोधात्प्रजा नश्यन्ति सर्वशः ।  
ता दृष्ट्वा मम कारुण्यं प्रसीद भगवन्प्रभो ॥ २  
ब्रह्मोवाच ।  
संहर्तुं न च मे काम एतदेवं भवेदिति ।  
पृथिव्या हितकामं तु ततो मां मन्युराविशत् ॥ ३  
इयं सन्ना तदा देवी भारती समचूचुदत् ।  
संहारार्थं महादेव भारेणाभिहता सती ॥ ४  
ततोऽहं नाधिगच्छामि बुद्ध्या बहु विचारयन् ।  
संहारमप्रमेयस्य ततो मां मन्युराविशत् ॥ ५  
रुद्र उवाच ।  
संहारार्थं प्रसीदस्व मारुषो वसुधाधिप ।  
मा प्रजाः स्थावराश्चैव जङ्गमाश्च व्यनीनशः ॥ ६  
तव प्रसादाद्भगवन्निदं वर्तेत्रिधा जगत् ।  
अनागतमतीतं च यच्च संप्रति वर्तते ॥ ७  
भगवन्क्रोधसंदीप्तः क्रोधादग्निमवासृजत् ।  
स दहत्यश्मकूटानि दुर्मांश्च सरितस्तथा ॥ ८

पल्वलानि च सर्वाणि सर्वे चैव तृणोलपाः ।  
स्थावरं जङ्गमं चैव निःशेषं कुरुते जगत् ॥ ९  
तदेतद्भस्मसाद्भूतं जगत्स्थावरजङ्गमम् ।  
प्रसीद भगवन्स त्वं रोषो न स्याद्वरो मम ॥ १०  
सर्वे हि सृष्टा नश्यन्ति तव देव कथंचन ।  
तस्मान्निवर्ततां तेजस्त्वय्येवेदं प्रलीयताम् ॥ ११  
उपायमन्यं संपश्य प्रजानां हितकाम्यया ।  
यथेमे प्राणिनः सर्वे निर्वर्तेरंस्तथा कुरु ॥ १२  
अभावं नेह गच्छेयुरुत्सन्नजननाः प्रजाः ।  
भवता हि नियुक्तोऽहं प्रजानां पालने विभो ।  
दया ते न समुत्पन्ना प्रजासु विबुधेश्वर ॥ १३  
मा विनश्येज्जगन्नाथ जगत्स्थावरजङ्गमम् ।  
प्रसादाभिमुखं देवं तस्मादेवं ब्रवीम्यहम् ॥ १४  
नारद उवाच ।  
श्रुत्वा हि वचनं देवः प्रजानां हितकारणे ।  
तेजः संधारयामास पुनरेवान्तरात्मनि ॥ १५  
ततोऽग्निमुपसंहृत्य भगवाँल्लोकसत्कृतः ।  
प्रवृत्तं च निवृत्तं च कल्पयामास वै प्रभुः ॥ १६  
उपसंहरतस्तस्य तमग्निं रोषजं तथा ।  
प्रादुर्बभूव विश्वेभ्यो गोभ्यो नारी महात्मनः ॥ १७

खेभ्य इति पाठे श्रोत्रादिच्छिन्नेभ्यः ॥ ४७ ॥ द्विपञ्चाशत्तमोऽध्यायः ॥ ५२ ॥

कारुण्यं जातमिति शेषः ॥ २ ॥ अप्रमेयस्यानन्तस्य जगत  
इति शेषः । अहिंस्यस्येतिवार्थः ॥ ५ ॥ संहारार्थं मारुषः रोषं

माकार्षीः किंतु प्रसीदस्व ॥ ६ ॥ तव रोषो न स्यादिति मम  
मह्यं वरोऽस्त्विति योजना ॥ १० ॥ उत्सन्नजननाः प्रक्षीणसं-  
तानाः ॥ १३ ॥ प्रवृत्तं कर्म सृष्टिहेतुम् । निवृत्तं कर्म मोक्षहेतुम्  
॥ १६ ॥ गोभ्य इन्द्रियच्छिन्नेभ्यः ॥ १७ ॥



कृष्णरक्ता तथा पिङ्गा रक्तजिह्वासलोचना ।  
कुण्डलाभ्यां च राजेन्द्र तप्ताभ्यां तप्तभूषणा ॥ १८  
सा निःसृत्य तथा खेभ्यो दक्षिणां दिशमाश्रिता ।  
सयमाना च साऽवेक्ष्य देवौ विश्वेश्वराबुभौ ॥ १९  
'तां तु तत्र तदा देवीं ब्रह्मा लोकपितामहः ।  
उक्तवान्मधुरं वाक्यं सान्त्वयित्वा पुनः पुनः'  
मृत्यो इति महीपाल जहि चेमाः प्रजा इति ॥ २०  
त्वं हि संहारबुद्ध्याऽथ प्रादुर्भूता रूषो मम ।

तस्मात्संहर सर्वास्त्वं प्रजाः सजडपण्डिताः ॥ २१  
अविशेषेण चैव त्वं प्रजाः संहर भामिनि ।  
मम त्वं हि नियोगेन ततः श्रेयो ह्यवाप्स्यसि ॥ २२  
नारद उवाच ।  
एवमुक्ता तु सा तेन मृत्युः कमललोचना ।  
प्रारुदद्भृशसंविभ्रा प्रापतन्नश्रुबिन्दवः ॥ २३  
पाणिभ्यां प्रतिजग्राह तान्यश्रूणि पितामहः ।  
सर्वभूतहितार्थाय तां चाप्यनुनयत्तदा ॥ २४

॥ इति श्रीमन्महाभारते द्रोणपर्वणि अभिमन्युवधपर्वणि त्रिपञ्चाशत्तमोऽध्यायः ॥ ५३ ॥

### चतुःपञ्चाशत्तमोऽध्यायः ॥ ५४ ॥

नारदेन मृत्युब्रह्मसंवादकथनेन अकम्पनस्य शोकपरिहरणम् ॥ १ ॥ व्यासेनाकम्पनोपाख्यानकथनात् युधिष्ठिरस्य शोका-  
पनोदनम् ॥ २ ॥

नारद उवाच ।  
विनीय दुःखमबला आत्मन्येव प्रजापतिम् ।  
उवाच प्राञ्जलिर्भूत्वा लतेवावर्जिता पुनः ॥ १  
मृत्युरुवाच ।  
त्वया सृष्टा कथं नारी ईदृशी वदतां वर ।  
क्रूरं कर्माहितं कुर्यां मूढेव परिजानती ॥ २  
बिभेम्यहमधर्माद्धि प्रसीद भगवन्प्रभो ।  
प्रियान्पुत्रान्वयस्यांश्च भावन्मातुः पितृन्पतीन् ॥ ३  
अपध्यास्यन्ति ये देव मृतांस्तेभ्यो बिभेम्यहम् ।  
कृपणानां हि रुदतां ये पतन्त्यश्रुबिन्दवः ॥ ४  
तेभ्योऽहं भगवन्भीता शरणं त्वाऽहमागता ।  
यमस्य भवनं देव गच्छेयं न सुरोत्तम ॥ ५  
कायेन विनयोपेता मूर्ध्नोंदग्रनखेन च ।  
एतदिच्छाम्यहं कामं त्वत्तो लोकपितामह ॥ ६  
इच्छेयं त्वत्प्रसादाद्धि तपस्तप्तुं प्रजेश्वर ।  
प्रदिशेमं वरं देव त्वं मह्यं भगवन्प्रभो ॥ ७  
त्वया ह्युक्ता गमिष्यामि धेनुकाश्रममुत्तमम् ।  
तत्र तप्स्ये तपस्तीव्रं तवैवाराधने रता ॥ ८

न हि शक्यामि देवेश प्राणान्प्राणभृतां प्रियान् ।  
हर्तुं विलपमानानामधर्मादभिरक्ष माम् ॥ ९  
ब्रह्मोवाच ।  
मृत्यो संकल्पिताऽसि त्वं प्रजासंहारहेतुना ।  
गच्छ संहर सर्वास्त्वं प्रजा मा ते विचारणा ॥ १०  
भविता त्वेतदेवं हि नैतज्जात्वन्यथा भवेत् ।  
भव त्वनिन्दिता लोके कुरुष्व वचनं मम ॥ ११  
नारद उवाच ।  
एवमुक्ता भगवता प्राञ्जलिश्चाप्यवाञ्मुखी ।  
संहारे नाकरोद्भुद्धिं प्रजानां हितकाम्यया ॥ १२  
तूष्णीमासीत्तदा देवः प्रजानामीश्वरेश्वरः ।  
प्रसादं चागमत्क्षिप्रमात्मनैव प्रजापतिः ॥ १३  
सयमानश्च देवेशो लोकान्सर्वानवेक्ष्य च ।  
लोकास्त्वासन्यथापूर्वं दृष्टास्तेनापमन्युना ॥ १४  
निवृत्तरोषे तस्मिंस्तु भगवत्यपराजिते ।  
सा कन्याऽपि जगामाऽथ समीपात्तस्य धीमतः ॥ १५  
अपसृत्याप्रतिश्रुत्य प्रजासंहरणं तदा ।  
त्वरमाणा च राजेन्द्र मृत्युर्धेनुकमभ्यगात् ॥ १६

देवौ ब्रह्मरुदौ ॥ १९ ॥ शरणं मृत्प्राणवियोगस्तमन्यसेच्छतीति  
मृत्युरित्यर्थः । इति आहेति शेषः ॥ २० ॥ रूषो रोषात्  
॥ २१ ॥ त्रिपञ्चाशत्तमोऽध्यायः ॥ ५३ ॥

द्रोण० ११

उदग्रनखेन अञ्जलिना । विनयोपेता शरणागतासीत्यर्थः  
॥ ६ ॥ अपमन्युना गतामर्षेणेत्यर्थः ॥ १४ ॥ अप्रतिश्रुत्यान-  
ङ्गीकृत्य ॥ १६ ॥



सा तत्र परमं तीव्रं चचार व्रतमुत्तमम् ।  
 सा तदा ह्येकपादेन तस्थौ पद्मानि षोडश ॥ १७  
 पञ्च चाब्दानि कारुण्यात्प्रजानां तु हितैषिणी ।  
 इन्द्रियाणीन्द्रियार्थेभ्यः प्रियेभ्यः सन्निवर्त्य सा ॥  
 ततस्त्वेकेन पादेन पुनरन्यानि सप्त वै ।  
 तस्थौ पद्मानि षट् चैव सप्त चैकं च पार्थिव ॥ १९  
 ततः पद्मायुतं तात मृगैः सह चचार सा ।  
 पुनर्गत्वा ततो नन्दां पुण्यां शीतामलोदकाम् २०  
 अप्सु वर्षसहस्राणि सप्त चैकं च साऽनयत् ।  
 धारयित्वा तु नियमं नन्दायां वीतकल्मषा ॥ २१  
 सा पूर्वं कौशिकीं पुण्यां जगाम नियमैधिता ।  
 तत्र वायुजलाहारा चचार नियमं पुनः ॥ २२  
 सप्तगङ्गासु सा पुण्या कन्या वेतसकेषु च ।  
 तपोविशेषैर्बहुभिः कर्षयद्देहमात्मनः ॥ २३  
 ततो गत्वा तु सा गङ्गां महामेरुं च केवलम् ।  
 तस्थौ चाश्मेव निश्चेष्टा प्राणायामपरायणा ॥ २४  
 पुनर्हिमवतो मूर्ध्नि यत्र देवाः पुराऽयजन् ।  
 तत्राङ्गुष्ठेन सा तस्थौ निखर्वं परमा शुभा ॥ २५  
 पुष्करेष्वथ गोकर्णे नैमिषे मलये तथा ।  
 अकर्षयत्स्वकं देहं नियमैर्मानसप्रियैः ॥ २६  
 अनन्यदेवता नित्यं दृढभक्ता पितामहे ।  
 तस्थौ पितामहं चैव तोषयामास धर्मतः ॥ २७  
 ततस्तामब्रवीत्प्रीतो लोकानां प्रभवोऽव्ययः ।  
 सौम्येन मनसा राजन्प्रीतः प्रीतमनास्तदा ॥ २८  
 मृत्यो किमिदमत्यन्तं तपांसि चरसीति ह ।  
 ततोऽब्रवीत्पुनर्मृत्युर्भगवन्तं पितामहम् ॥ २९  
 नाऽहं हन्यां प्रजा देव स्वस्थाश्चाक्रोशतीस्तथा ।  
 एतदिच्छामि सर्वेश त्वत्तो वरमहं प्रभो ॥ ३०  
 अधर्मभयभीताऽसि ततोऽहं तप आस्थिता ।  
 भीतायास्तु महाभाग ग्रयच्छाभयमव्यय ॥ ३१  
 आर्ता चानागसी नारी याचामि भव मे गतिः ।  
 तामब्रवीत्ततो देवो भूतभव्यमविष्यवित् ॥ ३२  
 अधर्मो नास्ति ते मृत्यो संहरन्त्या इमाः प्रजाः ।

पञ्च शतं क्रोड्यो वर्षाणि तानि षोडश पञ्च च ॥ १७ ॥

मया चोक्तं मृषा भद्रे भविता न कथंचन ॥ ३३  
 तस्मात्संहर कल्याणि प्रजाः सर्वाश्चतुर्विधाः ।  
 धर्मः सनातनश्च त्वां सर्वथा पावयिष्यति ॥ ३४  
 लोकपालो यमश्चैव सहाया व्याधयश्च ते ।  
 अहं च विबुधाश्चैव पुनर्दास्याम ते वरम् ॥ ३५  
 यथा त्वमेनसा मुक्ता विरजाः ख्यातिमेष्यसि ।  
 नारद उवाच ।  
 सैवमुक्ता महाराज कृताञ्जलिरिदं विभुम् ॥ ३६  
 पुनरेवाब्रवीद्वाक्यं प्रसाद्य शिरसा तदा ।  
 यद्येवमेतत्कर्तव्यं धर्मतो नास्त्यतो भयम् ॥ ३७  
 तवाज्ञा मूर्ध्नि मे न्यस्ता यत्ते वक्ष्यामि तच्छृणु ।  
 लोभः क्रोधोऽभ्यसूयेर्ष्या द्रोहो मोहश्च देहिनां ३८  
 अह्रीश्चान्योन्यपरुषा देहं भिन्दुः पृथग्विधाः ।  
 ब्रह्मोवाच ।  
 तथा भविष्यते मृत्यो साधु संहर भोः प्रजाः ।  
 अधर्मस्ते न भविता नापध्यास्याम्यहं शुभे ॥ ३९  
 यान्यश्चुविन्दूनि करे ममांसं-  
 स्ते व्याधयः प्राणिनामात्मजाताः ॥  
 ते मारयिष्यन्ति नराङ्गतासू-  
 न्नाधर्मस्ते भविता मा स्म भैषीः ॥ ४०  
 नाधर्मस्ते भविता प्राणिनां वै  
 त्वं वै धर्मस्त्वं हि धर्मस्य चेशा ।  
 धर्म्या भूत्वा धर्मनित्या धरित्री  
 तस्मात्प्राणान्सर्वथेमाम्नियच्छ ॥ ४१  
 'प्राप्ता तथा नो भविता कदाचि-  
 देवं मयाद्यैव नियोज्यसे त्वम् ।'  
 सर्वेषां वै प्राणिनां कामरोषौ  
 संत्यज्य त्वं संहरस्वेह जीवान् ।  
 येषां धर्मास्ते भविष्यन्त्यनन्ता  
 मिथ्यावृत्तं मारयिष्यत्यधर्मः ॥ ४२  
 तेनात्मानं पावयस्वात्मना त्वं  
 पापेऽऽत्मानं मज्जयिष्यन्त्यसत्यात् ।  
 तस्मात्कामं रोषमप्यागतं त्वं  
 संत्यज्यान्तः संहरस्वेति जीवान् ॥ ४३

अन्योन्यपरुषा वागिति शेषः ॥ ३९ ॥



नारद उवाच ।

सा वै भीता मृत्युसंज्ञोपदेशा-  
च्छापाञ्जीता बाढमित्यब्रवीत्तम् ।  
सा च प्राणं प्राणिनामन्तकाले  
कामक्रोधौ त्यज्य हरत्यसक्ता ॥ ४४  
मृत्युस्त्वेषां व्याधयस्तत्प्रसूता  
व्याधी रोगो रुज्यते येन जन्तुः ।  
सर्वेषां च प्राणिनां प्रायणान्ते  
तस्माच्छोकं माकृथा निष्फलं त्वम् ॥ ४५  
सर्वे देवाः प्राणिभिः प्रायणान्ते  
गत्वा वृत्ताः सन्निवृत्तास्तथैव ।  
एवं सर्वे प्राणिनस्तत्र गत्वा  
वृत्ता देवा मर्त्यवद्राजसिंह ॥ ४६  
वायुभीमो भीमनादो महौजा  
भेत्ता देहान्प्राणिनां सर्वगोऽसौ ।  
नो वा वृत्तिं नैव वृत्तिं कदाचि-  
त्प्राप्नोत्युग्रोऽनन्ततेजोविशिष्टः ॥ ४७  
सर्वे देवा मर्त्यसंज्ञाविशिष्टा-  
स्तस्मात्पुत्रं माशुचो राजसिंह ।  
स्वर्गं प्राप्नो मोदते ते तनूजो  
नित्यं रम्यान्वीरलोकानवाप्य ॥ ४८  
त्यक्त्वा दुःखं संगतः पुण्यकृद्भि-  
रेषा मृत्युर्देवदिष्टा प्रजानाम् ।  
प्राप्ते काले संहरन्ती यथाव-  
त्स्वयं कृता प्राणहरा प्रजानाम् ॥ ४९

आत्मानं वै प्राणिनो घ्नन्ति सर्वे  
नैतान्मृत्युर्दण्डपाणिर्हिनस्ति ।  
तस्मान्मृतानानुशोचन्ति धीरा  
मृत्युं ज्ञात्वा निश्चयं ब्रह्मसृष्टम् ।  
इत्थं सृष्टिं देवकृत्तां विदित्वा  
पुत्रान्नष्टाच्छोकमाशु त्यजस्व ॥ ५०  
द्वैपायन उवाच ।  
एतच्छ्रुत्वार्थवद्वाक्यं नारदेन प्रकाशितम् ।  
उवाचाकम्पनो राजा सखायं नारदं तथा ॥ ५१  
व्यपेतशोकः प्रीतोऽस्मि भगवन्नृषिसत्तम ।  
श्रुत्वेतिहासं त्वत्तस्तु कृतार्थोऽस्म्यभिवादये ॥ ५२  
तथोक्तो नारदस्तेन राज्ञा देवर्षिसत्तमः ।  
जगाम नन्दनं शीघ्रमशोकवनमात्मनः ॥ ५३  
पुण्यं यशस्यं स्वर्ग्यं च धन्यमायुष्यमेव च ।  
अस्येतिहासस्य सदा श्रवणं श्रावणं तथा ॥ ५४  
एतदर्थपदं श्रुत्वा तदा राजा युधिष्ठिर ।  
क्षत्रधर्मं च विज्ञाय शूराणां च परां गतिम् ।  
संप्राप्नोऽसौ महावीर्यः स्वर्गलोकं महारथः ॥ ५५  
अभिमन्युः परान्हत्वा प्रमुखे सर्वधन्विनाम् ।  
युध्यमानो महेष्वासो हतः सोऽभिमुखो रणे ॥ ५६  
असिना गदया शक्त्या धनुषा च महारथः ।  
विरजाः सोमसूनुः स पुनस्तत्र प्रलीयते ॥ ५७  
तस्मात्परां धृतिं कृत्वा भ्रातृभिः सह पाण्डव ।  
अप्रमत्तः सुसन्नद्धः शीघ्रं योद्धुमुपाक्रम ॥ ५८

॥ इति श्रीमन्महाभारते द्रोणपर्वणि अभिमन्युवधपर्वणि चतुःपञ्चाशोऽध्यायः ॥ ५४ ॥

### पञ्चपञ्चाशत्तमोऽध्यायः ॥ ५५ ॥

व्यासेन युधिष्ठिरं प्रति षोडशराजकीयाख्यानकथनप्रारम्भः ॥ १ ॥ नारदेन सृञ्जयंप्रति मरुत्तराजचरितकथनम् ॥ २ ॥

सञ्जय उवाच ।

प्रायणान्ते आयुष्यकर्मणोऽवसाने ॥ ४५ ॥ सर्वे इति । देवा  
इन्द्रियाणि । प्राणिभिः जीवैः सह । गत्वा तत्रैव परलोके । वृत्ता  
वृत्तवन्तः । पुनर्भूत्वा सन्निवृत्ता भवन्ति । मर्त्यभावार्था एव देवा  
इन्द्रादयः मर्त्यवदेव गत्वा वृत्ता भवन्ति ननु निवृत्ता भवन्ति  
मर्त्यभावाय । कर्मदेवा एव निवर्तन्ते नत्वाजानदेवास्तेषां क्रममु-

श्रुत्वा मृत्युसमुत्पत्तिं कर्माण्यनुपमानि च ।

क्तियोग्यत्वादिति भावः ॥ ४६ ॥ सर्वदेवा इति । मर्त्यत्वं मरण-  
धर्मत्वं ब्रह्मादीनामपि स्वाभाविकमस्त्यतोऽनर्थकः शोक इत्यर्थः  
॥ ४८ ॥ स्वयमेव स्वस्य मृत्युः अथापि जनानां प्राणहरा मृत्यु-  
र्जनादन्येति कल्पना कृता अनभिज्ञैरिति शेषः ॥ ४९ ॥ नष्टात्  
जातमिति शेषः ॥ ५० ॥ चतुःपञ्चाशत्तमोऽध्यायः ॥ ५४ ॥



धर्मराजः पुनर्वाक्यं प्रसाद्यैनमथाब्रवीत् ॥ १

युधिष्ठिर उवाच ।

गुरवः पुण्यकर्माणः शक्रप्रतिमविक्रमाः ।

पूर्वं राजर्षयो ब्रह्मन्क्रियन्तो मृत्युना हताः ॥ २

भूय एव तु मां तथ्यैर्वचोभिरभिवृंहय ।

राजर्षीणां पुराणानां समाश्वासय कर्मभिः ॥ ३

क्रियन्त्यो दक्षिणा दत्ताः काश्च दत्ता महात्मभिः ।

राजर्षिभिः पुण्यकृद्भिस्तद्भवान्प्रब्रवीतु मे ॥ ४

‘व्यास उवाच ।

अन्येपि यज्वनां लोका अन्ये चापि तपस्विनाम् ।

क्षमावतां च त्रींल्लोकाञ्चूरा गच्छन्ति भारत ॥ ५

क्षत्रियस्य तु संग्रामे शत्रून्हत्वा हतस्य वा ।

फलमत्यन्तमित्याहुर्धर्मशास्त्रविदो जनाः ॥ ६

वेदविद्याव्रतस्नाता यज्वानः पुत्रिणश्च ये ।

तेभ्यः परार्थ्या यज्वानो यज्वभ्यश्च तनुत्यजः ॥ ७

स वीरो यज्वनो नित्यं क्षत्रियानार्जुनिर्गतः ।

लोकान्पुण्यतमानिष्ठानिति विद्धि विशांपते ॥ ८

सर्वेषां नृपसिंहानां शृणु यज्ञानृपोत्तम ।

तानतिक्रम्य गच्छन्ति स्वर्गकामास्तनुत्यजः ॥ ९

युधिष्ठिर उवाच ।

सर्वेषां यज्वनां यज्ञं श्रोतुमिच्छामि सुव्रत ।

दक्षिणाश्चानुरूपेभ्यो दत्ता राजर्षिसत्तमैः ॥ १०

व्यास उवाच ।

शैव्यस्य नृपतेः पुत्रः सृञ्जयो नाम नामतः ।

सखायौ तस्य चैवोभौ ऋषी पर्वतनारदौ ॥ ११

तौ कदाचिद्गृहं तस्य प्रविष्टौ तद्दिदृक्षया ।

विधिवच्चाचितौ तेन ग्रीतौ तत्रोषतुः सुखम् ॥ १२

तं कदाचित्सुखासीनं ताभ्यां सह शुचिसिता ।

दुहिताऽभ्यागमत्कन्या सृञ्जयं वरवर्णिनी ॥ १३

तयाऽभिवादितः कन्यामभ्यनन्दद्यथाविधि ।

तत्सलिलज्वाभिराशीभिरिष्टाभिरभितः स्थिताम् ॥ १४

तां निरीक्ष्याब्रवीद्वाक्यं पर्वतः प्रहसन्निव ।

कस्येयं चञ्चलापाङ्गी सर्वलक्षणसंमता ॥ १५

उषा खिद्धाः खिदर्कस्य ज्वलनस्य शिखापि वा ।

श्रीर्हिः कीर्तिर्धृतिः पुष्टिः सिद्धिश्चन्द्रमसः प्रभा ॥ १६

सञ्जय उवाच ।

एवं ब्रुवाणं देवर्षिं नृपतिः सृञ्जयोऽब्रवीत् ।

ममेयं भगवन्कन्या वर्या वरमभीप्सति ॥ १७

नारदस्त्वब्रवीदेनं देहि मह्यमिमां नृप ।

भार्यार्थं सुमहच्छ्रेयः प्राप्तुं चेदिच्छसे नृप ॥ १८

ददानीत्येव संहृष्टः सृञ्जयः ग्राह नारदम् ।

व्यास उवाच ।

‘एवमुक्ते नृपतिना क्रोधपर्याकुलेक्षणः ।’

पर्वतस्तु सुसंकुद्धो नारदं वाक्यमब्रवीत् ॥ १९

पूर्वं ममैव मनसा विद्धि भार्या वृतामृषे ।

यस्मादपाचरस्तस्मात्स्वर्गमार्गं न गच्छसि ॥ २०

एवमुक्तो नारदस्तं प्रत्युवाचोत्तरं वचः ।

मनोवाग्बुद्धिसंभाषा सत्यं तोयमथाग्रयः ॥ २१

पाणिग्रहणमन्त्राश्च प्रथितं दारलक्षणम् ।

न तेषां निश्चिता निष्ठा तया सा मनसा स्मृता ॥ २२

‘एवं विद्वांस्तु मां यस्मादनुव्याहृतवानसि ।’

तस्माच्चमपि न स्वर्गं गमिष्यसि मया विना ।

अन्योन्यमेवं शप्त्वा वै तस्थतुस्तत्र तौ तदा ॥ २३

अथ सोऽपि नृपो विप्रान्पानाच्छादनभोजनैः ।

पुत्रकामः परं शक्त्या यत्ताच्चोपाचरच्छुचिः ॥ २४

तस्य प्रसन्ना विप्रेन्द्राः कदाचित्पुत्रदर्शिनः ।

तपःस्वाध्यायनिरता वेदवेदाङ्गपारगाः ॥ २५

सहिता नारदं ग्राहुर्देह्यसौ पुत्रमीप्सितम् ।

तथेत्युक्त्वा द्विजैरुक्तः सृञ्जयं नारदोऽब्रवीत् ॥ २६

तुभ्यं प्रसन्ना राजर्षे पुत्रमीप्सन्ति ब्राह्मणाः ।

वरं वृणीष्व भद्रं ते यादृशं पुत्रमीप्सितम् ॥ २७

तथोक्तः प्राञ्जली राजा पुत्रं वव्रे गुणान्वितम् ।

यशस्विनं कीर्तिमन्तं तेजस्विनमरिंदमम् ॥ २८

पाठः ॥ २२ ॥ शप्त्वा वै तत्र वत्सरमूषतुः इति क. पाठः ॥ २३ ॥

पुत्रमीप्सवः इति घ. ड. झ. पाठः ॥ २५ ॥ द्विजैरुक्तो नारद-

स्तथेत्युक्त्वा सृञ्जयमब्रवीदित्यन्वयः ॥ २६ ॥

तत्सलिलज्वाभिस्तस्यानुरूपामिः । अभितः पार्श्वतः ॥ १४ ॥

नत्वेषा निश्चिता निष्ठा मैत्री सप्तपदी सतां इति ड. पाठः ।

निष्ठा सप्तपदी सतां इति घ. पाठः । सप्तपदी स्मृता इति झ.

तत्सलिलज्वाभिस्तस्यानुरूपामिः । अभितः पार्श्वतः ॥ १४ ॥

नत्वेषा निश्चिता निष्ठा मैत्री सप्तपदी सतां इति ड. पाठः ।

निष्ठा सप्तपदी सतां इति घ. पाठः । सप्तपदी स्मृता इति झ.



यस्य मूत्रं पुरीषं च क्लेदः खेदश्च काञ्चनम् ।  
 'सर्वं भवेत्प्रसादाद्वै तादृशं तनयं वृणे ॥ २९  
 व्यास उवाच ।  
 तथा भविष्यतीत्युक्ते जज्ञे तस्येप्सितः सुतः ।  
 काञ्चनस्याकरः श्रीमान्प्रसादाद्वै सुकाङ्क्षितः ॥ ३०  
 रुदितस्य च नेत्राभ्यामपतत्तस्य नेत्रजम् ।  
 मूत्रं पुरीषं खेदश्च सर्वं भवति काञ्चनम् ।'  
 सुवर्णष्ठीविरित्येव तस्य नामाभवत्कृतम् ॥ ३१  
 तस्मिन्वरप्रदानेन वर्धयत्यमितं धनम् ।  
 कारयामास नृपतिः सौवर्णं सर्वमीप्सितम् ॥ ३२  
 गृहप्राकारदुर्गाणि ब्राह्मणावसथान्यपि ।  
 शय्यासनानि यानानि स्थालीपिठरभाजनम् ॥ ३३  
 तस्य राज्ञोऽपि यद्वेश्म बाह्याश्चोपस्कराश्च ये ।  
 सर्वं तत्काञ्चनमयं कालेन परिवर्धितम् ॥ ३४  
 अथ दस्युगणाः श्रुत्वा दृष्ट्वा चैनं तथाविधम् ।  
 संभूय तस्य नृपतेः समारब्धाश्चिकीर्षितुम् ॥ ३५  
 केचित्तत्राब्रुवन्राज्ञः पुत्रं गृह्णीम वै स्वयम् ।  
 सोऽस्याकरः काञ्चनस्य तस्य यत्नं चरामहे ॥ ३६  
 ततस्ते दस्यवो लुब्धाः प्रविश्य नृपतेर्गृहम् ।  
 राजपुत्रं तथाऽऽजहुः सुवर्णष्ठीविनं बलात् ॥ ३७  
 गृह्यैनमनुपायज्ञा नीत्वाऽरण्यमचेतसः ।  
 हत्वा विशस्य चापश्यँलुब्धा वसु न किञ्चन ॥ ३८  
 तस्य प्राणैर्विमुक्तस्य नष्टं तत्काञ्चनं वरम् ।  
 दस्यवश्च तदाऽन्योन्यं जघ्नुर्मूर्खा विचेतसः ॥ ३९  
 हत्वा परस्परं नष्टाः कुमारं चाद्भुतं भुवि ।  
 असंभाव्यं गता घोरं नरकं दुष्टकारिणः ॥ ४०  
 तं दृष्ट्वा निहतं पुत्रं वरदत्तं महातपाः ।  
 विललाप सुदुःखार्तो बहुधा करुणं नृपः ॥ ४१  
 विलपन्तं निशम्याथ पुत्रशोकहतं नृपम् ।  
 प्रत्यदृश्यत देवर्षिर्नारदस्तस्य सन्निधौ ॥ ४२  
 उवाच चैनं दुःखार्तं विलपन्तमचेतसम् ।  
 सृञ्जयं नारदो यद्यत्तन्निबोध युधिष्ठिर ॥ ४३

नारद उवाच ।

'त्यज शोकं महाराज वैक्लव्यं त्यज बुद्धिमन् ।  
 न मृतः शोचतो जीवेन्मुह्यतो वा नराधिप ॥ ४४  
 त्यज शोकं नृपश्रेष्ठ न शोचन्ति भवद्विधाः ।  
 वीरो भवान्महाराज ज्ञानवृद्धोऽसि मे मतः ।'  
 कामानामवितृप्तस्त्वं सृञ्जयेह मरिष्यसि ॥ ४५  
 यस्य चैते वयं गेहे उपिता ब्रह्मवादिनः ।  
 आविक्षितं मरुत्तं च मृतं सृञ्जय शुश्रुम ॥ ४६  
 संवर्तो याजयामास स्पर्धया वै बृहस्पतेः ।  
 यस्यै राजर्षये प्रादाद्धनं स भगवान्प्रभुः ।  
 हैमं हिमवतः पादं यियक्षोर्विविधैः सवैः ॥ ४७  
 यस्य सेन्द्रामरगणा बृहस्पतिपुरोगमाः ।  
 देवा विश्वसृजः सर्वे यजनान्ते समासते ।  
 यज्ञवाटस्य सौवर्णाः सर्वे चासन्परिच्छदाः ॥ ४८  
 यस्य सर्वं तदा ह्यन्नं मनोभिप्रायगं शुचि ।  
 कामतो बुभुजुर्विप्राः सर्वे चान्नार्थिनो द्विजाः ।  
 पयो दधि घृतं क्षौद्रं भक्ष्यं भोज्यं च शोभनम् ॥ ४९  
 यस्य यज्ञेषु सर्वेषु वासांसाभरणानि च ।  
 ईप्सितान्युपतिष्ठन्ते ग्रहष्टान्वेदपारगान् ॥ ५०  
 मरुतः परिवेष्टारो मरुत्तस्याभवन्गृहे ।  
 आविक्षितस्य राजर्षेर्विश्वेदेवाः सभासदः ॥ ५१  
 यस्य वीर्यवतो राज्ञः सुवृष्ट्या सस्यसम्पदः ।  
 हविर्भिस्तर्पिता येन सम्यक्कृष्टैर्दिवौकसः ॥ ५२  
 ऋषीणां च पितृणां च देवानां सुखजीविनाम् ।  
 ब्रह्मचर्यश्रुतिमुखैः सर्वैर्दानैश्च सर्वदा ॥ ५३  
 शयनासनपानानि स्वर्णराशीश्च दुस्त्यजाः ।  
 तत्सर्वममितं वित्तं दत्तं विप्रेभ्य इच्छया ॥ ५४  
 सोनुध्यातस्तु शक्रेण प्रजाः कृत्वा निरामयाः ।  
 श्रद्धधानो जिताँल्लोकान्गतः पुण्यदुहोऽक्षयान् ॥  
 सप्रजः सनृपामात्यः सदारापत्यबान्धवः ।  
 यौवनेन सहस्राब्दं मरुत्तो राज्यमन्वशात् ॥ ५६  
 स चेन्ममार सृञ्जय चतुर्भद्रतरस्तया ।

क्लेदः श्लेष्मादिः ॥ २९ ॥ सुवर्णष्ठीविरित्यनेन गण्डूषादिकमपि  
 काञ्चनं भवतीति सूचितम् ॥ ३१ ॥ चिकीर्षितुमपकारं कर्तुम् ।

कृ हिंसायामित्यस्य रूपम् ॥ ३५ ॥ सवैः यज्ञैः ॥ ४७ ॥ चतुर्भद्रतरः  
 धर्मज्ञानवैराग्यैश्वर्याणि चत्वारि भद्राणि । धर्मार्थकामबलानीत्यन्ये



पुत्रात्पुण्यतरस्तुभ्यं मा पुत्रमनुतप्यथाः ।

अयज्वानमदक्षिण्यमभि श्वेत्येत्युदाहरत् ॥ ५७

॥ इति श्रीमन्महाभारते द्रोणपर्वणि अभिमन्युवधपर्वणि षोडशराजकीये षट्पञ्चाशत्तमोऽध्यायः ॥ ५५ ॥

षट्पञ्चाशत्तमोऽध्यायः ॥ ५६ ॥

नारदेन सृञ्जयंप्रति सुहोत्रचरित्रकीर्तनम् ॥ १ ॥

नारद उवाच ।

सुहोत्रं नाम राजानं मृतं सृञ्जय शुश्रुम ।

एकवीरमशक्यं तममरैरभिवीक्षितुम् ॥ १

यः प्राप्य राज्यं धर्मेण ऋत्विञ्चात्रिपुरोहितान् ।

संमान्य चात्मनः श्रेयः पृष्ट्वा तेषां मते स्थितः ॥ २

प्रजानां पालनं धर्मो दानमिज्या द्विषज्जयः ।

एतत्सुहोत्रो विज्ञाय धर्म्यमैच्छद्धनागमम् ॥ ३

धर्मेणाराधयन्देवान्बाणैः शत्रूञ्जयंस्तथा ।

सर्वाण्यपि च भूतानि स्वगुणैरन्वरञ्जयत् ॥ ४

यो भुक्त्वेमां वसुमतीं म्लेच्छाटविकवर्जिताम् ।

यस्यै ववर्ष पर्जन्यो हिरण्यं परिवत्सरान् ॥ ५

हैरण्यास्तत्र वाहिन्यः स्वैरिण्यो व्यवहन्पुरा ।

ग्राहान्कर्कटकांश्चैव मत्स्यांश्च विविधान्वहून् ॥ ६

कामान्वर्षति पर्जन्यो रूप्याणि विविधानि च ।

सौवर्णान्यप्रमेयाणि वाप्यश्च क्रोशसंमिताः ॥ ७

सहस्रं वामनान्कुब्जाब्जक्रान्मकरकच्छपान् ।

सौवर्णान्विहितान्दृष्ट्वा ततोऽस्मयत वै तदा ॥ ८

तत्सुवर्णमपर्यन्तं राजर्षिः कुरुजाङ्गले ।

ईजानो वितते यज्ञे ब्राह्मणेभ्यो ह्यमन्यत ॥ ९

सोऽश्वमेधसहस्रेण राजसूयशतेन च ।

पुण्यैः क्षत्रिययज्ञैश्च प्रभूतवरदक्षिणैः ॥ १०

काम्यनैमित्तिकाजस्रैरिष्टेष्टां गतिमाप्तवान् ।

स चेन्ममार सृञ्जय चतुर्भद्रतरस्त्वया ॥ ११

पुत्रात्पुण्यतरस्तुभ्यं मा पुत्रमनुतप्यथाः ।

अयज्वानमदक्षिण्यमभि श्वेत्येत्युदाहरत् ॥ १२

॥ इति श्रीमन्महाभारते द्रोणपर्वणि अभिमन्युवधपर्वणि षोडशराजकीये षट्पञ्चाशत्तमोऽध्यायः ॥ ५६ ॥

सप्तपञ्चाशत्तमोऽध्यायः ॥ ५७ ॥

नारदेन सृञ्जयंप्रति अङ्गराजगुणवर्णनम् ॥ १ ॥

नारद उवाच ।

अङ्गं च पौरवं वीरं मृतं सृञ्जय शुश्रुम ।

सहस्रं यः सहस्राणां श्वेतानश्चानवासृजत् ॥ १

तस्याश्वमेधे राजर्षेर्देशादेशात्समीयुषाम् ।

शिक्षाक्षरविधिज्ञानां नासीत्सङ्ख्या विपश्चिताम् ॥ २

वेदविद्याव्रतस्नाता वदान्याः प्रियदर्शनाः ।

सुभिक्षाच्छादनगृहाः सुशय्यासनभोजनाः ॥ ३

तुभ्यं तव । अयज्वानमदक्षिण्यं पुत्रं अभिलक्ष्य मानुतप्यथाः हे

श्वेत्येत्युदाहरत् इति उदाहरन्नारदः सृञ्जयं प्रतीति व्यासवाक्यम् ।

अदक्षिण्यं इति झ. पाठः ॥ ५७ ॥ षट्पञ्चाशत्तमोऽध्यायः ॥ ५५ ॥

हैरण्या हिरण्यमयाः ग्राह्यदयोऽपि । वाहिन्यो नद्यः । स्वैरिण्यः

नटनर्तकगन्धर्वैः पूर्णकैर्वर्धमानकैः ।

नित्योद्योगैश्च क्रीडद्भिस्तत्र स परिहर्षिताः ॥ ४

यज्ञे यज्ञे यथाकालं दक्षिणाः सोऽत्यकालयत् ।

द्विपान्दशसहस्राख्यानदात्काञ्चनसंवृतान् ॥ ५

सध्वजान्सपताकांश्च रथान्हेममयांस्तथा ।

यः सहस्रं सहस्राणि कन्या हेमविभूषिताः ॥ ६

धूर्युजाश्चगजारूढाः सगृहक्षेत्रगोशताः ।

सर्वजनोपभोग्याः ॥ ६ ॥ षट्पञ्चाशत्तमोऽध्यायः ॥ ५६ ॥

राजर्षेः सर्वे देवाः समाययुः इति ङ. पाठः ॥ २ ॥ पूर्णकैः

स्वर्णचूडैः । वर्धमानकैः आरातिंकहस्तैः ॥ ४ ॥ धूर्युजा रथाः

॥ ७ ॥ सप्तपञ्चाशत्तमोऽध्यायः ॥ ५७ ॥



शतं शतसहस्राणि स्वर्णमालानथर्षभान् ॥ ७  
 गवां सहस्रानुचरान्दक्षिणामत्यकालयत् ।  
 हेमशृङ्गो रौप्यखुराः सवत्साः कांस्यदोहनाः ॥ ८  
 दासीदासखरोष्ट्रांश्च प्रादादाजाविकं बहु ।  
 रत्नानां विविधानां च विविधांश्चान्नपर्वतान् ॥ ९  
 तस्मिन्संवितते यज्ञे दक्षिणामत्यकालयत् ।  
 तत्रास्य गाथा गायन्ति ये पुराणविदो जनाः १०  
 'अङ्गस्य यजमानस्य अपि विष्णुपदे वयम् ।

अमाद्यदिन्द्रः सोमेन दक्षिणाभिर्द्विजातयः ।  
 देवमानुषगन्धर्वाश्चात्यरोचन्त दक्षिणाः ॥' ११  
 अङ्गस्य यजमानस्य स्वधर्माधिगताः शुभाः ।  
 गुणोत्तरास्तु क्रतवस्तस्यासन्सर्वकामिकाः ॥ १२  
 स चेन्ममार सृज्य चतुर्भद्रतरस्त्वया ।  
 पुत्रात्पुण्यतरस्तुभ्यं मा पुत्रमनुत्प्यथाः ।  
 अयज्वानमदक्षिण्यमभि श्वेत्येत्युदाहरत् ॥ १३

॥ इति श्रीमन्महाभारते द्रोणपर्वणि अभिमन्युवधपर्वणि षोडशराजकीये सप्तपञ्चाशत्तमोऽध्यायः ॥ ५७ ॥

### अष्टपञ्चाशत्तमोऽध्यायः ॥ ५८ ॥

नारदेन सृज्यप्रति शिविवैभवशंसनम् ॥ १ ॥

नारद उवाच ।  
 शिविमौशीनरं चापि मृतं सृज्य शुश्रुम ।  
 य इमां पृथिवीं सर्वां चर्मवत्पर्यवेष्टयत् ॥ १  
 साद्रिद्वीपार्णववनां रथघोषेण नादयन् ।  
 स शिविर्यष्टुमन्विच्छन्मुख्यः सर्वसपत्नजित् ॥ २  
 तेन यज्ञैर्बहुविधैरिष्टं पर्याप्तदक्षिणैः ।  
 अविहिंस्य जनानन्यानवाप वसु पुष्कलम् ॥ ३  
 सर्वमूर्धाभिषिक्तानां संमतः सोऽभवद्युधि ।  
 अजयच्चाश्वमेधैर्यो विजित्य पृथिवीमिमाम् ॥ ४  
 निरर्गलैर्बहुफलैर्निष्ककोटिसहस्रदः ।  
 'विभर्ति दक्षिणा यस्य गङ्गायाः स्रोत आवृणोत्' ५  
 हस्त्यश्वपशुभिर्धान्यैर्मृगैर्गोजाविभिस्तथा ।  
 विविधैः पृथिवीं पुण्यां शिविर्ब्राह्मणसात्करोत् ॥ ६  
 यावत्यो वर्षतो धारा यावत्यो दिवि तारकाः ।  
 यावत्यः सिकता गाङ्गो यावन्मेरोर्महोपलाः ॥ ७  
 उदन्वति च यावन्ति रत्नानि प्राणिनोऽपि च ।

तावतीरददद्वा वै शिविरौशीनरोऽध्वरे ॥ ८  
 नोद्यन्तारं धुरस्तस्य कंचिदन्यं प्रजापतिः ।  
 भूतं भव्यं भवन्तं वा नाध्यगच्छन्नरोत्तमम् ॥ ९  
 तस्यासन्विविधा यज्ञाः सर्वकामैः समन्विताः ।  
 हेमयूपासनगृहा हेमप्राकारतोरणाः ॥ १०  
 शुचिस्वाद्ब्रह्मपानं च ब्राह्मणाः प्रयुतायुताः ।  
 नानाभक्ष्यैः प्रियकथाः पयोदधिमहाद्भवाः ॥ ११  
 तस्यासन्यज्ञवाटेषु नद्यः शुभ्रान्नपर्वताः ।  
 पिवत स्नात खादध्वमिति यत्रोच्यते जनैः ॥ १२  
 यस्मै प्रादाद्वरं रुद्रस्तुष्टः पुण्येन कर्मणा ।  
 अक्षयं ददतो वित्तं श्रद्धा कीर्तिस्तथा क्रियाः ॥ १३  
 यथोक्तमेव भूतानां प्रियत्वं स्वर्गमुत्तमम् ।  
 एताँल्लब्ध्वा वरानिष्टाञ्जिषिः काले दिवं गतः ॥ १४  
 स चेन्ममार सृज्य चतुर्भद्रतरस्त्वया ।  
 पुत्रात्पुण्यतरस्तुभ्यं मा पुत्रमनुत्प्यथाः ।  
 अयज्वानमदक्षिण्यमभि श्वेत्येत्युदाहरत् ॥ १५

॥ इति श्रीमन्महाभारते द्रोणपर्वणि अभिमन्युवधपर्वणि षोडशराजकीये अष्टपञ्चाशत्तमोऽध्यायः ॥ ५८ ॥

पर्यवेष्टयत् स्वाधीनामकरोत् ॥ १ ॥ कोटिसहस्रशः इति  
 क. घ. ड. पाठः ॥ ५ ॥ तस्य शिवेर्धुरः कार्यभारस्य उद्यन्तारं  
 वोढारं प्रजापतिः स्रष्टा स्वसृष्टौ नाध्यगच्छत् ॥ ९ ॥ ददतो

राज्ञो वित्तादिकमक्षयमस्त्विति रुद्रो वरं ददाविति संबन्धः  
 ॥ १३ ॥ अष्टपञ्चाशत्तमोऽध्यायः ॥ ५८ ॥



## एकोनषष्टितमोऽध्यायः ॥ ५९ ॥

सृज्यं प्रति नारदेन राममहिमानुवर्णनम् ॥ १ ॥

नारद उवाच ।

रामं दाशरथिं चैव मृतं सृज्य शुश्रुम ।

यं प्रजा अन्वमोदन्त पिता पुत्रमिवौरसम् ।

असङ्ख्येया गुणा यस्मिन्नासन्नमिततेजसि ॥ १

यश्चतुर्दशवर्षाणि निदेशात्पितुरच्युतः ।

वने वनितया सार्धमवसल्लक्ष्मणाग्रजः ॥ २

जघान च जनस्थाने राक्षसान्मनुजर्षभः ।

तपस्विनां रक्षणार्थं सहस्राणि चतुर्दश ॥ ३

तत्रैव वसतस्तस्य रावणो नाम राक्षसः ।

जहार भार्यां वैदेहीं संमोह्यैनं सहानुजम् ॥ ४

‘रामो हतां राक्षसेन भार्यां श्रुत्वा जटायुषः ।

आतुरः शोकसंतप्तो रामोऽगच्छद्वरीश्वरम् ॥ ५

तेन रामः सुसंगम्य वानरैश्च महाबलैः ।

आजगामोदधेः पारं सेतुं कृत्वा महार्णवे ॥ ६

तत्र हत्वा तु पौलस्त्यान्ससुहृद्रणबान्धवान् ।

मायाविनं महाघोरं रावणं लोककण्टकम् ॥ ७

सुरासुरैरवध्यं तं देवब्राह्मणकण्टकम् ।

जघान स महाबाहुः पौलस्त्यं सगणं रणे ॥ ८

‘हत्वा तत्र रिपुं सङ्ख्ये भार्यया सह संगतः ।

स च लङ्केश्वरं चक्रे धर्मात्मानं विभीषणम् ॥ ९

भार्यया सह संयुक्तस्ततो वानरसेनया ।

अयोध्यामागतो वीरः पुष्पकेण विराजता ॥ १०

तत्र राजन्प्रविष्टः सन्नयोध्यायां महायशाः ।

मातृवयस्यान्सचिवानृत्विजः सपुरोहितान् ॥ ११

शुश्रूषमाणः सततं मन्त्रिभिश्चाभिषेचितः ।

विसृज्य हरिराजानं हनुमन्तं सहाङ्गदम् ॥ १२

आतरं भरतं वीरं शत्रुघ्नं चैव लक्ष्मणम् ।

पूजयन्परया ग्रीत्या वैदेह्या चाभिपूजितः ॥ १३

दशवर्षसहस्राणि दशवर्षशतानि च ।

चतुःसागरपर्यन्तां पृथिवीमन्वशासत ॥ १४

अश्वमेधशतैरीजे क्रतुभिर्भूरिदक्षिणैः ।

यश्च विप्रप्रसादेन सर्वकामानवाप्य च ॥ १५

संप्राप्य विधिवद्राज्यं सर्वभूतानुकम्पनः ।

‘सर्वद्वीपानवष्टभ्य प्रजा धर्मेण पालयन् ॥ १६

स निर्गलं मुख्यतममश्वमेधशतं प्रभुः ।

आजहार सुरेशस्य हविषा मुदमाहरन् ।

अन्यैश्च विविधैर्यज्ञैरीजे बहुगुणैर्नृपः ॥ १७

क्षुत्पिपासेऽजयद्रामः सर्वरोगांश्च देहिनाम् ।

सततं गुणसंपन्नो दीप्यमानः स्वतेजसा ॥ १८

अतिसर्वाणि भूतानि रामो दाशरथिर्बभौ ।

ऋषीणां देवतानां च मानुषाणां च सर्वशः ।

पृथिव्यां सह वासोऽभूद्रामे राज्यं प्रशासति ॥ १९

नाहीयत तदा प्राणः प्राणिनां न तदा व्यथा ।

प्राणापानौ समावास्तां रामे राज्यं प्रशासति २०

पर्यदीप्यन्त तेजांसि तदाऽनर्थाश्च नाभवन् ।

दीर्घायुषः प्रजाः सर्वा युवा न म्रियते तदा ॥ २१

वेदैश्चतुर्भिः सुप्रीताः प्राप्नुवन्ति दिवौकसः ।

हव्यं कव्यं च विविधं निष्पूर्तं हुतमेव च ॥ २२

अदंशमशका देशा नष्टव्यालसरीसृपाः ।

नाप्सु प्राणभृतां मृत्युर्नाकाले ज्वलनोऽदहत् २३

अधर्मरुचयो लुब्धा मूर्खा वा नाभवन्स्तदा ।

शिष्टेष्टप्राज्ञकर्माणः सर्वे वर्णास्तदाऽभवन् ॥ २४

स्वधां पूजां च रक्षोभिर्जनस्थाने प्रणाशिताम् ।

प्रादानिहत्य रक्षांसि पितृदेवेभ्य ईश्वरः ॥ २५

सहस्रपुत्राः पुरुषा दशवर्षशतायुषः ।

न च ज्येष्ठाः कनिष्ठेभ्यस्तदा श्राद्धानि कुर्वते ॥ २६

स निर्गलजान्मुख्यानश्वमेधाञ्छतं प्रभुः इति ड. पाठः ।  
आजहार महायज्ञं प्रजा धर्मेण पालयन् । निर्गलं सजारुध्यम-  
श्वमेधं च तं विभुः इति झ. पाठः । आजहार रमेशस्य इति  
ड. पाठः ॥ १७ ॥ पृथिव्यां मानुषाणां प्रत्यक्षा देवादयो

विचरन्ति पुण्यातिशयात् ॥ १९ ॥ प्राणो बलम् ॥ २० ॥  
निष्पूर्तं तदाकारमादि । हुतमिष्टम् । सुप्रीता ब्राह्मणाः शास्त्र-  
पारगाः इति ड. पाठः ॥ २२ ॥



श्यामो युवा लोहिताक्षो मत्तमातङ्गविक्रमः ।  
 आजानुबाहुः सुभुजः सिंहस्कन्धो महाबलः ॥ २७  
 दशवर्षसहस्राणि दशवर्षशतानि च ।  
 सर्वभूतमनःकान्तो रामो राज्यमकारयत् ॥ २८  
 रामो रामो राम इति प्रजानामभवत्कथा ।  
 रामभूतं जगदभूद्रामे राज्यं प्रशासति ॥ २९

चतुर्विधाः प्रजा रामः स्वर्गं नीत्वा दिवं गतः ।  
 आत्मेच्छया प्रतिष्ठाप्य राजवंशमिहाष्टधा ॥ ३०  
 स चेन्ममार सृञ्जय चतुर्भद्रतरस्त्वया ।  
 पुत्रात्पुण्यतरस्तुभ्यं मा पुत्रमनुत्प्यथाः ।  
 अयज्वानमदक्षिण्यमभि श्वेत्येत्युदाहरत् ॥ ३१

॥ इति श्रीमन्महाभारते द्रोणपर्वणि अभिमन्युवधपर्वणि षोडशराजकीये एकोनषष्टितमोऽध्यायः ॥ ५९ ॥

### षष्टितमोऽध्यायः ॥ ६० ॥

नारदेन सृञ्जयप्रति भगीरथचरित्रकथनम् ॥ १ ॥

नारद उवाच ।  
 भगीरथं च राजानं मृतं सृञ्जय शुश्रुम ।  
 'परित्राणाय पूर्वेषां येन गङ्गाऽवतारिता ॥ १  
 यस्येन्द्रो बाहुवीर्येण प्रीतो राज्ञो महात्मनः ।  
 सोऽश्वमेधशतैरीजे समाप्तवरदक्षिणैः ॥ २  
 हविर्मन्त्रान्नसंपन्नैर्देवानामादधौ मुदम् ।'  
 येन भागीरथी गङ्गा चयनैः काञ्चनैश्चिता ॥ ३  
 यः सहस्रं सहस्राणां कन्या हेमविभूषिताः ।  
 राज्ञश्च राजपुत्रांश्च ब्राह्मणेभ्यो ह्यमन्यत ॥ ४  
 सर्वा रथगताः कन्या रथाः सर्वे चतुर्भुजः ।  
 रथेरथे शतं नागाः सर्वे वै हेममालिनः ॥ ५  
 सहस्रमश्वैश्चैकैकं गजानां पृष्ठतोऽन्वयुः ।  
 अश्वेअश्वे शतं गावो गवां पश्चादजाविकम् ॥ ६  
 तेनाक्रान्ता जनौघेन दक्षिणा भूयसीर्ददत् ।  
 उपहरेऽतिव्यथिता तस्याङ्के निषसाद ह ॥ ७  
 तथा भागीरथी गङ्गा ह्यूर्ध्वगा ह्यभवत्पुरा ।

दुहितृत्वं गता राज्ञः पुत्रत्वमगमत्तदा ॥ ८  
 तां तु गाथां जगुः प्रीता गन्धर्वाः सूर्यवर्चसः ।  
 पितृदेवमनुष्याणां शृण्वतां वल्गुवादिनः ॥ ९  
 भगीरथं यजमानमैक्ष्वाकुं भूरिदक्षिणम् ।  
 गङ्गा समुद्रगा देवी वत्रे पितरमीश्वरम् ॥ १०  
 तस्य सेन्द्रैः सुरगणैर्देवैर्यज्ञः खलङ्कृतः ।  
 सम्यक्परिगृहीतश्च शान्तविघ्नो निरामयः ॥ ११  
 यो य इच्छेत विप्रो वै यत्रयत्रात्मनः प्रियम् ।  
 भगीरथस्तदा प्रीतस्तत्रतत्राददद्वशी ॥ १२  
 नादेयं ब्राह्मणस्यासीद्यस्य यत्स्यात्प्रियं धनम् ।  
 सोऽपि विप्रप्रसादेन ब्रह्मलोकं गतो नृपः ॥ १३  
 येन यातौ मखमुखौ दिशाशाविह पादपाः ।  
 तेनावस्थातुमिच्छन्ति तं गत्वा राजमीश्वरम् ॥ १४  
 स चेन्ममार सृञ्जय चतुर्भद्रतरस्त्वया ।  
 पुत्रात्पुण्यतरस्तुभ्यं मा पुत्रमनुत्प्यथाः ।  
 अयज्वानमदक्षिण्यमभि श्वेत्येत्युदाहरत् ॥ १५

॥ इति श्रीमन्महाभारते द्रोणपर्वणि अभिमन्युवधपर्वणि षोडशराजकीये षष्टितमोऽध्यायः ॥ ६० ॥

रामाद्रामं जगदभूत इति घ. झ. पाठः । तत्र रामं अभिरामम् ॥ २९ ॥ एकोनषष्टितमोऽध्यायः ॥ ५९ ॥

चयनैः काञ्चनैश्चिता स्वर्णैश्चकमयैः कलथस्थण्डिलैर्व्यासा चय-  
 नैरिष्टकासोपानैर्वा कूलद्वये उद्रमात्संगमपर्यन्तं निचितेति वार्थः ॥ ३ ॥ राज्ञश्च राजपुत्रांश्चातिक्रम्येति शेषः । ब्राह्मणेभ्यः अम-  
 न्यत दत्तवान् ॥ ४ ॥ येन हेतुना उपहरे समीपे भूयसीर्दक्षि-  
 णा ददत् राजा आस्ते तेन हेतुना गङ्गा जनौघभारेण आक्रान्ता  
 द्रोण० १२

वेत्रयष्टिवत्तीरप्रदेशे नति प्राप्ता सती अतिव्यथिताऽतस्तस्याङ्के  
 निषसादह । दक्षिणाभारेण तीरप्रदेशेऽवनते प्रवाहाम्बु राज्ञो-  
 ऽङ्कपर्यन्तमागतमित्यर्थः ॥ ७ ॥ पुत्रत्वं नरकात्राणकर्तृत्वम् ॥ ८ ॥  
 वशी योगी योगप्रभावात् । यो यत्र देशे यत् इच्छेत्स तत्र प्राप्नु-  
 यादित्यर्थः ॥ १२ ॥ येऽनुयाता अभिमुखा दिशमद्यापि पादपाः ।  
 आनतास्तस्थुरिच्छन्तस्तमन्वागन्तुमीश्वरम् इति क. पाठः । अने-  
 त्रास्तस्थुः इति क. ड. पाठः ॥ १४ ॥ षष्टितमोऽध्यायः ॥ ६० ॥



## एकषष्टितमोऽध्यायः ॥ ६१ ॥

नारदेन सृञ्जयंप्रति दिलीपप्रभाववर्णनम् ॥ १ ॥

नारद उवाच ।

दिलीपं चापि राजेन्द्र मृतं सृञ्जय शुश्रुम ।  
 यस्य यज्ञशतेष्वासन्प्रयुतायुतशो द्विजाः ॥ १  
 तत्रज्ञानार्थसंपन्ना यज्वानः पुत्रपौत्रिणः ।  
 'स्वच्छन्दाः पुण्यगन्धाश्च सुभक्षा हेममालिनः ।  
 यस्य कर्माणि भूरीणि कथयन्ति मनीषिणः ॥' २  
 य इमां वसुसंपूर्णां वसुधां वसुधाधिपः ।  
 ईजानो वितते यज्ञे ब्राह्मणेभ्यो ह्यमन्यत ॥ ३  
 'राजानो वितते यज्ञे उपहारानुपाहरन् ।'  
 दिलीपस्य तु यज्ञेषु कृतः पन्था हिरण्मयः ।  
 तं धर्म इव कुर्वाणाः सेन्द्रा देवाः समागमन् ॥ ४  
 सहस्रं यत्र मातङ्गा अगच्छन्पर्वतोपमाः ।  
 सौवर्णं चाभवत्सर्वं सदः परमभास्वरम् ॥ ५  
 रसानां चाभवन्कुल्या भक्ष्याणां चापि पर्वताः ।  
 सहस्रव्यामा नृपते यूपाश्चासन्हिरण्मयाः ॥ ६

चषालप्रचषालौ च यस्य यूपे हिरण्मयौ ।  
 नृत्यन्त्यप्सरसो यत्र षट्सहस्राणि सप्त च ॥ ७  
 यत्र वीणां वादयति ग्रीत्या विश्वावसुः स्वयम् ।  
 सर्वभूतान्यमन्यन्त मम वादयतीति तम् ॥ ८  
 रागखाण्डवभोज्यैश्च मत्ताः पतिषु शेरते ॥ ९  
 तदेतदद्भुतं मन्ये अन्यैर्न सदृशं नृपैः ।  
 यदप्सु युध्यमानस्य चक्रे न परिपेततुः ॥ १०  
 राजानं दृढधन्वानं दिलीपं सत्यवादिनम् ।  
 येऽपश्यन्भूरिदक्षिण्यं तेऽपि स्वर्गजितो नराः ॥ ११  
 पञ्च शब्दा न जीर्यन्ति दिलीपस्य निवेशने ।  
 स्वाध्यायघोषो ज्याघोषः पिबताश्चीत खादत ॥ १२  
 स चेन्ममार सृञ्जय चतुर्भद्रतरस्त्वया ।  
 पुत्रात्पुण्यतरस्तुभ्यं मा पुत्रमनुत्पथ्याः ।  
 अयज्वानमदक्षिण्यमभि श्वेत्येत्युदाहरत् ॥ १३

॥ इति श्रीमन्महाभारते द्रोणपर्वणि अभिमन्युवधपर्वणि षोडशराजकीये एकषष्टितमोऽध्यायः ॥ ६१ ॥

## द्विषष्टितमोऽध्यायः ॥ ६२ ॥

नारदेन सृञ्जयंप्रति मांधातृचरिताभिधानम् ॥ १ ॥

नारद उवाच ।

मांधातारं यौवनाश्वं मृतं सृञ्जय शुश्रुम ।  
 यं देवावश्विनौ गर्भे पितुः पार्श्वे चकर्षतुः ॥ १  
 मृगयां विचरन्राजा तृषितः क्लान्तवाहनः ।  
 धूमं दृष्ट्वाऽगमत्सत्रं पृषदाज्यमवाप सः ॥ २  
 तं दृष्ट्वा युवनाश्वस्य जठरे रविसंनिभम् ।  
 गर्भं निरूहतुर्देवावश्विनौ भिषजां वरौ ॥ ३

तं दृष्ट्वा पितुरुत्सङ्गे शयानं देववर्चसम् ।  
 अन्योन्यमब्रुवन्देवाः कमयं धास्यतीति वै ॥ ४  
 मामेवायं धयत्वङ्ग इति ह साह वासवः ।  
 ततोऽङ्गुलिभ्यो हीन्द्रस्य प्रादुरासीत्पयोऽमृतम् ॥ ५  
 मां धास्यतीति कारुण्याद्यदिन्द्रो ह्यन्वकम्पयत् ।  
 तस्मात्तु मांधातेत्येवं नाम तस्याद्भुतं कृतम् ॥ ६  
 ततस्तु धारां पयसो घृतस्य च महात्मनः ।

तन्त्रं क्रिया ॥ २ ॥ पन्था हिरण्मयः । हिरण्मय्यः सुको  
 भवन्तीति विधिमार्गस्तत आरभ्य प्रवृत्त इत्यर्थः ॥ ४ ॥  
 रागखाण्डवं गुडोदनम् । पर्वटिकेति वैदर्भाः । यद्योषा हेमसं-  
 छन्ना मत्ताः पथिषु शेरते इति ड. ड. पाठः । पथि सुशेरते  
 इति क. पाठः । रागखाण्डवभोज्यैश्च मत्ताः पथिषु शेरते इति

घ. पाठः ॥ ९ ॥ अप्सु न परिपेततुः न ममज्जतुः । यस्या-  
 प्ययुध्यमानस्य चक्रे न परिमर्दनम् इति क. पाठः ॥ १० ॥  
 एकषष्टितमोऽध्यायः ॥ ६१ ॥

तस्मान्मांधातरित्येवं इति क. पाठः ॥ ६ ॥



तस्यास्य यौवनाश्वस्य पाणिरिन्द्रस्य चास्रवत् ॥७  
 अपिबत्पाणिमिन्द्रस्य स चाप्यह्नाऽभ्यवर्धत ।  
 सोऽभवद्वादशसमो द्वादशाहेन वीर्यवान् ॥ ८  
 इमां च पृथिवीं कृत्स्नामेकाहा स व्यजीजयत् ।  
 धर्मात्मा धृतिमान्वीरः सत्यसन्धो जितेन्द्रियः ९  
 जनमेजयं सुधन्वानं गर्यं पूरुं बृहद्रथम् ।  
 असितं च नृगं चैव मांधाता मानवोऽजयत् ॥१०  
 उदेति च यतः सूर्यो यत्र च प्रतितिष्ठति ।  
 तत्सर्वं यौवनाश्वस्य मांधातुः क्षेत्रमुच्यते ॥ ११  
 सोऽश्वमेधशतैरिष्ट्वा राजसूयशतेन च ।  
 अददद्रोहितान्मत्स्यान्ब्राह्मणेभ्यो विशांपते ॥१२  
 हैरण्यान्योजनोत्सेधानायताञ्शतयोजनम् ।  
 बहुप्रकारान्मुखादून्मक्ष्यभोज्यान्नपर्वतान् ॥ १३  
 अतिरिक्तं ब्राह्मणेभ्यो भुञ्जानो हीयते जनः १४

मक्ष्यान्नपाननिचयाः शुशुभ्रस्त्वन्नपर्वताः ।  
 घृतहृदाः सूपपङ्का दधिफेना गुडोदकाः ॥ १५  
 रुरुधुः पर्वतान्नद्यो मधुक्षीरवहाः शुभाः ।  
 देवासुरा नरा यक्षा गन्धर्वोरगपक्षिणः ॥ १६  
 विप्रास्तत्रागताश्चासन्वेदेवेदाङ्गपारगाः ।  
 ब्राह्मणा ऋषयश्चापि नासंस्तत्राविपश्चितः ॥ १७  
 समुद्रान्तां वसुमतीं वसुपूर्णां तु सर्वतः ।  
 स तां ब्राह्मणसात्कृत्वा जगाम स्वान्गृहान्प्रति १८  
 'राजाऽपि विविधैरिष्ट्वा यज्ञैर्विविधदक्षिणैः ।'  
 गतः पुण्यकृतां लोकान्व्याप्य स्वयशसा दिशः १९  
 स चेन्ममार सृञ्जय चतुर्भद्रतरस्त्रया ।  
 पुत्रात्पुण्यतरस्तुभ्यं मा पुत्रमनुत्पथः ।  
 अयज्वानमदक्षिण्यमभि श्वेत्येत्युदाहरत् ॥ २०

॥ इति श्रीमन्महाभारते द्रोणपर्वणि अभिमन्युवधपर्वणि षोडशराजकीये द्विषष्टितमोऽध्यायः ॥ ६२ ॥

### त्रिषष्टितमोऽध्यायः ॥ ६३ ॥

नारदेन सृञ्जयंप्रति ययातिचरितकीर्तनम् ॥ १ ॥

नारद उवाच ।  
 ययातिं नाहुषं चैव मृतं सृञ्जय शुश्रुम ।  
 'य इमां पृथिवीं जित्वा ससमुद्रां सपर्वताम् ॥१  
 शम्याप्रासेन निर्माय वेदीः सन्नतदक्षिणाः ।  
 ईजानः क्रतुभिः पुण्यैः पर्यगच्छत्प्रदक्षिणम् ॥' २  
 राजसूयशतैरिष्ट्वा सोऽश्वमेधशतेन च ।  
 पुण्डरीकसहस्रेण वाजपेयशतैस्तथा ॥ ३  
 अतिरात्रसहस्रेण चातुर्मास्यैश्च कामतः ।  
 अग्निष्टोमैश्च विविधैः सत्रैश्च प्राज्यदक्षिणैः ॥ ४  
 अब्राह्मणानां यद्विक्तं पृथिव्यामस्ति किञ्चन ।  
 तत्सर्वं परिसङ्ख्याय ततो ब्राह्मणसात्करोत् ॥ ५

द्वादशसमो द्वादशवार्षिकः । शय इति पाठे द्वादशहस्तः ।  
 व्यजीजयद्विजितवान् ॥ ८ ॥ रोहितान् लोहितभूषदेशान्पद्मरा-  
 गखनिमतो वा मत्स्यान्देशविशेषान् । हैरण्यान् स्वर्णाकरयु-  
 क्तान् । जनोत्सेधान् जनेषु उत्सेध उच्छ्रायो येषां तान् । मत्स्य-  
 देशोत्पन्ने हि नद्यावद्यापि परंपरया पूर्वापरौ समुद्रौ गच्छत इति  
 तेषामुच्छ्रितत्वं प्रसिद्धम् । रोहितान्श्चान् इति क. ड. पाठः

सरस्वती पुण्यतमा नदीनां  
 तथा समुद्राः सरितः साद्रयश्च ।  
 ईजानाय पुण्यतमाय राज्ञे  
 घृतं पयो दुदुहुर्नाहुषाय ॥ ६  
 व्यूढे देवासुरे युद्धे कृत्वा देवसहायताम् ।  
 चतुर्धा व्यमजत्सर्वां चतुर्भ्यः पृथिवीमिमाम् ॥ ७  
 यज्ञैर्नानाविधैरिष्ट्वा प्रजामुत्पाद्य चोत्तमाम् ।  
 देवयान्यां चौशनस्यां शर्मिष्ठायां च धर्मतः ॥ ८  
 देवारण्येषु सर्वेषु विजहारामरोपमः ।  
 आत्मनः कामचारेण द्वितीय इव वासवः ॥ ९  
 यदा नाभ्यगमच्छान्तिं कामानां सर्ववेदवित् ।

॥ १३ ॥ अतिरिक्तमवशिष्टं भुञ्जानो जन एव हीयते तत्त्वज्ञ-  
 मित्यर्थः ॥ १४ ॥ द्विषष्टितमोऽध्यायः ॥ ६२ ॥

प्राज्यदक्षिणैः बहुदक्षिणैः ॥ ४ ॥ अब्राह्मणानां ब्राह्मणद्वे-  
 षिणाम् । म्लेच्छानामिति यावत् । परिसंख्याय अपहृत्य ॥ ५ ॥  
 चतुर्भ्यः ऋत्विग्भ्यः । प्राचीदिग्घोतुर्दक्षिणाध्वर्योरित्यादिश्रुतेः  
 ॥ ७ ॥ त्रिषष्टितमोऽध्यायः ॥ ६३ ॥



ततो गाथामिमां गीत्वा सदारः प्राविशद्वनम् १०  
 यत्पृथिव्यां त्रीहियं हिरण्यं पशवः स्त्रियः ।  
 नालमेकस्य तत्सर्वमिति मत्वा शमं व्रजेत् ॥ ११  
 एवं कामान्परित्यज्य ययातिर्धृतिमेत्य च ।

पूरुं राज्ये प्रतिष्ठाप्य प्रयातो वनमीश्वरः ॥ १२  
 स चेन्ममार सृञ्जय चतुर्भद्रतरस्त्वया ।  
 पुत्रात्पुण्यतरस्तुभ्यं मा पुत्रमनुत्प्यथाः ।  
 अयज्वानमदक्षिण्यमभि श्वेत्येत्युदाहरत् ॥ १३

॥ इति श्रीमन्महाभारते द्रोणपर्वणि अभिमन्युवधपर्वणि षोडशराजकीये त्रिषष्टितमोऽध्यायः ॥ ६३ ॥

### चतुःषष्टितमोऽध्यायः ॥ ६४ ॥

नारदेन सृञ्जयप्रत्यम्बरीषविभवाभिधानम् ॥ १ ॥

नारद उवाच ।  
 नाभागमम्बरीषं च मृतं सृञ्जय शुश्रुम ।  
 यः सहस्रं सहस्राणां राज्ञां चैकस्त्वयोधयत् ॥ १  
 जिगीषमाणाः संग्रामे समन्ताद्वैरिणोऽभ्ययुः ।  
 अस्त्रयुद्धविदो घोराः सृजन्तश्चाशिवा गिरः ॥ २  
 बललाघवशिक्षाभिस्तेषां सोऽस्त्रबलेन च ।  
 छत्रायुधध्वजस्थांश्छित्त्वा प्रासान्गतव्यथः ॥ ३  
 त एनं मुक्तसन्नाहाः प्रार्थयञ्जीवितैषिणः ।  
 शरण्यमीयुः शरणं तव स्म इति वादिनः ॥ ४  
 स तु तान्वशगान्कृत्वा जित्वा चेमां वसुंधराम् ।  
 ईजे यज्ञशैतैरिष्टैर्यथा शक्रस्तथाऽनघः ॥ ५  
 बुभुजुः सर्वसंपन्नमन्नमन्ये जनाः सदा ।  
 तस्मिन् यज्ञे तु विप्रेन्द्राः संतृप्ताः परमार्चिताः ॥ ६  
 मोदकान्पूरिकापूपान्खादुपूर्णश्च शङ्कुलीः ।  
 करम्भान्पृथुमृद्रीका अन्नानि सुकृतानि च ॥ ७  
 सूपान्मैरेयकापूपान्रागषाडवपानकान् ।  
 मृष्टान्नानि सुयुक्तानि मृदूनि सुरभीणि च ॥ ८  
 घृतं मधु पयस्तोयं दधीनि रसवन्ति च ।

फलं मूलं च सुखादु द्विजास्तत्रोपभुञ्जते ॥ ९  
 मदनीयानि पापानि विदित्वा चात्मनः सुखम् ।  
 अपिबन्त यथाकामं पानपा गीतवादितैः ॥ १०  
 तत्र स्म गाथा गायन्ति क्षीबा हृष्टाः पठन्ति च ।  
 नाभागस्तुतिसंयुक्ता ननृतुश्च सहस्रशः ॥ ११  
 तेषु यज्ञेष्वम्बरीषो दक्षिणामत्यकालयत् ।  
 राज्ञां शतसहस्राणि दशप्रयुतयाजिनाम् ॥ १२  
 हिरण्यकवचान्सर्वाञ्चैतच्छत्रप्रकीर्णकान् ।  
 हिरण्यस्यन्दनारूढान्सानुयात्रपरिच्छदान् ॥ १३  
 ईजानो वितते यज्ञे दक्षिणामत्यकालयत् ।  
 मूर्धाभिषिक्तांश्च नृपान्राजपुत्रशतानि च ॥ १४  
 स दण्डकोशनिचयान्ब्राह्मणेभ्यो ह्यमन्यत ।  
 नैवं पूर्वे जनाश्चक्रुर्न करिष्यन्ति चापरे ॥ १५  
 यदम्बरीषो नृपतिः करोत्यमितदक्षिणः ।  
 इत्येवमनुमोदन्ते ग्रीता यस्य महर्षयः ॥ १६  
 स चेन्ममार सृञ्जय चतुर्भद्रतरस्त्वया ।  
 पुत्रात्पुण्यतरस्तुभ्यं मा पुत्रमनुत्प्यथाः ।  
 अयज्वानमदक्षिण्यमभि श्वेत्येत्युदाहरत् ॥ १७

॥ इति श्रीमन्महाभारते द्रोणपर्वणि अभिमन्युवधपर्वणि षोडशराजकीये चतुःषष्टितमोऽध्यायः ॥ ६४ ॥

सूपाद्योरण्डकान्यूपान् इति क. ड. पाठः ॥ ८ ॥ मादनी-  
 यानि मदकराणि सुरादीनि । पापानि पापहेतूनीति ज्ञात्वापि  
 सुखलिप्सवः पिबन्तीत्यर्थः । मदनीयानि पानानि विदंशाना-  
 त्मनः प्रियान् । पपुस्त्रय यथाकामं पानपा(का) गीतकाः

परम् इति क. पाठः ॥ १० ॥ अत्यकालयद्वातुं निष्कासितवान् ।  
 जिता राजान एव सोपस्करदक्षिणालेन दत्ताः । तेषां रा-  
 ज्यानि ते राजानश्च ब्राह्मणसात्कृता इत्यर्थः ॥ १२ ॥ चतुःषष्टि-  
 तमोऽध्यायः ॥ ६४ ॥



## पञ्चषष्ठितमोऽध्यायः ॥ ६५ ॥

नारदेन सृञ्जयंप्रति शशिविन्दुयशोनवर्णनम् ॥ १ ॥

नारद उवाच ।

शशिविन्दुं च राजानं मृतं सृञ्जय शुश्रुम ।  
 य ईजे विविधैर्यज्ञैः श्रीमान्सत्यपराक्रमः ॥ १  
 तस्य भार्यासहस्राणां शतमासीन्महात्मनः ।  
 एकैकस्यां च भार्यायां सहस्रं तनयाभवन् ॥ २  
 ते कुमारः पराक्रान्ताः सर्वे नियुतयाजिनः ।  
 राजानः क्रतुभिर्मुख्यैरीजाना वेदपारगाः ॥ ३  
 हिरण्यकवचाः सर्वे सर्वे चोत्तमधन्विनः ।  
 सर्वेऽश्वमेधैरीजानाः कुमारः शशिविन्दवाः ॥ ४  
 तानश्वमेधे राजेन्द्रो ब्राह्मणेभ्योऽददत्पिता ।  
 शतंशतं रथगजा एकैकं पृष्ठतोऽन्वयुः ॥ ५  
 राजपुत्रं तदा कन्यास्तपनीयस्वलङ्कृताः ।  
 कन्यांकन्यां शतं नागा नागेनागे शतं रथाः ॥ ६

रथेरथे शतं चाश्वा बलिनो हेममालिनः ।  
 अश्वेअश्वे गोसहस्रं गवां पञ्चाशदाविकाः ॥ ७  
 एतद्धनमपर्याप्तमश्वमेधे महामखे ।  
 शशिविन्दुर्महाभागो ब्राह्मणेभ्यो ह्यमन्यत ॥ ८  
 वार्क्षाश्च यूपा यावन्त अश्वमेधे महामखे ।  
 ते तथैव पुनश्चान्ये तावन्तः काञ्चनाभवन् ॥ ९  
 भक्ष्यान्नपाननिचयाः पर्वताः क्रोशमुच्छ्रिताः ।  
 तस्याश्वमेधे निर्वृत्ते राज्ञः शिष्टास्त्रयोदश ॥ १०  
 तुष्टपुष्टजनाकीर्णां शान्तविघ्नमनामयाम् ।  
 शशिविन्दुरिमां भूमिं चिरं भुक्त्वा दिवं गतः ॥ ११  
 स चेन्ममार सृञ्जय चतुर्भद्रतरस्त्वया ।  
 पुत्रात्पुण्यतरस्तुभ्यं मा पुत्रमनुतप्यथाः ।  
 अयज्वानमदक्षिण्यमभि श्वैत्येत्युदाहरत् ॥ १२

॥ इति श्रीमन्महाभारते द्रोणपर्वणि अभिमन्युवधपर्वणि षोडशराजकीये पञ्चषष्ठितमोऽध्यायः ॥ ६५ ॥

## षट्षष्ठितमोऽध्यायः ॥ ६६ ॥

नारदेन सृञ्जयंप्रति गयगुणानुवर्णनम् ॥ १ ॥

नारद उवाच ।

गयं चाधूर्तरजसं मृतं सृञ्जय शुश्रुम ।  
 ये वै वर्षशतं राजा हुतशिष्टाशनोऽभवत् ॥ १  
 तस्मै ह्यग्निवरं प्रादात्ततो वव्रे वरं गयः ।  
 तपसा ब्रह्मचर्येण व्रतेन नियमेन च ॥ २  
 गुरुणां च प्रसादेन वेदानिच्छामि वेदितुम् ।  
 स्वधर्मेणाविहिंस्यान्यन्धनमिच्छामि चाक्षयम् ॥ ३  
 विप्रेषु ददत्तश्चैव श्रद्धा भवतु नित्यशः ।  
 कन्यासु च सवर्णासु सुप्रजस्त्वं च मे भवेत् ॥ ४  
 अन्नमोजो महो मह्यं धर्मे मे रमतां मनः ।  
 अविघ्नं चास्तु मे नित्यं धर्मकार्येषु पावक ॥ ५

तथा भविष्यतीत्युक्त्वा तत्रैवान्तरधीयत ।  
 गयो ह्यवाप्य तत्सर्वं धर्मेणाराधयञ्जगत् ॥ ६  
 स दर्शपूर्णमासाभ्यां कालेष्वाराग्रयणेन च ।  
 चातुर्मास्यैश्च विविधैर्यज्ञैश्चावाप्तदक्षिणैः ॥ ७  
 अयजच्छ्रद्धया राजा परिसंवत्सराञ्शतम् ।  
 गवां शतसहस्राणि शतमश्वशतानि च ॥ ८  
 शतं निष्कसहस्राणि गवां चाप्ययुतानि षट् ।  
 उत्थायोत्थाय संप्रादात्परिसंवत्सराञ्शतम् ॥ ९  
 नक्षत्रेषु च सर्वेषु ददन्नक्षत्रदक्षिणाः ।  
 ईजे च विविधैर्यज्ञैर्यथा सोमोऽङ्गिरा यथा ॥ १०  
 सौवर्णां पृथिवीं कृत्वा य इमां मणिशर्कराम् ।

त्रयोदशात्र निचयाः शिष्टाः ॥ १० ॥ पञ्चषष्ठितमोऽध्यायः ॥ ६५ ॥

गयं चामूर्तरजसं इति घ. झ. पाठः ॥ १ ॥ पात्रेषु ददत्तः

सामे श्रद्धा भवतु इति क. ड. पाठः ॥ ४ ॥ पौर्णमासाभ्यां इति घ. पाठः ॥ ७ ॥ नक्षत्रविहिता दक्षिणाः ॥ १० ॥



विप्रेभ्यः प्राददद्राजा सोऽश्वमेधे महामखे ॥ ११  
जाम्बूनदमया यूपाः सर्वे रत्नपरिच्छदाः ।  
गयस्यासन्समृद्धास्तु सर्वभूतमनोहराः ॥ १२  
सर्वकामसमृद्धं च प्रादादन्नं गयस्तदा ।  
ब्राह्मणेभ्यः ग्रहृष्टेभ्यः सर्वभूतेभ्य एव च ॥ १३  
ससमुद्रवनद्वीपनदीनदवनेषु च ।  
नगरेषु च राष्ट्रेषु दिवि व्योम्नि च येऽवसन् ॥ १४  
भूतग्रामाश्च विविधाः संतृप्ता यज्ञसंपदा ।  
गयस्य सदृशो यज्ञो नास्त्यन्य इति तेऽब्रुवन् ॥ १५  
षट्त्रिंशद्योजनायामा त्रिंशद्योजनमायता ।  
पश्चात्पुरश्चतुर्विंशद्वेदी ह्यासीद्विरण्मयी ॥ १६

गयस्य यजमानस्य मुक्तावज्रमणिस्तृता ।  
प्रादात्स ब्राह्मणेभ्योऽथ वासांस्याभरणानि च ॥ १७  
यथोक्ता दक्षिणाश्चान्या विप्रेभ्यो भूरिदक्षिणः ।  
यत्र भोजनशिष्टस्य पर्वताः पञ्चविंशतिः ॥ १८  
कुल्याश्च क्षीरवाहिन्यो रसानां चाभवंस्तदा ।  
वस्त्राभरणगन्धानां राशयश्च पृथग्विधाः ॥ १९  
यस्य प्रभावाच्च गयस्त्रिषु लोकेषु विश्रुतः ।  
वटश्चाक्षय्यकरणः पुण्यं ब्रह्मसरश्च तत् ॥ २०  
स चेन्ममार सृञ्जय चतुर्भद्रतरस्त्वया ।  
पुत्रात्पुण्यतरस्तुभ्यं मा पुत्रमनुत्प्यथाः ।  
अयज्वानमदक्षिण्यमभि श्वेत्येत्युदाहरत् ॥ २१

॥ इति श्रीमन्महाभारते द्रोणपर्वणि अभिमन्युवधपर्वणि षोडशराजकीये षट्षष्टितमोऽध्यायः ॥ ६६ ॥

### सप्तषष्टितमोऽध्यायः ॥ ६७ ॥

नारदेन सृञ्जयंप्रति रन्तिदेवचरित्रकीर्तनम् ॥ १ ॥

नारद उवाच ।  
सांक्रुतिं रन्तिदेवं च मृतं सृञ्जय शुश्रुम ।  
यस्य द्विशतसाहस्रा आसन्सूदा महात्मनः ॥ १  
भूहानभ्यागतान्विप्रानतिथीन्परिवेषकाः ।  
पक्कंपक्कं दिवारात्रं वरान्नममृतोपमम् ॥ २  
न्यायेनाधिगतं वित्तं ब्राह्मणेभ्यो ह्यमन्यत ।  
वेदानधीत्य धर्मेण यश्चक्रे द्विषतो वशे ॥ ३  
उपस्थिताश्च पशवः स्वयं यं शंसितव्रतम् ।  
धहवः स्वर्गमिच्छन्तो विधिवत्सत्रयाजिनम् ॥ ४  
नदी महानसाद्यस्य प्रवृत्ता चर्मराशितः ।  
तस्माच्चर्मण्वती नाम ख्याता पुण्या सरिद्वरा ॥ ५  
ब्राह्मणेभ्यो ददन्निष्कान्सौवर्णान्स प्रभावतः ।  
तुभ्यं निष्कं तुभ्यं निष्कमिति ह स प्रभाषते ॥ ६  
तुभ्यंतुभ्यमिति प्रादानिष्कानिष्कान्सहस्रशः ।  
ततः पुनः समाश्वास्य निष्कानेव प्रयच्छति ॥ ७

अल्पं दत्तं मयाऽद्येति निष्ककोटिं सहस्रशः ।  
एकाह्वा ताम्यति ततः काद्य विप्रा इति ब्रुवन् ॥ ८  
द्विजपाणिवियोगेन दुःखं मे शाश्वतं महत् ।  
भविष्यति न संदेह एवं राजाऽददद्ब्रु ॥ ९  
सहस्रशश्च सौवर्णान्वृषभान्गोशतानुगान् ।  
साष्टं शतं सुवर्णानां निष्कमाहुर्धनं तथा ॥ १०  
अध्यर्धमासमददद्ब्राह्मणेभ्यः शतं समाः ।  
अग्निहोत्रोपकरणं यज्ञोपकरणं च यत् ॥ ११  
ऋषिभ्यः करकान्कुम्भान्स्थालीः पिठरमेव च ।  
शयनासनयानानि प्रासादांश्च गृहाणि च ॥ १२  
वृक्षांश्च विविधान्दद्यादन्नानि च धनानि च ।  
सर्वं सौवर्णमेवासीद्रन्तिदेवस्य धीमतः ॥ १३  
तत्रास्य गाथा गायन्ति ये पुराणविदो जनाः ।  
रन्तिदेवस्य तां दृष्ट्वा समृद्धिमतिमानुषीम् ॥ १४

यस्य प्रसादाद्गायत्री त्रिषु लोकेषु विश्रुता इति क. पाठः ॥ २० ॥ षट्षष्टितमोऽध्यायः ॥ ६६ ॥

न्यायेनाधिगतं वित्तं येनाक्षय्यं नगोपमम् इति क. ड. पाठः ॥ ३ ॥ एकान्हा दास्यति पुनः कोऽन्यस्तत्संप्रदास्यति

इति घ. झ. पाठः ॥ ८ ॥ पारिभाषिकं निष्कमाह सहस्रश इति ॥ १० ॥ अध्यर्धमासं पक्षे पक्षे इत्यर्थः । शतं समा इति वाक्यशेषात् ॥ ११ ॥



नैतादृशं दृष्टपूर्वं कुबेरसदनेष्वपि ।  
 धनं च पूर्यमाणं नः किं पुनर्मनुजेष्विति ॥ १५  
 व्यक्तं वस्त्रोक्तसारेयमित्यूचुस्तत्र विस्मिताः ।  
 सांकृते रन्तिदेवस्य यां रात्रिमतिथिर्वसेत् ॥ १६  
 आलभ्यन्त तदा गावः सहस्राण्येकविंशतिः ।  
 तत्र स सूदाः क्रोशन्ति समुष्टमणिकुण्डलाः ॥ १७  
 सूपं भूयिष्ठमश्रीध्वं नाद्य मांसं यथा पुरा ।

रन्तिदेवस्य यत्किञ्चित्सौवर्णमभवत्तदा ॥ १८  
 तत्सर्वं वितते यज्ञे ब्राह्मणेभ्यो ह्यमन्यत ।  
 प्रत्यक्षं तस्य हव्यानि प्रतिगृह्णन्ति देवताः ॥ १९  
 कव्यानि पितरः काले सर्वकामान्द्विजोत्तमाः ।  
 स चेन्ममार सृञ्जय चतुर्भद्रतरस्त्वया ॥ २०  
 पुत्रात्पुण्यतरस्तुभ्यं मा पुत्रमनुत्प्यथाः ।  
 अयज्वानमदक्षिण्यमभि श्वैत्येत्युदाहरत् ॥ २१

॥ इति श्रीमन्महाभारते द्रोणपर्वणि अमिमन्युवधपर्वणि षोडशराजकीये सप्तषष्ठितमोऽध्यायः ॥ ६७ ॥

### अष्टषष्ठितमोऽध्यायः ॥ ६८ ॥

नारदेन सृञ्जयंप्रति भरतचरितकथनम् ॥ १ ॥

नारद उवाच ।  
 दौष्यन्ति भरतं चापि मृतं सृञ्जय शुश्रुम ।  
 कर्माण्यसुकराण्यन्यैः कृतवान्यः शिशुर्वने ॥ १  
 हिमावदातान्यः सिंहान्नखदंष्ट्रायुधान्वली ।  
 निर्वीर्यास्तरसा कृत्वा विचकर्ष बबन्ध च ॥ २  
 क्रूरांश्चोग्रतरान्व्याघ्रान्दमित्वा चाकरोद्वशे ।  
 मनःशिला इव शिलाः संयुक्ता जतुराशिभिः ॥ ३  
 व्यालादींश्चातिबलवान्सुप्रतीकान्गजानपि ।  
 दंष्ट्रासु गृह्य विमुखाञ्शुष्कास्थानकरोद्वशे ॥ ४  
 महिषानप्यतिबलो बलिनो विचकर्ष ह ।  
 सिंहानां च सुदृप्तानां शतान्याकर्षयद्वलात् ॥ ५  
 बलिनः समरान्खड्गान्नानासत्त्वानि चाप्युत ।  
 कृच्छ्राणान्वने बद्धा दमयित्वाप्यवासृजत् ॥ ६  
 तं सर्वदमनेत्याहुर्द्विजास्तेनास्य कर्मणा ।  
 तं प्रत्यपेधञ्जननी मा सत्त्वानि व्यनीनशः ॥ ७  
 सोऽश्वमेधशतेनेजे यमुनामनु वीर्यवान् ।  
 त्रिशतैश्च सरस्वत्यां गङ्गामनु चतुःशतैः ॥ ८  
 सोऽश्वमेधसहस्रेण राजसूयशतेन च ।

पुनरीजे महायज्ञैः समाप्तवरदक्षिणैः ॥ ९  
 अग्निष्टोमातिरात्राणामुक्थ्यविश्वजितां च सः ।  
 वाजपेयसहस्राणां सहस्रैश्च सुसंवृतैः ॥ १०  
 इष्ट्वा शाकुन्तलो राजा तर्पयित्वा द्विजान्धनैः ।  
 सहस्रं यत्र पद्मानां कण्वाय भरतो ददौ ।  
 जाम्बूनदस्य शुद्धस्य कनकस्य महायशाः ॥ ११  
 यस्य यूपाः शतव्यामाः परिणाहेन काञ्चनाः ।  
 समागम्य द्विजैः सार्धं सेन्द्रैर्देवैः समुच्छ्रिताः ॥ १२  
 अलङ्कृतात्राजमानान्सर्वरत्नैर्मनोहरैः ।  
 हैरण्यान्दिरदानश्चात्रथानुष्टानजाविकान् ॥ १३  
 दासी दासं धनं धान्यं गाः सवत्साः पयस्विनीः ।  
 ग्रामान्गृहांश्च क्षेत्राणि विविधांश्च परिच्छदान् ॥ १४  
 कोटीशतायुतांश्चैव ब्राह्मणेभ्यो ह्यमन्यत ।  
 चक्रवर्ती ह्यदीनात्मा जितारिर्ह्यजितः परैः ॥ १५  
 स चेन्ममार सृञ्जय चतुर्भद्रतरस्त्वया ।  
 पुत्रात्पुण्यतरस्तुभ्यं मा पुत्रमनुत्प्यथाः ।  
 अयज्वानमदक्षिण्यमभि श्वैत्येत्युदाहरत् ॥ १६

॥ इति श्रीमन्महाभारते द्रोणपर्वणि अमिमन्युवधपर्वणि षोडशराजकीये अष्टषष्ठितमोऽध्यायः ॥ ६८ ॥

धनं च पूर्णमासाद्य इति घ. ड. पाठः ॥ १५ ॥ वस्त्रोक्तसारा  
 सलोप आर्षः । कनकमयानि ओकांसि सारो यस्याः सा तथा  
 ॥ १६ ॥ नाद्याश्रीत यथा पुरा इति क. पाठः ॥ १८ ॥ सप्तष-  
 ष्टितमोऽध्यायः ॥ ६७ ॥

शुचिर्वने इति क. ड. पाठः ॥ १ ॥ क्रूरानिति । यथा

मनःशिलामयाः शिलाः जतुराशिभिर्लाक्षापुञ्जैर्युक्तास्तत्सदृ-  
 शान् रक्तविन्दुयुक्तान् रक्तपीतवर्णान् व्याघ्रविशेषान् वशेऽक-  
 रोदित्यर्थः । शिलाः प्रभुलाञ्जनकाशिनः इति क. पाठः  
 ॥ ३ ॥ व्यामो हस्तचतुष्टयम् । परिणाहेन दैर्घ्येण ॥ १२ ॥  
 अष्टषष्ठितमोऽध्यायः ॥ ६८ ॥



## एकोनसप्ततितमोऽध्यायः ॥ ६९ ॥

नारदेन सृज्यं प्रति पृथुचरित्रकथनम् ॥ १ ॥

नारद उवाच ।

पृथुं वैन्यं च राजानं मृतं सृज्य शुश्रुम ।  
 यमभ्यषिञ्चत्संमन्त्र्य राजसूये महर्षयः ॥ १  
 अयं नः प्रथयिष्येत सर्वानित्यभवत्पृथुः ।  
 क्षतान्नस्त्रास्यते सर्वानित्येवं क्षत्रियोऽभवत् ॥ २  
 पृथुं वैन्यं प्रजा दृष्ट्वा रक्ताः स्मेति यदब्रुवन् ।  
 ततो राजेति नामास्य अनुरागादजायत ॥ ३  
 अकृष्टपच्या पृथिवी आसीद्वैन्यस्य कामधुक् ।  
 सर्वाः कामदुघा गावः पुटकेपुटके मधु ॥ ४  
 आसन्निहर्षमया वृक्षाः सुखस्पर्शाः सुखावहाः ।  
 तेषां चीराणि संवीताः प्रजास्तेष्वेव शेरते ॥ ५  
 फलान्यमृतकल्पानि स्वादूनि च मधूनि च ।  
 तेषामासीत्तदाऽऽहारो निराहाराश्च नाभवन् ॥ ६  
 अरोगाः सर्वसिद्धार्था मनुष्या ह्यकुतोभयाः ।  
 न्यवसन्त यथाकामं वृक्षेषु च गुहासु च ॥ ७  
 प्रविभागो न राष्ट्राणां पुराणां चाभवत्तदा ।  
 यथासुखं यथाकामं तथैता मुदिताः प्रजाः ॥ ८  
 तस्य संस्तम्भिता ह्यापः समुद्रमभियास्यतः ।  
 पर्वताश्च ददुर्मार्गं ध्वजमङ्गश्च नाभवत् ॥ ९  
 तं वनस्पतयः शैला देवासुरनररोगाः ।  
 सप्तर्षयः पुण्यजना गन्धर्वाप्सरसोऽपि च ।  
 पितरश्च सुखासीनमभिगम्येदमब्रुवन् ॥ १०  
 सम्राडसि क्षत्रियोऽसि राजा गोप्ता पिताऽसि नः ।  
 देह्यस्सभ्यं महाराज प्रभुः सन्नीप्सितान्वरान् ।  
 यैर्वयं शाश्वतं तृप्ता वर्तयिष्यामहे सुखम् ॥ ११  
 'विज्ञापितः प्रजाभिस्तु प्रजानां हितकाम्यया ।  
 धनुर्गृह्य पृषत्कांश्च वसुधामाद्रवद्वली ॥ १२  
 ततो वैन्यभयाद्राजन्गौर्भूत्वा प्राद्रवन्मही ।  
 तां पृथुर्धनुरादाय द्रवन्तीमन्वसारयत् ॥ १३  
 सा लोकान्ब्रह्मलोकादीन्गत्वा वैन्यभयार्दिता ।  
 सा ददर्शाग्रतो वैन्यं कार्मुकोद्यतपाणिकम् ॥ १४

ध्वजमङ्गस्तोरणादिना ॥ ९ ॥

ज्वलद्भिर्विशिखैर्बाणैर्दीप्ततेजःसमद्युतिम् ।  
 महायोगं महात्मानं दुर्धर्ममरैरपि ॥ १५  
 अलभन्ती परित्राणं वैन्यमेवाभ्यपद्यत ।  
 कृताञ्जलिपुटा राजन्पूज्यं लोकैस्त्रिभिस्तदा ॥ १६  
 उवाच चैनं नाधर्म्यं स्त्रीवधं कर्तुमर्हसि ।  
 कथं धारयिता चासि प्रजा राजन्मया विना ॥ १७  
 पृथुरुवाच ।  
 एकस्यार्थाय यो हन्यादात्मनो वा परस्य वा ।  
 एकं प्राणान्बहून्वापि प्राणिनां नास्ति पातकं ॥ १८  
 यस्मिंस्तु निहते भद्रे बहवः सुखमेधते ।  
 तस्मिन्हते त्वघं नास्ति पातकं नोपशुज्यते ॥ १९  
 सोऽहं पालनिमित्तं त्वां बधिष्यामि वसुंधरे ।  
 यदि चेद्वचनादद्य न करिष्यसि मे प्रियम् ॥ २०  
 त्वां निहत्य तु बाणेन मञ्छासनपराञ्जुखीम् ।  
 आत्मानं प्रथयित्वाऽहं प्रजा धारयिता स्वयं ॥ २१  
 सुखं वचनमास्थाय मम धर्मभृतां वरे ।  
 संजीवय प्रजा नित्यं शक्ता ह्यसि वसुंधरे ॥ २२  
 दुहितृत्वं च मे गच्छ एवमेतन्महाशरम् ।  
 नियच्छेयं त्वदर्थाय उद्यतं घोरदर्शनम् ॥ २३  
 भूमिरुवाच ।  
 सर्वमेतन्महाराज विधास्यामि परंतप ।  
 वत्सं त्वं पश्य राजन्वै क्षरेयं येन वत्सला ॥ २४  
 समां तु कुरु सर्वज्ञ मां तु धर्मभृतां वर ।  
 यथा विष्यन्दमानं वै क्षीरं सर्वत्र भावये ॥ २५  
 नारद उवाच ।  
 तत उत्सारयामास शिलाजालानि सर्वशः ।  
 पृथुर्वैन्यस्तदा राजा तेन शैला विवर्धिताः ॥ २६  
 न हि पूर्वनिसर्गे वै विषमे वसुधातले ।  
 प्रविभागः पुराणां वा ग्रामाणां वा महीपते ॥ २७  
 न सस्यानि न गोरक्ष्यं न कृषिर्न वणिकपथः ।  
 वैन्यात्प्रभृति राजेन्द्र सर्वस्यैतस्य संभवः ॥ २८



यत्रयत्र च साम्यं तु भूमावासीत्किलानघ ।  
 तत्रतत्र प्रजास्तात निवासमभिरोचयन् ।  
 कृच्छ्रेण च महाराज इत्येवमनुशुश्रुम ॥ २९  
 तथेत्युक्त्वा पुनर्वैन्यो गृहीत्वाऽऽजगवं धनुः ।  
 शरांश्चाप्रतिमान्घोरांश्चिन्तयित्वाऽब्रवीन्महीम् ३०  
 पृथुस्वाच ।  
 एहोहि वसुधे क्षिप्रं क्षरैभ्यः काङ्क्षितं पयः ।  
 मच्छासनातिगां वै त्वां प्रमथिष्याम्यहं शरैः ३१  
 नारद उवाच ।  
 तथोक्ता साऽत्मनः श्रेयश्चिन्तयित्वाऽब्रवीत्पृथुम् ।  
 भूमिरुवाच ।  
 वत्सं पात्राणि दोग्धूंश्च क्षीराणि च समादिश ३२  
 ततो दास्याम्यहं भद्र सर्वं यस्य यथेप्सितम् ।  
 दुहितृत्वे च मां वीर संकल्पयितुमर्हसि ॥ ३३  
 नारद उवाच ।  
 तथेत्युक्त्वा पृथुः सर्वं विधानमकरोद्वशी ।  
 ततो भूतनिकायास्तां वसुधां दुदुहुस्तदा ॥ ३४  
 तां वनस्पतयः पूर्वं समुत्तस्थुर्दुधुक्षवः ।  
 साऽतिष्ठद्वत्सला वत्सं दोग्धृपात्राणि चेच्छती ३५  
 वत्सोऽभूत्पुष्पितः सालः पुक्षो दोग्धाऽभवत्तदा ।  
 छिन्नप्ररोहणं दुग्धं पात्रमौदुम्बरं शुभम् ॥ ३६  
 उदयः पर्वतो वत्सो मेरुर्दोग्धा महागिरिः ।  
 रत्नान्योषधयो दुग्धं पात्रमस्तमयं तथा ॥ ३७  
 'देवानां वत्स इन्द्रोऽभूत्पात्रं दारुमयं तथा ।'  
 दोग्धा च सविता देवो दुग्धमूर्जस्करं प्रियम् ३८  
 असुरा दुदुहुर्मायामयःपात्रे तु तां तदा ।

दोग्धा द्विमूर्धा तत्रासीद्वत्सश्चासीद्विरोचनः ॥ ३९  
 कृषिं च सस्यं च नरा दुदुहुः पृथिवीतले ।  
 स्वायंभुवो मनुर्वत्सस्तेषां दोग्धाऽभवत्पृथुः ॥ ४०  
 अलाबुपात्रे च तथा विषं दुग्धा वसुंधरा ।  
 धृतराष्ट्रोऽभवद्दोग्धा तेषां वत्सस्तु तक्षकः ॥ ४१  
 समर्षिभिर्ब्रह्म दुग्धा तथा चाक्लिष्टकर्मभिः ।  
 दोग्धा बृहस्पतिः पात्रं छन्दो वत्सश्च सोमराट् ॥  
 अन्तर्धानं चामपात्रे दुग्धा पुण्यजनैर्विराट् ।  
 दोग्धा वैश्रवणस्तेषां वत्सश्चासीद्वृषध्वजः ॥ ४३  
 पुण्यगन्धान्पद्मपात्रे गन्धर्वाप्सरसोऽदुहन् ।  
 वत्सश्चित्ररथस्तेषां दोग्धा विश्वरुचिः प्रभुः ॥ ४४  
 स्वधां रजतपात्रेषु दुदुहुः पितरश्च ताम् ।  
 वत्सो वैवस्वतस्तेषां यमो दोग्धान्तकस्तदा ॥ ४५  
 एवं निकायैस्तैर्दुग्धा पयोऽभीष्टं हि सा विराट् ।  
 यैर्वर्तयन्ति ते ह्यद्य पात्रैर्वत्सैश्च नित्यशः ॥ ४६  
 यज्ञैश्च विविधैरिष्ट्वा पृथुर्वैन्यः प्रतापवान् ।  
 संतर्पयित्वा भूतानि सर्वैः कामैर्मनःप्रियैः ॥ ४७  
 हैरण्यानकरोद्राजा ये केचित्पार्थिवा भुवि ।  
 तान्ब्राह्मणेभ्यः प्रायच्छदश्चमेधे महामखे ॥ ४८  
 स षष्टिं गोसहस्राणि षष्टिं नागशतानि च ।  
 सौवर्णानकरोद्राजा ब्राह्मणेभ्यश्च तान्ददौ ॥ ४९  
 इमां च पृथिवीं सर्वां मणिरत्नविभूषिताम् ।  
 सौवर्णीमकरोद्राजा ब्राह्मणेभ्यश्च तां ददौ ॥ ५०  
 स चेन्ममार सृञ्जय चतुर्भद्रतरस्त्वया ।  
 पुत्रात्पुण्यतरस्तुभ्यं मा पुत्रमनुतप्यथाः ।  
 अयज्वानमदक्षिण्यमभि श्वैत्येत्युदाहरत् ॥ ५१

॥ इति श्रीमन्महाभारते द्रोणपर्वणि अभिमन्युवधपर्वणि षोडशराजकीये एकोनसप्ततितमोऽध्यायः ॥ ६९ ॥

द्विमूर्धा शुक्रोऽभूत् इति क. ड. पाठः ॥ ३९ ॥ विराट् पृ-  
 थिवी । वत्सश्चासीत्कुवेरकः इति क. पाठः ॥ ४३ ॥ दोग्धा वसु-  
 रपि प्रभुः इति क. ड. पाठः ॥ ४४ ॥ वत्सोऽत्र वत्सरस्तेषां  
 क. ड. पाठः ॥ ४५ ॥ निवर्तयन्ति ते रुद्रादिष्टे वैन्येन सर्वशः  
 द्रोण० १३

इति क. पाठः । यैर्वर्तयन्ति ते तृप्तादिष्टे वैन्येन सर्वशः इति  
 ड. पाठः । ये वर्षयन्ति ते पात्रैः वत्सैर्दोग्धैश्च नित्यशः इति  
 ड. पाठः ॥ ४६ ॥ पार्थिवाः पृथ्वीसंबन्धिपदार्थाः ॥ ४८ ॥  
 एकोनसप्ततितमोऽध्यायः ॥ ६९ ॥



## सप्ततितमोऽध्यायः ॥ ७० ॥

सृज्यप्रति नारदेन परशुरामप्रभाववर्णनम् ॥ १ ॥

नारद उवाच ।

रामो महातपाः शूरो वीरो लोकनमस्कृतः ।  
 जामदग्न्योऽप्यतियशा अवितृप्तो मरिष्यति ॥ १  
 यश्चास्त्रमनुपर्येति भूमिं कुर्वन्विपांसुलाम् ।  
 न चासीद्विक्रिया यस्य प्राप्य श्रियमनुत्तमाम् ॥ २  
 'जामदग्न्यो न ते राजन्कच्चिच्छ्रोत्रमुपागतः ।  
 येनैकेन पुरा राजन्कुद्वेन हतबन्धुना ॥ ३  
 भृगुभिस्ताम्यमानेन त्राहि रामेति विस्वरम् ।  
 त्रिःसप्तकृत्वो भूमिर्यत्कृता निःक्षत्रिया पुरा ॥ ४  
 यः क्षत्रियैः परामृष्टे वत्से पितरि चाब्रुवन् ।  
 ततोऽवधीत्कार्तवीर्यमजितं समरे परैः ॥ ५  
 क्षत्रियाणां चतुःषष्टिमयुतानि सहस्रशः ।  
 तदा मृत्योः समेतानि एकेन धनुषाऽजयत् ॥ ६  
 ब्रह्मद्विषां चाथ तस्मिन्सहस्राणि चतुर्दश ।  
 पुनरन्यान्निजग्राह दन्तकूरे जघान ह ॥ ७  
 सहस्रं मुसलेनाहन्सहस्रमसिनाऽवधीत् ।  
 उद्धन्धनात्सहस्रं च सहस्रमुदके कृतम् ॥ ८  
 दन्तान्भङ्क्त्वा सहस्रस्य भिन्नकर्णास्तथाऽकरोत् ।  
 ततः सप्तसहस्राणां कटुधूपमपाययत् ॥ ९  
 शिष्टान्वध्वा च हत्वा वै तेषां मूर्ध्नि विभिद्य च ।  
 गुणावतीमुत्तरेण खाण्डवाद्दक्षिणेन च ।  
 गिर्यन्ते शतसाहस्रा हैहयाः समरे हताः ॥ १०  
 सरथाश्चगजा वीरा निहतास्तत्र शेरते ।  
 पितुर्वधामर्षितेन जामदग्न्येन धीमता ॥ ११  
 निजघ्ने दशसाहस्रान्नामः परशुना तदा ।  
 न ह्यमृष्यत ता वाचो यास्तैर्भृशमुदीरिताः ॥ १२  
 भृगौ रामाभिधावेति यदाक्रन्दन्दिजोत्तमाः ।  
 ततः काश्मीरदरदान्कुन्तिक्षुद्रकमालवान् ॥ १३

अङ्गवङ्गकलिङ्गांश्च विदेहांताम्रलिसकान् ।  
 रक्षोवाहान्वीतिहोत्रांस्त्रिगर्तान्मार्तिकावतान् ॥ १४  
 शिबीनन्यांश्च राजन्यान्देशान्देशान्सहस्रशः ।  
 निजघान शितैर्बाणैर्जामदग्न्यः प्रतापवान् ॥ १५  
 कोटीशतसहस्राणि क्षत्रियाणां सहस्रशः ।  
 इन्द्रगोपकवर्णस्य बन्धुजीवनिभस्य च ॥ १६  
 रुधिरस्य परीवाहैः पूरयित्वा सरांसि च ।  
 सर्वानष्टादश द्वीपान्वशमानीय भार्गवः ॥ १७  
 ईजे क्रतुशतैः पुण्यैः समाप्तवरदक्षिणैः ।  
 वेदीमष्टनलोत्सेधां सौवर्णां विधिनिर्मिताम् ॥ १८  
 सर्वरत्नशतैः पूर्णां पताकाशतमालिनीम् ।  
 ग्राम्यारण्यैः पशुगणैः संपूर्णां च महीमिमाम् ॥ १९  
 रामस्य जामदग्न्यस्य प्रतिजग्राह कश्यपः ।  
 ततः शतसहस्राणि द्विपेन्द्रान्हेमभूषणान् ॥ २०  
 निर्दस्युं पृथिवीं कृत्वा शिष्टेष्टजनसंकुलाम् ।  
 कश्यपाय ददौ रामो हयमेधे महामखे ॥ २१  
 त्रिःसप्तकृत्वः पृथिवीं कृत्वा निःक्षत्रियां प्रभुः ।  
 इष्ट्वा क्रतुशतैर्वीरो ब्राह्मणेभ्यो ह्यमन्यत ॥ २२  
 सप्तद्वीपां वसुमतीं मारीचोऽगृह्णत द्विजः ।  
 रामं प्रोवाच निर्गच्छ वसुधातो ममाज्ञया ॥ २३  
 स कश्यपस्य वचनात्प्रोत्सार्य सरितांपतिम् ।  
 इषुपाते युधां श्रेष्ठः कुर्वन्ब्राह्मणशासनम् ॥ २४  
 अध्यावसद्गिरिश्रेष्ठं महेन्द्रं पर्वतोत्तमम् ।  
 एवं गुणशतैर्युक्तो भृगूणां कीर्तिवर्धनः ॥ २५  
 जामदग्न्यो ह्यतियशा मरिष्यति महाद्युतिः ।  
 त्वया चतुर्भद्रतरः पुण्यात्पुण्यतरस्तव ॥ २६  
 अयज्वानमदक्षिण्यं मा पुत्रमनुतप्यथाः ।

ये मृतास्तेऽतीता ये वर्तमानास्तेऽपि मरिष्यन्त्येवेत्याह राम इति ॥ १ ॥ क्षत्रियैः कार्तवीर्यपुत्रैः । अनुवन्नविकल्पयन् ॥ ५ ॥ मृत्योर्धृत्युमवधीकृत्य ॥ ६ ॥ तस्मिन्स्तन्मध्ये एव । दन्त-कूरमिति पाठे तद्देशाधिपतिम् ॥ ७ ॥ उद्धन्धनाद्दक्षशाखाव-

लम्बनात् ॥ ८ ॥ कणधूसमपाययत् इति क. ङ. पाठः ॥ ९ ॥ तैराश्रमवासिभिः ॥ १२ ॥ अष्टनलेत्यत्र नलशब्दश्चतुर्हस्तवचनः ॥ १८ ॥ सप्ततितमोऽध्यायः ॥ ७० ॥



एते चतुर्भद्रतरास्त्वया भद्रशताधिकाः ।

मृता नरवरश्रेष्ठ मरिष्यन्ति च सृज्य ॥ २७

॥ इति श्रीमन्महाभारते द्रोणपर्वणि अभिमन्युवधपर्वणि षोडशराजकीये सप्ततितमोऽध्यायः ॥ ७० ॥

### एकसप्ततितमोऽध्यायः ॥ ७१ ॥

युधिष्ठिरं समाश्वस्य व्यासस्य स्वाश्रमगमनम् ॥ १ ॥

व्यास उवाच ।

पुण्यमाख्यानमायुष्यं श्रुत्वा षोडशराजकम् ।

अव्याहरन्नरपतिस्तूष्णीमासीत्स सृज्यः ॥ १

तमब्रवीत्तदा दीनं नारदो भगवानृषिः ।

कञ्चिन्मया व्याहृतं यद्धृदये तत्स्थितं तव ॥ २

आहोस्विदन्ततो नष्टं श्राद्धं शूद्रीपताविव ।

स एवमुक्तः प्रत्याह प्राञ्जलिः सृज्यस्तदा ॥ ३

पुत्रशोकापहं श्रुत्वा धन्यमाख्यानमुत्तमम् ।

राजर्षीणां पुराणानां यज्वनां दक्षिणावताम् ॥ ४

विस्मयेन हृते शोके तमसीवार्कतेजसा ।

विपाप्माऽस्म्यव्यथोपेतो ब्रूहि किं करवाण्यहम् ॥ ५

नारद उवाच ।

दिष्ट्यापहतशोकस्त्वं वृणीष्वेह यदिच्छसि ।

तत्ते संपत्स्यते सर्वं न मृषावादिनो वयम् ॥ ६

सृज्य उवाच ।

पावितोऽहमनेनैव प्रसन्नो यद्भवान्मम ।

प्रसन्नो यस्य भगवान्न तस्यास्तीह दुर्लभम् ॥ ७

नारद उवाच ।

पुनर्ददामि ते पुत्रं दस्युभिर्निहतं वृथा ।

उद्धृत्य नरकात्कष्टात्पशुवत्प्रोक्षितं यथा ॥ ८

व्यास उवाच ।

प्रादुरासीत्ततः पुत्रः सृज्यस्याद्भुतप्रभः ।

प्रसन्नेनर्षिणा दत्तः कुबेरतनयोपमः ॥ ९

ततः संगम्य पुत्रेण प्रीतिमानभवन्नृपः ।

ईजे च ऋतुभिः पुण्यैः समाप्तवरदक्षिणैः ॥ १०

अकृतार्थश्च भीतश्च न च सन्नाहकोविदः ।

अयज्वाचानपत्यश्च ततोऽसौ जीवितः पुनः ॥ ११

शूरो वीरः कृतार्थश्च प्रमथ्यारीन्सहस्रशः ।

अभिमन्युर्गतः स्वर्गं संग्रामेऽभिमुखान्गतः ॥ १२

ब्रह्मचर्येण याँल्लोकान्प्रजया च श्रुतेन च ।

इष्टैश्च ऋतुभिर्यान्ति तांस्ते पुत्रोऽक्षयान्गतः ॥ १३

विद्वांसः कर्मभिः पुण्यैः स्वर्गमीहन्ति नित्यशः ।

न तु स्वर्गादयं लोकः काम्यते स्वर्गवासिभिः ॥ १४

तस्मात्स्वर्गगतं पुत्रमर्जुनस्य हतं रणे ।

न चेहानयितुं शक्यं किञ्चिदप्राप्यमीहितम् ॥ १५

यां योगिनो ध्यानविविक्तदर्शनाः

प्रयान्ति यां चोत्तमयज्विनो जनाः ।

तपोभिरिद्वैरनुयान्ति यां तथा

तामक्षयां ते तनयो गतो गतिम् ॥ १६

अन्तात्पुनर्भावगतो विराजते

राजेव वीरो ह्यमृतात्स्मरक्षिभिः ।

तामैन्दवीमात्मतनुं द्विजोचितां

गतोऽभिमन्युर्न स शोकमर्हति ॥ १७

एवं ज्ञात्वा स्थिरो भूत्वा मा शुचो धैर्यमाप्नुहि ।

जीवन्हि पुरुषः शोच्यो न तु स्वर्गगतोऽनघ ॥ १८

शोचतो हि महाराज अघमेवाभिवर्धते ।

तस्माच्छोकं परित्यज्य श्रेयसे प्रयतेद्बुधः ॥ १९

प्रहर्षं प्रीतिमानन्दं प्रियमुत्सिक्तचित्तात् ।

एतदाहुर्बुधाः शौचमशौचं शोक उच्यते ॥ २०

एवं विद्वन्समुत्तिष्ठ प्रयतो भव मा शुचः ।

विस्मयेन पुण्याख्यानश्रवणजनितचित्तविस्तारेण ॥ ५ ॥

नेहानियतिना ह्यस्य किं चिदव्याप्तमीहते इति क. पाठः .। न

चेहानयितुं शक्यं किं चिरं प्राप्यमीहता इति ड. पाठः । नेहा-

नियतिना ह्यस्य किञ्चिदप्राप्यमीहितः इति ड. पाठः ॥ १५ ॥

अन्तान्मरणात् । भावगतः संपत्प्राप्तः । द्विजोचितां द्विजैरभि-

मताम् ॥ १७ ॥ अघं दुःखम् ॥ १९ ॥ एकसप्ततितमोऽ-

ध्यायः ॥ ७१ ॥



श्रुतस्ते संभवो मृत्योस्तपांस्यनुपमानि च ॥ २१  
 सर्वभूतसमत्वं च ब्रह्मणा चापि चोदितम् ।  
 सञ्जयस्य तु पुत्रोऽसौ मृतः सञ्जीवितः श्रुतः २२  
 एवं विद्वन्महाराज मा शुचः साधयाम्यहम् ।  
 एतावदुक्त्वा भगवांस्तत्रैवान्तरधीयत ॥ २३  
 वागीशाने भगवति व्यासे व्यभ्रनभःप्रभे ।

गते मतिमतां श्रेष्ठे समाश्वास्य युधिष्ठिरम् ॥ २४  
 पूर्वेषां पार्थिवेन्द्राणां महेन्द्रप्रतिमौजसाम् ।  
 न्यायाधिगतवित्तानां तां श्रुत्वा यज्ञसंपदम् ॥ २५  
 संपूज्य मनसा विद्वान्विशोकोऽभूद्युधिष्ठिरः ।  
 पुनश्चाचिन्तयद्दीनः किंस्विद्वक्ष्ये धनञ्जयम् ॥ २६

॥ इति श्रीमन्महाभारते द्रोणपर्वणि अभिमन्युवधपर्वणि एकसप्ततितमोऽध्यायः ॥ ७१ ॥

॥ समाप्तमभिमन्युवधपर्व ॥

( अथ प्रतिज्ञापर्व ॥ ४ ॥ )

द्विसप्ततितमोऽध्यायः ॥ ७२ ॥

अभिमन्युमनुशोच्यार्जुनस्य विलापः ॥ १ ॥

धृतराष्ट्र उवाच ।  
 अथ संशप्तकैः सार्धं युध्यमाने धनंजये ।  
 अभिमन्यौ हते चापि बाले बलवतां वरे ॥ १  
 महर्षिसत्तमे याते व्यासे स तु युधिष्ठिरः ।  
 पाण्डवाः किमथाऽकार्षुः शोकोपहतचेतसः ॥ २  
 कथं संशप्तकेभ्यो वा निवृत्तो वानरध्वजः ।  
 केन वा कथितस्तस्य प्रशान्तः सुतपावकः ।  
 एतन्मे शंस तच्चेन सर्वमेवेह सञ्जय ॥ ३  
 सञ्जय उवाच ।  
 शृणु राजन्यथा तेभ्यो निवृत्तः कृष्णसारथिः ।  
 ततः सर्वाणि सैन्यानि दहन्कृष्णगतिर्यथा ॥ ४  
 संप्रयातेऽस्तमादित्ये संध्याकाल उपस्थिते ।  
 अयातस्यात्मशिविरं निमित्तैरघशंसिभिः ॥ ५  
 यच्चासीन्मानसं तस्य यच्च कृष्णेन भाषितम् ।  
 यथा च कथितस्तस्य निहतः सुतपावकः ।  
 विस्तरेणैव मे सर्वं ब्रुवतः शृणु मारिष ॥ ६  
 तस्मिन्नहनि निर्वृत्ते घोरे प्राणभृतां क्षये ।  
 आदित्येऽस्तंगते श्रीमान्सन्ध्याकाल उपस्थिते ॥ ७  
 व्यपयातेषु वासाय सर्वेषु भरतर्षभ ।  
 हत्वा संशप्तकव्रातान्दिव्यैरस्त्रैः कपिध्वजः ॥ ८

प्रायात्स्वशिविरं जिष्णुर्जैत्रमास्थाय तं रथम् ।  
 गच्छन्नेव च गोविन्दं साश्रुकण्ठोऽभ्यभाषत ॥ ९  
 किं नु मे हृदयं त्रस्तं वाक्क सज्जति केशव ।  
 स्यन्दने नावतिष्ठामि गात्रैः सीदामि चाच्युत १०  
 अनिष्टं चैव मे श्लिष्टं हृदयान्नापसर्पति ।  
 भुवि ये दिक्षु चात्युग्रा उत्पातास्त्रासयन्ति माम् ११  
 बहुप्रकारा दृश्यन्ते सर्व एवाघशंसिनः ।  
 अपि स्वस्ति भवेद्राज्ञः सामात्यस्य गुरोर्मम ॥ १२  
 वासुदेव उवाच ।  
 व्यक्तं शिवं सहभ्रातुर्धर्मराजस्य पाण्डव ।  
 मा शुचः किंचिदेवान्यत्तत्रानिष्टं भविष्यति ॥ १३  
 सञ्जय उवाच ।  
 ततः सन्ध्यामुपास्यैव वीरौ वीरावसादने ।  
 कथयन्तौ रणे वृत्तं प्रयातौ रथमास्थितौ ॥ १४  
 ततः स्वशिविरं प्राप्तौ हतामित्रौ हतद्विषौ ।  
 वासुदेवोऽर्जुनश्चैव कृत्वा कर्म सुदुष्करम् ॥ १५  
 ध्वस्ताकारमिवालेख्यं संवीक्ष्य शिविरं स्वकम् ।  
 वीभत्सुरब्रवीत्कृष्णमस्वस्थहृदयस्ततः ॥ १६  
 नदन्ति नाद्य तूर्याणि मङ्गल्यानि जनार्दन ।  
 मिश्रा दुन्दुभिनिघोषैः शङ्खाश्चाडम्बरैः सह ॥ १७  
 श्लिष्टमनुबद्धम् ॥ ११ ॥ आडम्बरैस्तूर्यरवैः ॥ १७ ॥



वीणा नैवाद्य वाद्यन्ते शम्यातालस्वनैः सह ।  
 मङ्गल्यानि च गीतानि न गायन्ति पठन्ति च ॥ १८  
 स्तुतियुक्तानि रम्याणि ममानीकेषु बन्दिनः ।  
 योधाश्चापि हि मां दृष्ट्वा निवर्तन्ते ह्यधोमुखः ॥ १९  
 कर्माणि च यथापूर्वं कृत्वा नाभिवदन्ति माम् ।  
 अपि स्वस्ति भवेदद्य भ्रातृभ्यो मम माधव ॥ २०  
 न हि शुद्ध्यति मे भावो दृष्ट्वा स्वजनमाकुलम् ।  
 अपि पाञ्चालराजस्य विराटस्य च मानद ॥ २१  
 सर्वेषां चैव योधानां सामर्थ्यं स्यान्ममाच्युत ।  
 न च मामद्य सौभद्रः ग्रहृष्टो भ्रातृभिः सह ।  
 रणादायान्तमुचितं प्रत्युद्याति हसन्निव ॥ २२  
 सञ्जय उवाच ।  
 एवं संकथयन्तौ तौ प्रविष्टौ शिविरं स्वकम् ।  
 ददृशते भृशस्वस्थान्पाण्डवान्प्रचेतसः ॥ २३  
 दृष्ट्वा भ्रातृश्च पुत्रांश्च विमना वानरध्वजः ।  
 अपश्यंश्चैव सौभद्रमिदं वचनमब्रवीत् ॥ २४  
 मुखवर्णोऽप्रसन्नो वः सर्वेषामेव लक्ष्यते ।  
 न चाभिमन्युं पश्यामि न च मां प्रतिनन्दथ ॥ २५  
 मया श्रुतश्च द्रोणेन पञ्चव्यूहो विनिर्मितः ।  
 न च वस्तस्य भेत्ताऽस्ति विना सौभद्रमर्भकम् ॥ २६  
 न चोपदिष्टस्तस्यासीन्मयानीकाद्विनिर्गमः ।  
 कञ्चिन्न बालो युष्माभिः परानीकं प्रवेशितः ॥ २७  
 भित्त्वाऽनीकं महेष्वासः परेषां बहुभिर्युधि ।  
 कञ्चिन्न निहतः सङ्क्षेपे सौभद्रः परवीरहा ॥ २८  
 लोहिताक्षं महाबाहुं जातं सिंहमिवाद्रिषु ।  
 उपेन्द्रसदृशं ब्रूत कथमायोधने हतः ॥ २९  
 सुकुमारं महेष्वासं वासवस्यात्मजात्मजम् ।  
 सदा मम प्रियं ब्रूत कथमायोधने हतः ॥ ३०  
 सुभद्रायाः प्रियं पुत्रं द्रौपद्याः केशवस्य च ।  
 अम्बायाश्च प्रियं नित्यं कोवधीत्कालमोहितः ॥ ३१  
 सदृशो वृष्णिवीरस्य केशवस्य महात्मनः ।  
 विक्रमश्रुतमाहात्म्यैः कथमायोधने हतः ॥ ३२  
 वार्ष्णेयीदयितं शूरं मया सततलालितम् ।  
 यदि पुत्रं न पश्यामि यास्यामि यमसादनम् ॥ ३३

मृदुकुञ्चितकेशान्तं बालं बालमृगेक्षणम् ।  
 मत्तद्विरदविक्रान्तं सिंहपोतमिवोद्गतम् ॥ ३४  
 सिताभिभाषिणं दान्तं गुरुवाक्यकरं सदा ।  
 बाल्येऽप्यतुलकर्मणं प्रियवाक्यममत्सरम् ॥ ३५  
 महोत्साहं महाबाहुं दीर्घराजीवलोचनम् ।  
 भक्तानुकम्पिनं दान्तं न च नीचानुसारिणम् ॥ ३६  
 कृतज्ञं ज्ञानसंपन्नं कृतास्त्रमनिवर्तिनम् ।  
 युद्धाभिनन्दिनं नित्यं द्विषतां भयवर्धनम् ॥ ३७  
 स्वेषां प्रियहिते युक्तं पितृणां जयगृद्धिनम् ।  
 न च पूर्वं ग्रहर्तारं संप्राप्ते नष्टसंभ्रमम् ।  
 यदि पुत्रं न पश्यामि यास्यामि यमसादनम् ॥ ३८  
 रथेषु गण्यमानेषु गणितं तं महारथम् ।  
 मयाऽध्यर्धगुणं सङ्क्षेपे तरुणं बाहुशालिनम् ॥ ३९  
 प्रद्युम्नस्य प्रियं नित्यं केशवस्य ममैव च ।  
 यदि पुत्रं न पश्यामि यास्यामि यमसादनम् ॥ ४०  
 सुनसं सुललाटान्तं स्वक्षिभूदशनच्छदम् ।  
 अपश्यतस्तद्वदनं का शान्तिर्हृदयस्य मे ॥ ४१  
 तन्नीखनमुखं रम्यं पुंस्कोकिलसमध्वनिम् ।  
 अशृण्वतः स्वनं तस्य का शान्तिर्हृदयस्य मे ॥ ४२  
 रूपं चाप्रतिमं तस्य त्रिदशैश्चापि दुर्लभम् ।  
 अपश्यतो हि वीरस्य का शान्तिर्हृदयस्य मे ॥ ४३  
 अभिवादनदक्षं तं पितृणां वचने रतम् ।  
 नाद्याहं यदि पश्यामि का शान्तिर्हृदयस्य मे ॥ ४४  
 सुकुमारः सदा वीरो महार्हशयनोचितः ।  
 भूमावनाथवच्छेते नूनं नाथवतां वरः ॥ ४५  
 शयानं समुपासन्ति यं पुरा परमस्त्रियः ।  
 तमद्य विप्रविद्वाङ्मुपासन्त्यशिवाः शिवाः ॥ ४६  
 यः पुरा बोध्यते सुप्तः सूतमागधबन्दिभिः ।  
 बोधयन्त्यद्य तं नूनं श्वापदा विकृतैः स्वनैः ॥ ४७  
 छत्रच्छायासमुचितं तस्य तद्वदनं शुभम् ।  
 नूनमद्य रजोध्वस्तं रणरेणुः करिष्यति ॥ ४८  
 हा पुत्रकावितृप्तस्य सततं पुत्रदर्शने ।  
 भाग्यहीनस्य कालेन यथा मे नीयसे बलात् ॥ ४९  
 यथेति कथमर्थे ॥ ४९ ॥



सा च संयमनी नूनं सदा सुकृतिनां गतिः ।  
 स्वभाभिर्मोहिता रम्या त्वयाऽत्यर्थं विराजते ५०  
 नूनं वैवस्वतश्च त्वां वरुणश्च प्रियातिथिम् ।  
 शतक्रतुर्धनेशश्च प्राप्तमर्चन्त्यभीरुकम् ॥ ५१  
 सञ्जय उवाच ।  
 एवं विलप्य बहुधा भिन्नपोतो वणिग्यथा ।  
 दुःखेन महताऽविष्टो युधिष्ठिरमपृच्छत ॥ ५२  
 'कथं त्वयि च भीमे च धृष्टद्युम्ने च जीवति ।  
 सात्यके शक्रविक्रान्ते सौभद्रो निहतः परैः ॥' ५३  
 कच्चित्स कदनं कृत्वा परेषां कुरुनन्दन ।  
 स्वर्गतोऽभिमुखः सङ्क्षेपे युध्यमानो नरर्षभैः ॥ ५४  
 स नूनं बहुभिर्यत्तैर्युध्यमानो नरर्षभैः ।  
 असहायः सहायार्थी मामनुध्यातवान्ध्रुवम् ॥ ५५  
 पीड्यमानः शरैर्बालस्तात साध्वभिधाव माम् ।  
 इति विप्रलपन्मन्ये नृशंसैर्ध्रुवि पातितः ॥ ५६  
 अथवा मत्प्रसूतः स स्वस्तीयो माधवस्य च ।  
 सुभद्रायां च संभूतो न चैवं वक्तुमर्हति ॥ ५७  
 वज्रसारमयं नूनं हृदयं सुदृढं मम ।  
 अपश्यतो दीर्घबाहुं रक्ताक्षं यन्न दीर्यते ॥ ५८  
 कथं बाले महेष्वासा नृशंसा मर्मभेदिनः ।  
 स्वस्तीये वासुदेवस्य मम पुत्रेऽक्षिपञ्चशरान् ॥ ५९  
 यो मां नित्यमदीनात्मा प्रत्युद्गम्याभिनन्दति ।  
 उपयान्तं रिपून्हत्वा सोऽद्य मां किं न पश्यति ॥ ६०  
 नूनं स पातितः शेते धरण्यां रुधिरोक्षितः ।  
 शोभयन्मेदिनीं गात्रैरादित्य इव पातितः ॥ ६१  
 सुभद्रामनुशोचामि या पुत्रमपलायिनम् ।  
 रणे विनिहतं श्रुत्वा शोकार्ता वै विनङ्गति ॥ ६२  
 सुभद्रा वक्ष्यते किं मामभिमन्युमपश्यती ।  
 द्रौपदीं चैव दुःखार्ता किं वा वक्ष्यामि तामहम् ॥ ६३  
 वज्रसारमयं नूनं हृदयं यन्न यास्यति ।  
 सहस्रधा वधूं दृष्ट्वा रुदतीं शोककशिताम् ॥ ६४  
 हृष्टानां धार्तराष्ट्राणां सिंहनादो मया श्रुतः ।  
 युयुत्सुश्चापि कृष्णेन श्रुतो वीरानुपालभन् ॥ ६५  
 वासुदेव उवाच । किमर्थमेतन्नाख्यातं त्वया पार्थ रणे मम इति

अशक्नुवन्तः पार्थस्य बालं हत्वा महाबलम् ।  
 किं न लज्जन्यधर्मज्ञाः पार्थिवा दृश्यतां बलम् ॥ ६६  
 किं तयोर्विप्रियं कृत्वा केशवार्जुनयोर्मृधे ।  
 सिंहवन्नदथ प्रीताः शोककाल उपस्थिते ॥ ६७  
 आगमिष्यति वः क्षिप्रं फलं पापस्य कर्मणः ।  
 अधर्मो हि कृतस्तीव्रः कथं स्यादफलश्चिरम् ॥ ६८  
 इति तान्परिभाषन्वै वैश्यापुत्रो महामतिः ।  
 अपायाच्छस्त्रमुत्सृज्य कोपदुःखसमन्वितः ॥ ६९  
 किमर्थमेतन्नाख्यातं त्वया कृष्ण रणे मम ।  
 अधक्ष्यं तानहं क्रूरांस्तदा सर्वान्महारथान् ॥ ७०  
 सञ्जय उवाच ।  
 पुत्रशोकादितं पार्थ ध्यायन्तं साश्रुलोचनम् ।  
 निगृह्य वासुदेवस्तं पुत्राधिभिरभिप्लुतम् ।  
 मैवमित्यब्रवीत्कृष्णस्तीव्रशोकसमन्वितम् ॥ ७१  
 सर्वेषामेष वै पन्थाः शूराणामनिवर्तिनाम् ।  
 क्षत्रियाणां विशेषेण येषां नः शस्त्रजीविका ॥ ७२  
 एषा वै युध्यमानानां शूराणामनिवर्तिनाम् ।  
 विहिता सर्वशास्त्रज्ञैर्गतिर्मतिमतां वर ॥ ७३  
 ध्रुवं हि युद्धे मरणं शूराणामनिवर्तिनाम् ।  
 गतः पुण्यकृतां लोकानभिमन्युर्न संशयः ॥ ७४  
 एतच्च सर्ववीराणां काङ्क्षितं भरतर्षभ ।  
 संग्रामेऽभिमुखा मृत्युं प्राप्नुयामेति मानद ॥ ७५  
 स च वीरान्रणे हत्वा राजपुत्रान्महाबलान् ।  
 वीरैराकाङ्क्षितं मृत्युं संग्रामोऽभिमुखं रणे ॥ ७६  
 मा शुचः पुरुषव्याघ्र पूर्वैरेष सनातनः ।  
 धर्मकृद्भिः कृतो धर्मः क्षत्रियाणां रणे क्षयः ॥ ७७  
 इमे ते भ्रातरः सर्वे दीना भरतसत्तम ।  
 त्वयि शोकसमाविष्टे नृपाश्च सुहृदस्तव ॥ ७८  
 एतांश्च वचसा साम्ना समाश्वासय मानद ।  
 विदितं वेदितव्यं ते न शोकं कर्तुमर्हसि ॥ ७९  
 सञ्जय उवाच ।  
 एवमाश्वासितः पार्थः कृष्णेनाद्भुतकर्मणा ।  
 ततोऽब्रवीत्तदा भ्रातृन्सर्वान्पार्थः संगद्गदम् ॥ ८०

ट. पाठः ॥ ७० ॥ द्विसप्ततितमोऽध्यायः ॥ ७२ ॥



स दीर्घबाहुः पृथ्वंसो दीर्घराजीवलोचनः ।  
 अभिमन्युर्यथा वृत्तः श्रोतुमिच्छाम्यहं तथा ॥ ८१  
 सनागस्यन्दनहयान्संग्रामे निहतान्मया ।  
 क्षिप्रं द्रक्ष्यन्ति ते नूनं मम पुत्रं निहत्य वै ॥ ८२  
 कथं च वः कृतास्त्राणां सर्वेषां शस्त्रपाणिनाम् ।  
 सौभद्रो निधनं गच्छेद्वज्रिणापि समागतः ॥ ८३  
 यद्येवमहमज्ञास्यमशक्तान्क्षणे मम ।  
 सूनोः पाण्डवपाञ्चालानगोप्यं तं महारणे ॥ ८४  
 कथं च वो रथस्थानां शरवर्षाणि मुञ्चताम् ।  
 नीतोऽभिमन्युर्निधनं कदर्थीकृत्य वः परैः ॥ ८५  
 अहो वः पौरुषं नास्ति न च वोऽस्ति पराक्रमः ।  
 यत्राभिमन्युः समरे पश्यतां वो निपातितः ॥ ८६  
 आत्मानमेव गर्हेयं यदहं वै सुदुर्बलान् ।  
 युष्मानाज्ञाय निर्यातो भीरून्कृतनिश्चयान् ॥ ८७

आहोस्त्रिदूषणार्थं वर्मशस्त्रायुधानि वः ।  
 वाचस्तु वक्तुं संसत्सु मम पुत्रमरक्षताम् ॥ ८८  
 सञ्जय उवाच ।  
 एवमुक्त्वा ततो वाक्यमतिष्ठद्वै वरासिमान् ।  
 न साशक्यत वीभत्सुः केनचित्प्रसमीक्षितुम् ८९  
 तमन्तकमिव क्रुद्धं निःश्वसन्तं मुहुर्मुहुः ।  
 'महेन्द्रमिव तिष्ठन्तं वज्रोद्यतमहाभुजम् ।'  
 पुत्रशोकाभिसंतप्तमश्रुपूर्णमुखं तदा ॥ ९०  
 न भाषितुं शक्नुवन्ति द्रष्टुं वा सुहृदोऽर्जुनम् ।  
 अन्यत्र वासुदेवाद्वा ज्येष्ठाद्वा पाण्डुनन्दनात् ९१  
 सर्वास्वस्थासु हितावर्जुनस्य मनोनुगौ ।  
 बहुमानात्प्रियत्वाच्च तावेनं वक्तुमर्हतः ॥ ९२  
 ततस्तं पुत्रशोकेन भृशं पीडितमानसम् ।  
 राजीवलोचनं क्रुद्धं राजा वचनमब्रवीत् ॥ ९३

॥ इति श्रीमन्महाभारते द्रोणपर्वणि प्रतिज्ञापर्वणि द्विसप्ततितमोऽध्यायः ॥ ७२ ॥

### त्रिसप्ततितमोऽध्यायः ॥ ७३ ॥

युधिष्ठिरेणार्जुनप्रत्यभिमन्युनिधनप्रकारकथनम् ॥ १ ॥ अर्जुनेन सशपथं जयद्रथवधप्रतिज्ञा ॥ २ ॥

युधिष्ठिर उवाच ।  
 त्वयि याते महाबाहो संशप्तकबलं प्रति ।  
 प्रयत्नमकरोत्तीव्रमाचार्यो ग्रहणे मम ॥ १  
 व्यूढानीकं ततो द्रोणं यतमानं महामृधे ।  
 प्रतिव्यूह्य सहानीकाः प्रत्यरुध्म वयं बलात् ॥ २  
 स वार्यमाणो रथिभिर्मयि चापि सुरक्षिते ।  
 अस्मानभिजगामाशु पीडयन्निशितैः शरैः ॥ ३  
 ते पीड्यमाना द्रोणेन द्रोणानीकं न शक्नुमः ।  
 प्रतिवीक्षितुमप्याजौ भेतुं तत्कुत एव तु ॥ ४  
 ततस्तमप्रतिरथमहं सौभद्रमब्रवम् ।  
 द्रोणानीकमिदं भिन्धि द्वारं संजनयस्व नः ॥ ५  
 स तथा चोदितोऽस्माभिः सदश्व इव वीर्यवान् ।  
 असह्यमपि तं भारं वोढुमेवोपचक्रमे ॥ ६  
 स तवास्त्रोपदेशेन वीर्येण च समन्वितः ।  
 प्राविशत्तद्वलं बालः सुपर्ण इव सागरम् ॥ ७

तेऽनुयाता वयं वीरं सात्वतीपुत्रमाहवे ।  
 प्रवेष्टुकामास्तेनैव येन स प्राविशच्चमूम् ॥ ८  
 ततः सैन्धवको राजा क्षुद्रस्तात जयद्रथः ।  
 वरदानेन रुद्रस्य सर्वान्नः समवारयत् ॥ ९  
 ततो द्रोणः कृपः कर्णो द्रौणिः कौसल्य एव च ।  
 कृतवर्मा च सौभद्रं षड्रथाः पर्यवारयन् ॥ १०  
 परिवार्य तु तैः सर्वैर्युधि बालो महारथैः ।  
 यतमानः परं शक्त्या बहुभिर्विरथीकृतः ॥ ११  
 ततो दौःशासनिः क्षिप्रं तथा तैर्विरथीकृतम् ।  
 'संशयं परमं प्राप्तं पदातिनमवस्थितम् ।  
 गदाहस्तोऽभ्ययाचूर्णं जिघांसुरपराजितम् ॥ १२  
 गदिनं त्वथ तं दृष्ट्वा वासवस्यात्मजात्मजः ।  
 स जग्राह गदां वीरो गदायुद्धविशारदः ॥ १३  
 गदामण्डलमार्गस्थौ सर्वक्षत्रस्य पश्यतः ।  
 तौ संप्रजग्मतुर्वीरावन्योन्यस्थान्तरैषणौ ॥ १४



तावन्धोऽन्यं गदाग्राभ्यां ताडितौ युद्धदुर्मदौ ।  
 इन्द्रध्वजाविवोत्सृष्टौ गतसत्त्वौ महींगतौ ॥ १५  
 दौःशासनिरथोत्थाय कुरूणां कीर्तिवर्धनः ।  
 उत्तिष्ठमानं सौमद्रं गदया मूर्ध्न्यताडयत् ॥ १६  
 गदावेगेन महता व्यायामेन च मोहितः ।  
 विमना न्यपतद्भूमौ सौमद्रः परवीरहा ॥ १७  
 स तु हत्वा सहस्राणि द्विपाश्वरथपत्तिनाम् ।  
 राजपुत्रशतं चाग्र्यं वीरांश्चालक्षितान्वहन् ॥ १८  
 बृहद्वलं च राजानं स्वर्गेण समयोजयत् ।  
 'गतः सुकृतिनां लोकान्ये च स्वर्गजितां शुभाः १९  
 अदीनस्त्रासयञ्छन्नन्दयित्वा च बान्धवान् ।  
 असकृन्नाम विश्राव्य पितॄणां मातुलस्य च ॥' २०  
 वीरो दिष्टान्तमापन्नः शोचयन्बान्धवान्वहन् ।  
 'ततः स्म शोकसंतप्ता भवताऽद्य समेषुषः ॥' २१  
 एतावदेव निर्वृत्तमस्माकं शोकवर्धनम् ।  
 स चैवं पुरुषव्याघ्रः स्वर्गलोकमवाप्तवान् ॥ २२  
 सञ्जय उवाच ।  
 ततोऽर्जुनो वचः श्रुत्वा धर्मराजेन भाषितम् ।  
 हा पुत्र इति निःश्वस्य व्यथितो न्यपतद्भुवि ॥ २३  
 विषण्णवदनाः सर्वे परिवार्य धनञ्जयम् ।  
 नेत्रैरनिमिषैर्दीनाः प्रत्यवैक्षन्परस्परम् ॥ २४  
 प्रतिलभ्य ततः संज्ञां वासविः क्रोधमूर्च्छितः ।  
 कम्पमानो ज्वरेणेव निःश्वसंश्च मुहुर्मुहुः ॥ २५  
 पाणिं पाणौ विनिष्पिष्य दन्तान्कटकटाय्य च ।  
 'त्रिशिखां श्रुकुटीं कृत्वा क्रोधसंरक्तलोचनः ।  
 उन्मत्त इव विप्रेक्षन्निदं वचनमब्रवीत् ॥ २६  
 अर्जुन उवाच ।  
 सत्यं वः प्रतिजानामि श्वोऽस्मि हन्ताऽजयद्रथम् ।  
 न चेद्वधभयाद्भीतो धार्तराष्ट्रान्प्रहास्यति ॥ २७  
 न चास्माञ्छरणं गच्छेत्कृष्णं वा पुरुषोत्तमम् ।  
 भवन्तं वा महाराज श्वोऽस्मि हन्ता जयद्रथम् ॥ २८  
 धार्तराष्ट्रप्रियकरं मयि विस्मृतसौहृदम् ।  
 पापं बालवधे हेतुं श्वोऽस्मि हन्ता जयद्रथम् ॥ २९

रक्षमाणाश्च तं सङ्क्षेपे ये मां योत्स्यन्ति केचन ।  
 अपि द्रोणकृपौ राजञ्छादयिष्यामि ताञ्छरैः ३०  
 यद्येतदेवं संग्रामे न कुर्यां पुरुषर्षभाः ।  
 मा स्म पुण्यकृतां लोकान्प्राप्नुयां शूरसंमतान् ॥ ३१  
 ये लोका मातृहन्तॄणां ये चापि पितृघातिनाम् ।  
 गुरुदारगतानां ये पिशुनानां च ये सदा ॥ ३२  
 साधून्सूयतां ये च ये चापि परिवादिनाम् ।  
 ये च निक्षेपहन्तॄणां ये च विश्वासघातिनाम् ॥ ३३  
 भुक्तपूर्वां स्त्रियं ये च निन्दतामघशंसिनाम् ।  
 ब्रह्मघ्नानां च ये लोका ये च गोघातिनामपि ॥ ३४  
 पायसं वा यवान्नं वा शाकं कृसरमेव वा ।  
 संयावापूपमांसानि ये च लोका बृथाश्रताम् ।  
 तानन्हायाधिगच्छेयं न चेद्वन्यां जयद्रथम् ॥ ३५  
 वेदाध्यायिनमत्यर्थं संशितं वा द्विजोत्तमम् ।  
 अवमन्यमानो यान्याति वृद्धान्साधून्गुरुंस्तथा ३६  
 स्पृशतो ब्राह्मणं गां च पादेनाग्निं च या भवेत् ।  
 याऽप्सु श्लेष्म पुरीषं च मूत्रं वा मुञ्चतां गतिः ।  
 तां गच्छेयं गतिं कष्टां न चेद्वन्यां जयद्रथम् ॥ ३७  
 नग्नस्य स्नायमानस्य या च वन्ध्याऽतिथेर्गतिः ।  
 उत्कोचिनां मृषोक्तीनां वञ्चकानां च या गतिः ३८  
 आत्मापहारिणां या च या च मिथ्याभिशंसिनाम् ।  
 भृत्यैः संदृश्यमानानां पुत्रदाराश्रितैस्तथा ॥ ३९  
 असंविभज्य क्षुद्राणां या गतिर्मिष्टमश्रताम् ।  
 तां गच्छेयं गतिं घोरां न चेद्वन्यां जयद्रथम् ॥ ४०  
 संश्रितं चापि यस्त्यक्त्वा साधुं तद्वचने रतम् ।  
 न विभर्ति नृशंसात्मा निन्दते चोपकारिणम् ॥ ४१  
 अर्हते प्रातिवेश्याय श्राद्धं यो न ददाति च ।  
 अनर्हभ्यश्च यो दद्याद्दृषलीपतये तथा ॥ ४२  
 मद्यपो भिन्नमर्यादः कृतघ्नो भर्तृनिन्दकः ।  
 तेषां गतिमियां क्षिप्रं न चेद्वन्यां जयद्रथम् ॥ ४३  
 भुञ्जानानां तु सव्येन उत्सङ्गे चापि खादताम् ।  
 पालाशमासनं चैव तिन्दुकैर्दन्तधावनम् ॥ ४४

वन्ध्यापतेः इति ड. पाठः । उत्कोशकानृतानां च इति क.  
 पाठः । उत्कोटिकानृतानां च इति ट. ड. पाठः ॥ ३८ ॥

आत्मापहारिणां आत्मानमन्यथा प्रकाशयताम् ॥ ३९ ॥ वृषली  
 शूद्रा कन्याभावे रजस्वला वा ॥ ४२ ॥



ये चावर्जयतां लोकाः स्वपतां च तथोपसि ।  
 शीतभीताश्च ये विप्रा रणभीताश्च क्षत्रियाः ॥४५  
 एककूपोदकग्रामे वेदध्वनिविवर्जिते ।  
 षण्मासं तत्र वसतां तथा शास्त्रं विनिन्दताम् ॥४६  
 दिवामैथुनिनां चापि दिवसेषु च शेरते ।  
 अगारदाहिनां चैव गरदानां च ये मताः ॥४७  
 अभ्यातिथ्यविहीनाश्च गोपानेषु च विघ्नदाः ।  
 रजस्वलां सेवयन्तः कन्यां शुल्केन दायिनः ॥४८  
 या च वै बहुयाजिनां ब्राह्मणानां श्ववृत्तिनाम् ।  
 आस्यमैथुनिकानां च ये दिवामैथुने रताः ॥४९  
 ब्राह्मणस्य प्रतिश्रुत्य यो वै लोभाद्ददाति न ।  
 तेषां गतिं गमिष्यामि श्वो न हन्यां जयद्रथम् ५०  
 धर्मादपेता ये चान्ये मया नात्रानुकीर्तिताः ।  
 ये चानुकीर्तितास्तेषां गतिं क्षिप्रमवाप्नुयाम् ॥५१  
 यदि व्युष्टामिमां रात्रिं श्वो न हन्यां जयद्रथम् ।  
 इमां चाप्यपरां भूयः प्रतिज्ञां मे निबोधत ॥५२  
 यद्यस्मिन्न हते पापे सूर्योऽस्तमुपयास्यति ।  
 इहैव संप्रवेष्टाऽहं ज्वलितं जातवेदसम् ॥ ५३  
 असुरसुरमनुष्याः पक्षिणो वोरगा वा  
 पितृरजनिचरा वा ब्रह्मदेवर्षयो वा ।  
 चरमचरमपीदं यत्परं चापि तस्मा-  
 त्तदपि मम रिपुं तं रक्षितुं नैव शक्ताः ॥५४  
 यदि विशति रसातलं तदग्र्यं  
 वियदपि देवपुरं दितेः पुरं वा ।  
 तदपि शरशतैरहं प्रभाते  
 भृशमभिमन्युरिपोः शिरोऽभिहर्ता ॥ ५५

॥ इति श्रीमन्महाभारते द्रोणपर्वणि प्रतिज्ञापर्वणि त्रिसप्ततितमोऽध्यायः ॥ ७३ ॥

### चतुःसप्ततितमोऽध्यायः ॥ ७४ ॥

अर्जुनप्रतिज्ञाश्रवणचकितस्य जयद्रथस्य द्रोणदुर्योधनाभ्यामाश्वासनम् ॥ १ ॥

सञ्जय उवाच ।  
 श्रुत्वा तु तं महाशब्दं पाण्डूनां पुत्रगृहिनाम् ।  
 चारैः प्रवेदितस्त्रस्तः समुत्थाय जयद्रथः ॥ १

दितेरिति । कार्ये कारणोपचाराद्वैत्यानामित्यर्थः ॥ ५५ ॥

द्रोण० १४

सञ्जय उवाच ।  
 एवमुक्त्वा विचिक्षेप गाण्डीवं सव्यदक्षिणम् ।  
 तस्य सर्वमतिक्रम्य धनुःशब्दोऽस्पृशदिवम् ॥५६  
 अर्जुनेन प्रतिज्ञाते पाञ्चजन्यं जनार्दनः ।  
 प्रदध्मौ तत्र संकुद्धो देवदत्तं च फल्गुनः ॥५७  
 स पाञ्चजन्योऽच्युतवक्त्रवायुना  
 भृशं सुपूर्णोदरनिःसृतध्वनिः ।  
 जगत्सपातालवियदिगीश्वरं  
 प्रकम्पयामास युगात्यये यथा ॥ ५८  
 ततो वादित्रघोषाश्च प्रादुरासन्सहस्रशः ।  
 सिंहनादश्च पाण्डूनां प्रतिज्ञाते महात्मना ॥ ५९  
 'प्रानृत्यदिव गाण्डीवं शरास्तूणीगता मुदा ।  
 निराक्रामन्निव तदा स्वयमेव मृधैषिणः ॥ ६०  
 भीमसेनः सुसंहृष्टः प्रत्यभाषत भारत ।  
 धनंजयमभिप्रेक्ष्य हर्षगद्गदया गिरा ॥ ६१  
 प्रतिज्ञोद्भवशब्देन कृष्णशङ्खस्वनेन च ।  
 निहतो धार्तराष्ट्रोऽयं सानुबन्धः सुयोधनः ॥ ६२  
 अथ मृदिततमाग्र्यदाममाल्यं  
 तव सुतशोकमयं च रोषजातम् ।  
 व्यपनुदति महाप्रभावमेत-  
 न्नरवर वाक्यमिदं महार्थमिष्टम् ॥ ६३  
 सञ्जय उवाच ।  
 अथ शङ्खैश्च भेरीभिः पणवैः सैनिकास्तथा ।  
 ससूतमागधा जिष्णुं स्तुतिभिः समपूजयन् ॥६४  
 तदा भीमं बलं सर्वं तेन नादेन मोहितम् ।  
 तावकं तन्महाराज विषण्णं समपद्यत ॥ ६५

शोकसंमूढहृदयो दुःखेनाभ्याहतो भृशम् ।  
 मज्जमान इवागाधे विपुले शोकसागरे ।  
 जगाम समितिं राज्ञां सैन्धवो विमृशन्बहु ॥ २

त्रिसप्ततितमोऽध्यायः ॥ ७३ ॥



स तेषां नरदेवानां सकाशे पर्यदेवयत् ।  
 अभिमन्युपितुर्भीतः सत्रीडो वाक्यमब्रवीत् ॥ ३  
 योऽसौ पाण्डोः किल क्षेत्रे जातः शक्रेण कामिना ।  
 स निनीषति दुर्बुद्धिर्मां किलैकं यमक्षयम् ॥ ४  
 स्वस्ति वोऽस्तु गमिष्यामि स्वगृहं जीवितेप्सया ५  
 अथवास्त्रप्रतिबलास्त्रात् मां क्षत्रियर्षभाः ।  
 पार्थेन प्रार्थितं वीरास्ते संदत्त ममाभयम् ॥ ६  
 द्रोणदुर्योधनकृपाः कर्णमद्रेषवाहिकाः ।  
 दुःशासनादयः शक्तास्त्रातुमप्यन्तर्कादितम् ॥ ७  
 किमङ्ग पुनरेकेन फल्गुनेन जिघांसता ।  
 न त्रास्यन्ति भवन्तो मां समस्ताः पतयः क्षितेः ॥ ८  
 प्रतिज्ञां पाण्डवेयानां श्रुत्वा मम महद्भयम् ।  
 सीदन्ति मम गात्राणि सुमूर्षोरिव पार्थिवाः ॥ ९  
 वधो नूनं प्रतिज्ञातो मम गाण्डीवधन्वना ।  
 तथाहि हृष्टाः क्रोशन्ति शोककालेऽपि पाण्डवाः ॥  
 तन्न देवा न गन्धर्वा नासुरोरगराक्षसाः ।  
 उत्सहन्तेऽन्यथा कर्तुं कुत एव नराधिपाः ॥ ११  
 तस्मान्ममामनुजानीत भद्रं वोऽस्तु नरर्षभाः ।  
 अदर्शनं गमिष्यामि न मां द्रक्ष्यन्ति पाण्डवाः ॥ १२  
 सञ्जय उवाच ।  
 एवं विलपमानं तं भयाद्वाकुलचेतसम् ।  
 आत्मकार्यगरीयस्त्वाद्राजा दुर्योधनोऽब्रवीत् ॥ १३  
 न भेतव्यं नरव्याघ्र को हि त्वां पुरुषर्षभ ।  
 मध्ये क्षत्रियवीराणां तिष्ठन्तं प्रार्थयेद्युधि ॥ १४  
 'एतेषां नरदेवानां मत्तमातङ्गगामिनाम् ।  
 सङ्घातमुपयातानामपि विभ्येत्पुरंदरः ॥' १५  
 अहं वैकर्तनः कर्णश्चित्रसेनो विविंशतिः ।  
 भूरिश्रवाः शलः शल्यो वृषसेनो दुरासदः ॥ १६  
 पुरुमित्रो जयो भोजः काम्भोजश्च सुदक्षिणः ।  
 सत्यव्रतो महाबाहुर्विकर्णो दुर्मुखश्च ह ॥ १७  
 दुःशासनः सुबाहुश्च कालिङ्गश्चाप्युदायुधः ।

विन्दानुविन्दावावन्त्यौ द्रोणो द्रौणिश्च सौबलः ॥  
 'मायावी बलवाञ्छूरो राक्षसश्चाप्यलम्बुसः ।'  
 एते चान्ये च बहवो नानाजनपदेश्वराः ।  
 ससैन्यास्त्वाभिगोप्स्यन्ति व्येतु ते मानसो ज्वरः ॥  
 त्वं चापि रथिनां श्रेष्ठः स्वयं शूरोऽमितद्युते ।  
 स कथं पाण्डवेभ्यो भयं पश्यसि सैन्धव ॥ २०  
 अक्षौहिण्यो महावीर्य मदीयास्तव रक्षणे ।  
 यत्ता योत्स्यन्ति माभैस्त्वं सैन्धव व्येतु ते भयम् ॥ २१  
 सञ्जय उवाच ।  
 एवमाश्वासितो राजन्पुत्रेण तव सैन्धवः ।  
 दुर्योधनेन सहितो द्रोणं रात्रावुपागमत् ॥ २२  
 उपसंगृह्य चरणौ द्रोणाय स विशांपतिः ।  
 उपोपविश्य प्रणतः पर्यपृच्छदिदं वचः ॥ २३  
 निमित्ते दूरपातित्वे लघुत्वे दृढवेधने ।  
 मम ब्रवीतु भगवान्विशेषं फल्गुनस्य च ॥ २४  
 विद्याविशेषमिच्छामि ज्ञातुमाचार्य तत्त्वतः ।  
 अर्जुनस्यात्मनश्चैव याथातथ्यं प्रचक्ष्व मे ॥ २५  
 द्रोण उवाच ।  
 सममाचार्यकं तात तव चैवार्जुनस्य च ।  
 योगाहुःखोषितत्वाच्च तस्मात्त्वत्तोऽधिकोऽर्जुनः ॥  
 न तु ते युधि संत्रासः कार्यः पार्थात्कथंचन ।  
 अहं हि रक्षिता तात भयात्त्वां नात्र संशयः ॥ २७  
 न हि मद्बाहुगुप्तस्य प्रभवन्त्यमरा अपि ।  
 व्यूहयिष्यामि तं व्यूहं यं पार्थो न तरिष्यति ॥ २८  
 तस्माद्युध्यस्व माभैस्त्वं स्वधर्ममनुपालय ।  
 पितृपैतामहं मार्गमनुयाहि महारथ ॥ २९  
 अधीता विधिवद्वेदा अग्रयः सुहुतास्त्वया ।  
 इष्टं च बहुभिर्यज्ञैर्न ते मृत्युर्मयंकरः ॥ ३०  
 दुर्लभं मानुषैर्मन्दैर्महाभाग्यमवाप्य तु ।  
 भुजवीर्यार्जितौल्लोकान्दिव्यान्प्राप्स्यस्यनुत्तमान् ॥  
 कुरवः पाण्डवाश्चैव वृष्णयोऽन्ये च मानवाः ।  
 अहं च सहपुत्रेण अध्रुवा इति चिन्त्यताम् ॥ ३२

किलेयरुचौ ॥ ४ ॥ स्वगृहाजीवितेप्सया इति ड. पाठः  
 ॥ ५ ॥ पार्थेन पार्थिवा वीरास्तद्दध्वं ममाभयम् इति क. ट.  
 पाठः ॥ ६ ॥ निमित्ते लक्ष्यभेदेन ॥ २४ ॥ योगादभ्यासात् ।

दुःखोचितत्वाच्च इति क. ट. ड. पाठः ॥ २६ ॥ मृत्युभवं  
 भयम् इति क. पाठः ॥ ३० ॥ चतुःसप्ततितमोऽध्यायः ॥ ७४ ॥



पर्यायेण वयं सर्वे कालेन बलिना हताः ।  
 परलोकं गमिष्यामः स्वैः स्वैः कर्मभिरन्विताः ॥ ३३  
 तपस्तेषां तु याल्लोकान्प्राप्नुवन्ति तपस्विनः ।  
 क्षत्रधर्माश्रिता वीराः क्षत्रियाः प्राप्नुवन्ति तान् ॥ ३४

एवमाश्वासितो राजा भारद्वाजेन सैन्धवः ।  
 अपानुदद्भ्यं पार्थाद्युद्धाय च मनो दधे ॥ ३५  
 ततः प्रहर्षः सैन्यानां तस्य चासीद्विशांपते ।  
 वादित्राणां ध्वनिश्चोग्रः सिंहनादरवैः सह ॥ ३६

॥ इति श्रीमन्महाभारते द्रोणपर्वणि प्रतिज्ञापर्वणि चतुःसप्ततितमोऽध्यायः ॥ ७४ ॥

### पञ्चसप्ततितमोऽध्यायः ॥ ७५ ॥

श्रीकृष्णेनार्जुनं प्रति द्रोणादिभिर्जयद्रथरक्षणप्रतिज्ञादिकथनम् ॥ १ ॥

सञ्जय उवाच ।  
 प्रतिज्ञाते तु पार्थेन सिन्धुराजवधे तदा ।  
 वासुदेवो महाबाहुर्धनञ्जयमभाषत ॥ १  
 भ्रातृणां मतमज्ञाय त्वया वाचा प्रतिश्रुतम् ।  
 सैन्धवं चास्मि हन्तेति तत्साहसमिदं कृतम् ॥ २  
 असंमन्य मया सार्धमतिभारोऽयमुद्यतः ।  
 कथं तु सर्वलोकस्य नावहास्या भवेमहि ॥ ३  
 धार्तराष्ट्रस्य शिविरे ये तु प्रणिहिताश्चराः ।  
 त इमे शीघ्रमागम्य प्रवृत्तिं वेदयन्ति नः ॥ ४  
 त्वया वै संप्रतिज्ञाते सिन्धुराजवधे प्रभो ।  
 सिंहनादः सवादित्रः सुमहानिह तैः श्रुतः ॥ ५  
 तेन शब्देन वित्रस्ता धार्तराष्ट्राः ससैन्धवाः ।  
 नाकसार्षांसिहनादोऽयमिति मत्वा व्यवस्थिताः ६  
 सुमहाञ्जशब्दसंपातः कौरवाणां महाभुज ।  
 आसीन्नागाश्चपत्तीनां रथघोषश्च भैरवः ॥ ७  
 अभिमन्योर्वधं श्रुत्वा ध्रुवमार्तो धनञ्जयः ।  
 रात्रौ निर्यास्यति क्रोधादिति मत्वा व्यवस्थिताः ८  
 तैश्चारेभ्य इयं कृत्स्ना श्रुता सत्यवतस्तव ।  
 प्रतिज्ञा सिन्धुराजस्य वधे राजीवलोचन ॥ ९  
 ततो विमनसः सर्वे त्रस्ताः क्षुद्रमृगा इव ।  
 आसन्मुयोधनामात्याः स च राजा जयद्रथः ॥ १०  
 अथोत्थाय सहामात्यैर्दीनः स्वशिविरात्किल ।  
 आयात्सौवीरसिन्धूनामीश्वरो राजसंसदम् ॥ ११  
 स मन्त्रकाले संमन्य सर्वा नैश्रेयसीं क्रियाम् ।

सुयोधनमिदं वाक्यमब्रवीद्राजसंसदि ॥ १२  
 मामसौ पुत्रहन्तेति श्वोऽभियाता धनञ्जयः ।  
 प्रतिज्ञातो हि सेनाया मध्ये तेन वधो मम ॥ १३  
 तां न देवा न गन्धर्वा नासुरोरगराक्षसाः ।  
 उत्सहन्तेऽन्यथा कर्तुं प्रतिज्ञां सव्यसाचिनः ॥ १४  
 ते मां रक्षत संग्रामे मा वो मूर्ध्नि धनंजयः ।  
 पदं कृत्वाऽऽप्नुयाल्लक्ष्यं युक्तं प्रतिविधीयताम् ॥ १५  
 अथ रक्षा न मे सम्यक्क्रियते कुरुनन्दन ।  
 अनुजानीहि मां राजन्गमिष्यामि गृहान्प्रति ॥ १६  
 एवमुक्तस्त्ववाक्शीर्षो विमनाः ससुयोधनः ।  
 श्रुत्वा तं समयं तस्य ध्यानमेवान्वपद्यत ॥ १७  
 तमार्तमभिसंप्रेक्ष्य राजा किल स सैन्धवः ।  
 मृदु चात्महितं चैव सापेक्षमिदमुक्तवान् ॥ १८  
 नेह पश्यामि भवतां तथावीर्यं धनुर्धरम् ।  
 योऽर्जुनस्यास्त्रमस्त्रेण प्रतिहन्यान्महाहवे ॥ १९  
 वासुदेवसहायस्य गाण्डीवं धुन्वतो धनुः ।  
 कोऽर्जुनस्याग्रतस्तिष्ठेत्साक्षादपि शतक्रतुः ॥ २०  
 महेश्वरोऽपि पार्थेन श्रूयते योधितः पुरा ।  
 पदातिना महावीर्यो गिरौ हिमवति प्रभुः ॥ २१  
 दानवानां सहस्राणि हिरण्यपुरवासिनाम् ।  
 जघानैकरथेनैव देवराजप्रचोदितः ॥ २२  
 समायुक्तो हि कौन्तेयो वासुदेवेन धीमता ।  
 सामरानपि लोकांस्त्रीन्हन्यादिति मतिर्मम ॥ २३  
 सोऽहमिच्छाम्यनुज्ञातुं रक्षितुं वा महात्मना ।  
 द्रोणेन सहपुत्रेण वीरेण यदि मन्यसे ॥ २४

अशब्दो निषेधे । अज्ञात्वेत्यर्थः ॥ २ ॥



श्रीभगवानुवाच ।

स राज्ञा स्वयमाचार्यो भृशमत्रार्थितोऽर्जुन ।  
संविधानं च विहितं रथाश्च किल सज्जिताः ॥ २५  
कर्णो भरिश्वा द्रौणिर्वृषसेनश्च दुर्जयः ।  
कृपश्च मदराजश्च षडेतेऽस्य पुरोगमाः ॥ २६  
शकटः पद्मकश्चार्थो व्यूहो द्रोणेन निर्मितः ।  
पद्मकर्णिकमध्यस्थः सूची पार्श्वे जयद्रथः ॥ २७  
स्थास्यते रक्षितो वीरैः सिन्धुराट् स सुदुर्मदः ।

धनुष्यस्त्रे च वीर्ये च प्राणे चैव तथौरसे ॥ २८  
अविषह्यतमा ह्येते निश्चिताः पार्थ षड्रथाः ।  
एतानजित्वा सगणान्नैव प्राप्यो जयद्रथः ॥ २९  
तेषामेकैकशो वीर्यं षण्णां त्वमनुचिन्तय ।  
सहिता हि नरव्याघ्र न शक्या जेतुमञ्जसा ॥ ३०  
भूयस्तु मन्त्रयिष्यामि नीतिमात्महिताय वै ।  
मन्त्रज्ञैः सचिवैः सार्धं सुहृद्भिः कार्यसिद्धये ॥ ३१

॥ इति श्रीमन्महाभारते द्रोणपर्वणि प्रतिज्ञापर्वणि पञ्चसप्ततितमोऽध्यायः ॥ ७५ ॥

### षट्सप्ततितमोऽध्यायः ॥ ७६ ॥

अर्जुनेन श्रीकृष्णं प्रति स्वसामर्थ्यकथनम् ॥ १ ॥

अर्जुन उवाच ।

षड्रथान्धारतराष्ट्रस्य मन्यसे यान्वलाधिकान् ।  
तेषां वीर्यं ममार्धेन न तुल्यमिति मे मतिः ॥ १  
अस्त्रमस्त्रेण सर्वेषामेतेषां मधुसूदन ।  
मया द्रक्ष्यसि निर्भिन्नं जयद्रथवधैषिणा ॥ २  
द्रोणस्य मिषतश्चाहं सगणस्य विपश्चितः ।  
मूर्धानं सिन्धुराजस्य पातयिष्यामि भूतले ॥ ३  
यदि साध्याश्च रुद्राश्च वसवश्च सहाश्विनः ।  
मरुतश्च सहेन्द्रेण विश्वेदेवाः सहेश्वराः ॥ ४  
पितरः सहगन्धर्वाः सुपर्णाः सागराद्रयः ।  
द्यौर्वियत्पृथिवी चैवं दिशश्च सदिगीश्वराः ॥ ५  
ग्राम्यारण्यानि भूतानि स्थावराणि चराणि च ।  
त्रातारः सिन्धुराजस्य भवन्ति मधुसूदन ॥ ६  
तथापि बाणैर्निहतं श्वो द्रष्टासि रणे मया ।  
सत्येन च शपे कृष्ण तथैवायुधमालभे ॥ ७  
यस्य गोप्ता महेष्वासो द्रोणः पापस्य दुर्मतेः ।  
तमेव प्रथमं द्रोणमभियास्यामि केशव ॥ ८  
तस्मिन् युद्धमिदं वद्धं मन्यते स सुयोधनः ।  
तस्मात्तस्यैव सेनाग्रं भित्त्वा यास्यामि सैन्धवम् ॥ ९  
द्रष्टासि श्वो महेष्वासान्नाराचैस्तिग्मतेजितैः ।

शृङ्गाणीव गिरेर्वज्रैर्दार्यमाणान्मया युधि ॥ १०  
नरनागाश्वदेहेभ्यो विस्रविष्यति शोणितम् ।  
पतद्भ्यः पतितेभ्यश्च विभिन्नेभ्यः शितैः शरैः ॥ ११  
गाण्डीवप्रेषिता बाणा मनोऽनिलसमा जवे ।  
नृनागाश्चान्विदेहासूक्तर्तारश्च सहस्रशः ॥ १२  
शक्राद्भीष्मात्कृपाद्रोणादेवाद्बुद्राच्च यन्मया ।  
उपात्तमस्त्रं घोरं तद्द्रष्टारोऽत्र नरा युधि ॥ १३  
ब्राह्मेणास्त्रेण चास्त्राणि हन्यमानानि संयुगे ।  
मया द्रष्टाऽसि सर्वेषां सैन्धवस्याभिरक्षिणाम् ॥ १४  
शरवेगसमुत्कृत्तैः राज्ञां केशव मूर्धभिः ।  
आस्तीर्यमाणं पृथिवीं द्रष्टाऽसि श्वो मया युधि ॥ १५  
ऋग्व्यादांस्तर्पयिष्यामि द्रावयिष्यामि शात्रवान् ।  
सुहृदो नन्दयिष्यामि प्रमथिष्यामि सैन्धवम् ॥ १६  
वद्भागस्कृत्कुसुबन्धी पापदेशसमुद्भवः ।  
मया सैन्धवको राजा हतः स्वाञ्शोचयिष्यति ॥ १७  
सर्वे क्षीरान्नभोक्तारः पापाचारा रणाजिरे ।  
मया सराजका बाणैर्हता नश्यन्ति सैन्धवाः ॥ १८  
तथा प्रभाते कर्ताऽस्मि यथा कृष्ण सुयोधनः ।  
नान्यं धनुर्धरं लोके मंस्यते मत्समं युधि ॥ १९  
‘गाण्डीवं च धनुर्दिव्यं योद्धारं च धनञ्जयम् ।

संविधानं प्रतिविधानम् ॥ २५ ॥ पद्मव्यूहः पश्चार्धे पश्चाद्भागो यस्य ।  
सूची सूचीमुखो व्यूहः ॥ २७ ॥ पञ्चसप्ततितमोऽध्यायः ॥ ७५ ॥

तस्मिन् द्रोणे । युद्धं वद्धमिव वद्धं एकान्तजयेन स्थिरीकृतम् ॥ ९ ॥ षट्सप्ततितमोऽध्यायः ॥ ७६ ॥



यन्तारं च हृषीकेशं कोऽतिवर्तेत संयुगे' ॥ २०  
 तव प्रसादाद्भगवन्किनावाप्तं रणे मम ।  
 अविषह्यं हृषीकेश किं जानन्मां विगर्हसे ॥ २१  
 यथा लक्ष्म स्थिरं चन्द्रे समुद्रे च यथा जलम् ।  
 एवमेतां प्रतिज्ञां मे सत्यां विद्धि जनार्दन ॥ २२  
 मावमंस्था ममास्त्राणि मावमंस्थाश्च गाण्डिवम् ।  
 मावमंस्था बलं बाह्वोर्मावमंस्था धनञ्जयम् ॥ २३  
 गाण्डीवं च धनुर्दिव्यं योद्धा चाहं नरर्षभ ।  
 त्वं च यन्ता हृषीकेश किंनु स्यादजितं मया ॥ २४  
 यथाभियाय संग्रामं न जितो वै जयामि च ।

तेन सत्येन संग्रामे हतं विद्धि जयद्रथम् ॥ २५  
 'त्वं च माधव सर्वं तत्तथा प्रतिविधास्यसि ।  
 यथा रिपूणां मिषतां प्रमथिष्यामि सैन्धवम्' ॥ २६  
 ध्रुवं वै ब्राह्मणे सत्यं ध्रुवा साधुषु सन्नतिः ।  
 श्रीध्रुवाऽपि च दक्षेषु ध्रुवो नारायणे जयः ॥ २७  
 सञ्जय उवाच ।  
 एवमुक्त्वा हृषीकेशं स्वयमात्मानमात्मना ।  
 संदिदेशार्जुनो नर्दन्वासविः केशवं प्रभुम् ॥ २८  
 यथा प्रभातां रजनीं कल्पितः स्याद्रथोत्तमः ।  
 तथा कार्यं त्वया कृष्ण प्रतिज्ञा स्याद्यथा ध्रुवा ॥ २९

॥ इति श्रीमन्महाभारते द्रोणपर्वणि प्रतिज्ञापर्वणि षट्सप्ततितमोऽध्यायः ॥ ७६ ॥

### सप्तसप्ततितमोऽध्यायः ॥ ७७ ॥

श्रीकृष्णेन सुभद्रासमाश्वासनम् ॥ १ ॥

सञ्जय उवाच ।  
 तां निशां दुःखशोकार्तौ निःश्वसन्ताविवोरगौ ।  
 निद्रां नैवोपलेभाते वासुदेवधनञ्जयौ ॥ १  
 नरनारायणौ क्रुद्धौ ज्ञात्वा देवाः सवासवाः ।  
 व्यथिताश्चिन्तयामासुः किंस्विदेतद्भविष्यति ॥ २  
 ववुश्च दारुणा वाता रूक्षा घोराभिर्शंसिनः ।  
 सकवन्धस्तथाऽऽदित्ये परिधः समदृश्यत ॥ ३  
 शुष्काशन्यश्च निष्पेतुः सनिर्घाताः सविद्युतः ।  
 चचाल चापि पृथिवी सशैलवनकानना ॥ ४  
 चुक्षुभुश्च महाराज सागरा मकरालयाः ।  
 प्रतिस्रोतःप्रवृत्ताश्च तथा गन्तुं समुद्रगाः ॥ ५  
 रथाश्चनरनागानां प्रवृत्तमधरोत्तरम् ।  
 क्रव्यादानां प्रमोदार्थं यमराष्ट्रविवृद्धये ॥ ६  
 वाहनानि शकृन्मूत्रे मुमुचू रुरुदुश्च ह ।  
 तान्दृष्ट्वा दारुणान्सर्वानुत्पाताँल्लोमहर्षणान् ॥ ७  
 सर्वे ते व्यथिताः सैन्यास्त्वदीया भरतर्षभ ।  
 श्रुत्वा महाबलस्योग्रां प्रतिज्ञां सव्यसाचिनः ॥ ८  
 अथ कृष्णं महाबाहुरब्रवीत्पाकशासनः ।  
 आश्वासय सुभद्रां त्वं भगिनीं क्षुषया सह ॥ ९

क्षुषां चास्या वयस्याश्च विशोकाः कुरु माधव ।  
 साम्ना सत्येन युक्तेन वचसाऽऽश्वासय प्रभो ॥ १०  
 ततोऽर्जुनगृहं गत्वा वासुदेवः सुदुर्मनाः ।  
 भगिनीं पुत्रशोकार्तामाश्वासयत दुःखिताम् ॥ ११  
 वासुदेव उवाच ।  
 मा शोकं कुरु वाष्ण्येयि कुमारं प्रति सन्नुषा ।  
 सर्वेषां प्राणिनां भीरु निष्ठैषा कालनिर्मिता ॥ १२  
 कुले जातस्य वीरस्य क्षत्रियस्य विशेषतः ।  
 सदृशं मरणं ह्येतत्तव पुत्रस्य मा शुचः ॥ १३  
 दिष्ट्या महारथो धीरः पितुस्तुल्यपराक्रमः ।  
 क्षात्रेण विधिना प्राप्तो वीराभिलषितां गतिम् ॥ १४  
 जित्वा सुबहुशः शत्रून्प्रेषयित्वा च मृत्यवे ।  
 गतः पुण्यकृतां लोकान्सर्वकामदुहोऽक्षयान् ॥ १५  
 तपसा ब्रह्मचर्येण श्रुतेन प्रज्ञयापि च ।  
 सन्तो यां गतिमिच्छन्ति तां प्राप्तस्तव पुत्रकः ॥ १६  
 वीरसूवीरपत्नी त्वं वीरजा वीरवान्धवा ।  
 मा शुचस्तनयं भद्रे गतः स परमां गतिम् ॥ १७  
 'स्वाध्याययुक्तं ब्राह्मणी याचितारं  
 गौर्वोदारं क्षिप्रगन्तारमश्वा ।



दासं शूद्रा कर्मकारं तु वैश्या  
 शूरं सूते त्वद्विधा राजपुत्री ॥' १८  
 प्राप्स्यते चाप्यसौ पापः सैन्धवो बालघातकः ।  
 अधर्मस्यास्य तु फलं ससुहृद्रणबान्धवः ॥ १९  
 व्युष्टायां तु वरारोहे रजन्यां पापकर्मकृत् ।  
 न हि मोक्षयति पार्थात्स प्रविष्टोऽप्यमरावतीम् २०  
 श्वः शिरः पादमूलं ते सैन्धवस्याहतं ध्रुवम् ।  
 पद्भ्यां प्रमथितासि त्वं विशोका भव मा रुदः ॥ २१  
 क्षत्रधर्मं पुरस्कृत्य गतः शूरः सतां गतिम् ।  
 वयं च प्राप्नुयामेह ये चान्ये शस्त्रजीविनः ॥ २२  
 व्यूढोरस्को महाबाहुरनिवर्ती रिपुव्रजात् ।

गतस्तव वरारोहे पुत्रः स्वर्गं ज्वरं जहि ॥ २३  
 अनुयातश्च पितरं मातृपक्षं च वीर्यवान् ।  
 सहस्रशो रिपून्हत्वा हतः शूरो महारथः ॥ २४  
 आश्वासय स्त्रुषां राज्ञि मा शुचः क्षत्रिये भृशम् ।  
 श्वः प्रियं सुमहच्छ्रुत्वा विशोका भव नन्दिनि ॥ २५  
 यत्पार्थेन प्रतिज्ञातं तत्तथा न तदन्यथा ।  
 चिकीर्षितं हि ते भर्तुर्न भवेज्जातु निष्फलम् ॥ २६  
 यदि च मनुजपन्नगाः पिशाचा  
 रजनिचराः पतगाः सुरासुराश्च ।  
 रणगतमभियान्ति सिन्धुराजं  
 न स भविता सह तैरपि प्रभाते ॥ २७

॥ इति श्रीमन्महाभारते द्रोणपर्वणि प्रतिज्ञापर्वणि सप्तसप्ततितमोऽध्यायः ॥ ७७ ॥

### अष्टसप्ततितमोऽध्यायः ॥ ७८ ॥

अभिमन्युमनुशोच्य विलपन्त्याः सुभद्रायाः कृष्णेनाश्वासनम् ॥ १ ॥

सञ्जय उवाच ।  
 एतच्छ्रुत्वा वचस्तस्य केशवस्य महात्मनः ।  
 सुभद्रा पुत्रशोकार्ता विललाप सुदुःखिता ॥ १  
 हा पुत्र मम मन्दायाः कथमेत्यासि संयुगम् ।  
 निधनं प्राप्तवांस्तात पितुस्तुल्यपराक्रमः ॥ २  
 कथमिन्दीवरश्यामं सुदंष्ट्रं चारुलोचनम् ।  
 मुखं ते दृश्यते वत्स गुण्ठितं रणरेणुना ॥ ३  
 नूनं शूरं निपतितं त्वां पश्यन्त्यनिवर्तिनम् ।  
 सुशिरोग्रीवबाह्वंसं व्यूढोरस्कं नतोदरम् ॥ ४  
 चारूपचितसर्वाङ्गं स्वक्षं शस्त्रक्षताचितम् ।  
 भूतानि त्वां निरीक्षन्ते भूमौ चन्द्रमिवोदितम् ॥ ५  
 शयनीयं पुराऽध्युष्य स्पर्ध्यास्तरणसंवृतम् ।  
 भूमावध कथं शेषे विप्रविद्धः सुखोचितः ॥ ६  
 योऽन्वास्यत पुरा वीरो वरस्त्रीभिर्महाभुजः ।  
 कथमन्वास्यते सोऽद्य शिवाभिः पतितो मृधे ॥ ७  
 योऽस्तूयत पुरा हृष्टैः सूतमागधबन्दिभिः ।  
 सोऽद्य क्रव्याद्गणैर्घोरैर्विनदद्भिरुपास्येत ॥ ८  
 पाण्डवेषु च नाथेषु वृष्णिवीरेषु वा विभो ।

अभियान्ति रक्षिष्यन्ति ॥ २७ ॥

पाञ्चालेषु च वीरेषु हतः केनास्यनाथवत् ॥ ९  
 'यत्र त्वं केशवे नाथे सत्यनाथो यथा हतः ।'  
 अतृप्तदर्शना पुत्र दर्शनस्य तवानघ ।  
 मन्दभाग्या गमिष्यामि व्यक्तमद्य यमक्षयम् ॥ १०  
 विशालाक्षं सुकेशान्तं चारुवाक्यं सुगन्धि च ।  
 तव पुत्र कदा भूयो मुखं द्रक्ष्यामि निर्व्रणम् ॥ ११  
 धिग्बलं भीमसेनस्य धिक्पार्थस्य धनुष्मताम् ।  
 धिग्वीर्यं वृष्णिवीराणां पाञ्चालानां च धिग्बलं ॥ १२  
 धिकेकयांस्तथा चेदीन्मत्स्यांश्चैवाथ सृञ्जयान् ।  
 ये त्वां रणगतं वीरं न शेकुरभिरक्षितुम् ॥ १३  
 अद्य पश्यामि पृथिवीं शून्यामिव हतत्विषम् ।  
 अभिमन्युमपश्यन्ती शोकव्याकुललोचना ॥ १४  
 स्वस्तीयं वासुदेवस्य पुत्रं गाण्डीवधन्वनः ।  
 कथं त्वाऽतिरथं वीरं द्रक्ष्याम्यद्य निपातितम् ॥ १५  
 एद्येहि तृपितो वत्स स्तनौ पूर्णौ पिबाशु मे ।  
 अङ्गमारुह्य मन्दाया हतृप्तायाश्च दर्शने ॥ १६  
 हा वीर दृष्टो नष्टश्च धनं स्वप्न इवासि मे ।  
 अहो ह्यनित्यं मानुष्यं जलबुद्बुदचञ्चलम् ॥ १७

सप्तसप्ततितमोऽध्यायः ॥ ७७ ॥



इमां ते तरुणीं भार्या तवाधिभिरभिप्लुताम् ।  
 'उत्तरामुत्तमां जाल्या सुशीलां प्रियभाषिणीम् ॥ १८  
 शनकैः परिरभ्यैनां स्त्रुषां मम यशस्विनीम् ।  
 सुकुमारीं विशालाक्षीं पूर्णचन्द्रनिभाननाम् ॥ १९  
 बालपल्लवतन्वङ्गीं मत्तमातङ्गगामिनीम् ।  
 बिम्बाधरोष्ठीमबलामभिमन्यो ग्रहर्षय ॥ २०  
 त्वया चिना कथं पुत्र जीर्णां पतितमानसाम् ।'  
 इमां संधारयिष्यामि वृषभादिव धेनुकाम् ॥ २१  
 अहो ह्यकाले प्रस्थानं कृतवानसि पुत्रक ।  
 विहाय फलकाले मां सुगृद्धां तव दर्शने ॥ २२  
 नूनं गतिः कृतान्तस्य प्राज्ञैरपि सुदुर्विदा ।  
 यत्र त्वं केशवे नाथे संग्रामेऽनाथवद्धतः ॥ २३  
 यज्वनां दानशीलानां ब्राह्मणानां कृतात्मनाम् ।  
 चरितब्रह्मचर्याणां पुण्यतीर्थावगाहिनाम् ॥ २४  
 कृतज्ञानां वदान्यानां गुरुशुश्रूषिणामपि ।  
 सहस्रदक्षिणानां च या गतिस्तामवाप्नुहि ॥ २५  
 या गतिर्युध्यमानानां शूराणामनिवर्तिनाम् ।  
 हत्वारिन्निहतानां च संग्रामे तां गतिं व्रज ॥ २६  
 गोसहस्रप्रदातृणां क्रतुदानां च या गतिः ।  
 नैवेशिकं चाभिमतं ददतां या गतिः शुभा ॥ २७  
 ब्राह्मणेभ्यः शरण्येभ्यो निधिं निदधतां च या ।  
 या चापि न्यस्तदण्डानां तां गतिं व्रज पुत्रक ॥ २८  
 ब्रह्मचर्येण यां यान्ति मुनयः संशितव्रताः ।  
 एकपत्न्यश्च यां यान्ति तां गतिं व्रज पुत्रक ॥ २९  
 राज्ञा सुचरितैर्या च गतिर्भवति शाश्वती ।  
 चरमाश्रमिणां पुण्यैः सेवितानां पुरःस्थितैः ॥ ३०  
 दीनानुकम्पिनां या च सततं संविभागिनाम् ।  
 पैशुन्याच्च निवृत्तानां तां गतिं व्रज पुत्रक ॥ ३१  
 व्रतिनां धर्मशीलानां गुरुशुश्रूषिणामपि ।  
 अमोघातिथिनां या च तां गतिं व्रज पुत्रक ॥ ३२  
 कृच्छ्रेषु या धारयतामात्मानं व्यसनेषु च ।

॥ इति श्रीमन्महाभारते द्रोणपर्वणि प्रतिज्ञापर्वणि अष्टसप्ततितमोऽध्यायः ॥ ७८ ॥

गतिः शोकाग्निदग्धानां तां गतिं व्रज पुत्रक ॥ ३३  
 मातापित्रोश्च शुश्रूषां कल्पयन्तीह ये सदा ।  
 स्वदारनिरतानां च या गतिस्तामवाप्नुहि ॥ ३४  
 क्रतुकाले स्वकां भार्या गच्छतां या मनीषिणाम् ।  
 परस्त्रीभ्यो निवृत्तानां तां गतिं व्रज पुत्रक ॥ ३५  
 साम्रा ये सर्वभूतानि पश्यन्ति गतमत्सराः ।  
 नारुंतुदानां क्षमिणां या गतिस्तामवाप्नुहि ॥ ३६  
 मधुमांसान्निवृत्तानां मदाहम्भात्तथाऽनृतात् ।  
 परोपतापादन्यायात्तां गतिं व्रज पुत्रक ॥ ३७  
 ह्रीमन्तः सर्वशास्त्रज्ञा ज्ञानतृप्ता जितेन्द्रियाः ।  
 यां गतिं साधवो यान्ति तां गतिं व्रज पुत्रक ॥ ३८  
 सञ्जय उवाच ।  
 एवं विलपतीं दीनां सुभद्रां शोककर्षिताम् ।  
 अन्वपद्यत पाञ्चाली वैराटिसहितां तदा ॥ ३९  
 सा प्रकामं रुदित्वा च विलप्य च सुदुःखिता ।  
 उन्मत्तवत्तदा राजन्विसंज्ञा पतिता क्षितौ ॥ ४०  
 सोपचारस्तु कृष्णस्तां दुःखितां भृशदुःखितः ।  
 सिक्त्वाम्भसा समाश्वास्य तत्तदुक्त्वा हितं वचः ॥  
 विसंज्ञकल्पां रुदतीमपविद्धां प्रवेपतीम् ।  
 भगिनीं पुण्डरीकाक्ष इदं वचनमब्रवीत् ॥ ४२  
 सुभद्रे मा शुचः पुत्रं पाञ्चाल्याश्वासयोत्तराम् ।  
 गतोऽभिमन्युः प्रथितां गतिं क्षत्रियपुङ्गवः ॥ ४३  
 ये चान्येऽपि कुले सन्ति पुरुषा नो वरानने ।  
 सर्वे न ते गतिं यान्ति याऽभिमन्योर्यशस्विनः ॥ ४४  
 कुर्याम तद्वयं कर्म कुर्युर्त्यसुहृदश्च नः ।  
 कृतवान्याद्दगद्यैकस्तव पुत्रो महारथः ॥ ४५  
 सञ्जय उवाच ।  
 एवमाश्वास्य भगिनीं द्रौपदीमपि चोत्तराम् ।  
 पार्थस्यैव महाबाहुः पार्श्वमागादरिंदमः ॥ ४६  
 ततोऽभ्यनुज्ञाय नृपान्कृष्णो बन्धूस्तथाऽर्जुनम् ।  
 विवेशान्तःपुरे राजंस्ते च जग्मुः स्वमालयम् ॥ ४७

नैवेशिकं सोपकरणं गृहम् । नैवेशिकायेति पाठे गृहाश्रमो-  
 न्मुखाय विद्याव्रतस्नाताय । अभिमतं विवाहोपयुक्तम् ॥ २७ ॥  
 न्यस्तदण्डानां निरस्ताभिमानानाम् । दण्डो स्त्री लघुदे पुमानित्यु-

पक्रम्य दमे यमेऽभिमानेचेति मेदिनी ॥ २८ ॥ एकपत्न्यः पति-  
 व्रताः ॥ २९ ॥ अष्टसप्ततितमोऽध्यायः ॥ ७८ ॥



## एकोनाशीतितमोऽध्यायः ॥ ७९ ॥

श्रीकृष्णेन रात्रावर्जुनेन त्र्यम्बकाय बलिप्रदापनम् ॥ १ ॥ कृष्णादारुकसंभाषणम् ॥ २ ॥

सञ्जय उवाच ।

ततोऽर्जुनस्य भवनं प्रविश्याप्रतिमं विभुः ।  
 स्पृष्ट्वाग्निः पुण्डरीकाक्षः स्थण्डिले शुभलक्षणे ।  
 संतस्तार शुभां शय्यां दमैर्वैदूर्यसन्निभैः ॥ १  
 ततो माल्येन विधिवल्लजैर्गन्धैः सुमङ्गलैः ।  
 अलंचकार तां शय्यां परिवार्यायुधोत्तमैः ॥ २  
 ततः स्पृष्टोदकं पार्थं विनीतपरिचारकम् ।  
 नैत्यकं दर्शयाश्चक्रे नैशं त्रैयम्बकं बलिम् ॥ ३  
 ततः प्रीतमनाः पार्थो गन्धमाल्यैश्च माधवम् ।  
 अलङ्कृत्योपहारं तं नैशं तस्मै न्यवेदयत् ॥ ४  
 साधुसाध्विति गोविन्दः फल्गुनं प्रत्यभाषत ॥ ५  
 सुप्यतां पार्थ भद्रं ते कल्याणाय व्रजाम्यहम् ।  
 स्थापयित्वा ततो द्वास्थान्गोपद्वंश्चात्तायुधान्नरान् ॥  
 दारुकानुगतः श्रीमान्विवेश शिविरं स्वकम् ।  
 शिष्ये च शयने शुभ्रे बहुकृत्यं विचिन्तयन् ॥ ७  
 पार्थाय सर्वं भगवाञ्शोकदुःखापहं विधिम् ।  
 व्यदधात्पुण्डरीकाक्षस्तेजोद्युतिविवर्धनम् ॥ ८  
 योगमास्थाय युक्तात्मा सर्वेषामीश्वरेश्वरः ।  
 श्रेयस्कामः पृथुयशा विष्णुर्जिष्णुप्रियंकरः ॥ ९  
 न पाण्डवानां शिविरे कश्चित्सुष्वाप तां निशाम् ।  
 प्रजागरः सर्वजनं ह्याविवेश विशांपते ॥ १०  
 पुत्रशोकाभितप्तेन प्रतिज्ञातो महात्मना ।  
 श्वः सिन्धुराजस्य वधः कार्यो गाण्डीवधन्वना ॥ ११  
 तत्कथं नु महाबाहुर्वासविः परवीरहा ।  
 प्रतिज्ञां सफलां कुर्यादिति ते समचिन्तयन् ॥ १२  
 कष्टं हीदं व्यवसितं पाण्डवेन महात्मना ।  
 पुत्रशोकाभिभूतेन प्रतिज्ञा महती कृता ॥ १३  
 भ्रातरश्चापि विक्रान्ता बहुलानि बलानि च ।  
 धृतराष्ट्रस्य पुत्रेण सर्वतः संनिवेशिताः ॥ १४  
 स हत्वा सैन्धवं सङ्क्षेपे पुनरेतु जयी सुखी ।

‘हत्वा रिपुगणं सर्वं पारयित्वा महाव्रतम् ॥ १५  
 यद्यस्ति सुकृतं किंचिदस्माकं हन्तु सैन्धवम् ।  
 जित्वा सर्वात्रिपून्पार्थस्त्रातु नोऽस्मान्महाभयात् ॥  
 एवमाशंसमानास्ते केचित्तस्थुरुपश्रुतिम् ।  
 श्रुत्वा चेष्टं सुमनसो व्यक्तमाशंसिरे जयम् ॥ १७  
 भविता नु कथं कृत्यमिदमित्यब्रुवञ्जनाः ।  
 श्वोऽहत्वा सिन्धुराजं वै धूमकेतुं प्रवेक्ष्यति ॥ १८  
 न शक्यमनृतां कर्तुं प्रतिज्ञां विजयेन हि ।  
 ‘महद्वि साहसं पार्थः कृतवाञ्छोकमोहितः ॥’ १९  
 धर्मपुत्रः कथं राजा भविष्यति मृतेऽर्जुने ।  
 तस्मिन्नि विजयः कृत्स्नः पाण्डवेन समाहितः ॥ २०  
 यदि नोऽस्ति कृतं किंचिद्यदि दत्तं हुतं यदि ।  
 फलेन तस्य सर्वस्य सव्यसाची जयत्वरीन् ॥ २१  
 सञ्जय उवाच ।  
 एवं कथयतां तेषां जयमाशंसतां प्रभो ।  
 कृच्छ्रेण महता राजन्रजनी व्यत्यवर्तत ॥ २२  
 तस्या रजन्या मध्ये तु प्रतिबुद्धो जनार्दनः ।  
 स्मृत्वा प्रतिज्ञां पार्थस्य दारुकं प्रत्यभाषत ॥ २३  
 अर्जुनेन प्रतिज्ञातमार्तेन हतवन्धुना ।  
 जयद्रथं वधिष्यामि श्वोभूत इति दारुक ॥ २४  
 तत्तु दुर्योधनः श्रुत्वा मन्त्रिभिर्मन्त्रयिष्यति ।  
 यथा जयद्रथं पार्थो न हन्यादिति संयुगे ॥ २५  
 अक्षौहिण्यो हि ताः सर्वा रक्षिष्यन्ति जयद्रथम् ।  
 द्रोणश्च सहपुत्रेण सर्वास्त्रविधिपारगः ॥ २६  
 एको वीरः सहस्राक्षो दैत्यदानवदर्पहा ।  
 सोऽपि तं नोत्सहेताजौ हन्तुं द्रोणेन रक्षितम् ॥ २७  
 सोऽहं श्वस्तत्करिष्यामि यथा कुन्तीसुतोऽर्जुनः ।  
 अग्राप्तेऽस्तं दिनकरे हनिष्यति जयद्रथम् ॥ २८  
 न हि दारा न मित्राणि ज्ञातयो न च बान्धवाः ।  
 कश्चिदन्यः प्रियतरः कुन्तीपुत्रान्ममार्जुनात् ॥ २९

लाजैरक्षतैः ॥ २ ॥ तस्मै त्र्यम्बकाय ॥ ४ ॥ पार्थाय ता-  
 दर्थ्यं चतुर्थी । तेजः प्रतापः ॥ ८ ॥ महात्मना इत्यस्यानन्तरं

स च राजा महावीर्यः पारयत्वर्जुनः स ताम् इत्येकमर्थं ड.  
 च. झ. ज. पुस्तकेषु अधिकं वर्तते ॥ १३ ॥



अर्जुनमिमं लोकं मुहूर्तमपि दारुक ।  
 उदीक्षितुं न शक्तोऽहं भविता न च तत्तथा ॥ ३०  
 अहं विजित्य तान्सर्वान्सहसा सहयद्विपान् ।  
 अर्जुनार्थे हनिष्यामि सकर्णान्ससुयोधनान् ॥ ३१  
 श्वो निरीक्षन्तु मे वीर्यं त्रयो लोका महाहवे ।  
 धनञ्जयार्थे समरे पराक्रान्तस्य दारुक ॥ ३२  
 श्वो नेन्द्रसहस्राणि राजपुत्रशतानि च ।  
 साश्वद्विपरथान्याजौ विद्रविष्यामि दारुक ॥ ३३  
 श्वस्तां चक्रप्रमथितां द्रक्ष्यसे नृपवाहिनीम् ।  
 मया क्रुद्धेन समरे पाण्डवार्थे निपातिताम् ॥ ३४  
 श्वः सदेवाः सगन्धर्वाः पिशाचोरगराक्षसाः ।  
 ज्ञास्यन्ति लोकाः सर्वे मां सुहृदं सव्यसाचिनः ॥ ३५  
 यस्तं द्रोष्टि स मां द्रोष्टि यस्तं चानु स मामनु ।  
 इति संकल्प्यतां बुद्ध्या शरीरार्थं ममार्जुनः ॥ ३६  
 यथा त्वं मे प्रभातायामस्यां निशि रथोत्तमम् ।  
 कल्पयित्वा यथाशास्त्रमादाय व्रज संयतः ॥ ३७  
 गदां कौमोदकीं दिव्यां शक्तिं चक्रं धनुः शरान् ।  
 आरोप्य वै रथे सूत सर्वोपकरणानि च ॥ ३८  
 स्थानं च कल्पयित्वाऽथ रथोपस्थे ध्वजस्य मे ।

वैनतेयस्य वीरस्य समरे रथशोभिनः ॥ ३९  
 छत्रं जाम्बूनदैर्जालैर्कर्कज्वलनसप्रभैः ।  
 विश्वकर्मकृतैर्दिव्यैरश्वानपि विभूषय ॥ ४०  
 बलाहकं मेघपुष्पं शैब्यं सुग्रीवमेव च ।  
 युक्त्वा वाजिवरांस्तत्र कवची तिष्ठ दारुक ॥ ४१  
 पाञ्चजन्यस्य निर्घोषं पर्जन्यनिनदोपमम् ।  
 श्रुत्वा च भैरवं नादमुपेयास्त्वं जवेन माम् ॥ ४२  
 एकाह्वाऽहममर्थं च सर्वदुःखानि चैव ह ।  
 भ्रातुः पैतृष्वसेयस्य व्यपनेष्यामि दारुक ॥ ४३  
 सर्वोपायैर्यतिष्यामि यथा बीभत्सुराहवे ।  
 पश्यतां धार्तराष्ट्राणां हनिष्यति जयद्रथम् ॥ ४४  
 यस्यस्य च बीभत्सुर्वधे यत्नं करिष्यति ।  
 आशंसेऽहं रणे तंतं तत्रतत्र हनिष्यति ॥ ४५  
 दारुक उवाच ।  
 जय एव ध्रुवस्तस्य कुत एव पराजयः ।  
 यस्य त्वं पुरुषव्याघ्र सारथ्यमुपजग्मिवान् ॥ ४६  
 एवं चैतत्करिष्यामि यथा मामनुभाषसे ।  
 सुप्रभातामिमां रात्रिं जयाय विजयस्य हि ॥ ४७

॥ इति श्रीमन्महाभारते द्रोणपर्वणि प्रतिज्ञापर्वणि एकोनाशीतितमोऽध्यायः ॥ ७९ ॥

### अशीतितमोऽध्यायः ॥ ८० ॥

अर्जुनस्य स्वप्ने कृष्णेन सह कैलासगमनम् ॥ १ ॥ तथा स्तुत्या रुद्रप्रसादनम् ॥ २ ॥

सञ्जय उवाच  
 धार्तराष्ट्रस्य तं मन्त्रं सरन्नेव धनंजयः ।  
 प्रतिज्ञामात्मनो रक्षन्मुमोहाचिन्त्यविक्रमः ॥ १  
 तं तु शोकेन संतप्तं स्वप्ने कपिवरध्वजम् ।  
 आससाद् महातेजा ध्यायन्तं गरुडध्वजः ॥ २  
 प्रत्युत्थानं च कृष्णस्य सर्वावस्थासु फल्गुनः ।  
 न लोपयति धर्मात्मा भक्त्या प्रेम्णा च सर्वदा ॥ ३  
 प्रत्युत्थाय च गोविन्दं स्वं तस्मै चासनं ददौ ।

न चासने स्वयं बुद्धिं बीभत्सुर्व्यदधात्तदा ॥ ४  
 ततः कृष्णो महातेजा जानल्लोकस्य निश्चयम् ।  
 कुन्तीपुत्रमिदं वाक्यमासीनः स्थितमब्रवीत् ॥ ५  
 मा विषादे मनः पार्थ कृथाः कालो हि दुर्जयः ।  
 कालः सर्वाणि भूतानि निवच्छति भवाभवे ॥ ६  
 किमर्थं च विषादस्ते तद्ब्रूहि द्विपदां वर ।  
 न शोच्यं विदुषां श्रेष्ठ शोकः कार्यविनाशनः ॥ ७  
 यत्तु कार्यं भवेत्कार्यं कर्मणा तत्समाचर ।

सहसा वलेन ॥ ३१ ॥ अनु अनुगतः ॥ ३६ ॥ एकोनाशीति-  
 तमोऽध्यायः ॥ ७९ ॥

द्रोण० १५

न शोच्यं शोको नाचरणीयः ॥ ७ ॥ कार्यं कृत्यं कार्यं करणीयं  
 भवेदित्यन्वयः ॥ ८ ॥



हीनचेष्टस्य यः शोकः स हि शत्रुर्धनञ्जय ॥ ८  
 शोचन्नन्दयते शत्रून्कर्शयत्यपि बान्धवान् ।  
 क्षीयते च नरस्तस्मान्न त्वं शोचितुमर्हसि ॥ ९  
 सञ्जय उवाच ।

इत्युक्तो वासुदेवेन बीभत्सुरपराजितः ।  
 आबभाषे तदा विद्वानिदं वचनमर्थवत् ॥ १०  
 मया प्रतिज्ञा महती जयद्रथवधे कृता ।  
 श्वोऽसि हन्ता दुरात्मानं पुत्रघ्नमिति केशव ॥ ११  
 मत्प्रतिज्ञाविघातार्थं धार्तराष्ट्रैः किलाच्युत ।  
 पृष्ठतः सैन्धवः कार्यः सर्वैर्गुप्तो महारथैः ॥ १२  
 दश चैका च ताः कृष्ण अक्षौहिण्यः सुदुर्जयाः ।  
 हतावशेषास्तत्रेमा हन्त माधव सङ्गयया ॥ १३  
 ताभिः परिवृतः सङ्घे सर्वैश्चैव महारथैः ।  
 कथं शक्येत संद्रष्टुं दुरात्मा कृष्ण सैन्धवः ॥ १४  
 प्रतिज्ञापारणं चापि न भविष्यति केशव ।  
 प्रतिज्ञायां च हीनायां कथं जीवति मद्भिः ॥ १५  
 दुःखापायस्य मे वीर विकाङ्क्षा परिवर्तते ।  
 द्रुतं च याति सविता तत एतद्ब्रवीम्यहम् ॥ १६  
 सञ्जय उवाच ।

शोकस्थानं तु तच्छ्रुत्वा पार्थस्य द्विजकेतनः ।  
 संस्पृश्याम्भस्ततः कृष्णः प्राञ्जुखः समवस्थितः ॥ १७  
 इदं वाक्यं महातेजा बभाषे पुष्करेक्षणः ।  
 हितार्थं पाण्डुपुत्रस्य सैन्धवस्य वधे कृती ॥ १८  
 श्रीभगवानुवाच ।

पार्थ पाशुपतं नाम परमास्त्रं सनातनम् ।  
 येन सर्वान्मृधे देत्याञ्जघ्ने देवो महेश्वरः ॥ १९  
 यदि तद्विदितं तेऽद्य श्वो हन्ताऽसि जयद्रथम् ।  
 अथ ज्ञातुं प्रपद्यस्व मनसा वृषभध्वजम् ॥ २०  
 तं देवं मनसा ध्यात्वा जोषमास्व धनञ्जय ।  
 ततस्तस्य प्रसादाच्च भक्त्या प्राप्स्यसि तन्महत् ॥ २१  
 सञ्जय उवाच ।

ततः कृष्णवचः श्रुत्वा संस्पृश्याम्भो धनञ्जयः ।  
 भूमावासीन एकाग्रो जगाम मनसा भवम् ॥ २२

णिहितः समाहितमनाः ॥ २३ ॥ अथर्वणस्य मुनेः ॥ ३२ ॥

ततः प्रणिहितो ब्राह्मे मुहूर्ते शुभलक्षणे ।  
 आत्मानमर्जुनोऽपश्यद्गगने सहकेशवम् ॥ २३  
 पुण्यं हिमवतः पादं मणिमन्तं च पर्वतम् ।  
 ज्योतिर्भिश्च समाकीर्णं सिद्धचारणसेवितम् ॥ २४  
 वायुवेगगतिः पार्थः खं भेजे सहकेशवः ।  
 केशवेन गृहीतः स दक्षिणे विभुना भुजे ॥ २५  
 प्रेक्षमाणो बहून्भावाञ्जगामाद्भुतदर्शनान् ।  
 उदीच्यां दिशि धर्मात्मा सोपश्यच्छ्वेतपर्वतम् ॥ २६  
 कुबेरस्य विहारे च नलिनीं पद्मभूषिताम् ।  
 सरिच्छ्रेष्ठां च तां गङ्गां वीक्षमाणो बहूदकाम् ॥ २७  
 सदा पुष्पफलैर्वृक्षैरुपेतां स्फटिकोपलाम् ।  
 सिंहव्याघ्रसमाकीर्णां नानामृगसमाकुलाम् ॥ २८  
 पुण्याश्रमवतीं रम्यां मनोज्ञाण्डजसेविताम् ।  
 मन्दरस्य प्रदेशांश्च किन्नरोद्गीतनादितान् ॥ २९  
 हेमरूप्यमयैः शृङ्गैर्नानौषधिविदीपितान् ।  
 तथा मन्दारवृक्षैश्च पुष्पितैरुपशोभितान् ॥ ३०  
 स्निग्धाञ्जनचयाकारं संग्रास्यः कालपर्वतम् ।  
 ब्रह्मतुङ्गं नदीश्चान्यास्तथा जनपदानपि ॥ ३१  
 स तुङ्गं शतशृङ्गं च शर्यातिवनमेव च ।  
 पुण्यमश्वशिरस्थानं स्थानमार्थवर्णस्य च ॥ ३२  
 वृषदंशं च शैलेन्द्रं महामन्दरमेव च ।  
 अप्सरोभिः समाकीर्णं किन्नरैश्चोपशोभितम् ॥ ३३  
 तस्मिञ्शैले व्रजन्पार्थः सकृष्णः समवैक्षत ।  
 शुभैः प्रस्रवणैर्जुष्टां हेमधातुविभूषिताम् ॥ ३४  
 चन्द्ररश्मिप्रकाशाङ्गीं पृथिवीं पुरमालिनीम् ।  
 समुद्रांश्चाद्भुताकारानपश्यद्बहुलाकरान् ॥ ३५  
 वियद्वां पृथिवीं चैव तथा विष्णुपदं व्रजन् ।  
 विस्मितः सह कृष्णेन क्षिप्तो बाण इवाभ्यगात् ॥ ३६  
 ग्रहनक्षत्रसोमानां सूर्याभ्योश्च समत्विषम् ।  
 अपश्यत तदा पार्थो ज्वलन्तमिव पर्वतम् ॥ ३७  
 समासाद्य तु तं शैलं शैलाग्रे समवस्थितम् ।  
 तपोनित्यं महात्मानमपश्यद्बृषभध्वजम् ॥ ३८  
 सहस्रमिव सूर्याणां दीप्यमानं स्वतेजसा ।

तथा च व्रजन्विष्णुपदमाकाशमभ्यगादित्यन्वयः ॥ ३६ ॥



शूलिनं जटिलं गौरं बलकलाजिनवाससम् ॥ ३९  
 नयनानां सहस्रैश्च विचित्राङ्गं महौजसम् ।  
 पार्वत्या सहितं देवं भूतसङ्घैश्च भास्वरैः ॥ ४०  
 गीतवादित्रसन्नादैर्हास्यलास्यसमन्वितम् ।  
 वलिगतास्फोटितोत्कुष्ठैः पुण्यैर्गन्धैश्च सेवितम् ४१  
 स्तूयमानं स्तवैर्दिव्यैर्ऋषिभिर्ब्रह्मवादिभिः ।  
 गोप्तारं सर्वभूतानामीशानं वरदं शिवम् ॥ ४२  
 वासुदेवस्तु तं दृष्ट्वा जगाम शिरसा क्षितिम् ।  
 पार्थेन सह धर्मात्मा गृणन्ब्रह्म सनातनम् ॥ ४३  
 लोकादिं विश्वकर्माणमजमीशानमव्ययम् ।  
 मनसः परमं योनिं खं वायुं ज्योतिषां निधिम् ४४  
 स्रष्टारं वारिधाराणां भुवश्च प्रकृतिं पराम् ।  
 देवदानवयक्षाणां मानवानां च शासकम् ॥ ४५  
 योगानां च परं धाम दृष्टं ब्रह्मविदां निधिम् ।  
 चराचरस्य स्रष्टारं प्रतिहर्तारमेव च ॥ ४६  
 कालकोपं महात्मानं शक्रसूर्यगुणोदयम् ।  
 ववन्दतुस्तदा कृष्णो वाङ्मनोबुद्धिकर्मभिः ॥ ४७  
 यं प्रपद्यन्ति विद्वांसः सूक्ष्माध्यात्मपदैषिणः ।  
 तमजं कारणात्मानं जग्मतुः शरणं भवम् ॥ ४८  
 अर्जुनश्चापि तं देवं भूयो भूयोऽप्यवन्दत ।  
 ज्ञात्वा तं सर्वभूतादिं भूतभव्यभवोद्भवम् ॥ ४९  
 'शरण्यं शरणं देवमीशानं परमेश्वरम् ।  
 जगाम जगतां नाथमर्जुनः सजनार्दनः ॥' ५०  
 ततस्तावागतौ दृष्ट्वा नरनारायणाबुभौ ।  
 सुप्रसन्नमनाः शर्वः प्रोवाच प्रहसन्निव ॥ ५१  
 स्वागतं वां नरश्रेष्ठाबुत्तिष्ठेतां गतकमौ ।

किंच वामीप्सितं वीरौ मनसः क्षिप्रमुच्यताम् ५२  
 येन कार्येण संग्राप्तौ युवां तत्साधयामि किम् ।  
 त्रियतामात्मनः श्रेयस्तत्सर्वं प्रददानि वाम् ॥ ५३  
 सञ्जय उवाच ।  
 ततस्तद्वचनं श्रुत्वा प्रत्युत्थाय कृताञ्जली ।  
 वासुदेवार्जुनौ शर्वं तुष्टुवाते महामती ।  
 भक्त्या स्तवेन दिव्येन महात्मानावनिन्दितौ ॥ ५४  
 कृष्णार्जुनावूचतुः ।  
 नमो भवाय शर्वाय रुद्राय वरदाय च ।  
 पशूनां पतये नित्यमुग्राय च कपर्दिने ॥ ५५  
 महादेवाय भीमाय त्र्यम्बकाय च शान्तये ।  
 ईशानाय मखग्राय नमोऽस्त्वन्धकधातिने ॥ ५६  
 कुमारगुरवे तुभ्यं नीलग्रीवाय वेधसे ।  
 पिनाकिने हविष्याय सत्याय विभवे सदा ॥ ५७  
 विलोहिताय धूम्राय व्याधायानपराजिते ।  
 नित्यं नीलशिखण्डाय शूलिने दिव्यचक्षुषे ॥ ५८  
 होत्रे पोत्रे त्रिनेत्राय व्याधाय वसुरेतसे ।  
 अचिन्त्यायाम्बिकाभर्त्रे सर्वदेवस्तुताय च ॥ ५९  
 वृषध्वजाय मुण्डाय जटिने ब्रह्मचारिणे ।  
 तप्यमानाय सलिले ब्रह्मण्यायाजिताय च ॥ ६०  
 विश्वात्मने विश्वसृजे विश्वमावृत्य तिष्ठते ।  
 नमोनमस्ते सेव्याय भूतानां प्रभवे सदा ॥ ६१  
 ब्रह्मवक्त्राय सर्वाय शंकराय शिवाय च ।  
 नमोस्तु वाचस्पतये प्रजानां पतये नमः ॥ ६२  
 'अभिगम्याय काम्याय स्तुत्यायार्याय सर्वदा ।  
 नमोऽस्तु देवदेवाय महाभूतधराय च ।

लास्यं नृत्तम् । वलिगतमितस्ततः प्रचारः । आस्फोटितं  
 भुजाडम्बरः । उकुष्ठमुच्चैः खनितम् ॥ ४१ ॥ विश्वं जगत्कर्म  
 प्राप्यं यस्य । ईशानमप्रतिहतेच्छम् । अव्ययमविकारम् ।  
 मनसः परमं प्रवृत्तिनिवृत्तिकारणम् । योनिमुत्पत्तिस्थानं च ।  
 ज्योतिषां तेजसां निधिमधिष्ठानम् ॥ ४४ ॥ योगानां योगद-  
 र्शिनां परं धाम परमाश्रयम् । दृष्टं साक्षाद्भूतं ब्रह्मतत्त्वं तद्विदां  
 निधिं रहस्यम् ॥ ४६ ॥ काल इव कोपो यस्य । शक्रस्य गुणा  
 ऐश्वर्यादयः सूर्यस्य गुणाः प्रतापादयः तेषामुदयो यस्मात् । काल-  
 केशं इति क. पाठः ॥ ४७ ॥ कारणात्मानं कारणैकस्वभावम् ॥ ४८ ॥  
 भवः सर्वप्रभुत्वात् । शर्वः संहरणात् ॥ ५५ ॥ शान्तिः शमप्रधा-

नत्वात् ॥ ५६ ॥ हविष्यः हविष्ययोग्यत्वात् । विभुर्व्यापकत्वात्  
 ॥ ५७ ॥ व्याधाय मृगहननात् । द्विरुक्तिर्द्विस्तथाकरणात् ।  
 अनान्प्राणिनः पराजयतीति अनपराजित्सर्वभूतोत्तमत्वात् ।  
 नीलशिखण्डो नीलकेशत्वात् ॥ ५८ ॥ होता दीक्षितः भावेन  
 हवनशीलत्वात् । वसुरेता अश्वौ रेतःक्षेपणात् ॥ ५९ ॥ मुण्डो  
 दीक्षितत्वात् । ब्रह्मचारी रेतोविधारणात् ॥ ६० ॥ भूतानां  
 प्राणिनां प्रमथादीनाम् ॥ ६१ ॥ ब्रह्मवक्त्रो वेदपूर्णमुखत्वात् ।  
 शिवो मोक्षहेतुत्वात् । वाचस्पतिर्वाङ्मयप्रवर्तनात् ॥ ६२ ॥  
 अशीतितमोऽध्यायः ॥ ८० ॥



नमो विश्वस्य पतये पत्नीनां पतये नमः ॥' ६३  
 नमो विश्वस्य पतये महतां पतये नमः ।  
 नमः सहस्रशिरसे सहस्रभुजमृत्यवे ॥ ६४  
 सहस्रनेत्रपादाय नमोऽसङ्ख्येयकर्मणे ।  
 नमो हिरण्यवर्णाय हिरण्यकवचाय च ।

भक्तानुकम्पिने नित्यं सिध्यतां नो वरः प्रभो ॥ ६५  
 सञ्जय उवाच ।  
 एवं स्तुत्वा महादेवं वासुदेवः सहार्जुनः ।  
 प्रसादयामास भवं तदा ह्यस्त्रोपलब्धये ॥ ६६

॥ इति श्रीमन्महाभारते द्रोणपर्वणि प्रतिज्ञापूर्वणि अशीतितमोऽध्यायः ॥ ८० ॥

### एकाशीतितमोऽध्यायः ॥ ८१ ॥

अर्जुनेन स्वप्ने शंकरात्पाशुपतास्त्रमुपलभ्य कृष्णेनसह पुनः शिविरं प्रत्यागमनम् ॥ १ ॥

सञ्जय उवाच ।  
 ततः पार्थः प्रसन्नात्मा प्राञ्जलिर्बृषभध्वजम् ।  
 ददर्शोत्फुल्लनयनः समस्तं तेजसां निधिम् ॥ १  
 तं चोपहारं सुकृतं नैशं नैत्यकमात्मना ।  
 ददर्श त्र्यम्बकाभ्याशे वासुदेवनिवेदितम् ॥ २  
 ततोऽभिपूज्य मनसा कृष्णं शर्वं च पाण्डवः ।  
 इच्छाम्यहं दिव्यमस्त्रमित्यभाषत शंकरम् ॥ ३  
 ततः पार्थस्य विज्ञाय वरार्थं वचनं तदा ।  
 वासुदेवार्जुनौ देवः स्मयमानोऽभ्यभाषत ॥ ४  
 स्वागतं वां नरश्रेष्ठौ विज्ञातं मनसेप्सितम् ।  
 येन कामेन संग्राप्तौ भवद्वां तं ददाम्यहम् ॥ ५  
 सरोऽमृतमयं दिव्यमभ्याशे शत्रुसूदनौ ।  
 तत्र मे तद्धनुर्दिव्यं शरश्च निहितः पुरा ॥ ६  
 येन देवारयः सर्वे मया युधि निपातिताः ।  
 तत आनीयतां कृष्णौ सशरं धनुरुत्तमम् ॥ ७  
 तथेत्युक्त्वा तु तौ वीरौ सर्वपारिषदैः सह ।  
 प्रस्थितौ तत्सरो दिव्यं दिव्यैश्वर्यशतैर्युतम् ॥ ८  
 निर्दिष्टं यद्वृषाङ्केण पुण्यं सर्वार्थसाधकम् ।  
 तौ जग्मतुरसंभ्रान्तौ नरनारायणावृषी ॥ ९  
 ततस्तौ तत्सरो गत्वा सूर्यमण्डलसन्निभम् ।  
 नागमन्तर्जले घोरं ददृशातेऽर्जुनाच्युतौ ॥ १०  
 द्वितीयं चापरं नागं सहस्रशिरसं वरम् ।  
 वमन्तं विपुला ज्वाला ददृशातेऽग्निवर्चसम् ॥ ११

ततः कृष्णश्च पार्थश्च संस्पृश्याम्भः कृताञ्जली ।  
 तौ नागावुपतस्थाते नमस्यन्तौ वृषध्वजम् ॥ १२  
 गृणन्तौ वेदविद्वांसौ तद्ब्रह्म शतरुद्रियम् ।  
 अग्रमेयप्रमाणं तौ गत्वा सर्वात्मना भवम् ॥ १३  
 ततस्तौ रुद्रमाहात्म्याद्वित्वा रूपं महोरगौ ।  
 धनुर्बाणश्च शत्रुघ्नं तद्वन्द्वं समपद्यत ॥ १४  
 तौ तज्जगृहतुः प्रीतौ धनुर्बाणं च सुप्रभम् ।  
 आजह्रतुर्महात्मानौ ददतुश्च महात्मने ॥ १५  
 ततः पार्श्वार्द्धपाङ्कस्य ब्रह्मचारी न्यवर्तत ।  
 पिङ्गाक्षस्तपसः क्षेत्रं बलवान्नीललोहितः ॥ १६  
 स तद्ब्रह्म धनुःश्रेष्ठं तस्यौ स्थानं समाहितः ।  
 विचकर्षाथ विधिवत्सशरं धनुरुत्तमम् ॥ १७  
 तस्य मौर्वीं च मुष्टिं च स्थानं चालक्ष्य पाण्डवः ।  
 श्रुत्वा मन्त्रं भवप्रोक्तं जग्राहाचिन्त्यविक्रमः ॥ १८  
 स सरस्येव तं बाणं मुमोचातिबलः प्रभुः ।  
 चिक्षेप च पुनर्वीरस्तस्मिन्सरसि तद्धनुः ॥ १९  
 ततः प्रीतं भवं ज्ञात्वा स्मृतिमानर्जुनस्तदा ।  
 वरमारण्यके दत्तं दर्शनं शंकरस्य च ।  
 मनसा चिन्तयामास तन्मे संपद्यतां भव ॥ २०  
 तस्य तन्मतमाज्ञाय प्रीतः प्रादाद्वरं भवः ।  
 तच्च पाशुपतं घोरं प्रतिज्ञायाश्च पारणम् ॥ २१  
 ततः पाशुपतं दिव्यमवाप्य पुनरीश्वरात् ।  
 संहृष्टरोमा दुर्धर्षः कृतं कार्यममन्यत ॥ २२

आत्मना सुकृतं सूपकल्पितम् ॥ २ ॥ द्वन्द्वं युगलम् ॥ १४ ॥  
 नीललोहितः भगवतोऽपरा तनुः ॥ १६ ॥ स्थानं स्थापनकम्

॥ १७ ॥ जग्राह मनसि कृतवान् ॥ १८ ॥ एकाशीतितमो-  
 ऽध्यायः ॥ ८१ ॥



‘ततोऽर्जुनहृषीकेशौ पुनः पुनररिंदमौ ।’  
ववन्दतुश्च संहृष्टौ शिरोभ्यां तं महेश्वरम् ॥ २३  
अनुज्ञातौ क्षणे तस्मिन्भवेनार्जुनकेशवौ ।

प्राप्तौ स्वशिविरं वीरौ मुदा परमया युतौ ॥ २४  
तथा भवेनानुमतौ महासुरनिघातिना ।  
इद्रावीष्णू यथा प्रीतौ जम्भस्य वधकाङ्क्षिणौ ॥ २५

॥ इति श्रीमन्महाभारते द्रोणपर्वणि प्रतिज्ञापर्वणि एकाशीतितमोऽध्यायः ॥ ८१ ॥

### अशीतितमोऽध्यायः ॥ ८२ ॥

श्रीकृष्णस्य कृताह्निकं युधिष्ठिरं प्रत्यागमनम् ॥ १ ॥

सञ्जय उवाच ।

तयोः संवदतोरेव कृष्णदारुकयोस्तथा ।  
साऽत्यगाद्रजनी राजन्नथ राजा स बोध्यते ॥ १  
पठन्ति पाणिध्वनिका मागधाः स्तवगायकाः ।  
वैतालिकाश्च सूताश्च तुष्टुवुः पुरुषर्षभम् ॥ २  
नर्तकाश्चाप्यनृत्यन्त जगुर्गीतानि गायकाः ।  
कुरुवंशस्तवार्थानि मधुरं रक्तकण्ठिनः ॥ ३  
मृदङ्गा झञ्झरा भेर्यः पणवानकगोमुखाः ।  
आडम्बराश्च शङ्खाश्च दुन्दुभ्यश्च महास्रवाः ॥ ४  
एवमेतानि सर्वाणि तथान्यान्यपि भारत ।  
वादयन्ति सः संहृष्टाः कुशलाः साधुशिक्षिताः ॥ ५  
स मेघसमनिर्घोषो महाञ्जशब्दोऽस्पृशदिवम् ।  
पार्थिवप्रवरं सुप्तं युधिष्ठिरमबोधयत् ॥ ६  
प्रतिबुद्धः सुखं सुप्तो महार्हे शयनोत्तमे ।  
उत्थायावश्यकार्यार्थं ययौ स्नानगृहं नृपः ॥ ७  
ततः शुक्राम्बराः स्नातास्तरुणाः शतमष्ट च ।  
स्नापकाः काञ्चनैः कुम्भैः पूर्णैः समुपतस्थिरे ॥ ८  
भद्रासने सूपविष्टः परिधायाम्बरं लघु ।  
सस्त्रौ चन्दनसंयुक्तैः पानीयैरभिमन्त्रितैः ॥ ९  
उत्सादितः कषायेण बलवद्भिः सुशिक्षितैः ।  
आप्लुतः साधिवासेन जलेन समुगन्धिना ॥ १०  
राजहंसनिभं प्राप्य उष्णीषं शिथिलार्पितम् ।

पाणिध्वनिका हस्तेन तालस्वनं कुर्वते ॥ २ ॥ रक्तकण्ठिनो  
रजकखराः ॥ ३ ॥ झञ्झरा श्लिङ्गिकाः । भेर्यो वृहद्वक्त्राः । पणवा  
मुरजाः । आनकाः पटहाः । गोमुखाः त्रागडाः । आडम्बराश्च  
क्षुद्रपटहाः । दुन्दुभ्यो ढक्काः ॥ ४ ॥ भद्रासने चतुःसमासने  
॥ ९ ॥ कषायेण सर्वौषध्यादिकल्केन ॥ १० ॥ अङ्गिष्ठमुपहतं

जलक्षयनिमित्तं वै वेष्टयामास मूर्धनि ॥ ११  
हरिणा चन्दनेनाङ्गमुपलिप्य महाभुजः ।  
स्रग्वी चाङ्गिष्ठवसनः प्राञ्जुखः प्राञ्जलिः स्थितः ॥  
‘कृत्वेन्द्रियाणामैकाग्र्यं मनसश्च महामनाः ।’  
जजाप जप्यं कौन्तेयः सतां मार्गमनुष्ठितः ।  
तत्राग्निशरणं दीप्तं प्रविवेश विनीतवत् ॥ १३  
समिद्धिः स पवित्राभिरग्निमाहुतिभिस्तथा ।  
मन्त्रपूताभिरर्चिता निश्चक्राम गृहात्ततः ॥ १४  
द्वितीयां पुरुषव्याघ्रः कक्ष्यां निर्गम्य पार्थिवः ।  
ततो वेदविदो वृद्धानपश्यद्वाह्मणर्षभान् ॥ १५  
दान्तान्वेदव्रतस्नातान्स्नातानवभृथेषु च ।  
सहस्रानुचरान्सौरान्सहस्रं चाष्ट चापरान् ॥ १६  
अक्षतैः सुमनोभिश्च वाचयित्वा महाभुजः ।  
तान्द्विजान्मधुसर्पिर्भ्यां फलैः श्रेष्ठैः सुमङ्गलैः ॥ १७  
प्रादात्काञ्चनमेकैकं निष्कं विप्राय पाण्डवः ।  
अलङ्कृतं चाश्वशतं वासांसीष्टाश्च दक्षिणाः ॥ १८  
तथा गाः कपिला दोग्ध्रीः सवत्साः पाण्डुनन्दनः ।  
हेमशङ्खा रौप्यखुरा दत्त्वा तेभ्यः प्रदक्षिणम् ॥ १९  
स्वस्तिकान्वर्धमानांश्च नन्द्यावर्तांश्च काञ्चनान् ।  
माल्यं च जलकुम्भांश्च ज्वलितं च हुताशनम् ॥ २०  
पूर्णान्यक्षतपात्राणि रुचकं रोचनास्तथा ।  
स्वल्ङ्कृताः शुभाः कन्या दधिसर्पिर्मधूदकम् ॥ २१

वसनं यस्य ॥ १२ ॥ दीप्तं ज्वलदग्निम् ॥ १३ ॥ सौरान्सूर्यो-  
पासकान् ॥ १६ ॥ प्रदक्षिणं कृत्वेति शेषः ॥ १९ ॥ स्वस्ति-  
कानालिङ्गनानि । वर्धमानान् शरावान् । नन्द्यावर्तान्संपुटिता-  
वर्धपात्राणि ॥ २० ॥ रुचकं मातुलङ्गकम् ॥ २१ ॥



मङ्गल्यान्पक्षिणश्चैव यच्चान्यदपि पूजितम् ।  
 दृष्ट्वा स्पृष्ट्वा च कौन्तेयो बाह्यां कक्ष्यां ततोऽगमत् ॥  
 ततस्तस्यां महाबाहोस्तिष्ठतः परिचारकाः ।  
 सौवर्णं सर्वतोभद्रं मुक्तावैदूर्यमण्डितम् ॥ २३  
 परार्ध्यास्तरणास्तीर्णं सोत्तरच्छदमृद्धिमत् ।  
 विश्वकर्मकृतं दिव्यमुपजहुर्वरासनम् ॥ २४  
 तत्र तस्योपविष्टस्य भूषणानि महात्मनः ।  
 उपाजहुर्महार्हाणि प्रेष्याः शुभ्राणि सर्वशः ॥ २५  
 युक्ताभरणवेषस्य कौन्तेयस्य महात्मनः ।  
 रूपमासीन्महाराज द्विषतां शोकवर्धनम् ॥ २६  
 चामरैश्चन्द्रश्म्याभैर्हैमदण्डैः सुशोभनैः ।  
 दोधूयमानैः शुशुभे विद्युद्भिरिव तोयदः ॥ २७  
 संस्तूयमानः स्तूतैश्च वन्द्यमानश्च वन्दिभिः ।  
 उपगीयमानो गन्धर्वैरास्ते स कुरुनन्दनः ॥ २८

ततो मुहूर्तमासीच्च वन्दिनां निनदो महान् ।  
 रथानां नेमिघोषश्च खुरघोषश्च वाजिनाम् ॥ २९  
 ह्रादेन गजघण्टानां शङ्खानां निनदेन च ।  
 नराणां पदशब्दैश्च कम्पतीव स मेदिनी ॥ ३०  
 ततः शुद्धान्तमासाद्य जानुभ्यां भूतले स्थितः ।  
 शिरसा वन्दनीयं तमभिवाद्य जनेश्वरम् ॥ ३१  
 कुण्डली बद्धनिस्त्रिंशः सन्नद्धकवचो युवा ।  
 अभिप्रणम्य शिरसा द्वास्थो धर्मात्मजाय वै ॥ ३२  
 न्यवेदयद्धृषीकेशमुपयान्तं महात्मने ।  
 सोऽब्रवीत्पुरुषव्याघ्रः स्वागतेनैव भाधवः ॥ ३३  
 'प्रवेश्यतां समीपं मे किमर्थं प्रविलम्बसे ।'  
 आसनं च मधुघ्नाय दीयतां परमार्चितम् ।  
 ततः प्रवेश्य वार्ष्णेयमुपवेश्य वरासने ॥ ३४  
 सत्कृत्य सत्कृतस्तेन पर्यपृच्छद्युधिष्ठिरः ॥ ३५

॥ इति श्रीमन्महाभारते द्रोणपर्वणि प्रतिज्ञापूर्वणि अशीतितमोऽध्यायः ॥ ८२ ॥

### अशीतितमोऽध्यायः ॥ ८३ ॥

जयद्रथवधस्य दुष्करत्वाशङ्किनो युधिष्ठिरस्य कृष्णेन समाश्वासनम् ॥ १ ॥

युधिष्ठिर उवाच ।  
 सुखेन रजनी व्युष्टा कच्चित्ते मधुसूदन ।  
 कच्चिज्ज्ञानानि सर्वाणि प्रसन्नानि तवाच्युत ॥ १  
 सञ्जय उवाच ।  
 वासुदेवोऽपि तद्युक्तं प्रत्युवाच युधिष्ठिरम् ।  
 दर्शनादेव ते सौम्य न किञ्चिदशुभं मम ॥ २  
 सञ्जय उवाच ।  
 ततश्च प्रकृतीः क्षत्ता न्यवेदयदुपस्थिताः ।  
 अनुज्ञातश्च राज्ञा स प्रावेशयत तं जनम् ॥ ३  
 विराटं भीमसेनं च धृष्टद्युम्नं च सात्यकिम् ।  
 चेदिपं धृष्टकेतुं च द्रुपदं च महारथम् ॥ ४  
 शिखण्डिनं यमौ चैव चेकितानं सकेकयम् ।  
 युयुत्सुं चैव कौरव्यं पाञ्चाल्यं चोत्तमौजसम् ॥ ५  
 युधामन्युं सुबाहुं च द्रौपदेयांश्च सर्वशः ।

विश्वकर्मकृतं विश्वकर्मप्रणीतेन विधिना निर्मितम् ॥ २४ ॥  
 वन्द्यमानः स्तूयमानः । सुल्यर्थस्य वदे रूपम् ॥ २८ ॥ शुद्धान्तं

एतांश्च सुहृदश्चान्यान्दर्शयामास पाण्डवम् ॥ ६  
 अनुज्ञाताश्च पार्थेन स्वासीना आसनेषु ते ।  
 सर्वेष्वथ परार्धेषु यथार्हं वन्द्य पाण्डवम् ॥ ७  
 एकस्मिन्नासने वीरावुपविष्टौ महाबलौ ।  
 कृष्णश्च युयुधानश्च वेद्यामिव हुताशनौ ॥ ८  
 ततो युधिष्ठिरस्तेषां शृण्वतां मधुसूदनम् ।  
 अब्रवीत्पुण्डरीकाक्षमाभाष्य मधुरं वचः ॥ ९  
 एकं त्वां वयमाश्रित्य सहस्राक्षमिवामराः ।  
 प्रार्थयामो जयं युद्धे शाश्वतानि सुखानि च ॥ १०  
 त्वं हि राज्यविनाशं च द्विषद्भिश्च निराक्रियाम् ।  
 क्लेशांश्च विविधान्कृष्ण सर्वास्तानपि वेत्थ नः ॥ ११  
 त्वयि सर्वेश सर्वेषामस्माकं भक्तवत्सल ।  
 सुखमायत्तमत्यर्थं यात्रा च मधुसूदन ॥ १२  
 स तथा कुरु वार्ष्णेय यथा त्वयि मनो मम ।

कक्ष्याभ्यन्तरम् ॥ ३१ ॥ अशीतितमोऽध्यायः ॥ ८२ ॥  
 निराक्रियामपसारणम् ॥ ११ ॥ यात्रा स्थितिः ॥ १२ ॥



अर्जुनस्य यथा सत्या प्रतिज्ञा स्याच्चिकीर्षिता ॥ १३  
 स भवांस्तारयत्वसाहुः स्वामर्षमहार्णवात् ।  
 पारं तितीर्षितामद्य प्लवो नो भव माधव ॥ १४  
 नहि तत्कुरुते योधः कार्तवीर्यसमोऽपि यः ।  
 युधि यत्कुरुषे कृष्ण सारथ्यं त्वं समास्थितः ॥ १५  
 यथैव सर्वास्वापत्सु पासि वृष्णीञ्जनार्दन ।  
 तथैवास्मान्महाबाहो वृजिनात्रातुमर्हसि ॥ १६  
 त्वमगाधेऽप्लवे मयान्पाण्डवान्कुरुसागरे ।  
 समुद्धर प्लवो भूत्वा शङ्खचक्रगदाधर ॥ १७  
 नमस्ते देवदेवेश सनातन विशातन ।  
 विष्णो जिष्णो हरे कृष्ण वैकुण्ठ पुरुषोत्तम ॥ १८  
 नारदस्त्वां समाचख्यौ पुराणमृषिसत्तमम् ।  
 वरदं शार्ङ्गिणं श्रेष्ठं तत्सत्यं कुरु माधव ॥ १९  
 इत्युक्तः पुण्डरीकाक्षो धर्मराजेन संसदि ।  
 तोयमेघस्वनो वाग्मी प्रत्युवाच युधिष्ठिरम् ॥ २०  
 वासुदेव उवाच ।

सामरेष्वपि लोकेषु सर्वेषु न तथाविधः ।  
 शरासनधरः कश्चिद्यथा पार्थो धनञ्जयः ॥ २१  
 वीर्यवानस्त्रसंपन्नः पराक्रान्तो महाबलः ।  
 युद्धशौण्डः सदामर्षी तेजसा परमो नृणाम् ॥ २२  
 स युवा वृषभस्कन्धो दीर्घबाहुर्महाबलः ।  
 सिंहर्षभगतिः श्रीमान्द्रिपतस्ते हनिष्यति ॥ २३  
 अहं च तत्करिष्यामि तथा कुन्तीसुतोऽर्जुनः ।  
 धार्तराष्ट्रस्य सैन्यानि धक्ष्यत्यग्निरिवेन्धनम् ॥ २४  
 अद्य तं पापकर्माणं क्षुद्रं सौभद्रघातिनम् ।  
 अपुनर्दर्शनं मार्गमिषुभिः क्षेप्यतेऽर्जुनः ॥ २५  
 तस्याद्य गृध्राः श्येनाश्च चण्डगोमायवस्तथा ।  
 भक्षयिष्यन्ति मांसानि ये चान्ये पुरुषादकाः ॥ २६  
 यद्यस्य देवा गोप्ताः सेन्द्राः सर्वे तथाऽप्यसौ ।  
 राजधानीं यमस्याद्य हतः प्राप्स्यति दुर्मतिः ॥ २७  
 निहत्य सैन्धवं जिष्णुरद्य त्वामुपयास्यति ।  
 विशोको विज्वरो राजन्भव शान्तिपुरस्कृतः ॥ २८

॥ इति श्रीमन्महाभारते द्रोणपर्वणि प्रतिज्ञापर्वणि त्र्यशीतितमोऽध्यायः ॥ ८३ ॥

### चतुरशीतितमोऽध्यायः ॥ ८४ ॥

जयद्रथं प्रति गच्छताऽर्जुनेन युधिष्ठिररक्षणाय सात्यकिं प्रति चोदना ॥ १ ॥

सञ्जय उवाच ।  
 तथा तु वदतां तेषां प्रादुरासीद्धनञ्जयः ।  
 दिदृक्षुर्भरतश्रेष्ठं राजानं समुहद्रुणम् ॥ १  
 तं प्रविष्टं शुभां कक्ष्यामभिवन्द्याग्रतः स्थितम् ।  
 तमुत्थायार्जुनं प्रेम्णा सखजे पाण्डवर्षभः ॥ २  
 मूर्ध्नि चैनमुपाग्राय परिष्वज्य च बाहुना ।  
 आशिषः परमाः प्रोच्य सयमानोऽभ्यभाषत ॥ ३  
 व्यक्तमर्जुन संग्रामे ध्रुवस्ते विजयो महान् ।  
 तादृग्मूपा च ते छाया प्रसन्नश्च जनार्दनः ॥ ४  
 सञ्जय उवाच ।  
 तमब्रवीत्ततो जिष्णुर्महदाश्चर्यमुत्तमम् ।  
 दृष्टवानसि भद्रं ते केशवस्य प्रसादजम् ॥ ५  
 वृजिनात् व्यसनात् ॥ १६ ॥ सनातन अनादिनिधन । विशा-  
 तन संहर्तः । कृष्ण संसारकर्षक । पुरुषोत्तम परमात्मन् ॥ १८ ॥

ततस्तत्कथयामास यथादृष्टं धनञ्जयः ।  
 आश्वासनार्थं सुहृदां त्र्यम्बकेण समागमम् ॥ ६  
 ततः शिरोभिरवनिं स्पृष्ट्वा सर्वे च विस्मिताः ।  
 नमस्कृत्य वृषाङ्गाय साधुसाध्वित्यथाब्रुवन् ॥ ७  
 अनुज्ञातास्ततः सर्वे सुहृदो धर्मसूनुना ।  
 त्वरमाणाः सुसन्नद्धा हृष्टा युद्धाय निर्ययुः ॥ ८  
 अभिवाद्य तु राजानं युयुधानाच्युतार्जुनाः ।  
 हृष्टा विनिर्ययुस्ते वै युधिष्ठिरनिवेशनात् ॥ ९  
 रथेनैकेन दुर्धर्षौ युयुधानजनार्दनौ ।  
 जग्मतुः सहितौ वीरावर्जुनस्य निवेशनम् ॥ १०  
 तत्र गत्वा हृषीकेशः कल्पयामास शास्त्रवित् ।  
 रथं रथवरस्याजौ वानरर्षभलक्षणम् ॥ ११  
 युद्धशौण्डः युद्धप्रवीणः ॥ २२ ॥ त्र्यशीतितमोऽध्यायः ॥ ८३ ॥



स मेघसमनिर्घोषस्तप्तकाञ्चनसप्रभः ।  
 बभौ रथवरः क्लृप्तः शिशुर्दिवसकृद्यथा ॥ १२  
 ततः पुरुषशार्दूलः सञ्जं सर्वं न्यवेदयत् ।  
 रथं पुरुषसिंहस्य सध्वजं सुपताकिनम् ॥ १३  
 स तु लोकवरः पुंसां किरीटी हेमवर्मभृत् ।  
 चापबाणधरो वाहं प्रदक्षिणमवर्तत ॥ १४  
 तपोविद्यावयोवृद्धैः क्रियावद्भिर्जितेन्द्रियैः ।  
 स्तूयमानो जयाशीर्भिरारुरोह महारथम् ॥ १५  
 जैत्रैः सांग्रामिकैर्मन्त्रैः पूर्वमेव रथोत्तमम् ।  
 अभिमन्त्रितमर्चिष्मानुदयं भास्करो यथा ॥ १६  
 स रथे रथिनां श्रेष्ठः काञ्चने काञ्चनावृतः ।  
 विवभौ विमलोऽर्चिष्मान्मेराविव दिवाकरः ॥ १७  
 अन्वारुरुहतुः पार्थं युयुधानजनार्दनौ ।  
 शर्यातेर्यज्ञमायान्तं यथेन्द्रं देवमश्विनौ ॥ १८  
 अथ जग्राह गोविन्दो रश्मीन् रश्मिविदांवरः ।  
 मातलिर्वासवस्येव वृत्रं हन्तुं प्रयास्यतः ॥ १९  
 स ताभ्यां सहितः पार्थो रथप्रवरमास्थितः ।  
 सहितो बुधशुक्राभ्यां तमो निम्नन्यथा शशी ॥ २०  
 सैन्धवस्य वधप्रेप्सुः प्रयातः शत्रुपूगहा ।  
 सहाम्बुपतिमित्राभ्यां यथेन्द्रस्तारकामये ॥ २१  
 ततो वादित्रनिर्घोषैर्माङ्गल्यैश्च स्तवैः शुभैः ।  
 प्रयान्तमर्जुनं वीरं मागधाश्चैव तुष्टुवुः ॥ २२  
 सजयाशीः सपुण्याहः सूतमागधनिःस्वनः ।  
 युक्तो वादित्रघोषेण तेषां रतिकरोऽभवत् ॥ २३  
 तमनुप्रवणो वायुः पुण्यगन्धवहः शुभः ।

ववौ संहर्षयन्पार्थं द्विषतश्चापि शोषयन् ॥ २४  
 ततस्तस्मिन्क्षणे राजन्विविधानि शुभानि च ।  
 प्रादुरासन्निमित्तानि विजयाय बहूनि च ॥ २५  
 पाण्डवानां त्वदीयानां विपरीतानि मारिष ।  
 दृष्ट्वाऽर्जुनो निमित्तानि विजयाय प्रदक्षिणम् ।  
 युयुधानं महेष्वासमिदं वचनमब्रवीत् ॥ २६  
 युयुधानाद्य युद्धे मे दृश्यते विजयो ध्रुवः ।  
 यथाहीमानि लिङ्गानि दृश्यन्ते शिनिपुङ्गव ॥ २७  
 सोऽहं तत्र गमिष्यामि यत्र सैन्धवको नृपः ।  
 यियासुर्यमलोकाय मम वीर्यं प्रतीक्षते ॥ २८  
 यथा परमकं कृत्यं सैन्धवस्य वधो मम ।  
 तथैव सुमहत्कृत्यं धर्मराजस्य रक्षणम् ॥ २९  
 स त्वमद्य महाबाहो राजानं परिपालय ।  
 यथैव हि मया गुप्तस्त्वया गुप्तो भवेत्तथा ॥ ३०  
 न पश्यामि च तं लोके यस्त्वां युद्धे पराजयेत् ।  
 वासुदेवसमं युद्धे स्वयमप्यमरेश्वरः ॥ ३१  
 त्वयि चाहं पराश्वस्तः प्रद्युम्ने वा महारथे ।  
 शक्रुयां सैन्धवं हन्तुमनपेक्षो न रर्षम ॥ ३२  
 मय्यपेक्षा न कर्तव्या गोप्ताऽयं मम केशवः ।  
 राज्ञ एव परा गुप्तिः कार्या सर्वात्मना त्वया ॥ ३३  
 न हि यत्र महाबाहुर्वासुदेवो व्यवस्थितः ।  
 किञ्चिद्वापद्यते तत्र यत्राहमपि च ध्रुवम् ॥ ३४  
 एवमुक्तस्तु पार्थेन सात्यकिः परवीरहा ।  
 तथेत्युक्त्वाऽगमत्तत्र यत्र राजा युधिष्ठिरः ॥ ३५

॥ इति श्रीमन्महाभारते द्रोणपर्वणि प्रतिज्ञापर्वणि चतुरशीतितमोऽध्यायः ॥ ८४ ॥

समाप्तं च प्रतिज्ञापर्व ।

( अथ जयद्रथवधपर्व ॥ ५ ॥ )

पञ्चाशीतितमोऽध्यायः ॥ ८५ ॥

धृतराष्ट्रेण पुत्रान्प्रति शोचनपूर्वकं सञ्जयं प्रत्यभिमन्युनिधनानन्तरीयकयुद्धकथनचोदना ॥ १ ॥

धृतराष्ट्र उवाच ।  
 श्वोभूते किमकार्षुस्ते दुःखशोकसमन्विताः ।

शिशुर्दिवसकृत् बालः सूर्यः ॥ १२ ॥ यथा च्यवनमश्विनौ  
 इति क. ट. ड. पाठः ॥ १८ ॥ प्रदक्षिणं छन्दोनुवर्तिनम्

अभिमन्यौ हते तत्र कैर्वाऽयुध्यन्त पाण्डवाः ॥ १  
 जानन्तस्तस्य कर्माणि कुरवः सव्यसाचिनः ।

॥ २६ ॥ अपेक्षा अनुरोधः ॥ ३३ ॥ चतुरशीतितमोऽध्यायः  
 ॥ ८४ ॥



कथं तत्किल्बिषं कृत्वा निर्भया ब्रूहि मामकाः ॥ २  
 पुत्रशोकाभिसंतप्तं कुद्धं मृत्युमिवान्तकम् ।  
 आयान्तं पुरुषव्याघ्रं कथं ददृशुराहवे ॥ ३  
 कपिराजध्वजं सङ्ख्ये विधुन्वानं महद्भुजः ।  
 दृष्ट्वा पुत्रपरिहूनं किमकुर्वत मामकाः ॥ ४  
 किन्तु सञ्जय संग्रामे वृत्तं दुर्योधनं प्रति ।  
 परिदेवो महानद्य श्रूयते हि गृहेगृहे ॥ ५  
 भूयाञ्छब्दानतीत्यान्याञ्छब्दः सैन्धववेश्मनि ।  
 पौराणिकानां तूर्याणां शङ्खदुन्दुभिघोषवान् ॥ ६  
 सूतमागधचन्दीनां नर्तकानां च निःस्वनः ।  
 सोऽद्य न श्रूयते शब्दः सूतपुत्र यथा पुरा ॥ ७  
 शब्दो नानाविधोऽभीष्टमभवद्यत्र मे श्रुतः ।  
 दीनानामद्य तं शब्दं न शृणोमि समीरितम् ॥ ८  
 निवेशने सत्यधृतेः सोमदत्तस्य सञ्जय ।  
 आसीनोऽहं पुरा तात शब्दमश्रौषमुत्तमम् ॥ ९  
 तदद्य पुण्यहीनोऽहमार्तस्वरनिनादितम् ।  
 निवेशनं गतोत्साहं विकृतं तात लक्ष्ये ॥ १०  
 विविंशतेर्दुर्मुखस्य चित्रसेनविकर्णयोः ।  
 अन्येषां च सुतानां मे न तथा श्रूयते ध्वनिः ॥ ११  
 ब्राह्मणाः क्षत्रिया वैश्या यं शिष्याः पर्युपासते ।  
 द्रोणपुत्रं महेष्वासं पुत्राणां मे परायणम् ॥ १२  
 वितण्डालापसंलापैर्दुतवादित्रवादितैः ।  
 गीतैश्च विविधैरिष्टै रमते यो दिवानिशम् ॥ १३  
 उपास्यमानो बहुभिः कुरुपाण्डवसात्वतैः ।  
 श्लक्ष्णस्तस्य गृहे शब्दो नाद्य द्रौणेर्यथा पुरा ॥ १४  
 द्रोणपुत्रं महेष्वासं गायना नर्तकाश्च ये ।  
 अत्यर्थमुपतिष्ठन्ति तेषां न श्रूयते ध्वनिः ॥ १५  
 विन्दानुविन्दयोः सायं शिविरे यो महाध्वनिः ।  
 श्रूयते सोऽद्य न तथा केकयानां च वेश्मसु ॥ १६  
 नित्यं प्रमुदितानां च तालगीतस्वनो महान् ।  
 नृत्यतां श्रूयते तात गणानां सोऽद्य न स्वनः ॥ १७  
 सप्ततन्तून्वितन्वाना याजका यमुपासते ।

सौमदत्तिं श्रुतनिधिं तेषां न श्रूयते ध्वनिः ॥ १८  
 ज्याघोपो ब्रह्मघोषश्च तोमरासिरथध्वनिः ।  
 द्रोणस्यासीदविरतो गृहे तं न शृणोम्यहम् ॥ १९  
 नानादेशसमुत्थानां गीतानां योऽभवत्स्वनः ।  
 वादित्रनादितानां च सोऽद्य न श्रूयते महान् ॥ २०  
 यदाप्रभृत्युपप्लव्याच्छान्तिमिच्छञ्जनार्दनः ।  
 आगतः सर्वभूतानामनुकम्पार्थमच्युतः ॥ २१  
 ततोऽहमनुवं सूत मन्दं दुर्योधनं तदा ।  
 वासुदेवेन तीर्थेन पुत्र संशाम्य पाण्डवैः ॥ २२  
 कालप्राप्तमहं मन्ये मा त्वं दुर्योधनातिगाः ।  
 'संशाम्य भ्रातृभिस्तैस्तु क्षत्रियानभिपालय ॥' २३  
 शमं चेद्याचमानं त्वं प्रत्याख्यास्यासि केशवम् ।  
 हितार्थमभिजल्पन्तं न तवास्ति रणे जयः ॥ २४  
 प्रत्याचष्ट स दाशार्हमृषभं सर्वधन्विनाम् ।  
 अनुनेयानि जल्पन्तमनयान्नान्वपद्यत ॥ २५  
 'कर्णदुःशासनमतः सौबलस्य च दुर्मतेः ।  
 प्रत्याख्यातो महाबाहुः कुलान्तकरणेन वै ॥' २६  
 ततो दुःशासनस्यैव कर्णस्य च मतं द्वयोः ।  
 अन्ववर्तत मां हित्वा कृष्टः कालेन दुर्मतिः ॥ २७  
 न ह्यहं युद्धमिच्छामि विदुरो द्रोण एव वा ।  
 बाह्लीकः सोमदत्तो वा भीष्मो द्रौणायनिस्तथा ॥ २८  
 शलो भूरिश्रवाश्चैव पुरुमित्रो विविंशतिः ।  
 जयः कृपो वा धर्मात्मा ये चान्ये मम बान्धवाः ॥ २९  
 एतेषां मतमास्थाय यदि वत्स्यति पुत्रकः ।  
 एतेभ्यश्च मदूर्ध्वं च अभोक्ष्यद्वसुधामिमाम् ॥ ३०  
 श्लक्ष्णा मधुरसंभाषा ज्ञातिमध्ये प्रियंवदाः ।  
 कुलीनाः संमताः प्राज्ञाः सुखं जीवन्ति मानवाः  
 धर्मापेक्षी नरो नित्यं सर्वत्र लभते सुखम् ।  
 प्रेत्यभावे च कल्याणं प्रसादं प्रतिपद्यते ॥ ३२  
 अर्हास्ते पृथिवीं भोक्तुं समर्थाः साधनेऽपि च ।  
 तेषामपि समुद्रान्ता पितृपैतामही मही ॥ ३३  
 'न च त्वाऽभिभविष्यन्ति हित्वा धर्मं पृथात्मजाः ।

पुत्रपरिहूनं पुत्रवधदुःखितम् ॥ ४ ॥ स्वपक्षस्थापनहीनः  
 प्रतिपक्षे प्रतिक्षेपो वितण्डा । अलापो भाषणम् । संलापो  
 मिथो भाषणम् ॥ १३ ॥ गणानां सङ्घानाम् ॥ १७ ॥ तीर्थेन  
 द्रोण ० १६

निदानेन उपायेन वा ॥ २२ ॥ कालप्राप्तं समयोचितम्  
 ॥ २३ ॥ अनुनेयानि अनुकूलानि ॥ २५ ॥ श्लक्ष्णा ऋजवः  
 ॥ ३१ ॥ साधने स्वीकरणे ॥ ३३ ॥



नियुज्यमानाः स्थास्यन्ति पाण्डवा धर्मवर्त्मनि ॥  
 सन्ति मे ज्ञातयस्तात येषां श्रोष्यन्ति पाण्डवाः ।  
 शल्यस्य सोमदत्तस्य भीष्मस्य च महात्मनः ॥३५  
 द्रोणस्याथ विकर्णस्य बाह्वीकस्य कृपस्य च ।  
 अन्येषां चैव वृद्धानां भरतानां महात्मनाम् ।  
 त्वदर्थमब्रुवं तात न जहुर्वचनानि ते ॥ ३६  
 कं वा त्वं मन्यसे तेषां यस्त्वां ब्रूयादतोऽन्यथा ।  
 कृष्णो न धर्मं संजह्यात्सर्वे ते हि तदन्वयाः ॥३७  
 मयाऽपि चोक्तास्ते वीरा वचनं धर्मसंहितम् ।  
 नान्यथा प्रकरिष्यन्ति धर्मात्मानो हि पाण्डवाः ॥  
 इत्यहं विलपन्मृत बहुशः पुत्रमुक्तवान् ।  
 न च मे श्रुतवान्मूढो मन्ये कालस्य पर्ययम् ॥३९  
 वृकोदरार्जुनौ यत्र वृष्णिवीरश्च सात्यकिः ।  
 उत्तमौजाश्च पाञ्चाल्यो युधामन्युश्च दुर्जयः ॥ ४०  
 धृष्टद्युम्नश्च दुर्धर्षः शिखण्डी चापराजितः ।  
 अश्मकाः केकयाश्चैव क्षत्रधर्मा च सौमकिः ॥४१  
 चैद्यश्च चेकितानश्च पुत्रः काश्यस्य चाभिभूः ।  
 द्रौपदेया विराटश्च द्रुपदश्च महारथः ॥ ४२  
 यमौ च पुरुषव्याघ्रौ मन्त्री च मधुसूदनः ।  
 क एताञ्जातु युध्येत लोकेऽस्मिन्वै जिजीविषुः ॥  
 दिव्यमस्त्रं विकुर्वाणान्प्रसहेद्वा परान्मम ।  
 अन्यो दुर्योधनात्कार्णाच्छकुनेश्चापि सौबलात् ।  
 दुःशासनचतुर्थानां नान्यं पश्यामि पञ्चमम् ॥४४

॥ इति श्रीमन्महाभारते द्रोणपर्वणि जयद्रथवधपर्वणि पञ्चाशीतितमोऽध्यायः ॥ ८५ ॥

### षडशीतितमोऽध्यायः ॥ ८६ ॥

सञ्जयेन धृतराष्ट्रोपालम्भपूर्वकं युद्धकथनोपक्रमः ॥ १ ॥

सञ्जय उवाच ।  
 हन्त ते संप्रवक्ष्यामि सर्वं प्रत्यक्षदर्शिवान् ।  
 शुश्रूषस्व स्थिरो भूत्वा तव ह्यपनयो महान् ॥ १  
 गतोदके सेतुबन्धो यादृक्तादृगयं तव ।  
 विलापो निष्फलो राजन्मा शुचो भरतर्षभ ॥ २

दिव्यमस्त्रं विकुर्वाणाः संहरेयुरर्दिमाः इति क. ट. पाठः ॥४४॥  
 दीर्घदर्शनादनागतानुसंधानात् ॥ ४७ ॥ महदत्यर्थम् ॥ ५२ ॥

येषां वचनकृत्स स्याद्विष्वक्सेनो रथे स्थितः ।  
 सन्नद्धश्चार्जुनो योद्धा तेषां नास्ति पराजयः ॥४५  
 तथा मम विलापानां नायं दुर्योधनः स्मरेत् ।  
 हतौ हि पुरुषव्याघ्रौ भीष्मद्रोणौ त्वमात्थ वै ४६  
 तेषां विदुरवाक्यानामुक्तानां दीर्घदर्शनात् ।  
 दृष्ट्वेमां फलनिर्वृत्तिं मन्ये शोचन्ति पुत्रकाः ॥४७  
 सेनां दृष्ट्वाऽभिभूतां मे शैनेयेनार्जुनेन च ।  
 शून्यान्दृष्ट्वा रथोपस्थान्मन्ये शोचन्ति पुत्रकाः ४८  
 हिमात्यये यथा कक्षं शुष्कं वातेरितो महान् ।  
 अग्निदेहेत्तथा सेनां मामिकां स धनंजयः ॥४९  
 आचक्ष्व मम तत्सर्वं कुशलो ह्यसि सञ्जय ।  
 यदोपयाताः सायाह्ने कृत्वा पार्थस्य किल्बिषं ॥५०  
 अभिमन्यौ हते तात कथमासीन्मनो हि वः ॥५१  
 न जातु तस्य कर्माणि युधि गाण्डीवधन्वनः ।  
 अपकृत्य महत्तात सोढुं शक्यन्ति मामकाः ॥५२  
 किन्तु दुर्योधनः कृत्यं कर्णः कृत्यं किमब्रवीत् ।  
 दुःशासनः सौबलश्च तेषामेवं गते सति ॥ ५३  
 सर्वेषां समवेतानां पुत्राणां मम सञ्जय ।  
 यद्वृत्तं तात संग्रामे मन्दस्यापनयैर्भृशम् ॥ ५४  
 लोभानुगस्य दुर्बुद्धेः क्रोधेन विकृतात्मनः ।  
 राज्यकामस्य मूढस्य रागोपहतचेतसः ।  
 दुर्नीतं वा सुनीतं वा तन्ममाचक्ष्व सञ्जय ॥५५

अनतिक्रमणीयोऽयं कृतान्तस्याद्भुतो विधिः ।  
 मा शुचो भरतश्रेष्ठ दिष्टमेतत्पुरातनम् ॥ ३  
 यदि त्वं हि पुरा द्यूतात्कुन्तीपुत्रं युधिष्ठिरम् ।  
 निवर्तयेथाः पुत्रांश्च न त्वां व्यसनमात्रजेत् ॥४  
 युद्धकाले पुनः प्राप्ते तदैव भवता यदि ।

तेषां मध्ये ॥ ५३ ॥ रागो मात्सर्यं रागस्तु मात्सर्यं इति  
 मेदिनी ॥ ५५ ॥ पञ्चाशीतितमोऽध्यायः ॥ ८५ ॥



निवर्तिताः स्युः संरब्धा न त्वां व्यसनमात्रजेत् ॥  
 दुर्योधनं चाविधेयं बध्नीयास्त्वं पुरा यदि ।  
 अवक्ष्य कौरवात्राजन्प्राप्स्यसे त्वं महद्यशः ॥ ६  
 तत्ते बुद्धिव्यतीचारमुपलप्स्यन्ति तज्जनाः ।  
 पाञ्चाला वृष्णयः सर्वे ये चान्येऽपि नराधिपाः ७  
 स कृत्वा पितृकर्म त्वं पुत्रं संस्थाप्य सत्पथे ।  
 वर्तेथा यदि धर्मेण न त्वां व्यसनमात्रजेत् ॥ ८  
 त्वं तु प्राज्ञतमो लोके हित्वा धर्मं सनातनम् ।  
 दुर्योधनस्य कर्णस्य शकुनेश्चान्वगा मतम् ॥ ९  
 तत्ते विलपितं सर्वं मया राजन्निशामितम् ।  
 अर्थे निविशमानस्य विषमिश्रं यथा मधु ॥ १०  
 न तथा मन्यते कृष्णो न च राजा युधिष्ठिरः ।  
 न भीष्मो नैव च द्रोणो यथा त्वं मन्यसे नृप ११  
 व्यजानीत यदा तु त्वां लुब्धं धर्मप्रवादिनम् ।  
 तदाप्रभृति कृष्णस्त्वां न तथा बहुमन्यते ॥ १२  
 परुषाण्युच्यमानांश्च यथा पार्थानुपेक्षसे ।  
 तस्यानुबन्धः प्राप्तस्त्वां पुत्राणां राज्यकामुक ॥ १३  
 पितृपैतामहं राज्यमपावृत्तं त्वयाऽनघ ।  
 अथ पार्थैर्जितां कृत्स्नां पृथिवीं प्रत्यपद्यथाः ॥ १४

॥ इति श्रीमन्महाभारते द्रोणपर्वणि जयद्रथवधपर्वणि षडशीतितमोऽध्यायः ॥ ८६ ॥

### सप्ताशीतितमोऽध्यायः ॥ ८७ ॥

द्रोणेन शकटव्यूहनिर्माणम् ॥ १ ॥

सञ्जय उवाच ।  
 तस्यां निशायां व्युष्टायां द्रोणः शस्त्रभृतां वरः ।  
 स्वान्यनीकानि सर्वाणि प्राक्रामव्यूहितुं ततः ॥ १  
 शूराणां गर्जतां राजन्संकुद्धानाममर्षिणाम् ।  
 श्रूयन्ते स गिरश्चित्राः परस्परवधैषिणाम् ॥ २  
 विष्कार्य च धनूंष्यन्ये ज्याः परे परिमृज्य च ।  
 विनिःश्वसन्तः प्राक्रोशन्केदानीं स धनंजयः ॥ ३  
 विकोशान्सुत्सरून्ये कृतधारान्समाहितान् ।

ते तव बुद्धेर्व्यतिचारं वैषम्यमुपलप्स्यन्त्यनुभविष्यन्ति  
 ॥ ७ ॥ अर्थे निविशमानानां यथा पार्थानुपेक्षसे इति क. ट.  
 पाठः ॥ १३ ॥ अन्तरङ्गैरवसरवेदिभिः ॥ २३ ॥

पाण्डुना निर्जितं राज्यं कौरवाणां यशस्तथा ।  
 एतच्चाप्यधिकं भूयः पाण्डवैर्धर्मचारिभिः ॥ १५  
 तेषां तत्तादृशं कर्म त्वामासाद्य सुनिष्फलम् ।  
 यत्पिप्याद्भृशिता राज्याच्चयेहामिषगृद्धिना ॥ १६  
 यत्पुनर्युद्धकाले त्वं पुत्रान्गर्हयसे नृप ।  
 बहुधा व्याहरन्दोषान्न तदद्योपपद्यते ॥ १७  
 न हि रक्षन्ति राजानो युध्यन्तो जीवितं रणे ।  
 चमूं विगाह्य पार्थानां युध्यन्ते क्षत्रियर्षभाः ॥ १८  
 यां तु कृष्णार्जुनौ सेनां यां सात्यकिवृकोदरौ ।  
 रक्षेरन्को नु तां युध्येच्चमूमन्यत्र कौरवात् ॥ १९  
 येषां योद्धा गुडाकेशो येषां मन्त्री जनार्दनः ।  
 येषां च सात्यकिर्योद्धा येषां योद्धा वृकोदरः ॥ २०  
 को हि तान्विषहेद्योद्धुं मर्त्यधर्मा धनुर्धरः ।  
 अन्यत्र कौरवेयेभ्यो ये वा तेषां पदानुगाः ॥ २१  
 यावत्तु शक्यते कर्तुमन्तरङ्गैर्जनाधिपैः ।  
 क्षत्रधर्मरतैः शूरैस्तावत्कुर्वन्ति कौरवाः ॥ २२  
 यथा तु पुरुषव्याघ्रैर्युद्धं परमसंकटम् ।  
 कुरूणां पाण्डवैः सार्धं तत्सर्वं शृणु तत्त्वतः ॥ २३

पीतानाकाशसंकाशानसीन्केचिच्च चिक्षिपुः ॥ ४  
 चरन्तस्त्वसिमार्गाश्च धनुर्मार्गाश्च शिक्षिताः ।  
 संग्राममनसः शूरा दृश्यन्ते स सहस्रशः ॥ ५  
 सघण्टाश्चन्दनादिग्धाः स्वर्णवज्रविभूषिताः ।  
 समुत्क्षिप्य गदाश्चान्ये पर्यपृच्छन्त पाण्डवम् ॥ ६  
 अन्ये बलमदोन्मत्ताः परिवैर्बाहुशालिनः ।  
 चक्रुः संबाधमाकाशमुच्छ्रितेन्द्रध्वजोपमैः ॥ ७  
 नानाप्रहरणैश्चान्ये विचित्रस्रगलङ्कृताः ।

षडशीतितमोऽध्यायः ॥ ८६ ॥

पीतान् पायितोदकान् ॥ ४ ॥



संग्राममनसः शूरास्तत्र तत्र व्यवस्थिताः ॥ ८  
 कार्जुनः क स गोविन्दः क च मानी वृकोदरः ।  
 क च ते सुहृदस्तेषामाह्वयन्ते रणे तदा ॥ ९  
 ततः शङ्खमुपाध्माय त्वरयन्वाजिनः स्वयम् ।  
 इतस्ततस्तान् रचयन् द्रोणश्चरति वेगितः ॥ १०  
 तेष्वनीकेषु सर्वेषु स्थितेष्वहवनन्दिषु ।  
 भारद्वाजो महाराज जयद्रथमथाब्रवीत् ॥ ११  
 त्वं चैव सौमदत्तिश्च कर्णश्चैव महारथः ।  
 अश्वत्थामा च शल्यश्च वृषसेनः कृपस्तथा ॥ १२  
 शतं चाश्वसहस्राणां रथानामयुतानि षट् ।  
 द्विरदानां प्रभिन्नानां सहस्राणि चतुर्दश ॥ १३  
 पदातीनां सहस्राणि दंशितान्येकविंशतिः ।  
 गव्यूतिषु त्रिमात्रासु मामनासाद्य तिष्ठत ॥ १४  
 तत्र स्थं त्वां न संसोढुं शक्ता देवाः सवासवाः ।  
 किं पुनः पाण्डवाः सर्वे समाश्वसिहि सैन्धव ॥ १५  
 सञ्जय उवाच ।  
 एवमुक्तः समाश्वस्तः सिंधुराजो जयद्रथः ।  
 संप्रायात्सहगान्धारैर्वृतस्तैश्च महारथैः ।  
 वर्मिभिः सादिभिर्यत्तैः प्रासपाणिहयस्थितैः ॥ १६  
 चामरापीडिनः सर्वे जाम्बूनदविभूषिताः ।  
 जयद्रथस्य राजेन्द्र हयाः साधुप्रवाहिनः ॥ १७  
 ते चैकसप्तसाहस्रास्त्रिसाहस्राश्च सैन्धवाः ॥ १८  
 मत्तानां सुविरूढानां हस्त्यारोहैर्विशारदैः ।  
 हस्तिनां भीमरूपाणां वर्मिणां रौद्रकर्मिणाम् ॥ १९  
 अध्यर्धेन सहस्रेण पुत्रो दुर्मर्षणस्तव ।  
 अग्रतः सर्वसैन्यानां योत्स्यमानो व्यवस्थितः ॥ २०  
 ततो दुःशासनश्चैव विकर्णश्च तवात्मजौ ।  
 सिन्धुराजार्थसिद्ध्यर्थमग्रानीके व्यवस्थितौ ॥ २१  
 दीर्घो द्वादशगव्यूतिः पश्चार्धे पञ्चविस्तृतः ।

व्यूहस्तु चक्रशकटो भारद्वाजेन निर्मितः ॥ २२  
 नानानृपतिभिर्वीरैस्तत्र तत्र व्यवस्थितैः ।  
 रथाश्च गजपत्न्यो घैर्द्रोणेन विहितः स्वयम् ॥ २३  
 पश्चार्धे तस्य पद्मस्तु गर्भव्यूहः पुनः कृतः ।  
 सूचीपद्मस्य गर्भस्थो गूढो व्यूहः कृतः पुनः ॥ २४  
 एवमेतं महाव्यूहं व्यूह्य द्रोणो व्यवस्थितः ।  
 सूचीमुखे महेष्वासः कृतवर्मा व्यवस्थितः ॥ २५  
 अनन्तरं च काम्भोजो जलसन्धश्च मारिष ।  
 दुर्योधनश्च कर्णश्च तदनन्तरमेव च ॥ २६  
 ततः शतसहस्राणि योधानामनिवर्तिनाम् ।  
 व्यवस्थितानि सर्वाणि शकटे मुखरक्षिणाम् ॥ २७  
 तेषां च पृष्ठतो राजा बलेन महता वृतः ।  
 जयद्रथस्ततो राजा सूचीपार्श्वे व्यवस्थितः ॥ २८  
 शकटस्य तु राजेन्द्र भारद्वाजो मुखे स्थितः ।  
 नात्र तस्याभवद्भेदो जुगोपैतं ततः स्वयम् ॥ २९  
 श्वेतवर्मा म्बरोष्णीषो व्यूढोरस्को महाभुजः ।  
 धनुर्विस्फारयन् द्रोणस्तस्थौ क्रुद्ध इवान्तकः ।  
 'तस्य सैन्यस्य सर्वस्य नेता गोप्ता च वीर्यवान्' ३०  
 पताकिनं शोणहयं वेदीकृष्णाजिनध्वजम् ।  
 द्रोणस्य रथमालोक्य प्रहृष्टाः कुरवोऽभवन् ॥ ३१  
 सिद्धचारणसङ्घानां विस्मयः सुमहानभूत् ।  
 द्रोणेन विहितं दृष्ट्वा व्यूहं क्षुब्धार्णवोपमम् ॥ ३२  
 सशैलसागरवनां नानाजनपदाकुलाम् ।  
 ग्रसेद्भूहः क्षितिं सर्वामिति भूतानि मेनिरे ॥ ३३  
 बहुरथमनुजाश्वपत्तिनागं  
 प्रतिभयनिःस्वनमद्भुतानुरूपम् ।  
 अहितहृदयभेदनं महद्वै  
 शकटमवेक्ष्य कृतं ननन्द राजा ॥ ३४

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे सप्ताशीतितमोऽध्यायः ॥ ८७ ॥

कचेति चकार इत्यर्थे । इत्याह्वयन्त इत्यन्वयः ॥ ९ ॥ त्रिमा-  
 त्रासु त्रिसंख्यासु तिसृष्वित्यर्थः ॥ १४ ॥ पश्चार्धे पश्चाद्भागो  
 पञ्चगव्यूतिः । चक्रशकटः चक्रगर्भः शकटः ॥ २२ ॥ अद्भु-

तानुरूपमाश्चर्यरूपं एतत्समययोग्यं च ॥ ३४ ॥ सप्ताशी-  
 तितमोऽध्यायः ॥ ८७ ॥



## अष्टाशीतितमोऽध्यायः ॥ ८८ ॥

अर्जुनस्य रणाङ्गणप्रवेशः ॥ १ ॥

सञ्जय उवाच ।

व्यूढेषु तव सैन्येषु समुत्कुष्टेषु मारिष ।  
 ताड्यमानासु भेरीषु मृदङ्गेष्वानकेषु च ॥ १  
 अनीकानां च संह्रादे वादित्राणां च निःस्वने ।  
 प्रध्मापितेषु शङ्खेषु सन्नादे रोमहर्षणे ॥ २  
 प्रगृहीतेषु शस्त्रेषु भारतेषु युयुत्सुषु ।  
 रौद्रे मुहूर्ते संप्राप्ते सव्यसाची व्यदृश्यत ॥ ३  
 बलानां वायसानां च पुरस्तात्सव्यसाचिनः ।  
 पिशितासृग्भुजां सङ्घाः प्रलीयन्ते सहस्रशः ॥ ४  
 मृगाश्च घोरसंनादाः शिवाश्चाशिवदर्शनाः ।  
 दक्षिणेन प्रयातानामस्माकं नेदुरध्वनि ॥ ५  
 'लोकक्षये महाराज यादृशास्तादृशा हि ते ।  
 अशिवा धार्तराष्ट्राणां शिवाः पार्थस्य संयुगे ॥' ६  
 सनिर्घाता ज्वलन्त्यश्च पेतुरुल्काः सहस्रशः ।  
 चचाल च मही कृत्स्ना भये घोरे समुत्थिते ॥ ७  
 विष्वग्वाताः सनीहारा रूक्षाः शर्करकर्षिणः ।  
 बवुरायाति कौन्तेये संग्रामे समुपस्थिते ॥ ८  
 नाकुलिश्च शतानीको धृष्टद्युम्नश्च पार्षतः ।  
 पाण्डवानामनीकानि प्राज्ञौ तौ व्यूहतुस्तदा ॥ ९  
 ततो रथसहस्रेण द्विरदानां शतेन च ।  
 त्रिभिरश्चसहस्रैश्च पदातीनां शतैः शतैः ॥ १०  
 अध्यर्धमात्रे धनुषां सहस्रे तनयस्तव ।  
 अग्रतः सर्वसैन्यानां स्थित्वा दुर्मर्षणोऽब्रवीत् ॥ ११  
 अद्य गाण्डीवधन्वानं तपन्तं युद्धदुर्मदम् ।  
 अहमावारयिष्यामि वेलेव मकरालयम् ॥ १२  
 अद्य पश्यन्तु संग्रामे धनंजयममर्षणम् ।  
 विपक्तं मयि दुर्धर्षं भिन्नं कुम्भमिवाश्मनि ॥ १३  
 तिष्ठध्वं रथिनो यूयं संग्राममभिकाङ्क्षिणः ।  
 युध्यामि संहतानेतान्यशो मानं च वर्धयन् ॥ १४  
 एवं ब्रुवन्महाराज महात्मा स महीपतिः ।

शतैः शतैर्दशसहस्रैः ॥ १० ॥ समाधूतैः संचालितैः ॥ ३० ॥

महेष्वासैर्वृतो राजन्महेष्वासो व्यवस्थितः ॥ १५  
 ततोऽर्जुनो महाराज महात्मा महतां पतिः ।  
 महारथसमाख्यातो महेष्वासो व्यवस्थितः ॥ १६  
 कक्षाग्निरिव दुःस्पर्शः सवज्र इव वासवः ।  
 दण्डपाग्निरिवासह्यो मृत्युः कालेन चोदितः ॥ १७  
 शूलपाग्निरिवाक्षोभ्यो वरुणः पाशवानिव ।  
 युगान्ताग्निरिवार्चिष्मान्दिधक्षुः स्थास्तुजङ्गमम् ॥ १८  
 क्रोधामर्षबलोद्धूतो निवातकवचान्तकः ।  
 युद्धे जेता स्थितः सत्ये पारयिष्यन्महाव्रतम् ॥ १९  
 आमुक्तकवचः खड्गी जाम्बूनदकिरीटभृत् ।  
 शुभ्रमालयाम्बरधरः स्वङ्गदश्चारुकुण्डलः ॥ २०  
 रथप्रवरमास्थाय नरो नारायणानुगः ।  
 विधुन्वन्गाण्डिवं सङ्ख्ये बभौ सूर्य इवोदितः ॥ २१  
 अग्रानीकस्य सोऽध्यर्ध इषुपाते धनञ्जयः ।  
 व्यवस्थाप्य रथं राजञ्शङ्खं दध्मौ प्रतापवान् ॥ २२  
 अथ कृष्णोऽप्यसंभ्रान्तः पार्थेन सह मारिष ।  
 प्राध्मापयत्पाञ्चजन्यं शङ्खप्रवरमोजसा ॥ २३  
 तयोः शङ्खप्रणादेन तव सैन्ये विशांपते ।  
 आसन्संहृष्टरोमाणः कम्पिता गतचेतसः ॥ २४  
 यथा त्रसन्ति भूतानि सर्वाण्यशनिनिःस्वनात् ।  
 तथा शङ्खप्रणादेन वित्रेसुस्तव सैनिकाः ॥ २५  
 प्रसुप्तबुधः शक्रन्मूत्रं वाहनानि च सर्वशः ।  
 एवं सवाहनं सर्वमाविग्रमभवद्बलम् ॥ २६  
 सीदन्ति स्म नरा राजञ्शङ्खशब्देन मारिष ।  
 विसंज्ञाश्चाभवन्केचित्केचिद्राजन्वितत्रसुः ॥ २७  
 ततः कपिर्महानादं सहभूतैर्ध्वजालयैः ।  
 अकरोद्वादितास्यश्च भीषयंस्तव सैनिकान् ॥ २८  
 ततः शङ्खाश्च भेर्यश्च मृदङ्गाश्चानकैः सह ।  
 पुनरेवाभ्यहन्यन्त तव सैन्यप्रहर्षणाः ॥ २९  
 नानावादित्रसंह्रादैः क्ष्वेडितास्फोटिताकुलैः ।  
 सिंहनादैः समुत्कुष्टैः समाधूतैर्महारथैः ॥ ३०

अष्टाशीतितमोऽध्यायः ॥ ८८ ॥



तस्मिंस्तु तुमुले शब्दे भीरूणां भयवर्धने ।

अतीव हृष्टो दाशार्हमब्रवीत्पाकशासनिः ॥ ३१

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे अष्टाशीतितमोऽध्यायः ॥ ८८ ॥

### एकोनवतितमोऽध्यायः ॥ ८९ ॥

अर्जुनयुद्धवर्णनम् ॥ १ ॥

अर्जुन उवाच ।

चोदयाश्चान्हृषीकेश यत्र दुर्मर्षणः स्थितः ।

एतद्विद्धा गजानीकं प्रवेक्ष्याम्यरिवाहिनीम् ॥१

सञ्जय उवाच ।

एवमुक्तो महाबाहुः केशवः सव्यसाचिना ।

अचोदयद्वयांस्तत्र यत्र दुर्मर्षणः स्थितः ॥ २

स संप्रहारस्तुमुलः संप्रवृत्तः सुदारुणः ।

एकस्य च बहूनां च रथनागनरक्षयः ॥ ३

ततः सायकवर्षेण पर्जन्य इव वृष्टिमान् ।

परानवाकिरत्पार्थः पर्वतानिव नीरदः ॥ ४

ते चापि रथिनः सर्वे त्वरिताः कृतहस्तवत् ।

अवाकिरन्बाणजालैस्तत्र कृष्णधनंजयौ ॥ ५

ततः क्रुद्धो महाबाहुर्वार्यमाणः परैर्युधि ।

शिरांसि रथिनां पार्थः कायेभ्योऽपाहरच्छरैः ॥६

उद्धान्तनयनैर्वकैः संदष्टौष्ठपुटैः शुभैः ।

सकुण्डलशिरस्त्राणैर्वसुधा समकीर्यत ॥ ७

पुण्डरीकवनानीव विध्वस्तानि समन्ततः ।

विनिकीर्णानि योधानां वदनानि चकाशिरे ॥८

सुवर्णचित्राभरणाः संसिक्ता रुधिरेण च ।

संसक्ता इव दृश्यन्ते मेघसङ्घाः सविद्युतः ॥ ९

शिरसां पततां राजञ्शब्दोऽभूद्रसुधातले ।

कालेन परिपकानां तालानां पततामिव ॥ १०

कबन्ध उत्थितः कश्चिद्विष्फार्य सशरं धनुः ।

किञ्चित्खड्गं विनिष्कृष्य भुजेनोद्यम्य तिष्ठति ।

‘गृहीत्वाऽन्यस्य केशेषु शिरो नृत्यति चापरः ॥’

पतितानि न जानन्ति शिरांसि पुरुषर्षभाः ।

अमृष्यमाणाः संग्रामे कौन्तेयं जयगृद्धिनः ॥१२

हयानामुत्तमाङ्गैश्च हस्तिहस्तैश्च मेदिनी ।

बाहुभिश्च शिरोभिश्च वीराणां समकीर्यत ॥ १३

अयं पार्थः कुतः पार्थः पार्थोऽयमिति सर्वशः ।

‘तिष्ठ पार्थेहि मां पार्थ क यासीति च जल्पताम् ।’

तव सैन्येषु योधानां पार्थभूतमिवाभवत् ॥ १४

अन्योन्यमपि चाजघ्नुरात्मानमपि चापरे ।

पार्थभूतममन्यन्त जनाः कालेन मोहिताः ॥१५

निष्टनन्तः सरुधिरा विसंज्ञा गाढवेदनाः ।

शयाना बहवो वीराः कीर्तयन्तः स्वबान्धवान् ॥१६

सभिण्डिपालाः सप्रासाः सशक्त्यृष्टिपरश्चथाः ।

सनिर्व्यूहाः सनिस्त्रिंशाः सशरासनतोमराः ॥१७

सबाणवर्माभरणाः सगदाः साङ्गदा रणे ।

महाभुजगसंकाशा बाहवः परिघोपमाः ॥ १८

उद्वेष्टन्ति विचेष्टन्ति संचेष्टन्ति च सर्वशः ।

वेगं कुर्वन्ति संरब्धा निकृत्ताः परमेषुभिः ॥ १९

यो यः स्र समरे पार्थ प्रतिसंचरते नरः ।

तस्यतस्यान्तको बाणः शरीरमुपसर्पति ॥ २०

नृत्यतो रथमार्गेषु धनुर्व्यायच्छतस्तथा ।

न कश्चित्तत्र पार्थस्य ददृशेऽन्तरमण्वपि ॥ २१

यत्तस्य घटमानस्य क्षिप्रं विक्षिपतः शरान् ।

लाघवात्पाण्डुपुत्रस्य व्यस्यन्त परे जनाः ॥ २२

हस्तिनं हस्तिनन्तारमश्वमाश्विकमेव च ।

अभिनत्फलगुनो बाणै रथिनं च ससारथिम् ॥ २३

आवर्तमानमावृत्तं युध्यमानं च पाण्डवः ।

प्रमुखे तिष्ठमानं च न कंचिन्न निहन्ति सः ॥ २४

यथोदयन्वै गगने सूर्यो हन्ति महत्तमः ।

तथाऽर्जुनो गजानीकमवधीत्कङ्कपत्रिभिः ॥ २५

निर्व्यूह आयुधविशेषः ॥ १७ ॥ प्रतिपंचरते प्रत्युद्गच्छति

॥ २० ॥ यत्तस्यावहितस्य ॥ २२ ॥



हस्तिभिः पतितैर्भिन्नैस्तव सैन्यमदृश्यत ।  
 अन्तकाले यथा भूमिर्व्यवकीर्णा महीधरैः ॥ २६  
 यथा मध्यंदिने सूर्यो दुष्प्रेक्ष्यः प्राणिभिः सदा ।  
 तथा धनञ्जयः क्रुद्धो दुष्प्रेक्ष्यो युधि शत्रुभिः ॥ २७  
 तत्तथा तव पुत्रस्य सैन्यं युधि परंतप ।  
 प्रभयं द्रुतमाविग्रमतीव शरपीडितम् ॥ २८  
 मारुतेनेव महता मेघानीकं व्यदीर्यत ।  
 प्रकाल्यमानं तत्सैन्यं नाशकत्प्रतिवीक्षितुम् ॥ २९

प्रतोदैश्चापकोटीभिर्हुकारैः साधुवाहितैः ।  
 कशापाण्यभिघातैश्च वाग्भिरुग्राभिरेव च ॥ ३०  
 चोदयन्तो हयांस्तूर्णं पलायन्ते स तावकाः ।  
 सादिनो रथिनश्चैव पत्तयश्चार्जुनादिताः ॥ ३१  
 पाण्यङ्गुष्ठाङ्कुशैर्नागं चोदयन्तस्तथाऽपरे ।  
 शरैः संमोहिताश्चान्ये तमेवाभिमुखा ययुः ॥ ३२  
 तव योधा हतोत्साहा विभ्रान्तमनसस्तदा ॥ ३३

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे एकोननवतितमोऽध्यायः ॥ ८९ ॥

### नवतितमोऽध्यायः ॥ ९० ॥

अर्जुनेन दुःशासनपराजयः ॥ १ ॥

धृतराष्ट्र उवाच ।  
 तस्मिन्प्रभये सैन्याग्रे बध्यमाने किरीटिना ।  
 के तु तत्र रणे वीराः प्रत्युदीयुर्धनञ्जयम् ॥ १  
 आहोस्त्रिच्छकटव्यूहं प्रविष्टा मोघनिश्चयाः ।  
 द्रोणमाश्रित्य तिष्ठन्ति प्राकारमकुतोभयाः ॥ २  
 सञ्जय उवाच ।  
 तथाऽर्जुनेन संभये तस्मिंस्तव बलेऽनघ ।  
 हतवीरे हतोत्साहे पलायनकृतक्षणे ॥ ३  
 पाकशासनिनाऽभीक्ष्णं बध्यमाने शरोत्तमैः ।  
 न तत्र कश्चित्संग्रामे शशाकार्जुनमीक्षितुम् ॥ ४  
 ततस्तव सुतो राजन्दृष्ट्वा सैन्यं तथागतम् ।  
 दुःशासनो भृशं क्रुद्धो युद्धायार्जुनमभ्यगात् ॥ ५  
 सकाञ्चनविचित्रेण कवचेन समावृतः ।  
 जाम्बूनदशिरस्त्राणः शूरस्तीव्रपराक्रमः ॥ ६  
 नागानीकेन महता ग्रसन्निव महीमिमाम् ।  
 दुःशासनो महाराज सव्यसाचिनमावृणोत् ॥ ७  
 ह्रदेन गजघण्टानां शङ्खानां निनदेन च ।  
 ज्याक्षेपनिनदैश्चैव विरावेण च दन्तिनाम् ॥ ८  
 भूर्दिशश्चान्तरिक्षं च शब्देनासीत्समावृतम् ।  
 'युवराजो बलश्लाघी पिङ्गलः प्रियदर्शनः ।'

स मुहूर्तं प्रतिभयो दारुणः समपद्यत ॥ ९  
 तान्दृष्ट्वा पततस्तूर्णमङ्कुशैरभिचोदितान् ।  
 व्यालम्ब्रहस्तान्संरब्धान्सपक्षानिव पर्वतान् ॥ १०  
 सिंहनादेन महता नरसिंहो धनञ्जयः ।  
 'तदाचलघनप्रख्यं पताकाशतसंकुलम् ।'  
 गजानीकममित्राणामभितो व्यधमच्चरैः ॥ ११  
 महोर्मिणमिवोद्धूतं श्वसनेन महार्णवम् ।  
 किरीटी तद्रजानीकं प्राविशन्मकरो यथा ॥ १२  
 खमाश्रित इवादित्यः प्रतपन्स युगक्षये ।  
 ददृशे दिक्षु सर्वासु पार्थः परपुरंजयः ॥ १३  
 खुरशब्देन चाश्वानां नेमिघोषेण तेन च ।  
 तेन चोत्क्रुष्टशब्देन ज्यानिनादेन तेन च ॥ १४  
 नानावादित्रशब्देन पाञ्चजन्यस्वनेन च ।  
 देवदत्तस्य घोषेण गाण्डीवनिनदेन च ।  
 मन्दवेगा नरा नागा बभ्रुवुस्ते विचेतसः ॥ १५  
 शरैराशीविषस्पशैर्निर्मिन्नाः सव्यसाचिना ।  
 ते गजाः समसीदन्त मग्नाः पङ्कार्णवेष्विव ॥ १६  
 युगपच्च समाविष्टैः शरैर्गाण्डीवधन्वनः ।  
 अनेकशतसाहसैर्दुर्मा मधुकुरैरिव ।  
 'पुङ्खावशिष्टैर्बहुभिः शोणितोत्पीडवाहिभिः ॥ १७

हुतं विद्वतम् । आविशं भीतम् ॥ २८ ॥ साधुवाहितैः सुष्ठु-  
 व्यापारितैः ॥ ३० ॥ एकोननवतितमोऽध्यायः ॥ ८९ ॥

पलायने कृतः क्षणोऽवसरो येन ॥ ३ ॥ प्रतिभयो भयंकरः ।  
 दारुणः क्रूरः ॥ ९ ॥



आरावं परमं कृत्वा वध्यमानाः किरीटिना ।  
 निपेतुरनिशं भूमौ छिन्नपक्षा इवाद्रयः ॥ १८  
 अपरे दन्तवेष्टेषु कुम्भेषु च कटेषु च ।  
 शरैः समर्पिता नागाः क्रौञ्चवच्चनदन्मुहुः ॥ १९  
 गजस्कन्धगतानां च पुरुषाणां किरीटिना ।  
 छिद्यन्ते चोत्तमाङ्गानि भल्लैः सन्नतपर्वभिः ॥ २०  
 सकुण्डलानां पततां शिरसां धरणीतले ।  
 पन्नानामिव संघातैः पार्थश्चक्रे निवेदनम् ॥ २१  
 यन्त्रवद्धा विक्रवा व्रणार्ता रुधिरक्षिताः ।  
 भ्रमत्सु युधि नागेषु मनुष्या विललम्बिरे ॥ २२  
 केचिदेकेन बाणेन सुयुक्तेन सुपत्रिणा ।  
 द्वौ त्रयश्च विनिर्भिन्ना निपेतुर्धरणीतले ॥ २३  
 अपरे मदसंरब्धा मातङ्गाः पर्वतोपमाः ।  
 सारोहा न्यपतन्भूमौ द्रुमवन्त इवाचलाः ॥ २४  
 मौर्वी ध्वजं धनुश्चैव युगमीषां तथैव च ।  
 रथिनां कुट्टयामास भल्लैः सन्नतपर्वभिः ॥ २५  
 न संदधन्न चाकर्षन्न विमुञ्चन्न चोद्वहन् ।  
 मण्डलेनैव धनुषा नृत्यन्पार्थः स दृश्यते ॥ २६  
 अतिविद्धाश्च नाराचैर्वमन्तो रुधिरं मुखैः ।  
 मुहूर्तान्यपतन्नन्ये वारणा वसुधातले ॥ २७

उत्थितान्यगणेष्वपि कबन्धानि समन्ततः ।  
 अदृश्यन्त महाराज तस्मिन्परमसंकुले ॥ २८  
 सचापाः साङ्गुलित्राणाः सखङ्गाः साङ्गदा रणे ।  
 अदृश्यन्त भुजाश्छिन्ना हेमाभरणभूषिताः ॥ २९  
 सूपस्करैरधिष्ठानैरीषादण्डकबन्धुरैः ।  
 चक्रेर्विमथितैरक्षैर्मग्नैश्च बहुधा युगैः ॥ ३०  
 चर्मचापधरैश्चैव व्यवकीर्णैस्ततस्ततः ।  
 स्रग्भिराभरणैर्वस्त्रैः पतितैश्च महाध्वजैः ॥ ३१  
 निहतैर्वारणैरथैः क्षत्रियैश्च निपातितैः ।  
 अदृश्यत मही तत्र दारुणप्रतिदर्शना ॥ ३२  
 एवं दुःशासनबलं वध्यमानं किरीटिना ।  
 संप्राद्रवन्महाराज व्यथितं सहनायकम् ॥ ३३  
 'एवं बले द्रुते याते राजपुत्रं महारथम् ।  
 विव्याध दशभिर्बाणैस्तिष्ठतिष्ठेति चाब्रवीत् ॥ ३४  
 जीवितेन कथं गन्ता दुरुक्तं यावदद्य ते ।  
 तद्वाक्यसदृशं कर्म कुरु त्वं यदि मन्यसे ॥ ३५  
 एवमुक्त्वा ततो राजा पार्थः पार्थिवमर्दनः ।  
 भृशं क्रुद्धो महाराज अविध्यत्तनयं तव ॥ ३६  
 ततो दुःशासनस्त्रस्तः सहानीकः शरादितः ।  
 द्रोणं त्रातारमाकाङ्क्षन्शकटव्यूहमभ्यगात् ॥ ३७

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे नवतितमोऽध्यायः ॥ ९० ॥

### एकनवतितमोऽध्यायः ॥ ९१ ॥

अर्जुनस्य व्यूहं मुखस्थेन द्रोणेन कंचित्कालं युद्धा तमपहाय व्यूहप्रवेशः ॥ १ ॥

सञ्जय उवाच ।  
 दुःशासनबलं हत्वा सव्यसाची महारथः ।  
 सिन्धुराजं परीप्सन्वै द्रोणानीकमुपाद्रवत् ॥ १  
 स तु द्रोणं समासाद्य व्यूहस्य प्रमुखे स्थितम् ।  
 कृताञ्जलिदिदं वाक्यं कृष्णस्यानुमतेऽब्रवीत् ॥ २  
 शिवेन ध्याहि मां ब्रह्मन्स्वस्ति चैव वदस्व मे ।  
 भवत्प्रसादादिच्छामि प्रवेष्टुं दुर्भिदां चमूम् ॥ ३  
 भवान्पितृसमो मयं धर्मराजसमोऽपि च ।

धौम्यकृष्णसमश्चैव सत्यमेतदब्रवीमि ते ॥ ४  
 अश्वत्थामा यथा तात रक्षणीयस्त्वयाऽनघ ।  
 तथाऽहमपि ते रक्ष्यः सदैव द्विजसत्तम ॥ ५  
 तव प्रसादादिच्छेयं सिन्धुराजानमाहवे ।  
 निहन्तुं द्विपदां श्रेष्ठ प्रतिज्ञां रक्ष मे प्रभो ॥ ६  
 सञ्जय उवाच ।  
 एवमुक्तस्तदाऽऽचार्यः प्रत्युवाच सयन्निव ।  
 मामजित्वा न बीभत्सो शक्यो जेतुं जयद्रथः ॥ ७

दन्तवेष्टेषु दन्तमूलेषु । कटेषु कटिषु ॥ १९ ॥ निवेदनमु-  
 पाहारम् ॥ २१ ॥ यन्त्रवद्धा यन्त्रैरालिखिताः ॥ २२ ॥

नवतितमोऽध्यायः ॥ ९० ॥



एतावदुक्त्वा तं द्रोणः शरव्रातैरवाकिरत् ।  
 सरथाश्वध्वजं तीक्ष्णैः प्रहसन्वै ससारथिम् ॥ ८  
 ततोऽर्जुनः शरव्रातान्द्रोणस्यावार्य सायकैः ।  
 द्रोणमभ्यर्दयद्वाणैर्घोररूपैर्महत्तरैः ॥ ९  
 विव्याध च रणे द्रोणमनुमान्य विशांपते ।  
 क्षत्रधर्मं समास्थाय नवभिः सायकैः पुनः ॥ १०  
 तस्येष्टनिष्ठुभिश्छित्त्वा द्रोणो विव्याध तावुभौ ।  
 विषाग्निज्वलितप्रख्यैरिषुभिः कृष्णपाण्डवौ ॥ ११  
 इयेष पाण्डवस्तस्य बाणैश्छेतुं शरासनम् ।  
 तस्य चिन्तयतस्त्वेव फल्गुनस्य महात्मनः ॥ १२  
 द्रोणः शरैरसंभ्रान्तो ज्यां चिच्छेदाशु वीर्यवान् ।  
 विव्याध च ह्यानस्य ध्वजं सारथिमेव च ॥ १३  
 अर्जुनं च शरैर्वीरैः सयमानोऽभ्यवाकिरत् ।  
 एतस्मिन्नन्तरे पार्थः सज्यं कृत्वा महद्वनुः ॥ १४  
 विशेषयिष्यन्नाचार्यं सर्वास्रविदुषां वरः ।  
 मुमोच षट्शतान्बाणान्गृहीत्वैकमिव द्रुतम् ॥ १५  
 पुनः सप्तशतानन्यान्सहस्रं चानिवर्तिनः ।  
 चिक्षेपायुतशश्चान्यांस्तेऽग्नन्द्रोणस्य तां चमूम् ॥ १६  
 तैः सम्यगस्तैर्बलिना कृतिना चित्रयोधिना ।  
 मनुष्यवाजिमातङ्गा विद्धाः पेतुर्गतासवः ॥ १७  
 विस्रुताश्वध्वजाः पेतुः संछिन्नायुधजीविताः ।  
 रथिनो रथमुख्येभ्यः सहसा शरपीडिताः ॥ १८  
 चूर्णिताक्षिप्तदग्धानां वज्रानिलहुताशनैः ।  
 तुल्यरूपा गजाः पेतुर्गिर्यग्राम्बुदवेश्मनाम् ॥ १९  
 पेतुरश्वसहस्राणि प्रहतान्यर्जुनेषुभिः ।  
 हंसा हिमवतः पृष्ठे वारिविप्रहता इव ॥ २०  
 रथाश्चद्विपपच्योधाः सलिलौघा इवाद्भुताः ।  
 युगान्तादित्यरश्म्याभैः पाण्डवास्त्रशरैर्हताः ॥ २१  
 तं पाण्डवादित्यशरांशुजालं  
 कुरुप्रवीरान्युधि निष्टपन्तम् ।  
 स द्रोणमेघः शरवृष्टिवेगैः  
 प्राच्छादयन्मेघ इवार्करश्मीन् ॥ २२  
 अथात्यर्थं विसृष्टेन द्विषतामसुभोजिना ।

आजग्मे वक्षसि द्रोणो नाराचेन धनञ्जयम् ॥ २३  
 स विह्वलितसर्वाङ्गः क्षितिकम्पे यथाऽचलः ।  
 धैर्यमालम्ब्य वीभत्सुर्द्रोणं विव्याध पत्रिभिः ॥ २४  
 द्रोणस्तु पञ्चभिर्वाणैर्वासुदेवमताडयत् ।  
 अर्जुनं च त्रिसप्तत्या ध्वजं चास्य त्रिभिः शरैः ॥ २५  
 विशेषयिष्यञ्छिष्यं च द्रोणो राजन्पराक्रमी ।  
 अदृश्यमर्जुनं चक्रे निमेषाच्छरवृष्टिभिः ॥ २६  
 प्रसक्तान्पततोऽद्राक्ष्म भारद्वाजस्य सायकान् ।  
 मण्डलीकृतमेवास्य धनुश्चादृश्यताद्भुतम् ॥ २७  
 तेऽभ्ययुः समरे राजन्वासुदेवधनंजयौ ।  
 द्रोणसृष्टाः सुबहवः कङ्कपत्रपरिच्छदाः ॥ २८  
 तत्राद्भुतमपश्याम शिलानामिव सर्पणम् ।  
 यद्द्रोणं तरसा पार्थो वृद्धं बालोऽपि नातरत् ॥ २९  
 चिन्तयामास बाण्यो दृष्ट्वा द्रोणस्य विक्रमम् ।  
 नातिवर्तिष्यते ह्येनं वेलांमिव महार्णवः ॥ ३०  
 ततः पार्थं समुद्विग्नं लक्ष्य चिन्तयतेऽच्युतः ।  
 द्रोणस्य चापि विक्रान्तं दृष्ट्वा मधुनिषूदनः ।  
 इत्यब्रवीद्वासुदेवो धनञ्जयमुदारधीः ॥ ३१  
 पार्थपार्थ महाबाहो न नः कालात्ययो भवेत् ।  
 द्रोणमुत्सृज्य गच्छामो ब्राह्मणोऽसौ गतक्लमः ॥ ३२  
 सञ्जय उवाच ।  
 पार्थश्चाप्यब्रवीत्कृष्णं यथेष्टमिति केशवम् ॥ ३३  
 ततः प्रदक्षिणं कृत्वा द्रोणं प्रायान्महाभुजम् ।  
 परिवृत्तश्च वीभत्सुरगच्छद्विसृजञ्शरान् ॥ ३४  
 ततोऽब्रवीत्स्वयं द्रोणः केदं पाण्डव गम्यते ।  
 ननु नाम रणे शत्रुमजित्वा न निवर्तसे ॥ ३५  
 अर्जुन उवाच ।  
 गुरुर्भवान्न मे शत्रुः शिष्यः पुत्रसमोऽस्मि ते ।  
 न चास्ति स पुमाँल्लोके यस्त्वां युधि पराजयेत् ॥ ३६  
 सञ्जय उवाच ।  
 एवं ब्रुवाणो वीभत्सुर्जयद्रथवधोत्सुकः ।  
 त्वरायुक्तो महाबाहुस्त्वत्सैन्यं समुपाद्रवत् ॥ ३७  
 तं चक्ररक्षौ पाञ्चाल्यौ युधामन्यूत्तमौजसौ ।



अन्वयातां महात्मानौ विशन्तं तावकं बलम् ॥३८  
 ततो जयो महाराज कृतवर्मा च सात्वतः ।  
 काम्भोजश्च श्रुतायुश्च धनञ्जयमवारयन् ॥ ३९  
 तेषां दशसहस्राणि रथानामनुयायिनाम् ।  
 अभीषाहाः शूरसेनाः शिवयोऽथ वसांतयः ॥ ४०  
 मावेल्का ललित्थाश्च केकया मद्रकास्तथा ।  
 नारायणाश्च गोपालाः कांभोजानां च ये गणाः ॥ ४१  
 कर्णेन विजिताः पूर्वं संग्रामे शूरसंमताः ।  
 भारद्वाजं पुरस्कृत्य हृष्टात्मानोऽर्जुनं प्रति ॥ ४२

पुत्रशोकाभिसंतप्तं क्रुद्धं मृत्युमिवान्तकम् ।  
 त्यजन्तं तुमुले प्राणान्सन्नद्धं चित्रयोधिनम् ॥ ४३  
 गाहमानमनीकानि मातङ्गमिव यूथपम् ।  
 महेष्वासं पराक्रान्तं नरव्याघ्रमवारयन् ॥ ४४  
 ततः प्रवृत्ते युद्धं तुमुलं रोमहर्षणम् ।  
 अन्योन्यं वै प्रार्थयतां योधानामर्जुनस्य च ॥ ४५  
 जयद्रथवधप्रेप्सुमायान्तं पुरुषर्षभम् ।  
 न्यवारयन्त सहिताः क्रिया व्याधिमिवोत्थितं ॥ ४६

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसशुद्धे एकनवतितमोऽध्यायः ॥ ९१ ॥

### द्विनवतितमोऽध्यायः ॥ ९२ ॥

अर्जुनेन श्रुतायुधसुदक्षिणयोर्वधः ॥ १ ॥

सञ्जय उवाच ।  
 सन्निरुद्धस्तु तैः पार्थो महाबलपराक्रमः ।  
 द्रुतं समनुयातश्च द्रोणेन रथिनां वरः ॥ १  
 किरन्निषुगणांस्तीक्ष्णान्स रश्मीनिव भास्करः ।  
 तापयामास तत्सैन्यं देहं व्याधिगणो यथा ॥ २  
 अश्वो विद्धो रथश्छिन्नः सारोहः पातितो गजः ।  
 छत्राणि चापविद्धानि रथाश्चक्रेर्विना कृताः ॥ ३  
 विद्रुतानि च सैन्यानि शरार्तानि समन्ततः ।  
 इत्यासीत्तुमुलं युद्धं न प्राज्ञायत किंचन ॥ ४  
 तेषां संयच्छतां सङ्घे परस्परमजिह्वगैः ।  
 अर्जुनो ध्वजिनीं राजन्नभीक्ष्णं समकम्पयत् ॥ ५  
 सत्यां चिकीर्षमाणस्तु प्रतिज्ञां सत्यसङ्गरः ।  
 अभ्यद्रवद्रथश्रेष्ठं शोणाश्वं श्वेतवाहनः ॥ ६  
 तं द्रोणः पञ्चविंशत्या मर्मभिद्भिरजिह्वगैः ।  
 अन्तेवासिनमाचार्यो महेष्वासं समर्पयत् ॥ ७  
 तं तूर्णमिव बीभत्सुः सर्वशस्त्रभृतां वरः ।  
 अभ्यधावदिषूनस्यन्निषुवेगविघातकान् ॥ ८  
 तस्याशु क्षिपतो भल्लान्मल्लैः सन्नतपर्वभिः ।  
 प्रत्यविध्यदमेयात्मा ब्रह्मास्त्रं समुदीरयन् ॥ ९

तेषां संयच्छतां विधारयताम् ॥ ५ ॥

तदद्भुतमपश्याम द्रोणस्याचार्यकं युधि ।  
 यतमानो युवा नैनं प्रत्यविध्यददर्जनः ॥ १०  
 क्षरन्निव महामेघो वारिधाराः सहस्रशः ।  
 द्रोणमेघः पार्थशैलं ववर्ष शरवृष्टिभिः ॥ ११  
 अर्जुनः शरवर्षं तच्छरवर्षेण वीर्यवान् ।  
 अवारयदसंभ्रान्तो न त्वाचार्यमपीडयत् ॥ १२  
 द्रोणस्तु पञ्चविंशत्या श्वेतवाहनमार्दयत् ।  
 वासुदेवं च सप्तत्या बाहोरुरसि चाशुगैः ॥ १३  
 पार्थस्तु ग्रहसन्धीमानाचार्यं स शरौघिणम् ।  
 विसृजन्तं शितान्बाणानवारयत तं युधि ॥ १४  
 अथ तौ वध्यमानौ तु द्रोणेन रथसत्तमौ ।  
 अवर्जयेतां दुर्धर्षं युगान्ताग्रिमिवोत्थितम् ॥ १५  
 वर्जयन्निशितान्बाणान्द्रोणचापविनिःसृतान् ।  
 किरीटमाली कौन्तेयो भोजानीकमथाविशत् ॥ १६  
 सोऽन्तरा कृतवर्माणं काम्भोजं च सुदक्षिणम् ।  
 अभ्ययाद्वर्जयन्द्रोणं मैनाकमिव पर्वतम् ॥ १७  
 ततो भोजो नरव्याघ्रो दुर्धर्षं कुरुसत्तमम् ।  
 अविध्यचूर्णमव्यग्रो दशभिः कङ्कपत्रिभिः ॥ १८  
 तमर्जुनः शतेनाजौ राजन्विब्याध पत्रिणाम् ।

आचार्यकं शिक्षाम् ॥ १० ॥



पुनश्चान्यैस्त्रिभिर्बाणैर्मोहयन्निव सात्वतम् ॥ १९  
 भोजस्तु ग्रहसन्पार्थ वासुदेवं च माधवम् ।  
 एकैकं पञ्चविंशत्या सायकानां समर्पयत् ॥ २०  
 तस्यार्जुनो धनुश्छित्त्वा विव्याधैनं त्रिसप्तभिः ।  
 शरैरग्निशिखाकारैः क्रुद्धाशीविषसन्निभैः ॥ २१  
 अथान्यद्भनुरादाय कृतवर्मा महारथः ।  
 पञ्चभिः सायकैस्तूर्णं विव्याधोरसि भारत ॥ २२  
 पुनश्च निशितैर्बाणैः पार्थं विव्याध पञ्चभिः ।  
 तं पार्थो नवभिर्बाणैराजधानं स्तनान्तरे ॥ २३  
 दृष्ट्वा विषक्तं कौन्तेयं कृतवर्मरथं प्रति ।  
 चिन्तयामास वाष्पेणो न नः कालात्ययो भवेत् ॥  
 ततः कृष्णोऽब्रवीत्पार्थं कृतवर्मणि मा दयाम् ।  
 कुरु संबन्धकं हित्वा प्रमथ्यैनं विशातय ॥ २५  
 ततः स कृतवर्माणं मोहयित्वाऽर्जुनः शरैः ।  
 अभ्यगाज्जनैरश्वैः कांभोजानामनीकिनीम् ॥ २६  
 अमर्षितस्तु हार्दिक्यः प्रविष्टे श्वेतवाहने ।  
 विधुन्वन्सशरं चापं पाञ्चाल्याभ्यां समागतः ॥ २७  
 चक्ररक्षौ तु पाञ्चाल्यावर्जुनस्य पदानुगौ ।  
 पर्यवारयदायान्तौ कृतवर्मा रथेषुभिः ॥ २८  
 तावविध्यत्ततो भोजः कृतवर्मा शितैः शरैः ।  
 त्रिभिरेव युधामन्युं चतुर्भिश्चोत्तमौजसम् ॥ २९  
 तावप्येनं विविधतुर्दशभिर्दशभिः शरैः ।  
 त्रिभिरेव युधामन्युरुत्तमौजास्त्रिभिस्तथा ।  
 संचिच्छिदतुरप्यस्य ध्वजं कार्मुकमेव च ॥ ३०  
 अथान्यद्भनुरादाय हार्दिक्यः क्रोधमूर्च्छितः ।  
 कृत्वा विधनुषौ वीरौ शरवर्षैरवाकिरत् ॥ ३१  
 तावन्ये धनुषी सज्ये कृत्वा भोजं विजग्नतुः ।  
 तेनान्तरेण बीभत्सुर्विवेशामित्रवाहिनीम् ॥ ३२  
 न लेभाते तु तौ द्वारं वारितौ कृतवर्मणा ।  
 धार्तराष्ट्रेष्वनीकेषु यतमानौ नरर्षभौ ॥ ३३  
 अनीकान्यर्दयन्युद्धे त्वरितः श्वेतवाहनः ।  
 नावधीकृतवर्माणं प्राप्तमप्यरिसूदनः ॥ ३४  
 तं दृष्ट्वा तु तथाऽऽयान्तं शूरो राजा श्रुतायुधः ।

रथेषुभिः अदूरस्थाग्निभिर्बाणैः ॥ २८ ॥

अभ्यद्रवत्सुसंकुद्धो विधुन्वानो महद्भनुः ॥ ३५  
 स पार्थं त्रिभिरानर्च्छत्सप्तत्या च जनार्दनम् ।  
 क्षुरप्रेण सुतीक्ष्णेन पार्थकेतुमताडयत् ॥ ३६  
 ततोऽर्जुनो नवत्या तु शराणां नतपर्वणाम् ।  
 आजधानं भृशं क्रुद्धस्तोत्रैरिव महाद्विपम् ॥ ३७  
 स तन्न ममृषे राजन्पाण्डवेयस्य विक्रमम् ।  
 अथैनं सप्तसप्तत्या नाराचानां समर्पयत् ॥ ३८  
 तस्यार्जुनो धनुश्छित्त्वा शरावापं निकृत्य च ।  
 आजधानोरसि क्रुद्धः सप्तभिर्नतपर्वभिः ॥ ३९  
 अथान्यद्भनुरादाय स राजा क्रोधमूर्च्छितः ।  
 वासविं नवभिर्बाणैर्बाहोरसि चार्पयत् ॥ ४०  
 ततोऽर्जुनः स्मयन्नेव श्रुतायुधमरिंदमः ।  
 शरैरनेकसाहस्रैः पीडयामास भारत ॥ ४१  
 अश्वांश्चास्यावधीत्तूर्णं सारथिं च महारथः ।  
 विव्याध चैनं सप्तत्या नाराचानां महाबलः ॥ ४२  
 हतार्थं रथमुत्सृज्य स तु राजा श्रुतायुधः ।  
 अभ्यद्रवद्रणे पार्थं गदामुद्यम्य वीर्यवान् ॥ ४३  
 वरुणस्यात्मजो वीरः स तु राजा श्रुतायुधः ।  
 पर्णाशाजननी यस्य शीततोया महानदी ॥ ४४  
 तस्य माताऽब्रवीद्राजन्वरुणं पुत्रकारणात् ।  
 अवध्योऽयं भवेल्लोके शत्रूणां तनयो मम ॥ ४५  
 वरुणस्त्वब्रवीत्प्रीतो ददाम्यस्मै वरं हितम् ।  
 दिव्यमस्त्रं सुतस्तेऽयं येनावध्यो भविष्यति ॥ ४६  
 नास्ति चाप्यमरत्वं वै मनुष्यस्य कथंचन ।  
 सर्वेणावश्यमर्तव्यं जातेन सरितां वरे ॥ ४७  
 दुर्धर्षस्त्वेष शत्रूणां रणेषु भविता सदा ।  
 अस्त्रस्यास्य प्रभावाद्द्वै व्येतु ते मानसो ज्वरः ॥ ४८  
 इत्युक्त्वा वरुणः प्रादाद्गदां मन्त्रपुरस्कृताम् ।  
 यामासाद्य दुराधर्षः सर्वलोके श्रुतायुधः ॥ ४९  
 उवाच चैनं भगवान्पुनरेव जलेश्वरः ।  
 अयुध्यति न मोक्तव्या सा त्वय्येव पतेदिति ॥ ५०  
 हन्यादेषा प्रतीपं हि प्रयोक्तारमपि प्रभो ।  
 न चाकरोत्स तद्वाक्यं प्राप्ते काले श्रुतायुधः ॥ ५१  
 स तया वीरघातिन्या जनार्दनमताडयत् ।



प्रतिजग्राह तां कृष्णः पीनेनासेन वीर्यवान् ।  
 नाकम्पयत शौरिं सा विन्ध्यं गिरिमिवानिलः ॥ ५२  
 'ततोऽर्जुनः क्षुरप्राभ्यां भुजौ परिघसंनिभौ ।  
 चिच्छेद पाण्डवः शीघ्रं जलेश्वरसुतस्य वै ॥ ५३  
 सा ज्वलन्ती महोल्केव समासाद्य जनार्दनम् ।'  
 प्रत्यागता महावेगा कृत्येव दुरधिष्ठिता ॥ ५४  
 जघान चास्थितं वीरं श्रुतायुधममर्षणम् ।  
 'स पपात हतो भूमौ विशिरा विशुजो बली ।  
 संभय इव वातेन बहुशाखो वनस्पतिः ॥ ५५  
 सा विस्फुरन्ती ज्वलिता वज्रवेगसमा गदा ।'  
 हत्वा श्रुतायुधं वीरं धरणीमन्वपद्यत ॥ ५६  
 गदां निवर्तितां दृष्ट्वा निहतं च श्रुतायुधम् ।  
 हाहाकारो महांस्तत्र सैन्यानां समजायत ।  
 खेनाखेण हतं दृष्ट्वा श्रुतायुधमरिन्दमम् ॥ ५७  
 अयुध्यमानाय ततः केशवाय नराधिप ।  
 क्षिप्ता श्रुतायुधेनाथ तस्मात्तमवधीद्वदा ॥ ५८  
 यथोक्तं वरुणेनाजौ तथा स निधनं गतः ।  
 व्यसुश्चाप्यपतद्भूमौ प्रेक्षतां सर्वधन्विनाम् ॥ ५९  
 पतमानस्तु स बभौ पर्णाशायाः प्रियः सुतः ।  
 संभय इव वातेन बहुशाखो वनस्पतिः ॥ ६०  
 ततः सर्वाणि सैन्यानि सेनामुख्याश्च सर्वशः ।  
 प्राद्रवन्त हतं दृष्ट्वा श्रुतायुधमरिन्दमम् ॥ ६१  
 ततः काम्भोजराजस्य पुत्रः शूरः सुदक्षिणः ।  
 अभ्ययाज्जवनैरश्वैः फल्गुनं शत्रुसूदनम् ॥ ६२  
 तस्य पार्थः शरान्सप्त प्रेषयामास भारत ।  
 ते तं शूरं विनिर्भिद्य प्राविशन्धरणीतलम् ॥ ६३  
 सोऽतिविद्धः शरैस्तीक्ष्णैर्गाण्डीवप्रेषितैर्मृधे ।  
 अर्जुनं प्रतिविन्याध दशभिः कङ्कपत्रिभिः ॥ ६४

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे द्विनवतितमोऽध्यायः ॥ ९२ ॥

### त्रिनवतितमोऽध्यायः ॥ ९३ ॥

अर्जुनेन श्रुतायुःप्रभृतीनां वधः ॥ १ ॥

सञ्जय उवाच ।  
 हते सुदक्षिणे राजन्वीरे चैव श्रुतायुधे ।

कृत्या अभिचारदेवता ॥ ५४ ॥ ध्वजः शक्रध्वजः ॥ ७२ ॥

वासुदेवं त्रिभिर्विद्धा पुनः पार्थ च पञ्चभिः ।  
 तस्य पार्थो धनुश्छित्त्वा केतुं चिच्छेद मारिष ॥ ६५  
 भल्लाभ्यां भृशतीक्ष्णाभ्यां तं च विन्याध पाण्डवः ।  
 स तु पार्थं त्रिभिर्विद्धा सिंहनादमथानदत् ॥ ६६  
 सर्वपारशवीं चैव शक्तिं शूरः सुदक्षिणः ।  
 सघण्टां प्राहिणोद्धोरां क्रुद्धो गाण्डीवधन्वने ॥ ६७  
 सा ज्वलन्ती महोल्केव तमासाद्य महारथम् ।  
 सविस्फुलिङ्गा निर्भिद्य निपपात महीतले ॥ ६८  
 शक्त्या त्वभिहतो गाढं मूर्च्छयाऽभिपरिप्लुतः ।  
 समाश्वास्य महातेजाः सृक्किणी परिलेलिहन् ॥ ६९  
 तं चतुर्दशभिः पार्थो नाराचैः कङ्कपत्रिभिः ।  
 साश्वध्वजधनुःसूतं विन्याधाचिन्त्यविक्रमः ॥ ७०  
 रथं चान्यैः सुबहुभिश्चक्रे विशकलं शरैः ।  
 सुदक्षिणं तं काम्भोजं मोघसंकल्पविक्रमम् ।  
 विभेद हृदि बाणेन पृथुधारेण पाण्डवः ॥ ७१  
 स भिन्नवर्मा स्रस्ताङ्गः प्रभ्रष्टमुकुटाङ्गदः ।  
 पपाताभिमुखः शूरो यन्त्रमुक्त इव ध्वजः ॥ ७२  
 गिरेः शिखरजः श्रीमान्सुशाखः सुप्रतिष्ठितः ।  
 निर्भय इव वातेन कर्णिकारो हिमात्यये ।  
 विशीर्णः पतितो राजा प्रसार्य विपुलौ भुजौ ॥ ७३  
 शेते स्म निहतो भूमौ काम्भोजास्तरणोचितः ।  
 महार्हाभरणोपेतः सानुमानिव पर्वतः ॥ ७४  
 सुदर्शनीयस्ताम्राक्षः कर्णिना स सुदक्षिणः ।  
 पुत्रः काम्भोजराजस्य पार्थेन विनिपातितः ॥ ७५  
 धारयन्नग्निसंकाशां शिरसा काञ्चनीं स्रजम् ।  
 अशोभत महाबाहुर्व्यसुर्भूमौ निपातितः ॥ ७६  
 ततः सर्वाणि सैन्यानि व्यद्रवन्त सुतस्य ते ।  
 हतं श्रुतायुधं दृष्ट्वा काम्भोजं च सुदक्षिणम् ॥ ७७

जवेनाभ्यद्रवन्पार्थं कुपिताः सैनिकास्तव ॥ १  
 अभीषाहाः शूरसेनाः शिवयोऽथ वसातयः ।

द्विनवतितमोऽध्यायः ॥ ९२ ॥



अभ्यवर्षस्ततो राजञ्शरवर्षैर्धनंजयम् ॥	२	संछन्नं शरजालेन रथं दृष्ट्वा सकेशवम् ।	
तेषां षष्टिशतानन्यान्प्राप्तप्रातपाण्डवः शरैः ।		शत्रूचाभिमुखौ दृष्ट्वा दीप्यमानाविवानलौ ॥ २०	
ते स्म भीताः पलायन्ते व्याघ्रात्क्षुद्रमृगा इव ॥ ३		प्रादुश्चक्रे ततः पार्थः शाक्रमस्त्रं महारथः ।	
ते निवृत्ताः पुनः पार्थ सर्वतः पर्यवारयन् ।		तस्मादासन्सहस्राणि शराणां नतपर्वणाम् ॥ २१	
रणे सपत्नान्निघ्नन्तं जिगीषन्तं परान्युधि ॥ ४		ते जघ्नुस्तौ महेष्वासौ ताभ्यां मुक्तांश्च सायकान् ।	
तेषामापततां तूर्णं गाण्डीवप्रेषितैः शरैः ।		विचेरुराकाशगताः पार्थचापविनिःसृताः ॥ २२	
शिरांसि पातयामास बाहूश्चापि धनंजयः ॥ ५		प्रतिहत्य शरांस्तूर्णं शरवेगेन पाण्डवः ।	
शिरोभिः पातितैस्तत्र भूमिरासीन्निरन्तरा ।		प्रतस्थे तत्रतत्रैव योधयन्वै महारथान् ॥ २३	
अभ्रच्छायेव चैवासीद्बाह्वृध्रबलैर्युधि ॥ ६		तौ च फल्गुनबाणौधैर्विबाहुशिरसौ कृतौ ।	
तेषु तूत्साद्यमानेषु क्रोधामर्षसमन्वितौ ।		वसुधामन्वपद्येतां वातनुन्नाविव द्रुमौ ॥ २४	
श्रुतायुश्चाश्रुतायुश्च धनंजयमयुध्यताम् ॥ ७		श्रुतायुषश्च निधनं वधश्चैवाश्रुतायुषः ।	
बलिनौ स्पर्धिनौ वीरौ कुलजौ बाहुशालिनौ ।		लोकविस्सापनमभूत्समुद्रस्येव शोषणम् ॥ २५	
तावेनं शरवर्षाणि सव्यदक्षिणमस्यताम् ॥ ८		तयोः पदानुगान्हत्वा पुनः पञ्चशतं रथान् ।	
त्वरायुक्तौ महाराज प्रार्थयानौ महद्यशः ।		प्रत्यगाद्भारतीं सेनां निघ्नन्पार्थो वरान्वरान् ॥ २६	
अर्जुनस्य वधप्रेम्सु पुत्रार्थे तव धन्विनौ ॥ ९		श्रुतायुषं च निहतं प्रेक्ष्य चैवाश्रुतायुषम् ।	
तावर्जुनं सहस्रेण पत्रिणां नतपर्वणाम् ।		नियतायुश्च संक्रुद्धो दीर्घायुश्चैव भारत ॥ २७	
पूरयामासतुः क्रुद्धौ तटाकं जलदौ यथा ॥ १०		पुत्रौ तयोर्नरश्रेष्ठौ कौन्तेयं प्रति जग्मतुः ।	
श्रुतायुश्च ततः क्रुद्धस्तोमरेण धनञ्जयम् ।		किरन्तौ विविधान्बाणान्पितृव्यसनकर्षितौ ॥ २८	
आजघान रथश्रेष्ठः पीतेन निशितेन च ॥ ११		तावर्जुनो मुहूर्तेन शरैः सन्नतपर्वभिः ।	
सोऽतिविद्धो बलवता शत्रुणा शत्रुकर्शनः ।		प्रैषयत्परमक्रुद्धो यमस्य सदनं प्रति ॥ २९	
जगाम परमं मोहं मोहयन्केशवं रणे ॥ १२		लोडयन्तमनीकानि द्विपं पद्मसरो यथा ।	
एतस्मिन्नेव काले तु सोऽश्रुतायुर्महारथः ।		नाशक्रुवन्वारयितुं पार्थ क्षत्रियपुङ्गवाः ॥ ३०	
शूलेन भृशतीक्ष्णेन ताडयामास पाण्डवम् ॥ १३		अङ्गास्तु गजसङ्घैश्च पाण्डवं पर्यवारयन् ।	
क्षते क्षारं स हि ददौ पाण्डवस्य महात्मनः ।		क्रुद्धाः सहस्रशो राजञ्जिज्ञप्तिता हस्तिसादिनः ॥ ३१	
पार्थोऽपि भृशसंविद्धो ध्वजयष्टिं समाश्रितः ॥ १४		दुर्योधनसमादिष्टाः कुञ्जरैः पर्वतोपमैः ।	
ततः सर्वस्य सैन्यस्य तावकस्य विशांपते ।		प्राच्याश्च दाक्षिणात्याश्च कलिङ्गप्रमुखानृपाः ॥ ३२	
सिंहनादो महानासीद्धतं मत्वा धनंजयम् ॥ १५		तेषामापततां शीघ्रं गाण्डीवप्रेषितैः शरैः ।	
कृष्णश्च भृशसंतप्तो दृष्ट्वा पार्थं विचेतनम् ।		निचकर्त शिरांस्युग्रो बाहूनपि सुभूषणान् ॥ ३३	
आश्वासयत्सुहृद्याभिर्वाग्भिस्तत्र धनञ्जयम् ॥ १६		तैः शिरोभिर्मही कीर्णा बाहुभिश्च सहाङ्गदैः ।	
ततस्तौ रथिनां श्रेष्ठौ लब्धलक्षौ धनञ्जयम् ।		बभौ कनकपाषाणा भुजगैरिव संवृता ॥ ३४	
वासुदेवं च वाष्ण्यं शरवर्षैः समन्ततः ॥ १७		बाहवो विशिखैश्छिन्नाः शिरांस्युन्मथितानि च ।	
सचक्रकूबररथं साश्चध्वजपताकिनम् ।		पतमानान्यदृश्यन्त द्रुमेभ्य इव पक्षिणः ॥ ३५	
अदृश्यं चक्रतुर्युद्धे तदद्भुतमिवाभवत् ॥ १८		शरैः सहस्रशो विद्धा द्विपाः प्रसृतशोणिताः ।	
प्रत्याश्वस्तस्तु बीभत्सुः शनकैरिव भारत ।		अदृश्यन्ताद्रयः काले गैरिकाम्बुस्रवा इव ॥ ३६	
प्रेतराजपुरं प्राप्य पुनः प्रत्यागतो यथा ॥ १९		निहताः शेरते सान्ये बीभत्सोर्निशितैः शरैः ।	



गजपृष्ठगता म्लेच्छा नानाविकृतदर्शनाः ॥ ३७  
 नानावेषधरा राजनानाशस्त्रौघसंवृताः ।  
 रुधिरेणानुलिप्ताङ्गा भान्ति चित्रैः शरैर्हताः ॥ ३८  
 शोणितं निर्वमन्ति स्म द्विपाः पार्थशराहताः ।  
 सहस्रशस्त्रिन्नगात्राः सारोहाः सपदानुगाः ॥ ३९  
 चुक्रुशुश्च निपेतुश्च बभ्रमुश्चापरे दिशः ।  
 भृशं त्रस्ताश्च बहवः खानेव ममृदुर्गजाः ॥ ४०  
 सोत्तरायुधिनश्चैव द्विपास्तीक्ष्णविषोपमाः ।  
 विदन्त्यसुरमायां ये सुघोरा घोरचक्षुषः ॥ ४१  
 यवनाः पारदाश्चैव शकाश्च सह बाह्लिकैः ।  
 काकवर्णा दुराचाराः स्त्रीलोलः कलहप्रियाः ॥ ४२  
 द्राविडास्तत्र युध्यन्ते मत्तमातङ्गविक्रमाः ।  
 गोयोनिप्रभवा म्लेच्छाः कालकल्पाः प्रहारिणः ॥  
 दार्वातिसारा दरदाः पुण्ड्राश्चैव सहस्रशः ।  
 ते न शक्याः स्म सङ्ख्यातुं व्राताः शतसहस्रशः ॥ ४४  
 अभ्यवर्षन्त ते सर्वे पाण्डवं निशितैः शरैः ।  
 अवाकिंश्च ते म्लेच्छा नानायुद्धविशारदाः ॥ ४५  
 तेषामपि ससर्जाशु शरवृष्टिं धनञ्जयः ।  
 सृष्टिस्तथाविधा ह्यासीच्छलभानामिवायतिः ॥ ४६  
 अभ्रच्छायामिव शरैः सैन्ये कृत्वा धनञ्जयः ।  
 मुण्डार्धमुण्डाञ्जटिलानशुचीञ्जटिलाननान् ।  
 म्लेच्छानशातयत्सर्वान्समेतानस्त्रतेजसा ॥ ४७  
 शरैश्च शतशो विद्वास्ते सङ्गा गिरिचारिणः ।  
 प्राद्रवन्त रणे भीता गिरिगह्वरवासिनः ॥ ४८  
 गजाश्चसादिम्लेच्छानां पतितानां शितैः शरैः ।  
 बकाः कङ्का वृका भूमावपिबन्लधिरं मुदा ॥ ४९  
 पत्त्यश्वरथनागैश्च प्रच्छन्नकृतसंक्रमाम् ।  
 शरवर्षप्लवां घोरां केशशैवलशाद्वलाम् ।  
 प्रावर्तयन्नदीमुग्रां शोणितौघतरङ्गिणीम् ॥ ५०  
 छिन्नाङ्गुलीक्षुद्रमत्स्यां युगान्ते कालसन्निभाम् ।  
 प्राकरोद्गजसंवाधां नदीमुत्तरशोणिताम् ॥ ५१  
 देहेभ्यो राजपुत्राणां नागाश्चरथसादिनाम् ।

यथा स्थलं च निम्नं च न स्याद्वर्षति वासवे ।  
 तथाऽऽसीत्पृथिवी सर्वा शोणितेन परिप्लुता ॥ ५२  
 षट्सहस्रान्हयान्वीरान्पुनर्दशशतान्वरान् ।  
 प्राहिणोन्मृत्युलोकाय क्षत्रियान्क्षत्रियर्षभः ॥ ५३  
 शरैः सहस्रशो विद्धा विधिवत्कल्पिता द्विपाः ।  
 शेरते भूमिमासाद्य शैला वज्रहता इव ॥ ५४  
 स वाजिरथमातङ्गान्निघ्नन्व्यचरदर्जुनः ।  
 प्रभिन्न इव मातङ्गो मृदन्नलवनं यथा ॥ ५५  
 भूरिद्रुमलतागुल्मं शुष्केन्धनतृणोलपम् ।  
 निर्देहेदनलोऽरण्यं यथा वायुसमीरितः ॥ ५६  
 सेनारण्यं तव तथा कृष्णानिलसमीरितः ।  
 शराचिरदहत्क्रुद्धः पाण्डवोऽग्निर्धनञ्जयः ॥ ५७  
 शून्यान्कुर्वन्नथोपस्थान्मानवैः संस्तरन्महीम् ।  
 प्रानृत्यदिव संवाधे चापहस्तो धनञ्जयः ।  
 वज्रकल्पैः शरैर्भूमिं कुर्वन्नुत्तरशोणिताम् ॥ ५८  
 'ततः प्रावर्तत नदी शोणितौघतरङ्गिणी ।  
 नराश्चद्विपकायेभ्यः पर्वतेभ्य इवापगा ॥ ५९  
 अस्थिशर्करसंवाधा ध्वजवृक्षा रथहृदा ।  
 संछिन्नशीर्षपाषाणा हस्तिहस्तमहाग्रहा ॥ ६०  
 मांसमज्जास्थिपङ्काढ्या हताश्वमकराकुला ।  
 उष्णीषफेनसंछन्ना शरघोरझषाकुला ॥ ६१  
 रुद्रस्याक्रीडसदृशीं भूमिं कुर्वन्विभीषणाम् ।  
 प्राविशद्भारतीं सेनां संकुद्धो वै धनञ्जयः ॥ ६२  
 तं श्रुतायुस्तथाम्बष्ठो व्रजमानं न्यवारयत् ॥ ६३  
 तस्यार्जुनः शरैस्तीक्ष्णैः कङ्कपत्रपरिच्छदैः ।  
 न्यपातयद्भयाञ्छीघ्रं यतमानस्य मारिष ।  
 धनुश्चास्यापरैश्छित्त्वा शरैः पार्थो विचक्रमे ॥ ६४  
 अम्बष्ठस्तु गदां गृह्य क्रोधपर्याकुलेक्षणः ।  
 आससाद रणे पार्थं केशवं च महारथम् ॥ ६५  
 ततः संप्रहरन्वीरो गदामुद्यम्य भारत ।  
 रथमावार्य गदया केशवं समताडयत् ॥ ६६  
 गदया ताडितं दृष्ट्वा केशवं परवीरहा ।

गोयोनिप्रभवा नन्दिन्यां जाताः ॥ ४३ ॥ सृष्टिः संसृष्टिः  
 ॥ ४६ ॥ जटिलाननान् जटिलानि रूढश्मश्रूण्याननानि येषाम्  
 ॥ ४७ ॥ प्रच्छन्नेव प्रच्छादनेन कृतो रचितः संक्रमो यस्याम्

॥ ५० ॥ उत्तरशोणितां शोणितप्रधानाम् ॥ ५१ ॥ हयान्  
 अश्वारोहान् ॥ ५३ ॥ त्रिनवतितमोऽध्यायः ॥ ९३ ॥



अर्जुनोऽथ भृशं क्रुद्धः सोऽम्बष्ठं प्रति भारत ॥ ६७  
 ततः शरैर्हेमपुङ्खैः सगदं रथिनां वरम् ।  
 छादयामास समरे मेघः सूर्यमिवोदितम् ॥ ६८  
 अथापरैः शरैश्चापि गदां तस्य महात्मनः ।  
 अचूर्णयत्तदा पार्थस्तदद्भुतमिवाभवत् ॥ ६९  
 अथ तां पतितां दृष्ट्वा गृह्यान्त्यां च महागदाम् ।  
 अर्जुनं वासुदेवं च पुनः पुनरताडयत् ॥ ७०

तस्यार्जुनः क्षुरग्राभ्यां सगदाबुधतौ भुजौ ।  
 चिच्छेदेन्द्रध्वजाकारौ शिरश्चान्येन पत्रिणा ॥ ७१  
 स पपात हतो राजन्वसुधामनुनादयन् ।  
 इन्द्रध्वज इवोत्सृष्टो यन्ननिर्मुक्तबन्धनः ॥ ७२  
 अम्बष्ठे तु तदा भग्रे तव सैन्यमभंज्यत ॥ ७३  
 रथानीकावगाढश्च वारणाश्च शतैर्वृतः ।  
 अदृश्यत तदा पार्थो घनैः सूर्य इवावृतः ॥ ७४

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे त्रिनवतितमोऽध्यायः ॥ ९३ ॥

### चतुर्नवतितमोऽध्यायः ॥ ९४ ॥

अर्जुनाङ्गीतेन दुर्योधनेन द्रोणमेत्य तदुपालम्भपूर्वकं जयद्रथं प्रति शोचनम् ॥ १ ॥ द्रोणेन दुर्योधनस्य मन्त्रोच्चारणपूर्वकं कवचमावध्यार्जुनेन सह युद्धाय प्रेषणम् ॥ २ ॥

सञ्जय उवाच ।  
 ततः प्रविष्टे कौन्तेये सिन्धुराजजिघांसया ।  
 द्रोणानीकं विनिर्भिद्य भोजानीकं च दुस्तरम् ॥ १  
 काम्भोजस्य च दायादे हते राजन्सुदक्षिणे ।  
 श्रुतायुषि च विक्रान्ते निहते सव्यसाचिना ॥ २  
 विप्रद्रुतेष्वनीकेषु विध्वस्तेषु समन्ततः ।  
 प्रभग्नं खवलं दृष्ट्वा पुत्रस्ते द्रोणमभ्ययात् ॥ ३  
 त्वरन्नेकरथेनैव समेत्य द्रोणमब्रवीत् ।  
 गतः स पुरुषव्याघ्रः प्रमथ्यैतां महाचमूम् ॥ ४  
 अथ बुद्ध्या समीक्षस्व किंनु कार्यमनन्तरम् ।  
 अर्जुनस्य विधाताय दारुणेऽस्मिञ्जनक्षये ॥ ५  
 यथा स पुरुषव्याघ्रो न हन्येत जयद्रथः ।  
 तथा विधत्स्व भद्रं ते त्वं हि नः परमा गतिः ॥ ६  
 असौ धनंजयाग्निर्हि कोपमारुतचोदितः ।  
 सेनाकक्षं दहति मे वह्निः कक्षमिवोत्थितः ॥ ७  
 अतिक्रान्ते हि कौन्तेये भित्त्वा सैन्यं परंतप ।  
 जयद्रथस्य गोप्तारः संशयं परमं गताः ॥ ८  
 स्थिरा बुद्धिर्नरेन्द्राणामासीद्ब्रह्मविदां वर ।  
 नातिक्रमिष्यति द्रोणं जातु जीवन्धनञ्जयः ॥ ९  
 योऽसौ पार्थो व्यतिक्रान्तो मिषतस्ते महाद्युते ।

सर्वं ह्यद्यातुरं मन्ये नेदमस्ति बलं मम ॥ १०  
 जानामि त्वां महाभाग पाण्डवानां हिते रतम् ।  
 ततो मुह्यामि च ब्रह्मन्कार्यवत्तां विचिन्तयन् ॥ ११  
 यथाशक्ति च ते ब्रह्मन्वर्धयन्वृत्तिमुत्तमाम् ।  
 प्रीणामि च यथाशक्ति तच्च त्वं नावबुध्यसे ॥ १२  
 अस्मान्न त्वं सदा भक्तानिच्छस्यमितविक्रम ।  
 पाण्डवान्सततं प्रीणास्यस्माकं विप्रिये रतान् ॥ १३  
 अस्मानेवोपजीवंस्त्वमस्माकं विप्रिये रतः ।  
 न ह्यहं त्वां विजानामि मधुदिग्धमिव क्षुरम् ॥ १४  
 'नह्यहं त्वां विजानामि सर्पं मण्डूकराविणम् ।'  
 नादास्यच्चेद्वरं मद्यं भवान्पाण्डवनिग्रहे ।  
 नावारयिष्यं गच्छन्तमहं सिन्धुपतिं गृहान् ॥ १५  
 मया त्वाशंसमानेन त्वत्तस्त्राणमबुद्धिना ।  
 आश्वासितः सिन्धुपतिर्मोहादत्तश्च मृत्यवे ॥ १६  
 यमदंष्ट्रान्तरं प्राप्तो मुच्येतापि हि मानवः ।  
 नार्जुनस्य वशं प्राप्तो मुच्येताजौ जयद्रथः ॥ १७  
 स तथा कुरु शोणाश्च यथा मुच्येत सैन्धवः ।  
 मम चार्तप्रलापानां माक्रुधः पाहि सैन्धवम् ॥ १८  
 द्रोण उवाच ।  
 नाभ्यसूयामि ते वाक्यमश्वत्थाम्नाऽसि मे समः ।

आतुरमनवस्थितम् ॥ १० ॥ नावबुध्यसे न स्मरसि ॥ १२ ॥  
 नेच्छसि नानुरुध्यसे ॥ १३ ॥ वचसा ललितं सदा । हृदयेन

भृशं तीक्ष्णं इति क. पाठः ॥ १४ ॥



सत्यं तु ते प्रवक्ष्यामि तज्जुषस्व विशांपते ॥ १९  
 सारथिः प्रवरः कृष्णः शीघ्राश्वास्य हयोत्तमाः ।  
 अल्पं च विवरं कृत्वा तूर्णं याति धनञ्जयः ॥ २०  
 किं न पश्यसि बाणौघान्क्रोशमात्रे किरीटिनः ।  
 पश्चाद्रथस्य पतितान्क्षिप्त्वाञ्जीघ्रं हि गच्छतः ॥ २१  
 न चाहं शीघ्रयानेऽद्य समर्थो वयसान्वितः ।  
 सेनामुखे च पार्थानामेतद्बलमुपस्थितम् ॥ २२  
 युधिष्ठिरश्च मे ग्राह्यो मिषतां सर्वधन्विनाम् ।  
 एवं मया प्रतिज्ञातं क्षत्रमध्ये महाभुज ॥ २३  
 धनञ्जयेन चोत्सृष्टो वर्तते प्रमुखे नृप ।  
 तस्माद्बहूमुखं हित्वा नाहं यास्यामि फल्गुनम् ॥ २४  
 तुल्याभिजनकर्माणं शत्रुमेकं सहायवान् ।  
 गत्वा योधय मा भैस्त्वं त्वं ह्यस्य जगतः पतिः २५  
 राजा शूरः कृती दक्षो वैरमुत्पाद्य पाण्डवैः ।  
 वीरः स्वयं प्रयाद्याशु यत्र पार्थो धनञ्जयः ॥ २६  
 दुर्योधन उवाच ।  
 कथं त्वामप्यतिक्रान्तः सर्वशस्त्रभृतां वरम् ।  
 धनञ्जयो मया शक्य आचार्यं प्रतिवाधितुम् ॥ २७  
 अपि शक्यो रणे जेतुं वज्रहस्तः पुरंदरः ।  
 नार्जुनः समरे शक्यो जेतुं परपुरंजयः ॥ २८  
 येन भोजश्च हार्दिक्यो भवांश्च त्रिदशोपमः ।  
 अस्त्रप्रतापेन जितौ श्रुतायुश्च निबर्हितः ॥ २९  
 सुदक्षिणश्च निहतः स च राजा श्रुतायुधः ।  
 श्रुतायुश्चाश्रुतायुश्च भ्लेच्छाश्चायुतशो हताः ॥ ३०  
 तं कथं पाण्डवं युद्धे दहन्तमिव पावकम् ।  
 प्रतियोत्स्यामि दुर्धर्षं तन्ममाचक्ष्व सत्तम ॥ ३१  
 क्षमं चेन्मन्यसे युद्धं मम तेनाद्य शाधि माम् ।  
 परवानस्मि भवतः प्रेष्यवद्रक्ष मे यशः ॥ ३२  
 द्रोण उवाच ।  
 सत्यं वदसि कौरव्य दुराधर्षो धनञ्जयः ।  
 अहं तु तत्करिष्यामि यथैनं प्रसहिष्यसि ॥ ३३  
 अद्भुतं चाद्य पश्यन्तु लोके सर्वधनुर्धराः ।  
 विषक्तं त्वयि कौन्तेयं वासुदेवस्य पश्यतः ॥ ३४  
 ते खाम् ॥ ३५ ॥ चत्वार एरावतवामनाञ्जनसार्व-

एष ते कवचं राजंस्तथा बध्नामि काञ्चनम् ।  
 यथा न बाणा नास्त्राणि प्रहरिष्यन्ति ते रणे ॥ ३५  
 यदि त्वां सासुरसुराः सयक्षोरगराक्षसाः ।  
 योधयन्ति त्रयो लोकाः सनरा नास्ति ते भयम् ३६  
 न कृष्णो न च कौन्तेयो न चान्यः शस्त्रभृद्रणे ।  
 शरानर्पयितुं कश्चित्कवचे तव शक्यति ॥ ३७  
 स त्वं कवचमास्थाय क्रुद्धमद्य रणेऽर्जुनम् ।  
 त्वरमाणः स्वयं याहि न त्वाऽसौ विषहिष्यति ॥ ३८  
 सञ्जय उवाच ।  
 एवमुक्त्वा त्वरन्द्रोणः स्पृष्ट्वाभ्यो वर्म भास्वरम् ।  
 आबन्ध्याद्भुततमं जपन्मन्त्रं यथाविधि ॥ ३९  
 रणे तस्मिन्सुमहति विजयस्य सुतस्य ते ।  
 विसिष्मापयिषुर्लोकान्विद्यया ब्रह्मवित्तमः ॥ ४०  
 द्रोण उवाच ।  
 करोतु स्वस्ति ते ब्रह्मा स्वस्ति कुर्वन्तु ब्राह्मणाः ।  
 सरीसृपाश्च ये श्रेष्ठास्तेभ्यस्ते स्वस्ति भारत ॥ ४१  
 ययातिर्नेहुषश्चैव धुन्धुमारो भगीरथः ।  
 तुभ्यं राजर्षयः सर्वे स्वस्ति कुर्वन्तु ते सदा ॥ ४२  
 स्वस्ति तेऽस्त्वेकपादेभ्यो बहुपादेभ्य एव च ।  
 स्वस्त्यस्त्वपादेभ्यश्च नित्यं तव महारणे ॥ ४३  
 स्वाहा स्वधा शची चैव स्वस्ति कुर्वन्तु ते सदा ।  
 लक्ष्मीररुन्धती चैव कुरुतां स्वस्ति तेऽनघ ॥ ४४  
 असितो देवलश्चैव विश्वामित्रस्तथाङ्गिराः ।  
 वसिष्ठः कश्यपश्चैव स्वस्ति कुर्वन्तु ते नृप ॥ ४५  
 धाता विधाता लोकेशो दिशश्च सदितिश्वराः ।  
 स्वस्ति तेऽद्य प्रयच्छन्तु कार्तिकेयश्च षण्मुखः ॥ ४६  
 'येन देवाः सकृद्भयाः संग्रामे तारकामये ।  
 धृताः स च हतः शूरो ह्यवध्यो देवतागणैः ॥ ४७  
 विवस्वान्कुरुतां स्वस्ति तथा वैवस्वतो यमः ।  
 पार्षदा वशगा यस्य स्वस्ति तुभ्यं प्रयच्छतु ॥' ४८  
 दिग्गजाश्चैव चत्वारः क्षितिश्च गगनं ग्रहाः ।  
 'दिशश्च विदिशश्चैव सिद्धा लोकहिते रताः ।  
 स्वस्ति कुर्वन्तु ते नित्यं मन्त्रेणानेन संस्तुताः ॥' ४९  
 मौमाः ॥ ४९ ॥



अधस्ताद्वरणीं योऽसौ सदा धारयते नृप ।  
शेषश्च पन्नगश्रेष्ठः स्वस्ति तुभ्यं प्रयच्छतु ॥ ५०  
गान्धारे युधि विक्रम्य निर्जिते पाकशासनेः ।  
पुरा वृत्रेण दैत्येन भिन्नदेहाः सहस्रशः ॥ ५१  
हततेजोबलाः सर्वे तदा सेन्द्रा दिवौकसः ।  
ब्रह्माणं शरणं जग्मुर्वृत्राङ्गीता महासुरात् ॥ ५२  
देवा ऊचुः ।

प्रमर्दितानां वृत्रेण देवानां देवसत्तम ।  
गतिर्भव सुरश्रेष्ठ त्राहि नो महतो भयात् ॥ ५३  
अथ पार्श्वे स्थितं विष्णुं शक्रादींश्च सुरोत्तमान् ।  
ग्राह पथ्यमिदं वाक्यं विषण्णान्सुरसत्तमान् ॥ ५४  
रक्ष्या मे सततं देवाः सहेन्द्राः सद्विजातयः ।  
त्वष्टुः सुदुर्धरं तेजो येन वृत्रो विनिर्मितः ॥ ५५  
त्वष्ट्रा पुरा तपस्तप्त्वा वर्षायुतशतं तदा ।  
वृत्रो विनिर्मितो देवाः प्राप्यानुज्ञां महेश्वरात् ॥ ५६  
शंकरस्य प्रसादाद्वै हन्यादेवरिपुर्वली ।  
नागत्वा शंकरस्थानं भगवान्दृश्यते हरः ॥ ५७  
दृष्ट्वा जेष्यथ वृत्रं तं क्षिप्रं गच्छत मन्दरम् ।  
यत्रास्ते तपसां योनिर्दक्षयज्ञविनाशनः ॥ ५८  
पिनाकी सर्वभूतेशो भगनेत्रनिपातनः ।  
ते गत्वा सहिता देवा ब्रह्मणा सह मन्दरम् ॥ ५९  
अपश्यंस्तेजसां राशिं सूर्यकोटिसमप्रभम् ।  
सोऽब्रवीत्स्वागतं देवा ब्रूत किं करवाण्यहम् ॥ ६०  
अमोघं दर्शनं मह्यं कामप्राप्तिरतोऽस्तु वः ।  
एवमुक्तास्तु ते सर्वे प्रत्यूचुस्तं दिवौकसः ॥ ६१  
हतौजसां नो वृत्रेण गतिर्भव दिवौकसाम् ।  
मूर्तीरीक्षस्व नो देव प्रहारेर्जर्जरीकृताः ।  
शरणं त्वां प्रपन्नाः स्म गतिर्भव महेश्वर ॥ ६२  
शर्व उवाच ।

विदितं वो यथा देवाः कृत्येयं सुमहाबला ।  
त्वष्टुस्तेजोभवा घोरा दुर्निवार्याऽकृतात्मभिः ॥ ६३  
अवश्यं तु मया कार्यं साह्यं सर्वदिवौकसाम् ।

ममेदं गात्रजं शक्र कवचं गृह्य भास्वरम् ॥ ६४  
बधानानेन मन्त्रेण मानसेन सुरेश्वर ।  
वधायासुरमुख्यस्य वृत्रस्य सुरधातिनः ॥ ६५  
द्रोण उवाच ।  
इत्युक्त्वा वरदः प्रादाद्वर्म तन्मन्त्रमेव च ।  
स तेन वर्मणा गुप्तः प्रायाद्वृत्रचमूं प्रति ॥ ६६  
नानाविधैश्च शस्त्रौघैः पाल्यमानैर्महारणे ।  
न सन्धिः शक्यते भेतुं वर्मबन्धस्य तस्य तु ॥ ६७  
स तेन वर्मणा गुप्तो वृत्रं देवरिपुं तदा ।  
जघान समरेऽभीतः शक्रो देवाग्रणीस्तदा ॥ ६८  
तं च मन्त्रमयं बन्धं वर्म चाङ्गिरसे ददौ ।  
अङ्गिराः ग्राह पुत्रस्य मन्त्रज्ञस्य बृहस्पतेः ।  
बृहस्पतिरथोवाच अग्निवेश्याय धीमते ॥ ६९  
अग्निवेश्यो मम प्रादात्तेन बध्नामि वर्म ते ।  
तवाद्य देहरक्षार्थं मन्त्रेण नृपसत्तम ॥ ७०  
सञ्जय उवाच ।

एवमुक्त्वा ततो द्रोणस्तव पुत्रं महाद्युतिम् ।  
पुनरेव वचः ग्राह शनैराचार्यपुङ्गवः ॥ ७१  
ब्रह्मसूत्रेण बध्नामि कवचं तव भारत ।  
हिरण्यगर्भेण यथा बद्धं विष्णोः पुरा रणे ॥ ७२  
यथा च ब्रह्मणा बद्धं संग्रामे तारकामये ।  
शक्रस्य कवचं दिव्यं तथा बध्नाम्यहं तव ॥ ७३  
सञ्जय उवाच ।

बद्धा तु कवचं तस्य मन्त्रेण विधिपूर्वकम् ।  
प्रेषयामास राजानं युद्धाय महते द्विजः ॥ ७४  
स सन्नद्धो महाबाहुराचार्येण महात्मना ।  
'प्रस्थितः सहसा राजन्यत्र यातो धनञ्जयः ॥' ७५  
रथानां च सहस्रेण त्रिगर्तानां ग्रहारिणाम् ।  
तथा दन्तिसहस्रेण मत्तानां वीर्यशालिनाम् ॥ ७६  
अश्वानां नियुतेनैव तथाऽन्यैश्च महारथैः ।  
वृतः प्रायान्महाबाहुरर्जुनस्य रथं प्रति ॥ ७७  
नानावादित्रघोषेण यथा वैरोचनिस्तथा ॥ ७८

पदेशेन ॥ ७२ ॥ चतुर्नवतितमोऽध्यायः ॥ ९४ ॥

अनुज्ञां वरम् ॥ ५६ ॥ हन्याद्वन्तुमर्हति ॥ ५७ ॥ मानसेन  
मानसोच्चारणीयेन ॥ ६५ ॥ ब्रह्मसूत्रेण ब्रह्मणा सूचितेनो-



ततः शब्दो महानासीत्सैन्यानां तव भारत । अगाधं प्रस्थितं दृष्ट्वा समुद्रमिव कौरवम् ॥ ७९ ॥  
॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे चतुर्नवतितमोऽध्यायः ॥ ९४ ॥

### पञ्चनवतितमोऽध्यायः ॥ ९५ ॥

राज्ञां द्वन्द्वीभूय युद्धाय समागमः ॥ १ ॥

सञ्जय उवाच ।  
प्रविष्टयोर्महाराज पार्थवाष्णेययो रणे ।  
दुर्योधने प्रयाते च पृष्ठतः पुरुषर्षभे ॥ १ ॥  
जवेनाभ्यद्रवन्द्रोणं महता निःस्वनेन च ।  
पाण्डवाः सोमकैः सार्धं ततो युद्धमवर्तत ॥ २ ॥  
तद्युद्धमभवत्तीव्रं तुमुलं रोमहर्षणम् ।  
कुरूणां पाण्डवानां च व्यूहस्य पुरतोऽद्भुतम् ॥ ३ ॥  
राजन्कदाचिन्नास्माभिर्दृष्टं तादृङ् च श्रुतम् ।  
यादृङ्मध्यगते सूर्ये युद्धमासीद्विशंपते ॥ ४ ॥  
धृष्टद्युम्नमुखाः पार्था व्यूढानीकाः प्रहारिणः ।  
द्रोणस्य सैन्यं ते सर्वे शरवर्षैरवाकिरन् ॥ ५ ॥  
वयं द्रोणं पुरस्कृत्य सर्वशस्त्रभृतां वरम् ।  
पार्षतप्रमुखान्पार्थानभ्यवर्षाम सायकैः ॥ ६ ॥  
महामेघाविवोदीर्णौ मिश्रवातौ हिमालये ।  
सेनाग्रे प्रचकाशेते रुचिरे रथभूषिते ॥ ७ ॥  
समेत्य तु महासेने चक्रतुर्वेगमुत्तमम् ।  
जाह्नवीयमुने नद्यौ प्रावृषीवोल्बणोदके ॥ ८ ॥  
नानाशस्त्रपुरोवातो द्विपाश्वरथसंवृतः ।  
गदाविद्युन्महारौद्रः संग्रामजलदो महान् ॥ ९ ॥  
भारद्वाजानिलोद्भूतः शरधारासहस्रवान् ।  
अभ्यवर्षन्महारौद्रं पाण्डुसेनाग्रिमुद्धतम् ॥ १० ॥  
समुद्रमिव घर्मान्ते विशन्धोरो महानिलः ।  
व्यक्षोभयदनीकानि पाण्डवानां द्विजोत्तमः ॥ ११ ॥  
तेऽपि सर्वप्रयत्नेन द्रोणमेव समाद्रवन् ।  
विभित्सन्तो महासेतुं वार्योधाः प्रबला इव ॥ १२ ॥  
वारयामास तान्द्रोणो जलौघमचलो यथा ।  
पाण्डवान्समरे क्रुद्धान्पाञ्चालांश्च सकेकयान् ॥ १३ ॥

अथापरे च राजानः परिवृत्य समन्ततः ।  
महाबला रणे शूराः पाञ्चालानन्वारयन् ॥ १४ ॥  
ततो रणे नरव्याघ्रः पार्षतः पाण्डवैः सह ।  
संजघानासकृद्रोणं विभित्सुररिवाहिनीम् ॥ १५ ॥  
यथैव शरवर्षाणि द्रोणो वर्षति पार्षते ।  
तथैव शरवर्षाणि धृष्टद्युम्नोऽप्यवर्षत ॥ १६ ॥  
सनिह्निशपुरोवातः शक्तिप्रासर्ष्टिसंवृतः ।  
ज्याविद्युच्चापसंज्ञादो धृष्टद्युम्नबलाहकः ॥ १७ ॥  
शरधाराश्मवर्षाणि व्यसृजत्सर्वतो दिशम् ।  
निघ्नन्थवराश्चौघान्प्लावयामास वाहिनीम् ॥ १८ ॥  
यंयमार्च्छच्छरैर्द्रोणः पाण्डवानां रथव्रजम् ।  
ततस्ततः शरैर्द्रोणमपाकर्षत पार्षतः ॥ १९ ॥  
तथा तु यतमानस्य द्रोणस्य युधि भारत ।  
धृष्टद्युम्नं समासाद्य त्रिधा सैन्यमभिघत ॥ २० ॥  
भोजमेकेऽभ्यवर्तन्त जलसन्धं तथाऽपरे ।  
पाण्डवैर्हन्यमानाश्च द्रोणमेवापरे ययुः ॥ २१ ॥  
संघट्टयति सैन्यानि द्रोणस्तु रथिनां वरः ।  
व्यधमच्चापि तान्यस्य धृष्टद्युम्नो महारथः ॥ २२ ॥  
धार्तराष्ट्रास्तथा भूता वध्यन्ते पाण्डुसृञ्जयैः ।  
अगोपाः पशवोऽरण्ये बहुभिः श्वापदैरिव ॥ २३ ॥  
कालः स्र्प्रसते योधान्धृष्टद्युम्नेन मोहितान् ।  
संग्रामे तुमुले तस्मिन्निति संमेनिरे जनाः ॥ २४ ॥  
कुनृपस्य यथा राष्ट्रं दुर्मिक्षव्याधितस्करैः ।  
द्राव्यते तद्वदापन्ना पाण्डवैस्तव वाहिनी ॥ २५ ॥  
अर्करश्मिविमिश्रेषु शस्त्रेषु कवचेषु च ।  
चक्षूषि प्रत्यहन्यन्त सैन्येन रजसा तथा ॥ २६ ॥  
त्रिधा भूतेषु सैन्येषु वध्यमानेषु पाण्डवैः ।

हिमालये शिशिरे । सेनाग्रे प्रधाने सेने ॥ ७ ॥ प्लावयामास  
विद्रावितवान् ॥ १८ ॥ अपाकर्षत व्यावर्तितवान् ॥ १९ ॥

संघट्टयति संमेलयति ॥ २२ ॥



अमर्षितस्ततो द्रोणः पाञ्चालान्वधमच्छरैः ॥ २७  
 मृद्वतस्तान्यनीकानि निघ्नतश्चापि सायकैः ।  
 बभूव रूपं द्रोणस्य कालाग्रेरिव दीप्यतः ॥ २८  
 रथं नागं हयं चापि पत्तिनश्च विशांपते ।  
 एकैकेनेषुणा सङ्ख्ये निर्विभेद महारथः ॥ २९  
 पाण्डवानां तु सैन्येषु नास्ति कश्चित्स भारत ।  
 दधार यो रणे बाणान्द्रोणचापच्युतान्प्रभो ॥ ३०  
 तत्पच्यमानमर्केण द्रोणसायकतापितम् ।  
 बभ्राम पार्षतं सैन्यं तत्रतत्रैव भारत ॥ ३१  
 'हन्यमानं तु तत्सैन्यं भारद्वाजेन सर्वतः ।  
 शरैरग्निशिखाकारैर्दह्यते भरतर्षभ ॥' ३२  
 तथैव पार्षतेनापि काल्यमानं बलं तव ।  
 अभवत्सर्वतो दीप्तं शुष्कं वनमिवाग्निना ॥ ३३  
 बाध्यमानेषु सैन्येषु द्रोणपार्षतसायकैः ।  
 त्यक्त्वा प्राणान्परं शक्त्या युध्यन्ते स्वर्गलिप्सवः ॥  
 तावकानां परेषां च युध्यतां भरतर्षभ ।  
 नासीत्कश्चिन्महाराज योऽत्याक्षीत्संयुगं भयात् ॥  
 भीमसेनं तु कौन्तेयं सोदर्याः पर्यवारयन् ।  
 विविंशतिश्चित्रसेनो विकर्णश्च महारथः ॥ ३६  
 विन्दानुविन्दावावन्त्यौ क्षेमधूर्तिश्च वीर्यवान् ।  
 त्रयाणां तव पुत्राणां त्रय एवानुयायिनः ॥ ३७  
 बाह्लीकराजस्तेजस्वी कुलपुत्रो महारथः ।  
 सहसेनः सहामात्यो द्रौपदेयानवारयत् ॥ ३८  
 शैब्यो गोवासनो राजा योर्धैर्दशशतावरैः ।  
 काश्यप्याभिभुवः पुत्रं पराक्रान्तमवारयत् ॥ ३९  
 अजातशत्रुं कौन्तेयं ज्वलन्तमिव पावकम् ।

मद्राणामीश्वरः शल्यो राजा राजानमावृणोत् ॥ ४०  
 दुःशासनस्त्ववस्थाप्य स्वमनीकममर्षणः ।  
 सात्यकिं प्रययौ क्रुद्धः शूरो रथवरं युधि ॥ ४१  
 स्वकेनाहमनीकेन सन्नद्धः कवचावृतः ।  
 चतुःशतैर्महेष्वासैश्चेकितानमवारयम् ॥ ४२  
 शकुनिस्तु सहानीको माद्रीपुत्राववारयत् ।  
 गान्धारकैः सप्तशतैश्चापशक्त्यसिपाणिभिः ॥ ४३  
 विन्दानुविन्दावावन्त्यौ विराटं मत्स्यमार्च्छताम् ।  
 प्राणांस्त्यक्त्वा महेष्वासौ मित्रार्थेऽभ्युद्यतायुधौ ॥  
 शिखण्डिनं याज्ञसेनिं रुन्धानमपराजितम् ।  
 बाह्लीकः प्रतिसंयत्तः पराक्रान्तमवारयत् ॥ ४५  
 धृष्टद्युम्नं तु पाञ्चाल्यं क्रूरैः सार्धं प्रभद्रकैः ।  
 आवन्त्यः सहसौवीरैः क्रुद्धरूपमवारयत् ॥ ४६  
 घटोत्कचं तथा शूरं राक्षसं क्रूरकर्मिणम् ।  
 अलामुद्योऽद्रवचूर्णं क्रुद्धमायान्तमाहवे ॥ ४७  
 अलम्बुसं राक्षसेन्द्रं कुन्तिभोजो महारथः ।  
 सैन्येन महता युक्तः क्रुद्धरूपमवारयत् ॥ ४८  
 सैन्धवः पृष्ठतस्त्वासीत्सर्वसैन्यस्य भारत ।  
 रक्षितः परमेष्वासैः कृपप्रभृतिभी रथैः ॥ ४९  
 तस्यास्तां चक्ररक्षौ द्वौ सैन्धवस्य बृहत्तमौ ।  
 द्रौणिर्दक्षिणतो राजन्सूतपुत्रश्च वामतः ॥ ५०  
 पृष्ठगोपास्तु तस्यासन्सौमदत्तिपुरोगमाः ।  
 कृपश्च वृषसेनश्च शलः शल्यश्च दुर्जयः ॥ ५१  
 नीतिमन्तो महेष्वासाः सर्वे युद्धविशारदाः ।  
 सैन्धवस्य विधायैवं रक्षां युयुधिरे ततः ॥ ५२

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे पञ्चनवतितमोऽध्यायः ॥ ९५ ॥

### षण्णवतितमोऽध्यायः ॥ ९६ ॥

राज्ञां द्वन्द्वयुद्धवर्णनम् ॥ १ ॥

सञ्जय उवाच ।  
 राजन्संग्राममाश्चर्यं शृणु कीर्तयतो मम ।  
 कुरूणां पाण्डवानां च यथा युद्धमवर्तत ॥ १  
 काश्यप्य काशिराजस्य ॥ ३९ ॥ आवन्त्योऽन्यः ॥ ४६ ॥

भारद्वाजं समासाद्य व्यूहस्य प्रमुखे स्थितम् ।  
 अयोधयन्त्रणे पार्था द्रोणानीकं विभित्सवः ॥ २  
 रक्षमाणः स्वकं व्यूहं द्रोणोऽपि सह सैनिकैः ।

पञ्चनवतितमोऽध्यायः ॥ ९५ ॥



अयोधयद्रणे पार्थान्प्रार्थयानो महद्यशः ॥ ३  
 विन्दानुविन्दावावन्त्यौ विराटं दशभिः शरैः ।  
 आजघ्नतुः सुसंकुद्धौ तव पुत्रहितैषिणौ ॥ ४  
 विराटश्च महाराज तावुभौ समरे स्थितौ ।  
 पराक्रान्तौ पराक्रम्य योधयामास सानुगौ ॥ ५  
 तेषां युद्धं समभवद्दारुणं शोणितोदकम् ।  
 सिंहस्य द्विपमुख्याभ्यां प्रभिन्नाभ्यां यथा वने ॥ ६  
 बाह्मीकं रभसं युद्धे याज्ञसेनिर्महाबलः ।  
 आजघ्ने विशिखैस्तीक्ष्णैर्घोरैर्मर्मास्थिभेदिभिः ॥ ७  
 बाह्मीको याज्ञसेनिं तु हेमपुङ्खैः शिलाशितैः ।  
 आजघान भृशं क्रुद्धो नवभिर्नतपर्वभिः ॥ ८  
 तद्युद्धमभवद्भोरं शरशक्तिसमाकुलम् ।  
 भीरूणां त्रासजननं शूराणां हर्षवर्धनम् ॥ ९  
 ताभ्यां तत्र शरैर्मुक्तैरन्तरिक्षं दिशस्तथा ।  
 अभवत्संवृतं सर्वं न प्राज्ञायत किञ्चन ॥ १०  
 शैव्यो गोवासनो युद्धे काश्यपुत्रं महारथम् ।  
 ससैन्यो योधयामास गजः प्रतिगजं यथा ॥ ११  
 बाह्मीकराजः संक्रुद्धो द्रौपदेयान्महारथान् ।  
 मनः पञ्चेन्द्रियाणीव शुशुभे योधयन्रणे ॥ १२  
 अयोधयंस्ते सुभृशं तं शरौघैः समन्ततः ।  
 इन्द्रियाणि यथा देहं शश्वदेहवतां वर ॥ १३  
 बाष्पेयं सात्यकिं युद्धे पुत्रो दुःशासनस्तव ।  
 आजघ्ने सायकैस्तीक्ष्णैर्नवभिर्नतपर्वभिः ॥ १४  
 सोऽतिविद्धो बलवता महेष्वासेन धन्विना ।  
 ईषन्मूर्च्छां जगामाशु सात्यकिः सत्यविक्रमः ॥ १५  
 समाश्वस्तस्तु बाष्पेयस्तव पुत्रं महारथम् ।  
 विव्याध दशभिस्तूर्णं सायकैः कङ्कपत्रिभिः ॥ १६  
 तावन्योन्यं दृढं विद्धावन्योन्यशरपीडितौ ।  
 रेजतुः समरे राजन्पुष्पिताविव किंशुकौ ॥ १७

अलम्बुसस्तु संक्रुद्धः कुन्तिभोजशरादितः ।  
 अशोमत भृशं लक्ष्म्या पुष्पाढ्य इव किंशुकः ॥ १८  
 कुन्तिभोजं ततो रक्षो विद्ध्वा बहुभिरायसैः ।  
 अनदद्भैरवं नादं वाहिन्याः प्रमुखे तव ॥ १९  
 ततस्तौ समरे शूरौ योधयन्तौ परस्परम् ।  
 ददृशुः सर्वसैन्यानि शक्रजम्भौ यथा पुरा ॥ २०  
 शकुनिं रभसं युद्धे कृतवैरं च भारत ।  
 माद्रीपुत्रौ च संरब्धौ शरैश्चार्दयतां भृशम् ॥ २१  
 तुमुलः स महान्राजन्प्रावर्तत जनक्षयः ।  
 त्वया संजनितोऽत्यर्थं कर्णेन च विवर्धितः ॥ २२  
 रक्षितस्तव पुत्रैश्च क्रोधमूलो हुताशनः ।  
 य इमां पृथिवीं राजन्दग्धुं सर्वां समुद्यतः ॥ २३  
 शकुनिः पाण्डुपुत्राभ्यां कृतः स विमुखः शरैः ।  
 न स जानाति कर्तव्यं युद्धे किञ्चित्पराक्रमम् ॥ २४  
 विमुखं चैनमालोक्य माद्रीपुत्रौ महारथौ ।  
 वर्षतुः पुनर्बाणैर्यथा मेघौ महागिरिम् ॥ २५  
 स वध्यमानो बहुभिः शरैः सन्नतपर्वभिः ।  
 संप्रायाज्जवनैरभैर्द्रोणानीकाय सौबलः ॥ २६  
 घटोत्कचस्तथा शूरं राक्षसं तमलामुधम् ।  
 अभ्ययाद्रभसं युद्धे वेगमास्थाय मध्यमम् ॥ २७  
 तयोर्युद्धं महाराज चित्ररूपमिवामवत् ।  
 यादृशं हि पुरावृत्तं रामरावणयोर्मध्ये ॥ २८  
 ततो युधिष्ठिरो राजा मदराजानमाहवे ।  
 विद्ध्वा पञ्चाशता बाणैः पुनर्विव्याध सप्तभिः ॥ २९  
 ततः प्रववृते युद्धं तयोरत्यद्भुतं नृप ।  
 यथा पूर्वं महद्युद्धं शम्बरामरराजयोः ॥ ३०  
 विविंशतिश्चित्रसेनो विकर्णश्च तवात्मजः ।  
 अयोधयन्भीमसेनं महत्या सेनया वृताः ॥ ३१

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे षण्णवतितमोऽध्यायः ॥ ९६ ॥



## सप्तमवतितमोऽध्यायः ॥ ९७ ॥

द्रोणष्टष्टद्युन्नयोर्युद्धम् ॥ १ ॥

सञ्जय उवाच ।  
 तथा तस्मिन्प्रवृत्ते तु संग्रामे रोमहर्षणे ।  
 कौरवेयास्त्रिधाभूतान्पाण्डवाः समुपाद्रवन् ॥ १  
 जलसन्धं महाबाहुं भीमसेनोऽभ्यवर्तत ।  
 युधिष्ठिरः सहानीकः कृतवर्माणमाहवे ॥ २  
 किरंस्तु शरवर्षाणि रोचमान इवांशुमान् ।  
 धृष्टद्युम्नो महाराज द्रोणमभ्यद्रवद्रणे ॥ ३  
 ततः प्रवृत्ते युद्धं त्वरतां सर्वधन्विनाम् ।  
 कुरूणां पाण्डवानां च संक्रुद्धानां परस्परम् ॥ ४  
 संक्षये तु तथाभूते वर्तमाने महाभये ।  
 द्वन्द्वीभूतेषु सैन्येषु युध्यमानेष्वभीतवत् ॥ ५  
 द्रोणः पाञ्चालपुत्रेण बली बलवता सह ।  
 यदक्षिपत्पृष्ठात्कौघांस्तदद्भुतमिवाभवत् ॥ ६  
 पुण्डरीकवनानीव विध्वस्तानि समन्ततः ।  
 चक्राते द्रोणपाञ्चाल्यौ नृणां शीर्षाण्यनेकशः ॥ ७  
 विनिकीर्णानि वीराणामनीकेषु समन्ततः ।  
 वस्त्राभरणशस्त्राणि ध्वजवर्मायुधानि च ॥ ८  
 तपनीयतनुत्राणाः संसिक्ता रुधिरेण च ।  
 कोविदारा इवाभान्ति पुष्पितास्तत्र भारत ।  
 तावकाः समरे योधाः पाण्डवेयाश्च विक्षताः ॥ ९  
 कुञ्जराश्चनरानन्ये पातयन्ति स्म पत्रिभिः ।  
 तालमात्राणि चापानि विकर्षन्तो महारथाः ॥ १०  
 असिचर्माणि चापानि शिरांसि कवचानि च ।  
 विप्रकीर्यन्त शूराणां संप्रहारे महात्मनाम् ॥ ११  
 उत्थितान्यगण्येयानि कबन्धानि समन्ततः ।  
 अदृश्यन्त महाराज तस्मिन्परमसंकुले ॥ १२  
 गृध्राः कङ्का बकाः श्येना वायसा जम्बुकास्तथा ।  
 बहुशः पिशिताशाश्च तत्रादृश्यन्त मारिष ॥ १३  
 भक्षयन्तश्च मांसानि पिबन्तश्चापि शोणितम् ।  
 विलुम्पमानाः केशाश्च मज्जाश्च बहुधा नृप ॥ १४  
 आकर्षन्तः शरीराणि शरीरावयवांस्तथा ।  
 नराश्चगजसङ्घानां शिरांसि च ततस्ततः ॥ १५

कृतास्त्रा रणशिक्षाभिर्दीक्षिता रणशालिनः ।  
 रणे जयं प्रार्थयाना भृशं युयुधिरे तदा ॥ १६  
 असिमार्गान्वहुविधान्विचेरुः सैनिका रणे ।  
 ऋष्टिभिः शक्तिभिः प्रासैः शूलतोमरपट्टसैः ॥ १७  
 गदाभिः परिघैश्चान्यैरायुधैश्च भुजैरपि ।  
 अन्योन्यं जग्निरे क्रुद्धा युद्धरङ्गगता नराः ॥ १८  
 रथिनो रथिभिः सार्धमश्वारोहाश्च सादिभिः ।  
 मातङ्गा वरमातङ्गैः पदाताश्च पदातिभिः ॥ १९  
 क्षीवा इवान्ये चोन्मत्ता रङ्गेष्विव च वारणाः ।  
 उच्चुकुशुरथान्योन्यं जघुरन्योन्यमेव च ॥ २०  
 वर्तमाने तथा युद्धे निर्मर्यादे विशांपते ।  
 धृष्टद्युम्नो हयानश्चैर्द्रोणस्य व्यत्यमिश्रयत् ॥ २१  
 ते हयाः साध्वशोभन्त मिश्रिता वातरंहसः ।  
 पारावतसवर्णाश्च रक्तशोणाश्च संयुगे ॥ २२  
 पारावतसवर्णास्ते रक्तशोणविमिश्रिताः ।  
 हयाः शुशुभिरे राजन्मेघा इव सविद्युतः ॥ २३  
 धृष्टद्युम्नस्तु संप्रेक्ष्य द्रोणमभ्याशमागतम् ।  
 असिचर्माददे वीरो धनुस्त्वृज्य भारत ॥ २४  
 चिकीर्षुर्दुष्करं कर्म पार्षतः परवीरहा ।  
 ईषायाः समतिक्रम्य द्रोणस्य रथमाविशत् ॥ २५  
 अतिष्ठद्युगमध्ये स युगसन्नहनेषु च ।  
 जघनार्धेषु चाश्वानां तत्सैन्यान्यभ्यपूजयन् ॥ २६  
 खड्गेन चरतस्तस्य शोणाश्चानधितिष्ठतः ।  
 न ददर्शान्तरं द्रोणस्तदद्भुतमिवाभवत् ॥ २७  
 यथा श्येनस्य पतनं वनेष्वाभिषगृद्धिनः ।  
 तथैवासीदभीसारस्तस्य द्रोणं जिघांसतः ॥ २८  
 ततः शरशतेनास्य शतचन्द्रं समाक्षिपत् ।  
 द्रोणो द्रुपदपुत्रस्य खड्गं च दशभिः शरैः ॥ २९  
 हयांश्चैव चतुःषष्ट्या शराणां जग्निवान्वली ।  
 ध्वजं छत्रं च भल्लाभ्यां तथा तौ पार्थिवसारथी ३०  
 अथासौ त्वरितो बाणमपरं जीवितान्तकम् ।

युगसन्नहनेषु युगबन्धेषु ॥ २६ ॥



धृष्टद्युम्नाय चिक्षेप वज्रं वज्रधरो यथा ॥ ३१  
तं चतुर्दशभिस्तीक्ष्णैर्बाणैश्चिच्छेद सात्यकिः ।  
ग्रस्तमाचार्यमुख्येन धृष्टद्युम्नं व्यमोचयत् ॥ ३२  
सिंहेनेव मृगं ग्रस्तं नरसिंहेन मारिष ।  
द्रोणाद्वै मोचयामास पाञ्चाल्यं शिनिपुङ्गवः ॥ ३३  
सात्यकिं प्रेक्ष्य गोप्तारं पाञ्चाल्यं च महाहवे ।

शराणां त्वरितो द्रोणः षड्विंशत्या समार्पयत् ॥ ३४  
ततो द्रोणं शिनेः पौत्रो ग्रसन्तमपि सञ्जयान् ।  
प्रत्यविध्यच्छितैर्बाणैः षड्विंशत्या स्तनान्तरे ॥ ३५  
ततः सर्वे रथास्तूर्णं पाञ्चाल्या जयगृद्धिनः ।  
सात्वताभिसृते द्रोणे धृष्टद्युम्नमवाक्षिपन् ॥ ३६

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे सप्तमवतितमोऽध्यायः ॥ ९७ ॥

### अष्टमवतितमोऽध्यायः ॥ ९८ ॥

द्रोणसात्यक्योर्युद्धम् ॥ १ ॥

धृतराष्ट्र उवाच ।  
बाणे तस्मिन्निकृते तु धृष्टद्युम्ने च मोक्षिते ।  
तेन वृष्णिप्रवीरेण युयुधानेन सञ्जय ॥ १  
अमर्षितो महेष्वासः सर्वशस्त्रभृतां वरः ।  
नरव्याघ्रं शिनेः पौत्रं द्रोणः किमकरोद्युधि ॥ २  
सञ्जय उवाच ।  
संप्रस्रुतक्रोधविषो व्यादितास्यशरासनः ।  
तीक्ष्णधारेषुदशनः सितनाराचदंष्ट्रवान् ॥ ३  
संरम्भमामर्षताम्राक्षो महोरग इव श्वसन् ।  
नरवीरः प्रमुदितः शोणैरश्वैर्महाजवैः ॥ ४  
उत्पतद्भिरिवाकाशे क्रामद्भिरिव पर्वतम् ।  
रुक्मपुङ्खाञ्शरानस्यन्युयुधानमुपाद्रवत् ॥ ५  
शरपातमहावर्षं रथघोषबलाहकम् ।  
कार्मुकैरावृतं राजन्नाराचबहुविद्युतम् ॥ ६  
शक्तिखट्वाशनिधरं क्रोधवेगसमुत्थितम् ।  
द्रोणमेधमनावार्यं हयमारुतचोदितम् ॥ ७  
दृष्ट्वैवाभिपतन्तं तं शूरः परपुरंजयः ।  
उवाच सूतं शैनेयः ग्रहसन्युद्धदुर्मदः ॥ ८  
एनं वै ब्राह्मणं शूरं स्वकर्मण्यनवस्थितम् ।  
आश्रयं धार्तराष्ट्रस्य धर्मराजमयावहम् ॥ ९  
शीघ्रं प्रजवितैरश्वैः प्रत्युद्याहि ग्रहष्टवत् ।  
आचार्यं राजपुत्राणां सततं शूरमानिनम् ॥ १०

सञ्जय उवाच ।  
'एवमुक्तस्ततः सूतः सात्यकस्यावहद्रथम् ।'  
ततो रजतसंकाशा माधवस्य हयोत्तमाः ।  
द्रोणस्याभिमुखाः शीघ्रमगच्छन्वातरंहसः ॥ ११  
ततस्तौ द्रोणशैनेयौ युयुधाते परंतपौ ।  
शरैरनेकसाहसैस्ताडयन्तौ परस्परम् ॥ १२  
इषुजालावृतं व्योम चक्रतुः पुरुषर्षभौ ।  
पूरयामासतुर्वीरावुभौ दश दिशः शरैः ।  
मेघाविवातपापाये धाराभिरितरेतरम् ॥ १३  
न स सूर्यस्तदा भाति न ववौ च समीरणः ।  
इषुजालावृतं धोरमन्धकारं समन्ततः ॥ १४  
अनाधृष्यमिवान्येषां शूराणामभवत्तदा ।  
अन्धकारीकृते लोके द्रोणशैनेययोः शरैः ॥ १५  
तयोः शीघ्रास्त्रविदुषोर्द्रोणसात्वतयोस्तदा ।  
नान्तरं शरवृष्टीनां ददृशे नरसिंहयोः ॥ १६  
इषूणां सन्निपातेन शब्दो धाराभिघातजः ।  
शुश्रुवे शक्रमुक्तानामशनीनामिव स्वनः ॥ १७  
नाराचैर्व्यतिविद्धानां शराणां रूपमावभौ ।  
आशीविषविदष्टानां सर्पाणामिव भारत ॥ १८  
तयोज्यातलनिर्घोषः शुश्रुवे युद्धशौण्डियोः ।  
अजस्रं शैलशृङ्गाणां वज्रेणाहन्यतामिव ॥ १९  
उभयोस्तौ रथौ राजंस्ते चाश्वास्तौ च सारथी ।

अवाक्षिपन् अपनीतवन्तः ॥ ३६ ॥ सप्तमवतितमोऽध्यायः ॥ ९७ ॥

अन्तरमवच्छेदः ॥ १६ ॥



रुक्मपुङ्खैः शरैश्छन्नाश्चित्ररूपा बभ्रुस्तदा ॥ २०  
 निर्मलानामजिह्वानां नाराचानां विशांपते ।  
 निर्मुक्ताशीविषाभानां संपातोऽभूत्सुदारुणः ॥ २१  
 उभयोः पतिते छत्रे तथैव पतितौ ध्वजौ ।  
 'निऋन्ततोः शरैस्तीक्ष्णैर्द्रोणसात्यकयो रणे ॥ २२  
 उभौ रुधिरसिक्ताङ्गावुभौ च विजयैषिणौ ।  
 स्रवद्भिः शोणितं गात्रैः प्रस्रुताविव वारणौ ।  
 अन्योन्यमभ्यविध्येतां जीवितान्तकरैः शरैः ॥ २३  
 गर्जितोत्कृष्टसन्नादाः शङ्खदुन्दुभिनिःखनाः ।  
 उपारमन्महाराज व्याजहार न कश्चन ॥ २४  
 तुष्णींभूतान्यनीकानि योधा युद्धादुपारमन् ।  
 ददर्श द्वैरथं ताभ्यां जातकौतूहलो जनः ॥ २५  
 रथिनो हस्तियन्तारो हयारोहाः पदातयः ।  
 अवैक्षन्ताचलैर्नैत्रैः परिवार्य नरर्षभौ ॥ २६  
 हस्त्यनीकान्यतिष्ठन्त तथानीकानि वाजिनाम् ।  
 तथैव रथवाहिन्यः प्रतिव्यूह्य व्यवस्थिताः ॥ २७  
 मुक्ताविद्रुमचित्रैश्च मणिकाश्चनभूषितैः ।  
 ध्वजैराभरणैश्चित्रैः कवचैश्च हिरण्मयैः ॥ २८  
 वैजयन्तीपताकाभिः परिस्तोमाङ्गकम्बलैः ।  
 विमलैर्निशितैः शस्त्रैर्हयानां च प्रकीर्णकैः ॥ २९  
 जातरूपमयीभिश्च राजतीभिश्च मूर्धसु ।  
 गजानां कुम्भमालाभिर्दन्तवेष्टैश्च भारत ॥ ३०  
 सबलाकाः सखद्योताः सैरावतशतहृदाः ।  
 अदृश्यन्तोष्णपर्याये मेघानामिव वागुराः ॥ ३१  
 अपश्यन्नस्मदीयाश्च ते च यौधिष्ठिराः स्थिताः ।  
 तद्युद्धं युयुधानस्य द्रोणस्य च महात्मनः ॥ ३२  
 विमानाग्रगता देवा ब्रह्मसोमपुरोगमाः ।  
 सिद्धचारणसङ्घाश्च विद्याधरमहोरगाः ॥ ३३  
 'गन्धर्वा दानवा यक्षा राक्षसाप्सरसः खगाः ।'  
 गतप्रत्यागताक्षेपैश्चित्रैरस्त्रविधातिभिः ।  
 विविधैर्विस्मयं जग्मुस्तयोः पुरुषसिंहयोः ॥ ३४

हस्तलाघवमस्त्रेषु दर्शयन्तौ महाबलौ ।  
 अन्योन्यमभिविध्येतां शरैस्तौ द्रोणसात्यकी ॥ ३५  
 ततो द्रोणस्य दाशार्हः शरांश्चिच्छेद संयुगे ।  
 पत्रिभिः सुदृढैराशु धनुश्चैव महाद्युतेः ॥ ३६  
 निमेषान्तरमात्रेण भारद्वाजोऽपरं धनुः ।  
 सज्यं चकार तदपि चिच्छेदास्य स सात्यकिः ॥ ३७  
 ततस्त्वरन्पुनर्द्रोणो धनुर्हस्तो व्यतिष्ठत् ।  
 सज्यं सज्यं धनुश्चास्य चिच्छेद निशितैः शरैः ॥ ३८  
 एवमेकशतं छिन्नं धनुषां दृढधन्विना ।  
 न चान्तरं तयोर्दृष्टं संधाने च्छेदनेऽपि च ॥ ३९  
 ततोऽस्य संयुगे द्रोणो दृष्ट्वा कर्मातिमानुषम् ।  
 युयुधानस्य राजेन्द्र मनसैतदचिन्तयत् ॥ ४०  
 एतदस्त्रबलं रामे कार्तवीर्ये धनञ्जये ।  
 भीष्मे च पुरुषव्याघ्रे यदिदं सात्वतां वरे ॥ ४१  
 तं चास्य मनसा द्रोणः पूजयामास विक्रमम् ।  
 लाघवं वासवस्येव संप्रेक्ष्य द्विजसत्तमः ॥ ४२  
 तुतोषास्त्रविदां श्रेष्ठस्तथा देवाः सवासवाः ।  
 न तामालक्षयामासुर्लघुतां शीघ्रचारिणः ॥ ४३  
 देवाश्च युयुधानस्य गन्धर्वाश्च विशांपते ।  
 सिद्धचारणसङ्घाश्च विद्रुद्रोणस्य कर्म तत् ॥ ४४  
 ततोऽन्यद्वनुरादाय द्रोणः क्षत्रियमर्दनः ।  
 अस्त्रैरस्त्रविदां श्रेष्ठो योधयामास भारत ॥ ४५  
 तस्यास्त्राण्यस्त्रमायाभिः प्रतिहत्य स सात्यकिः ।  
 जघान निशितैर्वाणैस्तदद्भुतमिवाभवत् ॥ ४६  
 तस्यातिमानुषं कर्म दृष्ट्वाऽन्यैरसमं रणे ।  
 युक्तं योगेन योगज्ञास्तावकाः समपूजयन् ॥ ४७  
 यदस्त्रमस्यति द्रोणस्तदेवास्यति सात्यकिः ।  
 तमाचार्योऽथ संभ्रान्तोऽयोधयच्छत्रुतापनः ॥ ४८  
 ततः क्रुद्धो महाराज धनुर्वेदस्य पारगः ।  
 वधाय युयुधानस्य दिव्यमस्त्रमुदैरयत् ॥ ४९  
 तदाग्नेयं महाघोरं रिपुघ्नमुपलक्ष्य सः ।

रथवाहिन्यो रथसेनाः ॥ २७ ॥ वैजयन्ती विलक्षणाभिः पता-  
 काभिः । परिस्तोमैर्वर्णकम्बलैः । अङ्गकम्बलैः सूक्ष्मकम्बलैः  
 ॥ २९ ॥ ऐरावतमिन्द्रधनुः । ऐरावतोभ्रमातङ्गै इत्युपक्रम्य नपुंसकं  
 महेन्द्रस्य ऋजुदीर्घशरासने इति मेदिनी ॥ उष्णस्य पर्याये

अपगमे वागुराः जालानि समूहा इत्यावावत् ॥ ३१ ॥ प्रत्या-  
 गतं निवर्तनम् । आक्षेपः प्रहरणम् ॥ ३४ ॥ आलक्षयामा-  
 सुर्लक्षितवन्तः ॥ ४३ ॥ विद्रुनैस्तनुषज्यते ॥ ४४ ॥ यो-  
 गेन युक्त्या ॥ ४७ ॥



दिव्यमस्त्रं महेष्वासो वारुणं समुदैरयत् ॥ ५०  
 हाहाकारो महानासीदृष्ट्वा दिव्यास्त्रधारिणौ ।  
 न विचेरुस्तदाऽऽकाशे भूतान्याकाशगान्यपि ५१  
 अस्त्रे ते वारुणाग्नेये यदा बाणैः समाहिते ।  
 न यावदभ्यपद्येतां व्यावर्तदथ भास्करः ॥ ५२  
 ततो युधिष्ठिरो राजा भीमसेनश्च पाण्डवः ।  
 नकुलः सहदेवश्च पर्यरक्षन्त सात्यकिम् ॥ ५३  
 धृष्टद्युम्नमुखैः सार्धं विराटश्च सकेकयः ।  
 मत्स्याः साल्वेयसेनाश्च द्रोणमाजगमुर्ज्जसा ॥ ५४

दुःशासनं पुरस्कृत्य राजपुत्राः सहस्रशः ।  
 द्रोणमभ्युपपद्यन्त सपत्नैः परिवारितम् ॥ ५५  
 ततो युद्धमभूद्राजस्तेषां तव च धन्विनाम् ।  
 रजसा संवृते लोके शरजालसमावृते ॥ ५६  
 सर्वमाविग्रमभवन्न प्राज्ञायत किंचन ।  
 सैन्येन रजसा ध्वस्ते निर्मर्यादमवर्तत ॥ ५७  
 तेनान्तरेण पार्थस्तु रणे जित्वा महारिपून् ।  
 अतिक्रान्तस्तदा युद्धं कृत्वा पर्यवतस्थिवान् ॥ ५८

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे अष्टनवतितमोऽध्यायः ॥ ९८ ॥

### एकोनशततमोऽध्यायः ॥ ९९ ॥

अर्जुनेन रणाङ्कणे हयाप्यायनाय शरैः सरोनिर्माणम् ॥ १ ॥ तथा शरमयवेश्मनिर्माणम् ॥ २ ॥

सञ्जय उवाच ।  
 'वर्तमाने तदा युद्धे द्रोणस्य सह पाण्डुभिः ।'  
 परिवर्तमान आदित्ये तत्र सूर्ये च रश्मिभिः ।  
 रजसा कीर्यमाणाश्च मन्दीभूताश्च कौरवाः ॥ १  
 तिष्ठतां युध्यमानानां पुनरावर्ततामपि ।  
 भज्यतां जयतां चैव जगाम तदहः शनैः ॥ २  
 तथा तेषु विपक्षेषु सैन्येषु जयगृद्धिषु ।  
 अर्जुनो वासुदेवश्च सैन्धवायैव जग्मतुः ॥ ३  
 रथमार्गप्रमाणं तु कौन्तेयो निशितैः शरैः ।  
 चकार यं च पन्थानं ययौ तेन जनार्दनः ॥ ४  
 यत्रयत्र रथो याति पाण्डवस्य महात्मनः ।  
 तत्रतत्रैव दीर्यन्ते सेनास्तव विशांपते ॥ ५  
 रथशिक्षां तु दाशार्हो दर्शयामास वीर्यवान् ।  
 उत्तमाधममध्यानि मण्डलानि विदर्शयन् ॥ ६  
 ते तु नामाङ्किता बाणाः कालज्वलनसन्निभाः ।  
 स्त्रायुनद्धाः सुपर्वाणः पृथ्वो दीर्घगामिनः ॥ ७  
 वैणवाश्चायसाश्चोग्रा ग्रसन्तो विविधानरीन् ।  
 रुधिरं पतगैः सार्धं प्राणिनां पपुराहवे ॥ ८  
 रथस्थितोऽग्रतः क्रोशं यानस्यत्यर्जुनः शरान् ।

रथे क्रोशमतिक्रान्ते तस्य ते घ्नन्ति शात्रवान् ॥ ९  
 तार्क्ष्यमारुतरंहोभिर्वाजिभिः साधुवाहिभिः ।  
 यथाऽगच्छद्दृषीकेशः कृत्स्नं विस्मापयञ्जगत् ॥ १०  
 न तथा गच्छति रथस्तपनस्य विशांपते ।  
 नेन्द्रस्य न तु रुद्रस्य नापि वैश्रवणस्य च ॥ ११  
 नान्यस्य समरे राजन्गतपूर्वस्तथा रथः ।  
 यथा ययावर्जुनस्य मनोभिप्रायशीघ्रगः ॥ १२  
 प्रविश्य तु रणे राजन्केशवः परवीरहा ।  
 सेनामध्ये हयांस्तूर्णं चोदयामास भारत ॥ १३  
 ततस्तस्य रथौघस्य मध्यं प्राप्य हयोत्तमाः ।  
 कृच्छ्रेण रथमूहुस्तं क्षुत्पिपासासमन्विताः ॥ १४  
 क्षताश्च बहुभिः शस्त्रैर्युद्धशौण्डैरनेकशः ।  
 मण्डलानि विचित्राणि विचेरुस्ते मुहुर्मुहुः ॥ १५  
 हतानां वाजिनागानां रथानां च नरैः सह ।  
 उपरिष्ठादतिक्रान्ताः शैलाभानां सहस्रशः ॥ १६  
 'श्रमेण महता युक्तास्ते हया वातरंहसः ।  
 मन्दवेगगता राजन्संवृत्तास्तत्र संयुगे ॥' १७  
 एतस्मिन्नन्तरे वीरावावन्त्यौ आतरौ नृप ।  
 सहसेनौ समाच्छेतां पाण्डवं क्लान्तवाहनम् ॥ १८

न यावदभ्यपद्येतां यावदेव न पराभूते । व्यावर्तत् मध्याह्नतः  
 परावृत्तोऽभूत् ॥ ५२ ॥ अष्टनवतितमोऽध्यायः ॥ ९८ ॥

स्त्रायुनद्धाः सूक्ष्मचर्माग्रप्रथिताः ॥ ७ ॥ क्रोशं क्रोशमु-  
 दिश्य ॥ ९ ॥



तावर्जुनं चतुःषष्ट्या सप्तत्या च जनार्दनम् ।  
 शराणां च शतैरश्वानविध्येतां मुदान्वितौ ॥ १९  
 तावर्जुनो महाराज नवभिर्नतपर्वभिः ।  
 आजघान रणे क्रुद्धो मर्मज्ञो मर्मभेदिभिः ॥ २०  
 ततस्तौ तु शरौघेण बीभत्सुं सहकेशवम् ।  
 आच्छादयेतां संरन्ध्रौ सिंहनादं च चक्रतुः ॥ २१  
 तयोस्तु धनुषी मुष्टौ भल्लाभ्यां श्वेतवाहनः ।  
 चिच्छेद समरे तूर्णं भूय एव धनञ्जयः ।  
 अथान्यैर्विशिखैस्तूर्णं ध्वजौ च कनकोज्ज्वलौ ॥ २२  
 अथान्ये धनुषी राजन्प्रगृह्य समरे तदा ।  
 पाण्डवं भृशसंकुद्धावर्दयामासतुः शरैः ॥ २३  
 तयोस्तु भृशसंकुद्धः शराभ्यां पाण्डुनन्दनः ।  
 धनुषी चिच्छिदे तूर्णं भूय एव धनञ्जयः ॥ २४  
 तथान्यैर्विशिखैस्तूर्णं रुक्मपुङ्खैः शिलाशितैः ।  
 जघानाश्चास्तथा सूतौ पाणीं च सपदानुगौ ॥ २५  
 ज्येष्ठस्य च शिरः कायात्क्षुरप्रेण न्यकुन्तत ।  
 स पपात हतः पृथ्व्यां वातरुण इव द्रुमः ॥ २६  
 विन्दं तु निहतं दृष्ट्वा ह्यनुविन्दः प्रतापवान् ।  
 हताश्वं रथमुत्सृज्य गदां गृह्य महाबलः ॥ २७  
 अभ्यवर्तत संग्रामे आतुर्वधमनुसरन् ।  
 गदया रथिनां श्रेष्ठो नृत्यन्निव महारथः ॥ २८  
 अनुविन्दस्तु गदया ललाटे मधुसूदनम् ।  
 स्पृष्ट्वा नाकम्पयत्क्रुद्धो मैनाकमिव पर्वतम् ॥ २९  
 तस्यार्जुनः शरैः पङ्क्तिर्ग्रीवां पादौ भुजौ शिरः ।  
 निचकर्त स संछिन्नः पपाताद्रिचयो यथा ॥ ३०  
 ततस्तौ निहतौ दृष्ट्वा तयो राजन्पदानुगाः ।  
 अभ्यद्रवन्त संकुद्धाः किरन्तः शतशः शरान् ॥ ३१  
 तानर्जुनः शरैस्तूर्णं निहत्य भरतर्षभ ।  
 व्यरोचत यथा वह्निर्दावं दग्ध्वा हिमात्यये ॥ ३२  
 तयोः सेनामतिक्रम्य कृच्छ्रादिव धनञ्जयः ।  
 विवभौ जलदं हित्वा दिवाकर इवोदितः ॥ ३३  
 तं दृष्ट्वा कुरवस्त्रस्ताः प्रहृष्टाश्चाभवन्पुनः ।  
 अभ्यवर्तन्त पार्थं च समन्ताद्भरतर्षभ ॥ ३४

श्रान्तं चैनं समालक्ष्य ज्ञात्वा दूरे च सैन्धवम् ।  
 सिंहनादेन महता सर्वतः पर्यवारयन् ॥ ३५  
 तांस्तु दृष्ट्वा सुसंरन्धानुत्सयन्पुरुषर्मः ।  
 शनकैरिव दाशार्हमर्जुनो वाक्यमब्रवीत् ॥ ३६  
 शरादिताश्च ग्लानाश्च हया दूरे च सैन्धवः ।  
 किमिहानन्तरं कार्यं साधिष्ठं तव रोचते ॥ ३७  
 ब्रूहि कृष्ण यथातत्त्वं त्वं हि प्राज्ञतमः सदा ।  
 भवन्नेत्रा रणे शत्रून्विजेष्यन्तीह पाण्डवाः ॥ ३८  
 मम त्वनन्तरं कृत्यं यद्वै तत्त्वं निबोध मे ।  
 हयान्विमुच्य हि सुखं विशल्यान्कुरु माधव ॥ ३९  
 सञ्जय उवाच ।  
 एवमुक्तस्तु पार्थेन केशवः प्रत्युवाच तम् ।  
 ममाप्येतन्मतं पार्थ यदिदं ते प्रभाषितम् ॥ ४०  
 अर्जुन उवाच ।  
 अहमावारयिष्यामि सर्वसैन्यानि केशव ।  
 त्वमप्यत्र यथान्यायं कुरु कार्यमनन्तरम् ॥ ४१  
 सञ्जय उवाच ।  
 सोऽवतीर्य रथोपस्थादसंभ्रान्तो धनञ्जयः ।  
 गाण्डीवं धनुरादाय तस्यौ गिरिरिवाचलः ॥ ४२  
 तमभ्यधावन्क्रोशन्तः क्षत्रिया जयकाङ्क्षिणः ।  
 इदं छिद्रमिति ज्ञात्वा धरणीस्थं धनंजयम् ॥ ४३  
 तमेकं रथवंशेन महता पर्यवारयन् ।  
 विकर्षन्तश्च चापानि विसृजन्तश्च सायकान् ॥ ४४  
 शस्त्राणि च विचित्राणि कुद्धास्तत्र व्यदर्शयन् ।  
 छादयन्तः शरैः पार्थ मेघा इव दिवाकरम् ॥ ४५  
 अभ्यद्रवन्त वेगेन क्षत्रियाः क्षत्रियर्षभम् ।  
 नरसिंहं रथोदाराः सिंहं मत्ता इव द्विपाः ॥ ४६  
 तत्र पार्थस्य भुजयोर्महद्बलमदृश्यत ।  
 यत्क्रुद्धो बहुलाः सेनाः सर्वतः समवारयन् ॥ ४७  
 अस्त्रैरस्त्राणि संवार्य द्विपतां सर्वतो विभुः ।  
 इषुभिर्वहुभिस्तूर्णं सर्वानेव समावृणोत् ॥ ४८  
 तत्रान्तरिक्षे बाणानां प्रगाढानां विशांपते ।  
 संघर्षेण महार्चिष्मान्पावकः समजायत ॥ ४९

सूतौ सारथी । पाणीं पृष्ठरक्षौ ॥ २५ ॥ अद्रिचयो गिरिश्चक्रम्  
 द्रोण० १९

॥ ३० ॥ प्रगाढानां व्यवगाढानाम् ॥ ४९ ॥



तत्रतत्र महेष्वासैः श्वसद्भिः शोणितोक्षितैः ।  
 हयैर्नागैश्च संभिन्नैर्नदद्भिश्चारिकर्शन ॥ ५०  
 संरन्ध्रैश्चारिभिर्वीरैः प्रार्थयद्भिर्जयं मृधे ।  
 एकस्थैर्वहुभिः क्रुद्धैरुष्मेव समजायत ॥ ५१  
 शरोर्मिणं ध्वजावर्तं नागनक्रं दुरत्ययम् ।  
 पदातिमत्स्यकलिलं शङ्खदुन्दुभिनिःस्वनम् ॥ ५२  
 असङ्ख्येयमपारं च रजो नीरमतीव च ।  
 उष्णीषकमठं छत्रपताकाफेनमालिनम् ॥ ५३  
 रथसागरमक्षोभ्यं मातङ्गाङ्गशिलाचितम् ।  
 वेलाभूतस्तदा पार्थः पत्रिभिः समवारयत् ॥ ५४  
 [धृतराष्ट्र उवाच ।  
 अर्जुने धरणीं प्राप्ते हयहस्ते च केशवे ।  
 एतदन्तरमासाद्य कथं पार्थो न धातितः ॥ ५५  
 सञ्जय उवाच ।  
 सद्यः पार्थिव पार्थेन निरुद्धाः सर्वपार्थिवाः ।  
 रथस्था धरणीस्थेन वाक्यमच्छान्दसं यथा ॥ ५६

स पार्थः पार्थिवान्सर्वान्भूमिस्थोपि रथस्थितान् ।  
 एको निवारयामास लोभः सर्वगुणानिव ॥ ५७  
 ततो जनार्दनः सङ्ख्ये प्रियं पुरुषसत्तमम् ।  
 असंभ्रान्तो महाबाहुरर्जुनं वाक्यमब्रवीत् ॥ ५८  
 उदपानमिहाश्वानां नालमस्ति रणेऽर्जुन ।  
 परीप्सन्ते जलं चेमे पेयं न त्ववगाहनम् ॥ ५९  
 इदमस्तीत्यसंभ्रान्तो ब्रुवन्नस्त्रेण मेदिनीम् ।  
 अभिहृत्यार्जुनश्चक्रे वाजिपानं सरः शुभम् ॥ ६०  
 [हंसकारण्डवाकीर्णं चक्रवाकोपशोभितम् ।  
 सुविस्तीर्णं प्रसन्नाम्भः प्रफुल्लवरपङ्कजम् ॥ ६१  
 कूर्ममत्स्यगणाकीर्णमगाधमृषिसेवितम् ।  
 आगच्छन्नारदमुनिर्दर्शनार्थं कृतं क्षणात् ॥ ६२  
 शरवंशं शरस्थूणं शराच्छादनमद्भुतम् ।  
 शरवेश्माकरोत्पार्थस्त्वष्ट्रेवाद्भुतकर्मकृत् ॥ ६३  
 ततः प्रहस्य गोविन्दः साधुसाध्वित्यथाब्रवीत् ।  
 शरवेश्मनि पार्थेन कृते तस्मिन्महात्मना ॥ ६४

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे एकोनशततमोऽध्यायः ॥ ९९ ॥

### शततमोऽध्यायः ॥ १०० ॥

श्रीकृष्णेनार्जुननिर्मितसरसि स्नापनादिनाऽऽप्यायितानां तुरगाणां पुना रथे योजनम् ॥ १ ॥ पुना रथमारूढयोः कृष्णा-  
 र्जुनयोर्जयद्रथं प्रति गमनम् ॥ २ ॥

सञ्जय उवाच ।  
 सलिले जनिते तस्मिन्कौन्तेयेन महात्मना ।  
 निस्तारिते द्विषत्सैन्ये कृते च शरवेश्मनि ॥ १  
 वासुदेवो रथात्तूर्णमवतीर्य महाद्युतिः ।  
 मोचयामास तुरगान्विबुन्नान्कङ्कपत्रिभिः ॥ २  
 अदृष्टपूर्वं तद्दृष्ट्वा साधुवादो महानभूत् ।  
 सिद्धचारणसङ्घानां सैनिकानां च सर्वशः ॥ ३  
 पदातिनं तु कौन्तेयं युध्यमानं महारथाः ।  
 नाशक्रुवन्नारयितुं तदद्भुतमिवाभवत् ॥ ४

आपतत्सु रथौघेषु प्रभूतगजवाजिषु ।  
 नासंभ्रमत्तदा पार्थस्तदस्य पुरुषानति ॥ ५  
 व्यसृजन्त शरौघांस्ते पाण्डवं प्रति पार्थिवाः ।  
 न चाव्यथत धर्मात्मा वासविः परवीरहा ॥ ६  
 शतानि शरजालानि गदाः प्रासांश्च वीर्यवान् ।  
 आगतानग्रसत्पार्थः सरितः सागरो यथा ॥ ७  
 अस्त्रवेगेन महता पार्थो बाहुबलेन च ।  
 सर्वेषां पार्थिवेन्द्राणामग्रसत्ताञ्शरोत्तमान् ॥ ८  
 तत्तु पार्थस्य विक्रान्तं वासुदेवस्य चोभयोः ।

वेलाभूतो मर्यादारूपः ॥ ५४ ॥ कुण्डलितालयः श्लोकाः झ.  
 पाठे एव वर्तन्ते ॥ ५५ ॥ अलं पर्याप्तम् ॥ ५९ ॥ अभिहृत्य  
 खात्वा । वाजिपानं अश्वपानीयम् ॥ ६० ॥ हंसकारण्डवाकीर्ण-  
 मित्यादियोग्यतया वर्णनम् ॥ कुण्डलितौ द्वौ श्लोकौ घ. झ.

पाठयोरेव ॥ ६१ ॥ वंशः शालाधारकाष्ठम् । स्थूणा मध्य-  
 स्तम्भः ॥ ६३ ॥ एकोनशततमोऽध्यायः ॥ ९९ ॥

पुरुषानति पुरुषेभ्योऽतिशयः । असंभ्रमत् । उपसर्गात्पूर्व-  
 माषोऽट् ॥ ५ ॥



अपूजयन्महाराज कौरवा महदद्भुतम् ॥ ९	तत्सैन्यं सर्वतो दृष्ट्वा रोमहर्षणमद्भुतम् ।
कौरवा ऊचुः ।	त्वरध्वमिति चाक्रन्दन्नैतदस्तीति चाब्रुवन् ॥ २५
किमद्भुततमं लोके भविताऽप्यथवा ह्यभूत् ।	सर्वक्षत्रस्य मिषतो रथेनैकेन दंशितौ ।
यदश्वान्पार्थ गोविन्दौ पाययामासतू रणे ॥ १०	बालः क्रीडनकेनेव कदर्थीकृत्य नो बलम् ॥ २६
भयं विपुलमस्मासु तावधत्तां नरोत्तमौ ।	क्रोशतां यतमानानामसंसक्तौ परंतपौ ।
तेजो विदधतुश्चोग्रं यत्सैन्यं तावकं विभो ।	दर्शयित्वाऽत्मनो वीर्यं प्रयातौ सर्वराजसु ॥ २७
‘दधारैको रणे पार्थो वेलेवोद्धुत्तमर्णवम् ॥ ११	‘यथा दैवासुरे युद्धे तृणीकृत्य च दानवान् ।
पार्थस्य शरसंछन्ने तस्मिन्सन्ननि भारत ।	इन्द्राविष्णू पुरा राजञ्जम्भस्य वधकाङ्क्षिणौ ॥ २८
आकाशमिव संप्राप्य विचेरुस्तत्र पक्षिणः ॥ १२	तौ प्रयातौ पुनर्दृष्ट्वा तदाऽन्ये सैनिकाब्रुवन् ।
न चैनं युधि तिष्ठन्तं सैन्येषु तव मारिष ।	त्वरध्वं कुरवः सर्वे वधे कृष्णाकिरीटिनोः ॥ २९
अभ्यद्रवत्सुसंकुद्धः पुमान्कश्चित् तावकः ॥ १३	रथं युङ्क्त्वा हि दाशार्हो मिषतां सर्वधन्विनाम् ।
सर्वे विमनसोऽभूवंस्तव योधा विशांपते ।	जयद्रथाय यात्येष कदर्थीकृत्य नो रणे ॥ ३०
संप्रेक्ष्य तत्र गोविन्दं पाण्डवं च धनंजयम् ॥ १४	तत्र केचिन्मिथो राजन्समभाषन्त भूमिपाः ।
अथ स्ययन्हृषीकेशः स्त्रीमध्य इव भारत ।	अदृष्टपूर्वं संग्रामे तद्दृष्ट्वा महदद्भुतम् ॥ ३१
अर्जुनेन कृते सङ्ख्ये शरगर्भगृहे तदा ॥ १५	सर्वसैन्यानि राजा च धृतराष्ट्रोऽत्ययं गतः ।
उपावर्तयदव्यग्रस्तानश्चान्पुष्करेक्षणः ।	दुर्योधनापराधेन क्षत्रं कृत्स्ना च मेदिनी ॥ ३२
मिषतां सर्वसैन्यानां त्वदीयानां विशांपते ॥ १६	विलयं समनुग्राप्ता तच्च राजा न बुध्यते ।
‘उपावृत्त्योत्थितानश्चान्पाणिभ्यां पुष्करेक्षणः ।	इत्येवं क्षत्रियास्तत्र ब्रुवन्त्यन्ये च भारत ॥ ३३
संमार्जयन्नरणे राजन्पश्यतां सर्वयोधिनाम् ॥ १७	सिन्धुराजस्य यत्कृत्यं गतस्य यमसादनम् ।
तेषां श्रमं च ग्लानिं च वमथुं वेपथुं व्रणान् ।	तत्करोतु वृथादृष्टिर्धार्तराष्ट्रोऽनुपायवित् ॥ ३४
सर्वं व्यपानुदत्कृष्णः कुशलो ह्यश्वकर्मणि ॥ १८	ततः शीघ्रतरं प्रायात्पाण्डवः सैन्धवं प्रति ।
शल्यानुद्धृत्य पाणिभ्यां परिमृज्य च तान्हयान् ।	विवर्तमाने तिग्मांशौ हृष्टैः पीतोदकैर्हयैः ॥ ३५
उपावर्त्य यथान्यायं पाययामास वारि सः ॥ १९	तं प्रयान्तं महाबाहुं सर्वशस्त्रभृतां वरम् ।
स ताल्लब्धोदकान्स्नाताञ्जग्धान्बान्निगतकृमान् ।	नाशकुवन्वारयितुं योधाः क्रुद्धमिवान्तकम् ॥ ३६
योजयामास संहृष्टः पुनरेव रथोत्तमे ॥ २०	विद्राव्य तु ततः सैन्यं पाण्डवः शत्रुतापनः ।
स तं रथवरं शौरिः सर्वशस्त्रभृतां वरः ।	यथा मृगगणान्सिंहः सैन्धवार्थे व्यलोडयत् ॥ ३७
समास्थाय महातेजाः सार्जुनः प्रययौ द्रुतम् ॥ २१	गाहमानस्त्वनीकानि तूर्णमश्वानचोदयत् ।
‘योजयित्वा हयांस्तस्य विधिदृष्टेन कर्मणा ।	बलाकाभं तु दाशार्हः पाञ्चजन्यं व्यनादयत् ॥ ३८
रणे चचार गोविन्दस्तृणीकृत्य महारथान् ॥ २२	कौन्तेयेनाग्रतः सृष्टा न्यपतन्पृष्ठतः शराः ।
रथं रथवरस्याजौ युक्तं लब्धोदकैर्हयैः ।	तूर्णात्तूर्णतरं ह्यश्वाः प्रावहन्वातरंहसः ॥ ३९
दृष्ट्वा कुरुबलश्रेष्ठाः पुनर्विमनसोऽभवन् ॥ २३	ततो नृपतयः क्रुद्धाः परिवबुर्धनंजयम् ।
विनिःश्वसन्तस्ते राजन्भगदंष्ट्रा इवोरगाः ।	क्षत्रिया बहवश्चान्ये जयद्रथवधैषिणम् ॥ ४०
धिगहोऽतिगतः पार्थः कृष्णश्चेत्यब्रुवन्पृथक् ॥ २४	
विदधतुर्दंशितवन्तौ ॥ ११ ॥ उपावर्तयत्परिलोडितवान् ॥ १६ ॥	॥ १८ ॥ प्रावहन् अत्यकामन् ॥ ३९ ॥
श्रमं मनःकायखेदम् । ग्लानिं बलापचयम् । वमथुं फेनोद्गमम्	



सैन्येषु विप्रयातेषु धिष्ठितं पुरुषर्षभम् ।  
दुर्योधनोऽन्वयात्पार्थ त्वरमाणो महाहवे ॥ ४१  
वातोद्धूतपताकं तं रथं जलदनिःस्वनम् ।

घोरं कपिध्वजं दृष्ट्वा विषण्णा रथिनोऽभवन् ॥ ४२  
दिवाकरेऽथ रजसा सर्वतः संवृते भृशम् ।  
शरार्ताश्च रणे योधाः शेकुः कृष्णौ न वीक्षितुम् ॥ ४३

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे शततमोऽध्यायः ॥ १०० ॥

### एकाधिकशततमोऽध्यायः ॥ १०१ ॥

जयद्रथं धियासोरजुनस्य दुर्योधनेन निरोधः ॥ १ ॥

सञ्जय उवाच ।

स्वसन्त इव मज्जानस्तावकानां भयानृप ।  
तौ दृष्ट्वा समतिक्रान्तौ वासुदेवधनंजयौ ॥ १  
सर्वे तु प्रतिसंरब्धा द्वीमन्तः सत्वचोदिताः ।  
स्थिरीभूता महात्मानः प्रत्यगच्छन्धनञ्जयम् ॥ २  
ये गताः पाण्डवं युद्धे रोषामर्षसमन्विताः ।  
तेऽद्यापि न निवर्तन्ते सिन्धवः सागरादिव ॥ ३  
असन्तस्तु न्यवर्तन्त वेदेभ्य इव नास्तिकाः ।  
नरकं भजमानास्ते प्रत्यपद्यन्त किल्बिषम् ॥ ४  
तावतीत्य रथानीकं विमुक्तौ पुरुषर्षभौ ।  
ददृशाते यथा राहोरास्यान्मुक्तौ प्रभाकरौ ॥ ५  
मत्स्याविव महाजालं विदार्य विगतक्लमौ ।  
तथा कृष्णावदृश्येतां सेनाजालं विदार्य तत् ॥ ६  
विमुक्तौ शस्त्रसंवाधाद्द्रोणानीकात्सुदुर्भेदात् ।  
अदृश्येतां महात्मानौ कालसूर्याविवोदितौ ॥ ७  
अस्त्रसंवाधनिर्मुक्तौ विमुक्तौ शस्त्रसंकटात् ।  
अदृश्येतां महात्मानौ शत्रुसंवाधकारिणौ ॥ ८  
विमुक्तौ ज्वलनस्पर्शान्मकरास्याज्झषाविव ।  
अक्षोभयेतां सेनां तौ समुद्रं मकराविव ॥ ९  
तावकास्तव पुत्राश्च द्रोणानीकस्थयोस्तयोः ।  
नैतौ तरिष्यतो द्रोणमिति चक्रुस्तदा मतिम् ॥ १०  
तौ तु दृष्ट्वा व्यतिक्रान्तौ द्रोणानीकं महाद्युती ।  
नाशशंसुर्महाराज सिन्धुराजस्य जीवितम् ॥ ११  
आशा बलवती राजन्सिन्धुराजस्य जीविते ।

द्रोणहार्दिक्ययोः कृष्णौ न मोक्षयेते इति प्रभो ॥ १२  
तामाशां विफलीकृत्य संतीर्णौ तौ परंतपौ ।  
द्रोणानीकं महाराज भोजानीकं च दुस्तरम् ॥ १३  
अथ दृष्ट्वा व्यतिक्रान्तौ ज्वलिताविव पावकौ ।  
निराशाः सिन्धुराजस्य जीवितं न शशंसिरे ॥ १४  
मिथश्च समभाषेतामभीतौ भयवर्धनौ ।  
जयद्रथवधे वाचस्तास्ताः कृष्णधनंजयौ ॥ १५  
असौ मध्ये कृतः षड्विधातिराष्ट्रैर्महारथैः ।  
चक्षुर्विषयसंप्राप्तो न मे मोक्षयति सैन्धवः ॥ १६  
यद्यस्य समरे गोप्ता शक्रो देवगणैः सह ।  
तथाप्येनं निहंस्याव इति कृष्णावभाषताम् ॥ १७  
इति कृष्णौ महाबाहू मिथः कथयतां तदा ।  
सिन्धुराजमवेक्षन्तौ त्वत्पुत्रा बहु चुक्रुशुः ॥ १८  
अतीत्य मरुधन्वानं प्रयान्तौ तृषितौ गजौ ।  
पीत्वा वारि समाश्वस्तौ तथैवास्तामरिंदमौ ॥ १९  
व्याघ्रसिंहगजाकीर्णानतिक्रम्य च पर्वतान् ।  
वणिजाविव दृश्येतां हीनमृत्यू जरातिगौ ॥ २०  
तथाहि मुखवर्णोऽयमनयोरिति मेनिरे ।  
तावका वीक्ष्य मुक्तौ तौ विक्रोशन्ति स्म सर्वशः ॥ २१  
द्रोणादाशीविषाकाराज्ज्वलितादिव पावकात् ।  
अन्येभ्यः पार्थिवेभ्यश्च भास्वन्ताविव भास्करौ ॥ २२  
विमुक्तौ सागरप्रख्याद्द्रोणानीकादरिंदमौ ।  
अदृश्येतां मुदा युक्तौ समुत्तीर्यार्णवं यथा ॥ २३  
अस्त्रौघान्महतो मुक्तौ द्रोणहार्दिक्यरक्षितात् ।

धिष्ठितं किंचिदवस्थितम् ॥ ४१ ॥ शततमोऽध्यायः ॥ १०० ॥

अमर्षश्चिरानुबद्धः कोपः ॥ ३ ॥ प्रभाकरौ चन्द्रादिलौ

॥ ५ ॥ मरुधन्वानं मरुस्थलम् ॥ १९ ॥



रोचमानावदृश्येतामिन्द्राग्रयोः सदृशौ रणे ॥ २४  
 उद्भिन्नरुधिरौ कृष्णौ भारद्वाजस्य सायकैः ।  
 शितैश्चितौ व्यरोचेतां कर्णिकारैरिवाचलौ ॥ २५  
 द्रोणग्राहहृदान्मुक्तौ शक्त्याशीविषसंकटात् ।  
 अयःशरोग्रमकरात्क्षत्रियप्रवराम्भसः ॥ २६  
 ज्याघोषतलनिर्हादाद्गदानिस्त्रिंशविद्युतः ।  
 द्रोणास्त्रमेघान्निर्मुक्तौ सूर्येन्दू तिमिरादिव ॥ २७  
 बाहुभ्यामिव संतीर्णौ सिन्धुषष्ठाः समुद्रगाः ।  
 तपान्ते सरितः पूर्णा महाग्राहसमाकुलाः ॥ २८  
 'महाशैलोच्चयां घोरां लङ्घयित्वा महानदीम् ।  
 निस्तीर्णावध्वगौ यद्वत्तद्वच्चौ तारितौ रणे ॥' २९  
 इति कृष्णौ महेष्वासौ प्रशस्तौ लोकविश्रुतौ ।  
 सर्वभूतान्यमन्यन्त द्रोणास्त्रबलवारणात् ॥ ३०  
 जयद्रथं समीपस्थमवेक्षन्तौ जिघांसया ।  
 रुहं वनान्ते लिप्सन्तौ व्याघ्रवत्तावतिष्ठताम् ॥ ३१  
 यथा हि मुखवर्णोऽयमनयोरिति मेनिरे ।  
 तव योधा महाराज हतमेव जयद्रथम् ॥ ३२  
 लोहिताक्षौ महाबाहू संयुक्तौ कृष्णपाण्डवौ ।  
 सिन्धुराजमभिप्रेक्ष्य हृष्टौ व्यनदतां मुहुः ॥ ३३  
 शौरेरभीषुहस्तस्य पार्थस्य च धनुष्मतः ।

तयोरासीत्प्रभा राजन्सूर्यपावकयोरिव ॥ ३४  
 हर्ष एव तयोरासीद्द्रोणानीकप्रमुक्तयोः ।  
 समीपे सैन्धवं दृष्ट्वा श्येनयोरामिषं यथा ॥ ३५  
 तौ तु सैन्धवमालोक्य वर्तमानमिवान्तिके ।  
 सहसा पेततुः क्रुद्धौ क्षिप्रं श्येनाविवामिषम् ॥ ३६  
 तौ दृष्ट्वा तु व्यतिक्रान्तौ हृषीकेशधनञ्जयौ ।  
 सिन्धुराजस्य रक्षार्थं पराक्रान्तः सुतस्तव ॥ ३७  
 द्रोणेनाबद्धकवचो राजा दुर्योधनस्ततः ।  
 ययावेकरथेनाजौ हयसंस्कारवित्प्रभो ॥ ३८  
 कृष्णपार्थौ महेष्वासौ व्यतिक्रम्याथ ते सुतः ।  
 अग्रतः पुण्डरीकाक्षं प्रतीयाय नराधिप ॥ ३९  
 ततः सर्वेषु सैन्येषु वादित्राणि प्रहृष्टवत् ।  
 प्रावाद्यन्त व्यतिक्रान्ते तव पुत्रे धनंजयम् ॥ ४०  
 सिंहनादरवाश्चासञ्जङ्गशब्दविमिश्रिताः ।  
 दृष्ट्वा दुर्योधनं तत्र कृष्णयोः प्रमुखे स्थितम् ॥ ४१  
 ये च ते सिन्धुराजस्य गोप्तारः पावकोपमाः ।  
 ते प्राहृष्यन्त समरे दृष्ट्वा पुत्रं तव प्रभो ॥ ४२  
 दृष्ट्वा दुर्योधनं कृष्णो व्यतिक्रान्तं सहानुगम् ।  
 अब्रवीदर्जुनं राजन्प्राप्तकालमिदं वचः ॥ ४३

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे एकाधिकशततमोऽध्यायः ॥ १०१ ॥

### अधिकशततमोऽध्यायः ॥ १०२ ॥

दुर्योधने निरुन्धाने कृष्णेन तद्दुष्कृतानुस्सारणपूर्वकमर्जुनप्रति तद्वधचोदना ॥ १ ॥ अर्जुनप्रति दुर्योधनस्य वीरवादः ॥ २ ॥

वासुदेव उवाच ।  
 दुर्योधनमतिक्रान्तमेतं पश्य धनञ्जय ।  
 आपद्रुतमिमं मन्ये नास्त्यस्य सदृशो रथः ॥ १  
 दूरपाती महेष्वासः कृतास्त्रो युद्धदुर्मदः ।  
 दृढहस्तश्चित्रयोधी धार्तराष्ट्रो महाबलः ॥ २  
 अत्यन्तसुखसंबृद्धो मानितश्च महारथैः ।  
 कृती च सततं पार्थ नित्यं द्रष्टि च पाण्डवान् ॥ ३

तेन युद्धमहं मन्ये प्राप्तकालं तवानघ ।  
 अत्र नो द्यूतमायत्तं विजयायेतराय वा ॥ ४  
 अत्र क्रोधविषं पार्थ विमुञ्च चिरसंभृतम् ।  
 एष मूलमनर्थानां पाण्डवानां महात्मनाम् ॥ ५  
 सोऽयं प्राप्तस्तवाक्षेपं पश्य साफल्यमात्मनः ।  
 कथं हि राजा राज्यार्थी त्वया गच्छेत संयुगम् ॥ ६  
 दिष्ट्वा लिदानीं संप्राप्त एष ते बाणगोचरम् ।

सिन्धुः षष्ठी यासाम् । ताश्च शतद्रुविपाशेरावतीचन्द्रभागावि-  
 तस्ताः । एताहि नितान्तदुस्तराः ॥ २८ ॥ रुहं निपाने इति ट.  
 पाठः । रुहं निपाते इति क. पाठः ॥ ३१ ॥ अग्रतः प्रमुखे

॥ ३९ ॥ एकाधिकशततमोऽध्यायः ॥ १०१ ॥

नास्तीत्यर्जुनोत्तेजनम् ॥ १ ॥ आक्षेपं शरगोचरम् ॥ ६ ॥



यथाऽयं जीवितं जह्यात्तथा कुरु धनंजय ॥ ७  
 ऐश्वर्यमदसंमूढो नैष दुःखमुपेयिवान् ।  
 न च ते संयुगे वीर्यं जानाति पुरुषर्षभ ॥ ८  
 त्वां हि लोकास्त्रयः पार्थ समुरासुरमानवाः ।  
 नोत्सहन्ते रणे जेतुं किमुतैकः सुयोधनः ॥ ९  
 स दिष्ट्या समनुप्राप्तस्तव पार्थ रथान्तिकम् ।  
 जह्येन त्वं महाबाहो यथा वृत्रं पुरंदरः ॥ १०  
 एष ह्यनर्थे सततं पराक्रान्तस्तवानघ ।  
 निकृत्या धर्मराजं च द्यूते वञ्चितवानयम् ॥ ११  
 बहूनि सुनृशंसानि कृतान्येतेन मानद ।  
 युष्मासु पापमतिना अपापेष्वपि नित्यदा ॥ १२  
 तमनार्यं सदा क्रुद्धं पुरुषं कामरूपिणम् ।  
 आर्या युद्धे मतिं कृत्वा जहि पार्थाविचारयन् ॥ १३  
 निकृत्या राज्यहरणं वनवासं च पाण्डव ।  
 परिक्लेशं च कृष्णाया हृदि कृत्वा पराक्रम ॥ १४  
 दिष्ट्यैव तव बाणानां गोचरे परिवर्तते ।  
 प्रतिघाताय कार्यस्य दिष्ट्या च यततेऽग्रतः ॥ १५  
 दिष्ट्या जानाति संग्रामे योद्धव्यं हि त्वया सह ।  
 दिष्ट्या च सफलाः पार्थ सर्वे कामा ह्यकामिताः ॥ १६  
 तस्माज्जहि रणे पार्थ धार्तराष्ट्रं कुलाधमम् ।  
 यथेन्द्रेण हतः पूर्वं जम्भो देवासुरे मृधे ॥ १७  
 अस्मिन्हते त्वया सैन्यमनाथं भिद्यतामिदम् ।  
 वैरस्य दिष्ट्या सहजं मूलं छिन्धि दुरात्मनाम् ॥ १८  
 सञ्जय उवाच ।  
 तं तथेत्यब्रवीत्पार्थः कृत्यरूपमिदं मम ।  
 सर्वमन्यदनादृत्य गच्छ यत्र सुयोधनः ॥ १९  
 येनैतदीर्घकालं नो भुक्तं राज्यमकण्टकम् ।  
 अप्यस्य युधि विक्रम्य च्छिन्ध्यां मूर्धानमाहवे ॥ २०  
 अपि तस्य ह्यनर्हायाः परिक्लेशस्य माधव ।  
 कृष्णायाः शक्रुयां गन्तुं पदं केशप्रधर्षणे ॥ २१  
 'अप्यहं तानि दुःखानि पूर्ववृत्तानि माधव ।  
 दुर्योधनं रणे हत्वा प्रतिमोक्ष्ये कथञ्चन ॥' २२

इत्येवंवादिनौ कृष्णौ हृष्टौ श्वेतान्हयोत्तमान् ।  
 प्रेषयामासतुः सङ्ख्ये प्रेप्सन्तौ तं नराधिपम् ॥ २३  
 तयोः समीपं संग्राप्य पुत्रस्ते भरतर्षभ ।  
 न चकार भयं प्राप्ते भये महति मारिष ॥ २४  
 तदस्य क्षत्रियाः कर्म सर्व एवाभ्यपूजयन् ।  
 यदर्जुनहृषीकेशौ प्रत्युद्यतातौ न्यवारयत् ॥ २५  
 ततः सर्वस्य सैन्यस्य तावकस्य विशांपते ।  
 महानादो ह्यभूत्तत्र दृष्ट्वा राजानमाहवे ॥ २६  
 तस्मिञ्जनसमुन्नादे प्रवृत्ते भैरवे सति ।  
 कदर्थीकृत्य ते पुत्रः प्रत्यभिन्नमवारयत् ॥ २७  
 आवारितस्तु कौन्तेयस्तव पुत्रेण धन्विना ।  
 संरम्भमगमद्भूयः स च तस्मिन्परंतपः ॥ २८  
 तौ दृष्ट्वा प्रतिसंरब्धौ दुर्योधनधनञ्जयौ ।  
 अभ्यवैक्षन्त राजानो भीमरूपाः समन्ततः ॥ २९  
 दृष्ट्वा तु पार्थं संरब्धं वासुदेवं च मारिष ।  
 प्रहसन्नेव पुत्रस्ते योद्धुकामः समाह्वयत् ॥ ३०  
 ततः प्रहृष्टो दाशार्हः पाण्डवश्च धनञ्जयः ।  
 व्यक्रोशेतां महानादं दध्मतुश्चाम्बुजोत्तमौ ॥ ३१  
 तौ हृष्टरूपौ संप्रेक्ष्य कौरवेयास्तु सर्वशः ।  
 निराशाः समपद्यन्त पुत्रस्य तव जीविते ॥ ३२  
 शोकमापुः परं चैव कुरवः सर्व एव ते ।  
 अमन्यन्त च पुत्रं ते वैश्वानरमुखे हुतम् ॥ ३३  
 तथा तु दृष्ट्वा योधास्ते प्रहृष्टौ कृष्णपाण्डवौ ।  
 हतो राजा हतो राजेत्युचिरे च भयार्दिताः ॥ ३४  
 जनस्य सन्निनादं तु श्रुत्वा दुर्योधनोऽब्रवीत् ।  
 व्येतु वो भीरहं कृष्णौ प्रेषयिष्यामि मृत्यवे ॥ ३५  
 इत्युक्त्वा सैनिकान्सर्वाञ्जयापेक्षी नराधिपः ।  
 पार्थमाभाष्य संरम्भादिदं वचनमब्रवीत् ॥ ३६  
 पार्थ यच्छिक्षितं तेऽस्त्रं दिव्यं पार्थिवमेव च ।  
 तद्दर्शय मयि क्षिप्रं यदि जातोऽसि पाण्डुना ॥ ३७  
 यद्वलं तव वीर्यं च केशवस्य तथैव च ।  
 तत्कुरुष्व मयि क्षिप्रं पश्यामस्तव पौरुषम् ॥ ३८

क. पाठः ॥ २१ ॥

कार्यस्य जयद्रथवधरूपस्य ॥ १५ ॥ कृत्यरूपमत्यन्तकरणीयम्  
 ॥ १९ ॥ पदं प्रतिपदम् । गन्तुं पदवीं कलहस्य च इति



अस्मत्परोक्षं कर्माणि कृतानि प्रवदन्ति ते ।

स्वामिसत्कारयुक्तानि यानि तानीह दर्शय ॥ ३९

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे अधिकशततमोऽध्यायः ॥ १०२ ॥

### अधिकशततमोऽध्यायः ॥ १०३ ॥

अर्जुनेन दुर्योधनपराजयः ॥ १ ॥

सञ्जय उवाच ।

एवमुक्त्वाऽर्जुनं राजा त्रिभिर्मर्मातिगैः शरैः ।  
अभ्यविध्यन्महावेगैश्चतुर्भिश्चतुरो हयान् ॥ १  
वासुदेवं च दशभिः प्रत्यविध्यत्स्तनान्तरे ।  
प्रतोदं चास्य भलेन छित्त्वा भूमावपातयत् ॥ २  
तं चतुर्दशभिः पार्थश्चित्रपुङ्खैः शिलाशितैः ।  
अविध्यत्तूर्णमव्यग्रस्ते चाभ्रश्यन्त वर्मणि ॥ ३  
तेषां नैष्फल्यमालोक्य पुनर्नव च पञ्च च ।  
प्राहिणोन्निशितान्बाणांस्ते चाभ्रश्यन्त वर्मणः ॥ ४  
अष्टाविंशांस्तु तान्बाणानस्तान्विप्रेक्ष्य निष्फलान्  
अब्रवीत्परवीरघ्नः कृष्णोऽर्जुनमिदं वचः ॥ ५  
अदृष्टपूर्वं पश्यामि शिलानामिव सर्पणम् ।  
त्वया संग्रेषिताः पार्थ नार्थं कुर्वन्ति पत्रिणः ॥ ६  
कच्चिद्राण्डीवजः प्राणस्तथैव भरतर्षभ ।  
मुष्टिश्च ते यथा पूर्वं भुजयोश्च बलं तव ॥ ७  
न वा कच्चिदयं कालः प्राप्तः स्यादद्य पश्चिमः ।  
तव चैवास्य शत्रोश्च तन्ममाचक्ष्व पृच्छतः ॥ ८  
विस्मयो मे महान्पार्थ तव दृष्ट्वा शरानिमान् ।  
व्यर्थान्निपतितान्सङ्ख्ये दुर्योधनरथं प्रति ॥ ९  
वज्राशनिसमा घोराः परकायावभेदिनः ।  
शराः कुर्वन्ति ते नार्थं पार्थ काऽद्य विडम्बना ॥ १०  
अर्जुन उवाच ।

द्रोणेन नियतं कृष्ण धार्तराष्ट्रे निदर्शितम् ।  
अन्ते विहितमस्त्राणामेतत्कवचधारणम् ॥ ११  
अस्मिन्नन्तर्हितं कृष्ण त्रैलोक्यमपि वर्मणि ।  
एको द्रोणो हि वेदैतदहं तस्माच्च सत्तमात् ॥ १२

स्वामिसत्कारो वीरप्रधानोऽयमिति यदन्यैः सत्करणं तेन  
युक्तानि-योग्यतां गतानि ॥ ३९ ॥ अधिकशततमोऽध्यायः  
॥ १०३ ॥

न शक्यमेतत्कवचं बाणैर्भेतुं कथंचन ।

अपि वज्रेण गोविन्द स्वयं मघवता युधि ॥ १३  
जानंस्त्वमपि वै कृष्ण मां विमोहयसे कथम् ।  
यद्वृत्तं त्रिषु लोकेषु यच्च केशव वर्तते ॥ १४  
तथा भविष्यद्यच्चैव तत्सर्वं विदितं तव ।  
न त्विदं वेद वै कश्चिद्यथा त्वं मधुसूदन ॥ १५  
एष दुर्योधनः कृष्ण द्रोणेन विहितामिमाम् ।  
तिष्ठत्यभीतवत्सङ्ख्ये बिभ्रत्कवचधारणाम् ॥ १६  
यत्त्वत्र विहितं कार्यं नैष तद्वेत्ति माधव ।  
स्त्रीवदेष विभर्त्येतां युक्तां कवचधारणाम् ॥ १७  
पश्य बाहोश्च मे वीर्यं धनुषश्च जनार्दन ।  
पराजयिष्ये कौरव्यं कवचेनापि रक्षितम् ॥ १८  
इदमङ्गिरसे प्रादाद्देवेशो वर्म भास्वरम् ।  
तस्माद्बृहस्पतिः प्राप ततः प्राप पुरंदरः ॥ १९  
पुनर्ददौ सुरपतिर्मह्यं वर्म ससंग्रहम् ।  
दैवं यद्यस्य वर्मेतद्ब्रह्मणा वा स्वयं कृतम् ।  
नैनं गोप्यति दुर्बुद्धिमद्य बाणहतं मया ॥ २०  
सञ्जय उवाच ।

एवमुक्त्वाऽर्जुनो बाणानभिमन्य व्यकर्षयत् ।  
मानवास्त्रेण मानार्हस्तीक्ष्णावरणभेदिना ॥ २१  
विकृष्यमाणांस्तेनैव धनुर्मध्यगताञ्छरान् ।  
तानस्यास्त्रेण चिच्छेद द्रौणिः सर्वास्त्रघातिना ॥ २२  
तान्निकृत्तानिष्पृन्दृष्ट्वा दूरतो ब्रह्मवादिना ।  
न्यवेदयत्केशवाय विस्मितः श्वेतवाहनः ॥ २३  
नैतदस्त्रं मया शक्यं द्विः प्रयोक्तुं जनार्दन ।  
अस्त्रं मामेव हन्याद्वि हन्याच्चापि बलं मम ॥ २४

गाण्डीवतो बाणाः इति ड. पाठः । गाण्डीवतः प्राणा इति  
क. ट. पाठः ॥ ७ ॥ युक्तां अन्यप्रयुक्ताम् ॥ १७ ॥ ससंग्रहं  
सोपदेशम् । दैवं देवैः कृतम् ॥ २० ॥



ततो दुर्योधनः कृष्णौ नवभिर्नवभिः शरैः ।  
 अविध्यत रणे राजञ्शरैराशीविषोपमैः ॥ २५  
 भूय एवाभ्यवर्षच्च समरे कृष्णपाण्डवौ ।  
 शरवर्षेण महता ततोऽहृष्यन्त तावकाः ।  
 चक्रुर्वादित्रनिनदान्सिंहनादरवांस्तथा ॥ २६  
 ततः क्रुद्धो रणे पार्थः सृक्किणी परिसंलिहन् ।  
 नापश्यच्च ततोऽस्याङ्गं यन्न स्याद्रमरक्षितम् ॥ २७  
 ततोऽस्य निशितैर्बाणैः सुमुक्तैरन्तकोपमैः ।  
 ह्यांश्चकार निर्देहानुभौ च पार्णिसारथी ॥ २८  
 धनुरस्याच्छिनत्तूर्णं हस्तावापं च वीर्यवान् ।  
 रथं च शकलीकर्तुं सव्यसाची प्रचक्रमे ॥ २९  
 दुर्योधनं च बाणाभ्यां तीक्ष्णाभ्यां विरथीकृतम् ।  
 आविध्यद्भस्ततलयोरुभयोरर्जुनस्तदा ॥ ३०  
 [प्रयत्नज्ञो हि कौन्तयो नखमांसान्तरेषुभिः ।  
 स वेदनाभिराविग्रः पलायनपरायणः ॥ ३१]  
 तं कृच्छ्रामापदं प्राप्तं दृष्ट्वा परमधन्विनः ।  
 समापेतुः परीप्सन्तो धनञ्जयशरादितम् ॥ ३२  
 तं रथैर्बहुसाहस्रैः कल्पितैः कुञ्जरैर्हयैः ।  
 पदात्योघैश्च संरब्धैः परिवर्धनंजयम् ॥ ३३  
 अथ नार्जुनगोविन्दौ न रथो वा व्यदृश्यत ।  
 अस्त्रवर्षेण महता शरौघैश्चापि संवृतौ ॥ ३४  
 ततोऽर्जुनोऽस्त्रवीर्येण निजघ्ने तां वरूथिनीम् ।  
 तत्र व्यङ्गी कृताः पेतुः शतशोऽथ रथद्विपाः ॥ ३५  
 ते हता हन्यमानाश्च न्यगृह्णन्तं रथोत्तमम् ।  
 सरथः स्तम्भितस्तथ्यौ क्रोशमात्रे समन्ततः ॥ ३६  
 ततोऽर्जुनं वृष्णिवीरस्त्वरितो वाक्यमब्रवीत् ।

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे त्र्यधिकशततमोऽध्यायः ॥ १०३ ॥

### चतुरधिकशततमोऽध्यायः ॥ १०४ ॥

अर्जुनस्य भूरिश्रवःप्रभृतिभिरष्टभिर्युद्धम् ॥ १ ॥

सञ्जय उवाच ।  
 तावकास्त्वभिसंप्रेक्ष्य वृष्ण्यन्धककुरुद्वहौ ।

निर्देहान् निकृत्तावयवान् ॥ २८ ॥ नखमांसान्तरे इषुभिरावि-  
 द्यदिति पूर्वोणान्वयः । संधिरार्धः । अयं श्लोकः झ. पाठ एवास्ति

धनुर्विष्फारयात्यर्थमहं ध्मास्यामि चाम्बुजम् ॥ ३७  
 ततो विष्फार्य बलवद्ग्राण्डीवं जग्निवान्निपून् ।  
 महता शरवर्षेण तलशब्देन चार्जुनः ॥ ३८  
 पाञ्चजन्यं च बलवान्दध्मौ तारेण केशवः ।  
 रजसा ध्वस्तपक्ष्मान्तः प्रखिन्नवदनो भृशम् ॥ ३९  
 तेनाच्युतोष्टपुटपूरितमारुतेन

शङ्खान्तरोदरविष्टद्विनिःसृतेन ।

नादेन सासुरवियत्सुरलोकपाल-

मुद्रिग्रमीश्वर जगत्स्फुटतीव सर्वम् ॥ ४०

तस्य शङ्खस्य नादेन धनुषो निःस्वनेन च ।

निःसत्वाश्च ससत्वाश्च क्षितौ पेतुस्तदा जनाः ॥ ४१

तैर्विमुक्तो रथो रेजे वाग्वीरित इवाम्बुदः ।

जयद्रथस्य गोप्तारस्ततः क्षुब्धाः सहानुगाः ॥ ४२

ते दृष्ट्वा सहसा पार्थ गोप्तारः सैन्धवस्य तु ।

चक्रुर्नादान्महेष्वासाः कम्पयन्तो वसुंधराम् ॥ ४३

बाणशब्दरवांश्चोग्रान्विमिश्राञ्शङ्खनिःस्वनैः ।

प्रादुश्चक्रुर्महात्मानः सिंहनादरवानपि ॥ ४४

तं श्रुत्वा निनदं घोरं तावकानां समुत्थितम् ।

प्रदध्मतुः शङ्खवरौ वासुदेवधनञ्जयौ ॥ ४५

तेन शब्देन महता पूरितेयं वसुंधरा ।

सशैला सार्णवद्वीपा सपाताला विशांपते ॥ ४६

स शब्दो भरतश्रेष्ठ व्याप्य सर्वा दिशो दश ।

प्रतिसखान तत्रैव कुरुपाण्डवयोर्वले ॥ ४७

तावका रथिनस्तत्र दृष्ट्वा कृष्णधनञ्जयौ ।

संभ्रमं परमं प्राप्तास्त्वरमाणा महारथाः ॥ ४८

अथ कृष्णौ महाभागौ तावका वीक्ष्य दंशितौ ।

अभ्यद्रवन्त संक्रुद्धास्तदद्भुतमिवाभवत् ॥ ४९

सत्वरस्तौ जिघांसन्तस्तथैव विजयः परान् ॥ १  
 सुवर्णचित्रैर्वैयाघ्रैः स्वनवद्भिर्महारथैः ।

॥ ३१ ॥ क्रोशमात्रे सैन्धवतोर्यात् ॥ ३६ ॥ त्र्यधिकशततमोऽध्यायः ॥

वैयाघ्रैर्व्याघ्रचर्मचित्रैः ॥ २ ॥



दीपयन्तो दिशः सर्वा ज्वलद्भिरिव पावकैः ॥ २  
 रुक्मपुङ्खैश्च दुष्प्रेक्ष्यैः कार्मुकैः पृथिवीपते ।  
 कूजद्भिरतुलान्नादान्रोषितैरुरगैरिव ॥ ३  
 भूरिश्रवाः शलः कर्णो वृषसेनो जयद्रथः ।  
 कृपश्च मद्रराजश्च द्रौणिश्च रथिनां वरः ॥ ४  
 ते पिबन्त इवाकाशमश्वैरष्टौ महारथाः ।  
 व्यराजयन्दश दिशो वैयाघ्रैर्हेमचन्द्रकैः ॥ ५  
 ते दंशिताः सुसंरब्धा रथैर्मैघौघनिःस्वनैः ।  
 समावृण्वन्दश दिशः पार्थस्य निशितैः शरैः ॥ ६  
 कौलूतका हयाश्चित्रा वहन्तस्तान्महारथान् ।  
 व्यशोभन्त तदा शीघ्रा दीपयन्तो दिशो दश ॥ ७  
 आजानेयैर्महावेगैर्नानादेशसमुत्थितैः ।  
 पार्वतीयैर्नदीजैश्च सैन्धवैश्च हयोत्तमैः ॥ ८  
 कुर्योधवरा राजंस्तव पुत्रं परीप्सवः ।  
 धनञ्जयरथं शीघ्रं सर्वतः समुपाद्रवन् ॥ ९  
 ते प्रगृह्य महाशङ्खान्दध्मुः पुरुषसत्तमाः ।  
 पूरयन्तो दिवं राजनृपृथिवीं च ससागराम् ॥ १०  
 तथैव दध्मतुः शङ्खौ वासुदेवधनञ्जयौ ।  
 प्रवरौ सर्वदेवानां सर्वशङ्खवरौ भुवि ॥ ११  
 देवदत्तं च कौन्तेयः पाञ्चजन्यं च केशवः ।  
 शब्दस्तु देवदत्तस्य धनञ्जयसमीरितः ॥ १२  
 पृथिवीं चान्तरिक्षं च दिशश्चैव समावृणोत् ।  
 तथैव पाञ्चजन्योऽपि वासुदेवसमीरितः ॥ १३  
 सर्वशब्दानतिक्रम्य पूरयामास रोदसी ।  
 तस्मिंस्तथा वर्तमाने दारुणे नादसंकुले ॥ १४  
 भीरूणां त्रासजनने शूराणां हर्षवर्धने ।  
 प्रवादितासु भेरीषु झङ्गरेष्वानकेषु च ॥ १५  
 मृदङ्गेष्वपि राजेन्द्र वाद्यमानेष्वनेकशः ।  
 महारथसमाख्याता दुर्योधनहितैषिणः ॥ १६  
 अमृष्यमाणास्तं शब्दं क्रुद्धाः परमधन्विनः ।  
 कर्णादयो महेष्वासास्त्वत्सैन्यपरिरक्षिणः ॥ १७  
 अमर्षिता महाशङ्खान्दध्मुर्वीरा महारथाः ।

कृते प्रतिकरिष्यन्तः केशवस्यार्जुनस्य च ॥ १८  
 बभूव तव तत्सैन्यं शङ्खशब्दे समीरिते ।  
 उद्विग्नरथनागाश्वमस्वस्थमिव चाभिभो ॥ १९  
 तत्प्रहृष्टजनाबाधं भेरीशङ्खनिनादितम् ।  
 बभूव भृशमुद्विग्नं निर्घातैरिव संवृतम् ॥ २०  
 स शब्दः सुमहान्राजन्दिशः सर्वा व्यनादयत् ।  
 त्रासयामास तत्सैन्यं युगान्त इव संभृतः ॥ २१  
 ततो दुर्योधनोऽष्टौ च राजानस्ते महारथाः ।  
 जयद्रथस्य रक्षार्थं पाण्डवं पर्यवारयन् ॥ २२  
 ततो द्रौणिस्त्रिसप्तत्या वासुदेवमताडयत् ।  
 अर्जुनं च त्रिभिर्भल्लैर्ध्वजमश्वान् पञ्चभिः ॥ २३  
 तमर्जुनः पृषत्कानां शतैः षड्भिरताडयत् ।  
 अत्यर्थमिव संक्रुद्धः प्रतिविद्धे जनार्दने ॥ २४  
 कर्णं च दशभिर्विद्ध्वा वृषसेनं त्रिभिस्तथा ।  
 शल्यस्य सशरं चापं मुष्टौ चिच्छेद वीर्यवान् ॥ २५  
 गृहीत्वा धनुरन्यत्तु शल्यो विव्याध पाण्डवम् ।  
 भूरिश्रवास्त्रिभिर्बाणैर्हेमपुङ्खैः शिलाशितैः ॥ २६  
 कर्णो द्वात्रिंशता चैव वृषसेनश्च सप्तभिः ।  
 जयद्रथस्त्रिसप्तत्या कृपश्च दशभिः शरैः ।  
 मद्रराजश्च दशभिर्विव्यधुः फल्गुनं रणे ॥ २७  
 ततः शराणां षष्ठ्या तु द्रौणिः पार्थमवाकिरत् ।  
 वासुदेवं च विंशत्या पुनः पार्थं च पञ्चभिः ॥ २८  
 प्रहसंस्तु नरव्याघ्रः श्वेताश्वः कृष्णसारथिः ।  
 प्रत्यविध्यत्स तान्सर्वान्दर्शयन्पाणिलाघवम् ॥ २९  
 कर्णं द्वादशभिर्विद्ध्वा वृषसेनं त्रिभिः शरैः ।  
 शल्यस्य सशरं चापं मुष्टिदेशे व्यकृन्तत ॥ ३०  
 सौमदत्तिं त्रिभिर्विद्ध्वा शल्यं च दशभिः शरैः ।  
 शितैरग्निशिखाकारैर्द्रौणिं विव्याध चाष्टभिः ॥ ३१  
 गौतमं पञ्चविंशत्या सैन्धवं च शतेन ह ।  
 पुनर्द्रौणिं च सप्तत्या शराणां सोऽभ्यताडयत् ॥ ३२  
 भूरिश्रवास्तु संक्रुद्धः प्रतोदं चिच्छिदे हरेः ।  
 अर्जुनं च त्रिसप्तत्या बाणानामाजघान ह ॥ ३३

कौलूतकाः कुलूतदेशजाः पार्वतीयसमानलक्षणाः ॥ ७ ॥

आजानेयैः कुलीनैः । नदीजैर्नदीतीरजैः ॥ ८ ॥

द्रोण० २०

चतुरधिकशततमोऽध्यायः ॥ १०४ ॥



ततः शरशतैस्तीक्ष्णैस्तानरीन्ध्वेतवाहनः ।

प्रत्यषेधद्रुतं क्रुद्धो महावातो घनानिव ॥ ३४

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे चतुरधिकशततमोऽध्यायः ॥ १०४ ॥

पञ्चाधिकशततमोऽध्यायः ॥ १०५ ॥

सञ्जयेन रथानां ध्वजवर्णनम् ॥ १ ॥

धृतराष्ट्र उवाच ।

ध्वजान्वहुविधाकारान्भ्राजमानानतिश्रिया ।

पार्थानां मामकानां च तान्ममाचक्ष्व सञ्जय ॥ १

सञ्जय उवाच ।

ध्वजान्वहुविधाकाराञ्शृणु तेषां महात्मनाम् ।

रूपतो वर्णतश्चैव नामतश्च निबोध मे ॥ २

तेषां तु रथमुख्यानां रथेषु विविधा ध्वजाः ।

प्रत्यदृश्यन्त राजेन्द्र ज्वलिता इव पावकाः ॥ ३

काञ्चनाः काञ्चनापीडाः काञ्चनस्रगलङ्कृताः ।

काञ्चनानीव शृङ्गाणि काञ्चनस्य महागिरेः ॥ ४

अनेकवर्णा विविधा ध्वजाः परमशोभनाः ।

ते ध्वजाः संवृतास्तेषां पताकाभिः समन्ततः ।

नानावर्णविरागाभिः शुशुभुः सर्वतो वृताः ॥ ५

पताकाश्च ततस्तास्तु श्वसनेन समीरिताः ।

नृत्यमाना व्यदृश्यन्त रङ्गमध्ये विलासिकाः ॥ ६

इन्द्रायुधसवर्णाभाः पताका भरतर्षभ ।

दोध्यमाना रथिनां शोभयन्ति महारथान् ॥ ७

सिंहलाङ्गूल उग्रास्यो ध्वजो वानरलक्षणः ।

धनञ्जयस्य संग्रामे प्रत्यदृश्यत भारत ॥ ८

स वानरध्वजो राजन्पताकाभिरलङ्कृतः ।

त्रासयामास तत्सैन्यं ध्वजो गाण्डीवधन्वनः ॥ ९

तथैव सिंहलाङ्गूलं द्रोणपुत्रस्य भारत ।

ध्वजाग्रं समपश्याम बालसूर्यसमप्रभम् ॥ १०

काञ्चनं पवनोद्धूतं शक्रध्वजसमप्रभम् ।

नन्दनं कौरवेन्द्राणां द्रौणेर्लक्ष्म समुच्छ्रितम् ॥ ११

हस्तिकक्ष्या पुनर्हैमी बभूवाधिरथेर्ध्वजः ।

आहवे खं महाराज ददृशे पूरयन्निव ॥ १२

पताकी काञ्चनः स्रग्वी ध्वजः कर्णस्य संयुगे ।

नृत्यतीव रथोपस्थे श्वसनेन समीरितः ॥ १३

आचार्यस्य तु पाण्डूनां ब्राह्मणस्य तपस्विनः ।

गोवृषो गौतमस्यासीत्कृपस्य सुपरिष्कृतः ॥ १४

स तेन भ्राजते राजन्गोवृषेण महारथः ।

त्रिपुरघ्नरथो यद्वद्गोवृषेण विराजता ॥ १५

मयूरो वृषसेनस्य काञ्चनो मणिरत्नवान् ।

व्याहरिष्यन्निवातिष्ठत्सेनाग्रमुपशोभयन् ॥ १६

तेन तस्य रथो भाति मयूरेण महात्मनः ।

यथा स्कन्दस्य राजेन्द्र मयूरेण विराजता ॥ १७

मद्रराजस्य शल्यस्य ध्वजाग्रेऽग्निशिखामिव ।

सौवर्णीं प्रतिपश्याम सीतामप्रतिमां शुभाम् ॥ १८

सा सीता भ्राजते तस्य रथमास्थाय मारिष ।

सर्वबीजविरूढेव यथा सीता श्रिया वृता ॥ १९

वराहः सिन्धुराजस्य राजतोऽभिविराजते ।

ध्वजाग्रे लोहिताङ्गाभो हेमजालपरिष्कृतः ॥ २०

शुशुभे केतुना तेन राजतेन जयद्रथः ।

यथा देवासुरे युद्धे पुरा पूषा स शोभते ॥ २१

सौमदत्तेः पुनर्यूपो यज्ञशीलस्य धीमतः ।

ध्वजः सूर्य इवाभाति सोमश्चात्र प्रदृश्यते ॥ २२

स यूपः काञ्चनो राजन्सौमदत्तेर्विराजते ।

राजसूये मखश्रेष्ठे यथा यूपः समुच्छ्रितः ॥ २३

शल्यस्य तु महाराज राजतो द्विरदो महान् ।

केतुः काञ्चनचित्राङ्गैर्मयूरैरुपशोभितः ॥ २४

स केतुः शोभयामास सैन्यं ते भरतर्षभ ।

यथा श्वेतो महानागो देवराजचमूं तथा ॥ २५

नागो मणिमयो राज्ञो ध्वजः कनकसंवृतः ।

रूपमाकारः ॥ २ ॥ ध्वजाग्रं ध्वजमुख्यम् ॥ १० ॥ काञ्चनम्

काञ्चनमयम् ॥ ११ ॥ व्याहरिष्यन्वदिष्यन् ॥ १६ ॥



किङ्किणीशतसंज्ञादो भ्राजंश्चित्रो रथोत्तमे ॥ २६  
 व्यभ्राजत भृशं राजन्पुत्रस्तव विशंपते ।  
 ध्वजेन महता सङ्ख्ये कुरूणामृषभस्तदा ॥ २७  
 नवैते तव वाहिन्यामुच्छ्रिताः परमध्वजाः ।  
 व्यदीपयंस्ते पृतनां युगान्तादित्यसन्निभाः ॥ २८  
 दशमस्त्वर्जुनस्यासीदेक एव महाकपिः ।  
 अदीप्यतार्जुनो येन हिमवानिव शंभुना ॥ २९  
 ततश्चित्राणि शुभ्राणि सुमहान्ति महारथाः ।  
 कार्मुकाण्याददुस्तूर्णमर्जुनार्थे परंतपाः ॥ ३०  
 तथैव धनुरायच्छतपार्थः शत्रुविनाशनः ।  
 गाण्डीवं दिव्यकर्मा तद्राजन्दुर्मन्त्रिते तव ॥ ३१  
 तवापराधाद्राजानो निहता बहुशो युधि ।  
 नानादिग्भ्यः समाहूताः सहयाः सरथद्विपाः ॥ ३२

तेषामासीद्व्यतिक्रमो गजर्तामितरेतरम् ।  
 दुर्योधनमुखानां च पाण्डूनामृषभस्य च ॥ ३३  
 तत्राद्भुतं परं चक्रे कौन्तेयः कृष्णसारथिः ।  
 यदेको बहुभिः सार्धं समागच्छदभीतवत् ॥ ३४  
 अशोभत महाबाहुर्गाण्डीवं विक्षिपन्धनुः ।  
 जिगीषुस्तान्नरव्याघ्रो जिघांसुश्च जयद्रथम् ॥ ३५  
 तत्रार्जुनो नरव्याघ्रः शरैर्मुक्तैः सहस्रशः ।  
 अदृश्यांस्तावकान्योधान्प्रचक्रे शत्रुतापनः ॥ ३६  
 ततस्तेऽपि नरव्याघ्राः पार्थं सर्वे महारथाः ।  
 अदृश्यं समरे चक्रुः साधकौघैः समन्ततः ॥ ३७  
 संवृते नरसिंहैस्तु कुरूणामृषभेऽर्जुने ।  
 महानासीत्समुद्भूतस्तस्य सैन्यस्य निःस्वनः ॥ ३८

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे पञ्चाधिकशततमोऽध्यायः ॥ १०५ ॥

### षडधिकशततमोऽध्यायः ॥ १०६ ॥

द्रोणयुधिष्ठिरयोर्युद्धम् ॥ १ ॥

धृतराष्ट्र उवाच ।  
 अर्जुने सैन्धवं प्राप्ते भारद्वाजेन संवृताः ।  
 पाञ्चालाः कुरुभिः सार्धं किमकुर्वत सञ्जय ॥ १  
 सञ्जय उवाच ।  
 अपराह्णे महाराज संग्रामे रोमहर्षणे ।  
 पाञ्चालानां कुरूणां च द्रोणघृतमवर्तत ॥ २  
 पाञ्चाला हि जिघांसन्तो द्रोणं संहृष्टचेतसः ।  
 अभ्यमुञ्चन्त गर्जन्तः शरवर्षाणि मारिष ॥ ३  
 ततस्तु तुमुलस्तेषां संग्रामोऽवर्तताद्भुतः ।  
 पाञ्चालानां कुरूणां च घोरो देवासुरोपमः ॥ ४  
 सर्वे द्रोणरथं प्राप्य पाञ्चालाः पाण्डवैः सह ।  
 तदनीकं बिभित्सन्तो महास्त्राणि व्यदर्शयन् ॥ ५  
 द्रोणस्य रथपर्यन्तं रथिनो रथमास्थिताः ।  
 कम्पयन्तोऽभ्यवर्तन्त वेगमास्थाय मध्यमम् ॥ ६  
 तमभ्ययाद्बृहत्क्षत्रः केकयानां महारथः ।

विमुञ्चन्निशितान्वाणान्महेन्द्राशनिसन्निभान् ॥ ७  
 तं तु प्रत्युद्ययौ शीघ्रं क्षेमधूर्तिर्महायशः ।  
 विमुञ्चन्निशितान्वाणाञ्छतशोऽथ सहस्रशः ॥ ८  
 धृष्टकेतुश्च चेदीनामृषभोऽतिबलोदितः ।  
 त्वरितोऽभ्यद्रवद्द्रोणं महेन्द्रमिव शम्बरः ॥ ९  
 तमापतन्तं सहसा व्यादितास्यमिवान्तकम् ।  
 वीरधन्वा महेष्वासस्त्वरमाणः समभ्ययात् ॥ १०  
 युधिष्ठिरं महाराजं जिगीषुं समवस्थितम् ।  
 सहानीकं ततो द्रोणो न्यवारयत वीर्यवान् ॥ ११  
 नकुलं कुशलं युद्धे पराक्रान्तं पराक्रमी ।  
 अभ्यगच्छत्समायान्तं विकर्णस्ते सुतः प्रमो ॥ १२  
 सहदेवं तथाऽऽयान्तं दुर्मुखः शत्रुकर्शनः ।  
 शरैरेकसाहस्रैः समवाकिरदाशुगैः ॥ १३  
 सात्यकिं तु नरव्याघ्रं व्याघ्रदत्तस्त्ववारयत् ।  
 शरैः सुनिशितैस्तीक्ष्णैः कम्पयन्वै मुहुर्मुहुः ॥ १४

व्यतिक्रमः अन्योन्याभिघातः ॥ ३३ ॥ पञ्चाधिकशततमोऽध्यायः ॥ १०५ ॥

द्रोणे युद्धमवर्तत क. ड. पाठः । घोरं युद्धमवर्तत इति ट. पाठः ॥ २ ॥ कम्पयन्तो भुवसिति शेषः ॥ ६ ॥



द्रौपदेयान्नरव्याघ्रान्मुञ्चतः सायकोत्तमान् ।  
 संरन्धान् रथिनः श्रेष्ठान्सौमदत्तिरवारयत् ॥ १५  
 भीमसेनं तदा क्रुद्धं भीमरूपो भयानकः ।  
 प्रत्यवारयदायान्तमार्यशृङ्गिर्महाबलः ॥ १६  
 तयोः समभवद्युद्धं नरराक्षसयोर्मृधे ।  
 यादृगेव पुरावृत्तं रामरावणयोर्नृप ॥ १७  
 ततो युधिष्ठिरो द्रोणं नवत्या नतपर्वणाम् ।  
 आजघ्ने भरतश्रेष्ठः सर्वमर्मसु भारत ॥ १८  
 तं द्रोणः पञ्चविंशत्या निजघान स्तनान्तरे ।  
 रोषितो भरतश्रेष्ठ कौन्तेयेन यशस्विना ॥ १९  
 अदृश्यं समरे चक्रे राजानं सायकोत्तमैः ।  
 साश्वसूतध्वजं द्रोणः पश्यतां सर्वधन्विनाम् ॥ २०  
 ताञ्शरान्द्रोणमुक्तास्तु शरवर्षेण पाण्डवः ।  
 अवारयत धर्मात्मा दर्शयन्पाणिलाघवम् ॥ २१  
 ततो द्रोणो भृशं क्रुद्धो धर्मराजस्य संयुगे ।  
 चिच्छेद समरे धन्वी धनुस्तस्य महात्मनः ॥ २२  
 अथैनं छिन्नधन्वानं त्वरमाणो महारथः ।  
 शरैरनेकसाहसैः पूरयामास सर्वतः ॥ २३  
 अदृश्यं वीक्ष्य राजानं भारद्वाजस्य सायकैः ।  
 सर्वभूतान्यमन्यन्त हतमेव युधिष्ठिरम् ॥ २४  
 केचिच्चैनममन्यन्त तथैव विमुखीकृतम् ।  
 हतो राजेति राजेन्द्र ब्राह्मणेन महात्मना ॥ २५  
 स कृच्छ्रं परमं प्राप्तो धर्मराजो युधिष्ठिरः ।  
 त्यक्त्वा तत्कार्मुकं छिन्नं भारद्वाजेन संयुगे ।  
 आददेऽन्यद्भुतं दिव्यं भारद्वाजं वेगवत्तरम् ॥ २६  
 ततस्तान्सायकांस्तत्र द्रोणनुन्नान्सहस्रशः ।  
 चिच्छेद समरे वीरस्तदद्भुतमिवाभवत् ॥ २७  
 छित्वा तु ताञ्शरान् राजन्क्रोधसंरक्तलोचनः ।  
 शक्तिं जग्राह समरे गिरीणामपि दारिणीम् ।  
 स्वर्णदण्डां महाघोरा मष्टघण्टां भयावहाम् ॥ २८  
 समुत्क्षिप्य च तां हृष्टो ननाद बलवद्वली ।  
 नादेन सर्वभूतानि त्रासयन्निव भारत ॥ २९  
 शक्तिं समुद्यतां दृष्ट्वा धर्मराजेन संयुगे ।

स्वस्ति द्रोणाय सहसा सर्वभूतान्यथाब्रुवन् ॥ ३०  
 सा राजभुजनिर्मुक्ता निर्मुक्तोरगसन्निभा ।  
 प्रज्वालयन्ती गगनं दिशः सप्रदिशस्तथा ।  
 द्रोणान्तिकमनुप्राप्ता दीप्तास्या पन्नगी यथा ॥ ३१  
 तामापतन्तीं सहसा दृष्ट्वा द्रोणो विशंपते ।  
 प्रादुश्चक्रे ततो ब्राह्ममस्त्रमस्त्रविदां वरः ॥ ३२  
 तदस्त्रं भस्मसात्कृत्वा तां शक्तिं घोरदर्शनाम् ।  
 जगाम स्यन्दनं तूर्णं पाण्डवस्य यशस्विनः ॥ ३३  
 ततो युधिष्ठिरो राजा द्रोणास्त्रं तत्समुद्यतम् ।  
 अशामयन्महाप्राज्ञो ब्रह्मास्त्रेणैव मारिष ॥ ३४  
 विद्ध्वा तं च रणे द्रोणं पञ्चभिर्नतपर्वभिः ।  
 क्षुरग्रेण सुतीक्ष्णेन चिच्छेदास्य महद्भुजः ॥ ३५  
 तदपास्य धनुश्छिन्नं द्रोणः क्षत्रियमर्दनः ।  
 गदां चिक्षेप सहसा धर्मपुत्राय मारिष ॥ ३६  
 तामापतन्तीं सहसा गदां दृष्ट्वा युधिष्ठिरः ।  
 गदामेवाग्रहीत्क्रुद्धश्चिक्षेप च परंतप ॥ ३७  
 ते गदे सहसा मुक्ते समासाद्य परस्परम् ।  
 संघर्षात्पावकं मुक्त्वा समेयातां महीतले ॥ ३८  
 ततो द्रोणो भृशं क्रुद्धो धर्मराजस्य मारिष ।  
 चतुर्भिर्निशितैस्तीक्ष्णैर्हयाञ्जघ्ने शरोत्तमैः ॥ ३९  
 चिच्छेदैकेन भलेन धनुश्चेन्द्रध्वजोपमम् ।  
 केतुमेकेन चिच्छेद पाण्डवं चार्दयन्निभिः ॥ ४०  
 हताश्चातु रथाचूर्णमवप्लुत्य युधिष्ठिरः ।  
 तस्यावूर्ध्वभुजो राजा व्यायुधो भरतर्षभ ॥ ४१  
 विरथं तं समालोक्य व्यायुधं च विशेषतः ।  
 द्रोणो व्यमोहयच्छत्रून्सर्वसैन्यानि चाभिभो ॥ ४२  
 मुञ्चंश्चेष्टुगणांस्तीक्ष्णाल्लघुहस्तो दृढव्रतः ।  
 अभिदुद्राव राजानं सिंहो मृगमिवोल्बणः ॥ ४३  
 तमभिदुतमालोक्य द्रोणेनाभिघातिना ।  
 हाहेति सुमहाञ्शब्दः पाण्डूनां समजायत ॥ ४४  
 हतो राजा हतो राजा भारद्वाजेन मारिष ।  
 इत्यासीत्सुमहाञ्शब्दः पाण्डुसैन्यस्य सर्वतः ॥ ४५



ततस्त्वरितमारुह्य सहदेवरथं नृपः ।

अपायाज्जवनैरश्वैः कुन्तीपुत्रो युधिष्ठिरः ॥ ४६

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे षडधिकशततमोऽध्यायः ॥ १०६ ॥

### सप्ताधिकशततमोऽध्यायः ॥ १०७ ॥

संकुलयुद्धवर्णनम् ॥ १ ॥

सञ्जय उवाच ।

बृहत्क्षत्रमथायान्तं केकयं दृढविक्रमम् ।  
क्षेमधूर्तिर्महाराज विव्याधोरसि मार्गणैः ॥ १  
बृहत्क्षत्रस्तु तं राजा नवत्या नतपर्वणाम् ।  
आजग्रे त्वरितो राजन्द्रोणानीकबिभित्सया ॥ २  
क्षेमधूर्तिस्तु संकुद्धः केकयस्य महात्मनः ।  
धनुश्चिच्छेद भलेन पीतेन निशितेन ह ॥ ३  
अथैनं छिन्नधन्वानं शरेणानतपर्वणा ।  
विव्याध समरे तूर्णं प्रवरं सर्वधन्विनाम् ॥ ४  
अथान्यद्गुनुरादाय बृहत्क्षत्रो हसन्निव ।  
व्यश्वसूतरथं चक्रे क्षेमधूर्तिं महारथम् ॥ ५  
ततोऽपरेण भलेन पीतेन निशितेन च ।  
जहार नृपतेः कायाच्छिरोऽज्ज्वलितकुण्डलम् ॥ ६  
तच्छिन्नं सहसा तस्य शिरः कुञ्चितमूर्धजम् ।  
सकिरीटं महीं प्राप्य बभौ ज्योतिरिवाम्बरात् ॥ ७  
तं निहत्य रणे हृष्टो बृहत्क्षत्रो महारथः ।  
सहसाऽभ्यपतत्सैन्यं तावकं पार्थकारणात् ॥ ८  
धृष्टकेतुं तथाऽऽयान्तं द्रोणहेतोः पराक्रमी ।  
वीरधन्वा महेष्वासो वारयामास भारत ॥ ९  
तौ परस्परमासाद्य शरदंष्ट्रौ तरस्त्रिनौ ।  
शरैरेकसाहस्रैरन्योन्यमभिजघ्नतुः ॥ १०  
तावुभौ नरशार्दूलौ युयुधाते परस्परम् ।  
महावने तीव्रमदौ वारणाविव यूथपौ ॥ ११  
गिरिगह्वरमासाद्य शार्दूलाविव रोषितौ ।  
युयुधाते महावीर्यौ परस्परजिघांसया ॥ १२  
तद्युद्धमासीत्सुलं प्रेक्षणीयं विशांपते ।  
सिद्धचारणसङ्घानां विस्मयाद्भुतदर्शनम् ॥ १३  
वीरधन्वा ततः क्रुद्धो धृष्टकेतोः शरासनम् ।  
द्विधा चिच्छेद भलेन प्रहसन्निव भारत ॥ १४

तदुत्सृज्य धनुश्छिन्नं चेदिराजो महारथः ।  
शक्तिं जग्राह विपुलां हेमदण्डामयस्सीम् ॥ १५  
तां तु शक्तिं महावीर्यां दोर्भ्यामायम्य भारत ।  
चिक्षेप सहसा यत्तो वीरधन्वरथं प्रति ॥ १६  
तथा तु वीरघातिन्या शक्त्या त्वभिहतो भृशम् ।  
निर्भिन्नहृदयस्तूर्णं निपपात रथान्महीम् ॥ १७  
तस्मिन्निनिहते वीरे त्रैगर्तानां महारथे ।  
बलं तेऽभज्यत विभो पाण्डवेयैः समन्ततः ॥ १८  
सहदेवे ततः षष्टिं सायकान्दुर्मुखोऽक्षिपत् ।  
ननाद च महानादं तर्जयन्पाण्डवं रणे ॥ १९  
माद्रेयस्तु ततः क्रुद्धो दुर्मुखं च शितैः शरैः ।  
भ्राता भ्रातरमायत्तो विव्याध प्रहसन्निव ॥ २०  
तं रणे रभसं दृष्ट्वा सहदेवं महाबलम् ।  
दुर्मुखो नवभिर्बाणैस्ताडयामास भारत ॥ २१  
दुर्मुखस्य तु भलेन छिच्चा केतुं महाबलः ।  
जघान चतुरो बाहांश्चतुर्भिर्निशितैः शरैः ॥ २२  
अथापरेण भलेन पीतेन निशितेन ह ।  
चिच्छेद सारथेः कायाच्छिरो ज्वलितकुण्डलम् ॥ २३  
क्षुरग्रेण च तीक्ष्णेन कौरव्यस्य महद्वनुः ।  
सहदेवो रणे छिच्चा तं च विव्याध पञ्चभिः ॥ २४  
हताश्वं तु रथं त्यक्त्वा दुर्मुखो विमनास्तदा ।  
आरुरोह रथं राजन्निरमित्रस्य भारत ॥ २५  
सहदेवस्ततः क्रुद्धो निरमित्रं महाहवे ।  
जघान पृथुधारेण भलेन परवीरहा ॥ २६  
स पपात रथोपस्थान्निरमित्रो जनेश्वरः ।  
त्रिगर्तराजस्य सुतो व्यथयंस्तव बाहिनीम् ॥ २७  
तं तु हत्वा महाबाहुः सहदेवो व्यरोचत ।  
यथा दाशरथी रामः खरं हत्वा महाबलम् ॥ २८  
हाहाकारो महानासीन्निगर्तानां जनेश्वर ।



राजपुत्रं हतं दृष्ट्वा निरमित्रं महारथम् ॥ २९	अयोधयन्त्रणे शूराः सात्वतं युद्धदुर्मदम् ॥ ३४
नकुलस्ते सुतं राजन्विकर्णं पृथुलोचनम् ।	तांस्तु सर्वान्स बलवान्सात्यकिर्युद्धदुर्मदः ।
मुहूर्ताञ्जितवाँल्लोके तदद्भुतमिवाभवत् ॥ ३०	नातिकृच्छ्राद्धसन्नेव विजिग्ये पुरुषर्षभः ॥ ३५
सात्यकिं व्याघ्रदत्तस्तु शरैः सन्नतपर्वभिः ।	मागधान्द्रवतो दृष्ट्वा हतशेषान्समन्ततः ।
चक्रेऽदृश्यं साश्वसूतं सध्वजं पृतनान्तरे ॥ ३१	बलं तेऽभज्यत विभो युयुधानशरादितम् ॥ ३६
तान्निवार्य शराञ्छूरः शैनेयः कृतहस्तवत् ।	नाशयित्वा रणे सैन्यं त्वदीयं तु समन्ततः ।
साश्वसूतध्वजं बाणैर्व्याघ्रदत्तमपातयत् ॥ ३२	विधुन्वानो धनुःश्रेष्ठं व्यभ्राजत महायशाः ॥ ३७
कुमारे निहते तस्मिन्मागधस्य सुते प्रभो ।	भज्यमानं बलं राजन्सात्वतेन महात्मना ।
मागधाः सर्वतो यत्ता युयुधानमुपाद्रवन् ॥ ३३	नाभ्यवर्तत युद्धाय त्रासितं दीर्घबाहुना ॥ ३८
विस्मजन्तः शरांश्चैव तोमरांश्च सहस्रशः ।	ततो द्रोणो भृशं क्रुद्धः सहस्रोद्धृत्य चक्षुषी ।
भिण्डिपालांस्तथा प्रासान्मुद्गरान्मुसलानपि ।	सात्यकिं सत्यकर्माणं स्वयमेवाभिदुद्रुवे ॥ ३९

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे सप्ताधिकशततमोऽध्यायः ॥ १०७ ॥

### अष्टाधिकशततमोऽध्यायः ॥ १०८ ॥

द्रौपदेयैः शलवधः ॥ १ ॥ भीमसेनेनालम्बुसपराजयः ॥ २ ॥

सञ्जय उवाच ।	नाकुलिश्चाथ यन्तारं रथनीडादपाहरत् ॥ ९
द्रौपदेयान्महेष्वासान्सौमदत्तिर्महायशाः ।	साहदेविस्तु तं ज्ञात्वा भ्रातृभिर्विमुखीकृतम् ।
एकैकं पञ्चभिर्विद्ध्वा पुनर्विव्याध सप्तभिः ॥ १	क्षुरप्रेण शिरो राजन्निचकर्त महात्मनः ॥ १०
ते पीडिता भृशं तेन रौद्रेण सहसा विभो ।	तच्छिरो न्यपतद्भूमौ तपनीयविभूषितम् ।
प्रमूढा नैव विविदुर्मृधे कृत्यं स किञ्चन ॥ २	अभासयद्रणोद्देशं बालसूर्यसमप्रभम् ॥ ११
नाकुलिश्च शतानीकः सौमदत्तिं नरर्षभम् ।	सौमदत्तेः शिरो दृष्ट्वा निपतत्तन्महात्मनः ।
द्वाभ्यां विद्ध्वाऽनदद्भृष्टः शराभ्यां शत्रुकर्शनः ॥ ३	वित्रस्तास्तावका राजन्प्रदुद्रुवुरनेकधा ॥ १२
तथेतरे रणे यत्तास्त्रिभिस्त्रिभिरजिह्वगैः ।	अलम्बुसस्तु समरे भीमसेनं महाबलम् ।
विव्यधुः समरे तूर्णं सौमदत्तिममर्षणम् ॥ ४	योधयामास संक्रुद्धो लक्ष्मणं रावणिर्यथा ॥ १३
स तान्प्रति महाराज पञ्च चिक्षेप सायकान् ।	संप्रयुद्धौ रणे दृष्ट्वा तावुभौ नरराक्षसौ ।
एकैकं हृदि चाजघ्ने एकैकेन महायशाः ॥ ५	विस्मयः सर्वभूतानां भयं चासीत्सुदारुणम् ॥ १४
ततस्ते भ्रातरः पञ्च शरैर्विद्ध्वा महात्मना ।	आश्चर्यशृङ्गिं ततो भीमो नवभिर्निशितैः शरैः ।
परिवार्य रणे वीरं विव्यधुः सायकैर्भृशम् ॥ ६	विव्याध प्रहसन्राजन्राक्षसेन्द्रममर्षणम् ॥ १५
आर्जुनिस्तु ह्यांस्तस्य चतुर्भिर्निशितैः शरैः ।	तद्रक्षः समरे विद्धं कृत्वा नादं भयावहम् ।
प्रेषयामास संक्रुद्धो यमस्य सदनं प्रति ॥ ७	अभ्यद्रवत्ततो भीमं ये च तस्य पदानुगाः ॥ १६
भैमसेनिर्धनुश्छित्त्वा सौमदत्तेर्महात्मनः ।	स भीमं पञ्चभिर्विद्ध्वा शरैः सन्नतपर्वभिः ।
ननाद बलवन्नादं विव्याध च शितैः शरैः ॥ ८	भैमान्परिजघानाशु रथांस्त्रिशतमाहवे ।
यौधिष्ठिरिर्ध्वजं तस्य छित्त्वा भूमावपातयत् ।	सौमदत्तेः शलस्य ॥ १२ ॥



पुनश्चतुःशतान्हत्वा भीमं विन्याध पत्रिणा ॥ १७  
 सोऽतिविद्वस्तथा भीमो राक्षसेन महाबलः ।  
 निषसाद रथोपस्थे मूर्च्छयाऽभिपरिप्लुतः ॥ १८  
 प्रतिलभ्य ततः संज्ञां मारुतिः क्रोधमूर्च्छितः ।  
 विकृष्य कार्मुकं घोरं भारसाधनमुत्तमम् ।  
 अलम्बुसं शरैस्तीक्ष्णैरर्दयामास सर्वतः ॥ १९  
 स विद्वो बहुभिर्बाणैर्नीलाञ्जनचयोपमः ।  
 शुशुभे सर्वतो राजन्प्रफुल्ल इव किंशुकः ॥ २०  
 स वध्यमानः समरे भीमचापच्युतैः शरैः ।  
 स्मरन्भ्रातृवधं चैव पाण्डवेन महात्मना ।  
 घोरं रूपमथो कृत्वा भीमसेनमभाषत ॥ २१  
 तिष्ठेदानीं रणे पार्थ पश्य मेऽद्य पराक्रमम् ॥ २२  
 वको नाम सुदुर्बुद्धे राक्षसप्रवरो बली ।  
 परोक्षं मम तद्वृत्तं यद्भाता मे हतस्त्वया ॥ २३  
 सञ्जय उवाच ।  
 एवमुक्त्वा ततो भीममन्तर्धानं गतस्तदा ।  
 महता शरवर्षेण भृशं तं समवाकिरत् ॥ २४  
 भीमस्तु समरे राजन्नदृश्ये राक्षसे तदा ।  
 आकाशं पूरयामास शरैः सन्नतपर्वभिः ॥ २५  
 स वध्यमानो भीमेन निमेषाद्रथमास्थितः ।  
 जगाम धरणीं चैव क्षुद्रः खं सहसाऽगमत् ॥ २६  
 उच्चावचानि रूपाणि चकार सुबहूनि च ।  
 अणुर्बृहत्पुनः स्थूलो नादान्मुञ्चन्निवाम्बुदः ॥ २७  
 [निपेतुर्गगनाच्चैव शरधाराः सहस्रशः ।  
 शक्तयः कणपाः प्रासाः शूलपट्टसतोमराः ॥ २८  
 शतध्वजः परिघाश्चैव भिण्डिपालाः परश्वथाः ।  
 शिलाः खट्वा गुडाश्चैव ऋष्टीर्वज्राणि चैव ह ॥ २९  
 सा राक्षसविस्मृता तु शस्त्रवृष्टिः सुदारुणा ।

जघान पाण्डुपुत्रस्य सैनिकान्रणमूर्धनि ॥ ३० ]  
 उच्चावचास्तथा वाचो व्याजहार समन्ततः ।  
 तेन पाण्डवसैन्यानां सूदिता युधि वारणाः ॥ ३१  
 हयाश्च बहवो राजन्पत्तयश्च तथा पुनः ।  
 रथेभ्यो रथिनः पेतुस्तस्य नृन्नाः स्म सायकैः ॥ ३२  
 शोणितोदां रथावर्तां हस्तिग्राहसमाकुलाम् ।  
 छत्रहंसां कर्दमिनीं बाहुपन्नगसंकुलाम् ॥ ३३  
 नदीं प्रवर्तयामास रक्षोगणसमाकुलाम् ।  
 बहन्तीं बहुधा राजंश्चेदिपाञ्चालसृञ्जयान् ॥ ३४  
 तं तथा समरे राजन्विचरन्तमभीतवत् ।  
 पाण्डवा भृशसंविभ्राः प्रापश्यंस्तस्य विक्रमम् ॥ ३५  
 तावकानां तु सैन्यानां ग्रहर्षः समजायत ।  
 वादित्रनिनदश्चोग्रः सुमहान्रोमहर्षणः ॥ ३६  
 तं श्रुत्वा निनदं घोरं तव सैन्यस्य पाण्डवः ।  
 नामृष्यत यथा नागस्तलशब्दं समीरितम् ॥ ३७  
 ततः क्रोधाभिताम्राक्षो निर्दहन्निव पावकः ।  
 संदधे त्वाष्ट्रमस्त्रं स खयं त्वष्टेव मारुतिः ॥ ३८  
 ततः शरसहस्राणि प्रादुरासन्समन्ततः ।  
 तैः शरैस्तव सैन्यस्य विद्रवः सुमहान्भूत् ॥ ३९  
 तदस्त्रं प्रेरितं तेन भीमसेनेन संयुगे ।  
 राक्षसस्य महामायां हत्वा राक्षसमार्दयत् ॥ ४०  
 स वध्यमानो बहुधा भीमसेनेन राक्षसः ।  
 संत्यज्य समरे भीमं द्रोणानीकमुपाद्रवत् ॥ ४१  
 तस्मिंस्तु निर्जिते राजन्राक्षसेन्द्रे महात्मना ।  
 अनादयन्सिंहनादैः पाण्डवाः सर्वतो दिशम् ॥ ४२  
 अपूजयन्मारुतिं च संहृष्टास्ते महाबलम् ।  
 प्रह्लादमिव दैतेया यथा शक्रं मरुद्गणाः ॥ ४३

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे अष्टाधिकशततमोऽध्यायः ॥ १०८ ॥

नवाधिकशततमोऽध्यायः ॥ १०९ ॥

घटोत्कचेनालम्बुसवधः ॥ १ ॥

सञ्जय उवाच ।

‘किरन्तं शरवर्षाणि रोषाद्द्रोणं महाहवे ।

बृहत् बृहन् ॥ २७ ॥ कुण्डलितः पाठो ड. झ. न. पुस्तकेषु दृश्यते

वित्रासयन्तं तां सेनां कौन्तेयानां महीपते ॥ १  
 दृष्ट्वा ततो महेष्वासो निघ्नन्तं च रथान्भृशम् ।

॥ २८ ॥ ऋष्टीः ऋष्टयः ॥ २९ ॥ अष्टाधिकशततमोऽध्यायः १०८



घटोत्कचो महाबाहू रणायामिजगाम ह ॥ २  
 पिशाचवदनैर्युक्तं रथं काञ्चनभूषितम् ।  
 समास्थाय महाराज नानाप्रहरणैर्युतः ॥ ३  
 दंशितस्तपनीयेन कवचेन सुवर्चसा ।  
 भूषणैराचिताङ्गश्च नदन्निव च तोयदः ॥ ४  
 हैडिम्बेयः सुसंकुद्धो द्रोणमभ्यद्रवद्वली ।  
 तमभ्यधावदायान्तं क्रुद्धरूपमलम्बुसः ॥ ५  
 क्रक्षचर्मपरिक्षिप्तं रथमास्थाय दंशितः ।  
 रक्तोष्ठः सधनुष्पाणिः प्रांशुः कल्प इव स्थितः ॥ ६  
 क्षिपञ्छतघ्नीर्विपुला मुसलोपमतोमरान् ।  
 मुसण्ठीर्वहुलाश्चैव त्रिशूलानपि पट्टसान् ॥ ७  
 कर्पराञ्छतधारांश्च पिनाकान्विविधांस्तथा ।  
 चक्राणि च क्षुरप्राणि क्षेपणीश्च कटङ्कटान् ॥ ८  
 नाराचान्विविधानस्यन्सकङ्कोलकवायसान् ।  
 चिक्षेप धनुरादाय निनदन्भैरवात्रवान् ॥ ९  
 तं रौद्रं क्रूरमायान्तं दृष्ट्वा कालमिवागतम् ।  
 प्राद्रवद्भयसंविश्या राजन्पाण्डववाहिनी ॥ १०  
 सात्यकिस्तु रथव्याघ्रो दृष्ट्वा तं राक्षसं युधि ।  
 अभ्ययादमरग्रन्थो भ्रामयित्वा महद्भुजः ॥ ११  
 अभ्यद्रवच्च तद्रक्षस्तिष्ठतिष्ठेति चाब्रवीत् ।  
 अलम्बुसं राक्षसेन्द्रं सोऽस्त्रवर्षैरवाकिरत् ॥ १२  
 ततः पाण्डवसैन्यानि विद्रुतान्यथ भारत ।  
 निरीक्ष्याभ्यद्रवचूर्णं त्वरमाणो घटोत्कचः ॥ १३  
 चिक्षेप च गदाशक्तीस्तोमरानथ पट्टसान् ।  
 हेमचित्रत्सरुनुग्रान्खड्गानाकाशसप्रभान् ॥ १४  
 अन्योन्यमारादालोक्य राक्षसौ तौ महाबलौ ।  
 भैरवं नदतुर्नादान्सतोयाविव तोयदौ ॥ १५  
 ततः प्रवृत्ते युद्धं घोरं राक्षससिंहयोः ।  
 यादृगेव पुरा वृत्तं रामरावणयोर्मृधे ॥ १६  
 स शक्तीश्च पिनाकांश्च वज्रान्खड्गान्परश्वथान् ।  
 अन्योन्यमभिसंकुद्धौ तदा व्यसृजतामुभौ ॥ १७  
 आकृष्यमाणे धनुषि तयोर्बाहुबलेन च ।  
 यन्त्रेणेव तदा राजन्भृशं नादान्प्रचक्रतुः ॥ १८  
 अलम्बुसस्ततश्चक्रं कृतान्तज्वलनप्रभम् ।

घटोत्कचाय चिक्षेप यत्नमास्थाय वीर्यवान् ॥ १९  
 तद्भैरवसेनिः संप्रेक्ष्य चक्रं वेगवदन्तरे ।  
 गदया ताडयामास तद्दीर्णं शतधाऽभवत् ॥ २०  
 ततोऽग्निचूर्णैः सहसा चक्रघातविनिःसृतैः ।  
 दंशकैरिव सा सेना पतद्भिर्भृशसंकुला ॥ २१  
 ततः प्रतिहते चक्रे स वीरो रोषसंकुलः ।  
 प्राहिणोत्तरसा शूलं शक्तीर्दशशतं तदा ॥ २२  
 ज्वलन्तीश्च किरन्तीश्च ज्वालामालाः समन्ततः ।  
 युगान्तोल्कानिभास्तीक्ष्णा हेमदण्डा महाखनाः ॥  
 ताश्चापतन्तीः संप्रेक्ष्य राक्षसस्य घटोत्कचः ।  
 अर्धचन्द्रैः प्रचिच्छेद नाराचैः कङ्कपत्रिभिः ॥ २४  
 ततो रोषपरीताङ्गः प्रमुमोच स राक्षसः ।  
 शरवर्षं महाघोरं घटोत्कचरथं प्रति ॥ २५  
 तयोः प्रतिभयं युद्धमासीद्राक्षससिंहयोः ।  
 कुर्वतोर्विविधा मायाः शक्रशम्बरयोरिव ॥ २६  
 अलम्बुसो भृशं क्रुद्धो घटोत्कचमताडयत् ॥ २७  
 तयोर्युद्धं समभवद्रक्षोग्रामणिमुख्ययोः ।  
 यादृगेव पुरा वृत्तं रामरावणयोः प्रभो ॥ २८  
 घटोत्कचस्तु विंशत्या नाराचानां स्तनान्तरे ।  
 अलम्बुसमथो विद्ध्वा सिंहवद्वनदन्मुहुः ॥ २९  
 तथैवालम्बुसो राजन्हैडिम्बि युद्धदुर्मदम् ।  
 विद्ध्वा विद्ध्वाऽनदद्दृष्टः पूरयन्खं समन्ततः ॥ ३०  
 तथा तौ भृशसंकुद्धौ राक्षसेन्द्रौ महाबलौ ।  
 निर्विशेषमयुध्येतां मायाभिरितरेतरम् ॥ ३१  
 मायाशतसृजौ नित्यं मोहयन्तौ परस्परम् ।  
 मायायुद्धेषु कुशलौ मायायुद्धमयुध्यताम् ॥ ३२  
 यांयां घटोत्कचो युद्धे मायां दर्शयते नृप ।  
 तां तामलम्बुसो राजन्माययैव निजग्नवान् ॥ ३३  
 तं तथा युध्यमानं तु मायायुद्धविशारदम् ।  
 अलम्बुसं राक्षसेन्द्रं दृष्ट्वाऽकुध्यन्त पाण्डवाः ॥ ३४  
 त एनं भृशसंविश्याः सर्वतः प्रवरा रथैः ।  
 अभ्यद्रवन्त संक्रुद्धा भीमसेनादयो नृप ॥ ३५  
 त एनं कोष्ठकीकृत्य रथवंशेन मारिष ।

रक्षोग्रामणिमुख्ययोः रक्षःपतिप्रधानयोः ॥ २८ ॥



सर्वतो व्यकिरन्बाणैरुल्काभिरिव कुञ्जरम् ॥ ३६  
 स तेषामस्त्रवेगं तं प्रतिहत्यास्त्रमायया ।  
 तस्माद्रथत्रजान्मुक्तो वनदाहादिव द्विपः ॥ ३७  
 स विष्कार्य धनुर्घोरमिन्द्राशनिसमस्वनम् ।  
 मारुतिं पञ्चविंशत्या भैमसेनिं च पञ्चभिः ॥ ३८  
 युधिष्ठिरं त्रिभिर्विद्ध्वा सहदेवं च सप्तभिः ।  
 नकुलं च त्रिसप्तत्या द्रौपदेयांश्च मारिष ।  
 पञ्चभिः पञ्चभिर्विद्ध्वा घोरं नादं ननाद ह ॥ ३९  
 तं भीमसेनो नवभिः सहदेवस्तु पञ्चभिः ।  
 युधिष्ठिरः शतेनैव राक्षसं प्रत्यविध्यत ।  
 नकुलस्तु चतुःषष्ट्या द्रौपदेयास्त्रिभिस्त्रिभिः ॥ ४०  
 हैडिम्बो राक्षसं विद्ध्वा युद्धे पञ्चाशता शरैः ।  
 पुनर्विव्याध सप्तत्या ननाद च महाबलः ॥ ४१  
 तस्य नादेन महता कम्पितेयं वसुंधरा ।  
 सपर्वतवना राजन्सपादपजलाशया ॥ ४२  
 सोऽतिविद्धो महेष्वासैः सर्वतस्तैर्महारथैः ।  
 प्रतिविव्याध तान्सर्वान्पञ्चभिः पञ्चभिः शरैः ४३  
 तं क्रुद्धं राक्षसं युद्धे प्रतिक्रुद्धस्तु राक्षसः ।  
 हैडिम्बो भरतश्रेष्ठ शरैर्विव्याध सप्तभिः ॥ ४४  
 सोऽतिविद्धो बलवता राक्षसेन्द्रो महाबलः ।  
 व्यसृजत्सायकांस्तूर्णं रुक्मपुङ्खाञ्जिशलाशितान् ॥  
 ते शरा नतपर्वाणो भैमसेनिविनिर्भिदः ।  
 रुषिताः पन्नगा यद्वद्योधमुख्यानुपागमन् ॥ ४६  
 ततस्ते पाण्डवा राजन्समन्तान्निशिताञ्जशरान् ।  
 प्रेषयामासुरुद्विग्रा हैडिम्बश्च घटोत्कचः ॥ ४७  
 स विध्यमानः समरे पाण्डवैर्जितकाशिभिः ।  
 \*नाभ्यपद्यत कर्तव्यमार्श्यशृङ्गिर्महाबलः ॥ ४८

घटोत्कचं महाराज शरवर्षैरवाकितम् ।  
 दग्धाद्रिकूटसदृशं तमञ्जनचयोपमम् ॥ ४९  
 घटोत्कचोऽप्यसंभ्रान्तः शरवर्षं महत्तरम् ।  
 अलम्बुसवधप्रेप्सुर्मुमोचाग्निरिव ज्वलन् ॥ ५०  
 अलम्बुसवधाच्चोग्राद्धटोत्कचवधादपि ।  
 शराः प्रादुर्भवन्ति स्म द्विरेफा इव शाखिनः ॥ ५१  
 अभ्रच्छायेव रचिता बाणैस्तत्र नरेश्वर ।  
 न स्म विज्ञायते किञ्चिदन्धकारे कृते शरैः ॥ ५२  
 तत आकर्णमुक्तेन भल्लेन च घटोत्कचः ।  
 अलम्बुसस्य चिच्छेद शिरो यन्तुर्महाबलः ॥ ५३  
 ततोऽपरैर्वेगवद्भिः क्षुरैस्तस्य घटोत्कचः ।  
 अक्षमीषां युगं चैव चिच्छेद युधि ताडयन् ॥ ५४  
 अवस्कन्ध रथात्तूर्णं कैमरीः क्रोधमूर्च्छितः ।  
 तस्मिन्मायामयं घोरमस्त्रवर्षं वर्षं ह ॥ ५५  
 घटोत्कचोऽप्याशु रथात्प्रस्कन्ध स तमेव च ।  
 मायास्त्रेणैव मायास्त्रं व्यधमत्समरे रिपोः ॥ ५६  
 हैडिम्बेनार्घ्यमानस्तु युधि सोऽलम्बुसोऽद्रवत् ।  
 अन्तर्हितो महाराज घटोत्कचमयोधयत् ॥ ५७  
 अन्तर्धानगतं दृष्ट्वा तत्रतत्र घटोत्कचः ।  
 गदया ताडयामास वेगवत्या महाबलः ॥ ५८  
 उत्पपात ततो व्योम्नि ग्रहारपरिपीडितः ।  
 अलम्बुसो राक्षसेन्द्रः सहसा पक्षिराडिव ॥ ५९  
 घटोत्कचोऽप्यसंभ्रान्तः खड्गपाणिरथोत्पतत् ।  
 ततो वेगेन महता विवर्षिणुरिवाम्बुदः ॥ ६०  
 तमापतन्तं संप्रेक्ष्य कैमरी राक्षसोत्तमः ।  
 अभिदुद्राव वेगेन सिंहः सिंहमिव स्थितम् ॥ ६१  
 दक्षिणेनासिमुद्यम्य वक्षः प्रच्छाद्य वर्मणा ।

\* नाभ्यपद्यतेत्यारभ्य विजिगीर्षुर्ननादहेति ७९ तमश्लोकपर्यन्तं विद्यमानानां श्लोकानां स्थाने अधोलिखिताः सार्धषट्श्लोका एव झ. पुस्तके सन्ति ।

मर्त्यधर्ममनुप्राप्तः कर्तव्यं नान्वपद्यत ।  
 ततः समरशौण्डो वै भैमसेनिर्महाबलः ॥  
 समीक्ष्य तदवस्थं तं वधायास्य मनो दधे ।  
 वेगं चक्रे महान्तं च राक्षसेन्द्ररथं प्रति ॥  
 दग्धाद्रिकूटशृङ्गाभं मित्राञ्जनचयोपमम् ।  
 रथाद्रथमभिद्रुत्य क्रुद्धो हैडिम्बिराक्षिपत् ॥  
 उद्भवहं रथाच्चापि पन्नगं गरुडो यथा ।

द्रोण० २१

समुत्क्षिप्य च बाहुभ्यामाविध्य च पुनःपुनः ॥  
 निष्पिपेष क्षितौ क्षिप्रं पूर्णकुम्भमिवाश्मनि ।  
 बललाघवसंपन्नः संपन्नो विक्रमेण च ॥  
 भैमसेनी रणे क्रुद्धः सर्वसैन्यान्यभीषयत् ।  
 स विष्फारितसर्वाङ्गशूर्णितास्थिर्विभीषणः ॥  
 घटोत्कचेन वीरेण हतः सालकटङ्कटः ।



अभिदुद्राव वेगेन वेगवन्तं घटोत्कचः ॥ ६२  
 तावुभौ वेगसंरन्धावलम्बुसघटोत्कचौ ।  
 अन्योन्यस्य तथैवोरु समाजघ्नतुरञ्जसा ॥ ६३  
 अन्योन्यस्याभिघातेन तयो राक्षससिंहयोः ।  
 शैलेनाभिहतस्येव शैलस्याभून्महास्वनः ॥ ६४  
 ततोऽपसृत्य सहसा पुनरापेततुर्भृशम् ।  
 चरन्तावसिमागस्तान्विविधात्राक्षसोत्तमौ ॥ ६५  
 तयोर्गात्रेषु पतितावसी भिन्नौ निपेततुः ।  
 वेगोत्सृष्टे मधवता वज्रे शैलतटेष्विव ॥ ६६  
 ततः सैन्यानि ददृशुस्तद्युद्धमतिदारुणम् ।  
 युद्धं तयो राक्षसयोरामिषे श्येनयोरिव ॥ ६७  
 ततो लोहितरक्ताक्षवुभौ तौ राक्षसोत्तमौ ।  
 तथैक्ष्येतां तु शार्दूलौ सन्ध्यारक्ताविवाम्बुदौ ॥ ६८  
 चक्राते श्येनवच्चैव मण्डलानि सहस्रशः ।  
 उभौ निस्त्रिंशहस्तौ तौ सपक्षाविव पक्षिणौ ॥ ६९  
 भ्रामयित्वा तु तं खड्गं पाण्डोः किर्मीरनन्दनः ।  
 चिक्षेपास्य शिरो हर्तुं स च तस्य घटोत्कचः ॥ ७०  
 तावसी युगपदीप्तौ समेत्य विपुलौ भुवि ।  
 पतितौ तौ तु बाहुभ्यां राक्षसौ समसज्जताम् ॥ ७१  
 शीर्षाघातांसघातैश्च परस्परमथाहतौ ।  
 पुनर्विमिश्रितौ वीरौ व्यायुध्येते मुहुर्मुहुः ॥ ७२  
 भैमसेनिरथोत्क्षिप्य समाविध्य पुनःपुनः ।  
 निष्पिपेष क्षितौ क्षिप्रं पूर्णकुम्भमिवाश्मनि ॥ ७३  
 बललाघवसंपन्नः संपन्नो विक्रमेण च ।  
 भैमसेनिरथ क्रुद्धः सर्वसैन्यस्य पश्यतः ॥ ७४  
 अस्वक्षरितसर्वाङ्गशूर्णितास्थिविभूषणः ।  
 घटोत्कचेन निष्पिष्टो हतः सालकटङ्कटः ॥ ७५  
 पाण्डवानां ततः सेना तं दृष्ट्वा विनिपातितम् ।  
 ननाद सुमहानादं हर्षवेगसमाप्नुता ॥ ७६

ततस्तु निपपाताशु गतासुर्भुवि राक्षसः ।  
 शिखरं पर्वतस्येव वज्रवेगेन पातितम् ॥ ७७  
 पतता तेन महता रथिनां दन्तिनां दश ।  
 तव सैन्ये महाराज निहताः सुबृहत्तया ॥ ७८  
 ततो घटोत्कचो हत्वा तद्रक्षो वृत्रसंनिभम् ।  
 पुनः स रथमास्थाय विजिगीर्षुर्ननादह ॥ ७९  
 ततः सुमनसः पार्था हते तस्मिन्निशाचरे ।  
 चुक्रुशुः सिंहनादांश्च वासांस्यादुधुवुश्च ह ॥ ८०  
 तावकाश्च हतं दृष्ट्वा राक्षसेन्द्रं महाबलम् ।  
 अलम्बुसं तथा शूरा विशीर्णमिव पर्वतम् ।  
 हाहाकारमकार्षुश्च सैन्यानि भरतर्षभ ॥ ८१  
 जनाश्च तददृशिरे रक्षः कौतूहलान्विताः ।  
 यदृच्छया निपतितं भूमावङ्गारकं यथा ॥ ८२  
 घटोत्कचस्तु तद्वत्त्वा रक्षो बलवतां वरम् ।  
 सुमोच बलवन्नादं बलं हत्वेव वासवः ॥ ८३  
 स पूज्यमानः पितृभिः सबान्धवै-  
 र्घटोत्कचः कर्मणि दुष्करे कृते ।  
 रिपुं निहत्याभिननन्द वै तदा  
 ह्यलम्बुसं पद्मलम्बुषं यथा ॥ ८४  
 ततो निनादः सुमहान्समुत्थितः  
 सशङ्खनानाविधबाणघोषवान् ।  
 निशम्य तं प्रत्यनदंस्तु पाण्डवा-  
 स्ततो ध्वनिर्भुवनमथाऽस्पृशद्भृशम् ॥ ८५  
 'ततोऽभिगम्य राजानं धर्मपुत्रं युधिष्ठिरम् ।  
 स्वकर्मावेदयन्मूर्धा प्राञ्जलिर्निपपात ह ॥ ८६  
 मूर्ध्न्युपाग्राय तं ज्येष्ठः परिष्वज्य च पाण्डवः ।  
 प्रितोऽस्मीत्यब्रवीद्राजन्हर्षादुत्फुल्ललोचनः ॥ ८७  
 घटोत्कचेन निष्पिष्टे हते सालकटङ्कटे ।  
 बभूवुर्मुदिताः सर्वे हते तस्मिन्निशाचरे ॥ ८८

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे नवाधिकशततमोऽध्यायः ॥ १०९ ॥



## दशाधिकशततमोऽध्यायः ॥ ११० ॥

रणाङ्कणे पाञ्चजन्यस्वने श्रुते अश्रुतेच गाण्डीवघोषे अर्जुनस्य विपदमाशङ्कमानेन युधिष्ठिरेण सात्यकिप्रति अर्जुनवृत्तान्तपरिज्ञानाय गमनचोदना ॥ १ ॥

धृतराष्ट्र उवाच ।

भारद्वाजं कथं युद्धे युयुधानो न्यवारयत् ।

सञ्जयाचक्ष्व तच्चेन परं कौतूहलं हि मे ॥ १

सञ्जय उवाच ।

शृणु राजन्महाप्राज्ञ संग्रामं रोमहर्षणम् ।

द्रोणस्य पाण्डवैः सार्धं युयुधानपुरोगमैः ॥ २

वध्यमानं बलं दृष्ट्वा युयुधानेन मारिष ।

अभ्यद्रवत्स्वयं द्रोणः सात्यकिं सत्यविक्रमम् ॥ ३

तमापतन्तं सहसा भारद्वाजं महारथम् ।

सात्यकिः पञ्चविंशत्या क्षुद्रकाणां समर्पयत् ॥ ४

द्रोणोऽपि युधि विक्रान्तो युयुधानं समाहितः ।

अविध्यत्पञ्चभिस्तूर्णं हेमपुङ्खैः शरैः शितैः ॥ ५

ते वर्म भित्त्वा सुदृढं द्विषत्पिशितभोजनाः ।

अभ्ययुर्धरणीं राजन्बल्मीकमिव पन्नगाः ॥ ६

दीर्घबाहुरभिक्लृद्धस्तोत्रादित इव द्विपः ।

द्रोणं पञ्चाशताऽविध्यन्नाराचैरग्निसन्निभैः ॥ ७

भारद्वाजो रणे विद्धो युयुधानेन सत्वरम् ।

सात्यकिं बहुभिर्बाणैर्यतमानमविध्यत् ॥ ८

ततः क्रुद्धो महेष्वासो भूय एव महाबलः ।

सात्वतं पीडयामास त्रातेन नतपर्वणाम् ॥ ९

स वध्यमानः समरे भारद्वाजेन सात्यकिः ।

नान्वपद्यत कर्तव्यं किञ्चिदेव विशांपते ॥ १०

विषण्णवदनश्चापि युयुधानोऽभवन्नृप ।

भारद्वाजं रणे दृष्ट्वा विसृजन्तं शिताञ्शरान् ॥ ११

तं तु संप्रेक्ष्य ते पुत्राः सैनिकाश्च विशांपते ।

ग्रहृष्टमनसो भूत्वा सिंहवज्रनदन्मुहुः ॥ १२

तं श्रुत्वा निनदं घोरं पीड्यमानं च माधवम् ।

युधिष्ठिरोऽब्रवीद्राजा सर्वसैन्यानि भारत ॥ १३

एष वृष्णिवरो वीरः सात्यकिः सत्यविक्रमः ।

ग्रस्यते युधि वीरेण भानुमानिव राहुणा ।

अभिद्रवत गच्छध्वं सात्यकिर्यत्र युध्यते ॥ १४

धृष्टद्युम्नं च पाञ्चाल्यमिदमाह जनाधिपः ।

‘द्रोणं वारय सुक्षिप्रं सात्यकिं मावधीद्विजः’ ॥ १५

अभिद्रव द्रुतं द्रोणं किमु तिष्ठसि पार्षत ।

न पश्यसि भयं द्रोणाद्धोरं नः समुपस्थितम् ॥ १६

असौ द्रोणो महेष्वासो युयुधानेन संयुगे ।

क्रीडते सूत्रवद्धेन पक्षिणा बालको यथा ॥ १७

तत्रैव सर्वे गच्छन्तु भीमसेनपुरोगमाः ।

त्वयैव सहिताः सर्वे युयुधानरथं प्रति ॥ १८

पृष्ठतोऽनुगमिष्यामि त्वामहं सहसैनिकः ।

सात्यकिं मोक्षयस्वाद्य यमदंष्ट्रान्तरं गतम् ॥ १९

सञ्जय उवाच ।

एवमुक्त्वा ततो राजा सर्वसैन्येन भारत ।

अभ्यद्रवद्रोणे द्रोणं युयुधानस्य कारणात् ॥ २०

तत्रारावो महानासीद्रोणमेकं युयुत्सताम् ।

पाण्डवानां च भद्रं ते सृञ्जयानां च सर्वशः ॥ २१

ते समेत्य नरव्याघ्रा भारद्वाजं महारथम् ।

अभ्यवर्षञ्शरैस्तीक्ष्णैः कङ्कवर्हिणवाजितैः ॥ २२

सयन्नेव तु तान्वीरान्द्रोणः प्रत्यग्रहीत्स्वयम् ।

अतिथीनागतान्यद्रवत्सलिलेनासनेन च ॥ २३

तर्पितास्ते शरैस्तस्य भारद्वाजस्य धन्विनः ।

आतिथेयं गृहं प्राप्य तर्प्यन्तेऽतिथयो यथा ॥ २४

भारद्वाजं च ते सर्वे न शेकुः प्रतिवीक्षितुम् ।

मध्यंदिनमनुप्राप्तं सहस्रांशुमिव ग्रभो ॥ २५

तांस्तु सर्वान्महेष्वासान्द्रोणः शस्त्रभृतां वरः ।

अतापयच्छरव्रातैर्गभस्तिभिरिवांशुमान् ॥ २६

वध्यमाना महाराज पाण्डवाः सृञ्जयास्तथा ।

त्रातारं नाध्यगच्छन्त पङ्कमग्रा इव द्विपाः ॥ २७

द्रोणस्य च व्यदृश्यन्त विसर्पन्तो महाशराः ।

गभस्तय इवार्कस्य प्रतपन्तः समन्ततः ॥ २८

तस्मिन्द्रोणेन निहताः पाञ्चालाः पञ्चविंशतिः ।

तस्मिन्नवसरे ॥ २९ ॥



महारथाः समाख्याता धृष्टद्युम्नस्य संमताः ॥ २९  
पाण्डूनां सर्वसैन्येषु पाञ्चालानां तथैव च ।  
द्रोणं स ददृशुः शूरं विनिघ्नन्तं वरान्वरान् ॥ ३०  
केकयानां शतं हत्वा विद्राव्य च समन्ततः ।  
द्रोणस्तस्थौ महाराज व्यादितास्य इवान्तकः ॥ ३१  
पाञ्चालान्सृजयान्मत्स्यान्केकर्याश्च नराधिप ।  
द्रोणोऽजयन्महाबाहुः शतशोऽथ सहस्रशः ॥ ३२  
तेषां समभवच्छब्दो विद्वानां द्रोणसायकैः ।  
वनौकसामिवारण्ये व्याप्तानां धूमकेतुना ॥ ३३  
तत्र देवाः सगन्धर्वाः पितरश्चाब्रुवन्नुप ।  
एते द्रवन्ति पाञ्चालाः पाण्डवाश्च ससैनिकाः ॥ ३४  
तं तथा समरे द्रोणं निघ्नन्तं सोमकान्रणे ।  
न चाप्यभिययुः केचिदपरे नैव विव्यधुः ॥ ३५  
वर्तमाने तथा रौद्रे तस्मिन्वीरवरक्षये ।  
अशृणोत्सहसा पार्थः पाञ्चजन्यस्य निःस्वनम् ॥ ३६  
पूरिते वासुदेवेन शङ्कराजे महात्मना ।  
युध्यमानेषु वीरेषु सैन्धवस्याभिरक्षिषु ॥ ३७  
नदत्सु धार्तराष्ट्रेषु विजयस्य रथं प्रति ।  
गाण्डीवस्य च निर्घोषे विप्रनष्टे समन्ततः ॥ ३८  
कश्मलाभिहतो राजा चिन्तयामास पाण्डवः ।  
न नूनं स्वस्ति पार्थाय यथा नदति शङ्कराद् ॥ ३९  
कौरवाश्च यथा हृष्टा विनदन्ति मुहुर्मुहुः ।  
‘व्यक्तमद्य विनश्यन्ति सर्वलोकमहारथाः ॥’ ४०  
एवं संचिन्तयित्वा तु व्याकुलेनान्तरात्मना ।  
अजातशत्रुः कौन्तेयः सात्वतं प्रत्यभाषत ॥ ४१  
बाष्पगद्गदया वाचा मुह्यमानो मुहुर्मुहुः ।  
कृत्यस्यानन्तरापेक्षी शैनेयं शिनिपुङ्गवम् ॥ ४२  
युधिष्ठिर उवाच ।  
यः स धर्मः पुरा दृष्टः सद्भिः शैनेय शाश्वतः ।  
सांपराये सुहृत्कृत्ये तस्य कालोऽयमागतः ॥ ४३  
सर्वेष्वपि च योधेषु चिन्तयन्निनिपुङ्गव ।  
त्वत्तः सुहृत्तमं कंचिन्नाभिजानामि सात्यके ॥ ४४  
यो हि ग्रीतमना नित्यं यश्च नित्यमनुव्रतः ।

कृत्यस्य जयद्रथवधस्यानन्तरापेक्षी अविघ्नाकाङ्क्षी ॥ ४२ ॥ यः स  
धर्मो मैत्रीलक्षणः । सांपराये आपत्काले ॥ ४३ ॥ वयस्यस्य

स कार्ये सांपराये तु नियोज्य इति मे मतिः ॥ ४५  
यथा च केशवो नित्यं पाण्डवानां परायणम् ।  
तथा त्वमपि वार्ष्णेय कृष्णतुल्यपराक्रमः ॥ ४६  
सोऽहं भारं समाधास्ये त्वयि तं वोढुर्महसि ।  
अभिप्रायं च मे नित्यं न वृथा कर्तुर्महसि ॥ ४७  
स त्वं भ्रातुर्वयस्यस्य गुरोरपि च संयुगे ।  
कुरु कृच्छ्रे सहायार्थमर्जुनस्य नरर्षभ ॥ ४८  
त्वं हि सत्यव्रतः शूरो मित्राणामभयंकरः ।  
लोके विख्यायसे वीर कर्मभिः सत्यवागिति ॥ ४९  
यो हि शैनेय मित्रार्थे युध्यमानस्त्यजेत्तनुम् ।  
पृथिवीं च द्विजातिभ्यो यो दद्यात्स समो भवेत् ५०  
श्रुताश्च बहवोऽस्माभी राजानो ये दिवं गताः ।  
दत्त्वेमां पृथिवीं कृत्स्नां ब्राह्मणेभ्यो यथाविधि ५१  
‘दीयमाना च बहुभिर्दास्यते च मुहुर्मही ।  
न हि कश्चिद्रणे प्राणान्मित्रार्थं त्यक्तवानिह ॥’ ५२  
एवं त्वामपि धर्मात्मन्प्रयाचेऽहं कृताञ्जलिः ।  
पृथिवीदानतुल्यं स्यादधिकं वा फलं विभो ॥ ५३  
एक एव सदा कृष्णो मित्राणामभयंकरः ।  
रणे संत्यजति प्राणान्द्वितीयस्त्वं च सात्यके ॥ ५४  
विक्रान्तस्य च वीरस्य युद्धे प्रार्थयतो यशः ।  
शूर एव सहायः स्यान्नेतरः प्राकृतो जनः ॥ ५५  
ईदृशे तु परामर्दे वर्तमानस्य माधव ।  
त्वदन्यो हि रणे गोप्ता विजयस्य न विद्यते ॥ ५६  
श्लाघन्नेव हि कर्माणि शतशस्तव पाण्डवः ।  
मम सञ्जनयन्हर्षं पुनः पुनरकीर्तयत् ॥ ५७  
लघुहस्तश्चित्रयोधी तथा लघुपराक्रमः ।  
प्राज्ञः सर्वास्त्रविच्छूरो मुह्यते न च संयुगे ॥ ५८  
महास्कन्धो महोरस्को महाबाहुर्महाहनुः ।  
महाबलो महावीर्यः स महात्मा महारथः ॥ ५९  
शिष्यो मम सखा चैव प्रियोऽस्याहं प्रियश्च मे ।  
युयुधानः सहायो मे प्रमथिष्यति कौरवान् ॥ ६०  
अस्मदर्थं च राजेन्द्र संनद्येद्यदि केशवः ।  
रामो वाप्यनिरुद्धो वा प्रद्युम्नो वा महारथः ॥ ६१

स्निग्धस्य । सहायार्थं सहायरूपप्रयोजनम् ॥ ४८ ॥



गदो वा सारणो वापि साम्बो वा सह वृष्णिभिः ।  
 सहायार्थं महाराज संग्रामोत्तममूर्धनि ॥ ६२  
 तथाप्यहं नरव्याघ्रं शैनेयं सत्यविक्रमम् ।  
 साहाय्ये विनियोक्ष्यामि नास्ति मेऽन्योहि तत्समः  
 इति द्वैतवने तात मामुवाच धनंजयः ।  
 परोक्षे त्वद्गुणास्तथ्यान्कथयन्नार्थसंसदि ॥ ६४  
 तस्य त्वमेवं संकल्पं न वृथा कर्तुमर्हसि ।  
 धनंजयस्य वाष्पेय मम भीमस्य चोभयोः ॥ ६५  
 यच्चापि तीर्थानि चरन्नगच्छं द्वारकां प्रति ।  
 तत्राहमपि ते भक्तिमर्जुनं प्रति दृष्टवान् ॥ ६६  
 न तत्सौहृदमन्येषु मया शैनेय लक्षितम् ।  
 यथा त्वमस्मान्भजसे वर्तमानानुपप्लवे ॥ ६७  
 सोऽभिजात्या च भक्त्या च सख्यस्याचार्यकस्य च ।  
 सौहृदस्य च वीर्यस्य कुलीनत्वस्य माधव ॥ ६८  
 सत्यस्य च महाबाहो अनुकम्पार्थमेव च ।  
 अनुरूपं महेष्वास कर्म त्वं कर्तुमर्हसि ॥ ६९  
 सुयोधनो हि सहसा गतो द्रोणेन दंशितः ।  
 पूर्वमेवानुयातास्ते कौरवाणां महारथाः ॥ ७०  
 सुमहान्निनदश्चैव श्रूयते विजयं प्रति ।  
 स शैनेय जवेनाशु गन्तुमर्हसि मानद ॥ ७१  
 भीमसेनो वयं चैव संयत्ताः सहसैनिकाः ।  
 द्रोणमावारयिष्यामो यदि त्वां प्रतियोत्स्यते ॥ ७२  
 पश्य शैनेय सैन्यानि द्रवमाणानि संयुगे ।  
 महान्तं चरणे शब्दं दीर्यमाणां च भारतीम् ॥ ७३  
 महामारुतवेगेन समुद्रमिव पर्वसु ।  
 धार्तराष्ट्रबलं तात विक्षिप्तं स्वयसाचिना ॥ ७४  
 रथैर्विपरिधावद्भिर्मनुष्यैश्च हयैश्च ह ।  
 सैन्यं रजःसमुद्भूतमेतत्संपरिवर्तते ॥ ७५  
 संवृतः सिन्धुसौवीरैर्नखरप्रासयोधिभिः ।  
 अत्यन्तोपचितैः शूरैः फल्गुनः परवीरहा ॥ ७६  
 नैतद्बलमसंवार्थं शक्यो जेतुं जयद्रथः ।  
 एते हि सैन्धवस्यार्थे सर्वे संत्यक्तजीविताः ॥ ७७  
 शरशक्तिध्वजवरं ह्यनागसमाकुलम् ।

पश्यैतद्धारतराष्ट्राणामनीकं सुदुरासदम् ॥ ७८  
 शृणु दुन्दुभिनिर्घोषं शङ्खशब्दांश्च पुष्कलान् ।  
 सिंहनादरवांश्चैव रथनेभिस्त्रिणांस्तथा ॥ ७९  
 नागानां शृणु शब्दं च पत्तीनां च सहस्रशः ।  
 सादिनां द्रवतां चैव शृणु कम्पयतां महीम् ॥ ८०  
 पुरस्तात्सैन्धवानीकं द्रोणानीकं च पृष्ठतः ।  
 बहुत्वाद्धि नरव्याघ्र देवेन्द्रमपि पीडयेत् ॥ ८१  
 अपर्यन्ते बले मग्नो जह्यादपि च जीवितम् ।  
 तस्मिंश्च निहते युद्धे कथं जीवेत मादृशः ॥ ८२  
 सर्वथा समनुप्राप्तः सुकृच्छ्रं त्वयि जीवति ।  
 श्यामो युवा गुडाकेशो दर्शनीयश्च पाण्डवः ॥ ८३  
 लघ्वस्त्रश्चित्रयोधी च प्रविष्टस्तात भारतीम् ।  
 सूर्योदये महाबाहुर्दिवसश्चातिवर्तते ॥ ८४  
 तन्न जानामि वाष्पेय यदि जीवति वा न वा ।  
 कुरूणां चापि तत्सैन्यं सागरप्रतिमं महत् ॥ ८५  
 एक एव च बीभत्सुः प्रविष्टस्तात भारतीम् ।  
 अविषह्यां महाबाहुः सुरैरपि महाहवे ॥ ८६  
 न हि मे वर्तते बुद्धिरद्य युद्धे कथंचन ।  
 द्रोणोऽपि रभसो युद्धे मम पीडयते बलम् ॥ ८७  
 प्रत्यक्षं ते महाबाहो यथाऽसौ चरति द्विजः ।  
 युगपच्च समेतानां कार्याणां त्वं विचक्षणः ।  
 महार्थं लघुसंयुक्तं कर्तुमर्हसि मानद ॥ ८८  
 तस्य मे सर्वकार्येषु कार्यमेतन्मतं महत् ।  
 अर्जुनस्य परित्राणं कर्तव्यमिति संयुगे ॥ ८९  
 नाहं शोचामि दाशार्हं गोप्तारं जगतः पतिम् ।  
 स हि शक्तो रणे तात त्रीँल्लोकानपि संगतान् ॥ ९०  
 विजेतुं पुरुषव्याघ्रः सत्यमेतद्ब्रवीमि ते ।  
 किंपुनर्धार्तराष्ट्रस्य बलमेतत्सुदुर्बलम् ॥ ९१  
 अर्जुनस्त्वेष वाष्पेय पीडितो बहुभिर्युधि ।  
 प्रजह्यात्समरे प्राणांस्तस्माद्विन्दामि कश्मलम् ॥ ९२  
 तस्य त्वं पदवीं गच्छ गच्छेयुस्त्वादृशा यथा ।  
 तादृशस्येदृशे काले मादृशेनाभिनोदितः ॥ ९३  
 रणे वृष्णिप्रवीराणां द्रावेवातिरथौ स्मृतौ ।

उपप्लवे विमर्दे ॥ ६७ ॥ सख्यादेरनुरूपमित्यनेनान्वयः ॥ ६८ ॥  
 सत्यस्याङ्गीकारस्य । अनुकम्पार्थमर्जुनानुपालननिसिद्धम् ॥ ६९ ॥

श्रूयते हि रणं प्रति इति क. पाठः ॥ ७१ ॥ महार्थं महान्त-  
 मर्थम् । लघुसंयुक्तमविलम्बसंपन्नम् ॥ ८८ ॥



प्रद्युम्नश्च महाबाहुस्त्वं च सात्वत विश्रुतः ॥ ९४  
 अस्त्रे नारायणसमः संकर्षणसमो बले ।  
 वीरतायां नरव्याघ्र धनंजयसमो ह्यसि ॥ ९५  
 भीष्मद्रोणावतिक्रम्य सर्वयुद्धविशारदम् ।  
 त्वामेव पुरुषव्याघ्रं लोके सन्तः प्रचक्षते ॥ ९६  
 'सदेवासुरगन्धर्वान्सकिन्नरमहोरगान् ।  
 योधयेच्च जगत्सर्वं विजयेत रिपून्बहून् ॥ ९७  
 इति ब्रुवन्ति लोकेषु जनास्तव गुणांस्तथा ।  
 समागमेषु सर्वेषु पृथगेव च सर्वदा ।'  
 नाशक्यं विद्यते लोके सात्यकेरिति माधव ॥ ९८  
 तत्त्वां यदभिवक्ष्यामि तत्कुरुष्व महाबल ॥ ९९  
 संभावना हि लोकस्य मम पार्थस्य चोभयोः ।  
 नान्यथा तां महाबाहो संप्रकर्तुमिहार्हसि ॥ १००  
 परित्यज्य प्रियान्प्राणान्त्रणे चर विभीतवत् ।

न हि शैनेय दाशार्हा रणे रक्षन्ति जीवितम् ॥ १०१  
 अयुद्धमनवस्थानं संग्रामे च पलायनम् ।  
 भीरूणामसतां मार्गो नैष दाशार्हसेवितः ॥ १०२  
 तवार्जुनो गुरुस्तात धर्मात्मा शिनिपुङ्गव ।  
 वासुदेवो गुरुश्चापि तव पार्थस्य धीमतः ॥ १०३  
 कारणद्वयमेतद्वि जानंस्त्वामहमब्रुवम् ।  
 मावमंस्था वचो मह्यं गुरुस्त्वव गुरोर्ह्यहम् ॥ १०४  
 वासुदेवमतं चैव मम चैवार्जुनस्य च ।  
 सत्यमेतन्मयोक्तं ते याहि यत्र धनंजयः ॥ १०५  
 एतद्वचनमाज्ञाय मम सत्यपराक्रम ।  
 प्रविशैतद्वलं तात धार्तराष्ट्रस्य दुर्मतेः ॥ १०६  
 प्रविश्य च यथान्यायं संगम्य च महारथैः ।  
 यथार्हमात्मनः कर्म रणे सात्वत दर्शय ॥ १०७

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे दशाधिकशततमोऽध्यायः ॥ ११० ॥

### एकादशाधिकशततमोऽध्यायः ॥ १११ ॥

अर्जुनं प्रति गच्छेति युधिष्ठिरचोदितेन सात्यकिना तं प्रति स्वस्यार्जुनेन तद्रक्षणाय नियोगाभिधानपूर्वकं स्वेन तस्यापरित्याज्यत्वकथनम् ॥ १ ॥ युधिष्ठिरेण भीमादिभिः स्वस्य रक्षणकथनपूर्वकं पुनः सात्यकेरर्जुनं प्रति गमने नियोजनम् ॥ २ ॥

सञ्जय उवाच ।  
 प्रीतियुक्तं च हृद्यं च माननीयं च सर्वशः ।  
 कालयुक्तं च चित्रं च स्वधिया चाभिभाषितम् ॥ १  
 धर्मराजस्य तद्वाक्यं निशम्य शिनिपुङ्गवः ।  
 सात्यकिर्भरतश्रेष्ठ प्रत्युवाच युधिष्ठिरम् ॥ २  
 श्रुतं ते गदतो वाक्यं सर्वमेतन्मयाऽच्युत ।  
 न्याययुक्तं च सत्यं च फल्गुनार्थे यशस्करम् ॥ ३  
 एवंविधे तथा काले मादृशं प्रेक्ष्य सत्तम ।  
 वक्तुमर्हसि राजेन्द्र यथा पार्थ तथैव माम् ॥ ४  
 न मे धनंजयस्यार्थे प्राणा रक्ष्याः कथंचन ।  
 त्वत्प्रयुक्तः पुनरहं किं नकुर्यां महाहवे ॥ ५  
 लोकत्रयं योधयेयं सदेवासुरमानुषम् ।  
 त्वत्प्रयुक्तो नरेन्द्रेन्द्र किंपुनस्तान्सुदुर्बलान् ॥ ६  
 सुयोधनबलं त्वद्य योधयिष्ये समन्ततः ।

विभीतवदभीतः ॥ १०१ ॥ अनवस्थानमस्थैर्यम् ॥ १०२ ॥

विजेष्ये च रणे राजन्सत्यमेतद्वीमि ते ॥ ७  
 कुशल्यहं कुशलिनं समासाद्य धनञ्जयम् ।  
 हते जयद्रथे राजन्पुनरेष्यामि तेऽन्तिकम् ॥ ८  
 अवश्यं तु मया सर्वं विज्ञाप्यस्त्वं नराधिप ।  
 वासुदेवस्य यद्वाक्यं फल्गुनस्य च धीमतः ॥ ९  
 दृढं त्वभिहितश्चाहमर्जुनेन पुनःपुनः ।  
 मध्ये सर्वस्य सैन्यस्य वासुदेवस्य शृण्वतः ॥ १०  
 अद्य माधव राजानमप्रमत्तोऽनुपालय ।  
 आर्या युद्धे मतिं कृत्वा यावद्वन्मि जयद्रथम् ॥ ११  
 त्वयि चाहं महाबाहो प्रद्युम्ने वा महारथे ।  
 नृपं निक्षिप्य गच्छेयं निरपेक्षो जयद्रथम् ॥ १२  
 जानीषे हि रणे द्रोणं कुरुषु श्रेष्ठसंमतम् ।  
 प्रतिज्ञा चापि ते नित्यं श्रुता द्रोणस्य माधव ॥ १३  
 ग्रहणे धर्मराजस्य भारद्वाजोऽपि गृह्यति ।

दशाधिकशततमोऽध्यायः ॥ ११० ॥



शक्तश्चापि रणे द्रोणो निग्रहीतुं युधिष्ठिरम् ॥ १४  
 एवं त्वयि समाधाय धर्मराजं नरोत्तमम् ।  
 अहमद्य गमिष्यामि सैन्धवस्य वधाय हि ॥ १५  
 'स त्वमद्य रणे यत्तो रक्ष माधव पाण्डवम् ।  
 रक्षणे धर्मराजस्य ध्रुवो हि विजयो मम ॥' १६  
 जयद्रथं च हत्वाऽहं द्रुतमेष्यामि माधव ।  
 धर्मराजं न चेद्द्रोणो निगृहीयाद्रणे बलात् ॥ १७  
 निगृहीते नरश्रेष्ठे भारद्वाजेन माधव ।  
 सैन्धवस्य वधो न स्यान्ममाप्रीतिस्तथा भवेत् ॥ १८  
 एवं गते नरश्रेष्ठे पाण्डवे सत्यवादिनि ।  
 अस्माकं गमनं व्यक्तं वनं प्रति भवेत्पुनः ॥ १९  
 सोऽयं मम जयो व्यक्तं व्यर्थ एव भविष्यति ।  
 यदि द्रोणो रणे क्रुद्धो निगृहीयाद्युधिष्ठिरम् ॥ २०  
 स त्वमद्य महाबाहो प्रियार्थं मम माधव ।  
 जयार्थं च यशोर्थं च रक्ष राजानमाहवे ॥ २१  
 स भवान्मयि निक्षेपो निक्षिप्तः सव्यसाचिना ।  
 भारद्वाजाद्भयं नित्यं मन्यमानेन वै प्रभो ॥ २२  
 तस्यापि च महाबाहो नित्यं पश्यामि संयुगे ।  
 नान्यं हि प्रतियोद्धारं रौक्मिणेयादृते प्रभो ॥ २३  
 मां चापि मन्यते युद्धे भारद्वाजस्य धीमतः ।  
 सोऽहं संभावनां चैतामाचार्यवचनं च तत् ।  
 पृष्ठतो नोत्सहे कर्तुं त्वां वा त्यक्तुं महीपते ॥ २४  
 आचार्यो लघुहस्तत्वादभेद्यकवचावृतः ।  
 उपलभ्य रणे क्रीडेद्यथा शकुनिना शिशुः ॥ २५  
 यदि कार्ष्णिर्धनुष्पाणिरिह स्यान्मकरध्वजः ।  
 तस्मै त्वां विसृजेयं वै स त्वां रक्षेद्यथाऽर्जुनः ॥ २६  
 कुरु त्वमात्मनो गुप्तिं कस्ते गोप्ता गते मयि ।  
 यः प्रतीयाद्रणे द्रोणं यावद्गच्छामि पाण्डवम् ॥ २७  
 मा च ते भयमद्यास्तु राजन्नर्जुनसंभवम् ।  
 न स जातु महाबाहुर्भारमुद्यम्य सीदति ॥ २८  
 ये च सौवीरका योधास्तथा सैन्धवपौरवाः ।  
 उदीच्या दाक्षिणात्याश्च ये चान्येऽपि महारथाः ॥

ये च कर्णमुखा राजन्स्थोदाराः प्रकीर्तिताः ।  
 एतेऽर्जुनस्य क्रुद्धस्य कलां नार्हन्ति षोडशीम् ॥ ३०  
 उद्युक्ताः पृथिवीपाल ससुरासुरमानुषाः ।  
 सराक्षसगणा राजन्सकिन्नरमहोरगाः ॥ ३१  
 जङ्गमस्थावरैः सार्धं नालं पार्थस्य संयुगे ।  
 एवं ज्ञात्वा महाराज व्येतु ते भीर्धनञ्जये ॥ ३२  
 यत्र वीरौ महेष्वासौ कृष्णौ सत्यपराक्रमौ ।  
 न तत्र कर्मणो व्यापत्कथंचिदपि विद्यते ॥ ३३  
 दैवं कृतास्त्रतां योगममर्षं शौर्यमाहवे ।  
 कृतज्ञतां दयां चैव भ्रातुस्त्वमनुचिन्तय ॥ ३४  
 मयि चापि सहाये ते गच्छमानेऽर्जुनं प्रति ।  
 द्रोणे चित्रास्त्रतां सङ्क्षेपे राजस्त्वमनुचिन्तय ॥ ३५  
 आचार्यो हि भृशं राजन्निग्रहे तव गृध्यति ।  
 प्रतिज्ञामात्मनो रक्षन्सत्यां कर्तुं च भारत ॥ ३६  
 कुरुष्वाद्यात्मनो गुप्तिं कस्ते गोप्ता गते मयि ।  
 यस्याहं प्रत्ययात्पार्थ गच्छेयं फल्गुनं प्रति ॥ ३७  
 न ह्यहं त्वां महाराज अनिक्षिप्य महाहवे ।  
 कचिद्यास्यामि कौरव्य सत्यमेतद्ब्रवीमि ते ॥ ३८  
 'न पश्यामि रथं कंचिद्यस्ते गोप्ता भवेदिह ।  
 शक्तं यं मन्यसे राजन्गोप्तारं प्रति पाण्डव ॥' ३९  
 एतद्विचार्य बहुशो बुद्ध्या बुद्धिमतां वर ।  
 दृष्ट्वा श्रेयः परं बुद्ध्या ततो राजन्प्रशाधि माम् ॥ ४०  
 युधिष्ठिर उवाच ।  
 एवमेतन्महाबाहो यथा वदसि माधव ।  
 न तु मे शुद्ध्यते भावः श्वेताश्वं प्रति मारिष ॥ ४१  
 करिष्ये परमं यत्नमात्मनो रक्षणे ह्यहम् ।  
 गच्छ त्वं समनुज्ञातो यत्र यातो धनञ्जयः ॥ ४२  
 आत्मसंरक्षणं सङ्क्षेपे गमनं चार्जुनं प्रति ।  
 विचार्यैतत्स्वयं बुद्ध्या गमनं तत्र रोचये ॥ ४३  
 स त्वमातिष्ठ यानाय यत्र यातो धनञ्जयः ।  
 ममापि रक्षणं भीमः करिष्यति महाबलः ॥ ४४  
 पार्षतश्च ससोदर्यः पार्थिवाश्च महाबलाः ।

एवमीदृश्यामपि कार्यगतौ । समाधाय निक्षिप्य ॥ १५ ॥  
 एवं गते ग्रहणं प्राप्ते । अस्माकं चिन्तितं व्यक्तं व्यर्थमेव भवेद्युधि  
 इति क. ख. ड. पाठः ॥ १९ ॥ यावद्गच्छामि गमिष्यामि ॥ २७ ॥

अर्जुनसंभवमर्जुनविषयम् ॥ २८ ॥ दैवममानुषताम् । योगमभि-  
 ज्ञानम् ॥ ३४ ॥ कचित्कस्मिंश्चित् अनिक्षिप्येत्यन्वयः ॥ ३८ ॥  
 दृष्ट्वा निश्चित्य ॥ ४० ॥ आतिष्ठ प्रक्रमस्य ॥ ४४ ॥



द्रौपदेयाश्च मां तात रक्षिष्यन्ति न संशयः ॥ ४५  
 केकया भ्रातरः पञ्च राक्षसश्च घटोत्कचः ।  
 विराटो द्रुपदश्चैव शिखण्डी च महारथः ॥ ४६  
 धृष्टकेतुश्च बलवान्कुन्तिभोजश्च मातुलः ।  
 नकुलः सहदेवश्च पाञ्चालाः सञ्जयास्तथा ।  
 एते समाहितास्तात रक्षिष्यन्ति न संशयः ॥ ४७  
 न द्रोणः सह सैन्येन कृतवर्मा च संयुगे ।  
 समासादयितुं शक्तो न च मां धर्षयिष्यति ॥ ४८  
 धृष्टद्युम्नश्च समरे द्रोणं क्रुद्धं परंतपः ।

वारयिष्यति विक्रम्य वेलेव मकरालयम् ॥ ४९  
 यत्र स्थास्यति संग्रामे पार्षतः परवीरहा ।  
 न द्रोणस्य बलं तात क्रमेत्तत्र कथंचन ॥ ५०  
 एष द्रोणविनाशाय समुत्पन्नो हुताशनात् ।  
 कवची स शरी खड्गी धन्वी च वरभूषणः ॥ ५१  
 'एष द्रोणं रणे क्रुद्धं वारयेत स वै प्रभो ।  
 पाञ्चालः सहितैः सर्वैः पाण्डवानां च धन्विभिः ॥'  
 विक्रुधं गच्छ शैनेय मा कार्षीमिधि संभ्रमम् ।  
 धृष्टद्युम्नो रणे क्रुद्धं द्रोणमावारयिष्यति ॥ ५३

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे एकादशाधिकशततमोऽध्यायः ॥ १११ ॥

### द्वादशाधिकशततमोऽध्यायः ॥ ११२ ॥

साल्यकेः युधिष्ठिररक्षणे भीमं नियोज्यार्जुनदर्शनाय प्रस्थानम् ॥ १ ॥

सञ्जय उवाच ।  
 धर्मराजस्य तद्वाक्यं निशम्य शिनिपुङ्गवः ।  
 स पार्थाङ्गयमाशंसन्परित्यागान्महीपतेः ॥ १  
 अपवादं ह्यात्मनश्च लोकाद्रक्षन्विशेषतः ।  
 न मां भीतमिति ब्रूयात्प्रयान्तं फल्गुनं प्रति ॥ २  
 निश्चित्य बहुधैवं स साल्यकिर्युद्धदुर्मदः ।  
 नातिव्यक्तमिवाभाष्य धर्मराजं महायशः ॥ ३  
 शोकगद्गदया वाचा शोकोपहतचेतनः ।  
 यथेदानीमिति ध्यात्वा धर्मराजमथाब्रवीत् ॥ ४  
 कृतां चेन्मन्यसे रक्षां स्वस्ति तेऽस्तु विशांपते ।  
 अनुयास्यामि बीभत्सुं करिष्ये वचनं तव ॥ ५  
 न हि मे पाण्डवात्कश्चिन्निष्ठु लोकेषु विद्यते ।  
 यो मे प्रियतरो राजन्सत्यमेतद्वीमि ते ॥ ६  
 तस्याहं पदवीं यास्ये संदेशात्तव मानद ।  
 त्वत्कृते न च मे किञ्चिदकर्तव्यं कथंचन ॥ ७  
 यथा हि मे गुरोर्वाक्यं विशिष्टं द्विपदां वर ।  
 तथा तवापि वचनं विशिष्टतरमेव मे ॥ ८  
 प्रिये हि तव वर्तते भ्रातरौ कृष्णपाण्डवौ ।  
 तयोः प्रिये स्थितं चैव विद्धि मां राजपुङ्गव ॥ ९

तवाज्ञां शिरसा गृह्य पाण्डवार्थमहं प्रभो ।  
 भित्त्वेदं दुर्मिदं सैन्यं प्रयास्ये नरपुङ्गव ॥ १०  
 द्रोणानीकं विशाम्येष क्रुद्धो ज्ञष इवार्णवम् ।  
 तत्र यास्यामि यत्रासौ राजनराजा जयद्रथः ॥ ११  
 यत्र सेनान्तमाश्रित्य भीतस्तिष्ठति पाण्डवात् ।  
 गुप्तो रथवरश्रेष्ठैर्द्रौणिकर्णकृपादिभिः ॥ १२  
 इतस्त्रियोजनं मन्ये तमध्वानं विशांपते ।  
 यत्र तिष्ठति पार्थोऽसौ जयद्रथवधोद्यतः ॥ १३  
 त्रियोजनगतस्यापि तस्य यास्याम्यहं पदम् ।  
 आसैन्यववधाद्राजन्सुदृढेनान्तरात्मना ॥ १४  
 अनादिष्टस्तु गुरुणा को न युध्येत मानवः ।  
 आदिष्टस्तु यथा राजन्को न युध्येत मादृशः ॥ १५  
 अभिजानामि तं देशमितः पूर्णं त्रियोजनम् ।  
 यत्र तिष्ठति राजाऽसौ सैन्यवो बालघातकः ॥ १६  
 सागरप्रतिमं सैन्यं गर्जन्तमिव सागरम् ।  
 हलशक्तिगदाप्रासचर्मखड्गर्षितोमरम् ।  
 इष्वस्त्रवरसंवाधं क्षोभयित्वा व्रजाम्यहम् ॥ १७  
 यदेतत्कुञ्जरानीकं सहस्रमनुपश्यसि ।  
 कुलमाञ्जनकं नाम यत्रैते वीर्यशालिनः ॥ १८

मातुलः पुरुजित् ॥ ४७ ॥ मयि मामधिकृत्य । संभ्रममुद्वेगम् ॥ ५३ ॥ एकादशाधिकशततमोऽध्यायः ॥ १११ ॥

ते मां भीतमिति ब्रूयुरयान्तं इति झ. पाठः ॥ २ ॥ आसैन्य-  
 ववधात् सैन्यववधात्प्रागेव ॥ १४ ॥ हलादितोमरान्तमर्शआद्य-



आस्थिता बहुभिर्ल्लेच्छैर्युद्धशौण्डैः प्रहारिभिः ।  
 नागा नगनिभा राजन्क्षरन्त इव तोयदाः ॥ १९  
 नैते जातु निवर्तेरन्प्रेषिता हस्तिसादिभिः ।  
 अन्यत्र हि वधादेषां नास्ति राजन्पराजयः ॥ २०  
 अथ यात्रथिनो राजन्सहस्रमनुपश्यसि ।  
 एते रुक्मरथा नाम राजपुत्रा महारथाः ॥ २१  
 रथेष्वस्त्रेषु निपुणा नागेषु च विशांपते ।  
 धनुर्वेदे गताः पारं मुष्टियुद्धे च कोविदाः ॥ २२  
 गदायुद्धविशेषज्ञा नियुद्धकुशलास्तथा ।  
 खड्गप्रहरणे युक्ताः संपाते चासिचर्मणोः ॥ २३  
 शूराश्च कृतविद्याश्च स्पर्धन्ते च परस्परम् ।  
 नित्यं हि समरे राजन्विजिगीषन्ति मानवान् ॥ २४  
 कर्णेन विहिता राजन्दुःशासनमनुव्रताः ।  
 एतांस्तु वासुदेवोऽपि रथोदारान्प्रशंसति ॥ २५  
 सततं प्रियकामाश्च कर्णस्यैते वशे स्थिताः ।  
 तस्यैव वचनाद्राजन्निवृत्ताः श्वेतवाहनात् ॥ २६  
 ते न क्लान्ता न च श्रान्ता दृढावरणकार्मुकाः ।  
 मदर्थेऽधिष्ठिता नूनं धार्तराष्ट्रस्य शासनात् ॥ २७  
 एतान्प्रमथ्य संग्रामे प्रियार्थं तव कौरव ।  
 प्रयास्यामि ततः पश्चात्पदवीं सव्यसाचिनः ॥ २८  
 यांस्त्वेतान्पराजनागान्सप्तशतानिमान् ।  
 प्रेक्षसे वर्मसंछन्नान्किरातैः समधिष्ठितान् ॥ २९  
 किरातराजो यान्प्रादाद्दृहीतः सव्यसाचिना ।  
 खलङ्कृतांस्तदा प्रेष्यानिच्छञ्जीवितमात्मनः ॥ ३०  
 आसन्नेते पुरा राजंस्तव कर्मकरा दृढम् ।  
 त्वामेवाद्य युयुत्सन्ते पश्य कालस्य पर्ययम् ॥ ३१  
 एषामेते महामात्राः किराता युद्धदुर्मदाः ।  
 हस्तिशिक्षाविदश्चैव सर्वे चैवाग्रियोनयः ॥ ३२  
 एते विनिर्जिताः सङ्क्षेपे संग्रामे सव्यसाचिना ।  
 मदर्थमद्य संयत्ता दुर्योधनवशानुगाः ॥ ३३  
 एतान्हत्वा शूरै राजन्किरातान्युद्धदुर्मदान् ।  
 सैन्धवस्य वधे यत्तमनुयास्यामि पाण्डवम् ॥ ३४  
 ये त्वेते सुमहानागा अञ्जनस्य कुलोद्भवाः ।

कर्कशाश्च विनीताश्च अभिन्नकरटामुखाः ॥ ३५  
 जाम्बूनदमयैः सर्वैर्वर्मभिः सुविभूषिताः ।  
 लब्धलक्षा रणे राजन्नैरावणसमा युधि ॥ ३६  
 आस्थिता दस्युभिस्तीक्ष्णैः शूरैरुत्तमपार्वतैः ।  
 कर्कशैः प्रवरैर्योधैः कार्णायसतनुच्छदैः ॥ ३७  
 सन्ति गोयोनयश्चात्र सन्ति वानरयोनयः ।  
 अनेकयोनयश्चान्ये तथा मानुषयोनयः ॥ ३८  
 अनीकमसतामेतद्भूषणवर्णमुदीर्यते ।  
 म्लेच्छानां पापकर्तृणां हिमदुर्गनिवासिनाम् ॥ ३९  
 एतदुर्योधनो लब्ध्वा समग्रं राजमण्डलम् ।  
 कृपं च सौमदत्तिं च द्रोणं च रथिनां वरम् ॥ ४०  
 सिन्धुराजं तथा कर्णमवमन्यत पाण्डवान् ।  
 कृतार्थमथ चात्मानं मन्यते कालचोदितः ॥ ४१  
 ते तु सर्वेऽद्य संग्रामात्ता मम नाराचगोचरम् ।  
 नभविष्यन्ति कौन्तेय यद्यपि स्युर्मनोजवाः ॥ ४२  
 तेन संभाविता नित्यं परवीर्योपजीविना ।  
 विनाशमुपयास्यन्ति मच्छरौघनिपीडिताः ॥ ४३  
 ये त्वेते रथिनो राजन्दृश्यन्ते काञ्चनध्वजाः ।  
 एते दुर्वारणा नाम काम्भोजा यदि ते श्रुताः ॥ ४४  
 शूराश्च कृतविद्याश्च धनुर्वेदे च निष्ठिताः ।  
 संहताश्च भृशं ह्येते अन्योन्यस्य हितैषिणः ॥ ४५  
 अक्षौहिण्यश्च संरब्धा धार्तराष्ट्रस्य भारत ।  
 यत्ता मदर्थे तिष्ठन्ति कुरुवीराभिरक्षिताः ॥ ४६  
 अप्रमत्ता महाराज मामेव प्रत्युपस्थिताः ।  
 तानहं प्रमथिष्यामि तृणानीव हुताशनः ॥ ४७  
 तस्मात्सर्वानुपासङ्गान्सर्वोपकरणानि च ।  
 रथे कुर्वन्तु मे राजन्यथावद्रथकल्पकाः ॥ ४८  
 अस्मिन्स्तु किल संमर्दे ग्राह्यं विविधमायुधम् ।  
 यथोपदिष्टमाचार्यैः कार्यः पञ्चगुणो रथः ॥ ४९  
 काम्भोजैर्हि समेष्यामि तीक्ष्णैराशीविषोपमैः ।  
 नानाशस्त्रसमावायैर्विविधायुधयोधिभिः ॥ ५०  
 किरातैश्च समेष्यामि विषकल्पैः प्रहारिभिः ।  
 लालितैः सततं राज्ञा दुर्योधनहितैषिभिः ॥ ५१

जन्तम् ॥ १७ ॥ संपाते विहरणे ॥ २३ ॥ तदा दिग्विजये  
 ॥ ३० ॥ अञ्जनस्य वरुणोपवाहस्य ॥ ३५ ॥ तेन दुर्योधनेन ।

द्रोण० २२

संभाविताः संवर्धिताः ॥ ४३ ॥ पञ्चगुणः पञ्चगुणसामग्रीकः  
 ॥ ४९ ॥ नानाशस्त्राणां समावायः समूहो येषु ॥ ५० ॥



शकैश्चापि समेष्यामि शक्रतुल्यपराक्रमैः ।  
 अग्निकल्पैर्दुराधैः प्रदीप्तैरिव पावकैः ॥ ५२  
 तथाऽन्यैर्विविधैर्योधैः कालकल्पैर्दुरासदैः ।  
 समेष्यामि रणे राजन्बहुभिर्युद्धदुर्मदैः ॥ ५३  
 'त्रियोजनगतस्यापि पदवीं सव्यसाचिनः ।  
 यास्यामि रथिनां श्रेष्ठं प्रवरं च धनुष्मताम् ॥ ५४  
 सूर्योदयगतस्याहं पाण्डवस्य गतिं चरन् ।  
 अपराह्णगते सूर्ये गमिष्यामि न संशयः ॥' ५५  
 तस्माद्वै वाजिनो मुख्यान्विश्रुताञ्शुभलक्षणैः ।  
 उपावृत्तांश्च पीतांश्च पुनर्युञ्जन्तु मे रथे ॥ ५६  
 सञ्जय उवाच ।  
 तस्य सर्वानुपासङ्गान्सर्वोपकरणानि च ।  
 रथे चास्थापयद्राजा शस्त्राणि विविधानि च ॥ ५७  
 ततस्तान्सर्वतोमुक्तान्सदृशान्श्चतुरो जनाः ।  
 रसवत्पाययामासुः पानं मदसमीरणम् ॥ ५८  
 पीतोपवृत्तान्स्नातांश्च जग्धान्भान्समलङ्कृतान् ।  
 विनीतशल्यांस्तुरगांश्चतुरो हेममालिनः ॥ ५९  
 तान्युक्तान्क्वमवर्णाभान्विनीताञ्शीघ्रगामिनः ।  
 संहृष्टमनसो व्यग्रान्विधिवत्कल्पितान् रथे ॥ ६०  
 महाध्वजेन सिंहेन हेमकेसरमालिना ।  
 संवृते केतकैर्हेमैर्मणिविद्रुमचित्रितैः ॥ ६१  
 पाण्डुराभ्रप्रकाशाभिः पताकाभिरलङ्किते ।  
 हेमदण्डोच्छ्रितच्छत्रे बहुशस्त्रपरिच्छदे ।  
 योजयामास विधिवद्धेमभाण्डविभूषितान् ॥ ६२  
 दारुकस्यानुजो भ्राता सूतस्तस्य प्रियः सखा ।  
 न्यवेदयद्रथं युक्तं वासवस्येव मातलिः ॥ ६३  
 ततः स्नातः शुचिर्भूत्वा कृतकौतुकमङ्गलः ।  
 स्नातकानां सहस्रस्य स्वर्णनिष्कानथो ददौ ॥ ६४  
 आशीर्वादैः परिष्वक्तः सात्यकिः श्रीमतां वरः ।  
 ततः समधुपर्काम्भः पीत्वा कैरातकं मधु ॥ ६५  
 लोहिताक्षो बभौ तत्र मदविह्वललोचनः ।  
 आलभ्य वीरकांसं च हर्षेण महताऽन्वितः ॥ ६६

द्विगुणीकृततेजोभिः प्रज्वलन्निव पावकः ।  
 उत्सङ्गे धनुरादाय सशरं रथिनां वरः ॥ ६७  
 'आशीर्वादैः परिष्वक्तः सात्यकिः श्रीमतां वरः ।'  
 कृतस्वस्त्ययनो विप्रैः कवची समलङ्कृतः ॥ ६८  
 लाजैर्गन्धैस्तथा माल्यैः कन्याभिश्चाभिनन्दितः ।  
 युधिष्ठिरस्य चरणावभिवाद्य कृताञ्जलिः ॥ ६९  
 तेन मूर्धन्युपाघ्रातः कृतस्वस्त्ययनोऽपि च ।  
 आशिषो विविधाः श्रुत्वा धर्मराजमुखेरिताः ।  
 हर्षेण महता युक्त आरुरोह महारथम् ॥ ७०  
 ततस्ते वाजिनो हृष्टाः सुपुष्टा वातरंहसः ।  
 अजय्या जैत्रमूहुस्तं विकुर्वाणाः स सैन्धवाः ।  
 यथा शक्ररथं राजन्बहुस्ते हरयः पुरा ॥ ७१  
 तथैव भीमसेनोऽपि धर्मराजेन पूजितः ।  
 प्रायात्सात्यकिना सार्धमभिवाद्य युधिष्ठिरम् ७२  
 तौ दृष्ट्वा प्रविविक्षन्तौ तव सेनामरिन्दमौ ।  
 संयत्तास्तावकाः सर्वे तस्थुर्द्रोणपुरोगमाः ॥ ७३  
 सन्नद्धमनुगच्छन्तं दृष्ट्वा भीमं स सात्यकिः ।  
 अभिनन्द्याब्रवीद्वीरस्तदा हर्षकरं वचः ॥ ७४  
 त्वं भीम रक्ष राजानमेतत्कार्यतमं हि ते ।  
 अहं भित्त्वा प्रवेक्ष्यामि कालपकमिदं बलम् ॥ ७५  
 आयत्यां च तदात्वे च श्रेयो राज्ञोऽभिरक्षणम् ।  
 जानीषे मम वीर्यं त्वं तव चाहमरिन्दम ।  
 तस्माद्धीम निवर्तस्व मम चेदिच्छसि प्रियम् ॥ ७६  
 सञ्जय उवाच ।  
 तथोक्तः सात्यकिं ग्राह ब्रज त्वं कार्यसिद्धये ।  
 अहं राज्ञः करिष्यामि रक्षां पुरुषसत्तम ॥ ७७  
 एवमुक्तः प्रत्युवाच भीमसेनं स माधवः ।  
 गच्छ गच्छ ध्रुवं पार्थ ध्रुवो हि विजयो मम ॥ ७८  
 यन्मे स्निग्धोऽनुरक्तश्च त्वमद्य वशमास्थितः ।  
 निमित्तानि च धन्यानि यथा भीम वदन्ति मां ७९  
 निहते सैन्धवे पापे पाण्डवेन महात्मना ।  
 परिष्वजिष्ये राजानं धर्मात्मानं युधिष्ठिरम् ।

पीताः पायितपेयाः ॥ ५६ ॥ केतकैः कुन्दघटितशलाकामिः  
 ॥ ६१ ॥ स्वर्णनिष्कान् दीनारान् ॥ ६४ ॥ ततः समधुपर्कैर्हैः  
 पीत्वा कैलातकं मधु इति झ. अ. पाठः । कैलावतं मधु इति ड.

पाठः ॥ ६५ ॥ आयत्यामुत्तरकाले । तदात्वे तत्क्षणे ॥ ७६ ॥  
 द्वादशाधिकशततमोऽध्यायः ॥ ११२ ॥



‘अप्रमादश्च ते कार्यो द्रोणं प्रति महारथम् ॥’ ८०  
सञ्जय उवाच ।

एतावदुक्त्वा भीमं तु विसृज्य च महायशः ।  
संप्रैक्षत्तावकं सैन्यं व्याघ्रो मृगगणानिव ॥ ८१

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे द्वादशाधिकशततमोऽध्यायः ॥ ११२ ॥

### त्रयोदशाधिकशततमोऽध्यायः ॥ ११३ ॥

अर्जुनं गच्छतः सात्यकेः कृतवर्मणासह युद्धम् ॥ १ ॥

सञ्जय उवाच ।

प्रयाते तव सैन्यं तु युयुधाने युयुत्सया ।  
धर्मराजो महाराज स्वेनानीकेन संवृतः ।  
प्रायाद्रोणरथं प्रेप्सुर्युयुधानस्य पृष्ठतः ॥ १  
ततः पाञ्चालराजस्य पुत्रः समरदुर्मदः ।  
‘प्रयाते माधवे राजन्निदं वचनमब्रवीत् ॥’ २  
प्राक्रोशत्पाण्डवानीके वसुदानश्च पार्थिवः ।  
आगच्छत प्रहरत द्रुतं विपरिधावत ॥ ३  
यथा सुखेन गच्छेत सात्यकिर्युद्धदुर्मदः ।  
महारथा हि बहवो यतिष्यन्तेऽस्य निर्जये ॥ ४  
सञ्जय उवाच ।

‘सेनापतिवचः श्रुत्वा पाण्डवेयाः समन्ततः ।  
अभ्युद्युर्महाराज तव सैन्यं समन्ततः ॥ ५  
जहि प्रहर गृह्णीहि विध्य विद्रव चाद्रव ।’  
इति ब्रुवन्तो वेगेन निपेतुस्ते महारथाः ॥ ६  
वयं प्रतिजिगीषन्तस्तत्र तान्समभिद्रुताः ।  
‘बाणशङ्खरवान्कृत्वा विमिश्रान्वाद्यनिखनैः ॥ ७  
युयुधानरथं दृष्ट्वा तावका अभिदुद्रुवुः ।’  
ततः शब्दो महानासीद्युयुधानरथं प्रति ॥ ८  
आकीर्यमाणा धावन्ती तव पुत्रस्य वाहिनी ।  
सात्वतेन महाराज शतधाऽभिव्यशीर्यत ॥ ९  
तस्यां विदीर्यमाणायां शिनेः पुत्रो महारथः ।  
सप्तवीरान्महेष्वासानग्रानीकेष्वपोथयत् ॥ १०  
अथान्यानपि राजेन्द्र नानाजनपदेश्वरान् ।  
शरैरनलसंकाशैर्निन्ये वीरान्यमक्षयम् ॥ ११  
शतमेकेन विव्याध शतेनैकं च पत्रिणाम् ।

द्विपारोहान्द्विपांश्चैव हयारोहान्हयांस्तथा ।  
रथिनः साश्वसूतांश्च जघानेशः पशूनिव ॥ १२  
तं तथाऽद्भुतकर्माणं शरसंपातवर्षिणम् ।  
न केचनाभ्यधावन्वै सात्यकिं तव सैनिकाः ॥ १३  
ते भीता मृद्यमानाश्च प्रमृष्टा दीर्घबाहुना ।  
आयोधनं जहुर्वीरा दृष्ट्वा तमतिमानिनम् ॥ १४  
तमेकं बहुधा पश्यन्मोहितास्तस्य तेजसा ॥ १५  
रथैर्विमथितैश्चैव भग्ननीडैश्च मारिष ।  
चक्रैर्विमथितैश्छत्रैर्ध्वजैश्च विनिपातितैः ॥ १६  
अनुकर्षैः पताकाभिः शिरस्त्राणैः सकाञ्चनैः ।  
बाहुभिश्चन्दनादिग्धैः साङ्गदैश्च विशांपते ॥ १७  
हस्तिहस्तोपमैश्चापि भुजङ्गाभोगसन्निभैः ।  
ऊरुभिः पृथिवी च्छन्नामनुजानां नराधिप ॥ १८  
शशाङ्कसन्निभैश्चैव वदनैश्चारुकुण्डलैः ।  
पतितैर्ऋषभाक्षाणां बभौ भारत मेदिनी ॥ १९  
गजैश्च बहुधा छिन्नैः शयानैः पर्वतोपमैः ।  
रराजातिभृशं भूमिर्विकीर्णैरिव पर्वतैः ॥ २०  
तपनीयमयैर्योक्त्रैर्मुक्ताजालविभूषितैः ।  
उरश्छदैर्विचित्रैश्च व्यशोभन्त तुरंगमाः ।  
गतसत्त्वा महीं प्राप्य प्रमृष्टा दीर्घबाहुना ॥ २१  
नानाविधानि सैन्यानि तव हत्वा तु सात्वतः ।  
प्रविष्टत्तावकं सैन्यं द्रावयित्वा चमूं भृशम् ॥ २२  
ततस्तेनैव मार्गेण येन यातो धनंजयः ।  
इयेष सात्यकिर्गन्तुं ततो द्रोणेन वारितः ॥ २३  
भारद्वाजं समासाद्य युयुधानश्च सात्यकिः ।

इंशो रुद्रः ॥ १२ ॥ ऋषभस्येवाक्षीणि शेषाम् ॥ १९ ॥



न न्यवर्तत संक्रुद्धो वेलामिव जलाशयः ॥ २४  
 निवार्य तु रणे द्रोणो युयुधानं महारथम् ।  
 विव्याध निशितैर्बाणैः पञ्चभिर्मर्मभेदिभिः ॥ २५  
 सात्यकिस्तु रणे द्रोणं राजन्विव्याध सप्तभिः ।  
 हेमपुङ्खैः शिलाधौतैः कङ्कवर्हिणवाजितैः ॥ २६  
 तं षड्भिः सायकैर्द्रोणः साश्वयन्तारमार्दयत् ।  
 स तं न ममूषे द्रोणं युयुधानो महारथः ॥ २७  
 सिंहनादं ततः कृत्वा द्रोणं विव्याध सात्यकिः ।  
 दशभिः सायकैश्चान्यैः षड्भिरष्टाभिरेव च ॥ २८  
 युयुधानः पुनर्द्रोणं विव्याध दशभिः शरैः ।  
 एकेन सारथिं चास्य चतुर्भिश्चतुरो हयान् ।  
 ध्वजमेकेन बाणेन विव्याध युधि मारिष ॥ २९  
 तं द्रोणः साश्वयन्तारं सरथध्वजमाशुगैः ।  
 त्वरन्प्राच्छादयद्बाणैः शलभानामिव व्रजैः ॥ ३०  
 तथैव युयुधानोऽपि द्रोणं बहुभिराशुगैः ।  
 'प्राच्छादयदसंभ्रान्तस्त्वरमाणो महारथः ॥ ३१  
 द्रोणस्तु परमक्रुद्धः सात्यकिं परवीरहा ।  
 अवाकिरच्छितैर्बाणैर्वासुदेवपराक्रमम् ॥ ३२  
 तं तथा शरजालेन प्रच्छाद्य महता पुनः ।  
 द्रोणः प्रहस्य शैनेयमिदं वचनमब्रवीत् ॥ ३३  
 तवाचार्यो रणं हित्वा गतः कापुरुषो यथा ।  
 युध्यमानं च मां हित्वा प्रदक्षिणमवर्तत ॥ ३४  
 त्वं हि मे युध्यतो नाद्य जीवन्त्यास्यसि माधव ।  
 यदि मां तं रणे हित्वा न यास्याचार्यवद्भुतम् ॥ ३५  
 सात्यकिरुवाच ।  
 धनंजयस्य पदवीं धर्मराजस्य शासनात् ।  
 गच्छामि स्वस्ति ते ब्रह्मन् मे कालात्ययो भवेत् ॥ ३६  
 आचार्यानुगतो मार्गः शिष्यैरन्वास्यते सदा ।  
 तस्मादेव व्रजाम्याशु यथा मे स गुरुर्गतः ॥ ३७  
 सञ्जय उवाच ।  
 एतावदुक्त्वा शैनेय आचार्यं परिवर्जयन् ।  
 प्रयातः सहसा राजन्सारथिं चेदमब्रवीत् ॥ ३८

त्वं हि त्वमपि ॥ ३५ ॥

द्रोणः करिष्यते यत्नं सर्वथा मम वारणे ।  
 यत्तो याहि रणे सूत शृणु चेदं वचः परम् ॥ ३९  
 एतदालोक्यते सैन्यमावन्त्यानां महाप्रभम् ।  
 अस्यानन्तरतस्त्वेतदाक्षिणात्यं महद्बलम् ॥ ४०  
 तदनन्तरमेतच्च बाह्लिकानां महद्बलम् ।  
 बाह्लिकाभ्याशतो युक्तं कर्णस्य च महद्बलम् ॥ ४१  
 अन्योन्येन हि सैन्यानि भिन्नान्येतानि सारथे ।  
 अन्योन्यं समुपाश्रित्य न त्यक्ष्यन्ति रणाजिरम् ॥ ४२  
 एतदन्तरमासाद्य चोदयाश्चान्प्रहृष्टवत् ।  
 मध्यमं जवमास्थाय वह मामत्र सारथे ॥ ४३  
 बाह्लिका यत्र दृश्यन्ते नानाप्रहरणोद्यताः ।  
 दाक्षिणात्याश्च बहवः सूतपुत्रपुरोगमाः ॥ ४४  
 हस्त्यश्वरथसंवाधं यच्चानीकं विलोक्यते ।  
 नानादेशसमुत्थैश्च पदातिभिरधिष्ठितम् ॥ ४५  
 'ततः शक्यो महाव्यूहो भेतुं स सहसा रणे ।  
 तं देशं त्वरिता यामो मृद्वन्तो युधि शात्रवान् ॥ ४६  
 तत्रैते संप्रहृष्टत्वा न्नास्मान्प्रति युयुत्सवः ॥ ४७  
 अयुध्यमानो बहुभिरेकं प्राप्य सुदुर्बलम् ।  
 बलं प्रमथ्य गच्छामि मिषतां सर्वधन्विनाम् ॥ ४८  
 मध्यतो याहि यत्रोग्रं कर्णस्य सुमहद्बलम् ।  
 यत्रैते परमक्रुद्धा दाक्षिणात्या महारथाः ।  
 एतान्विजित्य संग्रामे ततो यामो धनंजयम् ॥ ४९  
 सञ्जय उवाच ।  
 युयुधानवचः श्रुत्वा युयुधानस्य सारथिः ।  
 यथोक्तमगमद्राजन्वर्जयन्द्रोणमाहवे ॥ ५०  
 तं द्रोणोऽनुययौ क्रुद्धो विकिरन्विशिखान्वहून् ।  
 युयुधानं महाभागं गच्छन्तमनिवर्तिनम् ॥ ५१  
 स च सैन्यं महद्भित्त्वा दाक्षिणात्यबलं च तत् ।  
 कर्णस्य सैन्यं सुमहदभिहत्य शितैः शरैः ॥ ५२  
 प्राविशद्भारतीं सेनामपर्यन्तां स सात्यकिः ।  
 सात्यको हि ततः सैन्यं द्रावयन्स समन्ततः ॥ ५३  
 प्रविष्टे युयुधाने तु सैनिकेषु द्रुतेषु च ।

भिन्नानि पृथग्भूतानि ॥ ४२ ॥

\* एतदादि पञ्चश्लोकानां स्थाने अधो लिखित एकएव श्लोकः झ. पुस्तकेऽस्ति ।

एतावदुक्त्वा यन्तारं ब्राह्मणं परिवर्जयन् ।

मध्यतो याहि यत्रोग्रं कर्णस्य च महद्बलम् ॥



अमर्षी कृतवर्मा तु सात्यकिं पर्यवारयत् ॥ ५४  
 तमापतन्तं विशिखैः पङ्क्तिराहत्य सात्यकिः ।  
 चतुर्भिश्चतुरोऽस्याश्वानाजधानाशु वीर्यवान् ॥ ५५  
 ततः पुनः षोडशभिर्नतपर्वभिराशुगैः ।  
 सात्यकिः कृतवर्माणं प्रत्यविध्यत्स्तनान्तरे ॥ ५६  
 स ताड्यमानो विशिखैर्वहुभिस्तिग्मतेजनैः ।  
 सात्वतेन महाराज कृतवर्मा न चक्षमे ॥ ५७  
 स वत्सदन्तं संधाय तिग्मांश्चनलसप्रभम् ।  
 आकृष्य राजन्नाकर्णाद्विव्याधोरसि सात्यकिम् ॥ ५८  
 स तस्य देहावरणं भित्त्वा देहं च सायकः ।  
 सपुङ्खपत्रः पृथिवीं विवेश रुधिरोक्षितः ॥ ५९  
 अथास्य बहुभिर्वाणैरच्छिनत्परमास्त्रवित् ।  
 स मार्गणगणं राजन्कृतवर्मा शरासनम् ॥ ६०  
 विव्याध च रणे राजन्सात्यकिं सत्यविक्रमम् ।  
 दशभिर्विशिखैस्तीक्ष्णैरभिकुद्रः स्तनान्तरे ॥ ६१  
 ततः प्रशीर्णे धनुषि शक्त्या शक्तिमतां वरः ।  
 जघान दक्षिणं बाहुं सात्यकिः कृतवर्मणः ॥ ६२  
 ततोऽन्यत्सुदृढं चापं पूर्णमायम्य सात्यकिः ।  
 व्यसृजद्विशिखांस्तूर्णं शतशोऽथ सहस्रशः ॥ ६३  
 सरथं कृतवर्माणं समन्तात्पर्यवारयत् ।  
 छादयित्वा रणे राजन्हार्दिक्यं स तु सात्यकिः ।  
 अथास्य भलेन शिरः सारथेः समकृन्तत ॥ ६४  
 स पपात हतः सूतो हार्दिक्यस्य महारथात् ।

ततस्ते यन्तुरहिताः प्राद्रवंस्तुरगा भृशम् ॥ ६५  
 अथ भोजस्तु संभ्रान्तो निगृह्य तुरगान्स्वयम् ।  
 तस्थौ वीरो धनुष्पाणिस्तत्सैन्यान्यभ्यपूजयन् ॥ ६६  
 स मुहूर्तमिवाश्वास्य सदश्वान्समनोदयत् ।  
 व्यपेतभीरमित्राणामावहत्सुमहद्भयम् ॥ ६७  
 सात्यकिश्चात्यगात्तस्मात्स तु भीममुपाद्रवत् ॥ ६८  
 युयुधानोऽपि राजेन्द्र भोजानीकाद्विनिःसृतः ।  
 प्रययौ त्वरितस्तूर्णं काम्भोजानां महाचमूम् ॥ ६९  
 स तत्र बहुभिः शूरैः सन्निरुद्धो महारथैः ।  
 न चचाल तदा राजन्सात्यकिः सत्यविक्रमः ॥ ७०  
 संधाय च चमूं द्रोणो भोजे भारं निवेश्य च ।  
 अभ्यधावद्रणे यत्तो युयुधानं युयुत्सया ॥ ७१  
 तथा तमनुधावन्तं युयुधानस्य पृष्ठतः ।  
 न्यवारयन्तं संहृष्टाः पाण्डुसैन्ये बृहत्तमाः ।  
 समासाद्य तु हार्दिक्यं रथानां प्रवरं रथम् ॥ ७२  
 पाञ्चाला विगतोत्साहा भीमसेनपुरोगमाः ।  
 विक्रम्य वारिता राजन्वीरेण कृतवर्मणा ॥ ७३  
 यतमानांश्च तान्सर्वानीपद्विगतचेतसः ।  
 अभितस्ताञ्शरौघेण क्लान्तवाहानकारयत् ॥ ७४  
 निगृहीतास्तु भोजेन भोजानीकेप्सवो रणे ।  
 अतिष्ठन्नार्यवद्वीराः प्रार्थयन्तो महद्यशः ।  
 'हार्दिक्यं समरे यत्ता न शेकुः प्रतिवीक्षितुम् ॥' ७५

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे त्रयोदशाधिकशततमोऽध्यायः ॥ ११३ ॥

### चतुर्दशाधिकशततमोऽध्यायः ॥ ११४ ॥

धृतराष्ट्रस्य स्वसैन्यपराजयश्रवणेन शोचनम् ॥ १ ॥ संजयेन तदुपालम्भपूर्वकं कृतवर्मपराक्रमकथनम् ॥ २ ॥

धृतराष्ट्र उवाच ।  
 एवं बहुगुणं सैन्यमेवं प्रविचितं बलम् ।  
 व्यूढमेवं यथान्यायमेवं बहु च सञ्जय ॥ १  
 नित्यं पूजितमस्माभिरभिकामं च नः सदा ।

जिह्वागानिलसन्निभम् इति झ. पाठः ॥ ५८ ॥ संधाय यथास्थान-  
 मानीय ॥ ७१ ॥ आर्यवत्कुलीनवत् । कुलीनत्वादितियावत्  
 ॥ ७५ ॥ त्रयोदशाधिकशततमोऽध्यायः ॥ ११३ ॥

ग्रीढमत्यद्भुताकारं पुरस्ताद्दृष्टविक्रमम् ॥ २  
 नातिवृद्धमबालं च नाकृशं नातिपीवरम् ।  
 लघुवृत्तायतप्रायं सारगात्रमनामयम् ॥ ३  
 आत्तसन्नाहसंछन्नं बहुशस्त्रपरिच्छदम् ।

बहुगुणं बहवो गुणाः शौर्यादयः संध्यादयो वा यस्मिन् । बलं  
 प्रबलम् ॥ १ ॥ नः अभिकाममनुरक्तम् ॥ २ ॥ लघुनो मनो-  
 हस्य वृत्तस्यायतनमायामः प्रायः प्रचुरं यत्र । सारगात्रं निवि-



शस्त्रग्रहणविद्यासु बह्वीषु परिनिष्ठितम् ॥ ४  
 आरोहे पर्यवस्कन्दे सरणे सान्तरप्लुते ।  
 सम्यक्प्रहरणे याने व्यपयाने च कोविदम् ॥ ५  
 नागेष्वश्वेषु बहुशो रथेषु च परीक्षितम् ।  
 'चर्मनिस्त्रिशयुद्धे च नियुद्धे च विशारदम् ।'  
 परीक्ष्य च यथान्यायं वेतनेनोपपादितम् ॥ ६  
 न गोष्ठ्या नोपकारेण न संबन्धनिमित्ततः ।  
 नानाहूतं नाप्यभृतं मम सैन्यं बभूव ह ॥ ७  
 कुलीनार्यजनोपेतं तुष्टपुष्टमनुद्धतम् ।  
 कृतमानोपचारं च यशस्वि च मनस्वि च ॥ ८  
 सचिवैश्चापरैर्मुख्यैर्बहुभिः पुण्यकर्मभिः ।  
 लोकपालोपमैस्तात पालितं नरसत्तमैः ॥ ९  
 बहुभिः पार्थिवैर्गुप्तमस्त्रिप्रयचिकीर्षुभिः ।  
 अस्मानभिसृतैः कामात्सबलैः सपदानुगैः ॥ १०  
 महोदधिमिवापूर्णमापगाभिः समन्ततः ।  
 अपक्षैः पक्षिसंकाशै रथैश्चैव संवृतम् ॥ ११  
 प्रभिन्नकरटैश्चैव द्विरदैरावृतं महत् ।  
 यदहन्यत मे सैन्यं किमन्यद्भागधेयतः ॥ १२  
 योधाक्षय्यजलं भीमं वाहनोर्मितरङ्गिणम् ।  
 क्षेपण्यसिगदाशक्तिशरप्रासझषाकुलम् ॥ १३  
 ध्वजभूषणसंवाधरत्नोपलसुसंचितम् ।  
 वाहनैरभिधावद्भिर्वायुवेगविकम्पितम् ॥ १४  
 द्रोणगम्भीरपातालं कृतवर्ममहाह्वदम् ।  
 जलसन्धमहाग्राहं कर्णचन्द्रोदयोद्धतम् ॥ १५  
 गते सैन्यार्णवं भित्त्वा तरसा पाण्डवर्षमे ।  
 सञ्जयैकरथेनैव युयुधाने च मामकम् ॥ १६  
 तत्र शेषं न पश्यामि प्रविष्टे सव्यसाचिनि ।  
 सालते च रथोदारै मम सैन्यस्य सञ्जय ॥ १७  
 तौ तत्र समतिक्रान्तौ दृष्ट्वाऽतीव तरस्विनौ ।  
 सिन्धुराजं तु संप्रेक्ष्य गाण्डीवस्य च गोचरम् ॥ १८

डावयवम् ॥ ३ ॥ पर्यवस्कन्दे अवरोहणं । सरणे प्रसरणे ।  
 सान्तरप्लुते प्लवनान्तरितायां गतौ । व्यपयानेऽपसरणे ॥ ५ ॥ वेत-  
 नेन दिनमासवर्षदेयेन धनेन ॥ ६ ॥ गोष्ठ्या संलापमात्रेण  
 ॥ ७ ॥ वाहनान्येवोर्मितरङ्गपरम्परा विद्यते यत्र । क्षेपण्यो  
 यन्त्राणि ॥ १३ ॥ रत्नैरुपलैश्च सुसंचितं सुष्टुसंछादितम् । वाह-

किं नु वा कुरवः कृत्यं विदधुः कालचोदिताः ।  
 दारुणैकायनेऽकाले कथं वा प्रतिपेदिरे ॥ १९  
 ग्रस्तान्हि कौरवान्मन्ये मृत्युना तात संगतान् ।  
 विक्रमोऽपि रणे तेषां न तथा दृश्यते हि वै ॥ २०  
 अक्षतौ संयुगे तत्र प्रविष्टौ कृष्णपाण्डवौ ।  
 न च वारयिता कश्चित्तयोरस्तीह सञ्जय ॥ २१  
 भृताश्च बहवो योधाः परीक्ष्यैव महारथाः ।  
 वेतनेन यथायोगं प्रियवादेन चापरे ॥ २२  
 असत्कारभृतस्तात मम सैन्ये न विद्यते ।  
 कर्मणा ह्यनुरूपेण लभ्यते भक्तवेतनम् ॥ २३  
 न च योधोऽभवत्कश्चिन्मम सैन्ये तु सञ्जय ।  
 अल्पदानभृतस्तात तथा चाभृतको नरः ॥ २४  
 पूजितो हि यथाशक्त्या दानमानासनैर्मया ।  
 तथा पुत्रैश्च मे तात ज्ञातिभिश्च सबान्धवैः ॥ २५  
 ते च प्राप्यैव संग्रामे निर्जिताः सव्यसाचिना ।  
 शैनेयेन परामृष्टाः किमन्यद्भागधेयतः ॥ २६  
 रक्ष्यते यश्च संग्रामे ये च सञ्जय रक्षिणः ।  
 एकः साधारणः पन्था रक्ष्यस्य सह रक्षिभिः ॥ २७  
 अर्जुनं समरे दृष्ट्वा सैन्धवस्याग्रतःस्थितम् ।  
 पुत्रो मम भृशं मूढः किं कार्यं प्रत्यपद्यत ॥ २८  
 सात्यकिं च रणे दृष्ट्वा प्रविशन्तमभीतवत् ।  
 किं नु दुर्योधनः कृत्यं प्राप्तकालमन्यत ॥ २९  
 सर्वशस्त्रातिगौ सेनां प्रविष्टौ रथिसत्तमौ ।  
 दृष्ट्वा कां वै धृतिं युद्धे प्रत्यपद्यन्त मामकाः ॥ ३०  
 दृष्ट्वा कृष्णं तु दाशार्हमर्जुनार्थं व्यवस्थितम् ।  
 शिनीनामृषभं चैव मन्ये शोचन्ति पुत्रकाः ॥ ३१  
 दृष्ट्वा सेनां व्यतिक्रान्तां सालतेनार्जुनेन च ।  
 पलायमानांश्च कुरूमन्ये शोचन्ति पुत्रकाः ॥ ३२  
 विद्रुतात्रथिनो दृष्ट्वा निरुत्साहान्द्विषज्जये ।  
 पलायनकृतोत्साहान्मन्ये शोचन्ति पुत्रकाः ॥ ३३

नाभिधावनान्येव वायुवेगतया रूपितानि ॥ १४ ॥ मम सै-  
 न्यस्य शेषमित्यन्वयः ॥ १७ ॥ दारुणैकायने अतिभीषणेऽनन्य-  
 गतिके । अकाले अतीते समये ॥ १९ ॥ लभ्यते सैन्येना-  
 र्थात् ॥ २३ ॥ धृतिं धारणाम् ॥ ३० ॥



शून्यान्कृतात्रथोपस्थान्सात्वतेनार्जुनेन च ।  
 हतांश्च योधान्संहस्य मन्ये शोचन्ति पुत्रकाः ॥ ३४  
 व्यश्चनागरथान्दृष्ट्वा तत्र वीरान्सहस्रशः ।  
 धावमानान्नणे व्यग्रान्मन्ये शोचन्ति पुत्रकाः ॥ ३५  
 महानागान्विद्रवतो दृष्ट्वाऽर्जुनशराहतान् ।  
 पतितान्पततश्चान्यान्मन्ये शोचन्ति पुत्रकाः ॥ ३६  
 विहीनांश्च कृतानश्चान्विरथांश्च कृतान्नरान् ।  
 तत्र सात्यकिपार्थाभ्यां मन्ये शोचन्ति पुत्रकाः ॥ ३७  
 हयौघान्विहतान्दृष्ट्वा द्रवमाणांस्ततस्ततः ।  
 रणे माधवपार्थाभ्यां मन्ये शोचन्ति पुत्रकाः ॥ ३८  
 पत्तिसङ्घान्नरणे दृष्ट्वा धावमानांश्च सर्वशः ।  
 निराशा विजये सर्वे मन्ये शोचन्ति पुत्रकाः ॥ ३९  
 द्रोणस्य समतिक्रान्तावनीकमपराजितौ ।  
 क्षणेन दृष्ट्वा तौ वीरौ मन्ये शोचन्ति पुत्रकाः ॥ ४०  
 समूढोऽस्मि भृशं तात श्रुत्वा कृष्णधनंजयौ ।  
 प्रविष्टौ मामकं सैन्यं सात्वतेन सहाच्युतौ ॥ ४१  
 तस्मिन्प्रविष्टे पृतनां शिनीनां प्रवरे रथे ।  
 भोजानीकं व्यतिक्रान्ते किमकुर्वत कौरवाः ॥ ४२  
 तथा द्रोणेन समरे निगृहीतेषु पाण्डुषु ।  
 कथं युद्धमभूत्तत्र तन्ममाचक्ष्व सञ्जय ॥ ४३  
 द्रोणो हि बलवान्श्रेष्ठः कृतास्त्रो युद्धदुर्मदः ।  
 पाञ्चालास्तं महेष्वासं प्रत्ययुध्यन्कथं रणे ॥ ४४  
 बद्धवैरास्ततो द्रोणे धनंजयजयैषिणः ।  
 भारद्वाजसुतस्तेषु दृढवैरो महारथः ॥ ४५  
 अर्जुनश्चापि यच्चक्रे सिन्धुराजवधं प्रति ।  
 तन्मे सर्वं समाचक्ष्व कुशलो ह्यसि सञ्जय ॥ ४६  
 सञ्जय उवाच ।  
 आत्मापराधात्संभूतं व्यसनं भरतर्षभ ।  
 प्राप्य प्राकृतवद्दीर न त्वं शोचितुमर्हसि ॥ ४७  
 पुरा यदुच्यसे प्राज्ञैः सुहृद्भिर्विदुरादिभिः ।  
 मा हार्षीः पाण्डवान्राजन्निति तन्न त्वया श्रुतम् ॥ ४८  
 सुहृदां हितकामानां वाक्यं यो न शृणोति ह ।  
 स महद्भयसं प्राप्य शोचते वै यथा भवान् ॥ ४९

व्यग्रानेकाग्रान् । अव्यग्रान् पलायनैकमनस इति वा ॥ ३५ ॥  
 निर्गुणतां गुणवैषम्यम् । द्वैधीभावमनिश्चयम् ॥ ५१ ॥ सुमहान्

याचितोऽसि पुरा राजन्दाशार्हेण शमं प्रति ।  
 न च तं लब्धवान्कामं त्वत्तः कृष्णो महायशः ॥ ५०  
 तव निर्गुणतां ज्ञात्वा पक्षपातं सुतेषु च ।  
 द्वैधीभावं तथा धर्मे पाण्डवेषु च मत्सरम् ॥ ५१  
 तव जिह्ममभिप्रायं विदित्वा पाण्डवान्प्रति ।  
 आर्तप्रलापांश्च बहून्मनुजाधिप सत्तम ॥ ५२  
 सर्वलोकस्य तत्त्वज्ञः सर्वलोकेश्वरः प्रभुः ।  
 वासुदेवस्ततो युद्धं कुरूणामकरोन्महत् ॥ ५३  
 आत्मापराधात्सुमहान्प्राप्तस्ते विपुलः क्षयः ।  
 नैनं दुर्योधने दोषं कर्तुमर्हसि मानद ॥ ५४  
 न हि ते सुकृतं किञ्चिदादौ मध्ये च भारत ।  
 दृश्यते पृष्ठतश्चैव त्वन्मूलो हि पराजयः ॥ ५५  
 तस्मादद्य स्थिरो भूत्वा ज्ञात्वा लोकस्य निर्णयम् ।  
 शृणु युद्धं यथावृत्तं घोरं देवासुरोपमम् ॥ ५६  
 प्रविष्टे तव सैन्यं तु शैनेये सत्यविक्रमे ।  
 भीमसेनमुखाः पार्थाः प्रतीयुर्वाहिनीं तव ॥ ५७  
 आगच्छतस्तान्सहसा क्रुद्धरूपान्सहानुगान् ।  
 दधारैको रणे पाण्डून्कृतवर्मा महारथः ॥ ५८  
 यथोद्धृत्तं वारयते वेला वै सलिलार्णवम् ।  
 पाण्डुसैन्यं तथा सङ्घे हार्दिक्यः समवारयत् ॥ ५९  
 तत्राद्भुतमपश्याम हार्दिक्यस्य पराक्रमम् ।  
 यदेनं सहिताः पार्था नातिचक्रमुराहवे ॥ ६०  
 ततो भीमस्त्रिभिर्विद्ध्वा कृतवर्माणमाशुगैः ।  
 शङ्खं दध्मौ महाबाहुर्हर्षयन्सर्वपाण्डवान् ॥ ६१  
 सहदेवस्तु विंशत्या धर्मराजश्च पञ्चभिः ।  
 शतेन नकुलश्चापि हार्दिक्यं समविध्यत ॥ ६२  
 द्रौपदेयास्त्रिसप्तत्या सप्तभिश्च घटोत्कचः ।  
 धृष्टद्युम्नस्त्रिभिश्चापि कृतवर्माणमार्दयत् ॥ ६३  
 विराटो द्रुपदश्चैव याज्ञसेनिश्च पञ्चभिः ।  
 शिखण्डी चैव हार्दिक्यं विद्ध्वा पञ्चभिराशुगैः ॥ ६४  
 पुनर्विव्याध विंशत्या सायकानां हसन्निव ।  
 कृतवर्मा ततो राजन्सर्वतस्तान्महारथान् ॥ ६५  
 एकैकं पञ्चभिर्विद्ध्वा भीमं विव्याध सप्तभिः ।

विपुल इति पर्यायाभ्यां महत्त्वोद्वेकः ॥ ५४ ॥ निर्णयं नियत-  
 स्वभावम् ॥ ५६ ॥ सर्वतः सर्वान् ॥ ६५ ॥



धनुर्ध्वजं चास्य तदा रथाद्धमावपातयत् ॥ ६६  
 अथैनं छिन्नधन्वानं त्वरमाणो महारथः ।  
 आजघानोरसि क्रुद्धः सप्तत्या निशितैः शरैः ॥ ६७  
 स गाढविद्धो बलवान्हादिक्यस्य शरोत्तमैः ।  
 चचाल रथमध्यस्थः क्षितिकम्पेयथाऽचलः ॥ ६८  
 भीमसेनं तथा दृष्ट्वा धर्मराजपुरोगमाः ।  
 विसृजन्तः शरान् राजन्कृतवर्माणमार्दयन् ॥ ६९  
 तं तथा कोष्ठकीकृत्य रथवंशेन मारिष ।  
 विव्यधुः सायकैर्हृष्टा रक्षार्थं मारुतेर्मृधे ॥ ७०  
 प्रतिलभ्य ततः संज्ञां भीमसेनो महाबलः ।  
 शक्तिं जग्राह समरे हेमदण्डामयस्सयीम् ॥ ७१  
 चिक्षेप च रथात्तूर्णं कृतवर्मरथं प्रति ।  
 सा भीमभुजनिर्मुक्ता निर्मुक्तोरगसन्निभा ॥ ७२  
 कृतवर्माणमभितः प्रजज्वाल सुदारुणा ।  
 तामापतन्तीं सहसा युगान्ताग्निसमप्रभाम् ॥ ७३  
 द्वाभ्यां शराभ्यां हादिक्यो निजघान द्विधा तदा ।  
 सा छिन्ना पतिता भूमौ शक्तिः कनकभूषणा ॥ ७४  
 द्योतयन्ती दिशो राजन्महोल्केव नभश्च्युता ।  
 शक्तिं विनिहतां दृष्ट्वा भीमश्चुक्रोध वै भृशम् ॥ ७५  
 ततोऽन्यद्वनुरादाय वेगवत्सुमहाखनम् ।  
 भीमसेनो रणे क्रुद्धो हादिक्यं समवारयत् ॥ ७६  
 अथैनं पञ्चभिर्वाणैराजघान स्तनान्तरे ।  
 भीमो भीमबलो राजंस्तव दुर्मन्त्रितेन च ॥ ७७  
 भोजस्तु क्षतसर्वाङ्गो भीमसेनेन मारिष ।  
 रक्ताशोक इवोत्फुल्लो व्यभ्राजत रणाजिरे ॥ ७८  
 ततः क्रुद्धस्त्रिभिर्वाणैर्भीमसेनं हसन्निव ।  
 अभिहत्य दृढं युद्धे तान्सर्वान्प्रत्यविध्यत ॥ ७९  
 त्रिभिस्त्रिभिर्महेष्वासो यतमानान्महारथान् ।  
 तेऽपि तं प्रत्यविध्यन्त सप्तभिः सप्तभिः शरैः ॥ ८०  
 शिखण्डिनस्ततः क्रुद्धः क्षुरप्रेण महारथः ।  
 धनुश्चिच्छेद समरे ग्रहसन्निव सात्वतः ॥ ८१  
 शिखण्डी तु ततः क्रुद्धश्छिन्ने धनुषि सत्वरः ।  
 असिं जग्राह समरे शतचन्द्रं च भास्वरम् ॥ ८२

द्विधा स्थानद्वये ॥ ७४ ॥ कूर्मनखैः कूर्मनखाकृतिफलकैः

भ्रामयित्वा महर्चर्म चामीकरविभूषितम् ।  
 तमसिं प्रेषयामास कृतवर्मरथं प्रति ॥ ८३  
 स तस्य सशरं चापं छित्त्वा राजन्महानसिः ।  
 अभ्यगाद्धरणीं राजंश्च्युतं ज्योतिरिवाम्बरात् ॥ ८४  
 एतस्मिन्नेव काले तु त्वरमाणं महारथाः ।  
 विव्यधुः सायकैर्गाढं कृतवर्माणमाहवे ॥ ८५  
 अथान्यद्वनुरादाय त्यक्त्वा तच्च महद्वनुः ।  
 विशीर्णं भरतश्रेष्ठ हादिक्यः परवीरहा ॥ ८६  
 विव्याध पाण्डवान्युद्धे त्रिभिस्त्रिभिरजिह्वगैः ।  
 शिखण्डिनं च विव्याध त्रिभिः पञ्चभिरेव च ॥ ८७  
 धनुरन्यत्समादाय शिखण्डी तु महायशाः ।  
 अवारयत्कूर्मनखैराशुगैर्हृदिकात्मजम् ॥ ८८  
 ततः क्रुद्धो रणे राजन्हृदिकस्यात्मसंभवः ।  
 अभिदुद्राव वेगेन याज्ञसेनिं महारथम् ॥ ८९  
 भीष्मस्य समरे राजन्मृत्योर्हेतुं महात्मनः ।  
 विदर्शयन्बलं शूरः शार्दूल इव कुञ्जरम् ॥ ९०  
 तौ दिशागजसंकाशौ ज्वलिताविव पावकौ ।  
 समापेततुरन्योन्यं शरसङ्घैररिन्दमौ ॥ ९१  
 विधुन्वानौ धनुःश्रेष्ठे संदधानौ च सायकान् ।  
 विसृजन्तौ च शतशो गभस्तीनिव भास्करौ ॥ ९२  
 तापयन्तौ शरैस्तीक्ष्णैरन्योन्यं तौ महारथौ ।  
 युगान्तप्रतिमौ वीरौ रेजतुर्भास्कराविव ॥ ९३  
 कृतवर्मा च समरे याज्ञसेनिं महारथम् ।  
 विद्धेषुभिस्त्रिसप्तत्या पुनर्विव्याध सप्तभिः ॥ ९४  
 स गाढविद्धो व्यथितो रथोपस्थ उपाविशत् ।  
 विसृज्य सशरं चापं मूर्च्छयाऽभिपरिप्लुतः ॥ ९५  
 तं विषण्णं रणे दृष्ट्वा तावकाः पुरुषर्षभ ।  
 हादिक्यं पूजयामासुर्वासांस्यादुधुवुश्च ह ॥ ९६  
 शिखण्डिनं तथा ज्ञात्वा हादिक्यशरपीडितम् ।  
 अपोवाह रणाद्यन्ता त्वरमाणो महारथम् ॥ ९७  
 सादितं तु रथोपस्थे दृष्ट्वा पार्थाः शिखण्डिनम् ।  
 परिवव्रु रथैस्तूर्णं कृतवर्माणमाहवे ॥ ९८  
 तत्राद्भुतं परं चक्रे कृतवर्मा महारथः ।

॥ ८८ ॥ चतुर्दशाधिकशततमोऽध्यायः ॥ ११४ ॥



यदेकः समरे पार्थान्वारयामास सानुगान् ॥९९  
 पार्थाञ्जित्वाऽजयच्चैदीन्पाश्चालान्सृज्यानपि ।  
 केकयांश्च महावीर्यान्कृतवर्मा महारथः ॥ १००  
 ते वध्यमानाः समरे हार्दिक्येन स पाण्डवाः ।  
 इतश्चेतश्च धावन्तो नैव चक्रुर्धृतिं रणे ॥ १०१

जित्वा पाण्डुसुतान्युद्धे भीमसेनपुरोगमान् ।  
 हार्दिक्यः समरेऽतिष्ठद्विधूम इव पावकः ॥ १०२  
 ते द्राव्यमाणाः समरे हार्दिक्येन महारथाः ।  
 विमुखाः समपद्यन्त शरवृष्टिभिरार्दिताः ॥ १०३

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे चतुर्दशाधिकशततमोऽध्यायः ॥ ११४ ॥

### पञ्चदशाधिकशततमोऽध्यायः ॥ ११५ ॥

सात्यकिना जलसन्धस्य वधः ॥ १ ॥

सञ्जय उवाच ।

शृणुष्वैकमना राजन्यन्मां त्वं परिपृच्छसि ।  
 द्राव्यमाणे बले तस्मिन्हार्दिक्येन महात्मना ॥ १  
 लज्जयावन्ते चापि परिहृष्टे च तावके ।  
 द्वीपो य आसीत्पाण्डूनामगाधे गाधमिच्छताम् ॥ २  
 श्रुत्वा स निनदं भीमं तावकानां महाहवे ।  
 शैनेयस्त्वरितो राजन्कृतवर्माणमभ्ययात् ॥ ३  
 उवाच सारथिं तत्र क्रोधामर्षसमन्वितः ।  
 हार्दिक्याभिमुखं सूत कुरु मे रथमुत्तमम् ॥ ४  
 कुरुते कदनं पश्य पाण्डुसैन्ये ह्यमर्षितः ।  
 एनं जित्वा पुनः सूत यास्यामि विजयं प्रति ॥ ५  
 एवमुक्ते तु वचने सूतस्तस्य महामते ।  
 निमेषान्तरमात्रेण कृतवर्माणमभ्ययात् ॥ ६  
 कृतवर्मा तु हार्दिक्यः शैनेयं निशितैः शरैः ।  
 अवाकिरत्सुसंकुद्धस्ततोऽकुह्यत्स सात्यकिः ॥ ७  
 अथाशु निशितं भल्लं शैनेयः कृतवर्मणः ।  
 प्रेषयामास समरे शरांश्च चतुरोऽपरान् ॥ ८  
 ते तस्य जग्निरे वाहान्भलेनास्याच्छिनद्धनुः ।  
 पृष्ठरक्षं तथा सूतमविध्यन्निशितैः शरैः ॥ ९  
 ततस्तं विरथं कृत्वा सात्यकिः सत्यविक्रमः ।  
 सेनामस्यार्दयामास शरैः सन्नतपर्वभिः ॥ १०  
 अभज्यताथ पृतना शैनेयशरपीडिता ।  
 'पलायनकृतोत्साहा भ्रमन्ती तत्रतत्र ह ।'  
 ततः प्रायात्स त्वरितः सात्यकिः सत्यविक्रमः ॥ ११

द्रोण० २३

शृणु राजन्यदकरोत्तव सैन्येषु वीर्यवान् ।  
 अतीत्य स महाराज द्रोणानीकमहार्णवम् ॥ १२  
 पराजित्य तु संहृष्टः कृतवर्माणमाहवे ।  
 यन्तारमब्रवीच्छूरः शनैर्याहीत्यसंभ्रमम् ॥ १३  
 दृष्ट्वा तु तव तत्सैन्यं रथाश्चद्विपसंकुलम् ।  
 पदातिजनसंपूर्णमब्रवीत्सारथिं पुनः ॥ १४  
 यदेतन्मेघसंकाशं द्रोणानीकस्य सव्यतः ।  
 सुमहत्कुञ्जरानीकं यस्य रुक्मरथो मुखम् ॥ १५  
 एते हि बहवः सूत दुर्निवार्याश्च संयुगे ।  
 दुर्योधनसमादिष्टा मदर्थे त्यक्तजीविताः ॥ १६  
 राजपुत्रा महेष्वासाः सर्वे विक्रान्तयोधिनः ।  
 'न चाजित्वा रणे ह्येताञ्शक्यः प्राप्तुं जयद्रथः ॥ १७  
 नापि सूत मया पार्थः शक्यः प्राप्तुं कथंचन ।  
 एते तिष्ठन्ति सहिताः सर्वविद्यासु निष्ठिताः ॥ १८  
 त्रिगर्तानां रथोदाराः सुवर्णविकृतध्वजाः ।  
 मामेवाभिमुखा वीरा योत्स्यमाना व्यवस्थिताः ॥ १९  
 अत्र मां प्रापय क्षिप्रमश्वांश्चोदय सारथे ।  
 त्रिगर्तैः सह योत्स्यामि भारद्वाजस्य पश्यतः ॥ २०  
 सञ्जय उवाच ।  
 ततः प्रायाच्छनैः सूतः सात्वतस्य मते स्थितः ।  
 रथेनादित्यवर्णेन भास्वरेण पताकिना ॥ २१  
 तमूहुः सारथेर्वश्या बल्यमाना हयोत्तमाः ।  
 वायुवेगसमाः सङ्घे कुन्देन्दुरजतप्रभाः ॥ २२  
 आपतन्तं रणे तं तु शङ्खवर्णैर्हयोत्तमैः ।



परिवृत्ततः शूरा गजानीकेन सर्वतः ।  
 किरन्तो विविधांस्तीक्ष्णान्सायकाँलघुवेधिनः ॥ २३  
 सात्वतोऽपि शितैर्बाणैर्गजानीकमयोधयत् ।  
 पर्वतानिव वर्षेण तपान्ते जलदो महान् ॥ २४  
 वज्राशनिसमस्पशैर्वध्यमानाः शरैर्गजाः ।  
 प्राद्रवन्नणमुत्सृज्य शिनिवीरसमीरितैः ॥ २५  
 शीर्णदन्ता विरुधिरा भिन्नमस्तकपिण्डिकाः ।  
 विशीर्णकर्णास्यकरा विनियन्तृपताकिनः ॥ २६  
 संभिन्नवर्मघण्टाश्च विनिकृत्तमहाध्वजाः ।  
 हतारोहा दिशो राजन्मेजिरे अष्टकम्बलाः ॥ २७  
 रुवन्तो विविधान्नादाञ्जलदोपमनिःस्वनाः ।  
 नाराचैर्वत्सदन्तैश्च भल्लैरञ्जलिकैस्तथा ॥ २८  
 क्षुरप्रैरर्धचन्द्रैश्च सात्वतेन विदारिताः ।  
 क्षरन्तोऽसृक्तथा मूत्रं पुरीषं च प्रदुद्रुवुः ।  
 बभ्रमुश्चस्खलुश्चान्ये पेतुर्मल्लुस्तथाऽपरे ॥ २९  
 एवं तत्कुञ्जरानीकं युयुधानेन पीडितम् ।  
 शरैरभ्यर्कसंकाशैः प्रदुद्राव समन्ततः ॥ ३०  
 तस्मिन्हते गजानीके जलसन्धो महाबलः ।  
 यत्तः संप्रापयन्नागं रजताश्वरथं प्रति ॥ ३१  
 रुक्मवर्मधरः शूरस्तपनीयाङ्गदः शुचिः ।  
 कुण्डली मकुटी खड्गी रक्तचन्दनरूपितः ॥ ३२  
 शिरसा धारयन्दीप्तां तपनीयमयीं स्रजम् ।  
 उरसा धारयन्निष्कं कण्ठसूत्रं च भास्वरम् ॥ ३३  
 चापं च रुक्मविकृतं विधुन्वन्गजमूर्धनि ।  
 अशोभत महाराज सविद्युदिव तोयदः ॥ ३४  
 तमापतन्तं सहसा मागधस्य गजोत्तमम् ।  
 सात्यकिर्वारयामास वेलेव मकरालयम् ॥ ३५  
 नागं निवारितं दृष्ट्वा शैनेयस्य शरोत्तमैः ।  
 अकुध्यत रणे राजञ्जलसन्धो महाबलः ॥ ३६  
 ततः क्रुद्धो महाराज मार्गणैर्भारसाधनैः ।  
 अविध्यत शिनेः पौत्रं जलसन्धो महोरसि ॥ ३७  
 ततोऽपरेण भल्लेन पीतेन निशितेन च ।  
 अस्यतो वृष्णिवीरस्य निचकर्त शरासनम् ॥ ३८

पिण्डिका गण्डः ॥ २६ ॥ कण्ठसूत्रं हारम् ॥ ३३ ॥ ततो  
 ग्रहणानन्तरम् । आविध्य आमयित्वा ॥ ४७ ॥ वसुंध-

सात्यकिं छिन्नधन्वानं ग्रहसन्निव भारत ।  
 अविध्यन्मागधो वीरः पञ्चभिर्निशितैः शरैः ॥ ३९  
 स विद्धो बहुभिर्बाणैर्जलसन्धेन वीर्यवान् ।  
 नाकम्पत महाबाहुस्तदद्भुतमिवाभवत् ॥ ४०  
 अचिन्तयन्वै स शरान्नात्यर्थं संभ्रमाद्वली ।  
 धनुरन्यत्समादाय तिष्ठतिष्ठेत्युवाच ह ॥ ४१  
 एतावदुक्त्वा शैनेयो जलसन्धं महोरसि ।  
 विव्याध षष्ठ्या सुभृशं शराणां ग्रहसन्निव ॥ ४२  
 क्षुरप्रेण सुतीक्ष्णेन मुष्टिदेशे महद्वनुः ।  
 जलसन्धस्य चिच्छेद विव्याध च त्रिभिः शरैः ॥ ४३  
 जलसन्धस्तु तत्त्यक्त्वा सशरं वै शरासनम् ।  
 तोमरं व्यसृजत्पूर्णं सात्यकिं प्रति मारिष ॥ ४४  
 स निर्भिद्य भुजं सव्यं माधवस्य महारणे ।  
 अभ्यगाद्वरणीं घोरः श्वसन्निव महोरगः ॥ ४५  
 निर्भिन्ने तु भुजे सव्ये सात्यकिः सत्यविक्रमः ।  
 त्रिंशद्भिर्विशिखैस्तीक्ष्णैर्जलसन्धमताडयत् ॥ ४६  
 प्रगृह्य तु ततः खड्गं जलसन्धो महाबलः ।  
 आर्षभं चर्म च महच्छतचन्द्रकसंकुलम् ।  
 आविध्य च ततः खड्गं सात्वतायोत्ससर्ज ह ॥ ४७  
 शैनेयस्य धनुश्छित्त्वा स खड्गो न्यपतन्महीम् ।  
 अलातचक्रवच्चैव व्यरोचत महीं गतः ॥ ४८  
 अथान्यद्भनुरादाय सर्वकायावदारणम् ।  
 'जलसन्धमभिप्रेक्ष्य उत्सायित्वा च माधवः ॥' ४९  
 शालस्कन्धप्रतीकाशमिन्द्राशनिसमस्वनम् ।  
 विष्फार्य विव्यधे क्रुद्धो जलसन्धं शरेण ह ॥ ५०  
 ततः साभरणौ बाहू क्षुराभ्यां माधवोत्तमः ।  
 साङ्गदौ जलसन्धस्य चिच्छेद ग्रहसन्निव ॥ ५१  
 तौ बाहू परिघप्रख्यौ पेततुर्गजसत्तमात् ।  
 वसुंधराधराद्वष्टौ पञ्चशीर्षाविवोरगौ ॥ ५२  
 ततः सुदंष्ट्रं सुहनु चारुकुण्डलमण्डितम् ।  
 क्षुरेणास्य तृतीयेन शिरश्चिच्छेद सात्यकिः ॥ ५३  
 तत्पातितशिरोबाहुकबन्धं भीमदर्शनम् ।  
 द्विरदं जलसन्धस्य रुधिराभ्यषिञ्चत ॥ ५४

राधरात् पर्वतात् ॥ ५२ ॥ पञ्चदशाधिकशततमोऽध्यायः  
 ॥ ११५ ॥



जलसन्धं निहत्याजौ त्वरमाणस्तु सात्वतः ।  
 विमानं पातयामास गजस्कन्धाद्विशंपते ॥ ५५  
 रुधिरेणावसिक्ताङ्गो जलसन्धस्य कुञ्जरः ।  
 विलम्बमानमवहत्संश्लिष्टं परमासनम् ॥ ५६  
 शरादितः सात्वतेन मर्दमानः स्ववाहिनीम् ।  
 घोरमार्तस्वरं कृत्वा विदुद्राव महागजः ॥ ५७  
 हाहाकारो महानासीत्तत्र सैन्यस्य मारिष ।  
 जलसन्धं हतं दृष्ट्वा वृष्णीनामृषभेण तु ॥ ५८  
 विमुखाश्चाभ्यधावन्त तव योधाः समन्ततः ।

पलायनकृतोत्साहा निरुत्साहा द्विपञ्चये ॥ ५९  
 एतस्मिन्नन्तरे राजन्द्रोणः शस्त्रभृतां वरः ।  
 'सैन्यस्य भारं सुमहत्कृतवर्मणि भारत ॥ ६०  
 अभ्ययाज्जवनैरश्वैर्युयुधानं महारथम् ।  
 स हि पार्थात्रणे यत्तान्दधारैको महाबलः ॥' ६१  
 तमुदीर्णं तथा दृष्ट्वा शैनेयं कुरुपुङ्गवाः ।  
 द्रोणेनैव सह क्रुद्धाः सात्यकिं समुपाद्रवन् ॥ ६२  
 ततः प्रवृत्ते युद्धं कुरूणां सात्वतस्य च ।  
 द्रोणस्य च रणे राजन्धोरं देवासुरोपमम् ॥ ६३

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे पञ्चदशधिकशततमोऽध्यायः ॥ ११५ ॥

### षोडशधिकशततमोऽध्यायः ॥ ११६ ॥

सात्यकिना दुर्योधनकृतवर्मणोः पराजयः ॥ १ ॥

सञ्जय उवाच ।  
 'सात्वतस्य रणे कर्म दृष्ट्वा योद्धुं महारथाः ।  
 अमृष्यमाणाः संयत्ताः शैनेयं समुपाद्रवन् ॥' १  
 ते किरन्तः शरव्रातान्सर्वे यत्ताः प्रहारिणः ।  
 त्वरमाणा महाराज युयुधानमयोधयन् ॥ २  
 तं द्रोणः सप्तसप्तत्या जघान निशितैः शरैः ।  
 दुर्मर्षणो द्वादशभिर्दुःसहो दशभिः शरैः ॥ ३  
 विकर्णश्चापि निशितैस्त्रिंशद्भिः कङ्कपत्रिभिः ।  
 विव्याध मार्गणैस्तूर्णैः वामपार्श्वे स्तनान्तरे ॥ ४  
 दुर्मुखो दशभिर्बाणैस्तथा दुःशासनोऽष्टभिः ।  
 चित्रसेनश्च शैनेयं द्वाभ्यां विव्याध मारिष ॥ ५  
 दुर्योधनश्च महता शरवर्षेण माधवम् ।  
 अपीडयद्रणे राजञ्जराश्चान्ये महारथाः ॥ ६  
 सर्वतः प्रतिविद्धस्तु तव पुत्रैर्महारथैः ।  
 'स तुद्यमानश्च तदा सर्वतः कुरुपुङ्गवैः ॥' ७  
 तान्प्रत्यविध्यद्राघ्णैः पृथक्पृथग्गजिह्वगैः ।  
 'सात्यकिः पुण्डरीकाक्षो हस्त्रेषु परिनिष्ठितः ॥' ८  
 भारद्वाजं त्रिभिर्बाणैर्दुःसहं नवभिः शरैः ।  
 विकर्णं पञ्चविंशत्या चित्रसेनं च सप्तभिः ॥ ९

दुर्मर्षणं द्वादशभिरष्टाभिश्च विविंशतिम् ।  
 सत्यव्रतं च नवभिर्विजयं दशभिः शरैः ॥ १०  
 'दुर्योधनं त्रिभिर्विद्ध्वा सुपुङ्खैस्तिग्मतेजनैः ।  
 ततो रुक्माङ्गदं चापं विधुन्वानो महारथः ।  
 अभ्ययात्सात्यकिस्तूर्णं पुत्रं तव महारथम् ॥ ११  
 राजानं सर्वलोकस्य सर्वलोकमहारथम् ।  
 शरैरभ्यहनद्वाढं ततो युद्धमभूत्तयोः ॥ १२  
 विमुञ्चतौ शरांस्तीक्ष्णान्संदधानौ च सायकान् ।  
 अदृश्यं समरेऽन्योन्यं चक्रतुस्तौ महारथौ ॥ १३  
 सात्यकिः कुरुराजेन निर्विद्धो बह्वशोभत ।  
 अस्रवद्बुधिरं भूरि स्वरसं चन्दनो यथा ॥ १४  
 सात्वतेन च बाणौघैर्निर्विद्धस्तनयस्तव ।  
 शातकुम्भमयापीडो बभौ यूष इवोच्छ्रितः ॥ १५  
 माधवस्तु रणे राजन्कुरुराजस्य धन्विनः ।  
 धनुश्चिच्छेद समरे क्षुरप्रेण हसन्निव ॥ १६  
 अथैनं छिन्नधन्वानं शरैर्बहुभिराचिनोत् ।  
 निर्भिन्नश्च शरैस्तेन द्विषता क्षिप्रकारिणा ।  
 नामृष्यत रणे राजा शत्रोर्विजयलक्षणम् ॥ १७  
 अथान्यद्बनुरादाय हेमपृष्ठं दुरासदम् ।

रुक्माङ्गदं चापि इति ड. पाठः ॥ ११ ॥

चन्दनो रक्तचन्दनः ॥ १४ ॥



विव्याध सात्यकिं तूर्णं सायकानां शतेन ह ॥ १८  
 सोऽतिविद्धो बलवता तव पुत्रेण धन्विना ।  
 अमर्षवशमापन्नस्तव पुत्रमपीडयत् ॥ १९  
 पीडितं नृपतिं दृष्ट्वा तव पुत्रं महारथाः ।  
 सात्यकिं शरवर्षेण छादयामासुरोजसा ॥ २०  
 स छाद्यमानो बहुभिस्तव पुत्रैर्महारथैः ।  
 एकैकं पञ्चभिर्विद्ध्वा पुनर्विव्याध सप्तभिः ।  
 दुर्योधनं च त्वरितो विव्याधाष्टभिराशुगैः ॥ २१  
 ग्रहसंश्रास्य चिच्छेद कार्मुकं रिपुभीषणम् ।  
 नागं मणिमयं चैव शरैर्ध्वजमपातयत् ॥ २२  
 हत्वा तु चतुरो वाहांश्चतुर्भिर्निशितैः शरैः ।  
 सारथिं पातयामास क्षुरप्रेण महायशाः ॥ २३  
 एतस्मिन्नन्तरे चैव कुरुराजं महारथम् ।  
 अवाकिरच्छरैर्हृष्टो बहुभिर्मर्मभेदिभिः ॥ २४  
 स विध्यमानः समरे शैनेयस्य शरोत्तमैः ।  
 प्राद्रवत्सहसा राजन्पुत्रो दुर्योधनस्तव ।  
 आप्लुतश्च ततो यानं चित्रसेनस्य धन्विनः ॥ २५  
 हाहाभूतं जगच्चासीदृष्ट्वा राजानमाहवे ।  
 ग्रस्यमानं सात्यकिना खे सोममिव राहुणा ॥ २६  
 तं तु शब्दमथ श्रुत्वा कृतवर्मा महारथः ।  
 अभ्ययात्सहसा तत्र यत्रास्ते माधवः प्रभुः ॥ २७  
 विधुन्वानो धनुः श्रेष्ठं चोदयंश्चैव वाजिनः ।  
 भर्त्सयन्सारथिं चाग्रे याहियाहीति सत्वरम् ॥ २८  
 तमापतन्तं संप्रेक्ष्य व्यादितास्यमिवान्तकम् ।  
 युयुधानो महाराज यन्तारमिदमब्रवीत् ॥ २९  
 कृतवर्मा रथेनैव द्रुतमापतते शरी ।  
 प्रत्युद्याहि रथेनैनं प्रवरं सर्वधन्विनाम् ॥ ३०  
 'प्रयाहि सत्वरं स्रुत रथेन रथसत्तमम् ।  
 निहनिष्यामि तं सङ्ख्ये वृष्णिवीरमरिंदमम् ॥' ३१  
 ततः प्रजविताश्चेन रथेन रथिनांवरः ।  
 आससाद रणे भोजं प्रतिमानं धनुष्मताम् ॥ ३२  
 ततो गभस्तिमत्प्रख्यौ ज्वलिताविव पावकौ ।  
 समेयातां नरव्याघ्रौ व्याघ्राविव तरस्त्रिनौ ॥ ३३

दंष्ट्राश्चतस्रो यस्य स्युर्दशनेभ्यः समुच्छ्रिताः । सिंहदंष्ट्रः स  
 गदितश्चतुर्दंष्ट्रश्च सूरिभिः ॥ ४३ ॥

कृतवर्मा तु शैनेयं षड्विंशत्या समर्पयत् ।  
 निशितैः सायकैस्तीक्ष्णैर्यन्तारं चास्य पञ्चभिः ॥ ३४  
 चतुरश्वतुरो वाहांश्चतुर्भिः परमेषुभिः ।  
 अविध्यत्साधुदान्तान्वै सैन्धवान्सात्वतस्य हि ॥ ३५  
 रुक्मध्वजो रुक्मपृष्ठं महद्विष्फार्य कार्मुकम् ।  
 रुक्माङ्गदी रुक्मवर्मा रुक्मपुङ्खैरवारयत् ॥ ३६  
 ततोऽशीतिं शिनेः पौत्रः सायकान्कृतवर्मणे ।  
 प्राहिणोत्वरया युक्तो द्रष्टुकामो धनंजयम् ॥ ३७  
 सोऽतिविद्धो बलवता शत्रुणा शत्रुतापनः ।  
 समकम्पत दुर्धर्षः क्षितिकम्पे यथाऽचलः ॥ ३८  
 त्रिषष्ट्या चतुरोऽस्याश्चान्सप्तभिः सारथिं तथा ।  
 विव्याध निशितैस्तूर्णं सात्यकिः सत्यविक्रमः ॥ ३९  
 'हताश्वसूते तु रथे स्थिताय शिनिपुङ्गवः ।'  
 सुवर्णपुङ्खं विशिखं समादाय च सात्यकिः ।  
 व्यसृजत्तं महाज्वालं संकुद्धमिव पन्नगम् ॥ ४०  
 सोऽविध्यत्कृतवर्माणं यमदण्डोपमः शरः ।  
 जाम्बूनदविचित्रं च वर्म निर्भिद्य भानुमत् ।  
 अभ्यगाद्गरणीमुग्रो रुधिरेण समुक्षितः ॥ ४१  
 संजातरुधिरश्चाजौ सात्वतेषुभिरर्दितः ।  
 सशरं धनुरुत्सृज्य न्यपतत्स्यन्दनोत्तमात् ॥ ४२  
 स सिंहदंष्ट्रो जानुभ्यां पतितोऽमितविक्रमः ।  
 शरार्दितः सात्यकिना रथोपस्थे नरर्षभः ॥ ४३  
 सहस्रबाहुसदृशमक्षोभ्यमिव सागरम् ।  
 निवार्य कृतवर्माणं सात्यकिः प्रययौ ततः ॥ ४४  
 'न हि तस्य शरोऽपार्थः कथंचिदपि पार्थिव ।  
 दिदृक्षुः स हि वेगेन प्रायाद्यत्र धनंजयः ॥ ४५  
 स शक्त्या क्षत्रियैस्तत्र निरुद्धो बलवत्तरः ।  
 युयुधे सात्वतो राजन्दिदृक्षुः पाण्डुनन्दनम् ॥' ४६  
 खड्गशक्तिधनुःकीर्णां गजाश्चरथसंकुलाम् ।  
 प्रवर्तितोग्ररुधिरां शतशः क्षत्रियर्षभैः ॥ ४७  
 प्रेक्षतां सर्वसैन्यानां मध्येन शिनिपुङ्गवः ।  
 अभ्यगाद्वाहिनीं हित्वा वृत्रहेवासुरीं चमूम् ॥ ४८

षोडशाधिकशततमोऽध्यायः ॥ ११६ ॥



समाश्रयस्य च हार्दिक्यो गृह्य चान्यन्महद्भुतः । तस्यैव तत्र बलवान्वारयन्युधि पाण्डवान् ॥ ४९

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे षोडशाधिकशततमोऽध्यायः ॥ ११६ ॥

### सप्तदशाधिकशततमोऽध्यायः ॥ ११७ ॥

सात्यकिपराक्रमवर्णनम् ॥ १ ॥

सञ्जय उवाच ।

काल्यमानेषु सैन्येषु शैनेयेन ततस्ततः ।  
भारद्वाजः शरव्रातैर्मर्मभिर्द्विरवाकिरत् ॥ १  
स संप्रहारस्तुमुलो द्रोणसात्वतयोरभूत् ।  
पश्यतां सर्वसैन्यानां बलिवासवयोरिव ॥ २  
ततो द्रोणः शिनेः पौत्रं चित्रैः सर्वासैः शरैः ।  
त्रिभिराशीविषाकारैर्ललाटे समविध्यत ॥ ३  
तैर्ललाटार्पितैर्वाणैर्युधधानस्त्वजिह्वगैः ।  
व्यरोचतं महाराज त्रिशङ्ग इव पर्वतः ॥ ४  
ततोऽस्य बाणानपरानिन्द्राशनिसमखनान् ।  
भारद्वाजोऽन्तरप्रेक्षी प्रेषयामास संयुगे ॥ ५  
तान्द्रोणचापनिर्मुक्तान्दाशार्हः पततः शरान् ।  
द्वाभ्यांद्वाभ्यां सुपुङ्खाभ्यां चिच्छेद परमास्त्रवित् ६  
तामस्य लघुतां द्रोणः समवेक्ष्य विशांपते ।  
ग्रहस्य सहसाऽविध्यत्रिंशता शिनिपुङ्गवम् ॥ ७  
पुनः पञ्चशतेषूणां शितेन च समार्पयत् ।  
लघुतां युयुधानस्य लाघवेन विशेषयन् ॥ ८  
समुत्पतन्ति बल्मीकाद्यथा क्रुद्धा महोरगाः ।  
तथा द्रोणरथाद्राजन्नापतन्ति तनुच्छिदः ॥ ९  
तथैव युयुधानेन सृष्टाः शतसहस्रशः ।  
अवाकिरन्द्रोणरथं शरा रुधिरभोजनाः ॥ १०  
लाघवाद्विजमुख्यस्य सात्वतस्य च मारिष ।  
विशेषं नाध्यगच्छाम समावास्तां नरर्षभौ ॥ ११  
सात्यकिस्तु ततो द्रोणं नवभिर्नतपर्वभिः ।  
आजघान भृशं क्रुद्धो ध्वजं च निशितैः शरैः ॥ १२  
सारथिं च शतेनैव भारद्वाजस्य पश्यतः ।  
लाघवं युयुधानस्य दृष्ट्वा द्रोणो महारथः ॥ १३  
सप्तत्या सारथिं विद्ध्वा तुरङ्गांश्च त्रिभिस्त्रिभिः ।

रथशक्त्या केतकपत्राकारमुखया शक्त्या ॥ २३ ॥

ध्वजमेकेन चिच्छेद माधवस्य रथे स्थितम् ॥ १४  
अथापरेण भलेन हेमपुङ्खेन पत्रिणा ।  
धनुश्चिच्छेद समरे माधवस्य महात्मनः ॥ १५  
सात्यकिस्तु ततः क्रुद्धो धनुस्त्यक्त्वा महारथः ।  
गदां जग्राह महतीं भारद्वाजाय चाक्षिपत् ॥ १६  
तामापतन्तीं सहसा पट्टवद्भामयस्सयीम् ।  
न्यवारयच्छरैर्द्रोणो बहुभिर्बहुरूपिभिः ॥ १७  
अथान्यद्वनुरादाय सात्यकिः सत्यविक्रमः ।  
विन्याध बहुभिर्वीरं भारद्वाजं शिलाशितैः ॥ १८  
स विद्ध्वा समरे द्रोणं सिंहनादममुञ्चत ।  
तं वै न मृमषे द्रोणः सिंहनादं महात्मनः ॥ १९  
ततः शक्तिं रणे द्रोणो रुक्मदण्डामयस्सयीम् ।  
तरसा प्रेषयामास माधवस्य रथं प्रति ॥ २०  
अनासाद्य तु शैनेयं सा शक्तिः कालसन्निभा ।  
भित्त्वा रथं जगामोग्रा धरणीं दारुणखना ॥ २१  
ततो द्रोणं शिनेः पौत्रो राजन्विन्याध पत्रिणा ।  
दक्षिणं भुजमासाद्य पीडयन्भरतर्षभ ॥ २२  
द्रोणोऽपि समरे राजन्माधवस्य महद्भुतः ।  
अर्धचन्द्रेण चिच्छेद रथशक्त्या च सारथिम् ॥ २३  
मुमोह सारथिस्तस्य रथशक्त्या समाहतः ।  
स रथोपस्थमासाद्य मुहूर्तं संन्यषीदत ॥ २४  
चकार सात्यकी राजंस्तत्र कर्मातिमानुषम् ।  
अयोधयच्च यद्द्रोणं रश्मीञ्जग्राह च स्वयम् ॥ २५  
ततः शरशतेनैव युयुधानो महारथः ।  
अविध्यद्वाह्यं सङ्ख्ये हृष्टरूपो विशांपते ॥ २६  
तस्य द्रोणः शरान्पञ्च प्रेषयामास भारत ।  
ते घोराः कवचं भित्त्वा पपुः शोणितमाहवे ॥ २७  
निर्विद्धस्तु शरैर्घोरैरुद्धत्यत्सात्यकिर्भृशम् ।

सप्तदशाधिकशततमोऽध्यायः ॥ ११७ ॥



सायकान्वयसृजच्चापि वीरो रुक्मरथं प्रति ॥ २८  
 ततो द्रोणस्य यन्तारं निपात्यैकेषुणा भुवि ।  
 अश्वान्वयद्रावयद्वाणैर्हतसूतांस्ततस्ततः ॥ २९  
 स रथः प्रद्रुतः सङ्ख्ये मण्डलानि सहस्रशः ।  
 चकार राजतो राजन्भ्राजमान इवांशुमान् ॥ ३०  
 अभिद्रवत गृहीत हयान्द्रोणस्य धावत ।  
 इति स चुक्रुशुः सर्वे राजपुत्राः सराजकाः ॥ ३१  
 ते सात्यकिमपास्याशु राजन्युधि महारथाः ।  
 यतो द्रोणस्ततः सर्वे सहसा समुपाद्रवन् ॥ ३२

तान्दृष्ट्वा प्रद्रुतान्सङ्ख्ये सात्वतेन शरादितान् ।  
 प्रभयं पुनरेवासीत्तव सैन्यं समाकुलम् ॥ ३३  
 व्यूहस्यैव पुनर्द्वारं गत्वा द्रोणो व्यवस्थितः ।  
 वातायमानैस्तैरश्वैर्नीतो वृष्णिशरादितैः ॥ ३४  
 पाण्डुपाञ्चालसंभिन्नं व्यूहमालोक्य वीर्यवान् ।  
 शैनेये नाकरोद्यत्तं व्यूहमेवाभ्यरक्षत ॥ ३५  
 निवार्य पाण्डुपाञ्चालान्द्रोणाग्निः प्रदहन्निव ।  
 तस्यौ क्रोधेध्मसंदीप्तः कालसूर्य इवोद्यतः ॥ ३६

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे सप्तदशाधिकशततमोऽध्यायः ॥ ११७ ॥

### अष्टादशाधिकशततमोऽध्यायः ॥ ११८ ॥

सात्यकिना सुदर्शननाम्नो राज्ञो वधः ॥ १ ॥

सञ्जय उवाच ।  
 द्रोणं स जित्वा पुरुषप्रवीर-  
 स्तथैव हार्दिक्यमुखांस्तदीयान् ।  
 ग्रहस्य सूतं वचनं बभाषे  
 शिनिप्रवीरः कुरुपुङ्गवाय्य ॥ १  
 निमित्तमात्रं वयमद्य सूत  
 दग्धा रथाः केशवफल्गुनाभ्याम् ।  
 हतान्निहन्मेह नरर्षभेण  
 वयं सुरेशात्मसमुद्भवेन ॥ २  
 सञ्जय उवाच ।  
 तमेवमुक्त्वा शिनिपुङ्गवस्तदा  
 महामृधे सोऽय्यधनुर्धरोऽरिहा ।  
 किरन्समन्तात्सहसा शरान्बली  
 समापतच्छयेन इवामिषाशया ॥ ३  
 तं यान्तमथैः शशिशङ्खवर्णै-  
 र्विगाढ सैन्यं पुरुषप्रवीरम् ।  
 नाशक्रुवन्वारयितुं समन्ता-  
 दादित्यरश्मिप्रतिमं रथाय्यम् ॥ ४  
 असह्यविक्रान्तमदीनसत्वं  
 सर्वे गणा भारत ये त्वदीयाः ।

सहस्रनेत्रप्रतिमप्रभावं  
 दिवीव सूर्यं जलदव्यपाये ॥ ५  
 अमर्षपूर्णस्त्वतिचित्रयोधी  
 शरासनी काञ्चनवर्मधारी ।  
 सुदर्शनः सात्यकिमापतन्तं  
 न्यवारयद्राजवरः प्रसह्य ॥ ६  
 तयोरभूद्भारतसंग्रहारः  
 सुदारुणस्तं समतिप्रशंसन् ।  
 योधास्त्वदीयाश्च हि सोमकाश्च  
 वृत्रेन्द्रयोर्युद्धमिवामरौघाः ॥ ७  
 शरैः सुतीक्ष्णैः शतशोऽभ्यविध्य-  
 त्सुदर्शनः सात्वतमुख्यमाजौ ।  
 अनागतानेव तु तान्पृषत्कां-  
 श्चिच्छेद राजञ्शिनिपुङ्गवोऽपि ॥ ८  
 तथैव शक्रप्रतिमोऽपि सात्यकिः  
 सुदर्शने यान्क्षिपति स सायकान् ।  
 द्विधा त्रिधा तानकरोत्सुदर्शनः  
 शरोत्तमैः स्यन्दनवर्यमास्थितः ॥ ९  
 तान्वीक्ष्य बाणान्निहतांस्तदानीं  
 सुदर्शनः सात्यकिबाणवेगैः ।



क्रोधादिधक्षन्निव तिग्मतेजाः  
 शरानमुञ्चत्तपनीयचित्रान् ॥ १०  
 पुनः स बाणैस्त्रिभिरग्निकल्पै-  
 राकर्णपूर्णैर्निशितैः सुपुङ्खैः ।  
 विव्याध देहावरणं विभिद्य  
 ते सात्यकेराविविशुः शरीरम् ॥ ११  
 तथैव तस्यावनिपालपुत्रः  
 संधाय बाणैरपरैर्ज्वलद्भिः ।  
 आजग्निवांस्तान् रजतप्रकाशां-  
 श्वतुर्भिरश्वांश्चतुरः प्रसह्य ॥ १२  
 तथा तु तेनाभिहतस्तरस्त्री  
 नप्ता शिनेरिन्द्रसमानवीर्यः ।  
 सुदर्शनस्येषुगणैः सुतीक्ष्णै-  
 र्ह्यान्निहत्याशु ननाद नादम् ॥ १३  
 अथास्य सूतस्य शिरो निकृत्य  
 भल्लेन शक्राशनिसन्निभेन ।  
 सुदर्शनस्यापि शिनिप्रवीरः  
 क्षुरेण कालानलसंनिभेन ॥ १४

सकुण्डलं पूर्णशशिप्रकाशं  
 आजिष्णु वक्रं विचकर्त देहात् ।  
 यथा पुरा वज्रधरः प्रसह्य  
 बलस्य सङ्घेऽतिबलस्य राजन् ॥ १५  
 निहत्य तं पार्थिवपुत्रपौत्रं  
 रणे यदूनामृषभस्तरस्त्री ।  
 मुदा समेतः परया महात्मा  
 रराज राजन्सुरराजकल्पः ॥ १६  
 ततो ययावर्जुनमेव वीरो  
 निवार्य सैन्यं तव मार्गणौघैः ।  
 सदश्वयुक्तेन रथेन राज्ञ-  
 लोकं विसिन्नापयिषुर्नृवीरः ॥ १७  
 तत्तस्य विसिन्नापयनीयमग्न्य-  
 मपूजयन् योधवराः समेताः ।  
 प्रवर्तमानानिषुगोचरेऽरी-  
 न्ददाह बाणैर्हुतभुग्यथैव ॥ १८

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे अष्टादशाधिकशततमोऽध्यायः ॥ ११८ ॥

### एकोनविंशत्यधिकशततमोऽध्यायः ॥ ११९ ॥

सात्यकिपराक्रमवर्णनम् ॥ १ ॥

‘सञ्जय उवाच ।  
 निर्जित्य कृतवर्माणं भारद्वाजं च संयुगे ।  
 स सात्यकिः सत्यधृतिर्महात्मा शिनिपुङ्गवः ॥ १  
 दुर्योधनं च निर्जित्य शूरं चैव सुयोधनम् ।  
 जलसन्धं निहत्याजौ शूरसेनं च पार्थिवम् ॥ २  
 म्लेच्छांश्च बहुधा राजन्काश्यपुत्रं च संयुगे ।  
 निषादांस्तङ्गणांश्चैव कलिङ्गान्मगधानपि ॥ ३  
 केकयाञ्छूरसेनांश्च तथा पर्वतवासिनः ।

अभ्यं प्रधानं कर्म ॥ १८ ॥

काम्भोजान्यवनांश्चैव वसार्तींश्च शिवीनपि ॥ ४  
 कोसलान्मगधानांश्चैव यातुधानान्सतित्तिरान् ।  
 एतांश्चान्यात्रणे हत्वाऽगच्छद्युद्धे स सात्यकिः ॥ ५  
 रुधिरौघनदीं घोरां केशशैवालशाद्वलाम् ।  
 शक्तिग्राहसमाकीर्णां छत्रहंसोपशोभिताम् ॥ ६  
 दुस्तरां भीरुभिर्नित्यं शूरलोकप्रवाहिनीम् ।  
 प्रवर्त्य हृषितो राजन्पुनर्यन्तारमब्रवीत् ॥ ७  
 ध्वजनागाश्चकलिलं शरशक्त्यूर्मिमालिनम् ।’

अष्टादशाधिकशततमोऽध्यायः ॥ ११८ ॥

\* एतदादिसार्धसप्तश्लोकस्थाने वक्ष्यमाणः सार्धैव श्लोकः झ. पुस्तकेऽस्ति ।

सञ्जय उवाच ।  
 ततः स सात्यकिर्धर्मान्महात्मा वृष्णिपुङ्गवः ।

सुदर्शनं निहत्याजौ यन्तारं पुनरब्रवीत् ॥  
 रथाश्वनागकलिलं शरशक्त्यूर्मिमालिनम् ।



खङ्गमत्स्यं गदाग्राहं शूरायुधमहास्त्रनम् ॥ ८  
 प्राणापहारिणं रौद्रं वादित्रोद्धुष्टनादितम् ।  
 शूराणां सुखसंस्पर्शमस्पृश्यमथ भीरुणाम् ।  
 तीर्णाः स्म दुस्तरं तात द्रोणानीकमहार्णवम् ॥ ९  
 जलसन्धबलेनाजौ पुरुषादैरिवावृतम् ।  
 अतोऽन्यत्पृतनाशेषं मन्ये कुनदिकामिव ॥ १०  
 तर्तव्यामल्पसलिलां चोदयाश्चानसंभ्रमम् ।  
 हस्तप्राप्तमहं मन्ये सांप्रतं सव्यसाचिनम् ॥ ११  
 निर्जित्य दुर्धरं द्रोणं सपदानुगमाहवे ।  
 हार्दिक्यं योधवर्यं च मन्ये प्राप्तं धनञ्जयम् ॥ १२  
 न हि मे जायते त्रासो दृष्ट्वा सैन्यान्यनेकशः ।  
 बह्वेरिव प्रदीप्तस्य वने शुष्कतृणालयम् ॥ १३  
 पश्य पाण्डवमुख्येन यातां भूमिं किरीटिना ।  
 पन्थश्चरथनागौघैः पतितैर्विषमीकृताम् ॥ १४  
 द्रवते तद्यथा सैन्यं तेन भग्नं महात्मना ।  
 रथैर्विपरिधावद्भिर्गजैरश्वैश्च सारथे ।  
 कौशेयारुणसंकाशमेतदुद्धूयते रजः ॥ १५  
 अभ्याशस्थमहं मन्ये श्वेताश्वं कृष्णसारथिम् ॥ १६  
 श्रूयते ह्येष निर्घोषो जलदस्येव गर्जतः ।  
 विष्कार्यमाणस्य रणे गाण्डीवस्यामितौजसः ॥ १७  
 अभ्याशस्थमहं मन्ये सैन्धवस्य किरीटिनम् ।  
 तादृशः श्रूयते शब्दः सैन्यानां सागरोपमः ॥ १८  
 यादृशानि निमित्तानि मम प्रादुर्भवन्ति वै ।  
 अनस्तंगत आदित्ये हन्ता सैन्धवमर्जुनः ॥ १९  
 शनैर्विस्त्रम्भयन्नश्चान्याहि यत्रारिवाहिनी ॥ २०  
 यत्रैते सतलत्राणाः सुयोधनपुरोगमाः ।  
 दंशिताः क्रूरकर्माणः काम्भोजा युद्धदुर्मदाः ॥ २१  
 शरबाणासनधरा यवनाश्च ग्रहारिणः ।  
 शकाः किराता दरदा बर्वरास्ताम्रलिप्तकाः ॥ २२  
 अन्ये च बहवो म्लेच्छा विविधायुधपाणयः ।  
 मामेवाभिमुखाः सर्वे तिष्ठन्ति समरार्थिनः ॥ २३  
 एतान्सरथनागाश्चान्निहत्याजौ सपत्तिनः ।  
 इदं दुर्गं महाघोरं तीर्णमेवोपधारय ॥ २४

सूत उवाच ।  
 न संभ्रमो मे वाष्ण्येय विद्यते सत्यविक्रम ।  
 यद्यपि स्यात्तव क्रुद्धो जामदग्न्योऽग्रतः स्थितः ॥ २५  
 द्रोणो वा रथिनां श्रेष्ठः कृपो मद्रेश्वरोऽपि वा ।  
 तथापि संभ्रमो न स्यात्त्वामाश्रित्य महाशुज ॥ २६  
 त्वया सुबहवो युद्धे निर्जिताः शत्रुसूदन ।  
 दंशिताः क्रूरकर्माणः काम्भोजा युद्धदुर्मदाः ॥ २७  
 शरबाणासनधरा यवनाश्च ग्रहारिणः ।  
 शकाः किराता दरदा बर्वरास्ताम्रलिप्तकाः ।  
 अन्ये च बहवो म्लेच्छा विविधायुधपाणयः ॥ २८  
 न च मे संभ्रमः कश्चिद्धूतपूर्वः कथंचन ।  
 किमुतैतत्समासाद्य धीरं संयुगगोष्पदम् ॥ २९  
 आयुष्मन्कतरेण त्वां प्रापयामि धनञ्जयम् ।  
 केभ्यः क्रुद्धोऽसि वाष्ण्येय कान्निखन्मृत्युरुपस्थितः ॥  
 केषां सङ्घमनीकस्य हन्तुमुत्सहते मनः ।  
 के त्वां युधि पराक्रान्तं कालान्तकयमोपमम् ॥ ३१  
 दृष्ट्वा विक्रमसंपन्नं विद्रविष्यन्ति संयुगे ।  
 केषां वैवस्वतो राजा स्मरतेऽद्य महाशुज ॥ ३२  
 सात्यकिरुवाच ।  
 मुण्डानेतान्हनिष्यामि दानवानिव वासवः ।  
 प्रतिज्ञां पारयिष्यामि काम्भोजानेव मां वह ॥ ३३  
 अन्येषां कदनं कृत्वा क्षिप्रं यास्यामि पाण्डवम् ॥ ३४  
 अद्य द्रक्ष्यन्ति मे वीर्यं कौरवाः ससुयोधनाः ।  
 मुण्डानीके हते सूत सर्वसैन्येषु चासकृत् ॥ ३५  
 अद्य कौरवसैन्यस्य दीर्यमाणस्य संयुगे ।  
 श्रुत्वा विरावं बहुधा संतपस्यति सुयोधनः ॥ ३६  
 अद्य पाण्डवमुख्यस्य श्वेताश्वस्य महात्मनः ।  
 आचार्यककृतं मार्गं दर्शयिष्यामि संयुगे ॥ ३७  
 अद्य मद्भाणनिहतान्योधमुख्यान्सहस्रशः ।  
 दृष्ट्वा दुर्योधनो राजा पश्चात्तापं गमिष्यति ॥ ३८  
 अद्य मे क्षिप्रहस्तस्य क्षिपतः सायकोत्तमान् ।  
 अलातचक्रप्रतिमं धनुर्द्रक्ष्यन्ति कौरवाः ॥ ३९  
 मत्सायकचिताङ्गानां रुधिरं स्रवतां मुहुः ।



सैनिकानां वधं दृष्ट्वा संतपस्यति सुयोधनः ॥४०॥  
 अद्य मे क्रुद्धरूपस्य निघ्नतश्च वरान्वरान् ।  
 द्विफलगुणमिमं लोकं मंस्यतेऽद्य सुयोधनः ॥४१॥  
 अद्य राजसहस्राणि निहतानि मया रणे ।  
 दृष्ट्वा दुर्योधनो राजा संतपस्यति महामृधे ॥४२॥  
 अद्य स्नेहं च भक्तिं च पाण्डवेषु महात्मसु ।  
 हत्वा राजसहस्राणि दर्शयिष्यामि राजसु ॥४३॥  
 बलं वीर्यं कृतज्ञत्वं मम ज्ञास्यन्ति कौरवाः ॥४४॥  
 सञ्जय उवाच ।  
 एवमुक्तस्तदा सूतः शिक्षितान्साधुवाहिनः ।  
 शशाङ्कसन्निकाशान्वै वाजिनो व्यनुदद्भुशम् ॥४५॥  
 ते पिबन्त इवाकाशं युयुधानं ह्योत्तमाः ।  
 प्रापयन्त्यवनाञ्शीघ्रं मनःपवनरंहसः ॥ ४६॥  
 सात्यकिं ते समासाद्य पृतनास्त्रनिवर्तिनम् ।  
 बहवो लघुहस्ताश्च शरवर्षैरवाकिरन् ॥ ४७॥  
 तेषामिषूनथास्त्राणि वेगवान्नतपर्वभिः ।  
 अञ्चिन्तसात्यकी राजन्नैनं ते प्राप्नुवञ्शराः ॥४८॥  
 रुक्मपुङ्खैः सुनिशितैर्गार्ध्रपत्रैरजिह्वगैः ।  
 उच्चकर्त शिरांस्युग्रो यवनानां भुजानपि ॥ ४९॥  
 शैक्यायसानि वर्माणि कांस्यानि च समन्ततः ।  
 भित्त्वा देहांस्तथा तेषां शरा जग्मुर्महीतलम् ॥ ५०॥  
 ते हन्यमाना वीरेण म्लेच्छाः सात्यकिना रणे ।  
 शतशोऽभ्यपतन्तश्च व्यसवो वसुधातले ॥ ५१॥  
 सुपूर्णायतमुक्तैस्तानव्यवच्छिन्नपिण्डितैः ।  
 पञ्च षट् सप्त चाष्टौ च विभेद यवनाञ्शरैः ॥५२॥  
 काम्भोजानां सहस्रैश्च शकानां च विशांपते ।  
 शबराणां किरातानां बर्बराणां तथैव च ॥ ५३॥  
 अगम्यरूपां पृथिवीं मांसशोणितकर्दमाम् ।

कृतवांस्तत्र शैनेयः क्षपयंस्तावकं बलम् ॥ ५४॥  
 दस्यूनां सशिरस्त्राणैः शिरोभिर्लूनमूर्धजैः ।  
 दीर्घकूर्चैर्मही कीर्णा विबर्हैरण्डजैरिव ॥ ५५॥  
 रुधिरोक्षितसर्वाङ्गैस्तैस्तदायोधनं बभौ ।  
 कबन्धैः संवृतं सर्वं ताम्राग्रैः खमिवावृतम् ॥ ५६॥  
 वज्राशनिसमस्पर्शैः सुपर्वभिरजिह्वगैः ।  
 ते सात्वतेन निहताः समावर्तुर्वसुंधराम् ॥ ५७॥  
 तेषामस्त्राणि बाणांश्च शैनेयो नतपर्वभिः ।  
 निचकर्त महाराज यवनानां शिरोधराः ॥ ५८॥  
 ते शरा नतपर्वाणो युयुधानप्रचोदिताः ।  
 हित्वा देहांस्तथा तेषां पतन्ति स्म महीतले ॥ ५९॥  
 ते हन्यमाना वीरास्तु वृष्णिवीरेण संयुगे ।  
 शस्त्राहताः पतन्त्युर्व्यां काम्भोजाः सपदानुगाः ॥  
 काम्भोजानां भुजैश्छिन्नैर्यवनानां च भारत ।  
 तत्रतत्र मही भाति पञ्चास्यैरिव पन्नगैः ॥ ६१॥  
 अल्पावशिष्टाः संभगाः कृच्छ्रप्राणा विचेतसः ।  
 जिताः सङ्ख्ये महाराज युयुधानेन दंशिताः ॥ ६२॥  
 पार्थिभिश्च कशाभिश्च ताडयन्तस्तुरंगमान् ।  
 जवमुत्तममास्थाय सर्वतः प्राद्रवन्भयात् ॥ ६३॥  
 काम्भोजसैन्यं विद्राव्य दुर्जयं युधि भारत ।  
 यवनानां च तत्सैन्यं शकानां च महद्बलम् ॥ ६४॥  
 ततः स पुरुषव्याघ्रः सात्यकिः सत्यविक्रमः ।  
 ग्रहृष्टावकाञ्जित्वा सूतं याहीत्यचोदयत् ॥ ६५॥  
 तत्तस्य समरे कर्म दृष्ट्वाऽन्यैरकृतं पुरा ।  
 चारणाः सहगन्धर्वाः पूजयांचक्रिरे भृशम् ॥ ६६॥  
 तं यान्तं पृष्ठगोप्तामर्जुनस्य विशांपते ।  
 चारणाः प्रेक्ष्य संहृष्टास्त्वदीयाश्चाभ्यपूजयन् ॥ ६७॥

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे एकोनविंशत्यधिकशततमोऽध्यायः ॥ ११९ ॥

### विंशत्यधिकशततमोऽध्यायः ॥ १२० ॥

सात्यकियुद्धवर्णनम् ॥ १ ॥

सञ्जय उवाच ।

जित्वा यवनकाम्भोजान्युयुधानस्ततोऽर्जुनम् ।

शैक्यायसानि शोणितायोमयानि ॥ ५० ॥ सुपूर्णायतमुक्तैरा-  
 कर्णज्योत्सष्टैः । अव्यवच्छिन्नपिण्डितैरनवच्छिन्नसंहतैः ॥ ५२ ॥

द्रोण० २४

जगाम तव सैन्यस्य मध्येन रथिनां वरः ॥ १॥  
 शरदंष्ट्रो नरव्याघ्रो विचित्रकवचच्छविः ।

एकोनविंशत्यधिकशततमोऽध्यायः ॥ ११९ ॥



मृगं व्याघ्रं इवाजिघ्रंस्तव सैन्यमभीषयत् ॥ २  
 स रथेन चरन्मार्गान्धनुरुद्धामयद्भृशम् ।  
 रुक्मपृष्ठं महावेगं रुक्मचन्द्रकसंकुलम् ॥ ३  
 रुक्माङ्गदशिरस्त्राणो रुक्मवर्मसमावृतः ।  
 रुक्मध्वजधनुः शूरो मेरुशृङ्गमिवावभौ ॥ ४  
 सधनुर्मण्डलः सङ्ख्ये तेजोभासुररश्मिवान् ।  
 शरदीवोदितः सूर्यो नृसूर्यो विरराज ह ॥ ५  
 वृषभस्कन्धविक्रान्तो वृषभाक्षो नरर्षभः ।  
 तावकानां बभौ मध्ये गवां मध्ये यथा वृषः ॥ ६  
 मत्तद्विरदसंकाशं मत्तद्विरदगाभिनम् ।  
 प्रभिन्नमिव मातङ्गं यूथमध्ये व्यवस्थितम् ॥ ७  
 व्याधा इव जिघांसन्तस्त्वदीयाः समुपाद्रवन् ।  
 'सात्यकिं समरे राजन्परिवृत्तवात्मजाः ॥' ८  
 द्रोणानीकमतिक्रान्तं भोजानीकं च दुस्तरम् ।  
 जलसन्धारणं तीर्त्वा काम्भोजानां च वाहिनीम् ९  
 हार्दिक्यमकरान्मुक्तं तीर्णं वै सैन्यसागरम् ।  
 परिवृत्तः सुसंकुद्धास्त्वदीयाः सात्यकिं रथाः ॥ १०  
 दुर्योधनश्चित्रसेनो दुःशासनविंशती ।  
 शकुनिर्दुःसहश्चैव युवा दुर्धर्षणः क्रथः ॥ ११  
 अन्ये च बहवः शूराः शस्त्रवन्तो दुरासदाः ।  
 पृष्ठतः सात्यकिं यान्तमन्वधावन्नमर्षिणः ॥ १२  
 अथ शब्दो महानासीत्तव सैन्यस्य मारिष ।  
 मारुतोद्धूतवेगस्य सागरस्येव पर्वणि ॥ १३  
 तानभिद्रवतः सर्वान्समीक्ष्य शिनिपुङ्गवः ।  
 शनैर्याहीति यन्तारमब्रवीत्प्रहसन्निव ॥ १४  
 इदमेति समुद्धूतं धार्तराष्ट्रबलं महत् ।  
 मामेवाभिमुखं तूर्णं गजाश्चरथपत्तिमत् ।  
 नादयद्वै दिशः सर्वा रथघोषेण सारथे ॥ १५  
 पृथिवीं चान्तरिक्षं च कम्पयन्सागरानपि ।  
 एतद्वलार्णवं सूत वारयिष्ये महारणे ।  
 पौर्णमास्यामिवोद्धूतं वेल्लेव मकरालयम् ॥ १६  
 पश्य मे सूत विक्रान्तमिन्द्रस्येव महामृधे ।  
 एष सैन्यानि शत्रूणां विधमामि शितैः शरैः ॥ १७  
 निहतानाहवे पश्य पदात्यश्चरथद्विपान् ।

मच्छरैरग्निसंकाशैर्विद्धदेहान्सहस्रशः ॥ १८  
 इत्येवं ब्रुवतस्तस्य सात्यकेरमितौजसः ।  
 समीपे सैनिकास्ते तु शीघ्रमीयुर्युयुत्सवः ।  
 जह्याद्रवस्व तिष्ठेति पश्यपश्येति वादिनः ॥ १९  
 तानेवं ब्रुवतो वीरान्सात्यकिर्निशितैः शरैः ।  
 जघान त्रिशतानश्चान्कुञ्जरांश्च चतुःशतान् ।  
 'लघ्वस्त्रश्चित्रयोधी च प्रहरज्जिनिपुङ्गवः ॥' २०  
 स संप्रहारस्तुमुलस्तस्य तेषां च धन्विनाम् ।  
 देवासुररणप्रख्यः प्रावर्तत जनक्षयः ॥ २१  
 मेघजालनिभं सैन्यं तव पुत्रस्य मारिष ।  
 प्रत्यगृह्णाच्छिनेः पौत्रः शरैराशीविषोपमैः ॥ २२  
 प्रच्छाद्यमानः समरे शरजालैः स वीर्यवान् ।  
 असंभ्रमन्महाराज तावकानवधीद्वहन् ॥ २३  
 आश्चर्यं तत्र राजेन्द्र सुमहदृष्टवानहम् ।  
 न मोघः सायकः कश्चित्सात्यकेरभवत्प्रभो ॥ २४  
 रथनागाश्चकलिलः पदात्यूर्मिसमाकुलः ।  
 शैनेयवेलामासाद्य स्थितः सैन्यमहार्णवः ॥ २५  
 संभ्रान्तनरनागाश्चमावर्तत मुहुर्मुहुः ।  
 तत्सैन्यमिषुभिस्तेन वध्यमानं समन्ततः ।  
 बभ्राम तत्रतत्रैव गावः शीतादिता इव ॥ २६  
 पदातिनं रथं नागं सादिनं तुरगं तथा ।  
 अविद्धं तत्र नाद्राक्षं युयुधानस्य सायकैः ॥ २७  
 न तादृक्कदनं राजन्कृतवांस्तत्र फल्गुनः ।  
 यादृक्क्षयमनीकानामकरोत्सात्यकिर्नृप ॥ २८  
 अत्यर्जुनं शिनेः पौत्रो युध्यते पुरुषर्षभः ।  
 वीतभीर्लाघवोपेतः कृतित्वं संप्रदर्शयन् ॥ २९  
 ततो दुर्योधनो राजा सात्वतस्य त्रिभिः शरैः ।  
 विव्याध सूतं निशितैश्चतुर्भिश्चतुरो हयान् ॥ ३०  
 सात्यकिं च त्रिभिर्विद्ध्वा पुनरष्टाभिरेव च ।  
 दुःशासनः षोडशभिर्विव्याध शिनिपुङ्गवम् ॥ ३१  
 शकुनिः पञ्चविंशत्या चित्रसेनश्च पञ्चभिः ।  
 दुःसहः पञ्चदशभिर्विव्याधोरसि सात्यकिम् ॥ ३२  
 उत्स्मयन्वृष्णिशार्दूलस्तथा बाणैः समाहतः ।  
 तानविध्यन्महाराज सर्वानेव त्रिभिस्त्रिभिः ॥ ३३



गाढविद्वानरीकृत्वा मार्गणैः सोऽतितेजनैः ।  
 शैनेयः श्येनवत्सङ्घे व्यचरल्लघुविक्रमः ॥ ३४  
 सौबलस्य धनुश्छित्त्वा हस्तावापं निकृत्य च ।  
 दुर्योधनं त्रिभिर्बाणैरभ्यविध्यत्स्तनान्तरे ॥ ३५  
 चित्रसेनं शतेनैव दशभिर्दुःसहं तथा ।  
 दुःशासनं तु विंशत्या विव्याध शिनिपुङ्गवः ॥ ३६  
 अथान्यद्वनुरादाय श्यालस्तव विशांपते ।  
 अष्टाभिः सात्यकिं विद्धा पुनर्विव्याध पञ्चभिः ३७  
 दुःशासनश्च दशभिर्दुःसहश्च त्रिभिः शरैः ।  
 दुर्मुखश्च द्वादशभी राजन्विव्याध सात्यकिम् ॥ ३८  
 दुर्योधनस्त्रिसप्तत्या विद्धा भारत माधवम् ।  
 ततोऽस्य निशितैर्बाणैस्त्रिभिर्विव्याध सारथिम् ॥ ३९  
 तान्सर्वान्सहिताञ्जूरान्यतमानान्महारथान् ।  
 पञ्चभिः पञ्चभिर्बाणैः पुनर्विव्याध सात्यकिः ४०

ततः स रथिनां श्रेष्ठस्तव पुत्रस्य सारथिम् ।  
 आजघानाशु भलेन स हतो न्यपतद्भुवि ॥ ४१  
 पतिते सारथौ तस्मिंस्तव पुत्ररथः प्रभो ।  
 वातायमानैस्तैरश्वैरपानीयत संगरात् ॥ ४२  
 ततस्तव सुतो राजन्सैनिकाश्च विशांपते ।  
 राज्ञो रथमभिप्रेक्ष्य विद्रुताः शतशोऽभवन् ॥ ४३  
 विद्रुतं तत्र तत्सैन्यं दृष्ट्वा भारत सात्यकिः ।  
 अवाकिरच्छरैस्तीक्ष्णै रुक्मपुङ्खैः शिलाशितैः ॥ ४४  
 विद्राव्य सर्वसैन्यानि तावकानि सहस्रशः ।  
 प्रययौ सात्यकी राजञ्ज्वेताश्वस्य रथं प्रति ॥ ४५  
 'तं प्रयान्तं महाबाहुं तावकाः प्रेक्ष्य मारिष ।  
 दृष्टं चादृष्टवत्कृत्वा क्रियामन्यामयोजयन् ॥' ४६  
 तं शरानाददानं च रक्षमाणं च सारथिम् ।  
 आत्मानं पालयानं च तावकाः समपूजयन् ॥ ४७

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे विंशत्यधिकशततमोऽध्यायः ॥ १२० ॥

### एकविंशत्यधिकशततमोऽध्यायः ॥ १२१ ॥

सात्यकियुद्धवर्णनम् ॥ १ ॥

धृतराष्ट्र उवाच ।  
 संप्रमृद्य महत्सैन्यं यान्तं शैनेयमर्जुनम् ।  
 निर्हीका मम ते पुत्राः किमकुर्वत सञ्जय ॥ १  
 कथं वैषां तदा युद्धे धृतिरासीन्मुमूर्षताम् ।  
 शैनेयचरितं दृष्ट्वा यादृशं सन्वसाचिनः ॥ २  
 किं नु वक्ष्यन्ति ते क्षात्रं सैन्यमध्ये पराजिताः ।  
 कथं नु सात्यकिर्युद्धे व्यतिक्रान्तो महायशाः ॥ ३  
 कथं च मम पुत्राणां जीवतां तत्र सञ्जय ।  
 शैनेयोऽभिययौ युद्धे तन्ममाचक्ष्व सञ्जय ॥ ४  
 अत्यद्भुतमिदं तात त्वत्सकाशाच्छृणोम्यहम् ।  
 एकस्य बहुभिः सार्धं शत्रुभिस्सैर्महारथैः ॥ ५  
 विपरीतमहं मन्ये मन्दभाग्यं सुतं प्रति ।  
 यत्रावध्यन्त समरे सात्वतेन महारथाः ॥ ६  
 एकस्य हि न पर्याप्तं यत्सैन्यं तस्य सञ्जय ।  
 क्रुद्धस्य युयुधानस्य सर्वे तिष्ठन्तु पाण्डवाः ॥ ७

दुर्योधनस्य कृतेन कर्मणा ॥ ११ ॥

निर्जित्य समरे द्रोणं कृतिनं चित्रयोधिनम् ।  
 यथा पशुगणान्सिंहस्तद्वद्वन्ता सुतान्मम ॥ ८  
 कृतवर्मादिभिः शूरैर्यत्तैर्बहुभिराहवे ।  
 युयुधानो न शक्तितो हन्तुं यत्पुरुषर्षभः ॥ ९  
 नैतदीदृशकं युद्धं कृतवांस्तत्र फल्गुनः ।  
 यादृशं कृतवान्युद्धं शिनेर्नप्ता महायशाः ॥ १०  
 सञ्जय उवाच ।  
 तव दुर्मन्त्रिते राजन्दुर्योधनकृतेन च ।  
 शृणुष्वावहितो भूत्वा यत्ते वक्ष्यामि भारत ॥ ११  
 ते पुनः संन्यवर्तन्त कृत्वा संशपथान्मिथः ।  
 परां युद्धे मतिं कूरां तव पुत्रस्य शासनात् ॥ १२  
 त्रीणि सादिसहस्राणि दुर्योधनपुरोगमाः ।  
 शककाम्भोजबाह्वीका यवनाः पारदास्तथा ॥ १३  
 कुलिन्दास्तङ्गणाम्बष्ठाः पैशाचाश्च सर्ववराः ।  
 पार्वतीयाश्च राजेन्द्र क्रुद्धाः पाषाणपाणयः ।

मतिं कृत्वेत्यन्वयः ॥ १२ ॥



अभ्यद्रवन्त शैनेयं शलभाः पावकं यथा ॥ १४  
 युक्ताश्च पार्वतीयानां रथाः पाषाणयोधिनाम् ।  
 शूराः पञ्चशतं राजञ्शैनेयं समुपाद्रवन् ॥ १५  
 ततो रथसहस्रेण महारथशतेन च ।  
 द्विरदानां सहस्रेण द्विसाहस्रैश्च वाजिभिः ॥ १६  
 शरवर्षाणि मुञ्चन्तो विविधानि महारथाः ।  
 अभ्यद्रवन्त शैनेयमसङ्ख्येयाश्च पत्तयः ॥ १७  
 तांश्च संचोदयन्सर्वान्मत्तैर्नमिति भारत ।  
 दुःशासनो महाराज सात्यकिं पर्यवारयत् ॥ १८  
 तत्राद्भुतमपश्याम शैनेयचरितं महत् ।  
 यदेको बहुभिः सार्धमसंभ्रान्तमयुध्यत ॥ १९  
 अवधीच्च रथानीकं द्विरदानां च तद्वलम् ।  
 सादिनश्चैव तान्सर्वान्दस्यूनपि च सर्वशः ॥ २०  
 तत्र चक्रैर्विमथितैर्मग्नैश्च परमायुधैः ।  
 अक्षैश्च बहुधा भग्नैरीषादण्डकबन्धुरैः ॥ २१  
 कुञ्जरैर्मथितैश्चापि ध्वजैश्च विनिपातितैः ।  
 वर्मभिश्च तथाऽनीकैर्व्यवकीर्णा वसुंधरा ॥ २२  
 स्रग्भिराभरणैर्वस्त्रैरनुकर्षैश्च मारिष ।  
 संछन्ना वसुधा तत्र द्यौर्ग्रहैरिव भारत ॥ २३  
 गिरिरूपधरैश्चापि पतितैश्च महागजैः ।  
 'म्लेच्छस्थितैर्महाराज भिन्नाञ्जनचयोपमैः ॥ २४  
 मृगैर्मन्द्रैश्च भद्रैश्च मृगमन्द्रैस्तथाऽपरैः ।  
 भद्रैर्मन्द्रमृगैश्चैव मृगभद्रैस्तथैव च ॥ २५  
 भद्रमन्द्रैश्चैव तथा तथा भद्रमृगैरपि ।  
 तत्रतत्र धरा कीर्णा शयानैः पर्वतोपमैः ॥ २६  
 अञ्जनस्य कुले जाता वामनस्य च भारत ।  
 सुप्रतीककुले जाता महापद्मकुले तथा ॥ २७  
 ऐरावतकुले चैव तथाऽन्येषु कुलेषु च ।  
 जाता दन्तिवरा राजञ्शेरते बहवो हताः ॥ २८  
 वनायुजान्पार्वतीयान्काम्भोजान्बाह्लिकानपि ।  
 तथा हयवरान् राजन्निजग्रे तत्र सात्यकिः ॥ २९  
 नानादेशसमुत्थांश्च नानाजातींश्च दन्तिनः ।

निजग्रे तत्र शैनेयः शतशोऽथ सहस्रशः ॥ ३०  
 तेषु प्रकाल्यमानेषु दस्यून् दुःशासनोऽब्रवीत् ।  
 निवर्तध्वमधर्मज्ञा युध्यध्वं किं सृतेन वः ॥ ३१  
 तांश्चातिभग्नान्संग्रेक्ष्य पुत्रो दुःशासनस्तव ।  
 पाषाणयोधिनः शूरान्पार्वतीयानचोदयत् ॥ ३२  
 अश्मयुद्धेषु कुशला नैतज्जानाति सात्यकिः ।  
 अश्मयुद्धमजानन्तं हतैर्न युद्धकामुकम् ॥ ३३  
 तथैव कुरवः सर्वे नाश्मयुद्धविशारदाः ।  
 अभिद्रवत मामैष्ट न वः प्राप्स्यति सात्यकिः ॥ ३४  
 ते पार्वतीया राजानः सर्वे पाषाणयोधिनः ।  
 अभ्यद्रवन्त शैनेयं राजानमिव मन्त्रिणः ॥ ३५  
 ततो गजशिरःप्रख्यैरुपलैः शैलवासिनः ।  
 उद्यतैर्युधानस्य पुरतस्तस्थुराहवे ॥ ३६  
 क्षेपणीयैस्तथाप्यन्ये सात्वतस्य वधैषिणः ।  
 चोदितास्तव पुत्रेण सर्वतो रुरुधुर्दिशः ॥ ३७  
 तेषामापततामेव शिलायुद्धं चिकीर्षताम् ।  
 सात्यकिः प्रतिसंधाय निशितान्प्राहिणोच्छरान् ॥ ३८  
 तामश्मवृष्टिं तुमुलां पार्वतीयैः समीरिताम् ।  
 चिच्छेदोरगसंकाशैर्नाराचैः शिनिपुङ्गवः ॥ ३९  
 तैरश्मचूर्णैर्दीप्यद्भिः खद्योतानामिव ब्रजैः ।  
 प्रायः सैन्यान्यहन्यन्त हाहाभूतानि मारिष ॥ ४०  
 ततः पञ्चशतं शूराः समुद्यतमहाशिलाः ।  
 निकृत्तबाहवो राजन्निपेतुर्धरणीतले ॥ ४१  
 सात्वतस्य च भलेन निष्पिष्टैस्तैस्तथाऽद्रिभिः ।  
 न्यपतन्निहता म्लेच्छास्तत्रतत्र गतासवः ॥ ४२  
 ते हन्यमानाः समरे सात्वतेन महात्मना ।  
 अश्मवृष्टिं महाघोरां पातयन्ति स्म सात्वते ॥ ४३  
 पाषाणयोधिनः शूरान्यतमानानवस्थितान् ।  
 न्यवधीद्बहुसाहस्रांस्तदद्भुतमिवाभवत् ॥ ४४  
 ततः पुनर्वस्तुमुखैरश्मवृष्टीः समन्ततः ।  
 अधोवस्तैः स्थूलवस्तैर्दरदैः खसतङ्कणैः ॥ ४५  
 लम्बकैश्च कुणिन्दैश्च क्षिप्ताः क्षिप्ताश्च सात्यकिः ।

मृगमन्द्रादयो गजविशेषाः ॥ २५ ॥ वामनस्य यमोपवाहस्य ।  
 सुप्रतीकस्य ईशोपवाहस्य । महापद्मस्य कुमुदस्य कुले ॥ २७ ॥  
 अन्येषु कुलेषु पुण्डरीकपुष्पदन्तसार्वभौमीयेषु ॥ २८ ॥ क्षेप-

णीयैः शस्त्रैः ॥ ३७ ॥ ततः पुनर्व्यात्तमुखास्तेऽश्मवृष्टीः समन्ततः ।  
 अयोहस्ताः शूलहस्ता दरदास्तङ्कणाः खसाः । लम्पकाश्च कुलि-  
 न्दाश्च चिक्षिपुस्तांश्च सात्यकिः । इति झ. ज. घ. पाठः ॥ ४५ ॥



नाराचैः प्रतिचिच्छेद प्रतिपत्तिविशारदः ॥ ४६  
 अद्रीणां भिद्यमानानामन्तरिक्षे शितैः शरैः ।  
 शब्देन प्राद्रवन्सङ्घे रथाश्चगजपत्तयः ॥ ४७  
 अश्मचूर्णैरवाकीर्णा मनुष्यगजवाजिनः ।  
 नाशक्नुवन्नवस्थातुं भ्रमरैरिव दंशिताः ॥ ४८  
 हतशिष्टाः सरुधिरा भिन्नमस्तकपिण्डिकाः ।  
 'विभिन्नशिरसो राजन्दन्तैश्छिन्नैश्च दन्तिनः ।  
 निर्धूतैश्च करैर्नागा व्यङ्गाश्च शतशः कृताः ॥ ४९  
 हत्वा पञ्चशतं योधांस्तत्क्षणेनैव मारिष ।  
 व्यचरत्पृतनामध्ये शैनेयः कृतहस्तवत् ॥ ५०  
 कुञ्जराः संन्यवर्तन्त युयुधानेन मोहिताः ॥ ५१  
 अश्मनां भिद्यमानानां सायकैः श्रूयते ध्वनिः ।  
 पद्मपत्रेषुधाराणां पतन्तीनामिव ध्वनिः ॥ ५२  
 ततः शब्दः समभवत्तव सैन्यस्य मारिष ।  
 माधवेनार्द्यमानस्य सागरस्येव पर्वणि ॥ ५३  
 तं शब्दं तुमुलं श्रुत्वा द्रोणो यन्तारमब्रवीत् ।  
 एष सूत रणे क्रुद्धः सात्वतानां महारथः ॥ ५४  
 दारयन्बहुधा सैन्यं रणे चरति कालवत् ।  
 यत्रैष शब्दस्तुमुलस्तत्र सूत रथं नय ॥ ५५  
 पाषाणयोधिभिर्नूनं युयुधानः समागतः ।

तथाहि रथिनः सर्वे ह्रियन्ते विद्रुतैर्हयैः ॥ ५६  
 विशस्त्रकवचा रुग्णास्तत्रतत्र पतन्ति च ।  
 न शक्नुवन्ति यन्तारः संयन्तुं तुमुले हयान् ॥ ५७  
 सञ्जय उवाच ।  
 इत्येतद्वचनं श्रुत्वा भारद्वाजस्य सारथिः ।  
 प्रत्युवाच ततो द्रोणं सर्वशस्त्रभृतां वरम् ॥ ५८  
 सैन्यं द्रवति चायुष्मन्कौरवेयं समन्ततः ।  
 पश्य योधान्रणे भग्नान्धावतो वै ततस्ततः ॥ ५९  
 इमे च संहताः शूराः पाञ्चालाः पाण्डवैः सह ।  
 त्वामेव हि जिघांसन्त आद्रवन्ति समन्ततः ॥ ६०  
 अत्र कार्यं समाधत्स्व प्राप्तकालमरिंदम ।  
 स्थाने वा गमने वापि दूरं यातश्च सात्यकिः ॥ ६१  
 सञ्जय उवाच ।  
 तथैवं वदतस्तस्य भारद्वाजस्य सारथेः ।  
 प्रत्यदृश्यत शैनेयो निम्नन्बहुविधान्स्थान् ॥ ६२  
 ते वध्यमानाः समरे युयुधानेन तावकाः ।  
 युयुधानरथं त्यक्त्वा द्रोणानीकाय दुद्रुवुः ॥ ६३  
 यैस्तु दुःशासनः सार्धं रथैः पूर्वं न्यवर्तत ।  
 ते भीतास्त्वभ्यधावन्त सर्वे द्रोणरथं प्रति ॥ ६४

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे एकविंशत्यधिकशततमोऽध्यायः ॥ १२१ ॥

### द्वाविंशत्यधिकशततमोऽध्यायः ॥ १२२ ॥

सात्यकिभयात्पलायमानस्य दुःशासनस्य द्रोणेनोपालम्भः ॥ १ ॥ द्रोणदृष्टद्युन्नयोर्युद्धम् ॥ २ ॥

सञ्जय उवाच ।  
 दुःशासनरथं दृष्ट्वा समीपे पर्यवस्थितम् ।  
 भारद्वाजस्ततो वाक्यं दुःशासनमथान्वीत् ॥ १  
 दुःशासन रथाः सर्वे कस्माच्चैते प्रविद्रुताः ।  
 कच्चित्क्षेमं तु नृपतेः कच्चिज्जीवति सैन्धवः ॥ २  
 राजपुत्रो भवानत्र राजभ्राता महारथः ।  
 किमर्थं द्रवते युद्धे यौवराज्यमवाप्य च ॥ ३  
 दासी जिताऽसि द्यूते त्वं यथा कामचरी भव ।

अद्रीणां प्रस्तराणाम् ॥ ४७ ॥

वाससां वाहिका राज्ञो भ्रातुर्ज्येष्ठस्य मे भव ॥ ४  
 न सन्ति पतयः सर्वे तेऽद्य षण्ढतिलैः समाः ।  
 दुःशासनैवं कस्माच्चं पूर्वमुक्त्वा पलायसे ॥ ५  
 स्वयं वैरं महत्कृत्वा पाञ्चालैः पाण्डवैः सह ।  
 एकं सात्यकिमासाद्य कथं भीतोऽसि संयुगे ॥ ६  
 न जानीषे पुरा त्वं तु गृह्णन्नक्षान्द्रोदरे ।  
 शरा ह्येते भविष्यन्ति दारुणाशीविषोपमाः ॥ ७  
 अग्रियाणां हि वचनं पाण्डवस्य विशेषतः ।

एकविंशत्यधिकशततमोऽध्यायः ॥ १२१ ॥



द्रौपद्याश्च परिक्लेशस्त्वन्मूलो ह्यभवत्पुरा ॥ ८  
 क ते मानश्च दर्पश्च क ते वीर्यं क गर्जितम् ।  
 आशीविषसमानपार्थान्कोपयित्वा क यास्यसि ॥ ९  
 शोच्येयं भारती सेना राज्यं चैव सुयोधनः ।  
 यस्य त्वं कर्कशो भ्राता पलायनपरायणः ॥ १०  
 ननु नाम त्वया वीर दार्यमाणा भयार्दिता ।  
 स्वबाहुबलमास्थाय रक्षितव्या ह्यनीकिनी ॥ ११  
 स त्वमद्य रणं हित्वा भीतो हर्षयसे परान् ।  
 विद्रुते त्वयि सैन्यस्य नायके शत्रुसूदन ।  
 कोऽन्यः स्थास्यति संग्रामे भीतो भीते व्यपाश्रये ॥ १२  
 एकेन सात्वतेनाद्य युध्यमानस्य तेन वै ।  
 पलायने तव मतिः संग्रामाद्वि प्रवर्तते ॥ १३  
 यदा गाण्डीवधन्वानं भीमसेनं च कौरव ।  
 यमौ च द्रक्ष्यसि रणे तदा वै किं करिष्यसि ॥ १४  
 युधि फल्गुनबाणानां सूर्याग्निसमवर्चसाम् ।  
 न तुल्याः सात्यकिशरा येभ्यो भीतः पलायसे ॥ १५  
 त्वरितो वीर गच्छ त्वं गान्धार्युदरमाविश ।  
 पृथिव्यां धावमानस्य नान्यत्पश्यामि जीवनम् ॥ १६  
 यदि तावत्कृता बुद्धिः पलायनपरायणा ।  
 पृथिवी धर्मराजाय शमेनैव प्रदीयताम् ॥ १७  
 यावत्फल्गुननाराचा निर्मुक्तोरगसन्निभाः ।  
 नाविशन्ति शरीरं ते तावत्संशाम्य पाण्डवैः ॥ १८  
 यावत्ते पृथिवीं पार्था हत्वा भ्रातृशतं रणे ।  
 नाक्षिपन्ति महात्मानस्तावत्संशाम्य पाण्डवैः ॥ १९  
 यावन्न कुध्यते राजा धर्मपुत्रो युधिष्ठिरः ।  
 कृष्णश्च समरश्लाघी तावत्संशाम्य पाण्डवैः ॥ २०  
 यावद्भीमो महाबाहुर्विगाह्य महतीं चमूम् ।  
 सोदरांस्ते न मृद्वाति तावत्संशाम्य पाण्डवैः ॥ २१  
 पूर्वमुक्तश्च ते भ्राता भीष्मेणासौ सुयोधनः ।  
 अजेयाः पाण्डवाः सङ्ख्ये सौम्य संशाम्य तैः सह ॥ २२  
 'मया शमवता चोक्तो रक्ष शेषं सुयोधन ।  
 संशाम्य पार्थैस्त्वं रक्ष वीर सर्वान्महीक्षितः ॥' २३  
 न च तत्कृतवान्मन्दस्तव भ्राता सुयोधनः ।  
 स युद्धे धृतिमास्थाय यत्तो युध्यस्व पाण्डवैः ॥ २४

तवापि शोणितं भीमः पास्यतीति मया श्रुतम् ।  
 तच्चाप्यवितथं तस्य तत्तथैव भविष्यति ॥ २५  
 किं भीमस्य न जानासि विक्रमं त्वं सुबालिश ।  
 यत्त्वया वैरमारब्धं संयुगे प्रपलायिना ॥ २६  
 गच्छ तूर्णं रथेनैव यत्र तिष्ठति सात्यकिः ।  
 त्वया हीनं बलं ह्येतद्विद्रविष्यति भारत ।  
 आत्मार्थं योधय रणे सात्यकिं सत्यविक्रमम् ॥ २७  
 सञ्जय उवाच ।  
 एवमुक्तस्तव सुतो नाब्रवीत्किंचिदप्यसौ ।  
 श्रुतं चाश्रुतवत्कृत्वा प्रायाद्येन स सात्यकिः ॥ २८  
 सैन्येन महता युक्तो म्लेच्छानामनिवर्तिनाम् ।  
 आसाद्य च रणे यत्तो युयुधानमयोधयत् ॥ २९  
 द्रोणोऽपि रथिनां श्रेष्ठः पाञ्चालान्पाण्डवांस्तथा ।  
 अभ्यद्रवत संकुद्रो जवमास्थाय मध्यमम् ॥ ३०  
 प्रविश्य च रणे द्रोणः पाण्डवानां वरूथिनीम् ।  
 द्रावयामास योधान्वै शतशोऽथ सहस्रशः ॥ ३१  
 ततो द्रोणो महाराज नाम विश्राव्य संयुगे ।  
 पाण्डुपाञ्चालमत्स्यानां प्रचके कदनं महत् ॥ ३२  
 तं जयन्तमनीकानि भारद्वाजं ततस्ततः ।  
 पाञ्चालपुत्रो द्युतिमान्वीरकेतुः समभ्ययात् ॥ ३३  
 स द्रोणं पञ्चभिर्विद्ध्वा शरैः सन्नतपर्वभिः ।  
 ध्वजमेकेन विव्याध सारथिं चास्य सप्तभिः ॥ ३४  
 तत्राद्भुतं महाराज दृष्ट्वानस्मि संयुगे ।  
 यद्द्रोणो रभसं युद्धे पाञ्चाल्यं नात्यवर्तत ॥ ३५  
 सन्निरुद्धं रणे द्रोणं पाञ्चाला वीक्ष्य मारिष ।  
 आवबुः सर्वतो राजन्धर्मपुत्रजयैषिणः ॥ ३६  
 ते शरैरग्निसंकाशैस्तोमरैश्च महाधनैः ।  
 शस्त्रैश्च विविधै राजन्द्रोणमेकमवाकिरन् ॥ ३७  
 निवार्य तान्बाणगणान्द्रोणो राजन्समन्ततः ।  
 महाजलधरान्व्योम्नि मातरिष्वेव चाबभौ ॥ ३८  
 ततः शरं महाघोरं सूर्यपावकसन्निभम् ।  
 संदधे परवीरघ्नो वीरकेतो रथं प्रति ॥ ३९  
 स भित्त्वा तु शरो राजन्पाञ्चालकुलनन्दनम् ।  
 अभ्यगाद्धरणीं तूर्णं लोहिताद्रौ ज्वलन्निव ॥ ४०



ततोऽपतद्रथात्तूर्णं पाञ्चालकुलनन्दनः ।  
 पर्वताग्रादिव महाश्वम्पको वायुपीडितः ॥ ४१  
 तस्मिन्हते महेष्वासे राजपुत्रे महाबले ।  
 पाञ्चालास्त्वरिता द्रोणं समन्तात्पर्यवारयन् ॥ ४२  
 चित्रकेतुः सुधन्वा च चित्रवर्मा च भारत ।  
 तथा चित्ररथश्चैव भ्रातृव्यसनकर्षिताः ॥ ४३  
 अभ्यद्रवन्त सहिता भारद्वाजं युयुत्सवः ।  
 मुञ्चन्तः शरवर्षाणि तपान्ते जलदा इव ॥  
 'अदृश्यं समरे चक्रुर्भारद्वाजं सुधन्विनः ॥' ४४  
 स वध्यमानो बहुधा राजपुत्रैर्महारथैः ।  
 क्रोधमाहारयत्तेषामभावाय द्विजर्षभः ॥ ४५  
 ततः शरमयं जालं द्रोणस्तेषामवासृजत् ।  
 ते हन्यमाना द्रोणस्य शरैराकर्णचोदितैः ।  
 कर्तव्यं नाभ्यजानन्वै कुमाराराजसत्तम ॥ ४६  
 तान्विमूढानरणे द्रोणः ग्रहसन्निव भारत ।  
 व्यश्वसूतरथांश्चक्रे कुमारान्कुपितो रणे ॥ ४७  
 अथापरैः सुनिशितैर्भल्लैस्तेषां महायशाः ।  
 पुष्पाणीव विवान्वायुः सोत्तमाङ्गान्यपातयत् ॥ ४८  
 ते रथेभ्यो हताः पेतुः क्षितौ राजन्सुवर्चसः ।  
 देवासुरे पुरा युद्धे यथा दैतेयदानवाः ॥ ४९  
 तान्निहत्य रणे राजन्भारद्वाजः प्रतापवान् ।  
 कार्मुकं भ्रामयामास हेमपृष्ठं दुरासदम् ॥ ५०  
 'तदस्य आजते राजन्मेघमध्ये तडिद्यथा ॥' ५१  
 पाञ्चालान्निहतान्दृष्ट्वा देवकल्पान्महारथान् ।  
 धृष्टद्युम्नो भृशोद्विशो नेत्राभ्यां पातयञ्जलम् ।  
 अभ्यवर्तत संग्रामे क्रुद्धो द्रोणरथं प्रति ॥ ५२  
 ततो हाहेति सहसा नादः समभवन्नृप ।  
 पाञ्चाल्येन रणे दृष्ट्वा द्रोणमाचारितं शरैः ॥ ५३  
 स ज्वालयमानो बहुधा पार्षतेन महात्मना ।  
 न विव्यथे ततो द्रोणः स्मयन्नेवान्वयुध्यत ॥ ५४  
 ततो द्रोणं महाराज पाञ्चाल्यः क्रोधमूर्च्छितः ।  
 आजघानोरसि क्रुद्धो नवत्या नतपर्वणाम् ॥ ५५  
 स गाढविद्धो बलिना भारद्वाजो महायशाः ।

निषसाद रथोपस्थे कश्मलं च जगाम ह ॥ ५६  
 तं वै तथागतं दृष्ट्वा धृष्टद्युम्नः पराक्रमी ।  
 चापमुत्सृज्य शीघ्रं तु असिं जग्राह वीर्यवान् ॥ ५७  
 अवपुत्य रथाच्चापि त्वरितः स महारथः ।  
 आरूरोह रथं तूर्णं भारद्वाजस्य मारिष ।  
 हर्तुमिच्छन्शिरः कायात्क्रोधसंरक्तलोचनः ॥ ५८  
 प्रत्याश्वस्तस्ततो द्रोणो धनुर्गृह्य महारथम् ।  
 आसन्नमागतं दृष्ट्वा धृष्टद्युम्नं जिघांसया ॥ ५९  
 शरैर्वैतस्तिकै राजन्विव्याधासन्नवेधिभिः ।  
 योधयामास समरे धृष्टद्युम्नं महारथम् ॥ ६०  
 ते हि वैतस्तिका नाम शरा आसन्नयोधिनः ।  
 द्रोणस्य विहिता राजन्यैर्धृष्टद्युम्नमाक्षिणोत् ॥ ६१  
 स वध्यमानो बहुभिः सायकैस्तेर्महाबलः ।  
 अवपुत्य रथात्तूर्णं भग्नवेगः पराक्रमी ॥ ६२  
 आरूढ स्वार्थं वीरः प्रगृह्य च महद्भुजः ।  
 विव्याध समरे द्रोणं धृष्टद्युम्नो महारथः ॥ ६३  
 द्रोणश्चापि महाराज शरैर्विव्याध पार्षतम् ॥ ६४  
 तदद्भुतमभूद्युद्धं द्रोणपाञ्चालयोस्तदा ।  
 त्रैलोक्यकाङ्क्षिणोरासीच्छक्रप्रह्लादयोरिव ॥ ६५  
 मण्डलानि विचित्राणि यमकानीतराणि च ।  
 चरन्तौ युद्धमार्गज्ञौ ततश्चतुरथेषुभिः ॥ ६६  
 मोहयन्तौ मनांस्याजौ योधानां द्रोणपार्षतौ ।  
 सृजन्तौ शरवर्षाणि वर्षाखिव बलाहकौ ।  
 छादयन्तौ महात्मानौ शरैर्व्योम दिशो महीम् ॥ ६७  
 तदद्भुतं तयोर्युद्धं भूतसङ्गा ह्यपूजयन् ।  
 क्षत्रियाश्च महाराज ये चान्येतव सैनिकाः ॥ ६८  
 अवश्यं समरे द्रोणो धृष्टद्युम्नेन संगतः ।  
 वशमेष्यति नो राजन्पाञ्चाला इति चुक्रुशुः ॥ ६९  
 द्रोणस्तु त्वरितो युद्धे धृष्टद्युम्नस्य सारथेः ।  
 शिरः प्रच्यावयामास फलं पकं तरोरिव ॥ ७०  
 ततस्तु प्रहुता वाहा राजंस्तस्य महात्मनः ॥ ७१  
 तेषु प्रद्रवमाणेषु पाञ्चालान्सृज्यांस्तथा ।

विशेषेण वार्तीति विवान् । पुष्पाणीव वनाद्वायुः इति ट. पाठः ।  
 पुष्पाणीव विचिन्वन्दि इति झ. अ. पाठः ॥ ४८ ॥ द्रोणस्य विविधा

राजन् इति ट. पाठः । द्रोणस्य विहिता इति क. पाठः ॥ ६१ ॥  
 द्वाविंशत्यधिकशततमोऽध्यायः ॥ १२२ ॥



अयोधयद्रणे द्रोणस्तत्रतत्र पराक्रमी ॥ ७२ ॥ स्वं व्यूहं पुनरास्थाय स्थितोऽभवदरिंदमः ।  
 विजित्य पाण्डुपाञ्चालान्भारद्वाजः प्रतापवान् । न चैनं पाण्डवा युद्धे जेतुमुत्सेहिरे प्रभो ॥ ७३ ॥  
 ॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे द्वाविंशत्यधिकशततमोऽध्यायः ॥ १२२ ॥

### त्रयोविंशत्यधिकशततमोऽध्यायः ॥ १२३ ॥

सात्यकिना दुःशासनपराजयः ॥ १ ॥

सञ्जय उवाच ।  
 ततो दुःशासनो राजञ्जैनेयं समुपाद्रवत् ।  
 किरञ्शरसहस्राणि पर्जन्य इव वृष्टिमान् ॥ १ ॥  
 स विद्धा सात्यकिं षष्ठ्या तथा षोडशभिः शरैः ।  
 नाकम्पयत्स्थितं युद्धे मैनाकमिव पर्वतम् ॥ २ ॥  
 तं तु दुःशासनः शूरः सायकैरावृणोद्भृशम् ।  
 रथव्रातेन महता नानादेशोद्भवेन च ॥ ३ ॥  
 सर्वतो भरतश्रेष्ठ विसृजन्सायकान्बहून् ।  
 पर्जन्य इव घोषेण नादयन्वै दिशो दश ॥ ४ ॥  
 तमापतन्तमालोक्य सात्यकिः कौरवं रणे ।  
 अभिद्रुत्य महाबाहुश्छादयामास सायकैः ॥ ५ ॥  
 ते छाद्यमाना बाणौघैर्दुःशासनपुरोगमाः ।  
 प्राद्रवन्समरे भीतास्तव सैन्यस्य पश्यतः ॥ ६ ॥  
 तेषु द्रवत्सु राजेन्द्र पुत्रो दुःशासनस्तव ।  
 तस्यौ व्यपेतभी राजन्सात्यकिं चार्दयच्छरैः ॥ ७ ॥  
 चतुर्भिर्वाजिनस्तस्य सारथिं च त्रिभिः शरैः ।  
 सात्यकिं च शतेनाजौ विद्धा नादं मुमोच सः ॥ ८ ॥  
 ततः क्रुद्धो महाराज माधवस्तस्य संयुगे ।  
 रथं स्रुतं ध्वजं तं च चक्रेऽदृश्यमजिह्वगैः ॥ ९ ॥  
 स तु दुःशासनं शूरं सायकैरावृणोद्भृशम् ।  
 मशकं समनुप्राप्तमूर्धनाभिरिवोर्णया ॥ १० ॥  
 त्वरन्समावृणोद्बाणैर्दुःशासनमभिजित् ॥ ११ ॥  
 दृष्ट्वा दुःशासनं राजा तथा शरशताचितम् ।  
 त्रिगर्ताश्चोदयामास युयुधानरथं प्रति ॥ १२ ॥  
 तेऽगच्छन्त्युयुधानस्य समीपं क्रूरकर्मणः ।  
 त्रिगर्तानां त्रिसाहस्रा रथा युद्धविशारदाः ॥ १३ ॥  
 ते तु तं रथवंशेन महता पर्यवारयन् ।  
 स्थिरां कृत्वा मतिं युद्धे भूत्वा संशप्तकामिथः ॥ १४ ॥  
 तेषां प्रयतमानानां शरवर्षाणि मुञ्चताम् ।  
 योधान्पञ्चशतान्मुख्यानग्यानीके व्यपोथयत् ॥ १५ ॥  
 तेऽपतन्निहतास्तूर्णं शिनिप्रवरसायकैः ।  
 महामारुतवेगेन भग्ना इव नगादृमाः ॥ १६ ॥  
 नागैश्च बहुधा छिन्नैर्ध्वजैश्चैव विशांपते ।  
 हयैश्च कनकापीडैः पतितैस्तत्र मेदिनी ॥ १७ ॥  
 शैनेयशरसंकुतैः शोणितौघपरिपुतैः ।  
 अशोभत महाराज किंशुकैरिव पुष्पितैः ॥ १८ ॥  
 ते वध्यमानाः समरे युयुधानेन तावकाः ।  
 त्रातारं नाध्यगच्छन्त पङ्कमग्ना इव द्विपाः ॥ १९ ॥  
 ततस्ते पर्यवर्तन्त सर्वे द्रोणरथं प्रति ।  
 भयात्पतगराजस्य गर्तानीव महोरगाः ॥ २० ॥  
 हत्वा पञ्चशतान्योधाञ्छरैराशीविषोपमैः ।  
 प्रायात्स शनकैर्वीरो धनञ्जयरथं प्रति ॥ २१ ॥  
 तं प्रयान्तं नरश्रेष्ठं पुत्रो दुःशासनस्तव ।  
 विव्याध नवभिस्तूर्णं शरैः सन्नतपर्वभिः ॥ २२ ॥  
 स तु तं प्रतिविव्याध पञ्चभिर्निशितैः शरैः ।  
 रुक्मपुङ्खैर्महेष्वासो गार्ध्रपत्रैरजिह्वगैः ॥ २३ ॥  
 सात्यकिं तु महाराज प्रहसन्निव भारत ।  
 दुःशासनस्त्रिभिर्विद्ध्वा पुनर्विव्याध पञ्चभिः ॥ २४ ॥  
 शैनेयस्तव पुत्रं तु हत्वा पञ्चभिराशुगैः ।  
 धनुश्चास्य रणे छित्त्वा विस्मयन्नर्जुनं ययौ ॥ २५ ॥  
 ततो दुःशासनः क्रुद्धो वृष्णिवीराय गच्छते ।  
 सर्वपारशवीं शक्तिं विससर्ज जिघांसया ॥ २६ ॥  
 तां तु शक्तिं तदा घोरां तव पुत्रस्य सात्यकिः ।  
 चिच्छेद शतधा राजन्निशितैः कङ्कपत्रिभिः ॥ २७ ॥



अथान्यद्वनुरादाय पुत्रस्तव जनेश्वर ।  
 सात्यकिं च शरैर्विद्धा सिंहनादं ननाद च ॥ २८  
 सात्यकिस्तु रणे क्रुद्धो मोहयित्वा सुतं तव ।  
 शरैरग्निशिखाकारैराजधानं स्तनान्तरे ॥ २९  
 त्रिभिरेव महाभागः शरैः सन्नतपर्वभिः ।  
 सर्वायसैस्तीक्ष्णवक्रैः पुनर्विव्याध चाष्टभिः ॥ ३०  
 दुःशासनस्तु विंशत्या सात्यकिं प्रत्यविध्यत ।  
 सात्वतोऽपि महाराज तं विव्याध स्तनान्तरे ॥ ३१  
 त्रिभिरेव महाभागः शरैः सन्नतपर्वभिः ।  
 ततोऽस्य बाहान्निशितैः शरैर्जघ्ने महारथः ॥ ३२  
 सारथिं च सुसंकुद्धः शरैः सन्नतपर्वभिः ।

धनुरेकेन भल्लेन हस्तावापं च पञ्चभिः ॥ ३३  
 ध्वजं च रथशक्तिं च भल्लाभ्यां परमास्त्रवित् ।  
 चिच्छेद विशिखैस्तीक्ष्णैस्तथोभौ पार्थिवसारी ॥ ३४  
 स छिन्नधन्वा विरथो हताश्वो हतसारथिः ।  
 त्रिगर्तसेनापतिना स्वरथेनापवाहितः ॥ ३५  
 तमभिद्रुत्य शैनेयो मुहूर्तमिव भारत ।  
 न जघान महाबाहुर्भीमसेनवचः सरन् ॥ ३६  
 भीमसेनेन तु वधः सुतानां तव भारत ।  
 प्रतिज्ञातः सभामध्ये सर्वेषामेव संयुगे ॥ ३७  
 ततो दुःशासनं जित्वा सात्यकिः संयुगे प्रभो ।  
 जगाम त्वरितो राजन्येन यातो धनञ्जयः ॥ ३८

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे त्रयोविंशत्यधिकशततमोऽध्यायः ॥ १२३ ॥

### चतुर्विंशत्यधिकशततमोऽध्यायः ॥ १२४ ॥

संकुलयुद्धवर्णनम् ॥ १ ॥

धृतराष्ट्र उवाच ।  
 किं तस्यां मम सेनायां नासन्केचिन्महारथाः ।  
 ये तथा सात्यकिं यान्तं नैवाग्नन्नाप्यवारयन् ॥ १  
 एको हि समरे कर्म कृतवानस्त्यविक्रमः ।  
 शक्रतुल्यबलो युद्धे महेन्द्रो दानवेष्विव ॥ २  
 अथवा शून्यमासीत्तद्येन यातः स सात्यकिः ।  
 हतभूयिष्ठमथवा येन यातः स सात्यकिः ॥ ३  
 यत्कृतं वृष्णिवीरेण कर्म शंससि मे रणे ।  
 नैतदुत्सहते कर्तुं कर्म शक्रोऽपि सञ्जय ॥ ४  
 अश्रद्धेयमचिन्त्यं च कर्म तस्य महात्मनः ।  
 वृष्ण्यन्धकप्रवीरस्य श्रुत्वा मे व्यथितं मनः ॥ ५  
 न सन्ति तस्मात्पुत्रा मे यथा सञ्जय भाषसे ।  
 एको वै बहुलाः सेनाः प्राप्सुर्द्रात्सत्यविक्रमः ॥ ६  
 कथं च युध्यमानानामपक्रान्तो महात्मनाम् ।  
 एको बहूनां शैनेयस्तन्ममाचक्ष्व सञ्जय ॥ ७  
 सञ्जय उवाच ।  
 राजन्सेनासमुद्योगो रथनागाश्चपत्तिमान् ।  
 अतुल्यस्तव सेनायां युगान्तसदृशोऽभवत् ॥ ८

द्रोण० २५

आहूतेषु समूहेषु तव सैन्यस्य मानद ।  
 नास्ति लोके समः कश्चित्समूह इति मे मतिः ॥ ९  
 तत्र देवास्त्वभाषन्त चारणाश्च समागताः ।  
 एतदन्ताः समूहा वै भविष्यन्ति महीतले ॥ १०  
 न च वै तादृशो व्यूह आसीत्कश्चिद्विशापते ।  
 यादृग्जयद्रथवधे द्रोणेन विहितोऽभवत् ॥ ११  
 'उद्धृता पृथिवी नूनं युद्धहेतोः समागतैः ।  
 इति तत्र जनाश्चाहुर्दृष्ट्वा तां जनसंसदम् ॥' १२  
 चण्डवातविभिन्नानां समुद्राणामिव स्वनः ।  
 रणेऽभवद्बलौघानामन्योन्यमभिधावताम् ॥ १३  
 पार्थिवानां समेतानां बहून्यासन्नरोत्तम ।  
 त्वद्वले पाण्डवानां च सहस्राणि शतानि च ॥ १४  
 संरब्धानां प्रवीराणां समरे दृढकर्मणाम् ।  
 तत्रासीत्सुमहाशब्दस्तुमुलो रोमहर्षणः ॥ १५  
 'पाण्डवानां कुरूणां च गर्जतामितरेतरम् ।  
 क्ष्वेलाः किलकिलाशब्दास्तत्रासन्वै सहस्रशः ॥ १६  
 भेरीशब्दाश्च तुमुला बाणशब्दाश्च भारत ।

अनीकेषु समूहेषु इति क. ख. पाठः ॥ ९ ॥



अन्योन्यं निघ्नतां चैव नराणां शुश्रुवे स्वनः ॥ १७  
 अथाक्रन्दन्भीमसेनो धृष्टद्युम्नश्च मारिष ।  
 नकुलः सहदेवश्च धर्मराजश्च पाण्डवः ॥ १८  
 आगच्छत प्रहरत द्रुतं विपरिधावत ।  
 प्रविष्टावरिसेनां हि वीरौ माधवपाण्डवौ ॥ १९  
 यथा सुखेन गच्छेतां जयद्रथवधं प्रति ।  
 तथा प्रकुरुत क्षिप्रमिति सैन्यान्वचोदयन् ॥ २०  
 तयोरभावे कुरवः कृतार्थाः स्युर्वयं जिताः ॥ २१  
 'यत्र यातौ महात्मानौ तूर्णं परपुरंजयौ ।'  
 ते यूयं सहिता भूत्वा तूर्णमेव बलार्णवम् ।  
 क्षोभयध्वं महावेगाः पवनः सागरं यथा ॥ २२  
 भीमसेनेन ते राजन्पाञ्चाल्येन च नोदिताः ।  
 आजघ्नुः कौरवान्सङ्ख्ये त्यक्त्वाऽसूनात्मनः प्रियान्  
 इच्छन्तो निधनं युद्धे शस्त्रैरुत्तमतेजसः ।  
 स्वर्गेप्सवो मित्रकार्ये नाभ्यनन्दन्त जीवितम् ॥ २४  
 तथैव तावका राजन्प्रार्थयन्तो महद्यशः ।  
 आर्या युद्धे मतिं कृत्वा युद्वायैवावतस्थिरे ॥ २५  
 तस्मिन्सुतमुले युद्धे वर्तमाने भयावहे ।  
 जित्वा सर्वाणि सैन्यानि प्रायात्सात्यकिरर्जुनं ॥ २६  
 कवचानां प्रभास्तत्र सूर्यरश्मिविराजिताः ।  
 दृष्टीः सङ्ख्ये सैनिकानां प्रतिजघ्नुः समन्ततः ।  
 'ध्वजशस्त्रप्रतिहता लोकान्समवदीपयन् ॥ २७  
 चण्डवातोद्धतान्मेघान्विकिरन्रश्मिमानिव ।  
 तथा तव महत्सैन्यं तच्चरोचत तापयन् ॥ २८  
 संप्रहृष्टः स सहसा तव सैन्यार्णवं प्रति ।  
 लोलयन्सर्वतो गत्वा समुद्रं मकरो यथा ॥ २९  
 तत्र राजन्महानासीत्संग्रामो भीतिवर्धनः ।  
 पाण्डवस्य महाबाहो तावकानां च दारुणः ॥ ३०  
 रुद्रस्याक्रीडसंकाशः संहारः सर्वदेहिनाम् ।  
 ततः शब्दो महानासीत्प्रायाद्यत्र धनञ्जयः ॥ ३१  
 तत्र स कदनं घोरं वर्तते पाण्डुपूर्वज ।  
 अर्जुनस्य महाबाहोस्तावकानां च धन्विनाम् ॥ ३२  
 मध्ये भारतसैन्यस्य माधवस्य महारणे ।

लक्ष्म्येति विशेषणे तृतीया ॥ ३९ ॥

द्रोणस्यापि परैः सार्धं व्यूहद्वारे सुदारुणम् ॥ ३३  
 एवमेष क्षयो वृत्तः पृथिव्यां पृथिवीपते ।  
 क्रुद्धेऽर्जुने तथा द्रोणे सात्वते च महारथे ॥ ३४  
 तथा प्रयतमानानां पाण्डवानां महात्मनाम् ।  
 दुर्योधनो महाराजन्व्यगाहत महद्वलम् ॥ ३५  
 स सन्निपातस्तुमुलस्तेषां तस्य च भारत ।  
 अभवत्सर्वभूतानामभावकरणो महान् ॥ ३६  
 धृतराष्ट्र उवाच ।  
 तथा यातेषु सैन्येषु तथा कृच्छ्रगतः स्वयम् ।  
 कच्चिदुर्योधनः सूत नाकार्षीत्पृष्ठतो रणम् ॥ ३७  
 एकस्य च बहूनां च सन्निपातो महाहवे ।  
 विशेषतो नरपतेर्विषमः प्रतिभाति मे ॥ ३८  
 सोऽत्यन्तसुखसंवृद्धो लक्ष्म्या लोकस्य चेश्वरः ।  
 एको बहून्समासाद्य कच्चिन्नासीत्पराङ्मुखः ॥ ३९  
 सञ्जय उवाच ।  
 राजन्संग्राममाश्चर्यं तवं पुत्रस्य भारत ।  
 एकस्य बहुभिः सार्धं शृणुष्व गदतो मम ॥ ४०  
 दुर्योधनेन समरे पृतना पाण्डवी रणे ।  
 नलिनी द्विरदेनेव समन्तात्प्रतिलोडिता ॥ ४१  
 ततस्तां प्रहतां सेनां दृष्ट्वा पुत्रेण ते नृप ।  
 भीमसेनपुरोगास्तं पाञ्चालाः समुपाद्रवन् ॥ ४२  
 स भीमसेनं दशभिः शरैर्विव्याध पाण्डवम् ।  
 त्रिभिस्त्रिभिर्मौ वीरौ धर्मराजं च सप्तभिः ॥ ४३  
 विराटद्रुपदौ षड्भिः शतेन च शिखण्डिनम् ।  
 धृष्टद्युम्नं च विंशत्या द्रौपदेयांस्त्रिभिस्त्रिभिः ॥ ४४  
 शतशश्चापरान्योधान्सद्विपांश्च रथान्रणे ।  
 शरैरवचकर्तोग्रैः क्रुद्धोऽन्तक इव प्रजाः ॥ ४५  
 न संदधद्विमुञ्चन्वा मण्डलीकृतकार्मुकः ।  
 अदृश्यत रिपून्निघ्नञ्छिष्याऽस्त्रबलेन च ॥ ४६  
 तस्य तान्निघ्नतः शत्रून्हेमपृष्ठं महद्वनुः ।  
 अजस्रं मण्डलीभूतं ददृशुः समरे जनाः ॥ ४७  
 ततो युधिष्ठिरो राजा भल्लाभ्यामच्छिनद्वनुः ।  
 तव पुत्रस्य कौरव्य यतमानस्य संयुगे ॥ ४८

चतुर्विंशत्यधिकशततमोऽध्यायः ॥ १२४ ॥



विन्याध चैनं दशभिः सम्यगस्तैः शरोत्तमैः ।  
 वर्म चाशु समासाद्य ते भित्त्वा क्षितिमाविशन् ४९  
 ततः प्रमुदिताः पार्थाः परिवन्तुर्युधिष्ठिरम् ।  
 यथा वृत्रवधे देवाः पुरा शक्रं महर्षयः ॥ ५०  
 ततोऽन्यद्वनुरादाय तव पुत्रः प्रतापवान् ।  
 तिष्ठेतिष्ठेति राजानं ब्रुवन्पाण्डवमभ्ययात् ॥ ५१  
 तमायान्तमभिप्रेक्ष्य तव पुत्रं महामृधे ।  
 प्रत्युद्ययुः समुदिताः पाञ्चाला जयगृद्धिनः ॥ ५२  
 तान्द्रोणः प्रतिजग्राह परीप्सन्पुत्रि पाण्डवम् ।  
 चण्डवातोद्धृतान्मेघान्गिरिरम्बुमुचो यथा ॥ ५३

तत्र राजन्महानासीत्संग्रामो रोमहर्षणः ।  
 पाण्डवानां महाबाहो तावकानां च संयुगे ॥ ५४  
 रुद्रस्याक्रीडसदृशः संहारः सर्वदेहिनाम् ॥ ५५  
 ततः शब्दो महानासीद्घातो येन धनंजयः ।  
 अतीव सर्वशब्देभ्यो रोमहर्षकरः प्रभो ॥ ५६  
 अर्जुनस्य महाबाहो तावकानां च धन्विनाम् ।  
 मध्ये भारतसैन्यस्य माधवस्य महारणे ।  
 द्रोणस्यापि परैः सार्धं व्यूहद्वारे महारणे ॥ ५७  
 एवमेष क्षयो वृत्तः पृथिव्यां पृथिवीपते ।  
 क्रुद्धेऽर्जुने तथा द्रोणे सात्वते च महारथे ॥ ५८

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे चतुर्विंशत्यधिकशततमोऽध्यायः ॥ १२४ ॥

### पञ्चविंशत्यधिकशततमोऽध्यायः ॥ १२५ ॥

द्रोणपराक्रमवर्णनम् ॥ १ ॥

सञ्जय उवाच ।  
 अपराङ्गे महाराज संग्रामः सुमहानभूत् ।  
 पर्जन्यसमनिर्घोषः पुनर्द्रोणस्य सोमकैः ॥ १  
 शोणाश्वं रथमास्थाय नरवीरः समाहितः ।  
 समरेऽभ्यद्रवत्पाण्डूञ्जवमास्थाय मध्यमम् ॥ २  
 तव प्रियहिते युक्तो महेष्वासो महाबलः ।  
 चित्रपुङ्खैः शितैर्बाणैः कलशोत्तमसंभवः ।  
 'जघान सोमकान् राजन्सृञ्जयान् केकयानपि ॥' ३  
 वरान्वरान्हि योधानां विचिन्वन्निव भारत ।  
 आक्रीडत रणे राजन्भारद्वाजः प्रतापवान् ॥ ४  
 तमभ्ययाद्वृहत्क्षत्रः केकयानां महारथः ।  
 भाटूणां नृप पञ्चानां श्रेष्ठः समरकर्कशः ॥ ५  
 विमुञ्चन्विशिखांस्तीक्ष्णानाचार्यं भृशमार्दयत् ।  
 महामेघो यथा वर्षं विमुञ्चन्गन्धमादने ॥ ६  
 तस्य द्रोणो महाराज स्वर्णपुङ्खाञ्शिलाशितान् ।  
 प्रेषयामास संक्रुद्धः सायकान्दश पञ्च च ॥ ७  
 तांस्तु द्रोणविनिर्मुक्तान्क्रुद्धाशीविषसन्निभान् ।  
 एकैकं पञ्चभिर्बाणैर्युधि चिच्छेद हृष्टवत् ॥ ८  
 तदस्य लाघवं दृष्ट्वा प्रहस्य द्विजपुङ्गवः ।

प्रेषयामास विशिखानष्टौ सन्नतपर्वणः ॥ ९  
 तान्दृष्ट्वा पततस्तूर्णं द्रोणचापच्युताञ्शरान् ।  
 अवारयच्छरैरेव तावद्भिर्निशितैर्मृधे ॥ १०  
 ततोऽभवन्महाराज तव सैन्यस्य विस्मयः ।  
 बृहत्क्षत्रेण तत्कर्म कृतं दृष्ट्वा सुदुष्करम् ॥ ११  
 ततो द्रोणो महाराज बृहत्क्षत्रं विशेषयन् ।  
 प्रादुश्चक्रे रणे दिव्यं ब्राह्ममस्त्रं सुदुर्जयम् ॥ १२  
 कैकेयोऽस्त्रं समालोक्य मुक्तं द्रोणेन संयुगे ।  
 ब्रह्मास्त्रेणैव राजेन्द्र ब्राह्ममस्त्रमशातयत् ॥ १३  
 ततोऽस्त्रे निहते ब्राह्मे बृहत्क्षत्रस्तु भारत ।  
 विन्याध ब्राह्मणं षष्ठ्या स्वर्णपुङ्खैः शिलाशितैः ॥ १४  
 तं द्रोणो द्विपदां श्रेष्ठो नाराचेन समार्पयत् ।  
 स तस्य कवचं भित्त्वा प्राविशद्दरणीतलम् ॥ १५  
 कृष्णसर्पो यथा मुक्तो वल्मीकं नृपसत्तम ।  
 तथाऽत्यगान्महीं बाणो भित्त्वा कैकेयमाहवे ॥ १६  
 सोऽतिविद्धो महाराज कैकेयो द्रोणसायकैः ।  
 क्रोधेन महताऽऽविष्टो व्यावृत्य नयने शुभे ॥ १७  
 द्रोणं विन्याध सप्तत्या स्वर्णपुङ्खैः शिलाशितैः ।  
 सारथिं चास्य बाणेन भृशं मर्मस्वताडयत् ॥ १८



द्रोणस्तु बहुभिर्विद्धो बृहत्क्षत्रेण मारिष ।  
 असृजद्विशिखांस्तीक्ष्णान्कैकेयस्य रथं प्रति ॥ १९  
 व्याकुलीकृत्य तं द्रोणो बृहत्क्षत्रं महारथम् ।  
 अश्वांश्चतुर्भिर्न्यवधीचतुरोऽस्य पतत्रिभिः ॥ २०  
 सूतं चैकेन बाणेन रथनीडादपातयत् ।  
 द्वाभ्यां ध्वजं च च्छत्रं च च्छित्त्वा भूमावपातयत् ॥  
 ततः साधुविस्पृष्टेन नाराचेन द्विजर्षभः ।  
 हृद्यविध्यद्वृहत्क्षत्रं स च्छिन्नहृदयोऽपतत् ॥ २२  
 बृहत्क्षत्रे हते राजन्केकयानां महारथे ।  
 शैशुपालिरभिक्रुद्धो यन्तारमिदमब्रवीत् ॥ २३  
 सारथे याहि यत्रैष द्रोणस्तिष्ठति दंशितः ।  
 विनिघ्नन्केकयान्सर्वान्पाश्चालानां च वाहिनीं २४  
 तस्य तद्वचनं श्रुत्वा सारथी रथिनां वरम् ।  
 द्रोणाय प्रापयामास काम्भोजैर्जवनैर्हयैः ॥ २५  
 धृष्टकेतुश्च चेदीनामृषभोऽतिबलोदितः ।  
 वधायाभ्यद्रवद्द्रोणं पतङ्ग इव पावकम् ॥ २६  
 सोऽविध्यत तदा द्रोणं षष्ठ्या साश्वरथध्वजम् ।  
 पुनश्चान्यैः शरैस्तीक्ष्णैः सुप्तं व्याघ्रं तुदन्निव ॥ २७  
 तस्य द्रोणो धनुर्मध्ये क्षुरप्रेण शितेन च ।  
 चकर्त गार्ध्रपत्रेण यतमानस्य शुष्मिणः ॥ २८  
 अथान्यद्वनुरादाय शैशुपालिर्महारथः ।  
 विव्याध सायकैर्द्रोणं कङ्कबर्हिणवाजितैः ॥ २९  
 तस्य द्रोणो हयान्हत्वा चतुर्भिश्चतुरः शरैः ।  
 सारथेश्च शिरः कायाच्चकर्त प्रहसन्निव ॥ ३०  
 अथैनं पञ्चविंशत्या सायकानां समर्पयत् ॥ ३१  
 अवप्लुत्य रथाच्चैद्यो गदामादाय सत्वरः ।  
 भारद्वाजाय चिक्षेप रुषितामिव पन्नगीम् ॥ ३२  
 तामापतन्तीमालोक्य कालरात्रिमिवोद्यताम् ।  
 अश्मसारमयीं गुर्वीं तपनीयविभूषिताम् ।  
 शरैरनेकसाहसैर्भाद्राजोऽच्छिन्नच्छितैः ॥ ३३  
 सा छिन्ना बहुभिर्बाणैर्भारद्वाजेन मारिष ।  
 गदा पपात कौरव्य नादयन्ती धरातलम् ॥ ३४  
 गदां विनिहतां दृष्ट्वा धृष्टकेतुरमर्षणः ।  
 तोमरं व्यसृजद्दीरः शक्तिं च कनकोज्ज्वलाम् ३५

निष्ठानकः कष्टस्त्रनः ॥ ५० ॥

तोमरं पञ्चभिर्भित्त्वा शक्तिं चिच्छेद पञ्चभिः ।  
 तौ जग्मतुर्महीं छिन्नौ सर्पाविव गरुत्मता ॥ ३६  
 ततोऽस्य विशिखं तीक्ष्णं वधाय वधकाङ्क्षिणः ।  
 प्रेषयामास समरे भारद्वाजः प्रतापवान् ॥ ३७  
 स तस्य कवचं भित्त्वा हृदयं चामितौजसः ।  
 अभ्यगाद्धरणीं बाणो हंसः पद्मवनं यथा ॥ ३८  
 पतङ्गं हि ग्रसेच्चापो यथा क्षुद्रं बुभुक्षितः ।  
 तथा द्रोणोऽग्रसच्छूरो धृष्टकेतुं महाहवे ॥ ३९  
 निहते चेदिराजे तु तत्खण्डं पिच्यमाविशत् ।  
 अमर्षवशमापन्नः पुत्रोऽस्य परमास्त्रवित् ॥ ४०  
 तमपि प्रहसन्द्द्रोणः शरैर्निन्ये यमक्षयम् ।  
 महाव्याघ्रो महारण्ये मृगशावं यथा बली ॥ ४१  
 तेषु प्रक्षीयमाणेषु पाण्डवेयेषु भारत ।  
 जरासन्धसुतो वीरः स्वयं द्रोणमुपाद्रवत् ॥ ४२  
 स तु द्रोणं महाबाहुः शरधाराभिराहवे ।  
 अदृश्यमकरोत्तूर्णं जलदो भास्करं यथा ॥ ४३  
 तस्य तल्लाघवं दृष्ट्वा द्रोणः क्षत्रियमर्दनः ।  
 व्यसृजत्सायकांस्तूर्णं शतशोऽथ सहस्रशः ॥ ४४  
 छादयित्वा रणे द्रोणं रथस्थं रथिनां वरम् ।  
 जारासन्धिं जघानाशु मिषतां सर्वधन्विनाम् ॥ ४५  
 योयो विधीयते खण्डस्तंतं द्रोणोऽन्तकोपमः ।  
 आदत्त सर्वभूतानि प्राप्ते काले यथान्तकः ॥ ४६  
 ततो द्रोणो महाराज नाम विश्राव्य संयुगे ।  
 शरैरनेकसाहसैः पाण्डवेयान्समावृणोत् ॥ ४७  
 ते तु नामाङ्किता बाणा द्रोणेनास्ताः शिलाशिताः ।  
 नरान्नागान्हयांश्चैव निजघ्नुः शतशो मृधे ॥ ४८  
 ते वध्यमाना द्रोणेन शक्रेणेव महासुराः ।  
 समकम्पन्त पाश्चाला गावः शीतार्दिता इव ॥ ४९  
 ततो निष्ठानको घोरः पाण्डवानामजायत ।  
 द्रोणेन वध्यमानेषु सैन्येषु भरतर्षभ ॥ ५०  
 प्रताप्यमानाः सूर्येण हन्यमानाश्च सायकैः ।  
 अन्वपद्यन्त पाश्चालास्तदा संत्रस्तचेतसः ॥ ५१  
 मोहिता बाणजालेन भारद्वाजेन संयुगे ।  
 ऊरुग्राहगृहीतानां पाश्चालानां महारथाः ॥ ५२

ऊरुग्राहः ऊरुस्तम्भः ॥ ५२ ॥



चेदयश्च महाराज सृञ्जयाः काशिकोसलाः ।  
 अभ्यद्रवन्त संहृष्टा भारद्वाजं युयुत्सया ॥ ५३  
 ब्रुवन्तश्च रणेऽन्योन्यं चेदिपाञ्चालसृञ्जयाः ।  
 हत द्रोणं हत द्रोणमिति ते द्रोणमभ्ययुः ॥ ५४  
 यतन्तः पुरुषव्याघ्राः सर्वशक्त्या महाद्युतिम् ।  
 निनीषवो रणे द्रोणं यमस्य सदनं प्रति ॥ ५५  
 यतमानांस्तु तान्वीरान्भारद्वाजः शिलीमुखैः ।  
 यमाय प्रेषयामास चेदिमुख्यान्विशेषतः ॥ ५६  
 तेषु प्रक्षीयमाणेषु चेदिमुख्येषु सर्वशः ।  
 पाञ्चालाः समकम्पन्त द्रोणसायकपीडिताः ॥ ५७  
 प्राक्रोशन्भीमसेनं ते धृष्टद्युम्नं च भारत ।  
 दृष्ट्वा द्रोणस्य कर्माणि तथारूपाणि मारिष ॥ ५८  
 भीम उवाच ।  
 ब्राह्मणेन तपो नूनं चरितं दुश्चरं महत् ।  
 तथा हि युधि संकुद्धो दहति क्षत्रियर्षभान् ॥ ५९  
 धर्मो युद्धं क्षत्रियस्य ब्राह्मणस्य परं तपः ।  
 तपस्वी कृतविद्यश्च प्रेक्षितेनापि निर्दहेत् ॥ ६०  
 द्रोणाग्रिमस्त्रसंस्पर्शं प्रविष्टाः क्षत्रियर्षभाः ।  
 बहवो दुस्तरं घोरं यत्रादहन्त भारत ॥ ६१  
 यथाबलं यथोत्साहं यथासत्त्वं महाद्युतिः ।  
 मोहयन्सर्वभूतानि द्रोणो हन्ति बलानि नः ॥ ६२  
 सञ्जय उवाच ।  
 तस्य तद्वचनं श्रुत्वा क्षत्रधर्मा व्यवस्थितः ।  
 अर्धचन्द्रेण चिच्छेद द्रोणस्य सशरं धनुः ॥ ६३  
 स संरब्धतरो भूत्वा द्रोणः क्षत्रियमर्दनः ॥ ६४  
 अन्यत्कार्मुकमादाय भास्वरं वेगवत्तरम् ।  
 तत्राधाय शरं तीक्ष्णं परानीकविशातनम् ॥ ६५

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे पञ्चविंशत्यधिकशततमोऽध्यायः ॥ १२५ ॥

### षड्विंशत्यधिकशततमोऽध्यायः ॥ १२६ ॥

अर्जुनवृत्तान्तपरिज्ञानाय साल्किं प्रेषितवता युधिष्ठिरेण पुनस्तयोर्वृत्तान्तपरिज्ञानाय भीमसेनस्य तत्र गमनचोदना ॥ १॥

सञ्जय उवाच ।  
 व्यूहेष्वालोल्यमानेषु पाण्डवानां ततस्ततः ।

आकर्णमुपागतं पलितं केशादेः शौक्ल्यं यस्य । वयसा काल-  
 पिण्डसंयोगेन । अशीतिपञ्चकः चतुःशताब्दः ॥ ७३ ॥

सुदूरमन्वयुः पार्थाः पाञ्चालाः सह सोमकैः ॥ १  
 वर्तमाने तथा रौद्रे संग्रामे रोमहर्षणे ।

पञ्चविंशत्यधिकशततमोऽध्यायः ॥ १२५ ॥



संक्षये जगतस्तीव्रे युगान्त इव भारत ॥ २  
 द्रोणे युधि पराक्रान्ते नर्दमाने मुहुर्मुहुः ।  
 पाञ्चालेषु च क्षीणेषु वध्यमानेषु पाण्डुषु ॥ ३  
 नापश्यञ्चरणं कंचिद्धर्मराजो युधिष्ठिरः ।  
 चिन्तयामास राजेन्द्र कथमेतद्भविष्यति ॥ ४  
 ततो वीक्ष्य दिशः सर्वाः सव्यसाचिदिदृक्षया ।  
 युधिष्ठिरो ददर्शाथ नैव पार्थ न माधवम् ॥ ५  
 सोऽपश्यन्नरशार्दूलं वानरर्षभलक्षणम् ।  
 गाण्डीवस्य च निर्घोषमशृण्वन्व्यथितेन्द्रियः ॥ ६  
 अपश्यन्सात्यकिं चापि वृष्णीनां प्रवरं रथम् ।  
 चिन्तयामिपरीताङ्गो धर्मराजो युधिष्ठिरः ।  
 नाध्यगच्छत्तदा शान्तिं तावपश्यन्नरोत्तमौ ॥ ७  
 लोकोपक्रोशभीरुत्वाद्धर्मराजो महामनाः ।  
 अचिन्तयन्महाबाहुः शैनेयस्य रथं प्रति ॥ ८  
 पदवीं प्रेषितश्चैव फल्गुनस्य मया रणे ।  
 शैनेयः सात्यकिः सत्यो मित्राणामभयंकरः ॥ ९  
 तदिदं ह्येकमेवासीद्विधा जातं ममाऽद्य वै ।  
 सात्यकिश्च हि विज्ञेयः पाण्डवश्च धनञ्जयः ॥ १०  
 सात्यकिं प्रेषयित्वा तु पाण्डवस्य पदानुगम् ।  
 सात्वतस्यापि कं युद्धे प्रेषयिष्ये पदानुगम् ॥ ११  
 करिष्यामि प्रयत्नेन भ्रातुरन्वेषणं यदि ।  
 युयुधानमनन्विष्य लोको मां गर्हयिष्यति ॥ १२  
 भ्रातुरन्वेषणं कृत्वा धर्मपुत्रो युधिष्ठिरः ।  
 परित्यजति वाष्पेयं सात्यकिं सत्यविक्रमम् ॥ १३  
 लोकापवादभीरुत्वात्सोऽहं पार्थ वृकोदरम् ।  
 पदवीं प्रेषयिष्यामि माधवस्य महात्मनः ॥ १४  
 यथैव च मम ग्रीतिरर्जुने शत्रुसूदने ।  
 तथैव वृष्णिवीरेऽपि सात्वते युद्धदुर्मदे ॥ १५  
 अतिभारे नियुक्तश्च मया शैनेयनन्दनः ।  
 स तु मित्रोपरोधेन गौरवात्तु महाबलः ।  
 प्रविष्टो भारतीं सेनां मकरः सागरं यथा ॥ १६  
 असौ हि श्रूयते शब्दः शूराणामनिवर्तिनाम् ।  
 मिथः संयुध्यमानानां वृष्णिवीरेण धीमता ॥ १७

प्राप्तकालं सुबलवन्निश्चितं बहुधा हि मे ।  
 तत्रैव पाण्डवेयस्य भीमसेनस्य धन्विनः ।  
 गमनं रोचते महां यत्र यातौ महारथौ ॥ १८  
 न चाप्यसह्यं भीमस्य विद्यते भुवि किञ्चन ॥ १९  
 शक्तो ह्येष रणे यत्तः पृथिव्यां सर्वधन्विनाम् ।  
 स्वबाहुबलमास्थाय प्रतिव्यूहितुमञ्जसा ॥ २०  
 यस्य बाहुबलं सर्वे समाश्रित्य महात्मनः ।  
 वनवासान्निवृत्ताः स न च युद्धेषु निर्जिताः ॥ २१  
 इतो गते भीमसेने सात्वतं प्रति पाण्डवे ।  
 सनाथौ भवितारौ हि युधि सात्वतफलगुणौ ॥ २२  
 कामं त्वशोचनीयौ तौ रणे सात्वतफलगुणौ ।  
 रक्षितौ वासुदेवेन स्वयं शस्त्रविशारदौ ॥ २३  
 अवश्यं तु मया कार्यमात्मनः शोकनाशनम् ।  
 तस्माज्जीमं नियोक्ष्यामि सात्वतस्य पदानुगम् ॥ २४  
 ततः प्रतिकृतं मन्ये विधानं सात्यकिं प्रति ॥ २५  
 एवं निश्चित्य मनसा धर्मपुत्रो युधिष्ठिरः ।  
 यन्तारमब्रवीद्राजा भीमं प्रति नयस्व माम् ॥ २६  
 धर्मराजवचः श्रुत्वा सारथिर्हयकोविदः ।  
 रथं हेमपरिष्कारं भीमान्तिकमुपानयत् ॥ २७  
 भीमसेनमनुज्ञाप्य प्राप्तकालमचिन्तयत् ।  
 कश्मलं प्राविशद्राजा बहु तत्र समादिशत् ॥ २८  
 स कश्मलसमाविष्टो भीममाहूय पार्थिवः ।  
 अब्रवीद्वचनं राजन्कुन्तीपुत्रो युधिष्ठिरः ॥ २९  
 यः सदेवान्सगन्धर्वान्दैत्याश्चैकरथोऽजयत् ।  
 तस्य लक्ष्म न पश्यामि भीमसेनानुजस्य ते ॥ ३०  
 सञ्जय उवाच ।  
 ततोऽब्रवीद्धर्मराजं भीमसेनस्तथागतम् ।  
 नैवाद्राक्षं नचाश्रौषं तव कश्मलमीदृशम् ॥ ३१  
 पुरातिदुःखदीर्णानां भवान्गतिरभूद्वि नः ।  
 उत्तिष्ठोत्तिष्ठ राजेन्द्र शाधि किं करवाणि ते ॥ ३२  
 न ह्यसाध्यमकार्यं वा विद्यते मम मानद ।  
 आज्ञापय कुरुश्रेष्ठ मा च शोके मनः कृथाः ॥ ३३

प्रतिविधानं कृतमित्यन्वयः ॥ २५ ॥

वानरर्षभलक्षणं वानरप्रधानध्वजम् । वरवानरकेतनमिति पाठो वा ॥ ६ ॥ सत्यो दृढप्रतिज्ञः ॥ ९ ॥ सात्यकिंप्रति



सञ्जय उवाच ।

तमब्रवीदश्रुपूर्णः कृष्णसर्प इव श्वसन् ।  
भीमसेनमिदं वाक्यं प्रमलानवदनो नृपः ॥ ३४  
श्रूयते पाञ्चजन्यस्य यथा शङ्खस्य निस्वनः ।  
पूरितो वासुदेवेन संरब्धेन यशस्विना ॥ ३५  
नूनमद्य हतः शेते तव भ्राता धनञ्जयः ।  
तस्मिन्विनिहते नूनं युध्यतेऽसौ जनार्दनः ॥ ३६  
यस्य सत्त्वतो वीर्यं ह्युपजीवन्ति पाण्डवाः ।  
यं भयेष्वभिगच्छन्ति सहस्राक्षमिवामराः ॥ ३७  
स शूरः सैन्धवप्रेप्सुरन्वयाद्भारतीं चमूम् ।  
तस्य वै गमनं विद्वो भीम नावर्तनं पुनः ॥ ३८  
श्यामो युवा गुडाकेशो दर्शनीयो महारथः ।  
व्यूढोरस्को महाबाहुर्मत्तद्विरदविक्रमः ॥ ३९  
चक्रोरनेत्रस्ताम्रास्यो द्विषतां भयवर्धनः ।  
'मम प्रियहितार्थं च शक्रलोकादिहागतः ॥ ४०  
वृद्धोपसेवी धृतिमान्कृतज्ञः सत्यसङ्गरः ।  
प्रविष्टो महतीं सेनामपर्यन्तां धनञ्जयः ॥ ४१  
प्रविष्टे च चमूं घोरामर्जुने शत्रुनाशने ।  
प्रेषितः सत्त्वतो वीरः फल्गुनस्य पदानुगः ॥ ४२  
तस्याभिगमनं जाने भीम नावर्तनं पुनः ।  
तदिदं मम भद्रं ते शोकस्थानमरिंदम ॥ ४३  
अर्जुनार्थं महाबाहो सात्वतस्य च कारणात् ।

वर्धते हविषेवाग्निरिध्यमानः पुनः पुनः ॥ ४४  
तस्य लक्ष्म न पश्यामि तेन विन्दामि कश्मलम् ।  
तं विद्धि पुरुषव्याघ्रं सात्वतं च महारथम् ॥ ४५  
स तं महारथं पश्चादनुयातस्तवानुजम् ।  
तमपश्यन्महाबाहुमहं विन्दामि कश्मलम् ॥ ४६  
'अथैनं पुनराचक्ष्व लोहिताक्षं सकेशवम् ।  
दृष्ट्वा कुशलिनं पार्थ सैन्धवान्ते ससात्यकिम् ॥ ४७  
संविदं मम कुर्यास्त्वं सिंहनादेन पाण्डव ॥ ४८  
नूनं विनिहतः शूरः सव्यसाची परंतप ।  
पार्थे तस्मिन्हते चैव युध्यते गरुडध्वजः ॥ ४९  
सहयो नास्य वै कश्चित्तेन विन्दामि कश्मलम् ।  
तस्मात्कृष्णो रणे नूनं युध्यते युद्धकोविदः ॥ ५०  
न हि मे शुध्यते भावस्तयोरेव परंतप ।  
स तत्र गच्छ कौन्तेय यत्र यातो धनञ्जयः ॥ ५१  
सात्यकिश्च महावीर्यः कर्तव्यं यदि मन्यसे ।  
वचनं मम धर्मज्ञ भ्राता ज्येष्ठो भवामि ते ॥ ५२  
न मेऽर्जुनस्तथा ज्ञेयो ज्ञातव्यः सात्यकिर्यथा ॥ ५३  
चिकीर्षुर्मत्प्रियं पार्थ स यातः सव्यसाचिनः ।  
पदवीं दुर्गमां घोरामगम्यामकृतात्मभिः ॥ ५४  
दृष्ट्वा कुशलिनौ कृष्णौ सात्वतं चैव सात्यकिम् ।  
संविदं चैव कुर्यास्त्वं सिंहनादेन पाण्डव ॥ ५५

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे षड्विंशत्यधिकशततमोऽध्यायः ॥ १२६ ॥

### सप्तविंशत्यधिकशततमोऽध्यायः ॥ १२७ ॥

कतिचन धार्तराष्ट्राग्निहृत्य निर्गच्छता भीमेन स्वपथं निरुन्धानस्य द्रोणस्य रथभञ्जनम् ॥ १ ॥

भीमसेन उवाच ।

ब्रह्मेशानेन्द्रवरुणानवहृद्यः पुरा रथः ।  
तमास्थाय गतौ कृष्णौ न तयोर्विद्यते भयम् ॥ १  
तवाज्ञां शिरसा विभ्रदेष गच्छामि मा शुचः ।  
समेत्य तान्नरव्याघ्रांस्तव दास्यामि संविदम् ॥ २

चक्रोरनेत्रो रक्तान्तायतनयनः । ताम्रास्यो रक्तगौरमुखः ॥ ४० ॥  
षड्विंशत्यधिकशततमोऽध्यायः ॥ १२६ ॥

सञ्जय उवाच ।

एतावदुक्त्वा प्रययौ परिदाय युधिष्ठिरम् ।  
धृष्टद्युम्नाय बलवान्सुहृद्भ्यश्च पुनःपुनः ।  
धृष्टद्युम्नं चेदमाह भीमसेनो महाबलः ॥ ३  
विदितं ते महाबाहो यथा द्रोणो महारथः ।

संविदं ज्ञापनम् ॥ २ ॥



ग्रहणे धर्मराजस्य सर्वोपायेन वर्तते ॥ ४  
 न च मे गमने कृत्यं तादृक्पार्षत विद्यते ।  
 यादृशं रक्षणे राज्ञः कार्यमात्ययिकं हि नः ॥ ५  
 एवमुक्तोऽसि पार्थेन प्रतिवक्तुं न चोत्सहे ।  
 प्रयासे तत्र यत्रासौ मुमूर्षुः सैन्यवः स्थितः ॥ ६  
 धर्मराजस्य वचने स्थातव्यमविशङ्कया ।  
 यास्यामि पदवीं भ्रातुः सात्वतस्य च धीमतः ॥ ७  
 सोऽद्य यत्तो रणे पार्थ परिरक्ष युधिष्ठिरम् ।  
 एतद्धि सर्वकार्याणां परमं कृत्यमाहवे ॥ ८  
 तमब्रवीन्महाराज धृष्टद्युम्नो वृकोदरम् ।  
 ईप्सितं ते करिष्यामि गच्छ पार्थाविचारयन् ॥ ९  
 नाहत्वा समरे द्रोणो धृष्टद्युम्नं कथंचन ।  
 निग्रहं धर्मराजस्य प्रकरिष्यति संयुगे ॥ १०  
 सञ्जय उवाच ।  
 ततो निक्षिप्य राजानं धृष्टद्युम्ने च पाण्डवम् ।  
 अभिवाद्य गुरुं ज्येष्ठं प्रययौ येन फल्गुनः ॥ ११  
 परिष्वक्तश्च कौन्तेयो धर्मराजेन मारुतिः ।  
 आघ्रातश्च तथा मूर्ध्नि श्रावितश्चाशिषः शुभाः ॥ १२  
 [कृत्वा प्रदक्षिणान्विप्रानर्चितांस्तुष्टमानसान् ।  
 आलभ्य मङ्गलान्यष्टौ पीत्वा कैरातकं मधु ॥ १३  
 द्विगुणद्रविणो वीरो मदरक्तान्तलोचनः ।  
 विप्रैः कृतस्वस्त्ययनो विजयोत्पादसूचितः ॥ १४  
 पश्यन्नेवात्मनो बुद्धिं विजयानन्दकारिणीम् ।  
 अनुलोमानिलैश्चाशु प्रदर्शितजयोदयः ॥ १५  
 भीमसेनो महाबाहुः कवची शुभकुण्डली ।  
 सगदः सतलत्राणः सशरी रथिनां वरः ।  
 रथमारुह्य निर्युक्तं सर्वोपकरणान्वितम् ॥ १६  
 तस्य काष्ण्यायसं वर्म हेमचित्रं महर्द्धिमत् ।  
 विवभौ सर्वतः श्लिष्टं सविद्युदिव तोयदः ॥ १७  
 पीतरक्तसितसितैर्वासोभिश्च सुवेष्टितः ।  
 कण्ठसूत्रेण विवभौ सेन्द्रायुध इवाम्बुदः ॥ १८

आत्ययिकं अतिशयितम् ॥ ५ ॥ इदं श्लोकत्रयं झ. पुस्तक एव वर्तते । अनलो गोहिरण्यं च दूर्वागोरोचनामृतम् । अक्षतं दधि चेल्यष्टौ मङ्गलानि प्रचक्षते ॥ १३ ॥ विजयोत्पादसूचितः सूचितविजयोत्पादः ॥ १४ ॥ रथमारुह्य प्रययाविति पूर्वेणान्वयः

प्रयाते भीमसेने तु तव सैन्यं युयुत्सया ।  
 पाञ्चजन्यरवो घोरः पुनरासीद्विशांपते ॥ १९  
 तं श्रुत्वा निनदं घोरं त्रैलोक्यत्रासनं महत् ।  
 पुनर्भीमं महाबाहुं धर्मपुत्रोऽभ्यभाषत ॥ २०  
 एष वृष्णिप्रवीरेण ध्मातः सलिलजो भृशम् ।  
 पृथिवीं चान्तरिक्षं च विनादयति शङ्खराद् ॥ २१  
 नूनं व्यसनमापन्ने सुमहत्सव्यसाचिनि ।  
 कुरुभिर्युध्यते सार्धं सर्वैश्चक्रगदाधरः ॥ २२  
 नूनमार्या महत्कुन्ती पापं व्यसनमीदृशम् ।  
 द्रौपदी च सुभद्रा च पश्यन्ति सह बन्धुभिः ।  
 तद्भीम त्वरया युक्तो याहि यत्र धनञ्जयः ॥ २३  
 मुह्यतीव हि मे चित्तं धनञ्जयदिदृक्षया ।  
 दिशश्च प्रदिशः पार्थ सात्वतस्य च कारणात् ॥ २४  
 गच्छगच्छेति गुरुणा सोऽनुज्ञातो वृकोदरः ।  
 ततः पाण्डुसुतो राजन्भीमसेनः प्रतापवान् ॥ २५  
 बद्धगोधाङ्गुलित्राणः प्रगृहीतशरासनः ।  
 ज्येष्ठेन ग्रहितो भ्रात्रा भ्राता भ्रातुः प्रियंकरः ॥ २६  
 आहत्य दुन्दुभिं भीमः शङ्खं प्रध्माप्य चासकृत् ।  
 विनद्य सिंहनादेन ज्यां विकर्षन्पुनःपुनः ॥ २७  
 तेन शब्देन वीराणां पातयित्वा मनांस्युत ।  
 दर्शयन्धोरमात्मानममित्रान्सहसाऽभ्ययात् ॥ २८  
 तमूहूर्जवना दान्ता विरुन्तो हयोत्तमाः ।  
 विशोकेन सुसंयत्ता मनोमारुतरंहसः ॥ २९  
 आरुजन्विरुजन्पार्थो ज्यां विकर्षश्च पाणिना ।  
 संप्रकर्षन्विकर्षश्च सेनाग्रं समलोडयत् ॥ ३०  
 तं प्रयान्तं महाबाहुं पाञ्चालाः सहसोमकाः ।  
 पृष्ठतोऽनुययुः शूरा मधवन्तमिवामराः ॥ ३१  
 तं समेत्य महाराज तावकाः पर्यवारयन् ।  
 दुःशासनश्चित्रसेनः कुण्डभेदी विविंशतिः ॥ ३२  
 दुर्मुखो दुःसहश्चैव विकर्णश्च शलस्तथा ।  
 विन्दानुविन्दौ सुमुखो दीर्घबाहुः सुदर्शनः ॥ ३३

॥ १६ ॥ आह कुन्ती नूनमार्या पापमद्य निदर्शनम् । द्रौपदी च सुभद्रा च पश्यन्त्यौ सह बन्धुभिः । इति झ. पाठः ॥ २३ ॥ आरुजन् कृन्तन् । विरुजन्विध्यन् । विकर्षन् अत्यर्थं कर्षन् । संप्रकर्षन् सम्यक्प्रकर्षेण विलिखन् । विकर्षन् विक्षिपन् ॥ ३० ॥



वृन्दारकः सुहस्तश्च सुषेणो दीर्घलोचनः ।  
 अभयो रौद्रकर्मा च सुवर्मा दुर्विमोचनः ॥ ३४  
 शोभन्तो रथिनां श्रेष्ठाः सहसैन्यपदानुगाः ।  
 संयत्ताः समरे वीरा भीमसेनमुपाद्रवन् ॥ ३५  
 तैः समन्ताद्भृतः शूरैः समरेषु महारथः ।  
 तान्समीक्ष्य तु कौन्तेयो भीमसेनः पराक्रमी ।  
 अभ्यवर्तत वेगेन सिंहः क्षुद्रमृगानिव ॥ ३६  
 ते महास्त्राणि दिव्यानि तत्र वीरा अदर्शयन् ।  
 छादयन्तः शरैर्भीमं मेघाः सूर्यमिवोदितम् ॥ ३७  
 ततः क्रुद्धो महाराज भीमसेनः पराक्रमी ।  
 अग्रतः स्यन्दनानीकं शरवर्षैरवाकिरत् ॥ ३८  
 ते वध्यमानाः समरे तव पुत्रा महारथाः ।  
 भीमं भीमबला युद्धे योधयन्ति जयैषिणः ॥ ३९  
 ततो दुःशासनः क्रुद्धो रथशक्तिं समाक्षिपत् ।  
 सर्वपारसवीं तीक्ष्णां जिघांसुः पाण्डुनन्दनम् ॥ ४०  
 आपतन्तीं महाशक्तिं तव पुत्रप्रणोदिताम् ।  
 द्विधा चिच्छेद तां भीमस्तदद्भुतमिवाभवत् ॥ ४१  
 अथान्यैर्विशिखैस्तीक्ष्णैः संक्रुद्धः कुण्डभेदिनम् ।  
 सुषेणं दीर्घनेत्रं च त्रिभिस्त्रीनवधीद्वली ॥ ४२  
 ततो वृन्दारकं वीरं कुरूणां कीर्तिवर्धनम् ।  
 पुत्राणां तव वीराणां युध्यतामवधीत्पुनः ॥ ४३  
 अभयं रौद्रकर्माणं दुर्विमोचनमेव च ।  
 त्रिभिस्त्रीनवधीद्वीमः पुनरेव सुतांस्तव ॥ ४४  
 वध्यमाना महाराज पुत्रास्तव बलीयसा ।  
 भीमं प्रहरतां श्रेष्ठं समन्तात्पर्यवारयन् ॥ ४५  
 ते शरैर्भीमकर्माणं ववर्षुः पाण्डवं युधि ।  
 मेघा इवातपापाये धाराभिर्धरणीधरम् ॥ ४६  
 स तद्भाणमयं वर्षमश्मवर्षमिवाचलः ।  
 प्रतीच्छन्पाण्डुदायादो न प्राव्यथत शत्रुहा ॥ ४७  
 विन्दानुविन्दौ सहितौ सुवर्माणं च ते सुतम् ।  
 प्रहसन्नेव कौन्तेयः शरैर्निन्ये यमक्षयम् ॥ ४८  
 ततः सुदर्शनं वीरं पुत्रं ते भरतर्षभ ।  
 विव्याध समरे तूर्णं स पपात ममार च ॥ ४९  
 सोऽचिरेणैव कालेन तद्रथानीकमाशुगैः ।

दिशः सर्वाः समालोक्य व्यधमत्पाण्डुनन्दनः ५०  
 ततो वै रथघोषेण गर्जितेन मृगा इव ।  
 भज्यमानाश्च समरे तव पुत्रा विशांपते ।  
 प्राद्रवन्सहसा सर्वे भीमसेनभयार्दिताः ॥ ५१  
 अनुयायाच्च कौन्तेयः पुत्राणां ते महद्बलम् ।  
 विव्याध समरे राजन्कौरवेयान्समन्ततः ॥ ५२  
 वध्यमाना महाराज भीमसेनेन तावकाः ।  
 त्यक्त्वा भीमं रणाञ्जग्मुश्चोदयन्तो हयोत्तमान् ५३  
 तांस्तु निर्जित्य समरे भीमसेनो महाबलः ।  
 सिंहनादरवं चक्रे बाहुशब्दं च पाण्डवः ॥ ५४  
 महान्तं तलशब्दं च कृत्वा द्रोणान्तिकं ययौ ।  
 तमावारयदाचार्यो वेलेवोद्धृतमर्णवम् ॥ ५५  
 तस्य द्रोणो रथं राजञ्छादयामास संयुगे ।  
 साश्चसूतध्वजं तूर्णं तदद्भुतमिवाभवत् ॥ ५६  
 ललाटेऽताडयच्चैनं नाराचेन स्यन्निव ।  
 ऊर्ध्वरश्मिरिवादित्यो विवभौ तत्र पाण्डवः ॥ ५७  
 स मन्यमानस्त्वाचार्यो ममायं फल्गुनो यथा ।  
 भीमः करिष्यते पूजामित्युवाच वृकोदरम् ॥ ५८  
 भीमसेन न ते शक्यं प्रवेष्टुमरिवाहिनीम् ।  
 मामनिर्जित्य समरे शत्रुमद्य महाबल ॥ ५९  
 यदि ते सानुजः कृष्णः प्रविष्टोऽनुमते मम ।  
 अनीकं न तु शक्यं मे प्रवेष्टुमिह वै त्वया ॥ ६०  
 सञ्जय उवाच ।  
 अथ भीमस्तु तच्छ्रुत्वा गुरोर्वाक्यमशेषतः ।  
 क्रुद्धः प्रोवाच वै द्रोणं रक्तताम्रेक्षणः श्वसन् ॥ ६१  
 तवार्जुनो नानुमते ब्रह्मबन्धो रणाजिरम् ।  
 प्रविष्टः स हि दुर्धर्षः शक्रस्यापि विशेद्वलम् ॥ ६२  
 येन त्वं परमां पूजां कुर्वता मानितो ह्यसि ।  
 नार्जुनोऽहं घृणी विप्र भीमसेनोऽस्मि ते रिपुः ॥ ६३  
 पिता नस्त्वं गुरुर्वन्धुस्तदा पुत्रा हि ते वयम् ।  
 इति मन्यामहे सर्वे भवन्तं प्रणताः स्थिताः ॥ ६४  
 तदद्य विपरीतं ते वदतोऽस्मासु दृश्यते ।  
 यदि शत्रुं त्वमात्मानं मन्यसे तत्तथाऽस्त्वह ।  
 एष ते सदृशं कर्म शत्रोर्भीमः करिष्यति ॥ ६५

\* इयं कथा झ. पाठे पूर्वाध्याये ३७ तमश्लोकादनन्तरं कथितास्ति ।



सञ्जय उवाच ।

अथोद्ग्राम्य गदां वीरः कालदण्डमिवान्तकः ।

द्रोणायावासृजद्राजन्स रथादवपुप्लुवे ॥ ६६

साश्वसूतध्वजं यानं द्रोणस्यापोथयत्तदा ।

तदद्भुतमपश्याम पाण्डवेयस्य विक्रमम् ॥ ६७

द्रोणं तु विरथं कृत्वा भीमसेनो महाबलः ।

अभ्यवर्तत सैन्यानि तावकानि समन्ततः ॥ ६८

स मृद्रंस्तरसा योधान्वायुवृक्षानिवौजसा ।

विचचार रणे राजन्वायुतुल्यपराक्रमः ॥ ६९

निर्जितस्तु तदा तेन पाण्डवेन महात्मना ।

अन्यं तु रथमातिष्ठद्रोणः प्रहरतां वरः ॥ ७०

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे सप्तविंशत्यधिकशततमोऽध्यायः ॥ १२७ ॥

### अष्टाविंशत्यधिकशततमोऽध्यायः ॥ १२८ ॥

पुनर्द्रोणरथान्भङ्क्त्वा गच्छतो भीमस्यार्जुनदर्शनेन सिंहनादः ॥ १ ॥ तच्छ्रवणेन युधिष्ठिरस्य हर्षोदयः ॥ २ ॥

सञ्जय उवाच ।

समुत्तीर्णं रथानीकं पाण्डवं विहसन्नरणे ।

विवारयिषुराचार्यः शरवर्षैरवाकिरत् ॥ १

पिबन्निव शरौघास्तान्द्रोणचापपरिच्युतान् ।

सोऽभ्यद्रवत सोदर्यान्मोहयन्बलमायया ॥ २

तं मृधे वेगमास्थाय परं परमधन्विनः ।

चोदितास्तव पुत्रैश्च सर्वतः पर्यवारयन् ॥ ३

स तैस्तु संवृतो भीमः क्रोधेन प्रदहन्निव ।

उद्यच्छन्स गदां तेभ्यः सुघोरां सिंहवन्नदन् ।

अवासृजच्च वेगेन शत्रुपक्षविनाशिनीम् ॥ ४

इन्द्राशनिरिवेन्द्रेण प्रविद्धा संहतात्मना ।

ग्रामश्चात्सा महाराज सैनिकांस्तव संयुगे ॥ ५

घोषेण महता राजन्पूरयन्तीव मेदिनीम् ।

ज्वलन्ती तेजसा भीमा त्रासयामास ते सुतान् ॥ ६

तां पतन्तीं महावेगां दृष्ट्वा तेजोभिसंवृताम् ।

प्राद्रवंस्तावकाः सर्वे नदन्तो भैरवान्भवान् ॥ ७

सिंहनादमसह्यं हि श्रुत्वा भीमस्य संयुगे ।

प्रापतन्मनुजास्त्रस्ता रथेभ्यो रथिनस्तदा ॥ ८

ते हन्यमाना भीमेन गदाहस्तेन तावकाः ।

प्राद्रवन्त रणे भीता व्याघ्रघ्राता मृगा इव ॥ ९

स तान्विद्राव्य कौन्तेयः सङ्क्षेपेऽमित्रान्दुरासदान् ।

सुपर्ण इव वेगेन पक्षिराडत्यगाच्चमूम् ॥ १०

तथा तु विप्रकुर्वाणं रथयूथपयूथपम् ।

भारद्वाजो महाराज भीमसेनं समभ्ययात् ॥ ११

भीमं तु समरे द्रोणो वारयित्वा शरोर्मिभिः ।

अकरोत्सहसा नादं पाण्डूनां भयमादधत् ॥ १२

तद्युद्धमासीत्सुमहद्वोरं देवासुरोपमम् ।

द्रोणस्य च महाराज भीमस्य च महात्मनः ॥ १३

यदा तु विशिखैस्तीक्ष्णैर्द्रोणचापविनिःसृतैः ।

वध्यन्ते समरे वीराः शतशोऽथ सहस्रशः ॥ १४

ततो रथादवप्लुत्य वेगमास्थाय पाण्डवः ।

निमील्य नयने राजन्पदातिर्द्रोणमभ्ययात् ॥ १५

अंसे शिरो भीमसेनः करौ कृत्वोरसि स्थिरौ ।

वेगमास्थाय बलवान्मनोनिलगरुत्मताम् ॥ १६

यथा हि गोवृषो वर्षं प्रतिगृह्णाति लीलया ।

तथा भीमो नरव्याघ्रः शरवर्षं समग्रहीत् ॥ १७

स वध्यमानः समरे रथं द्रोणस्य मारिष ।

ईषायां पाणिना गृह्य प्रचिक्षेप महाबलः ॥ १८

द्रोणस्तु सत्तरो राजन्क्षिप्तो भीमेन संयुगे ।

‘ददृशे तावकैर्योधैर्विस्मयोत्फुल्ललोचनैः ।

परिहृत्य रथं द्रोणश्चूर्णितं तं महीतले ॥’ १९

रथमन्यं समारुह्य व्यूहद्वारं ययौ पुनः ।

तमायान्तं तथा दृष्ट्वा भग्नोत्साहं गुरुं तदा ॥ २०

गत्वा वेगात्पुनर्भीमो धुरं गृह्य रथस्य तु ।

तमप्यतिरथं भीमश्चिक्षेप भृशरोषितः ॥ २१

एवमष्टौ रथाः क्षिप्ता भीमसेनेन लीलया ॥ २२

व्यदृश्यत निमेषेण पुनः स्वरथमास्थितः ।

बलमायया बलाविष्करणेन ॥ २ ॥



दृश्यते तावकैर्योधैर्विस्मयोत्फुल्लोचनैः ॥ २३  
 तस्मिन्क्षणे तस्य यन्ता तूर्णमश्वानचोदयत् ।  
 भीमसेनस्य कौरव्य तदद्भुतमिवाभवत् ॥ २४  
 ततः स्वरथमास्थाय भीमसेनो महाबलः ।  
 अभ्यद्रवत वेगेन तव पुत्रस्य वाहिनीम् ॥ २५  
 स मृद्रक्षत्रियानाजौ वातो वृक्षानिवोद्धतः ।  
 अगच्छदारयन्सेनां सिन्धुवेगो नगानिव ॥ २६  
 भोजानीकं समासाद्य हार्दिक्येनाभिरक्षितम् ।  
 प्रमथ्य तरसा वीरस्तदप्यतिबलोऽभ्ययात् ॥ २७  
 संत्रासयन्ननीकानि तलशब्देन पाण्डवः ।  
 अजयत्सर्वसैन्यानि शार्दूल इव गोवृषान् ॥ २८  
 भोजानीकमतिक्रम्य दरदानां च वाहिनीम् ।  
 तथा म्लेच्छगणानन्यान्बहून्पुद्गविशारदान् ॥ २९  
 सात्यकिं चैव संप्रेक्ष्य युध्यमानं महारथम् ।  
 रथेन यत्तः कौन्तेयो वेगेन प्रययौ तदा ॥ ३०  
 भीमसेनो महाराज द्रष्टुकामो धनञ्जयम् ।  
 अतीत्य समरे योधांस्तावकान्पाण्डुनन्दनः ॥ ३१  
 सोऽपश्यदर्जुनं तत्र युध्यमानं महारथम् ।  
 सैन्धवस्य वधार्थं हि पराक्रान्तं पराक्रमी ॥ ३२  
 तं दृष्ट्वा पुरुषव्याघ्रश्चक्रोश महतो रवान् ।  
 प्रावृट्काले महाराज नर्दन्निव बलाहकः ॥ ३३  
 तं तस्य निनदं घोरं पार्थः शुश्राव नर्दतः ।  
 वासुदेवश्च कौरव्य भीमसेनस्य संयुगे ॥ ३४  
 तौ श्रुत्वा युगपद्दीरौ निनदं तस्य शुष्मिणः ।  
 पुनः पुनः प्राणदतां दिदृक्षन्तौ वृकोदरम् ॥ ३५  
 ततः पार्थो महानादं मुञ्चन्वै माधवश्च ह ।  
 अभ्ययातां महाराज नर्दन्तौ गोवृषाविव ॥ ३६  
 भीमसेनरवं श्रुत्वा फल्गुनस्य च धन्विनः ।  
 अप्रीयत महाराज धर्मपुत्रो युधिष्ठिरः ॥ ३७  
 विशोकश्चाभवद्राजा श्रुत्वा तं निनदं तयोः ।  
 धनञ्जयस्य समरे जयमाशास्तवान्विभुः ॥ ३८  
 तथा तु नर्दमाने वै भीमसेने मदोत्कटे ।  
 स्मितं कृत्वा महाबाहुर्धर्मपुत्रो युधिष्ठिरः ॥ ३९

भीमसेनस्य कर्मेति शेषः ॥ २४ ॥

हृदतं मनसा ग्राह ध्यात्वा धर्मभृतां वरः ।  
 दत्ता भीम त्वया संवित्कृतं गुरुवचस्तथा ॥ ४०  
 न हि तेषां जयो युद्धे येषां द्वेष्टाऽसि पाण्डव ।  
 दिष्ट्या जीवति संग्रामे सव्यसाची धनञ्जयः ॥ ४१  
 दिष्ट्या च कुशली वीरः सात्यकिः सत्यविक्रमः ।  
 दिष्ट्या शृणोमि गर्जन्तौ वासुदेवधनञ्जयौ ॥ ४२  
 येन शक्रं रणे जित्वा तर्पितो हव्यवाहनः ।  
 स हन्ता द्विषतां सङ्ख्ये दिष्ट्या जीवति फल्गुनः ॥ ४३  
 यस्य बाहुबलं सर्वे वयमाश्रित्य जीविताः ।  
 स हन्ता रिपुसैन्यानां दिष्ट्या जीवति फल्गुनः ॥ ४४  
 निवातकवचा येन देवैरपि सुदुर्जयाः ।  
 निर्जिता धनुषैकेन दिष्ट्या पार्थः स जीवति ॥ ४५  
 कौरवान्सहितान्सर्वान्गोग्रहार्थं समागतान् ।  
 योऽजयन्मत्स्यनगरे दिष्ट्या पार्थः स जीवति ॥ ४६  
 कालकेयसहस्राणि चतुर्दश महारणे ।  
 योऽवधीद्भुजवीर्येण दिष्ट्या पार्थः स जीवति ॥ ४७  
 गन्धर्वराजं बलिनं दुर्योधनकृते च वै ।  
 जितवान्योऽस्त्रवीर्येण दिष्ट्या पार्थः स जीवति ॥ ४८  
 किरीटमाली बलवाञ्छेताश्चः कृष्णसारथिः ।  
 मम प्रियश्च सततं दिष्ट्या पार्थः स जीवति ॥ ४९  
 पुत्रशोकाभिसंतप्तश्चिकीर्षन्कर्म दुष्करम् ।  
 जयद्रथवधान्वेषी प्रतिज्ञां कृतवान्हि यः ।  
 कश्चित्स सैन्धवं सङ्ख्ये हनिष्यति धनञ्जयः ॥ ५०  
 कश्चित्तीर्णप्रतिज्ञं हि वासुदेवेन रक्षितम् ।  
 अनस्तमित आदित्ये समेष्याम्यहमर्जुनम् ॥ ५१  
 कश्चित्सैन्धवको राजा दुर्योधनहिते रतः ।  
 नन्दयिष्यत्यमित्रान्हि फल्गुनेन निपातितः ॥ ५२  
 कश्चिदुर्योधनो राजा फल्गुनेन निपातितम् ।  
 दृष्ट्वा सैन्धवकं सङ्ख्ये शममस्मासु धास्यति ॥ ५३  
 दृष्ट्वा विनिहतान्भ्रातृन्भीमसेनेन संयुगे ।  
 कश्चिदुर्योधनो मन्दः शममस्मासु यास्यति ॥ ५४  
 दृष्ट्वा चान्यान्महायोधान्पातितान्धरणीतले ।  
 कश्चिदुर्योधनो मन्दः पश्चात्तापं गमिष्यति ॥ ५५

अष्टाविंशत्यधिकशततमोऽध्यायः ॥ १२८ ॥



कच्चिद्भीष्मेण नो वैरं शममेकेन यास्यति ।  
शेषस्य रक्षणार्थं च संधास्यति सुयोधनः ॥ ५६

एवं बहुविधं तस्य राज्ञश्चिन्तयतस्तदा ।  
कृपयाऽभिपरीतस्य घोरं युद्धमवर्तत ॥ ५७

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे अष्टाविंशत्यधिकशततमोऽध्यायः ॥ १२८ ॥

### एकोनत्रिंशदधिकशततमोऽध्यायः ॥ १२९ ॥

भीमेन कर्णपराजयो दुःशलवधश्च ॥ १ ॥

धृतराष्ट्र उवाच ।  
निनदन्तं तथा तं तु भीमसेनं महाबलम् ।  
मेघस्तनितनिर्घोषं के वीराः पर्यवारयन् ॥ १  
न हि पश्याम्यहं तं वै त्रिषु लोकेषु कंचन ।  
क्रुद्धस्य भीमसेनस्य यस्तिष्ठेदग्रतो रणे ॥ २  
गदां युयुत्समानस्य कालस्येवेह सञ्जय ।  
न हि पश्याम्यहं युद्धे यस्तिष्ठेदग्रतः पुमान् ॥ ३  
रथं रथेन यो हन्यात्कुञ्जरं कुञ्जरेण च ।  
कस्तस्य समरे स्थाता साक्षादपि पुरंदरः ॥ ४  
क्रुद्धस्य भीमसेनस्य मम पुत्राञ्जिघांसतः ।  
दुर्योधनहिते युक्ताः समतिष्ठन्त केऽग्रतः ॥ ५  
भीमसेनदवाग्रेस्तु मम पुत्रास्तृणोलपम् ।  
प्रधक्ष्यतो रणमुखे केऽतिष्ठन्नग्रतो नराः ॥ ६  
काल्यमानास्तु पुत्रान्मे दृष्ट्वा भीमस्य संयुगे ।  
कालेनेव प्रजाः सर्वाः के भीमं पर्यवारयन् ॥ ७  
न मेऽर्जुनाद्भयं तादृक्कृष्णान्नापि च सात्वतात् ।  
हुतभृग्जन्मनो नैव यादृग्भीमाद्भयं मम ॥ ८  
भीमवह्नेः प्रदीप्तस्य मम पुत्रान्दिधक्षतः ।  
के शूराः पर्यवर्तन्त तन्ममाचक्ष्व सञ्जय ॥ ९  
सञ्जय उवाच ।  
तथा तु नर्दमानं तं भीमसेनं महाबलम् ।  
तुमुलेनैव शब्देन कर्णोऽप्यभ्यद्रवद्वली ॥ १०  
व्याक्षिपन्सुमहच्चापमतिमात्रममर्षणः ।  
कर्णः सुयुद्धमाकाङ्क्षन्दर्शयिष्यन्बलं मृधे ॥ ११  
रुरोध मार्गं भीमस्य वातस्येव महीरुहः ।  
भीमोऽपि दृष्ट्वा सावेगं पुरो वैकर्तनं स्थितम् ॥ १२

चुकोप बलवद्वीरश्चिक्षेपास्य शिलाशितान् ।  
तान्प्रत्यगृह्णात्कर्णोऽपि प्रतीपं प्रापयच्छरान् ॥ १३  
ततस्तु सर्वयोधानां यततां प्रेक्षतां तदा ।  
प्रावेपन्निव गात्राणि कर्णभीमसमागमे ॥ १४  
रथिनां सादिनां चैव तयोः श्रुत्वा तलस्वनम् ।  
भीमसेनस्य निनदं श्रुत्वा घोरं रणाजिरे ॥ १५  
खं च भूमिं च संरुद्धां मेनिरे क्षत्रियर्षभाः ।  
पुनर्घोरेण नादेन पाण्डवस्य महात्मनः ॥ १६  
समरे सर्वयोधानां धनूंष्यभ्यपतन्क्षितौ ।  
शस्त्राणि न्यपतन्दोर्भ्यः केषांचिच्चासवोऽद्रवन् ॥  
वित्रस्तानि च सर्वाणि शकृन्मूत्रं प्रसुस्रुवुः ।  
वाहनानि च सर्वाणि बभूवुर्विमनांसि च ॥ १८  
प्रादुरासन्निमित्तानि घोराणि सुबहून्धुत ।  
गृध्रकङ्कबलैश्चासीदन्तरिक्षं समावृतम् ॥ १९  
तस्मिन्सुतुमुले राजन्कर्णभीमसमागमे ।  
ततः कर्णस्तु विंशत्या शराणां भीममार्दयत् ॥ २०  
विव्याध चास्य त्वरितः सूतं पञ्चभिराशुगैः ।  
प्रहस्य भीमसेनोऽपि कर्णं प्रत्याद्रवद्रणे ॥ २१  
सायकानां चतुःषष्ट्या क्षिप्रकारी महायशः ।  
तस्य कर्णो महेष्वासः सायकांश्चतुरोऽक्षिपत् ॥ २२  
असंप्राप्तांश्च तान्भीमः सायकैर्नतपर्वभिः ।  
चिच्छेद बहुधा राजन्दर्शयन्पाणिलाघवम् ॥ २३  
तं कर्णश्छादयामास शरव्रातैरनेकशः ।  
संछाद्यमानः कर्णेन बहुधा पाण्डुनन्दनः ॥ २४  
चिच्छेद चापं कर्णस्य मुष्टिदेशे महारथः ।  
विव्याध चैनं बहुभिः सायकैर्नतपर्वभिः ॥ २५

युयुत्समानस्य व्यापारयतः ॥ ३ ॥ सावेगं सखरम् ॥ १२ ॥

संरुद्धामेकतामापन्नाम् ॥ १६ ॥



अथान्यद्भनुरादाय सज्यं कृत्वा च सूतजः ।  
 विव्याध समरे भीमं भीमकर्मा महारथः ॥ २६  
 तस्य भीमो भृशं क्रुद्धस्त्रीञ्छरान्नतपर्वणः ।  
 निचखानोरसि क्रुद्धः सूतपुत्रस्य वेगतः ॥ २७  
 तैः कर्णोऽराजत शरैरुरोमध्यगतैः सदा ।  
 महीधर इवोदग्रस्त्रिशङ्को भरतर्षभ ॥ २८  
 सुस्त्राव चास्य रुधिरं विद्धस्य परमेषुभिः ।  
 धातुग्रस्यन्दिनः शैलाद्यथा गैरिकधातवः ॥ २९  
 किञ्चिद्विचलितः कर्णः सुप्रहाराभिपीडितः ।  
 आकर्णपूर्णमाकृष्य भीमं विव्याध सायकैः ॥ ३०  
 चिक्षेप च पुनर्वाणाञ्छतशोऽथ सहस्रशः ।  
 स शरैर्दितस्तेन कर्णेन दृढधन्विना ।  
 धनुर्ज्यामच्छिनत्तूर्णं भीमस्तस्य क्षुरेण ह ॥ ३१  
 सारथिं चास्य भलेन रथनीडादपातयत् ।  
 बाहांश्च चतुरस्तस्य व्यसृञ्चके महारथः ॥ ३२  
 हताश्वात्तु रथात्कर्णः समापुत्य विशांपते ।  
 स्यन्दनं वृषसेनस्य तूर्णमापुषुवे भयात् ॥ ३३  
 निर्जित्य तु रणे कर्णं भीमसेनः प्रतापवान् ।  
 ननाद बलवान्नादं पर्जन्यनिनदोपमम् ॥ ३४  
 तस्य तं निनदं श्रुत्वा ग्रहष्टोऽभूद्युधिष्ठिरः ।  
 कर्णं पराजितं मत्वा भीमसेनेन संयुगे ॥ ३५  
 समन्ताच्छङ्खनिनदं पाण्डुसेनाऽकरोत्तदा ।  
 शत्रुसेनाध्वनिं श्रुत्वा तावका ह्यनदन्भृशम् ॥ ३६  
 स शङ्खबाणनिनदैर्हर्षाद्राजा स्ववाहिनीम् ।  
 चक्रे युधिष्ठिरः सङ्ख्ये हर्षनादैश्च संकुलाम् ॥ ३७  
 गाण्डीवं व्याक्षिपत्पार्थः कृष्णोऽप्यञ्जमवादयत् ।  
 तमन्तर्धाय निनदं भीमस्य नदतो ध्वनिः ।  
 अश्रूयत तदा राजन्सर्वसैन्येषु दारुणः ॥ ३८

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे एकोनत्रिंशदधिकशततमोऽध्यायः ॥ १२९ ॥

### त्रिंशदधिकशततमोऽध्यायः ॥ १३० ॥

द्रोणदुर्योधनसंवादो दुर्योधनयुद्धं च ॥ १ ॥

सञ्जय उवाच ।  
 तस्मिन्विलुलिते सैन्ये सैन्धवायार्जुने गते ।  
 व्यायच्छतां प्रहरताम् ॥ ३९ ॥

ततो व्यायच्छतामस्त्रैः पृथक्पृथगजिह्वगैः ।  
 मृदुपूर्वं तु राधेयो दृढपूर्वं तु पाण्डवः ॥ ३९  
 'भीमोऽपि च महाराज वैकर्तनमुपाद्रवत् ।  
 आसुरे तु महासैन्ये तारकं पावकिर्यथा ॥ ४०  
 तयोरेवं महद्युद्धमभवद्भीमकर्णयोः ।  
 तं भीमसेनो महता शरवर्षेण वारयन् ॥ ४१  
 विव्याध सारथिं चास्य हयांश्च चतुरः शरैः ।  
 ध्वजं चास्य पताकां च भलैः सन्नतपर्वभिः ।  
 रथं च चक्ररक्षौ च भीमश्चिच्छेद मारिष ॥ ४२  
 कर्णोऽपि रथिनां श्रेष्ठो भीमसेनेन कम्पितः ।  
 खड्गचर्मधरो राजन्भीममभ्यद्रवद्वली ॥ ४३  
 भीमश्चिच्छेद खड्गं च चर्मणा सह मारिष ॥ ४४  
 दृष्ट्वा कर्णं च पार्थेन बाधितं बहुभिः शरैः ।  
 दुर्योधनो महाराज दुःशलं प्रत्यभाषत ।  
 कर्णं कृच्छ्रगतं पश्य शीघ्रं गानं प्रयच्छ ह ॥ ४५  
 सञ्जय उवाच ।  
 एवमुक्तस्ततो राज्ञा दुःशलः समुपाद्रवत् ।  
 दुःशलस्य रथं कर्णश्चारुरोह महारथः ॥ ४६  
 तौ पार्थः सहसा गत्वा विव्याध दशभिः शरैः ।  
 पुनश्च कर्णं विद्ध्वाऽपि दुःशलस्य शिरोऽहरत् ॥ ४७  
 दुःशलं निहतं दृष्ट्वा भीमसेनेन मारिष ।  
 तस्यैव धनुरादाय कर्णो विव्याध पाण्डवम् ॥ ४८  
 अन्योन्यं समरे वीरौ युयुधाते महाबलौ ।  
 शत्रुघ्नौ शत्रुमध्ये तु बलवज्रभृताविव ॥ ४९  
 भीमो विद्ध्वा हयांश्चैव सारथिं च पुनःपुनः ।  
 कर्णमभ्यद्रवत्पार्थः प्रहसंश्च महाबलः ॥ ५०  
 ततो व्यायच्छमानस्य भीमसेनस्य संयुगे ।  
 तत्सैन्यं कलिलीभूतं न प्राज्ञायत किञ्चन ॥ ५१

सात्वते भीमसेने च पुत्रस्ते द्रोणमभ्ययात् ।  
 त्वरन्नेकरथेनैव बहु कृत्यं विचिन्तयन् ॥ १  
 एकोनत्रिंशदधिकशततमोऽध्यायः ॥ १२९ ॥



स रथस्तव पुत्रस्य त्वरया परया युतः ।  
 तूर्णमभ्यद्रवद्रोणं मनोमास्तवेगवान् ॥ २  
 'इह दृष्ट इतो नष्टः सरथः प्राद्रवन्नृपः ।  
 मुहूर्तादिव पुत्रस्ते द्रोणमासाद्य मारिष ।'  
 ससंभ्रममिदं वाक्यमब्रवीत्कुरुनन्दनः ॥ ३  
 अर्जुनो भीमसेनश्च सात्यकिश्चापराजितः ।  
 विजित्य सर्वसैन्यानि सुमहान्ति महारथाः ॥ ४  
 संप्राप्ताः सिन्धुराजस्य समीपमनिवारिताः ।  
 व्यायच्छन्ति च तत्रापि सर्व एवापराजिताः ॥ ५  
 यदि तावद्रणे पार्थो व्यतिक्रान्तो महारथः ।  
 कथं सात्यकिभीमाभ्यां व्यतिक्रान्तोऽसि मानद ॥ ६  
 आश्चर्यभूतो लोकेऽस्मिन्समुद्रस्येव शोषणम् ।  
 निर्जयस्तव विप्राग्र्य सात्वतेनार्जुनेन च ।  
 तथैव भीमसेनेन लोकः संवदते भृशम् ॥ ७  
 कथं द्रोणो जितः सङ्ख्ये धनुर्वेदस्य पारगः ।  
 इत्येवं ब्रुवते योधा अश्रद्धेयमिदं तव ॥ ८  
 नाश एव तु मे नूनं मन्दभाग्यस्य संयुगे ।  
 यत्र त्वां पुरुषव्याघ्रं व्यतिक्रान्तास्त्रयो रथाः ॥ ९  
 द्रोण उवाच ।  
 एवं गते तु कृत्येऽस्मिन्ब्रूहि यत्ते विवक्षितम् ।  
 यद्गतं गतमेवेदं शेषं चिन्तय मानद ॥ १०  
 दुर्योधन उवाच ।  
 यत्कृत्यं सिन्धुराजस्य प्राप्तकालमनन्तरम् ।  
 तत्संविधीयतां क्षिप्रं साधु संचिन्त्य नो द्विज ॥ ११  
 द्रोण उवाच ।  
 चिन्त्यं बहुविधं तात यत्कृत्यं तच्छृणुष्व मे ।  
 त्रयो हि समतिक्रान्ताः पाण्डवानां महारथाः ॥ १२  
 यावत्तेषां भयं पश्चात्तावदेषां पुरःसरम् ।  
 तद्गरीयस्तरं मन्ये यत्र कृष्णधनञ्जयौ ॥ १३  
 सा पुरस्ताच्च पश्चाच्च गृहीता भारती चमूः ।  
 तत्र कृत्यमहं मन्ये सैन्धवस्याभिरक्षणम् ॥ १४  
 स नो रक्ष्यतमस्तात क्रुद्धाङ्गीतो धनञ्जयात् ।

गतौ च सैन्धवं भीमौ युयुधानवृकोदरौ ॥ १५  
 संप्राप्तं तदिदं द्यूतं यत्तच्छकुनिबुद्धिजम् ।  
 न सभायां जयो वृत्तो नापि तत्र पराजयः ।  
 इह नो ग्लहमानानामद्य तावज्जयाजयौ ॥ १६  
 यान्स तान्ग्लहते घोराञ्छकुनिः कुरुसंसदि ।  
 अक्षान्स मन्यमानः प्राक्शरास्ते हि दुरासदाः ॥ १७  
 यत्र ते बहवस्तात कौरवेया व्यवस्थिताः ।  
 सैन्यां दुरोदरं विद्धि शरानक्षान्विशांपते ।  
 ग्लहं च सैन्धवं राजंस्तत्र द्यूतस्य निश्चयः ॥ १८  
 सैन्धवे तु महद्यूत समासक्तं परैः सह ।  
 अत्र ते ध्रुवमायत्तो जयो वाऽजय एव वा ॥ १९  
 अत्र सर्वे महाराज त्यक्त्वा जीवितमात्मनः ।  
 सैन्धवस्य रणे रक्षां विधिवत्कर्तुमर्हथ ।  
 तत्र नो ग्लहमानानां ध्रुवौ जयपराजयौ ॥ २०  
 यत्र ते परमेष्वासा यत्ता रक्षन्ति सैन्धवम् ।  
 तत्र गच्छ स्वयं शीघ्रं तांश्च रक्षस्व रक्षिणः ॥ २१  
 इहैव लहमासिष्ये प्रेषयिष्यामि चापरान् ।  
 निरोत्स्यामि च पाश्चात्तान्सहितान्पाण्डुसृञ्जयैः ॥  
 सञ्जय उवाच ।  
 ततो दुर्योधनोऽगच्छत्तूर्णमाचार्यशासनात् ।  
 उद्यम्यात्मानमुग्राय कर्मणे स पदानुगः ॥ २३  
 चक्ररक्षौ तु पाश्चात्यौ युधामन्युत्तमौजसौ ।  
 बाह्येन सेनामभ्येत्य जग्मतुः सव्यसाचिनम् ॥ २४  
 यौ तु पूर्वं महाराज वारितौ कृतवर्मणा ।  
 प्रविष्टे त्वर्जुने राजंस्तव सैन्यं युयुत्सया ॥ २५  
 पार्श्वे भित्त्वा चमूं वीरौ प्रविष्टौ तव वाहिनीम् ।  
 पार्श्वेन सैन्यमायान्तौ कुरुराजो ददर्श ह ॥ २६  
 ताभ्यां दुर्योधनः सार्धमकरोत्सङ्ख्यमुत्तमम् ।  
 त्वरितस्त्वरमाणाभ्यां भ्रातृभ्यां भारतो बली ॥ २७  
 तावेनमभ्यद्रवतामुभावुद्यतकार्मुकौ ।  
 महारथसमाख्यातौ क्षत्रियप्रवरौ युधि ॥ २८  
 तमविध्यद्युधामन्युस्त्रिंशता कङ्कपत्रिभिः ।

तान्प्रसिद्धान् यानक्षान् । अक्षान् मन्यमानः प्राग् ग्लहतेस्स  
 इत्यन्वयः ॥ १७ ॥ यत्र सभायाम् । दूरोदरं द्यूतकारिणम्

॥ १८ ॥ जयपराजयौ जयः पराजयो वेत्यर्थः ॥ २० ॥ त्रिंश-  
 दधिकशततमोऽध्यायः ॥ १३० ॥



विंशत्या सारथिं चास्य चतुर्भिश्चतुरो हयान् ॥ २९  
 दुर्योधनो युधामन्योर्ध्वजमेकेषुणाऽच्छिनत् ।  
 एकेन काशुकं चास्य चकर्त तनयस्तव ॥ ३०  
 सारथिं चास्य भलेन रथनीडादपाहरत् ।  
 ततोऽविध्यच्छरैस्तीक्ष्णैश्चतुर्भिश्चतुरो हयान् ॥ ३१  
 युधामन्युश्च संक्रुद्धः शरांस्त्रिंशतमाहवे ।  
 व्यसृजत्तव पुत्रस्य त्वरमाणः स्तनान्तरे ॥ ३२  
 तथोत्तमौजाः संक्रुद्धः शरैर्हेमविभूषितैः ।  
 अविध्यत्सारथिं चास्य ग्राहिणोद्यमसादनम् ॥ ३३  
 दुर्योधनोऽपि राजेन्द्र पाश्चात्यस्योत्तमौजसः ।  
 जघान चतुरोऽस्याश्वाजुभौ तौ पाणिंसारथी ॥ ३४  
 उत्तमौजा हताश्चस्तु हतसूतश्च संयुगे ।  
 आरुरोह रथं आतुर्युधामन्योरभित्वरन् ॥ ३५  
 स रथं प्राप्य तं आतुर्दुर्योधनहयाञ्छरैः ।  
 बहुभिस्ताडयामास ते हताः प्रापतन्भुवि ॥ ३६

हयेषु पतितेष्वस्य चिच्छेद परमेषुणा ।  
 युधामन्युर्धनुः शीघ्रं शरावापं च संयुगे ।  
 'अविध्यत्सारथिं चास्य ग्राहिणोद्यमसादनम्' ३७  
 हताश्चसूतात्सरथादवतीर्थ नराधिपः ।  
 गदामादाय ते पुत्रः पाश्चल्यावभ्यधावत् ॥ ३८  
 तमापतन्तं संप्रेक्ष्य क्रुद्धं कुरुपतिं तदा ।  
 अवपुतौ रथोपस्थाद्युधामन्यूत्तमौजसौ ॥ ३९  
 ततः स हेमचित्रं तं गदया स्यन्दनं गदी ।  
 संक्रुद्धः पोथयामास साश्चसूतध्वजं नृप ॥ ४०  
 'एतदीदृशकं पुत्रस्तवाकार्पीज्जनाधिप ।  
 गदया गदिनां श्रेष्ठः सर्वलोकमहारथः ॥' ४१  
 भङ्क्त्वा रथं स पुत्रस्ते हताश्चो हतसारथिः ।  
 मद्रराजरथं तूर्णमारुरोह परंतपः ॥ ४२  
 पाश्चालानां ततो मुख्यौ राजपुत्रौ महारथौ ।  
 रथावन्यौ समारुह्य बीभत्सुमभिजग्मतुः ॥ ४३

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे त्रिंशदधिकशततमोऽध्यायः ॥ १३० ॥

### एकत्रिंशदधिकशततमोऽध्यायः ॥ १३१ ॥

भीमेन कर्णस्य पराजयः ॥ १ ॥

सञ्जय उवाच ।  
 वर्तमाने महाराज संग्रामे रोमहर्षणे ।  
 व्याकुलेषु च सर्वेषु पीड्यमानेषु सर्वशः ॥ १  
 राधेयो भीममानच्छ युद्धाय भरतर्षभ ।  
 यथा नागो वने नागं मत्तो मत्तमभिद्रवेत् ॥ २  
 'ततो व्यायच्छतामसैः पृथक्पृथगरिंदमौ ।  
 मृदुपूर्वं च राधेयो दृढपूर्वं च पाण्डवः ॥' ३  
 धृतराष्ट्र उवाच ।  
 यौ तौ कर्णश्च भीमश्च संप्रयुद्धौ महाबलौ ।  
 अर्जुनस्य रथोपान्ते कीदृशः सोऽभवद्रणः ॥ ४  
 पूर्वं हि निर्जितः कर्णो भीमसेनेन संयुगे ।  
 कथं भूयः स राधेयो भीममागान्महारथः ॥ ५  
 भीमो वा सूततनयं प्रत्युद्यातः कथं रणे ।

महारथसमाख्यातं पृथिव्यां प्रवरं रथम् ॥ ६  
 भीष्मद्रोणावतिक्रम्य धर्मराजो युधिष्ठिरः ।  
 नान्यतो भयमादत्त विना कर्णान्महारथात् ॥ ७  
 भयाद्यस्य महाबाहो न शेते बहुलाः समाः ।  
 चिन्तयन्नित्यशो वीर्यं राधेयस्य महात्मनः ।  
 तं कथं सूतपुत्रं तु भीमोऽयोधयताहवे ॥ ८  
 ब्रह्मण्यं वीर्यसंपन्नं समरेष्वनिवर्तिनम् ।  
 कथं कर्णं युधां श्रेष्ठं योधयामास पाण्डवः ॥ ९  
 यौ तौ समीयतुर्वीरौ वैकर्तनवृकोदरौ ।  
 कथं तावत्र युध्येतां महाबलपराक्रमौ ॥ १०  
 आतृत्वं दर्शितं पूर्वं घृणी चापि स सूतजः ।  
 कथं भीमेन युयुधे कुन्त्या वाक्यमनुसरन् ॥ ११  
 भीमो वा सूतपुत्रेण स्मरन्वैरं पुरा कृतम् ।

पूर्वमुद्योगे दर्शितमुद्रावितं आतृत्वं कुन्त्या वाक्यं च चतुर्णां-

मवध्यत्वलक्षणं चानुस्मरन्नित्यन्वयः ॥ ११ ॥



अयुध्यत कथं शूरः कर्णेन सह संयुगे ॥ १२  
 आशास्ते च सदा सूतपुत्रे दुर्योधनो मम ।  
 कर्णो जेष्यति संग्रामे समस्तान्पाण्डवानिति ॥ १३  
 जयाशा यत्र पुत्रस्य मम मन्दस्य संयुगे ।  
 स कथं भीमकर्माणं भीमसेनमयोधयत् ॥ १४  
 यं समासाद्य पुत्रैर्मै कृतं वैरं महारथैः ।  
 तं सूततनयं तात कथं भीमो ह्ययोधयत् ॥ १५  
 अनेकान्विप्रकारांश्च सूतपुत्रसमुद्भवान् ।  
 स्मरमाणः कथं भीमो युयुधे सूतसूनुना ॥ १६  
 योऽजयत्पृथिवीं सर्वा रथेनैकेन वीर्यवान् ।  
 तं सूततनयं युद्धे कथं भीमो ह्ययोधयत् ॥ १७  
 यो जातः कुण्डलाभ्यां च कवचेन सहैव च ।  
 तं सूतपुत्रं समरे भीमः कथमयोधयत् ॥ १८  
 'अस्त्रहेतोः पुरा तात भार्गवं समपूजयत् ।  
 तस्य प्रसादाद्ब्रह्मास्त्रं लब्धवांश्च भृगूत्तमात् ॥' १९  
 यथा तयोर्युद्धमभूद्यश्वासीद्विजयी तयोः ।  
 तन्ममाचक्ष्व तत्त्वेन कुशलो ह्यसि सञ्जय ॥ २०  
 सञ्जय उवाच ।  
 भीमसेनस्तु राधेयमुत्सृज्य रथिनां वरम् ।  
 इयेष गन्तुं यत्रास्तां वीरौ कृष्णधनञ्जयौ ॥ २१  
 तं प्रयान्तमभिद्रुत्य राधेयः कङ्कपत्रिभिः ।  
 अभ्यवर्षन्महाराज मेघो वृद्धेव पर्वतम् ॥ २२  
 फुल्लता पङ्कजेनेव वक्त्रेण विहसन्वली ।  
 आजुहाव रणे यान्तं भीममाधिरथिस्तदा ॥ २३  
 कर्ण उवाच ।  
 भीमाहितैस्तव रणः स्वमेऽपि न विभावितः ।  
 तद्दर्शयसि कस्मान्मे पृष्ठं पार्थदिदृक्षया ॥ २४  
 कुन्त्याः पुत्रस्य सदृशं नेदं पाण्डवनन्दन ।  
 तेन मामभितः स्थित्वा शरवर्षैरवाकिर ॥ २५  
 सञ्जय उवाच ।  
 भीमसेनस्तदाह्वानं कर्णान्नामर्षयद्युधि ।  
 अर्धमण्डलमावृत्य सूतपुत्रमयोधयत् ॥ २६  
 अवक्रगामिभिर्वाणैरभ्यवर्षन्महायशाः ।

अभितः संमुखे ॥ २५ ॥

दंशितं द्वैरथे यत्तं सर्वशस्त्रविशारदम् ॥ २७  
 विधित्सुः कलहस्यान्तं जिघांसुः कर्णमक्षिणोत् ॥ २८  
 हत्वा तस्यानुगांस्तं च हन्तुकामो महाबलः ।  
 तस्मै व्यसृजदुग्राणि विविधानि परंतपः ।  
 अमर्षात्पाण्डवः क्रुद्धः शरवर्षाणि मारिष ॥ २९  
 तस्य तानीषुवर्षाणि मत्तद्विरदगामिनः ।  
 सूतपुत्रोऽस्त्रमायाभिरग्रसत्परमास्त्रवित् ॥ ३०  
 स यथावन्महाबाहुर्विद्यया वै सुपूजितः ।  
 आचार्यवन्महेष्वासः कर्णः पर्यचरद्बली ॥ ३१  
 युध्यमानं तु संरम्भाद्भीमसेनं हसन्निव ।  
 अभ्यपद्यत कौन्तेयं कर्णो राजन्वृकोदरम् ॥ ३२  
 तन्नामृष्यत कौन्तेयः कर्णस्य स्मितमाहवे ।  
 युध्यमानेषु वीरेषु पश्यत्सु च समन्ततः ॥ ३३  
 तं भीमसेनः संग्राप्तं वत्सदन्तैः स्तनान्तरे ।  
 विव्याध बलवान्क्रुद्धस्तोत्रैरिव महाद्विपम् ॥ ३४  
 पुनश्च सूतपुत्रं तु स्वर्णपुङ्खैः शिलाशितैः ।  
 सुमुक्तैश्चित्रवर्माणं निर्विभेद त्रिसप्तभिः ॥ ३५  
 कर्णो जाम्बूनदैर्जालैः संछन्नान्वातरंहसः ।  
 हयान्विव्याध भीमस्य पञ्चभिः पञ्चभिः शरैः ॥ ३६  
 ततो वाणमयं जालं भीमसेनरथं प्रति ।  
 कर्णेन विहितं राजन्निमेषार्धाददृश्यत ॥ ३७  
 सरथः सध्वजस्तत्र समुतः पाण्डवस्तदा ।  
 प्राञ्छाद्यत महाराज कर्णचापच्युतैः शरैः ॥ ३८  
 तस्य कर्णश्चतुःषष्ट्या व्यधमत्कवचं दृढम् ।  
 क्रुद्धश्चाप्यहनत्पार्थं नाराचैर्मर्मभेदिभिः ॥ ३९  
 ततोऽचिन्त्य महाबाहुः कर्णकार्मुकनिःसृतान् ।  
 समाश्लिष्यदसंभ्रान्तः सूतपुत्रं वृकोदरः ॥ ४०  
 स कर्णचापप्रभवानिषूनाशीविषोपमान् ।  
 विभ्रद्भीमो महाराज न जगाम व्यथां रणे ॥ ४१  
 ततो द्वात्रिंशता भल्लैर्निशितैस्तिग्मतेजनैः ।  
 विव्याध समरे कर्णं भीमसेनः प्रतापवान् ॥ ४२  
 अयत्नेनैव तं कर्णः शरैर्भृशमवाकिरत् ।  
 भीमसेनं महाबाहुं सैन्धवस्य वधैषिणम् ॥ ४३

एकत्रिंशदधिकशततमोऽध्यायः ॥ १३१ ॥



मृदुपूर्वं तु राधेयो भीममाजावयोधयत् ।  
 क्रोधपूर्वं तथा भीमः पूर्ववैरमनुस्मरन् ॥ ४४  
 तं भीमसेनो नामृष्यदवमानममर्षणः ।  
 स तस्मै व्यसृजत्तूर्णं शरवर्षमभिवाहा ॥ ४५  
 ते शराः प्रेषितास्तेन भीमसेनेन संयुगे ।  
 निपेतुः सर्वतो वीरे कूजन्त इव पक्षिणः ॥ ४६  
 हेमपुङ्खा महावेगा भीमसेनधनुश्च्युताः ।  
 प्राच्छादयन्ते राधेयं शलभा इव पावकम् ॥ ४७  
 कर्णस्तु रथिनां श्रेष्ठश्छाद्यमानः समन्ततः ।  
 राजन्व्यसृजदुग्राणि शरवर्षाणि भारत ॥ ४८  
 तस्य तानशनिप्रख्यानिघ्नन्समरशोभिनः ।  
 चिच्छेद बहुभिर्भलैरसंग्राप्तान्वृकोदरः ॥ ४९  
 पुनश्च शरवर्षेण छादयामास भारत ।  
 कर्णो वैकर्तनो युद्धे भीमसेनमरिंदमः ॥ ५०  
 तत्र भारत भीमं तु दृष्टवन्तः स सायकैः ।  
 समाचिततनुं सङ्ख्ये श्वाविधं शललैरिव ॥ ५१  
 हेमपुङ्खाञ्छिलाधौतान्कर्णचापच्युताञ्छरान् ।  
 दधार समरे वीरः स्वरश्मीनिव रश्मिमान् ॥ ५२

रुधिरोक्षितसर्वाङ्गो भीमसेनो व्यराजत ।  
 समृद्धकुसुमापीडो वसन्तेऽशोकवृक्षवत् ॥ ५३  
 तत्तु भीमो महाबाहोः कर्णस्य चरितं रणे ।  
 नामृष्यत महाबाहुः क्रोधादुद्धृतलोचनः ॥ ५४  
 स कर्णं पञ्चविंशत्या नाराचानां समार्षयत् ।  
 महीधरमिव श्वेतं गूढपादैर्विषोल्बणैः ॥ ५५  
 पुनरेव च विव्याध षड्भिरष्टाभिरेव च ।  
 मर्मस्वमरविक्रान्तः सूतपुत्रं तनुत्यजम् ॥ ५६  
 पुनरन्येन बाणेन भीमसेनः प्रतापवान् ।  
 चिच्छेद कार्मुकं तूर्णं कर्णस्य ग्रहसन्निव ॥ ५७  
 जघान चतुरश्चाश्चान्सूतं च त्वरितः शरैः ।  
 नाराचैर्कर्करश्म्याभैः कर्णं विव्याध चोरसि ॥ ५८  
 ते जग्मुर्धरणीमाशु कर्णं निर्भिद्य पत्रिणः ।  
 यथा जलधरं भित्त्वा दिवाकरमरीचयः ॥ ५९  
 स वैक्लव्यं महत्प्राप्य छिन्नधन्वा शराहतः ।  
 तथा पुरुषमानी स लज्जामुत्सृज्य भारत ।  
 भीमसेनभयात्कर्णः प्रत्यपायाद्रथान्तरम् ॥ ६०

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे एकत्रिंशदधिकशततमोऽध्यायः ॥ १३१ ॥

द्वात्रिंशदधिकशततमोऽध्यायः ॥ १३२ ॥

भीमकर्णयोर्युद्धम् ॥ १ ॥

धृतराष्ट्र उवाच ।  
 [स्वयं शिष्यो महेशस्य भृगूत्तमधनुर्धरः ।  
 शिष्यत्वं प्राप्तवान्कर्णस्तस्य तुल्योऽस्त्रविद्यया ॥ १  
 तद्विशिष्टोऽपि वा कर्णः शिष्यः शिष्यगुणैर्युतः ।  
 कुन्तीपुत्रेण भीमेन निर्जितः स तु लीलया ॥ २  
 यस्मिञ्जयाशा महती पुत्राणां मम सञ्जय ।  
 तं भीमाद्विमुखं दृष्ट्वा किंनु दुर्योधनोऽब्रवीत् ॥ ३  
 कथं च युयुधे भीमो वीर्यश्लाघी महाबलः ॥ ४  
 कर्णो वा समरे तात किमकार्षीदतः परम् ।  
 भीमसेनं रणे दृष्ट्वा ज्वलन्तमिव पावकम् ॥ ५

कुण्डलितौ द्वौ श्लोकौ झ. पुस्तके एव वर्तते । भृगूत्तमध-  
 द्रोण० २७

सञ्जय उवाच ।  
 रथमन्यं समास्थाय विधिवत्कल्पितं पुनः ।  
 अभ्ययात्पाण्डवं कर्णो वातोद्धूत इवार्णवः ॥ ६  
 क्रुद्धमाधिरथिं दृष्ट्वा पुत्रास्तव विशांपते ।  
 भीमसेनममन्यन्त वैश्वानरमुखे हुतम् ॥ ७  
 चापशब्दं ततः कृत्वा तलशब्दं च भैरवम् ।  
 अभ्यद्रवत राधेयो भीमसेनरथं प्रति ॥ ८  
 पुनरेव तयो राजन्धोर आसीत्समागमः ।  
 वैकर्तनस्य शूरस्य भीमस्य च महात्मनः ॥ ९  
 संरब्धौ हि महाबाहू परस्परवधैषिणौ ।

उर्ध्वरो रामः ॥ १ ॥



अन्योन्यमीक्षांचक्राते दहन्ताविव लोचनैः ॥ १०  
 क्रोधरक्तेक्षणौ तीव्रौ निःश्वसन्ताविवोरगौ ।  
 शूरावन्योन्यमासाद्य ततश्चतुररिंदमौ ॥ ११  
 व्याघ्राविव सुसंरब्धौ श्येनाविव च शीघ्रगौ ।  
 शरभाविव संक्रुद्धौ युयुधाते परस्परम् ॥ १२  
 ततो भीमः स्मरन्क्लेशानक्षयूते वनेऽपि च ।  
 विराटनगरे चैव दुःखं प्राप्तमरिंदमः ॥ १३  
 राष्ट्राणां स्फीतरत्नानां हरणं च तवात्मजैः ।  
 सततं च परिक्लेशान्सपुत्रेण त्वया कृतान् ॥ १४  
 दग्धुमैच्छथ यः कुन्तीं सपुत्रां त्वमनागसम् ।  
 कृष्णायाश्च परिक्लेशं सभामध्ये दुरात्मभिः ॥ १५  
 केशपक्षग्रहं चैव दुःशासनकृतं तथा ।  
 परुषाणि च वाक्यानि कर्णेनोक्तानि भारत ॥ १६  
 पतिमन्यं परीप्सस्व न सन्ति पतयस्तव ।  
 पतिता नरके पार्थाः सर्वे षण्डतिलोपमाः ॥ १७  
 समक्षं तव कौरव्य यदूचुः कौरवास्तदा ।  
 दासीभावेन कृष्णां च भोक्तुकामाः सुतास्तव ॥ १८  
 यच्चापि तान्प्रव्रजतः कृष्णाजिननिवासिनः ।  
 परुषाण्युक्तवान्कर्णः सभायां सन्निधौ तव ॥ १९  
 तृणीकृत्य च यत्पार्थास्तव पुत्रो बबल्लग ह ।  
 विषमस्थान्समस्थो हि संरब्धो गतचेतनः ॥ २०  
 बाल्यात्प्रभृति चारिघ्नः स्वानि दुःखानि चिन्तयन् ।  
 निरविद्यत धर्मात्मा जीवितेन वृकोदरः ॥ २१  
 ततो विष्फार्य सुमहद्वेमपृष्ठं दुरासदम् ।  
 चापं भरतशार्दूलस्त्यक्तात्मा कर्णमभ्ययात् ॥ २२  
 स सायकमयैर्जालैर्भीमः कर्णरथं प्रति ।  
 भानुमद्भिः शिलाधौतैर्भानोः प्राच्छादयत्प्रभां ॥ २३  
 ततः ग्रहस्याधिरथिस्तूर्णमस्यञ्जिताञ्शरान् ।  
 व्यधमद्भीमसेनस्य शरजालानि पत्रिभिः ॥ २४  
 महारथो महाबाहुर्महाबाणैर्महाबलः ।  
 विव्याधाधिरथिभीमं नवभिर्निशितैस्तदा ॥ २५  
 स तोत्रैरिव मातङ्गो वार्यमाणः पतत्रिभिः ।  
 अभ्यधावदसंभ्रान्तः सूतपुत्रं वृकोदरः ॥ २६

तमापतन्तं वेगेन रभसं पाण्डवर्षभम् ।  
 कर्णः प्रत्युद्ययौ युद्धे मत्तो मत्तमिव द्विपम् ॥ २७  
 ततः प्रध्माप्य जलजं भेरीशतसमस्वनम् ।  
 अक्षुभ्यत बलं हर्षादुद्धूत इव सागरः ॥ २८  
 तदुद्धूतं बलं दृष्ट्वा नागाश्चरथपत्तिमत् ।  
 भीमः कर्णं समासाद्य छादयामास सायकैः ॥ २९  
 अश्वानृक्षसवर्णाश्च हंसवर्णैर्हयोत्तमैः ।  
 व्यामिश्रयद्रणे कर्णः पाण्डवं छादयञ्छरैः ॥ ३०  
 ऋक्षवर्णान्हयान्कर्कैर्मिश्रान्मारुतरंहसः ।  
 निरीक्ष्य तव पुत्राणां हाहाकृतमभूद्बलम् ॥ ३१  
 ते हया बह्वशोभन्त मिश्रिता वातरंहसः ।  
 सितासिता महाराज यथा व्योम्नि बलाहकाः ॥ ३२  
 संरब्धौ क्रोधताम्राक्षौ प्रेक्ष्य कर्णवृकोदरौ ।  
 संव्रस्ताः समकम्पन्त त्वदीयानां महारथाः ॥ ३३  
 यमराष्ट्रोपमं घोरमासीदायोधनं तयोः ।  
 दुर्दर्शं भरतश्रेष्ठ प्रेतराजपुरं यथा ॥ ३४  
 समाजमिव तच्चित्रं प्रेक्षमाणा महारथाः ।  
 नालक्ष्यञ्जयं व्यक्तमेकस्यैव महारणे ॥ ३५  
 तयोः प्रैक्षन्त संमर्दं सन्निकृष्टं महास्त्रयोः ।  
 तव दुर्मन्त्रिते राजन्सपुत्रस्य विशापते ॥ ३६  
 छादयन्तौ हि शत्रुघ्नावन्योन्यं सायकैः शितैः ।  
 शरजालावृतं व्योम चक्रातेऽद्भुतविक्रमौ ॥ ३७  
 तावन्योन्यं जिघांसन्तौ शरैस्तीक्ष्णैर्महारथौ ।  
 प्रेक्षणीयतरावास्तां वृष्टिमन्ताविवाम्बुदौ ॥ ३८  
 सुवर्णविकृतान्बाणान्विमुञ्चन्तावरिंदमौ ।  
 भास्वरं व्योम चक्राते महोल्काभिरिव प्रभो ॥ ३९  
 ताभ्यां मुक्ताः शरा राजन्गार्धपत्राश्चकाशिरे ।  
 श्रेण्यः शरदि मत्तानां सारसानामिवाम्बरो ॥ ४०  
 संसक्तं सूतपुत्रेण दृष्ट्वा भीममरिंदमम् ।  
 अतिभारममन्येतां भीमे कृष्णधनंजयौ ॥ ४१  
 तत्राधिरथिभीमाभ्यां शरैर्मुक्तैर्दृढं हताः ।  
 इषुपातमतिक्रम्य पेतुरश्वनरद्विपाः ॥ ४२  
 पतद्भिः पतितैश्चान्यैर्गतासुभिरनेकशः ।  
 कृतो राजन्महाराज पुत्राणां ते जनक्षयः ॥ ४३

कर्कैः श्वेतैरश्वैः ॥ ३१ ॥ समाजं रङ्गं । एकस्यैव कस्यचित्

नान्यस्य ॥ ३५ ॥ द्वात्रिंशदधिकशततमोऽध्यायः ॥ १३२ ॥



मनुष्याश्च गजानां च शरीरैर्गतजीवितैः ।

क्षणेन भूमिः संजज्ञे संवृता भरतर्षभ ॥ ४४

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे द्वात्रिंशदधिकशततमोऽध्यायः ॥ १३२ ॥

### त्रयस्त्रिंशदधिकशततमोऽध्यायः ॥ १३३ ॥

भीमेन कर्णसहकारिणो दुर्जयस्य वधः ॥ १ ॥

धृतराष्ट्र उवाच ।

अत्यद्भुतमहं मन्ये भीमसेनस्य विक्रमम् ।

यत्कर्णं योधयामास समरे लघुविक्रमः ॥ १

त्रिदशानपि वा युक्तान्सर्वशस्त्रधरान्युधि ।

वारयेद्यो रणे कर्णः सयक्षासुरमानुषान् ॥ २

स कथं पाण्डवं युद्धे भ्राजमानमिव श्रिया ।

नातरत्संयुगे तात तन्ममाचक्ष्व सञ्जय ॥ ३

कथं च युद्धं संभूतं तयोः प्राणदुरोदरे ।

अत्र मन्ये समायत्तो जयो वाऽजय एव च ॥ ४

कर्णं प्राप्य रणे सूत मम पुत्रः सुयोधनः ।

जेतुमुत्सहते पार्थान्सगोविन्दान्ससालतान् ॥ ५

श्रुत्वा तु निर्जितं कर्णमसकृद्भीमकर्मणा ।

भीमसेनेन समरे मोह आविशतीव माम् ॥ ६

विनष्टान्कौरवान्मन्ये मम पुत्रस्य दुर्नयैः ।

नहि कर्णो महेष्वासान्पार्थाञ्जेष्यति सञ्जय ॥ ७

कृतवान्यानि युद्धानि कर्णः पाण्डुसुतैः सह ।

सर्वत्र पाण्डवाः कर्णमजयंस्ते रणाजिरे ॥ ८

अजेयाः पाण्डवास्तात देवैरपि सवासवैः ।

न च तदुध्यते मन्दः पुत्रो दुर्योधनो मम ॥ ९

धनं धनेश्वरस्येव हत्वा पार्थस्य मे सुतः ।

मधुप्रेप्सुरिवाबुद्धिः प्रपातं नावबुध्यते ॥ १०

निकृत्या निकृतिप्रज्ञो राज्यं हत्वा महात्मनाम् ।

जितमित्येव मन्वानः पाण्डवानवमन्यते ॥ ११

पुत्रस्नेहाभिभूतेन मया चाप्यकृतात्मना ।

धर्मे स्थिता महात्मानो निकृताः पाण्डुनन्दनाः ॥ १२

शमकामः ससोदर्यो दीर्घप्रेक्षी युधिष्ठिरः ।

अशक्त इति मत्वा तु मम पुत्रैर्निराकृतः ॥ १३

प्राणदुरोदरे प्राणयूते ॥ ४ ॥

तानि दुःखान्यनेकानि विप्रकारांश्च सर्वशः ।

हृदि कृत्वा महाबाहुर्भीमोऽयुध्यत सूतजम् ॥ १४

तस्मान्मे सञ्जय ब्रूहि कर्णभीमौ यथा रणे ।

अयुध्येतां युधांश्चेष्टौ परस्परवधैषिणौ ॥ १५

सञ्जय उवाच ।

शृणु राजन्यथावृत्तं संग्रामं कर्णभीमयोः ।

परस्परवधप्रेप्सोर्वेनकुञ्जरयोरिव ॥ १६

राजन्वैकर्तनो भीमं क्रुद्धः क्रुद्धमरिदमम् ।

पराक्रान्तं पराक्रम्य विव्याध त्रिंशता शरैः ॥ १७

महावेगैः प्रसन्नाग्रैः शातकुम्भपरिष्कृतैः ।

नातरद्भरतश्रेष्ठ भीमं वैकर्तनः शरैः ॥ १८

तस्यास्यतो धनुर्भीमश्चकर्त विशिखैस्त्रिभिः ।

रथनीडाच्च यन्तारं भलेनापातयत्क्षितौ ॥ १९

स काङ्क्षन्भीमसेनस्य वधं वैकर्तनो भृशम् ।

शक्तिं कनकवैदूर्यचित्रदण्डां परामृशत् ॥ २०

प्रगृह्य च महाशक्तिं कालरात्रिमिवापराम् ।

समुत्क्षिप्य च राधेयः संधाय च महाबलः ।

चिक्षेप भीमसेनाय जीवितान्तकरीमिव ॥ २१

शक्तिं विसृज्य राधेयः पुरंदर इवाशनिम् ।

ननाद सुमहानादं बलवान्सूतनन्दनः ॥ २२

तं च नादं ततः श्रुत्वा पुत्रास्ते हर्षिताऽभवन् ॥ २३

तां कर्णभुजनिर्मुक्तमर्कवैश्वानरप्रभाम् ।

शक्तिं वियति चिच्छेद भीमः सप्तभिराशुगैः ॥ २४

छित्त्वा शक्तिं ततो भीमो निर्मुक्तोरगसन्निभाम् ।

मार्गमाणामिव प्राणान्सूतपुत्रस्य मारिष ॥ २५

प्राहिणोत्कृतसंरम्भः शरान्वर्हिणवाससः ।

स्वर्णपुङ्खाञ्जिलाधौतान्यमदण्डोपमान्मृधे ॥ २६

त्रयस्त्रिंशदधिकशततमोऽध्यायः ॥ १३३ ॥



कर्णोऽप्यन्यद्भुतगृह्य हेमपृष्ठं दुरासदम् ।  
 विकृष्य तन्महत्पापं व्यसृजत्सायकांस्तदा ॥ २७  
 तान्पाण्डुपुत्रश्चिच्छेद नवभिर्नतपर्वभिः ।  
 वसुषेणेन निर्मुक्तान्नव राजन्महाशरान् ।  
 छित्त्वा भीमो महाराज नादं सिंह इवानदत् ॥ २८  
 तौ वृषाविव नर्दन्तौ बलिनौ वासितान्तरे ।  
 शार्दूलाविव चान्योन्यमामिषार्थेऽभ्यगर्जताम् ॥ २९  
 अन्योन्यं प्रजिहीर्षन्तावन्योन्यस्यान्तरैषिणौ ।  
 अन्योन्यमभिवीक्षन्तौ गोष्ठेष्विव महर्षभौ ॥ ३०  
 महागजाविवासाद्य विषाणाग्रैः परस्परम् ।  
 शरैः पूर्णायतोत्सृष्टैरन्योन्यमभिजघ्नतुः ॥ ३१  
 निर्दहन्तौ महाराज शस्त्रवृष्ट्या परस्परम् ।  
 अन्योन्यमभिवीक्षन्तौ कोपाद्विवृतलोचनौ ॥ ३२  
 ग्रहसन्तौ तथाऽन्योन्यं भर्त्सयन्तौ मुहुर्मुहुः ।  
 शङ्खशब्दं च कुर्वाणौ युयुधाते परस्परम् ॥ ३३  
 तस्य भीमः पुनश्चापं मुष्टौ चिच्छेद मारिष ।  
 शङ्खवर्णाश्च तानश्चान्वाणैर्निन्ये यमक्षयम् ।  
 सारथिं च तथाप्यस्य रथनीडादपातयत् ॥ ३४  
 ततो वैकर्तनः कर्णश्चिन्तां प्राप दुरत्ययाम् ।

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे त्रयस्त्रिंशदधिकशततमोऽध्यायः ॥ १३३ ॥

### चतुस्त्रिंशदधिकशततमोऽध्यायः ॥ १३४ ॥

भीमेन पराजितस्य कर्णस्य पलायनम् ॥ १ ॥

सञ्जय उवाच ।  
 सर्वथा विरथः कर्णः पुनर्भीमेन निर्जितः ।  
 रथमन्यं समास्थाय पुनर्विव्याध पाण्डवम् ॥ १  
 महागजाविवासाद्य विषाणाग्रैः परस्परम् ।  
 शरैः पूर्णायतोत्सृष्टैरन्योन्यमभिजघ्नतुः ॥ २  
 अथ कर्णः शरव्रातैर्भीमसेनं समर्पयत् ।  
 ननाद च महानादं पुनर्विव्याध चोरसि ॥ ३  
 तं भीमो दशभिर्वाणैः प्रत्यविध्यदजिह्वागैः ।  
 पुनर्विव्याध सप्तत्या शराणां नतपर्वणाम् ॥ ४  
 कर्णस्तु नवभिर्भीमं भिन्ना राजंस्तनान्तरे ।  
 ध्वजमकेन विव्याध विशोकं च त्रिभिः शरैः ॥ ५

सायकानां ततः पार्थस्त्रिषष्ट्या प्रत्यविध्यत ।  
 तोत्रैरिव महानागं कशाभिरिव वाजिनम् ॥ ६  
 सोऽतिविद्धो महाराज पाण्डवेन यशस्विना ।  
 सृक्किणी लेलिहन्वीरः क्रोधरक्तान्तलोचनः ॥ ७  
 ततः शरं महाराज सर्वकायावदारणम् ।  
 प्राहिणोऽङ्गीमसेनाय बलायेन्द्र इवाशनिम् ॥ ८  
 स निर्भिद्य रणे पार्थ सूतपुत्रधनुश्च्युतः ।  
 अगच्छद्धारयन्भूमिं चित्रपुङ्खः शिलीमुखः ॥ ९  
 ततो भीमो महाबाहुः क्रोधसंरक्तलोचनः ।  
 वज्रकल्पां चतुष्किङ्कुं गुर्वी रुक्माङ्गदां गदाम् ।

ततः शक्यां चतुष्किङ्कुं इति क. ख. ड. पाठः ॥ १० ॥



प्राहिणोत्सूतपुत्राय षडश्रामविचारयन् ॥ १०  
 तथा जघानाधिरथेः सदश्वान्साधुवाहिनः ।  
 गदया भारतः क्रुद्धो वज्रेणेन्द्र इवासुरान् ॥ ११  
 ततो भीमो महाबाहुः क्षुराभ्यां भरतर्षभ ।  
 ध्वजमाधिरथेऽच्छित्त्वा सूतमभ्यहनच्छरैः ॥ १२  
 हताश्वसूतमुत्सृज्य स रथं पतितध्वजम् ।  
 विष्फारयन्धनुः कर्णस्तस्थौ भारत दुर्मनाः ॥ १३  
 तत्राद्भुतमपश्याम राधेयस्य पराक्रमम् ।  
 विरथो रथिनां श्रेष्ठो वारयामास यद्रिपुम् ॥ १४  
 विरथं तं नरश्रेष्ठं दृष्ट्वाऽऽधिरथिमाहवे ।  
 दुर्योधनस्ततो राजन्नभ्यभाषत दुर्मुखम् ॥ १५  
 एष दुर्मुख राधेयो भीमेन विरथीकृतः ।  
 तं रथेन नरश्रेष्ठ संपादय महारथम् ॥ १६  
 ततो दुर्योधनवचः श्रुत्वा भारत दुर्मुखः ।  
 त्वरमाणोऽभ्ययात्कर्णं भीमं चावारयच्छरैः ॥ १७  
 दुर्मुखं प्रेक्ष्य संग्रामे सूतपुत्रपदानुगम् ।  
 वायुपुत्रः ग्रहणोऽभूत्सृक्किणी परिसंलिहन् ॥ १८  
 ततः कर्णं महाराज वारयित्वा शिलीमुखैः ।  
 दुर्मुखाय रथं तूर्णं प्रेषयामास पाण्डवः ॥ १९  
 तस्मिन्क्षणे महाराज नवभिर्नतपर्वभिः ।  
 सुमुखैर्दुर्मुखं भीमः शरैर्निन्ये यमक्षयम् ॥ २०  
 ततस्तमेवाधिरथिः स्यन्दनं दुर्मुखे हते ।  
 आस्थितः प्रबभौ राजन्दीप्यमान इवांशुमान् ॥ २१  
 शयानं भिन्नमर्माणं दुर्मुखं शोणितोक्षितम् ।  
 दृष्ट्वा कर्णोऽश्रुपूर्णोऽक्षो मुहूर्तं नाभ्यवर्तत ॥ २२

तं गतासुमतिक्रम्य कृत्वा कर्णः प्रदक्षिणम् ।  
 दीर्घमुष्णं श्वसन्वीरो न किञ्चित्प्रत्यपद्यत ॥ २३  
 तस्मिंस्तु विवरे राजन्नाराचान्गार्धवाससः ।  
 प्राहिणोत्सूतपुत्राय भीमसेनश्चतुर्दश ॥ २४  
 ते तस्य कवचं भित्त्वा स्वर्णचित्रं महौजसः ।  
 हेमपुङ्खा महाराज व्यशोभन्त दिशो दश ॥ २५  
 अपिवन्सूतपुत्रस्य शोणितं रक्तभोजनाः ।  
 क्रुद्धा इव मनुष्येन्द्र भुजङ्गाः कालचोदिताः ॥ २६  
 प्रसर्पमाणा मेदिन्यां ते व्यरोचन्त मार्गणाः ।  
 अर्धप्रविष्टाः संरब्धा बिलानीव महोरगाः ॥ २७  
 तं प्रत्यविध्यद्राधेयो जाम्बूनदविभूषितैः ।  
 चतुर्दशभिरत्युग्रैर्नाराचैरविचारयन् ॥ २८  
 ते भीमसेनस्य भुजं सव्यं निर्भिद्य पत्रिणः ।  
 प्राविशन्मेदिनीं भीमाः क्रौञ्चं पत्ररथा इव ॥ २९  
 ते व्यरोचन्त नाराचाः प्रविशन्तो वसुंधराम् ।  
 गच्छत्यस्तं दिनकरे दीप्यमाना इवांशवः ॥ ३०  
 स निर्भिन्नो रणे भीमो नाराचैर्मर्मभेदिभिः ।  
 सुस्त्राव रुधिरं भूरि पर्वतः सलिलं यथा ॥ ३१  
 स भीमस्त्रिभिरायस्तः सूतपुत्रं पतत्रिभिः ।  
 सुपर्णवेगैर्विव्याध सारथिं चास्य सप्तभिः ॥ ३२  
 स विह्वलो महाराज कर्णो भीमशराहतः ।  
 प्राद्रवज्जवनैरश्वै रणं हित्वा महाभयात् ॥ ३३  
 भीमसेनस्तु विष्फार्य चापं हेमपरिष्कृतम् ।  
 आहवेऽतिरथोऽतिष्ठञ्ज्वलन्निव हुताशनः ॥ ३४

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे चतुस्त्रिंशदधिकशततमोऽध्यायः ॥ १३४ ॥

पञ्चत्रिंशदधिकशततमोऽध्यायः ॥ १३५ ॥

भीमेन दुर्मर्षणादिदुर्योधनानुजानां पञ्चानां हननम् ॥ १ ॥

धृतराष्ट्र उवाच ।  
 दैवमेव परं मन्ये धिक्पौरुषमनर्थकम् ।  
 यत्राधिरथिरायत्तो नातरत्पाण्डवं रणे ॥ १

सुष्ठु पर्णानां पत्राणां वेगो येषाम् ॥ ३२ ॥

कर्णः पार्थान्सगोविन्दाञ्जेतुमुत्सहते रणे ।  
 न च कर्णसमं योधं लोके पश्यामि कश्चन ।  
 इति दुर्योधनस्याहमश्रौषं जल्पतो मुहुः ॥ २

चतुस्त्रिंशदधिकशततमोऽध्यायः ॥ १३४ ॥



कर्णो हि बलवान्छूरो दृढधन्वा जितकृमः ।  
 इति मामब्रवीत्सूत मन्दो दुर्योधनः पुरा ॥ ३  
 वसुषेणसहायं मां नालं देवाऽपि संयुगे ।  
 किं नु पाण्डुसुता राजन्गतसखा विचेतसः ॥ ४  
 तत्र तं निर्जितं दृष्ट्वा भुजङ्गमिव निर्विषम् ।  
 युद्धात्कर्णमपक्रान्तं किंस्विदुर्योधनोऽब्रवीत् ॥ ५  
 अहो दुर्मुखमेवैकं युद्धानामविशारदम् ।  
 प्रावेशयद्धुतवहं पतङ्गमिव मोहितः ॥ ६  
 अश्वत्थामा मद्वराजः कृपः कर्णश्च संगताः ।  
 न शक्ताः प्रमुखे स्थातुं नूनं भीमस्य सञ्जय ॥ ७  
 तेऽपि चास्य महाघोरं बलं नागायुतोपमम् ।  
 जानन्तो व्यवसायं च क्रूरं मारुततेजसः ॥ ८  
 किमर्थं क्रूरकर्माणं यमकालान्तकोपमम् ।  
 बलसंरम्भवीर्यज्ञाः कोपयिष्यन्ति संयुगे ॥ ९  
 कर्णस्त्वेको महाबाहुः स्वबाहुबलदर्पितम् ।  
 भीमसेनमनादृत्य रणेऽयुध्यत सूतजः ॥ १०  
 योऽजयत्समरे कर्णं पुरंदर इवासुरम् ।  
 न स पाण्डुसुतो जेतुं शक्यः केनचिदाहवे ॥ ११  
 द्रोणं यः संप्रमथ्यैकः प्रविष्टो मम वाहिनीम् ।  
 भीमो धनंजयान्वेपी कस्तमार्च्छेज्जिजीविषुः ॥ १२  
 को हि सञ्जय भीमस्य स्थातुमुत्सहतेऽग्रतः ।  
 उद्यताशनिहस्तस्य महेन्द्रस्येव दानवः ॥ १३  
 प्रेतराजपुरं प्राप्य निवर्तेतापि मानवः ।  
 न भीमसेनं संप्राप्य निवर्तेत कदाचन ॥ १४  
 पतङ्गा इव वह्निं ते प्राविशन्नल्पचेतसः ।  
 ये भीमसेनं संक्रुद्धमन्वधावन्विमोहिताः ॥ १५  
 यत्तत्सभायां भीमेन मम पुत्रवधाश्रयम् ।  
 उक्तं संरम्भिणोग्रेण कुरूणां शृण्वतां तदा ॥ १६  
 तन्नूनमभिसंचिन्त्य दृष्ट्वा कर्णं च निर्जितम् ।  
 दुःशासनः सह भ्रात्रा भयाद्धीमादुपारमत् ॥ १७  
 यश्च सञ्जय दुर्बुद्धिरब्रवीत्समितौ मुहुः ।  
 कर्णो दुःशासनोऽहं च जेष्यामो युधि पाण्डवान् ॥  
 स नूनं विरथं दृष्ट्वा कर्णं भीमेन निर्जितम् ।

यमः संयमनव्यापारः कालः कलनव्यापारः अन्तको मारण-

प्रत्याख्यानाच्च कृष्णस्य भृशं तप्यति पुत्रकः ॥ १९  
 दृष्ट्वा भ्रातृन्हतान्सङ्ख्ये भीमसेनेन दंशितान् ।  
 आत्मापराधात्संमूढो नूनं तप्यति पुत्रकः ॥ २०  
 को हि जीवितमन्विच्छन्प्रतीपं पाण्डवं व्रजेत् ।  
 भीमं भीमायुधं क्रुद्धं साक्षात्कालमिव स्थितम् ॥ २१  
 बडबामुखमध्यस्थो मुच्येतापि हि मानवः ।  
 न भीममुखसंप्राप्तो मुच्येदिति मतिर्मम ॥ २२  
 न पार्था न च पञ्चाला न च केशवसात्यकी ।  
 जानते युधि संरब्धा जीवितं परिरक्षितुम् ॥ २३  
 अहो मम सुतानां हि विपन्नं सूत जीवितम् ॥ २४  
 सञ्जय उवाच ।  
 यस्त्वं शोचसि कौरव्य वर्तमाने महाभये ।  
 त्वमस्य जगतो मूलं विनाशस्य न संशयः ॥ २५  
 स्वयं वैरं महत्कृत्वा पुत्राणां वचने स्थितः ।  
 उच्यमानो न गृहीषे मर्त्यः पथ्यमिवौषधम् ॥ २६  
 स्वयं पीत्वा महाराज कालकूटं सुदुर्जरम् ।  
 तस्येदानीं फलं कृत्स्नमवाप्नुहि नरोत्तम ॥ २७  
 यत्तु कुत्सयसे योधान्युध्यमानान्महाबलान् ।  
 तत्र ते वर्तयिष्यामि यथा युद्धमवर्तत ॥ २८  
 दृष्ट्वा कर्णं तु पुत्रास्ते भीमसेनपराजितम् ।  
 नामृष्यन्त महेष्वासाः सोदर्याः पञ्च भारत ॥ २९  
 दुर्मर्षणो दुःसहश्च दुर्मदो दुर्धरो जयः ।  
 पाण्डवं चित्रसन्नाहास्तं प्रतीपमुपाद्रवन् ॥ ३०  
 ते समन्तान्महाबाहुं परिवार्य वृकोदरम् ।  
 दिशः शरैः समावृण्वञ्शलभानामिव व्रजैः ॥ ३१  
 आगच्छतस्तान्सहसा कुमारान्देवरूपिणः ।  
 प्रतिजग्राह समरे भीमसेनो हसन्निव ॥ ३२  
 तव दृष्ट्वा तु तनयान्दुर्मर्षणपुरोगमान् ।  
 अभ्यवर्तत राधेयो भीमसेनं महाबलम् ॥ ३३  
 विसृजन्विशिखांस्तीक्ष्णान्स्वर्णपुङ्खान्छिलाशितान्  
 तं तु भीमोऽभ्ययात्तूर्णं वार्यमाणः सुतैस्तव ॥ ३४  
 कुरवस्तु ततः कर्णं परिवार्य समन्ततः ।  
 अवाकिरन्भीमसेनं शरैः सन्नतपर्वभिः ॥ ३५

व्यापारःतदुपमम्॥१॥ पञ्चत्रिंशदधिकशततमोऽध्यायः ॥१३५॥



तान्बाणैः पञ्चविंशत्या साश्चान् राजन्नरर्षभान् ।  
 ससूतान् भीमधनुषो भीमो निन्ये यमक्षयम् ॥ ३६  
 प्रापतन्स्यन्दनेभ्यस्ते सार्धं सूतैर्गतासवः ।  
 चित्रपुष्पधरा भग्ना वातेनेव महाद्रुमाः ॥ ३७  
 तत्राद्भुतमपश्याम भीमसेनस्य विक्रमम् ।

संवार्याधिरथिं बाणैर्यज्ञधान तवात्मजान् ॥ ३८  
 स वार्यमाणो भीमेन शितैर्बाणैः समन्ततः ।  
 सूतपुत्रो महाराज भीमसेनमवैक्षत ॥ ३९  
 तं भीमसेनः संरम्भात्क्रोधसंरक्तलोचनः ।  
 विष्फार्य सुमहच्चापं मुहुः कर्णमवैक्षत ॥ ४०

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे पञ्चत्रिंशदधिकशततमोऽध्यायः ॥ १३५ ॥

### षट्त्रिंशदधिकशततमोऽध्यायः ॥ १३६ ॥

भीमेन चित्रोपचित्रादिदुर्योधनानुजवधः ॥ १ ॥

सञ्जय उवाच ।  
 तवात्मजांस्तु पतितान्दृष्ट्वा कर्णः प्रतापवान् ।  
 क्रोधेन महताऽऽविष्टो निर्विण्णोऽभूत्स जीविते ॥ १  
 आगस्कृतमिवात्मानं मेने चाधिरथिस्तदा ।  
 यत्प्रत्यक्षं तव सुता भीमेन निहता रणे ॥ २  
 भीमसेनस्ततः क्रुद्धः कर्णस्य निशिताञ्शरान् ।  
 निचखान स संभ्रान्तः पूर्ववैरमनुस्सरन् ॥ ३  
 स भीमं पञ्चभिर्विद्ध्वा राधेयः प्रहसन्निव ।  
 पुनर्विव्याध सप्तत्या स्वर्णपुद्गैः शिलाशितैः ॥ ४  
 अविचिन्त्याथ तान्बाणान्कर्णेनास्तान् वृकोदरः ।  
 रणे विव्याध राधेयं शरेणानतपर्वणा ॥ ५  
 पुनश्च विशिखैस्तीक्ष्णैर्विद्ध्वा मर्मसु पञ्चभिः ।  
 धनुश्चिच्छेद भलेन सूतपुत्रस्य मारिष ॥ ६  
 अथान्यद्बनुरादाय कर्णो भारत दुर्मनाः ।  
 इषुभिश्छादयामास भीमसेनं परंतपः ॥ ७  
 तस्य भीमो हयान्हत्वा विनिहत्य च सारथिम् ।  
 प्रजहास महाहासं कृतप्रतिकृतं महत् ॥ ८  
 इषुभिः कार्मुकं चास्य चकर्त पुरुषर्षभः ।  
 तत्पपात महाराज स्वर्णपृष्ठं महास्वनम् ॥ ९  
 अवारोहद्रथात्तस्मादथ कर्णो महारथः ।  
 गदां गृहीत्वा समरे भीमाय ग्राहिणोद्बुधा ॥ १०  
 तामापतन्तीमालक्ष्य भीमसेनो महागदाम् ।  
 शरैरवारयद्राजन्सर्वसैन्यस्य पश्यतः ॥ ११

ततो बाणसहस्राणि प्रेषयामास पाण्डवः ।  
 सूतपुत्रवधाकाङ्क्षी त्वरमाणः पराक्रमी ॥ १२  
 तानिष्पुनिषुभिः कर्णो वारयित्वा महामृधे ।  
 कवचं भीमसेनस्य पाटयामास सायकैः ॥ १३  
 अथैनं पञ्चविंशत्या नाराचानां समर्पयत् ।  
 पश्यतां सर्वसैन्यानां तदद्भुतमिवाभवत् ॥ १४  
 ततो भीमो महाबाहुर्नवभिर्नतपर्वभिः ।  
 प्रेषयामास संक्रुद्धः सूतपुत्रस्य मारिष ॥ १५  
 ते तस्य कवचं भित्त्वा तथा बाहुं च दक्षिणम् ।  
 अभ्ययुर्धरणीं तीक्ष्णा वल्मीकमिव पन्नगाः ॥ १६  
 स ज्छाद्यमानो बाणौघैर्भीमसेनधनुश्च्युतैः ।  
 पुनरेवाभवत्कर्णो भीमसेनात्पराञ्मुखः ॥ १७  
 तं पराञ्मुखमालोक्य पदार्तिं सूतनन्दनम् ।  
 कौन्तेयशरसंछन्नं राजा दुर्योधनोऽब्रवीत् ॥ १८  
 त्वरध्वं सर्वतो यत्ता राधेयस्य रथं प्रति ।  
 ततस्तव सुता राजञ्चुत्वा आतुर्वचो द्रुतम् ॥ १९  
 अभ्ययुः पाण्डवं युद्धे विसृजन्तः शिलीमुखान् ।  
 चित्रोपचित्रश्चित्राक्षश्चारुचित्रः शरासनः ॥ २०  
 चित्रायुधश्चित्रवर्मा समरे चित्रयोधिनः ।  
 तानापतत एवाशु भीमसेनो महारथः ॥ २१  
 एकैकेन शरेणाजौ पातयामास ते सुतान् ।  
 ते हता न्यपतन्भूमौ वातरुणा इव द्रुमाः ॥ २२  
 दृष्ट्वा विनिहतान्पुत्रांस्तव राजन्महारथान् ।

अवारोहद्वातरत् ॥ १० ॥ चित्रोपचित्रः चित्रश्चासाधुप-

चित्रश्चेति चित्रोपचित्रः ॥ २० ॥ षट्त्रिंशदधिकशततमोऽध्यायः ॥



अश्रुपूर्णमुखः कर्णः क्षत्तुः सस्मार तद्वचः ॥ २३  
 रथं चान्यं समास्थाय विधिवत्कल्पितं पुनः ।  
 अभ्ययात्पाण्डवं युद्धे त्वरमाणः पराक्रमी ॥ २४  
 तावन्त्योन्यं शरैर्भिच्चा स्वर्णपुङ्खैः शिलाशितैः ।  
 व्यभ्राजेतां यथा मेघौ संस्यूतौ सूर्यरश्मिभिः ॥ २५  
 षट्त्रिंशद्भिस्ततो भलैर्निशितैस्तिग्मतेजैः ।  
 व्यधमत्कवचं क्रुद्धः सूतपुत्रस्य पाण्डवः ॥ २६  
 सूतपुत्रोऽपि कौन्तेयं शरैः सन्नतपर्वभिः ।  
 पञ्चाशता महाबाहुर्विव्याध भरतर्षभ ॥ २७  
 रक्तचन्दनदिग्धाङ्गौ शरैः कृतमहाव्रणौ ।  
 शोणिताक्तौ व्यराजेतां कालसूर्याविवोदितौ ॥ २८  
 तौ शोणितोक्षितैर्गात्रैः शरैश्छिन्नतनुच्छदौ ।  
 विवृताङ्गौ व्यराजेतां निर्मुक्ताविव पन्नगौ ॥ २९  
 'क्रोधाग्नितेजसा दिप्तौ संरम्भाद्रक्तलोचनौ ।  
 व्यभ्राजेतां महाराज विधूमाविव पावकौ ॥' ३०  
 व्याघ्राविव नरव्याघ्रौ दंष्ट्राभिरितरेतरम् ।  
 शरधारास्रजौ वीरौ मेघाविव ववर्षतुः ॥ ३१  
 वारणाविव चान्योन्यं विषाणाभ्यामरिंदमौ ।  
 निर्भिन्दन्तौ खगात्राणि सायकैश्चारु रेजतुः ॥ ३२

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे षट्त्रिंशदधिकशततमोऽध्यायः ॥ १३६ ॥

### सप्तत्रिंशदधिकशततमोऽध्यायः ॥ १३७ ॥

भीमेन कर्णसहकारिणां विकर्णादीनां वधः ॥ १ ॥

सञ्जय उवाच ।  
 भीमसेनस्य राधेयः श्रुत्वा ज्यातलनिःस्वनम् ।  
 नामृष्यत यथा मत्तो गजः प्रतिगजस्वनम् ॥ १  
 सोपक्रम्य मुहूर्तं तु भीमसेनस्य गोचरात् ।  
 पुत्रांस्तव ददर्शय भीमसेनेन पातितान् ॥ २  
 तानवेक्ष्य नरश्रेष्ठ विमना दुःखितस्तदा ।  
 निःश्वसन्दीर्घमुष्णं च कर्णः पाण्डवमभ्ययात् ॥ ३  
 स ताम्रनयनः क्रोधाच्छ्वसन्निव महोरगः ।  
 वभौ कर्णः शरानस्यन्रश्मीनिव दिवाकरः ॥ ४  
 किरणैरिव सूर्यस्य महीध्रो भरतर्षभ ।  
 कर्णचापच्युतैर्बाणैः प्राच्छाद्यत वृकोदरः ॥ ५

ते कर्णचापप्रभवाः शरा बर्हिणवाससः ।  
 विविशुः सर्वतः पार्थ वासायेवाण्डजा द्रुमम् ॥ ६  
 कर्णचापच्युता बाणाः संपतन्तस्ततस्ततः ।  
 रुक्मपुङ्खा व्यराजन्त हंसाः श्रेणीकृता इव ॥ ७  
 चापध्वजोपस्करेभ्यश्छत्रादीषामुखाद्युगात् ।  
 प्रभवन्तो व्यदृश्यन्त राजन्नाधिरथेः शराः ॥ ८  
 खं पूरयन्महावेगात्खगमान्गृध्रवाससः ।  
 सुवर्णविकृतांश्चित्रान्मुमोचाधिरथिः शरान् ॥ ९  
 तमन्तकमिवायस्तमापतन्तं वृकोदरम् ।  
 त्यक्त्वा प्राणानतिक्रम्य विव्याध निशितैः शरैः ॥  
 तस्य वेगमसह्यं स दृष्ट्वा कर्णस्य पाण्डवः ।



महतश्च शरौघांस्तान्यवारयत वीर्यवान् ॥ ११  
 ततो विधम्याधिरथेः शरजालानि पाण्डवः ।  
 विव्याध कर्णं विंशत्या पुनरन्यैः शिलाशितैः ॥ १२  
 यथैव हि स कर्णेन पार्थः प्रच्छादितः शरैः ।  
 तथैव स रणे कर्णं छादयामास पाण्डवः ॥ १३  
 दृष्ट्वा तु भीमसेनस्य विक्रमं युधि भारत ।  
 अभ्यनन्दंस्त्वदीयाश्च संग्रहृष्टाश्च चारणाः ॥ १४  
 भूरिश्रवाः कृपो द्रौणिर्मद्राजो जयद्रथः ।  
 उत्तमौजा युधामन्युः सात्यकिः केशवार्जुनौ ॥ १५  
 कुरुपाण्डवपक्षस्था दश राजन्महारथाः ।  
 साधुसाध्विति वेगेन सिंहनादमथानदन् ॥ १६  
 तस्मिन्समुत्थिते शब्दे तुमुले रोमहर्षणे ।  
 अभ्यभाषत पुत्रस्ते राजन्दुर्योधनस्त्वरन् ॥ १७  
 राज्ञः सराजपुत्रांश्च सोदर्यांश्च विशेषतः ।  
 कर्णं गच्छत भद्रं वः परीप्सन्तो वृकोदरात् ॥ १८  
 पुरा निघ्नन्ति राधेयं भीमचापच्युताः शराः ।  
 ते यतध्वं महेष्वासाः सूतपुत्रस्य रक्षणे ॥ १९  
 सञ्जय उवाच ।  
 दुर्योधनसमादिष्टाः सोदर्याः सप्त भारत ।  
 भीमसेनमभिद्रुत्य संरब्धाः पर्यवारयन् ॥ २०  
 ते समासाद्य कौन्तेयमावृण्वञ्शरवृष्टिभिः ।  
 पर्वतं वारिधाराभिः प्रावृषीव बलाहकाः ॥ २१  
 तेऽपीडयन्भीमसेनं क्रुद्धाः सप्त महारथाः ।  
 प्रजासंहरणे राजन्सोमं सप्तग्रहा इव ॥ २२  
 ततो वेगेन कौन्तेयः पीडयित्वा शरासनम् ।  
 मुष्टिना पाण्डवो राजन्दृढेन सुपरिष्कृतम् ॥ २३  
 अमानुषं कर्म कृत्वा सप्त सन्धाय सायकान् ।  
 तेभ्यो व्यसृजदायस्तः सूर्यरश्मिनिभान्प्रभुः ॥ २४  
 निरस्थन्निव देहेभ्यस्तनयानामसंस्तव ।  
 भीमसेनो महाराज पूर्ववैरमनुस्सरन् ॥ २५  
 ते क्षिप्त्वा भीमसेनेन शरा भारत भारतान् ।  
 विदार्य खं समुत्पेतुः स्वर्णपुङ्खाः शिलाशिताः ॥ २६  
 तेषां विदार्य देहांस्ते शरा हेमविभूषिताः ।

‘भिच्चाभिच्चा क्षितिं जग्मुस्तेषामेवासुभिः सह ।’  
 व्यराजन्त महाराज सुपर्णा इव खेचराः ॥ २७  
 शोणितादिग्धवाजाग्राः सप्त हेमपरिष्कृताः ।  
 पुत्राणां तव राजेन्द्र पीत्वा शोणितमुद्रताः ॥ २८  
 ते शरैर्भिन्नमर्माणो रथेभ्यः प्रापतन्क्षितौ ।  
 गिरिसानुरुहा भग्ना द्विपेनेव महाद्रुमाः ॥ २९  
 शत्रुंजयः शत्रुसहश्चित्रश्चित्रायुधो दृढः ।  
 चित्रसेनो विकर्णश्च सप्तैते विनिपातिताः ॥ ३०  
 [पुत्राणां तव सर्वेषां निहतानां वृकोदरः ।  
 शोचत्यतिभृशं दुःखाद्विकर्णं पाण्डवः प्रियम् ॥ ३१  
 प्रतिज्ञेयं मया वृत्ता निहन्तव्यास्तु संयुगे ।  
 विकर्णं तेनासि हतः प्रतिज्ञा रक्षिता मया ॥ ३२  
 त्वमागाः समरं वीर क्षात्रं धर्ममनुस्सरन् ।  
 ततो विनिहतः सङ्ख्ये युद्धधर्मो हि निष्ठुरः ॥ ३३  
 विशेषतो हि नृपतेस्तथाऽस्माकं हिते रतः ।  
 न्यायतो न्यायतो वाऽपि हतः शेते महाद्युतिः ॥ ३४  
 अगाधबुद्धिर्गाङ्गेयः क्षितौ सुरगुरोः समः ।  
 त्याजितः समरे प्राणांस्तस्माद्युद्धं हि निष्ठुरम् ॥ ३५  
 सञ्जय उवाच ।  
 तानिहत्य महाबाहू राधेयस्यैव पश्यतः ।  
 सिंहनादरवं घोरमसृजत्पाण्डुनन्दनः ॥ ३६  
 स रवस्तस्य शूरस्य धर्मराजस्य भारत ।  
 आचख्याविव तद्युद्धं विजयं चात्मनो महत् ॥ ३७  
 तं श्रुत्वा तु महानादं भीमसेनस्य धन्विनः ।  
 बभूव परमा प्रीतिर्धर्मराजस्य धीमतः ॥ ३८  
 ततो हृष्टमना राजन्वादित्राणां महास्वनैः ।  
 सिंहनादरवं भ्रातुः प्रतिजग्राह पाण्डवः ॥ ३९  
 हर्षेण महता युक्तः कृतसंज्ञे वृकोदरे ।  
 अभ्ययात्समरे द्रोणं सर्वशस्त्रभृतां वरः ॥ ४०  
 एकत्रिंशन्महाराज पुत्रांस्तव निपातितान् ।  
 हतान्दुर्योधनो दृष्ट्वा क्षतुः सस्मार तद्वचः ॥ ४१  
 तदिदं समनुप्राप्तं क्षतुर्नैः श्रेयसं वचः ।  
 इति संचिन्त्य ते पुत्रो नोत्तरं प्रत्यपद्यत ॥ ४२  
 सप्तत्रिंशदधिकशततमोऽध्यायः ॥ १३७ ॥

घ. ड. पुस्तकयोरिमे कुण्डलिताः पञ्च श्लोका अधिका  
 दृश्यन्ते ॥ ३१ ॥ नैःश्रेयसं निश्चितं श्रेयःसाधनम् ॥ ४२ ॥

द्रोण० २८



यद्यूतकाले दुर्बुद्धिरब्रवीत्तनयस्तव ।  
 सभामानाय्य पाञ्चालीं कर्णेन सहितोऽरुपधीः ॥ ४३  
 यच्च कर्णोऽब्रवीत्कृष्णां सभायां परुषं वचः ।  
 प्रमुखे पाण्डुपुत्राणां तव चैव विशांपते ।  
 शृण्वतस्तव राजेन्द्र कौरवाणां च सर्वशः ॥ ४४  
 विनष्टाः पाण्डवाः कृष्णे शाश्वतं नरकं गताः ।  
 पतिमन्यं वृणीष्वेति तस्येदं फलमागतम् ॥ ४५  
 यच्च षण्डतिलादीनि परुषाणि तवात्मजैः ।  
 श्रावितास्ते महात्मानः पाण्डवाः कोपयिष्णुभिः ॥  
 तं भीमसेनः क्रोधाग्निं त्रयोदश समाः स्थितम् ।  
 उद्भिंस्तव पुत्राणामन्तं गच्छति पाण्डवः ॥ ४७  
 विलपंश्च बहु क्षत्ता शमं नालभत त्वयि ।

सपुत्रो भरतश्रेष्ठ तस्य भुङ्क्ते फलोदयम् ॥ ४८  
 त्वया वृद्धेन धीरेण कार्यतत्त्वार्थदर्शिना ।  
 न कृतं सुहृदां वाक्यं दैवमत्र परायणम् ॥ ४९  
 तन्मा शुचो नरव्याघ्र तवैवापनयो महान् ।  
 विनाशहेतुः पुत्राणां भवानेव मतो मम ॥ ५०  
 हतो विकर्णो राजेन्द्र चित्रसेनश्च वीर्यवान् ।  
 प्रवराश्चात्मजानां ते सुताश्चान्ये महारथाः ॥ ५१  
 यानन्यान्ददृशे भीमश्चक्षुर्विषयमागतान् ।  
 पुत्रांस्तव महाराज त्वरया ताञ्जघान ह ॥ ५२  
 त्वत्कृते ह्यहमद्राक्षं दह्यमानां वरूथिनीम् ।  
 सहस्रशः शरैर्मुक्तैः पाण्डवेन वृषेण च ॥ ५३

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे सप्तत्रिंशदधिकशततमोऽध्यायः ॥ १३७ ॥

### अष्टत्रिंशदधिकशततमोऽध्यायः ॥ १३८ ॥

भीमकर्णयोर्युद्धम् ॥ १ ॥

धृतराष्ट्र उवाच ।  
 महानपनयः सूत ममैवात्र विशेषतः ।  
 स इदानीमनुप्राप्तो मन्ये सञ्जय शोचतः ॥ १  
 यद्गतं तद्गतमिति ममासीन्मनसि स्थितम् ।  
 इदानीमत्र किं कार्यं प्रकरिष्यामि सञ्जय ॥ २  
 यथा ह्येष क्षयो वृत्तो ममापनयसंभवः ।  
 वीराणां तन्ममाचक्ष्व स्थिरीभूतोऽस्मि सञ्जय ॥ ३  
 सञ्जय उवाच ।  
 कर्णभीमौ महाराज पराक्रान्तौ महाबलौ ।  
 बाणवर्षाण्यसृजतां वृष्टिमन्ताविवाम्बुदौ ॥ ४  
 भीमनामाङ्किता बाणाः स्वर्णपुङ्खाः शिलाशिताः ।  
 विविशुः कर्णमासाद्य छिन्दन्त इव जीवितम् ॥ ५  
 तथैव कर्णनिर्मुक्ताः शरा बर्हिणवाससः ।  
 छादयांचक्रिरे वीरं शतशोऽथ सहस्रशः ॥ ६  
 तयोः शरैर्महाराज संपतद्भिः समन्ततः ।  
 बभूव तत्र सैन्यानां संक्षोभः सागरोत्तरः ॥ ७

भीमचापच्युतैर्वाणैस्तव सैन्यमरिंदम ।  
 अवध्यत चमूमध्ये घोरैराशीविषोपमैः ॥ ८  
 वारणैः पतितै राजन्वाजिभिश्च नरैः सह ।  
 अदृश्यत मही कीर्णा वातभग्नैरिव द्रुमैः ॥ ९  
 ते वध्यमानाः समरे भीमचापच्युतैः शरैः ।  
 प्राद्रवंस्तावका योधाः किमेतदिति चाब्रुवन् ॥ १०  
 ततो व्युदस्तं तत्सैन्यं सिन्धुसौवीरकौरवम् ।  
 प्रोत्सारितं महावेगैः कर्णपाण्डवयोः शरैः ॥ ११  
 ते शूरा हतभूयिष्ठा हताश्वरथवारणाः ।  
 उत्सृज्य भीमकर्णौ च सर्वतो व्यद्रवन्दिशः ॥ १२  
 नूनं पार्थार्थमेवास्मान्मोहयन्ति दिवौकसः ।  
 यत्कर्णभीमप्रभवैर्वध्यते नो बलं शरैः ॥ १३  
 एवं ब्रुवाणा योधास्ते तावका भयपीडिताः ।  
 शरपातं समुत्सृज्य स्थिता युद्धदिदृक्षवः ॥ १४  
 ततः प्रावर्तत नदी घोररूपा रणाजिरे ।  
 शूराणां हर्षजननी भीरूणां भयवर्धिनी ॥ १५

सागरोत्तरः महत्तरः ॥ ७ ॥ शरैर्व्युदस्तमाक्षिप्तम् । प्रो-  
 त्सारितं दूरमपसारितम् ॥ ११ ॥

अष्टत्रिंशदधिकशततमोऽध्यायः ॥ १३८ ॥



वारणाश्वमनुष्याणां रुधिरौघसमुद्भवा ।  
 संवृता गतसत्वैश्च मनुष्यगजवाजिभिः ॥ १६  
 सानुकर्षपताकैश्च द्विपाश्वरथभूषणैः ।  
 स्यन्दनैरपविद्धैश्च भग्नचक्राक्षकूवरैः ॥ १७  
 जातरूपपरिष्कारैर्धनुर्भिः सुमहाखनैः ।  
 सुवर्णपुङ्खैरिषुभिर्नाराचैश्च सहस्रशः ॥ १८  
 कर्णपाण्डवनिर्मुक्तैर्निर्मुक्तैरिव पन्नगैः ।  
 ग्रासतोमरसंघातैः खड्गैश्च सपरश्वथैः ॥ १९  
 सुवर्णविकृतैश्चापि गदामुसलपट्टसैः ।  
 वज्रैश्च विविधाकारैः शक्तिभिः परिवैरपि ॥ २०  
 शतघ्नीभिश्च चित्राभिर्वभौ भारतमेदिनी ।  
 कनकाङ्गदहारैश्च कुण्डलैर्मुकुटैस्तथा ॥ २१  
 वलयैरपविद्धैश्च तत्रैवाङ्गुलिवेष्टकैः ।  
 चूडामणिभिरुष्णीपैः स्वर्णसूत्रैश्च मारिष ॥ २२

तनुत्रैः सतलत्रैश्च हारैर्निष्कैश्च भारत ।  
 वस्त्रैश्छत्रैश्च विध्वस्तैश्चामरव्यजनैरपि ॥ २३  
 गजाश्वमनुजैर्भिन्नैः शोणितक्तैश्च पत्रिभिः ।  
 तैस्तैश्च विविधैर्भिन्नैस्तत्रतत्र वसुन्धरा ॥ २४  
 पतितैरपविद्धैश्च विवभौ द्यौरिव ग्रहैः ।  
 अचिन्त्यमद्भुतं चैव तयोः कर्मातिमानुषम् ॥ २५  
 दृष्ट्वा चारणसिद्धानां विस्मयः समजायत ।  
 अग्नेर्वायुसहायस्य गतिः कक्ष इवाहवे ॥ २६  
 आसीद्भीमसहायस्य रौद्रमाधिरथेर्गतम् ।  
 निपातितध्वजरथं हतवाजिनरद्विपम् ॥ २७  
 गजाभ्यां संप्रयुक्ताभ्यामासीन्नलवनं यथा ।  
 तथारूपं महत्सैन्यमासीत्तत्र नराधिप ॥ २८  
 विमर्दः कर्णभीमाभ्यामासीच्च परमो रणे ॥ २९

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे अष्टत्रिंशदधिकशततमोऽध्यायः ॥ १३८ ॥

### एकोनचत्वारिंशदधिकशततमोऽध्यायः ॥ १३९ ॥

भीमकर्णयुद्धवर्णनम् ॥ १ ॥

सञ्जय उवाच ।  
 ततः कर्णो महाराज भीमं विद्ध्वा त्रिभिः शरैः ।  
 'पुनश्च षड्भिस्तीक्ष्णाग्रैरविध्यत्कङ्कपत्रिभिः ।'  
 मुमोच शरवर्षाणि विचित्राणि बहूनि च ॥ १  
 वध्यमानो महाबाहुः सूतपुत्रेण पाण्डवः ।  
 न विव्यथे भीमसेनो भिद्यमान इवाचलः ॥ २  
 स कर्णं कर्णिना कर्णे पीतेन निशितेन च ।  
 विव्याध सुभृशं सङ्ख्ये तैलधौतेन मारिष ॥ ३  
 स कुण्डलं महच्चारु कर्णस्यापातयद्भुवि ।  
 तपनीयं महाराज दीप्तं ज्योतिरिवाम्बरात् ॥ ४  
 अथापरेण भलेन सूतपुत्रं स्तनान्तरे ।  
 आजघान भृशं क्रुद्धो हसन्निव वृकोदरः ॥ ५  
 पुनरस्य त्वरन्भीमो नाराचान्दश भारत ।  
 रणे प्रैषीन्महाबाहुर्निर्मुक्ताशीविषोपमान् ॥ ६  
 ते ललाटं विनिर्भिद्य सूतपुत्रस्य भारत ।  
 विविशुश्चोदितास्तेन वल्मीकमिव पन्नगाः ॥ ७

ललाटस्थैस्ततो बाणैः सूतपुत्रो व्यरोचत ।  
 नीलोत्पलमयीं मालां धारयन्वै यथा पुरा ॥ ८  
 सोऽतिविद्धो भृशं कर्णः पाण्डवेन तरस्विना ।  
 रथकूबरमालम्ब्य न्यमीलयत लोचने ॥ ९  
 स मुहूर्तात्पुनः संज्ञां लेभे कर्णः परंतपः ।  
 रुधिरोक्षितसर्वाङ्गः क्रोधमाहारयत्परम् ॥ १०  
 ततः क्रुद्धो रणे कर्णः पीडितो दृढधन्वना ।  
 वेगं चक्रे महावेगो भीमसेनरथं प्रति ॥ ११  
 तस्मै कर्णः शतं राजन्निषूणां गार्ध्रवाससाम् ।  
 अमर्षी बलवान्क्रुद्धः प्रेषयामास भारत ॥ १२  
 ततः प्रासृजदुग्धाणि शरवर्षाणि पाण्डवः ।  
 समरे तमनादृत्य तस्य वीर्यमचिन्तयन् ॥ १३  
 कर्णस्ततो महाराज पाण्डवं नवभिः शरैः ।  
 आजघानोरसि क्रुद्धः क्रुद्धरूपं परंतप ॥ १४  
 तावुभौ नरशार्दूलौ शार्दूलाविव दंष्ट्रिणौ ।  
 'शरदंष्ट्रौ समासाद्य ततश्चतुरिदमौ ।'



जीमूताविव चान्योन्यं प्रववर्षतुराहवे ॥ १५  
 तलशब्दरवैश्चैव त्रासयेतां परस्परम् ।  
 शरजालैश्च विविधैस्त्रासयामासतुर्मृधे ॥ १६  
 अन्योन्यं समरे क्रुद्धौ कृतप्रतिकृतैषिणौ ।  
 ततो भीमो महाबाहुः सूतपुत्रस्य भारत ॥ १७  
 क्षुरप्रेण धनुश्छित्त्वा ननाद परवीरहा ।  
 तदपास्य धनुश्छिन्नं सूतपुत्रो महारथः ॥ १८  
 अन्यत्कार्मुकमादत्त भारम् वेगवत्तरम् ।  
 तदप्यथ निमेषार्धाच्चिच्छेदास्य वृकोदरः ॥ १९  
 तृतीयं च चतुर्थं च पञ्चमं षष्ठमेव हि ।  
 सप्तमं चाष्टमं चैव नवमं दशमं तथा ॥ २०  
 एकादशं द्वादशं च त्रयोदशमथापि च ।  
 चतुर्दशं पञ्चदशं षोडशं च वृकोदरः ॥ २१  
 तथा सप्तदशं वेगादष्टादशमथापि वा ।  
 बहूनि भीमश्चिच्छेद कर्णस्यैवं धनूंषि हि ।  
 निमेषार्धात्ततः कर्णो धनुर्हस्तो व्यतिष्ठत् ॥ २२  
 दृष्ट्वा स कुरुसौवीरसिन्धुवीरबलक्षयम् ।  
 स वर्मध्वजशस्त्रैश्च पतितैः संवृतां महीम् ॥ २३  
 'रथैर्विमथितैर्भल्लैरश्वैश्चान्यैः प्रवल्गितैः ।  
 अष्टश्रीकैर्नरवरैः पांसुकुण्ठितमूर्धजैः ॥' २४  
 हस्त्यश्वरथदेहांश्च गतासूत्रेक्ष्य सर्वशः ।  
 सूतपुत्रस्य संरम्भादीप्तं वपुरजायत ॥ २५  
 स विष्कार्य महच्चापं कार्तस्वरविभूषितम् ।  
 भीमं प्रैक्षत राधेयो घोरं घोरेण चक्षुषा ॥ २६  
 ततः क्रुद्धः शरानस्यन्सूतपुत्रो व्यरोचत ।  
 मध्यंदिनगतोऽर्चिष्माञ्छरदीव दिवाकरः ॥ २७  
 मरीचिविकचस्येव राजन्भानुमतो वपुः ।  
 आसीदाधिरथेघोरं वपुः शरशताचितम् ॥ २८  
 कराभ्यामाददानस्य संदधानस्य चाशुगान् ।  
 कर्षतो मुञ्चतो बाणान्नान्तरं ददृशे रणे ॥ २९  
 अग्निचक्रोपमं घोरं मण्डलीकृतमायुधम् ।  
 कर्णस्यासीन्महीपाल सव्यं दक्षिणमस्यतः ॥ ३०  
 स्वर्णपुङ्खाः सुनिशिताः कर्णचापच्युताः शराः ।  
 प्राच्छादयन्महाराज दिशः सूर्य इवांशुभिः ॥ ३१

ततः कनकपुङ्खानां शराणां नतपर्वणाम् ।  
 धनुश्च्युतानां वियति ददृशे बहुधा व्रजः ॥ ३२  
 बाणासनादाधिरथेः प्रभवन्ति स्म सायकाः ।  
 श्रेणीकृता व्यरोचन्त राजन्क्रौञ्चा इवाम्बरे ॥ ३३  
 गार्ध्रपत्राञ्जिलाधौतान्कार्तस्वरविभूषितान् ।  
 महावेगान्प्रदीप्ताग्रान्मुमोचाधिरथिः शरान् ॥ ३४  
 ते तु चापबलोद्धूताः शातकुम्भविभूषिताः ।  
 अजस्रमपतन्बाणा भीमसेनरथं प्रति ॥ ३५  
 ते व्योम्नि रुक्मविकृता व्यकाशन्त सहस्रशः ।  
 शलभानामिव त्राताः शराः कर्णसमीरिताः ॥ ३६  
 चापादाधिरथेर्मुक्ताः प्रपतन्तश्चकाशिरे ।  
 एको दीर्घ इवात्यर्थमाकाशे संस्थितः शरः ॥ ३७  
 पर्वतं वारिधाराभिच्छादयन्निव तोयदः ।  
 कर्णः प्राच्छादयत्क्रुद्धो भीमं सायकवृष्टिभिः ॥ ३८  
 तत्र भारत भीमस्य बलं वीर्यं पराक्रमम् ।  
 व्यवसायं च पुत्रास्ते ददृशुः सहसैनिकाः ॥ ३९  
 तां समुद्रमिवोद्धूतां शरवृष्टिं समुत्थिताम् ।  
 अचिन्तयित्वा भीमस्तु क्रुद्धः कर्णमुपाद्रवत् ॥ ४०  
 रुक्मपृष्ठं महच्चापं भीमस्यासीद्विशंपते ।  
 आकर्षान्मण्डलीभूतं शक्रचापमिवापरम् ।  
 तस्माच्छराः प्रादुरासन्पूरयन्त इवाम्बरम् ॥ ४१  
 सुवर्णपुङ्खैर्भीमेन सायकैर्नतपर्वभिः ।  
 गगने रचिता माला काञ्चनीव व्यरोचत ॥ ४२  
 ततो व्योम्नि विषक्तानि शरजालानि भागशः ।  
 आहतानि व्यशीर्यन्त भीमसेनस्य पत्रिभिः ॥ ४३  
 कर्णस्य शरजालौघैर्भीमसेनस्य चोभयोः ।  
 अग्निस्फुलिङ्गसंस्पर्शैरञ्जोगतिभिराहवे ।  
 तैस्तैः कनकपुङ्खानां घौरासीत्संवृता व्रजैः ॥ ४४  
 न स्म सूर्यस्तदा भाति न स्म वाति समीरणः ।  
 शरजालावृते व्योम्नि न प्राज्ञायत किञ्चन ॥ ४५  
 स भीमं छादयन्बाणैः सूतपुत्रः पृथग्विधैः ।  
 उपारोहदनादृत्य तस्य वीर्यं महात्मनः ॥ ४६  
 तयोर्विसृजतोस्तत्र शरजालानि मारिष ।

उपारोहत्सन्निकर्षमगात् ॥ ४६ ॥



वायुभूतान्यदृश्यन्त संसक्तानीतरेतरम् ॥ ४७  
 अन्योन्यशरसंस्पर्शतयोर्मनुजसिंहयोः ।  
 आकाशे भरतश्रेष्ठ पावकः समजायत ॥ ४८  
 तथा कर्णः शितान्वाणान्कर्मारपरिमार्जितान् ।  
 सुवर्णविकृतान्क्रुद्धः ग्राहिणोद्वधकाङ्क्षया ॥ ४९  
 तानन्तरिक्षे विशिखैस्त्रिधैकैकमशातयत् ।  
 विशेषयन्सूतपुत्रं भीमस्तिष्ठेति चाब्रवीत् ॥ ५०  
 पुनश्चासृजदुग्राणि शरवर्षाणि पाण्डवः ।  
 अमर्षी बलवान्क्रुद्धो दिधक्षन्निव पावकः ॥ ५१  
 ततश्चटचटाशब्दो गोधाघातादभूत्तयोः ॥ ५२  
 तलशब्दश्च सुमहान्सिंहनादश्च भैरवः ।  
 रथनेमिनिनादश्च ज्याशब्दश्चैव दारुणः ॥ ५३  
 योधा व्युपारमन्युद्धादिदृक्षन्तः पराक्रमम् ।  
 कर्णपाण्डवयो राजन्परस्परवधैषिणोः ॥ ५४  
 देवर्षिसिद्धगन्धर्वाः साधुसाध्वित्यपूजयन् ।  
 मुमुक्षुः पुष्पवर्षं च विद्याधरगणास्तथा ॥ ५५  
 ततो भीमो महाबाहुः संरम्भी दृढविक्रमः ।  
 अस्त्रैस्त्राणि संवार्य शरैर्विव्याध सूतजम् ॥ ५६  
 कर्णोऽपि भीमसेनस्य निवार्येषून्महाबलः ।  
 ग्राहिणोन्नव नाराचानाशीविषसमान्रणे ॥ ५७  
 तावद्भिरथ तान्भीमो व्योम्नि चिच्छेद पत्रिभिः ।  
 नाराचान्सूतपुत्रस्य तिष्ठतिष्ठेति चाब्रवीत् ॥ ५८  
 ततो भीमो महाबाहुः शरं क्रुद्धान्तकोपमम् ।  
 मुमोचाधिरथेर्वीरो यमदण्डमिवापरम् ॥ ५९  
 तमापतन्तं चिच्छेद राधेयः प्रहसन्निव ।  
 त्रिभिः शरैः शरं राजन्पाण्डवस्य प्रतापवान् ॥ ६०  
 पुनश्चासृजदुग्राणि शरवर्षाणि पाण्डवः ।  
 तस्य तान्याददे कर्णः सर्वाण्यस्त्राण्यभीतवत् ।  
 युध्यमानस्य भीमस्य सूतपुत्रोऽस्त्रमायया ॥ ६१  
 तस्येषुधी धनुर्ज्यां च बाणैः सन्नतपर्वभिः ।  
 रश्मीन्योक्त्राणि चाश्वानां क्रुद्धः कर्णोऽच्छिनन्मृधे  
 तस्याश्वांश्च पुनर्हत्वा सूतं विव्याध पञ्चभिः ।  
 सोपसृत्य द्रुतं सूतो युधामन्यो रथं ययौ ॥ ६३

वायुभूतानि वातोद्भूतान्यतिवेगवन्ति वा ॥ ४७ ॥ वैहायस-

विहसन्निव भीमस्य क्रुद्धः कालानलद्युतिः ।  
 ध्वजं चिच्छेद राधेयः पताकां च व्यपातयत् ॥ ६४  
 स विधन्वा महाबाहुरथ शक्तिं परामृशत् ।  
 तां व्यवसाजदाविध्य क्रुद्धः कर्णरथं प्रति ॥ ६५  
 तामाधिरथिरायस्तः शक्तिं काञ्चनभूषणाम् ।  
 आपतन्तीं महोल्काभां चिच्छेद दशभिः शरैः ॥ ६६  
 साऽपतदशधा छिन्ना कर्णस्य निशितैः शरैः ।  
 अस्यतः सूतपुत्रस्य मित्रार्थे चित्रयोधिनः ॥ ६७  
 स चर्मादत्त कौन्तेयो जातरूपपरिष्कृतम् ।  
 खड्गं चान्यतरप्रेप्सुर्जयं मरणमेव वा ॥ ६८  
 तदस्य तरसा क्रुद्धो व्यधमच्चर्म सुप्रभम् ।  
 शरैर्वहुभिरत्युग्रैः प्रहसन्निव भारत ॥ ६९  
 स विचर्मा महाराज विरथः क्रोधमूर्च्छितः ।  
 असिं प्रासृजदाविध्य त्रन्कर्णरथं प्रति ॥ ७०  
 स धनुः सूतपुत्रस्य सज्यं छित्त्वा महानसिः ।  
 पपात भुवि राजेन्द्र क्रुद्धः सर्प इवाम्बरात् ॥ ७१  
 ततः प्रहस्याधिरथिरन्यदादाय कार्मुकम् ।  
 शत्रुघ्नं समरे क्रुद्धो दृढज्यं वेगवत्तरम् ॥ ७२  
 व्यायच्छत्स शरान्कर्णः कुन्तीपुत्रजिघांसया ।  
 सहस्रशो महाराज रुक्मपुङ्गवान्सुतेजनान् ॥ ७३  
 स वध्यमानो बलवान्कर्णचापच्युतैः शरैः ।  
 वैहायसं प्राक्रमद्वै कर्णस्य रथमाविशत् ॥ ७४  
 स तस्य चरितं दृष्ट्वा संग्रामे विजयैषिणः ।  
 ध्वजालयस्थो राधेयो भीमसेनमवञ्चयत् ॥ ७५  
 तमदृष्ट्वा रथोपस्थे निलीनं व्यथितेन्द्रियम् ।  
 ध्वजमस्य समारुह्य तस्मै भीमो महीतले ॥ ७६  
 तदस्य कुरवः सर्वे चारणाश्चाभ्यपूजयन् ।  
 यदिषेय रथात्कर्णं हर्तुं ताक्ष्यं इवोरगम् ॥ ७७  
 स छिन्नधन्वा विरथः स्वधर्ममनुपालयन् ।  
 स्वरथं पृष्ठतः कृत्वा युद्धायैव व्यवस्थितः ॥ ७८  
 तद्विचिन्त्य स राधेयस्तत एनं समभ्ययात् ।  
 संरम्भात्पाण्डवं सङ्क्षेपे युद्धाय समुपस्थितम् ॥ ७९  
 तौ समेतौ महाराज स्पर्धमानौ महाबलौ ।

माकाशम् ॥ ७४ ॥ लयमङ्गसंकोचम् ॥ ७५ ॥



जीमूताविव घर्मान्ते गर्जमानौ नरर्षभौ ॥ ८०  
 तयोरासीत्संग्रहारः क्रुद्धयोर्नरसिंहयोः ।  
 अमृष्यमाणयोः सङ्ग्रे देवदानवयोरिव ॥ ८१  
 क्षीणशस्त्रस्तु कौन्तेयः कर्णेन समभिद्रुतः ।  
 दृष्ट्वाऽर्जुनहतान्नागान्पतितान्पर्वतोपमान् ।  
 रथमार्गविघातार्थं व्यायुधः प्रविवेश ह ॥ ८२  
 हस्तिनां व्रजमासाद्य रथदुर्गे प्रविश्य च ।  
 पाण्डवो जीविताकाङ्क्षी राधेयं नाभ्यवर्तत ॥ ८३  
 व्यवस्थानमथाकाङ्क्षन्धनञ्जयशरैर्हतम् ।  
 उद्यम्य कुञ्जरं पार्थस्तस्यौ परपुरंजयः ॥ ८४  
 महौषधिसमायुक्तं हन्तुमानिव पर्वतम् ।  
 तमस्य विशिखैः कर्णो व्यधमत्कुञ्जरं पुनः ॥ ८५  
 हस्त्यङ्गान्यथ कर्णाय ग्राहिणोत्पाण्डुनन्दनः ।  
 चक्राण्यश्वांस्तथा चान्यद्यत्पश्यति भूतले ॥ ८६  
 तत्तदादाय चिक्षेप क्रुद्धः कर्णाय पाण्डवः ।  
 तदस्य सर्वं चिच्छेद क्षिप्तंक्षिप्तं शितैः शरैः ॥ ८७  
 भीमोऽपि मुष्टिमुद्यम्य वज्रगर्भं सुदारुणम् ।  
 हन्तुमैच्छत्सूतपुत्रं संसरन्नर्जुनं क्षणात् ॥ ८८  
 शक्तोऽपि नावधीत्कर्णं समर्थः पाण्डुनन्दनः ।  
 रक्षमाणः प्रतिज्ञां तां या कृता सव्यसाचिना ॥ ८९  
 तमेवं व्याकुलं भीमं भूयोभूयः शितैः शरैः ।  
 मूर्च्छयाभिपरीताङ्गमकरोत्सूतनन्दनः ॥ ९०  
 व्यायुधं नावधीच्चैनं कर्णः कुन्त्या वचः सरन् ।  
 धनुषोग्रेण तं कर्णः सोऽभिद्रुत्य परामृशत् ॥ ९१  
 धनुषा स्पृष्टमात्रेण क्रुद्धः सर्प इव श्वसन् ।  
 आच्छिद्य स धनुस्तस्य कर्णं मूर्धन्यताडयत् ॥ ९२  
 ताडितो भीमसेनेन क्रोधादारक्तलोचनः ।  
 विहसन्निव राधेयो वाक्यमेतदुवाच ह ॥ ९३  
 पुनःपुनस्तूवरक मूढ औदारिकेति च ।  
 अकृतास्त्रक मा योत्सीर्बाल संग्रामकातर ॥ ९४  
 यत्र भोज्यं बहुविधं भक्ष्यं पेयं च पाण्डव ।  
 तत्र त्वं दुर्मते योग्यो न युद्धेषु कदाचन ॥ ९५

मूलपुष्पफलाहारो व्रतेषु नियमेषु च ।  
 उचितस्त्वं वने भीम न त्वं युद्धविशारदः ॥ ९६  
 क युद्धं क मुनिर्त्वं च वनं गच्छ वृकोदर ।  
 न त्वं युद्धोचितस्तात वनवासरतिर्भवान् ॥ ९७  
 सूदान्भृत्यजनान्दासांस्त्वं गृहे त्वरयन्भृशम् ।  
 योग्यस्ताडयितुं क्रोधाद्भोजनार्थं वृकोदर ॥ ९८  
 मुनिर्भूत्वाऽथवा भीम फलान्यादत्स्व दुर्मते ।  
 वनाय व्रज कौन्तेय न त्वं युद्धविशारदः ॥ ९९  
 फलमूलाशने शक्तस्त्वं तथाऽतिथिपूजने ।  
 न त्वां शस्त्रसमुद्योगे योग्यं मन्ये वृकोदर ॥ १००  
 'सञ्जय उवाच ।  
 एवं तं विरथं दृष्ट्वा स्मृत्वा कर्णोऽब्रवीद्वचः ॥ १०१  
 कौमारे यानि वृत्तानि विप्रियाणि विशांपते ।  
 तानि सर्वाणि चाप्येव रूक्षाण्यश्रावयद्भृशम् ॥ १०२  
 अथैनं तत्र संलीनमस्पृशद्भनुषा पुनः ।  
 ग्रहसंश्र पुनर्वाक्यं भीममाह वृषस्तदा ॥ १०३  
 योद्धव्यं मारिषान्यत्र न योद्धव्यं च मादृशैः ।  
 मादृशैर्युध्यमानानामेतच्चान्यच्च विद्यते ॥ १०४  
 गच्छ वा यत्र तौ कृष्णौ तौ त्वां रक्षिष्यतो रणे ।  
 गृहं वा गच्छ कौन्तेय किं ते युद्धेन बालक ॥ १०५  
 सञ्जय उवाच ।  
 कर्णस्य वचनं श्रुत्वा भीमसेनोऽतिदारुणम् ।  
 उवाच कर्णं ग्रहसन्सर्वेषां शृण्वतां वचः ॥ १०६  
 जितस्त्वमसकृद्दुष्ट कथ्यसे किं वृथात्मना ।  
 जयाजयौ महेन्द्रस्य लोके दृष्टौ पुरातनैः ॥ १०७  
 मलयुद्धं मया सार्धं कुरु दुष्कुलसंभव ।  
 महाबलो महाभोगी कीचको निहतो यथा ।  
 तथा त्वां घातयिष्यामि पश्यत्सु सर्वराजसु ॥ १०८  
 भीमस्य मतमाज्ञाय कर्णो बुद्धिमतां वरः ।  
 विरराम रणात्तस्मात्पश्यतां सर्वधन्विनाम् ॥ १०९  
 एवं तं विरथं कृत्वा कर्णो राजन्व्यकथयत् ।  
 प्रमुखे वृष्णिर्सिंहस्य पार्थस्य च महात्मनः ॥ ११०

व्रतेषु नियमेषु आगन्तुकेषु ॥ ९६ ॥ संलीनं संकुचिताङ्गम् ॥ १०३ ॥ व्यकथयत् भर्तिसतवान् ॥ ११० ॥ एकोनचत्वारिंशदधिकशततमोऽध्यायः ॥ १३९ ॥

तद्रथादिसाधनम् ॥ ८७ ॥ वज्रगर्भमन्तर्विहिताङ्गुष्ठम् ॥ ८८ ॥  
 समर्थः समीचीनार्थो धर्मपेक्षीति यावत् ॥ ८९ ॥ तूवरकः  
 पुंश्चिह्नरहितः षण्ड इति यावत् । तूवरोऽश्मश्रुपुरुषे इत्युपक्रम्य  
 पुरुषव्यञ्जनलक्षके इति मेदिनी । औदारिको बहाशी ॥ ९४ ॥



तं ब्रुवाणं तु भीमः स काङ्क्षन्भीमपराक्रमः ।  
 न चाकार्षीन्मृतं स्मृत्वा ह्यर्जुनस्य महाबलम् ॥ १११  
 तस्य कर्मुकमारुज्य बभञ्जाशुपराक्रमी ॥ ११२  
 ततो दृष्ट्वा महाराज वासुदेवो महाद्युतिः ।  
 अर्जुनार्जुन पश्येमं भीमं कर्णेन बाधितम् ॥ ११३  
 सञ्जय उवाच ।  
 एवमुक्तस्तदा पार्थः केशवेन महात्मना ।  
 भीमसेनं तथाभूतं क्रोधसंरक्तलोचनः ।  
 अमर्षवशमापन्नो निर्दहन्निव चक्षुषा ॥ ११४  
 ततो राजञ्जिलाधौताञ्शराञ्शाखामृगध्वजः ।  
 प्राहिणोत्सूतपुत्राय केशवेन प्रचोदितः ॥ ११५  
 ततः पार्थश्रुजोत्सृष्टाः शराः कनकभूषणाः ।  
 गाण्डीवप्रभवाः कर्णं हंसाः क्रौञ्चमिवाविशन् ॥  
 स भुजङ्गैरिवाविष्टैर्गाण्डीवप्रेषितैः शरैः ।  
 भीमसेनादपासेधत्सूतपुत्रं धनंजयः ॥ ११७  
 स च्छिन्नधन्वा भीमेन धनंजयशराहतः ।  
 कर्णो भीमादपायासीद्रथेन महता द्रुतम् ॥ ११८  
 भीमोऽपि सात्यकेर्वाहं समारुह्य नरर्षभः ।  
 अन्वयाद्वातरं सङ्ख्ये पाण्डवं सव्यसाचिनम् ॥ ११९  
 ॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे एकोनचत्वारिंशदधिकशततमोऽध्यायः ॥ १३९ ॥

ततः कर्णं समुद्दिश्य त्वरमाणो धनंजयः ।  
 नाराचं क्रोधताम्राक्षः प्रैषीन्मृत्युमिवान्तकः ॥ १२०  
 स गरुत्मानिवाकाशे प्रार्थयन्भुजगोत्तमम् ।  
 नाराचोऽभ्यपतत्कर्णं तूर्णं गाण्डीवचोदितः ॥ १२१  
 तमन्तरिक्षे नाराचं द्रौणिश्चिच्छेद पत्रिणा ।  
 धनंजयभयात्कर्णमुज्जिहीर्षन्महारथः ॥ १२२  
 ततो द्रौणिं चतुःषष्ट्या विव्याध कुपितोऽर्जुनः ।  
 शिलीमुखैर्महाराज मागास्तिष्ठेति चाब्रवीत् ॥ १२३  
 स तु मत्तगजाकीर्णमनीकं रथसंकुलम् ।  
 तूर्णमभ्याविशद्रौणिर्धनंजयशरादितः ॥ १२४  
 ततः सुवर्णपृष्ठानां चापानां कूजतां रणे ।  
 शब्दं गाण्डीवघोषेण कौन्तेयोऽभ्यभवद्बली ॥ १२५  
 धनंजयस्तथाऽऽयान्तं पृष्ठतो द्रौणिमभ्यगात् ।  
 नातिदीर्घमिवाध्वानं शरैः संत्रासयन्बलम् ॥ १२६  
 विदार्य देहान्नाराचैर्नरवारणवाजिनाम् ।  
 कङ्कबर्हिणवासोभिर्बलं व्यधमदर्जुनः ॥ १२७  
 तद्वलं भरतश्रेष्ठ सवाजिद्विपमानवम् ।  
 पाकशासनिरायत्तः पार्थः स निजघान ह ॥ १२८  
 पाकशासनिरायत्तः पार्थः स निजघान ह ॥ १२८

### चत्वारिंशदधिकशततमोऽध्यायः ॥ १४० ॥

सात्यकिना अलम्बुसवधः ॥ १ ॥

धृतराष्ट्र उवाच ।  
 'दातव्यमद्य मन्येऽहं पाण्डवानां स्वकं पुनः ।  
 न विग्रहो हि बलिना श्रेयसे स्याद्यथातथा ॥ १  
 पादयोः प्रणतेनापि भुक्त्वाऽप्युच्छिष्टमप्यरेः ।  
 अतोऽन्यद्वापि कृत्वैव जीव्यं लोके नरेण वै ॥ २  
 जीवतैव परो लोकः साध्यते चैव सर्वथा ।  
 अजीवतस्तथैवासीन्न सुखं न परा गतिः ॥ ३  
 विनाशे सर्वथोत्पन्ने न बालो बुध्यते क्रियाम् ।  
 मिथ्याभिमानदग्धो हि न बुद्ध्येत कृताकृते ॥ ४  
 अहन्यहनि मे दीप्तं यशः पतति सञ्जय ।  
 हता मे बहवो योधा मन्ये कालस्य पर्ययम् ॥ ५

धनञ्जयः सुसंकुद्धः प्रविष्टो मामकं बलम् ।  
 रक्षितं द्रौणिकर्णाभ्यामप्रवेश्यं सुरैरपि ॥ ६  
 ताभ्यामूर्जितवीर्याभ्यामाप्यायितपराक्रमः ।  
 सहितः कृष्णभीमाभ्यां शिनीनामृषभेण च ॥ ७  
 तदाप्रभृति मां शोको दहत्यग्निरिवाशयम् ।  
 ग्रस्तानिव प्रपश्यामि भूमिपालान्ससैन्धवान् ॥ ८  
 अग्रियं सुमहत्कृत्वा सिन्धुराजः किरीटिनः ।  
 'कुद्धस्य देवराजस्य शक्रस्येव महाद्युतेः ।'  
 चक्षुर्विषयमापन्नः कथं जीवितमाप्नुयात् ॥ ९  
 अनुमानाच्च पश्यामि नास्ति सञ्जय सैन्धवः ।  
 युद्धं तु तद्यथावृत्तं तन्ममाचक्ष्व तत्त्वतः ॥ १०



यच्च विशोभ्य महतीं सेनामालोड्य चासकृत् ।  
 एकः प्रविष्टः संकुद्धो नलिनीमिव कुञ्जरः ॥ ११  
 तस्य मे वृष्णिवीरस्य ब्रूहि युद्धं यथातथम् ।  
 धनञ्जयार्थं यत्तस्य कुशलो ह्यसि सञ्जय ॥ १२  
 सञ्जय उवाच ।

तथा तु वैकर्तनपीडितं तं  
 भीमं प्रयान्तं पुरुषप्रवीरम् ।  
 समीक्ष्य राजन्नरवीरमध्ये  
 शिनिप्रवीरोऽनुययौ रथेन ॥ १३  
 नदन्यथा वज्रधरस्तपान्ते  
 ज्वलन्यथा जलदान्ते च सूर्यः ।  
 निघ्नन्नमित्रान्धनुषा दृढेन  
 स कम्पयंस्तव पुत्रस्य सेनाम् ॥ १४  
 तं यान्तमश्वै रजतप्रकाशै-  
 रायोधने वीरतरं नदन्तम् ।  
 नाशक्रुवन्वारयितुं त्वदीयाः  
 सर्वे रथा भारत माधवाग्र्यम् ॥ १५  
 अमर्षपूर्णस्त्वनिवृत्तयोधी  
 शरासनी काञ्चनवर्मधारी ।  
 अलम्बुसः सात्यकिं माधवाग्र्य-  
 मवारयद्राजवरोऽभिपत्य ॥ १६  
 तयोरभूद्भारत संप्रहारो  
 यथाविधो नैव बभूव कश्चित् ।  
 प्रेक्षन्त एवाहवशोभिनौ तौ  
 योधास्त्वदीयाश्च परे च सर्वे ॥ १७  
 आविध्यदेनं दशभिः पृष्ठकै-  
 रलम्बुसो राजवरः प्रसह्य ।  
 अनागतानेव तु तान्पृषत्कां-  
 श्चिच्छेद बाणैः शिनिपुङ्गवोऽपि ॥ १८  
 पुनः स बाणैस्त्रिभिरग्निकल्पै-  
 राकर्णपूर्णैर्निशितैः सपुङ्खैः ।  
 विव्याध देहावरणं विदार्य  
 ते सात्यकेराविविशुः शरीरम् ॥ १९

प्रेक्षन्तः प्रेक्षकाः । बभूवेत्येतत् बहुवचनतया परिणतमनु-  
 षज्यते ॥ १७ ॥ प्रसह्य अनादृत्य ॥ १८ ॥

तैः कायमस्याग्र्यनिलप्रभावै-  
 र्विदार्य बाणैर्निशितैर्ज्वलद्भिः ।  
 आजघ्निवांस्तान्रजतप्रकाशा-  
 नश्चांश्चतुर्भिश्चतुरः प्रसह्य ॥ २०  
 तथा तु तेनाभिहतस्तरस्त्री  
 नप्ता शिनेश्चक्रधरप्रभावः ।  
 अलम्बुसस्योत्तमवेगवद्भि-  
 रश्वांश्चतुर्भिर्निजघान बाणैः ॥ २१  
 अथास्य सूतस्य शिरो निकृत्य  
 भलेन कालानलसन्निभेन ।  
 सकुण्डलं पूर्णशशिप्रकाशं  
 भ्राजिष्णु वक्रं निचकर्त देहात् ॥ २२  
 निहत्य तं पार्थिवपुत्रपौत्रं  
 सङ्क्षेपे यदूनामृषभः प्रमाथी ।  
 ततोऽन्वयादर्जुनमेव वीरः  
 सैन्यानि राजंस्तव सन्निवार्य ॥ २३  
 अन्वागतं वृष्णिवीरं समीक्ष्य  
 तथारिमध्ये परिवर्तमानम् ।  
 घ्नन्तं कुरूणामिषुभिर्बलानि  
 पुनःपुनर्वायुमिवाभ्रपूगान् ॥ २४  
 ततोऽवहन्सैनधवाः साधुदान्ता  
 गोक्षीरकुन्देन्दुहिमप्रकाशाः ।  
 सुवर्णजालावतताः सदश्वा  
 यतोयतः कामयते नृसिंहः ॥ २५  
 अथात्मजास्ते सहिताऽभिपेतु-  
 रन्ये च योधास्त्वरितास्त्वदीयाः ।  
 कृत्वा मुखं भारतयोधमुख्यं  
 दुःशासनं त्वत्सुतमाजमीढ ॥ २६  
 ते सर्वतः संपरिवार्य सङ्क्षेपे  
 शैनेयमाजघ्नुरनीकसाहाः ।  
 स चापि तान्प्रवरः सात्वतानां  
 न्यवारयद्राणजालेन वीरः ॥ २७  
 निवार्य तांस्तूर्णममित्रघाती  
 नप्ता शिनेः पत्रिभिरग्निकल्पैः ।

चत्वारिंशदधिकशततमोऽध्यायः ॥ १४० ॥



दुःशासनस्याभिजघान वाहा-

अवीयसस्तन्मनसोऽपि बाणैः ॥ २८

ततोऽर्जुनो हर्षमवाप सङ्ख्ये

कृष्णश्च दृष्ट्वा पुरुषप्रवीरम् ॥ २९

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे चत्वारिंशदधिकशततमोऽध्यायः ॥ १४० ॥

## एकचत्वारिंशदधिकशततमोऽध्यायः ॥ १४१ ॥

सात्यकेर्जुनदर्शनं भूरिश्रवसा समागमश्च ॥ १ ॥

सञ्जय उवाच ।

तमुद्यतं महाबाहुं दुःशासनरथं प्रति ।

त्वरितं त्वरणीयेषु धनञ्जयजयैषिणम् ॥ १

त्रिगर्तानां महेष्वासाः सुवर्णविकृतध्वजाः ।

सेनासमुद्रमाविष्टमनन्तं पर्यवारयन् ॥ २

अथैनं रथवंशेन सर्वतः सन्निवार्य ते ।

अवाकिरञ्छरत्रातैः क्रुद्धाः परमधन्विनः ॥ ३

अजयद्राजपुत्रांस्तान्भ्राजमानान्महारणे ।

एकः पञ्चाशतं शत्रून्सात्यकिः सत्यविक्रमः ॥ ४

संप्राप्य भारतीमध्यं तलघोषसमाकुलम् ।

असिशक्तिगदापूर्णमप्लवं सागरं यथा ॥ ५

‘अथैनमनुवृत्तास्तु त्रिगर्ताः सहिताः पुनः ।

तीव्रेण रथवंशेन सहता पर्यवारयन् ।

विकर्षन्तोऽतिमात्राणि चापानि भरतर्षभ ॥’ ६

तत्राद्भुतमपश्याम शौनेयचरितं रणे ।

प्रतीच्यां दिशि तं दृष्ट्वा प्राच्यां पश्यामि लाघवात्

उदीचीं दक्षिणां प्राचीं प्रतीचीं विदिशस्तथा ।

पुनर्मध्यगतो वीर आहवे युद्धदुर्मदः ॥ ८

एकः पर्यचरन्रङ्गे बहुधा स महाबलः ।

नृत्यन्निवाचरच्छूरो यथा रथशतं तथा ॥ ९

तद्दृष्ट्वा चरितं तस्य सिंहविक्रान्तगामिनः ।

त्रिगर्ताः संन्यवर्तन्त संतप्ताः स्वजनं प्रति ॥ १०

तमन्ये शूरसेनानां शूराः सङ्ख्ये न्यवारयन् ।

नियच्छन्तः शरत्रातैर्मत्तं द्विपमिवाङ्कुशैः ॥ ११

तैर्व्यवाहरदार्यात्मा मुहूर्तादेव सात्यकिः ।

ततः कलिर्जैर्युधे सोऽचिन्त्यबलविक्रमः ॥ १२

तां च सेनामतिक्रम्य कलिङ्गानां दुरत्ययाम् ।

अथ पार्थ महाबाहुर्धनंजयमुपासदत् ॥ १३

तरन्निव जले श्रान्तो यथा स्थलमुपेयिवान् ।

तं दृष्ट्वा पुरुषव्याघ्रं युयुधानः समाश्वसत् ॥ १४

तमायान्तमभिप्रेक्ष्य केशवः पार्थमब्रवीत् ।

असावायाति शौनेयस्तव पार्थ पदानुगः ॥ १५

एष शिष्यः सखा चैव तव सत्यपराक्रमः ।

सर्वान्योधांस्तृणीकृत्य विजिग्ये पुरुषर्षभः ॥ १६

एष कौरवयोधानां कृत्वा घोरमुपद्रवम् ।

तव प्राणैः प्रियतमः किरीटिन्नेति सात्यकिः ॥ १७

एष द्रोणं तथा भोजं कृतवर्माणमेव च ।

कदर्थीकृत्य विशिखैः फल्गुनाभ्येति सात्यकिः ॥ १८

धर्मराजप्रियान्वेषी हत्वा योधान्वरान्वरान् ।

शूरश्चैव कृतास्त्रश्च फल्गुनाभ्येति सात्यकिः ॥ १९

कृत्वा सुदुष्करं कर्म सैन्यमध्ये महाबलः ।

तव दर्शनमन्विच्छन्पाण्डवाभ्येति सात्यकिः ॥ २०

बहूनेकरथेनाजौ योधयित्वा महारथान् ।

आचार्यप्रमुखान्पार्थ प्रयात्येष स सात्यकिः ॥ २१

स्वबाहुबलमाश्रित्य विदार्य च वरूथिनीम् ।

प्रेषितो धर्मराजेन पार्थैषोऽभ्येति सात्यकिः ॥ २२

प्रियः शिष्यश्च ते पार्थ त्वया तुल्यपराक्रमः ।

विद्राव्य महतीं सेनामेघ ह्यायाति सात्यकिः ॥ २३

यस्य नास्ति समो योधः कौरवेषु कथंचन ।

सोऽयमायाति कौन्तेय सात्यकिर्युद्धदुर्मदः ॥ २४

कुरुसैन्याद्विमुक्तो वै सिंहो मध्याद्रवामिव ।

निहत्य बहुलाः सेनाः पार्थैषोऽभ्येति सात्यकिः ॥

त्वरणीयेषु कृत्येषु ॥ १ ॥

द्रोण० २९

एकचत्वारिंशदधिकशततमोऽध्यायः ॥ १४१ ॥



एष राजसहस्राणां वक्त्रैः पङ्कजसन्निभैः ।  
 आस्तीर्य वसुधां पार्थ क्षिप्रमायाति सात्यकिः ॥ २६ ॥  
 एष दुर्योधनं जित्वा भ्रातृभिः सहितं रणे ।  
 निहत्य जलसन्धं च क्षिप्रमायाति सात्यकिः ॥ २७ ॥  
 रुधिरौघवतीं कृत्वा नदीं शोणितकर्दमाम् ।  
 तृणवद्भ्यस्य कौरव्यानेष ह्यायाति सात्यकिः ॥ २८ ॥  
 सञ्जय उवाच ।  
 ततः प्रहृष्टः कौन्तेयः केशवं वाक्यमब्रवीत् ।  
 न मे प्रियं महाबाहो यन्मामभ्येति सात्यकिः ॥ २९ ॥  
 न हि जानामि वृत्तान्तं धर्मराजस्य केशव ।  
 सात्वतेन विहीनः स यदि जीवति वा न वा ॥ ३० ॥  
 एतेन हि महाबाहो रक्षितव्यः स पार्थिवः ।  
 तमेष कथमुत्सृज्य मम कृष्ण पदानुगः ॥ ३१ ॥  
 राजा द्रोणाय चोत्सृष्टः सैन्धवश्चानिपातितः ।  
 प्रत्युद्याति च शैनेयमेष भूरिश्रवा रणे ॥ ३२ ॥  
 ॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे एकचत्वारिंशदधिकशततमोऽध्यायः ॥ १४१ ॥

सोऽयं गुरुतरो भारः सैन्धवार्थे समाहितः ।  
 ज्ञातव्यश्च हि मे राजा रक्षितव्यश्च सात्यकिः ॥ ३३ ॥  
 जयद्रथश्च हन्तव्यो लम्बते च दिवाकरः ।  
 श्रान्तश्चैष महाबाहुरल्पप्राणश्च सांप्रतम् ॥ ३४ ॥  
 परिश्रान्ता हयाश्चास्य हययन्ता च माधव ।  
 न च भूरिश्रवाः श्रान्तः ससहायश्च केशव ॥ ३५ ॥  
 अपीदानीं भवेदस्य क्षेममस्मिन्समागमे ।  
 कच्चिन्न सागरं तीर्त्वा सात्यकिः सत्यविक्रमः ।  
 गोष्पदं प्राप्य सीदेत महौजाः शिनिपुङ्गवः ॥ ३६ ॥  
 अपि कौरवमुख्येन कृतास्त्रेण महात्मना ।  
 समेत्य भूरिश्रवसा स्वस्तिमान्सात्यकिर्भवेत् ॥ ३७ ॥  
 व्यतिक्रममिमं मन्ये धर्मराजस्य केशव ।  
 आचार्याद्भ्यमुत्सृज्य यः प्रैषयत सात्यकिम् ॥ ३८ ॥  
 ग्रहणं धर्मराजस्य खगः ज्येन इवामिषम् ।  
 नित्यमाशंसते द्रोणः कच्चित्स्यात्कुशली नृपः ॥ ३९ ॥

### द्विचत्वारिंशदधिकशततमोऽध्यायः ॥ १४२ ॥

सात्यकिभूरिश्रवसोर्युद्धम् ॥ १ ॥ सात्यकिश्चिरश्छेदायोन्नमितस्य खड्गभृतो भूरिश्रवोभुजस्यार्जुनेन संछेदः ॥ २ ॥

सञ्जय उवाच ।  
 तमापतन्तं संप्रेक्ष्य सात्वतं युद्धदुर्मदम् ।  
 क्रोधाद्भूरिश्रवा राजन्सहसा समुपाद्रवत् ॥ १ ॥  
 तमब्रवीन्महाराज कौरव्यः शिनिपुङ्गवम् ।  
 अद्य प्राप्तोऽसि दिष्ट्या मे चक्षुर्विषयमित्युत ॥ २ ॥  
 चिराभिलषितं काममहं प्राप्स्यामि संयुगे ।  
 न हि मे मोक्ष्यसे जीवन् यदि नोत्सृजसे रणम् ॥ ३ ॥  
 अद्य त्वां समरे हत्वा नित्यं शूराभिमानिनम् ।  
 नन्दयिष्यामि दाशार्हं कुरुराजं सुयोधनम् ॥ ४ ॥  
 अद्य मद्भाणनिर्दग्धं पतितं धरणीतले ।  
 द्रक्ष्यतस्त्वां रणे वीरौ सहितौ केशवार्जुनौ ॥ ५ ॥  
 अद्य धर्मसुतो राजा श्रुत्वा त्वां निहतं मया ।  
 सव्रीडो भविता सद्यो येनासीह प्रवेशितः ॥ ६ ॥

उत्तालयर्थम् ॥ २ ॥

अद्य मे विक्रमं पार्थो विज्ञास्यति धनंजयः ।  
 त्वयि भूमौ विनिहते शयाने रुधिराक्षिते ॥ ७ ॥  
 चिराभिलषितो ह्येष त्वया सह समागमः ।  
 पुरा देवासुरे युद्धे शक्रस्य बलिना यथा ॥ ८ ॥  
 अद्य युद्धं महाघोरं तव दास्यामि सात्वत ।  
 ततो ज्ञास्यसि तत्त्वेन मद्वीर्यबलपौरुषम् ॥ ९ ॥  
 अद्य संयमनीं याता मया त्वं निहतो रणे ।  
 यथा रामानुजेनाजौ रावणिलक्ष्मणेन ह ॥ १० ॥  
 अद्य कृष्णश्च पार्थश्च धर्मराजश्च माधव ।  
 हते त्वयि निरुत्साहं रणं त्यक्ष्यन्त्यसंशयम् ॥ ११ ॥  
 अद्य तेऽपचितिं कृत्वा शितैर्माधव सायकैः ।  
 तत्स्त्रियो नन्दयिष्यामि ये त्वया निहता रणे ॥ १२ ॥  
 मच्चक्षुर्विषयं प्राप्तो न त्वं माधव मोक्ष्यसे ।  
 सिंहस्य विषयं प्राप्तो यथा क्षुद्रमृगस्तथा ॥ १३ ॥



सञ्जय उवाच ।

युयुधानस्तु तं राजन्प्रत्युवाच हसन्निव ।  
कौरवेय न संत्रासो विद्यते मम संयुगे ॥ १४  
नाहं भीषयितुं शक्यो बाह्मात्रेण तु केवलम् ।  
स मां निहन्यात्संग्रामे यो मां कुर्यान्निरायुधम् ॥ १५  
समास्तु शाश्वतीर्हन्याद्यो मां हन्याद्वि संयुगे ।  
किं वृथोक्तेन बहुना कर्मणा तत्समाचर ॥ १६  
शारदस्येव मेघस्य गर्जितं निष्फलं हि ते ।  
श्रुत्वा त्वद्गर्जितं वीर हास्यं हि मम जायते ॥ १७  
चिरकालेप्सितं लोके युद्धमद्यास्तु कौरव ।  
त्वरते मे मतिस्तात तव युद्धाभिकाङ्क्षिणी ।  
नाहत्वाऽहं निवर्तिष्ये त्वामद्य पुरुषाधम ॥ १८

सञ्जय उवाच ।

अन्योन्यं तौ तथा वाग्भिस्तक्षन्तौ नरपुङ्गवौ ।  
जिघांसू परमक्रुद्धावभिजघ्नतुराहवे ॥ १९  
समेतौ तौ महेष्वासौ शुष्मिणौ स्पर्धिनौ रणे ।  
द्विरदाविव संक्रुद्धौ वासितार्थे मदोत्कटौ ॥ २०  
भूरिश्रवाः सात्यकिश्च ववर्षतुरिन्दमौ ।  
शरवर्षाणि घोराणि मेघाविव परस्परम् ॥ २१  
सौमदत्तिस्तु शैनेयं प्रच्छाद्येषुभिराशुगैः ।  
जिघांसुर्भरतश्रेष्ठ विव्याध निशितैः शरैः ॥ २२  
दशभिः सात्यकिं विद्धा सौमदत्तिरथापरान् ।  
मुमोच निशितान्बाणाञ्जिघांसुः शिनिपुङ्गवं ॥ २३  
तानस्य विशिखांस्तीक्ष्णानन्तरिक्षे विशांपते ।  
अप्राप्तानस्त्रमायाभिरग्रसत्सात्यकिः प्रभो ॥ २४  
तौ पृथक्शस्त्रवर्षाभ्यामवर्षेतां परस्परम् ।  
उत्तमाभिजनौ वीरौ कुरुवृष्णियशस्करो ॥ २५  
तौ नखैरिव शार्दूलौ दन्तैरिव महाद्विपौ ।  
रथशक्तिभिरन्योन्यं विशिखैश्चाप्यकृन्तताम् ॥ २६  
निर्भिदन्तौ हि गात्राणि विश्वरन्तौ च शोणितम् ।  
व्यष्टम्भयेतामन्योन्यं प्राणघ्नताभिदेविनौ ॥ २७  
एवमुत्तमकर्माणौ कुरुवृष्णियशस्करो ।  
परस्परमयुध्येतां वारणाविव यूथपौ ॥ २८

शाश्वतीः समाः सर्वकालम् । तुरवधारणे । नित्यमेव असौ हन्यात् ।

तावदीर्घेण कालेन ब्रह्मलोकपुरस्कृतौ ।  
यियासन्तौ परं स्थानमन्योन्यं संजगर्जतुः ॥ २९  
सात्यकिः सौमदत्तिश्च शरवृष्ट्या परस्परम् ।  
हृष्टवद्वार्तराष्ट्राणां पश्यतामभ्यवर्षताम् ॥ ३०  
संप्रैक्षन्त जनास्तौ तु युध्यमानौ युधांपती ।  
यूथपौ वासिताहेतोः प्रयुद्धाविव कुञ्जरौ ॥ ३१  
'भूयोभूयः शरै राजंस्तक्षन्तौ क्रोधमूर्च्छितौ ।  
अयुध्येतां महारङ्गे वने केसरिणाविव ॥ ३२  
मर्मज्ञाविव संक्रुद्धौ जिघांसन्तौ जगर्जतुः ।  
विमर्दन्तावथान्योन्यं बलवज्रधराविव ॥ ३३  
अथान्योन्यं पताकाश्च रथोपकरणानि च ।  
संचिच्छिदतुरायान्तौ बाणैः सन्नतपर्वभिः ॥ ३४  
पुनश्च शरवर्षाभ्यामन्योन्यमभिवर्षताम् ।  
उभौ तु जघ्नतुस्तूर्णमितरेतरसारथी ॥ ३५  
अन्योन्यस्य हयान्हत्वा धनुषी विनिकृत्य च ।  
विरथावसियुद्धाय समेयातां महारणे ॥ ३६  
आर्षभे चर्मणी चित्रे प्रगृह्य विपुले शुभे ।  
विकोशौ चाप्यसी कृत्वा समरे तौ विचरतुः ॥ ३७  
चरन्तौ विविधान्मार्गान्मण्डलानि च भागशः ।  
मुहुराजघ्नतुः क्रुद्धावन्योन्यमरिमर्दनौ ।  
सखङ्गौ चित्रवर्माणौ सनिष्काङ्गदभूषणौ ॥ ३८  
भ्रान्तमुद्भ्रान्तमाविद्धमाप्लुतं विप्लुतं सृतम् ।  
संपातं समुदीर्णं च दर्शयन्तौ यशस्विनौ ॥ ३९  
असिभ्यां संप्रजहृते परस्परमरिन्दमौ ।  
उभौ छिद्रैषिणौ वीरावुभौ चित्रं ववल्गतुः ॥ ४०  
दर्शयन्तावुभौ शिक्षां लाघवं सौष्ठवं तथा ।  
रणे रणकृतां श्रेष्ठावन्योन्यं पर्यकर्षताम् ॥ ४१  
मुहूर्तमिव राजेन्द्र समाहत्य परस्परम् ।  
पश्यतां सर्वसैन्यानां वीरावाश्वसतां पुनः ॥ ४२  
असिभ्यां चर्मणी चित्रे शतचन्द्रे नराधिप ।  
निकृत्य पुरुषव्याघ्रौ बाहुयुद्धं प्रचक्रतुः ॥ ४३  
व्यूढोरस्कौ दीर्घभुजौ नियुद्धकुशलावुभौ ।  
बाहुभिः समसञ्जेतामायसैः परिघैरिव ॥ ४४

जय एव तस्येत्यर्थः ॥ १६ ॥ ब्रह्मलोकपुरस्कृतौ ब्राह्मणसमूह-



तयो राजन्भुजाघातनिग्रहग्रहास्तथा ।  
 शिक्षावलसमुद्धताः सर्वयोधप्रहर्षणाः ॥ ४५  
 तयोर्नृवरयो राजन्समरे युध्यमानयोः ।  
 भीमोऽभवन्महाशब्दो वज्रपर्वतयोरिव ॥ ४६  
 द्विपाविव विषाणाग्रैः शृङ्गैरिव महर्षभौ ।  
 भुजयोक्तावबन्धैश्च शिरोभ्यां चावघातनैः ॥ ४७  
 पादावकर्षसंधानैस्तोमराङ्कुशलासनैः ।  
 पादोदरविवन्धैश्च भूमावुद्धमणैस्तथा ॥ ४८  
 गतप्रत्यागताक्षेपैः पातनोत्थानसंप्लुतैः ।  
 युयुधाते महात्मानौ कुरुसात्वतपुङ्गवौ ॥ ४९  
 द्वात्रिंशत्करणानि स्युर्यानि युद्धानि भारत ।  
 तान्यदर्शयतां तत्र युध्यमानौ महाबलौ ॥ ५०  
 क्षीणायुधे सात्वते युध्यमाने  
 ततोऽब्रवीदर्जुनं वासुदेवः ।  
 पश्यस्वैनं विरथं युध्यमानं  
 रणे वरं सर्वधनुर्धराणाम् ॥ ५१  
 'सिन्धुराजवधे सक्तं पार्थं कृष्णोऽब्रवीत्पुनः ।  
 सीदन्तं सात्यकिं पश्य पार्थैनं परिरक्ष च ॥' ५२  
 प्रविष्टो भारतीं भित्त्वा तव पाण्डव पृष्ठतः ।  
 योधितश्च महावीर्यैः सर्वैर्भरत भारतैः ॥ ५३  
 धार्तराष्ट्राश्च ये मुख्या ये च मुख्या महारथाः ।  
 निहता वृष्णिवीरेण शतशोऽथ सहस्रशः ॥ ५४  
 परिश्रान्तं युधां श्रेष्ठं संप्राप्तो भूरिदक्षिणः ।  
 युद्धाकाङ्क्षी समायान्तं नैतत्सममिवार्जुन ॥ ५५  
 ततो भूरिश्रवाः क्रुद्धः सात्यकिं युद्धदुर्मदः ।  
 उद्यम्याभ्याहनद्राजन्मत्तो मत्तमिव द्विपम् ॥ ५६  
 ततो जलदनिर्घोषः समीपे नृपसत्तम ।  
 हाहाकारो महानासीत्सैन्यानां भरतर्षभ ।  
 यदुद्यम्य महाबाहुः सात्यकिं न्यहनद्भुवि ॥ ५७  
 रथस्थयोर्द्वयोर्युद्धे क्रुद्धयोर्योधमुख्ययोः ।

सत्कृतौ ॥ २९ ॥ भुजाघातो भुजस्फोटः । निग्रहो हस्तधारणम् ।  
 प्रग्रहो गलहस्तकः ॥ ४५ ॥ भुजयोक्तावबन्धैर्बाहुपाशवेष्टनैः ।  
 अवघातनैस्ताडनैः ॥ ४७ ॥ पादशब्दः प्रत्येकं संबध्यते । पा-  
 दावकर्षैश्चरणावकर्षणैः । पादसंधानैश्चरणच्छन्दितकैः । तोम-  
 रैरतिस्फोटनैः । अङ्कुशैरवलुब्धनैः । पादोदरविवन्धैः पादाभ्या-

केशवार्जुनयो राजन्समरे प्रेक्षमाणयोः ॥ ५८  
 अथ कृष्णो महाबाहुरर्जुनं प्रत्यभाषत ।  
 पश्य वृष्ण्यन्धकव्याघ्रं सौमदत्तिवशं गतम् ॥ ५९  
 परिश्रान्तं गतं भूमौ कृत्वा कर्म सुदुष्करम् ।  
 तवान्तेवासिनं वीरं पालयार्जुन सात्यकिम् ॥ ६०  
 न वशं यज्ञशीलस्य गच्छेदेष वरोऽर्जुन ।  
 त्वत्कृते पुरुषव्याघ्र तदाऽऽशु क्रियतां विभो ॥ ६१  
 सञ्जय उवाच ।  
 स सिंह इव मातङ्गं विकर्षन्भूरिदक्षिणः ।  
 व्यरोचत क्रुश्रेष्ठः सात्वतप्रवरं युधि ॥ ६२  
 अथाब्रवीच्छृष्टमना वासुदेवं धनञ्जयः ।  
 पश्य वृष्णिप्रवीरेण क्रीडन्तं कुरुपुङ्गवम् ।  
 महाद्विपेनेव वने मत्तेन हरियूथपम् ॥ ६३  
 'मामेव च महाबाहो परियान्ति महारथाः ।  
 यथाशक्ति यतन्तो मां योधयन्तो जनार्दन ॥ ६४  
 ध्रुवं च योधयाम्येताञ्छिद्रान्वेषणतत्परान् ।  
 रक्षामि सात्यकिं चैव सौमदत्तिवशं गतम् ॥ ६५  
 अप्राप्तोऽयं मया कृष्ण हन्तुं भूरिश्रवा रणे ।  
 अन्येन तु समासक्तं मम नोत्सहते मनः ॥ ६६  
 अवश्यं च मया कृष्ण वृष्णिवीरस्य रक्षणम् ।  
 मदर्थं युध्यमानस्य कार्यं प्राणैरपि ग्रभो ॥ ६७  
 अधर्मो वाऽस्तु धर्मो वा मम माधव माधवः ।  
 परेण निहतो मा स प्राणान्हासीन्महारथः ॥ ६८  
 सञ्जय उवाच ।  
 एवमुक्त्वाऽर्जुनः कृष्णं परानाशु शितैः शरैः ।  
 छादयामास संक्रुद्धः परे चापि धनञ्जयम् ॥ ६९  
 एवं स युध्यते वीरः सात्यकिं च मुहुर्मुहुः ।  
 प्रेक्षते स नरव्याघ्रो भूरिश्रवसमेव च ॥' ७०  
 तथा तु कृष्यमाणं तं दृष्ट्वा सात्यकिमाहवे ।  
 वासुदेवस्तदा वाक्यं भूयोऽप्यर्जुनमब्रवीत् ॥ ७१

मुदरक्रोडीकरणैः । उद्धमणैः परिवर्तनैः ॥ ४८ ॥ गतैर्गमनैः ।  
 प्रत्यागतैरावर्तनैः । आक्षेपैरास्फालनैः । पातनैर्भूमिप्रापणैः ।  
 उत्थानैः उत्पतनैः । संप्लुतैः विष्कारानुबन्धैः ॥ ४९ ॥ समम-  
 नुरूपम् ॥ ५५ ॥ अभ्याहनदास्फालितवान् ॥ ५६ ॥ द्वि-  
 च्चारिशदधिकशततमोऽध्यायः ॥ १४२ ॥



पश्य वृष्ण्यन्धकन्याग्रं सौमदत्तिवशं गतम् ।  
 तव शिष्यं महाबाहो धनुष्यनवमं त्वया ॥ ७२  
 अनित्यो विक्रमः पार्थ यत्र भूरिश्रवा रणे ।  
 विशेषयति वाष्पेयं सात्यकिं सत्यविक्रमम् ॥ ७३  
 'बहुभिर्महारथैरेष पराक्रान्तैर्युयुत्सुभिः ।  
 युद्धाभृशं परिश्रान्तः क्षीणायुधपरिच्छदः ॥' ७४  
 सञ्जय उवाच ।  
 एवमुक्तो महाराज वासुदेवेन पाण्डवः ।  
 मनसा पूजयामास भूरिश्रवसमाहवे ॥ ७५  
 विकर्षन्सात्वतां श्रेष्ठं क्रीडमान इवाहवे ।  
 स हर्षयति मां भूयः कुरूणां नन्दिवर्धनः ॥ ७६  
 प्रवरं वृष्णिवीराणां यन्निहन्त्येष सात्यकिम् ।  
 महाद्विपमिवारण्ये कर्षन्निव हरिर्भृशम् ॥ ७७  
 एवं तु मनसा राजन्पार्थः संपूज्य कौरवम् ।  
 'अयुध्यतारिभिर्वीरस्तं च संप्रेक्षते मुहुः ॥' ७८  
 अथ कोशाद्विनिष्कृष्य खड्गं भूरिश्रवाः शितम् ।  
 मूर्धजेषु च जग्राह पदा चोरस्यताडयत् ।

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे द्विचत्वारिंशदधिकशततमोऽध्यायः ॥ १४२ ॥

### त्रिचत्वारिंशदधिकशततमोऽध्यायः ॥ १४३ ॥

अर्जुनच्छिन्नभुजस्य भूरिश्रवसः तदुपालम्भपूर्वकं प्रायोपवेशः ॥ १ ॥ सात्यकिना भूरिश्रवश्शिरश्छेदः ॥ २ ॥

सञ्जय उवाच ।  
 स बाहुन्यपतद्भूमौ सखङ्गः सशुभाङ्गदः ।  
 आदधज्जीवलोकस्य दुःखमद्भुतमुत्तमः ।  
 'यत्रमुक्तो महेन्द्रस्य ध्वजो वृत्तोत्सवो यथा ॥' १  
 प्रहरिष्यन्हृतो बाहुरदृश्येन किरीटिना ।  
 वेगेन न्यपतद्भूमौ पञ्चास्य इव पन्नगः ॥ २  
 स मोघं कृतमात्मानं दृष्ट्वा पार्थेन कौरवः ।  
 उत्सृज्य सात्यकिं क्रोधाद्गह्वर्यामास पाण्डवम् ॥ ३  
 'स विबाहुर्महाराज एकपक्ष इवाण्डजः ।  
 एकचक्रो रथो यद्रुद्धरणीमास्थितो नृपः ।  
 उवाच पाण्डवं चैव सर्वक्षत्रस्य पश्यतः ॥ ४

विपक्षस्यान्यासक्तस्य ॥ ५ ॥

भूरिश्रवा उवाच ।  
 नृशंसं बत कौन्तेय कर्मेदं कृतवानसि ।  
 अपश्यतो विपक्षस्य यन्मे त्वं बाहुमच्छिनः ॥ ५  
 येषु येषु नरः पार्थ वर्तते सुसमाहितः ।  
 आशु तच्छीलतामेति तदिदं दृश्यते त्वयि ॥ ६  
 किं नु वक्ष्यसि राजानं धर्मपुत्रं युधिष्ठिरम् ।  
 किं कुर्वाणो मया सङ्ग्रेहो हतो भूरिश्रवा इति ॥ ७  
 इदमिन्द्रेण ते साक्षादुपदिष्टं महात्मना ।  
 अस्त्रं रुद्रेण वा पार्थ द्रोणेनाथ कृपेण वा ॥ ८  
 ननु नामास्त्रधर्मज्ञस्त्वं लोकेऽभ्यधिकः परैः ।  
 सोऽयुध्यमानस्य कथं रणे ग्रहृतवानसि ॥ ९

येषुयेषु सत्स्वसत्सु वा ॥ ६ ॥



न प्रमत्ताय भीताय विरथाय प्रयाचते ।  
 व्यसने वर्तमानाय प्रहरन्ति मनीषिणः ॥ १०  
 इदं तु नीचाचरितमसत्पुरुषसेवितम् ।  
 कथमाचरितं पार्थ पापकर्म सुदुष्करम् ॥ ११  
 आर्येण सुकरं त्वाहुरार्यकर्म धनंजय ।  
 अनार्यकर्म त्वार्येण सुदुष्करतमं भुवि ॥ १२  
 कथं हि राजवंश्यस्त्वं कौरवेयो विशेषतः ।  
 क्षत्रधर्मादपक्रान्तः सुवृत्तश्चरितव्रतः ॥ १३  
 'अल्पस्तवापराधोऽत्र न त्वां तात विगर्हये ।  
 वार्ष्णेयापशदं प्राप्य क्षुद्रं कृतमिदं त्वया ॥' १४  
 इदं तु यदतिक्षुद्रं वार्ष्णेयार्थे कृतं त्वया ।  
 वासुदेवमतं नूनं नैतत्त्वय्युपपद्यते ॥ १५  
 को हि नाम प्रमत्ताय परेण सह युध्यते ।  
 ईदृशं व्यसनं दद्याद्यो न कृष्णसखो भवेत् ॥ १६  
 ब्रात्याः संक्लिष्टकर्माणः प्रकृत्यैव च गर्हिताः ।  
 वृष्ण्यन्धकाः कथं पार्थ प्रमाणं भवता कृताः ॥ १७  
 सञ्जय उवाच ।  
 एवमुक्तो रणे पार्थो भूरिश्रवसमब्रवीत् ।  
 व्यक्तं हि जीर्यमाणोऽपि बुद्धिं जरयते नरः ।  
 अनर्थकमिदं सर्वं यच्चया व्याहृतं प्रभो ॥ १८  
 जानन्नेव हृषीकेशं गर्हसे मां च पाण्डवम् ।  
 संग्रामाणां हि धर्मज्ञः सर्वशास्त्रार्थपारगः ॥ १९  
 न चाधर्ममहं कुर्यां जानंश्चैव हि मुह्यसे ॥ २०  
 युध्यन्ते क्षत्रियाः शत्रून्स्वैःस्वैः परिवृता नराः ।  
 भ्रातृभिः पितृभिः पुत्रैस्तथा संबन्धिवान्धवैः ।

वयस्यैरथ मित्रैश्च स्वबाहुबलमाश्रिताः ॥ २१  
 स कथं सात्यकिं शिष्यं सुखसंबन्धिमेव च ।  
 अस्मदर्थे च युध्यन्तं त्यक्त्वा प्राणान्सुदुस्त्यजान् ॥  
 मम बाहुं रणे राजन्दक्षिणं युद्धदुर्मदम् ।  
 त्वया निकृष्यमाणं च दृष्ट्वानस्मि निष्क्रियम् ॥ २३  
 न च त्वं रक्षितव्यो हि एको रणगतेन हि ।  
 यो यस्य युध्यतेऽर्थाय स संरक्ष्यो नराधिप ।  
 तै रक्ष्यमाणैः स नृपो रक्षितव्यो महामृधे ॥ २४  
 यद्यहं सात्यकिं दृष्ट्वा तूष्णीमासिष्य आहवे ।  
 ततस्तेन वियोगश्च प्राप्यं नरकमेव च ॥ २५  
 रक्षितव्यो मया यस्मात्तस्माल्लब्धो मया स च ।  
 यशश्चैव स्वपक्षेभ्यः फलं मित्रस्य रक्षणात् ॥ २६  
 यच्च मां गर्हसे राजन्कृष्णेन सह सङ्गतम् ।  
 कस्तेन सङ्गमं नेच्छेत्तत्र ते बुद्धिविभ्रमः ॥ २७  
 आवद्धकवचस्येह रथमारुह्य तिष्ठतः ।  
 सर्वायुधैरुपेतस्य प्रतियोद्धुप्रतीक्षिणः ॥ २८  
 अस्मिन् रथगजानीके हयपत्तिसमाकुले ।  
 सिंहनादोद्धतरवे गम्भीरे सैन्यसागरे ॥ २९  
 स्वैश्चापि समुपेतस्य विक्रान्तस्य तथा रणे ।  
 सात्यकेन कथं योग्यः संग्रामस्ते भविष्यति ॥ ३०  
 बहुभिः सह सङ्गम्य निर्जित्य च महारथान् ।  
 श्रान्तश्च श्रान्तवाहश्च क्षीणसर्वायुधस्तथा ।  
 समेतः सात्यकिः सङ्घे निर्जितश्च महारथः ॥ ३१  
 ईदृशं सात्यकिं सङ्घे निर्जित्य च महारथम् ।

दक्षिणं बाहुं तत्स्थानीयम् ॥ २३ ॥

\* एतदादि ३५ तमश्लोकपर्यन्तं विद्यमानानां श्लोकानां स्थाने अधोलिखिताः श्लोकाः द्वा. पुस्तके सन्ति.

नचात्मा रक्षितव्यो वै राजन्रणगतेन हि ।  
 यो यस्य युज्यतेऽर्थेषु स वै रक्ष्यो नराधिप ॥ १  
 तै रक्ष्यमाणैः स नृपो रक्षितव्यो महामृधे ।  
 यद्यहं सात्यकिं पश्ये वध्यमानं महारणे ॥ २  
 ततस्तस्य वियोगेन पापं मेऽनर्थतो भवेत् ।  
 रक्षितश्च मया यस्मात्तस्मात्कुध्यसि किं मयि ॥ ३  
 यच्च मे गर्हसे राजन्नन्येन सह संगतम् ।  
 अहं त्वया विनिकृतस्तत्र मे बुद्धिविभ्रमः ॥ ४  
 कवचं ध्रुवतस्तुभ्यं रथं चारोहतः स्वयम् ।  
 धनुर्ज्यां कर्षतश्चैव युध्यतः सह शत्रुभिः ॥ ५  
 एवं रथगजाकीर्णं हयपत्तिसमाकुले ।

सिंहनादोद्धतरवे गम्भीरे सैन्यसागरे ॥ ६  
 स्वैः परैश्च समेतेभ्यः सात्वतेन च संगमे ।  
 एकस्यैकेन हि कथं संग्रामः संभविष्यति ॥ ७  
 बहुभिः सह संगम्य निर्जित्य च महारथान् ।  
 श्रान्तश्च श्रान्तवाहश्च विमनाः शस्त्रपीडितः ॥ ८  
 ईदृशं सात्यकिं संख्ये निर्जित्य च महारथम् ।  
 अधिकत्वं विजानीषे स्ववीर्यवशमागतम् ॥ ९  
 यदिच्छसि शिरश्चास्य असिना हन्तुमाहवे ।  
 तथा कृच्छ्रगतं चैव सात्यकिं कः क्षमिष्यति ॥ १०  
 त्वं वै विगर्हयात्मानमात्मानं यो न रक्षसि ।  
 कथं करिष्यसे वीर यो वा त्वां संश्रयेज्जनः ॥ ११



अधिकत्वं विजानीषे स्ववीर्यवशमागतम् ॥ ३२  
 इच्छसि त्वं शिरस्तस्य असिना हर्तुमाहवे ।  
 तथा कृच्छ्रगतं दृष्ट्वा सात्यकिं कः क्षमिष्यति ।  
 एकस्यैकेन हि कथं संग्रामः संभविष्यति ॥ ३३  
 त्वं तु गर्हय चात्मानं स्वधर्मं यो न रक्षसि ।  
 कथं रक्षिष्यसे वीर ये वै त्वां संश्रिता जनाः ॥ ३४  
 आत्तशस्त्रस्य हि रणे वृष्णिपुत्रं जिघांसतः ।  
 छिन्नवान्यदहं बाहुं नैतल्लोकविगर्हितम् ॥ ३५  
 न्यस्तशस्त्रस्य हि पुनर्विकलस्य विवर्मणः ।  
 अभिमन्योर्वधं तात धार्मिकः को नु पूजयेत् ॥ ३६  
 सञ्जय उवाच ।  
 एवमुक्तो महाबाहुर्यूपकेतुर्महायशः ।  
 युयुधानं समुत्सृज्य रणे प्रायमुपाविशत् ॥ ३७  
 शरानास्तीर्य सव्येन पाणिना पुण्यलक्षणः ।  
 गियासुर्ब्रह्मलोकाय प्राणान्प्राणेष्वथाजुहोत् ॥ ३८  
 सूर्ये चक्षुः समाधाय प्रसन्नं सलिले मनः ।  
 ध्यायन्महोपनिषदं योगयुक्तोऽभवन्मुनिः ॥ ३९  
 ततस्ते सर्वसेनासु जनाः कृष्णधनंजयौ ।  
 गर्हयामासुरप्येतौ शशंसुर्भूरिदक्षिणम् ॥ ४०  
 निन्दमानौ तथा कृष्णौ नोचतुः किञ्चिदप्रियम् ।  
 ततः प्रशस्यमानश्च नाहृष्यद्वूपकेतनः ॥ ४१  
 तांस्तथावादिनो राजन्पुत्रांस्तव धनञ्जयः ।  
 अमृष्यमाणो मनसा तेषां तस्य च भाषितम् ॥ ४२  
 असंकुद्धमना वाचः स्मारयन्निव भारत ।  
 उवाच पाण्डुतनयः साक्षेपमिव फल्गुनः ॥ ४३  
 मम सर्वेऽपि राजानो जानन्त्येतन्महाव्रतम् ।  
 न शक्यो मामको हन्तुं यो मे स्याद्वाणगोचरे ॥ ४४  
 यूपकेतुं समीक्ष्यैतन्न मां गर्हितुमर्हथ ।  
 न हि धर्ममविज्ञाय युक्तं गर्हयितुं परम् ॥ ४५  
 न्यस्तशस्त्रस्य बालस्य विरथस्य विवर्मणः ।  
 'नाभिमन्योर्वधं यूयं गर्हयध्वं कुतस्तदा ॥ ४६  
 दुर्योधनस्य क्षुद्रस्य अप्रमाणे च तिष्ठतः ।

सौमदत्तेरयं साधुः सर्वसाहाय्यकारिणः ॥ ४७  
 अस्मदीया मया रक्षयाः प्राणबाध उपस्थिते ।  
 ये मे प्रत्यक्षतो वीरा हन्येरन्निति मे मतिः ॥ ४८  
 सात्यकश्च वशं नीतः कौरवेण महात्मना ।  
 ततो मयैतच्चरितं प्रतिज्ञारक्षणं प्रति ॥ ४९  
 सञ्जय उवाच ।  
 पुनश्च कृपयाऽऽविष्टो बहु तत्तद्विचिन्तयन् ।  
 उवाच चैनं कौरव्यमर्जुनः शोकपीडितः ॥ ५०  
 धिगस्तु क्षत्रधर्मं तु यत्र त्वं पुरुषेश्वरः ।  
 अवस्थामीदृशीं प्राप्तः शरण्यः शरणप्रदः ॥ ५१  
 नातिभारः कृतान्तस्य विद्यते कुरुनन्दन ।  
 यत्र त्वं पुरुषव्याघ्रः प्राप्तः पापामिमां दशाम् ॥ ५२  
 नात्मनः सुकृतस्यास्य फलं वै नृपसत्तम ।  
 यत्र त्वं कुरुशार्दूल प्राप्तः पापामिमां दशाम् ॥ ५३  
 रौरवं नरकं भीमं गमिष्यति सुयोधनः ।  
 यत्कृते नरशार्दूलः प्राप्तः पापामिमां दशाम् ॥ ५४  
 को हि नाम पुमाँल्लोके मादृशः पुरुषोत्तम ।  
 प्रहरेत्त्वद्विधे त्वद्य प्रतिज्ञा यदि नो भवेत् ॥ ५५  
 एवमुक्तः स पार्थेन शिरसा भूमिमस्पृशत् ।  
 पाणिना चैव सव्येन प्राहिणोदस्य दक्षिणम् ॥ ५६  
 एतत्पार्थस्य तु वचस्ततः श्रुत्वा महाद्युतिः ।  
 यूपकेतुर्महाराज तूष्णीमासीदवाञ्मुखः ॥ ५७  
 अर्जुन उवाच ।  
 या प्रीतिर्धर्मराजे मे भीमे च बलिनां वरे ।  
 नकुले सहदेवे च सा मे त्वयि शलाग्रज ॥ ५८  
 मया त्वं समनुज्ञातः कृष्णेन च महात्मना ।  
 गच्छ पुण्यकृतां लोकाञ्छिबिरौशीनरो यथा ॥ ५९  
 वासुदेव उवाच ।  
 ये लोका मम विमलाः सकृद्विभाता  
 ब्रह्माद्यैः सुरवृषभैरपीष्यमाणाः ।  
 तान्निष्प्रं व्रज सतताग्निहोत्रयाजि-  
 न्मतुल्यो भव गरुडोत्तमाङ्गयानः ॥ ६०

प्रायं आसुरणानशनं प्रारब्धवान् ॥ ३७ ॥ प्राणानसून् प्राणेषु-  
 वायुषु अजुहोदाहितवान् ॥ ३८ ॥ प्रसन्नमकल्मषम् ॥ ३९ ॥  
 स कथं च वधं नीतः इति ड. पाठः । सः सात्यकिः वधमु-  
 दिश्येति शेषः ॥ ४९ ॥ नातिहारः कृतान्तस्येति ठ. पाठः ।

अतिहारः परिहारः ॥ ५२ ॥ दक्षिणं कृतमात्मनः पाणिं अस्या-  
 र्जुनस्य समीपे प्राहिणोत् प्रहितवान् ॥ ५६ ॥ ये लोका इति  
 श्लोकः झ. घ. ज. पुस्तकेष्वेवास्ति । सकृद्विभाताः सहप्रकाशाः ।  
 गरुडस्योत्तमाङ्गेन पृष्ठेन यानं यस्य ॥ ६० ॥



सञ्जय उवाच ।

‘धनंजये ब्रुवत्येवं घृणया च परिप्लुते ।  
 अवाञ्मुखा बभूवुश्च सैनिकाः सर्वे एव ते ॥ ६१  
 मुहूर्तादिव विश्रम्य सात्यकिः क्रोधमूर्च्छितः ।  
 अमर्षवशमापन्नः सौमदत्तिनिराकृतः ॥’ ६२  
 उत्थितः स तु शैनेयो विमुक्तः सौमदत्तिना ।  
 खड्गमादाय चिच्छित्सुः शिरस्तस्य महात्मनः ६३  
 निहतं पाण्डुपुत्रेण प्रसक्तं भूरिदक्षिणम् ।  
 इयेष सात्यकिर्हन्तुं शलाग्रजमकल्मषम् ॥ ६४  
 निकृत्तभुजमासीनं छिन्नहस्तमिव द्विपम् ।  
 क्रोशतां सर्वसैन्यानां निन्द्यमानः सुदुर्मनाः ॥ ६५  
 वार्यमाणः स कृष्णेन पार्थेन च महात्मना ।  
 भीमेन चक्ररक्षाभ्यामश्वत्थाम्ना कृपेण च ॥ ६६  
 कर्णेन वृषसेनेन सैन्धवेन तथैव च ।  
 विक्रोशतां च सैन्यानामवधीत्तं धृतव्रतम् ॥ ६७  
 प्रायोपविष्टस्य रणे पार्थेन छिन्नबाहुनः ।  
 सात्यकिः कौरवेयस्य खड्गेनापाहरच्छिरः ॥ ६८  
 नाभ्यनन्दन्त तं सैन्याः सात्यकिं तेन कर्मणा ।  
 अर्जुनेन हतं पूर्वं यज्ञधानं कुरुद्वहम् ॥ ६९  
 सहस्राक्षसमं चैव सिद्धचारणमानवाः ।  
 भूरिश्रवसमालोक्य युद्धे प्रायगतं हतम् ॥ ७०  
 अपूजयन्त तं देवा विस्मितास्तेऽस्य कर्मभिः ।  
 पक्षवादांश्च सुबहून्प्रावदंस्तव सैनिकाः ॥ ७१  
 न बाष्णैर्यस्यापराधो भवितव्यं हि तत्तथा ।  
 तस्मान्मन्युर्न वः कार्यः क्रोधो दुःखतरो नृणाम् ७२  
 हन्तव्यश्चैष वीरेण नात्र कार्या विचारणा ।  
 विहितो ह्यस्य धात्रैव मृत्युः सात्यकिराहवे ॥ ७३  
 ‘मर्तव्यमेव सर्वेण चरमं पूर्वमेव वा ।  
 मन्यध्वं मृत इत्येष माभूद्वो बुद्धिलाघवम् ॥ ७४  
 तस्मिन्हते महाबाहौ यूपकेतौ महात्मनि ।  
 धिगेनमिति चाक्रन्दन्क्षत्रियाः क्रोधमूर्च्छिताः ७५  
 अन्ये न युक्तमित्येव भवितव्यं तथेति च ।  
 केचिदासन्विमनसः केचिदुःखसमन्विताः ॥ ७६

प्रसक्तमन्यासक्तम् ॥ ६४ ॥ क्षेपे निन्दायाम् । जीवन्निति द्वि-  
 तीयार्थे प्रथमा ॥ ७९ ॥ न हन्तव्या इत्यर्थं घ. ड. झ. ज.

सात्यकिरुवाच ।

न हन्तव्यो न हन्तव्य इति मन्दाः प्रभाषत ।  
 धर्मवादैरधर्मिष्ठा धर्मकञ्चुकमास्थिताः ॥ ७७  
 यदा बालः सुभद्रायाः सुतः शस्त्रविनाकृतः ।  
 युष्माभिर्निहतो युद्धे तदा धर्मः क्व वो गतः ७८  
 मया खेतत्प्रतिज्ञातं क्षेपे कस्मिंश्चिदेव हि ।  
 ‘श्रुत्वा तत्सर्वभावेन गर्ह्यध्वं न चार्जुनम् ।  
 शृणुध्वं सर्वमेवेह श्रुत्वा गर्ह्य मानवाः ॥’ ७९  
 यो मां निष्पिष्य संग्रामे जीवन्हन्यात्पदा रूपा ।  
 स मे वध्यो भवेच्छत्रुर्यद्यपि स्यान्मुनिव्रतः ॥ ८०  
 चेष्टमानं प्रतीधाते सभुजं मां सचक्षुषः ।  
 मन्यध्वं मृत इत्येवमेतद्वो बुद्धिलाघवम् ॥ ८१  
 युक्तो ह्यस्य प्रतीधातः कृतो मे कुरुपुङ्गवाः ॥ ८२  
 यत्तु पार्थेन मां दृष्ट्वा प्रतिज्ञामभिरक्षता ।  
 सखङ्गोऽस्य हतो बाहुरेतेनैवास्मि वञ्चितः ॥ ८३  
 भवितव्यं हि यद्भावि दैवं चेष्टयते हि तत् ।  
 सोयं हतो विमर्देऽस्मिन्किमत्राधर्मचेष्टितम् ॥ ८४  
 अपि चायं पुरा गीतः श्लोको वाल्मीकिना भुवि ।  
 न हन्तव्याः स्त्रिय इति यद्वीर्येण पुङ्गवम् ॥ ८५  
 सर्वकालं मनुष्येण व्यवसायवता सदा ।  
 पीडाकरमभिप्राणां यत्स्यात्कर्तव्यमेव तत् ।  
 अनुष्ठितं मया तच्च कस्माद्गर्ह्य मूढवत् ॥ ८६  
 सञ्जय उवाच ।  
 एवमुक्ते महाराज सर्वे कौरवपुङ्गवाः ।  
 न स किञ्चिदभाषन्त मनसा समपूजयन् ॥ ८७  
 मन्त्राभिपूतस्य महाध्वरेषु  
 यशस्विनो भूरिसहस्रदस्य ।  
 मुनेरिवारण्यगतस्य तस्य  
 न तत्र कश्चिद्वधमभ्यनन्दत् ॥ ८८  
 सुनीलकेशं वरदस्य तस्य  
 शूरस्य पारावतलोहिताक्षम् ।  
 अश्वस्य मेध्यस्य शिरो निकृत्तं  
 न्यस्तं हविर्धानमिवान्तरेण ॥ ८९

पाठेष्वेवास्ति ॥ ८५ ॥ वरदस्यार्थितार्थप्रदातुः । हविर्धानमन्त-  
 रेण हविर्गृह्यस्य मध्ये ॥ ८९ ॥ त्रिचत्वारिंशदधिकशततमोऽध्यायः ॥



स तेजसा शस्त्रकृतेन पूतो  
महाहवे देहवरं विसृज्य ।

आक्रामदूर्ध्वं वरदो वराहो  
व्यावृत्त्य धर्मेण परेण रोदसी ॥ ९०

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे त्रिचत्वारिंशदधिकशततमोऽध्यायः ॥ १४३ ॥

### चतुश्चत्वारिंशदधिकशततमोऽध्यायः ॥ १४४ ॥

सञ्जयेन धृतराष्ट्रं प्रति सात्यकेः भूरिश्रवसा पराभवकारणकथनम् ॥ १ ॥ तथा यादवानां प्रशंसनम् ॥ २ ॥

धृतराष्ट्र उवाच ।

अजितो द्रोणराधेयविकर्णकृतवर्मभिः ।  
'यश्चैवोत्सहते जेतुं समस्तं मामकं बलम् ।'  
तीर्णः सैन्यार्णवं वीरः प्रतिश्रुत्य युधिष्ठिरे ॥ १  
स कथं कौरवेयेण समरेष्वनिवारितः ।  
निगृह्य भूरिश्रवसा बलाद्भुवि निपातितः ॥ २  
सञ्जय उवाच ।  
शृणु राजन्निहोत्पत्तिं शैनेयस्य यथा पुरा ।  
यथा च भूरिश्रवसो यत्र ते संशयो नृप ॥ ३  
'ब्रह्मणस्त्वभवत्पुत्रो मानसोऽत्रिर्महातपाः ।'  
अत्रेः पुत्रोऽभवत्सोमः सोमस्य तु बुधः स्मृतः ॥ ४  
बुधस्यैलो महाबाहुः पुत्र आसीत्पुरूरवाः ।  
पुरूरवस आयुस्तु आयुषो नहुषः सुतः ॥ ५  
नहुषस्य ययातिस्तु राजा देवर्षिसंमतः ।  
ययातेर्देवयान्यां तु यदुज्यैष्ठोऽभवत्सुतः ॥ ६  
यदोरभूदन्ववाये आजमीढ इति स्मृतः ।  
यादवस्तस्य तु सुतः शूरस्यैलोक्यसंमतः ॥ ७  
शूरस्य शौरिर्नृवरो वसुदेवो महायशः ।  
धनुष्यनवरः शूरः कार्तवीर्यसमो युधि ।  
तद्वीर्यश्चापि तत्रैव कुले शिनिरभून्नृप ॥ ८  
एतस्मिन्नेव काले तु देवकस्य महात्मनः ।  
दुहितुः स्वयंवरे राजन्सर्वक्षत्रसमागमे ॥ ९  
तत्र वै देवकीं देवीं वसुदेवार्थमाशु वै ।  
निर्जित्य पार्थिवान्सर्वान्थमारोपयच्छिनिः ॥ १०  
तां दृष्ट्वा देवकीं शूरो रथस्थां पुरुषर्षभः ।  
नामृष्यत महातेजाः सोमदत्तः शिनेर्नृप ॥ ११  
तयोर्युद्धमभूद्राजन्दिनार्थं चित्रमद्भुतम् ।

द्रोण० ३०

बाहुयुद्धं सुबलिनोः प्रसक्तं पुरुषर्षभः ॥ १२  
शिनिना सोमदत्तस्तु प्रसह्य भुवि पातितः ।  
असिमुद्यम्य केशेषु प्रगृह्य च पदा हतः ॥ १३  
मध्ये राजसहस्राणां प्रेक्षकाणां समन्ततः ।  
कृपया च पुनस्तेन स जीवेति विसर्जितः ॥ १४  
तदवस्थः कृतस्तेन सोमदत्तोऽथ मारिष ।  
प्रासादयन्महादेवममर्षवशमास्थितः ॥ १५  
तस्य तुष्टो महादेवो वराणां वरदः प्रभुः ।  
वरेण च्छन्दयामास स तु वत्रे वरं नृपः ॥ १६  
पुत्रमिच्छामि भगवन्त्यो निपात्य शिनेः सुतम् ।  
मध्ये राजसहस्राणां पदा हन्याच्च संयुगे ॥ १७  
तस्य तद्वचनं श्रुत्वा सोमदत्तस्य पार्थिव ।  
एवमस्त्विति तत्रोक्त्वा स देवोऽन्तरधीयत ।  
स तेन वरदानेन लब्धवान्भूरिदक्षिणम् ॥ १८  
अपातयच्च समरे सौमदत्तिः शिनेः सुतम् ।  
पश्यतां सर्वसैन्यानां पदा चैनमताडयत् ॥ १९  
एतत्ते कथितं राजन्यन्मां त्वं परिपृच्छसि ।  
न हि शक्यो रणे जेतुं सात्वतो मनुजर्षभैः ॥ २०  
लब्धलक्ष्याश्च संग्रामे बहुशश्चित्रयोधिनः ।  
देवदानवगन्धर्वान्विजेतारो ह्यविस्मिताः ।  
स्ववीर्यविजये युक्ता नैते परपरिग्रहाः ॥ २१  
न तुल्यं वृष्णिभिरिह दृश्यते किञ्चन प्रभो ।  
भूतं भव्यं भविष्यच्च बलेन भरतर्षभ ॥ २२  
न ज्ञातिमवमन्यन्ते वृद्धानां शासने रताः ॥ २३  
न देवासुरगन्धर्वा न यक्षोरगराक्षसाः ।

परपग्रहाः रिपराधीनाः ॥ २१ ॥



जेतारो वृष्णिवीराणां किं पुनर्मानवा रणे ॥ २४  
 ब्रह्मद्रव्ये गुरुद्रव्ये ज्ञातिस्त्रे चाप्यर्हिसकाः ।  
 एतेषां रक्षितारश्च ये स्युः कस्यांचिदापदि ॥ २५  
 अर्थवन्तो न चोत्सिक्ता ब्रह्मण्याः सत्यवादिनः ।  
 समर्थान्नावमन्यन्ते दीनानभ्युद्धरन्ति च ॥ २६  
 नित्यं देवपरा दान्तास्त्रातारश्चाविकत्थनाः ।

तेन वृष्णिप्रवीराणां चक्रं न प्रतिहन्यते ॥ २७  
 अपि मेरुं वहेतकश्चित्तरेद्वा मकरालयम् ।  
 न तु वृष्णिप्रवीराणां समेत्यान्तं व्रजेन्नृप ॥ २८  
 एतत्ते सर्वमाख्यातं यत्र ते संशयः प्रभो ।  
 कुरुराज नरश्रेष्ठ तव व्यपनयो महान् ॥ २९

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे चतुश्चत्वारिंशदधिकशततमोऽध्यायः ॥ १४४ ॥

### पञ्चचत्वारिंशदधिकशततमोऽध्यायः ॥ १४५ ॥

कृष्णार्जुनयोः संवादः कर्णसात्यक्योर्युद्धं च ॥ १ ॥

धृतराष्ट्र उवाच ।  
 तदवस्थे हते तस्मिन्भूरिश्रवसि कौरवे ।  
 यथा भूयोऽभवद्युद्धं तन्ममाचक्ष्व सञ्जय ॥ १  
 सञ्जय उवाच ।  
 भूरिश्रवसि संक्रान्ते परलोकाय भारत ।  
 वासुदेवं महाबाहुरर्जुनः समचूचुदत् ॥ २  
 अर्जुन उवाच ।  
 चोदयाश्चान्भृशं कृष्ण यतो राजा जयद्रथः ।  
 [श्रूयते पुण्डरीकाक्ष त्रिषु धर्मेषु वर्तते ।]  
 प्रतिज्ञां सफलां चापि कर्तुमर्हसि मेऽनघ ॥ ३  
 अस्तमेति महाबाहो त्वरमाणो दिवाकरः ॥ ४  
 एतद्धि पुरुषव्याघ्र महदभ्युद्यतं मया ।  
 कार्यं संरक्ष्यते चैष कुरुसेनामहारथैः ॥ ५  
 यथा नाभ्येति सूर्योऽस्तं यथा सत्यं भवेद्वचः ।  
 चोदयाश्चास्तथा कृष्ण यथा हन्यां जयद्रथम् ॥ ६  
 'ततः कृष्णो महाबाहुरश्चात्रजतसंनिभान् ।  
 हयज्ञश्चोदयामास जयद्रथवधं प्रति ॥ ७

तं प्रयान्तममोघेषुमुत्पतद्भिरिवाशुगैः ।  
 त्वरमाणा महाराज सेनामुख्याः समाद्रवन् ॥ ८  
 दुर्योधनश्च कर्णश्च वृषसेनोऽथ मद्रराट् ।  
 अश्वत्थामा कृपश्चैव स्वयमेव च सैन्धवः ॥ ९  
 समासाद्य च बीभत्सुः सैन्धवं समुपस्थितम् ।  
 नेत्राभ्यां क्रोधदीप्ताभ्यां संप्रैक्षन्निर्दहन्निव ॥ १०  
 यथाग्निरिन्धनेद्धो वै क्रोधेन्धनसमीरितः ।  
 सैन्धवस्य मुखं त्यक्त्वा कर्णः सात्वतमभ्ययात् ॥ ११  
 उपायान्तं तु राधेयं दृष्ट्वा पार्थो महारथः ।  
 ग्रहसन्देवकीपुत्रमिदं वचनमब्रवीत् ॥ १२  
 एष प्रयात्याधिरथिः सात्यकेः स्यन्दनं प्रति ।  
 न मृष्यति हतं नूनं भूरिश्रवसमाहवे ॥ १३  
 यत्र यात्येष तत्र त्वं चोदयाश्चाञ्जनार्दन ।  
 न सौमदत्तिपदवीं गमयेत्सात्यकिं वृषः ॥ १४  
 सञ्जय उवाच ।

एवमुक्तो महाबाहुः केशवः सव्यसाचिना ।  
 प्रत्युवाच महातेजाः कालयुक्तमिदं वचः ॥ १५

चक्रं प्रतापः ॥ २७ ॥ चतुश्चत्वारिंशदधिकशततमोऽध्यायः १४४

हेपुण्डरीकाक्ष स जयद्रथस्त्रिषु धर्मेषु वर्तते इति श्रूयते के  
 पुनस्ते त्रयो धर्माः । अत्रोच्यते । यदि युध्यमानो हन्यते तदा  
 तूर्णं स्वर्गप्राप्तिरेव तस्य धर्मः । अथ पलायमानो हन्यते  
 तदा नरकप्राप्तिरेव तस्य धर्मः । अथ मद्भयात्स्वदेशं गच्छति

तदा यशःशरीरनाश एव तस्य धर्मः । यावदसौ युद्धाभिमुखः  
 प्रथमधर्मे तिष्ठति तावदेव हन्तुमुचितः अतः शीघ्रमश्वांश्चोद-  
 येति । कुण्डलितोऽयं श्लोकार्धः झ. पुस्तक एव दृश्यते ॥ ३ ॥  
 हयज्ञः हयहृदयज्ञः ॥ ७ ॥ आशुगैः मारुतैः ॥ ८ ॥ वृषः  
 कर्णः ॥ १४ ॥

\* इत आरभ्य उत्तराध्यायस्थ-मन्दरदिमः सहस्रांशुरस्तंगिरिमुपाद्रवत् इति २५ तमश्लोकपर्यन्तं विद्यमानाः श्लोकाः झ.  
 पुस्तके जयद्रथवधादनन्तरं वर्तन्ते ।



अलमेष महाबाहुः कर्णायैकोऽपि पाण्डव ।  
 किं पुनर्द्रौपदेयाभ्यां सहितः सात्वतर्षभः ॥ १६  
 न च तावत्क्षमः पार्थ तव कर्णेन संगरः ।  
 प्रज्वलन्ती महोल्केव तिष्ठत्यस्मिन्निह वासवी ।  
 त्वदर्थं पूज्यमानैषा रक्ष्यते परवीरहन् ॥ १७  
 'न कर्णं प्राकृतं मन्ये तेन योद्धुं न सांप्रतम् ।  
 यः कर्णो बलवानेष शक्तोऽस्माञ्जेतुमोजसा ॥ १८  
 कर्णस्यैष महान्दोषो यद्ध्येत पदेपदे ।  
 प्रमादाच्च घृणित्वाच्च तेन शोचति मे मनः ॥ १९  
 अतः कर्णः प्रयात्वत्र सात्वतस्य यथा तथा ।  
 अहं ज्ञास्यामि कौन्तेय कालमस्य दुरात्मनः ॥ २०  
 यत्रैनं विशिखैस्तीक्ष्णैः पातयिष्यसि भूतले ।  
 तदा गन्तासि पार्थ त्वं तेन योद्धुं दुरात्मना ॥ २१  
 धृतराष्ट्र उवाच ।  
 योऽसौ कर्णेन वीरस्य वाष्णेयस्य समागमः ।  
 हते तु भूरिश्रवसि तद्युद्धमभवत्कथम् ॥ २२  
 सात्यकिश्चापि विरथः कं समारूढवान् रथम् ।  
 चक्ररक्षौ च पाश्चात्यौ तन्ममाचक्ष्व सञ्जय ॥ २३  
 सञ्जय उवाच ।  
 हन्त ते कथयिष्यामि यथावृत्तं महारणे ।  
 पश्यतां सर्वसैन्यानां केशवार्जुनयोरपि ।  
 शुश्रूषस्व स्थिरो भूत्वा दुराचरितमात्मनः ॥ २४  
 पूर्वमेव हि कृष्णस्य मनोगतमिदं प्रभो ।  
 विजेतव्यो यथा वीरः सात्यकिः सौमदत्तिना ॥ २५  
 अतीतानागते राजन्स हि वेत्ति जनार्दनः ।  
 ततः सूतं समाहूय दारुकं संदिदेश ह ।  
 रथो मे युज्यतां कल्यमिति राजन्महाबलः ॥ २६  
 न हि देवा न गन्धर्वा न यक्षोरगराक्षसाः ।  
 मानवा वाऽपि जेतारः कृष्णयोः सन्ति केचन ॥ २७  
 पितामहपुरोगाश्च देवाः सिद्धाश्च तं विदुः ।  
 तयोः प्रभावमतुलं शृणु युद्धं तु तत्तथा ॥ २८  
 सात्यकिं विरथं दृष्ट्वा कर्णं चाभ्युद्यतं रणे ।  
 दध्मौ शङ्खं महानादमार्षभेणाथ माधवः ॥ २९

दारुकोऽवेत्य संदेशं श्रुत्वा शङ्खस्य च स्वनम् ।  
 रथमन्वानयत्तस्मै सुपर्णोच्छ्रितकेतनम् ॥ ३०  
 स केशवस्यानुमते रथं दारुकसंयुतम् ।  
 आरुरोह शिनेः पौत्रो ज्वलनादित्यसन्निभम् ॥ ३१  
 कामगैः शैब्यसुग्रीवमेघपुष्पवलाहकैः ।  
 हयोदग्रैर्महावेगैर्हेमभाण्डविभूषितैः ॥ ३२  
 युक्तं समारूढ्य च तं विमानप्रतिमं रथम् ।  
 अभ्यद्रवत राधेयं प्रवपन्सायकान्वहून् ॥ ३३  
 चक्ररक्षावपि तदा युधामन्यूत्तमौजसौ ।  
 धनंजयरथं हित्वा राधेयं प्रत्युदीयतुः ॥ ३४  
 राधेयोऽपि महाराज शरवर्षं समुत्सृजन् ।  
 अभ्यद्रवत्सुसंकुद्धो रणे शैनेयमच्युतम् ॥ ३५  
 नैव दैवं न गान्धर्वं नासुरं न च राक्षसम् ।  
 तादृशं भुवि नो युद्धं दिवि वा श्रुतमित्युत ।  
 उपारमत तत्सैन्यं सरथाश्चनरद्विपम् ॥ ३६  
 तयोर्दृष्ट्वा महाराज कर्म समूढचेतसः ।  
 सर्वे च समपश्यन्त तद्युद्धमतिमानुषम् ॥ ३७  
 तयोर्नृवरयो राजन्सारथ्यं दारुकस्य च ॥ ३८  
 गतप्रत्यागतावृत्तैर्मण्डलैः सन्निवर्तनैः ।  
 सारथेस्तु रथस्थस्य काश्यपेयस्य विस्मिताः ॥ ३९  
 नभस्तलगतश्चैव देवगन्धर्वदानवाः ।  
 अतीवावहिता द्रष्टुं कर्णशैनेययो रणम् ॥ ४०  
 मित्रार्थे तौ पराक्रान्तौ शुष्मिणौ स्पर्धिनौ रणे ॥ ४१  
 कर्णश्चामरसंकाशो युयुधानश्च सात्यकिः ।  
 अन्योन्यं तौ महाराज शरवर्षैरवर्षताम् ॥ ४२  
 प्रममाथ शिनेः पौत्रं कर्णः सायकवृष्टिभिः ।  
 अमृष्यमाणो निधनं कौरव्यजलसन्धयोः ॥ ४३  
 कर्णः शोकसमाविष्टो महोरग इव श्वसन् ।  
 स शैनेयं रणे क्रुद्धः प्रदहन्निव चक्षुषा ।  
 अभ्यधावत वेगेन पुनः पुनरिदम् ॥ ४४  
 तं तु सक्रोधमालोक्य सात्यकिः प्रत्युद्यत ।  
 महता शरवर्षेण गजं प्रतिगजो यथा ॥ ४५  
 तौ समेतौ नरव्याघ्रौ व्याघ्राविव तरस्विनौ ।

वासवी शक्तिरिति शेषः ॥ १७ ॥ यथा प्रयाति तथा प्रयाल्लिति  
 योज्यम् । ज्ञास्यामि ज्ञापयिष्यामि ॥ २० ॥ यत्र काले ॥ २१ ॥

पूर्वं पूर्वेषु ॥ २५ ॥ कल्यं प्रातः ॥ २६ ॥ आर्षभेण स्वार्थे  
 तद्धितः । ऋषभस्वरेण ॥ २९ ॥ काश्यपेयस्य दारुकस्य ॥ ३९ ॥



अन्योन्यं संततक्षते रणेऽनुपमविक्रमौ ॥ ४६  
 ततः कर्णं शिनेः पौत्रः सर्वपारसवैः शरैः ।  
 विभेद सर्वगात्रेषु पुनःपुनरिन्दम ॥ ४७  
 सारथिं चास्य भलेन रथनीडादपातयत् ।  
 अश्वांश्च चतुरः श्वेतान्निजघान शितैः शरैः ॥ ४८  
 छित्त्वा ध्वजं रथं चैव शतधा पुरुषर्षभ ।  
 चकार विरथं कर्णं तव पुत्रस्य पश्यतः ॥ ४९  
 ततो विमनसो राजंस्तावकास्ते महारथाः ।  
 वृषसेनः कर्णसुतः शल्यो मद्राधिपस्तथा ।  
 द्रोणपुत्रश्च शैनेयं सर्वतः पर्यवारयन् ॥ ५०  
 ततः पर्याकुलं सर्वं न प्राज्ञायत किंचन ॥ ५१  
 तथा सात्यकिना वीरे विरथे सूतजे कृते ।  
 हाहाकारस्ततो राजन्सर्वसैन्येष्वभूमहान् ॥ ५२  
 कर्णोऽपि विरथो राजन्सात्वतेन कृतः शरैः ।  
 दुर्योधनरथं तूर्णमारुरोह विनिःश्वसन् ॥ ५३  
 मानयंस्तव पुत्रस्य बाल्यात्प्रभृति सौहृदम् ।  
 कृतां राज्यप्रदानेन प्रतिज्ञां परिपालयन् ॥ ५४  
 तथा तु विरथं कर्णं पुत्रांश्च तव पार्थिव ।  
 दुःशासनमुखान्वीरान्नावधीत्सात्यकिर्वशी ॥ ५५  
 रक्षन्प्रतिज्ञां भीमेन पार्थेन च पुराकृताम् ।  
 विरथान्विह्वलांश्चक्रे न तु प्राणैर्व्ययोजयत् ॥ ५६  
 भीमसेनेन तु वधः पुत्राणां ते प्रतिश्रुतः ।  
 अनुद्युते च पार्थेन वधः कर्णस्य संश्रुतः ॥ ५७  
 वधे त्वर्कुर्वन्त्यन्तं ते तस्य कर्णमुखास्तदा ।  
 नाशक्रुवंस्ततो हन्तुं सात्यकिं प्रवरा रथाः ॥ ५८  
 द्रौणिश्च कृतवर्मा च तथैवान्ये महारथाः ।  
 निर्जिता धनुषैकेन शतशः क्षत्रियर्षभाः ।  
 काङ्क्षता परलोकं च धर्मराजस्य च प्रियम् ॥ ५९  
 कृष्णयोः सदृशो वीर्यं सात्यकिः शत्रुतापनः ।  
 जितवान्सर्वसैन्यानि तावकानि हसन्निव ॥ ६०  
 कृष्णो वाऽपि भवेच्छोके पार्थो वाऽपि धनुर्धरः ।  
 शैनेयो वा नरव्याघ्र चतुर्थस्तु न विद्यते ॥ ६१  
 ॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवससुद्धे पञ्चचत्वारिंशदधिकशततमोऽध्यायः ॥ १४५ ॥

धृतराष्ट्र उवाच ।  
 अजय्यं वासुदेवस्य रथमास्थाय सात्यकिः ।  
 विरथं कृतवान्कर्णं वासुदेवसमो युधि ।  
 दारुकेण समायुक्तः स्वबाहुबलदर्पितः ॥ ६२  
 कच्चिदन्यं समारूढः सात्यकिः शत्रुतापनः ।  
 एतदिच्छाम्यहं श्रोतुं कुशलो ह्यसि भाषितुम् ।  
 असह्यं तमहं मन्ये तन्ममाचक्ष्व सञ्जय ॥ ६३  
 सञ्जय उवाच ।  
 शृणु राजन्यथावृत्तं रथमन्यं महामतिः ।  
 दारुकस्यानुजस्तूर्णं कल्पनाविधिकल्पितम् ॥ ६४  
 आयसैः काञ्चनैश्चापि पट्टैः सन्नद्धकूबरम् ।  
 तारासहस्रखचितं सिंहध्वजपताकिनम् ॥ ६५  
 अश्वैर्वातजवैर्युक्तं हेमभाण्डपरिच्छदैः ।  
 सैन्धवैरिन्दुसंकाशैः सर्वशब्दातिगैर्दृढैः ॥ ६६  
 चित्रकाञ्चनसन्नाहैर्वाजिमुख्यैर्विंशान्पते ।  
 घण्टाजालाकुलरवं शक्तितोमरविद्युतम् ॥ ६७  
 युक्तं सांग्रामिकैर्द्रव्यैर्बहुशस्त्रपरिच्छदैः ।  
 रथं संपादयामास मेघगम्भीरनिःस्वनम् ॥ ६८  
 तं समारूढ्य शैनेयस्तव सैन्यमुपाद्रवत् ।  
 दारुकोऽपि यथाकामं प्रययौ केशवान्तिकम् ॥ ६९  
 कर्णस्यापि रथं राजञ्जङ्गगोक्षीरपाण्डुरैः ।  
 चित्रकाञ्चनसन्नाहैः सदश्वैर्वेगवत्तरैः ॥ ७०  
 हेमकक्ष्याध्वजोपेतं क्लृप्तयन्त्रपताकिनम् ।  
 अय्यं रथं सुयन्तारं बहुशस्त्रपरिच्छदम् ।  
 उपाजहुस्तमास्थाय कर्णोऽप्यभ्यद्रवद्रिपून् ॥ ७१  
 एतत्ते सर्वमाख्यातं यन्मां त्वं परिपृच्छसि ।  
 भूयश्चापि निबोधेम तवापनयजं क्षयम् ॥ ७२  
 एकत्रिंशत्तव सुता भीमसेनेन पातिताः ।  
 दुर्मुखं प्रमुखे कृत्वा सततं चित्रयोधिनम् ॥ ७३  
 शतशो निहताः शूराः सात्वतेनार्जुनेन च ।  
 भीष्मं प्रमुखतः कृत्वा भगदत्तं च भारत ।  
 एवमेष क्षयो वृत्तो राजन्दुर्मन्त्रिते तव ॥ ७४  
 ॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवससुद्धे पञ्चचत्वारिंशदधिकशततमोऽध्यायः ॥ १४५ ॥



## षट्चत्वारिंशदधिकशततमोऽध्यायः ॥ १४६ ॥

अर्जुनेन कर्णप्रति तत्कृतभीमगर्हणातिक्षया तद्गर्हणपूर्वकं तत्सुतवधप्रतिज्ञा ॥ १ ॥ कर्णदुर्योधनसंवादः संकुल-  
युद्धं च ॥ २ ॥

धृतराष्ट्र उवाच ।

तथा गतेषु शूरेषु तेषां मम च सञ्जय ।

किंस्त्रिद्वीमार्जुनौ चैव सात्यकिश्चाकरोत्तदा ॥ १

सञ्जय उवाच ।

विरथो भीमसेनो वै कर्णवाक्शल्यपीडितः ।

अमर्षवशमापन्नः फल्गुनं वाक्यमब्रवीत् ॥ २

पुनःपुनस्तूवरक मूढ औदारिकेति च ।

अकृतास्त्रक मा योत्सीर्बालं संग्रामकातर ॥ ३

इति मामब्रवीत्कर्णः पश्यतस्ते धनञ्जय ।

एवं वक्ता च मे वध्यस्तेन चोक्तस्तथा ह्यहम् ॥ ४

एतद्व्रतं महाबाहो त्वया सह कृतं मया ।

तथैतन्मम कौन्तेय यथा तव न संशयः ॥ ५

तद्वधाय नरश्रेष्ठ स्मरैतद्वचनं मम ।

यथा भवति तत्सत्यं तथा कुरु धनञ्जय ॥ ६

तच्छ्रुत्वा वचनं तस्य भीमस्यामितविक्रमः ।

ततोऽर्जुनोऽब्रवीत्कर्णं किंचिदभ्येत्य संयुगे ॥ ७

कर्णकर्णं वृथादृष्टे सूतपुत्रात्मसंस्तुत ।

अधर्मबुद्धे शृणु मे यत्त्वां वक्ष्यामि सांप्रतम् ॥ ८

द्वावेव कर्ण शूराणां रणे दृष्टौ जयाजयौ ।

तौ चाप्यनित्यौ राधेय वासवस्यापि युध्यतः ॥ ९

रणमुत्सृज्य निर्लज्ज गच्छसे च पुनःपुनः ।

माहात्म्यं पश्य भीमस्य कर्म जन्म कुले तथा ।

नोक्तवान्परुषं यत्त्वां पलायनपरायणम् ॥ १०

भूयस्त्वमपि संगम्य सकृदेव यदृच्छया ।

विरथं कृतवान्वीरं पाण्डवं सूतदायद ॥ ११

कुलस्य सदृशं चापि राधेय कृतवानसि ।

नैकान्तसिद्धिः संग्रामे वासवस्यापि विद्यते ॥ १२

सुमूर्षुर्युधानेन विरथो विकलेन्द्रियः ।

मद्वध्यस्त्वमिति ज्ञात्वा जित्वा जीवन्विसर्जितः ॥

यदृच्छया रणे भीमं युध्यमानं महाबलम् ।

कथंचिद्विरथं कृत्वा यत्त्वं रूक्षमभाषथाः ।

अधर्मस्त्वेष सुमहाननार्यचरितं च तत् ॥ १४

नारिं जित्वाऽतिकथ्यन्ते न च जल्पन्ति दुर्वचः ।

न च कंचन निन्दन्ति सन्तः शूरा नरर्षभाः ॥ १५

त्वं तु प्राकृतविज्ञानस्तत्तद्वदसि सूतज ।

बह्वबद्धमकर्ण्यं च चापलादपरीक्षितम् ॥ १६

युध्यमानं पराक्रान्तं शूरमार्यव्रते रतम् ।

यदवोचोऽप्रियं भीमं नैतत्सत्यं वचस्तव ।

पश्यतां सर्वसैन्यानां केशवस्य ममैव च ॥ १७

विरथो भीमसेनेन कृतोऽसि बहुशो रणे ।

न च त्वां परुषं किंचिदुक्तवान्पाण्डुनन्दनः ॥ १८

यस्मात्तु बहु रूक्षं च श्रावितस्ते वृकोदरः ।

परोक्षं यच्च सौभद्रो युष्माभिर्बहुभिर्हतः ।

तस्मादस्यावलेपस्य सद्यः फलमवाप्नुहि ॥ १९

त्वया तस्य धनुश्छिन्नमात्मनाशाय दुर्मते ।

तस्माद्वध्योऽसि मे मूढ सभृत्यसुतवान्धवः ॥ २०

कुरु त्वं सर्वकृत्यानि महत्ते भयमागतम् ।

हन्ताऽसि वृषसेनं ते प्रेक्षमाणस्य संयुगे ॥ २१

ये चान्येऽप्युपयास्यन्ति बुद्धिमोहेन मां नृपाः ।

तांश्च सर्वान्हनिष्यामि सत्येनायुधमालभे ॥ २२

त्वां च मूढाकृतप्रज्ञमतिमानिनमाहवे ।

दृष्ट्वा दुर्योधनो मन्दो भृशं तपस्यति पातितम् ॥ २३

सञ्जय उवाच ।

अर्जुनेन प्रतिज्ञाते वधे कर्णसुतस्य तु ।

महान्सुतमुलः शब्दो बभूव रथिनां तदा ॥ २४

तस्मिन्नाकुलसंग्रामे वर्तमाने महाभये ।

मन्दरश्मिः सहस्रांशुरस्तंगिरिमुपाद्रवत् ॥ २५

ततो दुर्योधनो राजा राधेयं तरितोऽब्रवीत् ।

अर्जुनं प्रेक्ष्य संयातं जयद्रथवधं प्रति ॥ २६

‘अमानुषाणि कर्माणि कुर्वन्तौ भरतर्षभ ।

सात्यकिं भीमसेनं च यत्तौ तौ दर्शयन्निव ॥ २७

अयं स वैकर्तन युद्धकालो

विदर्शयस्वात्मबलं महात्मन् ।



यथा न वध्येत रणेऽर्जुनेन

जयद्रथः कर्णं तथा कुरुष्व ॥ २८

अल्पावशेषो दिवसो हि सांप्रतं

निवारयेहाद्य रिपुं शरौघैः ।

दिनक्षयं प्राप्य नरप्रवीर

ध्रुवो हि नः कर्णं जयो भविष्यति ॥ २९

सैन्धवे रक्ष्यमाणे तु सूर्यस्यास्तमनं प्रति ।

मिथ्याप्रतिज्ञः कौन्तेयः प्रवेक्ष्यति हुताशनम् ॥ ३०

अनर्जुनायां च भुवि मुहूर्तमपि मानद ।

जीवितुं नोत्सहेरन्वै आतरोऽस्य सहानुगाः ॥ ३१

पाण्डवेषु विनष्टेषु सशैलवनकाननाम् ।

वसुंधरामिमां कर्णं भोक्ष्यामो हतकण्टकाम् ॥ ३२

दैवेनोपहतः पार्थो विपरीतश्च मानद ।

कार्याकार्यमजानानः प्रतिज्ञां कृतवान्रणे ॥ ३३

नूनमात्मविनाशाय पाण्डवेन किरीटिना ।

मिथ्याप्रतिज्ञैव कृता जयद्रथवधं प्रति ॥ ३४

कथं जीवति दुर्धर्षे त्वयि राधेय फल्गुनः ।

अनस्तंगत आदित्ये हन्यात्सैन्धवकं नृपम् ॥ ३५

रक्षितं मद्राजेन कृपेण च महात्मना ।

जयद्रथं रणमुखे कथं हन्याद्वनंजयः ॥ ३६

द्रौणिना रक्ष्यमाणं च मया दुःशासनेन च ।

कथं प्राप्स्यति वीभत्सुः सैन्धवं कालचोदितः ॥ ३७

युध्यन्ते बहवः शूरा लम्बते च दिवाकरः ।

शङ्के जयद्रथं पार्थो नैव प्राप्स्यति मानद ॥ ३८

स त्वं कर्णं मया सार्धं शूरैश्चान्यैर्महारथैः ।

द्रौणिना त्वं हि सहितो मद्रेशेन कृपेण च ।

युध्यस्व यत्नमास्थाय परं पार्थेन संयुगे ॥ ३९

एवमुक्तस्तु राधेयस्तव पुत्रेण मारिष ।

दुर्योधनमिदं वाक्यं प्रत्युवाच कुरुत्तमम् ॥ ४०

दृढलक्ष्येण वीरेण भीमसेनेन धन्विना ।

भृशं भिन्नतनुः सङ्ख्ये शरजालैरनेकशः ॥ ४१

स्थातव्यमिति तिष्ठामि रणे संप्रति मानद ।

नाङ्गमिङ्गति किञ्चिन्मे संतप्तस्य महेषुभिः ।

योत्स्यामि तु यथाशक्त्या त्वदर्थं जीवितं मम ॥ ४२

‘तत्तथा प्रयतिष्येऽहं परं शक्त्या सुयोधन ।’

यथा पाण्डवमुख्योऽसौ न हनिष्यति सैन्धवम् ४३

न हि मे युध्यमानस्य सायकानस्यतः शितान् ।

सैन्धवं प्राप्स्यते वीरः सव्यसाची धनंजयः ॥ ४४

यत्तु भक्तिमता कार्यं सततं हितकाङ्क्षिणा ।

तत्करिष्यामि कौरव्य जयो दैवे प्रतिष्ठितः ॥ ४५

सैन्धवार्थं परं यत्नं करिष्याम्यद्य संयुगे ।

त्वत्प्रियार्थं महाराज जयो दैवे प्रतिष्ठितः ॥ ४६

अद्य योत्स्येऽर्जुनमहं पौरुषं स्वं व्यपाश्रितः ।

त्वदर्थं पुरुषव्याघ्र जयो दैवे प्रतिष्ठितः ॥ ४७

अद्य युद्धं कुरुश्रेष्ठ मम पार्थस्य चोभयोः ।

पश्यन्तु सर्वसैन्यानि दारुणं रोमहर्षणम् ॥ ४८

सञ्जय उवाच ।

कर्णकौरवयोरेवं रणे संभाषमाणयोः ।

अर्जुनो निशितैर्बाणैर्जघान तव वाहिनीम् ॥ ४९

चिच्छेद निशितैर्बाणैः शूराणामनिवर्तिनाम् ॥ ५०

भुजान्परिघसंकाशान्हस्तिहस्तोपमान्रणे ।

शिरांसि च महाबाहुश्चिच्छेद निशितैः शरैः ॥ ५१

हस्तिहस्तान्द्विपस्कन्धान्रथाक्षांश्च समन्ततः ।

शोणिताक्तान्हयारोहान्गृहीतप्रासतोमरान् ॥ ५२

धुरैश्चिच्छेद वीभत्सुर्द्विधैकैकं त्रिधैव च ।

हयान्वारणमुख्यांश्च पदार्तींश्च समन्ततः ।

ध्वजांश्छत्राणि चापानि चामराणि शिरांसि च ॥

कक्षमग्निरिवोद्धूतः प्रादहत्तव वाहिनीम् ।

अचिरेण महीं पार्थश्चकार रुधिरोत्तराम् ॥ ५४

हतभूयिष्ठयोधं तत्कृत्वा तव बलं बली ।

आससाद दुराधर्षः सैन्धवं सत्यविक्रमः ॥ ५५

वीभत्सुर्भीमसेनेन सात्वतेन च रक्षितः ।

प्रबभौ भरतश्रेष्ठ ज्वलन्निव हुताशनः ॥ ५६

तं तथाऽवस्थितं दृष्ट्वा तदीया वीरसंमताः ।

नामृष्यन्त महेश्वासाः पाण्डवं पुरुषर्षभाः ॥ ५७

दुर्योधनश्च कर्णश्च वृषसेनोऽथ मद्राद ।

दृढलक्ष्येण दृढप्रहारेण ॥ ४९ ॥ प्रतिष्ठितः अधीनः ॥ ४५ ॥

उपहतो मोहितः । विपरीतोऽन्यथाभूतप्रकृतिः ॥ ३३ ॥



अश्वत्थामा कृपश्चैव स्वयमेव च सैन्धवः ॥ ५८  
 सन्नद्धाः सैन्धवस्यार्थं समावृण्वन्किरीटिनम् ।  
 नृत्यन्तं रथमार्गेषु धनुर्ज्यातलनिःस्वनैः ॥ ५९  
 संग्रामकोविदं पार्थ सर्वं युद्धविशारदाः ।  
 अभीताः पर्यवर्तन्त व्यादितास्यमिवान्तकम् ॥ ६०  
 सैन्धवं पृष्ठतः कृत्वा जिघांसन्तोऽच्युतार्जुनौ ।  
 सूर्यास्तमनमिच्छन्तो लोहितायति भास्करे ॥ ६१  
 ते भुजैर्भोगिभोगाभैर्धनूंष्यानम्य सायकान् ।  
 मुमुचुः सूर्यरश्म्याभाञ्छतशः फल्गुनं प्रति ॥ ६२  
 ततस्तानस्यमानांश्च किरीटी युद्धदुर्मदः ।  
 द्विधा त्रिधाऽष्टधैकैकं छित्त्वा विव्याध तान्थान् ॥  
 सिंहलाङ्गुलकेतुस्तु दर्शयन्वीर्यमात्मनः ।  
 शारद्वतीसुतो राजन्नर्जुनं प्रत्यवारयन् ॥ ६४  
 स विद्धा दशभिः पार्थ वासुदेवं च सप्तभिः ।  
 अतिष्ठद्रथमार्गेषु सैन्धवं प्रतिपालयन् ॥ ६५  
 अथैनं कौरवश्रेष्ठाः सर्व एव महारथाः ।  
 महता रथवंशेन सर्वतः प्रत्यवारयन् ॥ ६६  
 विष्कारयन्तश्चापानि विसृजन्तश्च सायकान् ।  
 सैन्धवं पर्यरक्षन्त शासनात्तनयस्य ते ॥ ६७  
 ततः पार्थस्य शूरस्य बाहोर्बलमदृश्यत ।  
 इषूणामक्षयत्वं च धनुषो गाण्डिवस्य च ॥ ६८  
 अस्त्रैरस्त्राणि संवार्य द्रौणेः शारद्वतस्य च ।  
 एकैकं दशभिर्बाणैः सर्वानेव समार्पयत् ॥ ६९  
 तं द्रौणिः पञ्चविंशत्या वृषसेनश्च सप्तभिः ।  
 दुर्योधनश्च विंशत्या कर्णशल्यौ त्रिभिस्त्रिभिः ॥ ७०  
 त एनमभिगर्जन्तो विध्यन्तश्च पुनःपुनः ।  
 विधुन्वन्तश्च चापानि सर्वतः प्रत्यवारयन् ॥ ७१  
 श्लिष्टं च सर्वतश्चकू रथमण्डलमाशु ते ।  
 सूर्यास्तमनमिच्छन्तस्त्वरमाणा महारथाः ॥ ७२  
 त एनमभिनर्दन्तो विधुन्वाना धनूंषि च ।  
 सिषिचुर्मार्गणैस्तीक्ष्णैर्गिरिं मेघा इवाम्बुभिः ॥ ७३  
 ते महास्त्राणि दिव्यानि तत्र राजन्व्यदर्शयन् ।  
 धनंजयस्य गात्रे तु शूराः परिघबाहवः ॥ ७४  
 'निवार्य ताञ्शरव्रातैर्दिव्यान्यस्त्राणि दर्शयन् ।'

हतभूयिष्ठयोधं तत्कृत्वा तव बलं बली ।  
 आससाद दुराधर्षः सैन्धवं सत्यविक्रमः ॥ ७५  
 तं कर्णः संयुगे राजन्प्रत्यवारयदाशुगैः ।  
 मिषतो भीमसेनस्य सात्वतस्य च भारत ॥ ७६  
 तं पार्थो दशभिर्बाणैः प्रत्यविध्यद्रणाजिरे ।  
 सूतपुत्रं महाबाहुः सर्वसैन्यस्य पश्यतः ॥ ७७  
 सात्वतश्च त्रिभिर्बाणैः कर्णं विव्याध मारिष ।  
 भीमसेनस्त्रिभिश्चैव पुनः पार्थश्च सप्तभिः ॥ ७८  
 तान्कर्णः प्रतिविव्याध षष्ठाषष्ट्या महारथः ।  
 तद्युद्धमभवद्राजन्कर्णस्य बहुभिः सह ॥ ७९  
 तत्राद्भुतमपश्याम सूतपुत्रस्य मारिष ।  
 यदेकः समरे क्रुद्धस्त्रीन्स्थान्पर्यवारयत् ॥ ८०  
 फल्गुनस्तु महाबाहुः कर्णं वैकर्तनं रणे ।  
 सायकानां शतेनैव सर्वमर्मस्वताडयत् ॥ ८१  
 रुधिरोक्षितसर्वाङ्गः सूतपुत्रः प्रतापवान् ।  
 शरैः पञ्चाशता वीरः फल्गुनं प्रत्यविध्यत ॥ ८२  
 तस्य तल्लाघवं दृष्ट्वा नामृष्यत रणेऽर्जुनः ।  
 तस्य पार्थो धनुश्छित्त्वा विव्याधैनं स्तनान्तरे ।  
 सायकैर्नवभिर्वीरस्त्वरमाणो धनञ्जयः ॥ ८३  
 अथान्यद्भनुरादाय सूतपुत्रः प्रतापवान् ।  
 सायकैरष्टसाहस्रैश्छादयामास पाण्डवम् ॥ ८४  
 तां बाणवृष्टिमतुलां कर्णचापसमुत्थिताम् ।  
 व्यधमत्सायकैः पार्थः शलभानिव मारुतः ॥ ८५  
 छादयामास च तदा सायकैर्जुनो रणे ।  
 पश्यतां सर्वयोधानां दर्शयन्पाणिलाघवम् ॥ ८६  
 वधार्थं चास्य समरे सायकं सूर्यवर्चसम् ।  
 चिक्षेप त्वरया युक्तस्त्वरकाले धनञ्जयः ॥ ८७  
 तमापतन्तं वेगेन द्रौणिश्चिच्छेद सायकम् ।  
 अर्धचन्द्रेण तीक्ष्णेन स च्छिन्नः प्रापतद्भुवि ॥ ८८  
 कर्णोऽपि द्विषतां हन्ता छादयामास फल्गुनम् ।  
 सायकैर्बहुसाहस्रैः कृतप्रतिकृतेप्सया ॥ ८९  
 तौ वृषाविव नर्दन्तौ नरसिंहौ महारथौ ।  
 सायकैस्तु प्रतिच्छन्नं चक्रतुः स्वमजिह्वगैः ॥ ९०  
 अदृश्यौ च शरौघैस्तौ निघ्नन्तावितरेतरम् ।  
 कर्ण पार्थोऽसि तिष्ठ त्वं कर्णोऽहं तिष्ठ फल्गुन ९१



इत्येवं तर्जयन्तौ तौ वाक्शल्यैस्तु परस्परम् ।  
 विध्येतां समरे वीरौ चित्रं लघु च सुष्ठु च ॥ ९२  
 प्रेक्षणीयौ चाभवतां सर्वयोधसमागमे ।  
 प्रशस्यमानौ समरे सिद्धचारणपन्नगैः ॥ ९३  
 अयुध्येतां महाराज परस्परवधैषिणौ ।  
 ततो दुर्योधनो राजंस्तावकानभ्यभाषत ॥ ९४  
 यत्नाद्रक्षत राधेयं नाहत्वा समरेऽर्जुनम् ।  
 निवर्तिष्यति राधेयो न वाऽजित्वाऽद्य फल्गुनं ९५  
 एतस्मिन्नन्तरे राजन्दृष्ट्वा कर्णस्य विक्रमम् ।  
 आकर्णमुक्तैरिषुभिः कर्णस्य चतुरो हयान् ।  
 अनयत्प्रेतलोकाय चतुर्भिः श्वेतवाहनः ॥ ९६  
 सारथिं चास्य भेलेन रथनीडादपातयत् ।  
 छादयामास स शरैस्तव पुत्रस्य पश्यतः ॥ ९७  
 संछाद्यमानः समरे हताश्वो हतसारथिः ।  
 मोहितः शरजालेन कर्तव्यं नाभ्यपद्यत ॥ ९८  
 तं तथा विरथं दृष्ट्वा रथमारोप्य तं तदा ।  
 अश्वत्थामा महाराज भूयोऽर्जुनमयोधयत् ॥ ९९  
 मद्रराजश्च कौन्तेयमविध्यत्रिंशता शरैः ।  
 'आवत्रेऽर्जुनमार्गं च शरजालेन भारत ॥' १००  
 शारद्वतस्तु विंशत्या वासुदेवं समार्पयत् ।  
 धनंजयं द्वादशभिराजघान शिलीमुखैः ॥ १०१  
 चतुर्भिः सिन्धुराजश्च वृषसेनश्च सप्तभिः ।  
 पृथक्पृथक्महाराज विव्यधुः कृष्णपाण्डवौ ॥ १०२  
 तथैव तान्प्रत्यविध्यत्कुन्तीपुत्रो धनंजयः ।  
 द्रोणपुत्रं चतुःषष्ट्या मद्रराजं शतेन च ॥ १०३  
 सैन्धवं दशभिर्बाणैर्वृषसेनं त्रिभिः शरैः ।  
 शारद्वतं च विंशत्या विद्ध्वा पार्थो ननाद ह ॥ १०४  
 ते प्रतिज्ञाप्रतीघातमिच्छन्तः सव्यसाचिनः ।  
 सहितास्तावकास्तूर्णमभिपेतुर्धनंजयम् ॥ १०५  
 अथार्जुनः सर्वतो वारुणास्त्रं  
 प्रादुश्चक्रे त्रासयन्धार्तराष्ट्रान् ।

तं प्रत्युदीयुः कुरुवः पाण्डुपुत्रं  
 रथैर्महाहैः शरवर्षं सृजन्तः ॥ १०६  
 ततस्तु तस्मिंस्तुमले समुत्थिते  
 सुदारुणे भारतमोहनीये ।  
 नो मुह्यत प्राप्य स राजपुत्रः  
 किरीटमाली व्यसृजच्छरौघान् ॥ १०७  
 वधप्रेप्सुः सव्यसाची कुरूणां  
 स्मरन्केशान्द्वादशवर्षवृत्तान् ।  
 गाण्डीवमुक्तैरिषुभिर्महात्मा  
 सर्वा दिशो व्यावृणोदप्रमेयः ॥ १०८  
 प्रदीप्तोल्कमभवच्चान्तरिक्षं  
 मृतेषु देहेष्वपतन्वयांसि ।  
 यत्पिङ्गलज्येन किरीटमाली  
 क्रुद्धो रिपूनाजगवेन हन्ति ॥ १०९  
 ततः किरीटी महता महायशाः  
 शरासनेनास्य शराननीकजित् ।  
 हयप्रवेकोत्तमनागधूर्णिता-  
 न्कुरुप्रवीरानिषुभिर्व्यपातयत् ॥ ११०  
 गदाश्च गुर्वीः परिधानयस्सया-  
 नसींश्च शक्तीश्च रणे नराधिपाः ।  
 महान्ति शस्त्राणि च भीमदर्शनाः  
 प्रगृह्य पार्थं सहसाऽभिदुद्रुवुः ॥ १११  
 ततो युगान्ताभ्रसमस्वनं मह-  
 न्महेन्द्रचापप्रतिमं च गाण्डीवम् ।  
 चकर्ष दोर्भ्यां विहसन्भृशं ययौ  
 दहंस्त्वदीयान्यमराष्ट्रवर्धनः ॥ ११२  
 स तानुदीर्णान्सरथान्सवारणा-  
 न्पदातिसङ्घांश्च महाधनुर्धरः ।  
 विपन्नसर्वायुधजीवितान्रणे  
 चकार वीरो यमराष्ट्रवर्धनान् ॥ ११३

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे षट्चत्वारिंशदधिकशततमोऽध्यायः ॥ १४६ ॥

सर्वतोदारमन्त्रं इति क. ख. ट. पाठः । सर्वतःसारमन्त्रं इति ड.  
 पाठः ॥ १०६ ॥ प्राप्य युद्धमिति शेषः ॥ १०७ ॥ आस्य सम

न्ततः क्षिप्त्वा ॥ ११० ॥ षट्चत्वारिंशदधिकशततमोऽध्यायः  
 ॥ १४६ ॥



## सप्तचत्वारिंशदधिकशततमोऽध्यायः ॥ १४७ ॥

अल्पशेषे दिवसे तिरोहिते च जयद्रथे कृष्णो नान्धकारसर्जनेन सूर्यविम्बपिधानम् ॥ १ ॥ अदृश्यमाने भानौ जयद्रथे च निःशङ्कमात्मानमाविष्कुर्वति अर्जुनेन कृष्णचोदनया तच्छिरश्छेदः ॥ २ ॥ कृष्णो नार्जुनं प्रति जयद्रथशिरः भूतले न निपातनीयमित्युक्ते तेन तं प्रति तत्कारणकथनप्रार्थना ॥ ३ ॥

सञ्जय उवाच ।

श्रुत्वा निनादं धनुषश्च तस्य

विस्पष्टमुत्कृष्टमिवान्तकस्य ।

शक्राशनिस्फोटसमं सुघोरं

विकृष्यमाणस्य धनंजयेन ॥

त्रासोद्विग्नं तथोद्भ्रान्तं तदीयं तद्वलं नृप ।

युगान्तवातसंक्षुब्धं चलद्वीचितरङ्गितम् ।

प्रलीनमीनमकरं सागराम्भ इवाभवत् ॥

‘मध्यंदिनगतं सूर्यमापतन्तमिवाम्बरे ।

न शेकुः सर्वभूतानि पाण्डवं प्रतिवीक्षितुम् ॥’ ३

स रणे व्यचरत्पार्थः प्रेक्ष्यमाणो धनंजयः ।

युगपदिक्षु सर्वासु सर्वाण्यस्त्राणि दर्शयन् ॥ ४

आददानं महाराज संदधानं च पाण्डवम् ।

उत्कर्षन्तं सृजन्तं च न स पश्याम लाघवात् ॥ ५

[ततः क्रुद्धो महाबाहुरैन्द्रमस्त्रं दुरासदम् ।

प्रादुश्चक्रे महाराज त्रासयन्सर्वभारतान् ॥ ६

ततः शराः प्रादुरासन् दिव्यास्त्रप्रतिमन्त्रिताः ।

प्रदीपाश्च शिखिमुखाः शतशोऽथ सहस्रशः ॥ ७

आकर्णपूर्णनिर्मुक्तैरभ्यर्काशुनिभैः शरैः ।

नभोऽभवत्तदुष्प्रेक्ष्यमुलकाभिरिव संवृतम् ॥ ८

ततः शस्त्रान्धकारं तत्कौरवैः समुदीरितम् ।

अशक्यं मनसाऽप्यन्यैः पाण्डवः संभ्रमन्निव ॥ ९

नाशयामास विक्रम्य शरैर्दिव्यास्त्रमन्त्रितैः ।

नैशं तमोऽशुभिः क्षिप्रं दिनादाविव भास्करः ॥ १०

ततस्तु तावकं सैन्यं दीप्तैः शरगभस्तिभिः ।

आक्षिपत्पल्वलाम्बूनि निदाघार्क इव प्रभुः ॥ ११

ततो दिव्यास्त्रविदुषा ग्रहिताः सायकांशवः ।

समाप्लवन्दिषत्सैन्यं लोकं भानोरिवांशवः ॥ १२

अथापरे समुत्सृष्टा विशिखास्तिग्मतेजसः ।

हृदयान्याशु वीराणां विविशुः प्रियबन्धुवत् ॥ १३

य एनमीयुः समरे तद्योधाः शूरमानिनः ।

शलभा इव ते दीप्तमग्निं प्राप्य ययुः क्षयम् ॥ १४

एवं स मृदञ्जशूणां जीवितानि यशांसि च ।

१ पार्थश्चचार संग्रामे मृत्युर्विग्रहवानिव ॥ १५

स किरीटानि वस्त्राणि साङ्गदान्विपुलान्भुजान् ।

सकुण्डलयुगान्कर्णान्केषांचिदहरच्छरैः ॥ १६

सतोमरान्गजस्थानां सप्रासान्दह्यसादिनाम् ।

सचर्मणः पदातीनां रथिनां च सधन्वनः ।

सप्रतोदान्नियन्दृणां बाहूंश्चिच्छेद पाण्डवः ॥ १७

प्रदीप्तोग्रशराचिष्मान्बभौ तत्र धनंजयः ।

सविस्फुलिङ्गाग्रशिखो ज्वलन्निव हुताशनः ॥ १८

तं देवराजप्रतिमं सर्वशस्त्रभृतां वरम् ।

युगपदिक्षु सर्वासु रथस्थं पुरुषर्षभम् ॥ १९

निक्षिपन्तं महास्त्राणि प्रेक्षणीयं धनञ्जयम् ।

नृत्यन्तं रथमार्गेषु धनुर्ज्यातलनादिनम् ॥ २०

निरीक्षितुं न शेकुस्ते यत्नवन्तोऽपि पार्थिवाः ।

मध्यंदिनगतं सूर्यं प्रतपन्तमिवाम्बरे ॥ २१

दीप्तोग्रसंभृतशरः किरीटी विरराज ह ।

वर्षास्त्रिवोदीर्णजलः सेन्द्रधन्वाम्बुदो महान् ॥ २२

महास्त्रसंप्लवे तस्मिञ्जिष्णुना संप्रवर्तिते ।

सुदुस्तरे महाघोरे ममज्जुर्योधपुङ्गवाः ॥ २३

उत्कृत्तवदनैर्देहैः शरीरैः कृत्तबाहुभिः ।

भुजैश्च पाणिनिर्मुक्तैः पाणिभिर्व्यङ्गुलीकृतैः ॥ २४

कृत्ताग्रहस्तैः करिभिः कृत्तदन्तैर्मदोत्कटैः ।

हयैश्च विधुरग्रीवै रथैश्च शकलीकृतैः ॥ २५

निकृत्तात्रैः कृत्तपादैस्तथाऽन्यैः कृत्तसन्धिभिः ।

निश्चैष्टैर्विस्फुरद्भिश्च शतशोऽथ सहस्रशः ॥ २६

मृत्योराघातललितं तत्पार्थायोधनं महत् ।

अपश्याम महीपाल भीरूणां भयवर्धनम् ॥ २७

कुण्डलितः पाठो ज्ञ. पुस्तक एवास्ति ॥ ६ ॥

द्रोण० ३१



आक्रीडमिव रुद्रस्य पुराभ्यर्दयतः पशून् ।  
 गजानां क्षुरनिर्मुक्तैः करैः सभुजगेव भूः ॥ २८  
 कजिद्रभौ सग्विणीव वक्रपद्मैः समाचिता ।  
 विचित्रोष्णीषमुकुटैः केयूराङ्गदकुण्डलैः ॥ २९  
 स्वर्णचित्रतनुत्रैश्च भाण्डैश्च गजवाजिनाम् ।  
 किरीटशतसंकीर्णां तत्र तत्र समाचिता ।  
 विरराज भृशं चित्रा मही नववधूरिव ॥ ३०  
 मज्जामेदःकर्दमिनीं शोणितौघतरङ्गिणीम् ।  
 मर्मास्थिभिरगाधां च केशशैवलशाद्वलाम् ॥ ३१  
 शिरोबाहूपलतटां रुग्णक्रोडास्थिसंकटाम् ।  
 चित्रध्वजपताकाढ्यां छत्रचापोर्मिमालिनीम् ॥ ३२  
 विगतासुमहाकायां गजदेहाभिसंकुलाम् ।  
 रथोडुपशताकीर्णां ह्यसंघातरोधसम् ॥ ३३  
 रथचक्रयुगेषाक्षकूवरैरतिदुर्गमाम् ।  
 प्रासासिशक्तिपरशुविशिखाहिदुरासदाम् ॥ ३४  
 बलकङ्कमहानक्रां गोमायुमकरोत्कटाम् ।  
 गृध्रोदग्रमहाग्राहां शिवाविरुतभैरवाम् ॥ ३५  
 नृत्यत्प्रेतपिशाचाद्यैर्भूताकीर्णां सहस्रशः ।  
 गतासुयोधनिश्चेष्टशरीरशतवाहिनीम् ॥ ३६  
 महाप्रतिभयां रौद्रां घोरां वैतरणीमिव ।  
 नदीं प्रवर्तयामास भीरूणां भयवर्धिनीम् ॥ ३७  
 तं दृष्ट्वा तस्य विक्रान्तमन्तकस्येव रूपिणः ।  
 अभूतपूर्वं कुरुषु भयमागाद्रणाजिरे ॥ ३८  
 तत आदाय वीराणामस्त्रैस्त्राणि पाण्डवः ।  
 आत्मानं रौद्रमाचष्ट रौद्रकर्मण्यधिष्ठितः ॥ ३९  
 ततो रथवरान्राजन्नत्यतिक्रामदर्जुनः ॥ ४०  
 मध्यंदिनगतं सूर्यं प्रतपन्तमिवाम्बरे ।  
 न शेकुः सर्वभूतानि पाण्डवं प्रतिवीक्षितुम् ॥ ४१  
 प्रसृतास्तस्य गाण्डीवाच्छरव्रातान्महात्मनः ।  
 संग्रामे संप्रपश्यामो हंसपङ्क्तिरिवाम्बरे ॥ ४२  
 विनिवार्य स वीराणामस्त्रैस्त्राणि सर्वतः ।  
 दर्शयन् रौद्रमात्मानमुग्रे कर्मणि धिष्ठितः ॥ ४३  
 स तान् रथवरान्राजन्नत्याक्रामत्तदाऽर्जुनः ।  
 मोहयन्निव नाराचैर्जयद्रथवधेप्सया ॥ ४४

विसृजन्दिक्षु सर्वासु शरानच्युतसारथिः ।  
 सरथो व्यचरत्तूर्णं प्रेक्षणीयो धनञ्जयः ॥ ४५  
 भ्रमन्त इव शूरस्य शरव्राता महात्मनः ।  
 अदृश्यन्तान्तरिक्षस्थाः शतशोऽथ सहस्रशः ॥ ४६  
 आददानं महेष्वासं संदधानं च सायकम् ।  
 विसृजन्तं च कौन्तेयं नानुपश्याम वै तदा ॥ ४७  
 तथा सर्वा दिशो राजन्सर्वाश्च रथिनो रणे ।  
 आकुलीकृत्य कौन्तेयो जयद्रथमुपाद्रवत् ।  
 विव्याध च चतुःषष्ट्या शराणां नतपर्वणाम् ॥ ४८  
 [सैन्धवाभिमुखं यान्तं योधाः संप्रेक्ष्य पाण्डवम् ।  
 न्यवर्तन्त रणाद्वीरा निराशास्तस्य जीविते ॥ ४९  
 यो योऽभ्यधावदाक्रन्दे तावकः पाण्डवं रणे ।  
 तस्य तस्यान्तगा बाणाः शरीरे न्यपतन्प्रभो ॥ ५०  
 कवन्धसंकुलं चक्रे तव सैन्यं महारथः ।  
 अर्जुनो जयतां श्रेष्ठः शरैरभ्यंशुसन्निभैः ॥ ५१  
 एवं तत्तव राजेन्द्र चतुरङ्गबलं तदा ।  
 व्याकुलीकृत्य कौन्तेयो जयद्रथमुपाद्रवत् ॥ ५२  
 द्रौणिं पञ्चाशताऽविध्यद्वृषसेनं त्रिभिः शरैः ।  
 कृपायमाणः कौन्तेयः कृपं नवभिरार्दयत् ॥ ५३  
 शल्यं षोडशभिर्बाणैः कर्णं द्वात्रिंशता शरैः ।  
 सैन्धवं तु चतुःषष्ट्या विद्ध्वा सिंह इवानदत् ॥ ५४  
 सैन्धवस्तु तथा विद्धः शरैर्गाण्डीवधन्वना ।  
 न चक्षमे सुसंकुद्धस्तोत्रार्दित इव द्विपः ॥ ५५  
 स वराहध्वजस्तूर्णं गार्ध्रपत्रानजिह्वगान् ।  
 कुद्धाशीविषसंकाशान्कर्मारपरिमार्जितान् ॥ ५६  
 आकर्णपूर्णांश्चिक्षेप फल्गुनस्य रथं प्रति ।  
 त्रिभिस्तु विद्ध्वा गोविन्दं नाराचैः षड्भिरर्जुनम् ॥ ५७  
 अष्टभिर्वाजिनोऽविध्यद्वृजं चैकेन पत्रिणा ।  
 'भूयश्चैवार्जुनं सङ्ख्ये शरवर्षैरवाकिरत् ॥' ५८  
 स विक्षिप्यार्जुनस्तूर्णं सैन्धवप्रहिताञ्शरान् ।  
 युगपत्तस्य चिच्छेद शराभ्यां सैन्धवस्य ह ।  
 सारथेश्च शिरः कायाद्ध्वजं च समलंकृतम् ॥ ५९  
 स च्छिन्नयष्टिः सुमहान्धनञ्जयशराहतः ।

कुण्डलितः पाठः झ. पुस्तक एव विद्यते ॥ ४९ ॥



वराहः सिन्धुराजस्य पपातेन्दुसमप्रभः ॥ ६०  
 आदित्यं प्रेक्षमाणस्तु वीभत्सुः सृकिणी लिहन् ।  
 अपश्यन्नान्तरं तस्य रक्षिभिः संवृतस्य वै ॥ ६१  
 अभवक्रोधरक्ताक्षो व्यात्तानन इवान्तकः ।  
 अथाब्रवीद्वासुदेवः कुन्तीपुत्रं धनञ्जयम् ॥ ६२  
 नैव शक्यस्त्वया हन्तुं निर्व्याजं भरतर्षभ ।  
 सक्षयाम्यहमुपायं तमादित्यस्यापवारणे ।  
 ततोऽस्तं गतमादित्यं मंस्यते सिन्धुराडिह ॥ ६३  
 ततोऽस्य विस्रयः पार्थ हर्षश्चैव भविष्यति ।  
 आत्मजीवितलाभाच्च प्रतिज्ञायाश्च नाशनात् ॥ ६४  
 अस्तंगतमिवादित्यं दृष्ट्वा मोहेन बालिशः ।  
 न हि शक्यत्यथाऽऽत्मानं रक्षितुं हर्षसंभवात् ॥ ६५  
 एतस्मिन्नेव काले तु प्रहर्तव्यं धनञ्जय ।  
 जयद्रथस्य क्षुद्रस्य सवितुर्दर्शनार्थिनः ॥ ६६  
 सञ्जय उवाच ।  
 एवमुक्त्वा ततः पार्थ क्षिप्रमेवाहरत्प्रभाम् ।  
 जनार्दनेन सृष्टं वै तम आदित्यनाशनम् ॥ ६७  
 पार्थस्य बलमज्ञानात्तमो दृष्ट्वा सुदुःखितम् ।  
 अभवंस्तावका योधा हर्षसंकुलचेतसः ॥ ६८  
 ते प्रहृष्टा रणे राजन्नपश्यन्सैनिका रविम् ।  
 उन्नाम्य वक्राणि तदा स च राजा जयद्रथः ॥ ६९  
 वीक्षमाणे ततस्तस्मिन्सिन्धुराजे दिवाकरम् ।  
 उन्नमय्य शिरोग्रीवां वीक्षते सूर्यमण्डलम् ।  
 तस्य शीघ्रं पृष्ठकेन कायाच्छीर्षमपाहर ॥ ७०  
 केशवेनैवमुक्तः सन्नमर्षाद्रक्तलोचनः ।  
 उद्वर्ह शरं तीक्ष्णममरैरपि दुःसहम् ॥ ७१  
 एकं तूणीशयं घोरमिन्द्राशनिसमप्रभम् ।

उक्त्वा सृष्टं तमः कर्तुं प्रभामहरदित्यन्वयः ॥ ६७ ॥ बलं सैन्यं

वर्मभेदिनमत्यर्थं गन्धमाल्यार्चितं सदा ।  
 विससर्ज ततस्तूर्णं सैन्धवस्य रथं प्रति ॥ ७२  
 स तु गाण्डीवनिर्मुक्तः शरः श्येन इवाशुगः ।  
 शकुन्तमिव वृक्षाग्रात्सैन्धवस्याहरच्छिरः ॥ ७३  
 प्रपतिष्यति शीर्षे तु कृष्णोऽर्जुनमथाब्रवीत् ।  
 पार्थ पार्थ शिरो ह्येतद्यथा नेयान्महीतलम् ।  
 तथा कुरु कुरुश्रेष्ठ वक्ष्ये तस्यापि कारणम् ॥ ७४  
 श्रुत्वा तु वचनं तस्य त्वरमाणोऽस्त्रमायया ।  
 तथाऽहरच्छिरस्तस्य शरैरूर्ध्वं धनञ्जयः ।  
 दुर्हदामपहर्षाय सुहृदां हर्षणाय च ॥ ७५  
 तिर्यगूर्ध्वमधश्चैव पुनरूर्ध्वमथापि च ।  
 दीर्घकालमवाक्यैव संप्रक्रीडन्निवार्जुनः ॥ ७६  
 तत्सैन्यं सर्वतोपश्यन्महदाश्चर्यमद्भुतम् ।  
 प्रापयत्स शिरो यस्माद्योधयन्नेव पार्थिवान् ॥ ७७  
 शरैः कन्दुकवत्कृत्वा तस्यालोकाय पाण्डवः ।  
 स्यमन्तपञ्चकाद्बाह्ये शिरस्तदहरच्छरैः ॥ ७८  
 जयद्रथस्यार्जुनबाणनालं  
 मुखारविन्दं रुधिराम्बुसिक्तम् ।  
 दृष्टं नरैश्चोपरिवर्तमानं  
 विद्याधरोत्सृष्टमिवैकपत्रम् ॥ ७९  
 स देवशत्रूनिव देवराजः  
 किरीटमाली व्यधमत्सपत्नान् ।  
 यथा तमांस्यभ्युदितस्तमोघः  
 पूर्णं प्रतिज्ञां स समाप्य वीरः ॥ ८०  
 अथाब्रवीत्केशवं पाण्डवेयः  
 कियन्तमध्वानमिदं हरामि ।

कर्तुं ॥ ६८ ॥ सप्तचत्वारिंशदधिकशततमोऽध्यायः ॥ १४७ ॥

॥ अथाब्रवीदित्यादीनां वीक्षते सूर्यमण्डलं इत्यन्तानां श्लोकानां स्थाने अधोलिखिताः श्लोकाः ड. पुस्तके वर्तन्ते ।

अनस्तमित आदित्ये एतान्निर्जित्य सैन्धवः ।  
 न शक्यो हन्तुमित्येवं मन्यमानो जनार्दनः ॥ १  
 सस्मार चक्रं दैत्यारिर्हरिश्चक्रं सुदर्शनम् ।  
 तदादिदेश भगवान्स्मृतमात्रमुपस्थितम् ॥ २  
 अस्तं गतमिवादित्यं तमसा च्छादयेति च ।  
 तत्तथोक्तं भगवता तमो भूत्वा विशापते ॥ ३

अन्धं तम इवाज्ञानामादित्यस्याहरत्प्रभाम् ।  
 उन्नमय्य शिरोग्रीवामपश्यत्सैन्धवो रविम् ॥ ४  
 अथार्जुनं हृषीकेशः शोकपूर्णमथाब्रवीत् ।  
 पश्य कौन्तेय सिन्धूनामधिपं पापकारिणम् ॥ ५  
 एष तिष्ठति मध्ये वै स्यन्दनस्य धनञ्जय ।



किमर्थमेतन्न निपात्यमुर्व्यां

क च प्रयातव्यमिदं च शंस ।

शक्रोम्यहं यत्र भवान्ब्रवीति

तं भूमिदेशं च शिरो विनेतुम् ॥ ८१

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे सप्तचत्वारिंशदधिकशततमोऽध्यायः ॥ १४७ ॥

अष्टचत्वारिंशदधिकशततमोऽध्यायः ॥ १४८ ॥

कृष्णेनार्जुनं प्रति सैन्धवमूर्ध्नो धरण्यामनिपातनीयत्वे कारणाभिधानम् ॥ १ ॥ कृष्णाज्ञयाऽर्जुनेन स्यमन्तपञ्चके सन्ध्या-  
मुपासमानस्य वृद्धक्षत्रस्योत्सङ्गे जयद्रथशिरसो निपातनम् ॥ २ ॥ उत्तिष्ठमानस्य तस्योत्सङ्गाच्छिरसि धरणौ पतिते वृद्ध-  
क्षत्रमूर्ध्नो विदारणम् ॥ ३ ॥

सञ्जय उवाच ।

एतस्मिन्नेव काले तु त्वरमाणे दिवाकरे ।

अब्रवीत्पाण्डवं तत्र त्वरमाणो जनार्दनः ॥ १

पार्थ पार्थ शिरो ह्येनद्यत्कृते न पतेद्भुवि ।

श्रूयतां तद्यथावृत्तं कारणं सैन्धवं प्रीति ॥ २

वृद्धक्षत्रः सैन्धवस्य पिता जगति विश्रुतः ।

\* १४७ तमाध्याये आदित्यं प्रेक्षमाणस्तु इत्यादि ६१ तमश्लोकमारभ्य १४८ तमाध्याये श्रूयतां तद्यथावृत्तं कारणं सैन्धवं  
प्रतीति २ तीयश्लोकपर्यन्तं विद्यमानानां २३ विंशतिश्लोकानां स्थाने ग. घ. ङ. झ. पुस्तकेषु अधोलिखिताः ४५ श्लोकाः  
दृश्यन्ते ।

एतस्मिन्नेव काले तु द्रुतं गच्छति भास्करे ।  
अब्रवीत्पाण्डवं राजस्त्वरमाणो जनार्दनः ॥ १  
एष मध्ये कृतः षड्भिः पार्थ वीरैर्महारथैः ।  
जीवितेप्सुर्महाबाहो भीतस्तिष्ठति सैन्धवः ॥ २  
एताननिर्जित्य रणे षड्थान्पुरुषर्षभ ।  
न शक्यः सैन्धवो हन्तुं यतो निर्व्याजमर्जुन ॥ ३  
योगमत्र विधास्यामि सूर्यस्यावरणं प्रति ।  
अस्तं गत इति व्यक्तं द्रक्ष्यत्येकः स सिन्धुराट् ४  
हर्षेण जीविताकाङ्क्षी विनाशार्थं तव प्रभो ।  
न गोप्यति दुराचारः स आत्मानं कथंचन ॥ ५  
तत्र च्छिद्रे प्रहर्तव्यं त्वयास्य कुरुसत्तम ।  
व्यपेक्षा नैव कर्तव्या गतोऽस्तमिति भास्करः ॥ ६  
एवमस्त्विति बीभत्सुः केशवं प्रत्यभाषत ।  
ततोऽसृजत्तमः कृष्णः सूर्यस्यावरणं प्रति ॥ ७  
योगी योगेन संयुक्तो योगिनामीश्वरो हरिः ॥ ८  
सृष्टे तमसि कृष्णेन गतोऽस्तमिति भास्करः ।  
त्वदीया जहृषुर्योधाः पार्थनाशान्नराधिप ॥ ९  
ते प्रहृष्टा रणे राजन्नापश्यन्सैनिका रविम् ।  
उन्नाम्य वक्त्राणि तदा स च राजा जयद्रथः ॥ १०  
वीक्षमाणे ततस्तस्मिन्सिन्धुराजे दिवाकरम् ।  
पुनरेवाब्रवीत्कृष्णो धनंजयमिदं वचः ॥ ११  
पश्य सिन्धुपतिं वीरं प्रेक्षमाणं दिवाकरम् ।  
भयं हि विप्रमुच्यैतत्त्वत्तो भरतसत्तम ॥ १२  
अयं कालो महाबाहो वधायास्य दुरात्मनः ।  
छिन्धि मूर्धानमस्याशु कुरु साफल्यमात्मनः ॥ १३

इत्येवं केशवेनोक्तः पाण्डुपुत्रः प्रतापवान् ।  
न्यवधीत्तावकं सैन्यं शरैरर्काग्निशस्त्रिभैः ॥ १४  
कृपं विव्याध विशत्या कर्णं पञ्चाशता शरैः ।  
शल्यं दुर्योधनं चैव षड्भिः षड्भिरताडयत् ॥ १५  
वृषसेनं तथाष्टाभिः षष्ट्या सैन्धवमेव च ।  
तथैव च महाबाहुस्त्वदीयान्पाण्डुनन्दनः ।  
गाढं विद्ध्वा शरै राजञ्जयद्रथमुपाद्रवत् ॥ १६  
तं समीपस्थितं दृष्ट्वा लेलिहानमिवानलम् ।  
जयद्रथस्य गोप्तारः संशयं परमं गताः ॥ १७  
ततः सर्वे महाराज तव योधा जयैषिणः ।  
सिषिचुः शरधाराभिः पाकशासनिमाहवे ॥ १८  
संछाद्यमानः कौन्तेयः शरजालैरनेकशः ॥  
अकुध्यत्स महाबाहुरजितः कुरुनन्दनः ॥ १९  
ततः शरमयं जालं तुमुलं पाकशासनिः ।  
व्यसृजत्पुरुषव्याघ्रस्तव सैन्यजिघांसया ॥ २०  
ते हन्यमाना वीरेण योधा राजन्रणे तव ।  
प्रजहुः सैन्धवं भीता द्वौ समं नाप्यधावताम् ॥ २१  
तत्रान्द्रुतमपश्याम कुन्तीपुत्रस्य विक्रमम् ।  
तादृङ् भावी भूतो वा यच्चकार महायशाः ॥ २२  
द्विपान्द्रिपगताश्चैव हयान्ह्यगतानपि ।  
तथा स रथिनश्चैव न्यहन्रुद्रः पशूनिव ॥ २३  
न तत्र समरे कश्चिन्मया दृष्टो नराधिप ।  
गजो वाजी नरो वापि यो न पार्थशराहतः ॥ २४  
रजसा तमसा चैव योधाः संछन्नचक्षुषः ।  
कश्मलं प्राविशन्धोरं नान्वजानन्परस्परम् ॥ २५



स च घोरेण तपसा सैन्धवं प्राप्तवान्सुतम् ॥ ३  
जयद्रथमभिघ्नं वागुवाचाशरीरिणी ।  
नृपमन्तर्हिता वाणी मेघदुन्दुभिनिःस्वना ॥ ४  
तवात्मजो मनुष्येन्द्र कुलशीलदमादिभिः ।  
गुणैर्भविष्यति विभो सदृशो वंशयोर्द्वयोः ।  
क्षत्रियप्रवरो लोके नित्यं शूराभिसत्कृतः ॥ ५  
शिरश्छेत्स्यति संक्रुद्धः शत्रुशालक्षितो भुवि ॥ ६  
एतच्छ्रुत्वा सिन्धुराजो ध्यात्वा चिरमरिंदमः ।  
ज्ञातीन्सर्वानुवाचेदं पुत्रस्नेहाभिचोदितः ॥ ७  
संग्रामे युध्यमानस्य बहतो महतीं धुरम् ।  
धरण्यां मम पुत्रस्य पातयिष्यति यः शिरः ॥ ८  
तस्यापि शतधा मूर्धा फलिष्यति न संशयः ।  
'यदि चेदस्ति मे लाभस्तपसो वा दमस्य वा ॥' ९  
एवमुक्त्वा ततो राज्ये स्थापयित्वा जयद्रथम् ।  
वृद्धक्षत्रो वनं यातस्तपश्चोग्रं समास्थितः ॥ १०  
सोऽयं तप्यति तेजस्वी तपो घोरं दुरासदम् ।  
स्यमन्तपञ्चकादस्माद्बहिर्वानरकेतन ॥ ११  
तस्माज्जयद्रथस्य त्वं शिरश्छित्त्वा महामृधे ।

दिव्येनास्त्रेण रिपुहन्धोरेणाद्भुतकर्मणा ॥ १२  
सकुण्डलं सिन्धुपतेः प्रभञ्जनमुतानुज ।  
उत्सङ्गे पातयस्वास्य वृद्धक्षत्रस्य भारत ॥ १३  
अथ त्वमस्य मूर्धानं पातयिष्यसि भूतले ।  
तवापि शतधा मूर्धा फलिष्यति न संशयः ॥ १४  
यथा चेदं न जानीयात्स राजा तपसि स्थितः ।  
तथा कुरु कुरुश्रेष्ठ दिव्यमस्त्रमुपाश्रितः ॥ १५  
न ह्यसाध्यमकार्यं वा विद्यते तव किंचन ।  
समस्तेष्वपि लोकेषु त्रिषु वासवनन्दन ॥ १६  
'यथैतत्सैन्धवशिरः शरैरेव धनञ्जय ।  
वृद्धक्षत्रे पतत्येव तथा नीतिर्विधीयताम् ॥' १७  
सञ्जय उवाच ।  
ततः सुमहदाश्चर्यं तत्रापश्याम भारत ।  
स्यमन्तपञ्चकाद्बाह्यं शिरो यद्ब्रह्मरत्नतः ॥ १८  
एतस्मिन्नेव काले तु वृद्धक्षत्रो महीपतिः ।  
सन्ध्यामुपास्ते तेजस्वी संबन्धी तव मारिष ॥ १९  
उपासीनस्य तस्याथ कृष्णकेशं सकुण्डलम् ।  
सिन्धुराजस्य मूर्धानमुत्सङ्गे समपातयत् ॥ २०

ते शरैर्भिन्नमर्माणः सैनिकाः पार्थचोदितैः ।  
बभ्रमुश्चस्खलुः पेतुः सेदुर्मम्लुश्च भारत ॥ २६  
तस्मिन्महाभीषणके प्रजानामिव संक्षये ।  
रणे महति दुष्पारे वर्तमाने सुदारुणे ॥ २७  
शोणितस्य प्रसेकेन शीघ्रत्वादनिलस्य च ।  
अशाम्यत्तद्रजो भौममसृक्सिक्ते धरातले ॥ २८  
आनाभि निरमज्जंश्च रथचक्राणि शोणिते ।  
मत्ता वेगवता राजंस्तावकानां रणाङ्गणे ॥ २९  
हस्तिनश्च हतारोहा दारिताङ्गाः सहस्रशः ।  
स्वान्यनीकानि मृदन्त आर्तनादाः प्रदुदुबुः ॥ ३०  
हयाश्च पतितारोहाः पत्तयश्च नराधिप ।  
प्रदुदुबुर्भयाद्राजन्धनञ्जयशराहताः ॥ ३१  
मुक्तकेशा विकवचाः क्षरन्तः क्षतजं क्षतैः ।  
प्रापलायन्त संत्रस्तास्त्यक्त्वा रणशिरो जनाः ॥ ३२  
ऊरुग्राहगृहीताश्च केचित्त्राभवन्भुवि ।  
हतानां चापरे मध्ये द्विरदानां निलिलियरे ॥ ३३  
एवं तव बलं राजन्द्रावयित्वा धनञ्जयः ।  
न्यवधीत्सायकैर्घोरैः सिन्धुराजस्य रक्षिणः ॥ ३४  
द्रौणि कृपं कर्णशल्यौ वृषसेनं सुयोधनम् ।  
छादयामास तीव्रेण शरजालेन पाण्डवः ॥ ३५

न गृह्णन्नक्षिपन्राजन्मुञ्चन्नापि च संदधत् ।  
अदृश्यतार्जुनः सङ्क्षेपे शीघ्रास्त्रत्वात्कथंचन ॥ ३६  
धनुर्मण्डलमेवास्य दृश्यते स्मास्यतः सदा ।  
सायकाश्च व्यदृश्यन्त निश्चरन्तः समन्ततः ॥ ३७  
कर्णस्य तु धनुश्छित्त्वा वृषसेनस्य चैव ह ।  
शल्यस्य सूतं भलेन रथनीडादपातयत् ॥ ३८  
गाढविद्धाबुभौ कृत्वा शरैः स्वस्त्रीयमातुलौ ।  
अर्जुनो जयतां श्रेष्ठो द्रौणिशारद्वतौ रणे ॥ ३९  
एवं तान्याकुलीकृत्य त्वदीयानां महारथान् ।  
उज्जहार शरं घोरं पाण्डवोऽनलसन्निभम् ॥ ४०  
इन्द्राशनिसमप्रख्यं दिव्यमस्त्राभिमन्त्रितम् ।  
सर्वभारसहं शश्वद्गन्धमाल्यार्चितं महत् ॥ ४१  
वज्रेणास्त्रेण संयोज्य विधिवत्कुरुनन्दनः ।  
समादधन्महाबाहुर्गोण्डीवे क्षिप्रमर्जुनः ॥ ४२  
तस्मिन्सन्धीयमाने तु शरे ज्वलनतेजसि ।  
अन्तरिक्षे महानादो भूतानामभवन्नृप ॥ ४३  
अब्रवीच्च पुनस्तत्र त्वरमाणो जनार्दनः ।  
धनञ्जय शिरश्छिन्धि सैन्धवस्य दुरात्मनः ॥ ४४  
अस्तं महीधरश्रेष्ठं यियासति दिवाकरः ।  
शृणुष्वैतच्च वाक्यं मे जयद्रथवधं प्रति ॥ ४५



तस्योत्सङ्गे निपतितं शिरस्तच्चारुकुण्डलम् ।  
 वृद्धक्षत्रस्य नृपतेरलक्षितमरिंदम ॥ २१  
 कृतजप्यस्य तस्याथ वृद्धक्षत्रस्य भारत ।  
 प्रोत्तिष्ठतस्तत्सहसा शिरोऽगच्छद्भरातलम् ॥ २२  
 ततस्तस्य नरेन्द्रस्य पुत्रमूर्धनि भूतले ।  
 गते तस्यापि शतधा मूर्धाऽगच्छदरिंदम ॥ २३  
 ततः सर्वाणि सैन्यानि विस्रयं जग्मुर्लुप्तमम् ।  
 वासुदेवश्च बीभत्सुं प्रशशंस महारथम् ॥ २४  
 'ततो दृष्ट्वा विनिहतं सिन्धुराजं जयद्रथम् ।  
 कर्मणा तेन पार्थस्य विसिताः सर्वदेवताः ॥ २५  
 सर्वदा समरे यस्य गोप्ता नित्यं जनार्दनः ।  
 कथं तस्य जयो न स्यादिति भूतानि मेनिरे ॥ २६  
 एतदर्थं शिरस्तस्य व्यापयामास पाण्डवः ।  
 स्यमन्तपञ्चकाद्बाह्यं शरैरेव यथाक्रमम् ॥ २७  
 कृत्वा तच्च महत्कर्म निहत्य च जयद्रथम् ।  
 अस्त्रं पाशुपतं पार्थः संहर्तुमुपचक्रमे ॥ २८  
 संहरत्यपि कौन्तेये तदस्त्रं तत्र भारत ।  
 ववौ शीतः सुगन्धश्च पवनो हृदयन्निव ॥ २९  
 संहारं च प्रमोक्षं च दृष्ट्वा तत्र दिवौकसः ।  
 विस्रयं परमं जग्मुः प्रशशंसुश्च पाण्डवम् ॥ ३०  
 एवमस्त्रेण तान्वीरो योधयित्वा धनञ्जयः ।  
 जयद्रथशिरः पश्चाद्व्यापयामास पाण्डवः ॥ ३१  
 तच्छिरश्चावमानं तु ददृशुस्तावका युधि ।  
 शल्यकर्णकृपा राजन्मोहिताः सव्यसाचिना ॥ ३२  
 शिरसि च्याविते तस्य शरैराशीविषोपमैः ।  
 पश्चात्कायोऽपतद्भूमिं शोचयन्सर्वपार्थिवान् ॥ ३३

दृष्ट्वा तु निहतं सङ्क्षेपे सिन्धुराजं महारथम् ।  
 पुत्राणां तव नेत्रेभ्यो दुःखादासं प्रवर्तत ॥ ३४  
 ततो विनिहते राजन्सिन्धुराजे किरीटिना ।  
 तमस्तद्वासुदेवेन संहतं भरतर्षभ ॥ ३५  
 पश्चाज्ज्ञातं महीपाल तव पुत्रैः सहानुगैः ।  
 वासुदेवप्रयुक्तेयं मायेति नृपसत्तम ॥ ३६  
 एवं स निहतो राजन्पार्थेनामिततेजसा ।  
 अक्षौहिणीरष्ट हत्वा जामाता तव सैन्धवः ॥ ३७  
 हतं जयद्रथं दृष्ट्वा तव पुत्रा नराधिप ।  
 दुःखादश्रूणि मुमुचुर्निराशाश्चाभवज्जये ॥ ३८  
 ततो जयद्रथे राजन्हते पार्थेन केशवः ।  
 दध्मौ शङ्खं महाबाहुरर्जुनश्च परंतपः ॥ ३९  
 भीमश्च वृष्णिर्सिंहश्च युधामन्युश्च भारत ।  
 उत्तमौजाश्च विक्रान्तः शङ्खान्दध्मुः पृथक्पृथक् ॥  
 श्रुत्वा महान्तं तं शब्दं धर्मराजो युधिष्ठिरः ।  
 सैन्धवं निहतं मेने फल्गुनेन महात्मना ॥ ४१  
 ततो वादित्रघोषेण स्वान्योधान्पर्यहर्षयत् ।  
 अभ्यवर्तत संग्रामे भारद्वाजं युयुत्सया ॥ ४२  
 ततः प्रवृत्ते राजन्नस्तं गच्छति भास्करे ।  
 द्रोणस्य सोमकैः सार्धं संग्रामो रोमहर्षणः ॥ ४३  
 ते तु सर्वे प्रयत्नेन भारद्वाजं जिघांसवः ।  
 सैन्धवे निहते राजन्नयुध्यन्त महारथाः ॥ ४४  
 पाण्डवास्तु जयं लब्ध्वा सैन्धवं विनिहत्य च ।  
 अयोधयंस्तु ते द्रोणं जयोऽन्मत्तास्ततस्ततः ॥ ४५  
 अर्जुनोऽपि ततो योधांस्तावकान्प्रथसत्तमान् ।  
 अयोधयन्महाबाहुर्हत्वा सैन्धवकं नृपम् ॥ ४६

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे अष्टचत्वारिंशदधिकशततमोऽध्यायः ॥ १४८ ॥

### एकोनपञ्चाशदधिकशततमोऽध्यायः ॥ १४९ ॥

अर्जुनेन निजशराहतिमोहितं कृपंप्रति शोचनम् ॥ १ ॥ सार्जुनेन कृष्णेन युधिष्ठिरमेत्य जयद्रथवधकथनम् ॥ २ ॥  
 भीमादीनां युधिष्ठिरसमीपसमागमनम् ॥ ३ ॥

धृतराष्ट्र उवाच ।  
 तस्मिन्विनिहते वीरे सैन्धवे सव्यसाचिना ।  
 मामका यदकुर्वन्त तन्ममाचक्ष्व सञ्जय ॥ १

'पश्यतां सर्वसैन्यानां मामकानां महारणे ।  
 अहन्यत कथं युद्धे सैन्धवः सव्यसाचिना ॥ २  
 कथं द्रौणिकृपैर्गुप्तः कर्णेन च महारणे ।



फलगुनाभिमुखं घोरं प्रविष्टः साधु सैन्धवः ॥ ३  
 तस्मिन्हते महेष्वासे मन्दात्मा स सुयोधनः ।  
 भ्रातृभिः सहितः सूत किमकार्षीदन्तरम् ॥ ४  
 सञ्जय उवाच ।  
 सैन्धवं निहतं दृष्ट्वा रणे पार्थेन भारत ।  
 अमर्षवशमापन्नः कृपः शारद्वतस्ततः ॥ ५  
 महता शरवर्षेण पाण्डवं समवाकिरत् ।  
 द्रौणिश्चाभ्यद्रवद्राजन्मथमास्थाय फलगुणम् ॥ ६  
 तावेतौ रथिनां श्रेष्ठौ रथाभ्यां रथसत्तमौ ।  
 उभावुभयतस्तीक्ष्णैर्विशिखैरभ्यवर्षताम् ॥ ७  
 स तथा शरवर्षाभ्यां सुमहद्भ्यां महाभुजः ।  
 पीड्यमानः परामार्तिमगमद्रथिनां वरः ॥ ८  
 सोऽजिघांसुर्गुरुं सङ्ख्ये गुरोस्तनयमेव च ।  
 चकाराचार्यकं तत्र कुन्तीपुत्रो धनञ्जयः ॥ ९  
 अस्त्रैस्त्राणि संवार्य द्रौणेः शारद्वतस्य च ।  
 मन्दवेगानिषुंस्ताभ्यामजिघांसुरवासृजत् ॥ १०  
 तेन नातिभृशं त्रस्तौ विशिखैर्भृशपीडितौ ।  
 बहुत्वात्तु परामार्तिं शराणां तावगच्छताम् ॥ ११  
 अथ शारद्वतो राजन्कौन्तेयशरपीडितः ।  
 अवासीदद्रथोपस्थे मूर्च्छामभिजगाम ह ॥ १२  
 विह्वलं तमभिज्ञाय भर्तारं शरपीडितम् ।  
 हतोऽयमिति च ज्ञात्वा सारथिस्तमपावहत् ॥ १३  
 तस्मिन्भग्रे महाराज कृपे शारद्वते युधि ।  
 अश्वत्थामाप्यपायासीत्पाण्डवेयाद्रथान्तरम् ॥ १४  
 दृष्ट्वा शारद्वतं पार्थो मूर्च्छितं शरपीडितम् ।  
 धिग्धिक्त्रामिति चैवोक्त्वा कृपणं पर्यदेवयत् ।  
 अश्रुपूर्णमुखो दीनो वचनं चेदमब्रवीत् ॥ १५  
 पश्यन्निदं महाप्राज्ञः क्षत्ता राजानमुक्तवान् ।  
 कुलान्तकरणे पापे जातमात्रे सुयोधने ॥ १६  
 नीयतां परलोकाय साध्वयं कुलपांसनः ।

अस्माद्वि कुरुमुख्यानां महदुत्पत्स्यते भयम् ॥ १७  
 तदिदं समनुप्राप्तं वचनं सत्यवादिनः ।  
 तत्कृते ह्यद्य पश्यामि शरतल्पगतं गुरुम् ॥ १८  
 धिगस्तु क्षात्रमाचारं धिगस्तु बलपौरुषम् ।  
 को हि ब्राह्मणमाचार्यमभिद्रुह्येत मादृशः ॥ १९  
 ऋषिपुत्रो ममाचार्यो द्रोणस्य परमः सखा ।  
 एष शेते रथोपस्थे कृपो मद्भाणपीडितः ॥ २०  
 अकामयानेन मया विशिखैरर्दितो भृशम् ।  
 अवसीदन् रथोपस्थे प्राणान्पीडयतीव मे ॥ २१  
 पुत्रशोकाभितप्तेन शरैरभ्यर्दितेन च ।  
 अभ्यस्तो बहुभिर्वाणैर्दशधर्मगतेन वै ॥ २२  
 'शरार्दितः स हि मया प्रेक्षमाणो महाद्युतिः ।'  
 शोचयत्येष नियतं भूयः पुत्रवधाद्धि माम् ।  
 कृपणं स्वरथे सन्नं पश्य कृष्ण यथागतम् ॥ २३  
 उपाकृत्य तु वै विद्यामाचार्येभ्यो नरर्षभाः ।  
 प्रयच्छन्तीह ये कामान्देवत्वमुपयान्ति ते ॥ २४  
 ये च विद्यामुपादाय गुरुभ्यः पुरुषाधमाः ।  
 घ्नन्ति तानेव दुर्वृत्तास्ते वै निरयगामिनः ॥ २५  
 तदिदं नरकायाद्य कृतं कर्म मया ध्रुवम् ।  
 आचार्यं शरवर्षेण रथे सादयता कृपम् ॥ २६  
 यत्तत्पूर्वमुपाकुर्वन्स्त्रं मामब्रवीत्कृपः ।  
 न कथंचन कौरव्य प्रहर्तव्यं गुराविति ॥ २७  
 तदिदं वचनं साधोराचार्यस्य महात्मनः ।  
 नानुष्ठितं तमेवाजौ विशिखैरभिवर्षता ॥ २८  
 नमस्तस्मै सुपूज्याय गौतमायापलायिने ।  
 धिगस्तु मम वार्ष्णेय यदस्मै प्रहराम्यहम् ॥ २९  
 सञ्जय उवाच ।  
 तथा विलपमाने तु सव्यसाचिनि तं प्रति ।  
 ततो राजन्हृषीकेशः संग्रामशिरसि स्थितम् ।  
 तीर्णप्रतिज्ञं वीभत्सुं परिष्वज्यैनमब्रवीत् ॥ ३०

अजिघांसुर्हन्तुमनिच्छन् । आचार्यकं गुरोः संमानम् ॥ ९ ॥  
 अवासीददवसन्नः ॥ १२ ॥ इदं कुलक्षयगुरुद्रोहादिकम् ॥ १६ ॥  
 शरतल्पगतं शरपञ्जरगतम् ॥ १८ ॥ अभ्यस्तोऽसकृन्निहतः ।

दशधर्मगतेन दुरवस्थागतेन ॥ २२ ॥ शोचयति शोकं कार-  
 यति । एष द्रोणः । भूयोऽधिकं पुत्रवधात् ॥ २३ ॥ उपाकृत्य  
 अधीत्य ॥ २४ ॥ उपाकुर्वन् आध्यापयन् ॥ २७ ॥

\* ततो राजन्हृषीकेश इत्यादि महाप्रभावा बहवस्त्वया तुल्याधिकापि वा इत्यन्ताः सार्धचत्वारः श्लोकाः झ. पुस्तके १४६  
 तमाध्यायस्य २५ तमश्लोकादुपरि विद्यन्ते ।



दिष्ट्या संपादिता जिष्णो प्रतिज्ञा महती त्वया ।  
 दिष्ट्या विनिहतः पापो वृद्धक्षत्रः सहात्मजः ॥ ३१  
 धार्तराष्ट्रबलं प्राप्य देवसेनापि भारत ।  
 सीदेत समरे जिष्णो नात्र कार्या विचारणा ॥ ३२  
 न तं पश्यामि लोकेषु चिन्तयन्पुरुषं क्वचित् ।  
 त्वद्वते पुरुषव्याघ्र य एतद्योधयेद्वलम् ॥ ३३  
 महाप्रभावा बहवस्त्वया तुल्याधिकापि वा ।  
 समेताः पृथिवीपाला धार्तराष्ट्रस्य कारणात् ॥ ३४  
 ते त्वां प्राप्य रणे क्रुद्धा नाभ्यवर्तन्त दंशिताः ।  
 तव वीर्यं बलं चैव रुद्रशक्रान्तकोपमम् ॥ ३५  
 नेदृशं शक्रुयात्कश्चिद्रणे कर्तुं पराक्रमम् ।  
 यादृशं कृतवानद्य त्वमेकः शत्रुतापनः ॥ ३६  
 एवमेव हते कर्णे सानुबन्धे दुरात्मनि ।  
 वर्धयिष्यामि भूयस्त्वां विजितारिं हतद्विषम् ॥ ३७  
 तमर्जुनः प्रत्युवाच प्रसादात्तव माधव ।  
 प्रतिज्ञेयं मया तीर्णा विबुधैरपि दुस्तरा ॥ ३८  
 अनाश्रयो जयस्तेषां येषां नाथोऽसि केशव ।  
 त्वत्प्रसादान्महीं कृत्स्नां संग्राप्स्यति युधिष्ठिरः ॥ ३९  
 तवैष भारो वार्ष्णेय तवैव विजयः प्रभो ।  
 वर्धनीयास्तव वयं प्रेष्याश्च मधुसूदन ॥ ४०  
 एवमुक्तस्ततः कृष्णः शनकैर्वाहयन्हयान् ।  
 दर्शयामास पार्थाय क्रूरमायोधनं महत् ॥ ४१  
 श्रीकृष्ण उवाच ।  
 प्रार्थयन्तो जयं युद्धे प्रथितं च महद्यशः ।  
 पृथिव्यां शेरते शूराः पार्थिवास्त्वच्छरैर्हताः ॥ ४२  
 विकीर्णशस्त्राभरणा विपन्नाश्चरथद्विपाः ।  
 संछिन्नभिन्नमर्माणो वैक्लव्यं परमं गताः ॥ ४३  
 ससत्त्वा गतसत्त्वाश्च प्रभया परया युताः ।  
 सजीवा इव लक्ष्यन्ते गतसत्त्वा नराधिपाः ॥ ४४  
 तेषां शरैः स्वर्णपुङ्खैः शस्त्रैश्च विविधैः शितैः ।  
 बाहनैरायुधैश्चैव संपूर्णा पश्य मेदिनीम् ॥ ४५  
 वर्मभिश्चर्मभिर्हारैः शिरोभिश्च सकुण्डलैः ।  
 उष्णीषैर्मकुटैः स्रग्भिश्चूडामणिभिरम्बरैः ॥ ४६

कुण्डलिताः श्लोकाः झ. पुस्तक एव दृश्यन्ते ॥ ४८ ॥

कण्ठसूत्रैरङ्गदैश्च निष्कैरपि च सप्रभैः ।  
 अन्यैश्चाभरणैश्चित्रैर्भाति भारत मेदिनी ॥ ४७  
 [अनुकर्षैरुपासङ्गैः पताकाभिर्ध्वजैस्तथा ।  
 उपस्कैरधिष्ठातृनैरीषादण्डकबन्धुरैः ॥ ४८  
 चक्रैः प्रमथितैश्चित्रैरक्षैश्च बहुधा रणे ।  
 युगैर्योक्तैः कलापैश्च धनुर्भिः सायकैस्तथा ॥ ४९  
 परिस्तोमैः कुथाभिश्च परिघैरङ्कुशैस्तथा ।  
 शक्तिभिर्भिण्डिपालैश्च तूणैः शूलैः परश्वधैः ॥ ५०  
 प्रासैश्च तोमरैश्चैव कुन्तैर्यष्टिभिरेव च ।  
 शतघ्नीभिर्मुशुण्डीभिः खड्गैः परशुभिस्तथा ॥ ५१  
 मुसलैर्मुद्गरैश्चैव गदाभिः कुणपैस्तथा ।  
 सुवर्णविकृताभिश्च कशाभिर्भरतर्षभ ॥ ५२  
 घण्टाभिश्च गजेन्द्राणां भाण्डैश्च विविधैरपि ।  
 स्रग्भिश्च नानाभरणैर्वस्त्रैश्चैव महाधनैः ।  
 अपविद्धैर्वभौ भूमिर्ग्रहैर्घोरैव शारदी ॥ ५३  
 पृथिव्यां पृथिवीहेतोः पृथिवीपतयो हताः ।  
 पृथिवीमुपगुह्याङ्गैः सुप्ताः कान्तामिव प्रियाम् ॥ ५४  
 इमांश्च गिरिकूटाभान्नागानैरावतोपमान् ।  
 क्षरतः शोणितं भूरि शस्त्रच्छेददरीमुखैः ।  
 दरीमुखैरिव गिरीनैरिकांम्बुपरिस्रवान् ॥ ५५  
 तांश्च बाणहतान्वीर पश्य निष्टनतः क्षितौ ।  
 हयांश्च पतितान्पश्य स्वर्णभाण्डविभूषितान् ॥ ५६  
 गन्धर्वनगराकारान्स्थान्श्च निहतेश्चरान् ।  
 छिन्नध्वजपताकाक्षान्विचक्रान्हतसारथीन् ॥ ५७  
 निकृत्तकूबरयुगान्भग्रेषान्वन्धुरान्प्रभो ।  
 पश्य पार्थ हयान्भूमौ विमानोपमदर्शनान् ॥ ५८  
 पत्नींश्च निहतान्वीर शतशोऽथ सहस्रशः ।  
 धनुर्भृतश्चर्मभृतः शयानान् रुधिरोक्षितान् ॥ ५९  
 महीमालिङ्ग्य सर्वाङ्गैः पांसुध्वस्तशिरोरुहान् ।  
 पश्य योधान्महाबाहो त्वच्छरैर्भिन्नविग्रहान् ॥ ६०  
 निपातितद्विपरथवाजिसंकुल-  
 मसृग्वसापिशितसमृद्धकर्दमम् ।  
 निशाचरश्चवृकपिशाचमोदनं  
 महीतलं नरवर पश्य दुर्दृशम् ॥ ६१

एकोनपञ्चाशदधिकशततमोऽध्यायः ॥ १४९ ॥



इदं महत्त्वयुपपद्यते प्रभो  
 रणाजिरे कर्म यशोऽभिवर्धनम् ।  
 शतक्रतौ चापि च देवसत्तमे  
 महाहवे जघ्रुषि दैत्यदानवान् ॥ ६२  
 सञ्जय उवाच ।  
 एवं संदर्शयन्कृष्णो रणभूमिं किरीटिने ।  
 स्वैः समेतः समुदितैः पाञ्चजन्यं व्यनादयत् ॥ ६३  
 'सात्यकिः पार्थमभ्यायाद्भीमसेनश्च पाण्डवः ।

युधामन्यूत्तमौजौ च पाञ्चालस्यात्मजावुभौ ॥ ६४  
 ते निवार्य शरैर्द्रौणिं कर्णं च सह भूमिपैः ।  
 आगच्छन्नथिनश्चैव यत्र राजा युधिष्ठिरः ॥' ६५  
 स दर्शयन्नेव किरीटिनेऽरिहा  
 जनार्दनस्तामरिभूमिमञ्जसा ।  
 अजातशत्रुं समुपेत्य पाण्डवं  
 निवेदयामास हतं जयद्रथम् ॥ ६६

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे एकोनपञ्चाशदधिकशततमोऽध्यायः ॥ १४९ ॥

### पञ्चाशदधिकशततमोऽध्यायः ॥ १५० ॥

युधिष्ठिरेण स्वाभिवादकानां कृष्णभीमार्जुनसात्यकीनामालिङ्गनादिना सत्कारः ॥ १ ॥ कृष्णयुधिष्ठिरयोः संलापः ॥ २ ॥

सञ्जय उवाच ।  
 ततो राजानमभ्येत्य धर्मपुत्रं युधिष्ठिरम् ।  
 ववन्दे संप्रहृष्टात्मा हते पार्थेन सैन्धवे ॥ १  
 दिष्ट्या वर्धसि राजेन्द्र हतशत्रुर्नरोत्तम ।  
 दिष्ट्या निस्तीर्णवांश्चैव प्रतिज्ञामनुजस्तव ॥ २  
 स त्वेवमुक्तः कृष्णेन हृष्टः परपुरंजयः ।  
 ततो युधिष्ठिरो राजा रथादाप्लुत्य भारत ।  
 पर्यष्वजत्तदा कृष्णावानन्दाश्रुपरिप्लुतः ॥ ३  
 प्रमृज्य वदनं शुभ्रं पुण्डरीकसमप्रभम् ।  
 अब्रवीद्वासुदेवं च पाण्डवं च धनञ्जयम् ॥ ४  
 प्रियमेतदुपश्रुत्य त्वत्तः पुष्करलोचन ।  
 नान्तं गच्छामि हर्षस्य तितीर्षुर्दधेरिव ॥ ५  
 अत्यद्भुतमिदं कृष्ण कृतं पार्थेन धीमता ।  
 दिष्ट्या पश्यामि संग्रामे तीर्णभारौ महारथौ ॥ ६  
 दिष्ट्या च निहतः पापः सैन्धवः पुरुषाधमः ।  
 'दिष्ट्या शत्रुगणाश्चैव निमग्नाः शोकसागरे ॥' ७  
 कृष्ण दिष्ट्या मम प्रीतिर्महती प्रतिपादिता ।  
 त्वया गुप्तेन गोविन्द घ्नता पापं जयद्रथम् ॥ ८  
 किंतु नात्यद्भुतं तेषां येषां नस्त्वं समाश्रयः ।  
 न तेषां दुष्कृतं किंचिन्निषु लोकेषु विद्यते ।

सर्वलोकगुरुर्येषां त्वं नाथो मधुसूदन ॥ ९  
 त्वत्प्रसादाद्धि गोविन्द वयं जेष्यामहे रिपून् ।  
 'यथा पुरा प्रसादात्ते दानवान्पाकशासनः ॥ १०  
 पृथिव्या विजयो वापि त्रैलोक्यविजयोऽपि वा ।  
 ध्रुवो हि तेषां वार्ष्णेय येषां तुष्टोऽसि मानद ॥ ११  
 न तेषां विद्यते पापं संग्रामे वा पराजयः ।  
 त्रिदशेश्वर नाथस्त्वं येषां तुष्टोऽसि माधव ॥ १२  
 त्वत्प्रसादाद्धृषीकेश शक्रः सुरगणेश्वरः ।  
 त्रैलोक्यविजयं श्रीमान्प्राप्तवान्नगमूर्धनि ॥ १३  
 तव चैव प्रसादेन त्रिदशास्त्रिदशेश्वराः ।  
 अमरत्वं गताः कृष्ण लोकांश्चाश्रुवतेऽक्षयान् ॥ १४  
 स्थितः सर्वात्मना नित्यं प्रियेषु च हितेषु च ।  
 त्वां चैवास्माभिराश्रित्य कृतः शस्त्रसमुद्यमः ।  
 सुरैरिवासुरवधे शक्रं शक्रानुजाहवे ॥ १५  
 असंभाव्यमिदं कर्म देवैरपि जनार्दन ।  
 त्वद्बुद्धिबलवीर्येण कृतवानेष फल्गुनः ॥ १६  
 बाल्यात्प्रभृति ते कृष्ण कर्माणि श्रुतवानहम् ।  
 अमानुषाणि दिव्यानि महान्ति च बहूनि च ।  
 तदैवाज्ञासिषं शत्रून्हतान्प्राप्तां च मेदिनीम् ॥ १७  
 त्वत्प्रसादसमुत्थेन विक्रमेणारिसूदन ।

गुप्तेन अर्जुनेनेति शेषः ॥ ८ ॥

द्रोण० ३२

शक्रानुजेति कृष्णं प्रति संबोधनम् ॥ १५ ॥



सुरेशत्वं गतः शक्रो हत्वा दैत्यान्सहस्रशः ॥ १८  
 त्वत्प्रसादाद्धृषीकेश जगत्स्थावरजङ्गमम् ।  
 स्ववर्त्मनि स्थितं वीर जपहोमेषु वर्तते ॥ १९  
 एकार्णवमिदं पूर्वं सर्वमासीत्तमोमयम् ।  
 त्वत्प्रसादान्माहाबाहो जगत्प्राप्तं नरोत्तम ॥ २०  
 स्रष्टारं सर्वलोकानां परमात्मानमव्ययम् ।  
 ये पश्यन्ति हृषीकेश न ते मुह्यन्ति कर्हिचित् ॥ २१  
 पुराणं परमं देवं देवदेवं सनातनम् ।  
 ये प्रपन्नाः सुरगुरुं न ते मुह्यन्ति कर्हिचित् ॥ २२  
 अनादिनिधनं देवं लोककर्तारमव्ययम् ।  
 ये भक्तास्त्वां हृषीकेश दुर्गाण्यतितरन्ति ते ॥ २३  
 परं पुराणं पुरुषं पराणां परमं च यत् ।  
 प्रपद्यतस्तत्परमं परा भूतिर्विधीयते ॥ २४  
 गायन्ति चतुरो वेदा यश्च वेदेषु गीयते ।  
 तं प्रपद्य महात्मानं भूतिमश्राम्यनुत्तमाम् ॥ २५  
 परमेश परेशेश तिर्यगीश नरेश्वर ।  
 सर्वेश्वरेश्वरेशेश नमस्ते पुरुषोत्तम ॥ २६  
 त्वमीशेशेश्वरेशान प्रभो वर्धस्व माधव ।  
 प्रभवाप्यय सर्वस्य सर्वात्मन्युत्तमोऽस्य ॥ २७  
 धनञ्जयसखा यश्च धनञ्जयहितश्च यः ।  
 धनञ्जयस्य गोप्ता तं प्रपद्य सुखमेधते ॥ २८  
 [मार्कण्डेयः पुराणर्विश्रितज्ञस्तवानघ ।  
 माहात्म्यमनुभावं च पुरा कीर्तितवान्मुनिः ॥ २९  
 असितो देवलश्चैव नारदश्च महातपाः ।  
 पितामहश्च मे व्यासस्त्वामाहुर्विधिमुत्तमम् ॥ ३०  
 त्वं तेजस्त्वं परं ब्रह्म त्वं सत्यं त्वं महत्तपः ।  
 त्वं श्रेयस्त्वं यश्चायं कारणं जगतस्तथा ॥ ३१  
 त्वया सृष्टमिदं सर्वं जगत्स्थावरजङ्गमम् ।  
 प्रलये समनुप्राप्ते त्वां वै निविशते पुनः ॥ ३२  
 अनादिनिधनं देवं विश्वस्येशं जगत्पते ।  
 धातारमजमव्यक्तमाहुर्वेदविदो जनाः ॥ ३३  
 भूतात्मानं महात्मानमनन्तं विश्वतोमुखम् ।

अपि देवा न जानन्ति गुह्यमाद्यं जगत्पतिम् ।  
 नारायणं परं देवं परमात्मानमीश्वरम् ॥ ३४  
 ज्ञानयोनिं हरिं विष्णुं मुमुक्षूणां परायणम् ।  
 परं पुराणं पुरुषं पुराणानां परं च यत् ॥ ३५  
 एवमादिगुणानां ते कर्मणां दिवि चेह च ।  
 अतीतभूतभव्यानां सङ्ख्याताऽत्र न विद्यते ॥ ३६  
 सर्वतो रक्षणीयाः स शक्रेणैव दिवौकसः ।  
 यैस्त्वं सर्वगुणोपेतः सुहृन् उपपादितः ॥ ३७  
 इत्येवं धर्मराजेन हरिरुक्तो महायशः ।  
 अनुरूपमिदं वाक्यं प्रत्युवाच जनार्दनः ॥ ३८  
 भवता तपसोग्रेण धर्मेण परमेण च ।  
 साधुत्वादार्जवाच्चैव हतः पापो जयद्रथः ॥ ३९  
 अयं च पुरुषव्याघ्र त्वदनुध्यानसंवृतः ।  
 हत्वा योधसहस्राणि न्यहञ्जिष्णुर्जयद्रथम् ॥ ४०  
 कृतित्वे बाहुवीर्ये च तथैवासंभ्रमेऽपि च ।  
 शीघ्रतामोघबुद्धित्वे नास्ति पार्थसमः कचित् ॥ ४१  
 तदयं भरतश्रेष्ठ भ्राता तेऽद्य यदर्जुनः ।  
 सैन्यक्षयं रणे कृत्वा सिन्धुराजशिरोऽहरत् ॥ ४२  
 ततो धर्मसुतो जिष्णुं परिष्वज्य विशांपते ।  
 प्रमृज्य वदनं तस्य पर्याश्रासयत प्रभुः ॥ ४३  
 अतीव सुमहत्कर्म कृतवानसि फल्गुन ।  
 असह्यं चाविषह्यं च देवैरपि सवासवैः ॥ ४४  
 दिष्ट्या निस्तीर्णभारोऽसि हतारिश्वासि शत्रुहन् ।  
 दिष्ट्या सत्या प्रतिज्ञेयं कृता हत्वा जयद्रथम् ॥ ४५  
 एवमुक्त्वा गुडाकेशं धर्मराजो महायशः ।  
 प्रस्पर्श पुण्यगन्धेन पृष्ठे हस्तेन पार्थिवः ॥ ४६  
 सञ्जय उवाच ।  
 एवमुक्तौ महात्मानावुभौ केशवपाण्डवौ ।  
 तावब्रूतां तदा कृष्णौ राजानं पृथिवीपतिम् ॥ ४७  
 तव कोपाग्निना दग्धः पापो राजञ्जयद्रथः ।  
 उत्तीर्णं चापि सुमहद्वार्ताराष्ट्रबलं रणे ॥ ४८

चतुरश्रत्वारः ॥ २५ ॥ त्वमिति । हेईशेश रुद्राद्याराध्य ।  
 ईश्वरा राजानस्तेषामपीशानो धर्मः । तदेतत्क्षेत्रस्य क्षेत्रं यद्धर्मं  
 इति श्रुतेस्तस्यापि प्रभो । धर्मस्य प्रभुरच्युत इति स्मृतेः ॥ २७ ॥

सखा वयस्यः । हितः प्रियकृत् । गोप्ता दुःखनिवारकः  
 ॥ २८ ॥ कुण्डलितः पाठः झ. पुस्तक एव दृश्यते ॥ २९ ॥  
 उत्तीर्णं लङ्घितम् ॥ ४८ ॥



युधिष्ठिर उवाच ।

हन्यन्ते निहताश्चैव विनङ्गयन्ति च केशव ।  
तव क्रोधहता ह्येते कौरवाः शत्रुसूदन ॥ ४९  
त्वां हि चक्षुर्हणं वीर कोपयित्वा सुयोधनः ।  
समित्रबन्धुः समरे प्राणांस्त्यक्ष्यति दुर्मतिः ॥ ५०  
तव क्रोधहतः पूर्वं देवैरपि सुदुर्जयः ।  
शरतल्पगतः शेते भीष्मः कुरुपितामहः ॥ ५१  
दुर्लभो विजयस्तेषां संग्रामे रिपुघातिनाम् ।  
याता मृत्युवशं ते वै येषां क्रुद्धोऽसि माधव ॥ ५२  
राज्यं प्राणाः श्रियः पुत्राः सौख्यानि विविधानि च  
अचिरात्तस्य नश्यन्ति येषां क्रुद्धोऽसि मानद ॥ ५३  
भगवानुवाच ।

विनष्टान्कौरवान्मन्ये सपुत्रपशुबान्धवान् ।  
राजधर्मपरे नित्यं त्वयि क्रुद्धे परंतप ॥ ५४  
सञ्जय उवाच ।  
ततो भीमो महाबाहुः सात्यकिश्च महारथः ।  
अभिवाद्य गुरुं ज्येष्ठं मार्गणैः क्षतविक्षतौ ।  
क्षितावास्तां महेष्वासौ पाञ्चाल्यपरिवारितौ ॥ ५५  
तौ दृष्ट्वा मुदितौ वीरौ प्राञ्जली चाग्रतः स्थितौ ।

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे पञ्चाशदधिकशततमोऽध्यायः ॥ १५० ॥

### एकपञ्चाशदधिकशततमोऽध्यायः ॥ १५१ ॥

सैन्धववधदुःखितेन दुर्योधनेन द्रोणमेत्य आत्मोपालम्भपूर्वकं परिशोचनम् ॥ १ ॥

सञ्जय उवाच ।

सैन्धवे निहते राजन्पुत्रस्तव सुयोधनः ।  
[अश्रुपूर्णमुखो दीनो निरुत्साहो द्विषज्जये ॥ १  
दुर्मना निःश्वसन्दुष्टो भयदंष्ट्र इवोरगः ।  
आगस्कृत्सर्वलोकस्य पुत्रस्तेऽर्तिं परामगात् ॥ २  
दृष्ट्वा तत्कदनं घोरं स्वबलस्य कृतं महत् ।  
जिष्णुना भीमसेनेन सात्वतेन च संयुगे ॥ ३  
स विवर्णः कृशो दीनो बाष्पविभुतलोचनः ।]

चक्षुर्हणं क्रोधदृष्टिमात्रेण हन्तारम् ॥ ५० ॥ पञ्चाशदधिकशततमोऽध्यायः ॥ ५० ॥

अभ्यनन्दत कौन्तेयस्तावुभौ भीमसात्यकी ॥ ५६  
दिष्ट्वा पश्यामि वां शूरौ विमुक्तौ सैन्यसागरात् ।  
द्रोणग्राहदुराधर्षाद्वादिक्यमकरालयात् ॥ ५७  
दिष्ट्वा विनिर्जिताः सङ्क्षेपे पृथिव्यां सर्वपार्थिवाः ।  
युवां विजयिनौ चापि दिष्ट्वा पश्यामि संयुगे ॥ ५८  
दिष्ट्वा द्रोणो जितः सङ्क्षेपे हार्दिक्यश्च महाबलः ।  
दिष्ट्वा विकर्णिभिः कर्णो रणे नीतः पराभवम् ॥ ५९  
विमुखश्च कृतः शल्यो युवाभ्यां पुरुषर्षभौ ।  
दिष्ट्वा युवां कुशलिनौ संग्रामात्पुनरागतौ ।  
पश्यामि रथिनां श्रेष्ठान्भौ युद्धविशारदौ ॥ ६०  
मम वाक्यकरौ वीरौ मम गौरवयन्त्रितौ ।  
सैन्यार्णवं समुत्तीर्णौ दिष्ट्वा पश्यामि वामहम् ॥ ६१  
समरश्लाघिनौ वीरौ समरेष्वपराजितौ ।  
मम वाक्यसमौ चैव दिष्ट्वा पश्यामि वामहम् ॥ ६२  
इत्युक्त्वा पाण्डवो राजन्युयुधानवृकोदरौ ।  
सखजे पुरुषव्याघ्रौ हर्षाद्वाष्पं मुमोच ह ॥ ६३  
ततः प्रमुदितं सर्वं बलमासीद्विशंपते ।  
पाण्डवानां रणे हृष्टं युद्धाय तु मनो दधे ॥ ६४

अमन्यतार्जुनसमो न योद्धा भुवि विद्यते ॥ ४  
न द्रोणो न च राधेयो नाश्वत्थामा कृपो न च ।  
पार्थस्य संमुखे स्थातुं पर्याप्ता इति मारिष ॥ ५  
निर्जित्य हि रणे पार्थः सर्वान्मम महारथान् ।  
अवधीत्सैन्धवं सङ्क्षेपे न च कश्चिदवारयत् ॥ ६  
सर्वथा हतमेवेदं कौरवाणां महद्बलम् ।  
न ह्यस्य विद्यते त्राता साक्षादपि पुरंदरः ॥ ७  
यमुपाश्रित्य संग्रामे कृतः शस्त्रसमुद्यमः ।

आर्तिमिति च्छेदः ॥ २ ॥



स कर्णो निर्जितः सङ्ख्ये हतश्चैव जयद्रथः ॥ ८  
 'पुरुषाणि सभामध्ये प्रोक्तवान्यो हि पाण्डवान् ।  
 स कर्णो निर्जितः सङ्ख्ये सैन्धवश्च निपातितः ॥ ९  
 यस्य वीर्यं समाश्रित्य शमं याचन्तमच्युतम् ।  
 तृणवत्तमहं मन्ये स कर्णो निर्जितो युधि ॥ १०  
 एवं क्लान्तमना राजन्नुपायाद्द्रोणमीक्षितुम् ।  
 आगस्कृत्सर्वलोकस्य पुत्रस्ते भरतर्षभ ॥ ११  
 ततस्तत्सर्वमाचख्यौ कुरूणां वैशसं महत् ।  
 परान्विजयतश्चापि धार्तराष्ट्राभिमज्जतः ॥ १२  
 दुर्योधन उवाच ।  
 पश्य मूर्धाभिषिक्तानामाचार्य कदनं महत् ।  
 कृत्वा प्रमुखतः शूरं भीष्मं मम पितामहम् ॥ १३  
 तं निहत्य प्रलुब्धोऽयं शिखण्डी पूर्णमानसः ।  
 पाञ्चाल्यैः सहितः सर्वैः सेनाग्रमभिवर्तते ॥ १४  
 अपरश्चापि दुर्धर्षः शिष्यस्ते सव्यसाचिना ।  
 अक्षौहिणीः सप्त हत्वा हतो राजा जयद्रथः ॥ १५  
 अस्मद्विजयकामानां सुहृदामुपकारिणाम् ।  
 गन्ताऽस्मि कथमानृण्यं गतानां यमसादनम् ॥ १६  
 ये मदर्थं परीप्सन्ते वसुधां वसुधाधिपाः ।  
 ते हित्वा वसुधैश्चर्यं वसुधामधिशेरते ॥ १७  
 सोऽहं कापुरुषः कृत्वा मित्राणां क्षयमीदृशम् ।  
 अश्वमेधसहस्रेण पावितुं न समुत्सहे ॥ १८  
 मम लुब्धस्य पापस्य तथा धर्मापचायिनः ।  
 व्यायामेन जिगीषन्तः प्राप्ता वैवस्वतक्षयम् ॥ १९  
 कथं पतितवृत्तस्य पृथिवी सुहृदां द्रुहः ।  
 विवरं नाशकहातुं मम पार्थिवसंसदि ॥ २०  
 योऽहं रुधिरसिक्ताङ्गं राज्ञां मध्ये पितामहम् ।  
 शयानं नाशकं त्रातुं भीष्ममायोधने हतम् ॥ २१  
 तं मामनार्यपुरुषं मित्रद्रुहमधार्मिकम् ।  
 किं वक्ष्यति हि दुर्धर्षः समेत्य परलोकजित् ॥ २२  
 जलसन्धं महेष्वासं पश्य सात्यकिना हतम् ।

मदर्थमुद्यतं शूरं प्राणांस्त्यक्त्वा महारथम् ॥ २३  
 काम्भोजं निहतं दृष्ट्वा तथालम्बुसमेव च ।  
 अन्यान्बहूँश्च सुहृदो जीवितार्थोऽद्य को मम ॥ २४  
 व्यायच्छन्तो हताः शूरा मदर्थे ये पराङ्मुखाः ।  
 यतमानाः परं शक्त्या विजेतुमहितान्मम ॥ २५  
 तेषां गत्वाऽहमानृण्यमद्य शक्त्या परंतप ।  
 तर्पयिष्यामि तानेव जलेन यमुनामनु ॥ २६  
 सत्यं ते प्रतिजानामि सर्वशस्त्रभृतां वर ।  
 इष्टापूर्तेन च शपे वीर्येण च सुतैरपि ॥ २७  
 निहत्य तान्रणे सर्वान्पाञ्चालान्पाण्डवैः सह ।  
 शान्तिं लब्धाऽस्मि तेषां वारणे गन्ता सलोकताम्  
 सोऽहं तत्र गमिष्यामि यत्र ते पुरुषर्षभाः ।  
 हता मदर्थे संग्रामे युध्यमानाः किरीटिना ॥ २९  
 न हीदानीं सहाया मे परीप्सन्त्यनुपस्कृताः ।  
 श्रेयो हि पाण्डून्मन्यन्ते न तथास्मान्महाभुज ॥ ३०  
 स्वयं हि मृत्युर्विहितः सत्यसन्धेन संयुगे ।  
 भवानुपेक्षां कुरुते शिष्यत्वादर्जुनस्य हि ॥ ३१  
 अतो विनिहताः सर्वे येऽस्मज्जयचिकीर्षवः ।  
 कर्णमेव तु पश्यामि संप्रत्यस्मज्जयैषिणम् ॥ ३२  
 यो हि मित्रमविज्ञाय याथातथ्येन मन्दधीः ।  
 मित्रार्थे योजयत्येनं तस्य सोऽर्थोऽवसीदति ॥ ३३  
 तादृग्रूपं कृतमिदं मम कार्यं सुहृत्तमैः ।  
 मोहालुब्धस्य पापस्य जिह्वस्य धनमीहतः ॥ ३४  
 यौ मे युद्धस्य कृत्यस्य जिह्वाचारैः समीयतुः ।  
 हतो जयद्रथश्चैव सौमदत्तिश्च वीर्यवान् ।  
 अभीषाहाः शूरसेनाः शिबयोऽथ वसातयः ॥ ३५  
 सोऽहमद्य गमिष्यामि यत्र ते पुरुषर्षभाः ।  
 हता मदर्थे संग्रामे युध्यमानाः किरीटिना ॥ ३६  
 न हि मे जीवितेनार्थस्तानृते पुरुषर्षभान् ।  
 आचार्यः पाण्डुपुत्राणामनुजानातु नो भवान् ॥ ३७

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे एकपञ्चाशदधिकशततमोऽध्यायः ॥ १५१ ॥



## द्विपञ्चाशदधिकशततमोऽध्यायः ॥ १५२ ॥

द्रोणेन सोपालम्भं दुर्योधनाश्वसनपूर्वकं रणाय निर्याणम् ॥ १ ॥

धृतराष्ट्र उवाच ।

सिन्धुराजे हते तात समरे सव्यसाचिना ।  
तथैव भूरिश्रवसि किमासीदो मनस्तदा ॥ १दुर्योधनेन च द्रोणस्तथोक्तः कुरुसंसदि ।  
किमुक्तवान्परं तस्मात्तन्ममाचक्ष्व सञ्जय ॥ २

सञ्जय उवाच ।

निष्ठानको महानासीत्सैन्यानां तव भारत ।  
सैन्धवं निहतं दृष्ट्वा भूरिश्रवसमेव च ॥ ३मन्त्रितं तव पुत्रस्य ते सर्वमवमेनिरे ।  
येन मन्त्रेण निहताः शतशः क्षत्रियर्षभाः ॥ ४द्रोणस्तु तद्वचः श्रुत्वा पुत्रस्य तव दुर्मनाः ।  
मुहूर्तमिव च ध्यात्वा भृशमार्तोऽभ्यभाषत ॥ ५

द्रोण उवाच ।

दुर्योधन किमेवं मां वाक्शरैरुपकृन्तसि ।  
अजय्यं सततं सङ्ख्ये ब्रुवाणं सव्यसाचिनम् ॥ ६एतेनैवार्जुनं ज्ञातुमलं कौरव संयुगे ।  
यच्छिखण्ड्यवधीर्झीष्मं पाल्यमानः किरीटिना ॥ ७अवध्यं निहतं दृष्ट्वा संयुगे देवदानवैः ।  
तदैवाज्ञासिषमहं नेयमस्तीति भारती ॥ ८यं पुंसां त्रिषु लोकेषु सर्वशूरममंस हि ।  
तस्मिन्निपतिते भीष्मे कं शेषं पर्युपासहे ॥ ९यान्स तान्ग्लहते तात शकुनिः कुरुसंसदि ।  
अक्षान्न तेऽक्षा निशिता बाणास्ते शत्रुतापनाः ।‘अक्षास्तु मन्यसे बाणांल्लोभमानाञ्छिताञ्शरान्’  
त एते घ्नन्ति नस्तात विशिखाः पार्थचोदिताः ।

तांस्तदाऽऽख्यायमानस्त्वं विदुरेण न बुद्धवान् ११

यास्ता विलपतश्चापि विदुरस्य महात्मनः ।

धीरस्य वाचो नाश्रौषीः क्षेमाय वदतः शिवाः १२  
तदिदं वर्तते घोरमागतं वैशंसं महत् ।तस्यावमानाद्वाक्यस्य दुःशासनकृतेन च ॥ १३  
योऽवमन्य वचः पथ्यं सुहृदामाप्तकारिणाम् ।स्वमतं कुरुते मूढः स शोच्यो नचिरादिव ॥ १४  
यच्च नः प्रेक्षमाणानां कृष्णामानाय्य तत्सभाम् ।अनर्हन्तीं कुले जातां सर्वधर्मानुचारिणीम् ॥ १५  
तस्याधर्मस्य गान्धारे फलं प्राप्तमिदं महत् ।नोचेत्पापं परे लोके त्वमृच्छेथास्ततोऽधिकम् ॥ १६  
यच्च तान्पाण्डवान्धूते विषमेण विजित्य ह ।प्रात्राजयस्तदाऽरण्ये रौरवाजिनवाससः ॥ १७  
पुत्राणामिव चैतेषां धर्ममाचरतां सदा ।द्रुह्येत्को नु नरो लोके मदन्यो ब्राह्मणश्रुवः ॥ १८  
पाण्डवानामयं कोपस्त्वया शकुनिना सह ।आहृतो धृतराष्ट्रस्य संमते कुरु संसदि ॥ १९  
दुःशासनेन संयुक्तः कर्णेन परिवर्धितः ।क्षत्तुर्वाक्यमनादृत्य तयाऽभ्यस्तः पुनः पुनः ॥ २०  
‘स हि नः क्रोधवृक्षश्च कृतमूलो महात्मनाम् ।तस्य पुष्पफले राजनुपभुङ्क्ष्व महाबल ॥’ २१  
यत्ताः सर्वे पराभूताः पर्यवारयतार्जुनम् ।सिन्धुराजानमाश्रित्य स वो मध्ये कथं हतः ॥ २२  
कथं त्वयि च कर्णे च कृपे शल्ये च जीवति ।अश्वत्थाम्नि च कौरव्य निधनं सैन्धवोऽगमत् ॥ २३  
युध्यन्तः सर्वराजानस्तेजस्विन उपासते ।

सिन्धुराजं परिव्रातुं स वो मध्ये कथं हतः ॥ २४

निष्ठानकः सव्यथः शब्दः ॥ ३ ॥ इयं सेना नास्तीत्यस्य नष्टेत्यर्थः ॥ ८ ॥ ग्लहते पातयति ॥ १० ॥ नोचेदिति । परे-लोकेऽधिकः पापिनां क्लेश इहल्लयेनैव भोगेन निस्तार इति भावः ॥ नेह चेत्परलोके यत्पापमिच्छेत्ततोऽधिकम् इति क. पाठः । न भवेत्परलोके यत्तत्तमिच्छेत्ततोऽधिकम् । इति ख. पाठः । नोचेत्पापं परं लोके त्वं मन्येथास्ततोऽधिकम् इति ड. पाठः । नेह वै परलोकाय पापमिच्छेत पार्थिवः इति ट. ड. पाठः

॥ १६ ॥ अभ्यस्त आवर्तितः ॥ २० ॥ यस्तु शर्वाद्वरं लब्ध्वा पर्यवारयदर्जुनम् । सिन्धुराजः समाश्रित्य स वो मध्ये कथं हतः इति क. ख. पाठः । यत्ताः सर्वे पुरा भूत्वा अर्जुनं पर्यवारयन् । सिन्धुराजः समाश्रित्य स वो मध्ये कथं हतः इति ट. पाठः । यत्तत्सर्वे परं भूत्वा पर्यवारयतार्जुनम् । सिन्धुराजानमाश्रित्य स वो मध्ये कथं हतः इति ड. पाठः । यत्तत्सर्वे पराभूय पर्यवारयतार्जुनिम् । सिन्धुराजानमाश्रित्य स वो



मय्येव हि विशेषेण तथा दुर्योधन त्वयि ।  
 आशंसत परित्राणमर्जुनात्स महीपतिः ॥ २५  
 ततस्तस्मिन्परित्राणमलब्धवति फल्गुनात् ।  
 न किञ्चिदनुपश्यामि जीवितस्थानमात्मनः ॥ २६  
 मज्जन्तमिव चात्मानं धृष्टद्युम्नस्य संयुगे ।  
 पश्याम्यहत्वा पाञ्चालान्सह तेन शिखण्डिना २७  
 तन्मां किमभितप्यन्तं वाक्शरैरेव कृन्तसि ।  
 अशक्तः सिन्धुराजस्य भूत्वा त्राणाय भारत ॥ २८  
 सौवर्णं सत्यसन्धस्य ध्वजमक्लिष्टकर्मणः ।  
 अपश्यन्युधि भीष्मस्य कथमाशंससे जयम् ॥ २९  
 मध्ये महारथानां च यत्राहन्यत सैन्धवः ।  
 हतो भूरिश्रवाश्चैव किं शेषं तत्र मन्यसे ॥ ३०  
 कृप एव च दुर्धर्षो यदि जीवति पार्थिव ।  
 यो नागात्सिन्धुराजस्य वर्त्म तं पूजयाम्यहम् ॥ ३१  
 यत्रापश्यं हतं भीष्मं पश्यतस्तेऽनुजस्य वै ।  
 दुःशासनस्य कौरव्य कुर्वाणं कर्म दुष्करम् ॥ ३२  
 अवध्यकल्पं संग्रामे देवैरपि सवासवैः ।  
 न ते वसुंधराऽस्तीति तदाहं चिन्तये नृप ॥ ३३

इमानि पाण्डवानां च सृञ्जयानां च भारत ।  
 अनीकान्याद्रवन्ते मां सहितान्यद्य भारत ॥ ३४  
 नाहत्वा सर्वपाञ्चलान्कवचस्य विमोक्षणम् ।  
 कर्ताऽस्मि समरे कर्म धार्तराष्ट्र हितं तव ॥ ३५  
 राजन्ब्रूयाः सुतं मे त्वमश्वत्थामानमाहवे ।  
 न सोमकाः प्रमोक्तव्या जीवितं परिरक्षता ॥ ३६  
 यच्च पित्राऽनुशिष्टोऽसि तद्वचः परिपालय ।  
 आनृशंस्ये दमे सत्ये चार्जवे च स्थिरो भव ॥ ३७  
 धर्मार्थकामकुशलो धर्मार्थावप्यपीडयन् ।  
 धर्मप्रधानकार्याणि कुर्याश्चेति पुनःपुनः ॥ ३८  
 चक्षुर्मनोभ्यां संतोष्या विप्राः पूज्याश्च शक्तितः ।  
 न चैषां विप्रियं कार्यं ते हि वह्निशिखोपमाः ॥ ३९  
 एष त्वहमनीकानि प्रविशाम्यरिसूदन ।  
 रणाय महते राजस्त्वया वाक्शरपीडितः ॥ ४०  
 त्वं च दुर्योधन बलं यदि शक्तोऽसि पालय ।  
 रात्रावपि च योद्धव्याः संरब्धाः कुरुसृञ्जयाः ॥ ४१  
 एवमुक्त्वा ततः प्रायाद्रोणः पाण्डवसृञ्जयान् ।  
 मुष्णन्क्षत्रियतेजांसि नक्षत्राणामिवांशुमान् ॥ ४२

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे द्विपञ्चाशदधिकशततमोऽध्यायः ॥ १५२ ॥

### त्रिपञ्चाशदधिकशततमोऽध्यायः ॥ १५३ ॥

दुर्योधनेन कर्णप्रति जयद्रथवधे द्रोणस्य पार्थपक्षपातादौदासीन्यस्य हेतुत्वेऽभिहिते कर्णेन तन्निराकरणपूर्वकं दैवस्यैव तत्र हेतुत्वकथनम् ॥ १ ॥ रात्रियुद्धारम्भः ॥ २ ॥

सृञ्जय उवाच ।

ततो दुर्योधनो राजा द्रोणेनैवं प्रचोदितः ।  
 अमर्षवशमापन्नो युद्ध्यैव मनो दधे ।  
 अब्रवीच्च तदा कर्णं पुत्रो दुर्योधनस्तव ॥ १  
 पश्य कृष्णसहायेन पाण्डवेन किरीटिना ।  
 आचार्यविहितं व्यूहं भित्त्वा देवैः सुदुर्भेदम् ॥ २  
 तव व्यायच्छमानस्य द्रोणस्य च महात्मनः ।  
 मिषतां योधमुख्यानां सैन्धवो विनिपातितः ॥ ३  
 पश्य राधेय पृथ्वीशाः पृथिव्यां प्रवरा युधि ।

पार्थेनैकेन निहताः सिंहेनेवेतरे मृगाः ॥ ४  
 मम व्यायच्छमानस्य समरे शत्रुसूदन ।  
 अल्पावशेषं सैन्यं मे कृतं शक्रात्मजेन ह ॥ ५  
 कथं वै युध्यमानस्य द्रोणस्य युधि फल्गुनः ।  
 भिन्धात्सुदुर्भेदं व्यूहं यतमानोऽपि संयुगे ॥ ६  
 प्रतिज्ञाया गतः पारं हत्वा सैन्धवमर्जुनः ॥ ७  
 पश्य राधेय पृथ्वीशान्पृथिव्यां पातितान्बहून् ।  
 पार्थेन निहतान्सङ्ख्ये महेन्द्रोपमविक्रमान् ॥ ८  
 अनिच्छतः कथं वीर द्रोणस्य युधि पाण्डवः ।

मध्ये कथं हतः इति ड. पाठः ॥ २२ ॥ पश्याम्यहं वै पाञ्चालान्सह तेन शिखण्डिना इति क. ट. ड. पाठः । धृष्टद्युम्नस्य

किल्बिषे इति झ. पाठः ॥ २७ ॥ द्विपञ्चाशदधिकशततमोऽध्यायः ॥ १५२ ॥



भिन्धात्सुदुर्मिदं व्यूहं यतमानस्य शुष्मिणः ॥ ९  
 दयितः फल्गुनो नित्यमाचार्यस्य महात्मनः ।  
 ततोऽस्य दत्तवान्द्वारमयुद्धेनैव शत्रुहन् ॥ १०  
 अभयं सिन्धुराजाय दत्त्वा द्रोणः परंतपः ।  
 प्रादात्किरीटिने द्वारं पश्यन्निर्गुणतां मयि ॥ ११  
 यद्यदास्यदनुज्ञां वै पूर्वमेव गृहान्प्रति ।  
 प्रस्थातुं सिन्धुराजस्य न भवेज्जीवितक्षयः ॥ १२  
 जयद्रथो जीवितार्थी गच्छमानो गृहान्प्रति ।  
 मयाऽनार्येण संरुद्धो द्रोणात्प्राप्याभयं रणे ॥ १३  
 'रक्षामि सैन्धवं युद्धे नैनं प्राप्स्यति फल्गुनः ।  
 मम सैन्यविनाशाय रुद्धो विप्रेण सैन्धवः ॥ १४  
 तस्य मे मन्दभाग्यस्य यतमानस्य संयुगे ।  
 हतानि सर्वसैन्यानि हतो राजा जयद्रथः ॥ १५  
 पश्य योधवरान्कर्णं शतशोऽथ सहस्रशः ।  
 पार्थनामाङ्कितैर्बाणैः सर्वे नीता यमक्षयम् ॥ १६  
 कथमेकरथेनाजौ बहूनां नः प्रपश्यताम् ।  
 विपन्नः सैन्धवो राजा योधाश्चैव सहस्रशः ॥ १७  
 अद्य मे भ्रातरः क्षीणाश्चित्रसेनादयो रणे ।  
 भीमसेनं समासाद्य पश्यतां नो दुरात्मनाम् ॥ १८  
 कर्ण उवाच ।  
 आचार्य मा विगर्हस्व शक्त्याऽसौ युध्यते द्विजः ।  
 यथाबलं यथोत्साहं त्यक्त्वा जीवितमात्मनः ॥ १९  
 यद्येनं समतिक्रम्य प्रविष्टः श्वेतवाहनः ।  
 नात्र सूक्ष्मोऽपि दोषः स्यादाचार्यस्य कथंचन ॥ २०  
 कृती दक्षो युवा शूरः कृतास्त्रो लघुविक्रमः ।  
 दिव्यास्त्रयुक्तमास्थाय रथं वानरलक्षणम् ॥ २१  
 कृष्णेन च गृहीताश्चमभेद्यकवचावृतः ।  
 गाण्डीवमजरं दिव्यं धनुरादाय वीर्यवान् ॥ २२  
 प्रवर्षन्निशितान्बाणान्बाहुद्रविणदर्पितः ।  
 यदर्जुनोऽभ्ययाद्रोणमुपपन्नं हि तस्य तत् ॥ २३  
 आचार्यः स्थविरो राजञ्शीघ्रयाने तथाऽक्षमः ।

यद्यदास्यत् दद्याच्चेदित्यर्थः । सिन्धुराजस्य नाभविध्यजनक्षय  
 इति झ. पाठः ॥ १२ ॥ अन्यथाभावः पराजयो दैवादिष्टः ।  
 नतु द्रोणापराधज इति भावः ॥ दैवदृष्ट्याऽन्यथाभावो न मन्यु-  
 विद्यते क्वचित् इति क. पाठः । दैवदिष्ट्यान्यथाभावो न मन्यु-

बाहुव्यायामचेष्टायामशक्तस्तु नराधिप ॥ २४  
 तेनैवमभ्यतिक्रान्तः श्वेताश्वः कृष्णसारथिः ।  
 तस्य दोषं न पश्यामि द्रोणस्यानेन हेतुना ॥ २५  
 अजग्रान्पाण्डवान्मन्ये द्रोणेनास्त्रविदा मृधे ।  
 तथा ह्येनमतिक्रम्य प्रविष्टः श्वेतवाहनः ॥ २६  
 सततं चेष्टमानानां निकृत्या विक्रमेण च ।  
 दैवादिष्टोऽन्यथाभावो न मन्ये विद्यते क्वचित् ॥ २७  
 यतो नो युध्यमानानां परं शक्त्या सुयोधन ।  
 सैन्धवो निहतो युद्धे दैवमत्र परं स्मृतम् ॥ २८  
 परं यत्नं कुर्वतां च त्वया सार्धं रणाजिरे ।  
 हत्वाऽस्माकं पौरुषं वै दैवं पश्चात्करोति नः ॥ २९  
 दैवोपसृष्टपुरुषो यत्कर्म कुरुते क्वचित् ।  
 कृतं कृतं हि तत्तस्य दैवेन विनिपात्यते ॥ ३०  
 यत्कर्तव्यं मनुष्येण व्यवसायवता सदा ।  
 तत्कार्यमविशङ्केन सिद्धिर्दैवे प्रतिष्ठिता ॥ ३१  
 निकृत्या वञ्चिताः पार्था विषयोगैश्च भारत ।  
 दग्धा जतुगृहे चापि द्यूतेन च पराजिताः ॥ ३२  
 राजनीतिं समाश्रित्य ग्रहिताश्चैव काननम् ।  
 यत्नेन च कृतं तत्तदैवेन विनिपातितम् ॥ ३३  
 युध्यस्व यत्नमास्थाय दैवं कृत्वा निरर्थकम् ।  
 यततस्तव तेषां च दैवं मार्गेण यास्यति ॥ ३४  
 न तेषां मतिपूर्वं हि सुकृतं दृश्यते क्वचित् ।  
 दुष्कृतं तव वा वीर बुद्ध्या हीनं कुरुद्रह ॥ ३५  
 दैवं प्रमाणं सर्वस्य सुकृतस्येतरस्य वा ।  
 अनन्यकर्म दैवं हि जागर्ति स्वपतामपि ।  
 'तेन युक्तो हि पुरुषः कार्याकार्ये नियुज्यते ॥ ३६  
 बहूनि तव सैन्यानि योधाश्च बहवस्तव ।  
 न तथा पाण्डुपुत्राणामेवं युद्धमवर्तत ॥ ३७  
 तैरल्पैर्बहवो यूयं क्षयं नीताः प्रहारिणः ।  
 शङ्के दैवस्य तत्कर्म पौरुषं येन नाशितम् ॥ ३८

विद्यते क्वचित् इति ख. पाठः ॥ २७ ॥ दैवोपसृष्टो दुर्दैवग्रस्तः  
 ॥ ३० ॥ तेषां जयहेतुः सुकृतं तव वा पराजयहेतुः दुष्कृतं  
 नास्तीत्याह । न तेषामिति ॥ ३५ ॥ त्रिपञ्चाशदधिकशततमो-  
 अध्यायः ॥ १५ ॥



सञ्जय उवाच ।

एवं संभाषमाणानां बहु तत्तज्जनाधिप ।

पाण्डवानामनीकानि समदृश्यन्त संयुगे ॥ ३९

॥ इति श्रीमन्महाभारते द्रोणपर्वणि जयद्रथवधपर्वणि चतुर्दशदिवसयुद्धे त्रिपञ्चाशदधिकशततमोऽध्यायः ॥ १५३ ॥

समाप्तं च जयद्रथवधपर्व ।

( अथ घटोत्कचवधपर्व ॥ ६ ॥ )

चतुःपञ्चाशदधिकशततमोऽध्यायः ॥ १५४ ॥

युधिष्ठिरेण दुर्योधनपराजयः ॥ १ ॥

सञ्जय उवाच ।

तदुदीर्णं रथाश्रौघं बलं तव जनाधिप ।

पाण्डुसेनामतिक्रम्य योधयामास सर्वतः ॥ १

पाञ्चालाः कुरवश्चैव योधयन्तः परस्परम् ।

यमराष्ट्राय महते परलोकाय दीक्षिताः ॥ २

शूराः शूरैः समागम्य शरतोमरशक्तिभिः ।

विष्यधुः समरेऽन्योन्यं निन्युश्चैव यमक्षयम् ॥ ३

रथिनां रथिभिः सार्धं रुधिरस्रावदारुणम् ।

प्रावर्तत महद्युद्धं निघ्नतामितरेतरम् ॥ ४

वारणाश्च महाराज समासाद्य परस्परम् ।

विषाणैर्दारयामासुः सुसंकुद्धा मदोत्कटाः ॥ ५

हयारोहान्हयारोहाः प्रासशक्तिपरश्वथैः ।

विभिदुस्तुमुले युद्धे प्रार्थयन्तो महद्यशः ॥ ६

पत्तयश्च महाबाहो शतशः शस्त्रपाणयः ।

अन्योन्यमार्दयन् राजन्नित्यं यत्ताः पराक्रमे ॥ ७

गोत्राणां नामधेयानां कुलानां चैव मारिष ।

श्रवणाद्धि विजानीमः पाञ्चालान्कुरुभिः सह ॥ ८

तेऽन्योन्यं समरे योधाः शरशक्तिपरश्वथैः ।

प्रैषयन्परलोकाय विचरन्तो ह्यभीतवत् ॥ ९

शरैर्दश दिशो राजंस्तेषां मुक्तैः सहस्रशः ।

न भ्राजन्ते यथा पूर्वं भास्करस्य च नाशनात् ॥ १०

तथा प्रयुध्यमानेषु पाण्डवेषु भारत ।

ततः प्रववृते युद्धं व्यतिषत्तरथद्विपम् ।

तावकानां परैः सार्धं राजन्दुर्मन्त्रिते तव ॥ ४०

दुर्योधनो महाराज व्यवगाहत तद्वलम् ॥ ११

सैन्धवस्य वधेनैव भृशं दुःखसमन्वितः ।

मर्तव्यमिति संचिन्त्य प्राविशच्च द्विषद्वलम् ॥ १२

नादयन् रथघोषेण कम्पयन्निव मेदिनीम् ।

अभ्यवर्तत पुत्रस्ते पाण्डवानामनीकिनीम् ॥ १३

स सन्निपातस्तुमुलस्तस्य तेषां च भारत ।

अभवत्सर्वसैन्यानामभावकरणो महान् ॥ १४

‘धृतराष्ट्र उवाच ।

तथा हतेषु सैन्येषु तथा कृच्छ्रगतः स्वयम् ।

कच्चिदुर्योधनः सूत नाकार्षीत्पृष्ठतो रणम् ॥ १५

एकस्य च बहूनां च संनिपातो महानभूत् ।

विशेषतो हि नृपतेर्विषमं प्रतिभाति मे ॥ १६

सोऽत्यन्तसुखसंवृद्धो रक्ष्यो लोकस्य चेश्वरः ।

एको बहून्समासाद्य कच्चिन्नासीत्पराङ्मुखः ॥ १७

द्रोणः कर्णः कृपश्चैव कृतवर्मा च सात्वतः ।

नावारयन्कथं युद्धे राजानं राज्यकाङ्क्षिणः ॥ १८

सर्वोपायैर्हि युद्धेषु रक्षितव्यो महीपतिः ।

एषा नीतिः परा युद्धे दृष्टा तत्र मनीषिभिः ॥ १९

प्रविष्टे वै मम सुते परेषां वै महद्वलम् ।

मामका रथिनां श्रेष्ठाः किमकुर्वत सञ्जय ॥ २०

सञ्जय उवाच ।

राजन्सङ्ग्राममाश्चर्यं पुत्रस्य तव भारत ।

गोत्रं पित्रादि नाम शैनेय सात्यके इत्यादि । कुलं पाण्डव-

पाञ्चाल्येत्यादि ॥ ८ ॥



एकस्य च बहूनां च शृणु मे ब्रुवतो ध्रुवम् ॥ २१  
 द्रोणेन वार्यमाणोऽसौ कर्णेन च कृपेण च ।  
 प्राविशत्पाण्डवीं सेनां मकरः सागरं यथा ॥ २२  
 किरन्निपुसहस्राणि तत्रतत्र तथातथा ।  
 पाञ्चालान्पाण्डवांश्चैव विव्याध निशितैः शरैः २३  
 यथोदयगतः सूर्यो रश्मिभिर्नाशयेत्तमः ।  
 तथा पुत्रस्तव बलं नाशयत्तन्महाबलः ॥ २४  
 यथा मध्यंदिने सूर्यं प्रतपन्तं गमस्तिभिः ।  
 तथा तव सुतं मध्ये प्रतपन्तं शरार्चिभिः ।  
 न शेकुर्भारतं युद्धे पाण्डवाः समुदीक्षितुम् ॥ २५  
 पलायनकृतोत्साहा निरुत्साहा द्विषज्जये ।  
 पर्यधावन्त पाञ्चाला वध्यमाना महात्मना ॥ २६  
 रुक्मपुङ्खैः प्रसन्नाग्रैस्तव पुत्रेण धन्विना ।  
 अर्घ्यमानाः शरैस्तूर्णं न्यपतन्पाण्डुसैनिकाः ॥ २७  
 'व्यद्रवंश्च भयाद्योधा दृष्ट्वा तं परमाहवे ।  
 व्यात्ताननमिव प्राप्तमन्तकं प्राणहारिणम् ॥ २८  
 न तादृशं रणे कर्म कृतवन्तस्तु तावकाः ।  
 यादृशं कृतवान्राजा पुत्रस्तव विशांपते ॥ २९  
 पुत्रेण तव सा सेना पाण्डवी मथिता रणे ।  
 नलिनी द्विरदेनेव समन्तात्फुल्लपङ्कजा ॥ ३०  
 क्षीणतोयानिलार्काभ्यां हतत्विडिव पद्मिनी ।  
 बभूव पाण्डवी सेना तव पुत्रस्य तेजसा ॥ ३१  
 पाण्डुसेनां हतां दृष्ट्वा तव पुत्रेण भारत ।  
 भीमसेनपुरोगास्तु पाञ्चालाः समुपाद्रवन् ॥ ३२  
 स भीमसेनं दशभिर्माद्रीपुत्रौ त्रिभिस्त्रिभिः ।  
 विराटद्रुपदौ षड्भिः शतेन च शिखण्डिनम् ॥ ३३  
 धृष्टद्युम्नं च सप्तत्या धर्मपुत्रं च सप्तभिः ।  
 केकयांश्चैव चेदींश्च बहुभिर्निशितैः शरैः ॥ ३४  
 सात्वतं पञ्चभिर्विद्ध्वा द्रौपदेयांस्त्रिभिस्त्रिभिः ।  
 घटोत्कचं च समरे विद्ध्वा सिंह इवानदत् ॥ ३५  
 शतशश्चापरान्योधान्सद्विपांश्च महारणे ।  
 शरैरवचकर्तोऽग्रैः क्रुद्धोऽन्तक इव प्रजाः ॥ ३६  
 सा तेन पाण्डवी सेना वध्यमाना शिलीमुखैः ।

तव पुत्रेण संग्रामे विदुद्राव नराधिप ॥ ३७  
 तं तपन्तमिवादित्यं कुरुराजं महाहवे ।  
 नाशकन्वीक्षितुं राजन्पाण्डुपुत्रस्य सैनिकाः ॥ ३८  
 ततो युधिष्ठिरो राजा कुपितो राजसत्तम ।  
 अभ्यधावत्कुरुपतिं तव पुत्रं जिघांसया ॥ ३९  
 तावुभौ युधि कौरव्यौ समीयतुररिन्दमौ ।  
 स्वार्थहेतोः पराक्रान्तौ दुर्योधनयुधिष्ठिरौ ॥ ४०  
 ततो दुर्योधनः क्रुद्धः शरैः सन्नतपर्वभिः ।  
 विव्याध दशभिस्तूर्णं ध्वजं चिच्छेद चेषुणा ॥ ४१  
 इन्द्रसेनं त्रिभिश्चैव ललाटे जघ्निवानृप ।  
 सारथिं दयितं राज्ञः पाण्डवस्य महात्मनः ॥ ४२  
 धनुश्च पुनरन्येन चकर्तास्य महारथः ।  
 चतुर्भिश्चतुरश्रैव बाणैर्विव्याध वाजिनः ॥ ४३  
 ततो युधिष्ठिरः क्रुद्धो निमेषादिव कार्मुकम् ।  
 अन्यदादाय वेगेन कौरवं प्रत्यवारयत् ॥ ४४  
 तस्य तान्निघ्नतः शत्रून्रुक्मपृष्ठं महद्भुजः ।  
 भल्लाभ्यां पाण्डवो ज्येष्ठस्त्रिधा चिच्छेद मारिष ४५  
 विव्याध चैनं दशभिः सम्यगस्तैः शितैः शरैः ।  
 मर्म भिन्वा तु ते सर्वे संलग्नाः क्षितिमाविशन् ॥ ४६  
 ततः परिवृता योधाः परिवव्रुर्युधिष्ठिरम् ।  
 वृत्रेण सह युध्यन्तं यद्वहेवाः शतक्रतुम् ॥ ४७  
 ततो युधिष्ठिरो राजा तव पुत्रस्य मारिष ।  
 शरं च सूर्यरश्म्याभमत्युग्रमनिवारणम् ।  
 हा हतोऽसीति राजानमुक्त्वाऽमुश्चयुधिष्ठिरः ४८  
 स तेनाकर्णमुक्तेन विद्धो बाणेन कौरवः ।  
 निषसाद रथोपस्थे भृशं संमूढचेतनः ॥ ४९  
 ततः पाञ्चाल्यसेनानां भृशमासीद्रवो महान् ।  
 हतो राजेति राजेन्द्र मुदितानां समन्ततः ॥ ५०  
 बाणशब्दरवश्चोग्रः शुश्रुवे तत्र मारिष ।  
 अथ द्रोणो द्रुतं तत्र प्रत्यदृश्यत संयुगे ॥ ५१  
 हृष्टो दुर्योधनश्चापि दृढमादाय कार्मुकम् ।  
 तिष्ठतिष्ठेति राजानं ब्रुवन्पाण्डवमभ्ययात् ॥ ५२  
 प्रत्युद्ययुस्तं तरिताः पाञ्चाला जयगृद्धिनः ।

सम्यगस्तैः दृढं प्रक्षिप्तैः ॥ ४६ ॥

द्रोण० ३३

बाणशब्दरवो बाणशब्दसहितो रवः प्राणिशब्दः ॥ ५१ ॥



तान्द्रोणः प्रतिजग्राह परीप्सन्कुरुसत्तमम् ।

चण्डवातः समुद्धूतो मेघानम्बुमुचो यथा ॥ ५३ ॥

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे चतुःपञ्चाशदधिकशततमोऽध्यायः ॥ १५४ ॥

### पञ्चपञ्चाशदधिकशततमोऽध्यायः ॥ १५५ ॥

द्रोणयुद्धवर्णनम् ॥ १ ॥

धृतराष्ट्र उवाच ।

यत्तदा प्राविशत्पाण्डूनाचार्यः कुपितो बली ।

उक्त्वा दुर्योधनं मन्दं मम शास्त्रातिगं सुतम् ॥ १ ॥

प्रविश्य विचरन्तं च रथे शूरमवस्थितम् ।

कथं द्रोणं महेष्वासं पाण्डवाः पर्यवारयन् ॥ २ ॥

केऽरक्षन्दक्षिणं चक्रमाचार्यस्य महाहवे ।

के चोत्तरमरक्षन्त निघ्नतः शात्रवान्बहून् ॥ ३ ॥

के चास्य पृष्ठतोऽन्वासन्वीरा वीरस्य योधिनः ।

के पुरस्तादवर्तन्त रथिनस्तस्य शत्रवः ॥ ४ ॥

मन्ये तानस्पृशच्छीतमतिवेलमनार्तवम् ।

मन्ये ते समवेपन्त गावो वै शिशिरे यथा ॥ ५ ॥

यत्प्राविशन्महेष्वासः पाञ्चालानपराजितः ।

नृत्यन्स रथमार्गेषु सर्वशस्त्रभृतां वरः ॥ ६ ॥

निर्दहन्सर्वसैन्यानि पाञ्चालानां रथर्षभः ।

धूमकेतुरिव क्रुद्धः कथं मृत्युमुपेयिवान् ॥ ७ ॥

सञ्जय उवाच ।

सायाह्ने सैन्धवं हत्वा राज्ञा पार्थः समेत्य च ।

सात्यकिश्च महेष्वासो द्रोणमेवाभ्यधावताम् ॥ ८ ॥

तथा युधिष्ठिरस्तूर्णं भीमसेनश्च पाण्डवः ।

पृथक्कमूभ्यां संयत्तौ द्रोणमेवाभ्यधावताम् ॥ ९ ॥

तथैव नकुलो धीमान्सहदेवश्च दुर्जयः ।

धृष्टद्युम्नः शतानीको विराटश्च सकेकयः ।

मात्स्याः साल्वाः ससेनाश्च द्रोणमेव ययुर्युधि ॥ १० ॥

द्रुपदश्च तथा राजा पाञ्चालैरभिरक्षितः ।

धृष्टद्युम्नपिता राजन्द्रोणमेवाभ्यवर्तत ॥ ११ ॥

ततो राजन्महानासीत्संग्रामो भूरिवर्धनः ।

तावकानां परेषां च समेतानां युयुत्सया ॥ ५४ ॥

द्रौपदेया महेष्वासा राक्षसश्च घटोत्कचः ।

ससैन्यास्ते न्यवर्तन्त द्रोणमेव महाद्युतिम् ॥ १२ ॥

प्रभद्रकाश्च पाञ्चालाः षट्सहस्राः प्रहारिणः ।

द्रोणमेवाभ्यवर्तन्त पुरस्कृत्य शिखण्डिनम् ॥ १३ ॥

तथेतरे नरव्याघ्राः पाण्डवानां महारथाः ।

सहिताः संन्यवर्तन्त द्रोणमेव द्विजर्षभम् ॥ १४ ॥

तेषु शूरेषु युद्धाय गतेषु भरतर्षभ ।

बभूव रजनी घोरा भीरूणां भयवर्धिनी ॥ १५ ॥

योधानामशिवा रौद्रा राजन्नन्तकगामिनी ।

कुञ्जराश्चमनुष्याणां प्राणान्तकरणी तदा ॥ १६ ॥

तस्यां रजन्यां घोरायां नदन्यः सर्वतः शिवाः ।

न्यवेदयन्भयं घोरं सज्वालकबलैर्मुखैः ॥ १७ ॥

उलूकाश्चाप्यदृश्यन्त शंसन्तो विपुलं भयम् ।

विशेषतः कौरवाणां ध्वजिन्यामतिदारुणाः ॥ १८ ॥

ततः सैन्येषु राजेन्द्र शब्दः समभवन्महान् ।

भेरीशब्देन महता मृदङ्गानां स्वनेन च ॥ १९ ॥

गजानां बृंहितैश्चापि तुरङ्गानां च हेपितैः ।

खुरशब्दनिपातैश्च तुमुलः सर्वतोऽभवत् ॥ २० ॥

ततः समभवद्युद्धं सन्ध्यायामतिदारुणम् ।

द्रोणस्य च महाराज सञ्जयानां च सर्वशः ॥ २१ ॥

तमसा चावृते लोके न प्राज्ञायत किञ्चन ।

सैन्येन रजसा चैव समन्तादुत्थितेन ह ॥ २२ ॥

नरस्याश्वस्य नागस्य समसज्जत शोणितम् ।

नापश्याम रजो भौमं कश्मलेनाभिसंवृताः ॥ २३ ॥

रात्रौ वंशवनस्येव दह्यमानस्य पर्वते ।

वर्तन्त संमुखं नितरामवर्तन्त ॥ १४ ॥ पञ्चपञ्चाशदधिकशततमोऽध्यायः ॥ १५५ ॥

भूरिवर्धनो बहुच्छेदनः ॥ ५४ ॥ चतुःपञ्चाशदधिकशततमोऽध्यायः ॥ १५४ ॥

शास्त्रातिगं शास्त्रमाज्ञा ॥ १ ॥ धूमकेतुरग्निः ॥ ७ ॥ संन्य-



घोरश्चटचटाशब्दः शस्त्राणां पततामभूत् ॥ २४  
 मृदङ्गानकनिर्द्दार्द्दरैः पटहैस्तथा ।  
 फेत्कारैर्हेषितैः शब्दैः सर्वमेवाकुलं बभौ ॥ २५  
 नैव खे न परे राजन्प्राज्ञायन्त तमोवृते ।  
 उन्मत्तमिव तत्सर्वं बभूव रजनीमुखे ॥ २६  
 भौमं रजोऽथ राजेन्द्र शोणितेन प्रणाशितम् ।  
 शातकौम्भैश्च कवचैर्भूषणैश्च तमोऽनशत् ॥ २७  
 ततः सा भारती सेना मणिहेमविभूषिता ।  
 घौरिवासीत्सनक्षत्रा रजन्यां भरतर्षभ ॥ २८  
 गोमायुबलसंघुष्टा शक्तिध्वजसमाकुला ।  
 वारणाभिरुता घोरा क्ष्वेडितोत्क्रुष्टनादिता ॥ २९  
 तत्राभवन्महाशब्दस्तुमुलो रोमहर्षणः ।  
 समावृण्वन्दिशः सर्वा महेन्द्राशनिनिःस्वनः ॥ ३०  
 सा निशीथे महाराज सेनाऽदृश्यत भारती ।  
 अङ्गदैः कुण्डलैर्निष्कैः शस्त्रैश्चैवावभासिता ॥ ३१  
 तत्र नागा रथाश्चैव जाम्बूनदविभूषिताः ।  
 निशायां प्रत्यदृश्यन्त मेघा इव सविद्युतः ॥ ३२

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे पञ्चपञ्चाशदधिकशततमोऽध्यायः ॥ १५५ ॥

### षट्पञ्चाशदधिकशततमोऽध्यायः ॥ १५६ ॥

भीमेन दुर्मददुष्कर्णादिवधः ॥ १ ॥

धृतराष्ट्र उवाच ।  
 तस्मिन्प्रविष्टे दुर्धर्षे सृञ्जयानमितौजसि ।  
 अमृष्यमाणे संरब्धे का वोऽभूद्वै मतिस्तदा ॥ १  
 दुर्योधनं तथा पुत्रमुक्त्वा शास्त्रातिगं मम ।  
 यत्प्राविशदमेयात्मा किं पार्थः प्रत्यपद्यत ॥ २  
 निहते सैन्धवे वीरे भूरिश्रवसि चैव ह ।  
 यदाऽभ्यगान्महातेजाः पाञ्चालानपराजितः ॥ ३  
 किममन्यत दुर्धर्षे प्रविष्टे शत्रुतापने ।  
 दुर्योधनस्तु किं कृत्यं प्राप्तकालममन्यत ॥ ४  
 के च तं वरदं वीरमन्वयुर्द्विजसत्तमम् ।  
 के चास्य पृष्ठतोऽगच्छन्वीराः शूरस्य युध्यतः ।  
 के पुरस्तादवर्तन्त निघ्नन्तः शात्रवानरणे ॥ ५  
 मन्येऽहं पाण्डवान्सर्वान्भारद्वाजशरार्दितान् ।

शिशिरे कम्पमाना वै कृशा गाव इव प्रभो ॥ ६  
 प्रविश्य स महेष्वासः पाञ्चालानरिमर्दनः ।  
 कथं नु पुरुषव्याघ्रः पञ्चत्वमुपजग्मिवान् ॥ ७  
 सर्वेषु योधेषु च संगतेषु  
 रात्रौ समेतेषु महारथेषु ।  
 संलोड्यमानेषु पृथग्बलेषु  
 के वस्तदानीं मतिमन्त आसन् ॥ ८  
 हतांश्चैव विषक्तांश्च पराभूतांश्च शंससि ।  
 रथिनो विरथांश्चैव कृतान्युद्धेषु मामकान् ॥ ९  
 तेषां संलोड्यमानानां पाण्डवैर्हतचेतसाम् ।  
 अन्ये तमसि मग्नानामभवत्का मतिस्तदा ॥ १०  
 ग्रह्णांश्चाप्युदग्रांश्च संतुष्टांश्चैव पाण्डवान् ।

गावः गाः ॥ ६ ॥



शंससीहाप्रहृष्टांश्च विभ्रष्टांश्चैव मामकान् ॥ ११  
 कथमेषां तदा तत्र पार्थानामपलायिनाम् ।  
 प्रकाशमभवद्रात्रौ कथं कुरुषु सञ्जय ॥ १२  
 सञ्जय उवाच ।  
 रात्रियुद्धे तदा राजन्वर्तमाने सुदारुणे ।  
 द्रोणमभ्यद्रवन्सर्वे पाण्डवाः सह सोमकैः ॥ १३  
 ततो द्रोणः केकयांश्च धृष्टद्युम्नस्य चात्मजान् ।  
 संप्रैषयत्प्रेतलोकं सर्वानिषुभिराशुगैः ॥ १४  
 तस्य प्रमुखतो राजन्येऽवर्तन्त महारथाः ।  
 तान्सर्वान्प्रेषयामास पितृलोकं स भारत ॥ १५  
 प्रमथन्तं तदा वीरान्भारद्वाजं महारथम् ।  
 अभ्यवर्तत संकुद्धः शिबी राजा प्रतापवान् ॥ १६  
 तमापतन्तं संप्रेक्ष्य पाण्डवानां महारथम् ।  
 विव्याध दशभिर्द्रोणः सर्वपारशवैः शितैः ॥ १७  
 तं शिविः प्रतिविव्याध त्रिंशता निशितैः शरैः ।  
 सारथिं चास्य भलेन सयमानो न्यपातयत् ॥ १८  
 तस्य द्रोणो हयान्दत्त्वा सारथिं च महात्मनः ।  
 अथाऽस्य सशिरस्त्राणं शिरः कायादपाहरत् ॥ १९  
 ततोऽस्य सारथिं क्षिप्रमन्यं दुर्योधनोऽदिशत् ।  
 स तेन संगृहीताश्चः पुनरभ्यद्रवद्रिपून् ॥ २०  
 कलिङ्गानामनीकेन कालिङ्गस्य सुतो रणे ।  
 पूर्वं पितृवधात्कुद्धो भीमसेनमुपाद्रवत् ॥ २१  
 स भीमं पञ्चभिर्विद्ध्वा पुनर्विव्याध सप्तभिः ।  
 विशोकं त्रिभिरानर्च्छद्भुजमेकेन पत्रिणा ॥ २२  
 कलिङ्गानां तु तं शूरं कुद्धं कुद्धो वृकोदरः ।  
 रथाद्रथमभिद्रुत्य मुष्टिनाऽभिजघान ह ॥ २३  
 तस्य मुष्टिहतस्याजौ पाण्डवेन बलीयसा ।  
 सर्वाण्यस्थीनि सहसा प्रापतन्वै पृथक्पृथक् ॥ २४  
 'तस्मिन्हते तदा तेन सिंहनादो महानभूत् ।  
 पाञ्चालानां महाराज साधुसाध्विति पाण्डवम् ॥'  
 तं कर्णो भ्रातरश्चास्य नामृष्यन्त परंतप ।  
 ते भीमसेनं नाराचैर्जघ्नुराशीविषोपमैः ॥ २६  
 ततः शत्रुरथं त्यक्त्वा भीमो द्रुमरथं गतः ।  
 द्रुमं चास्यन्तमनिशं मुष्टिना समपोथयत् ॥ २७

'यथा काचमणिर्न्यस्तो मुष्टिनैकेन लीलया ।  
 स हतः सर्वथा चूर्णो रक्तमेवोदपद्यत ॥ २८  
 तथा चूर्णमभूत्तत्र कर्णभ्राता द्रुमस्तथा ।'  
 स तदा पाण्डुपुत्रेण बलिनाऽभिहतोऽपतत् ॥ २९  
 तं निहत्य महाराज भीमसेनो महाबलः ।  
 जयरातरथं प्राप्य मुहुः सिंह इवानदत् ॥ ३०  
 जयरातं तु चरणे गृह्य भीमो महाबलः ।  
 सूतं चास्य महाबाहुर्गृह्य राजंस्तथैव च ॥ ३१  
 पादयोर्गृह्य तौ वीरौ भीमः कर्णस्य पश्यतः ।  
 भूमावाविध्य जघ्ने स तौ च प्राणैर्व्ययुज्यताम् ॥ ३२  
 कर्णस्तु पाण्डवे शक्तिं काञ्चनीं समवासृजत् ।  
 ततस्तामेव जग्राह प्रहसन्पाण्डुनन्दनः ॥ ३३  
 कर्णायैव च दुर्धर्षश्चिक्षेपाजौ वृकोदरः ।  
 तामापतन्तीं चिच्छेद शकुनिस्तैलपायिना ॥ ३४  
 एतत्कृत्वा महत्कर्म रणेऽद्भुतपराक्रमः ।  
 पुनः स्वरथमास्थाय दुद्राव तव वाहिनीम् ॥ ३५  
 तमायान्तं जिघांसन्तं भीमं क्रुद्धमिवान्तकम् ।  
 न्यवारयन्महाबाहुं तव पुत्रा विशांपते ।  
 महता शरवर्षेण छादयन्तो महारथाः ॥ ३६  
 दुर्मदस्य ततो भीमः प्रहसन्निव संयुगे ।  
 सारथिं च हयांश्चैव शरैर्निन्ये यमक्षयम् ॥ ३७  
 दुर्मदस्तु ततो यानं दुष्कर्णस्यावचक्रमे ।  
 तावेकरथमारूढौ भ्रातरौ परतापनौ ॥ ३८  
 संग्रामशिरसो मध्ये भीमं द्वावप्यधावताम् ।  
 यथाम्बुपतिमित्रौ हि तारकं दैत्यसत्तमम् ॥ ३९  
 ततस्तु दुर्मदश्चैव दुष्कर्णश्च तवात्मजौ ।  
 रथमेकं समारूढ्य भीमं बाणैरविध्यताम् ॥ ४०  
 ततः कर्णस्य मिषतो द्रौणेर्दुर्योधनस्य च ।  
 कृपस्य सोमदत्तस्य बाह्लीकस्य च पाण्डवः ॥ ४१  
 दुर्मदस्य च वीरस्य दुष्कर्णस्य च तं रथम् ।  
 पादग्रहारेण धरां प्रावेशयदरिंदमः ॥ ४२  
 ततः सुतौ ते बलिनौ शूरौ दुष्कर्णदुर्मदौ ।  
 मुष्टिनाऽऽहत्य संकुद्धो ममर्द चरणेन ह ॥ ४३



ततो हाहाकृते सैन्ये दृष्ट्वा भीमं नृपाऽब्रुवन् ।  
 रुद्रोऽयं भीमरूपेण धार्तराष्ट्रेषु युध्यति ॥ ४४  
 एवमुक्त्वा पलायन्ते सर्वे भारत पार्थिवाः ।  
 विसंज्ञा बाहयन्वाहान्न च द्वौ सह धावतः ॥ ४५  
 ततो बले भृशलुलिते निशामुखे  
 सुपूजितो नृपवृषभैर्वृकोदरः ।  
 महाबलः कमलविबुद्धलोचनो  
 युधिष्ठिरं नृपतिमपूजयद्बली ॥ ४६  
 ततो यमौ द्रुपदविराट्केकया  
 युधिष्ठिरश्चापि परां मुदं ययुः ।  
 वृकोदरं भृशमनुपूजयंश्च ते  
 यथान्धके प्रतिनिहते हरं सुराः ॥ ४७

ततः सुतास्ते वरुणात्मजोपमा  
 रूपान्विताः सह गुरुणा महात्मना ।  
 वृकोदरं सरथपदातिकुञ्जरा  
 युयुत्सवो भृशमभिपर्यवारयन् ॥ ४८  
 'ततो यमौ द्रुपदसुताः ससैनिका  
 युधिष्ठिरद्रुपदविराट्सात्वताः ।  
 घटोत्कचो जयविजयौ द्रुमो वृकः  
 ससृञ्जयास्तव तनयानवारयन् ॥' ४९  
 ततोऽभवत्तिमिरघनैरिवावृते  
 महाभये भयदमतीव दारुणम् ।  
 निशामुखे वृकबलगृध्रमोदनं  
 महात्मनां नृपवर युद्धमद्भुतम् ॥ ५०

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे षट्पञ्चाशदधिकशततमोऽध्यायः ॥ १५६ ॥

### सप्तपञ्चाशदधिकशततमोऽध्यायः ॥ १५७ ॥

सात्यकिना सोमदत्तपराजयः ॥ १ ॥ अश्वत्थामघटोत्कचयुद्धमश्वत्थामपराक्रमश्च ॥ २ ॥

सञ्जय उवाच ।  
 प्रायोपविष्टे तु हते पुत्रे सात्यकिना तदा ।  
 सोमदत्तो भृशं क्रुद्धः सात्यकिं वाक्यमब्रवीत् ॥ १  
 क्षत्रधर्मः परो दृष्टो यस्तु देवैर्महात्मभिः ।  
 तं त्वं सात्वत संत्यज्य दस्युधर्मे कथं रतः ॥ २  
 पराङ्मुखाय दीनाय न्यस्तशस्त्राय याचते ।  
 क्षत्रधर्मरतः प्राज्ञः कथं नु ग्रहरेद्रणे ॥ ३  
 द्वावेव किल वृष्णीनां तत्र ख्यातौ महारथौ ।  
 प्रद्युम्नश्च महाबाहुस्त्वं चैव युधि सात्वत ॥ ४  
 कथं प्रायोपविष्टाय पार्थेन च्छिन्नबाहवे ।  
 नृशंसं बत दीनं च तादृशं कृतवानसि ॥ ५  
 कर्मणस्तस्य दुर्वृत्त फलं प्राप्नुहि संयुगे ।  
 अद्य छेत्स्यामि ते मूढ शिरो विक्रम्य पत्रिणा ॥ ६  
 शपे सात्वत पुत्राभ्यामिष्टेन सुकृतेन च ।  
 अनतीतामिमां रात्रिं यदि त्वां वीरमानिनम् ॥ ७  
 अरक्ष्यमाणं पार्थेन जिष्णुना ससुतानुजम् ।

कमलविबुद्धलोचनो विलसत्पद्मनेत्रः ॥ ४६ ॥ गुरुणा द्रोणेन  
 ॥ ४८ ॥ तिमिराण्येव घनास्त्रैः ॥ ५० ॥

न हन्यां नरके घोरे पतेयं वृष्णिपांसन ॥ ८  
 एवमुक्त्वा सुसंकुद्धः सोमदत्तो महाबलः ।  
 दध्मौ शङ्खं च तारेण सिंहनादं ननाद च ॥ ९  
 ततः कमलपत्राक्षः सिंहदंष्ट्रो दुरासदः ।  
 सात्यकिर्भृशसंकुद्धः सोमदत्तमथाब्रवीत् ॥ १०  
 कौरवेय न मे त्रासः कथंचिदपि विद्यते ।  
 त्वया सार्धमथान्यैश्च युध्यतो हृदि कश्चन ॥ ११  
 यदि सर्वेण सैन्येन गुप्तो मां योधयिष्यसि ।  
 तथापि न व्यथा काचिच्चयि स्यान्मम कौरव ॥ १२  
 युद्धसारेण वाक्येन असतां संमतेन च ।  
 नाहं भीषयितुं शक्यः क्षत्रवृत्ते स्थितस्त्वया ॥ १३  
 यदि तेऽस्ति युयुत्साऽद्य मया सह नराधिप ।  
 निर्दयो निशितैर्बाणैः प्रहर प्रहरामि ते ॥ १४  
 हतो भूरिश्रवा वीरस्तव पुत्रो महारथः ।  
 शलश्चैव महाराज आतृव्यसनकर्षितः ॥ १५  
 त्वां चाप्यद्य वधिष्यामि सहपुत्रं सबान्धवम् ।

षट्पञ्चाशदधिकशततमोऽध्यायः ॥ १५६ ॥  
 तारेणोच्चस्वरेण ॥ ९ ॥



तिष्ठेदानीं रणे यत्तः कौरवोऽसि महारथः ॥ १६  
यस्मिन्दानं दमः शौचमहिंसा द्विर्दृतिः क्षमा ।  
अनपायानि सर्वाणि नित्यं राज्ञि युधिष्ठिरे ॥ १७  
मृदङ्गकेतोस्तस्य त्वं तेजसा निहतः पुरा ।  
सकर्णसौबलः सङ्क्षेपे विनाशमुपयास्यसि ॥ १८  
शपेऽहं कृष्णचरणैरिष्टापूर्तेन चैव ह ।  
यदि त्वां ससुतं पापं न हन्यां युधि रोषितः ॥ १९  
अपयास्यसि चेत्त्यक्त्वा रणं मुक्तो भविष्यसि ॥ २०  
एवमाभाष्य चान्योन्यं क्रोधसंरक्तलोचनौ ।  
प्रवृत्तौ शरसंपातं कर्तुं पुरुषसत्तमौ ॥ २१  
ततो रथसहस्रेण नागानामयुतेन च ।  
दुर्योधनः सोमदत्तं परिवार्य व्यवस्थितः ॥ २२  
शकुनिश्च सुसंकुद्धः सर्वशस्त्रभृतां वरः ।  
पुत्रपौत्रैः परिवृतो भ्रातृभिश्चेन्द्रविक्रमैः ।  
श्यालस्तव महाबाहुर्वज्रसंहननो युवा ॥ २३  
साग्रं शतसहस्रं तु हयानां तस्य धीमतः ।  
सोमदत्तं महेष्वासं समन्तात्पर्यरक्षत ॥ २४  
रक्ष्यमाणश्च बलिभिश्छादयामास सात्यकिम् ।  
तं छाद्यमानं विशिखैर्दृष्ट्वा सन्नतपर्वभिः ॥ २५  
धृष्टद्युम्नोऽभ्ययात्कुद्धः प्रगृह्य महतीं चमूम् ।  
‘अभ्यरक्षन्महाबाहुः सात्वतं सत्यविक्रमम् ॥’ २६  
चण्डवाताभिः सृष्टानामुदधीनामिव स्वनः ।  
आसीद्राजन्बलौघानामन्योन्यमभिनिघ्नताम् ॥ २७  
विन्याध सोमदत्तस्तु सात्वतं नवभिः शरैः ।  
सात्यकिर्नवभिश्चैनमवधीत्कुरुपुङ्गवम् ॥ २८  
सोऽतिविद्धो बलवता समरे दृढधन्विना ।  
रथोपस्थं समासाद्य मुमोह गतचेतनः ॥ २९  
तं विमूढं समालक्ष्य सारथिस्त्वरयाऽन्वितः ।  
अपोवाह रणाद्वीरं सोमदत्तं महारथम् ॥ ३०  
तं विसंज्ञं समालक्ष्य युयुधानशरार्दितम् ।  
अभ्यद्रवत्ततो द्रोणो यदुवीरजिघांसया ॥ ३१  
तमायान्तमभिप्रेक्ष्य युधिष्ठिरपुरोगमाः ।  
परिवर्तुर्महात्मानं परीप्सन्तो यदूत्तमम् ॥ ३२

कृष्णचरणैः कृष्णयोश्चरणैः ॥ १९ ॥ द्रोणमभिधावन्तं बीभत्सुं  
दृष्ट्वा यौधिष्ठिरं बलं तत्सैन्यं द्रोणसैन्यं प्रति पुनः संन्यवर्ततेति

ततः प्रवृत्ते युद्धं द्रोणस्य सह पाण्डवैः ।  
बलेरिव सुरैः पूर्वं त्रैलोक्यजयकाङ्क्षया ॥ ३३  
ततः सायकजालेन पाण्डवानीकमावृणोत् ।  
भारद्वाजो महातेजा विन्याध च युधिष्ठिरम् ॥ ३४  
सात्यकिं दशभिर्वाणैर्विंशत्या पार्षतं शरैः ।  
भीमसेनं च नवभिर्नकुलं पञ्चभिस्तथा ॥ ३५  
सहदेवं तथाऽष्टाभिः शतेन च शिखण्डिनम् ।  
द्रौपदेयान्महाबाहुः पञ्चभिः पञ्चभिः शरैः ॥ ३६  
विराटं मत्स्यमष्टाभिर्दुपदं दशभिः शरैः ।  
युधामन्युं त्रिभिः षड्विंशत्तमौजसमाहवे ।  
अन्यांश्च सैनिकान्विद्धा युधिष्ठिरमुपाद्रवत् ॥ ३७  
ते वध्यमाना द्रोणेन पाण्डुपुत्रस्य सैनिकाः ।  
प्राद्रवन्वै भयाद्राजन्सार्तनादा दिशो दश ॥ ३८  
काल्यमानं तु तत्सैन्यं दृष्ट्वा द्रोणेन फल्गुनः ।  
किञ्चिदागतसंरम्भो गुरुं पार्थोऽभ्ययाद्रुतम् ॥ ३९  
दृष्ट्वा द्रोणं तु बीभत्सुमभिधावन्तमाहवे ।  
संन्यवर्तत तत्सैन्यं पुनर्यौधिष्ठिरं बलम् ॥ ४०  
ततो युद्धमभूद्भूयो भारद्वाजस्य पाण्डवैः ॥ ४१  
द्रोणस्तव सुतै राजन्सर्वतः परिवारितः ।  
व्यधमत्पाण्डुसैन्यानि तूलराशिमिवानलः ॥ ४२  
तं ज्वलन्तमिवादित्यं दीप्तानलसमद्युतिम् ।  
राजन्ननिशमत्यन्तं दृष्ट्वा द्रोणं शरार्चिषम् ॥ ४३  
मण्डलीकृतधन्वानं तपन्तमिव भास्करम् ।  
दहन्तमहितान्सैन्ये नैनं कश्चिदवारयत् ॥ ४४  
योयो हि प्रमुखे तस्य तस्यौ द्रोणस्य पूरुषः ।  
तस्यतस्य शिरश्छित्त्वा ययुर्द्रोणशराः क्षितिम् ॥ ४५  
एवं सा पाण्डवी सेना वध्यमाना महात्मना ।  
प्रदुद्राव पुनर्भीता पश्यतः सव्यसाचिनः ॥ ४६  
संप्रभग्नं बलं दृष्ट्वा द्रोणेन निशि भारत ।  
गोविन्दमब्रवीज्जिष्णुर्गच्छ द्रोणरथं प्रति ॥ ४७  
ततो रजतगोक्षीरकुन्देन्दुसदृशप्रभान् ।  
चोदयामास दाशार्हो हयान्द्रोणरथं प्रति ॥ ४८  
भीमसेनोऽपि तं दृष्ट्वा यान्तं द्रोणाय फल्गुनम् ।  
संवन्धः ॥ ४० ॥



स्वसारथिमुवाचेदं द्रोणानीकाय मां वह ॥ ४९  
 सोऽपि तस्य वचः श्रुत्वा विशोकोऽवाहयद्वयान् ।  
 पृष्ठतः सत्यसन्धस्य जिष्णोर्भरतसत्तम ॥ ५०  
 तौ दृष्ट्वा भ्रातरौ यत्तौ द्रोणानीकमभिदुतौ ।  
 पाञ्चालाः सृञ्जया मात्स्याश्चेदिकारुशकोसलाः ।  
 अन्वगच्छन्महाराज केकयाश्च महारथाः ॥ ५१  
 ततो राजन्नभूद्वोरः संग्रामो रोमहर्षणः ॥ ५२  
 भीमत्सुर्दक्षिणं पार्श्वमुत्तरं च वृकोदरः ।  
 महद्भ्यां रथवृन्दाभ्यां बलं जगृहतुस्तव ॥ ५३  
 तौ दृष्ट्वा पुरुषव्याघ्रौ भीमसेनधनञ्जयौ ।  
 धृष्टद्युम्नोऽभ्ययाद्राजन्सात्यकिश्च महाबलः ॥ ५४  
 चण्डवाताभिपन्नानामुदधीनामिव स्वनः ।  
 आसीद्राजन्बलौघानां तदाऽन्योन्यमभिघ्नतां ॥ ५५  
 सौमदत्तिवधात्कुद्वो दृष्ट्वा सात्यकिमाहवे ।  
 द्रौणिरभ्यद्रवद्राजन्बधाय कृतनिश्चयः ॥ ५६  
 तमापतन्तं संप्रेक्ष्य शैनेयस्य रथं प्रति ।  
 भैमसेनिः सुसंक्रुद्धः प्रत्यभिन्नमवारयत् ॥ ५७  
 काष्णायसं महाघोरमृक्षचर्मपरिच्छिदम् ।  
 महान्तं रथमास्थाय त्रिशन्नल्वान्तरान्तरम् ॥ ५८  
 विशिप्तयन्त्रसन्नाहं महामेघौघनिःस्वनम् ।  
 युक्तं गजनिभैर्वाहैर्न हयैर्नापि वारणैः ॥ ५९  
 विशिप्तपक्षचरणविवृताक्षेण कूजता ।  
 ध्वजेनोच्छ्रितदण्डेन गृध्रराजेन राजितम् ॥ ६०  
 लोहितार्द्रपताकं तु आच्रमालाविभूषितम् ।  
 अष्टचक्रसमायुक्तमास्थाय विपुलं रथम् ॥ ६१  
 शूलमुद्गरधारिण्या शैलपादपहस्तया ।  
 रक्षसां घोररूपाणामक्षौहिण्या समावृतः ॥ ६२  
 तमुद्यतमहाचापं निशाम्य व्यथिता नृपाः ।  
 युगान्तकालसमये दण्डहस्तमिवान्तकम् ॥ ६३  
 ततस्तं गिरिशृङ्गाभं भीमरूपं भयावहम् ।  
 दंष्ट्राकरालोग्रमुखं शङ्कुकर्णं महाहनुम् ॥ ६४  
 ऊर्ध्वकेशं विरूपाक्षं दीप्तास्यं निम्नितोदरम् ।  
 महाश्वभ्रगलद्वारं किरीटच्छन्नमूर्धजम् ॥ ६५

काष्णायसं तीक्ष्णलोहमयम् ॥ ५८ ॥

त्रासनं सर्वभूतानां व्यात्ताननमिवान्तकम् ।  
 वीक्ष्य दीप्तमिवायान्तं रिपुविक्षोभकारिणम् ॥ ६६  
 तमुद्यतमहाचापं राक्षसेन्द्रं घटोत्कचम् ।  
 भयादिता प्रचुक्षोभ पुत्रस्य तव वाहिनी ।  
 वायुना क्षोभितावर्ता गङ्गेवोर्ध्वतरङ्गिणी ॥ ६७  
 घटोत्कचप्रयुक्तेन सिंहनादेन भीषिताः ।  
 प्रसुप्तबुर्गजा मूत्रं विव्यथुश्च नरा भृशम् ॥ ६८  
 ततोऽश्मवृष्टिरत्यर्थमासीत्तत्र समन्ततः ।  
 सन्ध्याकालाधिकबलैः प्रयुक्ता राक्षसैः क्षितौ ॥ ६९  
 आयसानि च चक्राणि भुशुण्ड्यः प्रासतोमराः ।  
 पतन्त्यविरताः शूलाः शतघ्न्यः पट्टसास्तथा ॥ ७०  
 तदुग्रमतिरौद्रं च दृष्ट्वा युद्धं नराधिपाः ।  
 तनयास्तव कर्णश्च व्यथिताः प्राद्रवन्दिशः ॥ ७१  
 तत्रैकोऽस्त्रबलश्लाघी द्रौणिर्मानी न विव्यथे ।  
 व्यधमच्च शरैर्मायां घटोत्कचविनिर्मिताम् ॥ ७२  
 विहतायां तु मायायाममर्षी स घटोत्कचः ।  
 विससर्ज शरान्धोरांस्तेऽश्वत्थामानमाविशन् ।  
 भुजङ्गा इव वेगेन बल्मीकं क्रोधमूर्च्छिताः ॥ ७३  
 ते शरा रुधिराक्ताङ्गा भित्त्वा शारद्वतीसुतम् ।  
 विविशुर्धरणीं शीघ्रा रुक्मपुङ्खाः शिलाशिताः ७४  
 अश्वत्थामा तु संक्रुद्धो लघुहस्तः प्रतापवान् ।  
 घटोत्कचमभिक्रुद्धं विभेद दशभिः शरैः ॥ ७५  
 घटोत्कचोऽतिविद्वस्तु द्रोणपुत्रेण मर्मसु ।  
 चक्रं शतसहस्रारमगृह्णाद्यथितो भृशम् ॥ ७६  
 क्षुरान्तं बालसूर्याभं मणिवज्रविभूषितम् ।  
 अश्वत्थामि स चिक्षेप भैमसेनिर्जिघांसया ॥ ७७  
 वेगेन महता गच्छद्विक्षिप्तं द्रौणिना शरैः ।  
 अभाग्यस्येव संकल्पस्तन्मोघमपतद्भुवि ॥ ७८  
 घटोत्कचस्ततस्तूर्णं दृष्ट्वा चक्रं निपातितम् ।  
 द्रौणिं प्राच्छादयद्वाणैः स्वर्भानुरिव भास्करम् ७९  
 घटोत्कचसुतः श्रीमान्भिन्नाञ्जनचयोपमः ।  
 रुरोध द्रौणिमायान्तं प्रभञ्जनमिवाद्विराट् ॥ ८०  
 पौत्रेण भीमसेनस्य शरैरञ्जनपर्वणा ।

न हयैर्नापि वारणैर्गजैः किंतु पिशाचैः ॥ ५९ ॥



बभौ मेघेन धाराभिर्गिरिर्मैरुवावृतः ॥ ८१  
 अश्वत्थामा त्वसंभ्रान्तो रुद्रोपेन्द्रेन्द्रविक्रमः ।  
 ध्वजमेकेन बाणेन चिच्छेदाञ्जनपर्वणः ॥ ८२  
 द्वाभ्यां तु रथयन्तारौ त्रिभिश्चास्य त्रिवेणुकम् ।  
 धनुरेकेन चिच्छेद चतुर्भिश्चतुरो हयान् ॥ ८३  
 विरथस्योद्यतं हस्ताद्धेमबिन्दुभिराचितम् ।  
 विशिखेन सुतीक्ष्णेन खड्गमस्य द्विधाऽकरोत् ॥ ८४  
 गदा हेमाङ्गदा राजंस्तूर्णं हैडिम्बिसूनुना ।  
 भ्राम्योत्क्षिप्ताशरैः सापि द्रौणिनाभ्याहताऽपतत् ॥  
 ततोऽन्तरिक्षमुत्फुल्य कालमेघ इवोन्नदन् ।  
 वर्षाञ्जनपर्वा स द्रुमवर्षं नभस्तलात् ॥ ८६  
 ततो मायाधरं द्रौणिर्घटोत्कचसुतं दिवि ।  
 मार्गणैरभिविव्याध घनं सूर्य इवांशुभिः ॥ ८७  
 सोऽवतीर्थ पुरस्तस्थौ रथे हेमविभूषिते ।  
 महीगत इवात्युग्रः श्रीमानञ्जनपर्वतः ॥ ८८  
 तमयस्सयवर्माणं द्रौणिर्भीमात्मजात्मजम् ।  
 जघानाञ्जनपर्वणं महेश्वर इवान्धकम् ॥ ८९  
 अथ दृष्ट्वा हतं पुत्रमश्वत्थाम्ना महाबलम् ।  
 द्रौणेः सकाशमभ्येत्य रोषात्प्रस्फुरिताधरः ॥ ९०  
 ग्राह वाक्यमसंभ्रान्तो वीरं शारद्वतीसुतम् ।  
 दहन्तं पाण्डवानीकं वनमग्निमिवोच्छ्रितम् ॥ ९१  
 घटोत्कच उवाच ।  
 तिष्ठतिष्ठ न मे जीवन्द्रोणपुत्र गमिष्यसि ।  
 त्वामद्य निहनिष्यामि क्रौञ्चमग्निमुतो यथा ॥ ९२  
 अश्वत्थामोवाच ।  
 गच्छ वत्स सहान्यैस्त्वं युध्यस्वामरविक्रम ।  
 न हि पुत्रेण हैडिम्ब पिता न्याय्यः प्रवाधितुम् ॥ ९३  
 कामं खलु न रोषो मे हैडिम्बे विद्यते त्वयि ।  
 किं तु रोषान्वितो जन्तुर्हन्त्यादात्मानमप्युत ॥ ९४  
 सञ्जय उवाच ।  
 श्रुत्वैतत्क्रोधताम्राक्षः पुत्रशोकसमन्वितः ।  
 अश्वत्थामानमायस्तो भैमसेनिरभाषत ॥ ९५  
 किमहं कातरो द्रौणे पृथग्जन इवाहवे ।

गच्छ वत्सेति पुत्रेणेति च भीमसेनसंबन्धात् । प्रवाधितुं मनः-  
 खेदमुत्पादयितुम् ॥ ९३ ॥ आत्मानंमपि हन्यात्किमु पुत्र-

यन्मां भीषयसे वाग्भिरसदेतद्वचस्तव ॥ ९६  
 भीमात्खलु समुत्पन्नः कुरूणां विपुले कुले ।  
 पाण्डवानामहं पुत्रः समरेष्वनिवर्तिनाम् ॥ ९७  
 रक्षसामधिराजोऽहं दशग्रीवसमो बले ।  
 तिष्ठतिष्ठ न मे जीवन्द्रोणपुत्र गमिष्यसि ॥ ९८  
 युद्धश्रद्धामहं तेऽद्य विनेष्यामि रणाजिरे ॥ ९९  
 इत्युक्त्वा क्रोधताम्राक्षो राक्षसः सुमहाबलः ।  
 द्रौणिमभ्यद्रवत्क्रुद्धो गजेन्द्रमिव केसरी ॥ १००  
 रथाक्षमात्रैरिषुभिरभ्यवर्षद्वटोत्कचः ।  
 रथिनामृषभं द्रौणिं धाराभिरिव तोयदः ॥ १०१  
 शरवृष्टिं शरैर्द्रौणिरप्राप्तां तां व्यशातयत् ।  
 ततोन्तरिक्षे बाणानां संग्रामोऽन्य इवाभवत् ॥ १०२  
 अथास्त्रसंमर्दकृतैर्विस्फुलिङ्गैस्तदा बभौ ।  
 विभावरीमुखे व्योम खद्योतैरिव चित्रितम् ॥ १०३  
 निशाम्य निहतां मायां द्रौणिना रणमानिना ।  
 घटोत्कचस्ततो मायां ससर्जान्तर्हितः पुनः ॥ १०४  
 सोऽभवद्गिरिरित्युच्चः शिखरैस्तरुसंकटैः ।  
 शूलप्रासासिमुसलजलप्रस्रवणो महान् ॥ १०५  
 तमञ्जनगिरिप्रख्यं द्रौणिर्दृष्ट्वा महीधरम् ।  
 प्रपतद्भिश्च बहुभिः शस्त्रसङ्घैर्न विव्यथे ॥ १०६  
 ततो हसन्निव द्रौणिर्वज्रमस्त्रमुदैरयत् ।  
 स तेनास्त्रेण शैलेन्द्रः क्षिप्तः क्षिप्रं व्यनश्यत् ॥ १०७  
 ततः स तोयदो भूत्वा नीलः सेन्द्रायुधो दिवि ।  
 अश्मवृष्टिभिरित्युग्रो द्रौणिमाच्छादयद्रणे ॥ १०८  
 अथ संधाय वायव्यमस्त्रमस्त्रविदां वरः ।  
 व्यधमद्रोणतनयो नीलमेघं समुत्थितम् ॥ १०९  
 स मार्गणगणैर्द्रौणिर्दिशः प्रच्छाद्य सर्वशः ।  
 शतं रथसहस्राणां जघान द्विपदां वरः ॥ ११०  
 स दृष्ट्वा पुनरायान्तं रथेनायतकार्मुकम् ।  
 घटोत्कचमसंभ्रान्तं राक्षसैर्वहुभिर्वृतम् ॥ १११  
 सिंहशार्दूलसदृशैर्मत्तद्विरदविक्रमैः ।  
 गजस्यैश्च रथस्यैश्च वाजिपृष्ठगतैरपि ॥ ११२  
 विकृतास्यशिरोग्रीवैर्हिडिम्बानुचरैः सह ।

मतो जीवनार्थं त्वं निवर्तस्वेति भावः ॥ ९४ ॥ आयस्तः  
 कोपितः ॥ ९५ ॥



पौलस्त्यैर्यातुधानैश्च तामसैश्चेन्द्रविक्रमैः ॥ ११३  
 नानाशस्त्रधरैर्वीरैर्नानाकवचभूषणैः ।  
 महाबलैर्भीमरवैः संरम्भोद्धतलोचनैः ॥ ११४  
 उपस्थितैस्ततो युद्धे राक्षसैर्युद्धदुर्मदैः ।  
 विषण्णमभिसंप्रेक्ष्य पुत्रं ते द्रौणिरब्रवीत् ॥ ११५  
 तिष्ठ दुर्योधनाद्य त्वं न कार्यः संभ्रमस्त्वया ।  
 सहैभिर्भ्रातृभिर्वीरैः पार्थिवैश्चेन्द्रविक्रमैः ॥ ११६  
 निहनिष्याम्यमित्रांस्ते न तवास्ति पराजयः ।  
 सत्यं ते प्रतिजानामि पर्याश्वासय वाहिनीम् ॥ ११७  
 दुर्योधन उवाच ।  
 न त्वेतदद्भुतं मन्ये यत्ते महदिदं मनः ।  
 अस्मासु च परा भक्तिस्तव गौतमिनन्दन ॥ ११८  
 सञ्जय उवाच ।  
 अश्वत्थामानमुकत्वैवं ततः सौबलमब्रवीत् ।  
 वृतं रथसहस्रेण हयानां रणशोभिनाम् ॥ ११९  
 पथ्या रथसहस्रैश्च प्रयाहि त्वं धनंजयम् ।  
 कर्णश्च वृषसेनश्च कृपो नीलस्तथैव च ॥ १२०  
 उदीच्याः कृतवर्मा च पुरुमित्रः सुतापनः ।  
 दुःशासनो निकुम्भश्च कुण्डभेदी पराक्रमः ॥ १२१  
 पूरंजयो दृढरथः पताकी हेमकम्पनः ।  
 शल्यारुणीन्द्रसेनाश्च सञ्जयो विजयो जयः ॥ १२२  
 कमलाक्षः परक्राथी जयवर्मा सुदर्शनः ।  
 एते त्वामनुयास्यन्ति पत्नीनामयुतानि षट् ॥ १२३  
 जहि भीमं यमौ चोभौ धर्मराजं च मातुल ।  
 असुरानिव देवेन्द्रो जयाशा मे त्वयि स्थिता ॥ १२४  
 दारितान्द्रौणिना बाणैर्भृशं विक्षतविग्रहान् ।  
 जहि मातुल कौन्तेयानसुरानिव पावकिः ॥ १२५  
 सञ्जय उवाच ।  
 एवमुक्तो ययौ शीघ्रं पुत्रेण तव सौबलः ।  
 पिप्रीषुस्ते सुतान्राजन्दिधक्षुश्चैव पाण्डवान् ॥ १२६  
 अथ प्रववृते युद्धं द्रौणिराक्षसयोर्मृधे ।  
 विभावर्यां सुतुमुलं शक्रप्रह्लादयोरिव ॥ १२७  
 ततो घटोत्कचो बाणैर्दशभिर्गौतमीसुतम् ।

जघानोरसि संकुद्धो विषाग्निप्रतिमैर्ददैः ॥ १२८  
 स तैरभ्याहतो गाढं शरैर्भीमसुतेरितैः ।  
 चचाल रथमध्यस्थो वातोद्धूत इव द्रुमः ॥ १२९  
 भूयश्चाञ्जलिकेनाथ मार्गेण महाप्रभम् ।  
 द्रौणिहस्तस्थितं चापं चिच्छेदाशु घटोत्कचः ॥ १३०  
 ततोऽन्यद्रौणिरादय धनुर्भारसहं महत् ।  
 ववर्ष विशिखांस्तीक्ष्णान्वारिधारा इवाम्बुदः ॥  
 ततः शारद्वतीपुत्रः प्रेषयामास भारत ।  
 सुवर्णपुष्पाञ्छत्रुघ्नान्खचरान्खचरं प्रति ॥ १३२  
 तद्बाणैरदितं यूथं रक्षसां पीनवक्षसाम् ।  
 सिंहैरिव बभौ मत्तं गजानामाकुलं कुलम् ॥ १३३  
 विधम्य राक्षसान्बाणैः साश्वसूतरथद्विपान् ।  
 ददाह भगवान्वह्निर्भूतानीव युगक्षये ॥ १३४  
 स दग्ध्वाऽक्षौहिणीं बाणैर्नैर्ऋतीं रुरुचे नृप ।  
 पुरेव त्रिपुरं दग्ध्वा दिवि देवो महेश्वरः ॥ १३५  
 युगान्ते सर्वभूतानि दग्ध्वेव वसुरुत्बणः ।  
 रराज जयतां श्रेष्ठो द्रोणपुत्रस्तवाहितान् ॥ १३६  
 ततो घटोत्कचः क्रुद्धो रक्षसां भीमकर्मणाम् ।  
 द्रौणिं हतेति महतीं चोदयामास तां चमूम् ॥ १३७  
 घटोत्कचस्य तामाज्ञां प्रतिगृह्याथ राक्षसाः ।  
 दंष्ट्रोञ्ज्वला महावक्त्रा घोररूपा भयानकाः ॥ १३८  
 व्यात्तानना घोरजिह्वाः क्रोधताम्रेक्षणा भृशम् ।  
 सिंहनादेन महता नादयन्तो वसुंधराम् ॥ १३९  
 हन्तुमभ्यद्रवन्द्रौणिं नानाग्रहरणायुधाः ।  
 शक्तीः शतघ्नीः परिधानशनीः शूलपट्टशान् ॥ १४०  
 खड्गान्गदाभिण्डिपालान्मुसलानि परश्वथान् ।  
 प्रासानसींस्तोमरांश्च कणपान्कम्पनाञ्छितान् ॥  
 स्थूलान्भुशुण्ड्यश्मगदास्थूणान्कार्पायसांस्तथा ।  
 मुद्गरांश्च महाघोरान्समरे शत्रुदारणान् ॥ १४२  
 द्रौणिर्मूर्धन्यसंत्रस्ता राक्षसा भीमविक्रमाः ।  
 चिक्षिपुः क्रोधताम्राक्षाः शतशोऽथ सहस्रशः ॥ १४३  
 तच्छस्त्रवर्षं सुमहद्द्रोणपुत्रस्य मूर्धनि ।  
 पतमानं समीक्ष्याऽथ योधास्ते व्यथिताऽभवन् ॥

शारद्वती कृपी । खचरान्बाणान् । खचरं राक्षसम् ॥ १३२ ॥

वसुरुत्बणः अग्निः प्रलयकालिकः ॥ १३६ ॥

द्रोणः ३४

सप्तपञ्चाशदधिकशततमोऽध्यायः ॥ १५७ ॥



द्रोणपुत्रस्तु विक्रान्तस्तद्वर्षं घोरमुच्छ्रितम् ।  
 शरैर्विध्वंसयामास वज्रकल्पैः शिलाशितैः ॥ १४५ ॥  
 ततोऽन्यैर्विशिखैस्तूर्णं स्वर्णपुङ्खैर्महामनाः ।  
 निजघ्ने राक्षसान्द्रौणिर्दिव्यास्त्रप्रतिमन्त्रितैः ॥ १४६ ॥  
 तद्भाणैरर्दितं यूथं रक्षसां पीनवक्षसाम् ।  
 सिंहैरिव बभौ मत्तं गजानामाकुलं कुलम् ॥ १४७ ॥  
 ते राक्षसाः सुसंकुद्धा द्रोणपुत्रेण ताडिताः ।  
 क्रुद्धाः स्य प्राद्रवन्द्रौणिं जिघांसन्तो महाबलाः ॥  
 तत्राद्भुतमिमं द्रौणिर्दर्शयामास विक्रमम् ।  
 अशक्यं कर्तुमन्येन सर्वभूतेषु भारत ॥ १४९ ॥  
 यदेको राक्षसीं सेनां क्षणाद्रौणिर्महास्त्रवित् ।  
 ददाह ज्वलितैर्वाणै राक्षसेन्द्रस्य पश्यतः ॥ १५० ॥  
 स हत्वा राक्षसानीकं रराज द्रौणिराहवे ।  
 युगान्ते सर्वभूतानि संवर्तक इवानलः ॥ १५१ ॥  
 तं दहन्तमनीकानि शरैराशीविषोपमैः ।  
 तेषु राजसहस्रेषु पाण्डवेयेषु भारत ॥ १५२ ॥  
 नैनं निरीक्षितुं कश्चिदशक्रोद्रौणिमाहवे ।  
 ऋते घटोत्कचाद्वीराद्राक्षसेन्द्रान्महाबलात् ॥ १५३ ॥  
 स पुनर्भरतश्रेष्ठ क्रोधादुद्धान्तलोचनः ।  
 तलं तलेन संहत्य संदश्य दशनच्छदम् ॥ १५४ ॥  
 स्वं सूतमब्रवीत्क्रुद्धो द्रोणपुत्राय मां वह ।  
 स ग्रयौ घोररूपेण सुपताकेन भास्वता ॥ १५५ ॥  
 द्वैरथं द्रोणपुत्रेण पुनरप्यरिसूदनः ।  
 स विनद्य महानादं सिंहवज्रीमविक्रमः ॥ १५६ ॥  
 चिक्षेपाविध्वं संग्रामे द्रोणपुत्राय राक्षसः ।  
 अष्टघण्टां महाघोरामशनिं देवनिर्मिताम् ॥ १५७ ॥  
 तामवपुत्य जग्राह द्रौणिर्न्यस्य रथे धनुः ।  
 चिक्षेप चैनां तस्यैव स्यन्दनात्सोऽवपुषुवे ॥ १५८ ॥  
 साश्वसूतध्वजं यानं भस्म कृत्वा महाप्रभा ।  
 विवेश वसुधां भित्त्वा साऽशनिर्भृशदारुणा ॥ १५९ ॥  
 द्रौणेस्तत्कर्म दृष्ट्वा तु सर्वभूतान्यपूजयन् ।  
 यदवपुत्य जग्राह घोरां शंकरनिर्मिताम् ॥ १६० ॥  
 धृष्टद्युम्नरथं गत्वा भैमसेनिस्ततो नृप ।  
 धनुर्वीरं समादाय महदिन्द्रायुधोपमम् ।

मुमोच निशितान्बाणान्पुनर्द्रौणेर्महोरसि ॥ १६१ ॥  
 धृष्टद्युम्नस्त्वसंभ्रान्तो मुमोचाशीविषोपमान् ।  
 सुवर्णपुङ्खान्विशिखान्द्रोणपुत्रस्य वक्षसि ॥ १६२ ॥  
 ततो मुमोच नाराचान्द्रौणिस्तांश्च सहस्रशः ।  
 तावप्यग्निशिखप्रख्यैर्जुघ्नतुस्तस्य मार्गणान् ॥ १६३ ॥  
 अतितीव्रं महद्युद्धं तयोः पुरुषसिंहयोः ।  
 योधानां प्रीतिजननं द्रौणेश्च भरतर्षभ ॥ १६४ ॥  
 ततो रथसहस्रेण द्विरदानां शतैस्त्रिभिः ।  
 षड्भिर्वाजिसहस्रैश्च भीमस्तं देशमागमत् ॥ १६५ ॥  
 ततो भीमात्मजं रक्षो धृष्टद्युम्नं च सानुगम् ।  
 अयोधयत धर्मात्मा द्रौणिरक्लिष्टविक्रमः ॥ १६६ ॥  
 तत्राद्भुततमं द्रौणिर्दर्शयामास विक्रमम् ।  
 अशक्यं कर्तुमन्येन सर्वभूतेषु भारत ॥ १६७ ॥  
 निमेषान्तरमात्रेण साश्वसूतरथद्विपाम् ।  
 अक्षौहिणीं राक्षसानां शितैर्वाणैरशतयत् ॥ १६८ ॥  
 मिषतो भीमसेनस्य हैडिम्बेः पार्षतस्य च ।  
 यमयोर्धर्मपुत्रस्य विजयस्याच्युतस्य च ॥ १६९ ॥  
 प्रगाढमञ्जोगतिभिर्नाराचैरभिताडिताः ।  
 निपेतुर्द्विरदा भूमौ सशृङ्गा इव पर्वताः ॥ १७० ॥  
 निकृत्तैर्हस्तिहस्तैश्च विचलद्भिरितस्ततः ।  
 रराज वसुधा कीर्णा विसर्पद्भिरिवोरगैः ॥ १७१ ॥  
 क्षिप्तैः काश्चनदण्डैश्च नृपच्छत्रैः क्षितिर्वभौ ।  
 द्यौरिवोदितचन्द्रार्का ग्रहाकीर्णा युगक्षये ॥ १७२ ॥  
 प्रवृद्धध्वजमण्डूकां भेरीविस्तीर्णकच्छपाम् ।  
 छत्रहंसावलीजुष्टां फेनचामरमालिनीम् ॥ १७३ ॥  
 कङ्कगृध्रमहाग्राहां नैकायुधझषाकुलाम् ।  
 विस्तीर्णगजपाषाणां हताश्वमकराकुलाम् ॥ १७४ ॥  
 रथक्षिप्तमहावप्रां पताकारुचिरद्रुमाम् ।  
 शरमीनां महारौद्रां प्रासशक्त्यृष्टिडण्डुभाम् ॥ १७५ ॥  
 मज्जामांसमहापङ्कां कवन्धावर्जितोडुपाम् ।  
 केशशैवलकल्पाणां भीरूणां कश्मलावहाम् ॥ १७६ ॥  
 नागेन्द्रहययोधानां शरीरव्ययसंभवाम् ।  
 शोणितौघमहाघोरां द्रौणिः प्रावर्तयन्नदीम् ॥ १७७ ॥  
 योधार्तरवनिर्घोषां क्षतजोर्मिसमाकुलाम् ।



प्रयान्तीं सुमहाघोरां यमराष्ट्रमहोदधिम् ॥ १७८  
 निहत्य राक्षसान्बाणैर्द्रौणिहैडिम्बिमार्दयत् ।  
 पुनरप्यतिसंकुद्धः सवृकोदरपार्षतान् ॥ १७९  
 स नाराचगणैः पार्थान्द्रौणिर्विद्धा महाबलः ।  
 जघान सुरथं नाम द्रुपदस्य सुतं विभुः ॥ १८०  
 पुनः शत्रुंजयं नाम द्रुपदस्यात्मजं रणे ।  
 बलानीकं जयानीकं जयाश्वं चाभिजग्निवान् १८१  
 श्रुताह्वयं च राजानं द्रौणिर्निन्ये यमक्षयम् ।  
 त्रिभिश्चान्यैः शरैस्तीक्ष्णैः सुपुङ्खैर्हेममालिनम् १८२  
 जघान स पृषधं च चन्द्रसेनं च मारिष ।  
 कुन्तिभोजसुतांश्चासौ दशभिर्दश जग्निवान् १८३  
 अश्वत्थामा सुसंकुद्धः संधायोग्रमजिह्वगम् ।  
 मुमोचाकर्णपूर्णेन धनुषा शरमुत्तमम् ।  
 यमदण्डोपमं घोरमुद्दिश्याशु घटोत्कचम् ॥ १८४  
 स भित्त्वा हृदयं तस्य राक्षसस्य महाशरः ।

विवेश वसुधां शीघ्रं सपुङ्खः पृथिवीपते ॥ १८५  
 तं हतं पतितं ज्ञात्वा धृष्टद्युम्नो महारथः ।  
 द्रौणेः सकाशाद्राजेन्द्र व्यपनिन्ये रथोत्तमम् १८६  
 ततः पराञ्छुखनृपं सैन्यं यौधिष्ठिरं नृप ।  
 पराजित्य रणे वीरो द्रोणपुत्रो ननाद ह ।  
 पूजितः सर्वभूतेषु तव पुत्रैश्च भारत ॥ १८७  
 अथ शरशतभिन्नकृत्तदेहै-  
 र्हतपतितैः क्षणदाचरैः समन्तात् ।  
 निधनमुपगतैर्मही कृताऽभू-  
 द्गिरिशिखरैरिव दुर्गमाऽतिरौद्रा ॥ १८८  
 तं सिद्धगन्धर्वपिशाचसङ्घा-  
 नागाः सुपर्णाः पितरो वयांसि ।  
 रक्षोगणा भूतगणाश्च द्रौणि-  
 मपूजयन्प्सरसः सुराश्च ॥ १८९

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे सप्तपञ्चाशदधिकशततमोऽध्यायः ॥ १५७ ॥

### अष्टपञ्चाशदधिकशततमोऽध्यायः ॥ १५८ ॥

भीमेन बाह्लीकवधः ॥ १ ॥ तथा दुर्योधनानुजदशकस्य शकुनिभ्रातृपञ्चकस्य च वधः ॥ २ ॥

सञ्जय उवाच ।  
 द्रुपदस्यात्मजान्दृष्ट्वा कुन्तिभोजसुतांस्तथा ।  
 द्रोणपुत्रेण निहतान्राक्षसांश्च सहस्रशः ॥ १  
 युधिष्ठिरो भीमसेनो धृष्टद्युम्नश्च पार्षतः ।  
 युयुधानश्च संयत्ता युद्धायैव मनो दधुः ॥ २  
 सोमदत्तः पुनः क्रुद्धो दृष्ट्वा सात्यकिमाहवे ।  
 महता शरवर्षेण छादयामास भारत ॥ ३  
 ततः समभवद्युद्धमतीव भयवर्धनम् ।  
 लदीयानां परेषां च घोरं विजयकाङ्क्षिणाम् ॥ ४  
 तं दृष्ट्वा समुपायान्तं रुक्मपुङ्खैः शिलाशितैः ।  
 दशभिः सात्वतस्यार्थे भीमो विव्याध सायकैः ॥ ५  
 सोमदत्तोऽपि तं वीरं शतेन प्रत्यविध्यत ।  
 सात्वतस्त्वभिसंकुद्धः पुत्राधिभिरभिप्लुतम् ॥ ६  
 वृद्धं वृद्धगुणैर्युक्तं ययातिमिव नाहुषम् ।  
 विव्याध दशभिस्तीक्ष्णैः शरैर्वज्रनिपातनैः ।

शक्त्या चैनं विनिर्भिय पुनर्विव्याध सप्तभिः ॥ ७  
 ततस्तु सात्यकेरथे भीमसेनो नवं दृढम् ।  
 मुमोच परिधं घोरं सोमदत्तस्य मूर्धनि ॥ ८  
 सात्वतोऽप्यग्निसंकाशं मुमोच शरमुत्तमम् ।  
 सोमदत्तोरसि क्रुद्धः सुपत्रं निशितं युधि ॥ ९  
 युगपत्पेततुर्वीरं घोरौ परिधमार्गणौ ।  
 शरीरे सोमदत्तस्य स पपात महारथः ॥ १०  
 व्यामोहिते तु तनये बाह्लीकस्तमुपाद्रवत् ।  
 विसृजञ्छरवर्षाणि कालवर्षाव तोयदः ॥ ११  
 भीमोऽथ सात्वतस्यार्थे बाह्लीकं नवभिः शरैः ।  
 प्रातिपेयं महात्मानं विव्याध रणमूर्धनि ॥ १२  
 प्रातिपेयस्तु संक्रुद्धः शक्तिं भीमस्य वक्षसि ।  
 निचखान महाबाहुः पुरंदर इवाशनिम् ॥ १३  
 स तथाऽभिहतो भीमश्चक्रम्पे च मुमोह च ।

प्रातिपेयं प्रतीपपुत्रम् ॥ १२ ॥



प्राप्य चेतश्च बलवान्गदामसै ससर्ज ह ॥ १४  
 सा पाण्डवेन प्रहिता बाह्लीकस्य शिरोऽहरत् ।  
 स पपात हतः पृथ्व्यां वज्राहत इवाद्विराट् ॥ १५  
 तस्मिन्निनिहते वीरे बाह्लीके पुरुषर्षभ ।  
 पुत्रास्तेऽभ्यर्दयन्भीमं दश दाशरथेः समाः ॥ १६  
 नागदत्तो दृढरथो महाबाहुरयोभुजः ।  
 दृढः सुहस्तो विरजाः प्रमाथ्युग्रोऽनुयाय्यपि ॥ १७  
 तान्दृष्ट्वा चुक्रुधे भीमो जगृहे भारसाधनान् ।  
 एकमेकं समुद्दिश्य पातयामास मर्मसु ॥ १८  
 ते विद्धा व्यसवः पेतुः स्यन्दनेभ्यो हतौजसः ।  
 चण्डवातप्रभगास्तु पर्वताग्रान्महीरुहाः ॥ १९  
 नाराचैर्दशभिर्भीमस्तान्निहत्य तवात्मजान् ।  
 कर्णस्य दयितं पुत्रं वृषसेनमवाकिरत् ॥ २०  
 ततो वृकरथो नाम भ्राता कर्णस्य विश्रुतः ।  
 जघान भीमं नाराचैस्तमप्यभ्यद्रवद्वली ॥ २१  
 ततः सप्तरथान्वीरः श्यालानां तव भारत ।  
 निहत्य भीमो नाराचैः शतचन्द्रमपोथयत् ॥ २२  
 अमर्षयन्तो निहतं शतचन्द्रं महारथम् ।  
 शकुनेर्भ्रातरो वीरा गवाक्षः शरभो विश्रुतः ॥ २३  
 सुभगो भानुदत्तश्च शूराः पञ्च महारथाः ।  
 अभिद्रुत्य शरैस्तीक्ष्णैर्भीमसेनमताडयन् ॥ २४  
 स ताड्यमानो नाराचैर्वृष्टिवैरैरिवाचलः ।  
 जघान पञ्चभिर्बाणैः पञ्चैवातिरथान्वली ॥ २५  
 तान्दृष्ट्वा निहतान्वीरान्विचेष्टुर्नृपसत्तमाः ॥ २६  
 ततो युधिष्ठिरः क्रुद्धस्तवानीकमशतयत् ।  
 मिषतः कुम्भयोनेस्तु पुत्राणां तव चानघ ॥ २७  
 अम्बष्ठान्मालवाञ्छूरांस्त्रिगर्तान्सशिबीनपि ।  
 प्राहिणोन्मृत्युलोकाय क्रुद्धो युद्धे युधिष्ठिरः ॥ २८  
 अभीषाहाञ्छूरसेनान्बाह्लीकान्सवसातिकान् ।  
 निहत्य पृथिवीं राजा चक्रे शोणितकर्दमाम् ॥ २९  
 यौधेयान्मालवान्राजन्मद्रकाणां गणान्युधि ।  
 प्राहिणोन्मृत्युलोकाय शूरान्बाणैर्युधिष्ठिरः ॥ ३०  
 हताहरत गृहीत विध्यत व्यवकृन्तत ।

इत्यासीत्तुमुलः शब्दो युधिष्ठिररथं प्रति ॥ ३१  
 सैन्यानि द्रावयन्तं तं द्रोणो दृष्ट्वा युधिष्ठिरम् ।  
 चोदितस्तव पुत्रेण सायकैरभ्यवाकिरत् ॥ ३२  
 द्रोणस्तु परमक्रुद्धो वायव्यास्त्रेण पार्थिवम् ।  
 विव्याध सोऽपि तद्विव्यमस्त्रमस्त्रेण जग्निवान् ॥ ३३  
 तस्मिन्निनिहते चास्त्रे भारद्वाजो युधिष्ठिरे ।  
 वारुणं याम्यमाग्नेयं त्वाष्ट्रं सावित्रमेव च ।  
 चिक्षेप परमक्रुद्धो जिघांसुः पाण्डुनन्दनम् ॥ ३४  
 क्षिप्तानि क्षिप्यमाणानि तानि चास्त्राणि धर्मजः ।  
 जघानास्त्रैर्महाबाहुः कुम्भयोनेरवित्रसन् ॥ ३५  
 सत्यां चिकीर्षमाणस्तु प्रतिज्ञां कुम्भसंभवः ॥ ३६  
 प्रादुश्चक्रेऽस्त्रमैन्द्रं वै प्राजापत्यं च भारत ।  
 जिघांसुर्धर्मतनयं तव पुत्रहिते रतः ॥ ३७  
 पतिः कुरूणां गजसिंहगामी  
 विशालवक्षाः पृथुलोहिताक्षः ।  
 प्रादुश्चकारास्त्रमहीनतेजा  
 माहेन्द्रमस्त्रं स जघान तेन ॥ ३८  
 विहन्यमानेष्वस्त्रेषु द्रोणः क्रोधसमन्वितः ।  
 युधिष्ठिरवधं प्रेप्सुर्ब्राह्ममस्त्रमुदैरयत् ॥ ३९  
 ततो नाज्ञासिषं किञ्चिद्दोरेण तमसाऽऽवृते ।  
 सर्वभूतानि च परं त्रासं जग्मुर्महीपते ॥ ४०  
 ब्रह्मास्त्रमुद्यतं दृष्ट्वा कुन्तीपुत्रो युधिष्ठिरः ।  
 ब्रह्मास्त्रेणैव राजेन्द्र तदस्त्रं प्रत्यवारयत् ॥ ४१  
 ततः सैनिकमुख्यास्ते प्रशशंसुर्नरर्षभौ ।  
 द्रोणपार्थौ महेष्वासौ सर्वयुद्धविशारदौ ॥ ४२  
 ततः प्रमुच्य कौन्तेयं द्रोणो द्रुपदवाहिनीम् ।  
 व्यधमत्क्रोधताम्राक्षो वायव्यास्त्रेण भारत ॥ ४३  
 ते हन्यमाना द्रोणेन पाञ्चालाः प्राद्रवन्भयात् ।  
 पश्यतो भीमसेनस्य पार्थस्य च महात्मनः ॥ ४४  
 ततः किरीटी भीमश्च सहसा सन्न्यवर्तताम् ।  
 महद्भ्यां रथबंशाभ्यां परिगृह्य बलं तदा ॥ ४५  
 बीभत्सुर्दक्षिणं पार्श्वमुत्तरं च वृकोदरः ।  
 भारद्वाजं शरौघाभ्यां महद्भ्यामभ्यवर्षताम् ॥ ४६

पतिः कुरूणां युधिष्ठिरः । माहेन्द्रमन्यत्स जघानेति ज्ञ. पाठः

॥ ३८ ॥ अष्टपञ्चाशदधिकशततमोऽध्यायः ॥ १५८ ॥



केकयाः सृञ्जयाश्चैव पाञ्चालाश्च महौजसः ।  
अन्वगच्छन्महाराज मात्स्याश्च सह सात्वतैः ॥ ४७  
ततः सा भारती सेना वध्यमाना किरीटिना ।

तमसा निद्रया चैव पुनरेव व्यदीर्यत ॥ ४८  
द्रोणेन वार्यमाणास्ते स्वयं तव सुतेन च ।  
नाशक्यन्त महाराज योधा वारयितुं तदा ॥ ४९

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे अष्टपञ्चाशदधिकशततमोऽध्यायः ॥ १५८ ॥

### एकोनषष्ट्यधिकशततमोऽध्यायः ॥ १५९ ॥

कर्णेन पाण्डवहननं प्रतिजानानमात्मानमधिक्षिपतः कृपस्य जिह्वाच्छेदप्रतिज्ञानम् ॥ १ ॥

सञ्जय उवाच ।

उदीर्यमाणं तद्दृष्ट्वा पाण्डवानां महद्बलम् ।  
अविषह्यं च मन्वानः कर्णं दुर्योधनोऽब्रवीत् ॥ १  
अयं स कालः संप्राप्तो मित्राणां मित्रवत्सल ।  
त्रायस्व समरे कर्णं सर्वान्योधान्महारथान् ॥ २  
पाञ्चालैर्मत्स्यकैकेयैः पाण्डवैश्च महारथैः ।  
वृतान्समन्तात्संकुद्धैर्निःश्वसद्भिरिवोरगैः ॥ ३  
एते नदन्ति संहृष्टाः पाण्डवा जितकाशिनः ।  
शक्रोपमाश्च बहवः पाञ्चालानां रथव्रजाः ॥ ४  
कर्ण उवाच ।

परित्रातुमिह प्राप्तो यदि पार्थ पुरंदरः ।  
तमप्याशु पराजित्य ततो हन्ताऽस्मि पाण्डवम् ॥ ५  
सत्यं ते प्रतिजानामि समाश्वसिहि भारत ।  
हन्तास्मि पाण्डुतनयान्पाञ्चालांश्च समागतान् ॥ ६  
जयं ते प्रतिदास्यामि वासवस्येव पावकिः ।  
प्रियं तव मया कार्यमिति जीवामि पार्थिव ॥ ७  
सर्वेषामेव पार्थानां फल्गुनो बलवत्तरः ।  
तस्यामोघां विमोक्ष्यामि शक्तिं शक्रविनिर्मितां ॥ ८  
तस्मिन्हते महेष्वासे आतरस्तस्य मानद ।  
तव वश्या भविष्यन्ति वनं यास्यन्ति वा पुनः ॥ ९  
मयि जीवति कौरव्य विषादं मा कृथाः क्वचित् ।  
अहं जेष्यामि समरे सहितान्सर्वपाण्डवान् ॥ १०  
पाञ्चालान्केकयाश्चैव वृष्णींश्चापि समागतान् ।  
बाणौघैः शकलीकृत्य तव दास्यामि मेदिनीम् ॥ ११  
सञ्जय उवाच ।

एवं ब्रुवाणं कर्णं तु कृपः शारद्वतोऽब्रवीत् ।  
स्वयन्निव महाबाहुः सूतपुत्रमिदं वचः ॥ १२

शोभनं शोभनं कर्णं सनाथः कुरुपुङ्गवः ।  
त्वया नाथेन राधेयवचसा यदि सिध्यति ॥ १३  
बहुशः कत्थसे कर्णं कौरवस्य समीपतः ।  
न तु ते विक्रमः कश्चिद्दृश्यते फलमेव वा ॥ १४  
समागमः पाण्डुसुतैर्दृष्टस्ते बहुशो युधि ।  
सर्वत्र निर्जितश्चासि पाण्डवैः सूतनन्दन ॥ १५  
द्वियमाणे तदा कर्णं गन्धर्वैर्धृतराष्ट्रजे ।  
तदाऽयुध्यन्त सैन्यानि त्वमेकोऽग्रेऽपलायिथाः ॥  
विराटनगरे चापि समेताः सर्वकौरवाः ।  
पार्थेन निर्जिता युद्धे त्वं च कर्णं सहानुजः ॥ १७  
एकस्याप्यसमर्थस्त्वं फल्गुनस्य रणाजिरे ।  
कथमुत्सहसे जेतुं सकृष्णान्सर्वपाण्डवान् ॥ १८  
अब्रुवन्कर्णं युध्यस्व कत्थसे बहु सूतज ।  
अनुक्त्वा विक्रमेद्यस्तु तद्वै सत्पुरुषव्रतम् ॥ १९  
गर्जित्वा सूतपुत्र त्वं शारदाभ्र इवाजलः ।  
निष्फलो दृश्यसे कर्णं तच्च राजा न बुध्यते ॥ २०  
तावद्गर्जस्व राधेय यावत्पार्थं न पश्यसि ।  
आरात्पार्थं हि ते दृष्ट्वा दुर्लभं गर्जितं पुनः ॥ २१  
त्वमनासाद्य तान्बाणान्फल्गुनस्य विगर्जसि ।  
पार्थसायकविद्धस्य दुर्लभं गर्जितं तव ॥ २२  
बाहुभिः क्षत्रियाः शूरा वाग्भिः शूरा द्विजातयः ।  
धनुषा फल्गुनः शूराः कर्णः शूरो मनोरथैः ।  
तोषितो येन रुद्रोऽपि कः पार्थं प्रतिघातयेत् ॥ २३  
एवं संरुषितस्तेन तदा शारद्वतेन ह ।  
कर्णः प्रहरतां श्रेष्ठः कृपं वाक्यमथाब्रवीत् ॥ २४  
शूरा गर्जन्ति सततं प्रावृषीव बलाहकाः ।  
फलं चाशु प्रयच्छन्ति बीजमुत्तमनूपरे ॥ २५



दोषमत्र न पश्यामि शूराणां रणमूर्धनि ।  
 तत्तद्विकथमानानां भारं चोद्धृतां मृधे ॥ २६  
 यं भारं पुरुषो वोढुं मनसा हि व्यवस्यति ।  
 दैवमस्य ध्रुवं तत्र साहाय्यायोपपद्यते ॥ २७  
 व्यवसायद्वितीयोऽहं मनसा भारमुद्धहन् ।  
 हत्वा पाण्डुसुतानाजौ सकृष्णान्सहसात्वतान् ।  
 गर्जामि यद्यहं विप्र तव किं तत्र नश्यति ॥ २८  
 वृथा शूरा न गर्जन्ति सजला इव तोयदाः ।  
 सामर्थ्यमात्मनो ज्ञात्वा ततो गर्जन्ति पण्डिताः ॥  
 सोऽहमद्य रणे यत्तौ सहितौ कृष्णपाण्डवौ ।  
 उत्सहामि रणे जेतुं ततो गर्जामि गौतम ॥ ३०  
 पश्य त्वं गर्जितस्यास्य फलं मे विप्र सानुगान् ।  
 हत्वा पाण्डुसुतानाजौ सहकृष्णान्ससात्वतान् ।  
 दुर्योधनाय दास्यामि पृथिवीं हतकण्टकाम् ॥ ३१  
 कृप उवाच ।  
 मनोरथप्रलापा मे न ग्राह्यास्तव सूतज ॥ ३२  
 सदा क्षिपसि वै कृष्णौ धर्मराजं च पाण्डवम् ।  
 ध्रुवस्तत्र जयः कर्ण यत्र युद्धविशारदौ ॥ ३३  
 देवगन्धर्वयक्षाणां मनुष्योरगरक्षसाम् ।  
 दंशितानामपि रणे अजेयौ कृष्णपाण्डवौ ॥ ३४  
 ब्रह्मण्यः सत्यवाग्दान्तो गुरुदैवतपूजकः ।  
 नित्यं धर्मरतश्चैव कृतास्त्रश्च विशेषतः ॥ ३५  
 धृतिर्मांश्च कृतज्ञश्च धर्मपुत्रो युधिष्ठिरः ।  
 भ्रातरश्चास्य बलिनः सर्वास्त्रेषु कृतश्रमाः ॥ ३६  
 गुरुवृत्तिरताः प्राज्ञा धर्मनित्या यशस्विनः ।  
 संबन्धिनश्चेन्द्रवीर्याः खनुरक्ताः प्रहारिणः ॥ ३७  
 धृष्टद्युम्नः शिखण्डी च दौर्मुखिर्जनमेजयः ।  
 चन्द्रसेनो रुद्रसेनः कीर्तिधर्मा ध्रुवो धरः ॥ ३८  
 वसुचन्द्रो दामचन्द्रः सिंहचन्द्रः सुतेजनः ।  
 द्रुपदस्य तथा पुत्रा द्रुपदश्च महास्रवित् ॥ ३९  
 येषामर्थाय संयत्तो मत्स्यराजः सहानुजः ।  
 शतानीकः सूर्यदत्तः श्रुतानीकः श्रुतध्वजः ॥ ४०  
 बलानीको जयानीको जयाश्वो रथवाहनः ।  
 चन्द्रोदयः समरथो विराटभ्रातरः शुभाः ॥ ४१  
 यमौ च द्रौपदेयाश्च राक्षसश्च घटोत्कचः ।

येषामर्थाय युध्यन्ते न तेषां विद्यते क्षयः ॥ ४२  
 एते चान्ये च बहवो गणाः पाण्डुसुतस्य वै ॥ ४३  
 कामं खलु जगत्सर्वं सदेवासुरमानुषम् ।  
 सयक्षराक्षसगणं सभूतशुजगद्विपम् ।  
 निःशेषमस्त्रवीर्येण कुर्वते भीमफल्गुनौ ॥ ४४  
 युधिष्ठिरश्च पृथिवीं निर्दहेद्भोरचक्षुषा ॥ ४५  
 अग्रमेयबलः शौरिर्येषामर्थे च दंशितः ।  
 कथं तान्संयुगे कर्ण जेतुमुत्सहसे परान् ॥ ४६  
 महानपनयस्त्वेष नित्यं हि तव सूतज ।  
 यस्त्वमुत्सहसे योद्धुं समरे शौरिणा सह ॥ ४७  
 सञ्जय उवाच ।  
 एवमुक्तस्तु राधेयः प्रहसन्भरतर्षभ ।  
 अब्रवीच्च तदा कर्णो गुरुं शारद्वतं कृपम् ॥ ४८  
 सत्यमुक्तं त्वया ब्रह्मन्पाण्डवान्प्रति यद्वचः ।  
 एते चान्ये च बहवो गुणाः पाण्डुसुतेषु वै ॥ ४९  
 अजय्याश्च रणे पार्था देवैरपि सवासवैः ।  
 सदैत्ययक्षगन्धर्वैः पिशाचोरगराक्षसैः ॥ ५०  
 तथापि पार्थाञ्जेष्यामि शक्त्या वासवदत्तया ।  
 मम ह्यमोघा दत्तेयं शक्तिः शक्रेण वै द्विज ।  
 एतया निहनिष्यामि सव्यसाचिनमाहवे ॥ ५१  
 हते तु पाण्डवे कृष्णे भ्रातरश्चास्य सोदराः ।  
 अनर्जुना न शक्ष्यन्ति महीं भोक्तुं कथंचन ॥ ५२  
 तेषु नष्टेषु सर्वेषु पृथिवीयं ससागरा ।  
 अयत्नात्कौरवेन्द्रस्य वशे स्थास्यति गौतम ॥ ५३  
 सुनीतैरिह सर्वार्थाः सिध्यन्ते नात्र संशयः ।  
 एतमर्थमहं ज्ञात्वा ततो गर्जामि गौतम ॥ ५४  
 त्वं तु विप्रश्च वृद्धश्च अशक्तश्चापि संयुगे ।  
 कृतस्नेहश्च पार्थेषु मोहान्मामवमन्यसे ॥ ५५  
 यद्येवं वक्ष्यसे भूयो ममाप्रियमिह द्विज ।  
 ततस्ते खड्गमुद्यम्य जिह्वां छेत्स्यामि दुर्मते ॥ ५६  
 यच्चापि पाण्डवान्विप्र स्तोतुमिच्छसि संयुगे ।  
 भीषयन्सर्वसैन्यानि कौरवेयांश्च दुर्मते ॥ ५७  
 अत्रापि शृणु मे वाक्यं यथावद्बुवतो द्विज ।  
 दुर्योधनश्च द्रोणश्च शकुनिर्दुर्मुखो जयः ॥ ५८  
 दुःशासनो वृषसेनो मदराजस्त्वमेव च ।



सोमदत्तश्च भूरिश्च तथा द्रौणिर्विंशतिः ॥ ५९  
 तिष्ठेयुर्दंशिता यत्र सर्वे युद्धविशारदाः ।  
 जयेदेतान्नरः को नु शक्तुल्यबलोऽप्यरिः ॥ ६०  
 शूराश्च हि कृतास्त्राश्च बलिनः स्वर्गलिप्सवः ।  
 धर्मज्ञा युद्धकुशला हन्युर्युद्धे सुरानपि ॥ ६१  
 एते स्थास्यन्ति संग्रामे पाण्डवानां वधार्थिनः ।  
 जयमाकाङ्क्षमाणा हि कौरवेयस्य दंशिताः ॥ ६२  
 दैवायत्तमहं मन्ये जयं सुबलिनामपि ।  
 यत्र भीष्मो महाबाहुः शेते शरशताचितः ॥ ६३  
 विकर्णश्चित्रसेनश्च बाह्लीकोऽथ जयद्रथः ।  
 भूरिश्चवा जयश्चैव जलसन्धः सुदक्षिणः ॥ ६४

शलश्च रथिनां श्रेष्ठो भगदत्तश्च वीर्यवान् ।  
 एते चान्ये च राजानो देवैरपि सुदुर्जयाः ॥ ६५  
 निहताः समरे शूराः पाण्डवैर्बलवत्तराः ।  
 किमन्यदैवसंयोगान्मन्यसे पुरुषाधम ॥ ६६  
 यांश्च तांस्तौषि सततं दुर्योधनरिपून्दिज ।  
 तेषामपि हताः शूराः शतशोऽथ सहस्रशः ॥ ६७  
 क्षीयन्ते सर्वसैन्यानि कुरूणां पाण्डवैः सह ।  
 प्रभावं नात्र पश्यामि पाण्डवानां कथंचन ॥ ६८  
 यस्तान्बलवतो नित्यं मन्यसे त्वं द्विजाधम ।  
 यत्तिष्ठेऽहं यथाशक्ति योद्धुं तैः सह संयुगे ।  
 दुर्योधनहितार्थाय जयो दैवे प्रतिष्ठितः ॥ ६९

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे एकोनषष्ट्यधिकशततमोऽध्यायः ॥ १५९ ॥

### षष्ठ्यधिकशततमोऽध्यायः ॥ १६० ॥

कृपगर्हणातितिक्षया कर्णवधायाम्युत्तिष्ठतोऽश्वत्थाम्नः कृपदुर्योधनाभ्यां निवारणम् ॥ १ ॥ अर्जुनेन कर्णपराजयो दुर्योधनेन रणाय द्रौणिचोदना च ॥ २ ॥

सञ्जय उवाच ।  
 तथा परुषितं दृष्ट्वा सूतपुत्रेण मातुलम् ।  
 खङ्गमुद्यम्य वेगेन द्रौणिरभ्यपतद्भुतम् ॥ १  
 ततः परमसंकुद्धः सिंहो मत्तमिव द्विपम् ।  
 प्रेक्षतः कुरुराजस्य द्रौणिः कर्णं समभ्ययात् ॥ २  
 अश्वत्थामोवाच ।  
 यदर्जुनगुणांस्तथ्यान्कीर्तयानं नराधम ।  
 शूरं द्वेषात्सुदुर्बुद्धे त्वं भर्त्सयसि मातुलम् ॥ ३  
 विकथ्यमानः शौर्येण सर्वलोकधनुर्धरम् ।  
 दर्पोत्सेधगृहीतोऽद्य न कंचिद्गणयन्मृधे ॥ ४  
 क ते वीर्यं क चास्त्राणि यं त्वां निर्जित्य संयुगे ।  
 गाण्डीवधन्वा हतवान्प्रेक्षतस्ते जयद्रथम् ॥ ५  
 येन साक्षान्महादेवो योधितः समरे पुरा ।  
 तमिच्छसि वृथा जेतुं सूताधम मनोरथैः ॥ ६  
 यं हि कृष्णेन सहितं सर्वशस्त्रभृतां वरम् ।  
 जेतुं न शक्ताः सहिताः सेन्द्रा अपि सुरासुराः ॥ ७

कंचिद्भुतधरं नगणयन्नित्यन्वयः ॥ ४ ॥

लोकैकवीरमजितमर्जुनं सूत संयुगे ।  
 किं पुनस्त्वं सुदुर्बुद्धे सहैर्भिर्वसुधाधिपैः ॥ ८  
 कर्णं पश्य सुदुर्बुद्धे तिष्ठेदानीं नराधम ।  
 एष तेऽद्य शिरः कायादुद्धरामि सुदुर्मते ॥ ९  
 सञ्जय उवाच ।  
 तमुद्यतं तु वेगेन राजा दुर्योधनः स्वयम् ।  
 न्यवारयन्महातेजाः कृपश्च द्विपदां वरः ॥ १०  
 कर्ण उवाच ।  
 शूरोऽयं समरश्लाघी दुर्मतिश्च द्विजाधमः ।  
 आसादयतु मदीर्यं मुञ्चेमं कुरुसत्तम ॥ ११  
 अश्वत्थामोवाच ।  
 तवैतत्क्षम्यतेऽस्माभिः सूतात्मज सुदुर्मते ।  
 दर्पमुत्सिक्तमेतत्ते फल्गुनो नाशयिष्यति ॥ १२  
 दुर्योधन उवाच ।  
 अश्वत्थामन्प्रसीदस्व क्षन्तुमर्हसि मानद ।  
 कोपः खलु न कर्तव्यः सूतपुत्रं कथंचन ॥ १३  
 त्वयि कर्णे कृपे द्रोणे मद्राजेऽथ सौबले ।  
 महत्कार्यं समासक्तं प्रसीद द्विजसत्तम ॥ १४



एते ह्यभिमुखाः सर्वे राधेयेन युयुत्सवः ।  
 आयान्ति पाण्डवा ब्रह्मन्नाह्वयन्तः समन्ततः ॥ १५  
 सञ्जय उवाच ।  
 प्रसाद्यमानस्तु ततो राज्ञा द्रौणिर्महामनाः ।  
 प्रससाद महाराज क्रोधवेगसमन्वितः ॥ १६  
 ततः कृपोऽप्युवाचेदमाचार्यः सुमहामनाः ।  
 सौम्यस्वभावाद्राजेन्द्र क्षिप्रमागतमार्दवः ॥ १७  
 कृप उवाच ।  
 तवैतत्क्षम्यतेऽस्माभिः सूतात्मज सुदुर्मते ।  
 दर्पमुत्सिक्तमेतत्ते फल्गुनो नाशयिष्यति ॥ १८  
 सञ्जय उवाच ।  
 ततस्ते पाण्डवा राजन्पाञ्चालाश्च यशस्विनः ।  
 आजग्मुः सहिताः कर्णं तर्जयन्तः समन्ततः ॥ १९  
 कर्णोऽपि रथिनां श्रेष्ठश्चापमुद्यम्य वीर्यवान् ।  
 कौरवाभ्यैः परिवृतः शक्रो देवगणैरिव ।  
 पर्यतिष्ठत तेजस्वी स्वबाहुबलमाश्रितः ॥ २०  
 ततः प्रववृते युद्धं कर्णस्य सह पाण्डवैः ।  
 भीषणं सुमहाराज सिंहनादविराजितम् ॥ २१  
 ततस्ते पाण्डवा राजन्पाञ्चालाश्च यशस्विनः ।  
 दृष्ट्वा कर्णं महाबाहुमुच्चैः शब्दमथानदन् ॥ २२  
 अयं कर्णः कुतः कर्णस्तिष्ठ कर्ण महारणे ।  
 युध्यस्व सहितोऽस्माभिर्दुरात्मनुरुषाधम ॥ २३  
 अन्ये तु दृष्ट्वा राधेयं क्रोधरक्तेक्षणाऽब्रुवन् ।  
 हन्यतामयमुत्सिक्तः सूतपुत्रोऽल्पचेतनः ।  
 सर्वैः पार्थिवशार्दूलैर्नानेनार्थोऽस्ति जीवता ॥ २४  
 अत्यन्तवैरी पार्थानां सततं पापपूरुषः ।  
 एष मूलमनर्थानां दुर्योधनमते स्थितः ॥ २५  
 मृतैर्नमिति जल्पन्तः क्षत्रियाः समुपाद्रवन् ।  
 महता शरवर्षेण छादयन्तो महारथाः ।  
 वधार्थं सूतपुत्रस्य पाण्डवेयेन चोदिताः ॥ २६  
 तांस्तु सर्वास्तथा दृष्ट्वा धावमानान्महारथान् ।  
 न विव्यथे सूतपुत्रो न च त्रासमगच्छत ॥ २७  
 दृष्ट्वा सागरकल्पं तमुद्धूतं सैन्यसागरम् ।  
 पिप्रीषुस्तव पुत्राणां संग्रामेष्वपराजितः ॥ २८

सायकौधेन बलवान्क्षिप्रकारी महाबलः ।  
 वारयामास तत्सैन्यं समन्ताद्भरतर्षभ ॥ २९  
 ततस्तु शरवर्षेण पार्थिवास्तमवारयन् ।  
 धनूंषि ते विधुन्वानाः शतशोऽथ सहस्रशः ।  
 अयोधयन्त राधेयं शक्रं दैत्यगणा इव ॥ ३०  
 शरवर्षं तु तत्कर्णः पार्थिवैः समुदीरितम् ।  
 शरवर्षेण महता समन्ताद्वकिरत्प्रभो ॥ ३१  
 तद्युद्धमभवत्तेषां कृतप्रतिकृतैषिणाम् ।  
 यथा देवासुरे युद्धे शक्रस्य सह दानवैः ॥ ३२  
 तत्राद्भुतमपश्याम सूतपुत्रस्य लाघवम् ।  
 यदेनं सर्वतो यत्ता नामुवन्ति परे युधि ॥ ३३  
 निवार्य च शरौघांस्तान्पार्थिवानां महारथः ।  
 युगेष्वीषासु च्छत्रेषु ध्वजेषु च हयेषु च ।  
 आत्मनामाङ्कितान्धोरान्राधेयः प्राहिणोच्छरान् ॥  
 ततस्ते व्याकुलीभूता राजानः कर्णपीडिताः ।  
 बभ्रमुस्तत्र तत्रैव गावः शीतादिता इव ॥ ३५  
 हयानां वध्यमानानां गजानां रथिनां तथा ।  
 तत्रतत्राभ्यवेक्षाम सङ्घान्कर्णेन ताडितान् ॥ ३६  
 शिरोभिः पतितै राजन्बाहुभिश्च समन्ततः ।  
 आस्तीर्णा वसुधा सर्वा शूराणामनिवर्तिनाम् ॥ ३७  
 हतैश्च हन्यमानैश्च निष्टनद्भिश्च सर्वशः ।  
 बभूवायोधनं रौद्रं वैवस्वतपुरोपमम् ॥ ३८  
 ततो दुर्योधनो राजा दृष्ट्वा कर्णस्य विक्रमम् ।  
 अश्वत्थामानमासाद्य वाक्यमेतदुवाच ह ॥ ३९  
 युध्यतेऽसौ रणे कर्णो दंशितः सर्वपार्थिवैः ॥ ४०  
 पश्येतां द्रवतीं सेनां कर्णसायकपीडिताम् ।  
 कार्तिकेयेन विध्वस्तामासुरीं पृतनामिव ॥ ४१  
 दृष्ट्वेतां निर्जितां सेनां रणे कर्णेन धीमता ।  
 अभियात्येष बीभत्सुः सूतपुत्रजिघांसया ॥ ४२  
 तद्यथा प्रेक्षमाणानां सूतपुत्रं महारथम् ।  
 न हन्यात्पाण्डवः सङ्क्षेपे तथा नीतिर्विधीयतां ॥ ४३  
 ततो द्रौणिः कृपः शल्यो हार्दिक्यश्च महारथः ।  
 प्रत्युद्ययुस्तदा पार्थं सूतपुत्रपरीप्सया ।  
 आयान्तं वीक्ष्य कौन्तेयं शक्रं दैत्यचमूभिव ॥ ४४



बीभत्सुरपि राजेन्द्र पाञ्चालैरभिसंवृतः ।  
 प्रत्युद्ययौ तदा कर्णं यथा वृत्रं शतक्रतुः ॥ ४५  
 धृतराष्ट्र उवाच ।  
 संरब्धं फल्गुनं दृष्ट्वा कालान्तकयमोपमम् ।  
 कर्णो वैकर्तनः सूत प्रत्युद्यत्किमुत्तरम् ॥ ४६  
 यो ह्यस्पर्धत पार्थेन नित्यमेव महारथः ।  
 आशंसते च बीभत्सुं युद्धे जेतुं सुदारुणम् ॥ ४७  
 स तु तं सहसा प्राप्तं नित्यमत्यन्तवैरिणम् ।  
 कर्णो वैकर्तनः सूत किमुत्तरमपद्यत ॥ ४८  
 सञ्जय उवाच ।  
 आयातन्तं पाण्डवं दृष्ट्वा गजं प्रतिगजो यथा ।  
 असंभ्रान्तो रणे कर्णः प्रत्युदीयाद्धनंजयम् ॥ ४९  
 तमापतन्तं वेगेन वैकर्तनमजिह्वगैः ।  
 छादयामास पार्थोऽथ कर्णस्तु विजयं शरैः ॥ ५०  
 स कर्णं शरजालेन छादयामास पाण्डवः ।  
 ततः कर्णः सुसंरब्धः शरैस्त्रिभिरविध्यत ॥ ५१  
 तस्य तल्लाघवं पार्थो नामृष्यत महाबलः ॥ ५२  
 तस्मै बाणाञ्जिशलाधौतान्प्रसन्नाग्रानजिह्वगान् ।  
 प्राहिणोत्सूतपुत्राय त्रिशतं शत्रुतापनः ॥ ५३  
 विव्याध चैनं संरब्धो बाणेनैकेन वीर्यवान् ।  
 सव्ये भुजाग्रे बलवान्भाराचेन हसन्निव ॥ ५४  
 तस्य विद्वस्य बाणेन कराच्चापं पपात ह ॥ ५५  
 पुनरादाय तच्चापं निमेषार्धान्महाबलः ।  
 छादयामास बाणौघैः फल्गुनं कृतहस्तवत् ॥ ५६  
 शरवृष्टिं तु तां मुक्तां सूतपुत्रेण भारत ।  
 व्यधमच्छरवर्षेण स्सयन्निव धनंजयः ॥ ५७  
 तौ परस्परमासाद्य शरवर्षेण पार्थिव ।  
 छादयेतां महेष्वासौ कृतप्रतिकृतैषिणौ ॥ ५८  
 तदद्भुतं महद्युद्धं कर्णपाण्डवयोर्मध्ये ।  
 क्रुद्धयोर्वासिताहेतोर्वन्ययोर्गजयोरिव ॥ ५९  
 ततः पार्थो महेष्वासो दृष्ट्वा कर्णस्य विक्रमम् ।  
 मुष्टिदेशे धनुस्तस्य चिच्छेद त्रयः सन्वितः ॥ ६०  
 अश्वांश्च चतुरो भल्लैरनयद्यमसादनम् ।  
 सारथेश्च शिरः कायादहरच्छत्रुतापनः ॥ ६१

द्रोण० ३५

अथैनं छिन्नधन्वानं हताश्वं हतसारथिम् ।  
 विव्याध सायकैः पार्थश्चतुर्भिः पाण्डुनन्दनः ॥ ६२  
 हताश्वात्तु रथाच्चूर्णमवप्लुत्य नरर्षभः ।  
 आरूरोह रथं तूर्णं कृपस्य शरपीडितः ॥ ६३  
 स नुन्नोऽर्जुनबाणौघैराचितः शल्यको यथा ।  
 जीवितार्थमभिप्रेक्षुः कृपस्य रथमारुहत् ॥ ६४  
 राधेयं निर्जितं दृष्ट्वा तावका भरतर्षभ ।  
 धनंजयशरैर्नुन्नाः प्राद्रवन्त दिशो दश ॥ ६५  
 द्रवतस्तान्समालोक्य राजा दुर्योधनो नृप ।  
 निवर्तयामास तदा वाक्यमेतदुवाच ह ॥ ६६  
 अलं द्रुतेन वः शूरास्तिष्ठध्वं क्षत्रियर्षभाः ।  
 एष पार्थवधायाहं स्वयं गच्छामि संयुगे ।  
 अहं पार्थान्हनिष्यामि सपाञ्चालान्ससोमकान् ॥  
 अद्य मे युध्यमानस्य सह गाण्डीवधन्वना ।  
 द्रक्ष्यन्ति विक्रमं पार्थाः कालस्येव युगक्षये ॥ ६८  
 अद्य मद्बाणजालानि विमुक्तानि सहस्रशः ।  
 द्रक्ष्यन्ति समरे योधाः शलभानामिवायतीः ॥ ६९  
 अद्य बाणमयं वर्षं सृजतो मम धन्विनः ।  
 जीमूतस्येव घर्मान्ते द्रक्ष्यन्ति युधि सैनिकाः ॥ ७०  
 जेष्याम्यद्य रणे पार्थ सायकैर्नतपर्वभिः ।  
 तिष्ठध्वं समरे शूरा भयं त्यजत फल्गुनात् ॥ ७१  
 न हि मदीर्यमासाद्य फल्गुनः प्रसहिष्यति ।  
 यथा वेलां समासाद्य सागरो मकरालयः ॥ ७२  
 इत्युक्त्वा प्रययौ राजा सैन्येन महता वृतः ।  
 फल्गुनं प्रतिदुर्धर्षः क्रोधात्संरक्तलोचनः ॥ ७३  
 तं प्रयान्तं महाबाहुं दृष्ट्वा शारद्वतस्तदा ।  
 अश्वत्थामानमासाद्य वाक्यमेतदुवाच ह ॥ ७४  
 एष राजा महाबाहुरमर्षी क्रोधमूर्च्छितः ।  
 पतङ्गवृत्तिमास्थाय फल्गुनं योद्धुमिच्छति ॥ ७५  
 यावन्नः पश्यमानानां प्राणान्पार्थेन संगतः ।  
 न जह्यात्पुरुषव्याघ्रस्तावद्धारय कौरवम् ॥ ७६  
 यावत्फल्गुनबाणानां गोचरं नाद्य गच्छति ।  
 कौरवः पार्थिवो वीरस्तावद्धारय संयुगे ॥ ७७  
 यावत्पार्थशरैर्घोरैर्निर्मुक्तोरगसन्निभैः ।



न भस्मीक्रियते राजा तावद्युद्धान्निवार्यताम् ॥ ७८  
 अयुक्तमिव पश्यामि तिष्ठत्स्वस्मासु मानद ।  
 स्वयं युद्धाय यद्राजा पार्थ यात्यसहायवान् ॥ ७९  
 दुर्लभं जीवितं मन्ये कौरव्यस्य किरीटिना ।  
 युध्यमानस्य पार्थेन शार्दूलेनेव हस्तिनः ॥ ८०  
 मातुलेनैवमुक्तस्तु द्रौणिः शस्त्रभृतां वरः ।  
 दुर्योधनमिदं वाक्यं त्वरितः समभाषत ॥ ८१  
 मयि जीवति गान्धारे न युद्धं गन्तुमर्हसि ।  
 मामनादृत्य कौरव्य तव नित्यं हितैषिणम् ॥ ८२  
 न हि ते संभ्रमः कार्यः पार्थस्य विजयं प्रति ।  
 अहमावारयिष्यामि पार्थं तिष्ठ सुयोधन ॥ ८३  
 दुर्योधन उवाच ।  
 आचार्यः पाण्डुपुत्रान्वै पुत्रवत्परिरक्षति ।  
 त्वमप्युपेक्षां कुरुषे तेषु नित्यं द्विजोत्तम ॥ ८४  
 मम वा मन्दभाग्यत्वान्मन्दस्ते विक्रमो युधि ।  
 धर्मराजप्रियार्थं वा द्रौपद्या वा न विव्र तत् ॥ ८५  
 धिगस्तु मम लुब्धस्य यत्कृते सर्वबान्धवाः ।  
 सुखार्हाः परमं दुःखं प्राप्नुवन्त्यपराजिताः ॥ ८६  
 को हि शस्त्रविदां मुख्यो महेश्वरसमो युधि ।  
 शत्रुं न क्षपयेच्छक्तो यो न स्याद्रौतमीसुतः ॥ ८७  
 अश्वत्थामन्प्रसीदस्व नाशयैतान्ममाहितान् ।

तवास्त्रगोचरे शक्ताः स्थातुं देवा न दानवाः ॥ ८८  
 पाञ्चालान्सोमकांश्चैव जहि द्रौणे सहानुगान् ।  
 वयं शेषान्हनिष्यामस्त्वयैव परिरक्षिताः ॥ ८९  
 एते हि सोमका विप्र पाञ्चालाश्च यशस्विनः ।  
 मम सैन्येषु संकुद्वा विचरन्ति दवाग्निवत् ॥ ९०  
 तान्वारय महाबाहो केकयांश्च नरोत्तम ।  
 पुरा कुर्वन्ति निःशेषं रक्ष्यमाणाः किरीटिना ॥ ९१  
 अश्वत्थामंस्त्वरायुक्तो याहि शीघ्रमरिंदम ।  
 आदौ वा यदि वा पश्चात्तवेदं कर्म मारिष ॥ ९२  
 त्वमुत्पन्नो महाबाहो पाञ्चालानां वधं प्रति ।  
 करिष्यसि जगत्सर्वमपाञ्चालं किलोद्यतः ॥ ९३  
 एवं सिद्धाऽब्रुवन्वाचो भविष्यति च तत्तथा ।  
 तस्मात्त्वं पुरुषव्याघ्र पाञ्चालाञ्जहि सानुगान् ॥ ९४  
 न तेऽस्त्रगोचरे शक्ताः स्थातुं देवाः सवासवाः ।  
 किमु पार्थाः सपाञ्चालाः सत्यमेतद्वीमि ते ॥ ९५  
 न त्वां समर्थाः संग्रामे पाण्डवाः सह सोमकैः ।  
 बलाद्योधयितुं वीर सत्यमेतद्वीमि ते ॥ ९६  
 गच्छगच्छ महाबाहो न नः कालात्ययो भवेत् ।  
 इयं हि द्रवते सेना पार्थसायकपीडिता ॥ ९७  
 शक्तो ह्यसि महाबाहो दिव्येन खेन तेजसा ।  
 निग्रहे पाण्डुपुत्राणां पाञ्चालानां च मानद ॥ ९८

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे षष्ठ्यधिकशततमोऽध्यायः ॥ १६० ॥

### एकषष्ठ्यधिकशततमोऽध्यायः ॥ १६१ ॥

द्रौणिष्टष्टयुग्योर्युद्धम् । द्रौणिपराक्रमः ॥ १ ॥

सञ्जय उवाच ।  
 दुर्योधनेनैवमुक्तो द्रौणिराहवदुर्मदः ।  
 चकारारिवधे यत्नमिन्द्रो दैत्यवधे यथा ।  
 प्रत्युवाच महाबाहुस्तव पुत्रमिदं वचः ॥ १  
 सत्यमेतन्महाबाहो यथा वदसि कौरव ।  
 प्रिया हि पाण्डवा नित्यं मम चापि पितुश्च मे ॥ २  
 तथैवावां प्रियौ तेषां न तु युद्धे कुरुद्रह ।  
 शक्तितस्तात युध्यामस्त्यक्त्वा प्राणानभीतवत् ॥ ३  
 अहं कर्णश्च शल्यश्च कृपो हार्दिक्य एव च ।

निमेषात्पाण्डवीं सेनां क्षपयेम नृपोत्तम ॥ ४  
 ते चापि कौरवीं सेनां निमेषार्धात्कुरुद्रह ।  
 क्षपयेयुर्महाबाहो न स्याम यदि संयुगे ॥ ५  
 युध्याम पाण्डवाञ्छत्तया ते चाप्यस्मान्यथाबलम् ।  
 तेजस्तेजः समासाद्य प्रशमं यातु भारत ॥ ६  
 अशक्या तरसा जेतुं पाण्डवानामनीकिनी ।  
 जीवत्सु पाण्डुपुत्रेषु तद्धि सत्यं ब्रवीमि ते ॥ ७  
 आत्मार्यं युध्यमानास्ते समर्थाः पाण्डुनन्दनाः ।  
 किमर्थं तव सैन्यानि न हनिष्यन्ति भारत ॥ ८



त्वं तु लुब्धतमो राजन्निकृतिज्ञश्च कौरव ।  
 सर्वाभिशङ्की मानी च ततोऽस्मानभिशङ्कसे ॥ ९  
 मन्ये त्वं कुत्सितो राजन्पापात्मा पापपूरुषः ।  
 अन्यानपि स नः क्षुद्रशङ्कसे पापभावितः ॥ १०  
 अहं तु यत्नमास्थाय त्वदर्थं त्यक्तजीवितः ।  
 एष गच्छामि संग्रामं त्वत्कृते कुरुनन्दन ।  
 योत्स्येऽहं शत्रुभिः सार्धं जेष्यामि च वरान्वरान् ॥  
 पाञ्चालैः सह योत्स्यामि सोमकैः केकयैस्तथा ।  
 पाण्डवेयैश्च संग्रामे त्वत्प्रियार्थमरिंदम ॥ १२  
 अद्य मद्भाणनिर्दग्धाः पाञ्चालाः सोमकास्तथा ।  
 सिंहेनेवादिता गावो विद्रविष्यन्ति सर्वशः ॥ १३  
 अद्य धर्मसुतो राजा दृष्ट्वा मम पराक्रमम् ।  
 अश्वत्थाममयं लोकं मंस्यते सह सोमकैः ॥ १४  
 आगमिष्यति निर्वेदं धर्मपुत्रो युधिष्ठिरः ।  
 दृष्ट्वा विनिहतान्सङ्ख्ये पाञ्चालान्सोमकैः सह ॥ १५  
 ये मां युद्धेऽभियोत्स्यन्ति तान्हनिष्यामि भारत ।  
 न हि ते वीर मोक्ष्यन्ते मद्बाह्वन्तरमागताः ॥ १६  
 एवमुक्त्वा महाबाहुः पुत्रं दुर्योधनं तव ।  
 अभ्यवर्तत युद्धाय त्रासयन्सर्वधन्विनः ।  
 चिकीर्षुस्तव पुत्राणां प्रियं प्राणभृतां वरः ॥ १७  
 ततोऽब्रवीत्सकैकेयान्पाञ्चालान्गौतमीसुतः ॥ १८  
 प्रहरध्वमितः सर्वे मम गात्रे महारथाः ।  
 स्थिरीभूताश्च युध्यध्वं दर्शयन्तोऽस्त्रलाघवम् ॥ १९  
 एवमुक्तास्तु ते सर्वे शस्त्रवृष्टीरपातयन् ।  
 द्रौणिं प्रति महाराज जलं जलधरा इव ॥ २०  
 तान्हित्य शरान्द्रौणिर्दश वीरानपोथयत् ।  
 प्रमुखे पाण्डुपुत्राणां धृष्टद्युम्नस्य च प्रभो ॥ २१  
 ते हन्यमानाः समरे पाञ्चालाः सोमकास्तथा ।  
 परित्यज्य रणे द्रौणिं व्यद्रवन्त दिशो दश ॥ २२  
 तान्दृष्ट्वा द्रवतः शूरान्पाञ्चालान्सहसोमकान् ।  
 धृष्टद्युम्नो महाराज द्रौणिमभ्यद्रवद्रणे ॥ २३  
 ततः काञ्चनचित्राणां सजलाम्बुदनादिनाम् ।  
 वृतः शतेन शूराणां रथानामनिवर्तिनाम् ॥ २४

निकृतिर्वचनम् ॥ ९ ॥

पुत्रः पाञ्चालराजस्य धृष्टद्युम्नो महारथः ।  
 द्रौणिमित्यब्रवीद्वाक्यं दृष्ट्वा योधानिपातितान् ॥ २५  
 आचार्यपुत्र भद्रं ते किमन्यैर्निहतैस्तव ।  
 समागच्छ मया सार्धं यदि शूरोऽसि संयुगे ।  
 अहं त्वां निहनिष्यामि तिष्ठेदानीं ममाग्रतः ॥ २६  
 ततस्तमाचार्यसुतं धृष्टद्युम्नः प्रतापवान् ।  
 मर्मभिद्भिः शरैस्तीक्ष्णैर्जघान भरतर्षभ ॥ २७  
 ते तु पङ्कीकृता द्रौणिं शरा विविशुराशुगाः ।  
 रुक्मपुङ्खाः प्रसन्नाग्राः सर्वकायावदारणाः ।  
 मध्वर्थिन इवोद्दामा भ्रमराः पुष्पितं द्रुमम् ॥ २८  
 सोऽतिविद्धो भृशं क्रुद्धः पदाक्रान्त इवोरगः ।  
 मानी द्रौणिरसंभ्रान्तो बाणपाणिरभाषत ॥ २९  
 धृष्टद्युम्न स्थिरो भूत्वा मुहूर्तं प्रतिपालय ।  
 यावत्त्वां निशितैर्बाणैः प्रेषयामि यमक्षयम् ॥ ३०  
 द्रौणिरेवमथाभाष्य पार्षतं परवीरहा ।  
 छादयामास बाणौघैः समन्ताल्लघुहस्तवत् ॥ ३१  
 स बाध्यमानः समरे द्रौणिना युद्धदुर्मदः ।  
 द्रौणिं पाञ्चालतनयो वाग्भिरातर्जयत्तदा ॥ ३२  
 न जानीषे प्रतिज्ञां मे विप्रोत्पत्तिं तथैव च ।  
 द्रोणं हत्वा किल मया हन्तव्यस्त्वं सुदुर्मते ॥ ३३  
 ततस्त्वाऽहं न हन्म्यद्य द्रोणे जीवति संयुगे ॥ ३४  
 इमां तु रजनीं प्राप्तामप्रभातां सुदुर्मते ।  
 निहत्य पितरं तेऽद्य ततस्त्वामपि संयुगे ।  
 नेष्यामि प्रेतलोकाय ह्येतन्मे मनसि स्थितम् ॥ ३५  
 यस्ते पार्थेषु विद्वेषो या भक्तिः कौरवेषु च ।  
 तां दर्शय स्थिरो भूत्वा न मे जीवन्विमोक्ष्यसे ॥ ३६  
 यो हि ब्राह्मण्यमुत्सृज्य क्षत्रधर्मरतो द्विजः ।  
 स वध्यः सर्वलोकस्य यथा त्वं पुरुषाधमः ॥ ३७  
 इत्युक्तः परुषं वाक्यं पार्षतेन द्विजोत्तमः ।  
 क्रोधमाहारयत्तीव्रं तिष्ठतिष्ठेति चाब्रवीत् ॥ ३८  
 निर्दहन्निव चक्षुर्भ्यां पार्षतं सोऽभ्यवैक्षत ।  
 छादयामास च शरैर्निःश्वसन्पन्नगो यथा ॥ ३९  
 स ज्छाद्यमानः समरे द्रौणिना राजसत्तम ।  
 सर्वपाञ्चालसेनाभिः संवृतो रथसत्तमः ॥ ४०  
 नाकम्पत महाबाहुः स्ववीर्यं समुपाश्रितः ।



सायकांश्चैव विविधानश्चत्थाम्नि मुमोच ह ॥ ४१  
 तौ पुनः संन्यवर्तेतां प्राणघूतपणे रणे ।  
 निपीडयन्तौ बाणौघैः परस्परममर्षिणौ ।  
 उत्सृजन्तौ महेष्वासौ शरवृष्टीः समन्ततः ॥ ४२  
 द्रौणिपार्षतयोर्युद्धं घोररूपं भयानकम् ।  
 दृष्ट्वा संपूजयामासुः सिद्धचारणवादिकाः ॥ ४३  
 शरौघैः पूरयन्तौ तावाकाशं च दिशस्तथा ।  
 अलक्ष्यौ समयुध्येतां महत्कृत्वा शरैस्तमः ॥ ४४  
 नृत्यमानाविव रणे मण्डलीकृतकार्मुकौ ।  
 परस्परवधे यत्तौ सर्वभूतभयंकरो ॥ ४५  
 अयुध्येतां महाबाहू चित्रं लघु च सुष्ठु च ।  
 संपूज्यमानौ समरे योधमुख्यैः सहस्रशः ॥ ४६  
 तौ प्रबुद्धौ रणे दृष्ट्वा वने वन्यौ गजाविव ।  
 उभयोः सेनयोर्हर्षस्तुमुलः समपद्यत ॥ ४७  
 सिंहनादरवाश्चासन्दध्मुः शङ्खाश्च सैनिकाः ।  
 वादित्राण्यभ्यवाद्यन्त शतशोऽथ सहस्रशः ॥ ४८  
 तस्मिन्स्तु तुमुले युद्धे भीरूणां भयवर्धने ।  
 मुहूर्तमपि तद्युद्धं समरूपं तदाऽभवत् ॥ ४९  
 ततो द्रौणिर्महाराज पार्षतस्य महात्मनः ।  
 ध्वजं धनुस्तथा छत्रमुभौ च पार्ष्णिसारथी ।

सूतमश्वांश्च चतुरो निहत्याभ्यद्रवद्रणे ॥ ५०  
 पाश्चालांश्चैव तान्सर्वान्बाणैः सन्नतपर्वभिः ।  
 व्यद्रावयदमेयात्मा शतशोऽथ सहस्रशः ॥ ५१  
 ततस्तु विव्यथे सेना पाण्डवी भरतर्षभ ।  
 दृष्ट्वा द्रौणेर्महत्कर्म वासवस्येव संयुगे ॥ ५२  
 शतेन च शतं हत्वा पाश्चालानां महारथः ।  
 त्रिभिश्च निशितैर्बाणैर्हत्वा त्रीन्वै महारथान् ॥ ५३  
 द्रौणिर्द्रुपदपुत्रस्य फल्गुनस्य च पश्यतः ।  
 नाशयामास पाश्चालान्भूयिष्ठं ये व्यवस्थिताः ५४  
 ते वध्यमानाः पाश्चालाः समरे सह सृज्यैः ।  
 अगच्छन्द्रौणिमुत्सृज्य विप्रकीर्णरथध्वजाः ॥ ५५  
 स जित्वा समरे शत्रून्द्रोणपुत्रो महारथः ।  
 ननाद सुमहानादं तपान्ते जलदो यथा ॥ ५६  
 स निहत्य बहूञ्छूरानश्चत्थामा व्यरोचत ।  
 युगान्ते सर्वभूतानि भस्म कृत्वेव पावकः ॥ ५७  
 संपूज्यमानो युधि कौरवेयै-  
 निर्जित्य सङ्ख्येऽरिगणान्सहस्रशः ।  
 व्यरोचत द्रोणसुतः प्रतापवा-  
 न्यथा सुरेन्द्रोऽरिगणान्निहत्य वै ॥ ५८

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे एकषष्ठ्यधिकशततमोऽध्यायः ॥ १६१ ॥

### द्विषष्ट्यधिकशततमोऽध्यायः ॥ १६२ ॥

संकुलयुद्धवर्णनम् ॥ १ ॥

सञ्जय उवाच ।  
 ततो युधिष्ठिरश्चैव भीमसेनश्च पाण्डवः ।  
 द्रोणपुत्रं महाराज समन्तात्पर्यवारयन् ॥ १  
 ततो दुर्योधनो राजा भारद्वाजेन संवृतः ।  
 अभ्ययात्पाण्डवान्सङ्ख्ये ततो युद्धमवर्तत ।  
 घोररूपं महाराज भीरूणां भयवर्धनम् ॥ २  
 अम्बष्ठान्मालवान्वङ्गाञ्छिबींस्त्रैगर्तकानपि ।  
 प्राहिणोन्मृत्युलोकाय गणान्कुद्धो वृकोदरः ॥ ३

वादिकाः वन्दिनः ॥ ४३ ॥

अभीषाहाञ्छूरसेनान्क्षत्रियान्युद्धदुर्मदान् ।  
 निकृत्त्य पृथिवीं चक्रे भीमः शोणितकर्दमाम् ॥ ४  
 यौधेयानद्रिजान् राजन्मद्रकान्मालवानपि ।  
 प्राहिणोन्मृत्युलोकाय किरीटी निशितैः शरैः ॥ ५  
 प्रगाढमञ्जोगतिभिर्नाराचैरभिताडिताः ।  
 निपेतुर्द्विरदा भूमौ द्विशङ्गा इव पर्वताः ॥ ६  
 निकृत्तैर्हस्तिहस्तैश्च चेष्टमानैरितस्ततः ।  
 रराज वसुधाऽऽकीर्णा विसर्पद्भिरिवोरगैः ॥ ७

एकषष्ट्यधिकशततमोऽध्यायः ॥ १६१ ॥



क्षिप्तैः कनकचित्रैश्च नृपच्छत्रैः क्षितिर्वभौ ।  
 द्यौरिवादित्यचन्द्राद्यैर्ग्रहैः कीर्णा युगक्षये ॥ ८  
 हत प्रहरताभीता विध्यत व्यवकृन्तत ।  
 इत्यासीत्तुमुलः शब्दः शोणाश्चस्य रथं प्रति ॥ ९  
 द्रोणस्तु परमक्रुद्धो वायव्यास्त्रेण संयुगे ।  
 व्यधमत्तान्महावायुर्मेघानिव दुरत्ययः ॥ १०  
 ते हन्यमाना द्रोणेन पाञ्चालाः प्राद्रवन्भयात् ।  
 पश्यतो भीमसेनस्य पार्थस्य च महात्मनः ॥ ११  
 ततः किरीटी भीमश्च सहसा संन्यवर्तताम् ।  
 महता रथवंशेन परिगृह्य बलं महत् ॥ १२  
 वीभत्सुर्दक्षिणं पार्श्वमुत्तरं तु वृकोदरः ।  
 भारद्वाजं शरौघाभ्यां महद्भ्यामभ्यवर्षताम् ॥ १३

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे द्विषष्ठ्यधिकशततमोऽध्यायः ॥ १६२ ॥

### त्रिषष्ठ्यधिकशततमोऽध्यायः ॥ १६३ ॥

सात्यकिना सोमदत्तवधः ॥ १ ॥ द्रोणयुधिष्ठिरयुद्धम् ॥ २ ॥

सञ्जय उवाच ।  
 सोमदत्तं तु संप्रेक्ष्य विधुन्वानं महद्बनुः ।  
 सात्यकिः ग्राह यन्तारं सोमदत्ताय मां वह ॥ १  
 न ह्यहत्वा रणे शत्रुं सोमदत्तं महाबलम् ।  
 निवर्तिष्ये रणात्सूत सत्यमेतद्वचो मम ॥ २  
 ततः संप्रैषयद्यन्ता सैन्धवांस्तान्मनोजवान् ।  
 तुरङ्गमाञ्छङ्खवर्णान्सर्वशब्दातिगान्रणे ॥ ३  
 तेऽवहन्युयुधानं तु मनोमारुतरंहसः ।  
 यथेन्द्रं हरयो राजन्पुरा दैत्यवधोद्यतम् ॥ ४  
 तमापतन्तं संप्रेक्ष्य सात्वतं रभसं रणे ।  
 सोमदत्तो महाबाहुरसंभ्रान्तो न्यवर्तत ॥ ५  
 विमुञ्चञ्छरवर्षाणि पर्जन्य इव वृष्टिमान् ।  
 छादयामास शैनेयं जलदो भास्करं यथा ॥ ६  
 असंभ्रान्तश्च समरे सात्यकिः कुरुपुङ्गवम् ।  
 छादयामास बाणौघैः समन्ताद्भरतर्षभ ॥ ७  
 सोमदत्तस्तुतं षष्ठ्या विव्याधोरसि माधवम् ।  
 सात्यकिश्चापि तं राजन्नविध्यत्सायकैः शितैः ॥ ८  
 तावन्योन्यं शरैः कृतौ व्यराजेतां नरर्षभौ ।

सुपुष्पौ पुष्पसमये पुष्पिताविव किंशुकौ ॥ ९  
 रुधिरक्षितसर्वाङ्गौ कुरुवृष्णियशस्करौ ।  
 परस्परमवेक्षेतां दहन्ताविव लोचनैः ॥ १०  
 रथमण्डलमार्गेषु चरन्तावरिमर्दनौ ।  
 घोररूपौ हितावास्तां वृष्टिमन्ताविवाम्बुदौ ॥ ११  
 शरसंभिन्नगात्रौ तु सर्वतः शकलीकृतौ ।  
 श्वाविधाविव राजेन्द्र दृश्येतां शरविक्षतौ ॥ १२  
 सुवर्णपुङ्खैरिषुभिराचितौ तौ व्यराजताम् ।  
 खद्योतैरावृतौ राजन्प्रावृषीव वनस्पती ॥ १३  
 संप्रदीपितसर्वाङ्गौ सायकैस्तैर्महारथौ ।  
 अदृश्येतां रणे क्रुद्धाबुल्काभिरिव कुञ्जरौ ॥ १४  
 ततो युधि महाराज सोमदत्तो महारथः ।  
 अर्धचन्द्रेण चिच्छेद माधवस्य महद्बनुः ॥ १५  
 अथैनं पञ्चविंशत्या सायकानां समार्षयत् ।  
 त्वरमाणस्त्वंराकाले पुनश्च दशभिः शरैः ॥ १६  
 अथान्यद्बनुरादाय सात्यकिर्वेगवत्तरम् ।  
 पञ्चभिः सायकैस्तूर्णं सोमदत्तमविध्यत ॥ १७  
 ततोऽपरेण भलेन ध्वजं चिच्छेद काञ्चनम् ।



बाह्यीकस्य रणे राजन्सात्यकिः ग्रहसन्निव ॥ १८  
 सोमदत्तस्त्वसंभ्रान्तो दृष्ट्वा केतुं निपातितम् ।  
 शैनेयं पञ्चविंशत्या सायकानां समाचिनोत् ॥ १९  
 सात्वतोऽपि रणे क्रुद्धः सोमदत्तस्य धन्विनः ।  
 धनुश्चिच्छेद भलेन क्षुरप्रेण शितेन ह ॥ २०  
 अथैनं रुक्मपुङ्गवानां शतेन नतपर्वणाम् ।  
 आचिनोद्बहुधा राजन्मग्नदंष्ट्रमिव द्विपम् ॥ २१  
 अथान्यद्बहुरादाय सोमदत्तो महारथः ।  
 सात्यकिं छादयामास शरवृष्ट्या महाबलः ॥ २२  
 सोमदत्तं तु संक्रुद्धो रणे विव्याध सात्यकिः ।  
 सात्यकिं शरजालेन सोमदत्तोऽप्यपीडयत् ॥ २३  
 दशभिः सात्वतस्यार्थे भीमोऽहन्बाह्यिकात्मजम् ।  
 सोमदत्तोऽप्यसंभ्रान्तो भीममार्च्छच्छितैः शरैः ॥ २४  
 ततस्तु सात्वतस्यार्थे भीमसेनो नवं दृढम् ।  
 मुमोच परिधं घोरं सोमदत्तस्य वक्षसि ॥ २५  
 तमापतन्तं वेगेन परिधं घोरदर्शनम् ।  
 द्विधा चिच्छेद समरे ग्रहसन्निव कौरवः ॥ २६  
 स पपात द्विधा च्छिन्न आयसः परिधो महान् ।  
 महीधरस्येव महच्छिखरं वज्रदारितम् ॥ २७  
 ततस्तु सात्यकी राजन्सोमदत्तस्य संयुगे ।  
 धनुश्चिच्छेद भलेन हस्तावापं च पञ्चभिः ॥ २८  
 ततश्चतुर्भिश्च शरैस्तूर्णं तांस्तुरगोत्तमान् ।  
 समीपं प्रेषयामास प्रेतराजस्य भारत ॥ २९  
 सारथेश्च शिरः कायाद्भलेन नतपर्वणा ।  
 जहार नरशार्दूलः ग्रहसञ्छिनिपुङ्गवः ॥ ३०  
 ततः शरं महाघोरं ज्वलन्तमिव पावकम् ।  
 मुमोच सात्वतो राजन्स्वर्णपुङ्खं शिलाशितम् ॥ ३१  
 स विमुक्तो बलवता शैनेयेन शरोत्तमः ।  
 घोरस्तस्योरसि विभो निपपाताशु भारत ॥ ३२  
 सोऽतिविद्धो महाराज सात्वतेन महारथः ।  
 सोमदत्तो महाबाहुर्निपपात ममार च ॥ ३३  
 तं दृष्ट्वा निहतं तत्र सोमदत्तं महारथाः ।  
 महता शरवर्षेण युयुधानमुपाद्रवन् ॥ ३४

बाह्यीकस्य सोमदत्तस्य ॥ १८ ॥

छाद्यमानं शरैर्दृष्ट्वा युयुधानं युधिष्ठिरः ।  
 पाण्डवाश्च महाराज सह सर्वैः प्रभद्रकैः ।  
 महत्या सेनया सार्धं द्रोणानीकमुपाद्रवन् ॥ ३५  
 ततो युधिष्ठिरः क्रुद्धस्तावकानां महाबलम् ।  
 शरैर्विद्रावयामास भारद्वाजस्य पश्यतः ॥ ३६  
 सैन्यानि द्रावयन्तं तु द्रोणो दृष्ट्वा युधिष्ठिरम् ।  
 अभिदुद्राव वेगेन क्रोधसंरक्तलोचनः ॥ ३७  
 ततः सुनिशितैर्बाणैः पार्थं विव्याध सप्तभिः ।  
 युधिष्ठिरोऽपि संक्रुद्धः प्रतिविव्याध पञ्चभिः ॥ ३८  
 सोऽतिविद्धो महाबाहुः सृकिणी परिसंलिहन् ।  
 युधिष्ठिरस्य चिच्छेद ध्वजं कार्मुकमेव च ॥ ३९  
 स च्छिन्नधन्वा त्वरितस्त्वरकाकाले नृपोत्तमः ।  
 अन्यदादत्त वेगेन कार्मुकं समरे दृढम् ॥ ४०  
 ततः शरसहस्रेण द्रोणं विव्याध पार्थिवः ।  
 साश्चसूतध्वजरथं तदद्भुतमिवाभवत् ॥ ४१  
 ततो मुहूर्तं व्यथितः शरपातप्रपीडितः ।  
 निषसाद रथोपस्थे द्रोणो भरतसत्तम ॥ ४२  
 प्रतिलभ्य ततः संज्ञां मुहूर्ताद्विजसत्तमः ।  
 क्रोधेन महताऽऽविष्टो वायव्यास्त्रमवासृजत् ॥ ४३  
 असंभ्रान्तस्ततः पार्थो वायव्येनैव वीर्यवान् ।  
 तदस्त्रमस्त्रेण रणे स्तम्भयामास भारत ॥ ४४  
 चिच्छेद च धनुर्दीर्घं ब्राह्मणस्य च पाण्डवः ।  
 ततोऽन्यद्बहुरादत्त द्रोणः क्षत्रियमर्दनः ।  
 तदप्यस्य शितैर्भलैश्चिच्छेद कुरुपुङ्गवः ॥ ४५  
 ततोऽब्रवीद्वासुदेवः कुन्तीपुत्रं युधिष्ठिरम् ॥ ४६  
 युधिष्ठिर महाबाहो यत्त्वां वक्ष्यामि तच्छृणु ।  
 उपारमस्व युद्धे त्वं द्रोणाद्भरतसत्तम ॥ ४७  
 यतते हि सदा द्रोणो ग्रहणे तव संयुगे ।  
 नानुरूपमहं मन्ये युद्धमस्य त्वया सह ॥ ४८  
 योऽस्य सृष्टो विनाशाय स एवैनं हनिष्यति ।  
 परिवर्ज्यं गुरुं याहि यत्र राजा सुयोधनः ॥ ४९  
 राजा राज्ञा हि योद्धव्यो नाराज्ञा युद्धमिष्यते ।  
 तत्र त्वं गच्छ कौन्तेय हस्त्यश्वरथसंवृतः ॥ ५०

त्रिषष्ट्यधिकशततमोऽध्यायः ॥ १६३ ॥



यावन्मात्रेण च मया सहायेन धनञ्जयः ।  
भीमश्च रथशार्दूलो युध्यते कौरवैः सह ॥ ५१  
वासुदेववचः श्रुत्वा धर्मराजो युधिष्ठिरः ।  
मुहूर्तं चिन्तयित्वा तु ततो दारुणमाहवम् ॥ ५२  
प्रायाहुतममित्रघ्नो यत्र भीमो व्यवस्थितः ।  
विनिघ्नस्तावकान्योधान्व्यादितास्य इवान्तकः ५३

रथघोषेण महता नादयन्वसुधातलम् ।  
पर्जन्य इव घर्मान्ते नादयन्वै दिशो दश ।  
भीमस्य निघ्नतः शत्रून्पार्थिणं जाग्रह पाण्डवः ॥ ५४  
द्रोणोऽपि पाण्डुपाञ्चालान्व्यधमद्रजनीमुखे ।  
'नादयंस्तलघोषेण तव सैन्यानि मारिष ॥' ५५

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे त्रिषष्ट्यधिकशततमोऽध्यायः ॥ १६३ ॥

### चतुःषष्ट्यधिकशततमोऽध्यायः ॥ १६४ ॥

सेनाद्वये दीपोद्योजनम् ॥ १ ॥

सञ्जय उवाच ।  
वर्तमाने यथा युद्धे घोररूपे भयावहे ।  
तमसा संवृते लोके रजसा च महीपते ॥ १  
नापश्यन्त रणे योधाः परस्परमवस्थिताः ।  
अनुमानेन संज्ञाभिर्युद्धं तद्वद्वधे महत् ॥ २  
नरनागाश्चमथनं परमं रोमहर्षणम् ।  
द्रोणकर्णकृपा वीरा भीमपार्थतसात्यकाः ।  
अन्योन्यं क्षोभयामासुः सैन्यानि नृपसत्तम ॥ ३  
वध्यमानानि सैन्यानि समन्तात्तैर्महारथैः ।  
तमसा संवृते चैव समन्ताद्दिग्द्रुद्रुः ॥ ४  
ते सर्वतो विद्रवन्तो योधा विध्वस्तचेतनाः ।  
अहन्यन्त महाराज धावमानाश्च संयुगे ॥ ५  
महारथसहस्राणि जघुरन्योन्यमाहवे ।  
अन्धे तमसि मूढानि पुत्रस्य तव मन्त्रिते ॥ ६  
ततः सर्वाणि सैन्यानि सेनागोपाश्च भारत ।  
व्यमुह्यन्त रणे तत्र तमसा संवृते सति ॥ ७  
धृतराष्ट्र उवाच ।  
तेषां संलोक्यमानानां पाण्डवैर्विहतौजसाम् ।  
अन्धे तमसि मग्नानामासीत्किं वो मनस्तदा ॥ ८  
कथं प्रकाशस्तेषां वा मम सैन्यस्य वा पुनः ।  
बभूव लोके तमसा तथा सञ्जय संवृते ॥ ९

सञ्जय उवाच ।  
ततः सर्वाणि सैन्यानि हतशिष्टानि यानि वै ।  
सेनागोभृन्तथादिश्य पुनर्व्यूहमकल्पयत् ॥ १०  
द्रोणः पुरस्ताज्जघने तु शल्य-  
स्तथा द्रौणिः कृतवर्मा सौबलश्च ।  
स्वयं तु सर्वाणि बलानि राज-  
न्राजाऽभ्ययाद्रोपयन्वै निशायाम् ॥ ११  
उवाच सर्वाश्च पदातिसङ्घा-  
न्दुर्योधनः पार्थिवसान्त्वपूर्वम् ।  
उत्सृज्य सर्वे परमायुधानि  
गृहीत हस्तैर्ज्वलितान्प्रदीपान् ॥ १२  
ते चोदिताः पार्थिवसत्तमेन  
ततः प्रहृष्टा जगृहुः प्रदीपान् ॥ १३  
देवर्षिगन्धर्वसुरर्षिसङ्घा  
विद्याधराश्चाप्सरसां गणाश्च ।  
नागाः सयक्षोरगकिन्नराश्च  
हृष्टा दिविस्था जगृहुः प्रदीपान् ॥ १४  
दिग्दैवतेभ्यश्च समापतन्तो-  
ऽदृश्यन्त दीपाः ससुगन्धितैलाः ।  
विशेषतो नारदपर्वताभ्यां  
संबोध्यमानाः कुरुपाण्डवार्थम् ॥ १५

अन्धे आन्ध्यहेतौ ॥ ६ ॥ वो युष्मत्संवन्धिनां मनः किं किं-  
विधम् । कातरं घृष्टं वेत्यर्थः ॥ ८ ॥ तत इति । द्रोण इत्यपकृ-  
ष्यते । तेषां सैन्यानां व्यूहमिध्याहृत्य योज्यम् ॥ १० ॥

देवर्षीति । भुवि पदातिभिर्दीपेषु गृहीतेषु दिविस्था देवा अपि  
दीपान् जगृह्युद्धोत्सवप्रेक्षकाः ॥ १४ ॥ चतुःषष्ट्यधिकशतत-  
मोऽध्यायः ॥ १६४ ॥



सा भूय एव ध्वजिनी विभक्ता  
 व्यरोचताग्रिप्रभया निशायाम् ।  
 महाधनैराभरणैश्च दिव्यैः  
 शस्त्रैश्च दीप्तैरपि संपतद्भिः ॥ १६  
 रथेरथे पञ्च विदीपकास्तु  
 प्रदीपकास्तत्र गजे त्रयश्च ।  
 प्रत्यश्वमेकश्च महाप्रदीपः  
 कृतास्तु तैः पाण्डवैः कौरवेयैः ॥ १७  
 क्षणेन सर्वे विहिताः प्रदीपा  
 व्यादीपयन्तो ध्वजिनीं तवाशु ॥ १८  
 सर्वास्तु सेना व्यतिसेव्यमानाः  
 पदातिभिः पावकतैलहस्तैः ।  
 प्रकाश्यमाना ददृशुर्निशायां  
 यथान्तरिक्षे जलदास्तडिद्भिः ॥ १९  
 प्रकाशितायां तु ततो ध्वजिन्यां  
 द्रोणोऽग्निकल्पः प्रतपन्सपत्नान् ।  
 रराज राजेन्द्र सुवर्णवर्मा  
 मध्यं गतः सूर्य इवांशुमाली ॥ २०  
 जाम्बूनदेष्वभरणेषु चैव  
 निष्केषु शुद्धेषु शरासनेषु ।  
 पीतेषु शस्त्रेषु च पावकस्य  
 प्रतिप्रभास्तत्र तदा बभूवुः ॥ २१  
 गदाश्च शैक्याः परिघाश्च शुभ्रा  
 रथेषु शक्त्यश्च विवर्तमानाः ।  
 प्रतिप्रभारश्मिभिराजमीढ  
 पुनःपुनः संजनयन्ति दीपान् ॥ २२  
 छत्राणि वालव्यजनानि खड्गा  
 दीप्ता महोल्काश्च तथैव राजन् ।  
 व्याघूर्णमानाश्च सुवर्णमाला  
 व्यायच्छतां तत्र तदा विरेजुः ॥ २३  
 शस्त्रप्रभाभिश्च विराजमानं  
 दीपप्रभाभिश्च तदा बलं तत् ।  
 प्रकाशितं चाभरणप्रभाभि-  
 र्भूतं प्रकाशं नृपते बभूव ॥ २४

पीतानि शस्त्राण्यसृगुक्षितानि  
 वीरावधूतानि तनुच्छदानि ।  
 दीप्तां प्रभां प्राजनयन्त तत्र  
 तपात्यये विद्युदिवान्तरिक्षे ॥ २५  
 प्रकम्पितानामभिघातवेगै-  
 रभिघ्नतां चापततां जवेन ।  
 वक्राण्यकाशन्त तदा नराणां  
 वाय्वीरितानीव महाम्बुजानि ॥ २६  
 महावने दारुमये प्रदीप्ते  
 यथा प्रभा भास्करस्यापि नश्येत् ।  
 तथा तदाऽऽसीद्ध्वजिनी प्रदीप्ता  
 महाभया भारत भीमरूपा ॥ २७  
 तत्संप्रदीप्तं बलमस्मदीयं  
 निशाम्य पार्थास्त्वरितास्तथैव ।  
 सर्वेषु सैन्येषु पदातिसङ्घा-  
 नचोदयंस्तेऽपि चक्रुः प्रदीपान् ॥ २८  
 गजेगजे सप्त कृताः प्रदीपा  
 रथेरथे चैव दश प्रदीपाः ।  
 द्वावश्चपृष्ठे परिपार्श्वतोऽन्ये  
 ध्वजेषु चान्ये जघनेषु चान्ये ॥ २९  
 सेनासु सर्वासु च पार्श्वतोऽन्ये  
 पश्चात्पुरस्ताच्च समन्ततश्च ।  
 मध्ये तथाऽन्ये ज्वलिताग्निहस्ता  
 व्यदीपयन्पाण्डुसुतस्य सेनाम् ॥ ३०  
 मध्ये तथाऽन्ये ज्वलिताग्निहस्ताः  
 सेनाद्वयेऽपि स नरा विचेरुः ॥ ३१  
 सर्वेषु सैन्येषु पदातिसङ्घा  
 विमिश्रिता हस्तिरथाश्चवृन्दैः ।  
 व्यदीपयंस्ते ध्वजिनीं प्रदीप्ता-  
 स्तथा बलं पाण्डवेयाभिगुप्तम् ॥ ३२  
 तेन प्रदीप्तेन तथा प्रदीप्तं  
 बलं तवासीद्वलवद्भलेन ।  
 भाः कुर्वता भानुमता ग्रहेण  
 दिवाकरेणाग्निरिवाभिगुप्तः ॥ ३३



तयोः प्रभाः पृथिवीमन्तरिक्षं  
 सर्वा व्यतिक्रम्य दिशश्च वृद्धाः ।  
 तेन प्रकाशेन भृशं प्रकाशं  
 बभूव तेषां तव चैव सैन्यम् ॥ ३४  
 तेन प्रकाशेन दिवं गतेन  
 संबोधिता देवगणाश्च राजन् ।  
 गन्धर्वयक्षासुरसिद्धसङ्घाः  
 समागमन्ऽप्सरसं सर्वाः ॥ ३५  
 तदेव गन्धर्वसमाकुलं च  
 यक्षासुरेन्द्राप्सरसां गणैश्च ।  
 हतैश्च शूरैर्दिवमारुहद्भि-  
 रायोधनं दिव्यकल्पं बभूव ॥ ३६

रथाश्चनागाकुलदीपदीप्तं  
 संरन्धयोधं हतविद्रुताश्वम् ।  
 महद्वलं व्यूढरथाश्चनागं  
 सुरासुरव्यूहसमं बभूव ॥ ३७  
 तच्छक्तिसङ्घाकुलचण्डवातं  
 महारथाभ्रं गजवाजिघोषम् ।  
 शस्त्रौगवर्षं रुधिराम्बुधारं  
 निशि प्रवृत्तं रथदुर्दिनं तत् ॥ ३८  
 तस्मिन्महाग्निप्रतिमो महात्मा  
 संतापयन्पाण्डवान्विप्रमुख्यः ।  
 गभस्तिभिर्मध्यगतो यथाऽर्को  
 वर्षात्यये तद्वदभून्नरेन्द्र ॥ ३९

॥ इति श्रीमन्महाभारते द्रोणपर्वणि षटोत्कचवधपर्वणि चतुर्दशरात्रियुद्धे चतुःषष्ट्यधिकशततमोऽध्यायः ॥ १६४ ॥

### पञ्चषष्ट्यधिकशततमोऽध्यायः ॥ १६५ ॥

संकुलयुद्धम् ॥ १ ॥

सञ्जय उवाच ।  
 प्रकाशिते तदा लोके रजसा तमसावृते ।  
 समाजग्मुरथो वीराः परस्परवधैषिणः ॥ १  
 ते समेत्य रणे राजञ्शस्त्रप्रासासिधारिणः ।  
 परस्परमुदैक्षन्त परस्परकृतागसः ॥ २  
 प्रदीपानां सहस्रैश्च दीप्यमानैः समन्ततः ।  
 रत्नाचितैः स्वर्णदण्डैर्गन्धतैलावसिञ्चितैः ॥ ३  
 देवगन्धर्वदीपाद्यैः प्रभाभिरधिकोज्ज्वलैः ।  
 विरराज तदा भूमिर्ग्रहैर्द्यौरिव भारत ॥ ४  
 उल्काशतैः प्रज्वलितै रणभूमिर्व्यराजत ।  
 दह्यमानेव लोकानामभावे च वसुंधरा ॥ ५  
 व्यदीप्यन्त दिशः सर्वाः प्रदीपैस्तैः समन्ततः ।  
 वर्षाप्रदोषे खद्योतैर्वृता वृक्षा इवाबभूव ॥ ६  
 असञ्जन्त ततो वीरा वीरेष्वेव पृथक्पृथक् ।  
 नागा नागैः समाजग्मुस्तुरगा ह्यसादिभिः ।  
 रथा रथवरैरेव समाजग्मुर्मुदा युताः ॥ ७  
 तस्मिन्नात्रिमुखे बोरे तव पुत्रस्य शासनात् ।

चतुरङ्गस्य सैन्यस्य संपातश्च महानभूत् ॥ ८  
 ततोऽर्जुनो महाराज कौरवाणामनीकिनीम् ।  
 व्यधमत्त्वरया युक्तः क्षपयन्सर्वपार्थिवान् ॥ ९  
 धृतराष्ट्र उवाच ।  
 तस्मिन्प्रविष्टे संरन्ध्रे मम पुत्रस्य वाहिनीम् ।  
 अमृष्यमाणे दुर्धर्षे कथमासीन्मनो हि वः ॥ १०  
 किमकुर्वत सैन्यानि प्रविष्टे परपीडने ।  
 दुर्योधनश्च किं कृत्यं प्राप्तकालममन्यत ॥ ११  
 के चैनं समरे वीरं प्रत्युद्ययुररिंदमाः ।  
 द्रोणं च के व्यरक्षन्त प्रविष्टे श्वेतवाहने ॥ १२  
 केऽरक्षन्तदक्षिणं चक्रं के च द्रोणस्य सव्यतः ।  
 के पृष्ठतश्चाप्यभवन्वीरा वीरान्विनिघ्नतः ।  
 के पुरस्तादगच्छन्त निघ्नन्तः शात्रवानरणे ॥ १३  
 यत्प्राविशन्महेष्वासः पाञ्चालानपराजितः ।  
 नृत्यन्निव नरव्याघ्रो रथमार्गेषु वीर्यवान् ॥ १४  
 यो ददाह शरैर्द्रोणः पाञ्चालानां रथव्रजान् ।  
 धूमकेतुरिव क्रुद्धः कथं मृत्युमुपेयिवान् ॥ १५

लोकानामभावे प्रलये इव ॥ ५ ॥ तुरंगास्तुरगसादिनः ॥ ७ ॥

द्रोण ३६

पञ्चषष्ट्यधिकशततमोऽध्यायः ॥ १६५ ॥



अव्यग्रानेव हि परान्कथयस्वपराजितान् ।  
 हृष्टानुदीर्णान्संग्रामे न तथा सूत मामकान् ॥ १६  
 हतांश्चैव विदीर्णांश्च विप्रकीर्णांश्च शंससि ।  
 रथिनो विरथांश्चैव कृतान्युद्धेषु मामकान् ॥ १७  
 सञ्जय उवाच ।  
 द्रोणस्य मतमाज्ञाय योद्धुकामस्य तां निशाम् ।  
 दुर्योधनो महाराज वक्ष्यान्भ्रातृनुवाच ह ॥ १८  
 कर्णं च वृषसेनं च मदराजं च कौरव ।  
 दुर्धर्षं दीर्घबाहुं च ये च तेषां पदानुगाः ॥ १९  
 द्रोणं यत्ताः पराक्रान्ताः सर्वे रक्षन्तु पृष्ठतः ।  
 हार्दिक्यो दक्षिणं चक्रं शल्यश्चैवोत्तरं तथा ॥ २०  
 त्रिगर्तानां च ये शूरा हतशिष्टा महारथाः ।  
 तांश्चैव पुरतः सर्वान्पुत्रस्ते समचोदयत् ॥ २१  
 दुर्योधन उवाच ।  
 आचार्यो हि सुसंयत्तो भृशं यत्ताश्च पाण्डवाः ।  
 तं रक्षत सुसंयत्ता निघ्नन्तं शात्रवान्रणे ॥ २२  
 द्रोणो हि बलवान्युद्धे क्षिप्रहस्तः प्रतापवान् ।  
 निर्जयेन्निदशान्युद्धे किमु पार्थान्ससोमकान् ॥ २३  
 ते यूयं सहिताः सर्वे भृशं यत्ता महारथाः ।  
 द्रोणं रक्षत पाञ्चालाद्दृष्ट्युन्मान्महारथात् ॥ २४  
 पाण्डवीयेषु सैन्येषु न तं पश्याम कंचन ।  
 यो योधयेद्रणे द्रोणं धृष्टद्युम्नादृते पुमान् ॥ २५

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे पञ्चषष्ठ्यधिकशततमोऽध्यायः ॥ १६५ ॥

### षट्षष्ट्यधिकशततमोऽध्यायः ॥ १६६ ॥

कृतवर्मणां युधिष्ठिरं पराजयः ॥ १ ॥

सञ्जय उवाच ।  
 वर्तमाने तदा रौद्रे रात्रियुद्धे विशांपते ।  
 सर्वभूतक्षयकरे धर्मपुत्रो युधिष्ठिरः ॥ १  
 अब्रवीत्पाण्डवांश्चैव पाञ्चालांश्चैव सोमकान् ।  
 अभिद्रवत संयात द्रोणमेव जिघांसया ॥ २  
 राज्ञस्ते वचनाद्राजन्पाञ्चालाः सृञ्जयास्तथा ।  
 द्रोणमेवाभ्यवर्तन्त नदन्तो भैरवान्रवान् ॥ ३  
 तान्वयं प्रतिगर्जन्तः प्रत्युद्याताः स्म हर्षिताः ।

यथाशक्ति यथोत्साहं यथासत्त्वं च संयुगे ॥ ४  
 कृतवर्मा तु हार्दिक्यो युधिष्ठिरमुपाद्रवत् ।  
 द्रोणं प्रति समायान्तं मत्तो मत्तमिव द्विपम् ॥ ५  
 शैनेयं शरवर्षाणि विकिरन्तं समन्ततः ।  
 अभ्ययात्कौरवो राजन्भूरिः संग्राममूर्धनि ॥ ६  
 सहदेवमथायान्तं द्रोणप्रेप्सुं महारथम् ।  
 कर्णो वैकर्तनो राजन्वारयामास पाण्डवम् ॥ ७  
 भीमसेनमथायान्तं व्यादितास्यमिवान्तकम् ।



स्वयं दुर्योधनो राजा प्रतीपं मृत्युमाव्रजत् ॥ ८  
 नकुलं च युधां श्रेष्ठं सर्वयुद्धविशारदम् ।  
 शकुनिः सौवलो राजन्वारयामास सत्वरः ॥ ९  
 शिखण्डिनमथायान्तं रथेन रथिनां वरम् ।  
 कृपः शारद्वतो राजन्वारयामास संयुगे ॥ १०  
 प्रतिविन्ध्यमथायान्तं मयूरसदृशैर्हयैः ।  
 दुःशासनो महाराज यत्तो यत्तमवारयत् ॥ ११  
 भैमसेनिमथायान्तं मायाशतविशारदम् ।  
 अश्वत्थामा महाराज राक्षसं प्रत्यपेधयत् ॥ १२  
 द्रुपदं वृषसेनस्तु ससैन्यं सपदानुगम् ।  
 वारयामास समरे द्रोणप्रेप्सुं महारथम् ॥ १३  
 विराटं द्रुतमायान्तं द्रोणस्य निधनं प्रति ।  
 मद्राजः सुसंकुद्धो वारयामास भारत ॥ १४  
 शतानीकमथायान्तं नाकुलिं रभसं रणे ।  
 चित्रसेनो रुरोधाशु शरैर्द्रोणपरीप्सया ॥ १५  
 अर्जुनं च युधांश्रेष्ठं प्राद्रवन्तं महारथम् ।  
 अलायुधो महाराज राक्षसेन्द्रो न्यवारयत् ॥ १६  
 तथा द्रोणं महेष्वासं निघ्नन्तं शात्रवानरणे ।  
 धृष्टद्युम्नोऽथ पाञ्चाल्यो हृष्टरूपमवारयत् ॥ १७  
 तथाऽन्यान्पाण्डुपुत्राणां समायातान्महारथान् ।  
 तावका रथिनो राजन्वारयामासुरोजसा ॥ १८  
 गजारोहा गजैस्तूर्णं सन्निपत्य महामृधे ।  
 योधयन्तः स दृश्यन्ते शतशोऽथ सहस्रशः ॥ १९  
 निशीथे तुरगा राजन्द्रावयन्तः परस्परम् ।  
 समदृश्यन्त वेगेन पक्षवन्तो यथाऽद्भयः ॥ २०  
 सादिनः सादिभिः सार्धं प्रासशक्त्यृष्टिपाणयः ।  
 समागच्छन्महाराज विनदन्तः पृथक्पृथक् ॥ २१  
 नरास्तु बहवस्तत्र समाजग्मुः परस्परम् ।  
 गदाभिर्गुप्तसैलैश्चैव नानाशस्त्रैश्च संयुगे ॥ २२  
 कृतवर्मा तु हार्दिक्यो धर्मपुत्रं युधिष्ठिरम् ।  
 वारयामास संकुद्धो वेलेवोद्धूतमर्णवम् ॥ २३  
 युधिष्ठिरस्तु हार्दिक्यं विद्ध्वा पञ्चभिराशुगैः ।  
 पुनर्विव्याध विंशत्या तिष्ठतिष्ठेति चाब्रवीत् ॥ २४

कृतवर्मा तु संकुद्धो धर्मपुत्रस्य मारिष ।  
 धनुश्चिच्छेद भलेन तं च विव्याध सप्तभिः ॥ २५  
 अथान्यद्वनुरादाय धर्मपुत्रो महारथः ।  
 हार्दिक्यं दशभिर्बाणैर्बाहोरुरसि चार्पयत् ॥ २६  
 माधवस्तु रणे विद्धो धर्मपुत्रेण मारिष ।  
 प्राकम्पत च रोषेण सप्तभिश्चार्दयच्छरैः ॥ २७  
 तस्य पार्थो धनुश्छिच्चा हस्तावापं निकृत्य च ।  
 प्राहिणोन्निशितान्वाणान्पञ्च राजञ्छिलाशितान्  
 ते तस्य कवचं भित्त्वा हेमचित्रं महाधनम् ।  
 प्राविशन्धरणीं भित्त्वा वल्मीकमिव पन्नगाः ॥ २९  
 अक्ष्णोर्निमेषमात्रेण सोऽन्यदादाय कार्मुकम् ।  
 विव्याध पाण्डवं षष्ठ्या सूतं च नवभिः शरैः ॥ ३०  
 तस्य शक्तिममेयात्मा पाण्डवो भुजगोपमाम् ।  
 चिक्षेप भरतश्रेष्ठ रथे न्यस्य महद्वनुः ॥ ३१  
 सा हेमचित्रा महती पाण्डवेयेन प्रेरिता ।  
 निर्भिद्य दक्षिणं बाहुं प्राविशद्वरणीतलम् ॥ ३२  
 एतस्मिन्नेव काले तु गृह्य पार्थः पुनर्धनुः ।  
 हार्दिक्यं छादयामास शरैः सन्नतपर्वभिः ॥ ३३  
 ततस्तु समरे शूरो वृष्णीनां प्रवरो रथी ।  
 व्यश्वसूतरथं चक्रे निमेषार्धाद्युधिष्ठिरम् ॥ ३४  
 ततस्तु पाण्डवो ज्येष्ठः खड्गं चर्म समाददे ।  
 तदस्य निशितैर्बाणैर्व्यधमन्माधवो रणे ॥ ३५  
 तोमरं तु ततो गृह्य खर्णदण्डं दुरासदम् ।  
 प्रैषयत्समरे तूर्णं हार्दिक्यस्य युधिष्ठिरः ॥ ३६  
 तमापतन्तं सहसा धर्मराजभुजच्युतम् ।  
 द्विधा चिच्छेद हार्दिक्यः कृतहस्तः सयन्निव ॥ ३७  
 ततः शरशतेनाजौ धर्मपुत्रमवाकिरत् ।  
 कवचं चास्य संकुद्धः शरैस्तीक्ष्णैरदारयत् ॥ ३८  
 हार्दिक्यशरसंछन्नं कवचं तन्महाधनम् ।  
 व्यशीर्यत रणे राजंस्ताराजालमिवाम्बरात् ॥ ३९  
 स छिन्नधन्वा विरथः शीर्णवर्मा शरादितः ।  
 अपायासीद्रणात्तूर्णं धर्मपुत्रो युधिष्ठिरः ॥ ४०



कृतवर्मा तु निर्जित्य धर्मात्मानं युधिष्ठिरम् । पुनर्द्रोणस्य जुगुपे चक्रमेव महात्मनः ॥ ४१  
॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे षट्षष्ट्यधिकशततमोऽध्यायः ॥ १६६ ॥

### सप्तषष्ट्यधिकशततमोऽध्यायः ॥ १६७ ॥

सात्यकिना भूरिनाम्नो राज्ञो वधः ॥ १ ॥ द्रौणिना घटोत्कचपराजयः ॥ २ ॥ भीमेन दुर्योधनपराभवः ॥ ३ ॥

सञ्जय उवाच ।

भूरिस्तु समरे राजञ्छैनेयं रथिनां वरम् ।  
आपतन्तमपासेधत्प्रयाणादिव कुञ्जरम् ॥ १  
अथैनं सात्यकिः क्रुद्धः पञ्चभिर्निशितैः शरैः ।  
विव्याध हृदये तस्य प्रास्रवत्तस्य शोणितम् ॥ २  
तथैव कौरवो युद्धे शैनेयं युद्धदुर्मदम् ।  
दशभिर्निशितैस्तीक्ष्णैरविध्यत भुजान्तरे ॥ ३  
तावन्योन्यं महाराज ततश्चाते शरैर्भृशम् ।  
क्रोधसंरक्तनयनौ क्रोधाद्विष्कार्य कार्मुके ॥ ४  
तयोरासीन्महाराज शस्त्रवृष्टिः सुदारुणा ।  
क्रुद्धयोः सायकमुचोर्यमान्तकनिकाशयोः ॥ ५  
तावन्योन्यं शरै राजनसंछाद्य समवस्थितौ ।  
मुहूर्तं चैव तद्युद्धं समरूपमिवाभवत् ॥ ६  
ततः क्रुद्धो महाराज शैनेयः प्रहसन्निव ।  
धनुश्चिच्छेद समरे कौरव्यस्य महात्मनः ॥ ७  
अथैनं छिन्नधन्वानं नवभिर्निशितैः शरैः ।  
विव्याध हृदये तूर्णं तिष्ठतिष्ठेति चाब्रवीत् ॥ ८  
सोऽतिविद्धो बलवता शत्रुणा शत्रुतापनः ।  
धनुरन्यत्समादाय सात्ततं प्रत्यविध्यत ॥ ९  
सं विद्ध्वा सात्ततं बाणैस्त्रिभिरेव विशांपते ।  
धनुश्चिच्छेद भलेन सुतीक्ष्णेन हसन्निव ॥ १०  
छिन्नधन्वा महाराज सात्यकिः क्रोधमूर्च्छितः ।  
प्रजहार महावेगां शक्तिं तस्य महोरसि ॥ ११  
सं तु शक्त्या विभिन्नाङ्गो निपपात रथोत्तमात् ।  
लोहिताङ्ग इवाकाशादीप्तरश्मिर्यदृच्छया ॥ १२  
तं तु दृष्ट्वा हतं शूरमश्चत्थामा महारथः ।

अभ्यधावत वेगेन शैनेयं प्रति संयुगे ॥ १३  
तिष्ठतिष्ठेति चाभाष्य शैनेयं स नराधिप ।  
अभ्यवर्षच्छरौघेण मेरुं वृष्ट्या यथाम्बुदः ॥ १४  
तमापतन्तं संरब्धं शैनेयस्य रथं प्रति ।  
घटोत्कचोऽब्रवीद्राजन्नादं मुक्त्वा महारथः ॥ १५  
तिष्ठतिष्ठ न मे जीवन्द्रोणपुत्र गमिष्यसि ।  
एष तां निहनिष्यामि महिषं मृगराडिव ॥ १६  
युद्धश्रद्धामहं तेऽद्य विनेष्यामि रणाजिरे ।  
इत्युक्त्वा क्रोधताम्राक्षो राक्षसः परवीरहा ।  
द्रौणिमभ्यद्रवत्क्रुद्धो गजेन्द्रमिव केसरी ॥ १७  
रथाक्षमात्रैरिषुभिरभ्यवर्षद्वटोत्कचः ।  
रथिनामृषभं द्रौणिं धाराभिरिव तोयदः ॥ १८  
शरवृष्टिं तु तां प्राप्तां शरैराशीविषोपमैः ।  
शातयामास समरे तरसा द्रौणिरुत्सयन् ॥ १९  
ततः शरशतैस्तीक्ष्णैर्मर्मभेदिभिराशुगैः ।  
समाचिनोद्राक्षसेन्द्रं घटोत्कचमरिंदमम् ॥ २०  
स शरैराचितस्तेन राक्षसो रणमूर्धनि ।  
व्यकाशत महाराज श्वाविच्छललतो यथा ॥ २१  
ततः क्रोधसमाविष्टो भैमसेनिः प्रतापवान् ।  
शरैरवचकर्तोऽग्रैर्द्रौणिं वज्राशनिप्रभैः ॥ २२  
क्षुरग्रैरर्धचन्द्रैश्च नाराचैः सशिलीमुखैः ।  
वराहकर्णैर्नालीकैर्विकर्णैश्चाभ्यवीवृषत् ॥ २३  
तां शस्त्रवृष्टिमतुलां वज्राशनिसमखनाम् ।  
पतन्तीमुपरि क्रुद्धो द्रौणिरव्यथितेन्द्रियः ॥ २४  
सुदुःसहां शरैर्घोरैर्दिव्यास्त्रप्रतिमन्त्रितैः ।  
व्यधमत्सुमहातेजा महाभ्राणीव मारुतः ॥ २५

प्रयाणाद्यानस्थानात् । प्रवणादिति पाठे प्रवणं प्रकृष्टं वनं जलम् ॥ १ ॥ तस्य सात्यकेः । तस्य तस्माद्दृढयात् ॥ २ ॥ लोहिताङ्गः कुजः । यदृच्छया दैवेनेत्यभूतोपमा ॥ १२ ॥

महिषमसुरम् । महिषं षण्मुखो यथा इति घ. ड. झ. पाठः ॥ १६ ॥ श्वाविच्छल्यकः । शललतः शललीभिः ॥ २१ ॥



ततोऽन्तरिक्षे बाणानां संग्रामोऽन्य इवाभवत् ।  
 घोररूपो महाराज योधानां हर्षवर्धनः ॥ २६  
 ततोऽस्त्रसंघर्षकृतैर्विस्फुलिङ्गैः समन्ततः ।  
 बभौ निशामुखे व्योम खद्योतैरिव संवृतम् ॥ २७  
 स मार्गणगणैर्द्रौणिर्दिशः प्रच्छाद्य सर्वतः ।  
 प्रियार्थं तव पुत्राणां राक्षसं समवाकिरत् ॥ २८  
 ततः प्रवृत्ते युद्धं द्रौणिराक्षसयोर्मृधे ।  
 विगाढे रजनीमध्ये शक्रप्रह्लादयोरिव ॥ २९  
 ततो घटोत्कचो बाणैर्दशभिर्द्रौणिमाहवे ।  
 जघानोरसि संक्रुद्धः कालज्वलनसन्निभैः ॥ ३०  
 स तैरभ्यायतैर्विद्धो राक्षसेन महाबलः ।  
 चचाल समरे द्रौणिर्वातनुन्न इव द्रुमः ॥ ३१  
 स मोहं समरे प्राप्तो ध्वजयष्टिं समाश्रितः ॥ ३२  
 ततो हाहाकृतं सैन्यं तव सर्वं जनाधिप ।  
 हतं स मेनिरे सर्वे द्रोणसूनुं जनाधिपाः ॥ ३३  
 तं तु दृष्ट्वा तथावस्थमश्वत्थामानमाहवे ।  
 पाञ्चालाः सृञ्जयाश्चैव सिंहनादं प्रचक्रिरे ॥ ३४  
 प्रतिलभ्य ततः संज्ञामश्वत्थामा महाबलः ।  
 धनुः प्रपीड्य वामेन करेणामित्रकर्शनः ॥ ३५  
 मुमोचाकर्णपूर्णेन धनुषा शरमुत्तमम् ।  
 यमदण्डोपमं घोरमुद्दिश्याशु घटोत्कचम् ॥ ३६  
 स भित्त्वा हृदयं तस्य राक्षसस्य शरोत्तमः ।  
 विवेश वसुधामुग्रः सपुङ्खः पृथिवीपते ॥ ३७  
 सोऽतिविद्धो महाराज रथोपस्थ उपाविशत् ।  
 राक्षसेन्द्रः सुबलवान्द्रौणिना रणशालिना ॥ ३८  
 दृष्ट्वा विमूढं हैडिम्बं सारथिस्तु रणाजिरात् ।  
 द्रौणेः सकाशात्संभ्रान्तस्त्वपनिन्ये त्वरान्वितः ॥ ३९  
 तथा तु समरे विद्ध्वा राक्षसेन्द्रं घटोत्कचम् ।  
 ननाद सुमहानादं द्रोणपुत्रो महारथः ॥ ४०  
 पूजितस्तव पुत्रैश्च सर्वयोधैश्च भारत ।  
 वपुषाऽतिप्रजज्वाल मध्याह्न इव भास्करः ॥ ४१  
 भीमसेनं तु युध्यन्तं भारद्वाजरथं प्रति ।  
 स्वयं दुर्योधनो राजा प्रत्यविध्यच्छितैः शरैः ॥ ४२

तं भीमसेनो दशभिः शरैर्विव्याध मारिष ।  
 दुर्योधनोऽपि विंशत्या शराणां प्रत्यविध्यत ॥ ४३  
 तौ सायकैरवच्छिन्नावदृश्येतां रणाजिरे ।  
 मेघजालसमाच्छन्नौ नभसीवेन्दुभास्करौ ॥ ४४  
 अथ दुर्योधनो राजा भीमं विव्याध पत्रिभिः ।  
 पञ्चभिर्भरतश्रेष्ठ तिष्ठतिष्ठेति चाब्रवीत् ॥ ४५  
 तस्य भीमो धनुश्छित्त्वा ध्वजं च दशभिः शरैः ।  
 विव्याध कौरवश्रेष्ठं नवत्या नतपर्वणाम् ॥ ४६  
 ततो दुर्योधनः क्रुद्धो धनुरन्यन्महत्तरम् ।  
 गृहीत्वा भरतश्रेष्ठो भीमसेनं शितैः शरैः ।  
 अपीडयद्रणमुखे पश्यतां सर्वधन्विनाम् ॥ ४७  
 तान्निहत्य शरान्भीमो दुर्योधनधनुश्श्रुतान् ।  
 कौरवं पञ्चविंशत्या क्षुद्रकाणां समर्पयत् ॥ ४८  
 दुर्योधनस्तु संक्रुद्धो भीमसेनस्य मारिष ।  
 क्षुरप्रेण धनुश्छित्त्वा दशभिः प्रत्यविध्यत ॥ ४९  
 अथान्यद्वनुरादाय भीमसेनो महाबलः ।  
 विव्याध नृपतिं तूर्णं सप्तभिर्निशितैः शरैः ॥ ५०  
 तदप्यस्य धनुः क्षिप्रं चिच्छेद लघुहस्तवत् ।  
 द्वितीयं च तृतीयं च चतुर्थं पञ्चमं तथा ॥ ५१  
 आत्तमात्तं महाराज भीमस्य धनुराच्छिनत् ।  
 तव पुत्रो महाराज जितकाशी मदोत्कटः ॥ ५२  
 स तथा भिद्यमानेषु कार्मुकेषु पुनःपुनः ।  
 शक्तिं चिक्षेप समरे सर्वपारशवीं शुभाम् ॥ ५३  
 मृत्योरिव स्वसारं हि दीप्तां वह्निशिखामिव ।  
 सीमन्तमिव कुर्वन्तीं नभसोऽग्निसमप्रभाम् ॥ ५४  
 अप्राप्तामेव तां शक्तिं त्रिधा चिच्छेद कौरवः ।  
 पश्यतः सर्वलोकस्य भीमस्य च महात्मनः ॥ ५५  
 ततो भीमो महाराज गदां गुर्वी महाप्रभाम् ।  
 चिक्षेपाविध्य वेगेन दुर्योधनरथं प्रति ॥ ५६  
 ततः सा सहसा बाहांस्तव पुत्रस्य संयुगे ।  
 सारथिं च गदा गुर्वी ममर्दास्य रथं पुनः ॥ ५७  
 पुत्रस्तु तव राजेन्द्र भीमाङ्गीतः प्रणश्य च ।  
 आरुरोह रथं चान्यं नन्दकस्य महात्मनः ॥ ५८



ततो भीमो हतं मत्वा तव पुत्रं महारथम् ।  
 सिंहनादं महचक्रे तर्जयन्निशि कौरवान् ॥ ५९  
 तावकाः सैनिकाश्चापि मेनिरे निहतं नृपम् ।  
 ततोऽतिचुक्रुशुः सर्वे ते हाहेति समन्ततः ॥ ६०  
 तेषां तु निनदं श्रुत्वा त्रस्तानां सर्वयोधिनाम् ।  
 भीमसेनस्य नादं च श्रुत्वा राजन्महात्मनः ॥ ६१

ततो युधिष्ठिरो राजा हतं मत्वा सुयोधनम् ।  
 अभ्यवर्तत वेगेन यत्र पार्थो वृकोदरः ॥ ६२  
 पाञ्चलाः केकया मात्स्याः सृञ्जयाश्च विशांपते ।  
 सर्वोद्योगेनाभिजग्मुर्द्रोणमेव युयुत्सया ॥ ६३  
 तत्रासीत्सुमहद्युद्धं द्रोणस्याथ परैः सह ।  
 घोरे तमसि मग्नानां निघ्नतामितरेतरम् ॥ ६४

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे सप्तषष्ठ्यधिकशततमोऽध्यायः ॥ १६७ ॥

### अष्टषष्ठ्यधिकशततमोऽध्यायः ॥ १६८ ॥

कर्णेन सहदेवस्य पराजयपूर्वकमवहेलनम् ॥ १ ॥ शल्येन विराटपराजयः ॥ २ ॥ अर्जुनेनालायुधपराजयः ॥ ३ ॥

सञ्जय उवाच ।  
 सहदेवमथायान्तं द्रोणप्रेम्भुं विशांपते ।  
 कर्णो वैकर्तनो युद्धे वारयामास भारत ॥ १  
 सहदेवस्तु राधेयं विद्धा नवभिराशुगैः ।  
 पुनर्विव्याध दशभिर्विशिखैर्नतपर्वभिः ॥ २  
 तं कर्णः प्रतिविव्याध शतेन नतपर्वणाम् ।  
 सज्यं चास्य धनुः शीघ्रं चिच्छेद लघुहस्तवत् ॥ ३  
 ततोऽन्यद्भनुरादाय माद्रीपुत्रः प्रतापवान् ।  
 कर्णं विव्याध विंशत्या तदद्भुतमिवाभवत् ॥ ४  
 तस्य कर्णो हयान्हत्वा शरैः सन्नतपर्वभिः ।  
 सारथिं चास्य भलेन द्रुतं निन्ये यमक्षयम् ॥ ५  
 विरथः सहदेवस्तु खड्गं चर्म समाददे ।  
 तदप्यस्य शरैः कर्णो व्यधमत्प्रहसन्निव ॥ ६  
 अथ गुर्वी महाघोरां हेमचित्रां महागदाम् ।  
 प्रेषयामास संक्रुद्धो वैकर्तनरथं प्रति ॥ ७  
 तामापतन्तीं सहसा सहदेवप्रचोदिताम् ।  
 व्यष्टम्भयच्छरैः कर्णो भूमौ चैनामपातयत् ॥ ८  
 गदां विनिहतां दृष्ट्वा सहदेवस्त्वरान्वितः ।  
 शक्तिं चिक्षेप कर्णाय तामप्यस्याच्छिनच्छरैः ॥ ९  
 ससंभ्रमं ततस्तूर्णमवप्लुत्य रथोत्तमात् ।  
 सहदेवो महाराज दृष्ट्वा कर्णं व्यवस्थितम् ॥ १०  
 रथचक्रं प्रगृह्णाजौ मुमोचाधिरथं प्रति ।  
 तदापतद्वै सहसा कालचक्रमिवोद्यतम् ।  
 शरैरनेकसाहस्रैराच्छिनत्सूतनन्दनः ॥ ११

तस्मिंस्तु निहते चक्रे सूतजेन महात्मना ।  
 ईषादण्डकयोक्त्रांश्च युगानि विविधानि च ॥ १२  
 हस्त्यङ्गानि तथाश्वांश्च मृतांश्च पुरुषान्वहून् ।  
 चिक्षेप कर्णमुद्दिश्य कर्णस्तान्व्यधमच्छरैः ॥ १३  
 स निरायुधमात्मानं ज्ञात्वा माद्रवतीसुतः ।  
 वार्यमाणस्तु विशिखैः सहदेवो रणं जहौ ॥ १४  
 तमभिद्रुत्य राधेयो मुहूर्ताद्भरतर्षभ ।  
 अब्रवीत्प्रहसन्वाक्यं सहदेवं विशांपते ॥ १५  
 मा युध्यस्व रणेऽधीर विशिष्टै रथिभिः सह ।  
 सदृशैर्युध्य माद्रेय वचो मे मा विशङ्किथाः ॥ १६  
 अथैनं धनुषोग्रेण तुदन्भूयोऽब्रवीद्वचः ॥ १७  
 एषोऽर्जुनो रणे तूर्णं युध्यते कुरुभिः सह ।  
 तत्र गच्छस्व माद्रेय गृहं वा यदि मन्यसे ॥ १८  
 एवमुक्त्वा तु तं कर्णो रथेन रथिनां वरः ।  
 प्रायात्पाञ्चालपाण्डूनां सैन्यानि प्रदहन्निव ॥ १९  
 वधं प्राप्तं तु माद्रेयं नावधीत्समरेऽरिहा ।  
 कुन्त्याः स्मृत्वा वचो राजन्सत्यसन्धो महायशः ॥  
 सहदेवस्ततो राजन्विमनाः शरपीडितः ।  
 कर्णवाकशरतप्तश्च जीवितान्निरविद्यत ॥ २१  
 आरुरोह रथं चापि पाञ्चाल्यस्य महात्मनः ।  
 जनमेजयस्य समरे त्वरायुक्तो महारथः ॥ २२  
 विराटं सहसेनं तु द्रोणार्थं द्रुतमागतम् ।  
 मद्रराजः शरौघेण छादयामास धन्विनम् ॥ २३  
 तयोः समभवद्युद्धं समरे दृढधन्विनोः ।



यादृशं ह्यभवद्राजञ्जम्भवासवयोः पुरा ॥ २४	अष्टचक्रसमायुक्तमास्थाय प्रवरं रथम् ॥ ३७
मद्राजो महाराज विराटं वाहिनीपतिम् ।	तुरंगममुखैर्युक्तं पिशाचैर्घोरदर्शनैः ।
आजग्रे त्वरितस्तूर्णं शतेन नतपर्वणाम् ॥ २५	लोहितार्द्रपताकं तं रक्तमाल्यविभूषितम् ।
प्रतिविन्याध तं राजन्नवभिर्निशितैः शरैः ।	कार्णायसमयं घोरमृक्षचर्मसमावृतम् ॥ ३८
पुनश्चैनं त्रिसप्तत्या भूयश्चैव शतेन तु ॥ २६	रौद्रेण चित्रपक्षेण विवृताक्षेण कूजता ।
तस्य मद्राधिपो हत्वा चतुरो रथवाजिनः ।	ध्वजेनोच्छ्रितदण्डेन गृध्रराजेन राजता ।
सूतं ध्वजं च समरे शराभ्यां संन्यपातयत् ॥ २७	स बभौ राक्षसो राजन्भिन्नाञ्जनचयोपमः ॥ ३९
हताश्चात्तु रथात्तूर्णमवपुत्य महारथः ।	रुोधार्युनमायान्तं प्रभञ्जनमिवादिराद् ।
तस्यौ विष्फारयंश्चापं विमुञ्चंश्च शिताञ्छरान् ॥ २८	किरन्वाणगणान् राजञ्जशतशोऽर्जुनमूर्धनि ॥ ४०
शतानीकस्ततो दृष्ट्वा भ्रातरं हतवाहनम् ।	अतितीव्रं महाद्युद्धं नरराक्षसयोस्तदा ।
रथेनाभ्यपतत्तूर्णं सर्वलोकस्य पश्यतः ॥ २९	द्रष्टृणां प्रीतिजननं सर्वेषां तत्र भारत ।
शतानीकमथायान्तं मद्राजो महामृधे ।	गृध्रकाकबलोलूककङ्कगोमायुहर्षणम् ॥ ४१
विशिखैर्बहुभिर्विद्ध्वा ततो निन्ये यमक्षयम् ॥ ३०	तमर्जुनः शतेनैव पत्रिणां समताडयत् ।
तस्मिंस्तु निहते वीरे विराटो रथसत्तमः ।	नवभिश्च शितैर्बाणैर्ध्वजं चिच्छेद भारत ॥ ४२
आरुरोह रथं तूर्णं तमेव ध्वजमालिनम् ॥ ३१	सारथिं च त्रिभिर्बाणैस्त्रिभिरेव त्रिवेणुकम् ।
ततो विष्फार्य नयने क्रोधाद्विगुणविक्रमः ।	धनुरेकेन चिच्छेद चतुर्भिश्चतुरो हयान् ॥ ४३
मद्राजरथं तूर्णं छादयामास पत्रिभिः ॥ ३२	पुनः सज्यं कृतं चापं तदप्यस्य द्विधाऽच्छिनत् ।
ततो मद्राधिपः क्रुद्धः शरेणानतपर्वणा ।	विरथस्योद्यतं खड्गं शरेणास्य द्विधाऽकरोत् ॥ ४४
आजघानोरसि दृढं विराटं वाहिनीपतिम् ॥ ३३	अथैनं निशितैर्बाणैश्चतुर्भिर्भरतर्षभ ।
सोऽतिविद्धो महाराज रथोपस्थ उपाविशत् ।	पार्थोऽविध्यद्राक्षसेन्द्रं स विद्धः प्राद्रवद्भयात् ॥ ४५
कश्मलं चाविशत्तीव्रं विराटो भरतर्षभ ।	तं विजित्यार्जुनस्तूर्णं द्रोणान्तिकमुपाययौ ।
सारथिस्तमपोवाह समरे शरविक्षतम् ॥ ३४	किरञ्जशरणान् राजन्नरवारणवाजिषु ॥ ४६
ततः सा महती सेना प्राद्रवन्निशि भारत ।	वध्यमाना महाराज पाण्डवेन यशस्विना ।
वध्यमाना शरशतैः शल्येनाहवशोभिना ॥ ३५	सैनिका न्यपतन्नुर्व्यां वातनुन्ना इव द्रुमाः ॥ ४७
तां दृष्ट्वा विद्रुतां सेनां वासुदेवधनंजयौ ।	तेषु तूत्साद्यमानेषु फल्गुनेन महात्मना ।
प्रयातौ तत्र राजेन्द्र यत्र शल्यो व्यवस्थितः ॥ ३६	संप्राद्रवद्बलं सर्वं पुत्राणां ते विशांपते ॥ ४८
तौ तु प्रत्युद्ययौ राजन्नाक्षसेन्द्रो ह्यलायुधः ।	

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे अष्टषष्ठ्यधिकशततमोऽध्यायः ॥ १६८ ॥

एकोनसप्तत्यधिकशततमोऽध्यायः ॥ १६९ ॥

संकुलयुद्धम् ॥ १ ॥

सञ्जय उवाच ।

शतानीकं शरैस्तूर्णं निर्दहन्तं चमूं तव ।

चित्रसेनस्तव सुतो वारयामास भारत ॥ १

नाकुलिश्चित्रसेनं तु विद्ध्वा पञ्चभिराशुगैः ।

स तु तं प्रतिविन्याध दशभिर्निशितैः शरैः ॥ २

चित्रसेनो महाराज शतानीकं पुनर्युधि ।



नवभिर्निशितैर्बाणैराजघान स्तनान्तरे ॥ ३  
 नाकुलिस्तस्य विशिखैर्वर्म सन्नतपर्वभिः ।  
 गात्रात्संच्यावयामास तदद्भुतमिवाभवत् ॥ ४  
 सोपेतवर्मा पुत्रस्ते विरराज भृशं नृप ।  
 उत्सृज्य काले राजेन्द्र निर्मोकमिव पन्नगः ॥ ५  
 ततोऽस्य निशितैर्बाणैर्ध्वजं चिच्छेद नाकुलिः ।  
 धनुश्चैव महाराज यतमानस्य संयुगे ॥ ६  
 स च्छिन्नधन्वा समरे विवर्मा च महारथः ।  
 धनुरन्यन्महाराज जग्राहारिविदारणम् ॥ ७  
 ततस्तूर्णं चित्रसेनो नाकुलिं नवभिः शरैः ।  
 विव्याध समरे क्रुद्धो भरतानां महारथः ॥ ८  
 शतानीकोऽथ संक्रुद्धश्चित्रसेनस्य मारिष ।  
 जघान चतुरो वाहान्सारथिं च नरोत्तमः ॥ ९  
 अवपुत्य रथात्तस्माच्चित्रसेनो महारथः ।  
 नाकुलिं पञ्चविंशत्या शराणामार्दयद्बली ॥ १०  
 तस्य तत्कुर्वतः कर्म नकुलस्य सुतो रणे ।  
 अर्धचन्द्रेण चिच्छेद चापं रत्नविभूषितम् ॥ ११  
 स च्छिन्नधन्वा विरथो हताश्वो हतसारथिः ।  
 आरुरोह रथं तूर्णं हार्दिक्यस्य महात्मनः ॥ १२  
 द्रुपदं तु सहानीकं द्रोणप्रेम्णुं महारथम् ।  
 वृषसेनोऽभ्ययात्तूर्णं किरञ्शरशतैस्तदा ॥ १३  
 यज्ञसेनस्तु समरे कर्णपुत्रं महारथम् ।  
 पृथ्वा शराणां विव्याध बाह्वोरुरसि चानघ ॥ १४  
 वृषसेनस्तु संक्रुद्धो यज्ञसेनं रथे स्थितम् ।  
 बहुभिः सायकैस्तीक्ष्णैराजघान स्तनान्तरे ॥ १५  
 तावुभौ शरनुन्नाङ्गौ शरकण्टकितौ रणे ।  
 व्यभ्राजेतां महाराज श्वाविधौ शललैरिव ॥ १६  
 रुक्मपुङ्खैः प्रसन्नाग्रैः शरैश्छिन्नतनुच्छदौ ।  
 रुधिरौघपरिक्रिन्नौ व्यभ्राजेतां महामृधे ॥ १७  
 तपनीयनिभौ चित्रौ कल्पवृक्षाविवाद्भुतौ ।  
 किंशुकाविव चोत्फुल्लौ व्यकाशेतां रणाजिरे ॥ १८  
 वृषसेनस्ततो राजन्द्रुपदं नवभिः शरैः ।  
 विद्ध्वा विव्याध सप्तत्या पुनरन्यैस्त्रिभिस्त्रिभिः ॥ १९  
 ततः शरसहस्राणि विमुञ्चन्निबभौ तदा ।

कर्णपुत्रो महाराज वर्षमाण इवाम्बुदः ॥ २०  
 [द्रुपदस्तु ततः क्रुद्धो वृषसेनस्य कार्मुकम् ।  
 द्विधा चिच्छेद भलेन पीतेन निशितेन च ॥ २१  
 सोऽन्यत्कार्मुकमादाय रुक्मबद्धं नवं दृढम् ।  
 तूणादाकृष्य विमलं भलं पीतं शितं दृढम् ॥ २२  
 कार्मुके योजयित्वा तं द्रुपदं सन्निरीक्ष्य च ।  
 आकर्णपूर्णं मुमुचे त्रासयन्सर्वसोमकान् ॥ २३  
 हृदयं तस्य भित्त्वा च जगाम वसुधातलम् ।  
 कश्मलं प्राविशद्राजा वृषसेनशराहतः ॥ २४  
 सारथिस्तमपोवाह स्मरन्सारथिचेष्टितम् ।  
 तस्मिन्प्रभगे राजेन्द्र पाञ्चालानां महारथे ॥ २५  
 ततस्तु द्रुपदानीकं शरैश्छिन्नतनुच्छदम् ।  
 संप्राद्रवद्रणाद्राजन्निशीथे भैरवे सति ॥ २६  
 प्रदीपैरपरित्यक्तैर्ज्वलद्भिस्तैः समन्ततः ।  
 व्यराजद्रुसुधा तत्र वीताभ्रा द्यौरिव ग्रहैः ॥ २७  
 तथाङ्गदैर्निपतितैर्व्यराजत वसुंधरा ।  
 प्रावृट्काले महाराज विद्युद्भिरिव तोयदः ॥ २८  
 ततः कर्णसुतात्रस्ताः सोमका विप्रदुद्रुवुः ।  
 यथेन्द्रभयवित्रस्ता दानवास्तारकामये ॥ २९  
 तेनार्धमानाः समरे द्रवमाणाश्च सोमकाः ।  
 व्यराजन्त महाराज प्रदीपैरवभासिताः ॥ ३०  
 तांस्तु निर्जित्य समरे कर्णपुत्रो व्यरोचत ।  
 मध्यंदिनमनुप्राप्तो घर्मांशुरिव भारत ॥ ३१  
 तेषु राजसहस्रेषु तावकेषु परेषु च ।  
 एक एव ज्वलंस्तस्यौ वृषसेनः प्रतापवान् ॥ ३२  
 स विजित्य रणे शूरान्सोमकानां महारथान् ।  
 जगाम त्वरितस्तत्र यत्र राजा युधिष्ठिरः ॥ ३३  
 प्रतिविन्ध्यमथ क्रुद्धं प्रदहन्तं रणे रिपून् ।  
 दुःशासनस्तव सुतः प्रत्यगच्छन्महारथः ॥ ३४  
 तयोः समागमो राजंश्चित्ररूपो बभूव ह ।  
 व्यपेतजलदे व्योम्नि बुधभास्करयोरिव ॥ ३५  
 प्रतिविन्ध्यं तु समरे कुर्वाणं कर्म दुष्करम् ।  
 'अपूजयन्महाराज तव सैन्ये महारथाः ।'

कुण्डलिताः पञ्च श्लोकाः घ. ड. झ. पुस्तकेष्वेव सन्ति ॥ २० ॥



दुःशासनस्त्रिभिर्वाणैर्ललाटे समविध्यत ॥ ३६  
 सोऽतिविद्धो बलवता तव पुत्रेण धन्विना ।  
 विरराज महाबाहुः सशङ्ग इव पर्वतः ॥ ३७  
 दुःशासनं तु समरे प्रतिविन्ध्यो महारथः ।  
 नवभिः सायकैर्विद्धा पुनर्विव्याध सप्तभिः ॥ ३८  
 तत्र भारत पुत्रस्ते कृतवान्कर्म दुष्करम् ।  
 प्रतिविन्ध्यहयानुग्रैः पातयामास सायकैः ॥ ३९  
 सारथिं चास्य भलेन ध्वजं च समपातयत् ।  
 रथं च तिलशो राजन्व्यधमत्तस्य धन्विनः ॥ ४०  
 पताकाश्च सतूणीरा रश्मीन्योक्राणि च प्रभो ।  
 चिच्छेद तिलशः क्रुद्धः शरैः सन्नतपर्वभिः ॥ ४१  
 विरथः स तु धर्मात्मा धनुष्पाणिरवस्थितः ।

अयोधयत्तव सुतं किरञ्शरशतान्वहून् ॥ ४२  
 क्षुरग्रेण धनुस्तस्य चिच्छेद तनयस्तव ।  
 अथैनं दशभिर्वाणैश्छिन्नधन्वानमार्दयत् ॥ ४३  
 तं दृष्ट्वा विरथं तत्र आतरोऽस्य महारथाः ।  
 अन्ववर्तन्त संग्रामे महत्या सेनया सह ॥ ४४  
 आप्लुतः स ततो यानं सुतसोमस्य भास्वरम् ।  
 धनुर्गृह्य महाराज विव्याध तनयं तव ॥ ४५  
 ततस्तु तावकाः सर्वे परिवार्य सुतं तव ।  
 अभ्यवर्तन्त वेगेन महत्या सेनया वृताः ॥ ४६  
 ततः प्रववृते युद्धं तव तेषां च भारत ।  
 निशीथे दारुणे काले यमराष्ट्रविवर्धनम् ॥ ४७

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे एकोनसप्तत्यधिकशततमोऽध्यायः ॥ १६९ ॥

### सप्तत्यधिकशततमोऽध्यायः ॥ १७० ॥

नकुलकृपाभ्यां शकुनिशिखण्डिपराजयः ॥ १ ॥

सञ्जय उवाच ।

नकुलं रभसं युद्धे निघ्नन्तं वाहिनीं तव ।  
 अभ्ययात्सौबलः क्रुद्धस्तिष्ठतिष्ठेति चाब्रवीत् ॥ १  
 कृतवैरौ तु तौ वीरावन्योन्यवधकाङ्क्षिणौ ।  
 शरैः पूर्णायतोत्सृष्टैरन्योन्यमभिजघ्नतुः ॥ २  
 यथैव नकुलो राजञ्शरवर्षाण्यमुञ्चत ।  
 तथैव सौबलश्चापि शिक्षां संदर्शयन्युधि ॥ ३  
 तावुभौ समरे शरौ शरकण्टकिनौ तदा ।  
 व्यराजेतां महाराज श्वाविधौ शललैरिव ॥ ४  
 रुक्मपुङ्खैरजिह्वाग्रैः शरैश्छिन्नतनुच्छदौ ।  
 रुधिरौघपरिक्लिन्नौ व्यभ्राजेतां महामृधे ॥ ५  
 तपनीयनिभौ चित्रौ कल्पवृक्षाविव द्रुमौ ।  
 किंशुकाविव चोत्फुल्लौ प्रकाशेते रणाजिरे ॥ ६  
 तावुभौ समरे शरौ शरकण्टकिनौ तदा ।  
 व्यराजेतां महाराज कण्टकैरिव शालमली ॥ ७  
 सुजिह्वं प्रेक्षमाणौ च राजन्विवृतलोचनौ ।

क्रोधसंरक्तनयनौ निर्दहन्तौ परस्परम् ॥ ८  
 श्यालस्तु तव संक्रुद्धो माद्रीपुत्रं हसन्निव ।  
 कर्णिनैकेन विव्याध हृदये निशितेन ह ॥ ९  
 नकुलस्तु भृशं विद्धः श्यालेन तव धन्विना ।  
 निषसाद रथोपस्थे कश्मलं चाविशन्महत ॥ १०  
 अत्यन्तवैरिणं दृप्तं दृष्ट्वा शत्रुं तथाऽऽगतम् ।  
 ननाद शकुनी राजंस्तपान्ते जलदो यथा ॥ ११  
 प्रतिलभ्य ततः संज्ञां नकुलः पाण्डुनन्दनः ।  
 अभ्ययात्सौबलं भूयो व्यात्तानन इवान्तकः ॥ १२  
 संक्रुद्धः शकुनिं षष्ठ्या विव्याध भरतर्षभ ।  
 पुनश्चैनं शतेनैव नाराचानां स्तनान्तरे ॥ १३  
 अथास्य सशरं चापं मुष्टिदेशेऽच्छिनत्तदा ।  
 ध्वजं च त्वरितं छित्त्वा रथाद्भूमावपातयत् ॥ १४  
 विशिखेन च तीक्ष्णेन पीतेन निशितेन च ।  
 ऊरू निर्भिद्य चैकेन नकुलः पाण्डुनन्दनः ।  
 श्येनं सपक्षं व्याधेन पातयामास तं तदा ॥ १५

ऊरू इति । मण्डलं चरतः शकुनेर्द्विवूरू एकेनैव बाणेन  
 विभेद यथा खे श्येनं पक्षाभ्यां सहितं वामदक्षिणगामिनं  
 द्रोण० ३७

पातयेदेवमिति ह्युत्पत्त्या । व्याधेन बाणेन । विध्यत्यनेनेति  
 व्याधो बाणः ॥ १५ ॥



सोऽतिविद्धो महाराज रथोपस्थ उपाविशत् ।  
 ध्वजयष्टिं परिक्रिश्य कामुकः कामिनीं यथा ॥ १६  
 तं विसंज्ञं निपतितं दृष्ट्वा श्यालं तवानघ ।  
 अपोवाह रथेनाशु सारथिर्ध्वजिनीमुखात् ॥ १७  
 ततः संचुक्रुशुः पार्था ये च तेषां पदानुगाः ॥ १८  
 निर्जित्य च रणे शत्रुं नकुलः शत्रुतापनः ।  
 अब्रवीत्सारथिं क्रुद्धो द्रोणानीकाय मां वह ॥ १९  
 तस्य तद्वचनं श्रुत्वा माद्रीपुत्रस्य सारथिः ।  
 प्रायात्तेन तदा राजन्यत्र द्रोणो व्यवस्थितः ॥ २०  
 शिखण्डिनं तु समरे द्रोणप्रेम्सुं विशांपते ।  
 कृपः शारद्वतो यत्तः प्रत्यगच्छत्स वेगितः ॥ २१  
 गौतमं द्रुतमायान्तं द्रोणानीकमरिंदमम् ।  
 विव्याध नवभिर्मल्लैः शिखण्डी ग्रहसन्निव ॥ २२  
 तमाचार्यो महाराज विद्ध्वा पञ्चभिराशुगैः ॥  
 पुनर्विव्याध विंशत्या पुत्राणां प्रियकृत्तव ॥ २३  
 महद्युद्धं तयोरासीद्घोररूपं भयानकम् ॥  
 यथा देवासुरे युद्धे शम्बरामरराजयोः ॥ २४  
 शरजालावृतं व्योम चक्रतुस्तौ महारथौ ।  
 मेघाविव तपापाये वीरौ समरदुर्मदौ ।  
 प्रकृत्या घोररूपं तदासीद्घोरतरं पुनः ॥ २५  
 रात्रिश्च भरतश्रेष्ठ योधानां युद्धशालिनाम् ।  
 कालरात्रिनिभा ह्यासीद्घोररूपा भयानका ॥ २६  
 शिखण्डी तु महाराज गौतमस्य महद्वनुः ।  
 अर्धचन्द्रेण चिच्छेद सज्यं सविशिखं तदा ॥ २७  
 तस्य क्रुद्धः कृपो राजञ्शक्तिं चिक्षेप दारुणाम् ।  
 स्वर्णदण्डामकुण्ठाग्रां कर्मारपरिमार्जिताम् ॥ २८  
 तामापतन्तीं चिच्छेद शिखण्डी बहुभिः शरैः ।  
 सापतन्मेदिनीं कृत्वा भासयन्ती महाप्रभा ॥ २९  
 अथान्यद्वनुरादाय गौतमो रथिनां वरः ।  
 प्राञ्छादयच्छितैर्बाणैर्महाराज शिखण्डिनम् ॥ ३०  
 स ज्वाद्यमानः समरे गौतमेन यशस्विना ।  
 न्यषीदत रथोपस्थे शिखण्डी रथिनां वरः ॥ ३१  
 सीदन्तं चैनमालोक्य कृपः शारद्वतो युधि ।

परिक्रिश्य क्लेशेन ध्वजयष्टिं श्रित इति शेषः ॥ १६ ॥ अद्रुता  
 रथिनो वेगवत्तरं रथमारुह्य तत्पतिमगृह्णन् ॥ ३८ ॥

आजघ्ने बहुभिर्बाणैर्जिघांसन्निव भारत ॥ ३२  
 विमुखं तु रणे दृष्ट्वा याज्ञसेनिं महारथम् ।  
 पाञ्चालाः सोमकाश्चैव परिवन्तुः समन्ततः ॥ ३३  
 तथैव तव पुत्राश्च परिवन्तुर्द्विजोत्तमम् ।  
 महत्या सेनया सार्धं ततो युद्धमवर्तत ॥ ३४  
 रथानां च रणे राजन्नन्योन्यमभिधावताम् ।  
 बभूव तुमुलः शब्दो मेघानां गर्जतामिव ॥ ३५  
 द्रवतां सादिनां चैव गजानां च विशांपते ।  
 अन्योन्यमभितो राजन्क्रूरमायोधनं बभौ ॥ ३६  
 पत्नीनां द्रवतां चैव पादशब्देन मेदिनी ।  
 अकम्पत महाराज भयत्रस्तेव चाङ्गना ॥ ३७  
 रथिनो रथमारुह्य प्रद्रुता वेगवत्तरम् ।  
 अगृह्णन्बहवो राजञ्शलभान्वायसा इव ॥ ३८  
 तथा गजान्प्रभिन्नांश्च संप्रभिन्ना महागजाः ।  
 तस्मिन्नेव पदे यत्ता निगृह्णन्ति स्म भारत ॥ ३९  
 सादी सादिनमासाद्य पत्तयश्च पदातिनम् ।  
 समासाद्य रणेऽन्योन्यं संरब्धा नातिचक्रमुः ॥ ४०  
 धावतां द्रवतां चैव पुनरावर्ततामपि ।  
 बभूव तत्र सैन्यानां शब्दः सुविपुलो निशि ॥ ४१  
 दीप्यमानाः प्रदीपाश्च रथवारणवाजिषु ।  
 अदृश्यन्त महाराज महोल्का इव खाद्युताः ॥ ४२  
 सा निशा भरतश्रेष्ठ प्रदीपैरवभासिता ।  
 दिवसप्रतिमा राजन्बभूव रणमूर्धनि ॥ ४३  
 आदित्येन यथा व्याप्तं तमो लोके प्रणश्यति ।  
 तथा नष्टं तमो घोरं दीपैर्दीप्तैरितस्ततः ॥ ४४  
 दिवं च पृथिवीं चैव दिशश्च प्रदिशस्तथा ।  
 रजसा तमसा व्याप्ता द्योतिताः प्रभया पुनः ॥ ४५  
 अस्त्राणां कवचानां च मणीनां च महात्मनाम् ।  
 अन्तर्दधुः प्रभाः सर्वा दीपैस्तैरवभासिताः ॥ ४६  
 तस्मिन्कोलाहले युद्धे वर्तमाने निशामुखे ।  
 न किञ्चिद्विदुरात्मानमयमस्मीति भारत ॥ ४७  
 अवधीत्समरे पुत्रं पिता भरतसत्तम ।

सप्तत्यधिकशततमोऽध्यायः ॥ १७० ॥



पुत्रश्च पितरं मोहात्सखायं च सखा तथा ।  
स्वस्त्रीयं मातुलश्चापि स्वस्त्रीयश्चापि मातुलम् ॥ ४८

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे सप्तत्यधिकशततमोऽध्यायः ॥ १७० ॥

एकसप्तत्यधिकशततमोऽध्यायः ॥ १७१ ॥

द्रोणधृष्टद्युम्नादीनां संकुलयुद्धम् ॥ १ ॥

सञ्जय उवाच ।

तस्मिन्सुतुमुले युद्धे वर्तमाने भयावहे ।  
धृष्टद्युम्नो महाराज द्रोणमेवाभ्यवर्तत ॥ १  
संदधानो धनुःश्रेष्ठं ज्यां विकर्षन्पुनःपुनः ।  
अभ्यद्रवत द्रोणस्य रथं रुक्मविभूषितम् ॥ २  
धृष्टद्युम्नमथायान्तं द्रोणस्यान्तचिकीर्षया ।  
परिवृष्टमहाराज पाञ्चालाः पाण्डवैः सह ॥ ३  
तथा परिवृत्तं दृष्ट्वा द्रोणमाचार्यसत्तमम् ।  
पुत्रास्ते सर्वतो यत्ता ररक्षुर्द्रोणमाहवे ॥ ४  
बलार्णवौ ततस्तौ तु समेयातां निशामुखे ।  
वातोद्भूतौ क्षुब्धसत्त्वौ भैरवौ सागराविव ॥ ५  
ततो द्रोणं महाराज पाञ्चाल्यः पञ्चभिः शरैः ।  
विव्याध हृदये तूर्णं सिंहनादं ननाद च ॥ ६  
तं द्रोणः पञ्चविंशत्या विद्ध्वा भारत संयुगे ।  
चिच्छेदान्येन भलेन धनुरस्य महाखनम् ॥ ७  
धृष्टद्युम्नस्तु निर्विद्धो द्रोणेन भरतर्षभ ।  
उत्ससर्ज धनुस्तूर्णं संदश्य दशनच्छदम् ॥ ८  
ततः क्रुद्धो महाराज धृष्टद्युम्नः प्रतापवान् ।  
आददेऽन्यद्भनुःश्रेष्ठं द्रोणस्यान्तचिकीर्षया ॥ ९  
विकृष्य च धनुश्चित्रमाकर्णात्परवीरहा ।  
द्रोणस्यान्तकरं घोरं व्यसृजत्सायकं ततः ॥ १०  
स विसृष्टो बलवता शरो घोरो महामृधे ।  
भासयामास तत्सैन्यं दिवाकर इवोदितः ॥ ११  
तं तु दृष्ट्वा शरं घोरं देवगन्धर्वमानवाः ।  
स्वस्त्यस्तु समरे राजन्द्रोणायेत्यब्रुवन्वचः ॥ १२  
तं तु सायकमायान्तमाचार्यस्य रथं प्रति ।  
कर्णो द्वादशधा राजंश्चिच्छेद कृतहस्तवत् ॥ १३  
स छिन्नो बहुधा राजन्सूतपुत्रेण धन्विना ।

निपपात शरस्तूर्णं निर्विषो भुजगो यथा ॥ १४  
'छित्त्वा तु समरे बाणं शरैः संनतपर्वभिः ।'  
धृष्टद्युम्नं ततः कर्णो विव्याध दशभिः शरैः ॥ १५  
पञ्चभिर्द्रोणपुत्रस्तु स्वयं द्रोणस्तु सप्तभिः ।  
शल्यश्च दशभिर्बाणैस्त्रिभिर्दुःशासनस्तथा ॥ १६  
दुर्योधनस्तु विंशत्या शकुनिश्चापि पञ्चभिः ।  
पाञ्चाल्यं त्वरयाऽविध्यन्सर्व एव महारथाः ॥ १७  
स विद्धः सप्तभिर्घोरैर्द्रोणस्यार्थे महाहवे ।  
सर्वानसंभ्रमाद्राजन्प्रत्यविद्ध्यत्रिभिस्त्रिभिः ।  
द्रोणं द्रौणिं च कर्णं च विव्याध च तवात्मजम् ॥ १८  
ते भिन्ना धन्विना तेन धृष्टद्युम्नं पुनर्मृधे ।  
विव्यधुः पञ्चभिस्तूर्णमेकैको रथिनां वरः ॥ १९  
द्रुमसेनस्तु संक्रुद्धो राजन्विव्याध पत्रिणा ।  
त्रिभिश्चान्यैः शरैस्तूर्णं तिष्ठ तिष्ठेति चाब्रवीत् ॥ २०  
स तु तं प्रतिविव्याध त्रिभिस्तीक्ष्णैरजिह्वगैः ।  
स्वर्णपुङ्खैः शिलाधौतैः प्राणान्तकरणैर्युधि ॥ २१  
भलेनान्येन तु पुनः सुवर्णोज्ज्वलकुण्डलम् ।  
निचकर्त शिरः कायाद्रुमसेनस्य वीर्यवान् ॥ २२  
तच्छिरो न्यपतद्भूमौ संदष्टौष्ठपुटं रणे ।  
महावातसमुद्भूतं पकं तालफलं यथा ॥ २३  
तान्स विद्ध्वा पुनर्योधान्वीरः सुनिशितैः शरैः ।  
राधेयस्याच्छिनद्भलैः कार्मुकं चित्रयोधिनः ॥ २४  
न तु तन्ममृषे कर्णो धनुषश्छेदनं तथा ।  
निकर्तनमिवात्युग्रं लाङ्गूलस्य महाहरिः ॥ २५  
सोऽन्यद्भनुः समादाय क्रोधरक्तेक्षणः श्वसन् ।  
अभ्यद्रवच्छरौघैस्तं धृष्टद्युम्नं महाबलम् ॥ २६

शुमत्सेन इति पाठान्तरम् ॥ २० ॥ हरिः सिंहः ॥ २५ ॥



दृष्ट्वा कर्णं तु संरब्धं ते वीराः षड्वर्षभाः ।  
 पाञ्चाल्यपुत्रं त्वरिताः परिवव्रुर्जिघांसया ॥ २७  
 षण्णां योधप्रवीराणां तावकानां पुरस्कृतम् ।  
 मृत्योरास्यमनुप्राप्तं धृष्टद्युम्नममंसाहि ॥ २८  
 एतस्मिन्नेव काले तु दाशार्हो विकिरञ्छरान् ।  
 धृष्टद्युम्नं पराक्रान्तं सात्यकिः प्रत्यपद्यत ॥ २९  
 तमायान्तं महेष्वासं सात्यकिं युद्धदुर्मदम् ।  
 राधेयो दशभिर्बाणैः प्रत्यविध्यदजिह्वगैः ॥ ३०  
 तं सात्यकिर्महाराज विव्याध दशभिः शरैः ।  
 पश्यतां सर्ववीराणां मा गास्तिष्ठेति चाब्रवीत् ॥ ३१  
 स सात्यकेस्तु बलिनः कर्णस्य च महात्मनः ।  
 आसीत्समागमो राजन्बलिवासवयोरिव ॥ ३२  
 त्रासयन् रथघोषेण क्षत्रियान्क्षत्रियर्षभः ।  
 राजीवलोचनं कर्णं सात्यकिः प्रत्यविध्यत ॥ ३३  
 कम्पयन्निव घोषेण धनुषो वसुधां बली ।  
 सूतपुत्रो महाराज सात्यकिं प्रत्ययोध्यत् ॥ ३४  
 विपाठकर्णिनाराचैर्वत्सदन्तैः क्षुरैरपि ।  
 कर्णः शरशतैश्चापि शैनेयं प्रत्यविध्यत ॥ ३५  
 तथैव युध्यमानोऽपि वृष्णीनां प्रवरो युधि ।  
 अभ्यवर्षच्छरैः कर्णं तद्युद्धमभवत्समम् ॥ ३६  
 तावकाश्च महाराज कर्णपुत्रश्च दंशितः ।  
 सात्यकिं विव्यधुस्तूर्णं समन्तान्निशितैः शरैः ॥ ३७  
 अस्त्रैरस्त्राणि संवार्य तेषां कर्णस्य वा विभो ।  
 अविध्यत्सात्यकिः क्रुद्धो वृषसेनं स्तनान्तरे ॥ ३८  
 तेन बाणेन निर्विद्धो वृषसेनो विशांपते ।  
 न्यपतत्स रथे मूढो धनुस्तृज्य वीर्यवान् ॥ ३९  
 ततः कर्णो हतं मत्वा वृषसेनं महारथम् ।  
 पुत्रशोकाभिसंतप्तः सात्यकिं प्रत्यपीडयत् ॥ ४०  
 पीड्यमानस्तु कर्णेन युयुधानो महारथः ।  
 विव्याध बहुभिः कर्णं त्वरमाणः पुनः पुनः ॥ ४१  
 स कर्णं दशभिर्विद्ध्वा वृषसेनं च सप्तभिः ।  
 स हस्तावापधनुषी तयोश्चिच्छेद सात्वतः ॥ ४२  
 तावन्ये धनुषी सजे कृत्वा शत्रुभयंकरे ॥

षड्वर्षभाः दुर्योधनदुःशासनद्रोणकर्णशल्यशकुनयः ॥ २७ ॥  
 औपयिकं युक्तम् ॥ ४८ ॥ इह सात्यकिरूपं लक्ष्यं लभ्यते-

युयुधानमविध्येतां समन्तान्निशितैः शरैः ॥ ४३  
 वर्तमाने तु संग्रामे तस्मिन्वीरवरक्षये ।  
 अतीव शुश्रुवे राजन्गाण्डीवस्य महास्वनः ॥ ४४  
 श्रुत्वा तु रथनिर्घोषं गाण्डीवस्य च निःस्वनम् ।  
 सूतपुत्रोऽब्रवीद्राजन्दुर्योधनमिदं वचः ॥ ४५  
 एष सर्वां चमूं हत्वा मुख्यांश्चैव नरर्षभान् ।  
 पौरवांश्च महेष्वासो विक्षिपन्नुत्तमं धनुः ॥ ४६  
 पार्थो विजयते तत्र गाण्डीवनिनदो महान् ।  
 श्रूयते रथघोषश्च वासवस्येव नर्दतः ॥ ४७  
 करोति पाण्डवो व्यक्तं कर्मौपयिकमात्मनः ।  
 एषा विदार्यते राजन्बहुधा भारती चमूः ॥ ४८  
 विप्रकीर्णान्यनीकानि न हि तिष्ठन्ति कर्हिचित् ।  
 वातेनेव समुद्धूतमभ्रजालं विदीर्यते ॥ ४९  
 सव्यसाचिनमासाद्य भिन्ना नौरिव सागरे ॥ ५०  
 द्रवतां योधमुख्यानां गाण्डीवप्रेषितैः शरैः ।  
 विद्वानां शतशो राजञ्श्रूयते निःस्वनो महान् ॥ ५१  
 शृणु दुन्दुभिनिर्घोषमर्जुनस्य रथं प्रति ।  
 निशीथे राजशार्दूल स्तनयित्तोरिवाम्बरे ॥ ५२  
 हाहाकाररवांश्चैव सिंहनादांश्च पुष्कलान् ।  
 शृणु शब्दान्बहुविधानर्जुनस्य रथं प्रति ॥ ५३  
 अयं मध्ये स्थितोऽस्माकं सात्यकिः सात्वतां वरः ।  
 इह चेष्टभ्यते लक्ष्यं कृत्स्नाञ्जेष्यामहे परान् ॥ ५४  
 एष पाञ्चालराजस्य पुत्रो द्रोणेन संगतः ।  
 सर्वतः संवृतो योधैः शूरैश्च रथसत्तमैः ॥ ५५  
 सात्यकिं यदि हन्याम धृष्टद्युम्नं च पार्षतम् ।  
 असंशयं महाराज ध्रुवो नो विजयो भवेत् ॥ ५६  
 सौभद्रवदिमौ वीरौ परिवार्य महारथौ ।  
 प्रयतामो महाराज निहन्तुं वृष्णिपार्षतौ ॥ ५७  
 सव्यसाची पुरोऽभ्येति द्रोणानीकाय भारत ।  
 संसक्तं सात्यकिं ज्ञात्वा बहुभिः कुरुपुङ्गवैः ॥ ५८  
 तत्र गच्छन्तु बहवः प्रवरा रथसत्तमाः ।  
 यावत्पार्थो न जानाति सात्यकिं बहुभिवृतम् ॥ ५९  
 ते त्वरध्वं तथा शूराः शराणां मोक्षणे भृशम् ।  
 चेत् । अयं वशीक्रियते चेदित्यर्थः ॥ ५४ ॥



यथा त्विह व्रजत्येष परलोकाय माधवः ।  
 तथा कुरु महाराज सुनीत्या सुप्रयुक्तया ॥ ६०  
 कर्णस्य मतमास्थाय पुत्रस्ते ग्राह सौबलम् ।  
 यथेन्द्रः समरे राजन्प्राह विष्णुं यशस्विनम् ॥ ६१  
 वृतः सहस्रैर्दशभिर्गजानामनिवर्तिनाम् ।  
 रथैश्च दशसाहस्रैस्तूर्ण याहि धनंजयम् ॥ ६२  
 दुःशासनो दुर्विषहः सुबाहुर्दुःप्रधर्षणः ।  
 एते त्वामनुयास्यन्ति पत्तिभिर्बहुभिर्वृताः ॥ ६३  
 जहि कृष्णो महाबाहो धर्मराजं च मातुल ।  
 नकुलं सहदेवं च भीमसेनं तथैव च ॥ ६४  
 देवानामिव देवेन्द्रे जयाशा त्वयि मे स्थिता ।  
 जहि मातुल कौन्तेयानसुरानिव पावकिः ॥ ६५

एवमुक्तो ययौ पार्थान्पुत्रेण तव सौबलः ।  
 महत्या सेनया सार्धं सह पुत्रैश्च ते विभो ॥ ६६  
 प्रियार्थं तव पुत्राणां दिधक्षुः पाण्डुनन्दनान् ।  
 ततः प्रवृत्ते युद्धं तावकानां परैः सह ॥ ६७  
 प्रयाते सौबले राजन्पाण्डवानामनीकिनीम् ।  
 बलेन महता युक्तः सूतपुत्रस्तु सात्वतम् ॥ ६८  
 अभ्ययात्त्वरितो युद्धे किरञ्जरशतान्वहून् ।  
 तथैव पार्थिवाः सर्वे सात्यकिं पर्यवारयन् ॥ ६९  
 भारद्वाजस्ततो गत्वा धृष्टद्युम्नरथं प्रति ।  
 महद्युद्धं तदासीत्तु द्रोणस्य निशि भारत ।  
 धृष्टद्युम्नेन वीरेण पाञ्चालैश्च सहाद्भुतम् ॥ ७०

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे एकसप्तत्यधिकशततमोऽध्यायः ॥ १७१ ॥

### द्विसप्तत्यधिकशततमोऽध्यायः ॥ १७२ ॥

संकुलयुद्धम् ॥ १ ॥ धृष्टद्युम्नादीनां हर्षात्सिंहनादः ॥ २ ॥

सञ्जय उवाच ।  
 ततस्ते प्राद्रवन्सर्वे त्वरिता युद्धदुर्मदाः ।  
 अमृष्यमाणाः संरब्धा युयुधानरथं प्रति ॥ १  
 ते रथैः कल्पितै राजन्हेमरूप्यविभूषितैः ।  
 सादिभिश्च गजैश्चैव परिवन्तुः समन्ततः ॥ २  
 अथैनं कोष्ठकीकृत्य सर्वतस्ते महारथाः ।  
 सिंहनादांस्ततश्चक्रुस्तर्जयन्ति स्म सात्यकिम् ॥ ३  
 तेऽभ्यवर्षञ्छरैस्तीक्ष्णैः सात्यकिं सत्यविक्रमम् ।  
 त्वरमाणा महावीरा माधवस्य वधैषिणः ॥ ४  
 तान्दृष्ट्वा पततस्तूर्ण शैनेयः परवीरहा ।  
 प्रत्यगृह्णान्महाबाहुः प्रमुञ्चन्विशिखान्वहून् ॥ ५  
 तत्र वीरो महेष्वासः सात्यकिर्युद्धदुर्मदः ।  
 निचकर्त शिरांस्युग्रैः शरैः सन्नतपर्वभिः ॥ ६  
 हस्तिहस्तान्हयग्रीवा बाहूनपि च सायुधान् ।  
 क्षुरप्रैः शातयामास तावकानां स माधवः ॥ ७  
 पतितैश्चामरैश्चैव श्वेतच्छत्रैश्च भारत ।  
 बभूव धरणी पूर्णा नक्षत्रैर्द्यौरिव प्रभो ॥ ८

एतेषां युयुधानेन युध्यतां युधि भारत ।  
 बभूव तुमुलः शब्दः प्रेतानां क्रन्दतामिव ॥ ९  
 तेन शब्देन महता पूरिताऽभूद्रसुंधरा ।  
 रात्रिः समभवच्चैव तीव्ररूपा भयावहा ॥ १०  
 दीर्यमाणं बलं दृष्ट्वा युयुधानशराहतम् ।  
 श्रुत्वा च विपुलं नादं निशीथे रोमहर्षणे ॥ ११  
 सुतस्तवाब्रवीद्राजन्सारथिं रथिनां वरः ।  
 यत्रैष शब्दस्तत्राश्वांश्चोदयेति पुनःपुनः ॥ १२  
 तेन संचोद्यमानस्तु ततस्तांस्तुरगोत्तमान् ।  
 सूतः संचोदयामास युयुधानरथं प्रति ॥ १३  
 ततो दुर्योधनः क्रुद्धो दृढधन्वा जितक्लमः ।  
 शीघ्रहस्तश्चित्रयोधी युयुधानमुपाद्रवत् ॥ १४  
 ततः पूर्णायतोत्सृष्टैः शरैः शोणितभोजनैः ।  
 दुर्योधनं द्वादशभिर्माधवः प्रत्यविध्यत ॥ १५  
 दुर्योधनस्तेन तथा पूर्वमेवादितः शरैः ।  
 शैनेयं दशभिर्बाणैः प्रत्यविध्यदमर्षितः ॥ १६  
 ततः समभवद्युद्धं तुमुलं भरतर्षभ ।

माधवो मधुवंशजः सात्यकिः ॥ ६० ॥ पावकिः स्कन्दः

॥ ६५ ॥ एकसप्तत्यधिकशततमोऽध्यायः ॥ १७१ ॥



पाश्चालानां च सर्वेषां भरतानां च दारुणम् ॥ १७  
 शैनेयस्तु रणे क्रुद्धस्तव पुत्रं महारथम् ।  
 सायकानामशीत्या तु विव्याधोरसि भारत ॥ १८  
 ततोऽस्य बाहान्समरे शरैर्निन्ये यमक्षयम् ।  
 सारथिं च रथात्तूर्णं पातयामास पत्रिणा ॥ १९  
 हताश्वे तु रथेऽतिष्ठन्पुत्रस्तव विशांपते ।  
 मुमोच निशितान्बाणाञ्छैनेयस्य रथं प्रति ॥ २०  
 शरान्पञ्चशतांस्तस्मै शैनेयः कृतहस्तवत् ।  
 चिच्छेद समरे राजन्प्रेषितांस्तनयेन ते ॥ २१  
 अथापरेण भलेन मुष्टिदेशे महद्भुजः ।  
 चिच्छेद तरसा युद्धे तव पुत्रस्य माधव ॥ २२  
 विरथो विधनुष्कश्च सर्वलोकेश्वरः प्रभुः ।  
 आरूरोह रथं तूर्णं भास्वरं कृतवर्मणः ॥ २३  
 दुर्योधने परावृत्ते शैनेयस्तव वाहिनीम् ।  
 द्रावयामास विशिखैर्निशामध्ये विशांपते ॥ २४  
 शकुनिश्चार्जुनं राजन्परिवार्य समन्ततः ।  
 रथैरनेकसाहस्रैर्गजैश्चापि सहस्रशः ।  
 तथा ह्यसहस्रैश्च नानाशस्त्रैरवाकिरत् ॥ २५  
 ते महास्त्राणि सर्वाणि विकिरन्तोऽर्जुनं प्रति ।  
 अर्जुनं योधयन्ति स क्षत्रियाः कालचोदिताः ॥ २६  
 तान्यर्जुनः सहस्राणि रथवारणवाजिनाम् ।  
 प्रत्यवारयदायस्तः प्रकुर्वन्विपुलं क्षयम् ॥ २७  
 ततस्तु समरे शूरः शकुनिः सौवलस्तदा ।  
 विव्याध निशितैर्बाणैरर्जुनं प्रहसन्निव ॥ २८  
 पुनश्चैव शतेनास्य संरूरोध महारथम् ॥ २९  
 तमर्जुनस्तु विंशत्या विव्याध युधि भारत ।  
 अथेतरान्महेष्वासांस्त्रिभिस्त्रिभिरविध्यत ॥ ३०  
 निवार्य तान्बाणगणैर्युधि राजन्धनञ्जयः ।  
 जघान तावकान्योधान्वज्रपाणिरिवासुरान् ॥ ३१  
 भुजैश्छिन्नैर्महीपाल हस्तिहस्तोपमैर्मृधे ।  
 समाकीर्णा मही भाति पश्चात्स्यैरिव पन्नगैः ॥ ३२  
 शिरोभिः सकिरीटैश्च सुनसैश्चारुकुण्डलैः ।  
 संदष्टौष्ठपुटैः क्रुद्धैस्तथैवोद्धृतलोचनैः ॥ ३३  
 निष्कचूडामणिधरैः क्षत्रियाणां प्रियंवदैः ।  
 पङ्कजैरिव विन्यस्तैः पर्वतैर्विवभौ मही ॥ ३४

कृत्वा तत्कर्म बीभत्सुरग्रमुग्रपराक्रमः ।  
 विव्याध शकुनिं भूयः पञ्चभिर्नतपर्वभिः ॥ ३५  
 अताडयदुल्लूकं च त्रिभिरेव तथा शरैः ।  
 उल्लूकं पुनराजघ्ने त्रिभिरेव महायशाः ॥ ३६  
 स तु तेन समाविद्धः क्रोधाद्विगुणविक्रमः ।  
 शरैरनेकसाहस्रैः सोऽर्जुनं प्रत्यविध्यत ॥ ३७  
 तमुल्लूकस्तथा विद्ध्वा वासुदेवमताडयत् ।  
 ननाद च महानादं पूरयन्निव मेदिनीम् ॥ ३८  
 अर्जुनः शकुनेश्चापं सायकैरच्छिनद्रणे ।  
 निन्ये च चतुरो बाहान्यमस्य सदनं प्रति ॥ ३९  
 ततो रथादवपुत्य सौवलो भरतर्षभ ।  
 उल्लूकस्य रथं तूर्णमारूरोह विशांपते ॥ ४०  
 तावेकरथमारूढौ पितापुत्रौ महारथौ ।  
 पार्थ सिषिचतुर्बाणैर्गिरिं मेधाविबाम्बुभिः ॥ ४१  
 तौ तु विद्ध्वा महाराज पाण्डवो निशितैः शरैः ।  
 विद्रावयंस्तव चमूं शतशो व्यधमच्छरैः ॥ ४२  
 अनिलेन यथाऽभ्राणि विच्छिन्नानि समन्ततः ।  
 विच्छिन्नानि तथा राजन्वलान्यासन्विशांपते ॥ ४३  
 तद्वलं भरतश्रेष्ठ बध्यमानं तदा निशि ।  
 प्रदुद्राव दिशः सर्वा वीक्षमाणं भयार्दितम् ॥ ४४  
 उत्सृज्य बाहान्समरे चोदयंतस्तथाऽपरे ।  
 संभ्रान्ताः पर्यधावन्त तस्मिंस्तमसि दारुणे ॥ ४५  
 विजित्य समरे योधांस्तावकान्भरतर्षभ ।  
 दध्मन्तुर्मुदितौ शङ्खौ वासुदेवधनंजयौ ॥ ४६  
 धृष्टद्युम्नो महाराज द्रोणं विद्ध्वा त्रिभिः शरैः ।  
 चिच्छेद धनुषस्तूर्णं ज्यां शरेण शितेन ह ॥ ४७  
 तन्निधाय धनुर्भूमौ द्रोणः क्षत्रियमर्दनः ।  
 आददेऽन्यद्भुजः शूरो वेगवत्सारवत्तरम् ॥ ४८  
 धृष्टद्युम्नं ततो द्रोणो विद्ध्वा सप्तभिराशुगैः ।  
 सारथिं पञ्चभिर्बाणै राजन्विव्याध संयुगे ॥ ४९  
 तं निवार्य शरैस्तूर्णं धृष्टद्युम्नो महारथः ।  
 व्यधमत्कौरवीं सेनामासुरीं मघवानिव ॥ ५०  
 बध्यमाने बले तस्मिंस्तव पुत्रस्य मारिष ।  
 प्रावर्तत नदी घोरा शोणितौघतरङ्गिणी ॥ ५१



उभयोः सेनयोर्मध्ये नराश्चद्विपवाहिनी ।  
तथा वैतरणी राजन्यमराजपुरं प्रति ॥ ५२  
द्रावयित्वा तु तत्सैन्यं धृष्टद्युम्नः प्रतापवान् ।  
अभ्यराजत तेजस्वी शक्रो देवगणेष्विव ॥ ५३  
अथ दध्मुर्महाशङ्खान्धृष्टद्युम्नशिखण्डिनौ ।

यमौ च युयुधानश्च पाण्डवश्च वृकोदरः ॥ ५४  
जित्वा रथसहस्राणि तावकानां महारथाः ।  
सिंहनादरवांश्चक्रुः पाण्डवा जितकाशिनः ॥ ५५  
पश्यतस्तव पुत्रस्य कर्णस्य च रणोत्कटाः ।  
तथा द्रोणस्य शूरस्य द्रौणेश्चैव विशांपते ॥ ५६

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे द्विसप्तत्यधिकशततमोऽध्यायः ॥ १७२ ॥

### त्रिसप्तत्यधिकशततमोऽध्यायः ॥ १७३ ॥

द्रोणकर्णयोः सात्यकिदृष्टद्युम्नाभ्यां युद्धम् ॥ १ ॥

सञ्जय उवाच ।  
विद्रुतं खबलं दृष्ट्वा वध्यमानं महात्मभिः ।  
क्रोधेन महताऽऽविष्टः पुत्रस्तव विशांपते ॥ १  
अभ्येत्य सहसा कर्णं द्रोणं च जयतां वरम् ।  
अमर्षवशमापन्नो वाक्यज्ञो वाक्यमब्रवीत् ॥ २  
भवद्भ्यामिह संग्रामः क्रुद्धाभ्यां संप्रवर्तितः ।  
आहवे निहतं दृष्ट्वा सैन्धवं सव्यसाचिना ॥ ३  
निहन्यमानां पाण्डूनां बलेन मम वाहिनीम् ।  
भूत्वा तद्विजये शक्तावशक्ताविव पश्यतः ॥ ४  
यद्यहं भवतोस्त्याज्यो न वाच्योऽस्मि तदैव हि ।  
आवां पाण्डुसुतान्सङ्ग्रे जेष्याव इति मानदौ ॥ ५  
तदैवाहं वचः श्रुत्वा भवद्भ्यामनुसंमतम् ।  
नाकरिष्यमिदं पार्थैर्वैरं योधविनाशनम् ॥ ६  
यदि नाहं परित्याज्यो भवद्भ्यां पुरुषर्षभौ ।  
युध्यतामनुरूपेण विक्रमेण सुविक्रमौ ॥ ७  
वाक्प्रतोदेन तौ वीरौ प्रणुनौ तनयेन ते ।  
प्रावर्तयेतां संग्रामं घटिताविव पन्नगौ ॥ ८  
ततस्तौ रथिनां श्रेष्ठौ सर्वलोकधनुर्धरौ ।  
शैनेयप्रमुखान्पार्थानभिदुद्रुवतू रणे ॥ ९  
तथैव सहिताः पार्थाः सर्वसैन्येन संवृताः ।  
अभ्यवर्तन्त तौ वीरौ नर्दमानौ मुहुर्मुहुः ॥ १०  
अथ द्रोणो महेष्वासो दंशभिः शिनिपुङ्गवम् ।  
अविध्यच्चरितं क्रुद्धः सर्वशस्त्रभृतां वरः ॥ ११

कर्णश्च दशभिर्बाणैः पुत्रश्च तव सप्तभिः ।  
दशभिर्वृषसेनश्च सौबलश्चापि सप्तभिः ।  
एते कौरव संक्रन्दे शैनेयं पर्यवाकिरन् ॥ १२  
दृष्ट्वा च समरे द्रोणं निम्नन्तं पाण्डवीं चमूम् ।  
विव्यधुः सोमकास्तूर्णं समन्ताच्छरवृष्टिभिः ॥ १३  
तत्र द्रोणोऽहरत्प्राणान्क्षत्रियाणां विशांपते ।  
रश्मिभिर्भास्करो राजंस्तमांसीव समन्ततः ॥ १४  
द्रोणेन वध्यमानानां पाञ्चालानां विशांपते ।  
शुश्रुवे तुमुलः शब्दः क्रोशतामितरेतरम् ॥ १५  
पुत्रानन्ये पितृनन्ये भ्रातृनन्ये च मातुलान् ।  
भागिनेयान्वयस्यांश्च तथा संबन्धिवान्धवान् ।  
उत्सृज्योत्सृज्य गच्छन्ति त्वरिता जीवितेप्सवः ॥ १६  
अपरे मोहिता मोहात्तमेवाभिमुखा ययुः ।  
पाण्डवानां रणे योधाः परलोकं गताः परे ॥ १७  
सा तथा पाण्डवी सेना पीड्यमाना महात्मना ।  
निशि संप्राद्रवद्राजन्नुत्सृज्योल्काः सहस्रशः ॥ १८  
पश्यतो भीमसैनस्य विजयस्याच्युतस्य च ।  
यमयोर्धर्मपुत्रस्य पार्षतस्य च पश्यतः ॥ १९  
तमसा संवृते लोके न प्राज्ञायत किंचन ।  
कौरवाणां प्रकाशेन दृश्यन्ते विद्रुताः परे ॥ २०  
द्रवमाणं तु तत्सैन्यं द्रोणकर्णौ महारथौ ।  
जघ्नतुः पृष्ठतो राजन्किरन्तौ सायकान्वहन् ॥ २१  
पाञ्चालेषु प्रभग्नेषु क्षीयमाणेषु सर्वतः ।

घटितौ मर्दितौ ॥ ८ ॥

संक्रन्दे युद्धे ॥ १२ ॥



जनार्दनो दीनमनाः प्रत्यभाषत फल्गुनम् ॥ २२  
 द्रोणकर्णौ महेष्वासावेतौ पार्षतसात्यकी ।  
 पाञ्चालांश्चैव सहितौ जघ्नतुः सायकैर्भृशम् ॥ २३  
 एतयोः शरवर्षेण प्रभग्ना नो महारथाः ।  
 वार्यमाणापि कौन्तेय पृतना नावतिष्ठते ॥ २४  
 तां तु विद्रवतीं दृष्ट्वा ऊचतुः केशवार्जुनौ ।  
 मा विद्रवत वित्रस्ता भयं त्यजत पाण्डवाः ॥ २५  
 तावावां सर्वसैन्यैश्च व्यूहैः सम्यगुदायुधैः ।  
 द्रोणं च सूतपुत्रं च प्रयतावः प्रबाधितुम् ॥ २६  
 एतौ हि बलिनौ शूरौ कृतास्त्रौ जितकाशिनौ ।  
 उपेक्षितौ बलं तूर्णं नाशयेतां निशामिमाम् ॥ २७  
 सञ्जय उवाच ।  
 तयोः संवदतोरेवं भीमकर्मा महाबलः ।  
 आयाद्वृकोदरः शीघ्रं पुनरावर्त्य वाहिनीम् ॥ २८  
 वृकोदरमथायान्तं दृष्ट्वा तत्र जनार्दनः ।  
 पुनरेवाब्रवीद्राजन्हर्षयन्निव पाण्डवम् ॥ २९  
 एष भीमो रणश्लाघी वृतः सोमकपाण्डवैः ।  
 अभ्यवर्तत वेगेन द्रोणकर्णौ महारथौ ॥ ३०  
 एतेन सहितो युद्ध्य पाञ्चालैश्च महारथैः ।  
 आश्वासनार्थं सैन्यानां सर्वेषां पाण्डुनन्दन ॥ ३१

ततस्तौ पुरुषव्याघ्रावुभौ माधवपाण्डवौ ।  
 द्रोणकर्णौ समासाद्य धिष्ठितौ रणमूर्धनि ॥ ३२  
 सञ्जय उवाच ।  
 ततस्तत्पुनरावृत्तं युधिष्ठिरबलं महत् ।  
 ततो द्रोणश्च कर्णश्च परान्ममृदतुर्बुधि ॥ ३३  
 स संप्रहारस्तुमुलो निशि प्रत्यभवन्महान् ।  
 यथा सागरयो राजंश्चन्द्रोदयविरुद्धयोः ॥ ३४  
 तत उत्सृज्य पाणिभ्यां प्रदीपांस्तव वाहिनी ।  
 युयुधे पाण्डवैः सार्धमुन्मत्तवदसंकुला ॥ ३५  
 रजसा तमसा चैव संवृते भृशदारुणे ।  
 केवलं नामगोत्रेण प्रायुध्यन्त जयैषिणः ॥ ३६  
 अश्रूयन्त हि नामानि श्राव्यमाणानि पार्थिवैः ।  
 प्रहरद्भिर्महाराज स्वयंवर इवाहवे ॥ ३७  
 निःशब्दमासीत्सहसा पुनः शब्दो महानभूत् ।  
 कुद्धानां युध्यमानानां जीयतां जयतामपि ॥ ३८  
 यत्रयत्र स दृश्यन्ते प्रदीपाः कुरुसत्तम ।  
 तत्रतत्र स शूरास्ते निपतन्ति पतङ्गवत् ॥ ३९  
 तथा संयुध्यमानानां विगाढाऽऽसीन्महानिशा ।  
 पाण्डवानां च राजेन्द्र कौरवाणां च सर्वशः ॥ ४०

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे त्रिसप्तत्यधिकशततमोऽध्यायः ॥ १७३ ॥

### चतुःसप्तत्यधिकशततमोऽध्यायः ॥ १७४ ॥

कर्णं युयुत्सोरर्जुनस्य कृष्णेन सहेतुकथनं तेन युद्धनिषेधः ॥ १ ॥ कृष्णार्जुनचोदनया घटोत्कचस्य कर्णेन सह रणारम्भः ॥ २ ॥

सञ्जय उवाच ।  
 ततः कर्णो रणे दृष्ट्वा पार्षतं परवीरहा ।  
 आजघानोरसि शरैर्दशभिर्मर्मभेदिभिः ॥ १  
 प्रतिविन्याध तं तूर्णं धृष्टद्युम्नोपि मारिष ।  
 दशभिः सायकैर्हृष्टिष्ठितिष्ठेति चाब्रवीत् ॥ २  
 तावन्योन्यं शरैः सञ्ज्ञे संछाद्य सुमहारथैः ।  
 पुनः पूर्णायतोत्सृष्टैर्विव्यधाते परस्परम् ॥ ३  
 ततः पाञ्चालमुख्यस्य धृष्टद्युम्नस्य संयुगे ।  
 सारथिं चतुरश्वाश्चान्कर्णो विन्याध सायकैः ॥ ४

कार्मुकप्रवरं चापि प्रचिच्छेद शितैः शरैः ।  
 सारथिं चास्य भल्लेन रथनीडादपातयत् ॥ ५  
 धृष्टद्युम्नस्तु विरथो हताश्वो हतसारथिः ।  
 गृहीत्वा परिघं घोरं कर्णस्याश्वानपीडयत् ॥ ६  
 विद्धश्च बहुभिस्तेन शरैराशीविषोपमैः ।  
 ततो युधिष्ठिरानीकं पद्भ्यामेवान्वपद्यत ॥ ७  
 आरुरोह रथं चापि सहदेवस्य मारिष ।  
 प्रयातुकामः कर्णाय वारितो धर्मसूनुना ॥ ८  
 कर्णस्तु सुमहातेजाः सिंहनादविमिश्रितम् ।

सात्यकी इति द्वितीयान्तम् ॥ २३ ॥

त्रिसप्तत्यधिकशततमोऽध्यायः ॥ १७३ ॥



धनुःशब्दं महच्चक्रे दध्मौ तारेण चाम्बुजम् ॥ ९  
 दृष्ट्वा विनिर्जितं युद्धे पार्षतं ते महारथाः ।  
 अमर्षवशमापन्नाः पाञ्चालाः सहसोमकाः ॥ १०  
 सूतपुत्रवधार्थाय शस्त्राण्यादाय सर्वशः ।  
 प्रययुः कर्णमुद्दिश्य मृत्युं कृत्वा निवर्तनम् ॥ ११  
 कर्णस्यापि रथे बाहानन्यान्सूतोऽभ्ययोजयत् ।  
 शङ्खवर्णान्महावेगान्सैन्धवान्साधुवाहिनः ॥ १२  
 लब्धलक्षस्तु राधेयः पञ्चालानां महारथान् ।  
 अभ्यपीडयदायस्तः शरैर्मैघ इवाचलम् ॥ १३  
 सा पीड्यमाना कर्णेन पाञ्चालानां महाचमूः ।  
 संप्राद्रवत्सुसंत्रस्ता सिंहेनेवार्दिता मृगी ॥ १४  
 पतितास्तुरगेभ्यश्च गजेभ्यश्च महीतले ।  
 रथेभ्यश्च नरास्तूर्णमदृश्यन्त ततस्ततः ॥ १५  
 धावमानस्य योधस्य क्षुरप्रैः स महामृधे ।  
 बाहू चिच्छेद वै कर्णः शिरश्चैव सकुण्डलम् ॥ १६  
 ऊरू चिच्छेद चान्यस्य गजस्थस्य विशांपते ।  
 वाजिपृष्ठगतस्यापि भूमिष्ठस्य च मारिष ॥ १७  
 नाज्ञासिषुर्धावमाना बहवश्च महारथाः ।  
 संछिन्नान्यात्मगात्राणि बाहनानि च संयुगे ॥ १८  
 ते बध्यमानाः समरे पाञ्चालाः सृञ्जयैः सह ।  
 तृणप्रस्पन्दनाच्चापि सूतपुत्रं स मेनिरे ॥ १९  
 अपि स्वं समरे योधं धावमानं विचेतसम् ।  
 कर्णमेवाभ्यमन्यन्त ततो भीता द्रवन्ति ते ॥ २०  
 तान्यनीकानि भग्नानि द्रवमाणानि भारत ।  
 अभ्यद्रवद्भुतं कर्णः पृष्ठतो विकिरञ्छरान् ॥ २१  
 अवैक्षमाणास्त्वन्योन्यं सुसंमूढा विचेतसः ।  
 नाशक्रुवन्नवस्थातुं काल्यमाना महात्मना ॥ २२  
 कर्णेनाभ्याहता राजन्पाञ्चालाः परमेषुभिः ।  
 द्रोणेन च दिशः सर्वा वीक्षमाणाः प्रदुद्रुवुः ॥ २३  
 ततो युधिष्ठिरो राजा स्वसैन्यं प्रेक्ष्य विद्रुतम् ।  
 अपयाने मनः कृत्वा फल्गुनं वाक्यमब्रवीत् ॥ २४  
 पश्य कर्णं महेश्वासं धनुष्पाणिमवस्थितम् ।  
 निशीथे दारुणे काले तपन्तमिव भास्करम् ॥ २५

कर्णसायकनुन्नानां क्रोशतामेप निःस्वनः ।  
 अनिशं श्रूयते पार्थ त्वद्वन्धूनामनाथवत् ॥ २६  
 यथा विसृजतश्चास्य संदधानस्य चाशुगान् ।  
 पश्यामि नान्तरं पार्थ क्षपयिष्यति नो ध्रुवम् ॥ २७  
 यदत्रानन्तरं कार्यं प्राप्तकालं च पश्यसि ।  
 कर्णस्य वधसंयुक्तं तत्कुरुष्व धनंजय ॥ २८  
 एवमुक्तो महाराज पार्थः कृष्णमथाब्रवीत् ।  
 भीतः कुन्तीसुतो राजा राधेयस्याद्य विक्रमात् ॥ २९  
 एवं गते प्राप्तकालं कर्णानीके पुनः पुनः ।  
 भवान्वयवस्यतु क्षिप्रं द्रवते हि वरुथिनी ॥ ३०  
 द्रोणसायकनुन्नानां भग्नानां मधुसूदन ।  
 कर्णेन त्रास्यमानानामवस्थानं न विद्यते ॥ ३१  
 पश्यामि च तथा कर्णं विचरन्तमभीतवत् ।  
 द्रवमाणान्थोदारान्किरन्तं निशितैः शरैः ॥ ३२  
 नैनं शक्ष्यामि संसोढुं चरन्तं रणमूर्धनि ।  
 प्रत्यक्षं वृष्णिशार्दूल पादस्पर्शमिवोरगः ॥ ३३  
 स भवांस्तत्र यात्वाशु यत्र कर्णो महारथः ।  
 अहमेनं हनिष्यामि मां वैष मधुसूदन ॥ ३४  
 श्रीवासुदेव उवाच ।  
 पश्यामि कर्णं कौन्तेय देवराजमिवाहवे ।  
 विचरन्तं नरव्याघ्रमतिमानुषविक्रमम् ॥ ३५  
 नैतस्यान्योऽस्ति संग्रामे प्रत्युद्याता धनञ्जय ।  
 ऋते त्वां पुरुषव्याघ्र राक्षसाद्वा घटोत्कचात् ॥ ३६  
 न तु तावदहं मन्ये प्राप्तकालं तवानघ ।  
 समागमं महाबाहो सूतपुत्रेण संयुगे ॥ ३७  
 दीप्यमाना महोल्केव तिष्ठत्यस्य हि वासवी ।  
 त्वदर्थं हि महाबाहो सूतपुत्रेण संयुगे ॥ ३८  
 रक्ष्यते शक्तिरेषा हि रौद्रं रूपं विभर्ति च ।  
 घटोत्कचस्तु राधेयं प्रत्युद्यातु महाबलः ॥ ३९  
 स हि भीमेन बलिना जातः सुरपराक्रमः ।  
 तस्मिन्नस्त्राणि दिव्यानि राक्षसान्यासुराणि च ४०  
 सततं चानुरक्तो वो हितैषी च घटोत्कचः ।  
 विजेष्यति रणे कर्णमिति मे नात्र संशयः ॥ ४१



सञ्जय उवाच ।

एवमुक्तो महाबाहुः पार्थः पुष्करलोचनः ।

आजुहावाथ तद्रक्षस्तच्चासीत्प्रादुरग्रतः ॥ ४२

कवची सशरः खड्गी सधन्वा च विशांपते ।

अभिवाद्य ततः कृष्णं पाण्डवं च धनञ्जयम् ।

अब्रवीच्च तदा कृष्णमयमस्म्यनुशाधि माम् ॥ ४३

ततस्तं मेघसंकाशं दीप्तास्यं दीप्तकुण्डलम् ।

अभ्यभाषत हैडिम्बि दाशार्हः प्रहसन्निव ॥ ४४

वासुदेव उवाच ।

घटोत्कच विजानीहि यत्त्वां वक्ष्यामि पुत्रक ।

प्राप्तो विक्रमकालोऽयं तव नान्यस्य कस्यचित् ।

स त्वं निमज्जतां युद्धे बन्धूनां बान्धवो भव ॥ ४५

यावन्ति च तवास्त्राणि सन्ति मायाश्च राक्षसीः ।

‘अद्यैव समयस्तेषां मायानां चैव राक्षस ॥’ ४६

पश्य कर्णेन हैडिम्बे पाण्डवानामनीकिनीम् ।

काल्यमानां रणे तात सिंहेनेवेतरान्मृगान् ॥ ४७

एष कर्णो महेष्वासो मतिमान्दृढविक्रमः ।

पाण्डवानामनीकेषु निहन्ति क्षत्रियर्षभान् ॥ ४८

किरन्तः शरवर्षाणि महान्ति दृढधन्विनः ।

न शक्नुवन्त्यवस्थातुं पीड्यमानाः शरार्चिषा ॥ ४९

निशीथे सूतपुत्रेण शरवर्षेण पीडिताः ।

एते द्रवन्ति पाश्चात्ताः सिंहेनेवार्दिता मृगाः ॥ ५०

एतस्यैवं प्रवृद्धस्य सूतपुत्रस्य संयुगे ।

निषेद्धा विद्यते नान्यस्त्वामृते भीमविक्रम ॥ ५१

स त्वं कुरु महाबाहो कर्म युक्तमिहात्मनः ।

मातुलानां पितृणां च तेजसोऽस्त्रबलस्य च ॥ ५२

एतदर्थं हि हैडिम्बे पुत्रानिच्छन्ति मानवाः ।

कथं नस्तारयेदुःखात्स त्वं तारय बान्धवान् ॥ ५३

इच्छन्ति पितरः पुत्रान्स्वार्थहेतोर्घटोत्कच ।

इहलोकात्परे लोके तारयिष्यन्ति ये हिताः ॥ ५४

तव ह्यत्र बलं भीमं मायाश्च तव दुस्तराः ।

संग्रामे युध्यमानस्य सततं भीमनन्दन ॥ ५५

पाण्डवानां प्रभग्नानां कर्णेन निशि सायकैः ।

मज्जतां धार्तराष्ट्रेषु भव पारं परंतप ॥ ५६

रात्रौ हि राक्षसा भूयो भवन्त्यमितविक्रमाः ।

बलवन्तः सुदुर्धर्षाः शूरा विक्रान्तचारिणः ॥ ५७

जहि कर्णं महेष्वासं निशीथे मायया रणे ।

पार्था द्रोणं वधिष्यन्ति धृष्टद्युम्नपुरोगमाः ॥ ५८

सञ्जय उवाच ।

केशवस्य वचः श्रुत्वा बीभत्सुरपि राक्षसम् ।

अभ्यभाषत कौरव्य घटोत्कचमरिंदमम् ॥ ५९

घटोत्कच भवांश्चैव दीर्घबाहुश्च सात्यकिः ।

मतौ मे सर्वसैन्येषु भीमसेनश्च पाण्डवः ॥ ६०

तद्भवान्यातु कर्णेन द्वैरथं युध्यतां निशि ।

सात्यकिः पृष्ठगोपस्ते भविष्यति महारथः ॥ ६१

जहि कर्णं रणे शूरं सात्वतेन सहायवान् ।

यथेन्द्रस्तारकं पूर्वं स्कन्देन सह जग्निवान् ॥ ६२

घटोत्कच उवाच ।

‘एवमेव महाबाहो यथा वदसि मां प्रभो ।

त्वया नियुक्तो गच्छामि कर्णस्य वधकाङ्क्षया ॥’ ६३

अलमेवास्मि कर्णाय द्रोणायालं च भारत ।

अन्येषां क्षत्रियाणां च कृतास्त्राणां महात्मनाम् ॥ ६४

अद्य दास्यामि संग्रामं सूतपुत्राय तं निशि ।

यं जनाः संप्रवक्ष्यन्ति यावद्भूमिर्धरिष्यति ॥ ६५

न चात्र शूरान्मोक्ष्यामि न भीतान् कृताञ्जलीन् ।

सर्वानेव वधिष्यामि राक्षसं धर्ममास्थितः ॥ ६६

सञ्जय उवाच ।

एवमुक्त्वा महाबाहुर्हैडिम्बिः परवीरहा ।

अभ्ययात्तुमुले कर्णं तव सैन्यं विभीषयन् ॥ ६७

तमापतन्तं संकुद्धं दीप्तास्यं दीप्तमूर्धजम् ।

प्रहसन्पुरुषव्याघ्रः प्रतिजग्राह सूतजः ॥ ६८

तयोः समभवद्युद्धं कर्णराक्षसयोर्निशि ।

गर्जतो राजशार्दूल शक्रप्रह्लादयोरिव ॥ ६९

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे चतुःसप्तत्यधिकशततमोऽध्यायः ॥ १७४ ॥



## पञ्चसप्तत्यधिकशततमोऽध्यायः ॥ १७५ ॥

घटोत्कचेन जटासुरसुतवधः ॥ १ ॥

सञ्जय उवाच ।

दृष्ट्वा घटोत्कचं राजन्सूतपुत्ररथं प्रति ।  
 आयान्तं तु तथायुक्तं जिघांसुं कर्णमाहवे ।  
 अब्रवीत्तत्र पुत्रस्ते दुःशासनमिदं वचः ॥ १  
 एतद्रक्षो रणे तूर्णं दृष्ट्वा कर्णस्य विक्रमम् ।  
 अभियाति द्रुतं कर्णं तद्वारय महारथम् ॥ २  
 वृतः सैन्येन महता याहि यत्र महाबलः ।  
 कर्णो वैकर्तनो युद्धे राक्षसेन युयुत्सति ॥ ३  
 रक्ष कर्णं रणे यत्तो वृतः सैन्येन मानद ।  
 मा कर्णं राक्षसो घोरः प्रमादान्नाशयिष्यति ॥ ४  
 एतस्मिन्नन्तरे राजञ्जटासुरसुतो बली ।  
 दुर्योधनमुपागम्य ग्राह प्रहरतां वरः ॥ ५  
 दुर्योधन तवामित्रान्प्रख्यातान्युद्धदुर्मदान् ।  
 पाण्डवान्हन्तुमिच्छामि त्वयाऽऽज्ञप्तः सहानुगान् ६  
 जटासुरो मम पिता रक्षसां ग्रामणीः पुरा ।  
 प्रयुज्य कर्म रक्षोघ्नं क्षुद्रैः पार्थैर्निपातितः ॥ ७  
 तस्यापचितिमिच्छामि शत्रुशोणितपूजया ।  
 शत्रुमांसैश्च राजेन्द्र मामनुज्ञातुमर्हसि ॥ ८  
 तमब्रवीत्ततो राजा प्रीयमाणः पुनःपुनः ।  
 द्रोणकर्णादिभिः सार्धं पर्याप्तोऽहं द्विषद्वधे ॥ ९  
 त्वं तु गच्छ मयाऽऽज्ञप्तो जहि युद्धे घटोत्कचम् ।  
 राक्षसं क्रूरकर्माणं रक्षोमानुषसंभवम् ॥ १०  
 पाण्डवानां हितं नित्यं हस्त्यश्वरथघातिनम् ।  
 वैहायसगतं युद्धे प्रेषयेयमसादनम् ॥ ११  
 तथेत्युक्त्वा महाकायः समाहूय घटोत्कचम् ।  
 जटासुरिभैमसेनिं नानाशस्त्रैरवाकिरत् ॥ १२  
 अलम्बलं च कर्णं च कुरुसैन्यं च दुस्तरम् ।  
 हैडिम्बिः प्रममाथैको महावातोम्बुदानिव ॥ १३  
 ततो मायाबलं दृष्ट्वा रक्षस्तूर्णमलम्बलः ।  
 घटोत्कचं शरव्रातैर्नानालिङ्गैः समार्पयत् ॥ १४  
 विद्धा च बहुभिर्बाणैर्भैमसेनिं महाबलः ।

अपचितिं निष्कृतिम् ॥ ८ ॥

व्यद्रावयच्छरव्रातैः पाण्डवानामनीकिनीम् ॥ १५  
 तेन विद्राव्यमाणानि पाण्डुसैन्यानि भारत ।  
 निशीथे विप्रकीर्यन्ते वातनुन्ना घना इव ॥ १६  
 घटोत्कचशरैर्नुन्ना तथैव तव वाहिनी ।  
 निशीथे प्राद्रवद्राजश्रुत्सृज्योल्काः सहस्रशः ॥ १७  
 अलम्बलस्ततः क्रुद्धो भैमसेनिं महामृधे ।  
 आजघ्ने दशभिर्बाणैस्तोत्रैरिव महाद्विपम् ॥ १८  
 तिलशस्तस्य संवाहं सूतं सर्वायुधानि च ।  
 घटोत्कचः प्रचिच्छेद प्रणदंश्चातिदारुणम् ॥ १९  
 ततः कर्णं शरव्रातैः कुरुनन्यान्सहस्रशः ।  
 अलम्बलं चाभ्यवर्षन्मेघो मेरुमिवाचलम् ॥ २०  
 ततः संचुक्षुभे सैन्यं कुरुणां राक्षसादितम् ।  
 उपर्युपरि चान्योन्यं चतुरङ्गं ममर्द ह ॥ २१  
 जटासुरिर्महाराज विरथो हतसारथिः ।  
 घटोत्कचं रणे क्रुद्धो मुष्टिनाऽभ्यहनदृढम् ॥ २२  
 मुष्टिनाऽभ्याहतस्तेन प्रचचाल घटोत्कचः ।  
 क्षितिकम्पे यथा शैलः सवृक्षस्तृणगुल्मवान् ॥ २३  
 ततः स परिघाभेन द्विद्वसङ्घनेन बाहुना ।  
 जटासुरिं भैमसेनिरवधीन्मुष्टिना भृशम् ॥ २४  
 तं प्रमथ्य ततः क्रुद्धस्तूर्णं हैडिम्बिराक्षिपत् ।  
 दोर्भ्यामिन्द्रध्वजाभाभ्यां निष्पिपेष च भूतले २५  
 जटासुरिर्मोक्षयित्वा आत्मानं च घटोत्कचात् ।  
 पुनरुत्थाय वेगेन घटोत्कचमुपाद्रवत् ॥ २६  
 अलम्बलोऽपि विक्षिप्य समुत्क्षिप्य च राक्षसम् ।  
 घटोत्कचं रणे रोषान्निष्पिपेष च भूतले ॥ २७  
 तयोः समभवद्युद्धं गर्जतोरतिकाययोः ।  
 घटोत्कचालम्बलयोस्तुमुलं रोमहर्षणम् ॥ २८  
 विशेषयन्तावन्योन्यं मायाभिरतिमायिनौ ।  
 युयुधाते महावीर्याविन्द्रवैरोचनाविव ॥ २९  
 पावकाम्बुनिधी भूत्वा पुनर्गुरुदक्षकौ ।  
 पुनर्मेघमहावातौ पुनर्वज्रमहाचलौ ॥ ३०  
 पुनः कुञ्जरशार्दूलौ पुनः स्वर्भानुभास्करो ।



एवं मायाशतसृजावन्योन्यवधकाङ्क्षिणौ ।  
 भृशं चित्रमयुध्येतामलम्बलघटोत्कचौ ॥ ३१  
 परिधैश्च गदाभिश्च प्रासमुद्गरपट्टसैः ।  
 सुसलैः पर्वताग्रैश्च तावन्योन्यं विजग्नतुः ॥ ३२  
 हयाभ्यां च गजाभ्यां च रथाभ्यां च पदातिभिः ।  
 युयुधाते महामायौ राक्षसप्रवरौ युधि ॥ ३३  
 ततो घटोत्कचो राजन्मलम्बलवधेप्सया ।  
 उत्पतात भृशं क्रुद्धः श्येनवन्निपपात च ॥ ३४  
 गृहीत्वा च महाकायं राक्षसेन्द्रमलम्बलम् ।  
 उद्यम्य न्यवधीद्भूमौ मयं विष्णुरिवाहवे ॥ ३५  
 ततो घटोत्कचः खड्गमुद्धृत्याद्भुतदर्शनम् ।  
 रौद्रस्य कायाद्वि शिरो भीमं विकृतदर्शनम् ॥ ३६  
 स्फुरतस्तस्य समरे नदतश्चातिभैरवम् ।  
 निचकर्त महाराज शत्रोरभितविक्रमः ॥ ३७  
 शिरस्तच्चापि संगृह्य केशेषु रुधिरोक्षितम् ।  
 ययौ घटोत्कचस्तूर्णं दुर्योधनरथं प्रति ॥ ३८

‘द्रोणकर्णकृपान्योधानतीत्य सुमहाबलः ।’  
 अभ्येत्य च महाबाहुः स्रयमानः स राक्षसः ॥ ३९  
 शिरो रथेऽस्य निक्षिप्य विकृताननमूर्धजम् ।  
 प्राणदञ्जैरवं नादं प्रावृषीव बलाहकः ॥ ४०  
 अब्रवीच्च ततो राजन्दुर्योधनमिदं वचः ॥ ४१  
 एष ते निहतो बन्धुस्त्वया दृष्टोऽस्य विक्रमः ।  
 पुनर्द्रष्टासि कर्णस्य निष्ठामेतां तथाऽऽत्मनः ॥ ४२  
 स्वधर्ममर्थं कामं च त्रितयं योऽभिवाञ्छति ।  
 रिक्तपाणिर्न पश्येत् राजानं ब्राह्मणं स्त्रियम् ।  
 तिष्ठस्व तावत्सुग्रीतो यावत्कर्णं वधाम्यहम् ॥ ४३  
 सञ्जय उवाच ।  
 एवमुक्त्वा ततः प्रायात्कर्णं प्रति नरेश्वरः ।  
 किरञ्छरगणांस्तीक्ष्णान् रुषितो रणमूर्धनि ॥ ४४  
 ततः समभवद्युद्धं घोररूपं भयानकम् ।  
 विस्मापनं महाराज नरराक्षसयोर्मृधे ॥ ४५

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे पञ्चसप्तत्यधिकशततमोऽध्यायः ॥ १७५ ॥

### षट्सप्तत्यधिकशततमोऽध्यायः ॥ १७६ ॥

कर्णघटोत्कचयोर्युद्धम् ॥ १ ॥

धृतराष्ट्र उवाच ।  
 यत्तद्वैकर्तनः कर्णो राक्षसश्च घटोत्कचः ।  
 निशीथे समसज्जेतां तद्युद्धमभवत्कथम् ॥ १  
 कीदृशं चाभवद्रूपं तस्य घोरस्य राक्षसः ।  
 येन वैकर्तनः कर्णः संग्रामे तेन निर्जितः ॥ २  
 रथश्च कीदृशस्तस्य मायाः सर्वायुधानि च ।  
 किंप्रमाणा हयास्तस्य रथकेतुर्धनुस्तथा ॥ ३  
 कीदृशं वर्म चैवास्य शिरस्त्राणं च कीदृशम् ।  
 पृष्ठस्त्वमेतदाचक्ष्व कुशलो ह्यसि सञ्जय ॥ ४  
 सञ्जय उवाच ।

लोहिताक्षो महाकायस्ताम्रास्यो निम्नितोदरः ।

निष्ठां नाशम् ॥ ४२ ॥ पञ्चसप्तत्यधिकशततमोऽध्यायः १७५

निम्नितोदरः निम्नितं पृष्ठवंशसंलग्नमशनहीनस्येवोदरं यस्ये-  
 त्यर्थः ॥ ५ ॥ करालवान् उन्नतदन्तचतुष्कः ॥ ६ ॥ विकच-

ऊर्ध्वरोमा हरिश्मश्रुः शङ्कुकर्णो महाहनुः ॥ ५  
 आकर्णदारितास्यश्च तीक्ष्णदंष्ट्रः करालवान् ।  
 सुदीर्घताम्रजिह्वोष्ठो लम्बभ्रूः स्थूलनासिकः ॥ ६  
 नीलाङ्गो लोहितग्रीवो गिरिवर्ष्मा भयंकरः ।  
 महाकायो महाबाहुर्महाशीर्षो महाबलः ॥ ७  
 विकृतः परुषस्पर्शो विकचोद्वृद्धपिण्डकः ।  
 स्थूलस्फिग्गूढनाभिश्च शिथिलोपचयो महान् ॥ ८  
 तथैव हस्ताभरणी महामायोऽङ्गदी तथा ।  
 उरसाऽधारयन्निष्कमग्निमालां यथाऽचलः ॥ ९  
 तस्य हेममयं चित्रं बहुरूपाङ्गशोभितम् ।  
 तोरणप्रतिमं शुभ्रं किरीटं मूर्ध्न्यशोभत ॥ १०

श्रासावुद्धपिण्डो दृढाङ्गः को मूर्ध्ना यस्य स विकचोद्वृद्धपिण्डकः ।  
 शिथिलोपचयः स्फिक्प्रदेशो एव शिथिलः श्लथ उपचयो वृद्धि-  
 र्यस्य ॥ ८ ॥



कुण्डले बालसूर्याभे मालां हेममयीं शुभाम् ।  
 धारयन्विपुलं कांस्यं कवचं च महाप्रभम् ।  
 ताराजालनिभं राजन्पूर्णचन्द्रसमप्रभम् ॥ ११  
 कण्ठसूत्रं महच्चापि तपनीयमधारयत् ।  
 स तेन विभ्राजत वै सविद्युदिव तोयदः ॥ १२  
 किङ्किणीशतनिर्घोषं रक्तध्वजपताकिनम् ।  
 ऋक्षचर्मावनद्वाङ्गं नल्वमात्रं महारथम् ॥ १३  
 सर्वायुधवरोपेतमास्थितं ध्वजमालिनम् ।  
 अष्टचक्रसमायुक्तं भेधगम्भीरनिःस्वनम् ॥ १४  
 मत्तमातङ्गसंकाशा लोहिताक्षा विभीषणाः ।  
 कालवर्णसमायुक्ता बलवन्तः शतं हयाः ॥ १५  
 वहन्तो राक्षसं घोरं बालवन्तो जितश्रमाः ।  
 विपुलाभिः सटाभिस्ते द्रेषमाणा मुहुर्मुहुः ॥ १६  
 मुखैर्नानाविधकारैर्वेगवन्तो हयोत्तमाः ।  
 रथेऽस्य युक्ता गर्जन्तोऽवहन्ते राक्षसाधिपम् ॥ १७  
 राक्षसोऽस्य विरूपाक्षः सूतो दीप्तास्यकुण्डलः ।  
 'घोररूपो महाकायः करालो विकृताननः ।'  
 रश्मिभिः सूर्यरश्म्याह्वैः संजग्राह हयान्रणे ॥ १८  
 स तेन सहितस्तथावरुणेन यथा रविः ।  
 संसक्त इव चाग्नेण यथाऽद्रिर्महता महान् ॥ १९  
 दिवस्पृक्सुमहान्केतुः स्यन्दनेऽस्य समुच्छ्रितः ।  
 रक्तोत्तमाङ्गः क्रव्यादो गृध्रः परमभीषणः ॥ २०  
 वासवाशनिनिर्घोषं दृढज्यमतिविक्षिपन् ।  
 व्यक्तं किष्कुपरीणाहं द्वादशारत्ति कार्मुकम् ॥ २१  
 रथाक्षमात्रैरिषुभिः सर्वाः प्रच्छादयन्दिशः ।  
 तस्यां वीरापहारिण्यां निशायां कर्णमभ्ययात् ॥ २२  
 तस्य विक्षिपतश्चापं रथे विष्टभ्य तिष्ठतः ।  
 अश्रूयत धनुर्घोषो विस्फूर्जितमिवाशनेः ॥ २३  
 तेन वित्रास्यमानानि तव सैन्यानि भारत ।  
 समकम्पन्त सर्वाणि सिन्धोरिव महोर्मयः ॥ २४  
 तमापतन्तं संप्रेक्ष्य विरूपाक्षं विभीषणम् ।  
 उत्सयन्निव राधेयस्त्वरमाणोऽभ्यवारयत् ॥ २५

ततः कर्णोऽभ्ययादेनमस्यन्नस्यन्तमन्तिकात् ।  
 मातङ्ग इव मातङ्गं यूथर्षभमिवर्षभः ॥ २६  
 स सन्निपातस्तुमुलस्तयोरासीद्विशंपते ।  
 कर्णराक्षसयो राजन्निन्द्रशम्बरयोरिव ॥ २७  
 तौ प्रगृह्य महावेगे धनुषी भीमनिःस्वने ।  
 प्राच्छादयेतामन्योन्यं तक्षमाणौ महेषुभिः ॥ २८  
 ततः पूर्णायतोत्सृष्टैरिषुभिर्नतपर्वभिः ।  
 न्यवारयेतामन्योन्यं कांस्ये निर्भिद्य वर्मणी ॥ २९  
 तौ नखैरिव शार्दूलौ दन्तैरिव महाद्विपौ ।  
 रथशक्तिभिरन्योन्यं विशिखैश्च ततक्षतुः ॥ ३०  
 संछिन्दन्तौ च गात्राणि संदधानौ च सायकान् ।  
 दहन्तौ च शरोल्काभिर्दुष्प्रेक्ष्यौ च बभूवतुः ॥ ३१  
 तौ तु विक्षतसर्वाङ्गौ रुधिरौघपरिप्लुतौ ।  
 विभ्राजेतां यथा वारि स्रवन्तौ गैरिकाचलौ ॥ ३२  
 तौ शराग्रविनुन्नाङ्गौ निर्भिन्दन्तौ परस्परम् ।  
 नाकम्पयेतामन्योन्यं यतमानौ महाद्युती ॥ ३३  
 तत्प्रवृत्तं निशायुद्धं चिरं सममिवाभवत् ।  
 प्राणयोर्दिव्यतो राजन्कर्णराक्षसयोर्मृधे ॥ ३४  
 तस्य संदधतस्तीक्ष्णाच्छरांश्चासक्तमस्यतः ।  
 धनुर्घोषेण वित्रस्ताः स्वे परे च तदाऽभवन् ॥ ३५  
 घटोत्कचं यदा कर्णो विशेषयति नो नृप ।  
 ततः प्रादुष्करोदिव्यमस्त्रमस्त्रविदां वरः ॥ ३६  
 कर्णेन सन्धितं दृष्ट्वा दिव्यमस्त्रं घटोत्कचः ।  
 प्रादुश्चक्रे महामायां राक्षसीं पाण्डुनन्दनः ॥ ३७  
 शूलमुद्गरधारिण्या शैलपादपहस्तया ।  
 रक्षसां घोररूपाणां महत्या सेनया वृतः ॥ ३८  
 तमुद्यतमहाचापं दृष्ट्वा ते व्यथिता नृपाः ।  
 भूतान्तकमिवायान्तं कालदण्डोग्रधारिणम् ॥ ३९  
 घटोत्कचप्रयुक्तेन सिंहनादेन भीषिताः ।  
 प्रसुखवुर्गजा मूत्रं विव्यधुश्च नरा भृशम् ॥ ४०  
 ततोऽश्मवृष्टिरत्युग्रा महत्यासीत्समन्ततः ।  
 अर्धरात्रेऽधिकबलैर्विमुक्ता रक्षसां बलैः ॥ ४१

नल्वो हस्तचतुःशतम् ॥ १३ ॥ किष्कुर्हस्तस्तन्मितः परीणाहो वि-  
 स्तारो यस्य । अरत्तिर्निरष्टमांशः करः ॥ २१ ॥ रथः स्यन्दनदे-

हयोरिति कोशाद्देहानुकूलशक्तिमद्भिरिति वा ॥ ३० ॥ तस्य घटो-  
 त्कचस्य । आसक्तमन्योन्यसंसक्तं यथास्यात्तथा शरानस्यतः ॥ ३५ ॥



आयसानि च चक्राणि भुशुण्ड्यः शक्तितोमराः ।  
 पतन्त्यविरलाः शूलाः शतघ्न्यः पट्टसास्तथा ॥ ४२  
 तदुग्रमतिरौद्रं च दृष्ट्वा युद्धं नराधिप ।  
 पुत्राश्च तव योधाश्च व्यथिता विप्रदुद्रुवुः ॥ ४३  
 तत्रैकोऽस्त्रबलश्लाघी कर्णो मानी न विव्यथे ।  
 व्यधमच्च शरैर्मायां तां घटोत्कचनिर्मिताम् ॥ ४४  
 मायायां तु प्रहीणायाममर्षाच्च घटोत्कचः ।  
 विससर्ज शरान्घोरान्सूतपुत्रं त आविशन् ॥ ४५  
 ततस्ते रुधिराभ्यक्ता भित्त्वा कर्णं महाहवे ।  
 विविशुर्धरणीं बाणाः संकुद्धा इव पन्नगाः ॥ ४६  
 सूतपुत्रस्तु संकुद्धो लघुहस्तः प्रतापवान् ।  
 घटोत्कचमतिक्रम्य बिभेद दशभिः शरैः ॥ ४७  
 घटोत्कचो विनिर्भिन्नः सूतपुत्रेण मर्मसु ।  
 चक्रं दिव्यं सहस्रारमगृह्णाव्यथितो भृशम् ॥ ४८  
 क्षुरान्तं बालसूर्याभं मणिरत्नविभूषितम् ।  
 चिक्षेपाधिरथेः क्रुद्धो भैमसेनिर्जिघांसया ॥ ४९  
 प्रविद्धमतिवेगेन विक्षिप्तं कर्णसायकैः ।  
 अभाग्यस्येव संकल्पस्तन्मोघमपतद्भुवि ॥ ५०  
 घटोत्कचस्तु संकुद्धो दृष्ट्वा चक्रं निपातितम् ।  
 कर्णं प्राच्छादयद्बाणैः स्वर्भानुरिव भास्करम् ॥ ५१  
 सूतपुत्रस्त्वसंभ्रान्तो रुद्रोपेन्द्रेन्द्रविक्रमः ।  
 घटोत्कचरथं तूर्णं छादयामास पत्रिभिः ॥ ५२  
 घटोत्कचेन क्रुद्धेन गदा हेमाङ्गदा तदा ।  
 क्षिप्ता भ्राम्य शरैः साऽपि कर्णेनाभ्याहताऽपतत् ॥  
 ततोऽन्तरिक्षमुत्पत्य कालमेघ इवोन्नदन् ।  
 प्रववर्ष महाकायो द्रुमवर्षं नभस्तलात् ॥ ५४  
 ततो मायाविनं कर्णो भीमसेनसुतं दिवि ।  
 मार्गणैरभिविव्याध घनं सूर्य इवांशुभिः ॥ ५५  
 तस्य सर्वान्हयान्हत्वा संछिद्य शतधा रथम् ।  
 अभ्यवर्षच्छरैः कर्णः पर्जन्य इव वृष्टिमान् ॥ ५६  
 न चास्यासीदनिर्भिन्नं गात्रे व्यङ्गुलमन्तरम् ।  
 सोऽदृश्यत मुहूर्तेन श्वाविच्छललितो यथा ॥ ५७  
 न हयान्न रथं तस्य न ध्वजं न घटोत्कचम् ।  
 दृष्टवन्तः स समरे शरौघैरभिसंवृतम् ॥ ५८  
 स तु कर्णस्य तदिव्यमस्त्रमस्त्रेण शातयन् ।

मायायुद्धेन मायावी सूतपुत्रमयोधयत् ॥ ५९  
 सोऽयोधयत्तदा कर्णं मायया लाघवेन च ।  
 अलक्ष्यमाणानि दिवि शरजालानि चापतन् ॥ ६०  
 भैमसेनिर्महामायो मायया कुरुसत्तम ।  
 विचचार महाकायो मोहयन्निव भारत ॥ ६१  
 स तु कृत्वा विरूपाणि वदनान्यशुभानि च ।  
 अग्रसत्सूतपुत्रस्य दिव्यान्यस्त्राणि मायया ॥ ६२  
 पुनश्चापि महाकायः संछिन्नः शतधा रणे ।  
 गतसत्त्वो निरुत्साहः पतितः खान्ध्यदृश्यत ॥ ६३  
 तं हतं मन्यमानाः स प्राणदन्कुरुपुङ्गवाः ।  
 अथ देहैर्नवैरन्यैर्दिक्षु सर्वास्वदृश्यत ॥ ६४  
 पुनश्चापि महाकायः शतशीर्षः शतोदरः ।  
 व्यदृश्यत महाबाहुर्मैनाक इव पर्वतः ॥ ६५  
 अङ्गुष्ठमात्रो भूत्वा च पुनरेव स राक्षसः ।  
 सागरोर्मिरिवोद्धूतस्तिर्यगूर्ध्वमवर्तत ॥ ६६  
 वसुधां दारयित्वा च पुनरप्सु न्यमज्जत ।  
 अदृश्यत तदा तत्र पुनरुन्मज्जितोऽन्यतः ॥ ६७  
 सोऽवतीर्य पुनस्तस्थौ रथे हेमपरिष्कृते ।  
 क्षितिं खं च दिशश्चैव माययाऽभ्येत्य दंशितः ॥ ६८  
 गत्वा कर्णरथाभ्याशं व्यचरत्कुण्डलाननः ।  
 ग्राह वाक्यमसंभ्रान्तः सूतपुत्रं विशांपते ॥ ६९  
 तिष्ठेदानीं क मे जीवन्सूतपुत्र गमिष्यसि ।  
 युद्धश्रद्धामहं तेऽद्य विनेष्यामि रणाजिरे ॥ ७०  
 इत्युक्त्वा रोषताम्राक्षं रक्षः क्रूरपराक्रमम् ।  
 उत्पपातान्तरिक्षं च जहास च सुविस्तरम् ।  
 कर्णमभ्यहनच्चैव गजेन्द्रमिव केसरी ॥ ७१  
 रथाक्षमात्रैरिषुभिरभ्यवर्षद्वटोत्कचः ।  
 रथिनामृषभं कर्णं धाराभिरिव तोयदः ॥ ७२  
 शरवृष्टिं च तां कर्णो दूरात्प्राप्तमशातयत् ॥ ७३  
 दृष्ट्वा च विहतां मायां कर्णेन भरतर्षभ ।  
 घटोत्कचस्ततो मायां ससर्जान्तर्हितः पुनः ॥ ७४  
 सोऽभवद्गिरिरित्युच्चः शिखरैस्तुरुसंकटैः ।  
 शूलप्रासासिमुसलजलप्रस्रवणो महान् ॥ ७५  
 तमञ्जनचयप्रख्यं कर्णो दृष्ट्वा महीधरम् ।  
 प्रपातैरायुधान्युग्राण्युद्धहन्तं न चुक्षुभे ॥ ७६



सयन्निव ततः कर्णो दिव्यमस्त्रमुदैरयत् ।  
 ततः सोऽस्त्रेण शैलेन्द्रो विक्षिप्तो वै व्यनश्यत् ॥ ७७  
 ततः स तोयदो भूत्वा नीलः सेन्द्रायुधो दिवि ।  
 अश्मवृष्टिभिरत्युग्रः सूतपुत्रमवाकिरत् ॥ ७८  
 अथ संधाय वायव्यमस्त्रमस्त्रविदां वरः ।  
 व्यधमत्कालमेवं तं कर्णो वैकर्तनो वृषः ॥ ७९  
 स मार्गणगणैः कर्णो दिशः प्रच्छाद्य सर्वशः ।  
 जघानास्त्रं महाराज घटोत्कचसमीरितम् ॥ ८०  
 ततः ग्रहस्य समरे भैमसेनिर्महाबलः ।  
 प्रादुश्चक्रे महामायां कर्णं प्रति महारथम् ॥ ८१  
 स दृष्ट्वा पुनरायान्तं रथेन रथिनां वरम् ।  
 घटोत्कचमसंभ्रान्तं राक्षसैर्वहुभिर्वृतम् ॥ ८२  
 सिंहशार्दूलसदृशैर्मत्तमातङ्गविक्रमैः ।  
 गजस्थैश्च रथस्थैश्च वाजिपृष्ठगतैस्तथा ।  
 नानाशस्त्रधैर्यैर्नानाकवचभूषणैः ॥ ८३  
 वृतं घटोत्कचं क्रूरैर्मरुद्भिरिव वासवम् ।  
 दृष्ट्वा कर्णो महेष्वासो योधयामास राक्षसम् ॥ ८४  
 घटोत्कचस्ततः कर्णं विद्ध्वा पञ्चभिराशुगैः ।  
 ननाद भैरवं नादं भीषयन्सर्वपार्थिवान् ॥ ८५  
 भूयश्चाञ्जलिकेनाथ स मार्गणगणं महत् ।  
 कर्णहस्तस्थितं चापं चिच्छेदाशु घटोत्कचः ॥ ८६  
 अथान्यद्भनुरादाय दृढं भारसहं महत् ।  
 विचर्ष बलात्कर्णं इन्द्रायुधमिवोच्छ्रितम् ॥ ८७  
 ततः कर्णो महाराज प्रेषयामास सायकान् ।  
 सुवर्णपुष्पाञ्छत्रुमान्खेचरान्राक्षसान्प्रति ॥ ८८  
 तद्भाणैरदितं यूथं रक्षसां पीनवक्षसाम् ।  
 सिंहेनेवार्दितं वन्यं गजानामाकुलं कुलम् ॥ ८९  
 विधम्य राक्षसान्वाणैः साश्वसूतगजान्विभुः ।  
 ददाह भगवान्वद्भिर्भूतानीव युगक्षये ॥ ९०  
 स हत्वा राक्षसीं सेनां शुशुभे सूतनन्दनः ।  
 पुरेव त्रिपुरं दग्ध्वा दिवि देवो महेश्वरः ॥ ९१  
 तेषु राजसहस्रेषु पाण्डवेयेषु मारिष ।

नैनं निरीक्षितुमपि कश्चिच्छक्नोति पार्थिव ॥ ९२  
 ऋते घटोत्कचाद्राजन्राक्षसेन्द्रान्महाबलात् ।  
 भीमवीर्यबलोपेतात्कुद्राद्वैवस्वतादिव ॥ ९३  
 तस्य क्रुद्धस्य नेत्राभ्यां पावकः समजायत ।  
 महोल्काभ्यां यथा राजन्सार्चिषः स्नेहविन्दवः ॥ ९४  
 तलं तलेन संहत्य संदश्य दशनच्छदम् ।  
 रथमास्थाय च पुनर्मायया निर्मितं तदा ॥ ९५  
 युक्तं गजनिभैर्वाहैः पिशाचवदनैः खरैः ।  
 स सूतमब्रवीत्क्रुद्धः सूतपुत्राय मां वह ॥ ९६  
 स ययौ घोररूपेण रथेन रथिनां वरः ।  
 द्वैरथं सूतपुत्रेण पुनरेव विशांपते ॥ ९७  
 स चिक्षेप पुनः क्रुद्धः सूतपुत्राय राक्षसः ।  
 अष्टचक्रां महाघोरामशनिं रुद्रनिर्मिताम् ॥ ९८  
 द्वियोजनसमुत्सेधां योजनायामविस्तराम् ।  
 आयसीं निचितां शूलैः कदम्बमिव केशरैः ॥ ९९  
 तामवपुत्य जग्राह कर्णो न्यस्य महद्भनुः ।  
 चिक्षेप चैनां तस्यैव स्यन्दनात्सोऽवपुषुवे ॥ १००  
 साश्वसूतध्वजं यानं भस्म कृत्वा महाप्रभा ।  
 विवेश वसुधां भित्त्वा सुरास्तत्र विसिस्मियुः ॥ १०१  
 कर्णं तु सर्वभूतानि पूजयामासुरञ्जसा ।  
 यदवपुत्य जग्राह देवसृष्टां महाशनिम् ॥ १०२  
 एवं कृत्वा रणे कर्ण आरुरोह रथं पुनः ।  
 ततो मुमोच नाराचान्सूतपुत्रः परंतपः ॥ १०३  
 अशक्यं कर्तुमन्येन सर्वभूतेषु मानद ।  
 यदकार्षीत्तदा कर्णः संग्रामे भीमदर्शने ॥ १०४  
 स हन्यमानो नाराचैर्धाराभिरिव पर्वतः ।  
 गन्धर्वनगराकारः पुनरन्तरधीयत ॥ १०५  
 एवं स वै महाकायो मायया लाघवेन च ।  
 अस्त्राणि तानि दिव्यानि जघान रिपुसूदनः ॥ १०६  
 निहन्यमानेष्वस्त्रेषु मायया तेन रक्षसा ।  
 असंभ्रान्तस्तदा कर्णस्तद्रक्षः प्रत्ययुध्यत ॥ १०७  
 ततः क्रुद्धो महाराज भैमसेनिर्महाबलः ।

उल्काभ्यां सर्जरसमिश्रोल्मुकाभ्याम् । ततो हि दीप्तस्य सर्ज-  
 रसस्य कणाः सन्नेहत्वात्सार्चिष एव पतन्तीति प्रसिद्धम् ॥ ९४ ॥

षट्सप्तत्यधिकशततमोऽध्यायः ॥ १७६ ॥



चकार बहुधाऽऽत्मानं भीषयाणो महारथान् १०८  
 ततो दिग्भ्यः समापेतुः सिंहव्याघ्रतरक्षवः ।  
 अग्निजिह्वाश्च भुजगा विहगाश्चाप्ययोमुखाः ॥ १०९  
 स कीर्यमाणो विशिखैः कर्णचापच्युतैः शरैः ।  
 नागराडिव दुष्प्रेक्ष्यस्तत्रैवान्तरधीयत ॥ ११०  
 राक्षसाश्च पिशाचाश्च यातुधानास्तथैव च ।  
 शालावृकाश्च बहवो वृकाश्च विकृताननाः ॥ १११  
 ते कर्णं क्षपयिष्यन्तः सर्वतः समुपाद्रवन् ।  
 अथैनं वाग्भिरग्राभिस्त्रासयांचक्रिरे तदा ॥ ११२

उद्यतैर्बहुभिर्घोरैरायुधैः शोणितोक्षितैः ।  
 तेषामनेकैरेकैकं कर्णो विव्याध सायकैः ॥ ११३  
 प्रतिहत्य तु तां मायां दिव्येनास्त्रेण राक्षसीम् ।  
 आजघान हयानस्य शरैः सन्नतपर्वभिः ॥ ११४  
 ते भग्ना विक्षताङ्गाश्च भिन्नपृष्ठाश्च सायकैः ।  
 वसुधामन्वपद्यन्त पश्यतस्तस्य रक्षसः ॥ ११५  
 स भगमायो हैडिम्बिः कर्णं वैकर्तनं तदा ।  
 एष ते विदधे मृत्युमित्युक्त्वान्तरधीयत ॥ ११६

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे षट्सप्तत्यधिकशततमोऽध्यायः ॥ १७६ ॥

### सप्तसप्तत्यधिकशततमोऽध्यायः ॥ १७७ ॥

वकादिबन्धुवधाङ्गीमे चिरवैरिणा अलायुधराक्षसेन सुयोधनादायोधनाभ्यनुज्ञासुपलभ्य घटोत्कचं प्रत्यभिगमनम् ॥ ११

सञ्जय उवाच ।  
 तस्मिंस्तथा वर्तमाने कर्णराक्षसयोर्मृधे ।  
 अलायुधो राक्षसेन्द्रो वीर्यवानभ्यवर्तत ॥ १  
 महत्या सेनया युक्तो दुर्योधनमुपागमत् ।  
 राक्षसानां विरूपाणां सहस्रैः परिवारितः ।  
 नानारूपधरैर्वीरैः पूर्ववैरमनुसरन् ॥ २  
 तस्य ज्ञातिर्हि विक्रान्तो ब्राह्मणादो बको हतः ।  
 किर्मीरश्च महातेजा हिडिम्बश्च सखा तदा ॥ ३  
 स दीर्घकालाध्युषितं पूर्ववैरमनुसरन् ।  
 विज्ञायैतन्निशायुद्धं जिघांसुर्भीममाहवे ॥ ४  
 स मत्त इव मातङ्गः संक्रुद्ध इव चोरगः ।  
 दुर्योधनमिदं वाक्यमब्रवीद्युद्धलालसः ॥ ५  
 विदितं ते महाराज यथा भीमेन राक्षसाः ।  
 हिडिम्बककिर्मीरा निहता मम बान्धवाः ॥ ६  
 परामर्शश्च कन्याया हिडिम्बायाः कृतः पुरा ।  
 किमन्यद्राक्षसानन्यानसांश्च परिभूय ह ॥ ७  
 तमहं सगणं राजन्सवाजिरथकुञ्जरम् ।  
 हैडिम्बि च सहामात्यं हन्तुमभ्यागतः स्वयम् ॥ ८  
 अद्य कुन्तीसुतान्सर्वान्वासुदेवपुरोगमान् ।  
 हत्वा संभक्षयिष्यामि सर्वैरनुचरैः सह ॥ ९  
 निवारय बलं सर्वं वयं योत्स्यामपाण्डवान् ॥ १०

तस्यैतद्वचनं श्रुत्वा हृष्टो दुर्योधनस्तदा ।  
 प्रतिपूज्याब्रवीद्वाक्यं भ्रातृभिः परिवारितः ॥ ११  
 त्वां पुरस्कृत्य सगणं वयं योत्स्यामहे परान् ।  
 न हि वैरान्तमनसः स्थास्यन्ति मम सैनिकाः ॥ १२  
 एवमस्त्विति राजानमुक्त्वा राक्षसपुङ्गवः ।  
 अभ्ययाच्चरितो भैमिं सहितः पुरुषादकैः ॥ १३  
 दीप्यमानेन वपुषा रथेनादित्यवर्चसा ।  
 तादृशेनैव राजेन्द्र यादृशेन घटोत्कचः ॥ १४  
 तस्याप्यतुलनिर्घोषो बहुतोरणचित्रितः ।  
 ऋक्षचर्मावनद्वाङ्गो नल्वमात्रो महारथः ॥ १५  
 तस्यापि तुरगाः शीघ्रा हस्तिकायाः खरखनाः ।  
 शतं युक्ता महाकाया मांसशोणितभोजनाः ॥ १६  
 तस्यापि रथनिर्घोषो महामेघरवोपमः ।  
 तस्यापि सुमहच्चापं दृढज्यं कनकोज्ज्वलम् ॥ १७  
 तस्याप्यक्षसमा बाणा रुक्मपुङ्खाः शिलाशिताः ।  
 सोऽपि वीरो महाबाहुर्यथैव स घटोत्कचः ॥ १८  
 तस्यापि गोमायुबलाभिगुप्तो  
 बभूव केतुर्ज्वलनार्कतुल्यः ।  
 स चापि रूपेण घटोत्कचस्य  
 श्रीमत्तमो ह्यन्तकसन्निकाशः ॥ १९



दीप्ताङ्गदो दीप्तकिरीटमाली

बद्धस्रगुणीषनिबद्धखङ्गः ।

गदी भुशुण्डी मुसली हली च

शरासनी वारणतुल्यवर्ष्मा ॥ २०

रथेन तेनानलवर्चसा तदा

विद्रावयन्पाण्डववाहिनीं ताम् ।

रराज सङ्घे परिवर्तमानो

विद्युन्माली मेघ इवान्तरिक्षे ॥ २१

ते चापि सर्वप्रवरा नरेन्द्रा

महाबला वर्मिणश्चर्मिणश्च ।

हर्षान्विता युयुधुस्तस्य राजन्

समन्ततः पाण्डवयोधवीराः ॥ २२

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे सप्तसप्तत्यधिकशततमोऽध्यायः ॥ १७७ ॥

### अष्टसप्तत्यधिकशततमोऽध्यायः ॥ १७८ ॥

भीमालायुधयोर्युद्धम् ॥ १ ॥

सञ्जय उवाच ।

तमागतमभिप्रेक्ष्य भीमकर्माणमाहवे ।

हर्षमाहारयांचक्रुः कुरवः सर्व एव ते ॥ १

तथैव तव पुत्रास्ते दुर्योधनपुरोगमाः ।

अप्लवाः प्लवमासाद्य तर्तुकामा इवार्णवम् ॥ २

पुनर्जातमिवात्मानं मन्वानाः पुरुषर्षभाः ।

अलायुधं राक्षसेन्द्रं स्वागतेनाभ्यपूजयन् ॥ ३

तस्मिंस्त्वमानुषे युद्धे वर्तमाने महाभये ।

कर्णराक्षसयोर्नक्तं दारुणप्रतिदर्शने ॥ ४

‘न द्रौणिर्न कृपद्रोणौ न शल्यो न च माधवः ।

एक एव तु तेनासीद्योद्धा कर्णो रणे वृषा ॥’ ५

उपप्रेक्षन्त पाञ्चालाः स्रग्विमानाः सराजकाः ।

व्यभ्रमंस्तावकाश्चापि घूर्णमानास्ततस्ततः ॥ ६

चुक्रुशुर्नेदमस्तीति द्रोणद्रौणिकृपादयः ।

तत्कर्म दृष्ट्वा संभ्रान्ता हैडिम्बस्य रणाजिरे ॥ ७

सर्वमाविशमभवद्वाहाभूतमचेतनम् ।

तव सैन्यं महाराज निराशं कर्णजीविते ॥ ८

दुर्योधनस्तु संप्रेक्ष्य कर्णमार्तिं परां गतम् ।

अलायुधं राक्षसेन्द्रं समाहूयेदमब्रवीत् ॥ ९

एष वैकर्तनः कर्णो हैडिम्बेन समागतः ।

कुरुते कर्म सुमहद्यदस्यौप्रथिकं मृधे ॥ १०

पश्यैतान्पार्थिवान्शूरान्निहतान्भैमसेनिना ।

नानाशस्त्रैरभिहतान्पादपानिव दन्तिना ॥ ११

तवैष भारः समरे ज्ञातिमध्ये मया कृतः ।

तवैवानुमते वीर तं विक्रम्य निबर्हय ॥ १२

पुरा वैकर्तनं कर्णमेष पापो घटोत्कचः ।

मायाबलं समाश्रित्य कर्षयत्यरिकर्शन ॥ १३

एवमुक्तः स राज्ञा तु राक्षसो भीमविक्रमः ।

तथेत्युक्त्वा महाबाहुर्घटोत्कचमुपाद्रवत् ॥ १४

ततः कर्णं समुत्सृज्य भैमसेनिरपि प्रभो ।

प्रत्यभिप्रमुपायान्तमर्दयामास मार्गणैः ॥ १५

तयोः समभवद्युद्धं क्रुद्धयो राक्षसेन्द्रयोः ।

मत्तयोर्वासिताहेतोर्दीपयोरिव कानने ॥ १६

रक्षसा विप्रमुक्तस्तु कर्णोऽपि रथिनां वरः ।

अभ्यद्रवद्भीमसेनं रथेनादित्यवर्चसा ॥ १७

तमायान्तमनादृत्य दृष्ट्वा ग्रस्तं घटोत्कचम् ।

अलायुधेन समरे सिंहेनेव गवां पतिम् ॥ १८

रथेनादित्यवपुषा भीमः प्रहरतां वरः ।

किरञ्छरौघान्प्रययावलायुधरथं प्रति ॥ १९

तमायान्तमभिप्रेक्ष्य स तदाऽलायुधः प्रभो ।

घटोत्कचं समुत्सृज्य भीमसेनं समाह्वयत् ॥ २०

तं भीमः सहसाऽभ्येत्य राक्षसान्तकरः प्रभो ।

सगणं राक्षसेन्द्रं तं शरवर्षैरवाकिरत् ॥ २१

तथैवालायुधो राजञ्जिशलाधौतैरजिह्वगैः ।

अभ्यवर्षत कौन्तेयं पुनःपुनररिंदम ॥ २२

तथा ते राक्षसाः सर्वे भीमसेनमुपाद्रवन् ।

नानाप्रहरणा भीमास्त्वत्सुतानां जयैषिणः ॥ २३

माधवः कृतवर्मा ॥ ५ ॥ इदमस्त्वसैन्यम् ॥ ७ ॥

द्रोण० ३९

अष्टसप्तत्यधिकशततमोऽध्यायः ॥ १७८ ॥



स ताड्यमानो बहुभिर्भीमसेनो महाबलः ।  
 पञ्चभिः पञ्चभिः सर्वास्तानविध्यच्छितैः शरैः २४  
 ते वध्यमाना भीमेन राक्षसाः क्रूरबुद्धयः ।  
 विनेदुस्तुमुलान्नादान्दुद्रुवुस्ते दिशो दश ॥ २५  
 तांस्त्रास्यमानान्भीमेन दृष्ट्वा रक्षो महाबलम् ।  
 अभिदुद्राव वेगेन शरैश्चैनमवाकिरत् ॥ २६  
 तं भीमसेनः समरे तीक्ष्णाग्रैरक्षिणोच्छरैः ॥ २७  
 अलायुधस्तु तानस्तान्भीमेन विशिखान्रणे ।  
 चिच्छेद कांश्चित्समरे त्वरया कांश्चिदग्रहीत् ॥ २८  
 स तं दृष्ट्वा राक्षसेन्द्रं भीमो भीमपराक्रमः ।  
 गदां चिक्षेप वेगेन वज्रपातोपमां तदा ॥ २९  
 तामापतन्तीं वेगेन गदां ज्वालाकुलां ततः ।  
 गदया ताडयामास सा गदा भीममात्रजत् ॥ ३०  
 स राक्षसेन्द्रं कौन्तेयः शरवर्षैरवाकिरत् ।  
 तानप्यस्याकरोन्मोघान्नाक्षसो निशितैः शरैः ३१  
 ते चापि राक्षसाः सर्वे रजन्यां भीमरूपिणः ।  
 शासनाद्राक्षसेन्द्रस्य निजघ्नू रथकुञ्जरान् ॥ ३२  
 पाञ्चालाः सृञ्जयाश्चैव वाजिनः परमद्विपाः ।  
 न शान्तिं लेभिरे तत्र राक्षसैर्भृशपीडिताः ॥ ३३  
 तं तु दृष्ट्वा महाघोरं वर्तमानं महाहवम् ।  
 अब्रवीत्पुण्डरीकाक्षो धनञ्जयमिदं वचः ॥ ३४  
 पश्य भीमं महाबाहुं राक्षसेन्द्रवशं गतम् ।  
 पदमस्यानुगच्छ त्वं मा विचारय पाण्डव ॥ ३५  
 धृष्टद्युम्नः शिखण्डी च युधामन्यूत्तमौजसौ ।  
 सहितौ द्रौपदेयाश्च कर्णं यान्तु महारथाः ॥ ३६  
 नकुलः सहदेवश्च युयुधानश्च वीर्यवान् ।

इतरान्राक्षसान्मन्तु शासनात्तव पाण्डव ॥ ३७  
 त्वमपीमां महाबाहो चमूं द्रोणपुरस्कृताम् ।  
 मारयस्व नरव्याघ्र महद्वि भयमागतम् ॥ ३८  
 एवमुक्ते तु कृष्णेन यथोद्दिष्टा महारथाः ।  
 जग्मुर्वैकर्तनं कर्णं राक्षसांश्चैव तान्रणे ॥ ३९  
 अथ पूर्णायतोत्सृष्टैः शरैराशीविषोपमैः ।  
 धनुश्चिच्छेद भीमस्य राक्षसेन्द्रः प्रतापवान् ॥ ४०  
 हयांश्चास्य शितैर्बाणैः सारथिं च महाबलः ।  
 जघान मिषतः सङ्घे भीमसेनस्य राक्षसः ॥ ४१  
 सोऽवतीर्य रथोपस्थाद्धताश्चो हतसारथिः ।  
 तस्मै गुर्वीं गदां घोरां विनदद्भुत्ससर्ज ह ॥ ४२  
 ततस्तां भीमनिर्घोषामापतन्तीं महागदाम् ।  
 गदया राक्षसो घोरो निजघान ननाद च ॥ ४३  
 तद्दृष्ट्वा राक्षसेन्द्रस्य घोरं कर्म भयावहम् ।  
 भीमसेनः ग्रहृष्टात्मा गदामाशु परामृशत् ॥ ४४  
 तयोः समभवद्युद्धं तुमुलं नररक्षसोः ।  
 गदानिपातसंह्रादैर्भुवं कम्पयतोर्भृशम् ॥ ४५  
 गदाविमुक्तौ तौ भूयः समासाद्येतरेतरम् ।  
 मुष्टिभिर्वज्रसंह्रादैरन्योन्यमभिजघ्नतुः ॥ ४६  
 रथचक्रैर्युगैरक्षैरधिष्ठानैरुपस्कुरैः ।  
 यथासन्नमुपादाय निजघ्नतुरमर्षणौ ॥ ४७  
 तौ विक्षरन्तौ रुधिरं समासाद्येतरेतरम् ।  
 मत्ताविव महानागौ चकृषाते पुनःपुनः ॥ ४८  
 तावपश्यद्दृषीकेशः पाण्डवानां हिते रतः ।  
 स भीमसेनरक्षार्थं हैडिम्बि पर्यचोदयत् ॥ ४९

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे अष्टसप्तत्यधिकशततमोऽध्यायः ॥ १७८ ॥

ऊनाशीत्यधिकशततमोऽध्यायः ॥ १७९ ॥

घटोत्कचेनाऽलायुधवधः ॥ १ ॥

सञ्जय उवाच ।  
 संदृश्य समरे भीमं रक्षसा ग्रस्तमन्तिकात् ।  
 वासुदेवोऽब्रवीद्राजन्घटोत्कचमिदं वचः ॥ १  
 पश्य भीमं महाबाहो रक्षसा ग्रस्तमाहवे ।

पश्यतां सर्वसैन्यानां तव चैव महाद्युते ॥ २  
 स कर्णं त्वं समुत्सृज्य राक्षसेन्द्रमलायुधम् ।  
 जहि क्षिप्रं महाबाहो पश्चात्कर्णं वधिष्यसि ॥ ३  
 स वार्ष्णेयवचः श्रुत्वा कर्णमुत्सृज्य वीर्यवान् ।



युयुधे राक्षसेन्द्रेण बकभ्रात्रा घटोत्कचः ॥ ४  
 तयोः सुतुमुलं युद्धं बभूव निशि रक्षसोः ।  
 अलायुधस्य चैवोग्रं हैडिम्बेश्चापि भारत ॥ ५  
 अलायुधस्य योधांश्च राक्षसान्भीमदर्शनान् ।  
 वेगेनापततः शूरांश्च गृहीतशरासनान् ॥ ६  
 आत्तायुधः सुसंकुद्धो युयुधानो महारथः ।  
 नकुलः सहदेवश्च चिच्छिदुर्निशितैः शरैः ॥ ७  
 सर्वांश्च समरे राजन्किरीटी क्षत्रियर्षभान् ।  
 परिचिक्षेप वीभत्सुः सर्वतः प्रकिरञ्छरान् ॥ ८  
 कर्णश्च समरे राजन्व्यद्रावयत पार्थिवान् ।  
 धृष्टद्युम्नशिखण्ड्यादीन्पाञ्चालानां महारथान् ॥ ९  
 तान्वध्यमानान्दृष्ट्वाऽथ भीमो भीमपराक्रमः ।  
 अभ्ययात्त्वरितः कर्णं विशिखान्प्रकिरन्रणे ॥ १०  
 ततस्तेऽप्याययुर्हत्वा राक्षसान्यत्र सूतजः ।  
 नकुलः सहदेवश्च सात्यकिश्च महारथः ।  
 ते कर्णं योधयामासुः पाञ्चाला द्रोणमेव तु ॥ ११  
 अलायुधस्तु संक्रुद्धो घटोत्कचमरिंदमम् ।  
 परिधेणातिकायेन ताडयामास मूर्धनि ॥ १२  
 स तु तेन प्रहारेण भैमसेनिर्महाबलः ।  
 ईषन्मूर्च्छितमात्मानमस्तम्भयत वीर्यवान् ॥ १३  
 ततो दीप्ताग्निसंकाशां शतघण्टामलंकृताम् ।  
 चिक्षेप तस्मै समरे गदां काञ्चनभूषिताम् ॥ १४  
 सा हयांश्च रथं चास्य सारथिं च महाखना ।  
 चूर्णयामास वेगेन विसृष्टा भीमकर्मणा ॥ १५  
 स भग्नहयचक्राक्षाद्विशिर्णध्वजकूबरात् ।  
 उत्पपात रथाचूर्णं मायामास्थाय राक्षसीम् ॥ १६  
 स समास्थाय मायां तु ववर्ष रुधिरं बहु ।  
 विद्युद्विभ्राजितं चासीत्तुमुलाभ्राकुलं नभः ॥ १७  
 ततो वज्रनिपाताश्च साशनिस्तनयित्तवः ।  
 महान्शटचटाशब्दस्तत्रासीच्च महाहवे ॥ १८  
 तां प्रेक्ष्य महतीं मायां राक्षसो राक्षसस्य च ।  
 ऊर्ध्वमुत्पत्य हैडिम्बिस्तां मायां माययाऽवधीत् ॥  
 सोऽभिवीक्ष्य हतां मायां मायावी माययैव हि ।

अश्मवर्षं सुतुमुलं विससर्ज घटोत्कचे ॥ २०  
 अश्मवर्षं स तं घोरं शरवर्षेण वीर्यवान् ।  
 दिक्षु विध्वंसयामास तदद्भुतमिवाभवत् ॥ २१  
 ततो नानाप्रहरणैरन्योन्यमभिवर्षताम् ।  
 आयसैः परिधैः शूलैर्गदामुसलमुद्गरैः ॥ २२  
 पिनाकैः करवालैश्च तोमरप्रासकम्पनैः ।  
 नाराचैर्निशितैर्मल्लैः शरैश्चक्रैः परश्वथैः ॥ २३  
 अयोगुडैर्भिण्डिपालैर्गोशीर्षोलूखलैरपि ।  
 उत्पाटितैर्महाशाखैर्विविधैर्जगतीरुहैः ॥ २४  
 शमीपीलूकदम्बैश्च चम्पकैश्चैव भारत ।  
 इक्षुदैर्बदरीभिश्च कोविदारैश्च पुष्पितैः ॥ २५  
 पलाशैश्चारिमेदैश्च प्लक्षन्त्यग्रोधपिप्पलैः ।  
 महद्भिः समरे तस्मिन्नन्योन्यमभिजघ्नतुः ॥ २६  
 विपुलैः पर्वताग्रैश्च नानाधातुभिराचितैः ।  
 तेषां शब्दो महानासीद्वज्राणां भिद्यतामिव ॥ २७  
 युद्धं समभवद्धोरं भैम्यलायुधयोर्नृप ।  
 हरीन्द्रयोर्यथा राजन्वालिमुग्रीवयोः पुरा ॥ २८  
 तौ युद्धा विविधैर्घोरैरायुधैर्विशिखैस्तथा ।  
 उत्सृज्य च शितौ खड्गावन्योन्यमभिपेततुः ॥ २९  
 तावन्योन्यमभिद्रुत्य केशेषु सुमहाबलौ ।  
 भुजाभ्यां पर्यगृहीतां महाकायौ महाबलौ ॥ ३०  
 तौ खिन्नगात्रौ प्रखेदं सुस्रुवाते जनाधिप ।  
 रुधिरं च महाकायावतिवृष्टाविवाम्बुदौ ॥ ३१  
 अथाभिपत्य वेगेन समुद्राम्य च राक्षसम् ।  
 बलेनाक्षिप्य हैडिम्बिश्चकर्तास्य शिरो महत् ॥ ३२  
 सोऽपहत्य शिरस्तस्य कुण्डलाभ्यां विभूषितम् ।  
 तदा सुतुमुलं नादं ननाद सुमहाबलः ॥ ३३  
 हतं दृष्ट्वा महाकायं बकज्ञातिमरिंदमम् ।  
 पाञ्चालाः पाण्डवाश्चैव सिंहनादान्विनेदिरे ॥ ३४  
 ततो भेरीसहस्राणि शङ्खानामयुतानि च ।  
 अवादयन्पाण्डवेया राक्षसे निहते युधि ॥ ३५  
 अतीव सा निशा तेषां बभूव विजयावहा ।  
 विद्योतमाना विबभौ समन्ताद्दीपमालिनी ॥ ३६



अलायुधस्य तु शिरो भैमसेनिर्महाबलः ।  
 दुर्योधनस्य प्रमुखे चिक्षेप गतचेतसः ॥ ३७  
 अथ दुर्योधनो राजा दृष्ट्वा हतमलायुधम् ।  
 बभूव परमोद्विग्नः सह सैन्येन भारत ॥ ३८  
 तेन ह्यस्य प्रतिज्ञातं भीमसेनमहं युधि ।

हन्तेति स्वयमागम्य स्मरता वैरमुत्तमम् ॥ ३९  
 ध्रुवं स तेन हन्तव्य इत्यमन्यत पार्थिवः ।  
 जीवितं चिरकालं हि भ्रातृणां चाप्यमन्यत ॥ ४०  
 स तं दृष्ट्वा विनिहतं भीमसेनात्मजेन वै ।  
 प्रतिज्ञां भीमसेनस्य पूर्णामेवाभ्यमन्यत ॥ ४१

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे एकोनाशीत्यधिकशततमोऽध्यायः ॥ १७९ ॥

### अशीत्यधिकशततमोऽध्यायः ॥ १८० ॥

कर्णेन घटोत्कचवधः ॥ १ ॥

सञ्जय उवाच ।  
 निहत्यालायुधं रक्षः प्रहृष्टात्मा घटोत्कचः ।  
 ननाद विविधान्नादान्वाहिन्याः प्रमुखे तव ॥ १  
 तस्य तं तुमुलं शब्दं श्रुत्वा हृदयकम्पनम् ।  
 तावकानां महाराज भयमासीत्सुदारुणम् ॥ २  
 अलायुधविषक्तं तु भैमसेनिं महाबलम् ।  
 दृष्ट्वा कर्णो महाबाहुः पाञ्चालान्समुपाद्रवत् ॥ ३  
 दशभिर्दशभिर्वाणैर्घृष्टद्युम्नशिखण्डिनौ ।  
 दृढैः पूर्णायतोत्सृष्टैर्विभेद नतपर्वभिः ॥ ४  
 ततः परमनाराचैर्युधामन्यूत्तमौजसौ ।  
 सात्याकिं च रथोदारं कम्पयामास मार्गणैः ॥ ५  
 तेषामप्यस्यतां सङ्क्षेपे सर्वेषां सव्यदक्षिणम् ।  
 मण्डलान्येव चापानि व्यदृश्यन्त जनाधिप ॥ ६  
 तेषां ज्यातलनिर्घोषो रथनेमिस्वनश्च ह ।  
 मेघानामिव घर्मान्ते बभूव तुमुलो निशि ॥ ७  
 ज्यानेमिघोषस्तनयिजुमान्वै  
 धनुस्तटिन्मण्डलकेतुशृङ्गः ।  
 शरौघवर्षाकुलवृष्टिमांश्च  
 संग्राममेघः स बभूव राजन् ॥ ८  
 तदद्भुतं शैल इवाप्रकम्पो  
 वर्षं महाशैलसमानसारः ।  
 विध्वंसयामास रणे नरेन्द्र  
 वैकर्तनः शत्रुगणावमर्दी ॥ ९

ततोऽस्तुलैर्वज्रनिपातकल्पैः  
 शितैः शरैः काञ्चनचित्रपुङ्खैः ।  
 शत्रून्व्यपोहत्समरे महात्मा  
 वैकर्तनः पुत्रहिते रतस्ते ॥ १०  
 संछिन्नभिन्नध्वजिनश्च केचि-  
 त्केचिच्छरैर्दितभिन्नदेहाः ।  
 केचिद्विसृता विहयाश्च केचि-  
 द्वैकर्तनेनाशु कृता बभूवुः ॥ ११  
 अविन्दमानास्त्वथ शर्म सङ्क्षेपे  
 यौधिष्ठिरं ते बलमभ्यपद्यन् ।  
 तान्प्रेक्ष्य भग्नान्विमुखीकृतांश्च  
 घटोत्कचो रोषमतीव चक्रे ॥ १२  
 आस्थाय तं काञ्चनरत्नचित्रं  
 रथोत्तमं सिंहवत्संननाद ।  
 वैकर्तनं कर्णमुपेत्य चापि  
 विव्याध वज्रप्रतिमैः पृषत्कैः ॥ १३  
 तौ कर्णिनाराचशिलीमुखैश्च  
 नालीकदण्डासनवत्सदन्तैः ।  
 वराहकर्णैः सविपाठशृङ्गैः  
 क्षुरप्रवर्षैश्च विनेदतुः खम् ॥ १४  
 तद्भाणधारावृतमन्तरिक्षं  
 तिर्यग्गताभिः समरे रराज ।  
 सुवर्णपुङ्खज्वलितप्रभाभि-  
 र्विचित्रपुष्पाभिरिव प्रजाभिः ॥ १५

केतुशृङ्गः ध्वजशिखरः ॥ ८ ॥ तिर्यग्गताभिरिपुपङ्क्तिभि-

रिति शेषः ॥ १५ ॥



समाहितावप्रतिमप्रभावा-  
 वन्योन्यमाजघ्नतुरुत्तमास्त्रैः ।  
 तयोर्हि वीरोत्तमयोर्न कश्चि-  
 द्दर्श तस्मिन्समरे विशेषम् ॥ १६  
 अतीव तच्चित्रमतुल्यरूपं  
 बभूव युद्धं रविभीमसून्वोः ।  
 समाकुलं शस्त्रनिपातघोरं  
 दिवीव राहंशुमतोः प्रमत्तम् ॥ १७  
 सञ्जय उवाच ।  
 घटोत्कचं यदा कर्णो न विशेषयते नृप ।  
 ततः प्रादुश्चकारोग्रमस्त्रमस्त्रविदां वरः ॥ १८  
 तेनास्त्रेणावधीत्तस्य रथं सहयसारथिम् ।  
 विरथश्चापि हैडिम्बिः क्षिप्रमन्तरधीयत ॥ १९  
 धृतराष्ट्र उवाच ।  
 तस्मिन्नन्तर्हिते तूर्णं कूटयोधिनि राक्षसे ।  
 मामकैः प्रतिपन्नं यत्तन्ममाचक्ष्व सञ्जय ॥ २०  
 सञ्जय उवाच ।  
 अन्तर्हितं राक्षसेन्द्रं विदित्वा  
 संप्राक्रोशन्कुरवः सर्व एव ।  
 कथं नायं राक्षसः कूटयोधी  
 हन्यात्कर्णं समरेऽदृश्यमानः ॥ २१  
 ततः कर्णो लघुचित्रास्त्रयोधी  
 सर्वा दिशः प्रावृणोद्वाणजालैः ।  
 न वै किञ्चित्प्रापतत्तत्र भूतं  
 तमोभूते सायकैरन्तरिक्षे ॥ २२  
 नैवाददानो न च संदधानो  
 न चेषुधीस्पृश्यमानः कराग्रैः ।  
 अदृश्यद्वै लाघवात्सूतपुत्रः  
 सर्वं बाणैश्छादयानोऽन्तरिक्षम् ॥ २३  
 ततो मायां दारुणामन्तरिक्षे  
 घोरां भीमां विहितां राक्षसेन ।  
 अपश्याम लोहिताभ्रप्रकाशं  
 देदीप्यन्तीमग्निशिखामिवोग्राम् ॥ २४  
 प्रतिपन्नं कर्तव्यत्वेन ज्ञातमनुष्ठितं च ॥ २० ॥

ततस्तस्यां विद्युतः प्रादुरास-  
 नुल्काश्चापि ज्वलिताः कौरवेन्द्र ।  
 घोषश्चास्याः प्रादुरासीत्सुघोरः  
 सहस्रशो नदतां दुन्दुभीनाम् ॥ २५  
 ततः शराः प्रापतन्नुक्मपुङ्खाः  
 शक्त्यृष्टिप्रासमुसलान्यायुधानि ।  
 परश्वथास्तैलधौताश्च खड्गाः  
 प्रदीप्ताग्रास्तोमराः पट्टसाश्च ॥ २६  
 मयूखिनः परिघा लोहबद्धा  
 गदाश्चित्राः शितधाराश्च शूलाः ।  
 गुर्व्यो गदा हेमपट्टावनद्धाः  
 शतङ्ग्यश्च प्रादुरासन्समन्तात् ॥ २७  
 महाशिलाश्चापतस्तत्रतत्र  
 सहस्रशः साशनयश्च वज्राः ।  
 चक्राणि चानेकशतक्षुराणि  
 प्रादुर्बभूवुर्ज्वलनप्रभाणि ॥ २८  
 तां शक्तिपाषाणपरश्वथानां  
 प्रासासिवज्राशनिमुद्गराणाम् ।  
 वृष्टिं विशालां ज्वलितां पतन्तीं  
 कर्णः शरौघैर्न शशाक हन्तुम् ॥ २९  
 शराहतानां पततां हयानां  
 वज्राहतानां च तथा गजानाम् ।  
 शिलाहतानां च महारथानां  
 महान्निनादः पततां बभूव ॥ ३०  
 सुभीमनानाविधशस्त्रपातै-  
 र्घटोत्कचेनाभिहतं समन्तात् ।  
 दौर्योधनं वै बलमार्तरूप-  
 मावर्तमानं ददृशे भ्रमत्तत् ॥ ३१  
 हाहाकृतं संपरिवर्तमानं  
 संलीयमानं च विषण्णरूपम् ।  
 ते त्वार्यभावात्पुरुषप्रवीराः  
 पराङ्मुखा नो बभूवुस्तदानीम् ॥ ३२  
 तां राक्षसीं भीमरूपां सुघोरां  
 वृष्टिं महाशस्त्रमयीं पतन्तीम् ।

अदृश्यत् अदृश्यत ॥ २३ ॥



दृष्ट्वा बलौघांश्च निपात्यमाना-  
 न्महद्भयं तव पुत्रान्विवेश ॥ ३३  
 शिवाश्च वैश्वानरदीप्तजिह्वाः  
 सुभीमनादाः शतशो नदन्तीः ।  
 रक्षोगणान्नर्दतश्चापि वीक्ष्य  
 नरेन्द्र योधा व्यथिता बभूवुः ॥ ३४  
 ते दीप्तजिह्वानलतीक्ष्णदंष्ट्रा  
 विभीषणाः शैलनिकाशकायाः ।  
 नभोगताः शक्तिविपक्षहस्ता  
 मेघा व्यमुञ्चन्निव वृष्टिमुग्राम् ॥ ३५  
 तैराहतास्ते शरशक्तिशूलै-  
 र्गदाभिरुग्रैः परिवैश्च दीप्तैः ।  
 वज्रैः पिनाकैरशनिग्रहारैः  
 शतघ्निक्रैर्मथिताश्च पेतुः ॥ ३६  
 शूला भुशुण्ड्योऽश्मगुडाः शतघ्न्यः  
 स्थूलाश्च कार्णायसपट्टनद्धाः ।  
 तेऽवाकिरंस्तव पुत्रस्य सैन्यं  
 ततो रौद्रं कश्मलं प्रादुरासीत् ॥ ३७  
 विकीर्णाच्चा विहतैरुत्तमाङ्गैः  
 संभग्राङ्गाः शिशियरे तत्र शूराः ।  
 छिन्ना हयाः कुञ्जराश्चापि भग्ना  
 न मुच्यन्ते याचमानाः सुभीताः ॥ ३८  
 एवं महच्छत्रवर्षं सृजन्त-  
 स्ते यातुधाना भुवि घोररूपाः ।  
 मायाः सृष्टास्तत्र घटोत्कचेन  
 नामुञ्चन्वै याचमानं न भीतम् ॥ ३९  
 तस्मिन्धोरे कुरुवीरावमर्दे  
 कालोत्सृष्टे क्षत्रियाणामभावे ।  
 ते वै भग्नाः सहसा व्यद्रवन्त  
 प्राक्रोशन्तः कौरवाः सर्व एव ॥ ४०  
 पलायध्वं कुरवो नैतदस्ति  
 सेन्द्रा देवा म्रन्ति नः पाण्डवार्थे ।  
 तथा तेषां मज्जतां भारतानां  
 तस्मिन्दीपः सूतपुत्रो बभूव ॥ ४१

उरसा हार्दवलेन ॥ ४३ ॥

तस्मिन्संक्रन्दे तुमुले वर्तमाने  
 सैन्ये भग्ने लीयमाने कुरूणाम् ।  
 अनीकानां प्रविभागे प्रकाशे  
 न ज्ञायन्ते कुरवो नेतरे च ॥ ४२  
 निर्मर्यादे विद्रवे घोररूपे  
 सर्वा दिशः प्रेक्षमाणाः स्म शून्याः ।  
 तां शस्त्रवृष्टिमुग्रसा गाहमानं  
 कर्णं स्रैकं तत्र राजन्नपश्यन् ॥ ४३  
 ततो बाणैरावृणोदन्तरिक्षं  
 दिव्यां मायां योधयन्राक्षसस्य ।  
 ह्रीमान्कुर्वन्दुष्करं चार्यकर्म  
 नैवामुद्यत्संयुगे सूतपुत्रः ॥ ४४  
 ततो भीताः समुदैक्षन्त कर्णं  
 राजन्सर्वे सैन्धवा बाह्लिकाश्च ।  
 असंमोहं पूजयन्तोऽस्य सङ्क्षेपे  
 संपश्यन्तो विजयं राक्षसस्य ॥ ४५  
 तेनोत्सृष्टा चक्रयुक्ता शतघ्नी  
 समं सर्वाश्चतुरोऽश्वाञ्जघान ।  
 ते जानुभिर्जगतीमन्वपद्य-  
 न्गतासवो निर्देशनाक्षिजिह्वाः ॥ ४६  
 ततो हताश्चादवरुह्य याना-  
 दन्तर्मनाः कुरुषु प्राद्रवत्सु ।  
 दिव्ये चास्त्रे मायया वध्यमाने  
 नैवामुद्यच्चिन्तयन्प्राप्तकालम् ॥ ४७  
 ततोऽभ्रुवन्कुरवः सर्व एव  
 कर्णं दृष्ट्वा घोररूपां च मायाम् ।  
 शक्त्या रक्षो जहि कर्णाद्य तूर्णं  
 नश्यन्त्येते कुरवो धार्तराष्ट्राः ॥ ४८  
 करिष्यतः किंच नो भीमपार्थी  
 तपन्तमेनं जहि पापं निशीथे ।  
 यो नः संग्रामाद्घोररूपाद्विमुच्ये-  
 त्स नः पार्थान्सबलान्योधयेत ॥ ४९  
 तस्मादेनं राक्षसं घोररूपं  
 शक्त्या जहि त्वं दत्तया वासवेन ।

अशीत्यधिकशततमोऽध्यायः ॥ १८० ॥



मा कौरवाः सर्व एवेन्द्रकल्पा  
 रात्रियुद्धे कर्णं नेशुः सयोधाः ॥ ५०  
 स वध्यमानो रक्षसा वै निशीथे  
 दृष्ट्वा राजंस्त्रास्यमानं बलं च ।  
 महच्छ्रुत्वा निनदं कौरवाणां  
 मतिं दध्रे शक्तिमोक्षाय कर्णः ॥ ५१  
 स वै क्रुद्धः सिंह इवात्यमर्षी  
 नामर्षयन्प्रतिघातं रणेऽसौ ।  
 शक्तिं श्रेष्ठां वैजयन्तीमसह्यां  
 समाददे तस्य वधं चिकीर्षन् ॥ ५२  
 याऽसौ राजन्निहिता वर्षपूगा-  
 न्वधायाजौ सत्कृता फल्गुनस्य ।  
 यां वै प्रादात्सुतपुत्राय शक्रः  
 शक्तिं श्रेष्ठां कुण्डलाभ्यां निमाय ॥ ५३  
 तां वै शक्तिं लेलिहानां प्रदीप्तां  
 पाशैर्युक्तामन्तकस्येव जिह्वाम् ।  
 मृत्योः स्वसारं ज्वलितामिवोल्कां  
 वैकर्तनः प्राहिणोद्राक्षसाय ॥ ५४  
 तामुत्तमां परकायावहन्त्रीं  
 दृष्ट्वा शक्तिं बाहुसंस्थां ज्वलन्तीम् ।  
 भीतं रक्षो विप्रदुद्राव राजन्  
 कृत्वाऽऽत्मानं विन्ध्यतुल्यप्रमाणम् ॥ ५५  
 दृष्ट्वा शक्तिं कर्णबाह्वन्तरस्थां  
 नेदुर्भूतान्यन्तरिक्षे नरेन्द्र ।  
 ववुर्वातास्तुमुलाश्चापि राज-  
 न्सनिर्घाता चाशनिर्गां जगाम ॥ ५६  
 सा तां मायां भस्म कृत्वा ज्वलन्ती  
 भित्त्वा गाढं हृदयं राक्षसस्य ।  
 ऊर्ध्वं ययौ दीप्यमाना निशायां  
 नक्षत्राणामन्तराण्याविवेश ॥ ५७

स निर्भिन्नो विविधैरस्त्रपूगै-  
 दिव्यैर्नागैर्मानुषै राक्षसैश्च ।  
 नदन्नादान्विविधान्भैरवांश्च  
 प्राणानिष्टांस्त्याजितः शक्रशक्त्या ॥ ५८  
 इदं चान्यच्चित्रमाश्चर्यरूपं  
 चकारासौ कर्म शत्रुक्षयाय ।  
 तस्मिन्काले शक्तिनिर्भिन्नमर्मा  
 बभौ राजञ्जैलमेघप्रकाशः ॥ ५९  
 ततोऽन्तरिक्षादपतद्रतासुः  
 स राक्षसेन्द्रो भुवि भिन्नदेहः ।  
 अवाक्शिराः स्तब्धगात्रो विजिह्वो  
 घटोत्कचो महदास्थाय रूपम् ॥ ६०  
 स तद्रूपं भैरवं भीमकर्मा  
 भीमं कृत्वा भैमसेनिः पपात ।  
 हतोऽप्येवं तव सैन्यैकदेश-  
 मपोथयत्स्वेन देहेन राजन् ॥ ६१  
 पतद्रक्षः स्वेन कायेन तूर्ण-  
 मतिप्रमाणेन विवर्धता च ।  
 प्रियं कुर्वन्पाण्डवानां गतासु-  
 रक्षौहिणीं तव तूर्णं जघान ॥ ६२  
 ततो मिश्राः प्राणदन्तिहनादै-  
 र्भैर्यः शङ्खा मुरजाश्चानकाश्च ।  
 दग्धां मायां निहतं राक्षसं च  
 दृष्ट्वा हृष्टाः प्राणदन्कौरवेयाः ॥ ६३  
 ततः कर्णः कुरुभिः पूज्यमानो  
 यथा शक्रो वृत्रवधे मरुद्भिः ।  
 अन्वारूढस्तव पुत्रस्य यानं  
 हृष्टश्चापि प्राविशत्तत्स्वसैन्यम् ॥ ६४

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे अशीत्यधिकशततमोऽध्यायः ॥ १८० ॥

### एकाशीत्यधिकशततमोऽध्यायः ॥ १८१ ॥

घटोत्कचनिधनात्सर्वेषु शोचत्सु हर्षादात्मानं परिष्वजमानं कृष्णं प्रत्यर्जुनेन हर्षहेतुप्रभः ॥ १ ॥ कृष्णेन तदभिधान-  
 पूर्वकं कर्णप्रभावप्रशंसनम् ॥ २ ॥

'धृतराष्ट्र उवाच ।  
 तस्मिन्हते महामाये महातेजसि राक्षसे ।

अमर्षिताः पाण्डवेयाः किमकुर्वन्महारणे ॥ १  
 मर्दिताश्च भृशं युद्धे किमकुर्वन्त सञ्जय ॥ २



ये च तेऽभ्यद्रवन्द्रोणं व्यूढानीकं प्रहारिणः ।  
 सञ्जयाः सह पाञ्चालैस्तेऽकुर्वन्किं महारणे ॥ ३  
 सौमदत्तिवधाद्रोणमायत्तं सैन्धवस्य च ।  
 अमर्षाज्जीवितं त्यक्त्वा गाहमानं वरूथिनीम् ॥ ४  
 जृम्भमाणमिव व्याघ्रं व्यात्ताननमिवान्तकम् ।  
 कथं प्रत्युद्ययुद्रोणमजय्यं कुरुसञ्जयाः ॥ ५  
 आचार्यं ये च रक्षन्ति दुर्योधनपुरोगमाः ।  
 द्रौणिकर्णकृपास्तात ते ह्यकुर्वन्किमाहवे ॥ ६  
 भारद्वाजं जिघांसन्तौ सव्यसाचिवृकोदरौ ।  
 आर्च्छतां मामकान्युद्धे कथं सञ्जय शंस मे ॥ ७  
 सिन्धुराजवधेनेमे घटोत्कचवधेन ते ।  
 अमर्षिताश्च संकुद्धा रणं चक्रुः कथं युधि ॥ ८  
 सञ्जय उवाच ।  
 हैडिम्बि निहतं दृष्ट्वा विशीर्णमिव पर्वतम् ।  
 बभूवुः पाण्डवाः सर्वे शोकबाष्पाकुलेक्षणाः ॥ ९  
 वासुदेवस्तु हर्षेण महताऽभिपरिप्लुतः ।  
 ननाद सिंहवन्नादं व्यथयन्निव भारत ॥ १०  
 हतं घटोत्कचं ज्ञात्वा वासुदेवः प्रतापवान् ।  
 विनद्य च महानादं पर्यष्वजत फल्गुनम् ॥ ११  
 स विनद्य महानादमभीशून्सन्नियम्य च ।  
 ननर्त हर्षसंवीतो वातोद्धूत इव दुमः ॥ १२  
 ततः परिष्वज्य पुनः पार्थमास्फोट्य चासकृत् ।  
 रथोपस्थगतो धीमान्प्राणदत्पुनरच्युतः ॥ १३  
 ग्रहष्टमनसं ज्ञात्वा वासुदेवं महाबलः ।  
 अर्जुनोऽथाब्रवीद्राजन्नातिहृष्टमना इव ॥ १४  
 अतिहर्षोऽयमस्थाने तवाद्य मधुसूदन ।  
 शोकस्थाने तु संप्राप्ते हैडिम्बस्य वधेन तु ॥ १५  
 विमुखानीह सैन्यानि हतं दृष्ट्वा घटोत्कचम् ।  
 वयं च भृशमुद्विग्ना हैडिम्बेस्तु निपातनात् ॥ १६  
 नैतत्कारणमल्पं हि भविष्यति जनार्दन ।  
 तदद्य शंस मे पृष्टः सत्यं सत्यवतां वर ॥ १७  
 यद्येतन्न रहस्यं ते वक्तुमर्हस्यरिंदम ।  
 धैर्यस्य विकृतिं ब्रूहि त्वमद्य मधुसूदन ॥ १८

समुद्रस्येव संशोषं मेरोरिव विसर्पणम् ।  
 तथैतदद्य मन्येऽहं तव कर्म जनार्दन ॥ १९  
 वासुदेव उवाच ।  
 अतिहर्षमिमं प्राप्तं शृणु मे त्वं धनंजय ।  
 अतीव मनसः सद्यः प्रसादकरमुत्तमम् ॥ २०  
 शक्तिं घटोत्कचेनेमां व्यंसयित्वा महाद्युते ।  
 कर्णं निहतमेवाजौ विद्धि सद्यो धनञ्जय ॥ २१  
 शक्तिहस्तं पुनः कर्णं को लोकेऽस्ति पुमानिह ।  
 य एनमभितस्तिष्ठेत्कार्तिकेयमिवाहवे ॥ २२  
 दिष्ट्याऽपनीतकवचो दिष्ट्याऽपहतकुण्डलः ।  
 दिष्ट्या सा व्यंसिता शक्तिरमोघाऽस्य घटोत्कचे ॥  
 यदि हि स्यात्सकवचस्तथैव स्यात्सकुण्डलः ।  
 सामरानपि लोकांस्त्रीनेकः कर्णो जयेद्रणे ॥ २४  
 वासवो वा कुबेरो वा वरुणो वा जलेश्वरः ।  
 यमो वा नोत्सहेत्कर्णं रणे प्रतिसमासितुम् ॥ २५  
 गाण्डीवमुद्यम्य भवांश्चक्रं चाहं सुदर्शनम् ।  
 न शक्तौ स्रो रणे जेतुं तथायुक्तं नरर्षभम् ॥ २६  
 तद्वितार्थं तु शक्रेण मायापहतकुण्डलः ।  
 विहीनकवचश्चायं कृतः परपुरंजयः ॥ २७  
 उत्कृत्य कवचं यस्मात्कुण्डले विमले च ते ।  
 प्रादाच्छक्राय वै कर्णस्तस्माद्वैकर्तनः स्मृतः ॥ २८  
 आशीविष इव क्रुद्धः स्तम्भितो मन्त्रतेजसा ।  
 तथाऽद्य भाति कर्णो मे शान्तज्वाल इवानलः ॥ २९  
 यदाप्रभृति कर्णाय शक्तिर्दत्ता महात्मना ।  
 वासवेन महाबाहो क्षिप्ता याऽसौ घटोत्कचे ॥ ३०  
 कुण्डलाभ्यां निमायाथ दिव्येन कवचेन च ।  
 तां प्राप्यामन्यत वृषा सततं तां हतं रणे ॥ ३१  
 एवं गतोऽपि शक्योऽयं हतुं नान्येन केनचित् ।  
 ऋते तां पुरुषव्याघ्र शपे सत्येन चानघ ॥ ३२  
 ब्रह्मण्यः सत्यवादी च तपस्वी नियतव्रतः ।  
 रिपुष्वपि दयावांश्च तस्मात्कर्णो वृषा स्मृतः ॥ ३३  
 युद्धशौण्डो महाबाहुर्नित्योद्यतशरासनः ।  
 केसरीव वने नर्दन्मत्तमातङ्गयूथपान् ।  
 कृत्वा ॥ ३१ ॥ वृषा धर्मप्रधानः ॥ ३३ ॥

धैर्यस्य वैकृतं इति झ. पाठे अस्मत्पक्षक्षयेण तव हर्षोऽस्मद्वैर्य-  
 विनाशक इत्यर्थः ॥ १८ ॥ कुण्डलाभ्यां निमाय विनिमयं



विमर्दन् रथशार्दूलान् राजते रणमूर्धनि ॥ ३४  
 मध्यंगत इवादित्यो यो न शक्यो निरीक्षितुम् ।  
 त्वदीयैः पुरुषव्याघ्र योधमुख्यैर्महात्मभिः ॥ ३५  
 शरजालसहस्रांशुः शरदीव दिवाकरः ॥ ३६  
 तपान्ते जलदो यद्वज्रधाराः क्षरन्मुहुः ।  
 दिव्यास्त्रजलदः कर्णः पर्जन्य इव वृष्टिमान् ॥ ३७  
 त्रिदशैरपि चास्यद्भिः शरवर्ष समन्ततः ।  
 अशक्यस्तदयं जेतुं स्रवद्भिर्मांसशोणितम् ॥ ३८  
 कवचेन विहीनश्च कुण्डलाभ्यां च पाण्डव ।  
 सोऽद्य मानुषतां प्राप्तो विमुक्तः शक्रदत्तया ॥ ३९  
 एको हि योगोऽस्य भवेद्ब्रधाय  
 छिद्रे ह्येनं स्वप्रमत्तः प्रमत्तम् ।

कृच्छ्रं प्राप्तं रथचक्रे विमये  
 हन्याः पूर्वं त्वं तु संज्ञां विचार्य ॥ ४०  
 न ह्युद्यतास्त्रं युधि हन्यादजय्य-  
 मप्येकवीरो बलमित्सवज्रः ॥ ४१  
 जरासन्धश्चेदिराजो महात्मा  
 महाबाहुश्चैकलव्यो निषादः ।  
 एकैकशो निहताः सर्व एते  
 योगैस्तैस्तैस्त्रिदशैर्मांसशोणितम् ॥ ४२  
 अथापरे निहता राक्षसेन्द्रा  
 हिडिम्बकिर्मीरचकप्रधानाः ।  
 अलायुधः परचक्रावमर्दी  
 घटोत्कचश्चोग्रकर्मा तरस्वी ॥ ४३

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे एकाशीत्यधिकशततमोऽध्यायः ॥ १८१ ॥

### एकाशीत्यधिकशततमोऽध्यायः ॥ १८२ ॥

श्रीकृष्णेनार्जुनं प्रति जरासन्धादिपराक्रमकथनपूर्वकं तेषां दुर्जयतया पूर्वमेव स्वेनोपायैर्हननकथनम् ॥ १ ॥

अर्जुन उवाच ।  
 कथमस्मद्विद्वत्तैः ते कैश्च योगैर्जनार्दन ।  
 जरासन्धप्रभृतयो घातिताः पृथिवीश्वराः ॥ १  
 वासुदेव उवाच ।  
 जरासन्धश्चेदिराजो नैपादिश्च महाबलः ।  
 यदि स्युर्न हताः पूर्वमिदानीं स्युर्मयंकराः ॥ २  
 दुर्योधनस्तानवश्यं वृणुयाद्रथसत्तमान् ।  
 तेऽस्मासु नित्यविद्विष्टाः संश्रयेयुश्च कौरवान् ॥ ३  
 ते हि वीरा महेष्वासाः कृतास्त्रा दृढयोधिनः ।  
 धार्तराष्ट्रचमूं कृत्स्नां रक्षेयुरमरा इव ॥ ४  
 सूतपुत्रो जरासन्धश्चेदिराजो निषादजः ।  
 सुयोधनं समाश्रित्य तपेरन्पृथिवीमिमाम् ॥ ५  
 योगैरभिहता यैस्ते तन्मे शृणु धनञ्जय ।  
 अजय्या हि विना योगैर्मृधे ते दैवतैरपि ॥ ६  
 एकैको हि पृथक् तेषां समस्तां रिपुवाहिनीम् ।  
 योधयेत्समरे पार्थ लोकपालाभिरक्षिताम् ॥ ७

जरासन्धो हि रुषितो रौहिणेयप्रधर्षितः ।  
 अस्मद्विद्वत्तैः चिक्षेप गदां वै सर्वघातिनीम् ॥ ८  
 सीमन्तमिव कुर्वाणा नभसः पावकप्रभा ।  
 अदृश्यतापतन्ती सा शक्रमुक्ता यथाऽशनिः ॥ ९  
 तामापतन्तीं दृष्ट्वैव गदां रोहिणिनन्दनः ।  
 प्रतिघातार्थमस्त्रं वै स्थूणाकर्णमवासृजत् ॥ १०  
 अस्त्रवेगप्रतिहता सा गदा प्रापतद्भुवि ।  
 दारयन्ती धरां देवीं कम्पयन्तीव पर्वतान् ॥ ११  
 तत्र सा राक्षसी घोरा जरानाम्नी सुविक्रमा ।  
 संदधे सा हि संजातं जरासन्धमरिंदमम् ॥ १२  
 द्वाभ्यां जातो हि मातृभ्यामर्धदेहः पृथक्पृथक् ।  
 जरया संधितो यस्माञ्जरासन्धस्ततोऽभवत् ॥ १३  
 सा तु भूमिं गता पार्थ हता ससुतबान्धवा ।  
 गदया तेन चास्त्रेण स्थूणाकर्णेन राक्षसी ॥ १४  
 विनाभूतः स गदया जरासन्धो महामृधे ।  
 निहतो भीमसेनेन पश्यतस्ते धनञ्जय ॥ १५

पर्जन्य इव वृष्टिमान् । नेता नेतृभिरस्यद्भिः शरवर्षाणि वर्ष-  
 ताम् । सोऽद्य मानुषतामिलादि क. ट. ड. पाठः ॥ ३७ ॥

द्रोण० ४०

एकाशीत्यधिकशततमोऽध्यायः ॥ १८१ ॥

योगैरुपायैः ॥ १ ॥ रौक्मिणेयप्रधर्षितः इति क. ड. पाठः ॥ ८ ॥



यदि हि स्याद्गदापाणिर्जरासन्धः प्रतापवान् ।  
 सेन्द्रा देवा न तं हन्तुं रणे शक्ता नरोत्तम ॥ १६  
 त्वद्वितार्थं च नैषादिरङ्गुष्ठेन वियोजितः ।  
 द्रोणेनाचार्यकं कृत्वा छद्मना सत्यविक्रमः ॥ १७  
 स तु बद्धाङ्गुलित्राणो नैषादिर्दृढविक्रमः ।  
 अतिमानी वनचरो बभौ राम इवापरः ॥ १८  
 एकलव्यं हि साङ्गुष्ठमशक्ता देवदानवाः ।  
 सराक्षसोरगाः पार्थ विजेतुं युधि कर्हिंचित् ॥ १९  
 किमु मानुषमात्रेण शक्यः स्यात्प्रतिवीक्षितुम् ।  
 दृढमुष्टिः कृती नित्यमस्यमानो दिवानिशम् ॥ २०  
 त्वद्वितार्थं तु स मया हतः संग्राममूर्धनि ॥ २१  
 चेदिराजश्च विक्रान्तः प्रत्यक्षं निहतस्तव ।  
 स चाप्यशक्यः संग्रामे जेतुं सर्वसुरासुरैः ॥ २२  
 वधार्थं तस्य जातोऽहमन्येषां च सुरद्विषाम् ।  
 त्वत्सहायो नरव्याघ्र लोकानां हितकाम्यया ॥ २३  
 हिडिम्बवककिर्मीरा भीमसेनेन पातिताः ।  
 रावणेन समप्राणा ब्रह्मयज्ञविनाशनाः ॥ २४  
 हतस्तथैव मायावी हैडिम्बेनाप्यलायुधः ।  
 हैडिम्बश्चाप्युपायेन शक्त्या कर्णेन घातितः ॥ २५

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे अशीत्यधिकशततमोऽध्यायः ॥ १८२ ॥

### अशीत्यधिकशततमोऽध्यायः ॥ १८३ ॥

धृतराष्ट्रेण संजयंप्रति कर्णेन अर्जुने शक्तेरमोक्षणकारणप्रश्ने संजयेन सात्यकिंप्रति कृष्णोक्ततदुत्तरकथनम् ॥ १ ॥

धृतराष्ट्र उवाच ।

एकवीरवधे मोघा शक्तिः सूतात्मजे यदा ।  
 कस्मात्सर्वान्समुत्सृज्य स तां पार्थे न मुक्तवान् ॥ १  
 तस्मिन्हते हता हि स्युः सर्वे पाण्डवसञ्जयाः ।  
 एकवीरवधे कस्माद्युद्धे न जयमादधे ॥ २  
 आहूतो न निवर्तेयमिति तस्य महाव्रतम् ।  
 स्वयं मार्गयितव्यः स सूतपुत्रेण फल्गुनः ॥ ३  
 ततो द्वैरथमानीय फल्गुनं शक्रदत्तया ।

॥ ८ ॥ व्यंसिता व्यर्थीकृता शक्तिरिति शेषः ॥ २७ ॥ अशी-  
 त्यधिकशततमोऽध्यायः ॥ १८३ ॥

जघान न वृषा कस्मात्तन्ममाचक्ष्व सञ्जय ॥ ४  
 नूनं बुद्धिविहीनश्चाप्यसहायश्च मे सुतः ।  
 शत्रुभिर्व्यंसितः पापः कथं नु स जयेदरीन् ॥ ५  
 या ह्यस्य परमा शक्तिर्जयस्य च परायणम् ।  
 सा शक्तिर्वासुदेवेन व्यंसिता च घटोत्कचे ॥ ६  
 कुणेर्यथा हस्तगतं ह्रियेद्विल्वं बलीयसा ।  
 तथा शक्तिरमोघा सा मोघीभूता घटोत्कचे ॥ ७  
 यथा वराहस्य शुनश्च युध्यतो-  
 स्तयोरभावे श्वपचस्य लाभः ।

हियेत हियेत ॥ ७ ॥



मन्ये विद्वन्वासुदेवस्य तद्व-  
 द्युद्धे लाभः कर्णहैडिम्बयोर्वै ॥ ८  
 घटोत्कचो यदि हन्याद्वि कर्णं  
 परो लाभः स भवेत्पाण्डवानाम् ।  
 वैकर्तनो वा यदि तं निहन्या-  
 त् तथापि कृत्यं शक्तिनाशात्कृतं स्यात् ॥ ९  
 इति प्राज्ञः प्रज्ञयैतद्विचिन्त्य  
 घटोत्कचं सूतपुत्रेण युद्धे ।  
 अघातयद्वासुदेवो नृसिंहः  
 प्रियं कुर्वन्पाण्डवानां हितं च ॥ १०  
 सञ्जय उवाच ।  
 एतच्चिकीर्षितं ज्ञात्वा कर्णे मधुनिहा नृप ।  
 नियोजयामास तदा द्वैरथे राक्षसेश्वरम् ॥ ११  
 घटोत्कचं महावीर्यं महाबुद्धिर्जनार्दनः ।  
 अमोघाया विधातार्थं राजन्दुर्मन्त्रिते तव ॥ १२  
 तदैव कृतकार्या हि वयं स्याम कुरुद्रह ।  
 न रक्षेद्यदि कृष्णस्तं पार्थ कर्णान्महारथात् ॥ १३  
 साश्चध्वजरथः सङ्ख्ये धृतराष्ट्र पतेद्भुवि ।  
 विना जनार्दनं पार्थो योगानामीश्वरं प्रभुम् ॥ १४  
 तैस्तैरुपायैर्बहुभी रक्ष्यमाणः स पार्थिव ।  
 जयत्यभिमुखः शत्रून्पार्थः कृष्णेन पालितः ॥ १५  
 सविशेषं त्वमेयात्मा कृष्णो रक्षेन्न फल्गुनम् ।  
 हन्यात्क्षिप्रं हि कौन्तेयं शक्तिर्वृक्षमिवाशनिः ॥ १६  
 धृतराष्ट्र उवाच ।  
 विरोधी च कुमन्त्री च प्राज्ञमानी ममात्मजः ।  
 यस्यैष समतिक्रान्तो वधोपायो जयं प्रति ॥ १७  
 स वा कर्णो महाबुद्धिः सर्वशस्त्रभृतां वरः ।  
 न मुक्तवान्कथं सूत ताममोघां धनञ्जये ॥ १८  
 तवापि समतिक्रान्तमेतद्भावल्गणे कथम् ।  
 एतमर्थं महाबुद्धे यच्चया नावबोधितः ॥ १९  
 सञ्जय उवाच ।  
 दुर्योधनस्य शकुनेर्मम दुःशासनस्य च ।  
 रात्रौ रात्रौ भवत्येषा नित्यमेव विकत्थना ॥ २०  
 एतत्प्रकृतशक्त्यार्जुनहननम् ॥ ११ ॥ सविशेषात्त्वमोघायाः  
 कृष्णोऽरक्षत पाण्डवम् इति ज्ञा. पाठः । एष कृत्स्नः जयं प्रति

श्वः सर्वसैन्यानुत्सृज्य जहि कर्णं धनञ्जयम् ।  
 प्रेष्यवत्पाण्डुपाञ्चालानुपभोक्ष्यामहे ततः ॥ २१  
 अथवा निहते पार्थे पाण्डवान्यतमं ततः ।  
 स्थापयेद्यदि वार्ष्णेयस्तस्मात्कृष्णो हि हन्यताम् ॥ २२  
 कृष्णो हि मूलं पाण्डूनां पार्थः स्कन्ध इवोद्गतः ।  
 शाखा इवेतरे पार्थाः पाञ्चालाः पत्रसंज्ञिताः ॥ २३  
 कृष्णाश्रयाः कृष्णबलाः कृष्णनाथाश्च पाण्डवाः ।  
 कृष्णः परायणं चैषां ज्योतिषामिव चन्द्रमाः ॥ २४  
 तस्मात्पर्णानि शाखाश्च स्कन्धं चोत्सृज्य सूतज ।  
 कृष्णं हि विद्धि पाण्डूनां मूलं सर्वत्र सर्वदा ॥ २५  
 हन्याद्यदि हि दाशार्हं कर्णो यादवनन्दनम् ।  
 कृत्स्ना वसुमती राजन्वशे तस्य न संशयः ॥ २६  
 यदि हि स निहतः शयीत भूमौ  
 यदुकुलपाण्डवनन्दनो महात्मा ।  
 ननु तव वसुधा नरेन्द्र सर्वा  
 सगिरिसमुद्रवना वशं व्रजेत ॥ २७  
 सा तु बुद्धिः कृताऽप्येवं जाग्रति त्रिदशेश्वरे ।  
 अप्रमेये हृषीकेशे युद्धकाले त्वमुद्यत ॥ २८  
 अर्जुनं चापि राधेयात्सदा रक्षति केशवः ।  
 न ह्येनमैच्छत्प्रमुखे सौतेः स्थापयितुं रणे ॥ २९  
 अन्यांश्चास्मै रथोदारानुपास्थापयदच्युतः ।  
 अमोघां तां कथं शक्तिं मोघां कुर्यामिति प्रभो ॥ ३०  
 यश्चैवं रक्षते पार्थ कर्णात्कृष्णो महामनाः ।  
 आत्मानं स कथं राजन्न रक्षेत्पुरुषोत्तमः ॥ ३१  
 परिचिन्त्य तु पश्यामि चक्रायुधमरिंदमम् ।  
 न सोऽस्ति त्रिषु लोकेषु यो जयेत जनार्दनम् ॥ ३२  
 सञ्जय उवाच ।  
 ततः कृष्णं महाबाहुं सात्यकिः सत्यविक्रमः ।  
 पप्रच्छ रथशार्दूलः कर्णं प्रति महारथः ॥ ३३  
 अयं च प्रत्ययः कर्णे शक्तिश्चामितविक्रमा ।  
 किमर्थं सूतपुत्रेण न मुक्ता फल्गुने तु सा ॥ ३४  
 वासुदेव उवाच ।  
 दुःशासनश्च कर्णश्च शकुनिश्च ससैन्धवः ।  
 अर्जुनस्येत्यर्थः ॥ १७ ॥



सततं मन्त्रयन्ति स्म दुर्योधनपुरोगमाः ॥ ३५  
 कर्णकर्णं महेष्वस रणेऽमितपराक्रम ।  
 नान्यस्य शक्तिरेषा ते मोक्तव्या जयतां वर ॥ ३६  
 ऋते महारथात्कर्णं कुन्तीपुत्राद्धनञ्जयात् ।  
 स हि तेषामतियशा देवानामिव वासवः ॥ ३७  
 तस्मिन्निनिहते पार्थे पाण्डवाः सञ्जयैः सह ।  
 भविष्यन्ति गतात्मानः सुरा इव निरग्रयः ॥ ३८  
 तथेति च प्रतिज्ञातं कर्णेन शिनिपुङ्गव ।  
 हृदि नित्यं च कर्णस्य वधो गाण्डीवधन्वनः ॥ ३९  
 अहमेव तु राधेयं मोहयामि युधांवर ।  
 ततो नावासृजच्छक्तिं पाण्डवे श्वेतवाहने ॥ ४०  
 फल्गुनस्य हि सा मृत्युरिति चिन्तयतोऽनिशम् ।  
 न निद्रा न च मे हर्षो मनसोऽस्ति युधांवर ॥ ४१

घटोत्कचे व्यंसितां तु दृष्ट्वा तां शिनिपुङ्गव ।  
 मृत्योरास्यान्तरान्मुक्तं पश्याम्यद्य धनञ्जयम् ॥ ४२  
 न पिता न च मे माता न यूयं भ्रातरस्तथा ।  
 न च प्राणास्तथा रक्ष्या यथा बीभत्सुराहवे ॥ ४३  
 त्रैलोक्यराज्याद्यत्किंचिद्भवेदन्यत्सुदुर्लभम् ।  
 नेच्छेयं सात्वताहं तद्विना पार्थ धनञ्जयम् ॥ ४४  
 अतः प्रहर्षः सुमहान्युयुधानाद्य मेऽभवत् ।  
 मृतं प्रत्यागतमिव दृष्ट्वा पार्थ धनञ्जयम् ॥ ४५  
 अतश्च प्रहितो युद्धे मया कर्णाय राक्षसः ।  
 न ह्यन्यः समरे रात्रौ शक्तः कर्णं प्रवाधितुम् ॥ ४६  
 सञ्जय उवाच ।  
 इति सात्यकये प्राह तदा देवकिनन्दनः ।  
 धनञ्जयहिते युक्तस्तत्प्रिये सततं रतः ॥ ४७

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे त्र्यशीत्यधिकशततमोऽध्यायः ॥ १८३ ॥

### चतुरशीत्यधिकशततमोऽध्यायः ॥ १८४ ॥

कर्णशक्तेर्घटोत्कचवधेन वैफल्याद्धतराष्ट्रेण शोचनम् ॥ १ ॥ युधिष्ठिरेण कृष्णे घटोत्कचकृतोपकारनिवेदनपूर्वकं शोचनम् ॥ २ ॥ व्यासेन क्रोधात्कर्णजिघांसया गच्छन्तं युधिष्ठिरमेत्य समाश्वासनेन तं निवर्त्य पुनरन्तर्धानम् ॥ ३ ॥

धृतराष्ट्र उवाच ।  
 कर्णदुर्योधनादीनां शकुनेः सौबलस्य च ।  
 अपनीतं महत्तात तव चैव विशेषतः ॥ १  
 यदि जानीथ तां शक्तिमेकग्रीं सततं रणे ।  
 अनिवार्यामसह्यां च देवैरपि सवासवैः ॥ २  
 सा किमर्थं तु कर्णेन प्रवृत्ते समरे पुरा ।  
 न देवकीसुते मुक्ता फल्गुने वाऽपि सञ्जय ॥ ३  
 सञ्जय उवाच ।  
 संग्रामाद्विनिवृत्तानां सर्वेषां नो विशांपते ।  
 रात्रौ कुरुकुलश्रेष्ठ मन्त्रोऽयं समजायत ॥ ४  
 प्रभातमात्रे श्वोभूते केशवायार्जुनाय वा ।  
 शक्तिरेषा हि मोक्तव्या कर्णकर्णेति नित्यशः ॥ ५  
 ततः प्रभातसमये राजन्कर्णस्य दैवतैः ।

अन्येषां चैव योधानां सा बुद्धिर्नाश्यते पुनः ॥ ६  
 दैवमेव परं मन्ये यत्कर्णो हस्तसंस्थया ।  
 न जघान रणे पार्थ कृष्णं वा देवकीसुतम् ॥ ७  
 तस्य हस्तस्थिता शक्तिः कालरात्रिरिवोद्यता ।  
 दैवोपहतबुद्धित्वान्न तां कर्णो विमुक्तवान् ॥ ८  
 कृष्णे वा देवकीपुत्रे मोहितो देवमायया ।  
 पार्थे वा शक्रकल्पे वै वधार्थं वासवीं प्रभो ॥ ९  
 धृतराष्ट्र उवाच ।  
 दैवेनोपहता यूयं स्वबुद्ध्या केशवस्य च ।  
 गता हि वासवी हत्वा तृणभूतं घटोत्कचम् ॥ १०  
 कर्णश्च मम पुत्राश्च सर्वे चान्ये च पार्थिवाः ।  
 तेन वै दुष्प्रणीतेन गता वैवस्वतक्षयम् ॥ ११  
 भूय एव तु मे शंस यथा युद्धमवर्तत ।

निरग्रयोऽग्निविना मुखहीना इवेत्यर्थः ॥ ३८ ॥ हिते आमु-  
 ध्मिके श्रेयसि । प्रिये ऐहिके कल्याणे ॥ ४७ ॥ त्र्यशीत्यधिक-  
 शततमोऽध्यायः ॥ १८३ ॥

महत् जयालम्बनममोघशक्तिरूपमिति शेषः । अपनीतं ना-  
 शितम् । महदपनीतं अन्याय इति वा ॥ १ ॥ दुष्प्रणीतेन दुर्न-  
 येन ॥ ११ ॥



कुरूणां पाण्डवानां च हैडिम्बौ निहते तदा ॥ १२  
 ये च तेऽभ्यद्रवन्द्रोणं व्यूढानीकाः प्रहारिणः ।  
 सृञ्जयाः सह पाञ्चालैस्तेऽप्यकुर्वन्कथं रणम् ॥ १३  
 सौमदत्तेर्वधाद्रोणमायान्तं सैन्धवस्य च ।  
 अमर्षाज्जीवितं त्यक्त्वा गाहमानं वरूथिनीम् ॥ १४  
 जृम्भमाणमिव व्याघ्रं व्यात्ताननमिवान्तकम् ।  
 कथं प्रत्युद्ययुद्रोणमस्यन्तं पाण्डुसृञ्जयाः ॥ १५  
 आचार्यं ये च तेऽरक्षन्दुर्योधनपुरोगमाः ।  
 द्रौणिकर्णकृपास्तात ते वाऽकुर्वन्किमाहवे ॥ १६  
 भारद्वाजं जिघांसन्तौ सव्यसाचिवृकोदरौ ।  
 समार्च्छन्मामका युद्धे कथं सृञ्जय शंस मे ॥ १७  
 सिन्धुराजवधेनेमे घटोत्कचवधेन ते ।  
 अमर्षिताः सुसंक्रुद्धा रणं चक्रुः कथं निशि ॥ १८  
 सृञ्जय उवाच ।  
 हते घटोत्कचे राजन्कर्णेन निशि राक्षसे ।  
 ग्रणदत्सु च हृष्टेषु तावकेषु युयुत्सुषु ॥ १९  
 आपतत्सु च वेगेन वध्यमाने बलेऽपि च ।  
 विगाढायां रजन्यां च राजा दैन्यं परं गतः ॥ २०  
 अब्रवीच्च महाबाहुर्भीमसेनमिदं वचः ।  
 आवारय महाबाहो धार्तराष्ट्रस्य वाहिनीम् ॥ २१  
 हैडिम्बैश्चैव घातेन मोहो मामाविशन्महान् ।  
 एवं भीमं समादिश्य स्वरथे समुपाविशत् ॥ २२  
 अश्रुपूर्णमुखो राजा निःश्वसंश्च पुनःपुनः ।  
 कश्मलं प्राविशद्दोरं दृष्ट्वा कर्णस्य विक्रमम् ॥ २३  
 तं तथा व्यथितं दृष्ट्वा कृष्णो वचनमब्रवीत् ॥ २४  
 मा व्यथां कुरु कौन्तेय नैतत्त्वय्युपपद्यते ।  
 वैक्लव्यं भरतश्रेष्ठ यथा प्राकृतपूरुषे ॥ २५  
 उत्तिष्ठ राजन्युध्वस्व वह गुर्वीं धुरं विभो ।  
 त्वयि वैक्लव्यमापन्ने संशयो विजये भवेत् ॥ २६  
 श्रुत्वा कृष्णस्य वचनं धर्मराजो युधिष्ठिरः ।  
 विमृज्य नेत्रे पाणिभ्यां कृष्णं वचनमब्रवीत् ॥ २७  
 विदिता मे महाबाहो धर्माणां परमा गतिः ।  
 ब्रह्महत्याफलं तस्य यः कृतं नावबुध्यते ॥ २८  
 अस्माकं हि वनस्थानां हैडिम्बेन महात्मना ।

अभिज्ञश्चैवेति ज्ञा. पाठः ॥ ३२ ॥

बालेनापि सता तेन कृतं साह्यं जनार्दन ॥ २९  
 अस्त्रहेतोर्गतं ज्ञात्वा पाण्डवं श्वेतवाहनम् ।  
 असौ कृष्ण महेष्वासः काम्यके मामुपस्थितः ॥ ३०  
 उषितश्च सहास्माभिर्यावन्नासीद्वनञ्जयः ।  
 गन्धमादनयात्रायां दुर्गेभ्यश्च स्म तारिताः ।  
 पाञ्चाली च परिश्रान्ता पृष्ठेनोढा महात्मना ॥ ३१  
 आरम्भांश्चैव युद्धानां यदेष कृतवान्प्रभो ।  
 मदर्थे दुष्करं कर्म कृतं तेन महाहवे ॥ ३२  
 स्वभावाद्या च मे प्रीतिः सहदेवे जनार्दन ।  
 सैव मे द्विगुणा प्रीती राक्षसेन्द्रे घटोत्कचे ॥ ३३  
 भक्तश्च मे महाबाहुः प्रियोऽस्याहं प्रियश्च मे ।  
 तेन विन्दामि वार्ष्णेय कश्मलं शोकतापितः ॥ ३४  
 पश्य सैन्यानि वार्ष्णेय द्राव्यमाणानि कौरवैः ।  
 द्रोणकर्णौ तु संयत्तौ पश्य युद्धे महारथौ ॥ ३५  
 निशीथे पाण्डवं सैन्यमाभ्यां माधव मर्दितम् ।  
 गजाभ्यामिव मत्ताभ्यां यथा नलवनं महत् ॥ ३६  
 अनाहत्य बलं बाहोर्भीमसेनस्य माधव ।  
 चित्रास्त्रतां च पार्थस्य विक्रमन्ते च कौरवाः ॥ ३७  
 एष द्रोणश्च कर्णश्च राजा चैव सुयोधनः ।  
 निहत्य राक्षसं युद्धे हृष्टा नर्दन्ति संयुगे ॥ ३८  
 कथं वाऽस्मासु जीवत्सु त्वयि चैव जनार्दन ।  
 हैडिम्बिः प्राप्तवान्मृत्युं सूतपुत्रेण संगतः ॥ ३९  
 कदर्थीकृत्य नः सर्वान्पश्यतः सव्यसाचिनः ।  
 निहतो राक्षसः कृष्ण भैमसेनिर्महाबलः ॥ ४०  
 यदाऽभिमन्युर्निहतो धार्तराष्ट्रैर्दुरात्मभिः ।  
 नासीत्तत्र रणे कृष्ण सव्यसाची महारथः ॥ ४१  
 निरुद्धाश्च वयं सर्वे सैन्धवेन दुरात्मना ।  
 निमित्तमभवद्द्रोणः सपुत्रस्तत्र कर्मणि ॥ ४२  
 उपदिष्टो वधोपायः कर्णस्य गुरुणा स्वयम् ।  
 व्यायच्छतश्च खड्गेन द्विधा खड्गं चकार ह ॥ ४३  
 व्यसने वर्तमानस्य कृतवर्मा नृशंसवत् ।  
 अश्वाञ्जघान सहसा तथोभौ पार्णिसारथी ।  
 तथेतरे महेष्वासाः सौभद्रं युध्यपातयन् ॥ ४४  
 अल्पे च कारणे कृष्ण हतो गाण्डीवधन्वना ।

चतुरशीत्यधिकशततमोऽध्यायः ॥ १८४ ॥



सैन्धवो यादवश्रेष्ठ तच्च नातिप्रियं मम ॥ ४५  
 यदि शत्रुवधो न्याय्यो भवेत्कर्तुं हि पाण्डवैः ।  
 कर्णद्रोणौ रणे पूर्वं हन्तव्याविति मे मतिः ॥ ४६  
 एतौ हि मूलं दुःखानामस्माकं पुरुषर्षभ ।  
 एतौ रणे समासाद्य समाश्वस्तः सुयोधनः ॥ ४७  
 यत्र वध्यो भवेद्द्रोणः सूतपुत्रश्च सानुगः ।  
 तत्रावधीन्महाबाहुः सैन्धवं दूरवासिनम् ॥ ४८  
 अवश्यं तु मया कार्यः सूतपुत्रस्य निग्रहः ।  
 ततो यास्याम्यहं वीर स्वयं कर्णजिघांसया ॥ ४९  
 भीमसेनो महाबाहुर्द्रोणानीकेन संगतः ॥ ५०  
 एवमुक्त्वा ययौ तूर्णं त्वरमाणो युधिष्ठिरः ।  
 स विष्कार्य महच्चापं शङ्खं प्रध्माप्य भैरवम् ॥ ५१  
 ततो रथसहस्रेण गजानां च शतैस्त्रिभिः ।  
 वाजिभिः पञ्चसाहसैः पाञ्चालैः सप्रभद्रकैः ।  
 वृतः शिखण्डी त्वरितो राजानं पृष्ठतोऽन्वयात् ॥ ५२  
 ततो भेरीः समाजघ्नुः पणवानकगोमुखान् ।  
 शङ्खशब्दरवांश्चैव पाणिशब्दांश्च दंशिताः ।  
 पाञ्चालाः पाण्डवाश्चैव युधिष्ठिरपुरोगमाः ॥ ५३  
 ततोऽब्रवीन्महाबाहुर्वासुदेवो धनञ्जयम् ॥ ५४  
 एष प्रयाति त्वरितः क्रोधाविष्टो युधिष्ठिरः ।  
 जिघांसुः सूतपुत्रस्य तस्योपेक्षा न युज्यते ॥ ५५  
 एवमुक्त्वा हृषीकेशः शीघ्रमश्वानचोदयत् ।  
 दूरं प्रयान्तं राजानमन्वगच्छज्जनार्दनः ॥ ५६

॥ इति श्रीमन्महाभारते द्रोणपर्वणि घटोत्कचवधपर्वणि चतुर्दशरात्रियुद्धे चतुरशीत्यधिकशततमोऽध्यायः ॥ १८४ ॥

समाप्तं च घटोत्कचवधपर्व ।

( अथ द्रोणवधपर्व ॥ ७ ॥ )

पञ्चाशीत्यधिकशततमोऽध्यायः ॥ १८५ ॥

निद्रोपद्रुतानां सैन्यानामर्जुनाज्ञया स्वापेन श्रान्तिमपनीय चन्द्रोदयानन्तरं युद्धारम्भः ॥ १ ॥

सञ्जय उवाच ।

व्यासेनैवमथोक्तस्तु धर्मराजो युधिष्ठिरः ।  
 स्वयं कर्णवधाद्वीरो निवृत्तो भरतर्षभ ॥ १  
 घटोत्कचे तु निहते सूतपुत्रेण तां निशाम् ।  
 दुःखामर्षवशं प्राप्तो धर्मराजो युधिष्ठिरः ॥ २

तं दृष्ट्वा सहसा यान्तं सूतपुत्रजिघांसया ।  
 शोकोपहतसंकल्पं दह्यमानमिवाग्निना ।  
 अभिगम्याब्रवीद्वासो धर्मपुत्रं युधिष्ठिरम् ॥ ५७  
 व्यास उवाच ।  
 कर्णमासाद्य संग्रामे दिष्ट्या जीवति फल्गुनः ॥ ५८  
 सव्यसाचिवधाकाङ्क्षी शक्तिं रक्षितवान्हि सः ।  
 न चागाद्वैरथं जिष्णुर्दिष्ट्या तेन महारणे ॥ ५९  
 सृजेतां स्पर्धिनावेतौ दिव्यान्यस्त्राणि सर्वशः ।  
 वध्यमानेषु चास्त्रेषु पीडितः सूतनन्दनः ॥ ६०  
 वासवीं समरे शक्तिं ध्रुवं मुञ्चेद्युधिष्ठिर ।  
 ततो भवेत्ते व्यसनं घोरं भरतसत्तम ॥ ६१  
 दिष्ट्या रक्षो हतं युद्धे सूतपुत्रेण मानद ।  
 वासवीं कारणं कृत्वा कालेनोपहतो ह्यसौ ॥ ६२  
 तवैव कारणाद्रक्षो निहतं तात संयुगे ।  
 मा क्रुधो भरतश्रेष्ठ मा च शोके मनः क्रुथाः ॥ ६३  
 प्राणिनामिह सर्वेषामेषा निष्ठा युधिष्ठिर ।  
 भ्रातृभिः सहितः सर्वैः पार्थिवैश्च महात्मभिः ॥ ६४  
 कौरवान्समरे राजन्प्रतियुध्यस्व भारत ।  
 पञ्चमे दिवसे तात पृथिवी ते भविष्यति ॥ ६५  
 नित्यं च पुरुषव्याघ्र धर्ममेवानुचिन्तय ।  
 आनृशंस्यं तपो दानं क्षमां सत्यं च पाण्डव ॥ ६६  
 सेवेथाः परमप्रीतो यतो धर्मस्ततो जयः ।  
 इत्युक्त्वा पाण्डवं व्यासस्तत्रैवान्तरधीयत ॥ ६७

दृष्ट्वा भीमेन महतीं वार्यमाणां चमूं तव ।  
 धृष्टद्युम्नमुवाचेदं कुम्भयोनिं निवारय ॥ ३  
 त्वं हि द्रोणविनाशाय समुत्पन्नो हुताशनात् ।  
 सशरः कवची खड्गी धन्वी च परतापनः ।  
 अभिद्रव रणे हृष्टो मा च ते भीः कथंचन ॥ ४



जनमेजयः शिखण्डी च दौर्मुखिश्च यशोधरः ।  
 अभिद्रवन्तु संहृष्टाः कुम्भयोनिं समन्ततः ॥ ५  
 नकुलः सहदेवश्च द्रौपदेयाः प्रभद्रकाः ।  
 द्रुपदश्च विराटश्च पुत्रभातृसमन्वितौ ॥ ६  
 सात्यकिः केकयाश्चैव पाण्डवश्च धनंजयः ।  
 अभिद्रवन्तु वेगेन कुम्भयोनिवधेप्सया । ७  
 तथैव रथिनः सर्वे हस्त्यश्च यच्च किंचन ।  
 पदाताश्च रणे द्रोणं पातयन्तु महारथम् ॥ ८  
 तथाऽऽज्ञप्तास्तु ते सर्वे पाण्डवेन महात्मना ।  
 अभ्यद्रवन्त वेगेन कुम्भयोनिवधेप्सया ॥ ९  
 आगच्छतस्तान्सहसा सर्वोद्योगेन पाण्डवान् ।  
 प्रतिजग्राह समरे द्रोणः शस्त्रभृतां वरः ॥ १०  
 ततो दुर्योधनो राजा सर्वोद्योगेन पाण्डवान् ।  
 अभ्यद्रवत्सुसंकुद्ध इच्छन्द्रोणस्य जीवितम् ॥ ११  
 ततः प्रववृते युद्धं श्रान्तवाहनसैनिकम् ।  
 पाण्डवानां कुरूणां च गर्जतामितरेतरम् ॥ १२  
 निद्रान्धास्ते महाराज परिश्रान्ताश्च संयुगे ।  
 नाभ्यपद्यन्त समरे कांचिच्चेष्टां महारथाः ॥ १३  
 त्रियामा रजनी चैषा घोररूपा भयानका ।  
 सहस्रयामप्रतिमा बभूव प्राणहारिणी ॥ १४  
 वध्यतां च तथा तेषां क्षतानां च विशेषतः ।  
 घोरा रात्रिः समाजज्ञे निद्रान्धानां विशेषतः ॥ १५  
 सर्वे ह्यासन्निरुत्साहाः क्षत्रिया दीनचेतसः ।  
 तव चैव परेषां च गतास्त्रा विगतैषवः ॥ १६  
 ते तदा पारयन्तश्च भ्रमन्तश्च विशेषतः ।  
 स्वधर्ममनुपश्यन्तो न जहुः स्वामनीकिनीम् ॥ १७  
 अस्त्राण्यन्ये समुत्सृज्य निद्रान्धाः शेरते जनाः ।  
 रथेष्वन्ये गजेष्वन्ये हयेष्वन्ये च भारत ॥ १८  
 निद्रान्धा नो बुबुधिरे कांचिच्चेष्टां नराधिप ।  
 तानन्ये समरे योधाः प्रेषयन्ति यमक्षयम् ॥ १९  
 स्वप्नायमानांस्त्रपरे परानतिविचेतसः ।  
 आत्मानं समरे जघ्नुः स्वानेव च परानपि ॥ २०  
 नानावाचो विमुञ्चन्तो निद्रान्धास्ते महारणे ॥ २१  
 अस्माकं च महाराज परेभ्यो बहवो जनाः ।

संग्राममिति झ. पाठः ॥ २८ ॥

योद्धव्यमिति तिष्ठन्तो निद्रासंरक्तलोचनाः ॥ २२  
 संसर्पन्तो रणे केचिन्निद्रान्धास्ते तथापरान् ।  
 जघ्नुः शूरा रणे शूरांस्तस्मिंस्तमसि दारुणे ॥ २३  
 हन्यमानमथात्मानं परैश्च बहवो जनाः ।  
 नाभ्यजानन्त समरे निद्रया मोहिता भृशम् ॥ २४  
 तेषामेतादृशीं चेष्टां विज्ञाय पुरुषर्षभः ।  
 उवाच वाक्यं बीभत्सुरुच्चैः सन्नादयन्दिशः ॥ २५  
 श्रान्ता भवन्तो निद्रान्धाः सर्व एव सवाहनाः ।  
 तमसा च वृते सैन्ये रजसा बहुलेन च ॥ २६  
 ते यूयं यदि मन्यध्वमुपारमत सैनिकाः ।  
 निमीलयत चात्रैव रणभूमौ मुहूर्तकम् ॥ २७  
 ततो विनिद्रा विश्रान्ताश्चन्द्रमस्युदिते पुनः ।  
 संसाधयिष्यथान्योन्यं स्वर्गाय कुरुपाण्डवाः ॥ २८  
 तद्वचः सर्वधर्मज्ञा धार्मिकस्य विशांपते ।  
 अरोचयन्त सैन्यानि तथा चान्योन्यमब्रुवन् ॥ २९  
 चुक्रुशुः कर्णकर्णेति तथा दुर्योधनेति च ।  
 उपारमत पाण्डूनां विरता हि वरूथिनी ॥ ३०  
 तथा विक्रोशमानस्य फल्गुनस्य ततस्ततः ।  
 उपारमत पाण्डूनां सेना तव च भारत ॥ ३१  
 तामस्य वाचं देवाश्च ऋषयश्च महात्मनः ।  
 सर्वसैन्यानि चाक्षुद्रां प्रहृष्टाः प्रत्यपूजयन् ॥ ३२  
 तत्संपूज्य वचोऽकूरं सर्वसैन्यानि भारत ।  
 मुहूर्तमस्वपन्राजञ्श्रान्तानि भरतर्षभ ॥ ३३  
 सा तु संग्राप्य विश्रामं ध्वजिनी तव भारत ।  
 सुखमाप्तवती वीरमर्जुनं प्रत्यपूजयत् ॥ ३४  
 त्वयि वेदास्तथास्त्राणि त्वयि बुद्धिपराक्रमौ ।  
 धर्मस्तत्त्वयि महाबाहो दया भूतेषु चानघ ॥ ३५  
 यच्चाश्वस्तास्तवेच्छामः शर्म पार्थ तदस्तु ते ।  
 मनसश्च प्रियानर्थान्वीर क्षिप्रमवाप्नुहि ॥ ३६  
 इति ते तं नरव्याघ्रं प्रशंसन्तो महारथाः ।  
 निद्रया समवाक्षिप्तास्तूष्णीमासन्विशांपते ॥ ३७  
 'वीरा वारणकुम्भेषु सुषुप्युद्धकर्षिताः ।  
 रात्रौ रतिपरिश्रान्ताः कामिनीनां कुचेष्विवा ॥ ३८  
 अश्वपृष्ठेषु चाप्यन्ये रथनीडेषु चापरे ।

पञ्चाशीत्यधिकशततमोऽध्यायः ॥ १८५ ॥



गजस्कन्धगताश्चान्ये शेरते चापरे क्षितौ ॥ ३९  
 सायुधाः सगदाश्चैव सखङ्गाः सपरश्वथाः ।  
 सप्रासकवचाश्चान्ये नराः सुप्ताः पृथक्पृथक् ॥ ४०  
 गजास्ते पन्नगाभोगैर्हस्तैर्भूरेणुगुण्ठितैः ।  
 निद्रान्धा वसुधां चक्रुर्घ्राणनिःश्वासशीतलाम् ॥ ४१  
 सुप्ताः शुशुभिरे तत्र निःश्वसन्तो महीतले ।  
 विकीर्णा गिरयो यद्वन्निःश्वसद्भिर्महोरगैः ॥ ४२  
 समां च विषमां चक्रुः खुराग्रैर्विकृतां महीम् ।  
 हयाः काश्चनयोक्तास्ते केसरालम्बिभिर्युगैः ।  
 सुषुप्तस्तत्र राजेन्द्र युक्ता वाहेषु सर्वशः ॥ ४३  
 एवं हयाश्च नागाश्च योधाश्च भरतर्षभ ।  
 युद्धादिरम्य सुषुप्तुः श्रमेण महताऽन्विताः ॥ ४४  
 तत्तथा निद्रया भग्नं तद्वभौ निःस्वनं बलम् ।  
 कुशलैः शिल्पिभिर्न्यस्तं पटे चित्रमिवाद्भुतम् ॥ ४५  
 ते क्षत्रियाः कुण्डलिनो युवानः  
 परस्परं सायकविक्षताङ्गाः ।  
 कुम्भेषु लीनाः सुषुप्तुर्गजानां  
 कुचेषु लग्ना इव कामिनीनाम् ॥ ४६  
 ततः कुमुदनाथेन कामिनीगण्डपाण्डुना ।  
 नेत्रानन्देन चन्द्रेण माहेन्द्री दिगलंकृता ॥ ४७  
 दशशताक्षककुन्दरिनिःसृतः  
 किरणकेसरभासुरपिञ्जरः ।

तिमिरवारणयूथविदारणः  
 समुदियादुदयाचलकेसरी ॥ ४८  
 हरवृषोत्तमगात्रसमद्युतिः  
 स्मरशरासनपूर्णसमप्रभः ।  
 नववधूस्मितचारुमनोहरः  
 प्रविष्टतः कुमुदाकरबान्धवः ॥ ४९  
 ततो मुहूर्ताद्भगवान्पुरस्ताच्छलक्षणः ।  
 अरुणं दर्शयामास प्रसङ्ग्योतिःप्रभां प्रभुः ॥ ५०  
 अरुणस्य तु तस्यानु जातरूपसमप्रभम् ।  
 रश्मिजालं महच्चन्द्रो मन्दं मन्दमवासृजत् ॥ ५१  
 उत्सारयन्तः प्रभया तमस्ते चन्द्ररश्मयः ।  
 पर्यगच्छञ्छनैः सर्वा दिशः खं च क्षितिं तथा ॥ ५२  
 ततो मुहूर्ताद्भुवनं ज्योतिर्भूतमिवाभवत् ।  
 अप्रख्यमप्रकाशं च जगामाशु तमस्तथा ॥ ५३  
 प्रतिप्रकाशिते लोके दिवाभूते निशाकरे ।  
 विचेरुर्न विचेरुश्च राजन्नक्तंचरास्ततः ॥ ५४  
 बोध्यमानं तु तत्सैन्यं राजश्चन्द्रस्य रश्मिभिः ।  
 वुबुधे शतपत्राणां वनं सूर्याशुभिर्यथा ॥ ५५  
 यथा चन्द्रोदयोद्भूतः क्षुभितः सागरोऽभवत् ।  
 तथा चन्द्रोदयोद्भूतः क्षुभितश्च बलार्णवः ॥ ५६  
 ततः प्रवृत्ते युद्धं पुनरेव विशांपते ।  
 लोके लोकविनाशाय परं लोकमभीप्सताम् ॥ ५७

॥ इति श्रीमन्महाभारते द्रोणपर्वणि द्रोणवधपर्वणि चतुर्दशरात्रियुद्धे पञ्चाशीत्यधिकशततमोऽध्यायः ॥ १८५ ॥

### षडशीत्यधिकशततमोऽध्यायः ॥ १८६ ॥

दुर्योधनोपालम्भकोपितेन द्रोणेन पार्थदुर्योधनप्रशंसाधिक्षेपपूर्वकं रणाय निःसरणम् ॥ १ ॥

सञ्जय उवाच ।  
 ततो दुर्योधनो द्रोणमभिगम्याब्रवीदिदम् ।  
 अमर्षवशमापन्नो जनयन्दर्षतेजसी ॥ १  
 दुर्योधन उवाच ।  
 न मर्षणीयाः संग्रामे विश्रमन्तः श्रमान्विताः ।  
 सपत्ना ग्लानमनसो लब्धलक्षा विशेषतः ॥ २  
 यत्तु मर्षितमस्माभिर्भवतः प्रियकाम्यया ।  
 त एते परिविश्रान्ताः पाण्डवा बलवत्तराः ॥ ३

सर्वथा परिहीनाः स तेजसा च बलेन च ।  
 भवता पाल्यमानास्ते विवर्धन्ते पुनःपुनः ॥ ४  
 दिव्यान्यस्त्राणि सर्वाणि ब्राह्मादीनि च यानि ह ।  
 तानि सर्वाणि तिष्ठन्ति भवत्येव विशेषतः ॥ ५  
 न पाण्डवेया न वयं नान्ये लोके धनुर्धराः ।  
 युध्यमानस्य ते तुल्याः सत्यमेतद्ब्रवीमि ते ॥ ६  
 ससुरासुरगन्धर्वानिमाँलोकान्द्रिजोत्तम ।  
 सर्वास्त्रविद्भवान्हन्यादिव्यैरस्त्रैर्न संशयः ॥ ७







## ससाशीत्यधिकशततमोऽध्यायः ॥ १८७ ॥

द्रोणेन द्रुपदविराटादीनां वधः ॥ १ ॥ भीमेन निष्ठुरभाषणेन दृष्टद्युम्नसुद्योज्य द्रोणानीकाभिगमनम् ॥ २ ॥ चतुर्दश-  
शत्रियुद्धसमाप्तिः ॥ ३ ॥

सञ्जय उवाच ।

त्रिभागमात्रशेषायां रात्र्यां युद्धमवर्तत ।

कुरूणां पाण्डवानां च संहृष्टानां विशांपते ॥ १

अथ चन्द्रग्रभां मुष्णन्नादित्यस्य पुरःसरः ।

अरुणोऽभ्युदयाचक्रे ताम्रीकुर्वन्निवाम्बरम् ॥ २

‘प्रकाशमकरोद्भोम जगत्संरञ्जयन्निव ।’

प्राच्यां दिशि सहस्रांशोरुणेनारुणीकृतम् ।

तापनीयं यथा चक्रं भ्राजते रविमण्डलम् ॥ ३

ततो रथाश्चाथ मनुष्ययाना-

न्युत्सृज्य सर्वे कुरुपाण्डुयोधाः ।

दिवाकरस्याभिमुखं जपन्तः

सन्ध्यागताः प्राञ्जलयो बभूवुः ॥ ४

ततो द्वैधीकृते सैन्ये द्रोणः सोमकपाण्डवान् ।

अभ्यद्रवत्सपाञ्चालान्दुर्योधनपुरोगमः ॥ ५

द्वैधीकृतान्कुरुदृष्ट्वा माधवोऽर्जुनमब्रवीत् ।

सपत्नान्सव्यतः कुर्याः सव्यसाचिन्निमान्कुरुन् ॥ ६

स माधवमनुज्ञाय कुरुष्वेति धनंजयः ।

द्रोणकर्णौ महेष्वासौ सव्यतः पर्यवर्तत ॥ ७

अभिप्रायं तु कृष्णस्य ज्ञात्वा परपुरंजयः ।

आजिशीर्षगतं पार्थ भीमसेनोऽभ्युवाच ह ॥ ८

भीमसेन उवाच ।

अर्जुनार्जुन बीभत्सो शृणुष्वैतद्वचो मम ।

यदर्थं क्षत्रिया सूते तस्य कालोऽयमागतः ॥ ९

अस्मिन्नेदागते काले श्रेयो न प्रतिपत्स्यसे ।

असंभावितरूपस्त्वं सुनृशंसं करिष्यसि ॥ १०

सत्यश्रीधर्मयशसां वीर्येणानृण्यमामुहि ।

भिन्ध्यनीकं युधांश्रेष्ठ प्रतिज्ञां सफलां कुरु ॥ ११

सञ्जय उवाच ।

स सव्यसाची भीमेन चोदितः केशवेन च ।

कर्णद्रोणावतिक्रम्य समन्तात्पर्यवारयत् ॥ १२

तमाजिशीर्षमायान्तं दहन्तं क्षत्रियर्षभान् ।

पराक्रान्तं पराक्रम्य ततः क्षत्रियपुङ्गवाः ।

नाशकुवन्वारयितुं वर्धमानमिवानलम् ॥ १३

अथ दुर्योधनः कर्णः शकुनिश्चापि सौबलः ।

अभ्यवर्षञ्छरव्रातैः कुन्तीपुत्रं धनञ्जयम् ॥ १४

तेषामस्त्राणि सर्वेषामुत्तमास्त्रविदां वरः ।

कदर्थीकृत्य राजेन्द्र शरवर्षैरवाकिरत् ॥ १५

अस्त्रैरस्त्राणि संवार्य लघुहस्तो धनञ्जयः ।

सर्वानविध्यन्निशितैर्दशभिर्दशभिः शरैः ॥ १६

उद्धूता रजसो वृष्टिः शरवृष्टिस्तथैव च ।

तमश्च घोरं शब्दश्च तदा समभवन्महान् ॥ १७

न द्यौर्न भूमिर्न दिशः प्राज्ञायन्त तथागते ।

सैन्येन रजसा मूढं सर्वमन्धमिवाभवत् ॥ १८

नैव ते न वयं राजन्प्राज्ञासिष्म परस्परम् ।

‘शब्दमात्रेण जानीमो वयं ते च परस्परम् ।’

उद्देशेन हि तेन स्म समयुध्यन्त पार्थिवाः ॥ १९

विरथा रथिनो राजन्समासाद्य परस्परम् ।

केशेषु समसज्जन्त कवचेषु भुजेषु च ॥ २०

हताश्चा हतसूताश्च निश्चेष्टा रथिनो हताः ।

जीवन्त इव तत्र स्म व्यदृश्यन्त भयार्दिताः ॥ २१

हतान्गजान्समाश्लिष्य पर्वतानिव वाजिनः ।

गतसत्त्वा व्यदृश्यन्त तथैव सह सादिभिः ॥ २२

ततस्त्वभ्यवसृत्यैव संग्रामादुत्तरां दिशम् ।

आतिष्ठदाहवे द्रोणो विधूमोऽग्निरिव ज्वलन् ॥ २३

तमाजिशीर्षादेकान्तमपक्रान्तं निशम्य तु ।

समकम्पन्त सैन्यानि पाण्डवानां विशांपते ॥ २४

भ्राजमानं श्रिया युक्तं ज्वलन्तमिव तेजसा ।

द्रोणं दृष्ट्वा परे त्रेसुश्चेरुर्मग्नश्च भारत ॥ २५

त्रिभागमात्रशेषायां सुहृत्तत्रयावशिष्टायाम् । तत्र सूर्योद-  
योत्तरं त्रयोदश्यां द्रोणस्य नाशः । त्रयोदश्यां शुक्यायां युद्ध-

रम्भस्य-हेमन्ते प्रथमेमासे शुक्लपक्षे त्रयोदशीम् । प्रवृत्तं भारतं  
युद्धमिति भारतसावित्र्यामुक्तस्य चोपपत्तिः सिध्यति ॥ १ ॥



आह्वयन्तं परानीकं प्रभिन्नमिव वारणम् ।  
 नैनमाशंसिरे जेतुं दानवा वासवं यथा ॥ २६  
 केचिदासन्निरुत्साहाः केचित्कुद्रा मनस्विनः ।  
 विसिताश्चाभवन्केचित्केचिद्धृष्टाऽभवन्युधि ॥ २७  
 हस्तैर्हस्ताग्रमपरे प्रत्यर्पिषन्नराधिपाः ।  
 अपरे दशनैरोष्ठानदशन्क्रोधमूर्च्छिताः ॥ २८  
 व्याक्षिपन्नायुधान्यन्ये ममृदुश्चापरे भुजान् ।  
 अन्ये चान्वपतन्द्रोणं त्यक्तात्मानो महौजसः २९  
 पाञ्चालास्तु विशेषेण द्रोणसायकपीडिताः ।  
 समसज्जन्त राजेन्द्र समरे भृशवेदनाः ॥ ३०  
 ततो विराटद्रुपदौ द्रोणं प्रति ययू रणे ।  
 तथा चरन्तं संग्रामे भृशं समरदुर्जयम् ॥ ३१  
 द्रुपदस्य ततः पौत्रास्त्रय एव विशांपते ।  
 चेदयश्च महेष्वासा द्रोणमेवाभ्ययुर्युधि ॥ ३२  
 तेषां द्रुपदपौत्राणां त्रयाणां निशितैः शरैः ।  
 त्रिभिर्द्रोणोऽहरत्प्राणांस्ते हता न्यपतन्भुवि ॥ ३३  
 ततो द्रोणोऽजयद्युद्धे चेदिकैकेयसृञ्जयान् ।  
 मात्स्याश्चैवाजयत्कृत्स्नान्भारद्वाजो महारथान् ॥ ३४  
 ततस्तु द्रुपदः क्रोधाच्छरवर्षमवासृजत् ।  
 द्रोणं प्रति महाराज विराटश्चैव संयुगे ॥ ३५  
 तं निहत्येषुवर्षं तु द्रोणः क्षत्रियमर्दनः ।  
 तौ शरैश्छादयामास विराटद्रुपदाबुभौ ॥ ३६  
 द्रोणेन छाद्यमानौ तु क्रुद्धौ संग्राममूर्धनि ।  
 द्रोणं शरैर्विव्यधतुः परमं क्रोधमास्थितौ ॥ ३७  
 ततो द्रोणो महाराज क्रोधामर्षसमन्वितः ।  
 भल्लाभ्यां भृशतीक्ष्णाभ्यां चिच्छेद धनुषी तयोः ॥  
 ततो विराटः कुपितः समरे तोमरान्दश ।  
 दश चिक्षेप च शरान्द्रोणस्य वधकाङ्क्षया ॥ ३९  
 शक्तिं च द्रुपदो घोरामायसीं स्वर्णभूषिताम् ।  
 चिक्षेप भुजगेन्द्राभां क्रुद्धो द्रोणरथं प्रति ॥ ४०  
 ततो भल्लैः सुनिशितैश्छित्त्वा तांस्तोमारान्दश ।  
 शक्तिं कनकवैदूर्यां द्रोणश्चिच्छेद सायकैः ॥ ४१

शशाप शपथं कृतवान् ॥ ४४ ॥ इष्टं यागहोमादि । आ-  
 पूर्तं क्षेत्रारामादि । क्षात्रं द्रुपदकुलोत्पन्नत्वात् । ब्राह्मण्यं याजो-  
 पयाजयोर्ब्राह्मणयोस्तपसा ब्राह्मणरूपादग्रेष्व जातत्वात् । एत-

ततो द्रोणः सुपीताभ्यां भल्लाभ्यामरिमर्दनः ।  
 द्रुपदं च विराटं च प्रेषयामास मृत्यवे ॥ ४२  
 हते विराटे द्रुपदे केकयेषु तथैव च ।  
 तथैव चेदिमात्स्येषु पाञ्चालेषु तथैव च ॥ ४३  
 हतेषु त्रिषु वीरेषु द्रुपदस्य च नमृषु ।  
 द्रोणस्य कर्म तदृष्ट्वा कोपदुःखसमन्वितः ।  
 शशाप रथिनां मध्ये धृष्टद्युम्नो महामनाः ॥ ४४  
 इष्टापूर्तात्तथा क्षात्राद्ब्राह्मण्याच्च स नश्यतु ।  
 द्रोणो यस्याद्य मुच्येत यं वा द्रोणः पराभवेत् ॥ ४५  
 इति तेषां प्रतिश्रुत्य मध्ये सर्वधनुष्मताम् ।  
 आयाद्द्रोणं सहानीकः पाञ्चाल्यः परवीरहा ॥ ४६  
 पाञ्चालास्त्वेकतो द्रोणमभ्यघ्नन्पाण्डवैः सह ।  
 दुर्योधनश्च कर्णश्च शकुनिश्चापि सौबलः ।  
 सोदर्याश्च यथा मुख्यास्तेऽरक्षन्द्रोणमाहवे ॥ ४७  
 रक्ष्यमाणं तथा द्रोणं सर्वैस्तैस्तु महारथैः ।  
 यतमानास्तु पाञ्चाला न शेकुः प्रतिवीक्षितुम् ॥ ४८  
 तत्राकुध्यज्जीमसेनो धृष्टद्युम्नस्य मारिष ।  
 स एनं वाग्भिरग्राभिस्ततश्च पुरुषर्षभः ॥ ४९  
 भीमसेन उवाच ।  
 द्रुपदस्य कुले जातः सर्वास्त्रेष्वस्त्रवित्तमः ।  
 कः क्षत्रियो मन्यमानः प्रेक्षेतारिमवस्थितम् ॥ ५०  
 पितृपुत्रवधं प्राप्य पुंस्तं को वा प्रहर्षयेत् ।  
 विशेषतस्तु शपथं शपित्वा राजसंसदि ॥ ५१  
 एष वैश्वानर इव समिद्धः स्वेन तेजसा ।  
 शरचापेन्धनो द्रोणः क्षत्रं दहति तेजसा ॥ ५२  
 पुरा करोति निःशेषां पाण्डवानामनीकिनीम् ।  
 स्थिताः पश्यत मे कर्म द्रोणमेव व्रजाम्यहम् ॥ ५३  
 इत्युक्त्वा प्राविशत्क्रुद्धो द्रोणानीकं वृकोदरः ।  
 शरैः पूर्णायतोत्सृष्टैर्द्रावयंस्तव वाहिनीम् ॥ ५४  
 धृष्टद्युम्नोऽपि पाञ्चाल्यः प्रविश्य महतीं चमूम् ।  
 आससाद रणे द्रोणं तदासीत्तुमुलं महत् ॥ ५५

तस्यै तस्य नश्यतु । यस्य शत्रुद्रोणो मुच्येत मरणं न प्राप्नुयात् ।  
 यं वा मां वा द्रोणो यदि पराभवेदिति ॥ ४५ ॥ सप्ताशीत्यधि-  
 कशततमोऽध्यायः ॥ १८७ ॥



नैव नस्तादृशं युद्धं दृष्टपूर्वं न च श्रुतम् ।  
यथा सूर्योदये राजन्समुत्पिञ्जोऽभवन्महान् ॥ ५६  
संसक्तान्येव चादृश्यन्तश्च वृन्दानि मारिष ।  
हतानि च विकीर्णानि शरीराणि शरीरिणाम् ॥ ५७

केचिदन्यत्र गच्छन्तः पथि चान्यैरुपद्रुताः ।  
विमुखाः पृष्ठतश्चान्ये ताड्यन्ते पार्श्वतः परे ॥ ५८  
तथा संसक्तयुद्धं तदभवद्भृशदारुणम् ।  
अथ सन्ध्यागतः सूर्यः क्षणेन समपद्यत ॥ ५९

॥ इति श्रीमन्महाभारते द्रोणपर्वणि द्रोणवधपर्वणि चतुर्दशरात्रियुद्धे सप्ताशीत्यधिकशततमोऽध्यायः ॥ १८७ ॥

### अष्टाशीत्यधिकशततमोऽध्यायः ॥ १८८ ॥

पञ्चदशदिवसयुद्धारम्भः ॥ १ ॥ संकुलयुद्धम् । नकुलेन दुर्योधनपराजयः ॥ २ ॥

सञ्जय उवाच ।  
ते तथैव महाराज दंशिता रणमूर्धनि ।  
सन्ध्यागतं सहस्रांशुमादित्यमुपतस्थिरे ॥ १  
उदिते तु सहस्रांशौ तप्तकाञ्चनसप्रभे ।  
प्रकाशितेषु लोकेषु पुनर्युद्धमवर्तत ॥ २  
द्वन्द्वानि तत्र यान्यासन्संसक्तानि पुरोदयात् ।  
तान्येवाभ्युदिते सूर्ये समसज्जन्त भारत ॥ ३  
रथैर्हया हयैर्नागाः पादातैश्चापि कुञ्जराः ।  
हयैर्हयाः समाजग्मुः पादाताश्च पदातिभिः ॥ ४  
रथा रथैरिभैर्नागास्तथैव भरतर्षभ ।  
संसक्ताश्च वियुक्ताश्च योधाः संन्यपतन्रणे ॥ ५  
ते रात्रौ कृतकर्माणः श्रान्ताः सूर्यस्य तेजसा ।  
क्षुत्पिपासापरीताङ्गा विसंज्ञा बहवोऽभवन् ॥ ६  
शङ्खभेरीमृदङ्गानां कुञ्जराणां च गर्जताम् ।  
विष्फारितविकृष्टानां कार्मुकाणां च कूजताम् ॥ ७  
शब्दः समभवद्राजन्दिविस्पृग्भरतर्षभ ।  
द्रवतां च पदातीनां शस्त्राणां पततामपि ॥ ८  
हयानां द्वेषतां चापि रथानां च निवर्तताम् ।  
क्रोशतां गर्जतां चैव तदासीत्तुमुलं महत् ॥ ९  
विवृद्धस्तुमुलः शब्दो घामगच्छन्महांस्तदा ।  
नानायुधनिकृत्तानां चेष्टतामातुरः स्वनः ॥ १०

भूमावश्रूयत महान्तदाऽऽसीत्कृपणं महत् ।  
पततां पाल्यमानानां पन्थश्चरथदन्तिनाम् ॥ ११  
तेषु सर्वेष्वनीकेषु व्यतिषक्तेष्वनेकशः ।  
स्वे स्वाञ्जघ्नुः परे स्वांश्च स्वान्परेषां परे परान् ॥ १२  
वीरबाहुविसृष्टाश्च योधेषु च गजेषु च ।  
राशयः प्रत्यदृश्यन्त वाससां नेजनेष्विव ॥ १३  
उद्यतप्रतिपिष्टानां खड्गानां वीरबाहुभिः ।  
स एव शब्दस्तद्रूपो वाससां निज्यतामिव ॥ १४  
अर्धासिभिस्तथा खड्गैस्तोमरैः सपरश्वथैः ।  
निकृष्टयुद्धं संसक्तं महदासीत्सुदारुणम् ॥ १५  
गजाश्चकायग्रभवां नरदेहप्रवाहिनीम् ।  
शस्त्रमत्स्यसुसंपूर्णा मांसशोणितकर्माम् ॥ १६  
आर्तनादस्वनवतीं पताकाशस्त्रफेनिलाम् ।  
नदीं प्रावर्तयन्वीराः परलोकौघगामिनीम् ॥ १७  
शरशक्त्यर्दिता क्लान्ता रात्रिमूढाल्पचेतसः ।  
विष्टभ्य सर्वगात्राणि व्यतिष्ठन्गजवाजिनः ॥ १८  
संशुष्कवदना वीराः शिरोभिश्चारुकुण्डलैः ।  
युद्धोपकरणैश्चान्यैस्तत्रतत्र चकाशिरे ॥ १९  
क्रव्यादसङ्घैराकीर्णं मृतैरर्धमृतैरपि ।  
नासीद्रथपथस्तत्र सर्वमायोधनं प्रति ॥ २०  
मज्जत्सु चक्रेषु रथान्सत्तमास्थाय वाजिनः ।

स्वे कौरवाः स्वान् स्वमृत्यान्परे पाण्डवाः स्वान् स्वमृत्यान् ।  
स्वे इत्यनुवर्तते । परेषां पाण्डवानां स्वान् स्वे कौरवाः परेषां  
पाण्डवानां परान् कौरवान् परे पाण्डवा जघ्नुः इत्यन्वयः । परे-  
षामित्युभयत्र संबध्यते । स्वरविभागो वक्तुः सञ्जयस्यातुरो-  
द्भात् ॥ १२ ॥ निज्यन्ते प्रक्षाल्यन्ते वासांसि येषु ते

प्रदेशा नेजनानि तेषु यथा वाससां राशयो भवन्त्येवमुद्यतानां  
प्रतिकूलं पिष्टानां च खड्गानां राशयः प्रत्यदृश्यन्त । निज्यतां  
क्षालनैः उद्यम्योद्यम्य शिलायां स्फाल्यमानानाम् । श्लोकद्वयम्  
॥ १३ ॥ १४ ॥ अर्धासिभिरेकधारैः ॥ १५ ॥



कथंचिदवहन्श्रान्ता वेपमानाः शरादिताः ।  
 कुलसत्त्वलोपेता वाजिनो वारणोपमाः ॥ २१  
 विह्वलं तूर्णमुद्धान्तं सभयं भारतातुरम् ।  
 बलमासीत्तदा सर्वमृते द्रोणार्जुनावुभौ ॥ २२  
 तावेवास्तां निलयनं तावार्तायनमेव च ।  
 तावेवान्ये समासाद्य जग्मुर्वैवस्वतक्षयम् ॥ २३  
 आविग्रमभवत्सर्वं कौरवाणां महद्बलम् ।  
 पाञ्चालानां च संसक्तं न प्राज्ञायत किञ्चन ॥ २४  
 अन्तकाक्रीडसदृशं भीरूणां भयवर्धनम् ।  
 पृथिव्यां राजवंश्यानामुत्थिते महति क्षये ॥ २५  
 न तत्र कर्णं द्रोणं वा नार्जुनं न युधिष्ठिरम् ।  
 न भीमसेनं न यमौ न पाञ्चाल्यं न सात्यकिम् ॥ २६  
 न च दुःशासनं द्रौणिं न दुर्योधनसौबलौ ।  
 न कृपं मद्रराजं च कृतवर्माणमेव च ॥ २७  
 न चान्यान्नैव चात्मानं न क्षितिं न दिशस्तथा ।  
 पश्याम राजन्संसक्तान्सैन्येन रजसा वृतान् ॥ २८  
 संभ्रान्ते तुमुले घोरे रजोमेधे समुत्थिते ।  
 त्रियामामिव संप्राप्तममन्यन्त निशाचराः ॥ २९  
 न ज्ञायन्ते कौरवेया न पाञ्चाला न पाण्डवाः ।  
 न दिशो द्यौर्न चोर्वी च न समं विषमं तथा ॥ ३०  
 हस्तसंस्पर्शमापन्नान्परानप्यथवा स्वकान् ।  
 न्यपातयन्तदा युद्धे नराः स्म विजयैषिणः ॥ ३१  
 उद्धूतत्वात्तु रजसः प्रसेकाञ्छोणितस्य च ।  
 प्राशाम्यत रजो भौमं शीघ्रत्वादनिलस्य च ॥ ३२  
 तत्र नागा हया योधा रथिनोऽथ पदातयः ।  
 पारिजातवनानीव व्यरोचन्रुधिरोक्षिताः ॥ ३३  
 ततो दुर्योधनः कर्णो द्रोणो दुःशासनस्तथा ।  
 पाण्डवैः समसज्जन्त चतुर्भिश्चतुरो रथाः ॥ ३४  
 दुर्योधनः सह भ्रात्रा यमाभ्यां समसज्जत ।  
 वृकोदरेण राधेयो भारद्वाजेन चार्जुनः ॥ ३५  
 तद्भोरं महदाश्चर्यं युद्धं दैवासुरोपमम् ।  
 रथर्षभाणामुग्राणां सन्निपातममानुषम् ॥ ३६

रथमार्गैर्विचित्रैस्तैर्विचित्ररथसंकुलम् ।  
 अपश्यन् रथिनो युद्धं विचित्रं चित्रयोधिनाम् ॥ ३७  
 यतमानाः पराक्रान्ताः परस्परजिगीषवः ।  
 जीमूता इव धर्मान्ते शरवर्षैरवाकिरन् ॥ ३८  
 ते रथान्सूर्यसंकाशानास्थिताः पुरुषर्षभाः ।  
 अशोभन्त यथा मेघाः शारदाश्चलविद्युतः ॥ ३९  
 योधास्ते तु महाराज क्रोधामर्षसमन्विताः ।  
 स्पर्धिनश्च महेष्वासाः कृतयत्ना धनुर्धराः ।  
 अभ्यगच्छन्तथाऽन्योन्यं मत्ता गजवृषा इव ॥ ४०  
 न नूनं देहभेदोऽस्ति काले राजन्ननागते ।  
 यत्र सर्वे न युगपद्वशीर्यन्त महारथाः ॥ ४१  
 बाहुभिश्चरणैश्छिन्नैः शिरोभिश्च सकुण्डलैः ।  
 कार्मुकैर्विशिखैः प्रासैः खड्गैः परशुपट्टसैः ॥ ४२  
 नालीकैः क्षुद्रनाराचैर्नखैः शक्तितोमरैः ।  
 अन्यैश्च विविधाकारैर्धौतैः प्रहरणोत्तमैः ॥ ४३  
 विचित्रैर्विविधाकारैः शरीरावरणैरपि ।  
 विचित्रैश्च रथैर्भैरैर्हतैश्च गजवाजिभिः ॥ ४४  
 शून्यैश्चैव नगाकारैर्हतयोधध्वजै रथैः ।  
 अमनुष्यैर्हयैस्स्रस्तैः कृष्यमाणैस्ततस्ततः ॥ ४५  
 वातायमानैरसकृद्भतवीरैरलंकृतैः ।  
 व्यजनैः कङ्कटैश्चैव ध्वजैश्च विनिपातितैः ॥ ४६  
 छत्रैराभरणैर्वस्त्रैर्माल्यैश्च समुगन्धिभिः ।  
 हारैः किरीटैर्मुकुटैरुष्णीषैः किङ्किणीगणैः ॥ ४७  
 उरस्थैर्मणिभिर्निष्कैश्चूडामणिभिरेव च ।  
 आसीदायोधनं तत्र नभस्तारागणैरिव ॥ ४८  
 ततो दुर्योधनस्यासीन्नकुलेन समागमः ।  
 अमर्षितेन क्रुद्धस्य क्रुद्धेनामर्षितस्य च ॥ ४९  
 अपसव्यं चकाराथ माद्रीपुत्रस्तवात्मजम् ।  
 किरञ्छरशतैर्हृष्टस्तत्र नादो महानभूत् ॥ ५०  
 अपसव्यं कृतं सङ्ख्ये भ्रातृव्येनात्यमर्षिणा ।  
 नामृष्यत तमप्याजौ प्रतिक्रमे परंतपः ।  
 पुत्रस्तव महाराज राजा दुर्योधनो द्रुतम् ॥ ५१

निलयनमाश्रयः । आर्तायनं आर्तानां भयवारणं स्वीयानाम् ।  
 शत्रूणां तु तावेव मृत्युकरावित्यर्थः ॥ २३ ॥ चतुरश्चत्वारः ॥ ३४ ॥

भ्रात्रा दुःशासनेन ॥ ३५ ॥ अष्टाशीत्यधिकशततमोऽध्यायः  
 ॥ १८८ ॥



ततः प्रतिचिकीर्षन्तमपसव्यं तु ते सुतम् ।  
न्यवारयत तेजस्वी नकुलश्चित्रमार्गवित् ॥ ५२  
स सर्वतो निवार्यैनं शरजालेन पीडयन् ।

विमुखं नकुलश्चक्रे तत्सैन्याः समपूजयन् ॥ ५३  
तिष्ठतिष्ठेति नकुलो बभाषे तनयं तव ।  
संस्मृत्य सर्वदुःखानि तव दुर्मन्त्रितं च तत् ॥ ५४

॥ इति श्रीमन्महाभारते द्रोणपर्वणि द्रोणवधपर्वणि पञ्चदशदिवसयुद्धे अष्टाशीत्यधिकशततमोऽध्यायः ॥ १८८ ॥

### एकोनवत्यधिकशततमोऽध्यायः ॥ १८९ ॥

द्रोणार्जुनादीनां संकुलयुद्धम् ॥ १ ॥

सञ्जय उवाच ।

ततो दुःशासनः क्रुद्धः सहदेवमुपाद्रवत् ।  
रथवेगेन तीव्रेण कम्पयन्निव मेदिनीम् ॥ १  
तस्यापतत एवाशु भल्लेनामित्रकर्शनः ।  
माद्रीपुत्रः शिरो यन्तुः सशिरस्त्राणमच्छिनत् ॥ २  
नैनं दुःशासनः सूतं नापि कश्चन सैनिकः ।  
कृत्तोत्तमाङ्गमाशुत्वात्सहदेवेन बुद्धवान् ॥ ३  
यदा त्वसंगृहीतत्वात्प्रयान्त्यश्वा यथासुखम् ।  
ततो दुःशासनः सूतं बुबुधे गतचेतसम् ॥ ४  
स हयान्सन्निगृह्णाजौ स्वयं हयविशारदः ।  
युयुधे रथिनां श्रेष्ठो लघु चित्रं च सुष्ठु च ॥ ५  
तदस्यापूजयन्कर्म स्वे परे चापि संयुगे ।  
हतसूतरथेनाजौ व्यचरद्यदभीतवत् ॥ ६  
सहदेवस्तु तानश्वांस्तीक्ष्णैर्बाणैरवाकिरत् ।  
पीड्यमानाः शरैश्चाशु प्राद्वंस्ते ततस्ततः ॥ ७  
स रश्मिषु विषक्तत्वादुत्ससर्ज शरासनम् ।  
धनुषा कर्म कुर्वन्तु रश्मींश्च पुनरुत्सृजत् ॥ ८  
छिद्रेष्वेतेषु तं बाणैर्माद्रीपुत्रोऽभ्यवाकिरत् ।  
परीप्संस्त्वत्सुतं कर्णस्तदन्तरमवापतत् ॥ ९  
वृकोदरस्ततः कर्णं त्रिभिर्भल्लैः समाहितः ।  
आकर्णपूर्णैरभ्यग्नद्वाद्बोरसि चानदत् ॥ १०  
स निवृत्तस्ततः कर्णः संघट्टित इवोरगः ।  
भीममावारयामास विकिरन्निशिताञ्छरान् ।  
ततोऽभूत्तुमुलं युद्धं भीमराधेययोस्तदा ॥ ११  
तौ वृषाविव नर्दन्तौ विवृत्तनयनावुभौ ।  
वेगेन महताऽन्योन्यं संरन्धावभिपेततुः ॥ १२  
अभिसंश्लिष्टयोस्तत्र तयोराहवशौण्डयोः ।

विच्छिन्नशरपातत्वाद्गदायुद्धमवर्तत ॥ १३  
गदया भीमसेनस्तु कर्णस्य रथकूबरम् ।  
बिभेद शतधा राजंस्तदद्भुतमिवाभवत् ॥ १४  
ततो भीमस्य राधेयो गदामाविध्य वीर्यवान् ।  
अवासृजद्रथे तां तु बिभेद गदया गदाम् ॥ १५  
ततो भीमः पुनर्गुर्वीं चिक्षेपाधिरथेर्गदाम् ।  
तां गदां बहुभिः कर्णः सुपुङ्खैः सुप्रवेजितैः ॥ १६  
प्रत्यविध्यत्पुनश्चान्यैः सा भीमं पुनराव्रजत् ।  
व्यालीव मन्त्राभिहता कर्णबाणैरभिद्रुता ॥ १७  
तस्याः प्रतिनिपातेन भीमस्य विपुलो ध्वजः ।  
पपात सारथिश्चास्य मुमोह च गदाहतः ॥ १८  
स कर्णं सायकानष्टौ व्यसृजत्क्रोधमूर्च्छितः ।  
तैस्तस्य निशितैस्तीक्ष्णैर्भीमसेनो महाबलः ॥ १९  
चिच्छेद परवीरघ्नः प्रहसन्निव भारत ।  
ध्वजं शरासनं चैव शरावापं च भारत ॥ २०  
कर्णोऽप्यन्यद्बुद्धनुर्गृह्य हेमपृष्ठं दुरासदम् ।  
ततः पुनस्तु राधेयो हयानस्य रथेषुभिः ।  
ऋक्षवर्णाञ्जघानाशु तथोभौ पार्णिसारथी ॥ २१  
स विपन्नरथो भीमो नकुलस्याप्लुतो रथम् ।  
हरिर्यथा गिरेः शृङ्गं समाक्रमदरिन्दमः ॥ २२  
तथा द्रोणार्जुनौ चित्रमयुध्येतां महारथौ ।  
आचार्यशिष्यौ राजेन्द्र कृतप्रतिकृतौ युधि ॥ २३  
लघुसंधानयोगाभ्यां रथयोश्च रणेन च ।  
मोहयन्तौ मनुष्याणां चक्षूषि च मनांसि च ॥ २४  
उपारमन्त ते सर्वे योधाऽस्माकं परे तथा ।  
अदृष्टपूर्वं पश्यन्तस्तद्युद्धं गुरुशिष्ययोः ॥ २५  
विचित्रानृतनामध्ये रथमार्गानुदीर्य तौ ।



अन्योन्यमपसव्यं च कर्तुं वीरौ तदेषतुः २६  
 पराक्रमं तयोर्योधा ददृशुस्ते सुविस्मिताः ॥ २७  
 तयोः समभवद्युद्धं द्रोणपाण्डवयोर्महतम् ।  
 आमिषार्थं महाराज गगने श्येनयोरिव ॥ २८  
 यद्यच्चकार द्रोणस्तु कुन्तीपुत्रजिगीषया ।  
 तत्तत्प्रतिजघानाशु ग्रहसंस्तस्य पाण्डवः ॥ २९  
 यदा द्रोणो न शक्नोति पाण्डवं स्र विशेपितुम् ।  
 ततः प्रादुश्चकारास्त्रमस्त्रमार्गविशारदः ॥ ३०  
 ऐन्द्रं पाशुपतं त्वाष्ट्रं वायव्यमथ वारुणम् ।  
 मुक्तंमुक्तं द्रोणचापात्तज्जघान धनंजयः ॥ ३१  
 अस्त्राण्यस्त्रैर्यदा तस्य विधिवद्वन्ति पाण्डवः ।  
 ततोऽस्त्रैः परमैर्दिव्यैर्द्रोणः पार्थमवाकिरत् ॥ ३२  
 यद्यदस्त्रं स पार्थाय प्रयुङ्क्ते विजिगीषया ।  
 तस्यतस्य विधाताय तत्तद्धि कुरुतेऽर्जुनः ॥ ३३  
 स वध्यमानेष्वस्त्रेषु दिव्येष्वपि यथाविधि ।  
 अर्जुनेनार्जुनं द्रोणो मनसैवाभ्यपूजयत् ॥ ३४  
 मेने चात्मानमधिकं पृथिव्यामधि भारत ।  
 तेन शिष्येण सर्वेभ्यः शस्त्रविद्भ्यः परंतपः ॥ ३५  
 वार्यमाणस्तु पार्थेन तथा मध्ये महात्मनाम् ।  
 यतमानोऽर्जुनं ग्रीत्या ग्रीयते सार्जुनेन सः ॥ ३६  
 ततोऽन्तरिक्षे देवाश्च गन्धर्वाश्च सहस्रशः ।  
 ऋषयः सिद्धसङ्घाश्च व्यतिष्ठन्त दिदृक्षुः ॥ ३७  
 तदप्सरोभिराकीर्णं यक्षगन्धर्वसंकुलम् ।  
 श्रीमदाकाशमभवद्भूयो मेघाकुलं यथा ॥ ३८  
 तत्रस्नान्तर्हिता वाचो व्यचरन्त पुनःपुनः ।  
 द्रोणपार्थस्तवोपेता व्यश्रूयन्त नराधिप ॥ ३९  
 विसृज्यमानेष्वस्त्रेषु ज्वालयत्सु दिशो दश ।  
 अब्रुवंस्तत्र सिद्धाश्च ऋषयश्च समागताः ॥ ४०  
 नैवेदं मानुषं युद्धं नासुरं न च राक्षसम् ।  
 न दैवं न च गान्धर्वं ब्राह्मं ध्रुवमिदं परम् ॥ ४१  
 विचित्रमिदमाश्चर्यं न नो दृष्टं न च श्रुतम् ।

अति पाण्डवमाचार्यो द्रोणं चाप्यति पाण्डवः ४२  
 नानयोरन्तरं शक्यं द्रष्टुमन्येन केनचित् ॥ ४३  
 यदि रुद्रो द्विधाकृत्य युध्येतात्मानमात्मना ।  
 तत्र शक्योपमा कर्तुमन्यत्र तु न विद्यते ॥ ४४  
 ज्ञानमेकस्थमाचार्ये ज्ञानं योगश्च पाण्डवे ।  
 शौर्यमेकस्थमाचार्ये बलं शौर्यं च पाण्डवे ॥ ४५  
 नेमौ शक्यौ महेष्वासौ युद्धे क्षपयितुं परैः ।  
 इच्छमानौ पुनरिमौ हन्येतां सामरं जगत् ॥ ४६  
 इत्यब्रुवन्महाराज दृष्ट्वा तौ पुरुषर्षभौ ।  
 अन्तर्हितानि भूतानि प्रकाशानि च सर्वशः ॥ ४७  
 'यदा द्रोणं महाराज विशेषयति पाण्डवः ।'  
 ततो द्रोणो ब्राह्ममस्त्रं प्रादुश्चक्रे महामतिः ॥ ४८  
 'तदस्त्रं संहितं राजन्धोरूपं महाहवे ।'  
 संतापयद्रणे पार्थं भूतान्यन्तर्हितानि च ॥ ४९  
 ततश्चचाल पृथिवी सपर्वतवनद्रुमा ।  
 'सरितश्च प्रतिस्रोतः प्रवहुर्वै क्षणान्तरम् ।'  
 ववौ च विषमो वायुः सागराश्चापि चुक्षुः ॥ ५०  
 ततस्त्रासो महानासीत्कुरुपाण्डवसेनयोः ।  
 सर्वेषां चैव भूतानामुद्यतेऽस्त्रे महात्मना ॥ ५१  
 ततः पार्थोऽप्यसंभ्रान्तस्तदस्त्रं प्रतिजग्निवान् ।  
 ब्रह्मास्त्रेणैव राजेन्द्र ततः सर्वमशीशमत् ॥ ५२  
 यदा न गम्यते पारं तयोरन्यतरस्य वा ।  
 ततः संकुलयुद्धेन तद्युद्धं व्याकुलीकृतम् ॥ ५३  
 नाज्ञायत ततः किञ्चित्पुनरेव विशांपते ।  
 प्रवृत्ते तुमुले युद्धे द्रोणपाण्डवयोर्युत्प ॥ ५४  
 'द्रोणो मुक्त्वा रणे पार्थं पाञ्चालानन्वधावत् ।  
 अर्जुनोपिरणे द्रोणं त्यक्त्वा प्राद्रवयत्कुरुन् ॥ ५५  
 शरौघैरथ ताभ्यां तु छायाभूतं महामृधे ।  
 तुमलं प्रबभौ राजन्सर्वस्य जगतो भयम् ॥ ५६  
 शरजालैः समाकीर्णं मेघजालैरिवाम्बरे ।  
 नापतच्च ततः कश्चिदन्तरिक्षचरस्तदा ॥ ५७

॥ इति श्रीमन्महाभारते द्रोणपर्वणि द्रोणवधपर्वणि पञ्चदशदिवसयुद्धे एकोननवत्यधिकशततमोऽध्यायः ॥ १८९ ॥

ज्ञानमेकस्थमिति आचार्यो ज्ञानस्य शौर्यस्य चावधिरित्यर्थः ।  
 अर्जुनस्तु योगेन बलेन चाधिकः । कृष्णसारथिगाण्डीवदिव्यर-  
 थध्वजबुद्ध्यादिभिर्यौवनेन च युक्तत्वात् । तथाच योगबलाभ्या-

माचार्यसाम्यं प्राप्त इत्यर्थः ॥ ४५ ॥ नापतत् वाणैरन्तरिक्षस्य  
 पूरितत्वादिति भावः ॥ ५७ ॥ एकोननवत्यधिकशततमोऽध्यायः  
 ॥ १८९ ॥



## नवत्यधिकशततमोऽध्यायः ॥ १९० ॥

सात्यकिदुर्योधनादीनां संकुलयुद्धवर्णनम् ॥ १ ॥

सञ्जय उवाच ।

तस्मिंस्तथा वर्तमाने गजाश्वनरसंक्षये ।

दुःशासनो महाराज धृष्टद्युम्नमयोधयत् ॥ १

स तु रुक्मरथासक्तो दुःशासनशरार्दितः ।

अमर्षात्तव पुत्रस्य शरैर्वाहानवाकिरत् ॥ २

क्षणेन स रथस्तस्य सध्वजः सहसारथिः ।

नादृश्यत महाराज पार्षतस्य शरैश्चितः ॥ ३

दुःशासनस्तु राजेन्द्र पाञ्चाल्यस्य महात्मनः ।

नाशकत्प्रमुखे स्थातुं शरजालप्रपीडितः ॥ ४

स तु दुःशासनं बाणैर्विमुखीकृत्य पार्षतः ।

किरञ्छरसहस्राणि द्रोणमेवाभ्ययाद्रणे ॥ ५

अभ्यपद्यत हार्दिक्यः कृतवर्मा त्वनन्तरम् ।

सोदर्याणां त्रयश्चैव त एनं पर्यवारयन् ॥ ६

तं यमौ पृष्ठतोऽन्वैतां रक्षन्तौ पुरुषर्षभौ ।

द्रोणायाभिमुखं यान्तं दीप्यमानमिग्नानलम् ॥ ७

संग्रहारमकुर्वन्ते सर्वे च सुमहारथाः ।

अमर्षिताः सत्त्ववन्तः कृत्वा मरणमग्रतः ॥ ८

शुद्धात्मानः शुद्धवृत्ता राजन्स्वर्गपुरस्कृताः ।

आर्यं युद्धमकुर्वन्त परस्परजिगीषवः ॥ ९

शुक्लाभिजनकर्माणो मतिमन्तो जनाधिप ।

धर्मयुद्धमयुध्यन्त प्रेप्सन्तो गतिमुत्तमाम् ॥ १०

न तत्रासीदधर्मिष्ठमशस्तं युद्धमेव च ।

नात्र कर्णी न नालीको न लिप्तो न च वस्तिकः ॥ ११

न सूची कपिशो नैव न गवास्थिर्गजास्थिजः ।

न चूली बलिशस्तत्र न यमी नापि पाचकः ।

इषुरासीन्न संश्लिष्टो न पूतिर्न च जिह्वगः ॥ १२

ऋजून्धेव विशुद्धानि सर्वे शस्त्राण्यधारयन् ।

सुयुद्धेन पराल्लोकानीप्सन्तः कीर्तिमेव च ॥ १३

त्रयो धृष्टद्युम्नोऽन्यौ द्वौ च ॥ ६ ॥ शुक्लः शुद्धोऽभिजनो वंशो  
 येषां ते स्वयं शोधितकर्माणश्च ॥ १० ॥ अशस्तमप्रशस्यम् ।  
 प्रशस्यत्वमाह नात्रेति । कर्णी विलोमकण्टकद्वययुक्तः । सहि  
 उद्भ्रियमाणोऽन्ध्राण्युद्धरति । नालीकः अल्पत्वाद्देहमग्नः सन्

तदासीत्तुमुलं युद्धं सर्वदोषविवर्जितम् ।

चतुर्णां तव योधानां तैस्त्रिभिः पाण्डवैः सह ॥ १४

धृष्टद्युम्नस्तु तान्दृष्ट्वा तव राजनर्थभान् ।

यमाभ्यां वारितान्वीराञ्छीघ्रास्त्रो द्रोणमभ्ययात्

निवारितास्तु ते वीरास्तयोः पुरुषसिंहयोः ।

समसञ्जन्त चत्वारो वाताः पर्वतयोरिव ॥ १६

द्वाभ्यां द्वाभ्यां यमौ सार्धं रथाभ्यां रथपुङ्गवौ ।

समासक्तौ ततो द्रोणं धृष्टद्युम्नोऽभ्यवर्तत ॥ १७

दृष्ट्वा द्रोणाय पाञ्चाल्यं व्रजन्तं युद्धदुर्मदम् ।

यमाभ्यां तांश्च संसक्तांस्तदन्तरमुपाद्रवत् ॥ १८

दुर्योधनो महाराज किरञ्छोणितभोजनान् ।

तं सात्यकिः शीघ्रतरं पुनरेवाभ्यवर्तत ॥ १९

तौ परस्परमासाद्य समीपे कुरुमाधवौ ।

हसमानौ नृशार्दूलावभीतौ समसञ्जताम् ॥ २०

बाल्यवृत्तानि सर्वाणि प्रीयमाणौ विचिन्त्य तौ ।

अन्योन्यं प्रेक्षमाणौ च स्मयमानौ पुनःपुनः ॥ २१

अथ दुर्योधनो राजा सात्यकिं समभाषत ।

प्रियं सखायं सततं गर्हयन्वृत्तमात्मनः ॥ २२

धिक् क्रोधं धिक्सखे लोभं धिञ्मोहं धिगमर्षितम् ।

धिगस्तु क्षात्रमाचारं धिगस्तु बलमौरसम् ॥ २३

यत्र मामभिसंधत्से त्वां चाहं शिनिपुङ्गव ।

त्वं हि प्राणैः प्रियतरो ममाहं च सदा तव ॥ २४

स्मरामि तानि सर्वाणि बाल्यवृत्तानि यानि नौ ।

तानि सर्वाणि जीर्णानि सांप्रतं नो रणाजिरे ।

किमन्यत्क्रोधलोभाभ्यां युद्धमेवाद्य सात्वत ॥ २५

तं तथावादिनं तत्र सात्यकिः प्रत्यभाषत ।

प्रहसन्विशिखांस्तीक्ष्णानुद्यम्य परमास्त्रवित् ॥ २६

नेयं सभा राजपुत्र नाचार्यस्य निवेशनम् ।

दुरुद्धरः । न लिप्तो विषेणेति शेषः । वस्तिकः शल्यदण्डसंधौ  
 शिथिलस्तस्योद्धरणे शल्यं वस्तिमध्ये मज्जति दण्डमात्रं निः-  
 सरति । (अन्ये वस्तक इति पठित्वा शङ्खघटित इति व्याचष्ट्युः)  
 ॥ ११ ॥ हिंसमानाविति क. ख. पाठः ॥ २० ॥



यत्र क्रीडितमस्माभिस्तदा राजन्समागतैः ॥ २७  
 दुर्योधन उवाच ।  
 क सा क्रीडा गताऽस्माकं बाल्ये वै शिनिपुङ्गव ।  
 क च युद्धमिदं भूयः कालो हि दुरतिक्रमः ॥ २८  
 किन्तु नो विद्यते कृत्यं धनेन धनलिप्सया ।  
 यत्र युध्यामहे सर्वे धनलोभात्समागताः ॥ २९  
 सञ्जय उवाच ।  
 तं तथावादिनं तत्र राजानं माधवोऽब्रवीत् ।  
 एवं वृत्तं सदा क्षात्रं युध्यन्तीह गुरुनपि ॥ ३०  
 यदि तेऽहं प्रियो राजञ्जहि मां मा चिरं कृथाः ।  
 त्वत्कृते सुकृतांल्लोकान्गच्छेयं भरतर्षभ ॥ ३१  
 या ते शक्तिर्वलं यच्च तत्क्षिप्रं मयि दर्शय ।  
 नेच्छामि तदहं द्रष्टुं मित्राणां व्यसनं महत् ॥ ३२  
 इत्येवं व्यक्तमाभाष्य प्रतिभाष्य च सात्यकिः ।  
 अभ्ययात्तूर्णमव्यग्रो दयां नाकुरुतात्मनि ॥ ३३  
 तमायान्तं महाबाहुं प्रत्यगृह्णात्तवात्मजः ।  
 शरैश्चावाकिरद्राजञ्जनेयं तनयस्तव ॥ ३४  
 ततः प्रवृत्ते युद्धं कुरुमाधवसिंहयोः ।  
 अन्योन्यं क्रुद्धयोर्घोरं यथा द्विरदसिंहयोः ॥ ३५  
 ततः पूर्णायतोत्सृष्टैः सात्वतं युद्धदुर्मदम् ।  
 दुर्योधनः प्रत्यविध्यत्कुपितो दशभिः शरैः ॥ ३६  
 तं सात्यकिः प्रत्यविध्यत्तथैवावाकिरञ्छरैः ।  
 पञ्चाशता पुनश्चाजौ त्रिंशता दशभिश्च ह ॥ ३७  
 सात्यकिं तु रणे राजन्प्रहसंस्तनयस्तव ।  
 आकर्णपूर्णैर्निशितैर्विव्याध त्रिंशता शरैः ॥ ३८  
 ततोऽस्य सशरं चापं क्षुरग्रेण द्विधाऽच्छिनत् ॥ ३९  
 सोऽन्यत्कार्ष्णिकमादाय लघुहस्तस्ततो दृढम् ।  
 सात्यकिर्व्यसृजच्चापि शरश्रेणीं सुतस्य ते ॥ ४०  
 तामापतन्तीं सहसा शरश्रेणीं जिघांसया ।  
 चिच्छेद बहुधा राजा तत उच्चुकुशुर्जनाः ॥ ४१  
 सात्यकिं च त्रिसप्तत्या पीडयामास वेगितः ।  
 स्वर्णपुङ्खैः शिलाधौतैराकर्णापूर्णनिःसृतैः ॥ ४२  
 तस्य संदधतश्चेष्टुं संहितेष्टुं च कार्ष्णिकम् ।

आच्छिनत्सात्यकिस्तूर्णं शरैश्चैवाप्यवीविधत् ॥ ४३  
 स गाढविद्धो व्यथितः प्रत्यपायाद्रथान्तरे ।  
 दुर्योधनो महाराज दाशार्हशरपीडितः ॥ ४४  
 समाश्वस्य तु पुत्रस्ते सात्यकिं पुनरभ्ययात् ।  
 विसृजन्निषुजालानि युयुधानरथं प्रति ॥ ४५  
 तथैव सात्यकिर्वाणान्दुर्योधनरथं प्रति ।  
 सततं विसृजन्राजंस्तत्संकुलमवर्तत ॥ ४६  
 तत्रेषुभिः क्षिप्यमाणैः पतद्भिश्च शरीरिषु ।  
 अग्रेरिव महाकक्षैः शब्दः समभवन्महान् ॥ ४७  
 तयोः शरसहस्रैश्च संछन्नं वसुधातलम् ।  
 अगम्यरूपं च शरैराकाशं समपद्यत ॥ ४८  
 तत्राप्यधिकमालक्ष्य माधवं रथसत्तमम् ।  
 क्षिप्रमभ्यपतत्कर्णः परीप्संस्तनयं तव ॥ ४९  
 न तु तं मर्षयामास भीमसेनो महाबलः ।  
 सोऽभ्ययात्चरितः कर्णं विसृजन्सायकान्वहून् ५०  
 तस्य कर्णः शितान्वाणान्प्रतिहन्य हसन्निव ।  
 धनुः शरांश्च चिच्छेद सूतं चाभ्यहनञ्छरैः ॥ ५१  
 भीमसेनस्तु संक्रुद्धो गदामादाय पाण्डवः ।  
 ध्वजं धनुश्च सूतं च संममर्दाहवे रिपोः ॥ ५२  
 रथचक्रं च कर्णस्य वभञ्ज स महाबलः ।  
 भग्नचक्रे रथेऽतिष्ठदकम्पः शैलराडिव ॥ ५३  
 एकचक्रं रथं तस्य तमूहुः सुचिरं हयाः ।  
 एकचक्रमिवार्कस्य रथं सप्त हया यथा ॥ ५४  
 अमृष्यमाणः कर्णस्तु भीमसेनमयुध्यत ।  
 विविधैरिषुजालैश्च नानाशस्त्रैश्च संयुगे ॥ ५५  
 भीमसेनस्तु संक्रुद्धः सूतपुत्रमयोधयत् ।  
 तस्मिंस्तथा वर्तमाने क्रुद्धो धर्मसुतोऽब्रवीत् ।  
 पाञ्चालानां नरव्याघ्रान्मात्स्यांश्च पुरुषर्षभान् ५६  
 ये नः प्राणाः शिरो ये च ये नो योधां महारथाः ।  
 त एते धार्तराष्ट्रेषु विषक्ताः पुरुषर्षभाः ॥ ५७  
 किं तिष्ठत यथा मूढाः सर्वे विगतचेतसः ।  
 तत्र गच्छत यत्रैते युध्यन्ते मामका रथाः ॥ ५८  
 क्षत्रधर्मं पुरस्कृत्य सर्वे एव गतज्वराः ।



जयन्तो वध्यमानाश्च गतिमिष्टां गमिष्यथ ॥५९  
जित्वा वा बहुभिर्यज्ञैर्यजध्वं भूरिदक्षिणैः ।  
हता वा देवसाङ्गत्वा लोकान्प्राप्स्यथ पुष्कलान् ॥६०  
ते राज्ञा चोदिता वीरा योत्स्यमाना महारथाः ।  
चतुर्धा वाहिनीं कृत्वा त्वरिता द्रोणमभ्ययुः ॥६१  
पाञ्चालास्त्वेकतो द्रोणमभ्यग्ननिशितैः शरैः ।  
भीमसेनपुरोगाश्चाप्येकतः पर्यवारयन् ॥ ६२

आसंस्तु पाण्डुपुत्राणां त्रयो जिह्वा महारथाः ।  
यमौ च भीमसेनश्च प्राक्रोशंस्ते धनञ्जयम् ॥ ६३  
अभिद्रवार्जुन क्षिप्रं कुरुन्द्रोणादपानुद ।  
तत एनं हनिष्यन्ति पाञ्चाला हतरक्षिणम् ॥६४  
कौरवेयांस्ततः पार्थः सहसा समुपाद्रवत् ।  
पाञ्चालानेव तु द्रोणो धृष्टद्युम्नपुरोगमान् ।  
ममर्दुस्तरसा वीराः पञ्चमेऽहनि भारत ॥ ६५

॥ इति श्रीमन्महाभारते द्रोणपर्वणि द्रोणवधपर्वणि पञ्चदशदिवसयुद्धे नवत्यधिकशततमोऽध्यायः ॥ १९० ॥

### एकनवत्यधिकशततमोऽध्यायः ॥ १९१ ॥

कृष्णेन युधिष्ठिरं प्रति द्रोणजये तस्य शस्त्रन्यासस्य तत्रचाश्वत्थामवधश्रवणस्य हेतुत्वकथनम् ॥ १ ॥ भीमेनाश्वत्थाम-  
नास्त्रि गजे निहते युधिष्ठिरेण कृष्णचोदनया द्रोणं प्रति तद्विवक्षया अश्वत्थामा हत इति कथनम् ॥ २ ॥

सञ्जय उवाच ।

पाञ्चालानां ततो द्रोणोऽप्यकरोत्कदनं महत् ।  
यथा क्रुद्धो रणे शक्रो दानवानां क्षयं पुरा ॥ १  
द्रोणास्त्रेण महाराज वध्यमानाः परे युधि ।  
नात्र सन्त रणे द्रोणात्सत्त्ववन्तो महारथाः ॥ २  
युध्यमाना महाराज पाञ्चालाः सञ्जयास्तथा ।  
द्रोणमेवाभ्ययुर्युद्धे योधयन्तो महारथाः ॥ ३  
तेषां तु छाद्यमानानां पाञ्चालानां समन्ततः ।  
अभवद्भैरवो नादो वध्यतां शरवृष्टिभिः ॥ ४  
वध्यमानेषु संग्रामे पाञ्चालेषु महात्मना ।  
उदीर्यमाणे द्रोणास्त्रे पाण्डवान्भयमाविशत् ॥ ५  
दृष्ट्वाऽध्वनरयोधानां विपुलं च क्षयं युधि ।  
पाण्डवेया महाराज नाशशंसुर्जयं तदा ॥ ६  
कच्चिद्रोणो न नः सर्वान्क्षपयेत्परमास्त्रवित् ।  
समिद्धः शिशिरापाये दहन्कक्षमिवानलः ॥ ७  
न चैनं संयुगे कश्चित्समर्थः प्रतिवीक्षितुम् ।  
न चैनमर्जुनो जातु प्रतियुध्येत धर्मवित् ॥ ८  
त्रस्तान्कुन्तीसुतान्दृष्ट्वा द्रोणसायकपीडितान् ।  
मतिमाञ्जयेयसे युक्तः केशवोऽर्जुनमब्रवीत् ॥ ९  
नैव युद्धेन संग्रामे जेतुं शक्यः कथंचन ।  
सधनुर्धन्विनां श्रेष्ठो देवैरपि सवासवैः ॥ १०  
स्तशस्त्रस्तु संग्रामे शक्यो हन्तुं भवेच्चभिः ।

आस्थीयतां जये योगो धर्ममुत्सृज्य पाण्डवाः ।  
यथा न संयुगे सर्वाग्निहन्याद्रुक्मवाहनः ॥ ११  
अश्वत्थामि हते नैष युध्येदिति मतिर्मम ।  
तं हतं संयुगे कश्चिदसौ शंसतु मानवः ॥ १२  
एतन्नारोचयद्राजन्कुन्तीपुत्रो धनञ्जयः ।  
अन्ये त्वरोचयन्सर्वे कृच्छ्रेण तु युधिष्ठिरः ॥ १३  
ततो भीमो महाबाहुरनीकेषु महागजम् ।  
जघान गदया राजन्नश्वत्थामानमित्युत ।  
परग्रमथनं घोरं मालवसेन्द्रवर्मणः ॥ १४  
भीमसेनस्तु सत्रीडमुपेत्य द्रोणमाहवे ।  
अश्वत्थामा हत इति शब्दमुच्चैश्चकार ह ॥ १५  
अश्वत्थामेति हि गजः ख्यातो नाम्ना हतोऽभवत् ।  
कृत्वा मनसि तं भीमो मिथ्या व्याहृतवांस्तदा ॥ १६  
भीमसेनवचः श्रुत्वा द्रोणस्तत्परमाप्रियम् ।  
मनसा सन्नगात्रोऽभूद्यथा सैकतमम्भसि ॥ १७  
शङ्कमानः स तन्मिथ्या वीर्यज्ञः स्वसुतस्य वै ।  
हतः स इति च श्रुत्वा नैव धैर्यादकम्पत ॥ १८  
स लब्ध्वा चेतनां द्रोणः क्षणेनैव समाश्वसत् ।  
अनुचिन्त्यात्मनः पुत्रमविषह्यमरातिभिः ॥ १९  
स पार्षतमभिद्रुत्य जिघांसुर्मृत्युमात्मनः ।  
अवाकिरत्सहस्रेण तीक्ष्णानां कङ्कपत्रिणाम् ॥ २०  
तं विंशतिसहस्राणि पाञ्चालानां नरर्षभाः ।



यथा चरन्तं संग्रामे सर्वतोऽवाकिरञ्छरैः ॥ २१  
 शरैस्तैराचितं द्रोणं नापश्याम महारथम् ।  
 भास्करं जलदै रुद्धं वर्षास्त्रिव विशांपते ॥ २२  
 विधूय तान्बाणगणान्पाञ्चालानां महारथः ।  
 प्रादुश्चक्रे ततो द्रोणो ब्राह्ममस्त्रं परंतपः ॥ २३  
 वधाय तेषां शूराणां पाञ्चालानाममर्षितः ।  
 ततो व्यरोचत द्रोणो विनिघ्नन्सर्वसैनिकान् ॥ २४  
 शिरांस्यपातयचापि पाञ्चालानां महामृधे ।  
 तथैव परिधाकारान्वाहून्कनकभूषणान् ॥ २५  
 ते वध्यमानाः समरे भारद्वाजेन पार्थिवाः ।  
 मेदिन्यामन्वकीर्यन्त वातनुन्ना इव द्रुमाः ॥ २६  
 कुञ्जराणां च पततां हयौघानां च भारत ।  
 अगम्यरूपा पृथिवी मांसशोणितकर्दमा ॥ २७  
 हत्वा विंशतिसाहस्रान्पाञ्चालानां रथव्रजान् ।  
 अतिष्ठदाहवे द्रोणो विधूमोऽग्निरिव ज्वलन् ॥ २८  
 तथैव च पुनः क्रुद्धो भारद्वाजः प्रतापवान् ।  
 वसुदानस्य भलेन शिरः कायादपाहरत् ॥ २९  
 पुनः पञ्चशतान्मात्स्यान्षट्सहस्रांश्च सृञ्जयान् ।  
 हस्तिनामयुतं हत्वा जघानाश्चायुतं पुनः ॥ ३०  
 क्षत्रियाणामभावाय दृष्ट्वा द्रोणमवस्थितम् ।  
 ऋषयोऽभ्यागतास्तूर्णं हव्यवाहपुरोगमाः ॥ ३१  
 विश्वामित्रो जमदग्निर्भरद्वाजोऽथ गौतमः ।  
 वसिष्ठः कश्यपोऽत्रिश्च ब्रह्मलोकं निनीषवः ॥ ३२  
 सिकताः पृश्नयो गर्गा वालखिल्या मरीचिपाः ।  
 भृगवोऽङ्गिरसश्चैव सूक्ष्माश्चान्ये महर्षयः ॥ ३३  
 त एनमब्रुवन्सर्वे द्रोणमाहवशोभिनम् ।  
 अधर्मतः कृतं युद्धं समयो निधनस्य ते ॥ ३४  
 न्यस्यायुधं रणे द्रोण समीक्षास्नानवस्थितान् ।  
 नातः क्रूरतरं कर्म पुनः कर्तुमिहार्हसि ॥ ३५  
 वेदवेदाङ्गविदुषः सत्यधर्मरतस्य ते ।  
 ब्राह्मणस्य विशेषेण तवैतन्नोपपद्यते ॥ ३६  
 त्यजायुधममोघेपो तिष्ठ वर्त्मनि शाश्वते ।  
 परिपूर्णश्च कालस्ते वस्तुं लोकेऽद्य मानुषे ॥ ३७

ब्रह्मास्त्रेण त्वया दग्धा अनस्रज्ञा नरा भुवि ।  
 यदेतदीदृशं विप्र कृतं कर्म न साधु तत् ॥ ३८  
 न्यस्यायुधं रणे विप्र द्रोण मा त्वं चिरं कृथाः ।  
 मा पापिष्ठतरं कर्म करिष्यसि पुनर्द्विज ॥ ३९  
 इति तेषां वचः श्रुत्वा भीमसेनवचः स्मरन् ।  
 धृष्टद्युम्नं च संप्रेक्ष्य रणे स विमनाऽभवत् ॥ ४०  
 संदिह्यमानो व्यथितः कुन्तीपुत्रं युधिष्ठिरम् ।  
 अहतं वा हतं वेति पप्रच्छ सुतमात्मनः ॥ ४१  
 स्थिरा बुद्धिर्हि द्रोणस्य न पार्थो वक्ष्यतेऽनृतम् ।  
 त्रयाणामपि लोकानामैश्वर्यार्थे कथंचन ॥ ४२  
 तस्मात्तं परिपप्रच्छ नान्यं कंचिद्विजर्षभः ।  
 तस्मिंस्तस्य हि सत्याशा बाल्यात्प्रभृति पाण्डवे ४३  
 ततो निष्पाण्डवामुर्वी करिष्यन्तं युधांपतिम् ।  
 द्रोणं ज्ञात्वा धर्मराजं गोविन्दो व्यथितोऽब्रवीत् ॥  
 यद्यर्धदिवसं द्रोणो युध्यते मन्युमास्थितः ।  
 सत्यं ब्रवीमि ते सेना विनाशं समुपैष्यति ॥ ४५  
 स भवांस्त्रातु नो द्रोणात्सत्याज्यायोऽनृतं वचः ।  
 अनृतं जीवितस्यार्थे वदन्न स्पृश्यतेऽनृतैः ॥ ४६  
 तयोः संवदतोरेवं भीमसेनोऽब्रवीदिदम् ॥ ४७  
 श्रुत्वैवं तु महाराज वधोपायं महात्मनः ।  
 गाहमानस्य ते सेनां मालवस्येन्द्रवर्मणः ॥ ४८  
 अश्वत्थामेति विख्यातो गजः शक्रगजोपमः ।  
 निहतो युधि विक्रम्य ततोऽहं द्रोणमब्रुवम् ॥ ४९  
 अश्वत्थामा हतो ब्रह्मन्निवर्तस्वाहवादिति ।  
 नूनं नाश्रद्धद्वाक्यमेष मे पुरुषर्षभः ॥ ५०  
 स त्वं गोविन्दवाक्यानि मानयस्व जयैषिणः ।  
 द्रोणाय निहतं शंस राजञ्शारद्वतीसुतम् ॥ ५१  
 त्वयोक्ते नैव युध्येत जातु राजन्निजर्षभः ।  
 सत्यवागिति लोकेऽस्मिन्भवान्ख्यातो जनाधिप ॥  
 तस्य तद्वचनं श्रुत्वा कृष्णवाक्यप्रचोदितः ।  
 भावित्वाच्च महाराज वक्तुं समुपचक्रमे ॥ ५३  
 तमतथ्यभये मयो जये सक्तो युधिष्ठिरः ।



‘अश्वत्थामा हत इति शब्दमुच्चैश्चकार ह ।’  
 अव्यक्तमब्रवीद्राजन्हतः कुञ्जर इत्युत ॥ ५४  
 तस्य पूर्वं रथः पृथ्व्याश्चतुरङ्गुलमुच्छ्रितः ।  
 बभूवैवं च तेनोक्ते तस्य वाहाः स्पृशन्महीम् ॥ ५५  
 युधिष्ठिरात् तद्वाक्यं श्रुत्वा द्रोणो महारथः ।

पुत्रव्यसनसंतप्तो निराशो जीवितेऽभवत् ॥ ५६  
 आगस्कृतमिवात्मानं पाण्डवानां महात्मनाम् ।  
 ऋषिवाक्येन मन्वानः श्रुत्वा च निहतं सुतम् ॥ ५७  
 विचेताः परमोद्विग्नो धृष्टद्युम्नमवेक्ष्य च ।  
 योद्धुं नाशक्नुवद्राजन्यथापूर्वमरिंदमः ॥ ५८

॥ इति श्रीमन्महाभारते द्रोणपर्वणि द्रोणवधपर्वणि पञ्चदशदिवसयुद्धे एकनवत्यधिकशततमोऽध्यायः ॥ १९१ ॥

### दिनवत्यधिकशततमोऽध्यायः ॥ १९२ ॥

अश्वत्थामवधश्रवणनिर्विण्णद्रोणमारणाय धृष्टद्युम्नसमुद्यमः ॥ १ ॥ द्रोणग्रस्तस्य धृष्टद्युम्नस्य सात्यकिना विमोचनम् ॥ २ ॥

सञ्जय उवाच ।  
 तं दृष्ट्वा परमोद्विग्नं शोकोपहतचेतसम् ।  
 पाञ्चालराजस्य सुतो धृष्टद्युम्नः समाद्रवत् ॥ १  
 य इष्ट्वा मनुजेन्द्रेण द्रुपदेन महामखे ।  
 लब्धो द्रोणविनाशाय समिद्धाद्रव्यवाहनात् ॥ २  
 स धनुर्जैत्रमादाय घोरं जलदनिःस्वनम् ।  
 दृढज्यमजरं दिव्यं शरं चाशीविषोपमम् ॥ ३  
 संदधे कार्मुके तस्मिंस्ततस्तमनलोपमम् ।  
 द्रोणं जिघांसुः पाञ्चाल्यो महाज्वालमिवानलम् ॥ ४  
 तस्य रूपं शरस्यासीद्वनुर्ज्यामण्डलान्तरे ।  
 द्योततो भास्करस्येव घनान्ते परिवेषिणः ॥ ५  
 पार्षतेन परामृष्टं ज्वलन्तमिव तद्वनुः ।  
 अन्तकालमनुप्राप्तं मेनिरे वीक्ष्य सैनिकाः ॥ ६  
 तमिषुं संहतं तेन भारद्वाजः प्रतापवान् ।  
 दृष्ट्वाऽमन्यत देहस्य कालपर्यायमागतम् ॥ ७  
 ततः प्रयत्नमातिष्ठदाचार्यस्तस्य वारणे ।  
 न चास्यास्त्राणि राजेन्द्र प्रादुरासन्महात्मनः ॥ ८  
 तस्य त्वहानि चत्वारि क्षपा चैकाऽस्यतो गता ।  
 तस्य चाहस्त्रिभागेन क्षयं जग्मुः पतत्रिणः ॥ ९  
 स शरक्षयमासाद्य पुत्रशोकेन चार्दितः ।  
 विविधानां च दिव्यानामस्त्राणामप्रसादतः ॥ १०  
 उत्सृष्टुकामः शस्त्राणि ऋषिवाक्यप्रचोदितः ।  
 तेजसा पूर्यमाणश्च युयुधे न यथा पुरा ॥ ११  
 भूयश्चान्यत्समादाय दिव्यमाङ्गिरसं धनुः ।  
 शरांश्च ब्रह्मदण्डाभान्धृष्टद्युम्नमयोधयत् ॥ १२

ततस्तं शरवर्षेण महता समवाकिरत् ।  
 व्यशातयच्च संक्रुद्धो धृष्टद्युम्नममर्षणम् ॥ १३  
 शरांश्च शतधा तस्य द्रोणश्चिच्छेद सायकैः ।  
 ध्वजं धनुश्च निशितैः सारथिं चाप्यपातयत् ॥ १४  
 धृष्टद्युम्नः प्रहस्यान्यत्पुनरादाय कार्मुकम् ।  
 शितेन चैनं बाणेन प्रत्यविध्यत्स्तनान्तरे ॥ १५  
 सोऽतिविद्धो महेष्वासोऽसंभ्रान्त इव संयुगे ।  
 भल्लेन शितधारेण चिच्छेदास्य पुनर्धनुः ॥ १६  
 यच्चास्य बाणविकृतं धनूंषि च विशांपते ।  
 सर्वं चिच्छेद दुर्धर्षो गदां खड्गं च वर्जयन् ॥ १७  
 धृष्टद्युम्नं च विव्याध नवभिर्निशितैः शरैः ।  
 जीवितान्तकरैः क्रुद्धः शिलाधौतैः परंतपः ॥ १८  
 धृष्टद्युम्नोऽथ तस्याश्चान्स्वरथाश्चैर्महारथः ।  
 व्यामिश्रयदमेयात्मा ब्राह्ममस्त्रमुदीरयन् ॥ १९  
 ते मिश्रा बह्वशोभन्त जवना वातरंहसः ।  
 पारावतसवर्णाश्च शोणाश्च भरतर्षभ ॥ २०  
 यथा सविद्युतो मेघा नदन्तो जलदागमे ।  
 तथा रेजुर्महाराज मिश्रिता रणमूर्धनि ॥ २१  
 ईषाबन्धं चक्रबन्धं रथबन्धं तथैव च ।  
 प्राणाशयदमेयात्मा धृष्टद्युम्नस्य स द्विजः ॥ २२  
 स छिन्नधन्वा पाञ्चाल्यो निकृत्तध्वजसारथिः ।  
 उत्तमामापदं प्राप्य गदां वीरः परामृशत् ॥ २३  
 तामस्य विशिखैस्तीक्ष्णैः क्षिप्यमाणां महारथः ।  
 निजघान शरैर्द्रोणः क्रुद्धः सत्यपराक्रमः ॥ २४  
 तां तु दृष्ट्वा नरव्याघ्रो द्रोणेन निहतां शरैः ।



विमलं खड्गमादत्त शतचन्द्रं च भानुमत् ॥ २५  
 असंशयं तथाभूतः पाञ्चाल्यः साध्वमन्यत ।  
 वधमाचार्यमुख्यस्य प्राप्तकालं महात्मनः ॥ २६  
 ततः स रथनीडस्थं स्वरथस्य रथेषया ।  
 अगच्छदसिमुद्यम्य शतचन्द्रं च भानुमत् ॥ २७  
 चिकीर्षुर्दुष्करं कर्म धृष्टद्युम्नो महारथः ।  
 इषेष्ट वक्षो भेतुं स भारद्वाजस्य संयुगे ॥ २८  
 सोऽतिष्ठद्युगमध्ये वै युगसन्नहनेषु च ।  
 जघनार्धेषु चाश्वानां तत्सैन्याः समपूजयन् ॥ २९  
 तिष्ठतो युगपालीषु शोणानप्यधितिष्ठतः ।  
 नापश्यदन्तरं द्रोणस्तदद्भुतमिवाभवत् ॥ ३०  
 क्षिप्रं श्येनस्य चरतो यथैवामिषगृद्धिनः ।  
 तद्वदासीदभीसारो द्रोणपार्षतयो रणे ॥ ३१  
 तस्य पारावतानश्वान् रथशक्त्या पराभिनत् ।  
 सर्वानेकैकशो द्रोणो रक्तानश्वान्विवर्जयन् ॥ ३२  
 ते हता न्यपतन्भूमौ धृष्टद्युम्नस्य वाजिनः ।  
 शोणास्तु पर्यमुच्यन्त रथबन्धाद्विशंपते ॥ ३३  
 तान्हयान्निहतान्दृष्ट्वा द्विजाग्र्येण स पार्षतः ।  
 नामृष्यत युधां श्रेष्ठो याज्ञसेनिर्महारथः ॥ ३४  
 विरथः स गृहीत्वा तु खड्गं खड्गभृतां वरः ।  
 द्रोणमभ्यपतद्राजन्वैनतेय इवोरगम् ॥ ३५  
 तस्य रूपं बभौ राजन्भारद्वाजं जिघांसतः ।  
 यथा रूपं पुरा विष्णोर्हिरण्यकशिपोर्वधे ॥ ३६  
 स तदा विविधान्मर्गान्प्रवरांश्चैकविंशतिम् ।  
 दर्शयामास कौरव्य पार्षतो विचरन्रणे ॥ ३७  
 भ्रान्तमुद्भ्रान्तमाविद्धमाप्लुतं प्रसृतं सृतम् ।  
 परिवृत्तं निवृत्तं च खड्गं चर्म च धारयन् ॥ ३८  
 संपातं समुदीर्णं च दर्शयामास पार्षतः ।  
 भारतं कौशिकं चैव सात्ततं चैव शिक्षया ।

दर्शयन्व्यचरद्युद्धे द्रोणस्यान्तचिकीर्षया ॥ ३९  
 चरतस्तस्य तान्मर्गान्विचित्रान्खड्गचर्मिणः ।  
 व्यस्यन्त रणे योधा देवताश्च समागताः ॥ ४०  
 ततः शरसहस्रेण शतचन्द्रमपातयत् ।  
 चर्म खड्गं च संवाधे धृष्टद्युम्नस्य स द्विजः ॥ ४१  
 ये तु वैतस्तिका नाम शरा आसन्नयोधिनः ।  
 निकृष्टयुद्धे द्रोणस्य नान्येषां सन्ति ते शराः ॥ ४२  
 ऋते शारद्वतात्पर्याद्रौणेर्वैकर्तनात्तथा ।  
 प्रद्युम्नयुधानाभ्यामभिमन्योश्च भारत ॥ ४३  
 अथास्येषु समाधत्त दृढं परमसंमतम् ।  
 अन्तेवासिनमाचार्यो जिघांसुः पुत्रसंभितम् ॥ ४४  
 तं शरैर्दशभिस्तीक्ष्णैश्चिच्छेद शिनिपुङ्गवः ।  
 पश्यतस्तव पुत्रस्य कर्णस्य च महात्मनः ।  
 प्रस्तमाचार्यमुख्येन धृष्टद्युम्नमोचयत् ॥ ४५  
 चरन्तं रथमार्गेषु सात्यकिं सत्यविक्रमम् ।  
 द्रोणकर्णान्तरगतं कृपस्यापि च भारत ।  
 अपश्येतां महात्मानौ विष्वक्सेनधनञ्जयौ ॥ ४६  
 अपूजयेतां वाष्णेयं ब्रुवाणौ साधुसाध्विति ।  
 दिव्यान्यस्त्राणि सर्वेषां युधि निघ्नन्तमच्युतम् ॥ ४७  
 धनंजयस्ततः कृष्णमब्रवीत्पश्य केशव ।  
 आचार्यरथमुख्यानां मध्ये क्रीडन्मधूद्वहः ॥ ४८  
 आनन्दयति मां भूयः सात्यकिः परवीरहा ।  
 माद्रीपुत्रौ च भीमं च राजानं च युधिष्ठिरम् ॥ ४९  
 यच्छिक्षयाऽनुद्धतः सन्रणे चरति सात्यकिः ।  
 महारथानुपक्रीडन्वृष्णीनां कीर्तिवर्धनः ॥ ५०  
 तमेते प्रतिनन्दन्ति सिद्धाः सैन्याश्च विस्मिताः ।  
 अजय्यं समरे दृष्ट्वा साधुसाध्विति सात्यकिम् ।  
 योधाश्चोभयतः सर्वे कर्मभिः समपूजयन् ॥ ५१

॥ इति श्रीमन्महाभारते द्रोणपर्वणि द्रोणवधपर्वणि पञ्चदशदिवसयुद्धे द्विनवत्यधिकशततमोऽध्यायः ॥ १९२ ॥

खड्गं चर्म च धारयन्भ्रान्तादित्रयोदशविधं संचरणं दर्शया-  
 मासेति संबन्धः ॥ ३८ ॥ संवाधे रणसंकटे ॥ ४१ ॥ वैतस्ति-

काः वितस्तिप्रमाणाः ॥ ४२ ॥ द्विनवत्यधिकशततमोऽध्यायः  
 ॥ १९२ ॥



## त्रिनवत्यधिकशततमोऽध्यायः ॥ १९३ ॥

द्रोणधृष्टद्युम्नयोर्युद्धम् ॥ १ ॥ द्रोणेन सोपालम्भभीमवचःश्रवणेन शस्त्रन्यासपूर्वकं योगेन शरीरत्यागः ॥ २ ॥ शरीरा-  
न्निर्गच्छतस्तेजोरूपस्य द्रोणस्य सञ्जयादिभिः पञ्चभिरेवावलोकनम् ॥ ३ ॥ धृष्टद्युम्नेन द्रोणशिरश्छेदः ॥ ४ ॥

सञ्जय उवाच ।

[सात्वतस्य तु तत्कर्म दृष्ट्वा दुर्योधनादयः ।

शैनेयं सर्वतः क्रुद्धा वारयामासुरञ्जसा ॥ १

कृपकर्णौ च समरे पुत्राश्च तव मारिष ।

शैनेयं त्वयाऽभ्येत्य विनिघ्नन्निशितैः शरैः ॥ २

युधिष्ठिरस्ततो राजा माद्रीपुत्रौ च पाण्डवौ ।

भीमसेनश्च बलवान्सात्यकिं पर्यवारयन् ॥ ३

कर्णश्च शरवर्षेण गौतमश्च महारथः ।

दुर्योधनादयस्ते च शैनेयं पर्यवारयन् ॥ ४

तां वृष्टिं सहसा राजन्नुत्थितां घोररूपिणीम् ।

वारयामास शैनेयो योधयंस्तान्महारथान् ॥ ५

तेषामस्त्राणि दिव्यानि संहितानि महात्मनाम् ।

वारयामास विधिवदिव्यैरस्त्रैर्महामृधे ॥ ६

क्रूरमायोधनं जज्ञे तस्मिन् राजसमागमे ।

रुद्रस्येव हि क्रुद्धस्य निघ्नतस्तान्पशून्पुरा ॥ ७

हस्तानामुत्तमाङ्गानां कार्मुकाणां च भारत ।

छत्राणां चापविद्वानां चामराणां च संचयैः ।

राशयः स्म व्यदृश्यन्त तत्रतत्र रणाजिरे ॥ ८

भग्नचक्रै रथैश्चापि पातितैश्च महाध्वजैः ।

सादिभिश्च हतैः शरैः संकीर्णा वसुधाऽभवत् ॥ ९

बाणपातनिकृत्तास्तु योधास्ते कुरुसत्तम ।

चेष्टन्तो विविधाश्चेष्टा व्यदृश्यन्त महाहवे ॥ १०

वर्तमाने तथा युद्धे घोरे देवासुरोपमे ।

अब्रवीत्क्षत्रियांस्तत्र धर्मराजो युधिष्ठिरः ॥ ११

अभिद्रवत संयत्ताः कुम्भयोर्नि महारथाः ।

एषो हि पार्षतो वीरो भारद्वाजेन संगतः ॥ १२

घटते च यथाशक्ति भारद्वाजस्य नाशने ।

यादृशानि हि रूपाणि दृश्यन्तेऽस्य महारणे ॥ १३

अद्य द्रोणं रणे क्रुद्धो घातयिष्यति पार्षतः ।

ते यूयं सहिता भूत्वा युध्यन्व कुम्भसंभवम् ॥ १४

युधिष्ठिरसमाज्ञप्ताः सृञ्जयानां महारथाः ।

अभ्यद्रवन्त संयत्ता भारद्वाजजिघांसवः ॥ १५

तान्समापततः सर्वान्भारद्वाजो महारथः ।

अभ्यवर्तत वेगेन मर्तव्यमिति निश्चितः ॥ १६

प्रयाते सत्यसन्धे तु समकम्पत मेदिनी ।

ववुर्वाताः सनिर्घातास्त्रासयाना वरूथिनीम् ॥ १७

पपात महती चोल्का आदित्यान्निश्चरन्त्युत ।

दीपयन्ती उभे सेने शंसन्तीव महद्भयम् ॥ १८

जज्वलुश्चैव शस्त्राणि भारद्वाजस्य मारिष ।

रथाः स्वनन्ति चात्यर्थं हयाश्चाश्रूण्यवासृजन् ॥ १९

हतौजा इव चाप्यासीद्भारद्वाजो महारथः ।

प्रास्फुरन्नयनं चास्य वामबाहुस्तथैव च ॥ २०

विमनाश्चाभवद्युद्धे दृष्ट्वा पार्षतमग्रतः ॥ २१

ऋषीणां ब्रह्मवादानां स्वर्गस्य गमनं प्रति ।

सुयुद्धेन ततः प्राणानुत्सृष्टमुपचक्रमे ॥ ] २२

ततश्चतुर्दिशं सैन्यैर्दुपदस्याभिसंवृतः ।

निर्दहन्क्षत्रियव्रातान्द्रोणः पर्यचरद्गणे ॥ २३

हत्वा विंशतिसाहस्रान्क्षत्रियानरिमर्दनः ।

दशायुतानि करिणामवधीद्विशिखैः शितैः ॥ २४

सोऽतिष्ठदाहवे यत्तो विधूमोऽग्निरिव ज्वलन् ।

क्षत्रियाणामभावाय ब्राह्ममन्त्रं समास्थितः ॥ २५

पाञ्चाल्यं विरथं भीमो हतसर्वायुधं बली ।

सुविषण्णं महात्मानं त्वरमाणः समभ्ययात् ॥ २६

ततः स्वरथमारोप्य पाञ्चाल्यमरिमर्दनः ।

अब्रवीदभिसंप्रेक्ष्य द्रोणमस्यन्तमन्तिकात् ॥ २७

न त्वदन्य इहाचार्यं योद्धुमुत्सहते पुमान् ।

त्वरस्व प्राग्वधायैव त्वयि भारः समाहितः ॥ २८

स तथोक्तो महाबाहुः सर्वभारसहं धनुः ।

एषो हीति संधिरार्षः ॥ १२ ॥ ब्रह्मवादानां वेदतुल्यानां वच-

\* कुण्डलिताः २२ श्लोकाः ब्राह्मस्तकएव दृश्यन्ते ।

नानाम् । द्वितीयार्थे षष्ठी । श्रुत्वेति शेषः ॥ २२ ॥



अभिपत्याददे क्षिप्रमायुधप्रवरं दृढम् ॥ २९  
 संरब्धश्च शरानस्यन्द्रोणं दुर्वारणं रणे ।  
 विवारयिषुराचार्यं शरवर्षैरवाकिरत् ॥ ३०  
 तौ न्यवारयतां श्रेष्ठौ संरब्धौ रणशोभिनौ ।  
 उदीरयेतां ब्राह्मणि दिव्यान्यस्त्राण्यनेकशः ॥ ३१  
 स महास्त्रैर्महाराज द्रोणमाच्छादयद्रणे ।  
 निहत्य सर्वाण्यस्त्राणि भारद्वाजस्य पार्षतः ॥ ३२  
 स वसातीञ्जिर्वीथैव बाह्लीकान्कौरवानपि ।  
 रक्षिष्यमाणान्संग्रामे द्रोणं व्यधमदच्युतः ॥ ३३  
 धृष्टद्युम्नस्तथा राजन्गमस्तिभिरिवांशुमान् ।  
 वभौ प्रच्छादयन्नाशाः शरजालैः समन्ततः ॥ ३४  
 तस्य द्रोणो धनुश्छित्त्वा विद्ध्वा चैनं शिलीमुखैः ।  
 मर्माण्यभ्यहनद्भूयः स व्यथां परमामगात् ॥ ३५  
 ततो भीमो दृढक्रोधो द्रोणस्याश्लिष्य तं रथम् ।  
 शनकैरिव राजेन्द्र द्रोणं वचनमब्रवीत् ॥ ३६  
 यदि नाम न युध्येरञ्जिशिक्षिता ब्रह्मबन्धवः ।  
 स्वकर्मभिरसंतुष्टा न स्म क्षत्रं क्षयं व्रजेत् ॥ ३७  
 अहिंसां सर्वभूतेषु धर्मं ज्यायस्तरं विदुः ।  
 तस्य च ब्राह्मणो भूलं भवांश्च ब्रह्मवित्तमः ॥ ३८  
 श्वपाकवन्मलेच्छगणान्हत्वा चान्यान्पृथग्विधान् ।  
 'भरन्ति हि सुतान्दारांस्तद्वदज्ञानमोहिताः ॥' ३९  
 अज्ञानान्मूढवद्ब्रह्मन्पुत्रदारधनेप्सया ।  
 एकस्यार्थे बहून्हत्वा पुत्रस्याधर्मविद्यया ।  
 स्वकर्मस्थान्विकर्मस्थो न व्यपत्रपसे कथम् ॥ ४०  
 'आचारहीन निर्लज्ज ब्रह्मबन्धो वरायुध ।  
 इदानीं तिष्ठ दुर्बुद्धे न मे जीवन्विमोक्ष्यसे ॥' ४१  
 यस्यार्थे शस्त्रमादाय यमपेक्ष्य च जीवसि ।  
 स चाद्य पतितः शेते पृष्टेनावेदितस्तव ॥ ४२  
 'स वै च निहतः शेते तव पुत्रः सुमन्दधीः ।'  
 धर्मराजस्य तद्वाक्यं नाभिश्छित्तुमर्हसि ॥ ४३  
 एवमुक्तस्ततो द्रोणो भीमेनोत्सृज्य तद्भुजः ।  
 'संन्यासाय शरीरस्य योक्ष्यमाणः स वै द्विजः ।'  
 सर्वाण्यस्त्राणि धर्मात्मा हातुकामोऽभ्यभाषत ४४  
 पृष्टेन त्वया पृष्टेन युधिष्ठिरेण आवेदितः हत इति निवेदितः ॥ ४२ ॥

'कर्णं दुर्योधनं राजंस्त्वरमाणः पराक्रमम् ।'  
 कर्णकर्णं महेष्वास कृप दुर्योधनेति च ॥ ४५  
 संग्रामे क्रियतां यत्नो ब्रवीम्येष पुनःपुनः ।  
 पाण्डवेभ्यः शिवं वोस्तु शस्त्रमभ्युत्सृजाम्यहम् ।  
 इति तत्र महाराज प्राक्रोशद्रौणिमेव च ॥ ४६  
 उत्सृज्य च रणे शस्त्रं रथोपस्थे निविश्य च ।  
 अभयं सर्वभूतानां प्रददौ योगमीयिवान् ॥ ४७  
 तस्य तच्छिद्रमाज्ञाय धृष्टद्युम्नः प्रतापवान् ।  
 सशरं तद्भुजं संन्यस्याथ रथे ततः ।  
 खड्गी रथादवपुत्य सहसा द्रोणमभ्ययात् ॥ ४८  
 'प्रदुते त्वथ द्रोणाय धृष्टद्युम्ने महारथे ।'  
 हाहाकृतानि भूतानि मानुषाणीतराणि च ॥ ४९  
 द्रोणं तथागतं दृष्ट्वा धृष्टद्युम्नवशं गतम् ।  
 हाहाकारं भृशं चक्रुरहो धिगिति चाब्रुवन् ॥ ५०  
 द्रोणोऽपि शस्त्राण्युत्सृज्य परमं साङ्ख्यमास्थितः ।  
 तथोक्त्वा योगमास्थाय ज्योतिर्भूतो महातपाः ५१  
 पुराणं पुरुषं विष्णुं जगाम मनसा परम् ।  
 मुखं किञ्चित्समुन्नाम्य विष्टभ्योरस्तथाग्रतः ॥ ५२  
 निमीलिताक्षः सत्वस्थो निक्षिप्य हृदि धारणाम् ।  
 ओमित्येकाक्षरं ब्रह्म ज्योतिर्भूतो महातपाः ॥ ५३  
 स्मरित्वा देवदेवेशमक्षरं परमं प्रभुम् ।  
 दिवमाक्रामदाचार्यः साक्षात्सद्भिर्दुराक्रमाम् ५४  
 'मूर्धानं तस्य निर्भिद्य ज्योती राजन्महात्मनः ।  
 जगाम परमं स्थानं देहं न्यस्य रथोत्तमे ॥' ५५  
 द्रौ सूर्याविति नो बुद्धिरासीत्तस्मिन्स्तथागते ।  
 एकरूपमिवाभासीज्योतिर्भिः पूरितं नभः ॥ ५६  
 समपद्यत चोल्काभं द्रोणस्य निधने तदा ।  
 निमेषमात्रेण च तज्ज्योतिरन्तरधीयत ॥ ५७  
 आसीत्किलकिलाशब्दः ग्रहृष्टानां दिवौकसाम् ।  
 ब्रह्मलोकगते द्रोणे धृष्टद्युम्ने च मोहिते ॥ ५८  
 वयमेव तदाऽद्राक्ष्म पञ्च मानुषयोनयः ।  
 योगयुक्तं महात्मानं गच्छन्तं परमां गतिम् ॥ ५९  
 अहं धनंजयः पार्थः कृपः शारद्वतो द्विजः ।  
 वासुदेवश्च वार्ष्णेयो धर्मपुत्रश्च पाण्डवः ॥ ६०  
 अन्ये तु सर्वे नापश्यन्भारद्वाजस्य धीमतः ।



महिमानं महाराज योगयुक्तस्य गच्छतः ।  
 ब्रह्मलोकं महदिव्यं देवगुह्यं हि तत्परम् ॥ ६१  
 गतिं परमिकां प्राप्तमजानन्तो नृयोनयः ।  
 नापश्यन्गच्छमानं हि तं सार्धमृषिपुङ्गवैः ।  
 आचार्यं योगमास्थाय ब्रह्मलोकमरिंदमम् ॥ ६२  
 वितुन्नाङ्गं शरव्रातैर्यस्तायुधमसृक्क्षरम् ।  
 विकृष्य पार्षतः खड्गं क्रोधामर्षवशं गतः ।  
 दृश्यमानः सर्वभूतैः केशपक्षे परामृशत् ॥ ६३  
 तस्य भूर्धानमालम्ब्य गतसत्त्वस्य देहिनः ।  
 किञ्चिदब्रुवतः कायाद्विचकर्तासिना शिरः ॥ ६४  
 हर्षेण महता युक्तो भारद्वाजे निपातिते ।  
 सिंहनादरवं चक्रे आमयन्खड्गमाहवे ॥ ६५  
 आकर्णपलितः श्यामो वयसाऽशीतिपञ्चकः ।  
 तत्कृते व्यचरत्सङ्ख्ये स तु षोडशवर्षवत् ॥ ६६  
 उक्तवांश्च महाबाहुः कुन्तीपुत्रो धनञ्जयः ।  
 जीवन्तमानयाचार्यं मा वधीर्द्रुपदात्मज ॥ ६७  
 न हन्तव्यो न हन्तव्य इति ते सैनिकाश्च ह ।  
 उत्क्रोशन्नर्जुनश्चैव सानुक्रोशस्तमात्रजत् ॥ ६८  
 क्रोशमानेऽर्जुने चैव पार्थिवेषु च सर्वशः ।  
 धृष्टद्युम्नोऽवधीद्रोणं रथतल्पे नरर्षभम् ॥ ६९  
 शोणितेन परिक्रिन्नो रथाद्धूमिमथापतत् ।  
 लोहितान्न इवादित्यो दुर्धर्षः समपद्यत ॥ ७०  
 एवं तं निहतं सङ्ख्ये दृष्टे सैनिको जनः ।  
 धृष्टद्युम्नस्तु तद्राजन्भारद्वाजशिरोऽहरत् ॥ ७१  
 तावकानां महेष्वासः प्रमुखे तत्समाक्षिपत् ।  
 ते तु दृष्ट्वा शिरो राजन्भारद्वाजस्य तावकाः ॥ ७२  
 पलायनकृतोत्साहा दुद्रुवः सर्वतोदिशम् ।  
 द्रोणस्तु दिवमास्थाय नक्षत्रपथमाविशत् ॥ ७३  
 अहमेव तदाऽद्राक्षं द्रोणस्य निधनं नृप ।

ऋषेः प्रसादात्कृष्णस्य सत्यवत्याः सुतस्य च ॥ ७४  
 विधूमामिह संयान्तीमुल्कां प्रज्वलितामिव ।  
 अपश्याम दिवं स्तब्ध्वा गच्छन्तं तं महाद्युतिम् ७५  
 हते द्रोणे निरुत्साहाः कुरुपाण्डवसृञ्जयाः ।  
 अभ्यद्रवन्महावेगास्ततः सैन्यं व्यदीर्यत ॥ ७६  
 निहता हतभूयिष्ठाः संग्रामे निशितैः शरैः ।  
 तावका निहते द्रोणे गतासव इवाभवन् ॥ ७७  
 पराजयमथावाप्य परत्र च महद्भयम् ।  
 उभयेनैव ते हीना व्यनिन्दन्मतिमात्मनः ॥ ७८  
 अन्विच्छन्तः शरीरं तु भारद्वाजस्य पार्थिवाः ।  
 नान्वगच्छन्महाराज कबन्धायुतसंकुले ॥ ७९  
 'पतिते त्वथ संरब्धे सेनायां तत्र भारत ।  
 उदतिष्ठन्कबन्धानां सहस्राण्येकविंशतिः ॥ ८०  
 शोणितेन परिक्रिन्ना रणभूमिश्च भारत ।  
 लोहितार्द्र इवादित्यो दुर्दर्शश्चाभवत्तदा ॥' ८१  
 पाण्डवास्तु जयं लब्ध्वा परत्र च महद्यशः ।  
 बाणशङ्खरवांश्चक्रुः सिंहनादांश्च पुष्कलान् ॥ ८२  
 भीमसेनस्ततो राजन्धृष्टद्युम्नश्च पार्षतः ।  
 वरूथिन्यामनृत्येतां परिष्वज्य परस्परम् ॥ ८३  
 अब्रवीच्च तदा भीमः पार्षतं शत्रुतापनम् ।  
 भूयोऽहं त्वां परिष्वज्य परिवक्ष्यामि पार्षत ।  
 सूतपुत्रे हते पापे धार्तराष्ट्रे च संयुगे ॥ ८४  
 एतावदुक्त्वा भीमस्तु हर्षेण महता युतः ।  
 बाहुशब्देन पृथिवीं कम्पयामास पाण्डवः ॥ ८५  
 तस्य शब्देन वित्रस्ताः प्राद्रवंस्तावका युधि ।  
 क्षत्रधर्मं समुत्सृज्य पलायनपरायणाः ॥ ८६  
 पाण्डवास्तु जयं लब्ध्वा हृष्टा ह्यासन्विशंपते ।  
 अरिक्षयं च संग्रामे तेन ते सुखमाप्नुवन् ॥ ८७

॥ इति श्रीमन्महाभारते द्रोणपर्वणि द्रोणवधपर्वणि पञ्चदशदिवसयुद्धे त्रिनवत्यधिकशततमोऽध्यायः ॥ १९३ ॥

॥ समाप्तं च द्रोणवधपर्व ॥

परत्र च महद्भयमिति पलायनस्य परलोकविरुद्धत्वात् । उभयेन  
 लोकद्वयेन हीना रहिताः ॥ ७८ ॥

त्रिनवत्यधिकशततमोऽध्यायः ॥ १९३ ॥



## ( अथ नारायणास्त्रमोक्षपर्व ॥ ८ ॥ )

चतुर्नवत्यधिकशततमोऽध्यायः ॥ १९४ ॥

दुर्योधनचोदनया कृपेण द्रोणवधं श्रावितस्याश्वत्थाम्नः कोपोदयः ॥ १ ॥

सञ्जय उवाच ।

ततो द्रोणे हते राजन्कुरवः शस्त्रपीडिताः ।  
 हतप्रवीरा विध्वस्ता भृशं शोकपरायणाः ॥ १  
 उदीर्णाश्च परान्दृष्ट्वा हर्षमाणान्पुनःपुनः ।  
 अश्रुपूर्णेक्षणास्त्रस्ता दीनास्त्वासन्विशांपते ॥ २  
 विचेतसो हतोत्साहाः कश्मलाभिहतौजसः ।  
 आर्तस्वरेण महता पुत्रं ते पर्यवारयन् ॥ ३  
 विषण्णवदना दीना वीक्षमाणा दिशो दश ।  
 अश्रुकण्ठा यथा दैत्या हिरण्याक्षे पुरा हते ॥ ४  
 स तैः परिवृतो राजा त्रस्तैः क्षुद्रमृगैरिव ।  
 अशक्नुवन्नवस्थातुमपायात्तनयस्तव ॥ ५  
 क्षुत्पिपासापरिम्लानास्ते योधास्तव भारत ।  
 आदित्येनेव संतप्ता भृशं विमनसोऽभवन् ॥ ६  
 भास्करस्येव पतनं समुद्रस्येव शोषणम् ।  
 विपर्यासं यथा मेरोर्वासवस्येव निर्जयम् ॥ ७  
 अप्रेक्षणीयं तद्दृष्ट्वा भारद्वाजस्य पातनम् ।  
 त्रस्तरूपतरा राजन्कौरवाः प्राद्रवन्भयात् ॥ ८  
 गान्धारराजः शकुनिस्त्रस्तस्त्रस्ततरैः सह ।  
 हतं रुक्मरथं श्रुत्वा प्राद्रवत्सहितौ रथैः ॥ ९  
 वरूथिनीं वेगवतीं विद्रुतां सपताकिनीम् ।  
 परिगृह्य महासेनां सूतपुत्रोऽपयाद्भयात् ॥ १०  
 रथनागाश्चकलिलां पुरस्कृत्य तु वाहिनीम् ।  
 मद्राणामीश्वरः शल्यो वीक्षमाणोऽपयाद्भयात् ॥ ११  
 हतप्रवीरैर्भूयिष्ठैर्ध्वजैर्बहुपताकिभिः ।  
 वृतः शारद्वतोऽगच्छत्कष्टंकष्टमिति ब्रुवन् ॥ १२  
 भोजानीकेन शिष्टेन कलिङ्गारट्टवाहिकैः ।  
 कृतवर्मा वृतो राजन्प्रायात्सुजवनैर्हयैः ॥ १३  
 पदातिगणसंयुक्तस्त्रस्तो राजन्भयार्दितः ।  
 उलूकः प्राद्रवत्तत्र दृष्ट्वा द्रोणं निपातितम् ॥ १४  
 दर्शनीयो युवा चैव शौर्येण कृतलक्षणः ।

द्रोण० ४३

दुःशासनो भृशोद्विग्नः प्राद्रवद्गजसंवृतः ॥ १५  
 रथानामयुतं गृह्य त्रिसाहस्रं च दन्तिनाम् ।  
 वृषसेनो ययौ तूर्णं दृष्ट्वा द्रोणं निपातितम् ॥ १६  
 गजाश्वरथसंयुक्तो वृतश्चैव पदातिभिः ।  
 दुर्योधनो महाराज प्रायात्तत्र महारथः ॥ १७  
 संशप्तकगणाद्गृह्य हतशेषान्किरीटिना ।  
 सुशर्मा प्राद्रवद्वाजन्दृष्ट्वा द्रोणं निपातितम् ॥ १८  
 गजान्स्थान्समारुह्य व्युदस्य च हयाञ्जनाः ।  
 प्राद्रवन्सर्वतः सङ्ग्रेहे दृष्ट्वा रुक्मरथं हतम् ॥ १९  
 त्वरयन्तः पितृनन्ये भ्रातृनन्येऽथ मातुलान् ।  
 पुत्रानन्ये वयस्यांश्च प्राद्रवन्कुरवस्तदा ॥ २०  
 चोदयन्तश्च सैन्यानि स्वस्त्रीयांश्च तथाऽपरे ।  
 संबन्धिनस्तथाऽन्ये च प्राद्रवन्त दिशो दश ॥ २१  
 प्रकीर्णकेशा विध्वस्ता न द्वावेकत्र धावतः ।  
 नेदमस्तीति मन्वाना हतोत्साहा हतौजसः ॥ २२  
 उत्सृज्य कवचानन्ये प्राद्रवंस्तावका विभो ।  
 अन्योन्यं ते समाक्रोशन्सैनिका भरतर्षभ ॥ २३  
 तिष्ठतिष्ठेति न च ते स्वयं तत्रावतस्थिरे ।  
 धुर्यानुन्मुच्य च रथाद्धतसूतात्स्वलंकृतान् ।  
 अधिरूढ हयान्योधाः क्षिप्रं पद्भिरचोदयन् ॥ २४  
 द्रवमाणे तथा सैन्ये त्रस्तरूपे हतौजसि ।  
 प्रतिस्रोत इव ग्राहो द्रोणपुत्रः परानियात् ॥ २५  
 तस्यासीत्सुमहद्युद्धं शिखण्डिप्रमुखैर्गणैः ।  
 प्रभद्रकैश्च पाञ्चालैश्चेदिभिश्च सकेकयैः ॥ २६  
 हत्वा बहुविधाः सेनाः पाण्डूनां युद्धदुर्मदः ।  
 कथंचित्संकटान्मुक्तो मत्तद्विरदविक्रमः ॥ २७  
 द्रवमाणं बलं दृष्ट्वा पलायनकृतक्षणम् ।  
 दुर्योधनं समासाद्य द्रोणपुत्रोऽब्रवीदिदम् ॥ २८  
 किमियं द्रवते सेना त्रस्तरूपेव गतत ।  
 द्रवमाणां च राजेन्द्र नावस्थापयसे रणे ॥ २९



त्वं चापि न यथा पूर्वं प्रकृतिस्थो नराधिप ।  
 कर्णप्रभृतयश्चेमे नावतिष्ठन्ति पार्थिव ॥ ३०  
 अन्येष्वपि च युद्धेषु नैव सेनाऽद्रवत्तदा ।  
 कच्चित्क्षेमं महाबाहो तव सैन्यस्य भारत ॥ ३१  
 कस्मिन्निदं हते राजन् रथसिंहे बलं तव ।  
 एतामवस्थां संग्रामं तन्ममाचक्ष्व कौरव ॥ ३२  
 तत्तु दुर्योधनः श्रुत्वा द्रोणपुत्रस्य भाषितम् ।  
 घोरमप्रियमाख्यातुं नाशक्रोत्पार्थिवर्षभः ॥ ३३  
 भिन्ना नौरिव ते पुत्रो मग्नः शोकमहार्णवे ।  
 बाष्पेणापिहितो दृष्ट्वा द्रोणपुत्रं रथे स्थितम् ॥ ३४  
 ततः शारद्वतं राजा सव्रीडमिदमब्रवीत् ।  
 शंसात्र भद्रं ते सर्वं यथा सैन्यमिदं द्रुतम् ॥ ३५  
 अथ शारद्वतो राजन्नार्तिमार्च्छन् पुनः पुनः ।  
 शशंस द्रोणपुत्राय यथा द्रोणो निपातितः ॥ ३६  
 कृप उवाच ।  
 वयं द्रोणं पुरस्कृत्य पृथिव्यां प्रवरं रथम् ।  
 प्रावर्तयाम संग्रामं पाञ्चालैरेव केवलम् ॥ ३७  
 ततः प्रवृत्ते संग्रामे विमिश्राः कुरुसोमकाः ।  
 अन्योन्यमभिगर्जन्तः शस्त्रैर्देहानपातयन् ॥ ३८  
 वर्तमाने तथा युद्धे क्षीयमाणेषु संयुगे ।  
 धार्तराष्ट्रेषु संकुद्धः पिता तेऽस्त्रमुदैरयत् ॥ ३९  
 ततो द्रोणो ब्राह्ममस्त्रं विकुर्वाणो नरर्षभः ।  
 व्यहनच्छात्रवान्भल्लैः शतशोऽथ सहस्रशः ॥ ४०  
 पाण्डवाः केकया मात्स्याः पाञ्चालाश्च विशेषतः ।  
 सङ्ख्ये द्रोणरथं प्राप्य व्यनशन्कालचोदिताः ॥ ४१  
 सहस्रं नरसिंहानां द्विसाहस्रं च दन्तिनाम् ।  
 द्रोणो ब्रह्मास्त्रयोगेन प्रेषयामास मृत्यवे ॥ ४२  
 आकर्णपलितश्यामो वयसाऽशीतिपञ्चकः ।  
 रणे पर्यचरद्द्रोणो वृद्धः षोडशवर्षवत् ॥ ४३  
 क्लिश्यमानेषु सैन्येषु वध्यमानेषु राजसु ।  
 अमर्षवशमापन्नाः पाञ्चाला विमुखाऽभवन् ॥ ४४  
 तेषु किञ्चित्प्रभग्नेषु विमुखेषु सपत्नजित् ।  
 दिव्यमस्त्रं विकुर्वाणो बभूवार्क इवोदितः ॥ ४५  
 स मध्यं प्राप्य पाण्डूनां शररश्मिः प्रतापवान् ।  
 मध्यं गत इवादित्यो दुष्प्रेक्ष्यस्ते पिताऽभवत् ॥ ४६

ते दह्यमाना द्रोणेन सूर्येणेव विराजता ।  
 दग्धवीर्या निरुत्साहा बभूवुर्गतचेतसः ॥ ४७  
 तान्दृष्ट्वा पीडितान्बाणैर्द्रोणेन मधुसूदनः ।  
 जयैषी पाण्डुपुत्राणामिदं वचनमब्रवीत् ॥ ४८  
 नैष जातु नरैः शक्यो जेतुं शस्त्रभृतां वरः ।  
 अपि वृत्रहणा सङ्ख्ये रथयूथपयूथपः ॥ ४९  
 ते यूयं धर्ममुत्सृज्य जयं रक्षत पाण्डवाः ।  
 यथा वः संयुगे सर्वान्न हन्याद्रुक्मवाहनः ॥ ५०  
 अश्वत्थाम्नि हते नैष युध्येदिति मतिर्मम ।  
 हतं तं संयुगे कश्चिदाख्यात्वस्मै मृषा नरः ॥ ५१  
 एतन्नारोचयद्वाक्यं कुन्तीपुत्रो धनञ्जयः ।  
 अरोचयंस्तु सर्वेऽन्ये कृच्छ्रेण तु युधिष्ठिरः ॥ ५२  
 भीमसेनस्तु सव्रीडमब्रवीत्पितरं तव ।  
 अश्वत्थामा हत इति तं नाबुध्यत ते पिता ॥ ५३  
 स शङ्कमानस्तन्मिथ्या धर्मराजमपृच्छत ।  
 हतं वाऽप्यहतं वाऽऽजौ त्वां पिता पुत्रवत्सलः ॥ ५४  
 तमतथ्यभये मग्नो जये सक्तो युधिष्ठिरः ।  
 अश्वत्थामानमायोधे हतं दृष्ट्वा महागजम् ॥ ५५  
 भीमेन गिरिवर्ष्माणं मालवस्येन्द्रवर्मणः ।  
 उपसृत्य तदा द्रोणमुच्चैरिदमुवाच ह ॥ ५६  
 यस्यार्थे शस्त्रमादत्से यमवेक्ष्य च जीवसि ।  
 पुत्रस्ते दयितो नित्यं सोऽश्वत्थामा निपातितः ॥ ५७  
 शेते विनिहतो भूमौ वने सिंहशिशुर्यथा ॥ ५८  
 जानन्नप्यनृतस्याथ दोषान्स द्विजसत्तमम् ।  
 अव्यक्तमब्रवीद्राजा हतः कुञ्जर इत्युत ॥ ५९  
 स त्वां निहतमाक्रन्दे श्रुत्वा संतापतापितः ।  
 नियम्य दिव्यान्यस्त्राणि नायुध्यत यथा पुरा ॥ ६०  
 तं दृष्ट्वा परमोद्विग्नं शोकातुरमचेतसम् ।  
 पाञ्चालराजस्य सुतः क्रूरकर्मा समाद्रवत् ॥ ६१  
 तं दृष्ट्वा विहितं मृत्युं लोकतत्त्वविचक्षणः ।  
 दिव्यान्यस्त्राण्यथोत्सृज्य रणे प्रायमुपाविशत् ॥ ६२  
 ततोऽस्य केशान्सव्येन गृहीत्वा पाणिना तदा ।  
 पार्षतः क्रोशमानानां वीराणामच्छिनच्छिरः ॥ ६३  
 न हन्तव्यो न हन्तव्य इति ते सर्वतोऽब्रुवन् ।



तथैव चार्जुनो वाहादवरुद्धैनमाद्रवत् ॥ ६४  
 उद्यम्य त्वरितो बाहुं ब्रुवाणश्च पुनःपुनः ।  
 जीवन्तमानयाचार्यं मावधीरिति धर्मवित् ॥ ६५  
 तथा निवार्यमाणेन कौरवैरर्जुनेन च ।  
 हत एव नृशंसेन पिता तव नरर्षभ ॥ ६६  
 सैनिकाश्च ततः सर्वे प्राद्रवन्त भयार्दिताः ।  
 वयं चापि निरुत्साहा हते पितरि तेऽनघ ॥ ६७  
 ॥ इति श्रीमन्महाभारते द्रोणपर्वणि नारायणास्त्रमोक्षपर्वणि पञ्चदशदिवसयुद्धे चतुर्नवत्यधिकशततमोऽध्यायः ॥ १९४ ॥

सञ्जय उवाच ।  
 तच्छ्रुत्वा द्रोणपुत्रस्तु निधनं पितुराहवे ।  
 क्रोधमाहारयत्तीव्रं दण्डाहत इवोरगः ॥ ६८  
 ततः क्रुद्धो रणे द्रौणिर्भृशं जज्वाल मारिष ।  
 यथेन्धनं महत्प्राप्य प्राज्वलद्वयवाहनः ॥ ६९  
 तलं तलेन निष्पिष्य दन्तैर्दन्तानुपास्पृशत् ।  
 निःश्वसन्नुरगो यद्वल्लोहिताक्षोऽभवत्तदा ॥ ७०

### पञ्चनवत्यधिकशततमोऽध्यायः ॥ १९५ ॥

धृतराष्ट्रेण सञ्जयं प्रति द्रोणवधश्चाविणाश्वत्थाम्ना किमुक्तमिति प्रश्नः ॥ १ ॥

धृतराष्ट्र उवाच ।  
 अधर्मेण हतं श्रुत्वा धृष्टद्युम्नेन सञ्जय ।  
 ब्राह्मणं पितरं वृद्धमश्वत्थामा किमब्रवीत् ॥ १  
 मानवं वारुणाग्रैश्च ब्राह्ममस्त्रं च वीर्यवान् ।  
 ऐन्द्रं नारायणं चैव यस्मिन्नित्यं प्रतिष्ठितम् ॥ २  
 तमधर्मेण धर्मिष्ठं धृष्टद्युम्नेन संयुगे ।  
 श्रुत्वा निहतमाचार्यं सोऽश्वत्थामा किमब्रवीत् ॥ ३  
 येन रामादवाप्येह धनुर्वेदं महात्मना ।  
 प्रोक्तान्यस्त्राणि दिव्यानि पुत्राय गुणकाङ्क्षिणा ॥ ४  
 एकमेव हि लोकेऽस्मिन्नात्मतो गुणवत्तरम् ।  
 इच्छन्ति पुरुषाः पुत्रं लोके नान्यं कथंचन ॥ ५  
 आचार्याणां भवन्त्येव रहस्यानि महात्मनाम् ।  
 तानि पुत्राय वा दद्युः शिष्यायानुगताय वा ॥ ६  
 स शिष्यः प्राप्य तत्सर्वं सविशेषं च सञ्जय ।  
 शूरः शारद्वतीपुत्रः सङ्ख्ये द्रोणादनन्तरः ॥ ७  
 रामस्य तु समः शस्त्रे पुरंदरसमो युधि ।

कार्तवीर्यसमो वीर्ये बृहस्पतिसमो मतौ ॥ ८  
 महीधरसमः स्थैर्ये तेजसाऽग्निसमो युवा ।  
 समुद्र इव गाम्भीर्ये क्रोधे चाशीविषोपमः ॥ ९  
 स रथी प्रथमो लोके दृढधन्वा जितकृमः ।  
 शीघ्रोऽनिल इवाक्रन्दे चरन्क्रुद्ध इवान्तकः ॥ १०  
 अस्यता येन संग्रामे धरण्यभिनिपीडिता ।  
 'मेघस्तनितनिर्घोषं कम्पते भयविह्वला ।'  
 यो न व्यथति संग्रामे वीरः सत्यपराक्रमः ॥ ११  
 वेदस्नातो व्रतस्नातो धनुर्वेदे च पारगः ।  
 महोदधिरिवाक्षोभ्यो रामो दाशरथिर्यथा ॥ १२  
 तमधर्मेण धर्मिष्ठं धृष्टद्युम्नेन संयुगे ।  
 श्रुत्वा निहतमाचार्यमश्वत्थामा किमब्रवीत् ॥ १३  
 धृष्टद्युम्नस्य यो मृत्युः सृष्टस्तेन महात्मना ।  
 यथा द्रोणस्य पाञ्चाल्यो यज्ञसेनसुतोऽभवत् ॥ १४  
 तं नृशंसेन पापेन क्रूरेणादीर्घदर्शिना ।  
 श्रुत्वा निहतमाचार्यमश्वत्थामा किमब्रवीत् ॥ १५

॥ इति श्रीमन्महाभारते द्रोणपर्वणि नारायणास्त्रमोक्षपर्वणि पञ्चदशदिवसयुद्धे पञ्चनवत्यधिकशततमोऽध्यायः ॥ १९५ ॥

### षण्णवत्यधिकशततमोऽध्यायः ॥ १९६ ॥

अश्वत्थाम्ना सक्रोधं युधिष्ठिराद्युपालम्भः ॥ १ ॥ तथा द्रोणस्य नारायणास्त्रलाभप्रकारादिकथनपूर्वकं तेन पाण्डवादिवध-  
 प्रतिज्ञानम् ॥ २ ॥

सञ्जय उवाच ।  
 छद्मना निहतं श्रुत्वा पितरं पापकर्मणा ।

पुत्राय गुरुकाङ्क्षिणे इति. क. झ. पाठः ॥ ४ ॥

बाष्पेणापूर्यत द्रौणी रोषेण च नरर्षभ ॥ १  
 तस्य क्रुद्धस्य राजेन्द्र वपुर्दीप्तमदृश्यत ।

पञ्चनवत्यधिकशततमोऽध्यायः ॥ १९५ ॥



अन्तकस्येव भूतानि जिहीर्षोः कालपर्यये ॥ २  
 अश्रुपूर्णं ततो नेत्रे व्यपमृज्य पुनः पुनः ।  
 उवाच कोपान्निःश्वस्य दुर्योधनमिदं वचः ॥ ३  
 पिता मम यथा क्षुद्रैर्न्यस्तशस्त्रो निपातितः ।  
 धर्मध्वजवता पापं कृतं तद्विदितं मम ।  
 अनार्यं सुनृशंसं च धर्मपुत्रस्य मे श्रुतम् ॥ ४  
 युद्धेष्वपि प्रवृत्तानां ध्रुवं जयपराजयौ ।  
 द्वयमेतद्भवेद्राजन्वधस्तत्र प्रशस्यते ॥ ५  
 न्यायवृत्तो वधो यस्तु संग्रामे युध्यतो भवेत् ।  
 न स दुःखाय भवति तथा दृष्टो हि स द्विजैः ॥ ६  
 गतः स वीरलोकाय पिता मम न संशयः ।  
 न शोच्यः पुरुषव्याघ्र यस्तदा निधनं गतः ॥ ७  
 यत्तु धर्मप्रवृत्तः सन्केशग्रहणमाप्तवान् ।  
 पश्यतां सर्वसैन्यानां तन्मे मर्माणि कृन्तति ॥ ८  
 मयि जीवति यत्तातः केशग्रहमवाप्तवान् ।  
 कथमन्ये करिष्यन्ति पुत्रेभ्यः पुत्रिणः स्पृहाम् ॥ ९  
 कामात्क्रोधादविज्ञानाद्धर्षाद्बाल्येन वा पुनः ।  
 विधर्मकाणि कुर्वन्ति तथा परिभवन्ति च ॥ १०  
 तदिदं पार्षतेनेह महदाधर्मिकं कृतम् ।  
 अवज्ञाय च मां नूनं नृशंसेन दुरात्मना ॥ ११  
 तस्यानुबन्धं द्रष्टाऽसौ धृष्टद्युम्नः सुदारुणम् ।  
 अकार्यं परमं कृत्वा मिथ्यावादी च पाण्डवः ॥ १२  
 यो ह्यसौ छद्मनाऽऽचार्यं शस्त्रं संन्यासयत्तदा ।  
 तस्याद्य धर्मराजस्य भूमिः पात्यति शोणितम् ॥ १३  
 शपे सत्येन कौरव्य इष्टापूर्तेन चैव ह ।  
 अहत्वा सर्वपाश्चालाञ्जीवेयं न कथंचन ॥ १४  
 सर्वोपायैर्यतिष्यामि पाश्चालानामहं वधे ।  
 धृष्टद्युम्नं च समरे हन्ताऽहं पापकारिणम् ॥ १५  
 कर्मणा येन तेनेह मृदुना दारुणेन च ।  
 पाश्चालानां वधं कृत्वा शान्तिं लब्धास्मि कौरव ॥  
 यदर्थं पुरुषव्याघ्र पुत्रानिच्छन्ति मानवाः ।  
 प्रेत्य चेह च संग्रामात्रायन्ते महतो भयात् ॥ १७

पित्रा तु मम साऽवस्था प्राप्ता निर्वन्धुना यथा ।  
 मयि शैलप्रतीकाशे पुत्रे शिष्ये च जीवति ॥ १८  
 धिक्क्षमास्त्राणि दिव्यानि धिग्बाहू धिक्पराक्रमम् ।  
 यं स द्रोणः सुतं प्राप्य केशग्रहमवाप्तवान् ॥ १९  
 स तथाहं करिष्यामि यथा भरतसत्तम ।  
 परलोकगतस्यापि भविष्याम्यनृणः पितुः ॥ २०  
 आर्येण हि न वक्तव्या कदाचित्स्तुतिरात्मनः ।  
 पितुर्वधममृष्यंस्तु वक्ष्याम्यद्येह पौरुषम् ॥ २१  
 अद्य पश्यन्तु मे वीर्यं पाण्डवाः सजनार्दनाः ।  
 मृद्वतः सर्वसैन्यानि युगान्तमिव कुर्वतः ॥ २२  
 न हि देवा न गन्धर्वा नासुरा न च राक्षसाः ।  
 अद्य शक्ता रणे जेतुं रथस्थं मां नरर्षभाः ॥ २३  
 मदन्यो नास्ति लोकेऽस्मिन्नर्जुनाद्वाऽस्त्रवित्कचित् ।  
 अहं हि ज्वलतां मध्ये मयूखानामिवांशुमान् ।  
 प्रयोक्ता देवसृष्टानामस्त्राणां पृतनागतः ॥ २४  
 भृशमिष्वसनादद्य मत्प्रयुक्ता महाहवे ।  
 दर्शयन्तः शरा वीर्यं प्रमथिष्यन्ति पाण्डवान् ॥ २५  
 अद्य सर्वा दिशो राजन्धाराभिरिव संकुलाः ।  
 आवृताः पत्रिभिस्तीक्ष्णैर्द्रष्टारो मामकैरिह ॥ २६  
 विकिरञ्छरजालानि सर्वतो भैरवस्वनान् ।  
 शत्रून्निपातयिष्यामि महावात इव द्रुमान् ॥ २७  
 न हि जानाति वीभत्सुस्तदस्त्रं न जनार्दनः ।  
 न भीमसेनो न यमौ न च राजा युधिष्ठिरः ॥ २८  
 न पार्षतो दुरात्माऽसौ न शिखण्डी न सात्यकिः ।  
 यदिदं मयि कौरव्य सकल्यं सनिवर्तनम् ॥ २९  
 नारायणाय मे पित्रा प्रणम्य विधिपूर्वकम् ।  
 उपहारः पुरा दत्तो ब्रह्मरूप उपस्थितः ॥ ३०  
 तं स्वयं प्रतिगृह्णाथ भगवान्स वरं ददौ ।  
 वत्रे पिता मे परममस्त्रं नारायणं ततः ॥ ३१  
 अथैनमब्रवीद्राजन्भगवान्देवसत्तमः ।  
 भविता त्वत्समो नान्यः कश्चिद्युधि नरः क्वचित् ॥ ३२  
 न त्विदं सहसा ब्रह्मन्प्रयोक्तव्यं कथंचन ।

धर्मध्वजवता दाम्भिकेन । तत् अमृतवचनरूपं पापम् । अ-  
 नार्यं नीचयोग्यं कर्म ॥ ४ ॥ बाल्येन चापलेन । विधर्मकाणि  
 धर्मविरुद्धानि ॥ १० ॥ अनुबन्धं फलम् । पाण्डवश्च अनुबन्धं

द्रष्टव्यमुपज्यते ॥ १२ ॥ मयूखानां मयूखवताम् ॥ २४ ॥ कल्यः  
 प्रयोगः । निवर्तनमुपसंहारः ॥ २९ ॥ ब्रह्मरूपो वेदरूपः ।  
 वैदिकैर्मन्त्रैः स्तुतवानित्यर्थः ॥ ३० ॥



न ह्येतदस्त्रमन्यत्र वधाच्छत्रोर्निर्वर्तते ॥ ३३  
 न चैतच्छक्यते जेतुं को न वध्येत वै प्रभो ।  
 अवध्यमपि हन्याद्वि तस्मान्नैतत्प्रयोजयेत् ॥ ३४  
 अथ सङ्क्षेपे रथस्यैव शस्त्राणां च विसर्जनम् ।  
 प्रयाचनं च शत्रूणां गमनं शरणस्य च ॥ ३५  
 एते प्रशमने योगा महास्त्रस्य परंतप ।  
 सर्वथा पीडितो हिंस्यादवध्यान्पीडयन्रणे ॥ ३६  
 तज्जग्राह पिता मह्यमब्रवीच्चैव स प्रभुः ।  
 त्वं वधिष्यसि सर्वाणि शस्त्रवर्षाण्यनेकशः ।  
 अनेनास्त्रेण संग्रामे तेजसा च ज्वलिष्यसि ॥ ३७  
 एवमुक्त्वा स भगवान्दिवमाचक्रमे प्रभुः ।  
 एतन्नारायणादस्त्रं तत्प्राप्तं पितृबन्धुना ॥ ३८  
 तेनाहं पाण्डवांश्चैव पाञ्चालान्मात्स्यकेकयान् ।  
 विद्रावयिष्यामि रणे शचीपतिरिवासुरान् ॥ ३९  
 यथायथाऽहमिच्छेयं तथा भूत्वा शरा मम ।  
 निपतेयुः सपत्नेषु विक्रमत्स्वपि भारत ॥ ४०

यथेष्टमश्मवर्षेण प्रवर्षिष्ये रणे स्थितः ।  
 अयोमुखैश्च विहगैर्द्रावयिष्ये महारथान् ॥ ४१  
 परश्वथांश्च निशितानुत्सक्ष्येऽहमसंशयम् ॥ ४२  
 सोऽहं नारायणास्त्रेण महता शत्रुतापनः ।  
 शत्रून्विध्वंसयिष्यामि कदर्थीकृत्य पाण्डवान् ॥ ४३  
 मित्रब्रह्मगुरुद्रोही जाल्मकः सुविगर्हितः ।  
 पाञ्चालापशदश्चाद्य न मे जीवन्विमोक्ष्यते ॥ ४४  
 तच्छ्रुत्वा द्रोणपुत्रस्य पर्यवर्तत वाहिनी ।  
 ततः सर्वे महाशङ्खान्दध्मुः पुरुषसत्तमाः ।  
 भेरीश्चाभ्यहनन्हृष्टा डिण्डिमांश्च सहस्रशः ॥ ४५  
 तथा ननाद वसुधा खुरनेमिप्रपीडिता ।  
 स शब्दस्तुमुलः खं द्यां पृथिवीं च व्यनादयत् ॥ ४६  
 तं शब्दं पाण्डवाः श्रुत्वा पर्जन्यनिनदोपमम् ।  
 समेत्य रथिनां श्रेष्ठाः सहिताश्चाप्यमन्त्रयन् ॥ ४७  
 तथोक्त्वा द्रोणपुत्रस्तु वार्युपस्पृश्य भारत ।  
 प्रादुश्चकार तद्विव्यमस्त्रं नारायणं तदा ॥ ४८

॥ इति श्रीमन्महाभारते द्रोणपर्वणि नारायणास्त्रमोक्षपर्वणि पञ्चदशदिवसयुद्धे षण्णवत्यधिकशततमोऽध्यायः ॥ १९६ ॥

### सप्तनवत्यधिकशततमोऽध्यायः ॥ १९७ ॥

कुरुसेनारवश्रवणभीतेन युधिष्ठिरेण पलायितसेनाप्रतिनिवर्तकप्रश्ने अर्जुनेन तत्कथनपूर्वकं द्रोणवधोपेक्षणादात्मो-  
 पालम्भः ॥ १ ॥

सञ्जय उवाच ।  
 प्रादुर्भूते ततस्तस्मिन्नस्त्रे नारायणे प्रभो ।  
 प्रावात्सपृषतो वायुरनश्रे स्तनयिन्नुमान् ॥ १  
 चचाल पृथिवी चापि चुक्षुभे च महोदधिः ।  
 प्रतिस्रोतः प्रवृत्ताश्च गन्तुं तत्र समुद्रगाः ॥ २  
 शिखराणि व्यशीर्यन्त गिरीणां तत्र भारत ।  
 अपसव्यं मृगाश्चैव पाण्डुसेनां प्रचक्रिरे ॥ ३  
 तमसा चावकीर्यन्त सूर्यश्च कलुषोऽभवत् ।

संपतन्ति च भूतानि क्रव्यादानि ग्रहृष्टवत् ॥ ४  
 देवदानवगन्धर्वास्त्रस्तास्त्वासन्विशांपते ।  
 कथंकथाऽभवत्तीव्रा दृष्ट्वा तद्वाक्कुलं महत् ॥ ५  
 व्यथिताः सर्वराजानस्त्रस्ताश्चासन्विशांपते ।  
 तद्दृष्ट्वा घोररूपं वै द्रौणेस्त्रं भयावहम् ॥ ६  
 धृतराष्ट्र उवाच ।  
 निवर्तितेषु सैन्येषु द्रोणपुत्रेण संयुगे ।  
 भृशं शोकाभितप्तेन पितुर्वधममृष्यता ॥ ७

शक्यते ज्ञातुं केन वध्येदिति प्रभो इति ज्ञ. पाठः । तत्र केन  
 प्रत्यस्त्रेण वध्येत् वध्येत इति ज्ञातुमित्यर्थः ॥ ३४ ॥ रथस्यैव  
 विसर्जनम् । शस्त्राणामपि विसर्जनं च । प्रयाचनं मावधीरिति  
 याचनं । शरणस्य गमनं त्वमेव शरणं न इति कीर्तनं च  
 ॥ ३५ ॥ पीडितः पीडितं शस्त्रान्तरेण बाधितम् । पुंस्त्वमा-

र्थम् ॥ ३६ ॥ पितृबन्धुना मया ॥ ३८ ॥ जाल्मको मूर्खः  
 ॥ ४४ ॥ षण्णवत्यधिकशततमोऽध्यायः ॥ १९६ ॥  
 सपृषतः सजलबिन्दुः । अनश्रे अप्रावृषिकाले ॥ १ ॥ कथं-  
 कथा कथं कर्तव्यं कथं कर्तव्यमित्येवंशब्दः ॥ ५ ॥



कुरुनापततो दृष्ट्वा धृष्टद्युम्नस्य रक्षणे ।  
 को मन्त्रः पाण्डवेष्वसीत्तन्ममाचक्ष्व सञ्जय ॥८  
 सञ्जय उवाच ।  
 प्रागेव विद्रुतान्दृष्ट्वा धार्तराष्ट्रान्युधिष्ठिरः ।  
 पुनश्च तुमुलं शब्दं श्रुत्वाऽर्जुनमथाब्रवीत् ॥ ९  
 युधिष्ठिर उवाच ।  
 आचार्ये निहते द्रोणे धृष्टद्युम्नेन संयुगे ।  
 निहते वज्रहस्तेन यथा वृत्रे महासुरे ॥ १०  
 नाशंसन्तो जयं युद्धे दीनात्मानो धनञ्जय ।  
 आत्मत्राणे मतिं कृत्वा प्राद्रवन्कुरवो रणात् ॥११  
 केचिद्भान्तै रथैस्तूर्णैः निहतैः पार्थिवान्त्वभिः ।  
 विपताकध्वजच्छत्रैः पार्थिवाः शीर्णकूर्वरैः ॥१२  
 भयनीडैराकुलाश्वैः प्रारुह्यान्वान्विचेतसः ।  
 भीताः पादैर्हयान्केचिच्चरयन्तः स्वयं रथान् ॥१३  
 भग्राक्षयुगचक्रैश्च व्याकृष्यन्त समन्ततः ।  
 रथान्विशिर्णानुत्सृज्य पद्भिः केचिच्च विद्रुताः ॥१४  
 हयपृष्ठगताश्चान्ये कृष्यन्तेऽर्धच्युतासनाः ।  
 गजस्कन्धेषु संस्यूता नाराचैश्चलितासनाः ॥१५  
 शरातैर्विद्रुतैर्नागैर्हताः केचिदिशो दश ।  
 विशस्त्रकवचाश्चान्ये बाहनेभ्यः क्षितिं गताः ॥१६  
 संछिन्ना नेमिभिश्चैव मृदिताश्च हयद्विपैः ।  
 क्रोशन्तस्तात पुत्रेति पलायन्ते परे भयात् ॥१७  
 नाभिजानन्ति चान्योन्यं कश्मलाभिहतौजसः ।  
 पुत्रान्पितृन्सखीन्भ्रातृन्समारोप्य दृढक्षतान् ॥१८  
 जलेन क्लेदयन्त्यन्ये विमुच्य कवचान्यपि ।  
 'पलायनपराश्चान्ये योधाः शतसहस्रशः ॥' १९  
 अवस्थां तादृशीं प्राप्य हते द्रोणे द्रुतं बलम् ।  
 पुनरावर्तितं केन यदि जानासि शंस मे ॥ २०  
 हयानां द्वेषतां शब्दः कुञ्जराणां च बृंहताम् ।  
 रथनेमिसैनैश्चात्र विमिश्रः श्रूयते महान् ॥ २१  
 एते शब्दा भृशं तीव्राः प्रवृत्ताः कुरुसागरे ।  
 मुहुर्मुहुर्दुरीर्यन्ते कम्पयन्त्यपि मामकान् ॥ २२

रक्षणे मन्त्रः क आसीदिति संबन्धः ॥ ८ ॥ व्याघ्रास्यमुग्रकर्माण-  
 मिति ज्ञ. पाठः ॥ ३० ॥ यस्मिन्निति दशशतमित्यनेन सर्वगोधनं  
 ददाविति ज्ञेयम् । अन्यथा एकधेन्वर्थं दुपदं प्रति द्रोणगमन-

य एष तुमुलः शब्दः श्रूयते रोमहर्षणः ।  
 सेन्द्रानप्येष लोकांस्त्रीन्यसेदिति मतिर्मम ॥ २३  
 मन्ये वज्रधरस्यैष निनादो भैरवस्वनः ।  
 द्रोणे हते कौरवार्थं व्यक्तमभ्येति वासवः ॥ २४  
 ग्रहष्टरोमकूपाः स्तः संविग्रथकुञ्जराः ।  
 धनञ्जयं गुरुं श्रुत्वा तत्र नादं सुभीषणम् ॥ २५  
 क एष कौरवान्दीर्णानवस्थाप्य महारथः ।  
 निवर्तयति युद्धार्थं मृधे देवेश्वरो यथा ॥ २६  
 अर्जुन उवाच ।  
 उद्यम्यात्मानमुग्राय कर्मणे वीर्यमास्थिताः ।  
 धमन्ति कौरवाः शङ्खान्यस्य वीर्यं समाश्रिताः २७  
 यत्र ते संशयो राजन्यस्तशस्त्रे गुरौ हते ।  
 धार्तराष्ट्रानवस्थाप्य क एष नदतीति हि ॥ २८  
 ह्रीमन्तं तं महाबाहुं मत्तद्विरदगामिनम् ।  
 'इन्द्रविष्णुसमं वीर्यं कोपेऽन्तकमिव स्थितम् ॥ २९  
 बृहस्पतिसमं बुद्ध्या नीतिमन्तं महारथम् ।'  
 आख्यास्याम्युग्रकर्माणं कुरूणामभयंकरम् ॥ ३०  
 यस्मिञ्जाते ददौ द्रोणो गवां दशशतं धनम् ।  
 ब्राह्मणेभ्यो महार्हेभ्यः सोऽश्वत्थामैव गर्जति ॥ ३१  
 जातमात्रेण वीरेण येनोच्चैः श्रवसा यथा ।  
 द्वेषता कम्पिता भूमिलोकाश्च सकलास्त्रयः ॥ ३२  
 तच्छ्रुत्वान्तर्हितं भूतं नाम तस्याकरोत्तदा ।  
 अश्वत्थामेति सोऽद्यैष शूरो नदति पाण्डव ॥ ३३  
 यो ह्यनाथ इवाक्रम्य पार्षतेन हतस्तथा ।  
 कर्मणा सुनृशंसेन तस्य नाथो व्यवस्थितः ॥ ३४  
 गुरुं मे यत्र पाञ्चाल्यः केशपक्षे परामृशत् ।  
 तन्न जातु क्षमेद्रौणिर्जानन्पौरुषमात्मनः ॥  
 'स हि तेनैव नः सर्वान्क्षपयेदिति मे मतिः ॥' ३५  
 उपचीर्णो गुरुर्मिथ्या भवता राज्यकारणात् ।  
 धर्मज्ञेन सता नाम सोऽधर्मः सुमहान्कृतः ॥ ३६  
 चिरं स्थास्यति चाकीर्तिस्त्रैलोक्ये सचराचरे ।  
 रामे बालिवधाद्यद्रदेवं द्रोणे निपातिते ॥ ३७

स्यासंभवः । यद्वा भाविनीं संपदमभिलक्ष्यैतद्दानं द्रष्टव्यम् ।  
 पुत्रोत्पत्तिकाले तस्य निर्धनलोके ॥ ३१ ॥



सर्वधर्मोपपन्नोऽयं स मे शिष्यश्च पाण्डवः ।  
 नायं वक्ष्यति मिथ्येति प्रत्ययं कृतवांस्त्वयि ॥ ३८  
 स सत्यकश्रुकं नाम प्रविष्टेन ततोऽनृतम् ।  
 आचार्य उक्तो भवता हतः कुञ्जर इत्युत ॥ ३९  
 ततः शस्त्रं समुत्सृज्य निर्ममो गतचेतनः ।  
 आसीत्सुविह्वलो राजन्यथा दृष्टस्त्वया विशुः ॥ ४०  
 स तु शोकसमाविष्टो विमुखः पुत्रवत्सलः ।  
 शाश्वतं धर्ममुत्सृज्य गुरुः शिष्येण घातितः ॥ ४१  
 न्यस्तशस्त्रमधर्मेण घातयित्वा गुरुं भवान् ।  
 रक्षत्विदानीं सामात्यो यदि शक्तोसि पार्षतम् ४२  
 ग्रस्तमाचार्यपुत्रेण क्रुद्धेन हतवन्धुना ।  
 सर्वे वयं परित्रातुं न शक्यामोऽद्य पार्षतम् ॥ ४३  
 सौहार्दं सर्वभूतेषु यः करोत्यतिमानुषः ।  
 सोऽद्य केशग्रहं श्रुत्वा पितुर्धक्ष्यति नो रणे ॥ ४४  
 विक्रोशमाने हि मयि भृशमाचार्यगृद्धिनि ।  
 अपाकीर्य स्वयं धर्मं शिष्येण निहतो गुरुः ॥ ४५  
 यदा गतं वयो भूयः शिष्टमल्पतरं च नः ।  
 तस्येदानीं विरोधोऽयमधर्मोऽयं कृतो महान् ॥ ४६

पितेव नित्यं सौहार्दात्पितेव हि च धर्मतः ।  
 सोऽल्पकालस्य राज्यस्य कारणाद्घातितो गुरुः ४७  
 धृतराष्ट्रेण भीष्माय द्रोणाय च विशांपते ।  
 विसृष्टा पृथिवी सर्वा सह पुत्रैश्च तत्परैः ॥ ४८  
 संप्राप्य तादृशीं वृत्तिं सत्कृतः सततं परैः ।  
 अब्रवीत्सततं पुत्रान्मामेवाभ्यधिकं गुरुः ॥ ४९  
 अवेक्षमाणस्त्वां मां च न्यस्तास्त्रश्चाहवे हतः ।  
 न त्वेनं युध्यमानं वै हन्यादपि शतक्रतुः ॥ ५०  
 तस्याचार्यस्य वृद्धस्य द्रोहो नित्योपकारिणः ।  
 कृतो ह्यनार्यैरस्माभी राज्यार्थे लुब्धबुद्धिभिः ॥ ५१  
 अहो वत महत्पापं कृतं कर्म सुदारुणम् ।  
 यद्राज्यसुखलोभेन द्रोणोऽयं साधुघातितः ॥ ५२  
 पुत्रान्भ्रातृन्पितृन्दाराजीवितं चैव वासविः ।  
 त्यजेत्सर्वं मम प्रेम्णा जानात्येवं हि मे गुरुः ॥ ५३  
 स मया राज्यकामेन हन्यमानो ह्युपेक्षितः ।  
 तस्मादर्वाकिशरा राजन्प्राप्तोऽसि नरकं प्रभो ॥ ५४  
 ब्राह्मणं वृद्धमाचार्यं न्यस्तशस्त्रं महामुनिम् ।  
 घातयित्वाऽद्य राज्यार्थे मृतं श्रेयो न जीवितम् ५५

॥ इति श्रीमन्महाभारते द्रोणपर्वणि नारायणास्त्रमोक्षपर्वणि पञ्चदशदिवसयुद्धे सप्तनवत्यधिकशततमोऽध्यायः ॥ १९७ ॥

### अष्टनवत्यधिकशततमोऽध्यायः ॥ १९८ ॥

साधिक्षेपमश्वत्थामतो युधिष्ठिरं भीषयन्तं पार्थंप्रति भीमेन सामर्पमात्मबलवर्णनादिपूर्वकं स्वेनाश्वत्थामादिविजयप्रति-  
 ज्ञानम् ॥ १ ॥ दृष्टद्युम्नेनाप्यर्जुनं प्रति सक्रोधं क्षात्रधर्मादिकथनपूर्वकं स्वकृतद्रोणवधस्य धार्मिकत्वकथनम् ॥ २ ॥

सञ्जय उवाच ।  
 अर्जुनस्य वचः श्रुत्वा नोचुस्तत्र महारथाः ।  
 अग्रियं वा प्रियं वाऽपि महाराज धनंजयम् ॥ १  
 ततः क्रुद्धो महाबाहुर्भीमसेनोऽभ्यभाषत ।  
 कुत्सयन्निव कौन्तेयमर्जुनं भरतर्षभ ॥ २  
 मुनिर्यथाऽरण्यगतो भाषते धर्मसंहितम् ।  
 न्यस्तदण्डो यथा पार्थ ब्राह्मणः संशितव्रतः ॥ ३  
 क्षतत्राता क्षताज्जीवन्क्षन्ता स्त्रीष्वपि साधुषु ।  
 क्षत्रियः क्षितिमाप्नोति क्षिप्रं धर्मं यशः श्रियः ॥ ४  
 स भवान्क्षत्रियगुणैर्युक्तः सर्वैः कुलोद्बहः ।  
 सत्यकश्रुकं सत्यामासमनृतम् ॥ ३९ ॥ वासविरर्जुनः ॥ ५३ ॥

अविपश्चिद्यथा वाचं व्याहरन्नाद्य शोभसे ॥ ५  
 पराक्रमस्ते कौन्तेय शक्रस्येव शचीपतेः ।  
 न चातिवर्तसे धर्मं वेलाभिव महोदधिः ॥ ६  
 न पूजयेत्त्वां कोन्वद्य यत्रयोदशवार्षिकम् ।  
 अमर्षं पृष्ठतः कृत्वा धर्ममेवाभिकाङ्क्षसे ॥ ७  
 दिष्ट्या तात मनस्तेऽद्य स्वधर्ममनुवर्तते ।  
 आनृशंसे च ते दिष्ट्या बुद्धिः सततमच्युत ॥ ८  
 यतु धर्मप्रवृत्तस्य हतं राज्यमधर्मतः ।  
 द्रौपदी च परामृष्टा सभामानीय शत्रुभिः ॥ ९  
 वनं प्रव्राजिताश्चास्स वल्कलाजिनवाससः ।

सप्तनवत्यधिकशततमोऽध्यायः ॥ १९७ ॥



अनर्हमाणास्तं भावं त्रयोदश समाः परैः ॥ १०  
 'बहूनि क्षाम्य शत्रूणां सत्यधर्मरता वयम् ।  
 तथा तन्मर्षयित्वा तु यथा ते उत्पथे स्थिताः ॥' ११  
 एतान्यमर्षस्थानानि मर्षितानि त्वयाऽघन ।  
 क्षत्रधर्मप्रसक्तेन सर्वमेतदनुष्ठितम् ॥ १२  
 तमधर्ममपाकृष्टं स्मृत्वाऽद्य सहितस्त्वया ।  
 सानुबन्धान्हनिष्यामि क्षुद्रान्राज्यहरानहम् ॥ १३  
 त्वया हि कथितं पूर्वं युद्धायाभ्यागता वयम् ।  
 घटामहे यथाशक्ति त्वं तु नोऽद्य जुगुप्ससे ॥ १४  
 स्वधर्मं नेच्छसे ज्ञातुं वृथा वचनमेव ते ।  
 भयार्दितानामस्माकं वाचा मर्माणि कृन्तसि ॥ १५  
 वपन्त्रणे क्षारमिव क्षतानां शत्रुकर्शन ।  
 विदीर्यते मे हृदयं त्वया वाक्शल्यपीडितम् ॥ १६  
 अधर्ममेनं विपुलं धार्मिकः सन्न बुध्यसे ।  
 यत्त्वमात्मानमस्मांश्च प्रशंस्यान्न प्रशंससि ॥ १७  
 वासुदेवे स्थिते चापि द्रोणपुत्रं प्रशंससि ।  
 यः कलां षोडशीं पूर्णां धनञ्जय न तेऽर्हति ॥ १८  
 स्वयमेवात्मनो दोषान्ब्रुवाणः किं न लज्जसे ॥ १९  
 'मम नागायुतं पार्थ बलं बाहोर्विधीयते ।'  
 दारयेयं महीं क्रोधाद्विकिरेयं च पर्वतान् ॥ २०  
 आविध्यैतां गदां गुर्वीं भीमां काञ्चनमालिनीम् ।  
 गिरिप्रकाशान्क्षितिजान्भञ्जेयमनिलो यथा ॥ २१  
 द्रावयेयं शरैश्चापि सेन्द्रान्देवान्समागतान् ।  
 सराक्षसगणान्पार्थ सासुरोरगमानवान् ॥ २२  
 स त्वमेवंविधं जानन्भ्रातरं मां नरर्षभ ।  
 द्रोणपुत्राद्भयं कर्तुं नार्हस्यमितविक्रम ॥ २३  
 अथवा तिष्ठ वीभत्सो सह सर्वैः सहोदरैः ।  
 अहमेनं गदापाणिर्जेप्याम्येको महाहवे ॥ २४  
 ततः पाञ्चालराजस्य पुत्रः पार्थमथाब्रवीत् ।  
 संकुद्धमिव नर्दन्तं हिरण्यकशिपुर्हरिम् ॥ २५  
 धृष्टद्युम्न उवाच ।  
 वीभत्सो विप्रकर्माणि विहितानि मनीषिभिः ।  
 याजनाध्यापने दानं तथा यज्ञप्रतिग्रहौ ॥ २६  
 षष्ठमध्ययनं नाम तेषां कस्मिन्प्रतिष्ठितः ।

हिरण्यकशिपुं हरिरिति क. ख. पाठः ॥ २५ ॥

हतो द्रोणो मया ह्येवं किं मां पार्थ विगर्हसे ॥ २७  
 अपक्रान्तः स्वधर्माच्च क्षात्रधर्मं व्यपाश्रितः ।  
 अधर्मेण हतस्तस्मादस्त्रेण क्षुद्रकर्मकृत् ॥ २८  
 तथा मायां प्रयुञ्जानमसह्यं ब्राह्मणब्रुवम् ।  
 प्रतिमायी निहन्याद्यो न युक्तं पार्थ तत्र किम् ॥ २९  
 तस्मिंस्तथा मया शस्ते यदि द्रौणायनी रुषा ।  
 कुरुते भैरवं नादं तत्र किं मम हीयते ॥ ३०  
 न चाद्भुतमिदं मन्ये यद्द्रौणिश्चात्र गर्जति ।  
 घातयिष्यति कौरव्यान्परित्रातुमशक्नुवन् ॥ ३१  
 यच्च मां धार्मिको भूत्वा ब्रवीषि गुरुघातिनम् ।  
 तदर्धमहमुत्पन्नः पाञ्चाल्यस्य सुतोऽनलात् ॥ ३२  
 यस्य कार्यमकार्यं वा युध्यतः स्यात्समं रणे ।  
 तं कथं ब्राह्मणं ब्रूयाः क्षत्रियं वा धनञ्जय ॥ ३३  
 यो ह्यनस्त्रविदो हन्याद्ब्रह्मास्त्रैः क्रोधमूर्च्छितः ।  
 सर्वोपायैर्न स कथं वध्यः पुरुषसत्तम ॥ ३४  
 विशेषात्पितृहन्ता मे न स वध्यः कथं मया ।  
 योऽयं पापः सुदुर्मेधा बान्धवान्युधि जघ्निवान् ।  
 तस्य विप्रब्रुवधे कथं पापं भवेन्मम ॥ ३५  
 विधर्मिणं धर्मविद्भिः प्रोक्तं तेषां विषोपमम् ।  
 जानन्धर्मार्थतत्त्वज्ञ किं मामर्जुन गर्हसे ॥ ३६  
 नृशंसः स मयाऽऽक्रम्य रथ एव निपातितः ।  
 तन्मामनिन्द्यं वीभत्सो किमर्थं नाभिनन्दसे ॥ ३७  
 कालानलसमं पार्थ ज्वलनार्कविषोपमम् ।  
 भीमं द्रोणशिरश्छिन्नं न प्रशंससि मे कथम् ॥ ३८  
 योऽसौ ममैव नान्यस्य बान्धवान्युधि जघ्निवान् ।  
 छित्त्वाऽपि तस्य मूर्धानं नैवासि विगतज्वरः ॥ ३९  
 तच्च मे कृन्तते मर्म यन्न तस्य शिरो मया ।  
 निषादविषये क्षिप्तं जयद्रथशिरो यथा ॥ ४०  
 अथावधश्च शत्रूणामधर्मः श्रूयतेऽर्जुन ।  
 क्षत्रियस्य हि धर्मोऽयं हन्याद्ब्रह्मण्येत वा पुनः ॥ ४१  
 स शत्रुर्निहतः सङ्ख्ये मया धर्मेण पाण्डव ।  
 यथा त्वया हतः शूरो भगदत्तः पितुः सखा ॥ ४२  
 पितामहं रणे हत्वा मन्यसे धर्ममात्मनः ।  
 मया शत्रौ हते कस्मात्पापे धर्मं न मन्यसे ॥ ४३

अष्टनवत्यधिकशततमोऽध्यायः ॥ १९८ ॥



संबन्धावनतं पार्थ न मां त्वं वक्तुमर्हसि ।  
 स्वगात्रकृतसोपानं निषण्णमिव दन्तिनम् ॥ ४४  
 क्षमामि ते सर्वमेव वाग्व्यतिक्रममर्जुन ।  
 द्रौपद्या द्रौपदेयानां कृते नान्येन हेतुना ॥ ४५  
 कुलक्रमागतं वैरं ममाचार्येण विश्रुतम् ।  
 तथा जानात्ययं लोको न यूयं पाण्डुनन्दनाः ॥ ४६  
 नानृती पाण्डवो ज्येष्ठो नाहं वाऽधार्मिकोऽर्जुन ।  
 'न क्षत्रिय इति प्राहुर्यो न हन्ति रणाजिरे ॥ ४७

पितरं वा गुरुं वाऽपि जिघांसुं पुत्रशिष्ययोः ।  
 जिह्मेन वाऽप्यजिह्मेन हन्यादेवाविचारयन् ॥ ४८  
 इत्युक्तं ब्रह्मणा पूर्वं क्षत्रियाणां द्विपद्वधे ।  
 तस्माच्छिष्येण निहतः शत्रुर्मे ब्राह्मणश्रुवः ॥ ४९  
 यः क्षत्रियसुतो हन्यात्पितरं वा गुरुं च वा ।  
 अनिष्टं क्षत्रियो हन्यात्स वै क्षत्रिय उच्यते ।  
 शिष्यद्रोही हतः पापो युध्यस्व विजयस्तव ॥ ५०

॥ इति श्रीमन्महाभारते द्रोणपर्वणि नारायणास्त्रमोक्षपर्वणि अष्टनवत्यधिकशततमोऽध्यायः ॥ १९८ ॥

### एकोनविंशततमोऽध्यायः ॥ १९९ ॥

सात्यकिनिष्ठुरभाषणरूपेण धृष्टद्युम्नेन समर्मोद्धाटनं तद्रहणम् ॥ १ ॥ धृष्टद्युम्नजिघांसया गन्धामुद्यम्यापततः सात्यकैः  
 कृष्णचोदितेन भीमेन निवारणम् ॥ २ ॥ सर्वेषां पुनर्युद्धोद्यमः ॥ ३ ॥

धृतराष्ट्र उवाच ।

साङ्गा वेदा यथान्यायं येनाधीता महात्मना ।  
 यस्मिन्साक्षाद्वनुर्वेदो ह्रीनिषेवे प्रतिष्ठितः ॥ १  
 यस्य प्रसादात्कुर्वन्ति कर्माणि पुरुषर्षभाः ।  
 अमानुषाणि संग्रामे देवैरसुकराणि च ॥ २  
 तस्मिन्नाकुश्यति द्रोणे समक्षं पापकर्मणा ।  
 नीचं कर्म कृतं तेन क्षुद्रेण गुरुघातिना ॥ ३  
 नामर्षं तत्र कुर्वन्ति धिक्क्षात्रं धिगमर्षिताम् ॥ ४  
 पार्थाः सर्वे च राजानः पृथिव्यां ये धनुर्धराः ।  
 श्रुत्वा किमाहुः पाश्चाल्यं तन्ममाचक्ष्व सञ्जय ॥ ५  
 सञ्जय उवाच ।

श्रुत्वा द्रुपदपुत्रस्य ता वाचः क्रूरकर्मणः ।  
 तूष्णीं बभूवु राजानः सर्वे एव विशांपते ॥ ६  
 अर्जुनस्तु कटाक्षेण जिह्वं विप्रेक्ष्य पार्षतम् ।  
 सबाष्पमतिनिःश्वस्य धिग्धिगित्येव चाब्रवीत् ॥ ७  
 युधिष्ठिरश्च भीमश्च यमौ कृष्णस्तथाऽपरे ।  
 आसन्सुव्रीडिता राजन्सात्यकिस्त्वब्रवीदिदम् ॥ ८  
 नेहास्ति पुरुषः कश्चिद्य इमं पापपूरुषम् ।  
 भाषमाणमकल्याणं स्त्रीघ्नं हन्यान्नराधमम् ॥ ९  
 एते त्वां पाण्डवाः सर्वे कुत्सयन्ति विवित्सया ।  
 कर्मणा तेन पापेन श्वपाकं ब्राह्मणा इव ॥ १०

द्रोण० ४४

एतत्कृत्वा महत्पापं निन्दितः सर्वसाधुभिः ।  
 न लज्जसे कथं वक्तुं समितिं प्राप्य शोभनाम् ॥ ११  
 कथं च शतधा जिह्वा न ते मूर्धा च दीर्यते ।  
 गुरुमाक्रोशतः क्षुद्र न चाधर्मेण पात्यसे ॥ १२  
 वाच्यस्त्वमसि पार्थेश्व सर्वैश्चान्धकवृष्णिभिः ।  
 यत्कर्म कलुषं कृत्वा श्लाघसे जनसंसदि ॥ १३  
 अकार्यं तादृशं कृत्वा पुनरेव गुरुं क्षिपन् ।  
 बध्यस्त्वं न त्वयार्थोऽस्ति मुहूर्तमपि जीवता ॥ १४  
 कस्त्वेतद्व्यवसेत्पापं त्वदन्यः पुरुषाधम ।  
 निगृह्य केशेषु वधं गुरोर्धर्मात्मनः सतः ॥ १५  
 सप्तावरे तथा पूर्वं बान्धवास्ते निमज्जिताः ।  
 यशसा च परित्यक्तास्त्वां प्राप्य कुलपांसनम् ॥ १६  
 उक्तवांश्चापि यत्पार्थे भीष्मं प्रति नरर्षभ ।  
 तथान्तो विहितस्तेन स्वयमेव महात्मना ॥ १७  
 तस्यापि तव सोदर्यो निहन्ता पापकृत्तमः ।  
 नान्यः पाश्चालपुत्रेभ्यो विद्यते भुवि पापकृत् ॥ १८  
 स चापि सृष्टः पित्रा ते भीष्मस्यान्तकरः किल ।  
 शिखण्डी रक्षितस्तेन स च मृत्युर्महात्मनः ॥ १९  
 पाश्चालाश्चलिता धर्मात्क्षुद्रा मित्रगुरुद्रुहः ।  
 तां प्राप्य सहसोदर्यं धिक्कृतं सर्वसाधुभिः ॥ २०  
 पुनश्चेदीदृशीं वाचं मत्समीपे वदिष्यसि ।



शिरस्ते पोथयिष्यामि गदया वज्रकल्पया ॥ २१  
 त्वां च ब्रह्महणं दृष्ट्वा जनः सूर्यमवेक्षते ।  
 ब्रह्महत्या हि ते पापं प्रायश्चित्तार्थमात्मनः ॥ २२  
 पाञ्चालक सुदुर्वृत्त ममैव गुरुमग्रतः ।  
 गुरोर्गुरुं च भूयोऽपि क्षिपन्नैव हि लज्जसे ॥ २३  
 तिष्ठतिष्ठ सहस्रैकं गदापातमिमं मम ।  
 तव चापि सहिष्येऽहं गदापाताननेकशः ॥ २४  
 सालतेनैवमाक्षिप्तः पार्षतः परुषाक्षरम् ।  
 संरब्धं सात्यकिं ग्राह संक्रुद्धः ग्रहसन्निव ॥ २५  
 धृष्टद्युम्न उवाच ।  
 श्रूयते श्रूयते चेति क्षम्यते चेति माधव ।  
 सदाऽनार्योऽशुभः साधुं पुरुषं क्षेप्तुमिच्छति ॥ २६  
 क्षमा प्रशस्यते लोके न तु पापोऽर्हति क्षमाम् ।  
 क्षमावन्तं हि पापात्मा जितोऽयमिति मन्यते ॥ २७  
 स त्वं क्षुद्रसमाचारो नीचात्मा पापनिश्चयः ।  
 आकेशाग्रान्खाग्रान् वक्तव्यो वक्तुमिच्छसि ॥ २८  
 'वरं हि ते मृतिः पाप न च ते चित्तमीदृशम् ।  
 श्रोतुं वक्तव्यतामूलं नीचाचाराश्च मानवाः ।  
 परान्क्षिपन्ति दोषेण स्त्रेषु दोषेष्वदृष्टयः ॥' २९  
 यः स भूरिश्रवाश्छिन्नभुजः प्रायगतस्त्वया ।  
 वार्यमाणेन हि हतस्ततः पापतरं नु किम् ॥ ३०  
 प्रेषमाणो मया द्रोणो दिव्येनास्त्रेण संयुगे ।  
 विसृष्टशस्त्रो निहतः किं तत्र क्रूर दुष्कृतम् ॥ ३१  
 अयुध्यमानं यस्त्वाजौ तथा प्रायगतं मुनिम् ।  
 छिन्नबाहुं परैर्हन्यात्सात्यके स कथं वदेत् ॥ ३२  
 निहत्य त्वां पदा भूमौ स विकर्षति वीर्यवान् ।  
 किं तदा न निहंसेनं भूत्वा पुरुषसत्तमः ॥ ३३  
 त्वया पुनरनार्येण पूर्वं पार्थेन निर्जितः ।  
 यदा तदा हतः शूरः सौमदत्तिः प्रतापवान् ॥ ३४  
 यत्रयत्र तु पाण्डूनां द्रोणो द्रावयते चमूम् ।  
 किरञ्छरसहस्राणि तत्रतत्र प्रयाम्यहम् ॥ ३५  
 स त्वमेवंविधं कृत्वा कर्म चण्डालवत्स्वयम् ।  
 वक्तुमर्हसि वक्तव्यः कस्माच्चं परुषाण्यथ ॥ ३६  
 कर्ता त्वं कर्मणो ह्यस्य नाहं वृष्णिकुलाधम ।  
 पापानां च त्वमावासः कर्मणां मा पुनर्वद ॥ ३७

जोषमास्त्र न मां भूयो वक्तुमर्हस्यतः परम् ।  
 अधरोत्तरमेतद्वि यन्मां त्वं वक्तुमर्हसि ॥ ३८  
 अथ वक्ष्यसि मां मौर्ख्याद्भूयः परुषमीदृशम् ।  
 गमयिष्यामि बाणैस्त्वां युधि वैवस्वतक्षयम् ॥ ३९  
 न चैव मूर्ख धर्मेण केवलेनैव शक्यते ।  
 तेषामपि ह्यधर्मेण चेष्टितं शृणु यादृशम् ॥ ४०  
 वञ्चितः पाण्डवः पूर्वमधर्मेण युधिष्ठिरः ।  
 द्रौपदी च परिक्लिष्टा तथाऽधर्मेण सात्यके ॥ ४१  
 प्रव्राजिता वनं सर्वे पाण्डवाः सह कृष्णया ।  
 सर्वस्वमपकृष्टं च तथाऽधर्मेण बालिश ॥ ४२  
 अधर्मेणापकृष्टश्च मद्रराजः परैरितः ।  
 अधर्मेण तथा बालः सौमद्रो विनिपातितः ॥ ४३  
 इतोऽप्यधर्मेण हतो भीष्मः परपुरंजयः ।  
 भूरिश्रवा ह्यधर्मेण त्वया धर्मविदा हतः ॥ ४४  
 एवं परैराचरितं पाण्डवेयैश्च संयुगे ।  
 रक्षमाणैर्जयं वीरैर्धर्मज्ञैरपि सात्वत ॥ ४५  
 दुर्ज्ञेयः स परो धर्मस्तथाऽधर्मश्च दुर्विदः ।  
 युध्यस्व कौरवैः सार्धं मा गाः पितृनिवेशनम् ॥ ४६  
 सञ्जय उवाच ।  
 एवमादीनि वाक्यानि क्रूराणि परुषाणि च ।  
 श्रावितः सात्यकिः श्रीमानाकम्पित इवाभवत् ४७  
 तच्छ्रुत्वा क्रोधताम्राक्षः सात्यकिस्त्वाददे गदाम् ।  
 विनिःश्वस्य यथा सर्पः प्रणिधाय रथे धनुः ॥ ४८  
 ततोऽभिपत्य पाञ्चाल्यं संरम्भेणेदमब्रवीत् ।  
 न त्वां वक्ष्यामि परुषं हनिष्ये त्वां वधक्षमम् ॥ ४९  
 तमापतन्तं सहसा महाबलममर्षणम् ।  
 पाञ्चाल्यायाभिसंकुद्धमन्तकायान्तकोपमम् ॥ ५०  
 चोदितो वासुदेवेन भीमसेनो महाबलः ।  
 अवपुत्य रथात्तूर्णं बाहुभ्यां समवारयत् ॥ ५१  
 द्रवमाणं तथा क्रुद्धं सात्यकिं पाण्डवो बली ।  
 प्रस्पन्दमानमादाय जगाम बलिनं बलात् ॥ ५२  
 स्थित्वा विष्टभ्य चरणौ भीमेन शिनिपुङ्गवः ।  
 निगृहीतः पदे षष्ठे बलेन बलिनां वरः ॥ ५३  
 अवरुह्य रथात्तूर्णं ध्रियमाणं बलीयसा ।  
 उवाच श्लक्ष्णया वाचा सहदेवो विशांपते ॥ ५४



अस्माकं पुरुषव्याघ्र मित्रमन्यन्न विद्यते ।  
 परमन्धकवृष्णिभ्यः पाञ्चलेभ्यश्च मारिष ॥ ५५  
 तथैवान्धकवृष्णीनां तथैव च विशेषतः ।  
 कृष्णस्य च तथाऽस्माकं मित्रमन्यन्न विद्यते ॥ ५६  
 पाञ्चालानां च वार्ष्णेय समुद्रान्तां विचिन्वताम् ।  
 नान्यदस्ति परं मित्रं यथा पाण्डववृष्णयः ॥ ५७  
 स भवानीदृशं मित्रं मन्यते च यथा भवान् ।  
 भवन्तश्च यथाऽस्माकं भवतां च तथा वयम् ॥ ५८  
 स एवं सर्वधर्मज्ञ मित्रधर्ममनुसरन् ।  
 नियच्छ मन्युं पाञ्चाल्यात्प्रशाम्य शिनिपुङ्गव ॥ ५९  
 पार्षतस्य क्षम त्वं वै क्षमतां पार्षतश्च ते ।  
 वयं क्षमयितारश्च किमन्यत्र शमाञ्चवेत् ॥ ६०  
 प्रशाम्यमाने शैनेये सहदेवेन मारिष ।  
 पाञ्चालराजस्य सुतः ग्रहसन्निदमब्रवीत् ॥ ६१  
 मुञ्चमुञ्च शिनेः पौत्रं भीम युद्धमदान्वितम् ।  
 आसादयतु मामेष धराधरमिवानिलः ॥ ६२

यावदस्य शितैर्बाणैः संरम्भं विनयाम्यहम् ।  
 युद्धश्रद्धां च कौन्तेय जीवितं चास्य संयुगे ॥ ६३  
 किं नु शक्यं मया कर्तुं यत्कार्यमिदमुच्यताम् ।  
 सुमहत्पाण्डुपुत्राणामायान्त्येते हि कौरवाः ॥ ६४  
 अथवा फल्गुनः सर्वान्वारयिष्यति संयुगे ।  
 अहमप्यस्य मूर्धानं पातयिष्यामि सायकैः ॥ ६५  
 मन्यते छिन्नबाहुं मां भूरिश्रवसमाहवे ।  
 उत्सृजैनमहं चैनमेष वा मां हनिष्यति ॥ ६६  
 शृण्वन्पाञ्चालवाक्यानि सात्यकिः सर्पवच्छसन् ।  
 भीमबाह्वन्तरे सक्तो विस्फुरत्यनिशं बली ॥ ६७  
 तौ वृषाविव नर्दन्तौ बलिनौ बाहुशालिनौ ।  
 तरया वासुदेवश्च धर्मराजश्च मारिष ।  
 यत्नेन महता वीरौ वारयामासतुस्ततः ॥ ६८  
 निवार्य परमेष्वासौ कोपसंरक्तलोचनौ ।  
 युयुत्सूनपरान्सङ्ख्ये प्रतीयुः क्षत्रियर्षभाः ॥ ६९

॥ इति श्रीमन्महाभारते द्रोणपर्वणि नारायणास्त्रमोक्षपर्वणि पञ्चदशदिवसयुद्धे एकोनद्विशततमोऽध्यायः ॥ १९९ ॥

### द्विशततमोऽध्यायः ॥ २०० ॥

द्रोणमारणरुष्टेनाश्वत्थाम्ना वैरिसेनायां नारायणास्त्रप्रयोगः ॥ १ ॥ अस्त्रतेजसा पीड्यमानानां कृष्णवचनात् यानावरोहण-  
 शस्त्रन्यासादिना आत्मरक्षणम् ॥ २ ॥ भीमे एकस्मिन्नेव शस्त्रधारणेन प्रतियुध्यमाने सति तन्मस्तकेऽस्त्रस्य प्रज्वलनम् ॥ ३ ॥

सञ्जय उवाच ।  
 ततः स कदनं चक्रे रिपूणां द्रोणनन्दनः ।  
 युगान्ते सर्वभूतानां कालसृष्ट इवान्तकः ॥ १  
 ध्वजद्रुमं शस्त्रशृङ्गं हतनागमहाशिलम् ।  
 अश्वर्किपुरुषाकीर्णं शरासनलतावृतम् ॥ २  
 क्रव्यादपक्षिसंघुष्टं भूतयक्षगणाकुलम् ।  
 निहत्य शात्रवान्भलैः सोऽचिनोद्देहपर्वतम् ॥ ३  
 ततो वेगेन महता विनद्य स नरर्षभः ।  
 प्रतिज्ञां श्रावयामास पुनरेव तवात्मजम् ॥ ४  
 यदत्र छद्मनाऽऽचार्यं धर्मकञ्चुकमास्थितः ।  
 मुञ्च शस्त्रमिति ग्राह कुन्तीपुत्रो युधिष्ठिरः ॥ ५  
 तस्मात्संपश्यतस्तस्य द्रावयिष्यामि वाहिनीम् ।  
 विद्राव्य सर्वान्हन्ताऽसि जालमं पाञ्चाल्यमेव तु ६

सर्वानेतान्हनिष्यामि यदि योत्स्यन्ति मां रणे ।  
 सत्यं ते प्रतिजानामि परिवर्तय वाहिनीम् ॥ ७  
 तच्छ्रुत्वा तव पुत्रस्तु वाहिनीं पर्यवर्तयत् ।  
 सिंहनादेन महता व्यपोह्य सुमहद्भयम् ॥ ८  
 ततः समागमो राजन्कुरुपाण्डवसेनयोः ।  
 पुनरेवाभवत्तीव्रः पूर्णसागरयोरिव ॥ ९  
 संरब्धा हि स्थिरीभूता द्रोणपुत्रेण कौरवाः ।  
 उदग्राः पाण्डुपाञ्चाला द्रोणस्य निधनेन च ॥ १०  
 तेषां परमहृष्टानां जयमात्मनि पश्यताम् ।  
 संरब्धानां महावेगः प्रादुरासीद्विशांपते ॥ ११  
 यथा शिलोच्चये शैलः सागरैः सागरो यथा ।  
 प्रतिहन्येत राजेन्द्र तथाऽसन्कुरुपाण्डवाः ॥ १२  
 'चुक्षुमे पृथिवी सर्वा दिशश्च प्रतिसखनुः ।



संभ्रान्तान्यपि भूतानि जलजान्यपि मारिष ।  
 ते च सर्वे तदा योधाः संप्रहृष्टा युयुत्सवः ॥ १३  
 ततः शङ्खसहस्राणि भेरीणामयुतानि च ।  
 अवाद्यन्त संहृष्टाः कुरुपाण्डवसैनिकाः ॥ १४  
 यथा निर्मथ्यमानस्य सागरस्य तु निःस्वनः ।  
 अभवत्तव सैन्यस्य सुमहानद्भुतोपमः ॥ १५  
 'वर्तमाने तथा शब्दे रौद्रे तस्मिन्भयानके ।  
 संपतत्सु रथौघेषु तव तेषां च भारत ॥' १६  
 प्रादुश्चक्रे ततो द्रौणिरस्त्रं नारायणं तदा ।  
 अभिसंधाय पाण्डूनां पाञ्चालानां च वाहिनीं १७  
 प्रादुरासंस्ततो बाणा दीप्ताग्राः खे सहस्रशः ।  
 पाण्डवान्क्षपयिष्यन्तो दीप्ताग्राः पन्नगा इव ॥ १८  
 ते दिशः खं च सैन्यं च समावृण्वन्महाहवे ।  
 मुहूर्ताद्भास्करस्येव लोके राजन्गभस्तयः ॥ १९  
 तथाऽपरे द्योतमाना ज्योतीर्षीवामलाम्बरे ।  
 प्रादुरासन्महाराज कार्णायसमया गुडाः ॥ २०  
 चतुश्चक्रा द्विचक्राश्च शतस्यो बहुला गदाः ।  
 चक्राणि च क्षुरान्तानि मण्डलानीव भास्वतः ॥ २१  
 शस्त्राकृतिभिराकीर्णमतीव पुरुषर्षभ ।  
 दृष्ट्वान्तरिक्षमाविष्ठाः पाण्डुपाञ्चालसृज्जयाः ॥ २२  
 यथायथा ह्ययुध्यन्त पाण्डवानां महारथाः ।  
 तथातथा तदस्त्रं वै व्यवर्धत जनाधिप ॥ २३  
 वध्यमानास्तदाऽस्त्रेण तेन नारायणेन वै ।  
 दह्यमानाऽनलेनेव सर्वतोऽभ्यर्दिता रणे ॥ २४  
 यथा हि शिशिरापाये दहेत्क्षुं हुताशनः ।  
 तथा तदस्त्रं पाण्डूनां ददाह ध्वजिनीं प्रभो ॥ २५  
 आपूर्यमाणेनास्त्रेण सैन्ये क्षीयति च प्रभो ।  
 जगाम परमं त्रासं धर्मपुत्रो युधिष्ठिरः ॥ २६  
 द्रवमाणं तु तत्सैन्यं दृष्ट्वा विगतचेतनम् ।  
 मध्यस्थतां च पार्थस्य धर्मपुत्रोऽब्रवीदिदम् ॥ २७  
 धृष्टद्युम्न पलायस्व सह पाञ्चालसेनया ।  
 सात्यके त्वं च गच्छस्व वृष्ण्यन्धकवृतो महान् ॥ २८  
 वासुदेवोऽपि धर्मात्मा करिष्यत्यात्मनः क्षमम् ।

गुडाः गोलाः हला इति क. ख. पाठः ॥ २० ॥ अस्माभिर-  
 स्मदीयैर्विदुरादिभिर्निवार्यमाणेन निषिध्यमानेनापि तद्वनमनु-

श्रेयो ह्युपदिशत्येष लोकस्य किमुतात्मनः ॥ २९  
 संग्रामस्तु न कर्तव्यः सर्वसैन्यान्ब्रवीमि वः ।  
 अहं हि सह सोदर्यैः प्रवेक्ष्ये हव्यवाहनम् ॥ ३०  
 भीष्मद्रोणार्णवं तीर्त्वा संग्रामे भीरुदुस्तरे ।  
 विमज्जिष्यामि सलिले सगणो द्रौणिगोष्पदे ॥ ३१  
 कामः संपद्यतामस्य बीभत्सोराशु मां प्रति ।  
 कल्याणवृत्तिराचार्यो मया युधि निपातितः ॥ ३२  
 येन बालः स सौभद्रो युद्धानामविशारदः ।  
 समर्थैर्बहुभिः क्रूरैर्घातितो नाभिपालितः ॥ ३३  
 येन विब्रुवती प्रभं तथा कृष्णा सभां गता ।  
 उपेक्षिता सपुत्रेण दासीभावं नियच्छती ॥ ३४  
 'रक्षणे च महान्यत्नः सैन्धवस्य कृतो युधि ।  
 अर्जुनस्य विधातार्थं प्रतिज्ञा येन रक्षिता ॥ ३५  
 व्यूहद्वारि वयं चैव धृता येन जिगीषवः ।  
 वारितं च महत्सैन्यं प्रविशत्तद्यथाबलम् ॥' ३६  
 जिघांसुर्धार्तराष्ट्रश्च श्रान्तेष्वन्येषु फलगुणम् ।  
 क्वचेन तथा गुप्तो रक्षार्थं सैन्धवस्य च ॥ ३७  
 येन ब्रह्मास्त्रविदुषा पाञ्चालाः सत्यजिन्मुखाः ।  
 कुर्वाणा मज्जये यत्नं समूला विनिपातिताः ॥ ३८  
 'ग्रहणे च परो यत्नः कृतस्तेन यथा मम ।  
 विदितं सर्वमेवैतद्भवतां सर्वयोधिनाम् ॥' ३९  
 येन प्रत्राज्यमानाश्च राज्याद्वयमधर्मतः ।  
 निवार्यमाणेनास्माभिरनुगन्तुं तदेषिताः ॥ ४०  
 'वनवासान्निवृत्तानां समये च तथा कृते ।  
 स्नेहश्च दर्शितो नित्यं प्रत्यक्षं वो महारथाः ॥' ४१  
 योऽसावत्यन्तमस्मासु कुर्वाणः सौहृदं परम् ।  
 हतस्तदर्थे मरणं गमिष्यामि सबान्धवः ॥ ४२  
 सञ्जय उवाच ।  
 एवं ब्रुवति कौन्तेये दाशार्हस्त्वरितस्ततः ।  
 निवार्य सैन्यं बाहुभ्यामिदं वचनमब्रवीत् ॥ ४३  
 शीघ्रं न्यस्यत शस्त्राणि वाहेभ्यश्चावरोहत ।  
 एष योगोऽत्र विहितः प्रतिघाते महात्मनः ॥ ४४  
 द्विपाश्वस्यन्दनेभ्यश्च क्षितिं सर्वेऽवरोहत ।

गन्तुं प्रवेष्टुमेषिता अनुमता नतु प्रतिषिद्धा इत्यर्थः ॥ ४० ॥  
 द्विशततमोऽध्यायः ॥ २०० ॥



एवमेतन्न वो हन्यादस्त्रं भूमौ निरायुधान् ॥ ४५  
 यथायथा हि युध्यन्ते योधा ह्यस्त्रमिदं प्रति ।  
 तथातथा भवन्त्येते कौरवा बलवत्तराः ॥ ४६  
 निक्षेप्यन्ति च शस्त्राणि वाहनेभ्योऽवरुह्य ये ।  
 येऽञ्जलिं कुर्वते वीर नमन्ति च विवाहनाः ।  
 तान्नैतदस्त्रं संग्रामे निहनिष्यति मानवान् ॥ ४७  
 ये त्वेतत्प्रतियोत्स्यन्ति मनसाऽपीह केचन ।  
 निहनिष्यति तान्सर्वान् रसातलगतानपि ॥ ४८  
 ते वचस्तस्य तच्छ्रुत्वा वासुदेवस्य भारत ।  
 ईषुः सर्वे समुत्सृष्टुं मनोभिः करणेन च ॥ ४९  
 तत उत्सृष्टुकामांस्तानस्त्राण्यालक्ष्य पाण्डवः ।  
 भीमसेनोऽब्रवीद्राजन्निदं संहर्षयन्वचः ॥ ५०  
 न कथंचन शस्त्राणि मोक्तव्यानीह केनचित् ।  
 अहमावारयिष्यामि द्रोणपुत्रास्त्रमाशुगैः ॥ ५१  
 गदयाऽप्यनया गुर्व्या हेमविग्रहया रणे ।  
 कालवत्प्रहरिष्यामि द्रौणेस्त्रं विशातयन् ॥ ५२  
 न हि मे विक्रमे तुल्यः कश्चिदस्ति पुमानिह ।  
 यथैव सवितुस्तुल्यं ज्योतिरन्यन्न विद्यते ॥ ५३  
 पश्यतेमौ हि मे बाहू नागराजकरोपमौ ।  
 समर्थौ पर्वतस्यापि शैशिरस्य निपातने ॥ ५४  
 नागायुतसमप्राणो ह्यहमेको नरेष्विह ।  
 शक्रो यथाऽप्रतिद्वन्द्वो दिवि देवेषु विश्रुतः ॥ ५५  
 अद्य पश्यत मे वीर्यं बाह्वोः पीनांसयोर्युधि ।  
 ज्वलमानस्य दीप्तस्य द्रौणेस्त्रस्य वारणे ॥ ५६  
 यदि नारायणास्त्रस्य प्रतियोद्धा न विद्यते ।  
 अद्यैतत्प्रतियोत्स्यामि पश्यत्सु कुरुपाण्डुषु ॥ ५७  
 अर्जुनार्जुन बीभत्सो न न्यस्यं गाण्डिवं त्वया ।  
 शशाङ्कस्येव ते पङ्को नैर्मल्यं पातयिष्यति ॥ ५८

॥ इति श्रीमन्महाभारते द्रोणपर्वणि नारायणास्त्रमोक्षपर्वणि पञ्चदशदिवसयुद्धे द्विशततमोऽध्यायः ॥ २०० ॥

### एकाधिकद्विशततमोऽध्यायः ॥ २०१ ॥

नारायणास्त्रेणावेष्टिते भीमे कृष्णार्जुनाभ्यां हस्ततः शस्त्रापकर्षणपूर्वकं रथादवरोपिते सत्यस्त्रस्य प्रशमनम् ॥ १ ॥ ततः संकुलयुद्धम् ॥ २ ॥

सञ्जय उवाच ।  
 भीमसेनं समाकीर्णं दृष्ट्वाऽस्त्रेण धनञ्जयः ।

तेजसः प्रतिघातार्थं वारुणेन समावृणोत् ॥ १  
 नालक्षयत तत्कश्चिद्धारुणास्त्रेण संवृतम् ।



अर्जुनस्य लघुत्वाच्च संवृतत्वाच्च तेजसः ॥ २  
 साश्वसूतरथो भीमो द्रोणपुत्रास्त्रसंवृतः ।  
 अग्रावग्निरिव न्यस्तो ज्वालामाली सुदुर्दशः ॥ ३  
 यथा रात्रिक्षये राजज्योतींष्यस्तगिरिं प्रति ।  
 समापेतुस्तथा बाणा भीमसेनरथं प्रति ॥ ४  
 स हि भीमो रथश्चास्य हयाः सूतश्च मारिष ।  
 संवृता द्रोणपुत्रेण पावकान्तर्गताऽभवन् ॥ ५  
 यथा जग्ध्वा जगत्कृत्स्नं समये सचराचरम् ।  
 गच्छेद्वह्निर्विभोरास्यं तथाऽस्त्रं भीममावृणोत् ॥ ६  
 सूर्यमग्निः प्रविष्टः स्याद्यथा चाग्निं दिवाकरः ।  
 तथा प्रविष्टं तत्तेजो न प्राज्ञायत पाण्डवः ॥ ७  
 'तदस्त्रं भीमहंकारादपयाति पुनःपुनः ।  
 पुनःपुनस्तमायाति हंकारात्तं विमुञ्चति ।  
 ततो देवाः सगन्धर्वा भीमं दृष्ट्वा सुविस्मिताः ॥' ८  
 विकीर्णमस्त्रं तद्दृष्ट्वा तथा भीमरथं प्रति ।  
 उदीर्यमाणं द्रौणिं च निष्प्रतिद्वन्द्वमाहवे ॥ ९  
 सर्वसैन्यं च पाण्डूनां न्यस्तशस्त्रमचेतनम् ।  
 युधिष्ठिरपुरोगांश्च विमुखांस्तान्महारथान् ॥ १०  
 अर्जुनो वासुदेवश्च त्वरमाणौ महाद्युती ।  
 अवपुत्य रथाद्वीरौ भीममाद्रवतां ततः ॥ ११  
 ततस्तद्द्रोणपुत्रस्य तेजोऽस्त्रबलसंभवम् ।  
 विगाह्य तौ सुबलिनौ माययाऽविशतां तथा ॥ १२  
 न्यस्तशस्त्रौ ततस्तौ तु नादहत्सोऽस्त्रजोऽनलः ।  
 वारुणास्त्रप्रयोगाच्च वीर्यवत्त्वाच्च कृष्णयोः ॥ १३  
 ततश्चकृषतुर्भीमं सर्वशस्त्रायुधानि च ।  
 नारायणास्त्रशान्त्यर्थं नरनारायणौ बलात् ॥ १४  
 आकृष्यमाणः कौन्तेयो नदत्येव महारवम् ।  
 वर्धते चैव तद्भोरं द्रौणेस्त्रं सुदुर्जयम् ॥ १५  
 तमब्रवीद्वासुदेवः किमिदं पाण्डुनन्दन ।  
 वार्यमाणोऽपि कौन्तेय यद्युद्धान्न निवर्तसे ॥ १६  
 यदि युद्धेन जेयाः स्युरिमे कौरवनन्दनाः ।  
 वयमप्यत्र युध्येम तथा चेमे नरर्षभाः ॥ १७  
 रथेभ्यस्त्ववतीर्णाः स्म सर्व एव हि तावकाः ।  
 तस्मात्त्वमपि कौन्तेय रथात्तूर्णमपाक्रम ॥ १८

एवमुक्त्वा तु तं कृष्णो रथाद्भूमिमवर्तयत् ।  
 निःश्वसन्तं यथा नागं क्रोधसंरक्तलोचनम् ॥ १९  
 यदाऽपकृष्टः स रथान्यासितश्चायुधं भुवि ।  
 ततो नारायणास्त्रं तत्प्रशान्तं शत्रुतापनम् ॥ २०  
 सञ्जय उवाच ।  
 तस्मिन्प्रशान्ते विधिना तेन तेजसि दुःसहे ।  
 बभूवुर्विमलाः सर्वा दिशः प्रदिश एव च ॥ २१  
 प्रववुश्च शिवा वाताः प्रशान्ता मृगपक्षिणः ।  
 वाहनानि च हृष्टानि प्रशान्तेऽस्त्रे सुदुर्जये ॥ २२  
 व्यपोढे च ततो घोरे तस्मिंस्तेजसि भारत ।  
 बभौ भीमो निशापाये धीमान्सूर्य इवोदितः ॥ २३  
 हतशेषं बलं तत्तु पाण्डवानामतिष्ठत ।  
 अस्त्रव्युपरमाद्दृष्टं तव पुत्रजिघांसया ॥ २४  
 व्यवस्थिते बले तस्मिन्नेव प्रतिहते तथा ।  
 दुर्योधनो महाराज द्रोणपुत्रमथाब्रवीत् ॥ २५  
 अश्वत्थामन्पुनः शीघ्रमस्त्रमेतत्प्रयोजय ।  
 अवस्थिता हि पाञ्चालाः पुनरेते जयैषिणः ॥ २६  
 अश्वत्थामा तथोक्तस्तु तव पुत्रेण मारिष ।  
 सुदीनमभिनिःश्वस्य राजानमिदमब्रवीत् ॥ २७  
 नैतदावर्तते राजन्नस्त्रं द्विर्नोपपद्यते ।  
 आवृतं हि निवर्तेत प्रयोक्तारं न संशयः ॥ २८  
 एष चास्त्रप्रतीघातं वासुदेवः प्रयुक्तवान् ।  
 'अस्य तु ह्येष वै दाता मानुषेषु न विद्यते ॥ २९  
 परावरज्ञो लोकानां न तदस्ति न वेत्ति यत् ।  
 तदेतदस्त्रं प्रशमं यातं कृष्णस्य मन्त्रितैः ॥' ३०  
 द्विविधो विहितः सङ्ख्ये वधः शत्रोर्जनाधिप ।  
 पराजयो वा मृत्युर्वा श्रेयान्मृत्युर्न निर्जयः ॥ ३१  
 विजिताश्चारयो ह्येते शस्त्रोत्सर्गान्मृतोपमाः ॥ ३२  
 दुर्योधन उवाच ।  
 आचार्यपुत्र यद्येतद्विरस्त्रं न प्रयुज्यते ।  
 अन्यैर्गुरुणा वध्यन्तामस्त्रैस्त्रविदां वर ॥ ३३  
 त्वयि शस्त्राणि दिव्यानि त्र्यम्बके चामितौजसि ।  
 'घ्नतैतान्सुमहावीर्यं शात्रवान्युद्धकोविदः ।'  
 इच्छतो न हि ते मुच्येत्संकुद्धो हि पुरंदरः ॥ ३४



धृतराष्ट्र उवाच ।  
 तस्मिन्नस्त्रे प्रतिहते द्रोणे चोपधिना हते ।  
 तथा दुर्योधनेनोक्तो द्रौणिः किमकरोत्पुनः ॥ ३५  
 दृष्ट्वा पार्थीश्व संग्रामे युद्धाय समुपस्थितान् ।  
 नारायणास्त्रनिर्मुक्तांश्चरतः पृतनामुखे ॥ ३६  
 सञ्जय उवाच ।  
 जानन्पितुः स निधनं सिंहलाङ्गलकेतनः ।  
 सक्रोधो भयमुत्सृज्य सोऽभिदुद्राव पार्षतम् ॥ ३७  
 अभिद्रुत्य च विंशत्या क्षुद्रकाणां नरर्षभ ।  
 पञ्चभिश्चातिवेगेन विव्याध पुरुषर्षभः ॥ ३८  
 धृष्टद्युम्नस्ततो राजञ्ज्वलन्तमिव पावकम् ।  
 द्रोणपुत्रं त्रिषष्ट्या तु राजन्विव्याध पत्रिणाम् ॥ ३९  
 सारथिं चास्य विंशत्या स्वर्णपुङ्खैः शिलाशितैः ।  
 हयांश्च चतुरोऽविध्यच्चतुर्भिर्निशितैः शरैः ॥ ४०  
 विद्ध्वा विद्ध्वाऽनदद्रौणिं कम्पयन्निव मेदिनीम् ।  
 आददे सर्वलोकस्य प्राणानिव महारणे ॥ ४१  
 पार्षतस्तु बली राजन्कृतास्त्रः कृतनिश्चयः ।  
 द्रौणिमेवाभिदुद्राव मृत्युं कृत्वा निवर्तनम् ॥ ४२  
 ततो बाणमयं वर्षं द्रोणपुत्रस्य मूर्धनि ।  
 अवाप्तजदमेयात्मा पाञ्चाल्यो रथिनावरः ॥ ४३  
 तं द्रौणिः समरे क्रुद्धं छादयामास पत्रिभिः ।  
 विव्याध चैनं दशभिः पितुर्वधमनुसरन् ॥ ४४  
 द्वाभ्यां च सुविस्मृष्टाभ्यां क्षुराभ्यां ध्वजकार्मुके ।  
 छित्त्वा पाञ्चालराजस्य द्रौणिरन्यैः समार्दयत् ॥ ४५  
 व्यश्नूत्तरथं चैनं द्रौणिश्चक्रे महाहवे ।  
 तस्य चानुचरान्सर्वान्क्रुद्धः प्राद्रावयच्छरैः ॥ ४६  
 ततः प्रदुद्रुवे सैन्यं पाञ्चालानां विशांपते ।  
 संभ्रान्तरूपमार्तं च न परस्परमैक्षत ॥ ४७  
 दृष्ट्वा तु विमुखान्योधान्धृष्टद्युम्नं च पीडितम् ।  
 शैनेयोऽचोदयत्तूर्णं रथं द्रौणिरथं प्रति ॥ ४८  
 अष्टभिर्निशितैर्बाणैरश्वत्थामानमार्दयत् ।  
 विंशत्या पुनराहत्य नानारूपैरमर्षणः ।  
 विव्याध च तथा मृतं चतुर्भिश्चतुरो हयान् ॥ ४९  
 धनुर्ध्वजं च संयत्तश्चिच्छेद कृतहस्तवत् ।

स साश्वं व्यधमच्चापि रथं हेमपरिष्कृतम् ।  
 हृदि विव्याध समरे त्रिंशता सायकैर्भृशम् ॥ ५०  
 एवं स पीडितो राजन्नश्वत्थामा महाबलः ।  
 शरजालैः परिवृतः कर्तव्यं नान्वपद्यत ॥ ५१  
 एवं गते गुरोः पुत्रे तव पुत्रो महारथः ।  
 कृपकर्णादिभिः सार्धं शरैः सात्वतमावृणोत् ॥ ५२  
 दुर्योधनस्तु विंशत्या कृपः शारद्वतस्त्रिभिः ।  
 कृतवर्माऽथ दशभिः कर्णः पञ्चाशता शरैः ॥ ५३  
 दुःशासनः शतेनैव वृषसेनश्च सप्तभिः ।  
 सात्यकिं विव्यधुस्तूर्णं समन्तान्निशितैः शरैः ॥ ५४  
 ततः स सात्यकी राजन्सर्वानेव महारथान् ।  
 विरथान्विमुखांश्चैव क्षणेनैवाकरोन्नृप ॥ ५५  
 अश्वत्थामा तु संग्राप्य चेतनां भरतर्षभ ।  
 चिन्तयामास दुःखार्तो निःश्वसंश्च पुनःपुनः ॥ ५६  
 अथो रथान्तरं द्रौणिः समारुह्य परंतपः ।  
 सात्यकिं वारयामास किरञ्जशरशतान्वहून् ॥ ५७  
 तमापतन्तं संग्रेक्ष्य भारद्वाजसुतं रणे ।  
 विरथं विमुखं चैव पुनश्चक्रे महारथः ॥ ५८  
 ततस्ते पाण्डवा राजन्दृष्ट्वा सात्यकिविक्रमम् ।  
 शङ्खशब्दान्भृशं चक्रुः सिंहनादांश्च नेदिरे ॥ ५९  
 एवं तं विरथं कृत्वा सात्यकिः सत्यविक्रमः ।  
 जघान वृषसेनस्य त्रिसाहस्रान्महारथान् ॥ ६०  
 अयुतं दन्तिनां सार्धं कृपस्य निजघान सः ।  
 पञ्चायुतानि चाश्वानां शकुनेर्निजघान ह ॥ ६१  
 ततो द्रौणिर्महाराज रथमारुह्य वीर्यवान् ।  
 सात्यकिं प्रति संक्रुद्धः प्रययौ तद्वधेप्सया ॥ ६२  
 पुनस्तमागतं दृष्ट्वा शैनेयो निशितैः शरैः ।  
 अदारयत्क्रूरतरैः पुनःपुनरिदम् ॥ ६३  
 सोऽतिविद्धो महेष्वासो नानालिङ्गैरमर्षणः ।  
 युयुधानेन वै द्रौणिः ग्रहसन्वाक्यमब्रवीत् ॥ ६४  
 शैनेयाभ्युपपत्तिं ते जानाम्याचार्यघातिनि ।  
 न चैनं त्रास्यसि मया ग्रस्तमात्मानमेव च ॥ ६५  
 शपेत्मनाऽहं शैनेय सत्येन तपसा तथा ।  
 अहत्वा सर्वपाञ्चालान्यदि शान्तिमहं लभे ॥ ६६

\* एतदादि १४ श्लोकाः झ. पुस्तक एव दृश्यन्ते ।



यद्वलं पाण्डवेयानां वृष्णीनामपि यद्वलम् ।  
 क्रियतां सर्वमेवेह निहनिष्यामि सोमकान् ॥ ६७  
 एवमुक्त्वाऽर्करश्म्याभं सुतीक्ष्णं तं शरोत्तमम् ।  
 व्यसृजत्सात्वते द्रौणिर्विज्रं वृत्रे यथा हरिः ॥ ६८  
 स तं निर्भिद्य तेनास्तः सायकः सशरावरम् ।  
 विवेश वसुधां भित्त्वा श्वसन्विलमिवोरगः ॥ ६९  
 स भिन्नकवचः शूरस्तोत्रादित इव द्विपः ।  
 विमुच्य सशरं चापं भूरित्रणपरिस्रवः ॥ ७०  
 सीदन् रुधिरसिक्तश्च रथोपस्थ उपाविशत् ।  
 सूतेनापहतस्तूर्णं द्रोणपुत्राद्रथान्तरम् ॥ ७१  
 अथान्येन सुपुङ्गेन शरेणानतपर्वणा ।  
 आजघान भ्रुवोर्मध्ये धृष्टद्युम्नं परंतपः ॥ ७२  
 स पूर्वमतिविद्धश्च भृशं पश्चाच्च पीडितः ।  
 ससादाथ च पाञ्चाल्यो व्यपाश्रयत च ध्वजम् ७३  
 तं नागमिव सिंहेन दृष्ट्वा राजञ्शरादितम् ।  
 जवेनाभ्यद्रवञ्छूराः पञ्च पाण्डवतो रथाः ॥ ७४  
 किरीटी भीमसेनश्च वृद्धक्षत्रश्च पौरवः ।  
 युवराजश्च चेदीनां मालवश्च सुदर्शनः ॥ ७५  
 एते हाहाकृताः सर्वे प्रगृहीतशरासनाः ।  
 वीरं द्रौणायनिं वीराः सर्वतः पर्यवारयन् ॥ ७६  
 ते विंशतिपदे यत्ता गुरुपुत्रममर्षणम् ।  
 पञ्चभिः पञ्चभिर्बाणैरभ्यघ्नन्सर्वतः समम् ॥ ७७  
 आशीविषाभैर्विशल्या पञ्चभिस्तु शितैः शरैः ।  
 चिच्छेद युगपद्द्रौणिः पञ्चविंशतिसायकान् ॥ ७८  
 सप्तभिस्तु शितैर्बाणैः पौरवं द्रौणिरार्दयत् ।  
 मालवं त्रिभिरेकेन पार्थ षड्विष्टकोदरम् ॥ ७९  
 ततस्ते विव्यधुः सर्वे द्रौणिं राजन्महारथाः ।  
 युगपच्च पृथक्कैव रुक्मपुङ्गवः शिलाशितैः ॥ ८०  
 युवराजश्च विंशत्या द्रौणिं विव्याध पत्रिभिः ।  
 पार्थश्च पुनरष्टाभिस्तथा सर्वे त्रिभिस्त्रिभिः ॥ ८१  
 ततोऽर्जुनं षड्विरथाजघान  
 द्रौणायनिर्दशभिर्वासुदेवम् ।  
 भीमं दशार्धैर्युवराजं चतुर्भि-  
 र्बाभ्यां द्वाभ्यां मालवं पौरवं च ॥ ८२

सूतं विद्धा भीमसेनस्य षड्वि-  
 र्बाभ्यां विद्धा कार्मुकं च ध्वजं च ।  
 पुनः पार्थ शरवर्षेण विद्धा  
 द्रौणिर्घोरं सिंहनादं ननाद ॥ ८३  
 तस्यास्यतस्तान्निशितान्पीतधारा-  
 न्द्रौणेः शरान्पृष्ठतश्चाग्रतश्च ।  
 धरा वियद्द्यौः प्रदिशो दिशश्च  
 छन्ना बाणैरभवन्वोररूपैः ॥ ८४  
 आसन्नस्य स्वरथं तीव्रतेजाः  
 सुदर्शनस्येन्द्रकेतुप्रकाशौ ।  
 भुजौ शिरश्चेन्द्रसमानवीर्य-  
 स्त्रिभिः शरैर्युगपत्संचकर्त ॥ ८५  
 स पौरवं रथशक्त्या निहत्य  
 छित्त्वा रथं तिलशश्चास्य बाणैः ।  
 छित्त्वा च बाहू वरचन्दनाक्तौ  
 भलेन कायाच्छिर उच्चकर्त ॥ ८६  
 युवानमिन्दीवरदामवर्णं  
 चेदिप्रभुं युवराजं प्रसह्य ।  
 बाणैस्त्वंरावाञ्ज्वलिताग्निकल्पै-  
 र्विद्धा प्रादान्मृत्यवे साश्वसूतम् ॥ ८७  
 [मालवं पौरवं चैव युवराजं च चेदिपम् ।  
 दृष्ट्वा समक्षं निहतं द्रोणपुत्रेण पाण्डवः ।  
 भीमसेनो महाबाहुः क्रोधमाहारयत्परम् ॥ ८८  
 ततः शरशतैस्तीक्ष्णैः संक्रुद्धाशीविषोपमैः ।  
 छादयामास समरे द्रोणपुत्रं परंतपः ॥ ८९  
 ततो द्रौणिर्महातेजाः शरवर्षं निहत्य तम् ।  
 विव्याध निशितैर्बाणैर्भीमसेनममर्षणः ॥ ९०  
 ततो भीमो महाबाहुर्द्रौणैर्युधि महाबलः ।  
 क्षुरप्रेण धनुश्छित्त्वा द्रौणिं विव्याध पत्रिणा ॥ ९१  
 तदपास्य धनुश्छिन्नं द्रोणपुत्रो महामनाः ।  
 अन्यत्कार्मुकमादाय भीमं विव्याध पत्रिभिः ॥ ९२  
 तौ द्रौणिभीमौ समरे पराक्रान्तौ महाबलौ ।  
 अवर्षतां शरवर्षं वृष्टिमन्ताविवाम्बुदौ ॥ ९३  
 भीमनामाङ्किता बाणाः स्वर्णपुङ्खाः शिलाशिताः ।



द्रौणिं संछादयामासुर्धनौघा इव भास्करम् ॥ ९४  
 तथैव द्रौणिनिर्मुक्तैर्भीमः सन्नतपर्वभिः ।  
 अवाकीर्यत स क्षिप्रं शरैः शतसहस्रशः ॥ ९५  
 स छाद्यमानः समरे द्रौणिना रणशालिना ।  
 न विव्यथे महाराज तदद्भुतमिवाभवत् ॥ ९६  
 ततो भीमो महाबाहुः कार्तस्वरविभूषितान् ।  
 नाराचान्दश संप्रैषीधमदण्डनिभाञ्छितान् ॥ ९७  
 ते जत्रुदेशमासाद्य द्रोणपुत्रस्य मारिष ।  
 निर्भिद्य विविशुस्तूर्णं वल्मीकमिव पन्नगाः ॥ ९८  
 सोऽतिविद्धो भृशं द्रौणिः पाण्डवेन महात्मना ।  
 ध्वजयष्टिं समासाद्य न्यमीलयत लोचने ॥ ९९  
 स मुहूर्तात्पुनः संज्ञां लब्ध्वा द्रौणिर्नराधिप ।  
 क्रोधं परममातस्थौ समरे रुधिरोक्षितः ॥ १००  
 दृढं सोऽभिहतस्तेन पाण्डवेन महात्मना ।  
 वेगं चक्रे महाबाहुर्भीमसेनरथं प्रति ॥ १०१  
 तत आकर्णपूर्णाणां शराणां तिग्मतेजसाम् ।  
 शतमाशीविषाभानां प्रेषयामास भारत ॥ १०२  
 भीमोऽपि समरश्लाघी तस्य वीर्यमचिन्तयत् ।  
 तूर्णं ग्रासजदुग्राणि शरवर्षाणि पाण्डवः ॥ १०३  
 ततो द्रौणिर्महाराज छिच्चाऽस्य विशिखैर्धनुः ।  
 आजघानोरसि क्रुद्धः पाण्डवं निशितैः शरैः ॥ १०४  
 ततोऽन्यद्वनुरादाय भीमसेनो ह्यमर्षणः ।  
 विव्याध निशितैर्बाणैर्द्रौणिं पञ्चभिराहवे ॥ १०५  
 जीमूताविव घर्मान्ते तौ शरौघप्रवर्षिणौ ।  
 अन्योन्यक्रोधताम्राक्षौ छादयामासतुर्गुधि ॥ १०६  
 तलशब्दैस्ततो घोरैस्त्रासयन्तौ परस्परम् ।  
 अयुध्येतां सुसंरब्धौ कृतप्रतिकृतैषिणौ ॥ १०७  
 ततो विष्कार्य सुमहच्चापं रुक्मविभूषितम् ।  
 भीमं प्रैक्षत स द्रौणिः शरानस्यन्तमन्तिकात् ।  
 शरघर्भमध्यगतो दीप्तार्चिरिव भास्करः ॥ १०८  
 आददानस्य विशिखान्संदधानस्य चाशुगान् ।  
 विकर्षतो मुञ्चतश्च नान्तरं ददृशुर्जनाः ॥ १०९  
 अलातचक्रप्रतिमं तस्य मण्डलमायुधम् ।  
 द्रौणेरासीन्महाराज बाणान्विसृजतस्तदा ॥ ११०

द्रोण० ४५

धनुश्च्युताः शरास्तस्य शतशोऽथ सहस्रशः ।  
 आकाशे प्रत्यदृश्यन्त शलभानामिवायतीः ॥ १११  
 ते तु द्रौणिविनिर्मुक्ताः शरा हेमविभूषिताः ।  
 अजस्रमन्वकीर्यन्त घोरा भीमरथं प्रति ॥ ११२  
 तत्राद्भुतमपश्याम भीमसेनस्य विक्रमम् ।  
 बलं वीर्यं प्रभावं च व्यवसायं च भारत ॥ ११३  
 तां स मेघादिवोद्धृतां बाणवृष्टिं समन्ततः ।  
 जलवृष्टिं महाघोरां तपान्त इव चिन्तयन् ॥ ११४  
 द्रोणपुत्रवधप्रेप्सुर्भीमो भीमपराक्रमः ।  
 अमुञ्चच्छरवर्षाणि प्रावृषीव बलाहकः ॥ ११५  
 तद्रुक्मपृष्ठं भीमस्य धनुर्वोरं महारणे ।  
 विकृण्वमाणं विवभौ शक्रचापमिवापरम् ॥ ११६  
 तस्माच्छराः प्रादुरासञ्छतशोऽथ सहस्रशः ।  
 संछादयन्तः समरे द्रौणिमाहवशोभिनम् ॥ ११७  
 तयोर्विसृजतोरैवं शरजालानि मारिष ।  
 वायुरप्यन्तरा राजन्नाशक्रोत्प्रतिसर्पितुम् ॥ ११८  
 तथा द्रौणिर्महाराज शरान्हेमविभूषितान् ।  
 तैलधौतान्प्रसन्नाग्रान्प्राहिणोद्वधकाङ्क्षया ॥ ११९  
 तानन्तरिक्षे विशिखैस्त्रिधैकैकमशतयत् ।  
 विशेषयन्द्रोणसुतं तिष्ठतिष्ठेति चाब्रवीत् ॥ १२०  
 पुनश्च शरवर्षाणि घोराण्युग्राणि पाण्डवः ।  
 व्यसृजद्वलवान्क्रुद्धो द्रोणपुत्रवधेप्सया ॥ १२१  
 ततोऽस्त्रमायया तूर्णं शरवृष्टिं निवार्य ताम् ।  
 धनुश्चिच्छेद भीमस्य द्रोणपुत्रो महास्रवित् ।  
 शरैश्चैनं सुबहुभिः क्रुद्धः सङ्ख्ये पराभिनत् ॥ १२२  
 स छिन्नधन्वा बलवान्प्रशक्तिं सुदारुणाम् ॥  
 वेगेनाविध्य चिक्षेप द्रोणपुत्ररथं प्रति ॥ १२३  
 तामापतन्तीं सहसा महोल्काभां शितैः शरैः ।  
 चिच्छेद समरे द्रौणिर्दर्शयन्पाणिलाघवम् ॥ १२४  
 एतस्मिन्नन्तरे भीमो दृढमादाय कार्मुकम् ।  
 द्रौणिं विव्याध विशिखैः स्सयमानो वृकोदरः ॥  
 ततो द्रौणिर्महाराज भीमसेनस्य सारथिम् ।  
 ललाटे दारयामास शरेणानतपर्वणा ॥ १२६  
 सोऽतिविद्धो बलवता द्रोणपुत्रेण सारथिः ।  
 व्यामोहमगमद्राजन्रश्मीनुत्सृज्य वाजिनां ॥ १२७



ततोऽश्वाः प्राद्रवंस्तूर्ण मोहिते रथसारथौ ।  
भीमसेनस्य राजेन्द्र पश्यतां सर्वधन्विनाम् ॥ १२८  
तं दृष्ट्वा प्रदुर्तैरश्वैरपकृष्टं रणाजिरात् ।  
दध्मौ प्रमुदितः शङ्खं बृहन्तमपराजितः ॥ १२९  
ततः सर्वे च पाञ्चाला भीमसेनश्च पाण्डवः ।

धृष्टद्युम्नरथं त्यक्त्वा भीताः संप्राद्रवन्दिशः ॥ १३०  
तान्प्रभग्नांस्ततो द्रौणिः पृष्ठतो विकिरञ्जशरान् ।  
अभ्यवर्तत वेगेन कालयन्पाण्डुवाहिनीम् ॥ १३१  
ते वध्यमानाः समरे द्रोणपुत्रेण पार्थिवाः ।  
द्रोणपुत्रभयाद्राजन्दिशः सर्वाश्च भेजिरे ॥ १३२

॥ इति श्रीमन्महाभारते द्रोणपर्वणि नारायणास्त्रमोक्षपर्वणि पञ्चदशदिवसयुद्धे एकाधिकद्विशततमोऽध्यायः ॥ २०१ ॥

### अधिकद्विशततमोऽध्यायः ॥ २०२ ॥

नारायणास्त्रे विफलीकृते पुनरश्वत्थान्नाऽऽग्नेयास्त्रप्रयोगः ॥ १ ॥ तस्यापि पार्थेन व्यर्थीकरणे दूयमानेन द्रौणिना शस्त्र-  
न्यासपूर्वकं रणाङ्कणान्निर्गमनम् ॥ २ ॥ निर्गच्छता च तेन यदृच्छासमागतं व्यासं प्रति निजास्त्रवैफल्यकारणप्रश्नः ॥ ३ ॥  
व्यासेन कृष्णार्जुनयोर्नरनारायणात्मकत्वे कथिते प्रतिनिवृत्तेन द्रौणिना सेनावहारः ॥ ४ ॥

सञ्जय उवाच ।

तत्प्रभग्नं बलं दृष्ट्वा कुन्तीपुत्रो धनञ्जयः ।  
न्यवारयदमेयात्मा द्रोणपुत्रजयेप्सया ॥ १  
ततस्ते सैनिका राजन्सर्वे तत्रावतस्थिरे ।  
संस्थाप्यमाना यत्नेन गोविन्देनार्जुनेन च ॥ २  
एक एव च बीभत्सुः सोमकावयवैः सह ।  
मात्स्यैरन्यैश्च संधाय कौरवान्संन्यवर्तत ॥ ३  
ततो द्रुतमतिक्रम्य सिंहलाङ्गुलकेतनम् ।  
सव्यसाची महेष्वासमश्चत्थामानमब्रवीत् ॥ ४  
या शक्तिर्यच्च विज्ञानं यद्वीर्यं यच्च पौरुषम् ।  
धार्तराष्ट्रेषु या प्रीतिर्द्वेषोऽस्मासु च यच्च ते ॥ ५  
यच्च भूयोऽस्ति तेजस्ते तत्सर्वं मयि दर्शय ।  
स एव द्रोणहन्ता ते दर्पं छेत्स्यति पार्षतः ॥ ६  
कालानलसमप्रख्यं द्विषतामन्तकोपमम् ।  
समासादय पाञ्चाल्यं मां चापि सहकेशवम् ।  
दर्पं नाशयितास्म्यद्य तवोद्धृतस्य संयुगे ॥ ७

धृतराष्ट्र उवाच ।

आचार्यपुत्रो मानाहो बलवांश्चापि सञ्जय ।  
प्रीतिर्धनंजये चास्य प्रियश्चापि महात्मनः ॥ ८  
न भूतपूर्वं वीभत्सोर्वाक्यं परुषमीदृशम् ॥  
अथ कस्मात्स कौन्तेयः सखायं रूक्षमुक्तवान् ॥ ९

राजनैव तत्रावतस्थिरे इति ट. पाठः ॥ २ ॥ सोमकावयवैः  
सोमकानामवयवरूपैर्मण्डलिकैः ॥ ३ ॥ उद्धृतस्य उच्छास्त्रव-

सञ्जय उवाच ।

युवराजे हते चैव वृद्धक्षत्रे च पौरवे ।  
इष्वस्त्रविधिसंपन्ने मालवे च सुदर्शने ॥ १०  
धृष्टद्युम्ने सात्यकौ च भीमे चापि पराजिते ।  
युधिष्ठिरस्य तैर्वाक्यैर्मर्मण्यपि च घटिते ॥ ११  
अन्तर्भेदे च संजाते दुःखं संस्मृत्य च प्रभो ।  
अभूतपूर्वो वीभत्सोर्दुःखान्मन्युरजायत ॥ १२  
तस्मादनर्हमश्लीलमप्रियं द्रौणिमुक्तवान् ।  
मान्यमाचार्यतनयं रूक्षं कापुरुषं यथा ॥ १३  
एवमुक्तः श्वसन्क्रोधान्महेष्वासतमो नृप ।  
पार्थेन परुषं वाक्यं सर्वमर्मभिदा गिरा ॥ १४  
द्रौणिश्चुकोप पार्थाय कृष्णाय च विशेषतः ।  
स तु यत्तो रथे स्थित्वा वार्युपस्पृश्य वीर्यवान् ॥ १५  
देवैरपि सुदुर्धर्मस्त्रमाग्रेयमाददे ।  
दृश्यादृश्यानरिगणानुद्दिश्याचार्यनन्दनः ॥ १६  
सोऽभिमन्यु शरं दीप्तं विधूममिव पावकम् ।  
सर्वतः क्रोधमाविश्य चिक्षेप परवीरहा ॥ १७  
ततस्तुमुलमाकाशे शरवर्षमजायत ।  
पावकार्चिपरीतं तत्पार्थमेवाभिपुण्ड्रवे ॥ १८  
उल्काश्च गगनात्पेतुर्दिशश्च न चकाशिरे ।  
तमश्च सहसा रौद्रं चमूमवततार ताम् ॥ १९

तिनः ॥ ७ ॥ युवराजे चेदिपतौ ॥ १० ॥ अन्तर्भेदे हृदयवै-  
कल्ये । दुःखं पुत्रवधादिजम् ॥ १२ ॥ अश्लीलं जुगुप्सितम् ।



रक्षांसि च पिशाचाश्च विनेदुरतिसंगताः ।  
 ववुश्चाशिशिरा वाताः सूर्यो नैव तताप च ॥ २०  
 वायसाश्चापि चाक्रन्दिक्षु सर्वासु भैरवम् ।  
 रुधिरं चापि वर्णन्तो निनेदुस्तोयदा दिवि ॥ २१  
 पक्षिणः पशवो गावो विनेदुश्चापि सुव्रताः ।  
 परमं प्रयतात्मानो न शान्तिमुपलेभिरे ॥ २२  
 भ्रान्तसर्वमहाभूतमावर्तितदिवाकरम् ।  
 त्रैलोक्यमभिसंतप्तं ज्वराविष्टमिवाभवत् ॥ २३  
 अस्त्रतेजोभिसंतप्ता नागा भूमिशयास्तथा ।  
 निःश्वसन्तः समुत्पेतुस्तेजो घोरं मुमुक्षवः ॥ २४  
 जलजानि च सत्त्वानि दह्यमानानि भारत ।  
 न शान्तिमुपजग्मुर्हि तप्यमानैर्जलाशयैः ॥ २५  
 दिग्भ्यः प्रदिग्भ्यः खाद्भूमेः सर्वतः शरवृष्टयः ।  
 उच्चावचा निपेतुर्वै गरुडानिलरंहसः ॥ २६  
 तैः शरैर्द्रोणपुत्रस्य वज्रवेगैः समाहताः ।  
 प्रदग्धा रिपवः पेतुरग्निदग्धा इव द्रुमाः ॥ २७  
 दह्यमाना महानागाः पेतुरुर्व्यां समन्ततः ।  
 नदन्तो भैरवान्नादाञ्जलदोपमनिखनान् ॥ २८  
 अपरे प्रद्रुता नागा भयत्रस्ता विशांपते ।  
 त्रेसुर्दिशो यथा पूर्वं वने दावाग्निसंवृताः ॥ २९  
 द्रुमाणां शिखराणीव दावदग्धानि मारिष ।  
 अश्ववृन्दान्यदृश्यन्त रथवृन्दानि भारत ।  
 अपतन्त रथौघाश्च तत्रतत्र सहस्रशः ॥ ३०  
 तत्सैन्यं भयसंविग्रं ददाह युधि भारत ।  
 युगान्ते सर्वभूतानि संवर्तक इवानलः ॥ ३१  
 दृष्ट्वा तु पाण्डवीं सेनां दह्यमानां महाहवे ।  
 प्रहृष्टास्तावका राजन्सिंहनादान्विनेदिरे ॥ ३२  
 ततस्तूर्यसहस्राणि नानालिङ्गानि भारत ।  
 तूर्णमाजघ्निरे हृष्टास्तावका जितकाशिनः ॥ ३३  
 कृत्स्ना ह्यक्षौहिणी राजन्सव्यसाची च पाण्डवः ।

अग्रियं परुषम् ॥ १३ ॥ क्रव्यादाश्चापि चाक्रन्दन् इति ट. पाठः  
 ॥ २१ ॥ प्रयतात्मानो योगिनोऽपि समाधिच्युता वभूवुरित्यर्थः  
 ॥ २२ ॥ आवर्तितदिवाकरं विश्वं सर्वं भ्रमतीवेत्यमन्यतेत्यर्थः  
 ॥ २३ ॥ त्रेसुः शब्दं चक्रुः । यथा वने इति संबन्धः ॥ २९ ॥  
 युगान्ते प्रलये । संवर्तकः संहारकः ॥ ३१ ॥ तमोनुदौ चन्द्र-

तमसा संवृते लोके नादृश्यन्त महाहवे ॥ ३४  
 नैव नस्तादृशं राजन्दृष्टपूर्वं न च श्रुतम् ।  
 यादृशं द्रोणपुत्रेण सृष्टमस्त्रममर्षिणा ॥ ३५  
 अर्जुनस्तु महाराज ब्राह्ममस्त्रमुदैरयत् ।  
 सर्वास्त्रप्रतिघातार्थं विहितं पद्मयोनिना ॥ ३६  
 ततो मुहूर्तादिव तत्तमो व्युपशशाम ह ।  
 प्रववौ चानिलः शीतो दिशश्च विमला वभ्रुः ॥ ३७  
 तत्राद्भुतमपश्याम कृत्स्नामक्षौहिणीं हताम् ।  
 अनभिज्ञेयरूपां च प्रदग्धामस्त्रतेजसा ॥ ३८  
 ततो वीरौ महेष्वासौ विमुक्तौ केशवार्जुनौ ।  
 सहितौ प्रत्यदृश्येतां नभसीव तमोनुदौ ।  
 ततो गाण्डीवधन्वा च केशवश्चाक्षतावुभौ ॥ ३९  
 सपताकध्वजहयः सानुकर्षवरायुधः ।  
 प्रवभौ सरथो युक्तस्तावकानां भयंकरः ॥ ४०  
 ततः किलकिलाशब्दः शङ्खभेरीखनैः सह ।  
 पाण्डवानां प्रहृष्टानां क्षणेन समजायत ॥ ४१  
 हताविति तयोरासीत्सेनयोरुभयोर्मतिः ।  
 तरसाऽभ्यागतौ दृष्ट्वा सहितौ केशवार्जुनौ ॥ ४२  
 तावक्षतौ प्रमुदितौ दध्मनुर्वारिजोत्तमौ ।  
 दृष्ट्वा प्रमुदितान्पार्थस्त्वदीया व्यथिताऽभवन् ॥  
 विमुक्तौ च महात्मानौ दृष्ट्वा द्रौणिः सुदुःखितः ।  
 मुहूर्तं चिन्तयामास किंनेतदिति मारिष ॥ ४४  
 चिन्तयित्वा तु राजेन्द्र ध्यानशोकपरायणः ।  
 निःश्वसन्दीर्घमुष्णं च विमनाश्चाभवत्ततः ॥ ४५  
 सञ्जय उवाच ।  
 ततो द्रौणिर्धनुस्त्यक्त्वा रथात्प्रस्कन्द्य वेगितः ।  
 धिग्धिक्सर्वमिदं मिथ्येत्युक्त्वा संप्राद्रवद्रणात् ॥ ४६  
 ततः स्निग्धाम्बुदाभासं वेदावासमकल्मषम् ।  
 वेदव्यासं सरस्वत्यावासं व्यासं ददर्श ह ॥ ४७  
 तं द्रौणिरग्रतो दृष्ट्वा स्थितं कुरुकुलोद्ब्रह्म ।

सूर्यो ॥ ३९ ॥ तयोर्विषये ॥ ४२ ॥ वेदानां व्यासं शाखा-  
 प्रशाखाभेदेन विभाजकम् । सरस्वत्या अज्ञोपवेदस्मृत्यादिरू-  
 पाया आवासम् । व्यासमिति पाठे विस्तारम् । आवासं च  
 सरस्वत्याः स वै व्यासं ददर्श ह इति क. ग. ट. पाठः ॥ ४७ ॥  
 कुरवो धृतराष्ट्राद्यास्तेषां कुलोद्ब्रह्म ॥ ४८ ॥



सन्नकण्ठोऽब्रवीद्वाक्यमभिवाद्य सुदीनवत् ॥ ४८  
 भोभो माया यदृच्छा वा दैवं वा किमिदं भवेत् ।  
 अस्त्रं त्विदं कथं मिथ्या मम कश्च व्यतिक्रमः ॥ ४९  
 अधरोत्तरमेतद्वा लोकानां वा पराभवः ।  
 यदिमौ जीवतः कृणौ कालो हि दुरतिक्रमः ॥ ५०  
 नासुरा न च गन्धर्वा न पिशाचा न राक्षसाः ।  
 न सर्पा यक्षपतगा न मनुष्याः कथंचन ॥ ५१  
 उत्सहन्तेऽन्यथा कर्तुमेतदस्त्रं मयेरितम् ।  
 तदिदं केवलं हत्वा शान्तमक्षौहिणीं ज्वलत् ॥ ५२  
 सर्वधाति मया मुक्तमस्त्रं परमदारुणम् ।  
 केनेमौ मर्त्यधर्माणौ नाधाक्षीत्केशवार्जुनौ ॥ ५३  
 एतत्प्रब्रूहि भगवन्मया पृष्टो यथातथम् ।  
 श्रोतुमिच्छामि तत्त्वेन सर्वमेतन्महामुने ॥ ५४  
 व्यास उवाच ।  
 महान्तमेवमर्थं मां यं त्वं पृच्छसि विसयात् ।  
 तं प्रवक्ष्यामि ते सर्वं समाधाय मनः शृणु ॥ ५५  
 योऽसौ नारायणो नाम पूर्वेषामपि पूर्वजः ।  
 'आदिदेवो जगन्नाथो लोककर्ता स्वयं प्रभुः ॥ ५६  
 आद्यः सर्वस्य लोकस्य अनादिनिधनोऽच्युतः ।  
 व्याकुर्वते यस्य तत्त्वं श्रुतयो मुनयश्च ह ॥ ५७  
 अतोऽज्ययः सर्वभूतैर्मनसाऽपि जगत्पतिः ।  
 तस्मादिदं जेतुकाम अज्ञानतमसा वृतः ॥ ५८  
 मा शुचः पुरुषव्याघ्र विद्धि तद्वादिहार्जुनम् ।  
 तस्य शक्तिरसौ पार्थस्तस्माच्छोकमिमं त्यज ॥ ५९  
 विश्वेश्वरोऽयं लोकादिः परमात्मा ह्यधोक्षजः ।  
 सहस्रसंहितादंशादेकांशोऽयमजायत ॥ ६०  
 देवानां हितकामार्थं लोकानां चैव सत्तमः ।'  
 अजायत च कार्यार्थं पुत्रो धर्मस्य विश्वकृत् ॥ ६१  
 स तपस्तीव्रमातस्थे शिशिरं गिरिमास्थितः ।  
 ऊर्ध्वबाहुर्महातेजा ज्वलनादित्यसन्निभः ॥ ६२  
 षष्टिं वर्षसहस्राणि तावन्त्येव शतानि च ।

अशोषयत्तदाऽऽत्मानं वायुमक्षोऽम्बुजेक्षणः ॥ ६३  
 अथापरं तपस्तप्त्वा द्विस्ततोऽन्यत्पुनर्महत् ।  
 द्यावापृथिव्योर्विवरं तेजसा समपूरयत् ॥ ६४  
 स तेन तपसा तात ब्रह्मभूतो यदाऽभवत् ।  
 ततो विश्वेश्वरं योनिं विश्वस्य जगतः पतिम् ।  
 ददर्श भृशदुर्धर्षं सर्वदेवैरभिष्टुतम् ॥ ६५  
 अणीयांसमणुभ्यश्च बृहद्भ्यश्च बृहत्तमम् ।  
 रुद्रमीशानवृषभं हरं शंखं कपर्दिनम् ॥ ६६  
 चेकितानं परां योनिं तिष्ठतो गच्छतश्च ह ।  
 दुर्वारणं सुदुर्धर्षं दुर्निरीक्ष्यं दुरासदम् ।  
 अतिमन्युं महात्मानं सर्वभूतप्रचेतसम् ॥ ६७  
 दिव्यं चापमिषुधी चाददानं  
 हिरण्यवर्माणमनन्तवीर्यम् ।  
 पिनाकिनं वज्रिणं दीप्तशूलं  
 परश्वथिं गदिनं चायतासिम् ॥ ६८  
 बभ्रूजटामण्डलचन्द्रमौलिं  
 व्याघ्राजिनं परिधिणं दण्डपाणिम् ।  
 शुभाङ्गदं नागयज्ञोपवीतं  
 विश्वैर्गणैः शोभितं भूतसङ्घैः ।  
 एकीभूतं तपसां सन्निधानं  
 वचोधिकैः सुष्ठुतमिष्टवाग्भिः ॥ ६९  
 जलं दिशं खं क्षितिं चन्द्रसूर्यौ  
 हुताशवायुप्रतिमं सुरेशम् ।  
 नालं द्रष्टुं यं जना भिन्नवृत्ता  
 ब्रह्मद्विषमममृतस्य योनिम् ॥ ७०  
 यं पश्यन्ति ब्राह्मणाः साधुवृत्ताः  
 क्षीणे पापे मनसा वीतशोकाः ।  
 तन्निष्ठात्मा तपसा धर्ममीड्यं  
 तद्भक्त्या वै विश्वरूपं ददर्श ॥ ७१  
 दृष्ट्वा चैनं वाङ्मनोबुद्धिदेहैः  
 संहृष्टात्मा मुमुदे वासुदेवः ॥ ७२

माया नष्टयोरप्यनष्टत्वेन दर्शनम् । यदृच्छा अस्त्रशक्तेरनियमः ॥ ४९ ॥ अधरोत्तरं विपरीतम् ॥ ५० ॥ शिशिरं गिरिं हिमा-  
 चलम् ॥ ६२ ॥ योगी विश्वस्येति क. ख. ग. पाठः । पतिं पाल-  
 यितारम् ॥ ६५ ॥ ईशानानां ब्रह्मादीनामपि वृषभं श्रेष्ठम् ।

कपर्दिनं जटाजूटवन्तम् ॥ ६६ ॥ चेकितानं चेतयतम् । तिष्ठतः  
 स्थावरस्य । गच्छतो जंगमस्य । दुर्वारणं दुर्निषेधम् । अतिमन्युं  
 तीव्रकोपं दुष्टेषु ॥ ६७ ॥ परश्वथिं परश्वथवन्तम् ॥ ६८ ॥



अक्षमालापरिक्षिप्तं ज्योतिषां परमं निधिम् ।  
 रुद्रं नारायणो दृष्ट्वा ववन्दे विश्वसंभवम् ॥ ७३  
 वरदं पृथुचार्वङ्गा पार्वत्या सहितं प्रभुम् ।  
 क्रीडमानं महात्मानं भूतसङ्घगणैर्वृतम् ॥ ७४  
 अजमीशानमव्यक्तं कारणात्मानमच्युतम् ।  
 अभिवाद्याथ रुद्राय सद्योऽन्धकनिपातिने ।  
 पद्माक्षस्तं विरूपाक्षमभितुष्टाव भक्तिमान् ॥ ७५  
 श्रीनारायण उवाच ।

त्वत्संभूता भूतकृतो वरेण्य  
 गोप्तारोऽस्य भुवनस्यादिदेव ।  
 आविश्येमां धरणीं येऽभ्यरक्षन्  
 पुरा पुराणीं तव देव सृष्टिम् ॥ ७६

सुरासुरान्नागरक्षः पिशाचा-  
 न्नरान्सुपर्णानथ गन्धर्वयक्षान् ।  
 पृथग्विधान्भूतसङ्घांश्च विश्वा-  
 स्त्वत्संभूतान्विन्न सर्वास्तथैव ॥ ७७

ऐन्द्रं याम्यं वारुणं वैत्तपाल्यं  
 पैत्रं त्वाष्ट्रं कर्म सौम्यं च तुभ्यम् ॥ ७८

रूपं ज्योतिः शब्द आकाशवायुः  
 स्पर्शः स्वाद्यं सलिलं गन्ध उर्वी ।  
 कालो ब्रह्मा ब्रह्म च ब्राह्मणाश्च  
 त्वत्संभूताः स्थाणु चरिण्यु चेदम् ॥ ७९

अज्यः स्तोका यान्ति यथा पृथक्त्वं  
 ताभिश्चैक्यं संक्षये यान्ति भूयः ।  
 एवं विद्वान्प्रभवं चाप्ययं च  
 त्वत्संभूतं तव सायुज्यमेति ॥ ८०

दिव्यामृतौ मानसौ द्वौ सुपर्णा-  
 ववाकशाखः पिप्पलः सप्तगोप्तः ।  
 वाचश्चार्था देवता लोकपाला  
 लोकानन्ये ये पुरा धारयित्वा ।

गता हि तेभ्यः परमं तत्परं च  
 त्वत्संभूतास्ते च तेभ्यः परस्त्वम् ॥ ८१  
 भूतं भव्यं भविता चाग्रधृष्यं  
 त्वत्संभूता भुवनानीह विश्वा ।  
 भक्तं च मां भजमानं भजस्व  
 प्रीत्या मां वै लोकपितामहेश ॥ ८२  
 आत्मानं त्वामात्मनो न व्यबोधं  
 विद्वानेवं गच्छति ब्रह्म शुक्रम् ।  
 अस्तौषं त्वां तव संमानमिच्छ-  
 न्विचिन्वन्वै सदृशं देववर्य ।  
 सुदुर्लभान्देहि वरान्ममेष्टा-  
 नभिष्टुतः प्रविकार्षीश्च मायाम् ॥ ८३

व्यास उवाच ।  
 तस्मै वरानचिन्त्यात्मा देवदेवः पिनाकधृत् ।  
 विष्णवे देवमुख्याय प्रायच्छद्विषिस्तुतः ॥ ८४  
 श्रीभगवानुवाच ।  
 मत्प्रसादान्मनुष्येषु देवगन्धर्वयोनिषु ।  
 अप्रमेयवलात्मा त्वं नारायण भविष्यसि ॥ ८५  
 न च त्वां प्रसहिष्यन्ति देवासुरमहोरगाः ।  
 न पिशाचा न गन्धर्वा न यक्षा न च राक्षसाः ॥ ८६  
 न सुपर्णास्तथा नागा न च विश्वे वियोनिजाः ।  
 न कश्चित्त्वां च देवोऽपि समरेषु विजेष्यति ॥ ८७  
 न शस्त्रेण न वज्रेण नाग्निना न च वारिणा ।  
 न चार्द्रेण न शुष्केण त्रसेन स्थावरेण च ॥ ८८  
 न हस्तेन न पादेन न काष्ठेन न लोष्ठुना ।  
 कश्चित्तव रुजां कर्ता मत्प्रसादात्कथंचन ।  
 अपि वै समरं गत्वा भविष्यसि ममाधिकः ॥ ८९  
 एवमादीन्वराँल्लब्ध्वा प्रसादादथ शूलिनः ।  
 स एष देवश्चरति मायया मोहयञ्जगत् ॥ ९०  
 तस्यैव तपसा जातो नरो नाम महामुनिः ।

भूतकृतः प्रजापतयः ॥ ७६ ॥ ऐन्द्रं इन्द्रदैवत्वं कर्म । तुभ्यं त्वद-  
 र्थमेव । सर्वेषां देवानां नाम्ना त्वमेव तर्पणीय इत्यर्थः ॥ ७८ ॥  
 आकाश इति लुप्तविभक्तिकम् । स्वाद्यं रसः । ब्रह्म वेदाः यज्ञाश्च ।  
 स्थाणु स्थावरम् । चरिण्यु जंगमम् ॥ ७९ ॥ अज्यः समुद्रेभ्यः  
 स्तोकाः वर्षविन्दवः । संक्षये प्रलये एकार्णवे ॥ ८० ॥ अभिष्टु-

तो यानकार्षीरिह त्वम् इति क. ख. पाठः ॥ ८३ ॥ ऋषिणा नारा-  
 यणेन संस्तुतः ॥ ८४ ॥ वियोनिजाः सिंहव्याघ्रादयः । नागा  
 न विश्वे विश्वयोनयः इति क. ख. पाठः ॥ ८७ ॥ त्रसेन जंगमेन  
 ॥ ८८ ॥ गत्वा प्राप्य ॥ ८९ ॥



तुल्यमेतेन देवेन तं जानीह्यर्जुनं सदा ॥ ९१  
 तावेतौ पूर्वदेवानां परमोपचितावृषी ।  
 लोकयात्राविधानार्थं दानवानां वधाय च ।  
 धर्मसंस्थापनार्थाय संजायेते युगेयुगे ॥ ९२  
 तथैव कर्मणा कृत्स्नं महतस्तपसोऽपि च ।  
 तेजो वाग्भिश्च विद्वंस्त्वं जातो रुद्रान्महामते ॥ ९३  
 स भवान्देववत्प्राज्ञो ज्ञात्वा भवमयं जगत् ।  
 अवाकर्षस्त्वमात्मानं नियमैस्तत्प्रियेप्सया ॥ ९४  
 शुभ्रमत्र हविः कृत्वा महापुरुषविग्रहम् ।  
 ईजिवांस्त्वं जपैर्होमैरुपहारैश्च मानद ॥ ९५  
 स तथा पूज्यमानस्ते पूर्वदेवोऽप्यतूतुषत् ।  
 पुष्कलांश्च वरान्प्रादात्तव विद्वन्हृदि स्थितान् ॥ ९६  
 जन्मकर्मतपोयोगास्तयोस्तव च पुष्कलाः ।  
 ताभ्यां लिङ्गेऽर्चितो देवस्त्वयाऽर्चायां युगेयुगे ।  
 देवदेवस्त्वचिन्त्यात्मा अजेयो विष्णुसंभवः ॥ ९७  
 सर्वरूपं भवं ज्ञात्वा लिङ्गे योऽर्चयति प्रभुम् ।

॥ इति श्रीमन्महाभारते द्रोणपर्वणि नारायणास्त्रमोक्षपर्वणि पञ्चदशदिवसयुद्धे अष्टादशतमोऽध्यायः ॥ २०२ ॥

### अधिकद्विशततमोऽध्यायः ॥ २०३ ॥

इतरालक्षितं पुरतः स्वातुकूलं युध्यमानं शूलपाणिं कंचन पुरुषप्रवरमवलोकयता पार्थेन स क इति यदृच्छासमागतं व्यासं प्रति प्रश्नः ॥ १ ॥ तेन तंप्रति तस्य पशुपतित्वोक्त्या शतरुद्रीयपठनेन सविस्तरं तद्गुणगणवर्णनम् ॥ २ ॥

धृतराष्ट्र उवाच ।  
 तस्मिन्नतिरथे द्रोणे निहते तत्र सञ्जय ।  
 मामकाः पाण्डवाश्चैव किमकुर्वन्तः परम् ॥ १  
 सञ्जय उवाच ।  
 तस्मिन्नतिरथे द्रोणे निहते पार्थतेन वै ।  
 कौरवेषु च भग्नेषु कुन्तीपुत्रो धनञ्जयः ॥ २  
 दृष्ट्वा सुमहदाश्चर्यमात्मनो विजयावहम् ।  
 मुनिं स्निग्धाम्बुदाभासं वेदव्यासमकल्मषम् ।

पूर्वदेवानां ब्रह्मविष्णुरुद्राणां मध्ये एतौ विष्णुरुपिणावृषी नरनारायणौ परमोपचितावत्यन्ततपःसंपन्नौ ॥ ९२ ॥ देववत् नारायणवत् । अवाकर्षः अवमतं कृशं कृतवानस्यात्मानं शरीरम् ॥ ९४ ॥ शुभ्रं दीप्तिमत् । शुभ्रमौर्वं नवं कृत्वेति क. ख. ग.

यदृच्छयाऽऽगतं व्यासं पप्रच्छ भरतर्षभ ॥  
 अर्जुन उवाच ।  
 संग्रामे न्यहनं शत्रूञ्शरौघैर्विमलैरहम् ।  
 अग्रतो लक्षये यान्तं पुरुषं पावकप्रभम् ॥  
 ज्वलन्तं शूलमुद्यम्य यां दिशं प्रतिपद्यते ।  
 तस्यां दिशि विदीर्यन्ते शत्रवो मे महामुने ॥  
 तेन भग्नानरीन्सर्वान्मद्भग्नान्मन्यते जनः ।  
 तेन भग्नानि सैन्यानि पृष्ठतोऽनुव्रजाम्यहम् ॥

पाठः ॥ ९५ ॥ आत्मयोगात्तमीशानं शास्त्रयोगाच्च शाश्वतमित्युक्तं. ख. ग. पाठः ॥ ९८ ॥ महर्षये व्यासाय ॥ १०३ ॥ अधिकद्विशततमोऽध्यायः ॥ २०२ ॥ यदृच्छया दैवेन ॥ ३ ॥

\* इदमर्थं ज्ञ. पुस्तक एव दृश्यते ।



॥ भगवंस्तन्ममाचक्ष्व को वै स पुरुषोत्तमः ।  
 शूलपाणिर्मया दृष्टस्तेजसा सूर्यसन्निभः ॥ ७  
 न पद्भ्यां स्पृशते भूमिं न च शूलं विमुञ्चति ।  
 शूलाच्छूलसहस्राणि निष्पेतुस्तस्य तेजसा ॥ ८  
 व्यास उवाच ।  
 प्रजापतीनां प्रथमं तैजसं पुरुषं प्रभुम् ।  
 भुवनं भूर्भुवँ देवं तेजसां प्रवरं प्रभुम् ॥ ९  
 ईशानं वरदं पार्थ दृष्टवानसि शंकरम् ।  
 तं गच्छ शरणं देवं वरदं भुवनेश्वरम् ॥ १०  
 महादेवं महात्मानमीशानं जटिलं विभुम् ।  
 यक्षं महाभुजं रुद्रं शिखिनं चीरवाससम् ॥ ११  
 हादेवं हरं स्थाणुं वरदं भुवनेश्वरम् ।  
 जगत्प्रधानमजितं जगत्प्रीतिमधीश्वरम् ॥ १२  
 जगद्योनिं जगद्धीजं जयिनं जगतो गतिम् ।  
 वेश्वात्मानं विश्वसृजं विश्वमूर्तिं यशस्विनम् ॥ १३  
 विश्वेश्वरं विश्वनरं कर्मणामीश्वरं प्रभुम् ।  
 शंभुं स्वयंभुं भूतेशं भूतभव्यभवोद्भवम् ॥ १४  
 योगं योगेश्वरं सर्वं सर्वलोकाश्वरेश्वरम् ।  
 सर्वश्रेष्ठं जगच्छ्रेष्ठं वरिष्ठं परमेष्ठिनम् ॥ १५  
 लोकत्रयविधातारमेकं लोकत्रयाश्रयम् ।  
 शुद्धात्मानं भवं भीमं शशाङ्ककृतशेखरम् ॥ १६  
 शाश्वतं भूधरं देवं सर्ववागीश्वरेश्वरम् ।  
 सुदुर्जयं जगन्नाथं जन्ममृत्युजरातिगम् ॥ १७  
 ज्ञानात्मानं ज्ञानगम्यं ज्ञानश्रेष्ठं सुदुर्विदम् ।  
 दातारं चैव भक्तानां प्रसादविहितान्वरान् ॥ १८  
 तस्य पारिषदा दिव्या रूपैर्नानाविधैर्विभोः ।  
 वामना जटिला मुण्डा ह्रस्वग्रीवा महोदराः ॥ १९  
 महाकाया महोत्साहा महाकर्णास्तथाऽपरे ।  
 आननैर्विकृतैः पादैः पार्थ वेपैश्च वैकृतैः ॥ २०  
 ईदृशैः स महादेवः पूज्यमानो महेश्वरः ।  
 स शिवस्तात तेजस्वी प्रसादाद्याति तेऽग्रतः ॥ २१  
 तस्मिन्धोरे सदा पार्थ संग्रामे रोमहर्षणे ।

द्रौणिकर्णकृपैर्गुप्तां महेश्वासैः ग्रहारिभिः ॥ २२  
 कस्तां सेनां तदा पार्थ मनसाऽपि प्रधर्षयेत् ।  
 ऋते देवान्महेश्वासाद्बहुरूपांमहेश्वरात् ॥ २३  
 स्थातुमुत्सहते कश्चिन्न तस्मिन्नग्रतः स्थिते ।  
 न हि भूतं समं तेन त्रिषु लोकेषु विद्यते ॥ २४  
 गन्धेनापि हि संग्रामे तस्य क्रुद्धस्य शत्रवः ।  
 विसंज्ञा हतभूयिष्ठा वेपन्ति च पतन्ति च ॥ २५  
 तस्मै नमस्तु कुर्वन्तो देवास्तिष्ठन्ति वै दिवि ।  
 ये चान्ये मानवा लोके ये च स्वर्गजितो नराः ॥ २६  
 ये भक्ता वरदं देवं शिवं रुद्रमुमापतिम् ।  
 अनन्यभावेन सदा सर्वेशं समुपासते ॥ २७  
 'संग्रामेषु जयं प्राप्य पालयन्ति महीमिमाम् ।'  
 इह लोके सुखं प्राप्य ते यान्ति परमां गतिम् ॥ २८  
 नमस्करुष्व कौन्तेय तस्मै शान्ताय वै सदा ।  
 रुद्राय शितिकण्ठाय कनिष्ठाय सुवर्चसे ॥ २९  
 कपर्दिने करालाय हर्यक्षवरदाय च ।  
 याम्यायाव्यक्तकेशाय सद्रुत्ते शंकराय च ॥ ३०  
 काम्याय हरिनेत्राय स्थाणवे पुरुषाय च ॥ ३१  
 'नमो वृक्षाय सेनान्ये मध्यमाय नमोनमः ।'  
 हरिकेशाय मुण्डाय कृशायोत्तारणाय च ।  
 भास्कराय सुतीर्थाय देवदेवाय रंहसे ॥ ३२  
 बहुरूपाय सर्वाय प्रियाय प्रियवाससे ।  
 उष्णीषिणे सुवक्त्राय सहस्राक्षाय मीढुषे ॥ ३३  
 गिरिशाय प्रशान्ताय पतये चीरवाससे ।  
 हिरण्यबाहवे राजन्नुग्राय पतये दिशाम् ॥ ३४  
 पर्जन्यपतये चैव भूतानां पतये नमः ।  
 वृक्षाणां पतये चैव गवां च पतये नमः ॥ ३५  
 वृक्षैरावृतकायाय सेनान्ये मध्यमाय च ।  
 सुवहस्ताय देवाय धन्विने भार्गवाय च ॥ ३६  
 बहुरूपाय विश्वस्य पतये मुञ्जवाससे ।  
 सहस्रशिरसे चैव सहस्रचरणाय च ।  
 सहस्रबाहवे चैव सहस्रवदनाय च ॥ ३७

जटिलं शिखिनमिति रूपभेदाभिप्रायेण विशेषणद्वयं योज्यम्  
 ॥ ११ ॥ जगत्प्रीतिं जगदानन्दकरम् ॥ १२ ॥ जगद्योनिं  
 जगद्धीजमिति जगतां मातापितृरूपम् ॥ १३ ॥ विश्वनरं वि-

श्वस्य नेतारम् । भूतस्य भव्यस्य भवस्य वर्तमानस्य चोद्भवम्  
 ॥ १४ ॥ योगेश्वरं योगिनामीशम् । योगानां फलप्रदं वा  
 ॥ १५ ॥ सुदुर्जयमत्यन्तं दुष्प्रापमनधिकारिभिः ॥ १७ ॥



शरणं गच्छ कौन्तेय वरदं भुवनेश्वरम् ।  
 उमापतिं विरूपाक्षं दक्षयज्ञनिर्बहणम् ॥ ३८  
 प्रजानां पतिमव्यग्रं भूतानां पतिमव्ययम् ।  
 कपर्दिनं वृषावर्तं वृषनाभं वृषध्वजम् ॥ ३९  
 वृषदर्पं वृषपतिं वृषशङ्खं वृषर्षभम् ।  
 वृषाङ्कं वृषभोदारं वृषभं वृषभेक्षणम् ॥ ४०  
 वृषायुधं वृषशरं वृषभूतं वृषेश्वरम् ।  
 महोदरं महाकायं द्वीपिचर्मनिवासिनम् ॥ ४१  
 लोकेशं वरदं पुण्यं ब्रह्मण्यं ब्राह्मणप्रियम् ।  
 त्रिशूलपाणिं वरदं खड्गचर्मधरं प्रभुम् ॥ ४२  
 पिनाकिनं खड्गधरं लोकानां पतिमीश्वरम् ।  
 प्रपद्ये शरणं देवं शरण्यं चीरवाससम् ॥ ४३  
 नमस्तस्मै सुरेशाय गणानां पतये नमः ।  
 सुवाससे नमस्तुभ्यं सुव्रताय सुधन्विने ॥ ४४  
 धनुर्धराय देवाय प्रियधन्वाय धन्विने ।  
 धन्वन्तराय धनुषे धन्वाचार्याय ते नमः ॥ ४५  
 उग्रायुधाय देवाय नमः सुरवराय च ।  
 नमोस्तु बहुरूपाय नमोस्तु बहुधन्विने ॥ ४६  
 नमोस्तु स्थाणवे नित्यं नमस्तस्मै तपस्विने ।  
 नमोस्तु त्रिपुरघ्नाय भगघ्नाय च वै नमः ॥ ४७  
 वनस्पतीनां पतये नराणां पतये नमः ।  
 मातृणां पतये चैव गणानां पतये नमः ॥ ४८  
 गवां च पतये नित्यं यज्ञानां पतये नमः ।  
 अपां च पतये नित्यं देवानां पतये नमः ॥ ४९  
 पूष्णो दन्तविनाशाय व्यक्षाय वरदाय च ।  
 नीलकण्ठाय पिङ्गाय स्वर्णकेशाय वै नमः ॥ ५०  
 कर्माणि यानि दिव्यानि महादेवस्य धीमतः ।  
 तानि ते कीर्तयिष्यामि यथाप्रज्ञं यथाश्रुतम् ॥ ५१  
 न सुरा नासुरा लोके न गन्धर्वा न राक्षसाः ।  
 सुखमेधन्ति कुपिते तस्मिन्नपि गुहागताः ॥ ५२  
 दक्षस्य यजमानस्य विधिवत्संभृतं पुरा ।

विव्याध कुपितो यज्ञं निर्दयस्त्वभवत्तदा ।  
 धनुषा बाणमुत्सृज्य सघोषं विननाद च ॥  
 तेन शर्म कुतः शान्तिं लेभिरे स्म सुरास्तदा ।  
 विद्रुते सहसा यज्ञे कुपिते च महेश्वरे ॥  
 तेन ज्यातलघोषेण सर्वे लोकाः समाकुलाः ।  
 बभूवुर्वशगाः पार्थ निपेतुश्च सुरासुराः ॥  
 आपश्चक्षुभिरे सर्वाश्चकम्पे च वसुंधरा ।  
 पर्वताश्च व्यशीर्यन्त दिशो नागाश्च मोहिताः ॥  
 अन्धेन तमसा लोका न प्राकाशन्त संवृताः ।  
 जघ्निवान्सह सूर्येण सर्वेषां ज्योतिषां प्रभाः ॥  
 चुक्षुर्भुर्मयभीताश्च शान्तिं चक्रुस्तथैव च ।  
 ऋषयः सर्वभूतानामात्मनश्च सुखैषिणः ॥  
 पूषाणमभ्यद्रवत शंकरः प्रहसन्निव ।  
 पुरोडाशं भक्षयतो दशनान्वै व्यशातयत् ॥  
 ततो निश्चक्रमुर्देवा वेपमाना भयादिताः ॥  
 पुनश्च संदधे दीप्तान्देवानां निशिताञ्जशरान् ।  
 सधूमान्सस्फुलिङ्गाश्च विद्युत्तोयदसन्निभान् ॥  
 तं दृष्ट्वा तु सुराः सर्वे प्रणिपत्य महेश्वरम् ।  
 रुद्रस्य यज्ञभागं च विशिष्टं ते त्वक्कल्पयन् ॥  
 भयेन त्रिदशा राजञ्छरणं च प्रपदिरे ।  
 तेन चैवातिकोपेन स यज्ञः संधितस्तदा ।  
 भग्नाश्चापि सुरा आसन्भीताश्चाद्यापि तं प्रति ॥  
 असुराणां पुराण्यासंस्त्रीणि वीर्यवतां दिवि ।  
 आयसं राजतं चैव सौवर्णं परमं महत् ॥  
 सौवर्णं कमलाक्षस्य तारकाक्षस्य राजतम् ।  
 तृतीयं तु पुरं तेषां विद्युन्मालिन आयसम् ॥  
 न शक्तस्तानि मघवान्भेतुं सर्वायुधैरपि ॥  
 अथ सर्वे सुरा रुद्रं जग्मुः शरणमर्दिताः ।  
 ते तमूचुर्महात्मानं सर्वे देवाः सवासवाः ॥  
 ब्रह्मदत्तवरा ह्येते घोरास्त्रिपुरवासिनः ।  
 पीडयन्त्यधिकं लोकं यस्मात्ते वरदर्पिताः ॥

कर्माणि चैव घोराणि महादेवस्य धन्विनः इति क. ख.  
 पाठः ॥ ५१ ॥ गुहागताः पातालगता अपील्यर्थः ॥ ५२ ॥  
 तमसा संवृता न प्राकाशन्त न प्राज्ञायन्त ॥ ५३ ॥ चक्रु-  
 ऋषय इति संबन्धः ॥ ५४ ॥ पूषाणं पूषणम् ॥ ५५ ॥

नताः स्म ते इति पाठे नता लीनाः सन्तो निश्चक्रमुर्यज्ञदेवा  
 क्रान्ताः ॥ ६० ॥ देवानां लीनानामपि वधायेति शेषः ॥ ६१ ॥  
 अतिकोपेन अतिक्रान्तकोपेन शान्तेनेत्यर्थः । ततः प्रपदि-  
 भग्नाः सन्तोऽद्यापि भीताः सन्तीत्यर्थः ॥ ६३ ॥



वदते देवदेवेश नान्यः शक्तः कथंचन ।  
 हुं दैत्यान्महादेव जहि तांस्त्वं सुरद्विपः ॥ ६८  
 द्र रौद्रा भविष्यन्ति पशवः सर्वकर्मसु ।  
 निपातयिष्यसे चैतान्सुरान्भुवनेश्वर ॥ ६९  
 तथोक्तस्तथेत्युक्त्वा देवानां हितकाम्यया ।  
 गन्धमादनविन्ध्यौ च कृत्वा वंशध्वजौ हरः ॥ ७०  
 पुंश्वीं ससागरवनां रथं कृत्वा तु शंकरः ।  
 प्रक्षं कृत्वा तु नागेन्द्रं शेषं नाम त्रिलोचनः ॥ ७१  
 प्रके कृत्वा तु चन्द्राकौ देवदेवः पिनाकधृत् ।  
 प्रणी कृत्वैलपत्रं च पुष्पदन्तं च त्र्यम्बकः ॥ ७२  
 पुं कृत्वा तु मलयमवनाहं च तक्षकम् ॥ ७३  
 गोक्राङ्गानि च सत्वानि कृत्वा शर्वः प्रतापवान् ।  
 दान्कृत्वाऽथ चतुरश्रतुरश्वान्महेश्वरः ॥ ७४  
 उपवेदान्खलीनांश्च कृत्वा लोकत्रयेश्वरः ।  
 गायत्रीं प्रग्रहं कृत्वा सावित्रीं च महेश्वरः ॥ ७५  
 कृत्वोंकारं प्रतोदं च ब्रह्माणं चैव सारथिम् ।  
 पाण्डीवं मन्दरं कृत्वा गुणं कृत्वा तु वासुकिम् ॥ ७६  
 वेष्णुं शरोत्तमं कृत्वा शल्यमग्निं तथैव च ।  
 आयुं कृत्वाऽथ वाजाभ्यां पुङ्खे वैवस्वतं यमम् ॥ ७७  
 वेद्युत्कृत्वाऽथ निश्राणं मेरुं कृत्वाऽथ वै ध्वजम् ।  
 मारुह्य स रथं दिव्यं सर्वदेवमयं शिवः ॥ ७८  
 त्रिपुरस्य वधार्थाय स्थाणुः प्रहरतां वरः ।  
 असुराणामन्तकरः श्रीमानतुलविक्रमः ॥ ७९  
 तूयमानः सुरैः पार्थ ऋषिभिश्च तपोधनैः ।  
 स्थानं माहेश्वरं कृत्वा दिव्यमप्रतिमं प्रभुः ।  
 अतिष्ठत्स्थाणुभूतः स सहस्रं परिवत्सरान् ॥ ८०  
 प्रदा त्रीणि समेतानि अन्तरिक्षे पुराणि च ।  
 त्रिपर्वणा त्रिशल्येन तदा तानि बिभेद सः ॥ ८१

वंशध्वजौ अल्पौ ध्वजौ पार्श्वद्वयस्थौ । महाध्वजस्तु मेरुरिति  
 वक्ष्यते ॥ ७० ॥ अणी युगान्तबन्धने द्वौ नागौ ॥ ७२ ॥  
 यूपं युगम् । अवनाहं त्रिवेण्युगबन्धनरज्जुम् ॥ ७३ ॥ योक्रा-  
 णि । अङ्गानि चाकर्षादीनि । सत्वानि सरीसृपपर्वतादीनि च  
 ॥ ७४ ॥ उपवेदान् आयुर्वेदधनुर्वेदगान्धर्ववेदपश्चिमाग्न्यान् ।  
 खलीनान् कडियालीति प्रसिद्धान् । गायत्रीसावित्र्यौ प्रग्रहं

पुराणि न च तं शेकुर्दानवाः प्रतिवीक्षितुम् ।  
 शरं कालाग्निसंयुक्तं विष्णुसोमसमायुतम् ॥ ८२  
 पुराणि दग्धवन्तं तं देवी याता प्रवीक्षितुम् ।  
 'देव्याः स्वयंवरे वृत्तं शृणुष्वान्यद्ब्रनंजय ॥' ८३  
 बालमङ्कगतं कृत्वा स्वयं पञ्चशिखं पुनः ।  
 उमा जिज्ञासमाना वै कोयमित्यब्रवीत्सुरान् ॥ ८४  
 अमूयतश्च शक्रस्य वज्रेण प्रहरिष्यतः ।  
 बाहुं सवज्रं तं तस्य क्रुद्धस्यास्तम्भयत्प्रभुः ।  
 [प्रहस्य भगवांस्तूर्णं सर्वलोकेश्वरो विभुः ॥ ८५  
 ततः स स्तम्भितभुजः शक्रो देवगणैर्वृतः ।  
 जगाम ससुरस्तूर्णं ब्रह्माणं प्रभुमव्ययम् ॥ ८६  
 ते तं प्रणम्य शिरसा प्रोक्षुः प्राञ्जलयस्तदा ॥ ८७  
 किमप्यङ्कगतं ब्रह्मन्पार्वत्या भूतमद्भुतम् ।  
 बालरूपधरं दृष्ट्वा नास्माभिरभिलक्षितः ॥ ८८  
 तस्मात्त्वां प्रष्टुमिच्छामो निर्जिता येन वै वयम् ।  
 अयुध्यता हि बालेन लीलया सपुरंदराः ॥ ८९  
 तेषां तद्वचनं श्रुत्वा ब्रह्मा ब्रह्मविदां वरः ।  
 ध्यात्वा स शंभुं भगवान्बालं चामिततेजसम् ।  
 उवाच भगवान्ब्रह्मा शक्रादींश्च सुरोत्तमान् ॥ ९०  
 चराचरस्य जगतः प्रभुः स भगवान्हरः ।  
 तस्मात्परतरं नान्यत्किंचिदस्ति महेश्वरात् ॥ ९१  
 यो दृष्टो ह्युमया सार्धं युष्माभिरमितद्युतिः ।  
 स पार्वत्याः कृते शर्वः कृतवान्बालरूपताम् ॥ ९२  
 ते मया सहिता यूयं प्रापद्यध्वं तमेव हि ।]  
 स एष भगवान्देवः सर्वलोकेश्वरः प्रभुः ॥ ९३  
 न संबुबुधिरे चैनं देवास्तं भुवनेश्वरम् ।  
 सप्रजापतयः सर्वे बालार्कसदृशप्रभम् ॥ ९४  
 अथाभ्येत्य ततो ब्रह्मा दृष्ट्वा स च महेश्वरम् ।  
 अयं श्रेष्ठ इति ज्ञात्वा ववन्दे तं पितामहः ॥ ९५

रश्मीन् ॥ ७५ ॥ वाजाभ्यां पक्षाभ्यां पक्षयोरित्यर्थः ॥ ७७ ॥  
 विद्युत् विद्युतम् । निश्राणं निशितम् ॥ ७८ ॥ स्थानं स्थीयते-  
 स्मिन्निति योगाद्ब्रह्मम् । स्थाणुरचलः ॥ ८० ॥ समेतानि सम-  
 सूत्रगतानि । त्रिपर्वणा त्रीणि विष्णुवायुवैवस्वताख्यानि शरप-  
 क्षपुङ्खरूपाणि पर्वणि यस्य तेन । त्रिशल्येन गार्हपत्यदक्षि-  
 णाग्न्याहवनीयरूपाऽग्नित्रयशल्येन ॥ ८१ ॥



[ब्रह्मोवाच ।

त्वं यज्ञो भुवनस्यास्य त्वं गतिस्त्वं परायणम् ।  
 त्वं भवस्त्वं महादेवस्त्वं धाम परमं पदम् ॥ ९६  
 त्वया सर्वमिदं व्याप्तं जगत्स्थावरजङ्गमम् ॥ ९७  
 भगवन्भूतभव्येश लोकनाथ जगत्पते ।  
 प्रसादं कुरु शक्रस्य त्वया क्रोधादितस्य वै ॥ ९८  
 व्यास उवाच ।  
 पद्मयोनिवचः श्रुत्वा ततः प्रीतो महेश्वरः ।  
 प्रसादाभिमुखो भूत्वा अट्टहासमथाकरोत् ॥ ९९  
 ततः प्रसादयामासुरुमां रुद्रं च ते सुराः ।  
 अभवच्च पुनर्बाहुर्गुणप्रकृति वज्रिणः ॥ १००  
 तेषां प्रसन्नो भगवान्सपत्नीको वृषध्वजः ।  
 देवानां त्रिदशश्रेष्ठो दक्षयज्ञविनाशनः ॥ १०१  
 स वै रुद्रः स च शिवः सोऽग्निः सर्वश्च सर्ववित् ।  
 स चेन्द्रश्चैव वायुश्च सोऽश्विनौ च स विद्युतः १०२  
 स भवः स च पर्जन्यो महादेवः सनातनः ।  
 स चन्द्रमाः स चेशानः स सूर्यो वरुणश्च सः ॥ १०३  
 स कालः सोऽन्तको मृत्युः स यमो रात्र्यहानि तु ।  
 मासार्धमासा ऋतवः संध्ये संवत्सरश्च सः ॥ १०४  
 धाता च स विधाता च विश्वात्मा विश्वकर्मकृत् ।  
 सर्वासां देवतानां च धारयत्यवपूर्वपुः ॥ १०५  
 सर्वदेवैः स्तुतो देवः सैकधा बहुधा च सः ।  
 शतधा सहस्रधा चैव भूयः शतसहस्रधा ॥ १०६  
 द्वे तनू तस्य देवस्य वेदज्ञा ब्राह्मणा विदुः ।  
 घोरा चान्या शिवा चान्या ते तनू बहुधा पुनः ॥  
 घोरा तु यातुधानस्य सोऽग्निर्विष्णुः स भास्करः ।  
 सौम्या तु पुनरेवास्य आपो ज्योतींषि चन्द्रमाः ॥  
 वेदाः साङ्गोपनिषदः पुराणाध्यात्मनिश्चयाः ।  
 यदत्र परमं गुह्यं स वै देवो महेश्वरः ॥ १०९  
 ईदृशश्च महादेवो भूयांश्च भगवानजः ।  
 न हि सर्वे मया शक्या वक्तुं भगवतो गुणाः ॥ ११०

अपि वर्षसहस्रेण सततं पाण्डुनन्दन ।  
 सर्वैर्ग्रहैर्गृहीतान्वै सर्वपापसमन्वितान् ॥ १११  
 स मोचयति सुप्रीतः शरण्यः शरणागतान् ।  
 आयुरारोग्यमैश्वर्यं वित्तं कामांश्च पुष्कलान् ॥ ११२  
 स ददाति मनुष्येभ्यः स चैवाक्षिपते पुनः ।  
 सेन्द्रादिषु च देवेषु तस्य चैश्वर्यमुच्यते ॥ ११३  
 स चैव वेत्ति लोकेषु मनुष्याणां शुभाशुभे ।  
 ऐश्वर्याचैव कामानामीश्वरश्च स उच्यते ॥ ११४  
 महेश्वरश्च महतां भूतानामीश्वरश्च सः ।  
 बहुभिर्बहुधा रूपैर्विश्वं व्याप्नोति वै जगत् ॥ ११५  
 तस्य देवस्य यद्रक्तं समुद्रे तदधिष्ठितम् ।  
 बडबामुखेति विख्यातं पिबत्तोयमयं हविः ॥ ११६  
 एष चैव श्मशानेषु देवो वसति नित्यशः ।  
 यजन्त्येनं जनास्तत्र वीरस्थान इतीश्वरम् ॥ ११७  
 अस्य दीप्तानि रूपाणि घोराणि च बहूनि च  
 लोके यान्यस्य पूज्यन्ते मनुष्याः प्रवदन्ति च ॥ ११८  
 नामधेयानि लोकेषु बहून्यस्य यथार्थवत् ।  
 निरुच्यन्ते महत्त्वाच्च विभुत्वात्कर्मणस्तथा ॥ ११९  
 वेदे चास्य समाम्नातं शतरुद्रियमुत्तमम् ।  
 नाम्ना चानन्तरुद्रेति ह्युपस्थानं महात्मनः ॥ १२०  
 स कामानां प्रभुर्देवो ये दिव्या ये च मानुषाः ।  
 स विभुः स प्रभुर्देवो विश्वं व्याप्नोति वै महत् ॥ १२१  
 ज्येष्ठं भूतं वदन्त्येनं ब्राह्मणा मुनयस्तथा ।  
 प्रथमो ह्येष देवानां मुखादस्थानलोऽभवत् ॥ १२२  
 सर्वथा यत्पशून्पाति तैश्च यद्रमते पुनः ।  
 तेषामधिपतिर्यच्च तस्मात्पशुपतिः स्मृतः ॥ १२३  
 दिव्यं च ब्रह्मचर्येण लिङ्गमस्य यथास्थितम् ।  
 महयत्येष लोकांश्च महेश्वर इति स्मृतः ॥ १२४  
 ऋषयश्चैव देवाश्च गन्धर्वाप्सरसस्तथा ।  
 लिङ्गमस्यार्चयन्ति स्म तच्चाप्यूर्ध्वं समास्थितम् ॥ १२५  
 पूज्यमाने ततस्तस्मिन्मोदते स महेश्वरः ।

गतिः पालकः । परायणं लयस्थानम् । भव उत्पत्तिकारणम् ॥ ९६ ॥ ईशः शिक्षकः । नाथः नायकः । पतिः पालकः ॥ ९८ ॥  
 शतरुद्रियं नमस्ते रुद्र मन्यव इति याजुषः प्रपाठकः । उप-

स्थानं रुद्रोपस्थानमन्त्रभूतम् ॥ १२० ॥ कामानां दिव्यानां  
 मानुषाणां च स प्रभुर्दाता । विभुर्व्यापकः ॥ १२१ ॥ त्र्यम्बक  
 द्विशततमोऽध्यायः ॥ २०३ ॥



सुखी प्रीतश्च भवति ग्रहृष्टश्चैव शंकरः ॥ १२६  
 १ यदस्य बहुधा रूपं भूतभव्यभवस्थितम् ।  
 थावरं जङ्गमं चैव बहुरूपस्ततः स्मृतः ॥ १२७  
 १ काक्षो जाज्वलन्नास्ते सर्वतोक्षिमयोऽपि वा ।  
 १ गोधाद्यश्चाविश्लोकांस्तस्मात्सर्व इति स्मृतः ॥ १२८  
 १ अग्ररूपं च यत्तस्य धूर्जटिस्तेन चोच्यते ।  
 १ वेश्चे देवाश्च यत्तस्मिन्विश्वरूपस्ततः स्मृतः ॥ १२९  
 १ तस्यो देवीर्यदा चैव भजते भुवनेश्वरः ।  
 १ गामपः पृथिवीं चैव त्र्यम्बकश्च ततः स्मृतः ॥ १३०  
 १ मेधयति यन्नित्यं सर्वार्थान्सर्वकर्मसु ।  
 १ शेवमिच्छन्मनुष्याणां तस्मादेष शिवः स्मृतः ॥ १३१  
 १ हस्त्राक्षोऽयुताक्षो वा सर्वतोक्षिमयोऽपि वा ।  
 १ च विश्वं महत्पाति महादेवस्ततः स्मृतः ॥ १३२  
 १ हत्पूर्वं स्थितो यच्च प्राणोत्पत्तिस्थितश्च यत् ।  
 १ स्थितलिङ्गश्च यन्नित्यं तस्मात्स्थाणुरिति स्मृतः ॥ १३३  
 १ सूर्याचन्द्रमसोलोके प्रकाशन्ते रुचश्च याः ।  
 १ आः केशसंज्ञितारुयक्षे व्योमकेशस्ततः स्मृतः ॥ १३४  
 १ तं भव्यं भविष्यं च सर्वं जगदशेषतः ।  
 १ तव एव ततो यस्माद्धूतभव्यभवोद्भवः ॥ १३५  
 २ अपिः श्रेष्ठ इति प्रोक्तो धर्मश्च वृष उच्यते ।  
 १ देवदेवो भगवान्कीर्त्यतेऽतो वृषाकपिः ॥ १३६  
 २ ब्रह्माणमिन्द्रं वरुणं यमं धनदमेव च ।  
 १ नेगृह्य हरते यस्मात्तस्माद्भर इति स्मृतः ॥ १३७  
 १ नेमीलिताभ्यां नेत्राभ्यां बलादेवो महेश्वरः  
 १ ललाटे नेत्रमसृजत्तेन त्र्यक्षः स उच्यते ॥ १३८  
 १ विषमस्थः शरीरेषु समश्च प्राणिनामिह ।  
 १ स वायुर्विषमस्थेषु प्राणोऽपानः शरीरिषु ॥ १३९  
 १ पूजयेद्विग्रहं यस्तु लिङ्गं चापि महात्मनः ।  
 १ लिङ्गं पूजयिता नित्यं महतीं श्रियमश्नुते ॥ १४०  
 १ ऊरुभ्यामर्धमाग्रेयं सोमोऽर्धं च शिवा तनुः ।  
 १ आत्मनोऽर्धं तथा चाग्निः सोमोर्धं पुनरुच्यते ॥ १४१  
 १ तैजसी महती दीप्ता देवेभ्योऽस्य शिवा तनुः ।  
 १ मास्रती मानुषेष्वस्य तनुर्घोराऽग्निरुच्यते ॥ १४२  
 १ ब्रह्मचर्यं चरत्येष शिवा याऽस्य तनुस्तथा ।

याऽस्य घोरतरा मूर्तिः सर्वानत्ति तयेश्वरः ॥ १४३  
 १ यन्निर्दहति यत्तीक्ष्णो यदुग्रो यत्प्रतापवान् ।  
 १ मांसशोणितमज्जादो यत्ततो रुद्र उच्यते ॥ १४४  
 १ एष देवो महादेवो योऽसौ पार्थ तवाग्रतः ।  
 १ संग्रामे शात्रवान्निग्रंस्त्वया दृष्टः पिनाकधृत् ॥ १४५  
 १ विन्धुराजवधार्थाय प्रतिज्ञाते त्वयाऽनघ ।  
 १ कृष्णेन दार्शितः स्वप्ने यस्तु शैलेन्द्रमूर्धनि ॥ १४६  
 १ एष वै भगवान्देवः संग्रामे याति तेऽग्रतः ।  
 १ येन दत्तानि तेऽस्त्राणि यैस्त्वया दानवा हताः ॥  
 १ धन्यं यशस्यमायुष्यं पुण्यं वेदैश्च संमितम् ।  
 १ देवदेवस्य ते पार्थ व्याख्यातं शतरुद्रियम् ॥ १४८  
 १ सर्वार्थसाधनं पुण्यं सर्वकिल्बिषनाशनम् ।  
 १ सर्वपापप्रशमनं सर्वदुःखभयापहम् ॥ १४९  
 १ चतुर्विधमिदं स्तोत्रं यः शृणोति नरः सदा ।  
 १ विजित्य शत्रून्सर्वान्स रुद्रलोके महीयते ॥ १५०  
 १ चरितं महात्मनो नित्यं सांग्रामिकमिदं स्मृतम् ।  
 १ पठन्वै शतरुद्रीयं शृण्वंश्च सततोत्थितः ॥ १५१  
 १ भक्तो विश्वेश्वरं देवं मानुषेषु च यः सदा ।  
 १ वरान्कामान्स लभते प्रसन्ने त्र्यम्बके नरः ॥ १५२  
 १ गच्छ युध्यस्व कौन्तेय न तवास्ति पराजयः ।  
 १ यस्य मन्त्री च गोप्ता च पार्श्वस्थो हि जनार्दनः ॥ १५३  
 १ सञ्जय उवाच ।  
 १ एवमुक्त्वाऽर्जुनं सङ्ख्ये पराशरसुतस्तदा ।  
 १ जगाम भरतश्रेष्ठ यथागतमरिंदम ॥ १५४  
 १ वैशंपायन उवाच ।  
 १ एतदाख्याय वै सूतो राज्ञः सर्वं तु सञ्जयः ।  
 १ प्रयातः शिविरायैव द्रष्टुं कर्णस्य वैशसम् ॥ १५५  
 १ युद्धं कृत्वा महद्भोरं पञ्चाहानि महाबलः ।  
 १ ब्राह्मणो निहतो राजन्ब्रह्मलोकमवाप्तवान् ॥ १५६  
 १ स्वधीते यत्फलं वेदे तदस्मिन्नपि पर्वणि ।  
 १ क्षत्रियाणामभीरूणां युक्तमत्र महद्यशः ॥ १५७  
 १ य इदं पठते पर्व शृणुयाद्वाऽपि नित्यशः ।  
 १ स मुच्यते महापापैः कृतघोरैश्च कर्मभिः ॥ १५८



यज्ञावाप्तिर्ब्राह्मणस्येह नित्यं  
घोरे युद्धे क्षत्रियाणां यशश्च ।

शेषौ वर्णौ काममिष्टं लभेते  
पुत्रान्पौत्रान्नित्यमिष्टांस्तथैव ॥

१५

॥ इति श्रीमन्महाभारते शतसाहस्र्यां संहितायां वैयासिक्यां द्रोणपर्वणि नारायणास्त्रमोक्षपर्वणि  
त्र्यधिकद्विशततमोऽध्यायः ॥ २०३ ॥

समाप्तं नारायणास्त्रमोक्षपर्व ॥ ८ ॥ द्रोणपर्व च समाप्तम् ॥ ७ ॥

अस्यानन्तरं कर्णपर्व भविष्यति  
तस्यायमाद्यः श्लोकः ।

वैशंपायन उवाच ।  
शिविराद्धास्तिनपुरं प्राप्य भारत सञ्जयः ।  
प्रविवेश महाबाहुर्धृतराष्ट्रनिवेशनम् ॥

ज्ञ. पुस्तकपाठे तु

[वैशंपायन उवाच ।

ततो द्रोणे हते राजन्दुर्योधनमुखा नृपाः ।  
भृशमुद्विग्नमनसो द्रोणपुत्रमुपाद्रवन् ॥]

१

इदं द्रोणपर्वं कुंभघोणस्थेन टी. आर्. कृष्णाचार्येण टी. आर्. व्यासाचार्येण च मुंबय्यां  
निर्णयसागरमुद्रायन्त्रे मुद्रापितम् । शकाब्दाः १८२९ सन १९०७.

















